

श्रीकृष्णः शरणं सम तत्र श्री
श्रीराधाकृष्णाभ्यां नमः
महर्षिवेदव्यासप्रणीतं
श्रीमद्भागवतमहापुराणम्

श्रीधरस्वामिविरचित-भावार्थदीपिका, श्रीवंशीधरकृत-भावार्थदीपिकाप्रकाशः, श्रीमद्वीरराघवाचार्यभाषित-
भागवतचन्द्रिका, श्रीमद्विजयध्वजतीर्थरचित-पदरत्नावली, श्रीमज्जीवगोस्वामिनिष्पादित-क्रमसंदर्भः,
श्रीमद्विश्वनाथचक्रवर्तिसाधित-साराधर्षिणी, श्रीमच्छुकदेवनिर्वर्तित-सिद्धान्तप्रदीपः,
गोस्वामिश्रीगिरिधरलालविहित-बालप्रबोधिनी, श्रीभगवत्प्रसादाचार्यप्रणीत-
भक्तमनोरञ्जनी, इत्येताभिर्व्याख्याभिः
भाषानुवादेन च

समलङ्कृतम् ।

पञ्चमः स्कन्धः



सम्पादकः

श्रीदलसुखरामात्मजः कृष्णशङ्करः शास्त्री
'अभिनवशुकः' वेदान्ताचार्यः साहित्यतीर्थः श्रीभागवतसुधानिधिः ।

प्रकाशकाः

कृष्णशङ्करः शास्त्री
कृष्णराजभाई ठाकरसी
जयरामभाई द्वारकादासः
(श्रीविद्याहितनिधिसदस्याः)

श्रीमद्भागवतमहापुराणपञ्चमस्कन्धस्थविषयानुक्रमः

अध्याये	विषयाः	पृष्ठाङ्काः
१. प्रियव्रतचरितम् ।	...	१
२. आग्नीध्रचरितम्, आग्नीध्रात् पूर्वचित्त्वां नवपुत्रोत्पत्तिः ।	...	४३
३. नाभेश्वरितम्—यज्ञे दत्तवरस्य भगवतो नाभेर्मरुदेव्यामृषभदेवाख्यावतारग्रहणम् ।	...	६३
४. ऋषभदेवस्यलौकिकचरितम् ।	...	८०
५. ब्रह्मावर्ते स्वपुत्रेभ्य ऋषभस्य ज्ञानोपदेशः स्वयमवधूतवृत्तिग्रहणं च ।	...	९३
६. ऋषभदेवस्य देहत्यागः ।	...	१२७
७. भरतोपाख्यानं भरतस्य पुलहाश्रमगमनं तपश्चरणं च ।	...	१४५
८. भरतस्य मृगशावकमोहान्मृगयोनौ जन्म शालग्रामतीर्थे मृगशरीरोत्सर्गश्च ।	...	१५९
९. भरतस्य ब्राह्मणकुले जन्म तत्र जडवदाचरणं बलिप्रदानार्थं नीतस्य जडभरतस्य भद्रकाल्या रक्षणं च ।	...	१७९
१०. शिविकावहने नियुक्तस्य तस्य विज्ञानमयं वचो निशम्य तं ब्रह्मविदं मत्वापराधभीतस्य रहूगणस्य क्षमाप्रार्थनम् ।	...	१९७
११. रहूगणाय जडभरतस्य ज्ञानोपदेशः—तत्र संसारमिथ्यात्ववर्णनम् ।	...	२२३
१२. रहूगणसंशयस्य समाधानम्—सत्समागमप्रशंसा, स्वपूर्वजन्मवृत्तकथनं च ।	...	२४४
१३. भवाटवीवर्णनम्, रहूगणसंशयनिवृत्तिश्च ।	...	२६२
१४. भवाटवीतिरूपकेणोक्तस्यार्थस्य सुस्पष्टीकरणम् ।	...	२८४
१५. भरतवंशवर्णनम् ।	...	३१७
१६. भूगोलवर्णनम् ।	...	३२७
१७. भागीरथीवर्णनमिलावृत्ते वर्षे शङ्करकृतसंकर्षणस्तवनं च ।	...	३४७
१८. विभिन्नवर्षाणां तत्रत्योपासनानां च वर्णनम् ।	...	३६९
१९. किम्पुरुषभारतवर्षयोर्वर्णनं देवगीतं भारतस्य श्रेष्ठ्यम्, उपद्वीपवर्णनं च ।	...	४१०
२०. प्रक्षादिषड्वीपानां लोकालोकपर्वतस्य च वर्णनम् ।	...	४४१
२१. खगोलविवरणं रवे रथस्य तद्वतैश्च वर्णनम् ।	...	४७१
२२. चन्द्रादिग्रहाणां स्थितैर्गतैश्च वर्णनम् ।	...	४९१
२३. विष्णुपदस्य शिशुमारचक्रस्य च वर्णनम् ।	...	५०४
२४. राह्वादिस्थितैरतलादिसप्तभूविवराणां च विवरणम् ।	...	५१३
२५. सङ्कर्षणदेवस्य संस्थितिस्तदीयं स्तवनं च ।	...	५३९
२६. विभिन्ननरकगतीनां वर्णनम् ।	...	५५२

परिशिष्टम्—१

सावरणभङ्गसप्रकाशतत्त्वार्थदीपनिबन्धः (पञ्चमस्कन्धीयः)

परिशिष्टम्—२

हरिलीलामृतम् (पञ्चमस्कन्धीयम्)

परिशिष्टम्—३

पञ्चमस्कन्धीयश्लोकानुक्रमणिका



तत्र श्री
अनेक्याख्यासमलङ्कृतं श्रीमद्भागवतं

श्रीकृष्णः शरणं मम

ॐ तत्सत्

श्रीगणेशाय नमः

श्रीमद्भागवतमहापुराणम्

अनेक्याख्यासमलङ्कृतम्

पञ्चमः स्कन्धः

अथ प्रथमोऽध्यायः

ॐ नमो भगवते वासुदेवाय

राजोवाच

प्रियव्रतो भागवत आत्मारामः कथं मुने । गृहेऽरमत यन्मूलः कर्मबन्धः पराभवः ॥ १ ॥
न नूनं मुक्तसङ्गानां तादृशानां द्विजर्षभ । गृहेष्वभिनिवेशोऽयं पुंसां भवितुमर्हति ॥ २ ॥
महतां खलु विप्रर्षे उत्तमश्लोकपादयोः । छायानिर्वृतचित्तानां न कुटुम्बे स्पृहामतिः ॥ ३ ॥
संशयोऽयं महान् ब्रह्मन्दारागारसुतादिषु । सक्तस्य यत्सिद्धिरभूत्कृष्णे च मतिरच्युता ॥ ४ ॥

श्रीशुक उवाच

बाढमुक्तं भगवत उत्तमश्लोकस्य श्रीमच्चरणारविन्दमकरन्दरस आवेशितचेतसो भागवतपरमहंसदयितकथां
किञ्चिदन्तरायविहतां स्वां शिवतमां पदवीं न प्रायेण हिन्वन्ति ॥ ५ ॥

अन्वयः—मुने आत्मारामः भागवतः प्रियव्रतः गृहे कथम् अरमत यन्मूलः कर्मबन्धः पराभवः ॥ १ ॥ * *
द्विजर्षभ तादृशानाम् मुक्तसङ्गानाम् पुंसाम् अयम् गृहेषु अभिनिवेशः नूनम् भवितुम् न अर्हति ॥ २ ॥ * * विप्रर्षे
खलु उत्तमश्लोकपादयोः छायानिर्वृतचित्तानाम् महताम् कुटुम्बे स्पृहामतिः न ॥ ३ ॥ * * ब्रह्मन् दारागारसुतादिषु
सक्तस्य सिद्धिः कृष्णे च अच्युता मतिः अभूत् यत् अयम् महान् संशयः ॥ ४ ॥ * * बाढम् उक्तम् भगवतः उत्तम-
श्लोकस्य श्रीमच्चरणारविन्दमकरन्दरसे आवेशितचेतसः भागवतपरमहंसदयितकथाम् किञ्चिदन्तरायविहताम् स्वाम् शिवतमाम्
पदवीम् प्रायेण न हिन्वन्ति ॥ ५ ॥

श्रीधरस्वामिविरचिता भावार्थदीपिका

श्रीगणेशाय नमः

नमः श्रीमत्परमहंसास्वादितचरणकमलचिन्मकरंदाय भक्तजनमानसनिवासाय श्रीरामाय ।

अथातः पंचमस्कंधव्याख्याऽनेकविशेषवान् । प्रियव्रतान्वयो यत्र सप्रपंचः प्रपंच्यते ॥ १ ॥
 षड्विंशत्याऽधुनाऽध्यायैः पंचमे स्थानमीर्यते । लोकद्वीपादिमर्यादापालनाख्यमनेकधा ॥ २ ॥
 पृथिव्युपर्यधोलोकैर्मर्यादा त्रिविधा मता । पुनश्चैकैकशस्तेषु मर्यादा बहुधा मता ॥ ३ ॥
 भुवि द्वीपादिमर्यादाः पाल्यन्ते राजभिः पृथक् । भूमेरुपरि देवाद्यैस्ततश्चाधोऽसुरादिभिः ॥ ४ ॥
 तत्राध्यायैस्तु विंशत्या प्रियव्रतपुरःसरैः । भुवि द्वीपादिमर्यादाः पालिता इति वर्ण्यते ॥ ५ ॥
 त्रिभिः सूर्यादिभिर्ज्योतिश्चक्रादिष्विति कीर्त्यते । अतलादिषु दैत्याद्यैः पालनं च तत्तन्निभिः ॥ ६ ॥
 तत्र तु प्रथमेऽध्याये ज्ञानिनो राज्यनिर्वृतिः । पुनश्च ज्ञाननिष्ठेति प्रियव्रतकथाऽद्भुता ॥ ७ ॥
 “वंशं प्रियव्रतस्यापि निबोध नृपसत्तम ॥

यो नारदादात्मविद्यामधिगम्य पुनर्महीम् । भुक्त्वा विभज्य पुत्रेभ्य ऐश्वरं समगात्पदम् ॥”

इति पूर्वस्कंधांते प्रियव्रतस्य प्रथममात्मविद्या ततो गृहाभ्रमस्ततः सर्वसंगत्यागेन मोक्ष इत्युक्तम् । तत्र विस्मितः पृच्छति । प्रियव्रतो भागवतोऽत एवात्मारामो गृहे कथमरमत । ननु रमतां को दोष इति चेदत आह । कर्मणा बंधः पराभवश्च स्वरूपतिरस्कारो यन्मूलो भवति यद् गृहं मूलं कारणं यस्य ॥ १ ॥ * * * गृहेषु रतिश्च तत्राभिनिवेशात्स्यात्स च भागवतानामात्मारामाणां न संभवतीत्याह । न नूनमिति ॥ २ ॥ * * * गृहासक्तिर्हि कुटुंबादिस्पृहया भवति । सा च तेषां नास्तीत्याह । महतामिति । उत्तमश्लोकपादयोश्छाया कामादिसंतापहारिणी तथा निर्धृतं चित्तं तेषां तेषां स्पृहायुक्ता मतिर्नास्ति ॥ ३ ॥ * * * दाराद्या-सक्तस्य तु मोक्षः श्रीकृष्णेऽस्वलिता मतिश्चाभूदिति यदयं च महान्संशय इत्याह । संशय इति ॥ ४ ॥ * * * अंगीकृत्य परि-हरति । बाढमभिनिवेशादिकं नास्तीति सत्यमेव, तथापि विघ्नवशेन तेषां प्रवृत्तिः पूर्वाभ्यासबलेन पुनर्निवृत्तिश्च संगच्छत इत्याह । भगवतः श्रीमच्चरणारविंदमकरन्दरूपो यो रसस्तस्मिन्नावेशितं चेतो वैस्तेऽपि केनचिदंतरायेण विघ्नेन विहतामपि स्वां शिवतमां पदवीं मार्गं न हिन्वन्ति न त्यजन्ति । काम् ? भागवता एव परमहंसास्तेषां दयितस्य प्रियस्य श्रीवासुदेवस्य कथाम् ॥ ५ ॥

श्रीवंशीधरकृतो भावार्थदीपिकाप्रकाशः

ॐ श्रीगणपतये नमः

॥ १ ॥ यशोदानन्दनं देवं वृषभानुसुतापतिम् । नत्वा पञ्चमभावार्थदीपिकाविवृतिं ब्रुवे ॥ १ ॥
 ॥ २ ॥ त्रैलोक्यं रचितं येन सपरिच्छदमात्मना । तथा तत्पालितं येन नानारूपैरनेकधा ॥ २ ॥
 ॥ ३ ॥ वंदे तं परमात्मानं गोपिकाप्राणबलभम् । अनेकार्थावबोधाय विरुद्धार्थावहानये ॥ ३ ॥

अथेति मंगले । अतः चतुर्थस्कंधव्याख्यानोत्तरम् । पञ्चमस्कंधस्य व्याख्या प्रपंच्यते विस्तार्यते । यत्र पञ्चमस्कंधे अनेके विशेषा भेदा यस्मिन्सोनेकविशेषवान् प्रियव्रतस्यान्वयो वंशः सविस्तारः प्रपंच्यत इति देहलीदीपकन्यायिनोभयत्रान्वेति (१) अधुना इदानीम् । स्थानं भागवततृतीयलक्षणम् । आदिना वर्षादिग्रहः (२) तेषु पृथिव्यादिषु । एकैकश एकैकस्मिन्नपि (३) देवाद्यैः, इहादिना सूर्यरथसंबन्धियक्षादिग्रहः । असुरादिभिः, इहादिना नागादिग्रहः (४) तत्र षड्विंशेषु (५) आदिना चन्द्रादिग्रहः । द्वितीयादिनाऽजवीध्यादिग्रहः । आदिना वितलादिग्रहः (६) तत्र विशेषः । राज्यानंदः । अद्भुता आश्चर्यजनिका (७) तत्र प्रियव्रतवृत्ते । अत एव भागवतत्वादेव । संदर्भस्तु-आत्मारामत्वे गृहारामत्वं न संभवति कुतस्तारां भागवतत्वे । अत्राक्षिपति-नन्विति । मुन इति । त्रिकालज्ञत्वान्त्वमेतद्भूतं जानास्येवेति भावः ॥ १ ॥ * * * तत्र गृहेषु । अभिनिवेशोऽत्यंतरागः । द्विजर्षमेति । गृहाभिनिवेशा-भावदेव भवान् द्विजोत्तमां लेभे गृहासक्त्या तु द्विजत्वमपि यथावन्न तिष्ठति कुतो द्विजर्षभत्वमिति भावः ॥ २ ॥ * * * छाया कांतिराश्रयो वेति स्पृहा तावन्नास्त्येव मतिस्तदनुसंधानञ्च नास्तीत्यर्थः । संदर्भः-येषां चित्तं सदा भगवच्चरणानुगासीति ध्यानमुक्तं स्पृहा सैवामतिरज्ञानमिति वा छेदः । विप्रर्षे इति । विप्रर्षीणामिदमेवोचितमत एव भवान्हर्यग्निध्यानरतत्वात्कुटुंबादिस्पृहादीनोस्तीति भावः ॥ ३ ॥ * * * ब्रह्ममिति । साक्षाद्देवरूपोसीत्यतो मत्संशयं छेतुं समर्थोऽसीति भावः । सिद्धिर्भागवत्सामीप्यादिरूपा । न केवलं तस्यामेव संशयः, अपि तु साधनरूपायां तन्मतावपीत्याह-कृष्णे चेति । कथंचिदपराधवशाद् ब्रह्मासक्तिसत्त्वेपि तस्य सिद्धिः कृष्णासक्तिश्चेति कथमिति भावः । अच्युता च्युतिवर्जिता ॥ ४ ॥ * * * बाढमित्यद्विगीकारेऽन्यथम् । आत्मारामस्य गृहारामता गृहारामस्य च कृष्णासक्तिरित्युभे न संभवत इति सत्यमेव तदप्यतिमहतां दुर्वितर्कचरितानां कापि कादाचित्की विषयासक्तिस्तथा

न विश्वसनीयेत्याह—भगवत इति । आवेशितचेतसो जना भागवती भगवत्संबन्धिनी चासौ परमहंसानां दयिता प्रियतमा च या कथा तां किञ्चिन्मात्रेणांतरायेण विघ्नेन विहृतां स्थगितीकृतां न प्रायेण हिन्वन्ति न त्यजन्ति । कीदृशीं स्वां शिवतमां पदवीमिति तत्कथैव भक्तानां पदवी सुखमयं वर्त्म तथैव गम्यो भगवानित्यर्थः । संदर्भस्तु—शिवतमामंतरायेष्वपि भगवच्चित्तापादनेन परमकल्याणरूपा-मित्याह । ननु “त्वयाभिगुप्ता विचरन्ति निर्भया विनायकानीकपमूर्द्धसु प्रभो” इत्याद्युक्तेर्भक्तानामंतरायो नास्त्येव । सत्यम् । काल-कर्मादिहेतुकोसौ नास्त्येव, किं त्वंतरायो हि भक्तानां द्विविधः महदपराधहेतुको भगवदिच्छाहेतुकश्च । तत्र महदपराधो हि समुचित-कष्टभोगेन चिरकालत एव तस्यैव महतः कृपया सद्य एव च शान्यति यथा द्विविदादीनां रहूणादीनाञ्च । भगवदिच्छा स्वभक्तसदा-चारशिक्षणार्थी, तदुत्थो विघ्नस्तु प्रेमवर्द्धनार्थ एव यथा भरतादीनाम् । तत्र प्रियव्रतस्यापराधाभावाद्भगवदिच्छानिबन्धन एव विघ्नोय तत्र गुणबुद्ध्यापि भक्तैः कापि ममता न कर्तव्येति । यथा भरतस्य मृगपोषणप्रदर्शनया स्वभक्ता भगवता शिक्षितास्तथा महदाज्ञा हि भक्तानुपयोगिन्यपि भक्तैः प्रतिपालनीयैवेति प्रियव्रतकर्तृकब्रह्माज्ञाप्रतिपालनप्रदर्शनया शिक्षिता इति ज्ञेयम् ॥ ५ ॥

श्रीमद्गीरराधव्याख्या

तृतीये “स्वायम्भुवस्यापि मनोर्वंशः परमसम्मतः । कथ्यतां भगवन्मय मेथुनेनैधिरे प्रजाः ॥ प्रियव्रतोत्तानपादौ सुतौ

स्वायम्भुवस्य च । धर्म जुगुपतुः” सप्तद्वीपवतीं महीम्” इति पृष्ठं स्वायम्भुववंशं प्रक्रम्य तदुद्दिष्टवंशः ज्येष्ठपुत्रोत्तानपाद-वंशश्च कथितः प्रजाः सृजेत्यादिना चतुर्थस्कन्धान्तेन ग्रन्थेन । तावत्तैव शुश्रूषितं सर्वं श्रुतप्रायमिति मन्वानेन क्षत्रा प्रियव्रतचरित्रं न पृष्ठं तत्र चतुर्थस्कन्धान्ते ‘यो नारदादात्मविद्यामधिगम्य पुनर्मेहीं भुक्त्वेत्यधिगतात्मविद्यापि प्रियव्रतस्य पुनर्भोगानुभव उक्तः । तदिदमघटमानं पृच्छति राजा प्रियव्रत इत्यादिना चतुर्भिः । हे मुने ! प्रियव्रतो भागवतः भगवद्दर्शनेष्टः सुसुष्ठुः आत्मारामः प्रकृतिविमुक्तब्रह्मात्मकस्वात्मयाथात्म्यानुभवनिष्ठः कथं गृहेऽस्मत् । गृहशब्दो देहापत्यकलत्रादीनामुपलक्षणमेवंभूतः कथं गृहासक्तोऽभूत् । भागवत आत्मारामोऽपि रमतां गृहे को विरोध इति चेत्तत्राह । कर्मबन्धः कर्मरूपो बन्धः तेन पराभवस्तिरस्कारः ज्ञानसङ्कोचश्च यन्मूलः या गृहासक्तिर्मूलं यस्य सः कर्मबन्धानुमुक्षोः कर्मबन्धहेतुभूतगृहासक्तिर्विरुद्धा तथासङ्कुचितज्ञानात्मयाथात्म्य-निष्ठस्य ज्ञानसङ्कोचकर्मबन्धानिमित्ता च गृहासक्तिर्न घटत इति भावः ॥ १ ॥ ❀ ❀ गृहादिष्वासक्तिर्हि तेषां प्रीतिविषय-तयाऽदोषदर्शनरूपा तत्त्यागपूर्वकं निरतिशयप्रियस्वात्मपरमात्मस्वरूपमनुभवतां तेषु पुनः कुतः प्रीतिरित्याह नेति । हे द्विजर्षभ ! तादृशानां भागवतानामात्मारामाणां मुक्तसङ्गानां दुःखहेतुत्वानुसन्धानेन त्यक्त्वेदापत्यकलत्राद्यभिनिवेशानां पुंसां पुनर्गृहेष्व-भिनिवेशः पूर्वदोषदर्शनेन त्यक्ताभिनिवेशः भवितुं नार्हति नूनं निश्चयः ॥ २ ॥ ❀ ❀ दोषहेतुत्वेऽपि तादात्विकसुख-हेतुत्वादस्त्वभिनिवेश इति चेत्तत्राह महतामिति । हे विप्रर्षे ! उत्तमश्लोकस्य भगवतः पादयोश्च्छायायाश्छायावत्तापत्रय-निरसनद्वारानन्दहेतुत्वादनभूतिः छायाशब्देन विवक्षिता । भगवत्पादानुभूत्या निवृत्तं सुखितं चित्तं येषां महतां कुटुम्बे स्पृहारूपा मतिर्न सम्भवति । निरतिशयानन्दरूपभगवच्चरणानुभवसुखितचित्तानां दुःखमिश्रात्यल्पसुखहेतुषु बन्धनिमित्तेष्वभिनिवेशो न सम्भवतीत्यर्थः ॥ ३ ॥ ❀ ❀ अस्तु आत्मारामस्य प्राक्तनबलप्रतिबन्धवशाद् गृहासक्तिः तथापि पुनर्गृहासक्तस्य भगवद्भक्तिस्ततो मुक्तिश्च कथं घटत इत्याह संशय इति । हे ब्रह्मजयं महान्संशयः कोऽसावित्यत्राह । दारगृहसुतधनादिष्वासक्तस्य कृष्णे मतिर्भक्तिस्ततो गार्हस्थ्यधर्मेऽविच्छिन्ना या मुक्तिश्च कथमभूदिति यदयं महान्संशय इत्यर्थः ॥ ४ ॥ ❀ ❀ एवमापृष्टो बादरायणिः सत्यमात्मारामस्य गृहासक्तिर्गृहासक्तस्य च पुनर्भक्तिश्च न घटत इति । आत्मारामस्य भागवतस्यापि उपाधिवशाद् गृहा-सक्तत्वेऽपि प्राचीननिवृत्तिधर्मानुष्ठानबलात्पुनः भक्तियोगोपसंहारः संभवत्येवेत्याह बाढमुक्तमिति । सत्यमुक्तमित्यर्थः गृहासक्तस्य भक्तियोगासम्भव इत्यत्रानङ्गीकारः, आत्मारामस्य पुनः गृहाद्यभिनिवेश इत्यत्रानङ्गीकारः प्रियव्रतस्य स्वायम्भुवः स्वयंभ्वादिप्रार्थनया गृहाश्रमपरिग्रहः न तु स्वाभिनिवेशेनेत्यात्मारामस्य गृहाद्यभिनिवेशो नास्त्येवेत्यभिप्रायः । ज्ञानिनोऽपि गृहाद्यभिनिवेशो नास्तीति तु सम्यगुक्तमपि तु गृहासक्तस्य पुनर्भक्त्युपसंहारो न घटत इत्यप्युक्तमित्याह किं त्विति । उत्तमैर्ब्रह्मादिभिः श्लोकयते स्तूयते इत्युत्तमश्लोकः उत्तमः श्लोकः स्तवो यस्येति वा तस्य भगवतः श्रीमतोः श्रिया सेव्यमानयोश्चरणारविन्दयोररविन्दवत्सौगन्ध्यसौकुमार्यलावण्यादिशोभायुक्तयोश्चरणयोर्यो मकरन्दः मकरन्दवत्प्रवाहः सुखरूपो भक्तिरसः तस्मिन्नावेशितं चेतो यैस्ते कथंचिदन्तरायेण विघ्नेन विहृतां विच्छिन्नामपि कथंचिदित्यनेन भागवतैर्भक्तेरविचार्यतत्वं व्यञ्ज्यते, भागवता ये परमहंसा नितरां विशुद्धान्तःकरणाः तेषां दयितस्य प्रीतिविषयस्य भगवतः कथां कथाश्रवणादिजन्यां भक्तिं शिवतमां पदवीं मोक्षमार्गभूतां न हिन्वन्ति न त्यजन्ति, किन्तु पूर्ववासनया तामेवानुतिष्ठन्तीत्यर्थः । तथा चोक्तम् भागवता “पार्थ नैवेह नामुत्र विनाशस्तस्य विद्यते ।” इत्यादिना “तत्र तं बुद्धिसंयोगं लभते पौर्वदैहिकम् । यतते च ततो भूयः संसिद्धौ कुरुनन्दन ॥ पूर्वाभ्यासेन तेनैव द्वियते ह्यवशोऽपि सः” इत्यनेन । अत्र प्रायशोन्तरायविहृतामित्यन्वयः, भक्तियोगस्य विघ्नबहुलत्वात् न तु प्रायेण न हिन्वन्तीत्यन्वयः “जिज्ञासुरपि योगस्य शब्दब्रह्मातिवर्त्तते । प्रयत्नाद्यतमानस्तु योगी संशुद्धिकल्मषः ॥ अनेकजन्मसंसिद्धस्ततो याति परां गतिम्” इति ब्रह्मजिज्ञासायत्नवत्त्वमात्रेणापि भक्त्यत्यागाभिधानात् उपक्रान्तभक्तियोगानां कचिदपि तत्त्यागायोगात् ॥ ५ ॥

श्रीमद्विजयध्वजतीर्थकृता पदरत्नावली

प्रभवति जगदेतद्यत्कदाक्षेक्षणेन स्थितयति यदुपेक्षालेशतो नाशमेति ।
गतमगतमभिज्ञा जानते यस्य वृत्तं शरणमिममयेऽहं कालसंज्ञं मुकुन्दम् ॥ १ ॥
गद्यहेमाश्रमगहनपञ्चमस्कन्धपर्वतम् । आम्नायज्ञा महान्तो मे प्रीयन्तामारुरुक्षवे ॥ २ ॥

स्वस्वविहितधर्मसाधनसामग्र्या समुद्भूतेन ज्ञानेन स्वस्वयोग्या मुक्तिर्भवतीत्येतस्मिन्नध्याये निरूप्यते । तत्र विशेष-
विविक्तस्या परीक्षिच्छुक्तं पृच्छति प्रियव्रत इति । जीवात्मनः पराभवः स्वपरमात्माज्ञानलक्षणः यन्मूलः यदहंकलत्रादिलक्षणं मूलं
यस्य सः कस्मादित्यत उक्तम् । कर्मेति । दुष्कर्मनिमित्त इत्यर्थः । एतादृशे गृहे कथमरमतेत्यन्वयः ॥ १ ॥ * * न केवलमस्यै-
वायुक्तं गृहे रमणमन्येषामप्येतादृशानां न युक्तमित्याह न नूनमिति । मुक्तसङ्गानां फलाभिसन्धिरहितानाम् ॥ २ ॥ * *
अत्र हेतुमाह । महतामिति । ज्ञानलक्षणया छायाया संसारसन्तापं परिहरन्त्या आह्लादं जनयन्त्या निवृत्तं प्राप्तपरमानन्दं
चित्तं येषां ते तथा तेषां कुटुम्बे स्पृहया युक्ता मतिर्न भवतीत्यन्वयः ॥ ३ ॥ * * सामान्यमुक्त्वा विशिनष्टि संशय इति ।
ज्ञानविरोधिषु दारागारादिषु सक्तस्य प्रियव्रतस्य कृष्णे अच्युता निरन्तरमनुवर्तमाना मतिरूपासनलक्षणा च तथा सिद्धिमुक्तिलक्षणा
चाभूदिति यद्यस्मात्तस्मात्संशयः कुटुम्बासक्तस्य सिद्धावच्युतमतिः प्रयोजिका “उत गृहस्थोऽपि विमुच्यते” इति स्मृतेः “कुटुम्बी
शुची देशे स्वाध्यायमधीयानः” इति श्रुतेश्च चेतसः कुटुम्बभरणलक्षणासक्तिः आहोस्विदुभयमथवा निवृत्तिमार्गानुपमर्देन
तत्सक्तिविरोधिनीति ॥ ४ ॥ * * तत्र तुरीयपक्षमङ्गीकृत्य परिहरति बाढमिति । उक्तं बाढमोमिति किं तदाह
भगवत इति । सकलसौभाग्यनिधेः सदा निर्दोषयशसो हरेः सकलसम्पत्करपदकमलमधुरसे आदित आवेशितचेतसो
जन्मप्रभृति संस्थापितान्तःकरणस्य पुरुषस्य गृहस्थाश्रमो निवृत्तिमार्गविरोधी न स्यात् इति यत्तदिति शेषः । तर्हि कस्य
विरोध इति चतुर्थाश्रमिण इत्याह । बाढमिति । वेदशिरस्वेनोत्तमश्लोको वेदान्तलक्षणो यस्य स तथा तस्य हरेः
श्रीमन्नरणाविन्दमकरन्दरसे निरन्तररतिलक्षणास्वादोत्सुकान्तःकरणस्य भगवतः सर्वपूज्यस्य संन्यासिनः । “श्रीभूहिरण्य-
पशवो यतेर्यस्य परिग्रहाः । तादृशं कश्मलं दृष्ट्वा सचैलो जलमाविशेत् ॥” इति यन्निन्दावचनं तद्बाढमिति वा, सिद्धाव-
च्युतमतिः प्रयोजिकेति यत्तत्रापीदमेवोत्तरं बाढमिति । तर्हि कुटुम्बासक्तिर्विरुद्धाति तत्राह । भगवत इति । वायोर्विषमिव
हरिचरणैकशरणस्य पुंसः कुटुम्बाभिनिवेशो न मुक्तिपदवीपरिपन्थी किन्तु भूषणमेवेत्यभिप्रायः “गृहस्थोऽपि विमुच्यते” इत्यत्र
भगवदप्यनुबुद्ध्या यदि कर्म करोति तर्हि ज्ञानजननद्वारा मुक्तिसाधनमन्यथानर्थ इत्यङ्गीकारश्चेदिदमेवोत्तरं बाढमिति नैष्कर्म्यमप्य-
च्युतभाववर्जितमिति स्वोक्तेः । अनेन तृतीयपक्षोऽपि व्याख्यातः, अत्रापि भगवत इत्युक्तिरेव हेतुः कुटुम्बभरणव्यासक्तस्य वित्तैषणादि-
विघ्नैः भगवदुपासनालक्षणपरिचर्याया विहतिरवश्यम्भाविनीति तत्राह । भागवतेति । भागवतश्च परमहंससमाजश्च भागवतपारम-
हंस्यः तस्य दयितः प्रियो जनः स्वां स्वविहितां शिवतमां शुभतमां पदवीं निवृत्तिलक्षणां वित्तैषणाद्यन्तरायैर्विहितां विच्छेदमुखीमपि
प्रायेण बहुलं न हिन्वन् न त्यजन् ह्यवासा इत्यन्वयः । अत्यागे कारणं भागवतेति । अथवा भगवत उत्तमश्लोकस्येत्येतदत्रापि
हेतुत्वेन सम्बध्यते समावेशितचेतस्त्वादिति भगवतः प्रियं परमहंसाश्रमं दयितः प्राप्तोऽपि “दय दानगतिशोषणादिषु” इति धातुः ।
अत्रापि पूर्वोक्त एव हेतुः ॥ ५ ॥

श्रीमज्जीवगोस्वामिकृतः क्रमसन्दर्भः

श्रीकृष्ण कृष्णचैतन्य ससनातनरूपक । गोपाल रघुनाथात् ब्रजजीवक पाहि माम् ॥
पञ्चमक्रमसन्दर्भे सन्दर्भाणां समाहृतिः । क्रियते यन्निदेशेन स भेदजन्यगतेर्गतिः ॥

अथ पञ्चमस्कन्धस्य क्रमसन्दर्भः ।

स्वामिपादैर्न यद्वयक्तं यद्वयक्तं चास्फुटं क्वचित् । तत्र तत्रैव लेख्योऽयं सन्दर्भः क्रमनामकः ॥
वैष्णवापरितोषः स्याद्यत्र यत्र ततस्ततः । लेख्यं वैष्णवसिद्धान्तदाक्षिण्येनैव किञ्चन ॥

भागवत आत्माराम इति भगवदादिवदात्मारामेष्वपि भागवत इत्यर्थः । मुक्तानामपीत्यादिः, अत एवाग्रेऽप्यस्य मुख्यं
भागवतत्वमेवानुबदिष्यते न तु गौणात्मारामत्वं ततश्चात्मारामत्वेऽपि गृहारामत्वं न संभवति कुतस्तरां भागवतत्वेऽपीत्याह । कथं
मुन इति । ततश्च सुतरां मोक्षोऽपि न संभवतीत्याह । यन्मूल इति । कर्मणा बन्धः पराभवश्च स्वरूपतिरस्कारो यतो भवति यद्गृहं
मूलं यस्य ॥ १ ॥ * * तदेव स्पष्टयति । न नूनमित्यादि ॥ २ ॥ * * छाया आश्रयः कान्तिर्वा स्पृहा तावन्नास्त्येव
मतिस्तदनुसन्धानश्च नास्तीत्यर्थः ॥ ३ ॥ * * सिद्धिर्भगवत्सामीप्यादिरूपा न केवलं तस्यामेव संशयः अपितु तत्साधनरूपायां
तादृशतन्मतावपीत्याह कृष्णे चेति ॥ ४ ॥ * * भागवता ये परमहंसा इति पूर्ववत् । शिवतमामन्तरायेष्वपि भगवच्चित्ता-
पादनेन परमकल्याणरूपामित्यर्थः ॥ ५ ॥

श्रीमद्विभवाथचक्रवर्तिकृता सारार्थदर्शिनी

प्रणम्य श्रीगुरुं भूयः श्रीकृष्णं करुणार्णवम् । लोकनार्थं जगद्भ्यः श्रीशुकं तमुपाश्रये ॥
 गोपरामाजनप्राणप्रेयसेति प्रभूष्णवे । तदीयप्रियदास्याय मां मदीयमहं ददे ॥
 त्रिभिः प्रियव्रताग्रीध्रनाभीनां चरितं क्रमात् । आर्षभं त्रिभिरध्यायैर्भरतस्य तथाष्टभिः ॥
 गयोपाख्यानमेकेन चतुर्भिर्जम्बुसंज्ञितः । द्वीपो निरूप्यते द्वीपान्तरशैलनगादिकम् ॥
 एकेन ज्योतिश्चक्रादि द्वाभ्यां ध्रुवपदं ततः । एकेन द्वाभ्यां सूर्याधः अशेषस्थानमुच्यते ॥
 एकेन नरकश्चैव पञ्चमस्कन्धसंग्रहः । अत्र स्थानं तच्च देवादिभिः पालनमुच्यते ॥
 देवासुरनरादीनामूर्ध्वाधोमध्यवर्तिनाम् । तत्र तु प्रथमे ब्रह्मा गिरं सम्मानयन् व्यधात् ॥
 राज्यं प्रियव्रतः पश्चाद्विरज्यावाप माधवम् । “वंशं प्रियव्रतस्यापि निबोध नृपसत्तम ! ॥
 यो नारदादात्मविद्यामधिगम्य पुनर्मेहीम् । मुक्त्वा विभज्य पुत्रेभ्य ऐश्वरं समगात् पदम् ॥”

इति पूर्वस्कन्धान्ते प्रियव्रतस्य प्रथममात्मारामत्वं ततो विषयभोग इति श्रुत्वा विस्मितः पृच्छति प्रियव्रत इति ।
 भागवत इत्यात्मारामत्वेऽपि भवानिवातिविशिष्ट इत्यर्थः । यन्मूलः गृहासक्तिहेतुकः कर्मबन्धो भवति स च शुद्धः शुद्धजीवस्य
 तस्य पराभवप्रदत्वात् पराभवः ॥ १ ॥ * * भागवतत्वे सत्यन्यत्रासक्तिर्न सम्भवतीत्याह न नूनमिति ॥ २ ॥ * *
 भगवत्यासक्तेर्हेतुमाह महतामिति । छाया संसारसन्तापनिवर्त्तिता तयेति येषां चित्तं सदा भगवच्चरणानुगामीति ध्यानमुक्तं भवति
 स्पृहा सैवामतिरञ्जानम् ॥ ३ ॥ * * भवतु वा कथञ्चिदपराधवशात् किन्तु तत्रापि तस्य सिद्धिः कृष्णासक्तिश्च न च्युतेति
 कथम् ॥ ४ ॥ * * अङ्गीकृत्य परिहरति बाढमिति । आत्मारामस्य गृहारामता गृहासक्तस्य च कृष्णासक्तिरित्युभे न
 सम्भवत इति सत्यमेव, तदप्यतिमहतां दुर्वितर्क्येचरितानां कापि कादाचित्की विषयासक्तिस्त्वया न विश्वसनीयेत्याह भगवत
 इति । आवेशितचेतसो जनाः भागवती भगवतः सम्बन्धिनी चासौ परमहंसानां दयिता प्रियतमा च या कथा तां किञ्चिन्मात्रेण
 अन्तरायेण विघ्नेन विहतां स्थगितकृतां न प्रायेण हिन्वन्ति न त्यजन्ति, कीदृशीं स्वां शिवतमां पदवीमिति तत्कथैव भक्तानां पदवी
 सुखमयवर्त्म तथैव गम्यो भगवानित्यर्थः । ननु “त्वयाभिगुप्ता विचरन्ति निर्भया विनायकानीकपमूर्द्धसु प्रभो !” इत्याद्युक्तेः
 भक्तानामन्तरायो नास्त्येव । सत्यं कालकर्मदिहेतुकोऽसौ नास्त्येव, किन्त्वन्तरायो हि भक्तानां द्विविधः महदपराधहेतुको भगव-
 दिच्छाहेतुकश्च । तत्र महदपराधो हि समुचितकष्टभोगेन चिरकालत एव तस्यैव महतः कृपया सद्य एव च शाम्यति । यथा
 द्विविदादीनां रहूणादीनाञ्च । भगवदिच्छा च स्वभक्तसदाचारशिक्षणार्था । तदुत्थो विघ्नस्तु प्रेमवर्द्धनार्थ एव यथा भरतादीनाम् ।
 तत्र प्रियव्रतस्यापराधाभावाद्भगवदिच्छानिवन्धन एव विघ्नोऽयं, तत्र गुणबुद्ध्यापि भक्तैः कापि ममता न कर्त्तव्येति यथा भरतस्य
 मृगपोषणप्रदर्शनया स्वभक्ता भगवता शिक्षिताः तथा महदाज्ञा हि भक्त्यनुपयोगिन्यपि भक्तैः प्रतिपालनीयैवेति प्रियव्रत-
 कर्तृकज्ञाज्ञाप्रतिपालनप्रदर्शनया शिक्षिता इति ज्ञेयम् ॥ ५ ॥

श्रीमच्छुकदेवकृतः सिद्धान्तप्रदीपः

श्रीहंसं श्रीकुमारं च देवर्षिं निम्बभास्करम् । श्रीश्रीनिवासमाचार्यं भाष्यकारं महासुनिम् ॥
 सर्वेश्वरं नमस्कृत्य श्रीगुरुं तत्पदाश्रयम् । सिद्धान्तद्योतको दीपः पञ्चमे क्रियतेऽधुना ॥

अथ क्रमप्राप्तं स्थानं पङ्क्तिश्रद्धायैर्निबद्धेन पञ्चमस्कन्धेन वर्ण्यते । यदुक्तमतिक्रान्तस्कन्धान्ते ‘यो नारदादात्मविद्यामधि-
 गम्य पुनर्मेहीम् । मुक्त्वा विभज्य पुत्रेभ्य ऐश्वरं समगात्पदमिति’ तत्र प्राप्तात्मविद्यस्य गृहेष्वभिनिवेशो गृहस्थस्य च पुनस्त-
 त्यागेन मोक्ष इत्यघटमानं मत्वा पृच्छति प्रियव्रत इति चतुर्भिः । हे मुने प्रियव्रतो राजर्षिः भागवतः भगवद्भक्तः, अत एव
 आत्मारामः आत्मा परमेश्वरः तत्स्वरूपगुणशक्तिचिन्तनरसासक्तः यद्गृहं मूलं यस्य सः कर्मभिर्बन्धः ज्ञानभक्तिसङ्कोचरूपेण
 पराभवश्च भवति तस्मिन् गृहे कथं केन हेतुना अरमत अभिनिवेशमकरोत् । गृह इत्युपलक्षणं दारापत्यादीनाम् ॥ १-२ ॥ * *
 उत्तमश्लोकस्योत्तमकीर्तेर्विष्णोः पादयोः सर्वार्थप्रदत्वगुणयोगात् चरणकल्पद्रुमयोः शरणीक्रियमाणयोः कामादितापहारित्वगुण-
 योगादनुस्मृतिश्छाया तथा निर्वृतं सुखितं चेतो येषां तेषां स्पृहायुक्ता मतिर्नास्ति ॥ ३ ॥ * * हे ब्रह्मन् ! दारादिषु सक्तस्य
 कृष्णे अच्युता दारादित्यागेन निर्विघ्ना मतिः तथा सिद्धिः श्रीकृष्णसाधर्म्यरूपा मुक्तिश्चाभूदिति यत् अयं महान् संशयः प्राप्त-
 विद्यस्यापि यदा दाराद्यासक्तिस्तदा अल्पसंशयः, अनादिबद्धस्य जीवस्य मायामोहादिसम्भवात् दाराद्यासक्तस्य तस्यागपूर्वक-
 परमेश्वरभक्तिर्मुक्तिश्चेति तु महान् संशय इति भावः ॥ ४ ॥ * * उत्तरमाह बाढमित्यादिना । यद्यपि प्राप्तपरमात्मविद्यस्य
 गृहासक्तिः गृहासक्तस्य तत्त्यागेन कृष्णे अच्युता मतिमुक्तिश्च संशयं जनयतीति भवदुक्तं सर्वं बाढं सत्यमेव, तथापि भगवतः
 पादगुण्यनिधेः उत्तमाः श्रुतिस्मृतिरूपाः प्रतिपादकाः श्लोका यस्य तस्य श्रीयुक्तचरणपद्ममकरन्दभूतो यो रसः तत्रावेशित
 चेतसोऽपि उत्तममार्गाद्या अपि किञ्चिदन्तरायेण केनचिद् विघ्नेन विहता उत्तममार्गाद्यालिता अपि भागवता एव परमहंसाः

हेयोपादेयविदस्तेषां दयितस्य प्रियस्य भगवतः कथां स्वां शिवतमां पदवीं मार्गं न हिन्वन्ति किन्तु गृह्णन्त्येव । प्रायग्रहणेन कामात्मा कलत्रापत्यकिङ्करः वृषणः अतिमन्दोऽधिकारी किञ्चित्कालं हिनोतीति द्योत्यते । उत्तमाधिकारिणस्तु गार्हस्थ्यं प्रथमत एव न स्वीकुर्वन्ति 'किं प्रजया किं धनेन त्यागेनैकेनामृतत्वमानशुरित्यादिश्रुतेः । मध्यमाधिकारिणस्तु गार्हस्थ्यं स्वीकृत्यापि त्यजन्त्येव 'यदहरेव विरजेत्तदहरेव प्रव्रजेदिति श्रुतेः ॥ ५ ॥

गोस्वामिश्रीगिरिधरलालविहिता बालप्रबोधिनी

श्रीकृष्णाय नमः ॥

ब्रह्मादिनर्त्तको यस्तु गोपीभिः सह नृत्यति । सर्वबुद्धिनियन्ता च स एव शरणं मम ॥ १ ॥

एकत्रिंशद्भिरध्यायैर्विसर्गो विनिरूपितः । षड्विंशत्या पञ्चमे तु स्थानलीला निरूप्यते ॥ २ ॥

स्थानं तु द्विविधं प्रोक्तमात्मदेशविभेदतः । तदवान्तरभेदोऽपि तत्र तत्र निरूपितः ॥ ३ ॥

षड्भिश्चैवाष्टभिश्चैव ह्येकेन पञ्चभिस्तथा । त्रिभिश्चापि त्रिभिश्चापि क्रमतः प्रक्रियाः स्थिताः ॥ ४ ॥

एवं चतुर्थस्कन्धे एकत्रिंशद्भिरध्यायैः पुरुषकारलक्षणो विसर्गो निरूपितः । इदानीं पञ्चमस्कन्धे क्रमप्राप्तं स्थानं निरूप्यते । तत्र 'स्थितिर्वैकुण्ठविजयः' इति वाक्याद्विजयस्य स्वाधीनीकरणरूपत्वात् भगवता तत्तत्पदार्थमर्यादया तत्तत्पदार्थस्थापनं स्थानमित्यर्थः सिद्धयति । यस्तु 'वृत्तिर्भूतानि भूतानां चराणामचराणि च । कृता स्वेन नृणां तत्र कामाद्योदनयाऽपि वा' इति द्वादशस्कन्धे भगवत्कृता प्राणिनां जीविकैव वृत्त्यपरपर्यायस्य स्थानस्य लक्षणमुक्तं तस्यापि भगवत्कृतमर्यादाधीनत्वात्तद्विजयेऽन्तर्भाव एव । तथा च प्राकृतानां पदार्थानां चतुर्विंशतिविधत्वादात्मनश्च जीवब्रह्मभेदेन द्विविधत्वात् तेषां विजयोऽपि षड्विंशतिविध एवेति ज्ञापनाय षड्विंशतिभिरध्यायैः स्थानं निरूप्यते । तत्रापि स्थितिर्द्विविधा स्वरूपस्थितिर्देशस्थितिश्च । तत्र स्वरूपस्थितिरपि त्रिविधा, कृष्णेन स्वरूपस्थितिः योगेन स्वरूपस्थितिः ज्ञानेन स्वरूपस्थितिश्च । देशस्थितिरपि त्रिविधा, भूमिस्थितिः तदूर्ध्वस्थितिः तदधःस्थितिश्च । तत्र कृष्णस्य षड्गुणत्वात् षड्भिरध्यायैस्तेन स्वरूपस्थितिनिरूपणम् । योगस्याष्टाङ्गत्वादष्टभिरध्यायैस्तेन स्वरूपस्थितिनिरूपणम् । ज्ञानस्यैकविधत्वादेकेनाध्यायेन तेन स्वरूपस्थितिनिरूपणम् । भूमौ च पञ्चमहाभूतप्राधान्यात् पञ्चभिरध्यायैर्भूमिस्थितिनिरूपणम् । ऊर्ध्वाधोलोकयोस्त्रिगुणप्राधान्यात् त्रिभिस्त्रिभिरध्यायैः तत्स्थितिनिरूपणमित्येवं पञ्चमे षड्विंशतिभिरध्यायैः षट्प्रकरणानि ज्ञेयानि । 'तत्र तु वीर्यमैश्वर्यं भगवद्भक्तियोगतः । प्रियव्रतेन यत्प्राप्तं प्रथमे तन्निरूप्यते ॥' 'वंशं प्रियव्रतस्यापि निबोध नृपसत्तम । यो नारदादात्मविद्यामधिगम्य पुनर्महीम् ॥ मुक्त्वा विभज्य पुत्रेभ्य ऐश्वर्यं समगात् पदम्' इति पूर्वस्कन्धान्ते प्रियव्रतस्य प्रथमं आत्मविद्या ततो गृहाश्रमः ततः सर्वसङ्गत्यागेन भगवत्प्राप्तिरित्युक्तं तत्र विस्मितो राजा पृच्छति—प्रियव्रतेति । मुनित्वेन सर्वज्ञो भवान् सर्वं जानातीति सूचयन् सम्बोधयति हे मुने ! प्रियव्रतो भगवतो भगवद्भक्तोऽत एव भगवत्प्रेरितात् महाभागवतान्नारदात् प्राप्त्यात्मविद्यत्वात् आत्मारामो गृहे कथमरमतेत्यन्वयः । ननु गृहे रमतां को दोष इत्याशङ्क्याह—यदिति । यद् गृहरमणं मूलं कारणं यस्य तादृशः कर्मणा बन्धः पराभवः स्वस्वरूपतिरस्कारश्च भवति ॥ १ ॥ * * ननु गृहेष्वभिनिवेशादेव तत्र रमणं भवतीति प्रसिद्ध एव तत्र हेतुरित्याशङ्क्याह—नेति । हे द्विजर्षभ, नूनं निश्चितमेवैतत् सर्वतो मुक्तसङ्गानां दुःखहेतुत्वानुसन्धानेन विषयेभ्यो विरक्तानां तादृशानां प्रियव्रतसदृशानां भगवद्भक्तानां आत्मारामाणां पुंसां अयमज्ञानप्रसिद्धो गृहेष्वभिनिवेश आसक्तिः न भवितुमर्हतीत्यन्वयः । भवतामाचारेणैवमेव निश्चीयते इति सम्बोधनभिप्रायः ॥ २ ॥ * * ननु तादृशानामपि कुटुम्बेच्छया गृहासक्तिर्भविष्यतीत्याशङ्क्याह—महतामिति । हे विप्रर्षे उत्तमः अज्ञाननिवर्त्तकः श्लोको यशो यस्य तस्य पादयोः छाया संसारसंतापहारिणी तया निर्धूतमानन्दितं चित्तं येषां तेषां महतां खलु निश्चयेन कुटुम्बे स्पृहावती मतिर्न भवति निरतिशयानन्दरूपभगवच्चरणाद्यनुभवसुखितचित्तानां दुःखमिश्रात्यल्पसुखहेतुषु बन्धननिमित्तेषु अभिनिवेशो न सम्भवतीत्यर्थः । अत्रापि भवानेव दृष्टान्त इति सम्बोधनेन सूचयति ॥ ३ ॥ * * संशयान्तरमाह—संशय इति । दारागारसुतादिषु प्रसक्तस्य प्रियव्रतस्य पुनः कृष्णे अच्युता अस्वलित्वा मतिर्भक्तिः सिद्धिर्मोक्षसिद्धिश्चाभूदित्ययमपि महान् संशयोऽस्ति । तदपि त्वमेव च्छेतुमर्हसीत्यभिप्रायेण सम्बोधयति—हे ब्रह्मज्ञिति ॥ ४ ॥ * * राज्ञोक्तमङ्गीकृत्य परिहरति—बाढमिति । भगवद्भक्तानां आत्मारामाणां गृहादिष्वभिनिवेशस्तत्राभिनिविष्टस्य भक्त्यादिकं च न सम्भवतीति बाढं भवता सत्यमुक्तं तथापि भगवत ऐश्वर्यादिगुणपूर्णस्य अत एवोत्तमश्लोकस्य सर्वानर्थमूलाज्ञाननिवर्त्तकयशस्तस्य श्रीमतोः श्रिया सेन्यमानयोश्चरणारविन्दयोः अरविन्दवत् सौगन्ध्यसौकुमार्यलावण्यादिशोभायुक्तयोः श्रीमच्चरणारविन्दयोर्मकरन्दरूपो रसः सर्वसन्तापनिरासपूर्वकातिशयानन्दोत्पादकलावण्यातिशयात्मकः तस्मिन्नावेशितं चेतो यैस्तेऽपि भागवता एव सत्यासत्यविवेकित्वात् परमहंसास्तेषां दयितस्य प्रियस्य सच्चिदानन्दात्मकस्य भगवतः कथां कथाश्रवणादिजन्यां भक्तिं शिवतमां संसारतापनिरासपूर्वक-भगवत्प्रापिकां स्वां स्वकीयां पदवीं मोक्षमार्गभूतां विषण्वहुलत्वात् प्रायेण किञ्चिदन्तरायेण विहतां विघ्नितामपि न त्यजन्ति, किन्तु पूर्वासासना तामेवानुतिष्ठन्तीत्यन्वयः । 'पूर्वाभ्यासेन तेनैव द्वियते ह्यवशोऽपि सः' इति वाक्यात् कदाचिच्छापादिवशात्

पश्चाद्विजन्मान्तरं प्राप्नोति । तत्रापि राजेन्द्रप्रह्लादादिवद्भजनमेव पूर्वाभ्यासवशात् करोति नान्यदिति प्रायग्रहणेन दर्शितम् ।
उच्छति तमः अज्ञानं यस्मात्स उत्तमः, उत्तमः श्लोको यशो यस्य स उत्तमश्लोकस्तस्येत्यनेन यदि यशःभवनमात्रेण
सर्वानर्थमूलज्ञाननिवृत्तिस्तदा किं वक्तव्यं तच्चरणारविन्दध्यानेन तन्निवृत्तिरिति । तथा चोक्तं तृतीये-‘अशेषसंश्लेशशमं विधत्ते
गुणानुवादभरणं मुरारेः । कुतः पुनस्तच्चरणारविन्दपरागसेवारतिरतिमबद्धा’ इति । तथा च प्रियव्रतस्य विघ्नवशादेव भगवद्भजनं
हित्वा गृहे प्रवृत्तिः पूर्वाभ्यासाच्च पुनस्ततो विरक्त्या तत्त्यक्त्वा भगवद्भजनं मोक्षश्चेति सूचितम् ॥ ५ ॥

श्रीभगवत्प्रसादाचार्यविरचिता भक्तमनोरञ्जनी

श्रीस्वामिनारायणाय नमः

जयति जगति देहिनो य ईशं प्रकटनराकृतिमाश्रिता भवेयुः ।

झटिति भवसमुद्रपरागास्ते वृषतनयः स पितामहो हरिर्मे ॥ १ ॥

यद्वीक्षणक्षणसुसंक्षुभिताखिलस्य लोकस्य कारणमसौ प्रकृतिर्विचित्रा ।

सत्त्वादिभिर्निजगुणैः सृजति प्रसिद्धं विश्वं स धर्मतनयो मम बुद्धिदः स्नातु ॥ २ ॥

गद्यहेमदृषदत्रिसमानः पञ्चसो भवति भगवत्स्य ।

स्कन्ध आक्रमितुमिच्छव एष तं हरिर्बलमलं तनुतान्मे ॥ ३ ॥

स्कन्धस्य पञ्चमस्याथ व्याख्या चेक्रीयतेतराम् । यत्र प्रैश्वरतो वंशोऽनेकभेदः प्रपञ्चितः ॥ ४ ॥

अध्यायैः पञ्चमे स्थानं चङ्चि शत्या समीरितम् । लोकद्वीपादिमर्यादात्राणाख्यं यदनेकधा ॥ ५ ॥

स्वर्भूम्यधः स्थितैर्लोकैर्मर्यादास्ति त्रिधा मता । तेष्वेकैकस्य नानात्वाद्वहुधा सास्ति संमता ॥ ६ ॥

द्वीपादे राजभिर्भूमौ ताः पाल्यन्ते पृथक् पृथक् । उपरिष्ठात्तु देवावर्भूमेऽधोऽसुरादिभिः ॥ ७ ॥

अध्यायैस्तत्र विंशत्या प्रियव्रतमुखैर्नृपैः । भूमिस्थद्वीपमर्यादा वर्ण्यते पालिता इति ॥ ८ ॥

त्रिभिः संकीर्त्यते व्योतिश्चक्रादावर्कमुख्यकैः । दैत्याद्यैरतलाद्येषु त्रिभिस्तत्पालनं तथा ॥ ९ ॥

अध्याये प्रथमे तत्र ज्ञानिनो राज्यसौख्यता । ज्ञाननिष्ठा पुनश्चेति प्रैश्वर्यदम्भुता कथा ॥ १० ॥

तृतीयस्कन्धे ‘स्वायंभुवस्यापि मनोः’ इत्यादिना क्षत्रा पृष्ठं स्वायंभुवं वंशं प्रक्रम्य तद्दुहितृवंशः व्येषुपुत्रोत्तानपादवंशश्च
चतुर्थस्कन्धान्ते ग्रन्थेनाभिहितस्तत्र तत्पृष्ठार्थबहुत्वेऽपि शुश्रूषितं तावतैव श्रुतप्रायं मत्वाऽनेन प्रियव्रतचरित्रं न पृष्ठं तत्र चतुर्थ-
स्कन्धान्ते ‘वंशं प्रियव्रतस्यापि निबोध नृपसत्तम । यो नारदादात्मविद्यामधिगम्य पुनर्महीम् ॥ भुक्त्वा विभज्य पुत्रेभ्य ऐश्वर्यं
समगात्पदम्’ इत्यभिहितं तत्र प्रथमं संप्राप्तात्मविद्यस्य प्रियव्रतस्य गृहाश्रमस्वीकृतिपूर्वं पुनस्तद्गतभोगानुभव उक्तः, ततः सर्वसङ्ग-
परित्यागेन मोक्षोऽप्युक्तः, तदिदमघटमानं मत्वा विस्मितो राजा पृच्छति प्रियव्रत इत्यादिचतुर्भिः । हे मुने, भगवतः भगव-
द्धर्मनिष्ठत्वान्मुमुक्षुः, तत्रापि आत्मारामः प्रकृतिवियुक्तब्रह्मात्मकस्वात्मयाथात्म्यानुभवादिभिः, एवंभूतः सन्नपि प्रियव्रतः गृहे
कथं अरमत । अत्र गृहशब्दो देहापत्यकलत्रादीनामुपलक्षणम् । नन्वेवंभूतः सन्नपि तत्र रमणमाचरतां, कस्तत्र दोष इत्यत्राह ।
कर्मबन्धः कर्मणा बन्धः कर्मरूपो वा बन्धः, पराभवः स्वरूपतिरस्कारः ज्ञानसंकोच इति यावत् । या गृहासक्तिर्मूलं यस्य
सः यन्मूलः, कर्मबन्धान्मुमुक्षोः कर्मबन्धनहेतुभूतं गृहासङ्गनं यदा विरुद्धं, तदा असंकुचितज्ञानयाथात्म्यनिष्ठस्य ज्ञानसंकोच-
हेतुभूतं गृहासङ्गनं तु सुतरामघटमानमिति भावः ॥ १ ॥ * * गृहादिषु रतिश्च गृहादावभिनिवेशतः स्यात् सोऽभि-
निवेशस्तु आत्मारामाणां भगवतानां नैव संभवतीत्याह न नूनमिति । हे द्विजर्षभ, मुक्तसङ्गानां दुःखहेतुत्वानुसंधानेन परि-
त्यक्तदेहापत्यकलत्राद्यभिनिवेशानां तादृशानां भगवतानामात्मारामाणां च पुंसां गृहेषु अयं अभिनिवेशः भवितुं न अर्हति
नूनम् । पूर्वं दोषदर्शनेन संत्यक्ते गृहादौ, भूयो योऽभिनिवेशः, स आत्मारामभगवज्जनानां नूनं भवितुमर्ह एवेत्यर्थः ॥ २ ॥
* * या गृहादावासक्तिः सा हि कुटुम्बादिस्पृहया भवति, सा तु तेषां नास्त्येवेत्याह महतामिति । हे विप्रर्षे, उत्तम-
श्लोकस्य भगवतो यो पादौ तयोः छायायाऽनुभूत्या निवृत्तं सुखितं चित्तं येषां तेषां, अत्र छायाशब्देन छायावत्तापत्रयनिरसन-
द्वारानन्दहेतुत्वादनुभूतिर्विवक्षिता । महतां महानुभावभगवज्जनानां कुटुम्बे स्पृहामतिः स्पृहारूपा बुद्धिः न खलु न संभवति
नूनम् । निरवधिकातिशयानन्दात्मकभगवच्चरणकमलानुभवसुखितचित्तानां दुःखमिश्रात्यल्पसुखहेतुषु बन्धननिमित्तेषु अभि-
निवेशः कदाचिदपि न संभवतीत्यर्थः ॥ ३ ॥ * * अस्तु वैवंभूतात्मारामस्यास्य प्राक्तनकर्मबलप्रतिबन्धवशात् गृहाद्या-
सक्तिः, तस्यां सत्यां दाराद्यासक्तस्य श्रीकृष्णोऽस्वललिता मतिश्च तथा मोक्षश्च कथं घटतेत्याह संशय इति । हे ब्रह्मन्, दारागार-
सुतादिषु स्त्रीगृहपुत्रधनादिषु सक्तस्यासक्तिं प्राप्तस्य, कृष्णे अच्युता मतिः भक्तिः सिद्धिर्गार्हस्थ्यधर्मैरविच्छिन्ना मुक्तिश्च अभून्
यत् अयं महान् संशयः ॥ ४ ॥ * * एवं राजा संपृष्टो बादरायणिः आत्मारामस्य गृहासक्तिः गृहासक्तस्य च पुनर्भक्ति-
मुक्तिश्च न घटते इति सत्यं त्वयोक्तं, परं त्वात्मारामस्य भगवत्स्याधुपाधिवशतया गृहासक्तत्वेऽपि प्राचीननिवृत्तधर्मानुष्ठान-

बलात् पुनर्भक्तियोगाद्युपसेवनतः सर्वं संभवत्येवेति तदुक्ताङ्गीकरणपूर्वं परिहरति बाढमिति । बाढमुक्तं, त्वया सत्यमुक्त-
मित्यर्थः । किं तु परं तु, उत्तमैर्ब्रह्मादिभिः श्लोक्यते स्तूयते इत्युत्तमश्लोकः, उत्तमः श्लोकः स्तवो यथेति वा । तस्य भगवतः
परमेश्वरस्य, श्रीमतोः श्रिया सेव्यमानयोश्चरणारविन्दयोः अरविन्दवत्सौगन्ध्यसौकुमार्यलावण्यादियुक्तयोश्चरणयोर्यो मकरन्दः
मकरन्दप्रवाहवत्सुखरूपो भक्तिरसस्तस्मिन् आवेशितं चेतो यैस्ते एवभूता भगवज्जनाः किञ्चिदन्तरायविहताः केनचिद्विघ्नेन
विघ्निताः सन्तोऽपि, पाठान्तरे पदव्या विशेषणम्, भागवता भगवदेकान्तिकोपासकाः परमहंसास्तेषां दयितोऽतिप्रियो भगवां-
स्तस्य कथां कथारूपां स्वामात्मीयां शिवतमामतिमङ्गलरूपां पदवीं मोक्षमार्गभूतां, प्रायेण न हिन्वन्ति न परित्यजन्ति पूर्ववास-
नया तामेवानुतिष्ठन्तीत्यर्थः । उपक्रान्तभक्तियोगानां कचिदपि तत्त्यागायोगाच्च कथंचनाप्यभद्रमिति भावः । तथा चोक्तं भगवता
'पार्थ नैवेह नामुत्र विनाशस्तस्य विद्यते' इत्यादिना 'तत्र तं बुद्धिसंयोगं लभते पौर्वदैहिकम् । यतते च ततो भूयः संसिद्धौ कुरु-
नन्दन ॥ पूर्वाभ्यासेन तेनैव द्वियते ह्यवशोऽपि सः' इत्यन्तेन ॥ ५ ॥

भाषानुवादः

प्रियव्रत चरित्र

राजा परीक्षितने पृष्टा—मुने ! महाराज प्रियव्रत तो बड़े भगवद्भक्त और आत्माराम थे । उनकी गृहस्थाश्रममें कैसे रुचि
हुई, जिसमें फँसनेके कारण मनुष्यको अपने स्वरूपकी विस्मृति होती है और वह कर्मबन्धनमें बँध जाता है ॥ १ ॥ ❀ ❀
बिप्रवर ! निश्चय ही ऐसे निःसङ्ग महापुरुषोंका इस प्रकार गृहस्थाश्रममें अभिनिवेश होना उचित नहीं है ॥ २ ॥ ❀ ❀
इसमें किसी प्रकार सन्देह नहीं कि जिनका चित्त पुण्यकीर्ति श्रीहरिके चरणोंकी शीतल छायाका आश्रय लेकर शान्त हो गया
है, उन महापुरुषोंकी कुटुम्बादिमें कभी आसक्ति नहीं हो सकती ॥ ३ ॥ ❀ ❀ ब्रह्मन् ! मुझे इस बातका बड़ा सन्देह है
कि महाराज प्रियव्रतने स्त्री, घर और पुत्रादिमें आसक्त रहकर भी किसी प्रकार सिद्धि प्राप्त कर ली और क्योंकि उनकी भगवान्
श्रीकृष्णमें अविचल भक्ति हुई ? ॥ ४ ॥ ❀ ❀ श्रीशुकदेवजीने कहा—राजन् ! तुम्हारा कथन बहुत ठीक है । जिनका चित्त
पवित्रकीर्ति श्रीहरिके परम मधुर चरणकमल-मकरन्दके रसमें सराबोर हो गया है, वे किसी विघ्न-बाधाके कारण रुकावट आ
जानेपर भी भगवद्भक्त परमहंसोंके प्रिय श्रीवासुदेवभगवान्के कथाश्रवणरूपी परम कल्याणमय मार्गको प्रायः छोड़ते नहीं ॥ ५ ॥

यहिं वाव ह राजन् स राजपुत्रः प्रियव्रतः परमभागवतो नारदस्य चरणोपसेवयाञ्जसावगतपरमार्थ-
सत्त्वो ब्रह्मसत्रेण दीक्षिष्यमाणोऽवनितलपरिपालनायाम्नातप्रवरं गुणगणैकान्तभाजनतया स्वपित्रोपामन्त्रितो भगवति
वासुदेवे एवाव्यवधानसमाधियोगेन समावेशितसकलकारकक्रियाकलापो नैवाभ्यनन्दद्यद्यपि तदप्रत्याम्नातव्यं तद-
धिकरण आत्मनोऽप्यस्मादसतोऽपि पराभवमन्वीक्षमाणः ॥ ६ ॥

अथ ह भगवानादिदेव एतस्य गुणविसर्गस्य परिवृंहणानुध्यानव्यवसितसकलजगदभिप्राय आत्मयोनि-
रखिलनिगमनिजगणपरिवेष्टितः स्वभवनादवततार ॥ ७ ॥ स तत्र तत्र गगनतल उडुपतिरिव विमानावलिभिरनु-
पथममपरिवृद्धैरभिपूज्यमानः पथि पथि च वरुथशः सिद्धगन्धर्वसाध्यचारणमुनिगणैरुपग्रीयमानो गन्धमादनद्रोणी-
मवभासयन्नुपसर्प ॥ ८ ॥ तत्र ह वा एनं देवर्षिर्हंसयानेन पितरं भगवन्तं हिरण्यगर्भमुपलभमानः सहसैवोत्था-
यार्हणेन सह पितापुत्राभ्यामवहिताञ्जलिरुपतस्थे ॥ ९ ॥ भगवानपि भारत तदुपनीतार्हणः स्तुतवाकेनातितरामुदित-
गुणगणावतारसुजयः प्रियव्रतमादिपुरुषस्तं सद्यहासावलोक इति होवाच ॥ १० ॥

अन्वयः—राजन् वाव ह यहिं सः परमभगवतः राजपुत्रः प्रियव्रतः नारदस्य चरणोपसेवया अंजसा अवगतपरमार्थ-
सत्त्वः ब्रह्मसत्रेण दीक्षिष्यमाणः आम्नातप्रवरगुणगणैकान्तभाजनतया अवनितलपरिपालनाय स्वपित्रा उपामन्त्रितः भगवति
वासुदेवे एव अव्यवधानसमाधियोगेन समावेशितसकलकारकक्रियाकलापः यद्यपि तत् अप्रत्याम्नातव्यम् तदधिकरणे असतः

१. प्रा० पा०—परमात्मतत्त्वो । २. प्रा० पा०—प्रवरगुणैकान्तः । ३. प्रा० पा०—न वाभ्यनन्दद्यद्यपि तदप्रत्याम्नातं । ४. प्राचीने
पाठे 'अथ ह' इति न । ५. प्रा० पा०—सर्गस्य वृंहणाः । ६. प्रा० पा०—रखिलनिजगणपरिवेष्टितः । ७. प्रा० पा०—तत्र गगनतले ।
८. प्रा० पा०—ममपरिवृद्धैरभिपूज्यमानः । ९. प्राचीने पाठे 'चारणमुनि' त आरभ्य 'पुरुषस्तं सद्य' इत्यवधिकोऽंशः खण्डितः । १०. प्राचीने
पाठे 'वलोक इ' इयान् अंशः खण्डितः । ११. प्रा० पा०—होवाच भगवान् वाचम् ।

अपि आत्मनः अन्यस्मात् पराभवम् अन्वीक्षमाणः न एव अभ्यनन्दत् ॥ ६ ॥ ॐ ॐ अथ ह एतस्य गुणसर्गस्य परिवृ-
हणानुध्यानसकलजगदभिप्रायः आत्मयोनिः अखिलनिगमतिजगणपरिवेष्टितः भगवान् आदिदेवः स्वभवनात् अवततार ॥ ७ ॥
ॐ ॐ तत्र तत्र गगनतले उडुपतिः इव अनुपथम् विमानावलिभिः अमरपरिवृढैः अभिपूज्यमानः पथि पथि वरूथशः
सिद्धगंधर्वसाध्यचारणमुनिगणैः उपगीयमानः च गंधमादनद्रोणीं अवभासयन् उपससर्प ॥ ८ ॥ ॐ ॐ तत्र ह हंसयानेन
एनम् भगवंतम् हिरण्यगर्भम् पितरम् उपलभमानः पितापुत्राभ्याम् सह देवर्षिः सहसा एव अर्हणेन उत्थाय अवहितांजलिः
उपतस्थे ॥ ९ ॥ ॐ ॐ भारत तदुपनीताहर्णः सूक्तवाक्येन अतितराम् उदितगुणगणावतारसुजयः आदिपुरुषः भगवान् अपि
सद्यहासावलोकः प्रियव्रतम् इति ह आह ॥ १० ॥

श्रीधरस्वामिविरचिता भावार्थदीपिका

प्रियव्रतस्य ब्रह्माज्ञैवांतरायरूपा बभूवेति सप्रसंगमाह यहींत्यादिना विमुक्तसंगः प्रकृतिं भजस्वेत्येतेन । यर्हि बाव ह । यदा
हि वावेति प्रसिद्धादौ ह इति च । स स्वपित्रा मनुनाऽवनितलपरिपालनायोपामंत्रितो नियुक्तो नैवाभ्यनन्दन्नैच्छत् । अथ ह तदैव
भगवानादिदेवो ब्रह्मा स्वभवनादवततारेत्यन्वयः । उपामंत्रणे हेतुः । आम्नाता राज्ञां शास्त्रेणोक्ता ये प्रवराः श्रेष्ठा गुणास्तेषां गणस्थै-
कांतभाजनतया नियताश्रयत्वेन । अनिच्छायां हेतुः । परमार्थसतत्त्वमात्मयाथात्म्यमवगतं तद्येन स तथा । अतो ब्रह्मसन्नेपात्म-
ध्यानेन कार्येण दीक्षिष्यमाणो नियमं ग्रहीष्यन् । प्रागपि वासुदेव एव निरंतरसमाधियोगेन चित्तैकाग्र्येण समावेशितः समर्पितः
सकलकारकाणामिन्द्रियाणां याः क्रियास्तासां कलापो येन सः । यद्यपि तत्पित्रोक्तं न प्रत्याख्येयं तथापि तदधिकरणे राव्याधिकारेऽस-
तोऽपि मिथ्याभूतादपि राज्यप्रपञ्चादात्मनः पराभवमालोचयन्नाभ्यनन्दत् ॥ ६ ॥ ॐ ॐ गुणविसर्गस्य गुणसृष्टेः परिवृहणं
समृद्धिस्तदनुचितया व्यवसितः सकलजगतामभिप्रायो येन सः । यथा राज्ञा चारैर्मण्डलेश्वराणामभिप्रायो निश्चीयते तद्वत् । अखिलै-
र्निगमैर्भूर्तिमद्भिर्वैदेर्निजगणैश्च मरीच्यादिभिः परिवृतः सत्यलोकादवतीर्णः ॥ ७ ॥ ॐ ॐ स च ब्रह्मा तत्र तत्रोडुपतिश्चन्द्र इव
प्रकाशमानो गन्धमादनस्य द्रोणीं दरीमवभासयन्नुपससर्पेत्यन्वयः । अमरपरिवृढैर्देवेन्द्रादिभिः ॥ ८ ॥ ॐ ॐ हंसयानेनोपल-
क्षणेनैव पितरमुपलभमानो मत्पिताऽयमिति लक्ष्यन्पितापुत्राभ्यां मनुप्रियव्रताभ्यां सह नारदः कृताञ्जलिः सन्सहसैवाभ्युत्थायार्हणेन
पूजया संहोतस्थे तुष्टाव । प्रियव्रतं तदा मन्दरद्रोण्यां नारद उपदिशति मनुश्च तं नेतुमागतोऽस्तीति ज्ञातव्यम् ॥ ९ ॥ ॐ ॐ हे
भारत भगवानादिपुरुषो ब्रह्माऽपि तं प्रियव्रतमिति होवाचेत्यन्वयः । तेन नारदेनोपनीतमर्हणं यस्य सः । सूक्तवाक्येन यथोचित-
वाक्येन अतिशयेनोदिता वर्णिता गुणगणा अवताराः सुजयाः सर्वोत्कर्षाश्च यस्य ॥ १० ॥

श्रीवंशीधरकृतो भावार्थदीपिकाप्रकाशः

प्रियव्रतस्यात्मारामत्वमौत्पत्तिकमेव । श्रीनारदकृपया परमभागवतत्वं श्रीब्रह्माज्ञया गार्हस्थ्यं चाह-यहींत्यादिना ।
अतः अवगतपरमार्थसतत्वात् । ब्रह्मसन्नेपा दीक्षिष्यमाण इतः परं भगवत्तत्त्वमेव परस्परं विचार्य नान्यत्किमपि कार्यमिति
नियमं कर्तुमुद्यत इत्यर्थः । समर्पणं च 'यत्करोषि यदश्नासि' इत्यादि 'ब्रह्मार्पणं ब्रह्म हविः' इत्यादि-श्रीगीतोक्तप्रकारेण
ज्ञेयम् । राजपुत्र इति नववयस्त्वं ज्ञापितम् । संदर्भः-स्वभावत एव परमभागवतः ततो नारदेत्यादि, ततो भगवति
वासुदेवेत्यादि, ततो ब्रह्मसन्नेपेत्यादि, ततोऽवनितलपरिपालनायेत्यादि ततो नैवाभ्यनन्ददित्यादि योज्यम् ॥ ६ ॥ ॐ ॐ
भूतलमिति शेषः । प्रियव्रतं प्रत्युपदेष्टव्ये धर्मे प्रमाणीकरणार्थं सत्यलोकादवतीर्ण इत्यर्थः । तत्र प्रियव्रतं बाल्यमारभ्यैव
विरक्तं गृहान्निर्विद्य वन एव कृतवासं ज्ञात्वा तदाज्ञया कनिष्ठोप्युत्तानपादो राज्यं चकार । तद्वंश्याश्च प्रचेतःपर्यंतं
यथासमयं राज्यं चक्रुर्वचं च स्वायंभुवमन्वंतरस्यार्द्धादप्यधिकः कालो गतवान् प्राचेतसो दक्षश्च स्वायंभुवमन्वंतर एव
लब्धजन्मा पौर्वभिविकैश्वर्यकामनया तपसे जगाम । ततश्चाराजकं वीक्ष्य मनुरुपायांतरमलभमानो विरक्तमपि प्रियव्रतं वनादानि-
नीषन्नप्यानेतुं यदा न शशाक तदा ब्रह्मवागत्य प्रियव्रतं राज्ये प्रवर्त्तयामास । ततश्च पञ्चममन्वंतरपर्यन्तं क्रमेण प्रियव्रतस्य तद्वंश्यानां च
राव्याधिकारः तृतीयचतुर्थपञ्चममनूनामुत्तमतामसरैवतानां प्रियव्रतपुत्रत्वात् । द्वितीयमनोः स्वारोचिषस्यापि तदंतःपातात् तत्तन्मनु-
पुत्रपौत्राद्यास्तु प्रियव्रता एव राज्येऽखंडमण्डलेश्वररूपा राजानो बभूवुः । ततश्च षष्ठस्य चाक्षुषमन्वंतरस्याप्यारंभे तपसो निवृत्तेन दक्षेण
प्रजासृष्टिस्तत्रैव तस्य साम्राज्यञ्च यदुक्तं "चाक्षुषे त्वंतरे प्राप्ते प्राक्सर्गे कालविद्वते । यः ससर्ज प्रजा इष्टाः स दक्षो दैवनोदितः" इति
चाक्षुषस्य मनोरुत्तानपादवंश्यत्वात्तन्मन्वंतरपर्यंतमेव स्वायंभुवमनोरधिकार इति ज्ञेयम् । स्वारोचिषस्य गांधर्वत्वेपि 'तन्मध्यपति-
तस्तद्ग्रहणेन गृह्यते क्षीरांबुवत्' इति न्यायेन स्वायंभुवमनुतपौत्रोत्तमयोरंतर्गतत्वात्स्वायंभुवत्वमेवेति । तस्य गांधर्वत्वं तु मार्कण्डेयमनु-
वर्णनोपाख्यानादवसेयम् ॥ ७ ॥ ॐ ॐ भूतलं प्रति तस्यावतरणे शोभामाह-तत्र तत्र लोके देशे वांतरिक्षस्य अमराणां परिवृढैः प्रभुभिः
'प्रभौ परिवृढः' इति निपातनात् । विमानानामावलयः पंक्तयो येषां तैः । द्रोणी पर्वतांतरालभूमिः ॥ ८ ॥ ॐ ॐ तदा नारदस्तत्र मंदर-
द्रोण्यां गंधमादनस्य नामान्तरं मन्दरमपि 'मंदरो गंधमादनः' इत्यभिधानात् ॥ ९ ॥ ॐ ॐ हे भारतेति । त्वं तु साक्षादाकाशवाग्रूप-

भगवत्समर्पितराज्यभरतकुले जातोसीत्यतोऽत्र राज्यदानार्थं ब्रह्मागमने विस्मयं मा कुर्विति भावः । यद्वा-तैर्नारदमनुप्रियव्रतैरुपनीत-
मर्हणमर्घ्यादि यस्य स तथा । यद्वा-सूक्तवाक्येन “हिरण्यगर्भः समवर्तताम्रे भूतस्य जातः पतिरेक आसीत्” इत्यादिवैदिकसूक्तेन ।
गुणानां वात्सल्योदायादीनां गणः । विश्वनाथस्तु-उदितो वर्णितो गुणगणः स्वप्रजासु वात्सल्यादिस्तत एव हेतोरवतारः सत्यलोकाद-
वतरणं तत एव सुजयोऽत्युत्कर्षो यस्य स तथा । सदयेति । तस्याभिवाञ्छितभक्तिज्ञानवैराग्याणासहमेव प्रतिबंधकोऽभूत् तद्गार्हस्थ्ये-
ऽप्यस्य भक्तिवर्द्धतामेवेत्याशीर्व्यजकः सद्यावलोकः । अहं राज्यं न करोमीति तव प्रौढिः । त्वामहं राज्यं कारयामीति मम
प्रौढिस्तत्र पश्यामः कस्याद्य प्रौढिस्तिष्ठतीति नम्ररि प्रियव्रते सहासावलोकश्च यस्य सः ॥ १० ॥

श्रीमद्वीरराघवव्याख्या

यदुक्तं स्वात्मपरमात्मयाथात्म्यानुभवनिष्ठस्य कथं गृहाद्यभिनिवेश इति तत्परिजिहीर्षुस्तस्य प्रथमं निवृत्तिधर्मनिष्ठां
स्वायम्भुवस्वयंभूप्रार्थनया गृहाश्रमपरिग्रहं चाह यहीत्यादिना । वावेति निपातसमुदायः प्रसिद्धिद्योतकः । यदा हि राज्ञः मनोः
पुत्रः स प्रियव्रतः सर्वोत्कृष्टभागवतधर्मनिष्ठः नारदस्य गुरोश्चरणसेवयाञ्जसा सुखेनैव तत्त्वेन सहितः सतत्त्वः तत्त्वग्रहणं
हितस्याप्युपलक्षणम्, अधिगतः परमपुरुषार्थः सतत्त्वः तत्त्वहिताभ्यां युक्तः येन अधिगततत्त्वहितपुरुषार्थ इत्यर्थः ।
अवगतपरमपुरुषार्थतत्त्व इति पाठेऽप्ययमेवार्थः पुरुषार्थतत्त्वग्रहणस्य उपायस्याप्युपलक्षणत्वात् । ब्रह्मसत्रेण ज्ञानयज्ञेन
दीक्षिष्यमाणः स्वपरयाथात्म्यविज्ञाननिष्ठो भवेयमिति कृतसंकल्पः भगवति वासुदेव एवाविच्छिन्नध्यानयोगेन समाधि-
योगेनेति हेत्वर्थे तृतीया, हेतुरिह फलमध्ययनेन वसतीतिवत् अव्यवधानसमाधियोगार्थं समावेशितः ‘ब्रह्मार्पणं ब्रह्म-
हविरिति न्यायेन भगवति समर्पितः सकलकारकाणि कर्त्रादीनि षट् तेषां क्रियास्तद्व्यापारास्तासां च कलापः समूहो येन
कर्तृकरणत्वादिकं ब्रह्मण एवानुसंदधत् कारकव्यापाराणां ब्रह्माराधनरूपतां चानुसंदधानः भक्तियोगानुग्राहकत्वेन फलासङ्ग-
कर्तृत्वस्यागपूर्वकमीश्वराराधनैकवेषस्ववर्णाश्रमोचितधर्मानुष्ठानपर इत्यर्थः । स्वपित्रा स्वायंभुवमनुना उपामन्त्रणकर्त्रा आम्नाता राज्ञां
गुणत्वेन नीतिशास्त्रेषु कथिता ये श्रेष्ठाः गुणास्तेषामेकान्तभाजनतया नियताश्रयत्वेन हेतुनाऽवनितलपालनाय उपामन्त्रित
उपच्छन्दिताऽपि प्रार्थितोऽपि नैवाभ्यनन्दन्नैच्छत् अवनितलपालनमिति विभक्तिव्यत्ययेनानुषङ्गः । ननु “एतावदेव शुश्रूषा कार्या
पितरि पुत्रकैः । ब्राह्ममित्यनुमन्येत सादरं यद्गुरोर्वचः ॥” इत्यादिशास्त्रार्थं जानन् सदगुणाश्रयः कथं नैच्छदित्याशङ्क्य समाधत्ते यद्य-
पीति । तत्पित्रोक्तं यद्यपि न प्रत्याख्येयं तथापि तदधिकरणे राज्याधिकरणे सर्वात्मनः अन्यस्मादसतः प्रकृतिपरिणामरूपादेहात्तत्प्रयुक्त-
रागादेश्च पराभवं ज्ञानसंकोचमन्वीक्षमाणः निरुपयन्नाभ्यनन्ददित्यनुषङ्गस्तेनैवान्वयो वा ॥ ६ ॥ ❀ ❀ अथ पितृप्रार्थना-
नभिनन्दनानन्तरं हवावेति पूर्वप्रसिद्धिद्योतको निपातसमुदायः देवानामाद्यो भगवानात्मयोनिर्ब्रह्मा गुणपरिणामरूपस्यैतस्य
जगतः परिबृंहणं ज्ञानेन परितो व्याप्तिरनुध्यानमनुचिन्तनं ताभ्यामवसितः सकलजगदभिप्रायो येन सः स्वधर्मभूतज्ञानेनाभितो
व्याप्य तद्बुद्धिविषयं साक्षात्कृत्य एवंविधोऽस्य लोकस्याभिप्राय इति कृतनिश्चय इत्यर्थः । अखिलैर्निगमैर्मूर्तिमद्विवेदैर्निजगणैर्मरी-
च्यादिभिश्च परिवृतः स्वभावनासत्यलोकादवतीर्णः ॥ ७ ॥ ❀ ❀ अवतरन्तं ब्रह्माणं विशिषन्प्रियव्रतसमीपं जगामेत्याह
तत्रेति । तत्र तत्र लोकेऽर्वाचीने गगनतले उडुपतिश्चन्द्र इव प्रकाशमानः अनुपदं पदे पदे प्रतिक्षणमित्यर्थः । अमरश्रेष्ठदेवेन्द्रादिभि-
रभितः कात्स्न्येन पूज्यमानः प्रतिमार्गं वरुधशः संधीभूतैः सिद्धानां गणैः प्रत्येकं सिद्धादिसङ्घाभिप्रायेण गणशब्दः प्रयुक्तः,
अतो न पौनरुक्त्यमुप समीपमेव गीयमानस्य गंधमादनस्य गिरेर्द्वीर्णीं प्रकाशयन्नुपससर्पं समीपं गतः ॥ ८ ॥ ❀ ❀ तत्रह
देवर्षिर्नारदः एनमवतरन्तं हंसवाहनेनोपलक्षणेन पितरं भगवन्तं चतुर्मुखमुपलभमानः हिरण्यगर्भोऽयमिति जानन् स आश्वेव
पितापुत्राभ्यां मनुप्रियव्रताभ्यां सहोत्थायार्हणेन पूजया सह कृताञ्जलिर्बद्धाञ्जलिरुपतस्थे तुष्टाव । तदा मन्दरद्रोण्यां प्रियव्रतस्य
ज्ञानोपदेशाय नारद आगत्य स्थित इति बोध्यम् ॥ ९ ॥ ❀ ❀ हे भारत ! उपनीतं कृतमर्हणं पूजनं यस्य सम्यगुक्तेन
वाक्येन समीचीनस्तुतिरूपेण वाक्येन नितरासुदितः वर्णितः गुणगणावतारः सत्यलोकादवरुह्य पृथिव्यामागमः तत्सम्बन्धिसुजयः
सर्वोत्कर्षः स्वागतमिति यावत्, चतुर्मुखरूपेण भगवदावेशावतारस्तत्सम्बन्धी सुजयो वा यस्य सदयः दयायुक्तोऽवलोकः यस्य सः तं
प्रियव्रतमिति वक्ष्यमाणं वाक्यमुवाच ॥ १० ॥

श्रीमद्विजयध्वजतीर्थकृता पदरत्नावली

दारादिषु सक्तस्य प्रियव्रतस्य कृष्णविषयाच्युतमत्या सिद्धिः कथमभूदिति प्रश्नपरिहारः कथमागत इति तद्वक्तुमुपक्रमते
यहीति । प्रियव्रतोऽप्येवेक इति कृत्वा तत्तत्परितं वक्तुमुपक्रमते इत्यतो वाह यहीति । यर्हि यदा स राजपुत्रः प्रियव्रतो भुवन-
रक्षणाय स्वपित्रा स्वायम्भुवेनोपामन्त्रितो नियोजितोऽपि राज्यरक्षणलक्षणं पितृवचनं नैवाभ्यनन्दन्नाङ्गीकृतवान् वाव किल अथ तदा-
त्मयोनिर्ब्रह्मा स्वभावनादवततार हेत्यन्वयः । अनभिनन्दने किङ्कारणमित्यत उक्तं ब्रह्मेति । ब्रह्मसत्रेण संन्यासेन दीक्षिष्यमाणः संन्यास-
दीक्षां प्राप्नुयामिति मन्वानः । ननु अज्ञाततत्त्वस्य संन्यासाधिकारः कथमस्य सम्भवतीत्यत उक्तमवगतेति अवगतं परमार्थसत्तत्त्वं

येन सोऽवगतपरमार्थसत्त्वः कालत्रयेऽप्यबाधितब्रह्माख्यतत्त्वज्ञानीत्यर्थः । अलौकिकस्य वस्तुनो विशेषज्ञानं गुरुकटाक्षं विना न घटत इत्यत उक्तं चरणेति । गुरोरिति शेषः । एवंविधस्य समग्रानुग्रहकर्ता गुरुः कः येन तत्त्वज्ञानं स्यादित्यत उक्तं नारदस्येति । नन्वयोग्यश्चेत्तत्त्वज्ञानग्रहणं कथं सम्भाव्यत इत्यत उक्तं परमभागवत इति । इदं चानभिनन्दने कारणमित्याह भगवतीति । अव्यवधानो व्यवधानरहितोऽप्रतिबद्धो यः समाधियोगश्चित्ताकाप्रतालक्षणस्तेन वासुदेवे भगवत्येव सम्यगावेशितः समर्पितः सकलानां कारकाणां चक्षुरादीन्द्रियाणां क्रियाकलापो व्यापारसमूहो येन स तथा जीवस्य ब्रह्माधीनत्वनिरीक्षणलक्षणसमाधियोगेन संन्यस्तार्हकर्तृत्वादिसमुदायो वा । नन्वज्ञवत् पित्रादेशमुदलङ्घयत्कथमयमिति तत्राह यदपीति । राज्यं कुर्विति यत्पित्रोक्तं तद्वचनमप्रत्याम्नातव्यं न करोमीति निराकर्तुमयुक्तं यदपि यद्यपीति जानाति तथापि तदधिकरणे राज्यरक्षणाधिकारे असतोऽप्रशस्तादन्यस्माच्छब्दादेर्विषयादात्मनो मनआदेः पराभवं पुनः पुनः संसारप्राप्तिलक्षणं पराजयमन्वीक्षमाणः सम्यक् पश्यन् गुरुवचनं चात्मस्नेहे निमित्तमिति संपद्यमानः अनेन गुर्वादेशोलङ्घनदोषोऽपि पर्यहारीति द्रष्टव्यम् । नन्वेवंविधश्चेत्किमिति पित्रोपासन्निवृत्त इति तत्राह आम्नातेति । आम्नाता नीतिशास्त्रेण परिपठिताः प्रवराः उत्तमा राज्ञां गुणा अभिगम्यादयो ये तेषामेकान्तभाजनतया नियतपात्रत्वात् ॥ ६ ॥ * * नन्वतर्किताभ्यागमने किं कारणमिति तत्राह एतस्येति । सत्त्वादिगुणैर्विविधः सर्गो यस्य तत्तथा तस्यैतस्य जगतः परिवृंहणं वृद्धिस्तस्यानुष्ठानं सदा सञ्चिन्तनं तेन व्यवसितो निश्चितोऽखिलजगदभिप्रायो येन स तथा । परिवृंहणं सृष्टिः तदनन्तरकालीनानुष्ठानेनपरोक्षीकृत इष्टानिष्टप्राप्तिपरिहारोपायलक्षणो जगदभिप्रायो येनेति वा, अखिलैर्मूर्तिमद्भिर्निगमैर्वेदादिशास्त्रैर्मरीच्यादिनिजगणैश्च परिघृत इत्यनेन श्रुतशास्त्रस्य प्रियव्रतस्यात्मयोनिवचनेऽतिविश्वासजननायोक्तमिति दर्शितम् ॥ ७ ॥ * * तद्वचनस्य ग्राह्यत्वे तन्माहात्म्यमाह तत्र तत्रेति । उडुपतिश्चन्द्र इवेति दृष्टान्तः सौम्यत्वे अमरपरिवृढैर्देवश्रेष्ठैरनुपथमिति वीप्सायां गन्धमादनस्य पर्वतस्य द्रोणीं निम्नं नितम्बप्रदेशं प्रियव्रततपाःस्थानं प्रकाशयन्नुपसर्पं प्राप । बाढमित्याद्येकं वाक्यं वा, महान् संशयो म इति यदुक्तं तद्बाढं सत्यमित्यद्वाङ्गीकारः कथं मन्दानां सन्देहावकाशो न विदुषाम् । तथा हि प्रियव्रतस्य प्रथमशरीरग्रहणमारभ्य हरिचरणारविन्दमकरन्दरसास्वादनेकचित्तत्वात् कुटुम्बासक्तिमुक्तिपरिपन्थिनी न स्यात् त्रिजगद्गुरुवरचतुर्मुखाज्ञाकारित्वेन गुणकरी च एतत्कुत इति तत्राह भगवतेति । शेषं पूर्ववत् ॥ ८ ॥ * * हवा इत्येतौ निपातौ गद्यवाक्यालङ्कारार्थौ इतिहासश्रद्धातिशयजननार्थौ वा । तत्र तस्माभवस्थायां हंसयानेन लक्षणेन स्वपितरं चतुर्मुखमुपलभमानः पश्यन्नारदः शिष्यशिक्षणाय पूर्वमुपविष्टः सहसैव झटित्येव पितापुत्राभ्यां नाम्ना स्वायंभुवप्रियव्रताभ्यां सह बद्धाञ्जलिरुपतस्थे उत्थानसेवामकरोत् ॥ ९ ॥ * * तेन प्रियव्रतेन मनुना चोपनीतमर्पितमर्हणमर्घ्यपाद्यादिपूजनं यस्मै स तथा “हिरण्यगर्भः समवर्ततामे” इत्यादिसूक्तवचनेन स्वागतमुपविश्वासनमित्यादि-प्रियवाक्येन वा नितरातिशयेनोदितौ प्रकाशितौ गुणावतारो गुणविस्तारश्च शोभनो विजयश्च यस्य स तथा दयया सहितो हासः तादृशेन युक्तोऽवलोक्यो यस्य स तथा एवंविध आदिपुरुषश्चतुर्मुखस्तं प्रियव्रतमिति वक्ष्यमाणप्रकारेणोवाच । हकिल प्रत्यारम्भे प्रसिद्धौ च “वार्तासम्भाव्ययोः किल” इति यादवः । सूक्तवाक्येन हितोपदेशसहितवाक्येन वा ॥ १० ॥

श्रीमज्जीवगोस्वामिकृतः क्रमसन्दर्भः

राजपुत्र इति नववयस्त्वं ज्ञापितं तत्र स्वभावत एव परमभागवतः ततो नारदस्येत्यादि । ततो भगवति वासुदेव इत्यादि ततो ब्रह्मसन्नेत्यादि ततोऽवनितलपरिपालनायेत्यादि । ततो नैवाभ्यनन्ददिति योज्यम् । तत्र परमार्थसत्त्वं भगवत्तत्त्वं कारणानि स्वाभाविकेन्द्रियचेष्टाः क्रियाकलापाश्च शास्त्रोक्ताः तेषां समर्पणञ्च ‘यत् करोषि यद्वासी’त्यादि ‘ब्रह्मार्पणं ब्रह्म हविर’त्यादि श्रीगीतोक्तप्रकारेण ज्ञेयम् । ब्रह्मसन्ने इतः परं भगवत्तत्त्वमात्रं परस्परं विचारयितव्यम्, नान्यत् किमपि कर्तव्यमिति सङ्कल्पेन दीक्षिष्यमाणो नियमं कर्तुमुद्यत इत्यर्थः ॥ ६—१० ॥

श्रीमद्भिष्वनाथकवर्तिकृता सारार्थदर्शिनी

प्रियव्रतस्यात्मारामत्वमौत्पत्तिकमेव श्रीनारदकृपया परमं भागवतत्वं श्रीब्रह्माज्ञया गार्हस्थ्यञ्चाह यहीत्यादिना । बावेत्येवार्थे यद्वाच्यं प्रियव्रतः स्वपित्रा अवनितलप्रतिपालनाय उपामन्त्रितो नियुक्तोऽपि तत् नैवाभ्यनन्दत् तदा ब्रह्मा स्वभवनादव-ततारेत्यन्वयः । अञ्जसा शीघ्रं सत्त्वं तत्त्वं ब्रह्मसन्ने आत्मध्यानेन दीक्षिष्यमाणः दीक्षां प्राप्यन् अतः परं सच्चिदानन्दमात्रं तद्वस्तु तदेवानुभवनीयं न तु प्राकृतं किमपीति सङ्कल्पेन नियमं कर्तुमुद्यत इत्यर्थः । तत्क्षण एव पित्रा मनुना आम्नाता राज्ञां शास्त्रोक्ता ये प्रवरा गुणास्तेषां गणस्य एकान्तभाजनतया नियताश्रयत्वेन हेतुना हे प्रियव्रत ! सम्प्रति त्वमवनिं पालय इत्युपास-न्निवृत्तसन्नाभ्यनन्दत् स्वस्याभद्रममन्यतेति नैच्छदित्यर्थः । कुतः भगवति अव्यवधानसमाधियोगेन निरन्तरचित्तैकाग्र्येण सम्यक् निवेशितः सकलानां कारकाणामिन्द्रियाणां व्यापारसमूहो येन सः । यद्यपि तत् पित्रोक्तमप्रत्याम्नातव्यमप्रत्याख्येयम्, तदपि नाहं राज्यं करोमीति प्रत्याख्यातवानेवेत्यर्थः । कुतः तदधिकरणे राज्याधिकारे आत्मनः स्वस्य अंशतः असाधुभूतादपि कामक्रोधादेः

सकाशात् पराभवं पर्यालोचयन् ॥ ६ ॥ * * अथ ह ततश्चादिदेवो ब्रह्मा गुणविसर्गस्य जगत्सृष्टेः परिवृंहणं समृद्धिस्तदनुचिन्तया व्यवसितः सकलजगतामभिप्रायो येन सः । यथा राज्ञा चारैः मण्डलेश्वराणामभिप्रायो निश्चीयते तद्वत् अखिलैः निगमैः मूर्तिमद्भिर्वेदैः निजगणैश्च मरीच्यादिभिश्च परिवृतः इति प्रियव्रतं प्रत्युपदेष्टव्ये धर्मे प्रमाणीकरणार्थं सत्यलोकादवतीर्णः भूतलमिति शेषः । तत्र प्रियव्रतं बाल्यमारभ्यैव विरक्तं गृहान्निर्विघ्नं वन एव कृतवासं ज्ञात्वा तदाज्ञया कनिष्ठोऽप्युत्तानपादो राज्यं चकार । तद्वंश्याश्च प्रचेतःपर्यन्तं यथासमयं राज्यं चक्रुरेवञ्च स्वायम्भुवमन्वन्तरस्यार्द्धाप्यधिकः कालो गच्छति स्म । प्राचेतसो दक्षस्तु स्वायम्भुवे मन्वन्तर एव लब्धजन्मा पौर्वभविकैश्चर्यकामनया तपसे जगाम । ततश्चाराजकं वीक्ष्य मнुरुपायान्तरमनालोच्य विरक्तमपि प्रियव्रतं वनादानिनीषन्नप्यानेतुं यदा न शशाक तदा ब्रह्मैवागत्य प्रियव्रतं राज्ये प्रवर्त्तयामास । ततश्च पञ्चममन्वन्तरपर्यन्तं क्रमेण प्रियव्रतस्य तद्वंश्यानां राजाश्चाधिकारः, तृतीयचतुर्थपञ्चममनूनामुत्तमतामसरैवतानां प्रियव्रतपुत्रत्वात् द्वितीयमनोः स्वारोचिषस्यापि तदन्तःपातात् तत्तन्मनुपुत्रपौत्राद्यास्तु प्रियव्रता एव राज्येऽखण्डमण्डलेश्वररूपा राजानो बभूवुः । ततश्च षष्ठस्य चाक्षुषमन्वन्तरस्याप्यारम्भे तपसो निवृत्तेन दक्षेण प्रजासृष्टिस्तत्रैव तस्य साम्राज्यञ्च यदुक्तं “चाक्षुष त्वन्तरे प्राप्ते प्राक्सर्गे कालविप्लुते । यः ससर्ज प्रजा इष्टाः स दक्षो देवचोदितः ॥” इति । चाक्षुषस्य मनोरुत्तानपादवंश्यत्वात्तन्मन्वन्तरपर्यन्तमेव स्वायम्भुवमनोरधिकार इति ज्ञेयम् ॥ ७ ॥ * * भूतलं प्रति तस्यावतरणे शोभासाह । स ब्रह्मा परिवृद्धैर्मुखैः कीदृशैः विमानानामावलिर्धैषां तैः ॥ ८ ॥ * * हंसयानोपलक्षणेन पितापुत्राभ्यां मनुप्रियव्रताभ्याम् ॥ ९ ॥ * * तदा नारदस्तत्र प्रियव्रतमुपदिशति । मनुस्तं नेतुमागतोऽस्तीति ज्ञेयम् । भगवान् ब्रह्मापि प्रियव्रतमुवाच तैर्नारदमनुप्रियव्रतरूपनीतमहर्षणं यस्मै सः । उदितो वर्णितो गुणगणः स्वप्रजासु वात्सल्यादिस्तत एव हेतोरवतारः सत्यलोकादवतरणं तत एव सुजयः अत्युत्कर्षो यस्य सः । सदयेति अस्याभिवाञ्छितभक्तिज्ञानवैराग्याणामहमेव प्रतिबन्धकोऽभूव तद्गार्हस्थ्येऽप्यस्य भक्तिर्बद्धतामेवेत्याशीर्व्यञ्जकः सद्यःवलोकः । अहं राज्यं न करोमीति तव प्रौढिः त्वामहं राज्यं कारयामीति मम प्रौढिस्तत्र पद्यामः कस्याद्य प्रौढिस्तिष्ठतीति नमरि प्रियव्रते सहासावलोकश्च यस्य सः ॥ १० ॥

श्रीमच्छुक्रदेवकृतः सिद्धान्तप्रदीपः

प्रियव्रतस्तु ब्रह्मणैव गार्हस्थ्ये किञ्चित्कालं नियोजितस्तदाज्ञां पालयित्वा पुनर्निवृत्त इत्याह यर्हीत्यादिना नारदस्य पदवीं पुनरेवानुससारेत्यन्तेन । वावह इति निपातसमुदायो वाक्यालंकारार्थः । यर्हि यदा सः प्रियव्रतः नारदस्य चरणोपसेवया अञ्जसा सुगमेनैव यत्नेन अवगतपरमार्थसतत्त्वः अवगतमुपलब्धं परमार्थसतत्त्वं परमात्मस्वरूपगुणादियाथात्म्यं येन सः । अत एव परमभागवतः अत एव ब्रह्मसन्नेन बृहत्स्वरूपगुणादिभगवद्विषयकज्ञानयज्ञेन भगवत्स्वरूपादिश्रवणमनननिदिध्यासनव्यापारेण दीक्षिष्यमाणः पित्रा मनुना आम्नाता राजनीतौ प्रोक्ता ये प्रवराः गुणास्तेषां गणस्यैकान्तभाजनतया अवनितलपरिपालनाय उपामन्त्रितः अनुज्ञातः, यद्यपि यत्पितुर्वचनमप्रत्याम्नातव्यमप्रत्याख्येयं तथापि नाभ्यनन्दत् न प्रशंसं न नाङ्गीचकारेत्यर्थः । तत्र हेतुमाह तदधिकरणे इत्यादिना । तदधिकरणे अवनिपालनाधिकारे आत्मनः जीवस्वरूपतः अन्यस्मान्मनसः असतः असाधुतः बन्धकारणात् पराभवमन्वीक्षमाणः वासुदेवे एव निरन्तरसमाधियोगेन समावेशितः सम्यगर्पितः सकलकारकाणामिन्द्रियाणां याः क्रियास्तासां कलापो येन सः, अथात्तन्तरमेव एतस्य विश्वस्य गुणविसर्गस्य गुणविसृष्टेः परिवृंहणानुष्ठानेन व्यवसितः सकलजगदभिप्रायो येन सः, अखिलैर्निगमादिभिः परिवेष्टितः स्वभवनादवततार ॥ ६-७ ॥ * * स ब्रह्मा अनुपथं पथि पथि विमानावलिभिरुपलक्षितैः देवश्रेष्ठैः अभिपूज्यमानः पथि पथि च वरूथशः पुञ्जभूतैः सिद्धादिगणैरुपगीयमानः उडुपतिरिव गन्धमादनस्य द्रोणीं दरीमवभासयन्नुपससार समीपं गतः ॥ ८ ॥ * * देवर्षिः एनं पितरं हंसयानोपलक्षणेन पितैवायमित्युपलभमानः पुत्राभ्यां पितापुत्राभ्यां मनुप्रियव्रताभ्यां सह कृताञ्जलिः अर्हणेन पूजया सहोपतस्थे तुष्टाव ॥ ९ ॥ * * तेन देवर्षिणा उपसीतं संपादितमहर्षणं पूजनं यस्य सूक्तवाक्येन सूक्तानि सुष्ठु उक्तानि वाक्यानि यस्मिन्तेन स्तोत्रेण अतितरामुदिताः प्रकाशिता गुणगणाः अवताराः शोभना जयाः सर्वोत्कर्षाश्च यस्य सः प्रियव्रतं ह स्फुटमुवाच ॥ १० ॥

गोस्वामिश्रीगिरिधरलालविहिता बालप्रबोधिनी

प्रियव्रतस्य तु भगवदिच्छैव ब्रह्माज्ञाद्वाराऽन्तरायरूपा जातेति सप्रसङ्गमाह-यर्हीत्यादिना ‘विमुक्तसङ्गः प्रकृतिं भजस्व’ इत्यन्तेन । यर्हि यदा, वाव एव, ह प्रसिद्धमेतत् । राज्ञां राज्याभिनिवेशस्त्वया ज्ञायते एवेति मनोरभिनिवेशं सूचयन् सम्बोधयति-हे राजन्निति । यदैव हि स राजपुत्रः राज्ञो मनोः पुत्रः प्रियव्रतः स्वपित्रा मनुना अवनितलपरिपालनाय राजासनस्वीकाराय उपामन्त्रितो नियुक्तोऽपि नैवाभ्यनन्दत् नैवैच्छत्-अवनितलपरिपालनमिति शेषः-अथ ह तदैव स्वभवनाद्भगवानादिदेवो ब्रह्माऽवततारेत्यन्वयः । मनुना नियोगे हेतुमाह-आम्नातेति । आम्नाता राज्ञां शास्त्रेणोक्ता ये प्रवराः श्रेष्ठा गुणास्तेषां गणस्य समूहस्यैकान्तभाजनतया नित्याश्रयतयेत्यर्थः । प्रियव्रतस्य राज्यानिच्छायां हेतुं सूचयन्तं विशिनष्टि-परमभागवत इति, सर्वोत्कृष्ट-

भागवतधर्मेनिष्ठ इत्यर्थः । तत्र हेतुमाह-नारदस्य चरणोपसेवया शरणागमनेन अञ्जसा अनायासेनैव तत्कृपयाऽवगतं ज्ञातं परमार्थं परमपुरुषार्थसाधनं भगवद्भजनप्रकारं सतत्त्वं भगवत्पराधर्मेन सहितं येन सः तथा ब्रह्मसत्रेण भगवत्परत्वेन कार्येण दीक्षिष्यमाणः सङ्कल्पं करिष्यन् । एवं नियमकरणात् प्रागपि भगवति वासुदेवे एवाव्यवधानं निरन्तरं समाधियोगेन चित्तैकाग्र्येण समावेशितः समर्पितः सकलकारकाणां सर्वेन्द्रियाणां क्रियाकलापः श्रवणकीर्तनदर्शनस्पर्णादिक्रियासमूहो येन सः । न ह्येवंभूतस्य राज्यादीच्छा भवतीति भावः । ननु तथापि 'एतावदेव शुश्रूषा कार्या पितरि पुत्रकैः । बाढमित्यनुमन्येत सादरं यद्गुरोर्वचः' इति शास्त्रं जानन् सन् सद्गुणाश्रयः प्रियव्रतः पितृवाक्यं कथमुलङ्घितवानित्याकाङ्क्षायामाह-यद्यपीति । यद्यपि तत्पितृवाक्यमप्रत्याम्नातव्यं न प्रत्याख्येयं तथापि तदधिकरणे राज्याधिकारेऽस्तौ मिथ्याभूतादप्यहम्माभिमानात् अन्यस्माच्च स्त्रीपुत्रादेः पुरुषार्थभूतस्याप्यात्मनः पराभवं तिरस्कारमन्वीक्षमाण आलोचयन्नाभ्यनन्दत् ॥ ६ ॥ * * ननु मनुवाक्यं प्रियव्रतो नाङ्गीकरोतीति ब्रह्मणा कथं ज्ञातमित्याकाङ्क्षायामाह-एतस्येति । गुणविसर्गस्य त्रिगुणकार्यस्यैतस्य प्रपञ्चस्य परिवृंहणं समुद्दिष्टदनुध्यानेन निरन्तरं तच्चिन्तनेन व्यवसितो निश्चितः सकलजगतां प्राणिनामभिप्रायो येन स तथा । ननु विश्ववृद्धि-चिन्तनमात्रेण अतिदूरस्थस्य सर्वप्राण्यभिप्रायज्ञानमपि कथं सम्भवतीत्याशङ्क्याह-भगवानिति, तथाविधज्ञानैश्वर्यादिमानित्यर्थः । ननु तथाविधस्तु हरिरेव प्रसिद्ध इत्याशङ्क्याह-आत्मयोनीति । 'आततत्त्वाच्च मातृत्वादात्मा हि परमो हरिः' इति वाक्यादात्मा हरिनारायणो योनिः कारणं पिता यस्य स इत्यर्थः । भगवत्पुत्रत्वात्सोऽपि तत्कृपया भगवानित्यर्थः । अत एव वेदादयोऽपि तद्वशवर्तिन इत्याह-अखिलेति । अखिलैः सर्वैर्निगमैर्वैदेर्मूर्तिमद्भिर्निजगणैः मरीच्यादिभिश्च परिवेष्टितः परिवृतः स्वभवनात् सत्यलोकादवतता-रावतीर्णः ॥ ७ ॥ * * स ब्रह्मा तत्र गगनतले आकाशमार्गे उडुपतिश्चन्द्र इव दिशोऽवभासयन् विमानानामावल्लो येषां तैरमरपरिवृढैः देवश्रेष्ठैरिन्द्रादिभिस्तारादिस्थानीयैः अनुपथमभिपूज्यमानः तथा पथि पथि च वरूथशः सन्धीभूतैः सिद्धगन्धर्वा-दिगणैरुपगीयमानः स्तूयमानो गन्धमादनपर्वतस्य द्रोणीं प्रियव्रतस्थितिस्थानं उपससर्प आजगामेत्यन्वयः । तत्र प्रत्येकं सिद्धादि-सङ्गाभिप्रायेण गणशब्दप्रयोगोऽस्तौ न पौनरुक्त्यं वरूथशः गणैरिति पदाभ्यामिति ज्ञेयम् । तत्र हि तदा प्रियव्रतमेकान्ते नारदो विद्यामुपदिशति मनुश्च तमनुनेतुमागतोऽस्तीति ज्ञेयम् ॥ ८ ॥ * * तत्र हवा तस्मिन्नेव तु स्थाने हंसेन यानेन वाहनेन आयान्तमेन हिरण्यगर्भं ब्रह्माणमुपलभमानः पश्यन् देवर्षिः पितापुत्राभ्यां मनुप्रियव्रताभ्यां सहावहिताञ्जलिः सन् सहसैवाभ्युत्थाय अहणेन पूजया सह उपतस्थे तुष्टावेत्यन्वयः । एवमर्हणस्तुतियोग्यतार्थं विशेषणद्वयं पितरं भगवन्तमिति ॥ ९ ॥ * * हे भारत भगवानादिपुरुषो ब्रह्माऽपि तत्तेन नारदेनोपनीतं समर्पितमर्हणं पूजा यस्य सः, तथा सूक्तवाक्येन यथोचितमधुरवाक्येन अतितरां उदिता वर्णिता गुणगणा अवताराः सुजयाः सर्वोत्कर्षाश्च यस्य सः, अत एव सद्यहासपूर्वकोऽवलोक्यो यस्य स तं प्रियव्रतं इति वक्ष्यमाणं ह स्फुटं उवाचेत्यन्वयः । एवमाज्ञायां सामर्थ्यसूचनायाह-भगवानिति । प्रजापालनार्थोद्यमोऽपि तस्यावश्यक इति सूचनायाह-आदिपुरुष इति । श्रेष्ठवंशे जातस्य तव सावधानतया श्रोतव्यमेतदिति सम्बोधनाभिप्रायः ॥ १० ॥

श्रीभगवत्प्रसादाचार्यविरचिता भक्तमनोरञ्जनी

यदुक्तं स्वात्मपरमात्मयाथात्म्यानुभवनिष्ठस्य कथं गृहाद्यभिनिवेश इति तत्परिजिहीर्षुस्तस्य प्रथमं निवृत्तिधर्मेनिष्ठत्वेऽपि स्वायंभुवस्वयंभूनिदेशस्यानतिक्रमणीयत्वेन गृहाश्रमस्वीकृतिवतो न बाध इत्याह । यहीत्यादिना विमुक्तसङ्गः प्रकृतिं भजस्वत्यन्तेन । वावहेति निपातसमुदायः प्रसिद्धिद्योतकः । यद्वा हेति हीत्यर्थः । यर्हि ह यदा हि, वा व प्रसिद्धौ । हे राजन्, राजपुत्रः राज्ञो मनोः सुतः, सः प्रियव्रतः, यतः परमभागवतः सर्वोत्कृष्टभागवतधर्मेनिष्ठः, नारदस्य स्वगुरोर्देवर्षेः, चरणोपसेवयाऽद्विद्वयसंसेवनेन, अञ्जसा सुखेनैव, अवगतमधिगतं परमार्थं परमपुरुषार्थरूपं सतत्त्वं सत्यतत्त्वरूपो भगवान् येन सः, पाठान्तरे अधिगतं परमार्थ-सतत्त्वं परमात्मयाथात्म्यं येन सः, ब्रह्मसत्रेण ज्ञानयज्ञेन दीक्षिष्यमाणः, स्वपरयाथात्म्यविज्ञाननिष्ठो भवेयमिति कृतसंकल्प इत्यर्थः । भगवति वासुदेवे, एव अव्यवधानसमाधियोगेन अविच्छिन्नध्यानयोगेन, हेत्वर्थे नृतीयेयमभ्ययनेन वसतीतिवत् । अव्यवधानसमाधियोगार्थमित्यर्थः । समावेशितः समर्पितः सकलकारकाणां सकलेन्द्रियाणां याः क्रियास्तासां कलापो येन सः, अत एव स्वपित्रा स्वायंभुवमनुना, आम्नाता राज्ञां गुणत्वेन नीतिशास्त्रेषु कथिताः ये प्रवराः श्रेष्ठा गुणगणास्तेषामेकान्तभाजनतया नियताश्रयत्वेन हेतुना, अवनितलपरिपालनाय, उपामन्त्रित उपच्छन्दितोऽपि संप्रार्थितः सन्नपीत्यर्थः । अवनितलपरिपालनं, नैव अभ्यनन्दत् नैच्छत् । अवनितलपरिपालनायेति-पदमवनितलपरिपालनमिति विभक्तिव्यत्ययं विधायानुषङ्गनीयम् । ननु 'एतावदेव शुश्रूषा कार्या पितरि पुत्रकैः । बाढमित्यनुमन्येत सादरं यद्गुरोर्वचः' इत्यादिशास्त्रार्थं जानन् सद्गुणाश्रयः प्रियव्रतः कथं नैच्छदित्याशङ्क्य समाधत्ते । यद्यपि तत्पित्रोक्तमवनितलपरिपालनं अप्रत्याम्नातव्यं न प्रत्याख्येयं भवति, अपि तथापि तदधि-करणेऽवनितलपरिपालनात्मकराज्यस्वीकरणे, आत्मनः सर्वात्मनो भगवतः, अन्यस्मादितरस्मात्, अतः, असतः प्रकृतिपरिणाम-रूपत्वतो मिथ्याभूतादेव राज्यप्रपञ्चात्, पराभवं ज्ञानसंक्रोचं, अन्वीक्षमाणः सन्नाभ्यनन्ददित्यनुषङ्गः ॥ ६ ॥ * * अथ हेति । हेति प्रसिद्धौ । अथ पितृप्रार्थनानभिन्दनानन्तरं, यद्वा अथ ह तदैव, आदिदेवो देवानामाद्यः, भगवान् जगत्सर्जनाद्यैश्वर्य-

वान्, आत्मयोनिर्ब्रह्मा, एतस्य गुणविसर्गस्य सत्त्वादिगुणात्मकसृष्टेः, परिवृंहणं समृद्धिस्तस्य अनुध्यानमनुचिन्ता तेन व्यवसितः निश्चितः सकलजगतामभिप्रायो येन सः, यथा राज्ञा चारैर्मण्डलेधराणामभिप्रायो निश्चीयते तद्वत् । अखिला ये निगमा मूर्तिमन्तो वेदास्ते च निजगणा मरीच्यादयस्ते च तैः परिवेष्टितः परिवृतः सन्, स्वभवनात्सत्यलोकात् अवततार अवतीर्णवान् ॥ ७ ॥ ॐ ॐ अवतरन्तं ब्रह्माणं विशिषन् स प्रियव्रतसमीपे आजगामेत्याह स तत्रेति । स ब्रह्मा तत्र तत्र अर्वाचीने लोके, गगनतले, उडुपति-
 श्रन्द्र इव प्रकाशमान इति शेषः । अनुपथं पथि पथि, अनुपदमिति पाठे पदे पदे प्रतिक्षणमित्यर्थः । विमानानामावलयः श्रेणयो येषां तैः, अमरपरिवृद्धैः, विमानावस्थितदेवेन्द्रादिभिरित्यर्थः । अभिपूज्यमानः अभितो विहितपूजनः, पथि पथि च, प्रतिपथमपि वरूथशः संधीभूतैरित्यर्थः । सिद्धाश्च गन्धर्वाश्च साध्याश्च चारणाश्च मुनिगणाश्च तैः । उपगीयमानः गन्धमादनद्रोणीं गन्धमादना-
 द्रिगुहां अवभासयन् प्रकाशयन् संश्र, उपससर्प प्रियव्रतसमीपमाजगामेत्यर्थः ॥ ८ ॥ ॐ ॐ तत्रेति । अत्र ह वा इत्येतौ निपातौ गद्यालंकरणार्थौ इतिहासश्रवणश्रद्धातिशयजननार्थौ वा । तत्र मन्दरद्रोण्यां, देवर्षिनारदः, एनमवतरन्तमाकारविशेषवन्तं, हंसयानेन हंसवाहनवत्त्वोपलक्षणेन, भगवन्तं जगत्सर्गाद्यैश्वर्यवन्तं, हिरण्यगर्भं पितरं, उपलभमानः, महैश्वर्यसंपन्नश्चतुराननोऽयं मम पितेति जानन्सन्नित्यर्थः । सहसा एव अकस्मादेवेत्यर्थः । पितापुत्राभ्यां मनुप्रियव्रताभ्यां सह उत्थाय अर्हणेन सह, पूजनार्थक-
 वस्तुना सहेत्यर्थः । अवहिताञ्जलिर्बद्धाञ्जलिः सन्, उपतस्थे तुष्टाव । तदा तत्र प्रागेव समायातो नारदः प्रियव्रतमुपदिक्षति स्म, मनुश्च तं स्वपुत्रं प्रियव्रतं नेतुमागतः सन्, गृहागमाय बोधितवान् नारदोपदेशजमहाबोधवान् प्रियव्रतो मनुवचनं नाङ्गीचकार । तद्वत् स्वचारैर्ज्ञात्वा सर्वपूज्यो ब्रह्मा तां द्रोणीं संलक्ष्योपससर्पेति बोध्यम् ॥ ९ ॥ ॐ ॐ भगवानपीति । हे भारत आदिपुरुषः प्रथमपुरुषरूपः, भगवान् हिरण्यगर्भः अपि, तेन नारदेन उपनीतं कृतमर्हणं यस्य सः, सूक्तवाक्येन समीचीनतयोदितस्तुतिरूप-
 वाक्येन, यद्वा 'हिरण्यगर्भः समवर्तताग्रे' इत्यादिसूक्तवचनेन, यद्वा इदमासनं समुपविशेत्यादि प्रियवाक्येन नितरामतिशयेन उदिता वर्णिताः गुणगणाः अवताराः सुजयाः सर्वोत्कर्षाश्च यस्य सः, यद्वा उदिताः गुणगणाश्च अवतारः सत्यलोकादवरोहं पृथिव्या-
 मागमश्च सुजयस्तत्संबन्धी सर्वोत्कर्षश्च यस्य सः । यद्वा गुणानां गणा यस्मिंस्तथाभूतो भगवांस्तस्यावतार आवेशस्तत्संबन्धी यः सुजयः, उदितः स यस्य सः । दयया युक्तो हासस्तत्सहितोऽवलोक्य तथैव विधः सन्, तं प्रियव्रतं इति वक्ष्यमाणप्रकारेण, ह स्फुटं यथा तथा उवाच ॥ १० ॥

भाषानुवादः

राजन् ! राजकुमार प्रियव्रत बड़े भगवद्भक्त थे, श्रीनारदजीके चरणोंकी सेवा करनेसे उन्हें सहजमें ही परमार्थतत्त्वका बोध हो गया था । वे ब्रह्मसत्रकी दीक्षा—निरन्तर ब्रह्माभ्यासमें जीवन बितानेका नियम लेनेवाले ही थे कि उसी समय उनके पिता स्वायम्भुव मनुने उन्हें पृथ्वीपालनके लिये शास्त्रमें बताये हुए सभी श्रेष्ठ गुणोंसे पूर्णतया सम्पन्न देव राज्यशासनके लिये आज्ञा दी । किन्तु प्रियव्रत अखण्ड समाधियोगके द्वारा अपनी सारी इन्द्रियों और क्रियाओंको भगवान् वासुदेवके चरणोंमें ही समर्पण कर चुके थे । अतः पिताकी आज्ञा किसी प्रकार उल्लङ्घन करनेयोग्य न होनेपर भी यह सोचकर कि राज्याधिकार पाकर मेरा आत्मस्वरूप स्त्री-पुत्रादि असत् प्रपञ्चसे आच्छादित हो जायगा—राज्य और कुटुम्बकी चिन्तामें फँसकर मैं परमार्थ-
 तत्त्वको प्रायः भूल जाऊँगा, उन्होंने उसे स्वीकार न किया ॥ ६ ॥ ॐ ॐ आदिदेव स्वयम्भू भगवान् ब्रह्माजीको निरन्तर इस गुणमय प्रपञ्चकी वृद्धिका ही विचार रहता है । वे सारे संसारके जीवोंका अभिप्राय जानते रहते हैं । जब उन्होंने प्रियव्रतकी ऐसी प्रवृत्ति देखी, तब वे मूर्तिमान् चारों वेद और मरीचि आदि पार्षदोंको साथ लिये अपने लोकसे उतरे ॥ ७ ॥ ॐ ॐ आकाशमें जहाँ-तहाँ विमानोंपर चढ़े हुए इन्द्रादि प्रधान-प्रधान देवताओंने उनका पूजन किया तथा मार्गमें टोलियँ बाँधकर आये हुए सिद्ध, गन्धर्व, साध्य, चारण और मुनिजनने स्तवन किया । इस प्रकार जगह-जगह आदर-सम्मान पाते वे साक्षात् नक्षत्रनाथ चन्द्रमाके समान गन्धमादनकी घाटीको प्रकाशित करते हुए प्रियव्रतके पास पहुँचे ॥ ८ ॥ ॐ ॐ प्रियव्रतको आत्मविद्याका उपदेश देनेके लिये वहाँ नारदजी भी आये हुए थे । ब्रह्माजीके वहाँ पहुँचनेपर उनके वाहन हंसको देखकर देवर्षि नारद जान गये कि हमारे पिता भगवान् ब्रह्माजी पधारे हैं—अतः वे स्वायम्भुव मनु और प्रियव्रतके सहित तुरन्त खड़े हो गये और सबने उनको हाथ जोड़कर प्रणाम किया ॥ ९ ॥ ॐ ॐ परीक्षित ! नारदजीने उनकी अनेक प्रकारसे पूजा की और सुमधुर वचनोंसे उनके गुण और अवतारकी उत्कृष्टताका वर्णन किया । तब आदिपुरुष भगवान् ब्रह्माजीने प्रियव्रतकी ओर मन्द मुसकानयुक्त दयादृष्टिसे देखते हुए इस प्रकार कहा ॥ १० ॥

श्रीभगवानुवाच

निबोध तातेदमृतं ब्रवीमि मास्त्रयितुं देवमहंस्त्रप्रमेयम् ।

वयं भवस्ते तत एष महर्षिर्वहाम सर्वे विवशा यस्य दिष्टम् ॥ ११ ॥

न तस्य कश्चित्पसा विद्यया वा न योगवीर्येण मनीषया वा ।
 नैवार्थधर्मैः परतः स्वतो वा कृतं विहन्तुं तनुभृद्भिभूयात् ॥ १२ ॥
 भवाय नाशाय च कर्म कर्तुं शोकाय मोहाय सदा भयाय ।
 सुखाय दुःखाय च देहयोगमव्यक्तदिष्टं जनताङ्ग धत्ते ॥ १३ ॥
 यद्वाचि तन्त्यां गुणकर्मदामभिः सुदुस्तरैर्वत्स वयं सुयोजिताः ।
 सर्वे वहामो बलिमीश्वराय प्रोता नसीव द्विपदे चतुष्पदः ॥ १४ ॥
 ईशाभिसृष्टं ह्यवरुन्धमहेऽङ्ग दुःखं सुखं वा गुणकर्मसङ्गात् ।
 आस्थाय तत्तद्यदयुङ्क्त नाथश्चक्षुष्मतान्धा इव नीयमानाः ॥ १५ ॥
 मुक्तोऽपि तावद्विभूयात्स्वदेहमारब्धमश्नन्नभिमानशून्यः ।
 यथानुभूतं प्रतियातनिद्रः किं त्वन्यदेहाय गुणान्न वृङ्क्ते ॥ १६ ॥
 भयं प्रमत्तस्य वनेष्वपि स्याद् यतः स आस्ते सहषट्सपत्नः ।
 जितेन्द्रियस्यात्मरतेर्बुधस्य गृहाश्रमः किं नु करोत्यवधम् ॥ १७ ॥
 यः षट्सपत्नान् विजिगीषमाणो गृहेषु निर्विश्य यतेत पूर्वम् ।
 अत्येति दुर्गाश्रित ऊर्जितारीन् क्षीणेषु कामं विचरेद्विपश्चित् ॥ १८ ॥
 त्वं त्वब्जनाभाङ्घ्रिसरोजकोशदुर्गाश्रितो निर्जितषट्सपत्नः ।
 बुद्धस्वेह भोगान् पुरुषातिदिष्टान् विमुक्तसङ्गः प्रकृतिं भजस्व ॥ १९ ॥

श्रीशुक उवाच

इति समभिहितो महाभागवतो भगवत्स्त्रिभुवनगुरोरनुशासनमात्मनो लघुतयावनतशिरोधरो बाढमिति
 सबहुमानमुवाह ॥ २० ॥

अन्वयः—तात इदम् ऋतम् ब्रवीमि निबोध अप्रमेयम् देवम् असूयितुम् मा अर्हसि भवः ते ततः एषः महर्षिः
 वयम् सर्वे विवशाः यस्य दिष्टम् वहाम ॥ ११ ॥ * * कश्चित् तनुभृत् तस्य कृतम् विहन्तुम् तपसा वा विद्यया न विभूयात्
 योगवीर्येण वा मनीषया न अर्थधर्मैः स्वतः वा परतः न एव ॥ १२ ॥ * * अंग जनता भवाय नाशाय च कर्म कर्तुम्
 शोकाय मोहाय सदा भयाय सुखाय दुःखाय च अव्यक्तदिष्टम् देहयोगम् धत्ते ॥ १३ ॥ * * वत्स वयम् यद्वाचि तन्त्याम्
 सुदुस्तरैः गुणकर्मदामभिः सुयोजिताः सर्वे नसि प्रोताः चतुष्पदः द्विपदे इव ईश्वराय बलिम् वहामः ॥ १४ ॥ * * हि अंग
 नाथः यत् अयुङ्क्त तत् तत् आस्थाय ईशाभिसृष्टम् गुणकर्मसङ्गात् सुखम् वा दुःखम् चक्षुष्मता नीयमानाः अंधा इव अव-
 रुन्धमहे ॥ १५ ॥ * * यथा अनुभूतम् प्रतियातनिद्रः अभिमानशून्यः आरब्धम् अश्नन् तावत् स्वदेहम् बिभूयात् किन्तु
 अन्यदेहाय गुणान् न वृङ्क्ते ॥ १६ ॥ * * प्रमत्तस्य वनेष्वपि भयम् स्यात् यतः सः सहषट्सपत्नः आस्ते जितेन्द्रियस्य
 आत्मरतेः बुधस्य गृहाश्रमः नु किं अवधम् करोति ॥ १७ ॥ * * यः षट्सपत्नान् विजिगीषमाणः पूर्वम् गृहेषु निर्विश्य
 यतेत विपश्चित् दुर्गाश्रितः ऊर्जितारीन् अत्येति क्षीणेषु कामम् विचरेत् ॥ १८ ॥ * * त्वं तु अब्जनाभाङ्घ्रिसरोजकोश-
 दुर्गाश्रितः निर्जितषट्सपत्नः इह पुरुषातिदिष्टान् भोगान् बुद्ध्व विमुक्तसङ्गः प्रकृतिं भजस्व ॥ १९ ॥ * * इति समभिहितः
 महाभागवतः त्रिभुवनगुरोः भगवतः अनुशासनम् आत्मनः लघुतया अवनतशिरोधरः बाढं इति सबहुमानम् उवाह ॥ २० ॥

१. प्रा० पा०—तन्त्यां । २. प्राचीने पाठे 'आस्ते' शब्दः खण्डितः । ३. प्रा० पा०—यह्येपि दुर्गा० । ४. प्राचीने पाठे 'श्रीशुक उवाच' इत्येको न ।

श्रीधरस्वामिविरचिता भावार्थदीपिका

प्रवृत्तिनिष्ठं मद्वाक्यं प्रतिकूलं मत्वा मध्यसूयां करिष्यतीति शंकमानो नाहमेवं वदामि किं तु मन्मुखेन हरिरेव त्वामाज्ञापयतीति वदन्प्रवृत्तिनिवृत्तिरहस्यमाह निबोधेति नवभिः । ऋतं सत्यम् अप्रमेयं देवमसूयितुं दोषारोपेण द्रष्टुं नार्हसि । ते तव ततस्तात एष त्वद्गुरुश्च महर्षिः दिष्टमादिष्टमाज्ञां विवशा अस्वतंत्राः संतो बहामः ॥ ११ ॥ * * * विवशत्वमेवाह चतुर्भिः नेति । तस्य कृतं तेन निर्मितं तनुभृज्जीवस्तपआदिभिर्विहंतुमन्यथा कर्तुं न विभूयात्प्रभुर्न भवेत् । मनीषया सामादिबुद्धिबलेन । परतो बलवदाश्रयात् ॥ १२ ॥ * * * तत्र देहयोगे तावत्पारतंत्र्यं प्रसिद्धमित्याह भवायेति । भवो जन्म । भवाद्यर्थमव्यक्तेन श्वरेण दिष्टं दत्तं देहयोगं जनता जीवसमूहः सदा धत्ते न त्वन्यथा कर्तुं शक्नोति । अंग हे प्रियव्रत ॥ १३ ॥ * * * कर्मकरणेऽपि पारतंत्र्यमाह यद्वाचीति । यस्य वाचि वेदलक्षणायां तंयां दामन्यां गुणाः सत्त्वादयस्तत्पूर्वकाणि च यानि कर्माणि तन्निबन्धनैर्दामभिर्ब्राह्मणादिशब्दैः सुदुस्तरैः सुदृढैर्हं वत्स वयं सर्वे सुयोजिता निबद्धाः संतस्तस्मै ईश्वराय बलिं बहामस्तदिच्छया कर्म कुर्मः नसि नासिकायां प्रोवा बद्धाः सन्तश्चतुष्पदो बलीवर्दा यथा द्विपदे पुरुषाय ॥ १४ ॥ * * * भोगेषु पारतंत्र्यमाह । ईशा ईश्वरेणाभिसृष्टं दत्तमेवांग हे प्रियव्रतावरुंधमे स्वीकुर्मः । यथा स्वामिना दत्तमेव कणिशादि बलीवर्दा भक्षयंति न स्वेच्छया तद्वत् । न चैवं वैषम्यमीश्वरस्य यतो गुणकर्मसंगात्त्राथो यद्यदेवतियेगादिलक्षणं देहमयुक्तं योजितवांस्तत्तदास्याय स्वीकृत्य यथांधाश्चक्षुष्मता छायामातपं वा नीयमानाः संतस्तत्रैव गच्छन्ति तद्वत् ॥ १५ ॥ * * * नन्वेतत्सर्वमविदुष एव न त्वात्मविद इत्याशंक्याह । मुक्तोऽपीति यावत्प्रारब्धं कर्म तावत् । यथा स्वप्नेऽनुभूतं प्रतियातनिद्रो गतनिद्रोऽभिमानशून्य एवानुस्मरति । तर्हि भोगवासनया पुनर्जन्म भवेत्तत्राह किं तु देहांतरारंभकान्गुणान्कर्मणि वासनाश्च न वृत्ते न संभजते ॥ १६ ॥ * * * ननु गृहे वर्तमानस्य भोगान् भुंजानस्य कुतोऽभिमानाभावो मोक्षो वा अतस्तन्यागेन वनवास एव युक्तस्तत्राह । भयं संसारः स्यादेव प्रमत्तस्याजितेन्द्रियस्य वनेष्विति । संगमिया वनाद्वनान्तरं गच्छतोऽपीत्यर्थः । सहैव षट् सपत्नाः शत्रवो मनोबुद्धीन्द्रियाणि च यस्य स तथाभूत एव वनेष्वपि यत आस्ते बुद्धत्वेन जितेन्द्रियत्वादात्मप्रतेरात्मारामस्यावद्यं रागादिदोषं किं न करोति न करोत्येव ॥ १७ ॥ * * * ननु गृहे वसतः पुरुषस्य रागादयः संभवन्ति न तु वन इत्याशंक्याह य इति । यः षड्वैरिणः विजिगीषमाणः स पूर्वं गृहेषु स्थित्वा तेषामत्यन्तं निरोधमकुर्वन् जेतुं यतेत । क्षीणेष्वरिषु कामं गृहेऽन्यत्र वा विचरेत् । यतो लोके ऊर्जितारिन्दुर्गाश्रित एवात्येति जयति पश्चाद्गुणं वाऽन्यत्र वा वर्तेत । युद्धयेतेति पाठे प्रहरेदित्यर्थः ॥ १८ ॥ * * * इदं च गृहदुर्गाश्रयणं प्राकृतानाम् । त्वं त्वञ्जनाभ्यामिन्द्रोक्तोऽपि एव दुर्गं तदाश्रितोऽत एव निर्जितषट्सपत्नश्च तथापि पुरुषेणेश्वरेणातिदिष्टान्तत्तान्भोगांस्तावद् भुंक्ष्व । पश्चाद्विमुक्तसंगः सन्प्रकृतिं स्वरूपं भजस्व । आत्मनिष्ठो भवेत्यर्थः ॥ १९ ॥ * * * आत्मनस्ततो लघुतयाऽल्पतया तच्छासनमंगीचकार । यद्वा आत्मनो यदनुशासनं तदलघुतया गौरवेण बाढं तथा करिष्यामीत्यवनतकंधरः सञ्जग्राह ॥ २० ॥

श्रीवंशीधरकृतो भावार्थदीपिकाप्रकाशः

निबोध स्वबुद्ध्यैवेदं परामृशेत्यर्थः । हे तातेति । नाहं तव शत्रुर्यत्त्वां दुःखयामीति भावः । ऋतं सत्यमेव न तु त्वामहं प्रतारयामीति भावः । ब्रवीमीत्यहं ब्रह्मा न तु स्वपितेवाहमप्रमाणीकर्तव्य इति भावः । किं सत्यं तत्राह-वयमिति । तातो मनुः स खलु यस्मै यस्मै हृदा यद्यदादिशति तथैव चेष्टते इति तदाज्ञैव त्वामहं राज्ये प्रवर्त्तयामीति भावः । यमहं सर्वात्मना भजे स प्रभुरेव मां संसारसिंधौ निमज्जयतीति स्वेष्टदेवेपि दोषदर्शी मा भूरित्याह-मासूयितुमिति । अमेयं प्रमातुमशक्यं कमपि संसारेऽपि प्रवर्त्त्य उद्वरति । कमपि वनेऽपि प्रस्थाप्य नोद्वरतीति कस्तस्य चरितं वेदेति भावः ॥ ११ ॥ * * * न चात्र स्वहठं रक्षितुमात्मनस्तपोविद्या-योगबलं प्रदर्शयितव्यमित्याह-ननु त्वद्द्वारा मां राज्ये प्रभुः प्रवर्त्तयति यथा तथा नारदद्वारा मां राज्यात्प्रव्राजयति चेति किमत्र निश्चिनोमीति चेद् बुद्धिबलेन मा परमेश्वरं विजिगीषस्वेत्याह-मनीषया वेति । तेनोत्तरमपि भगवदादिष्टं मत्वा राज्यं कुर्वन्नेव तत्रानासक्त्या प्रव्रज्यामपि कुर्विति भावः । न च यथेष्टव्यदानतः स्वप्रतिमूर्त्तिकल्पनेन राज्यं चिकीर्षस्व नापि मां विपदं बहुधर्मैर्बल-वदाश्रयेण वा स्वाहाबलेन वोत्तितीर्षेत्याह-नैवार्येति ॥ १२ ॥ * * * तत्र संसारे । अगेति स्नेहाधिक्यद्योतनाय । नात्र किमपि शोचनीयं यतो देहधारिण ईश्वराधीना भद्रमभद्रं वा स्वेच्छया परेच्छया वा सर्वं सहन्त एवेत्याह-भवायेति । भवनाशौ पुनःपुनर्जन्म-मृत्यु तदाद्यर्थं धत्ते स्वकर्मोपाजितमपि देहमीश्वराज्ञां विना न प्राप्नोति यथा साध्वसाधुक्रियाद्युपाजितमपि शालिक्षेत्रकारागारादिकं नृपाज्ञां विना प्रजा न प्राप्नोति, नृपः खल्वन्यथापि कुर्यादित्यतो हेतोः ॥ १३ ॥ * * * देहधारणे पारतंत्र्यमिव कर्मकरणेपि पारतंत्र्यमाह-तन्निबन्धनैः कर्महेतुकैः ते बलीवर्दा यथा मनुष्यदत्तस्य भारस्यावहने गमनागमनक्रियादिषु स्वातंत्र्ये च दंडं प्राप्नुवन्ति तथा वयमपीति भावः । हे वत्सेति । यद्यस्माभिर्बलीवर्दायमानैस्तदायत्तत्त्वमंगीकृतं तदा यं त्वं वत्सायमानो नांगीकरिष्यसीति भावः ॥ १४ ॥ * * * गुणेति । तमआदिगुणनिबन्धनानि यानि कर्माणि तेषु संगदासक्तत्वात् । यथा स्वीयत्वात्समेष्वापि बलीवर्देषु मध्ये साध्वसाधुकर्मकरणतारतम्यानुरूपमेव केभ्यश्चिदुत्तमगृहाभ्यन्तरस्थापितेभ्यः सधृतदुग्धौदनादिकं तत्स्वामी दत्ते केभ्यश्चन रुक्ष-बन्धिचणकमाषादिकं केभ्यश्चन कणिशघासादिकं केभ्यश्चन नीहारातपपंकादिमति बहिःस्थले स्थापितेभ्यः साक्रोशदंडप्रहारं विरसं

दलपल्लादिकमिति किं कृत्वोपबन्धमे नाथः स्वामी यद्यद्युक्त भद्रमभद्रं वा फलं ददौ तत्तदास्थाय अस्मद्वैगुण्यसाद्गुण्यानुरूपमेव ददाति स्वामिनः को दोष इति मनसि विश्वस्येत्यर्थः । प्रत्युत परमेश्वरस्यात्र गुण एव द्रष्टव्य इति दृष्टान्तेनाह-चक्षुष्मतेति । शीतलमा-
तपतप्तं वा वर्त्म नीयमानास्तत्र कदाचिच्छीतले वर्त्मनि कटककूर्पादिकं दृष्ट्वा यदा तप्तं वर्त्म नीयन्ते तेन किमर्थं चक्षुष्मानु-
पालभ्यतेऽपि तु हितकृदयमिति विश्वस्य प्रशस्यत एवेति भावः ॥ १५ ॥ ❀ ❀ अत्राक्षिपति-नन्विति । अविदुषः सकर्मणः
एव न तु कर्मप्रयुक्त उत्तीर्णस्यात्मज्ञानिनः । पुनराक्षिपति-तर्हीति ॥ १६ ॥ ❀ ❀ पुनराक्षिपति नन्विति-अतः
मोक्षाभावात् । इत्यर्थ इति । न अजितेंद्रियस्य वनवासादिना मोक्षं सेत्स्यति शृगादीनां मोक्षापत्तेरिति भावः । तथाभूत एव
षडिन्द्रियशत्रुसहित एव । जितेंद्रियस्य तत्राप्यात्मारामस्य तत्रापि बुधस्य वनगृहयोस्तारतम्याभावं बुध्यमानस्य ॥ १७ ॥ ❀ ❀
पुनराक्षिपति-नन्विति । अजितेंद्रियो जितेंद्रिय इन्द्रियजयेप्सुरित्यत्र लोके त्रिविधो जनस्तत्राद्ययोर्गुहाश्रमो न दोष इत्युक्तम् ।
अन्यस्य तु प्रत्युत गुण एवेत्याह यो विजिगीषमाणः विजेतुमिच्छति । इत्यर्थ इति । युधधातोः संप्रहारार्थत्वाविति
भावः ॥ १८ ॥ ❀ ❀ त्वं तु त्रिषु मध्ये न कोपीत्याह-त्वमिति । तुर्मिन्नोपक्रमे । अञ्जनाभेति । न त्वन्यप्राकृत-
वद् गृहदुर्गाश्रितः न चान्यवजितेंद्रियश्च यतो निर्जितेति जितषट्सपत्तेभ्यो निर्गतः तव षडिन्द्रियाणि भगवत्सौदैर्येषा-
सक्तानि परममित्राण्येव न तु शत्रवः । अतः पुरुषेण स्वप्रभुणैवातिशयेन दिष्टान्दत्तान् भोगानिति कर्मजन्यानामेव भोगानां बंधकत्वं
न त्वीश्वरदत्तानामिति भावः । इत्यर्थ इति । राज्यभारं स्वपुत्रे न्यस्य वने तिष्ठेतीयमेव प्रकृतिः सर्वराजन्यानामिति
भावः ॥ १९ ॥ ❀ ❀ अल्पतया तत्पौत्रत्वादित्यर्थः । स्वस्य लघुता तु प्रसिद्धैव न केवलं तदभिप्रायेणैव तदंगीचकार किं तु
भगवता 'पश्चात्प्रकृतिं भजस्व' इति यदुक्तं तदभिप्रायेणैव तदुरीचकारेत्याह-यद्वेति ॥ २० ॥

श्रीमद्वीरराघवव्याख्या

उक्तमेवाह निबोधेति नवभिः । भगवच्छासनमेवाहमुपदेशयान्यतो सदुपदेशरूपं भगवच्छासनमुल्लङ्घ्य त्वया
भगवान्नासूयितव्य इत्याह निबोधेति । हे तात ! प्रियव्रत ! इदमृतं तथ्यं वचः कथयामि तन्निबोधधावधानेन शृणु, अप्रमेयं प्राकृत-
करणजन्यप्रमित्यविषयमतीन्द्रियमित्यर्थः । अपरिच्छिन्नमिति वा, देवं दीव्यमानं निरस्तसमस्तदोषं भगवन्तमसूयितुं दोषबुद्ध्या
ग्रहीतुं नार्हसि कोऽसावप्रमेयस्तत्राह । यस्य भगवतो दिष्टमादिष्टं शासनं विवशास्तदधीनाः सन्तो भगवान् ते तव ततस्तातः पिता
मनुरेप महर्षिनारदः वयं मत्प्रभृतयो मरीच्यावय इत्येते सर्वे बहामः कुर्म इत्यर्थः । वाङ्मनसापरिच्छेद्यस्वरूपस्वभावः निरस्तनिखिल-
दोषो भगवान्सर्वस्य वशी सर्वस्येशानः त्वयास्माभिश्च सर्वैरुल्लङ्घ्यः ॥ ११ ॥ ❀ ❀ तथा च श्रूयते "एतस्य वा अक्षरस्य
प्रशासने गार्गी ! सूर्याचन्द्रमसौ विधृतौ तिष्ठतः" इत्यादिकेति भावः । एतदेव उपपादयति नेति । कश्चित्तनुभृदेहभृत्तनुशब्दः
करणानामप्युपलक्षणं यद्वत्करणकलेवरभृज्जीवः तस्य भगवतः कृतं भावे क्तः कृतिं प्रशासनात्मिकां कर्मणि वा क्तः तस्येति कर्त्तरि
षष्ठी कृतं शासनमित्यर्थः । तपआदिभिरुपायैर्विहन्तुमन्यथा कर्तुं न विभूयान्न समर्थो भवेत् तपसाऽनशनादिना विद्यया शास्त्रीय-
ज्ञानेन योगवीर्येणाणिमादियोगबलेन मनीषया विचारक्षमया बुद्धयार्थैर्द्रवैर्धर्मैर्यज्ञादिभिः परतः बलवदाश्रयणेन स्वतः तपआदि-
व्यतिरिक्तेन केनचित्सम्भावनीयेन स्वीयेनोपायेन वा ॥ १२ ॥ ❀ ❀ तनुभृदित्यनेन जीवस्य भगवत्संकल्पायत्तं देहभृत्त्वमुक्तं
तदेव विवृण्वन्तस्तैतल्लील्लोपकरणैस्तन्वादिभिस्तच्छासनानुवर्तित्वमेव स्वरूपानुगुणमन्यथा दण्ड एव स्यादिति सदृष्टान्तमाह
भवायेति द्वाभ्याम् । अङ्ग हे प्रियव्रत ! जनता जनसमूहः अव्यक्तदिष्टं प्राकृतैश्चक्षुरादिभिर्न व्यज्यते इत्यव्यक्तो भगवान् तेन
दिष्टमादिष्टं तत्संकल्पायत्तमित्यर्थः । देहसम्बन्धं धत्ते । किमर्थमसावीश्वरो देहयोगमादिशति तत्राह भवायेति । भवाद्यर्थ-
कर्म कर्तुमुत्तरोत्तरं जन्मनाशादेर्निमित्तं कर्म कर्तुं प्राक्तनकर्मानुसारेण देहयोगमादिशतीत्यर्थः । यद्वा भवाद्यर्थं कर्म च
कर्तुमव्यक्तदिष्टं देहयोगं धत्ते तत्र भवो जन्म नाशो मरणं शोकः प्रियार्थविच्छित्तिनिमित्तं दुःखं मोहो देहात्मभ्रमस्वतन्त्रात्म-
भ्रमादिरूपः भयमागामिदुःखदर्शनजं ज्ञानं सुखदुःखे इष्टानिष्टविषयके अनुकूलप्रतिकूलोत्पत्तेः प्राचीनकर्मानुसारेण भवाद्यर्थ-
मुत्तरभवादेर्निमित्तं कर्म च कर्तुमव्यक्तदिष्टमित्यर्थः । सदा अभयायेति च छेदः मुक्तये इत्यर्थः । स्वसाशनानुवर्त्तिनामनु-
ग्रहार्थं तदतिवर्त्तिनां निग्रहार्थं च सत्त्वादिप्रचुरदेहयोगमादिशतीति भावः ॥ १३ ॥ ❀ ❀ हे वत्स ! यस्य भगवतो
वाचि वेदादिकायां तन्यां दामन्यां रज्जौ गुणकर्मदामभिः गुणाः सत्त्वादिभ्यः कर्माणि सात्त्विकादिभेदेन भिन्नानि स्वस्ववर्णा-
श्रमोचितानि कर्माणि तान्येव दामानि नामभिरिति पाठे वर्णाश्रमनामानि एव निगडबन्धनग्रन्थियुतरज्जवः तैर्दृढतरैः
सर्वे वयं सुयोजिता निबद्धाः सन्तः तस्मै ईश्वराय भगवते बलिं पूजां बहामः कुर्मः । यथा नसि नासिकायां छिन्नायां प्रोता
बद्धरज्जवश्चतुष्पदो बलीवर्हा द्विपदे मनुष्याय कुर्वन्ति तद्वत् ॥ १४ ॥ ❀ ❀ किंच न वयमिष्टानिष्टप्राप्तिपरिहारसाधकाव-
बोधनतदुपसंहारसमर्था इत्याह । ईशावस्तृष्टमिति । अङ्ग ! हे प्रियव्रत नाथ ईश्वरो यद्यद्युक्तं योजितवान् तत्तद्वर्णा-
श्रमादिकं जात्यादिकं चास्थाय स्थिता वयं तत्तदीश्वरादिष्टं देवतिर्यगादिशरीरमास्थाय स्थिता वयमिति वा गुणकर्मणां
सात्त्विकादिभिन्नानां कर्मणां संगत्संबन्धाभिनिमित्तात्तत्तत्कर्मानुरूपमित्यर्थः, अनेनेश्वरस्य वैषम्याभाव उक्तः, ईशेन भग-
वतामिष्टदत्तं सुखं दुःखं चाऽवरुन्महे प्राप्नुमः । ईश्वरस्य हिताहितज्ञस्त्वे अन्येषामनभिज्ञत्वे चक्षुष्मतेति च दृष्टान्तमाह यथा

चक्षुष्मताऽविप्लुतचक्षुरिन्द्रियेण पुरुषेण छायामातपं वा नीयमानाः प्राप्यमाणाः अन्धाः प्राप्नुवन्ति तद्वत् । अतोऽस्माभिरिन्द्रादिष्टैः प्रवृत्तिधर्म एवानुरोद्धव्य इति भावः ॥ १५ ॥ ❀ ❀ ननु देहात्माभिमानिनः संसारिणो जीवस्य प्रवृत्तिधर्मानुवृत्तिर्युक्ता, अहं त्वधिकृतात्मविद्यो मुमुक्षुः कथं प्रवृत्तिधर्ममनुरुणधि बन्धकत्वादित्याशङ्कायां तावन्मुमुक्षोरप्यामुक्तेर्देहधारणमावश्यकं तदनुबन्धितया प्राप्तेषु केषुचित्प्रवृत्तोऽपि न बध्यत इत्याह मुक्तोऽपीति । प्रतियातनिद्रः निवृत्ताज्ञानः पुमान् यथानुभूतमनुभूत-वज्ज्ञानोदयात् पूर्वमनुभूतकर्मवदज्ञानदशायां कर्मानुभवादिति यावत् ज्ञानोदयानन्तरमप्यारब्धं सुखदुःखादिफलप्रदानाय प्रवृत्तं पुण्यापुण्यरूपं कर्माश्नन्ननुभवन्नपि तत्राभिमानशून्यः सुखदुःखाद्यनुभवप्रयुक्तदेहगतस्थूलकाश्याद्यभिमानमात्मन्यकुर्वाणः यावन्मुक्तो भवेत्तावत्स्वदेहं विभृयादेव देहात्माभिमानरहितः आरब्धमभ्रन्नपि यावन्मुक्तस्तावत्स्वदेहं विभृयादिति वान्वयः । आरब्धस्य कर्मणोऽधिगतात्मविद्येनाप्यनुभाव्यत्वात्प्रारब्धायत्तत्वाच्छरीरस्य तद्धारणमवर्जनीयमित्यर्थः । तर्ह्यज्ञाज्ञानिनः को विशेषस्तत्राह कित्विति । अयं प्रतियातनिद्रः अन्यदेहाय देहान्तरारम्भाय निमित्तभूतानि सत्त्वादिगुणप्रयुक्तकर्माणि न वृङ्क्ते न भजति । आरब्धानुभवो देहधारणं चेत्युभयं तुल्यं पुनर्देहान्तरनिमित्तबन्धककर्मकरणं तु ज्ञानिनो विशेष इति भावः ॥ १६ ॥ ❀ ❀ अस्तु मुमुक्षोरपि देहधारणं आरब्धानुभवश्चेति वन्यैरपि देहधारणसम्भवाद्वन एवाहं वत्स्यामि गृहाश्रमस्य संसृतिहेतुत्वात्तत्राह भयमिति । प्रमादाप्रमादावेव हि भयाभयहेतु । अतः प्रमत्तस्य स्वपरयाथात्म्यविस्मरणेन देहेन्द्रियपारवश्यस्य वनेष्वपि अपिशब्दाद्गृहेषु च वसतो भयं संसारः स्यादेव । ननु वने वसतो देहानुबन्धिनां कलत्रादीनां प्रसह्य प्रवर्तयतां ज्ञाननिष्ठाविरोधिनामभावात्सा प्रतिष्ठिता स्याद्गृहे तु विपरीतेत्यत्राह । यतः यस्मात्सः वनवासी सह षट्सपत्नः सहैव षट्सपत्नाः शत्रवो मनःसहितानि ज्ञानेन्द्रियाणि यस्य तथाभूत एव वने आस्ते “बोपसर्जनस्यः” इति वाग्रहणात्सहस्य सभावाभावः । “इन्द्रियाणां हि चरतां यन्मनोऽनुविधीयते” इति समनस्केन्द्रियवर्गस्य विषयप्रवणस्य ज्ञाननिष्ठाविरोधित्वाद्वाग्राश्रमिणोऽपीन्द्रियवर्गस्य सहैव विद्यमानत्वाद्भयं स्यादेव । अत इन्द्रियवर्ग एव नियन्तव्यः यद्येवं तर्हि किमपराद्धं ग्रहाश्रमेणेत्याह । जितेन्द्रियस्यात्मरतेः प्रकृतिविविक्तात्मानुभवशीलस्य बुधस्य ब्रह्मनिष्ठस्य पुंसः गृहाश्रमः किन्ववद्यं दोषं न करोति न कमपि दोषं करोतीत्यर्थः ॥ १७ ॥ ❀ ❀ ननु यदीन्द्रियपारवश्यरूपप्रमाद एव भयहेतुस्तर्हि इन्द्रियाणि ज्ञाननिष्ठाविरोधीनि वन एव वसन् जेष्यामीत्यत्राह य इति । सपत्नान् ज्ञाननिष्ठाविरोधित्वेन शत्रु-तुल्यानि षडिन्द्रियाणि यो विजिगीषमाणः विजेतुमिच्छन्सः पूर्वं प्रथमं गृहेषु निर्विशय गृहाश्रम एव स्थित्वा यत्नेन इन्द्रियजयार्थं यत्नेत । तथा हि लोके यः कश्चन शत्रून्विजिगीषमाणः विजेतुमिच्छन्प्रथमं दुर्गमाश्रित ऊर्जितान् बलिष्ठान् शत्रून्त्येति जयति ततः क्षीणेषु शत्रुषु बलहीनेषु तस्य कामं यथेष्टं दुर्गेऽन्यत्र वा विचरेदेवं विपश्चिदपीत्यर्थः ॥ १८ ॥ ❀ ❀ सत्यं प्रथमं दुर्गाश्रित एवारीनत्येति अहमपि भगवच्चरणारविन्दरूपं दुर्गमाश्रितः शत्रून् जेष्यामि न त्वतिहेयान् गृहानित्यत्राह त्वं त्विति । यद्यपि त्वमब्जनाभस्य भगवत्शरणकमलकौशदुर्गाश्रितः यथा कमलकौशान्तर्गतभ्रमरं बाह्यातपवर्षादयो न बाधन्ते तद्ब्रह्मगवच्चरणारविन्दसमावेशितमनस्कमिन्द्रियाणि न बाधन्ते इति ज्ञापनाय कौशशब्दः प्रयुक्तः । निर्जितः ज्ञानयोगविरोधिवहिरिन्द्रियवर्गो येन तथापि पुरुषेण परमपुरुषेणादिष्टान् भोगान् इह लोके भुक्त्वा ततो विमुक्तसङ्गः भगवद्भक्त्या प्रकृति स्वभावमाविर्भूतापहत-पाप्मत्वादिगुणाष्टकस्वभावं भजस्वेति यावत् ॥ १९ ॥ ❀ ❀ इतीत्यं ब्रह्मणा सम्यगभिहितः उक्तः महाभागवतः त्रिभुवन-हितोपदेष्टुर्भगवत्श्रुतुर्मुखस्यानुशासनमात्मनः स्वस्य लघुतया हेतुना भोगाननुभवत एव पुनर्मुक्त्युपायप्रदर्शनात्मकत्वात्तच्छा-सनस्य सुकरत्वं यद्वा आत्मनो यदनुशासनं तदलघुतया गौरवेण बाढं करिष्यामीत्यवन्तकन्धरः सन् सः प्रियव्रतः बहुमानं यथा भवति तथा उवाह जप्राहानुष्ठितवानिति यावत् ॥ २० ॥

श्रीमद्विजयध्वजतीर्थकृता पदरत्नावली

ऋतं शास्त्रविहितं किं तत्तदाह मासूयितुमिति । देवेन श्रीहरिणा स्वधर्मो दुष्टदमनं धर्मज्ञानानुपालनमित्यादि स्वोक्ति-लक्षणाज्ञा राज्ञां विहिता । तदाज्ञामुल्लङ्घ्य निवृत्तिमार्गाङ्गीकारे तद्वत्किं हरौ दोषाविष्कारलक्षणासूयारोपेण तव महादोषित्वेनाधः पातो दुष्परिहरः स्यादिति देवमसूयितुं मार्हसीत्यन्वयः । स्वामेयत्ववत्तद्वाक्याभिप्रायस्याप्यमेयत्वं सूचितममेयमिति, तेन तद्वाक्याभिप्रायापरिज्ञानेन भ्रान्तवद्वर्तसे इत्यर्थोऽपि लभ्यते । इयमपि क्रीडैव न तु प्राप्तव्यप्रयोजनार्थितयेति सूचनाय देवमिति । ते तव तवस्तातो मनुः वेर्विष्णोर्वेशः “विः पक्षिपरमात्मनोः” इति यादवः । दिष्टमाज्ञाम् ॥ ११ ॥ ❀ ❀ ननु तपआदिसामर्थ्योपेतैस्तदाज्ञोल्लङ्घनं सुशकं स्यादत्राह न तस्येति । तस्य हरेराज्ञालक्षणं कृतं शास्त्रात्मना विहितं स्वधर्मं विहन्तुं उल्लङ्घ्य स्वविहितं कर्तुं न विभूयात् समर्थो न भवेदित्यन्वयः । परतः सहायैः स्वतः सहायमन्तरेण ॥ १२ ॥ ❀ ❀ विवशा इत्युक्तं स्पष्टमाह भवायेति । अङ्गेयं जनता भवादर्थमन्यक्तेन हरिणा हरिप्रेरितजडप्रकृत्या वा दिष्टं दत्तं स्वकर्मफलभोगाय कल्पितं निर्मितं वा देहयोगं धत्ते पुष्पाति कर्मभिरिति शेषः । “भवो भद्रे हरे प्राप्नो सत्तासंसारजन्मसु” इति यादवः ॥ १३ ॥ ❀ ❀ हरेराज्ञालङ्घने विध्यतिक्रमदोषेण प्रत्यवायोऽपि स्यादित्याशयेनाह यद्वाचीति । यस्य हरेर्वाचि वेदाख्यायां तन्त्यां गोवृषबन्धनदीर्घरज्ज्वां तत्तद्योग्यगुणैर्ब्राह्मणादियोग्यकर्मभिर्ब्राह्मणक्षत्रियादिनामभिश्च गुणकर्मनिमित्तनामभिर्वा स्वदामभिर्हस्वपाशैः सुष्ठु योजिता बद्धाः

वयमीश्वराय बलिं वहाम ब्रह्मापर्णत्वेन तत्तद्वेदवाक्यविहितं कर्म कुर्म इत्यर्थः । कथमिव नसि नासिकायां प्रोताश्चतुष्पदो गावो द्विपदे मनुष्याख्यस्वामिने गोण्यादिकं वहन्ति यथा तथेति पारतन्त्र्यमात्रे दृष्टान्तोऽयं न तु बुद्धिपूर्वकर्तृत्वे ॥ १४ ॥ ❀ ❀ यथा कारणमीश्वराधीनं तथा फलं च तदधीनमित्याह ईशेति । ईशावसृष्टं श्रीहरिणा दत्तं यच्छरीरमयुङ्क्त अचीकलपत् तत्तच्छरीर-
मास्थायारुन्धमे अङ्गीकृत्य भुङ्क्षमे कथमिव चक्षुष्मता नीयमाना अन्धा इव चक्षुष्मदर्शितमार्गमभ्युपेत्य तद्वत्तमेव भुञ्जते यथा तथेति ॥ १५ ॥ ❀ ❀ उत्पन्नज्ञानस्यापि चरमदेहिनो देहपातपर्यन्तं स्वविहितकर्म कर्तव्यमित्याह मुक्तोऽपीति । यथोपयातं दैवतः प्राप्तं तदपि प्रारब्धं फलदानायोपक्रान्तं कर्मफलमभ्रभ्रभिमानशून्यो देहभिमानरहितः प्रतियातनिद्रः निवृत्ताज्ञानान्यथाज्ञानो जीवन्मुक्तोऽपि यावत्प्रारब्धकर्मनाशः तावत्स्वदेहं विभ्रूयात् । तत्र विहितं राव्यादिपालनकर्म च कर्तव्यमित्यर्थः । तर्हि विद्वदविदुषोः को विशेष इति तत्राह किन्त्विति । ज्ञान्यज्ञानिवदन्यदेहाय शरीरान्तरारम्भकान् रागादिलक्षणाञ्च वृङ्क्ते न स्वीकरोति । तादृशकर्माणि न करोतीत्यर्थः ॥ १६ ॥ ❀ ❀ ननु कर्दमाक्रान्तस्य कर्दमलेपवत् गृहाश्रमरतस्य तन्निमित्तभवभयमापद्यत एवातो वनाश्रम एव श्रेयानिति तत्राह भयमिति । प्रमत्तस्य विस्मृतस्वकार्यस्य वनेषु निर्जनप्रदेशेषु स्थितस्यापि पापाद्भयं स्यात् कुत इति तत्राह यत इति । षट्सपत्नाः षडिन्द्रियाख्याः शत्रवः सह वसन्त इति यतोऽत इति शेषः । तर्हि कथंकारं भवभयाभावः स्यादिति तत्राह जितेन्द्रियस्येति । अवद्यं दोषं बुधस्य कर्तव्यं जानतः वशीकृतेन्द्रियप्राप्त्येन्द्रियजयः कथं ज्ञायत इति तत्राह आत्मेति । आत्मनि हरौ रतिरूपासनालक्षणा यस्य स तथा तस्य ॥ १७ ॥ ❀ ❀ तर्हीन्द्रियजयोपायः कथमत्राह य इति । इन्द्रियाख्यषट्शत्रून् जेतुकोमो यः सः पूर्वं गृहस्थाश्रमेषु स्थित्वा तदुपभोगेन निर्विघ्नालम्बुद्धिं प्राप्य यतेत श्रेयस इति शेषः । यतनप्रकारं वक्ति युध्येतेति । भगवन्निष्कालक्षणदुर्गाश्रितः ऊर्जितारीन्विषयभोगेषु सन्नद्धेन्द्रियाख्यशत्रून् युध्येत विषयगमनं निरुध्यात्माधीनान्कुर्यात् । पुनः क्षीणेषूपरतविषयप्रचारेष्विन्द्रियेषु सत्सु विपश्चित्कामं निर्भयो विचरेदित्यन्वयः । विपश्चित्यनेन न जातु कामः कामानामुपभोगेन शान्त्यति । हविषा कृष्णवर्त्मैव भूय एवाभिवर्धते ॥ इत्येतन्निरस्तम् ॥ १८ ॥ ❀ ❀ बह्वालयैरलं किमधुना कर्तव्यमत्राह त्वमिति । तुना प्रियव्रतस्यान्यस्माद्विशेषं सूचयति तमेवाह अब्जनाभेति । पुरुषातिसृष्टान् श्रीनारायणप्रसादोपनतान् विमुक्तसङ्गः पुत्रादिस्नेहलक्षणसङ्गरहितः सत्त्वं प्रकृतिं सच्चिदानन्दलक्षणस्वभावं संन्यासा-
श्रमेण मोक्षो नान्याश्रमेणेत्ययं बुद्धिव्यामोह एव “विहितो यस्य यो धर्मो विष्णुना प्रभविष्णुना । तेन मुक्तिर्भवेत्तस्य तं गुरुर्वेद सर्ववित्” इति स्मृतेस्तव विहितेन प्रजापालनलक्षणधर्मेण स्वयोग्यमुक्तिरिति विदित्वा तत्र विमुखं त्वामुद्बोध्य तत्कर-
णायायासिषमित्यतस्तत्कुर्वित्येतद्वा तुनाह ॥ १९ ॥ ❀ ❀ अथ प्रियव्रतस्य शिष्टजनशिक्षणाय विरञ्जस्याज्ञाप्रहणप्रकारमाह इतीति । विरञ्जादात्मनः स्वस्य लघुतया मितमहिमत्वादवनतशिरोधरः प्रणतकण्ठः ॥ २० ॥

श्रीमद्विश्वनाथचक्रवर्तिकृता सारार्थदर्शिनी

प्रवृत्तिनिष्ठं मद्वाक्यं स्वासह्यं मत्वा मन्यसूयां मा कृथाः भोः प्रियव्रत ! अहन्तु त्वत्प्रभोरेवाधीनस्तस्यैवामिप्रेतं वच्मी-
त्याह । निबोध स्वबुद्धयैवेदं परामृशेत्यर्थः । हे तातेति नाहं तव शत्रुर्यत्त्वां दुःखयामीति भावः । ऋतं सत्यमेव न तु त्वामहं प्रतारयामीति भावः । ब्रवीमीत्याहं ब्रह्मा न तु स्वपितेवाहमप्यप्रमाणीकर्तव्य इति भावः । किं सत्यं तत्राह वयमिति । भवो रुद्रोऽपि ते तव ततस्तातो मनुर्महर्षिर्नारदोऽयं तव गुरुरित्येते वयं यस्य दिष्टमाज्ञामेव वहामः । स खलु यस्मै यस्मै हृदा यद्यदादि-
शति तथैव चेष्टते इति तदाज्ञयैव त्वामहं राज्ये प्रवर्त्तयामीति भावः । यमहं सर्वात्मना भजे स प्रभुरेव मां संसारसिन्धौ निमज्जयतीति स्वेष्टदेवेऽपि दोषदर्शी मा भूरित्याह मासूयितुमिति । अप्रमेयं प्रमातुमशक्यं कमपि संसारेऽपि प्रवर्त्य शीघ्र-
मुद्धरति कमपि वनेऽपि प्रस्थाप्य नोद्धरतीति कस्तस्य चरितं वेदेति भावः ॥ ११ ॥ ❀ ❀ न चात्र स्वहठं रक्षितुमात्मन-
स्तपोविद्यायोगबलं प्रदर्शयितव्यमित्याह नेति । तस्य कृतं तेन निर्मितं तपआदिभिर्विहन्तुमन्यथा कर्तुं तनुभृज्जीवो न विभूयात् न प्रभवेत् । ननु त्वद्द्वारा मां राज्ये प्रभुः प्रवर्त्तयति यथा तथा महर्षिद्वारा मां राज्ये प्रजाजयति चेति किमत्र निश्चिन्नेमीति चेत् बुद्धिबलेन मां परमेश्वरं विजिगीषस्वेत्याह मनीषया वेति । तेनोभयमपि भगवदादिष्टं मत्वा राज्यं कुर्वन्नेव तत्रा-
नासक्त्या प्रव्रज्यामपि कुर्विति भावः । न च यथेष्टद्रव्यदानतः स्वप्रतिमूर्त्तिकल्पनेन राज्यं चिकीर्षस्व नापीमां विपदं बहुधम्मै-
र्बलवदाश्रयेण वा स्वबाहुबलेन वात्सितीर्षेत्याह नैवात्मेत्यादि ॥ १२ ॥ ❀ ❀ नात्र किमपि शोचनीयं यतो देहधारिण ईश्वरा-
धीना भद्रमभद्रं वा स्वेच्छया परेच्छया वा सर्वं सहन्त एवेत्याह भवायेति । भवनाशौ पुनःपुनर्जन्ममृत्यु तदाद्यर्थं जनता जीवसमूहः अव्यक्तेनेश्वरेण दिष्टं दत्तं देहयोगं सदा धत्ते स्वकर्मोपाजितमपि देहमीश्वराज्ञां विना न प्राप्नोति यथा साध्वसाधु-
क्रियायुपाजितमपि शालिक्षेत्रकारागारादिकं नृपाज्ञां विना प्रजा न प्राप्नोति नृपः खल्वन्यथापि कुर्यादित्यतो हेतोः ॥ १३ ॥ ❀ ❀ देहधारणे पारतन्त्र्यमिव कर्मकरणेऽपि पारतन्त्र्यमाह । यस्य वाचि वेदलक्षणायां तन्त्र्यां दामन्यां गुणाः सत्त्वादय-
स्तदुचितानि कर्माणि तन्निबन्धनैर्नामिभिर्ब्राह्मणादिशब्देः सुदुस्तरैः सुदृढैः हे वत्स ! वयं सर्वे सुयोजिताः निब्रद्धाः तस्मै ईश्वराय बलिं वहाम तदादिष्टं कर्म कुर्मः । अत्र दृष्टान्तः नसि नासिकायां प्रोता बद्धाः सन्तः चतुष्पदो बलीवर्हा द्विपदे मनुष्याय । ते

यथा मनुष्यदत्तस्य भारस्यावहने गमनागमनक्रियादिषु स्वातन्त्र्ये च दण्डं प्राप्नुवन्ति तथा वयमपीति भावः ॥ १४ ॥ ❀ ❀
 कर्मफलभोगेऽपि पारतन्त्र्यमाह । ईशा ईश्वरेण अभिसृष्टं दत्तमेव अङ्गं प्रियव्रत ! अवरुन्धमे प्राप्नुमः दुःखं सुखं वेति न चात्र
 वैषम्यमीश्वरस्येत्याह गुणेति । तमआदिगुणनिबन्धनानि यानि कर्माणि तेषु सङ्गादासक्तत्वात् यथा स्वीयत्वात् समेष्वपि बली-
 वर्हेषु मध्ये साध्वसाधुकर्मकरणतारतम्यानुरूपमेव केभ्यश्चिदुत्तमगृहाभ्यन्तरे स्थापितेभ्यः सघृतदुग्धौदनादिकं तत्त्वामी दत्ते
 केभ्यश्चन रुक्षबन्धिचणकमाषादिकं केभ्यश्चन कणिशपासादिकं केभ्यश्चन नीहारातपपङ्कादिमति बहिःस्थले स्थापितेभ्यः
 साक्रोशदण्डप्रहारं विरसं दलपललादिकमिति किं कृत्वा अवरुन्धमे । नाथः स्वामी यद्यदयुङ्क्त अभद्रं भद्रं वा फलं ददौ तत्त-
 दास्थाय अस्मद्वैगुण्यसाद्गुण्यानुरूपमेव ददाति स्वामिनः को दोष इति मनसि विश्वस्येत्यर्थः । प्रत्युत परमेश्वरस्यात्र गुण एव द्रष्टव्य
 इति दृष्टान्तेनाह चक्षुष्मतेति । शीतलमातपतप्तं वा वर्त्म नीयमानास्तत्र कदाचित् शीतले वर्त्मनि कण्टककूर्पादिकं दृष्ट्वा यदा
 तप्तं वर्त्म नीयन्ते तेन किमन्यैश्चक्षुष्मानुपालभ्यते अपि तु हितकृदयमिति विश्वस्य प्रशस्यत एवेति भावः ॥ १५ ॥ ❀ ❀
 नन्वेतत् सर्व्वमविदुषः कर्मिण एव न तु कर्मप्रस्थित उत्तीर्णस्यात्मज्ञानिन इत्याशङ्क्याह मुक्तोऽपीति । यावत्प्रारब्धं कर्म
 तावत् यथा स्वप्नेऽनुभूतं प्रतियातनिद्रो गतनिद्रोऽभिमानशून्य एवानुस्मरति तर्हि भोगवासनया पुनर्जन्म स्यात्तत्राह किन्तु
 अन्यदेहाय देहान्तरं प्राप्तुं गुणान् कर्माणि वासनाश्च न वृङ्क्ते न संभजते ॥ १६ ॥ ❀ ❀ ननु तदपीश्वराधीनत्वेऽपि मम
 सांप्रतिकाद्वनवासात् भाविनी गृहे स्थितिरपकारं करिष्यत्येवेत्याशङ्क्याह । भयं संसारः सहषट्सपत्नः षडिन्द्रियशत्रुसहितः
 जितेन्द्रियस्य तत्राप्यात्मरतेरात्मारामस्य तत्रापि बुधस्य वनगृहयोस्तारतम्याभावं बुद्धयमानस्य किमवयं रागादिदोषम् ॥ १७ ॥
 ❀ ❀ अजितेन्द्रियो जितेन्द्रियः इन्द्रियजयेच्छुरित्यत्र लोके त्रिविधो जन्तस्तत्राद्ययोर्गृहाश्रमो न दोष इत्युक्तम् । अन्यस्य तु
 प्रत्युत गुण एवेत्याह । यो विजिगीषमाणः विजेतुमिच्छति स पूर्वं गृहेषु स्थित्वा तेषामत्यन्तनिरोधमकुर्व्वन् जेतुं यतेत ।
 यतो लोक ऊर्जितान् बलिष्ठानरीन् दुर्गाश्रित एवास्येति जयति ततश्च क्षीणेष्वरिषु कामं गृहेष्वन्यत्र वा विचरेत् । युध्येतेति पाठे
 प्रहरेदित्यर्थः ॥ १८ ॥ ❀ ❀ त्वन्तु तेषु त्रिषु मध्ये न कोऽपीत्याह त्वमिति । तुर्मिन्नोपक्रमे, अञ्जनाभेति नत्वन्यप्राकृतवद्
 गृहदुर्गाश्रितः न चान्यवजितेन्द्रियश्च यतो निर्जितेति जितषट्सपत्नेभ्यो निर्गतः तव षडिन्द्रियाणि भगवत्सौन्दर्यादिष्वासक्तानि
 परममित्राण्येव न तु शत्रवः । अतः पुरुषेण स्वप्रभुणैवातिशयेन दिष्टान् दत्तान् भोगान् इति कर्मजन्मानामेव भोगानां बन्धकत्वं
 न त्वीश्वरदत्तानामिति भावः । प्रकृतिं भजस्वेति पश्चाद्वाक्यभारं स्वपुत्रे विन्यस्य वनेऽपि गत्वा तिष्ठ ॥ १९ ॥ ❀ ❀ आत्मनः
 स्वस्य लघुतया तन्प्रीत्रत्वादित्यर्थः ॥ २० ॥

श्रीमच्छुक्देवकृतः सिद्धान्तप्रदीपः

हे तात ! पौत्र ! ते ततः तातः मनुः एष देवर्षिः ते गुरुः भवः वयमिति मरीच्याद्यभिप्रायेण बहुवचनमेते सर्वे विवशाः
 यस्य दिष्टमाज्ञां वहाम । अयमर्थः ज्ञानेन वयसा च त्वत्तोऽधिका वयं यत्र नियोजितास्तत्पराः सन्तः तस्य दुर्ज्ञेयत्वदुर्लभत्वादि-
 कमनादृत्य तमद्यैव द्रक्ष्यामः अद्यैव प्राप्स्याम इत्येवं नासूयाम इति, अतोऽविपक्वकषायस्त्वम् अप्रमेयं निखिलैः प्रमाणैः साकल्येन
 प्रमातुमशक्यमसूयितुम् अविपक्वकषायाधिकारिसाध्यत्वदोषारोपेण द्रष्टुं नाहंसीत्यर्थः ॥ ११ ॥ ❀ ❀ यत्र यस्तेन नियोजित-
 स्तत्स्वीकुर्वन् आत्मपरयोनिर्यमनियन्तृभावमवधार्य शनैः शनैर्मुक्तो भवेदित्याह न तस्येति पञ्चभिः । तस्य तेन परमेश्वरेण कृतं
 विहन्तुमन्यथाकर्तुं न विभूयात् न प्रभुर्भवेत् ॥ १२ ॥ ❀ ❀ अभवाय मोक्षाय च अव्यक्तदिष्टं दुर्लक्ष्यपरमेश्वरदत्तं
 देहयोगे जनता मुमुक्षुबुभुक्षुजनसमूहः धत्ते । अव्यक्त एव भोगं मोक्षं च यथाधिकारं यथाकालं जनतायै ददाति तदर्थमातुरो न
 भवेदिति भावः ॥ १३ ॥ ❀ ❀ आतुरत्वं तु न पुरुषार्थसाधकमित्याशयेनाह यदिति द्वाभ्याम् । यस्य भगवतः वाचि
 तन्त्यां वेदरूपायां दामनि गुणकर्मनामभिः सत्त्वादिगुणैः पुण्यादिकर्मभिः देवादिनामभिः सुदुस्तरैर्दुर्निवार्यैः सुयोजिताः वयं
 तस्मै बलिं वहामः । तत्र दृष्टान्तः नसि नासायां प्रोताश्रतुष्पदो बलीवर्हा यथा द्विपदे कर्षकाय बलिं वहन्ति तद्वत् ॥ १४ ॥ ❀ ❀
 गुणकर्मयोगात् अस्माभिः सत्त्वादिगुणवशात्कृतानि यानि कर्माणि तद्योगात् नाथः यद्यदेहादिकमयुङ्क्त योजितवान् तत्तदास्था-
 याङ्गीकृत्य ईष्ट इतीदं तेनेशा नियन्त्रा दुःखं सुखं वा अभिसृष्टं दत्तम् अवरुन्धमे स्वीकुर्मः । तथा च मन्त्रः “ईशावास्मिदं सर्वं
 यत्किञ्चिज्जगत्यां जगत् । तेन त्यक्तेन भुञ्जीथा मा गृधः कस्य स्विद्वनम्” इति ॥ १५ ॥ ❀ ❀ एवं सामान्यतः सर्वैरेश्वर-
 दत्तमिष्टमनिष्टं वा पारवश्यात्स्वीकार्यमेव अथ मुमुक्षुणापि पारवश्यात्प्रारब्धकर्मफलं स्वीकर्तव्यमेवेत्याह । प्रतियातनिद्रः
 प्रतिबुद्धः मुमुक्षुः यथानुभूतं शरीरं तादृशाय अन्यदेहाय गुणान् “ऊर्ध्वं गच्छन्ति सत्त्वस्थाः” इत्यादिनोक्तान् स्वर्गादिप्रदान
 सत्त्वादीन् न वृङ्क्ते न भजति किन्तु यावन्मोक्षः तावत्प्रारब्धमशनन् देहं विश्रयादेव ॥ १६ ॥ ❀ ❀ ननु गृहे वसतः पुना
 रागाद्युत्पत्त्या संसारभयं स्यादत्राह भयमित्यादिना । सहैव षट् एकं मनः पञ्च ज्ञानेन्द्रियाणि च सपत्नाः शत्रवो
 यस्य सः ॥ १७ ॥ ❀ ❀ अत्येति जयति ॥ १८ ॥ ❀ ❀ पूर्वं भोगान् मुङ्क्त्व पुनर्जितषट्सपत्नः विमुक्तसङ्गः
 त्यक्तकलत्रादिः सन् प्रकृतिं विश्वहेतुं “कारणं तु ध्येम्” इति श्रुतेः । अनेनाजितेन्द्रियत्वात्तत्वाधुना न वैराग्याधिकार इति
 सूचितम् ॥ १९-२० ॥

गोखामिश्रीगिरिधरलालविहिता बालप्रबोधिनी

प्रवृत्तिरहस्यपराणि ब्रह्मवाक्यान्त्येव दर्शयति-निबोधेति नवभिः । हे तातेति सम्बोधनं स्नेहसूचकम् । इदं वक्ष्यमाणमहं कृतं सत्यं यथार्थं ब्रवीमि तत् त्वं सावधानतया निबोध अवधारय, त्वं देवमसूयितुं नार्हसि मद्वाक्यस्य प्रवृत्तिविधायकत्वेन तत्र दोषारोपेण द्रष्टुं नार्हसि । यतो नाहमेवं वदामि किन्तु मद्द्वारा देवः विश्वोत्पत्त्यादिक्रीडाकर्ता वासुदेवो भगवानेवैवं वदति, अतो मद्वाक्यानादरात्तदनादर एव स्यात्, तदनादरश्च सर्वानर्थकारणं यतः स अप्रमेयः, यश्च प्रमाविषयो भवति स रुष्टश्चेदुपायेन पुनः प्रसादयितुं शक्यते, अयं तु न तथा, अत एव अहं ब्रह्मा भवो रुद्रः ते तव ततः पिता मनुरेष महर्षिनारदस्तव गुरुरन्ये च सर्वे वयं विवक्षाः यदधीनाः सन्तो यस्य दिष्टमादिष्टमाज्ञां बहाम् पालयामेत्यन्वयः । वाङ्मनसापरिच्छेद्यस्वरूपो निरस्तनिखिलदोषो भगवान् सर्वस्य वशी सर्वस्येशानः त्वयाऽस्माभिश्च सर्वैरनुलङ्घ्यः । तथाच श्रूयते-“एतस्य वा अक्षरस्य प्रज्ञासने गार्गि सूर्याचन्द्रमसौ विधृतौ तिष्ठतः” इत्यादीति भावः ॥ ११ ॥ ❀ ❀ ननु गुष्माकं तपआदिप्रभाववतां कथं तद्वशवर्तित्वमित्याशङ्क्याह-नेति । तस्य कृतं तेन निर्मितं तनुभृदेहधृग्जीवः कोऽपि तपआदिभिः विहन्तुं अन्यथाकर्तुं न विभूयात् समर्थो नैव भवतीत्यन्वयः । तपसा पञ्चाग्रितापादिना । विद्यया शास्त्राभ्यासेन । योगवीर्येण प्राणायामादियोगजनितैश्वर्यादिना । मनीषया बुद्धिर्नैपुण्येन । अर्थेन धनादिना, धर्मैर्यज्ञानुष्ठानादिभिः । परतः बलवत्सहायेन । स्वतः स्वतस्सिद्धप्रभावेण ॥ १२ ॥ ❀ ❀ सर्वस्य भगवदधीनत्वमेव प्रपञ्चयन् प्रथमं देहग्रहणं एव पारतन्त्र्यं दर्शयति-भवायेति । हे अङ्ग इति सम्बोधनेन अस्मदीयस्त्वमतोऽत्र न किञ्चिदन्यथा वदामि सर्वजनप्रसिद्धमेवैतदिति सूचयति । भवाद्यर्थमन्यक्तेनश्वरेण दिष्टं निर्मितं देवमनुष्यादिदेहयोगं जनता जीवसमूहः सदा धत्ते, नतु तदन्यथा कर्तुं शक्नोतीत्यन्वयः । भवः जन्म । नाशो मरणम् । कर्म लौकिकं वैदिकं च । शोक इष्टवियोगजा पीडा । मोहो भ्रमः । भयमनिष्टप्रापकादुद्वेगः । सुखमिष्टम् । दुःखमनिष्टम् ॥ १३ ॥ ❀ ❀ नच देहलाभस्य स्वकृतकर्माधीनत्वात् कथमीश्वराधीनत्वमिति शङ्क्यं, यतः कर्ममार्गप्रवृत्तेरपि भगवदधीनत्वमेवेत्याह-यद्वाचीति । यस्य भगवतो वाचि वेदलक्षणायां तन्यां दामन्यां गुणकर्मदामभिः गुणाः सत्त्वादयः कर्माणि च तत्पूर्वकाणि तन्निबन्धनैर्दामभिः ब्रह्मणादिनामभिः प्रग्रहस्थानीयैः सुदुस्तरैः सुदुर्दैवैर्यं सर्वे सुयोजिताः निबद्धाः सन्तस्तस्मै ईश्वराय बलिं बहामः तदाज्ञया तदाराधनार्थं स्वाधिकारप्राप्तं कर्म कुर्मः । अन्यथा दण्डभागित्वं स्यात् । हे वत्सेति प्रीत्या सम्बोधनेनात्र विश्वासः कर्तव्य इति सूचयति । तत्र दृष्टान्तः-प्रोता इति । यथा नसि नासिकायां रज्जुप्रोता बद्धाः सन्तश्चतुष्पदो बलीवर्दा द्विपदे पुरुषाय यदि बलिं भारं वहन्ति तदैव स्वादनपानादिना सुखिनो भवन्ति, अन्यथा तु दण्डभागिन एव भवन्ति तथेत्यर्थः ॥ १४ ॥ ❀ ❀ नन्वेवं भोगायतनस्य विचित्रभोगे हेतोरुच्चनीचदेहस्य प्राप्तिरपि भगवदधीना चेत्तर्हि तस्यापि वैषम्यमार्गतमेवेत्याशङ्क्य तस्या अपि गुणप्रयुक्तास्मत्पारब्धप्रयुक्तत्वेन न तस्य वैषम्यमिति सूचयन् भोगोऽपि भगवत्पारतन्त्र्यमेवेति दर्शयति-ईशेति । गुणाः सत्त्वादयस्तदनुरूपानि यानि अस्मत्कर्माणि तत्सङ्गात् तत्सम्बन्धात् तदनुरूपं यत् यद् देवतिर्यगादिलक्षणं देहं नाथः स्वामी अयुक्तं योजितवान् तत्तदास्याय स्वीकृत्य तेनैव ईशा ईश्वरेण अभिसृष्टं दत्तं दुःखं सुखं वा वयमवहन्भूमे हि निश्चयेन स्वीकुर्म एव, न तु यथेष्टमित्यन्वयः । यथा स्वामिना दत्तमेव कणिशायबसादिकं बलीवर्दा भक्षयन्ति, न यथेष्टमिति भोगपारतन्त्र्ये दृष्टान्तो बोध्यः । उच्चनीचयोनिप्राप्तौ पारतन्त्र्ये दृष्टान्तमाह-चक्षुष्मतेति । यथा चक्षुष्मता नीयमाना अन्धाः पुरुषाः यत्रैव शुभाशुभस्थाने स चक्षुष्माभ्यति तत्रैव ते गच्छन्ति न स्वातन्त्र्येण तथेत्यर्थः । हे अङ्गेति सम्बोधनेन तस्मिन् स्वाभेदं ज्ञापयस्तव हितप्रपदिशामीति सूचयति ॥ १५ ॥ ❀ ❀ एवं भगवन्निर्मितो देहसम्बन्धः प्रारब्धभोगश्च ज्ञानिनोऽपि दुस्त्यजः, अन्यस्य तु का वात्तत्याह-मुक्तोऽपीति । यावत्पारब्धं सुखदुःखादिप्रदं पुण्यपापरूपं कर्मास्ति तावत्तदभ्रं मुक्तो जीवन्मुक्तोऽपि स्वदेहं विभूयात् विभर्त्येवेत्यन्वयः । ननु तर्ह्यविदुषस्तस्य को विशेष इत्यपेक्षायामाह-अभिमानशून्य इति । किन्तु ज्ञानेनाविद्यानिरासेन तत्कार्यस्याहम्भमाभिमानस्य निवृत्तत्वात् । अन्यदेहाय देहान्तरारम्भकान् गुणान् वासनाः कर्माणि च न वृङ्गे न सम्भजते । ननु भोगान् भुञ्जानस्य कथमभिमानाभाव इत्याशङ्क्य दृष्टान्तेन साधयति-यथेति । यथा स्वप्ने अनुभूतं वस्तु प्रतियातनिद्रो गतनिद्रः पुरुषोऽभिमानशून्य एवानुस्मरति तद्वदित्यर्थः ॥ १६ ॥ ❀ ❀ अतो भगवदनुग्रहहितस्येन्द्रियपरतन्त्रस्य विषयासक्तस्य तु गृहत्यागेन वनं गतस्यापि न निस्तारः, भगवदनुग्रहेण जितेन्द्रियस्य तु गृहे वसतोऽपि न कश्चिदोष इत्याह-भयमिति । प्रसक्तस्य स्वकर्तव्यभगवदाराधनविमुखस्य विषयासक्तस्य वनेषु सङ्गभयेन वनाद्वनान्तरं गच्छतोऽपि भयं नरकसंसारदिप्राप्तिलक्षणं स्यादेव । कुतः ? यतः स वनवासी सहैव षट् सपत्नाः शत्रवो मनःपञ्चज्ञानेन्द्रियलक्षणा यस्य स तथाभूत एव तत्रास्ते । बुधस्य विवेकिनो भगवद्भक्तस्य तु तदनुग्रहेण जितेन्द्रियस्य अत एव आत्मेतरेत्मारामस्य गृहाश्रमः अवश्यं नरकादिहेतुदोषं किं तु करोति ? नैव करोतीत्यर्थः ॥ १७ ॥ ❀ ❀ अतो यः षट् सपत्नान् विजेतुमिच्छन् विजिगीषमाणः ज्ञाननिष्ठाविरोधित्वेन स पूर्वं गृहेषु निर्विन्दय स्थित्वा शनैस्तेषां निरोधं कुर्वन् जेतुं यतेत, तेष्वरिषु क्षीणेषु वशीकृतेषु सत्सु पश्चात् विपश्चिदात्मारामः सन् कामं यथेष्टं गृहे वने वा विचरेदित्यन्वयः । तत्र दृष्टान्तः-अत्येतीति । लोकेऽपि राजा यथा दुर्गाश्रित एव अजितान् अरीन् अत्येति जयति पश्चात् दुर्गे वाऽन्यत्र वा वर्तते प्रथमतो दुर्गाश्रितस्य शत्रुभयं स्यात्तथेत्यर्थः । गृहे कथञ्चिद्विषयभोगोऽपि दोषाभावात् शनैर्निरोधः

शक्यत्वाच्च तस्य दुर्गत्वं बोध्यम् ॥ १८ ॥ ॐ ॐ एवं दुर्गाश्रयणं तु साधारणानां, त्वं त्वज्जनाभस्याङ्घ्रिसरोजकोश एव दुर्गं तदाश्रितोऽत एव तत्प्रसादेन निर्जितषट्सपत्नः । अतो यद्यपि गृहे वने वा तव भयं नास्ति तथापि पुरुषेण भगवता आदिष्टान् अधिकारप्रापितान् भोगान् इह राज्याधिकारे स्थितो भुङ्क्व । अन्यथा भगवदवज्ञया विघ्नाभिभूतो भविष्यसीति भावः । यथा कमलकोशान्तर्गतं भ्रमरं बाह्यान्तरवर्षादयो न बाधन्ते तद्वद्भगवच्चरणारविन्दसमावेशितचेतसां इन्द्रियाणि न बाधन्ते इति ज्ञापनाय कोशशब्दः प्रयुक्तः । अधिकारसमाप्यनन्तरं तत्त्यक्त्वा विमुक्तसङ्गः सन् प्रकृतिं सर्वकारणं भगवन्तं भजस्व ॥ १९ ॥ ॐ ॐ एवं ब्रह्मावक्यनिरूपणेन यदाराधितो भगवान् स्वल्पेऽपि प्रसन्नः सन् स्वधर्मान् संस्थापयति तदा सोऽपि ब्रह्मादिप्रार्थनीयो भवतीति सूचितम्, इदानीं ब्रह्मावक्याङ्गीकारेण तस्य राज्यप्रवृत्तिं दर्शयति-इतीति । इत्येवं समभिहितः सम्यगादरपूर्वकं ब्रह्मणा प्रार्थितो महाभागवतः प्रियव्रत आत्मनः स्वस्य ततो लघुतया अल्पतया हेतुना त्रिभुवनगुरोः सर्वपूज्यस्य भगवतो ब्रह्मद्वारकं अनुशासनमाज्ञामवनतशिरोधरो नमस्कन्धर एव बाढं तथा करिष्यामीत्येवं सबहुमानं यथा भवति तथा उवाह अङ्गीकृतवान् ॥ २० ॥

श्रीभगवत्प्रसादाचार्यविरचिता भक्तमनोरञ्जनी

अयं चातितरां निवृत्तिनिष्ठस्ततः प्रवृत्तिनिष्ठं मद्वाक्यं प्रतिकूलं मत्वा नूनं मय्यस्यां करिष्यतीति स्वहृदि शङ्कमानः सन्नाहमेवं त्वामुपदिशामि, किं तु मनुस्वद्वारा स्वयं त्वदाराधनीयः श्रीहरिरेव त्वामाज्ञापयतीति ब्रुवाणः प्रवृत्तिनिवृत्तिरहस्यमाह नवभिः निबोधेति । हे तात प्रियव्रत, इदं ऋतं तथ्यं वचः ब्रवीमि कथयामि । तत् निबोध अवधानेन शृणु । अप्रमेयं प्राकृत-करणजन्यप्रमित्यविषयं, अतीन्द्रियत्वाद्भौतिकप्रमाणागम्यमित्यर्थः । देवं दीप्यमानं, निरस्तसमस्तदोषं भगवन्तमित्यर्थः । असूयितुं दोषारोपेण निरीक्षितुं मा नैव, अर्हसि । कोऽसावप्रमेयस्तत्राह, यस्य भगवतः, विष्टमादिष्टं शासनमिति यावत् । विवशाः अस्व-तन्त्रास्तदधीनाः सन्त इत्यर्थः । ते तव, एषः ततस्तातः, त्वत्पिताऽयं मनुरित्यर्थः । एष त्वद्गुरुः महर्षिर्नारदः, भवः स्वयं शिवः, वयं मत्प्रभृतयो मरीच्यादयश्च, सर्वेऽप्येते, बहाम् करवाम इत्यर्थः । वाङ्मनसाऽपरिच्छेद्यस्वरूपस्वभावो निरस्तनिखिलदोषो सर्वस्य वशी सर्वस्येशानः भगवान् त्वयाऽस्माभिः सर्वैरनुलङ्घ्यो भवतीति भावः ॥ ११ ॥ ॐ ॐ सर्वेषां तद्भयत्वमेवाह चतुर्भिः नेति । कश्चित् तनुभृद्देहभृत्, तनुशब्दः करणानामप्युपलक्षणम् । यदत्तकरणकलेवरो जीव इत्यर्थः । तस्य भगवतः, कृतं तेन भगवता निर्मितमित्यर्थः । तपसा अनशनादिना, विद्यया शास्त्रीयज्ञानेन, वा योगवीर्येण अणिमादियोगजसिद्धिबलेन, मनीषया विचारेक्षया, सामादिबुद्धिबलेनेत्यर्थः । वा अर्थधर्मैः, अर्थधर्मेः, धर्मैर्यज्ञादिभिश्चेत्यर्थः । परतः बलवज्जनाश्रयणतः, स्वतः आत्मीय-बलतः वा विहन्तुमन्यथा कर्तुं, न विभूयात् प्रभुर्न भवेदेवेत्यर्थः ॥ १२ ॥ ॐ ॐ तनुभृदित्यनेन जीवस्य भगवत्संकल्पा-यत्तदेहभृत्त्वमुक्तं तदेव विवृण्वन् देहयोगे पारतन्त्र्यं तावत्प्रसिद्धमित्याह भवायेति । अङ्ग हे प्रियव्रत, भवाय नाशाय च, कर्म कर्तुं जन्मनाशादिनिमित्तभूतकर्मविधानार्थमित्यर्थः । यद्वा भवाय भवानुभवार्थं, नाशाय नाशानुभवार्थं, कर्म कर्तुं च, तद्द्वारा, शोकाय मोहाय सुखाय दुःखाय च, शोकाद्यनुभवितुमित्यर्थः । सदा अभयाय मुक्तये च, अन्यत्तद्विष्टमव्यक्तो भगवांस्तदादिष्ट-मित्यर्थः । देहयोगं 'बुद्धीन्द्रियमनःप्राणान् जनानामसृजत्प्रभुः' इत्युक्तं देहसंबन्धं जनता जनसमूहः धत्ते, न त्वन्यथाकर्तुं शक्नोति स्वशासनानुवर्तिनामनुग्रहार्थं तदतिवर्तिनां च निग्रहार्थं सत्त्वादिप्रचुरदेहयोगमादिशतीति भावः । अनुग्रहोऽत्र तन्मुक्ति-विधानरूपः ॥ १३ ॥ ॐ ॐ कर्म कर्तुमिति यदुक्तं तस्मिन्कर्मकरणेऽपि पारतन्त्र्यमाह यद्वाचीति । हे वत्स प्रियव्रत, यद्वाचि तन्त्यां यस्य भगवतो वाग्मपेददलक्षणायां दामन्यामित्यर्थः । सुदुस्तरैः सुदृढैः, गुणाः सत्त्वादयस्तत्पूर्वकाणि कर्माणि तान्येव दामानि तैः, नामभिरिति पाठे वर्णाश्रयणानामानि तैः, 'यस्य वाक्स्तन्तीनामानि दामानि' इति श्रुतेः । सुयोजिताः निबद्धाः सर्वे वयं, नासि छिन्नायां नासिकायां, प्रोताः नस्प्रोतरज्जव इत्यर्थः । चतुष्पदो बलीवर्दा इव द्विपदे मनुष्याख्यस्वामिने, गोण्यादिकं वहन्तीति शेषः । तथा ईश्वराय भगवदाख्यस्वामिने, बलिं पूजोपहारं बहाम् तदिच्छया कर्म कुर्मः । प्रोता नसीवेति पारतन्त्र्यमात्रे दृष्टान्तः न तु बुद्धिपूर्वं कर्तृत्वे ॥ १४ ॥ ॐ ॐ किं च न वयमिष्टानिष्टप्राप्तिपरिहारसाधनावबोधवन्तः, अतो भोगेऽपि पारतन्त्र्यमित्याह ईशेति । अङ्ग हे प्रियव्रत, नाथ ईश्वरः, गुणकर्मसङ्गात्, गुणाः सत्त्वादयश्च तत्पूर्वकाणि कर्माणि च तेषां सङ्गः संबन्धस्तस्मान्निमित्तात् तत्तत्कर्मानुरूपमित्यर्थः । अनेनेश्वरस्य वैषम्यपरिहारः कृतः । यत् यत् अयुङ्ग योजितवान् तत् तत् वर्णाश्रमादिकं जात्यादिकं च यद्वा देवतिर्यगादिशरीरं आस्थाय स्वीकृत्य वर्त्तमानाः वयं, ईशा परमेश्वरेण, अभिसृष्टं दत्तं सुखं वा दुःखं, अवरुन्धमहे प्राप्नुमः हि । कथमिव चक्षुष्मता अविप्लुतचक्षुरिन्द्रियेण पुरुषेण छायामातपं वेति शेषः । नीयमानाः प्राप्यमाणा अन्धा इव तत्तच्छायादिकं प्राप्नुवन्ति तद्वत् ॥ १५ ॥ ॐ ॐ ननु प्रवृत्तिधर्मानुवृत्तिस्तु देहात्माभिमानिनः संसारिणो जीवस्य युक्ताऽहं तु अधिकृतात्मविद्यत्वाभिष्टुत्तिधर्मनिष्ठो मुमुक्षुर्भवामि, ततः कथं प्रवृत्तिधर्ममनुरुणामि तस्य बन्ध-कत्वादित्याशङ्कायां तावन्मुक्षोरप्यामुक्तेर्देहधारणमावश्यकं तदनुबन्धितया वर्त्तमानस्य सहदाज्ञया प्राप्तेषु केषुचित्प्रवृत्तिधर्मेषु स प्रवृत्तः सन्नपि न बध्यत इत्याह मुक्तोऽपीति । मुक्तः अपि, मुक्तभावं प्राप्तेऽपि जनः, आरब्धं अभन्नेव यावत्प्रारब्धं कर्म

तावत्, अभिमानशून्यः सन्नेव स्वदेहं विभृयात् । कथमिव प्रतियातनिद्रः, अनुभूतं स्वप्नेऽनुभूतं राज्यसुखादिकं यथा, तथा गतनिद्रः स्वप्नानुभूतं राज्यसुखादि, यथा तदभिमानवर्जित एव स्मरन् देहं विभर्ति तद्वदित्यर्थः । तर्हि भोगवासनया पुनर्जन्म भवेत्तत्राह । किं तु अन्यदेहाय गुणान् न वृङ्क्ते देहान्तरारम्भकान् गुणान् कर्माणि वासनाश्च न संभजते इत्यर्थः । प्रारब्धानुभवो देहधारणं चेत्युभयं मुक्तामुक्तयोर्हभयोरपि तुल्यमेव, परं तु देहान्तरनिमित्तबन्धककर्माकरणं यत्तदेव ज्ञानिनोऽज्ञानिनः सकाशाद्विशेषतावबोधकमिति भावः ॥ १६ ॥ ❀ ❀ भवतु मुमुक्षोरपि देहधारणं प्रारब्धानुभवश्च वन्येनापि तद्वद्वयसंभवाद्भवे एवाहं वत्स्यामि गृहाश्रमस्य संसृतिहेतुत्वात्तत्राह भयमिति । प्रमत्तस्थानवधानस्य, प्रमादाप्रमादावेव हि भयाभयहेतु । अतः स्वपरयाथात्म्यविस्मरणेन देहेन्द्रियपरवशः प्रमत्तस्तस्येत्यर्थः । वनेष्वपि अपिशब्दाद् गेहेषु च वसतः भयं संसारः स्यादेव । ननु वने वसतस्तु, प्रसह्य गृहकर्मणि प्रवर्त्तयतां ज्ञाननिष्ठाविरोधिनां देहानुबन्धिनां कलत्रादीनामभावात्तत्र ज्ञाननिष्ठा प्रतिष्ठिता स्यात्, गृहे तु तद्विपरीतता तत्राह । यतः यस्मात्, स वनवायुपि, सहवर्त्तमानाः षट् सप्तना यस्य सः तथाभूतः आस्ते । मनःसहितानि ज्ञानेन्द्रियाणि एव षट् शत्रवः, 'बौपसर्जनस्य' इति वाग्रहणात्सहस्य सभावाभावः । 'इन्द्रियाणां हि चरतां यन्मनोऽनुविधीयते' इति समनस्केन्द्रियवर्गस्य विषयप्रवणस्य ज्ञाननिष्ठाविरोधित्वाद्वाश्रमिणोऽपीन्द्रियवर्गस्य सहैव विद्यमानत्वाद्भयं स्यादेवात इन्द्रियवर्ग एव सर्वथा नियन्तव्यः । यद्येवं तर्हि किमपराद्धं गृहाश्रमिणेत्याह । जितेन्द्रियस्य विजितसमनस्कज्ञानेन्द्रियस्य, आत्मरतेः प्रकृतिविविक्तात्मानुभवशीलस्य, बुधस्य ब्रह्मनिष्ठस्य पुंसः, गृहाश्रमः किं नु किं वा अवयं दोषं करोति । न कमपि दोषं करोतीत्यर्थः ॥ १७ ॥ ❀ ❀ ननु इन्द्रियपरवशतारूपः प्रमाद एव यदा भयहेतुस्तर्हि ज्ञाननिष्ठाविरोधीनीन्द्रियाणि वने वसन्नेव विजेष्यामीत्यत्राह य इति । विपश्चित् यः, षट् षट्संख्याकान् सप्तान्, ज्ञाननिष्ठाविरोधित्वेन शत्रुतुल्यानि षडिन्द्रियाणीत्यर्थः । विजिगीषमाणः विजेतुमिच्छन्, भवेत् सः पूर्वं प्रथमं गृहेषु निर्विश्य, गृहाश्रमे स्थित्वैवेत्यर्थः । यतः इन्द्रियजयार्थं प्रयतेत । तथा हि लोके यः कश्चन विपश्चित् अरीन् विजिगीषमाणः भवेत्सः प्रथमं दुर्गाश्रितः दुर्गमाश्रित्य वर्त्तमानः सन्नेवेत्यर्थः । अर्जितारीन् बलिष्ठशत्रून् अत्येति जयति । ततः क्षीणेषु शत्रुषु बलहीनेषु जातेषु सत्सु, कामं यथेष्टं दुर्गेऽन्यत्र वा विचरेत् । एवं विपश्चिदपीति भावः ॥ १८ ॥ ❀ ❀ सत्यं प्रथमं दुर्गाश्रित एवारीनत्येतीति अहमपि भगवच्चरणारविन्दरूपदुर्गमाश्रित्यान्तः शत्रून् जेष्यामि, न त्वतिहेयान् गृहानित्यत्राह त्वं त्विति । यद्यपि, त्वं तु अवजनाभो भगवांसस्य योऽङ्घ्रिसरोजकोशस्तदेव दुर्गं तदाश्रितः, यथा कमलकोशान्तर्गतं भ्रमरं बाह्या वातातपवर्षादयो न बाधन्ते तथा भगवच्चरणकमलकोशसमावेशितमनसं त्वामपीन्द्रियवर्गरूपा वातादयो न बाधं करिष्यन्तीति ज्ञापनाय कोशशब्दः प्रयुक्तः । निर्जिताः षट् सप्तना येन स एवंभूतः असि, तथापि पुरुषातिदिष्टास्त्वदुपास्यत्वदिष्टेनैवार्पितान् भोगान् इह लोके भुङ्क्ष्व । ततः विमुक्तसङ्गः सन् प्रकृतिं भगवद्भक्तोत्तमस्वभावमाविर्भूतापहतपाप्मत्वादिगुणाष्टकस्वभावं वा भजस्व अत्यात्मनिष्ठो भवेत्यर्थः ॥ १९ ॥ ❀ ❀ इतीति । इतीत्यं सममिहितः ब्रह्मणा सम्यक्कथितः, महाभागवतः परमैकान्तिको भगवदुपासकः प्रियव्रतः भगवतः त्रिभुवनगुरोः गुरुत्वाच्चयाणां भुवनानां हितोपदेष्टुर्ब्रह्मणः, अनुशासनं राज्यस्वीकृतिरूपामाज्ञां आत्मनः स्वस्य लघुतया तदग्रेऽल्पताहेतुना, यद्वा आत्मनः प्रति यदनुशासनं तदलघुतया गौरवेण हेतुना, बाढं तथा करिष्यामि, इत्युक्त्वा अवन्ता शिरोधरा यस्य स एवंभूतः सन्, सबहुमानं यथा स्यात्तथा उवाहाशिषमिव मूढधर्मा तदाज्ञां जप्माहेत्यर्थः ॥ २० ॥

भाषानुवादः

श्रीब्रह्माजीने कहा—बेटा ! मैं तुमसे सत्य सिद्धान्तकी बात कहता हूँ, ध्यान देकर सुनो । तुम्हें अप्रमेय श्रीहरिके प्रति किसी प्रकारकी दौषष्टि नहीं रखनी चाहिये । तुम्हीं क्या—हम, महादेवजी, तुम्हारे पिता स्वयम्भुव मनु और तुम्हारे गुरु ये महर्षि नारद भी विवश होकर उन्हींकी आज्ञाका पालन करते हैं ॥ ११ ॥ ❀ ❀ उनके विधानको कोई भी देहधारी न तो तप, विद्या, योगबल या बुद्धिबलसे, न अर्थ या धर्मकी शक्तिसे और न स्वयं या किसी दूसरेकी सहायतासे ही टाल सकता है ॥ १२ ॥ ❀ ❀ प्रियवर ! उसी अव्यक्त ईश्वरके दिये हुए शरीरको सब जीव जन्म, मरण, शोक, मोह भय और सुख-दुःखका भोग करने तथा कर्म करनेके लिये सदा धारण करते हैं ॥ १३ ॥ ❀ ❀ वत्स ! जिस प्रकार रस्तीसे नथा हुआ पशु मनुष्योंका बोझ ढोता है, उसी प्रकार परमात्माकी वेदवाणीरूप बड़ी रस्तीमें सत्त्वादि गुण, सात्त्विक आदि कर्म और उनके ब्राह्मणादि वाक्योंकी मजबूत डोरीसे जकड़े हुए हम सब लोग उन्हींके इच्छानुसार कर्ममें लगे रहते हैं और उसके द्वारा उनकी पूजा करते हैं ॥ १४ ॥ ❀ ❀ हमारे गुण और कर्मोंके अनुसार प्रभुने हमें जिस योनिमें डाल दिया है उसीको स्वीकार करके, वे जैसी व्यवस्था करते हैं उसीके अनुसार हम सुख या दुःख भोगते रहते हैं । हमें उनकी इच्छाका उसी प्रकार अनुसरण करना पड़ता है, जैसे किसी अंधेको आँखवाले पुरुषोंका ॥ १५ ॥ ❀ ❀ मुक्त पुरुष भी प्रारब्धका भोग करता हुआ भगवान्की इच्छाके अनुसार अपने शरीरको धारण करता ही है; ठीक वैसे ही जैसे मनुष्यकी निद्रा टूट जानेपर भी स्वप्नमें अनुभव किये हुए पदार्थोंका स्मरण होता है । इस अवस्थामें भी उसको अभिमान नहीं होता और विषय-वासनाके जिन संस्कारोंके

१. प्रा० पा०—मन्यवहितमगमत् । २. प्रा० पा०—जलाशयादुपरराम । ३. प्रा० पा०—विनिवेशित० । ४. प्रा० पा०—अथ
दुहितरं । ५. प्राचीने पाठे 'आत्मज्ञानात्म'—इत्थंशो न । ६. प्रा० पा०—तस्मिन्निह । ७. प्राचीने पाठे 'भगवति' इति पाठो न ।
८. प्रा० पा०—वात्मतादात्म्यविशे० । ९. प्रा० पा०—मन्वन्तराधिपतयः सप्तक्रियायोगानुभावेन । १०. प्रा० पा०—प्रमोदमोदप्रस्मरण० ।
११. प्रा० पा०—यौषण्यनीडाप्रमोदित० । १२. प्रा० पा०—विवेको नावबुध्यमा० । १३. प्रा० पा०—यदेवाभासयति ।

मनुः अपि सुरर्षिवरानुमतेन आत्मजम् अखिलधरामण्डलस्थितिगुप्तये आस्थाप्य स्वयम् अतिविषयविषजलाशयाशयाः
उपरराम ॥ २२ ॥ * * इति ह वाव सः जगतीपतिः ईश्वरेच्छया अधिनिवेशितकर्माधिकारः अखिलजगद्बन्धध्वंसनपर-
नुभावस्य भगवतः आदिपुरुषस्य अद्विष्टयुगलानवरतध्यानानुभावेन परिरंधितकषायाशयः अवदातः अपि महताम् मानवर्धनः
महीतलं अनुज्ञास्य ॥ २३ ॥ * * अथ च बर्हिष्मती नाम विश्वकर्मणः प्रजापतेः दुहितरम् उपयेमे तस्याम् उ ह वाव आत्म-
समानशीलगुणकर्मोदारान् दश आत्मजान् च यवीयसीम् ऊर्जस्वतीम् नाम कन्याम् भावयांबभूव ॥ २४ ॥ * * आग्नी-
ध्रेभ्यजिह्वयज्ञबाहुमहावीरहिरण्यरेतोधृतपृष्ठसवनमेधातिथिवीतिहोत्रकवयः इति सर्व एव अग्निनामानः ॥ २५ ॥ * *
एतेषाम् कविः महावीरः सवनः इति त्रय ऊर्ध्वरेतसः आसन् ते अर्भभावात् आरभ्य आत्मविद्यायाम् कृतपरिचयाः पारमहंस्यम्
आश्रमम् एव अमजन् ॥ २६ ॥ * * तस्मिन् उ ह वा उपशमशीलाः परमर्षयः सकलजीवनिकायावासस्य भीतानाम्
शरणभूतस्य भगवतः वासुदेवस्य श्रीमन्नारविंदविरतस्मरणविगलितपरमभक्तियोगानुभावेन परिभावितांतर्हृदयाधिगते
भगवति सर्वेषाम् भूतानाम् आत्मभूते प्रत्यगात्मनि एव अविशेषेण आत्मनः तादात्म्यम् समीयुः ॥ २७ ॥ * * अन्यस्याम्
जायायाम् अपि उत्तमः तामसः रैवतः इति मन्वंतराधिपतयः त्रयः पुत्राः आसन् ॥ २८ ॥ * * अथ एवम् स्वतनयेषु
उपशमायनेषु महामनाः जगतीपतिः अव्याहताखिलपुरुषकारसारसंभृतदोर्दंडयुगलापीडितमौर्वीगुणस्तनितविरमितधर्मप्रतिपक्षः
अनुदिनम् बर्हिष्मत्याः एधमानप्रमोदप्रसरणयौषिण्यब्रीडाप्रमुदितहासावलोकुरुचिरक्ष्वेल्यादिभिः पराभूयमानविवेकः इव च अनव-
बुध्यमानः इव जगतीम् परिवत्सराणाम् एकादश अर्बुदानि बुभुजे ॥ २९ ॥ * * भगवान् आदित्यः सुरगिरिम् अनुपरिक्रम्य
बसुधातलं यावत् अवभासयति तावत् अर्धेन एव प्रतपति अर्धेन अवच्छादयति तदाहि भगवदुपासनापचितातिपुरुषप्रभावः
तत् अनभिन्दन् समजवेन व्योतिर्मयेन रथेन रजनीम् अपि दिनम् करिष्यामि इति द्वितीयः पतंगः इव सप्तकृत्वः तरणिम्
अनुपर्यक्रामत् ॥ ३० ॥

श्रीधरस्वामिविरचिता भावार्थदीपिका

मनुना संतुष्टेनोपकल्पिता पूजा यस्य । प्रियव्रतस्य योगभ्रंशान्नारदस्य च शिष्यनाशात्कुटिलमीक्षणं संभवति तत्तु नास्तीत्याह ।
अविषमं यथा तथा तयोरभिसमीक्षमाणयोः सतोरात्मनः सम्यगवस्थानमवाङ्मनसं वाङ्मनसयोरविषयं क्षयं निवासं जगाम ।
पाठांतरे अवाग्वाचामगोचरं कथंचिन्मनसः क्षयं विषयमतोऽन्यबहृतं व्यवहारशून्यं ब्रह्मनिवृत्तं प्रवर्तयन् । व्यवहाराद्विषणः सन्
व्यवहारातीतं स्वरूपं चिंतयन्नंतर्हित इत्यर्थः ॥ २१ ॥ * * पुत्रं राज्येऽभिषिच्य वनं यास्यामीत्येवं यो मनोरथः स परेण
ब्रह्मणैव प्रतिसंधितः संपादितो यस्य सः । नारदस्यानुमतेन राज्ये स्थापयित्वाऽतिविषमो दुस्त्रो यो विषयविषजलाशयो गृहं तस्याशा-
दिक् प्रवृत्तिवासना भोगेच्छा वा तस्या उपरतोऽभूत् ॥ २२ ॥ * * यत्पृष्ठं गृहे कथमरमत तत्रोक्तमुत्तरमुपसंहरति । इति ह
वाव इत्यमेव हि । अधिनिवेशितः प्रापितः कर्माधिकारो यस्य । अखिलस्य जगतो बन्धध्वंसनः परोऽनुभावो यस्य तस्य यद्विद्युगलं
तस्यानवरतं ध्यानं तदनुभावेन परिरंधितकषायो दग्धरागादिमल आशयो यस्य । अतोऽवदातः शुद्धोऽपि महतां ब्रह्मादीनामाज्ञा-
पालनेन मानवर्धनः ॥ २३ ॥ * * उ इति विस्मये । ह इति प्रसिद्धौ । वावेति निश्चये । आत्मनः समानैः शीलादिभिरुदा-
रान्महतो दश पुत्रान् जनयामास ॥ २४ ॥ * * तानाह । आग्नीध्रेभ्यजिह्वो यज्ञबाहुर्महावीरो हिरण्यरेता धृतपृष्ठः सवनो
मेधातिथिवीतिहोत्रः कविश्चेत्यग्नीनां नामानि येषां ते ॥ २५ ॥ * * अर्भभावाद्वात्सल्यादारभ्य ॥ २६ ॥ * * तस्मिन्पा-
रमहंस्याश्रमे श्रीमन्नारविंदयोरविरतस्मरणेनाविगलितोऽखंडितो यः परमो भक्तियोगस्तस्यानुभावेन विशोधितांतःकरणे प्रतीतो यो
भगवांस्तस्मिन्नात्मनस्त्वंपदार्थस्य तादात्म्यविशेषेण विशेषो देहाद्युपाधिस्तदपोहेन प्रापुः ॥ २७-२८ ॥ * * उपशमाश्रयेषु
सत्सु । दशकोटिभिरैकमर्बुदम् । एतादृशानि वर्षाणामेकादशार्बुदानि जगतीं बुभुज इत्यन्वयः । राज्ञो धर्मपालनविषयभोगप्रभावै-
र्भाव्यम् । तत्रानायासेनैव धर्मपालनमाह । अव्याहता अखिलाः पुरुषकाराः पौरुषाणि यस्मात्तेन सारेण बलेन संभृतौ पूर्णौ दोर्दंडौ
तयोर्युगलं तेनापीडित आकृष्टो मौर्वीगुणस्तस्य स्तनितं टंकारस्तेनैव युद्धं विना विरमिता निरस्ता धर्मप्रतिपक्षा येन । भोगातिशयमाह
बर्हिष्मत्याः स्वभार्याया अनुदिनमेधमानैः प्रमोदादिभिः पराभूयमानविवेक इवात एव विषयासक्त्यात्मानमनवबुध्यमान इव बुभुजे ।
तत्र प्रमोद आयातं पतिं दृष्ट्वा हर्षस्ततः प्रसरणमभ्युत्थानादिलीला ततो यौषिण्यं योषित्वभावकृतशृंगारानुभावप्रकाशनं ततो ब्रीडया
प्रमुषिताः संकुचिता हासावलोकस्ततो रुचिरक्ष्वेल्यादयः परिहासवाक्यादीनि तैः ॥ २९ ॥ * * प्रभावातिशयमाह यावत्-
सुधातलं लोकालोकपर्यंतमवभासयति मेहं प्रदक्षिणीकुर्वन्नादित्यस्तस्मिन्नर्धेनैवोपलक्षितं प्रतपति प्रकाशयत्यर्धेन चावच्छादयति
तमसावृणोति तदा द्वितीयः पतंगः सूर्य इव पर्यक्रामत् न चेदमसंभावितम् । यतो भगवदुपासनेनोपचितोऽतिपुरुषः पुरुषानतिक्रांतः
प्रभावो यस्य ॥ ३० ॥

श्रीचंशीधरकृतो भावार्थदीपिकाप्रकाशः

यथावदिति । तत्कालदेशोचितसपर्ययेत्यर्थः । वाङ्मनसयोः प्राकृतयोरविषयं सर्वनिवासस्यानत्वात्क्षयमाश्रयत्वमित्यर्थः ।
पाठांतरे 'अवाङ्मनसः क्षयम्' इति पाठः । न विद्यते वाचस्मैगुण्यविषया विधिनिषेधात्मिकाः श्रुतयो यत्र तथाभूतं यन्मनस्तस्य क्षयं

निष्प्रेष्यमनोविषयमित्यर्थः । यद्वा-अव्यवहृतं प्रियव्रतं व्यवहारे प्रवर्त्तयन्क्षयं सत्यलोकमगमत् । कीदृशमात्मनः स्वस्य सन्त्यगवस्थानं यत्र तत् । प्रियव्रतं कीदृशम् अवाङ्मनसमात्माराममहाभागवत्त्वात्प्राकृतवाङ्मनसशून्यमित्यर्थः । यद्वा वासुदेवे वाङ्मनसं दस्य तम् । यद्वा-तयोर्नारदप्रियव्रतयोरात्मसमवस्थानं ब्रह्म प्रवर्त्तयन् जगामेत्यर्थः । इत्यर्थ इति । सर्वसुखानां ब्रह्मानन्देनभूतत्वादिति भावः ॥ २१ ॥ ❀ ❀ स्थितिगुणये मर्यादापालनाय । संदर्भः-मनुरपीत्यादिवाक्येन प्रियव्रतस्य राज्यं पूर्वमिति गम्यते तथैव बिष्णुपुराणेऽपि दृश्यते तथैव च तत्पुत्राणां तृतीयचतुर्थपञ्चममनुत्त्वमुत्तानपादवंशजस्य तु चाक्षुषस्य षष्ठमनुत्वं तद्वंशान्तिमस्य प्राचेतसस्य दक्षस्य च षष्ठमन्वन्तरे राज्यं घटतेऽन्यथा परिवेत्तृत्वादिकमापद्येत । न च तयोर्व्येष्टानुक्रमेणैव राज्यं किं तु वंशेषु कदाचित्कस्यचित्साध्नाज्यमिति वेनमृत्यौ प्रचेतसां तपस्यायां चाराजकत्वसंभवात् । किं तूत्तानपादस्य चिरकालेनैव सुतोत्पत्तिरिति गम्यते । यत्तु चतुर्थे “प्रियव्रतोत्तानपादौ मनुपुत्रौ महौजसौ । तत्पुत्रपौत्रनप्तृणामनुवृत्तं तदन्तरम् ॥” इति । तदपि तद्वंशस्य मनूनामपि तद्ग्रहणेन गृहीतत्वात् । स्वरोचिषस्यापि तदन्तःपातात् । यच्च श्रीपृथुं प्रति ब्रह्मवचनं “न बभ्यो भवतामिन्द्रो यद्यज्ञो भगवत्तनुः” इति यज्ञस्येन्द्रत्वेन तद्राज्यस्य स्वायम्भुवसमकालत्वं बोधयति । अत्रापि तदादरायैव तदभेदनिर्देशो ज्ञेयः । तद्वंशवेष्टेनैवान्यथासिद्धत्वात् । शब्दार्थस्तु तत्रैव दर्शितः । तत्र प्रायः प्रियव्रतादिराज्यं तृतीयमन्वन्तरावसानमुत्तानपादादिराज्यं तु षष्ठ्यावसानं प्रियव्रतवंश्ययोस्तामसरैवतयोस्तु मनुत्वं राजत्वं चातीतचरमावस्थायां ज्ञेयं चाक्षुषवत् । तस्मात्सर्वमेव समजसमतः कथन एव विपर्यासो न कथनीये यथा दशमे कुरुक्षेत्रयात्रादाविति ॥ २२ ॥ ❀ ❀ अतो रागादिदोषराहित्यात् ॥ २३ ॥ ❀ ❀ अथातो राज्याद्धेतोरेव ॥ २४-२५ ॥ ❀ ❀ तादात्म्यसैक्यं तत्ताम्यं वा । अपोहैन निराकरणेन ॥ २६-२८ ॥ ❀ ❀ अर्बुदं कोटिपर्यायं तथैव ह्यष्टमस्कन्धे बलेः स्वर्गविजये व्याख्यातं तथाभरकोशे क्षीरस्वामिधृतं प्रमाणवचनं “दशशतसंहस्राण्ययुतं प्रयुताख्यलक्षमथ नियुतम् । अर्बुदकोटिन्यर्बुदपद्मे स्वर्गं निखर्वमिति दशभिः ॥ गुणनाम्नहाशंखसमुद्रमध्यान्तमथ परार्द्धकं च । स्वहतं परार्द्धममिति तत्स्वहतं भूर्यतोऽसंख्यम् ॥” इति प्रयुताख्यलक्षमिति तयोरेकपर्यायत्वमित्यर्थः । एवमर्बुदकोट्योरपि अर्बुदाख्यकोटिरिति मध्यपदलोपी समासः । तथा च माध्यंदिनशाखायाम् “इमा मेऽन्य इष्टिका धेनवः संत्येकादश च शतं च सहस्रं च सहस्रायुतं च प्रयुतं चार्बुदं च न्यर्बुदं च समुद्रं मध्यं वातश्च परार्द्धं च” इत्यादिश्रुतेः कोटिरेवार्बुदमित्यर्थः । दोर्दडौ भुजदंडौ । तत्र प्रमोदादिषु । आदिना स्वांगवरणविवर्त्तनस्थानांतरगमनादिग्रहः शृंगारानुभावप्रकाशनम्-अपांगचालननासामुक्तोन्नयनकर्णकैड्यनादि स्वयं दूत्यं ततः पत्युरौतुक्यमालक्ष्य संकोचिता हासावल्लोकाः । अत्रेवशब्दद्वयेन तस्य विवेकज्ञानयोः संश्लेषयोरपि वैषयिकलोकैर्दुर्गमत्वं व्यंजितं तत्र हेतुमहामता विषयासक्तिदभावयोर्योगपद्येन सद्भावाद् दुस्कर्तमनस्तत्त्व इत्यर्थः ॥ २९ ॥ ❀ ❀ तदा हि प्रियव्रतराज्याधिकारसमये इत्यर्थः । तदनभिन्दन् अर्द्धेनावच्छादनमप्रशंसन् तरणिं सूर्यमनुलक्षीकृत्य तरणेस्ताचलावरोहसमये स्वयमुदयाचलमारोहन्नित्यर्थः । पतंगः सूर्यः पर्यक्रामत्परिक्रांतवान् । प्रजाभ्यः सुखदानेच्छयैव न तु सूर्यस्पर्द्धया तेन ज्येष्ठादिमासेषु प्रियव्रताख्यसूर्यस्य चंद्रादप्यतिशीतलत्वं मार्गादिमासेषु तु सूर्यादपि प्रातःसायंकालयोरौष्ण्यमधिकमिति ज्ञेयम् । एवञ्च प्रियव्रतस्य सौभर्यादेरिव योगबलेनैव राजत्वसूर्यत्वे कायद्वैधेनैवेति ज्ञेयम् । ‘पतंगः पक्षिसूर्ययोः’ इति विश्वः । ‘द्युमणिस्तारणिर्मित्रः’ इत्यमरः । सप्तावृत्तिरथकरणानन्तरं तद्वारणं च पुना रथकरणप्रवृत्तस्य ब्रह्मणा कृतमिति ज्ञेयम् । तदाज्ञयैव तस्य राज्ये प्रवृत्तिश्रवणात् । अत्रेदं ज्ञेयं-समुद्राणां सप्तसंख्यत्वादत्रापि सप्तैव स्वयोगबलकल्पिता एकचक्राः सूर्यरथादप्युच्चतराः मंडलावृत्तिरीत्या भ्राम्यमाणा ज्ञेयाः । तत्र च ब्रह्मैव मंडलानामधिकप्रमाणत्वादत्रापि क्रमेणाधिकप्रमाणा अवगम्यन्ते इति संदर्भः । मदीयो दूरस्थोऽपि रथ आर्यावर्तगतमदीयराजधानीस्थप्रजानां दृष्टिगोचरीभवत्वितिच्छया पूर्वपूर्वरथादिद्रुगुणोच्चताविशालताक उत्तरोत्तरो रथः कृत इत्यन्ये प्राहुः । अत एव रथचक्राग्राणामधिकाधिकप्रमाणत्वात्तत्परिखाताः समुद्रा अप्यधिकप्रमाणा दृश्यन्ते । तेषु चोत्तरोत्तराधिकप्रमाणेषु सप्तसुरथेषु मध्ये पञ्चविंशत्या दिनैः सार्द्धपंचवत्वारिंशदृष्टिकाधिकैकैकथस्यारोहणमेवं सूर्यस्यैव दक्षिणायनस्योपक्रममारभ्य प्रियव्रतस्योत्तरदेशतो दक्षिणदेशगमनं पौषपर्यन्तं पुनरुत्तरायणस्योपक्रममारभ्य परिसमाप्तिपर्यन्तं तावत्संख्याकदिनैर्व्युत्क्रमेण पुनरपि तत्तद्व्यारोहणम् । एवं दक्षिणदेशत उत्तरदेशगमनमाषाढपर्यन्तं किं तु स्वगत्या मेरुं वामावर्त्तनैव परिक्राम्यतोऽपि सूर्यस्य ज्योतिश्चक्राधीनैरेव प्रदक्षिणीकृत्य क्रमेण शीघ्रगमनैर्दक्षिणायने दिनानि मासि मासि ह्रसन्ति उत्तरायणे तु क्रमेण मंदगमनैर्दिनानि वर्द्धन्ते प्रियव्रतस्य तु सूर्यकृतरात्रिलोपार्थं स्वेच्छयैव मेरुं प्रदक्षिणीकृत्य परिक्रामतः स्वेच्छयैव मंदीकृतैर्मनैरुत्तराणि दिनानि वर्द्धन्ते दक्षिणायने तु स्वेच्छाधीनया शीघ्रगत्या दिनानि ह्रसन्तीति ज्ञेयम् । रथानां योगप्रभावत्वाद्यथासमयं प्राकट्याप्राकट्ये च ज्ञेये । तेषां सप्तसंख्यत्वेनैव सप्तकृत्व इति पूर्वमुक्तं ज्ञेयं, व्याख्येयं सप्तदिनानन्तरं प्रियव्रतस्य स्वयं निवृत्त्यनौचित्यादन्येन केनाप्यनिवर्तनश्रवणाच्च नासमंजसा ॥ ३० ॥

श्रीमद्दीरराज्यव्याख्या

ततो भगवान् ब्रह्मापि मनुना स्वायम्भुवेन यथाविधि कृतपूजः प्रियव्रतस्य योगशंशान्नारदस्य शिष्याभावात् कुटिलसीक्ष्णं सम्भवेत्तत्तु नास्तीत्याह । अविषममकुटिलं यथा भवति तथा प्रियव्रतनारदयोरपि समीक्षमाणयोः सतोरवाङ्मनसक्षयं वाकचमनश्च वाङ्मनसे “अचतुरविचतुरे”त्यादिना निपातनात् समासान्तोऽच्प्रत्ययः तयोः क्षयं वेद्यं “क्षि निवासगयोः” इति गत्यर्थत्वादस्य हानार्थत्वाद्वाङ्मनसक्षयमनेनार्वाचीनलोकापेक्षया वैचित्र्यं विवक्षितं, विचित्रान्तरमाह इदमवाङ्मनसमोचरमिति

लोके प्रयोगो दृश्यते । युक्तं चैतत्परब्रह्मस्वरूपगुणानामेवापरिच्छिन्नत्वेन बाह्यजनसंयोरविषयत्वात्कार्यवर्गस्य बाह्यजनसविषयत्वात्सत्य-
लोकस्यापि कार्यत्वादव्यवहितं द्विपराद्वावसानपर्यन्तं तत्रत्यानां जन्मजरामरणभावेन नष्टं जीर्णमित्यादिव्यवहाराविषयम्, तथा
चोक्तं द्वितीये “यद्वै परार्थं तदु पारमेष्ठ्यं न यत्र शोको न जरा न मृत्युर्नार्तिर्न चोद्वेगः” इत्येवंविधमात्मनः समवस्थानं निवासस्थानं
सत्यलोकमगमत् ॥ २१ ॥ * * मनुः स्वायंभुवोऽपि परेण ब्रह्मणैवं प्रतिसन्धितः सम्पादितः मनोरथः राज्ये पुत्रमभिषिच्य
वने यास्यामीत्येवंरूपो मनोरथो यस्य तथाभूतः स च सुरर्षिवरो नारदस्तस्यानुमतेनानुमत्या भावे कः आत्मजं पुत्रं प्रियव्रतं
निखिलभूमण्डलमर्यादारक्षणाय स्थापयित्वातिविषमा दुस्तरा ये विषयाः शब्दादयस्त एव विषयज्ञाशयाः विषोदकाशयास्तद्रूपं
यद्गृहं तस्मिन्नाज्ञा भोगेच्छा तत् उपरतोऽभूत् ॥ २२ ॥ * * इति ह बावेत्थं हि स जगतीपतिः प्रियव्रतः प्रथममात्मनः
स्वयेच्छया अभिनिवेशितः प्रापितः कर्मधिकारः भगवदाराधनरूपकर्मधिकारः यस्य सः, अखिलस्य जगतः बन्धनध्वंसनः
बन्धननिवर्तकः, अत एव उत्कृष्टः अनुभावः प्रभावो यस्य तस्य भगवतः कृत्स्नजगदुदयविभवलीलस्य यदङ्घ्रियुग्मं तस्य यदव-
च्छिन्नं ध्यानं तस्य प्रभावेण परिरन्धितकषायः दग्धरागादिमलः आशयोऽन्तःकरणं यस्यात् एवावदातः निर्मलोऽपि महतां ब्रह्मादी-
नामाज्ञापालनेन मानवर्द्धनः भूमण्डलमनुशिष्टवान् ॥ २३ ॥ * * अनुशासनप्रकारमेव विवक्षुस्तावहारपरिग्रहमपत्यानि चाह
अथेति । अथ चतुर्मुखादेशानन्तरं निवृत्तिनिष्ठोऽपि प्रवृत्तोऽभूदिति विस्मयते हीति । विश्वकर्मणः विश्वकर्मनाम्नः प्रजापतेर्ब्रह्मणो
वर्हिष्मतीं नाम दुहितरमुपयेमे उदबोढ । उ इति विस्मये हवावेति प्रसिद्धौ, तस्यां वर्हिष्मत्यामात्मसमानैः स्वतुल्यैः शीलादिभि-
र्गुणैरुदारान्महतः, औदार्यानिनि पाठे आत्मसमाः शीलादयो येषामिति बहुव्रीहिः, तत्र शीलं स्वभावः सद्गुणश्च गुणाः शौर्यादयः
कर्मव्यापारः रूपं सौन्दर्यं वीर्यं पराभिभवसामर्थ्यं शौर्यं रणमध्ये स्वगृह इव प्रवेशसामर्थ्यमौदार्यं वदान्यता एवंविधान् दशात्म-
जान् भावयाम्बभूव उत्पाद्यामास तथा यवीयसीं दशानामात्मजानामनुजामूर्जस्वतीं नाम कन्यां भावयाम्बभूवेति पूर्वोणा-
न्वयः ॥ २४ ॥ * * पुत्रान्निर्दिशति आग्नीध्रेति । आग्नीध्रादीनामितरेतरयोगे द्वन्द्वः, सर्वेऽग्नीनां नामानि येषां तथाभूता
ये तेषां दशानां पुत्राणां मध्ये कविर्महोवीरः सवन इति त्रय ऊर्ध्वरेतसः जितेन्द्रिया आसन् । ते कन्यादयः त्रयः बाल्यादारभ्यात्म-
विद्यायां कृतः परिचयो यैस्ते पारमहंस्यं परमहंसाः शुद्धान्तःकरणाः तेषां संबन्धिनमाश्रममभजन् । केवलं निवृत्तिधर्मपरायणा अभ-
वन्नित्यर्थः ॥ २५-२६ ॥ * * तस्मिन्नु ह वा पारमहंस्याश्रमे हि वर्तमानाः उपशम इन्द्रियनिग्रह एव शीलं येषां ते
अत एव परमर्षयः, सकलजीवानां निकामः समूहः स आवासः शरीरं यस्य निकायस्याधारस्तस्येति वा मृत्युभयं संसृतिभयं
तेन भीतानां शरणभूतस्य रक्षणोपायभूतस्य रक्षितुश्च भगवतो वासुदेवस्य श्रीमतोश्चरणारविन्दयोर्यद्विच्छिन्नं स्मरणं
तेनाविगलितः अविच्छिन्नः अत्युत्कर्षरूपो यः परमभक्तियोगः तस्य प्रभावेण उपचयेन वा परिभावितं निरस्तरागादिकं
निर्वासितमिति यावत् यदन्तर्हृदयं मनस्तस्मिन्नधिगते साक्षात्कृते सर्वेषां भूतानामात्मभूते अन्तः प्रविश्य शासनेन धारके
प्रत्यगात्मनि प्रत्यग्जीवः आत्मा शरीरं यस्य तस्मिन् प्रतीचः आत्मनोति वा प्रत्यगात्मशरीरक इति वा भूतानामात्मभूते
इत्यचैतन्यशरीरकत्वमुक्तं प्रत्यगात्मनोति जीवशरीरकत्वमेवंभूते भगवत्येव वर्तमानस्य भगवदपृथक्सिद्धविशेषणतया साक्षात्कृत-
स्यात्मनः स्वस्य तादात्म्यं तत्त्वभावतां साधर्म्यमित्यर्थः । अविशेषेण जगद्व्यापारवर्जं कात्स्न्येन समीयुः मुक्ता बभूवुरित्यर्थः ।
अविशिष्टाः सप्तपुत्राः पित्रधीनाः स्थिता इति भावः ॥ २७ ॥ * * तथा अन्यस्यामपि भार्यायां त्रयः पुत्राः जातास्तान् तद-
धिकारं च निर्दिशति । उत्तम इति ॥ २८ ॥ * * एवमुपशमामनेषु उपशमो गुणान्तराणामप्युपलक्षणमात्मसमानशीलेति पूर्व-
मुक्तत्वात् सद्गुणाश्रयेषु सत्स्वित्यर्थः । अथ जगतीपतिः प्रियव्रतः अर्बुदः कोटिः, अन्ये तु दशकोटिमर्बुदमित्याहुः, वत्सराणामेकाद-
शार्बुदानि जगतीं बुभुज इत्यन्वयः । राज्ञां धर्मपरिपालनविषयभोगप्रभावैर्भाव्यं तत्रानायासेनैव धर्मपरिपालनमाह । अन्याहता
अखिलाः पुरुषकाराः पौरुषाणि यस्य तेन सारेण बलेन संभृतौ पूर्णौ यौ दोर्दण्डौ तयोः युगलं तेनापीडित आकृष्टौ यो मौर्वीगुणस्तस्य
स्तमितं टङ्कारस्तेनैव युद्धं विना विरमिता निरस्ता धर्मविरोधिने येन । भोगातिशयमाह वर्हिष्मत्यो स्वभार्यायामनुदिनमेधमानैः
प्रमोदादिभिः पराभूयमानविवेक इवात एव विषयरुच्यनवबुद्धयमानः स बुभुजे । तत्र प्रमोदः पति इष्टा हर्षः ततः प्रसरणमभ्युत्था-
नादिलीलाः ततो यौषिण्यं योषित्वरूपकृतशृङ्गारादिभावप्रकाशनं ततो व्रीडया मुषिताः सङ्कोचिताः हासावलोकः ततो रुचिरश्वे-
त्यादयः मृदुतरपरिहासवाक्यादीनि तैः ॥ २९ ॥ * * प्रभावातिशयमाह यावदिति । भगवानादित्यः सूर्यः सुरगिरिं
मेरुमनुब्रामन्परिक्रमन्प्रदक्षिणीकुर्वन् वसुधातलं भूमण्डलं यावदवभासयति अर्द्धेनैव प्रतपत्यर्द्धमेव प्रकाशयत्यर्धमाच्छादयति मेरो-
श्छायातस्तमसाच्छादयति मेरोः पार्श्वान्तरमवभासयन्नपि पार्श्वान्तरं न प्रकाशयतीत्यालोच्य तद्वसुधातलाद्वावसानमनभिनन्दन-
समीचीनं मन्वानः रजनीमपि दिवसं करिष्यामीति यत्सूर्येणानवभातं वसुधातलार्द्धं तदप्यवभासयामीति कृतसङ्कल्पः भगवदुपासने-
नोपचितोऽतिपुरुषप्रभावः अमानुषप्रभावः यस्य समजवेन सूर्यसमानवेगेन तद्वत्प्रकाशबहुलेन च रथेन द्वितीयः पतङ्गः अपरः सूर्य
इवातस्तरणिं सूर्यमनुसृत्य यथा तरणिर्गच्छति तथा मेरो परितः आक्रामति यदा मेरोदक्षिणस्यां दिशि सूर्योऽवभासते तदा स्वयमु-
त्तरस्यां यदा स उत्तरस्यां तदा स्वयं दक्षिणस्यामित्येवमचीचकासदित्यर्थः । अयमप्यन्यः प्रभावविशेषः सूर्योऽन्तरिक्षे चरन्वभास-
यति अयं तु भूम्यां चरन्नुपर्यध्वान्चीचकासदिति ॥ ३० ॥

श्रीमद्विजयध्वजतीर्थकृता पदरत्नावली

स्वाज्ञाग्रहणात्प्रियव्रताय तुष्यन्विरिञ्चः सत्यलोकमापेत्याह भगवानपीति । मनुना यथावदुपकल्पिता अपचितिः पूजा यस्यै सः अनिमिषमिति क्रियाविशेषणं पक्षम विवृत्य आत्मसमवस्थानं स्वस्थानं सत्यलोकं वाङ्मनसयोः वाचो मनसश्च क्षयं विषयी-
कर्तुमशक्यमव्यवहितं सतामिति शेषः रागादिदोषरहितत्वात् ॥ २१ ॥ ❀ ❀ स्वायम्भुवमनोरपि संसारत्यागप्रकारमाह
मनुरपीति । परेण विरिञ्चेन सुरर्षिवरानुमतेन देवर्षीणां मध्ये वरः श्रेष्ठः नारदः तस्यानुमतेन गुप्ती रक्षा, अतिविषमविषय एव
विषं तदेव जलाशयो हृदस्तस्मात् ॥ २२ ॥ ❀ ❀ प्रियव्रतस्य यथा विरिञ्चोपदेशं क्षितिरक्षणप्रकारं ब्रवीति इति हेति ।
इतिशब्दो हेत्वर्थः । यस्माद् गुरुणामनुशासनमनुलङ्घनीयमत इति बन्धध्वंसनपरोऽनुभावः प्रभावः सामर्थ्यं यस्य स तथा तस्य
ध्यानानुभावेन ध्यानसामर्थ्येन ध्यानादुत्पन्नज्ञानेन वा कषायः पापं 'रधि-दाहे' रन्धितं दग्धमपि सम्भावितमिति ॥ २३ ॥ ❀ ❀
वानप्रस्थाश्रमस्य एवायं राज्यमपालयद्विरक्तत्वाच्च तु गृहाश्रमस्य इति शङ्कां परिहर्तुमाह अथेति । साप्युभयकुलशुद्धिकरीत्याशयेनाह
तस्यामिति । उहवा इति निपाताः प्राक्पुत्रानुत्पत्तौ सन्तापं पश्चात्सन्तोषं तत्र प्रसिद्धिं सूचयन्ति भावयाम्बभूवोत्पादया-
मास ॥ २४ ॥ ❀ ❀ तेषां नामान्याह आग्नीध्रेति । यज्ञबाहोरनुजो महावीरः घृतपृष्ठानुजः सवनः वीतिहोत्रानुजः
कविः ॥ २५ ॥ ❀ ❀ ऊर्ध्वरेतसो ब्रह्मचर्याख्यव्रतधारिणः अर्भकभावाद्वात्यात्प्रभृति आत्मविद्यायां परविद्यायां कृतपरिचयाः
पूर्णाभ्यासाः । एवमशब्देन मानसपरमहंसाश्रमं व्यावर्तयति ॥ २६ ॥ ❀ ❀ तस्मिन्नाश्रमे वर्तमानाः स्वयोग्यगुणोपसंहारेण
मुक्तिः स्यादिति दर्शयितुं सकलजीवेत्यादिगुणविशिष्टत्वं हरेरुक्तं ननु गुणानामियत्तया । अविरतस्मृत्या विगलितस्य तैलधारायितस्य
परमभक्तियोगस्यानुभावेन परिभाषिते वशीकृतेऽन्तर्हृदयेऽधिगते ज्ञाते आत्मभूते अतिप्रिये प्रत्यगात्मनि स्वबिम्बेऽतर्यामिणि अविशेषेण
पार्थिवदेहत्यागेन तादात्म्यं तद्रूपसाभ्यमेवापुः । सर्वे चतुर्बाहव इत्यादेः भगवतीति सप्तमीनिर्देशान्नैक्यमत्रोच्यते तदधीनत्वं तत्त्वामित्वं
वा तदेकचित्तत्वं वा तत्कामितकामित्वं वा विशेषेण स्वातन्त्र्यमन्तरेणेति च ॥ २७ ॥ ❀ ❀ न केवलमस्यैकैव पत्नी किन्तु
द्वितीयाप्यस्ति सापि प्रयोजकपुत्रप्रसूरित्याह अन्यस्यामपीति । तत्कृत्यमुक्तं मन्वन्तराधिपतय इति ॥ २८ ॥ ❀ ❀ स प्रियव्रतो
राजा कियन्तं कालं राज्यमभुङ्क्ते इति तत्कालावधिमाह एवमिति । उपशमायनेषु संन्यस्तेषु भगवतोऽधिकनिष्ठैवायनमाश्रयो येषां ते
तथा तेष्विति वा परिवत्सराणामेकादशाबुद्धानि मौर्वीगुणो व्याख्यरञ्जुस्तस्य स्तनितेन विस्फूर्जितेन प्रमोदप्रसरणमानन्दप्रवाहस्तस्य
पोषणं प्रवर्धनं तेन च व्रीडया च विशिष्टचेष्टालक्षणया च प्रमुषितहास ईषत्तिरस्कृतहासनं तेन युक्तोऽवलोक्यो यस्तेन रुचिरा
द्वेलेना नर्मबागेवंपूर्वैः पराभूयमानविवेकोऽनाभिर्भूतविवेकज्ञानत्वादनवबुध्यमान इवाज्ञतुल्यः न त्वज्ञ इत्यर्थः । महामना इत्युक्तेः
॥ २९ ॥ ❀ ❀ नन्वत्रास्य विषमविषयभोगविशेष एवोक्तो न तु माहात्म्यविशेष इत्यतस्तमाह यावदिति । अयमादित्यो भगवा-
न्सुरगिरिमनुक्रामन्यावदवभासयतीत्युक्तमेव विवृणोति वसुधातलमिति । प्रतपति प्रकाशयति पुरुषमानमतिक्रम्य वर्तमानः प्रभावो
यस्य स तथा तदादित्यप्रवर्तनमात्मराज्यान्धकारकरणं समजवेन सूर्यरथसदृशवेगेन रजनीं रात्रिमपि दिनं प्रकाशवत् व्यवहारयोग्यं
करिष्यामीति मत्वा तरणिमन्वादित्यस्य पृष्ठतः सप्तवारं पर्याक्रामन् मेरोः परिसरभूमिमिति शेषः । पतङ्गः सूर्यः ॥ ३० ॥

श्रीमज्जीवगोस्वामिकृतः क्रमसन्दर्भः

अवाङ्मनसं क्षयमिति पाठे क्षयं निवासं ब्रह्मलोकमगमदित्यन्वयः । अवाङ्मनस इत्यादिकं त्वात्मसमवस्थानमित्यस्यैव
विशेषणम् । तच्च भगवत्स्वरूपस्फूर्तिः तत्प्रियव्रतनारदयोः प्रवर्तयन् अगमत् स्वं निवासम् ॥ २१ ॥ ❀ ❀ मनुरेपीत्यादि-
वाक्येन प्रियव्रतस्य राज्यं पूर्वमिति गम्यते तथैव श्रीविष्णुपुराणेऽपि दृश्यते तथैव च तत्पुत्राणां तृतीयचतुर्थपञ्चममनुत्वमुत्तान-
पादवंशजस्य तु चाक्षुषस्य षष्ठमनुत्वं तद्वंशान्तिमस्य प्राचेतसस्य दक्षस्य च षष्ठमन्वन्तरे राज्यं घटते, अन्यथा परिवेत्तृत्वादिकमा-
पद्येत । न च तयोर्ज्येष्ठानुक्रमेणैव राज्यं किन्तु वंशेषु कदाचित् कस्यचित् साम्राज्यमिति वेनमृत्यौ प्रचेतसां तपस्यायां चाराज-
कत्वासम्भवात् किन्तुत्तानपादस्य चिरकालेनैव सुतोत्पत्तिरिति गम्यते । यत्तु चतुर्थे "प्रियव्रतोत्तानपदौ मनुपुत्रौ महौजसौ ।
तत्पुत्रपौत्रनप्तृणामनुवृत्तं तदन्तरम्" इति, तदपि तद्वंशस्य मनुनामपि तदग्रहणेन गृहीतत्वात् स्वारोचिषस्यापि तदन्तःपातात् ।
यच्च श्रीपृथुं प्रति ब्रह्मवचनम् "न वध्यो भवतामिन्द्रो यद्यज्ञो भगवत्तनुः" इति यज्ञस्येन्द्रत्वेन तद्राज्यस्य स्वायम्भुवसमकालत्वं
बोधयति । अत्रापि तदादिराथैव तदभेदनिर्देशो ज्ञेयः, तदंशावेज्ञेनैवान्येषामिन्द्रत्वात् शब्दार्थस्तु तत्रैव दर्शितः । तत्र प्रायः
प्रियव्रतादिराज्यं तृतीयमन्वन्तरावसानमुत्तानपादादिराज्यन्तु षष्ठावसानम् प्रियव्रतवंश्ययोस्तामसरैवतयोस्तु मनुत्वं राजत्वमतीत्य
चरमावस्थायां ज्ञेयं चाक्षुषवत् । तस्मात् सर्वमेव समञ्जसमतः कथन एव विपर्ययो न तु कथनीये । यथा दशमे कुरुक्षेत्र-
यात्रादौ ॥ २२ ॥ ❀ ❀ रागादिदोषराहित्येन शुद्धोऽपि महीतलमनुशशास । महतां मानवर्द्धनः सन् तत्रापि तदर्थ-
मेवेत्यर्थः ॥ २३ ॥ ❀ ❀ अथ अतो हेतोः राज्याद्वेतोरेव ॥ २४-२६ ॥ ❀ ❀ तादात्म्यं तत्साम्यम् ॥ २७-२८ ॥ ❀ ❀
अर्बुदं कोटिपर्यायं न्यर्बुदमेव तु दशकोटिः । तथैव षष्ठस्कन्धे बलेः स्वर्गविजये तैर्व्याख्यातम् । तथा चामरकोषे क्षीरस्वामिधृतं
प्रमाणवचनम् "एकं दशशतसहस्राण्ययुतं प्रयुताख्यं लक्ष्यमथ नियुतम् । अर्बुदकोटिन्यर्बुदपक्षे खर्वं निखर्वमिति दशभिः ॥

गुणनाम महाशङ्खसमुद्रमध्यान्तमथ परार्द्धञ्च । स्वहृतं परार्द्धममितं तत् स्वहृतं भूर्यतोऽसङ्ख्यमिति । प्रयुताख्यलक्षमिति तयोरेकपर्यायत्वमित्यर्थः । एवमर्बुदकोट्योरपि अर्बुदाख्यकोटिरिति मध्यपदलोपी समासः । तथा च माध्यन्दिनशाखायाम् 'इमा मेऽन्तयः इष्टका धेनवः सन्त्येकादश च शतञ्च सहस्रञ्च सहस्रायुतं चायुतञ्चार्बुदञ्च न्यर्बुदञ्च समुद्रमध्यं वान्तञ्च परार्द्धञ्चेत्यादि ॥ २९ ॥ * * यावदिति प्रजाभ्यः सुखदानेच्छयैव न तु स्पृहयेति ज्ञेयम् । गद्यान्ते एवं कुर्वाणं प्रियव्रत-मागत्य चतुराननस्तवाधिकारो नास्तीति निवारयामासेत्यधिकं क्वचित् ॥ ३० ॥

श्रीमद्विश्वनाथचक्रवर्तिकृता सारार्थदर्शिनी

यथावदिति तत्कालदेशोचितसपर्यया इत्यर्थः । अत्र प्रियव्रतस्य योगभ्रंशात् नारदस्य च शिष्यगतमनोरथध्वंसात् कुटिलमीक्षणं सम्भवति तत्तु नास्तीत्याह । अविषमं यथा स्यात्तथा तयोरभिसमीक्षमाणयोः सतोः आत्मनः परमात्मनः सम्यगव-स्थानं स्वरूपं स्वहृदि प्रवर्त्तयन् स्मरन् कीदृशं वाङ्मनसयोः प्राकृतयोरविषयं क्षयं सर्वनिवासस्थानत्वादाश्रयतन्त्रमित्यर्थः । पाठान्तरे अवाक् न विद्यन्ते वाचस्त्वैगुण्यविषया विधिनैषधात्मिकाः श्रुतयो यत्र तथाभूतं यन्मनस्तस्य क्षयं निस्त्वैगुण्यमनो-विषयमित्यर्थः । अव्यवहृतं व्यवहारशून्यं यद्वा अव्यवहृतं प्रियव्रतं व्यवहारे प्रवर्त्तयन् क्षयं सत्यलोकमगमत्, कीदृशम् आत्मनः स्वस्य सम्यगवस्थानं यत्र तत् । प्रियव्रतं कीदृशमवाङ्मनसम् आत्माराममहाभागवतत्वात् प्राकृतवाङ्मनसशून्यमित्यर्थः ॥ २९ ॥ * * परेण ब्रह्मणैव प्रतिसन्धितः सम्पादितो मनोरथो यस्य सः स्थितिगुप्तये मर्यादापालनाय विषमविषय एव विषजलाशयः विषसमुद्रस्तत्र या आशा प्रवृत्तिवासना तस्याः सकाशात् ॥ २२ ॥ * * गृहे कथमरमतेत्यस्योत्तरमाह । इति हवाव इत्यमेवेत्यर्थः । बन्धध्वंसन एव परानुभावः प्रकटप्रभावो यस्य तस्य परिरन्धितकषायो दग्धरागादिमलः आशयो यस्य सः अत एवावदातः परमशुद्धोऽपि महतां ब्रह्मादीनामाज्ञापालनेन मानमादरं वर्द्धयतीति सः ॥ २३ ॥ * * शीलादिभिरुदारान् भावयाम्बभूव उत्पादयामास ॥ २४-२६ ॥ * * तस्मिन्नु ह वै पारमहंस्याश्रम एव अविगलितो निश्चलो यः परमभक्तियोगः तस्यानुभावेन प्रभावेण परिशोधितं यदन्तर्हृदयं तत्राधिगतः प्रतीतो यो भगवान् तस्मिन् आत्मनस्त्वंपदार्थस्य तादात्म्यं लयम-विशेषेण विशेषो देहाद्युपाधिकृतपृथग्भावस्तदपोहेन ॥ २७-२८ ॥ * * उपशमाश्रयेषु सत्सु दशकौटिभिरेकमर्बुदमिति श्रीस्वामिचरणाः । अर्बुदं कोटिपर्यायमिति सन्दर्भः । एकादशार्बुदानि परिवत्सरान् जगतीं बुभुजे इत्यन्वयः । राज्ञां खलु परियशःसु प्रतापविषयभोगप्रभावेष्वावश्यकेषु मध्ये प्रथमं तस्य प्रतापातिशयं वर्णयति । अव्याहताः अखिलाः पुरुषकाराः पौरुषाणि यस्मात्तेन सारेण बलेन संभृतं पूर्णं यद्दोर्दण्डयुगलं तेन आपीडितः आकृष्टो मौर्वीगुणस्तस्य स्तानितं टङ्कारः तेनैव युद्धं विनैव विरमिता निरस्ता धर्मप्रतिपक्षाः शत्रवो येन सः । भोगातिशयं वर्णयति बहिष्मत्याः स्वभार्याया अनुदिनमेधमानैः प्रमोदादिभिः पराभूयमानविवेक इव । तत्र प्रमोद आयातन्तं पतिं दृष्ट्वा हर्षः ततः प्रसरणमभ्युत्थानस्वाङ्गवरणविवर्त्तनस्थानान्तरगमनादि ततो यौषिण्यं योषित्वाभाविकधर्मोऽपाङ्गचालननासामुक्तोन्नमनकर्णकण्डूयनादिस्वयंदूत्यम् । ततः पत्युरौत्सुक्यमालक्ष्य व्रीडया प्रमुषिताः सङ्कोचिता हासावलोकस्ततो रुचिराः क्ष्वेल्यादयः परिहासवाक्यादीनि तैः, अत एव विषयासक्त्या आत्मानमनव-बुद्धयमान इव, अत्र इवद्वयेन तस्य विवेकज्ञानयोः सम्पूर्णयोरक्षुण्णयोरपि वैषयिकलोकैर्दुर्गमत्वं व्यञ्जितं तत्र हेतुर्महामनाः विषयासक्तितदभावयोर्योगपद्मेन सदभावाद् दुस्तर्कमनस्तत्त्वं इत्यर्थः ॥ २९ ॥ * * प्रभावातिशयं वर्णयति । यावद्वसुधातलं लोकालोकपर्यन्तमादित्योऽवभासयति मेरुं प्रदक्षिणीकुर्वन् तत्र अर्द्धेन अर्द्धावर्त्तनं प्रतपति प्रकाशयतीति दिवा भवति । अर्द्धेन अपरार्द्धावर्त्तनं आच्छादयतीति तमसा रात्रिर्भवति तदा हि प्रियव्रतराज्याधिकारसमय इत्यर्थः । भगवदुपासनेन उपचितः अति-पुरुषः पुरुषानतिक्रान्तः प्रभावो यस्य सः तदनभिनन्दन् अर्द्धेनाच्छादनमप्रशंसन् तरणिमनुलक्ष्यीकृत्य तरणेस्ताचलावरोहसमये स्वयमुदयाचलमारोहन्नित्यर्थः । पतङ्गः सूर्यः पर्य्यक्रामत् परिक्रान्तवान् प्रजाभ्यः सुखदानेच्छयैव न तु सूर्यस्पृहया । तेन ज्येष्ठादिमासेषु प्रियव्रताख्यसूर्यस्य चन्द्रादप्यतिशीतलत्वं मार्गशीर्षादिमासेषु तु सूर्यादपि प्रातःसायङ्कालयोरौष्ण्यमधिकमिति ज्ञेयम् । एवञ्च प्रियव्रतस्य सौभर्यादेरिव योगबलेनैव राजत्वसूर्यत्वे कायद्वैतेनैव ज्ञेये ॥ ३० ॥

श्रीमच्छुक्देवकृतः सिद्धान्तप्रदीपः

अभिसमीक्षमाणयोः सतोर्मानुना उपकल्पिता अपचितिः पूजा यस्य स अविषमं सर्वदैकरसमवाङ्मनसं वाङ्मनसयोः कात्स्न्येनाविषयमव्यवहृतं लौकिकव्यवहारातीतम् आत्मसमवस्थानमात्मनि उपासके सम्यगवस्थानं यस्य तमन्तर्यामिणं प्रवर्त्तयन् चिन्तयन् क्षयं स्वस्थानमगमन् ॥ २१ ॥ * * अतिविषमः सुमुक्ष्वननुरूपो यो विषयजलाशयः गृहं तस्य आशा दिक् तस्याः अपि सकाशात् सुरर्षिवरस्य योगाधीशस्य अनुमतेन उपराम ॥ २२ ॥ * * अधिनिवेशितः प्रवर्तितः कर्माधिकारो यस्य सः परिरन्धितकषायः दग्धरागादिमलः आशयोऽन्तःकारणं यस्य सः महतां ब्रह्ममन्वादीनां मानवर्द्धनः तदाज्ञा-पालनात् ॥ २३-२४ ॥ * * अग्नीनां नामानि येषां ते तथा ॥ २५-२६ ॥ * * श्रीमच्चरणारविन्दयोरविरतस्मरणेन

निरन्तरध्यानेन अविगलितः अस्खलितो यः परो भ्रुवानुस्मृतिरूपो भक्तियोगस्तस्यानुभावेन परिभाषिते योग्यतां नीते अन्तर्हृदयेऽधिगते आविर्भूते भगवति सर्वेषां भूतानामचेतनानामात्मभूते आश्रयरूपे प्रत्यगात्मनि प्रतीचां चेतनानां चात्मनि आश्रये चिद-विच्छक्तिमतीत्यर्थः । आत्मनस्तादात्म्यम् अंशत्वेन भिन्नस्वरूपस्यापि जीवात्मनः अंशिभिन्नावस्थानाभावादभिन्नत्वं सर्वे अविशेषेण समीयुः ॥ २७-२८ ॥ ❀ ❀ उपशमायनेषु सत्सु 'एकदशसहस्रायुतं लक्ष्यप्रयुक्तोटीः कमलः अर्बुदमब्जं खर्वनिखर्वमहापद्मशङ्ख-वस्तस्मात् । जलधिश्रान्त्यं मध्यपरार्द्धमिति दशगुणोत्तराः संज्ञाः' संख्याया व्यवहारार्थं यथा कृताः पूर्वैरिति संख्यावचनात् दशकोटि-रर्बुदं भवति एवंविधानि परिवत्सराणामेकादशाब्जुदानि जगतीपतिः बर्हिष्मत्या अनुदिनमेधमानमनुदिनं प्रसरणमभ्युत्थानादिव्यापारेण यौषणेन योषित्स्वभावानुरूपगुणप्रकाशनेन व्रीडाप्रमुषितैः लज्जासङ्कोचितैः हासावलीकैः रुचिरैः क्ष्वेत्यादिभिश्च पराभूयमानविवेक इव अनवबुध्यमान इव च जगतीं बुभुजे । कथम्भूतः अव्याहताः अखण्डिताः अखिलपुरुषकाराः समप्रचौरुषाणि यस्मात्तेन सारेण बलेन सम्भृतयोः पूर्णयोर्दोर्दण्डयोर्युगलेन आपीडितस्य मौर्वीगुणस्य स्तनितेन टङ्कारेणैव विरमिताः त्यक्ताः धर्मव्यापाराः धर्मप्रतिपक्षा अधार्मिका येन सः ॥ २९ ॥ ❀ ❀ आदित्यः सुरगिरिमनुपरिक्रमन् यावत् वसुधातलमवभासयति प्रकाशयति तत्र अर्द्धेन उपलक्षितं यदा प्रतपति अवशिष्टेनार्द्धेनोपलक्षितं तु अवच्छादयति दूरीभूतस्वतेजोऽभावेन तमसा पूरयतीत्यर्थः, तदाहि तद्वसुधा-तलस्य अर्द्धभागं तमोव्याप्तमनभिनन्दन् रजनीमपि दिनं करिष्यामीति बुद्ध्या द्वितीयः पतङ्गः आदित्य इव सप्तकृत्वः सप्तवारान् तरणिमनुपर्यक्रमत् यतो भगवदुपासनेनोपचितः सुसमृद्धः अतिपुरुषः पुरुषानतिक्रान्तः अतिपुरुषः, तथाभूतः प्रभावो यस्य सः ॥ ३०-३१ ॥

गोस्वामिश्रीगिरिधरलालविहिता बालप्रबोधिनी

भगवान् ब्रह्माऽपि स्वक्षयं स्वनिवासं सत्यलोकमगमदित्यन्वयः । एवं प्रियव्रतानुनयेन मनोरतिसन्तोषो जात इति सूचयन् विशिनष्टि-मनुनेति । मनुना सन्तुष्टेन यथावत् सम्यक् उपकल्पिता समर्पिता अपचितिः पूजा यस्य स तथा तत्र प्रियव्रतस्य भजनप्रतिबन्धेन नारदस्य चोपदेशप्रयासवैयर्थ्येन चोभयोर्वैषम्येक्षणं सम्भवति तन्नासीदित्याह-प्रियव्रतेति । प्रियव्रतनारदयोरविषमं यथा भवति तथाऽभिसमीक्षमाणयोः सतोः । एवं भगवद्भजनाद्व्यावर्त्य स्वकार्ये सृष्ट्युपबृंहणे प्रियव्रतस्य प्रवर्त्तने ब्रह्मणोऽपि वैमनस्यं जातमतो मनसः समाधानार्थमात्मनः स्वस्य समवस्थानं सम्यगाश्रयभूतं बाङ्मनसं बाङ्मनसयोरविषयं अव्यवहृतं सर्वव्यवहारातीतं भगवन्तं प्रवर्त्तयन् चिन्तयन् उच्चारयन् वाऽगमत् ॥ २१ ॥ ❀ ❀ मनुपि परेण ब्रह्मणा एवं प्रतिसन्धितः सम्पादितः मनोरथः पुत्रं राज्येऽभिषिच्य भगवदाराधनार्थं वनं गमिष्यामीत्येवंरूपो मनोरथो यस्य सः सुरर्षिवरो नारदः तदनुमतेन आत्मजं प्रियव्रतं अखिलधरामण्डलस्य स्थितिगुप्ये मर्यादापालनाय राज्ये आस्थाप्य स्वयमतिविषमोऽतिदुस्तरो यो विषया एव विषजलानि तेषामाश्रयः स्थानं गृहं तस्य आशा भोगेच्छा तस्या उपरराम उपरतोऽभूत् ॥ २२ ॥ ❀ ❀ यदुक्तं 'आत्मारामो गृहे कथमरमत' इति तत्रोक्तमुत्तरमुपसंहरति-इतीति । इति ह वाव एवमेव हि ईश्वरस्येच्छया अधिनिवेशितः प्रापितः कर्माधिकारो यस्य स प्रियव्रतो जगतीपतिः पृथिवीपतिः भगवतो यदङ्घ्रियुगलं तस्यानवरतं निरन्तरं ध्यानं तस्यानुभावेन परिरन्धितकषायो दग्धरागादिमल आशयोऽन्तःकरणं यस्य स तथा अत एव अवदातः शुद्धोऽपि महीतलमनुशशास पालयामासेत्यन्वयः । भगवदङ्घ्रिध्यानस्य शुद्धिहेतुत्वं कथमित्याशङ्क्य तं विशिनष्टि-आदिपुरुषस्येति । यद्वा औपचारादिकं भगवत्त्वमन्यत्राप्यस्ति तद्वारणाय विशेषणं आदिपुरुषस्येति । तदङ्घ्रिध्यानस्य शुद्धिहेतुत्वे कैमुत्यन्यायं सूचयन्तं विशिनष्टि-अखिलेति, अखिलस्य जगतो बन्धध्वंसने परोऽनुभावः प्रभावो लीला यस्य सः । यस्य लीलाश्रवणमात्रेणापि चित्तशुद्ध्या बन्धध्वंसो यदि भवति तदा किं वक्तव्यं निरन्तरं तच्चरणध्यानेन तद्भवतीति भावः । एवं शुद्धस्यापि राज्यप्रवृत्तौ हेतुमाह-मानेति, महतां ब्रह्मादीनां मानवर्द्धनः सन्मानकर्त्ता, ब्रह्मावाक्याद्वाज्ये प्रवृत्त इत्यर्थः । न च भक्तस्य सर्वं भगवदिच्छानुसारेण कर्तुमुचितमिति तदिच्छां विचार्य मनुवाक्यत एव कुतो न राज्यमङ्गीकृतवानिति शङ्क्यम्, पूर्वं राज्यभोगाभिनिवेशेन भगवद्भजनरसाभिघातशङ्कयाऽप्रवृत्तोऽपीदानीं ब्रह्मद्वारा भगवद्वाक्यं श्रुत्वा तद्गौरवात्प्रवृत्तः, अन्यथा तदुल्लङ्घने भगवद्भजनमेव न सिद्धयेत्, कुतस्तद्रसानुभवः ? तथा चोभयभ्रंशः स्यात्, पुष्टिमार्गे हीच्छायाः प्राबल्यं, मर्यादामार्गे तु वाक्यस्यैव, अतः स्वमर्यादामार्गीयत्वाच्चेच्छाविचारे या प्रवृत्तिस्तद्वाक्यं श्रुत्वा तु प्रवृत्तिः । न च वाक्यादपि प्रवृत्तौ भजनरसविघातः प्रसक्त एव कथं प्रवृत्तिरिति शङ्कनीयम्, तद्वाक्यात् प्रवृत्तौ राज्यावस्थायामग्रे च तत्कृपया भजनरसस्य निश्चयात् । न च "यदहरेव विरजेत्तदहरेव प्रव्रजेत्" इति श्रुत्या विरक्तस्य संन्यास एवाधिकारबोधनात् प्रियव्रतस्य विरक्तत्वात् कथं तद्वाक्यविरोधि-भगवद्वाक्येन गृहे प्रवृत्तिरिति शङ्कनीयम्, अस्यापि ब्रह्ममुखनिरस्तभगवद्वाक्यत्वेन श्रुतेर्दुर्बलत्वाभावात् विशेषतः स्वविषयकत्वेन समानविषयकश्रुतेः प्रबलत्वाच्चेन गृहप्रवृत्तौ न कश्चिदोष इति बोध्यम् ॥ २३ ॥ ❀ ❀ तस्य विवाहपूर्वकपुत्रोत्पत्तिमाह-अथेति । अथ राज्याङ्गीकारानन्तरं प्रजापतेर्विश्वकर्मणो बर्हिष्मती नाम दुहितरं कन्यामुपयेमे व्यूढवान् । उ इति एवं विरक्तस्यापि भगवदिच्छया पुत्रा जाता इति विस्मयं दर्शयति । ह इति प्रसिद्धमेतत् । वावेति नात्र सन्देहः । तस्यामात्मना समानैः शीलादि-भिरुदारान् महतो दशात्मजान् पुत्रान् भावयाम्बभूव उत्पादयामास । तत्र शीलं स्वभावः, गुणाः शौर्यादयः, रूपं सौन्दर्यम्,

वीर्यं पराभिभवसामर्थ्यम्, शौर्यं रणमध्ये स्वगृह इव प्रवेशः, औदार्यं वदान्यता । यवीयसीं कनिष्ठां ऊर्जस्वतीं नाम कन्यां च भावयाम्बभूव ॥ २४ ॥ ❀ ❀ तान् पुत्रान्निर्विशति-आग्नीध्रः इध्मजिह्वः यज्ञबाहुः महावीरः हिरण्यरेताः धृतपृष्ठः सवनः मेधातिथिः वीतिहोत्रः कविश्चेति सर्वे एव अग्नीनां नामानि येषां ते ॥ २५ ॥ ❀ ❀ एतेषां पुत्राणां मध्ये कविः महावीरः सवन इति त्रयः पुत्रा ऊर्ध्वरेतसोऽकृतविवाहाः स्त्रीसम्बन्धरहिता जितेन्द्रिया आसन् । यतस्ते अर्भभावात् बाल्यादारभ्य आत्मविद्यायामेव कृतपरिचयाः कृताभ्यासाः, अतः पारमहंस्यमाश्रममेव अभजन् स्वीकृतवन्तः ॥ २६ ॥ ❀ ❀ उ अपि, ह हेतौ, वै निश्चयेन । तस्मिन् पारमहंस्यश्रमेऽपि भगवतः श्रीमच्चरणारविन्दयोः अविरतं निरन्तरं स्मरणेन अविगलितोऽखण्डितो यः परमो भक्तियोगः तस्यानुभावेन परिभाषिते संशोधितेऽन्तर्हृदये हृदयमध्येऽधिगतः प्रतीतो यो भगवांस्तस्मिन् सर्वेषां भूतानां आत्मभूतेऽत एव प्रत्यगात्मनि स्वरूपभूते आत्मनः स्वस्य तादात्म्यमैक्यमेव अविशेषेण देहाद्यहन्ताममतानिरासेन समीधुः प्रापुरित्यन्वयः । औपचारिकं भगवत्त्वं ब्रह्मादीनामप्यस्तीति तद्वारणायाह-वासुदेवस्येति । न केवलं नाममात्रमेतत्किन्तु योनाथतोऽपि तथैवेत्याह-सकलेति, सकलजीवनिकाया आवसन्त्यस्मिन्निति तथा तस्य । तथा च वसन्त्यस्मिन्निति वासुः, स एव दीव्यति विश्वसर्गादिना क्रीडति देवः, स च स चेति वासुदेवस्तस्येत्यर्थः । अत एव संसाराद्धीतानां शरणभूतस्य रक्षकस्येत्यर्थः ॥ २७ ॥ ❀ ❀ प्रियव्रतस्य अन्यस्यामपि भार्यायां उत्तमादयस्त्रयः पुत्रा आसन् जाताः, ते च क्रमेण मन्वन्तराधिपतयो मनवः, बभूवुरिति शेषः ॥ २८ ॥ ❀ ❀ एवमुक्तप्रकारेण स्वतनयेषु कन्यादिषु त्रिषु उपशमायनेषु संन्यासाश्रमेषु गतेषु अथ तदनन्तरं जगतीपतिः पृथिवीपतिः प्रियव्रतः परिवत्सराणां वर्षाणां एकादशार्बुदानि तावत्कालपर्यन्तं जगतीं पृथिवीं बुभुजे इत्यन्वयः । तत्र पृथिवीभोगो नाम यथास्थितधर्ममर्यादया प्रजापालनं विषयभोगश्च । तत्र धर्ममर्यादायाः तत्प्रतिपक्ष्यधर्महेतुनिरासपूर्वकत्वात् तन्निरासोऽपि तस्यानायासेनैव जात इत्याह-अव्याहतेति । अव्याहताः अखिलाः पुरुषकाराः पौरुषाणि यस्मात् तेन सारेण बलेन सम्भृतौ दौर्दण्डौ भुजदण्डौ तयोर्यत् युगलं तेनापीडित आकृष्टो यो मौर्वीगुणः धनुषः प्रत्यक्षा तस्य स्वन्तिनेन युद्धं विनैव टङ्कारमात्रेण विरमिता निरस्ता धर्मप्रतिपक्षा येन स तथा । भोगातिशयमप्याह-बर्हिष्मत्या इति । बर्हिष्मत्या स्वभार्यायाश्च अनुदिनमेधमानैः प्रमोदादिभिः पराभूयमानविवेक इव । अत एव विषयासक्त्या आत्मानमनबुध्यमान इव । इवशब्दाभ्यां वस्तुतस्तु भगवदनुकम्पयाऽन्यवत् तस्य विवेकराहित्यं आत्माज्ञानं च नास्तीति सूचितम् । किन्तु यावत्ता राज्यनिर्वाहो भोगसिद्धिश्च भवेत्तावद्भगवत्सम्प्रादितं तदाभासमात्रमस्ति, अन्यथा तदेव न सिद्ध्येदिति ज्ञेयम् । अत एव महामना हर्षितमना इति । तत्र प्रमोदः पति इष्टा हर्षः, प्रसरणमभिगमनं, योषिण्यं योषित्वभावकृतं शृङ्गारानुभावप्रकाशनम् । ततो ग्रीडया प्रमुषिताः सङ्कोचिता ये हासावलोक्य रुचिराः क्ष्वेडादयः परिहासवाक्यादीनि च तैः । अत्र 'अर्बुदं कोटिरित्याहुः' इति निबन्धोक्तेः, 'अर्बुदं कोटिपयार्यम्' इति सन्दर्भोक्तेः, वेदेपि "नियुतं च प्रयुतं चार्बुदं च" इति प्रयुतानन्तरनिर्देशाच्च एकादशार्बुदानीत्येकादश कोटय इत्यर्थो प्राह्यः । एवं च भ्रुवादारभ्य शतजित्पर्यन्ते मनुवशे तत्र तत्रोक्ता राज्यसम्बन्धिन्यः संवत्सरसङ्ख्याः स्वायम्भुवे मन्वन्तरे एवावकाशं लभन्ते । अन्यथा अर्बुदं दशकोटय इति श्रीधरीयव्याख्यानाङ्गीकारे तु तासां मन्वन्तरसाङ्ख्येण 'स्वं स्वं कालं मनुमुक्ते साधिकां ह्येकसप्ततिम् । स एव स्वान्तरं निन्ये युगानामेकसप्ततिम्' इति तृतीयस्कन्धोक्तविरोधापत्तेरिति ध्येयम् ॥ २९ ॥ ❀ ❀ तस्य प्रभावातिशयं दर्शयति-यावदिति । सुरगिरिं मेरुमनुपरिक्रमन् प्रदक्षिणीकुर्वन् भगवानदित्यः सूर्यो यावत्लोकालोकचलपर्यन्तं वसुधातलं अवभासयति तस्मिन्नर्द्धेनोपलक्षितं प्रतपति प्रकाशयति अर्द्धेन च अवच्छादयति तमसावृतं करोति तदा तत् अन्धकारावरणं अनभिनन्दन् अरोचयन् प्रियव्रतः रजनीमपि दिनं करिष्यामीत्यभिप्रायवान् सूर्यरथसमानवेगवता ज्योतिर्मयेन अत्युत्तुङ्गेन रथेन द्वितीयः पतङ्गः सूर्य इव सप्तवारान् तरणिमनु सूर्यस्य पृष्ठतः पर्यक्रामत् मेरुं प्रदक्षिणीकृतवानित्यन्वयः । एवं कालमन्यथयितुमन्यस्य जीवस्याशक्यत्वेऽपि तस्य तथा सामर्थ्यं हेतुमाह-हीति । हि यस्मात् भगवत् उपासनेन उपचितोऽतिपुरुषः पुरुषानतिक्रान्तः प्रभावो यस्य सः ॥ ३० ॥

श्रीभगवत्प्रसादाचार्यविरचिता भक्तमनोरञ्जनी

भगवानपीति । मनुना स्वकार्यसंसाधनप्रीतेन स्वायम्भुवेन यथावदुपकल्पितापचितिः यथाविधिविहितपूजनः, भगवान् स्वाज्ञया प्रवृत्तिप्रवृत्तस्यापि स्वाज्ञापालकजनस्य निवृत्तिमार्गप्रवणताविधानत्वरूपैश्वर्यवान् ब्रह्मा अपि, प्रियव्रतनारदयोः, अविषमसकुटिलं यथा तथा, अभिसमीक्षमाणयोः सतोः, प्रियव्रतस्य योगभ्रंशान्नारदस्य च शिष्यनाशात्कुटिलमीक्षणं संभवेत्तत्त्वतयोर्नास्तीति सम्यक् प्रतर्क्येत्यर्थः । वाक् च मनश्च वाङ्मनसे तयोः क्षयं विषयं न भवतीत्यवाङ्मनसक्षयं अव्यवहृतं व्यवहारातीतं परमात्मरूपं प्रवर्तयन्, व्यवहाराद्विषण्णत्वात्संस्मरन्सन्नित्यर्थः । आत्मसमवस्थानं स्वनिवासस्थानभूतं सत्यलोकं अगमत् ॥ २१ ॥ ❀ ❀ मनुरिति । मनुः स्वायम्भुवः अपि, परेण ब्रह्मणा एव, प्रतिसंधितः मनोरथो यस्य स तथाभूतः सन्, सुरर्षिवरो देवर्षिश्रेष्ठो नारदस्तस्यानुमतमनुमतिस्तेन, भावे क्तः । आत्मजं प्रियव्रतं स्वपुत्रं अखिलं समग्रं च तद्वरामण्डलं च तस्य स्थितिगुप्तिर्मर्यादारक्षणं तस्यै, आस्थाप्य स्थापयित्वा, स्वयं अतिविषमो दुस्तरो यो विषयविषयजलाशयः क्ष्वेदहृदस्तद्रूपं गृहमित्यर्थः । तस्मिन्नाशा भोगेच्छा तस्याः,

उपराम उपरतोऽभूत् ॥ २२ ॥ ॐ ॐ राज्ञा यत्पुष्टं गृहे कथमभूत् तत्रोक्तमुत्तरमुपसंहरति इतीति । इति ह वा च इत्यमेव हि, जगतीपतिः पृथिव्या एकनाथः, सः प्रियव्रतः, ईश्वरेच्छया परमेश्वरसंकल्पेन, अधिनिवेशितः प्रापितः, कर्माधिकारः प्रवृत्त-
क्रियाधिकारो यस्य सः, एवंभूतः सन्नपि, अखिलानां जगतां बन्धध्वंसनः बन्धननिवर्त्तकः परोऽनुभावो महिमा यस्य तस्य, भगवतः
आदिपुरुषस्य अङ्घ्रियुगलं चरणद्वयं तस्यानवरतमविच्छिन्नतया यत् ध्यानं तस्य योऽनुभावस्तेन परिरन्धितकषायो दग्धरागादिमल
आशयोऽन्तःकरणं यस्य सः । अवदातो निर्मलः सन्नपि, महतां ब्रह्मादीनां मानवर्द्धनश्च सन्, महीतलं भूमण्डलं अनुशशास
अनुशिष्टवान् ॥ २३ ॥ ॐ ॐ अनुशासनप्रकारं विवक्षुस्तावत्तस्य दारपरिग्रहं तत्रोत्पादितापत्यानि चाह अथेति । अथ
चतुर्मुखकृतादेशानन्तरं, चकारः पादपूर्णार्थः समुच्चयार्थो वा । विश्वकर्मणः विश्वकर्मनाम्नः प्रजापतेः बर्हिष्मती नाम
बर्हिष्मतीति संज्ञाप्रसिद्धामित्यर्थः । दुहितरं उपयेमे उदबोढ । उ इति विस्मये । स च निवृत्तिनिष्ठोऽपि प्रियव्रतः प्रवृत्तिनिष्ठोऽभूदिति
ह इति प्रसिद्धौ वा वेति निश्चये । तस्यां बर्हिष्मत्यां, आत्मसमानैः स्वतुल्यैः शीलादिभिः पञ्चभिरुदारा महान्तस्तान्, तत्र शीलं
सद्भूतं, गुणाः सच्छास्त्रनैपुण्यादयः, कर्माणि प्रजापरित्राणप्रभृतीनि, रूपं स्वाकारता, वीर्यं शारीरबलं, दशदशसंख्याकान् आत्म-
जान्, भावयांबभूव उत्पादयामास । यवीयसीं कनिष्ठां ऊर्जस्वतीं नाम ऊर्जस्वतीनाम्ना प्रसिद्धां, कन्यां च भावयांबभूव । केचित्तु
आत्मसमानशीलगुणकर्मरूपवीर्यशौर्यौदार्यानिति गद्यं पठन्ति । तत्र शीलं सत्स्वभावः, गुणाः शौर्यादयः, कर्म व्यापारः, रूपं
सौन्दर्यं, वीर्यं पराभिवसामर्थ्यं, शौर्यं रणमध्ये स्वगृह इव प्रवेशसामर्थ्यं, औदार्यं वदान्यता इति व्याख्यायन्ते च ॥ २४ ॥ ॐ ॐ
पुत्राभिर्दिशति आग्नीध्रेति । आग्नीध्रश्च इध्मजिह्वश्च यज्ञबाहुश्च हिरण्यरेताश्च महावीरश्च धृतपृष्ठश्च सवनश्च मेधातिथिश्च
वीतिहोत्रश्च कविश्च ते, इत्येते सर्वे अग्निनामान एव, एतेषां दशानां मध्ये कविः, महावीरः, सवनः, इत्येते त्रयः ऊर्ध्वरेतसः
जितेन्द्रिया आसन् । ते कव्यादयस्त्रयः अर्भभावात् बाल्यात् आरभ्य, आत्मविद्यायां परविद्यायां, कृतः संपादितः परिचयः
पूर्णाभ्यासो यैस्तथाभूताः सन्तः, परमहंसाः शुद्धान्तःकरणास्त्यागिजनास्तेषामयं पारमहंस्यस्तं आश्रमं एव अभजन् । केवलं
निवृत्तिधर्मपरायणा अभवन्नित्यर्थः ॥ २५ ॥ ॐ ॐ तस्मिन्निति । तस्मिन्नु ह वा तस्मिन् पारमहंस्याश्रमे एव हि, वर्त्तमानास्ते
त्रयोऽपि, उपशम इन्द्रियनिग्रह एव शीलं येषां ते परमर्षयः सन्तः, सकलाश्च ते जीवाश्च तेषां निकायः समूहः स आवासः शरीरं
यस्य तस्य, भीतानां संसृतिभयभीतिमतां शरणभूतस्य रक्षणोपायभूतस्य, स्वशरणागतरक्षकस्येत्यर्थः । भगवतः पूर्णषाड्गुण्यस्य,
वासुदेवस्य, श्रीमतोराश्रयकारकमुक्तिविधानलक्ष्मीमतोश्रणारविन्दयोर्ददविरतमविच्छिन्नं स्मरणं तेन अविगलितोऽखण्डितः यः
परमभक्तियोगस्तस्यानुभावो नोपचयेन परिभाषितं निरस्तरागादिकं यदन्तर्हृदयं मनस्तस्मिन्नधिगतः साक्षात्कृतस्तस्मिन्, सर्वेषां
भूतानामात्मभूते अन्तः प्रविश्य प्रशासनेन धारके, प्रत्यगात्मनि प्रत्यग् जीवः आत्मा शरीरं यस्य तस्मिन्, सर्वभूतात्मभूतपदेन
अचैतन्यशरीरत्वमुक्तम् । प्रत्यगात्मनीत्यनेन चैतन्यवर्गशरीरत्वमुक्तम् । एवं चिज्जडशरीरिणि भगवति, आत्मनः तादात्म्यं साधर्म्यं,
अविशेषेण जगद्व्यापारवर्जं कात्स्न्येन, समीयुः मुक्ता बभूवुरित्यर्थः । एवं अवशिष्टाः सप्त पुत्राः पित्रधीनाः स्थिता इति भावः
॥ २६ ॥ ॐ ॐ अन्यस्यामपीति । अन्यस्यां बर्हिष्मत्या अन्यस्यां अपि, जायायां भार्यायां, उत्तमः, तामसः, रैवतः इत्येतन्नामानः
त्रयः पुत्राः, आसन् । ते च मन्वन्तराधिपतयः आसन् । मार्कण्डेयपुराणे उत्तमादीनां प्रियव्रतपुत्रत्वतोऽन्यथोक्तिः कल्पान्तर-
विषया बोध्या ॥ २७ ॥ ॐ ॐ एवमिति । एवमुक्तप्रकारेण स्वतनयेषु अथ कात्स्न्येन, उपशमायनेषु सद्गुणाश्रयेषु सत्सु,
जगतीपतिः पृथ्वीपतिः प्रियव्रतः, परिवत्सराणां वर्षाणां, एकादश अर्बुदानि, एकादशार्बुदवत्सरपर्यन्तमित्यर्थः । अर्बुदं केषांचिन्मते
कोटिरिति केषांचिन्मते दशकाटिरिति । वस्तुतस्तु बहुवर्षपर्यन्तमित्यर्थः । जगतीं पृथिवीं बुभुजे इत्यन्वयः । तत्र राज्ञा धर्मपरि-
पालनविषयभोगप्रभावैर्भोग्यं तत्र तं विशिषन्ननायासेनैव धर्मपरिपालनमाह । अव्याहताः अखिलाः पुरुषकाराः पौरुषाणि
यस्मात्तेन सारेण बलेन संभृतौ पूर्णौ यौ दोर्दण्डौ तयोः युगलं तेन आपीडित आकृष्टौ मौर्वीगुणो ज्या तस्य स्तनितं टंकारस्तेनैव
युद्धं विना विरमिता निरस्ता धर्मप्रतिपक्षा धर्मविरोधिनो येन सः, भोगातिशयमाह । बर्हिष्मत्याः स्वभार्यायाः अनुदिनं प्रतिदिन-
मेधमानाः ये प्रमोदादयस्तैः, तत्र प्रमोदः पतिं दृष्ट्वा हर्षश्च, ततः प्रसरणमभ्युत्थानादिलीला च, ततः यौषिण्यं योषित्वस्वभावकृत-
शृङ्गारानुभावप्रकाशनं च, ततः ब्रीडाप्रमुषिता लज्जया संकोचिता हासावलोकः सहासेक्षणानि च ततः रुचिरक्ष्वेत्यादयः परिहास-
वाक्यानि च तैरित्यर्थः । पराभूयमानः विवेको यस्य स इव, अनाविर्भूतविवेकज्ञान इवेत्यर्थः । अत एव अनवबुद्धयमान इव
आत्मानं, विषयासक्तिप्रदर्शनतोऽतत्त्वज्ञमिव प्रदर्शयन्नित्यर्थः । एवंभूतः महामनाः सन् जगतीं बुभुजे इति संबन्धः ॥ २८ ॥ ॐ ॐ
प्रभावातिशयमाह यावदिति । भगवान् आदित्यः, वसुधातलं लोकालोकाचलान्तर्वर्त्तिभूमण्डलं, यावत्साकल्येन, अवभासयति
खलु । परं तु सुरगिरिं मेरुं, अनु परितः भ्राम्यन् परिक्रमन् सन्, अर्द्धेन एव प्रतपति । अर्द्धेनैवोपलक्षितं यथा स्यात्तथा प्रकाशय-
तीत्यर्थः । अर्द्धेनैव च अवच्छादयति । तमसा आवृणोतीत्यर्थः । तदा हि रविरयं सुमेरोः पार्श्वान्तरं प्रकाशयन्नपि पार्श्वान्तरं न
प्रकाशयतीत्यालोच्येति शेषः । भगवदुपासनेन उपचितः समृद्धिं प्राप्तः अतिपुरुषः पुरुषानतिक्रान्तः, प्रभावः अमानुषो महिमा
यस्य सः प्रियव्रतः, तद्विकृतं वसुधातलार्द्धस्यानवभासनं अनभिनन्दन्नसमीचीनं मन्वानः सन्, रजनीमपि दिनं करिष्यामि
इत्येवं कृतसंकल्पः सन्निति शेषः । समजवेन सूर्यरथसमानवेगेन, ज्योतिर्मयेन तद्वत्प्रकाशबहुलेन च रथेन स्यन्दनेन द्वितीयः
अपरः पतङ्गः सूर्य इव सप्तकृत्वः सप्तवारान्, तरणिं सूर्यं, अन्वनुसृत्य, पर्यक्रामत् । यथा तरणिर्गच्छति तथा मेरोः परितः स

चाप्याक्रमति । यदा मेरोर्दक्षिणस्यां दिशि सूर्योऽवभासयते, तदा स्वयमुत्तरस्यां दिशि अवभासयते, यदा सूर्य उत्तरस्यां तदा स्वयं दक्षिणस्यामचीचक्रासदित्यर्थः । सूर्योऽन्तरिक्षे चरन्नवभासयत्ययं तु भूमौ विचरन्नुपर्यधश्चाचीचक्रासदित्यपरस्तदतिरिक्तोऽयमस्य प्रभावातिशय इति भावः ॥ २९ ॥ ❀ ❀ एवं कुर्वाणं प्रियव्रतमागत्य चतुराननस्तवाधिकारोऽयं न भवतीति निवारयामासेति गद्यमत्र कचिदीक्ष्यते तथापि बहुत्रादर्शनाच्च व्याख्यातम् । प्रभावान्तरमप्याह । ये वा उ हेति । ये वै उ ह अतिप्रसिद्धाः, तस्य प्रियव्रतस्य यो रथस्तस्य चरणं चक्रं तस्य नेमयो भारस्तत्कृताः ये परिखाताः, तत्सन्दनचक्राग्रकृताः गर्ता इत्यर्थः । ते सप्त सिन्धवः, आसन् । यतः चैरेव सिन्धुभिः कृताः सप्त सप्तसंख्याकाः भुवः द्वीपाः आसन् । द्वीपानां समुद्रान्तर्वर्त्तित्वात्समुद्राणां सप्तत्वात्-दन्तर्वर्त्तिनो द्वीपा अपि सप्तैवासन्निति भावः । अत्र ये वा इति वाशब्दस्तु समुद्राणां पूर्वसद्भावप्रसिद्धिं गमयति, अयं तु तेषां स्थौल्यमेव कृतवानिति च । तथा चोक्तम् 'पूर्वसृष्टान् रथावृत्त्या स्थूलांश्चक्रे प्रियव्रतः । समुद्रांस्तेन तत्कर्त्तव्यादुरेनं प्रियव्रतम्' इति ॥ ३० ॥

भाषानुवादः

तब स्वायम्भुव मनु ने प्रसन्न होकर भगवान् ब्रह्माजीकी विधिवत् पूजा की । इसके पश्चात् वे मन और वाणीके अविषय, अपने आश्रय तथा सर्वव्यवहारातीत परब्रह्माका चिन्तन करते हुए अपने लोकको चले गये । इस समय प्रियव्रत और नारदजी सरल भावसे उनकी ओर देख रहे थे ॥ २१ ॥ ❀ ❀ मनुजीने इस प्रकार ब्रह्माजीकी कृपासे अपना मनोरथ पूर्ण हो जाने पर देवर्षि नारदकी आज्ञासे प्रियव्रतको सम्पूर्ण भूमण्डलकी रक्षाका भार सौंप दिया और स्वयं विषयरूपी विषैले जलसे भरे हुए गृहस्थाश्रमरूपी दुस्तर जलाशयके भोगेच्छासे निवृत्त हो गये ॥ २२ ॥ ❀ ❀ अब पृथ्वीपति महाराज प्रियव्रत भगवान्की इच्छासे राज्यशासनके कार्यमें नियुक्त हुए । जो सम्पूर्ण जगत्को बन्धनसे छुड़ानेमें अत्यन्त समर्थ हैं, उन आदि पुरुष श्रीभगवान्के चरणयुगलका निरन्तर ध्यान करते रहनेसे यद्यपि उनके रागादि सभी मल नष्ट हो चुके थे और उनका हृदय भी अत्यन्त शुद्ध था, तथापि बड़ोंका मान रखनेके लिये वे पृथ्वीका शासन करने लगे ॥ २३ ॥ ❀ ❀ तदन्तर उन्होंने प्रजापति विश्वकर्माकी पुत्री बर्हिष्मतीसे विवाह किया । उससे उनके दस पुत्र हुए । वे सब उन्हींके समान शीलवान्, गुणी, कर्मनिष्ठ, रूपवान् और पराक्रमी थे । उनसे छोटी ऊर्जस्वती नामकी एक कन्या भी हुई ॥ २४ ॥ ❀ ❀ पुत्रोंके नाम आमीध्र, इध्मजिह्म, यज्ञबाहु, महावीर, हिरण्यरेता, धृतपृष्ठ, सबन, मेधातिथि, वीतिहोत्र और कवि थे । ये सब नाम अग्निके भी हैं ॥ २५ ॥ ❀ ❀ इनमें कवि, महावीर और सबन—ये तीन नैष्ठिक ब्रह्मचारी हुए । इन्होंने बाल्यावस्थासे आत्मविद्याका अभ्यास करते हुए अन्तमें संन्यास आश्रम ही स्वीकार किया ॥ २६ ॥ ❀ ❀ इन निवृत्तिपरायण सहर्षियोंने संन्यासाश्रममें ही रहते हुए समस्त जीवोंके अधिष्ठान और भवबन्धनसे डरे हुए लोगोंको आश्रय देनेवाले भगवान् वासुदेवके परम सुन्दर चरणारविन्दोंका निरन्तर चिन्तन किया । उससे प्राप्त हुए अखण्ड एवं श्रेष्ठ भक्तियोंसे उनका अन्तःकरण सर्वथा शुद्ध हो गया और उसमें श्रीभगवान्का आविर्भाव हुआ । तब देहादि उपाधिकी निवृत्ति हो जानेसे उनकी आत्माकी सम्पूर्ण जीवोंके आत्मभूत प्रत्यगात्मामें एकीभावसे स्थिति हो गयी ॥ २७ ॥ ❀ ❀ महाराज प्रियव्रतकी दूसरी भार्यासे उत्तम, तामस और रैवत—ये तीन पुत्र उत्पन्न हुए, जो अपने नामवाले मन्वन्तरोंके अधिपति हुए ॥ २८ ॥ ❀ ❀ इस प्रकार कवि आदि तीन पुत्रोंके निवृत्तिपरायण हो जाने पर राजा प्रियव्रतने ग्यारह अर्बुद वर्षोंतक पृथ्वीका शासन किया । जिस समय वे अपनी अखण्ड पुरुषार्थमयी और वीर्यशालिनी भुजाओंसे धनुषकी डोरी खींचकर टट्टार करते थे, उस समय डरके मारे सभी धर्मद्रोही न जाने कहाँ छिप जाते थे । प्राणप्रिया बर्हिष्मतीके दिन-दिन बढ़नेवाले आमोद-प्रमोद और अभ्युत्थानादि क्रीडाओंके कारण तथा उसके स्त्रीजनोचित हाव-भाव, लज्जासे सङ्कुचित मन्दहास्ययुक्त चितवन और मनको भानेवाले विनोद आदिसे महाममा प्रियव्रत विवेकहीन व्यक्तिकी भाँति आत्मविस्मृतसे होकर सब भोगोंको भोगने लगे । किन्तु वास्तवमें ये उनमें आसक्त नहीं थे ॥ २९ ॥ ❀ ❀ एक बार इन्होंने जब यह देखा कि भगवान् सूर्य सुमेरुकी परिक्रमा करते हुए लोकालोकपर्यन्त पृथ्वीके जितने भागको आलोकित करते हैं, उसमेंसे आधा ही प्रकाशमें रहता है और आधेमें अन्धकार छाया रहता है, तो उन्होंने इसे पसंद नहीं किया । तब उन्होंने यह संकल्प लेकर कि 'मैं रातको भी दिन बना दूँगा,' सूर्यके समान ही वेगवान् एक ज्योतिर्मय रथपर चढ़कर द्वितीय सूर्यकी ही भाँति उनके पीछे-पीछे पृथ्वीकी सात परिक्रमाएँ कर डालीं । भगवान्की उपासनासे इनका अलौकिक प्रभाव बहुत बढ़ गया था ॥ ३० ॥

ये वा उ ह तदथचरणवेमिकृतपरिखातास्ते सप्त सिन्धव आसन् यत एव कृताः सप्त भुवो द्वीपाः ॥ ३१ ॥ जम्बूपुष्पशान्मलिकुशक्रौञ्चशाकपुष्करसंज्ञास्तेषां परिमाणं पूर्वस्मात्पूर्वस्मादुत्तर उत्तरो यथासंख्यं द्विगुणमानेन बहिः समन्तत उपकल्पताः ॥ ३२ ॥ क्षारोदेशुरसोदसुरोदघृतोदक्षीरोददधिमण्डोदशुद्धोदाः सप्त जलधयः सप्त द्वीपपरिखा

इवाभ्यन्तरद्वीपसमाना एकैकश्येन यथानुपूर्वं सप्तस्वपि बहिर्द्वीपेषु पृथक्परितः उपकल्पितास्तेषु जम्बादिषु बहिष्मतीपतिरनुव्रतानात्मजानाग्नीध्रेष्मजिह्वयज्ञं बाहुहिरण्यरेतोधृतपृष्ठमेधातिथिवीतिहोत्रसंज्ञान् यथासंख्येनैकैकस्मिन्नेकमेवाधिपतिं विदधे ॥ ३३ ॥ दुहितरं चोर्जस्वतीं नामोशनसे प्रायच्छद्यस्यामासीद् देवयानी नाम काव्यसुता ॥ ३४ ॥

नैवंविधः पुरुषकार उरुक्रमस्य पुंसां तदङ्घ्रिरजसा जितषड्गुणानाम् ।

चित्रं विदूरविगतः सकृदाददीत यन्नामधेयमधुना स जहाति बन्धम् ॥ ३५ ॥

अन्वयः—वा उ ह ये तद्रथचरणनेमिकृतपरिखाः ते सप्त सिंधवः आसन् यतः एव भुवः सप्त द्वीपाः कृताः ॥ ३१ ॥

ॐ ॐ जंबूप्रक्षशात्मलिकुशक्रौंचशाकपुष्करसंज्ञाः तेषाम् परिमाणम् पूर्वस्मात् पूर्वस्मात् उत्तरः उत्तरः यथासंख्यम् बहिः द्विगुणमानेन समंततः उपकल्पाः ॥ ३२ ॥ ॐ ॐ क्षारोदेक्षुरसोदसुरोदधृतोदक्षीरोददधिमंडोदशुद्धोदाः सप्त जलधयः सप्त द्वीपपरिखाः इव अभ्यन्तरद्वीपसमानाः एकैकश्येन यथानुपूर्वं सप्तसु द्वीपेषु अपि बहिः पृथक् परितः उपकल्पिताः तेषु जम्बादिषु बहिष्मतीपतिः अनुव्रतान् आग्नीध्रेष्मजिह्वयज्ञबाहुहिरण्यरेतोधृतपृष्ठमेधातिथिवीतिहोत्रसंज्ञान् आत्मजान् यथासंख्यम् एकैकस्मिन् एकम् एव अधिपतिम् विदधे ॥ ३३ ॥ ॐ ॐ ऊर्जस्वतीम् नाम दुहितरम् च उशनसे प्रायच्छत् यस्याम् देवयानी नाम काव्यसुता आसीत् ॥ ३४ ॥ ॐ ॐ तदङ्घ्रिरजसा जितषड्गुणानाम् पुंसाम् एवंविधः पुरुषकारः चित्रम् न यत् विदूरविगतः उरुक्रमस्य नामधेयम् सकृत् आददीत सः अधुना बन्धं जहाति ॥ ३५ ॥

श्रीधरस्वामिविरचिता भावार्थदीपिका

ये वै उ ह अतिप्रसिद्धास्तस्य रथचक्राप्रकृताः परिखाता गर्ताः । यतो यैरेव कृताः ॥ ३१ ॥ ॐ ॐ तानाह जन्वति । तेषां परिमाणं—शृण्वति शेषः । पूर्वस्य यद्विस्तारमानम् उत्तरस्ततो द्विगुणेन विस्तारमानेनेत्येवं सिंधुभ्यो बहिः समंतत उपकल्पा रचिताः ॥ ३२ ॥ ॐ ॐ यथा सिंधुभ्यो बहिरेकैकशो द्वीपा एवं द्वीपानामपि बहिः सिंधव इत्याह । क्षारोदेति । दधिमंडो मथितं दधि । एतै सप्त जलधयः सप्तद्वीपानां परिखा इवाभ्यन्तरे तैः संवेष्टिता ये द्वीपास्तैः समाना विस्तारतः । बहिर्नातः पृथगसं कीर्णतया ॥ ३३-३४ ॥ ॐ ॐ अहो आश्चर्यं राज्ञः सामर्थ्यमिति परीक्षदभिप्रायज्ञो भगवान्बादरायणिराह नैवमिति । जिताः षड्गुणा इन्द्रियाणि षड्मर्यो वा यैस्तेषाम् । एवंविधः पुरुषकार इति न चित्रं नासंभावितम् । यतो विदूरविगतोऽयजोऽपि यस्योरुक्रमस्य नाम सकृदुच्चारयेद्यः सोऽधुना तत्क्षणमेव बन्धं संसारम् । तत्त्वमिति पाठोऽप्ययमेवार्थः । पाठांतरे तत्त्वं चांडालत्वम् । जहाति शुद्धो भवतीत्यर्थः ॥ ३५ ॥

श्रीवंशीधरकृतो भावार्थदीपिकाप्रकाशः

यतो येभ्यस्सिंधुभ्य एव हेतुभ्यः । तीर्थस्तु—वा इत्यनेन समुद्राणां पूर्वसद्भावप्रसिद्धिं ध्वनयति । अयं तु तेषां स्यौत्यं कृतवानिति । “पूर्वसृष्ट्यान् रथावृत्त्या स्थूलंश्चक्रे प्रियव्रतः । समुद्रांस्तेन तत्कर्तव्यादुरेनं प्रियव्रतम्” इति । एवशब्दः प्रधानभूतः । सप्तैवान्येऽवांतरद्वीपा बहवः संतीति विशेषबोधनार्थः ॥ ३१ ॥ ॐ ॐ तान् द्वीपान् । तेषां द्वीपानां, समंततः सर्वै दिक्षु ॥ ३२ ॥ ॐ ॐ एकस्मिन्नेकस्मिन्नित्येकैकस्मिन् एकमेकमित्येकैकम् “एकं बहुव्रीहिवत्” इति द्विरुक्त एकशब्दो बहुव्रीहि-वत्स्यात्तेन सुब्लोपपुंवद्भावौ, इह द्वयोरपि सुपोर्लुकि सति बहुव्रीहिवद्भावादेव प्रातिपदिकत्वात्समुदायात्सुप ॥ ३३ ॥ ॐ ॐ पारिवर्द्धने सुतानां मिथो विवादः स्यादिति कृत्वा कन्यादानमपि स्वयं चकारेत्याह—दुहितरमिति । उशनसे शुक्राय “उशना भार्गवः कविः” इत्यमरः । तत्पुत्र्यपि राजकुलवृद्धिकर्यभूदित्याह—यस्यामिति ॥ ३४ ॥ ॐ ॐ एवंविधः समुद्रद्वीपादिकरणरूपो माहात्म्य-विशेषः । गुणाः कामादयः मनसा सह शब्दादयो वा । अङ्घ्रिरजसापि यैरतीव दुर्जया गुणा जिता इति विरोधः यतो विदूरेति । विप्राद् दूरो विदूरः पृषोदरादित्वाद्धिप्रस्य विरादेशः शूद्रस्तस्मादपि विप्रकृष्टं दूरं गतः विगतश्चांडालोऽयजोपीत्यत्रापिना गृहीतश्चांडालादिरपि तन्वं तनुं तत्क्षणे तनुत्यागादर्शनात्तन्वारंभकं कर्मेति तेन प्रारब्धकर्मक्षय उक्तः । तत्त्वं महदादिपृथिव्यंतं स्थूलसूक्ष्मदेहावित्यर्थः । तदापि तद्देहस्थितिरिति नाम्न एवाचित्यप्रभावत्वादिति ध्येयं गत्यंतराभावात् । स्वामिचरणैरतत्त्वं चांडालत्वमिति यद्व्याख्यातं तत्तच्छब्दस्य बुद्धिस्थपरामर्शित्वाभिप्रायेणैवेति ध्येयम् । इत्यर्थ इति । ‘आदोपि सद्यः सवनाय कल्पते’ इत्याद्युक्ते रिति भावः ॥ ३५ ॥

१. प्रा० पा०—एकैकश्येव । २. प्रा० पा०—पृथक् परिधय उपकल्पिताः । ३. प्रा० पा०—तेषु बहिष्मतीपतिः । ४. प्रा० पा०—वाहः । ५. प्रा० पा०—यथासंख्यमेकैकस्मिन्नेकमेवाधिः । ६. प्रा० पा०—सुकृदाददीत । ७. प्रा० पा०—सहजातितत्त्वम् ।

श्रीमद्वीरराघवव्याख्या

प्रभावान्तरमप्याह य इति । ये हि सप्त तस्य प्रियव्रतस्य यद्रथचक्रं तस्य नेमिना कृताः परितो गताः त एव सप्त सिन्धवः सप्तसमुद्रा आसन् यतः यैरेव सिन्धुभिः कृताः सप्तसंख्यकाः भुवो द्वीपाः, केऽमी द्वीपा के वा सप्त सिन्धवः इति विवि-
त्सायां तावत् द्वीपान्निर्दिशति जम्ब्विति । तेषां द्वीपानां परिमाणं शृण्वति कथयामीति वा शेषः, पूर्वस्मात् लक्षयोजनादि-
परिमाणविशिष्टाजम्ब्वादिपूर्वपूर्वात्तद्वीपादुत्तरोत्तरः पृक्षादिद्वीपः यथासंख्येन द्विगुणेन द्विलक्षणेन परिमाणेनेत्येवं बहिः पूर्वपूर्व-
द्वीपाद्बहिः परित उपकल्पाः कल्पिताः ॥ ३१-३२ ॥ ❀ ❀ अथ सिन्धुभिर्निर्दिशंतेषां परिमाणं चाह क्षारोदेति । दधिमण्डो
मथितं दधि एते सप्त सिन्धवः सप्तद्वीपानां परिखा इव दृश्यन्ते अभ्यन्तरद्वीपसमानाश्चाभ्यन्तरद्वीपास्तत्समुद्रवेष्टिता द्वीपास्तैस्त-
त्परिखावद्वर्तमानाः समानपरिमाणाः सप्तद्वीपेषु यथापूर्वमेकैकशः बहिर्नान्तः पृथगसङ्कीर्णमुपकल्पिता इत्यर्थः । अयमर्थः प्रथम-
जम्बूद्वीपो लक्षयोजनविस्तारस्तत्परिखाभूतः क्षारोदोऽपि लक्षयोजनविस्तारः । ततः पृक्षद्वीपो हि लक्षयोजनविस्तारः
तत्परिखाभूतेश्चुरसोदश्च द्विलक्षयोजनविस्तारः ततः शाल्मलिश्चतुर्लक्षयोजनः सुरोदोऽपि चतुर्लक्ष इत्यादिना । नन्वल्प-
परिमाणो ह्यधिकपरिमाणेन वेष्टितेन समपरिमाणेन कथमेतदुच्यते विस्तारसाम्येऽपि दैर्घ्याधिक्यादुपपत्तिः । तेषु
जम्ब्वादिषु द्वीपेषु बहिर्ध्मतीपतिः प्रियव्रतः अनुवर्तिनः आग्नीध्रादिसंज्ञकान् सप्तात्मजानेकस्मिन्नेकस्मिन् द्वीपे जम्ब्वादौ
यथासंख्येन ज्येष्ठादिक्रमेण एकमेकमेवाधिपतिं विदधे चकार । ऊर्जस्वतीं नाम दुहितरमुशनसे शुक्राय प्रादात्,
यस्यामूर्जस्वत्यां काव्यस्योशनसः सुता देवयानी नाम कन्यका आसीदुत्पन्नाभूत् ॥ ३३-३४ ॥ ❀ ❀ एवमस्ति-
मानुषप्रियव्रतप्रभावं श्रुतवतो राज्ञस्तत्प्रभावविषयासम्भावनामाशङ्क्य न केवलमुक्त एव तस्य प्रभावः किन्त्वन्येऽपि सन्तीति
वदन्ननन्तविविधविचित्रशक्तिं भगवन्तं सर्वात्मनोपासीनानां विचित्रभक्तीनां प्रभावो नासम्भवनीय इत्याह नैवमिति । उरुक्रमस्य
पुंसां तदङ्घ्रिरजसा जितषड्गुणानां पुरुषकारः पुरुषव्यापार एवंविध उक्तविधः चित्रमसम्भावनीय इति न, किन्तुक्तविधा अन्येऽपि
प्रभावाः सम्भाव्यन्ते एवेति भावः । तत्र हेतुः उरुक्रमस्य त्रिलोकीं पदत्रयेणाक्रान्तवतो विचित्रशक्तेर्भगवतः पुंसां भक्तानां तस्यो-
रुक्रमस्याङ्घ्रिरजसा जिताः षड्गुणाः अशनायापिपासाशोकमोहजरामृत्यवो यैस्तेषामिति त्रिलोक्याक्रमणादिरूपानितरसाधारणप्रभाव-
शीलं भगवच्चरणारविन्दमुपासीनानामनितरसाधारणप्रभावसम्भावना न कार्येति द्योतनयोरुक्रमस्य तदङ्घ्रिरजसेत्युक्तं किं वक्तव्यं
तच्चरणप्रभावोऽनितरसाधारण इति यतस्तन्नामप्रभावो न वाङ्मनसगोचर इत्याह । विदूरविगतः सत्पथादपेतः, अन्ये तु
विदूरविगतः दूरतः परित्याज्योऽत्यज इति व्याचक्षते । यस्य भगवतो नामवेयं सकृदप्याददीताभिदध्यात् स विदूरविगतः ।
अधुना तत्क्षणमेव बन्धं संसारं विजहाति मुक्तो भवतीत्यर्थः, एवं सामान्येन नामस्मरणस्य मुक्तिसाधनत्वप्रतिपादकमेवंविधं
वचनजातमन्तिमस्मरणस्य मुक्तिसाधनत्वपरं द्रष्टव्यं, “जन्मलाभः परः पुंसामन्ते नारायणस्मृतिः । नामानि येऽसुविगमे विवशा
गृणन्ति । ते नैकजन्मशमलं सहसैव हित्वा संयान्ति” इति वचनान्तरानुरोधात् । अन्यथा “तमेवं विद्वानमृत इह भवति नान्यः पन्था
अयनाय विद्यते” इति वेदनातिरिक्तोपायान्तरनिषेधश्रुतिविरोधापत्तेः । अन्तिमस्मरणं तु वेदनरूपतामापन्नं तत्साधनं भवतीति न
विरोधः । ननु वेदनं हि नाम ज्ञानकर्मयोगानुगृहीताऽहरहरभ्यासाधेयातिशयमाप्रायणादनुवर्तमानमसकृदावृत्तिकं विजातीयप्रत्य-
यान्तराव्यवहितं प्रत्यक्षतापन्नं प्रीतिरूपात्मकं ज्ञानं तत्कथमन्तिमनामस्मरणमात्रमुक्तविधवेदनात्मतामापन्नं भवतीति उच्यते,
नोक्ताकारा अपि वेदनशब्दवाच्याः, किन्तु परमात्मविषयं स्मरणात्मकं ज्ञानमेवान्तिमप्रत्ययरूपं तत्र प्रबलप्रतिबन्धानभ्यासविच्छेद-
न्यासज्ञानान्तरद्वेषोऽपेक्षादिभिरन्तकाले कदाचिन्नाभूदित्यसम्भवपरिहारोपायतया ज्ञानकर्मयोगानुग्रहादय आकारा उपासनप्रकरणेषु
कीर्त्तिताः । तत्र भगवत्प्रसादवशाज्ज्ञायमानस्वविषयस्मरणात्मकज्ञानस्य नोक्ताकारा अपेक्षिताः । अत एव हि रागद्वेषभयाद्यात्मकमपि
भगवद्विषयमन्तिमं ज्ञानं मुक्तिसाधनमिति वक्ष्यति ‘गोप्यः कामाङ्गयात्कंसः’ इति ॥ ३५ ॥

श्रीमद्विजयध्वजतीर्थकृता पदरत्नावली

अद्य दृश्यमानं तल्लक्षणं किन्तदिति तत्राह यो वा इहेति । अत्र वा इत्यादिनिपाताः अस्य ग्रन्थस्य वेदतुल्यत्वद्योतनाय,
अत एव संहितायामिति प्रत्यध्यायमुक्तिरिति । इह भूतले तस्य प्रियव्रतस्य रथचरणस्य रथचक्रस्य नेमेर्याः प्रान्तधारास्ताभिः कृताः
परिखा दीर्घिकास्ताः सप्तपरिखाः सप्तसिन्धव आसन्नित्यन्वयः । वा इत्यनेन समुद्राणां पूर्वसद्भावप्रसिद्धिं ध्वनयति, अयं तु तेषां स्थूल्यं
कृतवानिति तदुक्तम् “पूर्वसृष्ट्यान् रथावृत्त्या स्थूलांश्चक्रे प्रियव्रतः । समुद्रांस्तेन तत्कर्तव्यादुरेनं प्रियव्रतम् ॥” इति । यतो येभ्यः
समुद्रेभ्यः सीमाभूतेभ्यः एव भुवः सप्तद्वीपाः कृताः । यद्वा एवशब्दः प्रधानभूताः सप्तैवान्येऽवान्तरद्वीपा बहवः सन्तीति विशेषद्योत-
नार्थः, ते सिन्धवः सप्तेति शेषः ॥ ३१ ॥ ❀ ❀ तेषां नामान्याह जम्ब्वित्यादिना । तेषां द्वीपानां परिमाणं शृण्वति शेषः ।
किमित्यत उक्तं पूर्वस्मादिति पूर्वस्मात्पूर्वस्मादुत्तरोत्तर इत्यान्तरादान्तरात् बाह्यो बाह्य इत्यन्तर्बहिर्भावेन वर्तमानाः द्वीपा यथासंख्यं
द्विगुणेन बहिः समन्तत उपकल्पाः ॥ ३२ ॥ ❀ ❀ सिन्धुनामान्याह लवणेति । अभ्यन्तरद्वीपसमाना इति जम्बूद्वीपसमानो
लवणोदधिः प्लक्षद्वीपसमान इक्षुरसोदधिरित्येव संख्येयम् । तत्राराजकत्वे तत्रत्यानां जनानां मिथो विवादेन विनाशः स्यादिति

कृत्वाभीघ्रादिसप्तपुत्रांस्तत्पत्नींश्चक्र इत्याह । तेष्विति ॥ ३३ ॥ ॐ ॐ पारिबर्हदाने सुतानां मिथो विवादः स्यादिति कृत्वा कन्यादानमपि स्वयमेव चक्र इत्याह दुहितरमिति । “उशना शुक्रः काव्य” इति हलायुधः, तत्पुत्र्यपि राजकुलवृद्धिकरीति भावेन तत्सुतामाह । यस्यामिति ॥ ३४ ॥ ॐ ॐ एषां विक्रमस्योरुक्रमसम्बन्धित्वान्मुमुक्षुणा श्रवणादिनावश्यमभ्यसनीय इति भावेनाभिष्टौति नैवविध इति । हरेः पुंसां भक्तानामेवविधः पुरुषकारो माहात्म्यविशेषश्चित्रं न भवतीति कुत इति तत्राह तदङ्घ्रिजसेति । निषेवितेनेति शेषः, षड्गुणाः कामादयो आरामादयो वा अशनादयो वा मनसा सह शब्दादयो वा यैरेते जितास्ते तथोक्ताः । इतोऽपि चित्रं नेत्याह विदूरेति । विप्रविवक्षया विदूरः शुद्धस्तस्मादपि विगतश्चण्डालः यस्य हरेर्नारायणादि नामधेयं सकृदाददीत सोऽधुना सद्य एव संसारलक्षणं बन्धं जहाति त्यजतीत्यन्वयः । तस्योरुक्रमस्येति । यद्वा विदूरविगतः दूराद् दूरङ्गतो दोषनिमित्ताद्बहिष्कृतोऽपि बन्धं दोषलक्षणमिति ॥ ३५ ॥

श्रीमज्जीवगोस्वामिकृतः क्रमसन्दर्भः

ये वै इति । रथोऽयमेकचक्रस्तदिच्छापरिमाणश्च ज्ञेयः ॥ ३१ ॥ ॐ ॐ अतो बहिर्बहिर्मण्डलस्याधिक्यत्वात्तद्व्याप्तदिच्छया समुद्राणामुत्तरोत्तराधिक्यम् ॥ ३२ ॥ ॐ ॐ बहिर्बहिर्गमनं चान्तरान्तरावकाशनाशाशङ्कया ज्ञेयम् ॥ ३३-३८ ॥

श्रीमद्विभ्वनाथचक्रवर्तिकृता सारार्थदर्शिनी

ये वै उह अतिप्रसिद्धास्तस्य रथचक्राग्रकृताः परिखाता गर्त्ताः, अत्र समुद्राणां सप्तसङ्ख्यत्वाद्वा अपि सप्तैव स्वयोग-बलकल्पिता एकचक्राः सूर्यरथादप्युच्चतराः मण्डलावृत्तिरीत्या भ्राम्यमाणा ज्ञेयाः । तत्र च बहिर्बहिर्मण्डलानामधिकप्रमाणत्वाद्वा अपि क्रमेणाधिकप्रमाणा अवगम्यन्ते इति सन्दर्भः । मदीयो दूरस्थोऽपि रथ आर्य्यावर्त्तगतमदीयराजधानीस्थप्रजानां दृष्टिगोचरी-भवत्वितीच्छया पूर्वपूर्वरथाद्विगुणोच्चताविशालताकं उत्तरोत्तरो रथः कृत इत्यन्वे प्राहुः । अत एव रथचक्राग्राणामधिका-धिकप्रमाणत्वात्तत्तत्परिखाताः समुद्रा अप्यधिकप्रमाणा दृश्यन्ते । तेषु चोत्तरोत्तराधिकप्रमाणेषु सप्तसु रथेषु मध्ये पञ्चविंशत्या दिनैः सार्द्धपञ्चचत्वारिंशदष्टिकाधिकैकरथस्यारोहणमेवं सूर्यस्येव दक्षिणायनस्योपक्रममारभ्य प्रियव्रतस्योत्तरदेशतो दक्षिणदेशगमनं पौषपर्यन्तं पुनरुत्तरायणस्योपक्रममारभ्य परिसमाप्तिपर्यन्तं तावत्सङ्ख्यकदिनैर्व्युत्क्रमेण पुनरपि तत्तद्व्यारोहणम् । एवं दक्षिणदेशत उत्तरदेशगमनमाषाढपर्यन्तं किन्तु स्वगत्या मेरुं वामावर्त्तनैव परिक्राम्यतोऽपि सूर्यस्य ज्योतिश्चक्राधीनैरेव प्रदक्षिणीकृत्य क्रमेण शीघ्रगमनैर्दक्षिणायने दिनानि मासि मासि हसन्ति, उत्तरायणे तु क्रमेण मन्दगमनैर्दिनानि वर्द्धन्ते । प्रियव्रतस्य तु सूर्यकृतरात्रिलोपार्थं स्वेच्छयैव मेरुं प्रदक्षिणीकृत्य परिक्रामतः स्वेच्छयैव मन्दीकृतैर्गमनैरुत्तरायणे दिनानि वर्द्धन्ते दक्षिणायने तु स्वेच्छाधीनया शीघ्रगत्या दिनानि हसन्तीति ज्ञेयम् । रथानां योगप्रभावत्वाद्यथासमग्रं प्राकट्याप्राकट्ये च ज्ञेये । तेषां सप्तसङ्ख्य-त्वेनैव सप्तकृत इति पूर्वमुक्तं ज्ञेयं व्याख्येयं सप्तदिनानन्तरं प्रियव्रतस्य स्वर्गं निवृत्त्यनौचित्यादन्येन केनाप्यनिवर्त्तनश्रवणाच्च नासमञ्जसा, यतो येभ्यः सिन्धुभ्य एव हेतुभ्यः ॥ ३१ ॥ ॐ ॐ परिमाणं शृण्वति शेषः । द्विगुणविस्तारमानेन एकैकस्मात् सिन्धोर्वहिः समन्ततः चतसृष्वेव दिक्षु ॥ ३२ ॥ ॐ ॐ यथैवैकैकः सिन्धोर्वहिरैको द्वीपस्तथैकैकस्माद् द्वीपाद्बहिरैकैः सिन्धुरित्याह क्षारोदेति । दक्षिमण्डो मथितं दधि अभ्यन्तरे वर्त्तमाना ये द्वीपास्तैः समानो विस्तार एव एकैकस्येनेति एकस्माद्बहिरैकैः सिन्धुरित्येवं सप्तस्वपि द्वीपेषु यथानुपूर्वमानुपूर्वेण पृथगसङ्कीर्णतया बहिर्बहिरैव नान्तः ॥ ३३-३४ ॥ ॐ ॐ एवंविधः पुरुषकारः पौरुषः प्रभावो न चित्रं तदङ्घ्रिजसेति । रजसापि यैर्दुर्जयानि षडिन्द्रियाणि जीयन्ते इति विरोधः, यतो विदूरविगतोऽन्यजोऽपि अधुना नामोच्चारणक्षणे एव बन्धं तन्वं तत्त्वमिति त्रय एव स्वामिसम्भताः पाठास्तत्र बन्धं कर्मबन्धं तन्वं तनुं तत्क्षण एव तनुत्यागादर्शनात् तन्वारम्भकं कर्मेति प्रारब्धकर्मक्षय उक्तः, तत्त्वं महदादिपृथिव्यन्तं स्थूलसूक्ष्मदेहावित्यर्थः, तदापि तदेहस्थितिर्नास्ति एवाचिन्त्यप्रभावत्वादिति ज्ञेयं गत्यन्तरभावात् ॥ ३५ ॥

श्रीमच्छुकदेवकृतः सिद्धान्तप्रदीपः

तेषां द्वीपानां परिमाणं वदामीति शेषः । पूर्वस्मात् पूर्वस्मादक्षयोजनपरिमाणकजम्बादेः उत्तरोत्तरं प्रक्षारिरेयासङ्ख्यं द्विगुणमानेन बोध्यः, इत्येवं समन्ततः जम्बूबहिर्भूतक्षारोदादिभ्यो बहिरुपलब्धाः रचिताः ॥ ३२ ॥ ॐ ॐ एवं जम्बादिभ्यो बहिः विस्तारतो जम्बादिसमानाः क्षारोदादयः रचिता इत्याह क्षारोदेति । अभ्यन्तरद्वीपसमानाः स्वस्वावृत्तद्वीपसमानाः सप्तस्वपि द्वीपेषु बहिः परितः पृथक् न त्वहिकुण्डलानीबोपकल्पिता इत्यर्थः ॥ ३३-३४ ॥ ॐ ॐ एवंविधः पुरुषकारः पौरुषं चित्रमद्भुतं न भवति, एतदेव कैमुत्यिकन्यायेन दृढीकरोति विदूरं विगतः परित्याग्योऽन्यजोऽपि सकृदप्याददीत यः स बन्धं संसारमधुनैव शीघ्रमेव जहाति त्यजति मुक्तो भवति ॥ ३५ ॥

गोस्वामिश्रीगिरिधरलालविहिता बालप्रबोधिनी

वै इत्यवधारणे । उ इति विस्मये । ह इति प्रसिद्धौ । ये तस्य प्रियव्रतस्य रथचरणानेमिकृताः परिखाताः परितो गताः सप्त ते एव प्रसिद्धा अत्याश्चर्यभूताः सप्त सिन्धवः आसन् । यतो यैरेव सिन्धुभिः सप्तभिः परिखाभूतैः भुवः सप्त द्वीपा आसन् ॥ ३१ ॥ * * तान् द्वीपान् दर्शयति-जम्ब्वति । जम्बूः पृथ्वः शात्मलिः कुशः क्रौञ्चः शाकः पुष्करः इति सञ्ज्ञा येषां ते तथा । तेषां द्वीपानां परिमाणं शृण्वति शेषः । पूर्वस्य यन्मानं विस्तारः ततस्तत् उत्तरो यथासङ्ख्यं द्विगुणेन मानेन युक्त इत्येवं समुद्रेभ्यो बहिः समन्तत उपकल्पिताः प्रियव्रतेन रचिताः ॥ ३२ ॥ * * समुद्रान् निर्दिशति-क्षारोद इति । क्षारः उद उदकं यस्मिन् स क्षारोदः, इक्षुरस एवोदो यस्मिन् स इक्षुरसोदः, सुरा एव उदो यस्मिन् स सुरोदः, घृतमेवोदो यस्मिन् स घृतोदः, क्षीरमेवोदो यस्मिन् स क्षीरोदः, दधिमण्डो मथितं दधि तदेवोदो यस्मिन् स दधिमण्डोदः, शुद्धमुदकं यस्मिन्स शुद्धोदः-एते सप्त जलधयः सप्तद्वीपानां परिखा इव यथानुपूर्वं सप्तस्वपि द्वीपेषु एकैकशोऽभ्यन्तरे तैः संवेष्टिता ये द्वीपाः तैर्विस्तारतः समानाः पृथक् पृथगसङ्कीर्णाः बहिर्बहिः परित उपकल्पिताः रचिताः । तेषु जम्ब्वादिषु द्वीपेषु बहिष्मतीपतिः प्रियव्रतः अनुव्रतान् स्वाज्ञानुसारिणः आत्मजान् पुत्रान् आग्नीध्रादिसञ्ज्ञान् सप्त यथासङ्ख्येन यथोक्तक्रमेण एकैकस्मिन् द्वीपे एकैकमेवाविवादाय पतिं विदधे इत्यन्वयः । ऊर्जस्वती नाम दुहितरं कन्यां च उशनसे शुक्राय प्रायच्छत् ददौ, यस्यामूर्जस्वत्यां देवयानी नाम कान्यस्य शुक्रस्य सुताऽऽसीत् जाता । अत्र समुद्राणां पूर्वपूर्वोपेक्षयोत्तरस्योत्तरस्य द्विगुणविशालत्वोक्त्या रथस्यापि पूर्वस्मात् पूर्वस्मात् उत्तरस्योत्तरस्य द्विगुणविशालैकचक्रत्वं ज्ञेयम् । सूर्यरथस्य चक्रवशगतिमत्त्वेऽपि प्रियव्रतरथस्य स्वेच्छया रचितत्वात् स्ववशगतिमत्त्वं सूर्यरथसमानोच्चत्वं च ज्ञेयम् ॥ ३३ ॥ * * अहो आश्चर्यं प्रियव्रतस्य सामर्थ्यं येनैवं द्वीपसमुद्रादयः परिकल्पिता इति राज्ञोऽभिप्रायमाज्ञायाह-नैवमिति । उरुकसस्य स्थानादिलीलया बहुधा क्रीडतो भगवतः पुंसां भक्तानाम् अत एव तस्याङ्घ्रिरजसा जिताः षड्गुणाः पञ्चज्ञानेन्द्रियाणि एकं मनश्च येस्तेषां एवंविधः वर्णितप्रकारकः पुरुषकारः द्वीपसमुद्रादिरचनसामर्थ्यं चित्रमाश्चर्यमसम्भावितं न भवतीत्यन्वयः । तत्र हेतुमाह-विदूरेति । यस्मात् विदूरं बिगतोऽन्यजादिनीचयोनिं प्राप्तोऽपि सङ्कदेकदाऽपि विवशावस्थायामपि यस्य भगवतो नाम आददीत गृहीयात् उच्चारयेत् यदि तदा सोऽपि अधुना तत्क्षणमेव बन्धनादिपरम्परागतसंसारहेतुमविद्यां जहाति त्यजति । अतो निरन्तरं भजतां किं दुर्लभमिति भावः ॥ ३४ ॥ * * एवं प्रियव्रतस्य प्रवृत्तिप्रकारमुक्त्वा निवृत्तिप्रकारमाह-स एवमिति । स प्रियव्रत एवमपरिमित-बलपराक्रमोऽपि देवर्षिचरणयोरनुशयनमुपसत्तिः शरणगमनेन विद्याग्रहणं तदनुपतितो यो गुणविसर्गो राज्यादिप्रपञ्चस्तस्य संसर्गेण आत्मानमनिवृत्तमनानन्दतमिव मन्यमानः यत आत्मनि मनसि निर्वेदो यस्य सः एकदा त्विदं वक्ष्यमाणमात्मनिन्दापरं वचनमाह विषयसम्बन्धमहिम्ना किञ्चिदासक्तिरप्यस्तीत्याह-इवेति ॥ ३५ ॥

श्रीभगवत्प्रसादाचार्यविरचिता भक्तमनोरञ्जनी

केऽमी द्वीपाः, के वा सप्तसिन्धव इति विविक्तायां तावत् द्वीपान्निर्दिशति जम्ब्वति । जम्बूश्च पृथ्वश्च शात्मलिश्च कुशश्च क्रौञ्चश्च शाकश्च पुष्करश्च ते सञ्ज्ञा येषां ते, सञ्ज्ञाशब्दस्य द्वन्द्वान्तत्वाजम्बूसञ्ज्ञा इत्यादि बोध्यम् । तेषां जम्ब्वादिनां, परिमाणं शृण्वति शेषः । पूर्वस्मान् पूर्वस्मात्, लक्ष्योजनपरिमाणविशिष्टाजम्ब्वादिपूर्वात् पूर्वात् द्वीपात्, उत्तरोत्तरः पृथ्वादिद्वीपः, यथासङ्ख्यं द्विगुणेन मानेन द्विलक्षमादिविस्तारपरिमाणेन, बहिः पूर्वपूर्वद्वीपाद्बहिर्बहिः, समन्ततः परितः उपकल्पिताः कल्पिताः । प्रथमो जम्बूद्वीपो लक्ष्योजनपरिमाणस्तदुत्तरवर्त्तिपृथ्वा द्विलक्ष्योजनपरिमाण इत्येवं यथोत्तरं बोध्यम् ॥ ३१ ॥ * * अथ सिन्धुभिर्निर्दिशंतेषां परिमाणं चाह क्षारोद इति । क्षारोदश्च इक्षुरसोदश्च सुरोदश्च घृतोदश्च क्षीरोदश्च दधिमण्डोदश्च शुद्धोदश्च ते, दधिमण्डो मथितं दधि, एते सप्त जलधयः सिन्धवः, सप्तद्वीपपरिखाः इव, दृश्यन्ते इति शेषः । ते च अभ्यन्तरद्वीपसमानाः, यथा क्षारोदाभ्यन्तरवर्त्तिजम्बूद्वीपो लक्ष्योजनपरिमाणस्तथा तत्परिखाभूतः क्षारोदोऽपि लक्ष्योजनपरिमाणः, एवं इक्षुरसोदाभ्यन्तरवर्त्तिपृथ्वाद्वीपो द्विलक्ष्योजनपरिमाणस्तथा तत्परिखाभूतः इक्षुरसोदोऽपि द्विलक्ष्योजनपरिमाणः, एवं यथापूर्वं एकैकशः एकैकः समुद्रः सप्तस्वपि द्वीपेषु, बहिः सप्तभ्योऽपि द्वीपेभ्यो बहिर्बहिरेव, पृथगसङ्कीर्ण, परितः उपकल्पिताः । नन्वल्परिमाणः हि अधिकपरिमाणवतावेष्टयते न समपरिमाणेनातः कथमेतत्संगच्छते इति चेद्विस्तारतः साम्येऽपि दैर्घ्याधिक्यतः संगच्छते इति न बाधः । तेषु जम्ब्वादिषु द्वीपेषु, स बहिष्मतीपतिः प्रियव्रतः, अनुव्रतान् स्वानुवर्त्तिनः, आग्नीध्रश्च इध्मजिह्वश्च यज्ञबाहुश्च हिरण्यरेताश्च घृतपृष्ठश्च मेधातिथिश्च वीतिहोत्रश्च ते सञ्ज्ञा येषां तान् आत्मजान् पुत्रान्, यथासङ्ख्येन ज्येष्ठादिक्रमेण एकैकस्मिन् द्वीपे, एकमेकमेव, अधिपतिं विदधे चकार । ऊर्जस्वती नाम ऊर्जस्वतीति नाम्ना प्रसिद्धामित्यर्थः । दुहितरं पुत्रीं च, उशनसे शुक्राय प्रायच्छत् प्रादात् । यस्यामूर्जस्वत्यां, देवयानी नाम देवयानीनाम्ना प्रसिद्धा, कान्यसुता उशनसः कन्या, आसीदुत्पन्नाभूत् ॥ ३२ ॥ * * एवमतिमानुषं प्रियव्रतप्रभावं श्रुतवतो राज्ञस्तत्प्रभावविषयासंभावनामाशङ्क्य न केवलमुक्तमात्र एव तस्य प्रभावः किं त्वन्येऽपि सन्ति तदीयाः प्रभावा इति वदन्ननन्तविविधविचित्रशक्तिं भगवन्तं सर्वात्मनोपासीनानां विचित्रभक्तीनां भागवतानां

प्रभावा नासंभावनीय इत्याह नैवमिति । तदङ्घ्रिरजसा उरुक्रमाङ्घ्रिरजःसेवाप्रभावतः, जिताः षड्गुणाः समनस्कानि ज्ञानेन्द्रियाणि षड्भूमेयो वा यैस्तेषां, उरुक्रमस्य पुंसां एवंविध उक्तप्रकारः पुरुषकारः पुरुषव्यापारः, चित्रमसंभावनीयः न । किं तत्तत्प्रकारा अन्येऽपि प्रभावाः संभाव्यन्ते एवेति भावः । विदूरविगतः सत्पथादपेतः, अन्यजो वापि, यन्नामधेयं यस्योरुक्रमस्याभिधानं, सकृदेकवारं, आददीतोच्चारयेत् यः, सोऽपि अधुना तत्क्षणमेव बन्धं संसारं, जहाति । मुक्तो भवतीत्यर्थः । अत्र केचित्तु सकृदाददीतान्तकाले एकवारमप्युच्चारयेदित्याहुः । तदुपरि 'जन्मलाभः परः पुंसामन्ते नारायणस्मृतिः' । 'नामानि येऽमुविगमे विवशा गृणन्ति' इत्यादीनि वाक्यानि चोदाहरन्ति । परं तु तत् 'मधुरमधुरमेतन्मङ्गलं मङ्गलानां सकलनिगमवल्लीसत्फलं चित्स्वरूपम् । सकृदपि परिगीतं श्रद्धया हेलया वा भृगुवर नरमात्रं तारयेत्कृष्णनाम' इति वैष्णवचिन्तामण्यादावन्तकालपदानुपादानात्सामान्यं बोध्यम् । भूमौ प्रत्यक्षतया भगवति विद्यमाने सकृदपि तन्नामोच्चारणपरमेतदिति तु वयम् । अत्र बहुविधपाठान्तराणि प्रयोजनाभावाद्भोदाहृतानि ॥ ३३ ॥ * * तदीयपराक्रममुपसंहरन्निवृत्तिक्रममाह स एवमिति । एवमुक्तप्रकारेण । अपरिमितावपारौ बलपराक्रमौ यस्य सः सः प्रियव्रतः, एकदा एकस्मिन् काले तु देवर्षिर्नारदस्तस्य चरणयोरनुशयनं सेवा तदनुपतितस्ततः पश्चात्संप्राप्तः यः गुणविसर्गो राज्यादिप्रपञ्चस्तस्य संसर्गः प्रवृत्तिमार्गसंबन्धस्तेन, आत्मानं अनिर्वृतमसुखितं इव, मन्यमानः, इव-शब्देन तदितरदुर्लभेष्वपि तेषु भौमभोगेषु तस्य निरयौपन्यं च सूच्यते । तथा चोक्तम् 'एते वै निरयास्तात स्थानस्य परमात्मनः' इति । 'वासुदेवे मनो यस्य जपहोमार्चनादिषु । तस्यान्तरायो मैत्रेय देवेन्द्रत्वादिकं फलम्' इति । अत एव, आत्मनि निर्वेदो वैराग्यं यस्य सः, एवंभूतः सन्, इदं वक्ष्यमाणं आहोवाच ॥ ३४ ॥ * * अहो इति । अहो इति निर्वेदद्योतको निपातः । मया असाधु असमीचीनं, अनुष्ठितं आचरितं, यदसाध्वनुष्ठितं तत्किं तत्राह । अहं प्रथमं केवलनिवृत्तिधर्मपरोऽहं, इन्द्रियैः प्रमाथिभिरक्षैः, अविचारचिताः प्रकृतिपरिणामरूपत्वाद्ज्ञानमूलया भोग्यतमबुद्ध्या रचिताः संपादिताः विषयाः परिणामविषोपमत्वाद्धेया ये विषयाः शब्दादयः त एवान्धकूपस्तृणावृतः प्रहिः तस्मिन्, अभिनिवेशितः पातित इति यत्, तत्ततः, अलमलं, अतः परं मयेन्द्रियपरतन्त्रेण न भाव्यमिति भावः । एतावत्कालपर्यन्तमिति शेषः । अमुष्याः वनिताया बहिष्मत्याः, विनोदमृगं क्रीडामर्कटं, मां धिक् धिक् इति, गर्हयांचकार । स्वं निन्दयामासेत्यर्थः ॥ ३५ ॥

भाषानुवादः

उस समय इनके रथके पहियोंसे जो लीकें बनीं, वे ही सात समुद्र हुए; उनसे पृथ्वीमें सात द्वीप हो गये ॥ ३१ ॥ * * उनके नाम क्रमशः जम्बू, प्लक्ष, शाल्मलि, कुश, क्रौञ्च, शाक और पुष्कर द्वीप हैं । इनमेंसे पहले-पहलेकी अपेक्षा आगे-आगेके द्वीपका परिमाण दूना है और ये समुद्रके बाहरी भागमें पृथ्वीके चारों ओर फैले हुए हैं ॥ ३२ ॥ * * सात समुद्र क्रमशः खारे जल, ईखके रस, मदिरा, घी, दूध, मट्ठे और मीठे जलसे भरे हुए हैं । ये सातों द्वीपोंकी खाइयोंके समान हैं और परिमाणमें अपने भीतरवाले द्वीपके बराबर हैं । इनमेंसे एक-एक क्रमशः अलग-अलग सातों द्वीपोंको बाहरसे घेरकर स्थित है । * बहिष्मतीपति महाराज प्रियव्रतने अपने अनुगत पुत्र आग्नीध्र, इध्मजिह्व, यज्ञबाहु, हिरण्यरेता, घृतपृष्ठ, मेधातिथि और वीतिहोत्रमेंसे क्रमशः एक-एकको उक्त जम्बू आदि द्वीपोंमेंसे एक-एकका राजा बनाया ॥ ३३ ॥ * * उन्होंने अपनी कन्या ऊर्जस्वतीका विवाह शुक्राचार्यजीसे किया, उसीसे शुक्रकन्या देवयानीका जन्म हुआ ॥ ३४ ॥ * * राजन् ! जिन्होंने भगवच्चरणारविन्दोंकी रजके प्रभावसे शरीरके भूख-प्यास, शोक-मोह और जरा-मृत्यु—इन छः गुणोंको अथवा मनके सहित छः इन्द्रियोंको जीत लिया है, उन भगवद्भक्तोंका ऐसा पुरुषार्थ होना कोई आश्चर्यकी बात नहीं है; क्योंकि वर्णबहिष्कृत चाण्डाल आदि नीच योनिका पुरुष भी भगवान्के नामका केवल एक बार उच्चारण करनेसे तत्काल संसारबन्धनसे मुक्त हो जाता है ॥ ३५ ॥

स एवमपरिमितबलपराक्रम एकदा तु देवर्षिचरणानुशयनानुपतितगुणविसर्गसंसर्गेणानिर्वृतमिवात्मानं मन्यमान आत्मनिर्वेद इदमाह ॥ ३६ ॥ अहो असाध्वनुष्ठितं यदभिनिवेशितोऽहमिन्द्रियैरविचारचितविषयान्धकूपे तदलमलममुष्या वनिताया विनोदमृगं मां धिग्धिगिति गर्हयाञ्चकार ॥ ३७ ॥ परदेवताप्रसादाधिगतात्मप्रत्यवम-

* इनका क्रम इस प्रकार समझना चाहिये—पहले जम्बूद्वीप है, उसके चारों ओर क्षार समुद्र है । वह प्लक्षद्वीपसे घिरा हुआ है, उसके चारों ओर ईखके रसका समुद्र है । उसे शाल्मलिद्वीप घेरे हुए है, उसके चारों ओर मदिराका समुद्र है । फिर कुशद्वीप है, वह घीके समुद्रसे घिरा हुआ है । उसके बाहर क्रौञ्चद्वीप है, उसके चारों ओर दूधका समुद्र है । फिर शाकद्वीप है, उसे मट्ठेका समुद्र घेरे हुए है । उसके चारों ओर पुष्करद्वीप है, वह मीठे जलके समुद्रसे घिरा हुआ है ।

शैनानुप्रवृत्तेभ्यः पुत्रेभ्य इमां यथादायं विभज्य भुक्तभोगां च महिषीं मृतकमिव सह महाविभूतिमपहाय स्वयं निहितनिर्वेदो हृदि गृहीतहरिविहारानुभावो भगवतो नारदस्य पदवीं पुनरेवानुससार ॥ ३८ ॥

तस्य ह वा एते श्लोकाः—

प्रियव्रतकृतं कर्म को नु कुर्याद्विनेश्वरम् । यो नेमिनिम्नैरकरोच्छायां धनं सप्त वारिधीन् ॥ ३९ ॥

भूसंस्थानं कृतं येन सरिद्धिरिवनादिभिः । सीमा च भूतनिर्वृत्यै द्वीपे द्वीपे विभागशः ॥ ४० ॥

भौमं दिव्यं मानुषं च महित्वं कर्मयोगजम् । यश्चक्रे निरयौष्यं पुरुषानुजनप्रियः ॥ ४१ ॥

इति श्रीमद्भागवते महापुराणे पारमहंस्यां संहितायां पञ्चमस्कन्धे प्रियव्रतविजये प्रथमोऽध्यायः ॥ १ ॥

अन्वयः—एवम् अमितबलपराक्रमः स एकदा तु देवर्षिचरणानुशयनानुपतितगुणविसर्गसंसर्गेण आत्मानम् अनिर्वृतम् इव मन्यमानः आत्मनिर्वेदः इदं आह ॥ ३६ ॥ ॥ अहो असाधु अनुष्ठितम् यत् अहम् इन्द्रियैः अविद्यारचितविषमविषयान्धकूपे अभिनिवेशितः तत् अलम् अलम् अमुष्याः वनितायाः विनोदमृगम् माम् धिक् धिक् इति गर्हयांचकार ॥ ३७ ॥ ॥ परदेवताप्रसादाधिगतात्मप्रत्यवमर्शेन स्वयम् निहितनिर्वेदः हृदि गृहीतहरिविहारानुभावः अनुप्रवृत्तेभ्यः पुत्रेभ्यः इमाम् यथादायम् विभज्य च सहमहाविभूतिम् भुक्तभोगाम् महिषीम् मृतकम् इव अपहाय भगवतः नारदस्य पदवीम् एव पुनः अनुससार ॥ ३८ ॥ ॥ तस्य ह वा एते श्लोकाः—प्रियव्रतकृतम् कर्म ईश्वरम् विना कः नु कुर्यात् यः छायां धनं नेमिनिम्नैः सप्त वारिधीन् अकरोत् ॥ ३९ ॥ ॥ येन सरिद्धिरिवनादिभिः भूसंस्थानम् कृतम् भूतनिर्वृत्यै द्वीपे द्वीपे विभागशः सीमा च ॥ ४० ॥ ॥ यः पुरुषानुजनप्रियः भौमम् दिव्यम् मानुषम् च कर्मयोगजं महित्वम् निरयौष्यम् चक्रे ॥ ४१ ॥

इति पञ्चमे प्रथमोऽध्यायः ॥

श्रीधरस्वामिविरचिता भावार्थदीपिका

तस्य पराक्रममुपसंहरन्निवृत्तिक्रममाह स एवमिति । देवर्षिचरणयोरनुशयनमुपसत्तिस्तदनुपतितो यो गुणविसर्गो राज्यादिप्रपञ्चस्तत्संसर्गेण आत्मनि मनसि निर्वेदो यस्य ॥ ३६ ॥ ॥ तमाह । मयाऽसाध्वनुष्ठितं यद्यतोऽभिनिवेशितः तत्ततः अलमलं विषयैः । विनोदमृगं मर्कटम् ॥ ३७ ॥ ॥ परदेवताया हरेः प्रसादेनाधिगतः प्राप्तो य आत्मप्रत्यवमर्शो विवेकस्तेन नारदस्य पदवीं तदुपदिष्टमार्गमेव पुनरनुससारेत्यन्वयः । किं कृत्वा अनुगतेभ्यः पुत्रेभ्य इमां पृथ्वीं विभज्य । भुक्तः भोगो यस्यास्तां भार्यां महाविभूतिः साम्राज्यसंपत्तिसहितां महिषीं मृतशरीरमिव परित्यज्य । तत्र हेतुः । हृदि निहितो निर्वेदो येन । हृदीत्यस्योत्तरत्राप्यन्वयः । हृदि गृहीतो निश्चितो हरिविहारस्तेनानुभावस्यागसामर्थ्यं यस्य ॥ ३८ ॥ ॥ तस्य महिमोपनिबन्धनश्लोकाः पूर्वसिद्धाः कथ्यन्ते । यथा वेदे “तदप्येष श्लोको भवति” इति तद्वदुक्तिरियम् । को नु को नाम कुर्यात् छायां धनं तमो निरस्यन् ॥ ३९ ॥ ॥ भूसंस्थानं द्वीपैः कृतम् । सरिद्धिरिवनादिभिः सीमा च येन कृता । भूतानां निर्वृत्यै सुखायाविवादाय ॥ ४० ॥ ॥ भौमं पातालजं दिव्यं स्वर्गजं मानुषं मर्त्यलोकजं महित्वं वैभवं यो निरयतुल्यं मेने । पुरुषानुजना विष्णुभक्तास्त एव प्रिया यस्येति ॥ ४१ ॥

इति पञ्चमे टीकायां प्रथमोऽध्यायः ॥ १ ॥

श्रीवंशीधरकृतो भावार्थदीपिकाप्रकाशः

तस्य प्रियव्रतस्य । गुणानां संध्यादीनां विसर्गः “संधिश्च विग्रहश्चैव यानमासनमेव च । द्वैधीभावं संश्रयं च गुणान्बद्धकवयो विदुः ॥” इत्युक्तेर्नीतिशास्त्रोक्तेः । गुणानामिन्द्रियाणां विसर्गो विषयप्रपञ्चो वा । “गुणो मौर्व्यामप्रधाने रूपादौ सूद इन्द्रिये । त्यागशौर्यादिसत्त्वादिसंध्याद्यावृत्तिरज्जुषु ॥” इति मेदिनी । इदं वक्ष्यमाणम् ॥ ३६ ॥ ॥ तं निर्वेदम् । धिग्धिगिति आत्मानम् ॥ ३७ ॥ ॥ अनुगतेभ्यो भक्तिश्रद्धादिनाऽनुसृतेभ्यः । तत्र त्यागे ॥ ३८ ॥ ॥ तस्य प्रियव्रतस्य । ह वै प्रसिद्धा एते श्लोकाः श्लोकलक्षणलक्षितानि वाक्यानि यथांसि वा “श्लोकः पद्ये यशस्यपि” इत्यभिधानात् । “श्लोके षष्ठं गुरु ज्ञेयं सर्वत्र लघु पंचमम् । द्विचतुष्पादयोर्ह्रस्वं सप्तमं दीर्घमन्ययोः ॥” इति श्लोकलक्षणोक्तेः । श्लोकस्य वेदेपि वर्णितत्वादस्य श्रीभागवतस्य साक्षाद्वेदरूपत्वात् । वेदे यथा “तदप्येष श्लोको भवति” इति वर्णितं तथात्राप्युक्तं तस्य वा एते श्लोका इति । नेमिनिम्नै रथचक्राप्रकृतेर्गतैः । तमो निरस्यन्नात्रिं विलोपयन्नित्यर्थः ॥ ३९ ॥ ॥ संस्थानं रचनाविशेषः । भूतानां ग्रामजनपदाद्यधिपानाम् ॥ ४० ॥ ॥ निरयतुल्यं त्याग्यत्वेनेत्यर्थः । तत्र हेतुः पुरुषेति ॥ ४१ ॥

इति श्रीमद्भागवतभावार्थदीपिकाप्रकाशे पञ्चमस्कन्धे प्रथमोऽध्यायः ॥ १ ॥

श्रीमद्गीराधवव्याख्या

यदप्युक्तं कथंचिदन्तरायविहताः स्वां शिवतामां पदवीं न प्रायेण हिन्वन्तीति तत्प्रियव्रतहृष्टान्तेन स्पष्टयितुं तस्य ताव-
न्निर्वेदं वदति स इति । एवमपारौ बलपराक्रमौ यस्य सः प्रियव्रतः देवर्षेर्नारदस्य चरणयोरनुशयः सेवा तदनु पश्चात्पतितः प्राप्त-
गुणविसर्गसंसर्गः प्रकृतिमार्गसम्बन्धस्तेन स्वात्मानमनिर्वृतमसुखितमिव मन्यमानः । इवशब्देन तद्भौमभोगानां दुर्लभत्वं तेषु तस्य
निरयौपम्यं च सूच्यते । तथा चोक्तं “एते वै निरयास्तात स्थानस्य परमात्मनः” इति । “वासुदेवे मनो यस्य जपहोमार्चनादिषु ।
तस्यान्तरायो मैत्रेय देवेन्द्रत्वादिकं फलम्” इति । अत एवात्मनि मनसि निर्वेदः परितापो यस्य स इदं वक्ष्यमाणमाह ॥३६॥ ❀ ❀
अहो इति निर्वेदद्योतको निपातः । मयाऽसाध्वसमीचीनमनुष्ठितमाचरितं किन्तद्यदसाध्वनुष्ठितं तत्राह । अहं प्रथमं केवलं निवृत्ति-
धर्मपरोऽहमिन्द्रियैः प्रमाथिभिरविचारचिता प्रकृतिपरिणामरूपा अज्ञानमूलया भोग्यतमबुद्धया रचिताः सम्पादिताः विषयाः
परिणामविषोपमाः हेया ये विषयाः शब्दादयस्त एवान्धकूपः तृणावृतकूपः तस्मिन्मभिनिवेशितः पातित इति यत् तत्ततः अलमलं,
विषयानुभवेन अमुष्या वनिताया बहिष्मत्या विनोदमृगं क्रीडामृगं मां धिग्धिगिति निन्दयामास आत्मानं निन्दित-
वान् ॥ ३७ ॥ ❀ ❀ ततः परदेवतायाः भगवतः प्रसादेन “नेहाभिक्रमनाशोऽस्ति प्रत्यवायो न विद्यते । स्वल्पमपि” इत्याद्युक्त-
प्रकारेण महाप्रभावशीलोपक्रान्तिमात्रनिवृत्तिधर्मांराधितभगवत्प्रसादेनाधिगतं प्राप्तमात्मनः स्वात्मनः परमात्मनश्च यत्प्रत्यवमर्शनं
यथावस्थितस्वरूपचिन्तनं तेन परिनिर्वृतः निरस्ततापत्रयः नितरां सुखितः अनुगतेभ्यः स्वानुवर्तिभ्यः पुत्रेभ्यः इमां सप्तद्वीपात्मिकां
भूमिं यथादायं यथायोग्यं भागं विभज्य यद्वा दायं पितृक्रमागतं यथावद्विभज्याग्नीध्रादिप्रतिपुत्रं जम्बवादिप्रतिद्वीपं विभज्येत्यर्थः ।
भुक्तो भोगो यस्यास्तां पञ्चम्यर्थं बहुव्रीहिः महिषीं भार्यां बहिष्मतीं मृतकमिव शवमिव मन्यमान इति शेषः । महाविभूतिं महदैश्वर्य-
मपहाय महाविभूत्या सहितां महिषीं मृतकमिवापहायेति वा स्वयमुपदेशमन्तरेणैव विहितः कृतः निर्वेदः परितापो यस्य हृद्गृहीताः
परिशीलिताः हरेर्भगवतः विहाराणां प्रभावाः यस्य सः भगवतो नारदस्य पदवीं पुनरप्यनुससार गन्धमादनद्रोण्यां श्रीनारदमेव
सेवमानः सिद्धिं गत इत्यर्थः ॥ ३८ ॥ ❀ ❀ तस्य प्रियोव्रतस्यैव श्लोकाः तन्महिमोपनिबन्धने पूर्वप्रसिद्धा एव श्लोकाः
कथ्यन्ते यथा वेदे ‘तदप्येष श्लोको भवती’ति । के ते श्लोकाः तत्राह प्रियव्रतेति प्रियव्रतेन कृतं ईश्वरं विनाऽन्यः को नाम
कुर्यात् यः प्रियव्रतः छायां तमः धनञ्जिरस्यन् रथनेमिनिम्नैरेव सप्त वारिधीन् समुद्रानकरोत् ॥ ३९ ॥ ❀ ❀ येन
प्रियव्रतेन भूसंस्थानं द्वीपैर्भुवः संस्थानमवयवविन्यासः कृतं तथा द्वीपे द्वीपे भूतनिर्वृत्यै भूतानां कृत्यै सुखाय वा सरिदा-
दिभिः विभागशः असङ्करेण सीमा च कृता ॥ ४० ॥ ❀ ❀ यः भौमं पातालजं दिव्यं स्वर्गजं मानुषं मृत्युलोकजं
सुखं योगरूपकर्मजमणिमादिसिद्धिरूपं महित्वं माहात्म्यं योगस्य मनोव्यापाररूपत्वेन कर्मत्वव्यपदेशः । “वाचिकैः पक्षि-
मृगतां मानसैरन्यजातिताम् । शरीरजैः कर्मदोषैर्यति स्थावरतां नरः ॥” इति मनुनापि मानसैः कर्मदोषैरिति मनोव्यापारे कर्मशब्दः
प्रयुक्तः । निरयौपम्यं नरकसदृशं चक्रे अनुसंहितवान् “एते वै निरयास्तात स्थानस्य परमात्मनः” इत्यादिवचनार्थोऽत्रानुसन्धेयः ।
निरयौपम्यकृतौ कारणमाह । पुरुषस्य परमपुरुषस्यानुजना अनुचरा भक्ता एव प्रिया यस्य सः तेषां हि प्रिय इति वा ॥ ४१ ॥

इति श्रीमद्भागवते महापुराणे पञ्चमस्कन्धे श्रीमद्गीराधवाचार्यकृतभागवतचन्द्रचन्द्रिकायां प्रथमोऽध्यायः ॥ १ ॥

श्रीमद्विजयध्वजतीर्थकृता पदरत्नावली

इदानीं पूर्वानुवादपूर्वकं वैराग्येण तस्य संसारनिन्दाप्रकारं कथयति स एवमिति । अनुपतितो यदृच्छया प्राप्तो
गुणविसर्गः । “सन्धिं च विग्रहं चैव यानमासनमेव च । द्वैधीभावं संश्रयं च षड्गुणान् कवयो विदुः ॥” इत्यादि गुणप्रयोगो गुणकार्य-
विषयप्रपञ्चो वा तस्य संसर्गेण सम्बन्धेन आत्तनिर्वेदः प्राप्तवैराग्यः ॥ ३६ ॥ ❀ ❀ किमाहेत्यत्राह अहो इति । विनोद-
मृगम् ॥ ३७ ॥ ❀ ❀ तस्य संसारविरक्त्या संन्यासप्रकारं वक्ति परदेवतेति । परदेवता नारायणः तस्य प्रसादेनाधिगतं
प्राप्तमात्मप्रत्यवमर्शनं प्राप्तपरमात्मज्ञानं तेन परिनिर्वृतो नष्टलब्धचिन्तामणिरिव परमानन्दमाप्तः यथादायं यो योग्यः पितृधनस्य तस्य
तथा मृतकं शवमिव महती विभूतिर्यस्याः सा तथा तां नारदस्य पदवीं निवृत्तिमार्गः संन्यासलक्षणः, ताम् ॥ ३८ ॥ ❀ ❀
प्रियव्रतचरितश्रवणस्मरणादेरनायासेन मुक्तिसाधनत्वान्नित्यजयाय श्लोकरूपेण संक्षिप्य तत्परितं कीर्तयति तस्येति । रथचक्रनेमि-
कृतनिम्नैः छायां रात्रिकृताम् ॥ ३९ ॥ ❀ ❀ भूसंस्थानं भुवोऽवयवविशेषनामभूतनिर्वृत्यै प्राणिनां सुखाय ॥ ४० ॥ ❀ ❀
महित्वं माहात्म्यं योगकर्मजं योगसामर्थ्यजातं निरयौपम्यं निरयसुखसमम् ॥ ४१ ॥

इति श्रीमद्भागवते महापुराणे पञ्चमस्कन्धे श्रीमद्विजयध्वजकृतपदरत्नावल्यां प्रथमोऽध्यायः ॥ १ ॥

श्रीमज्जीवगोस्वामिकृतः क्रमसन्दर्भः

रथस्याकाशमार्गेणैव तन्मण्डलमामित्वं ज्ञेयम् ॥ ३९-४१ ॥

इति श्रीमद्भागवते महापुराणे पञ्चमस्कन्धे श्रीमज्जीवगोस्वामिकृतक्रमसन्दर्भे प्रथमोऽध्यायः ॥ १ ॥

श्रीमद्विभवाथर्वकवर्तिकृता सारार्थदर्शिनी

भोगप्रभावमुपसंहरन्त्या वैराग्यप्रभावमाह स एवमिति । देवर्षिचरणयोरनुशयनानि गुरुत्वेन दण्डवत्प्रणामास्ताननुपतित एव गुणविसर्गो राज्यादिमपञ्चस्तनुसंसर्गो अनिर्वृत्तमिवेति । यद्यपि राज्येऽप्यनासक्त्यैवान्तर्निवृत्तिरासीत्तदपीत्यर्थः ॥३६॥ * * विनोदमृगं मर्कटम् ॥ ३७ ॥ * * परदेवतायाः हरेः प्रसादेनाधिगतः प्राप्नो य आत्मप्रत्यवमर्शो विवेकस्तेन नारदस्य पदवीं तदुपदिष्टमार्गमेव पुनरनुससारेत्यन्वयः । किं कृत्वा अनुप्रवृत्तेभ्यः अनुगतेभ्यः । इत्यादि हृदि गृहीतो यो हरेर्विहारो लीला-विलासस्तेनानुभावो अश्रुपुलकादयो यस्य सः ॥ ३८ ॥ * * श्लोकाः पूर्वसिद्धा एव कथ्यन्ते छायां रात्रिम् ॥ ३९ ॥ * * भुवः संस्थानं द्वीपैः कृतं सरिदादिभिः सीमा च भूतानां जनपदप्रासाद्यधिपतीनां निर्वृत्तैर्निर्विवादसुखाय ॥ ४० ॥ * * भौमं पातालजं दिव्यं स्वर्गजं मानुषं मर्त्यलोकजं सहित्वं वैभवम् ॥ ४१ ॥

इति सारार्थदर्शिण्यां हर्षिण्यां भक्तचेतसाम् । पञ्चमे प्रथमोऽध्यायः सङ्गतः सङ्गतः सताम् ॥ १ ॥

श्रीमच्छुकदेवकृतः सिद्धान्तप्रदीपः

एवं सहदाख्या प्रवृत्तिमार्गे प्रविष्टस्य कर्माण्युक्त्वाथ स प्रवृत्तिमार्गाभिर्वृत्तोऽभूदिति वक्तुमाह स इति । देवर्षिचरणयो-रनुशयनमनुवर्तित्वं तदनुपतितो यो गुणविसर्गः गुणानां प्रारब्धकर्मफलानां विसर्गो विस्तारः साम्राज्याद्यैश्वर्यं तत्संसर्गेणात्मनि मनसि निर्वेदो यस्य सः, अनिवृत्तमिव वनितादावसक्तमिव । अनिर्मितमिति पाठेऽसुखितमिव ॥ ३६ ॥ * * असाध्वनुष्ठितं मयेति शेषः । यत् यस्मिन् अविद्यया अचेतनया भगवच्छक्त्या रचिते विषया मुमुक्षुजनानहो विषया यस्मिन् तत्तथाभूतं गृहं तदेवा-न्यकूपस्तस्मिन् प्रवेशितः तत्तेन गृहेण अलं प्रय्याप्तम् । किञ्च वनितायाः विनोदमृगं क्रीडामर्कटं मां धिग् धिमित्यात्मानं गर्हयाञ्चकार ॥३७॥ * * परदेवताप्रसादात्प्राप्तेन आत्मविचारेण नारदस्य स्वगुरोः पदवीं निवृत्तिमार्गं पुनरनुससार । कथंभूतः हृदि गृहीतो यो हरिविहारस्तेनानुभावः सर्वप्रतिस्नानपूर्वकहरिस्नावण्यं यस्य सः । अत एव हृदि निहितनिर्वेदः ॥ ३८ ॥ * * पूर्वगीता इति शेषः, छायां रात्रिरूपां घनं निरस्थम् ॥ ३९ ॥ * * येन भू-संस्थानं द्वीपविभागरूपं सरिदादिभिः द्वीपे द्वीपे सीमा च भूतसुखाय कृता ॥ ४० ॥ * * यः पुरुषानुजनाः वैष्णवाः प्रिया यस्य स भौमं भूविबरस्थं तामसं मानुषं राजसं दिव्यं सात्त्विकं योगजमणिमादिरूपं सहित्वं वैभवं कर्म च तत्तत्साधनं काम्यलक्षणम् एतत्साध्यं साधनं च सर्वं निरयौपम्यं चक्रे । तस्य माहात्म्यं किमन्यदवशिष्यते इति भावः ॥ ४१ ॥

इति श्रीमद्भागवते महापुराणे पञ्चमस्कन्धे श्रीमच्छुकदेवकृतसिद्धान्तप्रदीपे प्रथमाध्यायार्थप्रकाशः ॥ १ ॥

गोस्वामिश्रीगिरिधरलालविहिता बालप्रबोधिनी

तदर्शयति-अहो इति । अहो आश्चर्यं विवेकिनाऽपि मया असाध्वनुष्ठितम्, यद्यस्मादविद्ययाऽहम्मात्मिकया रचिताः शोभनतया प्रकाशिताः विषया दुःखदा विषया यस्मिन्तस्मिन्धकूपे अन्धकूपवन्निष्फले दुर्निष्कमणगृहे इन्द्रियैरहं निवेशितः तत्तस्मादलमलम् । विषयभोगैरमुष्या वनिताया विनोदमृगं वानरतुल्यं मां धिग्धिमित्यात्मानं गर्हयाञ्चकार निन्दितवान् ॥ ३६ ॥ * * एवमात्मानं निन्दित्वा च अनुप्रवृत्तेभ्यः स्वाज्ञानुसारिभ्यः स्वपुत्रेभ्य इमां पृथ्वीं यथादायं यथायोग्यं विभज्य विभागेन दत्त्वा तथा सहमहाविभूतिं महाविभूतिः साम्राज्यलक्ष्मीस्तत्सहितां भुक्तो भोगो यस्यास्तां महिषीं भार्यां च मृतकशरीरमिव अपहाय परित्यज्य स्वयं भगवतः परमभागवतस्य नारदस्य पदवीं तदुपदिष्टमार्गमेव पुनरनुससार 'शालग्रामं महापुण्यं मैत्रेय तपसे ययौ' इति वैष्णववचनान्तर्गतं गत्वा भगवद्भक्तमेव निरन्तरं कृतवानित्यन्वयः । अनेन नारद-वत्तस्यापि मुक्तिरुक्तेति ज्ञेयम् । एवं गृहे प्रसक्तस्य कथं वैराग्यं मोक्षो वेति यच्छङ्कितं तत्रापि भगवत्प्रसादादेवेत्युत्तरम् । त्यागो सामर्थ्यत्वेनाह-परेति, परदेवता भगवान् तस्य प्रसादेनाधिगतः प्राप्नो य आत्मप्रत्यवमर्श आत्मसाक्षात्कारस्तेन हृदि निहितः स्थितो निर्वेदो विषयवैतृष्यं यस्य सः अत एव हृदि गृहीतो निश्चितो भगवद्गीतानुस्मरणेनैव परमपुरुषार्थसिद्धिर्नान्यथेत्येवं हरिविहारानुभावो येन स इत्यर्थः ॥ ३७ ॥ * * एवं प्रियव्रतस्य द्वीपसमुद्रनिर्माणदिमोक्षपर्यन्तं दुर्घटं चरितमुक्तं तच्च न भगवदावेशं विना सम्भवति, तदपि दोषाभावं विना न सम्भवति, सोऽपि भगवद्भक्तिं विना न सम्भवति, अत एव कर्दमात्रि-दक्षप्रचेतःप्रभृतयो महान्त आदौ भगवद्भजने एव प्रवृत्ताः, अत एव सर्वज्ञो नारदोऽपि प्रथमं प्रियव्रताय भगवद्भजनमेवोपदिदेश, सोऽपि मनुप्रवृत्तेन राज्याधिकार्येण तदनादृत्य पूर्वं तद्भजन एव प्रवृत्तः, पश्चात्तदावेशे जाते सर्वं कृतवानित्यत्र प्रियव्रतमहिमोप-निबन्धनाः पूर्वसिद्धा एवैते त्रयः श्लोकाः सन्तीत्याह-तस्येति । तानेव श्लोकान् दर्शयति-प्रियव्रतेति । प्रियव्रतेन कृतं कर्म ईश्वरं विना को नु कुर्यादित्यन्वयः । अतो नूनं भगवानेव तत्र प्रविष्ट एतत्कृतवानिति भावः । तत्कर्मैव दर्शयति-य इति सार्द्धाभ्याम् । यश्छायां घनं तमो निरस्थम् रजनीं विलोपयन् रथचक्रनेमिनिम्नैः सप्त वारिधीन् समुद्रात् अकरोदित्यन्वयः ॥ ३८ ॥ * * येन प्रियव्रतेन भूतनिर्वृत्तैः प्राणिनां निर्विवादेन सुखलाभाय तैः सिन्धुधर्मसंस्थानं द्वीपरचनात्मकं कृतम् । तथा द्वीपे द्वीपे विभागशः सरिद्विरिवनादिभिः सीमा मर्यादा च कृत्येत्यन्वयः ॥ ३९ ॥ * * यश्च भौमं पातालभवं दिव्यं स्वर्गभवं मानुषं मनुष्य-

लोकभवं च कर्म योगजं कर्मानुष्ठानजं महित्वमैश्वर्यं तत्त्वेन नश्वरत्वाद्बन्धहेतुत्वाच्च निरयौपम्यं नरकतुल्यं चक्रे मेने । ननु वस्तुतस्तथात्वादन्त्ये कुतो न तथा मन्यन्ते इत्याशङ्क्याह—पुरुषेति । पुरुषानुजना भगवद्भक्ताः नारदादयस्तेषां प्रियः । नारदाद्यनुग्रहेणोत्पन्न-विवेकत्वात्तथा मेनेऽन्ये तु विवेकाभावात्तथा मन्यन्ते इति भावः । यच्छब्दानां तस्य कर्म को नु कुर्यादित्यन्वयः । एवमुपक्रमे ऐश्वर्य-मूलरागप्रशनेनान्ते ऐश्वर्यवीर्ययोरुपसंहाराच्च तयोरेवाध्यायार्थत्वं भक्तिज्ञानादिवर्णनं तु तद्वेतुत्वेनानुपपन्निकमेवेति बोध्यम् ॥४०-४१॥

इति श्रीवल्लभाचार्यवश्यगोपालसूनुना । श्रीमन्मुकुन्दरायाणां पादसेवाधिकारिणा ॥ १ ॥

श्रीमद्विरिधराख्येन भजनानन्दसिद्धये । श्रीमद्भागवतस्येयं टीका बालप्रबोधिनी ॥ २ ॥

रचिता पञ्चमे तत्र कृष्णेन स्थितिरूपणे । विवृतः प्रथमोऽध्यायः पेश्वर्यादिनिरूपकः ॥ ३ ॥

श्रीभगवत्प्रसादाचार्यविरचिता भक्तमनोरञ्जनी

परदेवतेति । परदेवतायाः श्रीहरेः, प्रसादोऽनुग्रहस्तेनाधिगतः प्राप्तो य आत्मप्रत्यवमर्शः स्वात्मपरमात्मनोर्यथावस्थितस्वरूप-चिन्तनं तेन परिनिर्वृतो निरस्ततापत्रयतया नितरां सुखितः, अनुगतेभ्यः स्वानुवर्त्तिभ्यः पुत्रेभ्यः, इमां सप्तद्वीपात्मिकां भूमिं, यथा-दायं यथायोग्यभागं यथा तथा विभज्य भुक्ता भोगा यस्यास्तां पञ्चम्यर्थे बहुब्रूहिः । महिषीं बहिष्मतीं भार्यां चापि, मृतकमिव शववत्, मन्यमान इति शेषः । स प्रियव्रतः महाविभूतिं साम्राज्यसम्पदम्, ह स्फुटमेव । अपहाय परित्यज्य, यद्वा । सहमहाविभूतिं विभूत्या सहिता महिषीं मृतकमिवापहायेति । स्वयमुपदेशमन्तरेणैव विहितः कृतः निर्वेदः परितापो यस्य सः, हृदि हृदये गृहीताः संशीलिताः हरेः भगवतः विहारणामनुभावाः प्रभावा येन सः, यद्वा हृदि गृहीतो निश्चितो यो हरिविहारस्तेनानुभावस्यागसामर्थ्यं यस्य सः, एवंभूतः सन्, भगवतो नारदस्य पदवीं, पुनः पुनरपि, अनुससार एव । गन्धमादनद्रोण्यां श्रीनारदं सेवमानः सन्नेव सिद्धिं गत इत्यर्थः ॥ ३६ ॥ ❀ ❀ तस्येति । तस्य प्रियव्रतस्य, ह वा महिमोपनिबन्धनतया प्रसिद्धाः एते पूर्वसिद्धाः श्लोकाः, कथ्यन्ते इति शेषः । वेदे यथा 'तदप्येष श्लोकः' इतिवत् ॥ ३७ ॥ ❀ ❀ प्रियव्रतेति । प्रियव्रतकृतं प्रियव्रतेन विहितं, कर्म चरित्रं, ईश्वरं विना अपरः को नु को नाम कुर्यात् । यदि कुर्यात्तर्हीश्वर एव कुर्यान्नान्यः कश्चनात्र समर्थः । यः प्रियव्रतः छायां तमः घनमिरेखन्, नेमिनिनैः रथनेमिनिनैः एव, सप्तवारिधीन् समुद्रान् अकरोत् ॥ ३८ ॥ ❀ ❀ भूंसंस्थानमिति । येन प्रियव्रतेन भूंसंस्थानं कृतं द्वीपैर्भुवोऽवयवविन्यासः कृत इत्यर्थः । तथा द्वीपे द्वीपे, भूतनिर्वृत्यै भूतानां सुखाय, सरिद्विरवनादिभिः, सीमा च विभागशः असंकरेण कृता ॥ ३९ ॥ ❀ ❀ भौममिति । यः प्रियव्रतः भौमं पातालजं बिलस्वर्गजमित्यर्थः । दिव्यं द्युलोकस्थं स्वर्गागतमित्यर्थः । मानुषं भारतेतरखण्डावस्थितमित्यर्थः । कर्मयोगजं च, महित्वं वैभवं च, तत्र कर्मजं यागविधानादिलभ्यं, योगजमणिमादिसिद्धिरूपं, पुरुषानुजनप्रियो भगवदेकान्तिकजनप्रीतिमान् तेषां प्रियो वा सन्, निरयौपम्यं मोक्षधर्मोक्तनिरयसमानं, चक्रे गणयामासेत्यर्थः ॥ ४०-४१ ॥

इति श्रीधर्मधुरंधरश्रीधर्मात्मजप्रत्यक्षपुरुषोत्तमहजानन्दस्वामिसुतश्रीरघुवीराचार्यसूनुभगवत्प्रसादाचार्यविरचिताया-

मन्वयार्थावबोधिन्यां भक्तमनोरञ्जन्याख्यायां श्रीमद्भागवतटीकायां पञ्चमस्कन्धे प्रथमोऽध्यायः ॥ १ ॥

भाषानुवादः

इस प्रकार अनुत्तरीय बल-पराक्रमसे युक्त महाराज प्रियव्रत एक बार, अपनेको देवर्षि नारदके चरणोंकी शरणमें जाकर भी पुनः देववश प्राप्त हुए प्रपञ्चमें फँस जानेसे अशान्त-सा देख, मन-ही-मन विरक्त होकर इस प्रकार कहने लगे ॥ ३६ ॥ ❀ ❀ 'ओह बड़ा बुरा हुआ ! मेरी विषयलोलुप इन्द्रियोंने मुझे इस अविद्याजनित विषम विषयरूप अन्धकूपमें गिरा दिया । बस ! बस ! बहुत हो लिया । हाय ! मैं तो खीका क्रीडामृग ही बन गया ! उसने मुझे बंदरकी भाँति नचाया ! मुझे धिक्कार है ! धिक्कार है !' इस प्रकार उन्होंने अपनेको बहुत कुछ बुरा-भला कहा ॥ ३७ ॥ ❀ ❀ परमाराध्य श्रीहरिकी कृपासे उनकी विवेकवृत्ति जाग्रत हो गयी । उन्होंने यह सारी पृथ्वी यथायोग्य अपने अनुगत पुत्रोंको बाँट दी और जिसके साथ उन्होंने तरह-तरहके भोग भोगे थे, उस अपनी राजरानी को साम्राज्यलक्ष्मीके सहित मृतदेहके समान छोड़ दिया तथा हृदयमें वैराग्य धारणकर भगवान्की लीलाओंका चिन्तन करते हुए उसके प्रभावसे श्रीनारदजीके बतलाये हुए मार्गका पुनः अनुसरण करने लगे ॥ ३८ ॥ ❀ ❀ महाराज प्रियव्रतके विषयमें निम्नलिखित लोकोक्ति प्रसिद्ध है—'राजा प्रियव्रतने जो कर्म किये, उन्हें सर्वशक्तिमान् ईश्वरके सिवा और कौन कर सकता है ? उन्होंने रात्रिके अन्धकारको मिटानेका प्रयत्न करते हुए अपने रथके पहियोंसे बनी हुई लीकोंसे ही सात समुद्र बना दिये ॥ ३९ ॥ ❀ ❀ प्राणियोंके सुभीतेके लिये (जिससे उनमें परस्पर झगड़ा न हो) द्वीपोंके द्वारा पृथ्वीके विभाग किये और प्रत्येक द्वीपमें अलग-अलग नदी, पर्वत और वन आदिसे उसकी सीमा निश्चित कर दी ॥ ४० ॥ ❀ ❀ वे भगवद्भक्त नारदादिके प्रेमी भक्त थे । उन्होंने पाताल लोकके, देवलोकके, मृत्युलोकके तथा कर्म और योगकी शक्तिसे प्राप्त हुए ऐश्वर्यको भी नरकतुल्य समझा था ॥ ४१ ॥

इति पञ्चमे प्रथमोऽध्यायः ॥ १ ॥



अथ द्वितीयोऽध्यायः

श्रीशुक उवाच

एवं पितरि सम्प्रवृत्ते तदनुशासने वर्तमान आग्नीध्रो जम्बूद्वीपौकसः प्रजा औरसवद्धर्मावेक्षमाणः पर्यगोपायत् ॥ १ ॥ स च कदाचित्पितृलोककामः सुरवरवनिताक्रीडाचलद्रोण्यां भगवन्तं विश्वसृजां पतिमाभृत-परिचर्योपकरण आत्मैकाग्र्येण तपस्व्याराधयाम्बभूव ॥ २ ॥ तदुपलभ्य भगवानादिपुरुषः सदसि गायतीं पूर्वचित्तिं नामाप्सरसमभियापयामास ॥ ३ ॥ सा च तदाश्रमोपवनमतिरमणीयं विविधनिबिडविटपिविटपिनिकरसंश्लिष्टपुरटलत्वारुढस्थलविहङ्गममिथुनैः प्रोच्यमानश्रुतिभिः प्रतिबोध्यमानसलिलकुक्कुटकारण्डवकलहंसादिभिर्विचित्रमुपकूजितामलजलाशयकमलाकरमुपबभ्रास ॥ ४ ॥ तस्याः सुललितगमनपदविन्यासगतिविलासायाश्चानुपदं खणखणायमानरुचिरचरणाभरणस्वनमुपाकर्ण्य नरदेवकुमारः समाधियोगेनामीलितनयननलिनमुकुलयुगलमीषद्विकचय्य व्यचष्ट ॥ ५ ॥

अन्वयः—एवम् पितरि सम्प्रवृत्ते तदनुशासने वर्तमानः आग्नीध्रः धर्मावेक्षमाणः जम्बूद्वीपौकसः प्रजाः औरसवत् पर्यगोपायत् ॥ १ ॥ ॥ स च कदाचित् पितृलोककामः तपस्वी आभृतपरिचर्योपकरणः सुरवरवनिताक्रीडाचलद्रोण्याम् भगवन्तम् विश्वसृजाम् पतिम् आत्मैकाग्र्येण आराधयाम्बभूव ॥ २ ॥ ॥ तत् उपलभ्य भगवान् आदिपुरुषः सदसि गायतीम् पूर्वचित्तिम् नाम अप्सरसम् अभियापयामास ॥ ३ ॥ ॥ सा च अतिरमणीयम् विविधनिबिडविटपिविटपिनिकर-संश्लिष्टपुरटलत्वारुढस्थलविहङ्गममिथुनैः प्रोच्यमानश्रुतिभिः प्रतिबोध्यमानसलिलकुक्कुटकारण्डवकलहंसादिभिः विचित्रम् उपकूजितामलजलाशयकमलाकरम् तदाश्रमोपवनम् उपबभ्रास ॥ ४ ॥ ॥ सुललितगमनपदविन्यासगतिविलासायाः तस्याः च अनुपदम् खणखणायमानरुचिरचरणाभरणस्वनम् उपाकर्ण्य नरदेवकुमारः समाधियोगेन आमीलितनयननलिनमुकुलयुगलम् ईषत् विकचय्य व्यचष्ट ॥ ५ ॥

श्रीधरस्वामिविरचिता भावार्थदीपिका

द्वितीये प्रोक्तमाग्नीध्रचरित्रं खणसंमतम् । पत्न्यां हि पूर्वचित्त्यां यो नाभिमुख्यानजीजनत् ॥ १ ॥

अस्मिन्वंशे प्रसिद्धोऽयमाग्नीध्रः खणपुंगवः । विहसन्निव तस्येदं चरितं मुनिरब्रवीत् ॥ २ ॥

जम्बूद्वीपमोको यासां ताः प्रजाः पुत्रवत्पालयामास । धर्मावेक्षमाणः धर्ममवेक्षमाणो धर्मेणेत्यर्थः ॥ १ ॥ ॥ पितृलोककामः पुत्रकामः । सुरवराणां वनितास्तासामाक्रीडाचलो मंदरस्तस्य द्रोण्याम् । आभृतानि संपादितानि परिचर्योपकरणानि पुष्पादीनि येन ॥ २ ॥ ॥ तदुपलभ्य ज्ञात्वा ब्रह्माऽभियापयामास संभोगार्थं प्रस्थापयामास ॥ ३ ॥ ॥ सा च तदाश्रमोपवनमुपबभ्रामेत्यन्वयः । रमणीयत्वमेवाह । विविधाश्च निबिडाश्च ये विटपिनस्तेषां विटपाः शाखास्तेषां निकरास्तैः संश्लिष्टाः पुरटलताः स्वर्णवत्स्यस्तास्वारुढाः स्थलविहङ्गमा मयूरादयस्तेषां मिथुनैः प्रोच्यमानाभिः श्रुतिभिरुच्चार्यमाणैः षड्जादिस्वरैः प्रतिबोध्यमाना ये सलिलकुक्कुटादयस्तैर्विचित्रं यथा तथोपकूजिता नादिता अमला जलाशयास्तेषु कमलानि तेषामाकर-मुपवनम् ॥ ४ ॥ ॥ सुललिते गमने ये पदविन्यासास्तैर्गती विलासो यस्याः । चकारस्तस्याश्चेत्येकवाक्यत्वाय । अनुपदं प्रतिपदम् । खणखणति ध्वनिं कुर्वतो रुचिरस्य चरणाभरणस्य स्वनम् । आमीलिते नयने एव नलिनमुकुले तयोर्युगलमीषद्विकचय्य किंचिदुन्मील्य व्यचष्ट ददर्श ॥ ५ ॥

१. प्राचीनपाठे 'श्रीशुक उवाच'—इत्यंशो न । २. प्राचीनपाठे 'संप्रवृत्ते'—इयानंशः खण्डितः । ३. प्रा० पा०—अग्निध्रो । ४. प्राचीनपाठे 'पितृलोककामः.....' त आरभ्य 'सदसि गायन्तीं' पर्यन्तोऽंशो न । ५. प्रा० पा०—विटपिनिकटपुरटलता । ६. प्रा० पा०—विहङ्ग । ७. प्राचीनपाठे 'युगल' इति पाठो न । ८. प्रा० पा०—मीषद्विहस्य ।

श्रीवंशीधरकृतो भावार्थदीपिकाप्रकाशः

स्त्रैणाः स्त्रीवशवर्त्तिनस्तेषां सम्मतमङ्गीकृतम् (१) स्त्रैणपुंगवः स्त्रैणशिरोमणिः । मुनिः श्रीशुकः । इवशब्देन कामिषु नादभुतं तदित्युक्तम् (२) संप्रवृत्ते सम्यग्नारदोपदिष्टप्रकारेण भगवद्भजने प्रवृत्ते सति । यद्वा—सम्यक्प्रवृत्तं प्रवृत्तिर्हरिभजने यस्य स संप्रवृत्तस्तस्मिन् । औरसो ब्राह्मप्राजापत्यार्षविवाहविधिगृहीतभार्योत्पन्नपुत्रः । इत्यर्थ इति । धर्मशब्दो नान्तोप्यस्ति । यद्वा—द्वितीयातत्पुरुषः कार्योऽत्राऽऽर्ष इति भावः ॥ १ ॥ * * विश्वसृजां पतिं ब्रह्माणम् ॥ २ ॥ * * तत् पुत्रकामनया तपः ॥ ३ ॥ * * सा पूर्वचित्तिः । निबिडाः सांद्राः । विटपिनो वृक्षाः । 'पुरटं हेम दुर्वर्णम्' इति । आदिना शुकादिग्रहः । आदिना मध्यमादिग्रहः । आदिना सारसादिग्रहः । आकरः खनिः ॥ ४ ॥ * * मुकुलमविकसितपुष्पम् ॥ ५ ॥

श्रीमद्गीताध्याख्या

एवं श्रावितप्रियव्रतचरित्रो मुनिस्तत्पुत्राणां चरित्रं विवक्षुस्तावदानीध्रचरित्रमाह एवमिति । एवमुक्तविधिविज्ञानपूर्वकं पितरि प्रियव्रते संवृत्ते मुक्ते सति तस्य प्रियव्रतस्यानुशासने अनुपूर्वः शास्तिर्विविच्य ज्ञापने वर्तते, तदुपदिष्टहिताहितविवेके वर्तमानः आग्नीध्रः धर्ममवेक्षमाणः धर्मसञ्चयमेव कर्तुमुद्यतः जम्बूद्वीपे ओकः स्थानं यासां ताः प्रजा औरसवत्स्वपुत्रवत् परितः सर्वतः सर्वेभ्य उपद्रवेभ्योऽगोपायदरक्षत् । जम्बूद्वीपस्य स्वभागत्वाज्जम्बूद्वीपौकस इत्युक्तम् ॥ १ ॥ * * सा आग्नीध्रः कदाचित्पितृलोककामः सन्तानार्थं पितृलोकस्य सन्तानवता प्राप्यत्वात् पितृलोककाम इत्युक्तम् । पितृलोकप्रापकसन्तानार्थित्यर्थः । “पितरो हि प्रजया पितृभ्यः” इति श्रुत्युक्तीत्या सन्तानाय कृतार्णैः प्राप्यन्ते सुराणां वनिताः तासामाक्रीडाचलो मन्दरः आक्रीडन्त्यस्मिन्नित्याक्रीडः ततोस्त्वचलपदेन कर्मधारयः, तेन सुरवनितापदेन षष्ठीसमासस्तस्य द्रोण्यामाहृतानि सम्पादितानि परिचर्योपकरणानि पूजासाधनानि पुष्पादीनि येन काथिकव्यापारोऽनेनोक्तः, चित्तैकाग्ररूपेण तपसा विश्वसृजां पतिं ब्रह्माणसाराधयाम्बभूव ॥ २ ॥ * * तदाराधनमुपलभ्य ज्ञात्वा भगवानादिपुरुषो ब्रह्मा स्वसदने गायन्तीं गानं कुर्वन्तीं पूर्वचित्तिं नाम पूर्वचित्त्याख्यामप्सरसमभियापयामास भोगार्थं प्रस्थापितवान् । सन्तानार्थमप्सरःप्रेषणं न तु तपोविघ्नार्थम् ॥ ३ ॥ * * सा च पूर्वचित्तिस्तस्याग्नीध्रस्याश्रमे यदुपवनं तदुपवन्नाम समीपे चचार । आश्रमोपवनं विशिनष्टि । अतिरमणीयं तदेव प्रपञ्चयति । विविधाश्च निबिडाः सान्द्राश्च ये विटपिनः वृक्षास्तेषां विटपाः शाखास्तेषां निकराः समूहास्तैः संलिष्टाः पुरटलताः स्वर्णवर्णा वल्ल्यस्तास्वारूढाः स्थिता विहङ्गमाः मयूरादयस्तेषां मिथुनैः स्त्रीपुंसद्वन्द्वैः प्रोच्यमानाभिः उच्चार्यमाणभिः श्रुतिभिः षड्जादिस्वरैः करणभूतैः प्रबोध्यमाना ये सलिलकुक्कुटादयस्तेर्विचित्रं यथा भवति तथोपकृजिता नादिता अमला जलाशयास्तेषु कमलानि पङ्कजानि तेषामाकरमुपवनम् ॥ ४ ॥ * * तस्या इति सुललिते गमने सुन्दरगतौ ये पदविन्यासास्तैर्गतिविलासा यस्यास्तस्याः पूर्वचित्त्याः खणखणेति ध्वनिं कुर्वतो रुचिरस्य चरणाभरणस्य स्वनं ध्वनिमुपाकर्ण्य श्रुत्वा नरदेवस्य प्रियव्रतस्य कुमारः आग्नीध्रः समाधियोगेन आमीलिते नयने एव नलिनमुकुले तयोर्युगलमीषद्विकचय्य किञ्चिदुन्मील्य व्यचष्ट ददर्श ॥ ५ ॥

श्रीमद्भज्यध्वजतीर्थकृता पदरत्नावली

स्त्रीसङ्गं परिहरतः पुंसः करतलस्थैश्च मुक्तिरित्यभिप्रेत्य तस्यापरिहारार्थत्वं प्रतिपाद्यतेऽस्मिन्नध्याये । तत्रादावाग्नीध्रस्य राज्यलक्षणप्रकारमाह एवमिति । औरसवदात्मपुत्रवत्पर्यगोपायदरक्षत् । सुपू रक्षणे ॥ १ ॥ * * विश्वसृजां पतिं ब्रह्माणं पितृलोककाम इत्यनेन सन्तानार्थित्वं लक्षयति “सोऽयं मनुष्यलोकः पुत्रेण जेयः” इति श्रुतेः सुपुत्रेण पितुः पितृलोकप्राप्तिश्रवणान् आक्रीडः क्रीडास्थानमात्मनोऽन्तःकरणस्थैकाग्रं यस्मिस्तत्तथा तेनात्मैकविषयेण वा ॥ २ ॥ * * अभियापयामास प्रेषयामास ॥ ३ ॥ * * अतिरमणीया विविधाश्च निबिडाश्च सघटिताश्च विटपिनो वृक्षास्तेषां विटपाः शाखास्तेषां निकटपुटेषु समीपभागेषु या लतास्तासां कुटिलेषु वक्रभागेषु रूढा आरूढाश्च स्थलविहङ्गमाः मयूरकोकिलादयस्तेषां मिथुनैः प्लाव्यमाना श्रुतिः धनुर्मण्डलमात्रप्रदेशव्यापिनी ध्वनिसन्ततिर्येषां तानि तथा तैः प्रबोध्यमानैः प्रतिनादोन्मुखीकरणायेति शेषः । जलकुक्कुटादिभिर्विचित्रं यथा तथोपकृजिते निर्मलजलाशये रूढः कमलाकरो यस्मिन् तत्तथा ॥ ४ ॥ * * सुहृदो ललितपदविन्यासः कोमलपदविक्षेपो यया सा ललितपदविन्यासा च गतिर्गमनं तस्या विलासेन शृङ्गारलक्षणशोभयानुपदं प्रतिचरणविक्षेपं खणखणायमाने सिञ्जितध्वनिविशेषं कुर्वणे रुचिरे शोभने चरणाभरणे नूपुरे ये तयोर्ध्वनिमाकर्ण्य स राजकुमारः समाधियोगेन निमित्तेनामिलितौ नयननलिनमुकुलौ यौ तयोर्युगलमीषदल्पं विकचय्य विकासं कृत्वा अचष्ट अद्वाक्षीत् ॥ ५ ॥

श्रीमज्जीवगोस्वामिकृतः क्रमसन्दर्भः

पितृलोककाम इति तस्य स्त्रिया वन्ध्यात्वं गम्यते ॥ १-११ ॥

श्रीमद्विष्णुनाथचक्रवर्तिकृता सारार्थदर्शिनी

द्वितीये तपसा प्राप्य पूर्वचिन्तिमजिज्ञासुः । आग्नीध्रो निजलाभपदं पुत्रांश्चास्यामजीजनत् ॥

धर्मे एव अवेक्षणं यस्य सः ॥ १ ॥ * * पितृलोककामः पुत्रकामः विश्वसृजां पतिं ब्रह्माणमाभृतानि संपादितानि परिचर्योपकरणानि पुष्पादीनि येन सः ॥ २-३ ॥ * * सा च तदाश्रमोपवनमुपबध्नामेत्यन्वयः । विविधाश्च निविडाश्च ये विटपिनस्तेषु विटपाः स्कन्धाः यासां तान् निकटस्थपुरटलतासु आरूढाः खलविहङ्गाः कोकिलादयस्तेषां मिथुनैः प्रोच्यमानाभिः श्रुतिभिरुच्चार्यमाणैः पञ्चमादिस्वरैः प्रतिबुद्धयमाना ये सलिलकुक्कुटादयस्तेर्विचित्रं यथा स्यात्तथा उपकूजिता नादिता अमला जलाशया वाप्यादयः कमलाकराः कासारश्च यस्मिन्तत् ॥ ४ ॥ * * तस्यां सुललिते गमने ये पदयोर्विन्यासास्तैरेव गतिश्रेष्ठा विलासश्च सर्वाङ्गतो यस्याः ॥ ५ ॥

श्रीमच्छुक्कदेवकृतः सिद्धान्तप्रदीपः

द्वितीये प्रियव्रतपुत्रस्य आग्नीधस्य भार्यालभोऽपत्योदयश्च वर्ण्यते एवमिति । संप्रवृत्ते प्रजापालनाभिवृत्ते सति आग्नीधः धर्मावेक्षमाणः राज्ञां प्रजापालनमेव धर्म इत्येवं धर्ममेवेक्षमाणः जम्बूद्वीपमोको वासस्थानं यासान्ताः प्रजाः औरसवत्पुत्रवत् परितः क्षुतुडभ्यो वृत्तिदानेन शत्रुभ्यो रक्षणेन च अगोपायत् अरक्षत् ॥ १ ॥ * * स आग्नीधः पितृलोककामः पुत्रेण लोकान् जयतीति पितृलोकजयार्थं पुत्रमभिलषन्नित्यर्थः । आभृतानि संगृहीतानि परिचर्योपकरणानि पूजासाधनानि येन सः ॥ २ ॥ * * आदिदेवः विश्वसृङ्भ्यः पूर्वं ब्रह्मा तदाराधनमुपलभ्य ज्ञात्वा अभियापयामास पुत्रोत्पादनार्थं प्रस्थापयामास ॥ ३ ॥ * * सा च पूर्वचिन्तिः तदाश्रमोपवनमुपबध्नाम । कथम्भूतम् ? अतिरमणीयम् । तद्रमणीयत्वं प्रपञ्चयति । विविध-निविडविटपिनां बहुजातिसघनद्रुमाणां विटपिनकरैः स्कन्धसमूहैः संश्लिष्टासु पुरटलतासु स्वर्णवल्लीषु आरूढानां खलविहङ्गानां मयूरादीनां मिथुनैः क्षीपुरुषद्वन्द्वैः प्रोच्यमानाभिः श्रुतिभिः षड्जर्षभादिस्वरैः प्रतिबोध्यमाना ये सलिलकुक्कुटादयस्तेर्विचित्रं यथा भवति तथोपकूजितेषु नादितेषु अमलजलाशयेषु यानि कमलानि तेषामाकरमालयम् ॥ ४ ॥ * * नरदेवस्य कुमारः, अनेनाददसमाधित्वे हेतुरुक्तः, आमीलिते नयने एव मुकुले तदुगलमीषत् किञ्चिद्विकचय्योन्मील्य तस्या अनुपदं प्रतिपदम् । खणखणायमानस्य रुचिरचरणभरणस्य स्वनमुपाकर्ण्य व्यचष्ट ददर्श तामिति शेषः । कथम्भूतां सुललिते गमने ये पदविन्यासास्तैर्गतिर्विलासो यस्याः ॥ ५ ॥

गोस्वामिश्रीगिरिधरलालविहिता बालप्रबोधिनी

प्रियव्रतसुतस्याग्नीधस्य कृष्णप्रसादतः । अध्यायेऽत्र द्वितीये तु श्रीप्राप्तिर्विनिरूप्यते ॥ १ ॥

प्रियव्रतस्य स्वभक्तत्वादेवान्येषामपि गणानां स्थापनं तद्वशे एव भगवान् कृतवांस्तत्प्रशंशयन्नादौ तत्र पुत्रस्याग्नीधस्य श्रीप्राप्तिं निरूपयति । तत्र तस्य स्वधर्मेनिष्ठाभाह-एवमिति । एवं पूर्वोक्तप्रकारेण पितरि प्रियव्रते भगवद्भजने सम्प्रवृत्ते सति तस्यानुशासने आज्ञायां वर्तमानोऽत एव धर्मावेक्षमाणः धर्ममेवेवेक्षमाणः न केवलं धनाद्यर्थं जम्बूद्वीपमोको यासां ताः प्रजा औरसवत्पुत्रवत् पर्यगोपायत् पालयामासेत्यन्वयः ॥ १ ॥ * * स च आग्नीधः पितृलोककामस्तस्य कर्माधीनत्वात् कर्मानुष्ठानस्य च पत्नीमन्तरेणासम्भवात् पत्नीलाभार्थमाभृतानि संपादितानि परिचर्योपकरणानि पुष्पादीनि येन सः । तथा तपस्वी स्नानाहारादियमनियमासनप्राणायामप्रत्याहारादिसाधनसम्पन्नः सन् सुरवरवनितानां क्रीडाचलस्य मन्दरस्य द्वीपां स्थित आत्मैकाग्र्येण ध्यानेन भगवन्तं विश्वसृजां पतिं ब्रह्माणं आराधयाम्बभूवेत्यन्वयः । अत्रेदं बोध्यम्-अस्त्यंशत्रयं प्रियव्रते, वैराग्यसहिता भगवद्भक्तिः, ब्रह्मवाक्यतः सर्वविषयकः कामः, मनुपुत्रत्वं च । तथा च तेन तेनांशेन तत्तत्कार्यार्थं तादृशास्तादृशाः पुत्रा जातास्तत्र भक्त्यंशेन जाताः कन्यादयश्च यो मुक्ताः, राजांशेन जातत्वादिभजिज्ञादीनां द्वीपाधिपतित्वम् । आग्नीधस्य तु राजांशत्वेऽप्युक्तकामावस्थायां जातत्वादुक्तकामात्मकत्वमत एव स्थिर्यमेवं ब्रह्माराधनमिति ॥ २ ॥ * * तदुक्तकामेन स्थिर्यं स्वाराधनमुपलभ्य ज्ञात्वा भगवान्सर्वज्ञ आदिपुरुषः सृष्टिकर्ता ब्रह्मा । सृष्टिवृद्धयर्थं तत्कामस्यात्युक्तत्वेन तत्पूर्वोक्तिकन्या विवाहिताया निष्कृष्टत्वेन पूर्णरसाभावात् कर्तुमशक्यत्वात् तत्पूर्वार्थं च स्वसदसि गायन्तीं पूर्वचिन्ति नाम अप्सरसमभियापयामास प्रस्थापयामास ॥ ३ ॥ * * सा च तत आगत्य तस्याग्नीधस्य अतिरमणीयमाश्रमोपवनं उपबध्नामेत्यन्वयः । रमणीयत्वमेव स्पष्टयति-विविधाश्च निविडाश्च ये विटपिनस्तेषां विटपाः शाखास्तेषां निकरास्तैः संश्लिष्टाः पुरटलताः स्वर्णवल्लीस्तास्वारूढाः ये खलविहङ्गा मयूरादयस्तेषां मिथुनैः क्षीपुरुषद्वन्द्वैः प्रोच्यमानाभिः श्रुतिभिः उच्चार्यमाणैः षट्जादिस्वरैः प्रतिबोध्यमाना ये सलिलकुक्कुटादयस्तेर्विचित्रं यथा भवति तथा उपकूजिता नादिता ये अमला जलाशयास्तेषु यानि कमलानि तेषामाकरमिति तत्र-षड्जर्षभौ च गान्धारो मध्वमः पञ्चमस्तथा । वैवतश्च निषादश्च

सर्वे स्युः श्रुतिसम्भवाः । मयूरचातकच्छागकोञ्चकोकिलदर्दराः ॥ पतङ्गाश्च क्रमेणाहुः खरानेतान् सुदुर्गमान् इति खरभेदा ज्ञेयाः ॥ ४ ॥ * * सुललिते गमने ये पदविन्यासास्तैर्गतौ विलासो यस्यास्तस्याश्च अनुपदं खणखणेति ध्वनिं कुर्वतोः रुचिरयोश्चरणाभरणयोर्न पुरयोः स्वनं शब्दमाकर्ण्य नरदेवकुमार आग्नीध्रः समाधियोगेन आमीलिते नयने एव नलिनमुकुले तयोर्गुणलमीषद्विकचय्य किञ्चिदुन्मील्य व्यचष्ट ददर्श ॥ ५ ॥

श्रीभगवत्प्रसादाचार्यविरचिता भक्तमनोरञ्जनी

आग्नीध्रचरितं प्रोक्तं द्वितीये खणसमतम् । पूर्वचित्त्यङ्गनायां योऽजीजनन्नाभिमुख्यकान् ॥ १ ॥

खैणानां पुंगवः ख्यात आग्नीध्रोऽत्रान्वये यतः । हसन्निव मनाक् तस्य चरितं मुनिराह तत् ॥ २ ॥

एवं विश्रावितप्रियव्रतचरित्रो मुनिस्तत्पुत्राणां चरित्रं विवक्षुस्तावदाग्नीध्रचरित्रमाह एवमिति । एवमुक्तविधज्ञानपूर्वकं, पितरि प्रियव्रते संनिवृत्ते मुक्तभावं प्राप्ते सति, तस्य प्रियव्रतस्य अनुशासनं तस्मिन्, अनुपूर्वः शास्तिधातुः विविच्य ज्ञापनरूपेऽर्थे वर्त्तते । ततस्तदुपदिष्टहिताहितविवेके इत्यर्थः । वर्त्तमानः आग्नीध्रः, धर्मापेक्षमाणः धर्मसंचयमेव कर्तुमुद्यतः सन्नित्यर्थः । जम्बूद्वीप ओको निवासस्थानं यासां ताः, प्रजाः औरसवत् स्वपुत्रवत्, परि परितः सर्वेभ्य उपद्रवेभ्य इति यावत् । अगोपायदरश्चत् । धर्मापेक्षमाण इति पाठे धर्ममेवावेक्षमाण इत्यर्थः ॥ १ ॥ * * स इति । स आग्नीध्रः, कदाचित् पितृलोककामः पुत्रकामः सन् इत्यर्थः । पितृलोकस्य संतानवता प्राप्यत्वात्पितृलोककाम इत्युक्तं, ततः पितृलोकप्रापकसंतानार्थीति भावः । सुरवराणां वनिता अप्सरसस्तासामाक्रीडाचलो मन्दरस्तस्य द्रोणी तस्यां, तपस्वी प्रशस्ततपोनिष्ठः आश्रुतान्याहृतानि परिचर्योपकरणानि पुष्पादीनि येन तथाभूतः सन्, भगवन्तमैश्वर्यवन्तं, विश्वसृजां मरीच्यादीनां पतिं ब्रह्माणं, आत्मैकाग्र्येण चित्तैकाग्रतया, आराधयांबभूव ॥ २ ॥ * * तदुपलभ्येति । तत्तत्कृतं स्वाराधनं, उपलभ्य मन्दप्सरःप्राप्त्यर्थमयं मदाराधनं चरतीति ज्ञात्वैत्यर्थः । भगवान् आदिपुरुषः ब्रह्मा सदसि स्वसभायां गायन्तीं गानं कुर्वन्तीं, पूर्वचित्तिं नामाप्सरसं पूर्वचित्त्याख्यामप्सरसं, अभियापयामास संभोगार्थं प्रस्थापितवान् । इदमप्सरःप्रेषणं संतानार्थकं न तु तपोविघ्नार्थम् ॥ ३ ॥ * * सा चेति । सा च सा पूर्वचित्तिरपि, विविधा नैकप्रकाराश्च निबिडाः सान्द्राश्च ये विटप्रिनो वृक्षास्तेषां विटपाः शाखास्तेषां निकराः समूहास्तैः संश्लिष्टा आसक्ताः याः पुरटलताः स्वर्णवलयस्तास्वारुढाः स्थिता ये स्थलविहङ्गा मयूरकोकिलादयस्तेषां मिथुनानि तैः, प्रोच्यमानाभिरुच्चार्यमाणाभिः श्रुतिभिः षड्जादिस्वरैः, करणैः, प्रतिबोध्यमानाः प्रतिनादोन्मुखीकरणाय विहितबोधाः, ये सलिलकुक्कुटा जलकुक्कुटाश्च कारण्डवा जलनील्यङ्कुराशिनो विहङ्गाश्च कलहंसाः कादम्बाश्च ते आदयो येषां तैः, विचित्रं यथा भवति तथा उपकूजिता नादिता ये अमला जलाशयास्तेषु कमलानि पङ्कजानि तेषामाकरः समूहो यस्मिस्तत्, अत एव अतिरमणीयं तदाश्रमोपवनमाग्नीध्राश्रमरामं, नगरान्नातिदूरेण यः सद्गिरुपरोपितः, 'तरुषण्डः स आरामस्तथोपवनमुच्यते' इति हलायुधः । उपवन्नाम । आश्रमान्तिके परितो भ्रमणमाचचार ॥ ४ ॥ * * तस्या इति । सुललितं च तद्रमनं च तत्र ये पदविन्यासास्तैर्गतौ विलासो यस्यास्तस्याः, तस्याः पूर्वचित्तेः, चकारो वाक्यालंकाराय, अनुपदं प्रतिपदं, खणखणायमानस्य खणखणेति ध्वनिं कुर्वतः रुचिरस्य चरणाभरणस्य स्वनो ध्वनिस्तं, उपाकर्ण्यश्रुत्य, नरदेवस्य प्रियव्रतस्य कुमार आग्नीध्रः, समाधियोगेन ध्यानयोगेन, आमीलिते नयने नेत्रे एव नलिनमुकुले कमलकोशौ तयोर्गुणल युग्मं ईषदल्पमात्रं, विकचय्य किञ्चिदुन्मील्य, व्यचष्ट ददर्श ॥ ५ ॥

आग्नीध्र-चरित्र

श्रीशुकदेवजी कहते हैं—पिता प्रियव्रतके इस प्रकार तपस्यामें संलग्न हो जानेपर राजा आग्नीध्र उनकी आज्ञाका अनुसरण करते हुए जम्बूद्वीपकी प्रजाका धर्मानुसार पुत्रवत् पालन करने लगे ॥ १ ॥ * * एक बार वे पितृलोककी कामनासे सत्युत्रप्राप्तिके लिये पूजाकी सब सामग्री जुटाकर सुर-सुन्दरियोंके क्रीडास्थल मन्दराचलकी एक घाटीमें गये और तपस्यामें तत्पर होकर एकाग्रचित्तसे प्रजापतियोंके पति श्रीब्रह्माजीकी आराधना करने लगे ॥ २ ॥ * * आदिदेव भगवान् ब्रह्माजीने उनकी अभिलाषा जान ली । अतः अपनी सभाकी गायिका पूर्वचित्ति नामकी अप्सराको उनके पास भेज दिया ॥ ३ ॥ * * आग्नीध्रजीके आश्रमके पास एक अति रमणीय उपवन था । वह अप्सरा उसीमें विचरने लगी । उस उपवनमें तरह-तरहके सघन तरुवरोंकी शाखाओंपर स्वर्णलताएँ फैली हुई थीं । उनपर बैठे हुए मयूरादि कई प्रकारके स्थलचारी पक्षियोंके जोड़े सुमधुर बोली बोल रहे थे । उनकी षड्जादि स्वरयुक्त ध्वनि सुनकर सचेत हुए जलकुक्कुट, कारण्डव एवं कलहंस आदि जलपक्षी भौंति-भौंतिसे कूजन लगते थे । इससे वहाँके कमलवनसे सुशोभित निर्मल सरोवर गूँजने लगते थे ॥ ४ ॥ * * पूर्वचित्तिकी विलासपूर्व सुललित गतिविधि और पादविन्यासकी शैलीसे पद-पदपर उसके चरणनूपुरोंकी झनकार हो उठती थी । उसकी मनोहर ध्वनि सुनकर राजकुमार आग्नीध्रने समाधियोगद्वारा मूढ़े हुए अपने कमल-कलीके समान सुन्दर नेत्रोंको कुछ-कुछ खोलकर देखा तो पास ही उन्हें वह अप्सरा दिखायी दी ॥ ५ ॥

तामेवाविदूरे मधुकरीमिव सुमनस उपजिघ्रन्तीं दिविजमनुजमनोनयनाह्लाददुर्घतिविहारब्रीडाविनया-
वलोकसुस्वराक्षरावयवैर्मनसि नृणां कुसुमायुधस्य विदधतीं विवरं निजमुखविगलितामृतासवसाभाषणामोदमदान्वमधु-
करनिकरोपरोधेन द्रुतपदविन्यासेन वल्गुस्पन्दनस्तनकलशकबरभाररशनां देवीं तदवलोकनेन विवृतावसरस्य भगवतो
मकरध्वजस्य वशमुपनीतो जडवदिति होवाच ॥ ६ ॥

का त्वं चिकीर्षसि च किं मुनिवर्यशैले मायासि कापि भगवत्परदेवतायाः ।

त्रिन्ये विमर्षि धनुषी सुहृदात्मनोऽर्थे किं वा मृगान्मृगयसे विपिने प्रमत्तान् ॥ ७ ॥

बाणाविमौ भगवतः शतपत्रपत्रौ शान्तावपुङ्गरुचिरावतितिग्मदन्तौ ।

कस्मै युयुक्षसि वने विचरन् विद्मः क्षेमाय नो जडधियां तव विक्रमोऽस्तु ॥ ८ ॥

शिष्या इमे भगवतः परितः पठन्ति गायन्ति साम सरहस्यमजस्रमीशम् ।

युष्मच्छिखाविलुलिताः सुमनोऽभिवृष्टीः सर्वे भजन्त्यृषिगणा इव वेदशाखाः ॥ ९ ॥

वाचं परं चरणपञ्जरतित्तिरीणां ब्रह्मरूपमुखरां मृगवाम तुभ्यम् ।

लब्धा कदम्बरुचिरङ्कविटङ्कविम्बे यस्यामलातपरिधिः क्व च वल्कलं ते ॥ १० ॥

अन्वयः—तदवलोकनेन विवृतावसरस्य भगवतः मकरध्वजस्य वशम् उपनीतः अविदूरे एव ताम् मधुकरीम् इव सुमनसः
उपजिघ्रन्तीम् दिविजमनुजमनोनयनाह्लाददुर्घैः गतिविहारब्रीडाविनयावलोकसुस्वराक्षरावयवैः नृणाम् मनसि कुसुमायुधस्य विवरम्
विदधतीम् निजमुखविगलितामृतासवसाभाषणामोदमदान्वमधुकरनिकरोपरोधेन द्रुतपदविन्यासेन वल्गुस्पन्दनस्तनकलशकबर-
भाररशनाम् देवीम् जडवत् इति ह उवाच ॥ ६ ॥ * * * मुनिवर्य त्वम् का च शैले किम् चिकीर्षसि भगवत्परदेवतायाः का अपि
माया असि सुहृत् विज्ये धनुषी आत्मनः अर्थे विमर्षि किम् वा विपिने प्रमत्तान् मृगान् मृगयसे ॥ ७ ॥ * * * भगवतः इमौ
शतपत्रपत्रौ शान्तौ अपुङ्गरुचिरौ अतितिग्मदन्तौ बाणौ वने विचरन् कस्मै युयुक्षसि न विद्मः तव विक्रमः जडधियाम् नः क्षेमाय
अस्तु ॥ ८ ॥ * * * इमे शिष्याः भगवतः परितः पठन्ति अजस्रम् ईशम् सरहस्यम् साम गायन्ति सर्वे युष्मच्छिखाविलुलिताः
सुमनोऽभिवृष्टीः ऋषिगणाः वेदशाखाः इव भजन्ति ॥ ९ ॥ * * * ब्रह्मन् तुभ्यम् चरणपञ्जरतित्तिरीणाम् अरूपमुखराम् परम्
वाचम् मृगवाम अंकविटङ्कविबे कदम्बरुचिः लब्धा यस्याम् अलातपरिधिः ते वल्कलम् क्व च ॥ १० ॥

श्रीधरस्वामिविरचिता भावार्थदीपिका

तामेव देवीं मकरध्वजस्य वशमुपनीतः सन् जडवदिति ह वक्ष्यमाणान्दश श्लोकानुवाच । जाड्यानुकरणं च वैदधयेन
तद्वशीकारार्थम् । दिविजानां देवानां मनुजानां च यानि मनांसि नयनानि च तेषामाह्लाददुर्घैर्गत्यादिभिर्नृणां मनसि कामस्य
विवरं प्रवेशद्वारं विदधतीम् । गतिश्च विहारश्च ब्रीडाविनययुक्तोऽवलोकश्च सुस्वराण्यक्षराणि चावयवाश्च नेत्रादयस्तैर्निजमुखा-
द्विगलितममृतमिव स्वादु आसव इव मादकं च यत्सहासं भाषणं तस्मिन्नामोदो निःश्वासगन्धस्तेन मदाधा ये मधुकरनिकरास्तै-
रुपरोध आवरणं तेन भयाद् द्रुतः शीघ्रो यः पदविन्यासस्तेन वल्गुस्पन्दनं किञ्चिच्चलनं स्तनकलशयोः कबरभारं रशनायां च
यस्यास्ताम् । तस्या अवलोकनेन विवृतावसरस्य दत्तावकाशस्य ॥ ६ ॥ * * * का त्वं शैले गिरावस्मिन्कि चिकीर्षसि ।
मुनिवर्येत्यादि पुंस्त्वेन सम्बोधनादि जाड्यानुकरणार्थम् । हे मुनिवर्य नूनं भगवतः परदेवताभूतस्य मायाऽसि । भ्रुवावाल्क्ष्याह ।
हे सुहृत्स्वले विज्ये निर्गुणे धनुषी विमर्षि किमात्मनोऽर्थे तवैवाभ्यां किं कार्यमस्ति । किं वा प्रमत्तानजितैर्न्द्रियान्मृगतुल्यान-
स्मदादीन्मृगयसे । तान्वशीकर्तुं धनुषी धारयसीत्यर्थः ॥ ७ ॥ * * * कदाक्षावाल्क्ष्याह । बाणाविमौ शतपत्रे नेत्रकमले ते
एव पत्राणि पिच्छानि ययोः । शान्तौ विभ्रमेण मंथरौ पुंखाभ्यां विनापि रुचिरौ पत्रतया कल्पितनेत्राभ्यां परभागस्य
पुंस्थानीयस्याभावात् । अतितिग्मौ तीक्ष्णौ दन्तावग्रभागौ ययोस्तौ कस्मै प्रयोक्तुमिच्छसीति न विद्मः, अतो भयादेतावत्प्रार्थयामहे
तवायं विक्रमोऽस्माकं क्षेमायास्तु ॥ ८ ॥ * * * तदङ्गपरिमललोभेनानुगच्छतो भ्रमरानालक्ष्याह शिष्या इति । अजस्रं
सन्ततं युष्मच्छिखातो विलुलिता विगलिताः सुमनसामभितो वृष्टीर्यालितानि कुसुमानि भजन्तीत्यर्थः । शुद्धत्वेनोपमा वेदशाखा
इवेति ॥ ९ ॥ * * * नूपुरस्वनमाकर्ण्योह वाचमिति । तुभ्यं तव चरणगतपञ्जरयोर्नूपुरयोस्तित्तिरीणामन्तर्गतरेतानां

१. प्रा० पा०—तामेव दूरे । २. प्राचीनपाठे 'सुमनस' इति पाठः खण्डितः । ३. प्राचीनपाठे 'मनो' इति पाठो न ।

४. प्रा० पा०—निजमुखभाषणामोदमदा० । ५. प्रा० पा०—द्रुतपदन्यासेन । ६. प्रा० पा०—मुनिवर्यशैले ।

परं केवलं वाचं शृणुमः । कथंभूताम् । अरुणम अष्टवक्त्रका मुखरा अतिप्रकटा च तां च तां च । पीतं परिधानवस्त्रं नितम्ब-
कान्तित्वेन प्रकल्प्याह । कदम्बकुसुमस्य रुचिर्दीप्तिरङ्गविटङ्गविषे नितम्बस्य सुन्दरमण्डले क लब्धा । पाठान्तरे अङ्गेति सम्बोधनम् ।
मेखलामालक्ष्याह । यस्यामलातपरिधिर्वर्तते । वस्त्रं नितम्बकान्तित्वेन प्रकल्प्य वस्त्रमदृष्ट्वैव पृच्छति । क च ते वल्कलमिति ॥ १० ॥

श्रीवंशीधरकृतो भावार्थदीपिकाप्रकाशः

वैदग्ध्येन चातुर्येणाप्सरामोहनार्थम् । आह्लाददुर्वैरानन्दपूरकैः । कबरभारे केशसमूहे । रशना क्षुद्रघण्टिका ।
रसना रशना चोभे क्षुद्रघण्टिकाजिह्वारज्जुषु वर्त्तते इति । भगवतः भगो योनिर्विद्यते निवासत्वेनास्येति भगवांस्तस्य 'भगे हि
स्मरमन्दिरे' इति कोशान्तरोक्तः ॥ ६ ॥ * * का त्वमित्युक्तेर्बाल्यमारभ्य तपस्यतः स्त्रीपुंविशेषज्ञानं नास्तीति द्योतयन्नाह—
मुनिवर्येति । अहमिव त्वमपि तपोर्थमेवात्र तिष्ठसि किमिति भावः । किञ्च त्वं मुनिवर्यो भूत्वा मुनिं मां यन्मोहयस्यत्र किं
कारणमिति क्षणं विभ्रान्त्य 'आ' श्लाघिताह—मायासीति । भगवानेव परदेवता तस्या मायैव मुनिवर्यरूपेणात्र वर्त्तस इति
भावः । वस्तुतस्तु—मुनिरहं वर्यो वरणीयो यस्येति मुनिवर्योसि त्वं मद्वरणार्थमेवात्राऽऽगतोसीति भावः । यद्वा—शीलमेव शैलं
मुनिवर्यं शैलं यस्यास्सा मुनिवर्यशैला तत्सम्बुद्धौ तथा । अप्सरसां मुनिवरणशीलत्वं स्वत एव प्रसिद्धमतस्तन्नान्यथा कार्यमिति
भावः । काप्यनिर्वचनीया कृपासीति भावः । इत्यर्थे इति । वर्यं तु स्वत एव त्वद्वशवर्त्तन इति भावः ॥ ७ ॥ * * यदि
प्रयोक्ष्यसे तर्ह्यनयोर्ज्वालया नैव जीविष्याम इति भावः ॥ ८ ॥ * * हस्तवारणलक्षणशिक्षायोग्यत्वाच्छिष्या इति भगवत
इति पुंस्त्वनिर्देशः पूर्ववत् । ईश्वरीश्वरप्रतिपादकं बृहद्वचनतरादि साम । केचित्स्त्रीशेति सम्बुद्धिमाहुः । तत्र मन्मनोरथसम्पादन-
समर्थोसीति सम्बुद्धयभिप्रायः ॥ ९ ॥ * * पाठान्तरे 'रुचिरङ्गविटङ्क' इति पाठे "विटङ्कः सुन्दरे पक्षिनिवासेऽन्युपवर्त्तते"
इति निरुक्तिः । "तित्तिरिन् पुरान्तस्थरत्नपक्षिविशेषयोः । वक्रमार्गे यजुर्वेदशाखायामपि कथ्यते ॥" इति तीर्थः । "वल्कं वल्कल-
मस्त्रियाम्" इत्यभिधानात् । तुभ्यं त्वामानन्दयितुम् । मुखरां पारस्परिककलहमयीम् । ब्रह्मज्ञिति । तव तपोयोगबलेबलिसित-
मेवैतदिति भावः । यस्यां पीतकान्तौ अलातपरिधिर्ज्वलदङ्गारमण्डलमहो ते तपस्तीव्रतेति भावः । क च वल्कलं ते इति । किं
स्वाश्रम एव वल्कलं भ्रमादेवापहाय मन्त्रिकटं नग्न एवायासीति भावः । भंग्या सुरतप्रार्थना च द्योतिता ॥ १० ॥

श्रीमद्गीतराघवव्याख्या

तामेव देवीमप्सरसं तदवलोकनेन विवृतावसरस्य प्रसक्तावकाशस्य भगवतो मकरध्वजस्य मन्मथस्य वशमुपनीतः प्राप्तः
जडवत्स्त्रीणामनभिज्ञ इव इति वक्ष्यमाणश्लोकानुवाचेत्यन्वयः । जाडयानुकरणं वैदग्ध्येन तद्वशीकरणार्थं तदभिप्रायज्ञापनार्थं देवीं
विशिनष्टि । अविदूरे समीपे मधुकरौ भ्रमरीमिव सुमनसं पुष्पमुपजिघ्रन्तौ गन्धमुपाददतीं दिविजानां मनुजानां च यानि मनांसि
नयनानि च तेषामाह्लाददुर्घैः सुखकरैर्गत्यादिभिः नृणां मनसि कामस्य विवरं प्रवेशद्वारं विदधतीं गतिश्च वीडाविलासाभ्यां युक्तोऽ-
वलोकश्च सुस्वराण्यध्वराणि चावयवाश्च नेत्रादयस्तैर्निजमुखाद्विगलितममृतमिव स्वादु आसवमिव मादकं यत्सुहासं सम्भाषणं
तस्मिन्नामोदे निश्वासमन्त्रस्तेन मदन्वा ये मधुकराणां निकरास्तैरुपरोध आवरणं तेन भयाद् द्रुतं शीघ्रो यः पदविन्यासस्तेन वल्गु
सुन्दरं किञ्चिच्चलनं स्तनयोः कबरभारे रशनायां यस्यास्ताम् ॥ ६ ॥ * * तद्वचनमेवाह का त्वमिति । हे मुनिवर्य !
पुंस्त्वेन सम्बोधनं जात्यानुकरणं का त्वं कथञ्चातीया शैले गिरौ अस्मिन् किञ्चिकीर्षसि कर्तुमिच्छसि नूनं । भगवतः परदेवतारूपस्य
मायासीति कृत्स्नां व्यक्तिमालक्ष्य भगवन्मायात्वेन निरूपयति । अथ भ्राष्ट्रवयवान् प्रत्येकमालक्ष्य धनुरादित्वेन रूपयति तत्र
भुवावालक्ष्याह । विज्ये निर्गुणे धनुषी विभर्षि किं सुहृदः मादृशस्य आत्मनो वा अर्थे प्रयोजनाय आभ्यां किं कार्यमस्ति । किञ्चा-
प्रमत्तानजितेन्द्रियान् मृगान् मृगतुल्यानस्मदादीन् मृगयसे कान् विजेतुं किं धनुषी धारयसीत्यर्थः ॥ ७ ॥ * * कटाक्षावा-
लक्ष्य तद्विवक्षया ग्राह बाणाविमौ । शतपत्रे नेत्रक्रमले ते एव पत्राणि पिच्छजलि ययोः शान्तौ विभ्रमेण मन्थरावपङ्कुरुचिरौ
पुङ्खाभ्यां बिन्नापि रुचिरौ सुन्दरौ पत्रतया कल्पितनेत्राभ्यां परभागस्य पुङ्खस्थानीयस्याभावादपङ्कुरुचिरावित्युक्तमतितिग्मौ तीक्ष्णौ
दन्तावग्रभागौ ययोस्तौ यद्वा शतपत्रपत्रौ इति नेत्रविवक्षा अपङ्कुरुचिराविति कटाक्षविवक्षा । वने चरन्कस्मै युयुङ्क्षसि प्रयोक्तुमिच्छ-
सीति न विद्वाः । अतो भयादेतत्प्रार्थयामः तवायं विक्रमो जडधियामस्माकं क्षेमायास्तु ॥ ८ ॥ * * तदङ्गसौरभ्येनानुगच्छतो
भ्रमरानालक्ष्य तद्विवक्षयाह शिष्या इति । इमे परितः अनुगच्छन्तः इति शेषः, भगवतस्तव शिष्या भ्रमरध्वनिमाश्रुत्य तद्विवक्षयाह ।
सरहस्यं सोपनिषत्सामाजस्रमविच्छेदेन पठन्ति । ईशेति पुंस्त्वनिर्देशः पूर्ववत् । शिखातो विलुलितपुष्पसंश्लिष्टभ्रमरानालक्ष्याह । युष्म-
च्छिखातो विलुलिताः गलिताः सुमनसामभितो वृष्टीः सर्वे तव शिष्याः भजन्ति । तत्र शुद्धत्वेनोपमा ऋषिगणा वेदशाखा इवेति
॥ ९ ॥ * * नूपुरादिचरणाभरणान्तर्गतमणिखनमाकर्ण्य तद्विवक्षयाह वाचमिति । तुभ्यं तव विभक्तिव्यत्यय आर्षः ।
पञ्जराकारस्थानीयचरणालङ्कारान्तर्गतानां तित्तिरीणामिति चरणाभरणरत्नविवक्षया तित्तिरीशब्दः पक्षिवत्कृतायापन्नयजुर्वेदप्रवरऋषि-
वचनः स चाभेदोपात्तमणिपरः तेषां वाचं परं केवलं शृणुमः । कथंभूतामरूपमुखरामदृश्यमानवक्त्रकां मुखरीमुद्भूतां यद्वा चरण-

पञ्जरसित्तिरीणामिति नूपुरादिचरणाभरणविवक्षैव । अस्मिन्पक्षे अरुपमुखरामित्यस्यानभिव्यक्तवर्णध्वन्यात्मनोद्भूतामित्यर्थः । हे ब्रह्मन् ! नितम्बं परिधानवस्त्रं नितम्बकान्तित्वेन प्रकल्प्याह । कदम्बकुसुमस्य रुचिर्दीप्तिरङ्कविटङ्कविम्बे अङ्कयोश्च विटङ्कविम्बयोः सुन्दरतरनितम्बयोश्च तेषां समाहारः प्राण्यङ्गत्वादेकवद्भावाः, तस्मिन् क लब्धा । पाठान्तरे अङ्गेति सम्बोधनं, नितम्बमण्डले कदम्बरुचिः क लब्धेत्यर्थः । मेखलामालक्ष्याह । यस्यां कदम्बरुच्यमलतपरिधिः वर्तते अलतः साङ्गारकाष्ठं तद्भ्रमणनिमित्तेन वलयाकाररेखाकृतिमापन्नोऽग्निपरिधिः । वस्त्रं नितम्बकान्तित्वेन परिकल्प्य वस्त्रमदृष्ट्वैव पृच्छति । क च ते वल्कलमिति । जात्यानुकरणनिमित्तकपितृव्यपदेशाभिप्रायेण वल्कलशब्दप्रयोगः ॥ १० ॥

श्रीमद्विजयध्वजतीर्थकृता पदरत्नावली

ततः किं तत्राह तामिति । एवमन्वेदनान्यदर्शनं निवारयति अन्यदर्शनाभावे निमित्तमाह अविदूर इति । सुमनसः पुष्पाणि दिविजादीनां मनोनयनानामाह्लादं दुहन्तीति मनोनयनाह्लाददुष्टास्तैर्गतिश्च बिहारश्च विनयश्च विलोकनं च सुस्वराक्षराणि चावयवाश्च ते तथा तैः कुसुमायुधस्य कामस्य विवरमवकाशम् ॥ ६ ॥ ❀ ❀ निजमुखाद्विगलितः स्त्रुतः मदजनकासवः तस्यामोदाजातेन मदेनान्धा मधुकरनिकरा ये तैरुपन्नेन उपरोधेन निवारणकलेशेन द्रुतपदविन्यासेन वल्गु शोभनं स्पन्दनमीषबलनं येषां स्तनकलशादीनां ते तथा वल्गुस्पन्दनाः स्तनकलशादयो यस्याः सा तथा तां पूर्वचित्तेरवलोकनेन बुद्धिभ्रंशविशेषोऽनेन प्राप्त इत्याह तदिति । भगवतः योनिलक्षणप्रशस्तस्थानगतस्य सर्वजनसम्भाव्यस्य वा मकरध्वजस्य कामस्य जडबद्धस्तुविचारपरिज्ञानशून्य इव इति वक्ष्यमाणप्रकारेण हस्तन्वेन “प्रभवति मनसि विवेको विदुषामपि शास्त्रसम्भवस्तावत् । प्रपतन्ति दृष्टिबिषिखा यावन्नेन्दीवराक्षीणाम्” इत्यादिप्रसिद्धिं दर्शयति जडत्वमेव दर्शयति । का त्वमिति । मुनिवर्येति पुल्लिङ्गेन सम्बोध्य का त्वमिति स्त्रीलिङ्गेन प्रश्न इत्यादिविवेकाभावे लिङ्गं, झैले गिरौ किं कर्तुमिच्छसि । परदेवतायाः मायासि किं तत्रापि का मायासि नारी दैवी गान्धर्वीत्यादिषु विषये मौर्वीरहिते धनुषी भ्रूलक्षणे सुहृदात्मनोऽर्थे सुहृदात्मनो वशीकरणाय कस्यचित्सुहृद आत्मनो वा पालनप्रयोजनविषये वा बिभर्षि अर्थान्तरमाह । किञ्चेति । भ्रूयुगलधनुर्धृत्वा मृगान्मृगयसे किं वेत्यन्वयः ॥ ७ ॥ ❀ ❀ बाणौ नयनलक्षणौ शतपत्रपत्रौ पद्मदलसदृशपद्मयुतौ शान्तौ स्निग्धौ अपुङ्गरुचिरौ पुङ्गवौ विना शोभमानौ अतितीक्ष्णमन्दौ अतितीक्ष्णकटाक्षलक्षणौ एवंविधौ कस्मै पुंसे युयुङ्क्षसि प्रयोक्तुमिच्छसि ॥ ८ ॥ ❀ ❀ हस्तवारणलक्षणशिक्षायोग्यत्वाच्छिष्या इति भृङ्गा युष्मच्छिष्याविलुलिता युष्माकं केशपाशच्युताः सुमनोऽभिवृष्टीः पुष्पवृष्टीः ॥ ९ ॥ ❀ ❀ हे ब्रह्मन् ! तुभ्यं तव चरणपङ्कजसित्तिरीणां चरणपद्मानूपुरान्तर्गतरत्नाख्योपलानां वाचं शब्दमात्रं परं न तु व्यक्तार्थां कथंभूतां रूपं विनापि मुखरीं शब्दवादनशीलामित्यरूपमुखरीं “तित्तिरिन्पूरान्तस्थरत्नपक्षिविशेषयोः । वक्रमार्गे यजुर्वेदे सिल्यामपि च कथ्यते” इत्यभिधानं, कदम्बपुष्पवद्गुचिरस्य सुन्दरस्याङ्कस्य सामीप्यात् कटिप्रदेशस्य विटङ्कविम्बे उन्नतमण्डले शृङ्गारविशेषयुक्तमण्डले वा वर्तमाना ते तव वल्कलापटः क लब्धा यस्यां वल्कलायां अलतपरिधिः अलतमेवालातः तद्वत्स्थिता परिधिः परिवेषः काञ्चीलक्षणा च “वल्कं वल्कलमस्त्रियाम्” इत्यभिधानाजडत्वाल्लिङ्गव्यत्यासः, तथा च यस्य वल्कलस्योपर्येलातपरिधिरस्तीत्यन्वेतव्यम् ॥ १० ॥

श्रीमद्विश्वनाथचक्रवर्तिकृता सारार्थदर्शिनी

तामेव देवीं मकरध्वजस्य वक्षमुपनीतः सन् जडवदिति वक्ष्यमाणां दशश्लोकीमुवाच । जाड्यानुकरणञ्च वैदग्ध्यविशेषद्योतनार्थं विवरं मनोऽन्तःप्रवेशद्वारं विदधतीं निजमुखाद्विगलितममृतमिव स्वादु आसव इव मादकं यत् सहासं भाषणं तस्मिन् सति य आमोदो गन्धस्तेन मदान्धा मधुकरनिकरास्तैरुपरोध आवरणं तेन भयात् द्रुतः शीघ्रो यः पदविन्यासस्तेन वल्गु स्पन्दनं किञ्चिबलनं स्तनकलशयोः कवरभारो रसनायाञ्च यस्यास्ताम् ॥ ६ ॥ ❀ ❀ का त्वमित्युक्त्वा ससम्भ्रमप्रतिबाल्यमारभ्यैव तपस्यतो मम स्त्रीपुंविशेषज्ञानं नास्तीति द्योतयन्नाह हे मुनिवर्येति । अहमिव त्वमपि तपोऽर्थमेवात्र तिष्ठसि किमिति भावः । किञ्च त्वं मुनिवर्यो भूत्वा मुनिं मां यन्मोहयस्यत्र किं कारणमिति क्षणं विभाव्य ज्ञातमित्याह मायासीति । भगवानेव परदेवता तस्याः मायैव त्वं मुनिवर्यरूपेणात्र वर्तसे इति भावः । किञ्च भ्रूवावालक्ष्याह । विष्ये निर्गुणे धनुषी बिभर्षि हे सुहृत् ! सखे ! किमात्मनोऽर्थं स्वस्य कृते तवैताभ्यां किं कार्यमस्ति किं वा मृगानस्मदादीनिति गूढोऽर्थः ॥ ७ ॥ ❀ ❀ कटाक्षावालक्ष्याह । बाणौ शतपत्रे नेत्रकमले एव पत्रे ययोस्तौ शान्तौ विभ्रमेण मन्थरौ पुङ्गाभ्यां विनापि रुचिरौ अतिसिग्मी तीक्ष्णौ दन्ताभ्रभागी ययोस्तौ क्षेमायेति यद्यस्मान् प्रतियोक्ष्यसे तर्ह्यनयोर्व्वाल्या नैव जीविष्याम इति भावः ॥ ८ ॥ ❀ ❀ तस्याः सौरभ्यलोभेनानुगच्छतो भ्रमरानालक्ष्याह । शिष्या भ्रमराः ॥ ९ ॥ ❀ ❀ नूपुरस्वनमास्वाद्याह वाचमिति । तुभ्यं त्वामानन्दयितुं तव चरणस्थयोः पञ्जरयोरन्तर्गतास्तित्तिरिपक्षिणो वर्त्तमाना अनुमीयन्ते यस्मादरूपांमदृष्टवक्तृकां मुखरीं पारस्परिकलहमयीं वाचं शृण्वाम । हे ब्रह्मन्निति तव तपोयोगबलविलसितमेवैतदिति भावः । परिधानीयातिसूक्ष्मपीतवस्त्रस्य नितम्बलग्नत्वे लावण्यमास्वाद्याह । अङ्कविटङ्कविम्बे नितम्बस्य सुन्दरमण्डले कदम्बरुचिः पीतकान्तिर्लब्धा । इयामस्यापि तव नितम्बः पीत इत्याश्रय्यम् । अङ्गनितम्बविम्बे इति पाठे अङ्गेति सम्बोधनम् । रत्नमेखलां निर्वर्ण्याह । यस्यां पीतकान्तौ अलतपरिधिर्वल्कलङ्गारमण्डलं अहो ते तपस्तीव्रतेति भावः ।

क च वल्कलं ते इति किं स्वाश्रम एव वल्कलं भ्रमादेवापहाय मन्निकटं नग्न एवायातोऽसीति भावः । भङ्ग्या सुरतप्रार्थना च द्योतिता ॥ १० ॥

श्रीमच्छुकदेवकृतः सिद्धांतप्रदीपः

तां नयनगोचरां देवीमविदूरे निकटे सुमनसः उपजिघ्रन्तीं मधुकरीमिव जडवदिति उवाच । कथम्भूतः तदवलोकनेन तस्या अवलोकनेन विवृतावसरस्य दत्तक्षणस्य मकरध्वजस्य वशमुपनीतः । कथम्भूताम् ? दिविजादिमनोनयनाह्लाददुर्घैर्गत्यादिभिर्नृणां मनसि कुसुमायुधस्य विवरं छिद्रं विदधतीं निजमुखाद्विगलितममृतवत् स्वादु आसववन्मादकं यत्सहासं मन्दहसितसहितं सम्भाषणं तस्मात् य आमोदः बहिर्निःसृतो गन्धस्तेन मदान्धमधुकरनिकरैरुपरोध आवरणं तेन भयाद् द्रुतेन शीघ्रेण पदविन्यासेन वल्गु स्पन्दनं किञ्चिच्चलनं स्तनकलशयोः कबरभारे रसनायां च यस्याः ॥ ६ ॥ * * तद्वचनमेवाह का त्वमिति दशभिः । मुनिवर्येत्यादि पुंस्त्वेन सम्बोधनं ध्वादीनां धनुष्वादिकल्पनं च स्वात्मनस्तद्व्यत्ययोतकं तस्याः वशीकरणार्थं च भगवतां ब्रह्मादीनां परदेवता उपास्यभूता या देवता तस्याः कापि काचित् मायाऽसि किम् ? भ्रुवौ धनुष्येन कल्पयित्वाह । हे सुहृत् ! विज्ये ज्यारहिते विभर्षि किमात्मनोऽर्थे स्वभोजनार्थं वाशब्देन वृथा मांसमक्षणस्य निन्दितत्वात् । श्राद्धार्थमप्रमत्तान् अनवहितानस्मद्विधान् मृगयसे ॥ ७ ॥ * * कटाक्षौ बाणत्वेन कल्पयित्वाह बाणाविति । शतपत्रे नेत्ररूपेण संस्थिते कमले ते एव पत्राणि पिच्छानि ययोः अपुङ्गरुचिरौ पुङ्गाभ्यां दीर्घशलाकरूपाभ्यां विनापि रुचिरौ अतितीक्ष्णमन्दन्तौ अतितीक्ष्णाग्रभागौ कस्मै युयुक्षसि प्रयोक्तुमिच्छसीति न विद्मः । स्वस्य तल्लुब्धत्वं ज्ञापयन् प्रार्थयते तव विक्रमः अत्र प्रचारः नोऽस्माकं क्षेमायेष्टसिद्धयै अस्तु ॥ ८ ॥ * * तदङ्गसौरभलोभेन परितो भ्रममाणान् ध्वनिं कुर्वतः मधुकरान् तच्छिष्यत्वेन कल्पयित्वाह शिष्या इति । सरहस्यं साङ्गं साम पठन्ति अजस्रं सन्ततमीश्वरं गायन्ति च । मूर्खं मत्वा त्यक्ष्यतीति शङ्कया तथ्येन मधुकरानेवाह । ऋषिगणाः वेदशाखा इव सुमनोऽभिवृष्टीर्भजन्ति अथदेते पुष्पपरिमललुब्धा मधुकरा इत्यर्थः ॥ ९ ॥ * * नूपुरादीन् पञ्जरादित्वे कल्पयित्वाह वाचमिति । हे ब्रह्मन् ! तुभ्यं तव चरणस्थपञ्जरयोः नूपुरयोः तित्तिरीणामन्तर्गतरेतनानाम् अरूपमुखरामरूपा अदृष्टवत्कृका मुखरा प्रकटा तां च वाचं परं केवलं शृण्वाम शृणुमः । पीतं पटं तत्र कान्तित्वेन कल्पयित्वा पृच्छति अङ्कविटङ्कबिम्बे नितम्बस्य सुन्दरे मण्डले कदम्बकुसुमस्य रुचिः कान्तिः क लब्धा कुत्र प्राप्ता । काञ्चनीं मेखलाम् अलातपरिधिं प्रकल्प्याह । यस्यां कदम्बरुच्यमलात-परिधिरस्ति नितम्बकान्तिर्वनोक्तां नग्नां प्रकल्प्य पृच्छति च पुनस्ते वल्कलं केति ॥ १० ॥

गोस्वामिश्रीगिरिधरलालविहिता बालप्रबोधिनी

तां पूर्वचित्तिमविदूरे स्वसमीपे एव मधुकरीं भ्रमरीमिव सुमनसः पुष्पाणि उपजिघ्रन्तीं दिविजानां मनुजानां च यानि मनांसि नयनानि च तेषामाह्लाददुर्घैरानन्दजनकैः गतिर्गमनं च विहारः क्रीडा च विनयपूर्वकोऽवलोकश्च सुखराक्षराणि मधुरभाषणानि च अवयवाः मुखकर्णेनेत्रादयश्च तैर्नृणां पुरुषाणां मनसि कुसुमायुधस्य कामस्य विवरं प्रवेशद्वारं विदधतीम् । निजमुखाद्विगलितं यदमृतमिव स्वादु आसव इव च मादकं सहासं भाषणं तस्मिन् य आमोदो निश्वासागन्धस्तेन मदान्धा ये मधुकरनिकरास्तैर्ध उपरोध आवरणं तेन भयाद्यो द्रुतः शीघ्रः पदविन्यासस्तेन वल्गु मनोहरं स्पन्दनं किञ्चिच्चलनं स्तनकलशयोः कबरभारे रसनायां वस्त्रे च यस्यास्तां देवीं देदीप्यमानामवलोक्य तदवलोकनेन विवृतावसरस्य लब्धप्रवेशावकाशस्य भगवतो जगद्विभोहकस्य मकरध्वजस्य कामस्य वशमुपनीतः सन् जडवत् इति वक्ष्यमाणान् दश श्लोकान् ह स्फुटमुवाच । जडवदुत्तयैव स्त्रीषु रसः प्रादुर्भवति तदा ता वशीभवन्तीति तां वशीकर्तुं जाड्यानुकरणमात्रं, न तु वस्तुतस्तथेति द्योतयितुं बतिप्रयोगः ॥ ६ ॥ * * तद्वचनादि दर्शयति-का त्वमिति दशभिः । त्वं का किनामासि ? शैलेऽस्मिन् गिरिवरे च किं चिकीर्षसि कर्तुमिच्छसि ? एवं स्त्रीत्वेन निर्दिष्टायाः पुनर्हे मुनिवर्येत्यादिपुंस्त्वेन सम्बोधनादि सर्वत्र जाड्यानुकरणार्थम् । भगवतः परदेवतायाः परमेश्वरस्यानन्तमायाशक्तेः काऽपि मायासि किम् ? अस्माकं मुनीनामपि मोहकरस्वरूपत्वात् । भ्रुवावा-लक्ष्याह-विज्ये इति । हे सुहृत् विज्ये ज्यारहिते द्वे धनुषी विभर्षि तत्किमात्मनोऽर्थे तवैव ताभ्यां किञ्चित्कार्यमस्ति किंवा विधिने संसारादव्यां प्रमत्तान् अजितेन्द्रियत्वेन विषयभोगासक्तान् कर्त्तव्यभगवद्भजनविमुखान् मृगान् मृगतुल्यान् विवेकहीनानस्मदादीन् मृगयसे अन्वेषयसि तान् वशीकर्तुं धनुषी विभर्षि । तव शूरत्वेऽपि सुहृद् एवं दीनेषूयोगो न युक्त इत्यपि जाड्यानुकरणार्थमेव सम्बोधनेन सूचयति ॥ ७ ॥ * * कटाक्षावालक्ष्याह-बाणाविति । भगवतस्तवमौ बाणौ शतपत्रे नेत्रकमले ते एव पत्राणि पिच्छानि ययोस्तौ शान्तौ विभ्रमेण मन्थरौ अपुङ्गरुचिरौ पुङ्गाभ्यां विनापि रुचिरौ । पत्रतयो कल्पिताभ्यां नेत्राभ्यां पूर्वभागस्य पुङ्गस्थानीयस्याभावादपुङ्गत्वमतितीक्ष्णौ तीक्ष्णौ दन्तौ अग्रभागौ ययोस्तौ कस्मै युयुक्षसि योक्तुमिच्छसि वने विचरन्निति न विद्मः । अतो भयादेतावदेव प्रार्थयामहे तवायं विक्रमो नोऽस्माकं जडबुद्धीनां क्षेमायास्त्विति ॥ ८ ॥ * * तदङ्गपरिमललोभेनानु-गच्छतो भ्रमरानालक्ष्याह-शिष्या इति । भगवतः सर्वज्ञस्य तवमे शिष्याः परितः सर्वतः पठन्ति तथा सरहस्यं मन्त्रादिसहितं साम गायन्ति । कथम्भूतं सामेत्यत आह-ईशमिति । वेदो नारायणः साक्षात् इति वाक्याद्भगवद्रूपमित्यर्थः । अत एवाजस्रं

नित्यमित्यर्थः । यद्वा ईशं त्वां परितः पठन्तीत्यन्वयः । अजस्रमिति निरन्तरमिति पाठगानयोर्विशेषणमनुस्वाररहितपाठे हे ईश इति संबोधनम् । युष्मच्छिखातो विलुलिता विगलिताः सुमनसां पुष्पाणामभितो वृष्टीः सर्वे भजन्ति गृह्णन्ति । तत्र शुद्धत्वेनादरेण ग्रहणे दृष्टान्तमाह-ऋषिगणा यथा वेदशाखा गृह्णन्ति तथेत्यर्थः ॥ ९ ॥ * * नूपुरशब्दमाकर्ण्यह-वाचमिति । हे ब्रह्मन् इति संबोधनं जाड्यानुकरणार्थमेव । तुभ्यं तव चरणगतपञ्जरयोस्तिचिरीणां परं केवलं वाचं शृण्वाम शृणुमः । पञ्जरशब्देन नूपुरयोर्ग्रहणं, तित्तिरिशब्देन तदन्तर्मणीनां ग्रहणम् । कथम्भूतां वाचमित्यपेक्षया तां विशिनष्टि-अरूपा अदृष्टवत्कृका मुखरा अतिप्रकटा तां च तां चेति तथा ताम् । पीतं परिधानवस्त्रं नितम्बकान्तित्वेन प्रकल्प्याह-लब्धेति । कदम्बकुसुमस्य रुचिर्दीप्तिः अङ्कस्य नितम्बस्य विटङ्कविम्बे मनोहरमण्डले क लब्धेत्यन्वयः । मेखलामालक्ष्याह-यस्यां रुच्यामलातपरिधिः मण्डलाकारोऽमुक-वह्निर्वर्तते इति शेषः । वस्त्रस्य नितम्बरुचित्वेन कल्पितत्वाद्वस्त्रमदृष्ट्वेव पृच्छति-ते तव वत्कलं क गतमिति शेषः । चकारः कशब्दस्योभयत्रान्वयबोधार्थः ॥ १० ॥

श्रीभगवत्प्रसादाचार्यविरचिता भक्तमनोरञ्जनी

तामिति । मधुकरिं इव सुमनसः पुष्पाणि, उपजिघ्रन्तीं, दिविजा देवाश्च मनुजा मनुष्याश्च तेषां यानि मनांसि च नयनानि च तेषामाह्लाददुःखैः सुखकरैः, गतिर्गमनं च ब्रीडा लज्जा च विलाससहितोऽवलोकश्च सुस्वरश्च अक्षराणि संभाषितवर्णाश्च अवयवाः समाननेत्रादिप्रतीकाश्च तैः, नृणां मनसि, कुसुमायुधस्य कामस्य, विवरं प्रवेशद्वारं, विदधतीं, निजमुखात्स्वीयास्याद्वि-गलितममृतवत्स्वादु आसववन्मादकं यत्सहासं भाषणं तस्मिन्नामोदो निश्चासगन्धस्तेन मदान्धा ये मधुकरास्तेषां निकरास्तै-रुपरोध आवरणं तेन द्रुत उभयतः शीघ्रो यः पदविन्यासस्तेन, वल्गु सुन्दरं स्पन्दनं किञ्चिच्चलनं स्तनकलशयोः कबरभारे केश-कलापे रशनायां कटिमेखलायां च यस्यास्तां, देवीं द्योतमानां, तामप्सरसमेव अविदूरे स्वसमीपवर्तिनि प्रदेशे दृष्ट्वेति शेषः । तदवलोकनेन तस्यास्तथाविधत्वसमीक्षणेन विवृतावसरस्य प्रसक्तावकाशस्य, भगवतः शिवब्रह्मादीश्वरजेतुः, मकरध्वजस्य मन्मथस्य, वशं परतन्त्रत्वं, उपनीतः प्राप्तः । अत एव जडवत् स्त्रीणामनभिज्ञो यथा वदति तद्वदित्यर्थः । इति वक्ष्यमाणप्रकारेण ह स्फुटं यथा स्यात्तथेत्यर्थः । उवाच ॥ ६ ॥ * * जडत्वमेव दर्शयति । का त्वमिति । हे मुनिवर्य, पुंस्त्वेनेत्यं संबोधनं जाड्यानुकरणार्थं, का त्वं भवती किंजातीयास्ति । शैले अस्मिन् गिरौ, किं चिकीर्षसि कर्तुमिच्छसि च । भगवांश्चासौ परदेवता च तस्याः परदेवता-रूपस्य भगवत इत्यर्थः । काप्यनिर्वचनीया माया अस्ति । नारीदेवीगान्धर्वीषु कथंचिद्बोधगोचरासु सतीष्वबोधविषयत्वाच्च तु भागवती कापि मायासीति भावः । एवं तदीयां दूरतः कृत्स्नां व्यक्तिमनालक्ष्यादौ भगवन्मायात्वेन निरूप्याथ किञ्चिदासन्नत्वे तदवयवान्प्रत्येकमालक्ष्य तदध्वादिकं धनुरादित्वेन निरूपयति तत्र भुवावालाक्ष्याह । विज्ये निर्गुणे प्रत्यङ्चारहिते इति यावत् । धनुषी विभर्षि किम् । मादृशस्तु सञ्जमेव धनुर्बिभर्षि भवांस्त्वतथेति महदाश्चर्यमिति भावः । हे सुहृत्सखे, आत्मनोऽर्थे किं एतदेवविधधनुर्द्वारणं स्वप्रयोजनायाथवान्यप्रयोजनाय वास्ति, तदभावे तवाभ्यां किं वा कार्यमस्तीति भावः । वाथवा, विपिनेऽस्मि-न्कानने, प्रमत्तानजितेन्द्रियान् मृगान् मृगतुल्यानस्सदादीन्, मृगयसे मृगसमानान्तेष्वान्विजेतुं किं धनुषी धारयसी-त्यर्थः ॥ ७ ॥ * * कटाक्षावालाक्ष्याह बाणाविति । भगवतः इमौ बाणौ, शतपत्रे नेत्ररूपे कमले ते एव पत्राणि ययोस्तौ, शान्तौ विभ्रमेण मन्थरौ, अपुङ्खौ च तौ रुचिरौ च पुङ्खाभ्यां विनापि सुन्दरौ नेत्राभ्यां पत्रतया कल्पिताभ्यां सदभ्यां, पुङ्खस्थानी-यस्य परभागस्याभावादपुङ्खत्वम् । अतितिग्मावतितीक्ष्णौ दन्तावप्रभागौ ययोस्तौ, एवंविधौ भवतः, तौ च वने विचरन् त्वं कस्मै युयुक्षसि प्रयोक्तुमिच्छसि । न विद्वस्तदेतन्न जानीमः । अतो भयादेतावत्प्रार्थयामहे । तव अयं विक्रमः जडधियां मन्दमतीना-मस्माकं, क्षेमाय अस्तु इति ॥ ८ ॥ * * तदङ्गसुगन्धलोभेनानुगच्छतो भ्रमरानालक्ष्याह शिष्या इति । हे ईश शिष्य-शासनसमर्थ, भगवतः गुरुत्वात्पुत्र्यस्य तव, इमे शिष्याः परितः, अनुगच्छन्तो दृश्यन्ते इति शेषः । एवं भ्रमरान् शिष्यत्वेन परिकल्प्योक्त्वा तदध्वनिमाश्रुत्याह । सरहस्यमुपनिषदात्मकरहस्ययुक्तं सामापि साममन्त्रानपीत्यर्थः । अजस्रं पठन्ति गायन्ति । गीतिसहितान् साममन्त्रानप्यविच्छेदेन गायन्तीत्यर्थः । ईशमिति द्वितीयान्तपाठे सामसरहस्यं सामभिः सरहस्यत्वेन वर्णितमीशम-जस्रं गायन्तीति योजना । शिखाविगलपुष्पसंश्लिष्टभ्रमरानालक्ष्याह । युष्मच्छिखाविलुलिताः भवदीयशिखातो गलिताः सुमनोऽभि-वृष्टीः पुष्पसंबन्धिनीः परितो जायमानाः वृष्टीः, सर्वे तमेवे शिष्याः, ऋषिगणाः वेदशाखाः इव, सुमनसां शुद्धत्वे इयमुपमा, भजन्ति ॥ ९ ॥ * * नूपुरादिचरणभरणान्तर्गतमणिवस्त्रमाकर्ण्यह वाचमिति । हे ब्रह्मन्, तुभ्यं तव विभक्तिव्यत्यय आर्षः । चरणपञ्जरतित्तिरीणां पञ्जरस्थानीयचरणालंकारान्तर्गततित्तिर्याख्यपक्षिविशेषस्थानीयरत्नानां, अरूपा अदृष्टवत्कृका चासौ मुखरा च तां, वक्त्ररहितत्वेऽप्यतिप्रकटामित्यर्थः । वाचं, परं केवलं शृण्वाम । पीतवर्णं परिधानवस्त्रं नितम्बकान्तित्वेन प्रकल्प्याह । कदम्बरुचिः कदम्बकुसुमस्य दीप्तिः, अङ्कविटङ्कविम्बे नितम्बयोः सुन्दरमण्डले, क लब्धा अस्ति । पाठान्तरे अङ्गेति संबोधनम् । मेखलामालक्ष्याह । यस्यां कदम्बरुच्यां, अलातपरिधिः, वर्तते । अलातः प्रज्वलत्काष्ठं तद् भ्रमणनिमित्तवशतो बलयाकाररेखा-कृतिमापन्नोऽग्निपरिधिः, वस्त्रं नितम्बकान्तित्वेन परिकल्प्य वस्त्रमदृष्ट्वेव पृच्छति । ते तव वत्कलं क च क वा गतम् ॥ १० ॥

भाषानुवादः

वह भ्रमरीके समान एक-एक फूलके पास जाकर उसे सूँघती थी तथा देवता और मनुष्योंके मन और नयनोंको आह्लादित करनेवाली अपनी विलासपूर्ण गति, क्रीडा-चापल्य, लज्जा एवं विनययुक्त चितवन, सुमधुर बाणी तथा मनोहर अङ्गावयवोंसे पुरुषोंके हृदयमें कामदेवके प्रवेशके लिये द्वार-सा बना देती थी। जब वह हँस-हँसकर बोलने लगती, तब ऐसा प्रतीत होता मानो उसके मुखसे अमृतमय मादक मधु झर रहा है। उसके निःश्वासके गन्धसे मदान्ध होकर भौरे उसके मुख-कमलको घेर लेते, तब वह उनसे बचनेके लिये जल्दी-जल्दी पैर उठाकर चलती तो उसके कुचकलश, वेणी और कर्धनी हिलनेसे बड़े ही सुहावने लगते। यह सब देखनेसे भगवान् कामदेवको आग्नीध्रके हृदयमें प्रवेश करनेका अवसर मिल गया और वे उनके अधीन होकर उसे प्रसन्न करनेके लिये पागलकी भाँति इस प्रकार कहने लगे—॥ ३-६ ॥ ❀ ❀ 'मुनिवर्य ! तुम कौन हो, इस पर्वतपर तुम क्या करना चाहते हो ? तुम परमपुरुष श्रीनारायणकी कोई माया तो नहीं हो ? [भौहोंकी ओर संकेत करके—] सखे ! तुमने ये बिना डोरीके दो धनुष क्यों धारण कर रखे हैं ? क्या इनसे तुम्हारा कोई अपना प्रयोजन है, अथवा इस संसारारण्यमें मुझ-जैसे मतवाले मृगोंका शिकार करना चाहते हो ? ॥ ७ ॥ ❀ ❀ [कटाक्षोंकी लक्ष्य करके—] तुम्हारे ये दो बाण तो बड़े सुन्दर और पैने हैं। अहो ! इनके कमलदलके पंख हैं, देखनेमें बड़े शान्त हैं और हैं भी पंखहीन*। यहाँ वनमें विचरते हुए तुम इन्हें किसपर छोड़ना चाहते हो ? यहाँ तुम्हारा कोई सामना करनेवाला नहीं दिखायी देता। तुम्हारा यह पराक्रम हम-जैसे जडबुद्धियोंके लिये कल्याणकारी हो ॥ ८ ॥ ❀ ❀ [भौहोंकी ओर देखकर—] भगवन् ! तुम्हारे चारों ओर जो ये शिष्यगण अध्ययन कर रहे हैं, वे तो निरन्तर रहस्ययुक्त सामगान करते हुए सानो भगवान्की स्तुति कर रहे हैं और ऋषिगण जैसे वेदकी शाखाओंका अनुसरण करते हैं; उसी प्रकार ये सब तुम्हारी चोटीसे झड़े हुए पुष्पोंका सेवन कर रहे हैं ॥ ९ ॥ ❀ ❀ [नूपुरोंके शब्दकी ओर संकेत करके—] ब्रह्मन् ! तुम्हारे चरणरूप पिंजड़ोंमें जो तीतर बंद हैं, उनका शब्द तो सुनायी देता है, परन्तु रूप देखनेमें नहीं आता। [कर्धनीसहित पीली साड़ीमें अङ्गकी कान्तिकी उत्प्रेक्षा कर—] तुम्हारे नितम्बोंपर यह कदम्ब-कुसुमोंकी-सी आभा कहाँसे आ गयी ? इनके ऊपर तो अंगारोंका मण्डल-सा भी दिखायी देता है। किन्तु तुम्हारा वल्कल-वस्त्र कहाँ है ? ॥ १० ॥

किं सम्भृतं रुचिरयोर्द्विज शृङ्गयोस्ते मध्ये कृशो वहसि यत्र दृशिः श्रिता मे ।

पङ्कोऽरुणः सुरभिरात्मविषाण ईदृग् येनाश्रमं सुभग मे सुरभीकरोषि ॥ ११ ॥

लोकं प्रदर्शय सुहृत्तम तावकं मे यत्रत्य इत्थमुरसावयवावपूर्वौ ।

अस्मद्विधस्य मनउन्नयनौ विभर्ति बहुदधृतं सरसराससुधादि वक्त्रे ॥ १२ ॥

का वाऽऽत्मवृत्तिरदनाद्विरङ्ग वाति विष्णोः कलास्यनिमिषोन्मकरौ च कर्णौ ।

उद्विग्नमीनयुगलं द्विजपङ्क्तिशोचिरासन्नभृङ्गनिकरं सर उन्मुखं ते ॥ १३ ॥

योऽसौ त्वया करसरोजहतः पतङ्गो दिक्षु भ्रमन् भ्रमत एजयतेऽक्षिणी मे ।

मुक्तं न ते स्मरसि वक्रजटावरुथं कथोऽनिलो हरति लम्पट एष नीवीम् ॥ १४ ॥

रूपं तपोधन तपश्चरतां तपोधनं होतुं केन तपसा भवतोऽपलब्धम् ।

चतुं तपोऽर्हसि मया सह मित्र मह्यं किं वा प्रसीदति स वै भवभावनो मे ॥ १५ ॥

अन्वयः—द्विज ते रुचिरयोः शृङ्गयोः किम् सम्भृतम् मध्ये कृशः वहसि यत्र मे दृशिः श्रिता सुभग आत्मविषाणे ईदृक् सुरभिः अरुणः पङ्कः येन मे आश्रमम् सुरभीकरोषि ॥ ११ ॥ ❀ ❀ सुहृत्तम मे तावकम् लोकम् प्रदर्शय यत्रत्य इत्थम् अस्मद्विधस्य मनउन्नयनौ अपूर्वौ अवयवौ उरसा विभर्ति वक्त्रे बहु अद्भुतम् सरसराससुधादि ॥ १२ ॥ ❀ ❀ अंग आत्मवृत्तिः का वा अदनात् हविः वाति विष्णोः कला असि ते कर्णौ अनिमिषोन्मकरौ च मुखम् उद्विग्नमीनयुगलम् द्विजपङ्क्तिशोचिः आसन्नभृङ्गनिकरम् सर इव ॥ १३ ॥ ❀ ❀ यः असौ त्वया करसरोजहतः पतङ्गः दिक्षु भ्रमन् भ्रमतः मे अक्षिणी एजयते मुक्तम् वक्रजटावरुथम् न स्मरसि कष्टः एषः लम्पटः अनिलः नीवीम् हरति ॥ १४ ॥ ❀ ❀ तपोधन तपः चरताम् तपोधनम् एतत् रूपम् तु भवता केन तपसा उपलब्धम् मित्र मह्यम् मया सह तपः चतुम् अर्हसि मे सः भवभावनः वै प्रसीदति किंवा ॥ १५ ॥

* बाणका पिछला हिस्सा । १. प्रा० पा०—सुता मे । २. प्रा० पा०—सुरभिं करोषि । ३. प्रा० पा०—उन्नयनैर्विभर्ति । ४. प्रा० पा०—सरसराससुधादि । ५. प्रा० पा०—ते । ६. प्रा० पा०—भवतेह लब्धम् । ७. प्रा० पा०—भावनोऽसौ ।

श्रीधरस्वामिचिरचिता भावार्थदीपिका

स्तनावालक्ष्याह । शृङ्गयोः स्तनयोः किं संभृतं किं पूर्णमस्ति । मनोहरं किंचिदस्तीत्येतावत्तु जानामि । यतो मध्ये कृशोऽपि त्वं कृच्छ्रेण वहसि धारयसि । यत्र च मे दृशिर्दृष्टिः श्रिता संलग्नास्ति । अन्यथेदं द्वयं न घटत इति भावः । स्तनगतं कुंकुममालक्ष्याह । पङ्कोऽरुण आत्मनस्तव विषाणे शृङ्गे ईदृगत्यपूर्वः कुत इत्यत आह । येन पङ्केनाश्रमं सुरभीकरोषि सुगन्धयुक्तं करोषीति ॥ ११ ॥ * * * लोकं स्थानम् । यत्रत्यो जन उरसा इत्थमपूर्वावयवौ विभर्ति । मनस उन्नयनौ क्षोभकौ । पाठान्तरे “इत्थंभूतलक्षणे” तृतीया । वक्त्रे च बह्वद्भुतं विभर्ति । किं तदाह । रसो मधुरालापः रासो विलासस्ताभ्यां सहिता सुधा अधरामृतमादिशब्दादिस्मितनर्मादिः ॥ १२ ॥ * * * का वा तव लोके आत्मनो देहस्य वृत्तिराहारः । अंगं हे सखे अदनाच्चर्वणाद्विविरिति तत्सम्बन्धी गन्धो वात्मागच्छति इति ताम्बूलाभिप्रायम् । अदनाद्वहिरंगं भातीति पाठे मम तावद्भोजनाद्विभूतैव वृत्तिर्भातीत्यर्थः । यतस्त्वं विष्णोः कलाऽसि विष्णुश्च नाशनाति “अनश्नन्नन्यो अभिचाकशीति” इति श्रुतेः । विष्णोः कलासीत्यत्र हेतुः । तव च कर्णौ विष्णोरिवानिमिषोन्मकरो अनिमिषौ रत्ननेत्रत्वेन निमेषशून्यावुल्लसन्तौ मकरो तदाकारे कुण्डले ययोस्तौ । किं च तव मुखं सर इत्सर इव । तदेवाह । उद्विग्नं चंचलं मीनयुगलमिव नेत्रद्वयं यस्मिन् । द्विजा दन्तास्तेषां पत्न्या शोचिः शोभा यस्मिन् । सरसि तु द्विजा राजहंसाः । आसन्नो शृङ्गनिकर इव केशस्तोमः परिमललुब्धशृङ्गस्तोमो वा यस्मिन् ॥ १३ ॥ * * * पतंगः कंदुको भ्रमतो भ्रमच्चित्तस्य मेऽक्षिणी एजयते चञ्चलतां नयति । वक्रकेशसमूहं मुक्तबन्धनं न स्मरसि न सम्भावयसि किम् । कष्टो धूर्त्तोऽनिलो नीवी हरत्येतन्न स्मरसि किम् ॥ १४ ॥ * * * उपलब्धं प्राप्तम् । मह्यं मम । हे मम मित्र मया सह तपश्चतुर्भसि । किञ्च स वै भवभावनः संसृतिविस्तारको ब्रह्मा मे प्रसीदति । त्वां भार्या कल्पयतीत्यर्थः ॥ १५ ॥

श्रीवंशीधरकृतो भावार्थदीपिकाप्रकाशः

अन्यथा मनोहरत्वाभावे । इत्यर्थ इति । कष्टेन धारणमप्यनर्घवस्तुन एव भवति दृष्टिरपि सुन्दरवस्तुन्येव पततीति द्वयमेवान्यथा न सम्भवतीत्याशयः । अत्र विश्वनाथः—हे द्विज शृङ्गयोः किं संभृतं किमद्भुतं बहुमूल्यरत्नं धृतं वर्त्तते यद्यस्मान्मद्विष्टिपातसमय एव सुहुराच्छादयसीति भावः । ब्राह्मणो भूत्वापि शृङ्गद्वयं धत्से तत्रापि रक्षसि तत्रापि मनोहरमेव वस्तु धत्से यतो मध्ये कृशोऽपि कृच्छ्रेणापि वहसि यत्र मद्विष्टिर्लग्नं मद्विष्टिरेवात्र प्रमाणमिति भावः । तेनाच्छादनमुद्गाढ्य स्वयमेव दर्शयित्वा मत्संवेदमपाकुरु किं वा आज्ञापयसि चेत्सौहार्देनाहमेवोद्गाढयामि तपस्विनो मम वस्तुनि प्रयोजनं नास्ति केवलं दर्शन एवेति भावः । स्तनस्य शृङ्गत्वं तृष्णातिशयविवक्षयैव । स्तनगतकुंकुममालक्ष्याह—आत्मनः स्वस्य विषाणे शृङ्गे ईदृक् पङ्को धृतः कस्य सरोवरस्य सुरभिररुणश्च पङ्कस्तमहमपि वक्षसि धित्सामीति भावः ॥ ११ ॥ * * * अस्मद्देशे मनुष्योऽपि वक्षसि शृङ्गद्वयं धत्त इति चेत्तत्रैव गत्वा तपश्चिक्रीषामीत्याह—लोकमिति । हे सुहृत्तमेति सौहार्देनैवेति भावः । नन्वेते शृङ्गे न भवत इत्यत आह—यत्रत्यो जनः इत्थमुरसा वक्षसा । मनसोन्नयनाविति पाठे च तृतीयेदंभूतलक्षणे ज्ञेया ॥ १२ ॥ * * * तांबूलगंधमनुभूतं व्यंजयन्नाह—हविरिति । इत्यर्थ इति । अन्नभुजां हि बलिपलितदौर्गंध्यादिकमस्ति तव तदभावात्तन्नास्तीति भावः । तत्र हेतुमाह—यतस्त्वमिति । अन्य ईश्वरः । अभिचाकशीति देदीप्यते इत्यर्थः । अन्यदाह—किञ्चेति । इदित्यव्ययमिवार्थः । तदेव सरस्तुल्यत्वमेवाह ॥ १३ ॥ * * * न स्मरसि किमेतावांस्तव कंदुकक्रीडायामावेश इति भावः ॥ १४ ॥ * * * तपस्विनो मम तपस्विसंगोऽपेक्षित एवेत्याह—रूपमिति । हे मम मित्रेति ‘नहि भार्यासमं मित्रमि’त्यभिप्रेत्योक्तम् । इत्यर्थ इति । विना भार्यां सृष्टि-वृद्धेरदृष्टत्वादिति भावः । तपोधनेति । मनस्संतापजननमेव तव धनमिति भावः ॥ १५ ॥

श्रीमद्वीरराघवव्याख्या

स्तनावालक्ष्याह । हे द्विज ! सुन्दरयोः शृङ्गयोः किं सम्भृतं किम्पूर्णमस्ति मनोहरं किञ्चिदस्तीत्येतावत्तु जानामि यतो मध्ये मध्यकाये कृशोऽपि त्वं कृच्छ्रेण शृङ्गद्वयं वहसि । अत्र शृङ्गयोर्मे दृशिराश्रिता संलग्नास्ति अन्यथेदं वहनं मम दृश्यासङ्गं च न घटत इति भावः । स्तनगतं कुंकुममालक्ष्याह । पङ्कोरुणः सुरभिरात्मनस्तव विषाणे स्तने ईदृगत्यपूर्वः, लिप्त इति शेषः । कुतः येन पङ्केन सुभगं ममाश्रमं सुरभीकरोषि ॥ ११ ॥ * * * हे सुहृत्तम । तावकं त्वत्सम्बन्धिनं लोकं स्थानं मे मह्यं प्रदर्शय यत्रत्यः यः तावकलोकस्थः जनः अस्मद्विधस्य मादृशस्य मनउन्नयन्नो मनःक्षोभकौ उल्लासकरौ वा । रत्नयत्नयलोपाः, यलोपस्यासिद्धत्वाच्च गुणः । इत्थं ईदृशावपूर्वावयवौ शृङ्गरूपौ स्तनौ उरसा विभर्ति वक्त्रे च बह्वद्भुतं विभर्ति किं तत्सरसरासमुधादि सरसो मधुरालापः रासो विलासस्ताभ्यां सहिता सुधा अधरामृतमादिशब्देन स्मितादिसंग्रहः ॥ १२ ॥ * * * तव लोके आत्मनो देहस्य वृत्तिराहारः का वा ? अङ्ग ! हे सखे ! अदनाच्चर्वणाद्विहः भक्षणव्यतिरेकेण भक्षणं विनैव तवात्मवृत्तिर्जीवनं संभवतीति भाति । सा कीदृशी । अदनाद्विवर्तीतीति पाठे हविःशब्दस्तद्वन्धे उपचाराद्वर्तते अदनाच्चर्वणाद्विहःसम्बन्धिगन्धो वात्यायातीति ताम्बूलाभि-

प्रायं पूर्वोक्तपाठ एव साधुः । विष्णोः कलासीति हेतूक्तेः, तथाहि तस्मिन्पाठे तव भोजनाद्विहिर्भूतैव वृत्तिरित्यवभातीत्यर्थः । कुतः यतस्त्वं विष्णोः कलांशोऽसि । विष्णुर्नाशनाति “अनश्नन्नन्यो अभिचकाशीति” इति श्रुतेः विष्णोः कलासीत्यत्र हेतुः तव कर्णौ विष्णो-रिवानिमिषोन्मकरावनिमेषौ रत्नश्रेष्ठत्वेन निमेषशून्यौ उल्लसन्तौ । मकरौ तदाकारे कुण्डले ययोस्तौ । किं च तव मुखं सर इत्सर इव तदेवाह । उद्विग्नं चञ्चलमीनयुगलमिव नेत्रद्वयं यस्मिन् द्विजाः दन्तास्तेषां पङ्क्तयोः शोचिः शोभा यस्मिन्, शोचिःशब्दः सान्तः, सरसि तु द्विजाः हंसाः आसन्नो भृङ्गनिकर एव केशस्तोमः परिमललुब्धभृङ्गस्तोमो वा ॥ १३ ॥ * * त्वया करसरोजेन हतः योऽसौ पतङ्गः कन्दुकः दिक्षु भ्रमन् भ्रमतः भ्रमितचित्तस्य मेऽक्षिणी एजयते चञ्चलतां नयति । वक्रकेशसमूहं मुक्तबन्धनं न स्मरसि न बध्नासि किं, कष्टो धूर्तः लम्पटो लालसः एष अनिलो वायुः नीवीं हरत्यधराम्बरं हरति एतच्च न स्मरसि किम् ॥ १४ ॥ * * हे तपोधन ! तपश्चरतां तपोविघ्नकरमेतद्रूपं भवता केन तपसोपलब्धं प्राप्तं हे मित्र ! मया सहितस्तपश्चर्तुमर्हसि । भवभावनः विश्व-स्रष्टा स वै अजो ब्रह्मा किं वा मह्यं प्रसीदति त्वां भार्या कल्पयतीत्यर्थः ॥ १५ ॥

श्रीमद्विजयध्वजतीर्थकृता पदरत्नावली

मध्येकृश इत्यलुक्, कृशमध्यस्त्वं यौ वहसि ते तव तयोः रुचिरयोः शृङ्गयोः शृङ्गवदुन्नतयोः स्तनयोः संभृतं किं चूचुक-लक्षणनीलरत्नमिति शेषः । यत्र ययोः द्विजेति सम्बोधनं जडत्वात् कुङ्कुमाद्यङ्गरागाभिप्रायेणाह पङ्क्त इति । आत्मविषाणे तव स्तनद्वयेऽरुणः पङ्क्तः कुङ्कुमाद्यङ्गरागः इदृगीदृशगुणोपेतः कथमत्राह । येनेति ॥ ११ ॥ * * यत्रत्यः यस्मिन् देशे भूतस्त्व-मुरसा अपूर्वो नूतनौ अवयवौ स्तनलक्षणौ विभर्षि । किंविशिष्टाब्रह्मद्विधस्य मनउन्नयनौ मनस उत्कर्षप्रदौ स त्वं तावकं लोकं प्रदर्शयेत्यन्वयः । अन्यदपीत्याह बह्विति । किं तदत्राह । सरसेति वक्रत्रे रसेन सह वर्तमानः सरसो हासः मन्दहासः तेन युक्तां सुधामधरामृतं च विभर्षि पानेन सरसहासक्रीडाकरीं सुधामिति वा ॥ १२ ॥ * * अङ्ग ! तवात्मवृत्तिर्देहयात्रा का, अन्नं चेत्तत्राह अदनादिति । अदनाद् बहिर्भोजनं विनेति मे भाति । अन्नभक्षणेनैव वलीपलितदौर्गन्ध्यादिकं स्यात्तत्तव नास्तीति भावना कल्पयत इति भावः । किं च त्वं विष्णोः कलासीति मन्ये अशनाद्यभावात्, लक्षणान्तरं चास्तीत्याह । अनिमिषोन्मकराविति । अनिमि-षन्तावुन्मीलन्तौ मकरौ मकरमस्त्यलक्षणौ कर्णौ कुण्डलाख्याकल्पौ विष्णुत्वे लक्षणमिति शेषः । इदं चास्मन्मनोहरमित्याह । उद्विग्न-मीनेति । ते तव मुखं सरः मुखार्थं सरः उदुत्कृष्टमित्यन्वयः । कथमुद्विग्नं संचलितं मीनयोर्नेत्रयोर्युगलं यस्मिन्स्तत्तथा अनवस्थितिलक्षण-व्यभिचारान्नेत्रस्थाने मीनग्रहणं सरःपदोपादानाच्च । द्विजानां दन्तवन्निविडतया स्थितानां पक्ष्मणां पङ्क्तिभिः शोभि आसन्नो भृङ्गाणां निकरो यस्मिन् तत्तथा उभयत्र समं, द्विजपङ्क्तिशोचिरिति केचित्पठन्ति ॥ १३ ॥ * * त्वया करसरोजेन हतो योऽसौ पतङ्गः कन्दुकः दिक्षु भ्रमन् भ्रमतः तवाक्षिणी एजयते चालयतीत्यन्वयः । लम्पटो रागी अत एव कृष्ण एषः अनिलो वायुः वरो वरणीयश्च वक्रः कुटिलश्च जटानां वरूथः समूहस्ते तव तं हरति नीवीं वक्रबन्धं च हरतीत्येतन्न युक्तमित्यन्वयः ॥ १४ ॥ * * हे तपोधन ! तव यद्रूपं तपः चर्वाणानां पुंसां तपोधनं तपोविघ्नकरमेतद्रूपमिह तपोराशौ केन तपसा त्वया लब्धमित्यन्वयः । हे मित्र ! मया सह तपः कर्तुमर्हसीत्यन्वयः । “तप ऐश्वर्य” इति धातोः ऐश्वर्यनिमित्तं विषयभोगलक्षणमानन्दं गमयितुमिति वा । चरतेर्गत्यर्थत्वात्, मह्यं मे त्वं प्रसीदसि किं वा तर्हीति शेषः कुत इति तत्राह । स इति । स भवान्मे भवभावनः सम्पत्करो वा इत्यन्वयः ॥ १५ ॥

श्रीमज्जीवगोस्वामिकृतः क्रमसन्दर्भः

लोकमिति । उन्नयनैरिति पाठे क्षोभणैरपूर्वत्वप्रकारं प्राप्तावित्यर्थः ॥ १२ ॥ * * ननु निराहार एवाऽहं तत्राह । अदनाच्चर्व्वणाद्वेतोः हविर्यज्ञियद्रव्यमिव परमपवित्रं किमपि वाति तत्सम्बन्धिगन्धः प्रसरतीत्यर्थः । पूर्वपाठे विष्णोः कलासीति हेतुत्वं तु विष्णोर्यज्ञभोक्तृत्वादिति ज्ञेयम् । इदित्यव्ययमेवार्थे एवार्थश्चात्र सादृश्यमिति ज्ञेयम् । उदिति तु कल्पितमेव ॥ १३-१७ ॥

श्रीमद्विश्वनाथचक्रवर्तिकृता सारार्थदर्शिनी

स्तनावालक्ष्याह । हे द्विज ! शृङ्गयोः किं संभृतं किमद्भुतं बहुमूल्यरत्नं वस्तु धृतं वर्त्तते यन्मद्दृष्टिपातसमय एव मुहुराच्छादयसीति भावः । ब्राह्मणो भूत्वापि शृङ्गद्वयं धत्से तत्रापि वक्षसि तत्रापि मनोहरमेव वस्तु धत्से । यतो मध्ये कृशोऽपि कृच्छ्रेणापि वहसि यत्र दृशिर्मद्दृष्टिः श्रिता लनेति मद्दृष्टिरेवात्र प्रमाणमिति भावः । तेनाच्छादनमुद्धाट्य स्वयमेव दर्शयित्वा मत्-सन्देशमपाकुरु किं वा आज्ञापयसि चेत् सौहार्देनाहमेवोद्धाटयामि तपस्विनो मम वस्तुनि प्रयोजनं नास्ति केवलं दर्शन एवेति भावः । स्तनस्य शृङ्गत्वं तुङ्गत्वातिशयविवक्षया ज्ञेयं स्तनगतं कुङ्कुममालक्ष्याह । आत्मनः स्वस्य विषाणे शृङ्गे ईदृक् पङ्क्तो धृतः कस्य सरोवरस्य सुरभिररुणश्च पङ्क्तस्तमहमपि वक्षसि धित्सामीति भावः ॥ ११ ॥ * * अस्मद्देशे मनुष्योऽपि वक्षसि शृङ्गद्वयं धत्त इति चेत्तत्रैव गत्वा तपश्चिकीर्षामीत्याह लोकमिति । हे सुहृत्तमेति सौहार्देनैवेति भावः, नन्वेते शृङ्गे न भवत इत्यत आह । यत्रत्यो जन इत्थमुरसा वक्षसा मनस उन्नयनौ क्षोभकौ उन्नयनैरिति पाठे उत्कर्षेण ग्रहणैः वक्रत्रे च बहद्भुतं विभर्षि

किन्तवाह । सरसो मधुरालापः रासो विलासः ताभ्यां सहिता सुधा अधरामृतम् आदिशब्दादामोदमकरन्ददिकं स्मितनर्मादि ॥ १२ ॥ * * का वा तव लोके आत्मनो देहस्य वृत्तिर्जीविका । ताम्बूलगन्धमनुभूतं व्यञ्जयन्नाह हविरिति । अदनात् भक्षणाद्वेतोः हविरिति तत्सम्बन्धी गन्धो वाति आगच्छति देशान्तरे ये लोका हविर्भोजिनः श्रूयन्ते तस्मादेव हविष एव गन्धोऽनुमीयत इति ताम्बूलहविषोः स्वापरिचितत्वं व्यञ्जितम् । अदनाद्विरङ्ग भातीति पाठे भोजनाद्विर्भूतैव वृत्तिर्भातीत्यर्थः । यतस्त्वं विष्णोः कलासि विष्णुश्च नाशनाति “अनश्नन्नन्यो अभिचाकशीति” इति श्रुतेः । अत्र लिङ्गं विष्णोरिवानिमिषोन्मकरौ रत्ननेत्रत्वेन निमेषशून्यौ उत्कृष्टमकरौ कुण्डलाकारौ ययोस्तौ । किञ्च एवं मुखं सर इत् सर इव उद्विग्नमीनयुगलमिव नेत्रद्वयं यत्र तत् द्विजाः हंसा दन्ताश्च तेषां पङ्कथा शोचिः शोभा यस्मिस्तत् आसन्नो भृङ्गनिकर इवालकसमूहो यस्मिस्तत् ॥ १३ ॥ * * कन्दुक-क्रीडामालक्ष्याह । पतङ्गः कन्दुकः भ्रमतः भ्रमञ्चितस्य मे अक्षिणी एजयते चञ्चलीकरोति । वक्रं जटावरुथं केशसमूहं मुक्तं मुक्तबन्धनं न स्मरसि कष्टो धूर्तः नीवी हरति एतच्च न स्मरसि ? किमेतावांस्तव कन्दुकक्रीडायामावेश इति भावः ॥ १४ ॥ * * तपस्विनो मम तपस्विसङ्गोऽपेक्षित एवेत्याह रूपमिति । हे तपोधन ! उप आधिक्येन लब्धं मह्यं मां सुखयितुं मया सह तपश्चरितुमर्हसि मे मां पूर्णमनोरथीकर्तुं भवभावनो ब्रह्मा ॥ १५ ॥

श्रीमच्छुक्रदेवकृतः सिद्धान्तप्रदीपः

स्तनौ शृङ्गयुग्मत्वेन प्रकल्प्य पृच्छति हे द्विज ! ते त्वया शृङ्गयोः किं रत्नादिकं सम्भृतं निहितं यतो मध्ये कृशोऽपि त्वं वहसि यत्र शृङ्गयोर्भूते वस्तुनि शृङ्गद्वये वा मे दृशि दृष्टिः श्रिता आश्रिता न पराक्रष्टुं शक्या इत्यर्थः । स्तनस्थकुङ्कुमं पङ्कत्वेन परिकल्प्याह । आत्मविषाणे भवदीयशृङ्गे अरुणः सुरभिश्च ईदृक् पङ्कोऽस्ति येन पङ्केन आश्रमं सुरभीकरोषि सुगन्धव्याप्तं करोषि ॥ ११ ॥ * * हे सुहृत्तम ! तावकं त्वदीयं लोकं स्थानं मे मह्यं प्रदर्शय यत्रत्यो जन इत्थमपूर्वावयवौ विषाणरूपौ उरसा विभर्ति । मनस उन्नयनौ हर्षकरौ वक्त्रे च रसस्य मृदुभाषणस्य यो रासः प्रवर्त्तनं तेन सहितं सुधादि अधरामृतदन्तकान्ति अमन्द-स्मितादि बहु अद्भुतं विभर्ति ॥ १२ ॥ * * हे अङ्ग ! मित्र ! आत्मनस्तव का वा वृत्तिः आहारदिरूपा जीविका अदनाद् भक्षणात् हविः वाति गन्ध आगच्छति गुणगुणिनोरभेदात् । किञ्च विष्णोः कलासि किं च ते अनिमिषोन्मकरौ कर्णौ भवतः नेत्राकारमणिद्वययुक्ततया निमिषरहितौ उज्ज्वलौ मकरौ तत्सदृशौ कुण्डले ययोस्तौ भवतः । किञ्च ते मुखं सर इत् मीनहंसभ्रम-रादिश्रीयुक्तसर इवास्ति । यतः उद्विग्नं चपलं मीनयुगलमिव नटनयुगलं यस्मिन् द्विजपङ्कथा दन्तपन्त्या शोची रोचिर्यस्मिन् आसन्नो गन्धलोभेन निकटगो भृङ्गनिकरो यस्य तत् ॥ १३ ॥ * * भ्रमतः सोद्वेगस्य मुक्तं गतबन्धनं वक्रजटावरुथं न स्मरसि कष्टः धूर्तः लम्पटः त्वय्यासक्तः नीवी वक्रं हरति तन्न स्मरसि किम् ॥ १४ ॥ * * हे मित्र ! स ब्रह्मा ॥ १५ ॥

गोखामिश्रीगिरिधरलालविहिता बालप्रबोधिनी

स्तनावालक्ष्याह-किमिति । हे द्विज ते तव रुचिरयोर्मनोहरयोः शृङ्गयोः किं सम्भृतं पूर्णमस्ति ? किञ्चिदत्यपूर्वं मनोहरं वस्तु सम्भृतमस्तीत्येतावत्तु तावज्ज्ञानामि तत्र ज्ञापकद्वयमाह-मध्ये इति । यतस्त्वं मध्ये कृशो दुर्बलोऽपि कष्टेन वहसीति । यत्र च शृङ्गयोर्मम दृष्टिः श्रिता सँलप्रा न प्रचलति । अन्यथेदं द्वयं न स्यादिति भावः । स्तनगतं कुङ्कुममालक्ष्याह-पङ्क इति । आत्मनस्तव विषाणे शृङ्गे अरुणः पङ्कः ईदृग्यपूर्वोऽस्ति । अपूर्वत्वमेवाह-येन पङ्केन मे समाश्रमं त्वं सुरभीकरोषि । एवमत्यपूर्व-पुरुषो भवानेव दृष्ट इत्यभिप्रायेण सम्बोधयति-हे सुभग इति ॥ ११ ॥ * * हे सुहृत्तम इति सम्बोधनेन तस्याः स्वच्छान्तः-करणत्वं वदन् स्वस्मिन् प्रीतिप्रार्थनां द्योतयति । हे सुहृत्तम तावकं लोकं स्थानं मे प्रदर्शयेत्यन्वयः । स्वस्य तल्लोकदर्शनोत्साहे हेतुं द्योतयन्तं विशिनाष्टि-यत्रत्येति । यत्रत्यः यन्निवासी जनः अस्मद्विधस्य कामिपुरुषस्य मनस उन्नयनौ क्षोभकौ अपूर्वावयवौ इत्थमुरसा विभर्ति वक्त्रे च बह्वादभुतं विभर्ति । किं तदित्यपेक्षायामाह-सरसेति । रासो मञ्जुभाषणं रासो विलासस्ताभ्यां सहिता सुधा अधरामृतम् । आदिपदेन स्मितादि ॥ १२ ॥ * * ताम्बूलादिसुगन्धमालक्ष्याह-का वेति । हे अङ्ग इति सम्बोधनेन तस्यां स्वप्रीतिं द्योतयति । तवात्मनो देहस्य वृत्तिः आहारः का वेत्यन्वयः । यस्यादनात् भक्षणात् हविर्वाति तत्सम्बन्धी गन्ध आगच्छति । अनेनाहारापूर्वत्वादेव तव देहस्याप्यपूर्वावयवत्वमिति प्रतिभातीति सूचितम् । ‘अदनाद्विरङ्ग भाति’ इति पाठान्तरे तु मम तावद्भक्षणाद्विहः भोजनं विनैव तव देहस्य वृत्तिः स्थितिर्भाति । तत्प्रसन्नतार्थं विष्णवंशत्वेन स्तौति-विष्णोः कलाऽसीति । तत्र हेतुमाह-अनिमिषेति । यतश्च तवापि कर्णौ विष्णोरिवानिमिषोन्मकरौ रत्नमयत्वेन निमिषरहिते उत्कृष्टमकराकारे कुण्डले ययोस्तथाभूतावित्यर्थः । किञ्च ते तव मुखं च सर इत् सर इव । सरस्सादृश्यमेव विशदयति-तत्र नेत्रद्वयमालक्ष्याह-उद्विग्नं भीत्या चञ्चलं मीनयुगलं यस्मिस्तत् । द्विजा दन्ता एव पक्षिस्थानीयास्तेषां पन्त्या शोचिः शोभा यस्मिस्तत् । आसन्नो भृङ्गनिकर इव केशस्तोमः परिमल्लब्धभृङ्गस्तोम एव वा यस्मिस्तत् ॥ १३ ॥ * * योऽसौ त्वया करसरोजेन हतः पतङ्गः कन्दुकः स दिक्षु भ्रमन् सन् भ्रमतो भ्रमञ्चितस्य मे अक्षिणी एजयते चालयति, अहं त्वेवं त्वय्यासक्तमनास्त्वं च क्रीडासक्ता सती ते तव वक्रजटावरुथं वक्रकेशसमूहमपि मुक्तं मुक्तबन्धनं न स्मरसि न सम्भावयसि । तथा एष कष्टो धूर्तोऽनिलस्ते नीवी वक्रं हरति तन्नापि

न स्मरसि, अतः सावधानतया मदुक्तमवधारयेति शेषः । धूर्तत्वमेव स्फोटयति । लम्पट इति, त्वय्यासक्त इत्यर्थः ॥१४॥ ❀ ❀
हे तपोधन तपश्चरतां मादृशां तपोधनमेतद्रूपं तु भवता केन तपसोपलब्धं प्राप्तं तद् ब्रवीत्विति शेषः । अस्मत्तपोनाशकमेतत् ।
नात्र सन्देह इत्यवधारणार्थो हिशब्दः । अतो हे मित्र मह्यमप्यनुग्रहार्थं मया सह त्वं तपश्चर्तुमर्हसि, येन त्वत्सदृशतपश्चरणेन
अहमपि त्वत्सदृशरूपवान् स्यामिति भावः । एवं तां पुरुषत्वं प्रकल्प्योक्तवेदानां स्त्रीं मत्वाऽऽह—किं वेति । अथवा किं स प्रसिद्धो
भवभावः सृष्टिकर्ता ब्रह्मा मे प्रसीदति त्वां भार्या सम्पादयतीत्यर्थः ॥ १५ ॥

श्रीभगवत्प्रसादाचार्यविरचिता भक्तमनोरञ्जनी

स्तनावालक्ष्याह किं संभृतमिति । हे द्विज ते तव रुचिरयोः सुन्दरयोः शृङ्गयोः कुम्भिकुम्भसमयोर्वक्षोऽवस्थित-
विषाणयोः, किं संभृतं पूर्णम् अस्ति । मनोहारि किञ्चिच्चस्तीति जानामि । यतः, मध्येकशः कृशमध्यः, अलुकसमासः । सन्नपि,
वहसि । कृशमध्यः सन्नपि, भवान् यदि कृच्छ्रेणापि स्थूलशृङ्गद्वयं वहसि, तदा तदन्तः किमपि सुन्दरमस्तीति वेद्यीत्यर्थः ।
यत्र शृङ्गद्वयोः, मे मम, दृशिदृष्टिः श्रिता संलग्नास्ति । अमनोहरत्वे त्विदं द्वयं न घटते इति भावः । स्तनगतं कुङ्कुममालक्ष्याह ।
आत्मविषाणे तव विषाणद्वये, ईदृगत्यपूर्वः सुरभिः शोभनगन्धोपेतः, अरुणो रक्तवर्णः, पङ्कः लिप्त इति शेषः । कथमेवंविधोऽयं
पङ्क इति त्वया ज्ञातमित्यत्राह । हे सुभग, येनानेन शृङ्गातपङ्केन, मे मम आश्रमं सुरभीकरोषि सुगन्धयसि ॥ ११ ॥ ❀ ❀
लोकमिति । हे सुहृत्तम, तावकं त्वत्संबन्धिनं लोकं स्थानं मे मह्यं प्रदर्शय । यत्रत्यः यस्य तव लोकस्थः जनः, अस्मद्विधस्य मादृशस्य,
मनउन्नयनौ मनःशोभजनकौ उल्लासकारौ वा । रुच्यत्वं यलोपेषु कृतेषु यलोपस्यासिद्धत्वान्न गुणः । अपूर्वो अवयवौ, इत्थं उरसा
विभर्ति । वक्त्रे मुखे, रसो मधुरालापः रासो विलासश्च ताभ्यां सहिता सुधा अधरामृतमादिर्यस्य तत्, आदिशब्दात् स्मितनर्मादि
बह्वनेकं अद्भुतं विभर्ति । अतोऽप्यपूर्वोऽस्ति तव लोक इति भावः ॥ १२ ॥ ❀ ❀ केति । अङ्ग हे सखे, तव लोके इति
शेषः । आत्मनो देहस्य वृत्तिराहारः का वा, अदनात् बहिः भाति । भक्षणं विनैव तव जीवनमस्तीति प्रतीयत इत्यर्थः । हविरङ्ग
वातीति पाठे, हविःशब्द उपचारात्तद्गन्धे वर्तते । अदनाच्चर्वणात् हविर्हविःसंबन्धी गन्धः, वात्यायाति । एतत्तत्कृतताम्बूलचर्व-
णाभिप्रायम् । कथमेवं यतः त्वं विष्णोः, कला असि । विष्णुर्नाश्नाति त्वं च नाश्नासि 'अनश्नन्नन्यो अभिचाकशीति' इति श्रुतेरेवं
बुध्यते इति भावः । विष्णुकलात्वे पुनर्हेतुं प्रदर्शयति । तव कर्णौ श्रवणौ विष्णोरिव, अनिमिषोन्मकरी अनिमिषौ रत्नश्रेष्ठत्वेन
निमेषशून्यौ उल्लसन्तौ मकरी तदाकारे कुण्डले ययोस्तथाविधौ भवत इत्यर्थः । ते तव मुखं सरवत्सरोवरमिव, भातीति शेषः ।
उभयोस्तुल्यत्वे विशेषणानि । उद्विग्नं चञ्चलं मीनयुगलमिव नेत्रद्वयं यस्मिस्तत्, द्विजा दन्ता हंसपक्षिणो वा तेषां पङ्कथा शोचिः
शोभा यस्मिस्तत् । शोचिःशब्दः सान्तः । आसन्नो शृङ्गनिकर इव केशस्तोमः यस्मिन् तत्, समानधर्मक्षया त्वन्मुखं सरोभावं
गमयसीति भावः ॥ १३ ॥ ❀ ❀ योऽसाविति । त्वया करसरोजहतः, पाणिपद्मताडितः, यः असौ, पतङ्गः कन्दुकः, दिक्षु
भ्रमन्सन्, भ्रमतो विभ्रमितचित्तस्य, मे मम अक्षिणी नयने, एजयते चञ्चलतां नयति । ते तव मुक्तं मुक्तबन्धनं वक्रजटावरुथं
वक्रतोपेतकेशसमूहं न स्मरसि किम् । संभाव्य किमिति न बध्नासि । कष्टो धूर्तः, लम्पटो लालसः, एषः अनिलो वायुः,
नीर्वी हरति । एतच्च किं न स्मरसीत्यर्थः ॥ १४ ॥ ❀ ❀ रूपमिति । हे तपोधन, तपः चरतां कुर्वतां तपोधनं तपोविघ्नकरं,
एतत् रूपं भवता केन तपसा उपलब्धं प्राप्तम् । मह्यं मम, हे मित्र, मत्सख इत्यर्थः । मया सह मत्सहभावं प्राप्तः सन्, तपः
चर्तुं कर्तुम् अर्हसि वै, भवभावः विश्वस्तृष्टा स पितामहत्वेन प्रसिद्धो ब्रह्मा, मे मम प्रसीदति । किं वा त्वां मद्भार्या कल्पयति
किं वेत्यर्थः ॥ १५ ॥

भाषानुवादः

[कुङ्कुममण्डित कुचांकी ओर लक्ष्य करके—] द्विजवर ! तुम्हारे इन दोनों सुन्दर सींगोंमें क्या भरा हुआ है ?
अवश्य ही इनमें बड़े अमूल्य रत्न भरे हैं, इसीसे तो तुम्हारा मध्यभाग इतना कृश होनेपर भी तुम इनका बोझा ढो रहे हो ।
यहाँ जाकर तो मेरी दृष्टि भी मानो अटक गयी है । और सुभग ! इन सींगोंपर तुमने यह लाल-लाल लेप-सा क्या लगा रक्खा
है ? इसकी गन्धसे तो मेरा सारा आश्रम महँक उठा है ॥ ११ ॥ ❀ ❀ मित्रवर ! मुझे तो तुम अपना देश दिखा दो,
जहाँके निवासी अपने वक्षःस्थलपर ऐसे अद्भुत अवयव धारण करते हैं, जिन्होंने हमारे-जैसे प्राणियोंके चित्तोंको धुन्ध कर
दिया है तथा मुखमें विचित्र हाव-भाव, सरस भाषण और अधरामृत-जैसी अनूठी वस्तुएँ रखते हैं ॥ १२ ॥ ❀ ❀
प्रियवर ! तुम्हारा भोजन क्या है, जिसके खानेसे तुम्हारे मुखसे हवन-सामग्रीकी-सी सुगन्ध फैल रही है ? मालूम होता है,
तुम कोई विष्णुभगवान्की कला ही हो; इसीलिये तुम्हारे कानोंमें कभी पलक न मारनेवाले मकरके आकारके दो कुण्डल हैं ।
तुम्हारा मुख एक सुन्दर सरोवरके समान है । उसमें तुम्हारे चञ्चल नेत्र भयसे काँपती हुई दो मछलियोंके समान, दन्तपंक्ति
हँसोंके समान और घुँघराली अलकावली भौंरोंके समान शोभायमान है ॥ १३ ॥ ❀ ❀ तुम जब अपने करकमलोंसे थपकी

भारकर इस गेंदको उछालते हो, तब यह दिशा विदिशाओंमें जाती हुई मेरे नेत्रोंको तो चञ्चल कर ही देती है, साथ-साथ मेरे मनमें भी खलबली पैदा कर देती है। तुम्हारा बाँका जटाजूट खुल गया है, तुम इसे सँभालते नहीं? अरे, यह धूर्त वायु कैसा दुष्ट है जो बार-बार तुम्हारे नीवी-वस्त्रको उड़ा देता है ॥ १४ ॥ ❀ ❀ तपोधन! तपस्वियोंके तपको भ्रष्ट करनेवाला यह अनूप रूप तुमने किस तपके प्रभावसे पाया है? मित्र! आओ, कुछ दिन साथ रहकर तपस्या करो। अथवा, कहीं बिम्बिस्तारकी इच्छासे ब्रह्माजीने ही तो मुझपर कृपा नहीं की है ॥ १५ ॥

न त्वां त्यजामि दयितं द्विजदेवदत्तं यस्मिन्मनो दृग्गपि नो न विद्याति लग्नम् ।

मां चारुशृङ्गयर्हसि नेतुमनुव्रतं ते चित्तं यतः प्रतिसरन्तु शिवाः सचिन्व्यः ॥ १६ ॥

श्री शुक उवाच

इति ललनानुनयातिविशारदो ग्राम्यवैदग्ध्यया परिभाषया तां विबुधवधूं विबुधमतिरधिसभाजयामास ॥ १७ ॥ सा च ततस्तस्य वीरयूथपतेर्बुद्धिशीलरूपवयःश्रियौदार्येण पराक्षिप्तमनास्तेन सहायुता युतपरिवत्सरोपलक्षणं कालं जम्बूद्वीपपतिना भौमस्वर्गभोगान् बुभुजे ॥ १८ ॥ तस्यामु ह वा आत्मजान् स राजवरः आग्नीध्रो नामि- किम्पुरुषहरिवर्षेलावृतं रम्यकहिरण्मयकुरुभद्राश्वकेतुमालसंज्ञान्नव पुत्रानजनयत् ॥ १९ ॥ सा स्रुत्वाथ सुतान्नवानुवत्सरं गृह एवापहाय पूर्वचित्तिर्भूय एवाजं देवमुपतस्थे ॥ २० ॥

अन्वयः—द्विज देवदत्तम् दयितम् त्वाम् न त्यजामि यस्मिन् मनः लग्नम् मनः दृग् अपि न विद्याति चारुशृङ्गि ते चित्तम् यतः अनुव्रतम् माम् नेतुम् अर्हसि शिवाः सचिन्व्यः प्रतिसरन्तु ॥ १६ ॥ ❀ ❀ इति ललनानुनयातिविशारदः विबुधमतिः ग्राम्यवैदग्ध्यया परिभाषया ताम् विबुधवधूं अधिसभाजयामास ॥ १७ ॥ ❀ ❀ ततः च वीरयूथपतेः तस्य बुद्धिशीलरूपवयःश्रियौदार्येण पराक्षिप्तमनाः सा तेन जम्बूद्वीपपतिना सह अयुतायुतपरिवत्सरोपलक्षणम् कालम् भौमस्वर्गभोगान् बुभुजे ॥ १८ ॥ ❀ ❀ सः राजवरः आग्नीध्रः तस्याम् उह वा नामिकिम्पुरुषहरिवर्षेलावृतं रम्यकहिरण्मयकुरुभद्राश्वकेतु- मालसंज्ञान् नव आत्मजान् पुत्रान् अजनयत् ॥ १९ ॥ ❀ ❀ अथ सा पूर्वचित्तिः अनुवत्सरम् नव सुतान् सूत्वा गृहे एव अपहाय भूयः देवम् अजम् एव उपतस्थे ॥ २० ॥

श्रीधरस्वामिविरचिता भावार्थदीपिका

द्विजदेवेन ब्रह्मणा दत्तम् । इह मनश्च लग्नं सन्नापयति । हे चारुशृङ्गि यतस्ते चित्तं तत्र मां त्वदधीनं नेतुमर्हति । सचिन्व्यस्तव सख्योऽपि शिवा अनुकूलाः सख्यो मां प्रतिसरन्तु नुवर्तन्ताम् । यद्वा एतावत्पर्यन्तं मे याः सचिन्व्यः सख्यः शिवाः फेरवस्ताः प्रतिसरन्तु निर्यातु । यद्वा वनवासे सहचर्यो हरिण्यः शिवाः प्रतिसरन्तु प्रदक्षिणं गच्छन्तु ॥ १६ ॥ ❀ ❀ ग्राम्येषु वैदग्ध्यं यस्यास्तया परिभाषया वाचा । सभाजयामास पूजयामास संमुखीचकारेत्यर्थः ॥ १७ ॥ ❀ ❀ बुद्ध्यादीनां द्वंद्वैक्यम् ॥ १८-१९ ॥ ❀ ❀ सूत्वा प्रसूय । उपतस्थेऽभजत् ॥ २० ॥

श्रीवंशीधरकृतो भावार्थदीपिकाप्रकाशः

ननु त्वया मम किं फलं तदितो यामीति तत्राह न त्वामिति । हे चारुशृङ्गीति । उन्नतस्तनीति स्त्रीलिंगेन संबोधन- मतिकामवैवश्येनावहित्याया नाशं द्योतयति । यतो यत्र देशे । ननु शिवानां तत्र किमानुकूल्यं तासामतीव विकृतध्वनित्वेन भय- हेतुत्वादिति चेत्तत्राह—यद्वेति । निर्यातु आसां समक्षमपि त्वां भोक्तुं नाहमुत्सह इति भावः । सखीनां समक्षमपि भोगे सति दोषत्ये न दोषस्तदेव न जातमन्तः पुनराह—यद्वेति । प्रदक्षिणं गच्छन्तु मदभीष्टसाधकशकुनं कुर्वन्त्विति भावः ॥ १६ ॥ ❀ ❀ ललनानां युवतीनामनुनयेऽनुकूलीकरणेऽतिनिपुणः ग्राम्येषु विषयभोगेषु वाक्येषु वैदग्ध्यं पाठवं यस्या वाचस्तया तामप्सरसमधि- सभाजयामासानुकूलीचकार ॥ १७ ॥ ❀ ❀ ततो नृपत्यानुकूल्योत्तरम् । श्रियेत्यत्रेयङ्कारः । पराक्षिप्तमना आकृष्टचेताः ।

१. प्रा० पा०—दयितां । २. प्राचीने पाठे 'श्रीशुक उवाच' नास्ति । ३. प्रा० पा०—रूपविद्याधयः । ४. प्राचीने पाठे 'ते' इति खण्डितोऽज्ञः । ५. प्राचीने पाठे 'यु' खण्डितः । ६. प्राचीने पाठे 'कालं' पाठः खण्डितः । ७. प्रा० पा०—भूमि० । ८. प्राचीने पाठे 'जान्' पाठः खण्डितः । ९. प्रा० पा०—राजवर्य । १०. प्राचीने पाठे 'वृत्तरम्यकहिरण्मय' इत्यारभ्य २१ स्थग्ये 'आत्मनुत्पन्नामासि' इत्येव खण्डितः ।

तेन राज्ञा । अयुतायुतं न्यर्बुदं भौमभोगान् नृपत्वे । स्वर्गभोगान्देवत्वे ॥ १८ ॥ ❀ ❀ तस्यां विप्रचित्त्याम् ॥ १९ ॥ ❀ ❀ अनुवत्सरं प्रतिवत्सरं, गृहे राज्ञो भवन एवापहाय अप्सरस्त्वात्तेषु वात्सल्यमपि पूर्वकृतं त्यक्त्वा ॥ २० ॥

श्रीमद्वीरराघवव्याख्या

हे द्विज ! देवेन ब्रह्मणा दत्तं त्वां न त्यजामि, यस्मिंस्त्वयि नोऽस्माकं दृष्ट्वानश्च लग्नं सन्न वियाति न ततो गच्छति हे चारुशृङ्ग ! यतस्ते चित्तं ततो मां त्वदधीनं नेतुमर्हसि । सचिव्यस्तव सख्योऽपि शिवा अनुकूलाः मां प्रतिसरन्त्वनुवर्तन्तां, यद्वा एतावत्पर्यन्तं मे याः सचिव्यः शिवा फेरवस्ताः प्रतिसरन्तु निर्यान्तु । यद्वा वनवासेन सह वसन्त्यो हरिण्यः शिवाः प्रतिसरन्तु प्रदक्षिणं गच्छन्तु । सरण्य इति पाठे सरन्तीति सरण्यो रात्रयः शिवाः मङ्गलरूपाः सरन्तु गच्छन्तु ॥ १६ ॥ ❀ ❀ इतीत्थं ललनानुनये ताः स्वाधीनाः कर्तुमित्यर्थः । अतिनिपुणो ग्राम्येषु वैदग्ध्यं कौशलं यस्यास्तया परिभाषया तां विबुधवधूमप्सरसं मोहित-चित्तः अधिसभाजयामास सबहुमानं तामनुकूलामकरोदित्यर्थः ॥ १७ ॥ ❀ ❀ सा च पूर्वचित्तिः तस्य वीरयूथपतेः वीराणां यूथाः तेषां पतेराग्नीध्रस्य बुद्ध्यादीनां द्वन्द्वैक्यं तेन पराक्षिप्तमासक्तं मनो यस्याः सा जम्बूद्वीपपतिना तेनाग्नीध्रेण सह बहुकालं भौमस्वर्गाः नवखण्डाः तेषु ये भोगास्तान् बुभुजे ॥ १८ ॥ ❀ ❀ ततः स राजश्रेष्ठः आग्नीध्रः तस्यां पूर्वचित्त्यां नाभिप्रभृती-न्नवात्मजान् पुत्रानजनयत् पुमाख्यान्नरकात्रायत इति पुत्र इत्यवयवार्थावगमाय पुत्रशब्दः प्रयुक्तः, अतो न पौनरुक्त्यम् ॥ १९ ॥ ❀ ❀ सा पूर्वचित्तिः प्रतिवत्सरमेकैकं पुत्रमिति नव सुतान् सूत्वा गृह एवापहाय विहाय पुनरजं देवं ब्रह्माणमुप-तस्थेऽभजत् ॥ २० ॥

श्रीमद्विजयध्वजतीर्थकृता पदरत्नावली

हे द्विज ! देवेन विधिना दत्तं यस्मिंस्त्वयि लग्नं मनो लग्ना दृगपि दृष्टिर्वा न वियात्यन्यत्र न गच्छति हे चारुशृङ्ग ! सुन्दरस्तन ! त्वं मां नेतुमर्हसि कुतः मम चित्तं ते तवानुव्रतमनुगतमिति यतः मुग्धो ग्राम्यकाम इवाह प्रतिसरन्त्विति । इमाः शिवाः शुभाः सचिव्यो दासीवद्वर्तमाना मधुकर्ष्यः प्रतिसरन्त्वपसरन्तु दूरं गच्छन्तु अधुनाहं त्वां संभोक्तुकाम इति शेषः । यद्वा सचिवीवद्वर्तमानाः शिवाः शृगालस्त्रियः प्रतिसरन्तु प्रदक्षिणं गच्छन्त्विति स्वकार्यसिद्धये शकुनं प्रार्थयत इति । नन्वत्र कथं विषये इत्यादावनर्था वाणी संगच्छत इति चेदुच्यते परिहासादिषु दर्शनात्तदुक्तम् 'परिहासप्रलापादिष्वनर्था वाग्भवेत्कचिदिति' । तस्मादाग्नीध्रः कामार्तत्वादेवविधानि वाक्यानि प्रालपदिति युक्तम् ॥ १६ ॥ ❀ ❀ विरागिणां श्रोतॄणां कर्णदुःसहायाः इह शाब्दिकानामपहासहेतोरिव स्थिताया ग्राम्यकथाया अथापि समाप्तिर्नास्तीति मन्वान इवोत्तर-कथाप्रसंगमाह इतीति । इतिशब्द आदिवचनः समाप्तिवचनो वा । ग्राम्ये विषयभोगकथायां वैदग्ध्यं पाटव्यं यस्याः सा तथा तया परिभाषया संज्ञालक्षणवाण्या ॥ १७ ॥ ❀ ❀ यद्यनया परिभाषया वशीकृता स्यात्तर्हि अस्य तत्र वैदग्ध्यमस्तीति वक्तुं युक्तं तत्कथमत्राह सा चेति । अनया विषयभोगात्सिद्धं वशीकरणम् ॥ १८ ॥ ❀ ❀ न केवलमियं भोगस्त्री किं तु संतानकरीति भावेनाह । तस्यामिति पुत्रोत्पत्त्यनन्तरं पूर्वचित्त्या किमकारीति तत्राह सा सूत्वेति । अजं देवं ब्रह्माणम् ॥ १९-२० ॥

श्रीमज्जीवगोस्वामिकृतः क्रमसन्दर्भः

अयुतायुतं न्यर्बुदम् । नृपत्वे भौमभोगान् देवत्वे स्वर्गभोगान् ॥ १८-२१ ॥

श्रीमद्विश्वनाथचक्रवर्तिकृता सारार्थदर्शिनी

ननु त्वया मम किं फलं तदितो यामीत्याशङ्क्याह न त्वमिति । यतो द्विज देवेन ब्रह्मणा यस्मिंस्त्वयि लग्नं न वियाति न विगतं भवति हे चारुशृङ्ग ! उन्नतस्तनीति स्त्रीलिङ्गेन सम्बोधनमतिकामवैवश्येनावहित्याया नाशं द्योतयति । यतः यत्र देशे तव चित्तं तत्रैव सचिव्यस्तव सख्योऽपि शिवाः अनुकूलाः सत्यः मां प्रतिसरन्तु अनुवर्तन्ताम् ॥ १६ ॥ ❀ ❀ ग्राम्याणा-मिव वैदग्ध्यं यस्यां तया ॥ १७ ॥ ❀ ❀ बुद्ध्यादीनां द्वन्द्वैक्यं गालवमते यकारः, अयुतायुतं न्यर्बुदम् ॥ १८-१९ ॥ ❀ ❀ गृहे राज्ञो भवन एवापहाय अप्सरस्त्वात्तेषु वात्सल्यमपि पूर्वकृतं त्यक्त्वा ॥ २० ॥

श्रीमच्छुकदेवकृतः सिद्धान्तप्रदीपः

हे द्विज ! चारुशृङ्ग ! यतः यत्र ते चित्तं तत्र त्वं मां नेतुमर्हसि सचिव्यस्तव परिवारिकाः शिवाः कल्याण्यः अनुव्रतं भवदीयपरिचर्यायां समासक्तं प्रतिसरन्तु अनुसरन्तु ॥ १६ ॥ ❀ ❀ ग्राम्येषु वैदग्ध्यं वैशारद्यं यस्यास्तया सभाजयामास आहृतवान् ॥ १७-१९ ॥ ❀ ❀ उपतस्थेऽभजत् ॥ २० ॥

गोखामिश्रीगिरिधरलालविहिता बालप्रबोधिनी

यद्येवं तर्हि द्विजदेवेन ब्रह्मणा दत्तं त्वां न त्यजामि । तत्र हेतुमाह-दयितमिति, प्रियमित्यर्थः । प्रियत्वमेव स्पष्टयति-यस्मिन्निति, यस्मिन्स्त्वयि मनो दृक् नेत्रं च लग्नं संसक्तं सन्न वियाति वियुक्तं न भवति । त्वमप्येवमनुव्रतं स्वानुसारिणं मासुपेक्षितुं नार्हसि, किन्तु यतो यत्र ते चित्तं तत्र नेतुमर्हसि । हे चारुशृङ्गि मनोहरस्तनि इति सम्बोधयंस्तव रूपसौष्टवेन अत्यन्तं त्वद्व-शीकृतोऽहमिति सूचयति । अतः सचिव्यस्तव सख्योऽपि शिवाः मदनुकूलाः सत्यः मां प्रतिसरन्तु अनुवर्तन्ताम् । यद्वा एतावत्पर्यन्तं मे याः सचिव्यः सख्यः शिवाः फेरवः शृगाल्यस्ताः प्रतिसरन्तु गच्छन्तु । यद्वा वनवासे मे सचिव्यः सहचारिण्यो हरिण्यः शिवाः अनुकूलाः सत्यः प्रतिसरन्तु शुभसूचकशकुनार्थं प्रदक्षिणं गच्छन्त्वित्यर्थः ॥ १६ ॥ * * विबुधानां देवानामिव निपुणा मतिर्यस्य सः अत एव ललनानां अनुनये वशीकरणे अतिविशारदोऽतिचतुर आग्नीध्र इत्येवं पूर्वोक्तया ग्राम्येषु विषयभोगेषु वैदग्ध्यं नैपुण्यं यस्यास्तया परिभाषया विबुधवधूमप्सरसं तां पूर्वचित्तिं अधिसभाजयामास सत्कारपूर्वकं स्ववशी-कृतवान् ॥ १७ ॥ * * तस्यास्तद्वशवर्त्तित्वमेव दर्शयति-सेति । सा च पूर्वचित्तिरपि तस्य वीरयूथपतेर्बुद्ध्यादिभिः पराक्षिप्तमनाः मोहितचित्ता सती ततः प्रभृति तेन जम्बूद्वीपपतिना सह अयुतानां अयुतपरिवत्सरोपलक्षणं कालं भौमस्वर्गभोगान् बुभुजे इत्यन्वयः । बुद्ध्यादीनां द्वन्द्वैक्यम् ॥ १८ ॥ * * स च राजवर आग्नीध्रस्तस्यां नाभिरित्यादिः संज्ञा येषां तान्नव पुत्रानजयदित्यन्वयः । तस्या देवभोग्यत्वादन्त्यतः पुत्रोत्पत्तिश्चाङ्गां वारयितुमाह-आत्मजानिति । उ आश्चर्यम् । ह प्रसिद्धौ । वै अवधारणे । आश्चर्यमेतत् यदेवस्त्रियां मनुष्येण पुत्रोत्पादनं तथापि प्रसिद्धमेवैतन्नात्र सन्देह इति भावः ॥ १९ ॥ * * सा च पूर्वचित्तिः प्रकृत्यात्मिका स्वगुणानां न्यूनाधिक्यमिश्रभावेन नवविधत्वादनुवत्सरं नव पुत्रान् सूत्वा प्रसूय तान् गृह एवापहाय स्वयं भूयोऽजं देवं ब्रह्माणमेव उपतस्थेऽभजत् ॥ २० ॥

श्रीभगवत्प्रसादाचार्यविरचिता भक्तमनोरञ्जनी

न त्वामिति । हे द्विज, देवदत्तं ब्रह्मणार्पितं दयितं मम प्राणप्रियं, त्वां न त्यजामि नैव त्यक्ष्यामि । यस्मिन्स्त्वयि लग्नं नोऽस्माकं मनः, लग्नेति लिङ्गव्यत्ययः, दृक् दृष्टिश्च अपि न वियाति । त्वां परित्यज्यान्यत्र न गच्छतीत्यर्थः । अतः हे चारुशृङ्गि सुस्तनि यतः यत्र, ते तव, चित्तं यत्र तव गमनेच्छास्तीत्यर्थः । तत्र अनुव्रतं त्वामनुसृत्यैव वर्त्तमानं मां नेतुं अर्हसि । सचिव्यः इमास्तव सख्योऽपि, शिवाः अनुकूलाः सत्यः मां प्रतिसरन्तु अनुवर्तन्ताम् । यद्वा एतावत्कालपर्यन्तं वनवासे मे या इति शेषः । सचिव्यः सचिववदनुकूलाः शिवाः फेरवः आसन्, ताः प्रतिसरन्तु निर्यान्तु । यद्वा सचिव्यो मम वनवासे मया सहैव वसन्त्यः हरिण्यः शिवाः प्रतिसरन्तु शकुनविधानाय प्रदक्षिणं गच्छन्तु ॥ १६ ॥ * * इतीति । इतीत्यं ललनानां स्त्रीणामनुनये स्वाधीनीकरणे अतिविशारदो बहुनिपुणः आग्नीध्रः, विबुधमतिः अतिनिपुणमतिः, अत एव ग्राम्येषु विषयभोगकथासु वैदग्ध्यं पाटवं यस्यास्तया, परिभाषया संभाषणचातुर्येण, तां विबुधवधूमप्सरसं, अतिसभाजयामास विबुधमतित्वात्तां बहुमानेनानुकूला-मकरोदित्यर्थः ॥ १७ ॥ * * सा चेति । ततः सा च पूर्वचित्तिरपि, वीराणां यूथानि तेषां पतिस्तस्य, तस्याग्नीध्रस्य बुद्धिश्च शीलं च रूपं च वयश्च श्रीश्च औदार्यं च तत्समाहारस्तेन, पराक्षिप्तं मनो यस्यास्तथाभूता सती, जम्बूद्वीपपतिना तेनाग्नीध्रेण सह, अयुतानामयुतानि ये परिवत्सराः, ते तूपलक्षणं यस्य तं, कालं बहुकालपर्यन्तमित्यर्थः । भौमस्वर्गा अभारता अष्टौ खण्डास्तेषु ये भोगास्तान् बुभुजे, यद्वा भौमा अजनाभखण्डभवाः स्वर्गास्तदतिरिक्ताखण्डभवाश्चैवं नवखण्डभोगान्बुभुजे इत्यर्थः ॥ १८ ॥ * * तस्यामिति । ततः राजपुत्रः प्रियव्रतसूनुः सः आग्नीध्रः, तस्यां पूर्वाचित्त्यामप्सरसि, उ ह वेलवधारणे । पूर्वचित्त्या-मेवेत्यर्थः । नाभिश्च किंपुरुषश्च हरिवर्षश्च इलावृतश्च रम्यकश्च हिरण्यश्च कुरुश्च भद्राश्च केतुमालश्चेति संज्ञा येषां तान्, नव आत्मजान्स्वात्मन एव जातान् पुत्रान्, अजनयदजीजनत् ॥ १९ ॥ * * सेति । अथ सा पूर्वचित्तिः, अनुवत्सरं प्रथमा-त्मजोत्पत्त्यनन्तरं प्रतिसंवत्सरमेकैकमिति नव सुतान् सूत्वा प्रसूय, गृहे एव अपहाय अनेनाप्सरसां रम्यन्तरवत्स्नेहाभावः सूचितः, भूयः पुनरपि, अजं देवं, एव ब्रह्माणमेवेत्यर्थः । उपतस्थे समभजत् ॥ २० ॥

भाषानुवादः

सचमुच तुम ब्रह्माजीकी ही प्यारी देन हो; अब मैं तुम्हें नहीं छोड़ सकता । तुममें तो मेरे मन और नयन ऐसे डलझ गये हैं कि अन्यत्र जाना ही नहीं चाहते । सुन्दर सींगोंवाली ! तुम्हारा जहाँ मन हो, मुझे भी वहीं ले चलो; मैं तो तुम्हारा अनुचर हूँ और तुम्हारी ये मङ्गलमयी सखियाँ भी हमारे ही साथ रहें ॥ १६ ॥ * * श्रीशुकदेवजी कहते हैं—राजन् ! आग्नीध्र देवताओंके समान बुद्धिमान् और स्त्रियोंको प्रसन्न करनेमें बड़े कुशल थे । उन्होंने इसी प्रकारकी रतिचातुर्यमयी मीठी-मीठी बातोंसे उस अप्सराको प्रसन्न कर लिया ॥ १७ ॥ * * वीर-समाजमें अग्रगण्य आग्नीध्रकी बुद्धि, शील, रूप, अवस्था, लक्ष्मी और उदारतासे आकर्षित होकर वह उन जम्बूद्वीपाधिपतिके साथ कई हजार वर्षोंतक पृथ्वी और स्वर्गके भोग भोगती

रही ॥ १८ ॥ * * तदनन्तर नृपवर आग्नीध्रेने उसके गर्भसे नाभि, किम्पुरुष, हरिवर्ष, इलावृत, रम्यक, हिरण्मय, कुरु, भद्राश्व और केतुमाल नामके नौ पुत्र उत्पन्न किये ॥ १९ ॥ * * इस प्रकार नौ वर्षमें प्रतिवर्ष एकके क्रमसे नौ पुत्र उत्पन्न कर पूर्वचिन्ति उन्हें राजभवनमें ही छोड़कर फिर ब्रह्माजीकी सेवामें उपस्थित हो गयी ॥ २० ॥

आग्नीध्रसुतास्ते मातुरनुग्रहादौत्पत्तिकेनैव संहननबलोपेताः पित्रा विभक्ता आत्मतुल्यनामानि यथाभागं जम्बूद्वीपवर्षाणि बुभुजुः ॥ २१ ॥ आग्नीध्रो राजातृप्तः कामानामप्सरसमेवानुदिनमधिमन्यमानस्तस्याः सलोकतां श्रुतिभिरवारुन्ध यत्र पितरो मादयन्ते ॥ २२ ॥ सम्परेते पितरि नव भ्रातरो मेरुदुहितृर्मेरुदेवीं प्रतिरूपासुप्रदंष्ट्रीं लतां रम्यां श्यामां नारीं भद्रां देववीतिमिति संज्ञा नवोदवहन् ॥ २३ ॥

इति श्रीमद्भागवते महापुराणे पारमहंस्यां संहितायां पञ्चमस्कन्धे आग्नीध्रवर्णनं नाम द्वितीयोऽध्यायः ॥ २ ॥

अन्वयः—ते मातुः अनुग्रहात् औत्पत्तिकेन एव संहननबलोपेताः आग्नीध्रसुताः यथाभागम् पित्रा विभक्ताः आत्मतुल्यनामानि जम्बूद्वीपवर्षाणि बुभुजुः ॥ २१ ॥ * * कामानाम् अतृप्तः अनुदिनम् अप्सरसम् एव अधिमन्यमानः आग्नीध्रः राजा श्रुतिभिः तस्याः सलोकताम् अवारुन्ध यत्र पितरः मादयन्ते ॥ २२ ॥ * * पितरि संपरेते नव भ्रातरः मेरुदेवीम् प्रतिरूपाम् उप्रदंष्ट्रीं लताम् रम्याम् श्यामाम् नारीम् भद्राम् देववीतिम् इति संज्ञा नव मेरुदुहितृः उदवहन् ॥ २३ ॥

इति द्वितीयोऽध्यायः ॥

श्रीधरस्वामिविरचिता भावार्थदीपिका

औत्पत्तिकेनैव स्वभावेन संहननं दृढांगत्वम् ॥ २१ ॥ * * कामानां भोगैः अध्यधिकं मन्यमानः । श्रुति-भिवेदोक्तैः कर्मभिः अवारुन्ध प्राप । मादयन्ते मोदन्ते ॥ २२ ॥ * * इत्येवंभूता संज्ञाः यासां ताः परिणीतवन्तः ॥ २३ ॥

इति पञ्चमस्कन्धे टीकायां द्वितीयोऽध्यायः ॥ २ ॥

श्रीवंशीधरकृतो भावार्थदीपिकाप्रकाशः

अनुग्रहात्तदीयस्तनपानात् । आत्मतुल्यनामानि स्वतुल्यनामाक्षराणि । 'वर्षं खंडाब्दयोर्वृष्टौ' इत्यभिधानात् ॥ २१ ॥ * * सलोकतां समानलोकताम् । यत्र लोके तत्र पितृणामधिकारित्वमस्तीति गम्यते । मादयन्ते 'मदी-हर्षे' अतः स्वार्थिकणिचि लटस्तब् । अप्सरोलोक एव पितृलोक इति तीर्थः ॥ २२ ॥ * * संपरेते मृते । मेरुसंज्ञप्रजापतेः पुत्रीः । देवदीधितिमिति कचित्पाठः ॥ २३ ॥

इति श्रीमद्भागवतभावार्थदीपिकाप्रकाशे पञ्चमस्कन्धे द्वितीयोऽध्यायः ॥ २ ॥

श्रीमद्वीरराघवव्याख्या

नाभ्यादयः आग्नीध्रसुता मातुरनुग्रहादौत्पत्तिकेन स्वभावतः संहननं दृढाङ्गत्वं बलं च ताभ्यामुपेताः पित्रा आग्नीध्रेण विभक्ता विभागमनतिक्रम्य आत्मतुल्यनामान्यात्मभिः सह तुल्यनामानि जम्बूद्वीपवर्षाणि बुभुजुः । भारतवर्षस्यापि भरतसम्बन्धात्पूर्वमजनाभमिति व्यवहारादात्मतुल्यनामानित्यस्य न विरोधः ॥ २१ ॥ * * आग्नीध्रो राजाऽनृपकामस्तामेवाप्सरसं पूर्वचिन्तिमधिमन्यमानः तत्सङ्गनिमित्तान्तरमधिकं कामयमानः श्रुतिभिः श्रुत्युक्तसाधनैः कर्मभिस्तस्याः सलोकतामवरुन्धे प्राप कोऽसौ लोकस्तत्राह । यत्र लोके प्राप्ताः पितरो मोदन्ते ॥ २२ ॥ * * पितर्याग्नीध्रे सम्परेते मृते सत्यनन्तरं नव भ्रातरः नाभिप्रभृतयः सुमेरोर्दुहितृर्मेरुदेवीप्रभृतीः नव उदवहन् विवाहितवन्तः ॥ २३ ॥

इति श्रीमद्भागवते महापुराणे पञ्चमस्कन्धे श्रीमद्वीरराघवाचार्यकृतभागवतचन्द्रचन्द्रिकायां द्वितीयोऽध्यायः ॥ २ ॥

१. प्रा० पा०—यथाविभागं । २. प्रा० पा०—मधिमन्यमान० । ३. प्रा० पा०—मोदयन्ते । ४. प्रा० पा०—रामां नारीं । ५. प्राचीने पाठे 'मिति' अयं पाठो न । ६. प्रा० पा०—संज्ञा अवहन् । ७. प्रा० पा०—पञ्चमे स्कन्धे द्वितीयोऽध्यायः ।

श्रीमद्विजयध्वजतीर्थकृता पदरत्नावली

संहननं देहपुष्टिः आत्मतुल्यनामानि आत्मनामाक्षरतुल्यनामाक्षराणि । जम्बूद्वीपे विद्यमानानि वर्षाणि खण्डानि “खण्डोऽस्मी खण्डिते त्रिषु” इति यादवः ॥ २१ ॥ ❀ ❀ आग्नीध्रेण पुनः किमकारीत्यत्राह आग्नीध्र इति । तामभिमन्यमान इति तथा सह सुरतोत्सवसुखं चिन्तयन्नित्यर्थः । समानलोकतामवरुन्धन्नाप्तुकामः श्रुतिभिः श्रुतिविहितैः साधनैरीजे श्रीहरिमिति शेषः । यद्वा एवंविधसाधनेनैव यजन्नप्सरःसमानलोकतां श्रुतिभिराकर्णनैरवरुन्धन् लोकं विशिनष्टि यत्रेति मादयन्ते हृष्यन्ति । अनेन पितृलोक एवाप्सरसो लोक इति ध्वनितम् ॥ २२ ॥ ❀ ❀ सम्परेते मृते मेरोर्दुहितुः पुत्रीः ॥ २३ ॥

इति श्रीमद्भागवते महापुराणे पञ्चमस्कन्धे श्रीमद्विजयध्वजतीर्थकृतपदरत्नावल्यां द्वितीयोऽध्यायः ॥ २ ॥

श्रीमज्जीवगोस्वामिकृतः क्रमसन्दर्भः

यत्र पितर इति तत्र पितृणामधिकारित्वं वर्त्तत इति ज्ञेयम् ॥ २२ ॥

इति श्रीमद्भागवते महापुराणे पञ्चमस्कन्धे श्रीमज्जीवगोस्वामिकृतक्रमसन्दर्भे द्वितीयोऽध्यायः ॥ २ ॥

श्रीमद्विश्वनाथचक्रवर्तिकृता सारार्थदर्शिनी

मातुरनुग्रहात्तदीयस्तनपानात् औत्पत्तिकेनैव स्वाभाविकेन संहननं दृढाङ्गत्वं बुभुजुः पालयामासुः ॥ २१ ॥ ❀ ❀ कामानां कामैः श्रुतिभिः श्रुत्युक्ततादृशकर्मभिः अवारुन्ध प्राप मादयन्ते मोदयन्ते मोदन्ते ॥ २२-२३ ॥

इति सारार्थदर्शिण्यां हर्षिण्यां भक्तचेतसाम् । द्वितीयः पञ्चमेऽध्यायः सङ्गतः सङ्गतः सताम् ॥ २ ॥

श्रीमच्छुकदेवकृतः सिद्धान्तप्रदीपः

औत्पत्तिकेन स्वाभाविकेनैव गुणेन ॥ २१ ॥ ❀ ❀ काम्यन्ते इति कामाः विषयास्तैरतृप्तस्तृतीयार्थे षष्ठी, अनुदिनं प्रतिदिनमधि अधिकं मन्यमानः श्रुतिभिर्वैदेरुपायबोधकैः अवारुन्ध प्राप यत्र प्राप्तं पुरुषं पितरो मादयन्ते ॥ २२ ॥ ❀ ❀ इति उदाहृताः संज्ञा यासां ताः उदवहन् परिणीतवन्तः ॥ २३ ॥

इति श्रीमद्भागवते महापुराणे पञ्चमस्कन्धे श्रीमच्छुकदेवकृतसिद्धान्तप्रदीपे द्वितीयाध्यायार्थप्रकाशः ॥ २ ॥

गोस्वामिश्रीगिरिधरलालविहिता बालप्रबोधिनी

औत्पत्तिकेन स्वाभावेनैव संहननं दृढाङ्गत्वं बलं च ताभ्यामुपेता युक्ताः । पित्रा विभक्ताः । पृथक् पृथक् भूमिविभागेन राज्ये स्थापिता आत्मना स्वेन तुल्यानि सहशानि नामानि येषां तानि जम्बूद्वीपस्य वर्षाणि खण्डानि यथाभागं निर्विवादं बुभुजुः ॥ २१ ॥ ❀ ❀ आग्नीध्रो राजा कामानां विषयाणां भोगैरतृप्तः अतोऽनुदिनं निरन्तरं तामप्सरसमेव अधि अधिकं पुरुषार्थं मन्यमानः श्रुतिभिः श्रुत्युक्तकर्मभिः तस्याः सलोकतामवारुन्ध प्राप । तल्लोकमेव निर्दिशति-यत्र लोके पितरो मादयन्ते मोदन्त इत्यर्थः । यद्वा यत्र लोके प्राप्तं पुरुषं पितरो हर्षयन्तीत्यर्थः । आद्यन्तयोर्मुक्तिकनादस्यापि सन्दर्शन्यायेन पितृलोकाद्विरक्तस्य मुक्तिर्ज्ञेया, अन्यथा स्वरूपस्थितिप्रकरणे कामकथनस्याङ्गत्वापत्तेः । नच ‘न जातु कामः कामानामुपभोगेन शाम्यति । हविषा कृष्णवर्त्मनं भूय एवाभिवर्द्धते’ इति वाक्यात्तस्य पितृलोकेऽपि विरक्त्यसम्भवात् मोक्ष इति शङ्क्यम्, घृतविन्दुभिः कृष्णवर्त्मनः शान्त्यभावेऽपि हविषाऽतिपूरणे तच्छान्तिदर्शनात् अस्याप्यप्सरसां लोके भोगातिशयेन ततो विरक्त्या मोक्षसम्भवात् । पितृलोक-गमनेन तत्रत्यभोगनिरूपणं तु भगवद्वत्तश्रीनिरूपणमेव । अतोऽत्र उपक्रमोसंहारयोः श्रीनिरूपणाच्छ्रीनिरूपणमेव अध्यायार्थं इत्यपि ज्ञेयम् ॥ २२ ॥ ❀ ❀ एवं पितरि सम्परेते सम्यक् पितृलोकं गते सति नाभ्यादयो नव भ्रातर इत्येवम्भूता मेरुदेव्यादयः सञ्ज्ञा यासां ता नव मेरुदुहितुरुदवहन् विवाहितवन्त इत्यन्वयः । तत्र नाभ्यादीनां मेरुदेव्यादयो यथोक्तक्रमेणैव भार्या इति ज्ञेयम् ॥ २३ ॥

इति श्रीवल्लभाचार्यवंश्यगोपालसूनुना । श्रीमन्मुकुन्दरायाणां पादसेवाधिकारिणा ॥ १ ॥

श्रीमद्विरिधिराख्येन भजनानन्दसिद्धये । श्रीमद्भागवतस्येयं टीका बालप्रबोधिनी ॥ २ ॥

रचिता पञ्चमे तत्र कृष्णेन स्थितिरूपणे । द्वितीयो विवृतोऽध्यायः श्रीप्राप्तिविनिरूपकः ॥ ३ ॥

श्रीभगवत्प्रसादाचार्यविरचिता भक्तमनोरञ्जनी

आग्नीध्रेति । ते आग्नीध्रसुताः, मातुः अनुग्रहात्, औत्पत्तिकेन सहजभावेनैव, मातुर्देवत्वात्तत्प्रकृतिकत्वेनैवेत्यर्थः । संहननं सुहृदाङ्गत्वं च बलं दैहिकसामर्थ्यं च ताभ्यामुपेता युक्ताः । पित्राग्नीध्रेण विभक्ताः विभज्य प्रदत्तखण्डादिभागा इत्यर्थः । एवंभूताः सन्तः, आत्मतुल्यनामानि स्वनामसमानसंज्ञानि, जम्बूद्वीपवर्षाणि यथाभागं स्वस्वभागमनतिक्रम्य बुभुजुः ॥ २१ ॥ ❀ ❀ आग्नीध्र इति । राजा नवखण्डाधिपतिः आग्नीध्रः, अतृप्तकामः कामभोगतस्तृप्तिमनापन्नः, अत एव, तां पूर्वचित्त्याख्यां, अप्सर-समेव अनुदिनं, अधिमन्यमानः अधिकं कामयमानः सन्, श्रुतिभिर्वेदोक्तैः कर्मभिः, तस्या अप्सरसः, सलोकतां समानलोकभावं अवरुन्धे प्राप । यज्ञादिकर्मभिस्तल्लोकमगादित्यर्थः । कोऽसौ स लोको यत्रासौ गतस्तत्राह । यत्र लोके, गतं पितरः मादयन्ते तत्र-त्यानन्दमनुभावयन्तीत्यर्थः । यद्वा यत्र पितरः मादयन्ते मोदन्ते स इत्यर्थः ॥ २२ ॥ ❀ ❀ संपरेत इति । पितर्याग्नीध्रे, संपरेते मृते सति, नव भ्रातरः नाभिप्रभृतयो नव बन्धव इत्यर्थः । मेरुदेवीं, प्रतिरूपां, उग्रदंष्ट्रीं, लतां, रम्यां, श्यामां नारीं, भद्रां, देववीतिं, इतिसंज्ञा इत्थंविधाभिधानाः, नव मेरुदुहितृः उदवहन् । नाभिर्मेरुदेवीं, किंपुरुषः प्रतिरूपां, हरिवर्ष उग्रदंष्ट्रीं, इलावृतो लतां, रम्यकः रम्यां, हिरण्मयः श्यामां, कुरुनारीं, भद्राश्चो भद्रां, केतुमालो देववीतिं, यथाक्रममुदवहन्नित्यर्थः ॥ २३ ॥

इति श्रीधर्मधुरंधरश्रीधर्मात्मजप्रत्यक्षपुरुषोत्तमसहजानन्दस्वामिसुतश्रीरघुवीराचार्यसूनुभगवत्प्रसादाचार्यविरचिताया-
मन्वयार्थावबोधिन्यां भक्तमनोरञ्जिन्याख्यायां श्रीमद्भागवतटीकायां पञ्चमस्कन्धे द्वितीयोऽध्यायः ॥ २ ॥

भाषानुवादः

ये आग्नीध्रके पुत्र माताके अनुग्रहसे स्वभावसे ही सुडौल और सबल शरीरवाले थे । आग्नीध्रने जम्बूद्वीपके विभाग करके उन्हींके समान नामवाले नौ वर्ष (भूखण्ड) बनाये और उन्हें एक-एक पुत्रको सौंप दिया । तब अपने-अपने वर्षका राज्य भोगने लगे ॥ २१ ॥ ❀ ❀ महाराज आग्नीध्र दिन-दिन भोगोंको भोगते रहनेपर भी उनसे अतृप्त ही रहे । वे उस अप्सराको ही परम पुरुषार्थ समझते थे । इसलिये उन्होंने वैदिक कर्मोंके द्वारा उसी लोकको प्राप्त किया, जहाँ पितृगण अपने सुकृतोंके अनुसार तरह-तरहके भोगोंमें मस्त रहते हैं ॥ २२ ॥ ❀ ❀ पिताके परलोक सिधारनेपर नाभि आदि नौ भाइयोंने मेरुकी मेरुदेवी, प्रतिरूपा, उग्रदंष्ट्री, लता, रम्या, श्यामा, नारी, भद्रा और देववीति नामकी नौ कन्याओंसे विवाह किया ॥ २३ ॥

इति द्वितीयोऽध्यायः ॥ २ ॥



अथ तृतीयोऽध्यायः

श्रीशुक उवाच

नाभिरपत्यकामोऽप्रजया मेरुदेव्या भगवन्तं यज्ञपुरुषमवहितात्मायजत ॥ १ ॥ तस्य ह वाव' श्रद्धया विशुद्धभावेन यजतः प्रवर्ग्येषु प्रचरत्सु द्रव्यदेशकालमन्त्रविग्दक्षिणाविधानयोगोपपत्त्या दुरधिगमोऽपि भगवान् भागवतवात्सल्यतया सुप्रतीक आत्मानमपराजितं निजजनाभिप्रेतार्थं विधित्सया गृहीतहृदयो हृदयङ्गमं मनोनयनानन्दनावयवाभिराममाविश्रकार ॥ २ ॥ अथ ह तमाविष्कृतभुजयुगलद्वयं हिरण्मयं पुरुषविशेषं कपिशकौशेयाम्बरधर-
मुरसि विलसच्छ्रीवत्सललामं दरवरवनरुहवनमालाच्छूर्यमृतमणिगदादिभिरुपलक्षितं स्फुटकिरणप्रवरमुकुटकुण्डलकटक-
कटिस्रवहारकेयूरनूपुराद्यङ्गभूषणविभूषितमृत्त्विकसदस्यगृहपतयोऽधना इवोत्तमधनमुपलभ्य सबहुमानमर्हणेनावनतशीर्षाण
उपतस्थुः ॥ ३ ॥

ऋत्विज ऊचुः

अर्हसि मुहुरहन्तमार्हणमस्माकमनुपथानां नमो नम इत्येतावत्सदुपशिक्षितं कौर्हति पुमान् प्रकृतिगुणव्यतिकर-
मतिरनीश ईश्वरस्य परस्य प्रकृतिपुरुषयोरर्वाक्तनाभिर्नामरूपाकृतिमी रूपनिरूपणम् ॥ ४ ॥ सकलजननिकायवृजिन-
निरसनशिवतमप्रवरगुणगणैकदेशकथनाद्वते ॥ ५ ॥ परिजनानुरागविरचितशब्दसंशब्दसलिलसितकिसलयतुलसिका-
दूर्वाङ्कुरैरपि सम्भृतया सपर्यया किल परम परितुष्यसि ॥ ६ ॥ अथानयापि न भवत इज्ययोरुभारभरया समुचित-
मर्थमिहोपलभामहे ॥ ७ ॥ आत्मन एवानुसवनम् अंजसाव्यतिरेकेण बोभूयमानाशेषपुरुषार्थस्वरूपस्य किन्तु नाथाशिष
आशासानानामेतदभिसंराधनमात्रं भवितुमर्हति ॥ ८ ॥

अन्वयः—अपत्यकामः नाभिः अप्रजया मेरुदेव्या अवहितात्मा भगवन्तम् यज्ञपुरुषम् अयजत ॥ १ ॥ * * श्रद्धया विशुद्धभावेन ह वाव यजतः तस्य प्रवर्ग्येषु प्रचरत्सु द्रव्यदेशकालमन्त्रविग्दक्षिणाविधानयोगोपपत्त्या दुरधिगमः अपि सुप्रतीकः निजजनाभिप्रेतार्थं विधित्सया गृहीतहृदयः भगवान् भागवतवात्सल्यतया हृदयङ्गमं मनोनयनानन्दनावयवाभिरामम् अपराजितम् आत्मानम् आविश्रकार ॥ २ ॥ * * अथ ह ऋत्विक्सदस्यगृहपतयः तम् आविष्कृतभुजयुगलद्वयम् कपिशकौशेयाम्बरधरम् मुरसि विलसच्छ्रीवत्सललामम् दरवरवनरुहवनमालाच्छूर्यमृतमणिगदादिभिः उपलक्षितम् स्फुटकिरणप्रवरमुकुटकुण्डलकटककटि-
स्रवहारकेयूरनूपुराद्यङ्गभूषणविभूषितम् हिरण्मयम् पुरुषविशेषम् अधनाः उत्तमधनम् इव उपलभ्य अर्हणेन सबहुमानम् अवनत-
शीर्षाणः उपतस्थुः ॥ ३ ॥ * * अर्हन्तम् अनुपथानाम् अस्माकम् अर्हणम् मुहुः अर्हसि नमो नमः इति एतावत् सदुपशिक्षितम् कः प्रकृतिगुणव्यतिकरमतिः अनीशः पुमान् अर्वाक्तनाभिः नामरूपाकृतिभिः परस्य ईश्वरस्य प्रकृतिपुरुषयोः रूपनिरूपणम् अर्हति ॥ ४ ॥ * * सकलजननिकायवृजिननिरसनशिवतमप्रवरगुणगणैकदेशकथनात् ऋते ॥ ५ ॥ * * परम परिजनानुरागविरचितशब्दसंशब्दसलिलसितकिसलयतुलसिकादूर्वाङ्कुरैः अपि संभृतया सपर्यया किल परितुष्यसि ॥ ६ ॥ * * अथ अनया उरुभारभरया इज्यया अपि अनुसवनम् अंजसाव्यतिरेकेण बोभूयमानाशेषपुरुषार्थ-
स्वरूपस्य आत्मन एव भवतः इह समुचितम् अर्थम् न उपलभामहे किन्तु नाथ आशिषः आशासानानाम् एतत् अभिसंराधन-
मात्रम् भवितुम् अर्हति ॥ ७-८ ॥

१. प्राचीने पाठे 'श्रीशुक उवाच' अयं पाठो न । २. प्राचीने पाठे 'मव' इति पाठः खण्डितः । ३. प्रा० पा०—तस्य ह वावेति । ४. प्रा० पा०—जनाभिप्रायार्थः । ५. प्राचीने पाठे 'ऋत्विज ऊचुः' अयं पाठो न । ६. प्राचीने पाठे 'ईश्वरस्य' इति पाठो न । ७. प्रा० पा०—सबलसंशब्दितसलिलः । ८. प्राचीने पाठे 'सित' इति न । ९. प्रा० पा०—तुलसी । १०. प्रा० पा०—सम्भृतया । ११. प्रा० पा०—तव । १२. प्रा० पा०—सवनमव्यतिरेकेण ।

श्रीधरस्वामिविरचिता भावार्थदीपिका

तृतीये चरितं नाभेः परं मंगलमीर्यते । यस्य यज्ञे प्रतीतः सन्पुत्रोऽभूत्प्रभो हरिः ॥ १ ॥

नाभिराग्नीध्रसुतः । अपुत्रया मेरुदेव्या भार्यया सह ॥ १ ॥ * * प्रवर्ग्यसंज्ञकेषु कर्मसु क्रियमाणेषु । द्रव्यादयः सप्त ये योगा उपायास्तेषामुपपत्त्या संपत्त्या दुरधिगमो दुष्प्रापोऽपि भागवतेषु कृपालुतया सुप्रतीकः शोभनावयवः सन्नात्मानमावि-
श्रकार । अपराजितं स्वतंत्रम् । निजभक्तानां येऽभिप्रेताथस्तेषां विधित्सया गृहीतमाकृष्टं हृदयं चित्तं यस्य । हृदयंगमं सुखकरम् । यतो मनोनयनान्यानन्दयति येऽवयवास्तैरभिरामं सुन्दरम् ॥ २ ॥ * * अथहेत्यादिनिपातबाहुल्यं वाक्यालंकाराय । आविष्कृतं भुजानां युगलद्वयं चतुष्टयं येन । हिरण्मयं तेजोमयम् । पुरुषेषु विशिष्यत इति तथा । पुरुषोत्तममित्यर्थः । अर्हणेनाध्यैण सहोपतस्थ-
रभजन्नित्यन्वयः । विलसन् श्रीवत्स एव ललामं चिह्नं यस्य । दूरवरः शंखश्रेष्ठः । वनरुहं पद्मम् । अच्छरि चक्रम् । अमृतमणिः कौस्तुभः । एवमादिभिरुपलक्षितम् । स्फुटकिरणा ये प्रवरा मणयस्तन्मयानि यानि मुकुटादीन्यङ्गानां भूषणानि तैर्विभूषितम् । बहुमाने दृष्टान्तः-
अधना इवोत्तमधनं निधिम् ॥ ३ ॥ * * अर्हसीत्यादिना निगदेन स्तुवंति । हे अर्हत्तम परिपूर्णोऽपि त्वमनुपथानां श्रुत्याना-
मस्माकमर्हणं मुहुः स्वयमेव स्वीकर्तुमर्हसि न तु वयं स्तोतुं शक्ता इत्याहुः । नमो नम इत्येतावदेवास्माकं सद्भिरुपशिक्षितं त्वद्रूपस्य दुर्ज्ञेयत्वात् । तदेवाहुः कोऽर्हतीति । प्रकृतिगुणानां व्यतिकरः प्रपञ्चस्तस्मिन्नेव मतिर्यस्यात एवानीशः । प्रकृतिपुरुषयोः परस्वात्
एवेश्वरस्यार्वाक्तनाभिस्त्वामस्प्रशंतीभिः प्रपञ्चातर्गताभिर्नाम च रूपं चाकृतिश्चाकारस्ताभिस्तव रूपनिरूपणं कर्तुं को नाम पुमानर्हति ॥ ४ ॥ * * स ह्येतन्मात्रमेवाहति नाधिकमित्याहुः । सकलजननिकायस्य वृजिनं निरस्यतीति तथा शिवतमाः
प्रवराश्च ये गुणगणास्तेषामेकदेशस्तस्य कथनाद्विनाऽधिकं नार्हति ॥ ५ ॥ * * वाङ्मनसाऽगोचरोऽपि त्वं भक्तानां सुखा-
राध्य एवेत्याहुः परिजनेति । हे परम परिजनैरनुरागेण विरचिता ये शबलसंशब्दा गद्गदाक्षरस्तुतयः सलिलं च सितकिसलयाश्च शुद्धपलवाः । शिलेति पाठे शिलं कुशादिमंजरी । एवमादिभिः संभृतया संपादितया पूजया परितुष्यसि ॥ ६ ॥ * * अथेति
प्रकारांतरे । अन्यथा त्वनयेज्यया यागैनाप्युरुभारभरयाऽनेकांगसमृद्धयाऽपि भवतः समुचितमपेक्षितं प्रयोजनं नैव पश्यामः ॥ ७ ॥ * * अत्र हेतुः । आत्मनः स्वत एवानुसवनं सर्वदाजसा साक्षादव्यतिरेकेण समन्वयेन बोध्यमाना अतिशयेन भवंतो येऽशेषाः पुरुषार्थास्ते स्वरूपं यस्य परमानन्दस्य । न चैवं सत्यपि यागानर्थक्यमित्याहुः किं त्विति । सकामानामस्माकमेवैत-
दुपपद्यते न तवेत्यर्थः ॥ ८ ॥

श्रीवंशीधरकृतो भावार्थदीपिकाप्रकाशः

प्रतीतः प्रकटः (१) ॥ १ ॥ * * द्रव्यादयो विधानांताः सप्त ॥ २ ॥ * * अथाविर्भावानंतरम् । इत्यर्थ-
इति । क्षराक्षरातीतस्वरूपमिति भावः । श्रीवत्सस्यैव मुख्याचिह्नत्वम् “आत्मतुल्यैः षोडशभिर्विना श्रीवत्सकौस्तुभौ” इति वक्ष्यमाण-
त्वात् । ‘ललामं चिह्नभूषयोः’ इति धरणिः । अतीत्यत् ‘शूरः शूरिरुभौ शूरे’ इति कोशोक्तेः । शूरीणामत् अच्छरि ह्रीवत्वम्पूर्व-
त्वञ्चार्पम् । अमृतेन सहोद्भूतो मणिरमृतमणिर्मध्यपदलोपी समासः । आदिना रमांकादिग्रहः । कपिशेति । श्यामवर्णमिति बुध्यते
‘पीतांशुकं वक्षसि लक्षितं श्रिया’ इत्यत्र पीतांशुकपदेन ध्वन्यते श्यामवतामृतोक्तेः । नूपुरं मंजीरम् ॥ ३ ॥ * * अर्हत्तमेति ।
यज्ञे त्वदितराभराणां पूज्यत्वेपि मुख्यपूज्यत्वं तवैवेति भावः । अत्र विश्वनाथः—यथा भक्तियोगस्तमनुवर्त्तमानानामनुपथानां न तु
साक्षात्प्राप्तानां सकामत्वात् । तथाभूता ये येऽनुपथास्तेषामपि पूजां मुहुरर्हसि स्वीकर्तुं योग्योसि । तव कृपालुत्वादेव न तु वयं योग्या
इति भावः । अस्माकमनुपथत्वेप्येतावदेव लक्षणमस्ति नाधिकमित्याहुः । नमो नम इति । सतां सकाशाच्छिक्षितं न तु पूजापरिचर्या-
स्तुत्यादिकं जानीम इति भावः । ननु विद्वांसो मद्भक्ताश्च यूयं सर्वं जानीथैव तत्किं स्तोतुं संकुचयेति तत्राहुः—कोर्हतीति । मुखाद्यङ्गानां
चंद्राद्युपमाभिस्तुतिर्भवति तव त्वर्वाक्तनाभिः प्रपञ्चातर्गताभिर्नाम इन्द्रनीलमण्यादिरूपं तच्छ्रवणमाताकृतिस्तत्प्रतिमा ताभी रूपस्य
निरूपणमपि कर्तुं कोर्हति स्तुतेर्वाक्यं तु दूरे वर्त्ततामित्यर्थः । तव कीदृशस्य प्रकृतिपुरुषयोरपि परस्य नहि प्रकृतिपुरुषातीतं रूपं
प्राकृतेन्द्रनीलमण्यादिभिः सदृशीकर्तुमुचितं न त्वप्राकृतपदार्थैरेव मद्रूपमुपमीयतां तत्राहुः—गुणव्यतिकरेति । प्राकृतजीवलोकस्था-
प्राकृतपदार्थेषु बुद्धिप्रवेशासंभवादिति भावः । अत एव भक्तवात्सल्यगुणानां केनाप्यंशेन कीर्तनमात्रं कर्तुमर्हती-
त्याहुः ॥ ४-५ ॥ * * हे परमेति । न हि परा सर्वोत्कृष्टा मा लक्ष्मीर्यस्य तस्य तवानुपचारपेक्षास्तीत्यभि-
प्रायः ॥ ६ ॥ * * अस्माकं तु भक्तिर्नास्तीत्यतः कथं ते परितोषो भविष्यतीत्याहुः । अन्यथा तु भक्तिं विना तु ॥ ७ ॥ * *
अत्र प्रयोजनाभावे । व्यतिरेको विच्छेदस्तदभावोऽव्यतिरेकस्तेनेति वा । इत्यर्थ इति । अस्माकं तु सकामत्वेन पूजने प्रयोजनमस्ति
तव सर्वथा परिपूर्णस्य पूजनं नापेक्षितमिति भावः ॥ ८ ॥

श्रीमद्वीरराघवव्याख्या

एवं प्रियव्रताग्नीध्रचरितमभिधायाग्नीध्रापत्यचरित्रमभिधिन्मुस्तावन्नाभिचरितमाह नाभिरिति तृतीयेन । अपत्यकामः
सन्तानार्थी नाभिराग्नीध्रपुत्रः अप्रजयाविद्यमानसन्तानया मेरुदेव्या भार्यया सह समाहितचित्तः यज्ञपुरुषं यज्ञाराध्यं परमपुरुष-

मयजन् यद्द्वैताराधितवानित्यर्थः ॥ १ ॥ * * श्रद्धया कर्तव्यविषयत्वरया विशुद्धान्तःकरणेन च तस्य नाभेयजतः सतः प्रवर्त्येनामकेषु यागेषु प्रचरत्सु प्रवर्तमानेष्वनुष्ठीयमानेषु द्रव्यादयः सप्तयोगाः उपायास्तेषामुपपत्त्या सम्पत्त्या दुरधिगमो दुष्प्रापोऽपि भगवान् द्रव्यं हविर्देशः समे यजेतेति विहितः कालो वसन्तादिरूपः विधानं विधिरनुष्ठानप्रकारः भागवतेषु वात्सल्यं यस्य तस्य भावः तत्ता तथा, वत्सलतयेति पाठे भागवतेषु दयालुतया, निजजनानां भक्तजनानामभिप्रेतार्थविधित्स-
वाभिमतार्थनिष्पादनेच्छया हेत्वर्थे तृतीया 'अध्ययनेन वसती'तिवत् गृहीतद्वयः कृतसङ्कल्पः शोभनाः प्रतीका अवयवा यस्मिन्, तदेव प्रपञ्चयति हृदयङ्गमं चित्तापहारिणं तत्र हेतुः मनसां नयनानां च आनन्दयन्तीत्यानन्दनाः नन्द्या-
दित्वात्कर्तारि ल्युः, तैरवयवैरभिरामं सुन्दरमपराजितमकर्मवश्यमात्मानं दिव्यविग्रहमाविश्रकार प्रकटीचकार ॥ २ ॥ * * अथानन्तरं हेति विस्मये, तमाविर्भूतं भगवन्तं कथम्भूतमाविष्कृतं भुजानां युगलद्वयं चतुष्टयं येन हिरण्मयं प्रकाशबहुलं पुरुषेषु विशिष्यते इति पुरुषविशेषस्तं पुरुषोत्तममित्यर्थः । कपिशं पिशाङ्गं कौशेयं कृमिकोशोत्थं जन्तुजन्यमम्बरं बिभ्रतमुरसि विलस-
च्छ्रीवत्स एव ललामं चिह्नं यस्य सः दरवराः शङ्खः वनरुहं पद्मं अक्षरि चक्रममृतमणिः कौस्तुभः एवमादिभिरुपलक्षितं स्फुरत्किरणा ये प्रवरा मणयः तन्मयानि यानि मुकुटादीन्यङ्गानां भूषणानि तैर्भूषितमुपलभ्य दृष्ट्वा ऋत्विजः सदस्या गृहपतिर्यजमानस्तेषामितरे-
तरयोगे द्वन्द्वः ते निर्धना इवोत्तमं धनमुपलभ्य यथा बहुमानयन्ति तथा अर्हणेन पूजापुरःसरमवनतशीर्षाणः नम्रशिरसः कृत-
प्रणामा इत्यर्थः । उपतस्थुः समीपमेत्य स्तुतवन्तः धातूनामनेकार्थत्वात्तिष्ठति-धातुरत्र स्तुतौ वर्त्तते, मन्त्रकरणकत्वाभावात्प्रोपान्मन्त्र-
करण इत्यात्मनेपदम् ॥ ३ ॥ * * स्तुतिमेवाह अर्हसीत्यादिना । परममङ्गलायनगुणकथनोऽस्तीत्यन्तेन निगदेन त्वदीया-
र्हणप्रहणोत्सुकमपरिपूर्णं मां कथं स्तुथेति शङ्कामपनुदन्त आहुः । हे अर्हत्तम ! परिपूर्णोऽप्यनुपथानां भूत्यानामस्माकमर्हणं मुहुः
स्वयमेव स्वीकर्तुमर्हसि परिपूर्णस्य तव नास्मदर्हणप्रहणेन न्यूनतेति भावः । न वयं कात्स्न्येन भवदीयगुणकथने प्रभवामः
किन्वेकदेशकथन एवेति वदन्तः स्तुवन्ति नमो नम इत्यादिना ऋत इत्यन्तेन । नमो नम इत्यादि तावदेवास्माकं सद्भिरुपशिक्षितं
त्वत्स्वरूपस्वभावयोरानन्यात्कात्स्न्येन तत्कथनायोगात्केवलं नमो नम इत्येव कथनीयमिति सद्भिरुपशिक्षिता वयमित्यर्थः ॥ ४ ॥
* * एतदेवाहुः कोऽर्हतीति । प्रकृतेर्गुणाः सत्त्वादयः तेषां व्यतिकरः परिणामः शब्दादिरूपः तद्विषया मतिर्यस्य अत एवा-
नीशः कर्मपरवशः अर्वाक्तनाभिः स्वकार्यभूताभिर्नामादिभिरुपलक्षितः तत्र नाम देवमनुष्यादिनामधेयं रूपं संस्थानमाकृतिस्तद्-
द्रव्यजातिः प्रकृतिपुरुषयोः परस्य विलक्षणस्येश्वरस्य तव स्वरूपनिरूपणं स्वरूपशब्दः स्वभावादेरप्युपलक्षणः, कर्तुं को नाम
पुमानर्हति स ह्येतावन्मात्रमेवाहति नाधिकमित्याह । सकलजनानां निकायः समूहस्तस्य वृजिनं पापं निरस्यन्तीति तथा शिवतमाः
प्रवराश्च ते गुणास्तेषामेकदेशस्तस्य कथनाद्विना गुणलवकथनमेवाहति न तु स्वरूपनिरूपणं स्वरूपस्वभावादीनामानंत्यादिति भावः
॥ ५ ॥ * * यद्यपि समस्तपुरुषार्थस्वरूपस्य नित्यतुष्टस्य तव नानेन योगेनार्थस्तथापि "पत्रं पुष्पं फलं तोयं यो मे भक्त्या
प्रयच्छति" इति भक्तिपूर्वकाराधनस्य किञ्चिन्मात्रस्यापि त्वदप्रीतिकरत्वं त्वयैव गीतमितीदं यजनं सूर्याय दीप इव किञ्चिद्वारा-
धनमात्रमित्याहुः परिजनेत्यादिना अर्हतीत्यन्तेन । परिजनैरनुरागेण विरचिताः शबलसंशब्दा गद्गदाक्षराः स्तुतयः सलिलं विशुद्धं
जलं शिलं ब्रीह्यादिमञ्जरीखण्डः, सितेति पाठे सितकिसलयाः शुद्धपल्लवाः एवमादिभिः सम्भृतया सम्पादितया पूजया परितुष्यसि
किल ॥ ६ ॥ * * तस्मादन्योऽर्थो नानयेत्याहुः । अनया इज्यया उरुभारभरयानेकाङ्गसम्भृतया भगवतस्तव समुचितं
संसतमपेक्षितमर्थं प्रयोजनं न वै पश्यामः । अत्र हेतुं वदन्तो विशिष्यन्ति आत्मनः स्वत एवानुसवनं सर्वदा अञ्जसा साक्षाद्भूय-
माना अतिशयेन भवन्तो येऽशेषाः पुरुषार्थास्ते स्वरूपेण यस्य नापेक्ष्यार्थोऽस्ति । किन्त्विदमाराधनमात्रमित्याहुः किन्त्विति ।
हे नाथ ! आशिषः पुरुषार्थानां शासनानामभीप्सतामस्माकमेतद्यजनं त्वदीयाराधनमात्रं भवितुमर्हति त्वत्सन्तोषजननद्वारास्मदुप-
योग्येवेति भावः । मात्राया भगवतोऽननुरूपत्वं विवक्षितम् । अननुरूपाराधनप्रकृत्या परमकारुणिकत्वं च व्यञ्जितम् ॥ ७-८ ॥

श्रीमद्विजयध्वजतीर्थकृता पदरत्नावली

स्वभावतोऽव्यक्तोऽपि भगवान् भक्तवत्सलतया प्रत्यक्षोऽपि भवतीत्यतो हरौ भक्तिरेव कर्तव्येति विधीयतेऽस्मिन्नध्याये ।
तत्र नाभिनाम्नो राज्ञोऽप्यर्थ हरियजनप्रकारमाह नाभिरिति । न प्रजा अपत्यं यस्याः सा तथा तथा सह ॥ १ ॥ * * शुद्धभावेन शुद्धान्तःकरणेन शुद्धकर्मणा वा प्रवर्त्येषु कर्मविशेषेषु प्रचरत्सु प्रवर्तमानेषु सत्सु दुरधिगमो दुर्ज्ञेयोऽपि द्रव्यदेशादीना-
मुपपत्त्या सम्पत्त्या भागवतेषु स्नेहातिशयेन च सुप्रीतो भगवान् गर्भवासादिदुःखैरपराजितं हृदयङ्गमं मनोहरं मनोनयनमुखकरं
चारुतरकरचरणाद्यवयवोपेतमात्मानमाविश्रकार प्रत्यक्षीचकारेत्यन्वयः । किङ्करी भगवानित्यत उक्तम् निजेति । योगो ध्यानम्
॥ २ ॥ * * निराकारं चेत्कथं ध्यानास्पदं स्यादित्यत आह अथेति । आविष्कृतभुजयुगलद्वयं स्पष्टीकृतचतुर्भुजं हिरण्मयं
सुवर्णवर्णं "कौशेयं कृमिकोशोत्थम्" इत्यभिधानम् विलसन् श्रीवत्स एव ललामं चिह्नं यस्य स तथा तं स्फूर्जामृतमणिगणप्रवराः
स्फूर्जाः शोणोल्लीदा अमृतवद्भवलाश्च मणिगणश्रेष्ठाः एत एवादिषां ते तथा तैः दरवरादिभिः शान्तेजितधवलमणिगणश्रेष्ठा-
दिभिश्चोपलक्षितं विशिष्टं मुकुटं क्षिरस्त्राणं किरीटं मौलिः स्फुटकिरणानि फुल्लरश्मीनि प्रवराणि मणिमयानि मुकुटकिरीटा-

दीनि स्फुटकिरणप्रवरमणिमयमुकुटकिरीटादीनि एतैरङ्गभूषणैर्भूषितमलङ्कृतमधना दरिद्रा उत्तमं धनं रत्नमुपलभ्य
सबहुमानमहर्णेन पूजासाधनेन ॥ ३ ॥ ❀ ❀ अहंसि मुहुरित्यारभ्येति निगदेनेत्यतः पूर्वतनो ग्रन्थ उपस्थानमन्त्रः ।
हे अहन्तम ! अनु अनुपथानां भृत्यानां नोऽर्हणं त्वमहंसि ग्रहीतुमिति शेषः । मुहुरित्यनेनार्हणस्य भूयस्त्वं सूचयति ।
किन्तदर्हणं तदाह नम इति । तत्र दोषलेशो नास्तीत्याह सदिति । सद्गुणः पुरुषेभ्यः उपशिक्षितत्वात्सत्प्रशस्तं
नमो नम इत्येतेद्वयतिरिक्तनामादिकीर्तनस्मरणाद्यर्हणं किञ्च क्रियत इति तत्राह कोऽर्हतीति । नामरूपादिवेदनस्य
श्रुत्यादिसिद्धत्वात्तत्कथमाक्षिप्यते इति तत्राह प्रकृतीति । प्रकृतिगुणैः शब्दादिभिः व्यतिरेकः भ्रंशो यस्याः सा
तथा तादृशी मतिर्यस्य स तथा अत एवावर्त्तनमतिः बहिर्बुद्धिः तत्र कारणमनीश इति सर्वेश्वरस्य तव संवित्तौ सामर्थ्या-
भावात्त्वदीश्वरत्वमनुपहतमिति भावेनाह प्रकृतीति ॥ ४ ॥ ❀ ❀ तर्हि किमपि नार्हतीत्यत उक्तं सकलेति ।
सकलजनानां निकायस्य वृजिनं दुःखं निरस्यन्तीति वृजिननिरसनाश्च शिवतमा मङ्गलतमाश्च प्रवराश्च ये गुणगणास्तेषामेकदेशकथन-
मन्तरेणान्यत्किमपि नार्हतीत्यर्थः ॥ ५ ॥ ❀ ❀ गुणगणकथनासक्तस्य हरिपरितोषः कया विधया स्यादत्राह परिजनेति ।
हे परम ! परिजनैर्भृत्यजनैरनुरागेण विरचितः स्तवः स्तोत्रं तस्य लवः लेशस्तस्य संशब्दः कथनं सलिलं जलं किसलयः पल्लव-
स्तुलसी च दूर्वाङ्गुरश्च ते स्तवलवादयस्तैः सम्भृतया सम्पादितया पूजया परितोषं यास्यसि किलेत्यन्वयः ॥ ६ ॥ ❀ ❀
नियतुष्टस्य कदाचित्परितोषो भक्तानुकम्पोन्मुखत्वं न त्वप्राप्तप्राप्तिरक्षणम् इत्याह अथेति । उरुसम्भारलक्षणो भारो यस्याः सा
तथा तया सम्भारः साधनं भरः समूहः ॥ ७ ॥ ❀ ❀ कुतोऽमुष्य नार्थ इति तत्राह । आत्मन इति । स्वत एवानुसवनं सर्व-
दाज्ञसा मुख्यतो व्यतिरेकेणाभेदेनानुबोभूयमानोऽत्यन्तमनुभूयमानोऽशेषः पूर्णः पुरुषार्थः सुखमनुबोभूयमानपुरुषार्थः स एव
स्वरूपं यस्य स तथा तस्य । तर्हि किमर्थमाराधनं क्रियत इति तत्राह किन्विति । किन्तु तवार्थो नास्त्येव तथापि हे नाथ ! आशिषः
आशासानानां कामयमानानामेतत्कर्मलक्षणं यजनं तवाभिसंराधनमात्रं केवलमनुग्रहलक्षणसिद्धिसाधनं भवितुमर्हति ॥ ८ ॥

श्रीमज्जीवगोस्वामिकृतः क्रमसन्दर्भः

पितृलोककाम इति तस्य स्त्रिया वन्ध्यात्वं गम्यते ॥ १ ॥ ❀ ❀ वक्ष्यमाणमनोनयनानन्दनावयवाभिरामत्वेऽपि
भागवतवत्सलतया सुप्रतीकः परमसुन्दरः ॥ २-३ ॥ ❀ ❀ अहंसीत्यादिगद्यानामिति निगदेनाभिष्टूयमान इति त्रयोदश-
गद्येनान्वयः । टीकायां निगदेन गद्यात्मकस्तोत्रेण स्तुवन्ति न तु वयं स्तोतुं शक्ता इति येन च स्तवेन तदङ्गीकुर्यात्समपि कर्तुमितिर्थः ।
पन्थानं भक्तिमार्गमनुगतास्तत्सामीप्यमागताः न तु तमेव साक्षात् प्राप्ताः सकामत्वात् । तथाभूता ये तेऽनुपथास्तेषामपि पूजां
मुहुरहंसि स्वीकर्तुं योग्योऽसि, तव कृपालुत्वादेव न तु वयं योग्या इति भावः । तद्योक्तर्षे विचार्यमाणे तु सर्व्व एवायोग्या इत्याहुः
नमो नम इति ॥ ४ ॥ ❀ ❀ तर्हि मनुत्कर्षोऽपि वर्ण्यतां तत्राहुः कोऽर्हतीति । अवर्त्तनाभिः प्रपञ्चान्तर्गतसादृश्येन
स्फुरन्तीभिरित्यर्थः, नाम च रूपञ्च आकृतिश्च जातिः तामिस्तव रूपनिरूपणं याथार्थ्येन प्रतिपादनं कर्तुं को नाम पुमान् अर्हति
तत्र हेतुः प्रकृतिगुणेति । प्रकृतिगुणानां व्यतिकर आसङ्गः तदीयमानादीनां तदतीतत्वे हेतुः । ईश्वरस्य परस्येति । ननु तादृशत्व-
मनुसन्धायैव निरूप्यताम् तत्राहुः । अनीश इति । रूपनिरूपणं याथार्थ्येन प्रतिपादनं तर्हि तादृशेन जनेन तन्निरूपणं कीदृशं
किं माहात्म्यं वा तत्राहुः । एकदेशत्वं यत् किञ्चित्त्वं तदामास इति यावत् तादृशत्वेऽपि सकलेत्यादिमाहात्म्योऽसावित्यर्थः ।
तस्मादत इति । तदेव निरूपयितुमर्हतीत्यर्थः । अथवा अवर्त्तनाभिः स्वरूपप्रमाणाभिः । अनन्तानां स्फुरणासंभवात् रूपनिरूपणं
सम्यक् स्वरूपप्रतिपादनं किं तर्हि तत्राहुः सकलेति । यद्वा अवर्त्तनाभिरिति कर्मोपासनादौ तत्तद्देवतासम्बन्धिनीभिरित्यर्थः ।
तर्हि केन निरूपणं स्यात् । तत्राहुः सकलेति ॥ ५-७ ॥ ❀ ❀ अव्यतिरेकेण विच्छेदराहित्येन बोभूयमाना अतिशयेनावि-
र्भवन्त इत्यर्थः ॥ ८ ॥

श्रीमद्विश्वनाथचक्रवर्तिकृता सारार्थदर्शनी

तृतीये नाभिनेष्टोऽभूद्यज्ञे तुष्टोऽस्य नन्दनः । त्वत्समो मे सुतोऽस्तवेतद्वरं श्रुत्वा हरिः स्वयम् ॥

नाभिराग्नीध्रस्य प्रथमः पुत्रः ॥ १ ॥ ❀ ❀ प्रवर्ग्यसंज्ञकेषु कर्मसु प्रचरत्सु संपद्यमानेषु द्रव्यादिभिः सप्तभिः शुद्धैः
सह योगः भक्तियोगस्तस्य उपपत्त्या निष्पत्त्या सुप्रतीकः सुन्दराङ्गः आत्मानं स्वदेहमाविश्रकार । अपराजितं अन्यैर्वशीकर्तुमशक्यमपि
गृहीतद्वय आकृष्टचित्तः मनोनयनानन्दनैरवयवैः श्रीमुखाब्जादिभिरभिराममतिरमणीयम् ॥ १ ॥ ❀ ❀ हिरण्मयं प्रकाश-
बहुलं पुरुषेषु विशिष्यत इति पुरुषोत्तम इत्यर्थः । कपिशेति तेन श्यामवर्णमिति बुद्ध्यते । पीतांशुकं वक्षसि लक्षितं श्रियेत्यत्र
पीतांशुकपदेनात्र ध्वन्यते श्यामवर्णतेति भागवतामृतोक्तेः । दरवरः शङ्खः वनरुहं पद्ममच्छूरि चक्रममृतमणिः कौस्तुभः ॥ २ ॥ ❀ ❀
अहंसीत्यादिगद्यानामिति निगदेनाभिष्टूयमान इत्यनेनान्वयः । त्वं परिपूर्णोऽप्यस्माकमप्यर्हणमङ्गीकर्तुमर्हसि । तत्र हेतुः अनुपथानां
पन्था भक्तियोगस्तमनुवर्त्तमानानां न तु साक्षात् प्राप्तानां सकामत्वात् तदपि तव भक्तिसम्बन्धगन्धबल्यपि वात्सल्यादेवेति

भावः ॥ ३ ॥ * * अस्माकमनुपथत्वेऽप्येतावदेव लक्षणमस्ति नाधिकमित्याहुः नमो नम इति । सङ्ग्रहः सकाशात् शिक्षितं न तु पूजापरिचर्यास्तुत्यादिकं जानीम इति भावः ॥ ४ ॥ * * ननु विद्वांसो सद्भक्ताश्च यूयं सर्वं जानीथैव तत् किं स्तोतुं सकुञ्चथेति तत्राहुः कोऽर्हतीति । लोके हि मुखाद्यङ्गानां चन्द्राद्युपमाभिः स्तुतिर्भवति । तत्र तु अर्वाक्तनाभिः प्रपञ्चान्तर्गताभिः नाम इन्द्रनीलमण्यादिरूपं तच्छ्रयामताकृतिस्तत्प्रतिमा ताभिः रूपस्य निरूपणमपि कर्तुं कोऽर्हति स्तुतेर्वार्ता तु दूरे वर्ततामित्यर्थः । तत्र कीदृशस्य प्रकृतिपुरुषयोरपि परस्य नहि प्रकृतिपुरुषातीतं रूपं प्राकृतेन्द्रनीलमण्यादिभिः सदृशीकर्तुमुचितमिति भावः । नन्वप्राकृतपदार्थैरेव मद्रूपमुपमीयतां तत्राहुः । गुणानां यो व्यतिकरः प्रपञ्चः तस्मिन् एव मतिर्यस्य सः प्राकृतजीवलोकस्याप्राकृतपदार्थेषु बुद्धिप्रवेशसम्भवादिति भावः । अतस्तत्र भक्त्वात्सत्यगुणानां केनाप्यंशेन कीर्तनमात्रं कर्तुमर्हतीत्याहुः सकलेति । भक्त्वात्सत्यमेवाहुः ॥ ५ ॥ * * परिजनैर्भक्तजनैरनुरागेण विरचिता शबलसंशब्दा गद्गदाक्षरस्तुतयश्च सलिलादयश्च तैरपि सम्पादितया शिलेति पाठे शिलं मञ्जरी, हे परम ॥ ६ ॥ * * अस्माकन्तु भक्तिर्नास्तीत्यतः कथं ते परितोषो भविष्यतीत्याहुः । इज्यया यागेन उरुभारभरया अनेकाङ्गसमृद्धयापि भवतः समुचितमपेक्षितं प्रयोजनं नोपलभामहे ॥ ७ ॥ * * तत्र हेतुः आत्मनः स्वत एवानुषवर्णं प्रतिक्षणमेव अञ्जसा साक्षादेव अव्यतिरेकेण व्यतिरेकं विच्छेदं विनैव बोध्यमाना अतिशयेन भवन्तो येऽशेषाः फलभूता आनन्दास्ते स्वरूपं यस्य न चैवं सत्यपि यागानर्थक्यमित्याहुः किन्त्विति । सकामानामस्माकमेतदेव संराधनमात्रमिति अस्मत्कर्तृकमेव न तु वस्तुतो भवत्कर्मकमित्यर्थः ॥ ८ ॥

श्रीमच्छुक्कदेवकृतः सिद्धान्तप्रदीपः

आग्नोध्रपुत्रस्य नामेः यज्ञपुरुषाराधनरूपं कर्म भगवद्रूपं पुरुषं च दर्शयति तृतीयेन नाभिरिति ॥ १ ॥ * * तस्य नामेः विशुद्धेन भक्तिभावितेन भावेनान्तःकरणेन यजतः सतः प्रवर्ग्याख्येषु कर्मसु प्रचरत्सु क्रियमाणेषु द्रव्याद्युपपत्त्यादुरधिगमोऽपि दुष्प्रापोऽपि भगवान् भागवतवत्सलतया स्वानन्यजनहितकारित्वेन निजजनाभिमतार्थविधित्सया गृहीतहृदय आकृष्टचित्तः सुप्रतीकः शोभनावयवः सन् अपराजितसमस्तैर्बहुभिः साधनबलैर्द्रष्टुमनर्हमपि मनोनयनान्यानन्दयन्ति ये अवयवास्तैरभिरामं सुन्दरं हृदयङ्गममात्मानमाविश्रकार ॥ २ ॥ * * अथेति मङ्गलं हेति हर्षे । आविष्कृतं भुजानां युगलं येन हिरण्यमप्राकृतव्योतिर्मयं पुरुषेषु विशिष्यते इति पुरुषविशेषस्तं पुरुषोत्तमं कपिशकौशियाम्बरधरं कपिशं पीतं कौशियाम्बरं बिभ्राण-मुरसि विलसत् श्रीवत्स एव ललामं चिह्नं यस्य तं दरवरः शङ्खः वनरुहं पद्ममच्छूरि चक्रम् अमृतमणिः कौस्तुभः एवमादिभिरुपलक्षितम्, स्फुटकिरणा ये प्रवराः श्रेष्ठाः मणयस्तन्मयानि यानि मुकुटादीन्यङ्गभूषणानि तैर्विभूषितमधना उत्तमधनं चिन्तामणि-मिव उपलभ्य निकटं प्राप्य ऋत्विगादयः अर्हणेन अर्घ्येण सह बहुमानं यथा तथावनतशीर्षाणः कृतप्रणामाः उपतस्थुः तुष्टुवुः ॥ ३ ॥ * * हे अर्हन्तम् ! अनुपथानामनुवर्तिनाम् अर्हणमर्घ्यं मुहुः अर्हसि स्वीकर्तुं योग्योऽसि । तव स्वरूप-गुणादीनां दुर्ज्ञेयत्वात्सद्भिर्नमो नम इत्येतावदेवोपशिक्षितं तदेवोपपादयन्ति कोऽर्हतीति । प्रकृतिगुणानां व्यतिकरः संसार-स्तस्मिन् मतिर्यस्य सः अर्वाक्तनाभिः प्रकृतिगुणकार्यभूताभिः नामरूपाकृतिभिरुपलक्षितः अत एव अनीशः प्रकृतिपुरुषयोः माया-जीवयोः परस्य तव स्वरूपनिरूपणं कर्तुं कोऽर्हति न कोऽपीत्यर्थः । रूपस्येयत्ताशून्यत्वात् तर्हि गुणा एव वर्णनीया अत आहुः । सकलानां देवमनुष्यादीनां जनानां निकायस्य समुदायस्य वृजिनानि पापानि निरस्यन्तीति तथा ते शिवतमाः मङ्गलतमाः प्रवराः श्रेष्ठाश्च ये गुणगणास्तेषामेकदेशः लेशमात्रं तस्य कथनादृते तव स्वरूपनिरूपणं च कर्तुं कोऽपि नार्हतीति यावत् ॥ ४-५ ॥ * * एवमनन्तस्वरूपगुणस्त्वं स्वरूपतो गुणतश्च ज्ञातुमशक्योऽपि परिजनैर्भक्तैः अनुरागेण विरचिताः शबलसंशब्दाः गद्गदाक्षराः सम्यक् शब्दाः त्वत्पराणि वाक्यानि सलिलानि च सिताः शुद्धाः किसलयाः पल्लवाश्च एवमादिभिः संभृतया संपादितया सपर्यया पूजया परितुष्यसि भक्तहितार्थं पूजां गृह्णासि । स्वप्रयोजनार्थं तु तादृशपूजया क्रोधादिकं कुर्यादिति भावः । “पत्रं पुष्पं फलं तोयं यो मे भक्त्या प्रयच्छति । तदहं भक्त्युपहृतमश्नामि प्रयतात्मनः ॥” इति श्रीमुखवचनमन्त्रानुसन्धेयम् ॥ ६ ॥ * * अथेति प्रकारान्तरे उक्तप्रकारादन्यप्रकारे प्रयोजनार्थं पूजाग्रहणपक्षे तु भवतः आत्मनः स्वत एव अनुसवनं सर्वदा अञ्जसा साक्षादेव तत्रापि व्यतिरेकेण असाङ्क्यर्थेण बोध्यमानाः अतिशयेन भवन्तो येऽशेषाः पुरुषार्थास्तेषां स्वरूपस्य कारणस्य अनया इज्यया उरुभारभरया अनेकाङ्गसमृद्धयापि समुचितमपेक्षितमर्थं प्रयोजनं नैव पश्यामः ॥ ७ ॥ * * किन्तु आशिषः पुरुषार्थान् आशासानानामभीप्सताम् एतत्कर्म अभिसंराधनमात्रमभितः सम्यक् त्वदाराधनमात्रं सर्वपुरुषार्थदातुस्तवानुग्रहे निमित्तमात्रं भवितुमर्हति न तत्र प्रयोजनार्थमित्यर्थः ॥ ८ ॥

गोखामिश्रीगिरिधरलालविहिता बालप्रबोधिनी

आग्नीध्रपुत्रनाभेस्तु तृतीये यज्ञ उच्यते । यस्य हरिः प्रसन्नः सन् पुत्रत्वं समगात्स्वयम् ॥ १ ॥

एवमाग्नीध्रस्य श्रीप्राप्तिं निरूप्येदानीं नाभेर्यशो निरूपयंस्तच्चरितमाह—नाभिरिति । नाभिरपत्यकामः अप्रजया अपत्य-रहितया मेरुदेव्या स्वभार्यया सह अवहितात्मा सावधानचित्तो भगवन्तं यज्ञपुरुषं यज्ञाधिष्ठितारं अयजदित्यन्वयः ॥ १ ॥ * *

तस्य वाव नाभेरेवं श्रद्धया सर्वमपि दुर्लभं फलं भगवतो भवतीति विश्वासेन विशुद्धभावेन सर्वोत्तमो भगवानेव सेव्य इत्यभिप्रायेण यजतो यागं कुर्वतः प्रवर्ग्येषु प्रचरत्सु प्रवर्ग्यसंज्ञेषु कर्मसु क्रियमाणेषु द्रव्यादयो ये सप्त योगा अङ्गानि तेषामुपपत्त्या सम्पत्त्या दुरधिगमो दुष्प्राप्तोऽपि भगवान् सुप्रतीकः शोभनमूर्तिः सन् हृदयङ्गमं परमानन्दजनकत्वेन मनोहरं आत्मानमाविश्रकारेत्यन्वयः । हृदयङ्गमत्वे हेतुत्वेनोक्तं सुप्रतीकत्वमेव विवृणोति—मन इति, मनो नयनानि चानन्दयन्ति येऽवयवास्तैः अभिराममतिसुन्दरमित्यर्थः । दुरधिगमत्वे हेतुमाह—अपराजितमिति, अपरतन्त्रमपीत्यर्थः । ननु तर्हि द्रव्याद्यङ्गसम्पत्त्येति कथं हेतुरुक्त इत्याशङ्क्य न केवलं तावन्मात्रं हेतुः किन्तु भक्तभजनेन तत्र कृपापरवशत्वमेव मुख्यं हेत्वन्तरमित्याह—भागवतेषु वात्सल्यतया कृपालुतया निजजनानां भक्तानामभिप्रेता अर्थाः फलानि तेषां विधित्सया गृहीतं वशीकृतं हृदयं चित्तं यस्य सः । न हि स्वेच्छयाऽऽविर्भवतः पारतन्त्र्यं भवतीति भावः ॥ २ ॥ ❀ ❀ अथ ह भगवदाभिर्भावानन्तरमेव अवनतानि शीर्षाणि येषां त ऋत्विगादयो बहुमानं यथा भवति तथाऽर्हणेन अध्येण सह तमुपतरथुः तुष्टुदुरित्यन्वयः । गृहपतिर्यजमानो नाभिः । न केवलं स्वरूपावयवैरेव हृदयङ्गमत्वं किन्वायुधभूषणादिभिरपीत्यभिप्रेत्य भगवन्तं विशिनष्टि । आविष्कृतं मुञ्जानां युगलद्वयं चतुष्टयं येन तम् । हिरण्मयं तेजोमयत्वेन प्रकाशमानं पुरुषेषु विशिष्यते इति पुरुषविशेषं पुरुषोत्तमम् । कपिशे पीते कौशेये कीटकोशजनितासूत्रनिर्मिते अम्बरे धारयतीति तथा तम् । उरसि विलसन् श्रीवत्सः रोमावर्त्तविशेष एव ललाटं चिह्नं यस्य तम् । दरवरः शङ्खश्रेष्ठः, वनरुहं कमलं, वनमाला विचित्रपुष्पग्रथिता माला, अच्छूरि चक्रं, अमृतमणिः सर्वजीवतत्त्वत्वात्कौस्तुभः, गदा कौमोदकी, शङ्खादिभिरुपलक्षितं युक्तम् । तथा स्फुटकिणा ये प्रवराः श्रेष्ठा मणयः तन्मयानि यानि मुकुटादीन्यङ्गानां भूषणानि तैर्विभूषितम् । बहुमाने दृष्टान्तमाह—अधना इति । निर्धनाः पुरुषा उत्तमधनं निर्धिं प्राप्य यथा तस्य बहुमानं कुर्वन्ति तथेत्यर्थः ॥ ३ ॥ ❀ ❀ स्तुतिमेव दर्शयति—अर्हसीत्यादिना । हे अर्हत्तम यद्यप्यलं परिपूर्णत्वं न तव काचिदपेक्षा तथाऽप्यस्माकमर्हणं पूजां मुहुः स्वीकर्तुमर्हसीत्यन्वयः । अवश्याङ्गीकारे हेतुमाह—अनुपथानामिति, त्वदाज्ञानुसारिणां पूजां त्वं नाङ्गीकरिष्यसि चेत्तर्हि तेषां किं फलं स्यादित्यर्थः । वयं तु त्वयि न किञ्चित्कर्तुं समर्थास्त्वत्कृपां विनेत्याशयेनाहुः । नमो नम इत्येतावदेव भगवते कर्तव्यं नाधिकमित्यस्माकं सद्गुरुपशिक्षितमिति ॥ ४ ॥ ❀ ❀ अन्यथा प्रकृतिपुरुषयोरपि परस्य कारणस्य अत एवेश्वरस्य सर्वनियन्तृत्वात् ये सकलजनविकायस्य वृजिनानि पापानि निरस्यन्तीति तथाभूताः शिवतमा मङ्गलकारिण एव प्रवराः सकलसाधनश्रेष्ठा गुणगणास्तेषां एकदेशस्तस्य कथनादृते ततोऽधिकमर्वाक्तनाभिस्तव स्वरूपमस्पृशन्तीभिः नाम च रूपं च आकृतिराकारश्च ताभिस्तव रूपनिरूपणं कर्तुं कः पुमानर्हतीत्यन्वयः । यद्वाऽर्वाक्तनाभिः कार्यभूताभिरुपलक्षितः कः पुमानित्यन्वयः । नाम देवादि । रूपं श्यामादि । तत्र हेतुमाह—प्रकृतीति । प्रकृतिगुणै रजस्तमआदिभिः व्यतिकरा विक्षिप्ता मतिर्यस्य अत एवानीशः गुणाधीनत्वेनासमर्थः सकलजनेत्यादिविशेषणेन गुणानामनन्तत्वेऽपि यथामति कथनमावश्यकमिति सूचितम् ॥ ५ ॥ ❀ ❀ हे परमेति सम्बोधयन् स्वत एव पूर्णत्वं सूचयति—एवं दुर्निरूपः स्वतः पूर्णोऽपि त्वं परिजनैः सेवकजनैरनुरागेण विरचिता ये शबलसंशब्दाः प्रेम्णा स्वलिताक्षरस्तुतयः सलिलं च सितकिसलयाः कोमलपल्लवाश्च तुलसिश्च दूर्वा च अङ्कुरा यवाङ्कुराश्च तैः सम्भृतया सम्पादितया सपर्यया पूजया परितुष्यसि । 'पत्रं पुष्पं फलं तोयं' इत्यादिशास्त्रप्रसिद्धं सूचयति—किलेति ॥ ६ ॥ ❀ ❀ अथ अन्यथा न त्वनयाऽस्मत्सम्पादितया उरुभारभरया अनेकसाधनसम्पन्नयाऽपीज्यया यागेन भवतः समुचितमपेक्षितमर्थं प्रयोजनमिह यागेनोपलभामहे नैव पश्याम इत्यन्वयः । अनपेक्षायां हेतुमाह—आत्मन इति । स्वत एवानुसवनं निरन्तरमङ्गसा साक्षात् बोध्यमाना अतिशयेन भवन्तो ये अशेषाः सर्वे पुरुषार्थास्ते स्वरूपं यस्य परमानन्दस्वरूपस्य तस्येत्यर्थः ॥ ७ ॥ ❀ ❀ ननु यदि परमानन्दस्वरूपत्वेन मम न किञ्चिदपेक्षितमस्ति तदा किमर्थमेवं मत्पूजादिकमित्याशङ्क्य समादधति—किन्त्विति । यद्यपि पूजादिना भगवत् उपकाराभावात्तदपेक्षा नास्ति तथापि हे नाथ स्वामिन् आशिषो भोगान् आशासानानां कामयमानानां अस्माकमेतत्पूजादिकं भवदभिसंराधनमात्रं भवितुमर्हति । भवत्सन्तोषद्वारा अस्मन्मनोरथपूर्तये भवत्येवातो न व्यर्थमित्यर्थः ॥ ८ ॥

श्रीभगवत्प्रसादाचार्यविरचिता भक्तमनोरञ्जनी

परमं मङ्गलं नाभेस्तृतीये चरितं शुभम् । यज्ञे प्रतीतो यस्याभूदरिः पुत्र इतीरितम् ॥ १ ॥

नाभिरिति ॥ अपत्यकामः संतानार्थी, नाभिर्येषु आमीध्रपुत्रः, अप्रजया अविद्यमानसंतानया, मेरुदेव्या भार्यया सह, अवहितात्मा समाहितचित्तः सन्, भगवन्तं स्वीदित्यैश्वर्यसंपन्नं, यज्ञपुरुषं यज्ञाराध्यपरमपुरुषं, अयजद्यज्ञैराराधितवानित्यर्थः ॥ १ ॥ ❀ ❀ तस्येति । ह वेति निपातद्वयं वाक्यालंकारे । श्रद्धया कर्तव्यविषयत्वरया, विशुद्धभावेन विशुद्धान्तःकरणेन च, तस्य नाभेः यजतः सतः, प्रवर्ग्येषु प्रवर्ग्यसंज्ञकेषु यागेषु, प्रचरत्सु प्रवर्त्तमानेषु सत्सु, द्रव्यं हविश्च देशः 'समे यजेत' इत्यादिना विहितो विषयश्च कालो वसन्तादिरुपश्च मन्त्रास्तत्र तत्रोचिता मनवश्च ऋत्विजोऽध्वर्युप्रभृतयो याजकाश्च दक्षिणा द्विजानां दक्षतासंपादकदक्षिणादानं च, विधानं विधिरनुष्ठानप्रकारश्च तेषां सप्तानां योगा उपायास्तेषामुपपत्तिः संपत्तिस्तया, भागवतेषु वात्सल्यं यस्य तस्य भावस्तत्ता तथा, निजजनानां भक्तजनानां याऽभिप्रेतार्थविधित्सा अभिमतार्थनिष्पादनेच्छा तथा च, गृहीतमाकृष्टं हृदयं चित्तं यस्य, भगवान् दुरधिगमो दुष्प्रापः सन्नपि, सुप्रतीकः शोभनावयवः सन्नेव, मनश्च नयनानि च

आनन्दयन्तीति तथाभूता येऽवयवास्तैरभिराममतिमुन्दरं, अत एव हृदयंगमं प्रेक्षकचित्तापहारकं, अपराजितमकर्मवश्यं आत्मानं दिव्यविग्रहं, आविश्कार प्रकटीचकार ॥ २ ॥ ❀ ❀ अथेति । अथानन्तरं हेति वाक्यालंकाराय । आविष्कृतं भुजानां युगलद्वयं चतुष्टयं येन तं, हिरण्मयं बहुप्रकाशं, पुरुषेषु विशिष्यते पुरुषविशेषः पुरुषोत्तमस्तं, कपिशं पिशङ्गवर्णं कौशेयं कृमिकोशभवं यदम्बरं तस्य धरो धर्ता तं, उरसि वक्षसि विलसच्छोभमानं श्रीवत्सो दक्षिणस्तनान्तिकवर्त्तिरोमावर्त्त एव ललामं चिह्नं यस्य स तं, दरवरः शङ्खश्च वनरुहं पद्मं च वनमाला वनभवपुष्पस्रजश्च अच्छरि चक्रं च अमृतमणिः कौस्तुभश्च गदा कौमोदकी च आविर्येषां शार्ङ्गवरादीनां तैः, उपलक्षितम् । स्फुटाः किरणा येषां ते ये प्रवरा मणयश्च तन्मयानि यानि मुकुटश्च कुण्डले च कटकानि च कटिसूत्रं च हाराः स्वर्णमुक्तास्रजश्च केयूरे स्वर्णाङ्गदे च नूपुरौ मञ्जीरे च तदादीन्यङ्गभूषणानि तैर्विभूषितस्तं, भगवन्तं उपलभ्य निरीक्ष्य, ऋत्विजो याजकाश्च सदस्याः सभ्याश्च गृहपतिर्नाभिनृपश्च ते, अधना निर्धनाः उत्तमधनं निधि, उपलभ्य इव यथा, तत्प्राप्य बहु मानयन्तीत्यर्थः । तथा सबहुमानं यथा भवति तथा अर्हणेन अर्धादिपूजोपहारेण, सह अवनतशीर्षाणः नम्रशिरसः, कृतप्रणामाः सन्त इत्यर्थः । उपतस्थुः समीपमेत्य स्तुतवन्तः । धातूनामनेकार्थत्वात्तिष्ठतिधातुरत्र स्तुत्यर्थो बोध्यः । मन्त्रकरणत्वाभावात् 'उपान्मन्त्रकरणे' इत्यात्मनेपदं न ॥ ३ ॥ ❀ ❀ स्तुतिमेवाह अर्हसीत्यादिना परममङ्गलयनगुणगण-कथनोऽसीत्यन्तैन निगदेन । त्वदीयार्हणग्रहणोत्सुकतया सर्वैरपूर्णवदेव ज्ञायमानं मां कथं परिपूर्णवत् ज्ञात्वा स्तुवीथेति शङ्काम-पनुदन्त आहुः । अर्हसीति । हे अर्हन्तम, परिपूर्णोऽपि त्वमिति शेषः । अनुपधानां भृत्यानां अस्माकं, अर्हणं मुहुः ग्रहीतुमिति शेषः । पुनः पुनः स्वयमेव स्वीकर्तुमिति तदर्थः । अर्हसि । परिपूर्णस्य तव नास्मदहर्णग्रहणेनापरिपूर्णता स्यादिति भावः । किं च न वयं कात्स्न्येन भवदीयगुणकथने प्रभवामः, किं त्वेकदेशकथन एवेति वदन्तः स्तुवन्ति नमो नम इत्यारभ्य ऋते इत्यन्तेन । नमो नम इत्येतावदेव, अस्माकं सदुपशिक्षितं सद्गिरुपशिक्षितं, त्वत्स्वरूपस्वभावयोरानन्यात्कात्स्न्येन तत्कथनायोगात्केवलं नमो नम इत्येव कथनीयमिति सद्गिरुपशिक्षिता वयमित्यर्थः ॥ ४ ॥ ❀ ❀ एतदेवाहुः कोऽर्हतीति । प्रकृतेर्मायायाः गुणाः सत्त्वादयस्तेषां व्यतिकरः शब्दादिरूपः परिणामस्तद्विषया मतिर्यस्य सः, अत एव अनीशः कर्मपरवशः अस्मादृशो जनः, प्रकृति-पुरुषयोः प्रकृतिपुरुषाभ्यामित्यर्थः । परस्य विलक्षणस्य, ईश्वरस्य तव अर्वाक्तनाभिस्त्वामस्पृशन्तीभिः, नाम देवमनुष्यादिनामधेयं च रूपं संस्थानं च आकृतिस्तद्व्यङ्ग्या जातिराकारो वा ताभिः स्वरूपनिरूपणं, स्वरूपशब्दः स्वभावादेरप्युपलक्षणम् । कर्तुं कः पुमान् अर्हति । स ह्येतावन्मात्रमेवाहति नाधिकमित्याह । सकलाश्च ते जनाश्च तेषां निकायः समूहस्तस्य वृजिनं पापं निरस्यन्तीति तथाभूताः शिवतमा निरवधिकातिशयसुखकराः प्रवराः सर्वोत्तमा ये गुणगणास्तेषां य एकदेशस्तस्य कथनं तस्मात्, ऋते विना, अधिकं नार्हतीत्यर्थः । गुणगणलवकथनमात्रमेवाहति न तु याथातथ्येन त्वत्स्वरूपादिनिरूपणं स्वरूपस्वभावादीनामानन्त्यादिति भावः ॥ ५ ॥ ❀ ❀ यद्यपि समस्तपुरुषार्थरूपस्य नित्यतुष्टस्य तव नानेन यागेनार्थस्तथापि 'पत्रं पुष्पं फलं तोयं यो मे भक्त्या प्रयच्छति' इति भक्तिपूर्वकाराधनस्य किञ्चिन्मात्रस्यापि त्वत्प्रीतिकरत्वं त्वयैव गीतमस्तीदं यजनं दीप इव किञ्चिदाराधन-मात्रमित्याहुः परिजनेत्यादिनार्हतीत्यन्तेन । परिजनैरनुरागेण विरचिताः शबलसंशब्दा गद्गदाक्षराः स्तुतयश्च सलिलं विशुद्धजलं च शिलं व्रीह्यादिमञ्जरीखण्डश्च किसलयाः शुद्धपल्लवाश्च 'सितकिसलया' इति पाठे श्वेता यवाद्यङ्कुराश्च तुलस्यो वृन्तामञ्जरीश्च दूर्वाङ्कुराश्च तैरेवमादिभिरपि, संभृतया संपादितया, सपर्यया पूजया, हे परम परितुष्यसि किल ॥ ६ ॥ ❀ ❀ अनया तस्मादन्योऽर्थो नेत्याहुः । अथेति । अथेति प्रकारान्तरे । अन्यथा तु उरुभारभरया अनेकाङ्गसमृद्धयापि, अनया इज्यया, आत्मनः स्वत एव अनुसवनं सर्वदा, अञ्जसा साक्षात् अव्यतिरेकेणाविच्छिन्नतया, बोभूयमाना अतिशयेन भवन्तः येऽशेषाः पुरुषार्थास्ते स्वरूपं यस्य तस्य भगवतस्तव समुचितं संमतभोषितमिति यावत् । अर्थ प्रयोजनं इह लोके, न उपलभामहे नैव पश्यामः । न चैवं सत्यपि यागानर्थक्यमित्यत्राहुः । किं तु तथापि, तव नानयेष्टार्थोऽस्ति तथापीत्यर्थः । हे नाथ आशिषः पुरुषार्थान्, आशासानानामभीप्सतामस्माकं एतद्यजनं, अभिसंराधनमात्रं केवलत्वदनुग्रहलक्षणार्थसिद्धिसंसाधनरूपं भवितुं अर्हति । सकामानामस्माकमेवैतदुपपद्यते न तवेत्यर्थः ॥ ७ ॥ ❀ ❀ एतदेव स्पष्टयन्त आहुः । तद्यथेति । परैर्योगिभिर्मयीते सर्वदा चिन्त्यते इति परमस्तत्संबुद्धिः । परमः सर्वोत्तमश्चासौ पुरुषश्च परमपुरुषस्तत्संबुद्धिः । तत्तदा आराधनसमये एवेत्यर्थः । नापचितः अनुरूपमनाराधित एव, प्रकर्षकरुणया प्रकृष्टदयया, स्वमहिमानं स्वमहिसरूपं अपवर्गाख्यं आविर्भूतगुणाष्टकसंपत्तिसंज्ञं मोक्षमित्यर्थः । चकारादन्यदप्यस्य समीहितं चापि, उपकल्पयिष्यन्निवर्त्तयिष्यन्, स्वयं त्वं, इतरवत् परिपूर्णोऽप्यपरिपूर्ण इव, आत्मनः स्वस्य, परमुत्कृष्टं, श्रेयः पुरुषार्थं स्वयं अविदुषां अत एव बालिशानां, बालिशैरस्माभिरित्यर्थः । इह यागे, यथा यथावदेव, उपलक्षितः दृष्टः अस्ति ॥ ८ ॥

भाषानुवादः

राजा नाभिका चरित्र

श्रीशुकदेवजी कहते हैं—राजन् ! आग्नीध्रके पुत्र नाभिके कोई सन्तान न थी, इसलिये उन्होंने अपनी भार्या मेरुदेवीके सहित पुत्रकी कामनासे एकाम्रतापूर्वक भगवान् यज्ञपुरुषका यजन किया ॥ १ ॥ ❀ ❀ यद्यपि सुन्दर अङ्गोंवाले श्रीभगवान्

द्रव्य, देश, काल, मन्त्र, ऋत्विज, दक्षिणा और विधि—इन यज्ञके साधनोंसे सहजमें नहीं मिलते, तथापि वे भक्तोंपर तो कृपा करते ही हैं। इसलिये जब महाराज नाभिने श्रद्धापूर्वक विशुद्ध भावसे उनकी आराधना की, तब उनका चित्त अपने भक्तका अभीष्ट कार्य करनेके लिये उत्सुक हो गया। यद्यपि उनका स्वरूप सर्वथा स्वतन्त्र है, तथापि उन्होंने प्रवर्ग्यकर्मका, अनुष्ठान होते समय उसे मन और नयनोंको आनन्द देनेवाले अवयवोंसे युक्त अति सुन्दर हृदयार्कषक मूर्तिमें प्रकट किया ॥ २ ॥ ❀ ❀ उनके श्रीअङ्गमें रेशमी पीताम्बर था, वक्षःस्थलपर सुमनोहर श्रीवत्सचिह्न सुशोभित था; भुजाओंमें शङ्ख, चक्र, गदा, पद्म तथा गलेमें वनमाला और कौस्तुभमणि की शोभा थी। सम्पूर्ण शरीर अङ्ग-प्रत्यङ्गकी कान्तिको बढ़ानेवाले किरणजालमण्डित मणिमय मुकुट, कुण्डल, कङ्कण, करधनी, हार, बाजूबन्द और नूपुर आदि आभूषणोंसे विभूषित था। ऐसे परम तेजस्वी चतुर्भुजमूर्ति पुरुषविशेषको प्रकट हुआ देख ऋत्विज, सदस्य और यजमान आदि सभी लोग ऐसे आह्लादित हुए जैसे निर्धन पुरुष अपार धनराशि पाकर फूला नहीं समाता। फिर सभीने सिर झुकाकर अत्यन्त आदरपूर्वक प्रभुकी अर्घ्यद्वारा पूजा की और ऋत्विजोंने उनकी स्तुति की ॥ ३ ॥ ❀ ❀ ऋत्विजोंने कहा—पूज्यतम ! हम आपके अनुगत भक्त हैं, आप हमारे पुनः-पुनः पूजनीय हैं। किन्तु हम आपकी पूजा करना क्या जानें ? हम तो बार-बार आपको नमस्कार करते हैं—इतना ही हमें महापुरुषोंने सिखाया है। आप प्रकृति और पुरुषसे भी परे हैं। फिर प्राकृत गुणोंके कार्यभूत इस प्रपञ्चमें बुद्धि फँस जानेसे आपके गुण-गानमें सर्वथा समर्थ ऐसा कौन पुरुष है जो प्राकृत नाम, रूप एवं आकृतिके द्वारा आपके स्वरूपका निरूपण कर सके ? आप साक्षात् परमेश्वर हैं ॥ ४ ॥ ❀ ❀ आपके परम मङ्गलमय गुण सम्पूर्ण जनताके दुःखोंका नाश करनेवाले हैं। यदि कोई उन्हें वर्णन करनेका साहस भी करेगा, तो केवल उनके एकदेशका ही वर्णन कर सकेगा ॥ ५ ॥ ❀ ❀ किन्तु प्रभो ! यदि आपके भक्त प्रेम-गद्गद वाणीसे स्तुति करते हुए सामान्य जल, विशुद्ध पल्लव, तुलसी और दूबके अङ्कुर आदि सामग्रीसे ही आपकी पूजा करते हैं, तो भी आप सब प्रकार सन्तुष्ट हो जाते हैं ॥ ६ ॥ ❀ ❀ हमें तो अनुरागके सिवा इस द्रव्य-कालादि अनेक अङ्गोंवाले यज्ञसे भी आपका कोई प्रयोजन नहीं दिखलायी देता ॥ ७ ॥ ❀ ❀ क्योंकि आपसे स्वतः ही क्षण-क्षणमें जो सम्पूर्ण पुरुषार्थोंका फल-स्वरूप परमानन्द स्वभावतः ही निरन्तर प्रादुर्भूत होता रहता है, आप साक्षात् उसके स्वरूप ही हैं। इस प्रकार यद्यपि आपको इन यज्ञादिसे कोई प्रयोजन नहीं है, तथापि अनेक प्रकारकी कामनाओंकी सिद्धि चाहनेवाले हमलोगोंके लिये तो मनोरथसिद्धिका पर्याप्त साधन यह होना चाहिये ॥ ८ ॥

तद्यथा बालिशानां स्वयमात्मनः श्रेयः परमविदुषां परमपरमपुरुष प्रकर्षकरुणया स्वमहिमानं चापवर्गाख्यमुप-
कल्पयिष्यन् स्वयं नापचित एवेतरवदिहोपलक्षितः ॥ ९ ॥ अथायमेव वरो बर्हत्तम यर्हि बर्हिषि राजर्षेर्वरदर्षभो भवाभिज-
पुरुषेक्षणविषय आसीत् ॥ १० ॥ असङ्गनिशितज्ञानानलविधूताशेषमलानां भवत्स्वभावानामात्मारामाणां मुनीनामनव-
रतपरिगुणितगुणगणपरममङ्गलायनगुणगणकथनोऽसि ॥ ११ ॥ अथ कथञ्चित्स्वलनक्षुत्पतनजृम्भणदुरवस्थानादिषु विव-
शानां नः स्मरणाय ज्वरमरणदशायामपि सकलकश्मलनिरसनानि तव गुणकृतनामधेयानि वचनगोचराणि भवन्तु ॥ १२ ॥
किञ्चायं राजर्षिपत्यकामः प्रजां भवादृशीमाशासान ईश्वरमाशिषां स्वर्गापवर्गयोरपि भवन्तमुपधावति प्रजायामर्थप्रत्ययो
धनदमिवाधनः फलीकरणम् ॥ १३ ॥ को वा इह तेऽपराजितोऽपराजितया माययानवसितपदव्यानावृतमतिर्विषय-
विषयानां वृतप्रकृतिरनुपासितमहच्चरणः ॥ १४ ॥ यदुह वाव तव पुनरदभ्रकर्तरिह समाहूतस्तत्रार्थधियां मन्दानां
नस्तद्यदेवहेलनं देवदेवार्हसि साम्येन सर्वान् प्रतिबोदुमविदुषाम् ॥ १५ ॥

अन्वयः—तत् यथा परमपरमपुरुष आत्मनः लयम् च परम् श्रेयः अविदुषाम् बालिशानाम् प्रकर्षकरुणया अपवर्गाख्यम्
स्वमहिमानम् उपकल्पयिष्यन् स्वयम् एव नापचितः इतरवत् इह उपलक्षितः ॥ ९ ॥ ❀ ❀ अथ हि अर्हत्तम यर्हि वरदर्षभः
भवान् राजर्षे बर्हिषि निजपुरुषेक्षणविषयः आसीत् हि अयम् एव वरः ॥ १० ॥ ❀ ❀ अनवरतपरिगुणितगुणगणकथनः
असङ्गनिशितज्ञानानलविधूताशेषमलानाम् भवत्स्वभावानाम् आत्मारामाणाम् मुनीनाम् परममङ्गलायनगुणगणकथनः
असि ॥ ११ ॥ ❀ ❀ अथ सकलकश्मलनिरसनानि तव गुणकृतनामधेयानि कथञ्चित् स्वलनक्षुत्पतनजृम्भणदुरवस्थानादिषु
ज्वरमरणदशायाम् अपि विवशानाम् नः स्मरणाय वचनगोचराणि भवन्तु ॥ १२ ॥ ❀ ❀ किञ्च अयम् प्रजायाम् अर्थप्रत्ययः

१. प्राचीने पाठे 'परम' इति पाठो न। २. प्राचीने पाठे 'परम' इति द्विवारं पाठो न। ३. प्रा० पा० नानलविशेषाशेषमलानां।
४. प्रा० पा०—परिगणित०। ५. प्रा० पा०—पतनपरिजृम्भण०। ६. प्रा० पा०—जरामरण०। ७. प्रा० पा०—इह तेऽपराजितया। ८. प्रा०
पा०—विषयान्वृतप्रकृति०। ९. प्रा० पा०—यदिह वाव पुनरदभ्र०। १०. प्रा० पा०—सर्वात्मनः।

अपत्यकामः भवादृशीम् प्रजाम् आशासानः राजर्षिः आशिषाम् स्वर्गापवर्गयोः अपि ईश्वरम् भवंतम् फलीकरणम् अधनः धनदम् इव उपधावति ॥ १३ ॥ * * इह अनुपासितमहच्चरणः कः वा ते अनवसितपदव्या अपराजितया मायया अपराजितः अनावृतमतिः विषयविषयानावृतप्रकृतिः ॥ १४ ॥ * * यत् उह वाव अदभ्रकतः देवदेव इह पुनः समाहूतः तत्र अर्थधियाम् मंदानाम् अविदुषाम् नः यत् देवहेलनम् तत् सर्वान् तव साम्येन प्रतिबोदुम् अर्हसि ॥ १५ ॥

श्रीधरस्वामिविरचिता भावार्थदीपिका

स्वोपयोगमेव प्रदर्शयन्ति तद्यथेति । परमेभ्योऽपि हे परमपुरुष प्रकर्षयुक्तया करुणया । उपकल्पयिष्यन्संपादयिष्यन् । चकारात्कामितं च । नापचितोऽपूजित एव पूजाऽनपेक्षत्वात्स्वयमेवोपलक्षितो दृष्टोऽसि इतरवत्सापेक्षवत् ॥ ९ ॥ * * यद्यपि त्वं वरान्दातुमाविर्भूतोऽसि । तथापि हे अर्हत्तम राजर्षेर्वर्हिषि यज्ञे निजपुरुषाणां त्वद्भक्तानामस्माकमीक्षणविषयो भवान् यर्हि यदा आसीत्तदा ह्ययमेव वरः संजातः ॥ १० ॥ * * दर्शनस्य दुर्लभतामाहुः । असंगेन वैराग्येण निश्चितं यज्ज्ञानं स एवानलस्तेन विधूता अशेषा मला येषाम् अतो भवत इव स्वभावो येषाम् । तानेवाहुः । आत्मारामाणामेवंभूतानां मुनीनामपि परमसंगलायनं गुणगणकथनमेव न तु दर्शनं यस्य अतस्तैरनवरतं परिगुणिता अभ्यस्ता गुणगणा यस्येति संबोधनम् ॥ ११ ॥ * * दर्शनेनैव कृतार्था अपि वरमेकं प्रार्थयन्ते अथेति । स्मरणाय विवशानां त्वां स्मर्तुमशक्तानां नः ॥ १२ ॥ * * अन्यच्च प्रार्थनीयमस्तीत्याहुः किं चेति । आशिषामैहिकानां स्वर्गापवर्गयोरपीश्वरं त्वामुपधावति । प्रजायामेव पुरुषार्थ इति प्रत्ययो यस्य । अधनो यथा फलीकरणं तुषकणादिकमाशासानो धनदमुपधावति ॥ १३ ॥ * * इदं च नातिचित्रमित्याहुः । इह संसारे तेऽपराजितया माययाऽनवसितपदव्याऽलक्षितमार्गयाऽपराजितः को वै न कोऽपि । अतस्तयाऽनावृतमतिः कः । अत एव विषय एव विषं तस्य रया वेगास्तैरनावृता प्रकृतिर्यस्य । स कः यश्चानुपासितमहच्चरणः । अतस्त्वन्मायया मोहितस्यैवमाशंसा घटत इत्यर्थः ॥ १४ ॥ * * अदभ्रकतः हे बहुकार्यकारिन् अल्पीयसे कार्याय त्वं यद्यस्मादिह समाहूतोऽसि तत्र प्रजायामर्थे धीर्येषां मंदानां तेषां नो यदेवहेलनमवज्ञानं तत्सर्वान्प्रति तव साम्येन हेतुना प्रतिबोदुं सोढुमर्हसि ॥ १५ ॥

श्रीवंशीधरकृतो भावार्थदीपिकाप्रकाशः

ननु तर्हि कथं संतुष्टोऽहं युष्मत्प्रत्यक्षीभूतोऽस्मीति तत्राहुः-तत्तस्माद्यथा बालिशानामज्ञानामपि समीपमनाहूतोऽप्यपूजितोऽपि विज्ञः कृपावशात्तानुद्धर्तुमायाति तथैव त्वं परमेभ्योऽपि विज्ञेभ्योऽपि परमः प्रकृष्टः पुरुषः प्रकर्षयुक्तया निरुपाधिकया करुणया स्वमहिमानं स्वमहैश्वर्यं तदनुभवमित्यर्थः । अपवर्ग इत्याख्या यस्य तं चकारात्कामितं वस्तु चोपकल्पयिष्यन्दास्यन्स्वयं नापचित एवास्मद्भक्त्यभावादपूजित एवेतरवद्यज्ञकौतुकदर्शीतरजन इव ॥ ९ ॥ * * यथा तथा भवतु तथापि गूयं वरं वृणुथेति चेत्तत्राहुः-अथायमिति । निजपुरुषाणां भक्तानामीक्षणविषयोऽपि राजर्षेर्यज्ञेष्वाविरभूद्यमेव वर इति । हे अर्हत्तमेति । अहो ते महत्त्वमिति भावः ॥ १० ॥ * * सर्वैरतिदुर्लभात्त्वदर्शनादप्यधिको वरो वरणीय इति मूढानामेव मतं न तु विज्ञानामित्याहुः । यद्वा-विधुताशेषसकामत्वमलानां भवत्वेव स्वीयो भावो येषामत एवात्मनि त्वय्येव रममाणानाम् । अतो दर्शनाभावात्तैर्मुनिभिः ॥ ११ ॥ * * अस्माकं त्वस्थिरमनसामेतावत्त्वं भवत्वित्याहुः । अथेति । दर्शनानन्तरम् । स्वलनमकस्मात्पतनम् । क्षुतं छिन्ना । पतनमुच्चस्थलादधः पातः । जृम्भणमालस्येन गात्रस्फोटनपूर्वकं मुखप्रसारणम् । दुःखस्थानानि सिंहादियुतवनादीनि । आदिना दुःखनिमित्तादिग्रहः । गुणा वात्सल्यादयः । कृतानि कंसहननादीनि । नामानि नारायणादीनि । यद्वा-गुणैर्वात्सल्यादिभिः कृतानि नामानि भक्तवत्सलदीनदयात्वित्यादीनि वचनगोचराणि कथनविषयाणि ॥ १२ ॥ * * निवेदयितुमयोग्योऽप्यावश्यकत्वेनैवैकं निवेदयाम एवेत्याहुः । किञ्चेति । अयमस्मद्यजमानो राजर्षिरपत्यकामोऽपत्यं तु देवतांतरयजनेनापि भवति तदपि त्वां भगवन्तमुपधावति । ननु तदप्यहं स्वर्गापवर्गादिकमपि दास्यामीत्याशंक्याहुः । आशिषामैहिकानां स्वर्गापवर्गयोरपीश्वरमुपधावति । अतः च प्रजायामेवार्थः पुरुषार्थः इति प्रत्ययो यस्य न त्वपवर्गादिषु यस्य स इति मौढ्यम् । न च तावतैव स्थितिः किन्तु भवादृशीमिति धाष्टर्यञ्च पश्येति भावः ॥ १३ ॥ * * इदं पुत्राद्याशासनं च । अतः पराजितत्वात् । अत एव आवृतमतित्वादेव । प्रकृतिः स्वभावः । अतः अनुपासितमहच्चरणत्वात् । इत्यर्थ इति । राजर्षिरयमपि तादृश एवेति भावः । यद्वा पराजित इति ते इत्यस्य विशेषणम् । 'महतः परमव्यक्तम्' इत्युक्तेः परां मायां जयति तत् पराजित् तस्य, क्तिबन्तं रूपम् ॥ १४ ॥ * * यजनस्य सकामत्वलक्षणमपराधं क्षमापयंतः स्तोत्रमुपसंहरन्ति-यदुहेति । अदभ्रकर्त्तरिति । ब्रह्मादिदुर्लभमपि त्वदर्शनं सकामेभ्योऽप्यस्मभ्यमवा इति भावः । देवस्य तव हेलनं, सहने हेतुः सर्वान्प्रति यत्तव साम्यं तेन । देवदेवेति । देवानां देवत्वात्तवातीव महत्त्वम् । "महांतो हि क्षमावंतः क्षुद्राः क्रोधादिसंयुताः" इत्याद्युक्तेरित्याहुः ॥ १५ ॥

श्रीमद्वीरराघवव्याख्या

तदेव स्पष्टयन्त आहुः । तदिति । हे परमपुरुष ! तत्तदा आराधनसमय एव नापचित एवानुरूपमनाराधित एव प्रकृष्टकरुणया स्वमहिमानं महत्तयैश्वर्यादिरूपं मोक्षाख्यमाविर्भूतगुणाष्टकसम्पत्तिरेव हि मोक्षश्चकारादस्मत्समीहितं च फलमुप-

कल्पयिष्यन्निर्वर्त्तयिष्यन् त्वमितरवत्परिपूर्णोऽप्यपरिपूर्ण इव नोऽस्माभिरिह यागे यथा यथावदुपलक्षितः दृष्टोऽसि । नः कथम्भू-
तानामात्मनः स्वस्य परमुत्कृष्टं श्रेयः पुरुषार्थमविदुषामत एव बालिशानाम् ॥ ९ ॥ * * परमकारुणिकात्समस्तपुरुषार्थ-
स्वरूपाद्भगवतो राज्ञा प्रार्थनीयस्य पुत्रस्य क्षुद्रपुरुषार्थतामाविष्कर्तुमतिदुर्लभस्य भगवद्दर्शनस्यैव कैमुत्यनयेन निरतिशयपुरुषार्थ-
तामाहुः अथेति । अर्हत्तम राज्ञोऽभिमतान् दातुं यद्यप्याविर्भूतोऽस्यथाप्ययमेव वरः सञ्जातः कोऽसावित्यत्राहुः । यर्हि वाव ।
यदा हि राजर्षेर्बर्हिषि यज्ञे वरदश्रेष्ठो भवान्निजजनानां पुरुषाणां त्वद्भक्तानामस्माकमीक्षणविषयः आसीदिति यत् असङ्गेन वैराग्येण
निश्चितं यज्ज्ञानं तदेवानिलस्तेन विधूता अशेषा मलाः येषामात्मारामाणां प्रकृतिविविक्तब्रह्मात्मकस्वात्मयाथात्म्यानुसन्धानपराणां
भगवत्स्वभावानां भगवत्समानधर्माणां मुनीनां कर्त्तरि षष्ठी-मुनिभिरनवरतं सर्वदा परिगुणिताः गुणगणाः यस्य तस्य सम्बोधन-
मीदृशस्य तव गुणगणकथनमेव परममङ्गलायनं निरतिशयश्रेयःसाधनं किमु त्वद्दर्शनमित्यर्थः ॥ १०-११ ॥ * * यतः
त्वद्गुणकथनं परममङ्गलायनमतस्तदेवायुक्तास्वपि दशासु नो भूयादिति प्रार्थयन्त आहुः । अथेति । अथ ननु भगवतः क्षुदादिष्व-
युक्तदशासु तत्र तत्र स्वलनं चलनं पतनस्योक्तत्वात् दुरवस्थानं दुःखित्वेनावस्थानमादिशब्देनाशुचित्वाद्यवस्थान्तरसङ्ग्रहः तथा
ज्वरदशायां मरणदशायां च परवशानामस्माकं श्रीमतस्तव चरणारविन्दस्मरणाय चरणारविन्दं स्मर्तुं सकलानां कश्मलानां
निरसनानि निवर्त्तकानि गुणकृतनामानि नामधेयानि कल्याणगुणप्रवृत्तिनिमित्तकानि तव नामानि वचनगोचराणि उच्चारण-
विषयाणि भवन्तु ॥ १२ ॥ * * इदमिदानीं राज्ञा प्रार्थनीयमस्तीत्यावेदयन्त आहुः । किञ्चेति । अयं राजर्षिर्नोभिः पुत्रं
कामयमानः तत्रापि भवादृशीं त्वत्सदृशीं प्रजामाशासानः आशिषामैहिकपुरुषार्थानां स्वर्गापवर्गयोश्चेश्वरं प्रदातारं भगवन्तं पादु-
ण्यपूर्णं त्वां प्रजायामेव पुरुषार्थं इति प्रत्ययो यस्य सः उपधावति अनुवर्तते भजतीत्यर्थः । तत्र दृष्टान्तः यथाधनो दरिद्रः फलीकरणं
तुषकणादिकमाशासानो धनदं कुबेरमुपधावति ॥ १३ ॥ * * इदं च नातिचित्रमित्याहुः । इह संसारेऽनुपासितमहश्चरणो
यदि भवेत् उपासितमहश्चरणं जनं विनेत्यर्थः । तथा अपराजितया कर्मवश्यैरनभिभूतया अनवसितपदव्या अलक्षितमार्गया
सत्पथतिरोधायिकया अलक्षितः को वै न कोऽप्यतस्तयानावृतमतिकः अत एव विषया एव विषं तस्य रयो वेगः तेनानावृता
प्रकृतिर्यस्य सः अतस्त्वन्मायामोहितस्यैवमाशंसा घटत इत्यर्थः ॥ १४ ॥ * * अतिदुर्लभसमस्तपुरुषार्थभूतेस्तव स्वपुत्रा-
शंसार्थमाह्वानं हेनमिवातस्तत् क्षन्तुमर्हस्योति विज्ञापयन्त आहुः । यदुह वावेति । हे अदभ्रकर्त्तः ! बहुकार्यनिष्पादक ! उदारव्या-
पारकारिन्नवितथकर्त्तः सत्यसङ्कल्प इति वार्थः, हे देवदेव देवानां ब्रह्मादीनामपि देव हे सर्वात्मन्त्रलपीयसे प्रयोजनाय यद्यस्मादेवा-
हूतोऽसि ततस्तदर्थधियां तत्र प्रजायामर्थधीः पुरुषार्थबुद्धियेषामत एव मन्दानां नोऽस्माकं देवहेलनं देवस्य तव हेलनमाह्वानरूप-
मवज्ञानं तव साम्येन हेतुना प्रतिबोद्धं सोदुमर्हसि ॥ १५ ॥

श्रीमद्विजयध्वजतीर्थकृता पदरत्नावली

तत्कथमत्राह तदिति । हे परमपुरुष ! यत्तत्प्रमेयं यथा तथा प्रतिपादयामस्तथाहि परं परमं श्रेयोऽविदुषामजानतामत
एव बालिशानां शिशुवत्स्थितानां नः सम्बन्धिन्या प्रकृष्टया कृपया चशब्द एवार्थे अपवर्गाख्यं संसारमोक्षलक्षणं महिमानमुपकल्प-
यिष्यन् समर्थयमानः स्वयत्नोपचितः स्वानुग्रहलक्षणयत्नायत्त एव इतरवत्परप्रयत्नोपचितवदुपलक्षितः प्रकाशित इति
यस्मात् ॥ ९ ॥ * * अथ तस्मात् हे अर्हत्तम ! परं फलप्राप्त्यनन्तरमपि त्वामर्हयामः त्वद्विषयामर्हणक्रियां प्रार्थयामहे
कस्मादेतत्प्रार्थनमित्याशङ्क्य फलदर्शनादित्याहुः । यर्हीति । स्वभक्तानां दृष्टिविषय आसीदिति यर्हि यस्मात्तस्मादिति शेषः । बर्हिषि
यज्ञे ॥ १० ॥ * * मुनीनामिति षष्ठी तृतीयार्थे, मुनिभिर्नित्यं परिगणितानां गुणगणानां परममङ्गलायतनं स्वरूपसुखविषयं
कथनं कीर्तनं यस्य स तथा असङ्गेन निश्चितं तेजितं यज्ज्ञानं तदेवानलोऽग्निस्तेन विधूतानि निर्मूलितानि समस्तारागादिमलानि
येषां ते तथा तेषां भगवत्स्वभावानां सात्त्विकानाम् ॥ ११ ॥ * * किमत इति तत्राह अथेति । यत एवममितमाहात्म्य-
समुद्रोऽथ तस्मादस्माकं तव गुणकृतनामधेयानि श्रीमच्चरणारविन्दस्मरणाय वचनगोचराणि भवन्वित्यन्वयः । ज्ञानानन्दादिगुणाः
कंसहननादिकृतानि नारायणादिनामानि च सदा असम्भवेऽप्येषु सर्वथेति भावेनाहुः । स्वल्पेनेति । न केवलं तात्कालिक-
फलदानि किन्तु पारत्रिकफलदानीत्याशयेनोक्तम् । ज्वरेति । दुरितसद्भावे कथं पारत्रिकफलदानि स्थिरित्यत उक्तम् । सकलेति ।
दुःखस्थानं प्रवासादिकम् ॥ १२ ॥ * * अन्यच्च प्रयोजनमस्तीति विज्ञापयन्ति क्रिञ्चेति । ऐहिकीनामाशिषामीश्वरं न
केवलमासामीश्वरं किन्तु स्वर्गापवर्गयोरपीति उपधावति । शरणमाप्नोति पुरुषार्थप्रदं त्वां प्राप्य प्रजालक्षणं तुच्छफलमाकाङ्क्षितं
कथमिति तत्राह । प्रजायामिति । अर्थप्रत्ययः पुरुषार्थबुद्धिः अत्र दृष्टान्तमाह । धनदमिति । फलीकरणं क्षुद्रकणं पललं वा न
कोऽपि याचत इत्यर्थः ॥ १३ ॥ * * तर्हि कीदृश ईहत इति तत्राह अपराजितेति । हे अपराजित ! हरेः प्रसादं विना
त्वपराजितया मायया मोहकशक्त्यानवसितमनिश्चितं यत्पदं स्वरूपं तत्स्वलक्षणं तस्य ध्याने व्यावृत्ता मतिर्यस्य स तथा कुतस्तत्राह
अनुपासितेति । तत्रापि कारणमाह विषमेति । प्रकृतिः स्वभावः एवविध ईहत इत्यर्थः, अधनो दरिद्रः धनमपेक्षिताशेषपुष्टिं
ददातीति धनदः ॥ १४ ॥ * * तं मुनयः स्वोक्तमधिकमिति मन्वाना भगवत्क्षमां प्रार्थयन्ते यदुहेति । हे अदभ्रकर्त्तर-
नल्पकर्त्तः । दूर्वाङ्कुरार्चितस्य हरेरनाद्यनन्तकालीननिर्दोषानन्दरूपमुक्तिदत्त्वादेवदत्तदत्तमेरुस्वर्णस्य विष्णुमित्रस्य काकिकिणाधनद-

त्वदर्शनाच्चेति राज्ञः पुत्रार्थमेवेह समाहूत इति यत्तदर्थधियां तत्प्रयोजनबुद्धीनां मन्दानां स्तुत्यादावपट्टनां राज्ञोऽर्थे यत्तवाहानं विष्णवायाहीति तद्वेलनमवज्ञानं साम्येन तत्तद्वस्तुयोग्यतादर्शनेन प्रतिबोद्धुं क्षन्तुमर्हसीत्यन्वयः । ज्ञानपूर्वाहानश्चेत्कथं क्षान्तिवचनमित्यत उक्तमविदुषामिति ॥ १५ ॥

श्रीमज्जीवगोस्वामिद्वृतः क्रमसन्दर्भः

स्वस्य महिमानमैश्वर्यसम्पत्तिम् अपवर्गाख्यमिति तस्यैवापवर्ग इति संज्ञेयर्थः । उपकल्पयिष्यन् साक्षात्कारयिष्यन् नापचित एवेति । पूजासम्पादकभक्त्यभावादिति भावः ॥ ९ ॥ * * अथायेत्यत्र अथ हायेति कचित्, निजपुरुषेक्षणविषयोऽपि भवानिह बर्हिषि यज्ञमात्रे यर्हि यदासीदयमेव वर इत्यर्थः ॥ १०-११ ॥ * * गुणकृतानि च लीलानामधेयानि च ॥ १२ ॥ * * यजमानस्य स्वापराधमपि निवेदयितुं सङ्कुचन्तः परमात्मीयत्वेनाभिप्रायेण च तन्निवेदनीयमेव निवेदयन्ति । किञ्चेति । प्रथमं तावत् प्रजामाशासानः आशिषामैहिकीनां स्वर्गापवर्गयोरीश्वरं त्वामुपधावति यथा फलीकरणमाशासानो धनदमुपधावति तद्वदिति परममौढ्यं न च तावतैव स्थितिः, किन्तु भवादृशीमाशासान इति धाष्ट्यं चेत्यर्थः ॥ १३ ॥ * * अनुपासितमहचरण इति सम्प्रति तेनोपास्यमानं स्वमपि तुच्छीकुर्वन्ति ॥ १४-१५ ॥

श्रीमद्विश्वनाथचक्रवर्तिकृता सारार्थदर्शिनी

ननु तर्हि कथं सन्तुष्टोऽहं युष्मत्प्रत्यक्षीभूतोऽस्मीति तत्राहुः । तत्तस्मात् यथा बालिशानामज्ञानामपि समीपमाहूतोऽप्यपूजितोऽपि विज्ञः कृपावशात्तानुद्वर्तुमायाति तथैव त्वं परमेभ्योऽपि परमः पुरुषः प्रकर्षयुक्तया निरुपाधिकया करुणया स्वमहिमानं स्वमहैश्वर्यं तदनुभवमित्यर्थः । अपवर्ग इत्याख्या यस्य तं चकारात् कामितं वस्तु च उपकल्पयिष्यन् दास्यन् स्वयं नापचित एवास्मद्वक्त्यभावादपूजित एव इतरवत् यज्ञकौतुकदर्शी इतरजन एव ॥ ९ ॥ * * यथा तथा भवतु यूयन्तु वरं वृणुथेति चेत् तत्राहुः । अथ हायमिति । निजपुरुषाणां स्वभक्तानामीक्षणविषयोऽपि भवान् यर्हि यदा राजर्षेर्बर्हिषि यज्ञेऽप्यासीत् आविरभूदयमेव वर इत्यन्वयः ॥ १० ॥ * * सर्वैरतिदुर्लभात् त्वदर्शनादप्यधिको वरो वरणीय इति मूढानामेव मतं न तु विज्ञानमित्याह । असङ्गेन वैराग्येण निशितं यज्ज्ञानं स एवानलस्तेन निर्धूताशेषसकामत्वमलानां भवत्येव स्वीयो भावो दास्यादियेषामत एवात्मनि त्वय्येव आसम्यगेव रममाणानां मुनीनां परममङ्गलयनं गुणगणकथनमेव न तु दर्शनं यस्य अतस्तैरनवरतं परिगुणिता अभ्यस्ता गुणगणा यस्येति सम्बोधनम् ॥ ११ ॥ * * अस्माकं त्वस्थिरमनसां मन्दानामेतावत्तु भवत्वित्याहुः-अथेति त्वदर्शनप्राप्त्यनन्तरमित्यर्थः, स्मरणाय विवशानां त्वां स्मर्तुमसमर्थानाम् ॥ १२ ॥ * * किञ्चेति । निवेदयितुमयोग्यमप्यावश्यकत्वेनैकं निवेदयाम एवेत्यर्थः, अयमस्मद्यजमानो राजर्षिरपत्यकामः, अपत्यं तु देवतान्तरयजनेनापि भवति तदपि त्वां भगवन्तमुपधावति । ननु तदप्यहं स्वर्गापवर्गादिकमपि दास्यामीत्याशङ्क्यामाहुः । आशिषामैहिकीनां स्वर्गापवर्गयोरीश्वरसप्युपधावति । अथ च प्रजायामेव अर्थः पुरुषार्थः इति प्रत्ययो न त्वपवर्गादिषु यस्य स इति मौढ्यम् अधनो यथा फलीकरणं तुषकणादिकमाशासानो धनदमुपधावतीति तत्रापि प्रजां भवादृशीमाशासान इति धाष्ट्येच्च पश्येति भावः ॥ १३ ॥ * * न चास्य दोष इत्याहुः । को वा इति । इह संसारे अपराजितया केनापि पराजेतुमशक्यया अनवसितपदव्या केनाप्यलक्षितमार्गया मायया को वा अनावृतमतिः न कोऽपीत्यर्थः, ते तव कीदृशस्य पराजितः मायां पराजयत इति पराजित् किञ्चन्तम् तस्य । अनुपासितेत्युपासितमहचरण एवैको मायां निस्तरति राजर्षिरयन्तु न तादृश इति भावः ॥ १४ ॥ * * यजनस्य सकामत्वलक्षणमपराधं क्षमयन्तः स्तोत्रमुपसंहरन्ति यदि हेति । हे अदभ्रकर्तः ! अनल्पकारिन् ब्रह्मादिदुर्लभं त्वदर्शनमपि सकामेभ्योऽप्यस्मभ्यमदा इति भावः । यत् त्वमिह समाहूतस्तत्तेन अर्थधियां सकामानामस्माकं यदेवस्य तव हेलनमवज्ञानं तत् प्रतिव्योदुं सोदुमर्हसि । तत्र हेतुः हे देवदेव सर्वान् प्रति यत्तव साम्यं तेन ॥ १५ ॥

श्रीमच्छुक्रदेवकृतः सिद्धान्तप्रदीपः

अतोऽस्मदाराधनं निमित्तीकृत्य अस्मत्प्रयोजनार्थमाविर्भूतोऽसीत्याहुः । तद्यथेति । हे परम ! परमपुरुषः पुरुषोत्तमः भवान् परं मोक्षाख्यं श्रेयोऽविदुषामतो यथा यथावत् बालिशानामसुखे सुखमानिनां बुभुक्षूणामप्यस्माकं तत्तस्मादाराधनमात्रत आत्मनः प्रकृष्टया करुणया अपवर्गाख्यं स्वमहिमानं स्वज्ञानं स्वसाधर्म्यं चकारात्कामितं च स्वयमुपकल्पयिष्यन् सम्पादयिष्यन् नापचितः अस्माभिरनुपकृतः एवेतरवदुपकृतवदुपलक्षितो दृष्टोऽसि ॥ ९ ॥ * * तत्र मुख्यकामितं त्वदर्शनमित्याहुः । अथायमिति ॥ १० ॥ * * भगवदर्शनस्य दौर्लभ्यमाहुः । असङ्गेति । हे अनवरतपरिगुणितगुणगण ! अनवरतैरित्योद्युक्तैः परिगुणिता अभ्यस्ता गुणगणा यस्य एवमभूत् ! असङ्गेन कुटुम्बादिसङ्ख्यागेन निशितं यज्ज्ञानं तदेवानलस्तेन विधूताशेषमलानां भवति भजनीये स्वभावोऽनन्यनाथत्वलक्षणा येषां तेषामत एव आत्मनि त्वयि भजनीये रमणशीलानामेवविधानां मुनीनामपि

परममङ्गलायनं गुणगणकथनमेव न तु दर्शनं यस्य सोऽसि ॥ ११ ॥ * * हरिनामकीर्तनादीनां भक्तिभेदानां दुर्लभत्वं सूचयन्तो हरिनामकीर्तनरूपां भक्तिं प्रार्थयन्ते । अथ कथमिति ॥ १२ ॥ * * प्रस्तुतं कामितं प्रार्थयन्ते । किञ्चेति । आशिषामैहिककामानां धनधान्यादीनां स्वर्गापवर्गयोश्चेश्वरं दातारं त्वामुपधावति प्रजायां पुत्रे अर्थः पुरुषार्थः इति प्रत्ययो यस्य सः फलीकरणं तुषकणादिकमाशासानोऽधनो यथा धनदमुपधावति तद्वत् ॥ १३ ॥ * * त्वन्मायया मोहितानां पुत्रादावर्थ-प्रत्ययो युक्त एवेत्याहुः क इति । अनवसितपदव्या दुर्गममार्गाया ते मायया गुणमय्या शक्त्या कः अनावृतमतिः अनावृतज्ञानः, अत एव अपराजितश्च इति कारणेनावरणो दर्शितः, कार्येणावरणं दर्शयति विषयः शब्दादिरेव विषं तस्य रयैर्वैरैरनावृता प्रकृतिर्यस्य स च कः । उपासितमहश्चरणं विना न कोऽपीत्यर्थः ॥ १४ ॥ * * अल्पीयसि प्रयोजने समाह्वानं तव हेलनं कृतं तत्क्षम-स्वेत्याहुः । हे अदभ्रकर्तः ! अनल्पकारिन् ! अल्पीयसे प्रयोजनाय यद्यस्मादिह यज्ञे समाहृतोऽसि तत्र अर्थधियामर्थे पुत्रनाम्नि धीर्येषां तेषां नोऽस्माकं यदेवहेलनं तत्सर्वान् प्रति तव साम्येन हेतुना हे देवदेव ! प्रतिबोदुमर्हसि ॥ १५ ॥

गोस्वामिध्रीगिरिधरलालविहिता बालप्रबोधिनी

न चात्र कश्चित्सन्देहः फलस्य प्रत्यक्षत्वादित्याशयेनाहुः—तदिति । तत् तस्मात्पूर्वोक्तहेतोरेव स्वयमात्मनः स्वस्य परं श्रेयो मोक्षाख्यं अविदुषामजानतामचिन्तयतामपि परमेभ्य उक्तृष्टेभ्यो ब्रह्मादिभ्योऽपि परमः पुरुषः पुरुषोत्तमो भवान् प्रकर्षयुक्त्या करुणया अपवर्गाख्यं स्वमहिमानं निजानन्दमुपकल्पयिष्यन् सम्पादयिष्यन् चकारात् कामितं च सम्पादयिष्यन् स्वयं नापचितः पूजापेक्षारहित एव इतरवत् सापेक्षवदिह यज्ञ उपलक्षितः दृष्टो जातः । तत्र दृष्टान्तमाह—यथेति । यथा बालिशानां बालकाना-मात्मनः श्रेयोऽनभिज्ञानामपि पिता स्वयमेव तच्छ्रेयः सम्पादयति तथेत्यर्थः ॥ ९ ॥ * * हि यस्मात् भवान् वरदर्पभः वरदानां ब्रह्मादीनां मध्ये श्रेष्ठोऽतो नूनं यद्यपि वरान् दातुमेव आविर्भूतः अथ तथापि हे अर्हत्तम पूज्यतम यर्हि राजर्षेर्नाभैर्वहिषि यज्ञे निजपुरुषाणां स्वसेवकानामस्माकमीक्षणविषयो भवानासीत् तदाऽयमेव भवदर्शनलाभ एवास्माकं वरः सञ्जातः । वयं त्वत्तितुच्छा ब्रह्मादिपूज्ये त्वयि न किञ्चित्कर्तुं शक्ता इति सम्बोधनाभिप्रायः ॥ १० ॥ * * सर्ववरस्य संसारभोगान्तःपातित्वान् तदपेक्षया संसारतापनिवारकत्वात् तव दर्शनमेव दुर्लभं अत एव महान्तः सर्वभोगान् हित्वा तदर्थं भवद्गुणगानं कुर्वन्तीत्याश-शयेनाहुः—असङ्गेति । असङ्गेन सर्वतो वैराग्येण निश्चितं तीक्ष्णीकृतं यज्ज्ञानं स एवानलस्तेन विधूताः निरस्ता अशेषाः सर्वे मला रागलोभादयो येषां अत एव भवत इव शान्तः स्वभावो येषां अत एवात्मनि रमणं येषां एवम्भूतानामपि मुनीनां परममङ्गलायनं परमानन्दजनकं गुणगणकथनमेव यस्य तथाभूतोऽसि । दर्शनं तु तेषामपि दुर्लभमेवेति भावः । अत एव तैरनवरतं निरन्तरं परिगुणिता अभ्यासेन वर्णिता गुणगणा यथेति तस्य सम्बोधनम् ॥ ११ ॥ * * एवं दुर्लभं भगवद्दर्शनं लब्ध्वाऽपि भगव-दन्तर्धानानन्तरं पुनर्भोगासक्त्या दुरदृष्टसम्भवात्तन्निरासार्थं भगवन्नामसङ्कीर्तनं प्रार्थयन्ते—अथेति । यद्यपि भगवद्दर्शनेनैव वयं कृतार्थाः, अथ तथापि स्वलनादिस्थानेषु ष्वरमरणदशायां च स्मरणाय त्वां स्मर्तुं विवशानामपि नोऽस्माकं तव गुणकृतनामधेयानि कथञ्चिद्वचनगोचराणि उच्चारणविषयाणि भवन्त्वित्यन्वयः । गुणकृतानि भगवान् भक्तवत्सलः दीनबन्धुरित्यादीनि-उपलक्षणमेतत् जन्मकृतानि-मत्स्यकूर्मवाराहनृसिंहहयग्रीववामनादीनि । कर्मकृतानि गोवर्धनोद्धरणकंसनिकन्दनमधुसूदनादीन्यपि ज्ञेयानि । एवं प्रार्थनायां स्वसकलदोषनिरासार्थत्वं हेतुं सूचयन्तो विशेषणमाहुः—सकलेति, सकलानि कश्मलानि पापानि निरस्यन्तीति तथा तानि ॥ १२ ॥ * * अन्यदपि किञ्चित्प्रार्थनीयमस्तीत्याहुः—किञ्चेति । अयं राजर्षिरपत्यकामो भवादृशीं प्रजां भवत्सदृशं पुत्रं आशासान आकाङ्क्षमाण आशिषामैहिकभोगानां स्वर्गापवर्गयोर्हीनश्च स्वामिन् सर्वं दातुं शक्तमपि त्वां उपधावत्याराधयति । ज्ञानसामर्थ्यं हेतुमाहुः—भगवन्तमिति । एवं सर्वदानसमर्थादपि स्वर्गादि हित्वा प्रजामात्रप्रार्थनायां हेतुमाहुः—प्रजायामिति, प्रजायामेवार्थप्रत्ययः पुरुषार्थबुद्धिर्यस्य सः । तत्र दृष्टान्तमाहुः—धनदमिति, यथा अधनः फलीकरणं तुषकणादिकमाशासानो धनदं धनाढ्यमुपधावति तथेत्यर्थः । धनाढ्यमाराधनेन प्रसाद्य तत् उत्तमवस्तुप्राप्तिरयोग्यतायामपि भाग्यं विना मौल्यदेव फलीकरणं याचते तथाऽयमपि मूर्ख इति भावः ॥ १३ ॥ * * ननु कथमेवमयं भ्रान्तो युष्माभिर्वा कथं न शिक्ष्यते । तत्राहुः—को वा इति । ते तव मायया अनावृतमतिः अमोहितचित्तः अत एवापराजित इन्द्रियादिपारवश्यमनापादितः अत एव विषय एव विषं तस्य रयो वेगस्तेन अनावृता प्रकृतिः स्वभावो यस्य सः इह संसारे को वै ? न कोपीत्यन्वयः । मायायाः प्राबल्यमाहुः—अपराजितयेति । ब्रह्मादीनां महतामपि कामादिमोहोत्पादनाच्च कापि सा पराजितेति भावः । तत्र हेतुमाहुः—अनवसितेति, न अवसिता अवलक्षिता पदवी कुत आगतेति मार्गो यस्यास्तथेत्यर्थः । यदि प्रथमतस्तन्मार्गो ज्ञातः स्यात्तदा तत्प्रतिरोधोपायं कुर्यादिति भावः । ननु 'महत्सेवां द्वारमाहुर्विमुक्तेः' इत्यादौ महत्सेवकानां मायया मोहाभावश्रवणात् कथमेवं सामान्यत उच्यते को वा अनावृतमतिरित्याशङ्क्य महत्सेवकव्यावर्तकं विशेषणमाहुः—अनुपासितमहश्चरण इति । अतोऽस्यापि तथात्वाच्च स्वतोऽथवा परतो विवेकोत्पत्तिरिति भावः ॥ १४ ॥ * * भवादृशीं प्रजामित्युक्त्या मत्सदृशस्य अन्यस्याभावाच्छलेन मामेव पुत्रत्वेनैते वृण्वन्तीति मत्वा भगवतः क्रोधसम्भवात्तं क्षमापयन्ति—यदिति । उ इति तुशब्दार्थः । ह इति प्रसिद्धौ । वाक्तेत्येवकारार्थः । तवेति यदपि तस्य साम्येनेति सम्बन्धः । पुनरित्यप्यर्थः । हे देवदेव मन्दानां मन्दमतीनां नोऽस्माकं तु यत् देवस्य तव हेलनमवज्ञानं जातं तत्प्रतिबोदुं सोऽदुमर्ह-

सीत्यन्वयः । तत्र हेतुमाह—सर्वान् अज्ञसर्वज्ञान् प्रति साम्येनेति । अन्यथा वैषम्यं स्यादिति भावः । कुतो हेलनं जातमित्यपेक्षया-
माहुः—हेति, प्रसिद्ध एव तत्र हेतुरित्यर्थः । तमेव दर्शयन्ति—यत् यस्मात् हे अदभ्रकर्तः महत्कार्यकारिन् त्वमेवम्भूतोऽपि इह
यज्ञेऽल्पीयसे पुत्रप्राप्तिकार्यायैव अस्माभिः समाहृतोऽसीति । न ह्येतद्युक्तमतोऽवज्ञानं जातमेवेति भावः । हे देवदेवति सम्बोधनेन
महत्कार्यकारित्वे हेतुः सूचितः । स्वमन्दमतिवज्ञापकमाहुः—तत्रेति, तत्रापत्ये एव परमार्थधीर्येषां तेषामित्यर्थः । तत्रापि हेतु-
माहुः—अविदुषामिति, परमार्थमजानतामित्यर्थः ॥ १५ ॥

श्रीभगवत्प्रसादाचार्यविरचिता भक्तमनोरञ्जनी

परमकारुणिकात्समस्तपुरुषार्थस्वरूपाद्भगवतो राज्ञा प्रार्थनीयस्य पुत्रस्य क्षुद्रपुरुषार्थतामाविष्कर्तुमतिदुर्लभस्य भगवद्दर्शन-
स्यैव कैमुत्यन्यायेन निरतिशयपुरुषार्थतामाहुः । अथेति । हे अर्हत्तम, यद्यपि त्वं राज्ञोऽभिमतं वरं प्रदातुमाविर्भूतोऽसि अथाऽद्यापि,
यर्हि वा यदा हि, राजर्षेर्नाभिः, बर्हिषि यज्ञे, वरदर्पभः वरप्रदातिश्रेष्ठः भगवान् भवान्, निजा आत्मीया ये पुरुषा जनास्त्वद्भक्ता
इत्यर्थः । तेषामस्माकमिक्षणविषयो नयनगोचरः, आसीत् यत्, अयमेव वरः संजातः । हि यतः असङ्गो वैराग्यं तेन निश्चितं
यत् ज्ञानं तदेवानलस्तेन विधूता गता अशेषा मनोमला मानसदोषा येषां तेषां, आत्मारामाणां प्रकृतिविविक्तब्रह्मात्मकस्वात्म-
याथात्म्यानुसंधानपराणां, भगवत्स्वभावानां भगवत्समानधर्माणां 'भवत्स्वभावानामि'ति पाठे भवत् इव स्वभावो येषां तेषां, मुनीनां,
कर्त्तरि षष्ठी । मुनिभिरपीत्यर्थः । अनवरतं सर्वदा परिगुणिता गुणगणा यस्य तस्य सम्बोधनम् । परममङ्गलायनं गुणगणकथनमेव,
न तु दर्शनं यस्य तथाभूतः, असि ॥ ९ ॥ * * यत्स्वद्गुणकथनं परममङ्गलायनमस्त्यतस्तदेवास्माकमयुक्तास्वपि दशासु
भूयादिति प्रार्थयन्त आहुः । अथेति । अथातः, स्वलनं कुतश्चन प्रदेशाच्चलनं च क्षुच्छिक्कातिशयः कासातिशयो वा । सा च पतनं
प्रीत्यस्थानादधः पतनं च जृम्भणं विवृतास्यतापूर्वं जृम्भाचरणं च दुरवस्थानं प्रवासावस्थानं च तान्यादयो येषामशुचित्वाद्य-
वस्थानानां तेषु, तथा ज्वरेण युक्ता या मरणदशा तस्यां च अपि, श्रीमतः तव चरणारविन्दस्मरणाय चरणारविन्दस्मरणं
कर्तुमित्यर्थः । विवशानामशक्तानां नः अस्माकं सकलानि यानि कष्टमलानि तेषां निरसनानि निवर्त्तकानि, तव गुणकृतनामधेयानि
कल्याणगुणप्रवृत्तिनिमित्तकानि भवदीयनामानि, कथंचियेन केन प्रकारेणापि वचनगोचराणि समुच्चारणविषयाणि भवन्तु
॥ १० ॥ * * इदमिदानीं राज्ञा प्रार्थनीयमस्तीत्यावेदयन्त आहुः । किं चेति । अयं राजर्षिर्नाभिः, अपत्यकामः पुत्रं
कामयमानः तत्रापि भवादृशीं त्वत्सदृशीं, प्रजां आशासानः सन्, आशिषामैहिकपुरुषार्थानां, स्वर्गपवर्गयोश्चापि, ईश्वरं प्रदातारं
भगवन्तं षाड्गुणपूर्णं त्वां, प्रजायामेवार्थः पुरुषार्थ इति प्रत्ययो यस्य तथाभूतः संश्र, यथा अधनो दरिद्रः, फलीकरणं तुषकणादिकं
आशासानः सन्, धनदं कुबेरमुपधावति तथा, उपधावति अनुवर्त्तते । त्वां भजतीत्यर्थः । इदं च नातिचित्रमित्याहुः । इह संसारे,
अनुपासितमहच्चरणः उपासितमहच्चरणं जनं विनेत्यर्थः । अपराजितया कर्मवश्यैरनभिभूतया, अनवसितपदव्या अलक्षितमार्गया
सत्पथतिरोधाधिकया इत्यर्थः । ते तव मायया अपराजितः पराभवं न गमितः, को वा; न कोऽप्यस्ति । तथा तथा अनावृतमतिरपि,
को वा । अत एव विषया एव विषं तस्य रयो वेगस्तेन अनावृता प्रकृतिर्यस्य सः, को वा, अतस्त्वन्मायामोहितस्यैवमांशं घटते
इत्यर्थः ॥ ११ ॥ * * अतिदुर्लभसमस्तपुरुषार्थमूर्तेस्तव स्वपुत्रांशसार्थमाह्वानं हेलनमिवातस्तत्क्षन्तुर्मुर्हसि इति विज्ञापयन्त
आहुः । यदु ह वा वेति । हे अदभ्रकर्तः बहुकार्यनिष्पादक, वा अविद्यतकर्तः वा सत्यसंकल्प हे देवदेव विध्यादीनामपि देव,
हे सर्वोत्तम, यद्यस्मात्, अल्पीयसे कार्याय त्वमिति शेषः इह समाहृतः तत्तस्मात् अर्थधियां प्रजायामेवार्थबुद्धीनां, अत एव
मन्दानां, अविदुषां नोऽस्माकं, अर्थबुद्धित्वान्मन्दमतिभिरस्माभिर्विहितमित्यर्थः । हे देव, तव पुनः भवतस्त्वित्यर्थः । यत्
हेलनमाह्वानरूपमवज्ञानं, तत् उ ह वा व तदेवाह्वानं त्वित्यर्थः । साम्येन हेतुना, तव यतः साम्यमस्ति तेन हेतुनेत्यर्थः । प्रतिबोद्धुं
तस्यापराधस्य सहनं कर्तुमित्यर्थः । अर्हसि योग्यो भवसि ॥ १२ ॥ * * इतीति । इति निगदेन, गद्यात्मकेनैवंविधसूक्ते-
नेत्यर्थः, अभिष्टूयमानः विहितस्तुतिः, भगवान् षाड्गुण्यपूर्णः, अनिमिषर्षभः देवोत्तमः श्रीहरिः, वर्षधराभिवादितौ खण्डाधि-
पतिनाभिर्नृपतिर्कृताभिवन्दनौ ऋत्विग्भिश्चाभिवन्दितौ चरणौ यस्य तथाभूतः सन्, सदयं यथा तथा, इदं वक्ष्यमाणगणं वाक्यम्
आह ॥ १३ ॥ * * अहो इति । अहो इति सम्बोधने । हे ऋषयः, अविद्यतगीर्भिः सत्यवाग्भिः, भवद्भिः असुलभं दुर्लभं
वरं प्रति, अहं अभियाचितः प्रार्थितः बताश्रये । कोऽसावत्र दुर्लभो वरस्तत्राह । अमुष्य नृपस्य, आत्मजः पुत्रः, मया सदृशः
भूयात्, इति यत् इत्येषः । ननु कथमेतस्य वरस्य दीर्घं तत्राह । केवलस्यैकस्य भावः केवल्यं तस्मात् प्रकृतिपुरुषविलक्षण-
स्वरूपस्वभावादेर्मैकत्वाद्बेतोरित्यर्थः । मम अहं एव अभिरूपः 'न तत्समश्चाभ्यधिकश्च दृश्यते' इति 'न त्वत्समोऽस्त्यभ्यधिकः
कुतोऽन्यः' इति च श्रुत्युक्तीत्या प्रकृतिपुरुषविलक्षणस्य समाभ्यधिकरहितस्य मम सदृशान्तराभावात्सदृशात्मजरूपो वरोऽस्ति-
दुर्लभ इत्यर्थः । यद्यप्ययं वरोऽतिदुर्लभोऽस्त्यथापि, हि यस्मात् यत् द्विजा ब्राह्मणा एव देवास्तपोविद्यादिगुणैर्द्योतमानास्तेषां
कुलं तत् ममैव मुखं, ततः ब्रह्मवादः मन्मुखभूतस्य ब्रह्मकुलस्य वचः, मृषा मिथ्या भवितुं, नैव अर्हति । ततः आत्मतुल्यं मत्सदृशं
अनुपलभमानोऽन्यमदृश्यमानोऽहमेव अंशकलया अंशत्वप्रदर्शनयुक्त्या आग्नीध्रीये नाभिसम्बन्धिषेत्रभूतमेवेत्यामित्यर्थः

अवतरिष्यामि ॥ १४ ॥ ❀ ❀ इतीति । इत्येवं मेरुदेव्याः निशामयन्त्याः शृण्वत्याः सत्याः, पतिं तत्स्वामिनं नाभिनृपं प्रति, अभिधायोक्त्वा, भगवान् यज्ञपुरुषः, अन्तर्दधे अन्तर्हितवान् ❀ ॥ १५ ॥

भाषानुवादः

आप ब्रह्मादि परम पुरुषोंकी अपेक्षा भी परम श्रेष्ठ हैं । हम तो यह भी नहीं जानते कि हमारा परम कल्याण किसमें है, और न हमसे आपकी यथोचित पूजा ही बनी है; तथापि जिस प्रकार तत्त्वज्ञ पुरुष बिना बुलाये भी केवल करुणावश अज्ञानी पुरुषोंके पास चले जाते हैं, उसी प्रकार आप भी हमें मोक्षसंज्ञक अपना परमपद और हमारी अभीष्ट वस्तुएँ प्रदान करनेके लिये अन्य साधारण यज्ञदर्शकोंके समान यहाँ प्रकट हुए हैं ॥ ९ ॥ ❀ ❀ पूज्यतम ! हमें सबसे बड़ा वर तो आपने यही दे दिया कि ब्रह्मादि समस्त वरदायकोंमें श्रेष्ठ होकर भी आप राजर्षि नाभिकी इस यज्ञशालामें साक्षात् हमारे नेत्रोंके सामने प्रकट हो गये ! अब हम और वर क्या माँगें ? ॥ १० ॥ ❀ ❀ प्रभो ! आपके गुणगणोंका गान परम मङ्गलमय है । जिन्होंने वैराग्यसे प्रवृत्त हुई ज्ञानाग्निके द्वारा अपने अन्तःकरणके रागद्वेषादि सम्पूर्ण मलोंको जला डाला है, अतएव जिनका स्वभाव आपके ही समान शान्त है, वे आत्माराम मुनिगण भी निरन्तर आपके गुणोंका गान ही किया करते हैं ॥ ११ ॥ ❀ ❀ अतः हम आपसे यही वर माँगते हैं कि गिरने, ठोकर खाने, छींकने अथवा जँभाई लेने और सङ्कटादिके समय एवं ज्वर और मरणादिकी अवस्थाओंमें आपका स्मरण न हो सकनेपर किसी प्रकार आपके सकलकलमलविनाशक 'भक्तवत्सल', 'दीनबन्धु' आदि गुणद्योतक नामोंका हम उच्चारण कर सकें ॥ १२ ॥ ❀ ❀ इसके सिवा, कहने योग्य न होनेपर भी एक प्रार्थना और है । आप साक्षात् परमेश्वर हैं; स्वर्ग अपवर्ग आदि ऐसी कोई वस्तु नहीं है, जिसे आप न दे सकें । तथापि जैसे कोई कङ्काल किसी धन लुटानेवाले परम उदार पुरुषके पास पहुँचकर भी उससे भूसा ही माँगें, उसी प्रकार हमारे यजमान ये राजर्षि नाभि सन्तानको ही परम पुरुषार्थ मानकर आपके ही समान पुत्र पानेके लिये आपकी आराधना कर रहे हैं ॥ १३ ॥ ❀ ❀ यह कोई आश्चर्यकी बात नहीं है । आपकी मायाका पार कोई नहीं पा सकता और न वह किसीके वशमें ही आ सकती है । जिन लोगोंने महापुरुषोंके चरणोंका आश्रय नहीं लिया, उनमें ऐसा कौन है जो उसके वशमें नहीं होता, उसकी बुद्धिपर उसका परदा नहीं पड़ जाता और विषयरूप विषका वेग उसके स्वभावको दूषित नहीं कर देता ? ॥ १४ ॥ ❀ ❀ देवदेव ! आप भक्तोंके बड़े-बड़े काम कर देते हैं । हम मन्दमतियोंने कामनावश इस तुच्छ कार्यके लिये आपका आवाहन किया, यह आपका अनादर ही है । किन्तु आप समदर्शी हैं, अतः हम अज्ञानियोंकी इस धृष्टताको आप क्षमा करें ॥ १५ ॥

श्रीशुक उवाच

इति निगदेनाभिष्टूयमानो भगवाननिमिषर्षभो वर्षधराभिवादिताभिवन्दितचरणः सदयमिदमाह ॥ १६ ॥

श्रीभगवानुवाच

अहो बताहमृषयो भवद्भिरवितथगीर्भिर्वरमसुलभमभियाचितो यदमुष्यात्मजो मया सदृशो भूयादिति ममाह-
मेवाभिरूपः कैवल्यादथापि ब्रह्मवादो न मृषा भवितुमर्हति ममैव हि मुखं यद् द्विजदेवकुलम् ॥ १७ ॥ तत आग्नीध्रीयेऽ-
शकलं यावतरिष्याम्यात्मतुल्यमनुपलभमानः ॥ १८ ॥

श्रीशुक उवाच

इति निशामयन्त्या मेरुदेव्याः पतिमभिधायान्तर्दधे भगवान् ॥ १९ ॥ बर्हिषि तस्मिन्नेव विष्णुदत्त भगवान्
परमर्षिभिः प्रसादितो नामेः प्रियचिकीर्षया तदवरोधायने मेरुदेव्यां धर्मान्दर्शयितुकामो वातारश्नानां श्रमणानामृषीणा-
मूर्ध्वमन्थिनां शुक्लया तनुवावततार ॥ २० ॥

इति श्रीमद्भागवते महापुराणे पारमहंस्यां संहितायां पञ्चमस्कन्धे नाभिचरिते ऋषभावतारो नाम तृतीयोऽध्यायः ॥ ३ ॥

अन्वयः—इति निगदेन अभिष्टूयमानः वर्षधराभिवादिताभिवन्दितचरणः अनिमिषर्षभः भगवान् सदयम् इदम्
आह ॥ १६ ॥ ❀ ❀ अहो ऋषयः बत अवितथगीर्भिः भवद्भिः अहम् अमुष्य मया सदृशः आत्मजः भूयात् इति असुलभम्

* १६-१९ गद्यभागव्याख्यानमस्यां टीकायामत्रैव यत् तदपादात्मकपदसंघातस्य विच्छेदसंख्यांकनभेदादिति मन्तव्यम्-सं० ।

१. प्राचीने पाठे 'श्रीशुक उवाच' पाठो न । २. प्रा० पा०—वर्षवराभि० । ३. प्राचीने पाठे 'श्रीभगवानुवाच' इति पाठो न ।

४. प्रा० पा०—दृष्टा । ५. प्रा० पा०—प्रीये स्वकल्या । ६. प्राचीने पाठे 'श्रीशुक उवाच' इति पाठो न । ७. प्रा० पा०—वाताशनानां ।

वरम् अभियाचितः यत् कैवल्यात् मम अभिरूपः अहम् एव अस्मि अथ अपि ब्रह्मवादः सृषा भवितुम् न अर्हति यत् हि द्विजदेव-
कुलम् मम एव मुखम् ॥ १७ ॥ * * ततः आत्मतुल्यम् अनुपलभमानः अंशकल्या आग्नीध्रीये अवत-
रिष्यामि ॥ १८ ॥ * * भगवान् निशामयन्त्याः मेरुदेव्याः पतिम् इति अभिधाय अंतर्दधे ॥ १९ ॥ * * विष्णुदत्त
तस्मिन् एव बर्हिषि परमर्षिभिः प्रसादितः भगवान् वातरशनानाम् श्रमणानाम् ऊर्ध्वमंथिनाम् ऋषीणाम् धर्मान् दर्शयितुकामः
नाभेः प्रियचिकीर्षया तदवरोधायने मेरुदेव्याम् शुक्रया तनुवा अवततार ॥ २० ॥

इति तृतीयोऽध्यायः ।

श्रीधरस्वामिविरचिता भावार्थदीपिका

इति निगदेन गद्यात्मकस्तोत्रेण । वर्षधरो भारतवर्षपतिर्नाभिस्तेनाभिवादिता ये ऋत्विजस्तैरभिवन्दितौ चरणौ
यस्य ॥ १६ ॥ * * असुलभत्वे हेतुः । ममाहमेवाभिरूपः सदृशः कैवल्यादद्वितीयत्वात् । द्विजेषु देवा इव ये ब्राह्मणास्तेषां
कुलम् ॥ १७ ॥ * * आग्नीध्रीये नाभौ ॥ १८ ॥ * * पतिं नाभिम् ॥ १९ ॥ * * हे विष्णुदत्त तस्यावरो-
धायनेऽतःपुरे मेरुदेव्यां शुक्रया शुद्धसत्त्वरूपया मूर्त्याऽवततार । केषां धर्मान् । वातरशनानां दिग्वाससाम् । पाषण्डिव्यावृत्त्यर्थमाह ।
श्रमणानां तपस्विनाम् । ऋषीणां ज्ञानिनाम् । ऊर्ध्वमंथिनां नैष्ठिकब्रह्मचारिणाम् ॥ २० ॥

इति श्रीमद्भागवते पञ्चमस्कन्धे टीकायां तृतीयोऽध्यायः ॥ ३ ॥

श्रीचंशीधरकृतो भावार्थदीपिकाप्रकाशः

“निगदमपरिमितवर्णमाख्यातांतमनेकधा ज्ञेयम् । मुक्तकचूर्णकवृत्तगंधौत्कलिकादिभेदतो विज्ञैः ॥” इत्युक्तलक्षणेन
निगदेन । अनिमिषर्षभो देवश्रेष्ठो हरिः । इदं वक्ष्यमाणम् ॥ १६ ॥ * * अहो बतेति अद्भुतम् । अवितथगीर्भि-
रमोषवाग्भिः । “ब्राह्मणोऽस्य मुखमासीत्” इति श्रुतेः ॥ १७ ॥ * * ततो द्विजदेवोक्तेः ॥ १८-१९ ॥ * * यद्वा-शुचं
शोकं लापयति नाशयतीति शुक्रा शुक्रं ज्ञानं लाति ददातीति वा शुक्रा ‘शुक्र-गतौ’ । वातो वायुस्स एव रशना कटिसूत्रं येषां
ते तथा । श्रान्त्यति तपंतीति श्रमणाः । ‘श्रम-तपसि खेदे च’ ऊर्ध्वमुपस्थोर्ध्वदेशे मंथंति रुद्धंति रेतो न तूपस्थदेशे इत्यूर्ध्वमंथिनास्तेषां
येषामुपस्थदेशे रेतः कदापि नायातीति भावः ॥ २० ॥

इति श्रीमद्भागवतभावार्थदीपिकाप्रकाशे पञ्चमस्कन्धे तृतीयोऽध्यायः ॥ ३ ॥

श्रीमद्वीरराघवव्याख्या

इत्येवं निगदेन गद्यात्मकसूक्तेनाभिष्टूयमानो भगवान् देवोत्तमः वर्षधरः भारतवर्षधारको नाभिस्तेनाभिवादितैः
ऋत्विग्भिरभिवन्दितौ चरणौ यस्य सः सदयं दयासहितमिदं वक्ष्यमाणं वाक्यमाह ॥ १६ ॥ * * अहो ऋषयः अवितथ-
गीर्भिः सत्यवाग्भिर्भवद्विरसुलभं दुर्लभं वरं प्रत्यहमभियाचितः प्रार्थितः । बतेत्याश्चर्यं, कोऽसौ दुर्लभो वरस्तत्राह । मया सदृशः
आत्मजो भूयादिति कथं तस्य वरस्य दौर्लभ्यं तत्राह । ममाहमेवाभिरूपः सदृशः कुतः कैवल्यात्प्रकृतिपुरुषविलक्षणस्वभावात्
“न तत्समश्चाभ्यधिकश्च दृश्यते, न त्वत्समोऽस्त्यभ्यधिकः कुतोऽन्यः” इत्युक्तरीत्या प्रकृतिपुरुषविलक्षणसमाभ्यधिकरहितस्य सदृशान्तरा-
भावान्मत्सदृशरूपो वरोऽतिदुर्लभ इत्यर्थः । यद्यप्ययं वरोऽतिदुर्लभस्तथापि हि यस्माद् द्विजदेवकुलं द्विजा एव देवास्तपोविद्यादि-
भिर्दोष्यमानास्तेषां कुलं ममैव हि मुखं “ब्राह्मणोऽस्य मुखमासीदिति” उक्तरीत्या मुखं ततो ब्रह्मवादः ब्रह्मकुलस्य मन्मुखभूतस्य
वादो वचः सृषा मिथ्या न भवितुमर्हतीत्यहमेव मत्सदृशमन्यमनुपलभमानः कल्यांशेनाग्नीध्रीये नाभिसम्बन्धिनि क्षेत्रे
मेरुदेव्यामवतरिष्यामीत्येवं मेरुदेव्याः निशामयन्त्याः शृण्वन्त्याः सत्याः तत्पतिं नाभिं प्रत्यभिधायोक्त्वा भगवान् यज्ञपुरुषोऽन्त-
र्दधेऽन्तर्हितवानित्यर्थः ॥ १७-१९ ॥ * * हे विष्णुरात ! राजन् तस्मिन् बर्हिषि यज्ञे एवं महर्षिभिः प्रसादितः आराधितो
भगवान्नाभेः प्रियमिष्टं कर्तुं निर्वर्त्तितुमिच्छया तदवरोधायने नाभेर्भायां मेरुदेव्यां शुक्रया सत्त्वप्रधानया तन्वावततार । किं
कर्तुकामः वातरशनानां दिग्वाससां पाषण्डिव्यावृत्त्यर्थमाह । श्रमणानां तपस्विनामृषीणां ज्ञानिनामूर्ध्वमन्थिनां नैष्ठिकब्रह्मचारिणां
धर्मान् दर्शयितुकामः । अयमंशावतारः कपिलः तावन्मात्रकृत ईश्वरत्वव्यपदेशः ॥ २० ॥

इति श्रीमद्भागवते महापुराणे पञ्चमस्कन्धे श्रीमद्वीरराघवकृतभागवतचंद्रचंद्रिकाख्यायां टीकायां तृतीयोऽध्यायः ॥ ३ ॥

श्रीमद्विजयध्वजतीर्थकृता पदरत्नावली

निगदेन महिमाविष्कृतां स्तुतिवचनेन अनिमिषाणामृषभो देवानां श्रेष्ठः वर्षधराभिवन्दितचरणः नाभिवन्दित-
श्रीपादः ॥ १६ ॥ * * किमाहेति । तत्राह । अहो इति । अहो विस्मयोऽयं बत तुष्टोऽहं “अहो हि विस्मये” इति यादवः

“वताभिमन्त्रणे भूते तोषे खेदे कृपायां चेति” च । हे ऋषयः ! अवितथगीर्भिः सत्यवचनैः भवद्भिर्मया सदृशः आत्मजो भूयादिति य वरमभियाचित इति यदेतदसुलभं तत्कुतोऽत उक्तम् । ममेति । अभिरूपः एतदपि कुत इत्यत उक्तम् कैवल्यदिति । अद्वितीयत्वात् नन्वेषामृषित्वं मुनित्वं च गतमेतदद्वितीयत्वज्ञानाभावादिति चेन्न, भगवदुक्त्या लोकज्ञापनपरत्वादर्थनायाः न त्वद्वितीयत्वा- ज्ञानात्तदुक्तम् । “नास्ति विष्णोः समम्” इति जानन्तोऽप्यृषयः सदा तज्ज्ञापनाय लोकानामन्ये च प्रार्थयन् सममिति अन्ये कश्यपादयोऽपि हरिणा समं पुत्रमर्थयन्त इत्यर्थः । एवं चेद्भगवदुक्तमपि विद्वदङ्गीकृतमपहासकमिति तत्राह । अथापीति । कर्तव्यत्वे हेतुमाह । ममैवेति । द्विजदेवानां ब्राह्मणश्रेष्ठानाम् ॥ १७-१८ ॥ ❀ ❀ निशामयन्त्याः पश्यन्त्याः ॥ १९ ॥ ❀ ❀ बर्हिषि यज्ञे हे विष्णुरातः ! हे विष्णुदत्त ! परीक्षितस्य ! नाभेरवरोधजने भार्याजने वातरशनानां वायुवस्त्राणां दिग्गम्बराणा- मित्यर्थः । श्रमणानां परमहंसानां परमहंसाश्रमानुष्ठानवताम् ऊर्ध्वमन्थिनामूर्ध्वरेतसामृषीणां धर्मान् दर्शयितुकामो हरिः शुक्लया शुचं लोपयति नाशयति शुक्लं ज्ञानं ल्याति रातीति वा “शुक्लगतौ” इति धातुः गतिर्ज्ञानमतिशयितसुखज्ञानत्वाद्वा शुक्ला तया तनुवा देहेन ॥ २० ॥

इति श्रीमद्भागवते महापुराणे पञ्चमस्कन्धे श्रीमद्विजयध्वजतीर्थकृतपदरत्नावल्यां तृतीयोऽध्यायः ॥ ३ ॥

श्रीमजीवगोस्वामिकृतः क्रमसन्दर्भः

वातवसनानां संन्यासिनां श्रमणानां वानप्रस्थानामृषीणां तत्तन्मन्त्रदर्शनमययाज्ञिकानां गृहस्थानामित्यर्थः, ऊर्ध्वमन्थिनां ब्रह्मचारिणामपि तच्चरिते तस्य तस्य दर्शयिष्यमाणत्वात् ॥ २० ॥

इति श्रीमद्भागवते महापुराणे पञ्चमस्कन्धे श्रीमजीवगोस्वामिकृतक्रमसन्दर्भे तृतीयोऽध्यायः ॥ ३ ॥

श्रीमद्विश्वनाथचक्रवर्तिकृता सारार्थदर्शिनी

निगदेन गद्यात्मकस्तोत्रेण वर्षधरो भारतवर्षपतिर्नाभिस्तेनाभिवादिता ये ऋत्विजस्तैरभिवन्दितौ चरणौ यस्य अवितथगीर्भिरसोघवाग्भिः ॥ १६ ॥ ❀ ❀ अभिरूपः सदृशः कैवल्यदिति अहं खलु जगदीश्वरः न हि जगदीश्वरोऽन्यः कश्चिदस्तीत्यर्थः । द्विजेषु देवा इव ब्राह्मणास्तेषां कुलम् ॥ १७ ॥ ❀ ❀ आग्नीध्रीये आग्नीध्रपुत्रे ॥ १८-१९ ॥ ❀ ❀ हे विष्णुदत्त ! तदवरोधायने तदन्तःपुरस्थले या मेरुदेवी वातवसनानां दिग्वाससां दिग्वाससो बाला अपि भवन्तीत्यत आह । श्रमणानां तपस्विनां तथाभूताः पाषण्डिनोऽपि भवन्तीत्यत आह । ऋषीणां शास्त्रोक्तज्ञानवतां तेषां ब्रह्मचर्यादभ्रंशमाह । ऊर्ध्वमन्थिनामूर्ध्वरेतसां शुक्लया शुद्धसत्त्वरूपया तनुवा तन्वा ॥ २० ॥

इति सारार्थदर्शिन्यां हर्षिण्यां भक्तचेतसाम् । पञ्चमस्य तृतीयोऽयं सङ्गतः सङ्गतः सताम् ॥ ३ ॥

श्रीमच्छुक्देवकृतः सिद्धान्तप्रदीपः

इत्येवम्भूतेन निगदेन गद्यात्मकस्तवेन अभिष्टूयमानो वर्षधरेण भारतवर्षपतिना नाभिना अभिवादितैः ऋत्विग्भिर्- भिवन्दितौ चरणौ यस्य स भगवान् सदयमिदमाह ॥ १६ ॥ ❀ ❀ कैवल्यात् निःसमानातिशून्यत्वात् द्विजेषु त्रैवर्णिकेषु देवा इव द्विजदेवाः विप्रास्तेषां कुलम् ॥ १७ ॥ ❀ ❀ ततो हेतोः आग्नीध्रीये वंशे अवतरिष्यामि ॥ १८ ॥ ❀ ❀ इति भगवद्वचनं निशामयन्त्याः शृण्वन्त्याः पतिं नाभिम् अभिधायोक्त्वा ॥ १९ ॥ ❀ ❀ हे विष्णुदत्त ! परीक्षित ! बर्हिषि यज्ञे परमर्षिभिर्भागवतैः ऋत्विग्भिः प्रसादितः तदवरोधायने नाभेरन्तःपुरे मेरुदेव्यां शुक्लया शुद्धया तनुवा तन्वा अवततार । किं कर्तुकामः वातरशनानां दिग्वाससां पाषण्डिव्यावृत्त्यर्थमाह । श्रमणानां वेदोक्ततपोनिष्ठानाम् ऋषीणां ज्ञानिनाम् ऊर्ध्वमन्थिनां नैष्ठिकब्रह्मचारिणां धर्मान्दर्शयितुकामः ॥ २० ॥

इति श्रीमद्भागवते महापुराणे पञ्चमस्कन्धे श्रीमच्छुक्देवकृतसिद्धान्तप्रदीपे तृतीयाध्यायार्थप्रकाशः ॥ ३ ॥

गोस्वामिश्रीगिरिधरलालविहिता बालप्रबोधिनी

इत्येवं निगदेन गद्यात्मकेन स्तोत्रेण अभिष्टूयमानः वर्षधरो भारतवर्षपतिर्नाभिस्तेन अभिवादिता ये ब्राह्मणास्तैरभि- वन्दितौ चरणौ यस्य स भगवान् अत एवानिमिषाणां देवानामप्यृषभः पालकः सदयं यथा भवति तथेदं वक्ष्यमाणमाहेत्यन्वयः ॥ १६ ॥ ❀ ❀ भगवद्वाक्यमेव दर्शयति—अहो इति । हे ऋषयः, अत एव अवितथगीर्भिः सत्यवाग्भिर्भवद्भिः असुलभं दुर्लभमेव वरमहं अभियाचित इत्यन्वयः । अहो इति आश्चर्यमेव कृतमित्यर्थः । तद्वरमेव दर्शयति—यदिति । अमुष्य नाभेर्मया सदृश आत्मजः पुत्रो भूयादिति यदित्यन्वयः ॥ १७ ॥ ❀ ❀ कुतोऽस्य वरस्य दुर्लभत्वमिति हेत्वपेक्षायामाह—ममेति । ममाभिरूपः सदृशोऽ- हमेवेत्यन्वयः । तत्रापि हेतुमाह—कैवल्यदिति, मम सदृशस्य द्वितीयस्याभावादित्यर्थः । एवं श्रुत्वा स्ववचनस्य वितथत्वं शङ्कमानान् प्रत्याह—अथापि वरस्य दुर्लभत्वेऽपि ब्रह्मवादे ब्राह्मणानां युष्माकं वचनं मृषा भवितुं नार्हति । तत्र हेतुमाह—ममैवेति । हि

यस्मात् द्विजेषु ब्राह्मणक्षत्रियवैश्येषु देवा इव प्रकाशमाना मान्या ये ब्राह्मणास्तेषां कुलं ममैव मुखमित्यन्वयः । तथाच युष्मद्वचना-
न्यथात्वे मम मुखस्यैव अनृतवादित्वापत्तेरिति भावः । एतेन स्वभक्तब्राह्मणवाक्यस्य सत्यत्वं विधातुं भगवान्नाभिपुत्रो जातो न
यज्ञादिप्रभावेणेति स्पष्टमेव ज्ञेयम् ॥ १८ ॥ ❀ ❀ तर्हि भवत्सदृशस्याभावात् कथमस्मद्वचनस्य सत्यता भविष्यतीत्यपेक्षया-
माह—तत इति । ततस्तस्माद् ब्राह्मणवचनस्य वितथत्वस्यायुक्तत्वात् आत्मतुल्यं ऐश्वर्यादिभिः स्वसदृशमन्यं अनुपलभमानोऽपश्यन्नह-
मेव अंशकलया स्वांशेन आग्नीध्रीये आग्नीध्रपुत्रे नामौ अवतरिष्याम्येतत्पुत्रो भविष्यामीत्यन्वयः ॥ १९ ॥ ❀ ❀ मेरुदेव्याः
नाभेर्भार्यायाः निशामयन्त्याः सत्यास्तस्याः पतिं नाभि इत्येवमभिधाय उक्त्वा भगवानन्तर्दधे इत्यन्वयः । मेरुदेव्या निशामयन्त्या
इत्यनेन भगवतः स्वपुत्रत्वाङ्गीकारश्रवणेन तस्या अपि महानानन्दो जात इति सूचितम् । भगवानित्यनेनैव सर्वज्ञो नाभेरभिप्रायं
जानन्नपि प्रसन्नतया वरदानार्थं कृपया प्रादुर्बभूव, एवं पुत्रत्वाङ्गीकारेऽपि तस्य स्वातन्त्र्यभङ्गाभावः, भगवानप्यस्य पुत्रत्वमङ्गीकृत-
वानिति नाभेर्यज्ञश्चेत्यादि सर्वं सूचितम् ॥ २० ॥ ❀ ❀ हे विष्णुदत्त तस्मिन् बर्हिषि नाभेर्यज्ञे एवमुक्तेन प्रकारेण परमर्षिभिः
प्रसादितो भगवान् नाभेः प्रियचिकीर्षया तस्यावरोधायनेऽन्तःपुरे मेरुदेव्यां शुक्रया शुद्धसत्त्वात्मिकया तनुवा मूर्त्या अवततारेत्य-
न्वयः । सम्बोधनेन कृपापरवशस्य भगवतो भक्तान्प्रति न किञ्चिददेशं न वा किञ्चिदकार्यं न वा किञ्चित्कर्तुमशक्यमस्तीति तु
त्वया मातुर्गर्भे एव दृष्टमिति नाश्रयं कार्यमिति सूचितम् । ननु नाभेः पुत्रकामस्य पुत्रप्रदानेनैव कामपूर्तिसम्भवात् किमर्थं स्वयं
पुत्रो जातः ? न च नाभेर्भगवत्सदृशपुत्रस्यैव कामनाऽतो नाल्पपुत्रदाने तत्पूर्तिरिति वाच्यम्, तत्कामनायास्तथात्वेऽपि मत्सदृशोऽन्यो
नास्तीति प्रत्याख्यानेनैव तस्य निरुत्तरत्वसम्भवात् तादृशकामनाया अपि भगवतोऽन्तर्यामिण इच्छां विना असम्भवात् । अतोऽ-
वतारस्य कार्यान्तरमप्यवश्यं वक्तव्यमित्यपेक्षायामाह—धर्मानिति । ऋषीणां विवेकिनां सर्वतो विरक्तानां धर्मान् दर्शयितुकामः
स्वाचारेण लोके प्रचारयितुकाम इत्यन्वयः । अवतारं विना तदसम्भवादिति भावः । ननु विरक्तत्वे किं लिङ्गमित्याकाङ्क्षायां सर्व-
विरक्तिशिरोमणिस्त्रीसम्भोगराहित्यमेवेत्याशयेनाह—ऊर्ध्वमन्थिनामिति । कथमेवं स्त्रीसंसर्गराहित्यमित्याकाङ्क्षायां देहाद्यनुसन्धा-
नाभावादित्याशयेनाह—वातरशनानामिति, दिग्वाससामित्यर्थः । एवं विरक्तताऽपि कथं तत्राह—श्रमणानामिति, अनेकजन्मसु
तपस्स्वाध्यायसंयमध्यानादिषु कृतश्रमाणामित्यर्थः ॥ २१ ॥

इति श्रीवल्लभाचार्यवंश्यगोपालसूनुना । श्रीमन्मुकुन्दरायाणां पादसेवाधिकारिणा ॥ १ ॥

श्रीमद्विरिधराख्येन भजनानन्दसिद्धये । श्रीमद्भागवतस्येयं टीका बालप्रबोधिनी ॥ २ ॥

रचिता पञ्चमे तत्र कृष्णेन स्थितिरूपणे । तृतीयो विवृतोऽध्यायो यशःप्राप्तिनिरूपकः ॥ ३ ॥

श्रीभगवत्प्रसादाचार्यविरचिता भक्तमनोरञ्जनी

बर्हिषीति । हे विष्णुरात परीक्षित्राजन्, तस्मिन्नाभिपुत्रकृते, बर्हिषि यज्ञे, एवमुक्तप्रकारेण, परमर्षिभिः प्रसादितः
सम्प्राप्तः, भगवान् श्रीहरिः, नाभेः, प्रियचिकीर्षया प्रियं कर्तुमिच्छया, तदवरोधायने नाभेर्भार्यायां मेरुदेव्यां, वातरशनानां
दिग्वाससां, पाषण्डिव्यावृत्त्यर्थमाह । श्रमणानां तपस्विनां, ऋषीणां ज्ञानिनां, ऊर्ध्वमन्थिनां नैष्ठिकब्रह्मचारिणां, धर्मान्
दर्शयितुकामः, शुक्रया सत्त्वप्रधानया तनुवा तन्वा अवततार ॥ १६ ॥

इति श्रीधर्मधुरन्धरश्रीधर्मात्मजप्रत्यक्षपुरुषोत्तमसहजानन्दस्वामिसुतश्रीरघुवीराचार्यसुनुभगवत्प्रसादाचार्यविरचिताया-
मन्वयार्थावबोधिण्यां भक्तमनोरञ्जनीव्याख्यायां श्रीमद्भागवतटीकायां पञ्चमस्कन्धे तृतीयोऽध्यायः ॥ ३ ॥

भाषानुवादः

श्रीशुकदेवजी कहते हैं—राजन् ! वर्षाधिपति नाभिके पूज्य ऋत्विजोने प्रभुके चरणोंकी वन्दना करके जब पूर्वोक्त
स्तोत्रसे स्तुति की, तब देवश्रेष्ठ श्रीहरिने करुणावश इस प्रकार कहा—॥ १६ ॥ ❀ ❀ श्रीभगवानने कहा—ऋषियों ! बड़े
असमंजसकी बात है । आप सब सत्यवादी महात्मा हैं, आपने मुझसे यह बड़ा दुर्लभ वर माँगा है कि राजर्षि नाभिके
मेरे समान पुत्र हो । मुनियो ! मेरे समान तो मैं ही हूँ, क्योंकि मैं अद्वितीय हूँ । तो भी ब्राह्मणोंका वचन मिथ्या नहीं
होना चाहिये, द्विजकुल मेरा ही तो मुख है ॥ १७ ॥ ❀ ❀ इसलिये मैं स्वयं ही अपनी अंशकलासे आग्नीध्रनन्दन
नाभिके यहाँ अवतार लूँगा, क्योंकि अपने समान मुझे कोई और दिखायी नहीं देता ॥ १८ ॥ ❀ ❀ श्रीशुकदेवजी कहते
हैं—महारानी मेरुदेवीके सुनते हुए उसके पतिसे इस प्रकार कहकर भगवान् अन्तर्धान हो गये ॥ १९ ॥ ❀ ❀
विष्णुदत्त परीक्षित ! उस यज्ञमें महर्षियोंद्वारा इस प्रकार प्रसन्न किये जानेपर श्रीभगवान् महाराज नाभिका प्रिय करनेके
लिये उनके रनिवासमें महारानी मेरुदेवीके गर्भसे दिगम्बर संन्यासी और ऊर्ध्वरेता मुनियोंका धर्म प्रकट करनेके लिये शुद्धसत्त्वमय
विग्रहसे प्रकट हुए ॥ २० ॥

इति तृतीयोऽध्यायः ॥ ३ ॥

अथ चतुर्थोऽध्यायः

श्रीशुक उवाच

अथ ह तमुत्पत्त्यैवाभिव्यज्यमानभगवल्लक्षणं 'साम्योपशमवैराग्यैश्वर्यमहाविभूतिभिरनुदिनमेधमानानुभावं प्रकृतयः प्रजा ब्राह्मणा देवताश्चावनितलसमवनायातितरां जगृधुः ॥ १ ॥ तस्य ह वा इत्थं वर्ष्मणा वरीयसा बृहच्छ्लोकेन चौजसा बलेन श्रिया यशसा वीर्यशौर्याभ्यां च पिता ऋषभ इतीदं नाम चकार ॥ २ ॥

तस्य ह्रीन्द्रः स्पर्धमानो भगवान् वर्षे न ववर्ष तदवधार्य भगवानृषभदेवो योगेश्वरः प्रहस्यात्मयोगमायया स्ववर्षमजनाभं नामाभ्यवर्षत् ॥ ३ ॥ नाभिस्तु यथाभिलषितं सुप्रजस्त्वमवरुध्यातिप्रमोदभरविह्वलो गद्गदाक्षरया गिरा स्वैरं गृहीतनरलोकसधर्मं भगवन्तं पुराणपुरुषं मायाविलसितमतिर्वत्स तातेति सानुरागमुपलालयन् परां निर्वृतिमुपगतः ॥ ४ ॥

विदितानुरागमापौरप्रकृति जनपदो राजा नाभिरात्मजं समयसेतुरक्षायामभिषिच्य ब्राह्मणेषूपनिधाय सह मेरुदेव्या विशालायां प्रसन्ननिपुणेन तपसा समाधियोगेन नरनारायणाख्यं भगवन्तं वासुदेवमुपासीनः 'कालेन तन्महिमानमवाप ॥ ५ ॥

यस्य ह पाण्डवेय श्लोकाबुदाहरन्ति—

को नु तत्कर्म राजर्षेर्नाभेरन्वाचरेत्पुमान् । अपत्यतामगाद्यस्य हरिः शुद्धेन कर्मणा ॥ ६ ॥

ब्रह्मण्योऽन्यः कुतो नाभेर्विप्रा मङ्गलपूजिताः । यस्य बर्हिषि यज्ञेशं दर्शयामासुरोजसा ॥ ७ ॥

अथ ह भगवानृषभदेवः स्ववर्षं कर्मक्षेत्रमनुमन्यमानः प्रदर्शितगुरुकुलवादो लब्धवैरैर्गुरुभिरनुज्ञातो गृहमेधिनां धर्माननुशिक्षमाणो जयन्त्यामिन्द्रदत्तायामुभयलक्षणं कर्म समाप्ताया भ्रातमभियुञ्जन्नात्मजानामात्मसमानानां शतं जनयामास ॥ ८ ॥

अन्वयः—अथ ह प्रकृतयः प्रजाः ब्राह्मणाः देवताः उत्पत्त्या एव अभिव्यज्यमानभगवल्लक्षणम् साम्योपशमवैराग्यैश्वर्यमहाविभूतिभिः अनुदिनम् एधमानानुभावम् तम् अतितराम् अवनितलसमवनाय जगृधुः ॥ १ ॥ ॐ ॐ तस्य ह वा इत्थम् वरीयसा बृहच्छ्लोकेन वर्ष्मणा च बलेन ओजसा श्रिया यशसा च वीर्यशौर्याभ्यां पिता ऋषभः इति इदम् नाम चकार ॥ २ ॥ ॐ ॐ हि तस्य स्पर्धमानः भगवान् इन्द्रः वर्षे न ववर्ष तत् अवधार्य भगवान् योगेश्वरः ऋषभदेवः प्रहस्य आत्मयोगमायया अजनाभम् नाम स्ववर्षम् अभ्यवर्षत् ॥ ३ ॥ ॐ ॐ नाभिः तु यथाभिलषितम् सुप्रजस्त्वम् अवरुध्य अतिप्रमोदभरविह्वलः गद्गदाक्षरया गिरा स्वैरम् गृहीतनरलोकसधर्मम् भगवन्तम् पुराणपुरुषम् मायाविलसितमतिः वत्स तात इति सानुरागम् उपलालयन् पराम् निर्वृतिम् उपगतः ॥ ४ ॥ ॐ ॐ जनपदः नाभिः राजा आपौरप्रकृति विदितानुरागम् आत्मजम् समयसेतुरक्षायाम् अभिषिच्य ब्राह्मणेषु उपनिधाय मेरुदेव्या सह विशालायाम् प्रसन्ननिपुणेन तपसा समाधियोगेन नरनारायणाख्यम् भगवन्तम् वासुदेवम् उपासीनः कालेन तन्महिमानम् अवाप ॥ ५ ॥ ॐ ॐ पाण्डवेय यस्य ह श्लोकौ

१. प्राचीने पाठे—'श्रीशुक उवाच' नास्ति । २. प्रा० पा०—सौम्योपशम० । ३. प्रा० पा०—ब्राह्मणदेवता० । ४. प्रा० पा०—यस्य ह्री० । ५. प्रा० पा०—प्रेममायया वर्षमजनाभं । ६. प्राचीने पाठे—नरलोकसाधर्म्यं । ७. प्रा० पा०—सह देव्या । ८. प्रा० पा०—काले तन्महिमा० । ९. प्रा० पा०—यत्र । १०. प्रा० पा०—कस्तत्कर्म । ११. प्राचीने पाठे 'अथ ह' पाठो न । १२. प्रा० पा०—भगवानृषभः स्व० । १३. प्राचीने पाठे 'भ्रात' इति पाठः खण्डितः ।

उदाहरन्ति राजर्षेः नाभेः तत् कर्म कः पुमान् तु अन्वाचरेत् यस्य शुद्धेन कर्मणा हरिः अपत्यताम् अगात् ॥ ६ ॥ * * नाभेः अन्यः ब्रह्मण्यः कुतः यस्य बर्हिषि मंगलपूजिताः विप्राः ओजसा यज्ञेशम् दर्शयामासुः ॥ ७ ॥ * * अथ ह स्ववर्षम् कर्मक्षेत्रम् अनुमन्यमानः प्रदर्शितगुरुकुलवासः लब्धवरैः गुरुभिः अनुज्ञातः गृहमेधिनाम् धर्मान् अनुशिक्षमाणः भगवान् ऋषभदेवः समाम्नायाम्नातम् उभयलक्षणम् कर्म अभियुजन् इंद्रदत्ताग्रामं जयंत्याम् आत्मसमानानाम् आत्मजानाम् शतम् जनयामास ॥ ८ ॥

श्रीधरस्वामिविरचिता भावार्थदीपिका

चतुर्थादित्रिभिः प्रोक्तमृषभस्येहितं महत् । लोकार्थं येन सत्कर्म नैष्कर्म्यं च निदर्शितम् ॥ १ ॥

चतुर्थे शतपुत्रस्य राज्यं तस्योपवर्ण्यते । यस्य राज्ये जनः सर्वः सन्तोषामृतनिर्वृतः ॥ २ ॥

अभिव्यज्यमानानि भगवद्वर्णनानि पादतलादिषु वज्राङ्कुशादीनि यस्य । महाविभूतिः सर्वसम्पत्तिः । साम्यादिभिः सह वर्धमानप्रभावम् । प्रकृतयोऽमात्यादयः । जगृधुरभिकांक्षन्ति स्म ॥ १ ॥ * * वर्ष्मणा देहेन । तस्य विशेषणद्वयम् । वरीयसा श्रेष्ठतमेन । बृहन्तः श्लोकाः पद्यानि कवीनां यस्मिन्नेन च । ओजस्तेजः । वीर्यं प्रभावः । शौर्यमुत्साहः । एतैर्गुणैरतिश्रेष्ठवाट्पभः श्रेष्ठ इति नाम चकार ॥ २ ॥ * * तस्य वर्षे मण्डले ॥ ३ ॥ * * अवरुध्य प्राप्य । स्वैरभिच्छया गृहीतो नरलोकसमानधर्मो मनुष्याकारो येन तम् । अत एव मायया स्वपुत्र इति विलसिता मतिर्यस्य ॥ ४ ॥ * * आपौरप्रकृति पौरान्प्रकृतीश्चाभिव्याप्य विदितोऽनुरागो यस्मिन् । कथंभूतो नाभिः । जनपदः जनाः पौरादयः पदं प्रमाणं यस्य सः । आत्मजं धर्ममर्यादारक्षणार्थमभिषिच्य । ब्राह्मणानामुत्संगे निधाय विशालायां बदरिकाश्रमे । प्रसन्नं परानुद्वेजकं निपुणं तीव्रं च तेन । उपासीनः सेवमानः कालेन तन्महिमानं जीवन्मुक्तिमवाप ॥ ५ ॥ * * नाभेस्तत्प्रसिद्धं कर्म । अनु तदनन्तरं को नु पुमानाचरेत् । न कोऽपीत्यर्थः ॥ ६ ॥ * * मंगलैर्दक्षिणाभिः पूजिताः सन्तः ओजसा मन्त्रबलेन ॥ ७ ॥ * * अन्येषां ग्रहाण्य प्रदर्शितो गुरुकुलवासो येन । अनुशिक्षमाणोऽनुशिक्षयन् उभयविधं श्रुतिस्मृतिरक्षणं कर्मविधिमभियुजन्ननुतिष्ठन् जयंत्यां भार्यायामात्मजानां शतं जनयामास ॥ ८-९ ॥

श्रीवंशीधरकृतो भावार्थदीपिकाप्रकाशः

महत् श्लाघ्यम् । सत्कर्म वैदिकं कर्म (१-२) । अभिव्यज्यमानानि प्रकटीभूतानि । आदिना ध्वजशंखादिग्रहः । अमात्यादयः “स्वाम्यमात्यसुहृत्कोशराष्ट्रदुर्गबलानि च । राज्याङ्गानि प्रकृतयः” इत्यमरः । उपशमः बाह्यान्तरिन्द्रियनिग्रहः ॥ १ ॥ * * वर्ष्मणादिहेतुना पिता यद्यपि ‘उत्तरस्थः स्मृतः श्रेष्ठः’ इति मेदिन्युक्तेः केवलर्षभशब्दस्य श्रेष्ठवाचकत्वं नास्ति, तथाप्यत्रार्थमार्गेण तादृश एव भवति । यथोक्तं वर्ष्मणार्षभः । अत्रार्थे क्रियमाणे वर्ष्मर्षभ ओजऋषभ इत्यादिनामैव जायते इति । आर्षत्वात्केवलमपि वा श्रेष्ठार्थमभिधीयते ॥ २ ॥ * * इन्द्रस्पृष्टा तु शतयज्ञविधायित्वादेव ‘क्रतुभिः शतकृत्व इयाज’ इति वक्ष्यमाणत्वात् । अजऋषभो नाभिस्तत्पिता ताभ्यां रक्षितमजनाभमिति । वृद्धिस्तु पाक्षिकत्वान्न ॥ ३ ॥ * * “सुप्रजास्त्वमंगिरसो वो अस्तु प्रतिगृहीत मानवं सुमेधस इति । रायस्पोषाय सुप्रजास्त्वाय सुवीर्याय” इति च श्रुतौ प्रसिद्धोऽयं प्रयोगोऽतोऽत्राशुद्धिर्नाशक्येति । मायया पुत्रज्ञानेन विलसिता विकसिता मतिर्यस्य सः । ‘स्यान्माया शंखरीबुद्धयोः’ इति त्रिकाण्डशेषः ॥ ४ ॥ * * प्रमाणं राज्याभिषेक एव “पदं व्यवसितित्राणस्थानलक्ष्मांघ्रिवस्तुषु” इत्यमरः । समयानां सदाचाराणां या मर्यादा तस्या रक्षणे ब्राह्मणानामुत्कृष्टसंगे शास्त्रश्रवणादिरूपे निधाय त्वया हे पुत्र सर्वदा शास्त्रविद्ब्राह्मणसंगः कार्य इत्युक्त्वा “विशालेन नृपतिना यतस्तप्तं विशेषतः । अतो विशाला सा प्रोक्ता बदरीवनमेदिनी ॥” इति वाराहे । “समयः शपथाचारसिद्धांतेषु तथा धियि” इति मेदिनी । “सेतुः स्याद्बालमर्यादाजललंघनसाधने” इति कोशात् । स्वमहिमानं चापवर्गाख्यमुपकल्पयिष्यन्निति पूर्वाध्याय ऋत्विगाद्युक्तेस्तन्महिमानं मोक्षम् । यद्वा “मदीयं महिमानं परं ब्रह्मेति शब्दितम्” इति श्रीमत्स्योक्तेः । परं ब्रह्मावापेत्यर्थः । उभयर्थैक एवार्थः सम्पद्यते परब्रह्मावाप्तेरेव मोक्षत्वात् ॥ ५ ॥ * * यस्य नाभेः सम्बन्धिना । इत्यर्थ इति । तत्तुल्यस्यान्यस्याभावादिति भावः । शुद्धेन कर्मणा भक्तियोगेन । पाण्डवेत्येति । त्वमप्यतिप्रसिद्धसुकर्मपाण्डुवंशोद्भूतत्वात्तादृश एवेति भावः ॥ ६ ॥ * * ‘मंगलं भगवान्विष्णुः’ इत्याद्युक्तेर्मङ्गलत्वेन विष्णुधिया पूजिताः । मंगलमिति भावप्रधाननिर्देशः । यद्वा—“हिरण्यं दधि रत्नानि गावो भूमिश्च कम्बकाः । लाजास्तिला हरिद्रा च रोचनागुरुकुङ्कुमाः ॥ मंगलार्था इमे शब्दास्सितदूर्वा च मंगले ॥” इत्यभिधानाद्, दक्षिणास्तुतिपाठादिभिरर्चिता ओजसा तपोबलेन ‘नासाध्यं तपसा किञ्चित्’ इत्युक्तेः । यज्ञेशं यज्ञफलदं विष्णुं तन्नेत्रगोचरीचक्रुः । तत्र हेतुमाह—विप्रा इति । विशेषेण प्रान्ति निजार्चकाभीष्टं पूरयन्तीति विप्राः, विपूर्वकात् प्रा-पूरण इति धातौः “आतश्चोपसर्गे” इति कः । ‘समीहिताथार्पणकामधेनवः’ इति स्मृतेः ॥ ७ ॥ * * अन्येषां ग्रहाण्य शिक्षणाय यद्यहं गुरुसेवापूर्वकं शास्त्राध्ययनं करिष्ये तदान्येपि तथा करिष्यन्तीति बोधनायेत्यर्थः, लब्धवरैः प्राप्तदक्षिणैः “विद्यां श्रुत्वा ये गुरुं नाद्रियन्ते प्रत्यासन्नाः कर्मणा वा धनैर्वा । तेषां पापं भ्रूणहत्याविशिष्टं तेभ्यो लोके पापकृन्ना चान्यः ॥” इति

भारतोक्तेर्विना गुरुदक्षिणादानं गृहे न गन्तव्यमिति भावः । सम्यगाग्नायेन ब्राह्मणोपदेशेनाग्नातमभ्यस्तम् । “आग्नायो निगमेपि च उपदेशेपि” इति मेदिनी ॥ ८ ॥

श्रीमद्गीतराघवव्याख्या

एवं नाभेश्वरित्रमुपवर्णितमुपसंहरंस्त्रिभिर्ध्यायैर्नाभेः पुत्रस्य ऋषभस्य चरित्रमुपवर्णयति । अथेति । अथ हावतारानन्तर-
मुत्पत्त्यैव जन्मनैवाभिव्यज्यमानानि भगवद्गुणानि पादतलादिषु वज्राङ्कुशादीनि यस्य साम्यं सर्वभूतेषु समत्वमुपशमः अन्त-
र्बाह्येन्द्रियनियमः वैराग्यं विषयेष्वनासक्तिः ऐश्वर्यं सर्वभूतनियन्तृत्वं महाविभूतिः सर्वसम्पत्तिः साम्यादिभिः सह वर्द्धमानः
अनुभावः प्रभावो यस्य तं निशाम्य दृष्ट्वा प्रकृतयोऽमात्यादयः प्रजा जना ब्राह्मणा देवताश्च गोबलीवर्दन्यायेन ब्राह्मणदेवता
इत्युक्तमवनिगतसमवनाय भूमण्डलपरिपालनायातितरां भृशं जगृधुरैच्छन् ॥ १ ॥ * * तस्य जातस्य पुत्रस्य इत्थं
सत्त्वप्रधानेन वरीयसा श्रेष्ठेन वर्ष्मणा देहेन बृहत्श्लोकेन विपुलगुणप्रथया ओजसा इन्द्रियबलेन बलेन देहबलेन श्रिया सम्पदा
यशसा विपुलचरित्रप्रथया वीर्यं पराभिभवसामर्थ्यं शौर्यं रणमध्ये स्वगृहे इव प्रवेशसामर्थ्यं ताभ्यां चातिशयितप्रभावत्वेन
श्रेष्ठत्वादृषभ इति नामधेयं पिता नाभिश्चकार ॥ २ ॥ * * ऋषभशब्दप्रवृत्तिनिमित्तं प्रभावातिशयमेव संग्रहेणाह ।
यस्य हीति । यस्य ऋषभस्य वर्षे राज्ये भारतवर्षे स्पर्द्धमानः ऋषभेण विरोधमाचरन्निन्द्रः न ववर्ष वृष्टिं निरुद्धवान् । तदिन्द्र-
कर्तृक्रमवर्षणमवधार्य निश्चित्येन्द्रकृत्यः प्रहस्य भगवानृषभदेवो योगेश्वरः आत्मीयविचित्रशक्त्या स्वयमेवाजनाभिवर्षं भारतवर्षस्य
प्राक्तनं नामाजनाभमित्यवर्षत् ॥ ३ ॥ * * नाभिस्तु यथाभिलषितं स्वेच्छानुरूपं सुप्रजस्त्वं शोभना प्रजा यस्य सः
सुप्रजाः “नित्यमसिचप्रजामेधयोः” इत्यसिच्, तस्य भावः सुप्रजस्त्वं सुपुत्रत्वमवरुध्य प्राप्य निरतिशयप्रमोदेन विह्वलः गद्गदया
गिरा मायया भगवन्मायया स्वपुत्र इति विलसिता मतिर्यस्य सः । हे वत्स ! तातेति सानुरागं पुत्रमुपलालयन् परां निर्वृतिमानन्द-
मुपगतः प्राप्तः । कथंभूतं पुत्रं स्वैरं स्वेच्छया गृहीतः नरलोकसधर्मः मनुष्याकारो येन भगवन्तं षाड्गुणपूर्णं पुराणं पुरुषं पुरापि
नवः पुराणः तं पुरुषं पुरुषशब्दवाच्यं तत्ततो राजा नाभिरापौरप्रकृतिजनपदं पौरान्प्रकृतीर्देशवासिनश्चाभिव्याप्य विदितोऽनुरागो
यस्मिन्, जनपद इति पाठे आर्षत्वात् प्रयोगस्य “नाव्ययीभावादतोऽमित्य” मभावः “अव्ययादाप्सुषः” इति लुगभावश्च । नाभि-
रात्मजं समयसेतवः वर्णाश्रमधर्ममर्यादास्तेषां रक्षायामभिषिच्य राज्याभिषिक्तं कृत्वेत्यर्थः । ब्राह्मणानामुत्सङ्गेऽङ्गे निधाय विशालायां
बदरिकाश्रमे मेरुदेव्या स्वभार्यया सह प्रसन्नेन परानुद्वेजकेन निर्विण्णेन विघ्नानुपहृतेन समाधिना साङ्गेन भक्तियोगेन भगवन्तं
नारायणाख्यं वासुदेवमुपासीनः कालेन प्रारब्धावसानकालेन तस्य वासुदेवस्य महिमानमवाप प्राप्याविर्भूतगुणाष्टकोऽभूत्,
मुक्तोऽभवदिति यावत् ॥ ४-५ ॥ * * नाभेश्वरित्रं निगमयन् तत्प्रभावप्रतिपादकौ श्लोकानुदाहर्तुं तयोः सर्वपरिगृहीत-
त्वमाह यस्येति । हे पाण्डवेय ! यस्य नाभेः श्लोकौ “लोपः शाकल्यस्य” इति वस्य लोपे तस्यासिद्धत्वात्स्वरसंध्यभावः, उदाहरन्ति
आर्या इति शेषः तावाह । कोनु इति । राजर्षेर्नाभेस्तत्प्रसिद्धं कर्म कोनु पुमानाचरेत्कुर्यान्न कोऽपीत्यर्थः, यस्य नाभेः शुद्धेन कर्मणा
भगवानपत्यतां पुत्रतामगात्प्राप्तः ॥ ६ ॥ * * नाभेरन्यः कुतो ब्रह्मण्यः को ब्रह्मण्य इत्यर्थः । प्रथमार्थे तसिरार्थः । यस्य
नाभेर्बहिर्दिशि यज्ञे मङ्गलैर्निजार्जितधनादिभिः पूजिता विप्राः ओजसा मन्त्रबलेन यज्ञेशं दर्शयामासुः प्रदर्शितवन्तः ॥ ७ ॥ * *
अथ राज्याभिषेकानन्तरं भगवानृषभदेवः स्ववर्षमजनाभं वर्षं कर्मक्षेत्रं स्वर्गापवर्गसाधनकर्मानुष्ठानयोग्यं स्थानं मन्यमानः
अन्येषां ग्रहणाय प्रदर्शितो गुरुकुलावासो येन उपलब्धाः वरा यैस्तैर्गुरुभिरनुज्ञातः गृहमेधिनां गृहाश्रमिणां धर्माननुशिक्षमाणः
अनुशिक्षयितुमित्यर्थः । सामान्नातं विहितमुभयविधं प्रवृत्तिनिवृत्तिलक्षणं श्रौतस्मार्त्तरूपं वा कर्माभियुञ्जन्नुत्तिष्ठन् इन्द्रेण दत्तायां
जयन्त्यां भार्यायामात्मजानां शतं जनयामास । येषामात्मजानां मध्ये भरतो नाम ज्येष्ठः पुत्रः श्रेष्ठगुण आसीत्, येन भरतेन
भरतसम्बन्धेन इदमजनाभं वर्षं भारतमिति व्यपदिशन्ति व्यवहरन्ति ॥ ८-९ ॥

श्रीमद्भजयध्वजतीर्थकृता पदरत्नावली

ऋषभनाम्नो हरेर्गाहस्थधर्मप्रदर्शनव्याजेन देवादीनामवन्यवतारे तत्प्रवर्तकप्रकारो दरीदृश्यतेऽस्मिन्नध्याये । तत्रादौ
तस्मिंल्लोकानुरागप्रकारं कथयति अथेति ॥ १ ॥ * * अथ पिता तद्गुणानुविशिष्टं नाम चकारेत्याह तस्येति । इत्थं
विचिन्त्य कथम् “ऋषभ ज्ञाने भा दीप्तौ” इति धातुद्वयार्थत्वेन वरीयसा श्रेष्ठेन वर्ष्मणा देहेन ज्ञानप्रकाशदेहत्वादृषभ इति
‘ऋदुरषाणां मूर्धे’ति स्थानसाम्यादकारेण णकारो लक्ष्यते, तेन णकारषकाराभ्यामोजोबले गृह्यते “णकारो बलं षकारः प्राण आत्मा”
इति श्रुतेः, बृहता श्लोकेन ग्रन्थनिबद्धेन यशसा किंवदन्तीति लक्षणेन सामान्यविशेषात्मना वा श्रौतस्मार्त्तकर्मानुष्ठाननिमित्तप्रसिद्ध-
लक्षणदीप्त्या वा श्लोकेन यशसा श्रिया कान्त्या सर्वमेतद्वकारेण गृह्यते ऋषभ इति समस्तेन वीर्यशौर्ये गृह्यते “ऐश्वर्यस्य समप्रस्य”
इति वचनात् शश्वत् षड्गुणवत्त्वाद्वा ऋषभ इति वलिभ इतिवन्मत्वर्थे भः, ईहक् नाम ईहक् गुणविशिष्टं नाम ॥ २ ॥ * *
अस्माद्धेतोश्चैवेदं नामास्येति भावेनाह यस्येति । योगमायया स्वरूपसामर्थ्येन अभ्यवर्षदृष्टियुक्तमकार्षीत् । अत्र इन्द्रशब्देनेन्द्रपदे

स्थितः यज्ञनामा हरिर्गृह्यते । तदुक्तम् “दुष्टानां मोहनार्थाय यज्ञ इन्द्रपदे स्थितः । पस्पधं ऋषभेणैव स्वरूपेण हरिः स्वयम् ॥” इति ॥ ३ ॥ * * सुप्रजस्त्वं तत्पुत्रत्वं “सुप्रजस्त्वमङ्गिरसो वोऽस्तु प्रतिगृह्णात मानवं सुमेधसः” इति श्रुतेः, स्वैरं स्वेच्छया गृहीतो नरलोकधर्मो मेहनादिः काकपक्षादिर्वा चौलादिर्वा वक्ष्यमाणगुरुकुलवासादिर्वा येन स तथा मायया प्रकृत्या विलसिता वशीकृता मतिर्यस्य स तथा । मायाविलासमेव वक्ति वत्सेति । पौरादीनां पुत्रे योऽनुरागः स विदितो येन स तथा समयसेतुरक्षायां “समयस्तु क्रियाकारे सङ्केते चरिते सताम् । सिद्धान्ते शपथे काले” इत्यभिधानोक्तार्थरक्षणे विशालायां बदरिकाश्रमे नगरीग्रहणं नरनारायणाख्यमित्युक्तिं विरुणद्धि । कालेन ज्ञानादिसामग्रीलक्षितेन तस्य हरेर्महिमानं जरामरणादिराहित्य-लक्षणं न तु स्रष्टृत्वादिलक्षणम् ॥ ४-५ ॥ * * हे पाण्डवेय ! ओजसा तपोजनितेन ॥ ६-७ ॥ * * उपलब्ध-दक्षिणाख्यवरैः उभयलक्षणं प्रवृत्तिनिवृत्तिलक्षणं समाप्तायाम्नातं समीचीनेषु निर्दोषेषु आम्नायेषु देवेष्वाम्नातमभ्यस्तमभियुञ्जन्प्रयुञ्जानः कुर्वाण इत्यर्थः, आत्मसमानानां लक्षणैरिति शेषः ॥ ८ ॥

श्रीमजीवगोस्वामिकृतः क्रमसन्दर्भः

साम्यादिभिः पूर्वस्थैवान्वयः, वर्ष्मादिभिः ऋषभः श्रेष्ठ इति हेतोरिदमृषभ इत्येतन्नाम चकार ॥ १-४ ॥ * * समयसेतुरक्षायां न तु राजत्वे इति ज्ञेयं, तदाहि तदुचितगार्हस्थ्यश्रमपरिग्रहाभावात् राज्याभिषेकस्तु पश्चात् ब्राह्मणैरेव कर्तव्य इति ज्ञेयम् ॥ ५-६ ॥ * * मङ्गलमत्र सुखभावः ॥ ७-१३ ॥

श्रीमद्विश्वनाथचक्रवर्तिकृता सारार्थदर्शिनी

चतुर्थे पुत्रशतकं भरतप्रवरं प्रभुः । जनयित्वा व्यधाद्राज्यं प्रजानां सार्वकामिकम् ॥ १ ॥

जगृधुरभिचकाङ्क्षुः ॥ १ ॥ * * वर्ष्मणा देहेनेत्यस्य विशेषणद्वयम् वरीयसा श्रेष्ठेन बृहन्तः श्लोकाः कवीनां यस्मिन् तेन वीर्यं प्रभावः शौर्यमुत्साहः । ऋषभ इति श्रेष्ठत्वादित्यर्थः ॥ २ ॥ * * अजः श्रीऋषभदेवः नाभिस्तत्पिता ताभ्यां रक्षितत्वादजनाभसंज्ञमित्यर्थः । वृद्धयभाव आर्षः ॥ ३ ॥ * * अवरुद्धय प्राप्य मायया पुत्रज्ञानेन विलसिता मतिर्यस्य सः “स्यान्माया शाम्बरीबुद्धयोः” इति त्रिकाण्डशेषः ॥ ४ ॥ * * आपौरप्रकृति पौरान् प्रकृतीश्राभिव्याप्य विदितोऽनुरागो यस्मिन् कथंभूतो नाभिः जनपदः जनाः पौरादय एव पदं आत्मजाभिषेके प्रमाणं यस्य सः । समयानां सदाचाराणां या मर्यादास्तद्रक्षणाय विशालायां बदरिकाश्रमे प्रसन्नेन सर्वत्र प्रसादवता सर्वसुखदेनेत्यर्थः । निपुणेन फलसाधनसामर्थ्येन तस्यैव महिमा यत्र तं वैकुण्ठम् ॥ ५ ॥ * * शुद्धेन कर्मणा भक्तियोगेन ॥ ६ ॥ * * मङ्गलं यथा स्यात्तथा दक्षिणादिभिः प्रसादिता भक्तत्वान्मङ्गलेनैव कर्त्रा पूजिता इति वा ओजसा भक्तिबलेन ॥ ७ ॥ * * अनुमन्यमानो जानन् प्रदर्शितेत्यनेषां ग्रहणायेत्यर्थः । लब्धवरैर्लब्धदक्षिणैः अनुशिक्षमाणः शिक्षयन् उभयविधं श्रुतिस्मृतिलक्षणमुभयलक्षणमिति पाठः । सम्यगात्मनायेन ब्राह्मणोपदेशेनाम्नातमभ्यस्तमभियुञ्जन् अनुतिष्ठन् “आम्नायो निगमेऽपि च । उपदेशेऽपि” इति मेदिनी ॥ ८-९ ॥

श्रीमच्छुकदेवकृतः सिद्धान्तप्रदीपः

अथेत्याद्यध्यायत्रयेण ऋषभचरित्रं वर्णयति । उत्पत्त्यैव जन्मनैव अभिव्यज्यमानानि भगवत्लक्षणानि यस्य तम्, प्रकृतयः मन्त्रिप्रभृतयः अवानितलस्य सम्यगवन्ताय जगृधुः अभिकाङ्क्षन्ति स्म ॥ १ ॥ * * वरीयसा अतिशयतो वरेणोत्कृष्टेन बृहन्तः उपादेयत्वेन श्रेष्ठाः श्लोकाः कवीनां यस्मिन् तेन वर्ष्मणा देहेन ओजआदिभिश्चातिश्रेष्ठत्वाद्ऋषभः श्रेष्ठ इति नाम चकार ॥ २ ॥ * * तस्य वर्षे अजनाभाख्ये मण्डले ॥ ३ ॥ * * नाभिर्यथा अभिलषितं कामितं तथैव सुप्रजस्त्वं सुपुत्रत्वम् अवरुद्धय प्राप्य अतिप्रमोदभरेण विह्वलः स्वैरं स्वेच्छया गृहीतो नरलोकसधर्मः नरलोकसमानो धर्मः वेदोक्तमार्गो येन तम् भगवन्तं वत्स ! तातेति गिरा उपलालयन् परां निवृत्तिमुपगतः प्राप्तः । यतो मायया भगवत्कृपया विलसिता मतिर्यस्य सः ॥ ४ ॥ * * नाभिः जनपदः जनाः पौरादयः पदं प्रमाणं यस्य सः पौरादिलक्षणे तन्मतानुसारीत्यर्थः । अतः समयसेतुरक्षायां वेदोक्तप्रजापालनादिधर्ममर्यादारक्षायाम् आपौरप्रकृति पौरान् मन्त्र्यादिरूपान् प्रकृतीश्राभिव्याप्य विदितः अनुरागो यस्मिन् तम् अभिषिच्य ब्राह्मणेषु हेयोपादेयरूपसकलव्यवहारशास्त्रेषु उपनिधाय विशालायां नरनारायणाश्रमे प्रसन्ननिपुणेन प्रसन्नं सात्त्विकं निपुणं सुहृदं च तेन तपसा समाधियोगेन भगवत्समाधिरूपेण योगेनोपायेन वासुदेवमुपासीनः तन्महिमानं तत्साधर्म्यमवाप ॥ ५ ॥ * * तत्प्रसिद्धं कर्म ॥ ६ ॥ * * मङ्गलेन श्रद्धार्जवादिना पूजिताः ॥ ७ ॥ * * उपनयनादारभ्य तच्चरित्रं वर्णयते अथेति । लोकसंग्रहार्थं प्रदर्शितो गुरुकुलवासो येन अनुशिक्षमाणः अनुशिक्षयन् उभयलक्षणं जायापतियुग्मानुरूपं समाप्तायाम्नातं ‘सहोभौ धर्ममाचरतामि’त्यादि वेदप्रोक्तम् अभियुञ्जन् जयन्त्यां पुत्रशतं जनयामास ॥ ८ ॥

गोस्वामिश्रीगिरिधरलालविहिता बालप्रबोधिनी

अवतीर्णस्य नाभेर्हि मेरुदेव्यां कृपानिधेः । ऋषभस्य चतुर्थे तु धर्माचारो निरूप्यते ॥ १ ॥

भगवदवतारत्वात् तस्मिन् अमात्यादीनामनुरागातिशयो जात इत्याह—अथेति । अथावतारानन्तरं अवनितलसमवनाय भूतलपरिपालनाय प्रकृत्यादयस्तमेवातितरां जगद्भुः । अयमेव भूतलराज्यं करोत्वित्यभिकाङ्क्षन्ति स्मेत्यन्वयः । प्रकृतयोऽमात्यभृत्यादयः ।

एवमाकाङ्क्षायां हेतुगर्भविशेषणद्वयं हेतुमाह—उत्पत्त्या स्वत एव अभिव्यज्यमानानि भगवतो लक्षणानि पादतलादिषु वज्राङ्कुशादीनि चिह्नानि यस्य तम् । तथा साम्यादिभिः सह अनुदिनमेधमानोऽनुभावो यस्य तम् । साम्यं स्वपरपक्षपातरहित्यम्, उपशमः शान्तता । वैराग्यं विषयवैतृष्यम् । ऐश्वर्यमलौकिकसामर्थ्यम् । महाविभूतिः सर्वसम्पत्तिः । अनुभावस्तेजोतिशयः ॥ १ ॥ * * हेति प्रसिद्धौ, वै इति निश्चये । इत्थं पूर्वोक्तैरन्यैश्च लोकप्रसिद्धैर्गुणैरतिश्रेष्ठत्वनिश्चयात्तस्य पिता ऋषभ इतीदं नाम चकारेत्यन्वयः । अन्यान् गुणानेव दर्शयति—वरीयसा श्रेष्ठतमेन वर्ष्मणा देहेन । देहस्यातिश्रेष्ठत्वमेव दर्शयति—बृहदिति, बृहन्तः श्लोकाः पद्यानि कवीनां यस्मिन्स्तेनेत्यर्थः । ओजसा इन्द्रियसामर्थ्येन । श्रिया शोभातिशयेन । यशसा कीर्त्यतिशयेन । वीर्येण प्रभावातिशयेन । शौर्येण मनसः सामर्थ्येन । चकारावनुक्तसर्वशुभगुणसमुच्चयार्थं ॥ २ ॥ * * तस्य प्रभावातिशयमाह—तस्येति । स्पृष्टमानो विरोधमाचरन् इन्द्रो यदा तस्य वर्षे अजनाभखण्डे न ववर्ष तदा तदवधार्य इन्द्रकृतमवर्षणं ज्ञात्वा ऋषभदेवः स्वस्मिन् सामर्थ्यस्य विद्यमानत्वेन इन्द्रकृतस्याकिञ्चित्करत्वं मत्वा प्रहस्य आत्मयोगमायया स्वभक्त्या अजनाभं नाम अजः ऋषभदेवः नाभिस्तस्य पिता ताभ्यां रक्षितत्वाजनाभसञ्ज्ञं स्ववर्षमभ्यवर्षत् यदा यस्मिन् क्षेत्रे यावज्जलमपेक्षितं तदा तस्मिन्स्तावद्वर्षेत्यन्वयः । गर्वं विना स्पृष्टया परापकारे प्रवृत्त्यसम्भवात् गर्वस्य च सामर्थ्याधीनत्वात् सामर्थ्ये हेतुं सूचयन्विशिनष्टि—भगवानिति । भगवदवताररूपो यज्ञस्तदानन्तिन इन्द्र इत्यर्थः । ऋषभस्यापि वर्षणसामर्थ्ये हेतुं सूचयन्त्वं विशिनष्टि—योगेश्वर इति । योगिनोऽप्यचिन्त्यं कार्यं कर्तुं शक्ताः, अयं तु तेषामपि सामर्थ्यदोऽतस्तत्र तथाकरणे न काचिदनुपपत्तिरिति भावः । योगेश्वरत्वे हेतुमाह—भगवानिति । हिशब्देन उभयोरवतारत्वप्रसिद्धेस्तयोः सामर्थ्ये न सन्देह इति सूचयति । न चेन्द्रस्याप्यवतारत्वान्न स्पृष्टा युक्तेति शङ्कनीयम्, यज्ञस्य मन्वन्तररक्षार्थं अवतीर्णत्वेन क्रियाशक्तेराविर्भावोऽपि तदुपयुक्ताधिकज्ञानशक्त्यनाविर्भावात्, निवृत्तिमार्गप्राकट्यार्थं अवतीर्णस्य प्रवृत्तिपरत्वमप्यस्ति न वा, लोकेऽलौकिकं स्ववीर्यं प्रकटयिष्यति न वा, यदि प्रवृत्तिपरत्वेन स्ववीर्यं प्रकटयेत्तदाऽस्मै स्वकन्या देयेति कन्यां दातुं परीक्षार्थमपि वृष्टिप्रतिरोधकरणसम्भवाच्च । न च परीक्षार्थवृष्टिप्रतिरोधे स्पृष्टमान इत्युक्त्यनुपपन्नेति शङ्कनीयम्, लोकप्रतीत्यभिप्रायेण तथोक्तेरपि सङ्गतत्वात् ॥ ३ ॥ * * भगवति लौकिकोऽपि भावः संसाराद्विमोचकः, किं पुनरलौकिक इत्यभिप्रायेण नाभेः पुत्रत्वेन भजनं परमानन्दप्राप्तिं च दर्शयति—नाभिस्त्विति । नाभिस्तु यथाभिलषितं स्वाभिलाषानुरूपं सुप्रजस्त्वं भगवदवताररूपं सत्पुत्रमवरुध्य प्राप्य प्रमोदभरविह्वलः प्रहर्षातिशयेन अनवस्थितचित्तो हे वत्स हे तातेत्येवं गद्गदाक्षरया खलितवर्णया गिरा भगवन्तमुपलालयन् परां निवृत्तिमुपगतः परमानन्दं प्राप्त इत्यन्वयः । औपचारिकं भगवत्त्वं नारदादिष्वप्यस्तीति तद्वारणाय विशिनष्टि—पुराणपुरुषमिति, सनातनं पुरुषोत्तममित्यर्थः । न च भगवदवतारे कथमेवं प्राकृतवदुपलालनादि संज्ञच्छते इति शङ्क्यम्, भगवतैव स्विनष्टो नाभिनिष्ठश्चेति हेतुद्वयसम्पादनात् । तत्र भगवन्निष्ठं हेतुमाह—स्वैरमिति । स्वैरं स्वेच्छया गृहीतो नरलोकसमानधर्मो मनुष्यव्यवहारो येन तमित्यर्थः । नाभिनिष्ठे हेतुमाह—मायेति । मायया विलसिता मम पुत्रोऽयमिति विमोहिता मतिर्यस्य स इत्यर्थः ॥ ४ ॥ * * एवं पुत्रभावेन भजतोऽपि मुक्तिर्जातेत्याह—विदितेति । विषय-भोगाद्विरक्तो राजा नाभिः समयसेतुरक्षायां समयानुरूपधर्मेमर्यादापालनार्थं आत्मजमृषभमभिषिञ्च्य राज्येऽभिषेकं कृत्वा तं ब्राह्मणेषु निधाय ब्राह्मणवशवर्त्तिनं कृत्वा स्वयं मेरुदेव्या स्वभार्यया सह विशालायां बदरिकाश्रमे प्रसन्नं हिरण्यकशिपादितप इव परोद्वेगाजनकं निपुणमव्यवच्छिन्नं यत्तपःप्रतीकारचिन्तामन्तरेण त्रिविधतापसहनलक्षणं वानप्रस्थधर्मस्तेन तथा मनसः समाधियागेन च नारायणाख्यं भगवन्तमुपासीनः ध्यायमानः कालेन बहुकालाभ्यासेन तन्महिमानमवाप भगवत्साम्यमवाप जीवन्मुक्तो जात इत्यन्वयः । गौणभगवत्त्वव्यावृत्त्यर्थमाह—वासुदेवमिति । ननु प्रजापालनस्य राज्ञः परमधर्मत्वात् कथं तेन तत्त्यागः कृतस्तथा-करणे जनवैमनस्यसम्भवादित्याशङ्क्याह—जनपद इति, जनाः पौरादयः पदं प्रमाणत्वेनाश्रयो यस्य स तथेत्यर्थः । तथा च जनानामनुमतेनैवार्षभं राज्ये आस्थाप्य गतोऽतो न कस्यापि व्याकुलतेति भावः । एतदेव स्फोटयन्मृषभं विशिनष्टि—विदितेति । आपौरप्रकृति पौरान् प्रकृतीन्नाभिर्व्याप्य विदितोऽनुरागो यस्मिस्तम् । न च पूर्वाध्यायान्ते ऋषीणां धर्मान् दर्शयितुकाम इत्यस्यावतारस्य निवृत्तिधर्मप्राकट्यार्थत्वनिरूपणात्तस्य राज्यादिनिरूपणं तद्विरुद्धमिति शङ्कनीयम्, तत्रैव नाभेः प्रियचिकीर्षयेत्यप्युक्तत्वात्, तत्कामनया श्रेष्ठत्वेन प्रवृत्तिमर्यादारक्षार्थं च राज्यादौ प्रवृत्तेरुक्तत्वात् । न च स्वहितार्थं स्वगृहे भगवानवतीर्णश्चेत्तर्हि तत्र तद्भजनेनापि मुक्तिसम्भवात्कथं तमपहाय वनं गत्वा तत्स्वरूपान्तरभजनं कृतवानिति शङ्कनीयम् । मायाविलसितमतिरित्यनेन तस्य भगवति पुत्रभावनात्वेन भगवद्भावनातिरोधानस्योक्तत्वात् । मर्यादामार्गे तु गृहं हित्वा भजतो भजनदाहर्षेण मुक्तिरिति निश्चयाद्गृहं हित्वा वनं गतः । न च मर्यादायां स्त्रियास्त्यागविधानात् न तथाऽस्य भवेद्वन्धः क्लेशो वेत्युक्त्या तत्सन्निधाने प्रतिबन्धसम्भवात् कथं तथा सह गमनमिति शङ्कनीयम्, नेदं प्रव्रजनरूपं गमनं परमहंसधर्माणामधुना लुप्तत्वात्, किन्तु वान-

प्रस्थीत्यैव गमनं तत्र स्त्रिया सह गमनस्यादोषत्वात् । तथा च प्रियव्रतस्य ब्रह्मचर्याश्रम एव मुक्तिः पुनर्नारदस्य पदवीमनुससारेत्युक्त्वात्, आग्नीध्रस्य तु गृहस्थाश्रमे, नाभेस्तु वानप्रस्थाश्रमे मुक्तिरिति बोध्यम् ॥ ५ ॥ * * हे पाण्डवेय यत्र नाभियशो-
वर्णनप्रसङ्गे पुराविदो द्वौ श्लोकावुदाहरन्ति पठन्तीत्यर्थः । हे पाण्डवेयेति प्रथितामहनामगर्भिसम्बोधनेन भवत्प्रथितामहादीनामपि
महान् यशोविस्तारो भगवता कृत इति राजानमाश्वासयति । तावेव श्लोकौ दर्शयति-को निवति । तत्तस्य राजर्षेर्नाभेः कर्म अनु-
तदन्तरं को नु पुमानाचरेत् कर्तुं शक्नुयात् ? न कोपीत्यर्थः । दुर्लभफलकत्वेन तत्कर्मणोऽशक्यतानुष्ठानत्वमेव स्फुटयति-अपत्य-
तामिति । यस्य शुद्धेन कर्मणा भक्त्या यज्ञानुष्ठानेन हरिः स्वयमेव अपत्यतामगादित्यन्वयः । न च पूर्वं भागवतवात्सल्यतया
'निजजनाभिप्रेतार्थविधित्सया गृहीतहृदय आत्मानमाविश्रकारे'ति भक्तिरेव तस्य पुत्रत्वे हेतुरित्युक्त्वाऽत्र कथं कर्मणस्तद्वेतुत्वमुच्यते
इति शङ्कनीयम्, भक्तेरेव हेतुत्वेऽपि स्थूलदृष्ट्या लोके कर्मण एव हेतुतया प्रसिद्धेस्तदनुवादमात्रमेव शुकेन कृतमिति न
विरोधः ॥ ६ ॥ * * नाभेरन्यस्तत्सदृशो ब्रह्मण्यो ब्राह्मणभक्तः कुतः कुत्रास्ति ? यस्य बहिषि यज्ञे मङ्गलैर्देक्षिणादिभिः
पूजिताः सन्तः विप्रा ओजसा तपोभक्त्यादिप्रभावेण यज्ञेशं भगवन्तं दर्शयामासुरित्यन्वयः ॥ ७ ॥ * * एवं नाभिचरित-
मुक्त्वा ऋषभचरितमाह—अथेति । अथ पितरि प्रस्थिते सति भगवान् ऋषभदेवः स्ववर्षमजनाभखण्डं कर्मक्षेत्रं स्वर्गापवर्गसाधन-
कर्मानुष्ठानभूमिं अनुमन्यमानो गृहमेधिनां गृहस्थानां धर्माननुशिक्षमाणोऽनुशिक्षयन् अत एवान्यसङ्ग्रहाय प्रदर्शितो गुरुकुले वासो
येन सः लब्धवर्षैः प्राप्तदक्षिणैर्गुरुभिर्गार्हस्थ्यार्थमनुज्ञातः समान्नायास्नातं शास्त्रविहितमुभयलक्षणं श्रौतं स्मार्तं च कर्माभियुञ्जन्
अनुतिष्ठन् इन्द्रदत्तायां तत्कन्यायां जयन्त्यां स्वभार्यायां आत्मसमानानां स्वयोग्यानां आत्मजानां शतं जनयामासेत्यन्वयः ॥ ८ ॥

श्रीभगवत्प्रसादाचार्यविरचिता भक्तमनोरञ्जनी

ऋषभस्येहितं प्रोक्तं चतुर्थादित्रिभिर्महत । येन सत्कर्म लोकार्थं निष्कर्मत्वं च दर्शितम् ॥ १ ॥

वर्ष्यते शतपुत्रस्य तस्य राज्यं चतुर्थके । राज्ये यस्य जनः सन्तोषामृतेनैव निर्वृतः ॥ २ ॥

एवमुपवर्णितं नाभेश्चरित्रमुपसंहरन्नाभिपुत्रस्य ऋषभस्य तदुपवर्णयति अथेति । अथ श्रीहयवतारानन्तरं, उत्पत्त्या
जन्मनैव, अभिव्यव्यमानानि भगवत्लक्षणानि पादतलादिषु वज्राङ्कुशादीनि यस्य तं साम्यं सर्वभूतेषु समत्वं च उपशमोऽन्त-
र्बाह्येन्द्रियनियमश्च, वैराग्यं विषयेष्वनासक्तिश्च, ऐश्वर्यं सर्वभूतनियन्तृत्वं च, महाविभूतिः सर्वसंपत्तिश्च, ताभिः सह अनुदिनं
प्रतिदिनं, एधमानो वर्द्धमानोऽनुभावः प्रभावो यस्य तं, तं नाभिसूनुं, निशाम्य दृष्ट्वा, प्रकृतयोऽमात्यादयः, प्रजा जनाः, ब्राह्मणा
भूदेवाः, देवताश्च, अवनितलस्य भूमण्डलस्य समवनं पालनं तस्मै, अतिरामतिशयेन जगृधुरैच्छन् ॥ १ ॥ * *
तस्येति । इत्थं ह वै स्फुटं, जातस्य तस्य पुत्रस्य, वरीयसा श्रेष्ठेन, वर्ष्मणा देहेन, वृहत्श्लोकेन विपुलगुणप्रथया, ओजसा
इन्द्रियबलेन, बलेन देहबलेन, श्रिया सम्पदा, यशसा विपुलचरित्रप्रथया, वीर्यं पराभिर्भक्तसामर्थ्यं च शौर्यं रणमध्ये स्वगृह
इव प्रवेशसामर्थ्यं च ताभ्यां च, एवं सर्वातिशयितप्रभावत्वेन श्रेष्ठत्वात्, ऋषभः इति इदं, नाम नामधेयं पिता नाभिः
चकार ॥ २ ॥ * * ऋषभशब्दप्रवृत्तिनिमित्तं प्रभावातिशयेमेव संग्रहेणाह यस्य हीति । यस्य ऋषभस्य, वर्षे अजनाभवर्षे ।
स्पर्द्धमानः ऋषभेण विरोधमाचरन् इन्द्रः, न ववर्ष हि । वृष्टिं रुदवानेवेत्यर्थः । तद्वर्षणप्रतिबन्धविधानरूपमिन्द्रकृतं कर्म, अवधार्य
इममिन्द्रकृतमेवेति निश्चित्य, प्रहस्य अहो मदन्तैश्चर्यस्यास्येदं दुश्चेष्टितमिति परिहासं कृत्वा, भगवान् षाड्गुण्यपूर्णः ऋषभदेवः,
यतः स्वयं योगेश्वरः, अतः आत्मयोगमायया आत्मीयविचित्रयोगशक्त्या, अजनाभं नाम स्ववर्षं स्वकीयं खण्डं, अभ्यवर्षन् । तस्मिन्स्व-
योगेनैव स्वयं वृष्टिं व्यधादित्यर्थः ॥ ३ ॥ * * नाभिस्त्विति । नाभिर्नाभिनृपस्तु, यथाभिलषितं स्वेच्छानुरूपं, शोभना
प्रजा यस्य सः सुप्रजाः, 'नित्यमसि च प्रजामेधयोः' इत्यसिन्, तस्य भावः सुप्रजस्त्वं सत्पुत्रत्वं, अवरुध्य प्राप्य, अतिप्रमोदो निरति-
शयितप्रमोदस्तस्यापि भरोऽतिशयता तेन विह्वलः सन्, मायया भगवन्मायया विलसिता स्वपुत्र इति विलासवती सतिर्यस्य तथाभूतः
संश्च, गद्वदानि गलगतप्रेमाश्रुतया गद्वदाक्षरवन्त्यक्षराणि यस्यास्तया, गिरा वाचा, स्वैरं स्वेच्छया, गृहीत उपात्तः नरलोकसधर्मो
मनुष्यसमानाकारो येन तं, भगवन्तं षाड्गुण्यपूर्णं, पुराणपुरुषं, आत्मजं स्वकीयपुत्रं, मत्वा हे वत्स, हे तात, इत्येवं सानुरागं गाढानु-
रागसहितं यथा स्यात्तथा, उपलालयन्सन्, परां सर्वोत्तमां निर्वृतिं उपगतः । ततः राजा नाभिः, आपौरप्रकृतिजनपदं, पौरान् प्रकृतीः
देशवासिनश्चाभिव्याप्येत्यर्थः । विदितोऽनुरागो यस्मिन्तं, जनपद इति प्रथमान्तपाठे आपौरप्रकृति इति पृथक् पदम् । पौरान्
प्रकृतीश्चाभिव्याप्येत्यर्थः । जनाः पौरादयः पदं प्रमाणं यस्येति राज्ञो विशेषणम् । आत्मजमीदृशं पुत्रं, समयसेतवो वर्णाश्रमधर्म-
मर्यादास्तेषां रक्षा प्रतिपालनं तस्यां, अभिविच्य राज्याभिविक्तं कृत्वेत्यर्थः । ब्राह्मणेषु ब्राह्मणानामुल्लङ्घे उपनिधाय, विशालायां
बदरिकाश्रमे, मेरुदेव्या स्वभार्याया सह, प्रसन्नः परानुद्वेजकश्चासौ तिपुणः मिथ्यानुग्रहतश्च तेन, समाभियोगेन, भगवन्तं परमेश्वरं,
नरनारायणाख्यं वासुदेवं, उपासीतः सेवमानः सन्, कालेन प्रारब्धावसानसमयेन, तस्य वासुदेवस्य सहिमानं अवाप प्राप ।
तत्कृपाविर्भूतापहतपाप्मत्वादिगुणाष्टकत्वान्मुक्तोऽभवदित्यर्थः ॥ ४ ॥ * * नाभेश्चरित्रं निगमयन्तत्प्रभावप्रतिपादकौ श्लोका-
वुदाहर्तुं तयोः सर्वपरिगृहीतत्वमाह यस्येति । हे पाण्डवेय परीक्षिन्नृपते, यस्य नाभेः, श्लोकौ उदाहरन्ति हि । आर्या इति शेषः ।

तावाह । क इति । राजर्षेः नाम्नेः, तत्प्रसिद्धं कर्म, को नु को वा पुमान्, अन्वाचरेत् कुर्यात् । न कोऽपीत्यर्थः । यस्य नाम्नेः, शुद्धेन सुतरां शुद्धिमता, कर्मणा हरिः स्वयं भगवान्, अपत्यतां पुत्रत्वं अगात्प्राप्तः ॥ ५ ॥ ॐ ॐ ब्रह्मण्य इति । नाम्नेः अन्यः ब्रह्मण्यः, कुतः कोऽन्यो ब्रह्मण्योऽस्तीत्यर्थः । अत्र प्रथमार्थे तसिन् । यस्य नाम्नेः, बर्हिषि यज्ञे, मङ्गलैर्निजार्जितधनादिभिः पूजिताः सत्कृताः विप्राः, ओजसा मन्त्रबलेन, यज्ञेशं भगवन्तं दर्शयामासुः प्रदर्शितवन्तः ॥ ६ ॥ ॐ ॐ अथेति । अथ राज्याभिषेकानन्तरं ह स्फुटं यथा तथा भगवान् ऋषभदेवः, स्ववर्षमजनाभवर्षं, कर्मक्षेत्रं स्वर्गापवर्गसाधनकर्मानुष्ठानयोग्यं स्थानं अनुमन्यमानः, प्रदर्शितः अन्येषां ग्रहणाय दर्शितः गुरुकुलावासो येन सः, लब्धा वरा यैस्तैः गुरुभिः अनुज्ञातः, गृहमेधिनां गृहाश्रमिणां, धर्मान् सदाचारान्, अनुशिक्षमाणः अनुशिक्षयितुमित्यर्थः । समान्नायो वेदस्तेनाम्नातं विहितं, उभयलक्षणं प्रवृत्तिनिवृत्तिलक्षणं, श्रौतस्मार्त्तरूपं वा कर्म, अभियुञ्जन्नुतिष्ठन्, इन्द्रेण दत्ता स्वापराधक्षमापनाय दत्ता तस्यां, जयन्त्यां जयन्तभगिनीतया जयन्तीसंज्ञायां भार्यायां, आत्मसमानानां आत्मजानां शतं, जनयामास । येषामात्मजानां मध्ये, महायोगी भरतः नाम ज्येष्ठः पुत्रः, श्रेष्ठ गुणा यस्य तथाभूतः, आसीत् । येन भरतेन यदीयसंबन्धेनेत्यर्थः । इदमजनाभं वर्षं, भारतं भरतवर्षं इति व्यपदिशन्ति व्यवहरन्ति खलु ॥ ७ ॥ ॐ ॐ तमिति । तं भरतं अनु पश्चात्, कुशावर्तः, इलावर्तः, ब्रह्मावर्तः, मलयः, केतुः, भद्रसेनः, इन्द्रस्पृक्, विदर्भः, कीकटः, इति एवं विधनामानः, नव नवसंख्याकाः सुताः, नवतिप्रधानाः नवतेः श्रेष्ठाः, तत्र नवतिपुत्राणां मध्ये कविः, हरिः, अन्तरिक्षः, प्रबुद्धः, पिप्पलायनः, आविर्होत्रः, अथ द्रुमिलः, चमसः, करभाजनः, इत्यभिधानाः नव, भागवतधर्मदर्शका भागवतधर्मप्रकाशकाः, महाभागवता भगवद्धर्मनिष्ठाः, अभवन् । तेषां कव्यादीनां, भगवतो यो महिमा तेनोपबृंहितं वर्द्धितं भगवन्महिम्ना युक्तमित्यर्थः । सुचरितं ज्ञानित्वादिमहागुणगमकं शोभनं चरितं, उपरिष्ठादेकादशे स्कन्धे वसुदेवनारदसंवादे, वर्णयिष्यामः कथयिष्यामः ॥ ८ ॥

भाषानुवादः

ऋषभदेवजीका राज्यशासन

श्रीशुकदेवजी कहते हैं—राजन् ! नाभिनन्दनके अंग जन्मसे ही भगवान् विष्णुके वज्र-अङ्कुश आदि चिह्नोंसे युक्त थे । समता, शान्ति, वैराग्य और ऐश्वर्य आदि महाविभूतियोंके कारण उनका प्रभाव दिनोंदिन बढ़ता जाता था । यह देखकर मन्त्री आदि प्रकृतिवर्ग प्रजा, ब्राह्मण और देवताओंकी यह उत्कट अभिलाषा होने लगी कि ये ही पृथ्वीका शासन करें ॥ १ ॥ ॐ ॐ उनके सुन्दर और सुडील शरीर, विपुल कीर्ति, तेज, बल, ऐश्वर्य, यश, पराक्रम और शूरवीरता आदि गुणोंके कारण महाराजा नाभिने उनका नाम 'ऋषभ' (श्रेष्ठ) रक्खा ॥ २ ॥ ॐ ॐ एक बार भगवान् इन्द्रने ईर्ष्यावश उनके राज्यमें वर्षा नहीं की । तब योगेश्वर भगवान् इन्द्रकी मूर्खतापर हँसते हुए अपनी योगमायाके प्रभावसे अपने वर्ष अजनाभखण्डमें खूब जल बरसाया ॥ ३ ॥ ॐ ॐ महाराज नाभि अपनी इच्छाके अनुसार श्रेष्ठ पुत्र पाकर अत्यन्त आनन्दमग्न हो गये और अपनी ही इच्छासे मनुष्यशरीर धारण करनेवाले पुराणपुरुष श्रीहरिका सप्रेम लालन करते हुए, उन्हींके लीलाविलाससे मुग्ध होकर 'वत्स ! तात !' ऐसा गद्गदवाणीसे कहते हुए बड़ा सुख मानने लगे ॥ ४ ॥ ॐ ॐ जब उन्होंने देखा कि मन्त्रिमण्डल, नागरिक और राष्ट्रकी जनता ऋषभदेवसे बहुत प्रेम करती है, तो उन्होंने उन्हें धर्ममर्यादाकी रक्षाके लिये राज्याभिषिक्त करके ब्राह्मणोंकी देख-रेखमें छोड़ दिया । आप अपनी पत्नी मेरुदेवीके सहित बदरिकाश्रमको चले गये । वहाँ अहिंसावृत्तिसे, जिससे किसीको उद्वेग न हो ऐसी कौशलपूर्ण, तपस्या और समाधियोगके द्वारा भगवान् वासुदेवके नर-नारायणरूपकी आराधना करते हुए समय आनेपर उन्हींके स्वरूपमें लीन हो गये ॥ ५ ॥ ॐ ॐ पाण्डुनन्दन ! राजा नाभिके विषयमें यह लोकोक्ति प्रसिद्ध है—राजर्षि नाभिके उदार कर्मोंका आचरण दूसरा कौन पुरुष कर सकता है—जिनके शुद्ध कर्मोंसे सन्तुष्ट होकर साक्षात् श्रीहरि उनके पुत्र हो गये थे ॥ ६ ॥ ॐ ॐ महाराज नाभिके समान ब्राह्मणभक्त भी कौन हो सकता है—जिनकी दक्षिणादिसे सन्तुष्ट हुए ब्राह्मणोंने अपने मन्त्रबलसे उन्हें यज्ञशालामें साक्षात् श्रीविष्णुभगवान्के दर्शन करा दिये ॥ ७ ॥ ॐ ॐ भगवान् ऋषभदेवने अपने देश अजनाभखण्डको कर्मभूमि मानकर लोकसंग्रहके लिये कुछ काल गुरुकुलमें वास किया । गुरुदेवको यथोचित दक्षिणा देकर गृहस्थाश्रममें प्रवेश करनेके लिये उनकी आज्ञा ली । फिर लोगोंको गृहस्थधर्मकी शिक्षा देनेके लिये देवराज इन्द्रकी दी हुई उनकी कन्या जयन्तीसे विवाह किया तथा श्रौतस्मार्त्त दोनों प्रकारके शास्त्रोपदिष्ट कर्मोंका आचरण करते हुए उसके गर्भसे अपने ही समान गुणवाले सौ पुत्र उत्पन्न किये ॥ ८ ॥

येषां खलु महायोगी भरतो ज्येष्ठः श्रेष्ठगुण आसीद्येनेदं वर्षं भारतमिति व्यपदिशन्ति ॥ ९ ॥ तमनु कुशावर्त इलावर्तो ब्रह्मावर्तो मलयः केतुर्भद्रसेन इन्द्रस्पृग्विदर्भः कीकट इति नव नवतिप्रधानाः ॥ १० ॥

कविर्हरिरन्तरिक्षः प्रबुद्धः पिप्पलायनः । आविर्होत्रोऽथ द्रुमिलश्चमसः करभाजनः ॥ ११ ॥

ॐ गद्यखण्डस्य संख्याङ्कनभेदात् अत्राग्रिमांशः समाविष्टः, एवमन्यत्रापि—सं० । १. प्रा० पा०—एषां । २. प्रा० पा०—द्रविडश्रमसः ।

इति भागवतधर्मदर्शना नव महाभागवतास्तेषां सुचरितं भगवन्महिमोपबृंहितं वसुदेवनारदसंवादमुपशमा-
यनमुपरिष्ठाद्वर्णयिष्यामः ॥ १२ ॥ यवीयांस एकाशीतिर्जायन्तेयाः पितुरादेशकरा महाशालीना महाश्रोत्रिया
यज्ञशीलाः कर्मविशुद्धा ब्राह्मणा बभूवुः ॥ १३ ॥ भगवान् नृषभसंज्ञ आत्मतन्त्रः स्वयं नित्यनिवृत्तानर्थपरम्परः केवला-
नन्दानुभव ईश्वर एव विपरीतवत्कर्माण्यारभमाणः कालेनानुगतं धर्ममाचरणेनोपशिक्षयन्नतद्विदां सम उपशान्तो
मैत्रः कारुणिको धर्मार्थयशःप्रजानन्दामृतावरोधेन गुहेषु लोकं नियमयत् ॥ १४ ॥ यद्यच्छीर्षण्याचरितं तत्तदनु-
वर्तते लोकः ॥ १५ ॥ यद्यपि स्वविदितं सकलधर्मं ब्राह्मं गुह्यं ब्राह्मणैर्दर्शितमार्गेण सामादिभिरुपायैर्जनता-
मनुशशास ॥ १६ ॥

अन्वयः—येषाम् खलु महायोगी ज्येष्ठः श्रेष्ठगुणः भरतः आसीत् येन इदम् वर्षम् भारतम् इति व्यप-
दिशति ॥ ९ ॥ * * तम् अनु कुशावर्तः इलावर्तः ब्रह्मावर्तः मलयः केतुः भद्रसेनः इंद्रस्पृक् विदर्भः कीकटः इति नव
पुत्राः नवतिप्रधानाः ॥ १० ॥ * * कविः हरिः अंतरिक्षः प्रबुद्धः पिप्पलायनः आविर्होत्रः द्रुमिलः चमसः अथ
करभाजनः ॥ ११ ॥ * * इति नव भागवतधर्मप्रधानाः महाभागवताः तेषाम् भगवन्महिमोपबृंहितम् वसुदेव-
नारदसंवादम् उपशमायनम् सुचरितम् उपरिष्ठात् वर्णयिष्यामः ॥ १२ ॥ * * यवीयांसः जायतेयाः एकाशीतिः पितुः आदेशकराः
महाशालीनाः महाश्रोत्रियाः यज्ञशीलाः कर्मविशुद्धाः ब्राह्मणाः बभूवुः ॥ १३ ॥ * * भगवान् स्वयम् आत्मतन्त्रः नित्यनिवृत्ता-
नर्थपरम्परः केवलानन्दानुभवः ईश्वरः एव विपरीतवत् कर्माणि आरभमाणः अतद्विदाम् कालेन अनुगतम् धर्मम् उपशिक्षयन् समः
उपशान्तः मैत्रः कारुणिकः ऋषभसंज्ञः गुहेषु लोकम् धर्मार्थयशःप्रजानन्दामृतावरोधेन नियमयत् ॥ १४ ॥ * * यत् यत्
शीर्षण्याचरितम् तत् तत् लोकः अनुवर्तते ॥ १५ ॥ * * यद्यपि सकलधर्मम् गुह्यम् ब्राह्मं स्वविदितम् ब्राह्मणैः दर्शितमार्गैः
सामादिभिः उपायैः जनताम् अनुशशास ॥ १६ ॥

श्रीधरस्वामिचिरचिता भावार्थदीपिका

तं भरतमनु कुशावर्तादयो नव पुत्रा नवतेः प्रधाना ज्येष्ठाः ॥ १०-११ ॥ * * तदनन्तरं कविप्रमुखा नव
भागवतधर्मप्रदर्शकाः । वसुदेवनारदयोः संवादो यस्मिन् । उपरिष्ठादेकादशस्कन्धे ॥ १२ ॥ * * महाशालीना अतिविनीताः
॥ १३ ॥ * * केवलः शुद्धः । विपरीतवदनीश्वरवत्कर्माणि कुर्वन् । नियमयत् नियमितवान् । पाठान्तरे नितरामरमयत् ।
कर्मकरणे हेतुः । अनुगतमुत्सन्नं धर्मं स्वयमाचरणेनातद्विदामुपशिक्षयन् । कथम् । धर्मादीनामवरोधेन संग्रहेण आनन्दो भोगः ।
अमृतं मोक्षः ॥ १४ ॥ * * शीर्षण्यः श्रेष्ठस्तेनाचरितम् । तत्तदनुवर्तते यतः ॥ १५ ॥ * * सकलो धर्मो यस्मिस्तद्-
ब्राह्मं गुह्यं वेद रहस्यम् । यद्यपि स्वेनैव विदितम् । तथाऽपि ब्राह्मणान् पृष्ट्वैव करोतीत्यर्थः ॥ १६ ॥

श्रीवंशीधरकृतो भावार्थदीपिकाप्रकाशः

येषां शतानां मध्ये येन भरतेनाधिकृतत्वाद्भारतनाम्ना कथयन्ति ॥ ९ ॥ * * कुत्रचित् ब्रह्मावर्तादिप्रै आर्यावर्त
इति पाठमंगीकृत्य मलयकेतुरित्येकं नामेत्युक्तम् । पूर्वत्र तु भेदेन नामद्वयमुक्तं तत्कल्पभेदेन ध्येयम् ॥ १०-१२ ॥ * *
ब्राह्मणा यजनयाजनाध्यापनादिविप्रकर्मनिष्ठत्वेन तच्छब्दवाच्याः । वस्तुतो ब्राह्मणप्रसादावाप्तब्राह्मणभावाः । यद्वा—युगान्तरे
ब्राह्मणकर्मणा क्षत्रियादेरपि ब्राह्मणता भवति “कलौ ब्राह्मणता वीर्यात्तपश्चर्यादिना न हि” इति वारतन्तव्युक्तेः । यवीयांसः कनिष्ठाः
“युवाल्पयोः कनन्यतरस्याम्” इति कनादेशाऽभावे “स्थूलदूरयुवहस्वक्षिप्रक्षुद्राणां यणादिपरं पूर्वस्य च गुणः” इति पाणिनिशासनात्
॥ १३ ॥ * * पाठान्तरे न्यरमयदिति पाठे । अतद्विदामिति द्वितीयायै षष्ठी । धर्ममविदुष इत्यर्थः ॥ १४-१५ ॥ * *
इत्यर्थ इति । “योऽपृष्ट्वा ब्राह्मणं धर्मं कुरुते तद्भवेन्मुधा” इति स्मृतिसिद्धयर्थं ब्राह्मणमपृष्ट्वा न किञ्चिद्धर्मोदि कार्यमिति लोकशिक्षणार्थं
वेति भावः ॥ १६ ॥

श्रीमद्गीरराघवव्याख्या

तं भरतमनुपश्चात्कुशावर्तादयो नवसङ्ख्याकाः नवतिप्रधानाः प्रथमपुत्रदशके भरतः प्रधानः इतरेषु नवसु दशकेषु
प्रत्येकं कुशावर्तादयः प्रधानाः स्वव्यतिरिक्तनवापेक्षया प्रधानाः ज्येष्ठाः कुशावर्तादयो नव भरतमनुजाताः तमेवानुसृत्य स्थिता

१. प्राचीने पाठे ‘भगवन्महिमोपबृंहितं’ इति पाठो न । २. प्रा० पा०—मुपशमेन समुपरिष्ठाद् । ३. प्रा० पा०—कर्मशुद्धा । ४.
प्रा० पा०—भगवान्सर्वज्ञ आत्मन् । ५. प्रा० पा०—केवल आनन्दः । ६. प्रा० पा०—लोकानयमयत् । ७. प्रा० पा०—सकलधर्माधर्मं ब्राह्मं ।

इति वार्थः ॥ १०-११ ॥ * * तत्र नवतिपुत्राणां मध्ये कव्यादयो नव भागवतधर्मप्रकाशका महाभागवता भगवद्धर्मनिष्ठा अभूवन् । तेषां कव्यादीनां सुचरितं भगवन्महिम्नोपबृंहितं वर्धितं भगवन्महिम्ना युक्तमित्यर्थः । अत एवोपशमायनं चित्तशान्ति- हेतुकमुपरिष्ठादेकादशस्कन्धे वसुदेवनारदसंवादे वक्ष्यामः कथयिष्याम इत्यर्थः ॥ १२ ॥ * * यवीयांस एकाशीति- सङ्ख्याकाः जायन्तेया जयन्तीपुत्राः पित्राज्ञानुवर्तिनो महाशालीना गार्हस्थ्यसम्पत्समृद्धा महाश्रोत्रिया अधीतसाङ्गवेदाः यज्ञानु- ष्ठानशीलाः कर्मणा सदाचारेण विशुद्धा ब्राह्मणा बभूवुः ॥ १३ ॥ * * अथ ऋषभसंज्ञो भगवानात्मतन्त्रः स्वतन्त्रः अकर्म- वश्यः अत एव नित्यं निवृत्तकर्मायत्ताः सुखदुःखाद्यनर्थपरम्परा यस्य सः केवलदुःखासम्भिन्नो य आनन्दः स्वरूपानन्दः तस्यानु- भावो यस्य सः स्वयमीश्वर एव सन् इतरवत्प्राकृतवत्कर्माण्यारभमाणः वर्णाश्रमधर्मरूपाणि कर्माणि कुर्वाणः किं कुर्वन्कालेनानुगतं प्रलीनं धर्ममाचारेणातद्विदां धर्मतदनुष्ठानादिकमजानताम् उपशिक्षयन् किमर्थं धर्माद्यविरोधेन धर्मादिप्राप्त्या हेत्वर्थे तृतीया, फलं चात्र हेतुः धर्मादिप्राप्तिरूपफलायेत्यर्थः, प्रजानन्दः प्रजार्थो भोगः अमृतमेवं पुरुषार्थचतुष्टयसंग्रहः सर्वभूतसमः उपशान्तः रागाद्य- कलुषितचित्तः मैत्रः अपकृष्टेष्वपि भूतेषु स्वसाम्यबुद्धिः कारुणिकः परदुःखासहिष्णुः गृहेषु गृहाश्रमेषु लोकाश्रियमयन् नियमयन्न- भूदित्यर्थः । नियमयदिति वा पाठः आर्षत्वादडभावो वा ॥ १४ ॥ * * आचारेणोपशिक्षयन्नियमदित्यत्र हेतुः । यद्यदिति । शीर्षण्यः श्रेष्ठः तेन यद्यदाचरितं तत्तदेव हि यस्मात्लोकोऽनुवर्त्ततेऽनुतिष्ठति । तथा चोक्तम् “यद्यदाचरति श्रेष्ठस्तत्तदेवेतरो जनः । स यत्प्रमाणं कुरुते लोकस्तदनुवर्त्तते ॥” इति लोकसंग्रहार्थमाचारेणोपाशिक्षयदित्यर्थः । तथा सकलो धर्मो यस्मिन्सद् ब्रह्मगुह्यं वेद- रहस्यं यद्यपि स्वेनैव विदितं तथापि ब्राह्मणान् पृष्ट्वा तैर्दर्शितमार्गेण सामादिभिरुपायैर्जनतां जनसमूहमनुशशास । द्रव्यादिभिरुप- चितैः सर्वैर्यज्ञैर्यथाविधि शतकृत्व इयाज इष्टवान् । तत्र द्रव्यं हविर्देशः ‘समे यजेते’त्युक्तो देशः, कालः वसन्तादिः, वयः ‘जातपुत्रः कृष्णकेशोऽग्नीनादधीते’त्युक्तं वयः, श्रद्धा कर्तव्यविषया त्वरा, विविध उद्देशः इतिकर्तव्यता ॥ १५-१७ ॥

श्रीमद्विजयध्वजतीर्थकृता पदरत्नावली

येन भरतेनाधिकृतत्वाद्भारतमिति नाम्ना कथयन्ति ॥ ९ ॥ * * तं भरतमन्वनन्तरं नवतिभ्यः प्रधानाः ॥ १०-११ ॥ * * भागवतधर्मान् दर्शयन्तीति भगवतो महिम्नोपबृंहितं पूरितमुपरिष्ठादेकादशस्कन्धे उपशमायनं भगव- न्निष्ठाप्रकारदर्शकम् ॥ १२ ॥ * * जायन्तेया जयन्तीपुत्राः महाशालीनाः महाशालाः कलमान्नभोजिनो वा गार्हस्थ्यधर्म- प्रदर्शका वा ब्राह्मणाः यजनयाजनाध्ययनादिविप्रकर्मनिष्ठितत्वेन तच्छब्दवाच्याः ॥ १३ ॥ * * विपरीतवत् प्राकृतजनवत् आचारेण स्वयमनुष्ठानेन अतद्विद्वांसं ब्रह्माज्ञानिनं लोकमिति शेषः । धर्माधीनामविरोधेनानुकूल्येन शीर्षण्येन श्रेष्ठेन “यद्यदा- चरति श्रेष्ठः” इति स्मृतेः ॥ १४-१५ ॥ * * यद्यपि यद्यपि स्वेन विदितं तथापि ब्राह्मणैर्दर्शितमार्गेण प्रकारेण सकलधर्मं जनतामनुशशासेत्यन्वयः ॥ १६-१७ ॥

श्रीमज्जीवगोस्वामिकृतः क्रमसन्दर्भः

कालेन संहारकेण अनुगतमुत्सन्नमित्यर्थः ॥ १४-१९ ॥

इति श्रीमद्भागवते महापुराणे पञ्चमस्कन्धे श्रीमज्जीवगोस्वामिकृतक्रमसन्दर्भे चतुर्थोऽध्यायः ॥ ४ ॥

श्रीमद्विश्वनाथचक्रवर्तिकृता सारार्थदर्शिनी

तं भरतमनुभरतस्य कनिष्ठा इत्यर्थः । नवतिप्रधानाः नवतेज्येष्ठा इत्यर्थः । पुंस्त्वमार्षम् ॥ १०-११ ॥ * * उप- रिष्ठादेकादशस्कन्धे ॥ १२ ॥ * * महाशालीना अतिविनीताः ॥ १३ ॥ * * विपरीतवत् अनीश्वरो जीव इव अत- द्विदां द्वितीयार्थे षष्ठी, धर्ममविदुष इत्यर्थः, धर्मादीनामविरोधेन प्राप्या हेतुना न्ययमयत् नियमितवान् । न्ययमयदिति च पाठः ॥ १४ ॥ * * शीर्षण्यः श्रेष्ठः ॥ १५ ॥ * * सकला धर्मा यस्मिन् तद् ब्राह्मं गुह्यं वेदोक्तं रहस्यं यद्यपि स्वेनैव विदितं तदपि ब्राह्मणैर्दर्शितेनैव ॥ १६ ॥

श्रीमच्छुकदेवकृतः सिद्धान्तप्रदीपः

नवतेः प्रधानाः श्रेष्ठाः ॥ १० ॥ * * अवशिष्टेषु नवतिसङ्ख्याकेषु नव कविप्रभृतयः भागवतधर्मप्रदर्शका इत्याह । कविरिति ॥ ११ ॥ * * तेषां वसुदेवनारदयोः संवादो यस्मिन् तच्छोभनं चरितमुपरिष्ठादेकादशे वर्णयिष्यामः ॥ १२ ॥ * * महाशालीना विनीततमाः ॥ १३ ॥ * * नित्यनिवृत्ता रागद्वेषादिरूपा अनर्थपरम्परा यस्मात्सः केवलानन्दस्य साधन- रक्षणायुपकरणपेक्षस्य स्वरूपानन्दस्यानुभवो यस्य स स्वयमीश्वरः इतरवत्प्राकृतवत् कर्माण्यारभमाणः कालेनानुगतमुत्सन्नं धर्म- माचारेण अतद्विदां धर्माचरणतत्प्रयोजनानभिज्ञानामुपशिक्षयन् धर्माद्यविरोधेन संग्रहेण ‘अध्ययनेन वसती’तिष्ठन् तृतीया, धर्मादि-

प्राप्त्यर्थमित्यर्थः, गृहेषु सन्तं लोकं मुमुक्षुं बुमुक्षुं च न्ययमयत् नियमितवान् । तत्र गृहस्थेन बुमुक्षुणा धर्म्मार्थयशःप्रज्ञानन्दप्राप्त्यर्थं मुमुक्षुणामृतार्थं कर्म कर्तव्यमिति लोकं नियमितवानित्यर्थः ॥ १४ ॥ * * शीर्षण्येन श्रेष्ठेनाचरितमनुष्ठितम् ॥ १५ ॥ * * किञ्च सकलो धर्मो यस्मिन् तद्ब्राह्मं गुह्यं वेदरहस्यं यद्यपि स्वविदितं स्वतोऽनुभूतं तथापि ब्राह्मणैर्दर्शितमार्गेणैव जनसमूहं सामादिभिरनुशशास ॥ १६ ॥

गोस्वामिश्रीगिरिधरलालविहिता बालप्रबोधिनी

येषां पुत्राणां मध्ये श्रेष्ठाः प्रजानुरञ्जका गुणा यस्य सः तथा महायोगी आत्मज्ञानित्वेन प्रसिद्धः भरतो ज्येष्ठ आसीदित्यन्वयः । तस्य श्रेष्ठगुणत्वादिप्रसिद्धिद्योतकः खड्गशब्दः । तत्प्रसिद्धिमेव स्पष्टयति—येनेति । येन तस्य श्रेष्ठगुणत्वेन पूर्वमजनाभनाम्ना प्रसिद्धमपीदं वर्षमिदानीं जना भारतमिति व्यपदिशन्ति ॥ ९ ॥ * * तं भरतमनु कुशावर्त्तादयो नव पुत्राः नवतेर्नवतिसङ्ख्याकेभ्यः पुत्रेभ्यः प्रधानाः ज्येष्ठा इत्यर्थः ॥ १० ॥ * * तदनन्तरं कव्यादयो नव पुत्रा जाताः । तेषां वंशश्च न जातो यतस्ते जन्मत एव महाभागवता भगवदेकनिष्ठाः भागवतधर्मदर्शनाः अन्येषामपि संसारोद्धारार्थं भगवत्प्रसादजनकधर्मप्रदर्शनपराः । तर्हि तेषामपि चरितं वर्णनीयमिति राज्ञोऽभिप्रायमालक्ष्याह—तेषामिति । तेषां सुष्ठु चरितं भागवतधर्मप्रदर्शनलक्षणं अत एव भगवन्महिम्नोपबृंहितं शोभमानम् अत एवोपशमायनं श्रोतृचित्तशान्तिकरं वसुदेवनारदयोः संवादो यस्मिस्तदुपरिष्ठादेकादशस्कन्धे वर्णयिष्यामः ॥ ११ ॥ * * ततो यवीयांसः कनिष्ठा एकाशीतिसङ्ख्याका जयन्तीपुत्राः पितुरादेशकारिण आज्ञानुसारिणो महाशालीनाः नम्रतादिगुणैरतिशोभमानाः महाश्रोत्रिया अध्ययनतोऽर्थतश्च वेदे निपुणाः यज्ञे शीलं स्वभावो येषां ते तथा अत एव यज्ञादिकर्मानुष्ठानेन विशुद्धान्तःकरणा बभूवुः । अत्रापि पितुरादेशकारिण इत्यनेन भगवत ऋषभस्य कर्ममार्गोऽपीष्ट एवातस्तेषामधिकारानुसारेण तत्रैवाज्ञा दत्तेति सूचितम् ॥ १२ ॥ * * एवं पुत्रोत्पत्तिं प्रदर्श्य तस्य लोकशिक्षणार्थं धर्माचरणं दर्शयति—भगवानिति । एवकारोऽप्यर्थः । ऋषभसञ्ज्ञो भगवान् स्वयमात्मतन्त्रः कर्मानधीनो यत ईश्वरः सकलनियन्ता यतः केवलानन्दानुभवः सच्चिदानन्दरूपोऽत एव नित्यं निवृत्ता अनर्थपरंपरा जन्ममरणधर्माधर्मसुखदुःखाद्यनर्थपरंपरा यस्मात्स तथा अत एव उपशान्तः रागलोभादिदोषरहितोऽत एव समः सर्वप्राणिपक्षपातरहितः कारुणिकः सर्वेषु करुणावान् परदुःखप्रहाणेच्छा करुणा, न केवलेच्छामात्रं किन्तु मैत्रः सर्वेषां हिताचरणे प्रयत्नवान् । एवम्भूतोऽपि विपरीतवत्प्राकृतजीववत् कर्माण्यारभमाणः कुर्वन् कालेनानुगतमुच्छिन्नं धर्मं स्वयमाचरणेनातद्विदां—षष्ठी द्वितीयाथ—धर्माचारमजानत उपशिक्षयन् धर्मादीनामवरोधेन सङ्ग्रहेण लोकं गृहेषु नियमयत् स्वेच्छाचाराभिवर्त्य शास्त्राचारे नियमितवानित्यर्थः । अडभाव आर्षः । तत्र धर्मः श्रुतफलजनकमदृष्टमर्थः धनादिसम्पत्तिः यशः सत्कीर्तिः प्रजापुत्रादिसन्ततिरानन्दः विषयभोगजनितसुखममृतं मोक्षः ॥ १३ ॥ * * नन्वृषभस्य धर्माचरणेनान्येषां कथं तत्र नियमनमित्याशङ्क्याह—यद्यदिति । यद्यत् शुभमशुभं वा कार्यं शीर्षण्येन श्रेष्ठेनाचरितं तत्तदेव लोक इतरोऽपि जनः अनुवर्त्तते करोति । तथा च ऋषभस्य श्रेष्ठत्वात्तदाचारेऽन्येषामपि प्रवृत्त्या युक्तमेव नियमनमिति भावः ॥ १४ ॥ * * यद्यपि ब्राह्मं वेदप्रतिपादितं सकलो धर्मो यस्मिस्तत् गुह्यं रहस्यं स्वेनैव विदितं तथापि ब्राह्मणैर्दर्शितमार्गेण तान् पृष्ट्वैव सामादिभिरुपायैर्जनतां जनसमूहमनुशशास शिक्षितवान् ॥ १५ ॥ * * द्रव्यादिभिरुपचितैः सर्वैरपि क्रतुभिर्यज्ञैर्यथोपदेशं यथाविधि शतकृत्यः यज्ञेशमियाज पूजितवान् । द्रव्यं व्रीह्यादि । देशः पुण्यस्थलविशेषः । कालो वसन्तादिः । वयो यौवनं, 'युवैव धर्ममन्विच्छेद'ति वाक्यात् । विविधोद्देशाः नानादेवतोद्देशाः ॥ १६ ॥

श्रीभगवत्प्रसादाचार्यविरचिता भक्तमनोरञ्जनी

यवीयांस इति । यवीयांसः कनीयांसः, एकाशीतिरेकाधिकाशीतिसंख्याकाः, जायन्तेया जयन्तीपुत्राः, पितुः आदेशकराः पित्राज्ञानुवर्त्तिनः, महाशालीनाः, अतिनिपुणाः, गार्हस्थ्यधर्मप्रदर्शका वा । महाश्रोत्रियाः अधीतसाङ्गवेदाः, यज्ञशीलाः यज्ञानुष्ठानशीलाः, कर्मणा सदाचारेण विशुद्धाः, ब्राह्मणाः बभूवुः ॥ ९ ॥ * * भगवानिति । अथ भगवान् षाड्गुण्यपूर्णः, ऋषभ इति संज्ञा यस्य सः, आत्मतन्त्रः स्वतन्त्रोऽकर्मवश्यश्च, अत एव, नित्यं निवृत्ता अनर्थपरंपरा कर्मायत्तता सुखदुःखाद्यनर्थपरंपरा वा यस्य सः, केवलः दुःखासंपृक्तः य आनन्दः स्वरूपानन्दस्तस्यानुभवो यस्य सः, स्वयं ईश्वरः सन्, विपरीतवत्प्राकृतवत् कर्माणि वर्णाश्रमधर्मरूपाणि कर्माणि, आरभमाणः कुर्वाणः, कालेन अनुगतं प्रलीनं, धर्मं, आचरणेन, अतद्विदां धर्मतदनुष्ठानादिकमजानतां, उपशिक्षयन् उपशिक्षयितुमित्यर्थः । समः सर्वभूतेषु प्राकृतभावेक्षया समबुद्धिः, उपशान्तः रागाद्यकलुषितचित्तः, मैत्रः अपकृष्टेष्वपि भूतेषु स्वसाम्यबुद्धिः, कारुणिकः परदुःखासहिष्णुः सन्नेव, गृहेषु गृहाश्रमेषु धर्मश्च अर्थश्च यशश्च प्रज्ञानन्दः प्रजार्थो भोगश्च अमृतं मोक्षश्च तेषामविरोध आनुकूल्यं तेन, लोकं न्ययमयत् नियमितवान् । पाठान्तरे नितरामरमयत् ॥ १० ॥ * * आचरणेनोपशिक्षयन्नत्र हेतुमाह यद्यदिति । यत् यत् शीर्षण्यः श्रेष्ठः तेन, आचरितं, तत् तत् एव लोकः अनुवर्त्ततेऽनुष्ठितम् । तथा चोक्तं 'यद्यदाचरति श्रेष्ठस्तत्तदेवेतरो जनः । स यत्प्रमाणं कुरुते लोकस्तदनुवर्त्तते' इति । अतो लोके संग्रहार्थं स्वयमादावाचर्य समुपशिक्षयन्निता भावः । तथा सकलो धर्मो यस्मिस्तत्, ब्राह्मं वेदसंबन्धि, गुह्यं रहस्यं, यद्यपि स्वेन विदितमेव अस्ति, तथापि

ब्राह्मणैः दर्शितमार्गेण ब्राह्मणान् पृष्ट्वैवेत्यर्थः । सामादिभिः उपायैः जनतां जनसमूहं, अनुशशास । द्रव्यं हविश्च देशः समे यजेतेत्य-
भिहितश्च कालो वसन्तादिश्च वयः 'ऋष्णकेशोऽग्नीनादधीत' इत्युक्तं च श्रद्धा कर्तव्यविषया त्वरा च ऋत्विज आध्वर्युप्रभृतयो
याजकाश्च तैः, विविधा उद्देशा इतिकर्तव्यताः नानादेवतोद्देशा वा, तैरुपचिता वृद्धिं गमितास्तैः, सर्वैः क्रतुभिर्यज्ञैः, यथोपदेशं
यथाविधि, शतकृत्वः शतवारान्, इयाजेष्टवान् ॥ ११ ॥ ❀ ❀ भगवतेति । एतस्मिन् वर्षे भगवता ऋषभेण, परिरक्ष्यमाणे
सति, कश्चन पुरुषः भर्तारि ऋषभे, अनुसवनं शश्वत्, विजृम्भितो वृद्धिं प्राप्तः यः स्नेहोऽनुरागस्तस्यातिशयस्तं, अन्तरेण विना,
आत्मनः स्वस्य, अविद्यमानं इव, इदं मम नास्तीत्यविद्यमानवन्मत्वेत्यर्थः । अन्यस्मात् पुरुषान्तरात्, कर्हिचित्कदाचित्, कथंचन
केनचित् प्रकारेणाऽपि, किमपि कंचिदपीत्यर्थः । अन्यं पुरुषार्थं, न अपेक्षते स्वार्थमिति शेषः, न वाञ्छति । अन्यार्थमिति शेषः ।
भगवदनुग्रहेण सर्वार्थपरिपूर्णत्वादविद्यमानत्वाभावाद्भर्तारि प्रतिक्षणोल्लसितस्नेहातिशयातिशयताभूतेऽन्यत्किमपि न वाञ्छतीत्यर्थः
॥ १२ ॥ ❀ ❀ स कदाचिदिति । सः भगवान्, ऋषभः कदाचित्, अटमानः संचरन्, ब्रह्मावर्तगतः ब्रह्मावर्तं प्राप्तः सन्,
ब्रह्मर्षिप्रवरसभायां ब्रह्मर्षिश्रेष्ठानां मुनीनां सदसि, प्रजानां निशामयन्तीनां शृण्वन्तीनां सतीनां, अवहितात्मनः समाहितचित्तान्,
प्रश्रयो विनयश्च प्रणयः स्नेहश्च तयोर्भरोऽतिशयश्च तेन सुयन्त्रिता वशीकृतास्तान् अपि आत्मजान् उपशिक्षयन्, इति वक्ष्यमाण-
प्रकारेण, ह स्फुटं यथा तथा उवाच ॥ १३ ॥

इति श्रीधर्मधुरंधरश्रीधर्मात्मजप्रत्यक्षपुरुषोत्तमसहजानन्दस्वामिसुतश्रीरघुवीराचार्यसूनुभगवत्प्रसादाचार्यविरचितायाम-
न्वयार्थावबोधिन्यां भक्तमनोरञ्जन्याख्यायां श्रीमद्भागवतटीकायां पञ्चमस्कन्धे चतुर्थोऽध्यायः ॥ ४ ॥

भाषानुवादः

उनमें महायोगी भरतजी सबसे बड़े और सबसे अधिक गुणवान् थे । उन्हींके नामसे लोग इस अजनाभखण्डको
'भारतवर्ष' कहने लगे ॥ ९ ॥ ❀ ❀ उनसे छोटे कुशावर्त, इलावर्त, ब्रह्मावर्त, मलय, केतु, भद्रसेन, इन्द्रस्पृक्, विदर्भ और
कीकट—ये नौ राजकुमार शेष नव्वे भाइयोंसे बड़े एवं श्रेष्ठ थे ॥ १० ॥ ❀ ❀ उनसे छोटे कवि, हरि, अन्तरिक्ष, प्रबुद्ध,
पिप्पलायन, आविहोत्र, द्रुमिल, चमस और करभाजन—ये नौ राजकुमार भागवतधर्मका प्रचार करनेवाले बड़े भगवद्भक्त थे ।
भगवान्की महिमासे महिमान्वित और परम शान्तिसे पूर्ण इनका पवित्र चरित हम नारद-वसुदेवसंवादेके प्रसङ्ग आगे (एकादश
स्कन्धमें) कहेंगे ॥ ११-१२ ॥ ❀ ❀ इनसे छोटे जयन्तीके इषयासी पुत्र पिताकी आज्ञाका पालन करनेवाले, अति विनीत,
महान् वेदज्ञ और निरन्तर यज्ञ करनेवाले थे । वे पुण्यकर्मोंका अनुष्ठान करनेसे शुद्ध होकर ब्राह्मण हो गये थे ॥ १३ ॥ ❀ ❀
भगवान् ऋषभदेव, यद्यपि परम स्वतन्त्र होनेके कारण स्वयं सर्वदा ही सब प्रकारकी अनर्थपरम्परासे रहित, केवल आनन्दानुभव-
स्वरूप और साक्षात् ईश्वर ही थे, तो भी अज्ञानियोंके समान कर्म करते हुए उन्होंने कालके अनुसार प्राप्त धर्मका आचरण करके
उसका तत्त्व न जाननेवाले लोगोंको उसकी शिक्षा दी । साथ ही सम, शान्त, सुहृद् और कारुणिक रहकर धर्म, अर्थ, यश, सन्तान
भोग-सुख और मोक्षका संग्रह करते हुए गृहस्थाश्रममें लोगोंको नियमित किया ॥ १४ ॥ ❀ ❀ महापुरुष जैसा-जैसा आचरण
करते हैं, दूसरे लोग उसीका अनुकरण करने लगते हैं ॥ १५ ॥ ❀ ❀ यद्यपि वे सभी धर्मोंके साररूप वेदके गूढ़ रहस्यको
जानते थे, तो भी ब्राह्मणोंकी बतलायी हुई विधिसे साम-दानादि नीतिके अनुसार ही जनताका पालन करते थे ॥ १६ ॥

द्रव्यदेशकालवयःश्रद्धर्त्विग्विविधोद्देशोपचितैः सर्वैरपि क्रतुभिर्यथोपदेशं शतकृत्व इयाज ॥ १७ ॥ भग-
वत्ऋषभेण परिरक्ष्यमाण एतस्मिन् वर्षे न कश्चन पुरुषो वाञ्छत्यविद्यमानमिवात्मनोऽन्यस्मात्कथञ्चन किमपि
कर्हिचिदवेक्षते भर्तार्यनुसवनं विजृम्भितस्नेहातिशयमन्तरेण ॥ १८ ॥ स कदाचिदटमानो भगवानृषभो ब्रह्मावर्तगतो
ब्रह्मर्षिप्रवरसभायां प्रजानां निशामयन्तीनामात्मजानवहितात्मनः प्रश्रयप्रणयभरसुयन्त्रितानप्युपशिक्षयन्ति
होवाच ॥ १९ ॥

इति श्रीमद्भागवते महापुराणे पारमहंस्यां संहितायां पञ्चमस्कन्धे चतुर्थोऽध्यायः ॥ ४ ॥

अन्वयः—द्रव्यदेशकालवयःश्रद्धर्त्विग्विविधोद्देशोपचितैः सर्वैः क्रतुभिः अपि यथोपदेशम् शतकृत्वः
इयाज ॥ १७ ॥ ❀ ❀ भगवता ऋषभेण परिरक्ष्यमाणे एतस्मिन् वर्षे कश्चन पुरुषः आत्मनः अन्यस्मात् कर्हिचित् कथंचन
किमपि अविद्यमानम् इव भर्तारि अनुसवनम् विजृम्भितस्नेहातिशयम् अन्तरेण न वाञ्छति अपेक्षते ॥ १८ ॥ ❀ ❀ सः

कदाचित् अटमानः ब्रह्मावर्तगतः भगवान् ऋषभः ब्रह्मर्षिप्रवरसभायाम् निशामयन्तीनाम् प्रजानाम् अवहितात्मनः प्रश्रयप्रणयभर-
सुयन्त्रितान् अपि आत्मजान् उपशिक्षयन् इति ह उवाच ॥ १९ ॥

इति चतुर्थोऽध्यायः ।

श्रीधरस्वामिविरचिता भावार्थदीपिका

द्रव्यादिभिरुपचितैर्यज्ञैरिष्टवान् । तत्र वयो यौवनम् । 'युवैव धर्ममन्विच्छेदिति' वचनात् । विविधोद्देशा नानादेवतो-
द्देशाः । यथोपदेशं यथाविधि ॥ १७ ॥ ❀ ❀ अन्यस्मात्सकाशादात्मनः कश्चिदपि किमपि कथंचनापि न वाञ्छति ।
इच्छानुदये दृष्टान्तः अविद्यमानं खपुष्पादिकमिव । न चान्यदीयमवेक्षतेऽपीत्यर्थः । भर्तारि ऋषभदेवे प्रतिक्षणमुल्लसित-
स्नेहोद्रेकं विनाऽन्यत्र वाञ्छति ॥ १८ ॥ ❀ ❀ अवहितात्मनः संयतचित्तानपि प्रजानुशासनाथमुपशिक्षयन्निति ह वक्ष्य-
माणमुवाच ॥ १९ ॥

इति श्रीमद्भागवते महापुराणे पञ्चमस्कन्धे भावार्थदीपिकायां टीकायां चतुर्थोऽध्यायः ॥ ४ ॥

श्रीधंशीधरकृतो भावार्थदीपिकाप्रकाशः

द्रव्याणि ब्रीह्यादीनि । देश आर्यावर्त्तादिः । कालो वसन्तादिः ॥ १७-१८ ॥ ❀ ❀ अटमानोऽदितुकामः ।
शानजत्र ताच्छीलिकार्थः । निशामयन्तीनां शृण्वन्तीनाम् । प्रश्रयो नम्रता । प्रणयः स्नेहस्तयोर्भरेणाधिक्येन सुयन्त्रितान्वशी-
कृतानपि ॥ १९ ॥

इति श्रीमद्भागवतभावार्थदीपिकाप्रकाशे पञ्चमस्कन्धे चतुर्थोऽध्यायः ॥ ४ ॥

श्रीमद्वीरराघवव्याख्या

भगवता ऋषभेणैतस्मिन् वर्षे भारते परिरक्ष्यमाणे सति कश्चन पुरुषो भर्तारि ऋषभे अनुसवनं श्रुत्वा द्विजुम्भितो यः
स्नेहोऽनुरागः तस्यातिशयमन्तरेण विनान्यं पुरुषार्थमात्मनः स्वस्याविद्यमानमन्यस्मात्पुरुषान्तरात्कदाचिदपि किञ्चिदपि केनापि
निमित्तेन नापेक्षते ॥ १८ ॥ ❀ ❀ स भगवानृषभदेवः कदाचित्सञ्चरन् ब्रह्मावर्त्तगतः ब्रह्मर्षिश्रेष्ठानां सभायां प्रजानां निशा-
मयन्तीनां शृण्वन्तीनां सतीनामात्मजान् अवहितात्मनः समाहितचित्तान् प्रश्रयो विनयः प्रणयः स्नेहस्ताभ्यां यत्सुखं तेन यन्त्रितान्
वशीकृतानुपशिक्षयन्निति वक्ष्यमाणप्रकारेणोवाच ह ॥ १९ ॥

इति श्रीमद्भागवते महापुराणे पञ्चमस्कन्धे श्रीमद्वीरराघवाचार्यकृतायां श्रीभागवतचन्द्रचन्द्रिकायां चतुर्थोऽध्यायः ॥ ४ ॥

श्रीमद्विजयध्वजतीर्थकृता पदरत्नावली

अविद्यमानमिव न वाञ्छति आत्मनोऽन्यस्मात् पुंसः किमपि नापेक्षत इत्यन्वयः । तर्ह्यपेक्षमाणं किन्तत्राह । भर्तरीति
॥ १८ ॥ ❀ ❀ अटमान इति शानच् ताच्छीलिकार्थः, अदितुकामः प्रजजिष्यन्नित्यर्थः, निशामयन्तीनां शृण्वन्तीनामवहिता-
त्मनः उक्तप्रहणनिरतमनसः प्रश्रयादिगुणैः सुयन्त्रितान् सुष्ठु बद्धान् इति वक्ष्यमाणप्रकारेण ॥ १९ ॥

इति श्रीमद्भागवते महापुराणे पञ्चमस्कन्धे श्रीमद्विजयध्वजतीर्थकृतपदरत्नावल्यां चतुर्थोऽध्यायः ॥ ४ ॥

श्रीमद्विश्वनाथकवर्तिकृता सारार्थदर्शिनी

द्रव्यादिभिरुपचितैः वयो यौवनं 'युवैव धर्ममन्विच्छेदिति' वचनात् विविधोद्देशा नानादेवतोद्देशाः ॥ १७ ॥ ❀ ❀
कश्चन कश्चिदपि पुरुषोऽविद्यमानं खपुष्पमिव कमपि आत्मनः स्वस्य अन्यस्मात् सकाशात् न वाञ्छति भर्तारि ऋषभदेवे स्नेहाति-
शयं केवलमवेक्षते अन्तरेणान्तरात्मना "अन्तरमवकाशावधिपरिधानान्तर्द्धिभेदतादर्थ्यं । छिद्रात्मीयविनाबहिरवसरमध्येऽन्तरात्मनि
च" इत्यमरः ॥ १८-१९ ॥

इति सारार्थदर्शिन्यां हर्षिण्यां भक्तचेतसाम् । पञ्चमस्य चतुर्थोऽयं सङ्गतः सङ्गतः सताम् ॥ ४ ॥

श्रीमच्छुकदेवकृतः सिद्धान्तप्रदीपः

किञ्च द्रव्यादिभिरुपचितैः सर्वैर्यज्ञैर्यथोपदेशं यथाविधि शतकृत्व इयाज इष्टवान् । तत्र द्रव्यं पुरोडाशादि देशः पुण्य-
तीर्थादिः कालो वसन्तादिः वयो यौवनम् । ब्रह्माभिरुचिः ऋत्विजः बहुशः कृतानुष्ठानाः विविधोद्देशाः भगवतः सर्वव्यङ्गभोक्तुः सर्व-

श्रेष्ठस्य सर्वात्मनः अंशभूताः नाना या देवताः वेदे प्रोक्तास्तत्तद्द्वारेण कृताः “अहं हि सर्वयज्ञानां भोक्ता च प्रभुरेव च” इति श्रीमुखोक्तेः ॥ १७ ॥ ❀ ❀ अविद्यमानं खपुष्पादिकमिव कश्चिदपि अन्यस्मात् किमपि न वाञ्छति न चान्यदीयमवेक्षते ॥ १८ ॥ ❀ ❀ इति वक्ष्यमाणमुवाच ॥ १९ ॥

इति श्रीमद्भागवते महापुराणे पञ्चमस्कन्धे श्रीमच्छुकदेवकृतसिद्धान्तप्रदीपे चतुर्थाध्यायार्थप्रकाशः ॥ ४ ॥

गोस्वामिश्रीगिरिधरलालविहिता बालप्रबोधिनी

एवं भगवत्प्रेमण स्वाचारेण प्रवर्तितस्य धर्मस्यानुष्ठानेन तत्प्रजानां चित्तशुद्धया रागलोभादिनिवृत्तिलक्षणं फलमपि जातं तददर्शयति—भगवतेति । भगवता ऋषभेण परिरक्ष्यमाण एतस्मिन् वर्षेऽजनाभखण्डे कश्चनान्यजादियोगिं प्राप्तोऽतिनीचोऽपि पुरुष आत्मनोर्थे अन्यस्मात्सकाशात्किमपि अत्युत्कृष्टमपि वस्तु कर्हिचित् कस्मिंश्चिदपि काले कथञ्चन केनापि प्रकारेण न वाञ्छति नेच्छतीत्यन्वयः । नन्वन्येषां विभवं दृष्ट्वा कथं नेच्छा स्यादित्याशङ्क्याह—अवेक्षत इति, न चान्यदीयं विभवमवेक्षते पश्यतीत्यर्थः । पूर्वकारस्यैवात्रापि सम्बन्धः । उभयत्र दृष्टान्तमाह—अविद्यमानमिवेति, अविद्यमानं खपुष्पादिकं यथा कश्चिदपि कदाचिन्न पश्यति न च वाञ्छति तथेत्यर्थः । एवं सर्वतो विरक्तानां भगवतोऽपि विमुखता स्यादित्याशङ्क्याह—भर्तरीति । भर्तारि सर्वलोकपोषके भगवति अनुसवनं प्रतिक्षणं विजृम्भितो वर्द्धमानो यः स्नेहस्यातिशय उत्कटता तदन्तरेण ततोऽन्यत् न किमपि वाञ्छतीत्यन्वयः । अनेन पुष्टिमागीयसंमतायाः स्नेहलक्षणाया भक्तेरन्यपुरुषार्थेभ्य उत्कृष्टत्वं दर्शितम् ॥ १७ ॥ ❀ ❀ एवं स्वाचारेण धर्मप्रवर्तनेऽप्युपदेशवचनं विना स्वाभिप्रायाज्ञानात्तस्य दृढता न स्यात् तथाच पुनस्तल्लोपेन जडत्वप्रसक्त्या विनाशः स्यादतः स्ववचनेनापि शास्त्ररहस्यमुपदिदेशेत्याह—स इति । स भगवानुषभः कदाचिद्भूमिमटमानो ब्रह्मावर्तं गतो ब्रह्मर्षिप्रवर-सभायामात्मजान् स्वपुत्रानुपशिक्षयन्निति वक्ष्यमाणं तत्त्वजातं ह स्फुटतया सर्वेषां श्रवणं यथा भवति तथोवाचेत्यन्वयः । श्रेष्ठानां मध्ये निरूपितं तैरनुमोदितं सर्वेषां प्रमाणीभवतीति ब्रह्मर्षीणां मध्ये ये प्रवराः श्रेष्ठास्तेषां सभायामुवाच । प्रजानां निशामयन्तीनां शृण्वतीनामित्यनेन पुत्रान् पुरस्कृत्य प्रजार्थमेवानुशासनमिति ज्ञेयम्, अत एव पुत्रान् कृतार्थत्वेन विशिनष्टि—अवहितात्मन इति, संयतचित्तानपीत्यर्थः । अत एव प्रश्रयप्रणययोर्नम्रतास्नेहयोर्भरेण सुयन्त्रितान् वशीकृतानपीत्यर्थः ॥ १८ ॥

इति श्रीवल्लभाचार्यवंश्यगोपालसुनुना । श्रीमन्मुकुन्दरायाणां पादसेवाधिकारिणा ॥ १ ॥

श्रीमद्गिरिधराख्येन भजनानन्दसिद्धये । श्रीमद्भागवतस्येयं टीका बालप्रबोधिनी ॥ २ ॥

रचिता पञ्चमे तत्र कृष्णेन स्थितिरूपणे । चतुर्थो विवृतोऽध्यायो धर्माचारनिरूपकः ॥ ३ ॥

भाषानुवादः

उन्होंने शास्त्र और ब्राह्मणोंके उपदेशानुसार भिन्न-भिन्न देवताओंके उद्देश्यसे द्रव्य, देश, काल, आयु, श्रद्धा और ऋत्विज आदिसे सुसम्पन्न सभी प्रकारके सौ-सौ यज्ञ किये ॥ १७ ॥ ❀ ❀ भगवान् ऋषभदेवके शासनकालमें इस देशका कोई भी पुरुष अपने लिये किसीसे भी अपने प्रभुके प्रति दिन-दिन बढ़नेवाले अनुरागके सिवा और किसी वस्तुकी कभी इच्छा नहीं करता था । यही नहीं, आकाशकुसुमादि अविद्यमान वस्तुकी भाँति कोई किसीकी वस्तुकी ओर दृष्टिपात भी नहीं करता था ॥ १८ ॥ ❀ ❀ एक बार भगवान् ऋषभदेव घूमते-घूमते ब्रह्मावर्तदेशमें पहुँचे । वहाँ बड़े-बड़े ब्रह्मर्षियोंकी सभामें उन्होंने प्रजाके सामने ही अपने समाहितचित्त तथा विनय और प्रेमके भारसे सुसंयत पुत्रोंकी शिक्षा देनेके लिये इस प्रकार कहा ॥ १९ ॥

इति चतुर्थोऽध्यायः ॥ ४ ॥



अथ पञ्चमोऽध्यायः

ऋषभ उवाच

नायं देहो देहभाजां नृलोके कष्टान् कामानर्हते विद्भुजां ये ।
तपो दिव्यं पुत्रं का येन सत्त्वं शुद्धयेद्यस्माद् ब्रह्मसौख्यं त्वनन्तम् ॥ १ ॥
महत्सेवां द्वारमाहुर्विमुक्तेस्तमोद्वारं योषितां सङ्गिसङ्गम् ।
महान्तस्ते समचित्ताः प्रशान्ता विमन्यवः सुहृदः साधवो ये ॥ २ ॥
ये वा मयीशे कृतसौहृदार्था जनेषु देहम्भरवार्तिकेषु ।
गृहेषु जायात्मजरातिमत्सु न प्रीतियुक्ता यावदर्थान् लोके ॥ ३ ॥
नूनं प्रमत्तः कुरुते विकर्म यदिन्द्रियप्रीतय आपृणोति ।
न साधु मन्ये यत आत्मनोऽयमसन्नपि क्लेशद आस देहः ॥ ४ ॥
पराभवस्तावदबोधजातो यावन्न जिज्ञासत आत्मतत्त्वम् ।
यावत्क्रियास्तावदिदं मनो वै कर्मात्मकं येन शरीरबन्धः ॥ ५ ॥
एवं मनः कर्मवशं प्रयुङ्क्ते अविद्ययाऽऽत्मन्युपधीयमाने ।
प्रीतिर्न यावन्मयि वासुदेवे न मुच्यते देहयोगेन तावत् ॥ ६ ॥
यदा न पश्यत्यथ गुणेहां स्वार्थे प्रमत्तः सहसा विपश्चित् ।
गतस्मृतिर्विन्दति तत्र तापानासाद्य मैथुन्यमगारमज्ञः ॥ ७ ॥
पुंसः स्त्रिया मिथुनीभावमेतं तयोर्मिथो हृदयग्रन्थिमाहुः ।
अतो गृहक्षेत्रसुताप्तवित्तैर्जनस्य मोहोऽयमहं ममेति ॥ ८ ॥

अन्वयः—नृलोके देहभाजाम् अयम् देहः ये विद्भुजाम् कष्टान् कामान् न अर्हते पुत्रका दिव्यम् तपः येन सत्त्वम् शुद्धयेत् यस्मात् तु अनन्तम् ब्रह्मसौख्यम् ॥ १ ॥ * * महत्सेवाम् विमुक्तेः द्वारम् योषिताम् संगिसंगम् तमोद्वारम् आहुः ये समचित्ताः प्रशान्ताः विमन्यवः सुहृदः साधवः ते महान्तः ॥ २ ॥ * * ये वा ईशे मयि कृतसौहृदार्थाः देहम्भरवार्तिकेषु जनेषु जायात्मजरातिमत्सु गृहेषु न प्रीतियुक्ताः च लोके यावदर्थान् ते महान्तः ॥ ३ ॥ * * यत् इन्द्रियप्रीतये आपृणोति प्रमत्तः नूनम् विकर्म कुरुते यतः अयम् आत्मनः असन् अपि क्लेशदः देहः आस साधु न मन्ये ॥ ४ ॥ * * यावत् आत्मतत्त्वम् न जिज्ञासते तावत् अबोधजातः पराभवः यावत् क्रियाः तावत् वै मनः कर्मात्मकम् येन शरीरबन्धः ॥ ५ ॥ * * एवम् अविद्यया आत्मनि उपधीयमाने मनः कर्मवशं प्रयुङ्क्ते यावत् वासुदेवे मयि प्रीतिः न तावत् देहयोगेन न मुच्यते ॥ ६ ॥ * * यदा स्वार्थे प्रमत्तः विपश्चित् गुणेहाम् अयथा न पश्यति तत्र अज्ञः सहसा गतस्मृतिः मैथुन्यम् अगारम् आसाद्य तापान् विन्दति ॥ ७ ॥ * * एतम् पुंसः स्त्रियः मिथुनीभावम् तयोः मिथः हृदयग्रन्थिम् आहुः अतः गृहक्षेत्रसुताप्तवित्तैः जनस्य अहम् मम इति अयम् मोहः ॥ ८ ॥

श्रीधरस्वामिविरचिता भावार्थदीपिका

पञ्चमे मोक्षधर्मोपदेशैः पुत्रानुशासनम् । उक्तं पारमहंस्यं च तस्य द्वंद्वतितिक्षया ॥ १ ॥

विद्भुजामपि ये सन्ति तान्कष्टान्दुःखदान्कामान्विषयान्नाहति तद्योग्योऽयं मनुष्यदेहो न भवति । दिव्य-मुक्तृष्टम् । येन तपसा । यस्माच्छुद्धात्सत्त्वादनन्तं ब्रह्मसुखं भवति ॥ १ ॥ * * मोक्षबन्धयोर्निदानमाह महत्सेवामिति ।

१. प्राचीने पाठे 'पुत्रका' पाठः खण्डितः । २. प्रा० पा०—ह्यनन्तम् । ३. प्रा० पा०—महात्मनां । ४. प्राचीने पाठे 'रा' पाठः खण्डितः । ५. प्रा० पा०—कुरुते कर्म दीनोऽयमिन्द्रि० । ६. प्रा० पा०—एष । ७. प्रा० पा०—एनं मनः ।

तमसः संसारस्य द्वारं योषितां ये संगिनस्तेषां संगम् । महतां लक्षणमाह साधेन महान्त इति । साधवः सदाचाराः ॥ २ ॥ * *
 मयि ईशे कृतं सौहृदमेवार्थः पुरुषार्थो येषाम् । वाशब्देनान्यनिरपेक्षस्यैवास्य लक्षणत्वं दर्शयति । देहं विभर्तीति देहम्भरा
 विषयवार्तैव न धर्मविषया येषु तेषु जनेषु जायादियुक्तेषु गृहेषु च । रातिर्मित्रं धनं वा पाठान्तरे जायादिप्रदेषु । यावदर्थश्च
 यावदर्थमेवार्थो येषामिति मध्यमपदलोपी समासः । देहनिर्वाहाधिकस्पृहाशून्या इत्यर्थः ॥ ३ ॥ * * कामान्नाहर्तीति
 यदुक्तं तदुपपादयति नूनमिति । यद्यदा इन्द्रियप्रीतये आपृणोति व्याप्रियते तदा प्रमत्तः सन्विकर्म पापं नूनं कुरुते । यतो विकर्मणः
 प्राचीनादयम् असन्नपि नश्वरोपि क्लेशदो देहो जातस्तस्यैव पुनःकरणं साधु न मन्ये ॥ ४ ॥ * * देहादेर्नश्वरत्वात्क्रियानयम-
 नर्थ इत्याशंक्याह । पराभवो देहादिना स्वरूपाभिभवोऽज्ञानकृतस्तावद्भवति । तत्र हेतुः—यावत्क्रियाः स्युस्तावदिदं मनो हि
 कर्मस्वभावमेव स्यात् । येन कर्मात्मकेन मनसा ॥ ५ ॥ * * उक्तमुपसंहरति । एवं पूर्वकृतं कर्म कर्तुंभूतं मनः कर्मभूतं
 वशं प्रयुक्ते पुनः कर्मनिष्ठं करोतीति । जीवन्मुक्तकर्मव्यावृत्त्यर्थमाह । अविद्ययेति । अविद्यया आत्मनि उपधीयमाने आच्छाद्यमाने
 सति । एवं मनः कर्तुं पुरुषं कर्मवशं प्रयुक्त इति वा ॥ ६ ॥ * * न केवलं देहयोगमात्रमनर्थान्तरं चेत्याह । यदा
 गुणानामिन्द्रियाणामीहां चेष्टामयथा मिथ्या आत्मीया न भवतीति विपश्चिद्विवेकी सन्न पश्यति । ‘नु पश्यति’ इति पाठे अयथा
 आत्मीयत्वेनेत्यर्थः । तत्र तदा सहसा गतस्मृतिः स्वरूपस्मृतिशून्यः सन्नज्ञो मूढो मैथुनसुखप्रधानं गृहं प्राप्य तापान्विन्दति
 ॥ ७ ॥ * * ननु यथोपयोगं स्त्रिया मिथुनीभूय सुखमात्रमनुभवतः कुतस्तापाः स्युस्तात्राह पुंस इति । प्रत्येकं तयोरैको
 हृदयग्रन्थिरस्त्येव । एतं मिथः परस्परं स्थूलमन्यं हृदयग्रन्थि दुर्भेदं वदन्ति । कुत इत्यत आह । अतोऽस्मान्मिथुनीभावात् । प्रत्येकं
 हृदयग्रन्थिना तु देहेन्द्रियमात्रेऽहंमेति मोहोऽस्मात्तु गृहादिभिर्विषयभूतैर्महान्मोहो भवेदित्यर्थः ॥ ८ ॥

श्रीवंशीधरकृतो भावार्थदीपिकाप्रकाशः

तत्पर्यभस्य (१) । पुत्राणां तत्त्वोपदेशव्याजेन लोकहिताय सकलशास्त्रसारभूतं तत्त्वं निरूपयत्यस्मिन्नध्याये । तत्रादौ
 विषयसेवा मुमुक्षुणाऽवश्यं वर्जनीयेत्याशयेनाह—नायमिति । कामान् योषिदृशेनस्पर्शादीन् । कुतो नार्हते ये विडमुजां श्वश्रुकरा-
 दीनामपि सन्ति कामार्हत्वे तु मनुष्यदेहशूकरदेहयोस्तुल्यतापत्तेरिति भावः । तेन शूकरादिदेहेन यन्न लभ्यते तदेव मनुष्यदेहेन
 लब्धं यतनीयं तदेव मनुष्यत्वचिह्नं तर्हि तत्राह—तप इति । तच्चानाहारवर्षातपसहनादिकं वृक्षादीनामपि वर्तते तद्द्रव्यावृत्त्यर्थमाह
 दिव्यमप्राकृतं भगवत्सम्बन्धीत्यर्थः । हे पुत्रका इति कृपायां कन् । कृपाविषयत्वाद्युष्मानहं शास्मीति भावः । ‘सत्त्वं द्रव्ये गुणे
 जीवे धैर्येन्तःकरणे सति’ इति निरुक्तिः ॥ १ ॥ * * मनुष्यदेहादेवोद्धारोऽधः पातश्च भवतीति तयोः कारणमपि मनुष्य-
 देहेस्तीत्याह—महदिति । विमुक्तेर्विविधमुक्तेः । ‘ब्रह्मसौख्यं ह्यनन्तम्’ इति पूर्वोक्तेर्ब्रह्मसौख्यस्य च निर्विशेषसविशेषब्रह्मसम्बन्धित्वेन
 द्वैविध्यान्मुक्तिरपि सायुज्यं भक्तिमत्पार्षदत्वं चेति द्विविधा विशब्दाद् व्याख्येया । महान्तोऽपि द्विविधा ब्रह्मोपासका भगवदुपासकाश्च ।
 तेषां लक्षणं तन्त्रेणैवाह—समचित्ता अभेददर्शिनः अकुटिलचित्ताश्च । मा लक्ष्मीस्तया सहितः समो नारायणस्तत्र चित्ता इति वा ।
 प्रशान्ताः प्रशमादियुक्ताः प्रकृष्टं शं येन स प्रशो भक्तियोगस्तत्रान्तो निश्चयो येषां ते तथा वा । ‘यद्वा मन्निष्ठता बुद्धेः’ इत्युक्तेर्भग-
 वन्निष्ठविषय इत्यर्थः । विमन्यव इत्यादिविशेषणत्रयमुभयत्र तुल्यार्थम् । साधवः परदोषाग्राहिणः ॥ २ ॥ * * उत्तरेषाम-
 साधारणं लक्षणं पुनराह—य इति । मत्प्रीतेरन्यद्वस्तु ये पुरुषार्थं न मन्यन्ते इत्यर्थः । देहम्भराणां भोजनपानाद्यासक्तानां
 या वार्त्ता जीविका कथा वा ताभिरेव ये दीव्यन्ति तेषु जनेषु वा । पाठान्तरे ‘रातिदेषु’ इति पाठे । ननु तर्हि किमर्थं तेषु तिष्ठन्ती-
 त्यत्राह—यावद्भरेव धनादिभिरर्थो मत्पादसेवात्मिका भक्तिर्भवेत्तावन्त एवोपादेया येषां ते तावदादिपदानां वृत्तावन्तर्भावस्तेन
 तावदुपादेय इत्यादेर्लोपोपि सिद्ध इति । इत्यर्थ इति । तथा च तेषां गृहवासो न दोषाय ‘नैनः प्राप्नोति वै विद्वान्यावदर्थपरिग्रहः’
 इति श्रीवामनोक्तेरिति भावः ॥ ३ ॥ * * तमोद्धारं योषितां संगिसंगादेहिन एवाधःपातः स्यात्तं दर्शयति—शोचते च ।
 विकर्म परदारादिग्रहणं, देहः कीदृश आत्मनो जीवस्यासन्नपि मिथ्याभूतोऽपि । “असंगो ह्ययं पुरुषः” इति श्रुतेः ॥ ४ ॥ * *
 तर्हि पुण्यं कर्तव्यमिति चेन्न तस्यापि संसारहेतुत्वेन क्लेशदत्वात् । तस्मात्पुण्यपापयोर्निरासकं ज्ञानमेवाभ्यसनीयमित्याह—पराभवः
 कर्मपारतन्त्र्यं तदेव जीवस्य बन्धः स चाज्ञानकृतस्तावदेव भवति यावन्न जिज्ञासत इति । “ज्ञानान्तिः सर्वकर्माणि भस्मसात्कुरुतेऽ-
 र्जुन” इति श्रीगीतोक्तेः । यावच्च ज्ञानं नोद्भवेत् तावत्कर्माणि न नश्यन्ति यावत्क्रियाः पुण्यपापकर्माणि स्युस्तावदिदं मनः कर्मात्मकं
 कर्मस्वभावमेव स्यात् ॥ ५ ॥ * * येन प्रकारेण मनः कर्मात्मकं स्यात्तमाह—कर्म प्राचीनमर्वाचीनं वा । एवमनेन प्रकारेण
 मनः कर्मात्मकं स्यात् यद्वस्तु यदधीनं स्यात्तच्च तदात्मकमेव भवेदित्यर्थः । आत्मनि जीवे उपधीयमाने युज्यमाने सति । उपधि-
 रुपाधिर्लिंगं तदध्यासात्तद्रूपीक्रियमाण इत्यर्थः । किं च सर्वकर्मनिर्मूलीकरणी भक्तिरेवेत्याह प्रीतिरिति । स्नेहलक्षणा भक्तिः प्रीतिः
 ॥ ६ ॥ * * इत्यर्थ इति । गुणचेष्टामात्मीयां पश्यतीति भावः । अत्र विश्वनाथः—एवं च भक्तिमिश्रस्य ज्ञानस्य परिपाक-
 दशायामेव नैष्कर्म्यं न त्वपरिपाकदशायामित्याह—यदा गुणेषु शब्दादिष्वर्थेषु । ईहां वाञ्छाम् अयथामनर्थरूपाम् । विपश्चित्
 ज्ञानवानपि न पश्येत् । ‘यदानुपश्यति’ इति पाठे गुणानामिन्द्रियाणामीहां चेष्टामयथा ममात्मन एव चेष्टेत्यर्थः । तत्र तदा सहसा

गतस्मृतिः संस्तापान्विन्दति मैथुनार्हमगारं प्राप्य त्वतितापानित्यर्थः ॥ ७ ॥ * * इन्द्रियचेष्टानामात्मीयत्वाभिमाननसद्भावेऽपि
खकुटुम्बसंगवतो यथा मोहस्तथा तद्रहितस्य नेत्याह—पुंस इति । प्रत्येकं तयोरेकैकं ग्रन्थिर्यथा ममेयं स्त्रीत्येकोयं ग्रन्थिस्तदुपरि
ममायं पतिरिति द्वितीयो ग्रन्थिस्तेन पुंसा वैराग्येण त्यक्तमिष्टोऽपि स्त्री न तं त्यजतीति बन्धस्य गाढत्वम् । उपलक्षणमेतत्पितृपुत्रा-
देरपीति । कुटुम्बराहित्ये तु वस्त्रासनपात्रादिष्वात्मीयत्वेनाभिमानसद्भावेऽपि मिथो ग्रन्थ्यभावात् तादृशो बन्ध इति भावः । इत्यर्थः
इति । अहं गृही मम गृहमित्येवं महामोहो भवेदिति भावः । यत्तु कुटुम्बी शुचौ देशे इत्याद्युक्त्वा 'न स पुनरावर्त्तते' इति श्रुत्या
कुटुम्बिनोऽपि पुनरनाष्टितिलक्षणमुक्तिरुक्ता तत्प्रायिकाभिप्रायेण । "ब्रह्माद्या याज्ञवल्क्याद्या मुक्ताः स्युः स्त्रीसहायिनः । बध्यन्ते
केचनैतेषां विशेषं च विदो विदुः ॥" इति तीर्थोक्तेः ॥ ८-९ ॥

श्रीमद्गीराराधन्याख्या

उक्तमेवाह ऋषभ इति । तद्वन्मुक्त्युपायत्वेन भगवदुपासनमुपदेक्ष्यमाणो वैराग्यं विना उपदिष्टोऽपि भक्तियोगो न
सम्यक् प्रतितिष्ठतीति तदुत्पत्त्ये कामान्विन्दति नायमित्यर्हेन । देहभृतां मध्ये यो नृलोकः मनुष्यस्तस्मिन्सत्यं मनुष्यदेहः
कष्टान्कष्टसम्पादानन्ततो दुःखरूपान् कामान् यज्ञादीन् प्रति नार्हति कामाननुभवितुं नार्हतीत्यर्थः, कामोपभोगार्थो नायं नृदेहः
इत्यर्थः । कुतः ये कामा विड्भुजामपि सूकरादीनामपि सन्ति किन्तु हे पुत्रकाः ! दिव्यं देवस्य विष्णोराराधनरूपं तपश्चतुर्मुहंति
किं तत्तपः यदहंति तत्राह । यस्मात्तपसः शुद्ध्येन्निरस्तसंसारो भवेत् येन च ब्रह्मसुखमपारं भवेत् । कामोपभोगेन संसृतिः, एवं
कामोपभोगः संसृतिहेतुः, भगवदुपासनं मोक्षहेतुरित्युक्तम् ॥ १ ॥ * * एवं भोगोपासनयोर्बन्धमोक्षहेतुत्वमभिधाय
तयोर्निदानमाह । महतां सेवां विमुक्तेर्द्वारं मूलं कारणमाहुः तथा योषितां स्त्रीणां ये सङ्गिनः तेषां सङ्गं तमसः संसारस्य
द्वारमाहुरित्यनुषङ्गः । के ते महान्तः यत्सेवा विमुक्तेर्द्वारं तत्राह साद्वेन । ये समचित्तत्वादिगुणयुक्तास्ते महान्त इत्यन्वयः । समचित्ताः
सुखदुःखादिष्वविक्रियमाणचित्ताः सर्वस्य ब्रह्मात्मकत्वज्ञानात् प्रशान्ताः जितबाह्यान्तःकरणाः विमन्यवः तितिक्षवः सुहृदः
सर्वभूतहितैषिणः साधवः परोपकारनिरताः ॥ २ ॥ * * मयीशेऽस्मच्छरीरकेऽस्मदन्तरान्मनि सर्वेश्वरे शास्त्रदृष्ट्या
स्वात्मनो भगवदात्मकत्वादेव मुक्तिः यथाह प्रह्लादः "सर्वगत्वादनन्तस्य स एवाहमवस्थितः" इति । यद्वा क्षेत्रज्ञशक्त्यभिभवा-
द्भगवदंशोद्भावादेव मुक्तिः कृतं सैहृदं प्रीतिरेवार्थः प्रयोजनं येषां ते देहभरवार्तिकेषु देहधारणा वाच्यं न धर्मविषया वार्त्ता
येषु जनेषु गृहेषु च । कथंभूतेषु जाया कलत्रमात्मजाः पुत्राः रातिर्मित्रं धनं वा तद्वत्सु प्रीतियुक्ता न भवन्ति, ये च लोके यावदर्थः
देहधारणापेक्षामात्रग्राहिणः देहनिर्वाहकाधिक्यार्थस्पृहाशून्या इत्यर्थः ॥ ३ ॥ * * कामान्नार्हतीति यदुक्तं तदुपपादयति
नूनमिति । प्रमत्त आत्मभ्रान्त्या देहपरवशः अत एव दीनः यदिन्द्रियप्रीतये कर्म आपृणोति व्याप्रियते करोतीति यावत् तत् कर्म
साधु समीचीनं न मन्यते कुतः यतः यस्मादिन्द्रियप्रीत्यर्थात्कर्मणः असन्नप्यस्थिरोऽप्ययं क्लेशदो देहः आस बभूव प्राप्त इति तस्यैव
पुनः करणं साधु न मन्य इत्यर्थः ॥ ४ ॥ * * ननु देहस्यास्थिरत्वात्क्रियानयमनर्थ इत्याशङ्क्याह पराभव इति ।
यावदात्मनः प्रकृतिविलक्षणस्यात्मनः तत्त्वं याथात्म्यम् यावन्न जिज्ञासते ज्ञातुं नेच्छति न जानातीत्यर्थः तावदबोधजातः
आत्मस्वरूपतिरोभावः आत्मयाथात्म्याज्ञाननिमित्तपराभवः यावच्च पराभवस्तावदिन्द्रियप्रीतये क्रियाः प्रवर्तन्ते यावच्च क्रियास्तावदिदं
मनः कर्मात्मकं कर्मप्रवणं न तु ज्ञानप्रवणं येन कर्मात्मकेन मनसा भूयोऽपि शरीरबन्धः, शरीराणां नश्वरत्वेऽपि पुनःपुनस्त-
त्सम्बन्धोऽविच्छिन्न इति तन्निमित्तानर्थपरम्पराप्यविच्छिन्नेति भाषः ॥ ५ ॥ * * एतदेवाह एवमिति । अविद्यया
देवमनुष्याद्यौपधिकदेहविशिष्टत्वेनाहङ्कारममकाररूपयोपधीयमाने कर्मवासनामूलया संसृत्यमाने सत्यात्मनि मनः कर्मवशं
प्रयुङ्क्ते व्यापारयति पुरुषमिति शेषः । अतो यावद्वासुदेवे मयि प्रीतिः प्रीतिरूपा भक्तिर्न स्यात्तावदेहयोगेन न
मुच्यते ॥ ६ ॥ * * न केवलं देहयोगमात्रमपि त्वनर्थान्तरसत्त्वं चेत्याह । यदेति स्वार्थे स्वस्य पुरुषार्थभूते स्वात्मपरमात्म-
याथात्म्यानुसंधानेऽप्रमत्तः सन् गुणेहां शब्दादिगुणविषयामिन्द्रियाणां प्रवृत्तिम् यथा आत्मनः स्वाभाविकी न भवति किं तु
देहसंबन्धप्रयुक्तेति विपश्चिद्विवेकी सन् यदा सहसा न पश्यति तदासौ पुमान् गतस्मृतिः स्वात्मपरमात्मस्मृतिरहितः अत एवाहः
मैथुन्यं मैथुनसुखप्रधानं गृहं प्राप्य तत्र तापान् विन्दति प्राप्नोति । एतदुक्तं भवति अनादिकर्मवासनयाहङ्कारममकाररूपा-
विद्या, अविद्यया च देहसंबन्धः, देहसंबन्धेन पुनः पुनः कर्म कर्मणस्तापः, तापानुभवेन कर्मणो विनाशेऽपि तद्वासनाया अनिवृत्तौ
पुनरविद्या, अविद्यया च देहसंबन्धद्वारा तापानुभव इत्येवं चक्रवत्परिवृत्तिरिति ॥ ७ ॥ * * एवं रूपसंसारस्य निदानं वासनैव
तन्निवृत्तिरेव मुक्तेर्निदानमिति प्रतिपादयितुं तावद्वासनापि मिथुनीभावमूलेत्याह पुंस इति । पुंसः स्त्रिया सह योऽयं मिथुनी-
भावस्तं प्रत्येकं तयोर्हृदयग्रन्थिमाहुः । हृन्मनः तदा कर्मवासना दुर्मेयत्वाद् ग्रन्थिरित्युच्यते । मिथुनीभावं हृदयग्रन्थिकारणमाहु-
रित्यर्थः । कोऽसौ हृदयग्रन्थिर्यं मिथुनीभावमाहुस्तत्राह । यतः हृदयग्रन्थिहेतोः गृहादिभिर्विषयभूतैरहं-ममेत्यविद्यारूपो मोहो
जनस्य भवेत् ॥ ८ ॥

श्रीमद्विजयध्वजतीर्थकृता पदरत्नावली

पुत्राणां तत्त्वोपदेशव्याजेन लोकहिताय सकलशास्त्रसारभूतं तत्त्वं निरूपयत्यस्मिन्नध्याये । तत्रादौ विषयसेवा मुमुक्षुणा अवश्यं वर्जनीयेति भावेनाह नायमिति । नृलोके देहभाजां शरीरिणामयं देहः स्रक्चन्दनादिभोगाय न भवति किन्तु तपश्चरणायेति शेषः । सोऽपि पुरुषार्थेष्वेकत्वेन विहितत्वात्कर्तव्य इति तत्राह क इति । ये कामा विद्भुजां च सूकरादीनामपि सन्ति को विवेकी तत्कामान् काम्यन्त इति कामाः विषयास्तान्विषयानर्हति न कोऽपीति शेषः । तर्हि अनेन किं विधेयमत्राह तप इति । तपोऽर्ह्य कर्तुमिति शेषः, इदमेव प्रयोजनं नान्यत् पूर्वतनैः साधितत्वादिति ममर्थं हिशब्देन वक्ति, येन तपसा सत्त्वमन्तःकरणं शुद्धयेत्, ततः किन्तत्राह यस्मादिति । यस्माच्छुद्धान्तःकरणादनन्तमन्तत्रयविधुरं सुखं सुष्ठु निर्दोषं खं ज्ञानात्मकमिन्द्रियं यस्य तत्तथा तद्ब्रह्म सिध्यतीति शेषः । हि यस्मात्तस्मात्तपश्चरणमेव देहधृतिप्रयोजनमित्यर्थः । हिना मय्यनन्तगुण इति वाक्यं स्मारयतीति वा ॥ १ ॥ * * * अन्वयव्यतिरेकमुखेनेममर्थं द्रढयति महत्सेवामिति । योषितां सङ्गिभिः सह सङ्गमित्यनेन कैमुत्यन्यायो दर्शित इति ज्ञातव्यम् । निषिद्धेत्युपपदं योज्यमन्यथा योषिन्मात्रस्यापि हेयत्वं प्रसज्येत तच्चानुपपन्नं “न काश्चन स्त्रियं परिहरेत्” इति श्रुतेरिति भावः । द्वे नित्यमुक्ती तत्रानन्तसुखलक्षणैका नित्यदुःखलक्षणान्येति बोद्धव्यं, महलक्षणे ज्ञाते तत्सेवायां श्रद्धातिशयः स्यादिति तल्लक्षणमाह महान्त इति । ये समचित्तत्वादिगुणवन्तस्ते महान्त इत्यन्वयः “मन ज्ञान” इति धातुर्विशेषेण ज्ञानशीलाः, ‘मन-व्यवहारपणे’ चेति धातोर्विशिष्टव्यवहारशीला इति वा, समे ब्रह्मणि चित्तं येषां ते तथा समं तत्तद्योग्यतानुसृतं चित्तं येषां ते तथेति वा साधवः रागादिदोषविधुराः ॥ २ ॥ * * * चार्थे वाशब्दः, ये च ईशे मयि कृतं सौहृदमेवार्थः प्रयोजनं यैस्ते तथा देहभराणां देहपोषण एव रतानामुक्तानुक्तदुरुक्तचिन्तालक्षणं वार्तिकं वार्तासमुदायो वा येषां ते तथा तेषु जाया चात्मजाश्च रातिर्मित्रं वा अर्थश्च येषां ते तथा तेषु न प्रीतियुक्तास्ते महान्तः । किञ्च लोके जने यावाञ्छरीरयात्रादिलक्षणोऽर्थो येषां ते तथा ॥ ३ ॥ * * * इदानीं देहभरवृत्तिं कथयति । नूनमिति । जन इन्द्रियाणां शब्दाद्यनुभवलक्षणप्रीतये यत्कर्म कुरुते नूनं निश्चयेन दीनः क्षीणः प्रमत्तोऽज्ञः तत्कर्मावृणोति स्वीकरोति कुत इत्यत उक्तम् यत इति । असन्नश्चरत्वादमङ्गलोऽपि विष्णुत्रादिपात्रत्वेन जुगुप्सितोऽयं देहो यतः कर्मण आत्मनः कर्तुः क्लेशदः संसाराख्यक्लेशद आसेति यतस्तस्मात्कर्म साधु श्रेयःसाधनमिति न मन्ये । नूनमिदानीं प्रमत्तः कर्तव्यतामूढोऽत एव दीनोऽयं जनः इन्द्रियप्रीतये तत्कर्म कुरुते यत्कर्मात्मानमेवावृणोत्याच्छादयति । कथमावृणोतीति तत्राह यत इति । यतो यस्मात्कर्मेण उत्पन्नोऽसन्नपि असाधुरेवायं देहः आत्मनः क्लेशद आस तस्मादेतत्कर्मकरणं साधु न मन्य इति वा । नूनं प्रायः कर्म कुरुते अत एव दीनः कथमिन्द्रियप्रीतये आवृणोतीति यत्तदपि कुत इत्यत्राह यत इति । आत्मनः क्लेशद आसेति यतस्तस्मान्न साधु मन्य इति वा ॥ ४ ॥ * * * तस्माज्ज्ञानमेव संसारनिवृत्तिसाधनमित्यभिप्रेत्य तन्निवृत्त्यवधिमाह पराभव इति । यावदात्मतत्त्वं न जिज्ञासते तावत्पराभवः क्लेशः किंविशिष्टोऽबोधजातः आत्मानात्मतत्त्वाज्ञानोत्पन्नः क्रियाः क्रियाफलं च तावद्येन कर्मात्मकेन मनसा शरीरबन्धः स्यात्तत्कर्मवशं बाह्यान्तःकरणलक्षणं मनश्च तावदित्यन्वयः ॥ ५ ॥ * * * शरीरबन्धात्किं करोतीत्याह एवमिति । अत्रात्मपदेन जीवपरावुभावपि गृह्येते, एवमात्मानात्मतत्त्वाज्ञानिनः अविद्यया जीवपरयोः स्वरूपाच्छादिकया मायया आत्मनि जीवपरयोः स्वरूपेऽवधीयमाने आच्छाद्यमाने सति कर्मवशं मनो जीवं विषयेषु प्रायुङ्क्त इत्यन्वयः । एवं संसरणं कियन्तं कालमत्राह प्रीतिरिति । प्रीतिः स्नेहलक्षणा भक्तिः ॥ ६ ॥ * * * कालतो वा प्रारब्धकर्मनाशतो वा देहवियोगेनानन्दानुभवलक्षणा मुक्तिः स्यात्, किं भक्त्येत्याशङ्क्य बन्धध्वंसिभगवत्प्रसादान्तरङ्गभक्तिं विना न कदाप्यभिमतमुक्तिः स्यात्प्रत्युतानादिकर्मपरम्परया विषयानुध्यानहेतुभूतया तृणजलकवत्प्रवर्तमानस्य सन्ताप एव स्यादित्याह यदेति । स्वतो विपश्चिज्ज्ञानात्मा यदा यथा गुणेहां स्वाभिमतविपरीतेन्द्रियप्रवृत्तिमनुकूलं पश्यति ममेदं हितमित्यङ्गीकरोति तदा सहसा गतस्मृतिर्नष्टशास्त्रानुसन्धानः स्मरणरहितो वा अत एव स्वार्थे प्रमत्तोऽत एवाज्ञः पुरुषो मैथुन्यं स्त्रीपुंसबन्धयोग्यमगारं गृहमासाद्य तत्र गृहे तापान्विन्दतीत्यन्वयः ॥ ७ ॥ * * * केचिदेवंविधसंसारो मिथ्येति सङ्गिरन्ते तत्राह पुंस इति । पुंसः स्त्रिया सहैषः मिथुनीभावः तयोः स्त्रीपुंसयोर्हृदयग्रन्थि मनोबन्धपाशमाहुरित्यर्थः, अर्थक्रियारूपत्वान्न मिथ्येति शेषः । सकलतापानामेतदेव मूलमित्यतो वाह पुंस इति । सुखसाधानान्वेषणायासेन तापा एव स्युरित्यर्थः । हृदयग्रन्थिविकारप्रकारमाह यत इति । अत एव दुःखं स्यादित्यर्थः । मिथुनीभावस्य तापहेतुत्वे कुटुम्बी ‘शुचौ देशे’ इत्याशुक्त्या “न च पुनरावर्तते” इति कुटुम्बिनोऽपुनरावृत्तिलक्षणमुक्तिवचनात् कथं स निन्दामर्हतीति चेन्न, प्रायिकत्वात्तस्य “ब्रह्माद्या याज्ञवल्क्याद्या मुच्यन्ते स्त्रीसहायिनः । वध्यन्ते केचनैतेषां विशेषं च विदो विदुः ॥” इति वचनात् ॥ ८ ॥

श्रीमज्जीवगोखामिकृतः क्रमसन्दर्भः

महदिति युगमकम् । तत्र ब्रह्मसौख्यस्य निर्विशेषसविशेषताभेदेन द्वैविध्यप्रतिपादकं महतां द्वैविध्यमाह । समचित्ताः अभेददर्शिनः । तेषां साधनान्याह प्रशान्ता इत्यादिना । उत्तरेषामपि साधनान्याह जनेष्वित्यादिना । यावानर्थो मत्सौहृदमयभक्तिस्तावान् तदनुरूप एव न त्वधिकन्यूनः अर्थो धनं येषां ते ॥ १-३ ॥ * * * विकर्मात्रं काम्यं कर्म । देहोऽपि मनुष्यदेह

एव ॥ ४-५ ॥ * * उपधीयमाने युज्यमाने यद्यप्येवमात्मतत्त्वबोधान्त एव बोधस्तथापि मत्प्रीतिं विना सोऽपि न सिद्धय-
तीत्याह प्रीतिरिति ॥ ६-९ ॥

श्रीमद्विभ्वनाथचक्रवर्तिकृता सारार्थदर्शिनी

स्वभक्तिं स्वानुपादिश्य विधाय भरतं नृपम् । प्रब्रज्य पञ्चमे देवो जडचर्यामदीदृशत् ॥ १ ॥

उपशिक्षयन्नुवाचेत्युक्तं तत्र भक्तियोगे प्रवर्तयितुं प्रथमं मनुष्यदेहस्य पुरुषार्थसाधनत्वं विषयभोगानौचित्यञ्चाह नाय-
मिति । कष्टान् कष्टप्रदानं कामान् योषिदृशेनस्पर्शनादीन् नाहते नैवार्हति इति कुतः ये विदुर्भुजामपि सन्ति । कामार्हत्वे मनुष्यदेह-
शुकरदेहयोस्तुल्यत्वापत्तेरिति भावः । तेन शुकरदेहादिभिर्यत्र लभ्यते तदेव मनुष्यदेहेन लब्धुं यतनीयं तदेव मनुष्यत्वविह्वं किं
तत्राह तप इति । तज्ज्ञानाहारवर्षातपसहनादिकं वृक्षादीनामपि वर्त्तत इति तद्व्यावृत्त्यर्थमाह । दिव्यमप्राकृतं भगवत्सम्बन्धीत्यर्थः ।
हे पुत्रकाः ! अनुकम्पायां कन्, सत्त्वमन्तःकरणम् ॥ १ ॥ * * मनुष्यदेहादेवोद्धारोऽधःपातश्च भवतीति तयोः कारणमपि
मनुष्यदेहेऽस्तीत्याह महदिति । विमुक्तैर्विविधमुक्तेः ब्रह्मसौख्यं ह्यनन्तमिति पूर्वोक्तेर्ब्रह्मसौख्यस्य च निर्विशेषसविशेषब्रह्मसम्बन्धि-
त्वेन द्वैविध्यानुक्तिरपि सायुज्यं भक्तिमत्पार्षदत्वञ्चेति द्विविधा विशब्दाद्व्याख्यायेया । महान्तोऽपि द्विविधा ब्रह्मोपासका भगवदुपा-
सकाश्च तेषां लक्षणं तन्त्रेणैवाह । समचित्ताः अभेददर्शिनः अकुटिलचित्ताश्च प्रज्ञान्ताः प्रज्ञामादियुक्ताः भगवन्निष्ठबुद्धयश्च 'शमो-
मग्निष्ठता बुद्धेरिति भगवदुक्तेः । विमन्यव इत्यादिविशेषणत्रयमुभयत्र तुल्यार्थः, साधवः परदोषाग्राहिणः ॥ २ ॥ * * उत्तरेषा-
मसाधारणं लक्षणं पुनराह । मयि ईशे कृतं सौहृदं प्रीतिरेव अर्थः पुरुषार्थो येषां मत्प्रीतिरन्यद्वस्तु ये पुरुषार्थं न मन्यन्त इत्यर्थः ।
बाशब्देनान्यनिरपेक्षस्यास्यैव लक्षणत्वं दर्शयतीति श्रीस्वामिचरणाः । देहस्मराणां भोजनपानाद्यासक्तानां या वार्त्ता आजर्म्भिकाः कथा
वा ताभिरेव ये दीव्यन्ति तेषु जनेषु जायादियुक्तेषु गृहेषु च विद्यमानेष्वपि न प्रीतियुक्ताः । रातिर्धनं ननु तर्हि किमर्थं तेषु गृहेषु
तिष्ठन्तीति तत्राह । यावद्भिरेव धनादिभिरर्थो मत्पादसेवनाद्यात्मिका भक्तिर्भवेत्तावन्त एवोपादया येषां ते, तावदादिपदानां वृत्ता-
वन्तर्भावः ॥ ३ ॥ * * तमोद्वारात् योषित्सङ्गिसङ्गात् देहिन् एवमधःपातः स्यादिति तं दर्शयति शोचति च नूनमिति ।
विकर्म परदारादिग्रहणपापम् आपृणोति विकर्मण्येव व्यापृतो भवति यतो विकर्मणः प्राचीनादयं क्लेशदो देहो जातः तस्यैव पुनः
करणं न साधु मन्ये । देहः कीदृशः, आत्मनो जीवस्य असङ्गपि वस्तुतो न वर्त्तमानोऽपि "असङ्गो ह्ययं पुरुष" इति श्रुतेः ॥ ४ ॥ * *
तर्हि पुण्यं कर्तव्यमिति चेन्न, तस्यापि संसारहेतुत्वेन क्लेशहेतुत्वात् तस्मात् पुण्यपापयोर्निरासकं ज्ञानमेवाभ्यसनीयमेवेत्याह । परा-
भवः कर्मपारतन्त्र्यं तदेव जीवस्य बन्धः स चाज्ञानकृतस्तावदेव भवति यावन्न जिज्ञासत इति "ज्ञानाग्निः सर्वकर्मणि भस्मसात्
कुरुतेऽर्जुन" इत्युक्तेः । यावज्ज्ञानं नोद्भवेत् तावत् कर्मणि न नश्यन्ति यावत् क्रियाः पुण्यपापकर्मणि स्युस्तावदिदं मनो हि
कर्मात्मकं कर्मस्वभावमेव स्यात्, येन कर्मात्मकेन मनसा ॥ ५ ॥ * * केन प्रकारेण मनः कर्मात्मकं स्यात्तमाह एवमिति ।
कर्म प्राचीनमर्वाचीनं वा कर्तुं मनः कर्मभूतं वशं प्रयुङ्क्ते पुनः कर्मनिष्ठं करोति, एवमनेन प्रकारेण मनः कर्मात्मकं स्यात्,
यद्वस्तु यदधीनं स्यात् तच्च तदात्मकमेव भवेदित्यर्थः । जीवमुक्तकर्मव्यावृत्त्यर्थमाह अविद्येति । आत्मनि जीवे उपधीयमाने
युज्यमाने सति उपधिरुपाधिर्लिङ्गं तद्व्याप्तात्तद्विप्रीक्रियमाण इत्यर्थः । किञ्च सर्वकर्मनिर्मूलकरणी भक्तिरेवेत्याह प्रीति-
रिति ॥ ६ ॥ * * एवञ्च भक्तिमिश्रस्य ज्ञानस्य परिपाकदशायामेव नैष्कर्म्यं न त्वपरिपाकदशायामित्याह । यदा गुणेषु शब्दा-
दिष्वर्थेषु ईहां वाञ्छाम् अगथा अनर्थरूपां विपश्चित् ज्ञानवानपि न पश्येत्, यदानुपश्यतीति पाठे गुणानामिन्द्रियाणामीहां चेष्टां अथवा
ममात्मन एवेयं चेष्टेत्यर्थः, तत्र तदा सहसा गतस्मृतिः सन् तापान् विन्दति मैथुनार्हमगारं प्राप्य त्वतितापानित्यर्थः ॥ ७ ॥ * *
इन्द्रियचेष्टानामात्मीयत्वाभिमाननसद्भावेऽपि स्वकुटुम्बसङ्गस्ततो यथा मोहस्तथा तद्रहितस्य नेत्याह पुंस इति । मिथो हृदयग्रन्थि ममेयं
स्त्रीत्येकोऽयं ग्रन्थिस्तदुपरि ममायं पतिरिति द्वितीयो ग्रन्थिस्तेन पुंसा वैराग्येण त्यक्तमिष्टापि स्त्री न तं जहातीति बन्धस्य गाढत्वम्,
उपलक्षणमेवं पितापुत्रयोरपि ज्ञेयम् । कुटुम्बराहित्ये तु बन्धस्य पात्रादिष्व्वात्मीयत्वेनाभिमानसद्भावेऽपि मिथो ग्रन्थिभावात्
तादृशो बन्ध इति भावः । अतो मिथो हृदयग्रन्थितो हेतोः गृहादिभिरहं गृही मम गृहमित्येवं मोहो भवति ॥ ८ ॥

श्रीमच्छुक्रदेवकृतः सिद्धान्तप्रदीपः

पञ्चमे पुत्रादीन् प्रति मोक्षधर्माग्निरूप्य गृहादिभ्यो विरक्तोऽभूच्छम इति वक्ष्यते । तत्र तावद्विषयासक्तिर्बन्धहेतुः
भगवत्सम्बन्धितपसासक्तिर्मोक्षहेतुरित्याह नायमिति । कष्टान् दुःखोदकान् कामान् विषयान् दिव्यं परदेवसम्बन्धि तत्प्रावण्यरूपम् ।
येन तपसा सत्त्वं शुद्धयेत् ध्रुवस्मृत्यर्हं भवेत् यस्मात् ध्रुवस्मृत्यर्हात् सत्त्वात् ब्रह्मसौख्यं ब्रह्मसाम्यं भवेत् ॥ १ ॥ * *
तपोरुच्युत्पादनद्वारा महत्सेवां विमुक्तैर्द्वारम् । विषयरुच्युत्पादनद्वारा योषितां सङ्गिसङ्गं तमसः संसारस्य द्वारम् आहुर्बन्धमोक्षविद्
इति शेषः । महत्सङ्गमाह महान्त इति साद्वेन । कृतं सौहृदमेवार्थः प्रयोजनं येषां ते देहं बिभ्रतीति देहभराः कलत्रापत्याद-
यस्तस्य वार्ता येषां तेषु जनेषु जाया आत्मजाः रातिर्मित्रं धनं वा तद्वस्तु गृहेषु च न प्रीतियुक्ताः यावदर्थः यावदर्थमेवार्थो

येषामिति “शाकपार्थिवादीनामुत्तरपदलोपश्च” इत्यनेन समासः । देहनिर्वाहो यावता भवेत्तावन्मात्रग्राहिण इत्यर्थः ॥ २-३ ॥ ❀ ❀ महत्सेवां मुक्तेर्द्वारं योषितां सङ्गिसङ्गं संसारद्वारं चाहुरित्युक्तम् । अथात्र पञ्चभिः संसारप्रकारं तदनन्तरं षड्भिर्मुक्तिप्रकारं च प्रपञ्चयति । यद्यदा असत्सङ्गादिना नूनं निश्चितं प्रमत्तः इन्द्रियप्रीतये आपृणोति व्याप्रियते तदा विकर्म पापं कुरुते । यतो विकर्मणः पूर्वकृतात् अयं असन् हरिसेवानर्हः अत एव क्लेशदो देहो जातः तस्यैव विकर्मणः पुनः करणं न साधु मन्ये ॥ ४ ॥ ❀ ❀ पराभवो जन्ममरणप्रवाहलक्षणं संसारप्राप्तिः अबोधः आत्मानात्मपरमात्माविवेकस्तस्माज्जातः आत्मनः यद्विज्ञानेन सर्वं विज्ञातं स्यात्तस्य भगवत्सत्त्वं यावन्न जिज्ञासते, तत्र हेतुः यावत्क्रियाः विकर्मव्यापाराः तावत्कर्मात्मकं कर्मस्वभावमेव मनः स्यात्, येन कर्मात्मकेन मनसा शरीरैः पुनः पुनर्जायमानैर्बन्धो यद्वा शरीरादिवन्धाः बन्धनानि यस्मिन् सः संसारः जन्ममरणप्रवाहलक्षणः संसार एव स्यात् ॥ ५ ॥ ❀ ❀ एवमविद्यया आत्मानात्मपरमात्माविवेकेन आत्मनि जीवे उपधीयमाने आच्छाद्यमाने सति मनः उपधीयमानमात्मानं कर्मवशं प्रयुक्ते पुनः पुनरात्मानं कर्मनिष्ठं करोति । एवंविधस्य वासुदेवे यावत्प्रीतिर्न तावन्न देहयोगेन मुच्यते संसारन्मुक्तो न भवति ॥ ६ ॥ ❀ ❀ अविपश्चिदविवेकी स्वार्थं मोक्षमार्गं अप्रमत्तः गुणेषां मायागुणकारितामीहा-मयथामनिष्ठां संसारप्राप्तिकाम् ॥ ७ ॥ ❀ ❀ पुंसः स्त्रिया सह मिथुनीभावं तयोः स्त्रीपुंसयोः हृदयग्रन्थि हृदयग्रन्थिमूलमाहुः । अतो हृदयग्रन्थितः अहं भोगीत्यादिमोहो गृहादिभिश्च बाह्यैर्गृहादयो ममेत्यादिमोहश्च भवति ॥ ८ ॥

गोखामित्रीगिरिधरलालविहिता बालप्रबोधिनी

पञ्चमे पञ्चमेऽध्याये सम्प्रदायप्रवृत्तये । ज्ञानं त्वत्र विनिर्दिष्टमृषभेणेति वर्ण्यते ॥ १ ॥

उपदेशवचनान्येव दर्शयति—नायमिति साद्वैः सप्तविंशतिभिः । अप्रतारणां सूचयन् स्नेहेन सम्बोधयति—हे पुत्रकाः । नृलोके देहभाजां प्राणिनां मध्ये अयं मनुष्यदेहः कष्टान् कष्टहेतुत्वेन निन्दितान् कामान् विषयभोगान्नाहते तद्योग्यो न भवतीत्यन्वयः । निन्दितत्वमेव दर्शयति—विड्भुजां श्वशूरादीनामपि ये कामाः सन्तीति विषयासक्तौ शूकरादितुल्यत्वं स्यादिति भावः । तर्हि किमर्हति तत्राह—तप इति । दिव्यमुत्कृष्टं तपोऽर्हति, येन तपसा सत्त्वमन्तःकरणं शुद्धयेत् । यस्माच्च शुद्धात्सत्त्वात् अनन्तमविनाशि ब्रह्मसौख्यं ब्रह्मानन्दो भवति । हीति निश्चितमेवैतत्, नात्र सन्देह इत्यर्थः । अत्र दिव्यमित्यादिना नाहारसङ्कोचवर्षा-वातातपसहनादिरूपं केवलं वृक्षादिसाधारणं, किन्तु योन्यन्तरेष्वलभ्यं भगवद्भयानपूजादिपुरस्कृतं मनुष्यासाधारणमेवेति सूचितम् ॥ १ ॥ ❀ ❀ इदं रहस्यं तु महदनुग्रहणमन्तरेण न ज्ञायते इति सूचयन् मोक्षबन्धयोर्निदानमाह—महत्सेवामिति । शिष्टाः महतां सेवां संसारविमुक्तेर्द्वारमाहुः । तथा योषितां ये सङ्गिनस्तेषां सङ्गं तमसोऽविद्याकार्यस्य तिर्यङ्मूर्कदियोनिप्रवेश-लक्षणस्य संसारस्य द्वारमाहुरित्यनुषङ्गः । के ते महान्तो येषां सङ्गो मोक्षहेतुरित्यपेक्षायां तेषां लक्षणमाह—महान्त इति साद्वैः । ये साधवः पुरुषार्थसाधनदक्षाः सदाचारनिष्ठा अत एव शुद्धान्तःकरणत्वेन प्रशान्ताः कामलोभादिदोषरहितान्तःकरणाः, अत एव विमन्यवः कामस्य क्रोधहेतुत्वात्प्राहित्येन क्रोधरहिता इत्यर्थः, अत एव समाः सर्वप्राणिषु समचित्ताः मित्रारिभावरहिताः, सुहृदः सर्वेषां हितचिन्तकास्ते महान्त इत्यन्वयः ॥ २ ॥ ❀ ❀ मुख्यं लक्षणान्तरमाह—ये वेति । ये मयि ईशे कृतं सौहृदं प्रेमैव अर्थः पुरुषार्थो येषां ते तथाभूतास्ते महान्त इत्यन्वयः । वाशब्देन अस्यान्यनिरपेक्षस्यैव महलक्षणत्वं दर्शयति । ननु गृहादिष्वा-सक्तस्य कथमेवं भगवति प्रेम सम्भवतीत्याशङ्क्याह—जनेष्विति । देहं विभतीति देहम्भरा धनार्जनादिविषयैव न भगवन्मा-हात्म्यविषया वार्त्ता येषु तेषु तथा जाया स्त्री आत्मजाः पुत्राः रातिर्धनं तद्वत्सु गृहेषु च न प्रीतियुक्ताः । नन्वेवं सर्वथा विरक्तत्वे देहस्य भगवदर्चनादेश्च निर्वाहः कथं स्यादित्याशङ्क्याह—यावदिति । यावदर्थं प्रयोजनमेवार्थो येषामिति मध्यमपदलोपी समासः । लोके भगवदर्चनादिदेहनिर्वाहाधिकस्पृहादिता इत्यर्थः ॥ ३ ॥ ❀ ❀ तत्र स्त्रीसङ्गिसङ्गेन विषयभोगप्रसक्त्या बन्ध उक्तस्तदेवोपपादयति—नूनमिति पञ्चभिः । यत् यदा दुस्सङ्गावस्थायामिन्द्रियप्रीतये आपृणोति व्याप्रियते तदा नूनं निश्चितं प्रमत्तः कर्तव्याकर्तव्यानुसन्धानरहितः सन् विकर्म पापमेव कुरुते तत्तु अहं साधु न मन्ये, यतः यस्मात् पापाचरणादेव आत्मनः क्लेशदः अत एवासन् दुष्टोऽयं देह आसेत्यन्वयः ॥ ४ ॥ ❀ ❀ तत्रैव देहादिना आत्मनस्तिरस्कारः किमप्यन्त इत्यपेक्षायां तदवधिं दर्शयति—पराभव इति द्वाभ्याम् । यावदयमात्मतत्त्वं स्वयथार्थरूपं सच्चिदानन्दात्मकत्वं न जिज्ञासते न विचारयति विचारेण न प्रत्यक्षं करोति तावदबोधजातः अविद्यया जातः । देहेन्द्रियादावात्माध्यासेनात्मनः पराभवस्तिरस्कारो भवतीति सम्बन्धः । ननु देहादेर्नश्वरत्वात् तत्स्थायमानन्तरं तस्याभावात् कथं तदध्यासः सम्भवति येन पराभवः स्यादित्याशङ्क्याह—यावदिति । यावदज्ञानं तावन्न क्रियाव्यवच्छेदः, यावत्क्रियास्तावदिदं मनः कर्मात्मकं प्रवृत्तिस्वभावमेव भवति । येन प्रवृत्ति-स्वभावेन मनसा पुरुषस्य शरीरबन्धः शरीरप्राप्त्या संसारबन्धो भवति । तथा च प्रारब्धसमाप्ती स्थूलदेहापातेऽपि सूक्ष्मदेहस्य नाशाभावात् पुनः स्थूलस्य देहस्य च अवश्यम्भावात् यावदात्मसाक्षात्कारेण नाविद्यानिवृत्तिः तावदेहाद्यध्यासेन आत्मनः पराभव इत्यर्थः ॥ ५ ॥ ❀ ❀ एवमात्मसाक्षात्कारे विचारो हेतुरुक्तः । पुनश्चोक्तानुवादपूर्वकं तत्रैव मुख्यं भक्तिलक्षणं हेत्वन्तरमाह—एवमिति । एवमुक्तप्रकारेण अविद्ययाऽऽत्मनि उपधीयमाने देहेन्द्रियाद्यध्यासेन आच्छाद्यमाने सति प्रवृत्तिस्वभावं मनः पुरुषं कर्मवशं

प्रयुङ्क्ते अवश्यं कर्म कारयति । अतो यावत्पि वासुदेवे पुरुषस्य प्रीतिर्न जायते तावन्न मदिच्छां विना विचारे प्रवृत्तिः, प्रवृत्तावपि न तत्त्वज्ञगुरुलाभः, विचारतोऽपि नात्मतत्त्वसाक्षात्कारः, न च तं विनाऽविद्यानिवृत्तिः, न च तां विना कर्माभावः, न च तं विना देहयोगेन विमुच्यते, तथाच भगवद्भक्तिं विना न कथञ्चिदपि संसाराद्विमुक्तिः, साधनान्तरस्य भक्तिसाधेयत्वाद्भक्तेस्तन्निरोधेऽप्येव सर्वसाधनेभ्यः श्रेयसीति सिद्धम् ॥ ६ ॥ ❀ ❀ स्त्रीसम्बन्धस्यैव बन्धे प्राबल्यं दर्शयति—यदेति द्वाभ्याम् । यदा स्त्रीसङ्गिसङ्गातैः प्रोत्साहितः सन् गुणानां रजस्तमआदीनामीहां तत्तदिन्द्रियाणां तत्तद्विषयोन्मुखतया प्रेरणलक्षणां चेष्टामयथा तापहेतुरिति पुरुषे न पश्यति तदा सहसा झटिति गतस्मृतिः स्वरूपस्मृतिशून्यः सन् मैथुन्यसगारं मैथुनसुखप्रधानं गृहमासाद्य प्राप्य तत्र गृहे तापान् विविधानि दुःखानि विन्दतीत्यन्वयः । न च तत्र तापोपशमोपायं लभते इत्याह—स्वार्थेति, स्वस्यार्थं परमपुरुषार्थं भगवद्भजने प्रमत्तः अदत्तचित्त इत्यर्थः । न चान्योपदेशं शृणोति—यतः विपश्चिदिति, स्वस्य विवेकित्वाभिमानवानित्यर्थः । ननु चेतेन एवं कथं विमोहितो भवतीत्याशङ्क्य सर्वदोषमूलादज्ञानादेवेत्याह—अज्ञ इति । अज्ञानाभिभूतस्वरूप इत्यर्थः ॥ ७ ॥ ❀ ❀ ननु दुःखप्राप्तिः पापाचरणादेव तत्र शास्त्रमर्यादानुसारेण स्त्रिया सह भोगान् भुञ्जानस्यापि प्राप्ताभावात् कथं तापानुभव इत्याशङ्क्याह—पुंस इति । पुंसः स्त्रियाश्च यो मिथुनीभावः परस्परमात्मत्वाभिनिवेशस्तमेनं तयोर्द्वयोर्मिथः परस्परं हृदययोर्मन्थिमाहुर्विवेकिन इति शेषः । कथं तयोर्मिथुनीभावस्य हृदयमन्थित्वं तत्राह—अत इति । अतः अस्मान्मिथुनीभावाज्जनस्य गृहादिभिर्निमित्तभूतैरहम्ममेत्यं मोहो भवति । यद्यपि प्रत्येकमपि तयोर्हृदयमन्थिरस्त्येव तेनापि परस्परसम्बन्धरहितयोरपि अहम्ममेति मोहो दृश्यते एव, अत एव पराभवस्तावदबोधजात इत्युक्तम् । तथापि परस्परात्मत्वाभिमानेन परस्परसम्बन्धिष्वपि स्वकीयत्वाभिमानाधिक्यात् परस्परं हृदययोरयमतिरिक्तो महामोहकरो ग्रन्थिरिति दर्शितम् । न चैवं तर्हि स्त्रीसङ्गस्यैव बन्धहेतुत्वमागतं कथं तत्सङ्गिसङ्गस्य बन्धहेतुत्वमुक्तमिति शङ्कनीयम्, स्त्रीसङ्गस्य प्रोत्साहोद्योगप्रेरणादिभिः स्त्रीसङ्गिसङ्गमूलकत्वस्य लोके प्रसिद्धतरत्वात्तथोक्तमिति श्रेयम् । तथा चैवं दृढं निबद्धस्य परवशस्य स्त्रीपुत्रादीननुसरतो न शास्त्रानुसारितार्हस्त, येन पापोत्पत्त्यभावेन तापानुभवो न स्यादिति भावः ॥ ८ ॥

श्रीभगवत्प्रसादाचार्यविरचिता भक्तमनोरञ्जनी

मोक्षधर्मोपदेशैस्तु पञ्चमे पुत्रशासनम् । तितिक्षयास्य द्वन्द्वस्य प्रोक्तं पारमहंस्यकम् ॥ १ ॥

मुक्त्युपायत्वेन भगवदुपासनमुपदेश्यमाणो वैराग्यं विनोपदिष्टोऽपि भक्तियोगो न सम्यक् प्रतितिष्ठति, ततो वैराग्योत्पत्त्ये कामाभिन्दति नायमिति । हे पुत्रकाः देहभाजां देहभृतां मध्ये, नृलोके देहधारिणां मध्ये यो मनुष्यदेहस्तस्मिन् सतीत्यर्थः । अयं देहः एष मनुष्यदेहस्तु इत्यर्थः । कष्टान् कृच्छ्रसंपाद्यान् तत्राप्यन्ततो महादुःखरूपान्, कामान् विषयान् न अर्हते । वयं सर्वेषां बन्धनकारिणः स्मः अस्मान्मा सेवतेत्येवं स्वाभिधानेनैव सर्वान् बोधयतो विषयाननुभवितुं योग्यो न भवतीत्यर्थः । ननु कामोऽपि पुरुषार्थेष्वेकतमः पुरुषार्थो भवति, ततः सेव्य एव किमिति कामोपभोगार्थो नायं देह इत्युच्यते तत्राह । ये कामास्ते तु, विडम्बजां शूकरादीनामपि सन्ति । शूकराद्युपभोगार्हं कामे पुरुषार्थत्वोक्तिस्तु धत्तूरस्य कनकनामोक्तिवद्बोद्ध्या । नन्वेवं चेदनेन देहेन किं कर्तव्यं तत्राह । दिव्यं देवस्य विष्णोराराधनरूपं तपः, भगवदाराधनार्थकतपश्चरणार्होऽयं देहोऽस्तीति भावः । किं तत्तपः यश्चरितुमयमर्हति तत्राह । यस्मात्तपसः, सत्त्वं शुद्ध्येत्, यत्संझीलनतो निरस्तसंसारः स्यात्तथाविधं 'कामत्यागस्तपः स्मृतमि'ति भगवदुक्तलक्षणं तप एव चरणार्हं तत एव सत्त्वशुद्धिरिति भावः । येन तपसा तु च, अनस्तमपारं ब्रह्मसौख्यं ब्रह्मात्मना भगवत्सेवासंप्राप्तिलक्षणं सुखमित्यर्थः भवेत् । एवमनेन कामोपभोगः संसृतिहेतुः, भगवदुपासनं परमसुखरूपमोक्षहेतुरित्युक्तम् ॥ १ ॥ ❀ ❀ इत्थं कामभोगभगवदुपासनयोर्बन्धमोक्षहेतुत्वमभिधाय तयोर्निदानमाह महदिति । महतां सेवा महत्सेवा तां, विमुक्तेः द्वारं मूलकारणं, आहुः । योषितां स्त्रीणां सङ्गिनस्तेषां सङ्गस्तं, तमसः संसारस्य, द्वारं आहुः । ननु योषित्सङ्गिनो जनाः सर्वे गृहिणस्तत्सङ्गस्तु सर्वथा सर्वेषां वर्तते एव, स कथं तमोद्वारमित्युच्यते इति चेदत्रोच्यते । 'आत्यन्तिकं ब्रह्मचर्यमाश्रमत्रयवासिनाम् । स्वदारनियमात्सम्यग्ब्रह्मचारी गृहाश्रमी' इति स्मृतौ गृहिणां द्विजाग्न्यादिसन्धिपरिणीताङ्गनानियमो विहितः । तदितराङ्गनासङ्गे प्रायश्चित्ती च जायतेऽतः सर्वेषामेकपत्नीव्रतता युक्ता, ततश्च्युतप्रसङ्गहेयतां योषितामिति पदगतं बहुवचनं व्यनक्ति । ननु परिणीतद्विज्यादिपत्नीकप्रसङ्गो हेय उपादेयो वेति चेत्तथाविधस्य प्रायश्चित्तानुर्क्तेन सोऽत्रोपादेय इत्यप्रासङ्गिकोपादमेनालम् । के ते महान्तः यस्तेवा मुक्तेर्द्वारं तत्राह सार्द्धेन । ये समचित्ताः सुखदुःखादिष्वविक्रियमार्णाचिन्ताः, प्रशान्ताः विजितबाह्याऽऽन्तरकरणत्वात्कामभोगेच्छोदयरूपान्तःक्षोभरहिततया प्रकृष्टशान्तिमन्तः, विमन्यवः यत्र कामोदयस्तत्र तत्प्रतिरोधके मन्युरिति सति कामोदयाभावात्तत्प्रतिरोधकविधेयमन्युवर्जिताः, सुहृदः सर्वभूतहितैषिणः, साधवः परोपकारनिरताः ॥ २ ॥ ❀ ❀ ये वेति । ईशे परमेश्वरे मयि, कृतं सौहृदमेवार्थः पुरुषार्थो येषां ते, देहं विभर्तीति देहभरा देहपोषणपरा विषयवार्त्ता एव, न धर्मविषया येषु तेषु जनेषु, जाया कलत्रं च आत्मजाः पुत्राश्च रातिर्मित्रं धनं वा एतानि सन्ति येषु, गृहेषु च प्रीतियुक्ताः न भवन्ति । वा किं च, ये लोके यावदर्थमेवार्थो येषामिति मध्यमपदलोपी समासः । देहनिर्वाहाधिकार्यं गृहाशून्या इत्यर्थः । ते महान्त इति संबन्धः ॥ ३ ॥ ❀ ❀ एवं महलक्षणमभिधायेदानीं कामान् नार्हते इति यदुक्तं

तदुपपादयति नूनमिति । अयं जनः, यद्यदा, इन्द्रियप्रीतये तत्तद्वाञ्छितविषयप्रदानपूर्वं तानि तानि प्रीणयितुमित्यर्थः । आपृणोति व्याप्रियते उद्युज्यते इत्यर्थः, तदा प्रमत्तोऽनवहितः सन्, विकर्म पापमेव, कुरुते नूनम् । यतः प्राचीनात् विकर्मणः, असन्निधिरः सन्नपि, अयं देहः, आत्मनो जीवस्य, ह्येवः पुरुदुःखप्रदः, आस जातः । तेन पुनर्विकर्मण एव कारणमिति शेषः । साधु समीचीनं, न मन्ये । पुनर्देहः पुनर्विकर्मेति अनवस्थाप्रसङ्गात् ॥ ४ ॥ ❀ ❀ ननु पाञ्चभौतिकस्यास्य देहस्य नश्वरत्वेनास्थिरत्वात्क्रियानयमनर्थ इत्याशङ्क्याह पराभव इति । यावत् यावत्कालपर्यन्तमित्यर्थः । जनः आत्मतत्त्वं प्रकृतिविलक्षणस्यात्मनो याथात्म्यं, न जिज्ञासते ज्ञातुं नेच्छति न जानातीत्यर्थः । तावत्तावत्कालपर्यन्तं, अबोधजातः आत्मयाथात्म्याज्ञानहेतुकः, पराभवः आत्मस्वरूपगतधर्मभूतज्ञानतिरोभावः, यावच्च पराभवस्तावदिन्द्रियप्रीतये क्रियाः, प्रवर्तन्ते इति शेषः । यावत् क्रियाः तावत्, इदं मनः कर्मात्मकं कर्मप्रवर्णनं वै, न तु ज्ञानप्रवर्णनमित्यर्थः । येन कर्मात्मकेन मनसा, शरीरबन्धः, भूयोऽपीति शेषः । शरीराणां नश्वरत्वेऽपि पुनः पुनः तत्संबन्धोऽविच्छिन्नस्तथात्वे च तन्निमित्तानर्थपरंपराप्यविच्छिन्नेति भावः ॥ ५ ॥ ❀ ❀ उपसंहरन्नेतदेवाह एवमिति । एवममुना प्रकारेण, आत्मनि ज्ञानस्वरूपे ज्ञानधर्मिणि च जीवात्मनि, अविद्याया देवमनुष्याद्यौपाधिकदेहविशिष्टत्व-तत्तत्राहंकारममकारविधापिकया माययेत्यर्थः । उपधीयमाने आच्छाद्यमाने, कर्मवासनामूलया प्रकृत्या संसृज्यमाने सतीत्यर्थः । कर्म पूर्वकृतं कर्म कर्तुं, मनः कर्म, पुरुषस्येति शेषः । वशं प्रयुक्ते करोति । पुनः कर्मनिष्ठं करोतीत्यर्थः । अतः, वासुदेवे सर्वान्तरात्मनि मयि, यावत् प्रीतिः, सम्यक्प्रीतिरूपा भक्तिः न स्यात्, तावत् देहयोगेन न मुच्यते । दुःखदेहसंबन्धाद्विमुक्तो न भवतीत्यर्थः ॥ ६ ॥ ❀ ❀ न केवलं देहयोगमात्रमनर्थान्तरप्राप्तिश्चापीत्याह यदेति । स्वस्यार्थः स्वार्थस्तस्मिन्, स्वस्य पुरुषार्थभूते स्वकीयात्मयाथात्म्यानुसंधाने, प्रमत्तोऽनवहितः सन्, गुणेहां शब्दादिगुणविषयामिन्द्रियाणां प्रवृत्तिं, अथवा मिथ्या आत्मनः स्वाभाविकी न भवति, किं तु देहसंबन्धप्रयुक्तेतीत्यर्थः । विपश्चिद्विवेकवान्सन्, यदा न पश्यति, यदोक्तविधिविवेकरहितो जायते इत्यर्थः । तदा, असौ पुमान्, सहसाऽकस्मादेव, गतस्मृतिः स्वात्मपरमात्मस्मृतिरहितः, अत एव अज्ञः मैथुन्यं मैथुनसुखप्रधानं, अगारं गृहं आसाद्य प्राप्य, तत्र गृहे, तापान् विन्दति प्राप्नोति । एतदुक्तं भवति अनादिकर्मवासनयाऽहंकारममकाररूपाऽविद्याविद्या च देहसंबन्धः, देहसंबन्धेन पुनः पुनः कर्म, कर्मणस्तापः, तापानुभवेन कर्मणो विनाशोऽपि, तद्वासनाया अनिवृत्तौ पुनरविद्याऽविद्याया च देहसंबन्धद्वारा तापानुभव इत्येवं चक्रवत्परिवृत्तिरिति ॥ ७ ॥ ❀ ❀ ननु यद्योपयोगं स्त्रिया मिथुनीभूय सुखमात्रमनुभवतः कुतस्तापाः स्युरिति चेदुक्तस्वरूपस्य संसारस्य निदानं वासनैव तन्निवृत्तिरेव मुक्तिर्निदानमिति गूढं हृदि निधायाह पुंस इति । तयोः स्त्रीपुंसयोः, अयं देहेऽहंभावरूपः, सूक्ष्मः प्रत्येकमेकैको हृदयग्रन्थिः, अस्त्येवेति शेषः । अन्यं, पुंसः स्त्रिया सह यः अयं मिथुनीभावः, तमेतं मिथुनीभावं, मिथः परस्परनिष्ठं, स्थूलं, हृदयग्रन्थिः, आहुः । हृन्मनस्तदयते वासनात्मना दुर्भेद्यतया प्राप्नोतीति हृदयः स चासौ ग्रन्थिरिति हृदयग्रन्थिशब्दार्थः । मिथुनीभावमेवान्यहृदयग्रन्थिकारणमाहुरित्यर्थः । कुत इत्यत आह । यतः यस्मात् स्थूलहृदयग्रन्थ्यात्मकमिथुनीभावाद्धेतोः, गृहं च क्षेत्रं च सुतांश्च आपांश्च चित्तं च तैः जनस्य, मम इत्येवंविधाविद्यारूपः मोहः भवेत् । प्रत्येकं हृदयग्रन्थिना तु देहेन्द्रियमात्रेऽहमिति मोहः अस्मात्तु गृहादिभिर्विषयभूतैर्महामोहो भवेदित्यर्थः ॥ ८ ॥

भागानुवादः

ऋषभजीका अपने पुत्रोंको उपदेश देना और स्वयं अवधूतवृत्ति ग्रहण करना

श्रीऋषभदेवजीने कहा—पुत्रों ! इस मर्त्यलोकमें यह मनुष्य-शरीर दुःखमय विषयभोग प्राप्त करनेके लिये ही नहीं है । ये भोग तो विद्याभोजी सूकर-कूकरादिको भी मिलते ही हैं । इस शरीरसे दिव्य तप ही करना चाहिये, जिससे अन्तःकरण शुद्ध हो; क्योंकि इसीसे अनन्त ब्रह्मानन्दको प्राप्ति होती है ॥ १ ॥ ❀ ❀ शास्त्रोंने महापुरुषोंकी सेवाको मुक्तिका और स्त्रीसंगी कामियोंके सङ्गको नरकका द्वार बताया है । महापुरुष वे ही हैं जो समानचित्त, परमशान्त, क्रोधहीन, सबके हितचिन्तक और सदाचारसम्पन्न हों ॥ २ ॥ ❀ ❀ अथवा मुझ परमात्माके प्रेमको ही जो एकमात्र पुरुषार्थ मानते हों, केवल विषयोंकी ही चर्चा करनेवाले लोगोंमें तथा स्त्री, पुत्र और धन आदि सामग्रियोंसे सम्पन्न घरोंमें जिनकी अरुचि हो और जो लौकिक कार्योंमें केवल शरीरनिर्वाहके लिये ही प्रवृत्त होते हों ॥ ३ ॥ ❀ ❀ मनुष्य अवश्य प्रमादवश कुकर्म करने लगता है, उसकी वह प्रवृत्ति इन्द्रियोंको तृप्त करनेके लिये ही होती है । मैं इसे अच्छा नहीं समझता, क्योंकि इसीके कारण आत्माको यह असत् और दुःखदायक शरीर प्राप्त होता है ॥ ४ ॥ ❀ ❀ जबतक जीवको आत्मतत्त्वकी जिज्ञासा नहीं होती, तभीतक अज्ञानवश देहादिके द्वारा उसका स्वरूप छिपा रहता है । जबतक यह लौकिक-वैदिक कर्मोंमें फँसा रहता है, तबतक मनमें कर्मकी वासनाएँ भी बनी ही रहती हैं और इन्हींसे देह-बन्धकी प्राप्ति होती है ॥ ५ ॥ ❀ ❀ इस प्रकार अविद्याके द्वारा आत्मस्वरूपके ढक जानेसे कर्मवासनाओंके वशीभूत हुआ चित्त मनुष्यको फिर कर्मोंमें ही प्रवृत्त करता है । अतः जबतक उसको मुझ वासुदेवमें प्रीति नहीं होती, तबतक वह देहबन्धसे छूट नहीं सकता ॥ ६ ॥ ❀ ❀ स्वार्थमें पागल जीव जबतक विवेकदृष्टिका आश्रय लेकर इन्द्रियोंकी चेष्टाओंको मिथ्या नहीं देखता, तबतक आत्मस्वरूपकी स्मृति खो बैठनेके

कारण वह अज्ञानवश विषयप्रधान गृह आदिमें आसक्त रहता है और तरह-तरहके क्लेश उठाता रहता है ॥ ७ ॥ * *
 स्त्री और पुरुष—इन दोनोंका जो परस्पर दाम्पत्यभाव है, इसीको पण्डितजन उनके हृदयकी दूसरी स्थूल एवं दुर्मेघ
 ग्रन्थि कहते हैं। देहाभिमानरूपी एक-एक सूक्ष्म ग्रन्थि तो उनमें अलग-अलग पहलेसे ही है। इसीके कारण जीवको देहेन्द्रियादिके
 अतिरिक्त घर, खेत, पुत्र, स्वजन और धन आदिमें भी 'मैं' और 'मेरे' पनका मोह हो जाता है ॥ ८ ॥

यदा मनोहृदयग्रन्थिरस्य कर्मानुबद्धो दृढ आश्रयेत ।

तदा जनः सम्परिवर्ततेऽस्माद् मुक्तः परं यात्यतिहाय हेतुम् ॥ ९ ॥

हंसे गुरौ मयि भक्त्यानुवृत्त्या वितृष्णया द्वन्द्वतितिक्षया च ।

सर्वत्र जन्तोर्व्यसनावगत्या जिज्ञासया तपसेहानिवृत्त्या ॥ १० ॥

मत्कर्मभिर्मत्कथया च नित्यं मदेवसङ्गाद् गुणकीर्तनात्मे ।

निर्वैरसाम्योपशमेन पुत्रा जिहासया देहगेहात्मबुद्धेः ॥ ११ ॥

अध्यात्मयोगेन विविक्तसेवया प्राणेन्द्रियात्माभिजयेन सध्यक् ।

सच्छ्रद्धया ब्रह्मचर्येण शश्वद् असम्प्रमादेन यमेन वाचाम् ॥ १२ ॥

सर्वत्र मद्भावविचक्षणेन ज्ञानेन विज्ञानं विराजितेन ।

योगेन धृत्युद्यमसत्त्वयुक्तो लिङ्गं व्यपोहेत्कुशलोऽहमाख्यम् ॥ १३ ॥

कर्माशयं हृदयग्रन्थिं बन्धमविधयाऽऽसादितमप्रमत्तः ।

अनेन योगेन यथोपदेशं सम्यग्व्यपोहोपरमेत योगात् ॥ १४ ॥

पुत्रांश्च शिष्यांश्च नृपो गुरुर्वा मल्लोककामो मदनुग्रहार्थः ।

इत्थं विमन्युरनुशिष्यादतज्ज्ञानं न योजयेत्कर्मसु कर्मसूढान् ।

कं योजयन्मनुजोऽर्थं लभेत निपातयन्नष्टदृशं हि गते ॥ १५ ॥

लोकः स्वयं श्रेयसि नष्टदृष्टिर्दृष्ट्यान् समीहेत निकामकामः ।

अन्योन्यवैरः सुखलेशहेतोस्तन्तदुःखं च न वेद मूढः ॥ १६ ॥

अन्वयः—यदा कर्मानुबद्धः दृढः मनोहृदयग्रन्थिः आश्रयेत तदा जनः अस्मात् संपरिवर्तते मुक्तः हेतुम् अतिहाय
 परं याति ॥ ९ ॥ * * हंसे गुरौ मयि भक्त्या अनुवृत्त्या वितृष्णया द्वन्द्वतितिक्षया च सर्वत्र जन्तोः व्यसनावगत्या जिज्ञा-
 सया तपसा देहानिवृत्त्या ॥ १० ॥ * * पुत्राः च नित्यम् मत्कर्मभिः मत्कथया मदेवसङ्गात् मे गुणकीर्तनात् निर्वैर-
 साम्योपशमेन देहगेहात्मबुद्धेः जिहासया ॥ ११ ॥ * * अध्यात्मयोगेन विविक्तसेवया सध्यक् प्राणेन्द्रियात्माभिजयेन
 सच्छ्रद्धया ब्रह्मचर्येण शश्वत् असम्प्रमादेन वाचां यमेन ॥ १२ ॥ * * सर्वत्र मद्भावविचक्षणेन विज्ञानविराजितेन ज्ञानेन
 योगेन धृत्युद्यमसत्त्वयुक्तः कुशलः अहमाख्यं लिङ्गम् व्यपोहेत् ॥ १३ ॥ * * अप्रमत्तः यथोपदेशम् अनेन योगेन अवि-
 धया आसादितम् कर्माशयम् हृदयग्रन्थिबन्धम् सम्यक् व्यपोह्य योगात् उपरमेत ॥ १४ ॥ * * मल्लोककामः च मदनु-
 ग्रहार्थः नृपः वा गुरुः पुत्रान् च शिष्यान् इत्थम् विमन्युः अनुशिष्यात् अतज्ज्ञानं कर्मसूढान् कर्मसु न योजयेत् हि नष्टदृशम्
 गते निपातयन् योजयन् मनुजः कम् अर्थम् लभेत ॥ १५ ॥ * * यः निकामकामः लोकः अन्योन्यवैरः अर्थान् समीहेत
 स्वयम् श्रेयसि नष्टदृष्टिः गूढः सुखलेशहेतोः अनन्तदुःखम् न वेद ॥ १६ ॥

श्रीधरस्वामिविरचिता भाषार्थदीपिका

कदा तर्हि तस्य निवृत्तिरत आह । यदाऽस्य जनस्य कर्मेभिरनुबद्धो दृढो मनोरूपो हृदयग्रन्थिः शिथिलो भवेत्तदाऽ-
 स्मान्मिथुनीभावान्निवर्तते । ततश्च हेतुमहंकारं त्यक्त्वा मुक्तः सन्परं पदं याति ॥ ९ ॥ * * हेतुमतिहायेत्युक्तं तत्र पंच-

१. प्रा० पा०—यदात्मनो । २. प्रा० पा०—सम्परिवर्तते । ३. प्रा० पा०—हरो गुरौ मयि । ४. प्रा० पा०—भक्त्यानुवृत्त्या ।

५. प्रा० पा०—जिज्ञासया । ६. प्राचीने पाठे 'न्द्रि' अंशः खण्डितः । ७. प्रा० पा०—विज्ञानविस्फारितेन । ८. प्राचीने पाठे 'दृढ' अंशः
 खण्डितः । ९. प्रा० पा०—विष्वंस्वविधया । १०. प्राचीने पाठे 'मूढान्' अंशः खण्डितः । ११. प्राचीने पाठे 'कं योजयन्' प्रभृति 'दृशं हि गते'
 पर्यन्तीऽशो न । १२. प्राचीने पाठे 'नष्टदृष्टिर्दृष्ट्यान्' अंशः खण्डितः । १३. प्राचीने पाठे 'लेशहेतोर्' पाठः खण्डितः ।

विंशतिसाधनान्याह चतुर्भिः । हंसे मयि गुरौ भक्तिः सेवा । अनुवृत्तिस्तत्परता । विगततृष्णया । सर्वत्र लोकान्तरेऽपि व्यसनाव-
गत्या दुःखानुसन्धानेन । ईहानिवृत्त्या काम्यकर्मत्यागेन ॥ १० ॥ * * मदर्थैः कर्मभिः । अहमेव देवो येषां तैः संगताः ।
हे पुत्राः देहगेहयोरात्मबुद्धेरहंमेति बुद्धेः ॥ ११ ॥ * * अध्यात्मयोगेनाध्यात्मशास्त्राभ्यासेन सधन्यक् सम्यगिति सर्वत्र
सम्बन्धः । असम्प्रमादेन कर्तव्यस्यापरित्यागेन ॥ १२ ॥ * * सर्वत्र मद्भावो मद्भावना तत्र विचक्षणेन निपुणेन विज्ञान-
विराजितेनानुभवपर्यन्तेन ज्ञानेन योगेन समाधिना धृत्युद्यमसत्त्वयुक्तो धैर्यप्रयत्नविवेकैर्युक्तः सन्नहंकाराख्यमुपाधिं व्यपोहेन्निर-
स्येत् ॥ १३ ॥ * * कर्माण्यशेरते यस्मिन् । योगेनोपायेन । यद्यपि फले सिद्धे साधनोपरमः सिद्ध एव । तथापि
यावद्देहपातं तदभ्यासशंकावारणायोक्तम् ॥ १४ ॥ * * किं च । पुत्रान्पिता शिष्यान्वा गुरुर्नृपश्च प्रजा एवमनुशिक्षयेत्
मम लोकं यः कामयते । यद्वा मदनुग्रह एवार्थो यस्य । विमन्युः शिक्षितस्याकरणेऽपि कोपशून्यः । अतज्ज्ञातस्त्वमविदुषः ।
श्रेयोबुद्ध्या कर्मसु मूढान् । अन्यथोपदेशे प्रत्यवायमाह । मनुजः काम्यकर्मसु पुरुषं योजयन् गते संसारकूपे तं पातयति स मनुजः
कर्मार्थं पुरुषार्थं लभेत् । न कमपीत्यर्थः ॥ १५ ॥ * * न योजयेदित्येतदुपपादयति लोक इति त्रिभिः । नष्टदृष्टिरेव हेतुः ।
य इति । निकाममतिशयेन कामो यस्य ॥ १६ ॥

श्रीचंशीधरकृतो भावार्थदीपिकाप्रकाशः

भक्तिमिश्रज्ञानेन लिंगभंगमुक्त्वा ज्ञानमिश्रया च भक्त्या पंचविंशत्यङ्गया लिंगमाह चतुर्भिः । तत्रापि शुद्धभक्त्यानां
केवल्यैव भक्त्या पंचदशांगया लिंगभंगमाह प्रथमद्वाभ्याम् । हंसे परमहंसस्वरूपे । जिज्ञासया भक्तेर्भजनीयेभ्यश्च वेति शेषः ।
तपसा एकादशीकार्तिकादित्रतलक्षणेन विष्णुवैष्णवसेवानिबन्धनस्वीयभोजनशयनादिसंकोचलक्षणेन वा “आत्मनो विहितं कर्म
वर्जयित्वान्यकर्मणः । काम्यस्य वा परित्यागो निरीहेत्यादुरुक्तमाः ॥” इति तीर्थोक्तिमालादयोक्तं काम्यकर्मपरित्यागेनेति
॥ १० ॥ * * अहं देव उपास्यो येषां तैः संगताः । निर्वैरमद्वेष्टत्वम् । साम्यमन्यस्य सुखदुःखयोः स्वसुखदुःखसाम्य-
भावना । उपशमः क्रोधाद्यभावः । देहगेहादिष्वात्मीयत्वबुद्धित्यागासामर्थ्येपि त्यागेच्छया । एतादृशकर्मभिरेव पूर्वपावनरूपपुत्र-
शब्दार्थश्चरितार्थो भवतीत्यभिप्रायेणाह—हे पुत्रा इति ॥ ११-१२ ॥ * * अनुभवजनकत्वमेव ज्ञानस्य विराजनमिति
भावः ॥ १३ ॥ * * ततः अहमाख्योपाधिनिवृत्तेरनन्तरम् । साधनात् लिंगभंगसाधनात् । यथोपदेशं योगेन गुरुपदेश-
मनतिक्रम्य यो योग उपायस्तेन न तु पाण्डित्यबलात् । पुस्तकदर्शनमात्रादेव स्वोत्प्रेक्षितेन विरमेदिति लिंगव्यपोहनार्थमेव विरमेत्
न तु तत्पदार्थज्ञानार्थमित्यर्थः । तदर्थं तु भक्तिं कुर्वीतैव । तदुक्तं “ब्रह्मभूतः प्रसन्नात्मा न शोचति न कांक्षति । समस्तर्वेषु भूतेषु
मद्भक्तिं लभते पराम् ॥ भक्त्या मामभिजानाति यावान्यश्चास्मि तत्त्वतः ॥” इति । तत्पदार्थानुभवसिद्धेऽपि भक्तेः सर्वथैवात्यागः ।
‘आत्मारामाश्च मुनयः’ इत्यादिप्रमाणाद् व्याख्येय एवेत्यतो भक्तिमिन्नादुपायादुपरमेदिति केचिदाहुः ॥ १४ ॥ * * एवं
भक्तेर्गुणभावमन्त्रभूतं कैवल्यं चोक्त्वा भक्तेरुपदेष्टापि कृतार्थः स्यादित्याह—पुत्रानिति । कर्मैव कुरुतेति नोपदिशेत् । ‘जोषयेत्सर्व-
कर्माणि विद्वान्युक्तः समाचरन्’ इति तु ज्ञानोपदेष्टृविषयं न तु भक्त्युपदेष्टृविषयमिति ज्ञेयम् । विहितकर्माचरणाधीनचित्तशुद्धिं
विना ज्ञानानुत्पत्तेस्तत्र कर्मकरणस्यावश्यकत्वं भक्तेषु स्वत एव चित्तशोधनहेतुत्वान्न तत्र कर्मापेक्षेति तत्त्वम् । यद्वा—अथ वा
मल्लोककामनया मदनुग्रहप्रयोजनेन वेत्यर्थः । इत्यर्थ इति । प्रत्युत ज्ञानचक्षूरहितस्याधःपातहेतुकाम्यकर्मोपदेष्टृत्वेन स्वस्यापि
नरकपातः स्यादिति भावः ॥ १५ ॥ * * अर्थान् भोग्यपदार्थान्दृष्टान्दृष्टान् । न केवलं पुरुषार्थानवाप्तिरपि तु दुःखावाप्तिश्च
स्यादित्याह—अन्योन्येति ॥ १६-१७ ॥

श्रीमद्वीरराघवव्याख्या

हृदयग्रन्थिशैथिल्यमेव मुक्तिहेतुरित्याह यदेति । अस्य पुरुषस्य दृढो दाढर्थयुक्तः कर्मानुबन्धः कर्म अनुसृत्य
बध्यते सम्बन्ध्यते इति कर्मानुबन्धः कर्मणि क्रियमाणे तत्पृष्ठभागेन प्राप्तमित्यर्थः । यद्वा कर्मानुबध्यते प्राप्यते येन स कर्मानुबन्धः
यस्मिन् सति नान्तरीयकं कर्म स कर्मानुबन्ध इत्यर्थः, एवंभूतो मनोहृदयग्रन्थिः मनोरूपं यदन्तःकरणं हृदयशब्दस्य हृदयस्थान-
परत्वशङ्कानिवृत्तये मन इत्युक्तं तद्गतो ग्रन्थिर्वासनारूपः । यद्वा हृदयग्रन्थिशब्दो वासनायां रुढः, मनसो यो हृदयग्रन्थिर्यदा इत्येत
शिथिलो भवेत्तदा जनः अस्मात्सम्परिवर्ततः संसारान्मुक्तेः हेतुं कर्मरूपहेतुमतिहाय पुण्यपापे विधूयेत्यर्थः । परं परमपुरुषं
याति ॥ ९ ॥ * * इदानीं हृदयग्रन्थिशैथिल्ये साधनान्याह चतुर्भिः । हंसेऽविद्यादोषगन्धरहिते गुरौ हितोपदेष्टरि मयि
यद्वा मद्रूपे गुरौ भक्त्या गुरुभक्तेः प्रथमकारणत्वात् अनुवृत्त्या सेवया तत्परतया शब्दादिषु विगततृष्णया द्वन्द्वानां शीतोष्णादीनां
तितिक्षया सर्वत्रेहामुत्र च जन्तोर्व्यसनावगत्या दुःखानुसन्धानेन जिज्ञासया हेयोपादेययोर्ज्ञानेच्छया तपसा नाशकेन तपसा
ईहानिवृत्त्या वृथाकाङ्क्षानिवृत्त्या ॥ १० ॥ * * मत्कर्मभिर्मदाराधनरूपैर्बर्णाश्रमोचितकर्मभिः भगवत्कथया चाहमेव
देवो येषां ते भागवतास्तेषां सङ्गात् मद्गुणकीर्तनात् निर्वैरादीनां समहारद्वन्द्वः निर्वैरादिभिः हे पुत्राः ! देहगेहयोरात्मीयबुद्धे-
र्जिहासया त्यागेच्छया ॥ ११ ॥ * * अध्यात्मयोगेन प्रकृतिविलक्षणात्मयाथात्म्यानुभवयोगेन विविक्तसेवया । विशुद्धाहारेण
सम्यक् प्राणेन्द्रियमनसां जयेन सच्छ्रद्धया सदुपायविषयश्रद्धया ब्रह्मचर्येण स्त्रीसङ्गादिराहित्येन शश्वत् सर्वदासम्प्रमादेन कर्तव्य-

स्यापरित्यागेन वाचां यमेन नियमेन ॥ १२ ॥ * * सर्वत्र भूतेषु मद्भाविचक्षणेन ब्रह्मात्मकत्वप्रदर्शनेन विज्ञानं शास्त्रेण विराजितेन उद्दीपितेन ज्ञानेन ध्यानात्मकेन योगेन समाधियोगेन न च धृत्युद्यमसत्त्वयुक्तो धैर्यप्रयत्नव्यवसायैर्युक्तः सत्त्वशब्दो व्यवसायपरः, उक्तसाधनकलापे तत्साध्ये च व्यवसायस्ततः प्रयत्नस्तत्र धैर्यमेवमुक्तेन साधनज्ञानेन कुशलः सन्नहमाख्यं देहाहङ्काराख्यं लिङ्गं बन्धहेतुं यद्वाहङ्कारगोचरं देहेऽहंशब्दो लक्षणया वर्ततेऽहंबुद्धिविषयं लिङ्गं देहं व्यपोहेदपनुद्यात् । उक्तसाधनकलापोपचितया भगवद्भक्त्या हृदयग्रन्थिशैथिल्यापादनद्वारा देहसम्बन्धं व्यपोहेदिति भावः ॥ १३ ॥ * * तदेवाह । कर्माशयं कर्मवासनारूपं हृदयग्रन्थिबन्धं कथम्भूतमविधयाहङ्कारादिरूपाविधया कर्मद्वारा आसादितं प्रमादरहितः यथोपदेशमुपदेशप्रकारमनतिक्रम्यानुष्ठितेन योगेन सम्यग्ग्यपोहं योगादुपरमेत यावत्कर्माशयव्यपोहं योगोऽनुष्ठेय इत्यर्थः ॥ १४ ॥ * * एवं संसारैकभेषजं योगमुपदिश्य हितोपदेशस्तस्मिन्नेव योगे लोको नियोज्य इत्याह पुत्रांश्चेति । मल्लोकं मत्सारूप्यं कामयमानः मदनुग्रहो यस्मार्थः प्रयोजनतयाभिमतः स मदनुग्रहार्थः पिता पुत्रान् गुरुः शिष्यान्पुत्रः प्रजाः विमन्युः शिक्षितस्याकरणे कोपशून्यः अतज्ज्ञानुक्तयोगमज्ञातान् इत्थमनुशिक्षयेत् न तु कर्ममूढाननादिपुण्यापुण्यरूपकर्मणा मूढानज्ञानं पुनः कर्मसु योजयेत् ॥ १५ ॥ * * एतदेवोपादयति लोक इति त्रिभिः । लोकः स्वयं श्रेयसि नष्टदृष्टिस्तत्साधनज्ञानशून्यः तत्र हेतुः यो लोकः निकाममतिशयेन कामो यस्य तथाभूतः सन्नर्थं न शब्दादिविषयानेव समीहतेऽनर्थविहार्यसाधनकर्माण्येव कुरुते, अतः श्रेयसि नष्टदृष्टिरिति भावः । अर्थानामनर्थगर्भत्वेन तत्प्रसाधनं श्रेयोऽभिज्ञतामूलमित्याह अन्योऽन्येति । सुखलेशानां शब्दादीनामर्थहेतोः कर्मणः अन्योऽन्यैरतः अनन्तदुःखं च न वेदातो मूढः श्रेयसि लोक इत्यर्थः ॥ १६ ॥

श्रीमद्विजयध्वजतीर्थकृता पदरत्नावली

सर्वदुःखनिवृत्तौ किं कारणमित्यतो हृदयग्रन्थिविनाश एवेत्याह यदेति । कर्मणामनुबन्धः परम्परा यस्य स कर्मानुबन्धः संसारहेतुं हृदयग्रन्थिमतिहाय परं ब्रह्म यातीत्यन्वयः ॥ १७ ॥ * * भक्त्यादिसाधनसम्पत्त्या सत्यस्यापि बन्धस्य निवृत्तिः सुघटा गरुडध्यानेन विषनिवृत्तिवदित्यभिप्रेत्य तत्साधनमाह हराविति । हरौ मयि गुरौ स्थिते हरौ मयीति वा अनुवृत्त्या निरन्तरसेवया सर्वत्र योनिषु व्यसनावगत्या विविधक्लेशोऽस्तीति ज्ञानपूर्वकविचारेण जिज्ञासया वेदान्तवाक्यविचारेण पञ्चाग्निमध्यस्थित्यादितपसा ईहानिवृत्त्या आत्मविहितकर्मव्यतिरिक्तकर्मपरित्यागेन । तदुक्तम् “आत्मनोऽविहितं कर्म वर्जयित्वान्यकर्मणः । कामस्य वा परित्यागो निरीहेत्याहुर्मुत्तमाः ॥” इति, मत्कर्मभिर्मदाराधनलक्षणैः मम पादः स्वरूपं येषु ते मत्पादास्तेषां महतां सङ्गात् मम प्रतिमासेवालक्षणसङ्गाद्वा देवकीनन्दननन्दकुमारेत्यादिगुणानामसङ्कीर्तनात् ॥ १८ ॥ * * भूतेषु निर्वैरेण साम्येनोपशमेन च देहात्मगेहात्मबुद्धेर्जिहासदा हानेच्छया अध्यात्मयोगेन नाडीशोधनादिलक्षणेन प्राणस्येन्द्रियाणामात्मनो मनसश्चाभिजयेत् वशीकरणेन ॥ १९ ॥ * * सत्या प्रशस्त्या श्रद्धया असम्प्रमादेन इतिकर्तव्यताया अविस्मृत्या वाचामिति पुनर्वागिन्द्रियग्रहणं दुःशास्त्राभ्यासनिवृत्त्यर्थं सर्वदा मौनकरणार्थं वा मद्भाविचक्षणेन सर्वत्र मम सत्तालक्षणव्याप्तिदर्शनेन येन मुक्तिः स्यात्तद्विज्ञानं तेन विराजितेन तेजितेन प्रतिजीवं विष्णुः सर्वस्मादुत्तम इति यत्नेन ज्ञानेन, तदुक्तम् “सर्वस्मादुत्तमो विष्णुरिति ज्ञानमुदाहृतम् । प्रतिजीवं येन मुक्तिस्तद्विज्ञानं विदां मतम् ॥” इति यद्वा यद्विष्णोरुत्तमत्वज्ञानं तदेव प्रतिपुरुषं विशेषविषयं तद्विज्ञानं तेन विराजितेन विशेषितेन ज्ञानेन अनयोर्विशेषं च सर्वज्ञो गुरुर्जानाति, तदुक्तम् “ज्ञानं विष्णोरुत्तमत्वे तदेव प्रतिपुरुषम् । विशेषेण तु विज्ञानं तच्च जानाति सर्ववित् ॥” इति च स्वस्वयोग्यतानुसारेण सर्वेषामपि सर्वज्ञत्वेन तज्ज्ञानमपि विज्ञानं स्यादित्यतो व्यावृत्तलक्षणं वक्तव्यं तत्किमिति चेदुच्यते द्वात्रिंशलक्षणाद्युपेत एव सर्वज्ञ इत्युच्यते न तु स्वयोग्यतानुसारेण विद्वान्, तदुक्तम् “द्वात्रिंशलक्षणैर्युक्तस्तीक्ष्णदंष्ट्रश्च सौम्यदृक् । घोररुक् चेति पुरुषः सर्वज्ञः स उदाहृतः ॥” इति सर्वज्ञस्य गुरोः प्रत्यक्षलक्षणान्यपि शास्त्रैर्निरूप्यन्ते “घणवत्यङ्गुलो यस्तु न्यग्रोधपरिमण्डलः । सप्तपादश्चतुर्हस्तः स देवैरपि पूज्यते ॥” इत्यादौ न्यग्रोधपरिमण्डलो बाहुद्वयमण्डलमण्डितः “न्यग्रोधमण्डलो व्यासो बाहुन्यग्रोध उच्यते” इति वचनात् ॥ २० ॥ * * योगेन ध्यानेन जिह्वापर्येन्द्रियजयो धृतिः वैष्णवसिद्धान्तादचलनं वा उद्भवसत्त्वं स्पष्टीकृतसत्त्वगुणः ताभ्यां युक्तः धृत्या उद्भवेन उत्कृष्टजन्मना सत्त्वेन ब्रह्मकल्पावध्यनशनेऽप्यम्लानेन युक्त इति वा अहमाख्यमहङ्कारशब्दवाच्यं लिङ्गं शरीरं व्यपोहेत् त्यजेत् । किंविशिष्टं लिङ्गं कर्मण्याशेरतेऽस्मिन्निति कर्माशयं हृदयग्रन्थि मिथुनीभावलक्षणं बध्नातीति हृदयग्रन्थिबन्धमविधयाज्ञानेन प्राप्तम् ॥ २१ ॥ * * अनेनोक्तेन योगेन व्यपोह्य निरस्य पञ्चाद्योगादुपरमेत ‘प्रासादात् प्रेक्षते’ इतिवत्पञ्चाद्योगमुपगम्य क्रीडत इत्यर्थः । उक्तमतिदिशति पुत्रानिति । शिक्षाफलमाह मदनुग्रहार्थ इति । ममानुग्रह एवार्थः प्रयोजनं यस्य स तथा मत्प्रसादलभ्यो मोक्षो यस्येति वा ॥ २४ ॥ * * विमन्युर्ज्ञानशीलः विगतपापो वा निरस्तक्रोधो वा अतज्ज्ञानब्रह्मज्ञानं, ननु कर्मकरणप्रेरणायां गुरुत्वेन पूजादिलाभात् किमिति न योजयेदित्युच्यते इति तत्राह कं योजयन्निति । प्रवृत्तिकर्मणि प्रेरयन् कमर्थं लभते न कमपि प्रत्युत ज्ञानचक्षुरहितस्याधः पातहेतुत्वेन स्वस्यापि नरकपातः स्यादित्यभिप्रेत्याह निपातयन्निति ॥ २५ ॥ * * मा भूपरोपदेश-

स्तथापि स्वयमेव प्रवर्तमानो जनोऽर्थान् लभतामत्राह लोक इति । नितराङ्कामकामो विषयभोगेच्छा यस्य स तथा अत एव श्रेयसि नष्टशास्त्रदृष्टिः स्वयमुपदेशं विना यो लोको जनोऽर्थानापादयितुं समीहेत इच्छेत्स जनस्तेषामर्थानां मध्ये कं पुरुषार्थं लभते न कमपीति पूर्वोक्तान्वयः । न केवलं पुरुषार्थानवाप्तिरपि तु बहुदुःखावाप्तिश्च स्यादित्याह । अन्योऽन्येति सुखलेशहेतोरन्योऽन्यवैर-
मनन्तदुःखं च मूढो न वेद ॥ १६ ॥

श्रीमजीवगोखामिकृतः क्रमसन्दर्भः

हेतुमतिहायेत्युक्तम् । तत्र च प्रीतिरेव कारणमुक्तं सा च तत्र द्विधा प्रवर्तते स्वमात्रपुरुषार्थानां स्वद्वारा मुमुक्षूणान्तु ज्ञानद्वारेति किन्त्वन्येच्छुत्वात् प्रीत्याभास एवैषां ज्ञेयः तत्रोभयत्रापि गुरुभक्तिरपेक्ष्यत इत्याह हंस इति चतुष्केण । तत्र पूर्वेषां साधनान्याह वितुष्णयेति पञ्चपद्या ॥ १० ॥ ❀ ❀ अपरेषामाह निर्वरेति द्वाभ्याम् । अतो लिङ्गं व्यपोहेदिति पूर्वै-
रुत्तरैश्च पृथग् योज्यम् । योगेन धृत्युद्यमसत्त्वयुक्त इति तृभ्यत्रैव वितुष्णया लुष्णाविगमेनेत्यर्थः । जिज्ञासया शास्त्राद्भगवत्तत्त्व-
विचारेण तपसा भगवत्प्रीणनस्वधर्मेण ईहानिवृत्त्या ऐहिकपारलौकिककामनान्तरनिवर्तनेन ततश्च नित्यं मत्कर्मभिर्मददर्शन-
पादसेवनलक्षणैरित्यादिज्ञाचर्येण कायमनोवामातेन ॥ ११-१२ ॥ ❀ ❀ अत्र प्रीतिबीजं विन्यस्यति सर्वत्र मद्भावेति । योगेन उपायेन धृत्यादियुक्तः सन् ॥ १३ ॥ ❀ ❀ अभिनिवेशार्थं तदेव संक्षिप्य पुनराह कर्मेति । अनेन पूर्वोक्तेन योगेन उपायैकरेण तेन च न पुस्तकदर्शनमात्रस्योत्प्रेक्षितेन अपितु यथोपदेशं श्रीगुरुशिक्षितप्रकारेणैवेत्यर्थः । उपरमेतेति । प्रीति-
पुरुषार्थिना अनुसंगमात्रेण तद्व्यपोहिकायाः प्रीतेरेव स्वयं सिद्धेः मुमुक्षूणां तद्व्यपोहातिरिक्तसाध्याभावात् ॥ १४-१७ ॥

श्रीमद्विश्वनाथचक्रवर्तिकृता सारार्थदर्शिनी

कदा तर्हि मुक्तिरत आह । यदा मनोरूपो हृदयग्रन्थिरस्य जनस्य कर्मभिरनुबद्धोऽपि ज्ञानवैराग्याभ्यासेन शिथिलो भवेत्तदा अस्मान्मिथुनीभावान्निवर्तते ततश्च हेतुमहङ्काराख्यमुपाधिं त्यक्त्वा मुक्तः सन् परम्पदं याति ॥ ९ ॥ ❀ ❀ भक्ति-
मिश्रज्ञानेन लिङ्गभङ्गमुक्त्वा ज्ञानमिश्रया च भक्त्या पञ्चविंशत्यङ्गया लिङ्गभङ्गमाह चतुर्भिः । तत्रापि शुद्धभक्तानां केवल्यैव भक्त्या पञ्चदशाङ्गया लिङ्गभङ्गमाह प्रथमद्वाभ्याम् । हंसे परमहंसस्वरूपे मयि गुरौ भक्त्येत्यादिभिः अहमाख्यं लिङ्गं लिङ्ग-
देहं व्यपोहेदित्यन्वयः । वितुष्णया निष्कामतया जिज्ञासया भक्तेर्भजनीयेश्वरस्य चेति शेषः । तपसा एकादशीकार्तिकादिब्रतलक्षणेन विष्णुवैष्णवसेवानिबन्धनस्वीयभोजनशयनादिसङ्कोचलक्षणेन च । ईहानिवृत्त्या व्यापारान्तराहित्येन अहमेव देवः प्रभुर्येषां तैः संगत् निर्वैरमद्रेष्टृत्वम् । साम्यमन्यस्य सुखदुःखयोः स्वसुखदुःखसाम्यभावना उपशमः क्रोधशोकादेस्तेषां द्वन्द्वैक्यं तेन देहगेहादि-
स्वात्मीयत्वबुद्धेस्त्यागासामर्थ्येऽपि त्यागेच्छया असंप्रमादेन कर्तव्यस्यापरित्यागेन मद्भावाविचक्षणेन मदीयसत्तादर्शनेन विज्ञान-
विराजितेन विज्ञानजनकेनेत्यर्थः । अनुभवजनकत्वमेव ज्ञानस्य विराजनमिति भावः । योगेनाष्टांगेन सत्त्वमुत्साहं व्यपोहेत् निरस्येत् ॥ १०-१३ ॥ ❀ ❀ ततश्च लिङ्गभङ्गार्थकसाधनादुपरमेदित्याह कर्मेति । यथोपदेशं योगेन गुरुपदेशमनतिक्रम्य यो योग उपायस्तेन न तु पाण्डित्यबलात् पुस्तकदर्शनमात्रादेव स्वोत्प्रेक्षितेन कर्मण्याशेरते यस्मिस्तं बन्धं व्यपोह्य निरस्य योगा-
दुपायात् विरमेदिति लिङ्गव्यपोहनार्थमेव विरमेत् न तु तत्पदार्थज्ञानार्थमित्यर्थः । तदर्थस्तु भक्तिं कुर्वीतैव । यदुक्तम् “ब्रह्मभूतः प्रसन्नात्मा न शोचति न काङ्क्षति । संमः सर्वेषु भूतेषु मद्भक्तिं लभते पराम् ॥ भक्त्या मामभिजानाति यावान् यश्चास्मि तत्त्वतः ॥” इति तत्पदार्थानुभवसिद्धेऽपि भक्तेः सर्वथैवात्यागः ‘आत्मारामाश्च मुनयः’ इत्यादिप्रमाणाद्व्याख्येय एवेत्यतो भक्तिभिन्नादुपाया-
द्विरमेदिति केचिदाहुः ॥ १४ ॥ ❀ ❀ एवं भक्तेर्गुणभावमन्तर्भूतकैवल्यञ्चोक्त्वा भक्तेरुपदेष्टापि कृतार्थः स्यादित्याह पुत्रानिति । विमन्युः शिक्षितस्याकरणेऽपि कोपशून्यः कर्मसु न योजयेत् कर्मैव कुरुतेति नोपदिशेत् । “जोषयेत् सर्वकर्मणि विद्वान् युक्तः समाचरन्” इति तज्ज्ञानोपदेष्टृविषयं न तु भक्त्युपदेष्टृविषयमिति ज्ञेयम् ॥ १५ ॥ ❀ ❀ एतदेवोपपादयति । लोक इति त्रिभिः । अर्थान् भोग्यपदार्थान् दृष्टानदृष्टांश्च निकाममतिशयेन काम एव यस्य सः ॥ १६ ॥

श्रीमच्छुकदेवकृतः सिद्धान्तप्रदीपः

मुक्तिप्रकारं प्रपञ्चयति यदेत्यादिना । यदा मनोहृदयग्रन्थिः आश्रयेत शिथिलो भवेत् तदा अस्मात् संसारात् अवोध-
जात् हेतुमबोधं पूर्वोक्तमतिहाय संपरिवर्तते मुक्तो भवति मुक्तश्च परं परमात्मसाधर्म्यं याति च ॥ ९ ॥ ❀ ❀ तत्र साधना-
न्याह हंसेत्यादिना । हंसे परमहंसे गुरौ मयि च ॥ १० ॥ ❀ ❀ अहं देवो येषां तेषां सङ्गात् ॥ ११ ॥ ❀ ❀ सध्यक् सम्यक् ॥ १२ ॥ ❀ ❀ सर्वत्र मद्भावे विचक्षणेन सुदृढेन योगेन ध्यानाभ्यासेन धृत्युद्यमसत्त्वयुक्तः धैर्यसाधिते-
नोद्यमेन साधनावृत्त्यात्मानात्मपरमात्मबोधयुक्तः अहमाख्यं लिङ्गं तदुपलक्षितं संसारं व्यपोहेत् त्यजेत् ॥ १३ ॥ ❀ ❀ एतदेवाह कर्माशयमिति । कर्माणि संसारप्रदान्याशेरते यस्मिन् तत् अनेन योगेन साधनयोगेन सम्यग्व्यपोह्य निरस्य योगात् युज्यते इति योगः जन्ममरणप्रवाहलक्षणः संसारस्तस्मात् ॥ १४ ॥ ❀ ❀ अतिदिशति । इत्थं यथा मया पुत्रादयः शिक्षिताः

तथा अन्योऽपि पिता पुत्रान् गुरुः शिष्यान् नृपः नृन् अनुशिष्यात् अनुशिक्षयेत् कर्ममूढान्कर्मसु न योजयेत् । ननु कर्मसु यस्तान् योजयेत् स्वर्गं गच्छेत्त्वत्प्राप्तिमार्गोपदेशतः किं स्यादत्राह । मल्लोककामः मदनुग्रह एवार्थः प्रयोजनं यस्य सः ॥ १५ ॥ * * कर्मसु न योजयेदिति यदुक्तं तदेव द्रढयति द्वयेन । निकामकामः अत्यन्तः कामो यस्य सः ॥ १६-१७ ॥

गोस्वामिश्रीगिरिधरलालविहिता बालप्रबोधिनी

एवं सोऽसङ्गसङ्गस्य बन्धहेतुत्वं यदुक्तं तत्प्रतिपाद्य महत्सङ्गस्य विमुक्तिहेतुत्वं यदुक्तं तत्र स्वस्यापि महत्त्वात् स्वसङ्गेनापि विमुक्तेरवश्यम्भावित्वं, अन्यथा स्ववचनविरोधापत्तेरिति मत्वा तैरनापृष्टोऽपि स्वयमेव तत्त्वमुपदिशति । तत्र अहन्ताममतयोरनर्थहेतुत्वं यदुक्तं तत्रापि ममताया अहन्तापूर्वकत्वात् सुषुप्त्यादौ अहङ्काराभावेन ममताया अदर्शनात् सर्वानर्थ-मूलमहङ्कार एव अतोऽहङ्कारनिवृत्तिरेव परपुरुषार्थहेतुरित्याह—यदेति । यदाऽस्य जनस्य मनोलक्षणो हृदयग्रन्थिः आश्रयेत शिथिलो भवेत्तदा जनोऽस्मात् मिथुनीभावादिसंसारान् सम्परिवर्त्तते विमुखो भवति, ततश्च हेतुमनर्थकारणं अहङ्कारमतिहाय त्यक्त्वा अनर्थाद्विमुक्तः जीवन्मुक्तः सन् परं पदं यातीत्यन्वयः । प्रयत्नाधिक्यं विधेयमिति सूचयन् ग्रन्थेऽहंत्वमाह—हृढ इति । तत्र हेतुमाह—कर्मैति, यतोऽनेकजन्मसञ्चितैः कर्मभिरनुबद्ध इत्यर्थः ॥ ९ ॥ * * तदेवमहङ्कारनिवृत्तौ कानि साधनानी-त्यपेक्षायां तान्याह—हंसे इति चतुर्भिः । हंसे हंसवद्विवेकवति गुरौ तथा तथा मयि भगवति च भक्त्या स्नेहेन, अनुवृत्त्या सेवया च, वितृष्णया विषयभोगाभिलाषत्यागेन, द्वन्द्वतितिक्षया सुखदुःखादिद्वन्द्वसहनेन इहामुत्र सर्वत्र जन्तोर्जीवस्य व्यसनावगत्या दुःखानुसन्धानेन, जिज्ञासया तत्त्वातत्त्वविचारणेन, तपसा व्रतोपवासाहारादनियमेन, ईहानिवृत्त्या काम्यकर्म-त्यागेन ॥ १० ॥ * * मयि समर्पितैः कर्मभिः, संकथया मम कथाश्रवणेन । नित्यं निरन्तरमित्यस्य सर्वत्रान्वयः, अहमेव देव आराधनीयो येषां मद्भक्तानां तेषां सङ्गात्, मे मम गुणानां कीर्तनात्, निर्वरेण प्राणिषु वैरत्यागेन, साम्येन सर्वेषां सुख-दुःखादिसमानदर्शनेन, उपशमेन चित्तशान्त्या, देहेऽहमिति गेहे ममेति च याऽऽत्मनः स्वस्य बुद्धिस्तस्याः जिहासया त्यागेच्छया । हे पुत्राः ! इति सम्बोधनेन पुत्रत्वात्स्नेहेन यथार्थमेव वदामि नात्र किञ्चिदन्यथेति सूचयति ॥ ११ ॥ * * अध्यात्मयोगेन अध्यात्मशास्त्राभ्यासेन, विविक्तसेवया निर्जनदेशवासेन, प्राणस्य प्राणायामैः इन्द्रियाणां प्रत्याहारैः आत्मनो मनसो धारणयाऽभि-जयेन वशीकरणेन । सम्यक् सद्भ्यक् इत्यस्यापि सर्वत्र सम्बन्धः । सच्छब्दया शास्त्रविहितानुष्ठानश्रद्धया, ब्रह्मचर्येण यस्य यादृग्ब्रह्मचर्यं विहितं तेन यथा गृहस्थस्य ऋतुभार्यागमनं ब्रह्मचर्यमेव, शश्वत् सर्वदा असम्प्रमादेन कर्त्तव्यस्य अपरित्यागेन, वाचां यमेन व्यर्थालापवर्जनेन ॥ १२ ॥ * * सर्वत्र मद्भावना तत्र विचक्षणेन अतिनिपुणेन । विज्ञानविराजितेन अनुभवपर्यन्तेन ज्ञानेन । योगेन भगवद्व्यानेन । धृतिर्धैर्यं उद्यमः प्रयत्नः सत्त्वं विवेकस्तैर्युक्तः अत एव कुशलो निपुणः पुरुषोऽहमाख्यं लिङ्गं संसारकारणभूतं व्यपोहेत् निरस्येदित्यर्थः ॥ १३ ॥ * * अहन्ताममतानिवृत्तिपर्यन्तं पुरुषेण प्रयतितव्यं तन्निवृत्तावस्य कृतार्थता ततोऽग्रे कर्त्तव्यता नास्तीत्याह—कर्मैति । कर्माण्याशेरते यस्मिन् हृदयग्रन्थिलक्षणं आत्मनो बन्धमविशया देहेन्द्रिया-द्यध्यासलक्षणया आसादितं प्रापितं अनेन पूर्वोक्तेन योगेनोपायेन यथोपदेशमनुष्ठितेन सम्यक् निर्वासनं व्यपोह्य निरस्य योगात् विमुक्त्युपायादुपरमेदित्यन्वयः । “यदा सर्वे प्रमुच्यन्ते कामा येऽस्य हृदि श्रिताः । अथ भक्त्योऽमृतो भवत्यत्र ब्रह्म संमश्नुते” इति श्रुतेर्जीवन्मुक्तस्य तस्य ततोऽग्रे कर्त्तव्यत्वस्फुरणाभावात् स्वतस्सिद्धस्यैवोपरमस्य अनुवादमात्रं न विधिः, भगवद्भजनं तु ब्रह्मभूतः प्रसन्नात्मा न शोचति न काङ्क्षति । समः सर्वेषु भूतेषु मद्भक्तिं लभते पराम् ॥ “आत्मारामाश्च मुनयो निर्ग्रन्था अप्युरुक्त्रमे । कुर्वन्त्यहेतुर्कौ भक्तिमित्थंभूतगुणो हरिः” इत्यादिवचनेभ्यः स्वत एव सिद्धमिति ज्ञेयम् ॥ १४ ॥ * * एवं स्वयमुपदिश्या-न्यैरपि सुविज्ञैरेवमेवाज्ञा उपदेष्टव्या इत्यन्यानप्याज्ञापयति—पुत्रानिति सादृश्वर्तुभिः । पुत्रान् पिता शिष्यांश्च गुरुः नृपश्च प्रजा इत्यमेव यथा मयोपदिष्टं तथाऽनुशिष्यादनुशिक्षयेदित्यन्वयः । अतज्ज्ञानुपदिष्टपरमपुरुषार्थसाधनं अजानतोऽत एव तत्साधनबुद्ध्या कर्मसु मूढान् मौढ्येन प्रवृत्तान् पुनस्तत्र कर्मस्वेव न योजयेत् न प्रेरयेदित्यन्वयः । अतज्ज्ञानं कर्ममूढानिति विशेषणद्वयं पुत्रादीनां सर्वेषामिति ज्ञेयम् । एवं शिक्षिता अपि यदि कर्मसु संस्कारप्राबल्येन आग्रहवशात् न प्रबुद्धयेन् स्वोपदेशं नाङ्गीकुर्युस्तदापि कोपो न कार्यः, किन्तु पुनः पुनः प्रतिबोधनीया एव । अन्यथैतत्सम्प्रदायप्रवृत्तिर्न स्यादित्याह—विमन्युरिति, क्रोधरहित इत्यर्थः । इदमपि विशेषणं पित्रादीनां सर्वेषामिति ज्ञेयम् । एवं शिक्षाकर्तुः फलमाह—मदनुग्रहार्थं इति । मदनुग्रह एवार्थो यस्य सः । एवमनुशासितरि ममानुग्रहो भवतीति भावः । भवदनुग्रहेण किमित्यपेक्षायामाह—मल्लोककाम इति, मदनुग्रहेण जन्ममरणादि-दुःखविवर्जितस्य मल्लोकस्य प्राप्तिर्भवतीत्यर्थः । काम्यकर्मसु प्रवर्त्तने दोषमाह—कमिति । काम्यकर्मसु योजयन् मनुजः किमर्थं किं फलं लभेत, न किञ्चित्, प्रत्युत पापभाग्येव स्यादित्यर्थः । तत्र दृष्टान्तमाह—निपातयन्निति । यथाऽन्यं गतंमार्गं गच्छन्तं अयमेवेष्टमार्गोऽनेनैव गच्छेति प्रेरणया गतं प्रातयन्न किञ्चित्फलं लभते, किन्तु प्रत्युत पापमेव लभते । हीति निश्चितमेतत्तथे-त्यर्थः ॥ १५ ॥ * * उक्तमेव स्पष्टयति—लोके इति द्वयेन । लोकः लोकव्यवहारापन्नः प्राणी स्वयं श्रेयसि श्रेयसाधने नष्टदृष्टिर्ज्ञानशून्यः । तत्र हेतुमाह—य इति । यो नितरां कामकासः भोगाभिलाषी अत एव अन्योन्यं वैरं यस्य सः तथाभूतः सन्

परद्रोहेणार्थान् भोग्यान् विषयान् समीहेत इच्छति । सुखस्य लेशार्थं परद्रोहजनितमनन्तं महत् नरकपातादिदुःखं न वेद, यतो मूढः अविद्या मोहित इत्यर्थः ॥ १६ ॥

श्रीभगवत्प्रसादाचार्यविरचिता भक्तमनोरञ्जनी

हृदयग्रन्थिशैथिल्यमेव मुक्तिहेतुरित्याह यदेति । यदा अस्य जनस्य, कर्मानुबद्धः कर्मभिरनुबद्धः, दृढः अशिथिलः, मनः मनोरूपः, हृदयग्रन्थिः, आश्रयेत महापुरुषसेवया शिथिलो भवेत्, तदा जनः, अस्मान्मिथुनीभावात् संपरिवर्तते सम्यग् निवर्तते । ततः हेतुमहंकारं, अतिहाय त्यक्त्वा, मुक्तः सन्, परं परं पदं परमपुरुषं वा, याति । संपरिवर्ततोऽस्मादिति पाठे तु संपरिवर्ततश्चक्रवर्तिभ्रमतः, अस्मात्संसारान्, मुक्तः इति योजना ॥ ९ ॥ * * इदानीं हृदयग्रन्थिशैथिल्यापादकानि पञ्चविंशतिसाधनान्याह चतुर्भिः हंस इति । हंसे अविद्यादोषगन्धरहिते, गुरौ हितोपदेशरि, मयि भक्त्या, अनुवृत्त्या निष्कपटकृतानुवृत्त्यात्मकसेवया, वितृष्ण्या शब्दादिविषयेषु तृणारहितत्वेन, द्वन्द्वतितिक्षया शीतोष्णादिद्वन्द्वसहनेन, सर्वत्र इहामुत्र च जन्तोः प्राणिनः व्यसनावगत्या दुःखानुसंधानेन, जिज्ञासया हेयोपादेययोर्ज्ञानेच्छया, आत्मपरमात्मस्वरूपावबोधेच्छया वा, तपसा अनशनादिना, ईहानिवृत्त्या वृथाकाङ्क्षानिवृत्त्या, काम्यकर्मत्यागेन वा, एवमस्मिन् श्लोकेऽष्टौ साधनान्युक्तानि ॥ १० ॥ * * मत्कर्मभिरिति । हे पुत्राः, मत्कर्मभिः मदाराधनरूपैर्वर्णाश्रमोचितैः कर्मभिः, मत्कथया मदात्मकभगवत्कथया च, नित्यं अहमेव देव इष्टदेवो येषां भगवतानां तेषां सङ्गस्तस्मात् । मे मम गुणकीर्तनात्सर्वकारं मद्गुणानामेव कीर्तनविधानात्, निर्वैरं वैराभावश्च साम्यं सुखदुःखयोः साम्येनानुवर्तनं च उपशम इन्द्रियविक्षेपराहित्यं च तत्समाहारस्तेन, देहश्च गेहं च तयोरात्मबुद्धिरात्मीयतामतिस्तस्याः जिज्ञासया त्यागेच्छया, एवमस्मिन् श्लोके पूर्वोद्धे चत्वारि, निर्वैरादीनि त्रीणि एका देहादावात्मबुद्धिजिज्ञासेत्यष्टौ साधनानि संप्रोक्तानि ॥ ११ ॥ * * अध्यात्मेति । अध्यात्मयोगेन प्रकृतिविलक्षणात्मयाथात्म्यानुभवात्मकयोगेन अध्यात्मशास्त्राभ्यासेनेति वा । विविक्तसेवया विशुद्धाहारेण निरुपद्रवस्थलसंसेवनेन वा, सध्यक् सम्यक्, एतस्य सर्वत्र संबन्धः । प्राणश्च इन्द्रियाणि च आत्मा मनश्च तेषामभिजयस्तेन प्राणेन्द्रियमनसां समीचीनतया जयेनेत्यर्थः । सच्छब्दया सदुपायविषयकश्रद्धया, संसाध्यार्थसंसाधनविषयकत्वरया वा, ब्रह्मचर्येणाष्टधा स्त्रीसङ्गराहिणेन, शश्वत्सर्वदा असंप्रमादेन कर्त्तव्यस्यापरित्यागेन, वाचां यमेन नियमेन, एवमस्मिन् श्लोके सप्त साधनान्युक्तानि ॥ १२ ॥ * * सर्वत्रेति सर्वत्र सर्वेषु मद्भावविक्षणेन ब्रह्मात्मकत्वदर्शनरूपेण, विज्ञानं शास्त्रं तेन विराजितमुद्दीपितं तेन ज्ञानेन । योगेन समाधियोगेन । एवमत्र त्र्यक्षराधिकाद्धश्लोकेन द्वे साधने उक्ते । एवमुक्तेन पञ्चविंशतिसाधनजातेन, धृत्यद्यमसत्त्वयुक्तः धैर्यप्रयत्नविवेकैर्युक्तः, अत एव कुशलः सन्, अहमाख्यं देहाहंकारसंज्ञमित्यर्थः । लिङ्गं बन्धहेतुं, अहंबुद्धिविषयं लिङ्गदेहं वा व्यपोहेन्निरस्येदपनुद्यादित्यर्थः । उक्तसाधनकलापोपचितया भगवद्भक्त्या हृदयग्रन्थिशैथिल्यापादनद्वारा देहसंबन्धं व्यपोहेदित्यर्थः ॥ १३ ॥ * * एतदेवाह कर्माशयमिति । कर्माण्याशेरतैः स्मिन्निति कर्माशयस्तं, कर्मवासनारूपमित्यर्थः । अविद्याया अहंकारादिरूपयाऽविद्येत्यर्थः । आसादितं कर्मद्वारा संप्रापितं, हृदयग्रन्थिबन्धं, अप्रमत्तः प्रमादरहितः सन्, यथोपदेशमुपदेशप्रकारमनतिक्रम्य, अनुष्ठितेनेति शेषः । अनेन पूर्वोक्तेन योगेन, सम्यक् व्यपोह्य, योगात्, उपरमेत यावत्कर्माशयव्यपोहं योगोऽनुष्ठेय इत्यर्थः ॥ १४ ॥ * * एवं संसारैकभेषजं योगमुपदिश्य हितोपदेशाऽस्मिन्नेव योगे लोको नियोज्य इत्याह पुत्रांश्चेति । मम लोके मल्लोकस्तं कामयते इति मल्लोककामः, मत्सारूप्यं कामयमान इत्यर्थः । ममानुग्रहो मदनुग्रहः स एवार्थः अभिमतप्रयोजनं यस्य स मदनुग्रहार्थश्च, पिता पुत्रान्, गुरुश्च शिष्यान्, नृपः वा प्रजाः, विमन्युः शिक्षितस्याकरणेऽपि कोपशून्यः सन्, अतश्चान् उक्तयोगमहिमानमजानतः, ज्ञात्वा इत्थं, अनुशिष्यात् अनुशिक्षेत । कर्ममूढानज्ञानान्, पुनः कर्मसु न योजयेत् । इदमेव श्रेयोऽस्तीति बुद्धेर्दृढतापादनेन न तांस्तत्रैव प्रवर्त्तयेदित्यर्थः ॥ १५ ॥ * * न योजयेदित्येतदुपपादयति लोक इति त्रिभिः । लोकः स्वयं स्वत एव, श्रेयसि नष्टदृष्टिस्तसाधनज्ञानशून्यः, भवति । तत्र हेतुमाह यो लोकः, निकाममतिशयेन कामो यस्य तथाभूतः सन्, अर्थान् शब्दादिविषयानेव, समीहेत समीहेतेऽनर्थावहार्थसाधनकर्माण्येव कुरुते । अतः श्रेयसि नष्टदृष्टिरिति भावः । अर्थानामनर्थगर्मत्वात्तत्प्रसाधनमेव श्रेयोऽनभिज्ञतामूलमित्याह । सुखलेशहेतोर्मधुलवास्वादजाल्पसुखसमानशब्दाद्यर्थसंप्राप्तिहेतोः, कर्मणः सकाशात्, अन्योन्यवैरं, ततः अनन्तदुःखं च, तत् मूढः, न वेद । अतो लोकः श्रेयसि मूढ इत्यर्थः ॥ १६ ॥

भाषानुवादः

जिस समय कर्मवासनाओंके कारण पड़ी हुई इसकी यह दृढ़ हृदय-ग्रन्थि ढीली हो जाती है, उसी समय यह दम्पत्यभावसे निवृत्त हो जाता है और संसारके हेतुभूत अहंकारको त्यागकर सब प्रकारके बन्धनोंसे मुक्त हो परमपद प्राप्त कर लेता है ॥ ९ ॥ * * पुत्रों ! संसारसागरसे पार होनेमें कुशल तथा धैर्य, उद्यम एवं सत्त्वगुणविशिष्ट पुरुषको चाहिये कि सबसे आत्मा और गुरुस्वरूप मुझ भगवान्में भक्तिभाव रखनेसे, मेरे परायण रहनेसे, तृष्णाके त्यागसे, सुख-दुःख आदि द्वन्द्वोंके सहनेसे, 'जीवको सभी योनियोंमें दुःखही उठाना पड़ता है' इस विचारसे, तत्त्वजिज्ञासासे, तपसे, सकाम कर्मके त्यागसे,

मेरे ही लिये कर्म करनेसे, मेरी कथाओंका नित्यप्रति श्रवण करनेसे, मेरे भक्तोंके सङ्ग और मेरे गुणोंके कीर्तनसे, वैरत्यागसे, समतासे, शान्तिसे और शरीर तथा घर आदिमें मैं-मेरेपनके भावको त्यागनेकी इच्छासे, अध्यात्मशास्त्रके अनुशीलनसे, एकान्त-सेवनसे, प्राण, इन्द्रिय और संमनके यमसे, शास्त्र और सत्पुरुषोंके वचनमें यथार्थ बुद्धि रखनेसे, पूर्ण ब्रह्मचर्यसे, कर्तव्यकर्मोंमें निरन्तर सावधान रहनेसे, वाणीके संयमसे, सर्वत्र मेरी ही सत्ता देखनेसे, अनुभवज्ञानसहित तत्त्वविचारसे और योगसाधनसे अहङ्काररूप अपने लिङ्गशरीरको लीन कर दे ॥ १०-१३ ॥ * * मनुष्यको चाहिये कि वह सावधान रहकर अविद्यासे प्राप्त इस हृदयग्रन्थिरूप बन्धनको शास्त्रोक्तरीतिसे इन साधनोंके द्वारा भलीभाँति काट डाले; क्योंकि यही कर्मसंस्कारोंके रहनेका स्थान है। तदनन्तर साधनका भी परित्याग कर दे ॥ १४ ॥ * * जिसको मेरे लोककी इच्छा हो अथवा जो मेरे अनुग्रहकी प्राप्ति की ही परम पुरुषार्थ मानता हो-वह राजा हो तो अपनी अबोध प्रजाको, गुरु अपने शिष्यों को और पिता अपने पुत्रोंको ऐसी ही शिक्षा दे। अज्ञानके कारण यदि वे उस शिक्षाके अनुसार न चलकर कर्मको ही परम पुरुषार्थ मानते रहे, तो भी उनपर क्रोध न करके उन्हें समझा-बुझाकर कर्ममें प्रवृत्त न होने दे। उन्हें विषयासक्तिसंयुक्त काम्यकर्मोंमें लगाना तो ऐसा ही है, जैसे किसी अंधे मनुष्यको जान-बूझकर गढ़में ढकेल देना। इससे भला, किस पुरुषार्थकी सिद्धि हो सकती है ॥ १५ ॥ * * अपना सबा कल्याण किस बातमें है, इसको लोग नहीं जानते; इसीसे वे तरह-तरहकी भोग-कामनाओंमें फँसकर तुच्छ क्षणिक सुखके लिये आपसमें वैर ठान लेते हैं और निरन्तर विषयभोगोंके लिये ही प्रयत्न करते रहते हैं। वे मूर्ख इस बातपर कुछ भी विचार नहीं करते कि इस वैर-विरोधके कारण नरक आदि अनन्त घोर दुःखोंकी प्राप्ति होगी ॥ १६ ॥

कस्तं स्वयं तदभिज्ञो विपश्चिद् अविद्यायामन्तरे वर्तमानम् ।

दृष्ट्वा पुनस्तं सघृणः कुबुद्धिं प्रयोजयेदुत्पथगं यथान्धम् ॥ १७ ॥

गुरुर्न स स्यात्स्वजनो न स स्यात् पिता न स स्याज्जननी न सा स्यात् ।

दैवं न तस्यान्न पतिश्च स स्यान्न मोचयेद्यः समुपेतमृत्युम् ॥ १८ ॥

इदं शरीरं मम दुर्विभाव्यं सत्त्वं हि मे हृदयं यत्र धर्मः ।

पृष्ठे कृतो मे यदधर्म आराद् अतो हि मामृषभं प्राहुरार्याः ॥ १९ ॥

तस्माद्भवन्तो हृदयेन जाताः सर्वे महीयांसममुं सनाभम् ।

अक्लिष्टबुद्ध्या भरतं भजध्वं शुश्रूषणं तद्भरणं प्रजानाम् ॥ २० ॥

अन्वयः—कः स्वयम् तदभिज्ञः विपश्चित् सघृणः तम् कुबुद्धिम् अविद्यायाम् अन्तरे वर्तमानम् दृष्ट्वा पुनः तम् यथा उत्पथगम् अन्धम् प्रयोजयेत् ॥ १७ ॥ * * यः समुपेतमृत्युम् न मोचयेत् सः गुरुः न स्यात् सः स्वजनः न स्यात् सः पिता न स्यात् सा जननी न स्यात् तत् दैवम् न स्यात् च सः पतिः न स्यात् ॥ १८ ॥ * * इदम् मम शरीरम् दुर्विभाव्यम् हि मे हृदयम् यत्र धर्मः सत्त्वम् यत् मे अधर्मः पृष्ठे आरात् कृतः अतः हि आर्याः माम् ऋषभम् आहुः ॥ १९ ॥ * * भवन्तः हृदयेन जाताः तस्मात् यूयम् सर्वे अमुम् महीयांसम् सनाभम् भरतम् अक्लिष्टबुद्ध्या भजध्वम् तत् शुश्रूषणम् प्रजानाम् भरणम् ॥ २० ॥

श्रीधरस्वामिखिरखिता भावार्थदीपिका

तमीदृशं कुबुद्धिं दृष्ट्वा तत्रैव कस्तं प्रवर्तयेन्न कोऽपि । उत्पथेन गच्छन्तमन्धं यथा तेनैव गच्छेति को ब्रूयात् ॥ १७ ॥ * * समुपेतः संप्राप्तो मृत्युः संसारो येन तम् । ततो भक्तिमार्गोपदेशेन यो न मोचयेत्स गुर्वादिर्न भवतीत्यर्थः । यद्वा यस्तं मोचयितुं न शक्नुयात्स तस्य गुर्वादिर्न स्यादिति निषेधः । ततश्च पिता न स्यादिति पुत्रोत्पत्तौ यत्नो न कार्य इत्यर्थः । दैवं देवता न स्यादिति पूजा न प्राप्तेत्यर्थः । एवमन्यदपि द्रष्टव्यम् ॥ १८ ॥ * * एवं मोक्षधर्मानुपदिश्य भ्रातृशुश्रूषण-लक्षणं धर्मं स्पर्धादिनिवृत्तये तेषां जन्मकथनपूर्वकमाह द्वाभ्याम् । इदं मनुष्याकारं शरीरं मम दुर्विभाव्यमवितर्क्य मद्विच्छा-विलसितम् । न त्वहं प्राकृतो मनुष्य इत्यर्थः । मे हृदयं तु सत्त्वम् । किं तद् हृदयम् । यत्र धर्मस्तत् शुद्धं सत्त्वमित्यर्थः । कुतः । यद्यस्मान्मयाऽधर्मो दूरादेव पृष्ठे कृत उत्सारितः अत एव मामृषभं श्रेष्ठं प्राहुः ॥ १९ ॥ * * भवन्तश्च हृदयेन शुद्धसत्त्वमयेन जातास्तस्मान्मत्सरं हित्वा महत्तमं सनाभं सोदरं भजध्वम् । ननु त्वत्पुत्रत्वात्त्वां वयं भजेम राजपुत्रत्वात्प्रजाश्च पालयेमेति चेदत आह । तदेव मे शुश्रूषणं प्रजानां च पालनम् । भरतानुवृत्त्यैव सर्वं कृतं स्यादिति भावः ॥ २० ॥

श्रीवृंशीधरकृतो भावार्थदीपिकाप्रकाशः

एवं भक्तेरुपदेष्टारमभिनन्द्य तदनुपदेष्टृणां गुरुत्वबन्धुत्वाद्यभावं तद्वेतुकं तेषां त्यागं चाभिव्यञ्जयति—गुरुर्नेति । इत्यर्थे इति । तं त्यजेदित्यर्थः । ननु गुरुं कृत्वा पुनस्त्यागेऽपि दोष एव । वस्तुतस्तु—परमार्थानुपदेष्टृगुरुत्यागे दोषो नास्ति तथापि “अन्ते रण्डाविवाहश्चेदादावेव कुतो न सः” इति न्यायेन तादृशो गुरुरेव न कार्य इत्याह—यद्वेति । इत्यर्थे इति । नाहं पुत्रोद्धरण-समर्थ इति विमृश्येति भावः । इत्यर्थे इति । यो देवोप्यसमर्थो मोचने तं न पूजयेदिति भावः । अन्यत्स्वजनजनन्यपि मोचनासमर्थं स्वजनं मातरं च तथाविधां स्वजनबुद्ध्या मातृबुद्ध्या च नाश्रयेदिति भावः । अत्र विश्वनाथः—यो न मोचयेद्भक्तिमार्गोपदेशेन स गुर्वादिर्न भवेत् । बलिः शुक्रमिव तं गुरुं त्यजेदेव, तस्य प्रणत्यनुवृत्त्याद्यभावेऽपि न प्रत्यवायी स्यादिति भावः । एवं विभीषणो रावणमिव तं स्वजनम् । प्रह्लादो हिरण्यकशिपुमिव तं पितरम् । श्रीभरतः कैकेयीमिव तां जननीम् । खट्वांग इन्द्रादिकमिव तद्वैवम् । याज्ञिकब्राह्मणी याज्ञिकविप्रमिव तं पतिं च त्यजेदेवेत्यर्थः । यद्वा—स्यादिति विधिलिङ्गा यस्तं मोचयितुं न शक्नुयात्स तस्य गुर्वादिर्न स्यात्प्रणत्यनुवृत्त्यादिकं न गृहीयाद्यदि गृहीयात्तर्हि प्रत्यवायी स्यादिति तेन च यदि मोचयितुं न शक्नुयात्तर्हि गुरु-भवितुमन्यं शिष्यं न कुर्यात् । स्वजनो भवितुं बन्धुतां न दध्यात् । पिता भवितुं पुत्रोत्पत्तौ न यतेत, जननी भवितुमन्यं गर्भे न दध्यात्, दैवं भवितुं पूजां न गृहीयात्, पतिर्भवितुं पाणिं न गृहीयादिति द्योतितम् ॥ १८ ॥ ❀ ❀ यस्य भक्तिः कर्त्तव्या स क भगवांस्तथा भक्तिप्राप्त्यर्थं भागवतसेवा चापेक्षणीयेति क वा स भागवत इति युष्माकमल्पोपि प्रयासो नास्ति यतो गृहे एव भगवानहं वः पिता तथैव गृह एव भागवतोऽयं वो भ्राता वर्तत इत्याह—इदमिति । इत्यर्थे इति । चिद्वस्तुनस्तत्त्वस्य यन्मूर्त्तत्व-मेतदेव दुर्विभाव्यत्वमन्येषां पृथिव्यादीनां तत्त्वानां दुर्विभाव्यत्वाभावादिति भावः । हि निश्चितं यत्र मे धर्मः मत्प्रापको भक्तियोगस्तत्रैव मे हृदयं मनः ‘साधवो हृदयं मह्यम्’ इति मनुक्तेः । मे अधर्मो मद्गर्भमिन्न इत्यर्थः । आराद्दूरत एव पृष्ठे कृतः ततः पराङ्मुखोऽहं तत्र न मे मन इत्यर्थः । अतो हेतोर्द्वेस्वीकाराधर्मत्यागरूपाद्धेतोः ॥ १९ ॥ ❀ ❀ हृदयेन उरसा जाता अत एव पुत्रा औरसा उच्यन्ते भरतं भजध्वम् । ननु जायात्मजरातिमत्सु न प्रीतियुक्ता इत्यनेन सम्बन्धिभक्तिस्त्याजितैव, सा पुनः कथमुपदिश्यते तत्राह—महीयांसमिति । ‘महत्संगं द्वारमाहुः’ इत्यादिना महतां संग उपदिष्टस्तेषामपि मध्ये श्रेष्ठमित्यर्थः । अङ्घ्रिबुद्धयेति । भ्रातृत्वेन तुल्यैरस्माभिः कथमयं भजनीय इति व्यवहारदृष्टिर्न कार्येति भावः । अत्राक्षिपन्ति—नन्विति । भक्ति-हेतुत्वेन नारदादीन्महतः सेवेमहि । इति भाव इति । व्येष्टानुवृत्त्या राष्ट्रभेदाद्यभावेन भरतं शुश्रूषद्भिर्भवद्भिरपि प्रजापालनमनुष्ठितं नम शुश्रूषणं च कृतमित्याशयः ॥ २० ॥

श्रीमद्वीरराघवव्याख्या

एवमविद्यायामन्तरे वर्तमानमज्ञानान्तरे वर्तमानं कर्ममार्ग एव वर्तमानमिति वा तं श्रेयसि नष्टदृष्टिः पुरुषं दृष्ट्वा स्वयं तदभिज्ञः श्रेयस्तत्साधनाभिज्ञः अत एव विपश्चिद्वेयोपादेयविभागज्ञः सुहृद्भेदकः पुमान् कुबुद्धिः तत्र कर्मणि पुनः प्रयोजयेत् शत्रुश्चेत्कर्मणि प्रयोजयेदित्यर्थः । तत्र दृष्टान्तः यथोत्पथेन गच्छन्तमन्यं तेनैव गच्छेति यो ब्रूयात्तद्वदिति ॥ १ ॥ ❀ ❀ यस्तुक्तभक्तियोगोपदेशेन संसारान्न मोचयेत्तस्य गुरुत्वादिकमेव नास्तीत्याह गुरुरिति । यः गुर्वादिरहिताद्युपदेष्टापि समुपेतः संप्राप्तो मृत्युः संसारो येन तं पुमांसं योगोपदेशेन संसारान्न मोचयेत्स गुर्वादिरेव न भवतीत्यर्थः ॥ १८ ॥ ❀ ❀ एवं तावन्मोक्षधर्मानुपदिश्य भ्रातृशुश्रूषालक्षणं धर्मं स्पष्टादिनिवृत्तये तेषां जन्मकथनपूर्वकमाह द्वाभ्याम् । ममेदं शरीरं दुर्विभाव्यमितर-सजातीयत्वेन विभावयितुमशक्यमित्यर्थः । कुतः हि यस्मात् सत्त्वं मे हृदयं हृदयं सत्त्वप्रचुरं ममेदं शरीरं रजस्तमःप्रचुरमिति सजातीयत्वेन दुर्विभाव्यमित्यर्थः । किन्तत्सत्त्वं यद्धृदयं स इत्युक्तं तत्राह । यत्र सत्त्वे धर्मः अग्रे कृतः यत्र चाधर्म आरात् दूरात् पृष्ठे कृतः, भागवतधर्मरोचकं प्रवृत्तिधर्मरोचकं यत्तत्सत्त्वमित्यर्थः । यतः सत्त्वप्रचुरं मच्छरीरमतो मामार्या ऋषभं श्रेष्ठं प्राहुः ॥ १९ ॥ ❀ ❀ हृदयेन सत्त्वप्रधानहृदयेनोपलक्षिताः तस्मात् मच्छरीराज्जाताः भवन्तः सर्वे सत्त्वप्रचुराः, अतः सनाभं सोदरं महीयांसं भवतां पूज्यममुं भरतमङ्घ्रिबुद्ध्या निष्कपटभावेन भजध्वम् । ननु त्वपुत्रत्वान्तां वयं भजेम राजपुत्रत्वाच्च प्रजाश्च पालयाम इति तत्राह । तदेव मे शुश्रूषणं प्रजानां च पालनं भरतभजनेनैव तदुभयं कृतं स्यादिति भावः ॥ २० ॥

श्रीमद्विजयध्वजतीर्थकृता पदरत्नावली

तर्ह्यमूढो वेत्तीत्यायातं तदस्तु ततः किं तत्राह कस्मिमिति । स्वयं तदभिज्ञः प्रवृत्तिधर्मादनन्तदुःखावाप्तिमभिजानन् । को विपश्चित् ज्ञानी पुरुषः अविद्यायामन्तरे अज्ञाननिमित्तसंसारबिले वर्तमानं कुबुद्धिं तं दृष्ट्वा सधृणो दयालुः पुनरपि तं पुरुषं प्रवृत्तिधर्मे प्रयोजयेत् न प्रयोजयतीत्यर्थः, कथमिव उत्पथगं मार्गं विहाय गच्छन्तमन्यं यथा कुमारो न योजयति तथेत्यर्थः ॥ १७ ॥ ❀ ❀ इतोऽपि प्रवृत्तिधर्मस्योपदेष्टृणां गुरुत्वादिकमपि न स्यादित्याह गुरुरिति । समुपेतमृत्युमज्ञानाद-वाप्तसंसारं प्रवृत्तिधर्मस्योपदेष्टरि शिष्येण गुर्वादिवुद्धिरपि न कर्तव्येत्यतो वाह गुरुरिति । गुरुरिति पूज्यो न स्यादित्या-

युक्तम् ॥ १८ ॥ * * अतो गुर्वादिना हरेः स्वरूपमुपदेष्टव्यमित्याशयवानाह इदं शरीरमिति । दुर्विभाव्यं दुर्निरूप्यम् अपरिच्छिन्नत्वाद्भौतिकत्वात् ज्ञानात्मकत्वाच्च कुत इत्यत्राह सत्त्वमिति । मे सत्त्वं बलं ज्ञानसमाहारलक्षणं वस्तुहृदयं हि यस्मात्तस्मात् ज्ञानपूर्वमनुष्ठित एव धर्मः न त्वन्य इत्यभिप्रेत्याह यत्रेति । यत्र यस्मिन् ज्ञानात्मके हृदये धर्मः स्थितः । अनेन ज्ञानपूर्वानुष्ठितो धर्मः नित्यफलप्रद इत्युक्तं भवति प्रसङ्गाद्धर्मस्थानमाह पृष्ठे इति । मे पृष्ठे भूत्वा अधर्म आराध्यतो दूरीकृत इति यद्यस्मात्तस्माज्ज्ञानरूपत्वादमर्मादिस्थितिहेतुत्वाच्च ऋषभमाहुः ज्ञानपूर्वकमनुष्ठितं धर्मं हृदये विभर्तीति के आर्याः शब्दतत्त्वार्थवेदिन इति ॥ १९ ॥ * * उक्तार्थमुपसंहरन्नेषां योग्यगुणविशिष्टं हरिमुपदिशति तस्मादिति । भवन्तः सर्वे मम हृदयेन जाता इति यस्मात्तस्माद्युयं महीयांसं महतोऽपि महान्तं भरतं प्रजाभरणरतं सुनाभं सर्वाधारं हरिमच्छिष्टबुद्ध्या भजध्वं “नाभिरित्यथ नाम स्याद्धरेः सर्वाश्रयो यतः” इति वचनाद्धरेरिदं यौगिकं नाम अनेन भरतो येषां पूज्य इति ध्वनयति भवच्छुश्रूषणेन भवत्प्रीत्या मुक्तिः करतलगता स्यात् ज्येष्ठानुवर्तनशुश्रूषणलक्षणेन किमित्याशङ्क्य भवद्भिरनुवर्तितेन भरतेन यत्प्रजानां भरणं तत्रस्थस्य मम शुश्रूषणं भवतीत्याह शुश्रूषणमिति । ज्येष्ठानुवृत्त्या राष्ट्रभेदाभावेन भवद्भिरपि प्रजाभरणमनुष्ठितमिति । अतो भरतं शुश्रूषद्भिरपि मम शुश्रूषणं कृतमिति ज्ञातव्यम् ॥ २० ॥

श्रीमज्जीवगोस्वामिकृतः क्रमसन्दर्भः

व्यावहारिकगुर्वादिपरित्यागेऽपि परमार्थपथिकानां न दोष इत्याह । गुरुर्न स स्यादिति टीकायां पुत्रोत्पत्तौ यत्नो न कार्य इत्यत्र तेनेति शेषः, यत्नं न कुर्यादित्यादिकं तु वक्तव्यं कर्तृप्रधानेनैव विवक्षितत्वात् ॥ १८ ॥ * * आवेशावतारतया प्रतीतस्य श्रीऋषभदेवस्यापि विग्रह एवं युज्यते । इदं शरीरमिति । इदं मनुष्याकारं मम शरीरं हि निश्चितं दुर्विभाव्यं दुर्वितर्क्यं यत्तत्त्वं तदेव यत्रैव धर्मो भागवतलक्षणः तत्रैव मे हृदयं मनः यद्यस्मात्तद्विपरीतादिलक्षणो धर्मो मया पृष्ठे कृतः ततः पराङ्मुखोऽहमित्यर्थः । अत एव वक्तुरस्य श्रीऋषभदेवस्य सर्वान्तिमलीलापि व्याजेनान्तर्धानमेव प्राकृतलोकप्रतीत्यनुसारेणैव तु तथा वर्णितम् आत्मारामतारितीदर्शनार्था, तदुक्तं योगिनां साम्प्रदायविधिमनुशिक्षयन्निति । अतः स्वकलेवरं जिहामुरित्यत्र कलेवरशब्दस्य प्रपञ्च एवार्थः उपासनाशास्त्रे तस्य तथा प्रसिद्धेः ॥ १९ ॥ * * ननु जायात्मजरातिमत्सु न प्रीतियुक्ता इत्यनेन स्वसम्बन्धिभक्तिः परित्याजितैव पुनः कथमुपदिश्यते तत्राह महीयांसमिति । महत्सङ्गं द्वारमाहुरित्यादिना तेषां महतां सङ्ग उपदिष्टः तेषामपि मध्ये श्रेष्ठमित्यर्थः, अत एवाच्छिष्टबुद्ध्या सुखमेव मत्त्वैत्यर्थः ॥ २० ॥

श्रीमद्विश्वनाथचक्रवर्तिकृता सारार्थदर्शिनी

तेमतादृशं कुबुद्धिं दृष्ट्वा तत्रैव कर्तुं प्रवर्तयेत् न कोऽपि उत्पथेन गच्छन्तमन्धं कः खलु तेनैव गच्छेति वदेत् ॥ १७ ॥ * * एवं भक्तेरुपदेष्टारमभिनन्द्य तदनुपदेष्टृणां गुरुत्वबन्धुत्वाद्यभावं तद्वेतुकं तेषां त्यागं चाभिव्यञ्जयति । समुपेतः सम्प्राप्तो मृत्युः संसारो येन तं जनं भक्तिमार्गोपदेशेन यो न मोचयेत् स गुर्वादिर्न भवेत् न भवति बलिः शुक्रमिव तं गुरुं त्यजेदेव तस्य प्रणयनवृत्त्याद्यभावेऽपि न प्रत्यवायी स्यादिति भावः । एवं विभीषणो रावणमिव तं स्वजनं प्रह्लादो हिरण्यकशिपुमिव तं पितरं श्रीभरतः कैकेयीमिव तां जननीं खट्वाङ्ग इन्द्रादिमिव तथैव याज्ञिकब्राह्मणी याज्ञिकविप्रमिव तं पतिं त्यजेदेवेत्यर्थः । यद्वा स्यादिति विधिलिङा यस्तं मोचयितुं न शक्नुयात् स तस्य गुर्वादिर्न स्यात् प्रणयनवृत्त्यादिकं न गृहीयाद्यदि गृहीयात्तर्हि प्रत्यवायी स्यादिति । तेन च यदि मोचयितुं न शक्नुयात् तर्हि गुरुर्भवितुमन्यं न शिष्यं कुर्यात् स्वजनो भवितुं बन्धुतां न दध्यात् पिता भवितुं पुत्रोत्पत्तौ न यतत जननी भवितुमन्यं गर्भे न दध्यात् दैवं भवितुं पूजां न गृहीयात् । पतिर्भवितुं पाणिं न गृहीयादिति द्योतितम् ॥ १८ ॥ * * यस्य भक्तिः कर्तव्या स क भगवांस्तथा भक्तिप्राप्त्यर्थं भागवतसेवा चापेक्षणीयेति क वा स भागवत इति युष्माकमल्पोऽपि प्रयासो नास्ति यतो गृह एव भगवानहं वः पिता तथैव गृह एव भागवतोऽयं वो भ्राता वर्त्तत इत्याह इदमिति द्वाभ्याम् । इदं शरीरमिति इदं मनुष्याकारं शरीरं हि निश्चितं दुर्विभाव्यं दुर्वितर्क्यं यत्तत्त्वं चिदानन्दरूपं तदेव नत्वं प्राकृतो मनुष्य इत्यर्थः । चिद्वस्तुनस्तत्त्वस्य यन्मूर्तत्वम् एतदेव दुर्विभाव्यत्वम्, अन्येषां पृथिव्यादीनां तत्त्वानां दुर्विभाव्यत्वाभावादिति भावः, हि निश्चितं यत्र मे धर्मः मत्प्राप्तो भक्तियोगस्तत्रैव मे हृदयं मनः “साधवो हृदयं मह्यम्” इति मनुक्तेः, मे अधर्मः मद्गर्भभिन्नोऽर्थः आराद् दूरत एव पृष्ठे कृतः पराङ्मुखोऽहं तत्र मे न मन इत्यर्थः । अतो हेतोर्मासृषभं सर्वश्रेष्ठम् ॥ १९ ॥ * * हृदयेन उरसा जाताः अत एव पुत्रा औरसा उच्यन्ते इत्यर्थः । सनाभं सोदरं भरतं भजध्वं, ननु गृहेषु जायात्मजरातिमत्सु न प्रीतियुक्ता इत्यनेन कलत्रपुत्रभ्रात्रादिष्वासक्ति निषिद्ध्यापि पुनस्तां किमित्युपदिशसीत्यत आह । महीयांसं महत्स्वपि श्रेष्ठं महत्सेवां द्वारमाहुरित्यादिना भक्तिहेतुत्वेन महत्सेवाया मयैवोक्तत्वात्, अच्छिष्टबुद्धयेति भ्रातृत्वेन तुल्यैरस्माभिः कथमयं भजनीय इति व्यवहारदृष्टिर्न कार्येति भावः । ननु तव परमेश्वरत्वात् पितृत्वाच्च त्वां वयं भजामः भक्तिहेतुत्वेन नारदादीन् महतः सेवेमहि महाराजपुत्रत्वात् प्रजाश्च पालयाम इति चेत्तत्राह । तदेव मे शुश्रूषणं प्रजानां च पालनं भरतानुवृत्त्यैव सर्वं कृतं स्यादिति मन्मतमिति भावः ॥ २० ॥

श्रीमच्छुक्लदेवकृतः सिद्धान्तप्रदीपः

अथ यः यं जीवं भगवत्प्राप्तिमार्गोपदेशादिना संसारान्मोचयितुं न शक्नुयात् स तं जीवं शिष्यादिकं न कुर्यादित्याह । यः समुपेतमृत्युं समुपेतः संप्राप्तः मृत्युः संसारो यं यद्यदि संसारान्न मोचयेत् स गुरुर्न स्यात् शिष्यं न कुर्यात् एवमप्रेऽपि बोध्यम् ॥ १८ ॥ ❀ ❀ अथ भरतानुवृत्तिर्ब्राह्मणभक्तिः सर्वभूतेषु वासुदेवदृष्टिश्च भवद्भिः कर्त्तव्या दुर्लभ्यशासनस्येश्वरस्य ममाज्ञयेति पुत्रशिष्याश्च स्वस्येश्वरस्येश्वरत्वमाह । न तु स्वमाहात्म्यसूचनार्थमिदमिति । इदं मम शरीरं तावदुर्विभाव्यं दुर्ज्ञेयं मम स्वरूपस्य तु का कथा मे हृदयमन्तःकरणञ्च तत्त्वं शुद्धं यथार्थव्यवहारनिष्ठमित्यर्थः । यत्र धर्मो वसतीति शेषः । यद्येन मे मम हृदयेन अधर्मः दूरात्पृष्ठे कृतः अतो मामृषभं श्रेष्ठं प्राहुः ॥ १९ ॥ ❀ ❀ हृदयेनोक्तलक्षणेन तस्मादुक्तलक्षणाच्छरीराज्जाताः ॥ २०-२१ ॥

गोस्वामिश्रीगिरिधरलालविहिता बालप्रबोधिनी

तमविद्यायामन्तरे वर्त्तमानं मायामोहितं अत एव कुबुद्धिं परद्रोहोपार्जितविषयेण स्वसुखमिच्छन्तं दृष्ट्वा पुनस्तं तत्रैव लौकिकालौकिककाम्यकर्मसु कः प्रयोजयेत् ? न कोऽपीत्यन्वयः । ननु लोके बहवः प्रयोजका दृश्यन्ते इत्याशङ्क्याह—स्वयमिति । एवं तुच्छसुखहेतोः परपीडानृतभाषणादेरनन्तं दुःखं भवतीति स्वयं जानन्नित्यर्थः । तथा च ते प्रयोजका अपि तादृशा अज्ञा एवातो न प्रयोजकत्वं दुर्घटमिति भावः । ननु बहवः पण्डिता अपि प्रयोजका दृश्यन्ते इत्याशङ्क्याह—विपश्चिदिति, विवेकीत्यर्थः । लोके पण्डितत्वेन प्रसिद्धा अपि पूर्णविवेकवैराग्याद्यभावेन तत्त्यक्तमशक्ताः, अतः स्वप्रतिष्ठार्थं स्वदोषं लोपयितुमन्यानापि तत्र प्रवर्त्तयन्तीति तद्दोषभागित्वान्न ते विवेकिन इति भावः । ननु कचिद्विवेकिनोऽप्यन्यथोपदेशगो दृश्यन्ते यथा भगवदवतारोऽपि बुद्धोऽसुरानन्यथोपदिष्टवाञ्छित्याशङ्क्याह सघृण इति । भगवत्सत्तत्र घृणाभावात् । एवमन्योऽपि कश्चिद्विवेक्यमिप्रायान्तरेण प्रवर्त्तयेत्तत्र तथास्तु सघृणो विवेकी चेत्तदा कथं प्रवर्त्तयेदिति भावः । तत्र दृष्टान्तमाह—उत्पथगमिति, यथा उत्पथगं गर्त्तमार्गे गच्छन्तमन्धं सघृणो विवेकी को वाऽनेनैव गच्छेति प्रवर्त्तयेत्तथेत्यर्थः ॥ १७ ॥ ❀ ❀ ननु लोके पित्रादयो भवदुक्तं तत्त्वं नोपदिशन्ति प्रत्युत धनार्जनादिकाम्यकर्मस्वेव प्रवर्त्तयन्ति तत्र किं कर्त्तव्यमित्यपेक्षायां भगवद्विमुखास्ते त्याज्या एव । तद्वचनं नाङ्गीकर्त्तव्यमित्याह—गुरु रिति । समुपेतः सम्प्राप्तो मृत्युः जन्ममरणादिलक्षणः संसारो येन तं भक्तिमार्गोपदेशेन ततो यो न मोचयेत् स गुर्वादिर्न स्यात् गुर्वादिरूपेण न मन्तव्य इत्यर्थः । तत्र यथा—‘गुरोरप्यवलम्बस्य कार्याकार्यमजानतः । उत्पथप्रतिपन्नस्य परित्यागो विधीयते’ इति स्मृतेः । बलिना वामनाय मही न देयेति वदतः शुक्रस्य वाक्यं नाङ्गीकृतम्, पितुर्हिरण्यकशिपोर्गुर्वोश्च शण्डामर्कयोर्वाक्यं प्रह्लादेन नाङ्गीकृतम्, जनन्याः कैकेय्या राज्याङ्गीकारविषयकं वाक्यं भरतेन नाङ्गीकृतम्, दैवतानां वाक्यं वरविषयकं खट्वाङ्गेन नाङ्गीकृतम्, स्वजनानां वाक्यं बहुभिर्मुमुक्षुभिर्गृहस्थितिविषयकं नाङ्गीकृतमिति ज्ञेयम् ॥ १८ ॥ ❀ ❀ एवं मोक्षधर्मानुपदिश्य भ्रातृभजनं विधातुं प्रथमं स्वस्वरूपमाह—इदमिति । इदं मनुष्याकारं मम शरीरं दुर्विभाव्यमवितर्क्य स्वेच्छया गृहीतं, न तु प्राकृतपुरुषवत्कर्माधीनम् । हि यस्मात्तत्त्वं परमार्थभूतं सच्चिदानन्दात्मकमेव मे हृदयम्, यत्र मम हृदये धर्मस्तिष्ठति । यत् यस्मात् मे मया अधर्म आरात् दूरादेव पृष्ठे कृत उत्सारितः । अत एव आर्याः वृद्धाः पित्रादयो मामृषभं श्रेष्ठं प्राहुः ॥ १९ ॥ ❀ ❀ भ्रातृभक्तिं विधत्ते—तस्मादिति । तस्मात् मम सर्वश्रेष्ठत्वाद्भवन्तश्च सर्वे मम हृदयेन धर्मस्थानेन जाताः शुद्धान्तःकरणाः, अतः अक्षिष्टबुद्ध्या शुद्धबुद्ध्या मत्सरादिदोषं हित्वा सनाभं सोदरमनुं भरतं भजध्वम् । अन्यान् हित्वा भरतभजनस्यैव विधाने हेतुं सूचयन्विशिनष्टि—महीयांसमिति, सद्गुणैर्महत्तममित्यर्थः । ननु सर्वथा भरतभजनपरतायां प्रजापालने शक्यता न स्यादित्याशङ्क्याह—शुश्रूषणमिति, ज्येष्ठत्वेन राजासने स्थितस्य भरतस्य शुश्रूषणमेव प्रजानां भरणं पालनम्, भरतानुगुणतयैव प्रजापालनं कर्त्तव्यं न स्वातन्त्र्येणोति भावः ॥ २० ॥

श्रीभगवत्प्रसादाचार्यविरचिता भक्तमनोरञ्जनी

कस्तमिति । एवं अविद्यायां अन्तरे, वर्त्तमानं तं श्रेयसि नष्टदृष्टिं पुरुषं दृष्ट्वा, स्वयं तदभिन्नः श्रेयस्तत्साधनाभिज्ञः, अत एव, विपश्चित् हेयोपादेयविभागज्ञः, सघृणो दयालुः, स्याच्चेत् कः पुमान्, कुबुद्धिं तं पुरुषं, उत्पथगं कुमार्गगामिनं, अन्धं यथा, तथा, तत्र कर्मणि, पुनः प्रयोजयेत् अपि तु नैव प्रयोजयेदिति । स सुहृत्कुबुद्धिमिति पाठे यः प्रयोजकः, स सुहृत्चेन्न प्रयोजयेच्छत्रुश्चेत्प्रयोजयेदित्यर्थः ॥ १७ ॥ ❀ ❀ दृष्टान्तपूर्वमुक्तार्थमेव प्रकारान्तरेणाह गुरुरिति । यः समुपेतः संप्राप्तः मृत्युः संसारो येन तं पुमांसं न मोचयेत्, योगोपदेशेन संसारद्विमुक्तं न कुर्यादित्यर्थः । सः गुरुः न स्यात् । सः स्वजनः न स्यात् । सः पिता न स्यात् । सा जननी, न स्यात् । तत् दैवं देवता न स्यात् । सः पतिः न स्यात् । यद्वा यः तं मोचयितुं न शक्नुयात्, अतः गुर्वादिर्न स्यात् । तेन गुरुणा न भाव्यम् । तेन स्वजनेन न भाव्यम् । तेन पित्रा न भाव्यम् । तथा जनन्या न भाव्यम् । तेन दैवेन न भाव्यम् । तेन पतिना न भाव्यम् । गुरुणा शिष्यविधाने, स्वजनेन स्वजनताविधाने, पित्रा पुत्रोत्पत्तौ, जनन्या प्रजाप्रसूतौ,

देवेन पूजाग्रहणे यत्नो न कार्य इत्यर्थः ॥ १८ ॥ * * एवं तावन्मोक्षधर्मानुपदिश्य भ्रातृशुश्रूषालक्षणं धर्मं स्पृष्ट्वादिनिवृत्तये तेषां जन्मकथनपूर्वकमाह द्वाभ्याम् इदमिति । मम सत्त्वं शुद्धसत्त्वात्मकं, इदं मनुष्यसमानाकारतया प्रतीयमानं शरीरं, दुर्विभाव्यम् । इतरसजातीयत्वेन विभावयितुमशक्यमित्यर्थः । कुतः । हि यस्मात् मे मम शुद्धसत्त्वात्मकं शरीरमिति शेषः । हृदयं हृदयं, शुद्धसत्त्वप्रचुरं ममेदं शरीरमितरशरीरवद्रजस्तमःप्रचुरतया रजस्तमोऽभिभूतसत्त्वप्रचुरतया चासंभाव्यत्वात् । दुराकलनीयमस्तीति विभाव्यमित्यर्थः । यत्र शुद्धसत्त्वात्मके मच्छरीरे धर्मः जगद्धारको वृषः, तिष्ठति । स मयाऽग्रे कृतोऽस्तीति शेषः अधर्मः यत्, योऽयमधर्मोऽस्ति, स त्वित्यर्थः । मे मया पृष्ठे कृतः, तत्रापि आरादतिदूरे एवोत्सारितोऽस्तीत्यर्थः । हि यतः, सत्त्वप्रचुरं मच्छरीरमस्त्यतः, मां आर्याः, ऋषभं प्राहुः । सर्वश्रेष्ठं वदन्तीत्यर्थः ॥ १९ ॥ * * तस्मादिति । भवन्तः हृदयेन, जाता उक्तविधमच्छरीरत उत्पन्नाः । तस्मात्, सर्वेऽपि, सनाभं सोदरं, महीयांसं भवतां पूज्यं, अमुं भरतं, अङ्घ्रिबुद्धया निष्कपटभावेन, भजध्वम् । ननु त्वत्पुत्रत्वान्त्वां वयं भजेम राजपुत्रत्वात्प्रजाश्च पालयाम इति चेत्तत्राह । तदेव भरतभजनमेव, मे शुश्रूषणं, प्रजानां भरणं पालनं च, भरतभजनेनैव सर्वं कृतं स्यादिति भावः ॥ २० ॥

भाषानुवादः

गढ़में गिरनेके लिये उलटे रास्तेसे जाते हुए अंधे मनुष्यको जैसे आँखवाला पुरुष उधर नहीं जाने देता, वैसे ही अज्ञानी मनुष्यको अविद्यामें फँसकर दुःखोंकी ओर जाते देखकर कौन ऐसा दयालु और ज्ञानी पुरुष होगा, जो जान-बूझकर भी उसे उसी राहपर जाने दे, या जानेके लिये प्रेरणा करे ॥ १७ ॥ * * जो अपने प्रिय सम्बन्धीको भगवद्भक्तिका उपदेश देकर मृत्युकी फाँसीसे नहीं छुड़ाता, वह गुरु गुरु नहीं है, स्वजन स्वजन नहीं है पिता पिता नहीं है, माता माता नहीं है, इष्टदेव इष्टदेव नहीं है और पति पति नहीं है ॥ १८ ॥ * * मेरे इस अवतार-शरीरका रहस्य साधारण जनोंके लिये बुद्धिगम्य नहीं है । शुद्ध सत्त्व ही मेरा हृदय है और उसीमें धर्मकी स्थिति है, मैंने अधर्मको अपनेसे बहुत दूर पीछेकी ओर ढकेल दिया है, इसीसे सत्पुरुष मुझे 'ऋषभ' कहते हैं ॥ १९ ॥ * * तुम सब मेरे उस शुद्ध सत्त्वमय हृदयसे उत्पन्न हुए हो, इसलिये मत्सर छोड़कर अपने बड़े भाई भरतकी सेवा करो । उसकी सेवा करना मेरी ही सेवा करना है और यही तुम्हारा प्रजापालन भी है ॥ २० ॥

भूतेषु वीरुद्भ्य उदुत्तमा ये सरीसृपास्तेषु सबोधनिष्ठाः ।
ततो मनुष्याः प्रथमास्ततोऽपि गन्धर्वसिद्धा विबुधानुगा ये ॥ २१ ॥
देवासुरेभ्यो मघवत्प्रधाना दक्षादयो ब्रह्ममुतास्तु तेषाम् ।
भवः परः सोऽथ विरिञ्चवीर्यः स मत्परोऽहं द्विजदेवदेवः ॥ २३ ॥
न ब्राह्मणैस्तुल्ये भूतमन्यत् पश्यामि विप्राः किमतः परं तु ।
यस्मिन्नृभिः प्रहुतं श्रद्धयाहमश्रामि कामं न तथाग्निहोत्रे ॥ २३ ॥
धृता तनूरुशती मे पुराणी येनेह सत्त्वं परमं पवित्रम् ।
शमो दमः सत्यमनुग्रहश्च तपस्तितिक्षानुभवश्च यत्र ॥ २४ ॥

अन्वयः—भूतेषु वीरुद्भ्यः ये सरीसृपाः तेषु सबोधनिष्ठाः ततः मनुष्याः ततः प्रथमाः गन्धर्वसिद्धाः विबुधानुगाः उदुत्तमाः ॥ २१ ॥ * * असुरेभ्यः मघवत्प्रधानाः देवाः तेषाम् तु ब्रह्ममुताः दक्षादयः सः विरिञ्चवीर्यः भवः परः अथ सः मत्परः अहम् द्विजदेवदेवः ॥ २२ ॥ * * विप्राः ! ब्राह्मणैः अन्यत् भूतम् न तुल्ये तु अतः परम् किम् पश्यामि नृभिः यस्मिन् श्रद्धया प्रहुतम् अहम् कामम् अश्रामि तथा अग्निहोत्रे न ॥ २३ ॥ * * येन इह मे उशती पुराणी तनूः धृता च यत्र परमम् पवित्रम् सत्त्वम् शमः दमः सत्यम् अनुग्रहः तपः तितिक्षा अनुभवः च ॥ २४ ॥

श्रीधरस्वामिचिरचिता भावार्थदीपिका

इदानीं ब्राह्मणाश्च सेव्या इत्याशयेन तेषां सर्वेभ्यः श्रेष्ठ्यमाह पञ्चभिः । भूतेषु चेतनाचेतनेषु । विरोहन्तीति वीरुधः स्थावरा यदुच्चैरतिशयेनोत्तमाः तेभ्योऽपि ये सरीसृपाः सर्पन्तीति जंगमास्ते उदुत्तमा इति सर्वत्रानुपगः । तेष्वपि सबोधा निष्ठा स्थितिर्येषां पश्चादीनां ते कीटकादिभ्यः । ततस्तेष्वपि मनुष्याः । ततोऽपि प्रमथा भूतप्रेतादयः । ततोऽपि गन्धर्वाः । ततः सिद्धाः । ततोऽन्ये विबुधानुगाः किन्नरादयः ॥ २१ ॥ * * तेभ्योऽसुराः । देवा असुरेभ्यः । सन्धिरार्षः । देवाश्च मघवत्प्रधानाः ।

१. प्रा० पा०—निबोधनिष्ठाः । २. प्रा० पा०—प्रमथास्तत्रापि । ३. प्रा० पा०—मुता हि तेषाम् । ४. प्रा० पा०—परं यत् ।

५. प्रा० पा०—भूत्या ।

देवेभ्य इन्द्रः श्रेष्ठ इत्यर्थः । ततोऽपि ब्रह्मसुता दक्षादयः । तेषां मध्ये भवः परः श्रेष्ठः । स भवो विरिञ्चवीर्यो विरिञ्चो वीर्यं शक्तिः कारणं यस्य स विरिञ्चवीर्यः अतस्तज्जनकत्वाद्विरिञ्चस्ततः पर इत्यर्थः । स विरिञ्चो मत्परः अहं परो यस्य । द्विजदेवाः ब्राह्मणा एव देवाः पूज्या यस्य सोऽहम् ॥ २२ ॥ ❀ ❀ ब्राह्मणैरन्यद्भूतं न तुल्ये समं न पश्यामि । अतो ब्राह्मणात्परं तु भूतं किं पश्यामि न किञ्चित् । विप्रा इति तत्रत्यानां ब्राह्मणानां सम्बोधनम् । समस्यैवाभावादधिकं कुतस्त्यमित्यर्थः । तत्र हेतूनाह सार्धाभ्याम् । यस्मिन् ब्राह्मणे श्रद्धया प्रकर्षेण हुतमन्नादिकं कामं यथेच्छमहमश्नामि ॥ २३ ॥ ❀ ❀ मे तनूर्मूर्तिर्वेदाख्या येन ब्राह्मणेनेह लोके धृता यत्र च ब्राह्मणे सत्त्वादयोऽष्टौ गुणाः सन्ति ततः परं किं पश्यामीत्यन्वयः ॥ २४ ॥

श्रीचंशीधरकृतो भावार्थदीपिकाप्रकाशः

तेष्वपि जंगमेष्वपि । ततस्तदनु । तेषु पशुष्वपि । भूतादयो रुद्रगणत्वात् । गन्धर्वा देवमायकत्वात् सिद्धा देवकार्य-साधकत्वात् । किन्नरादयोऽद्भुतमूर्तित्वात् ॥ २१ ॥ ❀ ❀ तेभ्यः किन्नरादिभ्यः । असुरास्तपोनिष्ठतया ब्रह्माराधकत्वात् । इत्यर्थ इति । देवराजत्वादिति भावः । अतो विरिञ्चवीर्यत्वात् । इत्यर्थ इति । ततो रुद्राद् ब्रह्मा श्रेष्ठस्तत्पितृत्वादिति भावः । अत्र द्विजेषु दीव्यन्ति तपआदिना द्योतन्ते इति द्विजदेवा विप्रास्त एव देवा देववत्पूजनीया यस्य स तथा मत्तोपि ब्राह्मणाः पूज्या इत्यर्थः ॥ २२ ॥ ❀ ❀ अन्यद्भूतं स्थावरजंगमादिशरीरम् । तत्रत्यानां सभाशालासतानाम् । इत्यर्थ इति । सर्वेश्वरस्यापि मम पूज्यदेवत्वात् “ब्रह्म दैवं परं हि मे” इति सनकादीन्प्रति मनुक्तेरिति भावः । तत्र ब्राह्मणाधिक्ये । यस्मिन्ब्राह्मणे इति । ब्राह्मणद्वारैव मत्तृप्तिः स्यान्नान्यथेति “विप्राशितं देवा अश्नन्ति विप्राशितं पितरोऽश्नन्ति विप्राशितं देवदेवो विष्णुरश्नाति” इति श्रुतेः । तत्रापि श्रद्धया पादशौचासनार्चनादिकपूर्वयाऽन्यथा “अश्रद्धया हुतं दत्तं तपस्तप्तं कृतं च यत् । असदित्युच्यते पार्थ न च तत्प्रेत्य नो इह” इति गीतोक्तेः । कर्मानर्थक्यं स्यादिति ॥ २३ ॥ ❀ ❀ ननु “ब्राह्मणोऽग्निश्च वै विष्णोः सर्वदेवात्मनो मुखम्” इत्युक्तेरग्निरपि तादृक्त्वात्को विशेषो ब्राह्मणे तत्राह—धृतेति । पुराणी अनादिनिधना । परमं पवित्रं सत्त्वं शुद्धं सत्त्वमित्यर्थः । सत्यं यथार्थभाषणं समदर्शनं वा, अनुग्रहः परदुःखग्रहाणेच्छा अनुभवो भगवद्रूप-साक्षात्कारः ॥ २४ ॥

श्रीमद्गीराधवव्याख्या

इदानीं भागवताश्च सेव्या इति वक्तुं तेषां सर्वेभ्यः श्रेष्ठथमाह पञ्चभिः । भूतेषु चेतनाचेतनेषु विरोहन्तीति वीरुधः वीरुद्भ्यः ये उत्तमाः सरीसृपा जङ्गमास्तेषु सबोधनिष्ठाः बोधेन सहिता स्थितिर्येषां पञ्चादीनां ते कीटादिभ्यः उत्तमाः तेभ्यो मनुष्यास्तेभ्योऽपि प्रथमास्ततो गन्धर्वाः किन्नरादयः ॥ २१ ॥ ❀ ❀ तेभ्यः असुरास्तेभ्योऽपि मघवत्प्रधाना इन्द्रप्रभृतयो देवाः । देवासुरेभ्य इत्यत्र सन्निधार्थः । तेभ्योऽपि दक्षादयो ब्रह्मसुताः तेभ्योऽपि भवो रुद्रः परः श्रेष्ठः स भवः विरिञ्चवर्थः विरिञ्चः ब्रह्मा वर्त्यः श्रेष्ठो यस्मात्तथा भवस्य जनको विरिञ्चो भवाच्छ्रेष्ठ इत्यर्थः । विरिञ्चवीर्य इति पाठे विरिञ्चस्य वीर्यं शक्तिः कारणं यद्विरिञ्चवीर्यः तज्जनकत्वाद्विरिञ्चस्ततः पर इत्येवार्थः । स विरिञ्चः मत्परः अहं परो यस्य तथाभूतः । अहं द्विजदेवा ब्राह्मणश्रेष्ठा एव देवा यस्य तथाभूतः । उत्कर्षकाष्टाभूता द्विजदेवा इति भावः ॥ २२ ॥ ❀ ❀ तदेवाह नेति । हे विप्राः ! इति तत्रत्यब्राह्मणानां सम्बोधनं ब्राह्मणैरन्यद्भूतं न तुल्ये सममेव न पश्यामि अतो ब्राह्मणेभ्यः परमुत्कृष्टं भूतं किं पश्यामि न किञ्चित्समस्यैवाभावादधिकं कुत इत्यर्थः । तत्र हेतूनाह सार्द्धेन—यस्मिन् ब्राह्मणाग्नौ श्रद्धया प्रकर्षेण हुतमन्नादिकं कामं यथेच्छ-महमश्नामि यथा ब्राह्मणान्तर्यामित्वेनाश्रामि तथाग्निहोत्रे नाश्रामि । अग्निहोत्रशब्दः कर्मनामधेयवैदिककर्मोपलक्षकः । तत्राग्निहोत्रे नाश्रामीत्यर्थः ॥ २३ ॥ ❀ ❀ किं च तनूशब्दः शमादिगुणपरः वेदपरो वा पुराणी चिरन्तना मे तनूर्मूर्तिर्वेदाख्या येन ब्राह्मणेनेह लोके धृता शमादिगुणपरत्वे तु शमो दम इत्यादिस्तत्प्रपञ्चः यत्र ब्राह्मणे निरतिशयपवित्रं सत्त्वं प्रतिष्ठितमिति शेषः, तथा यत्र ब्राह्मणे शमादयः प्रतिष्ठितास्तत्र शमोऽन्तःकरणनिग्रहः बाह्येन्द्रियनिग्रहो दमः अनृतराहित्यं भूतहितं च सत्यम् अनुग्रहः भूतानुग्रहः तप अनशनादिस्तितिक्षा द्वन्द्वसहिष्णुता अनुभवः स्वात्मपरमात्मयाथार्त्यानुभवः ॥ २४ ॥

श्रीमद्विजयध्वजतीर्थकृता पदरत्नावली

तारतम्यज्ञानमेव मुक्तिसाधनं नान्यदिति भावेन तदाह भूतेष्विति । भूतेषूपनेषु प्राणिषु मध्ये वीरुद्भ्यः स्तम्बेभ्यो ये सरीसृपा जङ्गमास्त उदुत्तमा उत्कृष्टतमा इति ज्ञेयाः । तेषु सरीसृपेषु ये सबोधनिष्ठाः ज्ञानयुक्तास्ते पञ्चादय उत्तमा इति सर्वत्र योज्यम् ॥ २१ ॥ ❀ ❀ ये दक्षादयो ब्रह्मसुताः सनकादयश्च तेषां सकाशाद्विन्द्रः प्रधान इत्यर्थः । अथ इन्द्रानन्तरं विरिञ्चवीर्यो विरिञ्चपुत्रो यो भवः स रुद्र उत्तमः । स विरिञ्चस्तस्माद्ब्रह्मात्परः तस्माद्ब्रह्मेव परो नान्य इत्यत उत्तमं मत्पर इति । अहमेव परो यस्य स तथा । अनेन मुख्यप्राणस्य विरिञ्चसमत्वं सूचयति । राजभिर्ब्राह्मणभक्तिविशेषतोऽनुष्ठेयेति वेदयितुमाह अहं द्विजेति ।

द्विजदेवानां देवः ॥ २२ ॥ ❀ ❀ क्षत्रादीनामैश्वर्यमदेन ब्राह्मणतिरस्कारसम्भवेन कुलनाशः स्यात्स चानुपपन्न इति तेषु श्रद्धातिशयजननार्थमाह न ब्राह्मणैरिति । ज्ञानपात्रत्वादतः विप्रात्परमुत्तमं मम सन्निधानपात्रं किन्तु न किमपीत्यर्थः । कुत एतदत्राह यस्मिन्निति । मम वृत्तिहेतुत्वादित्यर्थः । नन्वग्न्यादेः सम्भवात्किं विशिष्योच्यत इति तत्राह न तथेति ॥ २३ ॥ ❀ ❀ अग्न्यादेर्गुणवैशिष्ट्यादित्याह धृतास्तनूरिति । पवित्रं सत्त्वं शमादिगुणा अनुभवो ज्ञानं च यत्र येषु ब्राह्मणेषु सन्ति ते ब्राह्मणा मे पुराणीरुशतीः शुद्धास्तनूर्मत्स्यादिलक्षणा वेदाख्या वा धृता धारयन्तीति येन तस्मात् ब्राह्मणेभ्यः परं न किमपीति भावः । यद्वा येन ब्राह्मणकुलेनापौरुषेयत्वेन निर्मलाः पुराणीः अनादिनिधनाः मे तनूस्तनवो वेदलक्षणा धृता यत्र ब्रह्मकुले सत्त्वादिगुणाः सन्ति तस्मात्परमुत्तमं न किमपीति ॥ २४ ॥

श्रीमज्जीवगोस्वामिकृतः क्रमसन्दर्भः

भूतेष्वित्यादिकमुत्तरोत्तरशक्तिश्रेष्ठ्यात् द्विजदेवतानान्तु स्वादरणीयत्वाच्छ्रेष्ठ्यं विवक्षितं तच्च स्वोपकारित्वमननेन तथैवाह यस्मिन्निति । तद्द्वारैव मम वृत्तिः स्यादित्यर्थः ॥ २१-२३ ॥ ❀ ❀ सा च कुतस्तत्राह । धृतेति । तद्द्वारेणैव कारणं सत्त्वमिति । सत्त्वमन्तःकरणं पवित्रं विशुद्धमनुग्रहो भूतदया तपः स्वधर्मः, अनुभवः श्रीभगवतः ॥ २४ ॥

श्रीमद्विभ्वनाथचक्रवर्तिकृता सारार्थदर्शिनी

इदानीं ब्राह्मणाश्च सेव्या इत्याशयेन तेषां सर्वेभ्यः श्रेष्ठ्यमाह चतुर्भिः । भूतेषु मध्ये विरोहन्तीति वीरुधः स्थावरा उत्तमा उच्चैरतिशयेनोत्तमाः तेभ्योऽपि सर्पन्तीति सरीसृपा जङ्गमाः तेष्वपि सबोधनिष्ठा स्थितिर्येषां ते पश्चादयः विबुधानुगाः किन्नरादयः तेभ्योऽसुरा देवाः असुरेभ्यः । सन्धिधरार्थः । देवाश्च मघवत्प्रधानाः देवेभ्य इन्द्रः श्रेष्ठ इत्यर्थः । तत् इन्द्रादपि ब्रह्मसुता दक्षादयः तेषां मध्ये भवः परः श्रेष्ठः स च विरिञ्चवीर्यः ब्रह्मपुत्रः पुंस्त्वमार्थं तज्जनकत्वात्ततो ब्रह्मा श्रेष्ठ इत्यर्थः । अत्र ब्राह्मणभक्तेः प्रकान्तत्वात् ब्राह्मण्येनैवांशेन भवाद्विरिञ्चस्य श्रेष्ठ्यं वैष्णवतया ऐश्वर्येण च भवत्यैव तस्मात् श्रेष्ठ्यमिति ज्ञेयम् । स ब्रह्मा मतपरः अहं परो यस्येति ब्रह्मतोऽप्यहं श्रेष्ठ इत्यर्थः । द्विजेषु दीन्यन्तीति द्विजदेवा विप्रा एव देवा यस्य सः मत्तोऽपि पूज्या ब्राह्मणा इत्यर्थः ॥ २१-२२ ❀ ❀ ब्राह्मणैरन्यद् भूतं न तुल्ये हे विप्राः ! अतो ब्राह्मणेभ्यः परं किं पश्यामि नैव पश्यामीत्यर्थः । तत्र हेतुसाह । यस्मिन्निति साद्धेन ॥ २३ ॥ ❀ ❀ मम तनूर्वेदाख्या येन इह लोके धृता यत्र च ब्राह्मणे सत्त्वादयोऽष्टौ गुणाः सन्ति ततः परं किं पश्यामीत्यन्वयः ॥ २४ ॥

श्रीमच्छुक्रदेवकृतः सिद्धान्तप्रदीपः

द्विजदेवा देवा यस्य सः तथा ॥ २२ ॥ ❀ ❀ ब्राह्मणैरन्यद्भूतं न तुल्ये मम न गणयामि । अतो ब्राह्मणात् परं श्रेष्ठं तु अन्यद्भूतं किं पश्यामि न किञ्चित् । हे विप्रा इति तत्रत्यानां मुनीनां सम्बोधनं यस्मिन् ब्राह्मणे ॥ २३ ॥ ❀ ❀ येन ब्राह्मणेन मे तनूर्मूर्तिः वेदरूपा इह लोके धृता यत्र ब्राह्मणे सत्त्वादयो गुणाः सन्ति ततः परं किं पश्यामीत्यनुषङ्गः ॥ २४ ॥

गोस्वामिश्रीगिरिधरलालविहिता बालप्रबोधिनी

एवं भरतभक्तिं विधाय ब्राह्मणानां सर्वेभ्यः श्रेष्ठ्यनिरूपणपूर्वकं तद्भक्तिं विधत्ते—भूतेष्विति पञ्चभिः । भूतेषु चेतना-चेतनेषु मध्ये विरोहन्तीति वीरुधः वृक्षादयस्ते मृत्पाषाणादिभ्य उर् उच्चैः अतिशयेनोत्तमाः, तेभ्योऽपि ये सरीसृपाः जङ्गमास्ते उदुत्तमा इति सर्वत्र सम्बन्धः । तेष्वपि सबोधा निष्ठा स्थितिर्येषां पश्चादीनां ते कीटादिभ्य उदुत्तमाः । ततस्तेष्वपि मनुष्या उदुत्तमाः । ततोऽपि प्रमथा भूतप्रेतादयो देवयोनित्वादुत्तमाः । ततोऽपि गन्धर्वाः, ततः सिद्धाः, ततोऽन्ये विबुधानुगा ये किन्नरादयस्ते उत्तमाः ॥ २१ ॥ ❀ ❀ तेभ्योऽसुराः उत्तमाः, असुरेभ्यो देवा उत्तमाः । अत्र सन्धिधरार्थः । देवाश्च मघवत्प्रधानाः मघवानिन्द्रः प्रधानः उत्तमः येषां ते, देवेभ्य इन्द्र उत्तम इत्यर्थः । ततोऽपि ब्रह्मसुता दक्षादय उत्तमाः । तेषां ब्रह्मपुत्राणां मध्ये तु भवो महादेवः परः श्रेष्ठः । स भवो विरिञ्चो वीर्यं कारणं यस्य स विरिञ्चवीर्यः, तज्जनकत्वात्ततो विरिञ्चः श्रेष्ठ इत्यर्थः । स विरिञ्चो मतपरः अहं परः श्रेष्ठः पूज्यो यस्य सः, ततोऽहं श्रेष्ठ इत्यर्थः । अहं च द्विजदेवदेवः द्विजेषु देवाः पूज्याः द्विजदेवाः ब्राह्मणा एव देवा यस्य सः, मम पूज्यत्वाद् ब्राह्मणा मत्तोऽपि श्रेष्ठा इत्यर्थः ॥ २२ ॥ ❀ ❀ ब्राह्मणैरन्यद्भूतं न तुल्ये तुल्यमेव न गणयामि । अतो ब्राह्मणात् परं भूतं किं पश्यामि ? न किञ्चित् । चकारस्तुशब्दार्थः । तत्रत्यानां ब्राह्मणानां सन्तोषार्थं हे विप्रा इति सम्बोधनम् । ब्राह्मणानां श्रेष्ठत्वादेव तेषां सेवया मम महान् सन्तोष इत्याह—यस्मिन्निति । रहस्यज्ञैर्नृभिर्भ्यस्मिन् ब्राह्मणमुखे श्रद्धया प्रहुतं भोजितमन्नादिकमहं यथाकामं यथेष्टं सन्तोषपूर्वकमश्नामि तथाऽग्निहोत्रे यज्ञादौ प्रहुतं नाशामीत्यन्वयः ॥ २३ ॥ ❀ ❀ ननु के त एवं श्रेष्ठा ब्राह्मणाः येषां सेवया भवान् परमेश्वरस्तुष्यति, कथं वा तेषां श्रेष्ठत्वमित्यपेक्षायां तेषां श्रेष्ठत्वे हेतुं लक्षणत्वेन दर्शयति—धृतेति द्वाभ्याम् । इह प्राणिसमुदायमध्ये येन पुराणी चिरन्तनी उक्षती सबोपकारित्वेन अति-

कमनीया वेदाख्या मे तनूः मूर्तिः अध्ययनादिना धृता, यत्र च सत्त्वादयोऽष्टौ गुणाः सन्ति, स श्रेष्ठो ब्राह्मणो ज्ञेयः । सत्त्वं गुणः तस्य ज्ञानहेतुत्वात् ज्ञानस्य सर्वकर्मदोषनिवर्तकत्वात् पवित्रत्वम् । अत एव रजस्तमोभ्यां परमत्वं श्रेष्ठत्वम् । शमोऽन्तःकरण-निग्रहः । दमो बाह्येन्द्रियनिग्रहः । सत्यं यथार्थभाषणम् । अनुग्रहः परदुःखनिवृत्तिप्रयत्नः । तपः आहारादिनियमः । तितिक्षा त्रिबिधतापसहनम् । अनुभवो वेदार्थज्ञानं भगवद्ध्यानं च ॥ २४ ॥

श्रीभगवत्पराशराचार्यविरचिता भक्तमनोरञ्जनी

इदानीं भागवता ब्राह्मणाश्च सेव्या इत्याशयेन तेषां सर्वेभ्यः श्रेष्ठयमाह पञ्चभिः भूतेष्विति । भूतेषु चेतनाचेतनेषु, विरोहन्तीति वीरुधः स्थावराः अतिशयेन उत् उच्चैः इति उत्तमाः उदतिशयेनोत्तमा उदुत्तमा अतिशयेन श्रेष्ठा इत्यर्थः । ताभ्यो वीरुद्धयः, ये अतिशयेन सर्पन्तीति सरीसृपाः जङ्गमाः । ते उदुत्तमाः इति सर्वत्रानुषङ्गनीयम् । तेष्वपि, सबोधनिष्ठाः सबोधा सज्ञाना निष्ठा स्थितिर्येषां पश्चादीनां ते, कीटादिभ्य उदुत्तमाः, ततः मनुष्याः, तेभ्यो मनुष्येभ्योऽपि, प्रमथाः । ततः गन्धर्वसिद्धाः प्रमथादिभ्यो गन्धर्वाः श्रेष्ठाः, तेभ्यः सिद्धाः श्रेष्ठा इत्यर्थः । ततः ये विबुधानुगाः किन्नरादयस्ते श्रेष्ठाः ॥ २१ ॥ ॐ ॐ देवेति । तेभ्यः किन्नरादिभ्यः असुराः श्रेष्ठाः, तेभ्योऽसुरेभ्योऽपि, मधवत्प्रधाना इन्द्रप्रभृतयः, देवाः । देवासुरेभ्य इत्यत्र संधिरार्थः । तेभ्यो देवेभ्योऽपि, दक्ष आदिर्येषां ते ब्रह्मसुता ब्रह्मणः पुत्राः, तेषां मध्ये तु भवो रुद्रः परः, दक्षादिभ्यः शिवः श्रेष्ठ इत्यर्थः । स भवोऽपि, विरिञ्चः वीर्यं शक्तिः कारणं यस्य सः तज्जनकत्वाद्विरिञ्चस्ततः पर इत्यर्थः । अथ स विरिञ्चः, अहं परो यस्येति मत्परः, अहं च द्विजदेवाः श्रेष्ठा ब्राह्मणा एव देवाः पूज्या यस्य तथाभूतः, उत्कर्षपराकाष्ठाभूता द्विजदेवा इति भावः ॥ २२ ॥ ॐ ॐ तदेवाह नेति । हे विप्राः, विप्रा इति तत्रत्यानां ब्राह्मणानां संबोधनम् । ब्राह्मणैः अन्यत् भूतं न तुलये । सममेव न पश्यामि । अतः ब्राह्मणात् परमधिकं अन्यत् भूतं किं पश्यामि न च नैव पश्यामि । समस्यैवाभावादधिकं कुतः पश्यामीत्यर्थः । तत्र हेतूनाह सार्द्धद्वाभ्याम् । यस्मिन्ब्राह्मणाग्नौ नृभिः, श्रद्धया प्रकर्षेण हुतमन्नादिकं, कामं यथेच्छं, यथा अहं अश्रामि, तथा अग्निहोत्रे न अश्रामि, यथा ब्राह्मणान्तर्यामितयाश्रामि तथाग्निहोत्रे नाश्रामीत्यर्थः । अग्निहोत्रशब्दो वैदिककर्मोपलक्षकः ॥ २३ ॥ ॐ ॐ धृतेति । उशती शुद्धा कमनीया वा । पुराणी चिरंतना मे मम, तनूर्वेदाख्या मूर्तिः, येन ब्राह्मणेन, इह लोके, धृता यत्र ब्राह्मणे, परमं निरतिशयं, पवित्रं सत्त्वं प्रतिष्ठितमिति शेषः । तथा यत्र शमोऽन्तःकरणनिग्रहः, दमो बाह्येन्द्रियनिग्रहः, सत्यमनृतराहित्यात्मकं भूत-हितात्मकं च, अनुग्रहो भूतानुग्रहः, तपोऽनशनदिरूपं, तितिक्षा द्वन्द्वसहिष्णुता, अनुभवः स्वात्मपरमात्मयाथात्थ्यानुभवश्च, एवमेकं सत्त्वं शमादयः सतेत्येतेऽष्टौ गुणा यत्र प्रतिष्ठिताः सन्ति ततः परं किं पश्यामीत्यन्वयः ॥ २४ ॥

भाषानुवादः

अन्य सब भूतोंकी अपेक्षा वृक्ष अत्यन्त श्रेष्ठ हैं, उनसे चलनेवाले जीव श्रेष्ठ हैं और उनमें भी कीटादिकी अपेक्षा ज्ञानयुक्त पशु आदि श्रेष्ठ हैं, पशुओंसे मनुष्य, मनुष्योंसे प्रमथगण, प्रमथोंसे गन्धर्व, गन्धर्वोंसे सिद्ध और सिद्धोंसे देवताओंके अनुयायी किन्नरादि श्रेष्ठ हैं ॥ २१ ॥ ॐ ॐ उनसे असुर, असुरोंसे देवता और देवताओंसे भी इन्द्र श्रेष्ठ हैं । इन्द्रसे भी ब्रह्माजीके पुत्र दक्षादि प्रजापति श्रेष्ठ हैं । ब्रह्माजीके पुत्रोंमें रुद्र सबसे श्रेष्ठ हैं । वे ब्रह्माजीसे उत्पन्न हुए हैं, इसलिये ब्रह्माजी उनसे श्रेष्ठ हैं । वे भी मुझसे उत्पन्न हैं और मेरी उपासना करते हैं, इसलिये मैं उनसे भी श्रेष्ठ हूँ । परन्तु ब्राह्मण मुझसे भी श्रेष्ठ हैं, क्योंकि मैं उन्हें पूज्य मानता हूँ ॥ २२ ॥ ॐ ॐ [सभामें उपस्थित ब्राह्मणोंको लक्ष्य करके] विप्रगण ! दूसरे किसी भी प्राणीको मैं ब्राह्मणोंके समान भी नहीं समझता, फिर उनसे अधिक तो मान ही कैसे सकता हूँ । लोग श्रद्धापूर्वक ब्राह्मणोंके मुखमें जो अन्नादि आहुति डालते हैं, उसे मैं जैसी प्रसन्नतासे ग्रहण करता हूँ वैसे अग्निहोत्रमें होम की हुई सामग्रीको स्वीकार नहीं करता ॥ २३ ॥ ॐ ॐ जिन्होंने उस लोकमें अध्ययनादिके द्वारा मेरी वेदरूपा अति सुन्दर और पुरातन मूर्तिको धारण कर रक्खा है तथा जो परम पवित्र सत्त्वगुण शम, दम, सत्य, दया, तप तितिक्षा और ज्ञानादि आठ गुणोंसे सम्पन्न हैं—उन ब्राह्मणोंसे बढ़कर और कौन हो सकता है ॥ २४ ॥

मत्तोऽप्यनन्तात्परतः परस्मात् स्वर्गापवर्गाधिपतेर्न किञ्चित् ।

येषां किमु स्यादितरेण तेषामकिञ्चनानां मयि भक्तिभाजाम् ॥ २५ ॥

सर्वाणि मद्भिष्यतया भवद्भिश्चराणि भूतानि सुता ध्रुवाणि ।

सम्भावितव्यानि पदे पदे वो विविक्तदृग्भिस्तदु हार्हणं मे ॥ २६ ॥

मनोवचोदकरणेहितस्य साक्षात्कृतं मे परिवर्हणं हि ।

विना पुमान् येन महाविमोहात् कृतान्तपाशात् विमोक्तुमीशेत् ॥ २७ ॥

श्रीशुक उवाच

एवमनुशास्यात्मजान् स्वयमनुशिष्टानपि लोकानुशासनार्थं महानुभावः परमसुहृद्भगवानृषभापदेश उपशम-
शीलानामुपरतकर्मणां महामुनीनां भक्तिज्ञानवैराग्यलक्षणं पारमहंस्यधर्ममुपशिक्षमाणः स्वतनयशतज्येष्ठं परमभागवतं
भगवज्जनपरायणं भरतं धरणिपालनायामिषिच्य स्वयं भवन 'एवोर्वरितशरीरमात्रपरिग्रह उन्मत्त इव गगनपरिधानः
प्रकीर्णकेश आत्मन्यारोपिताहवनीयो ब्रह्मावर्तात्प्रवव्राज ॥ २८ ॥ जडान्धमूकबधिरपिशाचोन्मादकवदबधूतवेषोऽभि-
भाष्यमाणोऽपि जनानां गृहीतमौनव्रतस्तूष्णीं बभूव ॥ २९ ॥ तत्र तत्र पुरग्रामाकरखेटवाटखर्वटशिविरव्रजघोषसार्थ-
गिरिवनाश्रमादिष्वनुपथमवनिचरापसदैः परिभूयमानो मक्षिकाभिरिव वनगजस्तर्जनताडनावमेहनष्टीवनप्रावशकृद्रजः-
प्रक्षेपपूतिवातदुरुक्तैस्तद्विगणयन्नेवासत्संस्थान एतस्मिन् देहोपलक्षणे सदपदेश उभयानुभवस्वरूपेण स्वमहिमावस्थाने-
नासमारोपिताहंममाभिमानत्वादविखण्डितमनाः पृथिवीमेकचरः परिवभ्राम ॥ ३० ॥

अन्वयः—येषाम् परतः परस्मात् स्वर्गापवर्गाधिपतेः अनन्तात् मत्तः अपि न किञ्चित् तेषाम् मयि भक्तिभाजाम् अकिञ्च-
नानाम् इतरेण किम् उ ॥ २५ ॥ * * सुताः वः सर्वाणि चराणि शुवाणि भूतानि पदे पदे मद्विष्यतया संभावितव्यानि
तत् उ ह विविक्तहृग्भिः भवद्भिः मे अहंणम् ॥ २६ ॥ * * हि मे परिवर्हणम् मनोवचोदृक्करणेदितस्य साक्षात्कृतम् पुमान्
येन विना महाविमोहात् कृतान्तपाशात् विमोक्तुम् न ईशेत् ॥ २७ ॥ * * महानुभावः परमसुहृत् भगवान् ऋषभापदेशः
स्वयं लोकानुशासनार्थम् अनुशिष्टान् अपि आत्मजान् एवम् अनुशास्य उपशमशीलानाम् उपरतकर्मणाम् महामुनीनाम् भक्तिज्ञान-
वैराग्यलक्षणम् पारमहंस्यधर्मम् उपशिक्षमाणम् स्वतनयशतज्येष्ठम् परमभागवतम् भगवज्जनपरायणम् भरतम् धरणिपालनाय अभि-
षिच्य स्वयम् भवने एव उर्वरितशरीरमात्रपरिग्रहः उन्मत्तः इव गगनपरिधानः प्रकीर्णकेशः आत्मनि आरोपिताहवनीयः ब्रह्मावर्तात्
प्रवव्राज ॥ २८ ॥ * * अवधूतवेषः अभिभाष्यमाणः अपि जनानाम् जडान्धमूकबधिरपिशाचोन्मादकवत् गृहीतमौनव्रतः
तूष्णीम् बभूव ॥ २९ ॥ * * तत्र तत्र पुरग्रामाकरखेटवाटखर्वटशिविरव्रजघोषसार्थगिरिवनाश्रमादिषु अनुपथम् अवनि-
चरापसदैः तर्जनताडनावमेहनष्टीवनप्रावशकृद्रजःप्रक्षेपपूतिवातदुरुक्तैः वनगजैः मक्षिकाभिः इव परिभूयमानः तद्विगणयन् एव
असत्संस्थाने एतस्मिन् सदपदेशे देहोपलक्षणे उभयानुभवस्वरूपेण स्वमहिमावस्थानेन असमारोपिताहंममाभिमानत्वात् अविखण्डित-
मनाः एकचरः पृथिवीम् परिवभ्राम ॥ ३० ॥

श्रीधरस्वामिविरचिता भावार्थदीपिका

निःस्पृहत्वमाह । मत्तोऽपि येषां न किञ्चित्प्रार्थनीयमस्ति तेषामितरेण राज्यादिना किमु स्यान्न किमपि ॥ २५ ॥ * *
तदेवं ब्राह्मणसम्मानं विधायेदानीं सर्वभूतसम्मानं विधत्ते सर्वाणीति । हे सुताः सर्वाणि जंगमानि स्थावराणि च भूतानि मद्विष्टान-
तया वो युष्माभिः सम्माननीयानि । पदे पदे क्षणे क्षणे । विविक्ता पूता मत्सरादिरहिता दृष्टिर्द्वेषां तैः । तदेव ममार्हणम्
॥ २६ ॥ * * सर्वकर्मणामीश्वरार्पणं विधत्ते । मनोवचोदृक्कामन्येषां च करणानामीहितस्य व्यापारस्य मे परिवर्हणमाराधनमेव
साक्षात्कृतं फलम् । येन परिवर्हणेन विना कालपाशाद्विमोक्तुं न ईशेत् न समर्थो भवेत् ॥ २७ ॥ * * स्वत एव सुशिक्षिता-
नपि लोकानुशासनार्थमनुशास्य मुनीनां पारमहंस्यधर्ममुपशिक्षयिष्यन्भरतमभिषिच्य ऋषभ इत्यपदेशो नाम यस्य स भगवान्
ब्रह्मावर्तात्स्वदेशात्प्रवव्राजेत्यन्वयः । उर्वरितोऽवशिष्टः शरीरमात्रपरिग्रहो यस्य ॥ २८ ॥ * * अभिभाष्यमाणोऽपि जनानां
मध्ये जडादिवद्वर्तमानस्तूष्णीं बभूव । अवधूतस्यैव वेषो यस्य ॥ २९ ॥ * * तत्र तत्र पुरादिष्वनुपथं मार्गे मार्गेऽवनिचरा-
पसदैर्दुर्जनैस्तर्जनादिभिः परिभूयमानोऽपि तद्विगणयन्नेवैकचर एकाकी पृथिवीं परिवभ्रामेत्यन्वयः । तत्र पुरं पत्तनम् । ग्रामा
हृद्दीनाः । आकरः खनिः । खेटः कृषीबलग्रामः । वाटः पुष्पादिवाटिका । खर्वटः पर्वतप्रान्तग्रामः । शिविरं सेनायाः वासस्थानम् ।
व्रजो गवां स्थानम् । घोषो गोपानां स्थानम् । सार्थो यात्रिकजनसंघातः । आश्रमः ऋषीणाम् । तर्जनं भयजननम् । ताडनं प्रहारः ।
अवमेहनमुपरि मूत्रणम् । घ्रीवनं फूट्कृत्य श्लेष्मप्रक्षेपः । प्राव्णां शकृतो रजसश्च प्रक्षेपः । पूतिवातोऽधोवायुः । दुरुक्तं शापः एतैः ।
अगणने दृष्टान्तः मक्षिकाभिरिवेति । तत्र हेतुः । असति मिथ्याभूते संस्थाने संनिवेशे देह इत्युपलक्षणमाकारो यस्य । सदित्य-
पदेशमात्रं यस्य तस्मिन् । निरभिमानत्वात् । केन हेतुना । उभयोः सदसतोर्योऽनुभवस्तत्स्वरूपेण यत्स्वमहिम्यवस्थानं तेन । अत
एवाविखण्डितं मनो यस्य स परिवभ्राम ॥ ३० ॥

१. प्राचीने पाठे 'श्रीशुक उवाच' पाठो न । २. प्राचीने पाठे 'ए' खण्डितः । ३. प्रा० पा०—मदगज० ।

श्रीवृंशीधरकृतो भावार्थदीपिकाप्रकाशः

द्विजदेवत्वे कारणविशेषमाह—मत्त इति । येषां ब्राह्मणानां भद्रं किञ्चिदपेक्षणीयमित्याह—ओ वासुदेव एव किञ्चन येषां तेऽकिञ्चनास्तेषामत एव मयि भक्तिं कुर्वताम् । यद्वा—अहन्तास्पदममतास्पदयोर्महामेव दत्तत्वान्न विद्यते किञ्चनापि येषां मयि भक्तिः प्रेमा तामेव भजतां प्रतिक्षणं प्राप्नुवतामित्यर्थः । अत एव ते नित्यं तथा बुभुषुभिराराध्या इति भावः ॥ २५ ॥ ❀ ❀ स्पष्टाविज्ञादिदोषशान्त्यर्थं सर्वभूतसम्मानमपि विधत्ते । चराणि जंगमानि ध्रुवाणि स्थावराणि । हे सुता इति । पुत्रत्वाद्भवद्भय इदमतिगुह्यमुक्तमिति भावः । तदेव मम मुख्यं पूजनं न तु केवलप्रतिमादिपूजनं “सर्वभूतेषु मद्भावे मनोवाक्यकर्मभिः । इदं ममाचनं मुख्यं न प्रतीकादिपूजनम्” इति भगवदुक्तेः ॥ २६ ॥ ❀ ❀ समासेन भक्तेर्लक्षणं ताञ्च विना निस्ताराभावश्चोपपादयन्नुपसंहरति—मन इति । यद्वा—मे साक्षात्कृतं साक्षान्मत्सम्बन्धित्वेन यत्करणं प्रवृत्तस्तदेव मे परिबर्हणमाराधनमित्यर्थः ॥ २७ ॥ ❀ ❀ गगनपरिधानो दिगम्बरः । आत्मनि स्वस्मिन्नेवारोपित आहवनीयोऽग्निविशेषो येन स तथानेन प्रव्रज्या लक्ष्यते । “आत्मन्यग्नीन्समारोप्य न्यस्ताग्निः प्रव्रजेत्ततः” इत्युक्तेः ॥ २८-२९ ॥ ❀ ❀ तत्र पुरादिषु । तत्रैवागणत एव । असत्संस्थान इत्यादिकं लोकशिक्षणाय व्यञ्जनमात्रम् । “इदं शरीरं मम दुर्विभाव्यं तत्त्वम्” इत्याद्युक्तेरिति सन्दर्भः । किञ्च—ऋषभदेवदेहस्य वक्तृपरोक्षत्वादेतच्छब्दवाच्यत्वं न घटेत तस्मादेवं व्याख्येयम् । एतस्मिन् जगति नभस्त्वान्न सत्संस्थाने समष्टित्वेन देहमुपलक्ष्यतीति जगदपि प्राकृतं स्वदेहस्तस्मिन्निरभिमानत्वादिति । तर्जनादिकृज्जनसमुदायवतो जगतः स्वदेहत्वेनाभिमाने हन्त हन्त एतादृशमहदपराधदोषदुष्टो जगदात्मको महद् इति खेदेन मनः खण्डितं स्यात् । अतः स्वमहिम्नि चिन्मयानन्दे यदवस्थानं तेन हेतुना । तत्र देहे निरभिमानत्वात् । कीदृशेन उभयोश्चिच्छक्तिमायाशक्त्योः स्वीयस्वरूपास्वरूपत्वाभ्यां योनुभवस्तेन यत्स्वमहिमावस्थानं तेन ॥ ३० ॥

श्रीमद्गीतराघवव्याख्या

तथा च निःस्पृहा च यत्रास्तीत्याह मत्त इति । परस्माद् ब्रह्मादेरपि परतः परस्मात्स्वर्गापवर्गयोरधिपतेर्मतोऽपि प्रार्थनीयं येषां ब्राह्मणानां न किञ्चिदस्ति, एषामकिञ्चनानां नास्ति किञ्चन प्रार्थनीयं येषां तेऽकिञ्चनाः तेषामपि भक्तिं कुर्वताम् इतरेणैहिक-पुरुषार्थेन किमु स्यान्न किमपीत्यर्थः ॥ २५ ॥ ❀ ❀ एवं भागवतभक्तिं विधायेदानीं सर्वभूतानां ब्रह्मात्मकत्वभावं विधत्ते सर्वाणीति । हे सुताः ! चराणि ध्रुवाणि स्थावराणि च सर्वाणि भूतानि मद्भिष्यतया मच्छरीरतया प्रकृतिपुरुषेश्वराणां परस्पर-वैलक्षण्यबुद्धिमद्भिः भवद्भिः पदे पदे क्षणे क्षणे सम्माननीयानि तदभूतसम्भावनमेव ममाहर्णं मदाराधनम् ॥ २६ ॥ ❀ ❀ मदाराधनमेव निरतिशयफलसाधनमित्याह मन इति । मनोवचोदृशमन्येषां च करणानाम् ईहितस्य व्यापारस्य साक्षात्कृतं दृष्टं फलं मत्परिबर्हणं मदाराधनमेव । येन मत्परिबर्हणेन विना पुमान् कालपाशरूपात् महाविमोहात् विमोक्तुं नेशेत् न शक्नुयात् । मदाराधनमेव मुक्तिसाधनं मदाराधनं च सर्वभूतानां ब्रह्मात्मकतया सम्भावनमेवेति भावः ॥ २७ ॥ ❀ ❀ एवमिति । स्वयमनुशिष्टान् हेयोपादेयविभागज्ञानमप्यात्मज्ञानं लोकानुशासनार्थं लोकस्य विविच्य ज्ञापनार्थमेवमनुशास्य स महाप्रभावः सर्वभूतसुहृद्भगवान् ऋषभ इत्यपदेशो व्यवहारो यस्य सः परमहंसाः ब्रह्मविदस्तेषां धर्मं भक्त्यादिरूपमुपशिक्षयिष्यन् भरतं भूमण्डलपालनायामिषिच्य ब्रह्मवर्तात् स्वदेशात्प्रव्रज्येत्यन्वयः । केषामुपशिक्षयिष्यन्मुनीनां शुभाश्रयमननशीलानां कथंभूताना-मुपरतकर्मणां निवृत्तप्रवृत्तिधर्माणामुपशमशीलानां बाह्यान्तःकरणनियमनशीलानां, कथंभूतं भरतं स्वस्य तनयानां पुत्राणां शतव्येष्टं भगवज्जना भागवतास्त एव परायणा भजनीया यस्य तमत एव परमभागवतं भागवतश्रेष्ठं भगवद्भक्तेः भागवतपर्यन्तत्वं एव पूर्तं, स्वयं कथंभूतः प्रव्रज्या गृह एव उर्वरितः अवशिष्टः शरीरमात्रपरिग्रहो यस्य सः परित्यक्तवस्त्रमूषणादिदेहानुबन्ध इत्यर्थः, उन्मत्त इवोपलक्षितः गगनमाकाश एव परिधानं यस्य सः दिगम्बर इत्यर्थः । प्रकीर्णाः विक्षिप्ताः केशा येन सः आत्मन्यारोपितः आहवनीयो वैदिकोऽग्निर्येन सः । उन्मत्त इवेत्यादिना न शास्त्रातिरिक्तत्वमुच्यते, किन्तु “जनेनावमतो योगी योग सिद्धिं च बिन्दति” इति न्यायेन योगवर्द्धकावमानादिफलकव्रतविशेषा उच्यन्ते ॥ २८ ॥ ❀ ❀ अमिभाष्यमाणोऽपि जनानां मध्ये जडादि-चतुर्दशमानः अवधूतवेषः सर्वैः परिभाष्यो वेषो यस्य सः गृहीतं मौनं व्रतं येन सः तूष्णीं बभूव जडाधारभ्य नाभाष-तेत्यर्थः ॥ २९ ॥ ❀ ❀ तत्र तत्र पुरादिष्वनुपदं मार्गे मार्गे अवनिचरापसदेः दुर्जनैस्तर्जनादिभिः परिभूयमानः मक्षिकाभि-र्वनगज इव तदविगणयन्नेवं एकचरः एकाकी सन्पृथिवीं परिव्रजामेत्यन्वयः । तत्र पुरं पत्तनं ग्रामो हट्टरहितः आकरः खनिः खेटः कृषीवलग्रामः खर्वटः निषादादिग्रामः वाटी पुष्पादिवाटिका शिविरं सेनाया अवासस्थानं ब्रजो गोनिवासस्थानं घोषो गोपानामावासस्थानं सार्थो यात्रिकजनसङ्घातः आश्रमः ऋषीणामाश्रमस्थानं तर्जनं भयजनकव्यापारः ताडनं प्रहारः मेहनमुपरि-मूत्रणं निष्ठीवनं स्वाकृत्य श्लेष्मप्रक्षेपणं प्राण्यां पाषाणानां शकृतो मलस्य रजसश्च क्षेपः पूतिवातोऽपानवायुः दुरुक्तं शापः—एतैः आविगणने दृष्टान्तः—मक्षिकाभिरिव वनगज इति । तत्रैव हेतुः असत्संस्थाने सततपरिणामिनोऽचिद्द्रव्यस्य परिणामरूपे सन्निवेशे देहोपलक्षणे देहाकारे सद्पदेशे देहात्मभ्रान्तिमतामात्मत्वव्यपदेशविषये शरीर इत्यर्थः, उभयानुभवः स्वात्मपरमात्मयाथात्म्यानुभवः

स्वरूपेण स्वमहिम्नः अवस्थानेन स्वस्य स्वात्मनो महिमा स्वभावः तस्मिन्नवस्थानेन उभयानुभवरूप एव ह्यात्मनः स्वस्वभावत्वेना-
वस्थितिरित्येवमुक्तं स्वमहिमावस्थानेन हेतुना देहे तदनुबन्धिनि चानारोपिताहंममाभिमानो येन तस्य भावस्तत्त्वं तस्माद्देहविलक्षण-
स्वात्मयाथात्म्यानुभवरूपभावावस्थित्या निरस्तदेहात्माभिमानत्वादित्यर्थः, अत एवाखण्डितमनाः सर्वात्मब्रह्मसाक्षात्कारेणैकरूपा-
मतिर्यस्य ॥ ३० ॥

श्रीमद्विजयध्वजतीर्थकृता पदरत्नावली

ब्राह्मणेष्वापि विशेषोऽस्तीत्याह मत्त इति । येषां मत्तोऽपि न किञ्चित्प्रयोजनमस्ति तेषामितरेण स्वर्गाद्याशीर्लक्षणेन
पुरुषार्थेन किमु स्यान्न किमपीत्यन्वयः । स्ववचोविश्वासार्यमनन्तादित्यादिविशेषणं भक्तिमन्तरेणान्यन्न किमप्यपेक्षणीयमिति
प्रकटनायाकिञ्चनानां भक्तिभाजामिति विशेषणद्वयम् ॥ २५ ॥ ❀ ❀ इदानीं चराचरभूतानि स्वनिवासहेतुत्वेन सम्भाव्या-
नीत्याह सर्वाणीति । हे सुताः ! भवद्भिः सर्वाणि भूतानि मद्भिष्यतया मम निवासस्थानत्वेन ध्रुवाणि निश्चितानि सम्भावित-
व्यानीत्यन्वयः । ननु मम धिष्यतया मम विग्रहत्वेन स्वरूपत्वेन सम्भावितव्यानीत्यर्थः । किं न स्यादित्याशङ्क्य तस्य तस्य
तदपूजन्तवादित्याह पदे पदे इति । या पदे पदे अनुक्षणं विविक्तदृष्टिः जीवानां धिष्यतया परमेश्वरस्य भेददृष्टिः
भेददर्शनं तदुत तदेव मे अर्हणं भवति प्रीतिजनकं नान्यदित्यर्थः इति । यद्वा भेददर्शनमेव नार्हणमपि तु भेदप्रतिपादनम-
प्युतार्थः इति । तदुक्तम् “उपपादयेत्परात्मानं जीवेभ्यो यः पदे पदे । भेदेनैव न चैतस्मात्प्रियां विष्णोस्तु कश्चन ॥”
इति “यो हरेश्चैव जीवानां भेदवक्ता हरेः प्रियः” इति च । अनेन भेददर्शनात्तत्प्रतिपादनस्य फलाधिक्यं भवतीति
ध्वनितमिति ॥ २६ ॥ ❀ ❀ भेददर्शनस्य मोक्षसाधनत्वान्नायमर्थः इति तत्राह मनोवच इति । करणैः कर्मभिः यन्मन-
आदिना जीवपरयोर्भेददर्शनादिकं यस्य तस्य साक्षात्कृतं मुख्यतः पूर्णं तस्य तद्धि तदेव मे परिवर्हणं पूजनं भवति । भवदर्हणेन किं
फलमित्यतो वाह मनोवच इति । मनआदिसाधनैर्यन्मदर्हणं तत्साक्षात्कृतं साक्षात्कारफलं भवति येनार्हणेन विना
पुमान्महाविमोहकृतांतपाशादज्ञानलक्षणसंसारद्विमोक्तुमीशः समर्थो न स्यादित्यन्वयः ॥ २७ ॥ ❀ ❀ यावत्प्रयोजनमनु-
ज्ञासनं चेत्समाप्तमतः परं हरिणा किमकार्यथापि हरिकथया श्रुतयालम्बुद्धिर्न जायतेऽतः सा वक्तव्येत्यस्य शारीरलक्षणज्ञो
मुनिस्तच्चरितशेषमुक्तमादृत्य वक्ति स एवमनुशास्येति । ऋषभापदेश ऋषभनामा भवन एव सर्वं परित्यज्येति शेषः, उर्वरित-
शरीरमात्रपरिग्रहः अवशिष्टशरीरमात्रपरिग्रहः गगनमेव परिधानं वस्त्रं यस्य स तथा दिगम्बर इत्यर्थः ॥ २८-२९ ॥ ❀ ❀
गृहात्संन्यस्तस्य उत्तरस्थितिप्रकारं कथयति तत्र तत्रेति । खर्पटं वस्त्रोत्पादनस्थलं कुविन्दाश्रयः व्रजो गोकुलं घोष आभीरपल्ली
सार्थः परिषज्जनः अवनिचरापसदैः भूमिचरेषु दुर्वृत्तैर्नीचैरित्यर्थः, निष्ठीवनं शूत्कारः पूतिवातोऽधोवायुः तत्तज्जनादिकर्माविगण-
यन्तृणप्रतिप्रतिमपि अकुर्वन्नेव स्थितः । कुत इति तत्राह असदिति । असताममङ्गलानां क्लेशानां संस्थानं यस्मिन्तस्मिन्नेतस्मिन्
देहोपलक्षणे असन्नस्वतन्त्र इत्यपदेशः शब्दो यस्य स तथा तस्मिन् जडशब्दवाच्ये देहे अभयानुभवस्वरूपेण सर्वभयशून्यज्ञानस्व-
रूपेण स्वमहिमावस्थानं यस्मिन्तेनासमवरोपिताहंममाभिमानत्वाच्चत्ताहंममाभिमानत्वादखण्डितः अपरिच्छिन्न इति यस्मादिति
शेषः । यद्वा असतो ब्रह्मणः संस्थानं यस्मिन्तथा तस्मिन्, तर्हि देहदेहिनोर्भेदापत्त्या “नेह नानास्ति किञ्चन” इति श्रुतिव्याकोपः
स्यादत्राह असदिति । असद्ब्रह्मेत्यपदेशो यस्य देहस्य स तथा देहोऽपि ब्रह्म एवेत्यर्थः “विज्ञानमानन्दं ब्रह्म” इति श्रुतिः ।
अस्मिन् अत्रैव तद्भेदः सूच्यत इत्याह समवरोपितेति । समवरोपितः सम्यक् ज्ञातः अहंममाभिमानस्तस्य भावः समवरोपिता-
हंममाभिमानत्वं तस्मात् “तद् ब्रह्म वेदाहं ब्रह्मास्मि” इति श्रुतिश्च तर्हि स्वपरिच्छेदत्वेन खण्डितत्वमत्राह अखण्डित इति ।
अखण्डितस्य खण्डितत्वेन ज्ञानान्न तत्र तर्कावसर इत्यर्थः । एकचर इत्यनेनादावन्ते चाप्येक एव चरतीत्यर्थोऽपि गृह्यते इत्यभिप्राये-
पोक्तमिति ज्ञायते ॥ ३० ॥

श्रीमज्जीवगोस्वामिकृतः क्रमसन्दर्भः

द्विजदेवत्वे कारणविशेषमाह मत्त इति । मत्तोऽपि सकाशात् ॥ २५ ॥ ❀ ❀ तदुह तदपीत्यर्थः ॥ २६ ॥ ❀ ❀
साक्षात् कृतं पुरतः करणं समपर्णमित्यर्थः ॥ २७ ॥ ❀ ❀ एवमिति । भक्तिशिक्षात्र भरतद्वारा ज्ञेया ॥ २८-२९ ॥ ❀ ❀
असत् संस्थानमित्यादिकं लोकशिक्षणाय व्यञ्जनमात्रम् ‘इदं शरीरं मम दुर्विभाव्यं तत्त्वमि’त्याद्युक्तेः ॥ ३०-३४ ॥

श्रीमद्विश्वनाथचक्रवर्तिकृता सारार्थदर्शिनी

ततो मद्भक्ताः श्रेष्ठास्ते सर्वत एवाधिक्येनाराधनीया इत्याह । मत्तः सकाशाद्येषां न किञ्चित् प्रयोजनं प्रार्थनीयमस्ति
अनन्तादित्यत एवानन्तैश्वर्यमाधुर्यगुणोऽहमेव प्रभुर्येषां प्रयोजनत्वेन वर्त्ते इति भावः । इतरेण ब्रह्मादिना अकिञ्चनानामहन्तास्पद-
ममतास्पदयोर्मैश्वमेव दत्तवान्न विद्यते किञ्चनपि येषामित्यर्थः । मयि भक्तिः प्रेमा तामेव भजतां प्रतिक्षणं प्राप्नुवतामित्यर्थः । अत

एव तथा बुभूषुभिस्ते नित्यमाराधनीया इति भावः । तृतीयोऽपि ब्राह्मणेभ्योऽपि सकाशादुक्ताः श्रेष्ठा उक्ताः श्रीकपिलदेवेन यथा “तस्मान्मन्यर्पिताशेषक्रियात्मा निरन्तरः । मन्यर्पितात्मनः पुंसो ग्रथि संन्यस्तकर्मणः । न प्रयापि परं भूतमकर्तुः समदर्शनात्” इति ॥ २५ ॥ ॥ ॥ स्पर्द्धावज्जादिदोषशान्त्यर्थं सर्वभूतसम्माननं विधत्ते । सर्वाणि भूतानि मद्विष्ण्यतया मदधिष्ठानतया हे सुताः ! ध्रुवाणि स्थावराणि च भवद्भिः सम्भावितव्यानि । ध्येयानि विविक्ता मत्सरादिदोषरहिता दृढदृष्टिर्येषां तैः तदेव हि त्वा युष्माभिर्ममार्हणमिति पृथग्वाक्यमतो य इत्यस्य न पौनरुक्त्यम् ॥ २६ ॥ ॥ ॥ समासेन भक्तेर्लक्षणं तां च विना निस्ताराभावं च वदन्नुपसंहरति । मनोवचोदृशामन्येषाञ्च करणानां यथावदीहितस्य देहव्यापारस्य च मे साक्षात् कृतं साक्षान्मत्सम्बन्धित्वेन यत् करणं प्रवृत्तिस्तदेव मे परिवर्हणमाराधनमित्यर्थः । येन परिवर्हणेन विना ॥ २७ ॥ ॥ ॥ उपशिक्षमाणः उपशिक्षयिष्यन् उर्वर्गितोऽवशिष्टः शरीरमात्रपरिग्रहो यस्य सः ॥ २८-२९ ॥ ॥ ॥ तत्र पुरं पत्तनं ग्रामा हट्टहीनाः आकरः खनिः खेतः कृषीवलग्रामः खर्वटः गिरितटग्रामः वाटः पुष्पादिवाटिका शिविरं सेनाया वासस्थानं ब्रजो गवां घोषो गोपानां सार्थो यात्रिकजनसङ्घातः आश्रमा ऋषीणामवनिचरापसदैः मनुष्याधमैः । तज्जनं भयजननं ताडनं प्रहारः मेहनमुपरिमूत्रं धीवनं फूत्कृत्य श्लेष्मप्रक्षेपः प्रावशकद्रजसां शिलाविड्मूलीनां प्रक्षेपः पूतिवातोऽधोवायुः दुरुक्तं शापस्तैः परिभूयमानस्तत् परिव्रजनमगणयन् असति अनित्ये संस्थाने संनिवेशे देह इत्युपलक्षणमाकारो यस्य सदित्यपदेशमात्रं यस्य तस्मिन्निरभिमानत्वात् इति स्वामिचरणाः, असत् संस्थानमित्यादिकं लोकशिक्षणाय व्यञ्जनामात्रमिदं शरीरं मम दुर्विभाव्यं तत्त्वमित्याद्युक्तेरिति सन्दर्भः । किञ्च श्रीऋषभदेवदेहस्य वक्तृपरोक्षत्वादेतच्छब्दवाच्यत्वं न घटते । तस्मादेवं व्याख्येयम्—एतस्मिन् जगति नश्वरत्वादसत्संस्थाने समष्टित्वेन देहमुपलक्ष्यतीति जगदपि प्राकृतः स्वदेहस्तस्मिन्निरभिमानत्वादिति तज्जनादिकृज्जनसमुदायवतो जगतः स्वदेहत्वेनाभिमाने हन्त हन्त एतादृशमहदपराधदोषदुष्टो जगदात्मको मदेह इति खेदेन मनः खण्डितं स्यात् । अतः स्वमहिम्नि चिन्मयानन्दे यदवस्थानं तेन हेतुना तत्र देहे निरभिमानत्वात् कीदृशेन उभयोश्चिच्छक्तिमायाशक्त्योः स्वीयस्वरूपास्वरूपत्वाभ्यां योऽनुभवतेन यत् स्वमहिमावस्थानं तेन ॥ ३० ॥

श्रीमच्छुक्कदेवकृतः सिद्धान्तप्रदीपः

येषां मत्तोऽपि किञ्चित् स्वर्गादिरूपमपि प्रार्थनीयं नास्ति, इतरेण दात्रा तद्वत्तेन वा राज्यादिना किमु स्यात् ॥ २५ ॥ ॥ ॥ मद्विष्ण्यतया मदाश्रिततया मदुपादानतया ध्रुवाणि कारणानन्यानि “सदेव सौम्येदमग्र आसीत्, सन्मूलाः सौम्येमाः प्रजाः सदायतनाः सत्प्रतिष्ठाः” इत्यादिश्रुतेर्वा युष्माभिः पदे पदे प्रतिक्षणम् सम्भावितव्यानि सम्माननीयानि तदेव सर्वभूतसम्माननमेव मम अर्हणं पूजनम् ॥ २६ ॥ ॥ ॥ भ्रात्रादिशिष्टजनभक्तिं ब्राह्मणभक्तिं सर्वभूतसन्मानं च साधनमुक्त्वाथ सर्वसाधनफलं मनआदिव्यापारफलं च मदाराधनमित्युपदिशति मन इति । मनोवचोदृक्षसहितानां करणानां श्रोत्रादीनामीहितस्य व्यापारस्य मे परिवर्हणं ममाराधनं साक्षात्कृतं फलं येन परिवर्हणेन विना कालपाशात् जनो विमोक्तुमात्मानं विमोचयितुं नेशेन समर्थो भवेत् ॥ २७ ॥ ॥ ॥ अथ गार्हस्थ्यं त्यक्त्वा जनसङ्ग्रहार्थं विरक्तोऽभूदित्याह स एवमित्यादिना । स्वयमनुशिष्टानपि लोकानुशासनार्थमेवमनुशास्य मुनीनां मननशीलानां मुमुक्षूणां भक्तिज्ञानवैराग्यलक्षणं पारमहंस्यं देहगेहादिविस्मृतिपूर्वकभगवत्प्रावण्ययुक्तः परमहंसस्तस्यानुष्ठेयं पारमहंस्यमुपशिक्षयिष्यन् भरतमभिषिच्य ऋषभ इत्यपदेशो नाम यस्य स भगवान् ब्रह्मावर्त्तात्प्रवज्राज । उर्वरितोऽवशिष्टः शरीरमात्रं परिग्रहो यस्य सः । ननु दण्डादि आश्रमचिह्नापरिग्रहे कोऽभिप्राय इति चेच्छृणु, द्विविधा हि आश्रमिणः लोकप्राप्तिकामाः भगवज्ज्ञानभक्तिसम्पन्ना भगवत्प्राप्तिकामाश्च । तत्राद्याः “अन्तस्त्रिलोक्यां त्वपरो गृहमेधोऽबृहद्भतः । लोकास्त्रयो बहिश्चासन्नप्रजानां य आश्रमाः” इति द्वितीये स्कन्धे सूचिताः । तेषां लोकप्राप्तिकामानां स्वलोकसिद्धये आश्रमचिह्नधारणमावश्यकमेव । ज्ञानभक्तिसम्पन्नानां तुच्छीकृतब्रह्मलोकपर्यन्तफलानां भगवदनुरागिणां धृतोर्ध्वपुण्ड्रमुद्रादिवैष्णवचिह्नानां परमभागवतानां निरभिमानानां दण्डाद्याश्रमचिह्नधरत्वमनावश्यकम् । “ज्ञाननिष्ठो विरक्तो वा मद्भक्तो वानपेक्षकः । सल्लिङ्गानाश्रमास्त्यक्त्वा चरेदविधिगोचरः” इति वक्ष्यमाणादिति दिक् ॥ २८ ॥ ॥ ॥ अभिभाष्यमाणोऽपि जनानां मध्ये गृहीतमौनव्रतः जडादिवत्तूष्णीं बभूव ॥ २९ ॥ ॥ ॥ पुरादिषु अनुपथं प्रतिमार्गम् अवनिचरेष्वपसदैरधर्मैः मक्षिकाभिर्वनगज इव परिभूयमानोऽपि तदविगणयन् एकचर एकाकी पृथिवीं परिवभ्रामेत्यन्वयः । तत्र पुरं पत्तनं ग्रामो हट्टहीनः आकरो मण्याद्युत्पत्तिस्थानम् । खेतः कर्षकग्रामः वाटः पुष्पादिवाटिका शिविरं सेनास्थानम् । ब्रजो गवां घोषो गोपानां सार्थो यात्रिकसमूहः आश्रम ऋषीणाम् । कथंभूतः एतस्मिन् संसारे असतां बाह्याभ्यन्तरचारिणां विरोधानां सम्यक् स्थानं यस्मिन् सत्कार्यमपदेशो नाम यस्य तस्मिन् देहोपलक्षणे देह अनित्य उपलक्षणमनित्यतादिदोषद्योतको यस्य तस्मिन् उभययोः हेयोपादेययोः अनुभवो यस्मिन् तेन स्वरूपेण स्वमहिम्नि अवस्थानेन असमारोपितः अहं सम्राट् सर्वं ममेति अहंममाभिमानो येन स तस्य भावस्तत्त्वं तस्मात् अखण्डितमनाः ॥ ३० ॥

गोस्वामिश्रीगिरिधरलालविहिता बालप्रबोधिनी

तेषां वैराग्यातिरेकमाह—मत्त इति । अनन्तात् अनन्तशक्तियुक्तात् अत एव परतो ब्रह्मरुद्रादिभ्योऽपि परस्मादुत्कृष्टात् अत एव स्वर्गापवर्गाधिपतेर्भोगमोक्षदाने समर्थान्मत्तोऽप्यकिञ्चनानां भोगसम्पत्तिहीनानामपि येषां न किञ्चित्प्रयोजनमस्ति तेषां

मितरेण राज्यादिना किमु प्रयोजनं स्यात् ? न किमपीत्यन्वयः । एवं निस्स्पृहत्वे हेतुमाह—मयि भक्तिभाजामिति, मद्भजनैवैव पूर्णमनोरथत्वादित्यर्थः । अतो मत्सन्तोषार्थमेवम्भूतानां ब्राह्मणानां सम्मानं विधेयमिति भावः ॥ २५ ॥ ❀ ❀ एवं ब्राह्मण-सन्मानं विधाय सर्वभूतसन्मानं विधत्ते—सर्वाणीति । पुत्रानुद्दिश्योपदिष्टे रहस्ये श्रेष्ठत्वबुद्ध्या अन्येषामपि श्रद्धा भवतीति तदर्थं तान् सम्बोधयति—हे सुता इति । वो युष्माभिः तथा भवद्विश्च सभास्थजनैः सर्वैरेव विविक्तहृग्भिः विविक्ता शुद्धा उत्कर्षा-पकर्षमत्सरदिदोषरहिता दृक् दृष्टिर्ज्ञानं येषां तथाभूतैः चराणि जङ्गमानि ध्रुवाणि स्थावराणि च सर्वाणि भूतानि मद्भिष्यत्तया मम भगवतोऽधिष्ठानतया पदे पदे अवसरे अवसरे सम्भावितव्यानि सन्माननीयानि । तदुदाहरणमेतत् सर्वभूतसन्माननं उ एव मे मम ह यथावत् अर्हणं पूजनम्, न केवलं प्रतिमादिपूजनमित्यन्वयः ॥ २६ ॥ ❀ ❀ नन्वेवं त्वदाराधनं विनाऽपि क्रमान्तै-स्तत्तत्फलं स्यादेव को वा त्वदाराधनेऽतिशय इत्याशङ्क्याह—मन इति । मनोवचोदृश्यामन्येषां च करणानामिन्द्रियाणामीहितस्य व्यापारस्य मे परिवर्हणं मदाराधनमेव साक्षात्कृतं फलं, हि रस्मात् येन मदाराधनेन विना कृतान्तस्य कालस्य पाशात् महतो विमोहात् अहम्ममत्त्वात्मकात् आत्मानं विमोक्तुं पुमान्नेवेशेनैव समर्थो भवेत् । अतः कर्मफलस्य नश्वरत्वाद् बन्धहेतुत्वाच्च संसार-विमोचकं मदाराधनमेव युक्ततममिति भावः ॥ २७ ॥ ❀ ❀ ऋषभ इत्यपदेशो नाम यस्य स भगवान् स्वयमनुशिष्टान् स्वतः सुशिक्षितानपि आत्मजान् लोकानुशासनार्थं लोकस्याधिकारिजनस्य शिक्षार्थमेवं गृहस्थधर्माननुशास्य महामुनीनां भक्तिज्ञान-वैराग्यलक्षणं पारमहंस्यसंज्ञकं धर्ममुपशिक्षमाण उपशिक्षयिष्यन् धरणिपालनाय भरतं राज्येभिषिच्य ब्रह्मावर्त्तात् स्वदेशात् प्रवव्राज निर्जगामेत्यन्वयः । मुनीनां पारमहंस्यधर्माधिकारप्रयोजकं विशेषेण दर्शयति—उपशमेति, उपशमे इहामुष्मिक-फलत्यागे शीलं येषां अत एव उपरतानि निवृत्तानीहामुष्मिकफलानि कर्माणि येषां तेषामित्यर्थः । भरतस्य राज्याभिषेकयोग्यतां प्रदर्शयन् विशिनष्टि—स्वतनयशते ज्येष्ठमिति । परमभागवतं भगवद्भजनपरम्, भगवज्जनपरायणमिति भगवज्जनाः भगवद्भक्ता एव परमयनमाश्रयो यस्येति तथा । आभ्यां तत्प्रजानां भोजनाच्छादनादिक्लेशाभावो भगवद्भजनानन्दश्च सूचितः । ज्ञानस्य मुख्यमङ्गं तत्कृतं त्यागं दर्शयति—भवन् इत्यादिना । भवने एव सर्वत्यागात् उर्वरितः अवशिष्टः शरीरमात्रं परिग्रहो यस्य सः, अत एव गगनपरिधानः नम्रः, प्रकीर्णाः केशा यस्य सः केशबन्धनेऽप्यनुसन्धानरहितः, आत्मन्येव आरोपितः चिन्तया स्थापितः आहवनीयः अग्निर्येन सः, अत एव उन्मत्त इवेति । एवं सर्वस्वत्यागे परशिक्षायां च सामर्थ्यं सूचयन् विशिनष्टि—महानुभाव इति । एवं हठेन सर्वधर्मशिक्षायां हेतुमाह—परमसुहृदिति, सर्वप्राणिहितचिन्तक इत्यर्थः । तत्रापि हेतुर्भगवानिति ॥ २८ ॥ ❀ ❀ एवं पारमहंस्यधर्मशिक्षार्थं गृहान्निस्सृतस्य साङ्गथमार्गाचरणं दर्शयति—जडान्धेत्यादिना । अवधूतस्येव मृदाद्यवगुण्ठितो वेषो यस्य सः । जनानां मध्ये जडादिवद्वर्त्तमानस्तैर्भाष्यमाणो वाच्यमानोऽपि गृहीतमौनव्रतस्तूष्णीमेव बभूवेत्यन्वयः ॥ २९ ॥ ❀ ❀ तत्र तत्र पुरादिषु अनुपथं मार्गे मार्गे अवनिचरापसदैः पुरुषाधमैस्तर्जनादिभिः परिभूयमानोऽपि तत् तं परिभवं अगणयन्नेव एकचर एकाकी पृथिवीं परिवभ्रामेत्यन्वयः । तत्र पुरं पत्तनं राजस्थानं, ग्रामो हट्टहीनः, आकरः खनिः, खेटाः कृषीवलग्रामाः, वाटः पुष्पादिवाटिका, शिविरं सेनाया वासस्थानं, ब्रजो गवां वासस्थानं, घोषो गोपानां वासस्थानं, सार्थो यात्रिकजनसङ्घातः, गिरयः पर्वताः, आश्रमाः ऋषीणां स्थानं, तेषु तर्जनं वाचा हस्तादिना च भीषणं, ताडनं प्रहारः, अवमेहनमुपरि मूत्रणं, छीवनं शूक्त्योपरि श्लेष्मप्रक्षेपः, प्राण्यां पाषाणानां शकृतो विष्टायाः रजसश्चोपरि प्रक्षेपः, पूतिवातः अधोवायुः तस्य तदुपर्युत्सर्गः, दुरुक्तं शाप एतैः । अगणने दृष्टान्तः—मक्षिकाभिरिति, यथा मक्षिकाभिः परिभूयमानो वनस्थो गजः परिभवं न गणयति तथेत्यर्थः । तत्र हेतुमाह—अविखण्डितेति, यतः अक्षुभितचित्त इत्यर्थः । तत्रापि हेतुमाह—उभयेति, उभययोः स्थूलसूक्ष्मयोः सदसतोर्वा चिदचितोर्वा योऽनुभवस्तत्स्वरूपेण यत्स्वमहिम्नि ईश्वरत्वेऽवस्थानं स्वरूपनिश्चयः तेन एतस्मिन् कार्यकारणसङ्घाते शरीरे अनारोपि-ताहम्ममाभिमानत्वादित्यन्वयः । तत्रालयन्ताविवेकिनां तत्राहमित्यभिमानः, पृथगात्मविवेकवतामपि तत्र ममेत्यभिमानः, तत्तुभय-मपि न सङ्गच्छते । आत्मनस्तस्यात्यन्तभिन्नत्वादपकृष्टत्वाच्चेत्यभिप्रेत्य विशिनष्टि—असदिति । असति विष्णुत्रादिपूर्णत्वेन अप-कृष्टे संस्थाने सन्निवेशे देह इत्युपलक्षणमाकारो यस्य तस्मिन् अविद्ययाऽभिमानमात्रेण ब्राह्मणादिशरीरं सदुक्तमित्यपदेशमात्रं यस्य तस्मिन् । यद्यपि ऋषभदेवस्य देहो नैवम्भूतः प्राकृतो दुर्विभाव्यत्वस्योक्तत्वात्तथापि लोकशिक्षार्थानुकरणस्य अनुवाद-मात्रमेतदिति ज्ञेयम् ॥ ३० ॥

श्रीभगवत्प्रसादाचार्यविरचिता भक्तमनोरञ्जनी

तथा निःस्पृहत्वं चापि यत्रास्तीत्याह मत्त इति । परस्माद् ब्रह्मादेरपि, परतः परस्मात्, स्वर्गश्चापवर्गो मोक्षश्च तयोरधिप-तिस्तस्मात्, अनन्तान्महिमैश्वर्याद्यन्तवर्जितात्, मत्तः सकाशादपि, प्रार्थनीयमिति शेषः । येषां ब्राह्मणानां किञ्चिन्मात्रमपि, न अस्ति । एवंविधानां अर्किचनानामपि, मयि भक्तिभाजां मद्भक्तिं कुर्वाणानां, तेषां ब्राह्मणानां, इतरेणैहिकपुरुषार्थेन, किमु स्यात् न किमपीत्यर्थः । येषां मत्तोऽपि किञ्चित्प्रार्थनीयं नास्त्यात्मारामाणां तेषां मदितरराज्यादिप्राप्तिसंकल्पः स्वप्नेऽपि किं स्यान्नैवेति भावः ॥ २५ ॥ ❀ ❀ तदेवं भगवत्ब्राह्मणानां संमानपूर्विकां भक्तिमभिधायेदानीं सर्वभूतानां ब्रह्मात्मकत्वं बोधयितुं तत्संमानं विधत्ते सर्वाणीति । हे सुताः, चराणि जङ्गमानि, ध्रुवाणि स्थावराणि, सर्वाणि भूतानि, मद्भिष्यत्तया मच्छरीरतया, विविक्तहृग्भिः

प्रकृतिपुरुषेश्वराणां परस्परवैलक्षण्यबुद्धिमद्भिः, भवद्भिः पदे पदे क्षणे क्षणे, संभावितव्यानि संमाननीयानि, तद्भूतसंभावनमेव, वो युष्माभिः, कृतमिति शेषः । यद्वा वो युष्माकं भवत्कृतमित्यर्थः । मे मम, अर्हणं उ ह, मदाराधनमेवेत्यर्थः ॥ २६ ॥ * * सर्वकर्मणां यदीश्वरार्पणताविधानं तथाभूततया यन्मदाराधनं तदेव निरतिशयफलसाधनमित्याह मन इति । मनश्च वचश्च दृशौ च तासां करणानामन्येषां बहिरन्तरेन्द्रियाणां च यदीहितं व्यापारस्तस्य, साक्षात्कृतं प्रत्यक्षफलरूपं, मे मम परिवर्हणमाराधनं, हि येनेत्थंभूतेन मदाराधनेन विना, पुमान् महाविमोहात्, कृतान्तपाशात्, विमोक्तं न ईशेत् समर्थो न भवेत् ॥ २७ ॥ * * एवमिति । स्वयं स्वत एव, अनुशिष्टान् हेयोपादेयविभागज्ञानं अपि, आत्मज्ञानं स्वसुतान्, लोकानुशासनार्थं सर्वलोकस्य विविच्याव-बोधोदयार्थं, एवमुक्तप्रकारेण, अनुशास्य शिक्षां कृत्वा, महानुभावः महामहिमोपेतः, परमसुहृत् सर्वभूतानामन्युत्तमसुहृद्रूपः, भगवान् पूर्णषाडगुण्यः, सः ऋषभ इत्यपदेशो नाम यस्य सः, ऋषभनाम्ना व्यवहार्यः, स्वयं परमेश्वरः उपरतकर्मणां निवृत्तप्रवृत्त-धर्माणां, उपशमशीलानां बाह्यान्तःकरणनियमनशीलानां, महामुनीनां शुभाश्रयमननशीलानां महाभागवतानां, संबन्धिनं, भक्ति-ज्ञानवैराग्यलक्षणं, परमहंसा ब्रह्मविदस्तेषामयं परमहंस्यस्तं, धर्म भगवद्भक्तिविधानादिरूपं वृषमित्यर्थः । उपशिक्ष्यमाणस्तदधि-कारिभ्य उपशिक्ष्यिष्यन् सन्, स्वतनयानां शतं तत्र ज्येष्ठस्तं, भगवज्जना भागवतास्त एव परायणा भजनीया यस्य तं, अत एव परमभागवतं भगवदेकान्तिकभक्तश्रेष्ठं, भरतं भरतनामानं पुत्रं, धरणीतलपालनाय भूमण्डलपरिपालनाय, अभिषिच्य स्वयं, भवने गृहे एव उर्वरितः अवशिष्टः शरीरमात्रपरिग्रहो यस्य सः, स्वभवन एव परित्यक्तवस्त्रभूषणादिदेहानुबन्ध इत्यर्थः । उन्मत्त इव उपलक्षितः, गगनमाकाश एव परिधानं यस्य सः, दिगम्बर इत्यर्थः । प्रकीर्णो विक्षिप्ताः केशा मूर्द्धजा येन सः, आत्मनि आरोपित आहवनीयो वैदिकोऽग्निर्येन सः । इत्थंभूतः सन्, ब्रह्मावर्तान् प्रवज्राज प्रव्रजितवान् । उन्मत्त इवेत्यादिना न शस्त्रातिलङ्घित्व-मुच्यते, किं तु 'जनेनावमतो योगी योगसिद्धिं च विन्दति' इति न्यायेन योगवर्द्धकावमानादिफलकप्रतविशेषा उच्यन्ते ॥ २८ ॥ * * तच्चर्यामाह जडेति । अभिभाष्यमाणः सन्नपि, जनानां मध्ये, जडोऽज्ञश्च अन्धो नेत्रविकलश्च बधिरः श्रोत्रविकलश्च पिशाचः पिशाचाविष्टश्च उन्मादकश्चित्तविकलश्च स इवेति तद्वत् । वर्तमान इति शेषः । अवधूतः सर्वपरिभाव्यस्तस्येव वेषो यस्य सः, गृहीतं मौनव्रतं येन सः, इत्थंभूतः सन्, तूष्णीं बभूव ॥ २९ ॥ * * तत्रेति । तत्र तत्र तेषु तेषु, पुराणि पत्तनानि च ग्रामा हट्टवन्तश्च आकराः खनयश्च खेटाः कृषीवलग्रामाश्च खर्वटा निषादादिग्रामाश्च वात्यः पुष्पादिवाटिकाश्च शिबिराणि सेनाया आवासस्थानानि च ब्रजा बल्लवरचितगवां स्थानानि च घोषा गोपानामावासस्थानानि च सार्था यात्रिकजनसंघाताश्च गिरयः पर्वताश्च वनानि कान्तानि च आश्रमा ऋषीणामावासस्थानानि च ते आदयो येषां गुहादीनां तेषु, अनुपथं मार्गं मार्गं, अवनि-चरापसदैर्दुर्जनैः तर्जनं भयजनकव्यापारश्च ताडनं प्रहारश्च अवमेहनमुपरि मूत्रणं च छीवनं थूकृत्य श्लेष्मप्रक्षेपश्च प्राग्वा पाषाणानां शकृतो मलस्य रजसश्च प्रक्षेपश्च पूतिवातोऽधोवायुश्च दुरुक्तं शपश्च तैः, मक्षिकाभिः दंशीभिः, दंशनादिभिः, सुतरामर्दित इति शेषः । वनराज इव परिभूयमानः सन्नपि, तत्कृतं स्वार्दनं अविगणयन्सन् एव असत्संस्थाने सततपरिणामिन्यनुचितरचना-विशेषात्मके संनिवेशे, देह इत्युपलक्षणमाकारो यस्य तस्मिन्, सदित्यपदेशमात्रं यस्य तस्मिन्, देहात्मभ्रान्तिमतामात्मत्वव्यपदेश-विषयके इत्यर्थः । एतस्मिन् शरीरे, उभयोः स्वात्मपरमात्मनोरनुभवः याथात्म्यानुभवनं तत्स्वरूपेण स्वस्यात्मनो महिमा स्वभावस्त-स्मिन्नवस्थानं तेन हेतुना, असमारोपितः देहे तदनुबन्धिनि च अनारोपितः अहंममाभिमानो येन तस्य भावस्तत्त्वं तस्मात्, देह-विलक्षणस्वात्मयाथात्म्यानुभवरूपतयावस्थित्या निरस्तदेहाभिमानत्वादित्यर्थः । अविखण्डितमनाः सर्वात्मब्रह्मसाक्षात्कारेणैकरूप-मानस इत्यर्थः । एकचर एकाकितया विचरन्सन्, पृथ्वीं परिवभ्राम ॥ ३० ॥

भाषानुवादः

मैं ब्रह्मादिसे भी श्रेष्ठ और अनन्त हूँ तथा स्वर्ग-मोक्ष आदि देनेकी भी सामर्थ्य रखता हूँ; किन्तु मेरे अकिञ्चन भक्त ऐसे निःस्पृह होते हैं कि वे मुझसे भी कभी कुछ नहीं चाहते; फिर राज्यादि अन्य वस्तुओंकी तो वे इच्छा ही कैसे कर सकते हैं ? ॥ २५ ॥ * * पुत्रो ! तुम सम्पूर्ण चराचर भूतोंको मेरा ही शरीर समझकर शुद्ध बुद्धिसे पद-पदपर उनकी सेवा करो, यही मेरी सच्ची पूजा है ॥ २६ ॥ * * मन, वचन, दृष्टि तथा अन्य इन्द्रियोंकी चेष्टाओंका साक्षात् फल मेरा इस प्रकारका पूजन ही है । इसके बिना मनुष्य अपनेको महामोहमय कालपाशसे छुड़ा नहीं सकता ॥ २७ ॥ * * श्रीशुकदेवजी कहते हैं— राजन् ! ऋषभदेवजीके पुत्र यद्यपि स्वयं ही सब प्रकार सुशिक्षित थे, तो भी लोगोंको शिक्षा देनेके उद्देश्यसे महाप्रभावशाली परम सुहृद् भगवान् ऋषभने उन्हें इस प्रकार उपदेश दिया । ऋषभदेवजीके सौ पुत्रोंमें भरत सबसे बड़े थे । वे भगवान्के परम भक्त और भगवद्भक्तोंके परायण थे । ऋषभदेवजीने पृथ्वीका पालन करनेके लिये उन्हें राजगद्दीपर बैठा दिया और स्वयं उपशमशील निवृत्तिपरायण महामुनियोंके भक्ति, ज्ञान और वैराग्यरूप परमहंसोचित धर्मोंकी शिक्षा देनेके लिये बिल्कुल विरक्त हो गये । केवल शरीरमात्रका परिग्रह रक्खा और सब कुछ धारण रहते ही छोड़ दिया । अब वे वस्त्रोंका भी त्याग करके सर्वथा दिगम्बर हो गये । उस समय उनके बाल बिखरे हुए थे । उन्मत्तका-सा वेष था । इस स्थितिमें आहवनीय (अग्निहोत्रकी) अग्नियोंको अपनेमें ही लीन करके संन्यासी हो गये और ब्रह्मावर्त देशसे बाहर निकल गये ॥ २८ ॥ * * वे सर्वथा मौनी हो गये थे, कोई बात

करना चाहता तो बोलते नहीं थे । जड़, अंधे, बहरे, गूंगे, पिशाच और पागलोंकी-सी केशा करते हुए वे अवधूत बने जहाँ-तहाँ विचरने लगे ॥ २९ ॥ * * कभी नगरों और गाँवोंमें चले जाते तो कभी खानों, किसानोंकी बस्तियों, बगीचों, पहाड़ी गाँवों, सेनाकी छावनियों, गोशालाओं, अहीरोंकी बस्तियों और यात्रियोंके टिकनेके स्थानोंमें रहते । कभी पहाड़ों, जंगलों और आश्रम आदिमें विचरते । वे किसी भी रास्ते निकलते तो जिस प्रकार वनमें विचरनेवाले हाथीको मक्खियाँ सताती हैं, उसी प्रकार मूर्ख और दुष्टलोग उनके पीछे हो जाते और उन्हें तंग करते । कोई धमकी देते, कोई मारते, कोई पेशाब कर देते, कोई थूक देते, कोई देला मारते, कोई विष्टा और धूल फेंकते, कोई अधोवायु छोड़ते और कोई खोटी-खरी सुनाकर उनका तिरस्कार करते । किन्तु वे इन सब बातोंपर जरा भी ध्यान नहीं देते । इसका कारण यह था कि भ्रमसे सत्य कहे जानेवाले इस मिथ्या शरीरमें उनकी अहंता-ममता तनिक भी नहीं थी । वे कार्य-कारणरूप सम्पूर्ण प्रपञ्चके साक्षी होकर अपने परमात्मस्वरूपमें ही स्थित थे, इसलिये अखण्ड चित्तवृत्तिसे अकेले ही पृथ्वीपर विचरते रहते थे ॥ ३० ॥

अतिसुकुमारकरचरणोरःस्थलविपुलबाह्वसगलवदनाद्यवयवविन्यासः प्रकृतिसुन्दरस्वभावहाससुमुखो नवनलिनदलायमानशिशिरतरारुणायतनयनरुचिरः सदृशसुभगकपोलकर्णकण्ठनासो विगूढस्मितवदनमहोत्सवेन पुरवनि-
तानां मनसि कुसुमशरासनमुपदधानः परागवलम्बमानकुटिलजटिलकपिशकेशभूरिभारोऽवधूतमलिननिजशरीरेण ग्रहगृहीत
इवाद्दृश्यत ॥ ३१ ॥ यर्हि वाव स भगवान् लोकमिमं योगस्याद्धा प्रतीपमिवाचक्षणस्तत्प्रतिक्रियाकर्म बीभत्सितमिति
व्रतमाजगरमास्थितः शयान एवाभ्राति पिबति खादत्यवमेहति हृदति स्म चेष्टमान उच्चरित आदिग्धोद्देशः ॥ ३२ ॥
तस्य ह यः पुरीषसुरभिसौगन्ध्यवायुस्तं देशं दशयोजनं समन्तात् सुरभिं चकार ॥ ३३ ॥ एवं गोमृगकाकचर्याया
व्रजंस्तिष्ठन्नासीनः शयानः काकमृगगोचरितः पिबति खादत्यवमेहति स्म ॥ ३४ ॥ इति नानायोगचर्याचरणो
भगवान् कैवल्यपतिः ऋषभोऽविरतपरममहानन्दानुभव आत्मनि सर्वेषां भूतानामात्मभूते भगवति वासुदेवे आत्मनोऽ-
व्यवधानानन्तरोदरभावेन सिद्धसमस्तार्थपरिपूर्णो योगैश्वर्याणि वैहायसमनोजवान्तर्धानपरकायप्रवेशदूरग्रहणादीनि
यदृच्छयोपगतानि नाञ्जसा नृप हृदयेनाभ्यनन्दत् ॥ ३५ ॥

इति श्रीमद्भागवते महापुराणे पारमहंस्यां संहितायां पञ्चमस्कन्धे ऋषभदेवानुचरिते पञ्चमोऽध्यायः ॥ ५ ॥

अन्वयः—अतिसुकुमारकरचरणोरःस्थलविपुलबाह्वसगलवदनाद्यवयवविन्यासः प्रकृतिसुन्दरस्वभावहाससुमुखः नवनलि-
नदलायमानशिशिरतरारुणायतनयनरुचिरः सदृशसुभगकपोलकर्णकण्ठनासः विगूढस्मितवदनमहोत्सवेन पुरवनितानाम् मनसि
कुसुमशरासनम् उपदधानः परागवलम्बमानकुटिलजटिलकपिशकेशभूरिभारः अवधूतमलिननिजशरीरेण ग्रहगृहीतः इव
अद्दृश्यत ॥ ३१ ॥ * * यर्हि वाव सः भगवान् इमम् लोकम् अद्धा योगस्य प्रतीपम् इव आचक्षणः तर्हि तत्प्रतिक्रियाकर्म
बीभत्सितम् इति आजगरम् व्रतम् आस्थितः शयानः एवम् अभ्राति पिबति खादति अवमेहति हृदति स्म उच्चरति चेष्टमानः
आदिग्धोद्देशः ॥ ३२ ॥ * * तस्य ह यः पुरीषसुरभिसौगन्ध्यवायुः तम् देशम् समन्तात् दशयोजनम् सुरभिम्
चकार ॥ ३३ ॥ * * एवम् गोमृगकाकचर्याया व्रजं निष्ठन् आसीनः शयानः काकमृगगोचरितः पिबति खादति अवमेहति
स्म ॥ ३४ ॥ * * नृप इति नानायोगचर्याचरणः भगवान् कैवल्यपतिः ऋषभः अविरतपरममहानन्दानुभवः सर्वेषाम्
भूतानाम् आत्मनि आत्मभूते भगवति वासुदेवे आत्मनः अव्यवधानानन्तरोदरभावेन सिद्धसमस्तार्थपरिपूर्णः वैहायसमनोजवा-
न्तर्धानपरकायप्रवेशदूरग्रहणादीनि अञ्जसा यदृच्छया उपगतानि योगैश्वर्याणि हृदयेन न अभ्यनन्दत् ॥ ३५ ॥

इति पञ्चमोऽध्यायः

श्रीधरस्वामिविरचिता भावार्थदीपिका

स च तदा ग्रहगृहीत इवाद्दृश्यत । तत्र हेतुः । पराक् पुरतोऽवलम्बमानाश्च ते कुटिलाश्च ते जटिलाश्च कपिशश्च
केशास्तेषां भूरिभारो यस्य सः । अवधूतमनाद्दृढमत एव मलिनं निजशरीरं तेन । कथंभूतोऽप्येवमद्दृश्यत । अतिसुकुमाराणि कर-
चरणोरःस्थलानि तथा विपुला बाह्वाद्यस्त एवावयवास्तेषां विशिष्टो न्यासः संनिवेशो यस्य सः । तथा प्रकृत्यैव सुन्दरः स्वभाव-

१. प्रा० पा०—बाह्वस्युगल० । २. प्रा० पा०—शिशिरचार्वरुणायत० । ३. प्रा० पा०—जटिलालक० । ४. प्रा० पा०—प्रति-
क्रियायां । ५. प्राचीने पाठे 'हृदति' पाठो न । ६. वायुस्तान्देशान् दशयोजनान् समन्तात्सुरभीश्चकार । ७. प्रा० पा०—काकमृगगोचरति
पिबत्यवमेहति स्म । ८. प्रा० पा०—परकायप्रवेशदूर० ।

सिद्धो हासस्तेन शोभनं मुखं यस्य । तथा नवनलिनदलवदाचरती ये शिशिरतारे तापहारिकनीनिके अरुणे आयते नयने ताभ्यां रुचिरः । तथा सदृशा अन्यूनाधिकाः सुभगाश्च कपोलकर्णकण्ठनासिका यस्य । तथा विगूढस्मितं यद्वदनं तस्य महोत्सवेन विभ्रमेण पुराङ्गनानां मनसि काममुद्दीपयन् । एवंभूतोऽपि तथादृश्यतेत्यन्वयः ॥ ३१ ॥ ❀ ❀ यर्हि यदा लोकं जनं योगस्य प्रतिपक्षमाचक्षाणः पश्यन्बभूव । तस्य प्रतिक्रियाकरणं कर्म च निन्दितमित्याचक्षाणस्तदाऽऽजगरं व्रतमास्थितः सन् शयान एवाश्नाति स्मेत्यन्वयः । आजगरं व्रतं नाम एकत्रैव स्थित्वा प्रारब्धकर्मोपभोगः । अवमेहति मूत्रयति । हृदति पुरीषमुत्सृजति । उच्चरिते पुरीषे चेष्टमानो विलुठन् तेनैवादिग्धा आलिप्ता उद्देशा देहप्रदेशा यस्य सः ॥ ३२ ॥ ❀ ❀ बीभत्समिवाशङ्क्याह तस्येति । पुरीषस्य सुरभिणा गन्धेन सौगन्ध्यं यस्य स वायुः ॥ ३३ ॥ ❀ ❀ एवं गवादिचर्या पानादि करोति स्म तदेवाह व्रजन्नित्यादिना । काकमृगगवामिवान्यदपि चरितं वृत्तिर्यस्य ॥ ३४ ॥ ❀ ❀ नानायोगचर्या आचरतीति तथा । लोकयात्रापरिहाराय योगिभिरेवं वर्तितव्यमिति प्रदर्शनाय तथा कृतवान् । वस्तुतस्तु भगवान्यतोऽविरतः परममहानुत्तरोत्तरशतगुणत्वेनोक्तो य आनन्दस्तदनुभवस्वरूपः । किं च वासुदेवे आत्मनोऽव्यवधानेनाभेदेन न विद्यतेऽन्येषामिवान्तरा मध्ये उदरस्य देहोपाधेर्भावस्तेन । नित्यनिवृत्तोपाधित्वेनेत्यर्थः । स्वत एव सिद्धैः समस्तैरर्थैः फलैः परिपूर्णत्वाद्योगैश्वर्याणि नाभ्यनन्दन् । वैहायसं लेखरत्वम् । मनोजवं मनस इव देहस्य वेगम् । दूरग्रहणं दूरदर्शनम् । हे नृप हृदयेन मनसा ॥ ३५ ॥

इति श्रीमद्भागवते पञ्चमे टीकायां पञ्चमोऽध्यायः ॥ ५ ॥

श्रीवंशीधरकृतो भावार्थदीपिकाप्रकाशः

स च ऋषभदेहः तत्र ग्रहगृहीततुल्यत्वे । कुटिला वक्राः । जटिला प्रथिताः । कपिशः श्यावाः । अत एवानादृतत्वादेव ॥ ३१ ॥ ❀ ❀ इमं देहम् । प्रतीपं क्षुत्पिपासालोकोपद्रवाद्यैर्विक्षेपकारणैः प्रतिकूलम् । इवेत्यारूढयोगानां प्रायः प्रातिकूल्याभावात् । एकत्रेति । एकत्रावस्थाने सति परिचितत्वादेर्लोकोपद्रवाद्यधिकं न स्यादिति भावः । यद्वा—योगस्य समाध्यादेः प्रतिपक्षं लोकानामत्रागमने वार्त्तालापादिना योगभ्रंशो भविष्यतीति विचार्य पुनस्तस्य लोकागमनादेः अन्यकर्तृकप्रतिकूलचरणस्य वा प्रतिक्रियाकरणं तद्वारणं यथैतेऽत्र नागच्छेयुस्तच्च कर्म बीभत्सितं भ्रष्टाचरणरूपं निन्दितमेव तत्स्वीकारेणैते स्वयमेव मत्पाश्वं नागमिष्यन्ति निन्दिताचारवानयमेतत्पाश्वं न गन्तव्यमित्यामृश्येतीत्यत एतदेव मया स्वीकार्यमित्याचक्षाणः पश्यन्नाजगरं व्रतमास्थितवानिति भावः ॥ ३२ ॥ ❀ ❀ तस्य चिन्मयशरीरस्यैतदतिबीभत्सितमेवेति चेद्वस्तुतस्तन्नास्तीत्याह—तस्येति । किं च—यद्यपि “मलमूत्रादिरहिताः पुण्यश्लोकाः प्रकीर्त्तिताः” इत्युक्तेर्भगवत ऋषभस्य पुरीषोत्सर्गाद्येवासंभावितं तथापि योगभ्रंशप्रतीकारार्थमेव तदा तथा दर्शितम् । न वस्तुतस्तस्मिन्नास्तीति ज्ञेयम् । ननु सौगन्ध्ये बीभत्सता न संभवति, कथमुक्तं बीभत्सितमिति चेदत्रेदं बोध्यम्—सौगन्ध्येऽपि पुरीषस्यास्पृश्यत्वादिना बीभत्सितमेवेति । सुगन्धिस्तु तत्र समागतसिद्धिपरित्यागादिनाऽमर्त्यीयत्वादिति ज्ञेयम् । अत्र व्याख्याने इवशब्दस्यानुल्लेखादिवशब्दरहित एव पाठः स्वामिसम्मत इति भातिः दृश्यते च सर्वत्रेवशब्दः, स च स्वरूपावस्थितस्यान्यकर्तृकप्रतिकूलचरणं वस्तुतो न संभवतीति सूचनार्थः । यद्वा—प्रतिक्रियाकरणं बीभत्सितं निन्दितं योगशास्त्रनिषिद्धमिति यावत् । विक्षेपजनकत्वादिति भावः ॥ ३३ ॥ ❀ ❀ अन्यदपि गमनशब्दादिरूपं चरितम् ॥ ३४ ॥ ❀ ❀ “शतगुणत्वेन तस्यैवानन्दस्य मात्रामुपजीवन्ति” इत्यादिश्रुतावुक्तो य आनन्दस्तत्साक्षात्कारविग्रहः । कैवल्यपतिरित्यन्येभ्योपि कृपया यः कैवल्यं ददाति तस्यैवं लीला ध्येयैव न तु चिकीर्षणीयेति । अन्यदद्भुतमाह—किं चेति । भगवानपि भगवति वासुदेवे वसुदेवनन्दने तस्यैव सर्वावताराणामाराधनीयत्वात् । यदुक्तं भीष्मेण “अस्यानुभावं भगवान्वेद गृह्यतमं शिवः । देवर्षिर्नारदः साक्षाद्भगवान्कपिलो मुनिः ॥” इति ईश्वरबाहुल्यं वारयति—आत्मनीति । स्वस्यांशित्वात्स्वस्मिन्नेवेत्यर्थः । इत्यर्थ इति । देहस्य भेदो हि प्रातीतिक एव न वस्तुत इति भावः । यद्वा—आत्मनः स्वस्याव्यवधानः साक्षाद्भूतः । अनन्तोऽपारः । रोदो रोदनमश्रु राति आददातीति रोदरो भावः प्रेमा तेनैव सिद्धैः समस्तैरर्थैः परिपूर्णः । अंजसा साक्षादुपगतानि । नृपेति । नृपाणामेतद् दुर्लभमित्याह ॥ ३५ ॥

इति श्रीमद्भागवतभावार्थदीपिकाप्रकाशे पञ्चमस्कन्धे पञ्चमोऽध्यायः ॥ ५ ॥

श्रीमद्वीरराघवव्याख्या

अतिसुकुमाराणां करचरणाद्यवयवानां विशिष्टो न्यासः सन्निवेशो यस्य सः तथा प्रकृत्यैव सुन्दरः स्वभावसिद्धो हासः तेन सुन्दरं मुखं यस्य नवनलिनवदाचरती शिशिरतारे तापहारिकनीनिके ययोस्ते अरुणे आयते नयने ताभ्यां रुचिरस्तथा सदृशा अन्यूनाधिकाः शोभनाश्च कपोलादयो यस्य तथा विगूढं स्मितं यद्वदनं तस्य महोत्सवेन विभ्रमेण पुराङ्गनानां मनसि कुसुमशरासनं काममुपदधानः उद्दीपयन्नेवम्भूतोऽपि पराक् परित अवलम्बमानाश्च ते कुटिलाश्च कपिशश्च केशास्तेषां भूरिभारो यस्य अवमतं दुर्जनैरिति शेषः, अत एव मलिनं च यन्निजशरीरं तेन ग्रहगृहीत इव पिशाचग्रस्त इवादृश्यताल्लक्ष्यत जनैरिति

शेषः ॥ ३१ ॥ * * यर्हि यदा स भगवानृषभः लोकं जनं योगस्याद्धा साक्षात्प्रतीपं विरोधमाचरन्तमाचक्षाणः पश्यन् बभूव तस्य प्रतिकूलं प्रतिक्रियाकरणं च बीभत्सितं निन्दितमित्याचक्षाणः प्रतिक्रियाकरणस्य लोकानर्थावहत्वादिति भावः, तदा आजगरं व्रतमेकत्र स्थित्या प्रारब्धोपभोगरूपं व्रतमाश्रितः सन् शयान एवाश्रति खादति अशनं भोजनं धानादिचर्वणं खादनं मेहति मूत्रयति स्म हृदति पुरीषमुत्सृजति स्म उच्चरितमूत्रमलमुच्चरिते पुरीषे चेष्टमानो विलुठन् तेनैवादिग्धा आलिप्ताः तद्देशा देहप्रदेशा यस्य सः बीभत्सितमिदमित्याशङ्क्याह तस्येति । तस्य ऋषभस्य पुरीषस्य सुरभिणा गन्धेन सौगन्ध्यं यस्य स वायुः समन्ताद्देशयोजनं देशं सुरभीचकार । पुरीषस्य सौगन्ध्योक्तिः योगप्रभावातिशयज्ञापनार्था ॥ ३२-३३ ॥ * * एवं गवादिचर्यया यानादि करोति स्म तदेवाह ब्रजन्नित्यादिना । काकमृगगवामिवान्यदपि चरितं वृत्तियस्य इतीत्थं नानायोगचर्याचरणः योगिभिरेवं कर्तव्यमिति प्रदर्शनाय नानाविधयोगवृत्तानि कुर्वाणः कैवल्याधिपतिः मोक्षाधिपतिः परमात्मदृष्टयेदं विशेषणं भगवानृषभः आत्मनि स्वात्मशरीरके तथा सर्वेषामात्मभूते च भगवति वासुदेवे परमात्मदृष्टयेदं वासुदेवे आत्मनि स्वस्मिन्नित्यव्यवधानानन्तरोदरभावेन व्यवधीयतेऽनेनेति व्यवधानं तिरोधायकं कर्म अव्यवधानेन तिरोधायकाभावेन निमित्तेनायमनन्तरोदरभावः तेनान्तरं भेदः उच्छब्दोत्राप्यर्थः अरश्नदोऽल्पे वर्तते ईषदपि भेद इत्यर्थः ततो नञ्समासः स्वरूपतिरोधायकाभावादभ्यन्तरभूतगणाद्देहविरहेण तस्याब्रह्मात्मकस्वतन्त्रवस्तुभेदज्ञानस्य किञ्चिन्मात्रस्याप्यभावेनेति यावत्, आत्मनः स्वस्य सिद्धाः समस्तार्थाः तैः परिपूर्णः, अत एव यदृच्छयानिच्छयापि योगप्रभावाद्देवानुषङ्गिकतया प्राप्तान्यपि वैहायसादीनि खेचरत्वादीनि योगैश्वर्याणि हे नृप ! हृदयेन मनसा नाभ्यनन्दत् मनोजवो मनस इव देहस्य वेगो दूरदर्शनं दूरस्थवस्तुग्रहणं वैहायसादीनां संसृतिनिमित्तत्वेन मुक्तिविरोधित्वात्तानि न परिगृहीतवानित्यर्थः ॥ ३४-३५ ॥

इति श्रीमद्भागवते महापुराणे पञ्चमस्कन्धे श्रीमद्विजयध्वजतीर्थकृता पदरत्नावली पञ्चमोऽध्यायः ॥ ५ ॥

श्रीमद्विजयध्वजतीर्थकृता पदरत्नावली

अतिसुकुमारेत्येतद्विशेषणं सर्वत्रानुगमयितव्यं सदृशेत्येतत् न नयनयोः सादृश्यं कपोलादीनामुक्तं किन्तु कपोलकर्णयोस्तथा चान्योऽन्यसदृशौ कपोलौ कर्णौ चेत्यर्थः सम्पद्येत सुभगत्वं कर्णादीनामपि प्राह्यं, विगूढमीषत्स्पर्ष्टं स्मितं यस्य तत्तथा कुसुमशरं कामं परागर्धः ॥ ३१ ॥ * * यर्हि वाव स भगवान् ऋषभदेव इति मत्वा अजगरस्य विद्यमानं व्रतमास्थितस्तदा शयान एवाशनात्यक्षनादिकं करोतीत्यन्वयः । इमं लोकं योग्यस्य ध्यानापरपर्यायस्योपासनस्याप्रतीपमप्रतिकूलमिवाचक्षाणः पश्यन्निवशब्दात्प्रतिकूलाप्रतिकूललक्षणस्योभयस्य साधनं पश्यन्नित्यर्थः । तस्यावमेहनादेः प्रतिक्रियां प्रक्षालनादिकं कर्म बीभत्सितं योगशास्त्रनिषिद्धमिति उच्चरितेन पुरीषेणादिग्धः उपलिप्तः उद्देशः देहप्रदेशो यस्य सः पुरीषसुरभिगन्धेन सौगन्ध्यं यस्य स तथा ॥ ३२-३४ ॥ * * लोकशिक्षार्थं योगचर्यान्तरमाह एवमिति । आत्मभूते आधारभूते आत्मनि स्वामिनि अव्यवधानेनानन्तरोदरभावेन निर्भेदब्रह्मभावेन नित्यसिद्धैः समस्तैरर्थैः पुरुषार्थैः परिपूर्णः वैहायसमनोजवादीनि योगैश्वर्याण्यञ्जसा दर्शयितुं नैवाभ्यनन्ददित्यन्वयः । वैहायसमाकाशगमनं दूरग्रहणं दूरस्थितग्रहणं ज्ञानं यदृच्छया स्वेच्छया सहसा वा ॥ ३५ ॥

इति श्रीमद्भागवते महापुराणे पञ्चमस्कन्धे श्रीमद्विजयध्वजतीर्थकृतपदरत्नावल्यां पञ्चमोऽध्यायः ॥ ५ ॥

श्रीमज्जीवगोस्वामिकृतः क्रमसन्दर्भः

आत्मनि निजांशनि ॥ ३५ ॥

इति श्रीमद्भागवते महापुराणे पञ्चमस्कन्धे श्रीमज्जीवगोस्वामिकृतक्रमसन्दर्भे पञ्चमोऽध्यायः ॥ ५ ॥

श्रीमद्विभ्वनाथचक्रवर्तिकृता सारार्थदर्शिनी

सदृशा अन्यूनातिरिक्ताः अत एव सुभगा मनोहराः कपोलादयो यस्य सः ॥ ३१ ॥ * * प्रतीपं क्षुत्पिपासा-लोकोपद्रवाद्यैर्विक्षेपकारणैः प्रतिकूलम् । इवेत्यारूढयोगाणां प्रातिकूल्याभावात् आजगरं व्रतं नामैकत्रैव स्थित्वा प्रारब्धकर्मोपभोगः एकत्रावस्थाने सति परिचितत्वादेर्लोकोपद्रवाद्यधिकं न स्यादिति भावः । अवमेहति मूत्रयति हृदति पुरीषमुत्सृजति उच्चरिते पुरीषे चेष्टमानो विलुठन् तेनैव दिग्धा आलिप्ता उद्देशा देहप्रदेशा यस्य सः ॥ ३२ ॥ * * तस्य चिन्मयशरीरस्यैतद्बीभत्सितमित्याशङ्क्याह तस्येति । पुरीषस्य सुरभिणा गन्धेन सौगन्ध्यं यस्य सः वायुः ॥ ३३ ॥ * * काकमृगाणां पशुतुल्य-लोकानां गोचरितः तादृशस्वभावत्वेन दृष्टिविषयीभूत इत्यर्थः ॥ ३४ ॥ * * कैवल्यपतिरित्यन्येभ्योऽपि कृपया यः कैवल्यं ददाति तस्येयं योगिजनशिक्षणार्था लीला ध्येयैव नतु अनुचिकीर्षणीयेति भावः, भगवानपि भगवति वासुदेवे वसुदेवनन्दने तस्यैव सर्वावताराणामप्यारधनीयत्वात् । यदुक्तं भीष्मेण “अस्यानुभावं भगवान् वेदगुह्यतमं शिवः । देवर्षिर्नारदः साक्षाद्भगवान्

कपिलो मनुः” इति । ईश्वरबाहुल्यं वारयति आत्मनि स्वस्यांशित्वात् स्वस्मिन्नेवेत्यर्थः । आत्मनः स्वस्याव्यवधानः साक्षाद्भूतः अनन्तः अपारः रोदं रोदनमश्नु राति आददातीति रोदरो भावः प्रेमा तेनैव सिद्धैः समस्तैरर्थैः परिपूर्णं वैहायसं खेचरत्वं मनोजवं मनस इव देहस्य वेगं दूरदर्शनं हे नृप ! हृदयेन ॥ ३५ ॥

इति सारार्थदर्शिन्यां हर्षिण्यां भक्तचेतसाम् । पञ्चमे पञ्चमोऽध्यायः सङ्गतः सङ्गतः सताम् ॥ ५ ॥

श्रीमच्छुकदेवकृतः सिद्धान्तप्रदीपः

अतिसुकुमारा ये करादयोऽवयवास्तेषां विशिष्टो न्यासः सन्निवेशो यस्य सः प्रकृत्या सुखभावेनैव सुन्दरः स्वभावसिद्धेन हासेन शोभनं सुखं यस्य सः नवनलिनदलवदाचरती ये शिशिरतापहारिकनीनिके ययोस्ते अरुणे आयते नयने ताभ्यां रुचिरः सदृशाः समानाः सुभगाश्च कपोलकर्णकण्ठनासिकाः यस्य सः । विगूढस्मितवदनस्य महोत्सवेन विलासेन पुरवनि-
तानां मनसि कुसुमशरासनमुपदधानः एवंभूतोऽपि पराक् परितः अवलम्बमानाश्च ते कुटिलाश्च जटिलाश्च कपिशाश्च केशास्तेषां भूरिभारो यस्य सः अवधूतं तपोयुक्तम् यथेष्टभोजनवस्त्राभरणशय्यासनोन्मर्देनापि सकलसुखवर्जितमित्यर्थः । अत एव मलिनम-
संस्कृतमणिवत् गूढप्रकाशं निजशरीरं तेन ग्रहगृहीत इवाद्दृश्यते ॥ ३१ ॥ * * स ऋषभो भगवान् यर्हि लोकं जनं योगस्य अद्वा साक्षात्प्रतीपमिवाचक्षाणः पश्यन् बभूव तत्तस्य लोकस्य प्रतिक्रियाकरणं च बीभत्सितं गर्हितमित्याचक्षाणः तदा आजगरं
व्रतमास्थितः सन् शयान एवाश्नाति भोजनं करोति पिबति च खादति चणकादीनां चर्वणं करोति अवमेहति मूत्रयति हृदति पुरीष-
मुत्सृजति उच्चरिते पुरीषे चेष्टमानो विलुण्ठन् तेनैवादिग्धा उद्देशाः शरीरावयवा यस्य सः ॥ ३२ ॥ * * तस्य भगवतः पुरीषस्य सुरभिणा गन्धेन सौगन्ध्यं यस्य स वायुः समन्तात् दशयोजनं तं देशं सुरभीचकार ॥ ३३ ॥ * * किञ्च गवादि-
चर्यया पिबति खादत्यवमेहति स्म काकमिव मृगगवामिवान्यदपि चरितं यस्य सः ॥ ३४ ॥ * * इति एवं नानायोगचर्या आचरतीति तथा अविरतः अखण्डः परममहानन्दानुभवो यस्य सः आत्मनि परमात्मनि वासुदेवे सर्वावतारमूले आत्मनः अवतार-
भूतस्य अव्यवधानः अव्युच्छिन्नः, न विद्यते अन्तरे मध्ये उदरं फलाभिसन्धिलक्षणं छिद्रं यस्य स चासौ स च तेन भावेन ध्यानेन सिद्धैः समस्तैरर्थैः फलैः परिपूर्णैः योगैश्चर्याणि हे नृप ! हृदयेन मनसा नाभ्यनन्दन् ॥ ३५ ॥

इति श्रीमद्भागवते महापुराणे पञ्चमस्कन्धे श्रीमच्छुकदेवकृतसिद्धान्तप्रदीपे पञ्चमाध्यायार्थप्रकाशः ॥ ५ ॥

गोखामिश्रीगिरिधरलालविहिता बालप्रबोधिनी

स भूमिं पर्यटन् विगूढस्मितं यद्वदनं तस्य महोत्सवेन विभ्रमेण पुरवनितानां मनसि कुसुमशरासनं काममुपदधानः उद्दीपयन्नपि अवधूतमनाहतं अत एव मलिनं निजशरीरं तेन ग्रहगृहीतः पिशाचाद्याविष्ट इवाद्दृश्यतेत्यन्वयः । पुराङ्गनानां कामो-
द्दीपकहेतुगर्भाणि विशेषणान्तराण्याह—अतिसुकुमाराणि करचरणोरस्थलानि विपुलानि बाहंसयुगलानि च वदनं च एते येऽवय-
वास्तेषां विशिष्टो न्यासः सन्निवेशो यस्य सः, तथा प्रकृत्यैव सुन्दरः तथा स्वभावसिद्धो यो हासस्तेन शोभनं सुखं यस्य सः, तथा नवनलिनदलवदाचरती ये शिशिरतारे तापहारिकनीनिके अरुणे रक्ते आयते दीर्घे नयने नेत्रे ताभ्यां रुचिरः मनोहरः,
तथा सदृशाः अन्यूनाधिकाः सुभगाश्च कपोलकर्णकण्ठनासा यस्य सः । ग्रहगृहीतसादृश्ये हेतुगर्भविशेषणान्तरमाह—परागिति । पराक् पुरतोऽवलम्बमानाश्च ते कुटिलाः वक्राश्च ते जटिलाश्च ते कपिशाः पिशाङ्गाश्च ये केशास्तेषां भूरिभारो यस्य सः । एवं
साङ्ख्यमार्गस्य ज्ञानप्रधानस्याचारो दर्शित इति बोध्यम् ॥ ३१ ॥ * * इदानीं योगमार्गेण तदाचारं दर्शयति—यर्हीति । यर्हि वाव यदा तु स भगवानृषभ इमं लोकं जनसमूहं योगस्य भगवद्भयानलक्षणस्याऽद्वा साक्षात् प्रतीपं प्रतिपक्षं नाशकमिवा-
चक्षाणः पश्यन् बभूव तत्प्रतिक्रियाकर्म तस्य लोकस्य योगविरुद्धाचारनिराकरणं च बीभत्सितं विवादप्रस्तत्वाच्चित्तोद्वेगकरत्वाच्च निन्दितमिति पश्यन् बभूव तदा आजगरं व्रतमास्थितो जातः । तद्व्रतमेव दर्शयति । उच्चरिते पुरीषे चेष्टमानो विलुण्ठन् तेनैव
आदिग्धा आलिप्ता उद्देशाः देहप्रदेशा यस्य स एकत्र शयान एवाश्नाति प्रारब्धवशात् प्राप्तमन्नादिकं भुङ्क्ते स्म जलं पिबति स्म फला-
दिकं खादति स्म अवमेहति मूत्रयति स्म हृदति पुरीषमुत्सृजति स्मेति । यदेकत्रैव स्थित्वा प्रारब्धकर्मोपभोगस्तदाजगरं व्रतमिति दर्शितम् । तस्य स्वरूपावस्थितस्यान्यैः प्रतिकूलाचरणं वस्तुतो न सम्भवतीति सूचयितुमिवशब्दप्रयोगः ॥ ३२ ॥ * *
तर्ह्येवं पुरीषे विलुण्ठनमपि बीभत्समेवेत्याशङ्क्य योगप्रभावात्तस्य न तथेत्याह—तस्येति । तस्य पुरीषस्य सुरभिणा गन्धेन सौगन्ध्यं यस्य स एवम्भूतो यो वायुः स समन्तात्सर्वतो दशयोजनपर्यन्तं देशं सुरभिं चकारेत्यन्वयः । अनेनैवम्प्रभावं विना तच्चेष्टां कुर्वन्तो मूर्खा ज्ञेया इति सूचितम् ॥ ३३ ॥ * * न केवलमाजगरं व्रतमेव चचार किन्तु यथैव जनानादरेण योगभ्रंशो न स्यात्
तथाऽन्येषामपि मृगादीनां चर्या चचारेत्याह—एवमिति । एवमाजगरव्रतमिव काकमृगगवामिव चरितं यस्य स गोमृगकाकचर्यया ब्रजन् गच्छन् तिष्ठन्नासीनः शयान एव पिबति खादत्यवमेहति स्मेत्यन्वयः ॥ ३४ ॥ * * इत्येवं मुमुक्षुभिर्योगविघ्नकर्तृ-
जनसङ्घर्षपरिहारार्थमेव वर्तितव्यमिति शिक्षार्थं नाना योगचर्या आचरतीति तथा स ऋषभो यदृच्छया सङ्कल्पं विनैव अजसा

साक्षात्प्रत्यक्षतयोपगतानि प्राप्तान्यपि योगैश्वर्याणि हृदयेन मनसा नाभ्यनन्दन् नाङ्गीचकारेत्यन्वयः । कानि तानीत्यपेक्षायां तानि दर्शयति—वैहायसं खेचरत्वं, मनोजवः मनस इव देहस्य वेगः, अन्तर्द्वानं, परकाये प्रवेशः, दूरग्रहणं दूरस्थवस्तुदर्शनम् । आदिपदे-
नैकादशस्कन्धोक्तानामवशिष्टानामणिमादीनां सङ्ग्रहः । मोक्षे विघ्नरूपत्वात्त्वयाऽपि तत्र मनो न देयमित्यभिप्रायेण सम्बो-
धयति—हे नृपेति । तदनङ्गीकारे तस्य हेतुद्वयं भगवद्रूपत्वं भगवद्व्यानेन परिपूर्णत्वं च दर्शयति । यतो भगवान् अतः अविरतः
निरन्तरः परममहान् गणनातीतो यः आनन्दस्तदनुभवस्वरूपः । अत एव कैवल्यपतिः अन्येषामपि मोक्षदाता । एवम्भूतोऽपि सर्वेषां
भूतानामात्मभूते अत एवात्मनि सर्वव्यापके अत एव वासुदेवे सर्वजगदाधारभूते भगवति ऐश्वर्यादिगुणपूर्ण आत्मनः स्वस्य अव्यव-
धानेन अभेदेन न विद्यते जीवानामिव अन्तरा मध्ये उदरस्य देहोपाधेयो भावस्तेन निरस्तदेहाद्युपाधित्वेनैव सिद्धैः समस्तैरर्थैः
परिपूर्णः । यद्यपि वस्तुतो जीवानां भगवदंशत्वात्तद्रूपत्वमस्त्येव तथापि मुमुक्षुभिस्तत्परत्वेन भवितव्यमिति प्रदर्शनाय तस्योभय-
विधित्वं दर्शितमिति ज्ञेयम् ॥ ३५ ॥

इति श्रीवल्लभाचार्यवंश्यगोपालसूनुना । श्रीमन्मुकुन्दरायाणां पादसेवाधिकारिणा ॥ १ ॥

श्रीमद्विरिधिराख्येन भजनानन्दसिद्धये । श्रीमद्भागवतस्येयं टीका बालप्रबोधिनी ॥ २ ॥

रचिता पञ्चमे तत्र कृष्णेन स्थितिरूपणे । पञ्चमो विवृतोऽध्यायः श्रीप्रातिविनिरूपकः ॥ ३ ॥

श्रीभगवत्प्रसादाचार्यविरचिता भक्तमनोरञ्जनी

अतीति । अतिसुकुमारं अतिमृदुतोपेतं यत्करौ पाणी च चरणावङ्गी च उरःस्थलं च विपुलं यद्बाहू च अंसौ च गलः
कण्ठश्च वदनं च तद्रूपा ये अवयवास्तेषां विशिष्टो न्यासः संनिवेशो यस्य सः, तथा प्रकृत्यैव सुन्दरः, स्वभावः स्वभावसिद्धो यो
हासस्तेन सु सुन्दरं मुखं यस्य सः, नवनलिनदलवदाचरत इति नवनलिनदलायमाने, शिशिरतारे तापहारिकनीनिके, अरुणे आयते
ये नयने, ताभ्यां रुचिरोऽतिसुन्दरः । तथा सदृशं अन्यूनाधिकं, सुभगं शोभनं च, कपोलौ च कर्णौ च कण्ठश्च नासे च तद्यस्य
सः । तथा विगूढं स्मितं यस्मिन्तद्वदनं तस्य महोत्सवो विभ्रमस्तेन, पुरवनितानां पुराङ्गनानां मनसि, कुसुमशरासनं कामं उपदधान
उद्दीपयन् एवंभूतः सन्नपि, पराक् परितोऽवलम्बमानाश्च ते कुटिलाश्च कपिशाश्च केशाः तेषां भूरिभारो यस्य सः, अवमतं दुर्जनैस्तिर-
स्कृतमत एव मलिनं यन्निजशरीरं तेन, अवधूतेति पाठे अवधूतमनादृतं अतो मलिनं यन्निजशरीरं तेनेत्यर्थः । ग्रहगृहीतः पिशाच-
ग्रस्त इव, अदृश्यतालक्ष्यत । जनैरिति शेषः ॥ ३१ ॥ * * यहीति । यहिं वा व यदैव हि, भगवान्, स ऋषभदेवः, इमं
लोकं जनं योगस्य अद्धा साक्षात्, प्रतीपं प्रतिपक्षरूपं इव, आचक्षाणः संपश्यन्, बभूव । तत्प्रतिक्रियाकरणं च, बीभत्सितं निन्दित-
क्रिया इति आचक्षाणः, बभूव । तदा आजगरं व्रतं आस्थितः, आजगरं व्रतं नामैकत्रैव स्थित्वा प्रारब्धकर्मोपभोगस्तमाश्रितः
सन्नित्यर्थः । शयान एव अश्नाति । दैवोपलब्धमन्नादीति शेषः । पिबति जलमिति शेषः । खादति धानादिचर्वणं विदधाति । अव-
मेहति मूत्रयति, हृदति पुरीषमुत्सृजति, स्मेति संबन्धनीयं सर्वत्र । उच्चरिते पुरीषे, चेष्टमानः विलुण्ठन्, आदिग्धास्तेनैव लिप्ता
उद्देशा देहप्रदेशा यस्य सः, बीभत्सितमिदमित्याशङ्क्याह । तस्य ऋषभस्य, यः, पुरीषस्य सुरभिणा गन्धेन सौगन्ध्यं यस्य स चासौ
वायुश्च सः, समंतात् सर्वतः दशयोजनं तं देशं, ह स्फुटं यथा तथा, सुरभीचकार । पुरीषस्य सौगन्ध्योक्तिः योगप्रभावातिशय-
ज्ञापनार्था ॥ ३२ ॥ * * एवं गवादिचर्याया पानादिकमपि करोति स्मेत्याह एवमिति । एवं गौर्वृषभश्च मृगो हरिणश्च
काको वायसश्च तेषां चर्या विचरणादिरीतिस्तया, ब्रजन् गच्छन्, तिष्ठन्नवस्थानं कुर्वन्, आसीनः उपविशन्, शयानः शयन-
माचरन्सन्, काकश्च मृगश्च गौश्च तेषामिवान्यदपि चरितं वृत्तिर्यस्य स तथाभूतः संश्च, पिबति खादति अवमेहति स्म ।
इतीत्थं, नाना योगचर्याचरणः योगिभिरेवं कर्तव्यमिति प्रदर्शनाय नानाविधयोगव्रतानि सम्यक्कुर्वाणः कैवल्यपतिर्मोक्षैकाधिपतिः,
अविरतः अखण्डितः परममहान्सर्वोत्तमः, आनन्दानुभवः स्वस्वरूपानुभवो यस्य सः, भगवान् ऋषभः आत्मनि स्वात्मशरीरके, तथा
सर्वेषां भूतानां आत्मभूते भगवति, वासुदेवे आत्मनः अव्यवधानानन्तरोद्भवः, व्यवधानाभावजो भेदाभावस्तेन नित्यनिवृत्तो-
पाधित्वेनेत्यर्थः । सिद्धाः स्वतः सिद्धिं प्राप्ताः ये समस्ता अर्थास्तैः परिपूर्णः, अत एव यदृच्छया अनिच्छयापि, उपगतानि योग-
प्रभावादेवानुपपन्नकृतया संप्राप्तान्यपि, वैहायसं खेचरत्वं च मनोजवो मनस इव वेगश्च अन्तर्द्वानं तिरोभवनं च परकायप्रवेशः
परशरीरान्तः प्रवेशनं च दूरग्रहणं देशान्तरपतितवस्तुन उपादानं च तान्यादयो येषां तानि, योगैश्वर्याणि, हे नृप हृदयेन मनसा,
अञ्जसा तत्त्वतः, न अभ्यनन्दत् । वैहायसादीनां संसृतिनिमित्तत्वेन मुक्तिविरोधित्वात्तानि न परिगृहीतवानित्यर्थः ॥ ३३ ॥

इति श्रीधर्मधुरंधरश्रीधर्मात्मजप्रत्यक्षपुरुषोत्तमसहजानन्दस्वामिसुतश्रीरघुवीराचार्यसूनुभगवत्प्रसादाचार्यविरचिताया-

मन्वयार्थावबोधिन्यां भक्तमनोरञ्जन्याख्यायां श्रीमद्भागवतटीकायां पञ्चमस्कन्धे पञ्चमोऽध्यायः ॥ ५ ॥

भाषानुवादः

यद्यपि उनके हाथ, पैर, छाती, लंबी-लंबी बाँहें, कंधे, गले और मुह आदि अङ्गोंकी बनावट बड़ी ही सुकुमार थी; उनका स्वभावसे ही सुन्दर मुख स्वभाविक मधुर मुसकानसे और भी मनोहर जान पड़ता था; नेत्र नवीन कमलदलके समान बड़े ही सुहावने, विशाल एवं कुछ लाली लिये हुए थे, उनकी पुतलियाँ शीतल एवं संतापहारिणी थी। उन नेत्रोंके कारण वे बड़े मनोहर जान पड़ते थे। कपोल, कान और नासिका छोटे-बड़े न होकर समान एवं सुन्दर थे, तथा उनके अस्फुट हास्ययुक्त मनोहर मुखारविन्दकी शोभाको देखकर पुरनारियोंके चित्तमें कामदेवका सञ्चार हो जाता था, तथापि उनके मुखके आगे जो भूरे रंगकी लंबी-लंबी घुँघराली लट्टें लटकी रहती थीं, उनके महान् भार और अवधूतोंके समान धूलिधूसरित देहके कारण वे ग्रहग्रस्त मनुष्यके समान जान पड़ते थे ॥ ३१ ॥ ❀ ❀ जब भगवान् ऋषभदेवने देखा कि यह जनता योगसाधनमें विघ्नरूप है और इससे बचनेका उपाय बीभत्सवृत्तिसे रहना ही है, तब उन्होंने अजगरवृत्ति धारण कर ली। वे लेटे-ही-लेटे खाने-पीने, चबाने और मल-मूत्र त्याग करने लगे! वे अपने त्यागे हुए मलमें लोट-लोटकर शरीरको उससे सान लेते ॥ ३२ ॥ ❀ ❀ (किन्तु) उनके मलमें दुर्गन्ध नहीं थी, बड़ी सुगन्ध थी। और वायु उस सुगन्धको लेकर उनके चारों ओर दस योजनतक सारे देशको सुगन्धित कर देती थी ॥ ३३ ॥ ❀ ❀ इसी प्रकार गौ, मृग और काकादिकी वृत्तियोंको स्वीकार कर वे उन्हींके समान कभी चलते हुए, कभी खड़े-खड़े, कभी बैठे हुए और कभी लेटे-लेटे ही खाने-पीने और मल-मूत्रका त्याग करने लगते थे ॥ ३४ ॥ ❀ ❀ परीक्षित! परमहंसोंको त्यागके आदर्शकी शिक्षा देनेके लिये इस प्रकार मोक्षपति भगवान् ऋषभदेवने कई तरहकी योगचर्याओंका आचरण किया। वे निरन्तर सर्वश्रेष्ठ महान् आनन्दका अनुभव करते रहते थे। उनकी दृष्टिमें निरुपाधिकरूपसे सम्पूर्ण प्राणियोंके आत्मा अपने आत्मस्वरूप भगवान् वासुदेवसे किसी प्रकारका भेद नहीं था। इसलिये उनके सभी पुरुषार्थ पूर्ण हो चुके थे। उनके पास आकाशगमन, मनोजवित्व (मनकी गतिके समान ही शरीरका भी इच्छा करते ही सर्वत्र पहुँच जाना), अन्तर्धान, परकायप्रवेश (दूसरेके शरीरमें प्रवेश करना), दूरकी बातें सुन लेना और दूरके दृश्य देख लेना आदि सब प्रकारकी सिद्धियाँ अपने आप ही सेवा करनेको आयीं; परन्तु उन्होंने उनका मनसे आदर या ग्रहण नहीं किया ॥ ३५ ॥

इति पञ्चमोऽध्यायः ॥ ५ ॥



अथ षष्ठोऽध्यायः

राजोवाच

न नूनं भगव' आत्मारामाणां योगसमीरितज्ञानाव'भर्जितकर्मबीजानामैश्वर्याणि पुनः क्लेशदानि भवितुमर्हन्ति
यदृच्छयोपगतानि ॥ १ ॥

ऋषिरुवाच

सत्यमुक्तं किन्त्विह वा 'एके न मनसोऽद्धा' विश्रम्भमनवस्थानस्य' शठकिरात इव सङ्गच्छन्ते' ॥ २ ॥

तथा चोक्तम्—

न कुर्यात्कर्हिचित्सख्यं मनसि ह्यनवस्थिते । यद्विश्रम्भाचिराचीर्णं चस्कन्द तप ऐश्वरम् ॥ ३ ॥
नित्यं ददाति कामस्य छिद्रं तमनु येऽरयः । योगिनः कृतमैत्रस्य पत्युर्जायेव पुंश्चली ॥ ४ ॥
कामो मन्युर्मदो लोभः शोकमोहभयादयः । कर्मबन्धश्च यन्मूलः स्त्रीकुर्यात्को नु' तद् बुधः ॥ ५ ॥

अथैवमखिललोकपालललामोऽपि विलक्षणैर्जड'वदवधूतवेषभाषाचरितैरविलक्षितभगवत्प्रभावो योगिनां
साम्परायविधिमनुशिक्षयन् स्वकलेवरं जिहासुरात्मन्यात्मानमसंव्यवहितमनर्थान्तरभावेना'न्वीक्षमाण उपरतानुवृत्तिरुपर-
राम ॥ ६ ॥ तस्य ह वा एवं मुक्तलिङ्गस्य भगवत ऋषभस्य योगमायावास'नया देह इमां जगतीमभिमानाभासेन
संक्रममाणः कोङ्क'वेङ्कुकुटकान्दक्षिणकर्णाटकान्देशान् यदृच्छयोपगतः कुटकाचलोपवन आस्यकृताश्म'कवल उन्माद
इव मुक्तमूर्धजोऽसंवीत एव विचचार ॥ ७ ॥ अथ समीरवेगविधूतवेषुविक'र्षणजातोप्रदावानलस्तद्वनमालेलिहानः
सह तेन ददाह ॥ ८ ॥

अन्वयः—भगवः योगसमीरितज्ञानाव'भर्जितकर्मबीजानाम् आत्मारामाणाम् यदृच्छया उपगतानि ऐश्वर्याणि पुनः
नूनम् क्लेशदानि भवितुम् न अर्हन्ति ॥ १ ॥ * * सत्यम् उक्तम् किंतु इह वै एके अनवस्थानस्य मनसः विश्रम्भम् अद्धा
शठकिरातः इव न संगच्छन्ते ॥ २ ॥ * * तथाच उक्तम् अनवस्थिते मनसि कर्हिचित् सख्यम् न कुर्यात् हि यद्विश्रम्भात्
चिरात् चीर्णम् ऐश्वरम् तपः चस्कन्द ॥ ३ ॥ * * कृतमैत्रस्य योगिनः कामस्य तम् अनु ये अरयः पत्युः पुंश्चली जाया इव
नित्यम् छिद्रम् ददाति ॥ ४ ॥ * * कामः मन्युः मदः लोभः शोकमोहभयादयः च कर्मबन्धः यन्मूलः तत् कः बुधः नु
स्त्रीकुर्यात् ॥ ५ ॥ * * अथ एवम् अखिललोकपालललामः अपि जडवत् विलक्षणैः अवधूतवेषभाषाचरितैः अविलक्षित-
भगवत्प्रभावः योगिनाम् साम्परायविधिम् उपशिक्षयन् स्वकलेवरम् जिहासुः आत्मानि आत्मानम् असंव्यवहितम् अनर्थान्तरभावेन
अन्वीक्षमाणः उपरतानुवृत्तिः उपरराम ॥ ६ ॥ * * ह वा एवम् मुक्तलिङ्गस्य तस्य भगवतः ऋषभस्य देहः अभिमानाभासेन
इमाम् जगतीम् संक्रममाणः कौकर्वेकुकुटकान् दक्षिणकर्णाटकान् देशान् यदृच्छया उपगतः कुटकाचलोपवने आस्यकृताश्मकवलः
उन्मादः इव मुक्तमूर्धजः असंवीतः एव विचचार ॥ ७ ॥ * * अथ समीरवेगविधूतवेषुविकर्षणजातोप्रदावानलः तद्वनम्
आलेलिहानः तेन सह ददाह ॥ ८ ॥

१. प्रा० पा०—भगवन्नात्मरामा० । २. प्रा० पा०—ज्ञानावर्जित० । ३. प्राचीने पाठे 'एके' पाठः खण्डितः । ४. प्राचीने पाठे
'ऽद्धा' पाठो न । ५. प्रा० पा०—मनवस्थानस्य योगिनः शठ० । ६. प्रा० पा०—संगच्छन्ति । ७. प्रा० पा०—कोऽत्र तद्बुधः । ८. प्राचीने
पाठे 'ऽपि' पाठः न । ९. प्रा० पा०—जडवदवधूतभाषा० । १०. प्रा० पा०—भावेनानुवीक्ष० । ११. प्रा० पा०—योगमायावासेन । १२. प्रा०
पा०—कोङ्कवेङ्क० । १३. प्राचीने पाठे 'इम' अंशः खण्डितः । १४. प्रा० पा०—वेषुनिषर्ष० ।

श्रीधरस्वामिविरचिता भावार्थदीपिका

षष्ठे लीनाभिमानस्य देहत्यागक्रमाभिधा । प्रदहन्तं दवाग्निं यः पश्यन्नपि न पश्यति ॥ १ ॥

योगैश्वर्याणि नाभ्यनन्ददित्युक्तं तत्र पृच्छति नेति । भगव हे भगवन् योगेन समीरितमुदीपितं यज्ज्ञानं तेनावभर्जितानि दग्धानि कर्मबीजानि रागादीनि यैस्तेषां यदृच्छया प्राप्तानि योगैश्वर्याणि पुनः क्लेशदानि भवितुं नार्हन्ति । अतः किमिति नाभ्यनन्ददित्यर्थः ॥ १ ॥ * * अंगीकृत्य परिहरति सत्यमिति । एके बुद्धिमन्तोऽनवस्थानस्य चंचलस्य मनसो विश्वासं न संगच्छन्ते न सम्यक् प्राप्नुवन्ति । शठः किरातो यथा धृतेष्वपि मृगेषु । शठे किराते यथा मृगा इति सप्रम्यन्तं वा । पाठान्तरे शठो वंचकः किरातो वणिगव्यवहर्तरि यथा तस्मिन्वा व्यवहर्ता विश्वासं न यातीत्यर्थः । पाक्षिकोऽपि दोषो वर्जनीय इत्युपदेष्टु नाभ्यनन्ददिति भावः ॥ २ ॥ * * तत्र हेतुः । यद्विश्रम्भाद्यस्य मनसो विश्वासाच्चिराच्चोर्णं बहुकालसंचितं तपश्चस्कन्द सुल्लाव । ऐश्वर्यं विष्णोर्मोहिनीरूपदर्शनेन । यद्वा ईश्वराणां समर्थानामपि सौभरिप्रभृतीनां तपः ॥ ३ ॥ * * नित्यमिति । कृतविश्वासो यो योगी तदीयं मनः कामस्य तमनु येऽरयस्तेषां च छिद्रमवकाशं ददाति । यथा कृतविश्वासस्य पत्युः पुंश्चली जाया जाराणामवकाशं दत्त्वा पतिं घातयति तथा मनोऽपि कामादिभिर्योगिनं भ्रंशयतीत्यर्थः ॥ ४ ॥ * * अरीन्कथयन्नुपसंहरति काम इति । यन्मूलो यन्निमित्तो भवति तन्मनः को नु बुधः स्वीकुर्यात्स्वाधीनमिति मन्येत ॥ ५ ॥ * * प्रासंगिकं समाप्य प्रस्तुतमाह अथेति । अखिलानां लोकपालानां ललामो मण्डनभूतोऽप्युपरता बाधितानुवृत्तिर्यस्मात्स उपरराम देहाभिमानं जहौ । विलक्षणैरनेकप्रकारैरवधूतवेषादिभिः । न विलक्षितो भगवत्प्रभावो यस्मिन् । सांपरायविधिं देहत्यागप्रकारम् । आधाराधेयभावव्यावृत्त्यर्थमाह । अनर्थान्तरभावेनाभेदेन । उपासनाव्यावृत्त्यर्थमाह । असंव्यवहितम् ॥ ६ ॥ * * मनसा स्वयन्त्यक्तेऽप्यभिमाने केनापि संस्कारेण देहः प्रचलति यथा कुलालचक्रं सोऽयमभिमानाभासस्तेन । स च जीवन्मुक्तानामविद्यावासनया भवतीति ततो विशेषमाह । योगमायावासनयेति । कांकादीन् देशानातः सन्कयापि वासनयाऽऽस्ये कृतोऽश्मकवलो येन । असंवीतो नम्रः ॥ ७ ॥ * * समीरवेगेन विधूतानां कंपितानां वेणूनां संघर्षेण जात उग्रो दावानलः । आलेलिहानः सर्वतो प्रसन् ॥ ८ ॥

श्रीवंशीधरकृतो भावार्थदीपिकाप्रकाशः

य ऋषभः (१) । हे भगव इत्याषो नलोपः । योगेन भक्तियोगेन यतो न क्लेशदानि अतो हेतोः । इत्यर्थ इति । न ह्यकस्मात्प्राप्तेषु भोगेष्वनपकुर्वत्सु विरज्यत इति भावः ॥ १ ॥ * * ऋषिः शुक्रः । पाठान्तरे 'शठकिराट' इति पाठे । इत्यर्थ इति । उभयोः परस्परं स्वतुल्यभावनया विश्वासाभाव इति भावः । पाक्षिकोऽपि दोषो वर्जनीय इति दोषो भवति न वेति सन्दिह्यमानदोषोपीत्यर्थः । इति भाव इति । वस्तुतस्तु—किरातपदस्य साधकमात्रविषयत्वात्तानपि शिक्षयितुमिति तात्पर्यम् । अत्र विश्वनाथः—अर्द्धांगीकारेण परिहरति—सत्यमिति । क्लेशदानि न भवन्त्येव तदपि एके सुधियः कुतः अनवस्थानस्य प्रतिक्षणमेव प्राप्तनानादशाकस्येत्यर्थः । तेन शुद्धमपि भूत्वाप्यशुद्धं भवितुं न तस्य विलम्ब इति भावः । शठे धूर्ते किराते नीचजातौ च धूर्तो यथा सौहार्दं प्रदर्श्य लुण्ठितुमेव विश्वसितारं हन्ति तथैव मनः खलु कामक्रोधाद्यनभिभवरूपां स्वशुद्धिं प्रदर्श्य स्वनिरोधे शिथिलप्रयत्नं साधकमेकस्मिन्दिने कामाद्यैराकस्मिकैस्तमधः पातयति यथा च नीचजातिर्मुहुरपि धर्ममध्यापितोऽपि साधुतां दधानोऽपि गृहकोशादिषु विश्वस्तस्सन्समये दुस्त्यजस्वभावप्राप्तं चौष्यमेव करोति तथैव मनः शमदमादिभिः शोधितमपि श्रवणमननादिष्वैश्वर्यं दधानमपि विश्वस्तं सदनिरुध्यमानं कस्मिंश्चित्क्षणे दुर्विषयेष्वपि निमज्जद्विवेकज्ञानादिकमपहरति ॥ २ ॥ * * यथा मनोविश्वासादनर्थो भवति तथा चोक्तं श्रीकृष्णमुनिना—नेति । ऐश्वर्यं शांभवम् । ननु श्रीशंकरेण तु स्वयं संप्रार्थ्य भगवदैश्वर्यं श्रीसतीं बोधयितुं तथा कृतं "यसामपृच्छस्त्वमुपेत्य योगात्" इत्याद्युक्तेरतः कथमुक्तं शाम्भवमिति तत्राह—यद्वेति । प्रभृतीत्युक्तेर्ऋष्यशृङ्गादिग्रहः ॥ ३ ॥ * * तं काममनु येऽरयः क्रोधलोभादयः । इत्यर्थ इति । अतो मनसो विश्वासो न कार्य इति भावः ॥ ४ ॥ * * आदिना मात्सर्यादिग्रहः ॥ ५ ॥ * * प्रासंगिकं प्रसंगप्राप्तम् । प्रस्तुतमाह प्रकृतमनुसरति । अथ कदाचिदर्थः । विलक्षितोऽलक्षितः देहत्यागानुकरणेनैव शिक्षयन्नित्यर्थः । तदेहस्य चिन्मयत्वात् । वस्तुतस्तु—आत्मनि परमात्मनि स्वस्मिन्नात्मानं श्रीऋषभदेवाख्यं शरीरमव्यवहितं मायाव्यवधानरहितमत एवानार्थान्तरभावेनाभेदेनान्वीक्षमाणः प्रतिक्षणं पश्यन् । उपरतानुवृत्तिरवधूतत्वानुकरणं यस्य स उपरराम स्वावतारलीलातो विरराम । अत एव स्वकलेवरं जिहासुः स्वकलेवरे प्राकट्यं त्यक्तुमिच्छुरिति वास्तवोर्थः ॥ ६ ॥ * * तस्य देहान्तर्द्धानप्रकारमाह—तस्येति । भगवतोऽपि मुक्तलिंगस्य त्यक्तभगवच्चित्तस्य मुक्तानामिव लिंगं यस्येति वा । यथा योगिनां केनापि संस्कारेण देहः प्रचलति निष्पन्नघटमपि कुलालचक्रमिव सोयमभिमानाभासः स च जीवन्मुक्तानामविद्याभासवासनया भवतीति ततो विशेषमाह—योगमायावासनया अवधूतलीलेच्छासंस्कारेण । यथातिबालको यद्यत्प्राप्नोति तदपि स्वमुखे निःक्षिपति तथैवास्ये कृतोऽश्मनः पाषाणस्य कवलो प्रासो येन स तथा । नान्यद्वोक्तव्यं वक्तव्यं वा किञ्चिदित्यभिप्रायाभासेनेति सन्दर्भः । नागपुरतः पूर्वतो नदीतटे कुटकाचलोस्ति । तस्योपवने उन्माद इवोन्मत्तो यथा चेष्टते तथा ॥ ७ ॥ * * तेन सह श्रीऋषभदेवसहित एव दावानलस्तद्वनं ददाह तथा च तद्वनवर्त्तितरुमृगा-

दीनां स्थूलं देहं दावानलो ददाह सूक्ष्मं तु देहं श्रीऋषभ इति तद्वनवर्त्तिनः सर्वे तत्प्रसादान्मुक्ता बभूवुः “यैः संस्पृष्टोऽभिदृष्टो वा संविष्टोऽनुगतोऽपि वा । कोशालास्ते ययुः स्थानं यत्र गच्छन्ति योगिनः ॥” इतिवत् । ततोऽनलसाधर्म्यमुक्त्वा तद्वदन्तद्वानमेव तस्येति व्यंजितमत एव तस्य तृतीयेऽध्याये आविर्भाव एवोक्तो न तु जन्मेति ॥ ८ ॥

श्रीमद्वीरराघवव्याख्या

यदुक्तं युक्तिविरोधित्वाद्देहायसादीनि योगैश्वर्याणि नाभ्यनन्ददिति तत्र पृच्छति राजा नेति । हे भगवन्नाम्नारामाणां योगेन समीरितमुदीपितं ज्ञानं तेन योगरूपवायुसहकृतब्रह्मसाक्षात्काररूपज्ञानाग्निना भर्जितानि दग्धानि कर्मणां बीजानि वासना-
रूपाणि येषां हेतुगर्भमिदम् । ज्ञानयोगाभ्यां निर्दग्धशेषकर्मबीजत्वादित्यर्थः, यच्छ्रयोपगतानि ऐश्वर्याणि वैहायसादीनि पुनः
क्लेशदानि संसृतिनिमित्तानि भवितुं नार्हन्तीति किमिति नाभ्यनन्ददिति प्रश्नार्थः ॥ १ ॥ * * उत्तरयति शुकः
सत्यमुक्तमिति । योगैश्वर्यासक्तिनिमित्तज्ञानयोगक्षरणसम्भावनयानभिनन्दनेऽङ्गीकारः पुनः संसृतिनिमित्तानि न भवन्त्यत्रा-
नङ्गीकारः, सौभर्यादीनामैश्वर्यस्य संसृतिनिमित्तत्वदर्शनात् । यदुक्तं पुनः क्लेशदानि न भवन्तीति तत्रापि तु योगक्षरणद्वारा भवन्त्ये-
वेत्याह किं त्विति । इह वा एके महामुनयः वशीकृतमनसः पुरुषाः क्लानवस्थानस्थातिचञ्चलस्य मनसः अद्वा साक्षाद्विस्मयं
विश्वासं न सङ्गच्छन्ते न प्राप्नुवन्ति न कुर्वन्तीत्यर्थः । मनो न विश्वसन्तीति यावत् । जितमनस्कानामपि भोगासक्त्या मतःपारवश्ये
सत्यव्यवस्थितं मनस्तान् वञ्चयित्वात्साधीनं सत्संसारयेदिति भावः । तत्र दृष्टान्तः शठकिरात् एवेति । शठकिरातो वागुरिकः
स्वस्मिन् विश्वासपर्यन्तं मृगाधीन इव स्थित्वा वञ्चयन् तान् हन्ति तद्वत् ॥ २ ॥ * * अत्राभियुक्तोक्तिमुदाहरति
तथा चोक्तमिति । मनस्यनवस्थिते सति कदाचिदपि कस्मिंश्चिदपि जितमनस्कोऽपि सम स्वाधीनमनः किमनर्थमापादयेदिति बुद्ध्या
सङ्गं न कुर्यात्, यस्य मनसो विस्मयमाद्विश्वासाच्चिरकालसम्भृतमपि ऐश्वर्यमीश्वरस्य विष्णोः सम्बन्धि तपः ज्ञानमयम् उपासनात्मकं
तपश्चस्कन्देत् स्कन्देन क्षरेत् ॥ ३ ॥ * * सङ्गात्कामावसरसम्प्रदाये “सङ्गात्सञ्जायते कामः कामात्क्रोधोऽभिजायते”
इत्युक्तीत्या कामस्पृहाभावेन क्रोधादयः प्रादुर्गुरित्याह नित्यमिति । यो मनःकृतविश्वासो योगी कामस्य चिद्वं योगरूपमैश्वर्यं
ददाति काममनुसृत्य जायमाना येऽरयः शत्रुवदनर्थकारिणः क्रोधादयस्ते मनसि कृतमैत्रस्य योगिनो मनश्छिद्रं ददति यथा
कृतविश्वासस्य पत्युः पुंश्चली जाया जाराणामवकाशं दत्वा पतिं घातयति तथेति ॥ ४ ॥ * * अरीन्कथयन्नुपसंहरति
काम इति । कर्मरूपो बन्धश्च यन्मूलः भोगैश्वर्यभोगासक्तिमूलः, अतः को नु पुमान् बुधः सन् तत्कामादिमूलं स्वीकुर्यात् अज्ञश्चेत्
स्वीकुर्यादित्यर्थः ॥ ५ ॥ * * प्राप्तङ्गिकं परिसमाप्य प्रकृतमाह अथेति । अखिलानां लोकापालानां ललामो मण्डनभूतोऽपि
विलक्षणैरेकप्रकारैर्जडवदज्ञवदलक्षितः अवधूतवेषादिभिरविलक्षितो भगवत्प्रभावो यस्मिन् योगिनां साम्प्रदायविधिं देहत्याग-
प्रकारमनुशिक्षयन् स्वशरीरं त्यक्तुमिच्छुरव्यवधानमज्ञानातिरोहितप्रात्मानं प्रत्यगात्मानमात्मनि परमात्मन्यनर्थान्तरभावेन
अर्थान्तरं स्वतन्त्रं वस्तु तस्य भावस्ततो नव्समासः, परमात्मा पृथक्सिद्धत्वेनान्वीक्षमाणः साक्षात्कुर्वाणः अत एव उपरतानुवृत्ति-
निवृत्तप्रारब्धकर्मानुवृत्तिः उपरराज । देहादिति शेषः । देहं त्यक्तवानित्यर्थः ॥ ६ ॥ * * त्यागप्रकारमेवाह गद्यद्वयेन तस्येति ।
एवं मुक्तलिङ्गस्य मनसा त्यक्तशरीराभिमानस्य तस्य भगवत् ऋषभस्य देहो विचचारेत्यन्वयः । देहो विचचारेत्युक्तिर्देहधारणानादर-
घातनार्थो, अन्यथा सुषुप्तमूर्च्छितदेहस्येव संचारानुपपत्तेः । कथंभूतो विचचार योगमायाया भगवन्मायाया वासनाया मायायास्तीर्ण-
त्वेऽपि तद्वासनामात्रानुवृत्त्या यः अभिमानाभासः देहे आत्मीयत्वाभिमानाभासस्तेन देहात्माभिमानाभासमात्रमेवास्य न तु
तत्त्वतो देहात्माभिमानोऽस्तीति ज्ञापनायाभासपदं प्रयुक्तम् । इमां जगतीं चङ्क्रममाणः सञ्चरन्नेकदा कर्हिचित्कोङ्कणादिदेशान्
यच्छ्रद्धया गतः कुटकाचलस्यसमीपवने आस्ये वक्त्रे कृतः निश्चितः अश्मैव कवलो येन उन्माद इव लक्ष्यमाणः मुक्ता विक्षिप्ताः
मूर्धजाः शिरोरुहा यस्य असंवीतः तन्न एव ॥ ७ ॥ * * अथानन्तरं समीपवेगेन विधूतानां कम्पितानां वेणूनां विघर्षणेन
संघर्षणेन जातो य उग्रो दवानिगस्तद्वनं कुटकाचलो पवनमालेलिहानो दहनः तेन ऋषभस्य देहेन सह ददाह, दाह्यासाहित्यमत्र
विवक्षितम् ॥ ८ ॥

श्रीमद्विजयध्वजतीर्थकृता पदरत्नावली

शुभयोगिजनशिक्षार्थमशुभयोगिजनमोहनार्थं तत्प्रभृतिभेदाभेदशास्त्रप्रवृत्तिप्रकाश इत्येतदृषभदेवचरितापदेशेन निरूप्यतेऽ-
स्मिन्नध्याये । तत्रादौ यद्यपि देवादीनामैश्वर्यभोगेन मनःसक्त्या मुक्तिरज्ञानन्दहासो नास्ति, तथाप्यस्याधिकारिणां स स्यादि-
त्यादितात्पर्यं ज्ञाप्यते । अत्रानन्तरातीताध्यायान्ते योगैश्वर्याणि नाभ्यनन्ददित्युक्तं तत्र राजा शङ्कते न नूनमिति । योगेन
हरेरुपास्तिलक्षणेन समीरितमुत्पन्नं यत् ज्ञानं तेनावर्जितं दग्धं कर्मबीजं रागादिलक्षणं येषां ते तथा तेषां परमात्मनिरतानां
यच्छ्रद्धानिच्छयोपगतानि योगैश्वर्याणि पुनः पश्चात्क्लेशदानि भवितुं नार्हन्ति, नूनं कथं तानि नाभ्यनन्ददित्यन्वयः ॥ १ ॥ * *
अद्वाङ्गीकारेण परिहरति सत्यमिति । अनङ्गीकारापक्षमाह किन्त्विति । एके महात्मानः घटकिराटे नूतनघटे स्थितस्य जलस्यवान-
वस्थानस्य विस्मयं विश्वासं वा इत्यनेन । “महैश्वर्यस्वरूपोऽपि भगवानृषभो विराट् । नैश्वर्याणि स्वकीयानि ख्यापयामास
सर्ववित् ॥ उत्तमानां ज्ञापनार्थं धर्मतत्त्वस्य केशवः । तेषामैश्वर्यभोगे हि मत्तः सक्तिं व्रजेद्यदि ॥ आनन्दो मुक्तिगो ह्यसं विकर्म-

करणाद् व्रजेत् । धर्माधर्मविहीनोऽपि भगवानृषभस्ततः ॥ तेषां धर्मज्ञापनार्थं नाविश्रमे परां स्थितिम् । देवानां नाशुभाद्भ्रासः शुभात्किञ्चित्सुखोन्नतिः । आधिकारिकजीवानामेवमन्येषु तद्व्ययम् ॥ अल्पाधिकारिणां तत्र हासोऽपि भवति ध्रुवम् । अशुभाभावजोन्नाहो महाधिकारिणामपि ॥ अशुभे कृते न भवति तारतम्याच्च स स्मृतः । प्रजायाश्च तथा देवा महाधिकारिणः स्मृताः ॥ ऋष्यशीतिस्तथा सप्त पितरोऽप्सरसां शतम् । गन्धर्वाणां तथा राज्ञां विंशदन्यासु जातिषु ॥ अल्पाधिकारिणः प्रोक्ता अनधीकारिणः परे ।” इति शास्त्रान्तरप्रसिद्धं तात्पर्यं ज्ञापयति । मठकिराट इति पठित्व वागुरेति केचिद्व्याचक्षते, ते प्रेक्षकाणां परिषदासम्प्रदायज्ञा इति परिहसनीया इति ॥ २ ॥ ❀ ❀ त्रैलोक्यशिक्षार्थं श्लोकसंग्रहेणोक्तमित्याह तथा चोक्तमिति । यथा मनोविश्वासे तपआदेर्विस्मयं भवति तथा चोक्तमित्यर्थः । ऐश्वर्यमीश्वरविषयम् अनेन सौभर्यादीश्वराणामपि यथा तपः स्कन्दितं तथेति ध्वनयति ॥ ३ ॥ ❀ ❀ छिद्रमवकाशं तमनु कामानन्तरम् अरयः क्रोधादयः तेषां च च्छिद्रं ददातीत्यर्थः । कृतमैत्रस्य मनसा सहेति शेषः । पुंश्चली पुरुषमात्राभिगामिनी जाया पत्युरीणामुपपत्तीनां प्रवेशमिव ॥ ४ ॥ ❀ ❀ पात्रे प्राप्ते द्रव्यात्यागेच्छा लोभः, अतीतदुःखस्मरणनिमित्तचित्तविक्षेपः शोकः, वैचित्यं विपरीतज्ञानं मोहः, पूर्वस्थितात्सञ्चलनं भयं, कर्मणा संसारबन्धो यन्मनोमूलं यस्य स तथा को नुबुधस्तन्मनो ममेष्टमिति स्वीकुर्यादित्यर्थः ॥ ५ ॥ ❀ ❀ अधुना प्रासङ्गिकं मोहं परिहृत्य प्रकृतमनुसरति अथेति । “विष्णोः कलेवरत्यागो भूत्यागोऽन्यो न विद्यते । कलेवरत्यागोऽन्येषां पञ्चत्वं समुदीरितम् ॥” इति वचनात्स भगवान् स्वकलेवरं स्वाधीनां पृथिवीं जिह्वासु त्यक्तुमिच्छन्नुपरराम विरतव्यापारो बभूवेत्यन्वयः । कलेवरशब्दस्य प्रतीति एवार्थः किं न स्यादित्याशङ्क्य वक्ष्यमाणानां विशेषणानां प्राकृतपुरुषेऽसम्भवादुक्त एवार्थ उचित इति भावेनाह अखिलेति । अखिललोकपालानां ललामश्चूडामणिः, अनेनाप्राकृतत्वं कथमवगतमित्यत उक्तं विलक्षण इति । लोकविपरीत-लक्षणः ‘अस्थूलमनण्वहस्वमि’त्यादेः, कथं तर्हि तस्य प्रभावो न लक्ष्यत इत्यत उक्तं जडवदवधूतेति । किमतः प्रयोजनमत उक्तं योगिनामिति । साम्प्रदायविधिं मोक्षसाधनप्रकारम् उपहितस्यास्य शिक्षा कथं मोक्षोपयोगिनी स्यादित्यत उक्तमात्मनीति । आत्मानं स्वरूपमात्मनि ब्रह्मणि अनर्थान्तरभावेन भिन्नो नास्मोति मनसा असंव्यवहितं व्यवधानरहितमन्वीक्षमाणोऽनुभवन्नुपरतानुवृत्तिः निवृत्तविषयानुवृत्तिः निवृत्तमुक्त्यन्वयस्थो वा नित्यमुक्त्यवस्थत्वादिति ॥ ६ ॥ ❀ ❀ इदानीं हरेर्देहः सच्चिदानन्दत्वेन तदभिन्न इति दर्शयितुं तस्य सञ्चरणप्रकारं वक्ति तस्य हवेति । एकदर्पभस्य देह इमां जगतीं विचचारेत्यन्वयः । मुक्तलिङ्गस्य वर्णाश्रमादिलक्षणरहितस्य भौतिकशरीररहितस्य वा योगमाया योगसामर्थ्यं तस्यावसानं काष्ठोत्कर्षो यस्य स तथा देहस्य जडस्य सञ्चरणं कथं घटत इत्यत उक्तमभिमानाभासेनेति । अभितो ज्ञानप्रकाशेन चङ्क्रममाणः पुनः पुनः पादक्षेपं कुर्वाणः ज्ञानात्मकत्वात् गमनादिक्रियां कुर्वाण इत्यर्थः । अनेन देहदेहिनोरभेदोऽपि सूचित इति कस्मात् कान् देशानुद्दिश्य गमनमित्यत उक्तं कोङ्कटकर्णाटककदीति । कोङ्कटकर्णाटकाद्रीमरथ्युपपदनदीमातृकदेशादक्षिणकर्णाटकान् सौराष्ट्रादिदेशान् स्वेच्छयोपगतः तत्र नागपुरग्रामात्पूर्वत उत्तरनदी नामास्ति तस्य निकटे कुटचाचलस्य कुटचपर्वतस्य प्राचीनसानौ विद्यमाने उपवने स्थित आस्यकृताश्मकवलः मुखान्तर्गतपाषाणग्रासः असंवीतो ब्रह्माद्यावरणरहितः उन्मादे सति पुमान्यथा चेष्टते तथेत्यर्थः ॥ ७ ॥ ❀ ❀ इदानीं तस्य देहत्यागव्याजेन दावाग्निनिविष्टस्य जगत्संहारप्रकारमाह अथेति । समीरवेगेन विधुता अन्योऽन्यमाकम्पिता ये वेणवः वंशास्तेषां निकर्षाग्निषेपणाज्जातो यो दवानलोज्ज्वलजिह्वया दिवमालेलिहानस्तेनाग्निना साधनेन सह भगवांस्तदुपवनं ददाहेत्यन्वयः । वनमित्युपलक्षणं जगदपीति शेषः । अत्र प्रतीतमनङ्गीकृत्यान्यार्थाङ्गीकारे किं प्रमाणमत्रोच्यते “ज्ञानानन्दात्मको देह ऋषभस्य महात्मनः । तादृशेनैव मनसा क्रमश्च कुटचाचले ॥ दावाग्निमनुविश्याथ तत्रस्थः प्रादहज्जगत् ॥” इति । कालान्तरभाविनो विश्वसंहारस्येदानीमयं कर्तेति कथं युज्यत इति चेन्न, तदेहित्वेनाग्नेरभिव्यज्य तत्र स्थितस्य तस्य योगात्, तदुक्तम् “एवमग्नेरभिव्यक्तस्तस्यै विष्णुः सनातनः ।” इति न केवलं विश्वक्षयपर्यन्तमेव स्थितं किन्तु प्रश्नादपि मतं तर्हि स्वमाहात्म्यं किं न प्रकटितमिति चेन्न, भूमाववतारस्य देवशिक्षणार्थत्वेन धर्माणामप्राकृत्यस्य स्वधर्मत्वात् ऋषभत्वेन सङ्गार्धधर्मानद्यापि तत्रगः आस्ते स ‘वासुदेवात्मा वासुदेवोऽहमित्यजः सदा स्थितः’ इत्यनेन स्वरूपज्ञानस्य कदापि तिरोभावो नास्तीति सूचितं, निर्लेपेन सर्वज्ञेन सर्वोत्तमेन हरिणा किं प्रयोजनमकारीति चेन्न, असुरजनमोहनार्थत्वात् ॥ ८ ॥

श्रीमज्जीवगोस्वामिकृतः क्रमसन्दर्भः

टीकायां पाक्षिक इति दोषो भवति न वेति सन्दिह्यमानदोषोऽपीत्यर्थः । वस्तुतस्तु उत्तरपदस्य साधकमात्रविषयत्वात् तानपि शिक्षयितुमिति भावः । अनुशिक्षयन्निति तत्तत् सर्वं माययानुकरणमात्रमिति ज्ञेयम् । अत एवानुकरणेन शिक्षयन्निति पदार्थश्च वास्तवार्थोऽयं स्वकलेवरं स्वाधिष्ठानं प्रपञ्चमात्मनि निजांशिनि श्रीवासुदेवे आत्मानं तदंशं श्रीऋषभदेवाख्यमनुवृत्तिः प्रपञ्चानुवर्तनम् उपरराम तदभिमानं जहौ ॥ १-६ ॥ ❀ ❀ लिङ्गमपि तदेव योगमायावासनया लीलेच्छासंस्कारेण आस्ये कृताश्मकवलत्वमन्यत् किञ्चिदपि न भोक्तव्यं न वक्तव्यमित्यभिप्रायाभासेन ॥ ७ ॥ ❀ ❀ अथ समीरेति वास्तवार्थार्थाय तेन सहेति कर्तृसाहाय्ये तृतीया, गौणमुख्यन्यायेन कर्तृर्येव प्राथमिकप्रवृत्तेः ततश्च दावानलस्तद्वनवर्त्तितर्वादि-जीवानां स्थूलं देहं ददाह ऋषभदेवस्तु सूक्ष्मं देहमिति तस्य सर्वमोक्षदत्वादानुसन्धेयम् “स यैः स्पृष्टोऽभिष्टो वा संविष्टोऽनु-

गतोऽपि वा । कोशलास्ते ययुः स्थानं यत्र गच्छन्ति योगिनः ।" इतिवत् ततोऽनलसाधर्म्यं वर्णयित्वा तद्वदन्तर्धानमेव तस्येति व्यञ्जितम् ॥ ८ ॥

श्रीमद्विश्वनाथचक्रवर्त्तिकृता सारार्थदर्शिनी

मनसश्चातिदौरात्यं देहान्तर्द्वापनं हरेः । पाषण्डोत्पत्तिरित्येवं षष्ठेऽध्याये निरूप्यते ॥ १ ॥

योगैश्वर्याणि नाभ्यनन्ददिति श्रुत्वा पृच्छति नेति । हे भगव ! हे भगवन् ! योगेश्वरेण समीरितमुदीपितं यज्ज्ञानं तेनावभर्जितानि कर्मैव बीजानि यैस्तेषां यदृच्छयोपगतानीति न ह्यकस्मात् प्राप्तेषु भोगेष्वनपकुर्वत्सु विरज्यत इति भावः ॥ १ ॥ * * सत्यमुक्तमिति । क्लेशदानि न भवन्त्येव तदपि एके सुधियः मनसो विश्वासं न संगच्छन्ते न सम्यक् प्राप्नुवन्ति । कुतः अनवस्थानस्य प्रतिक्षणमेव प्राप्तनानादशाकस्येत्यर्थः । तेन शुद्धं भूत्वाप्यशुद्धं भवितुं न तस्य विलम्ब इति भावः । शठे धूर्ते किराते नीचजातौ च धूर्तौ यथा सौहार्दं प्रदर्श्य लुण्ठितमेव विश्वसितारं हन्ति तथैव मनः खलु कामक्रोधाद्यनभिभवरूपां स्वशुद्धिं प्रदर्श्य स्वनिरोधे शिथिलप्रयत्नं साधकमेकस्मिन् दिने कामाद्यैर्वाकस्मिकैस्तमघः पातयति यथा च नीचजातिर्मुहुरिति धर्ममध्यापितोऽपि साधुतां दधानोऽपि गृहकोषादिषु विश्वस्तः सन् समये दुस्त्यजस्वीयस्वभावप्राप्तं चौर्यमेव करोति तथैव मनः शमदमादिभिः शोधितमपि श्रवणमननादिषु स्थैर्यं दधानमपि विश्वस्तं सदनिरुद्धयमानं कस्मिंश्च लक्षणे दुर्विषयेष्वपि निमग्जद्विवेकज्ञानादिकमपहरति ॥ २ ॥ * * यस्य विस्रम्भात् विश्वासात् चिराद्भीर्णं बहुकालसञ्चितं तपश्चस्कन्द सुप्ताव । ऐश्वरं शम्भवं विष्णोर्मोहिनीरूपदर्शनेन यद्वा ईश्वराणां समर्थानामपि सौभरिप्रभृतीनां तपः ॥ ३ ॥ * * तत्र हेतुः नित्यमिति । कृतविश्वासस्य योगिनो मनः कामस्य च्छिद्रमवकाशं ददाति तं काममनु ये अरयः क्रोधलोभादयस्तेषाञ्च । यथा कृतविश्वासस्य पत्युः पुंश्चली जाया जाराणामवकाशं दत्त्वा पतिं घातयति तथा मनोऽपि कामादिभिर्योगिनं भ्रंशयतीत्यर्थः ॥ ४ ॥ * * अरीन् कथयन्नुपसंहरति काम इति । यन्मन एव मूलं यस्य सः ॥ ५ ॥ * * प्रासङ्गिकं समाप्य प्रस्तुतमाह अथेति । सम्प्रायविधिं देहत्यागप्रकारमिति देहत्यागानुकरणेनैव शिक्षयन्नित्यर्थः । तदेहस्य चिन्मयत्वात् वस्तुतस्तु आत्मनि परमात्मनि स्वस्मिन् आत्मानं श्रीऋषभदेवाख्यशरीरमव्यवहितं मायाव्यवधानरहितम् । अत एवानर्थान्तरभावेन अभेदेन अन्वीक्षमाणः प्रतिक्षणं पश्यन् उपरता अनुवृत्तिरवतृप्तवानुकरणं यस्य सः उपरराम स्वावतारलीलातो विरराम । अत एव स्वकलेवरं जिहासुः स्वकलेवरप्राकट्यं त्यक्तुमिच्छुरिति वास्तवोऽर्थः । अत्राप्रेऽपि प्रकटोऽर्थः स्पष्ट एव ॥ ६ ॥ * * तस्य देहान्तर्धानप्रकारमाह तस्येति । भगवतोऽपि मुक्तलिङ्गस्य त्यक्तभगवच्चिह्नस्य मुक्तानामिव लिङ्गं यस्येति वा यथा योगिनां केनापि संस्कारेण देहः प्रचलति निष्पन्नघटमपि कुलालचक्रमिव सोऽयमभिमानाभासः स च जीवन्मुक्तानामविद्याभासवासनया भवतीति ततो विशेषमाह । योगमायावासनया आवधूयलीलेच्छासंस्कारेण यथातिबालको यद्यत् प्राप्नोति तदपि स्वमुखे निःक्षिपति तथैव कृताश्मकबलः असंवीतो नग्नः ॥ ७ ॥ * * उपररामेत्युक्तं तत्र किं कुर्वन्नुपररामेत्यत आह अथेति । तेन सह श्रीऋषभदेवसहित एव दावानलस्तद्वनं ददाह । तद्वनवर्त्तिरुमृगादीनां स्थूलं देहं दावानलो ददाह सूक्ष्मं देहन्तु श्रीऋषभ इति तद्वनवर्त्तिनः सर्वे तत्प्रसादान्मुक्ता बभूवुरित्यर्थः ॥ ८ ॥

श्रीमच्छुक्रदेवकृतः सिद्धान्तप्रदीपः

षष्ठे ऋषभचरितमुपसंहरति पूर्वाध्यायान्ते योगैश्वर्याणि नाभ्यनन्ददित्युक्तम् । तत्र तदभिनन्दने आत्मारामाणां कानिरित्याशयेन पृच्छति नूनमिति । हे भगव ! हे भगवन् ! योगेन ध्यानयोगेन समीरितमुद्बोधितं यज्ज्ञानं तेनावभर्जितानि देहगेहादौ अहम्ममात्मकानि कर्मबीजानि यैस्तेषां योगैश्वर्याणि क्लेशदानि दुःखदानि न भवितुमर्हन्ति, अतः किमिति नाभ्यनन्ददिति भावः ॥ १ ॥ * * अनवस्थानस्य दुरवग्रहस्य शठकिराते मृगा इवेति शेषः । इह पूर्वस्वभावपरित्यागे मनसो विस्रम्भं न सङ्गच्छन्ते शठकिराते यथा तथा पूर्वस्वभावपरित्यागे विस्रम्भं न सङ्गच्छन्ते इत्यन्वयः ॥ २ ॥ * * यस्य मनसो विस्रम्भाद्विश्वासात् चीर्णं सञ्चितम् ऐश्वरं माहेश्वरम् मोहिनीदर्शने चस्कन्द सुप्ताव ॥ ३ ॥ * * कृतं मैत्रं मनसो विश्वासो येन तस्य मन इति शेषः । कामस्य च्छिद्रं ददाति तं काममनु ये अरयः मन्युमदादयस्तेषां च यथा कृतविश्वासस्य पत्युः पुंश्चली जाया जारस्य तदनुवर्तिनां च च्छिद्रं ददाति ॥ ४ ॥ * * यन्मूलो यन्निमित्तस्तन्मनः कः स्वीकुर्यात्स्वायत्तं मन्येत ॥ ५ ॥ * * अथोक्तलोकसङ्ग्रहार्थस्वचेष्टितप्रदर्शनानन्तरम् अखिललोकपालानां ललामोऽलङ्कारभूतः योगिनां सम्प्रायविधिं देहविन्यासविधिमनुशिक्षयन् उपरतानुवृत्तिः उपरता निवृत्ता देहाभिमानरूपा अनुवृत्तिर्यस्यादन्येषां तद्विरचितचित्तकानां सः उपरराम लोकसङ्ग्रहार्थचेष्टिनाविवृतोऽभूत्, किं कुर्वाणः आत्मानमवतारभूतमात्मन्यवतारिणि विष्णौ अर्थान्तरभावः नृदेवभावः तद्विपरीत्येन असंव्यवहितं निर्व्यवधानमन्वीक्षमाणः साक्षात्कुर्वाणः ॥ ६ ॥ * * एवं मुक्तलिङ्गस्य त्यक्तनृपलीलस्य तस्य ऋषभस्य देहो युज्यते इति योगः सङ्कल्पस्तेन गृहीता या नृपलीला तस्यास्त्यक्तत्वेऽपि तद्वासनया अभिमानस्य गन्तृत्वाभिमानस्य आभासेन इमां जगतीं चङ्क्रममाणः कोङ्कादीन्देशान् गतः सन् कयापि वासनयास्ये कृतः अश्मकबलो येन सः असंवीतो नग्नो विचचार ॥ ७-८ ॥

गोस्वामिश्रीगिरिधरलालविहिता बालप्रबोधिनी

अहङ्कारविहीनस्य देहत्यागप्रकारतः । षष्ठे त्वग्निप्रवेशेन वैराग्यं विनिरूप्यते ॥ १ ॥

यद्यप्यैश्वर्यानङ्गीकारे निजानन्दलाभपूर्णत्वं हेतुरुक्त एव तथापि भगवत् ऋषभस्य पूर्णकामस्य योगचर्यापरोपदेशार्थमेव अतस्तस्य तादृशानामन्येषां च तदङ्गीकारे दोषानुपलम्भात् किमिति नाङ्गीकृतवानिति पृच्छति—नेति । तव न किञ्चिदविदितमतो मम सन्देहं निवारयेत्यभिप्रायेण तस्य ज्ञानातिशयं प्रकाशयन् सम्बोधयति—हे भगवन्मिति । योगेन भगवद्वयानलक्षणेन समीरितं समुदीपितं यज्ज्ञानं तेनावभर्जितानि दग्धानि कर्मबीजानि रागादीनि येषाम् अत एवात्मारामाणां क्लेशबीजाहम्ममाभिमानाभावात् यदृच्छयोपगतानि प्राप्तानि योगैश्वर्याणि पुनः क्लेशदानि भवितुं नार्हन्ति नूनं निश्चितमेतत्, अतस्तानि कुतो नाभ्यनन्ददिति शेषेणा-
न्वयः ॥ १ ॥ ❀ ❀ तदुक्तमङ्गीकृत्य सन्देहं परिहरति—सत्यमिति । आत्मारामाणां योगैश्वर्याणि क्लेशदानि न भवन्तीति भवता सत्यमुक्तं किन्तु परन्तु यदि तत्रासक्तिर्न स्यात् अन्यथा तु क्लेशकराणि भवन्त्येव, अतो मनसोऽनवस्थितत्वात् तथापि इह योगमार्गे एके मुख्या विवेकिनो मनसो विश्रम्भं विश्वासं नैव सङ्गच्छन्ते सम्यक् नैव प्राप्नुवन्तीत्यन्वयः । वै इत्यवधारणे । अद्वेति अत्र शिष्टजनप्रसिद्धमेतदिति सूचयति । तत्र हेतुमाह—अनवस्थानस्येति, चञ्चलत्वात् प्रतिक्षणमेव प्राप्तनानादशाकस्येत्यर्थः । तत्र दृष्टान्तमाह—शठेति । शठो वञ्चकः किरातो व्याधो यथा धृतेऽपि मृगे विश्वासं न गच्छति । यद्वा सप्तम्यन्तम् । शठे किराते ततो विमुक्ता मृगा यथा विश्वासं न गच्छन्ति तथेत्यर्थः । तथा च पाक्षिको दोषो वर्जनीय एवेति शिक्षयितुमैश्वर्याणि नाभ्यनन्ददिति भावः ॥ २ ॥ ❀ ❀ शिष्टप्रसिद्धिमेव दर्शयति—तथेति । मनसो विश्वासो न कर्तव्य इति शिष्टैरुक्तमित्यर्थः । तदुक्तिमेव दर्शयति—नेति त्रिभिः । मनसि ह्यनवस्थिते चञ्चले सति कर्हिचित् कदाचिदपि केनापि सह सख्यं मैत्रीं न कुर्यादित्यन्वयः । सख्य-
करणे को दोष इत्यपेक्षायां पूर्वं महतां तत्करणे जातं दोषं दर्शयति—यदिति । मम मनो मदधीनं अतोऽन्यसम्बन्धेऽपि मम दोषो न भविष्यतीति यस्य मनसो विश्वासात् ऐश्वर्यमीश्वराणां समर्थानामपि रुद्रसौभरिप्रभृतीनां चिराद्बीजं बहुकालायाससञ्चितं तपश्चस्कन्द सुखावेत्यन्वयः । रुद्रस्य मोहिनीरूपदर्शनेन सौभरेश मीनविहारदर्शनेन मोहस्य बन्धमाणात्वात् ॥ ३ ॥ ❀ ❀ केन प्रकारेण विश्वसितस्य मनसो भ्रंशकत्वं तदाह—नित्यमिति । कृतं मैत्रं विश्वासो येन तस्य योगिनो विश्वसितं मनो नित्यं सर्वदा तं भ्रंशयितु-
कामस्य विषयभोगाभिलाषस्य ये च तं काममनुवर्तन्तेऽरयः शत्रवस्तेषां च चिद्धं प्रवेशावकाशं ददातीत्यन्वयः । तत्र दृष्टान्त-
माह—पत्युरिति, यथा पुंश्रली जाया कृतविश्वासस्य पत्युषोऽतिथितुं जाराणामवकाशं ददाति तथेत्यर्थः ॥ ४ ॥ ❀ ❀ के तेऽरय इत्यपेक्षायां तान् दर्शयन्नुपसंहरति—काम इति । कामोऽभिलाषः, मन्युः कामविघातकेऽभिज्वलनात्मकः क्रोधः, मदो भोगसम्पत्त्या गर्वः, लोभः सत्यामपि भोगसम्पत्त्या ततोऽधिकाभिलाषया न्यायतोऽन्यायतो वा परवस्तुग्रहः, शोको विषयनाशे पश्चात्तापः, मोहः शोकौत्कण्ठये कर्तव्याननुसन्धानं, कर्मबन्धः कर्मणा भोगप्राप्तये लौकिकालौकिककर्मजन्यशुभाशुभादृष्टेन बन्धो नानायोनिसम्बन्धः । आदिपदेन नरकयातनादयः । अयं सर्वोऽपि शत्रुसमूहो यन्मूलः यन्निमित्तो भवति तन्मनः को नु स्वीकुर्यात् स्वाधीनं को वा मन्येत ? ननु बहव एवं मन्यन्ते तत्राह—बुध इति, ये तथा मन्यन्ते ते सूखा इति भावः ॥ ५ ॥ ❀ ❀ एवं राज्ञः सन्देहं निराकृत्य प्रसङ्गप्राप्तमृषभचरितमेव दर्शयति—अथेति । एवं पूर्वोक्तप्रकारेण भगवद्वल्लणादिमन्त्रेण अखिललोकपालानां ललामो मण्डनभूतोऽपि अथानन्तरं योगिनां साम्परायविधिं मोक्षसाधनप्रकारं अनुशिक्षयन् । लोकविलक्षणैरेकप्रकारैः जडबदबधूतवेषभाषाचरितैः न विलक्षितः नाभिव्यक्तो भगवत्प्रभावो यस्मिन् सः । स्वक्लेवरं देहं जिहासुः त्यक्तुमिच्छुः । आत्मनि परमात्मनि भगवति आत्मानं अनर्थान्तरभावेन देहाद्यर्थान्तरकृतभेदनिरासेन असंव्यवहितं व्यवधानशून्यमेकतां प्राप्तं अनुक्षणमीक्षमाणः पश्यन् अत एव उपरता बाधिता देहाद्यभिमानानुवृत्तिर्यस्मात् स उपरराम संसारादुपरतो जातः तदनुसन्धानशून्यो जातः ॥ ६ ॥ ❀ ❀ हेति वितर्कः । वै अप्यर्थः । तस्य भगवत् ऋषभस्यैवं मुक्तलिङ्गस्य त्यक्तदेहाभिमानस्यापि देहो योगमायावासनयाऽभिमानाभासेन इमां जगतीं पृथिवीं अभिचङ्क्रममाणः पर्यटन् कोङ्कादिदेशान् यदृच्छयोपगतः सन् आस्ये कृतः अश्मकवलो येन सः मुक्ता मूर्धजा यस्य सः असंवीतः नग्नः एव उन्मादः वातादिना विक्षिप्त इव कुटकाचलस्योपवने विचचारेत्यन्वयः । यथा भ्रामणसंस्कारवशेन कुलालचक्रं भ्राम्यति तथा त्यक्ताभिमानस्यापि येनांशेन देहः प्रचलति सोऽभिमानाभासः स च जीवन्मुक्तानां जीवानामविद्यावासनया भवति, अस्य तु भगवदवतारत्वात् योगमायावासनया लीलेच्छासंस्कारेणेति विशेषः । मुखे पाषाणस्थापनं तु 'तावज्जितेन्द्रियो न स्यान्निर्जितान्येन्द्रियः पुमान् । न जयेद्रसनं यावज्जितं सर्वं जिते रसे' इति सिद्धान्ताद् मुमुक्षुभी रसनाजयार्थं प्रयतितव्यमिति सूचनार्थम् ॥ ७ ॥ ❀ ❀ तस्य देहत्यागप्रकारमाह—अथेति । समीरस्य वेगेन विधूतानां कम्पितानां वेणूनां विघर्षणेन जात उग्रो दावानलस्तद्वनमालेलिहानः सर्वतो प्रसंस्तेनर्षभेण सह ददाह । अयमपि देहत्यागप्रकारो योगिनां देहाभिमानत्यागशिक्षार्थ एव, वस्तुतस्त्वानन्दमयदेहस्य दाहा-
सम्भवादग्नी तिरोधानमात्रमेवेति ज्ञेयम् ॥ ८ ॥

श्रीभगवत्प्रसादाचार्यविरचिता भक्तमनोरञ्जनी

देहत्यागक्रमः प्रोक्तः षष्ठे लीनाभिमानिनः । ऋषभस्य दहन्तं यो नैवाग्निसनुसदधे ॥ १ ॥

वैहायसादीनि योगैश्वर्याणि मुक्तिविरोधित्वाभाभ्यनन्ददिति यदुक्तं तत्र नृपः पृच्छति ॥ नेति ॥ हे भगवन् योगेन समीरितमुदीपितं यत् ज्ञानं तेनावभर्जितानि दग्धानि कर्मबीजानि वासनारूपाणि येषां तेषां, योगरूपवायुसहकृतब्रह्मसाक्षात्कार

रूपज्ञानाभिभस्मीकृतवासनात्मककर्मबीजानामित्यर्थः । हेतुगर्भमिदं तेन ज्ञानयोगाभ्यां निर्दग्धाशेषकर्मबीजत्वादिति तदर्थः । आत्मारामाणां, यदृच्छया दैवेच्छया उपगतानि प्राप्नानि योगैश्वर्याणि, वैहायसादिरूपा योगसिद्धयः, पुनः क्लेशदानि संसृतिनिमित्तानि भवितुं, न अर्हन्ति । मुक्तिविरोधं कर्तुं योग्यानि न भवन्तीत्यर्थः । नूनम् । अतः किमिति नाभ्यनन्ददिति प्रश्नाशयः ॥ १ ॥ * * अङ्गीकृत्य परिहरति सत्यमिति । सत्यं उक्तं क्लेशदानि न भवन्तीति भवता समीचीनमुक्तमित्यर्थः । किं तु इह वा अस्मिन् योगमार्गे स्थिता एव, एके बुद्धिमन्तः केचन योगिनः अनवस्थानस्यातिचञ्चलस्य मनसः अद्वा साक्षात् विश्रम्भं विश्वासं न संगच्छन्ते न प्राप्नुवन्ति न कुर्वन्ति इत्यर्थः । मनःपारवश्ये सति, अनवस्थितं मनः जितमनस्कानामपि, भोगासक्ति-मुद्राव्य तान्वञ्चयित्वा स्वाधीनान् कृत्वा पुनः संसारयतीति तद्विश्वासं ते परिहरन्तीति भावः । कथमिव । मनो विश्वास्य तदनर्थं करोतीत्यत्र दृष्टान्तः । शठो धूर्तः, किरातो वागुरिकः इव, स्वस्मिन्विश्वासाजननपर्यन्तं मृगाधीन इव वर्तमानो मृगयुस्तान् स्ववशं गतानिव विदित्वा सद्यो निहन्ति तद्वत् । ऐश्वर्याङ्गीकारेऽनवस्थितं मनस्तत्रासक्ति सम्पाद्य योगिनं पुनस्तदेव सम्पातयेत्सौभार्यादिवदत आत्मारामैः सिद्धैर्ज्ञानयोगसंरक्षणार्थसाधकैः पुनः संसृतिप्राप्तिनिवृत्त्यर्थं च सर्वथैश्वर्याङ्गीकारो न विधेय इति नृपप्रश्नोत्तरं समासतो गुप्तं प्रदर्शितम् ॥ २ ॥ * * अथ मनोविश्वासानाचरणेऽभियुक्तोक्तिमुदाहरति तथा चोक्तमिति । न कुर्यादिति । अनवस्थिते अतिचञ्चलस्वभावतया सर्वथैकरूपेणावस्थितिवर्जिते, मनसि कर्हिचित्कदाचिदपि, सङ्गं हि न कुर्यात् । जितमनस्कोऽपि कश्चिदपि मनः मम स्वाधीनं किमनर्थमापादयेदिति बुद्ध्या तत्सङ्गं कर्हिचिन्नाचरेदेवेत्यर्थः । यस्य मनसो विश्रम्भो विश्वासस्तस्मात् चिरात् चीर्णं, चिरकालं संभृतमपीत्यर्थः । ऐश्वर्यं विष्णोर्मोहिनीरूपदर्शनेनैश्वर्यवतोऽपि शिवस्य सम्बन्धि, यद्वा ईश्वराणां समर्थानामपि सौभरिप्रभृतीनां सम्बन्धि तपः, चस्कन्दाक्षरत् । अत एव सौधासैन्धवीयशताधिकद्वविंशतितमे तर्ज्जे 'वशस्थस्यापि मनसो न विश्वासस्तु कर्हिचित् । मुमुक्षुणा वा मुक्तेन न कर्तव्यः' इत्युक्तमस्ति श्रीस्वामिचरणैः । एतदर्थप्रपञ्चः सत्सङ्गिजीवनीयतृतीय-प्रकरणस्य जनशिक्षातोऽवगन्तव्यः ॥ ३ ॥ * * 'सङ्गात्संजायते कामः कामात् क्रोधोऽभिजायते' इत्युक्तरीत्या मनःसङ्ग-वतोऽन्तरे प्राक्कामावसरमुद्राव्य ततस्तद्द्वारा क्रोधादीन्प्रादुर्भूयदित्याह नित्यमिति । कृतमन्त्रस्य कृतमनोविश्वासस्य योगिनः मन इति शेषः । कामस्य, छिद्रं प्रवेशावकाशं, नित्यं ददाति । योगिनोऽन्तःकरणे इति शेषः । तमनु कामप्रवेशप्रदानात्पश्चादित्यर्थः । ये, अरयः क्रोधादयोऽन्तः शत्रवः, तेषां च छिद्रं ददाति । कथमिव पत्युः कृतविश्वासस्य स्वामिनः, पुंश्चली जाया, जाराणाम् इव । यथा कृतविश्वासस्य पत्युः पुंश्चली जाया जाराणामवकाशं दत्त्वा पतिं घातयति तद्वन्मनोऽपि कामादिभिर्योगिनं भ्रंशयतीत्यर्थः ॥ ४ ॥ * * अरीन्कथयन्तुपसंहरति काम इति । कामः, यद्भोगमन्तरा स्थातुं न शक्यते तादृश्यन्तःकरणवृत्तिः काम इत्यर्थः । मन्युः, कायभङ्गकर्तारि तत्ताडनाविधायकः क्रोधः । मदः, महतामपि अवज्ञाविधायकः कुलविद्याबलादिजो गर्वः । लोभः, पात्रप्राप्तौ सत्यामपि द्रव्यात्यागेच्छारूपार्थगृह्णता । शोकः, अतीतदुःखस्मरणनिमित्तचित्तविक्षेपश्च, मोहः विपरीतज्ञानं च, भयं पूर्वस्थितेः संचलनं च, तानि आदयो येषामधर्मसर्गादीनां ते, कर्मबन्धः कर्मभिः संसारबन्धश्च, यन्मनो मूलं यस्य सः, कामादीनामुत्पत्तेर्मूलभूतमित्यर्थः । तन्मनः, को नु बुधः स्वीकुर्यात् । ममेष्टमित्यङ्गीकुर्यादित्यर्थः ॥ ५ ॥ * * प्रसङ्गप्राप्तं परिसमाप्य प्रकृतमाह अथेति । अथानन्तरं एवं वर्तमान इति शेषः । अखिलाश्च ते लोकपालाश्च तेषां ललामो मण्डनभूतः सन्नपि, विलक्षणैरनेकप्रकारैः, जडवत् अव्यूतवच्च, यानि, वेषश्च भाषा च आचरितानि च तैः, अलक्षितः भगवत्प्रभावो यस्मिन्सः, ऋषभः, योगिनां साम्परायविधिं देहत्यागप्रकारं अनुशिक्षयन् स्वकलेवरं जिहासुः, स्वदेहं त्यक्तुमिच्छन्नित्यर्थः । असंव्यवहितमज्ञानेनातिरोहितं, आत्मानं प्रत्यात्मानं, आत्मानि परमात्मानि, अनर्थान्तरभावेन परमात्मापृथक्सिद्धत्वेन, अन्वीक्षमाणः साक्षात्कुर्वाणः, अत एव उपरतानुवृत्तिर्निवृत्तप्रारब्धकर्मानुवृत्तिः सन्, उपरराम देहादिति शेषः । देहं त्यक्त्वा-नित्यर्थः ॥ ६ ॥ * * तस्य देहत्यागप्रकारमेवाह गद्यद्वयेन तस्येति । एवमुक्तप्रकारेण, मुक्तलिङ्गस्य मनसा त्यक्तशरीरा-भिमानस्य, तस्य ह वा, तस्यैव भगवतः ऋषभस्य देहः, योगमायावासनया भगवन्मायाया वासनया, मायायास्तीर्णत्वे तद्वासना-मात्रानुवृत्त्या इत्यर्थः । अभिमानाभासेन देहे आत्मीयत्वाभिमानाभासेन, योगमायावासनया, योऽभिमानाभासस्तेनेत्यर्थः । अस्य देहात्माभिमानाभासमात्रमेव, न तु तत्त्वतो देहात्माभिमानोऽस्तीति ज्ञापनायाभासपदप्रयोगः । इमां जगतीं, चङ्क्रममाणः संचरन्, एकदा कर्हिचित्, कोङ्कश्च वेङ्कश्च कुटक्श्च तान्, दक्षिणकर्णाटकान् देशान्, यदृच्छया उपगतः । तत्र कुटकाचलोपवने कुटकाचलसमीपवर्तिनि वने, आस्ये वक्त्रे कृतो निःक्षिप्तः, अश्मैव कवलो येन तथाभूतः, उन्माद उन्मत्त इव, लक्ष्यमाणः, मुक्ता मूर्द्धजाः केशा यस्य सः, असंवीतो नम्रः एव विचचार ॥ ७ ॥ * * अथेति । अथानन्तरं, समीरवेगेन वायुवेगेन विभूताः कम्पिता ये वेणवो वंशास्तेषां विघर्षणं तेन जातो य उग्रो दावानलोऽग्निः, तद्वत् कुटकाचलोपवनं, आलेलिहानः सर्वतः प्रदहन् सन्, तेन ऋषभदेहेन सह, संपृक्तः संश्र्येति शेषः, ददाह । दाह्यमिति शेषः । अयं भावः । दावानलः दाह्यान्वतर्वादी-न्यदा दग्धुमारभत तदा तेषां स्थूलदेहदाहं तत्कृतं दृष्ट्वा एतेषां सूक्ष्मदेहदाहः कथं स्यादेवं विचार्य तदुपरि संजातकरुणः स्वमहिमानं प्रकटयन्मनुजभावेन प्रदर्शितं स्वदेहं तिरोधाय दिव्यतोपेतं कृत्वान्गौ संपृक्तं विधाय सर्वेषां दाह्यानां स्थूलसूक्ष्मदेहदाहमुभौ चक्रु-रिति बोद्धयमन्यथा दवानलस्तदेहं ददाहेत्येवावक्ष्यत् ॥ ८ ॥

भाषानुवादः

ऋषभदेवजीका देहत्याग

राजा परीक्षितने पूछा—भगवन् ! योगरूप बायुसे प्रज्वलित हुई ज्ञानाग्निसे जिनके रागादि कर्मबीज दग्ध हो गये हैं—उन आत्माराम मुनियोंको दैववश यदि स्वयं ही अणिमादि सिद्धियाँ प्राप्त हो जायँ, तो वे उनके रागद्वेषादि क्लेशोंका कारण तो किसी प्रकार हो नहीं सकतीं । फिर भगवान् ऋषभने उन्हें स्वीकार क्यों नहीं किया ? ॥ १ ॥ ❀ ❀ श्रीशुकदेवजीने कहा—तुम्हारा कहना ठीक है; किन्तु संसारमें जैसे चालाक व्याध अपने पकड़े हुए मृगाका विश्वास नहीं करते, उसी प्रकार बुद्धिमान लोग इस चञ्चल चित्तका भरोसा नहीं करते ॥ २ ॥ ❀ ❀ ऐसा ही कहा है—‘इस चञ्चल चित्तसे कभी मैत्री नहीं करनी चाहिए । इसमें विश्वास करनेसे ही मोहिनीरूपमें फँसकर महादेवजीके चिरकालका सञ्चित तप क्षीण हो गया था ॥ ३ ॥ ❀ ❀ जैसे व्यभिचारिणी स्त्री जार पुरुषोंको अवकाश देकर उनके द्वारा अपनेमें विश्वास रखनेवाले पतिका वध करा देती है—उसी प्रकार जो योगी मनपर विश्वास करते हैं, उनका मन काम और उसके साथी क्रोधादि शत्रुओंको आक्रमण करनेका अवसर देकर उन्हें नष्ट-भ्रष्ट कर देता है ॥ ४ ॥ ❀ ❀ काम, क्रोध, मद, लोभ, मोह और भय आदि शत्रुओंका तथा कर्म-बन्धनका मूल तो यह मन ही है; इस पर कोई भी बुद्धिमान कैसे विश्वास कर सकता है ? ॥ ५ ॥ ❀ ❀ इसीसे भगवान् ऋषभदेव यद्यपि इन्द्रादिक सभी लोकपालोंके भी भूषणस्वरूप थे, तो भी वे जड़ पुरुषोंकी भाँति अवधूतोंकेसे विविध वेष, भाषा और आचरणसे अपने ईश्वरीय प्रभावको छिपाये रहते थे । अन्तमें उन्होंने योगियोंको देहत्यागकी विधि सिखानेके लिये अपना शरीर छोड़ना चाहा । वे अपने अन्तःकरणमें अभेदरूपसे स्थित परमात्माको अभिन्नरूपसे देखते हुए वासनाओंकी अनुवृत्तिसे छूटकर लिङ्गदेहके अभिमानसे भी मुक्त होकर उपरत हो गये ॥ ६ ॥ ❀ ❀ इस प्रकार लिङ्गदेहके अभिमानसे मुक्त भगवान् ऋषभदेवजीका शरीर योगमायाकी वासनासे केवल अभिमानाभासके आश्रय ही इस पृथ्वीतलपर विचरता रहा । वह दैववश कोङ्क, वेङ्क और दक्षिण आदि कुट्टक कर्णाटकके देशोंमें गया, मुँहमें पत्थरका टुकड़ा डाले तथा बाल बिखेरे उन्मत्तके समान दिगम्बररूपसे कुट्टकाचलके वनमें घूमने लगा ॥ ७ ॥ ❀ ❀ इसी समय इंद्रावातसे झकझोरे हुए बाँसोंके वर्षणसे प्रबल द्वावाग्नि धधक उठी और उसने सारे वनको अपनी लाल-लाल लपटोंमें लेकर ऋषभदेवजीके सहित भस्म कर दिया ॥ ८ ॥

यस्य किलानुचरितमुपाकर्ण्य कोङ्कवेङ्ककुट्टकानां राजर्हन्नामोपशिक्ष्य कलावधर्म उत्कृष्यमाणे भवितव्येन विमोहितः स्वधर्मपथमकुतोभयमपहाय कुपथपाखण्डमसमञ्जसं निजमनीषया मन्दः सम्प्रवर्तयिष्यते ॥ ९ ॥ येन ह वाव कलौ मनुजापसदा देवमायामोहिताः स्वविधिनियोगशौचचारित्रविहीना देवहेलनान्यपत्रतानि निजनिजेच्छया गृह्णाना अस्नानानाचमनाशौचकेशोल्लुञ्चनादीनि कलिनाधर्मवहुलेनोपहतधियो ब्रह्मब्राह्मणयज्ञपुरुषलोकविदूषकाः प्रायेण भविष्यन्ति ॥ १० ॥ ते च ह्यर्वाक्तनया निजलोकयात्रयाधपरम्परयाऽऽश्वस्तान्स्मसन्धे स्वयमेव प्रपतिष्यन्ति ॥ ११ ॥ अयमवतारो रजसोपप्लुतकैवल्योपशिक्षणार्थः ॥ १२ ॥ तस्यानुगुणान् श्लोकान् गायन्ति—

अहो भुवः सप्तसमुद्रवत्या द्वीपेषु वर्षेध्वधिपुण्यमेतत् ।

गायन्ति यत्रत्यजना मुरारेः कर्माणि भद्राण्यवतारवन्ति ॥ १३ ॥

अहो नु वंशो यशसावदातः प्रैयत्रतो यत्र पुमान् पुराणः ।

कृतावतारः पुरुषः स आद्यः चचार धर्मं यदकर्महेतुम् ॥ १४ ॥

को न्वस्य काष्ठामपरोऽनुगच्छेन्मनोरथेनाप्यभवस्य योगी ।

यो योगमायाः स्पृहयत्युदस्ता ह्यसत्तया येन कृतप्रयत्नाः ॥ १५ ॥

इति ह स्म सकलवेदलोकदेवब्राह्मणगवां परमगुरोर्भगवत ऋषभाख्यस्य विशुद्धाचरितं भीरितं पुंसां समस्त-दुश्चरिताभिहरणं परममहामङ्गलायनमिदमनुश्रद्धयोपचितयानुश्रुणोत्याश्रावयति वावहितो भगवति तस्मिन् वासुदेव एकान्ततो भक्तिरनयोरपि समनुवर्तते ॥ १६ ॥

१. प्राचीने पाठे ‘कुट्टकानां’ पाठः खण्डितः । २. प्रा० पा०—येनेह वाव । ३. प्रा० पा०—यज्ञपुरुषलोकविदूषकाः । ४. प्रा० पा०—तथैव ह्यर्वाक्तनया । ५. प्रा० पा०—तथैवातत्त्वज्ञास्तमः । ६. प्राचीने पाठे ‘स्वयमेव’ पाठो न । ७. प्राचीने पाठे ‘न्ति’ पाठः खण्डितः । ८. प्रा० पा०—शिक्षणार्थः । ९. प्राचीने पाठे ‘एतत्’ अंशः खण्डितः । १०. प्रा० पा०—को ह्यस्य । ११. प्रा० पा०—विशुद्धाचरितं पुंसां । १२. प्रा० पा०—वावहितस्तस्मिन् वासुदेवः ।

अन्वयः—मंद अहं नामा कौकर्वेककुटकानाम् राजा यस्य किल अनुचरितम् उपाकर्ण्य उपशिक्ष्य कलौ अधर्मे उत्कृष्यमाणे भवितव्येन विमोहितः अकुतोभयम् स्वधर्मपथम् अपहाय निजमनीषया असमंजसम् कुपथपाखंडम् संप्रवर्तयिष्यते ॥ ९ ॥ * * ह वाव येन कलौ मनुजापसदाः देवमायामोहिताः स्वविधिनियोगशौचचारित्रविहीनाः निजनिजेच्छया देवहेलनानि अस्नानाना-चमनाशौचकेशोल्लुंचनादीनि अपव्रतानि गृह्णानाः अधर्मबहुलेन कलिना उपहतधियः ब्रह्मब्राह्मणयज्ञपुरुषलोकविदूषकाः प्रायेण भविष्यन्ति ॥ १० ॥ * * हि ते च अंधपरंपरया अर्वाक्तनया निजलोकयात्रया आश्रस्ताः स्वयमेव अंधे तमसि प्रपतिष्यन्ति ॥ ११ ॥ * * अयम् अवतारः रजसा उपप्लुतकैवल्योपशिक्षणार्थः तस्य अनुगुणान् श्लोकान् गायन्ति ॥ १२ ॥ * * अहो सप्तसमुद्रवत्याः भुवः द्वीपेषु वर्षेषु एतत् अधिपुण्यम् यत्रत्यजनाः मुरारेः भद्राणि अवतारवन्ति कर्माणि गायन्ति ॥ १३ ॥ * * अहो नु प्रियव्रतः वंशः यशसा अवदातः यत् यत्र पुराणः पुमान् कृतावतारः सः आद्यः पुरुषः अकर्महेतुम् धर्मम् चचार ॥ १४ ॥ * * अपरः कः योगी नु अभवस्य अस्य काष्ठम् मनोरथेन अपि अनुगच्छेत् यः येन असत्तया उदस्ताः कृतप्रयत्नाः योगमायाः स्पृहयन्ति ॥ १५ ॥ * * इति ह स्म सकलवेदलोकदेवब्राह्मणगवाम् परमगुरोः भगवतः ऋषभाख्यस्य पुंसाम् समस्तदुश्चरितभिहरणम् विशुद्धाचरितम् ईरितम् इदम् परममहामंगलायनम् उपचितया अनुश्रद्धया अवहितः अनुशृणोति वा आश्रावयति अनयोः अपि तस्मिन् भगवति वासुदेवे एकान्ततः भक्तिः समनुवर्तते ॥ १६ ॥

श्रीधरस्वामिविरचिता भावार्थदीपिका

अवधूतवेषेण ऋषभदेवस्तत्र गत इत्येतस्य सूचकमाह । यस्य किलाश्रमातीतमनुचरितं तद्देशवासिभ्य उपाकर्ण्य अहंमिति नाम यस्य स राजा स्वयं तदुपशिक्ष्य शिक्षित्वा कुपथआसौ पाषंडश्च तं निजमनीषया संप्रवर्तयिष्यत इत्यन्वयः । तत्र हेतुः कलावि-त्यादि । भवितव्येन प्राणिपूर्वसंचितपापफलेन ॥ ९ ॥ * * येन प्रवर्तकेन मनुजेष्वपसदा निवृष्टाः स्वविधिना नियोगो यस्मिन् शौचचारित्रे तद्विहीना देवावज्ञारूपाण्यस्नानादीनि कुव्रतानि गृह्णाना वेदादीनां विदूषका भविष्यन्ति ॥ १० ॥ * * तत्फलं चांधतमः प्राप्स्यन्तीत्याह ते चेति । अर्वाक्तनया अवेदमूलया । निजलोकयात्रया स्वेच्छाकृतप्रवृत्त्या आश्रस्ताः कृत-विश्वासाः ॥ ११ ॥ * * ननु तर्ह्यनर्थकारी किमर्थोऽयमुपभावतारस्तत्राह अयमिति । रजोव्याप्तानां जनानां मोक्षमार्गोप-शिक्षणार्थः । तस्य कैवल्योपशिक्षणस्यानुरूपान् ॥ १२ ॥ * * अधि अधिकं पुण्यं यस्मिन् । एतद्भारतं वर्षम् । ऋषभाद्य-वतारयुक्तानि कर्माणि ॥ १३ ॥ * * प्रियव्रतस्य वंशः अवदातः शुद्धः । यत्र वंशे । यद्यस्मात् । अकर्म मोक्षस्तस्य हेतुं धर्म-चचार ॥ १४ ॥ * * अपरः को नु योगी अस्य काष्ठां दिशमप्यनुगच्छेत् । योगी येन ऋषभेणासत्तयाऽवस्तुत्वेनोदस्ता-निरस्ता योगमायाः सिद्धीर्वाप्स्यन्ति । कथंभूताः । कृतः प्रयत्नो यासु तदर्थं प्रयत्नं च करोतीत्यर्थः । यद्वा कथंभूताः उदस्ताः कृतप्रयत्नाः सेवितुमुद्यता अपीत्यर्थः ॥ १५ ॥ * * विशुद्धाचरितं यदीरितं कथितं तत्समेतं दुश्चरितमभितो हरतीति तथा परममहा-मंगलानामयनं च । अवहितः सन् । अनयोरपि श्रोतृश्रावयित्रोरविशेषेण भक्तिः सम्यगनुवृत्ता भवतीत्यर्थः ॥ १६ ॥

श्रीवंशीधरकृतो भावार्थदीपिकाप्रकाशः

अस्यावतारलीलाश्रवणकीर्तनादिभिरेव कलिकालवर्तिनः परागदर्शिनो जीवाः कृतार्था भवन्ति न त्वाचरितानुष्ठानेन कलौ प्रायः प्रत्यग्दर्शनासंभवात् । श्रद्धयाऽपि तदपि केवलबाह्याचरणनिष्ठा भ्रष्टा एव भवन्तीत्याह—यस्येति । अहं नामा कलौ जनिष्यमाणो लोकशास्त्रद्वारा श्रीऋषभदेवोत्कर्षं श्रुत्वा तादृशाचरणेन वयमपि तादृशा मत्त्वा तदीयचेष्टामुपशिक्ष्याधिक्येन शिक्षित्वा भवितव्येन तादृशदुरदृष्टेन यदवश्यं भवितव्यं तेनेति विश्वनाथः । संदर्भस्तु—तदेवं सर्वहितमपि तच्चरितं वैदिकवेदाद्यपराधसंस्कारवतां त्वन्यथैव भातमित्याह—यस्येति । अन्येषां तु रजसोपरक्तानामपि तद्व्यश्रवणेनान्वयव्यतिरेकाभ्यां ितायैव जायते तदित्याह—मंदः कुमनीषी । असमंजसमयोग्यं वेददूषकत्वात् ॥ ९ ॥ * * स्वविधिना स्वकल्पितेन विधिना नियोगः कुव्रतादीनां यस्मिन्प्रथे स स्वविधि-नियोगस्तेन हेतुना शौचादिहीनाः । स्वामिचरणैस्तु—स्वविधिना वेदविधिना नियोग आज्ञा शौचस्य जलमृदादिना दैहिकमलापकर्षणस्य चारित्रे करणे 'मृज्जलाभ्यां देहं मृज्यात्' इत्यादिविधिना विहिते 'मलवद्वाससा न संवेदेत्' इत्यादिनिषेधेन च निषिद्धेऽपि तद्रहिता इत्यभिप्रायेण व्याख्यातं स्नानादि विना देवपूजानधिकारात् । कुव्रतानि निदिताचरणानि । आदिना दंतधावनादित्यागादेर्ग्रहः—कुव्रतत्वं चास्नानादेः "अस्नानाशी मलं भुंक्ते ह्यजापी पूयशौणितम्" इत्यादिस्मृत्योक्तमवधेयम् । प्रायेणेत्युक्तेः केचिन्निंदादिशून्या अपि स्वदृष्टवशाद्भविष्यन्तीत्यर्थः ॥ १० ॥ * * अंधे तमस्यंधतामिह नरके ॥ ११ ॥ * * अत्राक्षिपति—नन्विति । अनर्थकारी तदाचरणश्रवणप्रवृत्तजननरकहेतुत्वात् । किञ्च—श्रीऋषभदेवाचरणं तु तत्समकालीनैरेवानुवर्तितव्यमित्याह—अयमिति । रजसा गुणेनोपप्लुतं कालेन विनष्टीकृतं यत्कैवल्यं ज्ञानयोगस्तस्योपशिक्षणार्थः । अर्थांतरं तु स्वामिभिरुक्तमेव, तेन सत्यादियुगत्रये तच्चरित-मनुवर्तितव्यं, कलौ तु तत्कथैव श्रोतव्येति व्यवस्थितिरिति विश्वनाथः । अत्र प्रमाणं च श्रीदशमे वक्ष्यति "ईश्वराणां वचः सत्यं तथैवाचरणं क्वचित् । कुशलचरितेनैषामिह चार्थो न विद्यते । विपर्ययेण वानर्थः" इति । किञ्च—"तेषां यत्स्ववचोयुक्तं बुद्धिमांस्तत्-

दाचरेत्” इति च ॥ १२ ॥ ❀ ❀ अवतारा विद्यन्ते वपर्यत्वेन येषु तानि । अहो इत्यानन्दे ॥ १३ ॥ ❀ ❀ वंशेष्वपि प्रियव्रतवंशो धन्य इत्याह । यत्र पुराणः पुमान् पुरुषः कृतावतारोऽभूदिति शेषः । किं तेन कृतमिति चेत्तत्राह-स आद्यः सर्वकारणी-भूतो विष्णुः पुरुषो मनुष्यमूर्तिः सन् यद्यतो मोक्षहेतुं धर्मं पारमहंस्यं धर्मं चचारातो हेतोर्देशसावदात् इत्यन्वयः । “नाभेरसावृषभ आस सुदेविसूनुर्यो वै चचार समद्वज्जडयोगचर्याम् । यत्पारमहंस्यमृषयः पदमामनन्ति स्वस्थः प्रज्ञातकरणः परिमुक्तसंगः” इति नारदं प्रति ब्रह्माक्तेः । संदर्भस्तु स्वतः पुराणः पुमानेव यत्र कृतावतारेपि नान्यथात्वं प्राप्तं, किन्तु स आद्यः पुरुष एव यत्राकर्महेतुं कर्माभा-वकारणं धर्मं चचारेत्यर्थः । यद्यप्येवं ज्ञानपर्यवसानं तच्चरितं तथापि तत्पराणां भक्त्य एव पर्यवस्यति तथा स्वभावत्वादित्याह ॥ १४ ॥ ❀ ❀ योगिष्वपि मध्ये श्रीऋषभदेव एव धन्य इत्याह । मनोरथेनापि किमु कर्मणा अस्य कदृशस्याभवस्य नास्ति भवो यस्मात्तस्य । इत्यर्थ इति । लोकख्यात्यर्थं सिद्धिषु प्राकृता योगिन एव सयत्ना भवन्ति न तु विज्ञास्तासां भगवत्प्राप्तावन्तरा यत्वात्तदुक्तमेकादशे श्रीऋषणेनोद्धवं प्रति-“अन्तरायान्वदन्त्येता युजतो योगमुत्तमम्” इत्यादिना चतुर्दशेऽध्याये । नन्ववाञ्छितास्ताः कथं प्राप्ता इति चेन्मुख्यस्वाधारतयेत्यभिप्रायेणाह-यद्वेति । इत्यर्थ इति । श्रीऋषभदेवोऽस्मान्स्वीकरोत्विति भावः ॥ १५ ॥ ❀ ❀ किं च-सत्यादियुगवर्तिभ्यो योगिभ्यस्तच्छिक्षितयोगानुष्ठानभ्योपि सकाशात्कलियुगवर्तिनो जनास्तद्दीला-श्रवणकर्त्तनवन्तोऽधिकफलभाजो भवन्तीत्याह-इति हेति । हस्मेति निपातौ श्रद्धातिशयजननाथौ । न केवलं रामाद्यवतारवद् दुष्टमंजन एवायमवतारोऽपि तु व्यासाद्यवतारवज्ज्ञानस्योपदेष्टेति ज्ञापनाय परमगुरोरिति । विशुद्धमाचरितं च ईरितं ‘नायं देहो देहभाजां नृलोके’ इत्याद्युपदेशवाक्यं च विशुद्धमित्युक्तेरर्हता राज्ञाऽभिप्रायापरिज्ञानाद्विपरीतमेव गृहीतं न तेन तच्चरितेऽशुद्धयाशंका कार्येति । अत एवोक्तं ‘समस्तदुश्चरितापहरणम्’ इति । यद्वा-विशुद्धाचरितेनेत्यर्थः । इत्यर्थ इति । अपिकारात्सत्त्वरनुमोदितुरपीति भावः ॥ १६ ॥

श्रीमद्भगवद्गीता

तस्य ऋषभस्याश्रमातीतं चतुराश्रमधर्मान्तीत्य वर्त्तमानमनुचरितं कुटकाचलोपदेशवासिभ्य आकर्ण्यार्हन्निति नाम यस्य स राजा विमोहितः ऋषभस्य गोमृगाजगरादिव्रताचरणस्य शास्त्रीयत्वमजानन् वैदिकधर्मातिरिक्तत्वे बुद्धिं कृत्वाऽकुतोभयं नास्ति कुतोऽपि भयं यस्मात्तत्त्वधर्ममप्यपहाय स्वयमार्षमं व्रतमुपशिक्ष्यमाण उपशिक्षित्वा कुपथश्चासौ पाषण्डश्च तमसमञ्जस-मुपधर्मं प्रति मनुजान्निजमनीषया मन्दोऽज्ञः स आर्हताख्यग्रन्थबन्धनेन सम्प्रवर्त्तयिष्यति । कथमेतस्य प्रसारणे मनुजाः प्रवर्तन्त इत्यत्रोक्तं कलावधर्म उक्तुष्यमाणे भवितव्येनेत्युक्तभवितव्येन प्राणिनां पूर्वसञ्चितपापमूलकेनाज्ञानेन कलौ युगे अधर्मे उक्तुष्यमाणे उक्तुष्यं प्राप्ते सतीत्यर्थः । भवितव्येन युगानुसारेण मनुजानामधर्मबुद्धिभूयस्त्वादार्हन्ते प्रवर्तन्त इत्यर्थः ॥ १७ ॥ ❀ ❀ मनुजेष्वपसदाः निष्कृष्टाः पूर्वमेव देवमायया विमोहिताः येनार्हन्तेनोपदेशेन नित्यं मोहिताः सन्तः स्वविधिना स्वस्य वर्णाश्रमान-रूपधर्मविधिना प्राप्तो यो नियोगो नियमः यस्मिन् शौचचारित्रे तेन शौचचारित्रेति समाहारद्वन्द्वः । इतरेतरयोगे तु नियोगोपयोग-स्ताभ्यां विहीनाः तत्र शौचं स्नानादिजाता देहशुद्धिः चारित्रं संध्योपासनादिदेवावज्ञारूपाण्यस्नानादीनि कुव्रतानि निजेच्छया गृहानाः कुर्वाणाः अधर्मप्रचुरेण कलिनापहता अभिभूता धियो विवेका येषां ते ब्रह्मादिविदूषकाः प्रायशो भविष्यन्ति । अस्नानं स्नानाभावः आचमनाभावः अत एवाशौचं केशलुञ्चनं केशोत्पाटनं ब्रह्म वेदः यज्ञपुरुषो भगवान्, लोका भगवताः ॥ १८ ॥ ❀ ❀ तदफलं चान्धन्तमः प्राप्स्यन्तीत्याह ते चेति । अर्वाक्तनयाऽवेदमूल्याऽत एवान्धमरम्परया निर्मूलया स्मृत्याचाराणामपि वेद-मूलत्वेनैव प्रामाण्यादिति भावः । ते निजयात्रया स्वेच्छाकृतप्रवृत्त्या निजलोकयात्रयेति पाठेऽप्ययमेवार्थः । लोकशब्दो देहपरः तयैवार्हत्समृत्यैवाश्रयः तदुक्तेषूपधर्मेषु कृतविश्वासाः अन्धे तमसि नरकविशेषे स्वयमेव स्वात्मनैव रिपुणा प्रपतिष्यन्ति पतन्तीत्यर्थः ॥ १९ ॥ ❀ ❀ ननु तर्हि भगवत्तर्पणेन किमर्थमेवमनुष्ठितं तत्राह अयमिति । रजसा उपप्लुतानां व्याघ्रानां रजःप्रचुराणां कैवल्यस्य मोक्षमार्गस्य योगचर्याभेदस्य शिक्षणार्थोऽयमवतारस्तदर्थमेव कृतमिति भावः ॥ २० ॥ ❀ ❀ आर्षभप्रभावप्रतिपादकान् श्लोकानुदाहरन्ति पठन्ति । आर्या इति शेषः, के त इत्यत्राह अहो इति । सप्त समुद्राः अस्यां सन्तीति सप्तसमुद्रवती तस्या भुवः द्वीपेषु मध्ये य उक्तुष्टो जम्बूद्वीपः तस्यापि वर्षेषु नवसु मध्ये एतद्भारतं वर्षमधि अधिकं पुण्यं यथाभूतम् अहो इत्याश्चर्यम्, कुतः यत्रत्याः भारतवर्षस्या जनाः मुरारेर्भगवतः ऋषभावतारयुक्तानि कर्माणि भद्राणि श्रेयःसाधनानि गायन्ति ॥ २१ ॥ ❀ ❀ अहो प्रैयव्रतः प्रियव्रतसम्बन्धी वंशः यशसा विशुद्धः विशुद्धविपुलकीर्तिसम्पन्नः, यत्र वंशे पुराणः पुरुषो भगवानृषभरूपेण कृतावतारः बभूव । स चावतीर्ण आद्यः पुरुषः यतोऽकर्महेतुकं न विद्यते कर्म साधनं तपो यस्य तदकर्म मोक्षः तस्य हेतुं धर्मं चचार ॥ २२ ॥ ❀ ❀ अस्य ऋषभस्य काष्ठां निष्ठां दिशं वाऽपरो योगी मनोरथेनापि तत्त्वानुष्ठानेन कोन्वनुगच्छेदनुवर्त्तेत न कोऽपीत्यर्थः । कुतो यो योगी येन ऋषभेण योगमाया मनोजवादयः कृतप्रयत्नः सेवितुं उद्यता अप्यसत्तया हेयतयानाहतास्ताः स्पृहयति हि ॥ २३ ॥ ❀ ❀ ऋषभचरितश्रवणादिफलमाह । इतीत्यंभूतं हस्मेति प्रसिद्धयाश्चर्यद्योतकौ निपातौ, सकललोकादीनां परमगुरोर्लोकदेवब्राह्मणानां हितोपदेष्टृत्वाद् गुरुः वेदवैदिकमार्गप्रवर्तकत्वाद्देवस्य गुरुः गवामपि पूज्यत्वोपदेष्टृत्वाद् गुरुः ऋषभाख्यभगवतः विशुद्धाचरितं यदीरितं कथितं समस्तदुश्चरितमभितो हरतीति तथा

परममङ्गलानामयनमाश्रयमिदमनया क्रमादुपचितया प्रशुद्धयानया श्रद्धयाऽनुसवनं सर्वदा यः पुमाननुशृणोत्याश्रावयत्यनुस्मरति
अनयोः श्रोतृश्रावयित्रोः भगवति वासुदेव एकान्ततः एकान्ता अव्यभिचरिता भक्तिः समनुवर्तते भवतीत्यर्थः ॥ १६ ॥

श्रीमद्विजयध्वजतीर्थकृता पदरत्नावली

किमनेन तदभूदिति तत्राह यस्येति । जनानुपशिक्ष्य उत्कृष्यमाणे वर्धमाने भवितव्येन विधिना निजमनीषयेत्य-
नेनाहस्यासुरत्वमसूचि । मन्दो निर्भाग्य इत्यनेन आनन्दात्मपुरुषार्थशून्य इति ध्वनयति भगवन्मततात्पर्यं न जानातीति वा ।
उपाकर्ण्येत्यनेन तस्य तत्र स्थितिं तां तु शुश्रावाहो दुःसत्त्ववानिति वाक्यं स्मारयति पाखण्डमद्वैतमसमञ्जसं जैनमतमित्यनेन
शास्त्रद्वयमनेनाकारीति सूचितम् । तदुक्तम् “पूर्वं तु पौण्ड्रको नाम वासुदेवः सुदुर्मतिः । जातिस्मरो द्विधा शास्त्रं पाखण्डं
निर्ममे नृपः ॥ एकं तु वासुदेवाख्यं वासुदेवोऽहमित्यपि । कुत्सितं वासुदेवत्वप्रतिपादकमात्मनः ॥ लोकार्थं चापरमिति
चकाराहृतनामकमिति । अनेनाहस्य पूर्वजन्मनि पौण्ड्रकाख्यासुरत्वं स्पष्टीकृतं वासुदेवोऽहमित्यात्मनो जीवस्य वासुदेवत्व-
प्रतिपादकवासुदेवाख्यं कुत्सितसेकं शास्त्रं परमार्हतनामकं लोकार्थमहिंसाधर्मप्रतिपादकमपरं चकारेत्यन्वयः ॥ ९ ॥ * *
शास्त्रस्य प्रचयगमनमाह येनेति । येन शास्त्रद्वयेन ह वा इति निपातद्वयेन तत्प्रशिक्ष्येण क्रमुणा विरचितेन शास्त्रेणेति स्मारितं
तदुक्तम् । “तत्प्रशिक्ष्यः क्रमुर्नाम न जानन्तन्मतं परम् । वासुदेवात्मनां सर्वजीवानामवदत्कुधीः ॥ कण्वाख्यं शास्त्रमकरोदभेद-
प्रतिपादकम् । कुशास्त्रं सर्ववेदानां विरुद्धं तामसालयम् ॥ तद् दृष्ट्वाद्यापि वर्तन्ते वर्तिष्यन्ति तथा कलौ । अशौचा अत्रताचारा
वासुदेवोऽहमित्यपि ॥” इति । एतदभिप्रायेणास्नानेत्याद्युक्तं मनुजापसदा मनुष्याभासाः, स्वविधिः स्वकीयो वेदः तस्य नियोगं
लिङ्गार्थो ‘मलवद्वाससा न संवेदते’त्यादिकः तेन विहितः शौचाद्याचारः विष्ण्वादिदेवानां हेलनादीन्यभेददर्शनावज्ञानादीन्यपव्रतानि
वेदविरुद्धव्रतानि स्वेच्छया प्रमाणं विना किञ्चास्नानादीनि गृह्णन्तः, निमित्तमाह कलिनेति । देवहेलनादि विशिनष्टि
ब्रह्मेति ॥ १० ॥ * * तत्फलमाह तैरपीति । तैर्हेलनादिभिः क्रियमाणयाऽर्वाक्तनया नीचयान्धपरम्परया निजलोकयात्रया
स्वप्नमनोरथकल्पितव्यवहारेण । स्वशरीरजीवनेन वा त एवानास्थाः एकदापि व्यापारमन्तरेण न स्थिताः । हिशब्देन
“अन्वेनैव नीयमाना यथान्धाः” इति श्रुति प्रमाणयति ॥ ११ ॥ * * न केवलमसुरमोहनार्थः किन्तु स्वपादमूलशरणजनस्य
मुक्तिसाधनार्थोऽपीत्याह अयमिति । रजसा गुणेनोपप्लुतस्य उपद्रुतस्य साधुजनस्य कैवल्यशिक्षणार्थो मुक्तिसाधनशिक्षणाभि-
प्राय इत्यन्वयः । कुत इति तत्राह तस्येति । तस्य कैवल्यसाधनोपदेशस्यानुगुणानुनुरूपानित्यर्थः ॥ १२ ॥ * * सप्तद्वीपेषु
नवसु वर्षेषु एतद्भारताख्यं खण्डमधिपुण्यमधिकपुण्यसाधनमुपलक्षणमेतत् पापसाधनं चेति । तदुक्तम् “विशेषाद्भारते
पुण्यं चरेयुः पापमन्यथा । तथैव भगवद्भक्तिं पृथिव्यां नान्यवर्षगाः ॥” इति अनेनादृष्टसाधनमेत-
दन्यानि भोगसाधनानीति विशेष उक्त इति ज्ञायते । अवतारवन्ति प्रकाशवन्ति ॥ १३ ॥ * * प्रैयव्रतः
प्रियव्रतसम्बन्धी पुराणपुरुषेणावतीर्णेत किं प्रयोजनमभूदत्राह पुरुष इति । अकर्महेतुं मोक्षहेतुं मोक्षकारणं धर्मं लोक-
शिक्षार्थं चचारेति यद्यस्मात्तस्मादिति शेषः, पूर्णं पुरु तत्सनाति ददातीति पूर्णफलं मोक्षं ददातीत्यर्थः इति कर्तरि ङः, इप्रत्ययेन
दिलोपः ॥ १४ ॥ * * ऋषभो नाम कश्चिद्योगी न हरिरिति तत्राह को न्विति । अभवाय मुक्तये लोकशिक्षणार्थमेव
धर्माचरणं न तु तत्फलपेक्षयेत्याह यद्योगमायासिति । श्रीहरिप्रेरणया कृतप्रयत्नाः महापुरुषाः येनोदस्तां नित्यनिरस्तां योगमाया-
मणिसादिबाह्ययोगफलं स्पृहयन्तीति यद्यस्मात्तस्मादलोकशिक्षणार्थं धर्मेमाचरतोऽस्य काष्ठां स्वरूपभूतां योगशक्तिं हरिमन्तरेणापरः
को नु योगी गच्छेन्न कोऽपीत्यन्वयः । “नित्योदस्ता योगशक्तिरनपेक्ष्यं फलं यतः । नित्यस्वरूपभूतापि बहिः फलविवर्जनात् ।
अकर्मैत्युच्यते यद्वन्मोक्षः फलविवर्जनात् ॥” इति वचनात् उदस्तामिति विशेषणद्योगमाया इन्द्रजालमुच्यत इत्येतन्निरस्तं,
तस्मादणिमादियोगशक्तिर्नित्योदस्ता, कुतः फलमनपेक्ष्यमिति यतस्तर्हि हरेः स्वरूपभूतामिमादिशक्तिर्नास्ति किमित्यत उक्तं नित्येति ।
यद्यपि स्वरूपभूतामिमादिशक्तिरस्ति तथाप्यन्येच्छाविषयाणिमादियोगमाया बहिर्नित्यस्वरूपशक्तेः पृथक् फलविवर्जनात्क्रिया-
साध्यफलानिच्छत्वात्तत्र दृष्टान्तः अकर्मैति । यथा मोक्षस्त्वकर्मैति वदन्ति तत्फलानिच्छत्वात् तथात्रेति ॥ १५ ॥ * *
ननु कृष्णादिचरितवदस्य चरितमपि यदि संसारनाशनं स्यात्तदायमपि श्रीनारायणांश इति निश्चयेन निरुपचरितभक्तिः स्यात्-
तथमिति शङ्कां परिहरन्नुपसंहरति इतीति । इतिशब्दः प्रभृतिवचनः, ह स्मेति निपातौ श्रद्धातिशयजननाथौ, न केवलं रामा-
द्यवतारवद्दुष्टभञ्जनः किन्तु व्यासाद्यवतारवत् ज्ञानस्योपदेष्टेति ज्ञापनाय परमगुरोरिति विशुद्धाचरितं कथितमिति शेषः, इदमाचरितं
विशेषतः शुद्धमेव न तु दुष्टमर्हादयस्तु तात्पर्यापरिज्ञानादन्यथा गृहीतवन्त इति न तेनाशुद्धश्रद्धा कर्तव्येति विज्ञापयितुं विशुद्धेति
कुत एवदिति तत्राह पुंसांमिति । दुश्चरिताभिहरणं पापकर्मनाशनं न केवलमेतदेव फलमन्यच्चास्तीत्याह परमेति । ननु फलो-
पयोगित्वे युक्तमुक्तमखिलं तत्कथमत्राह इदमिति । उपचितया मुदितमेधमानया इदमेव श्रेय इत्यन्तःकरणधर्मविशेषः श्रद्धा, अनयोः
श्रोतृप्रवक्तव्योः, अपिशब्दात्पठतः वासुदेवे निर्द्वन्द्वा भक्तिः समनुवर्तते इत्यन्वयः ॥ १६ ॥

श्रीमजीवगोस्वामिकृतः क्रमसन्दर्भः

अत एव ऋषभदेवाविर्भावस्तृतीयोऽध्याय इत्येवोक्तं ननु जन्मेति तदेवं सर्वहितमपि तत्क्षरितं वैदिकवेदाद्यपराध-
संस्कारवतां त्वन्यथैव भानमित्याह यस्येत्यादिना । अन्येषां तु रजसोपरक्तानामपि तद्द्वयश्रवणेनान्वयव्यतिरेकाभ्यां हितायैव
जायते तदित्याह ॥ ९-११ ॥ * * अयमिति ॥ १२-१३ ॥ * * अहो इति । स्वतः पुराणः पुमानेव यत्र कृता-
वतारेऽपि नान्यथात्वं प्राप्तः किन्तु स आद्यः पुरुष एव सन् यत्राकर्महेतुं कर्माभावकारणं धर्मं चचारेत्यर्थः । यद्यप्येवं ज्ञान-
पर्यवसानं तत्क्षरितं तथापि तत्पुराणां भक्तय एव पर्यवस्यति । तथा स्वभावत्वादित्याह ॥ १४-१५ ॥ * * इति हस्मेति ।
निवृत्त्या तत्स्वरूपया स्वतः पुरुषार्थत्वात् ॥ १६ ॥

श्रीमद्विश्वनाथचक्रवर्तिकृता सारार्थदर्शिनी

अस्यावतारस्य लीलाश्रवणकीर्तनादिभिरेव कलिकालवर्त्तिनः परागदर्शिनो जीवाः कृतार्था भवन्ति न त्वाचरितस्यानुष्ठानेन ।
कलौ प्रायः प्रत्यग्दर्शनासम्भवात् श्रद्धयापि तदीयकेवलबाह्याचरणमात्रनिष्ठा भ्रष्टा एव भवन्तीत्याह यस्येति । अहंभ्रामा कलौ
जनिष्यमाणो लोकशास्त्रद्वारा ऋषभदेवोत्कर्षं श्रुत्वा तादृशाचरणेन वयमपि तथा भवामेति मत्वा तदीयचेष्टामुपशिक्ष्य आधि-
क्येन शिक्षित्वा भवितव्येन तादृशदुरदृष्टेन यदवश्यं भवितव्यं तेन हेतुना ॥ ९ ॥ * * स्वविधिना नियोगो यत्र तादृशेन
शौचचारित्र्येण विहीनाः ॥ १०-११ ॥ * * तेन श्रीऋषभदेवो यदैवाविर्भवूव तात्कालिकैर्ज्ञानिजनैरेव तत्क्षरितमनुवर्त्ति-
तव्यमित्याह अयमिति । रजसा रजोगुणेन उपप्लुतं कालेन विनष्टीभूतं यत् कैवल्यं ज्ञानयोगस्तस्योपशिक्षणार्थः । यद्वा रजो-
व्याप्तानामपि जनानां मोक्षमार्गोपशिक्षणार्थः । तेन सत्यादियुगत्रये तद्वर्त्तितव्यं कलौ तत्कथा श्रोतव्येति व्यवस्थितिः ॥ १२ ॥
* * वर्षेषु मध्ये एतद्भारतं वर्षमधिपुण्यमधिकपुण्यप्रदम् । कुतः गायन्तीत्यादि ॥ १३ ॥ * * वंशेष्वपि मध्ये प्रिय-
व्रतवंशो धन्य इत्याह अहो इति ॥ १४ ॥ * * योगिष्वपि मध्ये ऋषभदेवो धन्य इत्याह । को नु अपरो योगी अस्य
काष्ठां दिशमप्यनुगच्छेत् मनोरथेनापि किमुत कर्मणा अस्य कीदृशस्य अभवस्य नास्ति भवो यस्मात्तस्य यो योगी येन ऋषभेण
असत्तया अभद्रत्वेन उदस्तास्यक्ताः योगमाया योगाज्जाता मायाः सिद्धीर्वाञ्छति । कीदृशीः, कृतः प्रयत्नो यासु तदर्थं प्रयत्नांश्च
करोतीत्यर्थः । यद्वा ऋषभदेवोऽस्मान् स्वीकरोत्विति कृतः प्रयत्नो याभिस्ताः ॥ १५ ॥ * * किञ्च सत्यादियुगवर्त्तिभ्यो
योगिभ्यस्तच्छिक्षितयोगानुष्ठानाभ्यामपि सकाशात् कलियुगवर्त्तिनो जनास्तल्लीलाश्रवणकीर्तनवन्तोऽधिकफलभाजो भवन्तीत्याह । इति
ह स्मेति । परमगुरोर्हितकारिणः विशुद्धमाचरितं च ईरितं 'नायं देहो देहभाजामि'त्याद्युपदेशवाक्यञ्च । आश्रावयति कीर्त्तयति च
अनयोः श्रोतृवक्त्रोरपिकारात् सत्तु रनुमोदयितुश्च ॥ १६ ॥

श्रीमच्छुकदेवकृतः सिद्धान्तप्रदीपः

यस्य ऋषभस्य चरितमर्हन्निति नाम यस्य स राजा कुटकाचलोपवनवासिभ्य उपाकर्ण्य स्वयं तदुपशिक्षित्वा कलावधर्मे
उत्कृष्ट्यमाणे भवितव्येन जीवकर्मफलेन विमोहितः उचितादपनीयानुचिते योजितः विमोहमाह स्वधर्मेत्यादि । कुपथश्चासौ पाप-
ण्डश्च ते निजमनीषया संप्रवर्तयिष्यते सम्यक्प्रबन्धेन स्वेच्छया कृतेन लोके स्थापयिष्यति ॥ ९ ॥ * * येन कुपथपाषण्ड-
प्रवर्तनेन मनुजाधमाः स्वविधिना नियोगो यस्मिन् शौचचारित्र्ये तेन विहीनाः देवहेलनानि देवावज्ञारूपाणि अस्नानादीनि अप-
व्रतानि गृह्णानाः वेदादीनां विदूषका भविष्यन्ति ॥ १० ॥ * * ते मनुजापसदाः चकारात्स अहंभ्रामको राजा च अर्वाक्त-
नया अवेदमूलया तथैव निजलोकः मनुजापसदानुरूपो लोकः नरकलोकस्तदर्थो यात्रा प्रवृत्तिः उपधर्मविषयकार्हन्निर्मितनिबन्धा-
ध्ययनाध्यापनतदुक्तोपधर्मानुष्ठानादिक्रिया तथा अन्धानां ज्ञानचक्षुर्हीनानां मूर्खानामुपदेष्टृणां परम्परया वंशावल्या आश्रयताः
कृतविश्वासाः अन्धे तमसि नरके प्रपतिष्यन्ति ॥ ११-१२ ॥ * * अवतारवन्ति ऋषभाद्यवतारवन्ति यत्रत्या जनाः गायन्ती-
त्युपलक्षणं श्रवणादेः, तदेतद्भारतं वर्षमधिकं पुण्यं यस्मिन् तदधिपुण्यं भवति ॥ १३ ॥ * * अवदातः शुद्धः यत् य आद्यः
पुमान् स कृतावतारः ऋषभमूर्तिः सन् "नास्त्यकृतः कृतेन" इति श्रुत्या अकर्म कर्मात्म्यं ब्रह्म तद्वेतुं तत्प्रापकं पारमहंस्यलक्षणं धर्मं
चचार ॥ १४ ॥ * * कृतप्रयत्नाः स्वतः सेवितुं प्रवृत्ताः अपि योगमायाः योगजा विभूतयः येन असत्तया असाधुतया
उदस्ताः उपेक्षिताः यः अपरः योगी स्पृहयति स को नु अस्य ऋषभस्य काष्ठां दिशमप्यनुगच्छेत् ॥ १५ ॥ * * विशुद्धा-
चरितैर्व्यासादिभिरीरितम् ॥ १६ ॥

गोस्वामिश्रीगिरिधरलालविहिता बालप्रबोधिनी

यतोऽवधूतवेषेणर्षभः कोट्टादिदेशान् गतोऽतस्तदाचारं दृष्ट्वाऽनधिकारिमुखजनस्य तत्स्वीकारेण तद्देशादेव पाषण्डप्रवृत्तिर्जाते-
त्याह—यस्येति । यस्यर्षभस्य किलाश्रमातीतं पारमहंस्यमनुचरितं तद्देशवासिभ्य उपाकर्ण्य श्रुत्वा अर्हन्निति नाम यस्य स कोट्टा-
दीनां राजा स्वयमुपशिक्ष्य शिक्षित्वा कुपथश्चासौ पाषण्डं च तत् अत एवासमञ्जसं वेदविरुद्धत्वान्नरकपातादिदुःखकारणं मतं निज-

मनीषया वेदविचारमन्तरेणैव सम्प्रवर्त्तयिष्यते इत्यन्वयः । तत्र हेतुमाह—मन्द इति, मन्दबुद्धिरित्यर्थः । तत्रापि हेतुमाह—कला-
विति, कलौ अधर्मे उत्कृष्यमाणे वर्द्धमाने सति भवितव्येन प्राणिनां दुरदृष्टफलेन विमोहितः । अत एवाकुतोभयं शास्त्रानुसृतत्वात्
सर्वतो भयनिवर्त्तकं स्वधर्मपथं स्वधर्ममार्गमपहाय त्यक्त्वा ॥ ९ ॥ ❀ ❀ येन प्रवर्त्तितपाषण्डमतेन वाव एव कलौ मनुजापसदा
मनुजेषु अतिनिकृष्टाः स्वविधिना स्ववर्णाश्रमानुरूपशास्त्रेण नियोगो यस्मिन् शौचचारित्र्ये शोधककर्मणि तद्विहीनाः सन्तो देव-
हेलनानि देवानामवज्ञारूपाण्यस्नानादीनि अपव्रतानि निन्दितव्रतानि निजेच्छया गृह्णाना ब्रह्मादीनां विदूषका भविष्यन्तीत्यन्वयः ।
हेति लोके तत्प्रसिद्धिं दर्शयति । ब्रह्म वेदः, यज्ञपुरुषो भगवान् विष्णुः, लोकाः सज्जनाः । मनुजापसदा इत्यनेन भगवद्भक्ता व्या-
वर्तिताः । अतो भगवद्विमुखत्वादेव देवस्य भगवतो मायया मोहिताः । मायाया भक्तमोहकत्वासम्भवात् 'मामेव ये प्रपद्यन्ते
मायामेतां तरन्ति ते' इति वाक्यात् । अत एवाधर्मो बहुलो यस्मिंस्तेन कलिना उपहता तिरस्कृता धीर्विवेको येषां ते तथा । एवम्भू-
तानां कलौ बाहुल्यज्ञापनार्थं प्रायग्रहणम् ॥ १० ॥ ❀ ❀ एवं पाषण्डे प्रवृत्तानां किं फलमित्याकाङ्क्षामालक्ष्याह—ते चेति ।
ते च पाषण्डिनः निजलोकयात्रया पाषण्डिजनप्रवर्तितया अत एव सर्वमूलानादिवेदप्रमाणशून्यत्वात् अर्वाक्तनया प्रवृत्त्याश्रयताः
कृतविश्वासाः स्वयं अन्धे तमसि दुःखभोगातिरिक्ततरणोपायरहिते नरके एव प्रपतित्यन्तीत्यन्वयः । तत्र दृष्टान्तमाह—अन्धपरम्पर-
येति । यथा वज्रनपरैर्धनादिलोभेन वयं मार्गं पश्याम इति वदद्भिर्नधैः सह गच्छन् अन्धोऽन्धे कूपे पतति तथेत्यर्थः । निश्चितमेव
वेदविरुद्धाचाराणां नरकपतनं शास्त्रेष्विति दर्शयितुं हिशब्दः ॥ ११ ॥ ❀ ❀ ननु तद्व्याप्त्यर्थस्य मूलमयमवतार एवेत्या-
काङ्क्षाह—अयमिति । अयमवतारो रजसा उपप्लुतानां व्याप्तानां मोक्षमार्गोपशिक्षणार्थ एव, पाषण्डमार्गप्रवृत्तिस्तु प्राणिदुरदृष्टव-
शादित्युक्तमेवेति भावः । तथा च भगवदुक्तशास्त्रतात्पर्यं विचार्य स्वाधिकारानुसारेण तत्तन्मार्गं प्रवृत्तिरुचिता कल्याणहेतुत्वात्,
न स्वाधिकारमविचार्य अन्धपरम्परया लोकानुरज्जनेन लाभपूजाद्यर्था सोचिता शास्त्रविरोधेन नरकपाताद्यनर्थहेतुत्वादिति सिद्धम्
॥ १२ ॥ ❀ ❀ न च मयैवेदमुच्यते किन्तु पुराविद एव तस्य कैवल्योपशिक्षणस्यानुगुणान् अनुरूपान् श्लोकान् गायन्ति ।
तांस्त्रीन् श्लोकान् दर्शयति—अहो इति । अहो आश्चर्यं सप्तसमुद्रवत्या भुवो ये द्वीपास्तेषु तेषां वर्षेषु च मध्ये एतद्भारतं वर्षं
अधिपुण्यमधिकं पुण्यं यस्मिंस्तत्, कुतो यतः भद्राणि मोक्षप्रदानि मुरारेवतारवन्ति कर्माणि यत्रत्या जना गायन्तीत्यन्वयः
॥ १३ ॥ ❀ ❀ प्रैयव्रतो वंशो यशसा सत्कीर्त्या अहो अवदातः अतिशुद्धः । सत्कीर्त्तौ हेतुमाह—यत्रेति । यत् रस्मात् यः
पुराणः अनादिः पुमान् पुरुषोत्तमः पुरुषः सर्वान्तर्यामी आद्यः सर्वकारणकारणं स यत्र वंशे कृतावतारः सन् अकर्मा कर्माप्राप्त्यो
मोक्षस्तस्य हेतुं धर्मं चचारेत्यन्वयः । न्विति तर्कातीतोऽस्य वंशस्य महिमेति सूचयति ॥ १४ ॥ ❀ ❀ अस्य ऋषभस्य काष्ठां
दिशमप्यपरो योगी को नु अनुगच्छेत् ? तत्रापि मनोरथेनापि मनसा तन्मार्गगमनसङ्कल्पोऽप्यशक्यः । क्रियया तद्रमनाशक्यत्वस्य
का वार्तेति भावः । तदेव स्पष्टयति—य इति, यो योगी येन ऋषभेण असत्तया तुच्छत्वेन उदस्तास्यक्ताः हि एव योगमायाः
योगसिद्धीः स्पृहयति बाञ्छति । कथम्भूतस्तत्राह—कृतेति सेवितुं कृतः प्रयत्नो याभिस्तथाभूता अपीत्यर्थः । तन्मार्गगमनाशक्यत्वे
हेतुमाह—अभवस्य संसारातीतस्येत्यर्थः । अत एव तादृशविरक्तिरहिता अधिकाराभावेन तन्मार्गे प्रवृत्ताः पाषण्डिनो जाता इति
ज्ञेयम् ॥ १५ ॥ ❀ ❀ प्रकरणस्य समाप्तत्वेनास्य श्रवणकीर्त्तनफलमाह—इतीति । इत्येवं ह स्फुटतया सकलवेदादीनां परमगुरोः
रक्षकस्य भगवत ऋषभस्यस्य विशुद्धं सर्वोपकारकमाचरितं च मयेरितं च तदिदमवहितः सावधानः सन्नुपचितया श्रद्धयाऽनु
वारं वारं शृणोत्याश्रावयति वा तयोरनयोः श्रोतृश्रावयित्रोस्तस्मिन् सर्वशास्त्रतात्पर्यविषयत्वेन प्रसिद्धे भगवति वासुदेवे एकान्ततः
फलाभिसन्धानशून्या भक्तिः समनुवर्त्तते उत्पद्यते इत्यन्वयः । कथम्भूतं चरितम् ? वक्तृश्रोत्रोः समस्तं दुश्चरितमभितो हरतीति
तथा, तथा परममहामङ्गलानामतितुल्यफलानामप्ययनम् । अनेनान्यफलमिच्छतां तत्पूर्वकत्वमप्युक्तम् ॥ १६ ॥

श्रीभगवत्प्रसादाचार्यविरचिता भक्तमनोरञ्जनी

अवधूतवेषेण ऋषभदेवस्तत्र गत इत्येतस्य सूचकमाह यस्येति । यस्य ऋषभस्य, आश्रमातीतं चतुराश्रमधर्मान्तीत्यवर्त्त-
मानं, अनुचरितं उपाकर्ण्य किल, कुटकाचलोपलकावर्त्तिदेशवासिजनेभ्य आश्रुत्यैवेत्यर्थः । कोङ्कवेङ्कुकटानां, अर्हमिति नाम यस्य
सः, राजा स्वयं, तत् उपशिक्ष्य शिक्षित्वा, कलौ अधर्मे उत्कृष्यमाणे उत्कर्षं प्राप्यमाणे सति, भवितव्येन प्राणिनां पूर्वसंचितपापेन,
विमोहितः सन्, मन्दः सः, अकुतोभयमपि, स्वधर्मपथं स्वधर्ममार्गं अपहाय, असमञ्जसमसमीचीनं, कुपथश्चासौ पाषण्डश्च तं,
निजमनीषया संप्रवर्त्तयिष्यते ग्रन्थनिबन्धनपूर्वं तत्प्रवृत्तिं करिष्यति इत्यर्थः ॥ ९ ॥ ❀ ❀ येनेति । येन प्रवर्त्तकेन हेतुना, ह
वा व निश्चितमेव, पाषण्डधर्मो विसरिष्यतीति शेषः । एतदेवाह । कलौ कलियुगे मनुजापसदा मनुष्येषु निकृष्टाः, देवमायाविमो-
हिताः सन्तः, स्वविधिना स्वस्य वर्णाश्रमानुरूपधर्मविधिना प्राप्तो यो नियोगो नियमस्तस्मिन् यच्छौचचारित्र्यं तेन विहीनाः, शौच-
चारित्र्यमिति समाहारद्वन्द्वः, इतरेतरयोगे तु नियोगेन ये शौचचारित्र्ये ताभ्यां विहीनाः । तत्र शौचं स्नानादितो जाता देहशुद्धिः ।
चारित्र्यं संध्योपासनादिः । तद्वर्जिता इत्यर्थः । अस्नानं च अनाचमनं अशौचं केशोपलुञ्चनं केशोत्पाटनं च तान्यादयो येषां तानि
देवहेलनानि देवावज्ञारूपाणि अपव्रतानि कुप्रतानि निजेच्छया गृह्णानाः कुर्वाणाः, अधर्मबहुलेन प्रचुराधर्मपूर्णेन, कलिना कलि-

युगेन, उपहता अभिभूता धियो विवेकमतयो येषां तथाभूताः ब्रह्म वेदश्च ब्राह्मणा द्विजाश्च यज्ञपुरुषो भगवांश्च लोका भागवताश्च तेषां विदूषकाः, प्रायेण भविष्यन्ति ॥ १० ॥ ❀ ❀ तत्फलं चान्धर्तमः प्राप्स्यन्तीत्याह ते चेति । ते च अर्वाकृतनया अवेदमूल्या, निजलोकयात्रया स्वेच्छाविहितप्रवृत्त्या, अन्धपरंपरया, आश्रयः तदुक्तैषूपधर्मेषु कृतविश्वासाः सन्तः, अन्धे तमसि अन्धतमोनास्ति नरके, स्वयमात्मनैव प्रपत्तिष्यन्ति हि ॥ ११ ॥ ❀ ❀ ननु तर्हि भगवत्परिभेण किमर्थमेवमनुष्ठितं तत्राह अयमिति । अयं, अवतारः रजसा रजोगुणेन, उपप्लुतानां यत्कैवल्योपशिक्षणं मोक्षमार्गोपदेशविधानमर्थः प्रयोजनं यस्य तथाभूतः, प्रचुररजोभृतक्षत्रियादिभिः स्वमोक्षसिद्धयर्थमेवं योसाधयौ त्रिधेयेति तच्छिक्षणार्थं भगवता सताप्येवमनुष्ठितमिति भावः ॥ १२ ॥ ❀ ❀ तस्येति । तस्य, अनुगुणान् आर्षमप्रभावप्रतिपादकानित्यर्थः । श्लोकान् गायन्ति पठन्ति ॥ आर्या इति शेषः । के ते इत्यत्राह अहो इति । सप्त समुद्रा अस्यां सन्तीति सप्तसमुद्रवती तस्याः, भुवः पृथिव्याः द्वीपेषु, मध्ये अयं जम्बूद्वीपो धन्यस्तस्यापीति शेषः । वर्षेषु भद्राश्चदिव्यपण्डेषु, एतद्भारतं वर्षं, अधिकं पुण्यं यस्मिन्स्थाभूतं अस्ति । अहो अत्याश्चर्यम् । कुतः यत्र भवा यत्रत्याश्च ते जनाश्च ते यत्रोत्पन्ना लोका इत्यर्थः । मुरारेर्भगवतः, अवतारवन्ति ऋषभादिभगवदवतारयुक्तानीत्यर्थः । भद्राणि श्रेयःसाधनानि, कर्माणि चरित्राणि, गायन्ति ॥ १३ ॥ ❀ ❀ अहो इति । अहो, प्रियव्रतः प्रियव्रतसंबन्धी, वंशः यशसा अवदातो विशुद्धः, विपुलकीर्तिसंपन्न इत्यर्थः । नु निश्चितमेव । यद्यतः, यत्र वंशे, पुराणः पुरुषः तत्रापि आद्यः, पुमान् स ऋषभः, कृतावतारोऽवतीर्णः सन्, अकर्महेतुं मोक्षहेतुकं, धर्मं चचार ॥ १४ ॥ ❀ ❀ को न्विति । अभवस्याजन्मनः अस्य ऋषभस्य, काष्ठां दिशं अपरः योगी मनोरथेनापि, कः अनुगच्छेत् सर्वथानुवर्त्तेत । न कोऽपीत्यर्थः । हि यस्मात्, यो योगी, येन ऋषभेण, असत्तया असद्वस्तुतया, उदस्ता निरस्ताः, कृतप्रयत्नाः यस्य ऋषभस्य, सेवार्थकृतप्रचुरप्रयत्ना अपि, योगमायाः मनोजवादिकाः सिद्धीः, स्पृहयति ॥ १५ ॥ ❀ ❀ ऋषभचरित्रश्रवणादिफलमाह इतीति । ह स्मेति प्रसिद्धाश्चर्यैषोतकौ निपातौ । इतीत्यंभूतं, सकलाः समग्रा वेदाश्च लोकाश्च देवाश्च ब्राह्मणाश्च गावश्च तासां परमगुरोः, तत्रायं लोकवेददेवब्राह्मणानां तु हितोपदेष्टृत्वाद् गुरुः, वेदमार्गप्रवर्तकत्वाद्धिदस्य गुरुः, पूज्यत्वोपदेष्टृत्वाद्गवामपि गुरुः, ऋषभाख्यस्य भगवतः, पुंसां, समस्तं च तत् दुश्चरितं च तदभितो हरतीति तथाभूतं, परमाणि च तानि महामङ्गलानि च तेषामयनमाश्रयभूतं, विशुद्धाचरितानासीरित-मुच्चारणं यस्मिन्स्तत्, इदमृषभाख्यानं अनु यथाक्रमं, उपचितया प्रवृद्धया, श्रद्धया, अनुसवनं सर्वदा, यः पुमान् अनुशृणोति, आश्रवयति वा, अनयोः श्रोतृश्रावयित्रोः, अपि वासुदेवे सर्वात्मनि भगवति समस्तैश्वर्यपूर्णं, तस्मिन्ऋषभभगवति, एकान्ततः एकान्तिका अन्यभिचरितेति यावत् । भक्तिः समनुवर्त्तेत भवतीत्यर्थः ॥ १६ ॥

भाषानुवादः

राजन् ! जिस समय कलियुगमें अधर्मकी वृद्धि होगी, उस समय कोड़, वेड़ और कुटक देशका मन्दमति राजा अर्हत् वहाँके लोगोंसे ऋषभदेवजीके आश्रमातीत आचरणका वृत्तान्त सुनकर तथा स्वयं उसे ग्रहणकर लोगोंके पूर्वसञ्चित पापफलरूप होनहारके वशीभूत हो भयरहित स्वधर्म-पथका परित्याग करके अपनी बुद्धिसे अनुचित और पाखण्डपूर्ण कुमार्गीका प्रचार करेगा ॥ ९ ॥ ❀ ❀ उससे कलियुगमें देवमायासे मोहित अनेकों अधम मनुष्य अपने शास्त्रविहित शीघ्र और आचारको छोड़ बैठेंगे । अधर्मबहुल कलियुगके प्रभावसे बुद्धिहीन हो जानेके कारण वे स्नान न करना, आचमन न करना, अशुद्ध रहना, केश नुचवाना आदि ईश्वरका तिरस्कार करनेवाले पाखण्डधर्मोंको मनमाने ढंगसे स्वीकार करेंगे और प्रायः वेद और ब्राह्मण एवं भगवान् यज्ञपुरुषकी निन्दा करने लगेंगे ॥ १० ॥ ❀ ❀ वे अपनी इस नवीन अवैदिक स्वेच्छाकृत प्रवृत्तिमें अन्धपरम्परासे विश्वास करके मतवाले रहनेके कारण स्वयं ही घोर नरकमें गिरेंगे ॥ ११ ॥ ❀ ❀ भगवान्का यह अवतार रजोगुणसे भरे हुए लोगोंको मोक्षमार्गकी शिक्षा देनेके लिये ही हुआ था ॥ १२ ॥ ❀ ❀ इसके गुणोंका वर्णन करते हुए लोग इन वाक्योंको कहा करते हैं—अहो ! सात समुद्रोंवाली पृथ्वीके समस्त द्वीप और वर्षोंमें यह भारतवर्ष बड़ी ही पुण्यभूमि है, क्योंकि यहाँके लोग श्रीहरिके मङ्गलमय अवतार-चरित्रोंका गान करते हैं ॥ १३ ॥ ❀ ❀ अहो ! महाराज प्रियव्रतका वंश बड़ा ही उज्ज्वल एवं सुयशपूर्ण है, जिसमें पुराणपुरुष श्रीआदिनारायणने ऋषभभावतार लेकर मोक्षकी प्राप्ति करानेवाले परमहंस धर्मका आचरण किया ॥ १४ ॥ ❀ ❀ अहो ! इन जन्मरहित भगवान् ऋषभदेवके मार्गपर कोई दूसरा योगी मनसे भी कैसे चल सकता है । क्योंकि योगीलोग जिन योगसिद्धियोंके लिये लालायित होकर निरन्तर प्रयत्न करते रहते हैं, उन्हें इन्होंने अपने आप प्राप्त होनेपर भी असत् समझकर त्याग दिया था ॥ १५ ॥ ❀ ❀ राजन् ! इस प्रकार सम्पूर्ण वेद, लोक, देवता, ब्राह्मण और गौओंके परमगुरु भगवान् ऋषभदेवका यह विशुद्ध चरित्र मैंने तुम्हें सुनाया । यह मनुष्योंके समस्त पापोंको हरनेवाला है । जो मनुष्य इस परम मङ्गलमय पवित्र चरित्रको एकाग्र चित्तसे श्रद्धापूर्वक निरन्तर सुनते या सुनाते हैं, उन दोनोंकी ही भगवान् वासुदेवमें अनन्य भक्ति हो जाती है ॥ १६ ॥

यस्यामेव कवय आत्मानमविरतं विविधवृजिनसंसारपरितापोपतप्यमानमनुसवनं स्नापयन्तस्तथैव परया
निर्वृत्या ह्यपवर्गमात्यन्तिकं परमपुरुषार्थमपि स्वयमासादितं नो एवाद्रियन्ते भगवदीयत्वेनैव परिसमाप्तसर्वार्थाः ॥ १७ ॥
राजन् पतिगुरुलं भवतां यदूनां दैव प्रियः कुलपतिः क च किङ्करो वः ।
अस्त्वेवमङ्ग भगवान् भजतां मुकुन्दो मुक्तिं ददाति कर्हिचित्स न भक्तियोगम् ॥ १८ ॥
नित्यानुभूतं निजलाभनिवृत्ततृष्णः श्रेयस्यतद्रचनया चिरसुप्तबुद्धेः ।
लोकस्य यः करुणयाभयमात्मलोकमाख्यान्मो भगवते ऋषभाय तस्मै ॥ १९ ॥

इति श्रीमद्भागवते महापुराणे पारमहंस्यां संहितायां पञ्चमस्कन्धे ऋषभदेवानुचरिते षष्ठोऽध्यायः ॥ ६ ॥

अन्वयः—हि यस्याम् एव विविधवृजिनसंसारपरितापोपतप्यमानम् आत्मानम् अनुसवनम् अविरतम् स्नापयन्तः
भगवदीयत्वेनैव परिसमाप्तसर्वार्थाः कवयः तथा एव परया निर्वृत्या स्वयम् आसादितम् आत्यन्तिकम् परमपुरुषार्थम् अपवर्गम्
अपि नो आद्रियन्ते ॥ १७ ॥ * * अंगं राजन् भगवान् मुकुन्दः भवताम् च यदूनाम् पतिः गुरुः दैवम् प्रियः कुलपतिः
क च वः अलम् किङ्करो एवम् अस्तु भजताम् मुक्तिं ददाति कर्हिचित् स भक्तियोगम् न ददाति ॥ १८ ॥ * * नित्यानु-
भूतनिजलाभनिवृत्ततृष्णः यः करुणया अतद्रचनया श्रेयसि चिरसुप्तबुद्धेः लोकस्य अभयम् आत्मलोकम् आख्यात् तस्मै भगवते
ऋषभाय नमः ॥ १९ ॥

इति षष्ठोऽध्यायः ॥ ६ ॥

श्रीधरस्वामिविरचिता भावार्थदीपिका

भक्तेः परमपुरुषार्थत्वमाह । यस्यां भक्तावेव न तु योगादिषु । अनुसवनमविरतमात्मानं स्नापयन्तः । स्वयमासादित-
मप्रार्थितं भगवता स्वयमेव दीयमानमपि । अनादरे हेतुः । भगवदीयत्वेनैव परितः समाप्ताः सम्यक् प्राप्ताः सर्वे पुरुषार्थाः
यैस्ते ॥ १७ ॥ * * ननु भगवतोऽतिमुलभत्वदर्शान्मोक्षस्य चातिदुर्लभत्वादियमितस्तुतिरेवेत्याशंक्याह । हे राजन् भवतां
पांडवानां यदूनां च पतिः पालकः । गुरुरुपदेशः । दैवमुपास्यः । प्रियः सुहृत् । कुलस्य पतिर्नियन्ता । किं बहुना । क च कदाचिदौत्या-
दिषु वः पांडवानां किङ्करोऽप्याज्ञानुवर्ती । अस्तु नामैवं तथाऽप्यन्येषां नित्यं भजतामपि मुक्तिं ददाति न तु कदाचिदपि सप्रेम-
भक्तियोगम् ॥ १८ ॥ * * वर्णितमृषभावतारं नमस्करोति । नित्यमनुभूतं यन्निजं रूपं स एव लाभस्तेन निवृत्ता तृष्णा यस्य
सः अतद्रचनया देहाद्यर्थमनोऽथेन श्रेयसि विषये चिरं सुप्ता बुद्धिर्यस्य तस्य जनस्य करुणया निर्भयमात्मस्वरूपं य आख्यातवांस्तस्मै
नमः ॥ १९ ॥

इति पंचमस्कन्धे टीकायां षष्ठोऽध्यायः ॥ ६ ॥

श्रीवंशीधरकृतो भावार्थदीपिकाप्रकाशः

भगवत इमे भगवदीयास्तेषां आबलत्वं तेन भगवदीया वयं न ह्यस्माकं किंचिदपेक्षितमस्ति सर्वशुद्धा प्रज्ञायापि
'यिनाहमेकोऽपि भवज्जनानां भूत्वा निषेवे तव पादपल्लवम्' इत्युक्तेर्भगवदीयत्वस्य प्रार्थितत्वात् न तु प्राप्तादर्थं तु
तत्प्राप्ता अहो कृतार्था वयमिति भावः ॥ १७ ॥ * * इयं मोक्षानादरेण भवत्यादरण्यरूपा । हे राजन्मिति ।
त्वं तु मातरं द्वारीकृत्य तद्रक्त्यैव लब्धांगत्वाद्वाजसे कथं तव भक्तवानुत्कर्षधीरिति भावः । अत्र विश्वनाथः—धन्योऽयं
प्रियव्रतवंशो यत्र भगवानृषभदेवोऽवतीर्णः । उत्तानपादवंशोऽपि धन्यो यत्र पृथुः । रघुवंशोऽपि धन्यो यत्र रामः ।
यदुवंशपुरुवंशयोरेककालिकयोरपि मध्ये यदुवंश एव सुभगो यत्र कृष्णः अस्मदीयः । पुरुवंशस्तु सर्वतोपि दुर्भगो यत्र
भगवान्भावततारेति मनोनुतापेन विषीदन्तं राजानं सर्वज्ञतयैव ज्ञात्वा मोक्षाद्भक्तेरुत्कर्षेण प्रतिपादितेनैव तमानंदयति
हे राजन्मिति । भवतां पांडवानां यदूनां च पतिः पालकः इत्यादिभिः यदुष्ववतरतोपि कृष्णस्य तेषु भवत्सु च तुल्य एव व्यवहारो
दृष्टः । किं च कच कदाचित् वः पांडवानां दूत्यादिषु किङ्करोः । न च तथा यदूनामिति । यदुभ्योऽपि प्रेमवत्त्वेन भवतामाधिक्यमेवेति

१. प्रा० पा०—नैवाद्रियन्ते । २. प्रा० पा०—भगवत्त्वेनैव । ३. प्राचीने पाठे 'चित्' पाठः खण्डितः । ४. प्राचीने पाठे
'त' अंशः खण्डितः ।

भावः । भवद्भयोऽभजद्भयोपि परमप्रेमाधिक्यदानस्य वार्त्ता कियती वक्तव्या सा सर्वोपरि विराजिता, अन्येभ्यो भजद्भयोऽपि भक्तियोगं भावभक्तिमपि प्रायो न ददाति । किं तु ततोऽपि निकृष्टां मुक्तिमेवेत्याह-अस्त्वेवमिति । अत्र कर्हिचिदपीत्युक्तेर्मुक्तिमनिच्छद्भयः शुद्धभक्तेभ्यस्तु भक्तिमेव ददातीत्यर्थो लभ्यते । केचित्तु-भक्तिदाने भगवतः कैकर्यादिप्रसक्तेरुपसेनयुधिष्ठिरादिषु तथा दर्शनात्तां न ददातीत्याहुः ॥ १८ ॥ ❀ ❀ यद्वा आत्मलोकं वैकुण्ठमभयं 'न मत्पराः शान्तरूपे नन्दयन्ति' इत्यादिश्रीकपिलोक्तेः । कालभयहीनं करुणयोपदिष्टेन भक्तियोगेन चाख्यातवांस्तस्मै ॥ १९ ॥

इति श्रीमद्भागवतभावार्थदीपिकाप्रकाशे पञ्चमस्कन्धे षष्ठोऽध्यायः ॥ ६ ॥

श्रीमद्वीरराघवव्याख्या

किं भक्त्या साध्यमित्यत्र भगवदनुभवरूपाया भक्तेरतिशयपुरुषार्थतामाह यस्यामिति । यस्यां भगवदनुभवसुधारसरूपायां भक्तौ कवयो विवेकिनः विविधानि वृजिनानि पापानि यस्मिन्तस्मिन् संसारे ये परितापाः क्लेशास्तेरुपतप्यमानं क्लिश्यमानमात्मानमनुसवनं स्नापयन्तः भगवदनुभवेन वृजिनमूलानि दुःखान्यपनुदन्त इत्यर्थः । तयैव भगवदनुभवजनितया निर्वृत्त्या आनन्देन परमपुरुषार्थलक्षणमपि स्वयं प्राप्तमप्यापवर्गिकमपवर्गरूपं फलमात्यन्तिकमत्यन्तं नैवाद्वियन्ते । अनादरे हेतुः भगवदीयत्वेनैव परितः समाप्ताः सर्वपुरुषार्था यैस्ते ॥ १७ ॥ ❀ ❀ भक्तेर्दौर्लभ्यं सनिदर्शनमाह राजन्निति । हे राजन् ! भगवन् पाण्डवानां यदूनां च मुकुन्दो भगवान् पतिः पालकः गुरुर्हितोपदेष्टा देवमुपास्यः प्रियः सुहृत् कुलस्य पतिर्नियन्ता किं बहुना क्व च कदाचिद्दूत्यादिषु वः पाण्डवानां किङ्करोऽप्याज्ञानुवर्तो अस्तु नामैवं तथाप्यङ्ग ! हे राजन्नन्येषां नित्यभजतामपि मुक्तिं ददाति इति न तु भक्तियोगमिति भक्तेर्दौर्लभत्वोक्तिः ॥ १८ ॥ ❀ ❀ ऋषभचरितमुपसंहरन् नमस्करोति । नित्येति । नित्यमनुभूतं यन्निजं ब्रह्मात्मकं स्वरूपं स एव लाभस्तेन निवृत्ता तृष्णा पुरुषार्थान्तरेषु यस्य एवंभूतो यः अतद्वचनया अश्रेयसां पापकर्मणां रचनया श्रेयसि विषये चिरं सुप्ता बुद्धिर्यस्य तस्य लोकस्य करुणयाऽभयात्मस्वरूपमाख्यादाख्यातवान् तस्मै ऋषभरूपाय परमपुरुषाय नमः ॥ १९ ॥

इति श्रीमद्भागवते महापुराणे पञ्चमस्कन्धे श्रीमद्वीरराघवाचार्यकृतभागवतचंद्रचंद्रिकाख्यायां टीकायां षष्ठोऽध्यायः ॥ ६ ॥

श्रीमद्विजयध्वजतीर्थकृता पदरत्नावली

नन्वितरेषु साधनेषु सत्स्वयमेव किं विशिष्योच्यत इत्याशङ्क्य सामान्यमुक्तेरस्याः परमानन्दहेतुत्वादित्याह । यस्यामिति । कवयो यस्यां भक्त्या स्वात्मानं मनः स्नापयन्तस्तथैव भक्त्या जातया परयोत्कृष्टया निर्वृत्त्यान्तिकमापवर्गिकमपवर्गसम्बन्धिनं पुरुषार्थं स्वयं स्वत एव प्राप्तमपि नैवाद्वियन्ते कुतो नाद्वियन्ते तत्राह । भागवतत्वेनेति । भक्त्या भागवता भगवतो हरेर्विशेषप्रिया इति भावेनैव परिसमाप्ताः पूर्णाः सर्वार्थाः येषां ते तथा स्नापने निमित्तमाह । अविरतेति । अविरतानि निरन्तराणि विविधानि वृजिनानि दुःखानि यानि तैर्युक्तो यः संसारः जननमरणलक्षणः तन्निमित्तसन्तापेनोपतप्यमानं ददद्दमानमनुसवनं सर्वदा मुक्तेः पूर्वं तस्यामनादरं कुर्वतां पञ्चादानन्दोत्कर्षः स्यादित्येतमर्थं हि शब्देनाह । ब्रह्मणोऽन्यस्य नो पूर्णा दद्याद्भक्तिं जनार्दनः । मुक्तिं ददाति सर्वेषामुच्चानां कोत्यधिष्ठितः ॥” इत्यनेन “नाद्वियन्ते तु ये मोक्षं पूर्वं तेषां परं सुखम् । स्वयोग्यं व्यज्यते मुक्तौ तच्चोक्ततारतम्ययुक्” इत्यनेन चात्र तात्पर्यमवगन्तव्यम् ॥ १७ ॥ ❀ ❀ भगवति क्रियमाणाया भक्तेर्निर्वृत्तिजनकत्वेन पुरुषार्थत्वं यतोऽतस्तस्या मुक्तेरप्यतिदौर्लभ्यमाह राजन्निति । गुरुत्वादिकमस्तु तथाप्यविगानेन मुक्तिं प्रयच्छति कर्हिचित् स कदापि ब्रह्माणं विना न कस्मैचित्पूर्णं भक्तियोगं प्रयच्छतीत्यन्वयः “ब्रह्मणोऽन्यस्य नापूर्णा दद्याद्भक्तिं जनार्दनः” इत्यादेः अर्जुनादीनां ज्ञानोपदेष्टृत्वेन गुरुत्वम् ॥ १८ ॥ ❀ ❀ सिंहावलोकन्यायेनावतारप्रयोजनमाह नित्येति । अतद्वचनया श्रेयोविरुद्धकर्मणा श्रेयसि चिरसुप्तबुद्धेः नष्टज्ञानस्य लोकस्य ज्ञानग्रहणयोग्यजनस्य यो भगवानात्मा लोक्यते दृश्यते इत्यात्मज्ञानं मुक्तिसाधनमाख्यादाचख्यौ तस्मा ऋषभाय नम इत्यन्वयः । ऋषभोक्तार्थं विसृज्य ऋषभं विशिनष्टि नित्येति । नित्यमनुभूतो-परोक्षीकृतो निजलाभः स्वरूपानन्दो यस्तेन निवृत्ता तृष्णा यस्य सः तथोक्तः । अनेन नित्यानन्दज्ञानपूर्णत्वेन नित्यसिद्धाखिलपदार्थविशेषत्वात्तदुक्तावाप्तिः सुतरां संभवतीति ज्ञायते ॥ १९ ॥

इति श्रीमद्भागवते महापुराणे पञ्चमस्कन्धे श्रीमद्विजयध्वजतीर्थकृतपदरत्नावल्यां षष्ठोऽध्यायः ॥ ६ ॥

श्रीमज्जीवगोस्वामिकृतः क्रमसन्दर्भः

तच्छ्रुत्वा तस्यै स्पृहयन्तं राजानं भवतां तु सा परमश्लाघ्येत्याह राजन्निति भक्तियोगं प्रेमाणं कर्हिचिदिति तदेतत् फलेच्छुत्वाभावे वासनान्तराभावे च सतीत्यर्थः ॥ १८-१९ ॥

इति श्रीमद्भागवते महापुराणे पञ्चमस्कन्धे श्रीमज्जीवगोस्वामिकृतक्रमसन्दर्भे षष्ठोऽध्यायः ॥ ६ ॥

श्रीमद्विश्वनाथचक्रवर्तिकृता सारार्थदर्शिनी

भक्तेः परमपुरुषार्थशिरोमणित्वमाह । यस्यां भक्तावेव सुधासरिति आत्मानं स्नापयन्तः स्वयमासादितमप्रार्थितमपि भगवता स्वयमेव दीयमानमपि अनादरे हेतुः भगवदीयत्वेनैव परितः सम्यक् प्राप्ताः सर्वेऽर्था यैर्न तु भगवत्त्वेनेत्यर्थः ॥ १७ ॥ ❀ ❀ धन्योऽयं प्रियव्रतवंशो यत्र भगवानृषभदेवोऽवतीर्णः उत्तानपादवंशोऽपि धन्यः यत्र पृथुः रघुवंशोऽपि धन्यः यत्र रामः यदुवंश-पुरुवंशयोरैककालिकयोरपि मध्ये यदुवंश एव सुभगः यत्र कृष्णः अस्मदीयः पुरुवंशस्तु सर्वतोऽतिदुर्भगो यत्र भगवान्नावततार इति मनोऽनुलापेन विषीदन्तं राजानं सर्वज्ञतयैव ज्ञात्वा मोक्षाद्भक्तेरुत्कर्षेण प्रतिपादितेनैव तमानन्दयति हे राजन् ! भवतां पाण्डवानां यदूनाश्च पतिः पालकः गुरुरुपदेष्टा दैवमुपास्यः प्रियः प्रीतिकृत् कुलपतिर्नियन्तेति यदुष्ववतरतोऽपि कृष्णस्य तेषु भवत्सु च तुल्य एव व्यवहारो दृष्टः किञ्च कच कदाचित् वः पाण्डवानां दूत्यादिषु किङ्करः न च तथा यदूनामिति यदुभ्योऽपि प्रेमवत्त्वेन भवतामाधिक्यमेवेति भावः । भवद्भ्यो ह्यभजद्भ्योऽपि परमप्रेमाधिक्यदानस्य वार्ता कियती वक्तव्या सा सर्वोपरि विराजिता अन्येभ्यो भजद्भ्योऽपि भक्तियोगं भावभक्तिमपि प्रायो न ददाति किन्तु ततोऽप्यतिनिकृष्टां मुक्तिमेवेत्याह । अस्त्वेवेति भजतां भजद्भ्यः अत्र कर्हिचिदपीत्यनुक्तेर्मुक्तिमनिच्छद्भ्यः शुद्धभक्तेभ्यस्तु भक्तिमेव ददातीत्यर्थो लभ्यते ॥ १८ ॥ ❀ ❀ उपाख्यानं समाप्य प्रणमति । नित्यमेव अनुभूतो यो निजः स्वरूपानन्दस्तद्भावेनैव विगतकृष्णः अतद्रचनया देहाद्यर्थचेष्टया श्रेयसि विषये चिरं सुप्ता बुद्धिर्यस्य तस्य जनस्य अभयं निर्भयकारणम् आत्मलोकं श्रीवैकुण्ठं प्राप्यं करुणयोपदिष्टेन भक्तियोगेन य आख्या-तवांस्तस्मै नमः ॥ १९ ॥

इति सारार्थदर्शिण्यां हर्षिण्यां भक्तचेतसाम् । षष्ठोऽध्यायः पञ्चमस्य सङ्गतः सङ्गतः सताम् ॥ ६ ॥

श्रीमच्छुक्रदेवकृतः सिद्धान्तप्रदीपः

भक्तिरनुवर्तते इत्युक्ताया भक्तेः परमपुरुषार्थत्वमाह । यस्यामिति ॥ १७ ॥ ❀ ❀ भक्तावात्मानं स्नापयन्तः परमपुरुषार्थं मोक्षमपि तत्रापि स्वयमासादितं नो एवाद्विद्यन्ते इति मदुक्तसिद्धान्ते असम्भावना न कार्येत्याशयेनाह राजन्निति । हे अङ्ग ! भजतां भक्तानां कर्हिचित् वरप्रदानकाले मुकुन्दो मुक्तिं ददाति न पुनरिह लोके भक्तिं हे राजन् ! एवं मदुक्तं भक्तेर्मुक्तिः श्रेष्ठ्यस्तु यतः भवतां यदूनां तदुपलक्षितानां गोपादीनां च वो युष्माकं सर्वेषां भजतां भक्तिमतां पतिः पालकः गुरुस्तत्त्वोपदेष्टा दैवमुपास्यः प्रियः सुहृद् कुलस्य पतिर्नियन्ता च किं बहुना क च कस्मिंश्चित्कार्ये कस्यचित् भक्तस्य किङ्करो भवति यथा श्रीयशोदा-नन्दयोः श्रीदेवकीवसुदेवयोः उग्रसेनादीनां युधिष्ठिरादीनां च किङ्करोऽपि प्रसिद्धः, सर्वान् भक्तान् प्रति श्रीभगवद्भक्त्या “अहम्भक्त-पराधीनः” इति श्रुतिश्च ‘भक्तिवशः पुरुषः’ इति, न हि मुक्तौ किङ्करत्वे भगवतोऽतो मुक्तेर्भक्तिर्गरीयसीति संशेपः ॥ १८ ॥ ❀ ❀ भगवन्तमृषभं प्रणमति । नित्येत्यादिना । अतद्रचनया अनात्मभूतदेहाद्यर्थकन्यापारेण श्रेयसि कल्याणे भगवदाराधने चिरं सुप्ता बुद्धिर्यस्य तस्य लोकस्य जनस्य आत्मनः स्वरूपस्य लोकं स्थितिप्रवृत्तिस्थानमभयं वासुदेवं य आख्यात् उक्तवान् तस्मै नमः ॥ १९ ॥

इति श्रीमद्भागवते महापुराणे पञ्चमस्कन्धे श्रीमच्छुक्रदेवकृतसिद्धान्तप्रदीपे षष्ठाध्यायार्थप्रकाशः ॥ ६ ॥

गोस्वामिश्रीगिरिधरलालविहिता बालप्रबोधिनी

एवमुत्पन्नभक्तीनां ततः किं फलं भवतीत्यपेक्षायां भक्तेरेव परमपुरुषार्थत्वात् तत्प्राप्त्या कृतार्थानां नैव ततोऽन्यफला-पेक्षेत्याह—यस्यामिति । यस्यां भक्तावेव न ज्ञानादिसाधनान्तरे विचारादौ अनुसवं न प्रतिदिनं तत्राप्यविरतं निरन्तरं प्रतिक्षण-मात्मानं स्नापयन्तस्तथा भजनोत्पन्नया परया सर्वोत्कृष्टया निर्वृत्या आनन्देन पूर्णाः स्वयमासादितमाकाङ्क्षां विनापि भगवत्तैव प्रापितमात्यन्तिकं जन्ममरणादिदोषवर्जितं अत एव परमपुरुषार्थरूपमपवर्गमपि नो एवाद्विद्यन्ते नैवाङ्गीकुर्वन्तीत्यन्वयः । विविधानि वृत्तिनानि दुःखानि यस्मिंस्तस्मिन् तिर्यगादियोनिषु भ्रमणात्मके संसारे तापैर्दुःखैरुपतप्यमानमभिभूयमानमित्यात्मविशेषणेन यथा निदाघातपसन्तप्तस्यैव तरुच्छायासुखानुभवो नान्यस्य तथा संसारदुःखतप्तस्यैव भक्तिसुखानुभवो नान्यस्येति सूचितम् । ननु संसारे सर्वे तत्तापतप्ता एव । अतः सर्वदा च कुतो न भक्तिं कुर्वन्तीति चेद्विवेकं विना तरुच्छायावद्भक्तेर्दुर्लभत्वात् अत एव कवय इत्युक्तमिति । मोक्षानादरे हेतुमाह—भगवदीयत्वेन भगवता स्वकीयत्वेनाङ्गीकारेणैव परिसमाप्ताः परिपूर्णाः सर्वेऽर्था मनोरथा येषां ते ॥ १७ ॥ ❀ ❀ ननु भगवतोऽतिसुलभत्वदर्शनान्मोक्षस्य चातिदुर्लभत्वाद्भक्तास्तं कुतो नाङ्गीकुर्वन्तीत्याशङ्क्याह—राज-न्निति । हे राजन्निति सम्बोधनेन राजत्वेन निपुणबुद्धित्वान्मदुक्तं सम्यग्विचारणीयमिति सूचयति । तत्रापि नाहमन्यथा वदामीति सूचनाय अङ्गेति द्वितीयं सम्बोधनम् । भवतां यादवानां च पतिः रक्षकः गुरुः धर्मोपदेष्टा दैवमुपास्यः फलदश्च प्रियः मित्रं कुलपतिः गणमुख्यः कार्यनियन्ता, किं बहुना क च कदाचित् वः पाण्डवानां किङ्कर आज्ञाकार्यपि जातस्तदेवमलमस्तु तदिच्छया सुखेन भवतु, परन्तु मर्यादायां तु भजतां भगवान् मुकुन्दः कर्हिचिन्मुक्तिं ददाति स्म, भक्तियोगं पुष्टिमार्गीयं स्नेहलक्षणं तु नैव ददाति

स्मेत्यन्वयः ॥ १८ ॥ * * वर्णितमृषावतारं भगवन्तं स्वयं नमस्करोति—नित्येति । यो लोकस्य प्राणिजातस्य अभयं संसारभयनिवर्तकं आत्मलोकमात्मा चासौ लोकः सर्वोपद्वारहितनिवासश्च तमात्मतत्त्वमाख्यात उपदेशोनाचारेण च प्रकटित-
वांस्तस्मै भगवते ऋषभाय नम इत्यन्वयः । केवलं कृपयैवाख्यातवान् न तत्र किञ्चित्तस्य स्वार्थमस्तीत्यभिप्रायेणाह—नित्येति ।
नित्यमनुभूतं यन्निजं रूपं स एव लाभस्तेन निवृत्ता तृष्णा यस्य सः । लोकस्य कृपाविषयत्वे हेतुमाह—श्रेयसीति । आत्मा तस्य द-
वाच्यः तद्व्यतिरिक्तं देहादि अतत् तदर्थं या रचना लौकिको व्यवहारस्तथा श्रेयसि भगवद्भजने चिरं बहुकालतः सुप्ता लुप्ता
बुद्धिर्यस्य तस्येत्यर्थः ॥ १९ ॥

इति श्रीबलभाचार्यवंशयोगीपालसूनुना । श्रीमन्मुकुन्दरायाणां पादसेवाधिकारिणा ॥ १ ॥

श्रीमद्विधिराख्येन भजनानन्दसिद्धये । श्रीमद्भागवतस्येयं टीका बालप्रबोधिनी ॥ २ ॥

रचिता पञ्चमे तत्र कृष्णेन स्थितिरूपेण । अर्थायो विवृतः पष्ठो वैराग्यविनिरूपकः ॥ ३ ॥

श्रीभागवत्प्रसादाचार्यविरचिता भक्तमनोरञ्जनी

भक्तेः पुरुषार्थेभ्योऽपि परमपुरुषार्थत्वमाह यस्यामिति । कवयो भगवद्भक्तिरसास्वादिनिपुणा मुनयः, विविधवृत्तिनानि
नानाविधदुःखानि च संसारपरितापाः संसारसंबन्धिनोऽनुतापाश्च तैरुपतप्यमानस्वम् आत्मानं, अक्षितं निरन्तरं, अनुसर्वं त्रिकालं,
अपि, यस्यां भगवदनुभवयुक्तकथासुधारसवत्यां भक्तौ एव, स्नापयन्तः, तथा एव परया निर्वृत्त्या, भगवदनुभवजातानन्देनेत्यर्थः ।
स्वयं, आसादितं परमपुरुषार्थं परमपुरुषार्थरूपं, आत्यन्तिकं, अपवर्गं मोक्षरूपफलं, अपि नो एव, नैवेत्यर्थः । आद्रियन्ते, हि
यतः, ते भगवदीयत्वेनैव परि परितः समाप्ताः सर्वार्थाः सर्वपुरुषार्था यैस्ते तथाभूताः सन्तीत्यर्थः ॥ १७ ॥ * * भक्तेर्दौर्लभ्यं
सनिदर्शनमाह राजभिति । हे राजन् मुकुन्दो मुक्तिप्रदः, अयं भगवान् श्रीकृष्णः भवतां पाण्डवानां, यदूनां च पतिः पालकः,
गुरुः हितोपदेश, दैवमिश्रदेवत्वेनोपास्यः, प्रियः सुहृत् सदैवानुमत इत्यर्थः । 'अत्यागसहनो बन्धुः सदैवानुमतः सुहृत् । एकक्रियो
भवेन्मित्रं समप्राणः सखा मतः' इत्यभियुक्तोक्तेः । कुलपतिः कुलस्य नियन्ता, किं बहुना, कं च कदाचिद्दोषादिषु, वो युष्माकं
पाण्डवानां, किंकरः, आज्ञानुवर्त्यैपि आसीत् । अहं हे राजन्, एवं अस्तु नाम भजतां नित्यं भजनकर्तृणामन्येषां, भजन-
कर्तृभ्योऽन्वेभ्य इत्यर्थः । मुक्तिं तु ददात्येव, कर्हिचित्स कदाचिदपि, भक्तियोगं सप्रेमभक्तियोगं तु, न ददात्येव । अनेन सप्रेम-
भक्तेरतिदुर्लभत्वमुक्तम् ॥ १८ ॥ * * ऋषभचरितमुपसंहरभमस्करोति नित्येति । नित्यमनुभूतं यन्निजं स्वस्वरूपं तस्य
लाभोऽखण्डानुभवस्तेन निवृत्ता तृष्णा पुरुषार्थान्तरेषु यस्य सः, एवंभूतः यः ऋषभः, अतद्रचनया श्रेयसां पापकर्मणां
रचनया, श्रेयसि विषये, चिरं सुप्ता बुद्धिर्यस्य स तस्य लोकस्य, करुणया अभयं भयवर्जितं, आत्मलोकमात्मस्वरूपं, आख्यात
आख्यातवाच । तस्मै भगवते ऋषभाय नमो नमस्कुरुः ॥ १९ ॥

इति श्रीधर्मपुरंधरश्रीधर्मात्मजप्रत्यक्षपुरुषोत्तमसहजानन्दस्वामिसुतश्रीधुवीराचार्यसुतभगवत्प्रसादाचार्यविरचिताया-
मन्वयार्थावबोधिण्यां भक्तमनोरञ्जन्याख्यायां श्रीमद्भागवतटीकायां पञ्चमस्कन्धे पष्ठोऽध्यायः ॥ ६ ॥

भाषानुवादः

तरह-तरहके पापोंसे पूर्ण सांसारिक तापोंसे अत्यन्त तपे हुए अपने अन्तःकरणको पण्डितजन इस भक्ति-सरितामें ही
नित्य-निरन्तर नहलाते रहते हैं । इससे उन्हें जो परम शान्ति मिलती है वह इतनी आनन्दमयी होती है कि फिर वे लोग
उसके सामने, अपने-ही-आप प्राप्त हुए मोक्षरूप परम पुरुषार्थका भी आदर नहीं करते । भगवान् के निजजन हो जानेसे ही उनके
समस्त पुरुषार्थ सिद्ध हो जाते हैं ॥ १७ ॥ * * राजन् ! भगवान् श्रीकृष्ण स्वयं पाण्डवलोकोके और यदुर्गंशियोंके रक्षक,
गुरु, इष्टदेव, सुहृद् और कुलपति थे; यहाँतक कि वे कभी-कभी आज्ञाकारी सेवक भी बन जाते थे । इसी प्रकार भगवान् दूसरे
भक्तोंके भी अनेकों कार्य कर सकते हैं और उन्हें मुक्ति भी दे देते हैं, परन्तु मुक्तिसे भी बढ़कर जो भक्तियोग है, उसे सहजमें
नहीं देते ॥ १८ ॥ * * निरन्तर विषय-भोगोंकी अभिलाषा करनेके कारण अपने वास्तविक श्रेयसे चिरकालतक बेसुध
हुए लोगोंको जिन्होंने करुणावश निर्भय आत्मलोकका उपदेश दिया और जो स्वयं निरन्तर अनुभव होनेवाले आत्मस्वरूपकी
प्राप्तिसे सब प्रकारकी तृष्णाओंसे मुक्त थे, उन भगवान् ऋषभदेवको नमस्कार है ॥ १९ ॥

इति पष्ठोऽध्यायः ॥ ६ ॥



अथ सप्तमोऽध्यायः

श्रीशुक उवाच

भरतस्तु महाभागवतो यदा भगवतावनितलपरिपालनाय सञ्चितितस्तदनुशासनपरः पञ्चजनीं विश्वरूपदुहितर-
मुपयेमे ॥ १ ॥ तस्यामु ह वा आत्मजान् कात्स्न्येनानुरूपानात्मनः पञ्च जनयामास भूतादिरिव भूतसूक्ष्माणि ॥ २ ॥
सुमतिं राष्ट्रभृतं सुदर्शनमावरणं धूम्रकेतुमिति । अजनाभं^१ नामैतद्वर्षं भारतमिति यत आरभ्य व्यपदिशन्ति ॥ ३ ॥
स^२ बहुविन्महीपतिः पितृपिता^३ महवदुरुवत्सलतया स्वे स्वे कर्मणि वर्तमानाः प्रजाः स्वधर्ममनुवर्तमानः पर्यपालयत् ॥ ४ ॥
ईजे च भगवन्तं यज्ञक्रतुरूपं क्रतुभिरुच्चावचैः श्रद्धयाऽऽहताग्निहोत्रदर्शपूर्णमासचातुर्मास्यपशुसोमानां प्रकृतिविकृति-
भिरनुसवनं चातुर्होत्रविधिना ॥ ५ ॥ सम्प्रचरत्सु नानायागेषु विरचिताङ्गक्रियेष्वपूर्वं यत्तत्क्रियाफलं धर्माख्यं परे
ब्रह्मणि यज्ञपुरुषे सर्वदेवतालिङ्गानां मन्त्राणामर्थनियामकतया साक्षात्कर्तरि परदेवतायां भगवति वासुदेवे एव
भावयमान आत्मनैपुण्यमृदितकषायो हविःष्वध्वर्युभिर्गृह्यमाणेषु स यजमानो यज्ञभाजो देवांस्तान् पुरुषावय-
वेष्वभ्यध्यायत् ॥ ६ ॥ एवं कर्मविशुद्ध्या^४ विशुद्धसत्त्वस्यान्तर्हृदयाकाशशरीरे ब्रह्मणि भगवति वासुदेवे महापुरुष-
रूपोपलक्षणे^५ श्रीवत्सकौस्तुभवनमालारिदरगदादिभिरुपलक्षिते निजपुरुषहृल्लिखितेनात्मनि पुरुषरूपेण विरोचमान
उच्चैस्तरां भक्तिरनुदिनमेधमानरयाजायत ॥ ७ ॥ एवं वर्षायुतसहस्रपर्यन्तावसितकर्मनिर्वाणावसरो^६ अधिभुज्यमानं
स्वतनयेभ्यो रिक्थं पितृपै^७ तामहं यथादायं विभज्य स्वयं सकलसम्पन्निकेतात्स्वनिकेतात् पुलहा^८ श्रमं प्रवव्राज ॥ ८ ॥

अन्वयः—महाभागवतः भरतः तु भगवता अवनितलपरिपालनाय संचितितः तदनुशासनपरः विश्वरूपदुहितरम् पञ्च-
जनीम् उपयेमे ॥ १ ॥ * * उ ह वा तस्याम् कात्स्न्येन आत्मनः अनुरूपान् पञ्च आत्मजान् भूतादिः भूतसूक्ष्माणि इव
जनयामास ॥ २ ॥ * * सुमतिम् राष्ट्रभृतम् सुदर्शनम् आवरणम् धूम्रकेतुम् इति यतः आरभ्य एतत् अजनाभम् वर्षम्
भारतम् इति व्यपदिशन्ति ॥ ३ ॥ * * सः बहुवित् स्वधर्मम् अनुवर्तमानः महीपतिः पितृपितामहवत् उरुवत्सलतया
स्वे स्वे कर्मणि वर्तमानाः प्रजाः पर्यपालयत् ॥ ४ ॥ * * यज्ञक्रतुरूपम् भगवन्तम् च श्रद्धया आहताग्निहोत्रदर्शपूर्णमास-
चातुर्मास्यपशुसोमानाम् प्रकृतिविकृतिभिः उच्चावचैः क्रतुभिः अनुसवनम् चातुर्होत्रविधिना ईजे ॥ ५ ॥ * * विरचिताङ्ग-
क्रियेषु नानायागेषु संप्रचरत्सु यत् अपूर्वम् धर्माख्यम् क्रियाफलम् तत् परे ब्रह्मणि यज्ञपुरुषे सर्वदेवतालिङ्गानाम् मन्त्राणाम् अर्थ-
नियामकतया साक्षात्कर्तरि परदेवतायाम् भगवति वासुदेवे एव भावयमानः आत्मनैपुण्यमृदितकषायः सः यजमानः अध्वर्युभिः
हविषु गृह्यमाणेषु यज्ञभाजः तान् देवान् पुरुषावयवेषु अभ्यध्यायत् ॥ ६ ॥ * * एवम् कर्मविशुद्ध्या विशुद्धसत्त्वस्य
अन्तर्हृदयाकाशशरीरे ब्रह्मणि महापुरुषरूपोपलक्षणे श्रीवत्सकौस्तुभवनमालारिदरगदादिभिः उपलक्षिते निजपुरुषहृल्लिखितेन
पुरुषरूपेण आत्मनि विरोचमाने भगवति वासुदेवे अनुदिनम् एधमानरया उच्चैस्तराम् भक्तिः अजायत ॥ ७ ॥ * * एवम्
वर्षायुतसहस्रपर्यन्तावसितकर्मनिर्वाणावसरः अधिभुज्यमानम् पितृपैतामहम् रिक्थम् स्वतनयेभ्यः यथादायम् विभज्य स्वयम् सकल-
संपन्निकेतात् स्वनिकेतात् पुलहाश्रमम् प्रवव्राज ॥ ८ ॥

१. प्राचीने पाठे 'श्रीशुक उवाच' पाठो न । २. प्रा० पा०—सुदर्शनं वावरणं । ३. प्राचीने पाठे 'भं' पाठः खण्डितः । ४. प्रा०
पा०—स ह बहुविन्महीपतिः । ५. प्राचीने पाठे 'मह' इति पाठो न । ६. प्रा० पा०—यज्ञक्रतुं क्रतुभिरुच्चा० । ७. प्रा० पा०—नानायोगेषु ।
८. प्रा० पा०—एवम् । ९. प्रा० पा०—कर्मविशुद्धिः सत्त्वस्यान्तर्हृदयाका० । १०. प्राचीनपुस्तके 'णे' अंशः खण्डितः । ११. प्रा० पा०—
विराजमान० । १२. प्रा० पा०—वसरो विभुज्यमानं तनयेभ्यः पितृ० । १३. प्राचीने पाठे 'पै' इत्यंशः खण्डितः । १४. प्रा० पा०—
पुलहाश्रममेव प्र० ।

श्रीधरस्वामिविरचिता भावार्थदीपिका

अध्यायानां त्रयेणैवमृषभाख्यानमीरितम् । अष्टभिर्भरताख्यानमतः प्रस्तूयतेऽमृतम् ॥ १ ॥

सप्तमे भरतो राज्ये चिरं यज्ञैर्हरिं यजन् । आरब्धकर्मनिर्वाणे हरिक्षेत्रेऽभजद्वरिम् ॥ २ ॥

संचिततः संकल्पेनैव राज्यादौ नियुक्तः ॥ १ ॥ * * आत्मनोरूपान् । भूतादिरहंकार इव भूतसूक्ष्माणीति संततिवृद्धौ दृष्टांतः ॥ २ ॥ * * भारतमिति स्वनामख्यापकत्वेन धर्मोद्यतिशयः सूचितः ॥ ३ ॥ * * बहुवित्सर्वज्ञः ॥ ४ ॥ * * यज्ञा अयूपाः क्रतवः सयूपास्तद्रूपम् । उच्चावचैर्महद्भिरल्पैश्च क्रतुभिः कर्मभिः श्रद्धया ईजे च । तानेवाह आहृताः स्वाधिकारेणात्मसात्कृता येऽग्निहोत्रादयस्तेषां प्रकृतिविकृतिभिः । अग्निहोत्रादयो द्विविधाः सकलांगयुक्ताः प्रकृतयः विकलांगा विकृतय इति तैर्द्विविधैरपीष्टवानित्यर्थः । अनुसवनमित्यंतं वा चातुर्होत्रविधिनेत्यंतं वा गद्यम् ॥ ५ ॥ * * किं च संप्रचरत्सु प्रवर्तमानेषु नानायागेषु विरचितानुष्ठितांगक्रिया येषां तेषु यदपूर्वं तद्वासुदेव एव भावयमानश्चितयन्स यजमानो यज्ञभाजो ये देवाः सूर्यादयस्तान्पुरुषस्य वासुदेवस्यावयवेषु चक्षुरादिष्वभ्यध्यायन्न तु पृथक्त्वेनेत्यन्वयः । अपूर्वं पक्षद्वयं मीमांसकानाम् । तदानीमेव सूक्ष्मत्वेनोत्पन्नं फलमेवापूर्वं कालांतरफलोत्पादिका कर्मशक्तिर्वेति । तदुक्तं—“यागादेव फलं तद्धि-
शक्तिद्वारेण सिद्ध्यति । सूक्ष्मं शक्त्यात्मकं वाऽपि फलमेवोपजायते” इति । तदेवाह । क्रियाफलं धर्माख्यमिति च । ननु यद्यं देवताः कर्म प्रधानमिति मतं तर्हि कर्तृनिष्ठमपूर्वं स्यात् तदुक्तम् । “कर्मभ्यः प्राग्योग्यस्य कर्मणः पुरुषस्य वा । योग्यता शास्त्राग्न्या या परा सापूर्वमिष्यते” इति । अथ देवताप्रधानं कर्म तु देवताराधनार्थं तदा देवताप्रसादरूपत्वादपूर्वस्य देवताश्रयत्वमेव युक्तं प्रोक्षणाद्यपूर्वस्येव व्रीह्याद्याश्रयत्वम् । कुतो वा वासुदेवाश्रयमपूर्वं भावयति । उच्यते यदि कर्तृनिष्ठमपूर्वं तर्हि वासुदेवस्यांतयोभिणः प्रवर्तकत्वेन मुख्यकर्तृत्वात्तदाश्रयमेवापूर्वं न तु तत्प्रयोज्ययजमानाश्रयम् । ‘शास्त्रफलं प्रयोक्तारि’ इति न्यायात् । अन्यथा ऋत्विजामप्यपूर्वाश्रयत्वप्रसंगात् । तदेवाह साक्षात्कर्तरीति । देवता-
श्रयत्वेऽपि वासुदेवाश्रयत्वमेवेत्याह परदेवतायामिति । परदेवतात्वे हेतुः । सर्वदेवतालिंगानां तत्तदेवताप्रकाशकानां मंत्राणां येऽर्था इन्द्रादिदेवतास्तेषां नियामकतया तस्यैव प्रसादनीयत्वात्फलदातृत्वाच्च युक्तमेवापूर्वाश्रयत्वमित्यर्थः । एवं भावनमेवा-
त्सन्नो नैपुण्यं कौशलं तेन सृदिताः क्षीणाः कषाया रागादयो यस्य । अध्वर्युभिरिति बहुवचनं नानाकर्माभिप्रायेण ॥ ६ ॥ * * एवंभूतया कर्मविशुद्धया विशुद्धसत्त्वस्य भक्तिरजायतेत्यन्वयः । क । अंतर्हृदये य आकाशः स एव शरीरमभिव्यक्तिस्थानं यस्य तस्मिन्ब्रह्मणि । कीदृशे । महापुरुषरूपस्योपलक्षणमाकारो यस्य तस्मिन् । किं च श्रीवत्सादिभिरुपलक्षिते । निजपुरुषाणां नारदा-
दीनां हृदि लिखितवन्निश्चलतया स्थितेनोक्तेन पुरुषरूपेणात्मनि स्वमनसि विरोचमाने । कीदृशी भक्तिः । अत्यन्तातिशयेनैधमानो रयो वेगः प्रकर्षो यस्याः ॥ ७ ॥ * * एवमनुवृत्त्या वर्षाणामयुतानि तेषां सहस्रं तत्पर्यंतकालेऽवसितो निश्चितः कर्म-
निर्वाणवसरो राज्यभोगादृष्टसमाप्तिमयो येन सः । अधिकृत्य भुज्यमानं रिकथं धनं यथाविभागं विभज्य सकलसंपदां निकेतादाश्रयात्स्वगृहात्पुलहाश्रमं हरिक्षेत्रं प्रवव्राज ॥ ८ ॥

श्रीवंशीधरकृतो भावार्थदीपिकाप्रकाशः

अतः परममृतवत्त्वादु (१) आरब्धकर्मणां निर्वाणः समाप्तिर्यत्र तस्मिन् (२) । संकल्पेनैव भगवत्सिद्धसंकल्पत्वाद्बाह्य-
नियोगादिकं नास्तीत्यर्थः ॥ १-२ ॥ * * अजस्य ऋषभदेवस्य नाभेरचैतद्वर्षस्वामित्वादजनाभं नाभिश्चाजचेत्यजनाभी
अभ्यर्हितत्वात्स्वराद्यदत्त्वाच्चाजपदस्य पूर्वनिपातः । तयोरिदमजनाभं संज्ञापूर्वकविधेरनित्यत्वाद्बुद्धयभावः । भरतस्वामिकत्वात्
॥ ३-४ ॥ * * इत्यर्थ इति । अनुसवनमवसरेऽवसरे “काले यज्ञेऽभ्यनुज्ञाने स्नानपीडनयोरपि । सवनं त्रिषु चोत्पत्तौ”
इति निरुक्तिः । सर्वथा समर्थत्वादुभयविधयागांश्चकारेति भावः ॥ ५ ॥ * * ननु “तावत्कर्माणि कुर्वीत न निर्विद्येत
यावता । मत्कथाश्रवणादौ वा श्रद्धा यावन्न जायते ॥” इति भगवदुक्तेर्भगवत्कथादिषु प्रौढश्रद्धस्य निष्कामस्य शुद्धभक्त्यधिकारिणो
भरतस्य कर्मकर्तृत्वं कर्मफलभोक्त्वं च कथं संगच्छतामित्यत आह—किं चेति । संप्रचरत्स्विति । चितयन् अस्य कर्मणो
यत्फलं भावि तत्र न मे लिप्सा किन्तु तद्वासुदेवप्रीत्यर्थं वासुदेवायैव समर्पितमिति तत्र न मे स्वत्वमिति चितयन्नित्यर्थः । तदुक्तं
पूर्वमीमांसायां क्रियाफलं सूक्ष्मरूपेणोत्पन्नं फलमित्यर्थः । धर्माख्यमिति च कालांतरे फलजनकशक्त्यात्मकमदृष्टशब्दवाच्य-
मित्यर्थः । अत्राशंकते—नन्विति । अत्र प्रमाणमाह—तदुक्तमिति । पक्षांतरमाह—अथेति । शास्त्रफलं शास्त्रेणोक्तं फलं प्रयोक्तारि
प्रयोजककर्तरीति सूत्रार्थः । अन्यथैतदन्गीकारे । इत्यर्थ इति । वासुदेवस्यैव मुख्यकर्तृत्वात्सर्वदेवरूपत्वाच्चापूर्वाश्रयत्वमुचित-
मिति भावः । अत्र विश्वनाथः—कर्म कर्तृप्रधानं देवताप्रधानं वेति पक्षद्वयं मीमांसकानामस्ति । तत्रापक्षे कर्तृनिष्ठमपूर्वं द्वितीये
कर्मणो देवताराधनार्थत्वाद्देवतानिष्ठं, तत्र भरतस्य निष्कामत्वादपूर्वस्य देवतानिष्ठत्वे एव युक्ते देवतानां चंद्रसूर्यादीनां बाहुल्या-
त्कथमेकस्मिन्वासुदेव एव कर्मफलभावेनेत्यत आह—सर्वदेवतालिंगानां तत्तदेवताप्रकाशकानां मंत्राणां येऽर्था इन्द्रादिदेवतास्तेषां
नियामकतया यज्ञपुरुषे यज्ञभोक्तरीत्यर्थः । नन्वेवं भरतस्य मास्तु भोक्त्वं कर्मकर्तृत्वं तु तस्य द्वारमित्यत आह—साक्षात्कर्तारि

वासुदेवचैवांतर्यामिणः प्रवर्तकत्वेन स्वतंत्रकर्तृत्वात्साक्षात्कर्तृत्वं न तु तत्प्रयोज्यस्य यजमानस्यास्वतंत्रस्यान्यथार्थिब्रजामपि साक्षात्कर्तृत्वप्रसंगात् “यज्ञभुग्यज्ञकृद्यज्ञः” इति तन्नामस्मृतेश्च, तस्या स्वतंत्रकर्तृत्वेऽप्यज्ञानादहं करोमीति स्वस्य स्वतंत्रकर्तृत्वमननमेव कर्तृत्वगमकं बंधकारणं च ज्ञेयम् । आत्मनैपुण्यमेवं भावनमेव तेन मृदिताः क्षीणाः कषायाः कर्मकरणवासनात्मिका येन सः । अध्वर्युभिरित्यनेन तथाविधानां भक्तानां कर्तृत्वाद्यभिमानशून्यानां कर्मफलत्यागिनां स्वप्रतिमूर्त्तिद्वारा कर्मकरणमपि श्रद्धा-
राहित्यात्कर्माकरणमेव ज्ञेयमिति द्योतितम् “अश्रद्धया हुतं दत्तं तपस्तप्तं कृतं च यत् । असदित्युच्यते पार्थ न च तत्प्रेत-
नो इह ॥” इति भगवद्गीतोक्तेः । अत एवांबरीषादीनां श्रद्धया भगवद्भक्त्यैव यापिताऽष्टयामानामपि पितृपैतामहसदाचारपरंपरा-
प्राप्तयज्ञादिकर्माचरणं प्रतिनिधिद्वारैव श्रूयतेऽर्वाचीनानामपि प्राच्यादिदेशवर्त्तिनां सुप्रतिष्ठानां गृहस्थमहाभागवतानां विवाहोप-
नयनादावपि सर्वथैव वर्णधर्माभावे लौकिकादपि सांकर्यदोषाद्विभ्यतां प्रतिनिधिद्वारैव कर्मकरणं दृश्यते च । अत एव ‘स कर्माणि
कुर्वीत’ इत्यात्मनेपदप्रयोगादप्यंतर्निर्देशाच्चानात्मगामिकफलत्वे सति प्रतिनिधिद्वारा कर्मकरणमपि शुद्धसत्त्वभक्तानां न दूषणं तथैव
शुद्धभक्तिलक्षणेऽप्यन्याभिलषिताशन्यमितिवज्ज्ञानकर्मादिशून्यमित्यनुक्त्वा ज्ञानकर्माद्यनावृतमित्यनावृतपदोपन्यासात् प्रतिनिधि-
द्वारा कर्मकरणेऽपि स्वीयैर्द्रव्यैः प्रतिक्षणश्रवणादिभक्त्यवकाशप्राप्त्या भक्तेः कर्मानावृतत्वाच्छुद्धत्वमेवेति केचिद् व्याचक्षते । नन्वेवं-
भूतत्वेन भरतस्य मास्तु कर्मकरणे दोषः । यज्ञानां नानादेवताराधनात्मकत्वात् कथमनन्यता तस्यौपपद्यतामित्यत आह-
स ईद्रादीन् भगवतोऽवयवेषु बाह्यादिषु अभ्यध्यायत्-ईद्राय स्वाहेत्युक्तेर्मत्प्रभोर्बाहुपूजेयं सूर्याय स्वाहेत्युक्तेर्लोचनपूजेयमिति
भावयामास । पृथक्पृथक्देवतात्वेन पूजा ह्यनन्यताविधातिनी न तु तदंगत्वेनेति ॥ ६ ॥ ❀ ❀ एवं कर्मकर्तु-
रन्तःकरणं विशेषतः शुद्धयतीत्याह—एवमिति । अक्षिष्टशुद्धया भरतं भजध्वमिति भगवद्वाक्यादेवोत्पत्तिर एव शुद्धांतः-
करणस्य तस्य पिष्टपेषणन्यायेनैवं कर्मविशुद्धयापि शुद्धांतःकरणस्य । यद्वा—एवमनेन प्रकारेण कर्मणो विशुद्धिर्यस्मिन्स-
चासौ विशुद्धसत्त्वश्चेति तस्य भक्तिरौत्पत्तिक्येव प्रतिदिनमुच्चैस्तारां वर्द्धमानवेगा गंगेव भुवनपावन्यजायतेति योज्यम् । क्व
वासुदेवे वसुदेवनन्दने कृष्णे य एव परमात्मब्रह्मभगवच्छब्दैरुपासनाभेदेनोच्यते इत्याह—अंतर्हृदयाकाशे शरीरं योगि-
र्मध्येयं यस्य तस्मिन्परमात्मनीत्यर्थः । “केचित्स्वदेहांतर्हृदयावकाशे प्रादेशमात्रं पुरुषं वसंतम् । चतुर्भुजम्” इत्यादिना परमात्म-
नोपि साकारत्वश्रवणात् । तथा ब्रह्मणि ज्ञानिभिरुपास्ये वसुदेवपुत्रत्वेऽपि महापुरुषस्य वैकुण्ठनाथस्य यद्रूपं शास्त्रेषु प्रसिद्धं
तदुपाधिक्येन लक्ष्यते दृश्यते यत्र तस्मिन् । श्रीवत्सादिभिरपि चिह्निते निजपुरुषाणां नारदादीनां हृदि चित्रपट इव लिखित-
वज्रिञ्जलतया स्थितेन पुरुषरूपेण निराकारस्वरूपेण विरोचमाने । क्व आत्मनि मनसि ॥ ७ ॥ ❀ ❀ तद्राज्यभोगस्य भक्त्या-
नुषंगिकफलत्वात्कर्मफलत्वाभावेऽपि कर्मफलत्वमननं दैन्यादेवेति ज्ञेयम् ॥ ८ ॥

श्रीमद्गीतराघवव्याख्या

एवमुपभचरितमुपवर्णयति इदानीं तत्फलस्यास्य भरतस्य चरित्रमुपवर्णयति षड्भिरध्यायैः भरत इति । महाभाग-
वतो भरतो यदा भगवता ऋषभेणावनितलपरिपालनाय सञ्चिन्तितः संनियुक्तः तदा तदनुशासनपरः भूतलानुशासनपरः विश्व-
रूपस्य दुहितरं पञ्चजनीं नामोपयेमे विवाहितवान् ॥ १ ॥ ❀ ❀ तस्यामुवाव पञ्चजन्यां ह्यात्मनः स्वस्य कात्स्न्येनानुरूपान्
पञ्चात्मजान् सुमत्यादीनुत्पादयमास यथा भूतादिस्तामसोऽहङ्कारो भूतसूक्ष्माणि शब्दस्पर्शादीनीति सारूप्ये सन्ततिवृद्धौ च
दृष्टान्तः ॥ २ ॥ ❀ ❀ पूर्वमजनाभाख्यमेतद्वर्षयती यद्भरताधिपत्यादाराभ्य भरतं समुदाहरन्ति स भरतो बहुज्ञः महीपतिः
पित्रादिबद्धितरां वात्सल्येन स्वस्ववर्णाश्रमोचिते कर्मणि वर्त्तमानः प्रजाः स्वयमपि स्वधर्ममनुवर्तमानः पर्यपालयत् ॥ ३ ॥ ❀ ❀
ईजे चेत्यादिप्रकृतिविकृतिभिरित्यन्तमेकं वाक्यं, उच्चावचैर्नानारूपैर्यज्ञक्रतुभिः यज्ञो यजनं देवतां प्रति द्रव्यत्यागात्मकैः क्रतुभिर्यज्ञ-
पुरुषं भगवन्तमीजे इष्टवान् । क्रतून्नेव प्रपञ्चयति अग्निहोत्रादीनां प्रकृतिविकृतिभिरिति । यत्र पूर्णमङ्गजातमुपदिष्टं सेष्टिः प्रकृतिः यथा
आग्नेयीष्टिः ययान्यत्रोक्तमङ्गजातमुपजीव्यते सा विकृतिः यथा सौर्येष्टिः ॥ ४ ॥ ❀ ❀ यजनप्रकारमेवाह । अनुसवनं
प्रातरादिसवनत्रये चातुर्होत्रविधिना चातुर्होत्रं चतुर्भिर्ऋत्विगभिः क्रियमाणं यज्ञादि कर्म तद्विध्यनुगुणमित्यर्थः, विरचिताः अङ्गक्रिया-
येषु तेषु नानायागेषु सम्प्रचरत्सु प्रवर्तमानेषु सत्सु तत्र यागेषु धर्माख्यं योगसाध्यं धर्म इति व्यपदिश्यमानमपूर्वापरपर्यायं
क्रियाफलं तद्भगवति वासुदेवे भावयमानः भगवदनुग्रहरूपमिति मन्त्रानः क्षणविध्वंसिनो यागादेः कालान्तर्भावविस्वर्गादिफल-
साधनत्वानुपपत्त्या तान्त्रिकैर्यद्भ्युपेतं यागशक्त्यात्मकमपूर्वं यागजन्यं फलसाधनमिति तदपोह्य “इष्टापूर्तं बहुधा जातं जायमानं
विश्वम् विभर्ति भुवनस्य नाभिः । तदेवाग्निस्तद्वायुः ।” इति श्रुत्युत्करीत्या इन्द्रादिदेवतान्तर्यामितयावस्थितस्य भगवतोऽनुग्रह-
एवापूर्वस्थानीय इति भावयमान इत्यर्थः । तदेव विशदयन् भगवन्तं विशिनष्टि । सर्वदेवतालिङ्गानाम् उद्देश्यत्वेन स्मृतानां
देवतालिङ्गानि स्मारकाणि चिह्नानि येषु तेषां मन्त्राणामर्थनियामकतया अर्थोऽभिधेय इन्द्रादिस्तस्य नियामकतयान्तः प्रविश्य
धारकत्वेन नियन्त्रतया प्रयोजननिर्वाहकतया वा साक्षादेव कर्तरि द्रष्टरि ‘मन्त्रकृतो वृणीते’तिवदय निर्देशः । यद्वा कर्तरि
फलोत्पादयितरि कर्मणः फलसाधनत्वानुपपत्त्यापि नापूर्वं कलथं किन्तु रात्रिसत्रप्रतिष्ठाफलवत् ‘त्रिसराचैनमिन्द्रः प्रजया पशुभि-
स्तर्पयतीति, वायुर्वैश्वेपिष्ठा देवते’त्याद्यर्थवादैः फलप्रदतयावगताग्नीन्द्रादिदेवतायाः ‘तदेवाग्निस्तद्वायुरि’त्युत्करीत्यान्तर्यामितया-

वगतब्रह्मण एव फलप्रदत्वमित्यास्थेयम् । तदेवाह यज्ञपुरुषे यज्ञोद्देश्येन्द्रादिपुरुषरूपे परब्रह्मणि परदेवतायामिति एवं भावनमेवात्मनो नैपुण्यं कौशलं तेन सृदिता निरस्ताः कषायाः कर्मवासना रागादयो वा यस्य । अध्वर्युभिरिति बहुवचनं नानाकर्माभिप्रायेण, हविःषु चरुपुरोडाशाज्यादिषु गृह्यमाणेषु होमार्थमिति शेषः, यजमानः स्वयं यज्ञैर्भाज्यन्त आराध्यन्त इति यज्ञभाजो देवा इन्द्रादयस्तान् पुरुषस्य परमपुरुषस्यावयवेष्वभ्यध्यायत् “यस्याग्निरास्यं द्यौर्मूर्द्धा खं नाभिश्चरणौ क्षितिः । सूर्यश्चक्षुर्दिशः श्रोत्रं लोकपाला भुजेष्वासनः” इत्यादिद्वैरूप्यप्रतिपादकशास्त्रानुसारेणानुसंहितवानित्यर्थः ॥ ५ ॥ ❀ ❀ एवं भगवदाराधनरूपकर्मयोगाद्यनुगृहीतो भक्तियोगोऽयं जायतेत्याह । एवमुक्तविधकर्मविशुद्धया शुद्धान्तःकरणस्य तस्य भगवत्युच्चैस्तरामतितरां प्रतिदिनमेधमानो वर्द्धमानो रय उत्कर्षो यस्याः सा भक्तिराजायतेत्यन्वयः । भगवन्तं विशिनष्टि । अन्तः शरीरान्तःस्थितं यद्धृदयं पुण्डरीकाकारं तस्मिन् य आकाशः दहरः स शरीरं रूपं यस्य हृदयपुण्डरीकान्तर्वर्तिदहराकाशरूपे दहराकाशस्य परमात्मत्वात् । यद्वा हृदयकोशस्य शरीरे शिलापुत्रकस्य शरीरमितिवदयं निर्देशः । यद्वात्र हृदयाकाशशब्दो हृदयान्तर्वर्तिभूताकाशपरः, स शरीरं यस्य तस्मिन्निति हृदये आकाशते प्रकाशते इति हृदयाकाशो जीवः स शरीरं यस्येति वा । ब्रह्मणि स्वरूपेण गुणैश्च निरतिशयबृहति भगवति षाड्गुण्यपूर्णं वासुदेवे सर्वान्तरात्मतया दीव्यमाने महापुरुषरूपमुपलक्षणमाकारो यस्य तस्मिन् श्रीवत्सादिभिरुपलक्षिते अरिश्चक्रं दरः शङ्खः असिः खड्गः निजपुरुषाणां भक्तानां हृदि लिखिते लिखितवन्निश्चलतयेत्यर्थः, स्थिते तेनोक्तपुरुषरूपेण स्वात्मनि स्वमनसि विरोचमाने ॥ ७ ॥ ❀ ❀ एवमुक्त्या वृत्त्या वर्षाणामयुतानि तेषां सहस्राणि तेषामन्ते तत्पर्यन्ते कालेऽवसितो निश्चितः कर्मनिर्वाणावसरः राज्यभोगादृष्टसमाप्तिरसमयो येन सः अधिकृत्य भुज्यमानं पित्रादिपरम्पराया आगतमृक्यं धनं स्वतनयेभ्यो यथाविभागं विभज्य दत्त्वा स्वयं सकलानां सम्पदां निकेतादाश्रयात् स्वनिकेतात्स्वगृहात्पुलहाश्रमं शालग्रामक्षेत्रं प्रति प्रवव्राज जगाम ॥ ८ ॥

श्रीमद्विजयध्वजतीर्थकृता पदरत्नावली

श्रीनारायणप्रसादजनकज्ञानसाधनकर्मकरणप्रकारो निरूप्यतेऽस्मिन्नध्याये । तत्रादावृषभे साक्षान्नारायणावतारे राज्यरक्षणकर्मणो निवृत्ते तत्पुत्रो भरतः किमकार्षीदित्याशङ्क्य भगवद्भक्तकथाया अपि श्रीहरिकथान्तर्भूतत्वात्तत्कथाप्रसङ्गः क्रियते भरतस्त्विति । तुशब्द इतरराजकथाया अस्य कथाया विशेषं वक्ति । संचिन्तितः संमन्त्र्याभिषिक्तः “संमन्त्रणे तु संचिन्तावर्चायामभिषेचने” इत्युत्पलमालायां, तस्य ऋषभस्यानुशासनमाज्ञा ॥ १ ॥ ❀ ❀ पञ्चसंख्यामात्रत्वे दृष्टान्तमाह भूतादिरिवेति । भूतादिस्तामसाहङ्कारः भूतसूक्ष्माणि शब्दादीनि चेतनस्य चेतनदृष्टान्तापेक्षायां भूतादिः परमात्मा भूतसूक्ष्मशब्दवाच्यान् शब्दाद्यभिमानिदेवानिव यतो भरतात् ॥ २-४ ॥ ❀ ❀ आहितः प्रतिष्ठितोऽग्निर्येन स आहिताग्निः अग्निहोत्रादयः प्रकृतयः पशुसोमादयो विकृतयः, समग्राङ्गयुक्तानि कर्माणि प्रकृतयः, एकदेशाङ्गयुक्तानि विकृतयः, पशुभिरेव क्रियमाणा अश्वमेधादयः सोमरसैरेव क्रियमाणाः सोमयागाश्चत्वारो होतारो यत्र तच्चातुर्होत्रं तल्लक्षणविधानेन ॥ ५ ॥ ❀ ❀ प्रचरत्सु कुर्वाणेषु अध्वर्युषु अत एव नानायोगेषु देवताध्यानलक्षणेभ्युजनाद्युपायेषु वा क्रियमाणेषु सत्सु यदपूर्वं क्रियाफलं धर्मसंज्ञं तद्वासुदेवे भावयानः हर्यधीनत्वेन समर्पयन् स यजमानो ये हरेश्चक्षुराद्यवयवेष्वभ्य उत्पन्नास्तान् यज्ञभाजो यज्ञभागाधिकारिणो देवान् सूर्यादीन् पुरुषस्य पूर्णज्ञानस्य हरेश्चक्षुराद्यवयवेषु तदुत्पन्नास्तदाश्रिता इत्यध्यभावयदचिन्तयदित्यन्वयः । कदा अध्वर्युभिर्हविःषु गृह्यमाणेषु सत्सु कर्माङ्गत्वेन वासुदेवे समर्पणं न त्विष्टत्वेनेत्यत उक्तम् परेति । सर्वदेवतानां लिङ्गभूताः प्रकाशका ये ऐश्वर्याद्यर्थप्रेरकत्वेन मुख्यकर्तारि अभ्यर्हितत्वाच्चेत्युक्तं यज्ञपुरुष इति । न चेदं सगुणफलप्राप्तय इत्याह परेति । कषायः पापम् ॥ ६ ॥ ❀ ❀ अधुना कर्मणा साध्यफलमाह एवमिति । भगवदर्पणेन कर्मणः शुद्धिस्तथा शुद्धं सत्त्वमन्तःकरणं यस्य स तथा तस्यान्तर्हृदये आकाशशरीरे सूक्ष्मरूपे ब्रह्मण्यपरिच्छिन्ने महापुरुषस्य हरेरुपलक्षणैः चिह्नैर्महापुरुषं श्रीनारायणोऽयमिति उपलक्षयन्ति ज्ञापयन्ति । महापुरुषोपलक्षणैर्वा स्वभक्तानां हृद्युलिखितेन स्फुरितेनात्माकारेण । कीदृशः स इत्यत आह पुरुषरूपेणेति । आत्मनि स्वस्मिन्नेधमानरया वर्द्धमानवेगा ॥ ७ ॥ ❀ ❀ भरतस्य वैराग्योपजृम्भणप्रकारमाह एवमिति । वर्षायुतसहस्रावसानेऽवसितस्य प्रारब्धकर्मणो निर्वाणावसरः नाशलक्षणो यस्य स तथा रिक्तं राज्याख्यवित्तं सकलसम्पन्निकेतात्सर्वसमृद्धयाश्रयान्निकेतनात् गृहात् पुलहाश्रमं शालग्रामक्षेत्रं, न तत्रान्याधीनत्वेन सन्निधानमित्यभिप्रायेणोक्तमिच्छेति ॥ ८-९ ॥

श्रीमज्जीवगोस्वामिकृतः क्रमसन्दर्भः

नाभेरेवाजनाभ इति संज्ञा भारतमित्यजनाभाख्यमपीदं वर्षं लोकैस्तस्मिन्नुरागवैशिष्ट्येन ख्यापितमिति ज्ञेयम् ॥ १-६ ॥ ❀ ❀ एवं कर्मविशुद्धया विशुद्धसत्त्वेति । एवं पूर्वोक्तप्रकारेण कर्मविशुद्धया विशुद्धसत्त्वस्य भक्तिः सश्रद्धाश्रवणकीर्तना विलक्षणाजायतेत्यन्वयः । क भगवति वासुदेवे पूर्णस्वरूपभगाभ्यां सर्वनिवासेन च तत्तन्नाम्ना प्रसिद्धेः । अन्तर्हृदये यथाकाशः स एव शरीरं स्वस्यैवाविर्भावविशेषाधिष्ठानं यस्य तस्मिन्नन्तर्यामिणि परमात्माख्ये ब्रह्मणि निर्विशेषतयाविर्भावात् तदाख्ये च भगवतो निराकारत्वं वारयति महापुरुषस्य यद्रूपं शास्त्रे श्रूयते तदुपलक्ष्यते दृश्यते यत्र तस्मिन् किञ्च श्रीवत्सादिभिरपि चिह्निते एधमानरया वर्द्धमानप्रकर्षा, सन्निधाप्यते चक्षुषि प्रकटीक्रियते ॥ ७-९ ॥

श्रीमद्विश्वनाथचक्रवर्तिकृता सारार्थदर्शिनी

सप्तमे भवने यज्ञैः पत्रपुष्पादिभिर्वने । भरतो भक्तिभरतो हरिमीजे दृढव्रतः ॥

ऋषभदेवो भगवान् भरतस्तु भागवत इति तुशब्दार्थः । भूतादिरहङ्कारः ॥ १-२ ॥ * * अजनाभमिति । नाभेऋषभ-
देवस्याजस्य चैतद्वर्षं स्वामित्वादित्यर्थः । नाभिश्चाजश्चेत्यजनाभी अभ्यर्हितत्वादज इति पदस्य पूर्वनिपातः, तयोरिदमजनाभं संज्ञापूर्वक-
विधित्वाद् वृद्धयभावः । भारतमिति भरतस्वामिकत्वात् ॥ ३-४ ॥ * * यज्ञाः अयूपाः क्रतवः सयूपास्तद्रूपं उच्चावचैर्मह-
द्भिरल्पैश्च क्रतुभिः कीदृशैः श्रद्धया आहृताः स्वाधिकारेणात्मसातकृता येन्निहोत्रादयो द्विविधास्तेषां प्रकृतिविकृतिभिः अग्निहोत्रादयः
सकलाङ्गयुक्ताः प्रकृतयः विकलाङ्गा विकृतय इति तैद्विविधैरपीष्टवानित्यर्थः ॥ ५ ॥ * * ननु “तावत् कर्माणि कुर्वीत न
निर्विद्येत यावता । मत्कथाश्रवणादौ वा श्रद्धा यावन्न जायते ॥” इति भगवदुक्तेर्भगवत्कथादिषु प्रौढश्रद्धस्य निष्कामस्य शुद्धभक्त्यधि-
कारिणो भरतस्य कर्मकर्तृत्वं कर्मफलभोक्तृत्वं च कथं सङ्गच्छतामित्यत आह । संप्रचरत्सु प्रवर्त्तमानेषु विरचिता अनुष्ठिता अङ्गक्रिया
येषां तेषु यदपूर्वं तत् परे ब्रह्मणि वासुदेवे स्वेष्टदेवे एव भावयमानः अस्य कर्मणो यत् फलं भावि तत्र न मे लिप्सा किन्तु
तद्वासुदेवप्रीत्यर्थं वासुदेवायैव समर्पितमिति तत्र न मे स्वत्वमिति चिन्तयन्नित्यर्थः । ननु कर्म कर्तृप्रधानं देवताप्रधानं वेति
मीमांसकानां पक्षद्वयं, तत्राद्ये पक्षे कर्तृनिष्ठमपूर्वं द्वितीये कर्मणो देवताराधनार्थत्वाद्देवतानिष्ठं, तत्र भरतस्य निष्कामत्वादपूर्वस्य
देवतानिष्ठत्वे एव युक्ते देवतानां चन्द्रसूर्यादीनां बाहुल्यात् कथमेकस्मिन् वासुदेव एव कर्मफलभावनेत्यत आह । सर्वदेवताल्लिङ्गानां
तत्तदेवताप्रकाशकानां मन्त्राणां येषां इन्द्रादिदेवतास्तेषां नियामकतया यज्ञपुरुषे यज्ञफलभोक्तरीत्यर्थः । नन्वेवं भरतस्य मास्तु
भोक्तृत्वं कर्मकर्तृत्वं तु तस्य दुर्वारमित्यत आह । साक्षात् कर्त्तरि वासुदेवस्यैवान्तर्यामिणः प्रवर्त्तकत्वेन स्वतन्त्रकर्तृत्वात् साक्षात्
कर्तृत्वं न तु तत्प्रयोज्यस्य यजमानस्यास्वतन्त्रस्य, अन्यथा ऋत्विजामपि साक्षात् कर्तृत्वप्रसङ्गात् “यज्ञभुग् यज्ञकृद्यज्ञः” इति
तन्नामस्मृतेश्च, तस्यास्वतन्त्रकर्तृत्वेऽप्यज्ञानादहङ्करोमीति स्वस्य स्वतन्त्रकर्तृत्वमननमेव कर्तृत्वगमकं बन्धकारणञ्च ज्ञेयम् । आत्मनो
नैपुण्यमेवं भावनमेव तेन मृदिताः क्षीणाः कषायाः कर्मकरणवासनात्मका येन सः । अध्वर्युर्भिरित्यनेन तथाविधानां भक्तानां
कर्तृत्वाद्यभिमानशून्यानां कर्मफलत्यागिनां स्वप्रतिमूर्त्तिद्वारा कर्मकरणमपि कर्मणि श्रद्धाराहित्यात् कर्माकरणमेव ज्ञेयमिति
द्योतितम् “अश्रद्धया हुतं दत्तं तपस्तप्तं कृतञ्च यत् । असदित्युच्यते पार्थ ! न च तत् प्रेत्य नो इह” इति भगवद्गीतोक्तेः । अत
एवाम्बरीषादीनां शुद्धया भगवद्भक्त्यैव यापिताष्टयामानामपि पितृपैतामहसदाचारपरंपराप्राप्तयज्ञादिकर्माचरणं प्रतिनिधिद्वारैव
श्रूयते, अर्वाचीनानामपि प्राच्यादिदेशवर्तिनां सुप्रतिष्ठानां गृहस्थमहाभागवतानां विवाहोपनयनादावपि सर्वथैव वर्णधर्माभावे
लौकिकादपि साङ्ख्यदोषाद्विभ्यतां प्रतिनिधिद्वारैव कर्मकरणं दृश्यते च । तत एव ‘तावत् कर्माणि कुर्वीत’त्यात्मनेपदप्रयोगादप्यन्त-
र्निर्देशाच्चात्मात्मगामिकफलत्वे सति प्रतिनिधिद्वारा कर्मकरणमपि शुद्धसत्त्वभक्तानां न दूषणं तथैव शुद्धभक्तिलक्षणेऽप्यन्या-
भिलाषिताशून्यमिति वज्जानकर्मोदिशून्यमित्यनुक्त्वा ज्ञानकर्माद्यनावृत्तमित्यनावृत्तपदोपन्यासात् प्रतिनिधिद्वारा कर्मकरणेऽपि
स्वीयेन्द्रियैः प्रतिक्षणश्रवणादिभक्त्यवकाशप्राप्त्या भक्तेः कर्मानावृत्तत्वात् शुद्धत्वमेवेति केचिद्व्याचक्षते । नन्वेवम्भूतत्वेन
भरतस्य मास्तु कर्मकरणदोषः, यज्ञानां नानादेवताराधनात्मकत्वात् कथमनन्यता तस्योपपाद्यतामित्यत आह । स यजमानो
भरतः यज्ञभाजो देवानिन्द्रादीन् पुरुषस्य भगवतोऽवयवेषु बाह्यादिषु अभ्यध्यायत् इन्द्राय स्वाहेत्युक्ते मत्प्रभोबाहु-
पूजेयं सूर्याय स्वाहेत्युक्ते लोचनपूजेयमिति भावयामास । पृथक् पृथग् देवतात्वेन पूजा ह्यनन्यताविधातिनी न तु
तदङ्गत्वेनेति ॥ ६ ॥ * * एवं कर्मकर्तुर्न्तःकरणं विशेषतः शुद्धयतीत्याह एवमिति । “अङ्घ्रिषु बुद्ध्या भरतं
भजध्वम्” इति भगवद्वाक्यादेव उत्पत्तित एव शुद्धान्तःकरणस्य तस्य पिष्टपेषणन्यायेन एवं कर्मविशुद्ध्यापि शुद्धान्तःकरणस्य ।
यद्वा एवमनेन प्रकारेण कर्मणो विशुद्धिर्यस्मिन् स चासौ विशुद्धसत्त्वश्चेति तस्य भक्तिरौत्पत्तिक्येव प्रतिदिनमुच्चैस्तरां वर्द्धमानवेगा
गङ्गेवः भुवनपावन्यजायतेत्यन्वयः । क वासुदेवे वसुदेवनन्दने कृष्णे य एव परमात्मब्रह्मभगवच्छब्दैरुपासनाभेदेनोच्यते इत्याह ।
अन्तर्हृदयाकाशे शरीरं योगिभिर्ध्येयं यस्य तस्मिन् परमात्मनीत्यर्थः “केचित् स्वदेहान्तर्हृदयावकाशे प्रादेशमात्रं पुरुषं वसन्तं
चतुर्भुजम्” इत्यादिना परमात्मनोऽपि साकारत्वश्रवणात् तथा ब्रह्मणि ज्ञानिभिरुपास्ये भगवति भक्तैरुपास्ये वसुदेवपुत्रत्वेऽपि
महापुरुषस्य वैकुण्ठनाथस्य यद्रूपं शास्त्रेषु प्रसिद्धं तदुप आधिक्येन लक्ष्यते दृश्यते यत्र तस्मिन् श्रीवत्सादिभिरपि चिह्निते निजपुरुषाणां
नारदादीनां हृदि चित्रपट इव लिखितवन्निश्चलतया स्थितेन पुरुषरूपेण निराकारस्वरूपेण विरोचमाने, क आत्मनि
स्वमनसि ॥ ७ ॥ * * एवं वर्षाणामयुतानि तेषां सहस्रं तत्पर्यन्तकालेऽपि न वसितो नावसितो न निश्चितः
कर्मनिर्वाणवसरः राज्यभोगादृष्टसमाप्तिसमयो येन सः । तद्राज्यभोगस्य भक्त्यानुषङ्गिकफलत्वात् कर्मफलत्वाभावेऽपि कर्मफलत्व-
मननं दैन्यादेवेति ज्ञेयम् । ततश्च विरज्यैव हठादेव प्रवव्राज । रिक्थं धनम् ॥ ८ ॥

श्रीमच्छुक्रदेवकृतः सिद्धान्तप्रदीपः

अथाष्टभिर्भरताख्यानमाह । तत्र तावद्भरतस्य पित्राज्ञानुसारेण प्रजापालनदेवयजनादिकं कर्म सप्तमेन वर्णयति
भरतस्त्विति । सञ्चिन्तितो ब्रह्मावर्त्ताद्भवनवेलायामयमवनितलपालनं करिष्यतीति मनसैवावनितलपरिपालनाय

सङ्कल्पितः ॥ १ ॥ * * भूतादिरहङ्कारः ॥ २-४ ॥ * * किञ्च स बहुवित् यज्ञक्रतुरूपं यज्ञाः अयूपाः क्रतवः सयूपाः तद्रूपमग्न्यादिसर्वदेवादिसंयुक्तसर्वयज्ञरूपमित्यर्थः “यज्ञो वै विष्णुः तदेवाग्निस्तद्वायुः” इत्यादिश्रुतेः । उच्चावचैर्बृहद्भिः स्वल्पैश्च क्रतुभिर्यागैः श्रद्धया ईजे इष्टवान् । क्रतूनेवाह आहताः स्वाधिकारतः स्वीकृताः येऽग्निहोत्रादयस्तेषां प्रकृतिविकृतिभिः स्वप्रकरणोक्तसकलाङ्गयुक्ताभिः प्रकृतिभिः प्रकरणान्तरोक्तैरङ्गैः पूर्यमाणाभिविकृतिभिश्च तैर्द्विविधैरीजे अनुसवनं प्रातरादिषु त्रिषु कालेषु चातुर्होत्रविधिना चतुर्णां होतृणामृत्विजां कर्म चातुर्होत्रं तद्विधिना ॥ ५ ॥ * * अथ मीमांसकानां सर्वात्मसर्वकारणभूतभगवदनुग्रह एव कर्मफलमिति सिद्धान्तमजानतां मतं निराचिकीर्षुः भरतस्य बहुवित्त्वं प्रपञ्चयन् “तप्त एवैनमिन्द्रः प्रजया पशुभिश्च तर्पयति” इत्याह । श्रुतिप्रोक्तान् फलदानिन्द्रादीन् देवानतिहाय कथमेकं भगवन्तमेवेष्टवानित्याशङ्कां निवारयति सम्प्रचरत्स्विति । सम्प्रचरत्सु अनुष्ठीयमानेषु विरचिता निष्पादिताः अंगक्रिया येषां तेषु यदपूर्वं साध्यं तद्वासुदेवे भावयमानः वासुदेवप्रसाद एव सर्वैः कर्मभिः साध्य इति मन्वान इत्यर्थः । स यजमानो भरतो यज्ञभाजो ये देवास्तान् पुरुषस्य वासुदेवस्यावयवेषु अभ्यध्यायत् “अग्निर्मूर्द्धा चक्षुषी चन्द्रसूर्यौ” इत्यादिश्रुतिभ्यः । “यस्याग्निरास्यं द्यौर्मूर्द्धा खं नाभिश्चरणौ क्षितिः । सूर्यश्चक्षुर्दिशः श्रोत्रं तस्मै भगवते नमः ॥ यां मूर्द्धानं यस्य विप्रा वदन्ति कं वै नाभिश्चन्द्रसूर्यौ च नेत्रे । दिशः श्रोत्रे विद्धि पादौ महीं च सोऽचिन्त्यात्मा सर्वभूतप्रणेता ॥” इत्यादिस्मृतिभ्यश्च । प्रसङ्गान्मीमांसकानामपूर्वपक्षद्वयं दर्शयति क्रियाफलं धर्माख्यं चेति । तदानीमेव सूक्ष्मत्वेनोत्पन्नक्रियाफलमथवा कालान्तरफलोत्पादिका क्रियायाः धर्मभूता शक्तिरिति एतन्मीमांसकानां प्रागल्भ्यमात्रं, वक्तव्यं तु ईश्वरानुवर्तिनां सत्कर्मभिः प्रसादित ईश्वरः सर्वपुरुषार्थप्रदो भवतीति भावः । ननु यदि देवताङ्गमात्रं प्रधानं तु कर्म अकर्तारं प्रति देवतायाः अकिञ्चित्करत्वात् तदा कर्तृनिष्ठमपूर्वं स्यात् यदि जडस्य कर्मणः कर्मनिरपेक्षस्य जनस्य च इष्टसाधकत्वासम्भवात् देवतैव प्रधानं तर्हि देवताधीनमपूर्वमेवं सति वासुदेव एव कर्मभिः प्रसादनीय इति दुराग्रहो न युक्त इत्यत्राह साक्षात्कर्तृरिति परदेवतायामिति च । सर्वचेतनप्रेरकत्वेन नियोजककर्तारि सर्वदेवतांशनि स कारयति पुण्यमथापि पापमेव सर्वेश्वरः “सर्वस्य वशी सर्वस्येशानः तं देवतानां परमं च दैवतम्” इत्यादिवाक्यकदम्बात् परदेवतात्वे हेतुः सर्वदेवतानां लिङ्गभूताः प्रकाशका ये मन्त्रास्तेषामर्थाः इन्द्रादिदेवतास्तेषां नियामकतया नियन्त्रतया वासुदेवे एवापूर्वं भावयमान इति सम्बन्धः । एवं भावनमेवात्मनो नैपुण्यं तेन मृदिताः कषायाः रागादयो यस्य सः, हविःषु चरुपुरोडाशादिषु, अध्वर्युभिरिति बहुवचनं बहुकर्माभिप्रायम् ॥ ६ ॥ * * अन्तर्हृदये हृदयमध्ये य आकाशः स एव शरीरं वासस्थानं यस्य तस्मिन् महापुरुषरूपमुपलक्षणमाकारो यस्य तस्मिन् श्रीवत्सादिभिरुपलक्षिते निजपुरुषाणां हृदि लिखितेन सुस्थिरेणात्पुरुषरूपेणात्मनि मनसि विरोचमाने वासुदेवे अनुदिनं प्रतिदिनमुच्चैस्तरामेधमानो रय उत्कर्षो यस्याः सा भक्तिरजायत ॥ ७ ॥ * * एवमनया वृत्त्या वर्षायुतानां सहस्रस्यान्ते अवसितो निश्चितः कर्मनिर्वाणावसरः राज्यभोगादृष्टसमाप्तिसमयो येन स रिक्तं धनं यथादायं यथाविभागं, पुलहाश्रमं हरिक्षेत्रं प्रवव्राज जगाम ॥ ८ ॥

गोस्वामिश्रीगिरिधरलालविहिता बालप्रबोधिनी

प्रोक्ता च षड्भिरध्यायैः कृष्णेनैवात्मसंस्थितिः । इदानीमष्टभिः प्राह योगेनैवात्मसंस्थितिम् ॥ १ ॥

तत्र तु सप्तमेऽध्याये प्रजारक्षादिलक्षणः । भरताचरितो धर्मो विस्तरेण निरूप्यते ॥ २ ॥

योगस्याष्टाङ्गत्वादष्टभिरध्यायैर्योगमार्गेण स्वरूपस्थितिर्निरूप्यते, योगमार्गे हि योगं विनेतरसाधनानां निष्प्रयोजकता, सा च भरतचरिते प्रसिद्धेति योगेन स्वरूपस्थितिप्रकरणमिदम् । तत्रास्मिन्नध्याये भरताचरितो धर्मो निरूप्यते, तत्रापि धर्मानुष्ठानाङ्गपत्नीपरिग्रहं प्रथममाह—भरतस्त्विति । महाभागवतो भरतस्तु यदा भगवता ऋषभेण अवनितलपरिपालनाय सञ्चिन्तितः विचारेण राज्ये स्थापितः तदा तदनुज्ञासनपरः तस्याज्ञानुसारी सन् विश्वरूपदुहितरं पञ्चजनीमुपयेमे विवाहितवानित्यन्वयः ॥ १ ॥ * * तस्य पुत्रोत्पत्तिमाह—तस्यामिति । तस्यां पञ्चजन्यां भार्यायामात्मनः स्वस्य कात्स्न्येन सर्वप्रकारेण अनुरूपान् बुद्धिनैपुण्यादिगुणैर्योग्यानेव पञ्चात्मजान् जनयामासेत्यन्वयः । वै अवधारणे । ह प्रसिद्धौ । उ इति परमभागवतस्यापि पुत्रा जाता इति विस्मये । पुत्रादिसन्ततिवृद्धौ दृष्टान्तमाह—भूतादिरिति, भूतादिस्तामसाहङ्कारः स यथा भूतसूक्ष्माणि भगवत्प्रेरित उत्पादयति तथेत्यर्थः ॥ २ ॥ * * तान् दर्शयति—सुमतिमित्यादिना । तस्य धर्मातिशयेन प्रतापातिशयं सूचयति अजनाभ इति । अजनाभनाम्ना पूर्वं प्रसिद्धमप्येतद्वर्षं यतो भरतादारभ्य सर्वे जना भारतमिति व्यपदिशन्ति कथयन्तीत्यन्वयः ॥ ३ ॥ * * स महीपतिः बहुवित् सर्वशास्त्ररहस्यज्ञोऽत एव स्वधर्ममनुवर्तमानः अनुतिष्ठन् स्वे स्वे कर्मणि वर्त्तमानाः प्रजा उरुवत्सलतया अतिप्रीत्या पित्रपितामहवत् पर्यपालयत् सर्वतः पालयामासेत्यन्वयः ॥ ४ ॥ * * तस्य स्वधर्माचरणप्रकारं दर्शयति—ईजे चेति । यज्ञा अयूपाः, क्रतवः सयूपाः, तद्रूपं भगवन्तमनुसवनं तस्मिन्तस्मिन् योग्ये काले उच्चावचैर्बृहद्भिरल्पैश्च क्रतुभिर्यज्ञैः श्रद्धया ईजे चेत्यन्वयः । ते के इत्यपेक्षायां तान् दर्शयति—आहतेति, आहताः स्वाधिकारप्राप्ता येऽग्निहोत्रादयस्तेषां प्रकृतिविकृतिभिरग्निहोत्रादयो द्विविधाः सकलाङ्गयुक्ताः प्रकृतयः विकलाङ्गाः विकृतयः तैर्द्विविधैरपीष्टवानित्यर्थः । कथमित्याकाङ्क्षायामाह—चातुर्होत्रविधिनेति,

होत्रोपलक्षिताश्चत्वारः ऋत्विजश्चतुर्होतारस्तैरनुष्ठेयं कर्म चातुर्होत्रं तत्र यो विधिः प्रकारस्तेन प्रकारेणेत्यर्थः ॥ ५ ॥ ❀ ❀ तस्य धर्माचरणे नैपुण्यं दर्शयति—सम्प्रचरत्स्विति । विरचितानुष्ठानेन सम्पादिता अङ्गक्रिया येषां तेषु नानायागेषु सम्प्रचरत्सु प्रवर्त्तमानेषु अध्वर्युभिर्हविष्यु गृह्यमाणेषु सत्सु स यजमानो भरतो यागजनितं यदपूर्वं तद्भगवति वासुदेवे एव भावयमानश्चिन्तयन् यज्ञभाजो ये देवाः सूर्यादयस्तान् पुरुषस्य वासुदेवस्यावयवेषु चक्षुरादिष्वेव अभ्यध्यायन्न पृथक्त्वयेत्यन्वयः । तत्रापूर्वं हस्ति मीमांसकानां पक्षद्वयम्, तदानीमेव सूक्ष्मरूपेणोत्पन्नं फलमेवापूर्वमित्युच्यते, कालान्तरफलोत्पादिका कर्मशक्तिर्वेति । तदुक्तम्—‘यागादेव फलं तद्वि शक्तिद्वारेण सिद्धयति । सूक्ष्मं शक्त्यात्मकं वाऽपि फलमेवोपजायते’ इति । अतोऽत्र द्वयमेवाह—क्रियाफलमिति, सूक्ष्मरूपेणोत्पन्नफलमित्यर्थः । धर्माख्यमिति, कालान्तरे फलजनकं शक्त्यात्मकमदृष्टशब्दवाच्यमित्यर्थः । ननु तत्राप्यस्ति पक्षद्वयम्, यदि कर्मप्रधानं देवताश्च तदङ्गं तदा कर्मजन्यापूर्वं कर्तृत्वनिष्ठं भवति । यदि तु देवताप्रधानं कर्म तु देवताराधनार्थं तदा तु देवताप्रसदारूपत्वादपूर्वस्य देवताश्रयत्वमेव युक्तम्, प्रोक्षणाद्यपूर्वस्य ब्रीह्याद्याश्रयत्ववत् । वासुदेवाश्रयत्वभावनं कथमपूर्वस्य घटते इति चेत् न, यदि कर्मप्रधानपक्षेऽपूर्वस्य कर्त्राश्रयत्वमिष्टं तदा वासुदेवस्यान्तर्यामिणः प्रवर्त्तकत्वेन मुख्यकर्तृत्वात्तदाश्रयमेवापूर्वं युक्तम्, न तत्प्रयोज्ययजमानाश्रयं ‘शास्त्रफलं प्रयोक्तरी’ति न्यायात् । अन्यथा ऋत्विजामपि अपूर्वाश्रयत्वप्रसङ्गादित्यभिप्रेत्याह—साक्षात्कर्तरीति । यदि तु देवताप्रधानपक्षेऽपूर्वस्य देवताश्रयत्वमिष्टं तदा तु वासुदेवस्य परदेवतात्वात् सुतरामेव तदाश्रयत्वं युक्तमित्याह—परदेवतायामिति । परदेवतात्वे हेतुमाह—सर्वेति, सर्वदेवतालिङ्गानां तत्तद्देवताप्रकाशकानां मन्त्राणां येषां इन्द्रादिदेवतास्तेषां नियामकतयाऽन्तर्यामित्येत्यर्थः । अत एव यज्ञपुरुषे इति, यतो यज्ञाधिष्ठाता तत्तद्देवताद्वारा फलदाताऽपि स एवेत्यर्थः । तत्रापि हेतुमाह—भगवतीति, ऐश्वर्यादिषड्गुणपूर्ण इत्यर्थः । न च तस्य देशकालादिपरिच्छेदोऽस्तीत्यभिप्रेत्याह—ब्रह्मणीति । ननु लोकविलक्षणैवं भावना तस्य कथं जातेत्याकाङ्क्षायां तत्र हेतुमाह—आत्मेति । भगवद्भक्तत्वात्तत्कृपयाऽऽत्मनो बुद्धेर्नैपुण्येन कौशलेन मृदिताः क्षीणाः कषाया विषयवासना यस्य सः । शुद्धान्तःकरणत्वादेव तस्य तथा भावनेति भावः । यागेष्वध्वर्युभिरित्यादिबहुवचनेनैवमेव बहवो यागा अनुष्ठिता इति दर्शयति । देवानां भगवदवयवध्यानोक्त्यैव भरतस्यानन्यभक्तत्वं च दर्शितम् ॥ ६ ॥ ❀ ❀ एवं भगवति फलादिभावनया या कर्मणां विशुद्धिरवैगुण्यं तथा विशुद्धं सत्त्वमन्तःकरणं यस्य तस्य भरतस्यात्मनि स्वान्तःकरणे पुरुषरूपेण विरोचमाने शोभमाने भगवति वासुदेवे अनुदिनमेधमानो रयो वेगः प्रकर्षो यस्यास्तथाभूता अत एवोच्चैस्तरां अत्युक्तकटा भक्तिरजायतेत्यन्वयः । आत्मनीत्युक्त्या परिच्छिन्नत्वभ्रान्तिर्मा भूदित्याशयेनाह—ब्रह्मणीति, व्यापक इत्यर्थः । कथं तर्ह्यात्मन्येवं प्रतीतिर्नान्यत्रेत्याशङ्क्याह—अन्तरिति । अन्तर्हृदये य आकाशः स शरीरमभिव्यक्तिस्थानं यस्य तस्मिन् । निराकारे परस्मिन्नेवं भक्त्यसम्भवादाह—महापुरुषरूपस्योपलक्षणमाकारो यस्य तस्मिन् पुरुषोत्तमे । अत एव श्रीवत्सादिभिरुपलक्षिते युक्ते । तत्र श्रीवत्सो रोमावर्त्तविशेषः, कौस्तुभाख्यो मणिः, वनमाला अनेकवर्णपुष्पप्रथिता माला, अरि चक्रम्, दरः शङ्खः, गदा कौमोदकी । न चेदं रूपं भरतस्यैव हृदि प्रकटितं किन्त्वन्येषामपि हृदि तद्विराजते एवेत्याह—निजेति, निजपुरुषाणां स्वभक्तानां नारदादीनां हृदि लिखितवस्त्रश्चलतया स्थितेनेत्यर्थः ॥ ७ ॥ ❀ ❀ एवं पूर्वोक्तप्रकारेण गृहेषु वर्त्तमानो वर्षाणामयुतानि तेषां सहस्रं तत्पर्यन्ते काले अवसितो निश्चितः कर्मनिर्वाणवसरः राज्यभोगादृष्टसमाप्तिप्रसङ्गो येन सः अधि अधिकृत्य भुज्यमानं पितृपितामहपरम्परयाऽऽगतं रिक्तं धनं स्वतनयेभ्यो यथादायं यथायोग्यं विभज्य विभागेन दत्त्वा स्वयं सकलसम्पदां निकेतात् स्थानात् स्वनिकेतात् पुलहाश्रमं हरिक्षेत्रं प्रवव्राज जगामेत्यर्थः ॥ ८ ॥

श्रीभगवत्प्रसादाचार्यविरचिता भक्तमनोरञ्जनी

आख्यानमृषभस्यैवमध्यायैस्त्रिभिरीरितम् । अतः प्रस्तूयतेऽष्टाभिरमृतं भारतं हि तत् ॥ १ ॥

चिरं यज्ञैर्यजन् राज्ये सप्तमे भरतो हरिम् । हरिक्षेत्रे निजारब्धकर्मनाशेऽभजद्वरिम् ॥ २ ॥

भरत इति । महाभागवतः भरतः, भगवता श्रीऋषभदेवेन यदा, अवनितलपरिपालनाय संचिन्तितः राज्येऽभिषिक्तः, तु तदा तस्यावनितलस्य अनुशासनं प्रशासनं तत्र परः प्रसक्तः सन्, विश्वरूपस्यैतन्नाम्नः प्रजापतेर्दुहिता पुत्री तां, पञ्चजनीं पञ्चजनीति संज्ञया प्रसिद्धामित्यर्थः । उपयेमे विवाहितवान् ॥ १ ॥ ❀ ❀ तस्यामिति । उह वा स भरतस्त्वित्यर्थः । तस्यां पञ्चजन्यां, आत्मनः स्वस्य, कात्स्न्येन साकल्येन, सर्वथेति यावत् । अनुरूपान्, पञ्च आत्मजान् पुत्रान्, भूतादिस्तामसाहंकारः, भूतसूक्ष्माणि शब्दादीन् विषयान्, यथा तथा जनयामासोत्पादयांचकार । सारूप्ये संततिवृद्धौ च दृष्टान्तः । कांस्तान्पञ्चेत्याकाङ्क्षायां नाम्ना तानाह । सुमतिं, राष्ट्रभूतं, सुदर्शनं, आवरणं, धूम्रकेतुं इत्येतन्नाम्नः ॥ २ ॥ ❀ ❀ अजनाभमिति । अजनाभं नाम पूर्वमजनाभनाम्ना प्रसिद्धमित्यर्थः । एतत्, वर्षं यतः आरभ्य यस्माद्भरताधिपत्यादारभ्येत्यर्थः । भारतं भारतवर्षमिति, व्यपदिशन्ति समुदाहरन्ति ॥ ३ ॥ ❀ ❀ स इति । बहुवित् सर्वज्ञः, महीपतिः स भरतः, पिता ऋषभदेवश्च पितामहो नाभिश्च ताभ्यां तुल्यमिति पितृपितामहवत्, उरुवत्सलतया अधिकवात्सल्येन हेतुना, स्वे स्वे निजे निजे, कर्मणि वर्णाश्रमोचितक्रियायां वर्त्तमानाः, प्रजाः स्वयमपि स्वधर्मं, अनुवर्त्तमानः सम्यक् संसेवमानः सन्, पर्यपालयत् ॥ ४ ॥ ❀ ❀ ईजे चेति । यज्ञाश्च क्रतवश्च ते

रूपाणि यस्य तं, तत्र यज्ञा अयूपाः, क्रतवः सयूपास्तद्रूपं यज्ञपुरुषं, भगवन्तं उच्चावचैः महद्भिरल्पैश्चेत्यर्थः । क्रतुभिः कर्मभिः श्रद्धया, ईजे । चोऽवधारणे । तान् क्रतून्नेवाह । अग्निहोत्रश्च दर्शश्च पूर्णमासश्च चातुर्मास्यं च पशुश्च सोमश्च ते, आहूताः स्वाधिकारेणात्मसात्कृता येऽग्निहोत्रादयस्तेषां प्रकृतयश्च विकृतयश्च ताभिः, यत्र पूर्णान्यङ्गजातान्युपदिष्टानि स्युस्ता इष्टयः प्रकृतयः, यथा आग्नेयीष्टिप्रभृतयः । यत्राऽन्यत्रोक्ताङ्गजातानि समुपजीव्यन्ते ता विकृतयः सौर्येष्टिप्रभृतयः, एवं सति अग्निहोत्रादयो द्विविधाः सकलाङ्गयुक्ताः प्रकृतयः, विकलाङ्गयुक्ता विकृतय इति । तैर्द्विविधैरपि, अनुसवनं प्रातरादिसवनत्रये, चातुर्होत्रं चतुर्भिर्ऋत्विग्भिः क्रियमाणं कर्मैत्यर्थः । तस्य विधिस्तेन, तद्धित्यनुगुणमित्यर्थः । ईजे इष्टवान् ॥ ५ ॥ ❀ ❀ संप्रचरत्सु इति । विरचिता अनुष्ठित अङ्गक्रिया येषां तेषु, नानायागेषु, संप्रचरत्सु प्रवर्त्तमानेषु सत्सु क्रियाफलं धर्माख्यं च यत् अपूर्वं, तत् सर्वाश्च ता देवताश्च तासां लिङ्गानि तेषां तत्तद्देवताप्रकाशकानां मन्त्राणां, अर्थाः या इन्द्रादयो देवतास्तेषां नियामकतयान्तः प्रविश्य धारकत्वेन, साक्षात् कर्त्तरि, परदेवतायां परमदेवतारूपे, परे ब्रह्मणि यज्ञपुरुषे यज्ञपुरुषरूपे भगवति वासुदेवे, एव भावयमानश्चिन्तयन्, यजमानः स भरतः, आत्मनैपुण्यं सर्वेषां भगवत एव प्रसादनीयत्वादस्यैवापूर्वाश्रयत्वं युक्तमित्येवं भावनमेवात्मकौशलं तेन मृदिताः क्षीणाः कषाया रागादयो यस्य तथाभूतः सन्, अध्वर्युभिः हविषु चरुपुरोडाशादिषु, गृह्यमाणेषु सत्सु, बहुवचनं नानाकर्माभिप्रायेण । यज्ञभाजो यज्ञेषु भागभाजिनः, तान्प्रसिद्धान् देवान्, पुरुषावयवेषु वासुदेवस्य चक्षुरादिप्रतीकेषु, अभ्यध्यायत् । न तु पृथक्त्वेन । अत्रापूर्वं नाम कर्मविधानोद्भूतं फलं बोध्यम् । तस्मिन्नपूर्वं मीमांसकानां पक्षद्वयम् । तत्र तदानीमेव सूक्ष्मत्वेनोत्पन्नं कर्मफलमपूर्वं कालान्तरफलोत्पादिका कर्मशक्तिरपूर्वमिति । कर्मकरणानन्तरमेव सूक्ष्मत्वेनोत्पन्नं यत्फलं तद्धर्माख्यमपूर्वमिति प्रभाकरमतम् । कालान्तरे फलोत्पादिका कर्मशक्तिरेव क्रियाफलाख्यमपूर्वमिति भट्टमतम् । तत्रापि कर्मप्रधानभट्टमते देवताः अङ्गं कर्म प्रधानं इति यदि तर्हि कर्मणः कर्तृसाध्यत्वात्कर्तृनिष्ठमपूर्वं स्यात् । देवताप्रधानीभूतं कर्म तु देवताराधनार्थकमिति प्रभाकरमतं तदा अपूर्वस्य देवताप्रसादरूपत्वादेवताश्रयत्वमेव स्यात् । अतः उभयथाऽपूर्वस्य कथं वासुदेवाश्रयताभावना युक्ता स्यादिति चेदत्र कथ्यते । यदि कर्तृनिष्ठमपूर्वं तर्हि सर्वान्तर्यामिणो वासुदेवस्य अन्तरात्मतया यजमानप्रवर्त्तकत्वेन मुख्यकर्तृत्वाद्वासुदेवाश्रयमेवापूर्वं जातं न तु तत्प्रयोष्ययजमानाश्रयं 'शास्त्रफलं प्रयोक्तारि' इति जैमिनिसूत्रात् शास्त्रेण गम्यं फलं प्रयोजके कर्त्तरि भवतीत्युत्तानः सूत्रार्थः । तदेवात्र साक्षात्कर्त्तरि इति भगवद्विशेषणेन सूचितम् । अपूर्वस्य देवताश्रयत्वेऽपि भगवतः परदेवतात्वात् तस्य वासुदेवाश्रयत्वमेव, इन्द्रादिनियामकतया सर्वेषां प्रसादनीयतया फलप्रदातृतया च तदधिकाभावात्स एवापूर्वाश्रय इत्यर्थः । सर्वसुपर्वणां भगवदवयवत्वं वक्ति भगवती श्रुतिः 'यस्याग्निरास्यं द्यौर्मूर्द्धा खं नाभिश्चरणौ क्षितिः । सूर्यश्चक्षुर्दिशः श्रोत्रं लोकपाला भुजेषु' इत्यादिका ॥ ६ ॥ ❀ ❀ एवं भगवदाराधनरूपकर्मयोगाद्यनुगृहीतो भक्तियोगोऽयजयतेत्याह एवमिति । एवमुक्तविधया, कर्मविशुद्धया विशुद्धसत्त्वस्य विशुद्धान्तःकरणस्य भरतस्य अन्तःशरीरान्तः स्थितं यद्बुद्धयं पुण्डरीकाकारं हृत्, तस्मिन् यः आकाशो दहरसंज्ञः स शरीरं यस्य तस्मिन् । यद्वा हृदये आकाशते प्रकाशते इति हृदयाकाशो जीवः स शरीरं यस्य, ब्रह्मणि स्वरूपेण गुणैश्च निरतिशय-ब्रह्मति, वासुदेवे सर्वान्तरात्मतया दीव्यमाने, महापुरुषरूपमुपलक्षणमाकारो यस्य तस्मिन्, श्रीवत्सो दक्षिणस्तनगतरोमावर्त्तश्च कौस्तुभः समुद्रमथनोद्भूतो रत्नविशेषश्च वनमाला वनसंभूतसुमनोमालिकाश्च अरि चक्रं च दरः शङ्खश्च गदा च ता आदयो येषां शार्ङ्गादीनां तैः, उपलक्षिते, निजपुरुषाणां नारदादीनां हृद्बुद्धयं तस्मिन् लिखितं लिखितवन्निश्चलतयावस्थितं तेन पुरुषरूपेण, आत्मनि स्वमनसि, विरोचमाने भगवति श्रीहरौ, उच्चैस्तरां नितरां, अनुदिनं प्रतिदिनं, एधमानो वर्द्धमानो रयः प्रकर्षवेगो यस्याः सा, भक्तिः अजायत ॥ ७ ॥ ❀ ❀ एवमिति । एवमुक्तवृत्त्या वर्षाणामयुतानि तेषां सहस्राणि तेषां पर्यन्तोऽन्तकालस्तस्मिन्नावसितः निश्चितः कर्मनिर्वाणावसरो राव्यभोगादृष्टसमाप्तिमयो येन स भरतः, अध्यधिकृत्य भुज्यमानं, पितृपैतामहं पितृ-पितामहपरंपरया प्राप्तं, रिक्तं धनं, यथादायं यथाविभागं, स्वतनयेभ्यः विभज्य, सम्यक् दत्त्वा, स्वयं, सकलाश्च ताः संपदश्च तासां निकेतं स्थानं तस्मात्, स्वनिकेतात् स्वगृहात्, पुलहाश्रमं शालग्रामक्षेत्रं प्रति प्रवव्राज जगाम । यत्र पुलहाश्रमे क्षेत्रे विद्या-धरकुण्डे वा, ह वा व स्फुटं यथा स्यात्तथैव, भगवान् हरिः, अद्यापि अधुनापि तत्रत्यानां तत्र कृतावासानां निजजनानां, वात्सल्येन निजजनविषयकवत्सलत्वेन, इच्छारूपेण भक्तेच्छानुगुणं गृहीतेन रूपेण, संनिधाप्यते संनिहितो भवति ॥ ८ ॥

भाषानुवादः

भरत-चरित्र

श्रीशुकदेवजी कहते हैं—राजन् ! महाराज भरत बड़े ही भगवद्भक्त थे । भगवान् ऋषभदेवने अपने संकल्पमात्रसे उन्हें पृथ्वीकी रक्षा करनेके लिये नियुक्त कर दिया । उन्होंने उनकी आज्ञामें स्थित रहकर विश्वरूपकी कन्या पञ्चजनीसे विवाह किया ॥ १ ॥ ❀ ❀ जिस प्रकार तामस अहङ्कारसे शब्दादि पाँच भूततन्मात्र उत्पन्न होते हैं—उसी प्रकार पञ्चजनीके गर्भसे उनके सुमति, राष्ट्रभृत्, सुदर्शन, आवरण और धूम्रकेतु नामक पाँच पुत्र हुए—जो सर्वथा उन्हींके समान थे । इस वर्षको, जिसका नाम पहले अजनाभवर्ष था, राजा भरतके समयसे ही 'भारतवर्ष' कहते हैं ॥ २-३ ॥ ❀ ❀ महाराज

भरत बहुज्ञ थे । वे अपने-अपने कर्मोंमें लगी हुई प्रजाका अपने बाप-दादोंके समान स्वधर्ममें स्थित रहते हुए अत्यन्त वात्सल्य-भावसे पालन करने लगे ॥ ४ ॥ * * * उन्होंने होता, अर्धव्यु, उद्गाता और ऋद्धा—इन चार ऋत्विजोंद्वारा कराये जानेवाला प्रकृति और विकृति* दोनों प्रकारके अग्निहोत्र, दक्षि, पूर्णमास, चातुर्मास्य, पशु और सोम आदि छोटे-बड़े क्रतुओं (यज्ञों) से यथासमय श्रद्धापूर्वक यज्ञ और क्रतुरूप श्रीभगवान्का यजन किया ॥ ५ ॥ * * * इस प्रकार अङ्ग और क्रियाओंके सहित भिन्न-भिन्न यज्ञोंके अनुष्ठानके समय जब अर्धव्युगण आहुति देनेके लिये हवि हाथमें लेते, तो यजमान भरत उस यज्ञकर्मसे होनेवाले पुण्य रूप फलको यज्ञपुरुष भगवान् वासुदेवको अर्पण कर देते थे । वस्तुतः वे परब्रह्म ही इन्द्रादि समस्त देवताओंके प्रकाशक मन्त्रोंके वास्तविक प्रतिपाद्य तथा उन देवताओंके भी नियामक होनेसे मुख्य कर्ता एवं प्रधान देव हैं । इस प्रकार अपनी भगवदपर्णबुद्धिरूप कुशलतासे हृदयके राग-द्वेषादि मलोंका मार्जन करते हुए वे सूर्यादि सभी यज्ञभोक्ता देवताओंका भगवान्के नेत्रादि अवयवोंके रूपमें चिन्तन करते थे ॥ ६ ॥ * * * इस तरह कर्मकी शुद्धिसे उनका अन्तःकरण शुद्ध हो गया । तब उन्हें अन्तर्यामिरूपसे विराजमान, हृदयाकाशमें ही अभिव्यक्त होनेवाले, ब्रह्मस्वरूप एवं महापुरुषोंके लक्षणोंसे उपलक्षित भगवान् वासुदेवमें जो श्रीवत्स, कौस्तुभ, वनमाला, चक्र, शङ्ख और गदा आदिसे सुशोभित तथा नारदादि निजजन्योंके हृदयोंमें चित्रके समान निश्चलभावसे स्थित रहते हैं—दिन-दिन वेगपूर्वक बढ़नेवाली उत्कृष्ट भक्ति प्राप्त हुई ॥ ७ ॥ * * * इस प्रकार एक करोड़ वर्ष निकल जानेपर उन्होंने राज्यभोगका प्रारब्ध क्षीण हुआ जानकर अपनी भोगी हुई वंशपरम्परागत सम्पत्तिको यथायोग्य पुत्रोंमें बाँट दिया । फिर अपने सर्वसम्पत्तिसम्पन्न राजमहलसे निकलकर वे पुलहाश्रम (हरिहरक्षेत्र) में चले आये ॥ ८ ॥

यत्र ह वाव भगवान् हरिरथापि तत्रत्यानां निजजनानां वात्सल्येन संनिधाप्य'त इच्छारूपेण ॥ ९ ॥
यत्राश्रमपदान्युभयतोनाभिभिर्दृष्यकैश्चक्रनदी नाम सरित्प्रवरा सर्वतः पवित्रीकरोति ॥ १० ॥

तस्मिन् वाव किल स एकलः पुलहाश्रमोपवने विविधकुसुमकिसलयतुलसिकाम्बुभिः कन्दमूलफलोपहारैश्च समीहमानो भगवत आराधनं विविक्त उपरतविषयाभिलाष उपश्रुतोपशमः परां निर्वृतिमवाप ॥ ११ ॥ तथेत्यमविरत-पुरुषपरिचर्यया भगवति प्रवर्धमानानुरागभरद्भुतहृदयशैथिल्यः प्रहर्षवेगेनात्मन्युद्भिद्यमानरोमपुलककुलक औत्कण्ड्यप्रवृत्त-प्रणयबाष्पनिरुद्धावलोकनयन 'एवं निजरमणारुणचरणारविन्दानुध्यानपरिचितभक्तियोगेन परिप्लुतपरमाह्लादगम्भीर-हृदयहृदावगाढधिषणस्तामपि क्रियमाणां भगवत्सपर्या न सस्मार ॥ १२ ॥ इत्थं धृतभगवद्व्रत'एणेयाजिनवास-नुसवनाभिषेकार्द्रकपिशकुटिलजटाकलापेन च विरोचमानः सर्वर्चा भगवन्तं हिरण्मयं पुरुषमुज्जिहाने सूर्यमण्डलेऽभ्यु-पतिष्ठन्नेतदु होवाच—॥ १३ ॥

परोरजः सवितुर्जातवेदो देवस्य भर्गो मनसेदं जजान ।

सुरेतसादः पुनराविश्य च्छे हंसं गृधाणं नृपदिङ्गिरामिः ॥ १४ ॥

इति श्रीमद्भागवते महापुराणे पारमहंसां संहितायां पञ्चमस्कन्धे भरतचरिते भगवत्परिचर्यायां सप्तमोऽध्यायः ॥ ७ ॥

अन्वयः—यत्र ह वाव अद्य अपि भगवान् हरिः वात्सल्येन तत्रत्यानाम् निजजनानाम् इच्छारूपेण संनिधा-प्यते ॥ ९ ॥ * * * यत्र चक्रनदी नाम सरित्प्रवरा आश्रमपदानि उभयतोनाभिभिः दृष्यकैः सर्वतः पवित्रीकरोति ॥ १० ॥ * * * वाव किल तस्मिन् पुलहाश्रमोपवने विविधकुसुमकिसलयतुलसिकाम्बुभिः कन्दमूलफलोपहारैः च भगवतः आराधनम् समीहमानः विविक्तः उपरतविषयाभिलाषः उपश्रुतोपशमः सः एकलः पराम् निर्वृतिम् अवाप ॥ ११ ॥ * * * इत्थम् तया अविरतपुरुषपरिचर्यया भगवति प्रवर्धमानानुरागभरद्भुतहृदयशैथिल्यः प्रहर्षयोगेन आत्मनि उद्भिद्यमानरोमपुलककुलक औत्कण्ड्य-प्रवृत्तप्रणयबाष्पनिरुद्धावलोकनयनः एवम् निजरमणारुणचरणारविन्दानुध्यानपरिचितभक्तियोगेन परिप्लुतपरमाह्लादगंभीरहृदय-

* प्रकृति और विकृति-भेदसे अग्निहोत्रादि क्रतु दो प्रकारके होते हैं । सम्पूर्ण अङ्गोंसे युक्त क्रतुओंको 'प्रकृति' कहते हैं और जिनमें सब अङ्ग पूर्ण नहीं होते, किसी न किसी अङ्गकी कमी रहती है, उन्हें 'विकृति' कहते हैं ।

१. प्राचीने पाठे 'प्य' इत्यंशः खण्डितः । २. प्रा० पा०—तस्मिन्नेव वाव किल स एव आश्रमोपवने । ३. प्राचीने पाठे 'एवं' इति पाठो न । ४. प्राचीने पाठे 'एणेयाजिनवास' । आरभ्य 'तिष्ठन्नेतदु होवाच' पर्यन्तोऽंशः प्रत्युतः । ५. प्रा० पा०—स्वतेजसादः पुनरा० । ६. प्राचीने पुस्तके 'हंस' इति पाठः खण्डितः ।

हृदावगाढधिषणः ताम् क्रियमाणाम् भगवत्सपर्याम् अपि न संस्मर ॥ १२ ॥ ॥ इत्थम् धृतभगवद्व्रतः ऐषेयाजिन-
वाससा च अनुसवनाभिषेकार्द्रकपिशकुलजटाकलापेन विरोचमानः सूर्यमण्डले उज्जिहाने सूर्यर्चा भगवन्तम् हिरण्मयम् पुरुषम्
अभ्युपतिष्ठन् एतत् उ ह उवाच ॥ १३ ॥ ॥ परोरजः सवितुः देवस्य जातवेदः भर्ग इदं मनसा जजान अदः पुनः
आविश्य गृध्राणाम् हंसम् सुरेतसा चष्टे नृषद्विगिराम् इमः ॥ १४ ॥

इति सप्तमोऽध्यायः ॥ ७ ॥

श्रीधरस्वामिचिरचिता भावार्थदीपिका

यत्र क्षेत्रे विद्याधरकुण्डे वात्सल्यं कर्तुं तेन सन्निहितः क्रियते । भक्तानामपेक्षितेन रूपेण सन्निहितो भवतीत्यर्थः ॥ ९ ॥
॥ आश्रमस्थानान्युभयत उपर्यधश्च नाभिर्धेयां तैर्दृष्यकैः शिलामध्यगतैश्चक्रैश्चक्रनदी गण्डकी सरितां श्रेष्ठा पवित्री-
करोति ॥ १० ॥ ॥ एकल एकः । आराधनं समीहमानः कुर्वाणः । विविक्तः शुद्धः अत एवोपरतो विषयाभिलाषो
यस्य । उपभृतः संशुद्ध उपशमो यस्य ॥ ११ ॥ ॥ प्रवर्धमानानुरागस्य भरेण यद्भुतं द्रवीभूतं हृदयं तस्मिन् दैथिल्यम-
नुद्यमो यस्य । आत्मनि देहे उद्भिद्यमानं रोमपुलककुलं रोमांचवृन्दं यस्य, ककारः समासांतः । औत्कण्ठ्यात्प्रवृत्तेन प्रणयबाष्पेण
निरुद्धोऽवलोक्यो यथोक्ते नयने यस्य सः, एवं वर्तमानस्तामपि भगवत्सपर्यां न संस्मरेत्यन्वयः । तत्र हेतुः । निजरमणस्य स्वप्रीति-
दातुर्यं अरुणे चरणारविन्दे तयोरनुध्यानेन परिचितः समृद्धो भक्तियोगस्तेन परिप्लुतः सर्वतो व्याप्तः परम आह्लादः परमानन्दो
यस्मिन्नाभीरुहदयहृदे तस्मिन्नवगाढा निमग्ना धिषणा यस्य ॥ १२ ॥ ॥ धृतानि भगवद्व्रतानि येन स भगवंतं सूर्यमण्डलेऽ-
भ्युपतिष्ठन्नेतदु होवाचेत्यन्वयः । कीदृशः । एण्या हरिण्या अजिनमैण्यं तदेव वासस्तेनानुसवनाभिषेकेणाद्राः कपिशश्च याः कुटिला
जटास्तासां कलापेन च विरोचमानः । सूर्यप्रकाशिकया ऋचा हिरण्मयं "ध्येयः सदा सवितुर्मण्डलमध्यवर्ती" इत्यादिनोक्तम् ।
उज्जिहाने उद्गच्छति सति । सकारांतपाठे सन्नतात्पचाद्यच् । अर्थस्तु स एव ॥ १३ ॥ ॥ परोरजः रजसः प्रकृतेः परं
शुद्धसत्त्वात्मकं सवितुर्देवस्य सूर्यस्य भर्गः स्वरूपभूतं तेजः । जातं वेदो धनं कर्मफलं यस्मात्तत्कर्मफलदमित्यर्थः । अत्र हेतुः ।
यन्मनसैवेदं विश्वं जजान ससर्ज । पुनश्च अदः सृष्ट विश्वमंतर्यामिरूपेण प्रविश्य गृध्राणं काक्षंतं हंसं जीवं सुरेतसा चिच्छत्तया
विचष्टे पश्यति पालयतीत्यर्थः । नृषु सीदत्युपाधितया तिष्ठतीति नृषद् बुद्धिस्तस्यां रिग्निं रिगणं गतिं राति ददातीति नृषद्विगिराम् ।
"वा छंदसि" इत्यमि पूर्वरूपत्वाभावः । तद्वर्गः इमः शरणं ब्रजामः ॥ १४ ॥

इति श्रीमद्भागवते पञ्चमस्कन्धे टीकायां सप्तमोऽध्यायः ॥ ७ ॥

श्रीवृंशीधरकृतो भावार्थदीपिकाप्रकाशः

इत्यर्थ इति । इच्छाविषयीभूतेन श्रीरामकृष्णादिरूपेण । कदाचिद्दर्शनं तत्र भवतीति भावः ॥ ९ ॥ ॥ चक्रैः
शालग्रामैरुपलक्षितत्वात्तन्नामापि चक्रनदीति । यत्र हरिक्षेत्रे ॥ १० ॥ ॥ तस्मिन्पुलहाश्रमोपवने । किशलयानि पत्राणि
शम्यादीनामित्युक्तं चतुर्थस्कन्धे ध्रुवोपाख्याने ॥ ११ ॥ ॥ अत एव शुद्धत्वादेव तत्र सपर्याविस्मृतौ ॥ १२ ॥ ॥
तमपि प्रेमविकारं भगवत्पूजायां विघ्नमिव मत्त्वा प्रेमविकारेणापि मे बुद्धिर्न खल्वान्नयतामिति विमृश्य बुद्धिप्रकाशकेन केन
च भगवन्मंत्रेण भगवंतमुपासितुं प्रवृत्ते इत्याह—इत्थमिति । सूर्यर्चा सूर्यमण्डले भगवत्प्रकाशिकया "ध्येयः सदा सवितुर्मण्डल-
मध्यवर्ती नारायणः सरसिजासनसंनिविष्टः । केयूरवान्मकरकुण्डलवान्किरीटी हारी हिरण्मयवपुर्धृतशंखचक्रः" इत्यनेन मंत्रेणोक्तम् ।
सकारांतपाठे 'उज्जिहास' इति पाठे ॥ १३ ॥ ॥ भर्गस्तन्मण्डलस्थं "संशंखचक्रं रविमण्डले स्थितं कुशेशयं कान्तमनंतमव्ययम्"
इत्यादिमंत्रवाच्यं तेजः । इत्यर्थ इति । कालरूपेण सर्वकर्मदात्रिति भावः । अत्र सर्वकर्मफलदातृत्वे । मनसा संकल्पमात्रेण
गृध्राणं दुर्विषयसुखं काक्षंतम् । इत्यर्थ इति कृपया दुर्विषयेभ्यो रक्षतीत्यर्थः । केन प्रकारेणेत्यपेक्षायां स्वस्मिन्बुद्धिवृत्तिप्रेरणयैव-
त्याह रिग्निं स्वस्मिन्नेव गतिं ततस्तद्विषयिणी मे बुद्धिः केनावृता मास्त्विति भावः । मंत्रोऽयं गायत्रीसहोदर इति संदर्भः ॥ १४ ॥

इति श्रीमद्भागवतभावार्थदीपिकाप्रकाशे पञ्चमस्कन्धे सप्तमोऽध्यायः ॥ ७ ॥

श्रीमद्वीरराघवव्याख्या

कोऽसौ पुलहाश्रमः यं प्रवव्राजेत्याह गद्यद्वयेन । यत्र ह पुलहाश्रमे भगवान् हरिरधुनापि निजजनानां वात्सल्येन निजजन-
विषयकवात्सल्येन स्वेच्छापरिगृहीतरूपेण सन्निधाप्यते सन्निहितो भवतीत्यर्थः ॥ ९ ॥ ॥ यत्राश्रमस्थानान्युभयतः उपर्यधश्च
नाभिर्धेयां तैर्दृष्यकैः शिलामध्यगतैश्चक्रैर्निमित्तभूतैश्चक्रनद्याख्या सरितां प्रवरा श्रेष्ठा सर्वतः पवित्रीकरोति ॥ १० ॥ ॥
तस्मिन् पुलहाश्रमोपवने एकलः असहायः नानाविधैः कुसुमादिभिः कन्दादिरूपैरुपहारैर्नैवेद्यैश्च भगवत आराधनं समीहमानः कुर्वाणः

विविक्तः विशुद्धाहारः उपरतो निवृत्तो विषयेष्वभिलाषो यस्य अत एवोपश्रुतः समृद्धः उपशमः बाह्यान्तःकरणनिग्रहो यस्य सः निर्वृतिं प्रीतिरूपां परां भक्तिमवाप ॥ ११ ॥ ❀ ❀ एतदेव प्रपञ्चयति गद्यद्वयेन । एवं तयोक्तविधया अविच्छिन्नपरमपुरुषपरिचर्यया सर्वान्तरात्मनि भगवति निरतिशयकीर्तो प्रवर्द्धमानो यः अनुरागः प्रेमा तस्य बलेन उत्कर्षेण यत् द्रुतं द्रवीभूतं हृदयं तेन शैथिल्यमनुद्यमो यस्य प्रहर्षवेगेनानन्दातिशयेनात्मनि देहे उद्भिद्यमाने रोमपुलककुलं रोमाञ्चवृन्दं यस्य समासान्तः ककारः, औत्कण्ठ्येनातिवृत्तेन प्रणयानन्दबाष्पेण निरुद्धोऽवलोक्यो ययोस्ते नयने यस्य सः । अभिरेमे उपरामेत्यर्थः । एवं वर्तमानः तामपि क्रियां भगवत्सपर्यां न संस्मर । तत्र हेतुं वदन् विशिनष्टि । निजरमणस्य निरतिशयप्रीतिविषयस्य भगवतोऽरुणे चरणारविन्दे तयोरनुध्यानेनोपचितः समृद्धः यो भक्तियोगः कृत्स्नः शुभाश्रयविषयः तेन परिप्लुतः सर्वतो व्याप्तः परमाह्लादः परमानन्दो यस्मिन् सः गम्भीरो हृदयहृदस्तस्मिन्नेव गाढा निमग्ना धिषणा बुद्धिर्यस्य सः ॥ १२ ॥ ❀ ❀ एवं धृतानि भगवद्भूतानि येन सः एण्या हरिण्याश्चर्म ऐण्यं तदेव वासस्तेनानुसवनं कालत्रये अभिषेकेण स्नानेन आद्रा कपिशश्च कुटिलाश्च या जटास्तासां समूहेन विरोचमानः सूर्यमण्डले उद्गच्छति सति स्वयमुपतिष्ठन् सूर्यमण्डलस्थं हिरण्मयम् “एषोऽन्तरादित्ये हिरण्मयः पुरुषो दृश्यते हिरण्यश्मश्रुहिरण्यकेश आप्रणखात् सर्व एव सुवर्णस्तस्य यथा कण्यासं पुण्डरीकमेवमक्षिणी” इत्यन्तरादित्यविद्योक्तं भगवन्तं सूर्यं वा सूर्यान्तर्बर्तिभगवत्प्रकाशिकया ऋचा वक्ष्यमाणया यजन भजन् ऋगुक्तप्रकारं ध्यायन्नित्यर्थः । एतद्गात्मकं वाक्यमुवाच ह ॥ १३ ॥ ❀ ❀ ऋचमुदाहरति परोरज इति । सवितुः सर्वलोकस्य प्रसवनादुत्पादनात् सविता “सर्वलोकप्रसवनात् सविता स तु कीर्तितः” इति स्मृतेः । यद्वा ‘पू’ ‘प्रेरणे’ प्रचोदयिता सविता चात्र विष्णुरेव “विष्णोर्नामसहस्रं मे” इत्युपक्रम्य “सविता रविलोचनः” इति सवितृशब्दस्य भगवन्नामतया पठितत्वात् तस्य सवितुर्देवस्य विष्णोर्भर्गस्तेजोमयं रूपम् इमः “इण गतौ” इत्यस्माल्लट् उत्तमबहुवचने रूपमेतत् शरणं गच्छेम इत्यर्थः । भर्गो विशिनष्टि-परोरजः रजसः परं लोकं विलक्षणं लोकपरोऽत्र रजःशब्दः “लोका रजांस्युच्यन्ते” इति यास्कोक्तेः । यद्वा रजः प्रकृतिमण्डलतः परं “क्षयन्तमस्य रजसः पराके आदित्यवर्णं तमसः परस्तात्” इति श्रुतेः, रजसः प्रकृतिमण्डलात्पराके परस्तात् क्षयन्तं निवसन्तमित्यर्थः । जातवेदः जातं सततमाविर्भूतं वेदः ज्ञानं यस्य तत् नित्यासङ्कुचितज्ञानमित्यर्थः । अत्र सवितृदेवभर्गपदैर्गायत्री प्रत्यभिज्ञाता भवति । तत्रापि यथोक्त एवार्थः । देवस्य भर्गम् इम इति निर्देशः शिलापुत्रकस्य शरीरमिति वद् द्रष्टव्यः । कीदृशोऽसौ देवः यस्य भर्ग इमस्तत्राह । मनसा संकल्परूपज्ञानेनैवाचिच्छिदात्मकमिदं जगज्जान ससर्ज, यश्चादः स्वसृष्टजगत् स्वरेतसा स्वस्य रेतः स्वशक्तिः स्वशरीरभूतेन जीवेनाविशयानुप्रविश्य, यद्वा इदं चिदचिदात्मकं जगत् स्वतेजसात्मीयसंकल्परूपेण ज्ञानेन प्रविश्य पूर्वं जीवान्तः प्रविष्टोऽपि पुनः करणकलेवरप्रेरणानुकूलव्यापाराय स्वसंकल्परूपेण ज्ञानेनानुप्रविश्येत्यर्थः, हंसं जीवं चष्टे पश्यति । हंसं विशिनष्टि । गृध्राणं शब्दादिविषयान् काङ्क्षमाणं नृषद्रिङ्गिरां नृषीदति अवसादयति क्लेशयति संसारयति इति नृषद् बुद्धिस्तस्या रिङ्गिः रिङ्गणं वृत्तिः “रिगि गतौ” इति धातुः बुद्धिवृत्तिरित्यर्थः । तथा रात्याददाति कर्मफलानि भुङ्क्ते नृषद्रिङ्गिरस्तं नृषद्रिङ्गिरां छान्दसत्वात् । ‘वा छन्दसि’ इति पूर्वरूपत्वाभावे सवर्णदीर्घ इति नृषद्रिङ्गिरं हंसमाचष्टे इतिपदैः “तयोरन्यः पिप्पलं स्वाद्वस्त्यनश्नन्यो अभिचाकशीति” इति श्रुतिः प्रत्यभिज्ञाता भवति । तत्रापि यथोक्त एवार्थः ॥ १४ ॥

इति श्रीमद्भागवते महापुराणे पञ्चमस्कन्धे श्रीमद्वीरराघवाचार्यकृतायां श्रीभागवतचन्द्रचंद्रिकायां सप्तमोऽध्यायः ॥ ७ ॥

श्रीमद्विजयध्वजतीर्थकृता पदरत्नावली

कीदृशमिच्छारूपमित्यतस्तद्विवृणोति यत्रेति । यत्र चक्रनदीनाम सरित्प्रवरा उभयतोनाभिभिरूर्ध्वाधश्चक्राङ्कितैर्दृष्यचक्रैः शिलासमूहैः सर्वतः पवित्रीकरोतीत्यन्वयः ॥ १० ॥ ❀ ❀ स एकस्तस्मिन्पुलहाश्रमोपवने परां निर्वृतिमवापेत्यन्वयः । उपहतः संहतः पूर्णः उपशमो भगवन्निष्ठा यस्य स तथा ॥ ११ ॥ ❀ ❀ प्रवर्द्धमानानुरागभारेण हृतं गतं हृदयशैथिल्यं संशयलक्षणं यस्य स तथा आत्मनि देहे रोमपुलककुलकः रोमाङ्कुरसमूहः औत्कण्ठ्यमन्तःकरणधर्मविशेषः तेन प्रवृत्तमुत्पन्नं प्रणयबाष्पमानन्दाश्रुतेन निरुद्धावलोकनयनं यस्य स तथा निजरमणारुणचरणारविन्दयोरनुध्यानेनोपचितेन प्रवृद्धेन भक्तियोगेन परिप्लुतपरमाह्लादश्चायं गभीरहृदयावगाढधिषणश्चेति स तथोक्तः गम्भीरहृदये विष्णाववगाढा मग्ना धिषणा बुद्धिर्यस्य स तथा यद्वा परिप्लुतं परमाह्लादं गभीरहृदयं यस्य स तथा अत एव हराववगाढा धिषणा यस्य स तथा ॥ १२ ॥ ❀ ❀ ऐणाजिनवाससा कृष्णाजिनाख्यवस्त्रेणानुसवनाभिषेकाद्रिकपिशकुटिलजटाकलापेन च सूर्य इव विरोचमानः ॥ १३ ॥ ❀ ❀ एतन्मन्त्रार्थवाचकं पद्यमाह परो इति । अथोशब्दवत्परोशब्दोऽन्वयं नाम रजसः प्रकृतेः परो परः उत्तमः निरस्तरजोगुणो वा सवितः जगतः कर्तः जातं सर्वं वेत्तीति जातवेदाः वेदः तस्य सम्बुद्धिर्जातवेदः वेदप्रतिपाद्यत्वाद्वेदस्य भर्गः वेदस्य तनय इत्यर्थः, भगवानिदं जगज्जान जनयामास । किमुपकरणमत्राह मनसेति । अनेन सवितृशब्दार्थो लक्षितः, नियन्तृत्वमप्यस्यैवेत्याह स्वरेतसेति । स्वरेतसा वीर्येणादः ब्रह्मादि जगत्प्रविश्य स्थितः दुःखजगत्सम्बन्धेन दुःखलेशोऽपि नास्तीत्याह हंसमिति । सर्वस्य दुःखहन्तृत्वाद्वंसः तं स्वं स्वतन्त्रं गृध्राणां जीवानामृषभं स्वामिनं ‘गृधु अभिकाङ्क्षायाम्’ इति धातुः, जीवानां सर्वाकाङ्क्षा हि एवविधं त्वां सङ्गृणीमः स्तुम इत्यन्वयः । “परोरजा रजस्कत्वात् त्रयीदधत्वात् त्रयीसुतः । गुणात्ययानुरीयश्च जातवेदाश्च सर्ववित् ॥ हंसो दुःखादिहानेन जीवे-

शतवाच गृध्राट् । कालः सर्वनियन्तृत्वात्परमात्मा प्रकीर्तितः ॥” इति वचनात् उक्त एवार्थः । परोरजा इत्यनेन शताक्षरगायत्री-
प्रतिपाद्यो नारायणो ममेष्टदेवतेत्युक्तं परोरजारजस्कत्वादित्यत्रारजस्कत्वादिति पदच्छेदश्छान्दसत्वाद्युक्त इति सन्तोष्यम् ॥ १४ ॥

इति श्रीमद्भागवते महापुराणे पञ्चमस्कन्धे श्रीमद्विषयध्वजतीर्थकृतपदरत्नावल्यां सप्तमोऽध्यायः ॥ ७ ॥

श्रीमज्जीवगोस्वामिकृतः क्रमसन्दर्भः

नाभिश्चक्रं दृषन्नैः शालग्रामैः ॥ १०-१२ ॥ ❀ ❀ तं प्रेमविकारमपि भगवतोऽर्चायां विघ्नमेव मत्वा तदुपहृति-
योग्यं बुद्धिवृत्तिप्रेरकतया तदुपासनान्तरं कृतमित्याह । इत्थमिति ॥ १३ ॥ ❀ ❀ तत्र गायत्रीसहोदरं मन्त्रमाह ।
परोरज इति ॥ १४ ॥

इति श्रीमद्भागवते महापुराणे पञ्चमस्कन्धे श्रीमज्जीवगोस्वामिकृतक्रमसन्दर्भस्य सप्तमोऽध्यायः ॥ ७ ॥

श्रीमद्विश्वनाथचक्रवर्तिकृता सारार्थदर्शिनी

वात्सल्येन कर्त्रा हरिः सन्निधाप्यते सन्निहितः क्रियते केन रूपेण तत्रस्थानां निजभक्तानामिच्छाविषयीभूतेन श्रीकृष्ण-
रामाद्यन्यतमेन रूपेणेत्यर्थः ॥ ९ ॥ ❀ ❀ आश्रमस्थानानि पवित्रीकरोतीत्यन्वयः । उभयत उपर्यधश्च नाभिर्येषां तैर्दृषन्नैः
शिलामध्यगतैश्चक्रैरेव चक्रनदी गण्डकी ॥ १० ॥ ❀ ❀ उपभूतः संवृद्धः उपशमो यस्य सः ॥ ११ ॥ ❀ ❀ द्रुतं
द्रवीभूतं यत् हृदयं तेनैव हेतुना शैथिल्यं नित्यकृत्येऽप्यनुद्यमो यस्य सः आत्मनि देहे उद्दिद्यमानै रोमभिः पुलककुलं यस्य सः, कप-
समासान्तः, परिप्लुतेन सर्वतो व्याप्तेन परमाह्लादामृतेन गम्भीरो यो हृदयहृदस्तत्रावगाढा निमग्ना धिषणा बुद्धिर्यस्य
सः ॥ १२ ॥ ❀ ❀ तमपि प्रेमविकारं पूजायां विघ्नमिव मत्वा प्रेमविकारेणापि मे बुद्धिर्न खल्वान्नियतामिति विमृश्य
बुद्धिप्रकाशकेन केन च भगवन्मन्त्रेण भगवन्तमुपासितुं प्रवृत्ते इत्याह इत्थमिति । सूर्यचर्चा सूर्यमण्डलस्थभगवत्प्रकाशिकया
ऋचा हिरण्मयं “ध्येयः सदा सवितुर्मण्डलमध्यवर्ती” इत्यादिनोक्तम् उज्जिह्वाने उदयति सति, उज्जिह्वास इति पाठे सन्नन्तात्
पचाच्च, उदेतुमिच्छति सतीत्यर्थः ॥ १३ ॥ ❀ ❀ सवितुर्देवस्य भर्गः तन्मण्डलमध्यस्थितम् । ‘ध्येयः सदा सवितुर्मण्डलमध्य-
वर्ती नारायणः सरसिजासनसन्निविष्टः ।’ इत्यादिमन्त्रवाच्यं तेज इमः शरणं ब्रजामः । कीदृशं परोरजः रजसः प्रकृतेः परं विशुद्ध-
सत्त्वात्मकं जातं वेदो धनं भक्तानामभीष्टं यतस्तत् यद्भगोः कर्तुं मनसा सङ्कल्पमात्रेणैव इदं जगत् जजान जनयामास स्वरेतसा
स्वीयचिच्छक्तितेजसा पुनरपि अदो जगत् आविश्य अन्तर्यामिरूपेण प्रविश्य गृधाणं दुर्विषयसुखमभिकाङ्क्षन्तं मद्विधं हंसं
जीवं चष्टे पश्यति कृपया पालयतीत्यर्थः । केन प्रकारेणेत्यपेक्षायां स्वस्मिन् बुद्धिवृत्तिप्रेरणयैवेत्याह । नृषु सीदति उपाधितया तिष्ठतीति
नृषु बुद्धिस्तस्या रिङ्गि स्वस्मिन्नेव गतिं राति ददातीति तत् । अतस्तद्विषयिणी मे बुद्धिः केनाप्यावृता मास्त्विति भावः ।
‘वा छन्दसि’ इत्यमि पूर्वरूपत्वाभावः ॥ १४ ॥

इति सारार्थदर्शिन्यां हर्षिण्यां भक्तचेतसाम् । पञ्चमे सप्तमोऽध्यायः सङ्गतः सङ्गतः सताम् ॥ ७ ॥

श्रीमच्छुक्देवकृतः सिद्धान्तप्रदीपः

यत्र पुलहाश्रमे वात्सल्यकर्तृत्वेन सन्निधाप्यते सन्निहितः क्रियते स्वेच्छारूपेण स्वभक्तेच्छानुसारिरूपेण ॥ ९ ॥ ❀ ❀
उभयतो नाभिर्येषां तैः दृषन्नैः शिलामध्यगतैश्चक्रैश्चक्रनदी गण्डकी यत्र क्षेत्रे आश्रमपदानि आश्रमस्थानानि सर्वतः पवित्री-
करोति ॥ १० ॥ ❀ ❀ समीहमानः सम्यक् कुर्वाणः ॥ ११ ॥ ❀ ❀ तथा इत्थमविरतपुरुषपरिचर्या निरन्तरभगवत्सेवया
आत्मनि विश्वात्मनि भगवति प्रबुद्धमानानुरागभरेण द्रुते द्रवीभूते हृदये शैथिल्यं यस्य सः प्रहर्षवेगेन उद्दिद्यमानं रोमपुलक-
कुलं रोमाश्चबुद्धं यस्य समासान्तः ककारः, औत्कण्ड्यप्रवृत्तेन प्रणयबाष्पेण निरुद्धाबलोके नयने यस्य सः एवं वर्तमानस्तामपि
भगवत्परिचर्यां न सस्मारेत्यन्वयः । यतो निजरमणारुणचरणारविन्दयोरनुध्यानेन परिचितः समृद्धो यो भक्तियोगास्तेन परिप्लुतः
सर्वतो व्याप्तः परमाह्लादो यस्मिन् गम्भीरहृदयहृदे तस्मिन्नावगाढा निमग्ना धिषणा यस्य सः ॥ १२ ॥ ❀ ❀ इत्थं धृतानि
भगवद्भूतानि येन सः एण्या हरिण्याः अजिनमेष्यं तदेव वासस्तेन अनुसवनाभिषेकेण त्रिकालस्नानेन आद्रोः कपिशश्च याः
कुटिला जटास्तासां कलापेन च विरोचमानः उज्जिह्वाने उद्गच्छति सूर्यमण्डले सूर्यान्तर्गतभगवत्प्रकाशिकया ऋचा वर्णितं “ध्येयः
सदा सवितुर्मण्डलमध्यवर्ती नारायण” इत्यादिनोक्तं हिरण्मयं “एषोऽन्तरादित्ये हिरण्मयः पुरुषो दृश्यते हिरण्यश्मश्रुहिरण्यकेशः
आप्रणखात्सर्व एव सुवर्णः” इत्यादिश्रुतिप्रसिद्धं पुरुषं पूर्णं भगवन्तं सर्वधीप्रेरकं गायत्रीप्रतिपाद्यं श्रीवासुदेवमुपतिष्ठन् एतद्वक्ष्यमाण-
मुवाच ॥ १३ ॥ ❀ ❀ विश्वस्य प्रसवनात्सविता भगवान् वासुदेवस्तस्य भर्गो हिरण्मयं रूपमिमः शरणं ब्रजामः । कीदृशं
परोरजः रजसः प्रकृतेः परम् “आदित्यवर्णं तमसः परस्तात्” इति श्रुतेः अप्राकृतं हिरण्मयं रूपमित्यर्थः । जातं वेदो धनं कर्मफलं
यस्मात्तं कीदृशस्य सवितुर्यः इदं विश्वं मनसा सङ्कल्पेनैव जजान ससर्ज यश्च अदः स्वसृष्टं विश्वं स्वरेतसा स्वप्रभावेण
प्रविश्य गृधाणं काङ्क्षन्तं हंसं जीवं विश्वे पश्यति पालयति तस्य कथम्भूतं भर्गः नृषु रिङ्गि नृषु सीदति करणत्वेन

तिष्ठतीति नृषद्बुद्धिस्तस्याः रिङ्गि रिङ्गणं गतिं राति ददातीति नृषद्विङ्गिराम् “वा छन्दसि” इत्यमि पूर्वरूपत्वाभावः । अयं श्लोकः गायत्र्यर्थप्रकाशकः ॥ १४ ॥

इति श्रीमद्भागवते महापुराणे पञ्चमस्कन्धे श्रीमच्छुकदेवकृतसिद्धान्तप्रदीपे सप्तमाध्यायार्थप्रकाशः ॥ ७ ॥

गोस्वामिश्रीगिरिधरलालविहिता बालप्रबोधिनी

तत्र गमनहेतुत्वेन तन्माहात्म्यमाह—यत्रेति । ह प्रसिद्धौ । वाव एवकारार्थे । यत्र क्षेत्रे हि तत्रत्यानां निजजनानां भगवद्भक्तानां भगवान् हरिरद्यापि सन्निधाप्यते सन्निहितः क्रियते । तत्रापीच्छारूपेण भक्तानामपेक्षितरूपेणेत्यर्थः । केन सन्निहितः क्रियते तत्राह—वात्सल्येनेति, भक्तानामुपरि यद्भगवतो वात्सल्यं प्रीतिस्तेनेत्यर्थः । भक्तस्नेहपरवशो भगवान् यत्र तदपेक्षितरूपेणा- विर्भवतीत्यर्थः ॥ ९ ॥ ❀ ❀ यत्र क्षेत्रे चक्रनदी गण्डकी नाम प्रसिद्धा आश्रमपदानि ऋषीणां स्थानानि सर्वतः पवित्री- करोतीत्यन्वयः । तथाकरणे तत्रप्रभावमाह—सरित्प्रवरेति, यतः सरितां श्रेष्ठेत्यर्थः । केन तथा करोतीत्यपेक्षायामाह—उभयत इति, उभयत उपर्यधश्च नाभिर्येषां तैर्दृष्यकैः शिलामध्यगतैश्चकैः शालग्रामैरित्यर्थः । आश्रमपदानीत्युक्त्या पुण्यक्षेत्रत्वात् प्रायेण तत्र मुनय एव निवसन्तीति गम्यते ॥ १० ॥ ❀ ❀ तत्र गतेन भरतेन कृतं भगवदाराधनं दर्शयति—तस्मिन्निति । ह प्रसिद्धौ । वाव एवार्थे । किल निश्चये । तस्मिन् हि पुलहाश्रमोपवने स एकलः एकान्तस्थः निश्चयेन विविधकुसुमादिभिर्भगवत आराधनमेव समीहमानः कुर्वाणः परां निर्वृत्तिं परमानन्दमवापेत्यन्वयः । किसलयाः कोमलपल्लवाः । उपहाराः नैवेद्यानि । ननु बहवोऽपि भगवदाराधनं कुर्वन्ति तेषामयं परमानन्दः कुतो न भवति भरतस्य तेन स कथं जात इत्याशङ्क्य ‘अशान्तस्य कुतः सुखं’ इति सिद्धान्तमवलम्ब्य तत्र हेतुं सूचयन् विशिनष्टि—उपभृतोपशम इति, उपभृतः समृद्धः उपशमो यस्य सः । अन्येषां चित्तशान्त्यभावा- द्भगवदाराधनावस्थायामपि न परमानन्दानुभवः, तस्य तु तत्सत्त्वात्तदनुभवते इति भावः । एवं शान्तौ हेतुत्वेन विशेषणा- न्तरमाह—उपरतेति, उपरतो निवृत्तो विषयाभिलाषो यस्य सः । तन्निवृत्तिहेतुत्वेन पुनर्विशेषणान्तरमाह—विबिक्त इति, यतः शुद्धान्तःकरण इत्यर्थः ॥ ११ ॥ ❀ ❀ तस्य समाध्यवस्थां दर्शयति—तथेत्यमिति । स च तामपि क्रियमाणां भगवतः सपर्यां पूजां न सस्मार कदाचिद्विस्मृतवानित्यर्थः । तत्र हेतुगर्भाणि विशेषणान्याह—तथेत्यादिना । तथा इत्थं वर्णितप्रकारेणा- अविरतया निरन्तरया पुरुषस्य भगवतः परिचर्येणा पूजया तस्मिन् भगवति प्रबर्द्धमानो योऽनुरागस्तस्य भरेण यद्द्रुतं द्रवीभूतं द्रुदयं तस्मिन् शैथिल्यमनुद्यमो यस्य सः । प्रहर्षवेगेनात्मनि देहे उद्भिद्यमानं रोमपुलककुलं रोमाञ्चवृन्दं यस्य सः । औत्कण्ठ्यात् प्रवृत्तेन प्रणयबाष्पेण प्रेमाश्रुणा निरुद्धोऽवलोक्य ययोस्ते नयने यस्य सः । एवं निजरमणस्य स्वप्रीतिदातुर्भगवतो ये अरुणे चरणा- रविन्दे तयोरनुध्यानेन परिचितः समृद्धो यो भक्तियोगस्तेन परिप्लुतः सर्वतो व्याप्तः परम उत्कृष्ट आह्लाद आनन्दो यस्मिन् गम्भीरहृदयहृदे तस्मिन्नवगाढा निसर्गा धिषणा बुद्धिर्यस्य सः ॥ १२ ॥ ❀ ❀ इत्थं धृतानि भगवद्भक्तानि येन सः । अत एव एण्या हरिण्या अजिनमैण्यं तदेव वासस्तेन तथा अनुसवनं त्रिकालं योऽभिषेकः स्नानं तेनार्द्राः कपिशश्च याः कुटिलाः जटाः तासां कलापेन समूहेन च विरोचमानः सूर्यर्चा हिरण्मयं ‘ध्येयः सदा सवितृमण्डलमध्यवर्ती’ इत्यादिनोक्तं भगवन्तं पुरुषं पूर्णमपि उज्जिहाने उद्गच्छति सूर्यमण्डलेऽभ्युपतिष्ठन्नेतद् होवाचेत्यन्वयः । हेति हर्षपूर्वकं उ इति तद्भक्तैरौत्कण्ठ्याश्चर्यं सूचयति ॥ १३ ॥ ❀ ❀ परोरजः रजसः परं शुद्धं देवस्य द्योतनात्मकस्य सवितुः सूर्यस्य भगोः तेजः इमः शरणं ब्रजाम् इत्यन्वयः । तस्य तेजसो भगवद्रूप- त्वाज्जगत्कर्तृत्वमाह—मनसेति, यत् मनसा सङ्कल्पमात्रेणैव विश्वं जजान ससर्जेत्यर्थः । पालकत्वमाह—जातवेद इति, जातं वेदो धनं तत्तत्कर्मफलं यस्मात्तदित्यर्थः । साक्षित्वमाह—सुरतेसेति । पुनश्चादः सृष्टं विश्रमाविश्य गृध्राणां सुखमाकाङ्क्षन्तं हंस जीवं सुरेतसा चिच्छक्त्या विचष्टे पश्यतीत्यन्वयः । अन्तर्यामित्वमाह—नृषदिति । नृषु प्राणिषु सीदन्ति उपाधितया तिष्ठन्तीति नृषदो बुद्धीन्द्रियप्राणादयस्तेषां रिङ्गि गतिं राति ददातीति नृषद्विङ्गिरां तत् ‘वा छन्दसी’ इत्यमि पूर्वरूपत्वाभावः ॥ १४ ॥

इति श्रीबल्लभाचार्यविरच्यगोपालसूनुना । श्रीमन्मुकुन्दरायाणां पादसेवाधिकारिणा ॥ १ ॥

श्रीमद्विरिधराख्येन भजमानन्दसिद्धये । श्रीमद्भागवतस्यैवं टीका बालप्रबोधिनी ॥ २ ॥

रचिता पञ्चमे तत्र योगेन स्थितिरूपेण । सप्तमे विवृति यातः पालनादिनिरूपकः ॥ ३ ॥

श्रीभगवत्प्रसादाचार्यविरचिता भक्तप्रनोरञ्जनी

यत्रेति । यत्र आश्रमपदानि आश्रमस्थानानि, उभयत उपर्यधश्च नाभिश्चक्राङ्कनं येषां तैः, दृष्यकैः शिलासमूहैः, चक्रनदी नाम चक्रनदीसंज्ञा प्रसिद्धा सरित्प्रवरा, लोकशास्त्रयोगेण्डकीति नाम्ना च प्रसिद्धा सरिदुत्तमेत्यर्थः । सर्वतः पवित्रीकरोति ॥ ९ ॥ ❀ ❀ तस्मिन्निति । तस्मिन् पुलहाश्रमोपवने, वा व एव, एकलोऽसहायः, किल एव, स भरतः, विविधकुसुमानि च किसलयाः पल्लवाश्च तुलसिका द्विपत्रोपेतकोमलवृन्दमर्ज्यश्च अम्बु जलं च तैः, कन्दाश्च मूलानि च फलानि च तान्येवोपहारास्तैश्च, भगवतः आराधनं, समीहमानः कुर्वाणः, विविक्तः विशुद्धाहारः, अत एव उपरतो निवृत्तः विषयाभिलाषो यस्य सः, अत एव उपभृतः समृद्धः उपशमो बाह्यान्तःकरणनिग्रहो यस्य सः, एवंभूतः सन्, निवृत्तिं भगवति परमप्रीतिरूपां, परां पराभक्तिं, अवाप ॥ १० ॥ ❀ ❀ एतदेव प्रपञ्चयति तथेति । इत्थमेवं, तयोक्तविषया, अविरतमविच्छिन्नं यथा तथा, या पुरुषस्य परमपुरुषस्य परिचर्यो

सेवा तथा, भगवति निरतिशयकीर्त्तौ सर्वान्तरात्मनि परमेश्वरे, प्रवर्द्धमानो योऽनुरागः प्रेमा तस्य भर उत्कर्षस्तेन द्रुतं द्रवीभूतं यत् हृदयं तेन शैथिल्यमनुद्यमो यस्य सः, प्रहर्षस्यानन्दस्य वेगोऽतिशयस्तेन, आत्मनि देहे, उद्भिद्यमानं रोमपुलककुलं रोमाञ्चवृन्दं यस्य सः, समासान्तः कुलशब्दात्कारः । औत्कण्ठ्यात्प्रवृत्तो यः प्रणयबाष्पस्तेन निरुद्धोऽवलोक्य ययोस्तथाभूते नयने यस्य सः, एवमुक्तप्रकारेण वर्त्तमान इति शेषः । निजरमणस्य निरतिशयप्रीतिविषयस्य स्वस्वामिनो भगवतः अरुणे कोकनदताम्रे ये चरणारविन्दे तयोरनुध्यानं सर्वकालं चिन्तनं तेन परिचितः समुद्रो भक्तियोगस्तेन । परिप्लुतः सर्वतो व्याप्तः परमाह्लादो यस्मिन् स चासौ यो गम्भीरो हृदयहृदस्तस्मिन्नेवावगाढा निमग्ना धिषणा बुद्धिर्यस्य स तथाभूतः सन्, तां नित्यविधितया प्राप्तां, अत एव क्रियमाणां स्वेन यथाविध्यनुष्ठितामपि, भगवत्सपर्या न सस्मर । मया भगवत्सपर्या कृता न कृता वेत्यनुसंधानं नागमदित्यर्थः ॥ ११ ॥ ❀ ❀ इत्थमिति । इत्थमेवं, धृतानि सम्यगनुष्ठितानि भगवद्भूतानि येन सः एण्या हरिण्या इदमैण्यं यदजिनं चर्म तदेव वासस्तेन, अनुसवनं कालत्रये योऽभिषेकः स्नानं तेनाद्रीः कपिशः कुटिलाश्च या जटास्तासां कलापस्तेन च विरोचमानः प्रकाशमानो भरतः, सूर्यमण्डले उज्जिह्वाने उद्गच्छति सति, सूर्यमण्डलस्थं हिरण्मयं 'एषोऽन्तरादित्ये हिरण्मयः पुरुषः' इत्यादिनाऽऽदित्यविद्योक्तं पुरुषं भगवन्तं, सूर्यर्चा सूर्यान्तर्वर्त्तिभगवत्स्वरूपप्रकाशिकया वक्ष्यमाणया ऋचा, समभ्युपतिष्ठन् ऋगुक्तप्रकारेण ध्यायन्नित्यर्थः । इति वक्ष्यमाणसुगात्मवाक्यं ह स्फुटं यथा तथा, उवाच । एतदुहोवाचेति पाठोऽप्युक्त एवार्थः ॥ १२ ॥ ❀ ❀ ऋचमुदाहरति । परो रज इति । यः, मनसा संकल्परूपज्ञानेन, इदं चिदचिदात्मकं जगत्, जज्ञान ससर्ज । यः, अदः स्वसृष्टं जगत्, स्वरेतसा स्वशक्त्या, पुनः आविश्य पूर्वं जीवान्तः प्रविष्टोऽपि करणकलेवरप्रेरणानुकूलव्यापाराय स्वसंकल्परूपज्ञानेन पुनः प्रविश्यत्यर्थः । गुप्ताणं शब्दादिविषयान् काङ्क्षमाणं, हंसं जीवं, चष्टे पश्यति । तस्य, सूते सर्वलोकं प्रसूते इति सविता तस्य सवितुः, 'सर्वलोकप्रसवनात्सविता स तु कीर्त्तितः' इति स्मृतेः । यद्वा सूते प्रेरयत्यन्तर्यामितया कर्मफलानि प्राणिनामिति सविता तस्य, 'पू प्रेरणे' इति धातोः । स चात्र विष्णुरेव । 'विष्णोर्नामसहस्रं मे' इत्युपक्रम्य 'सविता रविलोचनः' इति सवितृशब्दस्य भगवन्नामतया पठितत्वात् । देवस्य विष्णोः, परोरजः रजसः परं 'लोका रजांसि प्रोच्यन्ते' इति स्मृतेर्लोकविलक्षणम् । यद्वा । रजसः प्रकृतिमण्डलात् परं 'क्षयन्तमस्य रजसः पराके' 'आदित्यवर्णं तमसः परस्तात्' इति च श्रुतेः । अस्य प्रत्यक्षस्वरूपादित्यर्थः । रजसः प्रकृतिमण्डलात् पराके परस्तात्, क्षयन्तं निवसन्तमित्यर्थः । तमसः परस्तात् वर्त्तमानमिति शेषः । आदित्यस्येव वर्णो यस्य तं, इत्युभयश्रुत्युत्तानार्थः । जातं सततमाविभूतं वेदो ज्ञानं यस्य तत् । नित्यासंकुचितज्ञानमित्यर्थः । नृन् प्राणिनः सीदति क्लेशयतीति नृषद् बुद्धिः तस्या रिङ्गिर्वृत्तिरूपा गतिस्तां राति ददातीति नृषद्रिङ्गिराम् । 'वा छन्दसि' इत्यमि पूर्वस्वरूपाभावः । भगोस्तेजोमय रूपं, इमः शरणं गच्छेम इत्यर्थः । 'इण गतौ' इत्यस्माद्धट उत्तमबहुवचने रूपम् ॥ १३ ॥

इति श्रीधर्मधुरंधरश्रीधर्मात्मजप्रत्यक्षपुरुषोत्तमसहजानन्दस्वामिसुतश्रीरघुवीराचार्यसुनुभगवत्प्रसादाचार्यविरचितया-
मन्वयार्थावबोधिण्यां भक्तमनोरञ्जन्याख्यायां श्रीमद्भागवतटीकायां सप्तमोऽध्यायः ॥ ७ ॥

भाषानुवादः

इस पुलहाश्रममें रहनेवाले भक्तोंपर भगवान्का बड़ा ही वात्सल्य है । वे आज भी उनसे उनके इष्टरूपमें मिलते रहते हैं ॥ ९ ॥ ❀ ❀ वहाँ चक्रनदी (गण्डकी) नामकी प्रसिद्ध सरिता चक्राकार झालप्राम-शिलाओंसे, जिनके ऊपर-नीचे दोनों ओर नाभिके समान चिह्न होते हैं, सब ओरसे ऋषियोंके आश्रमोंको पवित्र करती रहती है ॥ १० ॥ ❀ ❀ उस पुलहाश्रमके उपवनमें एकान्त स्थानमें अकेले ही रहकर वे अनेक प्रकारका पत्र, पुष्प, तुलसीदल, जल और कन्द-मूल-फलादि उपहारोंसे भगवान्की आराधना करने लगे । इससे उनका अन्तःकरण समस्त विषयभिलाषाओंसे निवृत्त होकर शान्त हो गया और उन्हें परम आनन्द प्राप्त हुआ ॥ ११ ॥ ❀ ❀ इस प्रकार जब वे नियमपूर्वक भगवान्की परिचर्या करने लगे, तब उससे प्रेमका वेग बढ़ता गया—जिससे उनका हृदय द्रवीभूत होकर शान्त हो गया, आनन्दके प्रबल वेगसे शरीरमें रोमाञ्च होने लगा तथा उत्कण्ठाके कारण नेत्रोंसे प्रेमके आँसू उसड़ आये, जिससे उनकी दृष्टि रुक गयी । अन्तमें जब अपने प्रियतमके अरुण चरणारविन्दोंके ध्यानसे भक्तियोगका आविर्भाव हुआ, तब परमानन्दसे सराबोर हृदयरूप गम्भीर सरोवरमें बुद्धिके डूब जानेसे उन्हें उस नियमपूर्वक की जानेवाली भगवत्पूजाका भी स्मरण न रहा ॥ १२ ॥ ❀ ❀ इस प्रकार वे भगवत्सेवाके नियममें ही तत्पर रहते थे, शरीरपर कृष्णमृगचर्म धारण करते थे तथा त्रिकालस्नानके कारण भीगते रहनेसे उनके केश भूरी-भूरी घुँघराली लटोंमें परिणत हो गये थे, जिनसे वे बड़े ही सुहावने लगते थे । वे उदित हुए सूर्यमण्डलमें सूर्यसम्बन्धिनी ऋचाओंद्वारा ज्योतिर्मय परमपुरुष भगवान् नारायणकी आराधना करते और इस प्रकार कहते ॥ १३ ॥ ❀ ❀ 'भगवान् सूर्यका कर्मफलदायक तेज प्रकृतिसे परे हैं । उसीने सङ्कल्पद्वारा इस जगत्की उत्पत्ति की है । फिर वही अन्तर्यामिरूपसे इसमें प्रविष्ट होकर अपनी चित् शक्तिद्वारा विषयलोलुप जीवोंकी रक्षा करता है । हम उसी बुद्धिप्रवर्त्तक तेजकी शरण लेते हैं' ॥ १४ ॥

इति सप्तमोऽध्यायः ॥ ७ ॥



अथाष्टमोऽध्यायः

श्रीशुक उवाच

एकदा तु महानद्यां कृताभिषेकनैयमिकावश्यको ब्रह्माक्षरमभिगृणानो मुहूर्तत्रयमुदकान्तं उपविवेश ॥ १ ॥ तत्र तदा राजन् हरिणी पिपासया जलाशयाभ्यां शमेकैवोपजगाम ॥ २ ॥ तथा पेपीयमान उदके तावदेवाविदूरेण नदतो मृगपतेरुन्नादो लोकभयङ्कर उदपतत् ॥ ३ ॥ तमुपश्रुत्य सा मृगवधूः प्रकृतिविकृवा चकितनिरीक्षणा सुतरामपि हरिभयाभिनिवेशव्यग्रहृदया पारिप्लवट्टिः भयात् सहसैवोच्चक्राम ॥ ४ ॥ तस्या उत्पतन्त्या अन्तर्वन्त्या उरुभयावगलितो योनिर्निर्गतो गर्भः स्रोतसि निपपात ॥ ५ ॥ तत्प्रसवोत्सर्पणभयखेदातुरा स्वगणेन विद्युज्यमाना कस्याश्चिदर्यां कृष्णसारसती निपपाताथ च ममार ॥ ६ ॥ तं त्वेणकुणकं कृष्णं स्रोतसानुहमानमभिवीक्ष्यापविद्धं बन्धुरिवानुकम्पया राजर्षिर्मरत आदाय मृतमातरमित्याश्रमपदमनयत् ॥ ७ ॥ तस्य ह वा एणकुणक उच्चैरेतस्मिन् कृतनिजाभिमानस्याहरहस्तपोषणपालनलालनप्रीणनानुध्यानेनात्मनियमाः सहयमाः पुरुषपरिचर्यादय एकैकशः कतिपयेनाहर्गणेन विद्युज्यमानाः किल सर्व एवोदवसन् ॥ ८ ॥

अन्वयः—एकदा तु महानद्याम् कृताभिषेकनैयमिकावश्यकः ब्रह्माक्षरम् अभिगृणानः मुहूर्तत्रयम् उदकांतः उपविवेश ॥ १ ॥ * * * राजन् तदा तत्र हरिणी पिपासया जलाशयाभ्यां शम् एका एव उपजगाम ॥ २ ॥ * * * तथा उदके पेपीयमाने तावत् एव अविदूरेण नदतः मृगपतेः लोकभयङ्करः उन्नादः उदपतत् ॥ ३ ॥ * * * प्रकृतिविकृवा सा मृगवधूः तम् उपश्रुत्य चकितनिरीक्षणा सुतरामपि हरिभयाभिनिवेशव्यग्रहृदया पारिप्लवट्टिः भयात् अगततृषा एव सहसा उच्चक्राम ॥ ४ ॥ * * * उत्पतन्त्याः अन्तर्वन्त्याः तस्याः उरुभयावगलितः योनिर्निर्गतः गर्भः स्रोतसि निपपात ॥ ५ ॥ * * * तत्प्रसवोत्सर्पणभयखेदातुरा स्वगणेन विद्युज्यमाना कृष्णसारसती कस्यांचित् दर्यां निपपात अथ ममार च ॥ ६ ॥ * * * राजर्षिः भरतः तु स्रोतसा अनुहमानम् कृष्णम् एणकुणकम् बन्धुः अपविद्धम् इव अभिवीक्ष्य अनुकम्पया आदाय मृतमातरम् इति तम् आश्रमपदम् अनयत् ॥ ७ ॥ * * * ह वा एतस्मिन् एणकुणके उच्चैः कृतनिजाभिमानस्य अहरहः तपोषणपालनलालनप्रीणनानुध्यानेन सहयमाः आत्मनियमाः च पुरुषपरिचर्यादयः एकैकशः कतिपयेन अहर्गणेन विद्युज्यमानाः किल सर्वे एव उदवसन् ॥ ८ ॥

श्रीधरस्वामिविरचिता भावार्थदीपिका

अष्टमे भजतो विष्णुं तस्य कर्मांतरायतः । एणरक्षाप्रसक्तस्य जातमेणव्वमीर्यते ॥ १ ॥ कृपयाऽपि कृतः संगः पतनायैव योगिनः । इति प्रदर्शयन्नाह भरतस्यैणपोषणम् ॥ २ ॥

नैयमिकं नित्यनैमित्तिकविधिप्राप्तम् । आवश्यकमर्थप्राप्तं मूत्रोत्सर्गादि । कृतमभिषेकादिकं येन । ब्रह्माक्षरं प्रणवं जपन् नद्यास्तीरे ॥ १ ॥ * * * जलाशयाभ्यां नद्याः समीपम् ॥ २ ॥ * * * पेपीयमाने अत्यासक्त्या पीयमाने सति । तावदेव तत्क्षणमेव । अविदूरेण सन्निधौ । मृगपतेः सिंहस्य उन्नादो महान्नाद उद्गतः ॥ ३ ॥ * * * प्रकृत्या स्वभावत एव विकृवा व्याकुला । सुतरां तु हरिभयस्याभिनिवेशेन व्यग्रं व्याकुलं हृदयं यस्याः । पारिप्लवट्टिः परिभ्रांतनेत्रा । न गता तृषा तृट् यस्याः । उच्चक्राम नदीमुल्लङ्घितवती ॥ ४ ॥ * * * अंतर्वन्त्या गर्भिण्याः । उरुभयेन स्थानाद्विचलितो योनिर्निर्गतः सन् स्रोतसि प्रवाहे निपतितः ॥ ५ ॥ * * * तत्प्रसवो गर्भपातः उत्सर्पणमुल्लंघनं अयं च एतैः खेदेनातुरा पीडिता दर्यां गिरिगुहायां हरिणवधूर्निपपात अथानन्तरं मृता च ॥ ६ ॥ * * * एणकुणकं हरिणबालकम् अपविद्धं बन्धुमिस्त्यक्तम् इत्येतैः

१. प्रा० पा०—मुदकान्तम् । २. प्राचीने पाठे 'श' इत्यंशः खण्डितः । ३. प्रा० पा०—तथा पीयमान उदके । ४. प्राचीने पुस्तके 'योनिर्निर्गतः' इति नास्ति । ५. प्राचीने पाठे 'तत्प्रसव' इत्यनंशो न । ६. प्रा० पा०—पपाताथ च । ७. प्रा० पा०—रिवानुकम्पितया ।

कृपणत्वादिहेतुभिर्यानुकंपा तथा अनयत् ॥ ७ ॥ * * कृतो निजः स्वीय इत्यभिमानो येन । पोषणं तृणादिना पालनं वृका-
दिभ्यो रक्षणं लालनं चुंबनादिना प्रीणनं कण्डूयनादिना एतैर्यदनुध्यानमासक्तिरतेनात्मनो नियमाः स्नानादयो यमा अहिंसादयस्त-
त्सहिता ईश्वरपरिचर्यादयश्च प्रत्यहमेकैकशो विद्युज्यमानाः संतः कतिपयेनाहर्गणेन सर्वे उत्सन्ना बभूवुः ॥ ८ ॥

श्रीवंशीधरकृतो भावार्थदीपिकाप्रकाशः

तस्य भरतस्य । कर्मवान्तरायो विघ्नस्तस्मात् । एणो मृगः (१) । अभिषेकः स्नानम् । नैयमिकं नित्यनियमप्राप्त-
मावश्यकं सन्ध्यावन्दनादि । नैमित्तिकं शौचादि । अत्राजाद्यंतत्वेऽप्यल्पस्वरत्वादभिषेकशब्दस्य पूर्वनिपातः । अक्षरमक्षरात्मकं
ब्रह्म श्रीकृष्णमंत्रं वा मुहूर्तत्रयमित्युक्तेः । प्रातःसंध्यां कृत्वा मुहूर्तत्रयादधिके काले गते पुनः संध्यांगीभूतं जपं समाप्य पुनर्जल-
समीपे जपो न विधेय इति ज्ञेयम् । यद्वा—‘ओमित्येकाक्षरं ब्रह्म’ इति गीतोक्तेः प्रणवं जजापेत्यर्थः । यद्वाक्षरमक्षयरूपं ब्रह्म वेद-
मित्यर्थः ॥ १ ॥ * * तत्र नदीतटे । तदा जपावसरे राजन्निति । तत्तुल्यकर्मणा त्वमप्यधुना तादृशदीप्तिमानसीति भावः ।
“समीपे भोजने व्याघ्रौ सतालव्यः प्रकीर्तितः । अभ्याशस्तु सदंत्यः स्यादावृत्तिक्षेपणादिषु” इति वर्णविवेकोक्तेः ॥ २-३ ॥ * *
“परिप्लवश्चाकुले स्याच्चले च” इति मेदिनी । अपिशब्दस्त्वर्थे सुतरां ऋषिति ॥ ४ ॥ * * उत्पतन्त्या ऊर्ध्वं गत्वा पतन्त्या
उच्छलेत्या इत्यर्थः ॥ ५ ॥ * * उत्प्रसवः उच्चाकाशादेव गर्भपातः । ‘कंदरे तु दरी स्मृता’ इति मेदिनी । कृष्णसारः
श्यामहरिणः । “श्यामैषे कृष्णभक्ते च कृष्णसारोसितायसि” इति निरुक्तिः ॥ ६ ॥ * * ‘एणो मृगे ज्ञानमत्योः’ इति
निरुक्तिः । ‘कुण्को ध्वनिबालयोः’ इति च । कृपणं दीनम् । ‘कदर्थे कृपणे दीनेऽसमर्थे च दयावति’ इति च । कृपणत्वादि-
भिश्चतुर्भिर्हेतुभिः ॥ ७ ॥ * * आदिना संध्यादिग्रहः । द्वितीयादिनाऽस्तेयादिग्रहः । तृतीयादिना जपादिग्रहः ।
उत्सन्ना नद्याः ॥ ८ ॥

श्रीमद्वीरराघवव्याख्या

स भरत एकदा कर्हिचिन्महानद्यां चक्रनद्यां कृताभिषेकः कृतः अभिषेकः स्नानं नैयमिकं नित्यमावश्यकं नित्यनैमित्तिकं
च येन स ब्रह्माक्षरं प्रणवं जपञ्चुदकान्ते नद्यास्तीरे मुहूर्तत्रयमुपविष्टवान् ॥ १ ॥ * * हे राजन् ! तत्र तीरे तदा भरता-
वस्थानसमये हरिणी एणी पिपासया जलाभ्याशं जलसमीपं प्रत्येकैवासहायैव जगाम । तथा हरिण्या उदके नितरां पेपीयमाने सति
अविदूरे समीपे एव नदतो ध्वनिं कुर्वतो मृगपतेः सिंहस्य लोकभयङ्कर उच्चादो ध्वनिरुदपद्यत हरिण्या श्रुतोऽभव-
दित्यर्थः ॥ १-३ ॥ * * तमुच्चादमुपश्रुत्याकर्ण्य सा मृगस्य बभूहरिणी प्रकृत्या स्वभावेनैव विह्वला व्याकुला सुतरां
हरिभयस्य सिंहभयस्याभिनिवेशेन व्यग्रं व्याकुलं हृदयं यस्याः सा अत एव पारिप्लवदृष्टिश्चञ्चलदृष्टिरत एव चकितनिरीक्षणा
प्रतिहतनिरीक्षणा अगतानपगता तृषा पिपासा यस्याः सा तथाभूतैव सहसा आशु उच्चक्राम नदीमुलङ्घितवती ॥ ४ ॥ * *
उत्पतन्त्या अन्तर्वन्त्याः पूर्णगर्भिण्याः तस्या हरिण्या गर्भं उरुभयेन सिंहभयेनावगलितः स्वस्थानात्प्रच्युतो योनेर्निर्गतः स्रोतसि
प्रवाहे निपपात पतितोऽभूदित्यर्थः ॥ ५ ॥ * * तत्प्रसवो गर्भपातः उत्सर्पणमुलङ्घनं भयं चेत्येतैः यः खेदस्तेनानुरा पीडिता
स्वयुधेन विद्युक्ता कृष्णसारसती कृष्णमृगवधूः कस्यांचिद्दर्या गिरिगुहायां निपपात अथ पतनानन्तरं ममार मृतवती च ॥ ६ ॥ * *
तत्स्रोतसा प्रवाहेणोद्यमानमेणकुणकमेणस्यापत्यमभिबीक्ष्य राजर्षिभैरतः मृता माता यस्य तं मृतमातरं बन्धुभिः स्वपित्रादिभिरपविद्धं
परित्यक्तमित्यनुकम्पया आदाय हस्ते गृहीत्वा स्वाश्रमस्थानमनयत्प्रापितवान् ॥ ७ ॥ * * एतस्मिन्नेणशिशौ कृतः
निजाभिमानः आत्मीयत्वाभिमानो येन तस्य भरतस्याहरहस्तस्यैणशिशोः पोषणाद्यनुध्यानेन तत्र पोषणमाहारेण पालनं व्याघ्रादिभ्यो
रक्षणं प्रीणनं कण्डूयनादि लालनं करस्पर्शनं चुम्बनादि एतैर्यदनुध्यानमासक्तिरतेनात्मनो नियमाः शौचाचारादयः सह यमाः अहिंसादिभिः सहिताः सर्वे एव धर्माः प्रत्यहमेकैकशो विद्युज्यमानाः सन्तः कतिपयेनाहर्गणेनोदव-
सन्नुत्सन्ना बभूवुः ॥ ८ ॥

श्रीमद्विजयध्वजतीर्थकृता पदरत्नावली

सत्सङ्गतिमन्तरेणेतदसङ्गतिः संसारहेतुरिति एतन्निरूप्यतेऽस्मिन्नध्याये । तत्र भरतस्यैणशावसङ्गस्थानर्थप्रकारं कथयितु-
मुपक्रमते एकदेति । अभिषेकः स्नानमावश्यकं मूत्रपुरीषोत्सर्जनादि नैयमिकं नित्यकर्म, अत्र क्रमस्त्वविवक्षितः, एतावत्करोतीति
क्रियमाणमनुष्ठानं नैयमिकं सन्ध्यानुष्ठानमावश्यकमिति वा ब्रह्माक्षरं प्रणवः गायत्री वा अचमर्षणसूक्तं वा जलाशयाभ्याशं नदी-
समीपं तावत्तदानीं मृगपतिः व्याघ्रः ॥ १-३ ॥ * * प्रकृत्या स्वभावेन विह्वला पारवश्योपेता अत एव चलितनिरीक्षणा
चञ्चलावलोकना हरेर्व्याघ्राद्व्याभिनिवेशः भयोद्वेगः तेन व्यग्रं भ्रान्तं हृदयं यस्याः सा तथा “हरिव्याघ्रे पञ्चमुखे मेके सूर्यसमीरयोः”
इति । अत एव पारिप्लवदृष्टिः चञ्चलदृष्टिः, तृषेति टाबन्तः, उच्चक्रामोत्पपात ॥ ४ ॥ * * अन्तर्वन्त्या गर्भिण्याः उरुणा
भयेनावगलितो निर्गतः स्रोतसि प्रवाहे प्रसवणं प्रसार उत्सर्पणमुत्पतनं हरिभयं च खेदश्च एतैरातुरा दर्या महागते कृष्णसारसती

कृष्णसृगप्रिया ॥ ५-६ ॥ * * एणकुणकं मृगबालकमपविष्टबन्धुं त्यक्तबन्धुजनं मृता माता यस्य स तथा तम् ॥ ७ ॥ * * पोषणं तृणादिदानेन लालनमुत्सङ्गारोपणादिना अनुधानं क्षेमचिन्तनं पोषणायनुचिन्तनं वा यमा अहिंसादयः पुरुषपरिचर्यादयो विष्णुपूजादयः उदवसन् उत्सन्ना बभूवुः ॥ ८ ॥

श्रीमजीवगोस्वामिकृतः कमसन्दर्भः

योगारम्भगतो यमनियमादितः स्वारब्धकर्मणा अपराधरूपेण योगमिश्रस्तापसो भगवदुपासकः ॥ १-३१ ॥

इति श्रीमद्भागवते महापुराणे पञ्चमस्कन्धे श्रीमजीवगोस्वामिकृतकमसन्दर्भे अष्टमोऽध्यायः ॥ ८ ॥

श्रीमद्विश्वनाथचक्रवर्तिकृता सारार्थदर्शिनी

अष्टमे भरतश्चक्रे मृगपालनलालने । तद्वियोगेन तच्चेताः प्राप तदेहतामपि ॥

दयामपि त्यजेद्विक्तिवाधिनीमिति दर्शयन् । तं मृगं पोषयामास कृष्णश्चतुरिमांशुभिः ॥

अनुतापाम्बुधौ क्षिप्त्वा स्वप्रेमाब्धौ निमज्जयन् । तमेन पोषयन् भक्तवात्सल्यं चाप्यदीदृशत् ॥

नैयमिकं नित्यनियमप्राप्तमावश्यकं मूत्रोत्सर्गादिकमभिषेकस्नानं च कृतं येन सः, अत्राजादित्वादल्पाच्चाश्च अभिषेक-
शब्दस्य पूर्वनिपातः । अक्षरमक्षरात्मकं ब्रह्म कृष्णमन्त्रम् । अभिगुणानो जपन् ॥ १-२ ॥ * * पेपीयमाने अत्यासक्त्या
पीयमाने मृगपतेः सिंहस्य ॥ ३ ॥ * * सहसा नादसमकालमेव भयात् त्रासात् । उच्चक्राम नद्या धारामुल्लङ्घ्य ॥ ४ ॥ * *
अन्तर्बन्त्या गर्भवत्याः ॥ ५ ॥ * * उत्पन्नस्य उच्चाकाशादेव गर्भपातः ॥ ६ ॥ * * एणकुणकं हरिणबालकम् ।
अपविष्टं बन्धुभिस्त्यक्तम् इति एतैः कुणकत्वादिहेतुभिर्या अनुकम्पा तथा ॥ ७ ॥ * * पोषणं तृणादिना पालनं वृकादिभ्यः
प्रीणनं कण्डूयनादिना लालनं चुम्बनादिना एतैर्यदनुधानमासक्तिस्तेन । उदवसन् उत्सन्ना बभूवुः ॥ ८ ॥

श्रीमच्छुक्रदेवकृतः सिद्धान्तप्रदीपः

अष्टमे देवादेणरक्षाप्रसक्त्या भरतस्यैणभावो वर्ण्यते एकदेति । महानद्यां गण्डक्यां कृतमभिषेकदिकं येन सः । तत्र
अभिषेकः स्नानं नैयमिकं नित्यनैमित्तिकविधिप्राप्तमावश्यकं मूत्रोत्सर्गादि ब्रह्माक्षरं प्रणवं जपन् उपविष्टवान् ॥ १-३ ॥ * *
परिप्लवहृष्टिः परिभ्रान्तहृष्टिः उच्चक्राम नदीमुल्लङ्घितवती ॥ ४ ॥ * * महद्भयेन प्रचलितः अत एव योनितो
निर्गतः ॥ ५ ॥ * * तत्तदा प्रसवोत्सर्पणभयैः गर्भपातननद्युल्लङ्घनसिंहभयैर्यः खेदस्तेनानुरा व्याकुला पपात ममार
च ॥ ६ ॥ * * तं तु एणकुणकं मृगदारकमिति शब्दो हेतौ यतः मृतमातरमत्र त्यक्तं बन्धुः पित्रादिर्यथा भवति तद्वत् आदाय
आश्रमस्थानमनयत् ॥ ७ ॥ * * एतस्मिन् एणकुणके कृतनिजभिमानस्य तस्य भरतस्य यत्तस्य मृगदारकस्य तृणादिना
पोषणेन व्याघ्रादिभ्यः पालनेन कण्डूयनादिना प्रीणेन चुम्बनादिना लालनेन यदनुधानं पुनःपुनश्चिन्तनं तेन पुरुषपरिचर्यादयः
आत्मनो नियमाः स्नानादयः सह यमाः अहिंसादियमसहिताः अहरहः प्रतिदिनमेकैकशो विरुच्यमानाः कतिपयेनार्हगणेन सर्वे
उदवसन् त्यक्ता बभूवुः ॥ ८ ॥

गोस्वामिश्रीगिरिधरलालविहिता बालप्रबोधिनी

एवं च भजतस्तस्य मृगपोतप्रसङ्गतः । अष्टमे भरतस्यापि मनश्चाश्रयमीर्यते ॥ १ ॥

एकदा तु महानद्यां गण्डक्यां कृतोऽभिषेकः स्नानं नैयमिकं नित्यनैमित्तिकविधिप्राप्तं अवश्यं कर्तव्यं सन्ध्योपासन-
तर्पणादि कर्म येन सः ब्रह्माक्षरं प्रणवं अभिगुणानो जपन् मुहूर्त्तत्रयमुदकान्ते नद्यास्तीरे उपविवेश ॥ १ ॥ * * एवं
परमभक्तस्यापि मर्यादामार्गे प्रारब्धप्राबल्योद्दिष्टो जात इत्याश्चर्यं सावधानतया शृण्वित्याशयेन सम्बोधयति—हे राज्ञिति ।
तत्र तस्मिन् स्थाने तदा जलाशयाभ्यासं नद्याः समीपं पिपासया जलपानेच्छया एकैव स्वगणाद्विरुक्ता हरिण्युपजगामेत्य-
त्यन्वयः ॥ २ ॥ * * तथा हरिण्या उदके पेपीयमानेऽत्यासक्त्या पीयमाने सति तावदेव तत्क्षणमेव अविदूरेण समीप एव
नदतो मृगपतेः सिंहस्य लोकभयङ्कर उन्नादो महात्नाद उदपतत् ॥ ३ ॥ * * तं नादमुपश्रुत्य सा मृगवधूः हरिणी
प्रहृष्टा स्वभावत एव विह्वला व्याकुलचित्ता चकितनिरीक्षणा सुतरामपि तु हरिभयस्याभिनिवेशेन व्यग्रं व्याकुलं हृदयं यस्याः
सा अत एव पारिप्लवहृष्टिः परिभ्रान्तनेत्रा अगततृषा न गता तृषा यस्याः सा तथाभूताऽपि सहसैवोच्चक्राम नदीमुल्लङ्घित-
वती ॥ ४ ॥ * * तस्या अन्तर्बन्त्या गर्भिण्या उत्पन्त्या नदीमुल्लङ्घयन्त्या उदभयेनावगलितः स्थानाद्विचलितो योनेर्बहिः-

निर्गतः सन् गर्भः स्रोतसि प्रवाहे निपपात ॥ ५ ॥ ॐ ॐ तत्प्रसवो गर्भपात उत्सर्पणं नद्युलङ्घनं भयं च तैरेतैर्यः खेदस्तेनातुरा पीडिता स्वगणेन च वियुज्यमाना कृष्णसारसती मृगवधूः कस्याञ्चिद्व्या गिरिगुहायां निपपात, अथानन्तरमेव ममार च ॥ ६ ॥ ॐ ॐ तं तु एणकुणकं हरिणबालकं बन्धुरिवानुकम्पया कृपया राजर्षिर्भरत आदाय गृहीत्वा स्वाश्रमपदमनयदि-
न्वयः । अनुकम्पयां हेतुगर्भाणि विशेषणान्याह—स्रोतसा प्रवाहेण अनुह्यमानं अपविद्धं बन्धुभिस्त्यक्तं मृतमातरं चात एव कृपणं दीनमियमिषीक्ष्येत्यन्वयः । तस्याप्यनुकम्पा युक्तैव धर्मिष्ठत्वादित्याह—राजर्षिरिति ॥ ७ ॥ ॐ ॐ एवं प्रयत्नेन प्रवृत्तस्यापि विघ्नो जात इति खेदेनाह—हेति । वै इति तत्स्मरणे । तस्य भरतस्य अहरहस्तपोषणादिभिर्यदनुध्यानं तस्मिन्नासक्तिस्तेन आत्मनः स्वस्य पुरुषस्य पुरुषोत्तमस्य परिचर्या पूजा आदिर्येषां स्नानशौचजपपाठादीनां ते सर्वे नियमाः सहयमाः यमैरहिंसादिभिः सहिताः प्रत्यहमेकैकशो वियुज्यमानाः सन्तः कतिपयेनाहर्गणेन सर्व एव किलोदवसन् उत्सन्ना बभूवुरित्यन्वयः । एवकारोऽवशिष्टनिवृत्त्यर्थः । किलेति सन्देहनिवृत्त्यर्थः । पोषणं तृणादिदानम् । पालनं वृकादिभ्यो रक्षणम् । प्रीणनं प्रीतिजननं कण्डूयनादिना । लालनं चुम्बनादिना । एवं परमफलरूपां भगवत्सेवां परित्यज्य मृगपते आसक्तिर्मनसश्चाञ्जल्यादेवेत्यभिप्रेत्याह—तस्मिन्निति, तस्मिन्नेण-
कुणके उच्चैरतिशयेन कृतो निजः स्वीय इत्यभिमानो येन तस्येत्यर्थः । अत एवोक्तम्—‘न कुर्यात् कर्हिचित् सख्यं मनसि ह्यनवस्थिते’ इति ॥ ८ ॥

श्रीभगवत्प्रसादाचार्यविरचिता भक्तमनोरञ्जनी

प्रसक्तस्यैरणरक्षायां भजतो विष्णुमष्टमे । कर्मान्तरायतस्तस्य ह्येणत्वं जातमीर्यते ॥ १ ॥
योगिनः पतनायैव सङ्गोऽपि दयया कृतः । आहेति दर्शयन्नेवार्षभस्येवैणपोषणम् ॥ २ ॥

एकदेति । स भरत इति शेषः । एकदा तु कर्हिचित्तु । एकस्मिन्समये त्वित्यर्थः । महानद्यां चक्रनद्यां, अभिषेकः स्नानं च, नैयमिकं नित्यनैमित्तिकविधिप्राप्तं च, आवश्यकमर्थप्राप्तमूत्रोत्सर्गादि च, कृतमभिषेकादिकं येन तथाभूतं, ब्रह्माक्षरं प्रणवं, अभिगृणानो जपन् सन्, उदकान्ते नद्यास्तीरे मुहूर्त्तत्रयं उपविवेश ॥ १ ॥ ॐ ॐ तत्रेति । हे राजन्, तदा तस्मिन्काले, भरतावस्थानसमये इति यावत् । तत्र नदीतीरे, हरिण्येणी, पिपासया हेतुना, जलाशयाभ्याशं जलसमीपप्रदेशं प्रति, एका असहायैव, उज्जगाम समाजगाम । तथा हरिण्या, उदके नदीजले, पेयीयमाने अत्यासक्त्या पीयमाने सति, तावदेव तत्क्षणमेव, अविदूरे समीपप्रदेशे एव, नदतो ध्वनिं कुर्वतः मृगपतेः सिंहस्य, लोकभयंकरः उन्नादो महान्नादः, उदपतदुद्गतः ॥ २ ॥ ॐ ॐ तमिति तमुन्नादं उपश्रुत्याकर्ण्य, सा मृगवधूर्हरिणी, प्रकृत्या स्वभावेनैव विह्वला व्याकुला, सुतरामपि अतिशयेन तु । हरिभयस्य सिंह-
भयस्य अभिनिवेशेन व्यग्रं व्याकुलं हृदयं यस्याः सा, अत एव पारिप्लव्यष्टिः परिभ्रान्तनेत्रा, चकितनिरीक्षणा प्रतिहतक्षणा, अगता अनुपहता तृषा पिपासा यस्याः सा तथाभूता सती, सहसा आशु, भयात् उच्चक्राम नदीमुल्लङ्घितवती ॥ ३ ॥ ॐ ॐ तस्या इति । उत्पतन्त्याः, अन्तर्बतन्त्याः गर्भिण्याः तस्या हरिण्याः, गर्भः उरुभयावगलितः सिंहभयेन स्वस्थानात्प्रच्युतः, अत एव, योनि-
निर्गतः योनेः सकाशाद्गृहीर्निष्क्रान्तः सन्, स्रोतसि नदीप्रवाहे, निपपात पतितोऽभूत् ॥ ४ ॥ ॐ ॐ तत्प्रसवेति । तत्प्रसवो गर्भपातश्च उत्सर्पणमुल्लङ्घनं च भयं सिंहशब्दश्रवणजा भीतिश्च तैर्यः खेदस्तेनातुरा पीडावती, स्वगणेन स्वयूथेन वियुज्यमाना वियुक्ता, कृष्णसारसती कृष्णमृगवधूः, कस्यांचित् द्रव्या गिरिगुहायां निपपात । अथ पतनानन्तरं, ममार प्राणांश्च तत्याज ॥ ५ ॥ ॐ ॐ तमिति । तं तु तमेव, एणकुणकं हरिणबालं, स्रोतसा प्रवाहेण, अनुह्यमानं, अत एव, कृपणं अभि-
वीक्ष्य, राजर्षिः भरतः, मृता माता यस्य तं, बन्धुभिः स्वपित्रादिभिः अपविद्धं त्यक्तं, इव इत्येवं विचार्य अनुकम्पया हेतुना, आदाय हस्ताभ्यां गृहीत्वा आश्रमपदं स्वस्थानं, अनयत्प्रापितवान् ॥ ६ ॥ ॐ ॐ तस्येति । एतस्मिन् एणकुणके हरिणशिशौ, उच्चैः ह वा अतिशयेनैव, कृतः विहितः निजाभिमान आत्मीयत्वाभिमतिर्येन तस्य, तस्य भरतस्य, अहरहः प्रतिदिनं, तस्य हरिणबालस्य पोषणं तृणाद्याहारप्रदानेन पोषणं च पालनं व्याघ्रादिभ्यो रक्षणं च प्रीणनं कण्डूयनादिना प्रियकरणं च लालनं करस्पर्श-
चुम्बनादिना प्रीत्युत्पादनं च एतैर्यदनुध्यानमासक्तिस्तेन, पुरुषपरिचर्यादयः भगवत्परिचर्याप्रभृतयः, सहयमाः अहिंसादियमैः सहिताः आत्मनियमाः शौचादयो निजानियमाः, सर्वे एव, एकैकशः प्रत्यहमेकैकः, इत्येवं वियुज्यमानाः सन्तः, कतिपयेन अहर्गणेन, उदवसन् उत्सन्ना बभूवुः किल ॥ ७ ॥ ॐ ॐ तस्य तत्र जातामासक्तिं प्रपञ्चयति अहो इत्यादिना इति कृतानुषङ्ग इत्यन्तेन । अहो इत्याश्रयः । बत इति खेदे । अयं एणकुणको हरिणबालकः, ईश्वररथचरणः कालचक्रं यस्य परिभ्रमणं तस्य रथो वेगस्तेन, स्वस्य गणो यूथं च सुहृदश्च बन्धवश्च तेभ्यः, परिवर्जितः, अत एव कृपणो दीनः, मा मां शरणं उपसादितः प्राप्तश्च मामेव मातापितरौ, भ्रातृज्जातीन्, यौथिकान् संघातिनश्च मत्वा एव उपेयाय प्राप्तः । अन्यं कंचन न वेद मातृपित्रादिभावेन न जानाति । मयि अतिविस्त्रब्धो विश्वासं प्राप्तश्च, अत एव मत्परायणस्य मदेकशरणस्यास्य, पोषणपालनप्रीणनलालनं, असंयुना असूयारहितेन, शरण्यस्य शरणागतस्य या उपेक्षा तस्यां यो दोषस्तं विद्वान् ज्ञाता तेन, मया एव अनुष्ठेयमवश्यं कर्तव्यम् ॥ ८ ॥

भाषानुवादः

भरतजीका मृगके मोहमें फसकर मृग-योनिमें जन्म लेना

शुकदेवजी कहते हैं—एक बार भरतजी गण्डकीमें स्नान कर नित्य-नैमित्तिक तथा शौचादि अन्य आवश्यक कृत्योंसे निवृत्त हो प्रणवका जप करते हुए तीन मुहूर्त्ततक नदीकी धाराके पास बैठे रहे ॥ १ ॥ * * राजन् ! इसी समय एक हरिनी प्याससे व्याकुल हो जल पीनेके लिये अकेली ही उस नदीके तीरपर आयी ॥ २ ॥ * * अभी वह जल पी ही रही थी कि पास ही गरजते हुए सिंहकी लोकभयङ्कर दहाड़ सुनायी पड़ी ॥ ३ ॥ * * हरिनजाति तो स्वभावसे ही डरपोक होती है । वह पहले ही चौकन्नी होकर इधर-उधर देखती जाती थी । अब व्यों ही उसके कानमें वह भीषण शब्द पड़ा कि सिंहके डरके मारे उसका कलेजा धड़कने लगा और नेत्र कातर हो गये । प्यास अभी बुझी न थी । किन्तु अब तो प्राणोंपर आ बनी थी । इसलिये उसने भयवश एकाएकी नदी पार करनेके लिये छल्लांग मारी ॥ ४ ॥ * * उसके पेटमें गर्भ था, अतः उछलते समय अत्यन्त भयके कारण उसका गर्भ अपने स्थानसे हटकर योनिद्वारसे निकलकर नदीके प्रवाहमें गिर गया ॥ ५ ॥ * * वह कृष्णमृगपत्नी अकस्मात् गर्भके गिर जाने, लंबी छल्लांग मारने तथा सिंहसे डरी होनेके कारण बहुत पीड़ित हो गयी थी । अब अपने झुंडसे भी उसका बिछोह हो गया, इसलिये वह किसी गुफामें जा पड़ी और वहीं मर गयी ॥ ६ ॥ * * राजर्षि भरतने देखा कि बेचारा हरिनीका बच्चा अपने बन्धुओंसे बिछुड़कर नदीके प्रवाहमें बह रहा है । इससे उन्हें उसपर बड़ी दया आयी और वे आत्मीयके समान उस मातृहीन बच्चेको अपने आश्रमपर ले आये ॥ ७ ॥ * * उस मृगछौनेके प्रति भरतजीकी ममता उत्तरोत्तर बढ़ती ही गयी । वे नित्य उसके खाने-पीनेका प्रबन्ध करने, व्याघ्रादिसे बचाने, लाड़ लड़ाने और पुचकारने आदिकी चिन्तामें ही डूबे रहने लगे । कुछ ही दिनोंमें उनके यम, नियम और भगवत्पूजा आदि आवश्यक कृत्य एक-एक करके छूटने लगे और अन्तमें सभी छूट गये ॥ ८ ॥

अहो बतायं हरिकुणकः कृष्ण ईश्वरथचरणपरिभ्रमणयेण स्वर्गणसुहृद्बन्धुभ्यः परिवर्जितः शरणं च मोपसादितो मामेव मातापितरौ भ्रातृज्ञातीन् यौथिकांश्चैवोपेय^१य नान्यं कञ्चन वेद मय्यतिविस्त्रब्धश्चात एव मया मत्परायणस्य पोषणपालनप्रीणनलालनमनस्युनानुष्ठेयं शरण्योपेक्षादोषविदुषा ॥ ९ ॥ नूनं ह्यार्याः साधव उपशम-शीलाः कृष्णसुहृद एवंविधार्थे स्वार्थानपि गुरुतरानुपेक्षन्ते ॥ १० ॥ इति कृतानुषङ्ग आसनशयनाटनस्थानाशनादिषु सह मृगजहुना स्नेहानुबद्धहृदय आसीत् ॥ ११ ॥ कुशकुसुमसमित्पलाशफलमूलोदकान्याहरिष्यमाणो वृक^२सालावृकादिभ्यो भयमाशंसमानो यदा सह हरिकुणकेन वनं समाविशति ॥ १२ ॥ पथिषु च मुग्ध^३भावेन तत्र तत्र विषक्त-मतिप्रणयभरहृदयः कार्पण्यात्स्कन्धेनोद्ग्रहति एवमुत्सङ्ग उरसि चाधायोपलालयन्मुदं परमामवाप ॥ १३ ॥ क्रियायां निर्वर्त्यमानायामन्तरालेऽप्युत्थायोत्थाय यदैनमभिचक्षीत तर्हि वाव स वर्षपतिः प्रकृतिस्थेन मनसा तस्मा आशिष आशास्ते स्वस्ति स्ताद्वत्स ते सर्वत इति ॥ १४ ॥ अन्यदा भृश^४मुद्रिग्रमना नष्टद्विष इव कृष्णः सकलममतिर्षेण हरिकुणक-विरहविह्वलहृदयसन्तापस्तमेवानुशोचन् किल कश्मलं महदभिरस्मित इति होवाच ॥ १५ ॥ अपि वत स वै कृष्ण एणवालको मृतहरिणीसुतोऽहो ममानार्यस्य शठकि^५रातमतेरकृतसुकृतस्य कृतविस्त्रम्भ आत्मप्रत्ययेन तदविगणयन् सुजन^६ इवागमिष्यति ॥ १६ ॥

अन्वयः—अहो वत अयम् ईश्वरथचरणपरिभ्रमणयेण कृष्णः हरिकुणकः स्वर्गणसुहृद्बन्धुभ्यः परिवर्जितः मां च शरणं उपसादितः माम् एव मातापितरौ भ्रातृज्ञातीन् च यौथिकान् उपेयाय अन्यम् कञ्चन न वेद च मयि अतिविस्त्रब्धः अत एव शरण्योपेक्षादोषविदुषा अनसूयुना मया मत्परायणस्य पोषणपालनप्रीणनलालनम् अनुष्ठेयम् ॥ ९ ॥ * * हि नूनं आर्याः उपशमशीलाः कृष्णसुहृदः साधवः एवंविधार्थे गुरुतरान् स्वार्थान् अपि उपेक्षन्ते ॥ १० ॥ * * इति कृतानुषङ्गः आसनशयनाटनस्थानाशनादिषु मृगजहुना सह स्नेहानुबद्धहृदयः आसीत् ॥ ११ ॥ * * यदा वृकसालावृकादिभ्यः भयम् आशंसमानः कुशकुसुमसमित्पलाशफलमूलोदकानि आहरिष्यमाणः वनम् समाविशति हरिकुणकेन सह

१. प्राचीने पाठे 'स्व' इति न । २. प्रा० पा०—सुहृद्बन्धुभिः । ३. प्रा० पा०—शरणं ममोपसादितो । ४. प्रा० पा०—प्राचीने पाठे 'याय' इयानंशः खण्डितः । ५. प्राचीने पाठे 'मय्य' इत्यंशः खण्डितः । ६. प्रा० पा०—मय्यभिग्रन्ध एवं । ७. प्रा० पा०—नाटनकुसुमकुशाशनादिषु सह मृगजातिना । ८. प्रा० पा०—वृकशा । ९. प्रा० पा०—समाविशति । १०. प्रा० पा०—मुदभावेन । ११. प्रा० पा०—तु भृशः । १२. प्रा० पा०—शठकितवमतेरकृतस्य । १३. प्रा० पा०—स्वजन-इवा ।

॥ १२ ॥ * * अतिप्रणयभरहृदयः पथिषु च मुग्धभावेन तत्र तत्र विषक्तम् कार्पण्यात् स्कन्धेन उद्धति एवम् उत्सङ्गे च उरसि आधाय उपलालयन् परमाम् मुदम् अवाप ॥ १३ ॥ * * वाव सः वर्षपतिः क्रियायाम् निर्वर्त्यमानायाम् अन्तराले अपि उत्थाय उत्थाय यदा एनम् अभिचक्षीत तर्हि प्रकृतिस्थेन मनसा वत्स ते सर्वतः स्वस्ति स्तात् इति तस्मै आशिषः आशास्ते ॥ १४ ॥ * * अन्यदा भूशम् उद्विग्नमनाः कृपणः नष्ट्रविणः इव अतितर्पेण हरिणकुणकविरहविह्वल-हृदयसन्तापः महत् कश्मलम् अभिरम्भितः तम् एव अनुशोचन् किल इति ह उवाच ॥ १५ ॥ * * अहो बत वै सः कृपणः मृतहरिणीसुतः एणबालकः अनार्यस्य शठकिरातमतेः अकृतसुकृतस्य मम तत् अविगणयन् आत्मप्रत्ययेन कृतविस्मयः सुजनः इव आगमिष्यति अपि ॥ १६ ॥

श्रीधरस्वामिविरचिता भावार्थदीपिका

आसक्तिं प्रपञ्चयति अहो इत्यादिना इति कृतानुषंग इत्येतत्पर्यन्तेन । ईश्वररथचरणः कालचक्रं तस्य परिभ्रमणवेगेन स्वगणादिभ्यो विभ्रंशितः । मा इति मां च शरणं प्रापितः । मामेव मातापित्रादिबुद्धयोपेयाय प्राप्तः । यौथिकान्यथसंचातिनः । अनसूयुना एतन्निमित्तं मम स्वार्थो भ्रश्यतीति दोषदृष्टिमकुर्वता ॥ ९ ॥ * * तदेवाह । नूनं हीति ॥ १० ॥ * * इत्येवं कृतोऽनुषंग आसक्तिर्येन । मृगजहुना मृगापत्येन सह स्नेहेनानुबद्धं हृदयं येन ॥ ११ ॥ * * स्नेहानुबन्धमेव प्रपञ्चयति कुशकुसुमेत्यादिना स्वधयतीत्यन्तेन । सालावृकाः श्वानः । यदा भयं शंकमानो भवति तदा तेन सह वनं समाविशति ॥ १२ ॥ * * अतिश्रयितः प्रणयभरो यस्य तद्भृदयं यस्य सः ॥ १३ ॥ * * क्रियायां देवपूजादिलक्षणायाम् । वर्षपतिर्भरतः । प्रकृतिस्थेन स्वस्थेन । स्तात् भूयात् ॥ १४ ॥ * * अन्यदाऽदर्शने सकलं यथा भवत्येवमनुशोचन्निति होवाचेत्यन्वयः । अतितर्पेणात्यौत्सुक्येन । हरिणकुणकविरहेण विह्वले हृदये संतापो यस्य । कश्मलं मोहं प्रापितः सन् ॥ १५ ॥ * * अपीति संभावनायाम् । बतेत्यनुकंपायाम् । अहो इति खेदे । शठकिरातयोरिव वंचनपरा क्रूरा च मतिर्यस्याकृतसुकृतस्य निर्भाग्यस्य मम तच्छोभादिकमगणयन्नचित्तयन्नागमिष्यति किम् । अपराधाचित्ते हेतुः । आत्मप्रत्ययेन स्वचित्तशुद्ध्या कृतविश्वासः । सन्सुजनो यथा न गणयति तद्वत् ॥ १६ ॥

श्रीवंशीधरकृतो भावार्थदीपिकाप्रकाशः

“शरणस्य परित्यागे महापातकयुग्मवेत्” इत्यादिस्मृतिपरिभाषितं दोषं ज्ञातवता ॥ ९ ॥ * * तदेव शरण्यानु-पेक्षणमेव । एवंविधार्थे दीनपालनादिलक्षणकर्मणि । गुरुतरान्वहुलाभयुतानपि ॥ १० ॥ * * “अल्पापत्ये जहुः प्रोक्तम्” इति तीर्थः ॥ ११ ॥ * * “वृको व्याघ्रे कपिक्रोष्टुश्चान्नः सालावृकाः स्मृताः” इत्यभिधानात् । आदिना सिंहादिग्रहः । तीर्थस्त्वत्र यदेति न पपाठ ॥ १२ ॥ * * तत्र तत्र महाकर्मोपरितले कोमले वृणादौ मुग्धभावेन कर्ममध्ये निमज्जामीति ज्ञानराहित्येन विषज्जमानम् ॥ १३ ॥ * * क्रियायां भगवत्परिचर्यायामपि । अन्तरालेऽपि । अभिचक्षीत “न जाने क गतो मे हरिणबालकः” इत्युत्थाय पश्येत् । प्रकृतिस्थेन तद्दर्शनानन्दप्राप्त्यर्थम् ॥ १४ ॥ * * देवाददर्शने सति ॥ १५ ॥ * * सुजन इव ‘आत्मवन्मन्यते जगत्’ इति न्यायेन स्वस्य शुद्धचित्तत्वात्त्वामपि शुद्धचित्तं प्रतियन्नित्यर्थः ॥ १६ ॥

श्रीमद्वीरराघवव्याख्या

तदासक्तिं प्रपञ्चयति अहो इत्यादिना इति कृतानुषङ्ग इत्यन्तेन । अयं हरिणकुणकः ईश्वररथचरणं कालचक्रं तस्य परिभ्रमणवेगेन स्वगणादिभ्यो विवर्जित अत एव कृपणो दीनोऽयं मां शरणमासादितः प्राप्तश्च मामेव मातापित्रादिबुद्ध्या उपेयाय प्राप्तः यौथिकाः सङ्घातिनः सोपेयाय मायेव गोपायनं गोपारमधिकं सन्वानः मत्तोऽन्यं कञ्चन गोपारं न वेद मर्येवाति-विस्मन्धाऽतितरं विश्वासयुक्ता मतिर्यस्य सः । अतः कारणादेवं सत्परायणस्य मदेकशरणस्य हरिणकुणकस्य पोषणादिकम् एतस्मिन्नि-मित्तं मम स्वार्थो नश्यतीत्यसूयारहितेन मयावश्यमनुष्ठेयं हि यस्माच्छरण्योपेक्षा शरणागतानादरः विदुषां दोषः प्रत्यवायकरः यद्वा शरणं गन्तव्या शरण्या रक्षकत्वेन विश्वसनीयास्तेषामुपेक्षा शरणागतविषयेष्वनादरः विदुषां दोष इति ॥ ९ ॥ * * अत एवार्थाः साधवः परोपकारशीलाः उपशमस्वभावाः कृपणेषु सुहृदः सौहार्दवन्त एवंप्रकारेण शरणागतरक्षणार्थं स्वार्थान् स्वप्रयोजनानि गुरुतरानपि उपेक्षन्ते गुरुतरानपि प्रयोजनमना इत्येवंविधशरणागतारक्षणं कुर्वन्ति नूनमित्येवं कृतानुषङ्गः कृत्वा अनुषङ्गः आसक्तिर्येन भरतः आसनाद्यवस्थासु तत्रासनमुपवेशनमटनं सञ्चरणमशनं भोजनं कन्दमूलादीनां मृगापत्येन सह स्नेहस्तेनानुविद्धं हृदयं येन तथाभूत आसीत् ॥ १० ॥ * * स्नेहानुबन्धमेवाह कुशकुसुमेत्यादिना स्वधयन्तीत्यन्तेन । कुशादीन्याहरिष्यमाणः यदि मृगेण विना गच्छामि चेत्तर्ह्येनं वृकादयो भक्षयेयुरिति बुद्ध्या सालावृकादिभ्यो भयमाशङ्कमानः सालावृका अरण्यश्वानः, हरिणकुणकेन सहैव वनं प्रविशति पथि पथि च मुग्धभावेन सौकुमार्येण औत्कण्ठ्येन वा विषक्तमति-रासक्तमतिर्वा गन्तुमसमर्थो भवति नेच्छति वा मृगस्तदा तं प्रणयस्य स्नेहस्योत्कर्षो यस्मिन्तद्भृदयं यस्य तथाभूतो भरतः

कार्पण्यान्मृगविश्लेषजडः स्वासहिष्णुत्वरूपादेन्यात् स्कन्धेनोद्धति स्कन्धशोरोरोप्य गच्छति एवमासनसमये उत्सङ्गे शयनसमये उरसि चाधाय परमां मुदमवाप प्राप्तवान् ॥ ११-१३ ॥ * * क्रियायां नित्यनैमित्तिकादिक्रियायां निर्वर्त्यमानायां क्रियमाणयां सत्यामन्तराले मध्ये क्षणे क्षणे उत्थायोत्थाय यदेनं मृगमभिचक्षीत पश्यति तर्हि वा तदा हि स वर्षपतिः भरतः प्रकृतिस्थेन मनसा तस्मै मृगाय आशिष आशास्ते आशीराशासनमेवाह स्वस्तीति । हे वत्स ! ते तुभ्यं सर्वतः सर्वत्र देशे काले च स्वस्ति स्यादिति आशास्ते । स्तादिति पाठे व्ययमेवार्थः ॥ १४ ॥ * * अन्यथा मृगस्यादर्शने तु सकरुणं यथा भवति तथा एवमनुशोचन्निति वक्ष्यमाणप्रकारेण प्रोवाचेत्यन्वयः । कथम्भूत अनुशोचन्नष्टधन इव नितरां भीतमना अतितर्षेणौत्सुक्येन हरिणकुणकसेवाविरहेण विह्वले हृदये सन्तापो यस्य महत्कश्मलं मोहमभिरम्भितः प्रापितः ॥ १५ ॥ * * किमुवाच तदाह अपीति । मम तदनार्यत्वादिकमविगणयन् कृतः विश्रम्भो येन तथाभूत एवात्मप्रत्ययेन स्वबुद्ध्या एव मुजन इवागमिष्यत्यपि आगच्छेत् किं, क्षेमेण वृकादिभिरनुपहतं तत्र हेतुः दैवेन भगवता गुप्तं रक्षितं मदाश्रमसमीपवने शष्पाणि कोमलवृणानि चरन्तं भक्षयन्तमपि द्रक्ष्यामि ॥ १६-१७ ॥

श्रीमद्विजयध्वजतीर्थकृता पदरत्नावली

ईश्वररथचरणस्य कालचक्रस्य परिभ्रमणवेगेन मा मां गोपायनं गोप्तरं रक्षितारं शरणं प्राप्तस्योपेक्षया महान् दोषो भवतीति दोषविदुषा ॥ ९ ॥ * * मृगपोषणादिना भगवदुपासनाभङ्ग इति तत्राह । नूनमिति ॥ १० ॥ * * इत्युक्तप्रकारेण कृतानुषङ्गः कृतस्नेहाभिनिवेशः मृगजहुना मृगबालकेन ॥ ११ ॥ * * आहरिष्यमाण आनयिष्यन् ॥ १२-१३ ॥ * * वर्षपतिः भरतखण्डनाथः प्रकृतिस्थेन स्वस्थेन ॥ १४ ॥ * * अन्यदा अदर्शने अतितर्षेण अत्युत्कण्ठया कश्मलं विषादम् अभिरम्भित आश्रितः ॥ १५ ॥ * * आत्मप्रत्ययेन स्वमनःशुद्ध्या तन्ममौदासीन्यमविगणयन्नविचिन्तयन् स्वजनः पुत्र इव ॥ १६ ॥

श्रीमद्विभनाथचक्रवर्तिकृता सारार्थदर्शिनी

आसक्तिं प्रपञ्चयति अहो इत्यादिना इति कृतानुषङ्ग इत्येतत्पर्यन्तेन । ईश्वरस्य रथचरणः कालचक्रं तस्य परिभ्रमणवेगेन परिवर्जितः वियोजितः मा माम् अनसूयुना एतन्निमित्तं मम स्वार्थो भ्रश्यतीति दोषदृष्टिमकुर्वता शरण्यकर्तृकोपेक्षायां दोषं जानता ॥ ९ ॥ * * यत एष एव मे वस्तुतः स्वार्थ इत्याह । नूनमिति ॥ १० ॥ * * अनुषङ्ग आसक्तिः मृगजहुना मृगापत्येन ॥ ११ ॥ * * स्नेहानुबन्धमेव प्रपञ्चयति कुशकुसुमेति । शालावृकाः कपिक्रोष्टुभ्याः तदादिभ्यः ॥ १२ ॥ * * तत्र तत्र महाकर्मोपरितले कोमलवृणादौ मुग्धभावेन कर्ममध्ये निमज्जयामीति ज्ञानराहित्येन विषक्तमासक्तम् ॥ १३ ॥ * * क्रियायां भगवत्परिचर्यायामपि अन्तराले मध्येऽपि अभिचक्षीत न जाने क गतो मे हरिणबालक इति उत्थाय पश्येत् प्रकृतिस्थेन तदर्शनानन्दप्राप्त्यर्थम् ॥ १४ ॥ * * अन्यदा दैवाददर्शने सतीत्यर्थः । अतितर्षेण तदर्शनातिवृणया कश्मलं मोहमभिरम्भितः प्रापितः ॥ १५ ॥ * * अपीति सम्भावनायां बतत्यनुकम्पायाम् अहो इति खेदोऽस्य आश्चर्ये । अनार्यस्य तत्पालनपोषणादावसावधानत्वाभिर्दयस्यात एव शठकिरातयोरिव क्रूरा मतिर्यस्य तत्र हेतुरकृतसुकृतस्य भाग्यहीनस्य मम तन्निर्दयत्वादिकमपराधमगणयन् आगमिष्यति ? किमपराधागणने हेतुः आत्मप्रत्ययेन 'आत्मवन्मन्यते जगदि'ति न्यायेन स्वस्य शुद्धचित्तत्वान्मामपि शुद्धचित्तं प्रतियन्नित्यर्थः । अत एव कृतविश्रम्भः अविश्वास्येऽपि मयि विश्रस्तः सन् ॥ १६ ॥

श्रीमच्छुक्रदेवकृतः सिद्धान्तप्रदीपः

ईश्वरस्य रथचरणः कालचक्रं तस्य भ्रमणवेगेन मोपसादितः ॥ ९-१० ॥ * * कृतोऽनुषङ्गोऽनुरागो येन सः ॥ ११ ॥ * * शालावृकः श्वा ॥ १२ ॥ * * अति अतिशयितः प्रणयभरो यस्य तद्दृढयं यस्य सः ॥ १३ ॥ * * प्रकृतिस्थेन स्वभावस्थेन स्तान् स्यात् ॥ १४ ॥ * * अन्यदा तदर्शने सकरुणं यथा स्यात्तथा तमेवानुशोचन् महत्कश्मलं कष्टमभिरम्भितः प्राप्तः सन् इति वक्ष्यमाणमुवाच ॥ १५ ॥ शठकिरातयोरिव मन्दा निर्दया च मतिर्यस्य मम तदनार्यत्वाद्यगणयन्नागमिष्यति किम् ॥ १६ ॥

गोस्वामिश्रीगिरिधरलालविहिता बालप्रबोधिनी

आसक्तिमेव तदभिप्रायप्रदर्शनेन प्रकटयति—अहो इत्यादिना इति कृतानुषङ्ग इत्यतः प्राक्तेन ग्रन्थेन । अहो इत्याश्चर्ये । बतेति खेदे । अयं हरिणकुणकः मृगबालकः कृपणः दीनः यत ईश्वररथचरणः कालचक्रं तस्य परिभ्रमणवेगेन स्वगणमुह्यन्धुभ्यः परिवर्जितः भ्रंशितः मा मां च शरणमुपसादितः प्रापितः अतो मामेव मातापितरौ भ्रातृज्जातीन् यौधिकान् यूथसङ्घातिनश्च

मत्त्वोपेयाय प्राप्तोऽन्यं कञ्चनापि नैव वेद नैव जानाति मय्यतिविश्रब्धः कृतातिविश्वासश्च अत एव मयाऽपि शरणागतोपेक्षादोषविदुषा अनसूयुना एतन्निमित्तं मम स्वार्थो भ्रश्यतीति दोषदृष्टिमुकुर्वता अस्य मत्परायणस्य शरणागतस्य पोषणाद्यनुष्ठेयमित्यन्वयः । शरणागतोपेक्षायां दोषश्चोक्तश्चतुर्थस्कन्धे—‘ब्राह्मणः समदृक् शान्तो दीनानां समुपेक्षकः । स्वते ब्रह्म तस्यापि भिन्नभाण्डात्पयो यथा’ इति ॥ ९ ॥ ❀ ❀ अतो नूनं हि निश्चितमेव आर्याः शिष्टाः साधवः परलोकसाधनपरा उपशमशीलाः सर्वतो विरक्ता अपि कृपणसुहृदः दीने दयायुक्ताः सन्त एवंविधेऽर्थे परोपकारप्रसङ्गे प्राप्ते गुरुतरान्महतोऽपि स्वार्थानुपेक्षन्ते तानुपेक्ष्य परोपकारे यतन्ते इत्यर्थः ॥ १० ॥ इत्येवं कृतोऽनुषङ्गः मृगे आसक्तिर्येन स आसनादिषु मृगजहुना मृगापत्येन सह स्नेहेनानुबद्धं हृदयं येन स तथाभूत एवासीदित्यर्थः ॥ ११ ॥ ❀ ❀ स्नेहानुबन्धमेव प्रपञ्चयति—कुशकुसुमेत्यादिना स्वधयतीति चेत्यन्तेन । शालावृकाः श्वानः कुशाद्याहरिष्यमाणो यदा वृकशालावृकादिभ्यो भयमाशंसमान आशङ्कमानो भवति तदा हरिणकुणकेन सहैव तमादायैव वनं समाविशति ॥ १२ ॥ ❀ ❀ यदा च मुग्धभावेन वात्यस्वभावेन स पथिषु मार्गे मार्गे तत्र तत्र विषक्तः स्थितो भवति तदा तस्मिन्नतिशयितः प्रणयस्य स्नेहस्य भरो यस्य तथाभूतं हृदयं यस्य सः कार्पण्यात् स्नेहवारवश्यात् तं स्कन्धेनोद्धति ॥ १३ ॥ ❀ ❀ एवमुत्सङ्गादिष्वाधाय संस्थाप्य लालयन् परमां मुदमवाप ॥ १४ ॥ ❀ ❀ क्रियायां भगवत्पूजादिरूपायां निर्वर्त्यमानायां क्रियमाणायामन्तराले तन्मध्येऽप्युत्थाय यदैवं मृगपोतमभिचक्षीत सम्यक् पश्यति तर्हि वाव तदैव स वर्षपतिर्भरतखण्डाधिपतिर्भरतः प्रकृतिस्थेन मनसा हे वत्स ते तव सर्वतः स्वस्ति स्तात् भूयादिति तस्मा आशिष आशास्ते प्रार्थयते इत्यन्वयः ॥ १५ ॥ ❀ ❀ अन्यदा यदा मृगस्वभावात् सः स्वस्थानाद्विनिर्गतस्तदा तददर्शनसमये भृशमुद्विग्नं व्याकुलं मनो यस्य सः । तत्र हेतुमाह—अतितर्षेणात्मीत्युक्तेन हेतुना हरिणकुणकविरहेण विह्वले हृदये सन्तापो यस्य सः । सकरुणं सदैर्यं यथा भवति तथा तमेवानुशोचन् किल महत्कश्मलं मोहमभिरम्भितः प्रापितः सन्निति वक्ष्यमाणं होवाचेत्यन्वयः । किलेत्याश्चर्ये । ह खेदे । मोहप्राप्तौ दृष्टान्तमाह—नष्टेति । कृपणो धनं प्राप्य पुनस्तस्मिन्विनष्टे यथा मोहं प्राप्नोति तद्वदित्यर्थः ॥ १६ ॥

श्रीभगवत्प्रसादाचार्यविरचिता भक्तमनोरञ्जनी

नूनमिति । उपशमशीलाः उपशमस्वभावाः, कृपणसुहृदः दीनेषु सौहार्दवन्तः, आर्याः श्रेष्ठाः, साधवः परोपकारशीलाः, एवंविधार्थे शरणागतरक्षणार्थमित्यर्थः । गुरुतरान्तिमहतोऽपि, स्वार्थान्वयप्रयोजनानि । उपेक्षन्ते । गुरुतराण्यपि प्रयोजनान्यनादृत्यैवविधशरणागतरक्षणं कुर्वन्तीत्यर्थः । नूनम् । इत्येवं कृतोऽनुषङ्ग आसक्तिर्येन तथाभूतः सन्, भरतः आसनमुपवेशनं च शयनं स्वापाचरणं च अटनं गमनं च स्थानमवस्थानं च अशनं भोजनविधानं च तान्यादयो यासां तासु क्रियासु, मृगस्य जहुरपत्यं तेन सह स्नेहेनानुरागेनानुबद्धं हृदयं यस्य तथाभूतः, आसीत् हि ॥ ९ ॥ ❀ ❀ स्नेहानुबन्धमेव प्रपञ्चयति कुशकुसुमेत्यादिना स्वधयतीत्यन्तेन । कुशाश्च कुसुमानि च समिधश्च पलाशानि च फलानि च मूलानि च उदकं च तानि, आहरिष्यमाणः, यदा भवति तदा, वृका ईहामृगाश्च शालावृका अरण्यश्वानश्च ते आदयो येषां तरक्षुप्रभृतीनां तेभ्यः, भयं आशङ्कमानः, यदि मृगेण विना गच्छामि तर्हि एनं वृकादयो भक्षयेयुरित्याशङ्कमानः सन्, हरिणकुणकेन सह, वनमरण्यं, समाविशति प्रविशति । यदा पथि पथि, मुग्धभावेन मूढत्वेन, तत्र तत्र विषक्तमतिः मृगः भवति, तदा प्रणयस्य स्नेहस्य भरोऽतिशयो यस्मिस्तथाविधं हृदयं यस्य तथाभूतो भरतः कार्पण्यात् मृगविश्लेषजदुःखासहिष्णुत्वरूपाहैन्यात्, तं स्कन्धेनोद्धति स्कन्धे आरोप्य गच्छति । एवमेव, उत्सङ्गे उरसि च, आधाय उपलालयन्सन्, परमां मुदं अवाप प्राप्तवान् ॥ १० ॥ ❀ ❀ क्रियायामिति । क्रियायां नित्य-नैमित्तिक्यां, निर्वर्त्यमानायां क्रियमाणायां सत्याम्, अन्तराले मध्येऽपि, उत्थायोत्थाय क्षणे क्षणे अभ्युत्थानं कृत्वा, यदा एनं मृगं अभिचक्षीत पश्येत्, तर्हि वा व तदानीमेव, वर्षपतिः भरतखण्डाधिनाथः, स भरतः, प्रकृतिस्थेन यथावस्थेन, मनसा तस्मै मृगाय, हे वत्स, ते तुभ्यं, सर्वतः सर्वेषु देशेषु कालेषु च स्वस्ति, स्तात् इति आशिषः आशास्ते ॥ ११ ॥ ❀ ❀ अन्यदेति । अन्यदा मृगस्यादर्शने, भृशमतिशयेन, उद्विग्नमनाः सोद्वेगमानसः, नष्टं द्रविणं यस्य स नष्टमहादुःखापन्नधनः इव तमेव चिन्तयन्निति शेषः । कृपणो दीनतोपेतः, अतितर्षेणात्मीत्युक्तेन, सकरुणं यथा तथा, तं एव अनुशोचन्, हरिणकुणकस्य विरहः सेवावियोगस्तेन विह्वलं व्याकुलं च तद्वदयं च तस्मिन् संतापो यस्य सः किल निश्चितमेव । महदतिशयितं कश्मलं मोहं अभिरम्भितः प्राप्तः सन्, इति वक्ष्यमाणप्रकारेण, ह स्फुटं यथा तथा, उवाच ॥ १२ ॥ ❀ ❀ किमुवाच तदाह अपीति । अपीति संभावनायाम् । बतेत्यनुकम्पायाम् । अहो इति खेदे । स वै कृपणः एणबालकः, तत्रापि मृतहरिणीसुतः, अनार्यस्य असाधोः, अत एव शठकिरात-वन्मतिर्वञ्चनपरा क्रूरा च बुद्धिर्यस्य तस्य, न कृतं सुकृतं येन तस्य निर्भाग्यस्य, समं तच्छाठ्यादिकं अविगणयन् मनसा न विचिन्तयन्, आत्मप्रत्ययेन स्वचित्तशुद्ध्या, कृतः विस्मम्भो विश्वासो येन तथाभूतः सन्, सुजन इव आगमिष्यति किम् । सुजनो यथाऽन्यदीयमपराधं न गणयति प्रत्युत विश्वस्तः सन्स्वयमागच्छति तद्वदायास्यति किमित्यर्थः ॥ १३ ॥ ❀ ❀ अपीति । किं च अस्मिन् आश्रमोपवने, दैवेन गुप्ते रक्षितस्तं शष्पाणि हरिततृणानि, चरन्तं भक्षयन्तं क्षेमेण वर्तमानमेनमिति शेषः । द्रक्ष्यामि अपि । विलोकयिष्यामि किम् ॥ १४ ॥ ❀ ❀ अपि चेति । किं च नैकचरो यूथचरः सूकरादिः अथवा एकचरोऽति-

कूरस्वभाव एकचारी व्याघ्रादिः, वा वृकः कोकः शालावृकः आ "शालावृकाः कपिकोष्ठुश्चानः" इत्यमरः । अन्यतमो वा न भक्षयति अपि किम् । वृकादिभिर्भक्षितो न स्यात्किमित्यर्थः ॥ १५ ॥ * * निम्लोचतीति । सकलजगतां सकललोकानां क्षेमो यस्मात्ता-
थाविध उदयो यस्य सः, त्रयी वेदत्रयी आत्मा स्वरूपं यस्य सः, भगवान् सूर्यः, निम्लोचत्यस्तेन श्रुतिः । तथापि, मम मृगवधून्यासः
मृगवध्वा निःक्षेपभूतो मृगः न आगच्छति हि ॥ १६ ॥

भाषानुवादः

उन्हें ऐसा विचार रहने लगा—‘अहो! कैसे खेदकी बात है ! इस बेचारे दीन मृगछौनेको कालचक्रके वेगने अपने झुंड, सुहृद् और बन्धुओंसे दूर करके मेरी शरणमें पहुँचा दिया है । यह मुझे ही अपना माता-पिता, भाई-बन्धु और यूथके साथी-सङ्गी समझता है । इसे मेरे सिवा और किसीका पता नहीं है और मुझमें इसका विश्वास भी बहुत है । मैं भी शरणागतकी उपेक्षा करनेमें जो दोष हैं, उन्हें जानता हूँ । इसलिये मुझे अब अपने इस आश्रितका सब प्रकारकी दोषबुद्धि छोड़कर अच्छी तरह पालन-पोषण और प्यार-दुलार करना चाहिये ॥ १॥ * * निश्चय ही शान्तस्वभाव और दीनोंकी रक्षा करनेवाले परोपकारी सबजन ऐसे शरणागतकी रक्षाके लिये अपने बड़े-से-बड़े स्वार्थकी भी परवा नहीं करते’ ॥ १० ॥ * * इस प्रकार उस हरिनके बच्चेमें आसक्ति बढ़ जानेसे बैठते, सोते, टहलते, ठहरते और भोजन करते समय भी उनका चित्त उसके स्नेहपाशमें बँधा रहता था ॥ ११ ॥ * * जब उन्हें कुश, पुष्प, समिधा, पत्र और फल-मूलादि लाने होते तो भेड़ियों और कुत्तोंके भयसे उसे वे साथ लेकर ही वनमें जाते ॥ १२ ॥ * * मार्गमें जहाँ-तहाँ कोमल घास आदिको देखकर मुग्धभावसे वह हरिण-शावक अटक जाता तो वे अत्यन्त प्रेमपूर्ण हृदयसे दयावश उसे अपने कंधेपर चढ़ा लेते । इसी प्रकार कभी गोदमें लेकर और कभी छातीसे लगाकर उसका दुलार करनेमें भी उन्हें बड़ा सुख मिलता ॥ १३ ॥ * * नित्य-नैमित्तिक कर्मोंको करते समय भी राजराजेश्वर भरत बीच-बीचमें उठ-उठकर उस मृगबालकको देखते और जब उसपर उनकी दृष्टि पड़ती, तभी उनके चित्तको शान्ति मिलती । उस समय उसके लिये मङ्गलकामना करते हुए वे कहने लगते—‘बेटा ! तेरा सर्वत्र कल्याण हो’ ॥ १४ ॥ * * कभी यदि वह दिखायी न देता तो जिसका धन लुट गया हो उस दीन मनुष्यके समान उनका चित्त अत्यन्त उद्विग्न हो जाता और फिर वे उस हरिनीके बच्चेके विरहसे व्याकुल एवं सन्तप्त हो करुणावश अत्यन्त उत्कण्ठित एवं मोहाविष्ट हो जाते तथा शोकमग्न होकर इस प्रकार कहने लगते ॥ १५ ॥ * * ‘अहो ! क्या कहा जाय ? क्या वह मातृहीन दीन मृगशावक दुष्ट बहेलियेकी सी बुद्धिवाले मुझ पुण्यहीन अनार्यका विश्वास करके और मुझे अपना मानकर मेरे किये हुए अपराधोंको सत्पुरुषोंके समान भूलकर फिर लौट आयेगा ॥ १६ ॥

अपि क्षेमेणास्मिन्नाश्रमोपवने शृष्पाणि चरन्तं देवगुप्तं द्रक्ष्यामि ॥ १७ ॥ अपि च न वृकः शालावृकोऽ-
न्यतमो वा नैकचरः एकचरो वा भक्षयति ॥ १८ ॥ निम्लोचति ह भगवान् सकलजगत्क्षेमोदयस्त्रय्यात्माद्यापि मम
न मृगवधून्यास आगच्छति ॥ १९ ॥ अपिस्त्रिदशकृतसुकृतमागत्य मां सुखयिष्यति हरिणराजकुमारो विविधरुचिर-
दर्शनीयनिजमृगदारकविनोदैरसन्तोषं स्वानामपनुदन् ॥ २० ॥ क्ष्वेलिकायां मां मृषासमाधिनाऽऽमीलितदृशं प्रेमसं-
भ्रमेण चकितचकित आगत्य पृषदपुरुषविषाणाग्रेण लुठति ॥ २१ ॥ आसादितहविषि बर्हिषि दूषिते मयोपालब्धो
भीतभीतः सपद्युपरतरासं ऋषिकुमारवदवहितकरणकलाप आस्ते ॥ २२ ॥ किं वा अरे आचरितं तपस्तपस्विन्यानया
यदियमवनिः सविनयकृष्णसारतनयतनुतरसुभगशिवतमाखरखुरपदपङ्क्तिभिर्द्रविणविधुरातुरस्य कृपणस्य मम द्रविणपदवीं
क्षचयन्त्यात्मानं च सर्वतः कृतकौतुकं द्विजानां स्वर्गापवर्गकामानां देवयजनं करोति ॥ २३ ॥ अपिस्त्रिदशौ भगवानुडु-
पतिरेनं मृगपतिभयान्मृतमातरं मृगबालकं स्वाश्रमपरिभ्रष्टमनुकम्पया कृपणजनवत्सलः परिपाति ॥ २४ ॥

अन्वयः—अस्मिन् आश्रमोपवने क्षेमेण देवगुप्तम् शृष्पाणि चरन्तम् द्रक्ष्यामि अपि ॥ १७ ॥ * * नैकचरः
वा एकचरः वृकः शालावृकः वा अन्यतमः च न भक्षयति अपि ॥ १८ ॥ * * सकलजगत्क्षेमोदयः भगवान् त्रय्यात्मा ह
निम्लोचति अद्य अपि मम मृगवधून्यासः न आगच्छति ॥ १९ ॥ * * हरिणराजकुमारः विविधरुचिरदर्शनीयनिज-
मृगदारकविनोदैः स्वानाम् असन्तोषम् अपनुदन् अकृतसुकृतम् माम् आगत्य अपिस्त्रिदशौ सुखयिष्यति ॥ २० ॥ * *

क्ष्वेलिकायाम् मृषासमाधिना आमीलितदृशम् माम् प्रेमसंरभेण चकितचकितः आगत्य पृषदपरुषविषाणाम्रेण लुठति ॥ २१ ॥ * *
 आसादितहविषि बर्हिषि दूषिते मया उपालब्धः भीतभीतः सपदि उपरतरासः ऋषिकुमारवत् अवहितकरणकलापः
 आस्ते ॥ २२ ॥ * * अरे तपस्विन्या अनया किंवा तपः आचरितम् यत् इयम् अवन्तिः सविनयकृष्णसारतनयतनु-
 तरसुभगशिवतमाखरखुरपदपंक्तिभिः द्रविणविधुरातुरस्य कृपणस्य मम द्रविणपदवीम् च सर्वतः कृतकौतुकम् आत्मानम् सूचयन्ती
 स्वर्गापवर्गकामानाम् द्विजानाम् देवयजनम् करोति ॥ २३ ॥ * * असौ भगवान् उडुपतिः एनम् मृतमातरम् स्वाश्रम-
 परिभ्रष्टम् मृगबालकम् मृगपतिभयात् कृपणजनवत्सलः अनुकम्पया परिपाति अपिस्वित् ॥ २४ ॥

श्रीधरस्वामिविरचिता भावार्थदीपिका

शष्पाणि कोमलतृणानि ॥ १७ ॥ * * नैकचरो यूथचरः सुकरादिः, यद्वा एक एव चरति यः क्रूरस्वभावो
 व्याघ्रादिर्न भक्षयति किम् ॥ १८ ॥ * * सकललोकस्य क्षेमो यस्मात्स उदयो यस्य वेदत्रयी आत्मस्वरूपं यस्य स सूर्यो
 निम्लोच्यस्तं याति । मृगवध्वा न्यासो निक्षेपभूतः ॥ १९ ॥ * * हरिण एव राजकुमार आगत्य मामपिस्वित्मुख-
 यिष्यतीत्यन्वयः । किं कुर्वन् । विविधैः रुचिरैर्दर्शनीयैर्निर्गुणदारकविनोदैः स्वीयानां खेदमपनुदन् ॥ २० ॥ * * संभवति
 चैतदित्याह । क्ष्वेलिकायां क्रीडायां मृषा यः समाधिस्तेनामीलिते दृशौ येन तं मां प्रेमसंरभेण प्रणयकोपेन पृषज्जलबिन्दुस्तद्वदपरुषेण
 मृदुना विषाणाम्रेण लुठति संघट्टयति ॥ २१ ॥ * * आसादितं हविर्यस्मिन्बर्हिषि दग्धे दन्ताकर्षणादिना चापलेन दूषिते
 सति । दूषित्वेति पाठे बर्हिषि विषये दूषणं कृत्वेत्यर्थः । मयाऽधिष्ठितः संस्तक्ष्णमेवोपरतक्रीडो निश्चल आस्ते ॥ २२ ॥ * *
 इति बहुधा प्रलप्योत्थाय बर्हिर्निर्गत्य तत्खुरखातभूमागोपलभसंभ्रातृद्वय आह । किं वेति । अरे अहो अनया क्षित्या किं वा तप
 आचरितं तपस्विन्या सभाग्यया । यद्यस्मादिदं सविनयस्य कृष्णसारतनयस्य तनुतराः सुभगाश्च शिवतमाश्चाखराश्च खुरा येषु तेषां
 पदानां तत्र तत्रांकितानां पंक्तिभिर्द्रविणं मृगस्तेन रहितस्यात एवातुरस्य दुःखितस्य मम द्रविणमार्गं सूचयन्ती सती स्वात्मानं च
 ताभिः कृतमण्डनं द्विजानां देवयजनं यज्ञभूमिं करोति । “यस्मिन्देशे मृगः कृष्णस्तस्मिन्धर्माभिबोधत” इति
 स्मृतेः ॥ २३ ॥ * * तावदुदिते चन्द्रे मृगं दृष्ट्वा स्वमृगत्वं संभावयन्नाह । अपिस्वित् इति ॥ २४ ॥

श्रीवंशीधरकृतो भावार्थदीपिकाप्रकाशः

देवेन कृपालुनाम दिष्टदेवेन श्रीकृष्णेन रक्षितम् ॥ १७ ॥ * * तीर्थस्तु-नैकचरोऽष्टपान्मृगविशेष इत्याह
 ॥ १८ ॥ * * “त्रयेषा तपति” इति श्रुतेः । केवलमहमेव वेदोक्तदयाधर्मविमुख इति भावः ॥ १९ ॥ * * प्रेम्णैव
 तद्वृणमुत्कीर्त्तयन्प्रलपति-अपीति ॥ २० ॥ * * “पृषति बिन्दुपृषतः पुमांसो विपुषः स्त्रियाम्” इत्यमरः । रे मूढ त्वां
 पुण्यतो मे श्रवणकीर्त्तनादि नित्यकृत्यं न निर्वहति तत्त्वं मया त्यक्तो यथेष्टमिती याहीति मृषैवाक्रुदय मृषा समाधिनेति तच्चष्टित-
 दिदृक्षायाः प्राबल्यात् । प्रेमसंरभेण प्रणयकोपेन ॥ २१ ॥ * * दूषणं कृत्वा स्थितवतीत्यर्थः । आः किं करोषीति
 मयाऽधिष्ठितः ॥ २२ ॥ * * प्रेम्णैव भूमागोऽवारोपितमाहात्म्येन स्वं साधिक्षेपं संबोध्य विलपति-अरे मंदभाग्य भरत
 वृथातपस्विन् अनयाऽवन्या किं तप आचरितं तत्तपस्त्वया न तप्तमिति भावः । यद्वा-विशेषानुक्त्वा अरे चतुर्दशलोका ज्ञत रे ज्ञत
 युष्मासु मध्येऽनयेति युष्माकमीदृशं तपो नास्तीति भावः । तनुतरेत्यादिविशेषणैस्तन्माधुर्यात्वादः स्वस्य व्यंजितः । द्रविणपदवीं
 सूचयन्तीति । भो दुःखिन् भरत किं रोदिषि अनयैव खुरक्षुण्ण्या पदव्या वनं प्रविशंतं मृगबालकं स्वप्राणधनं प्राप्यसीति मां
 कृपयाश्वासयतीत्यर्थः ॥ २३ ॥ * * स्वाश्रमात्परिभ्रष्टमिति । ममैव पापिष्ठस्यानवधानादिति भावः । भगवानिति । भगवत्त्वं
 विनेदृशं भाग्यं न संभवेदिति भावः ॥ २४ ॥

श्रीमद्भरतव्याख्या

वृकः शालावृको वा नैकचरो यूथचरो बराहादिसहायचरो व्याघ्रादिर्वा अपि न भक्षयति सकललोकानां क्षेमो
 यस्मात्स उदयो यस्य त्रयी वेद आत्मा स्वरूपं यस्य सः सूर्यो भगवान् निम्लोच्यस्तं गच्छति किलाद्यापि मम मृगवधून्यासः
 निक्षेपभूतः मृगो नागच्छति हरिण एव राजकुमारः हरिणसम्बन्धिकुमारो वा आगत्य मामपि सुखयिष्यतीत्यन्वयः । किं कुर्वन्
 विविधैः रुचिरैर्दर्शनीयैर्गुणदारकविनोदैः स्वीयानां नः असन्तोषं खेदमपनुदन् ॥ १८-२० ॥ * * सम्भवति चैतदित्याह ।
 क्ष्वेलिकायां स्वेन सह क्रीडायां मृषा यः समाधिस्तेनामीलिते दृशौ येन तं प्रेमसंरभेण प्रणयकोपेन पृषज्जलबिन्दुः तद्वदपरुषेण
 मृदुना विषाणाम्रेण चकितं चकितं पुनः पुनः प्रतिहतं यथा तथा आश्रित्य परितो व्यावृत्य लुठति सङ्घट्टयति ॥ २१ ॥ * *
 आसादितं हविर्यस्मिन् बर्हिषि दग्धे दूषिते दन्ताकर्षणादिना चापलत्वेन दूषिते सति मयाधिष्ठितः सन् भीतः तत्क्षणेमेव
 उपरतरासः निवृत्तक्रीडः अवहितः निश्चलीकृतः करणानामिन्द्रियाणां कलापो येन एवभूतः ऋषेः कुमारवदास्ते ॥ २२ ॥ * *

इति बहुधा प्रलप्योत्थाय बहिर्निर्गतः सन् सुखाघातभूभागोपलम्भसंभ्रान्तहृदय आह । किं वेति । अरे अहो तपस्विन्या सम्भाव्य-
मानयाऽनया क्षित्या किं तप आचरितं यद्यस्यादियं क्षितिः सविनयस्य कृष्णसारतनयस्य तनुतराः सुभगाश्च शिवतमाश्च खराश्च
कठिनाश्च सुराः येषु तेषां पदानां तत्राङ्कितां पङ्क्तिभिर्द्विविणं मृगस्तेन रहितस्यात एवातुरस्य दुःखितस्य मम द्विविणमार्गं
सूचयन्ती सती स्वात्मानं च ताभिः पङ्क्तिभिः कृतमण्डनं स्वर्गप्रवर्गकामानां द्विजानां यज्ञभूमिं करोति “यस्मिन् देशे मृगः
कृष्णस्तस्मिन् धर्मान्निबोधत” इति स्मृतेः ॥ २३ ॥ * * उदिते चन्द्रे तस्मिन् मृगं दृष्ट्वा स्वमृगत्वं सम्भावयन्नाह
अपिस्विदिति । सिंहभयान्मृता माता यस्य तं सदाश्रमात्परिभ्रष्टं मृगबालकं कृष्णजनवत्सलोऽसौ भगवानुदुपतिश्चन्द्रः कृपयाऽपि
स्वित्पट्टिपाति ॥ २४ ॥

श्रीमद्विजयध्वजतीर्थकृता पदरत्नावली

क्षेमेण सुखेन ॥ १७ ॥ * * नैकचरः अष्टपान्मृगविशेषः ॥ १८ ॥ * * निम्लोचयस्तं गच्छति
मृगवधून्यासः मृगीनिक्षेपलक्षणेऽर्थः ॥ १९ ॥ * * विविधाश्च रुचिराश्च दर्शनीयाश्च निजाः स्वजातिप्रयुक्ताश्च मृगदार-
काणां मृगबालकानां त्रे विनोदा लीलाविशेषास्तैः ॥ २० ॥ * * द्वेलिकया मृगजातिक्रियया नादविशेषक्रियया वा
प्रेमसंरम्भेण स्नेहोद्रेकेण प्रणयकोपेन वा सचकितं सभयं पृषत् कृष्णमृगः अपरुषविषाणाग्रेण कोमलशृङ्गमुखेन लुठति परिवर्तयति
अभिमुखीकरोतीत्यर्थः । उपहन्तीति वा “लुठ उपघात” इति धातुः । लुठतीति पाठे अनुष्ठानालस्यं करोति “लुठि आलस्ये” ॥ २१ ॥
* * आसादितं अवरोपितं हविर्यस्मिस्तत्तथा तस्मिन्बहिषि भक्षणादिना दूषिते सति उपालब्धो भस्सित उपरतरभसः
शान्ताभिनिवेशः अत एवावहितकरणकलापः संवृतसर्वेन्द्रियव्यापारसमूहः ॥ २२ ॥ * * अनया भूम्या तप आचरितं
तत् किमिति शेषः, सविनयस्य कृष्णसारतनयस्य तनुतरा अतिशयेनाणवश्च सुभगाः सुन्दराश्च शिवतमाः सुखतमाश्च खराः परुषाश्च
सुरा ये तेषां पदानां निक्षेपत्रिहानां पङ्क्तिभिर्द्विविणविधुरवहरिद्रवदातुरस्य न केवलं समोपकरोति किन्तु द्विजानामपीत्याह ।
आत्मानमिति । कृष्णसारतनयस्य पदपङ्क्तिभिः कृतकौतुकं कृतमङ्गलमात्मानं द्विजानां देवयजनं च करोति इदं प्रलप्योत्थाय
बहिर्गत्वा पश्यतो हि वचनं “यस्मिन् देशे मृगः कृष्णस्तस्मिन् धर्मान्निबोधत” इति स्मृतिः ॥ २३ ॥ * * अधुनेन्दूयेऽय-
नागतं दृष्ट्वा तत्प्रलापप्रकारमाह अपिस्विदिति । उदुपश्चन्द्र एनं मृगबालकं परिपालयत्यपिस्विदित्यन्वयः ॥ २४ ॥

श्रीमद्विश्वनाथचक्रवर्तिकृता सारार्थदर्शिनी

देवेन कृपालुना मदिष्टदेवेनैव रक्षितम् ॥ १७ ॥ * * नैकचरो यूथचरः सुकरादिः एक एव चरति यः करो
व्याघ्रादिर्न भक्षयति किम् ॥ १८ ॥ * * निम्लोचति सम्प्रत्यस्तं याति सकलजगतामपि क्षेममुदयादेव यस्य सः केवलं
ममैव दुर्भगस्याक्षेममिति भावः । त्रय्यात्मा वेदस्वरूपो वेदप्रवर्तको वा केवलमहमेव वेदोक्तदयाधर्मविमुख इति भावः ।
मृगवध्वा न्यासो निक्षेपभूतः ॥ १९ ॥ * * प्रेम्णैव तद्गुणमुत्कीर्त्तयन् विलपति अपिस्विदित्यादिना । सुखयति
सुखयिष्यति ॥ २० ॥ * * द्वेलिकायां क्रीडायां मृषासमाधिनेति रे मूढ ! त्वां पुष्यतो मे स्मरणकीर्त्तनादि नित्यकृत्यं न
निर्वहति तत्त्वं मया त्यक्तो यथेष्टमितो याहीति मृषैवाक्रुश्य मृषासमाधिनेति तच्छेष्टितदिदृक्षायाः प्राबल्यात् प्रेमसंरम्भेण
प्रणयकोपेन । पृषत् जलबिन्दुस्तद्वदपरुषेण मृदुना विषाणाग्रेण लुठति संघट्टयति ॥ २१ ॥ * * आसादितं
हविर्यस्मिन् तस्मिन् बहिषि दर्भे दन्तस्पर्शेन दूषिते सति दूषित्वेति पाठे बहिषि विषये दूषणं कृत्वा स्थित-
वतीत्यर्थः । मयोपालब्धः आः किमरे करोषीत्यधिक्षिप्तः उपरतक्रीडः अवहितकरणकलापः निश्चलीकृतसर्वेन्द्रियः ॥ २२ ॥ * *
इति बहुधा प्रलप्योत्थाय बहिर्निर्गत्य तत् सुखाघातभूभागोपलब्ध्या प्रेम्णैवारोपितेन तत्र माहात्म्येन स्वं साधिक्षेपं सम्बोध्य
विलपति अरे मन्दभाग्य ! भरत ! वृथा तपस्विन ! अनया अवन्या किं तप आचरितं तत्तपस्त्वया न तप्तमिति भावः । यद्वा विशे-
षानुत्तया अरे चतुर्दशलोका ब्रूत रे ब्रूत युष्मासु मध्ये अनयेति युष्माकमीदृशं तपो नास्तीति भावः । तनुतरेत्यादिविशेषणैस्तन्मा-
धुर्याबादः स्वस्य व्यञ्जितः । द्विविणपदवीं सूचयन्तीति भो दुःखिन ! भरत ! किं रोदिवि अनयैव सुरक्षुण्णया पदव्या वनं
प्रविशन्तं मृगबालकं स्वप्राणधनं प्राप्स्यसीति कृपया मामाश्वासयतीत्यर्थः । आत्मानं स्वं च ताभिः पदपङ्क्तिभिर्मण्डितत्वात्
कृतकौतुकं देवयजनं यज्ञस्थलं करोति “यस्मिन् देशे मृगः कृष्णस्तस्मिन् धर्मान्निबोधत” इति स्मृतेः ॥ २३ ॥ * * ऊर्ध्वमव-
लोक्य तत्रोपलब्धे चन्द्रे स्वमृगं सम्भावयन्नाह । अपि स्विदिति । इवाश्रमात् परिभ्रष्टमिति ममैव पापिष्ठस्यानवधानादिति भावः
भगवानिति भगवत्त्वं विना ईदृशं भाग्यं न सम्भवेदिति भावः ॥ २४ ॥

श्रीमच्छुक्रदेवकृतः सिद्धान्तप्रदीपः

शष्पाणि बालवृणानि ॥ १७ ॥ * * नैकचरः यूथचरः वराहादिः एकचरः व्याघ्रादिः ॥ १८ ॥ * * सकलजगतः
क्षेमो यस्मात्स यस्य त्रय्यासुषिभिः स्तुत्यर्थं प्रोच्यमानायामात्मा मनो यस्य स वेदत्रयी आत्मा मूर्तिर्वा यस्य स भगवान् सूर्यः

निम्लोचति अस्तं याति मम मृगवधून्यासः मृगभार्ययोपन्यस्तः ॥ १९ ॥ * * हरिणराजस्य कुमारः विविधरुचिरदर्शनीयै-
र्निजैर्मृगदारकविनोदैः स्वानामसन्तोषमपनुदन् आगत्य माम् अपिस्वित् सुखयति सुखयिष्यति ॥ २० ॥ * * क्ष्वेलिकायां
बाललीलायां प्रेमसंरम्भेण प्रणयकोपेन चकित-चकितः अतिक्षुभितः माम् आवृत्य पृषद्वत् जलबिन्दुवत् अपरुषेण मृदुना विषाणाग्रेण
लुठति संघट्टयति ॥ २१ ॥ * * आसादितं निहितं हविर्यस्मिन् तस्मिन् बर्हिषि दर्भे कथंचिद् दूषिते सति मयोपालब्धः सन्
सपद्येव उपरतरासः त्यक्तक्रीडः ॥ २२ ॥ * * तदन्वेषणे प्रवृत्तस्तत्सुराङ्कितानां भूमिं दृष्ट्वाह किञ्चेति । यत् यतः सविनयस्य
कृष्णसारतनयस्य तनुतराः सुभगाश्च शिवतमाश्च अखराश्च सुरा येषां पदानां तत्र तत्राङ्कितानां पङ्क्तिभिः द्रविणेन धनभूतेन
मृगेन रहितस्य अत एवातुरस्य मम द्रविणपदवीं सूचयन्ती स्वात्मानं च ताभिः कृतमङ्गलं द्विजानां यज्ञभूमिं करोति । तथा च
स्मृतिः “यस्मिन्देशे मृगः कृष्णः तस्मिन् धर्मान्निबोधत” इति ॥ २३ ॥ * * चन्द्रे मृगं दृष्ट्वाह अपीति ॥ २४ ॥

गोस्वामिश्रीगिरिधरलालविहिता बालप्रबोधिनी

मोहविजृम्भितानि तद्वाक्यान्त्येव दर्शयति—अपि बलेत्यादिना । अपीति सम्भावनायाम् । बलेत्यनुकम्पायाम्, अहो इति
खेदे । शठो वञ्चको यः किरातो व्याधस्तद्वञ्चनपरा कूरा मतिर्यस्य तस्य अत एवानार्यस्य दुर्जनस्य मम तत् शाठ्यादिकमगणयन्
अचिन्तयन् स वै मृतहरिणीसुतः अत एव कृपणो दीन एणबालक आत्मप्रत्ययेन स्वान्तःकरणविशुद्धया कृतविश्वासः मयि कृतविश्वासः
सन् किमागमिष्यति ? इत्यन्वयः । सुकृताभावादेव तेन मम वियोगो जात इति मनसि निधायह—अकृतसुकृतस्येति । यदि
मम किञ्चित्सुकृतं स्यात्तदा तद्विहारसुखानुभवः स्यादेवेति तद्वियोगात् ज्ञायते, मम सुकृतं नास्तीति भावः । तर्हि कथमागमना-
शेयाशङ्कयोक्तमेव हेतुं दृष्टान्तेन स्पष्टयति—सुजन इवेति, सुजनो यथा स्वान्तःकरणविशुद्धया कृतविश्वासो दुर्जनकृतापराधम-
चिन्तयन् तद्गृहमागच्छति तद्वदित्यर्थः ॥ १७ ॥ * * मनोरथान्तरं सम्भावयति—अपीति । अस्मिन् ममाश्रमस्योपवने क्षेमेण
वृकादिबाधाराहित्येन शष्पाणि कोमलवृणानि चरन्तं तं किं द्रक्ष्यामीत्यन्वयः । ननु वृकादिव्याघ्रे वने कथं तस्य सुकुमारस्य क्षेमः
सम्भवतीत्याशङ्क्य ‘जीवत्यनाथोऽपि वने तदीक्षितः सुरक्षितस्तद्विहतो न जीवति’ इति वाक्याद्भगवद्रक्षितस्य तत्सम्भवतीत्याह—
देवगुप्तमिति ॥ १८ ॥ * * भगवदुपेक्षायां तु तत्र सम्भवतीति पक्षान्तरमपि सम्भावयति—अपीति । अपि किं वृकः
शालावृकः श्लाघ्यतमो वा नैकचरो यूथचरः सूकरादिक एव चरति यः क्रूरस्वभावो व्याघ्रादिर्वा न भक्षयतीत्य-
न्वयः ॥ १९ ॥ * * सायङ्काले प्राप्तेऽतिव्याकुलतया शोचन्नाह—निम्लोचतीति । सकललोकस्य क्षेमो रस्मात्स उदयो
यस्य सः, यतः वेदत्रयी आत्मा स्वरूपं यस्य स भगवान् सूर्यो निम्लोचति अस्तं याति, मम मृगवधून्यासो मृगवध्वाः निक्षेपभूत-
स्त्वयापि नागच्छति । हेति खेदे, यदि सर्वप्रकाशके विद्यमाने न स दृष्टस्तर्हि रात्रौ तद्दर्शनं कथं स्यादिति महान्
खेदः ॥ २० ॥ * * पुनश्च मनोरथान्तरं करोति—अपिस्वदिति । विविधानि नानाप्रकारकाणि यानि रुचिराणि मनोहराणि अत
एव दर्शनीयानि निजानि मृगदारकविनोदानि तैः स्वानां स्वकीयानामस्माकमसन्तोषं खेदमपनुदन् हरिण एव राजकुमार आगत्य
अकृतसुकृतं पुण्यहीनमपि मां किंस्वित् सुखयिष्यतीत्यन्वयः ॥ २१ ॥ * * सम्भवति चैतदित्यभिप्रेत्याह—क्ष्वेलिकायामिति ।
क्ष्वेलिकायां क्रीडायां मृषा यः समाधिस्तेनामीलिते दृष्टौ येन तं मां चकितादपि चकितः सन् आगत्य प्रेमसंरम्भेण प्रणयकोपेन
पृषत् जलबिन्दुस्तद्वदपरुषेण कोमलेन विषाणाग्रेण लुठति सङ्घट्टयति ॥ २२ ॥ * * आसादितं स्थापितं हविर्यस्मिस्तस्मिन्
बर्हिषि दर्भे दन्ताकर्षणादिना दूषिते सति मयोपालब्धोऽधिक्षिप्तः सन् सपदि तत्क्षणमेव भीतादपि भीतः अत एवोपरतरासः
त्यक्तक्रीडः अवहितः संयतः करणकलाप इन्द्रियसमूहो यस्य स तथा ऋषिकुमारवदास्ते इत्यन्वयः ॥ २३ ॥ * * एवं
बहुधा प्रलापं कृत्वा गृहाद्वहिर्निर्गत्य मृगसुरखातभूभागं दृष्ट्वा सम्भ्रान्तहृदय आह—किं वेति । अरे अहो येयमवनिस्तस्याऽनया
तपस्विन्या महापुण्यया किं वा तप आचरितमित्यन्वयः । यस्मादियं सविनयस्य संयतेन्द्रियस्य कृष्णसारतनयस्य मृगपोतस्य
तनुतरा अतिसूक्ष्मा अत एव सुभगाः शोभमानाः शिवतमाः शुद्धिहेतुत्वान्मङ्गलरूपाश्च अखराः कोमलाश्च सुरा येषु तेषां पदानां
तत्र तत्राङ्कितानां पङ्क्तिभिर्द्रविणं मृग एव तेन विधुरो रहितः अत एवातुरो व्याकुलो योऽहं तस्य अत एव कृपणस्य दीनस्य मम
द्रविणस्य तस्यैव पदवीं मार्गं सूचयन्ती सती ताभिः पङ्क्तिभिरेव सर्वतः कृतकौतुकं कृतमङ्गलमात्मानं द्विजानां त्रिवर्गाणां
स्वर्गोपवर्गकामानां देवयजनं यज्ञस्थानं करोति । ‘यस्मिन् देशे मृगः कृष्णस्तस्मिन्धर्मान्निबोधत’ इति स्मृतेरस्यापि कृष्णत्वं
ज्ञेयम् ॥ २४ ॥

श्रीभगवत्प्रसादाचार्यविरचिता भक्तमनोरञ्जने

अपि स्वदिति । विविधा नैकप्रकारा रुचिराः सुन्दरा दर्शनीया विलोकनीया ये निजमृगदारकविनोदास्तैः, स्वानामस्माकं
असन्तोषं खेदं, अपनुदन् हरिणराजकुमारः, अकृतसुकृतमविहितपुण्यकर्माणं मां आगत्य सुखयिष्यति अपि स्विन् । मां सुखयिष्यति
किमित्यर्थः ॥ १७ ॥ * * सम्भवति चैतदित्याह । क्ष्वेलिकायामिति । क्ष्वेलिकायां क्रीडायां मृषा मिथ्याभूतो यः समाधि-
न्यानुकरणं तेन आमीलिते दृष्टौ येन तं मां, प्रेमसंरम्भेण प्रणयकोपेन, पृषज्जलबिन्दुस्तद्वदपरुषं मृदु यद्विषाणाग्रं शृङ्गाग्रं तेन,

चकितचकितं सभयं यथा तथा आगत्य, आवृत्येति पाठे परितो व्यावृत्य, लुण्ठति संघट्टयति मत्कण्डूविधातमाचरन्निव चेष्टते इत्यर्थः ॥ १८ ॥ * * आसादितेति । आसादितं हविर्धेस्मिस्तस्मिन् हविःसंपर्कं गमिते इत्यर्थः । बहिषि दग्धे दूषिते दन्ता-कर्षणादिचापत्येन दूषिते सति, मया उपालब्धोऽधिष्ठितः अत एव भीतभीतः अतिभयं प्राप्तः, सपदि तत्क्षणमेव, उपरतरासः निवृत्तक्रीडः, अवहितो निश्चलीकृतः करणानामिन्द्रियाणां कलापो येन एवंभूतः सन्, ऋषिकुमारवत् आस्ते । ऋषिकुमारवत्परि-हताङ्गचपलत्वः संस्तिष्ठतीत्यर्थः ॥ १९ ॥ * * इति बहुधा विलप्योत्थाय बहिर्निर्गत्य तत्खुरखातभूभागसंवीक्षणसंभ्रान्त-हृदयः आह किं वेति । अरे अहो तपस्विन्या प्रशस्ततपोवत्या संभाव्यमानयेति यावत् । अनया क्षित्या किं वा, तपः प्रशस्तं तपः, आचरितं भवेत् । यद्यस्मात्, इयं अग्निः पृथ्वी, सविनयो विनयगुणसहितश्चासौ कृष्णसारतनयश्च तस्य तनुतराः सूक्ष्माः सुभगा अतिशोभनाश्च शिवतमा अतिशयितकल्याणरूपाश्च अखरा अतिकोमलाश्च याः खुरपातपङ्क्तयस्ताभिः, द्रविणं मृगस्तेन विधुरो रहितोऽत एवातुरो दुःखितस्तस्य, कृपणस्य दीनस्य मम, द्रविणपदवीं मृगरूपधनमार्गं सूचयन्ती सती, आत्मानं स्वात्मानं चापि, सर्वतः कृतकौतुकं विहितालंकारशोभं, स्वर्गश्चापवर्गश्च तयोः कामो येषां ते कामयन्ते वा तेषां द्विजानां, देवयजनं यज्ञभूमिं च करोति । 'यस्मिन्देहे मृगः कृष्णस्तस्मिन् धर्मान्निबोधत' इति स्मृतेः ॥ २० ॥ * * तावच्चन्द्रे उदिते तस्मिन् मृगसमानमङ्गं दृष्ट्वा तं च स्वमृगं संभावयन्नाह अपि स्वदिति । मृगपतिभयात् सिंहभयात्, मृता माता यस्य तं स्वाश्रमपरिभ्रष्टं मदाश्रमात् परिभ्रष्टां प्राप्तं, एनं मृगबालकं, कृपणजनवत्सलः भगवान् असौ उडुपतिश्चन्द्रमाः अनुकम्पया हेतुना, परिपाति अपि खित् । परिपालयति किमित्यर्थः ॥ २१ ॥ * * चन्द्रश्मिस्पर्शसुखं प्राप्याह । किं वेति । किं वेति संभावनायाम् । आत्मजः स्वात्मजसदृशतया मानितो मृगस्तस्य विश्लेषो वियोगस्तेन यो ज्वरस्तापः स एव दहनोऽग्निस्तस्य शिखा ज्वालास्ताभिरुपतप्यमाना हृदयरूपा स्थलनलिनी यस्य तं, जलस्थं पद्मं तापं सोढुं क्षममिति स्थलग्रहणम् । उपसृतोऽनुसृतः मृगीतनयो येन तं, मां, चन्द्र इति शेषः । शिशिरं च तच्छान्तं च मय्यनुरागेण गुणितमावर्तितं पुनः पुनः स्रवदिति यावत् । यन्नजवदनसलिलं तदेवामृतमया गमस्तयः किरणास्तैः, लोकेऽपि मान्त्रिका वदनसलिलैस्तापं शमयन्तीति प्रसिद्धम् । स्वधयति इति च शान्तिं गमयति किम् ? उपसृतो मृगीतनय इति प्रथमान्तपाठे मनोरथान्तरमेतत् । शेषं समानम् ॥ २२ ॥ * * एवमिति । एवमुक्तरीत्या, अघट-माना असंभावनीया ये मनोरथास्तैराकुलं हृदयं यस्य सः भरतः, मृगदारकाभासेन मृगपुत्रव्याजेन, स्वारब्धकर्मणा स्वकीयप्रारब्धेन कर्मणा, योगारम्भणतः ज्ञानयोगारम्भात्, भगवदाराधनलक्षणात्, सयोगाद्योगसहितात्, तपसश्च विभ्रंशितः, प्रारब्धकर्मत्वे हेतुः । इतरथा प्रारब्धकर्ममूलत्वाभावे प्राक् पूर्वं, निःश्रेयसप्रतिपक्षतया मुक्तिमार्गविरोधित्वेन, परित्यक्ता दुस्त्यजा हृदयाभिजाता औरसाः सुता येन तस्य, तस्य जात्यन्तरे एणकुणके, आसङ्गः साक्षात्स्वपुत्रे इव आसक्तिः, कथं स्यात् । एवं अन्तरायेण विहतं योगारम्भणं यस्य तस्य मृगार्भकपोषणपालनप्रीणनलालनानुषङ्गेन, आत्मानं अविगणयतः आत्मचिन्तामकुर्वतः राजर्षेर्भरतस्य तावदेव आसुबिलं अहिः सर्प इव, करालरभसः तीव्रवेगः, दुरतिक्रमः कालो मृत्युसमयः आपद्यत संप्राप्तः ॥ २३ ॥ * * तदानी-मिति । स भरतः, तदानीं मरणसमयेऽपि, पार्श्ववर्तिनं स्वनिकटवर्तिनं, अनुशोचन्तं, आत्मजमिव, मृगं अभिवीक्षमाणः आत्मीया-भिमानेन पश्यन्सन्, मृगे एव अभिनिवेशितं मनो येन सः, मृग एवासक्तमनाः संश्र, इमं लोकं देहं मृगेण सह विसृज्य मृतं कलेवरं अन्वनुसृत्य, न मृता न विनष्टा जन्मानुस्मृतिः पूर्वजन्मस्मरणं यस्य सः एवंभूतः सन्, इतरवत्प्राकृतजन इव, मृगशरीरं अवाप । 'यं यं वापि स्मरन् भावं त्यजत्यन्ते कलेवरम् । तं तमेवैति कौन्तेय सदा तद्भावभाषितः' इति भगवदुक्तरीत्या मृगमनुस्मरन् मृगत्वमेवावापेत्यर्थः ॥ २४ ॥

भाषानुवादः

क्या मैं उसे फिर इस आश्रमके उपवनमें भगवान्की कृपासे सुरक्षित रहकर निर्विघ्न हरी-हरी दृष्ट चरते देखूंगा ? ॥ १७ ॥ * * ऐसा न हो कि कोई भेड़िया, कुत्ता, गोल बाँधकर विचरनेवाले सुकरादि अथवा अकेले घूमनेवाले व्याघ्रादि ही उसे खा जायँ ॥ १८ ॥ * * अरे ! सम्पूर्ण जगत्की कुशलके लिये प्रकट होनेवाले वेदत्रयीरूप भगवान् सूर्य अस्त होना चाहते हैं; किन्तु अभीतक वह मृगीकी धरोहर लौटकर नहीं आयी ॥ १९ ॥ * * क्या वह हरिणराजकुमार मुझ पुण्यहीनके पास आकर अपनी भौँति-भौँतिकी मृगशावकोचित मनोहर एवं दर्शनीय क्रीड़ाओंसे अपने स्वजनोका शोक दूर करते कुछ मुझे आनन्दित करेगा ? ॥ २० ॥ * * अहो ! जब कभी मैं प्रणयकोपसे खेलमें झूठ-मूठ समाधिके बहाने आँखें मूँदकर बैठ जाता, तब वह चकितचित्तसे मेरे पास आकर अपने जलबिन्दुके समान कोमल और नन्हें-नन्हें साँगोंकी नोकसे किस प्रकार मेरे अङ्गोंको खुजलाने लगता था ॥ २१ ॥ * * मैं कभी कुशोंपर हवनसामग्री रख देता और वह उन्हें दाँतोंसे खींचकर अपवित्र कर देता तो मेरे डौँटने-डपटनेपर वह अत्यन्त भयभीत होकर उसी समय सारी उल्लूक-छोड़ देता और ऋषिकुमारके समान अपनी समस्त इन्द्रियोंको रोककर चुपचाप बैठ जाता था ॥ २२ ॥ * * [फिर पृथ्वीपर उस मृग-शावकके खुरके चिह्न देखकर कहने लगते—] 'अहो ! इस तपस्विनी धरतीने ऐसा कौन-सा तप किया है जो उस अतिविनीत कृष्णसारकिशोरके छोटे-छोटे सुन्दर, सुखकारी और सुकोमल खुरोंवाले चरणोंके चिह्नोंसे मुझे, जो मैं अपना मृगधन लुट जानेसे

अत्यन्त व्याकुल और दीन हो रहा हूँ, उस द्रव्यकी प्राप्ति का मार्ग दिखा रही है और स्वयं अपने शरीरको भी सर्वत्र उन पदचिह्नोंसे विभूषित कर स्वर्ग और अपवर्गके इच्छुक द्विजोंके लिये यज्ञस्थल बना रही है ॥ २३ ॥ ॥ * * * (चन्द्रमामें मृगका-सा इशाम चिह्न देख उसे अपना ही मृग मानकर कहने लगते—) 'अहो ! जिसकी माता सिंहके भयसे मर गयी थी, आज वही मृगशिशु अपने आश्रमसे बिछुड़ गया है । अतः उसे अनाथ देखकर क्या ये दीनवत्सल भगवान् नक्षत्रनाथ दयावश उसकी रक्षा कर रहा है ? ॥ २४ ॥

किं वाऽऽत्मजविश्लेषज्वरदवहनशिखाभिरुपतप्यमानहृदयस्थलनलिनीकं मासुपसृतमृगीतनयं शिशिरशान्तानुरागगुणितनिजवदनसलिलामृतमयगमस्तिभिः स्वधयतीति च ॥ २५ ॥ एवमघटमानमनोरथाकुलहृदयो मृगदारकाभासेन स्वारब्धकर्मणा योगारम्भणतो विभ्रंशितः स योगतापसो भगवदाराधनलक्षणाच्च कथमितरथा जात्यन्तराणकुणक आसङ्गः साक्षान्निश्रेयसप्रतिपक्षतया प्राक्परित्यक्तदुस्त्यजहृदयाभिजातस्य तस्यैवमन्तरायविहृतयोगारम्भणस्य राजर्षेर्भरतस्य तावन्मृगार्भकपोषणपालनप्रीणनलालनानुषङ्गेनाविगणयत आत्मानमहिरिवासुबिलं दुरतिक्रमः कालः करालरभस आपद्यत ॥ २७ ॥ तदानीमपि पार्श्ववर्तिनमात्मजमिवानुशोचन्तमभिवीक्षमाणो मृग एवाभिनिवेशितमना विसृज्य लोकमिमं सह मृगेण कलेवरं मृतमनु न मृतजन्मानुस्मृतिरितरवन्मृगशरीरमवाप ॥ २७ ॥ तत्रापि ह वा आत्मनो मृगत्वकारणं भगवदाराधनसमीहानुभावेनानुस्मृत्य भृशमनुतप्यमान आह ॥ २८ ॥

अन्वयः—किम् वा आत्मजविश्लेषज्वरदवहनशिखाभिः उपतप्यमानहृदयस्थलनलिनीकम् उपसृतमृगीतनयम् माम् शिशिरशान्तानुरागगुणितनिजवदनसलिलामृतमयगमस्तिभिः स्वधयति च इति ॥ २५ ॥ * * * एवम् अघटमानमनोरथाकुलहृदयो सः योगतापसः मृगदारकाभासेन स्वारब्धकर्मणा योगारम्भणतः च भगवदाराधनलक्षणात् विभ्रंशितः इतरथा साक्षात् निश्रेयसप्रतिपक्षतया प्राक्परित्यक्तदुस्त्यजहृदयाभिजातस्य तस्य जात्यन्तरे एणकुणके आसङ्गः कथम् एवम् अन्तरायविहृतयोगारम्भणस्य मृगार्भकपोषणपालनप्रीणनलालनानुषङ्गेन आत्मानम् अविगणयतः राजर्षेः भरतस्य तावत् दुरतिक्रमः करालरभसः कालः अहिः आसुबिलम् इव आपद्यत ॥ २६ ॥ * * * तदानीम् अपि पार्श्ववर्तिनम् आत्मजम् इव अनुशोचन्तम् अभिवीक्षमाणः मृगे एव अभिनिवेशितमनाः मृगेण सह इमम् लोकम् विसृज्य मृतम् कलेवरम् अनु न मृतजन्मानुस्मृतिः इतरवत् मृगशरीरम् अवाप ॥ २७ ॥ * * * ह वा तत्र अपि आत्मनः मृगत्वकारणम् भगवदाराधनसमीहानुभावेन अनुस्मृत्य भृशम् अनुतप्यमानः आह ॥ २८ ॥

श्रीधरस्वामिविरचिता भावार्थदीपिका

चंद्रश्मिस्पर्शसुखं प्राप्याह । किं वेति संभावनायाम् । आत्मजविश्लेषेण ज्वरस्तापः स एव दवहनस्तस्य ज्वालाभिरुपतप्यमाना हृदयरूपा स्थलनलिनी यस्य । जलस्थं पशुं तापं सोढुं न क्षममिति स्थलग्रहणम् । उपसृतोऽनुगतो मृगीतनयो येन तं मां चंद्रः स्वधयति शान्तिं गमयति । कैः । शिशिरं शान्तं मय्यनुरागेण गुणितं चावर्तितं पुनः पुनः स्वधद्वदनसलिलं तदेवामृतमया गमस्तयस्तैः । लोके हि मंत्रवादिनो वदनसलिलैस्तापं शमयन्तीति प्रसिद्धम् । उपसृत्य मृगीतनय इति पाठे मनोरथांतरमेतत् । उपसृत्य मृगीतनयः किं वा मां स्वधयिष्यतीति । शेषं समानम् ॥ २५ ॥ * * * मृगदारकवदाभासमात्रेण भगवदाराधनलक्षणात्कर्मणश्च विभ्रंशितः । प्रारब्धकर्मत्वे हेतुः । कथमितरथेति । साक्षात्स्वपुत्रवत्कथमासंगः स्यात् । पूर्वं परित्यक्ता दुस्त्यजा औरसा येन । अंतरायेण विहृतं योगारम्भणं यस्य । आत्मानमविगणयत आत्मचित्तमकुर्वतः । तावदेव तीव्रवेगः कालो मृत्युसमयश्चापद्यत ॥ २६ ॥ * * * लोकं देहं मृगेण सहितं विसृज्य प्राकृतं इव मृगशरीरमवाप । कथंभूतः । कलेवरं मृतमनु न भूता न विनष्टा पूर्वजन्मानुस्मृतिर्यस्य ॥ २७ ॥ * * * आह स्वे चित्ते ॥ २८ ॥

श्रीवंशीधरकृतो भावार्थदीपिकाप्रकाशः

चंद्रकिरणानां दाहकत्वमनुभूयाहो । मदात्मजविरहे शीतकिरणोप्युष्णकिरणो भवति हंत हंत किं मे सप्रयो भविष्यति यत्र स मृगीतनयो भूयोपि मामुपैष्यति । चंद्रोप्ययं मां शिशिरयिष्यतीत्यमिलपन्नाह—किं चेति । उपसृतो मृगीतनयोऽयं तथाविधं मां चंद्रोऽयं सुखयति विरहसंतप्तस्यांगस्य सुधाप्लुतीकरणात्सुधावंतं किम् करिष्यतीति "विन्म

* शास्त्रोंमें उल्लेख आता है कि जिस भूमिमें कृष्णमृग विचरते हैं, वह अत्यन्त पवित्र और यज्ञानुष्ठानके योग्य होती है । प्राचीनपाठे 'च' इति पाठो न । २. प्रा० पा०—कलेवरं न नु मृतजन्मा० । ३. प्राचीनपाठे 'रि' इति पाठः खण्डितः ।

लुक्" इति मतुपो लुका रूपम् । कैः शिशिरं च तत् शांतमनुग्रं च मय्यनुरागेण गुणितं च यद्वदनसलिलं पुनः पुनः स्रवत्तदेवामृतमया गभस्तयस्तैः । यथा मात्रिका अभिमंत्रितमुखांबुभिस्तापं धनंति तथायमपीत्यर्थः । मृगीतनयः प्रेम्णा निजसुखस्पर्शेन मामिहागत्य सुखयिष्यतीति ल्यबंतपाठपक्षेऽर्थः ॥ २५ ॥ * * एवमिति श्रीशुकोक्तिः । मृगदार-
कमाभासयति प्रकाशयतीति यत्तेन स्वारब्धकर्मणा, प्रारब्धं हि द्विविधं शोभनमशोभनं च तत्राद्यं भक्तप्रियेणापि नयन-
तीव्रांजनदानन्यायेन स्वभक्त्युत्कर्षवर्द्धनविदग्धेन भगवतैव स्वेच्छयैव प्रारब्धतुल्यत्वात्प्रारब्धमुपपाद्यते यदुदर्को भक्त्युद्रेक
एव स्यात्तत्त्वल्लुपन्नरतीनामपि संभवेदेव । द्वितीयं तु प्राचीनप्राकृतकर्ममयमेव यदुदर्को विषयाभिनिवेश एव
स्यात् । अत्र तु शोभनेनारब्धेनेति साक्षात्सुशब्द एवोपन्यस्तः । योगेन भक्तियोगेन हेतुना तापसः सर्वं विषयत्यागरूपं
तपः कुर्वाणः । यद्यपि भक्तियोगो बहुविधनाकुलो न भवति तथापि भगवदिच्छया भगवदाराधनाद्विभ्रंशित इत्यर्थः ।
इतरथा प्रारब्धकर्मभावे । जात्यन्तरे भिन्नजातौ । कथमासक्तिस्तस्याज्ञ कथमपीत्यर्थः । साक्षान्निःश्रेयसस्य भगवत्प्राप्तेः प्रतिपक्षतया
विरोधित्वेन "पुत्रदारमयैः पाशैः पुमान्वद्धो न मुच्यते" इत्युक्तेस्तत्प्राप्तिबंधकरूपत्वेन प्राक् पूर्वं परित्यक्ता दुस्त्यजास्त्यक्तुमशक्या
हृदयाभिजाता औरसात्मजा येन तस्य । अंतरायेण मृगरूपविधनेन योगो यमनियमादिस्तस्यारंभणं करणम्
आत्मुर्मूषिकः ॥ २६ ॥ * * तदानीमपि देहत्यागावसरेपि । अनुशोचंतं मृगम् । इतरवत् इतरः प्राकृतः सकर्मा तद्वदिति ।
भरतस्तु कर्मातीत एवात एव तस्य प्रारब्धाभावः प्राक्समर्थितः ॥ २७ ॥ * * तत्रापि मृगशरीरप्राप्तावपि भगवदाराधनस्य
समीहाऽनुष्ठानं तस्यानुभावः प्रभावस्तेन ॥ २८-२९ ॥

श्रीमद्वीरराघवव्याख्या

चन्द्रश्चिम्बुशुखं प्राप्याह । किं वेति सम्भावनायामात्मजविश्लेषेण मृगवियोगेन यो ज्वरस्तापः स एव दहनः
तस्य ज्वालाभिरुपतप्यमाना हृदयरूपा स्थलनलिनी यस्य तज्जलस्थं पद्मं तापं सोदुमलमिति स्थलग्रहणं उपसृतोऽनुगतः
मृगीतनयो येन मां योऽयं चन्द्रः स्वधयति विश्रान्तिं विगमयति कैः शिशिरवच्छान्तं च मय्यनुरागेण गुणितं चावर्तितं
च पुनः पुनः स्रवत् यत्सलिलं त एवामृतमया गभस्तयः किरणास्तैः लोके हि मान्त्रिका मुखसलिलैस्तापं शमयन्तीति
प्रसिद्धम् । उपसृतमृगीतनय इति पाठे मनोरथान्तरमेतत्, उपसृतः प्राप्तो मृगीतनयः किं वा स्वधयतीति शेषं सर्वं
समानम् ॥ २५ ॥ * * इत्युक्तरीत्या एवंशब्दोऽनुक्तमनोरथान्तरद्योतकः, उक्ता अनुक्ताश्चाघटमानाः ये मनोरथास्तै-
राकृष्टं हृदयं यस्य स भरतः मृगदारकाभासेन मृगपुत्रव्याजेन प्रारब्धकर्मणामन्तरायभूतेन योगारम्भणतः ज्ञानयोगा-
रम्भात्स्वयोगतपसः स्वर्णाश्रमोचितकर्मयोगरूपान्तपसः भगवदाराधनलक्षणाद्भगवद्भक्तिरूपाश्च तपसः विभ्रंशितो विभ्र-
ष्टोऽभूत् । प्रारब्धकर्मत्वे हेतुः कथमितरथेति इतरथा प्रारब्धकर्ममूलत्वाभावे मृगदारकासक्तिः जात्यन्तरैणकुण्ठे साक्षात् स्वपुत्र इव
कथमासङ्गः स्यात् । श्रेयसः प्रतिपक्षतया मुक्तिविरोधितया पूर्वं परित्यक्ताः दुस्त्यजाः हृदयाभिजाता औरसा येन तस्यैव पुनरेवं-
विधेनान्तरायेण विहृतो योगारम्भो यस्य तस्य राजर्षेर्भरतस्य मृगार्भकस्य पोषणादिनिमित्तेनानुषङ्गेणात्मानमविगणयतः प्रमत्तस्य
तावदेव करालरभसः तीव्रवेगः कालः मृत्युकालः दुरतिक्रमः अवर्जनीयः मूषकबिलं प्रत्यहिः सर्प इवापद्यत प्राप्तः ॥ २६ ॥ * *
स भरतस्तदानीमपि मरणसमयेऽपि स्वपादवर्चवर्तिनं मृगमात्मजमिवानुशोचन्तमभिवीक्षमाण आत्मीयाभिमानेन पश्यन् मृगसिवा-
सक्तमना इमं देहं मृगेण सह विस्तृभ्य कलेवरमन्वनुसृत्य अमृता अविनष्टा पूर्वजन्मानुस्मृतिर्यस्य तथाभूतः इतरवत्प्राकृतवन्मृग-
शरीरमवाप । "यं यं वापि स्मरन् भावं त्यजत्यन्ते कलेवरम् । तं तमेवैति कौन्तेय ! सदा तद्भावभावितः ॥" इत्युक्तरीत्या मृग-
मनुस्मरन्मृगात्वमेवावापेत्यर्थः ॥ २७ ॥ * * तत्र मृगजन्मन्यात्मनः मृगत्वनिमित्तं पौर्वभवभगवदाराधनानुष्ठानप्रभावेण
मृगासङ्ग एवेत्यनुस्मृत्य नितरामनुतप्यमान आह ॥ २८ ॥

श्रीमद्विजयध्वजतीर्थकृता पदरत्नावली

किञ्च रक्षित्वा चाटु कुर्वन्मह्यं प्रयच्छत्यपिस्विदित्याह । एष इति । उपसृतश्चासौ मृगीतनयः उपसृत्य गभस्तिभिर्मां
स्वधयति लेह्यपि स्विदित्यन्वयः । शिशिराणि शीतलानि च तानि अनुरागेण गुणितानि बहुलीकृतानि च तानि निजवदननिर्गत-
सलिलानि तान्येवामृतगभस्तयश्चन्द्रश्चमयस्तैः किं विशिष्टं मामात्मजो इवात्मजो मृगीतनयस्तस्य विश्लेषनिमित्तो यो ज्वरः सन्तापः
स एव दवदहनः वनाग्निस्तस्य शिखाभिरुपतप्यमानं दह्यमानं हृदयस्थलनलिनं यस्य स तथा तम् ॥ २५ ॥ * * सङ्गफल-
माह इतीति । इत्यादिप्रलपन् सः योगतापसो भरतो योगारम्भणतो भगवदाराधनलक्षणात्कर्मणश्च विभ्रंशितः परिमोचित इत्यन्वयः ।
केन मृगदारकरूपेणासमन्ताद्भासत इति तेन स्वारब्धकर्मणा मनुष्यस्यैवमघटमानो मृगे मनोरथः स्नेहविशेषस्तेनाकुलं हृदयं यस्य
स तथा इतरथा प्रारब्धकर्मभावे जात्यन्तरेऽस्मज्जातिविलक्षणमृगजातावासङ्गः स्नेहः कथं स्यात् योगो ध्यानं तस्य भरतस्य
कथम्भूतस्य साक्षान्निःश्रेयसस्य प्रतिपक्षतया विध्नत्वेन हेतुना पूर्वपरित्यक्तास्त्यक्तुमशक्या हृदयाभिजाता औरसाः पुत्रा येन स तथा
तस्य एवं मृगघोतलालनाद्याकुलचेतसो भरतस्य मरणसमयासत्तिमाह तस्येति । अन्तरायेण विध्नेन विहृतं योगारम्भणं ध्यानोपक्रमा

यस्य स तथा तस्य पोषणादिषु सतानुषङ्गेण निरन्तरस्नेहाभिनिवेशेनात्मानं श्रीहरिं स्वं वा विगणयतः चिन्तयतः करालो रभसो वेगो यस्य स तथा ॥ २६ ॥ ❀ ❀ इमं लोकं भरतोपाध्युपलक्षितशरीरं मृगेण सह वर्तमानं विसृज्य इतरमृगवन्मृगशरीर-मवाप पूर्वकलेवरमनु तस्यानुकूलत्वेन स्मृता जन्मानुस्मृतिर्जातिस्मृतिर्येन स तथा पूर्वदेहतकृतकर्मस्मृतिरित्यर्थः ॥ २७ ॥ ❀ ❀ भगवदाराधनस्य समीहानुष्ठानं तस्य सामर्थ्येन ॥ २८ ॥

श्रीमद्विश्वनाथचक्रवर्तिकृता सारार्थदर्शिनी

चन्द्रकिरणानां दाहकत्वमनुभूयाहो मदात्मजविरहे शीतकिरणोऽप्ययमुष्णकिरणो भवति हन्त हन्त स किं मे समयो भविष्यति यत्र स मृगीतनयो भूयोऽपि मामुपैष्यति चन्द्रोऽप्ययं मां शिशिरयिष्यतीत्यभिलषन्नाह किञ्चेति । उपसृतो मृगीतनयो यं तथाविधं मां चन्द्रोऽयं सुधयति विरहसन्तमस्याङ्गस्य सुधाप्लुतीकरणान् सुधावन्तं किं नु करिष्यतीति । “विन्मतोलुक्” इति मतुपो लुका रूपं, कैः शिशिरश्च तत् शान्तमनुभवं च मय्यनुरागेण गुणितश्च यद्वदनसलिलं पुनः पुनः स्नवत् तदेवामृतमया गभस्तयस्तैः । लोके हि मान्त्रिका यथा वदनसलिलैस्तापं शमयन्ति तथैवायमपीत्यर्थः । उपसृतो मृगीतनय इति पाठे स एव मद्गात्रेषु प्रेम्णा निजसुखस्पर्शेनेत्यर्थः ॥ २५ ॥ ❀ ❀ मृगदारकमाभासयति प्रकाशयति यत्तेन प्रारब्धकर्मणेति । प्रारब्धं हि द्विविधं शोभनमशोभनञ्च, तत्राद्यं भक्तप्रियेणापि नयनतीव्राञ्जनदानन्यायेन स्वभक्त्युत्कण्ठावर्धनविदग्धेन भगवतैव स्वेच्छयैव प्रारब्धतुल्यत्वात् प्रारब्धमुपपाद्यते यदुदर्को भक्त्युद्रेक एव स्यात्तत् खलुत्पन्नरतीनामपि सम्भवेदेव । द्वितीयन्तु प्राचीनप्राकृत-कर्ममयमेव, यदुदर्को विषयाभिनिवेश एव स्यात् । अत्र तु शोभनेनारब्धेनेति साक्षात् सुशब्द एवोपन्यस्तः । योगेन भक्तियोगेनैव हेतुना तापसः सर्वं विषयत्यागरूपं तपः कुर्वाणः । अप्यर्थे चकारः । यद्यपि भक्तियोगो बहुविधनाकुलो न भवति तदपि भगवदिच्छया भगवदाराधनाद्विभ्रंशित इत्यर्थः ॥ २६ ॥ ❀ ❀ इतरथेति । भगवदिच्छामयं प्रारब्धं यदि न स्यादित्यर्थः । हृदयाभिजाताः स्वपुत्राः । यद्वा मृगदारक एवाभासो यस्य तथाभूतेन स्वप्रारब्धकर्मणेति प्रारब्धकर्माभासेनेत्यर्थः । यथा जीवन्मुक्तानामभिमानाभावेऽप्याभिमानाभासस्तथैव जातरतिभक्तानां प्रारब्धाभावेऽपि प्रारब्धाभासः । अथवा मृगदारकाभासेन निकृष्टमृगदारकेण विभ्रंशितः कीदृशेन शोभनमारब्धं कर्म यस्य तेन तस्य मृगदारकस्य सुखप्रारब्धवशादेव भरतस्तं पालयामास । इतरथा यदि मृगस्य सुखप्रारब्धं न स्यात्तदा तस्यापि तत्पिपालयिषान स्यादित्यर्थः । भरतस्य विभ्रंशस्तु “यथाधनो लब्धधने विनष्टे तच्चिन्तयान्यन्निभृतो न वेद” इति भगवदुक्तन्यायेन मृगजन्मनि ब्राह्मणजन्मनि च भक्त्युत्कण्ठावर्द्धनार्थो भगवतैव निर्मितः । आत्मानमविगणयतः आत्मचिन्तामकुर्वतः आखुबिलमहिरिव तं भरतं कालो मृत्युरनुशोचन्तं मृगं लोकं देहं मृगेण सहितं विसृज्य मृगशरीरमवाप । कलेवरं मृतमनु न मृता न विनष्टा पूर्वजन्मानुस्मृतिर्यस्य सः इतरवदितरः प्राकृतः कर्मी तद्वदिति । भरतस्तु कर्मातीत इत्यत एव तस्य प्रारब्धाभावः प्राक् समर्थितः ॥ २७-२८ ॥

श्रीमच्छुकदेवकृतः सिद्धान्तप्रदीपः

किं वा उडुपतिः आत्मजः मम पुत्रो मृगस्तद्विश्लेषेण वियोगेन यो व्वरस्तापः स एव दवदहनो द्वाग्निस्तस्य ज्वालाभि-रुपतप्यमाना हृदयात्मिका स्थलनलिनी यस्य तमुपसृतः अन्विष्टः मृगीसुतो येन तं शिशिरं शीतलं च तच्छान्तमुद्वेगहरं च मय्य-नुरागेण गुणितं निरन्तरं प्रवर्तितं यद्वदनसलिलं तदेवामृतमया गभस्तयः किरणास्तैः मां स्वधयति शान्तिं गमयति ॥ २५ ॥ ❀ ❀ स भरतः एवम्भूतैरघटमानैर्मनोरथैराकुलं हृदयं यस्य सः योगतापसः योगी ज्ञानयोगभक्तियोगौ तद्भासार्थं यत्तपः तीर्थवासभूशयन-फलाहारदेहशोषणादिरूपं तद्विशिष्टः मृगदारकाभासेन मृगबालकवदाभासमानेन प्रारब्धकर्मणा योगारम्भणतः योगयोः ज्ञानयोग-भक्तियोगयोः आरम्भणतस्तदुपक्रमणभूतात्तपसः भगवदाराधनलक्षणात् तदर्चनवन्दनरूपात्साधनभक्तियोगाच्च विभ्रंशितः इतरथा मृगदारकव्याजेन प्रारब्धकर्मणा स्वधर्मेनिष्ठाभ्रंशानङ्गीकारे प्राक् परित्यक्ता दुस्त्यजा हृदयाभिजाताः येन तस्य राजर्षेः साक्षात् पुत्रवत् जात्यन्तरे एणकुणके श्रेयसो मोक्षस्य प्रतिपक्षतया विरोधित्वेन आसङ्ग आसक्तिः कथं घटेतेति शेषः, एवमुक्तप्रकारेणान्तरायेण विहतं योगारम्भणं यस्य तस्य राजर्षेः मृगार्मकपोषणाद्यनुषङ्गेण आत्मानमविगणयतः आत्मनः कृतार्थताचिन्तामकुर्वतः तावदेव दुरतिक्रमो दुर्लभः करालरभसस्तीव्रवेगः कालः मृत्युसमयश्चापद्यत ॥ २६ ॥ ❀ ❀ इदानीं मृत्युकालेऽपि अनुशोचन्तमात्मजमिव पार्श्ववर्तिनं मृगमभिवीक्षमाणः इमं लोकं लोक्यन्ते कर्मफलान्यनेनेति देहं मृगेण सहितं विसृज्य मृगे एवाभिनिवेशितमना मृगशरीर-मवाप । “यं यं वापि स्मरन् भावं त्यजत्यन्ते कलेवरम् । तं तमेवैति कौन्तेय ! सदा तद्भावभावितः ॥” इति श्रीमुखवचनात्, किन्तु भगवदाराधनप्रभावात् कलेवरं मृतमनु न मृता न विलुप्ता पूर्वजन्मानुस्मृतिर्यस्य सः ॥ २७ ॥ ❀ ❀ आह स्वचित्ते एव ॥ २८ ॥

गोस्वामिश्रीगिरिधरलालविहिता बालप्रबोधिनी

तावदेवोदिते चन्द्रे मृगलाञ्छनं दृष्ट्वा तस्य स्वमृगत्वं सम्भावयन्नाह—अपिस्त्विति । किंस्विदेनं स्वाश्रमात् परिभ्रष्टं मृगबालकं असावुडुपतिश्चन्द्रः अनुकम्पया कृपया परिपातीत्यन्वयः । मृगबालकस्य कृपापात्रत्वं दर्शयति—मृगेति, मृगपतेः

सिंहस्य भयान्मृता माता तस्य तमित्यर्थः । चन्द्रस्यापि कृपायां हेतुमाह—कृपणेति, कृपणजने वत्सा प्रीतिरस्येति तथा । तत्रापि हेतुः—भगवानिति, पालने समर्थ इत्यर्थः । तस्यैव कृपा सफला नान्यस्येति भावः ॥ २५ ॥ ❀ ❀ चन्द्ररश्मिस्पर्शमुखमनुभूयाह—किमिति । शिशिरं च तच्छान्तं सुखकरं च मय्यनुरागेण गुणितमावर्तितं पुनः पुनः स्ववद्विजबदनसलिलं तदेवामृतमया गभस्तयस्तैः किं वा मां चन्द्रः स्वधयति शान्तिं गमयति ? इत्यन्वयः । सन्तप्तस्यैव शान्तिर्भवतीति स्वसन्तापं दर्शयति—आत्मजेति, आत्मजः पुत्रत्वेन अङ्गीकृतो मृगपोत एव तस्य विश्लेषेण वियोगेन यो ज्वरस्तापः स एव दवदहनः वनवह्निस्तस्य शिखाभिर्ज्वालाभिः उपतप्यमाना हृदयरूपा स्थलनलिनी यस्य तमित्यर्थः । ननु विजातीयपशुवियोगे कथमेवं सन्ताप इत्याशङ्क्यात्मजपदेनोक्तमेव तदभिनवेशरूपं हेतुं स्पष्टयति—उपसृतेति । उपसृतः पुत्रत्वेन अनुमतो मृगीतनयो येन तमित्यर्थः । चकारेण तदन्वेषणार्थं प्रकाशं च करोतीति सूचितम् । जलस्थस्य कमलस्य वह्निभयाभावात् स्थलनलिनीत्युक्तमिति ज्ञेयम् । इतिशब्दो भरतोक्तिसमाप्त्यर्थः ॥ २६ ॥ ❀ ❀ एवं मृगापत्ये तस्यासक्तिः प्रारब्धकर्मप्राबल्यादेव जातेत्याह—एवमिति । एवमुक्तप्रकारेणाघटमानो दुस्सम्पाद्यो यो मनोरथस्तेन आकुलं हृदयं यस्य स योगयुक्तस्तापसो भरतो मृगदारकाभासेन वस्तुतस्तु स्वारब्धकर्मणा योगारम्भणतो योगचर्यातः भगवदाराधनलक्षणात् कर्मणश्च भ्रंशित इत्यन्वयः । न च भगवद्भक्तस्य तद्भजनतत्परस्य कथमेवं कर्मणा भ्रंश इति शङ्कनीयम्, मर्यादामार्गे प्रारब्धकर्मणां प्राबल्यात् भगवदिच्छया भक्तेः प्रतिबद्धत्वाच्च, अन्यथा तया प्रारब्धविनाशे तद्भोगासम्भवेन मर्यादाविलोपः स्यात् । न च तर्हि 'भक्तिः पुनाति मन्निष्ठा श्रपाकानपि सम्भवात्, तमेव परमात्मानं जारबुद्ध्यापि सङ्गताः । जहर्गुणमयं देहं सद्यः प्रक्षीणवन्धनाः' इत्यादिषु कथं भक्तेः सद्यः प्रारब्धनाशकत्वमुक्तमिति शङ्कनीयम्, तथोक्तेः पुष्टिमार्गीयस्नेहभक्तिविषयत्वात् । अत एव 'भक्तिमार्गो बहुविधो मार्गैर्भामिनि भाव्यते । स्वभावगुणमार्गेण पुसां भावो विभिद्यते' इति भक्तिमार्गबहुविधत्वस्योक्तत्वात् । न च तर्हेतदनुष्ठितस्य भक्त्यादिसाधनस्य वैयर्थ्यमिति शङ्कनीयम्, तत्पादमूलमुपसृतानां भगवता परिरक्ष्यमाणानामिति रक्षायाः 'सा मां स्मृतिर्मृगदेहेऽपि वीर कृष्णार्चनप्रभवा नो जहाति' इति ज्ञानस्य च तस्य फलत्वेनाभिमतस्याग्रे वक्ष्यमाणत्वात् । अन्यथा पूर्वज्ञानाभावेनेतरवद्विषयासक्त्या जन्मान्तरेऽपि कृतार्थता न स्यात्, प्रारब्धकर्मणो भ्रंशकत्वेऽर्थापत्तिं प्रमाणयति—कथमिति । इतरथा प्रारब्धकर्मणो भ्रंशकत्वानङ्गीकारे निश्श्रेयसस्य मोक्षस्य प्रतिपक्षतया बाधकतया प्राक्पूर्वं परित्यक्ता दुस्त्यजा हृदयाभिजाता औरसाः पुत्रा येन तस्य जात्यन्तरे विजातीये एणकुणके साक्षात् पुत्रवदासङ्ग आसक्तिः कथं स्यादिति शेषेणान्वयः । एवमुक्तप्रकारेणान्तरायेण मृगासक्तिरूपेण विहतं योगारम्भणं यस्य तस्य राजर्षेर्भरतस्य तावत्तदा दुरतिक्रम उपायसहस्रैरनुलङ्घनीयः यतः करालरभसः अतितीव्रवेगः कालो मृत्युसमय आपद्यत प्राप्त इत्यन्वयः । अन्तरायभूतामासक्तिमेव स्पष्टयति—मृगेति । मृगार्भकस्य पोषणाद्यनुषङ्गेण तत्राभिनिवेशेनात्मानं देहमप्यविगणयतः अननुसन्दधत इत्यर्थः । कालस्य दुरतिक्रमत्वं दृष्टयति—अहिरिवेति । यथा आसुबिलं प्राप्तोऽहिस्तस्य दुरतिक्रमो भवति तथा प्राणिनां कालोऽपीत्यर्थः ॥ २७ ॥ ❀ ❀ तदानीं मरणसमयेऽपि यतो मृग एवाभिनिवेशितमना अतस्तेन मृगेण सहेमं लोकं देहं विसृज्य इतरवद्भगवद्विमुखजनवत् मृगशरीरमवापेत्यन्वयः । तत्राविष्टमनस्त्वे दृष्टान्तमाह—पाश्वेति, यथा मरणसमये पाश्वर्चवर्त्तिनमनुशोचन्तमात्मजमिवाभिबीक्षमाणः तत्राभिनिवेशितमना भवति तथेत्यर्थः । तर्हि भगवद्भजनं व्यर्थं जातमित्याशङ्क्याह—कलेवरमिति । कलेवरं मृतमनु न मृता न विनष्टा पूर्वजन्मानुस्मृतिर्यस्य स तथा ॥ २८ ॥

श्रीभगवत्प्रसादाचार्यविरचिता भक्तमनोरञ्जनी

तत्रापि । तत्रापि मृगत्वेऽपि, ह वै निश्चितमेव, आत्मनः स्वस्य, मृगत्वकारणं भगवतो यदाराधनं तस्य समीहा सम्यगनुष्ठानं तस्या अनुभावः प्रभावस्तेन, अनुस्मृत्य, भ्रंशमतिशयेन, अनुतप्यमानः स्वचित्ते बहुपरितापं कुर्वन्सन्, आह ॥ २५ ॥ ❀ ❀ अहो इति । अहो कष्टम् । अहं आत्मवतां धीराणां अनुपथान्मार्गात्, भ्रष्टश्च्युतः, भ्रष्टत्वमाह । यद्यतः, विमुक्ताः परित्यक्ताः समस्ताः सङ्गा येन तस्य विवर्त्तितं निर्जनं यत्पुण्यारण्यं तदेव शरणं गृहं यस्य तस्य, आत्मवतो जितेन्द्रियस्य सतोऽपि, अबुधस्य मम सर्वेषां भूतानां आत्मनां क्षेत्रज्ञानां आत्मनि अन्तरात्मतयावस्थिते, भगवति वासुदेवे, तस्य वासुदेवस्य अनु प्रतिक्षणं श्रवणं च मननं च संकीर्त्तनं च आराधनं च अनुस्मरणं च तेषामभियोगोऽभिनिवेशस्तेन अशून्याः सकला यामा यस्मिन्तेन, कालेन, कात्स्न्येन सर्वात्मना, समावेशितं समाहितं च संनिधाप्य स्थिरीकृतं चेत्यर्थः । यत् मनः तन्तु पुनरधुना, आराद् दूरादेव, मृगसुतं अनु परिसुखाव । योगाद्विभ्रंशितमभूदित्यर्थः ॥ २६ ॥ ❀ ❀ इतीति । इत्येवं निगूढोऽनाविष्कृतो निर्वेदो वैराग्यं येन स तथाभूतः सन्, मातरं मृगीं हरिणीं विसृज्य पुनर्भूयोऽपि, उपशमशीलानां मुनिगणानां दयितं प्रियं भगवत्क्षेत्रं शालग्रामं शालग्रामाख्यं पुलस्त्यपुलहयोराश्रमौ यस्मिन्स्थिताभूतं क्षेत्रं प्रति, कालञ्जरात् यत्र स्वयं हरिणो जातस्तस्मात्कालञ्जरपर्वतादित्यर्थः । प्रत्याजगाम ॥ २७ ॥ ❀ ❀ तस्मिन्निति । तस्मिन्पुलहाश्रमाख्यहरिक्षेत्रे अपि, कालं मृगदेहावसानं प्रतीक्षमाणः, सङ्गाच्च भृशं उद्विग्नः, आत्मैव सहचरो यस्य सः, एकाकीत्यर्थः । शुष्काणि यानि पर्णानि च तृणानि च वीरुधश्च तत्समाहारस्तेन वर्त्तमानः, मृगत्वस्य यन्निमित्तं तस्यापि अवसानं समाप्तिकालमेव गणयन्, तीर्थोदकेन क्षिन्नमाद्रं अद्रोदकस्थितमित्यर्थः । मृगशरीरं उत्ससर्ज परित्यक्तवान् ॥ २८ ॥ इति श्रीधर्मधुरन्धरश्चोद्धर्मात्मजप्रत्यक्षपुरुषोत्तमसहजानन्दस्वामिसुतश्रीरघुवीराचार्यसूनुभगवत्प्रसादाचार्यविरचिताया-

मन्वयार्थविबोधिण्यां भक्तमनोरञ्जनीत्यायां श्रीमद्भागवतटीकायां पञ्चमस्कन्धेऽष्टमोऽध्यायः ॥ ८ ॥

भाषानुवादः

[फिर उसकी शीतल किरणोंसे आह्लादित होकर कहने लगते—] अथवा अपने पुत्रोंके वियोगरूप दावानलकी विषम ज्वालासे हृदयकमल दग्ध हो जानेके कारण मैंने एक मृगबालकका सहारा लिया था। अब उसके चले जानेसे फिर मेरा हृदय जलने लगा है, इसलिये ये अपनी शीतल, शान्त, स्नेहपूर्ण और वदनसलिलरूपा अमृतमयी किरणोंसे मुझे शान्त कर रहे हैं ॥ २५ ॥ ❀ ❀ राजन् ! इस प्रकार जिनका पूरा होना सर्वथा असंभव था, उन विविध मनोरथोंसे भरतका चित्त व्याकुल रहने लगा। अपने मृगशावकके रूपमें प्रतीत होनेवाले प्रारब्धकर्मके कारण तपस्वी भरतजी भगवदाराधनरूप कर्म एवं योगानुष्ठानसे च्युत हो गये। नहीं तो, जिन्होंने मोक्षमार्गमें साक्षात् विघ्नरूप समझकर अपने ही हृदयसे उत्पन्न दुस्त्यज पुत्रादिको भी त्याग दिया था, उन्हींकी अन्यजातीय हरिणशिशुमें ऐसी आसक्ति कैसे हो सकती थी। इस प्रकार राजर्षि भरत विघ्नोंके वशीभूत होकर योगसाधनसे भ्रष्ट हो गये और उस मृगछौनेके पालन-पोषण और लाड़-प्यारमें ही लगे रहकर आत्मस्वरूपको भूल गये। इसी समय जिसका टलना अत्यन्त कठिन है, वह प्रबल वेगशाली कराल काल, चूहेके बिलमें जैसे सर्प घुस आये, उसी प्रकार उनके सिरपर चढ़ आया ॥ २६ ॥ ❀ ❀ उस समय भी वह हरिणशावक उनके पास बैठा पुत्रके समान शोकातुर हो रहा था। वे उसे इस स्थितिमें देख रहे थे और उनका चित्त उसीमें लगा रहा था। इस प्रकारकी आसक्तिमें ही मृगके साथ उनका शरीर भी छूट गया। तदनन्तर उन्हें अन्तकालकी भावनाके अनुसार अन्य साधारण पुरुषोंके समान मृगशरीर ही मिला। किंतु उनकी साधना पूरी थी, इससे उनकी पूर्वजन्मकी स्मृति नष्ट नहीं हुई ॥ २७ ॥ ❀ ❀ उस योनिमें भी पूर्वजन्मकी भगवदाराधनाके प्रभावसे अपने मृगरूप होनेका कारण जानकर वे अत्यन्त पश्चात्ताप करते हुए कहने लगे ॥ २८ ॥

अहो कष्टं भ्रष्टोऽहमात्मवतामनुपथात् भ्रष्टोऽहम् विमुक्तसमस्तसङ्गस्य विविक्तपुण्यारण्यशरणस्यात्मवत आत्मनि सर्वेषामात्मनां भगवति वासुदेवे तदनुश्रवणमननसङ्कीर्तनाराधनानुस्मरणाभियोगेनाशून्यसकलरामेन कालेन समावेशितं समाहितं कात्स्न्येन मनस्तत् पुनर्ममाबुधस्यारात्मगुप्तमनु परिसुखाव ॥ २९ ॥ इत्येवं निगूढनिर्वेदो विसृज्य मृगी मातरं पुनर्भगवत्क्षेत्रमुपशमशील मुनिगणदयितं शालग्रामं पुलस्त्यपुलहाश्रमं कालजरात्प्रत्याजगाम ॥ ३० ॥ तस्मिन्नापि कालं प्रतीक्षमाणः सङ्गाच्च भृशमुद्विग्न आत्मसहचरः शुक्लपर्णतृणवीरुधा वर्तमानो मृगत्वनिमित्तावसानमेव गणयन्मृगशरीरं तीर्थोदकक्लिन्नमुत्ससर्ज ॥ ३१ ॥

इति श्रीमद्भागवते महापुराणे पारमहंस्यां संहितायां पञ्चमस्कन्धे भरतचरितेऽष्टमोऽध्यायः ॥ ८ ॥

अन्वयः—अहो कष्टम् अहम् आत्मवताम् अनुपथात् भ्रष्टः यत् विमुक्तसमस्तसङ्गस्य विविक्तपुण्यारण्यशरणस्य आत्मवतः मम मनः सर्वेषाम् आत्मनाम् आत्मनि भगवति वासुदेवे तदनुश्रवणमननसङ्कीर्तनाराधनानुस्मरणाभियोगेन अशून्यसकलयामेन कालेन समावेशितम् समाहितम् तत् अनुबुधस्य तु पुनः कात्स्न्येन आरात् मृगमुत्तम् अनु परिसुखाव ॥ २९ ॥ ❀ ❀ इति एवम् निगूढनिर्वेदः मातरम् मृगीम् विसृज्य पुनः कालंजरात् भगवत्क्षेत्रम् उपशमशीलमुनिगणदयितम् शालग्रामम् पुलस्त्य-पुलहाश्रमम् प्रत्याजगाम ॥ ३० ॥ ❀ ❀ तस्मिन् अपि कालम् प्रतीक्षमाणः च भृशम् सङ्गात् उद्विग्नः आत्मसहचरः शुक्लपर्णतृणवीरुधा आवर्तमानः मृगनिमित्तावसानम् एव गणयन् तीर्थोदकक्लिन्नम् मृगशरीरम् उत्ससर्ज ॥ ३१ ॥

इत्यष्टमोऽध्यायः ॥ ८ ॥

श्रीधरस्वामिविरचिता भावार्थदीपिका

अहो कष्टं धीराणां मार्गाद् भ्रष्टोऽहम्। अंशमेवाह। यद्यतो विमुक्ताः समस्ताः संगं येन। विविक्तं पुण्यारण्यं शरणं यस्य। आत्मवतो धीरस्य मम मनः सर्वेषां भूतानामात्मनि वासुदेवे समावेशितं समाहितं च निश्चलं सदादि दूरादेव परिसुखाव गलितं निःसृतम्। केन समावेशितम्। तस्यानुश्रवणादिष्वभियोगेनाभिनिवेशेनाशून्याः सकला यामां यस्मिन्नेन कालेन ॥ २९ ॥ ❀ ❀ निगूढोऽनाविष्कृतो निर्वेदो येन। शालवृक्षोपलक्षितं ग्रामम्। कालंजराद्यत्र हरिणो जातस्तस्मात्पर्वतात् ॥ ३० ॥ ❀ ❀ आत्मैव सहचरो यस्य एकाकी। प्रतीक्षमाणस्यैव प्रपंचः मृगत्वनिमित्तेति। तीर्थोदकेन क्लिन्नमाद्रिमर्धोदकस्यमित्यर्थः ॥ ३१ ॥

इति श्रीभा० म० पञ्चमस्कन्धे टीकायामष्टमोऽध्यायः ॥ ८ ॥

१. प्राचीने पाठे 'आ' इत्यंशः खण्डितः। २. प्रा० पा०—सकलकालेन। ३. प्रा० पा०—निगूढनिर्वेदो। ४. प्रा० पा०—मुनिगणादयितं दयितं। ५. प्रा० पा०—पञ्चमे स्कन्धे आदिभरतचरितेऽष्ट०।

श्रीवन्शीधरकृतो भावार्थदीपिकाप्रकाशः

शालग्रामं तदाल्यं क्षेत्रं गडकीतम् ॥ ३० ॥ * * तस्मिन्निप क्षेत्रे ॥ ३१ ॥

इति श्रीमद्भागवतभावार्थदीपिकाप्रकाशे पञ्चमस्कन्धेऽष्टमोऽध्यायः ॥ ८ ॥

श्रीमद्वीरराघवव्याख्या

तदेवाह अहो इति । आत्मविदां ज्ञानिनामनुपथात्मागानुसरणादहं भ्रष्टः अहो कष्टमिति खेदं प्राप्तस्तमेवाह । यद्यस्मान्यक्ताः समस्ता देहतदनुबन्धिसङ्गा येन विविक्तं निर्जनं पुण्यारण्यं तदेव शरणं गृहं यस्य आत्मवतः जितेन्द्रियस्य मम सर्वेषां भूतानामन्तरात्मभूते भगवति वासुदेवे तस्य भगवतः अनुश्रवणाद्यभिनिवेशेनाशून्याः सकला यामा यस्मिन्स्तेन कालेन सम्यगावेशितं कास्त्न्येन सर्वविषयेभ्यः समाहितं प्रत्याहृतं यन्मनस्तदेव पुनरधुना रागान्मृगसुतमनुसुखावनुसृतमभूदित्यन्वयः । तस्मादिति शेषः, विविक्तं च तन् पुण्यसाधनं च तदरण्यं विविक्तपुण्यारण्यं तदेव शरणं यस्य सः तथा तस्यात्मवतो बुद्धिमत्तः कथं कास्त्न्येनेति विशेषणं सङ्गच्छते । क्षणाधर्मव्यप्रसङ्ग-सम्भवादिति तत्राह तदिति । तस्य वासुदेवस्यानुश्रवणादिषु योऽभियोग आग्रहलक्षणः प्रयत्नस्तेनाशून्या अविनाभूताः सफलाः सकला यामाः यस्मिन्सः तथा तेन ॥ २९ ॥ * * निगूढनिर्वेदोऽन्तर्गतवैराग्यः दयितं प्रियं कालंजरादिरेः ॥ ३० ॥ * * आत्म-सहचर एकाकी भृगुत्वनिमित्तस्य दुष्कर्मणः प्रारब्धस्यावसानं नाशमेव गणयन् भिन्तयन्संख्यां कुर्वन्निति वा द्विजमार्दमिति ॥ ३१ ॥

इति श्रीमद्भागवते महापुराणे पञ्चमस्कन्धे श्रीमद्वीरराघवाचार्यकृतभागवतचन्द्रचन्द्रिकायाम् अष्टमोऽध्यायः ॥ ८ ॥

श्रीमद्विजयध्वजतीर्थकृता पदरत्नावली

किमाह अहो इति । किं कष्टं तदाह भ्रष्ट इति । आत्मवत्तानुपथान् आत्मा स्वामी समास्तीति भाववन्त आत्मवन्तः परमात्मज्ञानिन इत्यर्थः, तेषां समूहः आत्मवत्ता जनताश्चैव तस्यानुपथादनुगमनलक्षणमार्गात् आत्मास्यास्तीत्यात्मवान् तस्य भावः आत्मवत्ता तस्यानुपथादनुसरणात् "पथ गतौ" इति धातोः भ्रष्टः आलम्बं मुक्त्वाधः पतितः कुत एतदिति तत्राह यदिति । सर्वेषामात्मनां चेतनानामात्मनि अन्तर्यामिणि वासुदेवे भगवति कास्त्न्येन कालेन समावेशितं समाहितं सन्निधाय स्थिरकृतं यन्मम मनः पुनस्तदेव मम मनः रागान्मृगसुतमनुसुखावानुसृतमभूदित्यन्वयः । तस्मादिति शेषः, विविक्तं च तन् पुण्यसाधनं च तदरण्यं विविक्तपुण्यारण्यं तदेव शरणं यस्य सः तथा तस्यात्मवतो बुद्धिमत्तः कथं कास्त्न्येनेति विशेषणं सङ्गच्छते । क्षणाधर्मव्यप्रसङ्ग-सम्भवादिति तत्राह तदिति । तस्य वासुदेवस्यानुश्रवणादिषु योऽभियोग आग्रहलक्षणः प्रयत्नस्तेनाशून्या अविनाभूताः सफलाः सकला यामाः यस्मिन्सः तथा तेन ॥ २९ ॥ * * निगूढनिर्वेदोऽन्तर्गतवैराग्यः दयितं प्रियं कालंजरादिरेः ॥ ३० ॥ * * आत्म-सहचर एकाकी भृगुत्वनिमित्तस्य दुष्कर्मणः प्रारब्धस्यावसानं नाशमेव गणयन् भिन्तयन्संख्यां कुर्वन्निति वा द्विजमार्दमिति ॥ ३१ ॥

इति श्रीमद्भागवते महापुराणे पञ्चमस्कन्धे श्रीमद्विजयध्वजतीर्थकृतपदरत्नावल्याम् अष्टमोऽध्यायः ॥ ८ ॥

श्रीमद्विभनाथकवर्तिकृता सारार्थदर्शिनी

आत्मवतो धीरेऽस्य आत्मनां जीवानामात्मनि परमात्मनि तदनुश्रवणादीनामभियोगोऽभिग्रहणं तेन समाहितं निश्चलं यन्मनस्तत् सुखाव अधः पपात ॥ २९ ॥ * * कालंजरात् स्वजन्मभूमिपर्वतात् शालग्रामं शालग्रामाल्यं क्षेत्रम् ॥ ३०-३१ ॥

इति सारार्थदर्शिण्यां हर्षिण्यां भक्तचेतसाम् । पञ्चमस्याष्टमोऽध्यायः सङ्कतः सङ्कतः सताम् ॥ ८ ॥

श्रीमच्छुक्कदेवकृतः सिद्धांतप्रदीपः

अनुपथात् योगमार्गात् अहो कष्टमहं भ्रष्टः, तत्प्रपञ्चयति यदिति । यद्यतः विमुक्ताः समस्ताः सङ्गा येन तस्य विविक्तं प्राण्यजनशून्यं पुण्यारण्यं तदेव शरणं गृहं यस्य आत्मा परमात्मोपास्यत्वेन विद्यते यस्य तस्य मम मनः सर्वेषां चित्पदार्थानामात्मनि सर्वात्मनि वासुदेवे समावेशितं समाहितं निश्चलं च सत् आराद्दूरादेव सुखाव पद्मपत्राद्यथा जलबिन्दुः दूराभिः स्तुतं भवति केन समावेशितं तस्य वासुदेवस्य अनुश्रवणादिष्वभियोगोऽभिनिवेशस्तेन अशून्याः सकला यामा यस्मिन् तेन कालेन ॥ २९ ॥ * * इत्येवं जितरां गूढो गुप्तो निर्वेदो यस्य सः कालंजरात् खोत्पत्तिस्थानात् गिरेः शालग्रामाल्यं भगवत्क्षेत्रं पुनराजगाम ॥ ३० ॥ * *

तस्मिन् भगवत्क्षेत्र आत्मैव सहचरो यस्य सः कालं मृगदेहभोगकालं प्रतीक्षमाणः । तदेव विवृणोति मृगत्वनिमित्तावसानं गमयन्निति । तदवसाने तीर्थोदकेन क्लिन्नमार्द्रं तीर्थोदके स्नानं कृत्वेत्यर्थः । मृगशरीरमुत्ससर्ज ॥ ३१ ॥

इति श्रीमद्भागवते महापुराणे पञ्चमस्कन्धे श्रीमच्छुकदेवकृतसिद्धान्तप्रदीपे अष्टमाध्यायार्थप्रकाशः ॥ ८ ॥

गोस्वामिश्रीगिरिधरलालविहिता बालप्रबोधिनी

अतस्तत्रापि जन्मान्तरत्वेन मृगत्वेन च सर्वथा पूर्वस्मृतिभ्रंशकेऽपि जन्मनि ह निश्चयेनात्मनः स्वस्य मृगत्वकारणं मृगासक्तिरूपं भगवदाराधनस्य या समीहाऽनुष्ठानं तदनुभावेन वा एवानुस्मृत्य भृशमनुत्पद्यमान आह । स्वचित्त इति शेषेणान्वयः ॥ २९ ॥ * * तदुक्तिं प्रदर्शयति—अहो इति । अहो आश्चर्यं मम कष्टं जातं यत् आत्मवतां वशीकृतदेहादिसंज्ञातानां मुनीनां अनुपथात् मार्गादहं भ्रष्टः । स्वस्य तन्मार्गस्थितिपूर्वकं ततो भ्रंशमेवाह—यदिति । यद्यस्मात् भगवति वासुदेवे समावेशितं स्थापितं समाहितं सम्यक् निश्चलतया स्थितं च यन्मम मनस्तत् पुनराराद् दूरात् कात्स्न्येन सर्वांशेन मृगसुतमनु मृगसुताभिनिवेशात् परिसुप्ताव अवगलितमित्यन्वयः । तन्मार्गस्थितिसूचकानि स्वविशेषणान्याह—विमुक्तास्त्यक्ताः समस्ताः पुत्रादिसङ्गाः येन तस्य विविक्तं जनसङ्घर्षरहितं पुण्यं पवित्रमरण्यं शरणं स्थानं यस्य तस्य । आत्मवतो वशीकृतेन्द्रियादिसङ्घातस्य भगवदाराधनमेव सर्वाराधनत्वात् परमपुरुषार्थहेतुरतस्तत्रैव मनस्समाधानं युक्तं नान्यत्रेत्यभिप्रायेण तं विशिनष्टि—सर्वेषामात्मनां प्राणिनामात्मनि अन्तर्यामिणीति । ननु तर्हि स्थापनप्रयत्नशैथिल्यात्ततो मनोऽवगलितं भविष्यतीत्याशङ्क्य प्रयत्नातिरेकं दर्शयति—तदिति । तस्य भगवतोऽनुश्रवणं माहात्म्यश्रवणं, श्रुत्वा च मननं तर्कपूर्वकविचारेणासम्भावनादि दूरीकृत्य निश्चयेन हृदि धारणं, तस्यैवाधिकारिश्रोतरि सति कीर्तनं, आराधनं पूजा स्तोत्रपाठादिना एकान्ते तदनुस्मरणं प्रत्ययान्तरव्यवधानं विना चिन्तनं निदिध्यासनं तेषु अभियोगः अभिनिवेशस्तेन अशून्याः सम्बद्धाः सकला यामा यस्मिंस्तेन कालेन । एवं महता प्रयत्नेन समावेशितमपीत्यर्थः । तर्हि कथमेवं परमपुरुषार्थसाधने प्रवृत्तस्य मृग आसक्तिरित्याशङ्क्याज्ञानादेवेत्यभिप्रेत्याह—अबुधस्येति । अत्रेदं बोध्यम्—अयं हि मनःसमावेशादिसाधनमेव मोक्षहेतुतया मन्यते, न भगवदनुग्रहम्, अतस्तत्सम्पत्त्यैव मोक्षः, अन्यथा मृगशरीरादेव गजेन्द्रवन्मोक्षः स्यादिति ॥ ३० ॥ * * इत्येवं निगूढ आच्छन्नो निर्वेदो यस्य सः । मातरं विसृज्य त्यक्त्वा यत्र हरिणो जातस्तस्मात् कालञ्जराख्यात् पर्वतात् पुनः शालवृक्षोपलक्षितं ग्रामं पुलस्त्यपुलहाश्रमं प्रत्याजगाम आगतः । तत्र गमने हेतुमाह—भगवत्क्षेत्रमिति । भगवत्स्थानत्वेन शीघ्रमोक्षहेतुत्वादिति भावः । अत एवोपशमशीलस्य त्रिवर्गविरक्तस्यापि मुनिगणस्य दयितं प्रियम् ॥ ३१ ॥ * * तस्मिन्नपि क्षेत्रे कालमेव प्रतीक्षमाणः कदा विमुक्तिकाल आगमिष्यतीति कालस्यैव प्रतीक्षा कृता, न भगवान् कदा प्रसादं करिष्यतीति भगवतः प्रतीक्षेत्यर्थः । मृगसङ्गाद् भ्रंशितोऽतोऽन्यस्यापि सङ्गाद् भृशमत्यन्तं उद्विग्नः भीतः । आत्मैव सहचरो यस्य सः एकाकी हिंसापरिहाराय शुष्कैरेव पर्णादिभिर्वर्तमानः शरीरनिर्वाहं कुर्वन् मृगत्वनिमित्तस्य मृगासक्तिजन्यदोषस्य अवसानं समाप्तिमेव गणयन् तस्मिन् काले प्राप्ते तीर्थोदकेन क्लिन्नमार्द्रमर्धोदकस्थं मृगशरीरमुत्ससर्ज तत्याज ॥ ३२ ॥

इति श्रीबलभाचार्यवंश्यगोपालसूनुना । श्रीमन्मुकुन्दरायाणां पादसेवाधिकारिणां ॥ १ ॥

श्रीमद्गिरिधरख्येन भजनानन्दसिद्ध्ये । श्रीमद्भागवतस्येयं टीका बालप्रबोधिनी ॥ २ ॥

रचिता पञ्चमे तत्र योगेन स्थितिरूपेण । अष्टमो विवृतोऽध्यायो मनश्चाश्रित्यरूपकः ॥ ३ ॥

भाषानुवादः

‘अहो ! बड़े खेदकी बात है, मैं संयमशील महानुभावोंके मार्गसे पतित हो गया ! मैंने तो धैर्यपूर्वक सब प्रकारकी आसक्ति छोड़कर एकान्त और पवित्र वनका आश्रय लिया था । वहाँ रहकर जिस चित्तको मैंने सर्वभूतात्मा श्रीवासुदेवमें, निरन्तर उन्हींके गुणोंका श्रवण, मनन और सङ्कीर्तन करके तथा प्रत्येक पलको उन्हींकी आराधना और स्मरणदिसे सफल करके, स्थिरभावसे पूर्णतया लगा दिया था, मुझ अज्ञानीका वही मन अकस्मात् एक नन्हेंसे हरिण-शिशुके पीछे अपने लक्ष्यसे च्युत हो गया !’ ॥ २९ ॥ * * इस प्रकार मृग बने हुए राजर्षि भरतके हृदयमें जो वैराग्य-भावना जागृत हुई, उसे छिपाये रखकर उन्होंने अपनी माता मृगीको त्याग दिया और अपनी जन्मभूमि कालञ्जर पर्वतसे वे फिर शान्तस्वभाव मुनियोंके प्रिय उसी शालग्रामतीर्थमें जो भगवान्का क्षेत्र है, पुलस्त्य और पुलह ऋषिके आश्रमपर चले आये ॥ ३० ॥ * * वहाँ रहकर भी वे कालकी ही प्रतीक्षा करने लगे । आसक्तिसे उन्हें बड़ा भय लगने लगा था । बस, अकेले रहकर वे सूखे पत्ते, घास, और झाड़ियोंद्वारा निर्वाह करते मृगयोनिकी प्राप्ति करानेवाले प्रारब्धके क्षयकी बाट देखते रहे । अन्तमें उन्होंने अपने शरीरका आधा भाग गण्डकीके जलमें डुबाये रखकर उस मृगशरीरको छोड़ दिया ॥ ३१ ॥

इत्यष्टमोऽध्यायः ॥ ८ ॥



अथ नवमोऽध्यायः

श्रीशुक उवाच

अथ कस्यचिद् द्विजवरस्याङ्गिरःप्रवरस्य शमदमतपःस्वाध्यायाध्ययनत्यागसन्तोषतितिक्षाप्रश्रयविधानसूयात्म-
ज्ञानानन्दयुक्तस्यात्मसदृशश्रुतशीलाचाररूपौदार्यगुणा नव सोदर्या अङ्गजा बभूवुर्मिथुनं च यवीयस्यां भार्यायाम् ॥ १ ॥
यस्तु तत्र पुमांस्तं परमभागवतं राजर्षिप्रवरं भरतमुत्सृष्टमृगशरीरं चरमशरीरेण विप्रत्वं गतमाहुः ॥ २ ॥ तत्रापि
स्वजनसङ्गाच्च भृशमुद्विजमानो भगवतः कर्मबन्धविध्वंसनश्रवणस्मरणगुणविवरणचरणारविन्दयुगलं मनसा विदधदात्मनः
प्रतिधातमाशङ्कमानो भगवदनुग्रहेणानुस्मृतस्वपूर्वजन्मावलिरात्मानमुन्मत्तजडान्धबधिरस्वरूपेण दर्शयामास
लोकस्य ॥ ३ ॥

तस्यापि ह वा आत्मजस्य विप्रः पुत्रस्नेहानुबद्धमना आ समावर्तनात्संस्कारान् यथोपदेशं विदधान उपनीतस्य
च पुनः शौचाचमनादीन् कर्मनियमाननभिप्रेतानपि समशिक्षयदनुशिष्टेन हि भाव्यं पितुः पुत्रेणेति ॥ ४ ॥ स चापि
तदु ह पितृसन्निधावेवासध्रीचीनमिव स्म करोति छन्दांसि अध्यापयिष्यन् सह व्याहृतिभिः सप्रणवशिरस्त्रिपदीं सावित्रीं
ग्रैष्मवासन्तिकान्मासानधीयानमप्यसमवेतरूपं ग्राहयामास ॥ ५ ॥

एवं स्वतनुज आत्मन्यनुरागावेशितचित्तः शौचाध्ययनव्रतनियमगुर्वनलशुश्रूषणाद्यौपकुर्वाणककर्माण्यनभियुक्ता-
न्यपि समनुशिष्टेन भाव्यमित्यसदाग्रहः पुत्रमनुशास्य स्वयं तावद् अनधिगतमनोरथः कालेनाप्रमत्तेन स्वयं गृह एव
प्रमत्त उपसंहृतः ॥ ६ ॥ अथ यवीयसी द्विजसती स्वगर्भजातं मिथुनं सपत्न्या उपन्यस्य स्वयमनुसंस्थया पतिलोक-
मगात् ॥ ७ ॥

पितर्युपरते भ्रातर एनमतत्प्रभावविदस्रय्यां विद्यायामेव पर्यवसितमतयो न परविद्यायां जडमतिरिति भ्रातुरनु-
शासननिर्वन्धान्यवृत्सन्त ॥ ८ ॥

अन्वयः—अथ कस्यचित् अङ्गिरःप्रवरस्य शमदमतपःस्वाध्यायाध्ययनत्यागसन्तोषतितिक्षाप्रश्रयविधानसूयात्मज्ञाना-
नन्दयुक्तस्य द्विजवरस्य आत्मसदृशश्रुतशीलाचाररूपौदार्यगुणाः नव अङ्गजाः सोदर्याः बभूवुः यवीयस्याम् भार्यायाम्
मिथुनम् च ॥ १ ॥ * * तत्र तु यः पुमान् तम् परमभागवतम् राजर्षिप्रवरम् उत्सृष्टमृगशरीरम् भरतम् चरमशरीरेण
विप्रत्वं गतम् आहुः ॥ २ ॥ * * तत्र अपि च स्वजनसङ्गात् भृशम् उद्विजमानः भगवतः कर्मबन्धविध्वंसनश्रवणस्मरण-
गुणविवरणचरणारविन्दयुगलम् मनसा विदधत् आत्मनः प्रतिधातम् आशङ्कमानः भगवदनुग्रहेण अनुस्मृतस्वपूर्वजन्मावलिः
आत्मानम् उन्मत्तजडान्धबधिरस्वरूपेण लोकस्य दर्शयामास ॥ ३ ॥ * * ह वा च पुनः पुत्रस्नेहानुबद्धमनाः विप्रः तस्य
आत्मजस्य अपि आ समावर्तनात् संस्कारान् यथोपदेशम् विदधानः उपनीतस्य अनभिप्रेतान् अपि शौचाचमनादीन् कर्मनियमान्
समशिक्षयत् हि पुत्रेण पितुः अनुशिष्टेन भाव्यम् इति ॥ ४ ॥ * * सः अपि च तत् उ ह पितृसन्निधौ एव असध्रीचीनम्
इव करोति स्म छन्दांसि अध्यापयिष्यन् व्याहृतिभिः सह सप्रणवशिरस्त्रिपदीम् सावित्रीम् ग्रैष्मवासन्तिकान् मासान् अधीयानम् अपि
असमवेतरूपम् ग्राहयामास ॥ ५ ॥ * * एवम् आत्मनि स्वतनुजे अनुरागावेशितचित्तः समनुशिष्टेन भाव्यम् इति असदाग्रहः
अनभियुक्तानि शौचाध्ययनव्रतनियमगुर्वनलशुश्रूषणाद्यौपकुर्वाणककर्माणि अपि पुत्रम् अनुशास्य स्वयम् तावद् अनधिगतमनोरथः
स्वयम् गृह एव प्रमत्तः अप्रमत्तेन कालेन उपसंहृतः ॥ ६ ॥ * * अथ यवीयसी द्विजसती स्वगर्भजातम् मिथुनम् सपत्न्याः

१. प्राचीनपुस्तके 'भृशमुद्विजमानो' इति प्रच्युतम् । २. प्रा० पा०—मत्तजडबधिरस्वरूपेण । ३. प्रा० पा०—आत्मजस्य स विप्रः ।
४. प्राचीने पाठे "कान्" पाठः खण्डितः । ५. प्रा० पा०—स्वयं गृहे प्रमत्तः । ६. प्रा० पा०—निर्वन्धान्यवृत्सन्त ।

उपन्यस्य स्वयम् अनुसंस्थया पतिलोकम् अगात् ॥ ७ ॥ ॐ ॐ पितरि उपरते अतत्प्रभावविदः त्रय्याम् विद्यायाम् एव परविद्यायाम् न पर्यवसितमतयः भ्रातरः एनम् जडमतिः इति भ्रातुः अनुशासननिर्वाधात् न्यवृत्तं ॥ ८ ॥

श्रीधरस्वामिविरचिता भावार्थदीपिका

नवमे जडविप्रत्वे तस्य रागाद्यभावतः । भद्रकालीपशुत्वेऽपि निर्विकारत्वमीर्यते ॥ १ ॥

पितुः प्राप्त्यात्मविज्ञानो भरतो मृगतां गतः । प्रारब्धकर्मवेगेन तदंते जडविप्रताम् ॥ २ ॥

आंगिरसगोत्रजानां प्रवरस्य श्रेष्ठस्य । शमादियुक्तस्य । आगोऽत्रातिथ्यादिभ्योऽन्नदानादि । विद्या कर्मविद्या । आत्मज्ञानं देहादिव्यतिरिक्तभोक्त्रात्मज्ञानम् । आनन्दो धर्मसंपत्तिजः । आत्मना सदृशाः श्रुतादयो गुणा येषां ते समानोदरा नवपुत्रा बभूवुः । यवीयस्यां कनिष्ठयां च मिथुनं स्त्रीपुरुषयुग्मम् ॥ १ ॥ ॐ ॐ उत्सृष्टं मृगशरीरं येन तम् । “शुचीनां श्रीमतां गेहयोगभ्रष्टोऽभिजायते” इति स्मृतेः ॥ २ ॥ ॐ ॐ तत्रापि चान्यसंगादात्मनो भ्रंशमाशङ्कमानश्चात्मानमुन्मत्तादिरूपेण दृश्यामासेत्यन्वयः । किं कुर्वन् । कर्मबंधविध्वंसनं श्रवणं स्मरणं गुणानां विवरणं कथनं च यस्य तस्य भगवत्श्रवणारविन्दयुगलं मनसा विशेषेण धारयन् । प्रतिघातशंकायां हेतुः । अनुस्मृता स्त्रीयपूर्वजन्मनामावलिः परंपरा येन सा ॥ ३ ॥ ॐ ॐ पुत्रस्नेहेऽनुबद्धं मनो यस्य । जडस्य गार्हस्थ्यानधिकारात्समावर्तनांतात्संस्कारान्विदधानस्तमुपनीयोपनीतस्य पुनः शौचादींस्तस्यानभिप्रेतानपि शिक्षितवान् । तत्र हेतुः । अनुशिष्टेन हि भाव्यं पितुः सकाशात्पुत्रेणेति ॥ ४ ॥ ॐ ॐ सोऽपि च पितुः शिक्षा-निर्बधनिवृत्तये असधीचीनमसमीचीनमिव करोति स्म । उपाकरणवेदव्रताधनन्तरं श्रावणादिमासेषु वेदानध्यापयिष्यन्नादौ तावद्ब्रह्मविदभिः सह प्रणवशिरःसहितां त्रिपदीं चैत्रादिचतुरो मासानधीयानमप्यसमवेतरूपं यथा भवत्येवं ग्राह्यामास । तावतापि कालेन स्वराणुपूर्व्या युक्तं व्याहृत्यादि तस्य नागतमित्यर्थः ॥ ५ ॥ ॐ ॐ आत्मभूते स्वतनुजेऽनुरागेणावेशितं चित्तं येन । शौचादीनि यान्योपकुर्वाणकस्य सावधिब्रह्मचर्यवतः कर्माणि तेनानभिगुक्तान्यनाहृतान्यपि तं पुत्रं प्रत्यनुशास्याप्यप्राप्तपुत्रपांडित्यमनोरथः स्वयं कालेनोपसंहृतो मृत इत्यर्थः । अनुशासननिर्बधे पुनस्तमेव हेतुमाह । अनुशिष्टेन भाव्यमित्यसन्नयोग्य आप्रहो यस्य ॥ ६ ॥ ॐ ॐ सपत्न्यै समर्प्य । अनुसंस्थयाऽनुमरणेन । सप्तम्यंतपाठेऽप्ययमेवार्थः ॥ ७ ॥ ॐ ॐ न्यवृत्तं निवर्तितुमैच्छन् । निवृत्ता इत्यर्थः ॥ ८ ॥

श्रीवंशीधरकृतो भावार्थदीपिकाप्रकाशः

तस्य उत्सृष्टमृगशरीरात्मविप्रदेहस्य । भद्रकाली दुर्गा (१) तदंते प्रारब्धकर्मान्ते (२) । अथ मृगदेहत्यागानन्तरम् । स्वाध्यायाध्ययनं स्वशास्त्रोचितवेदाध्ययनम् । संतोषो यदृच्छालाभेनालंबुद्धिः । परापराधसहनं तितिष्ठा । प्रश्रयः प्रणयः ॥ १ ॥ ॐ ॐ तत्र मिथुने । चरमशरीरेणांत्यदेहेन । मोक्षे मुख्याधिकारित्वेन ब्राह्मणदेहस्यैव चरमत्वमेतच्च स्वयं भगवता श्रीकृष्णेन श्रीदशमे मुचुकुंदोपाख्याने स्फुटीकृतम् । “भूत्वा द्विजवरस्त्वं वै मामुपैष्यसि केवलम्” इत्यादिना ॥ २ ॥ ॐ ॐ तत्रापि ब्राह्मणशरीरेपि । चादन्यसंगात् । लोकस्य लोकम् ॥ ३ ॥ ॐ ॐ तस्यापि जडस्वरूपस्यापि । समावर्तनं संस्कारभेदः । अनभिप्रेतांस्तस्मै आरोचमानानपि । तत्र शिक्षणे । अनुशिष्टेन शिक्षितेन ॥ ४ ॥ ॐ ॐ इत्यर्थे इति । पितृकर्तृकपाठनहठ-निवृत्त्यर्थं जानन्नेव तथा चकारेति भावः ॥ ५ ॥ ॐ ॐ “आत्मा वै पुत्रनामासि” इति श्रुतेरात्मभूते स्वस्वरूपे । इत्यर्थे इति । उपसंपूर्वस्य हरतेः समाप्यर्थकत्वादिति भावः । समनुशिष्टेन सम्यक्शिक्षितेन पुत्रेण भाव्यं भवितव्यम् । पितुः उकाशादिति । बालापाठने “माता वैरी पिता शत्रुर्बालो यभ्यां न पाठितः” इत्यादिना मातापित्रोरपि निंदाश्रवणात्तन्निवृत्तये यथाबलं स्वविद्यानिष्णात एवात्मजः कारयितव्य इति ॥ ६ ॥ ॐ ॐ अथ भर्तृमरणोत्तरम् । यत्तु “मृतानुगमनं नास्ति ब्राह्मण्या ब्रह्मशासनात्” इति हारीतेनोक्तं तत्पृथक्चित्तिविषयं “पृथक्चित्तिं समारूढा न विप्राऽग्निं समाविशेत्” इति बृहन्नारदीयोक्तेः ॥ ७ ॥ ॐ ॐ पितरिति । अनुशिष्टवतीति शेषः । एनमनुशिष्टवति । पितर्युपरते सति । इत्यर्थे इति । न तु पितेव तस्मिन्नाग्रहवंत इति भावः । सन्नताल्लङ्घि लुङ्घि वा रूपमिदमार्थमेवेति ज्ञेयम् । न परविद्यायामित्यनेन “त्रैगुण्यविषया वेदाः” इत्यादिभगवदुक्तेः स्त्रीविद्यातीतत्वं परविद्यात्वं च दर्शितं तत्रापीत्यादिगद्ये तस्य मत्त्येकनिष्ठताया दर्शितत्वात् । अत्र चैवं ज्ञेयम् — सोयमंतर्भगव-श्लिष्ट एव आत्मारामता तु शुकादिवद्बहिरंगैव तदावरणाय प्रयुक्ता तस्या अप्यावरणायोन्मत्तचेष्टतेति । किञ्च — भगवद्भक्तिरेव पर-विद्या “सा विद्या तन्मतिर्यथा” इति नारदोक्तेः । “विद्यान्या केवलं विद्या परविद्या हरी मतिः” इत्युक्तेश्च । क्वचिन्न्य-वृत्तमित्यपि पाठः ॥ ८ ॥

श्रीमद्गीतराघवव्याख्या

एवमारब्धभगवद्भक्तियोगस्यापि भरतस्य प्रारब्धकर्मात्तमृगासक्त्या मृगत्वापत्तिं प्रारब्धकर्मावसाने मृगत्वनिवृत्तिं चाभिधायेदानीं “नेहाभिक्रमनाशोऽस्ति प्रत्यवायो न विद्यते । स्वल्पमप्यस्य धर्मस्य त्रायते महतो भयात्” इति । “नहि कल्याण-

कृत्कश्चिद्दुर्गतिं तात ! गच्छति ॥ प्राप्य पुण्यकृतलोकानुपित्वा श्लाघ्यतीः समाः । शुचीनां श्रीमतां गेहे योगभ्रष्टोऽभिजायते ॥
अथवा योगिनामेव कुले भवति धीमताम् ॥ इत्युत्तरीत्या तस्य विशिष्टकुलप्रसूतिं देहादिष्वनादरं ततो मुक्तिं चाभिधत्ते
अथेत्यादिना । अथ मृगशरीरत्यागानन्तरमाङ्गिरसस्य यवीयसां कनिष्ठायां भार्यायां यन्मिथुनं स्त्रीपुंसयुग्मं समजायत तत्र मिथुने
यस्तु पुमान् तं परमभागवतं राजर्षिप्रवरमुत्सृष्टं मृगशरीरं येन तं चरमशरीरेण विप्रत्वं गतमाहुरित्यन्वयः । आङ्गिरसप्रवरं
विशिनष्टि । द्विजश्रेष्ठस्माङ्गिरसगोत्रोद्भवानां मध्ये प्रवरस्य शमादियुक्तस्य तत्र शमदमावन्तर्बाह्येन्द्रियनिग्रहौ तपोऽनशनादि
स्वाध्यायाध्ययनं वेदाध्ययनं त्यागो दानं सन्तोषो देवाल्लभ्येन तितिक्षा द्वन्द्वसहिष्णुता प्रश्रयो विनयः विद्या शास्त्रजन्यज्ञानं अनसूया
परेषु दोषानाविष्करणमात्मज्ञानं ज्ञानयोगः आनन्दो ब्रह्मानन्दानुभवरूपो भक्तियोगः, आत्मना स्वेन स्वसदृशाः श्रुतादयः गुणा
येषां ते, श्रुतं वेदार्थश्रवणं, नव सोदरा अङ्गजा आत्मजा बभूवुः ज्येष्ठायां भार्यायामिति शेषः ॥ १-२ ॥ * * तत्रापि
विप्रजन्मन्यपि स्वजनसङ्गादात्मनः प्रतिघातं भ्रंशमाशङ्कमानस्तत्र हेतुः भगवदनुग्रहेणैवानुस्मृता स्वीया पूर्वजन्मनामावलिः
परम्परा येन सः आत्मानमुन्मत्तादिरूपेण लोकस्य दर्शयामास । किं कुर्वन् कर्मबन्धविध्वंसनं श्रवणं स्मरणं गुणानां विवरणं
कथनं यस्य तत्कर्मबन्धविध्वंसनसमर्थश्रवणादियुक्तमित्यर्थः, एवंविधं भगवत्श्रवणारविन्दं मनसा विदधानः विशेषेण
धारयन् ॥ ३ ॥ * * स विप्रः आङ्गिरसस्तस्य जडादिवेषस्य पुत्रस्य पुत्रस्नेहेनानुबद्धमासक्तं मनो यस्य तथाभूतः सन्
समावर्तनं स्नातकं तत्पर्यन्तान् संयतान् संस्कारान् गर्भाधानादीन् यथाविधि कुर्वाण उपनीतस्य तस्यानभिप्रेतान् पूर्ववासनया-
वगतत्वात् शिक्षणीयत्वेनानभिप्रेतानपि शौचाचमनादीन् कर्मनियमाभित्यनैमित्तिकादिभेदेन नियतान् समशिक्षयत् । शिक्षायां
हेतुमाह अनुशिष्टेनेति । पितुः सकाशादनुशिष्टेन विविच्य ज्ञापितेनैव पुत्रेण भवितव्यमिति बुद्धयर्थः ॥ ४ ॥ * *
सोऽपि च पितुः शिक्षानिर्बन्धनिवृत्तये तत्सन्निधावसध्रीचीनमसमीचीनमिव करोति छन्दांस्यध्यापयिष्यन् “श्रावण्यां प्रौष्ठपथां
वा उपाकृत्य यथाविधि । युक्तश्छन्दांस्यधीयीत मासान्विप्रोऽर्थपञ्चमान्” इत्युत्तरीत्या वेदानध्यापयिष्यन् तावदादौ व्याहृतिभिः
सह प्रणवशिरःसहितां त्रिपदीं सावित्रीं गायत्रीं व्याहृतयो भूरादयः प्रणवमोङ्कारः शिरः ओमापोज्योतिरित्यादि एवंभूतां सावित्रीं
ग्रेष्मवासन्तिकान्मासांश्चतुरो मासानधीयानमप्यध्ययनं कुर्वाणमपि पुत्रसमवेतरूपं स्वरादिगायत्र्यानुपूर्व्यां वियुक्तं न भवति
यथा तथा प्राहयामास तावता कालेनापि स्वरानुपूर्व्यां वियुक्तव्याहृतिसहिता गायत्री तस्य दृढा नाभूदित्यर्थः ॥ ५ ॥ * *
एवं स्वात्मजे आत्मनि “आत्मा वै पुत्रनामासि” इति श्रुत्युत्तरीत्या पुत्ररूपे आत्मन्यनुरागेणावेशितमासञ्जितं चित्तं येन सः
शौचादीन्यौपकुर्वाणस्य सावधिब्रह्मचर्यवतो यानि कर्माणि उपकुर्वाणो गुरुशुश्रूषादिना वेदाध्ययनादि कुर्वाणः ब्रह्मचारी शौचं
स्नानादिजन्या शुद्धिः व्रतानि काण्डव्रतादीनि तान्यभियुक्तान्मप्यविस्मृतवेदस्य तस्याध्ययनानपेक्षत्वादध्यापनाङ्गानि कर्माण्य-
नुपयुक्तानीत्यर्थः, सम्यगनुशिष्टेन पुत्रेण भाव्यमित्यसदाग्रहः दुरभिमानवान् पुत्रमनुशास्यापि शिक्षित्वापि अनधिगतः मनोरथः
पुत्रवैदुष्यरूपो येन सः तावदेवाप्रमत्तेन कालेन मृत्युना स्वयंगृहे प्रमत्तः सन्तुपसंहतः मृत इत्यर्थः ॥ ६ ॥ * * अथ
संहत्यनन्तरं यवीयसी कनिष्ठा द्विजसती द्विजभार्या स्वगर्भजातं मिथुनं सपत्न्या उपसमीपे निधाय सपत्न्यधीनं कृत्वा स्वयमनु-
संस्थया अनुसरणप्रक्रियया पतिलोकमगात्प्राप्तवती ॥ ७ ॥ * * पितर्युपरते मृते सति भ्रातरो नव एनं जडमतिरिति
बुद्ध्याऽनुशासनरूपान्निर्बन्धान्यवृत्सन्तं निवर्त्तितुमैच्छन् शिक्षां नाकुर्वन्नित्यर्थः । जडमतिरित्यत्र हेतुं वदन्विशिनष्टि । अतत्प्रभाव-
विदस्तस्य भ्रातुः प्रभावमजानन्तः तत्रापि हेतुः त्रय्यामेव विद्यायां कर्मविवेकात्मककेवलवेदविद्यायामेव पर्यवसितमतयः न
ब्रह्मविद्यायां वेदान्तविद्यायां पर्यवसितमतयः ॥ ८ ॥

श्रीमद्विजयध्वजतीर्थकृता पदरत्नावली

प्रायो वैराग्यसाधनसामग्रीसंपन्नस्यापि ब्राह्मणशरीरस्य सतः पुरुषस्य ज्ञानान्मुक्तिरित्यभिप्रायोऽस्मिन्नध्याये निरूप्यते ।
तदर्थमुत्पन्नज्ञानस्यापि भरतस्य विप्रतनुत्वंप्राप्तिमाह अथेति । अथ मृगशरीरोत्सर्जनानन्तरं कल्याणकरभरतकथोच्यत इति वा ।
त्यागो दानं देवतामुद्दिश्य द्रव्यत्यागलक्षणो यज्ञो वा सन्तोषो यदृच्छालाभेनालंबुद्धिः शमाद्यात्मज्ञानान्तं तैर्य आनन्दस्तेन
युक्तस्य शमादीनामानन्देन समृद्ध्या युतयेति वा आत्मनः पितुर्गुणसदृशश्रुतादिगुणा येषां ते तथा सोदर्या अङ्गजाः एकस्या
मातुः उदरजातत्वात् सोदर्याः अङ्गजाः पुत्राः ॥ १ ॥ * * उत्सृष्टं मृगशरीरं येन स तथा चरमशरीरेणान्यदेहेन ॥ २ ॥
* * तत्र विप्रजन्मन्यपि लोकस्यात्मानमुन्मत्तादिरूपेण दर्शयामासेत्यन्वयः । उद्विजमानः स्वस्थानप्रच्युतिरिति विध्यन् गुण-
विवरणं व्याख्यानं विशेषेण दधतः आत्मनः स्वस्य श्रवणादेः प्रतिघातं विघ्नमाशंसमानः निरूपयन् अनुस्मृता स्वस्य पूर्वजन्म-
नामावलिः परम्परा येन स तथा ॥ ३ ॥ * * स विप्रः पिता तस्यात्मजस्यापि लोकविद्विष्टस्यापि समावर्तनपर्यन्तं सतः
संस्कारान् विप्रजातिविहितान् जातकर्मदीन्यथोपदेशं विदधानः कुर्वाणः पुनरुपचीतस्य शौचाचमनादीन् कर्मनियमाननभीष्टानपि
समशिक्षयदित्यन्वयः । अनभिप्रेताश्चेत्किमित्यशिक्षयदिति तत्राह । अनुशिष्टेनेति । ह वा इत्येतौ भरतस्यापरोक्षज्ञानित्वेन कामचारो
न दोषायेति सूचयतः, अत एवासदाग्रह इत्युक्तम् ॥ ४ ॥ * * यतिपत्रा शिक्षितं तदेव सध्रीचीनं समीचीनं रमणीयमिव
किञ्चिदन्यथा हेत्यनेन अतीतानागतज्ञानी त्रैलोक्योद्वरणक्षयः इत्यादि स्मार्तन्यायमनुसन्धान इवेति दर्शयति । सह प्रणवेन

शिरसा त्रिपदी सप्रणवशिरस्त्रिपदी तामसमवेतरूपं असमञ्जरूपं यथा तथा छन्दांसि वेदान् ॥ ५ ॥ * * “आत्मा वै पुत्रनामासि” इति श्रुतेरात्मनीति व्यपदेशः औपकुर्वाणकानि उपकुर्वाणयोग्यानि उपकुर्वाणो विवाहः भिक्षाटनं वा अतदभियुक्तानि तस्यानपेक्षितानि एवमादीन्यपि कर्माणि ग्राहयन् पुत्रमशिक्षयदित्यन्वयः । अनागतमनोरथः अप्राप्तनिजभिप्रायः उपसंहृतो मृतोऽभूत् ॥ ६ ॥ * * अनुसंस्थया अनुमरणेन ‘अग्निप्रवेशलक्षणेन त्रयां अग्निष्टोमेन स्वर्गकामो यजेते’त्याद्यायां कर्मप्रतिपादिकायां पर्यवसितमतयः पुरुषार्थबुद्धयः “ब्रह्मविदानोति परं तमेवं विद्वानमृत इह भवति” इत्याद्यायां न निष्णातमतयः अनुशासननिर्वन्धाच्छालक्षणाग्रहात् न्यवृत्सन्त निवर्तितुमैच्छन् ॥ ७-८ ॥

श्रीमज्जीवगोस्वामिकृतः क्रमसन्दर्भः

भक्तत्वादेवमात्मनो भक्तिप्रतिघातमाशङ्कमानः ॥ १-२ ॥ * * स्वजनसङ्गाच्च भृशमुद्विजमान इत्यधिकं चान्यत्र नास्ति स्वाम्यसम्मतश्च दृश्यते । व्यवधानेन योजितत्वात् ॥ ३ ॥ * * अनुशिष्टेन हि भाव्यं पितुः पुत्रेणेतीयस्य पितुर्वाक्यस्य तस्मादयमनुशिष्टः कर्तव्यः । व्यतिरेके तु स्वयं दोषावहः स्यादिति तात्पर्यम् ॥ ४-७ ॥ * * पितर्युपरत इति । एवं जडमतिरिति । ज्ञात्वेति योष्यं ज्ञात्वेत्यध्याहारात् न परविद्यायामित्यनेन भगवद्भक्तैस्त्रयीविद्यातीतत्वं परविद्यात्वञ्च दर्शितं तत्रापि त्यादि गद्ये तस्य भक्त्येकनिष्ठताया दर्शितत्वात् ततश्चैवं परामृश्यते । सोऽयमन्तर्भगवन्निष्ठ एवेत्यात्मारामता तु बहिरङ्गा तदावरणाय प्रयुक्ता तस्याप्यावरणायोन्मत्तचेष्टेति न्यवृत्सन्निति लुङ्प्रत्ययान्त आर्षः ॥ ८-२० ॥

इति श्रीमद्भागवते महापुराणे पञ्चमस्कन्धे श्रीमज्जीवगोस्वामिकृतक्रमसन्दर्भे नवमोऽध्यायः ॥ ८ ॥

श्रीमद्विश्वनाथचक्रवर्तिकृता सारार्थदर्शिनी

नवमे जडता तस्य गायत्र्या अप्यशिक्षणम् । केदारकर्म देव्या अधुष्ठाटनमितीर्यते ॥

आङ्गिरसगोत्रजानां प्रवरस्य श्रेष्ठस्य शमादियुक्तस्य त्यागोऽत्रातिध्यादिभ्योऽन्नदानादि विद्या कर्मविद्या आत्मज्ञानं देहाविन्यतिरिक्तभोक्तृरात्मज्ञानमात्मना सदृशाः श्रुतादयो गुणा येषां ते समानोदरा नव पुत्रा बभूवुः ॥ १-२ ॥ * * कर्मबन्धविध्वंसं श्रवणादिकं यस्य तथाभूतं चरणारविन्दं विशेषेण दधत् लोकस्य लोकम् ॥ ३ ॥ * * अनभिप्रेतानिति श्रद्धदनुभूयमानभगवत्स्वरूपत्वेन स्वस्य कर्मानधिकारमननान् पितुः सकाशात् अनुशिष्टेन ॥ ४ ॥ * * स भरतः पितुः शिक्षानिर्वन्धनिवृत्तये तत् शौचाचमनादिकमसम्प्रीचीनं विपर्यस्तं मूत्रपुरीषोत्सर्गादेः प्रागेवाचमनमृत्तिकाशौचादिकं करोति न त्वनन्तरमेवेति तस्य तदपि वस्तुतः समीचीनमेवेति उपाकरणवेदग्रहणाद्यनन्तरं श्रावणादिमासेषु वेदानध्यापयिष्यामि सम्प्रति तु जडमिमं गायत्रीन्तु शिक्षयामीति विचार्य चैत्रादिभिश्चतुर्भिर्गपि मासैर्निर्न्तरमपि गायत्र्याः पादत्रयं पाठयन् सम्पूर्णां तां धारयितुं न शक्नोत्याह छन्दांसीति । असमवेतरूपं यथा स्यात्तथा ॥ ५ ॥ * * स्वतनुजे पुत्रे आत्मनि स्नेहांत् स्वप्राणादप्यधिके इत्यर्थः । औपकुर्वाणकस्य सावधिब्रह्मचर्यवतः कर्माणि तेनानभियुक्तानि अनादृतान्यपि तं पुत्रं प्रत्यनुशास्य अनुशासननिर्वन्धे पूर्वोक्तमेव हेतुमाह । स्वयमन्विति उपसंहृतः मृतः ॥ ६ ॥ * * सपत्न्यै उपन्यस्य सपत्न्यामिति सप्तम्यन्तोऽपि पाठः । अनुसंस्थया अनुमरणेन सप्तम्यन्तपाठेऽप्ययमेवार्थः ॥ ७ ॥ * * अनुशिष्टवतीति शेषः, एनमनुशिष्टवति पितरि उपरते सतीत्यन्वयः । न्यवृत्सन् निवर्तितुमैच्छन् लुङि वा रूपं निवृत्ता इत्यर्थः । उभयथाप्यार्थप्रयोगः । न तु पितेव तस्मिन्नत्याग्रहवन्त इति भावः ॥ ८ ॥

श्रीमच्छुक्रदेवकृतः सिद्धान्तप्रदीपः

भरतस्य जन्म तत्र प्राणबाधे उपस्थितेऽपि निर्विकारत्वं वर्णयति नवमे । तत्रादौ मृगशरीरत्यागानन्तरम् । “शुचीनां श्रीमतां गेहे योगभ्रष्टोऽभिजायते । अथवा योगिनामेव कुले भवति श्रीमताम् ॥” इति श्रीमुखोक्तीत्या द्विजोत्तमगृहे भरतो जात इत्याह । अथेत्यादिना अङ्गिरसो गोत्रजानां प्रवरस्य शमादियुक्तस्य कस्यचिद् द्विजवरस्य आत्मना सदृशाः श्रुतादयो गुणा येषां ते सोदर्याः समानोदराः नव अङ्गजा बभूवुः यवीयस्थां कनिष्ठायां मिथुनं पुत्रकन्यकायुग्मकम् बभूव ॥ १-२ ॥ * * तत्रापि विप्रजन्मन्यपि स्वजनसङ्गात् चकाराद्देहाभिनिवेशाच्च भृशमुद्विजमानः यतः आत्मनः प्रतिघातं भ्रंशमाशङ्कमानः कर्मबन्धविध्वंसं श्रवणं गुणविवरणं च यस्य तद्भगवत्श्रवणारविन्दयुगलं मनसा विदधत् विधारयन् भगवदनुग्रहेण अनुस्मृतास्वीयपूर्वजन्मनामावलिख्येन सः आत्मानमुन्मत्तादिरूपेण दर्शयामास ॥ ३ ॥ * * तस्यापि उन्मत्तादिवद्वर्त्तमानस्यापि पुत्रस्नेहेन अनुबद्धं मनो यस्य सः आसमावर्त्तनात् समावर्त्तनपर्यन्तान् उपनयनादीन् संस्कारान् यथोपदेशं विदधानः यथाविधि कुर्वाणः तमुपनीयोपनीतस्य च पुनः शौचादीन् तस्यानभिप्रेतानपि समशिक्षयत् पितुः सकाशादनुशिष्टेन सुशिक्षितेन पुत्रेण भाव्यमिति हेतोः ॥ ४ ॥ * * स चापि तत् उपदिष्टम् असम्प्रीचीनमसम्प्रीचीनं करोति स । स विप्रः उपाकरणवेदव्रताद्यनन्तरं श्रावणादिमासेषु वेदानध्यापयिष्यन् आदौ तावद्ब्रह्माहतिभिः सह प्रणवशिरःसहितां त्रिपदीं चैत्रादिचतुरो मासानधीयानमप्यसमवेतरूपं यथा भवत्येवं ग्राहयामास ॥ ५ ॥ * * एवमुक्तप्रकारेण समनुशिष्टेन भाव्यमित्यसन् अयुक्त आग्रहो यस्य सः

अत एव आत्मनि “आत्मा वै पुत्रनामासि” इति वाक्यात् आत्मभूते स्वतनुजे अनुरागेणावेशितं चित्तं येन सः शौचादीनि यान्यौपकुर्वाणकस्य सावधिकब्रह्मचर्यवतः कर्माणि अनभियुक्तानि पुत्रानभीष्टान्यपि पुत्रं प्रत्यनुशास्यापि अनधिगतमनोरथः नाधिगतो न प्राप्तः पुत्रकर्मकौशलमनोरथो येन सः स्वयं यमेनोपसंहृतः ॥ ६ ॥ * * यवीयसी कनिष्ठा द्विजसती विप्रपत्नी सपत्न्यै मिथुनं स्वपुत्रकन्यकायुग्ममुपन्यस्य समर्प्य स्वयमनुसंस्थया अनुमरणेन पतिलोकमगात् ॥ ७ ॥ * * एवं जडमतिरिति मत्वा अनुशासननिर्वन्धात् न्यवृत्सन् निवर्तितुमैच्छन् निवृत्ता बभूवुरित्यर्थः । यदा रे उन्मत्त ! जड बधिर इत्यभिभाष्यमाणस्तदा तदनुरूपाणि प्रभाषते स परेच्छया कार्यमाणः कर्माणि च करोति ॥ ८ ॥

गोस्वामिश्रीगिरिधरलालविहिता बालप्रबोधिनी

भद्रकालीपशुत्वेन तस्य मरणसङ्कटात् । नवमे हरिभक्तेस्तु मोचकत्वं निरूप्यते ॥ १ ॥

एवं मृगशरीरं त्यक्त्वा भरतो ब्राह्मणो जात इति दर्शयति—अथेति । मृगदेहत्यागानन्तरं कस्यचिद् द्विजवरस्य ब्राह्मणश्रेष्ठस्य आत्मना सदृशः श्रुतादयो गुणा येषां तथाभूताः सोदर्याः समानोदरा नव अङ्गजाः पुत्रा बभूवुरित्यन्वयः । यवीयस्यां कनिष्ठायां च भार्यायां तस्य मिथुनं स्त्रीपुरुषयुग्मं च बभूव । ‘शुचीनां श्रीमतां गेहे योगभ्रष्टोऽभिजायते । अथवा योगिनामेव कुले भवति धीमताम् ॥ एतद्धि दुर्लभतरं लोके जन्म यदीदृशम् । तत्र तं बुद्धिसंयोगं लभते पौर्वदैहिकम् ॥ यतते च ततो भूयः संसिद्धौ कुरुनन्दन । पूर्वाभ्यासेन तेनैव ह्रियते ह्यवशोऽपि सः’ इति स्मृतेर्मरतस्य योगभ्रष्टत्वात् स्मृत्यनुसारि तत्परितं प्रदर्शयन्त्यस्तपितुः श्रेष्ठत्वमाह—आङ्गिरसेति । आङ्गिरसगोत्रजानां मध्ये प्रवरस्य, श्रेष्ठत्वे हेतुः—शमादियुक्तस्येति । शमोऽन्तःकरणनिग्रहः । दमो बहिरिन्द्रियनिग्रहः । तपः परिहारयोगराहित्येन त्रिविधतापसहनम् । स्वाध्यायाध्ययनं वेदाध्ययनम् । त्याग आतिथ्यादिभ्योऽप्रदानादि । सन्तोषः यदृच्छया प्राप्तेनालम्बुद्धिः । तितिक्षा अपकारिण्यपि क्रोधानुत्पत्तिः । प्रश्रयो नम्रता । विद्या कर्मविद्या । अनसूया परेषु दोषारोपाकर्तृत्वम् । आत्मज्ञानं देहादिव्यतिरिक्तभोक्त्रात्मज्ञानम् । आनन्दो धर्मसम्पत्तिजः ॥ १ ॥ * * तत्र मिथुने यस्तु पुमांस्तमुत्सृष्टं मृगशरीरं येन तं चरमशरीरेण विप्रत्वं राजर्षिप्रवरं भरतमाहुरित्यन्वयः । तच्छरीरस्य चरमत्वे हेतुमाह—परमभागवतमिति ॥ २ ॥ * * तत्रापि कर्मबन्धविध्वंसनं श्रवणं स्मरणं गुणानां विवरणं कथनं च यस्य तस्य भगवत्श्रवणारविन्दयुगलं मनसा विदधत् विशेषेण धारयन् स्वजनसङ्गादात्मनः प्रतिघातं पुनर्योन्यन्तरसम्बन्धलक्षणसाक्षिमानोऽत एव ततो भृशमुद्विजमानो भीतश्च तत्परिहाराय लोकस्थोन्मत्तादिरूपेण आत्मानं दर्शयामासेत्यन्वयः । प्रतिघातशङ्कायां पूर्वस्मृतिर्हेतुरित्याह—भगवदिति । भक्तत्वाद्भगवदनुग्रहेणानुस्मृता स्वपूर्वजन्मनामावलिः परम्परा येन सः । उन्मत्तः वातग्रहादिना विवशः । जडो देहाद्यनुसन्धानरहितः ॥ ३ ॥ * * तस्योन्मत्तादिवद्वर्तमानस्याप्यात्मजस्य स विप्रः जडस्य गार्हस्थ्यानधिकारं मत्वाऽऽसमावर्त्तनात् समावर्त्तनान्तात् संस्कारान् यथोपदेशं विदधानिस्तमुपनीयोपनीतस्य च पुत्रः शौचाचमनादीन् तस्यानभिप्रेतानपि कर्मनियमान् सम्यगशिक्षयन् शिक्षितवानेव, न तूपेक्षितवानित्यन्वयः । वा इत्यवधारणे । एवमनधिकारिणोऽपि दृष्टाच्छिक्षायां भगवन्मायाकृतमोह एव हेतुरित्याश्रयेनाह—हेति । मोहमेव स्पष्टयति—पुत्रेति, पुत्रस्नेहेनानुबद्धं मनो यस्य सः । मोहितस्य तस्याभिप्रायं दर्शयति—अनुशिष्टेनेति । पितुः सकाशात् अनुशिष्टेनानुशिक्षितेनैव पुत्रेण भाव्यमित्यभिप्रायेणेत्यन्वयः ॥ ४ ॥ * * स च भरतः सिद्ध आत्मनिष्ठोऽपि पितुर्निर्वन्धात् पितृसन्निधौ स्थित एवासध्रीचीनमसमीचीनमिव तत्पितृशिक्षितं सर्वं करोति स्मेत्यन्वयः । एवमप्यात्मारामस्य पितुर्निर्वन्धापेक्षया तत्र स्थित्या कर्मकरणमाश्रयमेवेति सूचयन्माह—उ हेति । तेन ब्रह्मविदा कृतं सर्वमपि समीचीनमेव, दोषाकर्त्तृत्वादसमीचीनत्वं तु लोकदृष्ट्यैवेति ज्ञापयितुमिवशब्दः ॥ ५ ॥ * * उपकरणं वेदव्रताद्यनन्तरं श्रावणादिमासेषु छन्दांसि वेदान् अध्यापयिष्यन्नादौ तावद् व्याहृतिभिः सह प्रणवशिरस्सहितां त्रिपदीं सावित्रीं चैत्रादिश्रैमवासन्तिक्रांश्चतुरो मासान् अधीयमानमपि असंभवेतरूपं यथा भवत्येवं प्राहयामास । तावताऽपि कालेन स्वानुपूर्व्यादियुक्तं व्याहृत्यादि तस्य नागतमित्यर्थः ॥ ६ ॥ * * उक्तमेव पुनः स्पष्टीकुर्वन् तत्पितुर्मरणं दर्शयति—एवमिति । एवमुक्तप्रकारेण आत्मन्यात्मत्वेनाभिमते स्वतनुजेऽनुरागेण आवेशितं चित्तं येन सः । अनभियुक्तानि तेनानादृतान्यपि शौचादीनि औपकुर्वाणकस्य सावधिकब्रह्मचर्यवतः कर्माणि तं पुत्रं प्रति अनुशास्यापि स्वयं तावत् अनधिगतमनोरथः नाधिगतः न प्राप्तः पुत्रपाण्डित्यलक्षणो मनोरथो येन सः । स्वयं गृहे प्रमत्तः गृहकार्यासक्त्या कर्तव्यभगवदाराधनानुसन्धानशून्य एव अग्रमत्तेन अनुलङ्घितप्रयत्नेन कालेन उपसंहृतो मृतः । एवमनुशासननिर्वन्धे पूर्वोक्तमेव हेतुमाह—समनुशिष्टेनेति । ‘पितुः सकाशात् सम्यगनुशिष्टेनैव पुत्रेण भाव्यम्’ इत्यसन् अयोग्य आग्रहो यस्य सः । न केवलं शिक्षामात्रेण पाण्डित्यं भवति, किन्तु तदनुकूलपूर्व-संस्कारे सत्येवेति तदनवेषणात् तदाग्रहस्यासत्त्वं बोध्यम् ॥ ७ ॥ * * अथ पतिमरणान्तरं यवीयसी कनिष्ठा द्विजसती ब्राह्मणस्य तस्य भार्या स्वगर्भजातं मिथुनं सपत्न्या उपन्यस्य समर्प्य स्वयमनुसंस्थयाऽनुमरणेन पतिलोकमगात् गता । एवं मातापित्रोः प्रतिबन्धकभूतयोर्मरणात् तस्य निर्वन्धकत्वा जातेति ध्येयम् ॥ ८ ॥

श्रीभगवत्प्रसादाचार्यविरचिता भक्तमनोरञ्जनी

नवमे तस्य रागादेरभावाज्जडजन्मनि । पशुत्वे निर्विकारत्वं भद्रकाल्या अपीर्यते ॥ १ ॥

प्राक् पित्राप्तात्मविज्ञानो मृगतां भरतोऽभ्यगात् । पुनः प्रारब्धबोगेन प्राप्तोऽन्ते जडविप्रताम् ॥ २ ॥

इत्थं प्रारब्धभगवद्भक्तियोगस्यापि भरतस्य प्रारब्धकर्मभोगान्तमृगासक्त्या मृगत्वापत्तिं तदवसाने मृगत्वनिवृत्तिं चाभिधाय सांप्रतं 'नेहाभिक्रमनाशोऽस्ति प्रत्यवायो न विद्यते । स्वल्पमप्यस्य धर्मस्य त्रायते महतो भयात्' इति । 'न हि कल्याणकृत्कश्चिद् दुर्गतिं तात गच्छति' इति । 'प्राप्य पुण्यकृतां लोकानुषित्वा शाश्वतीः समाः । शुचीनां श्रीमतां गेहे योगभ्रष्टोऽभिजायते ॥ अथवा योगिनामेव कुले भवति धीमताम्' इत्युत्तरीत्या तस्य विशिष्टकुले प्रसूतिं देहादिष्वनादरं ततो मुक्तिं चाभिधत्ते अथेत्यादिना । अथ मृगशरीरत्यागानन्तरं आङ्गिरःप्रवरस्य अङ्गिरसगोत्रोद्भवानां मध्ये श्रेष्ठस्य, शमोऽन्तरिन्द्रियनिग्रहश्च दमो बाह्येन्द्रियनिग्रहश्च तपोऽनशनादिरूपं च स्वाध्यायाध्ययनं वेदाध्ययनं च त्यागोऽविध्यादिभ्योऽन्नदानादिरूपश्च संतोषो देवाल्लभ्येन संतुष्टिश्च तितिक्षा द्वन्द्वसहिष्णुता च प्रश्रयो विनयश्च विद्या शास्त्रजन्यं ज्ञानं च अनसूया परेषु दोषानाविष्करणं च आत्मज्ञानं देहादिव्यतिरिक्तभोक्त्रात्मज्ञानं च आनन्दो ब्रह्मानन्दानुभवरूपो भक्तियोगश्च तैर्युक्तस्तस्य कस्मचित् द्विजवरस्य ब्राह्मणश्रेष्ठस्य, आत्मना स्वेन सदृशाः श्रुतादयो गुणा येषां ते । तत्र श्रुतं वेदार्थश्रवणम् । शीलं सुखभावसङ्गुत्तता । आचारो वेदोदितसदाचाराचरणम् । रूपं साहजिकी स्वाकारता । औदार्यमकार्षण्यम् । नव नवसंख्याकाः सोदर्या एकोदरजाः, अङ्गजाः पुत्राः, व्येष्टायां भार्यायामिति शेषः, बभूवुः । यवीयस्यां कनिष्ठायां, भार्यायां मिथुनं क्षीपुरुषयुगलं च, बभूवेति वचनव्यत्ययः ॥ १ ॥ ❀ ❀ यस्त्विदिति । तत्र मिथुनमध्ये यस्तु पुमान् तं परमभगवत्तं राजर्षिप्रवरं भरतं उत्सृष्टमृगशरीरं चरमशरीरेण विप्रत्वं गतं आहुः । तत्त्वविद इति शेषः ॥ २ ॥ ❀ ❀ तत्रापीति । तत्रापि विप्रजन्मन्यपि, स्वजनसङ्गाच्च स्वजनसङ्गतस्तु, भृशमतिशयेन, उद्विजमानः आत्मनः प्रतिघातं आशङ्कमानः, यतः भगवदनुग्रहेणैव, अनुस्यूता पूर्वजन्मावलिः स्वीयपूर्वजन्मपरंपरा येन सः एवंभूतः सन्, कर्मबन्धविध्वंसनं श्रवणं स्मरणं गुणानां विवरणं कथनं यस्य तत् । कर्मबन्धविध्वंसनसमर्थश्रवणादियुक्तमित्यर्थः । भगवत्स्मरणारविन्दयुगलं भगवतोऽङ्घ्रिसरोरुहयुग्मं मनसा विदधत् विशेषेण धारयन् संश्र उन्मत्तो रोगादिविशिष्टचित्तश्च जडो मूर्खश्च अन्धो नेत्रविकलश्च बधिरः श्रवणेन्द्रियविकलश्च तेषां स्वरूपं सामान्यं तेन, लोकस्य दर्शयामास ॥ ३ ॥ ❀ ❀ तस्येति । तस्योक्तविधस्यापि, आत्मजस्य पुत्रस्नेहेनानुबद्धमासक्तं मनो यस्य तथाभूतः विप्रः स आङ्गिरसो द्विजः समावर्त्तनात् आ समावर्त्तनसंस्कारमभिव्याप्येत्यर्थः । संस्कारान् गर्भाधानादीन् यथोपदेशं यथाविधि विदधानः समावर्त्तनान्तसंस्कारमन्तरेण गार्हस्थ्यानधिकाराजडे तदसंभवादहमेतस्थैतान्करिष्यामि चेत्कश्चिदेतस्मै कन्यादानं करिष्यति नान्यथेति मत्यान्ततस्तद्भात्रनादरादि संभावयन्स्नेहसितः सर्वास्तान्कुर्वाण इति भावः । पुनश्च तदनन्तरमित्यर्थः । उपनीतस्य कृतमौञ्जीबन्धनस्य तस्येति शेषः । अनभिप्रेतानपि अन्तरारुचिकरानपि शौचाचमनादीन् कर्मनियमांश्च समशिक्षयन् सम्यक् शिक्षितवान् । ह वा अवधारणे । शिक्षायां हेतुसाह । पितुः सकाशात् पुत्रेण अनुशिष्टेन विविच्य ज्ञापितेतैव भाव्यं भवितव्यम् । हि इति बुद्धयेत्यर्थः ॥ ४ ॥ ❀ ❀ स चापीति । स जडश्चापि, तदुह तत्पितुः शिक्षितं तदेवेत्यर्थः । पितृसन्निधावेव पितुः समीपे तु इत्यर्थः । पितृकृतशिक्षानिर्बन्धनिवृत्त्ये इति शेषः । असधीचीनं असमीचीनमिव, करोति स्म । तत्पिता च छन्दांसि, अध्यापयिष्यन् उपाकरणवेदवृत्ताद्यनन्तरं 'श्रावण्यां प्रौष्ठपद्यां वा उपाकृत्य यथाविधि । युक्तश्छन्दांस्यधीयीत मासान्विमोऽर्द्धपञ्चमान् ॥' इत्युत्तरीत्या श्रावणादिमासेषु पुत्रं वेदानध्यापयितुमिच्छन्समित्यर्थः । आदौ तावत्, व्याहृतिभिर्भूरादिभिः सह, सप्रणवशिरःप्रणवेन शिरसा च सहिता सा चासी त्रिपदी पदत्रयोपेता तां सावित्री, गायत्रीम्, व्याहृतयो भूरादयो, प्रणव ओंकारः, शिर ओमापो व्योतिरित्यादि, तैः सह वर्त्तमानां तत्कारादित्कारान्तवर्णरूपां गायत्रीमित्यर्थः । ग्रैष्मवासन्तिकान् मासान् चैत्रादिचतुरो मासानित्यर्थः । चैत्रे यज्ञोपवीतप्रदानात्तत आरभ्य आश्रावणि सार्द्धं चतुर्मासपर्यन्तमित्यर्थः । अधीयानं अपि, अध्ययनं कारितं सन्तमपि तं, असमवेतरूपं स्वरानुपूर्व्यादियुक्तं यथा न भवति तथेत्यर्थः । ग्राहयामास, तावता कालेनापि स्वरानुपूर्व्यादियुक्तं व्याहृत्यादि तस्य नागतमित्यर्थः ॥ ५ ॥ ❀ ❀ एवमिति । एवं आत्मनि 'आत्मा वै पुत्रनामासि' इति श्रुत्युत्तरीत्यात्मरूपे, स्वतनुजे, अनुरागेण स्नेहेन, आवेशितमासञ्जितं चित्तं येन स एवंभूतो द्विजः, शौचं स्नानादिजन्या शुद्धिश्च अध्ययनं च व्रतानि काण्डव्रतादीनि च नियमाश्च गुर्वनलयोः शुश्रूषणं च तान्याद्यानि येषां तानि यान्यौपकुर्वाणकस्य कर्माणि सावधिव्रह्मचर्यवतः क्रियाः, अनभिभुक्तानि तेन जडेनाऽनादृत्यापि, पुत्रं प्रति, अनुशास्य शिक्षित्वापि, समनुशिष्टेन भाव्यमिति असदाग्रहः अयोग्याग्रहः, स्वयमाङ्गिरसः तावत् अनधगतमनोरथः एव, अग्रमत्तेन कालेन मृत्युना, स्वयं गृहे प्रसक्तः सन् उपसंहृतः मृत इत्यर्थः ॥ ६ ॥ ❀ ❀ अथेति । अथाङ्गिरसविप्रसरणानन्तरं यवीयसी कनिष्ठा, द्विजसत्याङ्गिरसविप्रमार्या, स्वर्गभोजात् निजगर्भोत्पन्नं, मिथुनं पुत्रं पुत्रीं चेत्यर्थः । सपत्न्याः, उप निजसपत्नीसमीपे न्यस्य निधाय, सपत्न्यधीनं कृत्वेत्यर्थः । स्वयं अनुसंस्थया अनुमरणप्रक्रियया, पतिलोकं अगात् प्राप्तवती । पितरि उपरते मृते सति, भ्रातरो नवापि भ्रातरः, यतः अतत्प्रभावविदः तस्य भ्रातुः प्रभावमजानन्तः, त्रय्यां विद्यायां, एव कर्मावबोधात्मककेवलवेदविद्यायामेव, पर्यवसितमतयः न परविद्यायां, ब्रह्मविद्यात्मकवेदान्तविद्यायामपर्यवसितबुद्धय इत्यर्थः । ततः एनं भ्रातरं, जडमतिरयं तु केवलं जडबुद्धिरेव, इत्येवंभूतया मत्या, भ्रातुः अनुशासनरूपात् निर्बन्धादाग्रहात् न्यवृत्तसन्त निवर्तिनुमैच्छन् ।

शिक्षां नाकुर्वन्नित्यर्थः ॥ ७ ॥ ❀ ❀ स चेति । यदा स जडविप्रः चापि, प्राकृतैः द्विपदपशुभिः चतुष्पदपशोर्द्विपदत्वमेव येषां विशेषस्तथाभूतैर्मुष्यैरित्यर्थः । हे उन्मत्त, हे जड, हे बधिर, इत्येवं अभिभाष्यमाणः अभूत् । तदा तदनुरूपाणि उन्मत्ताद्यनुरूपाणि उन्मत्तताजाड्यबाधिर्यादिसूचकानि वर्चांसि प्रभाषते प्रतिभाषते । स च स्वयमनिच्छापरः सन्नपि परेच्छया कर्माणि कार्यमाणः करोति । विष्टितः मूल्यमन्तरेण बलाद्यत्कर्म कार्यते सा विष्टिस्त्येति । सार्वविभक्तिकस्तृतीयार्थे तसिल् । एवं वेतनतः मौल्येन, कर्मानुकूलद्रव्यकूलपत्येत्यर्थः । याच्यया भिक्षया यदृच्छया देवाद्वा, उपसादितं प्राप्तं तदपि, अल्पं बहु वा, मिष्टं मिष्टतोपेतं कदन्नं कुत्सितान्नं वा अभ्यवहरति भक्षयति । तच्च परं केवलं प्रारब्धभोगोपयुक्तदेहधारणार्थमेवेति शेषः । इन्द्रियप्रीतिनिमित्तं न तु ॥ ८ ॥

भाषानुवादः

भरतजीका ब्राह्मणकुलमें जन्म

श्रीशुकदेवजी कहते हैं—राजन् ! आङ्गिरस गोत्रमें शम, दम, तप, स्वाध्याय, वेदाध्ययन, त्याग (अतिथि आदिको अन्न देना), सन्तोष, तितिक्षा, विनय, विद्या (कर्मविद्या), अनसूया, (दूसरोंके गुणोंमें दोष न ढूँढ़ना), आत्मज्ञान (आत्माके कर्तृत्व और भोक्तृत्वका ज्ञान) एवं आनन्द (धर्मपालनजनित सुख) सभी गुणोंसे सम्पन्न एक श्रेष्ठ ब्राह्मण थे । उनकी बड़ी स्त्रीसे उन्हींके समान विद्या, शील, आचार, रूप और उदारता आदि गुणोंवाले नौ पुत्र हुए तथा छोटी पत्नीसे एक ही साथ एक पुत्र और एक कन्याका जन्म हुआ ॥ १ ॥ ❀ ❀ इन दोनोंमें जो पुरुष था वह परम भागवत राजर्षिशिरोमणि भरत ही थे । वे मृग-शरीरका परित्याग करके अन्तिम जन्ममें ब्राह्मण हुए थे—ऐसा महापुरुषोंका कथन है ॥ २ ॥ ❀ ❀ इस जन्ममें भी भगवान्की कृपासे अपनी पूर्व-जन्मपरम्पराका स्मरण रहनेके कारण, वे इस आशङ्कासे कि कहीं फिर कोई विघ्न उपस्थित न हो जाय, अपने स्वजनोंके सङ्गसे भी बहुत डरते थे । हर समय-जिनका श्रवण, स्मरण और गुणकीर्तन सब प्रकारके कर्मबन्धनको काट देता है, श्रीभगवान्के उन युगल चरणकमलोंको ही हृदयमें धारण किये रहते तथा दूसरोंकी दृष्टिमें अपनेको पागल, मूर्ख, अंधे और बहरेके समान दिखाते ॥ ३ ॥ ❀ ❀ पिताका तो उनमें भी वैसा ही स्नेह था । इसलिये ब्राह्मणदेवताने अपने पागल पुत्रके भी शास्त्रानुसार समावर्तनपर्यन्त विवाहसे पूर्वके सभी संस्कार करनेके विचारसे उनका उपनयनसंस्कार किया । यद्यपि वे चाहते नहीं थे तो भी 'पिताका कर्तव्य है कि पुत्रको शिक्षा दे' इस शास्त्रविधिके अनुसार उन्होंने इन्हें शौच आचमन आदि आवश्यक कर्मोंकी शिक्षा दी ॥ ४ ॥ ❀ ❀ किन्तु भरतजी तो पिताके सामने ही उनके उपदेशके विरुद्ध आचरण करने लगते थे । पिता चाहते थे कि वर्षाकालमें इसे वेदाध्ययन आरम्भ करा दूँ । किन्तु वसन्त और ग्रीष्मऋतुके—चैत्र, वैशाख, ज्येष्ठ और आषाढ़-चार महीनोंतक पढ़ाते रहनेपर भी वे इन्हें व्याहृति और शिरोमन्त्र प्रणवके सहित त्रिपदा गायत्री भी अच्छी तरह याद न करा सके ॥ ५ ॥ ❀ ❀ ऐसा होनेपर भी अपने इस पुत्रमें उनका आत्माके समान अनुराग था । इसलिये प्रवृत्ति न होनेपर भी वे 'पुत्रको अच्छी तरह शिक्षा देनी चाहिये' इस अनुचित आग्रहसे उसे शौच, वेदाध्ययन, व्रत, नियम तथा गुरु और अग्निकी सेवा आदि ब्रह्मचर्याश्रमके आवश्यक नियमोंकी शिक्षा देते ही रहे । किन्तु अभी पुत्रको सुशिक्षित देखनेका उनका मनोरथ पूरा न हो पाया था और स्वयं भी भगवद्भजनरूप अपने मुख्य कर्तव्यसे असावधान रहकर केवल घरके धंधोंमें ही व्यस्त थे कि सदा सजग रहनेवाले कालभगवान्ने आक्रमण करके उनका अन्त कर दिया ॥ ६ ॥ ❀ ❀ तब उनकी छोटी भार्या अपने गर्भसे उत्पन्न हुए दोनों बालक अपनी सौतको सौंपकर स्वयं सती होकर पतिलोकको चली गयी ॥ ७ ॥ ❀ ❀ भरतजीके भाई कर्मकाण्डको सबसे श्रेष्ठ समझते थे । वे ब्रह्मज्ञानरूप पराविद्यासे सर्वथा अनभिज्ञ थे । इसलिये उन्हें भरतजीका प्रभाव भी ज्ञात नहीं था, वे उन्हें निरा मूर्ख समझते थे । अतः पिताके परलोक सिंघारनेपर उन्होंने उन्हें पढ़ाने-लिखानेका आग्रह छोड़ दिया ॥ ८ ॥

स च प्राकृतैर्द्विपदपशुभिरुन्मत्तजडबधिरैर्यभिभाष्यमाणो यदा तदनुरूपाणि प्रभाषते कर्माणि च स कार्यमाणः परेच्छया करोति विष्टितो वेतनतो वा याच्यया यदृच्छया वोपसादितमल्पं बहु मृष्टं कदन्नं वाभ्यवहरति परं नेन्द्रिय-प्रीतिनिमित्तम् । नित्यनिवृत्तिनिमित्तस्वसिद्धविशुद्धानुभवानन्दस्वात्मलाभाधिगमः सुखदुःखयोर्द्वन्द्वनिमित्तयोरसम्भावित-देहाभिमानः ॥ ९ ॥ शीतोष्णवातवर्षेषु वृष इवानावृताङ्गः पीनः संहननाङ्गः स्थण्डिलसंवेशनानुमर्दनामज्जनरजसा महामणिरिवानभिव्यक्तब्रह्मवर्चसः कुपटवृत्तकटिरुषवीतेनोरुमणिणा द्विजातिरिति ब्रह्मबन्धुरिति संज्ञया तज्ज्ञजनावमतो

विचचार ॥ १० ॥ यदा तु परत आहारं कर्म वेतनतः ईहमानः स्वभ्रातृभिरपि केदारकर्मणि निरूपितस्तदपि करोति किन्तु न समं विषमं न्यूनमधिकमिति वेद कणपिण्याकफलीकरणकुल्माषस्थालीपुरीषादीन्यप्यमृतवदभ्यवहरति ॥ ११ ॥

अथ कदाचित्कश्चिद् वृषलपतिर्भद्रकाल्यै पुरुषपशुमालभतापत्यकामः ॥ १२ ॥ तस्य ह दैवमुक्तस्य पशोः पदवीं तदनुचराः परिधावन्तो निशि निशीथसमये तमसाऽऽवृतायामनधिगतपशव आकस्मिकेन विधिना केदारान् वीरासनेन मृगवराहादिभ्यः संरक्षमाणमङ्गिरःप्रवरसुतमपश्यन् ॥ १३ ॥ अथ त एनमनवद्यलक्षणमवमृश्य भर्तृकर्मनिष्पत्तिं मन्यमाना बद्ध्वा रशनया चण्डिकागृहमुपनिन्युर्मुदा विकसितवदनाः ॥ १४ ॥

अथ पण्यस्तं स्वविधिनाभिषिच्याहतेन वाससाऽऽच्छाद्य भूषणालेपस्रकृतिलकादिभिरुपस्कृतं भुक्तवन्तं धूपदीप-
मान्यलाजकिसलयाङ्कुरफलोपहारोपेतया वैशससंस्थया महता गीतस्तुतिमृदङ्गपणवधोषेण च पुरुषपशुं भद्रकाल्याः
पुरत उपवेशयामासुः ॥ १५ ॥ अथ वृषलराजपणिः पुरुषपशोरसृगासवेन देवीं भद्रकालीं यक्ष्यमाणस्तदभिमन्त्रितमसि-
मतिकरालनिशितमुपाददे ॥ १६ ॥

अन्वयः—सः च द्विपदपशुभिः प्राकृतैः यदा उन्मत्तजडबधिर इति अभिभाष्यमाणः तदनुरूपाणि प्रभाषते च सः कर्माणि
कार्यमाणः परेच्छया करोति विष्टितः वेतनतः वा याच्यया वा यदृच्छया उपसादितम् अल्पम् बहु मिष्टम् वा कदन्नम् अभ्यवहरति
परम् इंद्रियप्रीतिनिमित्तम् न नित्यनिवृत्तिनिमित्तस्वसिद्धविशुद्धानुभवानन्दस्वात्मलाभाधिगमः द्वंद्वनिमित्तयोः सुखदुःखयोः
असंभावितदेहाभिमानः ॥ ९ ॥ * * शीतोष्णवातवर्षेषु वृषः इव अनावृतांगः पीनः संहननांगः स्थंडिलसंवेशनानुन्मर्दनाम-
ज्जनरजसा महामणिः इव अनभिष्यक्तब्रह्मवर्चसः कुपटावृतकटिः उरुमणिणा उपवीतेन संज्ञया द्विजातिः इति ब्रह्मबंधुः इति
अतज्ज्ञजनावमतः विचचार ॥ १० ॥ * * यदा तु परतः कर्मवेतनतः आहारम् ईहमानः स्वभ्रातृभिः अपि केदारकर्मणि
निरूपितः तत् अपि करोति किन्तु समविषमन्यूनम् अधिकम् इति न वेद कणपिण्याकफलीकरणकुल्माषस्थालीपुरीषादीनि अपि
अमृतवत् अभ्यवहरति ॥ ११ ॥ * * अथ कदाचित् कश्चित् वृषलपतिः अपत्यकामः भद्रकाल्यै पुरुषपशुम्
आलभत ॥ १२ ॥ * * ह तस्य दैवमुक्तस्य पशोः पदवीम् निशीथसमये तमसा आवृतायाम् निशि परिधावन्तः अनधि-
गतपशवः तदनुचराः आकस्मिकेन विधिना वीरासनेन मृगवराहादिभ्यः केदारान् संरक्षमाणम् अंगिरःप्रवरसुतम्
अपश्यन् ॥ १३ ॥ * * अथ ते एनम् अनवद्यलक्षणम् अवमृश्य भर्तृकर्मनिष्पत्तिम् मन्यमानाः मुदा विकसितवदनाः
रशनया बद्ध्वा चण्डिकागृहम् उपनिन्युः ॥ १४ ॥ * * अथ पण्यः तम् स्वविधिना अभिषिच्य अहतेन वाससा आच्छाद्य
भूषणालेपस्रकृतिलकादिभिः उपस्कृतम् भुक्तवन्तम् पुरुषपशुम् धूपदीपमान्यलाजकिसलयाङ्कुरफलोपहारोपेतया वैशससंस्थया
च महता गीतस्तुतिमृदङ्गपणवधोषेण भद्रकाल्याः पुरतः उपवेशयामासुः ॥ १५ ॥ * * अथ वृषलराजपणिः पुरुषपशोः
असृगासवेन भद्रकालीम् देवीम् यक्ष्यमाणः तदभिमन्त्रितम् अतिकरालनिशितम् असिम् उपाददे ॥ १६ ॥

श्रीधरस्वामिविरचिता भावार्थदीपिका

यदाऽभिभाष्यमाणस्तदा तदनुरूपाणि प्रभाषते । मूल्यमंतरेण बलाद्यत्कर्म कार्यते सा विष्टिः । वेतनं मूल्यम् । विष्टया-
दिभिरुपसादितमन्नमभ्यवहरति परं भुंक्ते केवलं न त्विन्द्रियप्रीतये । अत्र हेतुद्वयमाह । नित्यं सदा निवृत्तं निमित्तं यस्मात्स
उत्पादकशून्यः स्वसिद्धोऽभिव्यंजकशून्यो विशुद्धः केवलो योऽनुभवः स एवानंदरूपः स्वात्मा तस्य लाभ एवंभूतोऽहमिति ज्ञानं
तस्याधिगमः प्राप्तिरस्ति यस्य । द्वंद्वानि सन्मानावमानादीनि तद्धेतुकयोः सुखदुःखयोरकृतदेहाभिमानः तस्मान्नेन्द्रियप्रीतिनिमित्त-
मभ्यवहरतीत्यन्वयः ॥ ९ ॥ * * अत एव शीतोष्णादिष्वनावृतांगो विचचारेत्यन्वयः । कीदृशः पीनः पुष्टः संहननांगः
संहन्यंते निबिडीभवन्ति स्मांगानि यस्य । कठिनावयव इत्यर्थः । स्थंडिलसंवेशनं भूमिशयनम् अनुन्मर्दनं मर्दनाभावः अमज्जनं
स्नानाभावः तैर्यद्रजस्तेनाप्रकटं ब्रह्मवर्चसं ब्राह्मं तेजो यस्य । यथा महामणिरनभिष्यक्ततेजा भवति कुत्सितेन पटेनावृता कटिर्यस्य ।
उरुमणिणाऽतिमलिनेन । तत्त्वतस्तं न जानन्ति ये तैर्जनैरवमतः सन् ॥ १० ॥ * * यदा तु परेभ्यः कर्ममूल्यानाहारमपेक्ष-
माणो भवति तदा केदारकर्मणि शालिक्षेत्रे कर्दमविलोडनादावाहारप्रलोभनेन नियुक्तः सन्करोति किं त्वत्र कर्दमस्य प्रक्षेपे क्षेत्रं
भवेदित उद्धरणे विषमं स्यादित्यादि न वेद । भ्रातृभिर्दत्तान्कणादीनप्यमृतवद्भुंक्ते । कणाश्चूर्णतंडुलाः । पिण्याकं तैलयंत्रोद्धृतं

तिलकिट्टम् । फलीकरणं तुषाः । कुल्माषाः कीटदष्टा माषाः, स्थालीपुरीषं स्थालीलग्नं दग्धान्नम् ॥ ११ ॥ ॐ ॐ तस्य रागादि-
राहित्यमलौल्यं चैवमीरितम् । अथान्यचरितं प्राह चित्रं मृत्वावसंभ्रमम् । वृषलपतिः शुद्रसामंतश्चोरा राजः आलभताऽऽलब्धं
प्रवृत्तः ॥ १२ ॥ ॐ ॐ दैवाद बंधनविमुक्तस्य पशोः तमसा व्याप्तायां निशि तत्रापि निशीथसमयेऽर्धरात्रावसरे । आकस्मिको
दैवनिर्मितो विधिः प्रकारस्तेन । वीरासनेनोर्ध्वावस्थानेन ॥ १३ ॥ ॐ ॐ अवमृश्य ज्ञात्वा ॥ १४ ॥ ॐ ॐ पणय-
श्चोराः । अहतेन नूतनेन । उपस्कृतमलंकृतम् । वैश्वसंस्थया हिंसाविधानेन गीतादिघोषेण सह ॥ १५ ॥ वृषलराजस्य पणिः
पुरोहितत्वेन वर्तमानश्चोरः । तदभिर्मन्त्रितं भद्रकालीमन्त्राभिर्मन्त्रितम् ॥ १६ ॥

श्रीबंशीधरकृतो भावार्थदीपिकाप्रकाशः

स च जडभरतः । प्राकृतैः मूढैः । अस्य विवरणं द्विपदेत्यादि । चतुष्पदः पशोर्द्विपदत्वमेव विशेषः, तादृशैर्मनुष्यैर्यदा
हे उन्मत्त इत्यादिनाभिभाष्यमाणो भवति तदा तदनुरूपान्युन्मत्तादिवचनानुकूलवचनानि भाषते । यद्वा—तदनुरूपाणि प्रति-
ध्वनिवत्तदुक्तानेव शब्दान्वदतीत्यर्थः । कदन्नं रसादिहीनम् । इन्द्रियप्रीत्ये जिह्वादीन्द्रियरूपे अत्र इन्द्रियप्रीत्यभावे निमित्तं
कारणम्—अन्यानपेक्षिस्वरूपानंदावातेरिन्द्रियप्रीतिनिमित्ताभाव इत्यर्थः । द्वितीयमाह—त्यक्तदेहाभिमानत्वादित्यर्थः । अत्र विश्व-
नाथः—नित्यं सदैव । पूर्वजन्मन्यपि निवृत्तं निमित्तं कर्म यस्य सः । स्वसिद्धेन स्वत एव सिद्धेन । विशुद्धेन प्राकृतेनानुभवानंदेन
दृष्टेनैव स्वात्मनः स्वेष्टदेवस्य कृष्णस्य लाभधिगमो लाभप्रीतिर्यस्मिन् स च स च सः । अत एव द्वंद्वयोरिति पूर्ववत् ॥ ९ ॥
ॐ ॐ इत्यर्थं इति । संपूर्वस्य हतेर्दृष्टसंघातार्थत्वमुक्तम् । वररुचिनोक्तत्वादिति भावः ॥ १० ॥ ॐ ॐ सर्वं दिनं कर्म
कारयित्वाऽऽहारमात्रं चेद्ददति तर्हि वयमेव तथा कारयामोऽप्रतिष्ठा च न तावती भविष्यतीति भावः । आदिना कोद्रवादि-
ग्रहः ॥ ११ ॥ ॐ ॐ अथेति चरितांतरारम्भसूचनाय । अलौल्यमचाञ्चल्यम् । असंभ्रमं भयाभावम् । भद्रं कालयति
दुष्टानां कल्याणं चालयतीति भद्रकाली वा भद्राणां सुकृतिनां कं सुखं तेनालते शोभत इति भद्रकाली तस्यै । अत्रोपाख्यान एव
भद्रकालीपदार्थद्वयं चरितार्थं भविष्यतीति ज्ञेयम् ॥ १२ ॥ ॐ ॐ तत्रापि निश्चयि ॥ १३ ॥ ॐ ॐ अथ तद्दर्शनानंतरम् ।
अनवधानि निर्दोषाणि लक्षणानि हीनांगत्वादिराहित्यानि यस्य तम् । भर्तृकर्मणः संततिप्राप्तिरूपस्य सिद्धिदम् । रशनया
रज्ज्वा ॥ १४ ॥ ॐ ॐ स्वविधिना बलिदानविधिना । लाजा भृष्टव्रीहयः । किसलयो बिल्वपत्रादि । अंकुरो यवांकुरः न तु
दूर्वांकुरः 'दुर्गा नैव तु दुर्वया' इति पाशोक्तेः । तत्पूजनस्यापि दुर्गापूजनांगतयांगांगिनोरभेदत्वाद् दुर्गार्चनत्वमेवेति ॥ १५ ॥
ॐ ॐ वृषो धर्मो लीयते एभिरिति वृषलः "हिंसाचौर्यान्तैर्धर्मो लीयते सर्वदेहिनाम्" इत्युक्तेषु प्रसक्तास्तेषां राजा तस्य
पणिः "पणिः स्तोत्रि चौरै च व्यवहर्तुपुरोधसोः" इति तीर्थस्वामिनौ । भद्रकाल्या मंत्रेण "गृध्रकर्णि विरूपाक्षि लंबस्तनि महोदरि ।
हन शत्रुं त्रिशूलेन क्रुद्धस्य पिब शोणितम् ॥" इत्यादिना "कालिकालि महाकालि" इत्यादिना वाभिर्मन्त्रितमर्चितम् ॥ १६ ॥

श्रीमद्वीरराघवव्याख्या

यदा स जडविप्रो द्विपदपशुभिर्हे उन्मत्त जड बधिरेत्यभिभाष्यमाणस्तदा तदनुरूपाणि उन्मत्ताद्यनुरूपाणि उन्मादान्ध्य-
जाड्यबाधिर्यादिसूचकानि वचांस्याभाषते स्वयं निर्व्यापारोऽपि परेच्छया कार्यमाणः कर्माणि करोति मूल्यमन्तरेण बलाद्यत्कर्म
कार्यते सा विष्टः वेतनं भृतिः । विष्टादिभिर्यदृच्छया दैवाद्गोपसादितं प्राप्तं तदप्यल्पं बहु वा मृष्टं कदन्नं वाऽभ्यवहरति भक्षयति
परं केवलं प्रारब्धोपभोगयुक्तदेहधारणार्थं भुङ्क्ते न त्विन्द्रियप्रीत्ये ॥ ९ ॥ ॐ ॐ तत्र हेतुं बदन्विशिनष्टि नित्येति ।
नित्यं निवृत्तानि निमित्तानि सुखदुःखनिमित्तानि पुण्यापुण्यकर्माण्यात्मस्वरूपतिरोधायकानि यस्मात्स एवविधो यः स्वसिद्ध-
विशुद्धानुभवानन्दः स्वात्मा नित्यसिद्धरागादिरहितज्ञानानन्दस्वरूप आत्मा तस्याधिगमः याथात्म्यविज्ञानं तन्नित्यं सदा यस्य ।
द्वन्द्वानि शीतोष्णादीनि निमित्तानि कारणानि ययोस्तयोः सुखदुःखयोरसम्भावितदेहाभिमानः द्वन्द्वनिमित्तसुखदुःखादिप्रयुक्त-
देहात्माभिमानसम्भावनामात्ररहित इत्यर्थः, अत एव शीतातपादिषु वृष इव बलीवर्द् इवानावृत्तमनाच्छन्नमङ्गं यस्य सः पीनः
परिपुष्टसर्वावयवः संहननानि कठिनान्यङ्गानि यस्य स्थण्डिलसंवेशनं भूशयनम् अनुन्मर्दनं तैलेनाङ्गमर्दनाभावः अमज्जनं
मलापनयनार्थं स्नानाभावः एभिर्यद्रजः शरीरमालिन्यं तेनानभिव्यक्तमप्रकटं ब्रह्मवर्चसं ब्रह्मतेजो यस्य यथा महामणिर्बाह्यमलेना-
नभिव्यक्ततेजा भवति । कुत्सितेन पटेनावृता कटिर्यस्य उरुमधिणा प्रभूतं मलं यस्य तेनोपवीतेनोपलक्षणेन द्विजातिरित्यादिसंज्ञया
वाचकशब्देन व्यवहियमाणोऽतज्ज्ञजनैः योगीश्वरचर्यानिभिज्ञजनैरवमतः निन्दितः सन् विचचार ॥ १० ॥ ॐ ॐ यदा तु
वेतनाद्भृतेः परेभ्यः आहारमीहमानः इच्छन्भवति, वेतनमिति पाठे आहारमित्यस्यानन्तरं लब्धुमिति शेषः । आहारमन्नादिकं
लब्धुं वेतनमीहमानः कुर्वाणो भवति तदा आहारप्रलोभनेन स्वभ्रातृभिः केदारकर्मणि शालिक्षेत्रकर्हमविलोडनादौ नियुक्तस्तदपि
केदारकर्म करोति किं त्वत्र कर्हमस्य प्रक्षेपे क्षेत्रं समम्भवेदित उद्धरणे विषमं स्यादिति न वेद वैषम्यं नैव पश्यति । न्यूनमधिकं
वा स्यादिति भ्रातृभिर्दत्तान्नकणादीनप्यमृतवद्भक्षयति । कणाश्चूर्णतण्डुलाः पिण्याकस्तैलयन्त्रोद्भूतं तिलपिष्टं फलीकरणं तुषः

कुल्माषा कुलुत्थाः दुष्टा माषाः स्थालीपुरीषं पात्रलग्नं दग्धान्नम् ॥ ११ ॥ * * एवं तस्य देहानादरमभिधायाथ “कृतकृत्याः प्रतीक्षन्ते मृत्युं प्रियमिवातिथिम्” इत्युक्तीत्या मरणोद्योगेऽप्यसम्भ्रमं वक्तुं तस्याश्रयतमत्वमाविष्कुर्वन्नाह अथेति । हे विष्णुरात ! भरतस्येदं वक्ष्यमाणमद्भुतं कर्म शृणु, कश्चिद् वृषल्याः शूद्रायाः पतिः पुत्रकामः भद्रकाल्यै पशुं पुरुषपशुमालभमानः ‘पुत्रश्चेन्मम भविता तदा भवत्यै पुरुषपशुमालप्स्ये’ इति कृतसङ्कल्पोऽभूदित्यर्थः ॥ १२ ॥ * * तस्यैवं कृतसङ्कल्पस्य पुत्रप्राप्तिरूप-सिद्धयनन्तरं दैवाल्लब्धं पशुमानयतेत्युक्तास्तदनुचराः शूद्राः दैवाद्विमुक्तस्य आलभ्यस्य पशोः पदवीं प्रति परितो धावन्तः अन्वेषमाणाः तमसा व्याप्तायां निशि रात्रावर्द्धरात्रिसमये अनधिगतः पशुर्यस्ते आकस्मिको दैवनिमित्तो विधिः प्रकारस्तेन वीरासनेन ऊर्ध्वावस्थानेन केदारान् मृगादिभ्यः संरक्षमाणं गोबलीवर्द्धन्यायेन वराहशब्दप्रयोगः, आङ्गिरसप्रवरस्य सुतं भरतमपश्यन् दृष्टवन्तः ॥ १३ ॥ * * अथैनमाङ्गिरससुतमनवद्यानि निर्दुष्टान्यङ्गानि यस्य पङ्गुत्वकाणत्वादिरहितमवमृश्य ज्ञात्वा भर्तुः कर्मणः पुरुषपश्वालम्भनकर्मणः निष्पत्तिं मन्यमाना रश्नया रज्ज्वा बध्वा मुदा विकसितानि वदनानि येषां ते चण्डिकाया भद्रकाल्या मन्दिरं प्रत्युपनिन्युनीतवन्तः ॥ १४ ॥ * * अथ पणयः चोराः तमाङ्गिरससुतं स्वविधिना विशसनविधिना-भिषिच्य स्नापयित्वाहतेन नूतनेन वाससा वस्त्रेणाच्छाद्य भूषणादिभिरुपस्कृतमलं भुक्तवन्तं धूपादिभिरुपेतया युक्तया वैशस-संस्थया हिंसाविधानेन महता स्तुत्यादिघोषेण च पुरुष एव पशुस्तं भद्रकाल्या अग्रे उपवेशयामासुः ॥ १५ ॥ * * अथ वृषलराजस्य पणिः पुरोहितत्वेन वर्तमानश्चोरः पुरुषपशोरसुप्रक्तमेवासवं मद्यं तेन च भद्रकालीं वक्ष्यमाणः तर्पयिष्यमाणः तदभिमान्त्रितं भद्रकालीमन्त्राभिमान्त्रितमतिभयङ्करं तीक्ष्णधारमसिं खड्गमुपाददे गृहीतवान् ॥ १६ ॥

श्रीमद्विजयध्वजतीर्थकृता पदरत्नावली

अतः परमसौ भरतः किमकरोदन्नाह स चेति । स चैवं विचचारेत्यन्वयः । कथं प्राकृतैरित्यस्य विवरणं द्विपदेति । चतुष्पदः पशोर्द्विपदत्वमेव विशेषः, न तु ज्ञानेन तादृशैर्मेनुष्यैरेवा हि उन्मत्तैत्यादिनामभिरभिभाष्यमाणो भवति तदा तदनु-रूपान्युन्मत्तादिवचनानुकूलवचनानि भाषते विष्टितः कर्तुः कर्मानुकूलद्रव्यकल्पितमन्तरेण कर्मणा वेतनतो मौल्येन कर्मानुकूल-द्रव्यकल्पयेत्यर्थः । कदन्नं कुत्सितान्नम् अभ्यवहरति भुङ्क्ते परं केवलम् नेन्द्रियप्रीतिनिमित्तं न जिह्वादीन्द्रियवृत्तिकारणमत्र हेतुगर्भविशेषणमाह नित्येति । नित्यनिवृत्तदुःखस्वसिद्धविशुद्धानुभवानन्दोऽहमिति यः स्वात्मलाभस्तमधिगच्छतीति स तथोक्तः यद्वा नित्यनिवृत्तदुःखत्वादिविशिष्टस्वात्मा परमात्मा स एव लाभः फलं जानातीति स तथोक्तः । अत एवासम्भावितोऽनुत्पादितो देहाभिमानो येन स तथा शुष्कजलनारिकेलफलसम इत्यर्थः ॥ ९ ॥ * * उपलिप्तभूमौ शयित्वा निद्राकरणं स्थण्डिल-संवेशनमनुन्मर्दनं देहमलात्यागः अनुन्मज्जनमस्नानं कर्पटेन पटचरेण जीर्णवस्त्रेणेत्यर्थः, आवृताच्छादिता कटिर्यस्य सः तथा उरुमषिणातिमलिष्टेन ॥ १० ॥ * * यदा परतः आहारं प्रतिवेतनतः कर्मेहमानश्चेष्टमानस्तदा स्वभ्रातृभिरपि केदारकर्मणि निरूपितस्तत्कर्मापि करोति अस्य कर्मण इदं मूल्यं सममिदं विषममिदमधिकमिदं न्यूनमिति न वेद कणं पाषाणोपेताणुतरतण्डुलं पिण्याकं नीरसतिलपिष्टं फलीकरणमवहततण्डुलतुषं कुल्माषः कीटादिविद्धमाषः वनमाषो वा स्थालीपुरीषं स्थालीतण्डुललग्नं दग्धान्नं यावनालश्यामाककोद्रवादीन्यादिशब्दगृहीतानि आरोचयति मधुरीकरोति ॥ ११ ॥ * * भक्षितकणादिजीर्णीकरणं नातिशयितमाहात्म्यम् औषधादिनापि तत्सम्भवादित्याशङ्क्य विष्णुमाहात्म्यगर्भितं माहात्म्यान्तरमाह अथेति । अथान्यमाहात्म्यं वक्ष्यामीति शेषः ॥ १२ ॥ * * दैवविमुक्तस्य अष्टोद्गोधकपरमात्मोपेक्षया क्षीणायुषः निशीथसमये मध्यरात्रिकाले अनधिगतपशवः अप्राप्तपुरुषाख्यपशवः केदारान् शालिक्षेत्राणि वीरासनेन मन्त्रे स्थित्वा संरक्ष्यमाणं पालयन्तं, यत्प्रत्ययस्तु स्वयं हरिणा पाल्यत इति द्योतनपरः ॥ १३ ॥ * * रश्नया रज्ज्वा ॥ १४ ॥ * * पणयो वृषलाश्चोरा वा स्वविधिना स्वागमोक्तमार्गेण अहतेनाच्छिन्नेन धौतेन वा किसलयः पलवः अङ्कुरो नवाङ्कुरः वैशससंस्थया हिंसाविधानेन ॥ १५ ॥ * * वृषो धर्मो लीयत एभिरिति वृषलास्तेषां राजा वृषलराजः अत एव पणिश्चोरः वृषलराजेषु चोर इत्यर्थः । अस्मृगासवेन रक्ताख्यमद्येन तस्याः भद्रकाल्या मन्त्रेण “गृध्रकर्णिं विरुपाक्षि लम्बस्तिन महोदरि । हन शत्रुं त्रिशूलेन क्रुद्धस्य पिब शोणितम्” इत्यादिनाभिमान्त्रितं जप्तमसिं खड्गम् ॥ १६ ॥

श्रीमद्विश्वनाथचक्रवर्तिकृता सारार्थदर्शिनी

मूल्यमन्तरेण बलात् यत् कार्य्यते सा विष्टिः, नित्यं सदैव पूर्वजन्मन्यपि निवृत्तं निमित्तं कर्म यस्य सः स्वसिद्धेन स्वत एव सिद्धेन विशुद्धेनाप्राकृतेन अनुभवानन्देन दृष्टेनैव स्वात्मनः स्वेष्टदेवस्य कृष्णस्य लाभधिगमः लाभप्रतीतिर्यस्मिन् स च स च सः अत एव द्वन्द्वानि सम्माननावमानादीनि तद्वेतुकयोः सुखदुःखयोरकृतदेहाभिमानः अत एव नेन्द्रियप्रीतिनिमित्तमभ्य-वहरतीत्यन्वयः ॥ ९ ॥ * * अपावृताङ्गः अनावृताङ्गः संहननाङ्गः अतिबलिष्ठगात्रः स्थण्डिलसंवेशनं भूमिशयनमनुन्मर्दन-मभ्यङ्गाद्यभावः अमज्जनं स्नानाभावस्तैर्यद्रजस्तेनानभिव्यक्तं ब्रह्मवर्षसं ब्राह्मणं तेजो यस्य सः, उरुमषिणा अतिमलिष्टेन ॥ १० ॥ * * कर्मवेतनतः कर्ममूल्येन आहारमीहमानो यदा भवति तदा स्वभ्रातृभिरिति सर्वं दिनं कर्म कारयित्वा आहारमात्रं

चेदन्ये ददति तर्हि वयमेव तथा कारयामः, अप्रतिष्ठा च नस्तावती न भविष्यतीति मत्वेति भावः, कर्मबिलोडनादिकर्मणि अत्र कर्मस्य प्रक्षेपे क्षेत्रं समं भवेदित उद्धरणे विषमं भवेदित्यादि तु न वेद । पिण्याकं तैलयन्त्रोद्धृतं तिलकिट्टं फलीकरणं तुषः कुल्माषाः कीटविद्धमाषाः स्थालीपुरीषं स्थालीलम्नं दग्धान्नं तदादीनि भ्रातृभिर्दत्तानि ॥ ११ ॥ * * वृषलपतिः शूद्रसामन्त-
श्रीरराजः आलभत आलब्धुं प्रवृत्तः ॥ १२ ॥ * * देवाद् बन्धनविमुक्तस्य पलायितस्य पुरुषपशोः वीरासनेन ऊर्ध्वावस्थानेन ॥ १३-१४ ॥ * * पण्यश्रीराणां पुरोहिताः आहतेन नूतनेन वैशससंस्थया हिंसाविधानेन युक्तम् ॥ १५ ॥
* * वृषलराजस्य पणिः मुख्यः पुरोहितः ॥ १६ ॥

श्रीमच्छुक्रदेवकृतः सिद्धान्तप्रदीपः

विष्टितः बलात्कार्यमाणा क्रिया विष्टिः वेतनतः वेतनं मूल्यं ततः याच्यया यदृच्छया बोपसादितं लब्धम् । तत्राप्यल्पं बहु वा कुत्सितं मिष्टं वा अन्नम् अभ्यवहरति भुङ्क्ते परं केवलं न त्विन्द्रियप्रीतिनिमित्तं तत्र हेतुमाह नित्येति । नित्यं निवृत्त्यादि-
हेतुर्यस्मात् सः अत एव स्वसिद्धः स्वायत्तः स्थितिप्रवृत्तिकः विशुद्धः स्वभावतोऽपास्तसमस्तदोषः सर्ववैदैक्येद्यः श्रीवासुदेवः तद्विषयको योऽनुभवः तस्माद्य आनन्दः स एव स्वात्मनो मुमुक्षोर्लाभस्तस्याधिगमः प्राप्तिरस्ति यस्य सः हेत्वन्तरमाह । द्वन्द्वानि स्वकृतानि पुण्यापुण्यकर्माणि निमित्तानि ययोस्तयोः सुखदुःखयोः असम्भावितदेहाभिमानः अहं सुखी अहं दुःखीत्यकृत-
देहाभिमानः ॥ ९ ॥ * * शीतोष्णादिषु अनावृताङ्गः वृष इव विचचारेत्यन्वयः । कथम्भूतः पीनः पुष्टः संहननाङ्गः कठिनावयवः भूशयनादिभिर्बुद्धजस्तेन अनभिष्यक्तमप्रकटं ब्रह्मवर्चसं ब्रह्मतेजो यस्य सः कुपटेन मलिनवस्त्रेणावृता कटिर्यस्य सः उरुमणिणातिमलिनेनोपवीतेनोपलक्षणेन द्विजातिरिति संज्ञया अतश्च जनावमतः ॥ १० ॥ * * कर्मवेतनतः कर्मवेतनेन कर्ममूल्येन कणा दलितमुद्रादिनिष्कृष्टाः पिण्याकं तिलपिष्टं फलीकरणं तुषाः कुल्माषाः कीटदूषितमाषाः स्थालीपुरीषं स्थालीलम्नं दग्धान्नम्, आदिना गतरसाद्यन्नसंग्रहः एतान्यप्यसूतबहुङ्के ॥ ११ ॥ * * वृषलानां शूद्राणां पतिश्च श्रीरराजः पुत्रकामः भद्रकाल्यै पुरुषपशुमालभत आलब्धुं प्रवृत्तः ॥ १२ ॥ * * यं पुरुषपशुमालब्धुं प्रवृत्तस्तस्य पुरुषपशोः देवान्मुक्तस्य बन्धनविमुक्तस्य यथेष्टां दिशं पलायमानस्य पदवीं मार्गं तस्य वृषलपतेरनुचराः परिधावन्तोऽपि अनधिगतपशवः तं पलायमानं पशुमप्राप्येत्यर्थः । तमसावृतायां निशीथसमये अर्धरात्रावसरे आकस्मिकेन विधिना दैवकृतेन योगेन अङ्गिरःप्रवरसुतमपश्यन् दृष्टवन्तः ॥ १३ ॥ * * अनवद्यानि शुद्धानि लक्षणान्यङ्गानि यस्य तमवमृश्यावधार्य ॥ १४ ॥ * * पण्यश्रीराः स्वविधिनाभिषिच्य आहतेन नूतनेन वाससाच्छाद्य भूषणादिभिरुपस्कृतमलंकृतं वैशससंस्थया हिंसाविधानेन गीतादिघोषेण च सह पुरतोऽग्रे उपवेशयामासुः ॥ १५ ॥ * * अथानन्तरं वृषलराजस्य पणिः चोरभूतः पुरोहितः तदभिमन्त्रितं निशितं तैलघौतम् ॥ १६ ॥

गोखामिश्रीगिरिधरलालविहिता बालप्रबोधिनी

एवं पितर्युपरते मृते सति तद्भ्रातरो भ्रातुरस्यानुशासने शिक्षणे यः पितुर्निर्वन्धो हठः तस्मात् न्यवृत्सन्निवृत्ता जाता इत्यन्वयः । तन्निवृत्तौ हेतुमाह—जडेति । जडा स्त्वधा मतिः यस्य स तथाभूतोऽयं इत्येवमेतं मत्वेति शेषेणान्वयः । एवमभिमाने हेतुमाह—अतदिति, न तस्य प्रभावमात्मारामत्वं विदन्ति ते तथाभूता यत इत्यर्थः । तत्रापि हेतुमाह—त्रय्यामिति । यतस्त्रय्यां कर्मकाण्डविषयायां विद्यायामेव पर्यवसिता निश्चयं गता मतिर्येषां ते तथाभूताः, न परविद्यायामात्मविद्यायां पर्यवसितमतयोऽतो न तत्प्रभावं विदुरित्यर्थः ॥ ९ ॥ * * स च यदा प्राकृतैर्नचैः द्विपदपशुभिर्विवेकशून्यैर्मेनुष्यैः उन्मत्तः जडः बधिरः इत्येवं मत्वाऽभिभाष्यमाणो भवति तदा तदनुरूपाणि उन्मत्तादियोग्यान्धेव वचनानि प्रभाषते, तैरेव स यदा कर्माणि कार्यमाणो भवति तदा परेच्छया तान्यपि करोति च, विष्टयादिभिरुपसादितं प्रापितमन्नं परं केवलं देहनिर्वाहार्थमभ्यवहरति भुङ्क्ते, नेन्द्रियप्रीतिनिमित्तमित्यन्वयः । प्रथमं मूल्यसङ्केतमन्तरेणैव बलात्कर्म कार्यते पश्चात्स्वेच्छया यत्किञ्चिदीयते न वा सा विष्टिस्ततः, वेतनं मूल्यसङ्केतस्ततो वा, याच्यया वा, यदृच्छया याच्ययादिप्रयत्नं विनैव । तदपि कदाचिदल्पमुदरपूर्तिपरिमितान्यूनं, कदाचिद्बहु उदरपूर्तिपरिमितादधिकं, कदाचिन्मिष्टं, कदाचित्कदन्नं कुत्सितं दुर्गन्धितम् ॥ १० ॥ * * इन्द्रियसुखार्थं भोजनादिन्यापारराहित्ये हेतुं प्रदर्शयन् विशिनष्टि—नित्येति । नित्यः सत्यः परमार्थभूतः यतो निवृत्तनिमित्तः संसारभ्रमण-
निमित्ताविद्यासम्बन्धरहितः अत एव स्वसिद्धः स्वयम्प्रकाशः विशुद्धः देहेन्द्रियान्तःकरणाद्यध्यासरहितः अनुभवः चैतन्यधनः आनन्दरूपश्च यः स्वात्मा तस्य लाभ एवम्भूतोऽहमिति ज्ञानं तस्याधिगमः प्राप्तिरस्ति यस्य सः । अत एव द्वन्द्वानि सन्मानावमान-
शीतोष्णादीनि तन्निमित्तयोः सुखदुःखयोरपि असम्भावितोऽनारोपितो देहाभिमानो येन सः । यस्मादेवमिन्द्रियाद्यध्यासरहित-
तस्मान्नेन्द्रियप्रीतिनिमित्तमभ्यवहरतीत्यन्वयः ॥ ११ ॥ * * अत एव शीतोष्णादिषु वृष इव अनावृताङ्गः वस्त्रकम्बलादिना-

ऽनावृतदेहः । न च भोगविशेषाभावात्तस्य दुर्बलता शिथिलाङ्गावयवता वा शङ्कनीयाऽऽनन्दपूर्णत्वादित्याशयेनाह—पीनः पुष्टः
संहननाङ्ग इति, संहन्यन्ते निबिडीभवन्ति स्नाङ्गानि यस्य सः, दृढावयव इत्यर्थः । नन्वेवम्भूतस्य तर्हि स्त्रीजनकृतः प्रतिरोधोऽवश्य-
म्भावीत्याशङ्क्य तस्यावधूतवेषत्वेन जनावज्ञानं दर्शयति—स्थण्डिलेत्यादिना । स्थण्डिलसंवेशनं भूमिशयनं, अनुन्मर्दनं तैलादिसंस्का-
राभावः, अमज्जनं स्नानाभावः, तैर्यद्रजस्तेन अनभिव्यक्तमप्रकटं ब्रह्मवर्चसं ब्राह्मं तेजो यस्य सः । तत्र दृष्टान्तः—रजसाऽऽवृतो
महामणिर्यथाऽनभिव्यक्ततेजा भवति तथा । कुत्सितेन मलिनेन पटेनावृता कटिर्यस्य । उरुमषिणाऽतिमलिनेन उपवीतेन च
द्विजातिरिति ब्रह्मबन्धुरिति च सञ्ज्ञया निन्दितनामग्रहणेन न तत्त्वतस्तं जानन्ति ये तेऽतज्ज्ञास्तैर्जनैरवमतः सन् भूमिं
चचार ॥ १२ ॥ * * यदा तु स्वदेहनिर्वाहार्थं कर्मवेतनतः कर्ममूलेन परतः परेभ्य आहारमीहमानोऽपेक्षमाणो भवति
तदा लोकजया स्वभ्रातृभिरपि आहारप्रलोभनेन केदारकर्मणि शालिक्षेत्रे कर्दमप्रक्षेपादौ निरूपितो नियुक्तः संस्तदपि करोति
किन्तु 'अत्र कर्दमप्रक्षेपे क्षेत्रं समं स्यात्, इतः कर्दमोद्धरणे तद्विषमं स्यात्, अत्र मर्यादासूत्रकरणे न्यूनं स्यात्, अत्र तत्करणेऽधिकं
स्यात्' इति न वेद, आत्मनिष्ठत्वेन बहिर्वृत्त्यभावात् । न च वेदनसत्त्वेऽपि कापट्यादेव तथा करोतीति कथं न स्यादिति शङ्कनीयं,
भोजनेऽपि वैषम्यवेदनाभावेन कापट्येन तथा करणासम्भवादित्याशयेनाह—कणेति । भ्रातृभिर्दत्तान् कणादीनपि अमृतवदभ्य-
वहरति भुङ्क्ते इत्यन्वयः । कणाः चूर्णतंडुलाः, पिण्याकं तैलयन्त्रोद्धृतं तिलकिट्टं, फलीकरणं तुषाः, कुल्माषाः कीटदष्टा माषाः,
स्थालीपुरीषं स्थालीलग्नं दग्धान्नम् ॥ १३ ॥ * * अन्यदपि तस्यात्मारामत्वेन बहिर्वृत्तिराहित्यसाधकं चरितमाह—अथेति ।
कदाचित्कश्चिद्रूपलपतिः शूद्राधिपतिरपत्यकामो भद्रकाल्यै पुरुषपशुमालमत आलब्धुं प्रवृत्त इत्यन्वयः ॥ १४ ॥ * * तस्य
हि वृषलपतेर्देवान्मुक्तस्य हस्ताभिर्गतस्य मरणभयात् पलायितस्य पुरुषपशोः पदवीं मार्गं तस्यानुचराः परिधावन्तोऽप्यनधि-
गतपशवः केदारान् बीरासनेन मृगवराहादिभ्यः संरक्षमाणं अङ्गिरःप्रवरसुतं भरतमपश्यन्मित्यन्वयः । पशोरप्राप्तौ हेतुं सूचयन्नाह—
तमिस्रायामिति, तमसा व्याप्तायां निशि तत्रापि निशीथसमयेऽर्द्धरात्रावसरे । नन्वात्मारामस्य कथं केदाररक्षणं घटते तत्राह—
आकस्मिकेनेति, आकस्मिको दैवनिर्मितो विधिः प्रकारस्तेन बीरासनेन ऊर्ध्वावस्थानेन ॥ १५ ॥ * * अथ दर्शनानन्तरं
ते वृषलपत्यनुचरा एनमनवद्यलक्षणमवमृश्य स्थूलत्वादिगुणविशिष्टं ज्ञात्वा तेन च स्वभर्तृकर्मनिष्पत्तिं मन्यमानाः अतः कार्यसिद्धया
मुदा हर्षेण विकसितवदनाः सन्तस्तं रशनया रज्ज्वा बध्वा चण्डिकायाः भद्रकाल्याः गृहमुपनिन्युरानीतवन्तः ॥ १६ ॥

श्रीभगवत्प्रसादाचार्यविरचिता भक्तमनोरञ्जनी

तत्र हेतुं वदन् विशिनष्टि नित्येति । नित्यं सदा निवृत्तानि निमित्तानि सुखदुःखनिमित्तभूतपुण्यपापात्मकात्मस्वरूप-
तिरोधायककर्माणि यस्मात्सः एवविधो यः स्वसिद्धः, अभिव्यञ्जकशून्यः विशुद्धः केवलः यः अनुभवः स एव आनन्दः तत्स्वरूपो
यः स्वात्मा तस्य लाभः तस्याधिगमः याथात्म्यविज्ञानं यस्य सः, द्वन्द्वानि शीतोष्णादीनि निमित्तानि कारणानि ययोस्तयोः,
सुखदुःखयोः असंभावितदेहाभिमानः अकृतदेहाभिमानः ॥ १ ॥ * * शीतेति । शीतं च उष्णं च वातश्च वर्षश्च तेषु,
वृषो बलीवर्हः इव, अनावृतमनाच्छन्नमङ्गं यस्य सः । पीनः परिपुष्टसर्वावयवः, संहननानि कठिनानि अङ्गानि यस्य सः । स्थण्डिल-
संवेशनं भूशयनं च अनुन्मर्दनं तैलेनाङ्गमर्दनाभावश्च अमज्जनं मलापनयनार्थं स्नानाभावश्च तैर्यद्रजः शरीरमालिन्यं तेन,
अभिव्यक्तमप्रकटं ब्रह्मवर्चसं ब्रह्मतेजो यस्य सः । अत एव महामणिरिव महामणिर्यथा बाह्यमलेन अनभिव्यक्ततेजा भवति, तथा
दृश्यमान इत्यर्थः । कुपटः कुत्सितपटस्तेनावृता कटिर्यस्य सः । कर्पटावृतकटिरिति पाठे कर्पटं पटश्चरं जीर्णवस्त्रमिति यावत्तेनावृता-
च्छादिता कटिः ककुद्गती यस्य स इत्यर्थः । उरुमषिणा प्रभूतमलवताऽतिमलिनेनेत्यर्थः । उपवीतेनोपलक्षणेन द्विजातिरिति, ब्रह्म-
बन्धुरिति च, सञ्ज्ञया वाचकशब्देन व्यवहियमाण इति शेषः । न तत्त्वतस्तं जानन्ति ये ते अतज्ज्ञाः ते च ते जनाश्च तैः ।
योगीश्वरचर्यानिभजलोकैरित्यर्थः । अवमतो निन्दितः सन्, विचचार ॥ १० ॥ * * यदा त्विति । यदा तु वेतनतः
मूलेन, परतः अन्येभ्यः, आहारं कर्म आहारक्रियामित्यर्थः । ईहमानः दृष्टः, तदा आहारप्रलोभनेन स्वभ्रातृभिरपि, केदारकर्मणि
शालिक्षेत्रगतकर्दमविलोडनादौ निरूपितो नियुक्तः, तर्हि तदपि, करोति । किं तु समविषमन्यूनं, अधिकं, इति न वेद । अत्र
कर्दमप्रक्षेपे क्षेत्रं समं भवेदित उद्धरणे विषमं स्यादितः न्यूनं जातमत्र अधिकं जातमिति न जानाति स्मेत्यर्थः । कणाश्चूर्णतण्डुलाश्च
पिण्याकस्तैलयन्त्रोद्धृतं तिलकिट्टं च फलीकरणं तुषाश्च कुल्माषाः कीटदष्टा माषाश्च स्थालीपुरीषं स्थालीलग्नं दग्धान्नं च तान्यादयो
येषां सलवणबुबुलफलारनालादीनां तानि अपि, अमृतवत्सुधासमानं मत्वा, अभ्यवहरति सम्यग्भ्राति ॥ ११ ॥ * *
एवं तस्य देहानादरमभिधाय 'कृतकृत्याः प्रतीक्षन्ते मृत्युं प्रियमिवातिथिम्' इत्युक्तीत्यास्य मारणोद्योगेऽप्यसंभ्रमं वक्तुं तस्याश्चर्य-
तमत्वमाविष्कुर्वन्नाह अथेति । अथानन्तरं, कदाचित् कश्चित् वृषलपतिः शूद्रसामन्तश्चोरराजः, वृषलीपतिरिति पाठे वृषल्याः
शूद्राया पतिरित्यर्थः । अपत्यकामः पुत्रकामः सन्, भद्रकाल्यै देव्यै, भद्रकालीं प्रीणयितुमित्यर्थः । पुरुषपशुं आलमत आलब्धुं
प्रवृत्तः । आलप्स्यामीति पाठे मम पुत्रश्चेद्भविता तदा भवत्यै पुरुषपशुमालप्स्यामीति कृतसंकल्पोऽभूदित्यर्थः ॥ १२ ॥ * *
तस्येति । तस्य ह उक्तप्रकारेण कृतसंकल्पस्य तस्य देवात्पुत्रप्राप्तिरूपफलासिद्धयनन्तरमेव पुरुषपशुमालम्भे प्रवृत्तस्यैवेत्यर्थः । देवान्मुक्तस्य

बन्धनतो विमुक्तस्य, पशोः पुरुषपशोः, पदवीं प्रति, परिधावन्तः, तदन्वेषणाय यतस्ततो धावनपूर्व समन्वेषमाणाः तदनुचराः निशीथसमये, तमसा आवृतायां, निशि रात्रौ सत्यां, अनिधिगतो न प्राप्तः पशुर्नैस्तथाभूताः सन्तः, आकस्मिको दैवनिर्मितः तेन, विधिना प्रकारेण, वीरासनमूर्ध्वावस्थानं तेन, मृगवराहादिभ्यः, केदारान् संरक्षमाण 'आरण्याः पशवो मृगाः' इति कोशात् मृगशब्देनैव वराहबोधेऽपि गोबलीवर्द्धन्यायेन पुनर्वराहशब्दप्रयोगः । अङ्गिरःप्रवरसुतं भरतं अपश्यन् दृष्टवन्तः ॥ १३ ॥ ❀ ❀ अथेति । अथानन्तरं ते वृषलनृपानुचराः, एनमङ्गिरःसुतं अनवधानि निर्दोषाणि लक्षणाभ्यानि यस्य तं पङ्कत्वकाणत्वादिरहितमित्यर्थः । अवमृश्य ज्ञात्वा, भर्तृकर्मनिष्पत्तिं पुरुषपञ्चालम्भकर्मसिद्धिं, मन्यमानाः सन्तः, रशनया रज्ज्वा बद्ध्वा, मुदा कर्मनिष्पत्तिजातानन्देन, विकसितानि प्रफुल्लतां प्राप्तानि वदनानि मुखानि येषां ते तथाभूताः सन्तः, चण्डिकागृहं भद्रकालीमन्दिरं प्रति, उपनिन्युनीतवन्तः ॥ १४ ॥ ❀ ❀ अथेति । अथानन्तरं, पणयश्चौराः, तमाङ्गिरससुतं, स्वविधिना विशसनविधिना, अभिषिच्य स्नापयित्वा, अहतवाससा यन्त्रनिर्मुक्तवस्त्रेण, आच्छाद्य, नवीनवस्त्रधारणं कारयित्वेत्यर्थः । भूषणानि अलंकाराश्चालेप उत्तमचन्दनाङ्गरागश्च स्रजः पुष्पहाराश्च तिलकं कुङ्कुमचन्द्रक आदिर्येषां तैः, उपस्कृतं समलङ्कृतं, भुक्तवन्तं, धूपश्च दीपश्च माल्यानि पुष्पाणि च लाजा भष्टयवाश्च किसलयः पल्लवश्च अङ्कुरो नवाङ्कुरश्च फलं नालिकेरं च उपहारा अन्ये बलयश्च तैरुपेता युक्ता तथा, वैशससंस्थया हिंसाविधानेन, महतातिशयितेन, गीतानि च स्तुतयश्च मृदङ्गपणवयोर्घोषश्च तत्समाहारस्तेन, च पुरुषपशुं भद्रकाल्याः पुरतः उपवेशयामासुः ॥ १५ ॥ ❀ ❀ अथेति । अथानन्तरं, वृषलराजपणिः पुरोहितत्वेन वर्तमानश्चौरः, पुरुषपशोः, अमृगासवेन रुधिररूपमघेन, भद्रकालीं देवीं, यक्ष्यमाणस्तर्पयिष्यमाणः सन्, तदभिमन्त्रितं, 'गृध्रकर्णी विरूपाक्षि लम्बस्तनि महोदरि । हन शत्रुं त्रिशूलेन क्रुद्धस्य पिब शोणितम्' इति भद्रकालीमन्त्राभिमन्त्रितं, अतिकरालं भयंकरं, निशितं तीक्ष्णधारं, असिं खड्गं उपादे गृहीतवान् ॥ १६ ॥

भाषानुवादः

भरतजीको मानापमानका कोई विचार न था । जब साधारण नर-पशु उन्हें पागल, मूर्ख अथवा बहुरा कहकर पुकारते तब वे भी उसीके अनुरूप भाषण करने लगते । कोई भी उनसे कुछ भी काम कराना चाहते, तो वे उनकी इच्छाके अनुसार कर देते । बेगारके रूपमें, मजदूरीके रूपमें, माँगनेपर अथवा बिना माँगे जो भी थोड़ा-बहुत अच्छा या बुरा अन्न उन्हें मिल जाता, उसीको जीभका जरा भी स्वाद न देखते हुए खा लेते । अन्य किसी कारणसे उत्पन्न न होनेवाला स्वतःसिद्ध केवल ज्ञानानन्द-स्वरूप आत्मज्ञान उन्हें प्राप्त हो गया था; इसलिये शीतोष्ण, मानापमान आदि द्वन्द्वोंसे होनेवाले सुख-दुःखादिमें उन्हें देहाभिमानकी स्फूर्ति नहीं होती थी ॥ ९ ॥ ❀ ❀ वे सर्दी, गरमी, वर्षा और आँधीके समय साँड़के समान नंगे पड़े रहते थे । उनके सभी अङ्ग हृष्ट-पुष्ट एवं गठे हुए थे । वे पृथ्वीपर ही पड़े रहते थे, कभी तेल-उबटन आदि नहीं लगाते थे और न कभी स्नान ही करते थे, इससे उनके शरीरपर मैल जम गयी थी । उनका ब्रह्मतेज धूलिसे ढके हुए मूल्यवान् मणिके समान छिप गया था । वे अपनी कमरमें एक मैला-कुचैला कपड़ा लपेटे रहते थे । उनका यज्ञोपवीत भी बहुत ही मैला हो गया था । इसलिये अज्ञानी जनता 'यह कोई द्विज है,' 'कोई अधम ब्राह्मण है' ऐसा कहकर उनका तिरस्कार किया करती थी, किंतु वे इसका कोई विचार न करके स्वच्छन्द विचरते थे ॥ १० ॥ ❀ ❀ दूसरोंकी मजदूरी करके पेट पालते देख जब उन्हें उनके भाइयोंने खेतकी क्यारियाँ ठीक करनेमें लगा दिया तब वे उस कार्यको भी करने लगे । परन्तु उन्हें इस बातका कुछ भी ध्यान न था कि उन क्यारियोंकी भूमि समतल है या ऊँची-नीची, अथवा वह छोटी है या बड़ी । उनके भाई उन्हें चावलकी करनी, खली, भूसी, घुने हुए उड़द अथवा बरतनोंमें लगी हुई जले अन्नकी खुरचन-जो कुछ भी दे देते, उसीको वे अमृतके समान खा लेते थे ॥ ११ ॥ ❀ ❀ किसी समय डाकुओंके सरदारने, जिसके सामन्त शूद्र जातिके थे, पुत्रकी कामनासे भद्रकालीको मनुष्यकी बलि देनेका संकल्प किया ॥ १२ ॥ ❀ ❀ उसने जो पुरुष पशु बलि देनेके लिये पकड़ मँगाया था, वह दैववश उसके फंदेसे निकलकर भाग गया । उसे ढूँढ़नेके लिये उसके सेवक चारों ओर दौड़े; किन्तु अँधेरी रातमें आधी रातके समय कहीं उसका पता न लगा । इसी समय दैवयोगसे अकस्मात् उनकी दृष्टि इन आङ्गिरसगोत्रीय ब्राह्मणकुमारपर पड़ी, जो वीरासनसे बैठे हुए मृग-वराहादि जीवोंसे खेतोंकी रखवाली कर रहे थे ॥ १३ ॥ ❀ ❀ उन्होंने देखा कि यह पशु तो बड़े अच्छे लक्षण-वाला है, इससे हमारे स्वामीका कार्य अवश्य सिद्ध हो जायगा । यह सोचकर उनका मुख आनन्दसे खिल उठा और वे उन्हें रस्सियोंसे बाँधकर चण्डिकाके मन्दिरमें ले आये ॥ १४ ॥ ❀ ❀ तदनन्तर उन चौरोंने अपनी पद्धतिके अनुसार विधिपूर्वक उनको अभिषेक एवं स्नान कराकर कोरे वस्त्र पहनाये तथा नाना प्रकारके आभूषण, चन्दन, माला और तिलक आदिसे विभूषित कर अच्छी तरह भोजन कराया । फिर धूप, दीप, माला, खील, पत्ते, अङ्कुर और फल आदि उपहार-सामग्रीके सहित बलिदानकी विधिसे गान, स्तुति और मृदङ्ग एवं ढोल आदिका महान् शब्द करते उस पुरुष-पशुको भद्रकालीके सामने नीचा सिर कराके बैठा दिया ॥ १५ ॥ ❀ ❀ इसके पश्चात् दस्युराजके पुरोहित बने हुए लुटेरेने उस नर-पशुके रुधिरसे देवीको तृप्त करनेके लिये देवीमन्त्रोंसे अभिमन्त्रित एक तीक्ष्ण खड्ग उठाया ॥ १६ ॥

इति तेषां वृषलानां रजस्तमःप्रकृतीनां धनमदरजउत्सिक्तमनसां भगवत्कलावीरकुलं कदर्थीकृत्योत्पथेन स्वैरं
विहरतां हिंसाविहाराणां कर्मातिदारुणं यद्ब्रह्मभूतस्य साक्षाद्ब्रह्मर्षिसुतस्य निर्वैरस्य सर्वभूतसुहृदः सूनायामप्यननुमत-
मालम्भनं तदुपलभ्य ब्रह्मतेजसातिदुर्विषहेण दन्दह्यमानेन वपुषा सहसोच्चचाटं सैव देवी भद्रकाली ॥ १७ ॥ भृशम-
मर्षरोषावेशरभसविलसितभ्रुकुटिविपकुटिलदंष्ट्रारुणेष्वक्षणाटोपातिभयानकवदना हन्तुकामैवेदं महाद्रुहासमं तिसंरम्भेण
विमुञ्चन्ती तत् उत्पत्य पापीयसां दुष्टानां तेनैवासिना विवृक्काशीर्णाम् गलात्स्रवन्तमसृगासवमत्युष्णं सह गणेन निपीयाति-
पानमदविह्वलोच्चैस्तरां स्वपार्षदैः सह जगौ ननर्तं च विजहार च शिरःकन्दुकलीलया ॥ १८ ॥ एवमेव खलु महद-
भिचारातिक्रमः कात्स्न्येनात्मने फलति ॥ १९ ॥ न वा एतं विष्णुदत्तं महदद्भुतं यदसम्भ्रमः स्वशिरश्छेदनं
आपतितेऽपि विमुक्तदेहाद्यात्मभावसुदृढहृदयग्रन्थीनां सर्वसत्त्वसुहृदात्मनां निर्वैराणां साक्षाद्भगवतानिमिषारि-
वरायुधेनाप्रमत्तेन तैस्तैर्भावैः परिरक्ष्यमाणानां तत्पादमूलमकुतश्चिद्भयमुपसृतानां भागवतपरमहंसानाम् ॥ २० ॥

इति श्रीमद्भागवते महापुराणे पारमहंस्यां संहितायां पञ्चमस्कन्धे जडभरतचरिते नवमोऽध्यायः ॥ ९ ॥

अन्वयः—सा एव भद्रकाली देवी इति रजस्तमःप्रकृतीनाम् धनमदरजउत्सिक्तमनसाम् भगवत्कलावीरकुलम्
कदर्थीकृत्य उत्पथेन स्वैरम् विहरताम् हिंसाविहाराणाम् तेषाम् वृषलानाम् यत् साक्षात् ब्रह्मभूतस्य निर्वैरस्य सर्वभूतसुहृदः ब्रह्मर्षि-
सुतस्य सूनायाम् अपि अननुमतम् आलम्भनम् अतिदारुणम् कर्म तत् उपलभ्य अतिदुर्विषहेण ब्रह्मतेजसा दन्दह्यमानेन
वपुषा सहसा उच्चचाट ॥ १७ ॥ * * भृशम् अमर्षरोषावेशरभसविलसितभ्रुकुटि विटपकुटिलदंष्ट्रारुणेष्वक्षणाटोपातिभया-
नकवदना इदम् हन्तुकामा इव अतिसंरम्भेण महाद्रुहासम् विमुञ्चन्ती ततः उत्पत्य तेन एव असिना विवृक्काशीर्णाम् पापीयसाम्
दुष्टानाम् गलात् स्रवन्तम् अत्युष्णम् असृगासवम् गणेन सह निपीय अतिपानमदविह्वला स्वपार्षदैः सह उच्चैस्तराम् जगौ च
ननर्तं च शिरःकन्दुकलीलया विजहार ॥ १८ ॥ * * एवमेव महदभिचारातिक्रमः खलु कात्स्न्येन आत्मने
फलति ॥ १९ ॥ * * विष्णुदत्तं विमुक्तदेहाद्यात्मभावसुदृढहृदयग्रन्थीनाम् सर्वसत्त्वसुहृदात्मनाम् निर्वैराणाम् अप्रमत्तेन
साक्षात् भगवता अनिमिषारिवरायुधेन तैः तैः भावैः परिरक्ष्यमाणानाम् अकुतश्चिद्भयम् तत्पादमूलम् उपसृतानाम् भागवतपरम-
हंसानाम् स्वशिरश्छेदने आपतिते अपि असंभ्रमः एतत् वै महत् अद्भुतम् न ॥ २० ॥

इति नवमोऽध्यायः ॥

श्रीधरस्वामिविरचिता भावार्थटीपिका

धनमद एव रजस्तेनोत्सिक्तं त्यक्तमर्यादं मनो येषाम् । भगवत्कलायुक्तं वीराणां ब्राह्मणानां कुलं तुच्छीकृत्य यथेच्छं
वर्तमानानां यत्कर्म तदुपलभ्य देवी उच्चचाटं प्रतिमां त्यक्त्वा बहिर्निर्गता । कथंभूतमालम्भनम् । सूनायामप्यापत्कालेऽनुज्ञाताया-
मपि हिंसायामननुज्ञातम् । भद्रकालीत्यंतं गद्यम् ॥ १७ ॥ * * अमर्षोऽपराधासहनं रोषश्च वपुषो दाहनं तयोरावेशस्य
रभसेन वेगेन विलसित उत्तंभितो भ्रुकुटिलक्षणो विटपः शाखा कुटिला दंष्ट्राश्चारुणानीक्षणानि च तेषामाटोपः संभ्रमस्तेनाति-
भयानकं वदनं यस्याः । इदं जगद्धनुमुद्यतेव । महान्तमद्रुहासं सनादं हासम् । ततः स्थानादुत्पत्य विवृक्काणि छिन्नानि शीर्षाणि
येषाम् । गणेन परिवारेण सह । शिरास्थेव कंदुकानि तेषां लीलया चिक्रीड च ॥ १८ ॥ * * ननु कथं देव्याराधकानामेवं
विपरीतं फलं तत्राह । एवमेवेति महत्त्वभिचाररूपोऽतिक्रमोऽपराधः ॥ १९ ॥ * * न त्वसंभावितमिदमेवं यन्मरणेऽप्य-
व्याकुलत्वं मारकेषु च क्रोधाभाव इत्यादि तत्राह न वा इति । विमुक्तो देहाद्यात्मभावलक्षणः सुदृढो हृदयग्रन्थीः सर्वसत्त्वानां
सुहृद् आत्मानश्च ये तेषाम् । न च तेषां देहाद्यभिमानसद्भावेऽपि मरणादिभयमस्तीत्याह । साक्षाद्भगवताभितो रक्ष्यमाणानाम् ।
केन । अनिमिषः कालः स एवारि चक्रं तेन वरायुधेन तैस्तैर्भावैश्चांतर्गतामितया प्रवर्त्यमानैर्भद्रकाल्यादिरूपैः । न कुतश्चिदपि भयं
यस्मिन् । भागवतानां भगवदुपासकानां परमहंसानाम् ॥ २० ॥

इति पञ्चमस्कन्धे टीकायां नवमोऽध्यायः ॥ ९ ॥

१ प्रा० पा०—मालम्भनं । २. प्रा० पा०—सहसोत्थाप्य चाटं । ३. प्रा० पा०—वृशंसामर्षरोषावेशसमुत्पन्नभ्रुकुटि० । ४. प्रा०
पा०—हन्तुकामैवेदं । ५. प्रा० पा०—महाद्रुहाससंरम्भेण । ६. प्रा० पा०—वृषलानां । ७. प्रा० पा०—ननर्तं विजहार च । ८. प्रा० पा०—एवं
खलु । ९. प्रा० पा०—नात्मनि फलति । १०. प्रा० पा०—एवं विष्णुदत्तं । ११. प्रा० पा०—देहाद्यात्मभावः । १२. प्रा० तैस्तैर्भावैरभिरक्ष्य-
माणानां । १३. प्रा० पा०—मकुतश्चन भयमुप० ।

श्रीवंशीधरकृतो भावार्थदीपिकाप्रकाशः

भगवानेव कला वेदास्तेषामध्ययनाध्यापनविचारे ये वीरा अप्रण्यो ब्राह्मणास्तेषां कुलम् 'वेदो नारायणः साक्षात्' इति षष्ठस्कन्धे वेदस्य साक्षान्नारायणरूपत्वोक्तेः । 'यत्र मूर्तिधराः कलाः' इत्यष्टमस्कन्धे कलाशब्दस्य वेदपरत्वस्योक्तत्वाच्च । एतेन भगवद्रूप-वेदविचाराग्रगण्यब्राह्मणकुलमित्यर्थो लब्ध इति अनुज्ञातं 'मनुष्यं नालभेद् देव्यै ब्राह्मणं तु कदापि न' इत्याद्यागमशास्त्रेणापि ब्राह्मणालम्भनं नानुज्ञातमित्यर्थः । अत एव हरिश्चन्द्रमखे भार्गवः शुनःशेपो देवैर्न गृहीतो बलित्वेन किन्तु रक्षित एव । तत एव 'स देवरातत्वञ्च प्राप्तवानिति व्यक्तीभविष्यति त्वमस्कन्धे । यत्तु "ब्राह्मणे ब्राह्मणा ५ क्षत्राय राजन्यम्" इति यजुर्वेदे पुरुषमेधप्रकरणे प्रोक्तम् । तत्र ब्राह्मणस्य यूपसमीपे पर्यग्निमात्रं कृत्वा त्याग एव तत्स्थाने घृतहोमविधानात्, तथा च श्रुतिः— "तत्पर्यग्निकृताः पशवो बभूवुरसंज्ञासास्तान्पर्यग्निकृतानेवोदसृजददेवत्या आहुतीरजुहोत्ताभिस्ता देवता अप्रीणात्ता एनं प्रीता अप्रीणान्सर्वकामैः आज्येन जुहोति तेजो वा आज्यं तेजसैवास्मिस्तत्तेजो दधाति" इति तद्भाष्यात् । यद्वा—भगवतः कला रक्षा भगवत्कला तद्युतं वीरकुलं ब्राह्मणकुलम् "विप्रैः संवर्धितो विष्णुर्जपहोमार्चनादिभिः । भगवद्रक्षका एते वीरा एव न संशयः ॥" इति संहितोक्तेस्तत्रैव वीरशब्दो ब्राह्मणवाचको दृष्टस्तथाहि 'वीरः शूरे जिने विष्णौ रसे विप्रैर्जुने हुमे । शृग्यां नले तंडुलीये किरिकंदे च पौष्करे ॥ आरुकोशीरमरीचकाजिके च करजके । वाथौ श्रेष्ठे तथा वीराचारनिष्ठेऽपि कीर्तितः ॥' इति । यद्वा सैव या यष्टुमाकांक्षिता प्रतिमारूपा देव्येवोच्चचाट छिन्नभिन्ना बभूव, न तु तदीयासिना भरतः छिन्नो बभूवेत्येवकारार्थो व्यक्तः ॥ १७-१८ ॥ * * अत्राशंकते—नन्विति । कात्स्न्येन सामस्येन न त्वेकदेशेन । आत्मने व्यभिचारकर्त्रे । फलत्य-भिचारफलं ददाति "यो हि यस्य विषमं विचिंतयेत्प्राप्तुयात्स कुमतिर्हि तत्फलम्" इति लोलींबोक्तेः ॥ १९ ॥ * * पुनराक्षिपति—नन्विति । केन रक्ष्यमाणानां तत्राहानिमिषेति—विष्णुरातेति । यथा त्वमतीव दुर्निवार्यब्रह्मास्त्वतो विष्णुना सुदर्शनास्त्रेण रक्षितस्तथायमपीति भावः ॥ २० ॥

इति श्रीमद्भागवतभावार्थदीपिकाप्रकाशे पञ्चमस्कन्धे नवमोऽध्यायः ॥ ९ ॥

श्रीमद्दीराघवव्याख्या

इतीत्यं तेषां वृषलानां रजस्तमःप्रचुराणां धनमद एव रजस्तेन उत्सिक्तममर्यादं मनो येषां भगवत्कलया युक्तं वीराणां ब्राह्मणानां कुलं कदर्थीकृत्य तुच्छीकृत्य उत्पथे दुर्भागै यथेच्छं विहरतां हिंसैव विहारो येषां यदतिदारुणमालम्भनरूपं कर्म तदुपलभ्य सैव भद्रकाली देवी ब्रह्मभूतस्य ब्रह्मसाम्यमापत्यमानस्य ब्रह्मर्षेरङ्गिरसः सुतस्य सुनायां हिंसायामप्यननुमतस्य दुर्विषहेण सोढुमशक्येन ब्रह्मतेजसातितरां दह्यमानं वपुस्तेन हेतुना सहसा आशूच्चचाट प्रतिमां, यत्त्वा बहिर्निर्गताभू-दित्यर्थः ॥ १७ ॥ * * अमर्षोऽपराधासहनं रोषश्च वपुषो दाहस्तयोरावेशस्य रभसेन वेगेन विलसितो विजृम्भितो भ्रुकुटीलक्षणो विटपः शाखा कुटिला दंष्ट्राश्चारुणे ईक्षणे च तेषामाटोपः संभ्रमस्तेनातिभयङ्करं वदनं यस्या इदं जगद्धन्तुकामेव हन्तुमुद्यतेवाद्दाहासं सनादं हासं मुञ्चन्ती ततः स्थानादुत्पत्य वृक्णानि छिन्नानि शीर्षाणि शिरांसि येषां तेषामतिगर्वितानां पापिष्ठानां कण्ठात्स्रवन्तं प्रसृतमत्युष्णमसृगासवं रुधिररूपं मद्यं परिवारेण सह निपीयाति अत्यन्तरुधिरपानजमदेन विह्वला परवशा स्वपार्षदगणैः सहोच्चैस्तरां जगौ गानं कृतवती ननर्त च शिरांस्येव कन्दुकानि तेषां क्रीडया विजहार विहारं कृतवतीव ॥ १८ ॥ * * ननु भद्रकाल्याराधनमेवं कथं विपरीतफलं तत्राह एवमेवेति । महत्स्वभिचाररूपः हिंसारूपः हिंसारूपोऽतिक्रमोऽपराधः कात्स्न्येनात्मने अभिचारिनृणामेव फलति किल ॥ १९ ॥ * * नन्वेवमसंभावितमेवेदं यन्मरणव्याकुलत्वं मारकेषु द्रोहाभावश्च तत्राह न चैतदिति । हे विष्णुदत्त ! भगवत्परमहंसानां भागवताश्च ते परमहंसाश्च तेषामेवंविधानां स्वशिरश्छेदे आपतिते प्राप्तेऽपि यदसंभ्रमः यः असंभ्रमः इत्येतन्महदद्भुतमतीवाश्चर्यं न भवति । परमहंसशब्दो विरक्तपरः, आङ्गिरससुतस्य चतुर्थाश्रमप्रवेशाभावात् । असंभ्रमे हेतुं वदन् विशिनष्टि मुक्तस्त्यक्तः देहादिष्वात्मभाव आत्माभिमानरूपः सुहृदो ग्रन्थियैः सर्वेषु भूतेषु सुहृत्सौहार्दयुक्तः आत्मा मनो येषामत एव निर्वैराणां देहात्माभिमानाभावा-द्द्रोहाभावाच्च व्याकुलत्वाद्यभाव इति भावः । देहात्माभिमानादिसत्त्वेऽपि न तेषां मरणभयमस्तीत्याह । साक्षाद्भगवताभिरक्ष्यमाणानां केन अनिमिषः कालः स एवारिश्चक्रं तेन वरायुधेनाप्रमत्तेनानलसेन तैस्तैर्भावैश्च भद्रकालीमारकप्रभृतिष्वपीश्वरात्मकत्व-भावैश्चेति ॥ २० ॥

इति श्रीमद्भागवते महापुराणे पञ्चमस्कन्धे श्रीमद्दीराघवाचार्यकृतभागवतचन्द्रचन्द्रिकायां नवमोऽध्यायः ॥ ९ ॥

श्रीमद्विजयध्वजतीर्थकृता पदरत्नावली

उत्सिक्तमुच्छृङ्खलं मनो येषां ते तथा तेषां भगवत्कलासन्निहिताङ्गिरसकुलं कदर्थीकृत्य वृषलानां ब्रह्मर्षिसुतस्य भरतस्या-लम्भनं हिंसनमतिदारुणं यत्कर्म तदुपलभ्य दृष्ट्वा ब्रह्मतेजसा शत्रुदहनलक्षणभरतस्य श्रीहरिसामर्थ्येन शृशं ददह्यमानेन देहेन युक्ता

सा भद्रकाली सहसोच्चाल "सद्योऽर्थः सहसा श्रुतः" इति यादवः ॥ १७ ॥ ॐ ॐ या यष्टुमाकाङ्क्षिता सैवेत्येवशब्दार्थः किंविशिष्टस्य सूनायां हिंसायामनभिमत्स्यायोग्यस्य सर्वप्राणिहिंसका अपि ब्राह्मणहिंसां नानुमन्यन्त इति अमर्षरोषयोर्ये आवेशः तस्य रभसेन कोलाहलेन विलसितः प्रकाशितः भृकुटिलक्षणो विटपः शाखा तथा कुटिलाभ्यां दंष्ट्राभ्यां चारुणानामीक्षणानामाटोपेन चातिभयङ्करं वदनं यस्याः सा तथा इदं जगद्धन्तुकामेवादृहासं कुर्वती ततः पूर्वस्थानादुत्पत्योत्थायागत्य वृक्कणानि छिन्नानि शीर्षाणि येषां ते तथा तेषाम् ॥ १८ ॥ ॐ ॐ महत्स्वभिचारेण योऽतिक्रमः अनिष्टकरणं तदात्मने कर्त्रे कात्स्न्येनैकदेशमन्तरेण फलति परिपाकं प्राप्नोति ॥ १९ ॥ ॐ ॐ आश्रयेमेतद्यन्तकान्तिकानीतोऽपि ब्राह्मणस्तूष्णीमासेति राजाभिप्रायज्ञो बादरायणिराह न वा इतीति । हे विष्णुरात ! परीक्षित्वशिरश्छेदन आपातितेऽप्यसम्भ्रम इति यदेतद्भागवतपरमहंसानामद्भुतं न वै नैवेत्यन्वयः । विमुक्तो देहाद्यात्मभावलक्षणसुहृदहृदयग्रन्थिर्ये ते तथा तेषां सर्वसत्त्वानां सुहृदश्चात्मभूताश्च सर्वसत्त्वसुहृदात्मानः तेषां सुहृदात्मा मनो येषां ते तथा तेषामिति वा "साक्षात्प्रत्यक्षतुर्ययोः" इत्यभिधानात् साक्षाद्भागवतस्तुर्यमूर्तेर्हरेरनिमिषारिवरायुधेन कालरूपचक्राख्यश्रेष्ठायुधेन तैस्तैर्भावैर्भद्रकाल्यादिसङ्घैः परितो रक्ष्यमाणानामप्रमत्तेनेत्यनेन चक्रस्य चैतन्यमुपलक्षयति, अत एव वैलक्षण्यसूचनाय भगवत अनिमिषेत्यपसन्धिः कृतः ॥ २० ॥

इति श्रीमद्भागवते महापुराणे पञ्चमस्कन्धे श्रीमद्विजयध्वजतीर्थकृतपदरत्नावल्यां नवमोऽध्यायः ॥ ९ ॥

श्रीमद्विश्वनाथचक्रवर्तिकृता सारार्थदर्शिनी

भगवतः कलानामचताराणां वीराः सेनान्यो ये भक्तास्तेषां कुलं कदर्थीकृत्य दुःखयित्वा स्वैरं विहरतां यत् कर्म तदुपलभ्य देवी उच्चचाट प्रतिमां भित्त्वा बहिर्निर्जगाम यद्वा सैव प्रतिमाल्प देव्येव उच्चचाटं भरततेजसा छिन्नभिन्ना बभूव । न तु तदीयासिना भरतश्छिन्नो बभूव इत्येवकारार्थो व्यक्तः । सूनायामापत्काले स्वरक्षार्थमनुज्ञातायामपि हिंसायामननुज्ञातं सर्वथैव निषिद्धमालम्भनमित्यर्थः ॥ १७ ॥ ॐ ॐ अमर्षोऽपराधासहनं तदेतुकः कोपश्च तयोरावेशस्य यो रभसो वेगस्तेन विलसितो विजृम्भितो भृकुटिलक्षणो विटपः शाखा कुटिला दंष्ट्राश्च अरुणानीक्षणानि च तेषामाटोपेन प्रतापेन अतिभयानकं वदनं यस्याः सा इदं जगदपि तस्यैकस्य जगद्धर्तिनोऽपराधेनेत्यर्थः ॥ १८-१९ ॥ ॐ ॐ नन्वसम्भावितमेतद्यन्मरणेऽप्यन्याकुलत्वं मारकेषु क्रोधाभावस्तत्राह न वेति । हे विष्णुदत्त ! परीक्षित् विमुक्तो देहाद्यात्मभावलक्षणः सुहृदो हृदयग्रन्थिर्यैः सर्वेषामेव सत्त्वानां स्वहन्तृणामपि सुहृत्स्वरूपाणां न विद्यते निमिषमनवधानं यस्य तादृशमरिचक्रं तेन वरायुधेन करणेन भगवता कर्त्राप्यप्रमत्तेन तैस्तैः प्रसिद्धैर्भावैर्भक्तवानुत्सल्यशिष्टपालनदुष्टनिग्रहाद्यैः ॥ २० ॥

इति सारार्थदर्शिन्यां हर्षिण्यां भक्तचेतसाम् । पञ्चमे नवमोऽध्यायः सङ्गतः सङ्गतः सताम् ॥ ९ ॥

श्रीमच्छुकदेवकृतः सिद्धान्तप्रदीपः

इत्थमेवं तेषां रजस्तमःस्वभावानां धनेन यो मदः स एव रजस्तेनोत्सिक्तं निर्मर्यादं मनो येषां तेषां भगवत्कलभिर्वेदादिभिर्युक्तं वीराणां ब्राह्मणानां कुलं कदर्थीकृत्य तुच्छीकृत्य उत्पथेन दुर्माणेन स्वैरं यथेच्छं विहरतां रममाणानां हिंसैव विहारो येषां तेषां ब्रह्मभूतत्वादिगुणवतः यदालम्भनात्मकमतिदारुणं कर्म तदुपलभ्य सैव देवी अतिदुर्विषहेण ब्रह्मतेजसा ददह्यमानं यद्वपुस्तेन हेतुना सहसा आशु उच्चचाट प्रतिमां हित्वा बहिर्निर्गताभूत् । कथंभूतमालम्भनम् ? सूनायामपि आपत्काले अनुज्ञातायामपि प्राणिहिंसायाम् अननुमतमननुज्ञातम् ब्राह्मणवधस्य आपद्यपि निन्दितत्वमित्यर्थः । अतो बुभुक्षितो गरुडः आपदि कश्यपेन निषादग्रामसमूहभक्षणे अनुज्ञातस्तत्र यदि ब्राह्मणस्ते कण्ठं प्राप्स्यति स तदा त्वां दहेत् अतस्त्वया निवारणीय इति महाभारते स्थितम् ॥ १७ ॥ ॐ ॐ तदनन्तरं किंवृत्तमित्यत्राह भृक्षमिति । भृक्षमत्यर्थम् अमर्षो व्यतिक्रमासहनं ततो रोषो व्यतिक्रमोक्तिर्नाशहेतुः क्रोधस्तस्यावेशस्य रभसेन वेगेन विलसित उत्तम्भितो भृकुटिरूपो विटपः शाखापरपर्यायः कुटिला दंष्ट्राश्च अरुणानीक्षणानि च तेषामाटोपेन संभ्रमेणातिभयानकं वदनं यस्याः सा इदं विश्वं हन्तुकामेव महादृहासं सन्नादं विमुञ्चन्ती ततः स्थानादुत्पत्य तेनैवासिना विवृक्कणानि विदारितानि शीर्षाणि येषां तेषां गलात्सर्वान्तमसृगासवं गणेन परिकरजनसमूहेन सह निपीय जगौ ननर्त शिरांस्येव कन्दुकानि तेषां लीलया चिक्रीड च । भरताप्रे इति शेषः ॥ १८ ॥ ॐ ॐ महत्सु अभिचारो द्रोहस्तन्निमित्तो नानाविधोऽपराधः ॥ १९ ॥ ॐ ॐ हे विष्णुदत्त ! विमुक्तो देहेन्द्रियाद्यात्मभावलक्षणः सुहृदो हृदयग्रन्थिर्येषां तेषां सर्वसत्त्वानां सुहृत् अनुकूलः आत्मा मनो येषाम् अनिमिषः सर्वमारकः कालः अरिवरं सर्वभ्योऽरिभ्यश्चक्रैर्भ्यो वरं श्रेष्ठं सुदर्शनाख्यं चक्रं ते द्वे आयुधे यस्य तेन भक्तरक्षणे सदैवाप्रमत्तेन साक्षाद्भागवता तैस्तैर्भावैश्चान्तर्ध्यामितया प्रवर्त्यमानैर्भद्रकाल्यादिरूपैः रक्ष्यमाणानां स्वशिरश्छेदे आपतिते प्राप्तेऽपि यदसंभ्रम इत्येतन्महद्भुतं न भवति ॥ २० ॥

इति श्रीमद्भागवते महापुराणे पञ्चमस्कन्धे श्रीमच्छुकदेवकृतसिद्धान्तप्रदीपे नवमाध्यायार्थप्रकाशः ॥ ६ ॥

गोस्वामिश्रीगिरिधरलालविहिता बालप्रबोधिनी

अथानन्तरं पणयः पुरोहितत्वेन कल्पिताः वृषलाः स्वविधिना स्वकल्पितप्रकारेण तमभिषिच्य स्नानं कारयित्वा अहतेन नूतनेन वाससा आच्छाद्य भूषणालेखितलकादिभिरुपस्कृतमलङ्कृतं भुक्तवन्तं पुरुषपशुं धूपाद्युपेतया वैशससंस्थया हिंसा-विधानेन महता गीतादिघोषेण च सह भद्रकाल्याः पुरत उपवेशयामासुरित्यन्वयः । लाजाः भृष्टधानाः । किसलयाः नवपल्लवाः । अङ्कुराः यवदूर्वाद्यङ्कुराः । उपहारो नैवेद्यम् ॥ १७ ॥ ॐ ॐ अथानन्तरं वृषलराजस्य पणिः कल्पितः पुरोहितः पुरुषपशो-भरतस्याऽऽसृगासवेन मादकरुधिरेण देवी भद्रकाली यक्ष्यमाणस्तर्पयन् तदभिमन्त्रितं भद्रकालीमन्त्राभिमन्त्रितं स्वरूपेणाप्यतिकरालं भयङ्करमसिमुपादे गृहीतवान् ॥ १८ ॥ ॐ ॐ इत्येवमतिदारुणं दुस्सहं यत्तेषां वृषलानां कर्म तदुपलभ्य दृष्ट्वा सा देवी भद्रकाल्येव उच्चचाट प्रतिमां त्यक्त्वा बहिर्गतेत्यन्वयः । तदारुणं कर्म दर्शयति—सूनायामिति, आपत्कालेऽनुज्ञातायामपि हिंसायामननुज्ञातमित्यर्थः । अननुमतत्वे हेतुत्वेन तं विशिनष्टि—ब्रह्मभूतस्येति, ब्रह्मर्षिसुतस्य तत्रापि साक्षाद्ब्रह्मभूतस्य ब्रह्मनिष्ठस्य अत एव निर्वैरस्य अत एव सर्वभूतानां सुहृदो हितचिन्तकस्यालम्भनं हिंसनमतिदारुणं कर्मेति सम्बन्धः । ननु तर्हि कथं तत् कर्तुं प्रवृत्ता इत्याशङ्क्य स्वदोषवशादित्यभिप्रेत्य तेषां दोषान्प्रपञ्चयन् विशिनष्टि—रज इत्यादिना, हिंसायामेव विहारः चित्तोद्धासो येषां ते तथा तेषाम् । अत एव भगवतः कला ऐश्वर्यादियुक्तं यद्वीराणां तेजस्विनां ब्राह्मणानां कुलं तत्कदर्थीकृत्य तुच्छीकृत्योत्पथेन मर्यादा-मार्गाबहिर्भूतेन स्वैरं स्वेच्छया विहरतां प्रवर्त्तमानानाम् । तत्रापि हेतुमाह—धनमद एव रजो यथार्थदर्शनप्रतिबन्धकं तेनोत्सिक्तं त्यक्तमर्यादं मनो येषां तेषाम् । धनमपि बहूनां भवति परन्तु नैवं मदोऽतस्तत्र को हेतुरिति वीक्षायामाह—रज इति । रजस्तमोभ्यां व्याप्ता प्रकृतिः स्वभावो येषां तेषाम् । सात्त्विकानामम्बरीषादिवद्वनमदो न भवतीति ज्ञेयम् । ननु तद्विंसनस्य शास्त्राननुमतत्वेऽपि स्वाराधनार्थमेव तदतस्तस्या निस्सरणे किं कारणमत आह—ब्रह्मेति । तस्य ब्रह्मभूतस्यातिदुर्विषहेण तेजसा सहसैव दम्बद्वयमानेनातिशयेन दम्बमानेन वपुषा हेतुना निर्गता ॥ १९ ॥ ॐ ॐ एवं निर्गत्य किं कृतवतीत्यपेक्षायामाह—भृशमिति । अमर्षोऽपराधासहनं, रोषश्च वपुषो दाहजन्यः क्रोधः भृशमत्यन्तं यत्तयोरारोपेक्षस्तस्य रभसेन वेगेन विलसित उत्तग्मितो भृकुटिलक्षणो विटपः शाखा च कुटिला भयङ्करा दंष्ट्राश्च अरुणानीक्षणानि च तेषामाटोपः सम्भ्रमस्तेनातिभयानकं वदनं यस्याः सा । स्वरूपभयानकत्वेनोत्प्रेक्षते—इदं विश्वं हन्तुकामा हन्तुमुद्यतेवेत्यतिसंरम्भेण कोपावेशेन महान्तमदृहासं सनादं हासं विमुञ्चती । ततस्तदनन्तरमेवोत्पत्य स्वेन तेनैव तद्वननार्थमभिमन्त्रितेनासिना विवृक्कणानि च्छिन्नानि शीर्षाणि येषां तेषां पापीयसां दुष्टानां गलात्स्ववन्तमासवमादकमत्युष्ण-मसृक् स्वगणेन परिवारेण सह निपीय तस्यातिपानेन यो मदस्तेन विह्वला विवशा स्वपार्षदैः सहोच्चैस्तरां जगौ ननर्त्त च शिरांस्थेव कन्दुकानि तेषां लीलया विजहार चिक्रीड च । एवं रुधिरपानशिरःकन्दुकक्रीडादिना देव्यास्तामसत्वं दर्शितम् ॥ २० ॥ ॐ ॐ ननु देव्याराधकानामप्यन्यत्र फलं दृष्टं श्रुतं तेषां कथमेवमनर्थो जात इत्याशङ्क्य तत्र कारणमाह—एवमिति । एवं सर्वत्र महत्स्व-भिचारो मारणोद्योगरूपो योऽतिक्रमोऽपराधः स कात्स्न्येन सर्वांश्च आत्मन एव फलतीति सम्बन्धः । उत्तमसुरुच्यादिष्वेतत् प्रसिद्धमेवेति सूचयति—स्त्विति ॥ २१ ॥ ॐ ॐ ननु कथमेवं सम्भवति यन्मरणे प्राप्तेऽप्यन्याकुलत्वं मारकेषु च क्रोधाभाव इत्याशङ्क्याह—न वा इति । विमुक्तो देहेन्द्रियाद्यात्मभावलक्षणः सुहृदो हृदयग्रन्थिर्यैस्तेषां स्वशिरश्छेदने आपतितेऽपि यदसम्भ्रमोऽन्याकुलत्वादि तदेतन्महद्भूतमत्यन्तासम्भावितं न वा नैव भवतीत्यन्वयः । ननु बहिर्वृत्त्यभावात्तेषां सम्भ्रमो मास्तु, मरणं स्यादेव रक्षकाभावादित्याशङ्क्याह—साक्षादिति । साक्षाद्भगवता परिरक्ष्यमाणानां कथं मरणादिभयं स्यादिति शेषेणान्वयः । ननु सर्वत्र ततो रक्षा न दृश्यतेऽत्रापि भद्रकाल्यैव रक्षा कृता, कथं भगवता रक्षेत्युच्यते इत्याशङ्क्याह—तैस्तैरिति, यत्र तैस्तैर्भावै-र्भद्रकाल्यादिरूपै रक्षा दृश्यते तत्रापि तेषां अन्तर्यामिभगवदधीनत्वेन स्वातन्त्र्याभावादन्तर्यामिणा भगवतैव रक्षेत्यर्थः । किञ्च अनिमिषेति । अनिमिषः निमेषरहितः कालः एवारि चक्रं वरं श्रेष्ठमायुधं यस्य तेन तथाच यत्रान्यः कश्चिद्रक्षको न दृश्यते तत्रापि सर्वकार्यसाधारणहेतोः कालस्य विद्यमानत्वात्तस्य भगवदायुधत्वात् तत्कृता रक्षाऽपि सर्वत्र अप्रमत्तेन सावधानेन सर्वज्ञेन भगवता कृतैवेति भावः । नन्वेवं देहाद्यात्मभावादित्ये भगवता रक्षायां च को हेतुरित्याकाङ्क्षायामाह—भागवतेति, भगवदुपास-कत्वमेव हेतुरित्यर्थः । भगवदुपासनस्य किं लक्षणमित्यपेक्षायां तच्छरणागतितरेवेत्याह—तत्पादेति, न कुतश्चिद्भयं यस्मात्तदकुतश्चिद्भयं सर्वतोभयनिवर्त्तकं यत्तस्य भगवतः पादमूलं तदुपस्तृतानां भगवच्चरणारविन्दध्यानेनैव सर्वपुरुषार्थसिद्धिरिति निश्चित्य निरन्तरं तद्व्यानपराणामित्यर्थः । एवं निश्चयोऽपि कथमिति वीक्षायामाह—परमहंसानामिति, परमविवेकिनामित्यर्थः । तथा चोत्कृष्टापकृष्टविवेकेन तन्निश्चय इति भावः । ननु तर्हेवं विवेक एव कथं जायत इति वीक्षायां मैत्र्यादिसाधनसम्पत्त्येता-भिप्रेत्याह—सर्वेति । सर्वेषु सत्त्वेषु प्राणिषु सुहृन् मैत्रीयुक्त उपकारचिन्तक आत्मा अन्तःकरणं येषामत एव निर्वैराणामिति । हे विष्णुदत्त इति सम्बोधनेनातिविषमस्थाने मातृगर्भेऽपि भवान् भगवता रक्षित इति तु तव विदितमेवेति स्मारयति ॥ २२ ॥

इति श्रीवल्लभाचार्यवंश्यगोपालसूनुना । श्रीमन्मुकुन्दरायाणां पादसेवाधिकारिणा ॥ १ ॥

श्रीमद्गिरिधराख्येन भजनानन्दसिद्धये । श्रीमद्भागवतस्येयं टीका बालप्रबोधिनी ॥ २ ॥

रचिता पञ्चमे तत्र योगेन स्थितिरूपेण । नवमो विवृतोऽध्यायो भक्तमोचनरूपकः ॥ ३ ॥

श्रीभगवत्प्रसादाचार्यविरचिता भक्तमनोरञ्जनी

इतीति । रजस्तमःप्रकृतीनां, धनमद एव रजस्तेन उत्सिक्तममर्यादं मनो येषां तेषां, भगवत्कलायुक्तं परमेश्वरैश्वर्यसहितं वीराणां, ब्राह्मणानां यत्कुलं तत् कदर्थीकृत्य तुच्छीकृत्य, उत्पथेन दुर्मार्गेण स्वैरं यथेच्छं विहरतां, हिंसैव विहारः क्रीडनं येषां तेषां वृषलानां, इत्युक्तप्रकारं ब्रह्मभूतस्य ब्रह्मसाधन्यमाप्स्यमानस्य, साक्षात् ब्रह्मर्षिसुतस्य ब्रह्मर्षिवर्याङ्गिरसतनयस्य निर्वैरस्य, सर्वभूतसुहृदः तस्य, सूनायामापत्काले स्वरक्षणार्थमनुज्ञातायां हिंसायामपि, अननुमतं नानुज्ञातं यत् आलम्भनं, तत् अतिदारुणमतिक्रूरं कर्म, उपलभ्य विबुद्धय सा एव भद्रकाली देवी अतिदुर्विषहेणातिसोढुमशक्येन, ब्रह्मतेजसा दन्दह्यमानेन अतिशयेन दह्यमानेन, वपुषा हेतुना, सहसा आशु, उच्चाल प्रतिमां त्यक्त्वा बहिर्निर्गताभूदित्यर्थः ॥ १७ ॥ ❀ ❀ भृशमिति । भृशमतिशयितं यथा तथा, अमर्षोऽपराधासहनं च रोषो वपुर्दाहजः क्रोधश्च तयोरावेशोऽन्तःप्रवेशस्तस्य रभसो वेगस्तेन विलसितो विजृम्भितो भृकुटिलक्षणो विटपः शाखा तेन कुटिलाः दंष्ट्राश्च अरुणे च ईक्षणे च तेषामाटोपः संभ्रमस्तेन च अतिभयानकमतिभयंकरं वदनं यस्याः सा, अत एव, इदं जगत्, हन्तुकामा हन्तुमुद्यता इव, महादृहासं सनादं हासं विमुञ्चन्ती कुर्वन्ती सती, अतिसंरम्भेणातिशयितक्रोधेन, ततः स्थानात्, उत्पत्य तेन मन्त्रितेन एव असिना खड्गेन, विवृक्कणानि छिन्नानि शीर्षाणि शिरांसि येषां तेषां, पापीयसामतिपापरूपाणां, दृष्टानां तेषां, गलात् कण्ठात्, स्ववन्तं प्रसृतं अत्युष्णं अस्त्रगासवं रुधिररूपमद्यं गणेन परिवारेण सह, निपीय अतिपानमदेन अतिपीतरुधिरजमदेन विह्वला व्याकुला सती, स्वपार्षदैः स्वगणैः, सह उच्चैस्तरामतिशयेन, जगौ । गानं कृतवती सती च, ननर्त्त । शिरांस्येव कन्दुकानि तेषां लीला क्रीडा तथा, विजहार विहारं च कृतवती, आसीत् ॥ १८ ॥ ❀ ❀ ननु भद्रकाल्या देव्या आराधनमेवं कथं विपरीतफलप्रदं जातं तत्राह एवमेवेति । एवमेवेत्यमेव, महदभिचारातिक्रमः महत्स्वभिचाराचरणरूपः अतिक्रमोऽपराधः, कालान्येन आत्मने कर्त्रे, फलति खलु किल । अभिचारिणामेव विपरीतफलदो जायते इत्यर्थः ॥ १९ ॥ ❀ ❀ तन्वेवमसंभावितमेवेदं भवत्यस्य यन्मरणकालेऽप्यव्याकुलत्वं मारकेषु च द्रोहाभावस्तत्राह न वा एतदिति । हे विष्णुदत्त, स्वशिरश्छेदने आपतिते प्राप्ते अपि, असंभ्रमः इति यत्, एतत् महददमुत्तमतीवाश्चर्यं न भवति वै । यतः, विमुक्तस्त्यक्तः देहादिष्वात्मभाव आत्माभिमानरूपः सुदृढो हृदयग्रन्थियैस्तेषां, सर्वेषु सकलेषु सत्त्वेषु भूतेषु सुहृत्सौहार्दयुक्त आत्मा मनो येषां तेषां, अत एव, निर्वैराणां देहात्माभिमानाभावाद्द्वैराभावाच्चास्य व्याकुलत्वाद्यभाव इति विशेषणानां गूढो भावः । अस्य तु देहात्माऽभिमानो नास्त्येव । यद्येवंविधानां स स्यात्तथापि तेषां मरणादिभयं नास्त्येवेत्याह । साक्षाद्भगवता, अप्रमत्तेनानलसेन, अनिमिषः कालः स एवारि चक्रं तदेव वरायुधं तेन, तैः तैः भावैरन्तर्यामितया प्रवर्त्यमानैर्भद्रकाल्यादिरूपैः, परि परितः रक्ष्यमाणानां अकुतश्चिद्भयं, तत्पादमूलं उपसृतानां शरणं प्राप्तानां, भागवतपरमहंसानां न कुतश्चिद्भयमस्तीति शेषः । अत्र परमहंसशब्दो विरक्तपरः । आङ्गिरससुतस्य चतुर्थाश्रमप्रवेशाभावात् ॥ २० ॥

इति श्रीधर्मधुरंधरश्रीधर्मात्मजप्रत्यक्षपुरुषोत्तमसहजानन्दस्वामिसुतश्रीरघुवीराचार्यसूनुभगवत्प्रसादाचार्यविरचिताया-

मन्वयार्थावबोधिन्यां भक्तमनोरञ्जन्याख्यायां श्रीमद्भागवतटीकायां पञ्चमस्कन्धे नवमोऽध्यायः ॥ ९ ॥

भाषानुवादः

चोर स्वभावसे तो रजोगुणी-तमोगुणी थे ही, धनके मदसे उनका चित्त और भी उन्मत्त हो गया था । हिंसामें भी उनकी स्वाभाविक रुचि थी । इस समय तो वे भगवान्‌के अंशस्वरूप ब्राह्मणकुलका तिरस्कार करके स्वच्छन्दतासे कुमार्गी और बढ़ रहे थे । आपत्तिकालमें भी जिस हिंसाका अनुमोदन किया गया है, उसमें भी ब्राह्मण-वधका सर्वथा निषेध है, तो भी वे साक्षात् ब्रह्मभावको प्राप्त हुए वैरहीन तथा समस्त प्राणियोंके सुहृद् एक ब्रह्मर्षिकुमारकी बलि देना चाहते थे ! यह भयङ्कर कुकर्म देखकर देवी भद्रकालीके शरीरमें अति दुःसह ब्रह्मतेजसे दाह होने लगा और वे एकाएक मूर्तियोंको फोड़कर प्रकट हो गयीं ॥ १७ ॥ ❀ ❀ अत्यन्त असहनशीलता और क्रोधके कारण उनकी भौहें चढ़ी हुई थीं तथा कराल दाढ़ों और चढ़ी हुई लाल आँखोंके कारण उनका चेहरा बड़ा भयानक जान पड़ता था । उनके विकराल वेषको देखकर ऐसा जान पड़ता था मानो वे इस संसारका संहार कर डालेंगी । उन्होंने क्रोधसे तड़ककर बड़ा भीषण अदृहास किया और उछलकर उस अभिमन्त्रित खड्गसे ही उन सारे पापियोंके सिर उड़ा दिये और अपने गणोंके सहित उनके गलेसे बहता हुआ गरम-गरम रुधिररूप आसव पीकर अति उन्मत्त हो ऊँचे स्वरसे गाती और नाचती हुई उन सिरोंकी ही गेंद बनाकर खेलने लगीं ॥ १८ ॥ ❀ ❀ सच है, महापुरुषोंके प्रति किया हुआ अत्याचाररूप अपराध इसी प्रकार ज्यों-का-ज्यों अपने ही ऊपर पड़ता है ॥ १९ ॥ ❀ ❀ परीक्षित ! जिनकी देहाभिमान-रूप सुदृढ हृदयग्रन्थि छूट गयी है, जो समस्त प्राणियोंके सुहृद् एवं आत्मा तथा वैरहीन हैं, साक्षात् भगवान् ही भद्रकाली आदि भिन्न-भिन्न रूप धारण करके अपने कभी न चूकनेवाले कालचक्ररूप श्रेष्ठ शस्त्रसे जिनकी रक्षा करते हैं और जिन्होंने भगवान्‌के निर्भय चरणकमलोंका आश्रय ले रक्खा है—उन भगवद्भक्त परमहंसोंके लिये अपना सिर कटनेका अवसर आनेपर भी किसी प्रकार व्याकुल न होना—यह कोई बड़े आश्चर्यकी बात नहीं है ॥ २० ॥

इति नवमोऽध्यायः ॥ ९ ॥



अथ दशमोऽध्यायः

श्रीशुक उवाच

अथ सिन्धुसौविरपते रहुगणस्य व्रजत इक्षुमत्यास्तटे तत्कुलपतिना शिबिकावाहपुरुषान्वेषणसमये दैवेनो-
पसादितः स द्विजवर उपलब्ध एष पीवा युवा संहननाङ्गो गोखरवद्धुरं वोढुमलमिति पूर्वविष्टिगृहीतैः सह गृहीतः
प्रसभमतदर्ह उवाह शिबिकां स महानुभावः ॥ १ ॥

यदा हि द्विजवरस्थेषुमात्रावलोकानुगतेन समाहिता पुरुषगतिस्तदा विषमगतां स्वशिबिकां रहुगण उपधार्य
पुरुषानधिवहत आह हे वोढारः साध्वतिक्रमत किमिति विषममुद्यते यानमिति ॥ २ ॥

अथ त ईश्वरवचः सोपालम्भमुपाकर्ण्योपायतुरीयाच्छङ्कितमनसस्तं विज्ञापयांबभूवुः ॥ ३ ॥ न वयं नरदेव
प्रमत्ता भवन्नियमानुपथाः साध्वेव वहामः । अयमधुनैव नियुक्तोऽपि न द्रुतं व्रजति नानेन सह वोढुमु ह वयं
पारयाम इति ॥ ४ ॥

सांसर्गिको दोष एव नूनमेकस्यापि सर्वेषां सांसर्गिकाणां भवितुमर्हतीति निश्चित्य निशम्य कृपणवचो
राजा रहुगण उपसितवृद्धोऽपि निसर्गेण बलात्कृत ईषदुत्थितमन्युरविस्पष्टब्रह्मतेजसं जातवेदसमिव रजसाऽऽवृतम-
तिराह ॥ ५ ॥ अहो कष्टं भ्रातर्व्यक्तमुरु परिश्रान्तो दीर्घमध्वान मेक एव ऊहिवान् सुचिरं नातिपीवा न संहननाङ्गो
जरसा चोपद्रुतो भवान् सखे नो एवापर एते सङ्घट्टिन इति बहु विप्रलब्धोऽप्यविद्यया रचितद्रव्यगुणकर्माश्रयस्व-
चरमकलेवरेऽवस्तुनि संस्थानविशेषेऽहं ममेत्यनधारोपितमिथ्याप्रत्ययो ब्रह्मभूतस्तूष्णीं शिबिकां पूर्ववदुवाह ॥ ६ ॥

अथ पुनः स्वशिबिकायां विषमगतायां प्रकुपित उवाच रहुगणः किमिदमरे त्वं जीवन्मृतो मां कदर्थीकृत्य
भर्तृशासनमतिचरसि प्रमत्तस्य च ते करोमि चिकित्सां दण्डपाणिनिव जनताया यथा प्रकृतिं स्वां भजिष्यस इति ॥ ७ ॥

एवं बह्वबद्धमपि भाषमाणं नरदेवाभिमानं रजसा तमसानुविद्धेन मदेन तिरस्कृताशेषभगवत्प्रियनिकेतं
पण्डितमानिनं स भगवान् ब्राह्मणो ब्रह्मभूतः सर्वभूतसुहृदात्मा योगेश्वरचर्यायां नातिव्युत्पन्नमतिं स्मयमान इव
विगतस्सय इदमाह ॥ ८ ॥

अन्वयः—अथ सिन्धुसौवीरपतेः रहुगणस्य इक्षुमत्याः तटे व्रजतः शिबिकावाहपुरुषान्वेषणसमये तत्कुलपतिना दैवेन
सः द्विजवरः उपसादितः उपलब्धः एषः पीवा युवा संहननाङ्गः गोखरवत् धुरम् वोढुम् अलम् इति पूर्वविष्टिगृहीतैः सह गृहीतः
प्रसभम् अतदर्हः सः महानुभावः शिबिकाम् उवाह ॥ १ ॥ ॐ ॐ हि यदा इषुमात्रावलोकानुगतेः द्विजवरस्य पुरुषगतिः
न समाहिता तदा रहुगणः स्वशिबिकाम् विषमगताम् उपधार्य अधिवहतः पुरुषान् आह हे वोढारः साधु अतिक्रमत यानम् विषमम्
किम् इति उद्यते इति ॥ २ ॥ ॐ ॐ अथ ते सोपालम्भ ईश्वरवचः उपाकर्ण्य उपायतुरीयात् शङ्कितमनसः तम् विज्ञापयां-
बभूवुः ॥ ३ ॥ ॐ ॐ नरदेव वयम् न प्रमत्ताः भवन्नियमानुपथाः साधु एव वहामः अयम् अधुना एव नियुक्तः अपि

१. प्रा० पा०—सिन्धुपते । २. प्रा० पा०—शिबिकावाहक । ३. प्रा० पा०—पुरुषान्वेषणसमये । ४. प्रा० पा०—यानान् संहन-
नाङ्गो । ५. प्रा० पा०—मतदर्हण । ६. प्रा० पा०—अथ ईश्वरवचः । ७. प्रा० पा०—वोढु वयं । ८. प्रा० पा०—संसर्गिणं । ९. प्रा० पा०—
भवितुमर्हतीति निशम्य । १०. प्रा० पा०—पाठे 'नमेक एव' इत्यंशः खण्डितः । ११. प्रा० पा०—जरसा द्रुतो भवान् सुचिरो ये वापर ।
१२. प्रा० पा०—कर्मातिशयः । १३. प्रा० पा०—चिकित्सां तव दण्डः । १४. प्रा० पा०—मभिभाषमाणं । १५. प्रा० पा०—तमसानुविद्धेन ।

दुतम् न व्रजति उह अनेन सह वोढुम् वयम् न पारयामः इति ॥ ४ ॥ * * नूनम् सांसर्गिकः दोषः एव एकस्य अपि सर्वेषाम् सांसर्गिकाणाम् भवितुम् अर्हति इति निश्चित्य कृपणवचः निश्चिन्य रहूगणः राजा निसर्गेण बलात् ईषदुत्थितमन्युः कृतः रजसा आवृत्तमतिः जातवेदसम् इव अविस्पष्टब्रह्मतेजसम् आह ॥ ५ ॥ * * अहो कष्टम् भ्रातः व्यक्तम् उरु परिश्रांतः भवान् एकः एव दूरम् अध्वानम् सुचिरम् यानम् ऊहिवान् अतिपीवा न संहननांगः न च जरसा उपद्रुतः सखे एते अपरे संघट्टिनः नो एव इति बहु विप्रलब्धः अपि ब्रह्मभूतः अवस्तुनि संस्थानविशेषे अविद्याया विहितद्रव्यगुणकर्माशयस्वचरमकलेवरे अहंमेत्य-
नध्यारोपितमिध्याप्रत्ययः तूष्णीम् शिबिकाम् पूर्ववत् उवाह ॥ ६ ॥ * * अथ पुनः स्वशिबिकायाम् विषमगतायाम् प्रकुपितः रहूगणः उवाच अरे इदम् किम् च त्वम् जीवन्मृतः माम् कदर्थीकृत्य भृत्यशासनम् अतिचरसि प्रमत्तस्य ते दंडपाणिः जनतायाः इव यथा स्वाम् प्रकृतिम् भजिष्यसे चिकित्ताम् करोमि इति ॥ ७ ॥ * * भगवान् ब्रह्मभूतः सर्वभूतसुहृदात्मा विगतस्मयः सः ब्राह्मणः एवम् बहु अबद्धम् अपि भाषमाणम् नरदेवाभिमानम् रजसा तमसा अनुविद्धेन मदेन तिरस्कृताशेषभगवत्प्रियनिकेतम् पंडितमानिनम् योगेश्वरचर्यायाम् नातिव्युत्पन्नमतिम् स्मयमानः इव इदम् आह ॥ ८ ॥

श्रीधरस्वामिविरचिता भावार्थदीपिका

दशमे क्षिपता राज्ञा शिबिकां स्वां वहन्मुनिः । स्वदुर्वादानुवादेन विज्ञायाशु प्रसादितः ॥ १ ॥

एवंभूताविकारित्वमज्ञसर्वज्ञयोः समम् । इति सर्वज्ञतासिद्धये रहूगणकथरणम् ॥ २ ॥

रहूगणो नाम सिंधुसौवीरदेशयो राजा तत्त्वजिज्ञासुः कपिलाश्रमं यदा गच्छति स्म तदा यद् वृत्तं तदाह अथेति । इक्षु-
मया नद्यास्तीरे । तेषां शिबिकावाहानां कुलस्य नाथेन एष गौरिव खर इव च भारं वोढुं समर्थ इति धिया पूर्वं ये केचन विष्टया बलाद् गृहीतास्तैः सह प्रसभं बलाद् गृहीतः सन्नतदर्होऽपि स महानुभावः शिबिकामुवाहेत्यन्वयः ॥ १ ॥ * * हिंसापरिहा-
रार्थमिषुमात्रप्रदेशावलोकस्यानु पश्चाद्या गतिस्तस्या हेतुभूतायाः पुरुषाणां गतिर्न सम्यगाहिता एकरूपा नाभूत् ॥ २ ॥ * * सोपालंभं साक्षेपम् । सामदानभेददंडेषूपायेषु चतुर्थाच्छंकितचित्ताः ॥ ३ ॥ * * भवन्नियमानुपथास्त्वदाज्ञानुवर्तिनः । न पारयामो न शक्नुमः ॥ ४ ॥ * * कृपणानां वचो निश्चिन्य सांसर्गिकः संसर्गनिमित्त एकस्यापि दोषः सर्वेषामेव भवितुमर्ह-
तीति निश्चित्य रहूगण आहेत्यन्वयः । कथंभूतः । उपासिता वृद्धा येन सोऽपि स्वभावेन बलात्परवशः कृतः सन् । कथंभूतं प्रत्याह न विस्पष्टं ब्रह्मतेजो यस्मिन् । भस्मनाच्छन्नमग्निमिव स्थितम् ॥ ५ ॥ * * भ्रातरिति संबोधनमाक्षेपाभिप्रायम् । व्यक्तं निश्चितमुरु अधिकं परिश्रांतोऽसीत्यादीनि विपरीतार्थानि षड् वाक्यानि । ऊहिवान्प्रापितवान् । तत्रापि सुचिरम् । जरसा च वृद्धत्वेन, संघट्टिनः सहचराः । बहु यथा भवत्येवं विप्रलब्धोऽपि वक्रोक्त्योपहसितोऽपि तूष्णीमुवाहेत्यन्वयः । तूष्णीभावे हेतुः । अविद्याया रचिता द्रव्यादयो यस्मिंस्तस्मिन्स्वचरमकलेवरे नाध्यारोपितो मिध्याप्रत्ययो येन । तत्र द्रव्याणि महाभूतानि । गुणा इन्द्रियाणि । कर्माणि पुण्यपापानि । आश्रयोंतःकरणम् । यतो ब्रह्मभूतः ॥ ६ ॥ * * मामनादृत्य भर्तुः स्वामिनो मम शासनमाज्ञामति-
क्रामसि चिकित्सां शास्तिम् । दंडपाणिर्यमो यथा जनसमूहस्य शास्तिं करोति तथा । स्वां प्रकृतिमप्रमत्तताम् ॥ ७ ॥ * * अबद्धमनन्वितम् । नरदेवोऽहमित्यभिमानो यस्य तम् । अनुविद्धेन संगुणितेन । तिरस्कृतोऽशेषः संपूर्णो भगवतः प्रियो निकेत आश्रयो येन तम् । यद्वा अशेषाणां भगवत्प्रियाणां निकेतः सर्वेषां भूतानां सुहृच्च आत्मा च योगेश्वराणां चर्या जडादिवदाचरणं तस्यां नात्यंतं व्युत्पन्ना परिचिता मतिर्यस्य स तम् । स्मयमानो हसन्निवेति मुखप्रसत्तिर्द्योत्यते । विगतस्मयो गतगर्वः ॥ ८ ॥

श्रीवंशीधरकृतो भावार्थदीपिकाप्रकाशः

क्षिपता तिरस्कुर्वता रहूगणेन स्वस्य दुर्वादा दुरुक्तयस्तेषामनुवादेन यथावत्प्रतिपादनेन (१) एवंभूतं स्वमारकेष्वपि क्रोधानुत्पादनरूपं यदविकारित्वं तदज्ञस्यातीव बालस्य सर्वज्ञस्य देहाद्यतिरिक्तात्मानुसंधानवत्तत्र सममेवातस्तत्र को विशेष इति हेतोः (२) । तदेवं भरतस्य कृपणपण्याकादिभिः स्वपालकेषु भ्रात्रादिषु तत्प्रतिवेशितेषु च सकर्मित्वाद्वाजसेष्वपि कृपां चकारैव यतो बहुकालं तेभ्यो दर्शने ददौ तथैव वृषलराजे दुराचारसत्त्वादतितामसे रुद्रातकेऽपि कृपां चकारैव यतस्तेनापि प्रकारेण स्वस्य देव्याश्च साक्षादर्शने जन्मांतरेऽपि तन्मुक्तिकारणं कारयामासैव तथैव रहूगणे ज्ञानित्वात्सात्त्विके राजत्वोचितशिबिकां वाहयत्यपि कृपां चकारेति तत्र रजस्तमसोः प्रकाशकत्वाभावादारात्सत्त्वस्य तु प्रकाशकत्वाद्दहूगण एव भरतस्य भक्तिज्ञानादिप्रकाशो न पूर्वयोरिति ज्ञापयंस्तदुपाख्यानमारभते-अथेति कदाचिदर्थे । परमहंसत्वेन सर्वत्र तस्य साम्यस्योचित्येपि महाभागवतत्वादेव कृपा व्याख्येया । भरतस्य भक्तिज्ञानवैराग्यादिकं भगवत्कृपया शतगुणीबभूवेति ज्ञायते इत्येतदर्थं रहूगणोपाख्यानमिति च केचिदाहुः । शिबिका नरयानं “काश्यां पुर्यां नृत्याने च शिबिका प्रोच्यते बुधैः” इति । उपसादितः प्रापितः उपलब्धः आसीदिति शेषः । एवं च वाक्यभेदेनाग्रिमस इत्यस्यापि न पौनरुक्त्यम् । पीवा पुष्टांगः । संहननांगो बलिष्ठश्च । अतदर्हः ब्राह्मणत्वाच्छिबिकावहनायोग्यः तत्रापि महानुभवोऽतीव पूज्यतमः ॥ १ ॥ * * उपधार्यं ज्ञात्वा ॥ २ ॥ * * अथ तदानीं, ते वोढारः, ईश्वरवचो

राजवचनम् ॥ ३ ॥ ❀ ❀ नरदेवेति । अस्माकं नराणां त्वं देव एवातस्त्वदाज्ञां सर्वथा वयं गृहीम इति भावः ॥ ४ ॥ ❀ ❀ कृपणवचो दीनवाक्यम् ॥ ५ ॥ ❀ ❀ भ्रातः सख इत्यादिसंबोधनेन भ्रात्रादिभिः सह लोके विरोधो दृश्यते नान्यैरिति सूचितम् । विपरीतार्थकानि तेन श्रांतोऽसि यतोऽधुनैवात्र नियोजितः अतिपीवा भवसि दृढांगश्चासि युवा चासि एतेऽपरेऽन्ये तव संघट्टिनश्च तथा न संति तदपि विरुद्धगत्या बोद्धुं न शक्नोमीति मयि राजन्यपि दुष्टतां किं प्रकाशयसीत्यर्थः । अविद्यया मायया । अवस्तुनि मायिकत्वादित्ये । यद्यपि भरतस्य तच्छरीरं शुक्रदेवादीनामिवाप्राकृतत्वादनन्तरं नित्यमेव । तदपि तस्य तदानीमुत्पन्न-प्रेमत्वादेव भगवंतं विनाऽन्यत्र स्वदेहादौ ममत्वासंभवात्तदानीं तेन देहेन साक्षात्सेवाऽलाभादौक्त्यवृद्ध्यातिदैव्येनाहंत्वस्यानर्पणान्तु सर्वज्ञत्वेऽपि तत्र स्वदेहे प्राकृतत्वमानमेवातस्तत्संभवात् । श्रीशुक्रदेवेनापि तत्प्राकृतमिव वर्णितम् । वस्तुतस्तु-स्वसंभवात् तदप्राकृतमेव व्याख्यातम् । सा व्याख्या च यथाऽविद्यया मायया न विहिता द्रव्यगुणकर्माशया यत्र तथाभूते स्वस्य चरमेऽवशिष्टे पूर्वपूर्वभ्यो नष्टेभ्यः कलेवरेभ्योऽवशिष्टेऽनन्तरे इत्यर्थः । यद्वाऽसुष्ठु अचरमेऽनिकृष्टे कलेवरे कर्मारब्धत्वाभावाद्वास्तुनि परमसत्ये सम्यगवस्थान-विशेषो वैकुण्ठलोको यस्य तस्मिन्नपि प्रेमोत्थदैव्योदयादेव प्राकृतदेह इवाहं-ममेति नाध्यारोपितो मिथ्याप्रत्ययो येन स तथेति ॥ ६ ॥ ❀ ❀ अथ तदुपालभानंतरम् ॥ ७ ॥ ❀ ❀ एवमिति शुक्रवाक्यं, सगुणितेन वर्द्धितेन । आश्रयो भरताख्यो येन तम् । एवं व्याख्याने भक्तांतरेषु भगवत्कुरुकप्रियत्वाभावः सेत्स्यतीत्यत आह-यद्वेति । सर्वभगवद्भक्ताश्रयीभूतस्तत्कालीनहरि-भक्तमुख्य इति यावत् । पुनस्तिरस्कृतपदेन बहुव्रीहिः कार्यः । यद्वा-अशेषो न्यूनत्वविधुरोऽर्थात्परिपूर्णतमश्चासौ भगवांश्चेति अशेष-भगवत्किङ्कीकृष्ण एव । “एते चांशकलाः सर्वे कृष्णस्तु भगवान्स्वयम्” इत्युक्तेः, तस्य प्रियनिकेतः “न ब्राह्मणान्मे दयितं रूपमेतच्चतु-र्भुजम्” इति श्रीदशमे श्रीमुखोक्तेश्च ब्राह्मणदेह एव । यद्वा-भगवान्निकेतो येषां ते जीवात्मानो भगवन्निकेता अशेषाश्च भगवन्निकेता अशेषभगवन्निकेतास्तेषु प्रियोऽशेषभगवन्निकेतप्रियः । यद्वा-अशेषाश्च ये भगवत्प्रिया अशेषभगवत्प्रियाः सर्वे देवाः ‘प्रिया देवाः सदा मम’ इति श्रीभगवदुक्तेस्तेषां निकेतो ब्राह्मणदेह एव । “सर्वा देवता वेदविदि ब्राह्मणे सन्तीति” इति श्रुतेः । पुनस्तिरस्कृतशब्देन बहुव्रीहिः कार्यः । यद्वा-भगवतः प्रियो भगवत्प्रियः स चासौ निकेतो देहो ब्राह्मणदेहः । ‘ब्रह्मज्ञो ब्राह्मणप्रियः’ इति सहस्रनामसु पठितत्वात् । अशेषेषु सर्वेषु भगवत्प्रियनिकेतोऽशेषभगवत्प्रियनिकेतस्तिरस्कृतोऽशेषभगवत्प्रियनिकेतो भरताख्यब्राह्मणदेहो येन तं “निकेतं स्याद् द्वयोर्देहे पुरे स्थाननिवासयोः” इति कोशात् । यद्वा-सर्वभूतानां सुहृदात्मा स्वरूपं यस्य स तथा । अपराधिन्यपि कृपालुरिति भावः । पंडितमानिनं तस्य किञ्चिन्मात्रज्ञानित्वं सर्वज्ञत्वेन ज्ञावेत्यर्थः । स्मयमान इत्यसौ स्वं ज्ञानिनं जानात्यथ चाज्ञानिवदुक्तिरिति इवेति तस्य बहिरनिष्क्रमात् ज्ञानित्वगर्वरहितः ॥ ८ ॥

श्रीमद्वीरराघवव्याख्या

एवं मृत्युभयासंभ्रममभिधायाथ परापरज्ञानवत्तां प्रपञ्चयितुमाह अथेति । सिन्धुसौवीरदेशयो राज्ञः रहूणाख्यस्य कपिलमुनिं प्रष्टुं तत्त्वमिति शेषः । तत्त्वजिज्ञासोर्ब्रजतो गच्छतः सत इक्षुमत्या नद्यास्तोरे शिविकाया आन्दोलिकाया ये वाहका वोढारस्तेषामन्वेषणसमये तेषां वाहकानां कुलस्य पत्या नाथेन स आङ्गिरससुतो द्विजश्रेष्ठो दैवादुपसादितो लब्धः पीवा पुष्टावयवः युवा संहननाङ्गः सुदृढाङ्गप्रयङ्गसन्धिरेष गौरिव खर इव धुरं भारं वोढुमलं समर्थ इति धिया पूर्वं ये विष्टथा बलाद् गृहीतास्तेः सहितः सन्नतदर्होऽपि स महानुभावः शिविकामुवाह ऊढवान् ॥ १ ॥ ❀ ❀ यदा हि शिविकावाहनसमये द्विजवरस्येषु-मात्रप्रदेशावलोकस्थानु पश्चाद्या गतिः कुटिला तस्या हेतुभूतायाः पुरुषाणां गतिर्न सम्यगाहिता एकरूपा नाभूत्, इषुमात्रप्रदेशगत्य-वलोकनानन्तरद्विजसंबन्धिप्रतिकूलगतिनिमित्तवैषम्ययुक्ता पुरुषगतिरभूदित्यर्थः, तदा विषमगतां सविषममूढमानां स्वशिविका-मुपधार्य दृष्ट्वा रहूगणः अधिवहतो वाहकान्पुरुषानाह उवाच उक्तिमेवाह अहो इति । अहो वोढारः ! हे वाहकाः ! साधु सम्यगति-क्रमत पादविक्षेपान् कुरुत किमिति किमर्थं यानं शिविका विषमं यथा तथोद्यत इति ॥ २ ॥ ❀ ❀ अथ एतदुक्त्यानन्तरं ते वोढारः सोपालम्भं साक्षेपम् ईश्वरस्य भर्तुः रहूगणस्य वच आकर्ण्य उपायेषु सामदानविधिभेदेषु यस्तुरीयश्चतुर्थः तस्माच्छङ्कित-मनसः निग्रहरूपादुपायाच्छङ्कितचित्ताः अस्मान् दण्डयेदिति बुद्धयेत्यर्थः, तं यानस्य विषमगतिहेतुकं द्विजम् आङ्गिरससुतं विज्ञापयाम्बभूवुः विज्ञप्तिपूर्वकं कथयामासुरित्यर्थः । विज्ञप्तिपूर्वकत्वमेवाह नेत्यादिना पारयाम इत्यन्तेन । हे नरदेव ! वयं न प्रमत्ताः किन्तु भवन्नियमानुवर्तिनः साध्वेव सम्यगेव ब्रह्मामः । अयं पुरुषोऽधुनैव नियुक्तोऽप्यस्माभिरसह द्रुतं नैव गच्छत्यतो वयमनेन सह वोढुं न प्रारयामः न समर्थाः ॥ ३ ॥ ❀ ❀ इति कृपणानां वचो निशम्य संसर्गनिमित्त एकस्यापि दोषः सर्वेषामपि भवितुमर्हति नूनमिति निश्चित्य रहूगण आहेत्यन्वयः । कथम्भूत उपासिता वृद्धा येन सोऽपि स्वभावेन प्राकृतेन बलात्परवशः कृतः रजोगुणव्याप्तचित्तः कुपितमनाः सन् कथम्भूतं प्रत्याह न स्पष्टं ब्रह्मतेजो यस्मिन् रजसा भ्रमना आवृतं प्रच्छन्नं जातवेदसमग्निमिव स्थितम् ॥ ४-५ ॥ ❀ ❀ उक्तमेवाह अहो इत्यादिना संघट्टिन इत्यन्तेन । अहो भ्रातरिति संबोधनमाक्षेपाभिप्रायकं व्यक्तं निश्चितम् उर्बधिकं परिश्रान्तोऽसीत्यादीनि विपरीतार्थकानि षड्वाक्यानि । एक एवोद्दिष्टान् तत्रापि सुचिरं जरसा वृद्धत्वेन च उपद्रुतः दौर्बल्यं प्राप्तो भवानपरे त्वद्व्यतिरिक्ता एते संघट्टिनः सह वाहका नो एव दीघोऽध्वगमनादिक-

मकृत्वैव सुखिनस्तिष्ठन्तीत्येवं बहुविप्रलब्धोऽधिक्षिप्तोऽपि ब्राह्मणस्तूष्णीं पूर्ववदुवाह । तत्र हेतुं वदन् विशिनष्टि । अविद्याहंकार-
ममकाररूपया कर्मसंज्ञया वा हेतुभूतया विरचिताः परिणताः द्रव्याणि पञ्चमहाभूतानि गुणाः शब्दादयः ज्ञानेन्द्रियविषयाः
कर्माणि वागादिकर्मेन्द्रियविषयाः अभिज्ञरूपादयः-गुणकर्मशब्दौ तदिन्द्रियाणामप्युपलक्षणे-आशयोऽन्तःकरणं वासना वा यस्मिन्न-
वस्तुनि वस्त्येकरूपेणेति वस्तु ततोऽन्यस्मिन्सततविकारिणीत्यर्थः अवयवविन्यासविशेषरूपे स्वचरमकलेवरे तदनुबन्धिनि च
अनारोपितः अहंममेत्येवंरूपो मिथ्याप्रत्ययो ज्ञानं येन अनहमर्थे शरीरे अहंप्रत्ययः रजतादिप्रत्ययवत् मिथ्येति मिथ्याप्रत्यय
इत्युक्तम् । ब्रह्मभूतः ब्रह्मसाधर्म्यमापत्स्यमानः तस्य ब्रह्मभावस्य सान्निध्यात्सिद्धवन्निर्देशः ॥ ६ ॥ ❀ ❀ अथ पुनः शिबिकायां
विषमं नीयमानायां सत्यां रहूगणः प्रकुपितः पूर्वमीषत्कुपित आह । इदानीं तु प्रकुपित आहेति प्रकुपितस्यैवोक्तिमाह । किमित्यादिना
भजिष्यस इत्यन्तेन । इदं किमित्याज्ञातिलङ्घित्वं दर्शयति । अरे त्वं भवान् जीवन्नपि मृतप्रायः मां कदर्थीकृत्य तुच्छीकृत्य भर्तुर्मम
शासनमतिचरस्यतिक्रम्य वर्तसे । ततः प्रमत्तस्य ते चिकित्सां दण्डं करोमि दण्डपाणिर्यमश्च जनसमूहस्य यथा त्वं स्वो प्रकृतिं भजिष्यसि
समीचीनां करिष्यसि तथा चिकित्सां करोमीति ॥ ७ ॥ ❀ ❀ एवं बहुधिकमबद्धमनन्वितमभिभाषमाणं नराणां देवोऽह-
मित्यभिमानवन्तं तमसानुविद्धेनानुसङ्गतेन रजसा रजोगुणकार्येण क्रोधेन तन्मूलभूतमदेन सम्मोहितेन तिरस्कृताशेषभगवत्प्रिय-
निकेतनं भगवत्प्रियनिकेतनशब्दो भागवतपरः-भगवतः प्रियनिकेतनत्वात् तिरस्कृता अशेषा भगवत्प्रिया निकेतना येन सः ।
एतत्तिरस्कारेण सर्वेऽपि भागवतास्तिरस्कृतप्राया एवेत्यभिप्रायेणाशेषपदं प्रयुक्तं, यद्वा तिरस्कृतः अशेषः सम्पूर्णः भगवतः प्रियः
आश्रयो येनेति च पण्डितमात्मानं मन्यमानं योगीश्वराणां चर्या जडादिबदाचरणं तस्यां नात्यन्तव्युत्पन्ना परिचिता मतिर्यस्य तं
रहूगणं सर्वभूतसुहृदात्मा कृतागस्यपि सौहृदयुक्तमनाः ब्रह्मभूतो भगवान् जगदुत्पत्त्यादिज्ञानवान् । “उत्पत्तिं प्रलयं चैव
भूतानामागतिं गतिम् । वेत्ति विद्यामविद्यां च स वाच्यो भगवानिति ॥” उक्तेः स ब्राह्मणः भरतः विगतस्मयो विगताश्रयोऽपि
स्मयमानो हसन्निव, अनेन सुप्रसन्नता द्योत्यते, इदं वक्ष्यमाणमाह ॥ ८ ॥

श्रीमद्विजयध्वजतीर्थकृता पदरत्नावली

अत्र पुरुषान्तरसंवादबाहुल्येन श्रद्धातिशयो भवतीति पुनरपि पञ्चस्वध्यायेषु हरेस्तत्त्वं निरूपयति । तदर्थं ब्राह्मण-
रहूगणयोः संक्षेपं घटयितुमाह अथेति । इक्षुमत्या नद्यास्तटे कस्मिंश्चिदाश्रमे स्थितं कपिलं मुनिं द्रष्टुं व्रजतो रहूगणस्यान्दोलि-
कावाहकपुरुषान्वेषणवेलायां तस्य राज्ञः कुलपतिना प्रधानपुरुषेण दैवेनादृष्टप्रेरेण हरिणोपसादितः प्रापितः एष पीवा पुष्टः
खरवत् धुरं शिबिकां वोढुमलं समर्थ इति निश्चित्य प्रसभं पूर्वविष्टिगृहीतैर्वाहकैः सह गृहीतोऽतदहः वहनायोग्यः स ब्राह्मणः
शिबिकामुवाहेत्यन्वयः । किं चित्रमिदमिति तत्राह स हीति । स ब्राह्मणो महानुभावो हि यस्मात्तस्माद् ब्राह्मणेन वाहयितृत्वमनुप-
पन्नमिदमस्यात्यन्तायोग्यं महासामर्थ्योपेतत्वादित्यर्थः ॥ १ ॥ ❀ ❀ युगमात्रप्रदेशस्यावलोको दर्शनं युगमात्रावलोकः तदनुकूला
गतिर्गमनं यस्य स तथा तस्य गत्या अन्येषां वाहकानां पुरुषाणां गतिर्न समायुक्ता भवति यदा तदा रहूगणः अधिवहतो
वोढुनाहेत्यन्वयः । अतिक्रमत् पदं निक्षिपत् ॥ २ ॥ ❀ ❀ सोपालम्भं सतर्जनमीश्वरस्य राज्ञः वचः तुर्यात्सामाद्युपायानां
मध्ये चतुर्थादृष्टात् ॥ ३ ॥ ❀ ❀ भवतो नियमोऽनुशासनं तस्यानुपथा अनुगुणमार्गाः द्रुतमस्मद्गमनानुगुणं न व्रजति
पारयामः पारं गच्छामः ॥ ४ ॥ ❀ ❀ नूनमिदानीमेकस्य सांसर्गिकः सम्बन्धात्सम्भूतः सम्भावनामात्रं न तु तात्त्विकं
विचारासहत्वादितिममर्थमपिना सूचयति, अयं दुष्ट इति निसर्गेण निश्चयेन सिन्धुविषयस्याधिपतिरहमित्यभिमानबलात्कृतः
पूर्णः स्वभावान्तरं राजसं प्राप्त इति वा अत एवातिथकोपः ॥ ५ ॥ ❀ ❀ अहो कष्टमित्याद्याक्षेपाः विपरीतार्था वेदितव्याः ।
भ्रातः सखे ! इत्याक्षेपे सम्बोधनं ज्ञातव्यं लोके भ्रात्रादिभिः सह विरोधो नान्यैरित्यत एतादृशैः शब्दैः सम्बोधनं कृतमित्यर्थः ।
सङ्घट्टिनः सह वाहकाः ॥ ६ ॥ ❀ ❀ इत्येवं विप्रलब्धोऽपि भस्सितोऽपि तूष्णीं भूत्वा शिबिकामुवाहेत्यन्वयः ।
तूष्णींभावे कारणमाह ब्रह्मेति । ब्रह्मभूतः ब्रह्मनिविष्टमना इत्यर्थः, अत्रापि कारणमाह चरमेति । इतः परं भौतिकं शरीरमस्य
नास्तीति द्योतनाय चरमेति । स्वत्वेनाभिमेतेऽन्यत्वेहे न अध्यारोपितो मिथ्याप्रत्ययो येन स तथा अनात्मनि कर्तृत्वाभिमानो
मिथ्याप्रत्ययः न त्वनिर्वाच्यलक्षणः । कस्माच्छरीरस्य हेयत्वमिति तत्राह अवस्तुनीति । अवस्तुत्वादनित्यत्वादित्यर्थः तदपि कुत
इत्यत्राह संस्थानेति । अवयवविन्यासविशेषत्वाद्वदित्यर्थः, केन विन्यासविशेष इत्यत्राह अविद्येति । हरीच्छया प्रेरितया
प्रकृत्या विहितानां द्रव्याणां पञ्चभूतानां गुणानां सत्त्वादीनां कर्मणां पुण्यपापलक्षणानामाशयः समूहो यस्मिंस्तत्तथा द्रव्यादीन्या-
शेरते यस्मिन्निति वा विहितद्रव्यगुणकर्माशयं च स्वचरमकलेवरं चेति विप्रहस्तस्मिन् विचिकित्सया किंफलमत्राह यथेति ।
प्रकृतिं समस्वभावम् ॥ ७ ॥ ❀ ❀ एवं राज्ञोपालब्धो ब्राह्मणः किमकरोदत्राह एवमिति । अबद्धाभिभाषणे कारणमाह
रजसेति । फलान्तरश्चाह तिरस्कृतेति । अशेषा ये भगवत्प्रिया भागवतास्तत्कालभवनमुप्यास्तेषां निकेत आश्रयो विप्रजन्मा
यः स भरतोऽशेषभगवत्प्रियनिकेतः तिरस्कृतो धिक्कृतोऽशेषभगवत्प्रियनिकेतो येन स तथा तं, मनुष्यपदं प्रक्षिप्य किमिति समस्यत
इतीयं शङ्का तत्कालस्थितभक्तेषु मानुषेष्वृषभाम्तामजः वरोऽपि धिक्कृतो राज्ञा सुहृदा वैष्णवेष्वपीत्यनेन परिहर्तव्येति सर्वभूतसुहृदो

वैष्णवास्तेष्वात्मा यस्य स तथा अत एव सुहृदा वैष्णवेष्विति तर्हि किमिति धिक्कार इत्यत उक्तं योगेश्वरेति । योगेश्वराणां चर्यायां शुश्रूषायां व्यवहारे वा नातिव्युत्पन्नमिति नाभ्यस्तबुद्धिं स्मयमान इवेतीवशब्दो मन्दहासस्य स्वरूपभूतत्वं दर्शयति । स्मयो नाम कश्चन दोषः स विगतो यस्मात्स तथा इदं राज्ञ आक्षेपवचनानामुत्तरम् ॥ ८ ॥

श्रीमज्जीवगोस्वामिकृतः क्रमसन्दर्भः

अस्य च श्रीभरतस्य भागवतपरमहंसत्वाद्भगवद्गुणसंक्रान्तत्वेन सर्वत्र समस्यापि भक्तवात्सल्यं परमस्त्येव । ननु 'भजतोऽपि न वै केचिदि'ति न्यायेनान्येषामात्मारामाणामिव तत्राप्यौदासीन्यमिति महागुणान्तरं दर्शयितुमाह अथ सिन्ध्विति । ॥ १-५ ॥ * * परिश्रान्तोऽसीति टीकादृष्टमपि सर्वत्र नास्ति परिश्रान्त इत्येव सर्वत्र पाठः ॥ ७ ॥ * * ब्रह्मभूतः देहद्वयावेशरहितः ॥ ८-१४ ॥

श्रीमद्विश्वनाथचक्रवर्तिकृता सारार्थदर्शिनी

वहन्तं शिबिकां स्वीयकद्रुतयर्थकृतं मुनिम् । ज्ञात्वा राजावरुणाशु तुष्टाव दशमे स्फुटम् ॥

तदेवं श्रीभरतः कणपिण्याकादिभिः स्वपालकेषु भ्रात्रादिषु तत्प्रतिवेषितेषु च कर्मित्वाद्वाजसेष्वपि कृपाश्चकारैव यतो बहुकालमपि तेभ्यः स्वदर्शनं ददौ तथैव वृषलराजे दुराचारसक्तत्वादतितामसे स्वचातकेऽपि कृपाश्चकारैव । यतस्तेनापि प्रकारेण स्वस्य देव्याश्च साक्षाद्दर्शनं जन्मान्तरेऽपि तन्मुक्तिकारणं कारयामासैव तथैव रहूगणे ज्ञानित्वात् सात्त्विके राजत्वोचितरजसा शिबिकां वाहयत्यपि कृपाश्चकारेति तत्र रजस्तमसोः प्रकाशकत्वाभावात् सत्त्वस्य तु प्रकाशकत्वात् रहूगण एव भरतस्य भक्तिज्ञानादिप्रकाशो न पूर्वयोरिति ज्ञापयन् तदुपाख्यानमारभते अथेति । परमहंसत्वेन सर्वत्र तस्य साम्यस्यौचित्येऽपि महाभागवतत्वादेव कृपा व्याख्येया । भरतस्य भक्तिज्ञानवैराग्यादिकं भगवत्कृपया शतगुणीभूमेति एतत् कथं ज्ञायेतेत्येतदर्थं रहूगणोपाख्यानमिति च केचिदाहुः । सिन्धुसौवीरदेशयोर्नृपस्य तेषां शिबिकावाहानां कुलपतिना पीवा पुष्टाङ्गः संहननाङ्गो बलिष्ठश्च प्रसभं बलात् कृतं यथा स्यात्तथा गृहीतः अलं समर्थ इति मनसि विभाव्येत्यर्थः ॥ १ ॥ * * हिंसापरिहारार्थमिषुमात्रप्रदेशवलोकनानन्तरमेव या गतिस्तस्या हेतोः पुरुषाणां गतिर्न समाहिता न सम्यगाहिता एकरूपा नाभूत् ॥ २ ॥ * * ईश्वरस्य राज्ञो वचः सोपालम्भं साक्षेपमुपायेषु सामदानभेददण्डेषु मध्ये तुरीयात् चतुर्थात् दण्डात् ॥ ३ ॥ * * न वयं प्रमत्ताः किं तु भवदाज्ञानवर्तिन एव ॥ ४ ॥ * * निसर्गेण राजत्वाद्वाजसस्वभावेन बलात्कृतः बलात्कारविषयीकृतः जातवेदसमग्निं भस्माच्छादितमिव ॥ ५ ॥ * * भ्रातरित्याक्षेपाभिप्रायं सङ्घट्टिनः सङ्गिनः विप्रलब्धः विपरीतलक्षणया उपहसितः तेन त्वं न श्रान्तोऽसि यतोऽधुनैवात्र नियोजितः अतिपीवा भवसि दृढाङ्गश्च भवसि युवा चासि, एते अन्ये तव सङ्गिनश्च । तदपि विरुद्धगत्या वोढुं न शक्नोमीति मयि राजन्यपि दृष्टतां किं प्रकाशयसीत्यर्थः । विप्रलब्धोऽपि तूष्णीमुवाह । तत्र हेतुः अविद्यया मायया रचिता द्रव्यादयो यस्मिन् तत्र स्वचरमकलेबरे न अध्यारोपितो मिथ्याप्रत्ययो येन तत्र द्रव्याणि भूतानि गुणा इन्द्रियाणि कर्माणि पुण्यपापानि आशयोऽन्तःकरणं अवस्तुनि कलेवरस्य प्राधान्यकत्वेन वस्तुत्वेऽपि स्वस्य तत्सम्बन्धाभावादेवेति भावः यतो ब्रह्मभूतः । यद्यपि भरतस्य तच्छरीरं शुकदेवादीनामिवाप्राकृतत्वादनश्वरं नित्यमेव, तदपि तस्य तदानीमुत्पन्नप्रेमत्वादेव भगवन्तं विना अन्यत्र स्वदेहादौ ममत्वासम्भवात् तदानीं तेन देहेन साक्षात् सेवाया अलाभादौत्कण्ठवृद्ध्यातिदैर्न्येनाहं त्वस्याप्यनर्पणात् सर्वज्ञत्वेऽपि तत्र स्वदेहे प्राकृतत्वभानमेवातस्तत्सम्भत्वा श्रीशुकदेवेनापि तत् प्राकृतमिव वर्णितं, वस्तुतस्तु स्वसम्भत्वा तदप्राकृतमेव व्याख्यातं, सा व्याख्या च यथा अविद्यया मायया न विहिता द्रव्यगुणकर्माशया यत्र तथाभूते स्वस्य चरमेऽवशिष्टे पूर्वपूर्वभ्यो नष्टेभ्यः कलेवरभ्योऽवशिष्टेऽनश्वर इत्यर्थः । यद्वा सुष्ठु अचरमे अनिकृष्टे कलेवरे कर्मारब्धत्वाभावाद्वास्तुनि परमस्त्ये सम्यगवस्थानविशेषो वैकुण्ठलोको यस्य तस्मिन्नपि प्रेमोत्थदैर्न्योदयादेव प्राकृतदेह इव अहं-ममेति न अध्यारोपितो मिथ्याप्रत्ययो येन सः ॥ ६-७ ॥ * * अबद्धमनन्वितमनुविद्धेन प्रथितेन तिरस्कृतः अशेषः सम्पूर्णो भगवतः प्रियो निकेत आश्रयो भरताख्यो येन तं, सर्वभूतसुहृत्स्वरूपः स्वापराधिन्यपि कृपालुरित्यर्थः । पण्डितमानिनमिति तस्य किञ्चिन्मात्रज्ञानित्वं सर्वज्ञत्वेनैव ज्ञातेत्यर्थः । योगेश्वराणां चर्या जडादिवदाचरणं तस्यां तज्ज्ञाने इत्यर्थः । स्मयमान इत्यसौ स्वं ज्ञानिनं जानात्यथ चाज्ञानिवदुक्तिरिति इवेति तस्य बहिरनिष्कृतात् विगतस्मयः ज्ञानित्वगर्वरहितः ॥ ८ ॥

श्रीमच्छुकदेवकृतः सिद्धान्तप्रदीपः

एवं द्विजवरस्य शिरश्छेदप्रसङ्गेऽपि निर्विकारत्वमुक्त्वाथ शिबिकोद्धनदुर्वचनश्रवणादावपि निर्विकारत्वं वर्णयति दशमे-नाध्यायेन अथेति । तत्त्वजिज्ञासोः रहूगणस्य कपिलाश्रमं व्रजतः शिबिकावाहपुरुषान्वेषणसमये तेषां शिबिकावाहानां कुलस्य पतिना स द्विजवर उपलब्धः प्राप्तः पीवा पुष्टः संहननाङ्गः सुदृढावयवः एष गौरिव स्वर इव धुरं भारं वोढुमलं पर्याप्तः इति

बुद्ध्या पूर्व ये विष्टया “विष्टिः कर्मकरे मूल्ये भद्राऽऽजुर्रेणेषु च” इति हैमकोशात् बलात्प्रेरणेन गृहीतास्तैः स शिबिकामुवाहेत्य-
न्वयः । कथंभूतः प्रसभं बलादेव गृहीतः सन् अतदहोऽपि स महानुभावः ॥ १ ॥ ❀ ❀ यदा शिबिकोद्ग्रहणसमये पिपीलिकादि-
हिंसापरिहारार्थम् इषुपरिमितप्रदेशावलोकस्यानु पश्चाद् या गतिस्तस्या हेतुभूतायाः पुरुषाणामन्येषां बोद्धृणां गतिर्न सम्यगाहिता
एकरूपाभूत् तदा रहूगण आह ॥ २ ॥ ❀ ❀ ईश्वरस्य प्रजारक्षितुः सोपालम्भं साक्षेपं वचः उपायेषु सामदानभेददण्डेषु
चतुर्थाच्छङ्कितचित्ताः तं द्विजवरं विज्ञापयांश्चभूवुः ज्ञापितवन्तः ॥ ३ ॥ ❀ ❀ हे नरदेव ! वयं प्रमत्ताः अनवहिता न किं तु
भवन्नियमानुपथाः भवदीयाज्ञानुसारिणः । द्रुतं शीघ्रं न व्रजति अतोऽनेन सह बोद्धुं न पारयामः न शक्नुमः ॥ ४ ॥ ❀ ❀
अथ रहूगणः कृपणानां तेषां वचो निशम्य श्रुत्वा सांसर्गिकः संसर्गिनिमित्तः एकस्यापि दोषः सर्वेषां संसर्गिणामेव भवितुमर्हतीति
निश्चित्य उपासितबृद्धोऽपि रजसावृतमतिर्निर्माणे राजसस्वभावेन बलात्परवशः कृतः न विस्पष्टं ब्रह्मतेजो यस्मिन् तं रजसा भ्रमना
छन्नं जातवेदसमग्निमिव वर्तमानं प्रत्युवाच ॥ ५ ॥ ❀ ❀ तदाह अहो इत्यादिना । हे भ्राता ! व्यक्तं निश्चितमुर्वाधिकं
परिश्रान्तो दीर्घमध्वानमेक एवोहिवान् प्रापितवान् तत्रापि सुचिरं नातिपुष्टः कृशोऽस्ति भवान् न संहननाङ्गः शिथिलावयवश्च
जरसा च भवानुपद्रुतः संघट्टिनः सहचराः—इत्येवं बहु यथा भवति तथा विप्रलब्धोऽपि विपरीतार्थैर्वाक्यैरुपहसितोऽपि अविद्याया
अचेतनस्वरूपया भगवन्मायया विहिता रचिता द्रव्यादयो यस्मिन् स्वचरमकलेवरे अवस्तुनि वस्तु आत्मा तद्भिन्ने संस्थानविशेषे
आकारविशेषे अनध्यारोपितः देहोऽस्मीति मिथ्याप्रत्ययो येन सः शिबिकां तूष्णीं पूर्ववदुवाह ॥ ६ ॥ ❀ ❀ विषमगतायां
विषमं नीयमानायां सत्यां भर्तुः स्वामिनो मे शासनमाज्ञामतिक्रामसि । चिकित्सां शास्तिम् ॥ ७ ॥ ❀ ❀ अनुविद्धेन युक्तेन
तिरस्कृतः अशेषस्य साङ्गोपाङ्गस्य ध्येयस्य भगवतः प्रियो निकेतो ध्यानरूप आश्रयो येन तं ब्रह्म अशेषो भगवान् भूतमनुभूतं
ध्याने साक्षात्कृतं येन सः स्मयमानः स्वभावादेव हसन्निव विगतस्मयो विगतगर्वः ॥ ८ ॥

गोस्वामिश्रीगिरिधरलालविहिता बालप्रबोधिनी

दशमे भरते विप्रे राज्ञो रहूगणस्य वै । गुरौ शिष्यप्रकारेण नतिः प्रभञ्च वर्ण्यते ॥ १ ॥

ननु तत्र तत्रास्य ज्ञानित्वं निरूपितं तत्र सम्भवति, अस्मिन् जन्मन्युपदेशाभावात्, न च पुत्रांश्च शिष्यांश्चानुशिष्यादिति
नृदत्ता भगवता ऋषभेणैव अयमधुपदिष्ट एवेति वाच्यम्, एवं पूर्वमेवाज्ञानित्वेन “न स पुनरावर्त्तते” इति श्रुतिविरोधेन पुनर्जन्मा-
सम्भवात्, न चास्याज्ञात्वे शिरश्छेदप्राप्तावविकारित्वानुपपत्त्या तत्कल्प्यते इति वाच्यम्, अत्यन्तजडत्वेनापि देहाद्यननुसन्धानेन
तत्सम्भवादिति चेत् न, पूर्वमेवायमपि भगवतोपदिष्ट एव तज्ज्ञानं च प्रारब्धेनैव प्रतिबद्धमतो न श्रुतिविरोधः ‘यावदधिकारं
स्थितिराधिकारिकाणामिति न्यायेन वसिष्ठादीनां ज्ञानिनामपि देहान्तरग्रहणप्रसिद्धया च ब्रह्मविदोऽपि प्रारब्धभोगस्येष्टत्वात् ।
भक्तिरपि तेन मर्यादामार्गीर्यया ज्ञानसाधनत्वेनानुष्ठिताऽतो ज्ञानोत्पादन एवोपक्षीणा न स्वातन्त्र्येण फलजनिका जाता, न
चायमत्यन्तं जड एव, तत्र तत्र ज्ञानिलिङ्गानां बहुशो दर्शितत्वात् । पुनश्च तस्य ज्ञानित्वप्रतिपादनाय प्रसङ्गान्तरमाह—अथेति ।
अथानन्तरं कदाचित् सिन्धुसौवीरदेशयोः पते राज्ञो रहूगणनाम्नो विद्यार्थं कपिलाश्रमं व्रजत इक्षुमत्या नद्यास्तीरे तत्कुलपतिना
तेषां शिबिकावाहानां कुलस्य नाथेन शिबिकावाहपुरुषान्वेषणसमये दैवेन केनचित्प्रारब्धेन उपसादितः प्रापितः स द्विजवर उपलब्धो
दृष्टः । तदा च स पीढा पुष्टः युवा संहननाङ्गः कठिनावयवशरीरः, अतो गौरिव खर इव च धुरं बोद्धुमलं समर्थ इति मत्वा ये पूर्व
विष्टया बलाद् गृहीतास्तैः सह अयमपि गृहीतोऽतदहः शिबिकावाहनायोग्योऽपि प्रसभं बलात्तत्र नियोजितः सन् शिबिकामुवा-
हेत्यन्वयः । शिबिकावाहनानर्हत्वे तथात्वेऽपि तत्र नियोगे क्रोधराहित्ये च हेतुमाह—स महानुभाव इति ॥ १ ॥ ❀ ❀
हिंसापरिहारार्थमिषुमात्रप्रदेशावलोकं अनु पश्चाद्गतिर्यस्य तस्य द्विजवरस्य गत्या सह यदा ह्यन्येषां पुरुषाणां गतिर्न समाहिता
एकरूपा न जाता तदा विषमगतामानन्दोलितां स्वशिबिकामुपधार्योपलभ्य रहूगणो हे वोढारो यानं साधु यथा भवति तथाऽति-
क्रमत वहत, किमिति विषममुद्यते इत्यधिवहतः पुरुषानाहेत्यन्वयः ॥ २ ॥ ❀ ❀ अथानन्तरं ते वोढारः पुरुषा ईश्वरस्य
दण्डसमर्थस्य राज्ञः सोपालम्भं साक्षेपं वच उपाकर्ण्य श्रुत्वा उपायतुरीयात् सामदानभेददण्डेषूपपायेषु चतुर्थादण्डलक्षणात् शङ्कित-
मनसः भीतचित्तास्तं स्वामिनं विज्ञापयाम्बभूवुः ॥ ३ ॥ तेषां विज्ञापनमेव दर्शयति—येति नरदेव इति । सम्बोधनं न वयं भवद-
प्रेऽन्यथा वक्तुं शक्ताः, यथार्थमेव वदाम इति विश्वासार्थम् । न वयं प्रमत्ताः अनवहितचित्ताः, किन्तु भवन्नियमानुपथाः भवदा-
ज्ञानुसारिणः सावधानचित्ता एवातः साध्वेव यानं वहामः । तर्हि कथं यानं विषमं भवतीति वीक्षायां विप्रमालक्ष्याहुः—
अयमधुनैव विनियुक्तोऽतः श्रान्तिरहितोऽपि न द्रुतं शीघ्रं व्रजतीति यानं विषमं भवतीति, अनेन सह वयं बोद्धुं न पारयामः
समर्थो न भवामः । उहेत्यन्यदोषेण स्वाधिक्षेपे खेदं द्योतयन्ति । इति विज्ञापयाम्बभूवुरिति पूर्वोक्तान्वयः ॥ ४ ॥ ❀ ❀ एवं
कृपणानां वचो निशम्य नूनं सांसर्गिकः संसर्गिनिमित्त एकस्यापि दोषः सर्वेषामेव संसर्गिणां भवितुमर्हतीति निश्चित्य तं विप्र-
मुपालम्भवचनमाहेत्यन्वयः । रहूगणस्यैवं कथनमयुक्तमित्याह—उपासितेति, उपासिताः सेविताः वृद्धा ज्ञानिनो येन स तथाभूतोऽपी-
त्यर्थः । तर्हि कथं तथोक्तवान्स्त्राह—ईषदिति, ईषदुत्थित उद्धृतो मन्युर्यस्य साः, क्रोधवशात्तथोक्तवानित्यर्थः । सत्सङ्गिनः क्रोध

एव कथं सम्भवति तत्राह—निसर्गेणेति, निसर्गेण क्षत्रियस्वभावेन बलात्स्ववशीकृत इत्यर्थः । स्वभावमेव स्पष्टयति—रजसेति, रजोगुणेनावृता मतिः सत्सङ्गजो विवेको यस्य स तथा । ननु क्रुद्धस्यापि कथं तेजस्विपराभवे प्रवृत्तिः सम्भवति ? नहि क्रुद्धोऽप्यहिरग्निपराभवे प्रवर्त्तते प्रत्युत पलायत एवेत्याशङ्क्याह—अविस्पष्टेति, न विस्पष्टं ब्रह्मतेजो यस्मिंस्तम् । तत्र दृष्टान्तमाह—जातवेदसमिति, भस्मना च्छन्नमग्निं यथाऽज्ञाः पराभितुं प्रवर्त्तते तथेत्यर्थः ॥ ५ ॥ ❀ ❀ किमाहेत्यपेक्षायां तदुक्तानि विपरीतार्थानि वाक्यानि दर्शयति—अहो इति । हे भ्रातः हे सखे इति सम्बोधनद्वयमधिकेपार्थम् । न त्वं मम भ्राता न वा सखा येन तव दण्डे उपेक्षां कुर्यामिति भावः । अहो अतिशयेन तव कष्टं जातं, न किञ्चित्कष्टं जातमित्यर्थः । तत्र हेतुमाह—व्यक्तं निश्चितं त्वमुरु बहु परिश्रान्तोऽसि, तव न किञ्चिच्छ्रमो जात इत्यर्थः । तत्रापि हेतुमाह—दीर्घमध्वानं सुचिरं कालं त्वमेक एव यानमूहिवान् प्रापितवान् । अपरे एते सङ्घट्टिनः सहचराः नो एव वहन्ति । न त्वं दीर्घमध्वानं सुचिरं कालमेक एव यानमूहिवान् येन परिश्रान्तोऽसि किन्त्वधुनैव योजितोसि, अन्येऽपि तव सहचरा यानं वहन्त्येव, तवैव श्रान्तिः कुत आगता येन शीघ्रं न गच्छसि यानमान्दोलयसीत्यर्थः । नन्वेवमपि देहाशक्त्या कथं शीघ्रं गन्तुं शक्यते इत्याशङ्क्य तद्वेतुन्निराकरोति—भवान्नातिपीवा पुष्टो नास्ति, अतिपुष्टोऽसीत्यर्थः । न संहननाङ्ग इति, अतिदृढावयवदेहोऽसीत्यर्थः । जरसा वृद्धत्वेन चोपद्रुतः, युवेत्यर्थः । इत्येवं बहु यथा भवति यथा विप्रलब्धो वक्रोक्त्या तिरस्कृतोऽपि तूष्णीमेव पूर्ववच्छिबिकामुवाहेत्यन्वयः । एवं तूष्णीम्भावेन यानोद्धने हेतुमाह—अविद्ययेति । अविद्ययाऽनेकजन्मसु देहाद्यात्माध्यासलक्षणया विहिताः कर्मद्वारोपस्थापिता एकीकृताः द्रव्यादयो यस्मिंस्तस्मिन् स्वचरमकलेवरेऽवस्तुनि परमार्थवस्त्वात्मन्यतिरिक्ते संस्थानविशेषे हस्तपादाद्याकारविशेषेण परिणतेऽनाध्यारोपिताऽहम्भमेति मिथ्याप्रत्ययोऽभिमानो येन । अनारोपे हेतुमाह—ब्रह्मभूत इति, साक्षात्कृतब्रह्मात्मभावेन अध्यासकारणाविद्याया निवृत्तत्वादित्यर्थः । द्रव्याणि महाभूतानि, गुणाः सत्त्वाद्यः, इन्द्रियाणि च, कर्माणि पुण्यपापानि, आशयोऽन्तःकरणम् ॥ ६ ॥ ❀ ❀ पूर्ववदुवाहेत्युक्त्येषुमात्रप्रदर्शनानन्तरगत्याऽथानन्तरमपि पुनः स्वशिबिकायां विषमगतायां प्रकुपितो रहूगण उवाच ॥ ७ ॥ ❀ ❀ तदुक्तिं दर्शयति—किमिति । अरे दुष्ट त्वं किमिदं करोषि यद्यानं विषमं नयसि ? किं त्वं जीवन्नेव मृतोसि ? । मां कदर्थीकृत्यानादय भर्तुः स्वामिनो मम शासनमाज्ञामतिचरसि, अतिक्रमसि ? प्रमत्तस्य च ते चिकित्सां दण्डं करोमि, यथा स्वां प्रकृतिं सावधानतां भजिष्यसे इत्युवाचेति पूर्वमेव सम्बन्धः । दण्डेन शुद्धी दृष्टान्तमाह—दण्डपाणिरिति, दण्डपाणिर्यमो यथा जनसमूहस्य दण्डं करोति तेन च जनः शुद्धो भवति तथेत्यर्थः ॥ ८ ॥

श्रीभगवत्प्रसादाचार्यविरचिता भक्तमनोरञ्जनी

वहन् स्वां शिबिकां राज्ञाक्षिमोऽपि दक्षमे मुनिः । स्वेक्तानुवादाद्विज्ञाय महान्तं द्राक् प्रसादितः ॥ १ ॥

अज्ञसर्वज्ञयोस्तुल्यास्त्येवंभूता विकारिता । तत्सर्वज्ञत्वसिद्धयर्थं रहूगणकथेरणम् ॥ २ ॥

एवमस्य मृत्युभयासंभ्रममभिधायथ परावरज्ञानवत्तां प्रपञ्चयितुं सिन्धुसौवीरयोर्देशयोः राजा रहूगणो नाम तत्त्व-
जिज्ञासुः कपिलाश्रमं प्रति यदा गच्छति स्म तदा पथि यद् वृत्तं तदाह अथेति । सिन्धुश्च सौवीरश्च तयोर्देशयोः पतिः राजा, तस्य रहूगणस्य, व्रजतः कपिलमुनिं तत्त्वं प्रष्टुं गच्छतः सतः, इष्टुमत्या नद्याः, तटे तीरे, शिबिकाया आन्दोलिकाया ये वाहा वोढारः पुरुषास्तेषामन्वेषणं परिमार्गणं तस्य समयोऽवसरस्तस्मिन्, तेषां बाहकानां कुलस्य गणस्य यः पतिः नाथः तेन, द्विजवरो ब्राह्मणश्रेष्ठः, स आङ्गिरसमुतः, दैवेन दैवयोगेन, उपसादितः प्रापितः सन्, उपलब्धः एषः पीवा पुष्टः, युवा तरुणः, संहननं सुदृढमङ्गं यस्य सः, अतः गोखरवत्, गौरिव खर इव चेत्यर्थः । धुरं भारं, वोढुं अलं समर्थः । इति धिया इति शेषः । पूर्व ये विष्टया बलात् गृहीतास्तैः सह, प्रसभं बलात्, गृहीतः सन्, अतदहं अपि, महानुभावः, स जडविप्रः, शिबिकाम् उवाह ॥ १ ॥ ❀ ❀ यदेति । यदा हि यदा तु, शिबिकावाहनसमये इत्यर्थः । इषुमात्रावलोकस्य हिसापरिहारार्थं द्विहस्तमात्रप्रदेशसमीक्षणस्य । अनु पश्चात् गतिर्यस्य तस्य द्विजवरस्य गत्या इति शेषः । पुरुषमतिर्वाहकान्यपुरुषगतिः, न समाहिता एकरूपा नाभूत् । तदा रहूगणो नृपः स्वशिबिकां विषमगताम्, उपचार्य ज्ञात्वा, अधिवहतः शिबिकावाहं कुर्वाणान्, पुरुषान् प्रति आहोवाच । अहो हे वोढारः, साधु सम्यक्, अतिक्रमत पादविक्षेपान् कुरुत । यानं शिबिकां, विषमं यथा तथा, प्रमत्तवदित्यर्थः । किमिति किमर्थं उद्यते इति ॥ २ ॥ ❀ ❀ अथेति । अथ तदुत्तयनन्तरं ते वोढारः सोपालम्भं साक्षेपं, ईश्वरः स्वभर्ता रहूगणस्तस्य वचो वचनम्, उपाकर्ण्य उपायेषु सामदानभेददण्डेषु यस्तुरीयश्चतुर्थो दण्डस्तस्मात् निग्रहरूपादुपायादित्यर्थः । शङ्कितमनसः शङ्कावक्षिताः, अस्मानयं दण्डयेदिति बुद्धयेत्यर्थः । तं राजानं विज्ञापयाम्बभूवुः । विज्ञप्तिपूर्वं कथयाम्बभूवुरित्यर्थः ॥ ३ ॥ ❀ ❀ विज्ञप्तिमेवाह, नेत्यादिना न पारयाम इत्यन्तेन । न वयमिति । हे नरदेव राजन्, वयं न प्रमत्ताः किं तु भवन्नियमानुपथाः त्वदाज्ञानवर्त्तिनः सन्तः, साध्वेव तव यथा दुःखं न स्यात्तथा सम्यगेवेत्यर्थः । वहामः । अयं अधुना नियुक्तोऽपि नवीन एवानीय सांप्रतं योजितोऽप्यर्थं पुरुषः, न द्रुतं व्रजति । अस्माभिः सह द्रुतं न गच्छति । अतः वयमु ह वयं तु, अनेन सह वोढुं शिबिकावहनं कर्तुं न पारयामः न समर्थाः । न शक्नुम इत्यर्थः ॥ ४ ॥ ❀ ❀ सांसर्गिक इति । इत्येवंभूतं कृपणवचः दीनानां तेषां वचनं निश्चयं सांसर्गिकं

संसर्गनिमित्तः एकस्यापि दोषः एकस्याप्यपराध इत्यर्थः । नूनं एव सर्वेषां संसर्गिणां भवितुम्, अर्हति । इत्येवं निश्चित्य, उपासिताः वृद्धा येन सः एवंभूतः अपि, राजा रहूगणः, निसर्गेण प्राकृतेन स्वभावेन, बलात् कृतः परवशः कृतः, रजसा आपृतमतिः रजोगुण-व्याप्तचित्तः, अत एव, ईषदुत्थितमन्युः संकुपितमनाः सन्, न विस्पष्टं ब्रह्मतेजो यस्य तं, रजसा भस्मनाऽऽच्छन्नं जातवेदसं इव, अन्तर्जाज्वल्यमानाभिबद्धर्तमानमित्यर्थः । तं प्रति, आह ॥ ५ ॥ ❀ ❀ अहो इति । अहो आश्चर्यमिदं कष्टं च । हे भ्रातः एतत्संबोधनमाक्षेपाभिप्रायकम् । त्वं, व्यक्तं निश्चितमेव, उर्वधिकं परिश्रान्तः असि । एतानि षड्वाक्यानि विपरीतार्थकानि वेदितव्यानि । दीर्घं अध्वानम्, एकः भवानेव ऊहिवान् ऊहितवान् । तत्रापि सुचिरं भवान्, न अतिपीवा पुष्टः, न संहननाङ्गोऽकठिनशरीरः, जरसा वृद्धत्वेन च उपद्रुतः, अपरे त्वत्तोऽन्ये, एते संघट्टिनः सहचराः, हे सखे नो एव, त्वद्विधा न भवन्त्येवेत्यर्थः । इत्येवं बहु यथा भवति तथा, विप्रलब्धः अधिक्षिप्तोऽपि, अविद्यया अहंकारममकाररूपया कर्मसंज्ञया वा हेतुभूतया प्रकृत्या, विहिता विरचिताः, परिणता इत्यर्थः । द्रव्याणि पञ्च महाभूतानि, गुणाः शब्दादयो ज्ञानेन्द्रियविषयाः, कर्माणि वागादिकर्मेन्द्रिय-विषया अभिजल्पादयः, आशयोऽन्तःकरणं वासना वा यस्मिन् तस्मिन् । गुणकर्मशब्दौ तदिन्द्रियाणामप्युपलक्षणे, अविद्यया विहिता द्रव्यादयो यस्मिन्स्थाभूते इत्यर्थः । अवस्तुनि न वसत्येकरूपेणेत्यवस्तु तस्मिन् सततविकारिणीत्यर्थः । संस्थानविशेषे अवयवविन्यासरूपे, स्वचरमकलेवरे, कलेवरस्योपलक्षणत्वात्तदनुबन्धिनि च, अहं मम इत्येवरूपः न अध्यारोपितः मिथ्या-प्रत्ययोऽसत्ये सत्यताज्ञानं येन सः, ब्रह्मभूतः ब्रह्मसाधन्यमाप्स्यमानः, ब्रह्मभावप्राप्त्यवसरसांनिध्यात् सिद्धवन्निर्देशः । एवंभूतत्वात् तूष्णीं सन्नेव, पूर्ववत् शिबिकां, उवाह ॥ ६ ॥ ❀ ❀ अथेति । अथ पुनः स्वशिबिकायां, विषमगतायां विषमतयैव भूयोऽपि नीयमानायां सत्यां, रहूगणः प्रकुपितः उवाच । पूर्वं त्वीषत्कुपित आहेदानीं तु प्रकुपित उवाचेत्यर्थः । तां तस्य प्रकुपितो-क्तिमाह किमित्यादिना भजिष्यस इत्यन्तेन । अरे इदं, किं त्वं भवान् जीवन्नपि मृतो मृतप्रायः, मां राजानं, कदर्थीकृत्य तुच्छीकृत्य, भर्तृशासनं भर्तुः मम शासनं, अतिचरसि अतिक्रम्य वर्त्तसे । ततः दण्डपाणिर्यमः जनतायाः इव प्रमत्तस्य ते तव चिकित्सां दण्डं करोमि चैव । यथा त्वं स्वां प्रकृतिं भजिष्यसे इति एवंविधां चिकित्सां कर्त्तास्मीत्यर्थः ॥ ७ ॥ ❀ ❀ एवमिति । एवमुक्त-प्रकारेण बहु अबद्धमनन्वितं, अपि भाषमाणं, नरदेवोऽहमित्यभिमानो यस्य तं, तमसा तमोगुणेन, अनुविद्धेनानुसंगतेन, रजसा रजोगुणकार्येण क्रोधेन, मदेन तन्मूलकमदेन क्रोधोद्भूतसंमोहेनेत्यर्थः । तिरस्कृता अशेषा भगवत्प्रियनिकेता येन तम् । अत्र भगवत्प्रियनिकेतशब्दो भागवतपरः । भागवतानां भगवतः प्रियनिकेतनत्वात् । एकभागवततिरस्कारेण सर्वेऽपि भागवतास्तिरस्कृत-प्राया एवेत्यभिप्रायेणाशेषपदं प्रयुक्तमस्ति । पण्डितमानिनं स्वात्मानं पण्डितं मन्यमानं, योगेश्वराणां चर्या जडादिवदाचरणं तस्यां नात्यन्तं व्युत्पन्ना परिचिता मतिर्यस्य तं रहूगणं, सर्वभूतसुहृदात्मा कृतांगः स्वपि सौहृदयुक्तमनाः, ब्रह्मभूतः सर्वकालं स्वात्मानं ब्रह्मरूपेण विभावयन्, भगवान् जगदुत्पत्त्यादिज्ञानवान्, 'उत्पत्तिं प्रलयं चैव भूतानामागतिं गतिम् । वेत्ति विद्या-मविद्यां च स वाच्यो भगवान् स्वयम्' इत्युक्तेः । स आङ्गिरससुतः, ब्राह्मणः विगतस्मयः विगताश्चर्योऽपि, स्मयमानो हसन्निव, अनेनास्य सुप्रसन्नता द्योत्यते । इदं वक्ष्यमाणम् आह ॥ ८ ॥

भागानुवादः

जडभरत और राजा रहूगणकी भेंट

श्रीशुकदेवजी कहते हैं—राजन् ! एक बार सिन्धु सौवीर देशका स्वामी राजा रहूगण पालकीपर चढ़कर जा रहा था । जब वह इक्षुमती नदीके किनारे पहुँचा तब उसकी पालकी उठानेवाले कहारोंके जमादारको एक कहारकी आवश्यकता पड़ी । कहारकी खोज करते समय दैववश उसे ये ब्राह्मणदेवता मिल गये । इन्हें देखकर उसने सोचा, 'यह मनुष्य हृष्ट-पुष्ट, जवान और गठीले अङ्गोंवाला है । इसलिये यह तो बैल या गधेके समान अच्छी तरह बोझा ढो सकता है ।' यह सोचकर उसने बेगारमें पकड़े हुए अन्य कहारोंके साथ इन्हें भी बलात्कारसे पकड़कर पालकीमें जोड़ दिया । महात्मा भरतजी यद्यपि किसी प्रकार इस कार्यके योग्य नहीं थे, तो भी वे बिना कुछ बोले चुपचाप पालकीको उठा ले चले ॥ १ ॥ ❀ ❀ वे द्विजवर, कोई जीव पैरोंतले दब न जाये—इस डरसे आगेकी एक बाण पृथ्वी देखकर चलते थे । इसलिये दूसरे कहारोंके साथ उनकी चाल का मेल नहीं खाता था; अतः जब पालकी टेढ़ी-सीधी होने लगी, तब यह देखकर राजा रहूगणने पालकी उठानेवालोंसे कहा—'अरे कहारो ! अच्छी तरह चलो, पालकीको इस प्रकार ऊँची-नीची करके क्यों चलते हो ?' ॥ २ ॥ ❀ ❀ तब अपने स्वामीका यह आक्षेपयुक्त वचन सुनकर कहारों को डर लगा कि कहीं राजा उन्हें दण्ड न दें इसलिये उन्होंने राजा से इस प्रकार निवेदन किया ॥ ३ ॥ ❀ ❀ 'महाराज ! यह हमारा प्रमाद नहीं है, हम आपकी नियममर्यादाके अनुसार ठीक-ठीक ही पालकी ले चल रहे हैं । यह एक नया कहार अभी-अभी पालकीमे लगाया गया है, तो भी यह जल्दी-जल्दी नहीं चलता । हमलोग इसके साथ पालकी नहीं ले जा सकते' ॥ ४ ॥ ❀ ❀ कहारोंके ये दीन वचन सुनकर राजा रहूगणने सोचा 'संसर्गसे उत्पन्न होनेवाला दोष एक व्यक्तिमें होनेपर भी उससे सम्बन्ध रखनेवाले सभी पुरुषोंमें आ सकता है । इसलिये यदि इसका प्रतीकार

न किया गया तो धीरे-धीरे ये सभी कहार अपनी चाल बिगाड़ लेंगे।' ऐसा सोचकर राजा रहुगणको कुछ क्रोध हो आया। यद्यपि उसने महापुरुषोंका सेवन किया था, तथापि क्षत्रियस्वभाववश बलात्करसे उसकी बुद्धि रजोगुणसे व्याप्त हो गयी और वह उन द्विजश्रेष्ठसे जिनका ब्रह्मतेज भस्मसे ढके हुए अग्निके समान प्रकट नहीं था, इस प्रकार व्यङ्ग्यसे भरे वचन कहने लगा ॥ ५ ॥ ❀ ❀ 'अरे भैया ! बड़े दुःखकी बात है, अवश्य ही तुम बहुत थक गये हो। ज्ञात होता है, तुम्हारे इन साथियोंने तुम्हें तनिक भी सहारा नहीं लगाया। इतनी दूरसे तुम अकेले ही बड़ी देरसे पालकी ढोते चले आ रहे हो। तुम्हारा शरीर भी तो विशेष मोटा-ताजा और हट्टा-कट्टा नहीं है, और मित्र ! बुढ़ापेने अलग तुम्हें दबा रक्खा है।' इस प्रकार बहुत ताना मारनेपर भी वे पहलेकी ही भाँति चुपचाप पालकी उठाये चलते रहे। उन्होंने इसका कुछ भी बुरा न माना; क्योंकि उनकी दृष्टिमें तो पञ्चभूत, इन्द्रिय और अन्तःकरणका सङ्घात यह अपना अन्तिम शरीर अविद्याका ही कार्य था। वह विविध अङ्गोंसे युक्त दिखायी देनेपर भी वस्तुतः था ही नहीं, इसलिये उसमे उनका मैं-मेरेपनका मिथ्या अध्यास सर्वथा निवृत्त हो गया था और वे ब्रह्मरूप हो गये थे ॥ ६ ॥ ❀ ❀ (किन्तु) पालकी अब भी सीधी चालसे नहीं चल रही है—यह देखकर राजा रहुगण क्रोधसे आग-बबूला हो गया और कहने लगा, 'अरे ! यह क्या ? क्या ? तू जीता ही मर गया है ? तू मेरा निरादर करके (मेरी) आज्ञाका उल्लङ्घन कर रहा है ? मालूम होता है, तू सर्वथा प्रमादी है। अरे ! जैसे दण्डपाणि यमराज जन-समुदायको उसके अपराधोंके लिये दण्ड देते हैं, उसी प्रकार मैं भी अभी तेरा इलाज किये देता हूँ। तब तेरे होश ठिकाने आ जायेंगे' ॥ ७ ॥ ❀ ❀ रहुगणको राजा होनेका अभिमान था, इसलिये वह इसी प्रकार बहुत-सी अनाप-शनाप बातें बोल गया। वह अपनेको बड़ा पण्डित समझा था, अतः रज-तमयुक्त अभिमानके वशीभूत होकर उसने भगवान्‌के अनन्य प्रीतिपात्र भक्तवर भरतजीका तिरस्कार कर डाला। योगेश्वरोंकी विचित्र कहनी-करनीका तो उसे कुछ पता ही न था। उसकी ऐसी कबी बुद्धि देखकर वे सम्पूर्ण प्राणियोंके सुहृद् एवं आत्मा, ब्रह्मभूत ब्राह्मणदेवता मुसकराये और बिना किसी प्रकारका अभिमान किये इस प्रकार कहने लगे ॥ ८ ॥

ब्राह्मण उवाच

त्वयोदितं व्यक्तमविप्रलब्धं भर्तुः स मे स्याद्यदि वीर भारः ।
गन्तुर्यदि स्यादधिगम्यमध्वा पीवेति राशौ न विदां प्रवादः ॥ ९ ॥
स्यौल्यं कार्यं व्याधय आधयश्च क्षुत्तृड्भयं कलिरिच्छा जरा च ।
निद्रा रतिर्मन्युरहंमदः शुचो देहेन जातस्य हि मे न सन्ति ॥ १० ॥
जीवन्मृतत्वं नियमेन राजन् आद्यन्तवद्यद्विकृतस्य दृष्टम् ।
स्वस्वाम्यभावो ध्रुव ईड्य यत्र तद्युच्यतेऽसौ विधिकृत्ययोगः ॥ ११ ॥
विशेषबुद्धेर्विवरं मनाक् च पश्याम यन्न व्यवहारतोऽन्यत् ।
क ईश्वरस्तत्र किमीशितव्यं तथापि राजन् करवाम किं ते ॥ १२ ॥
उन्मत्तमत्तजडवत्स्वसंस्थां गतस्य मे वीर चिकित्सितेन ।
अर्थः^१ कियान् भवता शिक्षितेन स्तब्धप्रमत्तस्य च पिष्टपेषः ॥ १३ ॥

श्रीशुक उवाच

एतावदनुवादपरिभाषया प्रत्युदीर्य मुनिवर उपशमशील उपरतानात्म्यनिमित्त उपभोगेन कर्मारब्धं व्यपनयन् राजयानमपि तथोवाह ॥ १४ ॥ स चापि पाण्डवेय सिन्धुसौवीरपतिस्तत्त्वजिज्ञासायां सम्यक्श्रद्धया-धिकृताधिकारस्तद्दृष्टयग्रन्थिमोचनं द्विजवच आश्रुत्य बहुयोगग्रन्थसम्मतं त्वरयावरुह्य शिरसा पादमूलमुपसृतः क्षमापयन् विगतनृपदेवस्मय उवाच ॥ १५ ॥

कस्त्वं निगूढश्वरसि द्विजानां विभर्षि स्रवं कतमोऽवधूतः ।
कस्यासि कुत्रत्य इहापि कस्मात् क्षेमाय नश्वेदसि नोर्तुशुक्लः ॥ १६ ॥

१. प्राचीने पाठे 'आधयश्च' प्रच्युतः । २. प्रा० पा०—जडवत्स्वसंस्थां । ३. प्रा० पा०—अथ कियान्भवता । ४. प्रा० पा०—स मुनिवरः । ५. प्रा० पा०—निमित्तमुपभोगेन । ६. प्रा० पा०—नोऽत्र ।

अन्वयः—वीर त्वया उदितम् व्यक्तम् अविप्रलब्धम् यदि भर्तुः मे सः भारः स्यात् यदि गंतुः मे अधिगम्यम् अन्वा
स्यात् पीवा इति प्रवादः राशौ विदाम् न ॥ ९ ॥ * * * स्थौल्यम् कार्यम् व्याधयः आधयः च क्षुत् वृत् भयम्
कलिः इच्छा जरा निद्रा रतिः मन्युः अहमदः च शुचः देहेन जातस्य मे न हि संति ॥ १० ॥ * * * राजन् यत् जीवन्मृतत्वम्
आद्यंतवत् नियमेन विकृतस्य दृष्टम् ईड्य यत्र स्वस्वाम्यभावः ध्रुवः तर्हि असौ विधिकृत्ययोगः उच्यते ॥ ११ ॥ * * * यत्
विशेषबुद्धेः व्यवहारतः अन्यत् विवरम् मनाक् न पश्यामि तत्र ईश्वरः कः च ईशितव्यम् किम् तथा अपि राजन् ते किम् कर-
वाम ॥ १२ ॥ * * * वीर उन्मत्तमत्तजडवत् स्वसंस्थाम् गतस्य मे भवता चिकित्सितेन शिक्षितेन च कियान् अर्थः स्तब्ध-
प्रमत्तस्य पिष्टपेषः ॥ १३ ॥ * * * उपरतानात्म्यनिमित्तः उपशमशीलः मुनिवरः एतावत् अनुवादपरिभाषया प्रत्युदीर्य उप-
भोगेन कर्मारब्धम् व्यपनयन् राजयानम् अपि तथा उवाह ॥ १४ ॥ * * * पांडवेय सः अपि च सम्यक्श्रद्धया तत्त्वजिज्ञा-
सायाम् अधिकृताधिकारः सिंघुसौवीरपतिः हृदयग्रन्थिमोचनं बहुयोगग्रन्थसंमतम् तत् द्विजवचः आश्रुत्य विगतनृपदेवस्मयः त्वरया
अवरुह्य शिरसा पादमूलम् उपसृतः क्षमापयन् उवाच ॥ १५ ॥ * * * त्वम् कः निगूढः चरसि द्विजानाम् सूत्रम् विभर्षि
कतमः अवधूतः कस्य असि कुत्रत्यः इह अपि कस्मात् नः क्षेमाय चेत् असि उत शुक्लः न ॥ १६ ॥

श्रीधरस्वामिविरचिता भावार्थदीपिका

तत्र वक्रोक्त्या यदुक्तं त्वं न श्रान्तो न च दीर्घमध्वानमागत इति तत्रोत्तरमाह—त्वया यदुदितमुक्तं भ्रमादि नास्तीति तद्वचकं
स्फुटं तत्तथैव । अविप्रलम्भो न भवति । तदेवाह हे वीर यदि भारो नाम कश्चित्स्यात्स च भर्तुर्वोदुर्देहस्य यदि स्यात् स च मे यदि
प्रसक्तः स्यात्तर्हीदानीं भाराभावाद्विप्रलम्भः स्यान्न त्वेतदस्ति भारस्य बोधुश्चानिरूप्यत्वान्मम च तत्संबंधाभावात् । तथा गंतुरधिगम्यं
प्राप्यमध्वा वा यदि स्यात् । अद्वेति पाठे साक्षात्परमार्थतः तच्च मे यदि स्यादित्यादि योज्यम् । यत्त्वयोक्तं नातिपीवेति तत्राह ।
चेतनमुद्दिश्य त्वं पीवेति प्रवादो विदां विदुषां न भवति किं तु मूर्खाणाम् । यतोऽयं प्रवादो राशौ भूतसंघे देहे एव न त्वात्मनि ।
देह एव पीनो नाहमित्यर्थः ॥ ९ ॥ * * * एतत्प्रपंचयति । स्थौल्यमिति । कलिः कलहः । अहंकारेण मदश्च । देहेन सह तदभि-
मानेन जातस्य हि भवति । मम तु निरभिमानस्य न संति । यद्वा । देहे जाते यो जातस्तस्यैव तानि मम तु तत्र न जातस्य न
संति ॥ १० ॥ * * * यत्त्वोक्तं जीवन्मृतोऽसीति तत्राप्याह । जीवन्मृतत्वं न केवलं मम किं तु विकृतस्य सर्वस्यापि परिणामिनो
दृष्टम् । यद्यस्माद्विकृतं प्रतिक्षणमाद्यंतवत् । यदुक्तं भर्तृशासनमतिचरसि इति तत्राह । स्वं च स्वाम्यं च तयोर्भावः तत्ता हे ईड्य
यत्र पक्षे ध्रुवो यदि व्यवस्थितः स्यादित्यर्थः । तर्हि विधिनियोगः कृत्यं कर्म तयोर्योगो ध्रुव उच्यते उचितो भवति । उच समवाये
इति धातुः । यदि तु तव राज्यभ्रंशो मम च राज्यं स्यात्तदा सर्वमेतद्विपरीतं स्यादित्यर्थः ॥ ११ ॥ * * * ननु यावद्वाजाऽहं
तावत्त्व स्वामी भवाम्येवेति चेत्तत्राह । विशेषो राजभृत्यादिभेदस्तद्बुद्धेर्विवरमवकाशं व्यवहारादन्यन्न पश्याम । मनाक् च ईषदपि
अथापि तवायमभिमानश्चेत्तर्हि ब्रूहि किं ते करवामेति ॥ १२ ॥ * * * यत्तुक्तं प्रमत्तस्य ते चिकित्सां करोमि यथा स्वां प्रकृतिं
भजिष्यसि इति तत्राह । उन्मत्तादिवर्तमानस्य वस्तुतः स्वसंस्थां ब्रह्मभावं गतस्य भवता कृतेन चिकित्सितेन दंडेन शिक्षितेन वा
कियानर्थः, मुक्तस्यार्थानर्थयोरसंभवात् । यदि पुनरहं न मुक्तः किंतु प्रमत्तः स्तब्ध एव तथापि मम शिक्षादिकं पिष्टपेषणवद्वयर्थ-
मित्यर्थः । न हि जडस्वभावः शिक्षयापि पटूकर्तुं शक्यत इति ॥ १३ ॥ * * * अनुवावरूपया परिभाषया भाषणेन तं प्रत्युत्तरं दत्त्वा
उपरतमनात्म्ये देहात्मत्वे निमित्तमविद्या यस्य । आरब्धफलं कर्म क्षपयन् ॥ १४ ॥ * * * हे पांडवेय सम्यग्या श्रद्धा तयैव
तत्त्वजिज्ञासायां प्राप्तोऽधिकारो येन । यथा दर्शपूर्णमासाधिकृतस्यैव गोदाहनेन पशुकामस्यापः प्रणयेदिति गुणफलसंबंधेऽप्यधिकारः
एवं सात्त्विकश्रद्धायामधिकृतस्यैवास्यामधिकार इत्यर्थः । बहुयोगग्रन्थसंमतं द्विजस्य तद्वचः श्रुत्वा विगतो नृपदेवोऽधिराज इति गर्वो
यस्य ॥ १५ ॥ * * * द्विजानां मध्ये कतमः । यतः सूत्रमुपवीतं विभर्षि । यद्वा । दत्तात्रेयादीनां मध्ये कतमोऽवधूतः । इहापि
कस्माद्धेतोः प्राप्तः । नोऽस्माकं क्षेमाय चेत्प्राप्तस्तर्हि शुक्लः कपिलो मुनिर्न भवसि किम् । उतेति वितर्के ॥ १६ ॥

श्रीवंशीधरकृतो भावार्थदीपिकाप्रकाशः

ज्ञानिमानिनमेनं ज्ञानेनैव परास्तीकृत्य कृपयिष्यामीत्यभिप्रायवानाह—तत्रेति । तत्र मयि । विप्रलम्भो विसंवाद आक्षेपो
न किन्तु यथार्थत्वमेव । तदेव यथार्थत्वमेव । हे वीरेति । वाक्यवीर एव त्वमसि न तु ज्ञानवीरोऽसि । यद्वा—वीन् एकदेशन्यायेन
विदुष ईरयति कंपयति पंडितमानित्वेनेति वीरो न तु पंडितोऽसीति भावः । यदि स्यादित्यस्य विवरणं स च भारो यदि मे प्रसक्तः
स्यादिति, न त्वेतदस्ति भारेण मम देहाद्विभ्रस्य चिद्रूपस्य संबंधो नास्तीत्यतो नाहं बोढा भवामीति भावः । भारबोद्धोरनिरूप्यत्वं
चाग्रे ‘अयं जनो नाम चलनपृथिव्याम्’ इत्यादिमाध्याये स्वयमेव वदिष्यति । प्राप्यं स्थानादिकमध्वा मार्गो वा । इत्यर्थ इति । “अत
एव ह्रस्वम्” इत्यादिश्रुतेरिति भावः । यद्वा—राशौ भूतानां राशिरूपे देहे विदुषां प्रवादो न भवति किन्तु सत्यमेव पीवत्वम् । मयि
चेतनस्वरूपे तु प्रवादः कलह एवेति भावः ॥ ९ ॥ * * * न केवलं पीवत्वमेव मे नास्त्यपि त्वन्येपि देहधर्मा मे न
संतीत्याह—एतत्प्रपंचयतीति । स्थौल्यमिति । देहाभिमानस्तु देहेन सह जायते, तस्य चिरपश्चाद्भावित्वादर्शनादिति चेत्तत्राह—

यदेति । यो जातो जीवस्तस्यैव तानि स्थौल्यादीनि मम तु साक्षाद् ब्रह्मरूपत्वेन मयाऽजातत्वान्तानि न संति “न जायते जायमाने शरीरे” इत्यादिश्रुतेः ॥ १० ॥ ❀ ❀ सत्ता विद्यमानत्वम् । ध्रुवः स्थिरः इत्यर्थः इति । व्यवपूर्वस्यतेर्निश्चयार्थत्वादयमर्थः । यद्वा—विधिभूतो योगः शिबिकावहनादिकर्मणि योगः । अयं जनो युव्यतामित्युच्यते कथ्यते इत्यर्थः इति । त्वामहं शिबिकां वाहयन् किमिदमरे इत्यादि कथयेयमित्याशयः । राजन्निति । राजोगुणव्याप्तबुद्धित्वात्त्वामेतन्न भासत इति भावः । इदमेव्यपि विपरीतलक्षणयोपहासाभिप्रायैव संबुद्धिः ॥ ११ ॥ ❀ ❀ अत्राशंकते—नन्विति । त्वां पृच्छामि क ईश्वरः । ईशितव्यं नियमनीयम् । तत्र ईश्वरत्वे सति । राजन्निति मूर्खेषु राजमानत्वादुक्तम् ॥ १२ ॥ ❀ ❀ काथिकेन वाचिकेन वा दंडेन क्रियानर्थः साधयितव्यः । इत्यर्थः इति । यथा पिष्टं वस्तु प्रहारेणाप्यपिष्टं न भवति किं त्वतिपिष्टं भवति तथा प्रमत्तस्य दंडेन प्रमत्तता न शाम्यति किं त्वतिप्रमत्तता स्यादिति भावः ॥ १३ ॥ ❀ ❀ ननु स्वदेहाभिमानं विना तद्वचोनूद्य सोढुमसमर्थ इव समादधानः कथं तथा प्रत्युक्तव्यस्तत्राह—उपभोगेन राजोचितैश्वर्यभोगेन प्रापितं यद्रहूगणस्य प्रारब्धं कर्म तदपि व्यपनयन् व्यपनेतुमनुवादमिषेण कृपया स्वोपदिष्टतदनुष्ठितया भक्त्यैव तत्प्रारब्धमपि दूरीकर्तुमित्यर्थः । यद्वा—प्रमेत्यदैन्येन स्वस्य भक्तत्वाभिनवात् उपभोगेन शिबिकाभारोद्धहनादिना प्रारब्धफलं कर्म व्यपनयन्व्यपनयामीति मनसि भावयन्नित्यर्थः ॥ १४ ॥ ❀ ❀ हे पांडवेयेति । अहो ज्ञानार्थं कथिलाश्रमं गच्छतः कथमित्थं ब्राह्मणवाहने प्रमाद इति विमृशतं परीक्षितं प्रति विरक्तस्यापि वने वसतोपि पांडोस्तव प्रपितामहस्य राजस्वभावाद्भृतमृगरूपद्विजहननप्रवृत्तिवदस्यापि तादृशस्वभावत्वेन नैतदद्भुतमित्यभिप्रायः । नन्वेवं प्रमत्तस्य कथं तत्त्वजिज्ञासाधिकारस्साधनचतुष्टयसंपन्नप्रमातुरेव वेदांतश्रवणाधिकारात् । “साधनचतुष्टयसंपन्नः प्रमाता-धिकारी” इति भगवत्पूज्यपादैरुक्तत्वादिति तत्राह—सम्यक्श्रद्धयेति । “सर्वे पदा हस्तिपदे निमग्नाः” इति न्यायेन सम्यक्श्रद्धा-यामैव सर्वसाधनानां निविष्टत्वाच्छ्रद्धां विना कर्मफलं न सूत इत्यभियुक्तोक्तेः । “अश्रद्धया हुतं दत्तम्” इति श्रीगीतोपनिष-दुक्तेः । अद्वैत सर्वत्र मुख्यं साधनमिति । तथा च श्रद्धासंपन्नत्वेन तस्य तदधिकारित्वेन विकल्पो न्याय्य इति दर्शपूर्णमासयज्ञा-धिकृतस्य पुरुषस्य पशुकामसत्त्वे गुणफलविधावपि तदधिकारो यथा गौर्दुह्यते यस्मिंस्तद्वोदोहनं पात्रं तेन पशुकामस्यापो जलानि कर्मण्युपयोगार्थं प्रणयेदानयेदिति गुणः साधनं फलं कर्मजन्यं स्वर्गादि । यथा “दध्ना यजेत्पुष्टिकामः” इह दधि गुणः पुष्टिः फलमिति । इत्यर्थः इति । सम्यक्श्रद्धा सात्त्विकश्रद्धा तद्युक्त एव जिज्ञासाधिकारी तस्यैव ज्ञानप्राप्तियोग्यत्वस्य ‘श्रद्धावैल्लभते ज्ञानम्’ इति भगवता प्रतिपादितत्वादिति भावः । बहुयोगग्रन्थसंमतमनेकयोगशास्त्रसिद्धम् । योगोत्र ज्ञानयोग एव प्रकृत-त्वात् ॥ १५ ॥ ❀ ❀ यद्वा—पक्षांतरम् । कस्य पुत्रोऽसि कुत्रत्यः किंदेशजन्मासि । शुक्रो नारायणस्तदवतारः कपिलोसि ॥ १६ ॥

श्रीमद्गीतराजव्याख्या

तत्र यदुक्तं वक्रोक्त्या त्वमुह परिश्रान्तो दीर्घमध्वानमेक एवोहिवा नित्यादि तत्रोत्तरमाह त्वयेति । यत्त्वयोक्तं तद्व्यक्तं स्पष्टमविप्रलब्धं लोकदृष्ट्या सत्यं त्वद्वचसां विपरीतार्थपरत्वेन दीर्घमार्गागमनपरिश्रमस्थौल्ययौवनाद्यभिप्रायकत्वेन प्रवृत्तत्वाच्च लोकदृष्ट्या सत्यमेव तथाप्यन्यगतानामेतेषामन्यत्रारोपेण प्रवृत्तत्वात्परमार्थदृष्ट्याऽसत्यमेवेति भावः । तदेव व्यनक्ति भर्तुरिति । भर्तुरित्यादिषु तवानुपक्षेणान्वयः । यदि भर्तुर्भारः तत्प्रयुक्तः श्रमश्च स्यात् स न मे स्थान्मम भारणाभावात् यदि गन्तुरधिगन्तव्यं गन्तव्या भूमिः स्यात्स न मे अद्धा साक्षात्स्यात्साक्षाद्गमनस्याप्यभावात् पीवा पीन इति वादो राशौ भूतसङ्घाते देहे स्यान्न मे स्यादिति विदुषामात्मयाथात्म्यविदां प्रवाद इत्यर्थः ॥ १७ ॥ ❀ ❀ न म इत्युक्तम् प्रपञ्चयति स्थौल्यमिति । व्याधयः शरीरोद्धवा रोगाः आधयः मनःपीडाः भयमागामिदुःखदर्शनजं ज्ञानं कलिः कलहः इच्छा कामः दम्भो वञ्चनं रतिर्विषयासक्तिः मन्युः क्रोधः अहमहङ्कारः अनात्मन्यात्माभिमानहेतुः मदः मोहः—एते बाह्याकारा अन्तराकाराश्च सर्वे देहेन सह जातस्यापि मम स्वतो न सन्तीत्यर्थः । एते देहे एव न जातस्याजातस्थोत्पत्त्यादिरहितस्य मे न सन्तीति वार्थः ॥ १८ ॥ ❀ ❀ यदुक्तम् । जीवन्मृत इति तत्राह । जीवन्मृतत्वमिति जीवत्वं श्वासवस्त्वं मृतत्वं त्यक्तपूर्वावस्थत्वं चैतन्यशून्यत्वं वा एतदुभयं हे राजन् ! यदाद्यन्तवदुत्पत्ति-विनाशवत्तस्य विभूतस्य देहस्य दृष्टं न त्वात्मन इत्यर्थः, यदुक्तं भर्तृशासनमतिचरसीति तत्स्वस्वामिभावं प्रतिक्षिपति । स्वस्वामिभावो यत्र ध्रुवः नियतः ईड्य ! हे राजन् ! तत्र नियतस्वस्वामिभाववस्तु पुरुषेषु विधिभूतयोगः विधिर्नियोगः शासनमिति यावत् कृत्यं कर्म च तयोर्योगो ध्रुव उच्यते उचितो भवति, उच समवाये इति धातुः, ययोजविशयोः स्वस्वामिभावसम्बन्धो नियतस्तयोरेव नियमेन प्रयोज्यप्रयोजकभावः, त्वं चेन्न नियमेन भर्ता कालभेदेन यदि तु तव राव्यभ्रंशः मम च राज्यं स्यात्तदा विपर्ययसम्भवान्, अतो न तव प्रशास्त्वत्वं स्वतोऽस्ति अतः स्वस्य स्वामित्वबुद्धिर्भ्रान्तिरित्यर्थः ॥ १९ ॥ ❀ ❀ त्वं भृत्यः अहं स्वामीति वैषम्य-बुद्धेर्विवरमवकाशं मनागीषदपि व्यवहारत उक्तिमात्रादन्यद्यत्र न पद्यामः तत्रैवं सति क ईश्वरः किमीशितव्यं न त्वमीश्वरो नाहमीशितव्यः यद्ययमर्थस्तवानिष्टः अथापि किं कुर्मः अर्थस्थितिरन्यथा कर्तुमशक्येत्यर्थः ॥ २० ॥ ❀ ❀ यदुक्तं प्रमत्तस्य ते चिकित्सां करोमीति तस्योत्तरमाह उन्मत्तेति । स्वस्मिन् ब्रह्मात्मकं स्वात्मनि संस्थां निष्ठां “ब्रह्मसंस्थोऽमृतत्वमेति” इति श्रुतौ संस्थाशब्दस्य निष्ठापरत्वेन प्रयोगान्निष्ठा चोपासनाया अविच्छेदः स्वसंस्थां प्राप्तस्य उन्मत्तादीननुकुर्वतः तर्जनताडनादिपरिभवाधिर्नो

मम हे वीर ! चिकित्सितेन दण्डेन वा कियानर्थः त्वत्कृतं प्रहरणादिकं नानिष्टं स्यादित्यर्थः । यदि पुनरहं न स्वसंस्थां गतः किन्तु प्रमत्तः संसार्येव तथापि स्तब्धस्य प्रमत्तस्य मम शिक्षादिकं पिष्टपेषणवद्वयर्थमेव ज्ञानरहिते मादृशे संसारिजने यत्त्वया चिकित्सितं दण्डप्रदानं तत्पिष्टपेषो निष्फलः, पूर्वमेव संसारव्यसनानुरत्वादित्यर्थः ॥ १३ ॥ * * अनुवादपरिभाषयानुवादरूपभाषण-पूर्वकम् एतावत्प्रत्युदीर्य प्रतिवचनं कृत्वा उपशमः अक्रोधादिरेव शीलं यस्य उपरतं निरस्तमनात्मनो देहान्तरस्य निमित्तं येन सः विद्यया निरस्तदेहान्तरसम्बन्धापादकपूर्वोत्तरसञ्चितानभ्युपगतप्रामादिकबुद्धिपूर्वकभेदभिन्नपुण्यापुण्यरूपपापः आरब्धमभ्युपगत-प्रारब्धरूपमपि कर्म पुण्यापुण्यरूपम् उपभोगेनानुभवेन उपनयन् स मुनिवरः तत्तथैव पूर्ववद्वाजयानमप्युदवान् ॥ १४ ॥ * * हे पाण्डवेय ! स चापि सिन्धुसौवीरपती रङ्गगणोऽपि सम्यक् या श्रद्धा तथैव तत्त्वविजिज्ञासायामधिकृतः प्राप्तोऽधिकारभावो येन अधिकारः प्रस्तावः प्रारम्भ इति यावत् तत्त्वविजिज्ञासायां कृतारम्भ इत्यर्थः, अज्ञानविमोचनं बहुयोगप्रन्थसम्मतं बहुविधाध्यात्म-शास्त्रसम्मतं च द्विजवच आश्रुत्य श्रुत्वा विगतो नराणां देवोऽधिराज इति स्मयो गर्वो यस्य सः शिविकायास्त्वरयावरुद्धावतीर्थं तत्पादमूलमुपसृतः द्विजपादमूलं प्रति प्रणतः क्षमापयन् वक्ष्यमाणमुवाच ॥ १५ ॥ * * तदेवाह । द्विजानां मध्ये त्वं कतमः निगूढः अनभिद्यक्तब्रह्मवर्चसः चरसि नाहं द्विज इति चेन्न, यतः सूत्रमुपवीतम् बिभर्षि अतस्त्वमवधूतः सर्वैः परिभाव्यवेषो ज्ञाननिष्ठः कस्य पितुर्गुरोर्वा असि पुत्रः शिष्यो वासि कुत्र भवः इहापि कस्माद्धेतो प्राप्तः नोऽस्माकं क्षेमाय चेत्प्राप्तः किं शुक्लः कपिलो मुनिर्भवसि किम् । उतेति वितर्कं ॥ १६ ॥

श्रीमद्विजयध्वजतीर्थकृता पदरत्नावली

उरु परिश्रान्तो दीर्घमध्वानमेक ऊहिवान् सुचिरमिति यदभ्यधायि राज्ञा तत्रोत्तरमाह त्वयेति । भो वीर ! निरूप्यमाणे सति यद्यहं भर्ता यदि च भर्तुर्मे मम स भारः स्याद्यदि बाहं गन्ता यदि वा गन्तुर्मेमाधिगम्यं विषयाख्यं किञ्चित्स्याद्यदि बाध्वा मार्गः कश्चित्स्यात्तर्हि त्वयोदितमिदं सर्वं व्यक्तं स्पष्टमविप्रलब्धं सत्यं भवेत्, किन्तु नाहं भर्ता न तरां भारः नाहं गन्ता न तरा-ङ्गन्तव्यं नतमां मार्ग इत्यर्थः । स्वस्कन्धे शिविकादण्डस्य प्रत्यक्षसिद्धत्वात् कथमेतद्वचनमित्यत उक्तं व्यक्तमिति “भर्ता सन् म्रियमाणो विभर्ति य उ त्रिधातुः पृथिवीमुत द्याम्” इत्यादिश्रुतौ भरणादेर्हरिनियतत्वस्य व्यक्तमुक्तत्वात्तदभिप्रायेण भरतेनोच्यत इत्येतदपि भरणादिकृद्भरिरिति चिन्तयन्नुपमब्रवीदिति स्मृतिसिद्धं यदुक्तम् नाति पीवेति तत्राह । पीवेति पञ्चभूतात्मके शरीरे पीवेति यः प्रवादः असौ विदां ज्ञानिनां पक्षे न शोभते, देहस्य परिणामित्वेन चेतनस्यापरिणामित्वेन सिद्धत्वात् ॥ ९ ॥ * * नाति-संहननाङ्ग इत्यादि यदुक्तं तत्राह स्थौल्यमिति । अत्र हिशब्द एवार्थः, स्थौल्यादयो देहेन जातस्य देहाभिमानिनो ह्येव सन्ति न मे सन्ति देहाभिमानाभावात् “देहमानी देहजातो विदेहो मानवर्जितः” इति वचनात् देहाभिमानिन एव स्थौल्यादिकानि नान्यस्येति बोद्धव्यमरतिस्तन्दी अहमहङ्कारः ॥ १० ॥ * * जीवन्मृतोऽसीत्यस्योत्तरमाह जीवन्मृतत्वमिति । आद्यन्तवदुत्पत्तिविनाश-व्यक्तस्य विकृतस्य जडस्य नियमेन जीवन्मृतत्वं दृष्टं, तथाहि जीवनं प्राणयोगेन चेष्टावत्त्वं मृतत्वं प्राणत्यागेन रतिलक्षणसुखराहि-त्यमेतच्छरीरस्याविनाभूतं प्राणयुक्तेररत्या च “जडं जीवन्मृतं स्मृतम्” इति स्मृतेः । न चैवं मम चेतनस्य देहयोगवियोगलक्षण-जन्ममरणे अन्तरेण स्वतो विकाराभावः, नाद्यन्तवत्त्वायोगात् “नित्यो नित्यानां चेतनश्चेतनानाम्” इति श्रुतेः, देहस्य सर्वथा नाशादनाशाच्चेतनस्य चेत्यादेश्च अत एव देहेन जातस्येत्युक्तं, यच्च मां कदर्थीकृत्य भर्तृशासनमतिचरसीत्युक्तं तत्राकर्णयेति भावे-नाह स्वस्वामीति । यत्र यद्येष स्वस्वामिभावो ध्रुवः सत्य इति त्वयोच्यते तर्ह्यसावच्युते हरौ मुख्य इत्युच्यतां “एष सर्वेश्वरः” इति श्रुतेः, न तु त्वयि तवास्मास्वेकत्वात् भृत्यत्वमेव मुख्यं तदुक्तं “स्वामित्वं तु हरेरेव मुख्यमन्यत्र भृत्यते”ति “एष राजा दण्डनाथः” इति वचनात् अच्युते मुख्यत्वं कथमत्राहेतीति “मम स्वामी हरिर्नित्यं सर्वस्य पतिरेव च” इति स्मृतेः सन्ध्योपासनवन्मम स्वामी हरिरितीतिकर्तव्यतालक्षणो योग उपासनं हरावेव विहितमिति यस्मात्तस्मादिति शेषः । ध्रुव इति विशेषणादन्यत्राध्रुवस्य न्याय-प्राप्तत्वाच्च ॥ ११ ॥ * * “एको रुद्रो न द्वितीयोऽवतरथे” इति श्रुतेः रुद्रादीनामपि स्वामित्वप्रतीतेरिति तत्राह विशेष-बुद्धेरिति । मनागीषदपि विशेषबुद्धे रुद्रादौ मुख्यबुद्धेर्विवरमवकाशं स्वामिशब्दप्रवृत्तिनिमित्तं न पश्यामि भरतस्यापरोक्ष-ज्ञानित्वेन करतलामलकवदशेषशब्दप्रवृत्तिनिमित्तस्यापरोक्षत्वात् पश्यामीत्युक्तं तस्मादेतद्दर्शनेन महानिति सूचितं चशब्देन कर्गताडितवत् श्रूयमाणस्य कथं नोदनमिति तत्राह । यद्वयवहारतोऽन्यदिति व्यवहारतोऽङ्गरूढिलक्षणाद्यदन्यन्मुख्यं तदिति शेषः, अतो देवेषु प्रतीयमानं यत्स्वामित्वं तद्विरिनियतमिति बोद्धव्यं, तदुक्तं देवेषु तन्नियत्या चेति अनेन हरिमन्तरेण देवेषु यथा-तारतम्यं स्वामित्वं मुख्यमिति च ज्ञातव्यम् । तर्हि सिन्धुपतिरिति व्यपदेशो मम कथमित्यतो बाह विशेषेति । सैन्धवैरङ्गैस्त्वा-मुद्दिश्य व्यवहारो न तु मुख्य इत्यर्थः । एतदप्युक्तं त्वदादेव्यावहारिकमिति आदिशब्देन भवन्तो देशाधिपतय इति गृह्यन्ते, अस्तु व्यावहारिकमतः किं तत्राह क ईश्वर इति । हरौ देवेषु च स्वामित्वमृतेऽन्यत्र मानुषेषु तस्य व्यत्यासात् को विशेषः व्यवहारमात्राभिर्मूलमिति तत्र तस्मिन्पक्षे स्थिते मनुष्येषु क ईश्वरः स्वामी ईशितव्यं समर्थनीयं च किं न किमपीत्यर्थः । तदुक्तम् “मानुषेषु विशेषः को व्यवहारमृते वद” व्यत्यासादिति तत्र हरौ देवेषु स्वामित्वे मुख्यतो यथाक्रमं स्थितेऽन्यत्र क ईश्वर इति वा यथा मानुषेषु स्वस्वामिभावस्य व्यत्यासो न तथा देवेष्विति द्योतनाय तत्रेति तदुक्तं न हि देवेषु व्यत्यासः स्वामिताङ्गत इति एवं

विचार्यमाणेऽन्येभ्यो जीवेभ्यस्तव विशेषाभावेऽपि संभावनार्थं तव स्वामित्वमङ्गीकृत्याप्यस्माभिः किं कर्तव्यं तद्वदेत्यभिप्रेत्याह
अथापीति । विशेषबुद्धेर्यद्विवरं पश्यामि तद्वद्वहारतोऽन्यत्र कुतः मनागल्पमज्ञविषयत्वादिति वान्वयविशेषः । अवशिष्टं
पूर्ववत् ॥ १२ ॥ * * प्रमत्तस्य ते करोमि चिकित्सामिति यदुक्तं तत्र शृण्वत्याह उन्मत्तेति । उन्मत्तादिस्वरूपस्थितिं
स्वतन्त्रे हरौ स्थितिं वा प्राप्तस्य मे चिकित्सितेन दण्डलक्षणेन भवता शिक्षितेन विहितेन त्वार्थः कियान्न कोऽपि । तव रोदनादि-
दर्शनेन मम मनस्त्वभिर्भवतीति तत्राह स्वधेति । स्वधश्चासौ प्रमत्तश्चेति स्वधप्रमत्तः तस्य पिष्टपेषणवन्निष्फलं चिकित्सितं
शिक्षासहस्रेणापि निर्मुक्तदेहाभिमानस्य मम व्यथानुभवाभावेन रोदनाद्यनुदयादिति द्विगुणितकोपवह्निना दग्धदेहसन्तापमन्त-
रेणान्यत्प्रयोजनं नास्तीति भावः ॥ १३ ॥ * * ब्राह्मणः पुनः किमकार्षीदत्राह एतावदिति । तथा पूर्ववदुवाहेति
अनुवादपरिभाषया उक्तस्य पुनर्वचनमनुवादपरिभाषा तथा अनुद्यानूद्येत्यर्थः । अनात्मा देहस्तत्सम्बन्धनात्म्यं देहान्तरग्रहणं तस्य
निमित्तं कारणं तदुपरतं निवृत्तं यस्य तत्तथा तादृशमारब्धं फलदानायोन्मुखं कर्मोपभोगेन व्यपनयन् क्षपयन् यथा देहान्तरो-
त्पत्तये न स्यात्तथा भुञ्जान इत्यर्थः ॥ १४ ॥ * * स रहूगणस्तं परित्यज्यान्येन वाहयित्वा विवक्षितगम्यं गतः किं नेत्याह ।
स चेति । अपिपदेन स्वोक्तस्य गर्हितत्वं सूचयति । अधिकृताधिकारः । उपदिष्टज्ञानग्रहणयोग्यतावान् बहुयोगग्रन्थमतमनेक-
योगशास्त्रसिद्धं हृदयग्रन्थिरहङ्कारबन्धस्तं मोचयतीति हृदयग्रन्थिमोचनं तत् ॥ १५ ॥ * * कः किंजातिविशिष्टः न दृश्यते
किं सत्यमित्याह द्विजानामिति । सूत्रं लक्षणं यज्ञोपवीतमात्रं मलिनं बहुग्रन्थिवरं न दृश्यते, अतः संशयः किं चैवंविधा बहवो
योगीन्द्रा भवन्ति तेषां मध्ये त्वं कतमोऽवधूतः योगीन्द्रः कस्य योगीन्द्रस्य वंशे जातोऽसि कुत्रत्यः कस्मिन्देशे विद्यमानः इहास्मिन्देशे
कस्मात्कारणाद्भवः ? चेद्यदि नोऽस्माकं क्षेमायासि तर्हि शुक्रः कपिलः वासुदेवः उत किं स न भवति तल्लक्षणसामग्र्य-
भावादित्यर्थः ॥ १६ ॥

श्रीमज्जीवगोस्वामिकृतः क्रमसन्दर्भः

सस्यक् श्रद्धया श्रीगुरुविषयया ॥ १५-१७ ॥

श्रीमद्विश्वनाथकवर्तिकृता सारार्थदर्शिनी

ज्ञानिमानिनमेनं ज्ञानेनैव परास्तीकृत्य कृपयिष्यामीत्यभिप्रेत्याह । त्वयोदितमिति तत्र विरुद्धलक्षणया यदुक्तं त्वया
त्वं न श्रान्तो न दीर्घमध्वानमागत इति तदविप्रलम्बं यथार्थमेव न त्वाक्षेपः । यतो भर्तुः शिबिकावाहकस्य भारो यदि मे मम
स्यात्तदा स विप्रलम्भः स्यादिति सम्बन्धः, अहं देहाङ्गिन्नो वोढैव न भवामीति भावः । एवं गन्तुरित्यादि अधिगम्यं प्राप्यं
स्थानादिकमध्वा वा यत्त्वयोक्तं त्वं पीवा भवसीति तत् राशौ भूतानां राशिरूपे देहे विदां विदुषां प्रवादो न भवति, किन्तु
सत्यमेव पीवत्वमित्यर्थः । मयि चेतनस्वरूपे तु प्रवादः कलङ्क एवेति भावः ॥ १७ ॥ * * न केवलं पीवत्वमेव मे नास्त्यपि
त्वन्येऽपि देहधर्मा न वर्तन्त इत्याह श्रौत्यमिति । देहेन सह यो जातस्तदभिमानो जीवस्तस्यैव हि निश्चितं सन्ति न तु मे
निरभिमानस्य ॥ १० ॥ * * यद्योक्तं जीवन्मृतोऽसीति तत्राप्याह जीवन्मृतत्वमिति । यदि त्वया मम देहाभिमानित्वमेव
निर्धारितं तदपि जीवन्मृतत्वं नियमेन ममैव केवलं न, किन्तु सर्वस्यैव विकृतस्य परिणामिनो दृष्टं प्रत्यक्षमेव, यद्यस्माद्विकृतं
प्रतिक्षणमेवाद्यन्तवत्, यद्योक्तं भर्तृशासनमतिचरसीति तत्राह । स्वञ्च स्वाम्यं स्वामित्वञ्च तयोर्भावो विद्यमानत्वं स च यत्र यदा
भुवः स्थिरः स्यात्तर्हि विधिकृत्ये शिबिकावहनादिकर्मणि योगः अयं जनो युज्यतामित्युच्यते कथ्यते उचितो वा भवतीति “उच
समवाये” इत्यस्य रूपम्, यदि तु तव राज्यभ्रंशो मम राज्यं स्यात्तर्हि त्वामप्यहं शिबिकां वाहयन् किमिदमरे इत्यादि
कथयेयमित्यर्थः ॥ ११ ॥ * * ननु यावद्वाजाहं तावत्तव स्वामी भवान्येवेति चेत्तत्राह । विशेषो राजभृत्यादिभेदस्तद्वुद्धे-
र्विवरमवकाशं व्यवहारादन्यत् न पश्यामि मनाक् ईषदपि, तथापि तवायमभिमानश्चेत्तर्हि ब्रूहि किं ते करवामेति ॥ १२ ॥ * *
यद्योक्तं प्रमत्तस्य ते चिकित्सां करोमीति तत्राह । उन्मत्तादिवद्वर्तमानस्य वस्तुतस्तु स्वसंस्थामन्तर्निष्ठं गतस्य चिकित्सितेन
कायिकेन वाचिकेन वा दण्डेन कियानर्थः साधयितव्यः, मुक्तानामर्थानर्थयोरग्रहणात् यदि पुनरहं न मुक्तः किन्तु प्रमत्तस्त्वध
एव तदापि शिक्षितेन स्वदत्तदण्डेन पिष्टपेष एव भवति यथा पिष्टं वस्तु प्रहारेणापिष्टं न भवति किन्त्वतिपिष्टं भवति तथैव
प्रमत्तस्य दण्डेन प्रमत्तता न शाम्यति किन्त्वतिप्रमत्तता स्यात् ॥ १३ ॥ * * अनुवादरूपया परिभाषया भाषमाणेन
उपरतमनात्म्यस्य देहात्मभावस्य निमित्तमविद्या यस्य सः । ननु स्वदेहाभिमानं विना तद्वचोऽनूद्य सोढुससमर्थ इव समादधानः
कथं तथा प्रत्युक्तवांस्तत्राह । उपभोगेन राजोचितैश्वर्यभोगेन ज्ञापितं यत् रहूगणस्य प्रारब्धं कर्म तदपि व्यपनयन् व्यपनेतुम्
अनुवादमिषेण कृपया स्वोपदिष्टतदनुष्ठितया उक्त्यैव तत् प्रारब्धमपि दूरीकर्तुमित्यर्थः । यद्वा प्रेमोत्थदैर्घ्येन स्वस्य भक्तत्वा-
मननात् उपभोगेन शिबिकाभारोद्धहनादिना आरब्धफलं कर्म व्यपनयन् व्यपनयामीति मनसि भावयन्नित्यर्थः ॥ १४ ॥ * *
अधिकृतः प्राप्तोऽधिकारो येन सः ॥ १५ ॥ * * द्विजानां मध्ये त्वं कतमः यतस्त्वं सूत्रं विमर्षि अवधूतः किं दत्तात्रेयोऽसि
कस्य पुत्रोऽसि कुत्रत्यः किंदेशजन्मासि नोऽस्माकं क्षेमाय प्राप्तश्चेत् शुक्रो नारायणो नासि उत तदवतारः कपिलो नासि ? ॥ १६ ॥

श्रीमच्छुक्रदेवकृतः सिद्धान्तप्रदीपः

कापिलानां मते अब्रह्मात्मकप्रधानपरिणामभूतेषु भारवाहकादिषु भारादिरूपेषु च पदार्थेषु ब्रह्मदृष्टिर्न भवति तेषां ब्रह्मकार्य-
त्वाभावात् स्वमते तु “यतो वा इमानि भूतानि जायन्ते” इत्यादिश्रुतेः सर्वस्य ब्रह्मकार्यत्वात् “कारणं तु ध्येयः सर्वं खल्विदं ब्रह्म
तज्जलानिति शान्त उपासीत” इत्यादिश्रुतिभ्यः । ‘समः शत्रौ च मित्रे च तथा मानापमानयोः । शीतोष्णसुखदुःखेषु समः सङ्ग-
विचर्जितः ॥ तुल्यनिन्दास्तुतिर्मौनी सन्तुष्टो येन केनचित् । अनिकेतः स्थिरमतिर्यो मद्रक्तः स मे प्रियः ॥ यो मां पश्यति सर्वत्र सर्वं
च मयि पश्यति । तस्याहं न प्रणम्यामि स च मे न प्रणम्यति ॥ वासुदेवः सर्वमिति स महात्मा सुदुर्लभः । वासुदेवात्मकं प्राहुः
क्षेत्रं क्षेत्रज्ञमेव च ।’ इत्यादिस्मृतिभ्यश्च सर्वत्र ब्रह्मात्मकत्वदर्शी मुनिः । तत्र विपरीतार्थवाक्येन यदुक्तं त्वं न च श्रान्तो न च
दीर्घमध्वानमागतः न चासहाय इति तत्रोत्तरमाह त्वयोदितमिति । त्वया यदुक्तं श्रमादि नास्तीति तद्व्यक्तं स्फुटम् । अविप्रलब्ध-
मुपहास्यमात्रं न भवति श्रान्तत्वदूरगामित्वासहायत्वाभावात् परभावापन्नस्य ममेति भावः । किं तु यदि भारो भर्तुर्वोदुर्मे स्यात् न
च सर्वं भारोपलब्धितं पदार्थजातं ब्रह्मात्मकं स्यात् तदा विकलब्धं स्यादिति शेषः । यदा तु भारः वोदुर्मे न स्यात् “तत्र को मोहः कः
शोकः एकत्वमनुपश्यतः । ऐतदात्म्यमिदं सर्वम्” इत्यादिश्रुतेः सर्वस्य वोदुत्वादेः ब्रह्मात्मकत्वात्तदा तु त्वयोदितं न युक्तमिति
भावः । सर्वस्य ब्रह्मात्मकत्वं पश्यतो मे श्रमादि नास्तीति फलितोऽर्थः “द्वितीयाद्वै भयं भवति” इति श्रुतेः । एवं यदि अध्वा गन्तुस्ते
अधिगम्य स्यात्तदा त्वयोदितं विप्रलब्धं भवतु सर्वस्योक्तश्रुत्या ब्रह्मात्मकत्वानुसन्धाने तु तत्र युक्तमित्यर्थः । यद्योक्तं नातिपीवेति तदपि
राशौ पाञ्चभौतिके देहे युक्तम् । विदामात्मविदां तु पीवेति प्रवादो न भवति पीवा स्थूलो देह एव न त्वात्मा ॥ ९ ॥ ❀ ❀
किंच स्थूलमिति । कलिः कलहः अहं मदः अहङ्कारेण मदः देहेन सह जातस्य देहात्माभिमानवतो जीवस्य भवन्ति मे मम तु
आत्मयाथात्म्यविदो न सन्ति ॥ १० ॥ ❀ ❀ यत्त्वयोक्तं जीवन्मृतोऽसीति जीवन्मृतत्त्वमपि यदाद्यन्तवत् तस्य विकृतस्य
परिणामिनो देहादेरेव नियमेन दृष्टं मम नित्यज्ञानरूपस्य तु नेत्यर्थः । भर्तृज्ञानमतिचरसीति त्वदुक्तः स्वस्वाम्यभावः स्वं च स्वाम्यं
च तयोर्भावः यत्र उच्यते “यदासीत्तदधीनमेवासीत्” “प्रधानक्षेत्रज्ञपतिः” इत्यादिश्रुत्या वर्ण्यते तत्र ध्रुवः, हे ईड्य ! नृप
असौ प्रसिद्धोऽपि नृपत्यादिविषयः यत्रास्ति तर्हि विधिकृत्यस्य विहितकर्मणो योगः फलमध्रुव इत्यर्थः ॥ ११ ॥ ❀ ❀
अध्रुवत्वमेवाह । यतो विशेषबुद्धेः अहं नरपत्यादिः स्वामी असौ नरादिः सेवक इति विशेषबुद्धेर्विवरमवकाशं व्यवहारतोऽन्यत्र
पश्यामि नरपतित्वनरत्वादिव्यवहारापगमे तु क ईश्वरः किमीशितव्यं च स्यात् । अतोऽसौ विधिकृत्ययोगोऽध्रुव इत्यर्थः । तथापि
हे राजन् ! उच्यतां ते किं करवाम ॥ १२ ॥ ❀ ❀ यद्योक्तं प्रमत्तस्य ते चिकित्सां करोमीति तत्राह । उन्मत्त
इति ॥ १३ ॥ ❀ ❀ अनुवादपरिभाषया अनुवादरूपेण भाषणेन प्रत्युदीर्य प्रतिवचनं दत्त्वा उपरतं निवृत्तमनात्त्ये
देहात्म्यत्वे निमित्तमज्ञानं यस्य सः आरब्धफलं कर्म उपभोगं व्यपनयन् ॥ १४ ॥ ❀ ❀ हे पाण्डवेय ! परीक्षित !
अधिकृतः प्राप्तोऽधिकारो येन सः ॥ १५ ॥ ❀ ❀ शुक्रः कपिलः ॥ १६-१७ ॥

गोस्वामिश्रीगिरिधरलालविहिता बालप्रबोधिनी

एवं बहुबद्धमयुक्तं भाषमाणमपि राजानं स ब्राह्मणः सयमान इव हसन्निवेदं वक्ष्यमाणमाहेत्यन्वयः । अबद्धभाषणे
हेतुमाह—नरदेवेति, नरदेवोऽहमित्यभिमानो यस्य तम्, तथा पण्डितोऽहमित्यभिमानो यस्य तम् । न च तमेकमेव तिरस्कृतवान्
किन्त्वन्वयानपीति हेतुपूर्वकमाह—रजसेति । रजसा तमसा चानुविद्धेन संवर्द्धितेन मदेन तिरस्कृता अशेषाः बहवो भगवतः प्रिया
निकेता भक्ता येन तम् । अबद्धं भाषमाणमपीत्यपिशब्देनानुग्रहः सूचितः । अनुग्रहश्च तत्त्वज्ञानसायां सम्यक् श्रद्धयाऽधिकृता-
धिकार इति वक्ष्यमाणाधिकारज्ञानादेव, अन्यथोपेक्षायां वृषलादिषदस्यापि विनाश एव स्यात्, स चाधिकारिणस्तत्त्वज्ञानार्थं
भगवन्तं श्रीकपिलं प्रतिगच्छतो न युक्तः, तर्ह्यधिकारप्रयोजकपरब्रह्मादिज्ञानं प्रश्नादि विना तस्य कथमित्योशङ्क्याह—योगेश्वरेति ।
योगेश्वराणां चर्यायां पराभिप्रायज्ञानेऽतिव्युत्पन्ना निपुणा मतिर्यस्य सः । तत्र हेतुमाह—भगवानिति, आविर्भूतभगवद्गुण इत्यर्थः ।
तत्रापि हेतुमाह—ब्रह्मभूत इति, तेन सहैक्यं प्राप्त इत्यर्थः । मनु हासपूर्वककथनं च गर्वाद्भवति, तस्य च ब्रह्मभूते तस्मिन्नसम्भवात्
कथं सयमान इत्युक्तमिति चेत्, सत्यं, अत एवेवशब्दप्रयोगः । मुखप्रसक्त्यैव हास इवोपलक्ष्यते, वस्तुतस्तु विगतगर्व
एवेत्याह—विगतस्मय इति ॥ ९ ॥ ❀ ❀ तत्र वक्रोक्त्या यदुक्तं तव श्रान्त्यादि नास्तीति तत्रोत्तरमाह—त्वयेति । हे वीर
इति सम्बोधनेन यथा राजकार्यं प्रयत्नं करोषि तथा मनस्स्थैर्येण मदुक्तावधारणेऽपि तत्कुर्विति सूचयति । त्वया यदुदितमुक्तं तव
श्रमादि नास्तीति तद्व्यक्तं सत्यमेवातो विप्रलब्धमुपालम्भो न भवति । कुत इति वीक्षायामाह—भर्तुरिति । भर्तुर्वोदुर्देहस्य यो
भारः स यदि मे ममात्मनः स्यात् तथा गन्तुर्गमनकर्तुर्देहस्य यदधिगम्यं प्राप्त्यं स्थानमध्वा मार्गश्च यदि मे स्यात्तदा तन्निमित्तः
श्रमोऽपि मे स्यात् । अतस्तदभावाच्छ्रमो नास्तीति सत्यमेवोक्तं नोपालम्भ इति भावः । यद्योक्तं पीवेत्यादि तदपि भवतु मूर्खाणां
तथा व्यवहारः, विदामात्मानात्मविवेकवर्ता तु राशौ देहादिसङ्घाते एव पीवेत्यादिप्रवादो नात्मनीत्यर्थः ॥ १० ॥ ❀ ❀
पीक्त्ववदन्येऽपि देहधर्मा मे न सन्तीति फलितं स्पष्टयति—स्थूल्यमिति । स्थूल्यं पीनत्वम्, काश्यं दुर्बलत्वं, व्याधयो रोगाः,
जरा वृद्धत्वम्, एते देहधर्माः । आधयो मानस्यः पीडाः, भयमिष्टविधातकाङ्क्षाः, कलिः कलहः, इच्छा विषयेषु रागाः, निद्रा

प्रसिद्धा, अरतिः ग्लानिः, मन्युः क्रोधः, अहं देहाद्यध्यासः, मदः गर्वः, शुचः इष्टवियोगास्तापाः, एतेऽन्तःकरणधर्माः । ध्रुवो
 प्राणधर्मो । अतः सर्वेष्वेते देहे देहादिसङ्घाते एवं भवन्त्यतो मे न सन्तीत्यन्वयः । तत्र हेतुमाह—न जातस्येति, जन्मादिरहितस्ये-
 त्यर्थः । हि इति प्रसिद्धिं सूचयति । सङ्घाते एव ते उपलभ्यन्ते, नात्मनि, तस्याप्रत्यक्षत्वादिति प्रसिद्धमेवेति भावः ॥ ११ ॥ ❀ ❀
 यच्चोक्तं जीवन्मृतोऽसीति तत्राप्याह—जीवन्निति । हे राजन्निति सम्बोधनेन राजाऽहमित्यभिमानं त्यक्त्वा मदुक्तमवधारयिष्यसि
 चेत्तदा तव भद्रमेव भविष्यतीति सूचयति । जीवन्मृतत्वं न केवलं समैव, किन्तु सर्वस्यैव विकृतस्य परिणामिनो देहादेर्नियमेन
 दृष्टम् । यत् यस्मात् सर्वमपि विकृतं प्रतिक्षणमाद्यन्तवत् उत्पत्तिविनाशवत् । अत्रायं भावः—वात्स्ययीवनादिदेहावस्थामु
 देहस्याल्पत्वमहत्त्वस्थूलत्वकृशत्वादि प्रतिदिनं प्रतिक्षणं भिन्नं भिन्नमेव दृश्यते; तथा च भुक्ताद्यादिपरमाणुसंयोगात् स्थूलत्व-
 दीर्घत्वादि तद्विभागाच्च कृशत्वादि भवतीत्यवश्यं मन्तव्यं गत्यन्तराभावात्, स च संयोगो न बहिष् उदरनाड्यादिबुद्बुदभावेन
 आहारादिवृद्धयभावप्रसङ्गात् अन्तस्थस्याप्रादेर्वहिः संयोगासम्भवाच्च, नापि सोन्तस्थः, उदराद्यवकाशपूर्त्याहारादिसञ्चारप्रति-
 रोधापत्तेर्वहिः स्थूलता दीर्घता च न स्यात् । तथा च देहावयवेषु प्रतिपरमाणुष्वेव अन्नादिपरमाणुसंयोगोऽङ्गीकार्यः, एवमेव
 तद्विभागोऽपि ज्ञेयः, स च पूर्वदेहविनाशोत्पत्त्यङ्गीकारं विना न निर्वहतीति सर्वस्यैव जीवन्मृतत्वमिति । तथा च द्वादशे
 वक्ष्यते—‘नित्यदा सर्वभूतानां ब्रह्मादीनां परन्तप । उत्पत्तिप्रलयावेके सूक्ष्मज्ञाः सम्प्रचक्षते’ इति । यदुक्तं किमिति अर्तुशासन-
 मतिचरसीति तत्राह—स्वस्वाम्येति । हे ईड्येति सम्बोधनमुपहासार्थं त्वं च भृत्यत्वं च स्वामित्वं तयोर्भावः सत्ता यत्र यदि भुवो
 निश्चल एव स्यात्तर्ह्यसौ विधिकृत्ययोगः स्वामिनो विधिर्नियोगः भृत्यस्य कृत्यं कर्म तयोर्योगोऽपि ध्रुव उच्यते उचितः स्यादित्यन्वयः ।
 तथा च स्वस्वामिभावस्यानित्यत्वात् तत्र राज्यभंशे मम च तत्प्राप्तौ वैपरीत्यस्य सम्भवाद्व्यर्थैव तवाहं राजेत्यमभिमान इति
 भावः ॥ १२ ॥ ❀ ❀ ननु स्वस्वामिभावस्याध्रुवत्वेऽपि यावदहं राज्ये स्थितस्तावत्तु तव स्वामी भवाम्येवेति चेत्तत्राह—
 विशेषेति । विशेषो राजभृत्यादिभेदः तद्वुद्धेर्विवरमवकाशं यद्यदा व्यवहारतोऽन्यन्मनागीषदपि न पश्याम तत्र तदा क ईश्वरो
 राजा किञ्चेति त्वं भृत्यादि भवेदित्यन्वयः । अत्रायं भावः—त्वं राजाऽहं भृत्य इति व्यवहार आद्ययोर्भेदोऽवश्यं वाच्यः,
 अभिन्नत्वे स्वस्वामिभावधर्मद्वयानुपपत्तेः, स च भेदो दुर्निरूप्यः, तथाहि भेदः किं प्रतियोग्यनुयोगिभ्यां भिन्नस्तदभिन्नो वा ?
 नाद्यः, तस्य भेदस्यापि भिन्नत्वे तद्विभक्त्यसिद्धयर्थं भेदान्तरं स्वीकरणीयम्, तस्यापि भेदान्तरस्य भेदत्वाविशेषाद्विभक्त्यसिद्धये
 भेदान्तरमङ्गीकर्तव्यम्, एवमुत्तरोत्तरभेदाङ्गीकारेऽनवस्था स्यात्, यदि तु भेदस्य भिन्नत्वसिद्धयर्थं भेदान्तरं नाङ्गीक्रियते
 तेनैव तद्विभक्त्यमिति चेत्तदात्माश्रयो भेदाङ्गीकारवैयर्थ्यं च, तन्न्यायेन प्रतियोग्यनुयोगिनोरपि स्वत एव भिन्नत्वं सिद्धयेत्,
 यदि त्वनवस्थाभयात् प्रथमं भेदस्य भिन्नत्वसिद्धिः द्वितीयेन भेदेन, द्वितीयस्य भिन्नत्वसिद्धिश्च प्रथमेनेत्यङ्गीक्रियते तदाऽन्यो-
 न्याश्रयः, यदि तु तृतीयादिभेदभिन्नत्वसिद्धिः प्रथमेनाङ्गीक्रियते तदा चक्रम, न च यत्रोत्पत्तौ ज्ञाने वाऽनवस्था तत्रैव
 तस्यादृष्टत्वं मूलक्षयकरत्वात्, अत्र तु तस्यास्तथात्वाभावाच्च दोष इति वाच्यम्, अयं भिन्न इति हि भेदविशिष्टज्ञानं
 विशिष्टज्ञानस्य च विशेषणज्ञानजन्यत्वनियमात्, भेदप्रतिपन्नस्यैव विशेषणत्वनियमाच्च, पूर्वपूर्वभेदप्रतीतिमन्तरेण उत्तरोत्तर-
 भेदप्रतीतिरसम्भवाद्व्यवस्थेवास्या अपि मूलक्षयकरत्वम्, कथं मूलक्षयकरत्वमिति चेत् तत्तद्वदग्रहणे व्यग्रचित्तस्य आयुर्विषया-
 न्तराग्रहणप्रसङ्गेन सर्वव्यवहारलोपापत्तेः । नन्वस्तु तर्हि स्वरूपमेव भेद इति चेत् न, स्वरूपस्यैव भेदत्वे भेदपदस्य
 सकलपदार्थवाचकतत्त्वपदपर्यायतापत्तिः स्यात् । न चेष्टापत्तिरिति वक्तुं युक्तम् । घटकलशब्दस्य सकलपदार्थेषु कदाचिदयं भेद
 इति प्रत्ययः स्यादयं भिन्न इति भेदाश्रयत्वेन प्रतीतिश्च प्रमा न स्यात् । भेदस्य च तत्तद्वद्व्यादिरूपत्वेऽभावात्तत्प्राप्तित्वं च
 स्यात् । किञ्च भेदस्य वस्तुस्वरूपत्वे तदग्रहणे प्रतियोगिज्ञानापेक्षा न स्यात् । न हि पदार्थस्वरूपग्रहे प्रतियोग्यपेक्षा दृश्यते ।
 भेदग्रहे त्वयमस्य भेदोऽयमस्माद्विन्न इति सर्वत्र प्रतियोगिग्रहपूर्वकत्वं दृश्यते एव । न च यथाऽयं देवदत्त इति स्वरूपग्रहे
 प्रतियोगिज्ञानापेक्षाभावेऽपि तस्यैव पुनरयं श्रेष्ठोऽयं व्येष्ठोऽयं कनिष्ठ इत्यादिव्यवहारे कस्माच्छ्रेष्ठः कस्माद्व्येष्ठः कस्मात्कनिष्ठ
 इति भवति प्रतियोगिज्ञानापेक्षा तथाऽत्राप्ययं देवदत्त इति व्यवहारे प्रतियोगिज्ञानापेक्षत्वेऽप्ययं भिन्न इति व्यवहारे
 कस्माद्विन्न इति प्रतियोगिज्ञानापेक्षायामपि न काचित् क्षतिरिति वाच्यम्, श्रेष्ठत्वव्येष्ठत्वादीनां धर्माणां परस्परविरुद्धानामेकत्र
 स्थित्यसम्भवात् प्रतियोग्यनुयोगिभ्यां भिन्नत्वाङ्गीकाराच्च युक्ता तत्तद्विशिष्टग्रहणे तत्तद्विरुद्धधर्मविशिष्टप्रतियोगिज्ञानापेक्षा ।
 भेदस्य च प्रतियोग्यनुयोगिस्वरूपत्वाङ्गीकारे तदग्रहेऽयं देवदत्त इतिवत् प्रतियोगिज्ञानापेक्षाप्रयोजनाभावात्, तथा च भेदस्य
 निरूपयितुमशक्यत्वात् ! परमार्थतः शुद्धाद्वैतमेकमेव परमात्मवस्तु सिद्धयति, न राजभृत्यादिव्यवहार इति । नन्वस्तु तर्हि
 व्यवहारत एव स्वस्वामित्वमिति चेत्तत्राह—तथापीति, यद्यपि परमार्थविविचारे न तत्सम्भवति तथापि हे राजन् तव राजत्वा-
 भिमानश्चेत्तर्हि ब्रूहि किं ते कार्यं करवामेति ॥ १३ ॥ ❀ ❀ ननूक्तमेव प्रमत्तस्य ते चिकित्सां करोमि यथा स्वां प्रकृतिं
 भजिष्यसे इति चेत्तत्राह—उन्मत्तेति । हे वीर उन्मत्तादिवद्वर्त्तमानस्य वस्तुतस्तु स्वसंस्थां स्वरूपभूतज्ञाभावं गतस्य मे मम
 भवता चिकित्सतेन दण्डाद्युपायेन तथा शिक्षितेन वा कियानर्थः सित्यति ? न कोऽपीत्यर्थः । मुक्तस्वार्थानर्थाननुसन्धानेन
 दण्डादेरकिञ्चित्करत्वात् । ननु न त्वं मुक्तः किन्तु प्रमत्त एवेति चेत्तत्राह—तन्निति । यद्यहं तव दृष्ट्या प्रमत्त एव तदाऽपि मम

तत्तु शिक्षादिकं पिष्टपेषणं व्यर्थमेव, न हि जडस्वभावः शिक्षादिनाऽपि पटुः कर्तुं शक्यते इत्यर्थः । तथा चान्यत्र तव पराक्रमस्य सफलत्वेऽपि मयि सफलत्वं न भविष्यतीति सम्बोधनाभिप्रायः । पिष्टपेष इति दृष्टान्तेन यथा पिष्टस्य पेषणे तस्यातिसूक्ष्मता भवति न स्थूलता, तथा मम तस्य दण्डनेऽपि तस्य मूर्खेव भवति न सावधानतेति दर्शितम् ॥ १४ ॥ ❀ ❀ स मुनिवरः राजोक्तानुवादरूपया परिभाषया भाषणेनैतावत् प्रत्युदीर्य राजानं प्रत्युत्तरं दत्त्वा राजयानमपि तथा पूर्ववदेवोवाहेत्यन्वयः । एवमपि तस्य चित्ते क्षोभाभावं सूचयन्नाह—उपशमशील इति, शान्तचित्त इत्यर्थः । तत्र हेतुमाह—उपरतेति, उपरतं निवृत्तमनात्मे देहात्मभावे निमित्तमविद्यालक्षणं यस्य स इत्यर्थः । तर्हि किमिति यानमुवाह तत्राह—उपभोगेनेति, उपभोगेनारब्धफल-कर्मक्षयार्थमित्यर्थः ॥ १५ ॥ ❀ ❀ हे पाण्डवेय स चापि सिन्धुसौवीरपती रङ्गगणस्तद्विजयं चाश्रुत्य त्वरया शिबिकातोऽ-वरुह शिरसा तत्पादमूलमुपसृतः कृतदण्डवत्प्रणामः तं क्षमापयन्नुवाचेत्यन्वयः । ननु पूर्वं तस्य नरदेवाभिमानित्वस्योक्तत्वात् कथमेवं तत्पादमूलोपसर्पणं सङ्गच्छते तत्राह—विगतेति, विगतोऽहं नृपाणां देवः पूज्य इति स्मयो गर्वो यस्य स इत्यर्थः । ननु गर्वः कथं गत इत्याकाङ्क्षायां तद्वचनश्रवणादेवेत्यभिप्रेत्य वचनं विशिनष्टि—बह्विति, बहुषु योगप्रस्थेषु श्रेष्ठत्वेन सम्मतमित्यर्थः । अत एव हृदयरूपग्रन्थिविमोचनम् । ननु तथाविधमपि वचनमधिकारिहृदयरूपग्रन्थि कथं विमोचयेदित्याशङ्क्य 'श्रद्धावां-ल्लभते ज्ञानं तत्परः संयतेन्द्रियः' इति वाक्यानुसारेणास्ति तस्याधिकारित्वमित्याह—तत्त्वेति । सम्यगिन्द्रियनिग्रहादि-पूर्विका या श्रद्धा तथा तत्त्वजिज्ञासायां तत्त्वविचारेऽधिकृतः प्राप्नोऽधिकारो येन स तथा । सम्बोधनं यथा त्वमधिकारी तथा सोऽ-पीति सूचनार्थम् ॥ १६ ॥

श्रीभगवत्प्रसादाचार्यविरचिता भक्तमनोरञ्जनी

तत्र वक्रोक्त्या राज्ञा यदुक्तं पुरुषपरिश्रान्तः दीर्घमध्वानमेक ऊहिवान् सुचिरमिति तत्रोत्तरमाह त्वयेति । हे वीर, त्वया उदितं श्रमादि नास्तीति यदुक्तं तत् व्यक्तं स्फुटं तत्तथैवेत्यर्थः । अतः अविप्रलब्धं परिहासो न भवति किं तु सत्यमेव, यदि भारः स्यात्, भारो नाम कश्चित्पदार्थो भवेत्, सः भारः, भर्तुर्वोदुः वहनकर्तुर्देहस्य यदि स्यादित्यर्थः । स देहश्च यदि मे प्रसक्त इति शेषः । मदात्मन्यनादितः प्रसङ्गं प्राप्नो भवेदिति तदर्थः । तथा गन्तुर्गमनकर्तुः, अधिगम्यं प्राप्यं किञ्चित् स्यात् । यदि अध्वा वा कश्चित्स्यात् । अद्वेति पाठे तच्च परमार्थतः यदि मे स्यात् तदा भारवाहादिविप्रलम्भः स्यात्, न त्वेतदस्ति, भारादीनां वोदुश्चानि-रूपणीयत्वात् । मम च तत्संबन्धाभावादित्यर्थः । नातिपीवेति यदुक्तं तत्राह । पीवा इति प्रवादः, चेतनमुद्दिश्य त्वं पीवा इत्येवंभूतो यः प्रकृष्टो वाद इत्यर्थः । सः विदां विदुषां न भवति किं तु मूर्खाणामेव । यतोऽयं प्रवादः, राशौ भूतसंघातात्मके देहे एव, न त्वात्मनि, देह एव पीनो नाहमित्यर्थः । वक्रोक्त्या विपरीतार्थपरत्वेनाभिहितं त्वद्वचः लोकदृष्ट्या सत्यमेव, तथापि अन्यगताना-मेतेषां त्वदुक्तार्थानामन्यत्रारोपेण प्रवृत्तत्वात्परमार्थदृष्ट्या त्वसत्यमेवास्तीति भावः ॥ १७ ॥ ❀ ❀ एतत्प्रपञ्चयति स्थौल्य-मिति । स्थौल्यं स्थूलभावः, काश्यं कृशभावः, व्याधयः शरीरोद्भवा रोगाश्च, आधयो मनःपीडाः, क्षुद् बुभुक्षा, तृट् पिपासा, भयमागामिदुःखदर्शनजं ज्ञानं, कलिः कलहः, इच्छा कामः, जरा वार्द्धक्यं, निद्रा स्वापः, रतिर्विषयासक्तिः, अरतिरिति च्छेदे तन्द्री, मन्युः क्रोधः, अहमहंकारः अनात्मन्यात्माभिमानहेतुरित्यर्थः । मदो मोहः, अहंमद इत्येकत्वेऽहंकारेण मदः । शुचः शोकः, एते देहे एव, नजातस्य उत्पत्त्यादिरहितस्य, मे मम, न च सन्ति हि । एते सर्वे देहेन सहितस्यापि मम स्वतो न सन्तीत्यर्थः । यद्वा देहेन सह तदभिमानेन जातस्य ह्येते भवन्ति, मम तु निरभिमानस्य न सन्ति ॥ १८ ॥ ❀ ❀ यदुक्तं जीवन्मृतोऽसि तत्राह जीवन्मृतत्वमिति । हे राजन्, जीवंश्च मृतञ्च तयोर्भावो जीवन्मृतत्वम् । त्वस्य द्वन्द्वान्तत्वाज्जीवत्वं मृतत्वं चेत्यर्थः । तत्र जीवनं प्राणयोगेन चेष्टावत्त्वम् । मृतत्वं प्राणत्यागे तद्रहितत्वम् । यत् तत्, आद्यन्तवदुत्पत्तिविनाशवतः, विकृतस्य विकृतिमतो देहस्य नियमेन दृष्टम् । न त्वात्मन इत्यर्थः । एवं सति देहदृष्ट्या उभयं तव मम च प्राप्तमात्मदृष्ट्या तु तव मम च न प्राप्तमेवेति भावः । यदुक्तं भर्तृशासनमतिचरसीति तत्स्वस्वामिभावं प्रतिक्षिपति । हे ईड्य हे राजन्, स्वं च स्वाम्यं च तयोर्भावः । यः स्वस्वाम्यभावः स इत्यर्थः । यत्र यदि भुवः व्यवस्थितः, स्वामी तु स्वामी एव सेवकस्तु सेवक एव इति व्यवस्थोपेतः स्यादित्यर्थः । तर्हि, असौ विधिकृत्ययोगः विधिर्नियोगश्च कृत्यं कर्म च तयोर्योगः, स्वामिनि विधिसंबन्धः, सेवके कृत्यविधानसंबन्ध इत्यर्थः । उच्यते समवेतो भवति 'उच्च समवाये' धातुः । यदि तु तव राज्यभ्रंशः मम च राज्यं स्यात्तदा सर्वमेतद्वैपरीत्यं स्यादित्यर्थः । स्वस्वामि-भावो भुव ईड्य यत्र तत्रोच्यते इति पाठे—हे ईड्य, स्वस्वामिभावः यत्र यस्मिन्, भुवो नियतः, तत्र नियतस्वस्वामिभाववत्सु पुरुषेषु, विधिः शासनं च कृत्यं कर्म च तयोर्योगः भुवः उच्यते उचितो भवति । 'एष सर्वेश्वरः' इति श्रुतेः । स्वामिभावः अच्युते मुख्यः । तदन्येषु जीवेषु भृत्यभावो मुख्यः । 'स्वामित्वं तु हरेरेव मुख्यमन्यत्र भृत्यता' इति स्मृतेः । ययोजविशयोः स्वस्वामिभावो नियतस्तयोः प्रयोज्यप्रयोजकभावो नियतः । अतस्त्वं चेन्न नियमेन भर्ता अहं च न नियमेन भृत्यस्तदानीं त्वदुक्तार्थानियतत्वमेव । इत्थं विचारे त्वयि वास्तविकप्रशास्त्वाभावादहं स्वामीति बुद्धिस्तव भ्रान्तिमूलैवेति भावः ॥ १९ ॥ ❀ ❀ ननु यावद्वाजाहं तावत्तव स्वामी भवान्येवेति चेत्तत्राह । विशेषबुद्धेरिति । विशेषबुद्धेः त्वं भृत्यः, अहं स्वामीति वैषम्यतावद्बुद्धेः, विवरमवकाशं, मनागीषत् चापि व्यवहारतः उक्तिमात्रात्, अन्यत् यत् यदा न पश्यामि तत्र तदा, यदैवंभूतः परमार्थोविचार उत्पद्यते तस्मिन्काले

इत्यर्थः । कः ईश्वरः, किं ईशितव्यं, ऐन्द्रं पदमनुभवन्नाहुषोऽजगरभावं प्राप्तस्तदा एकक्षण एवेशेशितव्यत्वनिवृत्तिदर्शनादिति भावः । हे राजन्, तथापि न त्वमीश्वरः परमार्थः, नाहमीशितव्यः परमार्थः, अथापीत्यर्थः । तवायमभिमानश्चेदस्त्वेवं वद किं ते तव करवाम ॥ १२ ॥ ❀ ❀ यदुक्तं प्रमत्तस्य ते चिकित्सां करोमीति तस्योत्तरमाह उन्मत्तेति । उन्मत्तो रोगादिना विक्षिप्तचित्तश्च, मत्तः, पानादिना मत्तभावं प्राप्तश्च, जडो मूर्खश्च तैस्तुल्यमिति तद्वत् । वर्तमानस्येति शेषः । वस्तुतः स्वसंस्थां स्वस्मिन् ब्रह्मात्मके स्वात्मनि संस्था निष्ठा तां, 'ब्रह्मसंस्थोऽमृतत्वमेति' इति श्रुतौ संस्थाशब्दस्य निष्ठापरत्वेन प्रयोगात् । गतस्य मे मम हे वीर, भवता कृतेनेति शेषः । शिक्षितेन चिकित्सितेन च भवता कृतेन शिक्षासहितेन दण्डनेत्यर्थः । कियान् अर्थः । वस्तुतो ब्रह्मभावं प्राप्तस्य उपरिष्ठादुन्मत्तादिभावाननुकुर्वतः तर्जनातडनादिपरिभवार्थिनश्च मम त्वत्कृतं प्रहरणादिकं नानिष्टं स्यात्, आत्मनिष्ठस्यार्थानर्थयोरसंभवादिति भावः । यदि मां संसारिणं बुद्ध्वा शिक्षाद्याचरिष्यसि तदपि व्यर्थमेवेत्याह । स्वधस्य प्रमत्तस्य च मम, शिक्षादिकं पिष्टपेषः पिष्टपेषणवद्वयर्थमेव, ज्ञानरहिते मादृशे संसारिजने यत्स्वया चिकित्सादिकं क्रियते तत्पिष्टपेषणवन्निष्फलमेव, पूर्वमेव संसारव्यसनातुरत्वादिति भावः ॥ १३ ॥ ❀ ❀ एतावदिति । अनुवादपरिभाषया राजोक्तार्थस्यानुवादतया परिभाषणेन, अनुवादरूपभाषणपूर्वकमित्यर्थः । एतावत् प्रत्युदीर्य प्रतिवचनं कृत्वेत्यर्थः । उपशमोऽक्रोधादिरेव शीलं यस्य सः, उपरतं निरस्तं अनात्म्यस्य देहान्तरधारणस्य निमित्तं येन सः । विद्यया निरस्तदेहान्तरसंबन्धापादककर्मत्वादुत्तरपूर्वाद्याश्लेषविनाशवानित्यर्थः । तथा च सूत्रम् 'तदधिगम उत्तरपूर्वाध्वोरश्लेषविनाशौ तद्व्यपदेशात्' इति । आरब्धं कर्म उपभोगेन व्यपनयन्, स मुनिवरः, तथा अपि पूर्ववदेव राजयानं, उवाह ॥ १४ ॥ ❀ ❀ स चापीति । किं च हे पाण्डवेय परीक्षिद्राजन्, सिन्धुसौवीरपतिः रहुगणः अपि, सम्यक् या श्रद्धा तथैव तत्त्वजिज्ञासाया अधिकृतः प्राप्तः अधिकारो येन सः । गुरुपदिष्ट-ष्टज्ञानग्रहणयोग्यतावानित्यर्थः । अस्ति । अतः, बहुयोगग्रन्थसंमतं बहुविधाध्यात्मशास्त्रसंमतं हृदयग्रन्थविमोचनं अनादिभूतज्ञानकृताहंग्रन्थभेदकं, तत् द्विजवचः जडद्विजवचनं, आश्रुत्य, विगतः नृपदेहस्मयः, अहं नराणां देवोऽधिराज इति गर्वो यस्य सः एवंभूतः सन्, त्वरया शिविकायाः सकाशात् अवरुद्धावतीर्थ, पादमूलं द्विजपादमूलं, उपसृतः प्राप्तः । शिरसा प्रणम्य क्षमापयन् उवाच । वक्ष्यमाणमिति शेषः ॥ १५ ॥ ❀ ❀ कस्त्वमिति । द्विजानां ज्ञानोपदेष्टृब्राह्मणानां मध्ये त्वं निगूढः अनभिव्यक्तब्रह्मवर्चसः कः चरसि ? ननु नाहं द्विज इति चेन्न । यतः सूत्रमुपवीतं विभर्षि । ननु यज्ञोपवीतसत्त्वेऽपि नाहं द्विजः तर्हि किमवधूतोऽसि, यदि सोस्मीति चेत्तत्राह । कतमः अवधूतः । दत्तात्रेयाद्यवधूतानां मध्ये त्वं कतमोऽवधूत इत्यर्थः । अवधूतोऽपि कस्यचित्सुतः शिष्यो वा स्यात् इति सति, त्वं कस्यासि कस्य पितुः सुतः, कस्य गुरोर्वा शिष्यः, भवसीत्यर्थः । कुत्रत्यः कस्मिन्देश-विशेषे कृतावासो भवसि ? इत्यर्थः । यदि त्यागित्वात्सर्वं न वक्ष्यसि चेदेतावत्तु कथय, किमिति चेत्तत्राह । इहापि अत्र वा, कस्माद्धेतोः प्राप्तः दयालुत्वात् चेद्यदि, नोऽस्माकं क्षेमाय प्राप्तः स्याः । तर्हि उत इति वितर्के । शुक्रः कपिलः मुनिः, न असि । न भवसि किम् ? वा, तस्मिन्मम प्रीत्यतिशयत्वात्स एव त्वद्रूपेणागतो भवति किं वेत्यर्थः ॥ १६ ॥

भाषानुवादः

जडभरतने कहा—राजन् ! तुमने जो कुछ कहा वह यथार्थ है । उसमें कोई उलाहना नहीं है । यदि भार नामकी कोई वस्तु है तो ढोनेवालेके लिये है । यदि कोई मार्ग है तो वह चलनेवालेके लिए है । मोटापन भी उसीका है, यह सब शरीरके लिये कहा जाता है, आत्माके लिये नहीं । ज्ञानीजन ऐसी बात नहीं करते ॥ ९ ॥ ❀ ❀ स्थूलता, कृशता, आधि, व्याधि, भूख, प्यास, भय, कलह, इच्छा, बुढ़ापा, निद्रा, प्रेम, क्रोध, अभिमान और शोक—ये सब धर्म देहाभिमानको लेकर उत्पन्न होनेवाले जीवमें रहते हैं; मुझमें इनका लेश भी नहीं है ॥ १० ॥ ❀ ❀ राजन् ! तुमने जो जीने-मरनेकी बात कही—सो जितने भी विकारी पदार्थ हैं; उन सभीमें नियमितरूपसे ये दोनों बातें देखी जाती हैं; क्योंकि वे सभी आदि-अन्तवाले हैं । यशस्वी नरेश ! जहाँ स्वामि-सेवकभाव स्थिर हो, वहीं आज्ञा-पालनादिका नियम भी लागू हो सकता है ॥ ११ ॥ ❀ ❀ 'तुम राजा हो और मैं प्रजा हूँ' इस प्रकारकी भेद-बुद्धिके लिये मुझे व्यवहारके सिवा और कहीं तनिक भी अवकाश नहीं दिखायी देता । परमार्थदृष्टिसे देखा जाय तो किसे स्वामी कहें और किसे सेवक ? फिर भी राजन् ! तुम्हें यदि स्वामित्वका अभिमान है तो कहो, मैं तुम्हारी क्या सेवा करूँ ॥ १२ ॥ ❀ ❀ वीरवर ! मैं मत्त, उन्मत्त और जडके समान अपनी ही स्थितिमें रहता हूँ मेरा इलाज करके तुम्हें क्या हाथ लगेगा ? यदि मैं वास्तवमें जड और प्रमादी ही हूँ, तो भी मुझे शिक्षा देना पिये हुण्को पीसनेके समान व्यर्थ ही होगा ॥ १३ ॥ ❀ ❀ श्रीशुकदेवजी कहते हैं—परीक्षित ! मुनिवर जडभरत यथार्थ तत्त्वका उपदेश करते हुए इतना उत्तर देकर मौन हो गये । उनका देहात्मबुद्धिका हेतुभूत अज्ञान निवृत्त हो चुका था, इसलिये वे परम शान्त हो गये थे अतः इतना कहकर भोगद्वारा प्रारब्धक्षय करनेके लिये वे फिर पहलेके ही समान उस पालकीको कन्धेपर लेकर चलने लगे ॥ १४ ॥ ❀ ❀ सिन्धुसौवीर-नरेश रहुगण भी अपनी उत्तम श्रद्धाके कारण तत्त्वजिज्ञासाका पूरा अधिकारी था । जब उसने उन द्विजश्रेष्ठके अनेकों योग-ग्रन्थोंसे

समर्थित और हृदयकी ग्रन्थिका छेदन करनेवाले ये वाक्य सुने, तब वह तत्काल पालकीसे उतर पड़ा। उसका राजमद सर्वथा दूर हो गया और वह उनके चरणोंमें सिर रखकर अपना अपराध क्षमा कराते हुए इस प्रकार कहने लगा ॥ १५ ॥ ॐ ॐ देव ! आपने द्विजोंका चिह्न यज्ञोपवीत धारण कर रक्खा है, बतलाइये इस प्रकार प्रच्छन्नभावसे विचरनेवाले आप कौन हैं ? क्या आप दत्तात्रेय आदि अवधूतोंमेंसे कोई हैं ? आप किसके पुत्र हैं, आपका कहाँ जन्म हुआ है और यहाँ कैसे आपका पदार्पण हुआ है ? यदि आप हमारा कल्याण करने पधारे हैं तो क्या आप साक्षात् सत्त्वमूर्ति भगवान् कपिलजी ही तो नहीं हैं ? ॥ १६ ॥

नाहं विशङ्के सुरराजवज्रात् त्र्यक्षशूलात् यमस्य दण्डात् ।

नाग्न्यर्कसोमानिलवित्पात्नाच्छङ्के भृशं ब्रह्मकुलवमानात् ॥ १७ ॥

तद् ब्रह्मसङ्गो जडवनिगूढविज्ञानवीर्यो विचरत्यपारः ।

वचांसि योगप्रथितानि साधो न नः क्षमन्ते मनसापि भेत्तुम् ॥ १८ ॥

अहं च योगेश्वरमात्मतत्त्वविदां मुनीनां परमं गुहं वै ।

प्रष्टुं प्रवृत्तः किमिहारणं तत् साक्षाद्वरिं ज्ञानकलावतीर्णम् ॥ १९ ॥

स वै भवाँल्लोकनिरीक्षणार्थमव्यक्तलिङ्गो विचरत्यपिक्वित् ।

योगेश्वराणां गतिमन्धबुद्धिः कथं विचक्षीत गृहानुबन्धः ॥ २० ॥

अन्वयः—अहम् सुरराजवज्रात् न विशङ्के त्र्यक्षशूलात् न यमस्य दण्डात् न अग्न्यर्कसोमानिलवित्पात्नात् न ब्रह्मकुलवमानात् भृशम् शङ्के ॥ १७ ॥ ॐ ॐ तत् साधो ब्रूहि असंगः जडवत् निगूढविज्ञानवीर्यः अपारः विचरति योगप्रथितानि ते वचांसि नः मनसा अपि भेत्तुम् न क्षमन्ते ॥ १८ ॥ ॐ ॐ अहम् च योगेश्वरम् आत्मतत्त्वविदाम् मुनीनाम् परमम् गुहम् ज्ञानकलावतीर्णम् साक्षात् हरिम् इह अरणम् तत् किम् प्रष्टुम् प्रवृत्तः वै ॥ १९ ॥ ॐ ॐ सः भवान् वै लोकनिरीक्षणार्थम् अव्यक्तलिङ्गः विचरति अपिक्वित् अंधबुद्धिः गृहानुबन्धः योगेश्वराणाम् गतिम् कथम् विचक्षीत ॥ २० ॥

श्रीधरस्वामिविरचिता भावार्थदीपिका

किमनया चिंतया शिविकां तावद्ब्रह्मीति चेदत आह नाहमिति । वित्तपः कुबेरः ॥ १७ ॥ ॐ ॐ यस्माद् भृशं शङ्के तत्तस्मात्कस्त्वमित्यादिप्रश्नानामुत्तरं ब्रूहि । निगूढं पिहितं विज्ञानरूपं वीर्यं प्रभावो येन । अपारोऽनंतमहिमा । तत्र हेतुः । नो मनसापि भेत्तुं न क्षमं न शक्यम् । किं भेत्तुमित्यपेक्षायामाह ते वचांसि । यद्वा मनसा युक्ताः सूक्ष्मदृष्टयोऽपि भेत्तुं न शक्नुवन्तीत्यर्थः ॥ १८ ॥ ॐ ॐ स्वस्य ज्ञानार्थितां दर्शयति । अहं चेति इह संसारे यदरणं शरणं तत्किमिति प्रष्टुं प्रवृत्तोऽस्मि । ज्ञानशक्त्याऽवतीर्णं कपिलम् ॥ १९ ॥ ॐ ॐ स एव भवान्किंस्विदेवं विचरति । गृहाविष्टः कथं विचक्षीत पश्येत् ॥ २० ॥

श्रीवैश्वीधरकृतो भावार्थदीपिकाप्रकाशः

नाहमिति । सुरराजादयो वज्रादिभिर्बुधे सां हंतुं यदि प्रवर्तन्तेतदपि स्वस्य वीरत्वस्वभावान्न शङ्के प्रत्युतोत्साहमुखमेव प्राप्नोमीति भावः । यद्वा-सुरराजादिषु जातापराधादहं तेषां कुपितानां वज्रादिप्रहारादपि न शङ्क इत्यर्थः ॥ १७ ॥ ॐ ॐ कस्त्वं ब्रूहीति तव शिविकाबाहकोऽस्मीति चेदलमतः परमपि मद्रिडंबनेस्त्वामहं कमपि महायोगीन्द्रमज्ञासिधमेवेत्याह तद् ब्रूहीति । तत्र अपारमहिमत्वे वचांसि भेत्तुं क्षममित्यन्वयस्यार्थत्वाभरणं विनाऽनुचितं मत्वाह-यद्वेति । इत्यर्थ इति । यत्रातीवसूक्ष्मबुद्धयोऽप्यसमर्थास्तत्र कोहं वराक इति भावः । विश्वनाथः वचांसि योगैर्प्रथितान्यपि योगेश्वराणामुपदेशवाक्यानि कर्तुं नोऽस्मान्तिकठोरान् भेत्तुं भिन्नसंशयीकर्तुं न क्षमन्ते न शक्नुवन्ति । किंभूतान्मनसा सहितानबहितमनसोऽपि तानि जिघृक्षून्पीत्यर्थः । तव त्वेवावता प्रतिवचनेनैव भिन्नसंशयोऽस्मि संवृत्त इति भावः ॥ १८ ॥ ॐ ॐ योगेश्वराणामतिमुख्य एव मत्संशयं छेत्तुं समर्थ इति द्योतयन्स्वस्य ज्ञानार्थितामाह-ज्ञानकलाया ज्ञानकलायै ज्ञानशक्त्या ज्ञानज्ञापनाय वावतीर्णं “कला रक्षाघोडशांशशक्तिबोधनकृपा-मायासु” इत्यभिधानात् ॥ १९ ॥ ॐ ॐ लोकानां सावसाधूनां निरीक्षणार्थं परीक्षणार्थम् । अंधबुद्धिर्व्यवहाराक्षि-पधीः ॥ २० ॥

श्रीमद्गीतराघवव्याख्या

किमनया चिन्तया शिविकां तावद्ब्रह्मीति चेदत आह नाहमिति । सुरराज इन्द्रः तस्य वज्रादहं न विशङ्के न विभेमि तथा रुद्रस्य त्रिशूलात् यमस्य दण्डादपि तथाभ्यादीनामस्त्रादपि । तत्र वित्तेशः कुबेरः किन्तु ब्रह्मकुलवासानाम्नाशितस्य शङ्के ॥ १७ ॥ ॐ ॐ तस्मान्मत्प्रभ्रानामुत्तरं ब्रूहि असङ्को निष्परिग्रहः निगूढं पिहितं विज्ञानरूपं वीर्यं प्रभावो येन अपारः दुर्बिभान्याभिप्रायः जडबद्धिचरसि तव वचांसि तु योगशास्त्रेण सन्दर्भितानि । तत्र हेतुः । हे साधो ! नोऽस्माकं मनसापि साक्षाद्-दृष्टयापि त्वद्वचो भेतुमभिप्रायतोऽवगन्तुं न क्षमं न शक्यम् ॥ १८ ॥ ॐ ॐ स्वस्य ज्ञानार्थितां दर्शयति अहञ्चेति । तत्त्वविदां चिदचिदीश्वरतत्त्वविदां मुनीनां मध्ये प्रवरं हितोपदेशारं ज्ञानकलया नित्यापरिच्छिन्नज्ञानशक्त्यंशेनावतीर्णं साक्षाद्वरिं योगेश्वरं कपिलमुनिं प्रति इह संसारे यदरणं रक्षकं तत्किमिति प्रष्टुमहं प्रवृत्तः ॥ १९ ॥ ॐ ॐ लोकनिरीक्षणार्थं स एव कपिलो भवान् विचरति किंस्विदेवं कथंभूतः अन्धकलिङ्गः अस्पष्टहेतुः गृहासक्तो मादृशो मन्दबुद्धियोगेश्वराणां गतिं कथं विचक्षीत पश्येत् विद्यादित्यर्थः ॥ २० ॥

श्रीमद्विजयध्वजतीर्थकृता पदरत्नावली

ननु यो वा को वास्तु तव तावच्छिविकावहनमलमिति चेत्तत्राह नाहमिति । ब्रह्मकुलस्य ब्राह्मणकुलस्यावमानाद-पराधात् शङ्के तस्माद् ब्राह्मणश्चेत्क्षमापयितुमिच्छया पुच्छामीत्यर्थः ॥ १७ ॥ ॐ ॐ यत एवं शङ्के तत्तस्माद्यथा जडस्य सङ्गुद्धिर्नास्ति तथा तवापीत्यसङ्गं निगूढमप्रकाशितं विशिष्टं ज्ञानवीर्यं यस्य स, अत एवापारः अगाधः मादृशानामिति शेषः, योगे अध्यात्मविषये प्रथितानि सम्बद्धानि वचनानि मनसा विभेतुं विवेक्तुं नोऽस्माकं न क्षमन्ते न शक्यानीत्यन्वयः । मनसा विभेतुं न शक्नुमः किं पुनर्वचनेनेत्यतो मचसेति ॥ १८ ॥ ॐ ॐ अहमपि कार्यान्तरमुद्दिश्य जनपदान्तरं गमिष्यामीति शङ्का मा भूत् किन्तु ज्ञानार्थित्वेन कपिलवासुदेवम्, अतो ज्ञानाधिकारित्वेन मम तत्त्वमुपदेष्टुं योग्यतास्तीत्यभिप्रेत्य विज्ञापयति अहं चेति । अहमपीह संसारे छिद्यमानानां जन्तानां यद्वति अवगच्छति जानात्यनेन तत्त्वमिति ज्ञानलक्षणमरणं शरणं तत्किं प्रष्टुं प्रवृत्त इत्यन्वयः । कपिलः किमयं श्रोत्रिय उत प्रवक्तैति तत्राह गुरुमिति । श्रोतुरपेक्षिताशेषश्रोतव्यस्योपदेशारं केषां मुनीनां किमेते पाषाणवन्मौनशीलाश्चेन्न प्रवचनेन प्रयोजनमेतादृशशिष्यान् संगृह्य व्याख्या सर्वस्य सुशक्ता चेति तत्राह तत्त्वेति । तत्त्ववदार्थतत्त्ववित्त्वमाटविकानामप्यस्तीत्यत आहमेति । न चायं कपिलः सांख्यशास्त्रप्रणेतेत्याह हरिमिति । न चायं शब्दः सावकाश इत्याह साक्षादिति । न चास्यान्यत्र व्यापृतत्वे ज्ञानोपदेशानवसर इत्याह ज्ञानेति । ज्ञानकामधेनुप्रवृत्तयेऽवतीर्णं कलकामधेनाविति धातुः कल विस्तार इति वा, ज्ञानव्याप्तय इति वा, अनेन तेन मम कार्यान्तरे व्यापारो नास्तीति दर्शयति ॥ १९ ॥ ॐ ॐ ततः किं प्रकृत इति तत्राह स वा इति । भवानस वै कपिलो भगवानेव लोकनिरीक्षणार्थं साध्व-साधुजनपरीक्षणार्थम् अन्धकलिङ्गो भूत्वा विचरत्यपि स्वित् किमित्यन्वयः, मादृशानां संशयः श्लाघ्य इत्याशयेनाह । योगेश्वराणा-मिति । विचक्षीत जानीयात् अन्धबुद्धित्वे कारणं गृहानुबद्ध इति ॥ २० ॥

श्रीमज्जीवमोस्वामिकृतः क्रमसन्दर्भः

नोऽस्माकं मनसा सह योगेनोपायेन युक्त्या प्रथितान्यपि यद्वेतुं न क्षमन्ते तद् ब्रूहि विशदीकुर्वित्यर्थः ॥ १८-२२ ॥

श्रीमद्विजयध्वजप्रवर्तिकृता सारार्थदर्शिनी

ननु शिविकारूढस्य तव किमनेन विचारेण इत्यत आह नाहमिति । सुरराजादयो वज्रादिभिर्युधि मां हन्तुं यदि प्रयतन्ते तदपि स्वस्य वीरत्वस्वभावात् न शङ्के प्रत्युतोत्साहसुखमेव प्राप्नोमीति भावः । यद्वा सुरराजादिषु जातापराधोऽहं तेषां कुपितानां वज्रादिप्रहारादपि न शङ्के इत्यर्थः ॥ १७ ॥ ॐ ॐ तत्तस्माद् ब्रूहि कस्त्वमित्यर्थः । त्वच्छिविकावाहकोऽस्मीति चेदलमतः परमपि मद्बिडम्बनैस्त्वामहं कमपि म्हायोगीन्द्रमज्ञासिषमेवेत्याह वचांसीति । यतो योगप्रथितानि ते वचांसि नोऽस्माकं मनसापि भेतुं न क्षमं न क्षमाणि न शक्यानि इत्यर्थः । यद्वा वचांसि योगैर्प्रथितान्यपि योगेश्वराणामुपदेशवाक्यानि कर्तृणि नोऽस्मान्तिकठोरान् भेतुं छिन्नसंशयीकर्तुं न क्षमन्ते न शक्नुवन्ति । कीदृशान् मनसापि सहितान् अवहितमनसोऽप्य-वादित्वेन तानि जिघृक्षूनपीत्यर्थः । तव त्वेतावतापि प्रतिवचनेनैव छिन्नसंशयोऽस्मि संवृत्त इति भावः ॥ १८ ॥ ॐ ॐ योगेश्वराणामिति मुख्य एव मत्संशयं छेतुं समर्थ इति श्रोतयन्नाह अहञ्चेति । साक्षाद्वरिं श्रीकपिलदेवं ज्ञानस्य कलायै ज्ञापनाय अवतीर्णम् ॥ १९ ॥ ॐ ॐ स एव भवान् किं स्विदेव विचरति अन्धबुद्धिर्मद्विधः ॥ २० ॥

श्रीमच्छुक्देवकृतः सिद्धान्तप्रदीपः

ननु मद्रूपादिकं स्वयमेव वेदितुमर्हसीत्यत्राह । नो मनसापि भेत्तुं न क्षमं न शक्यं यत्तत् कस्त्वमित्यादिप्रश्नानामुत्तरं ब्रूहि यतो निगूढं विज्ञानरूपं वीर्यं येन सः अपारः दुर्विभाव्याभिप्रायः एवभूतो विचरसि हे साधो ! ते वचांसि योगप्रथितानि ज्ञानयोगभक्तियोगविषयाणि ॥ १८ ॥ ❀ ❀ इह यदरणं तत्किमिति प्रष्टुं प्रवृत्तोऽस्मि ज्ञानशक्त्याविभूतं कपिलम् ॥ १९ ॥ ❀ ❀ लोकनिरीक्षणार्थं गूढचिह्नः संनः सः कपिल एव भवान् किं स्विद्विचरति गृहानुबद्धः कथं विचक्षीत पश्येत् ॥ २० ॥

गोस्वामिश्रीगिरिधरलालविहिता बालप्रबोधिनी

तद्वचनान्येव दर्शयति—क इति दशभिः । निगूढोऽलक्षितवर्णाश्रमाचारस्त्वं को वा विचरसि ? द्विजानां दत्तात्रेयादीनां मध्ये त्वं कतमोऽवधूतः ? स्वरूपसन्देहोऽपि द्विजत्वे तु न सन्देहः, यतः सूत्रमुपवीतं विभर्षि । अतो विशेषतो ब्रूहि त्वं कस्य पुत्रोऽसि ? । कुत्रत्यः किन्देशवास्यसि ? । इहास्मिन् स्थानेऽपि कस्माद्धेतोरागतोऽसि ? । यः कोऽप्यहं भवामि तवैवं प्रश्नेन किमित्याशङ्क्याह—क्षेमायेति । नोऽस्माकं क्षेमाय चेदिह प्राप्तस्तर्हि किं शुक्लः शुद्धसत्त्वमूर्तिः कपिलस्तु न भवसि ? । उतेति वितर्कं । तदपि सम्भवतीश्वरत्वेन कृपापरवशत्वादिति भावः ॥ १७ ॥ ❀ ❀ नाहं कपिल इति चेत्तथापि विशेषो वक्तव्यः । तर्हि को वैवं प्रश्ने हेतुरिति चेत्तत्राह—नाहमिति । सुरराजस्येन्द्रस्य वज्रादहं न विशङ्के न बिभेमि, तथा त्र्यक्षस्य रुद्रस्य शूलान्न बिभेमि, यमस्य दण्डादपि न बिभेमि, तथा अग्नेरर्कस्य सोमस्य चन्द्रस्य अनिलस्य पवनस्य वित्तपस्य कुबेरस्य चास्त्रान्न बिभेमि । किन्तु ब्राह्मणकुलावमानात् भृशमत्यन्तं शङ्के बिभेमि ॥ १८ ॥ ❀ ❀ यस्मादेव तत् तस्मात् निगूढं पिहितं विज्ञानरूपं वीर्यं प्रभावो येन, अत एव तदाच्छादयितुमसङ्गः सर्वजनसङ्गरहितः, वस्तुतोऽपारोऽचिन्त्यानन्तमहिमाऽपि जडबद्धिचरसि स त्वं क इति ब्रूहीत्यन्वयः । तथाच त्वत्कथने त्वत्स्वरूपे ज्ञाते क्षमापणे च कृते त्वत्प्रसादादयनिवृत्तिः स्यादिति भावः । नन्वहमेवम्प्रभाव इति त्वया कथं ज्ञातं तत्राह—वचांसीति । हे साधो स्वपरकार्यसाधकयोगप्रथितानि युक्तिसहितानि ते तव वचांसि नोऽस्माभिर्मनसाऽपि भेत्तुं भेदेन तदर्थविवेकेन धारयितुं न क्षमं न शक्यमित्यन्वयः । अतस्तथाविधस्त्वमिति ज्ञातमिति भावः ॥ १९ ॥ ❀ ❀ ननु त्वमेव स्ववृत्तान्तं कुतो न कथयसीति चेत्तत्राह—अहमिति । अहं च योगेश्वरं प्रष्टुं प्रवृत्त इत्यन्वयः । किं प्रष्टुमित्यपेक्षायामाह—इहेति । इह संसारे यदरणं शरणं तत् किमिति प्रष्टुमित्यन्वयः । कोऽसौ योगेश्वर इति वीक्षायामाह—साक्षादिति, ज्ञानकलयाऽवतीर्णं साक्षाद्धरिं कपिलमित्यर्थः । अत एव आत्मतत्त्वविदां मुनीनां मननशीलानामपि परमगुरुं तत्त्वोपदेशकर्तारमित्यर्थः । भगवदवतारत्वं तत्त्वोपदेशृत्वं च प्रसिद्धमेवेत्याह—वै इति ॥ २० ॥

श्रीभगवत्प्रसादाचार्यविरचिता भक्तमनोरञ्जनी

राजस्तव किमनया चिन्तयाहं यः कोऽपि भवामि तव तु शिविकावाहनप्रयोजनत्वात्त्वच्छिविकामेव वहामीति चेदत आह नाहमिति । सुरराज इन्द्रस्तस्य वज्रं तस्मात्, अहं न विशङ्के न बिभेमीत्यर्थः । त्रीणि अक्षीणि यस्य स त्र्यक्षः शिवस्तस्य शूलं तस्मात्, न विशङ्के । यमस्य दण्डात् अपि, न विशङ्के । अग्निश्च अर्कश्च सोमश्च अनिलश्च वित्तपः कुबेरश्च तेषामस्त्रं तस्मात् अपि न विशङ्के । किं तु ब्रह्मकुलावमानात् भृशं नितरां विशङ्के ॥ १७ ॥ ❀ ❀ तदिति । तत्तस्मात् यस्माद् भृशं शङ्के तत इत्यर्थः । ब्रूहि कस्त्वमित्यादिमत्कृतप्रश्नानामुत्तरं कथयेत्यर्थः । असङ्गो निष्परिग्रहः, निगूढं पिहितं विज्ञानवीर्यं विज्ञानरूपः प्रभावो येन सः । अपारः दुर्विभाव्याभिप्रायः संस्त्वं, जडवत् विचरसि । हे साधो, ते तव, वचांसि तु योगप्रथितानि योगशास्त्रेण संदर्भितानि, भवन्ति । अतः नोऽस्माकं मनसापि, भेत्तुमभिप्रायतोऽवगन्तुं, न क्षमं अस्माभिर्मनसापि बोद्धुं न क्षमाणीत्यर्थः । यद्वा मनसा युक्ताः सूक्ष्मदृष्टयोऽपि त्वद्वचोऽभिप्रायं ज्ञातुं न क्षमन्ते न शक्नुवन्ति तत्रास्माकं तु का वार्त्तेत्यर्थः ॥ १८ ॥ ❀ ❀ स्वस्य ज्ञानार्थितां दर्शयति अहं चेति । आत्मतत्त्वविदां चिदचिदीश्वरतत्त्वज्ञानां मुनीनां मध्ये, परमं प्रवरं, गुरुं हितोपदेश्वरं, ज्ञानकलया नित्यापरिच्छिन्नज्ञानशक्त्यशेनावतीर्णः प्रादुर्भूतस्तं, साक्षात् प्रत्यक्षं, हरिं श्रीहृयवतारभूतं, योगेश्वरं सांख्ययोगप्रवक्तारं कपिलं मुनिं प्रति, इह संसारे, यत् अरणं रक्षकं, तत् किं इति प्रष्टुं, अहं च अहमपि, प्रवृत्तः अस्मि वै ॥ १९ ॥ ❀ ❀ स वै इति । अव्यक्तलिङ्ग अस्पष्टदेहः सः वै, स कपिल एवेत्यर्थः । भवान् लोकनिरीक्षणार्थं लोकवृत्तं द्रष्टुं, विचरति अपिस्वित् त्वं विचरसि किं वेत्यर्थः । गृहानुबन्धः गृहासक्तः मादृशः अन्धबुद्धिमेन्दमतिः योगेश्वराणां गतिं कथं विचक्षीत पश्येत् विद्यादित्यर्थः ॥ २० ॥

भाषानुवादः

मुझे इन्द्रके वज्रका कोई डर नहीं है, न मैं महादेवजीके त्रिशूलसे डरता हूँ और न यमराज के दण्डसे । मुझे अग्नि, सूर्य, चन्द्र, वायु, और कुबेरके अस्त्र-शस्त्रोंका भी कोई भय नहीं है; परन्तु मैं ब्राह्मणकुलके अपमानसे बहुत ही डरता हूँ ॥ १७ ॥

ॐ ॐ अतः कृपया बतलाइये, इस प्रकार अपने विज्ञान और शक्तिको छिपाकर सुखोंकी भाँति विचरनेवाले आप कौन हैं ? विषयोसे तो आप सर्वथा अनासक्त जान पड़ते हैं । मुझे आपकी कोई आह नहीं मिल रही है । साधो ! आपके योगयुक्त वाक्योंकी बुद्धिद्वारा आलोचना करनेपर भी मेरा सन्देह दूर नहीं होता ॥ १८ ॥ ॐ ॐ मैं आत्मज्ञानी मुनियोंके परम गुरु और साक्षात् श्रीहरिकी ज्ञानशक्तिके अवतार योगेश्वर भगवान् कपिलसे यह पूछनेके लिये जा रहा था कि इस लोकमें एकमात्र क्षरण छेनेयोग्य कौन है ? ॥ १९ ॥ ॐ ॐ क्या आप वे कपिलमुनि ही हैं जो लोकोंकी दृष्टा देखनेके लिये इस प्रकार अपना रूप छिपाकर विचर रहे हैं ? भला, घरमें आसक्त रहनेवाला विवेकहीन पुरुष योगेश्वरोंकी गति कैसे जान सकता है ? ॥ २० ॥

दृष्टः भ्रमः कर्मत आत्मनो वै भर्तुर्गन्तुर्भवतश्चानुमन्ये ।

यथासतोदानयनाद्यभावात् समूल इष्टो व्यवहारमार्गः ॥ २१ ॥

स्थान्यग्नितपात्पयसोऽभितापस्तत्तापस्तण्डुलगर्मरन्धिः ।

देहेन्द्रियास्वाशयसन्निकर्षात् तत्संसृतिः पुरुषस्यानुरोधात् ॥ २२ ॥

शास्ताभिगोप्ता नृपतिः प्रजानां यः किङ्करो वै न पिनष्टि पिष्टम् ।

स्वधर्ममाराधनमच्युतस्य यदीहमानो विजहात्यधौघम् ॥ २३ ॥

तन्मे भवान्नरदेवाभिमानमदेन तुच्छीकृतसत्तमस्य ।

कृषीष्ट मैत्रीदृशमार्तबन्धो यथा तरे सदवध्यानमहः ॥ २४ ॥

न विक्रिया विश्वमुहृत्सखस्य साम्येन वीताभिमतेस्तवापि ।

महद्विमानात् स्वकृतादि मादृक् न ह्यन्यत्पूरादपि शूलपाणिः ॥ २५ ॥

इति श्रीमद्भागवते महापुराणे वारमहर्ष्योऽसंहितायां पञ्चमस्कन्धे दशमोऽध्यायः ॥ १० ॥

अन्वयः—भर्तुः च गंतुः भवतः कर्मतः भ्रमः दृष्टः आत्मनः अनुमन्ये यथा असत्ता उदानयनाद्यभावात् व्यवहारमार्गः समूलः इष्टः ॥ २१ ॥ ॐ ॐ स्थान्यग्नितपात् पयसः अभितापः तत्तापतः तण्डुलगर्मरन्धिः देहेन्द्रियास्वाशयसन्निकर्षात् अनुरोधात् पुरुषस्य तत्संसृतिः ॥ २२ ॥ ॐ ॐ नृपतिः प्रजानाम् शास्ता अभिगोप्ता यः अच्युतस्य किङ्करोः पिष्टम् वै न पिनष्टि यत् स्वधर्मम् आराधनम् ईहमानः अधौघम् विजहाति ॥ २३ ॥ ॐ ॐ तत् आर्तबन्धो भवान् यथा सदवध्यानम् अहः तरे नरदेवाभिमानमदेन तुच्छीकृतसत्तमस्य मे मैत्रीदृशम् कृषीष्ट ॥ २४ ॥ ॐ ॐ अपि विश्वमुहृत्सखस्य साम्येन वीताभिमतेः तव न विक्रिया अपि मादृक् शूलपाणिः हि स्वकृतात् महद्विमानात् अदूरात् नक्षयति ॥ २५ ॥

इति दशमोऽध्यायः ॥ १० ॥

श्रीधरस्वामिविरचिता भावार्थदीपिका

एवं तत्स्वरूपं पृष्ट्वा तदुक्तोत्तराण्याक्षिपति । तत्र यदुक्तं मम भ्रमो नास्तीति तत्राह दृष्ट इति आत्मनो मे । अनुमन्ये अनुमिमे । अनुमानं चैवम्—भवान्भारवाहनादिना श्रोतः कर्तृत्वात् । यः कर्ता स भ्राम्यति । यथाऽहं युद्धादिकर्तेति । नन्विहं व्यवहारमार्गं न तु सत्यम् । यदुक्तं व्यवहारतोऽन्यत्र पर्यामीति तत्राह यथेति । व्यवहारमार्गः प्रपञ्चः समूलः सप्रमाणक एव दृष्टः । यथा यथावत् । असत्ता घटादिनोदकानयनादेरभावात् । एवं प्रयोगः—प्रपञ्चः सत्यः, अर्थक्रियाकारित्वात् यः पुनरसत्यः नासावर्थक्रियाकारी । यथा मिथ्याघटादिरिति ॥ २१ ॥ ॐ ॐ यदुक्तमुपाधिधर्माः स्थौल्यादयो मे न वस्तुतः संतीति तत्रौपाधिकत्वेऽपि सत्यत्वं किं न स्यादित्याह । स्थान्यः अग्निना तापात्तन्मध्यवर्तिनः क्षीरस्य तापः तस्य तापात्तण्डुलानां बहिर्भागस्य स्वस्तद्रमस्य च रन्धिः प्राकः । न चात्र किञ्चिन्मिथ्या । एवं देहादिभिः सन्निकर्षात्संभ्रातृभिमित्ता संसृतिः पुरुषस्य भवति । असवः प्राणाः आशयो मनः अनुरोधादुपाधिधर्मानुवृत्तेः । तथाहि । निदाघादिना देहे तप्ते इन्द्रियाणां तापस्ततः प्राणस्य ततो मनस इत्येवं यथायथमूहम् ॥ २२ ॥ ॐ ॐ यदुक्तं स्वस्वाम्यभावो ध्रुव इति तत्राह । शास्तेति अध्रुवत्वेऽपि यदा यो नृपतिः स प्रजानां शास्ता गोप्ता च । यद्योक्तं स्वधर्मः शिक्षा पिष्टपेष इति तत्राह । योऽच्युतस्य किङ्करोः स पिष्टं न पिनष्टि निष्फलं न करोति । स्वधत्वाद्यनपगमेऽपि शास्तुरीश्वराज्ञासंपादनेनैव सफलत्वात्तदाह स्वधर्मरूपमच्युतस्याराधनं कुर्वन्त्यस्मादधौघं विजहाति ॥ २३ ॥ ॐ ॐ

यस्मादेवं मम त्वदुक्तं विपरीतं प्रतिभाति तत्तस्मान्नरदेवाभिमानमदेन तुच्छीकृतास्तिरस्कृताः सत्तमा भवादृशा येन तस्य मे मैत्रीदृशं स्नेहयुक्तां दृष्टिं कृषीष्ट करोतु सतामवज्ञारूपं पापं यथा तरिष्यामि ॥ २४ ॥ ॐ ॐ ननु ममावज्ञाकृतविकाराभावात्कुतः पापं तत्राह नेति । यद्यपि तव विक्रिया नास्ति । विश्वस्य सुहृद्भासी सखा च तस्य । अतः सर्वत्र साम्येन स्वदेहे विगताभिमानस्य तथापि महतामवमानान्मादृशो विनश्यति । अदूरात्क्षिप्रम् । शूलपाणिरिवातिसमर्थोऽपीत्यर्थः ॥ २५ ॥

इति पञ्चमस्कन्धे टीकायां दशमोऽध्यायः ॥ १० ॥

श्रीवन्शीधरकृतो भावार्थदीपिकाप्रकाशः

तत्स्वरूपं जडविप्रस्वरूपम् । तत्र तेषु तरेषु । अत्राक्षिपति-व्यावहारिका एवेत्यं जल्पति न तु पारमार्थिका इति चेत्-व्यवहारमार्गस्यापि निर्मूलिकर्तुमशक्यत्वादित्याह-यथेति । घटादिकरणकं जलमाहरेत्युक्तेऽसता घटादिनोदकानयनादेरदृष्टत्वाद्व्यवहारः सत्य एवेति ॥ २१ ॥ ॐ ॐ उपाधिधर्मा देहधर्माः ॥ २२ ॥ ॐ ॐ तदा शास्ता गोप्ता भवत्येव किंकरो मद्विधः । तत् ईश्वराज्ञासंपादनमेव । न हन्यन्ते समूलानि विना ज्ञानमित्यपानि दुःखानि पापानि वा तेषामोघं समूहम् । एतेन मम धर्मस्य शासनादिलक्षणस्य त्वददृष्ट्या विगुणत्वेऽपि मम तु श्रेयस्करमेव तत् 'श्रेयान्स्वधर्मो विगुणः' इति श्रीमुखोक्तेः ॥ २३ ॥ ॐ ॐ नरदेवोऽहमित्यभिमानेन यो विज्ञमन्यत्वादिमदस्तेन तुच्छीकृता इमे किं जानन्तीत्यनादृताः । स्नेहयुक्तां दुर्जीवोऽयं नरके पतियतीति विचार्य प्रीतियुक्ताम् । आर्त्तानां संसृतिपीडितानां मादृशानां बंधो प्रीतिकर्तः त्वादृशाः सन्त एव संसृतेर्विभ्यतां रक्षका इति भावः । 'संतोऽर्वाग्भ्यतोऽरणम्' इत्येकादशे श्रीकृष्णेनैवोद्धवं प्रति वक्ष्यमाणत्वात् । 'अहो दुरितदुष्कृतम्' इत्यमरः ॥ २४ ॥ ॐ ॐ अत्राक्षिपति-त्वत्कृतेन तिरस्कारेण मादृशां दुःखं नोत्पद्यते कुतस्तवापराध इत्येवम् । नन्विति । इत्यर्थ इति । इह लुप्तोपमा बोध्येति भावः । इत्यभिप्रेत्यैव "सेष्य महापुरुषप्रादपांशुभिर्निरस्ततेजसु" इति सत्योक्तम् ॥ २५ ॥

इति श्रीमद्भागवतभावार्थदीपिकाप्रकाशे पञ्चमस्कन्धे दशमोऽध्यायः ॥ १० ॥

श्रीमद्वीरराघवव्याख्या

एवं तत्स्वरूपं पृष्ट्वा तदुक्तोत्तराण्याक्षिपति । तत्र यदुक्तं मम श्रमो नास्तीति तत्राह । दृष्ट इति । देहादन्यत्वेऽपि देहयोगादात्मनो मम कर्मतः युद्धादिकर्मणा श्रमो दृष्टः अतो मददृष्टान्तेन भर्तुर्भारस्य गन्तुर्ध्वनश्च गन्तुर्भवतोऽपि श्रममनुमन्येऽनुमिसे-भवता श्रान्तेन भवितव्यं भर्तृत्वाद्गन्तृत्वाच्च यथा युद्धादिकर्ताहमित्यनुमिनोमीत्यर्थः । नन्विदं व्यवहारमात्रं न तु सत्यं तत्राह । असता घटादिना उदकाहरणाद्यभावदर्शनात् सता तु दर्शनाच्च व्यवहारमार्गः प्रपञ्चः समूलः प्रमाणमूलक एवेष्टः । अत्रायं प्रयोगः प्रपञ्चः सत्यः अर्थक्रियाकारित्वान् यः पुनरसत्यः नासावर्थक्रियाकारी यथा शुक्तिरजतादिरिति ॥ २१ ॥ ॐ ॐ आत्मनः स्वतो दुःखाद्यभावेऽपि देहसंसर्गात्तत्सम्भवतीत्यभिप्रायेणाह 'स्थालीति । स्थाल्यादिगताग्नितापात्तन्मध्यवर्तिनः शिशिरस्य पयसोऽभितापस्तस्य तापात्तण्डुलगर्भविकृतिर्भवति तत्तस्माद् दृष्टान्तदर्शनाद्देहादीनां सन्निकर्षादिनुरोधात्सन्निकृष्टस्यावर्जनीयत्वात्तन्निमित्ता पुरुषस्य संसृतिः सुखदुःखाद्यनुभूतिर्भवतीत्यर्थः । असवः प्राणा आशयो वासना अन्तःकरणं वा ॥ २२ ॥ ॐ ॐ तथाहि निदाघादिना देहे तप्ते इन्द्रियाणां तापः ततः प्राणस्य ततो मनसस्तत आत्मन इत्येवं च सति दण्डयितृत्वादिकमपि सफलमित्याह शास्तेति । यदाहं कर्मवशान्नुपतिस्तदा प्रजानामुत्पत्त्यवर्तिनीनां शास्ता सन्मार्गवर्तिनीनां तु गोप्ता । ननु पूर्वमेव व्यसनानुरं दण्डयन्पिष्टं पिनष्टीत्युक्तमिति चेत्तत्राह । अच्युतस्य भगवतः स्ववर्णाश्रमधर्मेण किङ्करः आराधकः भगवदाराधनस्वरूपं स्वस्ववर्णाश्रमप्रयुक्तं निग्रहादिकं कुर्वन् पिष्टं न पिनष्टि नैषफलं न प्राप्नोति, यत्स्ववर्णाश्रमोचितं कर्म ईहमानः कुर्वाणः अवौघं पापराशिं विजहति विधुनोति ॥ २३ ॥ ॐ ॐ तस्मादेवं जिज्ञासुत्वाद्दे आर्तबन्धो ! नरदेवोहमित्यभिमानजमदेनानादृतसज्जनस्य मे मह्यं मैत्रीदृशं स्नेहयुक्तां दृष्टिं कृषीष्ट कुरु यथा दृशा सदवज्ञानं सतामवज्ञानं सतामवज्ञानरूपमहं पापं तरे तरिष्यामि ॥ २४ ॥ ॐ ॐ ननु ममावज्ञाकृतविकाराभावात्कुतः पापं तत्राह नेति । विश्वसुहृदीश्वरः सखा यस्य स विश्वसुहृत्सखः 'द्वा सुपर्णा सयुजा सखाया' इति श्रुतेः तस्य साम्येन सर्वस्य ब्रह्मात्मकत्वभावेन वीता निरस्ताऽभिमतिर्देहात्माभिमतिः स्वतन्त्रवस्त्वभिमतिश्च यस्य तव यद्यपि मत्कृतादवज्ञानाद्विकारो नास्ति, तथापि महतामवमानात्सकृत्कृतान्मादृशो जन्तुः शूलपाणिरिवातिसमर्थोऽप्यदूरात् क्षिप्रं नश्यति स्थावरतामेष्यति । स्थावरताप्राप्तिरेव हि जीवस्य विनाशो नाम तत्र नितरां चैतन्यानभिव्यक्तेः ॥ २५ ॥

इति श्रीमद्भागवते महापुराणे पञ्चमस्कन्धे श्रीमद्वीरराघवाचार्यकृतभागवतचन्द्रचंद्रिकाख्यायां टीकायां दशमोऽध्यायः ॥ १० ॥

श्रीमद्विजयध्वजतीर्थकृता पदरत्नावली

अधुना यच्चयोक्तं भर्तुर्मम भारो नास्ति गन्तुः कर्मतः श्रमो नास्तीति तत्राह दृष्ट इति । यथात्मनो मम भर्तुः कण्ठभुग्नता-हेतुर्भारो गन्तुर्गमनलक्षणात्कर्मतः श्रमः पादवेदनालक्षणो दृष्टस्तथा भर्तुर्गन्तुर्भवतोऽद्य वहनगमनादिक्रियादर्शनाच्छ्रमो युक्त इति

मन्ये, वै सर्वानुभवसिद्ध इति न केवलं दृष्टिः श्रुतिरप्यस्तीत्याह । श्रुतेति श्रुता उदानयनादिभावा इति प्रयोगमुत्सृज्य एकपदेन प्रयोगस्तु छान्दसः । उदानयनादिभावाः जलाहरणसाधनघटादिपदार्थाः बोद्धव्याः श्रमजनकाः श्रुताः, इतीदमपि श्रमसद्भावे प्रमाणमित्यर्थः । “भावो लीला क्रिया चेष्टा” इत्यभिधानाज्जलानयनादिक्रियाः श्रमेहेतव इति वा किमत इति तत्राह समूल इति । यतो वहनगमनादिक्रियाः श्रमजनकत्वेन सत्याः तस्माद्वानोपादानादिव्यवहारमार्गः समूलः सप्रमाणः दृष्टः साक्षिसिद्ध इत्यर्थः । केचिदुदानयनादिभावेति पठन्ति, तत्र श्रुतेति पदच्छेदः क्रियावाचिनो भावशब्दस्य टापि कृते लीलित्वं साधु । अनेन जीवन्मृतत्वं नित्यमेव राजन्नित्यत्र यदेहस्येति उक्तं तत्प्रत्युक्तं “ज्ञातं कुम्भमसिञ्चन्तं सुरायाः” इति श्रुतेः क्रियायाश्चेत्तन्नित्यतत्वात् ॥ २१ ॥ * * *
 खौल्यादयो न मे सन्तीति यदवादि तत्रोच्यते स्थालीति । स्थाल्याः भाण्डस्थाग्निना तापात् भाण्डस्थपयसो जलस्य तापः स्यात्तस्य पयसस्तापात्तण्डुलार्भस्य तण्डुलान्तःसारस्य रन्धिः पाकः संयोगलक्षणसम्बन्धपरम्परयाऽन्नाख्यकार्योत्पत्तिर्यथा तथा देहश्चेन्द्रियाणि चासवश्चाशयोन्तःकरणं ते तथा तेषां समिकर्षात्संयोगलक्षणसम्बन्धात् या खौल्यादिलक्षणा संस्तुतिः सा पुरुषस्य भवतीत्यन्वयः । कुतः अनुरोधात् अभिमानात् न चाभिमानो नास्तीति वाच्यं देहसद्भावेऽभिमानस्यावश्यं भावित्वादग्निसन्तप्रायोवत् । ननु हेयोहेययोः स्वरूपे सामान्यतो ज्ञातेऽत्र प्रभूपूर्वकं विशेषतो जिज्ञासा सञ्जाघटीतीति तदभावे स्तम्भसम्बोधनबद्धर्थः स्यादित्यतो वा हेयस्वरूपं निरूपयति स्थालीति । अर्थस्तूक्त एव आत्मा संसारी संसारान्तःपातित्वादन्तःकरणवत्स च सत्योऽर्थक्रियाकारित्वादात्मबद्धित्याद्यूहनीयम् ॥ २२ ॥ * * *
 स्तब्धप्रमत्तस्य च पिष्टपेष इति यदुक्तं तत्राह शास्तेति । यो नृपतिर्दुष्टप्रजानां शास्ता शिष्टप्रजानां गोप्ता देवब्राह्मणमुनीनां किङ्करश्च स्वविहितं नित्यनैमित्तिकं कर्माच्युतस्याराधनं स्वधर्मं यदीहमानः कुर्वाणश्च भवति तर्हि स राजा पिष्टं न पिनष्टि निष्फलव्यापारवान्न भवति किन्तु सफलव्यापारवानेव, एतत्कुतोऽवगम्यत इति तत्राह विजहातीति । ज्ञानमन्तरेणान्येन न हन्यन्त इत्यर्थानि दुःखान्याधिव्याधिनिमित्तानि तेषामोघो यस्मिन् स संसारस्तथा तं विजहाति मुञ्चति मुक्तो भवतीत्यर्थः । एवं संसारस्वरूपं निरूप्य राज्ञः स्वधर्मं निरूपयतीत्यतो वाह शास्तेति ॥ २३ ॥ * * *
 यत एवं मम ज्ञानं शबलं न शुद्धं फलादर्शनादतः संसारनिर्मूलनकरं ज्ञानमुपदिशेत्याह तन्म इति । नराणां देवोऽहमित्यभिमाननिमित्तमदेन तुच्छीकृतसत्तमस्य धिक्कृतसज्जनोत्तमस्य मे यथा दृशा सदवध्यानं सज्जनावज्ञाननिमित्तमः पापं तरेयं तीर्णो भवामि तां मैत्री मित्रं सर्वस्मादिष्टतमो हरिस्तद्विषयां दृष्टं कृषीष्ट । अत्र करणं नाम प्रकाशनं विवक्षितं न त्वविद्यमानस्य निर्माणं प्रकाशयेत्यर्थः । मुक्तौ मुख्यं साधनं ब्रह्मज्ञानमेवान्यत् सर्वं तत्साधनमिति द्योतनाय वा कृषीष्टेत्युक्तम् । आर्तबन्धो इत्यनेन संसारान्धकूपे पतितानां जनानां दीपिकालक्षणदृष्टिप्रदानेन समुद्धरणबन्धुभूतस्त्वमेव त्वादृशोऽन्यो नास्तीति स्वाभिप्रायसिद्धये प्रयुक्तमिति ज्ञातव्यं, “हि गतौ” इति धातोर्गतिज्ञानस्य प्रतिबन्धकत्वेन पापार्थे अहं इति निपातनात् साधुः ॥ २४ ॥ * * *
 शिबिकावाहनलक्षणयास्पदवज्रया तव कोपादिविकारो नास्तीत्याह न विक्रियेति । विश्वसुहृत् विश्वस्य विश्वात्मना सर्वप्रकारेण वा सुहृत् श्रीनारायणः स एव सखा यस्य स तथा तस्य ते तव विक्रिया सन्तोपलक्षणो मनसि विकारः कोपो वा नास्ति केन हेतुनेत्यत उक्तं साम्येनेति । मानावमानयोः समत्वकारणेन “मानावमानयोस्तुल्यः” इति स्मृतेः । तत्रापि किङ्कारणमत्राह । वीताभिमतेरिति । वीता विगताभिमतिरभिमानो यस्य स तथा तस्य सामान्यज्ञानिनोऽपि मनसि विकारो न स्याद्विशिष्टज्ञानिनस्तस्य तव किं वक्तव्यमित्यपिशब्दार्थः । वीताभिमानत्वेन तव मनसि विकाराभावोऽपि सम्भावित इति वा मम तु देहाभिमानो दुस्त्यजो यतोऽतो महदवज्ञाने प्राप्ते शाश्वतः कर्तव्य आत्मदाहो न कृत इत्याशयेनाह महद्विमानादिति । माहक पुरुषः स्वकृतान्महतो भवादृशस्य विमानादवज्ञानाददूरात्तदानीमेवात्मानं धक्ष्यति दहति न केवलं माहगेवात्मानं दहति किन्तु मत्तोऽभ्यधिकः शूलपाणिः सदाशिवोऽपि स्वतो महदवज्ञानादात्मानं दहति । ‘ब्रह्महत्यासहस्रस्य पापं शान्येत् कथञ्चन । न पुनस्त्वदवज्ञाने कल्पकोटिशतैरपि ॥ स्वतो महदवज्ञानाद्ब्रह्मोऽप्यात्मानमादहेत् ।’ इति वाक्यद्वयं हिशब्देनोपात्तमिति ज्ञातव्यमतो भवन्तं प्रार्थय इत्यपिशब्दार्थ इति ॥ २५ ॥

॥ इति श्रीमद्भागवते महापुराणे पञ्चमस्कन्धे श्रीमद्विषयध्वजतीर्थकृतपदरत्नावल्यां दशमोऽध्यायः ॥ १० ॥

श्रीमज्जीवगोस्वामिकृतः कमलसन्दर्भः

किङ्करो वेदरूपेभराज्ञाकारी माहशो जनः ॥ २३-२५ ॥

इति श्रीमद्भागवते महापुराणे पञ्चमस्कन्धे श्रीमज्जीवगोस्वामिकृतकमलसन्दर्भस्य दशमोऽध्यायः ॥ १० ॥

श्रीमद्विषयध्वजतीर्थकृतः सारार्थदर्शिनी

कपिलदेवं प्रष्टुं प्रवृत्तोऽहमध्वन्येव तमिमं प्राप्तस्तदेतदुत्तराण्येव प्रथममाक्षिपन् सर्वमेव स्वजिज्ञास्यमाविष्करिष्यामीति मनसि विचारयन् यदुक्तं मम श्रमो नास्तीति तत्राह दृष्ट इति । आत्मनो मे अनुमन्ये अनुमिमे अनुमानश्चैवं भवान् भारवाहादिना श्रान्तः कर्तृत्वात् यः कर्त्ता स श्रमस्यति यथाहं युद्धादिकर्त्तैति । न चेदं व्यावहारिका एव जल्पन्ति न तु पारमार्थिका इति वाच्यं, व्यवहारमार्गस्यापि निर्मूलीकर्तुमशक्यत्वादित्याह यथेति । घटादिकरणजलादिकमाहरेत्युक्ते असता घटादिना उदका-

नयनादेरदृष्टत्वात् व्यवहारमार्गः प्रपञ्चः समूलः सप्रमाणक एवेष्टः । यथा यथा येन एव प्रयोक्तः प्रपञ्चः सत्यः अर्थक्रियाकारित्वात् यः पुनरसत्यः नासावर्थक्रियाकारी यथा मिथ्याघटादिरिति ॥ २१ ॥ ॐ ॐ भारोद्ग्रहनादिना देहेन्द्रियादेः आत्मा आत्मा विश्रान्तो भवतीति तत्र दृष्टान्तमाह । स्यात्त्या अग्निना तापात् तन्मध्यवर्त्तिनः प्रयसस्तापः । तस्य तापात् तण्डुलानां बहिर्भागस्य तापः ततस्तद्रभस्य रन्धिः पाको यथा तथैव देहादिभिः सन्निकर्षात् सम्बन्धात् तत्संस्तृतिस्तन्निमित्तकः संसारः पुरुषस्य भवति असवः प्राणाः आशयो मनः । अनुरोधादुपाधिधर्मानुवृत्तेः । यथा निद्राघादिना देहे तमे इन्द्रियाणां तापः ततः प्राणस्य ततो मनसस्तत आत्मन इति ॥ २२ ॥ ॐ ॐ यदुक्तं स्वस्वाम्यभावो भुव इति तत्राह आस्तेति । अधुवत्वेऽपि यदा यो नृपतिः स प्रजानां शास्ता गोप्ता च भवत्येव । यद्योक्तं स्तब्धादेः शिक्षा पिष्टपेष इति तत्राह । योऽच्युतस्य किङ्करो मद्भिषः स पिष्टं न पिनष्टि यतस्तद्वत्त्वाद्यनपगमेऽपि शास्तुरीश्वरस्याज्ञासम्पादनेनैव फलवत्त्वात्तदाह । प्रजाशासनलक्षणं स्वधर्मरूपमच्युतस्याराधनं नृप ईहमानः कुर्वन् स्वस्याघौघं प्रत्यवायसमूहं जहाति ॥ २३ ॥ ॐ ॐ यस्यादेवं मम त्वदुक्तं विपरीतं विभाति तत्तत्स्थानदेवोऽहमित्यभिमानिनो यो मदो विज्ञमन्यत्वादिर्मिथ्यागर्वस्तेन तुच्छीकृता इमे किं जनिन्तीत्यनादृताः सत्तमाः भवाद्दृशा येन तस्य मे मैत्रीदृशं दुर्जिबोऽयं नरकेऽपि पतिष्यतीति विभाव्य स्नेहयुक्तां दृष्टिं कृषीष्ट करोतु यथा सतामबज्ञारूपमहस्तरिष्यामि ॥ २४ ॥ ॐ ॐ ननु त्वत्कृतेन तिरस्कारेणास्माद्दृशां दुःखं नोत्पद्यते कुतस्तत्वाद्यस्तत्राह नेति । तेषां तब यद्यपीत्यर्थः । तदपि सादृक् चित्तवृत्तिरिति शूलपाणिसदृशोऽपि यदुक्तं 'सेष्यं महापुरुषोपादपांशुभिर्निर्गस्तुतेजोऽस्ति'त्यादि ॥ २५ ॥ ॐ ॐ ॥ २२ ॥ ॐ ॐ ॥ २३ ॥ ॐ ॐ ॥ २४ ॥ ॐ ॐ ॥ २५ ॥

इति सारार्थदर्शिन्यां हविर्ण्या भक्तचेतसाम् । पञ्चमे दशमोऽध्यायः सकृतः सकृतः सताम् ॥ १० ॥

श्रीमच्छुकदेवकृतः सिद्धान्तप्रदीपः

इत्थं तत्स्वरूपं पृष्ट्वाथ यदुक्तं मम ब्रह्मात्मकत्वानुसन्धानवतः श्रमो नास्तीति तत्राह दृष्ट इति । कर्मतः श्रमः सामान्यतः सर्वेषां दृष्टः, अतः ब्रह्मात्मकत्वानुसन्धानवतोऽपि भर्तुर्वीरुः गन्तुर्भवतश्च भवतोऽपि अनुमन्ये, यदुक्तं विशेषबुद्धेर्विवरं व्यवहारोऽन्यं न पश्यामीति तत्राह यथेति । व्यवहारमार्गः नरदेवः नरादिस्वस्वभिभावरूपः समूल इष्टः ब्रह्ममूल इत्यर्थः । अतो यथा यथावदेव ब्रह्मविचारवशादरणीय इत्यर्थः, व्यवहारस्य निर्मूलत्वं तु न सम्भवतीति हेतुना साधयति । असता निर्मूलेन घटादिना उदानयनाद्यभावादिति ॥ २१ ॥ ॐ ॐ यद्योक्तं स्यात्त्यादयः देहात्ममानिनः सन्ति न त्वात्मविव इति तत्राह स्यालोति । स्यात्त्या अग्निना तप्तायास्तद्रतस्य क्षीरस्य तापस्तत्तापतस्तण्डुलगर्भस्य रन्धिः विडित्तिः, एवं देहादिभिः सन्निकर्षात्संबन्धात् अनुरोधात्स्वस्वकर्मानुरोधात् तत्तस्य देहादिसंसर्गिणः अज्ञस्य ज्ञानिनश्च पुरुषस्य संस्तृतिः सुखदुःखाद्यनुभूतिर्भवति । असवः प्राणाः आशयोऽन्तःकरणम् ॥ २२ ॥ ॐ ॐ यदप्युक्तमसौ विधिकृत्ययोगः अधुव इति तत्राह । अधुवत्वेऽपि यदा यो नृपतिः स प्रजानां शास्ता गोप्ता च भवत्येव । यदुक्तं स्तब्धादेः शिक्षा पिष्टपेष इति तत्र स्तब्धादयो राजा धृतदण्डाः स्वर्गं यान्ति राजा च निष्पापो भवतीत्याह । योऽच्युतस्य किङ्करो यथायथं प्रजाशासनेन आज्ञापालकः पिष्टं न पिनष्टि किन्तु प्रजाः मोधयति स्वयं च प्रजाशासनाख्यस्वधर्मरूपमच्युतस्याराधनमीहमानोऽघौघं विजहाति ॥ २३ ॥ ॐ ॐ योगज्ञासे राजशासे च स्वकौशलं प्रदृश्यापराधनिवृत्त्यर्थं प्रार्थयते तदिति । तत्तत्स्थानसमीक्ष्यकारिणो मे नरदेवमदेन तुच्छीकृतः सत्तमो येन तस्य मैत्रीदृशं स्नेहदृष्टिं कृषीष्ट करोतु यथा सद्यन्धानसंहः महदवज्ञारूपं पापं तरे तरिष्यामि ॥ २४ ॥ ॐ ॐ विषयस्य सुहृत्वासौ सखा च स तथा तस्य साम्येन सर्वत्र ब्रह्मात्मकत्वानुसन्धानेन वीता अभिमतिरुत्तमत्वाभिमानो यस्य तस्य तब यद्यपि विक्रिया नास्ति, तथापि महतां विमानादवमानात् मादृक् नञ्भ्रम्यति अदूरात् क्षिप्रं शूलपाणिरिवप्रबलोऽपीत्यर्थः ॥ २५ ॥ ॐ ॐ ॥ २२ ॥ ॐ ॐ ॥ २३ ॥ ॐ ॐ ॥ २४ ॥ ॐ ॐ ॥ २५ ॥

इति श्रीमद्भागवते महापुराणे पञ्चमस्कन्धे श्रीमच्छुकदेवकृतसिद्धान्तप्रदीपे दशमाध्यायार्थप्रकाशः ॥ १० ॥

गोस्वामिश्रीगिरिशरलालविहिता बालप्रबोधिनी

मम तु ज्ञानाद्यतिशयेन स एव भवानिति प्रतिभातीत्याह—स वा इति । अपिस्वित् किंस्वित् स कपिल एव अन्यत्तलिङ्गोऽलक्षितस्वरूपः सन् भवान् विचरति ? ईश्वरस्यैवं स्वरूपाच्छादनेन विचरणे किं प्रयोजनं तत्राह—लोकेति, लोकवृत्तान्तनिरीक्षणार्थमेव विचरणं सम्भवतीत्यर्थः । ननु त्वमेव वितकेण जानीयाः कोऽहमिति चेत्तत्राह—योगेश्वराणामिति । अलौकिकवाक्यश्रवणेनायं कश्चित्सिद्ध इति सामान्यतो ज्ञाने जातेऽपि कथं विना योगेश्वराणां युष्माकं गतिममुकोऽयमीदृक्प्रभाव इति तत्त्वं अन्धा विवेकशून्या बुद्धिर्यस्य स मादृक् कथं विचक्षीत पश्येत् ? । बुद्धेरन्धत्वे हेतुमाह—गृहानुबन्ध इति, गृहे गृहत्वोपलक्षिते लौकिके व्यापारेऽनुबन्धोऽभिनिवेशो यस्य सः ॥ २१ ॥ ॐ ॐ एवं तत्स्वरूपं पृष्ट्वा तन्मुखात्सिद्धान्तनिश्चयार्थं तदुत्तराण्याक्षिपति त्रिभिः, तत्र यदुक्तं मम श्रमो नास्तीति तत्राह—दृष्ट इति । आत्मनो मम युद्धादिकर्मतः श्रमो दृष्टः वै अतो भर्तुर्भारबोद्गन्तुर्भवतश्च श्रममनुमन्येऽनुमिमे । तथाहि—भवान् भारवाहनादिना श्रान्तः कर्तृत्वात्, यः कर्त्ता स आन्यति यथाऽहं

यद्यतः, अच्युतस्य, आराधनं, स्वधर्मम् ईदृशानां आचरन्त्यः, अधौघं विजहाति । स्ववर्णाश्रमधर्मपालनपूर्वं भगवदादिप्र-
प्रजाशासनरक्षणप्रसक्तत्वात्तत्किकरो नृपः निग्रहानुग्रहादिकं तत्तद्योग्येषु कुर्वाणः पिष्टं न पिनष्टि, प्रत्युत तथा विधानस्य भगवत्प्रस-
सन्नताहेतुत्वात्स्वाधीयमेव जहातीति भावः ॥ २३ ॥ ❀ ❀ तस्मै भवानिति । हे आर्त्तबन्धो, यस्मादेवं मम त्वदुक्तं सर्वं
विपरीतवत्प्रतिभाति, तन्नस्मात्, नरदेवाभिमानमदेन, तुच्छीकृताः सत्तमा येन तस्य, अनादृतसज्जनस्येत्यर्थः । मे मम, भवान्
मेवैदृशं, स्नेहयुक्तं दृष्टिमित्यर्थः । कृषीष्ट करोतु, यया दृष्टो, सदवद्वयानं सतामवज्ञारूपं, अहः पातकं तरे तरिष्यामि ॥ २४ ॥
❀ ❀ ननु ममावज्ञाकृतविकाराभावात्कुतस्तव पापं तत्राह न विक्रियेति । विश्वसुहृत्परमेश्वरः स सखा यस्य स तस्य, 'द्वासुपर्णा
सयुजा सखायौ' इति श्रुतेः । साम्येन सर्वस्य ब्रह्मात्मकत्वभावेन, वीता निरस्ता अभिमतिर्देहात्माभिमतिः स्वतन्त्रवत्त्वभिमतिश्च
यस्य तस्य, तत्र अपि भवतस्तु यद्यपि मत्कृतादवज्ञानाद्विकारो नास्ति, तथापीति शेषः । स्वकृतात्त्वेन विहितात्, महद्विमानात्,
मादृक् मत्सदृशो जन्तुस्तु, शूलपाणिरपि शिवसमानोऽतिसमर्थः सन्नपि, अदूरात् हि क्षिप्रमेव, नष्टयति स्थावरतामेव्यति ।
स्थावरत्वप्राप्तिरेव हि जीवस्य विनाशो नाम तत्र नितरां चैतन्यानभिन्वयते ॥ २५ ॥

इति श्रीधर्मचुरंधरश्रीधर्मात्मजप्रत्यक्षपुरुषोत्तमसहजानन्दस्वामिसुतश्रीरघुवीराचार्यसुनुभगवत्प्रसादाचार्यविरचिताया-
सम्बन्धार्थावबोधिन्यां भक्तमनोरञ्जनाख्यायां श्रीमद्भागवतटीकायां पञ्चमस्कन्धे दशमोऽध्यायः ॥ १० ॥

भाषानुवादः

मैंने युद्धादि कर्मोंमें अपनेको भ्रम होते देखा है, इसलिये मेरा अनुमान है कि बोझा देने और मार्ग में चलनेसे आपको
भी अवश्य ही भ्रम होता होगा । मुझे तो व्यवहार-मार्ग भी सत्य ही जान पड़ता है; क्योंकि मिथ्या थड़ेसे जल लाना आदि कार्य
नहीं होता है ॥ २१ ॥ ❀ ❀ (देहादिके धर्मोंका आत्मापर कोई प्रभाव ही नहीं होता ऐसी बात भी नहीं है) चूल्हेपर रखी
हुई बटलोई जब अग्निसे तपने लगती है, तब उसका जल भी खीलने लगता है और फिर उस जलसे चाबलका भीतरी भाग भी
पक जाता है । इसी प्रकार अपनी उपाधिके धर्मोंका अनुवर्तन करनेके कारण देह, इन्द्रिय, प्राण और मनकी सन्निधिसे आत्माको
भी उनके धर्म श्रमादिका अनुभव होता ही है ॥ २२ ॥ ❀ ❀ आपने, जो दण्डादिकी व्यर्थता बताई, सो राजा तो प्रजाका
शासन और पालन करनेके लिये नियुक्त किया हुआ उसका दास ही है । उसका उन्मत्तादिको दण्ड देना पिये हुएको पीसनेके
समान व्यर्थ नहीं हो सकता; क्योंकि अपने धर्मका आचरण करना भगवानकी सेवा ही है । उसे करनेवाला व्यक्ति अपनी सम्पूर्ण
पापराशिको नष्ट कर देता है ॥ २३ ॥ ❀ ❀ दीनबन्धो ! राजतत्त्वके अभिमानसे उन्मत्त होकर मैंने आप-जैसे परम साधुकी
अवज्ञा की है । अब आप ऐसी कृपादृष्टि कीजिये, जिससे इस साधु-अवज्ञारूप अपराधसे मैं मुक्त हो जाऊँ ॥ २४ ॥ ❀ ❀ आप
देहाभिमान-शून्य और विश्वबन्धु श्रीहरिके अनन्य भक्त हैं; इसलिये सबमें समान दृष्टि होनेसे इस मानापमानके कारण आपमें
कोई विकार नहीं हो सकता तथापि एक महापुरुषका अपमान करनेके कारण मेरे-जैसा पुरुष साक्षात् त्रिशूलपाणि महादेवजीके
समान प्रभावशाली होनेपर भी, अपने अपराधसे अवश्य थोड़े ही कालमें नष्ट हो जायगा ॥ २५ ॥

इति दशमोऽध्यायः ॥ १० ॥



अथैकादशोऽध्यायः

ब्राह्मण उवाच

अकोविदः कोविदवादवादान् वदसथो नातिविदां वरिष्ठः ॥

न सूर्यो हि व्यवहारमेतं तत्त्वावमर्शेन सहामनन्ति ॥ १ ॥

तथैव राजन्नुरुगाहमेधवितानविद्योरुविजृम्भितेषु

न वेदवादिषु हि तत्त्ववादः प्रायेण शुद्धो न चकास्ति साधुः ॥ २ ॥

न तस्य तत्त्वग्रहणाय साक्षाद् वरीयसीरपि वाचः समासन् ।

स्वप्ने निरुक्त्या गृहमेधिसौख्यं न यस्य हेयानुमितं स्वयं स्यात् ॥ ३ ॥

यावन्मनो रजसा पुरुषस्य सत्त्वेन वा तमसा वानुरुद्धम् ।

चेतोभिराकृतिभिरातनोति निरुद्धं कुशलं चैतर् वा ॥ ४ ॥

स वासनात्मा विषयोपरक्तो गुणप्रवाहो विद्वतः षोडशात्मा ।

विभ्रतपृथङ्नामभि रूपमेदमन्तर्बहिष्पुं च पुरेस्तनोति ॥ ५ ॥

दुःखं सुखं व्यतिरिक्तं च तीव्रं कालोपपन्नं फलमाव्यनक्ति ।

आलिङ्ग्य मायारचितान्तरात्मा स्वदेहिनं संसृतिचक्रकूटः ॥ ६ ॥

तावानयं व्यवहारः सदाविः क्षेत्रज्ञसाक्ष्यो भवति स्थूलसूक्ष्मः ।

तस्मान्मनो लिङ्गमदो वदन्ति गुणागुणत्वस्य परावरस्य ॥ ७ ॥

गुणानुरक्तं व्यसनाय जन्तोः क्षेमाय नैर्गुण्यमथो मनः स्यात् ।

यथा प्रदीपो घृतवर्तिमश्नन् शिखाः सधूमा भजति क्षन्यदा स्वम् ।

पदं तथा गुणकर्मानुबद्धं वृत्तीर्मनः श्रयतेऽन्यत्र तत्त्वम् ॥ ८ ॥

अन्वयः—अकोविदः कोविदवादवादान् वदसि अथो अतिविदाम् वरिष्ठः न हि सूर्यः एतम् व्यवहारम् तत्त्वावमर्शेन सह न आमनन्ति ॥ १ ॥ * * हि राजन् तथा एव उरुगाहमेधवितानविद्योरुविजृम्भितेषु वेदवादिषु शुद्धः साधुः तत्त्ववादः नु प्रायेण न चकास्ति ॥ २ ॥ * * यस्य स्वयम् गृहमेधिसौख्यम् स्वप्ने निरुक्त्या हेयानुमितम् न स्यात् तस्य साक्षात् वरीयसीः वाचः अपि तत्त्वग्रहणाय समासन् ॥ ३ ॥ * * पुरुषस्य मनः यावत् रजसा वा तमसा वा सत्त्वेन अनुरुद्धम् निरुद्धम् चेतोभिः च आकृतिभिः कुशलम् वा इतरम् आतनोति ॥ ४ ॥ * * सः च वासनात्मा विषयोपरक्तः गुणप्रवाहः विद्वतः षोडशात्मा पृथङ्नामभिः रूपमेदम् विभ्रत पुरेः अन्तर्बहिष्पुं तनोति ॥ ५ ॥ * * संसृतिचक्रकूटः मायारचितान्तरात्मा स्वदेहिनम् आलिङ्ग्य दुःखम् सुखम् च व्यतिरिक्तम् तीव्रम् कालोपपन्नम् फलम् आव्यनक्ति ॥ ६ ॥ * * तावान् स्थूलसूक्ष्मः सदाविः अयम् व्यवहारः सदा क्षेत्रज्ञसाक्ष्यः भवति तस्मात् अदः मनः परावरस्य गुणागुणत्वस्य लिङ्गम् वदन्ति ॥ ७ ॥ * * अथो गुणानुरक्तम् मनः जन्तोः व्यसनाय नैर्गुण्यम् क्षेमाय स्यात् यथा प्रदीपः घृतवर्तिम् अन्नम् अधूमाः शिखाः भजति अन्यदा हि स्वम् पदम् तथा गुणकर्मानुबद्धम् मनः वृत्तीः श्रयते अन्यत्र तत्त्वम् ॥ ८ ॥

१. प्रा० प्रा०—नात्मविदां वरिष्ठः । २. प्रा० प्रा०—व्यवहारमेतं । ३. प्रा० प्रा०—वरीयसीरपि । ४. प्रा० प्रा०—व्यवहारो यः सदाशिवः । ५. प्रा० प्रा०—गुणागुणत्वञ्च । ६. प्रा० प्रा०—भवति क्षन्यथा । ७. प्रा० प्रा०—कर्मानुबद्धे मूर्तिर्मनः ।

श्रीधरस्वामिविरचिता भावार्थदीपिका

एकादशेऽथ संप्रष्टो रहुगणमहीभृता । उपादिशत्परं ज्ञानं स योगीति निगद्यते ॥ १ ॥

अकोविदोऽविद्वानपि त्वं कोविदानां वादा उद्ग्रहणिकामुत्तराभादानेव वदसि । अथो अतः अत्यंतं विदुषां मध्ये श्रेष्ठो न भवसि । कुतः । हि यस्मात् यं स्वामिभृत्यादिलौकिकव्यवहारं त्वं सत्यमात्थ । एनं सूरयस्तत्त्वविचारेण सह न वदंति किं त्वविचारसुन्दरं वदंति अतो न सत्यः ॥ १ ॥ * वैदिकोऽपि कर्मव्यवहारो न सत्य इत्याह तथैवेति । उरवो गार्हा गृहसंबन्धिनो मेधा यज्ञास्तेषां वितानो विस्तारस्तद्विषयासु विद्यासु उरु अधिकं विज्ञप्तिषु विलसितेषु तत्त्ववादो नु निश्चितं न चकास्ति न प्रकाशते । तथा च श्रुतिः 'नेह नानाऽस्ति किंचन' इत्यादि । शुद्धो हिंसादिशून्यः साधू रागादिशून्यश्च । प्रायेणेतीश्वरार्पितकर्मणां परमार्थफलत्वाभिप्रायेणोक्तम् ॥ २ ॥ * ननु शुद्धचित्तस्यापि पुंसः कर्मसु प्रवृत्तैः कर्मफलता तत्राह नेति । साक्षाद्यथा-वत्तत्त्वज्ञानाय वरीयस्योऽपि वेदांतवचस्तस्य न सम्यगासन्नभूतः । स्वप्ने या निरुक्तिस्तथा स्वप्नदृष्टांतेन दृश्यत्वादिहेतुना स्वयमेव हेयत्वेनानुमितं यस्य न स्यात् ॥ ३ ॥ * एवं प्रपञ्चस्य सत्यत्वं तदुक्तं निराकृत्य संसारस्यापि तदुक्तं सत्यतां निराकर्तुं तस्य मनो-निमित्ततामाह यावदित्यादिना यावत्समाप्ति । मनो यावद्भजआदिभिर्गुणैरनुकूलं वशीकृतं भवति तावत्तन्मनो निरंकुशं सत्पुरुषस्य वा कुशलं धर्ममितरमधर्मं वा आतनोति । कैः । चेतोभिर्ज्ञानेन्द्रियैः आकृतिभिः कर्मेन्द्रियैश्च ॥ ४ ॥ * ततश्च धर्माधर्म-वासनायुक्तं तदेवानेकदेहादिवैचित्र्यं करोतीत्याह । स इति । पुस्तवमात्मसन्दविशेषणत्वेन तन्मन इत्यर्थः । वासनायुक्तं आत्मोपा-धित्वादात्मा । अतो विषयैरुपरकोऽनुविद्धः । अतो गुणप्रवाहो गुणैरितस्तत्त्वध्यात्ममानः । अत एव चिह्नतः कामादिपरिणामवान् । षेडशात्मा षोडशकलासु भूतैन्द्रियरूपासु मुख्यः । पृथङ्नामभिः सह पृथगुपमेदं देवतिर्यगादिरूपं विभ्रत् । अंतर्बहिर्बहुमुत्कृष्टत्वं निकृष्टत्वं च पुरैरैतरेव देहैर्हेतुभूतस्तनोति । नामभिरित्यत्र रेफलोपे दीर्घाभाव आर्षः ॥ ५ ॥ * फलं च तदनुरूपं करोतीत्याह दुःखं सुखं व्यतिरिक्तं च मोहं तीव्रं दुर्निवारं कालप्राप्तं सर्वतोऽभिव्यनक्ति सृजति । ननु जडः कथं सृजति तत्राह । स्वदेहि-नमालिङ्ग्य । आलिङ्गने कारणमाह । मायासंचितोऽन्तरात्मा जीवोपाधिः । उपाधितामाह । संसृतिचक्रे कूटयति छलयतीति तथा यथा ग्रामकूट इति ॥ ६ ॥ * एवमयं मनोनिबन्धनः संसारो जीवे फलतीत्याह तावानिति । आविः प्रकाशमानः सदा क्षेत्रज्ञस्य साक्ष्यो दृश्यो भवति । स्थूलसूक्ष्मो जामत्स्वनास्वरूपः । मनसः संसारहेतुत्वमुपसंहरन्मोक्षस्यापि तदेव कारणमित्याह । तस्मादिति । अदो मनः लिङ्गं कारणम् । गुणत्वं गुणाभिमानित्वमगुणत्वं तद्राहित्यं तदेव परमवरं च तस्य ॥ ७ ॥ * कथमेकमेव विलक्षणयोः कारणमेवत्याभेदादित्याह गुणेति । नैर्गुण्यं निर्गुणम् । अथो इति कात्स्न्येन दृष्टांतेन स्फुटयति यथेति । अन्यदा तु घृतक्षये । स्वं पदं शुद्धभास्वरूपं महाभूतात्मत्वं वा । अन्यत्रान्यदा ॥ ८ ॥

॥ ७ ॥ अथ रहुगणप्रार्थनोत्तरम् । परं संसृतिवारकम् (१) । उद्ग्रहणिका उदाहरणानि दृष्टाभिजपक्षसाधनवाक्यानि वा । व्यवहारं व्यावहारिकं वस्तु च तत्त्वविचारेण सम्यग्विचारेण तत्त्ववस्तुना च नमनंति दृष्टान्तादिना च नाभ्यस्यंति । तयोः परस्पराति-वैधर्म्यात् । तथा हि स्थालीतापात्पयसस्तापस्तत्तापात्तण्डुलताप इति तंडुलस्य जडस्य स्थाल्यादिभिर्जडैर्बहिनापि जडेन यथा संसर्गस्तथा देहेंद्रियादिभिर्जडैर्मुक्तजीवस्य चिद्वस्तुनः संसर्गादेव वेदादिश्रमैर्न श्रमः सिध्यति बद्धजीवस्य तु जडदेहाध्यासाज्जडत्वेन तैर्भवत्येव श्रम इति बद्धजीवैर्युष्माभिर्मुक्तजीवानासम्पादं सादृश्यासंभवाद्नुमानं न घटत इति ॥ १ ॥ * ननु मीमांसकाः कर्मफलात्स्वर्गसुखादतिरिक्तं पुरुषार्थं न मन्यन्त इत्यतः किं तत्त्ववादेनेति चेत्सत्यं, तेष्वज्ञेष्वनधिकारिषु तत्त्वोपदेशो नैव समुचितः । तथैवेति । यथैव भवद्विधानां दृष्टफलेषु व्यवहारकर्मसु तथैवादृष्टफलेषु वेदवादेषु तत्त्ववादः परब्रह्मस्वरूपविषयज्ञानसिद्धांतो न चकास्ति । अत्र प्रमाणमाह-तथा चेति । इह ब्रह्मणि । किं च "नापि नाना-ज्ञानत्वं नास्ति" इति श्रुत्या ब्रह्मणि नानात्वनिषेधेन शुद्धत्वं प्रतिपादितं तच्च वेदवादेषु नास्ति । "स्वर्गकामो यजेत" इत्यादिकर्मप्रतिपादकानां "ब्रह्मविद्वान्नाति परम्" इत्यादिब्रह्मज्ञानप्रति-पादकानां च यथैकवाक्यत्वं तथा न प्रकाशते इत्यर्थः । किं च शुद्धो हिंसाशून्योऽपि न प्रतीयते "अग्नीषोमीयं पशुमालभेत्" इति श्रुतेः । यद्यपि "या वेदविहिता हिंसा न सा हिंसेति कीर्त्यते" इत्युक्तेर्विधिविहितालम्बनस्य हिंसात्वं नास्ति, तथापि प्राणवियोगा-नुकूलव्यापारस्यैव हिंसात्वेन तत्रापि सास्त्येवेति । "रागादिशून्यश्च न ज्ञेयेनाभिचरन्त्यजेत" इति श्रुतेर्द्वेषस्य प्रतिपादितत्वाच्च हि द्वेषं विनाभिचारे प्रवृत्तिः । किञ्च "पुत्रकामः प्राजापत्या यजेत" इति श्रुते रागाद्यापि प्रतिपादितत्वाच्च रागं विना पुत्रेष्ट्यादावप्रवृत्तेर्देश-नाच्च रागद्वेषयोरनित्यत्वेन तत्कृतकर्मणां सुतरामसत्यत्वम् ॥ २ ॥ * अत्राक्षिपति-नन्विति । स्वप्ने भोगानां स्वल्पकाल-मात्रस्थायित्वं स्वप्नस्य स्वतो विनाशित्वं मिथ्यात्वं चेति या निरुक्तिः कथनं तथा स्वप्नदृष्टांतेनेत्यर्थः । सुकर्मणां नश्वरमसार्वकालिकं शुद्धं वैषयिकमेव सुखं तथा वैषयिकेण सुखेनात्मनो वस्तुतः संबंधाभावात् तत्सुखमात्मनः शब्दस्य शृंगमिव मिथ्याभूतं च ज्ञानिनां न नश्वरं सार्वकालिकं महद्ब्रह्मसुखमिति बह्वैकान्त्यमित्यत एवैव युक्तिरज्ञस्य तत्त्वग्रहण इति ज्ञेयम् ॥ ३ ॥ * नन्वेवं सद्भिः

श्रीधरश्रीधरकृतो भावार्थदीपिकाप्रकाशः

अथ रहुगणप्रार्थनोत्तरम् । परं संसृतिवारकम् (१) । उद्ग्रहणिका उदाहरणानि दृष्टाभिजपक्षसाधनवाक्यानि वा । व्यवहारं व्यावहारिकं वस्तु च तत्त्वविचारेण सम्यग्विचारेण तत्त्ववस्तुना च नमनंति दृष्टान्तादिना च नाभ्यस्यंति । तयोः परस्पराति-वैधर्म्यात् । तथा हि स्थालीतापात्पयसस्तापस्तत्तापात्तण्डुलताप इति तंडुलस्य जडस्य स्थाल्यादिभिर्जडैर्बहिनापि जडेन यथा संसर्गस्तथा देहेंद्रियादिभिर्जडैर्मुक्तजीवस्य चिद्वस्तुनः संसर्गादेव वेदादिश्रमैर्न श्रमः सिध्यति बद्धजीवस्य तु जडदेहाध्यासाज्जडत्वेन तैर्भवत्येव श्रम इति बद्धजीवैर्युष्माभिर्मुक्तजीवानासम्पादं सादृश्यासंभवाद्नुमानं न घटत इति ॥ १ ॥ * ननु मीमांसकाः कर्मफलात्स्वर्गसुखादतिरिक्तं पुरुषार्थं न मन्यन्त इत्यतः किं तत्त्ववादेनेति चेत्सत्यं, तेष्वज्ञेष्वनधिकारिषु तत्त्वोपदेशो नैव समुचितः । तथैवेति । यथैव भवद्विधानां दृष्टफलेषु व्यवहारकर्मसु तथैवादृष्टफलेषु वेदवादेषु तत्त्ववादः परब्रह्मस्वरूपविषयज्ञानसिद्धांतो न चकास्ति । अत्र प्रमाणमाह-तथा चेति । इह ब्रह्मणि । किं च "नापि नाना-ज्ञानत्वं नास्ति" इति श्रुत्या ब्रह्मणि नानात्वनिषेधेन शुद्धत्वं प्रतिपादितं तच्च वेदवादेषु नास्ति । "स्वर्गकामो यजेत" इत्यादिकर्मप्रतिपादकानां "ब्रह्मविद्वान्नाति परम्" इत्यादिब्रह्मज्ञानप्रति-पादकानां च यथैकवाक्यत्वं तथा न प्रकाशते इत्यर्थः । किं च शुद्धो हिंसाशून्योऽपि न प्रतीयते "अग्नीषोमीयं पशुमालभेत्" इति श्रुतेः । यद्यपि "या वेदविहिता हिंसा न सा हिंसेति कीर्त्यते" इत्युक्तेर्विधिविहितालम्बनस्य हिंसात्वं नास्ति, तथापि प्राणवियोगा-नुकूलव्यापारस्यैव हिंसात्वेन तत्रापि सास्त्येवेति । "रागादिशून्यश्च न ज्ञेयेनाभिचरन्त्यजेत" इति श्रुतेर्द्वेषस्य प्रतिपादितत्वाच्च हि द्वेषं विनाभिचारे प्रवृत्तिः । किञ्च "पुत्रकामः प्राजापत्या यजेत" इति श्रुते रागाद्यापि प्रतिपादितत्वाच्च रागं विना पुत्रेष्ट्यादावप्रवृत्तेर्देश-नाच्च रागद्वेषयोरनित्यत्वेन तत्कृतकर्मणां सुतरामसत्यत्वम् ॥ २ ॥ * अत्राक्षिपति-नन्विति । स्वप्ने भोगानां स्वल्पकाल-मात्रस्थायित्वं स्वप्नस्य स्वतो विनाशित्वं मिथ्यात्वं चेति या निरुक्तिः कथनं तथा स्वप्नदृष्टांतेनेत्यर्थः । सुकर्मणां नश्वरमसार्वकालिकं शुद्धं वैषयिकमेव सुखं तथा वैषयिकेण सुखेनात्मनो वस्तुतः संबंधाभावात् तत्सुखमात्मनः शब्दस्य शृंगमिव मिथ्याभूतं च ज्ञानिनां न नश्वरं सार्वकालिकं महद्ब्रह्मसुखमिति बह्वैकान्त्यमित्यत एवैव युक्तिरज्ञस्य तत्त्वग्रहण इति ज्ञेयम् ॥ ३ ॥ * नन्वेवं सद्भिः

प्रबोधिताः सर्वे जनाः प्रायो वैषयिकसुख एव प्रवर्तमानाः कथं दृश्यते तत्राह-निरंकुशं मत्तमतंगजोपमं गुणमयं मन एव बलाद्विवे-
कादिकमपि निगीर्य पुण्यपापकर्मणोः प्रवर्तयति पुरुषस्य को दोष इति भावः ॥ ४ ॥ ॐ ॐ इत्यर्थे इति । मनोवाचकत्वाद्-
त्रात्मपदस्येति भावः । अतो वासनायुक्तत्वात् । अतो विषयानुबिद्धत्वात् । अत एव गुणैश्चात्यमानत्वादेव । आदिना नरादि-
ग्रहः ॥ ५ ॥ ॐ ॐ अत्राक्षिपति-नन्विति । स्वदेहिनं जीवात्मानम् । माययाऽविद्यया । उपाधिश्च समीपे स्थित्वा स्वधर्मस्य
तत्राधानं यः करोति स एवेति । तथा च मनोऽपि स्वधर्मान्संकल्पविकल्पादीन्निजतादात्म्याध्यासेनात्मन्यादधातीति तस्योपाधित्वम् ।
ग्रामस्थः कूटकः छद्मी ग्रामकूटकः स यथा ग्रामस्थान्निजमायया वंचयति तथा मनोप्यात्मानमिति भावः ॥ ६ ॥ ॐ ॐ अयं
मनो निबन्धनं कारणं यस्य स मनोनिबन्धनः । गुणाभिमानित्वं संसारः तद्वाहित्यं मोक्षः । विश्वनाथस्तु-तौ संसारमोक्षौ कस्य स्याता-
मित्यत आह-परावरस्य उत्कृष्टनिष्कृष्टजनस्य । पाठकमोत्र न विवक्षितः । निष्कृष्टस्य संसार उत्कृष्टस्य मोक्ष इत्याह ॥ ७ ॥ ॐ ॐ
व्यसनाय संसाराय । क्षेमाय मोक्षाय । अन्यत्र तुच्छीकृतविषयसंपर्कत्वे । तत्त्वमतारोपितं ब्रह्मस्वरूपं श्रयते भजति ॥ ८ ॥

श्रीमद्वीरराघवव्याख्या

एवं देहगतानां परिश्रमस्थौल्यादीनां सत्यानामेव देहात्मभ्रान्त्यात्मनि प्रतीयमानानामपि वस्तुत आत्मन्यभावे निराक्षेपे
मयाभिहिते सत्यं प्रपञ्चानित्यत्वं मिथ्यात्वं मयाभिहितमिति भ्राम्यन् क्रियाकारित्वहेतुना घटादीनामिव तेषां सुखदुःखाद्यर्थ-
क्रियाकारित्वेन सत्यतामुपपादयन्न कुशलः, असत्यत्वेऽभिहिते सत्यत्वोपपादनं युक्तिमदन्यथान्यत्र गतानामन्यत्र प्रतीतेर्भ्रमरूपत्वे
कथिते तेषां सत्यत्वोपपादनवैयर्थ्यात् तथा देहसम्बन्धादात्मनि तेषां प्रतीतिर्न वस्तुनि इत्युक्तेः पुनर्देहादिसम्बन्धादात्मनि परि-
श्रमादिप्रयुक्तसुखदुःखादिप्रतीतिरिति वदन्नयं न निपुणः, उक्तस्यैव पुनराक्षेपत्वेनोक्तेः तथा जीवानां मिथः स्वस्वामिभावस्योपाधि-
कत्वे कथिते पुनस्तस्य स्वाभाविकत्वाभिमानेन स्वस्य दण्डनेतृत्वं साधयन्नयं न निपुण इत्यभिप्रयन्नाह अकोविद इति । विविक्ता-
त्मपरमात्मयाथात्म्यज्ञानरहित एव त्वं कोविदवादादान् कोविदवाक्यतुल्यानि वाक्यानि वदस्यथोऽत्यन्तविदुषां मध्ये श्रेष्ठो
न भवसि, कुतः हि यस्मादेतं व्यवहारं देहात्माभिमानस्वतन्त्रात्माभिमानप्रयुक्तं पीनत्वयुवत्वदूरगन्तत्वादिव्यवहारमात्मविषयं
देहिनां परस्परं स्वस्वामिभावादिव्यवहारमन्यन् सर्वं सूर्यस्तत्त्वत्रययाथात्म्यविदः तत्त्वावमर्शेन तत्त्वविचारमूलकेन न समामनन्ति
न सम्यग्बदन्ति न परमार्थत्वेन गृह्णन्तीत्यर्थः । सहामनन्तीति पाठे तत्त्वविचारेण सह न वदन्ति किन्त्वविचारितसुन्दरं वदन्ति ।
सूर्यो न समामनन्ति इत्यनेन निरन्तरमध्यात्मशास्त्रपरिशीलनवतामात्मपरमात्मयाथात्म्यज्ञाननिष्ठानां अस्मिन्देहात्मभ्रान्त्यादिमूले
व्यवहारेऽपारमार्थ्यज्ञानं तद्विपरीतानां त्वस्मिन् पारमार्थ्याभिमानश्चेति सूचितम् ॥ १ ॥ ॐ ॐ तत्र तेषां तदभिमाने हेतु-
स्तत्त्वत्रयस्वरूपस्वभावप्रतिपादकवेदान्तशास्त्रार्थपरिशीलनमेवेति वक्तुं तावत् शास्त्रस्तुतये पूर्वभागस्यातत्त्वावेदकन्वमाह तथैवेति ।
तथाहि हे राजन्नुरवो बहवः गार्हमेधाः गृहमेधिसम्बन्धिनो विताना यज्ञादिकर्मविस्तारास्तद्विषयविद्यया उरुभृशं विजृम्भितेषु
विलसितेषु वेदवादिषु वेदरूपेषु उक्तेषु वेदपूर्वभागेषु तत्त्ववादः शुद्धो निर्णयात्मकः अत एव साधुः प्रायेण न चकास्ति न प्रकाशते ।
प्रायेणेत्यनेनश्चाराधनत्वेन कर्म कुर्वतां रोचते एवेदमुक्तं देहातिरिक्तस्य फलभोक्तृत्वमात्रं ज्ञायते न तु स्वरूपं शोध्यते इत्यर्थः ।
यद्वा तत्त्वस्य वाद उक्तिर्यस्मिन् स तत्त्ववादः तत्त्ववादीत्यर्थः, एवं वेदवादेऽप्यत्रापि वेदशब्दस्तत्पूर्वभागपरः पूर्वभागवत्तदर्थ-
वादिषु उत्तरभागार्थवादी न सम्यक् प्रकाशत इत्यर्थः, कर्मस्वेव रुचिमतो ज्ञाने रुचिं नोत्पादयितुं शक्नुयादिति भावः ॥ २ ॥ ॐ ॐ
श्रुतवेदान्तस्याप्यविरक्तस्य न तैस्तत्त्वावबोध इत्याह नेति । स्वप्ने स्वाप्नपदार्थे निरुत्तया व्याख्यानेन स्वप्नसुखस्याल्पास्थिरत्वा-
वगमेनान्यदपि गृहमेधिन ऐहिकामुष्मिकसुखं यस्य हेयत्वेनानुमितं न स्यात्तस्य सांसारिकदुःखविरक्तिविरहाद्वा तत्र संसक्तस्य
साक्षाद्यथावत्तत्त्वज्ञानाय वरीयसीर्वरीयस्यः गरीयस्योऽपि वेदान्तवाचः सम्यङ्ज्ञासन् वेदान्तैर्न तत्त्वावबोध इत्यर्थः । स्वप्नदृष्टान्तेन
गृहमेधिसौख्यस्य हेयत्वानुमानं तत्त्वानवबोधकारणं क्षुद्रसुखासक्तिमूलकमित्युक्तम् । अनेन गृहसौख्यस्य हेयत्वाध्यवसाये तत्त्व-
ज्ञानोदय इति फलितम् ॥ ३ ॥ ॐ ॐ तत्र गुणत्रयोपरागेण कुशलकुशलकर्मपादनद्वारोच्चावचदेहसम्बन्धमापादयन्मन
एवाल्पास्थिरसुखासक्तिजननद्वारा तत्त्वज्ञानप्रतिबन्धकं संसृतिकारणं तदेव च गुणत्रयाकलुषितं सञ्ज्ञानजननद्वारा मुक्तिहेतुश्चेत्याह
यावदिति साद्वैः पञ्चभिः । यावदस्य पुरुषस्य मनो रजआदिभिरनुबद्धम् उपरक्तं भवति तावन्निरङ्कुशं सत्तत्तद्गुणानुसारेण चेतो-
भिर्ज्ञानेन्द्रियव्यापारैराकृतिभिः कर्मेन्द्रियव्यापारैश्च हेतुभूतैरुभयेन्द्रियकर्मभिः पुण्यापुण्यरूपैः कुशलमुत्कृष्टमितरं निहीनं वा देह-
मातनोति सम्पादयति ॥ ४ ॥ ॐ ॐ एतदेव प्रतिपादयति स इति । पुंस्त्वमात्मशब्दविशेषणत्वेन तन्मन इत्यर्थः । स
वासनात्मा वासनाधीनस्वरूपः विषयोपरक्तः शब्दादिभिरुपरक्तः गुणैः सत्त्वादिभिः प्रवाहः प्रवृत्तिर्यस्य स गुणप्रवाहः पञ्चभूतैकाद-
शेन्द्रियरूपषोडशद्रव्येष्वत्मा प्रधानः नामभिर्वाचकशब्दैः सह रूपभेदं देवमनुष्यत्वाद्यवयवसंस्थानरूपाकारभेदं विभ्रदेवमनुष्य-
त्वादिकमात्मनो बहिष्ठं चान्तर्गतं रागादिकं च वयुनैः सङ्कल्पविकल्पात्मकैर्ज्ञानैस्तनोति आत्मानं देवोऽहं मनुष्योऽहमिच्छामि
द्वेषमीत्येवंरूपबुद्धिभिश्चोपाध्याकारयुक्तं करोतीत्यर्थः । यद्वा वयुनैः सङ्कल्पविकल्पात्मवृत्तिभेदैः रूपभेदमनेकरूपतां विभ्रत्सवा-
सनात्मान्तर्गतरागादिकं बहिर्गतदेवादिरूपं नामभिः सह तनोति । अत्र पुरैस्तनोतीत्यपि पाठो दृश्यते, तदायमर्थः पुरुषस्य मनो
यावद्रजआदिभिरनुबद्धं सन्निरङ्कुशं यथा भवति तथा ज्ञानकर्मोभयेन्द्रियैर्गुणानुसारेण पुण्यापुण्यरूपव्यापारमापादयति तावदयं

स्वतोऽविकृतोऽपि पुरुषः सवासनाधीनस्वरूपान्तःकरणयुक्तः अत एव वासनावशाद्विषयैरुपरक्तः विषयासक्तः गुणप्रवाहः गुणैः प्रवाहः प्रवृत्तिर्यस्य गुणानुरूपप्रवृत्तिमान् ततः पञ्चभूतैकादेशेन्द्रियरूपबोधशपदार्थानामात्मा धारकः सन् अविनिष्टरूपसूक्ष्मदेह इत्यर्थः । नामभिः सह देवमनुष्यादिरूपभेदं विभ्रतैः पुरैः शरीरैः पुनरन्तर्गतरागद्वेषादिकं बहिष्ठं बाह्यं च कर्मगुणानुसारेण पुण्या-पुण्यरूपं करोति ॥ ५ ॥ ❀ ❀ तदनुरूपमीश्वरादिष्टं फलं च प्राप्नोतीत्याह दुःखमिति । एवंविधं यत्संस्मृतिचक्रं तस्मिन्कृद-वत् पर्वतशृङ्गवदविचाल्यतया वर्तमानः मायारचितान्तरात्मा प्रकृतिपरिणामरूपान्तःकरणवान् स्वदेहिनं स्वशरीरिणं परमात्मा-नमालिङ्ग्य तमविनाभूयैवान्तःकरणपारवश्यात्स्वदेहिनं परमात्मानमजानन्नपि तच्छरीरतया वर्तमान एवेत्यर्थः । यद्वा स्वः देहो यस्य स स्वदेहस्तमालिङ्ग्येत्यर्थः । कालेन देवादुपपन्नं प्राप्तं दुःखादिकं फलं कर्मफलमाव्यनक्ति आप्नोति व्यतिरिक्तं मोहं तीव्रं दुर्निवारमित्यर्थः । अङ्गिरत्र गत्यर्थः ॥ ६ ॥ ❀ ❀ यावदेवं तावान् तत्पर्यन्तवानयं स्थूलसूक्ष्मो व्यवहारो व्यवहारस्य स्थूलत्वं सूक्ष्मत्वं च व्यवहियमाणाकारस्थूलत्वसूक्ष्मत्वं देवोऽहं मनुष्योऽहं स्थूलोऽहं कृशोऽहमित्यादिबाह्याकारविषयः स्थूलः, इच्छामि द्वेष्टिमि सुख्यहं दुःख्यहमित्याद्यन्तराकारविषयः सूक्ष्मः सदाविः क्षेत्रज्ञसाक्ष्यो भवति सर्वदा स्वरूपेण तिरोहितजीवः साक्ष्यो विषयो यस्य तथाभूतो भवति कर्मणा स्वस्वभावसङ्कोचरूपतिरोधाने सत्यपि स्वरूपस्यातिरोधानात्सदाविरित्युक्तं सदा आविः स्वरूपेण भास-मानो यः क्षेत्रज्ञो जीवः तद्विषय एवायं व्यवहारो देहात्माभिमानात् । उक्तमर्थमुपसंहरन्मनस एव बन्धमोक्षकारणत्वं सद्यन्तमाह तस्मादिति द्वाभ्याम् । तस्मान्मनसो गुणानुरक्तोदुक्तविधसंस्मृतिचक्रापत्तेरनुरक्तोऽसत्त्वज्ञानोदेयाद् गुणगुणत्वस्य गुणगुणत्वयोः गुणत्रयसहितत्वतद्रहितत्वयोः संसारमोक्षयोरित्यर्थः “गुणवचनेभ्यो मनुषो लुगिष्ठः” इति गुणशब्दो गुणिपरः । लिङ्गं हेतुमपि तन्मनो वदन्ति तथा परावरस्य देवादिस्थावरान्तपरावरभावस्य च मन एव लिङ्गं वदन्ति । यद्वा परावरशब्दो व्युत्क्रमेण गुणगुणत्व-विशेषणम् अवयवं निष्कृष्टं यद्गुणसहितत्वं परमुत्कृष्टं यद्गुणराहित्यं तयोर्लिङ्गं मन इत्यन्वयः ॥ ७ ॥ ❀ ❀ तद्विबुधोति गुणानुरक्तमिति । गुणशब्दस्त्रिगुणपरः त्रिगुणानुरक्तं मनः जन्तोर्व्यसनाय संसाराय नैर्गुण्यममलं मनस्तु क्षेत्रमाय मुक्तये स्यादित्यर्थः । निर्गतं गुणाभिर्गुणं तदेव नैर्गुण्यं चातुर्वर्ण्यदेराकृतिगणत्वात्स्वार्थे व्यब् । मनसो मलिनत्वे विमलत्वे च दृष्टान्तमाह यथेति । धृतवर्ति धृतावसिक्तां वर्तिमभन्नं प्राप्नुवन् सधूमां शिखां भजति अन्यथा धृतानवसिक्तवर्तिगतः स्वं परं रूपं धूमानाविलं भजति तथा गुणकर्मानुबद्धं गुणानुसारिभिः पुण्यापुण्यकर्मभिः कलुषितं मनः प्रदीपस्थानीयं शिखास्थानीया धूमतुल्या रागद्वेषाद्यावृता वृत्तीर्भजते अन्यत्र गुणत्रयेणाकलुष्ये सति तत्त्वं स्वस्वभावं सत्त्वप्राचुर्येतां श्रयते प्राप्नोति । यद्वा तत्त्वं श्रयते तत्त्वावभासस्तदा स्यादित्यर्थः ॥ ८ ॥

श्रीमद्विजयध्वजतीर्थकृता पदरत्नावली

अस्मिन्नध्याये हेयत्वेन प्रथमतो वक्तव्यत्वेन संसारस्वरूपं निरूप्य तन्निवर्तकसाधनं निरूपयति प्रथमतस्तदुक्तमाक्षि-पन्निवाह अकोविद इति । राजस्त्वमक्रोविदोऽपण्डितः कथं कोविदवादान्वदसि यत्कोविदानां पण्डितानां वादवद्वचनवदव-भासमानान् वादान् वचनविशेषान् ब्रूष इति यस्मात्तस्मात्स्वधर्ममाराधनमच्युतस्येत्यादि वदतो समापण्डित्यं कथमत्राह नाति-विदामिति । भिक्षुकश्रुतगलोपरिवक्तृत्ववद्वक्तृत्वान्नातिविदां दृष्टकरतलामलकवत्तत्त्वज्ञानां मध्ये गणनीयत्वेन वरिष्ठः न हि हेतु-वद्भासमानान् प्रपञ्चमिथ्यात्वे प्रयुक्तान् दृश्यत्वादिहेतून् प्रयुज्जान आनुमानिकेषु कोविदो भवति कुतस्तरां वरिष्ठः । कुतो वचसा-माभासत्वमत्राह न सूरय इति । सूरयः सर्वज्ञाः शब्दतत्त्वज्ञाः एनं व्यवहारं “भर्तुर्गन्तुर्भवतश्चानुमन्ये । शास्ताभिगोप्ता नृपतिः प्रजानां, स्थाल्यग्नितापात्ययसोऽभितापस्तत्तापस्तण्डुलगर्भरन्धिः” इत्यादिलक्षणतत्त्वावमर्शेन यथास्थितवस्तुस्वरूपविचारेण सह नामनन्ति देहेन जातस्य हि मे न सन्ति विशेषबुद्धेर्विवरं मनाक् पश्यामीत्यादिप्रत्यक्षार्थापरिज्ञानाद्विजृम्भितमिति एतद्विशब्दे-नाह । अतः प्रेक्षावद्भिः कटाक्षेणाप्यनभिबीक्षितत्वादुपेक्षणीयस्त्वयं पक्ष इति ॥ १ ॥ ❀ ❀ ननु माभूत्सूरिभिरामननं वेदैः किं न स्यादिति तत्राह तथेति । यथा सूरिसिद्धान्ते त्वद्व्यवहारो न चकास्ति सद्दोषत्वाजलदच्छन्नशुमणिवदल्पबुद्धीनां वेदानां वादेषु मुखतः प्रतीयमानार्थप्रतिपादकलक्षणेण वाक्येषु तत्त्ववादः परब्रह्मस्वरूपविषयज्ञानसिद्धान्तो नानुचकास्ति न प्रकाशते कथं न चकास्तीत्यत उक्तं शुद्ध इति । “स्वर्गकामो यजेत” इत्यादिकर्मप्रतिपादकानां “ब्रह्मविदाप्नोति परम्” इति ब्रह्मज्ञानप्रतिपादकानां च वाक्यानां यथैकवाक्यत्वं तथा न प्रकाशत इत्यर्थः, कस्मात्तथा न प्रकाशनमत्राह उरुगार्हमेधेति । उरु विस्तीर्णं गार्हमेधं गृहस्थसम्बन्धिवितानं यज्ञकर्म तत्प्रतिपादकया विद्यया उरुया विजृम्भितेषु सम्यग्बुद्धौधकेषु यतोऽल्पबुद्धीनां न प्रतीयते ततो महा-बुद्धीनां प्रकाशत इत्यतो हीति “न वेदेष्वल्पबुद्धीनां ब्रह्मतत्त्वं समीक्ष्यते । महाबुद्धिस्तु वेदेषु पश्येद् ब्रह्मैव केवलम्” इति वचनात् अल्पबुद्धीनां बाहुल्याभिप्रायेण प्रायेणेति अयोग्यानामयमेवार्थ इत्यस्मिन्नर्थे एवशब्दः “वादो विषयवक्तृत्वं मुखतो वचनं स्मृतम्” इत्यभिधानं, कर्मपराणां कर्मैव न तत्र विभाग इतरेषामितर एव शुद्धः किं न स्यादिति नेत्याह साध्विति । एकवाक्यत्वकरणमेव साधु नान्यदित्यर्थः ॥ २ ॥ ❀ ❀ पुरुषार्थबोधकत्वेन प्रवृत्तस्य वेदस्य सर्वस्य पुरुषार्थित्वेन सर्वसाधारणस्य केषांचित्तत्त्व-प्रकाशकत्वं केषांचिन्नेति विशेषो वैषम्यादिदोषापत्तेरित्याशङ्क्य पुरुषदोषादिद्विमत्याह न तस्येति । वरीयसीः वरीयस्योऽपीरुपे-यत्वेन प्रशस्ता वेदान्तगता अपि वाचस्तस्य पुरुषस्य साक्षात्तत्त्वग्रहणाय पुरुषार्थोपयोगिब्रह्मज्ञानाय न समासन्न सम्यग्भवशि-

त्यन्वयः । तच्छब्देनोक्तं यच्छब्देन विशिनष्टि स्वप्न इति । यस्य पुरुषस्य गृहमेधिसौख्यं स्वप्ने निरुक्त्या स्वप्न-
दृष्टान्तेन स्वयमेव स्वप्न एव हेयत्वेनानुमितं न स्यादित्यन्वयः, स्वप्नसुखवज्राप्रसुखं हेयमिति लिङ्गज्ञानं न स्यादित्यर्थः ।
अनेन विषयराग एव वेदान्तवाक्योक्ततत्त्वज्ञानानुदये कारणं नान्यदित्युक्तं भवति ॥ ३ ॥ ❀ ❀ ननु हेयाननु-
मितत्वे किं कारणमित्यतो रद्दुगणस्याकोविदत्वख्यापनाय तन्निरूपितादन्यथा संसारस्वरूपं निरूपयति यावदिति ।
यावत्पुरुषस्य मनो रजआदिगुणैरनुबद्धं गुणवशत्वेन स्थितं तावत्पर्यन्तं चेतोभिर्बुद्धिवृत्तिभिरत एवाकृतिभिर्विषयसुखेच्छाभिः
पूर्वानुभवसंस्कारैर्वा निरङ्कुशः शास्त्रविधिमुत्सृज्य वर्तमानो यः पुरुषः कुशलकुशलयोगेकतरमातनोतीत्यन्वयः ॥ ४ ॥ ❀ ❀
कुशलकुशलकर्मभ्यां किं फलमापादयतीति तत्राह स वासनात्मेत्यादिरुक्तद्वयेन । स मायारचितान्तरात्मा प्रकृतिनिमित्तं मनः
पृथङ्नामभिः स्वपुरैः स्वस्य जीवस्य सुरनरतिर्यगादिदेहै रूपभेदं सुरनरतिर्यगादिदेहभेदं चित्रं बहुविधं तनोति । अन्तरात्मानं
विशिनष्टि वासनात्मेति । नानाकर्मवासनामयः गुणानां प्रवाहो यस्मिन् स तथा षोडशात्मा दशेन्द्रियाणि पञ्च प्राणाः स्वयमेकं
मन एव षोडशभेदेन विकृतः अन्तर्बहिष्ठः वासनारूपेणान्तः स्थितं विषयरूपेण बहिःस्थितं संसृतिचक्रस्य कूटं राशिर्यस्मिन्
स तथा तं स्वदेहिनमालिङ्ग्य वशीकृत्य सुखं दुःखं वा व्यतिमिश्रं सुखमिश्रं दुःखं दुःखमिश्रं सुखं फलं च व्यनक्ति व्यञ्जयतीत्य-
न्वयः ॥ ५-६ ॥ ❀ ❀ यावानहंमेत्यभिमानस्तावानयं व्यवहारः संसारः सुखदुःखलक्षणः अभिज्ञाभिचदनादिलक्षणो वा
भवति । ननु मनसः प्रवर्तकत्वाङ्गीकारे प्रवृत्तेर्भगवत्कर्तृत्वं गतं स्यादिति तत्राह क्षेत्रज्ञेति । क्षेत्रज्ञः श्रीनारायणः साक्षी प्राणः
ताभ्यां प्रेरितेन मनसा जीवः संसारमनुभवतीत्यर्थः “क्षेत्रविनु हरिः प्राणः साक्षी ताभ्यां पुमान्सरेत्” इति वचनादुक्त एवार्थः
स्थूलसूक्ष्मदेहविषयः “मन एव मनुष्याणां कारणं बन्धमोक्षयोः” इत्यभिप्रेत्योपसंहरति तस्मान्मन इति । यत एव श्रीहरि-
कटाक्षेक्षितमनसा संसारस्तस्माददो मनः परावरस्य पूर्वोत्तरकाले वर्तमानस्य गुणागुणस्य मुख्यकर्तृ हरेः प्रवृत्तौ गुणभूतस्य स्वतः
सत्त्वादिगुणमुक्तस्यास्य जीवस्य संसृतौ लिङ्गं हेतुं वदन्ति । अयं व्यलीको नेत्याह सदेति । वा इत्यनेन हेतुभूतं प्रमाणं सूचयति
॥ ७ ॥ ❀ ❀ एकस्योभयहेतुत्वं कथमत्राह गुणेति । गुणानुरक्तं विषयाभिनिविष्टं गुणानां विषयाणां समुदायो गुण्यं
निर्गतं विषयजाताद्यन्तर्निर्गुण्यं ब्रह्म तत्सम्बन्धि नैर्गुण्यं “केवलो निर्गुणश्च” इति श्रुतेः सत्त्वादिगुणरहितं तत्सम्बन्धि वा नैर्गुण्यं
क्षेमाय मोक्षाय मनो निमित्तं भवतीत्यर्थः । उभयत्रापि दृष्टान्तमाह यथेति । घृतेन सह वर्तमानां वर्तिमास्थितो असमानः प्रदीपो
यथा सधूमां स्थितिं शिखालक्षणां भजति धूमसाहित्येन सम्यक् ज्वलतीत्यर्थः । अन्यदा घृतवर्त्यभावे स्वरूपं तेजोमात्रलक्षणं
निजस्वरूपलाभेन सम्यक् प्रकाशितो भवति घृतवर्तिप्राप्ताभावे निर्मेषीकल्पप्रकाशलक्षणं स्वरूपं व्रजतीति वा हिशब्देन लोकदृष्टं
प्रमाणयति तथा सत्त्वादिगुणैः पूर्वसञ्चितैः कर्मभिश्चानुबद्धं पृष्ठबन्धनप्राप्तचोरबन्धनो बहिः पदं विषयं शब्दादिलक्षणं
श्रयते सेवते पुनः पुनरुत्पन्नप्रवृद्धरागादिदोषान्धीकृतमिदमेव श्रेयो नान्यदिति निर्धार्य वर्तत इत्यर्थः । अन्यत्र तुच्छीकृतविषय-
संपर्कत्वे तत्त्वमनारोपितं ब्रह्मस्वरूपं श्रयते निरस्तरागादिदोषत्वेन निर्मलं मनोऽनादिमत्परं ब्रह्मेति स्मृतिबलादिदमेवानुवृत्त्य
नश्वरं श्रेयोऽन्यन्नश्वरं दुःखाकरमिति निश्चित्य तदेकनिष्ठं भूत्वा वर्तत इति भावः । अतो विरुद्धधर्माक्रान्त्या त्वेकस्य मनसः उभयत्र
प्रवृत्तिर्न घटत इति दोषो निरस्तो भवत्यनेनेति सिद्धम् ॥ ८ ॥

श्रीमजीवगोस्वामिकृतः क्रमसन्दर्भः

स्वप्ने निरुपयति । श्रवणात् पूर्वं व्यवहारवैराग्यं तर्कदृष्ट्यापेक्ष्य इत्यर्थः ॥ १-५ ॥ ❀ ❀ मायारचितान्तरात्मेति ।
श्रीवेदव्याससमाधिवाक्यानुसारेण ‘भयं द्वितीयाभिनिवेशतः स्यादित्याद्यनुसारेण च ‘क्षेत्रज्ञ एता मनसो विभूतीरित्यस्य वक्ष्यमाण-
वाक्यानुसारेण व्याख्याय प्रकरणस्यास्य सिद्धान्तक्रमः समाधेयः ॥ ६-८ ॥

श्रीमद्विभवाथचक्रवर्तिकृता सारार्थदर्शिनी

मनसैव हि संसारो यद्वृत्तीनामनन्तता । एकादशेऽत्र तेनैव मोक्षो भक्तियुजोदितः ॥

त्वं कोविदो न भवसि अथ च कोविदानां ये वादा उद्गमाहास्तुत्यानेव वादान् वदसि, अथो अत एव अत्यन्तं विदुषां
मध्ये श्रेष्ठो न भवसि । यतः सूरयः कोविदा एतं व्यवहारं व्यावहारिकं वस्तु च तत्त्वावमर्शेन तत्त्वविचारेण तत्त्ववस्तुना च
सह न आमनन्ति दृष्टान्तादिना नाभ्यस्यन्ति तयोः परस्परातिवैधर्म्यात् । तथाहि स्थालीतापात् पयसस्तापस्तत्तापात्तण्डुलताप
इति तण्डुलस्य जडस्य स्थाल्यादिभिर्जडैर्वह्निनापि जडेन यथा संसर्गस्तथा देहेन्द्रियादिभिर्जडैर्मुक्तजीवस्य चिद्वस्तुनः संसर्गाभावादेष
देहादिश्रमेन श्रमः सिद्धयति । बद्धजीवस्य तु जडदेहाध्यासाजडत्वेन तैर्भवत्येव श्रम इति बद्धजीवैर्युष्माभिर्मुक्तजीवानामस्माकं
सादृश्यासम्भवादनुमानं न घटत इति ॥ १ ॥ ❀ ❀ ननु मीमांसकाः कर्मफलात् स्वर्गसुखादतिरिक्तं पुरुषार्थं न मन्यन्त
इत्यतः किं तत्त्ववादेनेति चेत् सत्यं तेष्वज्ञेष्वनधिकारिषु तत्त्वोपदेशो नैव समुचित इत्याह तथैवेति । यथैव भवद्विधानां दृष्ट-
फलषु व्यवहारकर्मसु तथैव उरवो गाहा गृहसम्बन्धिनो मेधा यज्ञास्तेषां वितानो विस्तारस्तद्विषयासु विद्यासु उरु अधिकं विजृम्भि-

तेषु विलसितेषु वेदवादेष्वदृष्टफलेष्वपि कर्मसु नु निश्चितं तत्त्ववादो न चकास्ति न प्रकाशते । शुद्धः कुतः हिंसादिशून्यः साधु-
 रागादिशून्यश्चेति साजात्याभावादेवेत्यर्थः । प्रायेणेति ईश्वरार्पितनिष्कामकर्मणां ज्ञानवैराग्यद्वारा परमार्थफलत्वाभिप्रायेणोक्तम् ॥ २ ॥
 * * ननु कर्मिणस्तांस्तत्त्वं ग्राहयितुं काचिद्वो युक्तिरस्ति किंवा तांशोपदिशाम इति केवलं प्रौढिवाद एवेत्यत आह नेति ।
 तस्य जनस्य साक्षाद्यथावत्तत्त्वग्रहणार्थं वरीयस्योऽपि वेदान्तवाचः न सम्यगासन् न समर्था बभूवुः । स्वप्ने भोगानां स्वल्पकाल-
 मात्रस्थायित्वं स्वप्नस्य स्वतो विनाशित्वं मिथ्यात्वञ्चेति या निरुक्तिस्तथा स्वप्नदृष्टान्तेनेत्यर्थः । स्वयमेव हेयत्वेनानुमितं यस्य न
 स्यात् कर्मिणां नश्वरमसार्वकालिकं क्षुद्रं वैषयिकमेव सुखं तथा वैषयिकेण सुखेनात्मनो वस्तुतः सम्बन्धाभावात् तत् सुखमात्मनः
 शशस्य शृङ्गमिव मिथ्याभूतञ्च ज्ञानिनान्वनश्वरं सार्वकालिकं महद् ब्राह्मं सुखमिति ब्रह्मेवान्तरमित्येषैव तत्त्वग्रहणे युक्तिरिति
 भावः ॥ ३ ॥ * * नन्वेवं सद्भिः प्रबोधिता अपि प्रायः सर्वे जना वैषयिके सुख एव प्रवर्तमानाः कथं दृश्यन्ते तत्राह ।
 यावन्मनो रजआदिभिरनुरुद्धं संबद्धं भवति तावत्तन्मनो निरुद्धशमत्तमतङ्गजोपमं सत् पुरुषस्य कुशलं धर्ममितरमधर्मं वा आत-
 नोति कैः चेतोभिर्ज्ञानेन्द्रियैः आकृतिभिः कर्मेन्द्रियैश्च गुणमयं मन एव बलाद्विवेकादिकमपि निर्गीर्य पुण्यपापकर्मणोः प्रवर्तयति ।
 पुरुषस्य को दोष इति भावः ॥ ४ ॥ * * ततश्च सवासनात्मा पुण्यपापवासनायुक्त आत्मा मनः विषयैरुपरकोऽनुविद्धः
 अत एव गुणप्रवाहः गुणैरितस्ततश्चात्यमानः अत एव विकृतः कामादिविकारवान् षोडशेषु भूतेन्द्रियेषु मुख्यः रूपभेदं देवतिथि-
 गादिशरीरभेदं बिभ्रत् दधत् पुरैस्तैरेव शरीरैर्हेतुभिः अन्तर्बहिष्पुस्तकृष्टत्वं निकृष्टत्वं च तनोति । नामभिरिति रेफलोपे दीर्घाभाव
 आर्षः ॥ ५ ॥ * * फलञ्च तदनु रूपं सृजतीत्याह । दुःखं सुखं व्यतिरिक्तं मोहश्च तीव्रं दुर्निवारं व्यनक्ति सृजति । ननु जडः
 कथं सृजति तत्राह । स्वदेहिनं जीवात्मानमालिङ्ग्य आलिङ्गने कारणमाह मायया रचितः अन्तरात्मा जीवोपाधिः उपाधितामाह ।
 संसृतिचक्रे कूटयति छलयतीति तथा यथा ग्रामकूटक इति ॥ ६ ॥ * * एवमयं मनोनिबन्धनः संसार एव व्यवहारपद-
 वाच्य इत्याह तावानिति । आविः प्रकाशमानः सदा क्षेत्रज्ञस्य साक्ष्यो दृश्यः स्थूलो जागरः सूक्ष्मः स्वप्नश्च तत्त्वपदवाच्यमात्मसुख-
 मपि मनोनिबन्धनमेवेत्याह । तस्माददो मन एव लिङ्गं कारणं कस्य गुणस्य संसारस्य अगुणत्वस्य मोक्षस्य च तौ च संसारमोक्षौ
 कस्य स्यातामित्यत आह । परावरस्य उत्कृष्टनिकृष्टजनसङ्घस्य पाठकसो नात्र विवक्षितः निकृष्टस्य संसारो भवति उत्कृष्टस्य तु मोक्ष
 इत्यर्थः ॥ ७ ॥ * * कथमेकमेव विलक्षणयोः कारणमवस्थाभेदादित्याह गुणेति साद्वैत । नैर्गुण्यं निर्गुणमन्यदा धृतक्षये
 सति निर्वाणो भूत्वा स्वं पदं महाभूतात्मत्वं भजति अन्यत्र अन्यदा । यद्वा धृतवर्त्तिमश्नन्नेवाग्निः सधूमाः शिखा भजति अन्यदा
 काञ्चनपिण्डमश्नन्स्तु स्वपदं निर्धूमतेजःस्वरूपं तथैव मनोऽपि तत्त्वं भगवन्माधुर्यात्वादम् ॥ ८ ॥

श्रीमच्छुक्तेरुक्तः सिद्धान्तप्रदीपः

एकादशे रूढगुणोक्तं बालभाषितमिवानादृत्य प्रसङ्गतो मुनिः बन्धमोक्षयोः कारणं मन एवेत्याह अकोविद इति ।
 अकोविदः सिद्धान्तानभिज्ञः कोविदवादाः यत् सर्वस्य ब्रह्मात्मकानुसन्धानवत्त्वेन प्रावर्ण्यं तद्विषयकाः शब्दान्स्तुल्यान् वादान्
 शब्दान् वदसि, अथो अतो विदां मध्ये अतिवरिष्ठो नासि, एतं नरदेवनरादिस्वस्वामिभावरूपं व्यवहारं तत्त्वावमर्शेन ब्रह्मविचारेण
 सह न आमनन्ति ब्रह्मविचारवदादरणीयं न वदन्ति ॥ १ ॥ * * तमेतमात्मानं ब्राह्मणा विविदिषन्ति यज्ञेन दानेन तपसा
 नाशकेनेति भगवत्या श्रुत्योक्तो यः परमानन्दसाधने कर्मकाण्डस्योपयोगस्तमृते सर्वोऽपि कर्मकाण्डोऽनित्यफलविषयः संसारहेतुर्न तु
 तत्त्वग्रस्तावे योजयितुं योग्य इत्याह तथैवेति । उरवो गाह्योः गृहसम्बन्धिनो मेधा यज्ञास्तेषां वितानो विस्तारस्तद्विद्यासूरविजृम्भितेषु
 बहुविलसितेषु वेदवादेषु तत्त्ववादः शुद्धः फलतः स्वरूपतश्च निर्दोषः साधुर्मुमुक्षुपादेयः नु निश्चितं न चकास्ति न प्रकाशते । प्राय-
 ग्रहणं विवित्सावाक्योक्तप्रकारं विनेति द्योतयति ॥ २ ॥ * * नन्वध्ययनविध्युपात्ता वेदान्तवाचः सर्वेषां विवित्सोत्पादना-
 दिना कुतो न तत्त्वज्ञानदाः स्युरित्यत आह नेति । यस्य मन्दबुद्धेः स्वप्ने या निरुक्तिः नितरां क्रियमाणा नित्यतोक्तिस्तथा गृह-
 मेधिसौख्यं हेयत्वेनानित्यत्वेन हेतुना अनुमितं न स्यात्तस्य साक्षाद्यथावत्तत्त्वग्रहणाय वरीयस्योऽपि वेदान्तवाचः न सम्यगासन्
 बभूवुः । प्रयोगस्तु-कर्मफलं गृहमेधिसौख्यमनुपादेयम् अनित्यत्वात् स्वप्नधनवदिति ॥ ३ ॥ * * ननु कस्यचिद्वरीयस्यो
 वाचस्तत्त्वग्रहणाय न समासन्नित्युक्त्या तस्य संसारित्वं दर्शितं, तत्र कः संसारहेतुः अर्थात् यस्य तु तास्तत्त्वग्रहणाय स्युः स मुक्त्य-
 धिकारी । तत्र च को मुक्तिहेतुरित्याकाङ्क्षायां मन एवेत्याह यावदिति साद्वैतः पञ्चभिः । रजआदिभिः पुरुषस्य मनो यावदनुरुद्धं
 व्याप्तमत एव निरुद्धं दुर्निग्रहं सत् तावत् कुशलं धर्मं सत्त्वव्याप्तम् इतरमधर्मं तमोव्याप्तं चकाराद्रजोव्याप्तं युक्तञ्चेतोभिर्ज्ञाने-
 न्द्रियैः आकृतिभिः कर्मेन्द्रियैश्च आतनोति समन्ततो विस्तारयति ॥ ४ ॥ * * तदेवं धर्मादिवासनायुक्तं नानादेहप्रापकं
 भवतीत्याह स इति । पुंस्त्वमात्मशब्दविशेषणत्वात् वासनानामात्माश्रयः धर्मादिवासनायुक्त इत्यर्थः । विषयोपरको विषयासक्त-
 गुणप्रवाहः गुणैश्चात्यमानः विकृतः अनेकशाखः षोडशात्मा लिङ्गशरीरे मुख्यः पृथङ्नामभिः सह पृथक् रूपभेदं देवमनुष्यपञ्चादि-
 रूपभेदं बिभ्रत् अन्तर्बहिष्पुस्तकृष्टत्वं निकृष्टत्वं च पुरैस्तैरेव देहैश्च तनोति विस्तारयति । नामभिरित्यत्र “द्रलोपे पूर्वस्य दीर्घोऽणः”
 इति दीर्घाभाव आर्षः ॥ ५ ॥ * * दुःखादिकं फलं चाव्यनक्ति प्राप्नोति व्यतिरिक्तं मोहं तीव्रं क्रोधादिकं च । ननु जडः

कथमातनोति तत्राह । स्वदेहिनं जीवमालिङ्गयेति यतः मायारचितः प्रकृतिपरिणामभूतः अन्तरात्मा अन्तःकरणमेवात्मा जीवेन मायामोहितेनात्मतयारोपितमित्यर्थः । अत एव संसृतिचक्रं जन्ममरणचक्रं कूटयति देहादेहान्तरं गच्छन् छलयतीति तथा एकत्र स्थिरो न भवतीत्यर्थः ॥ ६ ॥ ❀ ❀ यावदेव तावान् अयं प्रसिद्धः व्यवहियते इति व्यवहारः संसारः क्षेत्रज्ञसाक्ष्यः जीवस्य दृश्यः जीवभोग्य इत्यर्थः । स्थूलसूक्ष्मः सूक्ष्मसंहार्यरूपः कस्यचिन्मुमुक्षोर्मुक्तत्वेऽपि अनन्तबद्धजीवव्याप्तत्वात्सदाविः सर्वदा प्रकाशमानः सृष्ट्यनन्तरस्थूलरूपेण प्रलयानन्तरं सूक्ष्मरूपेण च न केवलं मनः संसारकारणं किन्तु संसारमोक्षयोरुभयोः कारणमित्याह । गुणत्व-मुपादेयत्वं मोक्षभावः अगुणत्वमनुपादेयत्वं संसारभावः तयोः समाहारद्वन्द्वः तस्य तद्द्वयं क्रमादाह परावरस्येति । अतो मनः लिङ्गं कारणम् ॥ ७ ॥ ❀ ❀ गुणानुरक्तं विषयासक्तं व्यसनाय संसाराय निर्गुणं त्यक्तविषयं तदेव नैर्गुण्यं स्वार्थं व्यञ्ज, क्षेमाय परमपुरुषध्यानपूर्वकतत्पादप्राप्तिरूपमोक्षाय च मनः स्यात् । निर्मलं मनः परमपुरुषध्यानार्हं भवति, अतस्तस्य निर्मलं रूपं दृष्टान्तेन स्फुटयति यथा प्रदीपः घृतयुक्तां वर्तिमभ्रं सधूमाः शिखा भजति मलिनवृत्तिमान् भवतीत्यर्थः । अन्यदा तु घृतवर्त्तिक्षये स्वं पदं महोभूतावस्थास्य शुद्धं रूपं प्राप्नोति एवं विषयसेवनार्थं कर्मासक्तं सत् मलिनाः वृत्तीर्भजते अन्यदा विषयपरित्यागे निर्मलं सत् परमपुरुषध्यानार्हं तत्त्वं शुद्धं निजरूपं भजते ॥ ८ ॥

गोखामिश्रीगिरिधरलालविहिता बालप्रबोधिनी

रहूगणमहीपालपृष्ठो ब्राह्मणसत्तमः । योगानुसारि विज्ञानमेकादशे निरुक्तवान् ॥ १ ॥

एवं [रहूगणेन पृष्ठस्तमधिकारिणं ज्ञात्वोपदिष्टवांस्तद्वशंयति—अकोविद इत्यादिनाऽध्यायसमाप्तिपर्यन्तेन । तत्र तत्त्व-ग्रहणेऽभिमानस्य प्रतिबन्धकत्वात्तन्निरासार्थं प्रथमं तस्य मूलत्वमाह—अकोविद इति । अकोविदोऽविवेक्येव त्वं कोविदानां विवेकिनां ये वादा यथार्थवचनानि तत्तुल्यान् विचारेण बाधितार्थत्वेऽपि युक्तिपूर्वकत्वेन यथार्थत्वेन प्रतिभासमानान् राज-श्रुत्यादिव्यवहारयथार्थत्वपरान् वादान् वाक्यानि वदसि । अकोविदत्वे हेतुमाह—नेति । हि यस्मात्सूरयो विवेकिन एतमहन्ताममता-पूर्वकस्वामिश्रुत्यसुखदुःखादिव्यवहारं तत्त्वावमर्शेन परमार्थविचारेण सह नामनन्ति न वदन्ति किन्त्वविचाररमणीयमेव । अथो तस्मात् त्वं व्यवहारेऽतिनिपुणोऽप्यतिविदां परमविवेकिनां मध्ये वरिष्ठः श्रेष्ठो न भवसि ॥ १ ॥ ❀ ❀ एवं वैदिकोऽपि कर्ममार्गोऽहम्ममाध्यासपूर्वकत्वाद्यथार्थो न भवतीत्याह—तथेति । सावधनतया श्रवणार्थं सम्बोधयति । हे राजन् यथा राजश्रुत्यादिव्यवहारस्तथैव उरवो गार्हा गृहसम्बन्धिनो ये मेधा यज्ञास्तेषां वितानो विस्तारस्तद्विषयासु उरु अधिकं विजग्मिन्तेषु विलसितेषु वेदवादिषु “अक्षयं ह वै चातुर्मासयाजिनः सुकृतं भवति” इत्यादिरूपार्थवादिषु यस्तत्त्ववादः स प्रायेण शुद्धो हिंसादि-दोषशून्यः साधुः यथार्थश्च न चकास्ति न प्रकाशते । नु निश्चितमेवैतत् । हि यस्मात् “यथैवेह कर्मजितो लोकः क्षीयते एवमेवामुत्र पुण्यजितो लोकः क्षीयते” इत्यादितर्कानुगृहीतश्रुतिविरोधेन सुकृतस्य तज्जन्यसुखस्य चाक्षय्यत्वासम्भवात् । वस्तुतस्तु सुखस्य विषय-सम्बन्धजन्यवृत्तिविशेषस्याप्यन्तःकरणधर्मत्वेन अन्तःकरणाध्यासं विना आत्मनः सुखित्वासम्भवासुखित्वाभिमानोऽपि भ्रान्तिरेव, न साधुवादः । भगवदपितकर्मणा परमपुरुषार्थहेतुत्वात्तद्व्यावृत्त्यर्थं प्रायग्रहणम् ॥ २ ॥ ❀ ❀ नन्वधीतसाङ्गसमस्तवेदा अपि कर्मसु प्रवर्तन्ते तथाच कथं तस्यायथार्थत्वं तथात्वे तदसम्भवादित्याशङ्क्याह—नेति । वरीयसीर्वरीयस्यः सर्वप्रमाणश्रेष्ठा अपि वेदवाचस्तस्य पुरुषस्य साक्षात् यथावत्तत्त्वग्रहणाय न समासन् नैव भवन्तीत्यन्वयः । तस्येति कस्येत्यपेक्षायामाह—स्वप्ने इति । स्वप्ने या निरुक्तिः दृष्टान्तस्तेन यस्य गृहमेधिसौख्यं गृहसम्बन्धियज्ञादिकर्मजन्यं सुखं स्वयमेव हेयमित्यनुमितं न स्यादित्य-न्वयः । स्वप्ने यथा वनितादिभोगजन्यं सुखं केवलं निद्रादिदोषेणाध्यासमात्रेणैव, न वास्तवमात्मनि निद्रापगमे जाग्रदवस्थायां तदयथार्थत्वस्य स्पष्टत्वात् तथा जाग्रदवस्थायामपि स्वर्गादावविद्यया देहेन्द्रियाद्याध्यासेनैव तत्तद्विषयजन्यं सुखमात्मनि प्रतिफलति स्वरूपसाक्षात्कारात्मकज्ञानेन अविद्यानिवृत्त्यध्यासे निरस्ते तु न विषयजन्यं सुखं स्फुरति, किन्त्वविनाशी स्वरूपानन्द एवातो हेयमेव तुच्छं विषयसुखं न तदर्थं प्रयत्नो विधेय इति । तत्रापि स्वतो वैराग्यं विवेकादिवशात् न परप्रेरणया केवलम् । परशिक्षया केवलं हेयत्वकथनेऽपि विवेकवैराग्यादि विना त्यक्तमशक्यत्वादिति भावः ॥ ३ ॥ ❀ ❀ एवमविद्यया मोहितस्य देहेन्द्रि-यात्माध्यासनिमित्त एव पुरुषस्य संसार इत्युक्तं तदेव प्रपञ्चयति—यावदिति साद्वैरष्टभिः । यावत्पुरुषस्य मनो रजआदिभिर्गुणै-रनुविद्धं वशीकृतं भवति तावन्निर्दुःखं त्यक्तवेदमयोदं स्वतन्त्रं सत् चेतोभिर्ज्ञानेन्द्रियैराकूतिभिः कर्मेन्द्रियैश्च स्वर्गनरकादिशरीर-प्राप्तिकारणं कुशलं पुण्यमितरत्पापं वा चकारादुभयमिश्रं वा कर्म आतनोति विस्तारयत्येवेत्यन्वयः ॥ ४ ॥ ❀ ❀ अतो धर्माधर्मद्वारा विचित्रदेहानपि मन एव प्रापयतीत्याह—स इति । पुंस्त्वनिर्वेश आत्मशब्दविशेषणत्वात्, तन्मन इत्यर्थः । स देवतिर्यङ्मनुष्यादिपृथङ्नामभिः सह पृथग्रूपभेदं विभ्रत् देहत्यागसमये देवादिदेहान् चिन्तयन् प्राप्तेः पुरैस्तदैर्देहेवान्तर्बहिर्द्वि-कृष्टत्वनिकृष्टत्वाद्वारा वेदोक्ताचारेऽधिकारित्वमनधिकारित्वं च तनोतीत्यन्वयः । देहादिविस्तारकत्वे हेतुमाह—वासनात्मेति । धर्माधर्मादिवासनायुक्त आत्मा वासनात्मा । धर्माधर्मादिविस्तारकत्वेऽपि हेतुमाह—विकृत इति, यतः कामक्रोधादिनाना-

विकारवान्तस्तत्तदनुसारेण नानाकर्माण्यनुतिष्ठतीत्यर्थः । विकृतत्वेऽपि हेतुमाह—विषयासक्त इत्यर्थः । तत्रापि हेतुमाह—गुणप्रवाह इति, गुणै रजआदिभिः प्रोक्ष्यते इति तथा, गुणैर्वशीकृत इत्यर्थः । ननु तत्तत्कर्मदेहेन्द्रियाणि कुर्वन्ति मन एव करोतीति कथमुच्यते इत्याशङ्क्याह—षोडशात्मेति, षोडशकलानां पञ्चमहाभूतैकादशेन्द्रियरूपाणामात्मा नियन्तेत्यर्थः । देहादीनां मनोधीनप्रवृत्तिकत्वान्मुख्यं कर्तृत्वं तस्यैवेति भावः । नामभिरित्यत्र रेफलोपेऽपि दीर्घाभाव आर्षः ॥ ५ ॥ ❀ ❀ धर्माधर्मादिहेतुत्वात् सुखदुःखादिहेतुत्वमपि मनस एवेत्याह—दुःखमिति । पापफलं दुःखं पुण्यफलं सुखं च देहादिप्राप्तिक्षणफलतो व्यतिरिक्तं तीव्रं भोगमन्तरेणोपायान्तरेण दुर्निवारं कालोपपन्नं धर्माधर्मादिविपाकहेतुना कालेन प्राप्तं फलं वा सर्वतो व्यनक्ति, सुखस्यात्मस्वरूपत्वाद्विषयसम्बन्धमात्रेणाभिव्यक्तिमात्रं करोतीत्यर्थः । ननु मनसो जडत्वात् कथं तस्यैव संसारहेतुत्वमित्याशङ्क्याह—आलिङ्ग्येति । मायया प्रकृत्या महत्तत्त्वाहङ्कारद्वारा रचितोऽन्तरात्मनः स्वदेहिनं जीवमालिङ्ग्य चेतनं सत् तं संसृतिचक्रे संसारसमूहे कूटयति च्छलयतीति तथा । अतो मनोनिबन्धन एव जीवस्य संसार इति भावः ॥ ६ ॥ ❀ ❀ मनसः संसारेहेतुत्वमुपसंहरन्मोक्षस्यापि तदेव कारणमित्याह—तावानिति । यावन्मन इत्याद्युक्तप्रकारेण यावन्मनः संसारे पुरुषं भ्रामयति तावानेवायं अहन्ताममताद्वारा राजभृत्यादिसर्वोपि लौकिकवैदिकव्यवहारो जाग्रदवस्थायां स्थूलः स्वप्नावस्थायां च सूक्ष्मः सदाविः सन् इव प्रकाशमानो भवतीत्यन्वयः । अत एव देहादावहम्ममाध्यासाभावाद्देहे सतोऽपि भगवतः साक्षिणस्तन्मास्तीत्यभिप्रेत्याह—क्षेत्रज्ञसाक्ष्य इति—यस्मादेवं तस्मादेव परावरस्योत्कृष्टापकृष्टयोनिसम्बन्धस्य तथा गुणत्वस्य बन्धमोक्षयोश्चादी मन एव लिङ्गं कारणमिति विवेकिनो वदन्तीत्यन्वयः । अत एव ममाध्यासस्य निवृत्तत्वात् सत्तया व्यवहारो न प्रतीयते इति भावः ॥ ७ ॥ ❀ ❀ नन्वेकमेव मनः कथं विरुद्धयोर्बन्धमोक्षयोः कारणं स्यादित्याशङ्क्य एकदा तदसम्भवेऽप्यवस्थाभेदेन तत्सम्भवादित्याह—गुणेति । जन्तोर्जीवस्य मनो यदा गुणानुरक्तं विषयासक्तं तदा तस्य व्यसनायोक्तप्रकारेण संसारदुःखाय भवति । अथो यदि तु नैर्गुण्यं विषयवैमुख्येन प्राकृतगुणरहिते भवति प्रसक्तं भवति तदा तु तस्य क्षेमाय मोक्षाय भवतीत्यर्थः । तत्र दृष्टान्तमाह—यथेति । यथा प्रदीपो धृतवर्तिमभ्रन् सधूमाः शिखाः ज्वाला भजति अन्यथा हि धृताद्यभावकाले तु स्वं स्वरूपं महाभूतात्मत्वं भजति ॥ ८ ॥

श्रीभगवत्प्रसादाचार्यविरचिता भक्तमनोरञ्जनी

रहगुणेन संपृष्टो भूभूतैकादशे परम् । ज्ञानं तूपादिशद्योगी स प्रीत इति गद्यते ॥ १ ॥

अकोविद इति । हे राजन्, अकोविदः विशुद्धात्मपरमात्मयाथात्म्यज्ञानरहित एव त्वं, कोविदानां वादा उद्ग्रहणिकास्तत्तुल्यान् वादान् कोविदवाक्यतुल्यानि वाक्यानीत्यर्थः । वदस्युच्चारयसि । अथो अतो हेतोः, अतिविदामत्यन्तं विदुषां मध्ये, वरिष्ठः श्रेष्ठः न भवसि । हि यस्मात्, एतं व्यवहारं यं पीवत्वयुवत्वदूरगन्तृत्वस्वस्वामिभावादिलौकिकव्यवहारं त्वं सत्यमाद्य एनं व्यवहारमित्यर्थः । सूरयः तत्त्वत्रययाथात्म्यविदः, तत्त्वावमर्शेन सह, तत्त्वविचारेण साकं, न आमनन्ति । परमार्थत्वेनैनं न गृह्णन्तीत्यर्थः । समामनन्तीति पाठे सहेत्यध्याहार्यम् । तत्त्वविचारेण सहैनं न वदन्ति, किं त्वविचारितं सत्सुन्दरं वदन्तीत्यर्थः ॥ १ ॥ ❀ ❀ वेदान्तशास्त्रस्तुतये वेदपूर्वभागस्यातत्त्वावेदकतां प्रदर्शयितुं वैदिकोऽपि कर्मव्यवहारो न सत्य इत्याह तथैवेति । हे राजन्, तथैव लौकिकव्यवहारवदेव, उरवो बहवः गार्हा गृहसंबन्धिनः मेधा यज्ञास्तेषां वितानाः कर्मविस्तारास्तद्विषयाया विद्या तथा उरु भृशं विजृम्भिता विलासितास्तेषु, वेदवादिषु हिंसाविषयरुचिमत्तया वेदपूर्वभागोत्तमत्ववादिषु, तत्त्ववादो वेदोत्तरभागार्थोत्तमत्ववादी नु निश्चितमेव, साधुः रागादिशून्यः शुद्धः हिंसादिरहितः, यद्यप्यस्ति तथापि, प्रायेण न चकास्ति । हि सम्यक् न प्रकाशत एव इत्यर्थः । यद्यपि कर्मस्वेव गाढरुचिमतां परमार्थज्ञाने रुचिमुत्पादयितुं तत्त्वविन्नं शक्नुयात्तथापि 'न तं विदाथ य इमा जजानान्यधुष्माकमन्तरं बभूव । नीहारेण प्रावृता जल्पाश्चासुत्प उक्थशासश्चरन्ति' इत्यादिश्रुतीक्षया कर्मजडानामसुरित्वात्कर्मप्राप्यलोकानां क्षयिष्णुत्वात्कर्मव्यवहारो न सत्य इति भावः ॥ २ ॥ ❀ ❀ ननु श्रुतवेदान्तस्यापि विदुषः पुंसः कर्मसु प्रवृत्तेर्दर्शनात्कथं वेदान्तवाक्यैस्तत्त्वावबोधाभावः कर्ममार्गस्यासत्यता च इति चेत्तस्याविरक्तत्वादित्याह नेति । वरीयसीः वरीयस्यः अपि, वाचः वेदोत्तरभागवाक्यानि, स्वप्ने निरुक्त्या स्वप्नसुखदृष्टान्तेन, गृहमेधिसौख्यं, यस्य हेयानुमितं स्वप्नसुखवज्जाग्रत्सुखं हेयमेवेत्यनुमानेन निर्णीतं, स्वयमेव न स्यात्, यस्य कर्मजडत्वादविरक्तिमतः, साक्षाद्यथावत्, तत्त्वग्रहणाय तत्त्वज्ञानावगमाय, न समासन्, नैव भवेयुः । स्वप्नदृष्टान्तेन गृहमेधिसौख्यस्य हेयत्वेनावबोधनाभावात्तत्त्वावबोधकारणवैराग्याभावात् क्षुद्रवैषयिकसुखभोगासक्तेश्च श्रुतवेदान्तस्यापि वेदान्तवाक्यैस्तत्त्वावबोधाभावः कर्ममार्गसत्यता चेति भावः ॥ ३ ॥ ❀ ❀ अथ रहगुणस्याकोविदत्वख्यापनाय तदुक्तां प्रपञ्चसत्यतां समासतो निराकृत्य भूयोऽपि विशेषात्तथा कर्तुं संसारस्वरूपं निरूपयंस्तस्य मनोनिमित्ततामाह ॥ यावदित्यादिना ॥ यावत् पुरुषस्य अस्य जनस्य मनः, रजसा रजोगुणेन सत्त्वेन सत्त्वगुणेन वा, तमसा तमोगुणेन वा, अनुरुद्धमनुबद्धमुपरक्तमिति यावत् भवति । तावत् निरङ्कुशं सत्, तत्तद्गुणानुसारेणेति शेषः । चेतोभिर्ज्ञानेन्द्रियव्यापारैः, आकृतिभिः कर्मेन्द्रियव्यापारैश्च पुण्यापुण्यरूपैरुभयेन्द्रियकर्मभिरित्यर्थः । कुशलमत्युत्कृष्टं, इतरं हीनं वा देहं, आतनोति

संपादयति । यद्वा मनः यावद्भजआदिभिर्गुणैर्वशीकृतं भवेत्तावत्तदाकृतिभिश्चेतोभिश्च निरङ्कुशं सत् पुरुषस्य धर्ममधर्मं वा आतनोति इत्यन्वययोजना ॥ ४ ॥ * * एतदेव प्रतिपादयति ॥ स इति ॥ पुस्त्वमात्मशब्दविशेषणत्वेन सः वासनात्मा वासनाधीनं मनः, विषयोपरक्तः विषयैरनुविद्धः, गुणैः प्रवाहः प्रवृत्तिर्यस्य सः गुणानुरूपप्रवृत्तिमान् गुणैरितस्ततश्चात्यमान इत्यर्थः । अत एव, विकृतः कामादिपरिणामवान्, षोडशात्मा पञ्चभूतैकादशेन्द्रियरूपषोडशद्रव्येषु प्रधानः, पृथक् नामभिः पृथग्भूतवाचकशब्दैः सह, रूपभेदं देवमनुष्यत्वाद्यवयवसंस्थानरूपाकारभेदं, विभ्रत् सन्, अन्तर्बहिर्द्विमात्मन उक्तृष्टत्वं निकृष्टत्वं च पुरैः देहैर्हेतुभिः तनोति । नामभिरित्यत्र रेफलोपेऽपि दीर्घाभाव आर्षः । वयुनैस्तनोतीति पाठे, आत्मनो बहिर्द्वं चान्तरङ्गं रागादिकं च, वयुनैः संकल्पविकल्पात्मकैर्ज्ञानैः, तनोति । आत्मानं देवोऽहं मनुष्योऽहमिच्छामि द्वेष्मीत्यादिरूपबुद्धिभिश्चोपाध्याकारयुक्तं करोतीत्यर्थः ॥ ५ ॥ * * तदनुरूपं फलं च करोतीत्याह ॥ दुःखमिति ॥ मायारचितान्तरात्मा जीवोपाधिभूतं मन इत्यर्थः । दुःखं, सुखं, व्यतिरिक्तं मोहं, च तीव्रं दुर्निवारं कालोपपन्नं कालप्राप्तं फलं आव्यनक्ति सर्वतोऽभिमुखतया सृजति ततश्च स्वदेहिनं कृतस्वविश्वासं जीवं, आलिङ्ग्य । संसृतिचक्रे कूटयति छलयतीति संसृतिचक्रकूटस्तथाविधो भवति । यथा ग्रामकूटो लोकांश्छलयति तथायमपि आत्मानं छलयतीति भावः ॥ ६ ॥ * * एवमयं मनोनिबन्धनः संसारो जीवे फलतीत्याह ॥ तावानिति ॥ तावान् अयं मनोमयः, स्थूलसूक्ष्मः जाग्रत्स्वप्नरूपः व्यवहारः संसारः, आविः प्रकाशमानः सन्, सदा क्षेत्रज्ञसाक्ष्यः जीवस्य दृश्यः, भवति । मनसः संसारहेतुत्वमुपसंहरन् मोक्षस्यापि तदेव कारणमित्याह । तस्मात्कारणात्, अदः मनः, परावरस्य परावरतारूपस्य, गुणागुणत्वस्य गुणस्य गुणाभिमानत्वस्य संसारस्यागुणत्वस्य तद्वाहित्यस्य मोक्षस्य चेत्यर्थः । लिङ्गं कारणं, वदन्ति ॥ ७ ॥ * * नन्वेकमेव मनः विलक्षणयोः कार्ययोः कारणं कथमिति चेदवस्थाभेदादित्याह ॥ गुणेति ॥ गुणेषु अनुरक्तं गुणानुरक्तं त्रिगुणानुरक्तमित्यर्थः । मनः जन्तोः, व्यसनाय दुःखाय संसारयेति यावत् स्यात् अथो कात्स्न्येन निर्गतं गुणैश्च इति निर्गुणं तदेव नैर्गुण्यं, चातुर्वर्ण्यदिवाकृतिगणत्वात् स्वार्थे ऽयम्, तन्मनः क्षेमाय स्यात् । एतदेव दृष्टान्तेन स्फुटयति । यथेति । यथा प्रदीपः धृतवर्त्ति धृतावसिक्तां वर्त्तिकामित्यर्थः । अश्वन् प्राप्नुवन्सन्, सधूमा धूमसहिताः, शिखाः भजति । अन्यथा सधृतवर्त्त्याः क्षये, स्वं पदं भजति हि, स्वकीयं शुद्धं भास्वरं रूपं महाभूतात्मत्वं वा प्राप्नोत्येवेत्यर्थः । पदमित्युत्तरश्लोकगतमध्याहृतमस्ति ॥ ८ ॥

भाषानुवादः

राजा रङ्गगणको भरतजीका उपदेशः

जडभरतने कहा—राजन ! तुम अज्ञानी होनेपर भी पण्डितोंके समान ऊपर-ऊपरकी तर्क-वितर्कयुक्त बात कर रहे हो । इसलिये श्रेष्ठ ज्ञानियोंमें तुम्हारी गणना नहीं हो सकती । तत्त्वज्ञानी पुरुष इस अविचारसिद्ध स्वामी-सेवक आदि व्यवहारको तत्त्वविचारके समय सत्यरूपसे स्वीकार नहीं करते ॥ १ ॥ * * लौकिक व्यवहारके समान ही वैदिक व्यवहार भी सत्य नहीं है, क्योंकि वेदवाक्य भी अधिकतर गृहस्थजनोचित यज्ञविधिके विस्तारमें ही व्यस्त हैं, रागद्वेषादि दोषोंसे रहित विशुद्ध तत्त्वज्ञानकी पूरी-पूरी अभिव्यक्ति प्रायः उनमें भी नहीं हुई है ॥ २ ॥ * * जिसे गृहस्थोचित यज्ञादि कर्मोंसे प्राप्त होनेवाला स्वर्गादि सुख स्वप्नके समान हेय नहीं जान पड़ता, उसे तत्त्वज्ञान करानेमें साक्षात् उपनिषद्वाक्य भी समर्थ नहीं हैं ॥ ३ ॥ * * जबतक मनुष्यका मन सत्त्व, रज अथवा तमोगुणके वशीभूत रहता है, तबतक वह बिना किसी अङ्कुशके उसकी ज्ञानेन्द्रिय और कर्मेन्द्रियोंसे शुभाशुभ कर्म कराता रहता है ॥ ४ ॥ * * यह मन वासनामय, विषयासक्त, गुणोंसे प्रेरित, विकारी और भूत एवं इन्द्रियरूप सोलह कलाओंमें मुख्य है । यही भिन्न-भिन्न नामोंसे देवता और मनुष्यादिरूप धारण करके शरीररूप उपाधियोंके भेदसे जीवकी उत्तमता और अधमताका कारण होता है ॥ ५ ॥ * * यह मायामय मन संसारचक्रमें छलनेवाला है, यही अपनी देहके अभिमानी जीवसे मिलकर उसे कालक्रमसे प्राप्त हुए सुख-दुःख और इनसे व्यतिरिक्त मोहरूप अवश्यम्भावी फलोंकी अभिव्यक्ति करता है ॥ ६ ॥ * * जबतक यह मन रहता है, तभीतक जाग्रत् और स्वप्नावस्थाका व्यवहार प्रकाशित होकर जीवको दृश्य बनाता है । इसलिये पण्डितजन मनको ही त्रिगुणमय अधम संसारका और गुणातीत परमोक्त मोक्षपदका कारण बताते हैं ॥ ७ ॥ * * विषयासक्त मन जीवको संसार-संकटमें डाल देता है, विषयहीन होनेपर वही उसे शान्तिमय मोक्षपद प्राप्त करा देता है । जिस प्रकार घोंसे भीगी हुई बत्तीको खानेवाले दीपकसे तो धूँएवाली शिखा निकलती रहती है और जब घों समाप्त हो जाता है तब वह अपने कारण अग्नि-तत्त्वमें लीन हो जाता है—उसी प्रकार विषय और कर्मोंमें आसक्त हुआ मन तरह-तरहकी वृत्तियोंका आश्रय लिये रहता है और इनसे मुक्त होनेपर वह अपने तत्त्वमें लीन हो जाता है ॥ ८ ॥

एकादशास्मनसो हि वृत्तय आकृतयः पञ्च धियोऽभिमानः ।
 मात्राणि कर्माणि पुरं च तासां वदन्ति हैकादश वीर भूमीः ॥ ९ ॥
 गन्धाकृतिस्पर्शस्रवांसि विसर्गैरत्यर्त्यभिजल्पशिल्पाः ।
 एकादशं स्वीकरणं ममेति शय्यामहं द्वादशमेक आहुः ॥ १० ॥
 द्रव्यस्वभावाशयकर्मकालैरेकादशामी मनसो विकाराः ।
 सहस्रशः शतशः कोटिशश्च क्षेत्रज्ञतो न मिथो न स्वतः स्युः ॥ ११ ॥
 क्षेत्रज्ञ एता मनसो विभूतीजीवस्य मायारचितस्य नित्याः ।
 आविर्हिताः कापि तिरोहिताश्च शुद्धो विचष्टे ह्यविशुद्धकर्तुः ॥ १२ ॥
 क्षेत्रज्ञ आत्मा पुरुषः पुराणः साक्षात्स्वयंज्योतिरजः परेशः ।
 नारायणो भगवान् वासुदेवः स्वमाययाऽऽत्मन्यवधीयमानः ॥ १३ ॥
 यथानिलः स्थावरजङ्गमानामात्मस्वरूपेण निविष्ट ईशेत् ।
 एवं परो भगवान् वासुदेवः क्षेत्रज्ञ आत्मेदमनुप्रविष्टः ॥ १४ ॥

अन्वयः—हि पञ्च आकृतयः धियः अभिमानः मनसः एकादश वृत्तयः आसन् वीर मात्राणि कर्माणि च पुरम् ह एकादश तासाम् भूमीः वदन्ति ॥ ९ ॥ * * गन्धादयः पञ्चज्ञानेन्द्रियद्वारा धीवृत्तीनां विषयाः । आकृतिः रूपम् । श्रवः शब्दः विसर्गादयः पञ्च कर्मेन्द्रियद्वारा कर्माकारवृत्तीनां विषयाः । रतिः संभोगः । अतिर्गतिः । पुरस्याभिमानविषयत्वप्रकारमाह एकादशं पुरम् । स्वीक्रियत इति स्वीकरणम् । अयमर्थः । शरीरमभिमानस्य न ज्ञेयतया गन्धादिवद्विषयः नापि कार्यतया विसर्गादिवत्, किं तु ममेति भोगायतनत्वेन स्वीकार्यतया विषय इति । एकै तु विवेकिनामेव पुरं ममत्वाभिमानविषयो न तु मूढानामतो मूढदृष्ट्या अहमहंकारं द्वादशं वृत्त्यन्तरमाहुः । तस्य च पुरमेव शय्यासंज्ञं द्वादशं विषयमाहुः । तत्र हि जीवोऽहंकारेण सह शेते यतः पुरि शयनात्पुरुष इत्युच्यते ॥ १० ॥ * * तासां वृत्तीनामवांतरभेदैरानन्त्यमाह । द्रव्याणि विषयाः स्वभावः परिणामहेतुः आशयः संस्कारः कर्म अदृष्टं कालः क्षोभकः तैर्निमित्तभूतैः प्रथमं शतशस्ततः सहस्रशस्ततः कोटिशः स्युर्न तु मिथः स्युर्न च स्वतः किं तु क्षेत्रज्ञतः परमेश्वरात् । तस्य चानन्तशक्तित्वादनन्ताः स्युरित्यर्थः । यद्वा तासां मिथ्यात्वमनेनोच्यते । कोटिशो भवन्त्यतस्ताः क्षेत्रज्ञत एव स्युस्तत्सत्तयैव सत्तां लभेरन्न तु मिथो न च स्वत इति । यद्वा क्षेत्रज्ञो जीवस्तस्मान्न स्युस्तस्याविकारित्वात् । न मिथः इतरेतराश्रयत्वापत्तेः । न स्वतः आत्माश्रयत्वापत्तेः । अतो मिथ्याभूता एव ॥ ११ ॥ * * तदेवं श्लोकत्रयेण गुणकर्मानुबद्धं मनोवृत्तीः श्रयत इति यदुक्तं तत्प्रपञ्चितम् । अन्यदा तत्त्वं श्रयत इति यदुक्तं तदेव तत्त्वमाह क्षेत्रज्ञ इति । जीवस्य जीवोपाधेः अविशुद्धकर्तुर्मेनसः नित्याः प्रवाहरूपेणाविच्छिन्ना जाग्रत्स्वप्नयोराविर्भूताः पश्यति कापि सुषुप्तौ तिरोभूताः पश्यति । अवस्थान्नयसाक्षी क्षेत्रज्ञ आत्मा तत्त्वमित्यर्थः ॥ १२ ॥ * * क्षेत्रज्ञो द्विविधः त्वंपदार्थो जीवः तत्पदार्थ ईश्वरश्च । तत्राद्यो निरूपित इदानीं तत्प्राप्यमीश्वरं निरूपयति । क्षेत्रज्ञ आत्मा व्यापी । पुराणो जगत्कारणभूतः । पुरुषः पूर्णः । साक्षादपरोक्षः । स च स्वयंज्योतिः न तु ज्ञानस्य विषयत्वेनाश्रयत्वेन वा परोक्षः । अजो जन्मादिशून्यः परेषां ब्रह्मादीनामपि ईशः । नारं जीवसमूहः सोऽयनं यस्य नियंतुः भगवानैश्वर्यादिषड्गुणवान् । वासुदेवः सर्वभूतानामाश्रयः स्वाधीनया माययाऽऽत्मनि जीवेऽवधीयमानोऽवस्थाप्यमानः । कर्मकर्तरि प्रयोगः । तन्नियंतृत्वेन वर्तमान इत्यर्थः ॥ १३ ॥ * * एतत्सदृष्टान्तमाह यथेति । आत्मस्वरूपेण प्राणरूपेण ईशेन्नियमयति । इदं विश्वम् ॥ १४ ॥

श्रीभरस्वामिविरचिता भावार्थदीपिका

वृत्तीर्दर्शयति । एकादश वृत्तय आसन् । आकृतयः क्रियाकाराः पञ्च धियश्च ज्ञानाकाराः पञ्च अभिमानश्चेति । हे वीर भूमीर्विषयान् ॥ ९ ॥ * * विषयानेवाह । गन्धादयः पञ्चज्ञानेन्द्रियद्वारा धीवृत्तीनां विषयाः । आकृतिः रूपम् । श्रवः शब्दः विसर्गादयः पञ्च कर्मेन्द्रियद्वारा कर्माकारवृत्तीनां विषयाः । रतिः संभोगः । अतिर्गतिः । पुरस्याभिमानविषयत्वप्रकारमाह एकादशं पुरम् । स्वीक्रियत इति स्वीकरणम् । अयमर्थः । शरीरमभिमानस्य न ज्ञेयतया गन्धादिवद्विषयः नापि कार्यतया विसर्गादिवत्, किं तु ममेति भोगायतनत्वेन स्वीकार्यतया विषय इति । एकै तु विवेकिनामेव पुरं ममत्वाभिमानविषयो न तु मूढानामतो मूढदृष्ट्या अहमहंकारं द्वादशं वृत्त्यन्तरमाहुः । तस्य च पुरमेव शय्यासंज्ञं द्वादशं विषयमाहुः । तत्र हि जीवोऽहंकारेण सह शेते यतः पुरि शयनात्पुरुष इत्युच्यते ॥ १० ॥ * * तासां वृत्तीनामवांतरभेदैरानन्त्यमाह । द्रव्याणि विषयाः स्वभावः परिणामहेतुः आशयः संस्कारः कर्म अदृष्टं कालः क्षोभकः तैर्निमित्तभूतैः प्रथमं शतशस्ततः सहस्रशस्ततः कोटिशः स्युर्न तु मिथः स्युर्न च स्वतः किं तु क्षेत्रज्ञतः परमेश्वरात् । तस्य चानन्तशक्तित्वादनन्ताः स्युरित्यर्थः । यद्वा तासां मिथ्यात्वमनेनोच्यते । कोटिशो भवन्त्यतस्ताः क्षेत्रज्ञत एव स्युस्तत्सत्तयैव सत्तां लभेरन्न तु मिथो न च स्वत इति । यद्वा क्षेत्रज्ञो जीवस्तस्मान्न स्युस्तस्याविकारित्वात् । न मिथः इतरेतराश्रयत्वापत्तेः । न स्वतः आत्माश्रयत्वापत्तेः । अतो मिथ्याभूता एव ॥ ११ ॥ * * तदेवं श्लोकत्रयेण गुणकर्मानुबद्धं मनोवृत्तीः श्रयत इति यदुक्तं तत्प्रपञ्चितम् । अन्यदा तत्त्वं श्रयत इति यदुक्तं तदेव तत्त्वमाह क्षेत्रज्ञ इति । जीवस्य जीवोपाधेः अविशुद्धकर्तुर्मेनसः नित्याः प्रवाहरूपेणाविच्छिन्ना जाग्रत्स्वप्नयोराविर्भूताः पश्यति कापि सुषुप्तौ तिरोभूताः पश्यति । अवस्थान्नयसाक्षी क्षेत्रज्ञ आत्मा तत्त्वमित्यर्थः ॥ १२ ॥ * * क्षेत्रज्ञो द्विविधः त्वंपदार्थो जीवः तत्पदार्थ ईश्वरश्च । तत्राद्यो निरूपित इदानीं तत्प्राप्यमीश्वरं निरूपयति । क्षेत्रज्ञ आत्मा व्यापी । पुराणो जगत्कारणभूतः । पुरुषः पूर्णः । साक्षादपरोक्षः । स च स्वयंज्योतिः न तु ज्ञानस्य विषयत्वेनाश्रयत्वेन वा परोक्षः । अजो जन्मादिशून्यः परेषां ब्रह्मादीनामपि ईशः । नारं जीवसमूहः सोऽयनं यस्य नियंतुः भगवानैश्वर्यादिषड्गुणवान् । वासुदेवः सर्वभूतानामाश्रयः स्वाधीनया माययाऽऽत्मनि जीवेऽवधीयमानोऽवस्थाप्यमानः । कर्मकर्तरि प्रयोगः । तन्नियंतृत्वेन वर्तमान इत्यर्थः ॥ १३ ॥ * * एतत्सदृष्टान्तमाह यथेति । आत्मस्वरूपेण प्राणरूपेण ईशेन्नियमयति । इदं विश्वम् ॥ १४ ॥

श्रीवृंशीधरकृतो भावार्थदीपिकाप्रकाशः

हे वीरेति । रागद्वेषद्वलनसमर्थस्य तव विचारमार्गेऽपि कातर्यं न युक्तमिति भावः । यद्वा-ज्ञानग्रहणरूपनिश्चयांतगामिनः ।
 “आकारे सर्वथा यत्ने रूपे चाकृतिरुच्यते” इति निरुक्तिः ॥ ९ ॥ * * * शिल्पो लिप्यादिर्हस्तविषयः । अत्राशयमाह-अयमर्थः
 इति ॥ १० ॥ * * * द्रव्येति । कोटिश इतः पूर्वं लक्ष्य इत्यपि ज्ञेयम् । द्रव्याणां चंदनकस्तूरीकुंकुमादीनां स्वरंजतादीनां
 चानंत्वात् । कोपि गंधरूपादिः । कस्मैचिद्वोचत इति स्वभावानन्त्यात् । आशयंतःकरणं तस्य शिष्टतादुष्टताभ्यां कर्मादृष्टं तद्वशादपि
 कालो बाल्ययौवनादिस्तद्वशादपि प्रत्येकमनंता एव गंधादयः स्युरिति चार्थः । अनन्तवृत्तिस्वीकारे संसाराभावप्रसंगमाश-
 न्नाह-यद्वेति । सांतवृत्तिस्वीकारेऽपि तदुत्पादकः क इत्याकांक्षायामाह-यद्वेति । परस्परसिद्धौ परस्परपेक्षणमन्योन्याश्रयः । यथा
 प्रथमवृत्तिगतैकत्वमपेक्ष्य द्वितीयवृत्तौ द्वित्वसिद्धिर्द्वितीयवृत्तिगतद्वित्वमपेक्ष्य प्रथमायामेकत्वसिद्धिरित्यन्योन्याश्रयः । स्वसिद्धौ स्वस्वा-
 पेक्षणमात्माश्रयः स्वस्मात्स्वभवांगीकारे आत्माश्रयो भवतीत्यर्थः । अतो वृत्तीनामुत्पादकनिर्णयाभावात्ता मिथ्याभूता एवेति
 भावः ॥ ११ ॥ * * * इत्यर्थ इति । आत्मैव सत्यत्वात्तत्वं तदितरत्सर्वमसत्यत्वादतत्त्वमिति भावः । अत्र संदर्भः-यश्चुद्धोऽपि
 मायारचितस्य वक्ष्यमाणसर्वक्षेत्रज्ञस्य मायया कल्पितस्य मनसोतःकरणस्यैताः प्रसिद्धा विभूतीर्वृत्तीर्विचष्टे विशेषेण पश्यति पश्यंस्त-
 त्राविष्टो भवति स खल्वसौ जीवनामा स्वशरीरद्वयलक्षणक्षेत्रज्ञस्य ज्ञातृत्वात् क्षेत्रज्ञ उच्यत इत्यर्थः । तदुक्तं “यथा संमोहितो जीव
 आत्मानं त्रिगुणात्मकम्” इत्यादि । मनसः कीदृशस्य जीवस्य जीवोपाधितया जीवतादात्म्येन रचितस्य ततश्च तत्तयोपचर्यमाणस्येत्यर्थः ।
 ततश्च कीदृशस्याविशुद्धं भगवद्बहिर्मुखं कर्म करोतीति तादृशस्य कीदृशीर्विभूतीर्नित्या अनादित एवोपगताः, कथं तर्हि सदा न दृश्यंत
 इत्यत आह आविर्हिताः कापीति ॥ १२ ॥ * * * इत्यर्थ इति । जीवानां नियंतेश्वर इति भावः । अत्र संदर्भः-यस्तु पुराणः पुरुषः
 ‘आद्योऽवतारः पुरुषः परस्य’ इत्यादिना द्वितीयस्कंधादौ प्रसिद्धः साक्षादेव स्वयंज्योतिः स्वप्रकाशः न तु जीववदन्यापेक्षया अजो
 मायिकजन्मादिशून्यः । स्वमायया स्वरूपशक्त्यात्मनि स्वरूपेऽवधीयमान इति मायायां मायिकेर्ण्यतयामित्वेन प्रविष्टोऽपि
 स्वरूपशक्त्या स्वरूपस्य एव न तत्संसक्त इत्यर्थः । यद्वा-मुष्टु अमायया हेतुना मुक्तजीवेनात्मनि मनस्यवधानविषयीक्रियमाण
 इति । वासुदेवत्वेन सर्वक्षेत्रज्ञातृत्वात्सोऽपरः क्षेत्रज्ञः आत्मा परमात्मेति । तदेवं मुख्यं क्षेत्रज्ञत्वं परमात्मन्येव । तदुक्तं “सर्वं
 पुमान्वेद गुणांश्च तंज्ञो न वेद सर्वज्ञमनन्तमीडे” इति तथा श्रीगीतोपनिषत्सु “इदं शरीरं कीन्तेय क्षेत्रमित्यभिधीयते । एतद्यो वेत्ति
 तं प्राहुः क्षेत्रज्ञ इति तद्विदः । क्षेत्रज्ञं चापि मां विद्धि सर्वक्षेत्रेषु भारत ॥ क्षेत्रक्षेत्रज्ञयोर्ज्ञानं यत्तज्ज्ञानं मतं मम ॥” इति । अत्र खलु
 क्षेत्रज्ञं चापि मां विद्धि इति सर्वेष्वपि क्षेत्रेषु मां च क्षेत्रज्ञं विद्धि न तु जीवमिव स्वस्वक्षेत्र एवेत्यर्थं वहति । ‘ज्ञेयं यत्तत्प्रवक्ष्यामि’
 इत्यादौ ‘सर्वतः पाणिपादं तत्’ इत्यादिना सविशेषत्वस्यैव निर्दिष्टत्वात् । अमानित्वमित्यादिना ज्ञानस्य च तथोपदिष्टत्वात् । किं
 च क्षेत्रज्ञं चापीत्यत्र “तत्त्वमसि” इतिवत्सामानाधिकरण्येन तन्निर्विशेषज्ञाने विवक्षिते क्षेत्रज्ञेश्वरयोर्ज्ञाने विवक्षिते क्षेत्रज्ञेश्वरयो-
 र्ज्ञानमित्यन्यथेयं न तु क्षेत्रक्षेत्रज्ञयोर्ज्ञानमिति । किं तु क्षेत्रक्षेत्रज्ञयोरित्यस्यायमर्थः ज्ञेयस्यैकत्वेन निर्दिष्टत्वाद्योग्यत्वाच्च । न च
 निरीश्वरसांख्यवत् क्षेत्रक्षेत्रज्ञमात्रविभागात् ‘अत्र ज्ञानं मतं मम’ इत्यनेनेश्वरस्यापेक्षितत्वात् । न च विवर्त्तवदीश्वरस्यापि
 भ्रममात्रप्रतीतपुरुषत्वं तद्वचनलक्षणसवेदगीतादिशास्त्राणामप्रामाण्याद् बौद्धवादापत्तेः । तस्यां च सत्यां बौद्धानामिव विवर्त्तवादिनां
 तद्व्याख्यानायुक्तेरिति । तीर्थेणात्र श्रुतयोपि सर्वपदेषु प्रमाणिताः ताश्च “आत्मेति यदाप्नोति यच्चादत्ते सहातं विमुक्तात्मानम्”
 इति “अत्रायं पुरुषः स्वयंज्योतिः” इति । “अजो नित्यः” इति । “परोशः” “ब्रह्माणोऽधिपतिः” इति । नारायणत्वं तु कस्यचिद् प्रामा-
 ण्यतेरपि स्यादत उक्तं भगवानिति । ‘उत्पत्तिं प्रलयं चैव’ इत्युक्तलक्षणः स ज्ञेयः । एतादृशस्तु ‘ऋषिर्ब्रह्मकालदर्शी स्यात्’ इत्युक्तेः ।
 कश्चिदृषिः स इत्यत आह-वासुदेव इति ॥ १३ ॥ * * * स भगवान्मुक्तजीवेन सुलभ एवेति सट्टांतमाह-यथेति । “वायुर्यथैको
 भुवनं प्रविष्टो रूपं रूपं प्रतिरूपो बभूव । एकस्तथा सर्वभूतान्तरात्मा रूपं रूपं प्रतिरूपो बहिश्च ॥” इति काठकश्रुतेः ॥ १४ ॥

श्रीमद्वीरराघवव्याख्या

गुणकलुषस्य मनसो वृत्तीः प्रपञ्चयति एकादशेत्यादिना । मनसः एकादशवृत्तीर्वृत्तय आसन् ताः का इत्यत्राह ।
 आकृतयः कर्मेन्द्रियाणां व्यापारविषयाः पञ्च धियः क्रियाकास धियः ज्ञानेन्द्रियद्वारेण पञ्चवृत्तयो ज्ञानाकाराः एकादश सद्धारकाः
 अहंममाद्यभिमाननानात्वद्वारकैका संभूयैकादश हे वीर ! तासां वृत्तीनां भूमीविषया मात्राणि पञ्च कर्माणि पञ्च पुरम् इत्येकमिति
 संभूयैकादशेति वदन्ति तत्त्वत्रिदः । तत्र मात्राणि गन्धादीनि ज्ञानाकाराणां वृत्तीनां विषयाः कर्माणि तु विसर्गादीनि क्रियारूपाणां
 पुरं त्वभिमानरूपाया इति विवेकः, पुरमत्र शरीरं तस्याहंममाभिमानविषयत्वादिति ॥ १ ॥ * * * ज्ञानकर्माभयेन्द्रिय-
 व्यापारविषयाणि मात्राणि कर्माणि प्रपञ्चयति गन्धेति । गन्धः घ्राणेन्द्रियवृत्तिविषयः आकृती रूपं चक्षुरिन्द्रियवृत्तिविषयः स्पर्शः
 त्वगिन्द्रियविषयः रसो रसनेन्द्रियविषयः श्रवः शब्दः श्रोत्रेन्द्रियस्य विषयः, एवं पायूपस्थादवाक्पाणिवृत्तीनां क्रमेण विसर्गादयः
 पञ्च विषयाः । तत्र विसर्गः पुरीषोत्सर्गः रतिः संभोगः अर्तिर्गमनमभिजल्पो भाषणं शिल्प आदानादिः गन्धादयः पञ्च ज्ञानेन्द्रिय-

द्वारा मनोवृत्तीनामेव विषयाः तथा विसर्गादयः कर्मेन्द्रियद्वारा मनोवृत्तीनामेव पञ्चानां पञ्च विषया इति विवेकः पुरस्याभिमान-
विषयत्वप्रकारमाह एकादशमिति । स्वीकरणं ममेदं शिरः ममाऽयं हस्त इत्याद्यभिमानेन स्वीकरणं स्वीकार्यं शरीरमभिमानस्य
विषयः तदेकादशं वदन्ति । अयमर्थः शरीरमभिमानस्य न ज्ञेयतया गन्धादिविषयः, नापि कार्यतया विसर्गादिवर्तिकु ममेति
स्वशेषतया स्वीकार्यत्वेन विषय इति विवेकिनामेव शरीरं ममाभिमानविषयमिति वदन्ति, प्रायेण स्वीकरणं ममाभिमानस्य
विषयत्वेनोक्तमविवेकिनां तु शरीरमहमभिमानविषयमिति तदभिप्रायेणाह । शय्यामहं द्वादशमेक आहुः इति । एके केचिदह-
महङ्कारः अनात्मन्यात्मतादात्म्याभिमानरूपस्तं द्वादशीं वृत्तिं तस्या विषयभूतां शय्यां शरीरं द्वादशविषयं चाहुरित्यर्थः । जीवो यतः
स्वस्वरूपव्यामोहेन शरीरे शेते वसतीति शरीरं शय्याशब्देनोच्यते । ननु गन्धादीनां तद्विषयज्ञानानां च वृत्तिरूपाणां भेदाद्विषयि-
विषयभाव उपपन्नः, विसर्गादीनां कर्मेन्द्रियवृत्तित्वात्तेषामेव पुनस्तद्विषयत्वमनुपपन्नमिति चेन्न, विसर्गादीनां क्रियात्मकत्वात्
क्रियायाश्च फलव्यापारभेदेन द्वैविध्यात्तत्र व्यापारांशस्य वृत्तित्वं फलांशस्य विषयत्वमिति भेदात्, तथाहि उत्सर्गस्यागो विश्लेषस्त-
द्विषयः तदनुकूलो व्यापारो वृत्तिरेवं रत्यादिष्वपि बोध्यम् ॥ १० ॥ ❀ ❀ उक्तानामेकादशानां वृत्तीनामवान्तरभेदैरा-
नन्त्यमाह । द्रव्यं पृथिव्यादिभूतपञ्चकं तेषामसाधारणो गुणः स्वभावस्तेषां परिणामस्वभावो वा तेषां विचित्रपरिणामहेतुर्वा
आशयो वासना कर्माणि पुण्यपापानि एतैः पूर्वोक्ता एकादशवृत्तिरूपा मनसो विकाराः प्रथमं शतशस्ततः सहस्रशः ततः कोटिशश्च
स्युः, नैते विकाराः केवलस्य मनसः किन्तु क्षेत्रज्ञाधिष्ठितस्यैव भवन्तीत्याह । क्षेत्रज्ञाधिष्ठितस्य मनसो भवन्तीत्यर्थः । क्षेत्रज्ञमनसोरपि
परस्पराधिष्ठितयोर्न भवन्ति किन्तु क्षेत्रज्ञाधिष्ठितमनस एवेत्याह न मिथ इति । तत्रापि न स्वतो भवन्ति किन्तु कर्मत इत्याह ।
न स्वत इति कर्माधीना इति भावः । क्षेत्रज्ञशब्दोऽत्र जीवपरः, तस्यैव मनोऽधिष्ठातृत्वात्सङ्कोचविकासवद्धर्मभूतज्ञानाश्रयत्वाच्च,
यद्यप्यत्र प्रकरणे क्षेत्रज्ञशब्दो नारायणवासुदेवभगवदादिसामानाधिकरण्येन प्रयुज्यमानः परमात्मपरोऽवगम्यते । क्षेत्रं जानातीत्यव-
यवांशपौष्कल्यञ्च तत्रैव तथाप्यत्र जीवपर आश्रयणीयः उक्तयुक्तेः । 'क्षेत्रज्ञ एता मनसो विभूतीः क्षेत्रज्ञ आत्मा पुरुषः पुराणः' इत्यत्र
तु परमात्मपरः । यद्वात्रापि क्षेत्रज्ञशब्दः परमात्मपर एव, तस्य सर्वोपादानतया चिदुपादानत्वाच्चेतनद्वारा तद्धर्मभूतज्ञानसङ्कोचविका-
साश्रयत्वात् जीवद्वारा मनोऽधिष्ठातृत्वसम्भवाच्च । "अधिष्ठानं तथा कर्त्ता करणं च पृथग्विधम् । विविधाश्च पृथक्
चेष्टा दैवं चैवात्र पञ्चमम् ॥" इति प्रयोजकतया दैवस्य परमात्मनोऽपि सर्वत्रान्वयस्संज्ञः ॥ ११ ॥ ❀ ❀ तदेवं
मनसो गुणत्रयोपरागानुपरागाभ्यां बन्धकत्वमोचकत्वे गुणोपरक्तस्य मनसः क्षेत्रज्ञस्याधिष्ठितस्य वृत्तयश्चाभिहिताः । एवम-
चेतनत्वं निरूपितमिदानीं चेतनत्वं निरूपयिष्यन् तावत्प्रधानभूतं परमात्मतत्त्वं शोधयति क्षेत्रज्ञ इति त्रिभिः ।
अत्र क्षेत्रज्ञशब्दो न जीवपरः, किन्तु परमात्मपरः जीवस्येति पृथङ्निर्देशात् । अविशुद्धकर्मकर्तृजीवस्य मनसः जीवाधिष्ठितस्य
मनसः मायारचिताः प्रकृतिमूला एता उक्ताः तत्फलभोक्तृश्च विभूतीः वृत्तिविस्ताराभित्याः प्रवाहतो नित्याः कचिज्जाग्रदवस्थाया-
माविर्भूताः कापि सुषुप्तौ तिरोहिताश्च । क्षेत्रज्ञः परमात्मा शुद्धवृत्त्या यतः सुखदुःखादिरूपमालिन्यरहित एव विचष्टे, तथा च
श्रुतिः "तथोरन्यः पिप्पलं स्वाद्वत्त्यनश्नन्नन्यो अभिचाकशीति" इति मायारचितस्येति पाठे मनसो विशेषणं प्रकृतिपरिणामरूपस्य
मनसः ॥ १२ ॥ ❀ ❀ एवं कर्मकर्तृतत्फलभोक्तृजीवसाक्षितया तदभोगेन स्वयंप्रकाशमानतया च वर्त्तमानः परमात्मेत्युक्तं
भवति, पुनः प्रकृतिपुरुषयोरसंभावितधर्मविशेषैस्तं विशिनष्टि क्षेत्रज्ञ इति । अनेनाचेतनव्यावृत्तिर्जीवव्यावृत्तिश्च नहि जीवः
क्षेत्रं यादृक् यत्स्वरूपं तथा जानाति किन्तु ममेदमिति सामान्याकारेणात्मा प्रकृतिपुरुषयोरन्तः प्रविश्य नियन्त्रत्वेन धारकः
पुराणः पुरुषः न जगदादिकारणतया वर्त्तमानः पुरुषः साक्षात्स्वप्रकाशस्वरूपः, स्वयं ज्योतिष्त्वं जीवेऽपि प्रसक्तं तद्व्युदास्तये
यत्साक्षादित्युक्तं साक्षादपरोक्षं स्वयंज्योतिः न हि जीवस्वरूपं मनआदिभ्यो विविक्तं बद्धावस्थायामवभासते मुक्तावस्थायामपि
तदवभासस्य परमात्मप्रसादाद्यत्तत्वात् निरुपाधिकसाक्षादवभासाभावानिरुपाधिकसाक्षात्स्वयंज्योतिष्ट्वस्यैवात्राभिप्रेतत्वात् नित्य-
सिद्धानामपि तथात्वस्य परमात्मनो नित्येच्छाद्यत्तत्वेन निरुपाधिकत्वाभावात् अजः स्वरूपतः स्वभावतश्चोत्पत्त्यादिविकाररहितः
अचेतनस्वरूपस्वभावाभावाभ्यामुत्पत्तिमतोः प्रकृतिपुरुषयोर्व्यावृत्तिः जीवस्यापि ज्ञानविकाशरूपस्वभावोत्पत्तेः सत्त्वात् परेषां
ब्रह्मादीनामपि ईश्वरः देवताविशेषनिश्चयायोक्तम् । नारायणो भगवान् वासुदेव इति । नारं जीवसमूहस्तस्यायनं प्राप्यं प्रापकमाधार-
श्चेत्येवं नारायणशब्दो योगरूढिभ्यां विष्णोरेवासाधारणः । अत्र निर्वचनानि पूर्वमेवोपन्यस्तानि एवं वासुदेवशब्दोऽपि "वसन्ति
यत्र भूतानि भूतात्मन्यखिलात्मनि" इति तत्रैव नियतः स्मर्यते, भगवच्छब्दोऽपि भगवत्पराशरादिभिः "संहर्ता च तथा भर्ता"
इत्यादिभिरंशतः समुदायरूपेण च तत्रैव नियतः स्मृतः । नन्वात्मतया सर्वव्यापकश्चेत्कथमदर्शनमत आह । स्वमायया
स्वाधीनमायया आत्मन् जीवे-आर्षत्वात्सप्तम्या लुक् परमे व्योमन्नितिवत्-व्यवधीयमानः तिरोधीयमानः प्रकृतिवशौ-
र्द्रष्टुमशक्य इत्यर्थः ॥ १३ ॥ ❀ ❀ न प्रकृतिवशौर्द्रुर्दृशत्वमात्रेण सर्वव्यापकत्वं भगवतः किन्तु वायुवददृश्य एव
सर्वव्यापकतया नियमयतीत्याह यथेति । यथानिलो वायुरात्मस्वरूपेण चराचरभूतानामन्तः प्रविष्ट ईष्टे प्रेरयति एवं क्षेत्रज्ञः
परमात्मा भगवान् वासुदेवोपीदं जगच्चेतनाचेतनात्मकमन्तर्नियन्तृतया प्रविष्टः भगवतो व्याप्तिद्वारा प्रेरकतया चेत्यनिलदृष्टान्तः
वतः सिद्धः ॥ १४ ॥

श्रीमद्विजयध्वजतीर्थकृता पदरत्नावली

श्रोत्रादीन्द्रियेषु सत्सु मनस एव प्राधान्यं कथमित्याशङ्क्य तत्तदिन्द्रियद्वारा तत्तद्विषयेषु मनसः प्रवृत्तिरित्याह एकादशेति । अस्य मनस एकादशवृत्तीर्वृत्तय आसन्नित्यन्वयः । अयमर्थः श्रोत्रादीनि दश एकं मनः स्वयमित्येकादशेन्द्रियाणि इन्द्रियद्वारेण बह्वी रूपादिषु प्रवर्तमानस्य मनस एकादशवृत्तय इत्युच्यन्ते । तदुक्तम् “एकादशेन्द्रियद्वारा स्युरेकादश वृत्तयः” इति । अत्र कश्चिद्विभागोऽप्यस्ति एकादशधा विभक्तस्य मनस आकृतयः अहं शब्दं शृण्वानीत्यादिविषयानुभवेच्छा पञ्चशब्दादीनां च तावच्चान्निश्चयलक्षणरूपान्तरमास्थितस्य धियो बुद्धयपरपर्यायस्य मनसोऽभिमाना अहं मधुरं शृणोमीत्यादिरूपाश्च पञ्च । तदुक्तं “शब्दाद्यास्तदभीमानास्तदिच्छाश्चैव पञ्चशः” इति कर्मेन्द्रियाणां स्पर्शान्तर्भावेन एकत्वेन पृथग्विषयाभावेन पञ्च पञ्च सङ्ख्या-त्वोपपत्त्या एकादशधापि विभक्तस्य मनस एकादशाकृतयोऽप्यपेक्षिता इति दुराग्रहो निरस्तः “स्पर्शान्तर्भावतः कर्मस्थानां नैव पृथगतिः” इति वचनात् । तर्हीन्द्रियचेष्टानामपि पञ्चत्वं स्यादित्याशङ्क्य विषयबाहुल्येन तावच्च न घटत इत्यभिप्रेत्याह मात्राणीति । मात्राणि श्रोत्रादिज्ञानेन्द्रियविषयाः शब्दादयः कर्माणि वागादिकर्मेन्द्रियविषया गमनादिव्यापाराः पुरं शरीरं चेत्यतस्तासामिन्द्रियवृत्तीतां भूमिमधिष्ठानमेकादश वदन्ति हेत्यनेनेन्द्रियगणं च भूमिं वदन्ति । तदुक्तम् “एकादशैव चेष्टाः स्युरिन्द्रियाणां पृथक् पृथक् । गोलकास्तदधिष्ठानं चैकादश निगद्यते” इति । हे वीर ! ज्ञानग्रहणेच्छालक्षणाध्यवसायान्तर्गामिन ! मात्राणीत्यादिनोक्ता भूमीः पृथक् पृथक् निदर्शयति ॥ ९ ॥ ❀ ❀ गन्धेति । आकृती रूपं अतिरूपस्थविषयः शिल्पो हस्त-विषयः । एकादशमधिष्ठानं ममेति स्वीकरणं सङ्कल्पविकल्पलक्षणं स्वीकारयोग्यमिन्द्रियगणं चाहुः । ‘पुरि तनौ शेते’ इति श्रुतेः हृदयलक्षणनाड्यधिष्ठानसम्भवात्कथमेकादशत्वमित्याशङ्क्य संख्यान्तरमाह मायामिति । मायां नानाधिष्ठानभूतां नाडीमह-मित्यभिमन्तव्यं मायां निश्चयज्ञानविषयां वा तदुक्तम् “एष संसृतिसम्भारो द्वादशैवाथ वा भवेत्” इति एकादशत्वं च प्रसङ्गाद्वक्ति “दशकं विषयाणां च ममाहमिति च द्वयम्” इति सर्वान्तर्भावेन द्वयमेव वक्ति द्वयमेव ममाहश्चेति । मायामहित्यनेनायमर्थो ध्वनितः । तथाहि विषयाणां दशकं मायामित्येकमहित्येकमिति द्वादशमित्यर्थः । ममेति वृत्तिविशिष्टमन्तःकरणं मायामिति ज्ञातव्यम् । यद्वा द्वादशसङ्ख्याविशिष्टत्वेनोक्तमहमिति वृत्तिविशिष्टमन्तःकरणमेकमेव संसृतिकारणमिति शेषः । तदुक्तं संसृतिस्त्वहमेव चेति ॥ १० ॥ ❀ ❀ शृङ्गाहिकयैवाभिव्यक्तिनिमित्तमाह द्रव्येति । द्रव्यं देहादिः स्वभावो जीवस्या-नादियोग्यता आशयः पूर्वानुभवसंस्कारः कर्म जन्मान्तरकृतं पुण्यपापलक्षणमदृष्टं कालः फलपाचकः-एतैरुद्बोधिता अमी मनसः एकादश विकारा जायन्त इति शेषः । न केवलं मनस एकादशैव विकाराः किन्तु मन्दमध्यमोत्तमविक्षेपभेदेन शतश आदिविकाराः सन्तीत्याह सहस्रश इति । क्रमभङ्गस्तु नियमभङ्गाय । ननु देहाद्येवैषां यदि निमित्तं तर्हि जन्मादिसूत्रोक्त-मसङ्कोचेन ब्रह्मकारणत्वमनर्थकं स्यादपि च ब्रह्म वा एतैः कारणैः कारयतीति श्रुतिश्चापहस्तिता स्यादिति तत्राह क्षेत्रज्ञत इति । क्षेत्रज्ञतो ब्रह्मणो जीवान्तर्यामिणो हरेरेते विकाराः स्युर्जीवस्येति शेषः, देहाद्यधिष्ठाय जीवान्तर्यामी हरिः जीवाहृ-मपेक्ष्य तद्भोगार्थमुत्पादयत्यतो देहादेः कर्तृत्वोपचरोऽतो न श्रुतिसूत्रे व्यर्थे इति भावः । नन्वन्योऽन्यापेक्षया मदिराद्रव्य-वत्स्वतो वैषामुत्पत्तिः किं न स्यात् किं मध्ये ब्रह्मकल्पनयेति तत्राह । न मिथ इति ॥ ११ ॥ ❀ ❀ नन्वेषां सत्यत्वे किं मानमिति तत्राह क्षेत्रज्ञ इति । भोगयोग्यः क इत्यत उक्तं जीवस्येति । उपादानाभावेनेन्द्रजालसृष्टिवत् मिथ्याभूता इति नेत्याह । मायारचिता इति । मायया प्रकृत्या रचिताः “मायां तु प्रकृतिं विद्यात्” इति वचनात् नित्यत्वे कथं रचितत्वमित्यत उक्तमनित्या इति नित्यस्य जीवस्यानित्यानामनुभवः कथमित्यत उक्तमाविर्हिता इति जाग्रत्स्वप्नयोरविर्हिताः कापि सुप्तौ तिरोहिताः विचष्टे पश्यति । दर्शनं साक्षित्वेन न त्वनुभवनम् “अनश्नन्नन्यो अभिचाकशीति” इति श्रुतेः । अविशुद्धकर्तुरित्यनेन साक्षिणो हरेर्जीवं व्यावर्तयति ॥ १२ ॥ ❀ ❀ शुद्धाशुद्धत्वविशेषणाभ्यां वैलक्षण्ये ज्ञाते मन्दस्यैकमेव वस्तु शबलनिर्गुणभेदेनोच्यत इति शङ्का स्यादिति तत्परिहाराय क्षेत्रज्ञं विशिनष्टि क्षेत्रज्ञ इति । आत्मा व्यापी “यच्चाप्नोति यदादत्ते महान्तं विभुमात्मानम्” इत्यादिश्रुतेः व्याप्तस्य नीरूपत्वेनाकाशवत्प्रतिपत्त्यनुपपत्तिरित्यतः पुरुष इति “सहस्रशीर्षा पुरुषः” इति श्रुतेः पुरि शरीरे निषण्णो भवतीति निरुक्त्या पुरुषश्चेत्तपरिणामे तत्स्थस्यापि परिणामप्रसङ्ग इत्यतः पुराण इति “शाश्वतोऽयं पुराणः” इति श्रुतेः । कतिपय-दिनस्थायित्वेनापि पुराणशब्दार्थोपपत्तिरित्यतः साक्षादिति जडप्रकृतेरपि साक्षात् पुराणत्वोपपत्तेरनादित्वादित्यतः स्वयंव्योतिरिति “अत्रायं पुरुषः स्वयंव्योतिर्भवति” इति श्रुतेः । स्वयंव्योतिषोऽपि जीववत् जननं किं न स्यादित्यतोऽज इति “अजो नित्यः” इति श्रुतेः । नन्वयं हिरण्यगर्भः किं न स्यादित्यतः परेश इति । परो हिरण्यगर्भस्तस्येशः “यो ब्रह्माणं विदधाति पूर्वम्” इति श्रुतेः “ब्रह्मणोऽधिपतिः” इति श्रुतेः । हिरण्यगर्भेशोऽपि प्रशुपतिः किं न स्यादित्यतो नारायण इति । नरसमुदायो नारः तस्याश्रय इति कतिचिद्-ग्रामाधिपतेरपि नारायणत्वं स्यादित्यतो भगवानिति । “उत्पत्तिं प्रलयं चैव भूतानामागतिं गतिम् । वेत्ति विद्यामविद्यां च स वाच्यो भगवानिति” इति स्मृतेः । ऋषिस्त्रिकालदर्शी स्यात्तस्माद्वेपरिणामवच्छब्दाच्यत्वोपपत्तेरित्यतो वासुदेव इति । अत्र व्यावृत्तिः पौराणिकरीत्योक्ता न तु न्यायशास्त्रोक्तिमवलम्ब्येति नोपहासविषयोऽयमिति ज्ञातव्यम् । नन्वेवंलक्षणकः क्षेत्रज्ञश्चेत्किमिति जनैर्न दृश्यत इत्यतः स्वमाययेति । स्वमायया स्वेच्छयात्मन्नात्मनि स्वस्मिन्नेव द्यवधीयमानः तिरोहितत्वेन स्थितः स्वात्माधारः स्वेच्छवैव

जीवदृष्टेस्तिरोहितः क्षेत्रज्ञ इत्युच्यते विष्णुः जीवस्थः पुरुषोत्तम इति च । अतोऽनिर्वाच्याविद्ययाच्छाद्यमानो न स्यादित्यर्थः “तं दुर्दर्शं गूढमनुप्रविष्टं गुहाहितं गह्वरेष्ठं पुराणमिति श्रुतेश्च ॥ १३ ॥ ॥ ननु क्षेत्रज्ञो मनसो विभूतीः पश्यतीत्युक्तं दर्शनं बहिः स्थित्वोत्तान्तः स्थित्वा, नाद्यः बहिःस्थस्यान्तर्दर्शनायोगात्, न द्वितीयः “असङ्गो ह्ययं पुरुषः” इति श्रुतेरसङ्गस्य देहान्तः प्रवेशा-योगात्तद्योग्यसुखदुःखभोगाप्राप्तेऽप्येवाऽऽह यथानिल इति । यथानिल आत्मस्वरूपेण प्राणस्वरूपेण स्थावरजङ्गमानामन्तर्निविष्टः स्थावरजङ्गमानामीष्टे चेष्टालक्षणमीशानं करोति “अधीगर्थदयेशां कर्मेणि” इति द्वितीयार्थे षष्ठी, न होतावता वायोः सुखादिभोगः श्रुतचरः । एवं क्षेत्रज्ञनामा वासुदेवो भगवानिदं जगदात्मस्वरूपेणान्तर्धामिरूपेणान्तः प्रविष्टः एता मनोविभूतीः पश्यतीति पूर्वेणा-न्वयः । सर्वत्रोषित्वा क्रीडत इति वासुदेव इति वासुदेवपदप्रयोगेन दुर्भेगशरीरयोग्यदुःखभागाभावो जीवान्तःस्थत्वेन क्षेत्रज्ञ-शब्दार्थोऽपि दर्शित इति ज्ञायते । न निलः सङ्गो यस्यासावनिल इत्यतोऽसङ्गस्याप्यन्तः प्रवेशो युज्यत इति ॥ १४ ॥

श्रीमज्जीवगोखामिकृतः कमसन्दर्भः

मात्राणि विवृणोति गन्धाकृतीति । कर्माणि विवृणोति विसर्गेति ॥ ९-११ ॥ ॥ क्षेत्रज्ञ इति । यः शुद्धोऽपि मायारचितस्य वक्ष्यमाणसर्वक्षेत्रज्ञस्य मायया कल्पितस्य मनसोऽन्तःकरणस्यैताः प्रसिद्धा विभूतीर्वृत्तीर्विचष्टे विशेषेण पश्यति, पश्यन्तत्राविष्टो भवति, स खल्वसौ जीवनामा स्वशरीरद्वयलक्षणक्षेत्रस्य ज्ञातृत्वात् । क्षेत्रज्ञ उच्यते इत्यर्थः, तदुक्तं “यथा सम्मोहितो जीव आत्मानं त्रिगुणात्मकम्” इत्यादि । तस्य मनसः कीदृशतया मायारचितस्य तत्राह । जीवोपाधितया जीवतादात्म्येन रचितस्य ततश्च तत्तयोपचर्यमाणस्येत्यर्थः । ततश्च कीदृशस्य अविशुद्धं भगवद्बहिर्मुखं कर्म करोतीति तादृशस्य । कीदृशीर्विभूतीः । नित्या अनादित एवानुगताः । तत्र च कदा कीदृशीरित्यपेक्षायामाह जाग्रत्स्वप्नयोरविभूताश्चेति ॥ १२ ॥ ॥ यस्तु पुराणः पुरुषः आद्योऽवतारः पुरुषः परस्येत्यादिना द्वितीयस्कन्धादौ प्रसिद्धः साक्षादेवं स्वयं ज्योतिः स्वप्रकाशः । न तु जीववदन्यापेक्षया अजो जन्मादिशून्यः परेषां ब्रह्मादीनामपीश्वरः नार जीवसमूहः स नियम्यत्वेनायनं यस्य भगवान् ऐश्वर्याद्यंशवान् भगवदंशत्वात् । स्वमायया स्वरूपशक्त्या । आत्मनि स्वरूपे । अवधीयमान इति । मायया मायिकेऽप्यन्तर्यामित्वेन प्रविष्टोऽपि स्वरूपशक्त्या स्वरूपस्थ एव न तु तत्संसक्त इत्यर्थः । वासुदेवत्वेन सर्वक्षेत्रज्ञातृत्वात् सोऽपरः क्षेत्रज्ञः आत्मा परमात्मेति । तदेवमपि मुख्यं क्षेत्रज्ञत्वं परमात्मन्येव । तदुक्तं “सर्वं पुमान् वेद गुणांश्च तज्ज्ञो न वेद सर्वज्ञमनन्तमीडे” इति । तथा श्रीगीतोपनिषत्सु “इदं शरीरं कीन्तेय ! क्षेत्रमित्यभिधीयते । एतद्यो वेत्ति तं प्राहुः क्षेत्रज्ञ इति तद्विदः ॥ क्षेत्रज्ञश्चापि मां विद्धि सर्वक्षेत्रेषु भारत ! । क्षेत्रक्षेत्रयोज्ञानं यत्तज् ज्ञानं मतं मम ।” इति अत्र खलु क्षेत्रज्ञश्चापि मां विद्धीति सर्वेष्वपि क्षेत्रेषु मात्र क्षेत्रज्ञं विद्धि न तु जीवमिव स्वस्वक्षेत्र एवेत्येवार्थं वदति । न च जीवेशयोः सामानाधिकरण्येन निर्विशेषचिद्वस्त्वेव ज्ञेयतया निर्दिशति, सर्वक्षेत्रेष्वित्यस्य वैयर्थ्यापत्तेः । ज्ञेयं यत्तत् प्रवक्ष्यामीत्यादौ सर्वतः पाणिपादं तदित्यादिना सविशेषत्वस्यैव निर्दिष्टत्वात् । अमानित्वमित्यादिना ज्ञानस्य च तथोपदिष्टत्वात् । किञ्च क्षेत्रज्ञं चापीत्यत्र तत्त्वमसीतिवत् सामानाधिकरण्येन तन्निर्विशेषज्ञाने विवक्षिते क्षेत्रज्ञेश्वरयोज्ञाने विवक्षिते क्षेत्रज्ञेश्वरयोज्ञानमित्येवानुचेत् । न तु क्षेत्रक्षेत्रज्ञयोज्ञानमिति । किन्तु क्षेत्रक्षेत्रज्ञयोरित्यस्यायमर्थः द्विविधयोरपि क्षेत्रक्षेत्रज्ञयोर्यज्ज्ञानं तन्ममैव ज्ञानं मतम् । “अन्यार्थस्तु परामर्शः” इति न्यायेन तज्ज्ञानैकतात्पर्यकमित्यर्थः । ज्ञेयस्यैकत्वेन निर्दिष्टत्वात् योग्यत्वाच्च । न च निरीश्वरसाङ्ख्यवत् क्षेत्रक्षेत्रज्ञमात्रविभागादत्र ज्ञानं मतं मामित्यनेन श्वरस्यापेक्षितत्वात् । न च विवर्तवादवदीश्वरस्यापि भ्रममात्रप्रतीतपुरुषत्वम् । तद्वचनलक्षणसवेदगीतादिशास्त्राणामप्रामाण्याद् बौद्धवादापत्तेः । तस्यां च सत्यां बौद्धानामिव विवर्तवादिनां तद्व्याख्यानायुक्तेः ॥ १३ ॥ ॥ यथेति । श्रुतिश्च “वायुर्यथैको भुवनं प्राविष्टो रूपं रूपं प्रतिरूपो बभूव” इति काठके ॥ १४-१७ ॥

इति श्रीमद्भागवते महापुराणे पञ्चमस्कन्धे श्रीमज्जीवगोखामिकृतकमसन्दर्भे एकादशोऽध्यायः ॥ ११ ॥

श्रीमद्विभ्वनाथचक्रवर्तिकृता सारार्थदर्शिनी

वृत्तीर्दर्शयति । एकादश वृत्तयः इन्द्रियरूपाः, तत्र पञ्च आकृतयः कर्माकाराः पञ्च धियः ज्ञानाकारा एकोऽभिमानोऽहङ्कारः इत्येवमेकादश तासां वृत्तीनां भूमीर्विषयानप्येकादशैव वदन्ति । वीर ! हे ज्ञानवीर राजन् ! मात्राणि गन्धादयः पञ्च ज्ञानेन्द्रियाणां विसर्गादिकर्माणि पञ्चकर्मेन्द्रियाणां पुरं देहगेहाद्येकम् अभिमानस्येत्येकादश ॥ ९ ॥ ॥ मात्रादीनि विवृणोति गन्धेति । पञ्च नासिकादीनां ज्ञानेन्द्रियाणां विषयाः आकृतिः रूपं विसर्गादयः पञ्च पादवादीनां कर्मेन्द्रियाणामेवं दश अर्त्तिर्गमनं स्वीक्रियत इति स्वीकरणम् एकादशं पुरमभिमानस्य विषयमाहुः । एके आचार्याः अभिमानस्य द्वैविध्यात् ममेति ममकारस्य शय्यां विषयं गेहादिकमेकादशम् अहमिति अहङ्कारस्य शय्यां देहं द्वादशमाहुः ॥ १० ॥ ॥ तासां वृत्तीनाम-वान्तरभेदैरानन्त्यमाह । द्रव्यादिभिर्भेदैरमी विकाराः वृत्तिरूपाः प्रथमं शतशः ततः सहस्रशः लक्षशः कोटिशश्च स्युः । द्रव्याणां

चन्दनकस्तुरीकुङ्कुमादीनां स्वर्णरजतप्रवालादीनाञ्चानन्यात् कोऽपि गन्धरूपादिः कर्मैचित् रोचत इति स्वभावानन्यात् आशयोऽन्तःकरणं तस्य शिष्टतादुष्टताभ्यां कर्म अदृष्टं तद्वशादपि कालो वात्ययौवनादिस्तद्वशादपि प्रत्येकमनन्ता एव गन्धादयः स्युरित्यर्थः । न तु मिथः स्युर्नापि स्वतः स्युः किन्तु क्षेत्रज्ञतः परमेश्वरात् तस्य चानन्तशक्तित्वादनन्ताः स्युरित्यर्थः ॥ ११ ॥ ❀ ❀ क्षेत्रज्ञो हि द्विविधः परमात्मा जीवात्मा च । तयोः प्रथमः पूर्वश्लोके उद्दिष्ट उत्तरश्लोके वक्ष्यते च । द्वितीयश्च द्विविधः बद्धो मुक्तश्च तत्र मनसा आलिङ्गितः तदभिमानो बद्धः तेन अनालिङ्गितो निरभिमानो मुक्तः । तयोः पूर्वं ज्ञायत एव उत्तरः कीदृशः स्यादित्यपेक्षायामाह । क्षेत्रज्ञ एता मनसो विभूतीर्विचष्टे पश्यति जानाति केवले न तु तदभिमानो सन् मुदक्ते । अत एव शुद्धः संसारान्मुक्तः अन्यस्त्वशुद्धः संसारीत्यर्थः । मनसः कीदृशस्य जीवस्य जीवोपाधेः यतो मायया रचितस्य अत एवाविशुद्धं भगवद्बहिर्मुखं कर्म करोतीति तस्य । विभूतीः कीदृशीः नित्याः । अनादित एवानुगताः कथं तर्हि सदा न दृश्यन्त इत्यत आह । आविर्हिताः कापि जाग्रत्स्वप्नयोः तिरोहिताः कापि सुषुप्तिप्रलययोः ॥ १२ ॥ ❀ ❀ बद्धजीवस्य व्यवहार एव सदैवावधानविषयो यथा तथा मुक्तजीवस्यावधानविषयः क इत्यपेक्षायामाह । क्षेत्रज्ञः क्षेत्रस्य कात्स्न्येन ज्ञाता परमात्मेत्यर्थः । आत्मा व्यापकः पुराणो जगत्कारणभूतः पुरुषः पुरुषाकारः स्वयंव्योतिः स्वप्रकाशः अजो मायिकजन्मादिशून्यः परेषां ब्रह्मादीनामपीशः नारायणः कारणार्णवशायी भगवान् षडैश्वर्यपूर्णो वैकुण्ठनाथः वासुदेवो वसुदेवनन्दनः श्रीमथुराद्यधिपतिः । सुष्ठु अमायया हेतुना आत्मनि अवधीयमानः मुक्तजीवेन आत्मनि मनसि अवधानविषयीक्रियमाणः । यद्वा स्वमायया स्वरूपशक्त्या कृपया वा सहितः ॥ १३ ॥ ❀ ❀ स च भगवान् मुक्तजीवेन सुलभ एवेति सदृष्टान्तमाह यथेति । आत्मरूपेण ईशेत् ईशीत इदं विश्वम् ॥ १४ ॥

श्रीमच्छुक्लदेवकृतः सिद्धान्तप्रदीपः

वृत्तयस्तु आकृतयः क्रियाकाराः पञ्च धियश्च ज्ञानाकाराः पञ्च अभिमानश्चेत्येकादश आसन् विषयानाह मात्राणीति । मात्राणि गन्धादीनि ज्ञानाकाराणां कर्माणि विसर्गादीनि क्रियाकाराः । पुरं शरीरमभिमानस्य एवमेकादश हे वीर ! तासां वृत्तीनां भूमीः विषयान् वदन्ति ॥ ९ ॥ ❀ ❀ विषयानाह गन्धेति । आकृतिः रूपमतिर्गतिः ममेति स्वीक्रियते इति स्वीकरणं शरीरं, केचित्तु अभिमानो द्विविधः विदुषां मम देहः इति मूढानां तु देहोऽहमिति । तत्र देहोऽहमित्यहङ्कारं द्वादशं वृत्त्यन्तरमाहुः तस्य देहमेव शय्यां विषयमाहुः ॥ १० ॥ ❀ ❀ एकादशवृत्तीनामवान्तरभेदैर्बाहुल्यमाह द्रव्येति । द्रव्याणि विषयाः स्वभावः परिणामहेतुः । आशयो वासना कर्म पुण्यादिकम् । कालः क्षोभकः तैर्निमित्तभूतैः अमी पूर्वोक्ता एकादश मनसो विकाराः वृत्तयः प्रथमं शतशस्ततः सहस्रशस्ततः केदृशः ताः केवलान्मनसो न स्युस्तस्य करणत्वात् न च मिथो न च स्वतश्च स्युः । न हि अचेतने करणे एकैकशः मिलित्वा वा वृत्तयो जायन्ते असम्भवात् । अतः क्षेत्रज्ञतः मनसि जायन्ते इति सिद्धान्तः ॥ ११ ॥ ❀ ❀ अथ मजनीयस्य मुक्तौ प्राप्तस्य भगवतः सर्वज्ञत्वादीन् गुणान् क्षेत्रज्ञादीनि बहूनि नामानि चाह क्षेत्रज्ञ इति त्रिभिः । अविशुद्धकर्तुर्वदस्य जीवस्य सम्बन्धि यन्मनस्तस्य मायारचितस्य प्रकृतिकार्यस्य प्रवाहरूपेण नित्याः जाग्रत्स्वप्नयोरविभूताः कचित्सुषुप्त्यादौ तिरोहिताः एताः विभूतीर्वृत्तीः क्षेत्रज्ञः समष्टिव्यष्टिरूपसर्वशरीरवित् शुद्धः स्वभावतोऽपास्तसमस्तदोषो भगवान् विचष्टे पश्यति ॥ १२ ॥ ❀ ❀ स्वमायया “मायादम्भे कृपायां च” इति विश्वः, स्वकृपया आत्मनि जीवे अवधीयमानः प्रेरकतया वर्तमानः ॥ १३ ॥ ❀ ❀ यथा अनिलो वायुः आत्मस्वरूपेण प्राणरूपेण स्थावरजङ्गमानामन्तर्निविष्टः ईशेत् प्रेरयति एवं भगवानपि इदं विश्वमनुप्रविष्टः ईशेत् प्रेरयति ॥ १४ ॥

गोखामिश्रीगिरिधरलालविहिता बालप्रबोधिनी

तथा मनोऽपि गुणेषु विषयेषु कर्मसु तदनुकूलक्रियासु चानुबद्धमासक्तं नाना वृत्तीः श्रयते तद्रूपेण परिणमतेऽन्यत्र विषयादि विहाय भगवति स्थितिकाले तु तत्त्वं परमार्थं पदं स्वरूपं श्रयते इत्यन्वयः । वृत्तीर्दर्शयति—एकादशेति, मनसो वृत्तयो एकादशासन् । तासां भेदमाह—पञ्च आकृतयः क्रियाकाराः, धियो ज्ञानाकाराश्च पञ्च, अभिमानश्चैका ॥ ९ ॥ ❀ ❀ हे वीर आसां चैकादशवृत्तीनामेकादशैव मूर्तीर्विषयान् वदन्ति विवेकिन इत्यन्वयः । सम्बोधनेनैतासां जयेनैव परमपुरुषार्थसिद्धिः, न बहिर्भूमिजयेनेत्येतज्जये प्रयत्नं कुर्विति सूचयति । अत एव तद्विषयेष्वपि भूमिपदप्रयोगः । ता दर्शयति—मात्राणि पञ्च कर्माणि च पञ्च पुरं शरीरं चैकेति मात्रादीन् विवृणोति— गन्धेति, गन्धश्चाकृती रूपं च स्पर्शश्च रसश्च श्रवः शब्दश्च तानि पञ्च मात्राशब्दवाच्यानि घ्राणादीन्द्रियद्वारा धीवृत्तीनां विषयाः । विसर्गो मलत्यागः, रतिः स्त्रीसम्भोगः, अर्तिः गतिः, अभिज्ञल्पः भाषणं, शिल्पं हस्तकार्यम्, ते कर्मशब्दवाच्याः पायवादिपञ्चकर्मैन्द्रियद्वारा क्रियाकारवृत्तीनां विषयाः ॥ १० ॥ ❀ ❀ एकादशमभिमानविषयं दर्शयति—एकादशमिति । ममेत्यभिमानेन स्वीक्रियते इति स्वीकरणं शरीरादि एकादशविषयं प्रादुरित्यन्वयः । शरीराद्यभिमानस्य गन्धादिवत् ज्ञेयतया विषयः, नापि विसर्गादिवत् कार्यतया तद्विषयः, किन्तु भोगसाधनत्वेन ममेति स्वीकार्यतया तद्विषय इति भावः । एके तु आत्मानात्मविवेकवतामेव शरीरं समत्वाभिमानविषयः । अतो विवेकिनां तथाऽस्तु, अविवेकिनां त्वहङ्कारं द्वादशं

वृत्त्यन्तरं तस्य च शरीरमेव शय्यासञ्ज्ञं द्वादशं विषयमाहुरित्यन्वयः । शरीरे हि जीवोऽहङ्कारेण शेते इति तस्य शय्यापदवाच्यत्वं बोध्यम् । अत एव पुरि शयनाजीवस्यापि पुरुषपदवाच्यत्वं ज्ञेयम् ॥ ११ ॥ ❀ ❀ तासां वृत्तीनामवान्तरभेदेरानन्त्यमाह—द्रव्येति । द्रव्याणि विषयाः, स्वभावः परिणामहेतुः, आशयः संस्कारः, कर्म अदृष्टं पुण्यपापलक्षणं, कालः सर्वोद्बोधकः, तैरेतैर्निमित्तभूतैरमी एकादश मनसो विकारा वृत्तयः प्रथमं शतशस्ततः सहस्रशस्ततः कोटिशश्च स्युर्भवन्ति, न स्वत आत्माश्रयापत्तेः, नापि मिथो भवन्त्यन्योन्याश्रयापत्तेरित्यन्वयः । ननु द्रव्यादीनामपि अचेतनत्वेन स्वतः प्रवृत्त्यसम्भवात् कथं चेतनाधिष्ठानं विना तैरपि तासामुत्पत्तिः सम्भवतीत्याशङ्क्य ईश्वरः सर्वभूतानां हृद्देशेऽर्जुन तिष्ठति । भ्रामयन् सर्वभूतानि यन्त्रारूढानि मायया इत्यादिवाक्यसिद्धान्तमवलम्ब्योत्तरमाह—क्षेत्रज्ञत इति, अन्तर्याम्यधिष्ठितैरेव द्रव्यादिभिर्निमित्तैर्मनोवृत्तयो भवन्तीत्यर्थः ॥ १२ ॥ ❀ ❀ ननु तर्ह्यन्तर्यामिणोऽपि वृत्तिसम्बन्धे सति विकारित्वं स्यादित्याशङ्क्य तस्य साक्षिमात्रत्वात् विकारित्वमित्याह—क्षेत्रज्ञ इति । जीवस्य यन्मनस्तस्यैता नित्याः प्रवाहरूपेणाविच्छिन्ना विभूतीवृत्तीः क्षेत्रज्ञोऽन्तर्यामी केवलं विचष्टे साक्षितया पश्यत्येवेत्यन्वयः । ननु सुषुप्तौ तासामसत्त्वात् कथमविच्छिन्नत्वमित्याशङ्क्याह—अविर्हिता इति । जाग्रत्स्वप्नयोराविर्भूताः क्वापि सुप्तिसमाध्यादौ तिरोहितास्तिरोभूताश्च पश्यतीति सुषुप्त्यादावपि तिरोहिताः सूक्ष्मा वृत्तयः सन्तीति भावः । तस्य विकाराभावे हेतुमाह—शुद्ध इति, अन्तःकरणाद्यध्यासरहित इत्यर्थः । तर्हि जीवस्यापि विकारित्वं न स्यादित्याशङ्क्य तस्य तदाध्यासिकसम्बन्धेन बन्धमङ्गीकृत्य तं विशिनष्टि—अविशुद्धकर्तुरिति । अविशुद्धं संसारबन्धकारणं कर्म करोतीति तथा तस्येत्यर्थः । तत्कर्तृत्वेऽपि हेतुमाह—मायेति । मायया अहम्ममाध्यासेन स्थितस्येत्यर्थः । “द्वा सुपर्णा सयुजा” इत्यादौ निर्णीत एवायमर्थ इति सूचयति हीति ॥ १३ ॥ ❀ ❀ एवं तदुक्तं गुणकर्मानुबद्धं मनो वृत्तीः श्रयतेऽन्यदा तु तत्त्वं श्रयते तन्निभिः श्लोकैर्वृत्त्याश्रयणप्रकारं प्रदर्शयैकेन साक्षिभूतं तत्त्वं निरूपितम् । तत्रैव विशेषजिज्ञासायां विशेषणान्तरैस्तन्निरूपयति—क्षेत्रज्ञ इति, देहेन्द्रियादीनां क्षेत्रशब्दवाच्यानां साक्षीत्यर्थः । साक्षित्वमपि नान्यत्सापेक्षं किन्तु साक्षादपरोक्षत एव । तत्र हेतुः—स्वयञ्ज्योतिरिति, सर्वप्रकाशकः स्वप्रकाशकश्चेत्यर्थः । अत एव शरीरलक्षणपुरीषु शयनात् पुरुषः । तर्हि तस्य परिच्छिन्नत्वं च स्यात्तत्राह—आत्मेति, व्यापक इत्यर्थः । स चाजः जन्मादिविकाररहितः यतः पुराणः सर्वकारणकारणम्, अतः परेषां ब्रह्मादीनामपीशः । किञ्च वासुदेव इति, वसन्त्यस्मिन् भूतानीति वासुः स चासौ देवश्चेति वासुदेवः सर्वाधारभूत इत्यर्थः । तत्रापि हेतुमाह—भगवानिति, ऐश्वर्यादिषड्गुणपूर्ण इत्यर्थः । किञ्च स्वमाययाऽचिन्त्यशक्त्याऽऽत्मनि जीवे अवधीयमानः अवस्थाप्यमानः कर्मकर्तृरिति प्रयोगः । स्वेच्छया तन्नियन्तृत्वेन वर्त्तमान इत्यर्थः । अत एव नारायणः नराणां समूहो नारं तस्यायनं प्रवृत्तिर्यस्मात् स तथा ॥ १४ ॥

श्रीभगवत्प्रसादाचार्यविरचिता भक्तमनोरञ्जनी

पदमिति । पदं पूर्वत्रान्वितं, तथा गुणकर्मानुबद्धं मनः वृत्तीः श्रयते । अन्यत्र अन्यदा, तत्त्वं सत्त्वप्राचुर्यतां श्रयते । वृत्तीर्दर्शयति, मनसः एकादश वृत्तयः आसन् हि, तत्र पञ्च आकृतयः कर्मेन्द्रियव्यापाररूपाः, पञ्च धियः ज्ञानेन्द्रियव्यापाररूपाः अभिमानश्च ॥ ९ ॥ ❀ ❀ मात्राणीति । हे वीर, तासां वृत्तीनां, भूमीः विषयान्, ह स्फुटं यथा भवति तथा, मात्राणि कर्माणि, पुरं देहश्च, इति एकादश वदन्ति नारदाद्या मुनयः कथयन्तीत्यर्थः । तत्र गन्धश्च आकृतिः रूपं च स्पर्शश्च रसश्च श्रवः शब्दश्च तानि ज्ञानेन्द्रियमात्राणि, विसर्गः पुरीषोत्सर्गश्च रतिः संभोगश्च अतिर्गमनं च अभिज्ञरूपो भाषणं च शिल्प आदानादिश्च ते कर्मेन्द्रियमात्राणि, तत्रायं विवेकः—गन्धो घ्राणेन्द्रियस्य विषयः, रूपं चक्षुरिन्द्रियविषयः, स्पर्शस्त्वगिन्द्रियविषयः, रसो रसनेन्द्रियविषयः, शब्दः श्रोत्रेन्द्रियविषयः, एते ज्ञानेन्द्रियभूमयः । पुरीषोत्सर्गः पाण्ड्विन्द्रियविषयः, संभोग उपस्थेन्द्रियविषयः, गमनं पादेन्द्रियविषयः, भाषणं वागिन्द्रियविषयः, आदानादिः पाणीन्द्रियविषयः, एते कर्मेन्द्रियभूमयः । पुरत्वाभिमानस्य विषय इति शेषः ॥ १० ॥ ❀ ❀ पुरस्याहंतात्मीयतया चाभिमानविषयत्वप्रकारमाह ॥ एकादशमिति ॥ एकादशं पुरं, मम इति स्वीकरणं, शरीरं आत्मीयतारूपाभिमानविषयत्वेन यदा स्वीक्रियते तदा विषयः । अत्रायं निबोध्योऽर्थः । शरीरमभिमानस्य न ज्ञेयतया गन्धादिवद्विषयः, नापि कार्यतया विसर्गादिवद्विषयः । किं तु ममेति भोगायतनत्वेन स्वीकार्यतया विषय इति । एके केचन, विद्वांसः, अहमहंसंज्ञं, द्वादशं वृत्त्यन्तरं, आहुः । शय्यां शय्यासंज्ञं पुरापरपर्यायं शरीरमेव तद्विषयमप्याहुः । विवेकिनामेव पुरं ममत्वाभिमानविषयो, न तु मूढानामतो मूढानां दृष्ट्या अहंकारं द्वादशसंख्याकवृत्तित्वेनाहुर्बुधाः । तस्य शय्यासंज्ञं पुरमेव द्वादशं विषयमित्याहुश्च । पुरस्य शय्याशब्दवाच्यत्वं तु ततस्तत्र जीवोऽहङ्कारेण शेते, स च पुरि शयनात् पुरुष इत्यप्युच्यते इति भावः । तासां वृत्तीनामवान्तरभेदेरानन्त्यमाह । द्रव्याणि विषया भूतपञ्चकं वा तानि च स्वभावः परिणामहेतुः स च आशयो वासना संस्कार इति यावत्स च कर्मादृष्टं पुण्यपापानि वा तच्च कालः क्षोभकश्च तैः निमित्तभूतैः, एकादश अमी पूर्वोक्ताः, मनसः विकाराः प्रथमं शतशः । ततः सहस्रशः, ततः कोटिशः स्युः । किं च एव यद्वृत्तीनामसंख्याततया भवनं तदिति शेषः । मिथः मनसः वृत्तीनां च परस्परमेलनेन, न जायते । तथा स्वतः स्वतन्त्रात्केवलात् मनसः स्वतन्त्राभ्यः केवलाभ्यो वृत्तिभ्यश्च न जायते । किं तु एतत्, क्षेत्रज्ञतः क्षेत्रज्ञाख्यजीवसंबन्धतः जायते । एतन्मनो यदा जीवेन मिलति, तदैव वृत्तीनामनेकत्वं जायते न तु जीवममिलित्वेत्यर्थः ॥ ११ ॥ ❀ ❀ इत्थं गुणकर्मानुरुद्धं मनः वृत्तीः श्रयते इति यदुक्तं तत् श्लोकत्रयेण प्रपञ्चितमिदा-

नीमन्यदा तत्त्वं श्रयते इति यदुक्तं तदात्मतत्त्वमाह क्षेत्र इति । मायारचितस्य प्रकृत्या उत्पादितस्य प्रकृतिपरिणामरूपस्येत्यर्थः । मनसः एता असंख्यवृत्तिरूपाः, याः विभूतीर्विभूतयः, ता अविशुद्धकर्तुः अनाद्यज्ञानरूपमलवतः कर्मकर्तुरविशुद्धक्षेत्रज्ञाख्यस्य जीवस्य, नित्याः प्रवाहरूपेण नित्यतोपेताः, कापि कदाचित् आविर्हिता जाग्रदवस्थायामाविर्भूतत्वात्प्रत्यक्षं बोद्धुं शक्याः, तिरोहिताः सुषुप्तौ तिरोभावं प्राप्य स्थितत्वाद्बोद्धुमशक्याश्च जायन्ते, ता असंख्यवृत्तीः, शुद्धः कर्मफलप्रहाणायान्तर्यामितया-वस्थितः परमात्मरूपः क्षेत्रज्ञः, विचष्टे साक्षाद्विलोकयति हि । क्षेत्रज्ञशब्दस्य जीवे परमात्मनि च प्रवृत्तेरत्र स परमात्मपरः । अविशुद्धकर्तृवाच्यो जीवाख्यः क्षेत्रज्ञः 'तयोरन्यः पिप्पलं स्वाद्वत्त्यनभ्रन्नन्योऽभिचाकशीति' इति श्रुतेरेको विशुद्धोऽपरोऽविशुद्धो बोध्यः ॥ १२ ॥ ❀ ❀ एवं कर्मकर्तुस्तत्फलभोक्तृजीवस्य साक्षितया तदभोगेन स्वयंप्रकाशमानतया च वर्तमानः परमात्मे-त्युक्तं, पुनः प्रकृतिपुरुषयोरसंभावितधर्मविशेषैः क्षेत्रज्ञशब्दाभिहितं तं परमात्मानं विशिनष्टि क्षेत्रज्ञ इति । क्षेत्रज्ञः क्षेत्रं यादृक् स्वभावं यत्स्वरूपं च यथा तथा जानातीति क्षेत्रज्ञः । अनेन अचेतनव्यावृत्तिर्जीवव्यावृत्तिश्च, तत्राचेतनस्य जडत्वाद्वायुवृत्तिः । जीवस्य परमात्मवत् क्षेत्रज्ञानाभावाजीवव्यावृत्तिश्च । आत्मा चेतनाचेतनयोः प्रकृतिपुरुषयोरन्तः प्रविश्य नियन्त्रत्वेन धारकः पुराणः जगत आदिकारणतया वर्तमानः । पुरुषोऽप्राकृतपुरुषाकृतिः । साक्षात्स्वयं ज्योतिः निरुपाधिकसाक्षात्स्वयं ज्योतिष्ठाः । नैवंविधा जीवाः, नित्यसिद्धानामपि तेषां तथात्वस्य परमात्मायत्तत्वेन निरुपाधिकत्वाभावात् । अजः स्वरूपतः स्वभावतश्चोत्पत्त्यादिक-विकाररहितः । परेषां ब्रह्मादीनामपीश ईश्वरः । नराणां जीवानां समूहो नारं तदयनं यस्य स नारायणः । जीवसमूहान्तर्यामीत्यर्थः । भगवान् पूर्णषाड्गुण्यः । वासुदेवः सर्वभूतैकाधारः । स्वमायया स्वकीयया योगशक्त्या, आत्मनि जीवे अवधीयमानः तन्नियन्त्रत्वेन वर्तमानः । आत्मन्यवधीयमान इति पाठे आत्मन्नित्यत्र आर्षत्वात्सप्तम्याः लुक्, परमे व्योमन्नितिवत् । प्रकृतिवशतां गतैर्द्रष्टु-मशक्य इत्यर्थः ॥ १३ ॥ ❀ ❀ एतत्सहस्रान्तमाह यथेति । यथा अनिलः स्थावरजङ्गमानां अन्तरिति शेषः । आत्मस्वरूपेण निविष्टः प्रविष्टः सन् ईशेत् नियमयति । स्थावरजङ्गमानीति शेषः । एवं परः आत्मा परमात्मा, क्षेत्रज्ञः भगवान् वासुदेवः इदं जगत् अनुप्रविष्टः सन् ईशेत् ॥ १४ ॥

भाषानुवादः

वीरवर ! पाँच कर्मेन्द्रिय, पाँच ज्ञानेन्द्रिय, और एक अहङ्कार—ये ग्यारह मनकी वृत्तियाँ हैं तथा पाँच प्रकारके कर्म, पाँच तन्मात्र और एक शरीर—ये ग्यारह उनके आधारभूत विषय कहे जाते हैं ॥ ९ ॥ ❀ ❀ गन्ध, रूप स्पर्श, रस और शब्द—ये पाँच ज्ञानेन्द्रियोंके विषय हैं, मलत्याग, सम्भोग, गमन, भाषण और लेना-देना आदि व्यापार—ये पाँच कर्मेन्द्रियोंके विषय हैं तथा शरीरको 'यह मेरा है' इस प्रकार स्वीकार करना अहङ्कारका विषय है । कुछ लोग अहङ्कारको मनकी बारहवीं वृत्ति और उसके आश्रय शरीरको बारहवाँ विषय मानते हैं ॥ १० ॥ ❀ ❀ ये मनकी ग्यारह वृत्तियाँ द्रव्य (विषय), स्वभाव, आशय (संस्कार), कर्म और कालके द्वारा सैकड़ों, हजारों और करोड़ों भेदोंमें परिणत हो जाती हैं । किन्तु इनकी सत्ता क्षेत्रज्ञ आत्माकी सत्तासे ही है, स्वतः या परस्पर मिलकर नहीं है ॥ ११ ॥ ❀ ❀ ऐसा होनेपर भी मनसे क्षेत्रज्ञका कोई सम्बन्ध नहीं है । यह तो जीवकी ही मायानिर्मित उपाधि है । यह प्रायः संसारबन्धनमें डालनेवाले अविशुद्ध कर्मोंमें ही प्रवृत्त रहता है । इसकी उपर्युक्त वृत्तियाँ प्रवाहरूपसे नित्य ही रहती हैं, जाग्रत् और स्वप्नके समय वे प्रकट हो जाती हैं और सुषुप्तिमें छिप जाती हैं । इन दोनोंकी अवस्थाओंमें क्षेत्रज्ञ, जो विशुद्ध चिन्मात्र है, मनकी इन वृत्तियोंको साक्षीरूपसे देखता रहता है ॥ १२ ॥ ❀ ❀ यह क्षेत्रज्ञ परमात्मा सर्वव्यापक, जगत्का आदि कारण परिपूर्ण, अपरोक्ष, स्वयंप्रकाश, अजन्मा ब्रह्मादिका भी नियन्ता और अपने अधीन रहनेवाली मायाके द्वारा सबके अन्तःकरणोंमें रहकर जीवोंको प्रेरित करनेवाला समस्त भूतोंका आश्रयरूप भगवान् वासुदेव है ॥ १३ ॥ ❀ ❀ जिस प्रकार वायु सम्पूर्ण स्थावर-जङ्गम प्राणियोंमें प्राणरूपसे प्रविष्ट होकर उन्हें प्रेरित करती है, उसी प्रकार वह परमेश्वर भगवान् वासुदेव सर्वसाक्षी आत्मरूपसे इस सम्पूर्ण प्रपञ्चमें ओतप्रोत है ॥ १४ ॥

न यावदेतां तनुभृक्षरेन्द्र विधूय मायां वयुनोदयेन ।

विमुक्तसङ्गो जितषट्सपन्नो वेदात्मतत्त्वं भ्रमतीह तावत् ॥ १५ ॥

न यावदेतन्मन आत्मलिङ्गं संसारतापावपनं जनस्य ।

यच्छोकमोहामयरगलोभवैरानुबन्धं ममतां विधत्ते ॥ १६ ॥

आतुव्यमेनं तददभ्रवीर्यमुपेक्षयाध्येधितमप्रमत्तः ।

गुरोर्हरेश्वरपोपासनात्सो जहि व्यलीकं स्वयमात्ममोषम् ॥ १७ ॥

इति श्रीमद्भागवते महापुराणे पारमहंस्यां संहितायां पञ्चमस्कन्धे ब्राह्मणरहस्यगणसंवादे एकादशोऽध्यायः ॥ ११ ॥

अन्वयः—नरेन्द्र तनुभृत् यावत् एताम् मायाम् वयुनोदयेन विधूय विमुक्तसंगः जितेष्वसपत्नः आत्मतत्त्वम् न वेद तावत् इह भ्रमति ॥ १५ ॥ * * यावत् आत्मलिंगम् एतत् मनः जनस्य संसारतापावपनम् न यत् शोकमोहामयरागलोभ-
वैरानुबन्धम् ममताम् विधत्ते ॥ १६ ॥ * * तत् अप्रमत्तः गुरोः हरेः चरणोपासनाख्यः अदभवीयम् उपेक्षया अध्येषितम्
स्वयम् व्यलीकम् आत्ममोषम् एनम् भ्रातृव्यम् जहि ॥ १७ ॥

इत्येकादशोऽध्यायः ।

श्रीधरस्वामिविरचिता भावार्थदीपिका

तदेवमात्मनः शुद्धत्वं संसारस्य च मिथ्यात्वं प्रदर्शयित्वा तन्निवृत्तिमाह । तनुभृद्देही वयुनोदयेन ज्ञानोत्पत्त्या यावन्मायां
विधूयात्मतत्त्वं न वेद तावदिह भ्रमति ॥ १५ ॥ * * यावच्च विषयानुरक्तं मन एवानर्थहेतुरिति न वेद तावन्निर्येदाभावा-
त्परिभ्रमत्येवेत्याह नेति । आत्मनो लिंगमुपाधिभूतं मनः संसारतापानामावपनं क्षेत्रं यावन्न वेद तावद् भ्रमतीत्यनुषंगः । तापाव-
पनत्वे हेतुः यन्मनः शोकाद्यनुबन्धं ममतां च विधत्ते ॥ १६ ॥ * * तत्तस्मात् भ्रातृव्यं शत्रुम् । अध्येषितं संप्रवृद्धं स्वयं
व्यलीकं मिथ्याभूतं तथाऽऽत्मानं मुष्णातीति तथा तं गुरुरेव हरिस्तस्य चरणोपासनमेवाख्यं यस्य तथाभूतः सन् जहि घातय ॥ १७ ॥

इति श्रीमद्भागवते पञ्चमस्कन्धे टीकायामेकादशोऽध्यायः ॥ ११ ॥

श्रीवंशीधरकृतो भावार्थदीपिकाप्रकाशः

ज्ञानोत्पत्त्या शास्त्रश्रवणादिना ज्ञानोद्भवेन । नरेन्द्रेति । नरेणाप्येतज्ज्ञातुं शक्यते त्वन्तु नरेन्द्रोऽसीति भावः ॥ १५ ॥
* * मायाविधूननं च सम्यक्तया कथं ज्ञातव्यमिति चेद्यावद्विषयानुरक्तं मनस्तावन्मायाविधूननं तत्त्वज्ञानं च न स्यादित्याह-
नेति । 'तदेवं मनः श्रयतेऽन्यत्र तत्त्वम्' इति यदुक्तं तत् श्लोकपंचकेन प्रपञ्चितम् ॥ १६ ॥ * * तस्मान्मन एव निग्रहीतव्य-
मित्याह—भ्रातृव्येति । उपेक्षयैव जहि निगृहाण तदुपेक्षणमेव तद्वध इति भावः । न तु तदिष्टविषयभोगप्रदानलक्षणयाऽपेक्षयाऽनु-
गृहाणेत्यर्थः । सर्वथैव तद्वधस्त्वनभिप्रेत एव । "तस्मान्मनोऽलिंगमदो वदन्ति गुणागुणत्वस्य परावरस्य" इति । "श्रयतेऽन्यत्र तत्त्वम्"
इति च पूर्वोक्ते दृष्टान्ते च भ्रातुः पुत्रस्यावध्यत्वात् श्लेषाभिप्रायेणैतज्ज्ञेयं 'भ्रातृव्यो भ्रातृपुत्रेऽपि' इति कोशात् । मनः कीदृशमधिक-
मेधितं स्ववृत्तीः संश्रित्य संवृद्धम् । ननु बलवन्तमिमं दुर्बलोऽहं कथं निगृह्यामीत्यत आह—गुरोः सकाशात्प्राप्तस्य मंत्ररूपस्य हरेश्चरण-
योरुपासनां श्रवणादिनवविधभक्तिरेवाख्यं यस्य सः । व्यलीकमप्रियं यतः स्ववृत्तिदर्शनाया संमोहात्मानं परमात्मरूपं सर्वस्वमेव मुष्णा-
तीति तं महाचौरमित्यर्थः । "भक्त्यख्येण त्याजयित्वा विषयान्स्वमनो यतिः । ध्वस्ताविद्योऽवधत्ते यः कृष्णं मुक्तः स उच्यते ॥ भक्त्य-
भावान्मनोवृत्तीराश्रयद्वांसनामयम् । अविद्यां यस्य पुष्पाति स पुमान्बद्ध उच्यते ॥" इति । अत्र विजयध्वजः—मनो हि द्विविधं चिद-
चिद्वेदान् । तत्र चिन्मनस्तु स्वरूपमभिन्नं मुक्तावानन्दानुभवसाधनं तन्नाशे स्वरूपनाश एव स्यात्तथा च—“अविनाशी वा अयमात्मा-
नुच्छित्तिधर्मा” इति श्रुतिव्याकौपः स्यात् । इतरत् मन आदिमप्रलये लिंगशरीरवत्सूक्ष्मं यावन्मुक्ति तदीयतया स्थितं सत्सृष्टानुपरिस्थितं
स्थूलशरीरवर्त्तितश्चेतनस्य ममेदमहमित्यभिमानमुत्पाद्य संसारापादनपटुस्वामिन्निद्रानन्दलक्षणस्य दुःखापादकत्वेन वैरि मनो जहि तस्य
हननं तन्निमित्ताभिमानलक्षणमोहनाशेन । व्यलीकं विगताचिन्मनःसंसर्गं स्वयं स्वरूपभूतं सच्चिन्मनः स्वयमिति द्विरावर्त्तनीयं
सुपूजितमिममिष्टप्रदं देवं श्रीनारायणाख्यं जहि गमय तद्विषयं कुरु । अत्रार्थद्वयाभिप्रायेण 'हन-हिसागतयो' इत्ययं धातुः प्रयुक्त इति
ज्ञायते । अनेनाहमित्यभिमानः संसारहेतुस्तन्मूला चिन्मनोनाशेन तदभावेन तदभाव इति परिहारः सूचित इत्याह ॥ १७ ॥

इति श्रीमद्भागवतभावार्थदीपिकाप्रकाशे पञ्चमस्कन्धे एकादशोऽध्यायः ॥ ११ ॥

श्रीमद्भरारचवर्ण्याख्या

एवं प्रकृतिपुरुषबिलक्षणं परमात्मस्वरूपमुपदिश्य तदुपासनया तत्साक्षात्कारपन्नज्ञानपर्यन्तं संसारो न निवर्ततः
इत्याह नेति । हे नरेन्द्र ! रूपाण्यः तनुभृद्देही वयुनोदयेन ज्ञानोदयेन यावदेतां मायामहंममाभिमानरूपां विधूय निरस्य
विमुक्तः सङ्गो देहगेहादिषु येन जिताः षट् सपत्नाः शत्रवो मनसा सह इन्द्रियरूपाः येन तथाभूतः सन्नात्मनः परमात्मनः तत्त्वं
याथात्म्यं न वेद तावदिह संसारे भ्रमति ॥ १५ ॥ * * कदायं तनुभृदात्मतत्त्वं वेदेत्यत्राह नेति । यदि जनस्य
संसारतापानामाध्यात्मिकादीनामावपनं क्षेत्रमात्मनो जीवस्य लिङ्गं पूर्वोक्तरीत्या संस्तुतिमुक्तयोः कारणं मनो यावच्छोकादिकं
ममतां च न विधत्ते तदा वेद । यद्वा यावच्छोकादिकं विधत्ते तावन्न वेदेत्यन्वयः । तत्र मोहः प्रमादः आमयो रोगः वैरानु-
बन्धः वैरपूर्वकानुस्मरणं शोकादीनां समहारद्वन्द्वः । यद्वा शोकादिरूपमनुबन्धमनुबध्यते पृष्ठतः सम्बध्यते इत्यनुबन्धः
अग्रतो ममतां तत्पृष्ठभागेन शोकादिकं च यावन्न विधत्ते इत्यर्थः । कदेदं मनः शोकाद्यविधायकमिति चेद्यदा न गुणा-
नुरक्तं कदा गुणानुरक्तमिति चेत् “आहारशुद्धौ सत्त्वशुद्धिः” इत्याद्युक्तसात्त्विकाहारसत्क्रियादिभिः सत्त्वप्रचुरमित्यन्यदेतत् ॥ १६ ॥

ॐ ॐ तस्मादेनमन्तःकरणरूपं भ्रातृव्यं सहजशत्रुमुपेक्षया निग्रहेणात्यन्तमेधितं संवृद्धमत एवादभ्रमनल्पवीर्यं संसारयित्-
त्वरूपं यस्य अत एव व्यलीकमप्रियकारिणं तत्र हेतुः आत्ममोषमात्मापहारिणं त्वम् अप्रमत्तः अनलसः गुरोर्हरैः गुरोरेव हरिस्तस्य
चरणोपासनमेवास्त्रं यस्य तथाभूतः सन् जहि घातय सदाचार्यसेवादिप्रणाड्या स्ववशीकुर्वित्यर्थः ॥ १७ ॥
इति श्रीमद्भागवते महापुराणे पञ्चमस्कन्धे श्रीमद्विजयध्वजतीर्थकृता पदरत्नावली

श्रीमद्विजयध्वजतीर्थकृता पदरत्नावली

एवं संसारबन्धस्य श्रीनारायणसाक्षिसिद्धत्वेन सत्यत्वं प्रसाध्याधुना श्रीहरिकटाक्षानुगृहीतस्वाप्रोक्षज्ञानमन्तरेण
तन्निवृत्त्यनुपपत्तेस्तन्निवर्तकसाधनमाह न यावदिति । तनुभृज्जीवो यावद्यावन्तं कालमहं ममेति मनोनिगूढामेतां सर्वसाक्षिसिद्धां
मायां भ्रांतिं वयुनोदयेन शास्त्रश्रवणजनितज्ञानोदयेन विधूय भ्रान्तिरेषेति निश्चित्यार्थतत्त्वं सकलवेदास्तविषयीभूतभगवत्स्वरूपं
न वेद तावत्पर्यन्तमिह संसारे पूर्वोक्तप्रकारेण भ्रमति पुनः पुनः जननमरणवृत्त्या वर्तते इत्यन्वयः । कीदृशस्येदं घटत उक्तं
विमुक्तेति । फलसंकल्पपरहितः अत्रापि किं कारणमित्यत उक्तं जितेति । जिताः षडिन्द्रियशत्रवो येन स तथा पुरुषार्थविरुद्ध-
चेष्टाहेतुत्वादिन्द्रियाणां सपत्नत्वमन्यथा सुहृत्त्वमिति भावः ॥ १५ ॥ ॐ ॐ ननु भ्रान्तीनामनेकत्वेन प्रत्येकं तन्निवर्त-
नानुपपत्तेरतः क उपाय इति सुहृद्भावेन पृच्छन्तमाह न यावदित्यादिश्लोकद्वयेन । यावन्तं कालं जनस्य यदेतन्मनो ममतां विधत्ते
ममेदमहमित्यभिमानमुत्पाद्य स्वामिनं संसारयतीत्यर्थः । तावन्तं कालं न निवर्तत इति शेषः । कीदृशमात्मलिङ्गमात्मनो योग्यताज्ञापकं
संसारतापकं संसारताप उच्यतेऽनेनेति संसारतापावपनं कीदृशं तापं वपतीत्यत उक्तं शोकेति । शोकादीनामनुबन्धो येन तत्तथा
शोकादिजन्तकत्वेन तापावपनमित्यर्थः ॥ १६ ॥ ॐ ॐ हे राजस्त्वमेनमात्मनो मनसः उत्पन्नं मोहं विपरीतज्ञानमत एव
भ्रातृव्यं शत्रुं जहि नाशयेत्यन्वयः । अल्पत्वेन स्वयमेव विरमतीत्यत उक्तमदभ्रेति । महद्वीर्यं यस्य तत्तथा, अदभ्रवीर्यत्वे हेतुमाह
उपेक्षयेति । अतिगर्हितेन पापेनैधितं वर्द्धितं शत्रुहन्तमस्त्रेण भाव्यं किमत्रास्त्वमित्यत उक्तं गुरोरित्यादि । उपासनमेवास्त्रं यस्य स
तथा प्रमादादवाप्तस्य हनने अप्रमाद एव प्रथमसाधनमित्यभिप्रायेणोक्तम् अप्रमत्त इति । गुर्वादिकरणसेवादावन्तरङ्गसाधनमन-
लीकत्वमित्यत उक्तम् । व्यलीकमिति । क्रियाविशेषणमेतत् आत्मनो मोहविशेषणं वा, विविधवस्तुविषयमनेनानेकान्यथाज्ञानानीति
सूचितं परकीयं चेद् दुःखसाधनं हननमत उक्तं स्वयमिति स्वकीयमित्यर्थः । अत्रेदमाकृतं द्विविधं मनः चिद्विद्भेदेन तत्र
चिन्मनस्तु स्वरूपमभिन्नं मुक्तावानन्दानुभवसाधनं तन्नाशे स्वरूपनाश एव स्यात्तथा च “अविनाशी वा अरे अयमात्मानुच्छि-
त्तिधर्मा” इति श्रुतिव्याकोपः स्यादितरन्मन आदिमं प्रलये लिङ्गशरीरवत्सूक्ष्मं यावन्मुक्ति तदीयतया स्थितं सत्सृष्टावुपचितं
स्थूलशरीरवर्तिनश्चेतनस्य ममेदमहमित्यभिमानमुत्पाद्य संसारापादनपटु स्वामिनश्चिदानन्दलक्षणस्य दुःखापादकत्वेन वैरि मनो जहि
हन । तस्य हननेन तन्निमित्ताभिमानलक्षणमोहनाशेन व्यलीकं विगताचिन्मनःसंसर्गं स्वयं स्वरूपभूतं सच्चिन्मनः स्वयमिति द्विरावर्त-
नीयं सुपूजितमिष्टप्रदं देवं श्रीनारायणख्यं जहि गमय तद्विषयं कुरु । अत्रार्थद्वयाभिप्रायेण “हन हिंसागत्योः” इति घातुः प्रयुक्त इति
ज्ञायते । अनेनाहमित्यभिमानः संसारेहेतुः तन्मूलाचिन्मनोनाशेन तदभावेन तदभाव इति परिहारः सूचित इति तदुक्तमभिमानादेव
संसारोऽन्यथा नेति परिहार इति ॥ १७ ॥

इति श्रीमद्भागवते महापुराणे पञ्चमस्कन्धे श्रीमद्विजयध्वजतीर्थकृतपदरत्नावल्याम् एकादशोऽध्यायः ॥ ११ ॥

श्रीमद्विजयध्वजतीर्थकृता सारार्थदर्शिनी

एवमविद्योत्तीर्णानां भगवदवधानलक्षणं ज्ञानं शाश्वतिकमेवेत्युक्तम् । अविद्यापतितानां जीवानामप्यविद्योत्तारणे तदेव
साधनमित्याह नेति । वयुनोदयेन उक्तलक्षणज्ञानोत्पत्त्या विमुक्तसङ्गः सन् यावन्मायां विधूयात्मतत्त्वं न वेद तावदिह
भ्रमति ॥ १५ ॥ ॐ ॐ मायाविधूननश्च सम्यक्तया कथं ज्ञातव्यमिति चेत् यावद्विषयानुरक्तं मनस्तावन्मायाविधूननमात्म-
तत्त्वज्ञानश्च न स्यादित्याह नेति । आत्मनो लिङ्गमुपाधिभूतं मनः यावन्ममतां विधत्ते तावदात्मतत्त्वं न वेदेत्यनुषङ्गः । कीदृशं
संसारतापानामावपनं क्षेत्रं तापानेवाह । यद्यतः शोकादीन्यनुबध्नातीति तत्तदेवं मनः श्रयते अन्यत्र तत्त्वमिति यदुक्तं तत् क्षेत्रज्ञ
एता इत्यादिश्लोकपञ्चकेन प्रपञ्चितम् ॥ १६ ॥ ॐ ॐ तस्मान्मन एव निग्रहीतव्यमित्याह । भ्रातृव्यं शत्रुम् उपेक्षयैव जहि
निगूढाण, तदुपेक्षणमेव तद्वध इति भावः । न तु तद्विषयभोगप्रदानलक्षणाया अपेक्षया अनुगृहाणेत्यर्थः । सर्वथैव तद्वधस्त्व-
नभिप्रेत एव, तस्मान्मनो लिङ्गमदो वदन्ति गुणागुणत्वस्य परावरस्येति श्रूयते अन्यत्र तत्त्वमिति च पूर्वोक्तेः, दृष्टान्ते च भ्रातृषुत्रस्या-
वध्यत्वात् । मनः कीदृशमधिकमेधितं स्ववृत्तीः संश्रित्य संवृद्धं ननु बलवन्तमिमं दुर्बलोऽहं कथं निगूढामीत्यत आह । गुरोः सकाशात्
प्राप्तस्य मन्त्ररूपस्य हरेश्चरणयोरुपासना श्रवणादिनवविधभक्तिरेवास्त्रं यस्य सः । यद्वा गुरोरेव हरिस्तस्य चरणोपासनमेवास्त्रं यस्य
सः । व्यलीकमप्रियं यतः स्ववृत्तिसन्दर्शनया सम्मोह आत्मानं परमात्मरूपं सर्वस्वमेव मुष्णातीति तं महाचौरमित्यर्थः । भक्त्यस्त्रेण

त्याजयित्वा विषयान् स्वमनो यतिः । ध्वस्ताविद्योऽवधत्ते यः कृष्णं मुक्तः स वच्यते ॥ भक्त्यभावान्मनोवृत्तीराश्रयद्वयसनमयम् ।
अविद्यां यस्य पुष्पाति स पुमान् बद्ध उच्यते ॥ १७ ॥

इति सारार्थदर्शिन्यां हर्षिण्या भक्तचेतसाम् । एकादशः पञ्चमस्य सङ्गतः सङ्गतः सताम् ॥ ११ ॥

श्रीमच्छुकदेवकृतः सिद्धान्तप्रदीपः

तनुभृत् जीवः मायैव मम संसारकारणमिति वयुनोदयेन ज्ञानोत्पत्त्या एतां मायां प्रकृतिं विधूय यावत् आत्मतत्त्वं
पूर्वोक्तं भगवत्तत्त्वं न वेद तावत् इह संसारे भ्रमति ॥ १५ ॥ ❀ ❀ किञ्च यत् शोकाद्यनुबन्धं ममतां विधत्ते तदेतन्मनः
लिङ्गं सूक्ष्मशरीरभूतं तत्र तस्यैव मुख्यत्वात् जनस्य देहिनः संसारतापानामाध्यात्मिकादीनामावपनं क्षेत्रं तनुभृत् यावन्न वेद ताव-
दिह भ्रमतीत्यन्वयः ॥ १६ ॥ ❀ ❀ तस्मादेनं मनोरूपं भ्रातृव्यं शत्रुमध्येधितं प्रवृद्धं व्यलीकं दुष्टम् आत्मानं मुष्णातीति
तत् श्रीगुरोरेव हरिः तस्य चरणोपासनमेवास्त्रं यस्य तथाभूतः सन् जहि घातय ॥ १७ ॥

इति श्रीमद्भागवते महापुराणे पञ्चमस्कन्धे श्रीमच्छुकदेवकृतसिद्धान्तप्रदीपे एकादशाध्यायार्थप्रकाशः ॥ ११ ॥

गोस्वामिश्रीगिरिधरलालविहिता बालप्रबोधिनी

उक्तमन्तर्यामित्वं दृष्टान्तेन स्पष्टयति । यथेति—अनिलः पवनो यथा बहिःस्थितोऽप्यात्मस्वरूपेण प्राणरूपेण स्थावरजङ्ग-
मानामन्तर्निविष्टः संस्तानीक्षेत् नियमयति । एवं परः प्रपञ्चातीतो भगवानैश्वर्यादिमान् वासुदेवः सर्वाधारः क्षेत्रज्ञः सर्वसाक्षी
आत्मा व्यापकोऽपीदं विश्वमनुप्रविष्टः संस्तानियमयति ॥ १५ ॥ ❀ ❀ तदेवं देहान्तःकरणाद्यात्माध्यासेनैव देहादिगतः
संसार आत्मनि प्रतिफलति न स्वत इति विस्तरेण निरूपितम्, इदानीं यावदध्यासो न निरस्यते तावन्न संसारनिवृत्तिरित्याह—नेति ।
हे नरेन्द्र तनुभृद्देही श्रावणश्रवणादिना वयुनोदयेन ज्ञानोत्पत्त्या एतामात्मावरणभूताहम्ममाध्यासकारणभूता मायामविद्यां विधूय
निरस्य यावदात्मतत्त्वं न वेद साक्षात्कारं न कुर्यात्तावदिह संसारे भ्रमतीत्यन्वयः । ननु बहवः श्रवणाद्यध्यासिनो दृश्यन्ते, परन्तु
न तेषां ज्ञानेन मायानिरास इत्याशङ्क्याह—जितेति, जिताः षट् पञ्च ज्ञानेन्द्रियाणि मनोलक्षणाः सपत्नाः शत्रवो येन सः ।
शत्रुजयाभावे ते विषयगते निपातयन्तीति ज्ञानार्थाध्यास अकिञ्चित्कर इति भावः । तर्हि तेषां जये क उपाय इत्याशङ्क्य विषय-
दोषदर्शनेन तेष्वनासक्तिरेवेत्याह—विमुक्तसङ्ग इति । त एव शत्रवस्त्वया जेतव्या इति सम्बोधनाभिप्रायः ॥ १६ ॥ ❀ ❀ ननु
तर्हि विषयविरक्तिरेव कुतो न भवतीत्याशङ्क्य दोषास्फुरणादियमिप्रेत्याह—नेति । आत्मलिङ्गमात्मनो लिङ्गमुपाधिभूतं एतन्मन
एव जनस्य प्राणिनः संसारतापावपनं संसारे देवतिर्यङ्मनुष्यादिदेहसम्बन्धे ये तापाः आध्यात्मिकादित्रिविधदुःखानि तेषामावपनं
क्षेत्रं कारणमिति यावन्न वेद तावद्विषयविरक्त्यभावादिह भ्रमतीत्यनुषङ्गः । मनसस्तापावपनत्वे हेतुमाह—यदिति । यन्मनः शोकाद्य-
नुबन्धं ममतां च विधत्ते इत्यन्वयः । तत्र रागो नाम विषयेषु शोभनाध्यासः, तदुत्कटावस्थायां धर्माधर्मविचारमनादृत्य विषय-
सत्त्वेऽपि तदधिकजिघृक्षा लोभः, ततः परपदार्थग्रहणप्रवृत्त्या परस्परं वैरम्, इष्टविषयवियोगे शोकः, ततः शोकौत्कटये कर्तव्या-
कर्तव्यानुसन्धानराहित्यं मोहः, ततः पुनस्तदर्थोद्योगेनाधर्मोत्पत्तिद्वारा आमयो रोगः ॥ १७ ॥ ❀ ❀ एवं तत्त्वं निरूप्य
तस्य कर्तव्यतामुपदिशति—भ्रातृव्यमिति । यस्मात् षट्स्वपि मन एव मुख्यः शत्रुस्तस्मादेनं मनोलक्षणं भ्रातृव्यं शत्रु त्वं स्वयम-
प्रमत्तः सन् जहि घातयेत्यन्वयः । सावधानतया मया किं शङ्कं सम्पादनीयं तत्राह—गुरोरिति, गुरोर्हरेश्च चरणोपासनमेवास्त्रं यस्य
तथाभूतः सन् । शत्रुत्वे हेतुः—व्यलीकं कपटिनम् । उपेक्षयाऽध्येधितमतिप्रवृद्धम् । न चास्योपेक्षा योग्येत्याह—अदभ्रेति, अति-
प्रबलमित्यर्थः । प्रबलत्वमेवाह—आत्ममोषमिति, आत्मानं जीवस्वरूपमेव मुष्णाति आच्छादयतीति तथा ॥ १८ ॥

इति श्रीबल्लभाचार्यवैद्यगोपालसूनुना । श्रीमन्मुकुन्दरायाणां पादसेवाधिकारिणा ॥ १ ॥

श्रीमद्गिरिधराख्येन भजनानन्दसिद्धये । श्रीमद्भागवतस्यैव टीका बालप्रबोधिनी ॥ २ ॥

रचिता पञ्चमे तत्र योगेन स्थितिरूपेण । एकादशो गतो वृत्तिमात्मज्ञाननिरूपकः ॥ ३ ॥

श्रीभगवत्पसादाचार्यविरचिता भक्तमनोरञ्जनी

एवं प्रकृतिपुरुषविलक्षणं परमात्मरूपं समुद्दिश्य तदुपासनया तत्साक्षात्कारापन्नज्ञानपर्यन्तं संसारो न निवर्तते इत्याह
नेति । हे नरेन्द्र तनुभृद्देही, वयुनोदयेन ज्ञानोदयेन, एतामहंममामिमानरूपां मायां, विधूय निरस्य, विमुक्तः सङ्गो देहादिषु येन
सः । जिताः षट् सपत्ना मनइन्द्रियरूपाः सपत्ना येन स तथाभूतः सन्, यावत् आत्मतत्त्वं परमात्मयाथास्त्यं न वेद । तावत्
इहस्मिन्संसारे भ्रमति ॥ १५ ॥ ❀ ❀ विषयानुरक्तं मन एवानर्थहेतुरिति यावन्न वेद तावन्निर्वेदाभावात्परिभ्रमत्येवेत्याह
नेति । आत्मलिङ्गं, जीवस्योक्तरीत्या संसृतिमुक्तयोः कारणमित्यर्थः । जनस्य संसारतापानामाध्यात्मिकादीनामावपनं क्षेत्रम् ।

अथ द्वादशोऽध्यायः

रह्मण उवाच

नमो नमः कारणविग्रहाय स्वरूपतुच्छीकृतविग्रहाय ।
 नमोऽवधूत द्विजबन्धुलिङ्गनिगूढनित्यानुभवाय तुभ्यम् ॥ १ ॥
 ज्वरामयार्तस्य यथागदं सत् निदाघदग्धस्य यथा हिमाम्भः ।
 कुदेहमानाहिविदष्टदृष्टेः ब्रह्मन् वचस्तेऽमृतमौषधं मे ॥ २ ॥
 तस्माद्भवन्तं मम संशयार्थं प्रक्ष्यामि पश्चादधुना सुबोधम् ।
 अध्यात्मयोगप्रथितं तवोक्तमाख्याहि कौतूहलचेतसो मे ॥ ३ ॥
 यदाह योगेश्वर दृश्यमानं क्रियाफलं सद्व्यवहारमूलम् ।
 न ह्यञ्जसा तत्त्वविमर्शनाय भवानमुष्मिन् भ्रमते मनो मे ॥ ४ ॥

ब्राह्मण उवाच

अयं जनो नाम चलन् पृथिव्यां यः पार्थिवः पार्थिव कस्य हेतोः ।
 तस्यापि चाङ्घ्रयोरधि गुल्फजङ्घाजानूरुमध्योरशिरोधरांसाः ॥ ५ ॥
 अंसेऽधि दावीं शिबिका च यस्यां सौवीरराजेत्यपदेश आस्ते ।
 यस्मिन् भवान् रूढनिजाभिमानो राजास्मि सिन्धुष्विति दुर्मदान्धः ॥ ६ ॥
 शोच्यानिमांस्त्वमधिकष्टदीनान् विष्टया निगृह्णन्निरनुग्रहोऽसि ।
 जनस्य गोप्तास्मि विकत्थमानो न शोभसे वृद्धसभासु धृष्टः ॥ ७ ॥
 यदा क्षिप्तावेव चराचरस्य विदाम निष्ठां प्रभवं च नित्यम् ।
 यन्नामतोऽन्यद् व्यवहारमूलं निरूप्यतां सत् क्रिययानुमेयम् ॥ ८ ॥

अन्वयः—अवधूत कारणविग्रहाय स्वरूपतुच्छीकृतविग्रहाय नमः नमः द्विजबन्धुलिङ्गनिगूढनित्यानुभवाय तुभ्यम् नमः ॥ १ ॥ * * ब्रह्मन् यथा ज्वरामयार्तस्य सत् अगदम् यथा निदाघदग्धस्य हिमाम्भः कुदेहमानाहिविदष्टदृष्टेः मे ते वचः अमृतम् औषधम् अस्ति ॥ २ ॥ * * तस्मात् मम संशयार्थं पश्चात् भवन्तम् प्रक्ष्यामि अधुना कौतूहलचेतसः मे अध्यात्मयोगप्रथितम् तव उक्तम् सुबोधम् आख्याहि ॥ ३ ॥ * * योगेश्वर भवान् यत् दृश्यमानम् क्रियाफलम् सद्व्यवहार-मूलम् अञ्जसा तत्त्वविमर्शनाय न हि आह अमुष्मिन् मे मनः भ्रमते ॥ ४ ॥ * * पार्थिव यः पार्थिवः कस्य हेतोः पृथिव्याम् चलन् अयम् जनः नाम च तस्य अपि अङ्घ्रयः अपि गुल्फजङ्घाजानूरुमध्योरशिरोधरांसाः ॥ ५ ॥ * * अंसे अधिदावीं शिबिका च यस्याम् सौवीरराजेत्यपदेशः आस्ते यस्मिन् भवान् सिन्धुषु राजा अस्मि इति रूढनिजाभिमानः दुर्मदान्धः ॥ ६ ॥ * * शोच्यान् इमान् अधिकष्टदीनान् तु विष्टया निगृह्णन् निरनुग्रहः असि जनस्य गोप्ता अस्मि इति विकत्थमानः धृष्टः वृद्धसभासु न शोभसे ॥ ७ ॥ * * यदा क्षिप्तौ एव नित्यम् चराचरस्य प्रभवम् निष्ठाम् च विदाम तत् नामतः व्यवहारमूलम् क्रियया सत् इति अनुमेयम् अन्यत् निरूप्यताम् ॥ ८ ॥

१. प्रा० पा०—राहुण उवाच । २. प्रा० पा०—कश्चन कस्य । ३. प्रा० पा०—शिबिका यस्यां । ४. प्रा० पा०—तस्मिन् ।

५. प्रा० पा०—दुष्टः । ६. प्रा० पा०—यदा दुःखितावेव । ७. प्राचीनपाठे 'नित्यम्' पाठः खण्डितः ।

श्रीधरस्वामिविरचिता भावार्थदीपिका

द्वादशे पुनरावृष्टः संदेहेन महीभृता । स योगी सर्वसंदेहानपानुददितीयेते ॥ १ ॥

कारणमीश्वरस्तस्यैव लोकसंरक्षणार्थं विग्रहो देहो यस्य । स्वरूपेण परमानंदप्रकाशेन तुच्छीकृतो विग्रहो येन । हे अवधूत योगेश्वर द्विजबंधोलिंगेन वेषेण निगूढो नित्यानुभवो येन तस्मै नमः ॥ १ ॥ * * विशेषतः प्रष्टुं तद्वाक्यमभिनंदति । ज्वर एवामयो रोगस्तेनार्तस्य यथा सत्स्वाद्गदमौषधम् । यथा च निदाघेन दग्धस्य संतप्तस्य हिमांभः शीतलमुदकं गंगोदकं वा । तथा हे ब्रह्मन्कुत्सिते देहे यो मानोऽहंकारः स एवाहिस्तेन विशेषेण दृष्टा दृष्टिर्विवेकलक्षणा यस्य तस्य मे तवेदं वचोऽमृततुल्यमौषधम् ॥ २ ॥ * * मम संशयविषयमर्थं पश्चात्प्रक्ष्यामि अधुना तावत्त्वदुक्तं वचोऽध्यात्मयोगेन ग्रथितं दुर्बोधं सुबोधं यथा भवत्येवं व्याख्याहि । कौतूहलयुक्तं चेतो यस्य तस्य मम ॥ ३ ॥ * * त्वयोदितं व्यक्तमविप्रलब्धमित्यादिना भारवहनादिक्रिया च तत्फलं च श्रमादिप्रत्यक्षादिभिर्दृश्यमानं सदबाधितमपि व्यवहारमात्रमूलम् । यद्वा सतोऽबाधितव्यवहारस्य मूलं कारणमपि न ह्यंजसा तत्त्वविमर्शनाय क्षममिति भवान्यदाह । अमुष्मिन्नर्थे मम मनो भ्रमति ॥ ४ ॥ * * अबाधितत्वमसिद्धमित्याह । हे पार्थिव यः पार्थिवो विकारः स एव कस्य हेतोः कस्माच्चिकारणात्पृथिव्यां चलन्नयं भारवाहकादिर्जनो नाम प्रसिद्धः । यस्तु न चलति स पाषाणादिरित्येतावानेव भेदः । तस्य च जडत्वान्न भारः श्रमश्च । किं च भवेदेवं यदि श्रमस्याश्रयो निरूप्येत न त्वेतदस्ति अवयवव्यतिरेकेण श्रमास्पदस्यावयविनोऽनिरूपणादित्याशयेनाह । तस्यापि पृथ्वीविकारस्यापि । अंज्योरध्युपर्युपरि गुल्फादयः । उरसः सलोप आर्षः ॥ ५ ॥ * * शिबिकायामप्यवयवी नास्ति त्वय्यपि नास्ति तदाह । सौवीरराजेत्यपदेशो नाममात्रं यस्य स पार्थिवो विकार आस्ते । राजेति संधिरार्षः । यस्मिन्भवान्निरुद्धात्माभिमानः सिंधुषु राजाऽस्मीति दुर्मदेनांधः सन् ॥ ६ ॥ * * शोच्यानिमान्विष्टया निगूढभिष्कपो वर्तसेऽतो मिथ्यैव गोप्ताऽस्मीति श्लाघमानो महतां सभासु न शोभसे । यतो धृष्टः ॥ ७ ॥ * * न चोत्तरोत्तरावयवभारः पूर्वपूर्वावयवानां भवेदिति वाच्यम् । तेषामप्यनिरूपणादित्याशयेनाह यदेति । निष्ठां नाशं प्रभवमुत्पत्तिं विदाम विद्वस्तत्तदा क्षितेरन्यस्य विकारस्याभावान्नममात्रादन्यद्व्यवहारस्य मूलं कारणमर्थक्रियया सदित्यनुमेयं निरूप्यताम् । तथा च श्रुतिः “वाचारंभणं विकारो नामधेयं मृत्तिकेत्येव सत्यम्” इति ॥ ८ ॥

श्रीवंशीधरकृतो भावार्थदीपिकाप्रकाशः

स भरताख्यः । अपानुदत् दूरीचकार (१) । ब्राह्मणस्तुतिव्याजेनेश्वरं स्तौति-‘करणं कारणं कर्त्ता’ इति सहस्रनामसु पठितत्वात्कारणमीश्वरः । विग्रहो देहः । कारणाद्य लोकानुग्रहलक्षणाय विग्रहो यस्येति वा । यद्वा-करणानंदस्यारणं शरणं विग्रहो यस्य यद्वैकदेशन्यायेन कष्ट आसमंताद्रणो येषां, को ब्रह्मा वरदानादिनाऽरणं रक्षिता येषां ते वा । कारणा असुरास्तैर्विग्रहो विरोधो यस्य तस्मै । “मायाभिरुत्सिस्तुक्षत इंद्र धामारुरुक्षतं अवदक्षं रधूनुथाः” इति श्रुतेः । हे अवधूतेति संबुद्धिः । अवधूयते पापम् अनेनेति व्युत्पत्तेर्ममाप्यज्ञानं पापं च नाशयेति भावः । लिंगेनोन्मत्तवेषेण । निगूढो नितरां दृष्टो नित्यानुभवो ज्ञाननिष्ठारूपो यस्य स तथा स चासौ स चेति तथा तस्मै । यद्वा-अवधूतद्विजा दत्तात्रेयादय एव बंधवो यस्य स तथा ॥ १ ॥ * * “निदाघस्तापपापयोः” इति कोशमपेक्ष्योक्तं गंगोदकं वेति । अमृततुल्यममृतमिव लुप्तोपमा । ब्रह्मभिति । वेदविदस्तवैतन्नादमुतमिति भावः ॥ २-३ ॥ * * अमुष्मिन्नर्थे स्पष्टाभिप्रायाप्राप्त्या मे मनो न स्थिरीभवति योगेश्वरेति । योगेश्वरत्वात्तत्वात्र संदेहाभावेऽपि ममात्र संदेहोऽस्त्येवेति भावः ॥ ४ ॥ * * पूर्वं स्वमतेन भंग्या दत्तोत्तरमबुध्यैव पुनः पृच्छन्तं राजानमवजानन्निव भो राजंस्तव व्यवहारोऽयमप्रमाण एवेति मतांतरमाश्रित्य पुनः प्रत्याह-हे पार्थिवेति । यथा पृथिवीविकारो घटपाषाणादिर्बोधितो न बुध्यते तथा त्वमपीत्यभिप्रायः । कस्माच्चिददृष्टादिरूपात्कारणात् । श्रमासंभवमाह-किञ्चेति । एवं त्वदुक्तरीत्या ॥ ५ ॥ * * समासांतविवेचनित्यत्वाश्रयणे त्वार्थत्वं नास्तीत्यपि ज्ञेयम् । राजास्मीत्यभिमान एव न वस्तुतः । अत्र पृथिव्यादीनां शिबिकान्तानां भारवहनात्किं सर्वेषां श्रम उत कस्यचित्कस्यचित्, न तावत्सर्वेषां पृथिव्याः शिबिकायाश्च श्रमादर्शनात् । अंज्यादीनां श्रम उपलभ्यत इति चेन्न । शिबिकाया अभावेगुल्फादिभारवाहिनामपि तेषां श्रमानुपलब्धेः अंज्याद्यवयविनः शिबिकावहनाच्छ्रम इति चेदवयवभ्यः पृथगवयविनः श्रमाश्रयस्यानिरूपणात् । नन्वस्तु मास्तु वाऽवयवी भारवाहिना श्रमदुःखमनुभूयत एवेति चेत्तदपि नैकांतिकम् । अतिसुकुमार्या अपि नार्या रत्नालंकारान्वहत्या रतौ स्वदेहे पतिं स्वबालकं च वहत्याः श्रमदुःखानुपलब्धेः प्रत्युत सुखोपलब्धेश्च, तस्मादभिमानविशेषेणैव सुखदुःखे स्तः । यथा राजास्मीति दुर्मदेन दुरभिमानमत्ततयांधः किमपि न पश्यसीत्येतावदेव तत्र सुखं निरभिमानानां तु न ते दुःखसुखे इति भावः ॥ ६ ॥ * * ज्ञानाभावेपि राज्ञः प्रजाशासनं धर्म इति यदुक्तं तत्राह-शोच्यानिति । ईदृशमेव प्रजापालनं धर्म एव । धृष्ट इति । अविनीतोसि तदपि अच्युतस्य किंरोऽस्मि जिज्ञासुरस्मीति कथस इति भावः ॥ ७ ॥ * * नन्वभिमानशून्यस्य मुक्तस्यापि प्रारब्धसुखदुःखभोगश्रवणात्तत्वापि भारवहनक्रियाफलस्य श्रमस्य प्रत्यक्षादिभिर्दृश्यमानत्वेनाबाधितत्वाद्व्यवहारस्याग्रामाप्यं त्वदुक्तं न घटेतेति चेत्सत्यम् । मुक्तानां मादृशानां बाधितानुवृत्त्यैव दुःखसुखाभासौ यथा स्वप्नात्प्रबुद्धस्य जनस्य स्वप्नदृष्टसर्पस्य मिथ्यात्वज्ञानेऽपि किञ्चित्क्षणपर्यंतं

भयकंपावकिञ्चित्करावेव । अप्रबुद्धानां तु स्वाप्निकः सर्पः सत्य एव भाति यथा युष्माकं व्यवहारस्तदपि व्यवहारस्यासत्यत्वं युक्त्या दर्शयामि शृण्वित्याह-यदेति । चराचरस्य जगतः क्षितावेव निष्ठां नाशमुत्पत्तिञ्च विद्यास्तत्तस्मात्सर्वेषां विकाराणां क्षितिभिन्नत्वाभावात् निरूप्यतां यदि युक्तिः प्रतिभातीति भावः । विकाराणां मिथ्यात्वे श्रुतिं प्रमाणयति तथा चेति । स्पष्टार्थत्वान्न व्याख्यातेति ॥ ८ ॥

श्रीमद्वीरराघवव्याख्या

कारणे परमात्मस्वरूपे चोपदिष्टे देहात्मनोरन्योऽन्यभेदं जिज्ञासुः प्रणया तदुक्ताभिनन्दनेन च तं प्रसादयन्पृच्छति रूगणः । नमो नम इति चतुर्भिः । कारणविग्रहाय कारणस्य परमात्मनो विग्रहाय शरीरभूताय । यद्वा मादृशलोकरक्षणकारणेन विग्रहो देहो यस्य तस्मै “आचार्यदेवो भव, देवमिवाचार्यमुपासीत, आचार्यं मां विजानीयात्” इति शास्त्रानुसन्धानकृतेनेश्वरभावे-
नैवमुक्तं स्वरूपानुसन्धानेन तुच्छीकृतो निरस्तो विग्रहो विरोधः कृतापराधेवपि मादृशेषु यस्य । अवधूतः सर्वैः परिभाव्यवेषः द्विजबन्धोर्लिङ्गेन वेषेण निगूढो नित्यानुभवः नित्यस्य परमात्मनोऽनुभवः येन ततोऽवधूतशब्देन कर्मधारयः, एवंभूताय तुभ्यं नमः ॥ १ ॥ ❀ ❀ ज्वररूप आमयो रोगः तेनार्तस्य पीडितस्य यथा सद्विशुद्धमगदमौषधं यथा वा निदाधेन ग्रीष्मतापेन तप्तस्य हिमाम्बः पीडानिवर्तकं च तथा हे ब्रह्मन् ! कुत्सितो यो देहस्तस्मिन्मान आत्माभिमानः स एवाहिः सर्पस्तेन विशेषेण दष्टा दृष्टिर्विवेकलक्षणा यस्य तस्य मम ते तव वचः अमृततुल्यमौषधम् ॥ २ ॥ ❀ ❀ तस्माद्भवन्तं प्रति मम संशयार्थं संशयनिवृ-
त्त्यर्थमर्थशब्दोऽत्र निवृत्तिवाची मशकार्थो धूम इतिवत् । तं पश्चाद्वक्ष्यामि अधुना तु यत्तव त्वया उक्तं तदध्यात्मयोगेन ग्रथितमतो दुर्बोधं सुबोधं यथा तथा कौतूहलचेतसः कौतूहलशब्दस्तद्युक्तपरः कौतूहलयुक्तं चेतो यस्य तस्य मे मह्यमाख्याहि कथय ॥ ३ ॥ ❀ ❀ तत्र दुर्बोधमर्थमनुवदति यदाहेति । हे योगेश्वर ! भवान्प्रत्यक्षादिभिर्दृश्यमानं यत्क्रियाफलं दूरगमनक्रियाफलं खेद-
श्रमादिकं सद्व्यवहारमूलमबाधितव्यवहारहेतुकमुरुपरिश्रान्तोऽसीत्यबाधितव्यवहारस्य मूलं नहि भवतीति यद्भवानाह तत्र मे मनः अज्ञासा सुखेन तत्त्वविमर्शनाय भ्रमते भ्राम्यते क्लिश्यति ॥ ४ ॥ ❀ ❀ तत्र क्रियाफलस्य बाधितव्यवहारमूलत्वं भवतु नहि स्थौल्यकाश्यादिव्यवहारस्य स्वरूपेणासत्त्वमुक्तं देहविषयस्य तस्याबाधितत्वात् । किन्त्वात्मनि यद्भवता परिश्रान्तोऽसि नातिपीवा शास्ताधिगोप्ता पतिरिति व्यवहृतं तद्बाधितमित्युच्यते । न च मदीयोऽपि व्यवहारः शरीरविषय एवेति बाधितत्वमहत्वंशब्दयोरात्मविषयत्वादभिमुखीकर्तव्यतत्प्रतिसंबन्धिनि प्रत्यग्वस्तुनि च चेतने एव तयोर्वृत्तेः अचेतनशिष्टाभि-
मुखादचेतनविषयत्वेऽपि विशेष्यास्थौल्यादेर्बाधितत्वादिति बहेहात्मनोरत्यन्तभेदमाह ब्राह्मणः । अयमिति । हे पार्थिव ! यः पार्थिवः पृथिव्या विकारः स एव कस्य हेतोः कस्माच्चित्कारणात् पृथिव्यां चलन्नयं भारवाहादिजनो नाम प्रसिद्धः, यस्तु न चलति सपाषाणादिरित्येतावानेव भेदः । कस्य हेतोरित्यनेन कश्चिज्जीवस्य कर्मशेष एव एतच्छरीरस्य चराचरत्वयोर्हेतुरित्यभिप्रेतं तस्यापि पृथिवीविकारस्याप्यद्रव्योः पादयोः उपर्युपरि गुल्फादयः-उरसः सलोप आर्षः शिरोधरा ग्रीवा अंसौ स्कन्धौ ॥ ५ ॥ ❀ ❀ अंसे च दारुमयी शिबिका तस्यां च सौवीराणां राजेत्यपदेशः अपदिश्यत इत्यपदेशः व्यवहर्तव्यः आस्ते सौवीरराजेति व्यपदेशो व्यवहारो यस्य स मांसपिण्ड आस्ते इति वा । यस्मिन् सौवीरराजव्यपदेशे भवान् स्वरूपतः स्वभावतश्च ततोऽत्यन्तविलक्षणोऽपि भवान्निरुद्धतादात्म्याभिमानः सिन्धुदेशेषु राजास्मीति दुर्मदेनान्धः सन् अनेनात्मनि राजत्वबुद्धिर्भ्रान्तिरित्युक्तम् ॥ ६ ॥ ❀ ❀ अत्यन्तं कष्टेन वहनादिजनितदुःखेन दीनानत एव शोच्यानिमान् विष्टया बलान्निगूहन्निरनुग्रहः निष्कृपो वर्तसे । अनेनात्मनि राजत्वबुद्धिप्रयुक्तनिग्रहादिकर्तृत्वस्य च स्वरूपप्रयुक्तत्वबुद्धिर्भ्रान्तिरित्यु-
क्तम्, जनस्य गोप्ता रक्षकोऽस्मीति कथ्यमानस्त्वं वृद्धसभासु देहात्मविवेकिषु न शोभते यतो वृष्टः देहात्मभ्रान्त्योद्धतः ॥ ७ ॥ ❀ ❀ अस्थिरेषु स्थिरबुद्धिश्च भ्रान्तिरिति दर्शयितुमस्थिरत्वमाह यदेति । चराचरस्य देहजातस्य प्रभवमुत्पत्तिं निष्ठां नाशं च क्षितौ भूस्यामेव विदाम, क्षितिशब्दो ब्रह्माण्डपरः “सभूमिं विश्रतो वृत्वा” इति श्रौतप्रयोगात् उत्पत्तिविनाशौ क्षितावेव पश्याम स्थिरत्वं पश्याम इति भावः, तस्मादस्थिरत्वान्नामवः अनित्ये नित्यत्वादेहात्मभ्रान्तिमूलान्नित्यत्वस्य बाधितत्वात्त्वदुक्तिमात्रादन्यत्सत्क्रियया अबाधितव्यवहारेणानुमेयव्यवहारस्यात्मनि राजत्वादिव्यवहारस्य मूलं निरूप्यतां, तन्न किञ्चिदप्यस्ति, उक्तात्रिविधस्य भ्रान्ति-
मूलत्वादित्यर्थः ॥ ८ ॥

श्रीमद्विजयध्वजतीर्थकृता पदरत्नावली

जन्माद्यस्य यतोऽन्वयादित्यत्र कारणत्वं हरेरुक्तं तदधुना हरेरेव नान्यस्येति सयुक्तिकमस्मिन्नप्याये निरूप्यते । तत्रादौ ब्राह्मणस्तुतिव्याजेन तदन्तर्यामिणं स्तौति । नम इति लोकानुग्रहलक्षणकारणाद्विग्रहो यस्य स तथा तस्मै अज्ञानान्धस्य लोकस्य ज्ञानाञ्जनदानाय देहं धृतवत इत्यर्थः । स्वरूपपरोक्षज्ञानदीपेन तुच्छीकृतो धिक्कृतो विग्रहः पाञ्चभौतिको देहो यस्य स तथा तस्मै किमर्थं तर्हि स्वसामर्थ्यं न प्रकाशयत इति तत्राह अवधूतति । अवधूतश्चासौ द्विजबन्धुब्राह्मणाभासः तस्य लक्षणेन निगूढः संवृतो नित्यानुभवः स्वरूपसामर्थ्यं यस्य सः तथा तस्मै, अवधूतद्विजा एव बन्धवो येषां ते तथा तेषां लिङ्गे-

नेति वा अवभूत ! तुभ्यं नम इति वा तुभ्यं तवान्तर्यामिणे नमः । किंविशिष्टाय कस्यानन्दस्यारणं शरणं विप्रहो यस्य कमेवारणं विप्रहो यस्येति वा स तथा तस्मादानन्दमूर्त्य इत्यर्थः । क्षितिभारासुरनिरसनलक्षणकारणमुद्दिश्य विप्रहो यस्य स तथा असुर-
निरासाय स्वीकृतदेहायैत्यर्थः “यदा यदा हि धर्मस्य ग्लानिर्भवति भारत” इत्यादेः । मायया कष्टो रणो येषान्ते कारणा असुराः तैर्विप्रहो विरोधो यस्य स तथा तस्मै “मायाभिरुत्तिसृक्षत इन्द्राद्यामारुरुक्षतः अवदस्यूर्ध्वनुथाः” इति श्रुतेः स्वरूपेण चिदानन्दलक्षणाकारेण दूरीकृतप्राकृतदेहाय । द्विजबन्ध्विति भावप्रधानो निर्देशः, द्विजानां बन्धुः तस्य भावो द्विजबन्धुत्वं तदेव लिङ्गं यस्य स तथा नितरां गूढश्छन्नो लोकापेक्षया प्रकृत्यापिहितो नित्यानुभवो यस्य स तथा द्विजबन्धुलिङ्गश्चायं निगूढनित्यानुभवश्च तस्मै ॥ १ ॥ ❀ ❀
किं फलरत्नमुपलभ्य स्तौति तत्राह । ज्वरेति । निदाघेन औष्ण्येन दग्धस्य तप्तस्य कुदेहमानाहिसुनष्टदृष्टेरिति पाठः—दुष्टदेहाभि-
मानाख्यसर्पेण सम्यङ्गज्ञानचक्षुषो मे अमृतममृतकल्पं सम्यग् उषो दाहो येषां ते औषास्तान् दधाति पुष्पातीत्यौषधम् ॥ २ ॥ ❀ ❀
किमत इति तत्राह तस्मादिति । यस्माद्भवद्वचनामृतं संसारख्यरोगोन्मूलनकरं तस्मात्संशयार्थं कोटिद्वयारूढमर्थम् ।
यद्वा संशयनिवृत्त्यर्थं मशकार्थो धूम इतिवत् वक्तव्यत्वे निमित्तमाह पश्चादिति । अधुना त्वत्सन्निधौ सुबोधं पश्चात्त्वत्सन्नि-
धिमन्तरेणासुबोधं ज्ञातुमशक्यं यस्मात्तस्मादिति शेषः । किमुक्तार्थं प्रश्न उतार्थान्तर इति विकल्पो मा भूदित्याह अध्यात्मेति ।
अध्यात्मयोगेन परमात्मज्ञानेन प्रथितं बद्धं यत्पुरा तपोक्तं वचनं तस्याभिप्रायं ममाख्याहि विस्तृत्य वदेत्यन्वयः ॥ ३ ॥ ❀ ❀
किं तदुक्तं तदाह यदाहेति । हे योगेश्वर ! दृश्यमानं प्रत्यक्षादिप्रमाणैर्ज्ञायमानं क्रियाफलं भरणगमनक्रियाजनितं भर्तृत्व-
गन्तृत्वलक्षणं फलं लौकिकम् “अपाम सौमम्” इत्यादिना निरूप्यमाणं सौमपानादिक्रियाजातममृतत्वादिकं फलं वैदिकं च सदृशव-
हारमूलमबाधिताभिज्ञादिव्यवहारकारणमञ्जसा मुख्यया वृत्त्या तत्त्वविमर्शनाय तत्त्वनिर्णयाय न भवति स्थायित्वेनैकनिष्ठं भव-
तीति यद्वचनं “भर्तुः स मे स्याद्यदि वीर ! भारः व्यवहारभेनं तत्त्वावमर्शेन सहामनन्ति” इति उरुगार्हमेधवितानविद्येत्यादिरूपं
भवानाह । अमुष्मिन्वचसि मे मनो भ्रमते अस्य वचनस्यार्थोऽयमेव नान्य इति स्थिरस्थितिं न लभते सा यथा स्यात्तथा-
ख्याहीति भावः । भ्रमत इत्यात्मनेपदप्रयोगेण सकृन्निगदितनिगदाभिप्रायपरिज्ञाने नात्मनोऽनुत्तमाधिकारित्वं तत्त्वोपदेष्टृज्ञानि-
सद्भावे तस्मात् स्वयोर्यं सविशेषं ज्ञातव्यमन्यथानर्थः स्यादिति श्रोतृजनशिक्षार्थं चेति सूचयति ॥ ४ ॥ ❀ ❀
भर्तुः स मे स्याद्यदि वीर ! भार इत्यादिनोच्यमानं भरणादिकमन्तर्यामिहरिनियतमित्येव मुमुक्षुणा स्मर्त्तव्यमेवं परो
भगवानित्युक्तेः यत् “अक्षरमम्बरान्तधृतेः” य उ त्रिधातु पृथिवीमुतद्यामेको दाधार भुवनानि विश्वा । आत्मा वा इदमेक एवाग्र
आसीन्नान्यत्किञ्चनमिषत्स इमांल्लोकानसृजत” इत्यादिनोच्यमानमूलकारणत्वं हरेरेव । नहि मूलं विसृज्यान्यग्रहणं युक्तिमन् अनव-
स्थानापातात् कथं तदिति शङ्कित्वा विपक्षे बाधकमाह अयं जन इति । हे पार्थिव ! यदि मूलकारणविवक्षा न न स्यात्तर्हि यः
पृथिव्यामुत्पन्नत्वाद्वा विद्यमानत्वाद्वा पार्थिवो नाम सोऽयं जन्यत इति जनो देहो देही वा पृथिव्यामेव चलन् चलतीति व्यवहारः
कस्य हेतोः कुतो वर्तते, प्रत्यक्षसिद्धं कथमपलपितुं शक्यत इति चेत्तत्राह तस्यापीति । तस्य जनस्यापि पादाद्यवान्तराधाराः
सन्तीति यस्मात्तस्मादस्यापि प्रामाणिकत्वात्पृथिव्यामिव पादादिष्वपि चलतीति कस्मान्न भवेन्न चासावस्ति तस्मान्मूलकारण-
मेकमङ्गीकर्तव्यं तदनङ्गीकारे सर्वस्यापलापः प्रसज्यते । अत्राधिशब्द उपर्युपर्यर्थवाचकः तथा षडङ्गोरङ्ग्युपरि गुल्फौ तयोरुपरि
जङ्घे इत्येवं योजना । गुल्फौ च जङ्घे च जानुनी च ऊरू च मध्यं च उरश्च शिरोधरा च अंसौ च ते तथा ॥ ५ ॥ ❀ ❀
दावीं दारुमयी यस्यां शिबिकायां सौवीरराजेल्यपदेशः शब्दमात्रं न तु रञ्जनाद्राजेल्यर्थो यस्य स तथा पिण्ड आस्ते यस्मिन्
पञ्चभूतरचिते देहलक्षणे पिण्डे भवान्वर्तते कथंभूतो भवान् रुढो बद्धमूलो निजत्वेनाभिमानो देहे यस्य स तथा अत एव सिन्धुषु
राजासीति दुष्टो मदोऽस्ति तेनान्धश्चक्षूरहितः ॥ ६ ॥ ❀ ❀ एतत्फलमाह शोच्यानिति । तानिमान् वाहकान्विष्ट्या
निगूहन्त्यस्त्वं निरनुग्रहोऽसि मधुरवचनाद्यनुग्रहरहितोऽसीति यस्मात्तस्मादिहामुत्र च तवाधिरधिकः स्यादित्यन्वयः । यथा शिबिका-
भर्तृत्वं मदन्तर्यामिमूलकारणनिष्ठमेवं जनस्य गोप्तास्मोति त्वयि कल्प्यमानं मूलोपेतत्वं च त्वदन्तर्यामिहरिनिष्ठमित्यभिप्रेत्याह ।
जनस्येति । वृद्धसभासु विद्वत्समितिषु जनस्य गोप्तास्मोति विकथ्यमानो बहुभाषमाणो दुष्टोऽयं तत्त्वं न जानातीति आद्यो
न भवतीत्यर्थः ॥ ७ ॥ ❀ ❀ नन्वेवं तर्हि पृथिव्या मूलाश्रयत्वमापन्नं तथाहि यदि मूलाश्रयविवक्षा न स्यात्तर्हि पृथिव्यां
चलतीति व्यवहारो न स्यान्न च तथा तस्मात्पृथिव्या मूलाश्रयत्वं विष्णुविवक्षायामसङ्गतं चेत्याशङ्कं शाखाचन्द्रन्यायेनोक्तमिति
परिहरति, यदीति । उत्पत्तिस्थित्योः पृथिव्यां दर्शनात्तस्याः मूलकारणत्वमित्यतो वाह यदीति । यदि चराचरस्य क्षितावेव निष्ठां
स्थितिं तत एव प्रभवमुत्पत्तिं च विदाम विद्वाः अविद्वद्ब्रूथेति शेषः, तथाप्यालोचने तन्नामतः प्रसिद्धक्षितिनान्नोऽन्यद्व्य-
वहारमात्रं क्षितिशब्दव्यवहारयोग्यं सत्क्रियया अबाधितार्थक्रियया “क्षि निवासगत्योः” इति धातोः निजसत्यस्यामिति गच्छत्य-
स्यामिति निवासगत्योरप्रतिहताश्रयभूतं यत्तदनुमेयं क्षितिशब्दमुख्यार्थमिति निरूप्यतामित्यन्वयः । “यः पृथिव्यां तिष्ठन् पृथिव्या
अन्तर” इति श्रुतेः क्षितिशब्दमुख्यार्थो हरिरन्यस्याः पृथिव्यास्तन्निधयत्वेन तच्छब्दवाच्यत्वं “तदधीनत्वादर्थवत्” इति सूत्रादिति
सञ्चितान्तीयमित्यर्थः । प्रथितत्वात्पृथुत्वाद्वा पृथिवीति पृथिवीशब्दवाच्यत्वं मुख्यं हरेरेवेति पृथिव्यां चलतीत्युक्तं न तु पृथिव्या
मुख्याश्रयत्वविवक्षया अङ्ग्याद्याश्रयत्वनिरासाय चेत्यतो नासङ्गतदोषोऽपीति । उत्पत्तिस्थिती इन्द्रजालवन्न यादृच्छिक्यौ, किन्तु
प्रवाहरूपेण सदात्तने इत्यतो नित्यमिति ॥ ८ ॥

श्रीमज्जीवगोखामिकृतः क्रमसन्दर्भः

स्वरूपेण तदनुभवेन तुच्छीकृतो दण्डरूपो विग्रहो येन ॥ १ ॥ * * हे ब्रह्मन् ते तव वचः कुदेहाभिमानाहिदंश-
व्याप्तबुद्धिपर्यन्तस्य ममौषधं तत्र दृष्टान्तः जरेति । कचित्तद्वयभिचारतर्कात् पुनर्दृष्टान्तः निदाधेति । तत्राप्यपरितोषात्
अमृतमिति लुप्तोपमेयममृतमिवेत्यर्थः ॥ २-४ ॥ * * तत्र श्रीभगवदाख्यं तत्त्वमेव सर्वसाधकं स्वातन्त्र्येण तु किमपि
रूपयितुं न शक्यमित्याह । अयमिति सप्तभिः ॥ ५-८ ॥

श्रीमद्विभ्वनाथचक्रवर्तिकृता सारार्थदर्शिनी

मिथ्यात्वेऽप्यस्य विश्वस्य सत्याः कृष्णस्य षड्गुणाः । द्वादशे कथिता धामभक्त्याद्या अपि ते ततः ॥

कारणमीश्वरस्तस्यैव लोकरक्षणार्थो नित्यो विग्रहो देहो यस्य तस्मै । स्वरूपेण स्वानन्दानुभवेन तुच्छीकृतविग्रहाः
शास्त्रकृतां विवादा येन तस्मै हे अवधूत ! ॥ १ ॥ * * कुत्सिते देहे अभिमान एवाहिस्तेन विशेषतो दृष्टा दृष्टिर्यस्य तस्य मम
हे ब्रह्मन् ! ते वचः अगदमौषधं तत्र दृष्टान्तः जरेति । कचित्तद्वयभिचारतर्कात् पुनर्दृष्टान्तः निदाधेति । तत्राप्यपरितोषात् अमृतम-
मृतमिवेत्यर्थः ॥ २ ॥ * * मम संशयविषयमर्थं पश्चात् प्रक्ष्यामि अधुना तावत् त्वदुक्तं वचः अध्यात्मयोगेन प्रथितं दुर्बोधं
सुबोधं यथा भवत्येवं व्याख्याहि कौतूहलयुक्तमनसो मम कृते ॥ ३ ॥ * * हे योगेश्वर ! यद्भवानाह । दृष्टः श्रमः कर्मत
इत्यादि मदुक्तौ भारवाहनादिक्रिया तत्फलञ्च श्रमादि प्रत्यक्षादिभिर्दृश्यमानं सत् विद्यमानं व्यवहारमात्रमूलं तत्त्वविमर्शनाय
दृष्टान्तादिनापि तत्त्वज्ञानमुपकर्तुं न क्षममिति । अमुष्मिन् त्वद्वचने भ्रमते स्पष्टस्याभिप्रायस्याप्राप्त्या मनो भ्रमति ॥ ४ ॥ * *
पूर्वं स्वमतेन भङ्गया दत्तमप्युत्तरमबुद्धैव पुनः पृच्छन्तं राजानमवजानन्निव भो राजंस्त्व व्यवहारोऽयमप्रमाण एवेति मतान्त-
रमाश्रित्य पुनः प्रत्याह । अयं जनो भारवाहकः नाम प्रसिद्धः पार्थिवः पृथिव्या विकारः कस्यापि हेतोश्चलन भवति यस्तु न
चलति स तु पाषाणादिरित्येतावानेव भेदः । तस्यापि पार्थिवस्य अङ्ग्री पृथिव्या उपरिस्थौ अङ्ग्योरधि उपर्युपरि गुल्फादयः ।
उरसः सलोप आर्षः ॥ ५ ॥ * * अंसे स्कन्धे दावीं दारुविकारः शिबिका यस्यां सौवीरराजः इत्यपदेशो नाममात्रं यस्य
त पार्थिवो विकार आस्ते यस्मिन् भवान् राजास्मीत्यभिमानेनैवास्ते न तु वस्तुतः । अत्र पृथिव्यादीनां शिबिकान्तानां
भारवाहनात् किं सर्वेषां श्रमः उत कस्यचित् कस्यचित् , न तावत् सर्वेषां-पृथिव्याः शिबिकायाश्च श्रमादर्शनात् । अङ्ग्यादीनां श्रम
उपलभ्यते इति चेन्न, शिबिकाया अभावे गुल्फादिभारवाहिनामपि तेषां श्रमानुपलब्धेरङ्ग्याद्यवयविनः शिबिकावहनात् श्रम
इति चेत् अवयवेभ्यः पृथगवयविनः श्रमाश्रयस्यानिरूपणात् । नन्वस्तु मास्तु वा अवयवी भारवाहिनः श्रमदुःखमनुभूयत एवेति
चेदेतदपि नैकान्तिकं, अतिसुकुमार्या अपि रत्नालङ्काराव वहन्त्याः स्वबालकं च वहन्त्याः श्रमदुःखानुपलब्धेस्तस्मादभिमानविशेषेणैव
दुःखं सुखं च यथा राजास्मीति दुर्मदेन दुरभिमानमत्ततया अन्धः किमपि न पश्यसीत्येतदेव तव सुखं निरभिमानानान्तु न ते दुःख-
सुखे इति भावः ॥ ६ ॥ * * ज्ञानाभावेऽपि राज्ञः प्रजाशासनं धर्म एवेति यदुक्तं तत्राह शोच्यानिति । विष्टया निगूह-
न्निति इदृशमेव निर्देयस्य तव प्रजाशासनं धर्म इति घृष्ट एव तदप्यच्युतस्य किङ्करोऽस्मीति जिज्ञासुरस्मीति कथस इति
भावः ॥ ७ ॥ * * नन्वभिमानशून्यस्य मुक्तस्यापि प्रारब्धसुखदुःखभोगश्रवणात् तवापि भारवहनक्रियाफलस्य श्रमस्य
प्रत्यक्षादिभिर्दृश्यमानत्वेनाबाधितत्वाद्भवहारस्याप्राप्त्या त्वदुक्तं न घटत इति चेत् सत्यं, मुक्तानां सादृशानां बाधितानुवृत्त्यैव
दुःखसुखाभासौ यथा स्वप्नात् प्रबुद्धस्य जनस्य स्वप्नदृष्टसर्पस्य मिथ्यात्वज्ञानेऽपि कियत्क्षणपर्यन्तं भयकम्पावकिञ्चित्करावेव ।
अप्रबुद्धानान्तु स्वाग्रिकः सर्पः सत्य एव भाति यथा युष्माकं व्यवहारस्तदपि व्यवहारस्यासत्यत्वं युक्त्या दर्शयामि शृण्वित्याह
यदेति । चराचरस्य जगतः क्षितावेव निष्ठं नाशं प्रभवमुत्पत्तिश्च विदाम विश्वस्तत्तस्मात् सर्वेषां विकाराणां क्षितिभिन्नत्वाभावात्
नाममात्रादन्यद्व्यवहारस्य मूलं कारणमर्थक्रियया सदेत्यनुमेयं निरूप्यतां यदि ते युक्तिः प्रतिभातीति भावः । तथा च श्रुतिः “वाचा-
रम्भणं विकारो नामधेयं मृत्तिकेत्येव सत्यम्” इति ॥ ८ ॥

श्रीमच्छुक्देवकृतः सिद्धान्तप्रदीपः

द्वादशे रहूगणकृतान् संदेहान् मुनिरपानुददिति वर्ण्यते । हे अवधूत ! तुभ्यं नमः कारणमृषभादिपरमहंसमूर्तिर्विष्णु-
स्तस्यैव विग्रहो यस्य तस्मै स्वरूपेण भगवत्स्वरूपेण प्रत्यहं ध्येयेन तुच्छीकृतो विग्रहो कृतापराधेष्वपि कलहो येन तस्मै द्विजबन्धो-
र्लिङ्गेन वेपेण निगूढो नित्यानुभवो येन तस्मै नमः ॥ १ ॥ * * कुत्सितः देहमानः देहात्माभिमानः स एवाहिस्तेन विदष्टा
विवेकलक्षणा दृष्टिर्यस्य तस्य ॥ २ ॥ * * मम संशयविषयमर्थं पश्चात्प्रक्ष्यामि अधुनेदानीन्तु अध्यात्मयोगेन प्रथितं
दुर्बोधं त्वद्वचः सुबोधं यथा भवति तथा कौतूहलयुक्तचेतसो मे आख्याहि कथं ॥ ३ ॥ * * तदेव दुर्बोधमनुवदति
तदेति । अयं सुखी अयं दुःखी इत्यादिव्यवहारस्य मूलं निर्वाहकं क्रियाफलं पुण्यापुण्यकर्मजन्यं दृश्यमानम् अत्रात्मात्मकतया
प्रत्यक्षप्रमाणावगतं बोद्ध-बोद्धव्यादिकं सर्वं त्वयोदितं व्यक्तमित्यादिना भवान् सदेव ब्रह्मात्मकमेवाह । अमुष्मिन् त्वद्वचसि मे

मनो भ्रमति अज्ञसा तत्त्वविमर्शनाय न भवति । अतः यथा सर्वस्य ब्रह्मणि अन्तर्भावः स्यात्तथा आख्याहीति भावः ॥ ४ ॥ ❀ ❀
 एवं साङ्ख्यतार्किकादिकुतर्कविमोहितेनाब्रह्मात्मकमिदमित्येवं मन्यमानेन राज्ञा पृष्ठो मुनिस्तं वेदमार्गे प्रवर्तयन् सर्वस्य पदार्थजातस्य
 शक्तिमति वासुदेवे ब्रह्मणि कारणे अन्तर्भावमाह अयमिति सप्तभिः । हे पार्थिव ! पार्थिवः अन्नमयः कस्यचिद्धेतोः परमेश्वरांश-
 भूतजीवसम्बन्धादित्यर्थः । साङ्ख्यवादितर्कमोहितो यथावज्जानाति न वा रहूयः अतः कस्यचिद्धेतोरित्युक्तिः । अयं वोढादिरूपः
 पृथिव्यां चलन् नाम प्रसिद्धः जनो भवति तस्य पार्थिवस्यापि अङ्घ्रयोः अधि उपरि उपरि गुल्फादयः तदात्मका इत्यर्थः । उरसः
 सलोप आर्षः ॥ ५ ॥ ❀ ❀ शिविकापदार्थश्च पार्थिव एव तत्र सिन्धुराजनामको देहश्च पार्थिव इत्याह । अंस इति ।
 सौवीरराजेत्यत्र सन्धिरार्षः ॥ ६ ॥ ❀ ❀ जीवस्तु सर्वात्मभूतवासुदेवज्ञानहीनः पार्थिवदेहात्माभिमानी अन्यांश्च
 तथाविधानुपतापयति सर्वात्मभूतवासुदेवज्ञानवांस्तु नोपतापयति नोपतप्यते चेत्याशयेनाह शोच्यानिति ॥ ७ ॥ ❀ ❀
 चराचरस्य जङ्गमस्य स्थावरस्य च पार्थिवमात्रस्य क्षितौ कारणभूतायां सतां क्रियया अन्नोपार्जनतद्भोजनपूर्वकगर्भाधानादिव्या-
 पारेणानुमेयम् 'अन्नाद्भवन्ति भूतानी'त्यादिवचनेन च प्रभवमुत्पत्तिं निष्ठां च प्रलयञ्च यदा विदाम तदा तन्नामतः क्षितिनामकात्
 कारणात् अन्यत् पृथक् व्यवहारमूलं क्षितिमयव्यवहारकारणं निरूप्यताम् ॥ ८ ॥

गोस्वामिश्रीगिरिधरलालविहिता बालप्रबोधिनी

वैराग्यरहितं ज्ञानं न हि मोक्षस्य साधनम् । इति तु द्वादशेऽध्याये वैराग्यं विनिरूप्यते ॥ १ ॥

एवं ब्राह्मणवाक्यं श्रुत्वा स्वस्मिन्स्थानुग्रहमालक्ष्य पुनः सन्दिग्धमर्थं प्रष्टुं तं नमस्यन् स्तौति द्वाध्याम्—नम इति ।
 कारणेन जनोद्धारहेतुना विग्रहो यस्य तस्मै तुभ्यं नमो नमः जनोद्धारार्थत्वं विना तव विग्रहधारणं न सम्भवतीति सूचयन्नाह—
 स्वरूपेति । स्वरूपेण परमानन्दप्रकाशेन तुच्छीकृतो विग्रहो येन तस्मै नमः । ननु यद्यहमेवम्भूतस्तत्सर्वे कुतो न जानन्ति तत्राह—
 नम इति । अवधूतं सन्मानत्यागेन मलिनं यद् द्विजबन्धुलिङ्गं ब्राह्मणशरीरं तेन निगूढ आच्छादितो नित्यः स्वानन्दानुभवो येन तस्मै
 नमः ॥ १ ॥ ❀ ❀ तर्हि त्वयैतत्कथं ज्ञातमित्याशङ्क्य त्वद्वचनामृतसेवनादित्याह—ज्वरेति । ज्वर एवामयो रोगस्तेनार्तस्य
 पीडितस्य यथा सत् तच्छान्तिकरमगदमौषधम्, यथा च निदाघेन दग्धस्य सन्तप्तस्य हिमाम्भः तापशान्तिकरं शीतलमुदकम्,
 तथा कुरिसते विष्ठादिपूर्णे देहे यो मानः सर्वोत्कृष्टो नरदेवोऽहमित्याहङ्कारः स एवाहितेन विशेषेण दष्टा विनष्टा दृष्टिर्विवेकलक्षणा
 यस्य तस्य मे मम ते तवेदं वचोऽमृततुल्यमौषधं, विवेकसम्पादकत्वात् । हे ब्रह्मन्निति सम्बोधनेन सर्वज्ञो ब्रह्मभूतस्त्वममृतं
 वा सत्यं वा वदामि तज्ज्ञानास्येवेति सूचयति ॥ २ ॥ ❀ ❀ यस्मादेवं तस्माद् भवन्तं सर्वज्ञं यत् मम संशयविषयमर्थं तत्पश्चात्
 प्रश्यामि, अधुना तु तवोक्तं वचः सुबोधं यथा स्यात्तथा मे व्याख्याहीत्यन्वयः । व्याख्यानं विना मम भ्रमो न निवर्तते इत्याश-
 येनाह—कौतूहलेति, कौतूहलमाश्रयं तद्युक्तं चेतो यस्य तस्य । भ्रमे तु सम्यग्बोधाभाव एव हेतुरिति सूचयंस्तद्वचसो दुर्बोधत्वमाह—
 अध्यात्मेति, अतिसूक्ष्मात्मावबोधानुकूलयुक्तिप्रथितमित्यर्थः ॥ ३ ॥ ❀ ❀ मनुक्ते कस्मिन्नर्थे तव भ्रम इत्यपेक्षायामाह—
 यदाहेति । हे योगेश्वरेति तस्य ज्ञानातिशयं द्योतयति—प्रत्यक्षादिभिर्दृश्यमानमतः सदबोधितमपि लौकिकालौकिकं क्रियाफलं
 दुःखसुखादिव्यवहारमूलमेवाज्ञसा परमार्थतत्त्वविमर्शनाय क्षमं नैव भवतीति यद्ववानाह अमुष्मिन्नर्थे मे मम मनो भ्रमते
 इत्यन्वयः । अत्रायं भावः यद्यपि 'दृष्टः श्रमः' इत्यादिना दृष्टान्तपूर्वकं सत्यतया स्थिरीकृतस्यापि स्वप्ने निरुक्त्या गृहमेधिसौख्यमिति
 दृष्टान्तपूर्वकं क्रियाफलस्य विषयसम्बन्धजन्यस्य सुखदुःखश्रमादेरानन्दमहोदधावात्मनि मिथ्यात्वं प्रतिपादितं तथापि स्वाप्तिकस्य
 पदार्थस्य सत्कचन्दनवनितादेर्मिथ्यात्वात् तत्सम्बन्धस्याध्यासिकत्वेन तज्जन्यस्य सुखदुःखादेरपि भवतु मिथ्यात्वं, जाग्रदवस्थायां
 सर्वस्य पदार्थस्य सत्यत्वात् सम्बन्धस्यापि यथार्थत्वात्कथं तज्जन्यस्य सुखदुःखादेर्मिथ्यात्वं स्यादिति दृष्टान्तवैषम्येणासन्तोषात् मनो
 भ्रमतीति ॥ ४ ॥ ❀ ❀ एवं राज्ञा पृष्ठो मुनिर्वैराग्यं विनोपदिष्टमपि आत्मतत्त्वं मोक्षानुपयोगित्वेनानुपदिष्टमिवाल्क्ष्य
 वैराग्यदाढ्याय प्रत्यक्षादिप्रमाणेन सत्यतया प्रसिद्धस्यापि देहादेः स्वकारणव्यतिरेकेणासत्त्वं समर्थयते—अयमिति षड्भिः । हे
 पार्थिवेति सम्बोधनेन तवाध्ययं देहः पृथिवीविकार एवेति सूचयति—यः पार्थिवः पृथिवीविकारः स एव पृथिव्यां चलन्नयं
 भारवाहकादिर्जनो नाम प्रसिद्धः, तस्य जडत्वेन मृत्पाषाणादिवच्छ्रमाद्यसम्भवादत् एवं पूर्वं मयोक्तं श्रमादयो मे न सन्तीति । तर्हि
 पाषाणादिवदस्य चलनमपि न स्याज्जडत्वादित्याशङ्क्याह—कस्य हेतोरिति, ईश्वरेच्छावशादित्यर्थः । न च जीवसम्बन्धात्तदिच्छावशा-
 त्चलतीति मन्तव्यम् । 'ईशस्य हि वशे लोको योषा दारुमयी यथेति वाक्यात् तदिच्छासत्त्वेऽपि चलनादौ विवशत्वदर्शनाच्च ।
 यच्च स्थाल्यादिदृष्टान्तेन देहादिसम्बन्धादात्मनः श्रमाद्युक्तं तदपि तदा स्थाल्यादि देहादि निरूपयितुं शक्यते । तदेव दुर्धटमित्याह—
 तस्येति । तस्यापि देहत्वेनाभिमतस्याङ्घ्रयोरधि उपर्युपरि गुल्फादयोऽवयवाः सन्ति । उरसः सलोप आर्षः ॥ ५ ॥ ❀ ❀
 अंसं स्कन्धे चाधिष्ठिता दावी शिविकाऽस्ति यस्यां सौवीरराज इत्यपदेशो नाममात्रं यस्य, वस्तुतस्तु पृथिवीविकार एव स
 भवद्देह आस्ते, यस्मिन् देहे भवान् रूढनिजाभिमानः कृतात्माभ्यासोऽस्ति । एतत्सर्वं त्वं जानासि तत्र हेतुमाह—राजेति । सिन्धु-
 देशेष्वहं राजाऽस्मीत्येवं यो दुष्टो मदस्तेनान्ध इत्यर्थः ॥ ६ ॥ ❀ ❀ यच्चोक्तं राज्ञः प्रजापालनादि स्वधर्मानुष्ठानं

भगवदाराधनमेव अतो न पिष्टपेष इति तदपि वचनं तथाऽभिमानविजृम्भितमनृतमेव 'दयया सर्वभूतेषु सन्तुष्टया येन केनचित् । सर्वेन्द्रियोपशान्त्या च तुष्यत्याशु जनार्दनः' इत्यादौ विहितभगवत्सन्तोषकारणदयादिरहितत्वात्, 'न द्रोहमाचरेत् प्राज्ञः' 'द्रोघुर्वै परतो भयम्' इत्यादौ निषिद्धस्य भगवत्कोपहेतोः परद्रोहस्याचरणाच्चेत्याह । शोच्यान् इति इमान् शोच्यान् एतेषां शिवं कथं स्यादिति चिन्तयाऽनुग्रहपात्रभूतान् विष्टया बलात्कारेण निगृह्णन्स्त्वं निरनुग्रहो दयारहितोऽसि । शोच्यान्वे हेतुमाह-अधीति, अधिकेन कष्टेन दीनानित्यर्थः । अतोऽहं जनस्य गोप्ताऽस्मीति विकृत्यमानो मुधैवात्मानं श्लाघमानो वृद्धानां विवेकिनां सभासु न शोभसे यतो धृष्टोऽन्तर्धूत एव ॥ ७ ॥ ❀ ❀ एवं देहादिकार्यस्य स्वकारणव्यतिरेके फलितमाह-यदेति । यदा चराचरस्य कार्यजातस्य देहस्य क्षितावेव निष्ठां वर्तमानकाले स्थितिं विनाशानन्तरं लयं च तत् एव च प्रभवमुत्पत्तिं च नित्यं निश्चयेन व्यवहारावस्थायां विदाम विद्वाः । तत्तदा नामतस्तत्तन्नाम्ना व्यवहियमाणात् पृथिवीपदार्थादन्यत् सत्क्रिययाऽनुमेयं व्यवहारस्य मूलं कारणं किं वस्त्वस्ति तन्निरूप्यतामित्यन्वयः । तथा चावयवव्यतिरेकेण अवयविनो देहादेरसत्त्वात् केन सह आत्मनो यथार्थसम्बन्धेन श्रमादेर्यथार्थता स्यादतो अध्यासेनैव तत्सिद्धिर्न यथार्थतः । अन्यथा गुल्फाद्युत्तरोत्तरावयववाहकानां अंश्यादीनामपि तच्छ्रमप्रसङ्गः स्यादिति भावः ॥ ८ ॥

श्रीभगवत्प्रसादाचार्यविरचिता भक्तमनोरञ्जनी

ससंदेहेन संप्रष्टो द्वादशे भूयता पुनः । स योग्यपानुदत्सर्वान्संदेहानिति कीर्त्यते ॥ १ ॥

देहात्मनोर्भेदं स्फुटं जिज्ञासू रहूगणः प्रणत्या तदुक्त्यभिनन्दनेन च तं प्रसादयन् पृच्छति नमो नम इत्यादिचतुर्भिः । कारणस्य परमात्मनो विग्रहः शरीरभूतस्तस्मै । यद्वा कारणेन माहश्लोकरक्षणनिमित्तेन विग्रहो यस्य तस्मै नमः । स्वरूपेण परमानन्दप्रकाशेन तुच्छीकृतो विग्रहो येन तस्मै, यद्वा स्वरूपानुसंधानेन तुच्छीकृतः विग्रहो माहशेषु कृतापराधेषु विरोधो येन तस्मै नमः । अवधूतः सर्वैः परिभाष्यवेषश्चासौ द्विजबन्धुश्च तस्य लिङ्गेन वेषेण निगृह्यो नित्यानुभवो नित्यस्य परमात्मनोऽनुभवो यस्य तस्मै तुभ्यं नमः ॥ १ ॥ ❀ ❀ विशेषतः प्रष्टुं तद्वाक्यमभिनन्दति त्वरेति । हे ब्रह्मन्, ज्वरो ज्वररूपो य आमयो रोगस्तेनार्तस्तस्य, तीव्रज्वरार्तिमत इत्यर्थः । सत् अगदं सद्यो ज्वरविनाशकरमौषधं यथा, निदाधेन प्रीष्मकालीनतापेन, दग्धः परितप्तस्तस्य, हिमाम्भः शीतलमुदकं यथा तथा, कुत्सितो देहः कुदेहस्तस्मिन् यो मानोऽहंकारः सः एवाहिः सर्पस्तेन विशेषेण दष्टा दष्टिर्विवेकलक्षणा यस्य तस्य मे मम, ते तव, वचः अमृतममृततुल्यं औषधं सद्यौषधतुल्यं च जायते ॥ २ ॥ ❀ ❀ तस्मादिति । तस्माद्देतोः, भवन्तं प्रति, मम संशयार्थं संशयविषयमर्थं, पश्चात् प्रक्ष्यामि । अधुना तु, यत् तव त्वया उक्तं तत्त्वद्वचः, अध्यात्मयोगप्रथितं, अतः दुर्बोधं अस्ति । तत् सुबोधं यथा भवति, एवं कौतूहलचेतसः कौतुकयुक्तचित्तस्य, मे मम महामित्यर्थः । आख्याहि कथय ॥ ३ ॥ ❀ ❀ तत्र दुर्बोधमर्थमनुवदति यदाहेति । हे योगेश्वर, दृश्यमानं प्रत्यक्षादिभिः प्रमाणैः ज्ञायमानं, क्रियाफलं दूरगमनादिक्रियाजातं श्रमत्वेदादि ऐहलौकिकं फलं, 'अपाम सोमम्' इत्यादिना निरूप्यमाणं यज्ञक्रियाजातममृतपानादिपारलौकिकं च फलं तत् सत्यं, अबाधितमस्तीत्यर्थः । तत् व्यवहारमूलं व्यवहारमूलकं, व्यवहारमात्र-त्वादसत्यमित्यर्थः । अञ्जसा, तत्त्वविमर्शनाय न हि क्षमं, नैव समर्थमिति भवान् आह यत्, अमुष्मिन्नर्थे, मे मम, मनः भ्रमते भ्राम्यति क्षिप्रतीत्यर्थः । यद्वा यत् भवान् आह, अमुष्मिन् मे मनः अञ्जसा, तत्त्वविमर्शनाय भ्रमते इति अन्वय-योजना ॥ ४ ॥ ❀ ❀ त्वदुक्तमबाधितत्वमेवासिद्धमित्याह अयमिति । हे पार्थिव, यः पृथिव्या विकारः, पृथिवीपिण्ड इति यावत् । स एव, कस्य हेतोः, कस्माच्चित्कारणात्, चुम्बकमणिकारणादय इव जगत्सर्गप्रवृत्तपरमेश्वरप्रेरितस्वसहितजीव-संबन्धनिमित्तादित्यर्थः । पृथिव्यां, चलन्सन् अयं जनः, नाम अयममुकनामा जन इति प्रसिद्धिं प्राप्नोति । यस्तु न चलति स पाषाणादिरित्येतावानेव भेदः । एवं सति एकः पृथ्वीरूपोऽचलः पिण्डः तद्विकारदेहरूपोऽपरः पिण्डः, तत्र चलत्पिण्डेऽङ्ग्या-दयोऽष्टौ विभागाः सन्त्येवं सति, तस्य चलतः पृथ्वीपिण्डस्यापि अङ्ग्योः, अधि उपरि, अङ्ग्यात्मकाधस्तनभागास्योपर्युपरित्यर्थः । गुल्फजङ्घाजानूरुमध्योरशिरोधरांसाः सन्तीति शेषः । चोऽवधारणे । अङ्ग्योरुपरि गुल्फौ तदुपरि जङ्घे तदुपरि जानुनी तदुपरि ऊरू तदुपरि मध्यं तदुपरि उरः तदुपरि शिरोधरा ग्रीवा तदन्तिके अंसौ एवमुत्तरोत्तरं विभागा विद्यन्ते इत्यर्थः । उरसः सलोप आर्षः ॥ ५ ॥ ❀ ❀ अंस इति । अंसे अंसद्वयमध्ये, एकस्मिन्नंसे च, अधि अधिकृता आरोपितेति यावत् । दार्वीं दार्वात्म-कमृत्पिण्डरूपा, शिबिका नरयानं अस्ति । यस्यां मृत्पिण्डरूपायां शिबिकायां, सौवीरराजः इत्यपदेशो नाममात्रं यस्य सः, सौवीरराजाख्याप्रसिद्धो मृत्पिण्ड एवेत्यर्थः । आस्ते । यस्मिन् सौवीरराजाऽपदेशे मृत्पिण्डे भवान्, स्वरूपतः स्वभावतश्च ततोऽत्य-न्तविलक्षणो भवान्, रूढनिजाभिमानः, निरूढतादात्म्याभिमानः, सिन्धुषु देशेषु राजा अस्मि इति दुर्मदान्धः एवंभूतदुष्टमदेना-न्धसदृशः, भवति । अनेनात्मनि राजत्वबुद्धिस्तव भ्रान्तिरेवेत्युक्तम् ॥ ६ ॥ ❀ ❀ शोच्यानिति । किं च हे राजन्, त्वं, अध्यधिकं कष्टं येषां व्यवहारेऽपि ते च ते दीनाश्च तान्, यद्वा । अधिकष्टेन वहनादिजनितातिदुःखेन दीनास्तान्, अत एव शोच्यान्कृपालुभिः शोचनीयान्, इमान् विष्टया बलादित्यर्थः । निगृह्णन् सन्, निरनुग्रहो निष्कृपः असि । अतः जनस्य गोप्ता अस्मि इति विकृत्यमानो मिथ्यैव श्लाघमानः असि । अतः वृद्धसभासु देहात्मविवेकवन्महत्समाजेषु न शोभसे । यतः धृष्टः

देहात्मभ्रान्त्युद्धतः भवसि ॥ ७ ॥ * * नन्वंसेऽधि दार्ढीत्युक्तीत्यापि उत्तरोत्तरावयवभारः पूर्वपूर्वावयवानां भवेदिति वाच्यम् । न च तेषामप्यनिरूपणादित्याशयेनाह यदेति । यदा चराचरस्य देहजातस्य, प्रभवमुत्पत्तिः, निष्ठां नाशं च, नित्यं सदा, क्षितौ पृथिव्यामेव, विदामं विद्वाः तदा, क्षितेरन्यस्य विकारस्याभावात् । तन्नामतः तत्पदार्थनाममात्रात्, अन्यत् व्यवहारमूलं व्यवहारकारणं, सत्क्रियया अबाधितव्यवहारेण, अनुमेयं सत्त्वेनानुमातुं योग्यं यथा स्यात्तथा निरूप्यताम् । 'वाचारम्भणं विकारो नामधेयं मृत्तिकेत्येव सत्यम्' इति श्रुतेः ॥ ८ ॥

भाषानुवादः

रहूगणका प्रश्न और भरतजीका समाधान

राजा रहूगणने कहा—भगवन् ! मैं आपको नमस्कार करता हूँ । आपने जगत्का उद्धार करनेके लिये ही यह देह धारण की है । योगेश्वर ! अपने परमानन्दमय स्वरूपका अनुभव करके आप इस स्थूलशरीरसे उदासीन हो गये हैं तथा एक जड़ ब्राह्मणके वेषसे अपने नित्यज्ञानमय स्वरूपको जनसाधारणकी दृष्टिसे ओझल किये हुए हैं । मैं आपको बार-बार नमस्कार करता हूँ ॥ १ ॥ * * ब्रह्मन् ! जिस प्रकार ज्वरसे पीड़ित रोगीके लिये मीठी औषधि और धूपसे तपे हुए पुरुषके लिये शीतल जल अमृततुल्य होता है, उसी प्रकार मेरे लिये, जिसकी विवेकबुद्धिको देहाभिमानरूप विषैले सर्पने डम लिया है, आपके वचन अमृतमय औषधिके समान हैं ॥ २ ॥ * * देव ! मैं आपसे अपने संशयोंकी निवृत्ति तो पीछे कराऊँगा । पहले तो इस समय आपने जो अध्यात्मयोगमय उपदेश दिया है, उसीको सरल करके समझाइये, उसे समझनेकी मुझे बड़ी उत्कण्ठा है ॥ ३ ॥ * * योगेश्वर ! आपने जो यह कहा कि भार उठानेकी क्रिया तथा उससे जो श्रमरूप फल होता है, वे दोनों ही प्रत्यक्ष होनेपर भी केवल व्यवहारमूलक ही हैं, वास्तवमें सत्य नहीं हैं—वे तत्त्वविचारके सामने कुछ भी नहीं ठहरते—सो इस विषयमें मेरा मन चक्कर खा रहा है, आपके इस कथन का मर्म मेरी समझमें नहीं आ रहा है ॥ ४ ॥ * * जड़भरतने कहा—पृथ्वीपते ! यह देह पृथ्वीका विकार है, पाषाणादिसे इनका क्या भेद है, जब यह किसी कारणसे पृथ्वीपर चलने लगता है, तब इसके भारवाही आदि नाम पड़ जाते हैं । इसके दो चरण हैं; उनके ऊपर क्रमशः टखने, पिंडली, घुटने, जाँघ, कमर, वक्षःस्थल, गर्दन और कंधे आदि अङ्ग हैं ॥ ५ ॥ * * कंधोंके ऊपर लकड़ीकी पालकी रखी हुई है; उसमें भी सौवीरराज नामका एक पार्थिव विकार ही है, जिसमें आत्मबुद्धिरूप अभिमान करनेसे तुम 'मैं सिन्धुदेशका राजा हूँ' इस प्रबल मदसे अंधे हो रहे हो ॥ ६ ॥ * * किन्तु इसीसे तुम्हारी कोई श्रेष्ठता सिद्ध नहीं होती, वास्तवमें तो तुम बड़े क्रूर और घृष्ट ही हो । तुमने इन बेचारे दीन-दुखिया कहारोंको बेगारमें पकड़कर पालकीमें जोत रक्खा है और फिर महापुरुषोंकी सभामें बड़-बड़कर बातें बनाते हो कि मैं लोकोंकी रक्षा करनेवाला हूँ । यह तुम्हें शोभा नहीं देता ॥ ७ ॥ * * हम देखते हैं कि सम्पूर्ण चराचर भूत सर्वदा पृथ्वीसे ही उत्पन्न होते हैं और पृथ्वीमें ही लीन होते हैं; अतः उनके क्रियाभेदके कारण जो अलग-अलग नाम पड़ गये हैं—बताओ तो उसके सिवा व्यवहारका और क्या मूल है ? ॥ ८ ॥

एवं निरुक्तं क्षितिशब्दवृत्तमसन्निधानात्परमाणवो ये ।

अविद्यया मनसा कल्पितास्ते येषां समूहेन कृतो विशेषः ॥ ९ ॥

एवं कृशं स्थूलमणुर्बृहद् असच्च सज्जीवमजीवमन्यत् ।

द्रव्यस्वभावाशयकालकर्मनाम्नाजयावेहि कृतं द्वितीयम् ॥ १० ॥

ज्ञानं विशुद्धं परमार्थमेकमनन्तरं त्वबहिर्ब्रह्म सत्यम् ।

प्रत्यक् प्रशान्तं भगवच्छब्दसंज्ञं यद्वासुदेवं कवयो वदन्ति ॥ ११ ॥

रहूगणैतत्तपसा न याति न चेज्यया निर्वणणाद् गृहाद्वा ।

न च्छन्दसा नैव जलाग्निसूर्यैर्विना महत्पादरजोऽभिषेकम् ॥ १२ ॥

अन्वयः—एवम् असन्निधानात् क्षितिशब्दवृत्तम् निरुक्तम् ये परमाणवः उच्यन्ते ते अविद्यया मनसा कल्पिताः सन्ति येषाम् समूहेन विशेषः कृतः ॥ ९ ॥ * * एवम् अन्यत् यत् कृशम् स्थूलम् अणुः बृहत् असत् सत् जीवम् च

अजीवम् द्वितीयम् द्रव्यस्वभावाशयकालकर्मनाम्ना अजया कृतम् अवैहि ॥ १० ॥ ॐ ॐ कवयः यत् विशुद्धम् परमार्थम् एकम् अनन्तरम् अवहिः सत्यम् ब्रह्म प्रत्यक् प्रशांतम् भगवच्छब्दसंज्ञम् ज्ञानम् तु वासुदेवम् वदन्ति ॥ ११ ॥ ॐ ॐ रूपाण एतत् महत्पादरजोभिषेकं विना तपसा न याति वा इव्यया च गृहात् निर्वपणात् न छंदसा न जलाम्निःसूर्यैः एव न ॥ १२ ॥

श्रीधरस्वामिविरचिता भावार्थदीपिका

तर्हि क्षितेः सत्यता स्यात्तत्राह । एवं क्षितिशब्दस्यापि वृत्तं वर्तनमर्थं विनैव निरुक्तम् । यद्वा क्षितिशब्दस्य वृत्तं यस्मिन्तदपि मिथ्यात्वेन निरुक्तमित्यर्थः । कुतः असत्सु सूक्ष्मेषु परमाणुषु स्वकारणभूतेषु निधानालयात् अतः परमाणुव्यतिरेकेण क्षितिर्नास्तीत्यर्थः । परमाणवस्तर्हि सत्याः स्युस्तत्राह । ते सन्तसा कार्यानुपपत्त्या वादिभिः कल्पिताः । कल्पनाबीजमाह । येषां समूहेन विशेषः कृतस्तेषां समूहः पृथ्वीबुद्ध्यालंबनमित्यर्थः । अवयविनो निरस्तत्वात्समूहग्रहणम् । तथापि सत्याः स्युः न, अविद्यया प्रपञ्चस्य भगवन्मायाविलसितत्वादज्ञानेन कल्पिताः ॥ ९ ॥ ॐ ॐ एवमन्यदपि कृशत्वादिधर्मकं बुद्ध्या प्रतीतं द्वितीयं द्वैतं द्रव्यादिनामोपलक्षितयाऽजया मायया कृतमवैहि । तत्र कृशं ह्रस्वम् स्थूलं तत्प्रतियोगि । अणुबृहतोः पृथगुपादानात् असत्कारणम् । यत्कार्यम् । जीवं चेतनम् । अजीवं जडम् ॥ १० ॥ ॐ ॐ तर्हि किं सत्यं तदाह । ज्ञानं सत्यम् । व्यावहारिक-सत्यत्वं व्यावर्तयति । परमार्थम् । वृत्तिज्ञानव्यवच्छेदार्थानि षड्विशेषणानि । विशुद्धं तत्त्वाविद्यकम् । एकं तत्तु नानारूपम् । अनन्तरं त्वबहिर्बाह्याभ्यन्तरशून्यं तत्तु विपरीतम् । ब्रह्म परिपूर्णं तत्तु परिच्छिन्नम् । प्रत्यक् तत्तु विषयाकारम् । प्रशांतं निर्विकारम् । तदेवं स्वरूपज्ञानं सत्यमित्युक्तम् । कीदृशं तत् । ऐश्वर्यादिषड्गुणत्वेन भगवच्छब्दः संज्ञा यस्य यच्च ज्ञानं वासुदेवं वदन्ति ॥ ११ ॥ ॐ ॐ एतत्प्रामिस्तु महत्सेवां विना न भवतीत्याह । हे रूपाण एतज्ज्ञानं तपसा पुरुषो न याति । इव्यया वैदिककर्मणा । निर्वपणादन्नादिसंविभागेन । गृहाद्वा तन्निमित्तपरोपकारेण । छंदसा वेदाभ्यासेन । जलाम्नादिभि-रुपासितैः ॥ १२ ॥

श्रीचंडीधरकृतो भावार्थदीपिकाप्रकाशः

अर्थं विनैव तात्त्विकस्वरूपं विनैव निश्चयेनोक्तम् । नन्वत्र क्षितिशब्दस्येत्युक्तेः क्षितिः शब्दो मृषेति सिद्धयति, न तु क्षितिर्मृषेति चेत्तत्राह—यदेति । यस्मिन्पदार्थे क्षितिशब्दो वर्तते सोऽपि मृषेति भावः । अत्र हेतुमाह—कुत इति । अतः परमाणुषु लयात् । इत्यर्थं इति । कारणमन्तरेण कार्यस्यासिद्धेः कारणमेव सत्यमिति भावः । इत्यर्थं इति । परमाणुसमूहं विनाऽन्या पृथिवी नाम कापि नास्तीति भावः । तेषामप्यवयवविवक्षिरूपणाशङ्क्यत्वात्तेष्वज्ञानेनैव कल्पिता इत्यर्थः ॥ ९ ॥ ॐ ॐ तत्र कृशादिषु । तत्प्रतियोगि यदपेक्ष्य ह्रस्वत्वं निश्चीयते तत्स्थूलमित्यर्थः ॥ १० ॥ ॐ ॐ वृत्तिरूपज्ञानस्य व्यवच्छेदार्थानि भेदकानि । तत्तु वृत्तिरूपं तु । अविद्याया मलिनसत्त्वप्रधानत्वात्तज्ज्ञानमपि मलिनमेवेत्यर्थः । वृत्तीनामानंत्याज्ञानारूपत्वं विपरीतं बाह्याभ्यन्त-र्धर्मकं प्रत्यगात्माकारम् । अत्र विश्वनाथः—तर्हि किं सत्यं पूर्वोक्तं तत्त्वमेव शब्दप्रमाणवशं तच्च तत्त्वं “वदन्ति तत्तत्त्वविदस्तत्त्वं यज्ज्ञानमद्वयम्” इति प्रथमस्कंधोक्तवदेवाह—ज्ञानं सत्यं कीदृशं विशुद्धं गुणातीतं परमार्थो मोक्षादिको यस्मात्तत् । एकमद्वयम् । अनन्तरमवहिर्व्यापकमित्यर्थः । तच्च ज्ञानं “ब्रह्मेति परमात्मेति भगवानिति शब्दयते” इतिवदेवाह—ब्रह्म ब्रह्मशब्दवाच्यं निर्विकल्पकं ज्ञानिनामुपास्यं प्रत्यक् प्रशांतं परमात्मशब्दवाच्यं योगिनामुपास्यं प्रशान्तमिति जीवात्मव्यावृत्त्यर्थं भगवच्छब्दः संज्ञा यस्य तत् । भक्तानामुपास्यम् । यत्त्रिरूपसिद्धमपि वासुदेवं वसुदेवनन्दनं वदन्ति ‘पूर्णं ब्रह्म सनातनम्’ इति ‘कृष्णाय परमात्मने’ इति ‘ततश्च भगवन्कृष्ण’ इत्यादिभ्यः तत्रापि “ब्रह्मणो हि प्रतिष्ठाहम्” इति “विष्टभ्याहमिदं कृत्स्नमेकांशेन स्थितो जगत्” इति ‘वासुदेवो भगवताम्’ इत्यादिभ्यो वसुदेवनन्दनस्यैव परमपूर्णत्वम् । अत्र भगवच्छब्दस्यैश्वर्यवाचित्वादैश्वर्यस्य चेशितव्यापेक्षितत्वादीशितव्यानां मायिकानां चोक्तयुक्त्या मिथ्यात्वादुक्तास्तद्भासिना एवेशितव्या नित्या अवगतास्तेषां तद्भास्य नित्यसत्यत्वं भगवत् इव शब्दप्रमाणसिद्धमेव प्रथमस्कंधादौ प्रपञ्चितमेव तथैव मत्सेवायां च निर्गुणत्वादिभिरेकादशे भक्तिसंबन्धिवस्तुमात्रस्यैव नित्यसत्यत्वं प्रपञ्चयिष्यते च । प्रकरणाभिप्रायश्चायं—भो राजन् गुप्ताकं प्रत्यक्षप्रमाणसिद्धस्यापि व्यवहारस्य मायाजीवस्य मायारचितस्य नित्या आविर्हिताः कापि तिरोहिताश्चेत्यनेन स्वमतेन कालदेशादिपरिच्छिन्नत्वात्तत्त्वमंगीकुर्वता कालदेशाद्यपरिच्छिन्ने तत्त्वे चिद्वन-वस्तुनि व्यवहारो वैजात्यादेव नाश्रीयते इत्युक्तं, तदपि व्यवहारमेव पुनःपुनरुत्थापयसि चेदेनमन्ये वादिनो मिथ्यैवाचक्षते इति तन्मतमुदाहृतम् । शब्दप्रमाणसिद्धे तत्त्वे तु तेऽपि न विप्रतिपद्यन्ते इत्यनेन ‘ज्ञानं विशुद्धम्’ इति पद्यमुक्तमिति । ननु देहेंद्रियादि-व्यापारः श्रीकृष्णैकनिष्ठो भक्तिरिति भक्तिर्लक्षिता । तस्याश्च “लक्षणं भक्तियोगस्य निर्गुणस्येत्युदाहृतम्” इति भगवदुक्तेर्निर्गुणत्व-मवसीयते । तच्च परिणामवादे कार्यस्य सत्त्वात् प्राकृतदेहेंद्रियादीनामेव भक्तिसंसर्गोणाप्राकृतत्वं स्पर्शमणिन्यायेन बुद्धयामहे । विवर्त-वादे तु—कार्यमात्रस्यैवासत्त्वादेहेंद्रियादीनां मिथ्याभूतत्वाद्भक्तेः स्थितिरेव नास्ति, कुतस्तया निर्गुणत्वं घटताम् । तथा हि निर्गुणां भक्तिमयमुपदेष्टव्य इति गुरुपदेशकाले उपदेष्टव्यजनस्य मिथ्याभूतत्वादाकाशक्षेत्रे बीजवपनमिव गुरुपदेश एव तावन्न भवेत् । कुतः

कृष्णभक्तिः कुतस्तारां तदभ्यासेन प्रेमोदयः । कुतस्तमां तेन भगवद्गोपनीकार इति सत्यम् । महाचित्यशक्ती भगवति काप्यसंभावना न भावनीया । यदुक्तं स्वयं भगवतैव “एषा बुद्धिमतां बुद्धिर्मनीषा च मनीषिणाम् । यत्सत्यमनृतेनेह मर्त्येनाप्रोति मासृतम् ॥” इति । अस्यार्थः—यद्यतः अनृतेन मिथ्याभूतेनापि मर्त्येन मरणधर्मवता देहेन्द्रियप्राणादिना पत्रपुष्पधूपदीपगंधविधिनैवेद्यच्छत्र-चामराद्युपचारेण च यदाप्रोति एषैव बुद्धिमतां बुद्धिरेषैव मनीषिणां परमपरामर्शवतां मनीषा विचार इति । प्राप्तिप्रकारश्च स्वयं भगवतैवोक्तो यथा “मर्त्यो यदा त्यक्तसमस्तकर्मा निवेदितात्मा विचिकीर्षितो मे । तदामृतत्वं प्रतिपद्यमानो मयात्मभूयाय च कल्पते वै ॥” अस्यार्थः—यदा मर्त्यस्त्यक्तसमस्तकर्मा गुरुपदेशकाले त्यक्तसमस्तवर्णाश्रमकामनः मयि श्रीगुरुरूपे निवेदितावात्मानावहंतास्पदममतास्पदे येन सः । “योऽहं ममास्ति यत्किंचिदिह लोके परत्र च । तत्सर्वं नाथ भवतो चरणेषु समर्पितम्”ति व्यवसाय-वान्भवति तदा स जनो मिथ्याभूतोऽपि मे मया विचिकीर्षितः स्याद्विशिष्टः कर्तुमिष्टः स्यात् ‘निर्गुणो मदपाश्रयः’ इति मदुक्तेर्नि-क्षेपण्य एव स्यादित्यर्थः । स हि मायाकार्यत्वान्न नश्वरः सत्यः नाप्यज्ञानकार्यत्वान्मिथ्याभूतः, किन्तु स्वरूपभूतो मत्कार्यत्वान्निर्गुण एव स्यात् । किं च मया विशिष्टः कृतः स्यादित्यप्रयुज्य विचिकीर्षित इति सन्प्रत्ययप्रयोगान्निर्गुणः कर्तुमारभमाण एव स शनैः शनैर्भक्त्या भासवान् निष्कारुण्यासक्तिरतिभूमिकारूढ एव सम्यक् निर्गुणः स्यात्ततो मिथ्याभूतवस्तुभिः सह तस्य व्यवहारो न स्यात्तत्पूर्वं तु यथायोगं व्यवहारस्तैश्च सह लभ्यते । अयमर्थः—अचित्यशक्त्या भक्त्युपदेशकाल एव तस्य गुणातीतानि देहेन्द्रियमनांसि मया भक्तिमाहात्म्यदर्शनार्थमलक्षितमेव सृज्यन्ते मिथ्याभूतानि तान्यप्यलक्षितमेव लयं यांति तथा “नैवंविधः पुरुषकार उरुक्रमस्य पुंसां तदग्निरजसा जितषड्गुणानाम् । चित्रं विदू रविगतः सकृदाददीत यन्नामधेयमधुना स जहाति तन्वम् ॥” इति । अस्यार्थः—एवंविधः प्रियव्रतकर्तृकसप्तसमुद्रनिर्माणप्रपञ्च इव पुरुषकारो न चित्रम् । चित्रं खल्वेतेदेव यद्विदूरविगतोऽपि रस्योरुक्रमस्य नामधेयं सकृदाददीत अधुना तत्क्षणमेव तन्वं तनुं विजहातीति तदानीं तनोर्हृदयमानत्वेऽपि प्रारब्धकर्मसंवलिततनुत्योगोऽलक्षित एवेत्यर्थः । ततश्च तदाऽमृतत्वं मरणधर्माभावं प्रतिपद्यमानस्तदानीमेव प्राप्नुवन्मया सहात्मभूयायात्मभावायात्मनः स्वस्य स्थित्यै कल्पते । यत्राह तिष्ठामि तत्रैव सोऽपि मत्सेवार्थं तिष्ठतीत्यर्थः । एवञ्च जगत्स्मिन्यानि यानि वस्तूनि मिथ्याभूतान्युप-लभ्यन्ते तेषामेव भक्तिसंपर्कान्मिथ्याभूतत्वं प्रविलाप्य भगवता स्वभक्तेच्छानुकूलेन परमसत्यत्वमेव तत्क्षण एव सृज्यते ‘किमशक्य-मचित्यशक्तेर्भगवतः’ इत्यत एव ‘मत्सेवायां तु निर्गुणे’ति ‘मन्त्रिकेतुं तु निर्गुणम्’ इत्यादिकानि संगच्छन्ते । “अचित्याः खलु ये भावा न तांस्तर्केण योजयेत् । प्रकृतिभ्यः परं यत्तु तदचित्यस्य लक्षणम् ॥” इत्युद्योगपर्ववचनं भाष्यकारेणापि धृतम् । तत्र भावा इति बहुवचनेनाद्वैतभंगो न ध्येयस्तेषामैक्यादिति सर्वमवदातम् ॥ ११ ॥ ❀ ❀ हे रहूगणेति । नात्रा संबुद्धिस्तु तस्याज्ञत्वा-दनादरविषयेति भावः । एतत् उक्तलक्षणं त्रिविधं ज्ञानमिति विश्वनाथः । तपः चित्तैकाग्र्यम् ॥ १२ ॥

श्रीमद्गीतराघवव्याख्या

क्षितावेवोत्पत्तिविनाशौ चराचरस्य विदाम इत्यनेन क्षितेस्तु नित्यत्वं प्रतीतं तन्निराकुर्वन्नाह एवमिति । असन्निधानम-सतामनित्यानां कार्याणां निधानं लयस्थानं यत्क्षितिशब्दवृत्तं क्षितिशब्दस्य वृत्तं वृत्तिर्यस्मिन् क्षितिशब्दवाच्यं तदप्येवं निरुक्तं दर्शितं यत्र देहाद्युत्पत्तिः सा क्षितिर्नित्येत्येत्यर्थः । भूमेरनित्यत्वज्ञापनाय तत्राप्यवयवविभागमवयवानां चानित्यत्वमाह । परमाणव इति । ये परमाणवः भूतसूक्ष्माणि येषां परमाणूनां समूहेन विशेषः कृतः भूमण्डलं कृतं ते परमाणवः मनसाधिष्ठानतुरीश्वर-सङ्कल्पेनाविद्यया प्रकृत्या कल्पिता ईश्वराधिष्ठितप्रकृतिपरिणामरूपत्वादनित्या एवेति भावः । यद्वा ये परमाणवो नित्यास्ते मनसा-विद्यया कल्पिताः शरीराकारेण संहिताः त एवाहंममेत्यविद्यया आत्मन्येव कल्पिता इत्यर्थः । वेदान्तार्थोपबृंहणपरेऽस्मिन् प्रबन्धे परमाणुकारणवादायोगाद्वैशेषिकादिभिस्तेषामविद्याकल्पितत्वानभ्युपगमाच्च यथोक्त एवार्थः । असन्निधानादित्यपि पाठो दृश्यते, तत्रासत्त्वनित्येषु स्वकारणभूतेषु भूतसूक्ष्मेषु निधानात् लयात् क्षितिशब्दवृत्तमप्यनित्यमित्यर्थः ॥ ९ ॥ ❀ ❀ शरीरानित्यत्वं निगमयन्सौल्यादिकं तद्रतमेवेत्याह एवमिति । एवं कार्य्यादिगुणयुक्तं सदसदात्मकं कार्यकारणात्मकमुत्कृष्टापकृष्टात्मकं वा जीवमजीवं जीवभेदभिन्नं चराचरात्मकं द्वितीयमात्मनो भिन्नं शरीरं द्रव्यादिनाम्नाऽजया प्रकृत्या कृतमिति बुद्ध्या निपुण्यावेहि । तत्र द्रव्यं पृथिव्यादिपञ्चभूतजातं स्वभावस्तेषां परिणाम आशयोऽन्तःकरणं वासना वा कालः सत्त्वादिगुणक्षोभकः द्रव्यादीनां प्रकृतिप्रपञ्चत्वात् द्रव्यादिनाम्नेत्युक्तम् ॥ १० ॥ ❀ ❀ एवं देहस्यानात्मत्वमुक्तमथात्मस्वरूपं शोधयति ज्ञानमिति । जडत्वमादव्युदासः विशुद्धं स्वतः कर्मसम्बन्धरहितं रागादिदोषरहितं वा परमार्थं पुरुषार्थभूतमेकं सर्वत्र ज्ञानैकाकारमनन्तरं न बहिरन्तर्बहिःप्रदेशभेदरहितं निरवयवत्वात् ब्रह्म गुणतो व्यापकं सत्यं नित्यं प्रत्यक् स्वस्मिन् भासमानं प्रशान्तमशनायापिपासा-शोकमोहजरामृत्यूर्मिषट्करहितं साङ्ख्यमतव्यावृत्त्यर्थं ब्रह्मात्मकं सामानाधिकरण्येनाह । भगवच्छब्दसंज्ञं वासुदेवमिति । भगवच्छब्दः संज्ञा यस्य स भगवच्छब्दसंज्ञः “तत्र पूज्यपदार्थोक्तिपरिभाषासमन्वितः । शब्दोऽयं नोपचारेण ह्यन्यत्र ह्युपचारतः ॥” इत्युक्तरीत्या भगवच्छब्दा यत्र वासुदेवे मुख्यवृत्तस्तं वासुदेवं वासुदेवात्मजं वदन्ति कवयः आत्मयाथात्म्यविदः वदन्ति ॥ ११ ॥ ❀ ❀ अत्र विशुद्धं परमार्थमित्यादिविशेषणैरचेतनशरीरव्यावृत्तिः, वासुदेवात्मकत्वकथनेन तत्सृज्यत्व-

पालयत्वनियाम्यत्वशेषत्वादिधर्मैः तत्तदाक्षिप्तैस्ततो वैलक्षण्यं सूचितम्, एवम्भूतप्रकृतिविलक्षणस्वात्मपरमात्मयाथात्म्यज्ञानं कथं लभ्येत्येतेषां नोपायान्तरैः किन्तु महत्सेवाभगवद्गुणानुश्रवणादिप्रणाल्यैवेत्याह द्वाभ्याम् । हे रहुगणैतदात्मपरमात्मयाथात्म्यज्ञानं महतां भागवतानां पादरजःसेवां विना तपआदिभिः स्वमनीषापूर्वकैर्न याति न प्राप्नोति । तत्र तपः कृच्छ्रचान्द्रायणादिरनशनादिर्वा इज्या वैदिकं कर्म निर्वपणं सत्पात्रनिःक्षेपरूपं दानं गृहं गृहस्थधर्मः छन्दो वेदाभ्यासः एभिस्तपआदिभिस्तथोपासितैर्जलादिभिश्च न यातीत्यर्थः ॥ १२ ॥

श्रीमद्विजयध्वजतीर्थकृता पदरत्नावली

फलितमाह एवमिति । यथा प्रथितत्वयोगेन पृथिवीशब्दवाच्यत्वं हरौ निर्णीयते एवमाश्रयत्वात्क्षितिशब्दवृत्तं क्षिति-
शब्दप्रवृत्तिनिमित्तमपि निरुक्तं निर्णीतं हराविति शेषः । क्षितिशब्दरूपं निर्वचनेन मुख्यं हरावेव दर्शितमिति वा प्रत्यक्षस्य क्षितेरा-
श्रयत्वापलापे बाधकं किमित्याशङ्क्य परमाणुमात्रायाः पृथिव्या आधारत्वानुपपत्तिरेव बाधिकेत्यभिप्रेत्याह असन्निधानमिति । ये
परमाणवः पार्थिवा इति शेषः । येषां पार्थिवानां परमाणूनां समूहेन पुञ्जेन विशेषः पृथिवीलक्षणः पदार्थश्च कृतः ते परमाणव-
श्चराचरस्याश्रया इत्यसन्निधानं दूरे, ननूक्तस्य चोद्यस्य परिहारः कथमागत इति तत्राह अविद्ययेति । अविद्ययाऽज्ञानेन मनसा
मनोरथेनाधारत्वेन कल्पिताः न तु मुख्याधारा इति शेषः । किमेकैके परमाणवश्चराचरस्याधारा उत मिलिता इत्युभयोरपीदमेवोत्तर-
मसन्निधानमिति । ये पार्थिवाः परमाणवस्तेषां निधानं नितरां स्वातन्त्र्येण धानं धारणमसदनुपपन्नं येषां समूहेन
विशेषः कृतस्तेषां चासन्निधानं सामर्थ्यं नास्ति ईश्वरनियतप्रकृतिमन्तरेणेति शेषः । तत्कुत इत्यत उक्तम् अविद्ययेति । मनसेश्वरे-
च्छाविशिष्टेन तदन्तःकरणेन नियतया अविद्यया प्रकृत्या ते परमाणव आधारत्वेन कल्पिताः, न तु स्वतन्त्रा इति वा ।
येषां परमाणूनां द्व्यणुकादिसमूहेनेति काणादाः पुञ्जेनेति बौद्धाः अविद्यया कल्पिता ये परमाणवस्तेषां समूहेनेति मायावादिनः
तेषां सर्वेषां पक्षेऽपि तेषां परमाणूनां चराचरधारणमसन्निधानं दूरीभूतमिति भाव इति वा ॥ ९ ॥ ❀ ❀
ननु क्षित्यादिशब्दानां मुख्यार्थाद्विरेश्चराचरस्योत्पत्त्यवस्थाने यदि स्यातां तर्हि जगत्यां जगत्पृथिवी वा “इदं सर्वम्” इत्यादि-
श्रुतेः प्रकृत्यादिवाच्याभावेनाप्रामाण्यमापन्नमिति तत्राह एवमिति । असत्कारणं सत्कार्यं वाय्वाकाशौ वा पृथिव्यप्तेर्जासि
वा जीवं चैतन्यविशिष्टं वस्तु अजीवमन्यदस्वतन्त्रं जडमिति यावत् अन्यत् मिथो विष्णोश्च भिन्नमेवंविधं जगद्यथा हरिणा कृतं
धृतं चैवमजया भगवन्नित्यतया प्रकृत्या द्वितीयकारणं धारणं च कृतमवेहीत्यन्वयः । अत्रायमाश्रयः-राजादीनां गोप्तृत्वे
परमाणुमात्राया भूमेराश्रयकारणत्वे च यो व्यवहारः स उपचारो यतो राजादीनामाश्रयो जनिकर्ता च ब्रह्मा तस्य
प्रकृतिस्तस्याः श्रीनारायणो नान्याधारेऽतः सर्वाधारत्वादिकं मुख्यतः सर्वशब्दवाच्यत्वं च तस्यैव तदनुग्रहलेशेन
प्रकृत्यादीनां तत्तत्कार्यकरत्वं तत्तच्छब्दवाच्यत्वं शिरआद्यवयवाधारत्ववदाधारत्वं चामुख्यमिति एतदभिप्रायेण द्रव्यादि-
नान्येत्युक्तं चित्प्रकृतेर्द्रव्याद्यभिमानित्वेनान्यस्याः तदात्मत्वेनेति शेषः । “राजा गोप्ताश्रयो भूमिः कारणं चेति लौकिकः ।
व्यवहारो न तत्सत्यं तयोर्ब्रह्माश्रयो विभुः ॥ गोप्ता च तस्य प्रकृतिस्तस्या विष्णुः स्वयं प्रभुः । तद् गोप्त्री तु पृथिवी
न त्व गोप्ता क्षितेः स्मृतः ॥ अतः सर्वाश्रयश्चैव गोप्ता च हरिरीश्वरः । सर्वशब्दाभिधेयश्च शब्दवृत्तेश्च कारणम् ॥ सर्वान्तरः
सर्वबहिरेक एव जनार्दनः । शिरसो धारता यद्बद्धीवायास्तद्देव तु ॥ आश्रयत्वं च गोप्तृत्वमन्येषामुपचारतः ।” इत्येतद्वाक्यमस्मि-
न्नुक्तार्थे जागर्ति । अत इदमेव श्रद्धेयं नान्यत्स्वकपोलकल्पितमिति ज्ञायते ॥ १० ॥ ❀ ❀ ननु हन्त प्रकृत्यादिसर्वजगत्प्र-
वर्तकस्य हरेः स्वरूपं कीदृशं येन तदन्तःपतितस्यापि न तन्मलालेप इति तत्राह ज्ञानमिति । “ज्ञानमनन्तं ब्रह्म” इति श्रुतेर्गुण-
गुणिनोरभेदाभिप्रायेण गुणव्यपदेशः वृत्तिज्ञानवद्विषयोपरक्तं नेत्याह विशुद्धमिति । विशुद्धं विषयसंसर्गोऽपि तत्कृतदोषलेशस्पृशो
नास्तीत्यर्थः “असङ्गो ह्ययं पुरुषः” इति श्रुतेः । विशुद्धस्यापि केनचित्पारदद्रववद्बाधः किं न स्यादिति नेत्याह परमार्थमिति । परमा-
र्थम् उत्तमार्थमबाधितं वस्त्वित्यर्थः “वस्तु हेतुनिवृत्तिषु” इत्यभिधानात् तादृशमन्यदस्तीति नेत्याह एकमिति । एकम् “आत्मा वा
इदमेक एवात्र आसीत्” इति श्रुतेः लोके साम्याधिक्यदर्शनात् कथमस्य तदभाव इति नेत्याह अनन्तरमिति । अन्तः स्थित्वा
प्रेरको नास्तीत्यनन्तरमन्तरभावे बहिः किं न स्यादिति नेत्याह न बहिरिति । बहिरपि प्रेरको नेति घटादिवत्परिच्छिन्नं नेत्यतो बाह
अनन्तरं न बहिरिति । यस्मादन्तर्बहिश्च नास्तीति “अन्तर्बहिश्च तत्सर्वं व्याप्य नारायणः स्थितः” इति श्रुतेः “अणोरणीयान्महतो
महीयान्” इति च । किमस्य संज्ञेत्यत उक्तम् ब्रह्मेति । कस्माद्यस्यान्तर्बहिर्नास्तीत्यतो वाह ब्रह्मेति । ब्रह्म पूर्णं निरुपमचरितमिति
शेषः । किमेक एव गुण इति नेत्याह सत्यमिति । सत्यं साधु सुखादिगुणयुक्तं किमिदं चतुर्मुखाख्यमिति नेत्यतो वाह सत्यमिति ।
“सत्यं ज्ञानमनन्तं ब्रह्म” इति श्रुतेः मुख्यं ब्रह्मेत्यर्थः । गुणानां साम्येऽपि ज्ञानानन्दयोल्लोकापेक्षया प्राधान्यज्ञापनायावताराणां राम-
कृष्णयोरिवेत्यतो वाह सत्यमिति । उत्कृष्टानन्दज्ञानम् । “सच्छब्द उत्तमं ब्रूयादानन्दन्तीति वै वदेत् । येति ज्ञानं समुद्दिष्टं
पूर्णानन्ददृशिस्ततः ॥” इति वचनात् । एतद्वस्तु कुत्र सदिति तत्राह प्रत्यगिति । जीवस्य हृद्यभिमुखं बिम्बरूपमिति यावत् “रूपं
रूपं प्रतिरूपो बभूव” इति श्रुतेः । क्रुद्धस्वभावं नेत्याह प्रशान्तमिति । प्रशान्तं निस्तारङ्गस्तिमितसमुद्रकल्पं “निष्कलं निष्क्रियं
शान्तम्” इति श्रुतेः किमस्माकं कार्यमित्यत्राह । भगवच्छब्दवाच्यमिति । अस्माकं पूज्य इति शब्देनोच्यते । अत्र भगवानिति शब्दो

वृद्धैः प्रयुज्यते “भगवान् पूज्यः” इति हलायुधः । नन्वस्य शब्दस्य तापसमात्रेऽपि प्रयोगदर्शनात् कथं निर्णय इति तत्राह यदिति । कवयो यद्भगवच्छब्दवाच्यं वस्तु क्रीडित्वा सर्वत्र वसनाद्वासुदेवनाम गुणन्ति तज्ज्ञानादिगुणपूर्णं ब्रह्म प्रकृत्यादिप्रेरकं जानीहीति वाक्यशेषः । उक्तानामनुक्तानां सर्वेषां गुणानां कवलीकरणेनेति वा भगवच्छब्दवाच्यं तत्प्रतिपादनार्थं वासुदेवपदं वेति बलज्ञानानन्दादयो गृह्यन्ते अस्त्विति शत्रुनिरासपटीयोवीर्यशौर्यौदार्यादयो देवेति क्रीडाजिगीषाकान्त्यादयः, एते यत्र प्रत्येकं पूर्णतयान्योऽन्याविरुद्धतया च विहृत्य वसन्ति तद्वासुदेवसंज्ञं वदन्तीति समुदायार्थ इति वा । अज्ञानामपि बुद्धयवतारार्थं वसुदेवपुत्रत्वाद्वासुदेवमित्युक्तमिति वा ॥ ११ ॥ * * * एतादृशवस्तुज्ञानप्रापकः कोऽन्तरङ्गोपाय इत्याशङ्क्य वैराग्यरसायनसेवया प्रवृद्धबलाभक्तिरेव । सा च सुदृढातिविशदा महत्सेवामन्तरेण न स्यात्तपआदयस्तदुपदिष्टा एव तस्या निदानभूतास्तदर्थं तत्संबैवावश्यं भाविनीत्यभिप्रेत्याह रहूगणेति । यातिरत्र ज्ञानं गतिं च वक्ति । विद्यया शास्त्रविषयया केवलया निर्वसनं संन्यासः छन्दसा ब्रह्मयज्ञेन जलाग्निसूर्यैः सेवितैरिति शेषः “नायमात्मा प्रवचनेन लभ्यो न मेधया न बहुना श्रुतेन” इत्यादिश्रुतेः ॥ १२ ॥

श्रीमज्जीवगोस्वामिकृतः क्रमसन्दर्भः

अविद्ययेति । यस्य समूहरूपस्य विशेषस्यान्यथानुपपत्त्यास्तद्धेतवः परमाणवः कल्पन्ते । तस्याप्यवयवविवक्षिरूपणाशक्यत्वात्तेऽप्यज्ञानेनैव कल्पिता इत्यर्थः ॥ ९-१० ॥ * * * एवं तर्कमयस्वतन्त्रकारणसमूहवादमायावयवविखण्डनाय तर्कः प्रयोजितः । अथ शब्दमयस्वमतस्थापनाय सर्वत्र परमात्मैकत्वावयवित्वं वदस्तत्र तारतम्येन मतद्वयमाह ज्ञानमिति । यदेव कवयः पूर्वोक्तनिर्विशेषज्ञानवादिभ्योऽपि शब्दप्रमाणे निपुणा भगवच्छब्दसंज्ञमाहुः श्रुत्या युक्त्या च सशक्तित्वेनैव सिद्धत्वात् । तथैव सर्वाश्रयत्वेन दर्शयति वासुदेवमिति ॥ ११ ॥ * * * एतद्भगवत्संज्ञं तत्त्वं छन्दसा ब्रह्मचर्येण गृह्याद्गार्हस्थ्येन तपसा वानप्रस्थेन निर्वपणात् संन्यासात् । इज्यया तत्र तत्र तत्तदेवतोपासनया तस्यामपि विशेषः जलाग्निसूर्यैरिति । महत्पादरजोऽभिषेकं विनेति । तस्यैव सर्वशुद्धहेतुत्वेन योग्यताहेतुत्वात् ॥ १२ ॥

श्रीमद्विध्वनाथचक्रवर्तिकृता सारार्थदर्शिनी

तर्हि क्षितेः सत्यता स्यात्तत्राह । एवं क्षितिशब्दस्यापि वृत्तं वर्तनं सत्ता नाममात्र एवेत्यर्थः । कुतः असत्सु सूक्ष्मेषु परमाणुषु स्वकारणेषु निधानादन्वयात् । ततः परमाणुव्यतिरेकेण क्षितिर्नास्तीत्यर्थः । परमाणवस्तर्हि सत्याः स्युस्तत्राह । अविद्यया अज्ञानेनैव हेतुना मनसा ते कार्यानुपपत्त्या कल्पिता वादिभिरतोऽसत्या एवेत्यर्थः । कल्पनाबीजमाह येषां समूहेन विशेषः पृथिवीशब्दवाच्योऽर्थः कृतः । अवयविनो निरस्तत्वात् समूहग्रहणम् ॥ ९ ॥ * * * एवमन्यदपि कृशत्वादिधर्मकं द्वितीयं द्वैतद्रव्यादिनाम्नोपलक्षितयाऽजया मायया कृतमवेहि । तत्र कृशं सूक्ष्ममणुरतिसूक्ष्मं बृहत् अतिस्थूलम् असत् कारणं सत् कार्यं जीवं सचेतनम् अजीवमचेतनम् ॥ १० ॥ * * * तर्हि किं सत्यमिति चेत् पूर्वोक्तं तत्त्वमेव शब्दप्रमाणवेद्यं तच्च तत्त्वं “वदन्ति तत्तत्त्वविदस्तत्त्वं यज्ज्ञानमद्वयम्” इति प्रथमस्कन्धोक्तवदेवाह । ज्ञानं सत्यं कीदृशं विशुद्धं गुणातीतं परमोऽर्थो मोक्षादिको यस्मात्तत् एकमद्वयम् अनन्तरमवहिर्वाद्याभ्यन्तरशून्यं व्यापकमित्यर्थः । तच्च ज्ञानं “ब्रह्मेति परमात्मेति भगवानिति शब्द्यते” इत्युक्तवदेवाह । ब्रह्म ब्रह्मशब्दवाच्यं निर्विकल्पकं ज्ञानिनामुपास्यं प्रत्यक् प्रशान्तं परमात्मशब्दवाच्यं योगिनामुपास्यं प्रशान्तमिति जीवात्मव्यावृत्त्यर्थं भगवच्छब्दः संज्ञा यस्य तत् भक्तानामुपास्यं यत्तिरूपम् इदमपि वासुदेवं वसुदेवनन्दनं वदन्ति । पूर्णं ब्रह्म सनातनमिति ‘कृष्णाय परमात्मेने’ इति ‘ततस्तु भगवान् कृष्णः’ इत्यादिभ्यः, तत्रापि ‘ब्रह्मणो हि प्रतिष्ठाहमिति’ “विष्टभ्याहमिदं कृत्स्नमेकांशेन स्थितो जगत्” इति ‘वासुदेवो भगवतामि’त्यादिभ्यो वसुदेवनन्दस्यैव परमपूर्णत्वम् । अत्र भगवच्छब्दस्यैश्वर्यवाचित्वादैश्वर्यस्य चेशितव्यापेक्षित्वादीशितव्यानां मायिकानाञ्चोक्तयुक्त्या मिथ्यात्वाद्भक्तास्तद्वात्मवासिन एव ईशितव्या नित्या अवगतास्तेषां तद्वात्मनश्च नित्यसत्यत्वं भगवत् इव शब्दप्रमाणसिद्धमेव प्रथमस्कन्धादौ प्रपञ्चितमेव तथैव मत्सेवायां तु निर्गुणेति भक्तिरिति तन्निर्गुणमित्यादिभिरेकादशे भक्तिसम्बन्धिवस्तुमात्रस्यैव नित्यसत्यत्वं प्रपञ्चयिष्यते च । प्रकरणाभिप्रायश्चायं भो राजन् ! युष्माकं प्रत्यक्षादिप्रमाणसिद्धस्यापि व्यवहारस्य मायाजीवस्य मायारचितस्य नित्याः आविर्हिताः कापि तिरोहिताश्चेत्यनेन स्वमतेन कालदेशादिपरिच्छिन्नत्वान्नश्वरत्वमङ्गीकुर्वता कालदेशाद्यपरिच्छिन्ने तत्त्वे चिदघनवस्तुनि व्यवहारो वैजात्यादेव नाश्रीयते इत्युक्तं तदपि व्यवहारमेव पुनः पुनरुत्थापयसि चेदेनमन्ये वादिनो मिथ्यैवाचक्षत इति तन्मतमुदाहृतम् । शब्दप्रमाणसिद्धे तत्त्वे तु तेऽपि न विप्रतिपद्यन्त इत्यन्तेन ज्ञानं विशुद्धमिति पद्यमुक्तमिति । ननु देहेन्द्रियादिव्यापारः श्रीकृष्णस्यैकनिष्ठो भक्तिरिति भक्तिर्लक्षिता । तस्याश्च ‘लक्षणं भक्तियोगस्य निर्गुणस्थेत्युदाहृतमिति’ भगवदुक्तेर्निर्गुणत्वमवसीयते तच्च परिणामवादे कार्यस्य सत्त्वात् । प्राकृतदेहेन्द्रियादीनामेव भक्तिसंसर्गेणाप्राकृतत्वं स्पर्शमणिन्यायेनैव साधु बुद्धयामहे । विवर्त्तवादे तु कार्यमात्रस्यैवासत्त्वात् देहेन्द्रियादीनां मिथ्याभूतत्वाद्भक्तेः स्थितिरेव नास्ति कुतस्तस्या निर्गुणत्वं घटताम् । तथाहि निर्गुणा भक्तिमयमुपदेष्टव्य इति गुरुपदेशकाले उपदेष्टव्यजनस्य मिथ्याभूतत्वादाकाशक्षेत्रे बीजवपनमिव गुरुपदेश एव तावन्न भवेत् । कुतः कृष्णभक्तिः कुतस्तरो तदभ्यासेन प्रेमोदयः कुतस्तमां तेन भगवद्वशीकार इति सत्यं महाचिन्त्यशक्तौ भगवति कोप्यसम्भावना न भावनीया । यदुक्तं स्वयं भगवतैव “एषा

बुद्धिमतां बुद्धिमेनीषा च मनीषिणाम् । यत् सत्यमनृतेनेह मर्त्येनाप्नोति मामृतम्” इति । अस्यार्थः—यत् यतः अनृतेन मिथ्या-भूतेनापि मर्त्येन मर्त्यशरीरेण मामृतं सत्यं परमसत्यमेति प्राप्नोति । यद्वा मा माममृतं परमानन्दस्वरूपं सत्यमनृतेनापि मर्त्येन मरणधर्मवता देहेन्द्रियप्राणादिना पत्रपुष्पगन्धधूपदीपविविधनैवेद्यच्छत्रचामराद्युपचारेण यदाप्नोति एषैव बुद्धिमतां बुद्धिरेषैव मनीषिणां परमपरामर्शवतां मनीषा विचार इति । प्राप्तिप्रकारश्च स्वयं भगवतैवाक्तो यथा “मर्त्यो यदा त्यक्तसमस्तकर्म निवेदितात्मा विचिकीर्षितो मे । तदामृतत्वं प्रतिपद्यमानो मयात्मभूयाय च कल्पते वै” अस्यार्थः यदा मर्त्यस्त्यक्तसमस्तकर्मा गुरुपदेशकाले त्यक्तसमस्तवर्णाश्रमधर्मकामनः मयि श्रीगुरुरूपे निवेदिता आत्मानौ अहन्तास्पदममतास्पदे येन सः । “योऽहं ममास्ति यत् किञ्चिदिह लोके परत्र च । तत् सर्वं भवतो नाथ ! चरणेषु समर्पितम्” इति व्यवसायवान् भवति तदा स जनो मिथ्या-भूतोऽपि मे मया विचिकीर्षितः स्यात् विशिष्टः कर्तुमिष्टः स्यात् निर्गुणो मदुपाश्रयः” इति मदुक्तेः निस्त्रैगुण्य एव स्यादित्यर्थः । स हि मायाकार्यत्वाच्च नश्वरः सत्यः नाप्यज्ञानकार्यत्वान्मिथ्याभूतः किन्तु स्वरूपभूतो मत्कार्यत्वाच्च निर्गुण एव स्यात् । किञ्च माया-विशिष्टः कृतः स्यादित्यप्रयुज्य विचिकीर्षित इति सत्प्रत्ययप्रयोगाच्च निर्गुणः कर्तुमारभमाण एव स शनैः शनैर्भक्त्याभ्यासवान् निष्ठारुच्या-सक्तिरतिभूमिकारूढ एव सम्यङ्निर्गुणः स्यात्ततो मिथ्याभूतवस्तुभिः सह तस्य व्यवहारो न स्यात् । तत्पूर्वन्तु यथायोगं व्यवहार-स्तैश्च सह लभ्यते । अयमर्थः—अचिन्त्यशक्त्या भक्त्युपदेशकाले एव तस्य गुणातीतानि देहेन्द्रियमनोसि मया भक्तिमाहात्म्यदर्शनार्थ-मलक्षितमेव सृज्यन्ते मिथ्याभूतानि तान्यत्यलक्षितमेव लयं यान्ति । यथा “नैवविधः पुरुषकार उरुक्रमस्य पुंसां तदङ्घ्रि-रजसा जितपङ्कणानाम् । चित्रं विदूरविगतः सकृदाददीत यन्नामधेयमधुना स जहाति तन्वम्” इति । अस्यार्थः—एवंविधः प्रियव्रत-कर्तृकसप्तसमुद्रनिर्माणप्रपञ्च इव पुरुषकारो न चित्रं, चित्रं खल्वेतदेव यद्विदूरविगतोऽन्यजोऽपि यस्योरुक्रमस्य नामधेयं सकृदप्या-ददीत अधुना तन्क्षण एव तन्वं तनुं विजहातीति तदानीं तनोद्दिश्यमानत्वेऽपि प्रारब्धकर्मसंबलिततनुत्यागः अलक्षित एवेत्यर्थः । ततश्च तदा अमृतत्वं मरणधर्माभावं प्रतिपद्यमानः तदानीमेव प्राप्नुवन् मया सह आत्मभूयाय आत्मभावाय आत्मनः स्वस्य स्थित्यै कल्पते, यत्राहं तिष्ठामि तत्रैव सोऽपि मत्सेवार्थं तिष्ठतीत्यर्थः । एवञ्च जगत्सिन्धु यानि यानि वस्तूनि मिथ्याभूतान्युपलभ्यन्ते तेषामेव भक्तिसम्पर्कान्मिथ्याभूतत्वं प्रविलाप्य भगवता स्वभक्तेच्छानुकूलेन परमसत्यत्वमेव तत्क्षण एव सृज्यते किमशक्यमचि-न्यशक्तेर्भगवत इत्यत एव मत्सेवायान्तु निर्गुणेति भक्तिकेतन्तु निर्गुणमित्यादिकानि भगवद्वाक्यानि सङ्गच्छन्ते । “अचिन्त्याः खलु ये भावा न तांस्तर्केण योजयेत् । प्रकृतिभ्यः परं यत्तु तदचिन्त्यस्य लक्षणम्” इत्युद्यमपर्ववचनं भाष्यकारेणापि धृतं, तत्र भावा इति बहुवचने नाद्वैतमङ्गो मध्ये यस्तेषामैक्यादिति सर्वमवदातम् ॥ ११ ॥ ❀ ❀ एतत्प्राप्तिश्च महत्कृपाविभूतया भक्त्या विना न भवतीत्याह द्वाभ्याम् । हे रहूगण ! एतदुक्तलक्षणं त्रिविधं ज्ञानं तपआदिभिर्न प्राप्नोति तत्र तपश्चित्तैकाग्र्यमिन्द्रिया वैदिकं कर्म निर्वपणमन्नादिसंविभागः गृहं तन्निमित्तपरोपकारादि छन्दो वेदाभ्यासः । जलाभिसूर्यास्तकारणकतपश्चरणानि ॥ १२ ॥

श्रीमच्छुक्कदेवकृतः सिद्धान्तप्रदीपः

एवं पार्थिवानां देहादीनां पृथिव्यात्मकत्वं दर्शितम्, अथ पृथिव्या भूतसूक्ष्मात्मकतां दर्शयति एवमिति । क्षितिशब्दस्य वृत्तं वृत्तिर्यत्र तदपि भूतम् असत्सु भूतसूक्ष्मेषु स्वकारणेषु निधानात् लयात् निरुक्तं भूतसूक्ष्मात्मकत्वेन निरूपितं येषां समूहेन विशेषः भूमिपदार्थः कृतस्तानि भूतसूक्ष्माणि ये च परमाणवः अणुपरिमाणकाः प्राणः एकादशेन्द्रियाणि च अविद्यया प्रकृत्याख्यया शक्त्या मनसा सङ्कल्पमात्रेणैव वासुदेवेन ब्रह्मणा परमकारणेन कल्पिता रचिताः तदात्मका इत्यर्थः ॥ ९ ॥ ❀ ❀ किं बहुना एवमन्यत् यत्कृशत्वादिधर्मैकद्रव्यादिनाम्ना उपलक्षितमजया प्रकृत्या सह द्वितीयं कृतं कार्यजातं च तत्सर्वं यद्वासुदेवाख्यं ब्रह्म कवयो वदन्ति तद्वेहीत्यन्वयः । “सदेव सोम्येदमग्र आसीत्, एतदात्म्यमिदं सर्वं, सर्वं खल्विदं ब्रह्म” इत्यादि-श्रुतिभ्यः । “न तदस्ति विना यत्स्थानमया भूतं चराचरम् । अहं सर्वस्य प्रभवो मत्तः सर्वं प्रवर्तते । इन्द्रियाणि मनो बुद्धिः सत्त्वं तेजो बलं धृतिः । वासुदेवात्मकान्याहुः क्षेत्रं क्षेत्रज्ञमेव च ।” इत्यादिस्मृतिभ्यः ॥ १० ॥ ❀ ❀ तदेव ब्रह्म विशिनष्टि । ज्ञानमिति । ज्ञानं “सत्यं ज्ञानमनन्तं ब्रह्म” इति श्रुतेः, विशुद्धं हेयगुणशून्यं परमार्थं मुक्तोपसृप्यम् एकं समानातिशयशून्यम् अनन्तरं त्वबहिः सर्वसंनिहितं मद्यगतं च ब्रह्म बृहत्स्वरूपगुणशक्ति प्रत्यक् जीवः प्रशान्तो यस्मात्तत् भगवच्छब्दः संज्ञा यस्य तत् ॥ ११ ॥ ❀ ❀ अथ मम संशयार्थं पञ्चात्रक्ष्यामीत्युक्तवता राज्ञा नापृष्टोऽपि मुनिः स्वयं कृपया तदभीष्टार्थेषु तं विसंशयं कृत्वा हरिज्ञानभक्तिभ्यां मुक्तो भवेति राजानं प्रत्याह रहूगणेत्यारभ्य । “असज्जितात्मा हरिसेवया शितं ज्ञानासि-मादाय तरातिपारम्” इत्यन्तेन । महतां भागवतानां पादरजोऽभिषेकं विना तच्चरणसेवां विना एतत्सर्वात्मभूतं ब्रह्म पुरुषस्तपआदि-भिर्न याति तपसा कृच्छ्रादिना इज्यया वैदिककर्मणा निर्वपणात् अन्नादिसंविभागात् गृहात्पुत्राद्युत्पादनेन छन्दसा वेदाभ्यासेन जलादिभिरुपासितैः ॥ १२ ॥

गोस्वामिश्रीगिरिधरलालविहिता बालप्रबोधिनी

देहोक्तन्यायं पृथिव्यामतिदिशति—एवमिति । क्षितिशब्दस्य वृत्तं वाचकत्वेन वर्तनं यस्मिंस्तदपि वस्त्वेवं देहवत् स्वावयवव्यतिरेकेणासत्त्वेन निरुक्तम् । तत्र हेतुमाह—असन्निधानादिति, असत्त्वसिद्धेः स्वकारणभूतेषु परमाणुषु निधानात्

ल्यात् तद्व्यतिरेकेण निरूपयितुमशक्यत्वादित्यर्थः । तर्हि परमाणूनामतिसूक्ष्मत्वेन विभागानर्हत्वात् अन्यावयवानां सत्त्वं स्यादित्याशङ्क्याह—परमाणव इति येषां समूहेन विशेषः पृथिवीबुद्ध्यालम्बनपदार्थः कृत इत्येवं मनसा ये कल्पितास्तर्कितः परमाणवस्तेऽप्यविद्यया प्रकृत्यात्मिकाया महत्तत्त्वाहङ्कारद्वारा कृताः, अतस्तेऽपि स्वकारणप्रकृतिव्यतिरेकेण न सन्तीत्यर्थः ॥ ९ ॥ * एवं पृथिव्यां प्रदर्शितं न्यायमन्येष्वपि पदार्थमात्रेष्वतिदिशति—एवमिति । एवं पृथिवीवदन्यदपि यत् कृशत्वादिधर्मकं द्वितीयं द्वैतं तद्द्रव्याद्याकारेण परिणतयाऽत एव द्रव्यादिनाम्ना व्यवहियमाणयाऽजया प्रकृत्यैव भगवता कृतमवेहि जानीहीत्यन्वयः । तत्र कृशं ह्रस्वम्, स्थूलं तदप्रतियोगि, अणु स्वरूपम्, बृहत् महत्, असत् कारणम्, सत्कार्यम्, जीवं चेतनम्, अजीवं जडम्, द्रव्यं महाभूतादि, स्वभावः तत्तद्वस्तुपरिणामहेतुः, आशयः संस्कारः, कालो गुणक्षोभहेतुः, कर्म धर्माधर्माख्यमष्टम् । तत्र जीवस्य चेतनत्वेन जडप्रकृत्युपादानकत्वाभावेऽपि ‘एष चेतनया युक्तो जीव इत्यभिधीयते’ इति वा वाक्यात् लिङ्गदेहविशिष्टचेतनस्यैव जीवसञ्ज्ञाविधानात् । लिङ्गदेहद्वारा तस्य प्रकृतिनिमित्तमस्त्येवेति तत्कृतत्वं बोध्यम् ॥ १० ॥ * तर्हि सर्वकारणत्वेन प्रकृतेः सत्त्वं स्यादित्याशङ्क्य तस्या अपि भगवच्छक्तिविशेषत्वेन तद्व्यतिरेकेण तत्सत्यत्वं निरूपयितुमशक्यत्वाद्भगवानेव परमार्थसत्य इत्याह—ज्ञानमिति । सर्ववेदप्रतिपाद्यं ब्रह्मैव सत्यम् । तस्यैव भक्तिमार्गेऽन्यत्सञ्ज्ञाद्वयमाह—भगवदिति । ऐश्वर्यादिषड्गुणत्वेन भगवच्छब्दः सञ्ज्ञा यस्य तत् यच्च ब्रह्म कवयो वासुदेवं वदन्ति तत्सत्यत्वमपि न प्रपञ्चवत् कारणसत्तया किन्तु स्वरूपसत्तयैवेत्याह—परमार्थमिति, यद्वा परमपुरुषार्थमानन्दरूपमित्यर्थः । चित्त्वमाह—ज्ञानमिति । न च तद्दूरदेशगमनेन लभ्यमात्मत्वादित्याह—प्रत्यगिति । न च देहजन्मनाशादिना तस्यापि तत्प्रसङ्ग इत्याह—प्रशान्तमिति, जन्ममरणसुखदुःखश्रमादिविकारशून्यमित्यर्थः । तत्र हेतुमाह—शुद्धमिति, “असङ्गो ह्ययं पुरुषः” इति श्रुतेरध्यासादिसर्वसम्बन्धरहितत्वेन निर्लेपत्वादित्यर्थः । देशपरिच्छेदव्यावृत्त्यर्थमाह—अनन्तरं त्ववहिरिति व्यापकत्वेन बाह्याभ्यन्तरव्यवहारातीतमित्यर्थः । वस्तुपरिच्छेदव्यावृत्त्यर्थमाह—एकमिति, सर्वकारणकारणत्वात् सर्वात्मकमित्यर्थः । एवं विशेषणैर्देहादिविलक्षणं परमात्मतत्त्वं निरूपितम् । तथा चैवम्भूतपरमात्माशत्वात्तदभेदेन आत्मस्फूर्त्या देहाद्यध्यासस्य निवृत्तत्वाच्च मम श्रमादिस्फूर्तिरिति मंदुक्तस्वप्नदृष्टान्त एव सङ्गच्छते, न त्वदुक्तस्थाल्यग्नितापादिदृष्टान्तः स्थात्यादेर्जडत्वेन सावयवत्वेन सङ्गित्वेन विनाशित्वेन च आत्मविपरीतस्वभावत्वादिति भावः ॥ ११ ॥ * तर्ह्येवमात्मतत्त्वलाभः केन साधनेनेत्यपेक्षायां सत्सङ्गेनैवेत्याह—रहगणेति । सम्बोधनं साधनरहस्यश्रवणे सावधानतार्थम् । महतां भगवद्भक्तानां पादरजसा य आत्मनोऽभिषेकः स्नानं तद्विनैतदुक्तमात्मतत्त्वं तपआदिभिः केवलैः पुरुषो न याति न प्राप्नोति । तपआदीनामन्तःकरणशुद्ध्यादिहेतुत्वेऽपि गुरुकृतोपदेशं विनाऽऽत्मतत्त्वं न स्फुरतीत्यर्थः । तपसा वानप्रस्थधर्मेण । इज्यया यज्ञादिवैदिककर्मणा । निर्वपणात् अन्नादिसंविभागात् । गृहात्, अन्यस्माद्वा तन्निमित्तपरोपकारात् । छन्दसा वेदाध्ययनादिब्रह्मचारिधर्मेण । जलादिभिर्वोपासितैः ॥ १२ ॥

श्रीभगवत्पसादाचार्यविरचिता भक्तमनोरञ्जनी

चराचरस्योत्पत्तिविनाशौ यदा क्षितावेव तर्हि क्षितेः सत्यता प्राप्ता तां निराकुर्वन्नाह एवमिति । क्षितिशब्दवृत्तं क्षितिशब्दस्यापि वर्तनं, एवं अर्थं विनैव निरुक्तं, मिथ्यात्वेन निरुक्तमित्यर्थः । कुतः असन्निधानात् असत्सु सूक्ष्मेषु परमाणुषु स्वकारणभूतेषु क्षितेर्लेयात्, अतः परमाणुव्यतिरेकेण क्षितिर्नास्तीत्यर्थः । असन्निधानमिति पाठे, असतामनित्यानां कार्याणां निधानं लयस्थानं, यत् क्षितिशब्दवृत्तं क्षितिशब्दस्य प्रवर्तनं, तदपि एवं निरुक्तं दर्शितम् । यत्र देहादेरुत्पत्तिः, सा क्षितिरप्यनित्येत्यर्थः । भूमेरनित्यत्वज्ञापनाय तद्वयवयावयविविभागमवयवानामनित्यतां चाह । ये परमाणवस्त एवैक्यतां गताः सन्तोऽत्र क्षितिशब्देन व्यवहृताः सन्तीत्यर्थः । तर्हि परमाणवः सत्याः स्युस्तत्राह । येषां परमाणूनां, समूहेन विशेषः, विशेषशब्दवाच्या क्षितिः, कृतः निर्मितः अस्ति, ते परमाणवोऽपि, मनसा मनोऽधिष्ठितुरीश्वरस्य संकल्पेनेत्यर्थः । अविद्यया प्रकृत्या, कल्पिताः ईश्वराधिष्ठितप्रकृतिपरिणामत्वादित्या एवेत्यर्थः । परमाणुव्यतिरेकेण क्षितिर्नास्ति परमाणवश्च कार्यानुपपत्त्या वादिभिः कल्पिताः । एवं सत्यपि सत्यताभाक्त्वस्वीकारश्चेत्तर्हि स न योग्यः । भगवन्मायाविलसितत्वादज्ञानकल्पितत्वाच्चेति भावः ॥ ९ ॥ * शरीरानित्यत्वं निगमयन्थौल्यादिकं तद्गतमेवेत्याह एवमिति । एवं कृशं, स्थूलं, अणुः बृहत्, असत्, सत्, जीवं सजीवं, अजीवं अन्यत् चापि, बुद्धयप्रतीतमिति शेषः । द्वितीयमात्मनो भिन्नं यत्तत्, द्रव्यं च स्वभावश्च आशयश्च कालश्च कर्म च तन्नाम्ना, अजया प्रकृत्या, कृतं, इति अवेहि । निर्गुणबुद्धयेति शेषः । अयं भावः—कार्यादिबृहदन्तर्गुणयुक्तं कार्यकारणभावेन उत्कृष्टापकृष्टात्मकतया वा सदसदात्मकं सजीवं तद्भिन्नं चराचरात्मकं द्वितीयं द्रव्यादिनामभाजा प्रकृत्या कृतमस्तीति शुद्धधिया जानीहीति । तत्र द्रव्यं पृथिव्यादिपञ्चभूतजातम् । स्वभावस्तेषां परिणामः । आशयोऽन्तःकरण वासना वा । कालः सत्त्वादिगुणक्षोभकः, कर्म जीवादृष्टं, द्रव्यादीनां प्रकृतिप्रपञ्चत्वात् द्रव्यादिनान्नेत्युक्तम् ॥ १० ॥ * एवं देहस्यानात्मत्वं यदा तर्हि किं सत्यमित्याकाङ्क्षायां सत्यमात्मपरमात्मस्वरूपं शोधयति ज्ञानमिति । ज्ञानं ज्ञानगुणं ज्ञानस्वरूपं च अनेन जडात्मव्युदासः । विशुद्धं स्वतः कर्मसम्बन्धरहितं रागादिदोषरहितं वा । परमार्थं पुरुषार्थभूतं, एकं सर्वत्र ज्ञातैकाकारं, अनन्तरं अवहिरन्तःप्रदेशभेदरहितं, ब्रह्म गुणतो

व्यापकम् । सत्यं नित्यं, प्रत्यक् स्वस्मै भासमानं, प्रशान्तमक्षनायाचूर्मिषट्करहितं, सांख्यमतव्यावृत्त्यर्थं प्रज्ञात्मकत्वं सामानाधि-
कारणेनाह । भगवच्छब्दः संज्ञा यस्य तत्, तु पुनः, वासुदेव च, यत् कथयः वदन्ति । जीवे भगवत्त्ववासुदेवत्वे उपचरिते,
परमात्मनि मुख्ये, 'तत्र पूज्यपदार्थोक्तिपरिभाषासमन्वितः । शब्दोऽयं नोपचारेण ह्यन्यत्र 'तूपचारेण' इति 'सर्वत्रासी समस्तं
च वसत्यत्रेति वै यतः । ततोऽसौ वासुदेवेति विद्वद्भिः परिगीयते' इति ॥ एवमात्मतदन्तर्यामिपरमात्मस्वरूपं संशोधि-
तम् ॥ ११ ॥ ❀ ❀ उक्तविधात्मपरमात्मयाथात्म्यज्ञानं कथं लभ्येतेत्यपेक्षया नैदमुपायान्तरं प्राप्यते किं तु महत्सेवा-
भगवद्गुणानुश्रवणादिप्रणाल्या एवेत्याह द्वाभ्याम् रहमणेति । हे रहमण, एतदात्मपरमात्मयाथात्म्यज्ञानं, महतां भागवतानां
यानि पादरजांसि तेषामभिषेकः सेवा तं विना, तपसा केवलिन तपश्चरणेन, न याति । इत्यस्या वैदिककर्मणा, न याति निर्वपणात्
द्रव्यादेः सत्पात्रनिक्षेपरूपदानता, अन्नादिसंविभागतो वा न याति । गृहात् परोपकाराचरणरूपगृहस्थधर्मता, छन्दसा वेदाभ्यासेन,
जलाभिसूर्यैर्वा सम्यगुपासितैर्जलादिभिरपि, न याति एव ॥ १२ ॥

भाषानुवादः

इस प्रकार 'पृथ्वी' शब्दका व्यवहार भी मिथ्या ही है, वास्तविक नहीं है; क्योंकि यह अपने उपादान कारण सूक्ष्म
परमाणुओंमें लीन हो जाती है । और जिनके मिलनेसे पृथ्वीरूप कार्यकी सिद्धि होती है, वे परमाणु अविद्यावत् मनसे ही
कल्पना किये हुए हैं । वास्तवमें उनकी भी सत्ता नहीं है ॥ ९ ॥ ❀ ❀ इसी प्रकार और भी जो कुछ पत्थर-मोटा, छोटा-बड़ा,
कार्य-कारण तथा चेतन और अचेतन आदि गुणोंसे युक्त द्वैत-प्रपञ्च है—उसे भी प्रत्य, स्वभाव, आशय, काल और कर्म आदि
नामोंवाली भगवान्की मायाका ही कार्य समझो ॥ १० ॥ ❀ ❀ विद्वद् परमार्थरूप अद्वितीय तथा भीतर-बाहर भेदसे
रहित परिपूर्ण ज्ञान ही सत्य वस्तु है । वह सर्वान्तर्वर्ती और सर्वथा निर्विकार है । उसीको 'भगवान्' और उसीको पण्डितजन
'वासुदेव' कहते हैं ॥ ११ ॥ ❀ ❀ रहमण ! महापुरुषोंके चरणोंकी धूलिसे अपनेको नहलाये बिना केवल तप-यज्ञादि
वैदिक कर्म, अन्नादिके दान, अतिथिसेवा, दीनसेवा आदि गृहस्थोचित धर्मोपज्ञान, वेदाध्ययन अथवा जल, अग्नि तथा सूर्यकी
उपासना आदि किसी भी साधनसे यह परमात्म-ज्ञान प्राप्त नहीं हो सकता ॥ १२ ॥

यत्रोत्तमश्लोकगुणानुवादः प्रस्तूयते ग्राम्यकथाविधातः ।

निषेव्यमाणोऽनुदिनं मुमुक्षोर्मतिं सतीं यच्छति वासुदेवे ॥ १३ ॥

अहं पुरा भरतो नाम राजा विमुक्तदृष्टश्रुतसङ्गबन्धः ।

आराधनं भगवत ईहमानो मृगोऽभवं मृगसङ्गाद्वतार्थः ॥ १४ ॥

सा मां स्मृतिर्मृगदेहेऽपि वीरं कृष्णार्चनप्रभवा नो जहाति ।

अथो अहं जनसङ्गादसङ्गो विमुक्तमानोऽविबुधचरामि ॥ १५ ॥

तस्मान्नरोऽसङ्गसङ्गजातज्ञानासिनेव विवृक्कमोहः ।

हरिं तदीहाकथनश्रुतिभ्यां लब्धस्मृतिर्यासतिपारमन्वनः ॥ १६ ॥

इति श्रीमद्भागवते महापुराणे पारमहंस्यां संहितायां पञ्चमस्कन्धे ब्राह्मणरहमणसंवादे द्वादशोऽध्यायः ॥ १२ ॥

अन्वयः—यत्र ग्राम्यकथाविधातः उत्तमश्लोकगुणानुवादः प्रस्तूयते अनुदिनम् निषेव्यमाणः सः मुमुक्षोः वासुदेवे
सतीम् मतिम् यच्छति ॥ १३ ॥ ❀ ❀ अहम् पुरा विमुक्तदृष्टश्रुतसंगबन्धः भगवतः आराधनम् ईहमानः भरतः नाम राजा
मृगसंगात् हतार्थः मृगः अभवम् ॥ १४ ॥ ❀ ❀ वीर सा कृष्णार्चनप्रभवा स्मृतिः मृगदेहे अपि माम् न जहाति अथा
अहम् जनसंगात् विशङ्कमानः असंगः अविबुधः चरामि ॥ १५ ॥ ❀ ❀ तस्मात् इह एव असंगसुसंगजातज्ञानासिना
विवृक्कमोहः नरः तदीहाकथनश्रुतिभ्याम् लब्धस्मृतिः अन्वनः अतिपारम् हरिम् याति ॥ १६ ॥

इति द्वादशोऽध्यायः ॥ १२ ॥

श्रीधरस्वामिविरचिता भाषार्थदीपिका

महत्सेवायास्तत्राप्युपायतामीह । यत्र येषु महत्सु उत्तमश्लोकस्य हरेर्गुणानुवादः ग्राम्यकथानां विधातो
यस्मात् ॥ १३ ॥ ❀ ❀ निषयसंगस्तु योगश्रंशक इति व्रदन्कत्वं निगूढस्वरसीति प्रशस्योत्तरमाह । अहमिति द्वाभ्याम् ।

१. प्राचीने पाठे 'नोऽनुदिनं मुमुक्षोर्मतिं' इत्यारम्भे 'विमुक्तमानो' वर्त्यत पाठः शङ्कितः ।

विमुक्तो दृष्टश्रुताभ्यां संगनिमित्तो बंधो येन । हतोऽर्थः प्रयोजनं यस्य ॥ १४ ॥ ॐ ॐ श्रीकृष्णार्चनं भ्रष्टमप्युद्धरतीत्याह
सेति । जनसंगाद् विशंकमानः अविबुधोऽप्रकटः ॥ १५ ॥ ॐ ॐ असंगीर्षद्विषयः सुसंगस्तेन जातं ज्ञानमेवासिः स्वस्वस्तेन
छिन्नमोहः सन् अध्वनः संसारमार्गस्यातिशयितं श्रेष्ठं पारं हरिं याति । यद्वा पारमिति अतिक्रम्य हरिं याति “अतिरक्तिक्रमणे च”
इति कर्मप्रवचनीयत्वाद् द्वितीया । यस्य हरेरीहानां कथनस्मृतिभ्यां लब्धा स्मृतिर्येन सः ॥ १६ ॥

इति पञ्चमस्कन्धे टीकायां द्वादशोऽध्यायः ॥ १२ ॥

श्रीवशीधरकृतो भावार्थदीपिकाप्रकाशः

ते च महान्तः कृष्णभक्ता एवेत्यभिव्यजयति यत्र महत्पादरजोभिषेके सति यत्र महत्सु वा उत्तमश्लोकस्य कृष्णस्य
गुणानां भक्तवात्सल्यादीनामनुवादः पुनः पुनः कथनं प्रस्तूयते प्रसज्यते प्रकर्षेण इलाध्यते वा । ग्राम्यकथानां विषयवार्त्तानां
मुमुक्षोर्युक्तिकामस्यापि वसुदेवनन्दने सतीं मोक्षेच्छाराहित्येन शुद्धाम् । यच्छति ददाति ॥ १३ ॥ ॐ ॐ महं स्वापराधिने
महापामरायाभ्येवं ज्ञानमुपदिशन्परमकृपाळुः को भवानित्यपेक्षायामाह-अहमिति । दृष्टे श्रुते च व्यवहारे राज्यादौ स्वर्गादौ च
संगबंध आसक्तिलक्षणो बंधो विमुक्तो येन सः । त्वपि देवादसावधानोऽभवमित्याह-मृग इति ॥ १४ ॥ ॐ ॐ या पूर्वजन्मनि
कृष्णार्चनजाता साऽधुनापि वर्त्तत इत्यर्थः । वीरेति । शत्रुहन्तवदज्ञानहन्तेपि प्राप्ताधिकारत्वात्समर्थोऽसि कथं समोद्धारः स्यादिति
मा शोचेति भावः । यतः संगोऽनर्थहेतुरथो अतः ॥ १५ ॥ ॐ ॐ यस्मात्कृष्णार्चनमीदृक्प्रभावं तस्माद्धेतोः । ओ वासुदेवस्तत्र
संगो येषां तेऽसंगाः श्रीकृष्णभक्तास्तैः । पारं हरिं “यस्तस्य पारेऽभिविराजते विभुः” इत्युक्तेस्तस्य पारस्यत्वश्रवणालपारत्वमिति
चेत्तत्राह-यद्वेति । पारं मोक्षं वातिक्रम्य हरिं श्रीकृष्णं याति भजते “सालोक्यसार्ष्टिसामीप्यम्” इत्यारभ्य “दीयमानं न गृह्णति
विना मत्सेवनं जनाः” इति कपिलोक्तः । असंगो व्यवहारानासक्तिः सुसंगो महत्संगस्ताभ्यां जातज्ञानखड्गेन वा ॥ १६ ॥

इति श्रीमद्भागवतभावार्थदीपिकाप्रकाशे पञ्चमस्कन्धे द्वादशोऽध्यायः ॥ १२ ॥

श्रीमद्वीरराघवव्याख्या

कथं महत्सेवया तथामीत्यत्राह । यत्र येषु महत्सु ग्राम्यकथानामभिघातो यस्मात्स उत्तमश्लोकस्य भगवतो गुणानुवादः
प्रस्तूयते । प्रस्तूयतां गुणानुवादः प्रकृते किमायातं तत्राह । अनुविनं निषेध्यमाणो गुणानुवादः वासुदेवे सतीं मतिं मुमुक्षोर्येच्छति
स्वात्मपरमात्मायात्स्यविषयं ज्ञानं संपादयतीत्यर्थः ॥ १३ ॥ ॐ ॐ एवं गृहमेधिसौख्यवैराग्यस्य ज्ञानहेतुत्वमभिधाय
विषयसङ्गस्य ज्ञानभ्रंशकरत्वं स्वदृष्टान्तेन वदन् कस्त्वं निगूढ इत्यादिप्रभस्योत्तरमाह । अहमिति द्वाभ्याम् । पुरा पूर्वतरस्मिन्
जन्मनि अहं भरतो नाम प्रसिद्धः राजाऽभूत् तत्र निषेधेण व्यक्तः दृष्टेऽद्वैतमुखेषु श्रुतेष्वामुष्मिकेषु स्वर्गादिषु च सङ्गरूपो
बन्धो येन तथाभूतः सन् भगवत आराधनं कुर्वाणस्तत्र मृगसङ्गादतः विहृतः आराधनलक्षणोऽर्थो यस्य तथाभूतो मृगोऽभवं
मृगजन्मप्राप्तोऽभवम् ॥ १४ ॥ ॐ ॐ हे वीर ! कृष्णार्चनप्रभावाद्भगवदाराधनजा सा भगवद्विषया स्मृतिः मृगदेहेऽपि मां न
जहाति नात्याक्षीत् । कृष्णार्चनप्रभावविषयके विस्मये अहो इति । अधुना जनसङ्गाद्विशङ्कमानः अतः एवासङ्गः अविबुधः अप्रकटः
गृहाद्यप्रविष्टश्चरामि ॥ १५ ॥ ॐ ॐ तस्मात्सङ्गस्य बन्धकत्वाभरः असङ्गेषु ज्ञानिषु सुसङ्गात् जातो यः ज्ञानरूपोऽसिः खड्गस्तेन
विशेषेण वृक्षच्छिन्नः सङ्गो देहतदनुबन्धिषु येन तथाभूतः सम्भवनः संसारादव्यध्वनः पारमत्यन्तमवधिं हरिं भगवन्तं तदीहाकथन-
श्रुताभ्यां भगवच्छ्रितकथनश्रवणाभ्यां कथनादिप्रणाड्येत्यर्थः । लब्धा स्मृतिर्भगवद्विषया यस्य स याति प्राप्नोति ॥ १६ ॥

इति श्रीमद्भागवते महापुराणे पञ्चमस्कन्धे श्रीमद्वीरराघवाचार्यकृतभागवतचन्द्रचमिकायां द्वादशोऽध्यायः ॥ १२ ॥

श्रीमद्विजयचञ्जतीर्थकृता पदरत्नावली

यत्र येषां महतां सकाशे प्रस्तूयते प्रसज्यते प्रकर्षेण स्तूयते वा ग्राम्यकथाविघातः विषयवार्त्ताप्रसङ्गनाशनः । सेवाफलमाह
निषेध्यमाण इति । भक्तिज्ञाणोद्गीढा सती मतिहच्यते, यच्छतिरत्र भक्तिनिश्चितज्ञानं दत्त्वा संसारोपरमं करोतीत्यु-
भयार्थः ॥ १३ ॥ ॐ ॐ इदानीं भरतः स्वोक्तार्त्ताभिजननाय कुत्रत्य इति चोद्यपरिहाराय च स्वरूपं स्वचरितं च वक्ति ।
दृष्टे राजादिविभवेषु श्रुतेषु सङ्गबन्धः स विमुक्तो येन स तथा इत्यर्थः नष्टपुरुषार्थलक्षणप्रयोजनः ॥ १४ ॥ ॐ ॐ या
पूर्वजन्मनि कृष्णार्चनजाता सा मां नो जहाति न त्यजति अधुनापि वर्त्तत इत्यर्थः । अवभूतोऽज्ञातलिङ्गः दुःसङ्गात्संसारी भवतीति
शङ्कया भियावभूतः कम्पितः हृदयसाररहित इत्यर्थः इति वा ॥ १५ ॥ ॐ ॐ उपसंहरति तस्मादिति । यस्माद्भगवतः
पूर्वोदात्तफलं तस्माभरः पुरुषः संसारमतीत्याध्वनः संसारमार्गस्य अतिपारं तीरान्तरीभूतं हरिं यातीत्यन्वयः । केन साधनेन
असङ्गमां दुष्टसङ्गरहितानां सतां सुष्ठु सङ्गेन सेवालक्षणेन ज्ञानेन ज्ञानाख्यासिपत्रिकया भिष्टकृष्णच्छिन्नः सङ्गः स्वर्गादिफलनेहो

यस्य स तथा तस्य हरेरीहानां चरितानां कथनेन श्रवणेन च लब्धा स्मृतिर्यस्य स तथा संसाराध्वनः पारं विष्णोर्लोकमतिर्याति
अतिक्रम्य यातीत्यर्थोऽनुपपन्नः हरिमित्यस्यान्वयानुपपत्तेरतोऽसङ्गतोऽयमर्थः इति ॥ १६ ॥

इति श्रीमद्भागवते महापुराणे पञ्चमस्कन्धे श्रीमद्विजयध्वजतीर्थकृतपदरत्नावल्यां द्वादशोऽध्यायः ॥ १२ ॥

श्रीमजीवगोस्वामिकृतः क्रमसन्दर्भः

तत्र विशेषमपि वदंस्तत्त्वप्राप्तिसोपानमाह यत्रेति । मुमुक्षोस्तद्व्यतिरिक्तसर्वपरित्यागेच्छोः ॥ १३-१६ ॥

इति श्रीमद्भागवते महापुराणे पञ्चमस्कन्धे श्रीमजीवगोस्वामिकृतक्रमसन्दर्भे द्वादशोऽध्यायः ॥ १२ ॥

श्रीमद्विष्णुनाथचक्रवर्तिकृता सारार्थदर्शिनी

ते च महान्तः कृष्णभक्ता एवेत्यभिव्यज्यति । यत्र महत्पादरजोऽभिषेके सति यत्र महत्सु वा गुणानां भक्तवात्सल्या-
दीनामनुवादः पुनः पुनः कथनं मुमुक्षोर्मोक्षकामस्यापि सती मोक्षेच्छाराहित्येन शुद्धा मतिं वासुदेवे वसुदेवनन्दने ॥ १३ ॥ * *
महं स्वापराधिने महापामरायाप्येवं ज्ञानमुपदिशन् परमकृपालुः को भवानित्यपेक्षायांमाह अहमिति । दृष्टे श्रुते च व्यवहारे
सङ्गबन्ध आसक्तिलक्ष्णो बन्धो विमुक्तो येन सः तदपि देवादसावधानोऽभवमित्याह मृग इति ॥ १४ ॥ * * श्रीकृष्णार्चनं
भ्रष्टमप्युद्धरतीत्याह सेति । जनसङ्गाद्विशङ्कमानः अविष्टोऽप्रकटः ॥ १५ ॥ * * असङ्गो व्यवहारानासक्तिः सुसङ्गः
साधुष्वासक्तिस्ताभ्यां जातं ज्ञानमेवासिः तेन छिन्नमोहः अध्वनः संसारमार्गस्य अतिपारं हरिम् ॥ १६ ॥

इति सारार्थदर्शिण्यां हर्षिण्यां भक्तचेतसाम् । पञ्चमे द्वादशोऽध्यायः सङ्गतः सङ्गतः सताम् ॥ १२ ॥

श्रीमच्छुकदेवकृतः सिद्धान्तप्रदीपः

यत्र येषु महत्सु ग्राम्याणां या कथा शिरोदरनिमित्तवार्ता तस्या विघातो यस्मात् स उत्तमश्लोकगुणानुवादः प्रस्तूयते
ते महान्त इत्यन्वयः ॥ १३-१५ ॥ * * यस्मात्प्राणिषु मोहः संसारहेतुस्तस्मात् असङ्गैर्महद्भिर्यः सुसङ्गस्तेन जातं
ज्ञानमेवासिस्तेन इह गृहादौ विशेषतो वृष्णश्छिन्नो मोहो येन सः तदीहाकथनश्रुताभ्यां हरिचेष्टितकीर्तनश्रवणाभ्यां लब्धस्मृतिः
प्राप्ता भूवा स्मृतिः अध्वनः संसारमार्गस्य अतिपारमतिशयितं श्रेष्ठं पारं हरिं याति ॥ १६ ॥

इति श्रीमद्भागवते महापुराणे पञ्चमस्कन्धे श्रीमच्छुकदेवकृतसिद्धान्तप्रदीपे द्वादशाध्यायार्थप्रकाशः ॥ १२ ॥

गोस्वामिश्रीगिरिधरलालविहिता बालप्रबोधिनी

महच्छरणागमनं कथमात्मतत्त्वप्राप्तिहेतुरित्याशङ्क्याह—यत्रेति । यत्र येषु महत्सु उद्गच्छति तमः आत्मावरणमज्ञानं
यस्मात्स उत्तमः तथाभूतः श्लोको यस्य तस्य भगवतो गुणानुवादः लीला कथा अतोऽज्ञाननिवर्तकत्वादेव ग्राम्यकथानां विघातो
यस्मात्स तथाभूतः प्रस्तूयते निरन्तरं प्रवर्तते स चानुदिनं निषेव्यमाण आदरपूर्वकं श्रूयमाणो मुमुक्षोः सती संसारतापोपशमनीं
वासुदेवे भगवति मतिं भक्तिं यच्छति सम्पादयति । ततश्च तदनुग्रहेणैवमात्मतत्त्वं स्फुरतीत्यर्थः ॥ १३ ॥ * * तत्सङ्ग-
मन्तरेण तु विषयसङ्गात् संसारे भ्राम्यत्येवेति सूचयन् 'कस्त्वं निगूढधरमि' इति प्रश्नोत्तरत्वेन स्ववृत्तमाह—अहमिति द्वाभ्याम् ।
पुरा पूर्वमहं भरतो नाम राजाऽभवमित्यन्वयः । विमुक्तो दृष्टश्रुताभ्यामिहलोकपरलोकाभ्यां सङ्गनिमित्तो बन्धो येन स तथाभूतः
सन् एकान्ते भगवत आराधनमीहमानः कुर्वन् मृगसङ्गात् मृगो आसक्तितः मृगोऽभवम् । एवं हतोऽर्थः पुरुषार्थो मोक्षलक्ष्णो
यस्य सः । पुनर्मृगदेहमुत्सृज्य ब्राह्मणो जातोऽसीति शेषो बोध्यः ॥ १४ ॥ * * ननु तवेत्थं जन्मान्तरस्मृतिः कथमित्याशङ्क्य
श्रीकृष्णार्चनप्रभावादेवेत्याह—सेति । हे वीर सा पूर्वजन्मविषया कृष्णार्चनेन प्रभव उत्पत्तिः यस्याः सा स्मृतिर्मृगदेहेऽपि पशुत्वेन
कर्तव्यानुसन्धानायोग्ये देहेऽपि मां नो जहाति न जहावित्यन्वयः । अपिश्रद्धादिदानीं तद्योग्ये ब्राह्मणदेहे सा भवेत्तत्र तु नाश्वर्य-
मिति ज्ञेयम् । एवं भगवदाराधनमन्तरायविहृतमपि जन्मान्तरे फलत्येव, अन्यथा स्मृत्यभावे पुनर्विषयासक्त्या दुःखार्णवे संसारे
एव पतितः स्यामिति भावः । अतो युद्धे शत्रुविजयो न परमपुरुषार्थः, किन्तु सत्सङ्गेन भगवद्भजनादिना संसारविजय एवेति
सम्बोधनाभिप्रायः । अथो तस्मात् मृगासक्त्याऽहं श्रेष्ठ इति स्मृतिसत्त्वादेवाहं जनसङ्गाद्विशङ्कमानो भीतः असङ्ग एकाकी सर्वतो
विरक्तः अविष्टोऽप्रकटः स्वज्ञानादिकमाच्छादयन्धरामीत्यन्वयः । अनेनाधिकारित्वादेव त्वामेवं वदामि, न सर्वत्रेति
सूचितम् ॥ १५ ॥ * * एवं ज्ञानवैराग्यनिरूपणेन फलितमर्थं निरूपयन्नुपसंहरति—तस्मादिति । यस्मान्महतामनुग्रहमन्तरेण
न संसारनिवृत्तिः, न वा भगवत्प्राप्तितत्त्वादसङ्गाः सर्वतो विरक्ता ये भगवद्भक्तास्तैरेव सुष्ठु प्रयत्नपूर्वकः सङ्गस्तेन जातं ज्ञान-
मात्मानात्मविवेकलक्षणं तदेवासिस्तेनेहैव जन्मनि विवृक्ताः सञ्छिन्नो मोहः अहन्तामगतापूर्वकविषयासक्तिलक्ष्णो यस्य सः,

तस्य भगवतो या ईहा लीलास्तासां कथनस्मृतिभ्यां लब्धा स्मृतिरात्मतत्त्वसाक्षात्कारलक्षणा येन स एवाध्वनः संसारमार्ग-
स्यातिश्रयितं श्रेष्ठं पारं हरिं याति नान्य इत्यन्वयः ॥ १६ ॥

इति श्रीबलुभाचार्यवंश्यगोपालसुनुना । श्रीमन्मुकुन्दरायाणां पादसेवाधिकारिणा ॥ १ ॥
श्रीमद्भिरिधराख्येन भजनानन्दसिद्धये । श्रीमद्भागवतस्येयं टीका बालप्रबोधिनी ॥ २ ॥
रचिता पञ्चमे तत्र योगेन स्थितिरूपणे । द्वादशो विवृति यातो वैराग्यविनिरूपकः ॥ ३ ॥

श्रीभगवत्प्रसादाचार्यविरचिता भक्तमनोरञ्जनी

कथं महत्सेवया तद्यातीत्यत्राह यत्रेति । यत्र येषु महत्सु, प्राग्यकथानां विघातोऽभिघातो यस्मात्तथाविधः, उत्तम-
श्लोकगुणानुवादः, प्रस्तूयते निरन्तरं जायते । प्रस्तूयतां गुणानुवादः, प्रकृते किमायातं तत्राह । य उत्तमश्लोकगुणानुवादः,
अनुदिनं, निषेव्यमाणः सन्, मुमुक्षोः वासुदेवे सतीं मतिं, यच्छति । स्वात्मपरमात्मयाथात्म्यविषयं ज्ञानं संपादयती-
त्यर्थः ॥ १३ ॥ * * * एवं गृहमेधिसीख्ये वैराग्यस्य ज्ञानहेतुत्वमभिधाय विषयसङ्गस्य ज्ञानभ्रंशकरत्वं स्वदृष्टान्तेन वदन्कस्त्वं
निगूढ इत्यादिप्रश्रस्योत्तरमाह अहमिति द्वाभ्याम् । पुरा पूर्वतरजन्मनि, अहं, भरतः नाम, भरत इति नाम्ना विख्यातः राजा,
अभवम् । तत्र विमुक्तो विशेषेण यत्तः दृष्टेवैदिकमुखेषु श्रुतेषु आमुष्मिकमुखेषु स्वर्गादिषु च सङ्गबन्धः सङ्गरूपो बन्धो येन
तथाभूतः सन्, भगवतः आराधनं ईहमानः कुर्वणः, अभवम् । तत्रापि, मृगसङ्गात्, हतोऽथो यस्य तथाभूतः सन्, मृगः
अभवम् ॥ १४ ॥ * * * श्रीकृष्णार्चनं भ्रष्टमप्युद्धरतीत्याह सति । हे वीर, कृष्णार्चनप्रभवा भगवदाराधनजा, सा
भगवद्विषया स्मृतिः, मृगदेहेऽपि मां नो जहाति नात्याक्षीत् । अहो इति विस्मये । अतः अहं, जनसङ्गात्, विशङ्कमानः अत एव,
असङ्गः अविवृतः अप्रकटः, चरामि ॥ १५ ॥ * * * तस्मादिति । तस्मात्सङ्गस्य बन्धकत्वाद्देतोः, नरः, असङ्गेषु विरक्तेषु
ज्ञानिसाधुषु, यः सुसङ्गः तेन जातो यः ज्ञानरूपोऽसिः खड्गस्तेन एव, विवृक्कः विशेषेण छिन्नः मोहो देहदनुबन्धिषु रागो,
येन तथाभूतः सन्, अध्वनः संसाराटवीवर्त्मनः, अतिपारमवधिभूतं हरिं तदीहाकथनस्मृतिभ्यां भगवच्चरित्रकथनस्मरणाभ्यां,
कथनश्रुताभ्यामिति पाठे भगवच्चष्टितकथनश्रवणाभ्यां, लब्धा स्मृतिभगवद्विषया येन तथाभूतः सन्, याति प्राप्नोति ॥ १६ ॥

इति श्रीधर्मधुरंधरश्रीधर्मात्मजप्रत्यक्षपुरुषोत्तमसहजानन्दस्वामिसुतश्रीरघुवीराचार्यसुनुभगवत्प्रसादाचार्यविरचिताया-
मन्वयार्थवबोधिण्यां भक्तमनोरञ्जनीयाख्यायां श्रीमद्भागवतटीकायां पञ्चमस्कन्धे द्वादशोऽध्यायः ॥ १२ ॥

भाषानुवादः

इसका कारण यह है कि महापुरुषोंके समाजमें सदा पवित्रकीर्ति श्रीहरिके गुणोंकी चर्चा होती रहती है, जिससे
विषयवार्ता तो पास ही नहीं फटकने पाती । और जब भगवत्कथाका नित्यप्रति सेवन किया जाता है, तब वह मोक्षाकाङ्क्षी
पुरुषकी शुद्ध बुद्धिको भगवान् वासुदेवमें लगा देती है ॥ १३ ॥ * * * पूर्वजन्ममें मैं भरत नामका राजा था, ऐहिक और
पारलौकिक दोनों प्रकारके विषयोंसे विरक्त होकर भगवान्की आराधना में ही लगा रहता था; तो भी एक मृगमें आसक्ति हो
जानेसे मुझे परमार्थसे भ्रष्ट होकर अगले जन्ममें मृग बनना पड़ा ॥ १४ ॥ * * * किन्तु भगवान् श्रीकृष्णकी आराधनाके
प्रभावसे उस मृगयोनिमें भी मेरी पूर्वजन्मकी स्मृति लुप्त नहीं हुई । उसीसे अब मैं जनसंसर्गसे डरकर सर्वदा असङ्गभावसे
गुप्तरूपसे ही विचर रहा हूँ ॥ १५ ॥ * * * सारांश यह है कि विरक्त महापुरुषोंके सत्सङ्गसे प्राप्त ज्ञानरूप खड्गके द्वारा
मनुष्यको इस लोकमें ही अपने मोहबन्धनको काट डालना चाहिये । फिर श्रीहरिकी लीलाओंके कथन और श्रवणसे भगवत्स्मृति
बनी रहनेके कारण वह सुगमतासे ही संसारमार्गको पार करके भगवान्को प्राप्त कर सकता है ॥ १६ ॥

इति द्वादशोऽध्यायः ॥ १२ ॥



१. प्राचीने पाठे 'उलूक' शब्दो नास्ति । २. प्रा० पा०—निरन्तरम् । प्रा० पा०—नगानाबद्धुर्विमना ।

सार्थोऽर्थार्जनाय गच्छन्नदर्थी याति तद्वत् ॥ १ ॥ ॐ ॐ अस्याध्यायस्य व्याख्यानरूप उत्तराध्यायोऽस्ति तथापि सुखप्रतिपत्तये किञ्चित्किञ्चिद् व्याख्यायते । यस्यां भवादव्यामिश्रे इन्द्रियनामानः पद इत्यवधीराः । कुत्सितो नायकः सारथिर्बुद्धिरस्य तं सार्थं विलुपति तस्य धर्म्यं धनमुपभोगेन सुष्णंतीत्यर्थः । गोमायवः शृगालतुल्या दारापत्यादयस्त्वं मे भर्ता पितृत्येवं प्रविश्य प्रमत्तं सार्थिकं सार्थं स्थितं हरन्ति इवस्तत् आकर्षति । उरणं मेमम् ॥ २ ॥ ॐ ॐ वीरुधो लतास्तृणानि च गुल्माश्च लतादिजालानि प्रभूवैरैर्गृह्ये दुष्प्रवेशे क्षेत्रे कठोरैस्तीक्ष्णैर्दक्षैर्मक्षिकाविशेषैर्मशकैश्च यथा कश्चिदुपद्रुतो भवत्येवं कामकर्मोदिभिर्गृह्ये गृहाभमे वर्तमानो दुर्जनैरुपद्रुतो भवतीत्यर्थः । गन्धर्वपुरवदमदमनिमेव वेहादिकं प्रकषेण सत्यमेवेदमिति पश्यति । कश्चित्कश्चित्कापि काप्या-
भुरयोऽतिवेगो य उल्मुकाकारो ग्रहः पिशाचस्तत्तुल्यं सुवर्णमुपादेयत्वेन प्रपश्यतीत्यर्थः ॥ ३ ॥ ॐ ॐ निवासादिवात्सा स्वभावो यस्याः सा बुद्धिरस्य स तत्तत्तो धावतीत्युभयत्र तावानेवार्थः । वात्या चक्रवातस्तस्यामुत्थितः पांसुस्तेन घृष्टा विषो रजस्वले रजोन्यासे अक्षिणी यस्य स यथा न जानाति तथा वात्येव भ्रमयन्ती या स्त्री तस्यामुद्गते रागादिभिरप्रकोशमाना दिग्देवताः कर्मसाक्षिभूता न जानातीत्यर्थः ॥ ४ ॥ ॐ ॐ अहस्यानां शिष्टीनां शृंगारिकासंज्ञानां कीदविशेषाणां स्वनैः कर्षयोः शूलो व्यथा यस्य । उल्का घृकास्तेषां वाग्भिर्व्यथितोऽतरात्मा मनो यस्य । अत्र च परोक्षमप्रियवक्तारो शिष्टीतुल्याः प्रत्यक्षमप्रियवक्तारो घृकतुल्याः येषां छायापि पापहेतुस्ते अपुण्यवृक्षास्तत्तुल्यानधारिकान्सेवते । मरीचितोयानिति निष्कलस्त्वेन विज्ञातानपि विषयान् ॥ ५ ॥ ॐ ॐ धितोवासु सरित्सु पतितस्य गात्रभंगास्तद्यो दुःखं भवति न चोदकलामस्तद्विह च परत्र दुःख-
दान्पाखंडानभियाति । आलभते दायादादिभ्योऽज्ञादि बांछति । उभयत्रापि स एवार्थः । दावं दावाग्नितुल्यं दुःखं गृहं प्राप्य शोकाग्निना तप्तो निर्विद्यते विषीदति । तत्र च यक्षराक्षस्तुल्यै राजभिर्हृतमसुवत्प्रेष्ठं धनं यस्य स निर्विद्यते ॥ ६ ॥ ॐ ॐ अन्यैश्च शूरैर्हृतं स्वं वित्तं यस्य । निर्विण्णं विषण्णं चेतो यस्य । कर्मलं भूर्धाम् । गन्धर्वपुरमिव मनोरथोपगतविह-
पुत्रादिसमाजं प्रविष्टः सन् ॥ ७ ॥ ॐ ॐ कण्टकादिभिर्द्वान्धिरिव विज्ञैरभिभूतः सन्नगतुल्यं महत्कर्मोदुं कर्तुमिच्छुर्विभ्रान् इव आस्ते । पदे पदे क्षणे क्षणे । अभ्यन्तरेण बहिना जाठरेण ॥ ८ ॥

श्रीवैश्वीधरकृतो भावार्थदीपिकाप्रकाशः

अविरक्ताय अनिर्विण्णाय । 'अटव्यरणं विपिनम्' इत्यमरः । 'सार्थो वणिक्समूहे स्यात्' इति मेदिन्युक्तेः प्रसिद्धः सार्थो वणिक्समूहो यथा तथा एव सार्थोपीति योज्यम् ॥ १ ॥ ॐ ॐ इत्यर्थ इति । भगवत्सेवार्थं विनियुक्तमपि धनं स्वस्वविषयभोगार्थं हरन्तीति भावः । 'बहुमायगोमायुर्धृगधूर्तकाः' इति 'कोक ईहायुगो वृकः' इति 'मेढोरभोरणोर्णायुर्मेघ-
वृष्णय एडकः' इति चामरः । गोमायव इति लुप्तोपमा । सार्थं स्थितमन्नवस्त्रादिसंपुटं प्रमत्तं परमार्थदृष्टिविमुखम् । आविश्य तस्य गृह इवांतःकरणेऽपि प्रविश्येत्यर्थः ॥ २ ॥ ॐ ॐ इत्यर्थ इति । पिशाचबन्धुहेतुभूतमपि स्वर्णमुपादेयमिदमिति पश्यतीति भावः ॥ ३ ॥ ॐ ॐ उभयत्र संसारपक्षे वनपक्षे च तुल्य एवार्थः । दिशन्ति स्वाभिमतं प्रयच्छंतीति दिशो देवाः । इत्यर्थ इति । जीवहृतपुण्यपापकर्मसाक्षिभूता आदित्यादिदेवता अपि न गणयति । कामोधस्य दिग्देवतादिज्ञानं सर्वमेव नश्यतीति भावः ॥ ४ ॥ ॐ ॐ 'शिष्टी शृंगारिकायां स्यात्' इत्यभिधानात् । येषां छायापीति "दिवा विभीतकच्छाया रात्रौ चल्दलस्य च । दिवा रात्रौ कपित्थस्य हन्ति पुष्पं पुराकृतम् ॥" इत्युक्तेः ॥ ५ ॥ ॐ ॐ 'अन्धोन्नय' इत्यमरः । निर्विद्यते विह मां धनरहितमिति खिन्नो भवतीत्यर्थः । 'हिरण्यं हि मनुष्यस्य प्राणा ह्येते बहिश्चराः' इति कीमोक्तेरस्य एव धनमिति वा ॥ ६ ॥ ॐ ॐ मनोरथैव पितृपुत्रादिसमाजं संपाद्य तत्र मानोरधिकं सुखमनुभवतीत्यर्थः ॥ ७ ॥ ॐ ॐ महत्कर्म वैदिकमिष्टा-
पूर्णादि कन्यापुत्रोद्वाहवियहो । वा विमना इव सहायकाभावात्कथमहमेतवारिथ्यामीति चिंतयन्नास्ते ॥ ८-९ ॥

श्रीमद्वीरसाधव्याख्या

एवं तत्त्वं निरूपितमयविरक्तस्य न प्रतिष्ठितं भवतीति वैराग्योदयाय संसारावर्जानं लोकप्रसिद्धदुर्गाभ्रत्वेन संसारमदवी-
त्वेन च रूपयति दुःखस्य इति त्रयोदशेनाध्यायेन ब्राह्मणः । दुःखस्ये दुःखतिक्रमेऽध्वनिः कर्ममार्गेऽजया प्रकृत्या निवेशितः रजस्तमः सत्त्वैर्विभक्तानि कर्माणि कीर्यतया पश्यतीति तथा शुभाशुभमिश्ररूपकर्मणि दृष्टिमानित्यर्थः । स एषः सार्थो जीवसमूहः अर्थपरः धर्मादिपुरुषार्थत्रयासक्तः भवादर्थी याति कर्मफलं तु प्राप्नोतीत्यर्थः । शोभे सुखं न विन्दति न लभते यथा वणिक् अर्थार्जनाय गच्छन्नदर्थी याति सुखं न न विन्दति तद्वदित्यर्थः ॥ १ ॥ ॐ ॐ यद्यप्यस्याध्यायस्य व्याख्यानरूप उत्तराध्यायः प्रवृत्तस्तथापि सुखप्रतिपत्तये किञ्चिदत्रापि व्याख्यायते तदेवाह सस्यामिति । हे तत्तदेव ! यस्यां भवादव्यां षडिन्द्रियनामानः दस्यवो दुष्टजन्तवः श्रीराः कुत्सितः सम्प्राप्तो नमिष्टः नायकः बुद्धिरूपः नेता यस्य तं सार्थं जीवसमूहं विलुपति जीवस्य भगवदाराधनरूपं धनं लुप्यन्ती-
त्यर्थः । यत्र भवादव्यां गोमायवः शृगालतुल्या दारापत्यादयः प्रमत्तमानवहितसार्थकं त्वं मे भर्तासि पितासीत्येवं प्रविश्य हरन्ति यथोरणं मेघं वृका हरन्ति तद्वत् "योऽन्यथा सन्तमात्मानमन्यथा प्रतिपद्यते" इत्युक्तीत्या आत्मस्वरूपविस्मयकामिमानजनमद्वारा आत्मानमपहरन्तीत्यर्थः ॥ २ ॥ ॐ ॐ वीरुधो लता गुल्मानि च तैः गृह्येऽदध्वकर्मबीजवत्फलप्ररोहक्षेत्रमूले गृहाभम इत्यर्थः ।

कठोरैस्तीव्रैर्दशैर्मक्षिकाविशेषैर्मक्षकैश्च यथा कश्चिद्द्वेने उपद्रुतो भवति तथा दंशादिसदृशैः राजभटादिभिरुपद्रुतो भवतीत्यर्थः । कचिद्गन्ध-
र्वपुरवदस्थिरं मनुष्यशरीरं स्थिरवत् पश्यति गन्धर्वीणां हि पुरं न विद्यते तद्वदेहस्यापि नित्यत्वमविद्यमानमपि पश्यतीत्यर्थः । कापि
कापि आशुरयः अतिवेगो य उल्मुकाकारो ग्रहः तत्तुल्यं सुवर्णमुपादेयत्वेन प्रपश्यतीत्यर्थः । असुहरोल्मुकग्रहमित्यपि पाठो दृश्यते तत्र
प्राणहरोल्मुकपिशाचतुल्यं परकीयं सुवर्णमुपादेयत्वेन प्रपश्यतीत्यर्थः । यथा पिशाचगतोल्काज्वलनं प्रकाशार्थं जिघृक्षन् यथा पिशाचहतो
भवति एवं दुर्जनसम्बन्धि सुवर्णस्य स्वोपकारकत्वबुद्ध्या विघृष्टः दुर्जनैरुपद्रुतो भवतीत्यर्थः ॥ ३ ॥ ❀ ❀ पिपासतोयद्र-
विणात्मबुद्धिः पिपासाविषयं तोयं पिपासतोयं पिपासतोयं मृगतृष्णिका । पिपासाशब्दस्य “ड्यापोः संज्ञाच्छन्दसो” रित्यार्वो ह्रस्वः,
पिपासाविषयतोयतुल्यं द्रविणं वित्तं तस्मिन्नात्मबुद्धिः स्वबुद्धिर्यस्य तथाभूतः । कचिन्निवासतोयं द्रविणात्मबुद्धिरिति पाठस्तत्र निवासा-
दिष्वात्मभावो यस्याः सा बुद्धिर्यस्येत्यर्थः । अटन्यामितस्ततो धावति भ्रमति भो राजन् ! वात्या चक्रवातः तत्तुल्या नारीवात्या
वात्याया प्रमदया उत्थितो रागादिदोषः पांसुस्तेन धूम्रा आविला दिशः धर्ममर्यादाः रजस्वलाक्षो रजोव्याप्ते अक्षिणी यस्य सः रजो-
गुणोपहतज्ञानः सन् न जानाति यथा चक्रवातोत्थितधूलिव्याप्तनेत्रो प्राच्यादिदिग्बिभागाज्ञ जानाति तद्वद्वर्ममार्गान् स न जानाती-
त्यर्थः ॥ ४ ॥ ❀ ❀ कचिददृश्यानां शिलीनां भृङ्गारकासंज्ञानां कीटविशेषाणां स्वनेन ध्वनिना कर्णयोः शूलं व्यथा यस्य सः
परोक्षमप्रियभाषिणिपुवाक्यश्रवणजनितकर्णव्यथायुक्तो भवति यथादन्त्याः प्रविष्टोऽदृश्यशिलीस्वनव्यथितकर्ण इत्यर्थः । तथा उल्कानां
प्रत्यक्षमप्रियभाषिणां घृकसदृशानां राजभटादीनां वाग्भिर्व्यथितः अन्तःसत्मा मनो यस्य तथाभूतः कचिद्भवति यथारण्ये उल्क-
वाग्भिर्व्यथितहृदयो भीतहृदयो भवति इत्यर्थः । कचित् क्षुधाऽशनया अर्दितः पीडितः अपुण्यवृक्षान् विषवृक्षसदृशान् अनुपकार-
कर्माप्रतिप्राह्वधनान् श्रयते आश्रयति । कचिन्मरीचितोयानि मरीचिकाजलवत्सुखाभासान् विषयाननुधावति भोग्यबुद्ध्याऽन्वेषयति
अभोरयं हेयं विषयमनुधावतीत्यर्थः ॥ ५ ॥ ❀ ❀ कचिद्वितोयाः जलरहिताः सरितः नदीरभियति यथा वितोयासु सरित्सु
प्रतितस्य गात्रभङ्गात्सद्यो दुःखं भवति न चोदकलाभः तद्वदिह परत्र च दुःखदाभिष्फलान् पाखण्डाभ्रमानभियाति आश्रयते । कचिन्निरन्नः
परस्परं दायादेभ्योऽन्नादिकं लभते वाच्छति पुत्रः पितृधनमिच्छति पुत्रार्थमिच्छति पिता निरन्नकृतयेत्यर्थः । कचिदावं दावाग्नितुल्यं
गृहमभिमतविषयशून्यं दुःखदं प्राप्तः प्रविष्टः अग्नितप्तः शोकातुरो भवति कचित् यक्षैर्यक्षवत्प्रतिहर्तुमशक्यैः राजभिर्हृतासुरपहत-
प्राणतुल्यधनः निर्विद्यते खिद्यते ॥ ६ ॥ ❀ ❀ तथा शूरैः राजभटादिभिर्हृतं स्वं धनं यस्य सः कचित् दुःखितचित्तो भवति
हे नृप ! कचित् शोचन् विमुह्यञ्च कश्मलं मूच्छां याति कचिद्गन्धर्वपुरमिवास्थिरं बन्धुवर्गं प्रविष्टः निर्धुतवत्सुखितवत् मुहूर्तमात्रं
मोदते ॥ ७ ॥ ❀ ❀ कचिन्नगररुक्षुः पर्वतवद्दुरारोहयज्ञादिकलापं विधिन्सुः कण्टकैः शर्कराभिः सूक्ष्मपाषाणैश्च दुःखित-
चरणा यथा पर्वतमारोढुं न शक्तस्तथा कण्टकादितुल्यैर्विघ्नैरभिभूतः महत्कर्ममारोढुं कर्तुमशक्तः सन् विमना इवास्तेऽभास्वरत्वेना-
वतिष्ठते । कचिच्च क्षणे क्षणेऽभ्यन्तरवहिना जाठराग्निनाऽर्दितः पीडितः जनाय कलत्रादीन् प्रति कुप्यति यतोऽयं कौटुम्बिकः ॥ ८ ॥

श्रीमद्विजयध्वजतीर्थकृता पदरत्नावली

अस्मिन्ध्याये संसारविरक्तस्य हरौ सुहृदा भक्तिः स्यात्तया तदपरोक्षज्ञानं जायते तेन स्वयोग्या मुक्तिः स्यादित्यतः संसारस्य
हेयत्वज्ञानेन तत्र विरक्तिस्तदर्थं तत्स्वरूपं निरूपयति दुरत्यय इत्यादिना । दुरत्यये हरिकटाक्षमन्तरेणात्येतुमशक्ये अजया प्रकृत्या
रजस्तमःसत्त्वगुणैः विभक्तानि यानि कर्माणि तानि पश्यति ममाहमित्यभिमन्यते इति रजस्तमःसत्त्वविभक्तकर्मदृक्, सार्थः परिषजनः
वणिक् सार्थवदर्थपरः स्वप्रयोजनाभिनिविष्टबुद्धिः भवाटवीं ब्रह्मादिस्तम्भपर्यन्तं संसारबन्धं याति तत्र सर्वं स्वाभिप्रेतसुखं न लभत
इत्यन्वयः ॥ १ ॥ ❀ ❀ स्वार्थालाभे निमित्तमाह यस्यामिति । पण्डित्यवः श्रोत्रादिज्ञानेन्द्रियाणि मनश्चेति स्वार्थं पुण्यलक्षणं
विलुम्पन्ति विषयोपभोगद्वारेणापहरन्ति कुत्सितः कामादिर्नायको यस्मिन्स तथा अन्तःशत्रूनुक्त्वा बाह्यानाह गोमायव इति ।
गोमायव इति लुप्तोपमा शृगालसदृशः पुत्रकलत्रादयः सार्थकं संपद्युक्तं कलभाषणादिना मन आविश्य उरणमजाम् ॥ २ ॥ ❀ ❀
वीरुधो महयो गुल्मान्यणूनि अङ्गुरादीनि समृद्धवीरुतृणगुल्मवदपरिपक्वामबीजः श्रौतस्मार्तकर्मभिर्गह्वरे गृहस्थाश्रमे वर्त्तमानः
कठोरमशक्यदंशकल्पैः राजभटतस्करादिभिरुपद्रुतो बाधितः अपहृतहिरण्यशास्त्रादिकः कचित्संसारस्थाने गन्धर्वैः कर्मभिः निर्मितपुरं
मनुष्याद्यन्यतमं शरीरं दृष्ट्वाऽऽविश्य च कर्म भुङ्क्ते इत्यर्थः । अस्थिरत्वात्प्रसिद्धगन्धर्वपुरसाम्यमसुहरः प्राणहर उल्मुकग्रहः उल्मुक-
पिशाचः तत्सदृशशब्दादिविषयं पश्यतीति शेषः ॥ ३ ॥ ❀ ❀ निवासतोऽन्यत्र यत् यस्मिन्द्रविणे आत्मबुद्धिर्यस्य स तथा
ततस्ततस्तत्र तत्र धावति धावनमेवावशिष्यते न तु काचित्कार्यसिद्धिरित्यर्थः । अत्र कचिच्छब्दा अनवस्थानवाचका इति । वात्योत्थि-
तपांसुधूम्राः मण्डलवायुसदृशस्त्रीनिमित्तरागादिलक्षणपांसुभिश्छन्नाः दिशन्ति स्वाभिमतं प्रयच्छन्तीति दिशः सूर्यादिदेवताः रजस्वलाक्ष
अविश्वेकविज्ञानः ॥ ४ ॥ ❀ ❀ अतिगहनवनवासिन्यो झिल्लयः कीटविशेषाः तेषां शब्दा एव दृश्यन्ते न स्वरूपं दृश्यत इत्य-
दृश्यानां शिलीनां स्वनवद्दुःसहाराजचौरादिनिष्ठुरशब्दैः पूरितकर्णमूलः उल्कवाग्भिः दुर्जनतर्जनैः व्यथितान्तरात्मा परिखिन्नहृदयः
कदाचित्क्षुधादितः विषयतृष्णया क्लिष्टः अपुण्यवृक्षान् कारस्करादिवृक्षवद् दृष्टादृष्टफलशून्यपाखण्डाभ्रमान्मरीचितोयानि मरीच्युदक-
सदृशशब्दादीन् ॥ ५ ॥ ❀ ❀ वितोया अधरामृतशून्याः सरितः पुंश्चलीः परस्परं खादयते स्वीकरोति पितृधनं पुत्रो लभते
पुत्रधनं पिता च श्वत् भ्रात्रादिजनोऽन्योऽन्यं शब्दं कुरुते धनविषय इति वा, निरन्नोऽशनवसनादिपरिकरशून्यः दुनोतीति दावं

प्रयोजकशून्यं वनसमं गृहं शोकाग्निना संतप्तः यक्षप्रहवत्प्रबलराजामात्यादिभिर्हतासुः अपहृतबहिः प्राणाख्यहिरण्यः । तदुक्तं कौमे
 “हिरण्यं हि मनुष्यस्य प्राणा ह्येते बहिश्चराः” इति ॥ ६ ॥ ॐ ॐ क च संसारे परस्वापहारपदुभिर्ग्रामाधिपतिभिः हृतस्वः
 अपहृतद्रव्यः तेन विरक्तबुद्धिः देशत्यागकृतमनाः शोकमोहाभ्यां कश्मलं कष्टावस्थां याति कापि कर्मविशेषात् गन्धर्वपुरं स्वर्गादि-
 लक्षणलोकमाप्नो यावत्प्रारब्धसमाप्तिं सुखमनुभवति पतनभयाग्निवृत्तवदित्युक्तमाकस्मिकपितृपितामहादिसंयोगं वा ॥ ७ ॥ ॐ ॐ
 कण्टकशर्कराङ्घ्रिः कण्टकादिलग्नपाद इवाश्वक्यगन्तव्यकर्ममार्गः कण्टकादियुक्तमार्गगतिशील इव दुःसहकर्ममार्गो वा अङ्घ्रिः
 गत्यर्थः । कचिन्नगवत् दुर्गं निवृत्तिमार्गमारुरुक्षुरशक्तः सन् नष्टमना इव तिष्ठति अत्युच्छ्रितारोहशक्यपर्वतसदृशवेदविहितानेककर्म-
 संपादनेच्छुस्तदशक्त इव वा अभ्यन्तरवह्निना जाठराग्निना ॥ ८ ॥

श्रीमज्जीवगोस्वामिकृतः क्रमसन्दर्भः

कर्हिस्मेति तानुपहरकान् यदाभियुङ्क्ते इति शेषः, तेषामाभिमुख्येन युद्धोद्धमं करोतीत्यर्थः ॥ १-१३ ॥

श्रीमद्विश्वनाथचक्रवर्त्तिकृता सारार्थदर्शिनी

त्रयोदशे भवाटव्याः पारं प्रापयितुं नृपम् । तां वर्णयित्वा वैराग्यहयमारोहयन्मुनिः ॥

अध्वनः पारमित्युक्तं स एवाध्वा अध्वनीनश्च कीदृश इत्यपेक्षायामाह । दुरत्यये दुस्तरे अध्वनि प्रवृत्तिमार्गे अजया
 अविद्यया रजस्तमःसत्त्वैर्विभक्तान्येव कर्माणि कार्येतया पश्यतीति स तथा एषः प्रसिद्धः सार्थः “सार्थो वणिक् समूहे स्यात्” इति
 मैदिनी स इव अर्थपर एष जीवलोक इत्यर्थः । एतदादीनां व्याख्या उत्तराध्याय एवास्ति तदपि सुखप्रतिपत्तये किञ्चिद्व्याख्या-
 यते ॥ १ ॥ ॐ ॐ इमे इन्द्रियनामानः कुत्सितो नायकः सारथिर्बुद्धिर्यस्य तं विलुम्पन्ति भगवत्सेवार्थविनियुक्तमपि धनं
 स्वस्वविषयभोगार्थं मुष्णन्तीत्यर्थः । गोमायवः शुगालतुल्या दारापत्यादयः, त्वं मे भर्ता पितेत्येवं सार्थिकं सार्थभवमन्नवस्त्रादिसम्पुटं
 प्रमत्तं परमार्थदृष्टिर्विमुखमाविश्य तस्य गृह इवान्तःकरणेऽपि प्रविश्येत्यर्थः । उरणं मेषम् ॥ २ ॥ ॐ ॐ प्रभूतवीरुदादिसदृशैः
 कामकर्मदादिभिर्गह्वरे गृहाश्रमे दंशमशक्तुल्यैर्दुर्जनैः गन्धर्वपुरवदधत्मानं देहगोहादिकं प्रकर्षेण सत्यं स्थिरमेवेदमिति पश्यति । कापि
 कापि आशुरयः अतिवेगो य उल्लुकाकारो ग्रहः पिशाचः तं तत्तुल्यं सुवर्णमुपादेयत्वेन पश्यति ॥ ३ ॥ ॐ ॐ निवासादिषु
 आत्मनो ममैवेदमिति बुद्धिर्यस्य तथाभूतः सन् ततस्ततस्तत्र तत्र धावतीत्युभयत्र पक्षे तावानेवार्थः । वास्या चक्रवातरूपा या स्त्री
 तदुत्थितैः पांसुभिः कन्दर्पवेगैर्धृष्टा आच्छन्नीकृता दिशः दिग्देवताः कर्मसाक्षिभूता न जानाति रजस्वलाक्षः कामांघः ॥ ४ ॥ ॐ ॐ
 अटव्यानां शिलीनां भृङ्गारिकाख्यकीटविशेषाणामिव परीक्षमप्रियवक्तृणां स्वनैः कटुभाषणैः कर्णयोः शूलं व्यथा
 यस्य सः, उल्लुकानामिव प्रत्यक्षमप्रियवक्तृणां वाग्भिः कटुभाषितैर्व्यथितमनाः येषां छायापि पापहेतुस्तान् अपुण्य-
 वृक्षानिव अधार्मिकलोकान् भिक्षार्थं सेवते मरीचितोयतुल्यान् अदारूलोकानपि कचिद्विश्वार्थं गच्छति ॥ ५ ॥ ॐ ॐ
 वितोयासु सरित्सु पतितस्य गात्रभङ्गात् सद्यो दुःखं भवति न चोदकलामस्तदिह च परत्र च दुःखदान् पाखण्डानभियाति आलषते
 अभिलषति निरन्ध इति निरन्ध्रश्चेति पाठद्वयमुभयत्र पक्षे साम्यं दावं दावामितुल्यं दुःखदं गृहं प्राप्य शोकाग्निना तप्तो निर्विद्यते
 विषीदति । यक्षराक्षस्तुल्यैः राजभिर्हृतमसुवत् प्रेष्ठं धनं यस्य सः धिक्कां धनरहितमिति निर्विद्यते । कदाचित् अन्यैः शूरैः
 संग्रामे विजयिभिश्च हृतधनः ॥ ६ ॥ ॐ ॐ गन्धर्वपुरमिव मनोरथोपलब्धं पुत्रकलत्रधनैश्च प्रविष्टः प्राप्नुवन्
 ॥ ७ ॥ ॐ ॐ तगान् रुरुक्षुः नागं महापर्वतमिव कन्यापुत्रोद्वाहादियशः आरुरुक्षुः प्राप्तुमिच्छुर्विमनाः कथमेतत् पारं
 प्राप्स्यामीति भावयन्नास्ते । यतः पादुकाद्यभावात् कण्टकादिभिर्द्राङ्घ्रिः पक्षे सहायाद्यभावात् विघ्नाभिभूतः अभ्यन्तरेण वह्निना
 जाठरेण ॥ ८ ॥

श्रीमच्छुक्लदेवकृतः सिद्धान्तप्रदीपः

अध्वनोऽतिपारं हरिं यातीत्युक्तं तत्र हरिस्तु प्रागेव निरूपितोऽथाध्वानं प्रसिद्धदुर्गमार्गरूपकेण वैराग्याय प्रपञ्चयति
 दुरत्यये इति त्रयोदशेनाध्यायेन । दुरतिक्रमे अध्वनि प्रवृत्तिमार्गे अजया जीवमोहिन्या प्रकृत्या निवेशितः रजआदिभिर्विभक्तानि
 कर्माणि कार्येतया पश्यतीति तथा स एष प्रसिद्धो जीवसमूहः अर्थपरः त्रिवर्गासक्तः भवाटवीं याति शर्मं सुखं च न विन्दति न
 लभते यथा वणिक्साध्वीर्धार्जनाय गच्छन् अटवीं याति सुखं च न विन्दति तद्वत् । अयमध्याय उत्तराध्यायेन व्याख्यातस्तथापि
 सुखबोधाय किञ्चिद्व्याख्यायते ॥ १ ॥ ॐ ॐ इमे पञ्च ज्ञानेन्द्रियाणि मनश्च षट् कुत्सितो नायकः बुद्धिर्यस्य तम् सार्थं
 विलुम्पन्ति यस्य परमपुरुषाराधनलक्षणधर्मरूपं धनमुपभोगेन मुष्णन्ति गोमायवः तत्तुल्याः कौटुम्बिकाः सार्थिकं सार्थं स्थितं
 हरन्ति धर्ममार्गादिपकर्षन्ति वृका उरणं मेषम् यथा आकर्षन्ति ॥ २ ॥ ॐ ॐ वीरुधो लताश्च तृणानि च गुल्मानि लतादि-
 जालानि च प्रभूतैरैर्गह्वरे दुष्प्रवेशे कठोरदंशैर्मशकैश्च यथा कश्चिदुपद्रुतो भवति तथा प्रदग्धबीजक्षेत्रवत्कर्मक्षेत्रे गृहाश्रमे

वर्तमानः दंशमशकसदृशैः मनुजापसदैरुपद्रुतोऽपि कश्चित् गन्धर्वपुरवदल्पकालस्यापि देहादिकं नित्यमिव प्रपश्यति, कश्चिच्च आशुरयः अतिवेगः उल्मुकप्रहः उल्मुकसदृशः पिशाचः तत्सदृशं सुवर्णमुपादितयः प्रपश्यति ॥ ३ ॥ ॐ ॐ निवासादिष्वात्मा स्वभावो यस्याः सा बुद्धिर्यस्य सः वात्यायां चक्रवाते उत्थितेन पांशुना धूत्रा दिशः रजस्वले रजसा व्याप्ते अक्षिणी यस्य स न जानाति यथा तथा वात्यातुल्यायां प्रमदायामुद्भूतेन रागादिना प्रकाशमाना दिग्देवताः कर्मसाक्षिभूताः दिग्जाता देवता न जानाति रजोगुणावृतदृष्टिः ॥ ४ ॥ ॐ ॐ अदृश्यशिलीनिभाः परोक्षप्रियवादिनस्तत्स्वनेन कर्णयोः शूलं पीडा यस्य उल्मुकनिभाः प्रत्यक्षप्रियवक्तारः तद्वाग्भिर्न्यथितोऽन्तरात्मा यस्य अपुण्यवृक्षनिभाः अधार्मिकास्तान् सेवते मरीचितोयवन्निष्कलतयावगतानपि विषयाभासान् अभिधावत्यन्वेषयति ॥ ५ ॥ ॐ ॐ वितोयसरिद्वद् वृथा क्लेशदान् पाषण्डानभियाति प्रयाति निरन्धो निरन्धः परस्परमन्योऽन्यतः अन्नादिकमालषते वाञ्छति दावं वनानिलनिभं गृहमासाद्याधिष्ठाय अमिततः अमिवदुःसहशोकसंतप्तः निर्विद्यते विषीदति यक्षैर्यक्षवदुर्निवार्यैः राजभिर्हृतमसुवदुस्त्यजं धनं यस्य सः निर्विद्यते ॥ ६ ॥ ॐ ॐ अन्यैश्च शूरैः राजभटादिभिः गन्धर्वपुरवदस्थिरं पितृपुत्रादिसमाजम् ॥ ७ ॥ ॐ ॐ कण्टकादितुल्यैर्विघ्नैः शिथिलक्रियः सन् नलवद् दुर्लब्धं महाकार्यं विधित्सुः पदे पदे प्रतिक्षणम् ॥ ८ ॥

गोस्वामिश्रीगिरिधरलालविहिता बालप्रबोधिनी

उक्तवैराग्यदाह्याय पारोक्ष्येण त्रयोदशे । भवारण्यतया त्वत्र प्राणिवृत्तं निरूप्यते ॥ १ ॥ ॥

अध्वनः पारं यातीत्युक्तं तमेवाध्वानं प्रसिद्धाध्वरूपकेण वैराग्यदाह्याय प्रपश्यति—दुरत्यये इति । एष प्रसिद्धः सार्धो जीवसमूहः अजया भगवन्मायया दुरत्यये दुस्तरेऽध्वनि प्रवृत्तिमार्गे निवेशितस्तत्र भ्रमन् देवतिर्यगादियोनिषु गच्छन् भवाटवीं संसारवनमेव याति । तत्र च शर्म सुखं न विन्दतीत्यन्वयः । अध्वनिवेशने हेतुमाह—रज इति, रजस्तमस्सत्त्वैर्विभक्तेषु कर्मस्वेव दृक् दृष्टिर्यस्य स तथा । तत्र दृक्त्वे हेतुमाह—अर्धपर इति, यतो विषयमुखाभिलाषी न भगवद्भजनपरोऽतस्तत्साधनं कर्मैव पश्यतीत्यर्थः । यथा वणिक्सारथोऽर्थाजनाय मार्गे गच्छन्नटवीं याति तत्र च भ्रमन् न सुखं लभते किन्तु दुःखमेव तथेत्यर्थः ॥ १ ॥ ॐ ॐ यद्यप्यस्याध्यायपारोक्ष्यस्य व्याख्यानुत्तराध्याये श्रीशुक एव करिष्यति तथापि सुखबोधाय पक्षद्वयमपि व्याख्यायते—यस्यामिति । यस्यां भवाटव्यामिमे पदं दस्यवश्रीराः कुत्सितो नायको रक्षको यस्य तं सार्थं बलाद्विलुम्पति । हे नरदेवेति सम्बोधनेन नरदेवत्वात्त्वयैतत्प्रतीकारायावश्यं प्रयतितव्यमिति सूचयति । यत्र यस्यां प्रमेतमनवहितं सार्थं प्रविश्य सार्थिकं सार्धं स्थितं वस्तु गोमायवः शृगालाः हरन्ति इत्यस्त आकर्षन्ति । तत्र दृष्टान्तमाह—उरणं मेघं वृकाः यथा कर्षन्ति तथेत्यर्थः । पक्षान्तरे यस्यां भवाटव्यामिमे इन्द्रियनामानः पदं दस्यवो बलात् सार्थं विलुम्पन्ति सार्थस्य धर्मकारणं धनमुपभोगेन मुषान्तीत्यन्वयः । तत्र हेतुमाह—कुनायकमिति कुत्सितो नायको बुद्धिलक्ष्णो यस्य तम् । हे नरदेवेति सम्बोधनेनैते शत्रवो नरदेवत्वेन जेतुं शक्याः किन्तु भगवदेकशरणतयैवेति सूचयति । यत्र च प्रमेतं कर्तव्यभगवद्भजनानुसन्धानरहितं कुटुम्बिनं प्रविश्य गोमायु-तुल्याः दारापुत्रादयः पुरुषस्य धनादिकं हरन्ति । यथा रक्ष्यमाणस्य उरणं वृका हरन्ति ॥ २ ॥ ॐ ॐ वीरयो लताः, तृणानि च, गुल्मानि लतादिजालानि च, प्रभूतैर्वीरवादिभिर्गह्वरे दुःप्रवेशे स्थाने कठोरैः कूटैर्दशैर्मक्षिकाविशेषैर्मशकैश्चोपद्रुतो भवति कचिदित्यन्वयः । कचित् गन्धर्वपुरं प्रपश्यति कचिच्चाशुरयो वेगो यस्य स चासातुल्मुकाकारग्रहश्च तमभिवृद्धयाऽऽदिस्ततीति शेषः । पक्षान्तरे तु—प्रभूततृणादिभिर्गह्वरस्थानवत्कामकर्मादिभिर्गह्वरे महाश्रमे दंशादिभिरिव दुर्जनेः कचिदुपद्रुतो भवति । प्रारब्धं विना गन्धर्व-पुरवद् दुर्लभं क्षणान्तरे दुस्स्थं च दारापत्यादिविषयजातं कचिन्नित्यतया प्रपश्यति स्वीकर्तुमुपधावति च । कचित् कदाचिच्चोल्मुक-पिशाचवदप्राप्तौ मोहकरं प्राप्तौ च कलहाधर्मादिभिर्भरणतरकादिप्रापकं सुवर्णमादित्सीत्यर्थः ॥ ३ ॥ ॐ ॐ भो राजन् निवासो वासस्थानं तोयं जलं द्रविणं धनं आत्मा देहः—उपलक्षणमन्येषामपि दारपुत्राद्यभिलषितवस्तूनां—तेषु बुद्धिर्यस्य सोऽदव्यां बने ततस्ततस्तत्र तत्र तत्तत्प्रयोजनसिद्धये धावतीत्युभयत्रायमेवार्थः । कचिच्च वात्या चक्रवातस्तस्यामुत्थितः पांशुस्तेन धूत्रा दिशो न जानाति । यतो रजस्वले रजोव्याप्ते अक्षिणी यस्य सः । पक्षान्तरे तु—वात्येव भ्रामयन्ती या स्त्री तस्यामुत्थितै रजस्सदृशैः दृष्ट्याच्छादकै रजोगुणकार्यै रागादिभिः अप्रकाशमानाः कर्मसाक्षिभूता दिग्देवता न जानाति यतो रजस्वलाक्षः रजोगुण-पिहितदृष्टिः ॥ ४ ॥ ॐ ॐ अदृश्यानां शिलीनां भृङ्गरिकास्तन्नानां कीटविशेषाणां स्वनेः कर्णयोः शूलो व्यथा यस्य सः उल्मुका घूकास्तेषां वाग्भिर्न्यथितोऽन्तरात्मा हृदयं यस्य सः, क्षुधाऽर्दितः पीडितः, अतोऽपुण्यान् पुण्यनाशकान् पापजनकान् वृक्षान् कचिच्छयते । कचित्पिपासादितो मरीचितोयान्यभिधावति । पक्षान्तरे तु—अत्र परोक्षप्रियवक्तारो दुर्जना शिलीतुल्याः, प्रत्यक्षप्रियवक्तारः प्रबला राजभूत्यादयो घूकतुल्याः, तेषां वाग्भिर्हृदये पीडा प्रसिद्धैव । अपुण्यवृक्षतुल्या अधार्मिका धनदुर्म-दान्धास्तानाशया श्रयते सेवते । तत्र हेतुमाह—मरीचितोयवदकिञ्चित्करत्वेन ज्ञातानपि विषयानभिधावति । तत्र हेतुः—क्षुधादित इति, विषयाभिलाषया वशीकृत इत्यर्थः ॥ ५ ॥ ॐ ॐ कचित् वितोया जलरहिताः सरितोऽभियाति । निरन्धः अन्नहीनः परस्परमन्नमालषतेऽभिवाञ्छति । पक्षान्तरे—यथा वितोयासु सरित्सु पतितस्य गात्रेभ्योऽस्यो दुःखं भवति न चोदकलाभस्तद्विह

परत्र च दुःखदान् पापण्डानभिधातीत्यर्थः । परस्परमित्यस्योभयत्रैक एवार्थः । क्वचित् दावं प्रवृत्तद्वनमासाद्याभिना तप्तो निर्विघ्ने विधीदति । क च क्वचिदयथैर्हता असवः प्राणा यस्य सः मृतो भवतीति शेषः । पक्षान्तरे तु दाववत्सन्तापजनकं गृहमासाद्य शोकाभिना सन्तप्तो विधीदतीत्यर्थः । यक्षराक्षसतुल्यै राजभिर्हृतमसुवत्प्रेष्ठं धनं यस्य सः मृततुल्यो मूर्च्छितो भवतीत्यर्थः ॥ ६ ॥ ❀ ❀ कच कचिदन्धैरेव शूरैः प्रवलेर्हतं स्वं मित्रं यस्य सः अत एव निर्विण्णं विषण्णं चेतो यस्य स शोचन् विमुहान् सम्भ्रमन् कश्मलं मूर्च्छां याति । उभयपक्षेऽप्येक एवार्थः । कचिच्च गन्धर्वपुरं प्रविष्टः सन् वस्तुतः सुखाभावेऽपि निर्वृतवत् सुखिवत् मुहूर्त्तमात्रं प्रमोदते इत्यन्वयः । पक्षान्तरे तु कचिच्च गन्धर्वपुरवद्वस्तुतः सुखाजनकं भ्रान्त्या सुखजनकवत्प्रतीयमानं आशुतरविनाशिनं पितृपुत्रादिसमाजं प्रविष्टः सन् सर्वदा दुःखप्रतिकारं कुर्वन्नपि मुहूर्त्तं सुखिवत् प्रमोदते इत्यन्वयः ॥ ७ ॥ ❀ ❀ कचिन्नगररुक्षुः पर्वतसारोदुमिच्छुः सन् चलन् पूर्वमेव कण्टकशर्करादिभिर्विद्धाङ्घ्रिः पदे पदे विमन्ता इवास्ते विषण्णो भवतीत्यर्थः । अभ्यन्तरबहिना जठराग्निनाऽर्दितः पीडितो बुभुक्षितः सन् जनाय दारापुत्रादिजनेभ्यः क्रुध्यति, यतः कौटुम्बिकः तेषु कृतस्वकीयत्वभिमानः । पक्षान्तरे तु कचिन् पर्वतारोहणवद् दुर्गनुप्रेयगृहाश्रमोचितश्लाघाचोदितं सहस्रकर्मानुष्ठातुमिच्छन् मध्ये कण्टकादिभिरिव विघ्नैरभिभूयमानः प्रतिक्षणं विषण्णचेता भवतीत्यर्थः । बुभुक्षितो जनाय क्रुध्यति । वै इति प्रसिद्धेव ॥ ८ ॥

श्रीभगवत्प्रसादाचार्यविरचिता भक्तमनोरञ्जनी

अविरक्तप्रतस्तस्त्वकथा मिथ्या त्रयोदशे । विरक्तेरतिदुर्धर्ष्य वर्ण्येतस्थ भवाटवी ॥ १ ॥

एवं तत्त्वं निरूपितमपि विरक्त्यभावाद्वह्मणहृदि तत्र प्रतिष्ठां प्राप्तमिति सम्यग्विरक्त्युदयाय संसाराधानं लोकप्रसिद्धः दुर्गाध्वत्वेन निरूपयति यावदध्यायेन द्विजः दुरत्यय इति । हे राजन्, दुरत्यये दुरतिक्रमे दुस्तरे इति यावत् । अध्वनि कर्मात्मकप्रवृत्तिमार्गे, अजया प्रकृत्या निवेशितः, रजश्च तमश्च सत्त्वं च तैः विभक्तानि कर्माणि कार्यतया पश्यतीति तथाभूतः शुभाशुभमिश्ररूपकर्मणि दृष्टिमानित्यर्थः । सोऽनादिकालप्रवृत्तः, एष प्रसिद्धः, सार्थो जीवसमूहः, अर्थपरः धर्मादिपुरुषार्थत्रयासक्तत्वात्सुखार्थः सन्, भवाटवीं ब्रह्मादिस्तम्बपर्यन्तं संसारवनं याति, तत्र परिभ्रमन् सन्, शर्म सुखं च न विन्दति । यथा षण्णिकसार्थः, अर्थार्जनाय गच्छन्, अटवीं याति । तत्र सुखं, न विन्दति तद्वत् ॥ १ ॥ ❀ ❀ यद्यपि अस्याध्यायस्य व्याख्यानरूप उत्तराध्यायोऽस्ति तथापि सुखेन पाठकानामर्थप्रतिपत्तयेऽत्रापि किञ्चित्किञ्चिद्व्याख्यायते तदेवाह यस्यामिति । हे नरदेव, यस्यां भवाटव्यां, इमे षट् षट्संख्याकाः, दस्यव इन्द्रियनामानश्चौराः कुत्सितः सन्मार्गानभीष्टः नायको बुद्धिरूपो नेता यस्य तं, सार्थं जीवसमूहं, विलुम्पन्ति । जीवस्य भगवदाराधनरूपं धनं लुम्पन्तीत्यर्थः । यत्र यस्यां भवाटव्यां, गोमायवः शृगालतुल्या दारापत्यादयः । प्रमत्तमनवहितं, सार्थिकं, आविश्य त्वं मे भर्तासि पितृसि इत्येवं प्रवेशं कृत्वा, उर्यं मेवं वृकाः यथा, तद्वत् हरन्ति इतस्तत् आकर्षन्ति 'योऽन्यथा सन्तमात्मानमन्यथा प्रतिपद्यते' इत्युक्तीत्यात्मस्वरूपविस्मयकाराभिमानजननद्वाराऽऽत्मानमपहरन्तीत्यर्थः ॥ २ ॥ ❀ ❀ प्रभूतेति । वीरुधः प्रतानिन्यश्च तृणानि घासाश्च गुल्मानि वल्गजादिजालानि च, प्रभूतानि प्रचुराणि यानि वीरुधादीनि तैर्गह्वरं दुःप्रवेशं तस्मिन्, क्षेत्रे कठोरदंशैस्त्रीत्रमाक्षिकाविशेषैः, मशकैरल्पदंशविशेषैश्च, उपद्रुतः यथा कश्चिद्वने उपद्रुतो भवति, तद्वदेव गृहेऽपि कठोरदंशादिसदृशराजभट्टादिभिरुपद्रुतो भवतीत्यर्थः । यद्वा कामकर्मदिगह्वरगृहाश्रमस्थत्वात्तत्रत्यमशकसदृशस्वजनैरुपद्रुतो भवतीत्यर्थः । क्वचित्तु गन्धर्वपुरं, प्रपश्यति । गन्धर्वपुरवदस्थिरमनुष्यशरीरं स्थिरवत्प्रपश्यतीत्यर्थः । गन्धर्वपाणां वस्तुतः, पुरमेव नास्ति तथापि अल्लदेशे सूर्यस्फोदयवेलायां प्रश्निसदिशि साप्तमीमसौधवत्पुरसमानं द्वित्रिषटिकापर्यन्तं दृश्यते ततो विनश्यति, तद्गन्धर्वपुरमिति वदन्ति तद्यथाऽविद्यमानमपि विद्यमानवज्जनाः पश्यन्ति, तद्वद्वस्तुतोऽनित्यमपि शरीरं नित्यबद्धिद्यमानतया पश्यतीति भावः । कश्चित्कश्चिदापि कापि च, आशुरयोऽतिवेगो य उल्मुकाकारो ग्रहस्तं, प्रपश्यति । उल्मुकाकारग्रहतुल्यं सुवर्णमुपादेयत्वेन पश्यतीत्यर्थः । असुहरोल्मुकमहमिति पाठे, प्राणहरोल्मुकपिशाचतुल्यं परकीयसुवर्णमुपादेयत्वेन प्रपश्यतीत्यर्थः । यथा पिशाचगतोल्काज्वलनं प्रकाशार्थं जिघृक्षन् पिशाचहतो भवति, एवं दुर्जनसंबन्धि सुवर्णस्वोपकारकबुद्ध्या जिघृक्षुर्दुर्जनैरुपद्रुतो भवतीति भावः ॥ ३ ॥ ❀ ❀ निवासेति । सो राजन्, निवासश्च तोयं च द्रविणं च तेष्व्वात्मा स्वभावो यस्यास्तथाविधा बुद्धिर्यस्य सः पिपासतोयेति पाठे, पिपासा पातुमिच्छा तद्विषयं तोयं पिपासतोयं मृगवृष्णिका । पिपासाशब्दस्य 'ड्यापोः संज्ञाछन्दसोः' इत्यार्षो ह्रस्वः । पिपासतोयतुल्यं यत् द्रविणं तस्मिन्नात्मबुद्धिः स्वबुद्धिर्यस्य सः, तथाभूतः सन्, अटव्यां, इतस्ततः, भावति भ्रमति । कचिच्च रजस्वले रजोव्याप्तौ अक्षिणी यस्य तथाभूतः सन्, वात्या चक्रवातस्तस्यामुत्थितो यः पांसुस्तेन धूमाः, दिशः न जानाति । अन्यत्र वात्येव भ्रमणशीलत्वात्तत्तुल्या आसी तया उत्थितो रागादिदोषरूपः पांसुस्तेन धूमा आविला दिशः धर्ममर्चायाः, रजस्वलाश्च रजोगुणोपहतज्ञानः सन्न जानाति । कर्मसाक्षिभूता देवता दिव्यवर्णिताः सत्यो, मददुष्कर्म जानन्त्येवेति स कामाद्याकुलतरजस्वलेनो न जानातीति भावः ॥ ४ ॥ ❀ ❀ अटयेति । अट्टया अप्रकाशमाना या झिल्लयो भृङ्गारिकसंज्ञकीटविशेषास्तासां स्वनास्तीक्षणशब्दास्तैः कर्णयोः शूलं शूलभेदः समाना व्यथा यस्य सः । उल्का घूकास्तेषां वाचस्ताभिः, व्यथितोऽन्तरात्मा मनो यस्य सः । परोक्षमप्रियवत्कारो झिलीतुल्या,

प्रत्यक्षमप्रियवक्तारो घूकतुल्याः । यथाटव्यां प्रविष्टोऽदृश्यझिल्लीस्वनश्रवणव्यथितकर्णो जायते तथा परोक्षाप्रियभाषिरिपुवाक्य-
श्रवणजनितकर्णव्यथायुक्तो जायते इति पूर्वपदस्येत्यर्थः । यथाटव्यां प्रविष्टो दृश्यमानघूकस्वनश्रवणव्यथितकर्णो भवति तथा प्रत्यक्षा-
प्रियभाषिघूकसदृशराजभटादिवाक्यश्रवणव्यथितान्तरात्मा भवतीति द्वितीयपदस्यार्थः । क्वचित् क्षुधा अशनया, अर्दितः पीडितः
सन्, अपुण्यवृक्षान् येषां छायापि पापहेतुस्तथाविधापुण्यतरुन्, श्रयते । अन्यत्र कारस्करादिविषवृक्षसदृशाननुपकारककर्मणोऽ-
प्रतिग्राह्यधनादिकान्संश्रयते इत्यर्थः । क्वचित्, मरीचितोयानि प्रति अभिधावति । अन्यत्र मरीचिकाजलवन्मुखाभासानभोग्यान-
हेयान् विषयान्प्रति भोग्यबुद्ध्या यतस्ततोऽन्वेषयन्ननुधावतीत्यर्थः ॥ ५ ॥ ❀ ❀ क्वचिदिति । क्वचित् वितोया जलरहिताः
सरितो नदीः अभियाति । यथा वितोयासु सरित्सु पानीयार्थं प्रयातस्य वस्तुलाघवमभ्यः पतितस्य गात्रभङ्गात्सद्यो दुःखं भवति,
न चोदकलाभस्तद्विदह परत्र च दुःखदान्निष्फलान्पाषण्डाश्रमानाश्रयते । क्वचित् निरन्नः सन्, परस्परं आलषते दायादेभ्योऽन्नादिकं
वाञ्छति च, निरन्नकतया पुत्रः पितृधनमिच्छति पिता च पुत्रधनमिच्छतीत्येवमन्योन्यं वाञ्छतीत्यर्थः । क्वचित् दावं आसाद्य
अम्रिततप्तः भवति । अभिमतविषयशून्यं दुःखदं दावाम्रितुल्यं गृहं संप्राप्य तत्राभिनिविष्टोऽग्नितप्तवच्छोकातुरो भवति इत्यर्थः ।
क्वच क्वचित् यक्षैः हतासुहृत्प्राणः, निर्विद्यते । यक्षवत्प्रतिहर्तुमशक्यै राजभिरपहृतप्राणतुल्यधनः सन्निर्विण्ण इव खिद्यते
इत्यर्थः ॥ ६ ॥ ❀ ❀ शूरैरिति । क्वच क्वचित् शूरैः राजभटादिभिः हतं स्वं धनं यस्य सः, अत एव, निर्विण्णं विषण्णं चेतो
तस्य तथाभूतः सन् शोचन्, नष्टस्य तस्य शोकं कुर्वन्, विमुह्यन् स्मृत्वा मोहमुपगच्छन्संश्रय, कश्मलं मूर्च्छां उपयाति । पाठान्तरे
नृपेति संबोधनम् । क्वचिच्च गन्धर्वपुरं, प्रविष्टः सन् सुहृत् निर्धृतवत् प्रमोदते गन्धर्वपुरवदस्थिरं मनोरथमात्रोपगतं पितृपुत्रादि-
बन्धुवर्गसमाजं प्रविष्टः सन् सुखितवन्मन्यमानो सुहृत्समात्रं प्रमोदमनुभवति इत्यर्थः ॥ ७ ॥ ❀ ❀ चलन्निति । क्वचित्
नगारुरुक्षुः पर्वतमारोढुमिच्छन् कण्टकाश्च शर्कराः कर्कराश्च तामिर्युक्तौ अङ्घ्री यस्य तथाभूतः चलन् सन्, विमनाः इव आस्ते ।
दुरारोहपर्वतारोहेच्छावत्स्वाशकयश्नादिकलापं विधित्सुः कण्टकादितुल्यविघ्नाभिभूतः सन्नभास्वरवदनोऽवतिष्ठते इत्यर्थः ।
क्वचित् यतः कौटुम्बिकस्ततः पदे पदे क्षणे क्षणे अभ्यन्तरवह्निना जाठराग्निना अर्दितः संपीडितः सन्, जनाय क्रुध्यति वै ।
कलत्रादीन् प्रति कुप्यतीत्यर्थः ॥ ८ ॥

भाषानुवादः

भवाटवीका वर्णन और रहगणका संशयनाश

जडभरतने कहा—राजन् ! यह जीवसमूह सुखरूप धनमें आसक्त देश-देशान्तरमें घूम-फिरकर व्यापार करनेवाले
व्यापारियोंके दलके समान है । इसे मायाने दुस्तर प्रवृत्तिमार्गमें लगा दिया है; इसलिये इसकी दृष्टि सात्त्विक, राजस, तामस
भेदसे नाना प्रकारके कर्मोंपर ही जाती है । उन कर्मोंमें भटकता-भटकता यह संसार-रूप जंगलमें पहुँच जाता है । वहाँ इसे
तनिक भी शान्ति नहीं मिलती ॥ १ ॥ ❀ ❀ महाराज ! उस जंगलमें छः डाकू हैं । इस वणिक्-समाजका नायक बड़ा
दुष्ट है । उसके नेतृत्वमें जब यह वहाँ पहुँचता है, तब ये लुटेरे बलात्कारसे इसका सब माल-मत्ता लूट लेते हैं । तथा भेड़िये
जिस प्रकार भेड़ोंके झुंडमें घुसकर उन्हें खींच ले जाते हैं, उसी प्रकार इसके साथ रहनेवाले गीदड़ ही इसे असावधान देखकर
इसके धनको इधर-उधर खींचने लगते हैं ॥ २ ॥ ❀ ❀ वह जंगल बहुत सी लता, घास और झाड़-झंखाड़के कारण बहुत
दुर्गम हो रहा है । उसमें तीव्र ढाँस और मच्छर इसे चैन नहीं लेने देते । वहाँ इसे कभी तो गन्धर्वनगर देखने लगता है और
कभी-कभी चमचमाता हुआ अति चञ्चल अगियाबेताल आँखोंके सामने आ जाता है ॥ ३ ॥ ❀ ❀ यह वणिक्-समुदाय इस
वनमें निवासस्थान, जल और धनादिमें आसक्त होकर इधर-उधर भटकता रहता है । कभी बवंडरसे उठी हुई धूलके द्वारा जब
सारी दिशाएँ धूमाच्छादित-सी हो जाती हैं और इसकी आँखोंमें भी धूल भर जाती है, तो इसे दिशाओंका ज्ञान भी नहीं
रहता ॥ ४ ॥ ❀ ❀ कभी इसे दिखाई न देनेवाले झींगुरोंका कर्णकटु शब्द सुनायी देता है, कभी उल्लुओंकी बोलीसे
इसका चित्त व्यथित हो जाता है । कभी इसे भूख सताने लगती है तो यह निन्दनीय वृक्षोंका ही सहारा टटोलने लगता है और
कभी प्याससे व्याकुल होकर मृगतृष्णाकी ओर दौड़ लगाता है ॥ ५ ॥ ❀ ❀ कभी जलहीन नदियोंकी ओर जाता है,
कभी अन्न न मिलनेपर आपसमें एक दूसरेसे भोजन प्राप्ति की इच्छा करता है, कभी द्वावानल में घुसकर अग्निसे झुलस जाता है
और कभी यक्ष लोग इसके प्राण खींचने लगते हैं तो यह खिन्न होने लगता है ॥ ६ ॥ ❀ ❀ कभी अपनेसे अधिक बलवान्
लोग इसका धन छीन लेते हैं, तो यह दुःखी होकर शोक और मोहसे अचेत हो जाता है और कभी गन्धर्व नगरमें पहुँचकर घड़ी-
भरके लिये सब दुःख भूलकर खुशी मनाने लगता है ॥ ७ ॥ ❀ ❀ कभी पर्वतोंपर चढ़ना चाहता है तो काँटे और कंकड़ों
द्वारा पैर चलनी हो जानेसे उदास हो जाता है । कुटुम्ब बहुत बढ़ जाता है और उदरपूर्तिका साधन नहीं होता तो भूखकी
ज्वालासे सन्तप्त होकर अपने ही बन्धु-बान्धवोंपर खीझने लगता है ॥ ८ ॥

कचिभिर्गीर्णोऽजगराहिना जनो नावैति किञ्चिद्विपिनेऽपविद्धः ।

दष्टः स्म शेते क च दन्दशूकैरन्धोऽन्धकूपे पतितस्तमिस्त्रे ॥ ९ ॥

कहिं स्म चित्क्षुरसान् विचिन्वंस्तन्मक्षिकाभिर्व्यथितो विमानः ।

तत्रातिकृच्छ्रात्प्रतिलब्धमानो बलादिलुम्पन्त्यथ तं ततोऽन्ये ॥ १० ॥

कचिच्च शीतातपवातवर्षप्रतिक्रियां कर्तुमनीश आस्ते ।

कचिन्मिथो विपणन् यच्च किञ्चिद् विद्वेषमुच्छ्रित्युत वित्तशाठ्यात् ॥ ११ ॥

कचित्कचित्क्षीणधनस्तु तस्मिन् शय्यासनस्थानविहारहीनः ।

याचन् परादप्रतिलब्धकामः पारक्यदृष्टिर्लभतेऽवमानम् ॥ १२ ॥

अन्योन्यवित्तव्यतिषङ्गवृद्धवैरानुबन्धो विवहन्मिथश्च ।

अध्वन्यमुष्मिन्नुत्कृच्छ्रवित्तबाधोपसर्गोर्विहरन् विपन्नः ॥ १३ ॥

तांस्तान् विपन्नान् स हि तत्र तत्र विहाय जातं परिगृह्य सार्थः ।

आवर्ततेऽद्यापि न कश्चिदत्र वीराध्वनः पारमुपैति योगम् ॥ १४ ॥

मनस्विनो निर्जितदिग्गजेन्द्रा ममेति सर्वे भुवि बद्धवैराः ।

मृधे शयीरन् तु तद् व्रजन्ति यन्न्यस्तदण्डो गतवैरोऽभियाति ॥ १५ ॥

प्रसज्जति कापि लताभुजाश्रयस्तदाश्रयाव्यक्तपदद्विजस्पृहः ।

कचित्कदाचिद्धरिचक्रतत्सन् सख्यं विधत्ते वककङ्कगुणैः ॥ १६ ॥

अन्वयः—कचित् अजगराहिना निर्गीर्णः जनः किञ्चित् न अवैति क च विपिने अपविद्धः दन्दशूकैः दष्टः अन्धः अन्धकूपे पतितः तमिस्त्रे शेते स्म ॥ ९ ॥ * * कहिंस्मचित् क्षुरसान् विचिन्वन् तन्मक्षिकाभिः विमानः व्यथितः अथ तत्र अतिकृच्छ्रात् प्रतिलब्धमानः तम् ततः अन्ये बलात् विलुपन्ति ॥ १० ॥ * * कचित् च शीतातपवातवर्षप्रतिक्रियाम् कर्तुम् अनीशः आस्ते च कचित् यत् किञ्चित् मिथः विपणन् वित्तशाठ्यात् उत विद्वेषं मुच्छ्रित्य ॥ ११ ॥ * * कचित् कचित् तु तस्मिन् क्षीणधनः शय्यासनस्थानविहारहीनः याचन् परात् अप्रतिलब्धकामः पारक्यदृष्टिः अवमानम् लभते ॥ १२ ॥ * * अन्योन्यवित्तव्यतिषङ्गवृद्धवैरानुबन्धः मिथः च विवहन् अमुष्मिन् अध्वनि उत्कृच्छ्रवित्तबाधोपसर्गोः विहरन् विपन्नः ॥ १३ ॥ * * सः सार्थः तान् तान् विपन्नान् तत्र तत्र विहाय जातम् परिगृह्य अद्य अपि न आवर्तते वीर कश्चित् अत्र अध्वनः पारम् योगम् न उपैति ॥ १४ ॥ * * निर्जितदिग्गजेन्द्रा मनस्विनः भुवि मम इति बद्धवैराः सर्वे मृधे शयीरन् गतवैरः न्यस्तदण्डः तु यन् अभियाति तन् न व्रजन्ति ॥ १५ ॥ * * क अपि लताभुजाश्रयः तदाश्रयाव्यक्तपदद्विजस्पृहः प्रसज्जति कचित् कदाचित् हरिचक्रतः त्रसन् वककङ्कगुणैः सख्यम् विधत्ते ॥ १६ ॥

श्रीधरस्वामिविरचिता भावार्थदीपिका

अजगराहिना निद्रारूपेण गिलितो न वेत्ति । विपिने त्यक्तः शब इव दन्दशूकैर्हिस्त्रैर्दुर्जनैर्दष्टः पीडितोऽथो लुप्तविवेकोऽन्धकूपे मोहे पतितस्तमिस्त्रे दुःखे शेते लीयते ॥ ९ ॥ * * क्षुरसान्परयोषादीन्विचिन्वन्नावेषयस्तन्मक्षिकाभिर्योषादिस्वामिभिर्विमानोऽवज्ञातस्ताडितः सन्व्यथितो भवति । यदि कथञ्चित् तत्रातिक्लेशेन प्रतिलब्धमानः प्राप्तयोषादिर्भवति तदा बलादन्येऽपहरन्ति । तान्यदाऽभियुक्ते तदा ततोऽप्यन्ये हरन्ति ॥ १० ॥ * * यत्किञ्चिदत्यल्पमपि मिथो व्यवहरन् क्रयादिना गृह्णन् । वित्तशाठ्याद्वनवचनात् ॥ ११ ॥ * * शय्यादिहीनः । आस्यतेऽस्मिन्नित्यासनं कबलादि । स्थीयतेऽत्रेति स्थानं गृहम् । विहरन्त्यनेनेति विहारो यानादि । याचमानोऽपि यदा परस्मादप्राप्तकामस्तदा परकीये वस्तुनि दृष्टिर्भिलाषो यस्य सोऽवमानं प्राप्नोति ॥ १२ ॥ * * एवमन्योन्यं वित्तव्यतिषेण धनविनिमयेन विषुद्धो वैरानुबन्धो यस्य तथाविधोऽपि परस्परं विवहन् विवाहादिसम्बन्धं कुर्वन्नुत्तमः कृच्छ्रैः श्रमैर्वित्तबाधैरुपसर्गैश्च द्वेषादिभिर्विपन्नो मृतप्रायो भवति ॥ १३ ॥ * * दुरत्ययत्वमध्वनो दर्शयति । तांस्तान्विपन्नान्मृतान्विहाय जातं जातं परिगृह्य विहरन्त्यतः प्रस्थितस्तं प्रति नावर्तते । हे वीर अध्वनः

पारं यो योगस्तं च नोपैति । अत्र सार्थं । कश्चिदतिसमर्थोऽपि ॥ १४ ॥ ॐ ॐ तदेवाह । मनस्विनः शूराः निर्जिता दिग्गजेन्द्रा यैः ममेयं भूमिर्ममेयं भूमिर्निमित्तभूतायां बद्धं वैरं यैः । न्यस्तदण्डः संन्यासी । यद्विष्णोः पदमभियाति तत्तु न व्रजन्ति ॥ १५ ॥ ॐ ॐ सिंहावलोकनेन पुनर्भवाटवीमेवानुवर्णयति । प्रसज्यतासक्तिं करोति । कीदृशः लतानां भुजाः शाखास्तद्वत्सुकुमारा ये स्त्रीणां भुजास्तदाश्रयः सन् । तदाश्रया अन्यक्तपदा अस्फुटाक्षराः कलभाभिणो ये द्विजाः पक्षिणस्तत्तुल्येषु स्त्रीसंगप्रसक्तेष्वपत्येषु स्पृहा यस्य तादृशो भूत्वा हरिचक्रं सिंहसमूहस्तत्तुल्यात्कालचक्रनिमित्तजन्ममरणादेखसंस्तत्परिहाराय कैश्चित्प्रलोभितो बकादिवद्वचकैः भुद्वैः क्रूरैश्च पाखण्डैः सह सख्यं करोति तेषु प्रविशति ॥ १६ ॥

श्रीवन्शीधरकृतो भावार्थदीपिकाप्रकाशः

तत्र तदाऽतिह्येन वित्तव्ययादिना बलाद्बहुवित्तव्ययादितः अभियुक्ते उपमुक्ते ॥ १० ॥ ॐ ॐ अनीशोऽसमर्थः ॥ ११ ॥ ॐ ॐ अभिलाषायादिना हरिष्येऽस्येदं धनमितीच्छा । अबमानं बध्वन्धादिरूपम् ॥ १२ ॥ ॐ ॐ वित्तस्य धनस्य बाधैर्नाशैः । यद्वा—उरुकृच्छ्रेणाप्तं वित्तमुरुकृच्छ्रवित्तं मध्यपदलोपी समासः । तस्य नाशेन ये उपसर्गा वैकल्यादयस्तैः ॥ १३ ॥ ॐ ॐ विपन्नान्मृतप्रायान् । योऽविपन्नः स हीति जातं जातमविपन्नमविपन्नं यतः परमेश्वराच्चलितस्तं प्रतीत्यर्थः । तत्प्राप्तिसाधनं योगसुपायं भक्तिज्ञानादिकं पारं पारप्रापकं नोपैति । अत्र सार्थमध्ये । वीरेति । हे वाक्छूरेत्यभिप्रायः ॥ १४ ॥ ॐ ॐ तदेव तदनावर्तनमेव ॥ १५ ॥ ॐ ॐ पक्षे भायैत्सङ्गवर्तिनि अस्फुटाक्षरभाषिणि द्वाभ्यां स्त्रीपुंसाभ्यां जातत्वात् द्विजे बालके दर्शनस्पर्शनादिस्पृहा यस्य तादृशो भूत्वा कदाचित्काले क्वपि देशे स्वयमेव कथमरे संसारं तरिष्यामीति दैवात्पाखण्डानां वाक्येन वा त्रस्यन् ॥ १६ ॥

श्रीमद्भरराघवव्याख्या

कचिदयं जनः अजगराहिना अजगराख्यसर्पतुल्यया निद्रया निगीर्णो प्रस्तः किञ्चिदपि न वेत्ति यथा विपिनेऽरण्येऽपविद्धस्यक्तः शव इव कश्च दन्दशूकैः सर्पतुल्यैर्हिंसैर्दुर्जनैर्दंष्ट्रैः पीडितः अन्धो लुप्तविवेकः अन्धकूपे मोहे शरीरदुःखे वा पतितः तमिच्छे दुःखादिभिर्व्याप्ते ॥ ९ ॥ ॐ ॐ कर्हिचित् क्षुद्ररसान् विचिन्वन् तन्मक्षिकाभिः रसादिस्वामिभिर्व्यथितः ताडितः विमानोऽवज्ञातो भवति, यदि कश्चित्तत्रातिह्येन प्रतिलब्धमानः प्राप्तपरदारमिर्भवति तदा तं वञ्चयित्वा बलादन्ये तान् क्षुद्ररसान्पहरन्ति एवं तेभ्योऽप्यन्येऽपहरन्तीत्यर्थः ॥ १० ॥ ॐ ॐ कश्चिन् शीतादीनां प्रतिक्रियां कर्तुं शीतादिनिर्हरकबलगृहादिकं सध्यादधितुमसमर्थस्तैर्दुर्गन्धित आस्ते कचिन्मिश्रः यत्किञ्चिदत्यल्पमपि निषण्ण क्रयविक्रयादिभिर्व्यवहारं वाणिज्यकुर्वन्नित्यर्थः । वित्तशाठ्याद्धनवाञ्छया विद्वेषं प्राप्नोति ॥ ११ ॥ ॐ ॐ तस्मिन् संसाराध्वनि कचिन् क्षीणं धनं यस्य सः अत एव शब्दादिभिर्विहीनः रहितः भवति श्वेतोऽस्यामिति शय्या पर्यङ्कादि आस्यतेऽस्मिन्नित्यासनं कम्बलादि स्थीयतेऽस्मिन्निति स्थानं गृहादि विहरन्त्यनेनेति विहारो यानादिः याचमानो यदापरस्मादप्राप्तकासः तदा परकीये वस्तुनि दृष्टिरभिलाषो यस्य सोऽवमानमवज्ञां लभते ॥ १२ ॥ ॐ ॐ एवमन्योऽन्यं वित्तव्यतिषक्केण वित्तव्यत्यासेन वृद्धः वैरानुबन्धो यस्य सः मिथः विवादं कुर्वन्-विवहन्मिश्रश्चेत्यपि पाठः तदाभाषालब्धवित्तनियमन्यत्यासेन विवृद्धवैरानुबन्धः वैराविष्टवित्तः परस्परं विवादं कुर्वन्नमुष्मिन् दुरत्ययेऽध्वनि उरुभिः कृच्छ्रैः श्रमैः वित्तबाधैरुपसर्गैश्च द्वेषादिभिर्विपन्नैः मृतप्रायो भवति ॥ १३ ॥ ॐ ॐ दुरत्ययत्वमध्वनो दर्शयति । तांस्तान् विपन्नान् मृतान् पित्रादीन् तत्र विहाय जातं सार्थं पुत्रादिकं परिगृह्याद्याप्यत्रावर्तते भ्राम्यति हे वीर ! अध्वनः पारं योगं कश्चिदपि नोपैति अत्र सार्थं कश्चिदतिसमर्थोऽपि ॥ १४ ॥ ॐ ॐ तदेवाह । मनस्विनः शूरा निर्जिताः दिग्गजेन्द्रा यैस्ते ममेयं भूमिर्ममेयं भूमिरित्यभिमाननिमित्तभूतायां भुवि बद्धं वैरं यैस्ते मृधे युद्धे केवलं शरीरान्प्राणांस्त्यक्तवन्तः । न तु तद् व्रजन्ति प्राप्नुवन्ति किं तत् यत्र व्रजन्ति मनस्विनस्तत्राह । न्यस्तदण्डस्यक्तभूतदण्डः त्यक्तभूतवैरश्च योगी यद्विष्णोः पदं याति तत्र व्रजन्तीत्यर्थः ॥ १५ ॥ ॐ ॐ सिंहावलोकनन्यायेन पुनर्भवाटवीमेवानुवर्णयति प्रसज्यतीति । प्रसज्यतासक्तिं करोति कीदृशः लतानां भुजाः शाखाः तानाश्रितः लतातुल्यकामिनीभुजोपधान इत्यर्थः । तदाश्रयाः कामिनीलताश्रया येऽन्यक्तपदाः स्वानिभ्यक्तवर्णमधुरवचोभाषिणो द्विजाः पक्षिसदृशाः शिखराः बालाः तेषु स्पृहा यस्य सः तादृशो भूत्वा प्रसज्यतीत्यर्थः । कचिन् हरिचक्रं सिंहसमूहस्तत्तुल्याद्वरिचक्राद्गवत्सम्बन्धिनः कालचक्रात् त्रसन् बिभ्यन् कालचक्रनिमित्तजन्ममरणादेखसन् तत्परिहाय कैश्चित्प्रलोभितः बकादितुल्यैः पाखण्डैर्देवैः सह सख्यं विधत्ते तेषु भक्तिं करोतीत्यर्थः ॥ १६ ॥

श्रीमद्विजयध्वजतीर्थकृता पदरत्नावली

अजगराहिना “अजगरः शयुः” इत्यभिधानाभिद्राशीलो महासर्पः । तद्विद्राया काललक्षणेन वा पिनातेर्गतिकर्मणोर्व्युपपदाया विपरीतार्थायाः ज्ञानोपरतिलक्षणा रात्रिरित्यर्थः । तत्रापविद्धः विस्त्रीनागतशरविद्ध इव दुःखितो दन्दशूकैः पुनः पुनरुपद्रव-

शीलैरसज्जनैर्दष्टेऽविभक्तोऽन्धो विवेकशून्योऽन्धकूपसमानयोनिविशेषे तमिह नरकवत् दुःखरूपे ॥ ११ ॥ * * परवर्तिता-
सङ्गेन क्षुद्रसानलपान्मान् विचिन्वन्तस्त्विक्षिकाभिस्तासां चनितामां समानशीलैरन्योऽन्यवर्तितालोलेः स्वाभिभिर्व्यथित-
स्ताडितो विमानो विगताभिमानस्तत्रापि परस्त्रीविषयेऽपि कृच्छ्रात्स्वामिवञ्चनायासेन प्रतिलब्धं स्त्रीधनादि अन्ये राजानो बलान्
विलुम्पन्ति अपहरन्ति । अथ ततः तेभ्यः अन्ये उपपतयस्तं स्त्रीजनमपहरन्तीत्येवमनवस्थाविषयसुखस्य क्षुधं रान्तीति क्षुद्राः अल्पत्वे-
नेति शेषः, तान् क्षुद्रसानललक्षणान् विचिन्वन्तस्त्विक्षिकाभिस्तदन्नदात्तुधिरदानेन दुःखितो विमानोऽनाश्रयो भवति, तत्र कचि-
त्कालान्तरे अत्यायासेन प्रतिनिधिना स्वाम्युक्तकर्मकरणलक्षणेन लब्धं निपन्नमन्येऽन्नकाङ्क्षिणो याचका विद्याबलादपहरन्ति तेभ्यो
याचकेभ्योऽन्ये ततोऽन्यधिकविद्याबलेन महामार्गे क्लृप्तं विप्रभोजनमपहृत्य भुञ्जत इति धर्मभोजनस्यासिद्धिः । अथशब्दः आश्चर्यार्थे
इति वा ॥ १० ॥ * * प्रतिक्रियां परिहारं प्रावरणाश्रमावेनेति शेषः । विपणन् क्रयविक्रयलक्षणं व्यवहारं कुर्वन् यत्किञ्चिदपि
विक्रेयं रसलक्षणादिकमपि ऋच्छति प्राप्नोति ॥ ११ ॥ * * तस्मिन् व्यवहारे शीणधनः नष्टमौल्यः यावद्यदा दूरिद्रः परं
प्रार्थयते तदा परादन्त्यादप्रतिलब्धकामः प्रतिग्रहादिधर्मेणाप्राप्ताभीष्टधनः पारक्यदृष्टिः परकीयद्रव्यस्वीकारेच्छुभ्रौयेमेति शेषः ।
अवमानं बन्धनताडनादिकम् ॥ १२ ॥ * * लतावत्कोमलभुजाश्रयः अन्यत्तपदमन्यक्तस्य प्रकृतिसंज्ञस्य स्त्रीजनस्य पदं
स्थानं प्रसजति प्रकर्षेण सक्तो भवति द्विजस्य कुले जातोऽपीति शेषः । तदाश्रय इति हेतुगर्भं विशेषणं स्त्रीजनाश्रयत्वादिति । 'प्रभवति
मनसि विवेको विदुषामपि शास्त्रसम्भवस्तावत् । निपतन्ति दृष्टिविशिखा यावन्तेन्दीवराक्षीणाम् ॥' इति प्रसिद्धिं हसन्वेनाह ।
हरिचक्रतः कालचक्रान् व्रसनं विभ्यन् 'वक् भक्षणे' 'ककि लौत्ये' 'गृधु अभिकाङ्क्षायां' वक्वदिशुदण्डादिभक्षणशीलविघ्नेश्वर-
देवतया कङ्कवन्मैथुनलोलचित्तयक्षादिदेवतया रुधिरासवाकाङ्क्षारतभद्रकालीदेवतया च सेवालक्षणं शक्यम् ॥ १३ ॥ * *
वञ्चितो विपुलदण्डः अमीष्टफलाभावादिति शेषः, हंसकुलं ब्राह्मणकुलं संन्यासाश्रमं वा हंसानां शीलमुपनयनादिसंस्कारं
त्रिषवणस्नानभिक्षावृत्त्यादिकं वा न रोचयन् पश्यं नेदमिति मन्वानो बानरः बानेन हिंसया रमत इति शूद्रस्वभावं हिंसालक्षणं
बानेन रमत इति गमनागमनलक्षणं सेवां वा शूद्रवत्सेवावृत्तिमुपजीव्य वर्तत इत्यर्थः । तज्जातिरासेन शूद्रजातिकीद्वारसेन सुष्ठु
निर्वृतानि प्रीतानीन्द्रियाणि यस्य स तथा परस्परास्वीक्षणविस्मृतावधिः स्त्रीपुरुषयोरन्योऽन्यमुखनिरीक्षणेन विस्मृतविहितकाल-
मर्यादाः ॥ १४ ॥ * * इमेऽप्येवैहिकफलभोगयोग्यलक्षणेषु गृहेषु रम्यन् रतिं कुर्वन् सुतदारेषु स्निग्धा व्यववायेन मैथुनक्रियया
दीनः शोच्यां दशमापन्नोऽत एव विवशो बने संसाराख्ये चरन् भवति ततः कदाचित् प्रमादाद्गवत्तत्त्वापरिज्ञानाद् गिरि-
कन्दरवद्भयङ्करनरके पतन्बलीं जन्मान्तरोपार्जितपुण्यकर्मलक्षणं पाशमवलम्ब्य गजभीतो भयङ्करमृत्युभीतोऽपि ॥ १५ ॥ * *
ततः आपदः कथञ्चिन्मुक्तो भूत्वा श्रद्धानः सार्थं सदाचरोपेतवर्णाश्रमं स्थानं प्रविशति संसाराध्वनिं प्रवेशस्य प्रधानकारणमिद-
मेवेत्याह । अध्वनीति ॥ १६ ॥

श्रीमद्गीतगोस्वामिमुक्तः क्रमसन्दर्भः

विपन्नः कश्चिन्मुक्तो भवति ॥ १४—२१ ॥

श्रीमद्विष्णुनाथचक्रवर्तिहृता सारार्थदर्शिनी

अजगराहिना निद्रारूपेण अपविद्रः बन्धुभिरप्रबोधितः दन्दशकैरिव दुर्जनैः पीडितः अन्धो विवेकहीनः । अन्धकूपे
मोहे तमिह तमोवृते पक्षे दुःखमये ॥ ९ ॥ * * क्षुद्रसान् परदारान् तन्माक्षिकाभिस्तदर्थश्रवादिभिर्विमानो विगतमानः
कृतो व्यथितो भवति । यदि कथञ्चित्त्रातिक्रेशेन धनव्ययादिना प्रतिलब्धमानः प्राप्तपरदारसम्भोगस्तदा तान् दारान् अन्ये
विलुम्पन्ति ततोऽन्यधिकवित्तव्ययेनान्येऽपीत्येवम् ॥ १० ॥ * * मिथो विपणन् विपणयन् क्रयविक्रयादिना व्यवहरन्
वित्तशाठ्यात् धनवञ्चनात् विद्वेषं प्राप्नोति ॥ ११ ॥ * * परस्मात् याच्यमानादपि अप्राप्तधनो भवेत्तदा
पारोक्ष्ये परकीये वस्तुनि दृष्टिरभिलाषो यस्य सोऽवमानं प्राप्नोति ॥ १२ ॥ * * एवमन्योऽन्यचित्तस्य
व्यतिषङ्गेण परस्परासक्त्या परस्परजिघृक्षया विवृद्धो वैरानुबन्धो यस्य तथाविधोऽपि परस्परं विवहन् विवाहादि-
सम्बन्धं कुर्वन् अध्वनिं विहरन् विभ्रमन् उरुभिः कृच्छ्रैर्वित्तबाधैरुपसर्गे रोगादिभिश्च विपन्नो मृतप्रायो
भवति ॥ १३ ॥ * * विपन्नान् मृतान्, विहाय जातं जातं परिगृह्य चलन्नद्यापि नावर्तते यतश्चलितस्तं परमेश्वरं
प्रतीत्यर्थः । तत्प्राप्तिसाधनयोगमुपायं भक्तिज्ञानादिकं पारप्रापकं न उपैति, अत्र सार्थेषु मध्ये कश्चिदपि ॥ १४ ॥ * *
तदेवाह मनस्विनः शूरा निर्जितेयतिद्वर्वर्त्तिना दिग्गजेन्द्रानपि निर्जयन्ति स न त्वतिनिकटवर्तिन एकादशेन्द्रियभटानपि इति
व्यवहार एव तेषां शौर्यं न तु परमार्थ इति भावः । ततो ममेत्यादिपरमार्थतः शूरा माह न्यस्तेति । गतवैरत्वेन न्यस्तदण्डस्वमेव
शौर्यमिति भावः ॥ १५ ॥ * * सिंहाबलोकनेन पुनर्मवाटवीमेवानुवर्णयति । प्रसज्यतीति । लतानां स्त्रीणां भुजान् स्पर्श-
मुखानाश्रयत इति सः तदाश्रयेषु लताबलम्बिषु सुप्तत्वादव्यक्तपदेषु द्विजेषु पक्षिषु स्पृहा दिदृक्षा यस्य सः । पक्षे भायौत्सङ्गवर्त्तिनि
अस्फुटाक्षरभाषिणि द्वाभ्यां स्त्रीपुंसाभ्यां जातत्वात् द्विजे बालके दर्शनस्पर्शनादिस्पृहा यस्य तादृशो भूत्वा कदाचित् काले कापि देवो

स्वयमेवं वा कथमरे संसारं तरिष्यसीति देवात् पाखण्डानां वाक्येन वा हरिचक्रतः सिंहसङ्गतुल्यात् कालचक्रात् त्रसन त्रस्यन्
तत्परिहाराय तैरेव पाखण्डैरेवं सुखेन तरिष्यसीति प्रलोभितो वकादिवद्वचकैः कुबुद्धिभिः क्रूरैस्तैरेव पाखण्डभिः सह
सख्यं करोति ॥ १६ ॥

श्रीमच्छुक्रदेवकृतः सिद्धान्तप्रदीपः

अजगराहितुल्यया निद्रया प्रस्तः विपिने अपविद्वस्यक्तशव इव दन्दशूकैः सर्पसदृशैः हिलैर्जनैः दष्टः मर्मसु वाक्शरै-
स्ताडितः अन्धो नष्टविवेकः अन्धकूपे मोहे पतितः तमिस्त्रे दुःस्वगते शेते लीयते ॥ १॥ * * * क्षुद्रसान् तत्तुल्यान् पर-
दारादीन् तन्मक्षिकाभिस्तत्स्वामिभिः कृच्छ्रं यथा भवति तथा प्रतिलब्धमानः प्राप्तपरदारादिर्भवति तदा बलाद्विलुम्पन्ति तान्विलु-
म्पकान् अन्ये विलुम्पन्ति ॥ १० ॥ * * * विषणन् व्यवहरन् ॥ ११ ॥ * * * तस्मिन् भवाध्वनि शेतेऽस्यामिति शय्या
आस्यतेऽस्मिन्नित्यासनम् । विहरत्यनेनेति विहारः यानादिः परात् याचन् याचमानः अप्रतिलब्धकामः यदा भवति तदा पारक्ये
परकीये शय्यादौ दृष्टिर्ग्रहणे मतिर्यस्य स अवमानमवज्ञां प्राप्नोति ॥ १२ ॥ * * * इत्थं परस्परं धनस्य व्यतिषङ्गेण विनि-
मयेन विवृद्धौ वैरानुबन्धो यस्य स तादृशोऽपि व्यवहरन् नानाव्यवहारान् कुर्वन् अस्मिन् अध्वनि उरुकृच्छ्रैः नानाद्वेषैः वित्त-
बाधैर्धननाशैरुपसर्गैर्द्वेषादिभिश्च विषण्णो नष्टप्रायो भवति ॥ १३ ॥ * * * हे वीर ! विपन्नान्नष्टान् पित्रादीन् विहाय जातान् पुत्रादीन्
आदाय अद्यापि अत्रैव भवाध्वनि परिवर्तते भ्रमति योगं ज्ञानभक्तिलक्षणं साधनम् अध्वनः पारं हरिं च कश्चिदपि प्रवृत्तिनिष्ठः
नोपैतीत्यन्वयः ॥ १४ ॥ * * * हरिं त्रैवर्गिका नैव यान्तीति वदन् तच्छरणो मुमुक्षुर्योतीत्याह मनस्विन इति । मनस्विन-
स्त्रिवर्गैर्ऽर्पितचिन्ताः भुवि शयीन् प्राणांस्त्यक्तवन्तः तत्र ये च ममेति बद्धवैराः निर्जितदिग्गजेन्द्रा राजानः मृधे शयीन् ते सर्वेऽपि
तदध्वनः पारं हरिं न ब्रजन्ति यत् यं हरिं न्यस्तदण्डः सर्वभूताभयप्रदः कृतापराधोऽपि गतवैरः हरिभक्तः याति "मद्भक्ता यान्ति
मामपि" इति श्रीमुखवचनात् ॥ १५ ॥ * * * कापि कदाचित् यदा प्रसज्जति विषयासक्तिं करोति तदा लतायुक्ताः भुजा
दुमशाखाः तत्सदृशा ये भार्याभुजास्तदाश्रयः सन् तदाश्रयाः अव्यक्तपदाश्च ये द्विजाः अण्डजाः कोकिलादयस्तत्सदृशेषु भार्या-
सङ्गसाध्येष्वपत्येषु स्पृहा यस्य स तथाभूतो भवति, कचिच्च हरिचक्रतः सिंहसमूहसदृशात् कालचक्रतस्त्रसन् विभ्यत्तत्परिहाराय
वकादितुल्यैः केवलमुदरम्भरैः पाखण्डभिः सख्यं विधत्ते तद्भक्तो भवतीत्यर्थः ॥ १६ ॥

गोस्वामिश्रीनारिधरलालविहिता बालप्रबोधिनी

कचिदजगराहिना निगीर्णो गिलितो दष्टो मृतो विपिने विद्वः त्यक्तो जनः शेते न किञ्चिदवैति जानातीत्यन्वयः ।
कचिच्च जलार्थं गतस्तत्र दन्दशूकैः वृश्चिकसर्पादिभिर्वद्वः सन् तमिस्त्रेऽन्धकारव्याप्रेऽन्धे जलरहिते कूपे पतितः शेते स्म, यतोऽन्ध
इत्यन्वयः । पक्षान्तरे तु—निद्रारूपेणाजगरेण दष्टो जनो विपिने त्यक्त इव शेते न किञ्चिज्जानाति । कचिच्च विषयभोगतृष्णा-
कुलचित्तः तत्तत्प्राप्त्युद्योगपरो दन्दशूकादिवदतिक्रूरैर्जनैः तिरस्कृतः तमिस्त्रे कर्तव्यानुसन्धानप्रतिबन्धकज्ञानकार्येऽन्धकूपवदुस्तरे
मोहे पतितः शेते, यतोऽन्धः प्रज्ञाचक्षुरहितः अज्ञ इत्यन्वयः । स्मेति प्रसिद्धौ नात्र सन्देहः ॥ ९ ॥ * * * कर्हिस्मचित्
कदाचित् क्षुद्रसान् मध्वादीन् विचिन्वन् तन्मक्षिकाभिर्विमानः अवज्ञातः सन् व्यथितो भवतीत्यन्वयः । तत्र यद्यतिकृच्छ्रमति-
कष्टेन प्रतिलब्धमानः प्राप्तमध्वादिरसो भवति, अथ तदा तान् रसांस्ततोऽन्ये बलाद्विलुम्पन्तीत्यन्वयः । पक्षान्तरे तु—कदाचित्
मधुवत्तुच्छरसान् परदारपरधनादीन् विचिन्वन् तत्स्वामिभी राजभिर्वा विनिहतो निबद्धो वा व्यथितो भवति । यदि च कश्चित्
महता कष्टेन तान् लभते तदा ततोऽन्ये बलिनो राजभृत्यादयो बलाद्वरन्ति, भोक्तुं न शक्नोतीत्यर्थः ॥ १० ॥ * * * कचिच्च
शीतादीनां प्रतिक्रियां निवारणं कर्तुमनीशोऽसमर्थो विषण्ण आस्ते । कचिन्मिथः परस्परं विषणन् क्रयविक्रयादिभिर्यवहरन्
यत्किञ्चित् उत अपि स्वल्पमपि धनमपहरन् वित्तशाठ्याद्वनवञ्चनाद्वेतोर्विद्वेषमुच्छति गच्छतीत्यन्वयः । उभयत्राप्येक
एवार्थः ॥ ११ ॥ * * * कचित्कचित् तस्मिन् भवारण्ये क्षीणधनोऽत एव शय्यादिहीनोऽतः परं याचमानो
यदा परदाराप्रतिलब्धकामोऽप्राप्तमनोरथस्तदा पारक्ये परकीये वस्तुनि दृष्टिर्भिलाषो यस्य स ततोऽवमानं लभते । शय्या
प्रसिद्धा । आसनं कम्बलादि । स्थानं गृहादि । उभयपक्षेऽप्येक एवार्थः ॥ १२ ॥ * * * अन्योन्यं वित्तव्यति-
षङ्गेण धनसाङ्ग्येण वृद्धो वैरानुबन्धो यस्य तथाभूतोऽपि मिथः परस्परं विवहन् विवाहादि कुर्वन् भवति ।
चकारात् तथाभूतः कदाचिद्विवाहादिना सम्बद्धानपि त्यजतीति ज्ञेयम् । पक्षद्वयेऽप्ययमेवार्थः ॥ १३ ॥ * * * अध्वनो दुरत्ययत्वं
दर्शयति—अध्वनीति साक्षाभ्याम् । अमुष्मिन्नध्वनि उरुभिः कृच्छ्रैः कष्टैर्वित्तबाधैश्चान्यैरुपसर्गैश्च रागद्वेषादिभिः यो यो विषण्णो
विपदं प्राप्तो मृतो वा तांस्तान् विपन्नान् तत्र तत्र विहाय जातं नवीनं परिगृह्य स हि सार्थो विहरन् अत्र सार्थे कश्चिदतिसमर्थोऽपि
यमध्वनः पारं वदति तं प्रति अद्यापि नावर्तते, नापि योगं तत्प्राप्त्युपायं उपैति लभते इत्यर्थः । हे वीरेति सम्बोधयन् तव
वीरत्वाभिमानश्चेत्तर्हि तत्पारं गन्तुं प्रयत्नं कुर्वति सूचयति ॥ १४ ॥ * * * उरुकृच्छ्रत्यादेरप्यर्थ उभयपक्षे तुल्य एव ।
पारं नावर्तते इत्यस्यार्थं स्वयमेव स्पष्टयति—मनस्विन इति । मनस्विनः शूराः निर्जिता दिग्गजेन्द्रा यैस्तथाभूता अपि ममेयं

भूमिभेयमिति भुवि निमित्तभूतायां बद्धं वैरं यैस्ते सर्वेऽपि मृधे शयीरन् मृताः । परन्तु यदध्वपारं भगवत्पदं न्यस्तदण्डः सर्वभूता-
भयदो गतवैरोऽभियाति तत्तु न व्रजन्ति स्मेत्यन्वयः ॥ १५ ॥ * * * कापि लतायां भुजाः शाखाः तदाश्रयोः संस्तदाश्रया
धे अव्यक्तपदा अस्फुटाक्षरा द्विजाः पक्षिणास्तेषु स्पृहा यस्य तादृशश्च भूत्वा प्रसजति, लतापक्ष्यादिसंरक्षणवर्द्धनव्यापारनिष्ठो
भवतीत्यर्थः । कदाचित्कचिद्देशे हरिचक्रतः सिंहसमूहात् त्रसंस्ततः स्वरक्षार्थं बककङ्कगृध्रैः सह सख्यं विधत्ते । पक्षान्तरे तु—
लताभुजतुल्यस्त्रीभुजाश्रयः सन् तदाश्रया ये पक्षितुल्याः कलभाभिणः पुत्रादयस्तेषु स्पृहा यस्य स्त्रीपुत्रादिपालनपोषणादिव्यापार-
सक्तो भवति । कदाचित् सिंहसमूहतुल्यभयङ्करात् कालचक्राव्रसहृदयः ततो रक्षार्थं बकादितुल्याः पाखण्डिमार्गकल्पिताः
वेदप्रमाणरहिता देवता आश्रयते इत्यर्थः ॥ १६ ॥

धीमगवत्ससादाचार्यविरचिता भक्तमनोरञ्जनी
कचिदिति । कचित् जनः अयं जीवसार्थः, अजगराहिना, निर्गणीः अत एव विपिनेऽरण्ये, अपविद्वस्त्यक्तः, शवः
इव, किञ्चित् न अवैति । अजगरसर्पतुल्यनिद्राप्रस्तो वनत्यक्तशववन्न किञ्चिज्जानातीत्यर्थः । क च दन्दशूकैर्दशनस्वभावैः, दष्टः
सन्, तमिस्त्रे ध्वान्तप्राये, अन्धकूपे पतितः अन्धः इव शेते स्म । दंशनस्वभावसर्पसदृशदुर्जनपीडितः अन्धवत्सुप्रविबेकः,
दुःखादिव्याप्ते अन्धकूपसमे मोहे दुःखे वा पतितः शेते स्मेत्यर्थः ॥ १७ ॥ * * * कर्हीति । कर्हिस्मचित्कदाचिदित्यर्थः ।
क्षुद्ररसान् क्षुद्राकृतमध्वाख्यरसान् विचिन्वन् तन्मक्षिकाभी रसस्वामिनीभिः क्षुद्राभिः व्यथितः पीडितः सन् विमानः अवज्ञातः
भवति क्षुद्ररससमपरयोषां गवेषयन् योषास्वाम्यादिभिरवज्ञातस्ताडितः संश्र व्यथितो भवतीत्यर्थः । तत्र अतिकृच्छ्रं यथा भवति
तथा प्रतिलब्धमानः प्राप्तपरदारिर्भवति इत्यर्थः । तदा तं वञ्चयित्वेति शेषः । बलात् अन्ये तान् क्षुद्ररसान् इति शेषः ।
विलुम्पन्ति अपहरन्ति । अथ यदा तान् अभियुङ्क्ते तदा ततः अपि अन्ये हरन्ति ॥ १८ ॥ * * * कचिच्चेति । कचिच्च
कदाचित्, शीतं च आतपश्च वातश्च वर्षश्च तेषां प्रतिक्रिया निवारणक्रिया तां, कर्तुं, अनीशः आस्ते । शीतादिनिर्हारकगृहगुप्त-
दोरकार्हवस्त्रादिकं संपादयितुमसमर्थस्तैर्दुःखित आस्ते इत्यर्थः । कचित् मिथः परस्परं यत् किञ्चिच्च अत्यल्पमात्रमपीत्यर्थः ।
विपणनं क्रयविक्रयादिभिर्व्यवहरन् वाणिज्यं कुर्वन्नित्यर्थः । वित्तशाठ्यात् धनवञ्चनात् विद्वेषमुत विशिष्टं द्वेषमपि, ऋच्छति
प्राप्नोति ॥ १९ ॥ * * * कचिदिति । तस्मिन्संसारध्वनि, कचित्कचित्, तु कदाचित्कदाचित्चित्यर्थः । क्षीणं धनं यस्य
सः, अत एव शय्या पर्यङ्कश्च आसनं कम्बलादिश्च स्थानं गृहादिश्च विहारो यानादिश्च तैः हीनो रहितः, तत्र शेतेऽस्यामिति शय्या,
आस्यतेऽस्मिन् इत्यासनं, स्त्रीयतेऽस्मिन्निति स्थानं, विहरन्त्यनेनेति विहारः यावद्वादा, भवति । परात् अप्रतिलब्धकामः याचमानः
सन्नपि यदा परस्मादप्राप्तकामो भवति । तदा पारम्प्ये परकीये वस्तुनि दृष्टिभिलाषो यस्य तथाभूतः सन्, सः अवमानमवज्ञां लभते
नितरां प्राप्नोति ॥ २० ॥ * * * अन्योन्येति । एवं, अन्योऽन्यं परस्परं यो वित्तव्यतिषङ्गः धनविनिमयः, तेन वृद्धः प्रवृद्धः
वैरानुबन्धो वैरसांतत्यं यस्य सः, मिथः परस्परं, विवदन्विवादं कुर्वन्, विवहन्मिथश्चेत्यपि पाठः । तदा अन्योऽन्यवित्तव्यतिषङ्गेण
परस्परभाषालब्धवित्तव्यत्यासेन वृद्धवैरानुबन्धो वैरविघ्नचित्तः सन्नपि, मिथः विवहन्विवाहं कुर्वन्, वर्त्तते । इत्थं अमुष्मिन्,
अध्वनि विहरन्, दुरत्यये भवाध्वनि क्रीडन् जन इत्यर्थः । उरुभिः कृच्छ्रैः श्रमैः वित्तबाधैर्धननाशैः उपसर्गैर्विद्वेषादिभिश्च विपन्नः
मृतप्रायः भवति ॥ २१ ॥ * * * अध्वनो दुरत्ययत्वं दर्शयति तांस्तानिति । एवमनिशं भवाध्वनि भ्रममाणो जन इति शेषः ।
तांस्तान्, विपन्नानायुषः क्षयात्प्राणवियोगं प्राप्तान् स्वस्वपित्रादीन्, तत्र तत्र । ये यत्र मृतास्तांस्तत्रेत्यर्थः । विहाय अपुनःसमागमं
परित्यज्य, स सार्थिको जनः, जातं जातमित्यर्थः । सार्थं पुत्रादिकं परिगृह्य सहोपादाय, अद्यापि अत्र आवर्त्तते । भवाटव्यां
भ्रमतीत्यर्थः । हे वीर, कश्चित् अपि अध्वनः पारं पारप्रापकं योगं श्रीहरिं न उपैति हि ॥ २२ ॥ * * * एतदेवाह ।
मनस्विन इति । मनस्विनः शूराः, निर्जिता दिग्गजेन्द्रा यैस्ते, सर्वे मम इति भुवि बद्धवैराः, ममेयं भूमिममेयं भूमिरित्य-
भिमाननिमित्तभूतायां भुवि निबद्धवैराः सर्वेऽपीत्यर्थः । मृधे युद्धे, शयीरन् केवलं प्राणांस्तु त्यक्तवन्त एव । न्यस्तदण्डः
त्यक्तभूतदण्डः, गतवैरश्च योगी, यद्विष्णोः पदं अभियाति तत् न तु व्रजन्ति ॥ २३ ॥ * * * सिंहावलोकनेन पुनर्भवाट-
वीमेवानुवर्णयति प्रसजतीति । लतानां भुजाः शाखास्ता आश्रयतीति तथाभूतः । ता लता आश्रयो येषां ते तदाश्रयाः अव्यक्तानि
पदानि येषां ते अव्यक्तपदाः ये द्विजाः पक्षिणास्तेषु स्पृहा यस्य सः । एवंभूतः कापि कदाचित्, प्रसजति तेष्वसक्तिं करोति ।
अन्यत्र लतावन्तुलु ये स्त्रीणां भुजास्त एव उपधानीभूताः कृता येन तथाभूतः, तदाश्रयाः कामिन्याश्रया अव्यक्तपदा अनभिष्यक्त-
वर्णमधुरवचोभाषिणः द्विजसदृशाः शिंशवस्तेषु स्पृहा यस्य स एतादृशो भूत्वा तेष्वेवासक्तिं करोतीत्यर्थः । कदाचित्, कचित्स्थाने,
हरिचक्रतः सिंहसमूहात् त्रसंस्त्रासं गच्छन्सन्, बकाश्च कङ्काश्च गृध्राश्च तैः, सख्यं विधत्ते । अन्यत्र हरिचक्रतः भगवतः
कालचक्रात् त्रसन् कालचक्रनिमित्तकजन्मजरामरणादेर्विध्यस्संस्तत्परिहाराय कैश्चित् प्रलोभितो बकादिसमानैः पाखण्डिजनैस्तथा-
विधैर्देवतैर्वा सह सख्यं करोति तत्र जनेषु सख्यं देवतेषु भक्तिं विदधातीत्यर्थः ॥ २६ ॥

भाषानुवादः

कभी अजगर सर्पका प्रास वनकर वनमें फँके हुए मुर्देके समान पड़ा रहता है । उस समय इसे कोई सुध-बुध नहीं
रहती । कभी दूसरे विषैले जन्तु इसे काटने लगते हैं तो उनके विषके प्रभावसे अंधा होकर किसी अन्धेरे कुँएमें गिर पड़ता है

और चोर दुःखमय अन्धकारमें बेहोश पड़ा रहता है ॥ ९ ॥ ❀ ❀ कभी मधु खोजने लगता है तो मक्खियाँ इसको नाकों दम कर देती हैं और इसका सारा अभिमान नष्ट हो जाता है । यदि किसी प्रकार अनेकों कठिनाइयोंका सामना करके वह मिल भी गया तो बलात्कारसे दूसरे लोग उसे छीन लेते हैं ॥ १० ॥ ❀ ❀ कभी शीत, घाम, आँधी और वर्षासे अपनी रक्षा करनेमें असमर्थ हो जाता है । कभी आपसमें थोड़ा-बहुत व्यापार करता है, तो धनके लोभसे दूसरोंको धोखा देकर उनसे बैर ठान लेता है ॥ ११ ॥ ❀ ❀ कभी-कभी उस संसारवनमें इसका धन नष्ट हो जाता है तो इसके पास शय्या, आसन, रहनेके लिये स्थान और सैर-सपाटेके लिये सवारी आदि भी नहीं रहते । तब दूसरोंसे याचना करता है; माँगनेपर भी दूसरेसे जब उसे अभिलषित वस्तु नहीं मिलती, तब परायी वस्तुओंपर अनुचित दृष्टि रखनेके कारण इसे बड़ा तिरस्कार सहना पड़ता है ॥ १२ ॥ ❀ ❀ इस प्रकार व्यावहारिक सम्बन्धके कारण एक-दूसरेसे द्वेषभाव बढ़ जानेपर भी वह वणिक् समूह आपसमें विवाहादि सम्बन्ध स्थापित करता है और फिर इस मार्गमें तरह-तरहके कष्ट और धनक्षय आदि सङ्कटोंको भोगते-भोगते मृतकवत् हो जाता है ॥ १३ ॥ ❀ ❀ साथियोंमेंसे जो-जो मरते जाते हैं, उन्हें जहाँका तहाँ छोड़कर नवीन जो उत्पन्न हुए हैं उनको साथ लिए वह बनजारोंका समूह बराबर आगे ही बढ़ता रहता है । वीरवर ! उनमेंसे कोई भी प्राणी न तो आजतक वापस लौटा है और न किसीने इस सङ्कटपूर्ण मार्गको पार करके परमानन्दमय योगकी ही शरण ली है ॥ १४ ॥ ❀ ❀ जिन्होंने बड़े-बड़े दिक्पालोंको जीत लिया है, वे धीर-वीर पुरुष भी पृथ्वीमें 'यह मेरी है' ऐसा अभिमान करके आपसमें बैर ठानकर संग्रामभूमिमें जूझ जाते हैं । तो भी उन्हें भगवान् विष्णुका वह अविनाशी पद नहीं मिलता, जो वैरहीन परमहंसोंको प्राप्त होता है ॥ १५ ॥ ❀ ❀ इस भवाटवीमें भटकनेवाला यह बनजारोंका दल कभी किसी लताकी डालियोंका आश्रय लेता है और उसपर रहनेवाले मधुरभाषी पक्षियोंके मोहमें फँस जाता है । कभी सिंहोंके समूहसे भय मानकर बगुला, कंक और गिद्धोंसे प्रीति करता है ॥ १६ ॥

तैर्वञ्चितो हंसकुलं समाविशन्नरोचयन् शीलमुपैति वानरान् ।

तज्जातिरासेन 'मुनिर्वृतेन्द्रियः परस्परोद्दीक्षणाविस्मृतावधिः ॥ १७ ॥

द्रुमेषु रंश्यन् सुतदारवत्सलो व्यवायदीनो विवशः स्वबन्धने ।

कचित्प्रमादादिरिकन्दरे पतन् वल्लीं गृहीत्वा गजभीत आस्थितः ॥ १८ ॥

अतः कथञ्चित्स विमुक्त आपदः पुनश्च सार्थं प्रविशत्यरिन्दम ।

'अध्वन्यमुष्मिन्नजया निवेशितो भ्रमञ्जनोऽद्यापि न वेद कथन ॥ १९ ॥

रहूगण त्वमपि ह्यध्वनोऽस्य संन्यस्तदण्डः कृतभूतमैत्रः ।

असज्जितात्मा हरिसेवया शितं ज्ञानासिमादाय तरातिपारम् ॥ २० ॥

राजोवाच

अहो नृजन्माखिलजन्मशोभनं किं जन्मभिस्त्वरैरप्यमुष्मिन् ।

न यद्धृषीकेशयशःकृतात्मनां महात्मनां च प्रचुरः समागमः ॥ २१ ॥

न ह्यद्भुतं त्वच्चरणान्जरेणुभिर्हतांसो भक्तिरधोक्षजेऽमला ।

मौहूर्तिकाद्यस्य समागमाच्च मे दुस्तर्कमूलोऽपहतोऽविवेकः ॥ २२ ॥

अन्वयः—तैः वञ्चितः हंसकुलम् समाविशन् शीलम् अरोचयन् वानरान् उपैति तज्जातिरासेन मुनिर्वृतेन्द्रियः परस्परोद्दीक्षणाविस्मृतावधिः ॥ १७ ॥ ❀ ❀ कचित् द्रुमेषु रंश्यन् सुतदारवत्सलः व्यवायदीनः स्वबन्धने विवशः प्रमादात् गिरिकन्दरे पतन् गजभीतः वल्लीम् गृहीत्वा आस्थितः ॥ १८ ॥ ❀ ❀ अरिन्दम कथञ्चित् अतः आपदः विमुक्तः पुनः च सार्थं अमुष्मिन् अध्वनि अजया निवेशितः भ्रमन् कथन जनः अद्य अपि न वेद ॥ १९ ॥ ❀ ❀ रहूगण त्वम् अपि संन्यस्तदण्डः कृतभूतमैत्रः असज्जितात्मा हरिसेवया शितम् ज्ञानासिम् आदाय अस्य अध्वनः पारम् अतितर ॥ २० ॥ ❀ ❀ अहो नृजन्म अखिलजन्मशोभनम् अमुष्मिन् अपि अपरैः जन्मभिः किम् यत् हृषीकेशयशःकृतात्मनाम् महात्मनाम् च प्रचुरः समागमः न ॥ २१ ॥ ❀ ❀ त्वच्चरणान्जरेणुभिः हतांसः च अधोक्षजे अमला भक्तिः अद्भुतं न हि यस्य मौहूर्तिकात् समागमात् मे दुस्तर्कमूलः अविवेकः अपहतः ॥ २२ ॥

श्रीधरस्वामिविरचिता भावार्थदीपिका

तैर्वचितस्तत्र फलाभावं ज्ञात्वा हंसानां ब्राह्मणानां कुलं पुनः प्रविशंस्तेषां शीलं प्रायश्चित्तपूर्वकं पुनरुपनयनाद्याचार-
मरोचयन्नप्रियं पश्यन्वानरतुल्यान् भ्रष्टाचारान् शूद्रप्रायानुपैति । तज्जातिरासेन वानरजातिक्रीडया स्त्रिया मिथुनीभूय परस्पर-
मुखोद्दीक्षणेन विस्मृतो जीवितावधिर्मरणकालो येन ॥ १७ ॥ ❀ ❀ द्रुमवत्केवलदृष्टार्थेषु गुहेषु व्यवायदीनः सुरतेच्छया
कृपणः एवं स्वस्य यद्वन्धनं प्राप्तं तस्मिन्विवशः परिहर्तुमशक्तः । पाठान्तरे तु वने संसारे चरन्नित्यर्थः । गिरिकंदरवदतिभयानके
रोगादिदुःखे पतन्कंदरस्थगजतुल्यान्मृत्योर्भीतः सन् वल्लीतुल्यं प्राचीनं कर्मावलंब्यावस्थितो भवति ॥ १८ ॥ ❀ ❀ सार्थं
प्रविशति यथा पूर्वं प्रवृत्तिमार्गे रमते न वेद परमपुरुषार्थम् ॥ १९ ॥ ❀ ❀ त्वमपि अध्वनि निवेशित इत्यनुषंगः ।
अतोऽस्याध्वनः पारमिति । असज्जितात्मा विषयेष्वनभिनिवेशितचित्तः सन् । हरिसेवया शितं तीक्ष्णीकृतम् ॥ २० ॥ ❀ ❀
अखिलजन्मसु शोभनं नृजन्मैव । न परं श्रेष्ठं येभ्यो देवादिजन्मभ्यस्तैरपि किम् । अमुष्मिन् स्वर्गेऽपि जन्मभिः किं न किञ्चित्
यद्येषु जन्मसु यत्र स्वर्गे वा वो महात्मनां समागमः प्रचुरो न भवति । हृषीकेशस्य यशसा कृतः शोधित आत्मा यैस्तेषाम् ॥ २१ ॥
❀ ❀ संततमुपासितैस्त्वत्पदाब्जरेणुभिर्हृतमहो यस्य तस्याधोक्षजे निर्मला भक्तिर्भवतीति नैवाद्भुतम् । यस्य तव
मुहूर्तमात्रभावात्समागममात्रादपि दुस्कर्णेन बद्धमूलोऽपि ममाविवेको नष्टः ॥ २२ ॥

श्रीवंशीधरकृतो भावार्थदीपिकाप्रकाशः

शूद्रप्रायान् लिङ्गिनः । जटाभस्मदेवमुद्राकाषायांबरधारिणः “नास्तिकानुगता बौद्धाः कापालाद्यास्तु लिङ्गिनः ।
कलौ ते बहुधा लोकाभिगमात्पेशलोक्तिभिः । च्यावयिष्यन्ति राजेन्द्र ते दण्ड्या नृपसत्तमैः ॥” इत्यादिपुराणात् । तज्जातिरासेन
तज्जातौ भोजनपानस्त्रीसङ्गादिस्वाच्छन्द्येन लिङ्गिमध्य एव सुखं नान्यत्रेति प्रसन्नमना भवतीत्यर्थः ॥ १७ ॥ ❀ ❀ पाठान्तरे
चरन्वने इति पाठे । इत्यर्थः इति व्याख्येयम् ॥ १८ ॥ ❀ ❀ अतः संसाररूपाया आपदः । कथंचित्सत्संगादिना । अरिन्दमेति ।
त्वमज्ञानशत्रुदमनेऽपि समर्थो भवेत्यभिप्रायः ॥ १९ ॥ ❀ ❀ रहयति त्यजति संसारमनयेति रहः श्रीकृष्णभक्तिः तया
गण्यते संख्यायते लोक इति रहगणः, तत्सम्बुद्धौ इत्यन्वर्थनामा भवेति भावः ॥ २० ॥ कथमहमकस्मादेव कृतार्थोभूवमिति साश्चर्यं
सवितर्कमाह—अखिलेति । अहो अद्भुतेऽस्मिन्मर्त्यलोके । हृषीकेशस्य स्वभक्तसर्वेन्द्रियाकर्षकस्य । आत्मा बुद्धिः ॥ २१ ॥ ❀ ❀
ननु प्रचुर इत्युक्त्या किं स्वल्पसंगस्यानर्थकत्वं ब्रूषे । मैवम् । अत्यौत्सुक्ययन्त्रित एव तथा ब्रवीमीत्याह—न हीति । ब्रह्मादिभिरपि
दुर्लभा भगवत्यमला भक्तियुष्मत्क्षणधूलिप्राप्तिमात्रेणैव भवतीत्येतदपि नाश्चर्यम् । आश्चर्यं खल्वेतदेव यन्मद्विधानां ज्ञानलवदुर्विधानां
कूटयुक्तिविप्लुतधियां चेतःपरावृत्तं भक्तियोगोन्मुखीकरणं तच्च मौहूर्तिकादेव समागमाद्यद्यभूत्तर्हि प्रचुरस्य समागमस्य माहात्म्यं
का वक्तुं क्षमतामिति तत्र मया स्वौत्सुक्यमेव व्यंजितमिति भावः ॥ २२ ॥

श्रीमद्गीतराघवव्याख्या

तैर्वञ्चितः स्वयं तान् वञ्चयंस्तैर्वञ्चितः फलाभावं ज्ञात्वा हंसकुलं पुनर्विशुद्धं ब्राह्मणकुलं समाविशन् प्रविशन् तेषां शीलं
प्रायश्चित्तपूर्वकं पुनरुपनयनाद्याचाररूपमरोचयन् पूर्वदुर्वासनयाऽप्रियं पश्यन् वानरतुल्यान् भ्रष्टसदाचारान् शूद्रप्रायानुपैति
तज्जातिरासेन वानरजातिक्रीडया स्त्रिया मिथुनीभूय रहोभाषणपूर्वकपरस्परमुखनिरीक्षणेन विस्मृतः अवधिजीवनावधिर्मरणकालो
येन सः ॥ १७ ॥ ❀ ❀ द्रुमतुल्येषु केवलदृष्टार्थेषु गुहेषु रंस्यन् क्रीडिष्यन् व्यवायेन मैथुनेच्छया दीनः कृपणः सुतेषु दारेषु
वत्सलः एवं स्वस्य यद्वन्धनं प्राप्तं तस्मिन् विवशः परिहर्तुमशक्तो भवति कचित्प्रमादान्मृत्युगयाद्विरिकन्दरवद्भयानके रोगादि-
दुःखे वर्तमानः दूरस्थराजतुल्यमृत्योर्भीतः सन् वल्ली वल्लीतुल्यां प्राचीनवासनामवलम्ब्यावस्थितो भवति ॥ १८ ॥ ❀ ❀ ततः
आपदः दुःखात् कथंचिदतिप्रयासेन विमुक्तः पुनश्च सार्थं वर्णाश्रमनिष्ठं जनं प्रविशति यथा पूर्वं प्रवृत्तिमार्गे रमते हे अरिन्दम !
अस्मिन् संसाराध्वन्यजया भगवन्मायया निवेशितो जनः भ्रमन्नद्यापि पारं न याति ॥ १९ ॥ ❀ ❀ तस्मात् हे रहगण !
त्वमपि परित्यक्तः भूतदण्डो येन कृतं भूतेषु मैत्रं येन असज्जितः विषयेष्वनभिनिवेशितः आत्मा येन तथाभूतः सन् हरिसेवया
निशिता सेवाऽत्र वर्णाश्रमधर्मेभ्योऽप्यध्वनिरूपा तथा निशितं ज्ञानं भगवदुपासनात्मकं तदेवासिः खड्गस्तमादाय
प्रकृतितरुच्छेदनायेति भावः यथा “अश्वत्थमेनं सुविरुढमूलमसङ्गशस्त्रेण दृढेन छित्त्वा” इति अस्याध्वनः पारं वैष्णवं पदं प्रति
अतितर । अध्वनः पारमिति ज्ञात्वा असेर्विशेषणं वा संसाराध्वनो निस्तरणोपायभूतज्ञानासिमादाय संसारमुक्तो भवेत्यर्थः
॥ २० ॥ ❀ ❀ एवमुपदिष्टतत्त्वत्रययाथात्म्यबन्धमोक्षहेतुः संसारासारत्वोपदेशेन उत्पन्नवैराग्यो रहगणः स्वात्मनः
कृतार्थतामाविः कुर्वन् तत्सङ्गतिं तदुक्तीश्चाभिनन्दन्नमस्करोति त्रिभिः श्लोकैः अहो इति । अहो नृजन्म मनुष्यजन्म सुशोभनं
परममुष्मिन्परलोकेऽपरैर्देवादिजन्मभिरपि किं प्रयोजनं येषु देवादिजन्मसु हृषीकेशस्य भगवतो यशसा कृतः शोधित आत्मा
चित्तं येषां तेषां महात्मनां त्वादृशानां समागमः प्रचुरो न भवति भागवतसङ्गविरहितैर्देवादिजन्मभिरपि किं व्यवशीत्येव

तानीत्यर्थः ॥ २१ ॥ * * निरन्तरं त्वाद्दशानामुपासितप्रोक्षणाञ्जयो रेणुभिर्हतमहः पापं यस्य तत् तस्याधोक्षजेऽमला भक्तिर्भवतीति नैवादभुतं कुतः यस्य तव मौहूर्तिकान्मुहूर्तमात्रभवात्समागममात्रान्मे दुस्तर्केण बद्धमूलोऽविवेकोऽपहतः विनष्टोऽभवत् ॥ २२ ॥

श्रीमद्विजयध्वजतीर्थकृता पदरत्नावली

अजा कथङ्कारमज्ञानमुत्पादयतीति तत्राह अन्योऽन्येति । अन्योऽन्यवित्तव्यतिषङ्गः परस्परद्वन्द्वदानादानसम्बन्धस्तेन वृद्धो वैरागुबन्धः वैरपरम्परा यस्य स तथा मिथोऽधिवहनं कुटुम्बपोषणं कुर्वन् अध्वनि विहरन् क्रीडन्नुरुणा कृच्छ्रेणाप्तं तद्वित्तं तस्य बाधोपसर्गैर्नाशलक्षणोपद्रवैर्विपन्नो विपत्तिं गतः ॥ १७ ॥ * * स एवंविधस्तत्र तत्र मनुष्यादिजन्मनि तांस्तान्विपन्ना-मृतानापदङ्गतांवा पित्रादीन् स्वदेहान् वा विहाय जातं जातमभिनवं परिगृह्याद्याप्यावर्तत इत्यन्वयः । फलितमाह न कश्चिदिति । हे वीर ! संसाराध्वनः पारं युज्यतेऽनेनेति योगो हरिस्तं नोपैतीत्यन्वयः । अत्र करतलमलकवदपरोक्षीकृतश्रीनारायण-स्वरूपत्वाद्भरतस्येदृशं ज्ञानं युक्तं तदुक्तम् । 'ऋते हैहयवैन्यादीनार्षभरस्येह कः समः । यस्योपदेशात्सिन्ध्वीशो ददर्श कपिलं प्रभुम् ॥' इत्यतो नात्र शङ्का कार्येति ॥ १८ ॥ * * "सोऽध्वनः पारमाप्नोति । योगी परं स्थानमुपैति चाद्यम्" इत्यादेः कश्चिदध्वनः पारं नोपैति इति सर्वनिषेधः कथं युक्तिमानित्याशङ्क्य भक्तिहीनपुरुषविषयं मयोक्तमतोऽन्यत्तद्विषयम् । नायं दिग्जयवत्साध्य इति भावेनाह मनस्विन इति । मनस्विनोऽनलम्बुद्वयो राजानः निर्जितदिग्गजेन्द्रा इत्यनेनालम्बुद्वित्वं स्पष्टयति । किमनेनेति तत्राह ममेति । भुवि भूमिविषये ममेयं महीति दुराग्रहमाहप्रस्तबुद्धित्वेन मिथोबद्धवैरा अत एव मृधे शयीरन् शत्रुशरशीर्णशरीराः पञ्चत्वमेवाञ्चन्ति न तु महीं मुञ्चन्तीत्यर्थः, एते तत्र व्रजन्ति चेत्को व्रजतीति तत्राह । यन्न्यस्तदण्ड इति । न्यस्तदण्डो वागादिनिमित्तहिसारहितो गतवैरः योग्यतानुसारेण निरस्तभूतवैरः पुरुषो हरेर्यत्पदमभियाति तदित्यन्वयः ॥ १९ ॥ * * एवमुपवर्णितसंसारतरुमूलनमसुकरमिति न मन्तव्यं यतो भगवत्सेवानिशितज्ञानासिमाददानस्य तव सुशकमित्याह रह-गणेति । "रह त्यागे" "गण सङ्कथाने" इति संसारं रहयन् गणो ज्ञानं यस्य स तथा तस्य सम्बुद्धिः हे रहगणेति "वह प्राणो" इत्यस्मादुत्पन्नबद्धिशब्दः संसारतत्क्रान्तपारं हरिमुद्दिश्य संसारनदीं तरेत्यन्वयः । लेङ् वा पताति कुण्डणाच्चेतिवदुपपत्तेः पूर्वोक्तैव योजना ॥ २० ॥ * * सर्वेष्वपि जन्मसु नृजन्मैव श्रेयःसाधनमन्याति भोगनिमित्तानीत्यभिप्रेत्याह अहो इति । ननु सर्वस्मात् स्वर्गो जननं शोभनं न किं तत्राह किं जन्मभिरिति । कं गुणं निरीक्ष्याक्षिप्यत इति तत्राह । अमुष्मिन्निति । अमुष्मिन्स्वर्गे हृषीकेशस्य यशसा कृतः शिक्षितः आत्मान्तःकरणं येषां ते तथा तेषां महात्मनां वो युष्माकं सङ्गमो न प्रचुर इति यस्मात्तस्मात् ॥ २१ ॥ * * नन्वस्मत्समागमेन तव किं फलमभूदिति तत्राह न हीति । मे अधोक्षजेऽमला भक्तिर्भूदित्येतददभुतं न हीत्यन्वयः । हिशब्देनानुभाविकार्थमाह कुत एतदिति तत्राह । मौहूर्तिकादिति । यस्य तव मौहूर्तिकांमुहूर्तकालभवात् समाग-मान्मे अविवेकोऽपहतो नष्ट इत्ययमर्थो ममानुभाविक इत्यर्थः । अस्मद्वत्तद्वनोपजीवनेनास्मच्छिक्षायोग्या एत इति दुस्तर्कः । दुष्टा युक्तिर्मूलं यस्य स तथा दुस्तर्कं मूलयति प्रतिष्ठापयतीति वा "मूलं प्रतिष्ठायाम्" इति धातुः ॥ २२ ॥

श्रीमद्विजयध्वजतीर्थकृता सारार्थदर्शिनी

तैर्विश्रुतसूत्र फलाभावं ज्ञात्वा हंसानां ब्राह्मणानां कुलं प्रविशन् तेषां शीलं प्रार्थयित्वापूर्वकं पुनरुपनयनाद्याचार-मरोचयन् स्वानभीषितं जानन् वानरतुल्यान् भ्रष्टाचारान् शूद्रप्रायान् लिङ्गिन उपैति तज्जातौ रासेन भोजनपानस्त्रीसङ्गादि-स्वाच्छन्देन परस्परमुखोद्दीक्षणेन विस्मृतो जीवितावधिमरणकालो येन सः ॥ १७ ॥ * * कश्चिदन्यः सार्थो दुमतुल्येषु केवलदृष्टार्थेषु गृहे व्यवायदीतः सुरतेच्छुत्वात् स्त्रिया पादेन ताड्यमानः एवं स्वस्य यदबन्धनं प्राप्तं तस्मिन् विवशः परिहर्तुमशक्तः 'चरन् वने' इति पाठः गिरिकन्दरवदतिभयानकरोगादिषु दुःखे पतन् कन्दरस्थराजतुल्यान्मृत्योर्भीतः सन् वल्लीतुल्यं प्राचीनकर्मा-वलम्ब्यावस्थितो भवति ॥ १८ ॥ * * पुनश्चेति । यथा पूर्वं प्रवृत्तिमार्गे रमते न वेद न परमेश्वरं जानाति ॥ १९ ॥ * * त्वमप्यध्वनि निवेशित इत्यन्वयः । अतोऽस्याध्वनः पारमतिर याहि ॥ २० ॥ * * कथमहमकस्मादेवं कृतार्थोऽभूवमिति साश्चर्यं सवितर्कमाह । अखिलजन्मसु मध्ये अहोऽदभुतेऽस्मिन् मर्त्यलोके नृजन्मैव शोभनममुत्र स्वर्गो परं श्रेष्ठं येभ्यस्तैर्देवादि-जन्मभिः किं यद्येषु वो महात्मनां समागमो न सम्भवेत् । कीदृशानां हृषीकेशस्य स्वभक्तसर्वेन्द्रियाकर्षकस्य हरेर्यशोभिरिव कृता निर्मिता आत्मानो देहमनोबुद्धिप्रयत्नजीवात्मानो येषाम् ॥ २१ ॥ * * ननु प्रचुर इत्युक्त्या किं स्वल्पसङ्गस्यानर्थकत्वं ब्रूषे नैवमन्योऽसुक्ययन्त्रित एव तथा ब्रवीमीत्याह न हीति । ब्रह्मेन्द्रादिभिरपि दुर्लभा भगवत्यमला भक्तिर्युष्मच्चरणधूलिप्राप्तिमात्रेणैव भवतीत्येतदपि नाश्चर्यमाश्चर्यं खल्वेतदेव यन्मद्विधानां ज्ञानलवदुर्विद्वधानामतिकृतयुक्तिवि-प्रतिषेधो चेतः परावृत्तभक्तियोगोन्मुखी-करणं तच्च मौहूर्तिकादेव समागमाद् यद्यभूत्तर्हि प्रचुरस्य समागमस्य माहात्म्यं को वक्तुं क्षमतामिति तत्र मया सौत्सुक्यमेव व्यञ्जितमिति भावः ॥ २२ ॥

श्रीमच्छुक्तेवदतः सिद्धान्तप्रदीपः

हंससमूहस्य सदृशं सारग्राहिभगवज्जनसमूहम् वानरान् तत्तुल्यान् दुराचारान् हरिविमुखान् ॥ १७ ॥ * *
 द्रुमेषु द्रुमवद् दृष्टार्थेषु गृहेषु रंश्यन् विहरन् स्वबन्धने निर्हतेत्ये विवशः गिरिकन्दरे तद्वन्मरणान्तभयदे रोगादौ पतन् गिरिकन्दर-
 संबन्धी गजतुल्यान्मृत्योः भीतः सन् बल्लीवत् देहधारकं कर्मावलम्ब्य आस्थितो भवति ॥ १८ ॥ * * अतः आपदः
 कथञ्चिद्विमुक्तः पुनः सार्थं त्रैवर्गिकं जनं प्रविशति यथा पूर्वं प्रवृत्तिमार्गे रमते मायया संसाराध्वनि निवेशितोऽस्मीति न
 जानाति ॥ १९ ॥ * * हे रहूगण ! त्वमपि सन्यस्तदण्डः सम्यक्त्यक्तभूतद्रोहः कृतं प्राणिषु मैत्रं येन सः असज्जितः विषयेषु
 अनभिनिवेशित आत्मा मनो येन सः हरिभक्तिविरोध्यज्ञानद्रुमच्छेदनाय ज्ञानासिमादाय हरिसेवया असितं कृष्णं प्रति अस्याध्वनः
 पारमतिर भवाटवीमतिलङ्घ्य कृष्णं ब्रजेत्यर्थः ॥ २० ॥ * * अखिलजन्मसु नृजन्मैव शोभनं परं श्रेष्ठं येभ्यस्तैरपि
 अमुष्मिन् स्वर्गं देवादिजन्मभिः किं न किमपि हृषीकेशयज्ञसा कृतः शोधितः आत्मा मनो यैस्तेषां वो युष्माकं महात्मनां यत्र
 स्वर्गं समागमः प्रचुरो न भवति तत्र महात्मसु श्रीनारदादिषु विचरत्स्वपि तत्रत्यस्वर्गसम्पदा विमोहितमनसो हृचिपूर्वकं प्रचुरं
 सङ्गं न कुर्वन्तीति भावः ॥ २१ ॥ * * यथेष्टमुपासितैस्त्वच्चरणान्जरेणुभिर्हतमंहो यस्य तस्य अधोक्षजे निर्मला भक्तिर्भवतीति
 न हि अद्भुतम् । यस्य तव मुहूर्तमात्रभवात्समागममात्रादपि दुस्तर्कः अत्रात्माकविश्रवादितर्कः मूलं यस्य स मे मम अविवेकः
 अपहृतः ॥ २२ ॥

गोस्वामिश्रीगिरिधरलालविहिता बालप्रबोधिनी

तैर्बकादिभिर्विद्वतः विश्वासेन तान् भजन्नापि रक्षायां तेषां सामर्थ्याभावाद्रक्षणमप्राप्तः पुनस्तदर्थं हंसकुलं प्रविशन्
 तेषामपि शीलमरोच्यंस्तानपि त्यक्त्वा वानरानुपैति प्राप्नोति । तदा तेषां वानराणां जातिरासेन जातिस्वभावप्रयुक्तया क्रीडया
 सुनिवृत्तानि प्रसन्नानीन्द्रियाणि यस्य स स्त्रीपुरुषपरस्परमुखोद्दीक्षणेन विस्मृतोऽवधिः सिंहात् स्वमरणलक्षणेन येन स तथाभूतो
 भवतीत्यर्थः । पक्षान्तरे तु-तैः पाखण्डमार्गीयैर्विद्वतः श्रद्धया सेवमानोऽपि ततो रक्षामदृष्ट्वा हंसानां श्रद्धानां ब्राह्मणानां कुलमाश्रयते
 तेषामपि शीलमुपनयनादिपूर्वकश्रौतस्मार्तप्रकारेण भगवदाराधनपरत्वमरोच्यन् वानरतुल्यान् यथेष्टचारिणः शूद्रान् उपैति । तेषां
 जातिरासेन स्त्रिया सह मिथुनीभूय विहारेण अत्यन्तप्रसन्नमनाः स्त्रीपुरुषपरस्परमुखोद्दीक्षणेन विस्मृतमरणो भवती-
 त्यर्थः ॥ १७ ॥ * * द्रुमेषु रंश्यन् व्यवायदीनः स्त्रीसम्भोगेच्छया कृपणोऽत एव सुतदारवत्सलः पुत्रादिषु प्रीतियुक्तः
 अतस्तेष्वासक्त्या स्वस्य बन्धने प्राप्ते विवशो भवतीति शेषः । पक्षान्तरे तु-द्रुमवत्केवलैहिकार्थेषु गृहेषु रंश्यन्निति बोध्यम् ।
 अन्यत्समानम् । क्वचित्प्रमादादननुसन्धानात् गिरिकन्दने पतन् भवति तत्र च गजाद्रीतो बल्ली गृहीत्वाऽवलम्ब्यस्थितो
 भवति । पक्षान्तरे प्रमादादधिकान्नभक्षणदेः पापाचरणाद्वा गिरिकन्दरवदतिभयानके रोगादिदुःखे नरकादौ वा पतितस्तत्रापि
 गजवद्भयानकान्मृत्योर्भीतः सन् बलीतुल्यं स्वप्राचीनं कर्मावलम्ब्यास्ते इत्यर्थः ॥ १८ ॥ * * अतः आपदः स कथञ्चिद्दुःखं
 भुक्त्वा विमुक्तोऽपि पुनश्च सार्थं प्रविशति यथापूर्वं प्रवृत्तिमार्गे एव रमते न दुःखानुसन्धानेन ततो विरज्यते । कुत इत्यपेक्षायां
 मायामोहितत्वादिति हेतुं सूचयन् भवाटवीनिरूपणमुपसंहरति अध्वनीति । अमुष्मिन्नध्वनि प्रवृत्तिमार्गे अजया भगवन्मायया
 निवेशितो जनो भ्रमन् कथंनान्तिसमर्थोऽप्यध्वनः पारं हरिं न वेदेत्युत्तरेणान्वयः । हे अरिन्दमेति सम्बोधयन् मायैव महान्
 शत्रुरिति तज्जये प्रयत्नं कुर्विति सूचयति ॥ १९ ॥ * * कथं सा जेतव्येत्यपेक्षायामाह-रहूगण हि यस्मात् त्वमध्वनि
 निवेशित एवेत्यनुपङ्गः । अतो हरिसेवया शितं तीक्ष्णीकृतं ज्ञानलक्षणमसिमादाय मायां छित्त्वा अस्याध्वनोऽतिशयितं पारं हरिं तत्र
 गच्छेत्यन्वयः । ननु कया सेवया हरिसन्तोषः स्याद्येन ज्ञानं सफलं स्यादित्याकांक्षायां 'दयया सर्वभूतेषु सन्तुष्टया येन केन वा ।
 सर्वेन्द्रियोपशान्त्या च तुष्यत्याशु जनार्दनः' इति सिद्धान्तमङ्गीकृत्याह-सन्यस्तेति । सन्यस्तस्यक्तो भूतेषु दण्डः पीडा येन सः
 तथा कृता भूतेषु मैत्री कृपा येन सः तथा न सज्जितः विषयेषु आसक्त आत्मा मनो यस्य सः तथाभूतः सन्नित्यर्थः ॥ २० ॥ * *
 तदेवं रहूगणस्य वैराग्यदाढ्याय संसारवृत्तान्तो विस्तरेण निरूपितः । परोक्षत्वेन निरूपणं तु तस्याधिकारित्वपरीक्षार्थम्, यथा
 श्रीनारदेन प्राचीनबर्हिषे पारोक्ष्येणाध्यात्मतत्त्वं निरूपितम् । स तु कर्मासक्तमत्तस्त्वेन निकृष्टाधिकारित्वात्तद्व्याख्यानेनैव तदर्थं
 बुद्धवान्, अयं तु मध्यमोऽधिकारी अतः किञ्चित्प्रवृत्तेनैव सर्वस्य परोक्षवादस्यार्थं व्याख्यानं विनैव स्वयं ज्ञातवान् । तेनैव
 यत्पूर्वमुक्तं मम संशयार्थं पश्चात्प्रक्षयामीति तस्यापि संशयस्य निवृत्तत्वात्तत्सङ्ख्याऽऽमनः कृतार्थत्वं वदस्तत्सङ्गं स्तौति-अहो इति ।
 अहो अतिशयेन अखिलजन्मसु शोभनं नृजन्मैवेत्यन्वयः । अमुष्मिन् स्वादावपरैर्देवादिजन्मभिरपि तु किं फलं नैव किञ्चित् फलं
 भवतीत्यर्थः । कुत एवं तत्राह-नेति । यत् येषु स्वर्गादिजन्मसु वो युष्माकं महतां समागमः प्रचुरो न भवति । अत्र नृजन्मन्ति तु
 स प्रचुरो भवतीति तदेव शोभनमिति भावः । महतां किं लक्षणमित्यपेक्षायामाह-हृषीकेशेति । हृषीकाणीन्द्रियाणि तेषामीशा
 नियन्ताऽन्तर्यामी भगवांस्तस्य यज्ञसा कृतः शोधित आत्माऽन्तःकरणं यैस्तेषाम् ॥ २१ ॥ * * सर्वदोषासितैस्त्वच्चरणान्ज-
 रेणुभिर्हतमंहो यस्य तस्याधोक्षजे प्राकृतेन्द्रियागोचरे भगवति निर्मला फलाभिसन्धिविनिमुक्ता भक्तिर्भवतीति नादृतं नैवाश्रयेत् ।

हि यस्मात् यस्य तव मुहूर्तमात्रभवात् समागममात्रादेव दुस्तर्केण बद्धमूलोऽपि मे ममाविवेको देहादावहम्ममात्मकोऽपहतो विनष्टः ॥ २२ ॥

श्रीभगवत्प्रसादाचार्यविरचिता भक्तमनोरञ्जनी

तैर्विञ्चित इति । तैर्वाक्यसमानैः, वञ्चितः सन्, तत्र फलाभावं ज्ञात्वेति शेषः । हंसकुलं समाविशन् हंसकुलसदृशं शुद्धं ब्राह्मणकुलं प्रविशन्, भवति । शीलं न रोचयन् तेषां ब्राह्मणानां प्रायश्चित्ताचरणपूर्वकपुनरुपनयनाद्याचाररूपं शीलं पूर्वदुर्वासनयाऽप्रियं पश्यन्, वानरान् वानरतुल्यान् भ्रष्टसदाचारान् शूद्रप्रायान्, उपैति । तज्जातिरासेन वानरजातिक्रीडया स्त्रिया मिथुनीभूय रहोभाषणादिपूर्वकया क्रिययेत्यर्थः । मुष्टु निर्वृतानि सुखितानीन्द्रियाणि यस्य सः, परस्परोद्दीक्षणमन्योन्यमुखनिरीक्षणं तेन विस्मृतोऽवधिर्जीवितावधिर्येन सः । एवमूतो भवतीत्यर्थः ॥ १७ ॥ ॐ ॐ दुमेष्विति । दुमेषु दुमबन्धकेलदृष्टार्थेषु गृहेष्वित्यर्थः । रस्यन् क्रीडिष्यन्, व्यवधेयं मैथुनेच्छया दीनः कृपणः, सुताश्च दाराश्च तेषु वत्सलः सन्, स्वबन्धने उत्तरीया स्वस्य यद्वन्धनं प्राप्तं तस्मिन्, विवशः परिहर्तुमशक्तः, भवति । कचित् प्रमादादसावधानत्वतः, गिरिकन्दरे गिरिकन्दरवद्भयानके रोगादिदुःखैः, पतन् गजभीतः कन्दरस्थगजतुल्यात् मृत्योर्भयं प्राप्नुवन्सन्, वल्लीं वल्लीतुल्यं प्राचीनं कर्म गृहीत्वावलम्ब्य, आस्थितोऽवस्थितो भवति ॥ १८ ॥ ॐ ॐ अत इति । अतः अस्याः, आपदः दुःखात्, कथंचिदतिप्रयासेन, विमुक्तः औषधादिना मृत्योर्विमुक्तो भवेच्चेत्तर्हीत्यर्थः । हे अरिदम, पुनः सः, सार्थं प्रविशति । वर्णाश्रमनिष्ठजनेष्वाविशति । यथापूर्वं प्रवृत्तिमार्गे रमते इत्यर्थः । अमुष्मिन्, अध्वनि संसाराटव्यां, अजया भगवन्मायया निवेशितः जनः, भ्रमन्सन्, अद्यापि कञ्चन न वेद । भवाटवीपारं न जानातीत्यर्थः ॥ १९ ॥ ॐ ॐ रहूगणेति । हे रहूगण, त्वमपि अस्मिन्नेवाध्वनि मायया निवेशितोऽस्यत इति शेषः । संन्यस्तदण्डः परित्यक्तभूतदण्डः, कृतं भूतेषु मैत्रं येन सः । असज्जितात्मा विषयेष्वनभिनिवेशितचित्तः सन्, हरिसेवया, शितं तीक्ष्णीकृतं ज्ञानं भगवदुपासनात्मकं वयुनमेवासिः खड्गस्तं, आदाय प्रकृततरुच्छेदनायेति शेषः । अस्य अध्वनः भवाध्वनः, अतिपारं महत्पारं तर हि । संसाराध्वनो निस्तारणोपायभूतं ज्ञानासि गृहीत्वा संसारमुक्तो भवेत्यर्थः ॥ २० ॥ ॐ ॐ एवमुपदिष्टतत्त्वत्रययाथाल्यः संबोधितबन्धमोक्षहेतुः संसारासारत्वोपदेशेनोत्पादितवैराग्यो रहूगणः स्वात्मनः कृतार्थतामाविष्कुर्वन् तत्संगतिं तदुक्तीश्चाभिनन्दन्नमस्करोति त्रिभिः श्लोकैः अहो इति । अहो इत्याश्चर्ये । नृजन्म मनुष्येषु जन्म, अखिलजन्मशोभनं निखिलजन्मभ्योऽतिशोभनमेव । अमुष्मिन् तु परलोके प्राप्तैः अपीत्यर्थः । अपरैर्मनुष्यजन्मापेक्षयाऽन्यैः जन्मभिर्देवादिजन्मभिः अपि, किं किं प्रयोजनम् । येषु देवादिजन्मसु, यद्यस्मिन् स्वर्गे वा, हृषीकेशस्य भगवतः यशसा कृतः शोधितः आत्मा चित्तं येषां तेषां महात्मनां महानुभावानां वो युष्माकं, प्रचुरोऽतिशयितः, समागमः न । भागवतसङ्गविरहितैर्देवादिजन्मभिरपि किं व्यर्थान्येव तानीत्यर्थः ॥ २१ ॥ ॐ ॐ न हीति । तव ये चरणाब्जे तयोः रेणवः तैः, उपासितभवादृशचरणकमलरजोभिरित्यर्थः । इतांहसो निवृत्तपापस्य, अधोक्षजे भगवति, अमला भक्तिः, भवति यत्, एतत् अद्भुतमाश्चर्यम्, न हि नैव विद्यते । कुतः यस्य, तव मौहूर्त्तिकान्मुहूर्त्तमात्रं जातात्, समागमात् दुस्तर्कमूलः दुष्टैस्तर्कैर्वध्ममूलेः चापि मे मम अविवेकः अपहतो विनष्टः अभवत् ॥ २२ ॥

भाषानुवादः

जब उनसे धोखा उठाता है, तो हंसोंकी पंक्तिमें प्रवेश करता चाहता है; किन्तु उसे उनका आचार नहीं सुहाता, इसलिये वानरोंमें मिलकर उनके जातिस्वभावके अनुसार दाम्पत्यसुखमें रत रहकर विषयभोगोंसे इंद्रियोंको तृप्त करता रहता है और एक मुख देखते-देखते अपनी आयुकी अवधिको भूल जाता है ॥ १७ ॥ ॐ ॐ वहाँ वृक्षोंमें क्रीड़ा करता हुआ पुत्र और स्त्रीके स्नेहपाशमें बँध जाता है । इसमें मैथुनकी वासना इतनी बढ़ जाती है कि तरह-तरहके दुर्व्यवहारोंसे दीन होनेपर भी यह विवश होकर अपने बन्धनको तोड़नेका साहस नहीं कर सकता । कभी असावधानी से पर्वतकी गुफामें गिरने लगता है तो उसमें रहनेवाले हाथीसे डरकर किसी लताके सहारे लटका रहता है ॥ १८ ॥ ॐ ॐ शत्रुदमन ! यदि किसी प्रकार इसे उस आपत्तिसे छुटकारा मिल जाता है, तो यह फिर अपने गोलमें मिल जाता है । जो मनुष्य मायाकी प्रेरणासे एक बार इस मार्गमें पहुँच जाता है, उसे भटकते-भटकते अन्ततक अपने परम पुरुषार्थका पता नहीं लगता ॥ १९ ॥ ॐ ॐ रहूगण ! तुम भी इसी मार्गमें भटक रहे हो, इसलिये अब प्रजाको दण्ड देनेका कार्य छोड़कर समस्त प्राणियोंके सुहृद् हो जाओ और विषयोंमें अनासक्त होकर भगवत्-सेवासे तीक्ष्ण किया हुआ ज्ञानरूप खड्ग लेकर उस मार्गको पार कर लो ॥ २० ॥ ॐ ॐ राजा रहूगणने कहा—अहो ! समस्त योनियोंमें यह मनुष्य-जन्म ही श्रेष्ठ है । अन्यान्य लोकोंमें प्राप्त होनेवाले देवादि उत्कृष्ट जन्मोंसे भी क्या लाभ है, जहाँ भगवान् हृषीकेशके पवित्र यशसे शुद्ध अन्तःकरणवाले आप-जैसे महात्माओंका अधिकाधिक समागम नहीं मिलता ॥ २१ ॥ ॐ ॐ आपके चरणकमलोंकी रजका सेवन करनेसे जिनके सारे पाप-ताप नष्ट हो गये हैं, उन महानुभावोंको भगवान्की विशुद्ध भक्ति प्राप्त होना कोई विचित्र बात नहीं है । मेरा तो आपके दो घड़ीके सत्सङ्गसे ही सारा कुतर्कमूलक अज्ञान नष्ट हो गया ॥ २२ ॥

नमो महद्भ्योऽस्तु नमः शिशुभ्यो नमो युवभ्यो नम आवदुभ्यः ।

ये ब्राह्मणा गामवधूतलिङ्गाश्चरन्ति तेभ्यः शिवमस्तु राज्ञाम् ॥ २३ ॥

श्रीशुक उवाच

इत्येवमुत्तरामातः स वै ब्रह्मर्षिसुतः सिन्धुपतये आत्मसत्त्वं विगणयतः परानुभावः परमकारुणिकतयोप-
दिश्य रहूगणेन सकरुणमभिवन्दितचरण आपूर्णार्णव इव निभृतकरणोर्म्याश्रयो धरणिमिमां विचचार ॥ २४ ॥
सौवीरपतिरपि सुजनसमवगतपरमात्मसत्त्वं आत्मन्यविद्याध्यारोपितां च देहात्ममतिं विससर्ज । एवं हि नृप
भगवदाश्रिताश्रितानुभावः ॥ २५ ॥

राजोवाच

यो ह वा इह बहुविदा महाभागवत त्वयामिहितः परोक्षेण वचसा जीवलोकमवाध्वा स ह्यार्यमनीषया
कल्पितविषयो नाञ्जसान्युत्पन्नलोकसमधिगमः । अथ तदेवैतद्दुरवगमं समवेतानुकल्पेन निर्दिश्यतामिति ॥ २६ ॥

इति श्रीमद्भागवते महापुराणे पारमहंस्यां संहितायां पञ्चमस्कन्धे त्रयोदशोऽध्यायः ॥ १३ ॥

अन्वयः—महद्भ्यः नमः अस्तु शिशुभ्यः नमः युवभ्यः नमः आवदुभ्यः नमः ये ब्राह्मणाः अवधूतलिङ्गाः गाम् चरन्ति
तेभ्यः नमः राज्ञाम् शिवम् अस्तु ॥ २३ ॥ * * उत्तरामातः वै परानुभावः सः ब्रह्मर्षिः विगणयतः परमकारुणिकतया
सिन्धुपतये इति एवम् आत्मसत्त्वं उपदिश्य रहूगणेन सकरुणम् अभिवन्दितचरणः आपूर्णार्णव इव निभृतकरणोर्म्याश्रयः इमाम्
धरणीम् विचचार ॥ २४ ॥ * * सुजनसमवगतपरमात्मसत्त्वं सौवीरपतिः अपि आत्मनि अविद्याध्यारोपिताम्
देहात्ममतिम् विससर्ज हि नृप एवम् भगवदाश्रिताश्रितानुभावः ॥ २५ ॥ * * महाभागवत ह वा बहुविदा त्वया
परोक्षेण वचसा आर्यमनीषया कल्पितविषयः यः इह जीवलोकमवाध्वा अभिहितः सः हि अञ्जसा अन्युत्पन्नलोकसमधिगमः
न अथ तत् एव दुरवगमम् एतत् समवेतानुकल्पेन निर्दिश्यताम् इति ॥ २६ ॥

इति त्रयोदशोऽध्यायः ॥ १३ ॥

श्रीधरस्वामिविरचिता भावार्थदीपिका

ब्रह्मविदः केन रूपेण विचरन्तीत्यज्ञानात्सर्वान्नमस्यति नम इति । ये बटवः क्रीडारतत्वादश्रद्धेयधौरेयास्तानप्यभिव्याप्य
सर्वेभ्यो नम इत्यर्थः । स्वदृष्टान्तेन राज्ञां महदवज्ञां संभाव्याह । राज्ञां शिवमस्त्विति ॥ २३ ॥ * * उत्तरा माता यस्य हे
उत्तरामातः । विगणयतो न गणयतः । अवमन्तर्यपि परमकरुणाकरत्वेन सिन्धुपतये आत्मसत्त्वं उपदिश्य । निभृताः शान्ताः करणा-
नामूर्त्यो यस्मिन्स आश्रयो यस्य ॥ २४ ॥ * * सुजनात्तस्मात्सम्यगवगतं परमात्मसत्त्वं येन तथाभूतः संस्तदानीमेव
देहे आत्ममतिं च विससर्ज । हे नृप भगवदाश्रितो भरतस्तदाश्रितो रहूगणो यस्तस्यानुभावः सद्यो देहाहंकारत्यागः ॥ २५ ॥ * *
परोक्षेण वणिक्सारथ्यरूपकेण । आर्याणां विवेकिनां मनीषयैव दस्युस्थानीयानिन्द्रियाणि गोमायुस्थानीयान्यपत्यादीनीत्येवं कल्पित-
विषयः अन्युत्पन्नस्य तु लोकस्य तु जनस्य सम्यगधिगमो न भवति । अथ अतस्तदेतदेव भवाध्वरूपं समवेतानुकल्पेन प्रस्तुते
तत्तदनुपाथोपकल्पनेन ॥ २६ ॥

इति पञ्चमस्कन्धे टीकायां त्रयोदशोऽध्यायः ॥ १३ ॥

श्रीचंशीधरकृतो भावार्थदीपिकाप्रकाशः

हंत हंत शिबिकां वहंस्तत्र भवान् स्वं यदि नाज्ञापयिष्यस्तदा ममापराधिनः का गतिरभविष्यदिति सभयं प्रणमति—
नम इति । अश्रद्धेषु धौरेया मुख्याः ॥ २३ ॥ * * हंत हंत महाभूरिभाग एव रहूगणो यत्तादृशब्रह्मतेजसि शिबिकावहनाद-
पराद्वोऽपि तदनुमहामृतवृष्ट्यभिषिक्तः कृतार्थो बभूव । अहं त्वतिमंदभाग्यो विप्रगले सर्पापिणापराधात्तदपराधाक्षमापणा-
त्तदभिशापविषदष्टो न जने किमंधं तमो यास्यामीति विषीदंतं राजानमाश्रासयति—इत्येवमिति । उत्तरा माता यस्येति । भो

१. प्रा० पा०—आत्मस्वत्त्वं । २. प्राचीने पाठे 'परानुभावः' नास्ति । ३. प्रा० पा०—चरणः पूर्णार्णव इव । ४. प्रा० पा०—
मिमां चचार । ५. प्रा० पा०—भगवदाश्रितानुभावः । ६. प्रा० पा०—जीवलोकमवाध्वा ।

राजन् त्वन्मातुर्गर्भे प्रविश्य ब्रह्मतेजसः सकाशाद्भगवान्स्वयमेव त्वां ररक्ष स्वं दर्शयामास च पुनरपि सांप्रतं ब्रह्मतेजसो रक्षितुं मामेतांश्च नारदादिमहामुनीन्प्रेर्य त्वदंतिकमातीयेतेषां संपारकपाशेन त्वामभिषिच्य भागवतामृतं मदद्वारा पाययन्स एव प्रभुब्रह्म-
तेजोऽपि व्यर्थीचकारेति रहूणात्तस्माद्भरताश्च मत्तश्चैतेभ्यो महामुनिभ्यश्च त्वदीयं सौभाग्यमतिमहत्तमं व्यंजयामास तदपि किं
विषीदसीति भावः । न गणयतस्तिरस्कुर्वतोपि । सम्बन्धसामान्यविवक्षया षष्ठी । परोऽनुभावो यस्माद्यस्य वेति सः । करणानामि-
न्द्रियाणामूर्मयो वृत्तयः ॥ २४ ॥ * * * सुजचाच्छ्रीमद्भरतात् । आत्मनि स्वस्मिन्याऽनादित एव प्रवृत्ताऽविद्या तयारोपिता
देहात्मबुद्धिम् ॥ २५ ॥ * * * समवेतं याग्यं यथा भवति तथा आनुकूल्येन पुनः पुनः कथनेन वा ॥ २६ ॥

इति श्रीमद्भागवतभावाचर्यदीपिकाप्रकाशे पञ्चमस्कन्धे त्रयोदशोऽध्यायः ॥ १३ ॥

श्रीमद्गीरराघवव्याख्या

ज्ञानिनः केन रूपेण चरन्तीत्यज्ञानात्सर्वाभ्रमस्करोति नम इति । महद्भयो नमः तत्रापि शिशुरूपेभ्यो नमः ये युवान-
स्त्वादृशास्तेभ्योऽपि नमः आबटुभ्यः बटुपर्यन्तेभ्यः बटुर्माणवकः बटुवत्स्वमाहात्म्यानाविष्करणशीलपर्यन्तेभ्यः इत्यर्थः । ज्ञानिनो
हि स्वमाहात्म्यानाविष्कारेण तिष्ठन्ति “तस्माद्ब्राह्मणः पाण्डित्यं निर्विद्य बाल्येन तिष्ठासेत्” इति श्रुतेः पाण्डित्यं नाम ज्ञाननिष्ठं
निर्विद्य बाल्येन तिष्ठासेदित्यर्थः । ये त्वादृशा ब्राह्मणा अवयूतवेषाः गां भूमिं चरन्ति तेभ्यः सकाशाद्ब्राह्मणं मादृशानां कृतागसां
शिवमस्तु महतां निग्रहो मा भूत् ॥ २३ ॥ * * * संवादमुपसंहरति शुकः हे उत्तरामातः । उत्तरा माता यस्य स उत्तरामाता
परीक्षितस्येदं संबोधनमुत्तरामातरिति, अविगणयते न विगणयत इत्यविगणयन् तस्मै अवमानं कुर्वाणाय सिन्धुसौवीरपतये
रहूणायाविगणितः परिच्छेत्तुमशक्यः परमानुभावः प्रभावो यस्य स वै ब्रह्मर्षिसुतः परमकारुणिकत्वेन हेतुना आत्मनस्तत्त्वं
प्रकृतिविलक्षणब्रह्मात्मकत्वविशुद्धज्ञानानन्दत्वप्रकृतशान्तत्वादियाथात्म्यमुपदिश्य सकरुण सस्तेहं यथा भवति तथा रहूणात्त-
मिविन्दितौ चरणौ पादौ यस्य सः आसमन्तात्पूर्णः समुद्र इव निभृतानि शान्तानि करणानि इन्द्रियाणि ऊर्मयः अशनायादयः
आशयोऽन्तःकरणं वासना वा यस्य सः इमां धरणिं भूमिं विचचार ॥ २४ ॥ * * * सौवीरपतिः रहूणोऽपि सुजनाद्ब्रह्मर्षि-
सुतात्सम्यगवगतं परमात्मनस्तत्त्वं याथात्म्यं येन तथाभूतः सन् तदानीमेवात्मन्यविद्ययाज्ञानेनारोपितं देहात्माभिमतिं विसर्ज-
जहौ । हे नृप ! भगवदाश्रिता भागवतास्तानाश्रिता भगवदासानुदासास्तेषां प्रभाव एवविधो हि भवतीत्यर्थः ॥ २५ ॥ * * *
एवं तत्संवादे उपवर्णिते वणिक्सार्थाध्वदिरूपेण प्रवृत्तानां परोक्षरूपाणामुक्तीनामाशयजिज्ञासयाह राजा परीक्षिच्छुकं प्रति य
इति । हे महाभागवत ! शुक ! बहुविदा बहुज्ञेन त्वया यो जीवलोकस्य भवाध्वा पारोक्ष्यरूपेणाभिहितः कथितः स हि यस्मादार्थाणां
विवेकिनां मनीषया बुद्ध्या एव दस्युस्थानीयानीन्द्रियाणि गोमायुस्थानीयान्यपत्यादीनीत्येवं कल्पितः विषयो ज्ञानं यस्य सः कल्पित-
पदार्थवान् अतोऽज्ञसा सुखेन व्युत्पन्ना विवेकिनो लोकास्तेः समधिगम्यः न त्वव्युत्पन्नमादृशसमधिगम्यः अथ तस्मात् दुरधिगमं
दुःखेनाप्यवगन्तुमशक्यमेतत्परोक्षरूपमुक्तिजातं समवेतानुकल्पेन प्रकृतोपयुक्तार्थसमवेतशब्दप्रयोगेण निर्दिश्यतां व्याख्यायतां
शब्दार्थयोरपृथक्सिद्धत्वाभिप्रायेण समवेतशब्दः प्रयुक्तः । यद्वा एतत्प्रसिद्धाध्वत्वेन रूपितं संसाराध्वस्वरूपं समवेतानुकल्पेन
प्रसिद्धा उत्पत्त्यध्वनि समवेताः समवस्थिता ये दस्युगोमायुप्रभृतयः ताननुसृत्य तद्वर्त्मसाम्येन कल्पाः रूप्यास्तैर्युक्तत्वेन निर्दिश्यतां
कथ्यतामित्यर्थः ॥ २६ ॥

इति श्रीमद्भागवते महापुराणे पञ्चमस्कन्धे श्रीमद्गीरराघवाचार्यकृतभागवतचन्द्रचन्द्रिकायां त्रयोदशोऽध्यायः ॥ १३ ॥

श्रीमद्भिजयध्वजतीर्थकृता पदरत्नावली

अतिप्रशंसयास्मानपहससि त्वमित्याशङ्क्यापराधं क्षमापयन्निव नमस्करोति । नम इति । आबटुभ्यः बटुपर्यन्तं गां
भूमिं, राजभ्य इति चतुर्थीमप्रयुज्य राज्ञामित्यनया षष्ठ्यात्मन एवाशिषमाकाङ्क्षत इति ॥ २३ ॥ * * * रहूणस्य समग्रानुग्रहं
कृत्वा ब्रह्मर्षिसुतेन परं किमकारीति तत्राह इतीति । इति समाप्य परमात्मसतत्त्वं परमात्मनो निर्दोषस्वरूपमविगणितोऽ-
सङ्गयातः परमानुभावो यस्य स तथा निभृतकरणोर्स्याशयः स्तिमितेन्द्रियाख्याभिप्रायः । यद्वा निश्चलेन्द्रियाख्यतरङ्गस्थान-
स्ववशीभूतेन्द्रियतरङ्ग इत्यर्थः “स्थानेऽभिप्राय आशयः” इति ॥ २४ ॥ * * * सुजनाब्जानिजनपूजितजन्मनो ब्राह्मणात्समव-
गतपरमात्मसतत्त्वं सम्यग् ज्ञातपरमात्मस्वरूपः आत्मनि स्वस्मिन् परमात्मविषये वाऽविद्यया अज्ञानेन भगवद्भक्तानामपीदृशमाहात्म्यं
किं पुनः श्रीनारायणस्येत्युपसंहारसुखेन नृपमभिमुखीकरोति एवमिति ॥ २५ ॥ * * * (१) माहात्म्योपलक्षणकीर्ति-
प्रथितान् श्लोकानित्यर्थः । आर्षभस्य ऋषभपुत्रस्य भरतस्यानुवर्त्म लोकशास्त्रयोरनुकूलमार्गम् ॥ ० ॥ * * * हृदिस्पृशं हृदयङ्गमं
मलवन् विष्ठावन् ॥ ० ॥ * * * हरिमाहात्म्यप्रकटनाय पुनरुक्तं करोति । यो दुस्त्यजानिति । एतत्सर्वं नैच्छदिति यत्तदुचितं
तथाहि मधुद्विषो हरेः सेवायामनुरक्तधियां महतामभयो मोक्षोऽपि फल्गुः अल्प आदरणीयो न भवतीत्यर्थः । सेवाया अलंबबुद्धय

गोचरत्वात् अत्र तात्पर्यार्थस्तु “ऋते हैहयवैन्पादीन्” इत्यादिप्रमाणेन पूर्वोक्त इति ॥ ० ॥ ❀ ❀ यज्ञाय इज्याय धर्मपतये सकलैरनुष्ठीयमानपुण्यस्वामिने विधौ कर्मणि नैपुणाय कुशलबुद्ध्युपेताय योगाय कर्मकरणोपायज्ञाय साङ्ख्यशिरसे उत्तमज्ञान-स्वरूपाय शिरसः पूर्वनिपातं कृत्वा सांख्यपदस्य ज्ञानार्थत्वेनायमर्थः सिद्धयति । अस्येश्वरत्वं स्वत एव न तु कृत्रिमं रुद्रादेरिवेत्यतः प्रकृतीश्वराय लक्ष्मीपतये इति वा नारायणाय हरये नम इति मन्त्रद्वयसूचनाय प्रसिद्धनामोपादानं कृतमपरोक्षज्ञानिनो भरतस्य मृगत्वं घटितवानित्यतो वा योगाय समुदाजहार उत्ससर्ज ॥ ० ॥ ❀ ❀ आत्मन एव सर्वा आशास्ते प्राप्तुमिच्छति प्राप्नोति चेति । हिशब्दश्चार्थे इतिशब्दो भरताख्यानसमाप्त्यर्थ इति ॥ ० ॥ (२)

(१) तस्येभान् श्लोकान् गायन्ति—

आर्षभस्येह राजर्षेर्मनसापि महात्मनः । नानुवर्त्माहति नृपो मक्षिकेव गरुत्मतः ॥ ० ॥

यो दुस्त्यजान् दारसुतान् सुहृद्वाज्यं हृदिस्पृशम् । जहौ युवैव मलवदुत्तमश्लोकलालसः ॥ ० ॥

यो दुस्त्यजान् क्षितिसुतस्वजनार्थदारान् प्राध्याय श्रियं सुरवरैः सद्यावलोकैः । नैच्छन्तुपस्तदुचितं महतां मधुद्विट्-सेवानुरक्तमनसामभवोऽपि फल्गुः ॥ ० ॥ ❀ ❀ यज्ञाय धर्मपतये विधिनैपुणाय योगाय सांख्यशिरसे प्रकृतीश्वराय । नारायणाय हरये नम इत्युदारज्ञायन्मृगत्वमपि यः समुदाजहार ॥ ० ॥ ❀ ❀ इदं भागवतसभाजितावदातगुणकर्मणो राजर्षेर्भरतस्यानु-चरितं स्वस्त्ययनमायुष्यन्धन्यं यज्ञस्यं स्वर्ग्यमापन्न्यं चानुश्रुणोत्याख्यास्यत्यभिनन्दति च सर्वा ह्येवाशिष आत्मन आशास्ते न काश्चन परत इति ॥ ० ॥ ❀ ❀ (२) एते श्लोका अभिमाध्यायान्तस्था अपि श्रीविजयध्वजतीर्थमते अत्रैव मूले वर्तन्ते ।

इति श्रीमद्भागवते महापुराणे पञ्चमस्कन्धे श्रीमद्विजयध्वजतीर्थकृतपदरत्नावल्यां त्रयोदशोऽध्यायः ॥ १३ ॥

श्रीमज्जीवगोखामिकृतः क्रमसन्दर्भः

वटवः क्रीडारतत्वाद्भ्रद्वेयब्रह्मविद् इत्यर्थः ॥ २३ ॥ ❀ ❀ उत्तरामातरिति विसर्गान्तपाठ आर्षप्रयोगो मन्तव्यः । अर्हत्पुत्रार्थे समासान्तविधौ मातुर्मातजादेशविधानात् ततोऽन्यत्र च कप्रत्ययविधानात् ॥ २४-२५ ॥ ❀ ❀ इति राजोवाचेत्यन्वयः ॥ २६ ॥

इति श्रीमद्भागवते महापुराणे पञ्चमस्कन्धे श्रीमज्जीवगोखामिकृतक्रमसन्दर्भे त्रयोदशोऽध्यायः ॥ १३ ॥

श्रीमद्विध्वनाथचक्रवर्तिकृता सारार्थदर्शिनी

हन्त हन्त शिबिकां बहंस्तत्र भवान् स्वं यदि ताड्यापयिष्यतस्तदा ममापराधिनः का गतिरभविष्यदिति सभयं प्रणमति नम इति । आबटुभ्यः ये वटवः क्रीडारतत्वाद्भ्रद्वेयमहिमानस्तान्प्रभिन्याप्य स्वदृष्टान्तेन राज्ञां महदपराधं सम्भाव्याह । राज्ञां शिवमस्त्विति ॥ २३ ॥ ❀ ❀ हन्त हन्त महाभूरिभावा एव रहूगणो यत्तादृगब्रह्मतेजसि शिबिकावाहनादपराद्धोऽपि तदनुग्रहा-मृतवृष्ट्यभिषिक्तः कृतार्थो बभूव । अहमस्मिन्मन्दभाग्यो विप्रगले सर्पापिपापराधात्तदपराधाक्षमापणान्तदभिशापविषदग्धो न जाने किमन्धन्तमो यास्यामीति विषीदन्तं राजानमाश्वासयति इत्येवमिति । उत्तरा माता यस्येति भो राजन् ! त्वन्मातुर्गर्भे प्रविश्य ब्रह्मतेजसः सकाशात् भगवान् स्वयमेव त्वां ररक्ष स्वं दर्शयामास च पुनरपि साम्प्रतं ब्रह्मतेजसो रक्षितुं मामेतांश्च नारदादि-महामुनीन् प्रेर्य त्वदन्तिकमानीय एतेषामपारकृपामृतेन त्वामभिषिच्य भागवतामृतं मद्द्वारा पाययन् स एव प्रभुर्ब्रह्मतेजोऽपि व्यधीचकार इति रहूगणात्तस्माद्भरताच्च मत्तत्र एतेभ्यो महामुनिभ्यश्च त्वदीयं सौभाग्यमस्मिन्महत्तमं व्यञ्जयामास तदपि किं विधीदसीति भावः । विगणयतः तिरस्कुर्वतोऽपि परोऽनुभावो यस्मात् सः सिन्धुपतये तस्मै आत्मतत्त्वमुपदिश्य सकरुणं सरोदनं निभृताः शान्ताः करणानामूर्मयो यस्मिन् स आशयो यस्य सः ॥ २४ ॥ ❀ ❀ सुजनात् श्रीमद्भरतात् आत्मनि स्वस्मिन् या अविद्या अनादित एव प्रवृत्ता तया अध्यारोपितां देहे आत्मसतिमात्मबुद्धिं भगवदाश्रितो भरतस्तदाश्रितो रहूगणः ॥ २५ ॥ ❀ ❀ आर्यस्यातिविदुष एव मनीषिकया उत्तमबुद्ध्या कल्पिता विषया दस्युस्थानीयेन्द्रियगोमायुस्थानीयापत्यादयो यस्य सः । दुरधिगमं दार्ष्टान्तिकानामनुकल्पात् समवेतेन समुचितेन अनुकल्पेन दार्ष्टान्तिकवाचकशब्देन ॥ २६ ॥

इति सारार्थदर्शिण्यां हर्षिण्यां भक्तचेतसाम् । त्रयोदशः पञ्चमस्य सङ्गतः सङ्गतः सताम् ॥ १३ ॥

श्रीमच्छुक्रदेवकृतः सिद्धान्तप्रदीपः

महान्तोऽनेकैः रूपैर्विचरन्ति, अतः सर्वाभिसृजति नम इति ॥ २३ ॥ ❀ ❀ उत्तरा माता यस्य हे उत्तरामातः ! विगणयतः अपराधिनोऽपि परसकारुणिकतया तस्मै कृतापराधायापि सिन्धुपतये आत्मसत्त्वं परमात्मतत्त्वमुपदिश्य रहूगणेन

सकलं यथा भवति तथा बन्दिताचरणः निभृताः शान्ताः करणानामूर्मयो यस्मिन् स आशयो मनो यस्य स महीं विचचार ॥ २४ ॥ ॐ ॐ सुजनात्तस्मादेव समवगतपरमात्मसत्त्वं येन सः अविद्यया ज्ञानेन आत्मनि अध्यारोपिता देह एवात्मेत्येवं कल्पिताम्, भगवदाश्रितो मुनिस्तदाश्रितो रहूगणस्तस्यानुभावः तत्त्वग्रहणपूर्वकदेहात्ममत्तित्यागित्वम् ॥ २५ ॥ ॐ ॐ हे महाभागवत ! बहुविदा सर्वज्ञेन त्वया यो जीवलोकभवाध्वा परोक्षेण वणिक्सार्यकरूपेण अभिहितः कथितः स आर्याणां विवेकिनां मनीषयैव षट् द्रस्युस्थानीयानीन्द्रियाणि गोमायुस्थानीयान्यपत्यादीनीत्येवं कल्पितविषयः अव्युत्पन्नस्य लोकस्य जनस्य सम्यग्धिगमः सुध्वधिगम्यो न भवति । अथ अतः तदेतदेव दुरवगमं दुःखेनाप्यवगन्तुमशक्यं संसाराध्वस्वरूपं समवेतानुकल्पेन समवेते वर्णनीये इन्द्रियादौ द्रस्युत्वादिकल्पेन निर्दिश्यताम् ॥ २६ ॥

इति श्रीमद्भागवते महापुराणे पञ्चमस्कन्धे श्रीमच्छुक्लदेवकृतसिद्धान्तप्रदीपे त्रयोदशाध्यायार्थप्रकाशः ॥ १३ ॥

गोस्वामिश्रीगिरिधरलालविहिता बालप्रबोधिनी

एवं स्वस्य कृतार्थतां निवेद्य स्वकृतमधिक्षेपं स्मृतैवमन्येऽपि ब्रह्मविदोऽनेकेऽलक्षितरूपेण विचरन्ति तेषु स्वस्यान्येषां च राज्ञां राजमदेनापराधं सम्भाव्य तान्नमस्यन् सर्वेषां क्षेमं प्रार्थयते—नम इति । महद्भ्यो बृद्धेभ्यो नमोऽस्तु । शिशुभ्यो बालेभ्यो नमोऽस्तु । युवभ्यो नमोऽस्तु । आबटुभ्यः बटवो ब्रह्मचारिणस्तानभिठ्याप्य सर्वेष्वभ्रमेषु ये ब्रह्मविदस्तेभ्यः सर्वेभ्यो नमोऽस्तु । ये ब्राह्मणाः ब्रह्मविदोऽवधूतलिङ्गा अवधूतवेषेणासम्भावितज्ञातित्वस्वरूपाः गां पृथिवीं चरन्ति तेभ्यः राज्ञां शिवं कल्याणमस्तु ॥ २३ ॥ ॐ ॐ तदनन्तरं किं जातमित्यपेक्षायामुभयोर्वृत्तं कथयति—इतीति । उत्तरा माता यस्य तत्सम्बोधनं हे उत्तरामातः । इत्येवं स वै ब्रह्मर्षिसुतः सिन्धुपतये रहूगणाय जिगणयतः—पृष्ठी चतुर्थ्यर्थे—स्वापमानं कुर्वतोऽपि परमकारुणिकतया आत्मसत्त्वं वैराग्याद्युपकरणसहितं आत्मज्ञानमुपदिश्य तेन रहूगणेन सकलं सदैव यथा भवति तथाऽभिवन्दिताचरण इमां धरणीं विचचारेत्यन्वयः । अवमन्तर्यपि परमकरुणायां हेतुमाह—परानुभाव इति । न हि निवृत्ताभिमाना महान्तो दीनेषु कुप्यन्ति किन्तु कृपयन्त्येवेति भावः । ननु महानुभावत्वेऽपि कथं तस्य कोपाभावः किं वा तस्य लक्षणमित्याशङ्क्य कोपकारणकामाभावादेवेत्याशयेन महानुभावत्वमेव दर्शयति—निभृतेति । निभृता उपशान्ताः करणानामूर्मयो यस्मिन् स आशयोऽन्तःकरणं यस्य सः । आत्मज्ञानिनो भगवद्भक्तस्यैव पूर्णानन्दत्वेनेन्द्रियोर्म्युपशान्तिः न विषयिण इत्यत्र दृष्टान्तमाह—पूर्णार्णव इवेति । मातृनामग्रहणपूर्वकसङ्कोचेन प्रष्टव्य इति भावः । अस्य मोक्षस्त्वेकादशस्कन्धे वक्ष्यति—‘स भुक्तभोगां त्यक्त्वेमां निर्गतस्तपसा हरिम् । उपासीनस्तपदवीं लेभे वै जन्मभिन्निभिः’ इति ॥ २४ ॥ ॐ ॐ सौवीरपती रहूगणोऽपि सुजनात् तस्मात् भरतात् सम्यगवगतं परस्यात्मनः सत्त्वं तत्त्वज्ञानेन सहितं भक्तिवैराग्यादिसाधनं येन तथाभूतः सन् तदानीमेवात्मनि अन्तःकरणे अविद्ययाऽध्यारोपितां भ्रमाग्निश्रिता या तां देहात्ममतिं विससर्ज तत्याज । आश्चर्येण सम्बोधयति । हे नृप भगवदाश्रितो यो भरतस्तदाश्रितो यो रहूगणस्तस्याप्यनुभावः प्रभाव एवम्भूतः सद्यो देहाद्यहम्ममभावत्यागसामर्थ्यलक्षणे जात इति शेषः । आश्चर्यं भगवद्भक्तैर्महिम्न इति भावः ॥ २५ ॥ ॐ ॐ एवमुच्योर्वृत्तं श्रुत्वा पारोक्ष्यार्थस्यानवबोधोत्तद्व्याख्यानं प्रार्थयते—य इति । हे महाभागवतेति सम्बोधनेन परमभक्तत्वाद्भगवत्कृपया तवैवालौकिककल्पनाज्ञानशक्तिरस्ति नास्माकमिति सूचयति । हेत्याश्चर्यं । वा इत्युक्तार्थस्मरणे । त्वया बहुविदा सर्वज्ञेनेह भरतरहूगणसंबादे पारोक्ष्येण वचसा वणिक्सार्यरूपके यो जीवलोकस्य भवाध्वा संसारमार्गोऽभिहितः कथितः स हि आर्याणां विवेकिनां मनीषया बुद्ध्या कल्पिता विषयाः द्रस्युगोमायुबीरुदादयो यस्मिंस्तदृशः । अतोऽव्युत्पन्नस्य तद्वत्कल्पनाशक्तिरहितस्य लोकस्य तादृशस्य जनस्य अज्ञसा साक्षात् व्याख्यानं विना न समधिगमः सम्यग्धिगम्यो न भवति । अथ तस्मात् तदेतदेव भवाध्वरूपं समवेतानुकल्पेन प्रस्तुततत्तदनुक्त्यर्थोपकल्पनेन निर्दिश्यतां निरूपयताम् । न च साक्षाद्भगवता सम्पादितदेहस्य गर्भे एव प्राप्तभगवद्दर्शनस्य परमभक्तस्य भगवद्भक्तिरूपस्य भगवत्कलानरावताराजुनपौत्रस्य बादरायण्यनुगृहीतस्य अधिकारिनिरूपणस्कन्धे उत्तमाधिकारित्वेन निरूपितस्य परीक्षितः कथं पारोक्ष्येण कथितार्थस्य अनवबोधः कथं बोक्तैः तद्वर्मेरहितस्य रहूगणस्य तदवबोध इति शङ्क्यम्, रहूगणस्य मर्यादामार्गीयत्वेन तत्तद्व्यवहारसंस्काराणामुदभूतत्वात्तद्व्याख्यात् तदवबोधो जातः । परीक्षितस्तु जन्मप्रभृति त एव भगवद्भजनपरतया तल्लीलाविष्टचित्तत्वेन व्यवहारसंस्कारस्य तिरोभूतत्वान्न तदवबोधः । अत एव कृष्णाङ्घ्रिसेवामधिमन्यमानः । ‘तक्षको वा दशत्वलं गायतो विष्णुगाथाः’ । ‘नैषाऽतिदुःसह्य क्षुन्मां त्यक्तोदमपि बाधते । पिबन्तं त्वन्मुखाम्भोजचयुतं हरिकथासुतम्’ इत्यादौ तस्य सर्वतो विरक्तिपूर्वकं देहाद्यननुसन्धानादिकमुक्तम् । नैतावता तस्य न्यूनाधिकारित्वशङ्का युक्तेति ज्ञेयम् ॥ २६ ॥

इति श्रीवल्लभाचार्यवंशयोगोपालसूनुना । श्रीमन्मुकुन्दरायाणां पादसेवाधिकारिणा ॥ १ ॥

श्रीमद्गिरिधराख्येन भजमानन्दसिद्धये । श्रीमद्भागवतस्येयं टीका बालप्रबोधिनी ॥ २ ॥

रचिता पञ्चमे तत्र योगेन स्थितिरूपेण । त्रयोदशो गतो वृत्तिः पारोक्ष्यविनिरूपकः ॥ ३ ॥

श्रीभगवत्प्रसादाचार्यविरचिता भक्तमनोरञ्जनी

ज्ञानिनः केन रूपेण चरन्तीति ज्ञानाभावात्सर्वात्मनस्करोति नम इति । महद्ग्रथः प्रचुरभगवत्प्रीतिहेतुगुणवयआदि-
भिर्गिरिष्ठेभ्यः ब्राह्मणेभ्यः नमः अस्तु । युवभ्यस्तारुणेभ्यो द्विजेभ्यः नमः अस्तु । शिशुभ्यो बाल्यावस्थावद्ग्रथो द्विजेभ्यः नमः अस्तु ।
आबटुभ्यः क्रीडारतत्वादश्रद्धेयधौरेयबटूनभिभ्याप्येत्यर्थः । नमः अस्तु । ये ब्राह्मणास्त्वाहंशा विप्राः, अवधूतलिङ्गा अवधूतसमान-
वेषाः सन्तः गां चरन्ति, भूमौ विचरन्तीत्यर्थः । तेभ्यः सकाशात् राज्ञां मादृशकृतागोनृपाणां शिवं अस्तु । मादृशैर्भवाहङ्गह-
न्निप्रहो मा भूदित्यर्थः ॥ २३ ॥ ❀ ❀ संवादमुपसंहरति शुकः इतीति । उत्तरा माता यस्य तत्संबुद्धौ हे उत्तरामातः
परीक्षिन्नुपते, विगणयतः न गणयतः, सप्तम्यर्थे षष्ठीयम् । अवमानकर्त्तर्यपीत्यर्थः । परमकारुणिकतया, वर्त्तमान इति शेषः ।
परो महाननुभावः प्रभावो यस्य सः । स उक्तविधः ब्रह्मर्षिसुतः सिन्धुपतये सिन्धुसौवीरनाथाय रहुगणाय, आत्मसतत्त्वं परात्मनो
निर्दोषस्वरूपं, इत्येवमुक्तप्रकारेणैव, उपदिश्य, संस्थितः रहुगणेन सकरुणं सन्नेहं यथा भवति तथा, अभिवन्दितौ चरणौ यस्य सः,
निधृताः शान्ताः करणानामिन्द्रियाणामूर्मयो यस्मिस्तथाविध आशयोऽन्तःकरणं यस्य सः । आपूर्णार्णवः इव, अक्षोभ्यतया वर्त्तमानः
सन्नेवेत्यर्थः । इमां धरणीं, विचचार वै ॥ २४ ॥ ❀ ❀ सौवीरपतिरिति । सौवीरपतिः रहुगणोऽपि, सुजनाद् ब्रह्मर्षिसुतात्,
सम्यगवगतं परमात्मसतत्त्वं परमात्मनो याथात्म्यं येन तथाभूतः सन्, तदानीमेवेति शेषः । आत्मनि अविद्याध्यारोपितामज्ञाने-
नारोपितां, देहात्ममतिं देहात्माभिप्रति विस्सर्जं जहौ । हे नृप, भगवदाश्रिता भागवतास्तानाश्रिता भगवदासानुदासार्थेषामनुभावः
प्रभावः, एवं हि एवंविध एव ॥ २५ ॥ ❀ ❀ एवं तत्संवादे उपवर्णिते वणिक्सारथीधादिरूपेण प्रवृत्तानां परोक्षरूपाणा-
मुक्तीनामाशयजिज्ञासया परीक्षितं नृपतिः शुकं प्रत्याह य इति । हे महाभागवत शुक, बहुविदा बहुज्ञेन, त्वया भवता, यः, इह
जीवलोकभवाध्वा जीवलोकानां भवाटवीरूपो मार्गः, पारोक्ष्येण परोक्षरूपेण, वचसा अभिहितः कथितः वै । सः हि यस्मात्,
आर्याणां विवेकिनां मनीषा बुद्धिस्तथा एव कल्पितः । दस्युस्थानीयानिन्द्रियाणि गोमायुस्थानीयान्यपत्यादीनि चेत्येवं कल्पितः
विषयो ज्ञानं यस्य सः, भवति । अतः अज्ञसा सुखेन, अव्युत्पन्नलोकसमधिगम्यः न । विवेकिसमधिगम्यः न त्वव्युत्पन्नमादृश-
समधिगम्य इत्यर्थः । अथ तस्मात्, तदेव दुरवगमं दुःखेनाप्यवगन्तुमशक्यम् एतत्परोक्षरूपमुक्तिजातं, समवेतानुकल्पेन प्रकृतोप-
युक्तार्थसमवेतशब्दप्रयोगेण, निर्दिश्यतां व्याख्यायताम् । इत्येवंभूता मत्प्रार्थनास्तीति शेषः ॥ २६ ॥

इति श्रीधर्मधुरंधरश्रीधर्मात्मजप्रत्यक्षपुरुषोत्तमसहजानन्दस्वामिसुतश्रीरघुवीराचार्यसुनुभगवत्प्रसादाचार्यविरचिताया-

मन्ववार्थावबोधिन्यां भक्तमनोरञ्जन्याख्यायां श्रीमद्भागवतटीकायां पञ्चमस्कन्धे त्रयोदशोऽध्यायः ॥ १३ ॥

भाषानुवादः

ब्रह्मज्ञानियोंमें जो बयोबुद्ध हों, उन्हें नमस्कार है, जो शिशु हों उन्हें नमस्कार है; जो युवा हों, उन्हें नमस्कार है
और जो क्रीडारत बालक हों, उन्हें भी नमस्कार है । जो ब्रह्मज्ञान ब्राह्मण अवधूतवेषसे पृथ्वीपर विचरते हैं, उनसे हम-जैसे
ऐश्वर्योन्मत्त राजाओंका कल्याण हो ॥ २२ ॥ ❀ ❀ श्रीशुकदेवजी कहते हैं—उत्तरानन्दन ! इस प्रकार उन परम प्रभावशाली
ब्रह्मर्षिपुत्रने अपना अपमान करनेवाले सिन्धुनरेश रहुगणको भी अत्यन्त करुणावश आत्मतत्त्वका उपदेश दिया । तब राजा
रहुगणने दीनभावसे उनके चरणोंकी वन्दना की । फिर वे परिपूर्ण समुद्रके समान शान्तचित्त और उपरतेन्द्रिय होकर पृथ्वीपर
विचरने लगे ॥ २४ ॥ ❀ ❀ उनके सत्सङ्गसे परमात्मतत्त्वका ज्ञान पाकर सौवीरपति रहुगणने भी अन्तःकरणमें अविद्या-
वश आरोपित देहात्मबुद्धिको त्याग दिया । राजन् ! जो लोग भगवदाश्रित अनन्य भक्तोंकी शरण ले लेते हैं उनका ऐसा ही
प्रभाव होता है—उनके पास अविद्या ठहर नहीं सकती ॥ २५ ॥ ❀ ❀ राजा परीक्षितने कहा—महाभागवत मुनिश्रेष्ठ !
आप परम विद्वान् हैं । आपने रूपकादिके द्वारा अप्रत्यक्षरूपसे जीवोंके जिस संसाररूप मार्गका वर्णन किया है, उस विषयकी
कल्पना विवेकी पुरुषोंकी बुद्धिने की है; वह अल्पबुद्धिवाले पुरुषोंकी समझमें सुगमतासे नहीं आ सकती । अतः मेरी प्रार्थना
है कि इस दुर्बोध विषयको रूपकका स्पष्टीकरण करनेवाले शब्दोंसे खोलकर समझाइये ॥ २६ ॥

इति त्रयोदशोऽध्यायः ॥ १३ ॥

❀❀❀

अथ चतुर्दशोऽध्यायः

स होवाच

य एष देहात्ममानिनां सत्त्वादिगुणविशेषविकल्पितकुशलकुशलसमवहारविनिमित्तविविधदेहावलिभिर्वियोग-
संयोगाद्यनादिसंसारानुभवस्य द्वारभूतेन षडिन्द्रियवर्गेण तस्मिन् दुर्गाध्वनसुगमेऽध्वन्यापतित ईश्वरस्य भगवतो
विष्णोर्वशवर्तिन्या मायया जीवलोकोऽयं यथा वणिक्सार्थोऽर्थपरः स्वदेहनिष्पादितकर्मानुभवः श्मशानवदशिवत्मायां
संसाराटव्यां गतो नाद्यापि विफलबहुप्रतियोगेहस्तत्तापोपशमनी हरिगुरुचरणारविन्दमधुकरानुपदवीमवरुन्धे यस्यामु ह
वा एते षडिन्द्रियनामानः कर्मणां दस्यव एव ते ॥ १ ॥ तद्यथा पुरुषस्य धनं यत्किञ्चिद् धर्मोपयिकं बहुकृच्छ्राधिगतं
साक्षात्परमपुरुषाराधनलक्षणो योऽसौ धर्मस्तं तु साम्पराय उदाहरन्ति । तद्वर्त्य धनं दर्शनस्पर्शनश्रवणास्वादनाव-
प्राणसङ्कल्पव्यवसायगृहग्राम्योपभोगेन कुनाथस्याजितात्मनो यथा सार्थस्य विलुम्पन्ति ॥ २ ॥ अथ च यत्र कौटुम्बिका
दारापत्यादयो नाम्ना कर्मणा वृकशृगाला एवानिच्छतोऽपि कदर्यस्य कुटुम्बिन उरणकवत्संरक्ष्यमाणं मिषतोपि
हरन्ति ॥ ३ ॥ यथा ह्यनुवत्सरं कृष्यमाणमप्यदग्धबीजं क्षेत्रं पुनरेवावपनकाले गुल्मतृणवीरुद्भिर्गह्वरमिव भवत्येवमेव
गृहाश्रमः कर्मक्षेत्रं यस्मिन् हि कर्माण्युत्सीदन्ति यदयं कामकरण्ड एष आवसथः ॥ ४ ॥

तत्र गतो दंशमशकसमापसदैर्मनुजैः शलभशकुन्ततत्स्करमूषकादिभिरुपहृत्यमानबहिःप्राणः कश्चित् परिवर्त-
मानोऽस्मिन् अध्वन्यविद्याकामकर्मभिरुपरक्तमनसानुपपन्नार्थं नरलोकं गन्धर्वनगरमुपपन्नमिति मिथ्यादृष्टिरनुपश्यति ॥ ५ ॥
तत्र च कचिदातपोदकनिभान् विषयानुपधावति पानभोजनव्यवायादिव्यसनलोलुपः ॥ ६ ॥ कचिच्चाशेषदोष-
निषदनं पुरीषविशेषं तद्वर्णगुणनिर्मितमतिः सुवर्णमुपादित्सत्यग्निकामकातर इवोल्मुकपिशाचम् ॥ ७ ॥ अथ कदाचिन्नि-
वासपानीयद्रविणाद्यनेकात्मोपजीवनाभिनिवेश एतस्यां संसाराटव्यामितस्ततः परिधावति ॥ ८ ॥

अन्वयः—यः एषः जीवलोकः अयम् ईश्वरस्य भगवतः विष्णोः वशवर्तिन्या मायया देहात्ममानिनाम् सत्त्वादिगुणविशेष-
विकल्पितकुशलकुशलसमवहारविनिमित्तविविधदेहावलिभिः वियोगसंयोगाद्यनादिसंसारानुभवस्य द्वारभूतेन षडिन्द्रियवर्गेण
दुर्गाध्ववत् असुगमे तस्मिन् अध्वनि यथा अर्थपरः वणिक्सार्थः तथा आपतितः स्वदेहनिष्पादितकर्मानुभवः श्मशानवत् अशिवत्-
मायाम् संसाराटव्याम् गतः विफलबहुप्रतियोगेहः अद्य अपि तत्तापोपशमनीम् हरिगुरुचरणारविन्दमधुकरपदवीम् न अवरुन्धे यस्याम्
उ ह एते इन्द्रियनामानः षट् ते कर्मणाम् दस्यवः एव सन्ति ॥ १ ॥ * * तत् यथा बहुकृच्छ्राधिगतम् यत् किञ्चित् धर्मोपयिकम्
पुरुषस्य धनम् साक्षात् पुरुषाराधनलक्षणः यः असौ धर्मः तम् तु साम्पराये उदाहरन्ति अजितात्मनः कुनाथस्य उत् धर्म्यम् धनम् दर्शन-
स्पर्शनश्रवणास्वादनावप्राणसंकल्पाध्यवसायगृहग्राम्योपभोगेन यथा अजितात्मनः सार्थस्य तथा विलुम्पन्ति ॥ २ ॥ * * अथ
च यत्र नाम्ना कौटुम्बिकाः दारापत्यादयः कर्मणा वृकशृगालाः एव अनिच्छतः अपि कदर्यस्य कुटुम्बिनः मिषितः अपि उरणकवत्
संरक्ष्यमाणम् हरन्ति ॥ ३ ॥ * * हि यथा अनुवत्सरम् कृष्यमाणम् अपि अदग्धबीजम् क्षेत्रम् पुनः एव आवपनकाले गुल्म-
तृणवीरुद्भिः गह्वरम् इव भवति एवम् एव अयम् गृहस्थाश्रमः कर्मक्षेत्रम् यस्मिन् हि कर्माणि न उत्सीदन्ति यत् एषः आवसथः अयम्
कामकरण्डः ॥ ४ ॥ * * तत्र गतः दंशमशकसमापसदैः मनुजैः शलभशकुन्ततत्स्करमूषकादिभिः उपरुद्धयमानबहिःप्राणः कश्चित्
अस्मिन् अध्वनि परिवर्तमानः अविद्याकामकर्मभिः उपरक्तमनसा अनुपपन्नार्थम् गन्धर्वनगरम् नरलोकम् उपपन्नम् इति मिथ्यादृष्टिः
अनुपश्यति ॥ ५ ॥ * * तत्र च पानभोजनव्यवायादिव्यसनलोलुपः कश्चित् आतपोदकनिभान् विषयान् उपधा-

१. प्रा० पा०—पोपशमनां । २. प्रा० पा०—यत्किञ्चित्साक्षाद्भर्मोप० । ३. प्रा० पा०—यत् परमपुरुषा० । ४. प्रा० पा०—दर्शन-
स्वादनावप्राणसङ्कल्पसंन्यवसाय० । ५. प्रा० पा०—यथा सार्थिकस्य त० । ६. प्रा० पा०—निमित्ततो० । ७. प्रा० पा०—रतो दंशमशकाप-
सदै० । ८. प्राचीने पाठे 'मिथ्यादृष्टिरनुपश्यति' अंशः खण्डितः । ९. प्राचीने पाठे 'तत्र च' पाठो न ।

वति ॥ ६ ॥ * * कचित् च तद्वर्णगुणनिर्मितमतिः अशेषदोषनिषदनम् पुरीषविशेषम् सुवर्णम् अग्निकामकातरः उलमुक-
पिशाचम् इव उपादित्सति ॥ ७ ॥ * * अथ कदाचित् निवासपानीयद्रविणाद्यनेकात्मोपजीवनाभिनिवेशः एतस्यां संसा-
राटव्याम् इतस्ततः परिधावति ॥ ८ ॥

श्रीधरस्वामिविरचिता भावार्थदीपिका

चतुर्दशे भवारण्यरूपकव्याकृतिः कृता । प्रस्तुते तस्य गोमायुमशकार्थकल्पनम् ॥ १ ॥

यः परीक्षिता पृष्ठः स श्रीशुक उवाच । हेति सूतोक्तिः । दुरत्ययेऽध्वन्यजया निवेशित इति यदुक्तं तदेव निवेशन-
प्रकारकथनेन प्रपञ्चयति । य एष प्रसिद्धो जीवलोकोऽयं विष्णोर्माययाऽसुगमेऽध्वन्यापतितो भवाटवी गतः सन् हरिरूपस्य
गुरोश्चरणारविन्दे ये मधुकराः सेवकास्तेषामनुपदवीं तैरनुष्ठितं भक्तिमार्गमद्यापि नावरुन्धे न संप्राप्नोतीत्यन्वयः । मायायाः
स्वकार्यद्वारेण संसारमार्गे पातहेतुत्वमाह । देहात्ममानिनां सत्त्वादिगुणविशेषैर्विकल्पितानि विभक्तानि यानि
कुशलकुशलविमिश्रकर्मणि तैर्विनिर्मिताभिर्विविधदेहावलिभिर्वियोगसंयोगादियेऽनादिः संसारस्तदनुभवस्य द्वारभूतेन
षड्विधयवर्गेण तस्मिन्संसाररूपे दुर्गमार्गवदसुगमेऽध्वन्यापतितो यथा वणिजां सार्थः समूहोऽर्थार्जनपरः । स्वदेहनिष्पादितानां
कर्मणां फलद्वारेणानुभवो यस्य विफलश्च बहुप्रतियोगा बहुविघ्नाश्च ईहाश्चेष्टाः यस्य सः । तस्यां संसाराटव्यां
ये तापास्तेषामुपशमनीं नाशनीम् । यस्यामित्यादि व्याचष्टे । यस्यां भवाटव्याम् ॥ १ ॥ * * दस्युतुल्यं तेषां
कर्म दर्शयति तद्यथेति । धर्मोपयिकं धर्मकारणम् । तमेव स्वाभिप्रेतं धर्ममाह साक्षादिति । तं तु सांपराये परलोकार्थ-
मुदाहरन्ति तद्वर्त्य धर्माह धनम् । दर्शनाद्याः पञ्चज्ञानेन्द्रियाणां वृत्तयः संकल्पव्यवसायावन्तःकरणस्य एतैर्गृहे यो प्राप्य
उपभोगस्तेन कुनाथस्य कुबुद्धेरजितात्मनो विलुपति । यथा चौराः कुपालकस्यानवहितात्मनः सार्थस्य धनं हरन्ति
तद्वत् ॥ २ ॥ * * गोमायवो यत्रेत्येतद्व्याचष्टे । अथ चेत्यर्थान्तरोपन्यासे । कर्मणा ते तु वृकाः सृगालाश्च कदर्थस्याति-
लुब्धस्य ॥ ३ ॥ * * प्रभूतवीरुत्तृणगुल्मगह्वरमित्येतद्व्याचष्टे यथाहीति । न दग्धानि बीजानि यस्मिन् । यद्यस्माद्योऽ-
यमावसथ आश्रम एष कामानां करंडः यथा कर्पूरभाजने कर्पूरक्षयेऽपि परिमलो न क्षीयते एवमत्र वासनानामक्षीणत्वाच्च
कर्माण्युत्सीर्दीतीयर्थः ॥ ४ ॥ * * दंशमशकतुल्यैरपसदैर्नीचैः शलभादिभिश्चोपरुध्यमानः पीड्यमानो बहिःप्राणो वित्तं
यस्य तथाविधोऽप्यस्मिन्नध्वनि परिभ्रमन्नविद्यादिभिरुपरक्तेन मनसा गन्धर्वपुरतुल्यमघटमानं नरलोकं सत्यतया मिथ्यादृष्टि-
रनुपश्यति ॥ ५ ॥ * * प्रपश्यतीति प्रशब्दसूचितमर्थान्तरं दर्शयति । तत्र च गन्धर्वपुरे कचिदातपोदकं मृगतृष्णाजलं
तत्तुल्यान्विषयाणुपधावतीति ॥ ६ ॥ * * कचित्कचिच्चाशुरयोल्मुकप्रहमित्येतद्व्याचष्टे । कचिच्चाशेषाणां दोषाणां निषदनं
स्थानं पुरीषविशेषमग्नेर्विष्ठा तस्य पुरीषस्येव लोहितो वर्णो यस्य रजोगुणस्य तेन निर्मिता तद्विषया मतिर्यस्य स सुवर्णमुपादातु-
मिच्छति । अग्निकामेन कातरः परवश उलमुकस्तद्वशं पिशाचमिव । शीतानुरो हारण्येऽग्निवज्जाज्वल्यमानं ततस्ततो धावन्तमुल्मुक-
पिशाचमग्निबुद्ध्याऽनुधावति न तु तं प्राप्नोति कथंचित्प्राप्तश्चेत्तर्हि तेन भक्षितः सन् म्रियते । एवं सुवर्णमनुधावन्न-
पीत्यर्थः ॥ ७ ॥ * * निवासतोयद्रविणेत्येतद्व्याचष्टे । अथेति निवासादिष्वनेकेष्वात्मनः उपजीव्येष्वभिनिवेशो यस्य ॥ ८ ॥

श्रीवंशीधरकृतो भावार्थदीपिकाप्रकाशः

भवारण्यरूपकस्य व्याकृतिर्व्याख्या (१) । श्रीगुरुचरणार्थं विना संसाराटव्यां भ्रमत्येवेति भावः । ननु जीवसंसारस्य
मायाकृतत्वान्मायादेवीमेव जीवः प्रपद्यतां सैव प्रसन्ना तं संसारान्मोचयिष्यति किं हरिगुरुचरणप्रपत्त्या, तत्राह—विष्णोर्विश-
वर्त्तिन्या माययेति । संसारान्मोचने न तस्याः स्वातंत्र्यमिति भावस्तदुक्तं “दैवी शेषा गुणमयी मम माया दुरत्यया । मामेव ये
प्रपद्यन्ते मायामेतां तरन्ति ते ॥” इति गीतायां, तत्र श्लोके एवेकारेण समुच्चयपक्षोपि निरस्तः । “विघ्ने च तुल्यचोर्योगे प्रतियोगस्त-
थोद्यमे” इति निरुक्तिः ॥ १-२ ॥ * * कर्मणा स्वस्वव्यापारेण दर्शनादिना संरक्ष्यमाणं स्वार्थिकमन्नगुडवृतादिसंपुटम् ।
उरणकवन्धेषवत् ॥ ३ ॥ * * आवसथो गृहस्थाश्रमः । “आवसथो ग्रामगेहशिविरादिषु युज्यते” इति । “करंडोऽसिकोश-
पिटकासरघापटलेषु च” इति निरुक्तिः । इत्यर्थे इति । सर्वथा नाशस्तु कर्मणां विना ज्ञानं न सम्भवति, गृहस्थस्य सर्वदा
कर्मासक्तत्वाज्ज्ञानं दुर्लभमेवातो गृहस्थे कर्मणामनवरतस्थितिरेवेति भावः ॥ ४ ॥ * * गार्हो नीचोपसदन्यां इति
कोशात् । “वित्तं बहिश्चराः प्राणाः” इत्यभियुक्तोक्तेः । परिवर्त्तमानः परावृत्त्य परामुक्षन् । न उपपन्नोऽर्थो वित्तं यस्य तं नरलोकवज्ज्वल-
नृपादिकं पश्यति, ततश्च तदुपासनया वाञ्छितवित्तादिकमुपपन्नमिति गन्धर्वनगरमिव तमनुपश्यति ॥ ५ ॥ * * आदिना
गातादिग्रहः ॥ ६ ॥ * * पुरीषविशेषं मलविशेषम् । तन्निष्ठयूतं हाटकाख्यं सुवर्णं भवतीति वक्ष्यमाणत्वात् । ‘पुरीषं
मलहेययोः’ इति कोशात् । इत्यर्थे इति । सुवर्णार्थमितस्ततस्तत्प्राप्तये यत्नं कुर्वन् यदि तदाप्नोति तदा चौरादिस्ततस्तदुपाहर्तुं तमेव

सारयतीति भावः । स्वर्णमत्र द्रव्यमात्रोपलक्षकं परकीयस्येति केचित् ॥ ७ ॥ ❀ ❀ आदिना वस्त्रादिग्रहः । 'अत्रोपजीव्याभिनिवेशः' इति पाठद्विकानुरोधात्प्रतिभाति । उपजीव्येषुपजीवनसाधनेषु ॥ ८ ॥ ❀ ❀ ॥ ७ ॥ होमश्रीपुत्रः ॥ ८ ॥ होमश्रीपुत्रः ॥

श्रीमद्वीरराघवव्याख्या

एवमापृष्टः शुक्रः समवेतानुकल्पेन निर्दिशंस्तत्त्वदुरत्यय इति श्लोकं व्याचष्टे य इति । य एष जीवलोकः ईश्वरस्य भगवतो विष्णोर्वैश्वर्तिन्याऽधीनया माययाऽतिदुर्गाध्वनि असुगमे संसाराध्वनि कर्ममार्गे आपतितो मायायाः स्वकार्यद्वारेण संसारमागेपातहेतुत्वमाह । देहात्माभिमानिनां सत्त्वजस्तमोभिर्गुणैर्विशेषेण कल्पितानि विभक्तानि सात्त्विकराजस्तमसमेदभिन्नानि यानि कुशलानि सुखसाधनानि सात्त्विकानि अकुशलानि दुःखसाधनानि राजसानि मिश्राणि प्रमादालस्यादिसाधनानि रजस्तमोमूलानि कर्माणि तैर्विनिर्मिताभिरापादिताभिर्विविधदेहावलिभिः । “ऊर्ध्वं गच्छन्ति सत्त्वस्था मध्ये तिष्ठन्ति राजसाः । जघन्यगुणवृत्तिस्था अधो गच्छन्ति तामसाः ॥ आत्यन्तिकेन सत्त्वेन दिवं देवाः प्रपेदिरे ॥” धरां रजःस्वभावेन इत्याद्युक्तीत्या नियतदेशवृत्तिदेवमनुष्यासुरादिदेहपङ्क्तिभिर्यो वियोगसंयोगौ देहवियोगतत्संयोगौ आदिशब्देन बाल्ययौवनस्थविरादिभावसङ्ग्रहः एतद्रूपोऽनादिः संसारस्तदनुभवस्य द्वारभूतेन षडिन्द्रियवर्गेण स एतस्मिन् दुर्गाध्वन्यसुगमे संसाराध्वनि कर्ममार्गे आपतितः यथा वणिजां सार्थः समूहोऽर्थार्जनपरः तथा स्वदेहनिष्पादितानां पूर्वोक्तानां कर्मणां फलद्वारेणानुभवो यस्य विफलाश्च बहुलप्रतियोगा बहुविघ्नोपहता ईहाश्चेष्टा यस्य सः श्मशानवदमङ्गलरूपायां संसाराटव्यां गतोऽपि तस्यां संसाराटव्यां ये तापाः आध्यात्मिकादयस्तेषां शमनीं हरिरेव गुरुस्तस्य हरिगुरोश्चरणारविन्दे ये मधुकरा भ्रमरतुल्या भक्तास्तेषामनुपदवीं तैरनुष्ठितं भक्तिमार्गं नावरुन्धे न प्राप्नोति ॥ १ ॥ ❀ ❀ यस्यामित्यादिश्लोकं व्याचष्टे । यस्यामुहवेति यस्यां संसाराटव्यां ये षडिन्द्रियनामान एते कर्मणा दस्यव एव दस्युन्यापारेण दस्युत्वेन पूर्वं निरूपिता इत्यर्थः, इन्द्रियनामानः इत्यनेन केवलं तामभेद एव कर्मणा ते दस्यव एवेत्युक्तं दस्युनामिन्द्रियाणां च धनापहारित्वरूपं कर्म तुल्यमिति दृष्टान्तदार्ष्टान्तिकभावेन दर्शयति यथेति । यथास्य पुरुषस्यानवदितात्मनः सार्थस्य वणिजादेः धनं बहुकृच्छ्रेणातिदुःखेनार्जितं धर्मोपयिकं धर्मोपयोगार्हं धनस्य धर्म एवोपयोगः सफलो न तु काम इत्यभिप्रायेण धर्मोपयिकमित्युक्तं, तथा चोक्तं प्रथमे—“धर्मस्य ह्यापवर्गस्य नार्थोऽर्थोपपत्त्यते । नार्थस्य धर्मैकान्तस्य कामो लभाय हि स्मृतः ॥” इत्येवम्विधं यत्किञ्चिद्वत्तं यथा दस्यवश्चोरा अपहरन्त्येवमस्य पुरुषस्य यो भगवदाराधनरूपो धर्मस्तं साम्प्रदायिकं परलोकहितं धनमित्युदाहरन्ति तद्वन्धर्मद्वर्णाश्रमादिधर्मादनपेतं धर्म्यं वर्णाश्रमादिधर्मयुक्तमित्यर्थः । धनं भगवदाराधनात्मकं धनं इन्द्रियाण्यपि दर्शनादिभिः पञ्चभिर्ज्ञानेन्द्रियवृत्तिभिः सङ्कल्पव्यवसायाभ्यामन्तःकरणवृत्तिभ्यां चेत्येतैर्यो गृहेषु ग्राम्यः सांसारिक उपभोगस्तेन कुनाथस्य कुबुद्धेरत एवाजितात्मनः अजितेन्द्रियस्यास्य पुरुषस्य सम्बन्धि विलुम्पन्ति अपहरन्ति ॥ २ ॥ ❀ ❀ गोमायवो यत्रेति एतद्व्याचष्टे । अथ चेत्यर्थान्तरोपन्यासे, नाम्ना दारापत्यादयः कर्मणा तु वृकाः शृगालाश्च एते इत्यर्थः । वृकशृगालसाधर्म्यमेवाह—अनिच्छत इति । कुटुम्बिनः गृहाश्रमिणः कर्दर्यस्यातिलुब्धस्यानिच्छतोऽपि आत्मापहारमिति शेषः । बलादिति भावः । मिषतः पश्यतः सतः संरक्ष्यमाणमुरणमिव हरन्ति स्वशेषत्वेन कुर्वन्तस्तत्त्वरूपं भगवच्छेषतैकरूपमपहरन्तीत्यर्थः ॥ ३ ॥ ❀ ❀ प्रभूतवीरचूण-गुल्मगाह्वर इत्येतद्व्याख्यातुं तावद्गृहाश्रमस्य प्रसिद्धक्षेत्रतुल्यतामाह यथा हीति । अनुवत्सरं प्रतिवत्सरं कृष्यमाणं वृक्षच्छेदपूर्वकं कर्षणेन संस्कृतमपि क्षेत्रमदग्धबीजं न दग्धानि बीजानि दुग्मूलानि यस्मिन् तथाभूतं सत्पुनरावपनकाले बीजावापकाले यथा गुल्मादिभिर्गाह्वरमेव भवत्येवं गृहाश्रमरूपं कर्मक्षेत्रमपि प्रसिद्धक्षेत्रतुल्यं, कुतः हि यस्मात् यस्मिन् गृहाश्रमे कर्माणि नोत्सीदन्ति न मूलतो नश्यन्ति कुतो यदि यस्मादयमावसथः गृहं कामकरण्डः कामानां करण्डः यथा कर्पूरभाजने कर्पूरक्षयेऽपि परिमलो न हीयते एवमत्र कर्मनाशेऽपि तद्वासनानामक्षीणत्वात्कामानां पेटिकेत्यर्थः, तत्रैवंभूते कर्मक्षेत्रे गृहाश्रमे पतितः दंशमशकतुल्यैरप-सदैर्नीचैरुपद्रुत इति शेषः, शलभादिभिरुपहृद्ध्यमानः पीड्यमानः बहिःप्राणः धनधान्यादिरूपो यस्य शलभादिभिरुपहृतसस्यधान्य-धनवान् भवतीत्यर्थः । प्राणवत्प्रियत्वाद् बाह्यत्वाच्च धनस्य बहिःप्राण इत्युक्तम् ॥ ४ ॥ ❀ ❀ कचिच्च गन्धर्वपुरमित्युत्तरार्द्धं व्याचष्टे । कचिदस्मिन्संसाराध्वनि परिवर्तमानः भ्राम्यन्नविद्यादिभिः यदुपरक्तं तेन मनसा तत्राविद्याऽहंममाभिमानकामविषयाभिलाषः कर्म पुण्यापुण्यकर्म वासनाः नरलोकं स्वशरीरं पुत्रादिशरीरं गन्धर्वनगरवदनुपपन्नार्थमनुपपन्नमित्यर्थः । नित्यत्वरूपं वस्तु यस्य तं मिथ्यादृष्टिरन्त्ये नित्यत्वरूपमिथ्याभ्रमयुक्तः उपपन्नार्थं नित्यं पश्यतीत्यर्थः ॥ ५ ॥ ❀ ❀ प्रपश्यतीति प्रशब्द-सूचितमर्थान्तरमाह तत्रेति । तत्र तत्र गन्धर्वपुरे कचिदातपोदकं मृगतृणाजलं तत्तुल्यान्विषयान्पानादिषु लोलुपतयासक्तः सन्नुपधावत्यन्वेपथ्यतीत्यर्थः ॥ ६ ॥ ❀ ❀ चतुर्थपादं व्याचष्टे कचिच्चेति । कचिच्चाशेषाणां दोषाणां निषदनं स्थानम् । पुरीषविशेषमग्नेर्विष्ठातस्य पुरीषस्येव लोहितो वर्णो यस्य रजोगुणस्य तेन निर्मिता पुरीषविषया सतिर्यस्य सः सुवर्णमुपादातु मिच्छति सुवर्णस्थानेः पुरीषत्वं च वितलवर्णनगद्ये चित्रभानुर्मातरिश्रना समिध्यमान ओजसा पिबति तन्निष्ठयूतं हाटकाख्यं सुवर्णमिति वक्ष्यति । तत्र दृष्टान्तः—अग्निकामेन कातरः परवशः उल्मुकसदृशं पिशाचमिवेति शीतातुरो शरण्येऽग्निमिव जाज्वल्यमानं ततस्ततो धावन्तमुल्मुकपिशाचमग्निबुद्धयानुधावति न तु तं प्राप्नोति कथञ्चित् प्राप्तश्चेतेन भर्जितः सन् श्रियते एवं सुवर्णमनुधावन्नपीत्यर्थः ॥ ७ ॥ ❀ ❀ निवासतोयेति व्याचष्टे । अथेति । निवासादिषु अनेकेष्व्वात्मन उपजीव्येष्वभिनिवेशो यस्य तथाभूतस्ततोऽस्यां संसाराटव्यां परिधावति ॥ ८ ॥

श्रीमद्विजयध्वजतीर्थकृता पदरत्नावली

अत्र पूर्वाध्यायोक्तमेव प्रश्नपूर्वकं कथयति यो ह वा इत्यादिना । बहुपूर्णायामिति हरेः पूर्णतां वेत्तीति बहुवित्तेन सार्वज्ञ्यं चेदमेव पारोक्ष्येण परोक्षविषयेण वाचो व्यङ्ग्यमङ्गया जीवलोकस्य जीवराशेः भवाध्वा संसारमार्गः आर्यमनीषया पण्डितबुद्ध्या कल्पितविषयः निर्णीतार्थः अव्युत्पन्नेन शब्दव्यङ्ग्यार्थपरिज्ञानशून्येन लोकेन जनेन मुख्यतः समधिगतो न भवतीति नाञ्जसा व्युत्पन्नलोकसमधिगतः “परोक्षप्रिया इव हि देवाः प्रत्यक्षद्विष” इति श्रुत्यर्थं ह वा इत्यनेनाह एतदेवाह । अथेति । अथ तस्मात्समवेतानुकूल्येन उक्तशब्दार्थवाच्यवाचकरूपेण समवेतं यथा ज्ञातुं योग्यं तथानुकूल्येन पुनः कथनेनेति वा ॥ ० ॥ ❀ ❀ एवं परीक्षिता पृष्ठः श्रीशुकमुनिः किमुवाचेति शौनकप्रश्नं हृदि कृत्वा उवाच सूत इति । सूतः किमुवाचेति तत्राह सहोवाचेति । स श्रीशुकः राजप्रश्नपरिहाराय यदुवाच अहमपि त्वत्प्रश्नपरिहारार्थं वच्मीत्येतमर्थं हेत्यनेन सूचयति । दुरत्ययेध्वनीत्यस्याभिप्रायं कथयति । य एष प्रसिद्धो जीवोऽसुगमे दुर्गमेऽध्वन्यापतित इत्यन्वयः । अजयेत्यस्य विवरणं माययेति । कस्येयमित्याशङ्कानिवृत्तये ईश्वरस्येति आच्छाद्य विक्षिपति स्फुरदात्मतत्त्वमित्यद्वैतमतनिरासायोक्तं वशवर्त्तन्येति । साया कथङ्कारं पातयतीत्यत्रोपपत्तिं दर्शयति देहेति । देहात्ममानिनां देह एवात्मेति मन्यमानानां सम्बन्धिभिः सत्त्वादिगुणविशेषैर्विकल्पितानि विभक्तानि यानि कुशलाकुशल-मिश्राणि कर्माणि तैर्विनिर्मिताभिर्विविधाभिर्देहावलिभिरुपलक्षितस्तासां संयोगादिलक्षणोऽनादिसंसारो यस्तदनुभवस्य द्वारभूतेन श्रोत्रादिषडिन्द्रियवर्गेण द्वारेण माययाऽध्वन्यापतित इत्यर्थः । समवहारो मिश्रं स्वदेहनिष्पादितकर्मैत्यनेन रजस्तमःसत्त्वेति व्याख्यातं न शर्म विन्दतीत्यस्यार्थमाह । नाद्यापीति । हरिगुरुचरणारविन्दयोर्मधुकर इव निरन्तरसेवकाः ये तेषामनुपदवीमनुगमनयोग्य-मार्गं सेवालक्षणं नाद्याप्यवरुन्ध इत्यन्वयः । विफलाश्च बहवश्च योगा उद्योगा ये तन्निमित्ततः सहस्रशो हृत्तापास्तेषामुपशमनीं नाशकरीम् । यस्यामिमे षडित्यस्यार्थं दर्शयति । यस्यामुहवेति ॥ १ ॥ ❀ ❀ कुनाथस्य तद्वर्त्य धर्मसाधनं विलुम्पन्तीत्यन्वयः । धर्मोपयिकं धर्मसाधनयोग्यं साम्परायिकं मोक्षोपयोगि । एतदेवाह—यत्परमेति कथं विलुम्पन्ति दर्शनेति । सङ्कल्पो मनोरथः दर्शनादीनां समवायेन नित्यसम्बन्धेन गृहे ग्राम्योपभोगो यस्तेन ॥ २ ॥ ❀ ❀ गोमायवो यत्रेत्यस्यार्थमाह । अथेति ॥ ३ ॥ ❀ ❀ प्रभूतवीरुत्पणेत्यस्यार्थमाह । यथा ह्यनुवत्सरमिति । आवपनकाले बीजप्रक्षेपसमये य एष आवसथोऽपकानां कामानां कारणः करिदन्तनिर्मितपात्रविशेषः । तत्रावसथे कचिच्च गन्धर्वपुरमित्यस्यार्थमाह । कचित्परिवर्त्तमान इति ॥ ४-६ ॥ ❀ ❀ कचित्कचिच्चासुहरोल्मुकग्रहमित्यस्यार्थमाह कचिच्चेति । अशेषदोषाणां निषदनं स्थानं पुरुषविशेषं देहलक्षणं पुरुषाकार-विशिष्टस्य तस्य देहस्य वर्णगुणः कान्तिगुणस्तेन उल्मुकपिशाचमुपादिस्सति सुवर्णमिव पुरुषविशेषमुल्मुकपिशाचमुपादिस्सतीति वा । अग्निकामवत्कारः अशेषदोषाणां पात्रीभूतं पुरुषविशेषाकारमुल्मुकपिशाचमग्निवज्जाव्वल्यमानं दृष्टान्तिकमुपागम्य सुवर्ण-बुद्धगोपादातुमिच्छति शीतात्तौऽग्निमिव द्रुष्टुं दुःखसहं शांतं स्यात्तदेव मुक्तिरिति भावः । पुरुषविशेषं स्त्रियाख्यं प्राप्य भोगार्थं सुवर्णं स्वीकरोति अग्निसेवाकाम उल्मुकपिशाचमिवेति वा ॥ ७-८ ॥

श्रीमज्जीवगोस्वामिकृतः क्रमसन्दर्भः

तद्यथेति । तदस्युत्वं गद्यत्रयेण दृश्यत इत्यर्थः । बहुकृच्छ्राधिगतं यत्किञ्चित् पुरुषधनं वर्त्तते तत्साक्षादधर्मोपयिकं भवति कोऽसौ धर्मस्तत्राह । साक्षात् परमेवेति ॥ १-६ ॥ ❀ ❀ पुरीषविशेषं सुवर्णमुपादिस्सतीत्यनेनाग्निकामेति दृष्टान्तेन च सुवर्णान्तरं याथार्थ्यं दर्शयति । तच्च श्रीभगवद्भूषणादिमयं ज्ञेयं साक्षादधर्मोपयिकमित्याद्युक्तत्वात् ॥ ७-८ ॥

श्रीमद्विध्वनाथचक्रवर्तिकृता सारार्थदर्शिनी

दस्युक्रोष्टुप्रभृतिभिरुक्तैः सह चतुर्दशे । ईहैन्द्रियकुदुम्बाद्यास्तदाष्टान्ता निरूपिताः ॥

स श्रीशुको ह स्पष्टमुवाच स एष प्रसिद्धो जीवलोकः संसारादव्यां गतः सन्नद्यापि हरिरुपस्य गुरोश्चरणारविन्दे ये मधु-करा गुरुभजनासक्ता इत्यर्थः, तेषामनुकूल्यं पदवीं नावरुन्धे न प्राप्नोतीत्यन्वयः । तेन श्रीगुरुचरणश्रयं विना संसारादव्यां भ्रम-त्येवेति भावः । कीदृशः देहात्ममानिनामध्वन्यापतितः दुर्गाध्ववत् प्रसिद्धदुर्गमार्गो इव सत्त्वादिगुणविशेषैर्विकल्पितानि विभक्तानि यानि कुशलाकुशलविमिश्रकर्माणि तैर्विनिर्मिताभिर्विविधदेहावलिभिर्वियोगसंयोगतदुत्थसुखदुःखरूपस्यानादेः संसारस्य योऽनु-भवस्तस्य । ननु जीवसंसारस्य मायाकृतत्वान्मायादेवमेव जीवः प्रपद्यतां, सैव प्रसन्ना तं बन्धान्मोचयिष्यति किं हरिगुरुचरणप्रपत्त्या तत्राह । विष्णोर्वेशवर्त्तिन्या माययेति, संसारमोचने न तस्याः स्वातन्त्र्यमिति भावः । यदुक्तम् ‘देवी ह्येषा गुणमयी मम माया दुरत्यया । मासेव ये प्रपद्यन्ते मायामेतां तरन्ति ते ॥’ इति गीतायामत्र श्लोके एवकारेण समुच्चयपक्षोऽपि निरस्तीकृतः । विफलाश्च बहुविप्रतियोगा बहुविधनाश्च ईहाः चेष्टा यस्य सः ॥ १ ॥ ❀ ❀ यस्यामिमे इति व्याचष्टे यस्यामुहेति । यथा पुरुषस्य बहु-कृच्छ्राधिगतं धर्मोपयोगि धनं दस्यवो विलुम्पन्ति तत्तथा इन्द्रियन्ममानः षडेते कर्मणा स्वस्वव्यापारेण दर्शनादिना अजितात्मनो

जनस्य धनं विलम्पन्तीत्यन्वयः । तत्पदस्य वैयर्थ्याभावाय व्यवहितान्वयः सोढव्यः । धनमेव किमित्यपेक्षायामाह साक्षादिति । साम्प्रदाये परलोकार्थं तद्वर्ग्यं भगवत्सेवार्हमित्यर्थः । सङ्कल्पो मनसः समवसायो व्यवसायः स च बुद्धेर्व्यापारः । यथा कुनाथस्य कुनाथकस्य अजितात्मनः अवशीकृतात्मीयलोकस्य वणिक्सारथस्य चौरा हरन्ति तथा ॥ २ ॥ * * गोमायवो यत्रेत्येतद्व्याचष्टे अथ चेति । अपहरतश्चेत्यर्थः । संरक्ष्यमाणा अन्नवस्त्रादिभिस्त्वया वयमवश्यं पाल्या एव भवामेति न्यायमिषेण अपहरन्तीत्यस्य कर्मपदं पूर्वोक्तं स्वार्थिकमन्नगुडघृतादिसम्पुटं ज्ञेयम् । अत्र दस्यूनां गोमायूनाञ्च दुर्वारत्वस्याधिक्यन्यूनत्वाभ्यां भेदां ज्ञेयः ॥ ३ ॥ * * प्रभूतवीरुत्तृणगुल्मगह्वर इत्येतद्व्याचष्टे यथेति । एष आवसथः आश्रमो यद्यस्मात् कामानां करण्ड इति । यथा हिङ्गुक्षयेऽपि गन्धो न क्षीयते एवमत्र वासनानामक्षीणत्वात् न कर्माण्युत्सीदन्तीत्यर्थः ॥ ४ ॥ * * कठोरदंशैरित्येतद्व्याचष्टे अत्रेति । अपसदैनौचैरुपपन्नमानः पीड्यमानो बहिःप्राणो वित्तं यस्य सः । कचिच्च गन्धर्वपुरं प्रपश्यतीत्येतद्व्याचष्टे कचिदिति । परिवर्त्तमानः परावृत्त्य परामुश्न उपरक्तं यन्मनस्तेन न उपपन्नोऽर्थो वित्तं यतस्तं नरलोकं वञ्चकनृपादिकं पश्यति ततश्च तदुपासनया वाक्छितवित्तादिकमुपपन्नमिति गन्धर्वनगरमिव तमनुपश्यति । कचिच्च गन्धर्वपुरं प्रपश्यतीत्येतदुपलक्षितमर्थान्तरं दर्शयति । आतपोदकं मृगतृष्णाजलं तत्तुल्यान् विषयानुपधावति ॥ ५-६ ॥ * * कचित् कचिच्चाशुरयोल्मुकग्रहमित्येतद्व्याचष्टे कचिच्चेति । पुरीषविशेषमग्नेर्विष्टां तस्य पुरीषस्येव लोहितो वर्णो यस्य रजोगुणस्य तेन निर्मिता तद्विषया मतिर्यस्य सः । सुवर्णमिति परकीयद्रव्यमात्रस्योपलक्षणमादातुमिच्छति नरके पतितुमिच्छति इति भावः । शीतादित्राणार्थमरण्ये भ्रमन्नग्नि-कामेन कातरो यथा उल्मुकतुल्यं पिशाचमग्निबुद्ध्या धावति संतुमिति भावः ॥ ७ ॥ * * निवासतोयद्रविणात्मबुद्धिरित्येतद्व्याचष्टे । अथेति ॥ ८ ॥

श्रीमच्छुक्रदेवकृतः सिद्धान्तप्रदीपः

समवेतानुकल्पेन निर्दिश्यतामित्यनेन प्रार्थितो यः स चतुर्दशेनाध्यायेन उवाचेति सूतोक्तिः । दुरत्ययेऽध्वन्यजया निवेशित इति यदुक्तं तद्व्याचष्टे । य एषः प्रसिद्धो वणिक्सारथोऽर्थपरः अर्थेन हेतुभूतेन अध्वनि दुर्गाध्वन्यापतितो भवति यथा तथा अयमिति जीवलोकः भगवतो वशवर्तिन्या मायया हेतुभूतया श्मशानवदशिवतमायां संसाराटव्यां गतः प्रविष्टः तस्यां संसाराटव्यामाध्यात्मिकादयस्तापास्तेषामपशमनीं हरिरेव गुरुस्तस्य चरणारविन्दे ये मधुकराः सेवकास्तेषां पदवीं हरिभक्तिद्वारा हरिप्राप्तिरूपा मद्यापि नावरुन्धे न प्राप्नोति । कथम्भूतः जीवलोकः देहात्ममानिनां सत्त्वादिगुणैर्विशेषेण विकल्पितानि विभक्तानि यानि कुशलाकुशलमिश्राणि कर्माणि तैः । “ऊर्ध्वं गच्छन्ति सत्त्वस्था मध्ये तिष्ठन्ति राजसाः । जघन्यगुणवृत्तिस्था अधो गच्छन्ति तामसाः ॥” इति श्रीमुखोक्तीत्या विनिर्मिताभिर्विविधदेवमनुष्यादिदेहावलिभिवियोगसंयोगादियोजनादिसंसारस्तदनुभवस्य द्वारभूतेन षडिन्द्रियवर्गेण दुर्गाध्ववदसुगमे संसाराटव्यन्तर्गते त्रिवर्गमार्गे पतितः पुनः कथम्भूतः स्वदेहनिष्पादितानां कर्मणां फलद्वारेणानुभवो यस्य सः पुनः कथम्भूतः विफलाश्च बहुप्रतियोगाः बहुविघ्नाश्चेष्टा यस्य सः ॥ १ ॥ * * यस्यामित्यादि व्याचष्टे । ते लोके प्रसिद्धाः दस्यवः पुरुषस्य अजितात्मनः असंयतचित्तस्य कुनाथस्य कुबुद्धेः बहुकृच्छ्राधिगतं धर्मोपयिकं धर्मकाणं यत्किञ्चिद्वनं भवेत्तद्यथा विलुम्पति तथा अजितात्मनः साक्षात्परमपुरुषाराधनलक्षणो यः साक्षाद्धर्मः तं तु साम्प्रदाये मुक्तौ साध्ये साधनतया उदाहरन्ति तद्वर्ग्यं स्वाश्रमधर्मादिनपेतं धनं तस्यां भवाटव्यामेते षडिन्द्रियनामानः कर्मणा दस्यव एव दर्शनादिभिर्यो गृहे ग्राम्योपभोगास्तेन विलुम्पन्ति ॥ २ ॥ * * गोमायवो यत्र हरन्ति सार्थकमित्येतद्व्याचष्टे । नाम्ना दारादयः कर्मणा तु वृकादयः कदर्यस्य अतिलुब्धस्य ॥ ३ ॥ * * प्रभूतवीरुत्तृणगुल्मगह्वरे कठोरदंशैर्मशकैरुपद्रुतः कचित्तु गन्धर्वपुरं प्रपश्यतीत्येतद्व्याचष्टे । अनुवत्सरं प्रतिवत्सरं न दग्धानि गुल्मवृणादिबीजानि यस्मिन् यद्यस्मात् गोमयावसथः आश्रमः एष कामानां करण्डोऽभाजनविशेषः यथा कर्पूरभाजने कर्पूरक्षयेऽपि परिमलो न क्षीयते एवमत्र वासनानामक्षीणत्वाच्च कर्माण्युत्सीदन्तीति भावः ॥ ४ ॥ * * तत्र गृहाश्रमे गतः पतितः दंशमशकसमाश्च ते अपसदा अनाचाराश्च तैर्मनुजैः शलभादिभिश्च कचिदुपरुध्यमानः पीड्यमानो बहिःप्राणः धनधान्यादिरूपो यस्य स तथाभूतोऽपि अस्मिन्नध्वनि परिभ्रमन् अविद्यया देहगेहादिषु अहंममाभिमानेन विषयाभिलाषेण कर्मणा कर्मविवित्सया च उपरक्तेन मनसा गन्धर्वनगरं तत्तुल्यं नरलोकं नरभोग्यं देहगेहादिकमनुपपन्नार्थं न उपपन्नो न भोक्तृनित्यतामुपगतोऽर्थः । स्वरूपं यस्य तमनित्यमित्यर्थः । तथाप्युपपन्नं भोक्तृनित्यतामुपगतमित्येवं मिथ्यादृष्टिः अनित्ये नित्यत्वदृष्टिः अनुपश्यति प्रपश्यतीति प्रशब्देन सूचितमर्थान्तरमाह । तत्र च गन्धर्वनगरे कचिदातपोदकनिभान् मृगतृष्णाजलसदृशान् विषयान् पानादिलोलुपः सन् उपधावति ॥ ५-६ ॥ * * कचित्कचिच्चाशुरयोल्मुकग्रहमित्येतद्व्याचष्टे । पुरीषविशेषमग्निमलं तद्वर्णेन सुवर्णवर्णेन लोहितवर्णेन रजोगुणेन निर्मिता सुवर्णमादातुं प्रवर्त्तिता मतिर्यस्य सः सुवर्णमुपादातुमिच्छति उल्मुकसदृशं पिशाचमग्निर्कामेन कातरोः परवश इव उल्मुकपिशाचः उपधावतापि न लभ्यः कथञ्चिल्लुब्धस्तु नाशहेतुर्भवति तद्वत्सुवर्णमिति भावः ॥ ७ ॥ * * निवासतोयद्रविणेत्येतद्व्याचष्टे । निवासादिष्वनेकेषु आत्मनः स्वस्योपजीवनेष्वभिनिवेशो यस्य सः एतस्यां भवाटव्यां परिधावति परिभ्रमति ॥ ८ ॥

गोस्वामिभोगिरिधरलालविहिता बालप्रबोधिनी

एवं परीक्षिता पृष्ठः श्रीशुकस्तु चतुर्दशे । पारोक्ष्यार्थस्य चाख्यानं कृतवानिति वर्ण्यते ॥ १ ॥

यः परीक्षिता पृष्ठः सः श्रीशुकः हर्षणोवाचेति सूतो वदति, तत्र यदुक्तं 'दुरत्ययेऽध्वन्यजया निवेशितः' इति तदेव निवेशनप्रकारकथनेन व्याचष्टे-य इति । यथा य एष प्रसिद्धो वणिजां सार्थः समूहोऽर्थार्जनपरः कुशकण्टकशर्करादिभिरसुगमे मार्गे पतितोऽटवीं याति तथाऽयं जीवलोको विष्णोर्वशवर्तिन्या मायया मोहितोऽतस्तत्तत्सुखार्थी सन् देहात्ममानिनामज्ञानां सम्बन्धिनो मोहकास्तदध्यासनिमित्तभूता ये सत्त्वादयो गुणविशेषास्तेः विकल्पितानि भिन्नानि कुशलानि सत्त्वेन पुण्यानि अकुशलानि तमसा पापानि तेषां समवहारभूतानि रजसा मिश्राणीति यानि त्रिविधकर्माणि तैर्विनिर्मिताभिः विविधप्रकाराभिः देवतिर्यङ्मनुष्यादिदेहावलीभिर्वियोगसंयोगादिलक्षणो योऽनादिः संसारस्तदनुभवस्य द्वारभूतेन पञ्चज्ञानेन्द्रियमनोलक्षणेन षडिन्द्रियवर्गेण तस्मिन् प्रसिद्धकण्टकादिभिर्दुर्गाध्ववत् दुःखशोकश्रमधनव्यथादिसाध्यत्वेन असुगमेऽध्वनिप्रवृत्तिमार्गे आपतितः संसाराटव्यां गतोऽद्यापि तत्तापोपशमनीं तस्यां संसाराख्यां ये आध्यात्मिकाधिदेविकाधिभौतिकास्त्रिविधास्तापास्तेषामुपशमनीं नाशनीं हरिगुरुचरणारविन्देषु ये मधुकरा इव सेवकास्तेषामनुपदवीं तैरनुष्ठितं भक्तिमार्गं नावरुन्धे न प्राप्नोतीत्यन्वयः । ततो निस्तार एव युक्त इत्याशयेनाटवीं विशिनष्टि-श्मशानवदशिवतमायामिति, श्मशानभूमिर्यथा शवसम्बन्धेन सर्वदेवाशुद्धा भवति तथेयमपि मलमूत्रास्थिमांसादिभिः सर्वदाऽशुद्धैव । तदुक्तम् 'स्थानाद्बीजादुपपृष्ठाभिष्पन्दाभिधनादपि । कायमाधेयशौचत्वात् पण्डिता ह्यशुचि विदुः' इति । न च भगवदेकशरणत्वेन तद्भजनं विना तन्मायातो विनिर्मुक्तः प्रबलस्य शक्तिरूपत्वादित्याशयेन तत्त्वामिनं विष्णुं विशिनष्टि-ईश्वरस्येति । ईश्वरत्वे हेतुमाह-भगवत इति । भगवच्छरणत्वे तु 'मामेव ये प्रपद्यन्ते' इति वाक्यात्तत्कृपातत्त्वात् विनिर्मुक्तो भवत्येवेत्याशयेनाह-वशवर्तिन्येति । भगवद्विमुखत्वेन मायामोहितत्वादेव दुःखमनुभवन्नपि तन्नानुसन्धत्ते, न च विरज्यते, न च ततो निस्तारोपायमन्विच्छतीत्याशयेन तद्विशेषणद्वयमाह-स्वदेहनिष्पादितानां कर्मेणां दुःखादिफलद्वारेणानुभवो यस्य सः । विफलाश्च बहुप्रतियोगाः बहुविघ्नाश्च ईहा चेष्टाः क्रियाः यस्य सः ॥ १ ॥ ॐ ॐ यस्यामिम इत्येतद् द्रव्याचष्टे-यस्यामिति । यस्यां भवाटव्याम् ॥ २ ॥ ॐ ॐ इन्द्रियाणां दस्युतुल्यत्वं दर्शयति-तद्यथेति । तत् इन्द्रियाणां दस्युत्वं यथाऽस्ति तन्निबोधेति शेषः । कुनाथस्य कुबुद्धेरजितात्मनः अवशीकृतदेहादिसङ्गतस्य पुरुषस्य यत्किञ्चिद्बहुकृच्छ्रेण बहुकट्रेनाधिगतं प्राप्तं साक्षाद्वर्माण्यिकं धर्मकारणं धनं तद्वर्त्म्यं धर्माह धनमिन्द्रियाणि दर्शनादिभिर्यो गृहेग्राम्य उपभोगस्तेन विलुम्पन्ति नाशयन्तीत्यन्वयः । तत्र दर्शनाद्याः पञ्च ज्ञानेन्द्रियाणां वृत्तयः, संकल्पव्यवसायौ मनसः । कोऽसौ धर्मोपकारणं धनं विलुम्पन्तीति वीक्षायां स्वाभिप्रेतं धर्ममाह-साक्षादिति । योऽसौ साक्षात् फलाभिसन्धिधमन्तरेणैव परमपुरुषस्य पुरुषोत्तमस्य भगवत आराधनलक्षणो धर्मः स एव धर्मत्वेनाभिप्रेतः । कुतो यतस्तं तु तमेव साम्पराये परलोके परमपुरुषार्थहेतुत्वेनोदाहरन्ति वृद्धाः कथयन्ति । तत्र दृष्टान्तमाह-यथेति । स्वामिहितचिन्ता-शून्यश्चरैः सह कृतमैत्रः कुत्सितो नायको रक्षको यस्य तस्य अजितात्मनोऽसावधानचित्तस्य सार्थस्य धनं यथा चौरा विलुम्पन्ति तथेत्यर्थः ॥ ३ ॥ ॐ ॐ गोमायवो यत्र हरन्तीत्येतद्द्रव्याचष्टे-अथेति । अथ चेत्यर्थान्तरोपन्यासे । यत्र संसारमार्गे कौटुम्बिका नाम्ना दारपुत्रादयोऽपि कर्मणा तु वृकशृगाला एव यत उचितधर्मस्वशरीरादिनिर्वाहार्थमपि धनव्ययमनिच्छतोऽपि कुटुम्बिनः कदर्थस्यातिलुब्धस्य प्रयत्नेन रक्ष्यमाणमपि धनं तस्य मिषतः पश्यत एव त्वं मम भर्ता पिता त्वदीयमिदमस्मदर्थमिति वदन्त्यो हरन्ति । तत्र दृष्टान्तमाह-उरणकवदिति । यथा पालकेन स्वामिना संरक्ष्यमाणमपि उरणकं मेघं वृका बलाद्वरन्ति तद्वदित्यर्थः ॥ ४ ॥ ॐ ॐ प्रभूतवीरुत्तृणगुल्मगङ्गा इत्येतद्द्रव्याचष्टे-यथा हीति । यथा हि अन्नक्षेत्रमनुवत्सरं प्रतिवर्षं हलादिना कृष्यमाणां कर्षणादिना तृणादिनिस्सारणेन शोध्यमानमपि न दग्धानि बीजानि यस्मिंस्तथाभूतं सत् आवपनकाले पुनरेवं गुल्मतृणवीरुद्भिर्गङ्गाभिव भवति एवमेवायं गृहाश्रमः कर्मक्षेत्रं यस्मिन् कदापि कर्माणि न ह्युत्सीदन्ति न क्षाम्यन्ति । तत्र हेतुमाह-यदिति । यत् यस्मात् योऽयमावसथ आश्रयः स एष कामानां नानाविधमनोरथानां करण्डः भाजनविशेषः । यथा कर्पूरादिभाजने कर्पूराद्यपगते तद्वासना न हीयते तथैकमनोरथे सिद्धेऽपि तद्वासना न गच्छति । तथा च मनोरथासमाप्तेस्तत्प्रयुक्तकर्मासमाप्तिरित्यर्थः ॥ ५ ॥ ॐ ॐ कठारदंशैर्मशकैरुपद्रुत इत्यादि व्याचष्टे-तत्रेति । तत्र गृहाश्रमगतः कचिदंशमशकसमैः पीडाकरैरपसर्दनीचैर्मनुजैः शलभशकुन्त-तस्करमुषकादिभिश्च उपरह्यमानः प्रपीड्यमानो बहिःप्राणः विक्षिप्तचित्तोऽस्मिन्नध्वनिं प्रवृत्तिमार्गे परिवर्तमानः परिभ्रमन् अविद्यया कामकर्मभिश्चोपरक्तेन व्याप्तेन मनसा हेतुना मिथ्यादृष्टिर्दर्शनं ज्ञानं यस्य स गन्धर्वनगरवदनुपपन्नार्थमनुपपन्नाः क्षणान्तरे दुःखा अर्थाः पदार्था यस्मिंस्तथाभूतं नरलोकमुपपन्नमनश्चरमित्यनुक्षणं पश्यति ॥ ६ ॥ ॐ ॐ अत एवातपोदैनिकभान् मृगतृणा-जलतुल्यान् प्रारब्धं विना सर्वथा दुर्लभान् विषयान् स्वीकृतुं कचिदुपधावति । तत्र हेतुमाह-पानभोजनव्यवायादिषु व्यसनेन लोलपो लम्पटो दत इत्यर्थः ॥ ७ ॥ ॐ ॐ कचिच्चाशु रयोल्मुकग्रहमित्येतद्द्रव्याचष्टे-कचिदिति । कचिच्चाशेषाणां दोषाणां हिंसापरस्त्रीगमनघृतमद्यपानादीनां निषेधनं स्थानं कारणं पुरीषविशेषं अनेकविष्टारूपं सुवर्णमुपादिस्ति न्यायतोऽन्यायतो वा उपादातुमिच्छतीत्यन्वयः । सुवर्णस्याग्रेः पुरीषत्वं च वितलवर्णनगर्धं चित्रभानुमतिरिश्चना समिध्यमान ओजसा पिबति तन्निष्ठयूतं

हाटकाख्यं सुवर्णं भवति' इति वक्ष्यति । एवं दुष्टस्यादानेच्छायां हेतुमाह-तदिति । तस्य सुवर्णस्येव लोहितो वर्णो यस्य रजोगुणस्य तेन निर्मिता उत्पादिता तद्विषया मतिर्यस्य सः । तत्र दृष्टान्तमाह-अग्निकाम इति । यथा ह्यरण्ये शीतादिपीडितः तन्निवृत्तयेऽग्निकामेन कातरः परवशः अभिवज्जावलयमानं ततस्ततो धावन्तं उल्लुमुकपिशाचमग्निबुद्ध्याऽनुधावति । न च तं प्राप्नोति कथञ्चित् प्राप्नोति चेत्तर्हि तेन भक्षितः सन्निवृत्तये । तथाऽयं रजसा विक्षिप्तमतिर्नानाविधकामाभितप्तस्तन्निवृत्तये सुवर्णमुपादित्सति, न च तं प्राप्नोति, कथञ्चित्प्राप्नोति चेत्तदा हिंसाकलहाद्यभिरतो मृतो नरकादिदुःखमनुभवतीत्यर्थः ॥ ८ ॥

श्रीभगवत्प्रसादाचार्यविरचिता भक्तमनोरञ्जनी

रूपकस्य भवाटव्याः कृता व्याख्या चतुर्दशे । गोमायुमशकाद्यर्थकल्पना प्रस्तुतेऽस्य या ॥ १ ॥

एवं राज्ञाऽऽपृष्टः श्रीशुकः समवेतानुक्लेपेन निर्दिशन् तावत् दुरत्ययेऽध्वनीति श्लोकं व्याचष्टे । य इति । ईश्वरस्य भगवतः विष्णोः, वशवर्त्तिन्या आधीनया, मायया कर्त्र्या, देहात्ममानिनां देहमेवात्मानं मन्यमानानां, सत्त्वादिगुणैः सत्त्वरजस्तमोभिर्गुणैः विशेषेण कल्पितानि विभक्तानि यानि कुशलाकुशलसमवहारकर्माणि कुशलानि सुखसाध्यानि सात्त्विकानि च अकुशलानि दुःखसाध्यानि राजसानि समवहारशब्दवाच्यरजस्तमोमिश्रौपेतानि कर्माणीत्यर्थः । तैर्विनिर्मिताः याः विविधदेहावलयस्ताभिः 'उध्वं गच्छन्ति सत्त्वस्था मध्ये तिष्ठन्ति राजसाः । जघन्यगुणवृत्तिस्था अधो गच्छन्ति तामसाः ॥' 'आत्यन्तिकेन सत्त्वेन दिवं देवाः प्रपेदिरे । धरां रजः स्वभावेन' इत्याद्युक्तरीत्या नियतदेशवर्त्तिदेवमनुष्यासुरादिदेहपङ्क्तिभिः यौ वियोगसंयोगौ देहवियोगतत्संयोगौ तावादी यस्य बाल्ययौवनस्थविरत्वस्य तद्रूपो योऽनादिः संसारस्तदनुभवस्य, द्वारभूतेन षडिन्द्रियवर्गेण करणेन, दुर्गाध्ववत् अतीव दुर्गाध्वनीव, असुगमे सुखगमनानर्हं, तस्मिन्नेतस्मिन् अध्वनि कर्ममार्गरूपे संसाराध्वनि, आपतितः आपतितः, यः एषः जीवलोकः, वर्त्तते, सः अयं, अर्थपरोऽर्थार्जनतत्परः, वणिक्सार्थः सांघात्रिकवणिकसंघः, यथा तथा, स्वदेहनिष्पादितानां पूर्वोक्तानां कर्मणां फलद्वारेणानुभवो यस्य सः । विफलाश्च बहुप्रतियोगा बहुलविघ्नोपहताश्च ईहाश्रेष्ठा यस्य तथाभूतः सन्, इमं शानवत् पितृकाननवत्, अशिवतमायाममङ्गलरूपायां, संसाराटव्यां, गतः प्रयातः सन्, अद्यापि तस्यां संसाराटव्यां ये तापा अध्यात्मादयस्तेषामुपशमनी तां, हरिरेव गुरुस्तस्य ये चरणारविन्दे तयोर्धे मधुकरा भ्रमरसमाना भक्तास्तेषामनुपदवी तैरनुष्ठिता भक्तिमार्गस्तां न अवरुन्धे न प्राप्नोति । यस्यामिमे इत्यादि व्याचष्टे । यस्यामु ह वा यस्यां भवाटव्यां हि, एते ये षडिन्द्रियनामानः ते कर्मणा दस्यवः एव । दस्युव्यावारवत्त्वात्पूर्वं दस्युत्वेन निरूपिता इत्यर्थः । इन्द्रियनामान इत्यनेन केवलं नाममात्रेण दस्युभ्यो भेदः कर्मणा तु दस्यव एवेति भावः ॥ १ ॥ ❀ ❀ दस्युनामिन्द्रियाणां च धनापहारित्वरूपं कर्म तुल्यमेवेति दृष्टान्तदार्ष्टान्तिकभावेन दर्शयति तद्यथेति । तत्तेषां दस्युतुल्यं कर्म, यथा उदाह्रियते, अजितात्मनः अजितेन्द्रियस्य, कुनाथस्य कुत्सितपालकस्य, सार्थस्य सार्थवर्त्तिनः पुरुषस्य बहुकृच्छ्राधिगतमतिशयितदुःखेनार्जितं, साक्षात् धर्मोपधिकं धर्माचरणोपयोगार्हं, धनस्य धर्मार्थमुपयोग एव सफलो न तु काम इत्यभिप्रायेण धर्मोपधिकमित्युक्तम् । तथा चोक्तं प्रथमस्कन्धे 'धर्मस्य ह्यापवर्ग्यस्य नार्थोऽर्थयोपकल्पते । नार्थस्य धर्मैकान्तस्य कामो लाभाय हि स्मृतः' इति । एवंविधं, यत् किञ्चित् धनं यथा दस्यवः अपहरन्तीति शेषः । तथा साक्षात्प्रत्यक्षो यः परमपुरुषः श्रीहरिस्तस्याराधनं लक्षणं यस्य एवंविधः, यः असौ धर्मः तं धर्मं तु धर्मात्मकं धनं त्वित्यर्थः । सांपरायिकं परलोकहितं धनमिति उदाहरन्ति, तत् धर्म्यं धर्माद्वर्णाश्रमादिधर्मादिनोपेतं वर्णाश्रमादिधर्मयुक्तमित्यर्थः । अजितात्मनः अविजितेन्द्रियस्य, कुनाथस्य कुमतेः, धनं भगवदाराधनात्मकं धनं दर्शनं च स्पर्शनं च श्रवणं च आस्वादश्च अवघ्राणं च संकल्पश्च व्यवसायश्च एतैः गृहेषु यः ग्राम्योपभोगस्तेन, विलुम्पन्ति इन्द्रियचौराः अपहरन्ति ॥ २ ॥ ❀ ❀ गोमायवो यत्रेत्येतद्व्याचष्टे अथ चेति । अथ चेत्यर्थान्तरोपन्यासे । यत्र यस्यां संसाराटव्यां, कौटुम्बिकाः कुटुम्बभावाः, नाम्ना केवलं नाममात्रेण दारापत्यादयः, कर्मणा क्रियया तु, वृकशृगाला एव वृकाश्च शृगालाश्चैवेत्यर्थः । वृकशृगालसाधर्म्यमाह । अनिच्छतोऽपि विभवे सत्यपि दानभोगादीच्छामकुर्वतः, कुटुम्बिनो भूरिकुटुम्बवतः, कर्द्वस्यातिलुब्धस्य संरक्ष्यमाणं महता प्रयासेन कृतसंरक्षणं तद्धनमिति शेषः । मिषतः तस्य संपश्यतः सतोऽपि, तमनादत्येत्यर्थः । उरणकवत्, वृकाः शृगालाश्च मेषमित्यर्थः । हरन्ति ॥ ३ ॥ ❀ ❀ प्रभूतवीरुत्पूणगुल्मगह्वरे इत्येतद्व्याचष्टे । यथा हीति । यथा हि, अनुवत्सरं प्रतिवर्षं, कृष्यमाणमपि दक्षेण पुंसा कर्कन्धादितरुच्छेदपूर्वं कर्षणेन संस्कृतमपीत्यर्थः, क्षेत्रं, न दग्धानि बीजानि हुममूलानि यस्मिंस्तत् तथाभूतं सत्, पुनः आवपनकाले बीजावपनसमये, गुल्माश्च वृणानि च वीरुधश्च ताभिः गह्वरमिव गहनमेव, भवति । एवमेव, अयं गृहाश्रमः कर्मक्षेत्रं प्रसिद्धक्षेत्रतुल्यं एव । हि यस्मात् यस्मिन् गृहाश्रमे, कर्माणि न उत्सीदन्ति मूलतो न नश्यन्ति । यद्यस्मात्, एषः आवसथो गृहं, कामकरण्डः कामानां करण्डरूपो भवति । यथा कर्पूरभाजने कर्पूरक्षयेऽपि, परिमलो न हीयते एवमत्र कर्मनाशेऽपि वासनानामक्षीणत्वात्कामानां पेटिका इत्यर्थः ॥ ४ ॥ ❀ ❀ तत्रेति । तत्र एवंभूतकर्मक्षेत्रात्मकगृहाश्रमे, गतः पतितः, जनः दंशमशकसमापसदैर्दंशमशकसमत्वादतिनीचैः, मनुजैः शलभाश्च शकुन्ताश्च तस्कराश्च मूषकाश्च ते आद्यो तेषां तैः, शलभादिसहसैरित्यर्थः । मनुजैश्च, उपरुद्धयमानः पीड्यमानः बहिर्बहिर्भूतः प्राणो धनधान्यादिरूपो यस्य स तथाभूतो भवति इत्यर्थः । प्राणवत्प्रियत्वाद्वाह्यत्वाच्च

धनस्य बहिःप्राणत्वमुक्तम् । कचिच्च गन्धर्वपुरमित्युत्तरार्द्धं व्याचष्टे । कचिन् अस्मिन् अध्वनि संसारमार्गे इत्यर्थः । परिवर्त्तमानो भ्राम्यन्, अविद्या च कामश्च कर्म च तैः उपरक्तं यन्मनस्तेन, तत्राविद्या अहंममाभिमानः, कामः विषयाभिलाषः, कर्म पुण्यापुण्यकर्मवासनाः, अनुपपन्नार्थमघटमानं, नरलोके स्वशरीरपुत्रादिशरीरं, गन्धर्वनगरं गन्धर्वनगरवत् उपपन्नं सत्यमेवेदं मया लब्धमिति, मिथ्यादृष्टिः अनित्ये नित्यताज्ञानवान् सन्, अनुपश्यति अनित्यं नित्यवत्पश्यतीत्यर्थः ॥ ५ ॥ ❀ ❀ प्रपश्यतीति, प्रशब्दसूचितमर्थान्तरं दर्शयति तत्रेति । तत्र गन्धर्वनगरे, कचिच्च आतपोदकं मृगतृष्णाजलं तेन निभाः सदृशास्तान् विषयान् प्रति, पानं च भोजनं च व्यवयश्च ते आदयो येषां तानि यानि व्यसनानि तेषु लोलुपः लोलुपतया आसक्तः सन्, उपधावति । अन्वेषयतीत्यर्थः ॥ ६ ॥ ❀ ❀ कचित्कचिच्चाशुरयोल्मुकग्रहमित्येतद्व्याचष्टे कचिदिति । कचिच्च अशेषाणां दोषाणां निषदनं स्थानं पुरीषविशेषमग्नेर्विष्ठां, तस्य पुरीषस्य वर्णो लोहितः स इव वर्णो यस्य स चासौ गुणो रजोगुणस्तेन निर्मिता तद्विषया मतिर्यस्य तथाभूतः सन्, सुवर्णं उपादित्सति उपादातुमिच्छति । सुवर्णस्याग्नेः पुरीषत्वमुक्तमस्ति वितलवर्णनगद्ये 'चित्रमानुर्मातरिश्चना समिध्यमान ओजसा पिबति तन्निष्ठयूतं हाटकाख्यं सुवर्णम्' इति । अत्र दृष्टान्तः, अग्नेः कामः प्राप्तीच्छा तेन कातरः परब्रह्मो जनः, उल्मुकपिशाचं ज्वलदुल्मुकसदृशभूतविशेषं इव, उपादित्सति तथा, शीतातुरो ह्यरण्येऽग्निवज्जाज्वल्यमानं ततस्ततो धावन्तमुल्मुकाकारपिशाचमग्निबुद्धयानुधावति, न तु तं प्राप्नोति, कथंचित्प्राप्तश्चेत्तेन भक्षितः सन् भ्रियते, एवं सुवर्णमनुधावन्नपि भ्रियते एवेत्यर्थः ॥ ७ ॥ ❀ ❀ निवासतोयद्रविणेत्येतद्व्याचष्टे अथेति । अथ कदाचित्, निवासो गृहं च पानीयं च द्रविणं धनं च तान्यादयो येषां गृहोपकरणानां तेषु अनेकेषु आत्मनः उपजीवनेषु अभिनिवेशो यस्य तथाभूतः सन्, एतस्यां संसारादव्यां, इतस्ततः परिधावति ॥ ८ ॥

भाषानुवादः

भवाटवीका स्पष्टीकरण

श्रीशुकदेवजी कहते हैं—राजन् ! देहाभिमानो जीवोंके द्वारा सत्त्वादि गुणोंके वेदसे शुभ, अशुभ और मिश्र—तीन प्रकारके कर्म होते रहते हैं । उन कर्मोंके द्वारा निर्मित नाना प्रकारके शरीरोंके साथ होनेवाला जो संयोग-वियोगादिरूप अनादि संसार जीवको प्राप्त होता है, उसके अनुभवके छः द्वार हैं—मन और पाँच ज्ञानेन्द्रियाँ । उनसे विवश होकर यह जीवसमूह मार्ग भूलकर भयङ्कर वनमें भटकते हुए धनके लोभी बनजारोंके समान परमसमर्थ भगवान् विष्णुके आश्रित रहनेवाली मायाकी प्रेरणासे बीहड़ वनके समान दुर्गम मार्गमें पड़कर संसार-वनमें जा पहुँचता है । यह वन श्मशानके समान अत्यन्त अशुभ है । इसमें भटकते हुए उसे अपने शरीरसे किये हुए कर्मोंका फल भोगना पड़ता है । यहाँ अनेकों विघ्नोंके कारण उसे अपने व्यापारमें सफलता भी नहीं मिलती; तो भी यह उसके भ्रमको शान्त करनेवाली श्रीहरि एवं गुरुदेवके चरणारविन्दमकरन्द-मधुक रसिक भक्त-भ्रमरोंके मार्गका अनुसरण नहीं करता । इस संसार-वनमें मनसहित छः इन्द्रियाँ अपने कर्मोंकी दृष्टिसे ढाकुओं के समान हैं ॥ १ ॥ ❀ ❀ पुरुष बहुत-सा कष्ट उठाकर धन कमाता है, उसका उपयोग धर्ममें होना चाहिये; वही धर्म यदि साक्षात् भगवान् परमपुरुषकी आराधनाके रूपमें होता है, तो उसे परलोकमें निःश्रेयसका हेतु बतलाया गया है । किन्तु जिस मनुष्यका बुद्धिरूप सारथि विवेकहीन होता है और मन वशमें नहीं होता, उसके उस धर्मोपयोगी धनको ये मनसहित छः इन्द्रियाँ देखना, स्पर्श करना, सुनना, स्वाद लेना, सूँघना, सङ्कल्प-विकल्प करना और निश्चय करना—इन वृत्तियोंके द्वारा गृहस्थोचित विषय-भोगोंमें फँसाकर उसी प्रकार लूट लेती हैं, जिस प्रकार बेईमान मुखियाका अनुगम करनेवाले एवं असावधान बनजारोंके दलका धन चोर-ढाकू लूट ले जाते हैं ॥ २ ॥ ❀ ❀ ये ही नहीं, उस संसार-वनमें रहनेवाले उसके कुटुम्बी भी—जो नामसे तो स्त्री-पुत्रादि कहे जाते हैं, किन्तु कर्म जिनके साक्षात् भेड़ियों और गीदड़ोंके समान होते हैं—उस अर्थलोलुप कुटुम्बीके धनको उसको इच्छा न रहनेपर भी उसके देखते-देखते इस प्रकार छीन ले जाते हैं, जैसे भेड़िये गड़रियोंसे सुरक्षित भेड़ोंको उठा ले जाते हैं ॥ ३ ॥ ❀ ❀ जिस प्रकार यदि किसी खेतके बीजोंको अभिघ्नारा जला न दिया गया हो, तो प्रतिवर्ष जोतनेपर भी खेतीका समय आनेपर वह फिर झार झंखाड़, लता और तृण आदिसे गहन हो जाता है—उसी प्रकार गृहस्थाश्रम भी कर्मभूमि है, इसमें भी कर्मोंका सर्वथा उच्छेद कभी नहीं होता, क्योंकि यह घर कामनाओंकी पिटारी है ॥ ४ ॥ ❀ ❀ उस गृहस्थाश्रममें आसक्त हुए व्यक्तिके धनरूप बाहरी प्राणोंको डाँस और मच्छरों के समान नीच पुरुषोंसे तथा टिड्डी, पक्षी, चोर और चूहे आदिसे क्षति पहुँचती रहती है । कभी इस मार्गमें भटकते-भटकते वह अविद्या कामना और कर्मोंसे कलुषित हुए अपने चित्तसे दृष्टिदोषके कारण इस मर्त्यलोकको, जो गन्धर्वनगरके समान असत् है, सत्य समझने लगता है ॥ ५ ॥ ❀ ❀ फिर खान-पान और स्त्री-प्रसङ्गादि व्यसनोमें फँसकर मृगतृष्णाके समान मिथ्या विषयोंकी ओर दौड़ने लगता है ॥ ६ ॥ ❀ ❀ कभी बुद्धिके रजोगुणसे प्रभावित होनेपर सारे अनर्थोंकी जड़ अग्निके मलरूप सोनेको ही सुखका साधन समझकर उसे पानेके लिए लालायित हो इस प्रकार दौड़-धूप करने लगता है, जैसे वनमें जाड़ेसे ठिठुरता हुआ पुरुष अग्निके लिए व्याकुल होकर उल्मुक-पिशाचकी (अमियावेतालकी) ओर उसे आग समझकर दौड़े ॥ ७ ॥ ❀ ❀ कभी इस शरीरको जीवित रखनेवाले घर, अन्न-जल और धन आदिमें अभिनिवेश करके इस संसारारण्यमें इधर-उधर दौड़-धूप करता रहता है ॥ ८ ॥

कचिच्च वात्यौपम्यया प्रमदयाऽऽरोहमारोपितस्तत्कालरजसा रजनीभूत इवासाधुमर्यादो रजस्वलाक्षोऽपि दिग्देवता अतिरजस्वलमतिर्न विजानाति ॥ ९ ॥ कचित्सकृदवगतविषयवैतथ्यः स्वयं परामिध्यानेन विभ्रंशितस्मृतिस्तथैव मरीचितोयप्रायांस्तानेवाभिधावति ॥ १० ॥ कचिदुल्लक्ष्मिणीस्वनवदतिपरुषभसाटोपं प्रत्यक्षं परोक्षं वा रिपुराजकुलनिर्भर्त्सितेनातिव्यथितकर्णमूलहृदयः ॥ ११ ॥

स यदा दुग्धपूर्वसुकृतस्तदा कारस्करकाकतुण्डाद्यपुण्यद्रुमलताविषोदपानवदुभयार्थशून्यद्रविणान् जीवन्मृतान् स्वयं जीवन्म्रियमाण उपधावति ॥ १२ ॥ एकदासत्प्रसङ्गाज्जिहृतमतिर्व्युदकस्रोतःस्वलनवदुभयतोऽपि दुःखदं पाखण्डमभियाति ॥ १३ ॥ यदा तु परबाधया आत्मने नोपनमति तदा हि पितृपुत्रबहिष्मतः पितृपुत्रान् वा स खलु भक्षयति ॥ १४ ॥ कचिदासाद्य गृहं दाववत्प्रियार्थविधुरमसुखोदकं शोकाग्निना दह्यमानो भृशं निर्वेदमुपगच्छति ॥ १५ ॥ कचित्कालविषमितराजकुलरक्षसापहतप्रियतमधनासुः प्रमृतक इव विगतजीवलक्षण आस्ते ॥ १६ ॥

अन्वयः—कचित् च वात्यौपम्यया प्रमदया आरोहम् आरोपितः तत्कालरजसा रजनीभूताः दिग्देवताः इव अतिरजस्वलमतिः असाधुमर्यादः रजस्वलाक्षः इव न विजानाति ॥ ९ ॥ * * कचित् स्वयम् सकृदवगतविषयवैतथ्यः परामिध्यानेन विभ्रंशितस्मृतिः तथा एव मरीचितोयप्रायां तान् एव अभिधावति ॥ १० ॥ * * कचित् उल्लक्ष्मिणीस्वनवदतिपरुषभसा प्रत्यक्षम् वा परोक्षम् आटोपम् रिपुराजकुलनिर्भर्त्सितेन अतिव्यथितकर्णमूलहृदयः ॥ ११ ॥ * * सः यदा दुग्धपूर्वसुकृतः तदा स्वयम् जीवन्म्रियमाणः कारस्करकाकतुण्डाद्यपुण्यद्रुमलताविषोदपानवत् उभयार्थशून्यद्रविणान् जीवन्मृतान् उपधावति ॥ १२ ॥ * * एकदा असत्प्रसङ्गात् जिहृतमतिः व्युदकस्रोतःस्वलनवत् उभयतः अपि दुःखदम् पाखण्डम् अभियाति ॥ १३ ॥ * * यदा तु परबाधया आत्मने अंधः न उपनमति तदा सः खलु पितृपुत्रबहिष्मतः वा पितृपुत्रान् भक्षयति ॥ १४ ॥ * * कचित् दाववत् प्रियार्थविधुरम् असुखोदकम् गृहम् आसाद्य शोकाग्निना दह्यमानः भृशम् निर्वेदम् उपगच्छति ॥ १५ ॥ * * कचित् कालविषमितराजकुलरक्षसा अपहतप्रियतमधनासुः प्रमृतकः इव विगतजीवलक्षणः आस्ते ॥ १६ ॥

श्रीधरस्वामिविरचिता भावार्थदीपिका

कचिच्च वात्यौपम्येति तदेतद्व्याचष्टे कचिच्चेति । आरोहमङ्कम् । तस्मिन्काले यद्रजो रागास्तेन स्वदृष्ट्यावरकेण रजन्यां रात्रौ भूता इव । इवपाठे रजनीभूतस्तमोमय इवातीव रजसाच्छन्नमतिरत एव रजोन्यासचक्षुरिव दिक्षु स्थिता मर्यादातिक्रमसाक्षिभूता देवता न जानाति ॥ ९ ॥ * * अनुपादेयमेवोपादेयतया गृह्णातीति प्रक्रमसाज्ज्यादुत्तरलोकाचतुर्थपादं प्रथमं व्याचष्टे । कचित्सकृदिति । कचिदातपोदकनिभानित्यत्र मिथ्याविषयेषु लपटत्वमुक्तम् । निवासतोयेत्यत्र तदर्जनप्रयास उक्तः । अत्र तु बाधितेऽपि पुनः प्रवृत्तिरुच्यते इत्यपौनरुक्त्यम् । स्वयमेव सकृदवगतं विषयाणां वैतथ्यं विफलत्वं येन । परामिध्यानेन देहाभिनिवेशेन विभ्रंशिता स्मृतिर्यस्या । तथैव विभ्रंशितया स्मृत्या स्मृतिभ्रंशादेवेत्यर्थः ॥ १० ॥ * * अट्टयश्लिखितेत्येतद्व्याचष्टे कचिदुल्लेकेति । अतिपरुषो रभस उत्साहस्तेनाटोपः संश्रयो यथा भवत्येवं रिपूणां राजकुलस्य च निर्भर्त्सितेनातिव्यथितं कर्णमूलं हृदयं च यस्य ॥ ११ ॥ * * अपुण्यवृक्षानित्येतद्व्याचष्टे स यदेति । दुग्धमुपभुक्तं पूर्वसुकृतं येन तदा कारस्कारो विषर्तितुस्तत्प्रमुखा येऽपुण्यद्रुमास्तथाविधा लताश्च विषोदपानाश्च विषकूपास्तत्तुल्यान दृष्टादृष्टप्रयोजनशून्यधनान् ॥ १२ ॥ * * कचिद्वितोयाः सरित इत्येतद्व्याचष्टे । एकदा कचिदसतां प्रसङ्गान्जिहृता वंचिता मतिर्यस्या सः निरुदकजदीगर्भपाते यथा सद्यः क्षिरः स्फुटति पश्चादिव तदेवनाऽनुवर्तते एवमिह परत्र च दुःखदम् ॥ १३ ॥ * * परस्परं चालपते निरंध इत्येतद्व्याचष्टे । यदात्विति अंधोऽहम् । नोपनमति नोपतिष्ठति पितृपुत्राणां बहिः कुशास्तद्वतः पितुः पुत्राणां वा कुशादितृणमात्रमपि येषु पश्यति तान्भक्षयति बाधत इत्यर्थः । पितृपुत्रबहिष्मानिति तु पाठः सुगमः ॥ १४ ॥ * * आसाद्य दावमित्येतद्व्याचष्टे । कचिदासाद्यति ॥ १५ ॥ * * क च यद्वर्हेतासुरित्येतद्व्याचष्टे । कचित्कालेन विषमितं प्रतिकूलतां नीतं यद्राजकुलं तदेव रक्षस्तेनापहृताः प्रियतमधनरूपा असवो यस्य । विगतानि जीवलक्षणानि हर्षादीनि यस्य शूरैर्हृतस्व इत्यप्यनेनैव व्याख्यातम् ॥ १६ ॥

श्रीवशीधरकृतो भावार्थदीपिकाप्रकाशः

वात्यया धूलिचक्रेण सहौपम्यमुपमा यस्यास्तथा । अत एव रजश्छन्नमस्तिवादेव । देवता वह्निसूर्याद्याः । असाधुमर्यादस्त्यक्तमाश्रममर्यादः ॥ ९ ॥ * * उत्तरश्लोकचतुर्थपादं पूर्वोद्धाद्यर्थपंचमश्लोकस्य मरीचितोयानीति चतुर्थ पादमित्यर्थः । अत्र कचित्कमेण कचित्कमोर्लघनेन कचित्पौनरुक्त्येनापि व्याख्यानं नावगणनीयं न हि महादृष्ट्या सर्वः पंथा ऋजुः

१. प्रा० पा०—परुषभभसाटोपं प्रत्यक्षं वा रिपुराज० । २. प्रा० पा०—मतिर्विदिकस्रोतःस्वनेन स्वलन० । ३. प्रा० पा०—

कर्तुं शक्य इति । अत्र स्वप्रौढिमपहाय यथास्थितमेव व्याख्यायते मरीचितोयान्यभिधावति कचिदिति व्याचष्टे—कचिदिति । इत्यर्थः इति । न हि यथावत्स्मृतिकोऽन्यथा चरति किं तु तद्दीन एवेति भावः ॥ १०-११ ॥ ❀ ❀ दृष्टप्रयोजनं भोगः अदृष्टप्रयोजनमिष्टापूर्तादिकरणमेतदुभयानुपयुक्तद्रव्यान् । दृष्टादृष्टप्रयोजनशून्यधना एव जीवन्मृता लोके कथ्यन्त इत्यर्थः । किञ्च—दृष्टादृष्टप्रयोजनशून्यधनसेवी यः स एव जीवन्म्रियमाण इत्युच्यते इति भावः ॥ १२ ॥ ❀ ❀ तद्वेदना शिरःस्फुटनपीडा । पाखण्डिमिह लोकापवाददुःखं परत्र नरकदुःखम् ॥ १३ ॥ ❀ ❀ इत्यर्थः इति । शृणु भो मत्पुत्रान्मत्पितुर्वा सकाशात्त्वत्पुत्रेण त्वया च गताद्रतवर्षे कुशत्रयं गृहीतं तच्च न दत्तमधुना तद्ग्रेष्मिकहैमंतिकान्नतृणादि दानवर्द्धमानत्वरीत्या “अन्नं सपादं षण्मासे तृणं हि द्विगुणं भवेत्” इत्यतः प्रथमषण्मासे द्विगुणं भवेत्पुनर्द्वितीये तद्द्विगुणं तृतीये तद्विगुणमेवमग्रेऽपि ज्ञेया वर्द्धनरीतिस्तथा च भारो जात इति तत्तत्तन्मौल्यं वा इदिति देहि नो चेदहं राक्षे कथयामीति तान्पीडयतीति भावः । अथ वा बालं पुत्रमपि दुर्भिक्षे विक्रीय तद्विक्रयलब्धान्नभक्षणं तद्व्रक्षणमेव तथैव वृद्धं पितरं कस्यचिद् द्वारपालं विधाय ततो लब्धद्रव्येण स्वपालनं यत्तत्पितृभक्षणमेवेति भावः । पितृपुत्रयोर्बहिर्हिषि तिष्ठति भुजंतीति तथा बहिःपदमत्र बहिर्रूपादकक्षेत्रपरतया व्याख्येयम् ॥ १४ ॥ ❀ ❀ दाववर्द्धनवद्विह्वला प्रियार्थैर्विधुरं रहितं दुःखाधिकम् । अहो गृहमतिदुःखरूपं कदास्य त्यागो भविष्यतीति निर्वेदं प्राप्नोति ॥ १५ ॥ ❀ ❀ विगतजीवलक्षणः शोकमूर्च्छितः ॥ १६ ॥

श्रीमद्गीतराघवव्याख्या

कचिच्च वात्येत्यादि व्याचष्टे कचिच्चेति बालौपम्यया चक्रवाततुल्यया प्रमदया स्त्रिया यथा बाला रजःप्रक्षेपेणाग्नीकरोत्येवं रजोगुणोत्कर्षकत्वेनाज्ञातामापादयन्ती तत्तुल्या प्रमदेति भावः । आरोहमकुमारोपितः आरूढस्तस्मिन् काले यद्रजो रागस्तेन कथंभूतेन रजनीभूतेन रात्रिवदप्रकाशकेनाज्ञातवर्णेनेत्यर्थः । रजनीभूत इवेत्यपि पाठः । तत्र तमोमय इवेत्यर्थः । दीर्घपाठे रजन्वां रात्रौ भूता इवेत्यर्थः । अतिरजस्वलमतिरतीव रजसाच्छन्नमतिरत एवासाधुसर्वादः अतो रजोव्याप्तचक्षुरिव दिक्षु स्थिता मर्यादातिक्रमसाक्षीभूता देवता न जानात्यनुपादेयमेवोपादेयतया गृह्णाति ॥ १ ॥ ❀ ❀ प्रक्रमसाजात्यादुत्तरश्लोकचतुर्थपादं व्याचष्टे कचिदिति । कदाचित्सकृदवगतं विषयेषु शब्दादिषु वैतथ्यं वैयर्थ्यं पुरुषार्थशून्यत्वं येन तथा भूतोऽपि पराभिध्यानेन देहचिन्तया विभ्रंशितस्मृतिर्विभ्रंशिता स्मृतिरात्मविषया यस्य तथैव विभ्रंशितस्मृत्या मरीचितोयप्राप्त्यान् मरीचितोयतुल्यान् स्वयमपुरुषार्थरूपत्वेऽपि तत्त्वेनावभासमानान् तानेव विषयानभिधावति ॥ १० ॥ ❀ ❀ पूर्वाह्नं व्याचष्टे कचिदुल्लेखेति । उल्लेखिल्योः घूककीटविशेषयोर्ध्वनिवदतिपरुषो रभस उत्साहस्तेनाटोपः सम्भ्रमः यथा भवत्येवं रिपूणां राजकुलस्य च निर्भर्त्सितेनात्यन्तं व्यथितं कर्णमूलं हृदयं च यस्य तथाभूत आस्ते तत्र प्रत्यक्षाप्रियवाक्यमुल्लेख्यानीयं राजकुलं परोक्षाप्रियवाक्यकुत्क्षिप्तीस्थानीयं रिपुकुलं विवक्षितम् ॥ ११ ॥ ❀ ❀ स इति । यथा दुग्धपूर्वसुकृतः अपूर्णपूर्वसुकृतहीन इत्यर्थः । तथा कारस्करो विषतिन्दुः तत्प्रमुखा येऽपुण्यद्रुमाः तथाविधा लताश्च विषोदपाना विषकूपाश्च तत्तुल्यानुभयार्थशून्यद्रविणान् दृष्टादृष्टप्रयोजनशून्यानि द्रविणानि धनानि येषां तान् येषां द्रविणं कीर्त्यर्थं दृष्टार्थं च न भवति ते उभयार्थशून्यद्रविणा अत एव जीवन्मृतान्स्वयं जीवन्नपि म्रियमाणः मृतप्रायः जीवन्मृतः उपधावति ॥ १२ ॥ ❀ ❀ कचिद्विदोयाः सरित इत्येतद्व्याचष्टे एकदेति । कदाचिदसतां वेददेवब्राह्मणविदूषकाणां प्रसङ्गात्सङ्गामिकृता वञ्चिता मतिर्यस्य सः व्युदकस्रोतः स्वलनवभिरुदकनदीपतनवत् यथा निर्जलनदीगते पतितस्य न पिपासाशामकजललाभः प्रत्युत शिरःस्फुटनं च सद्यो भवति पश्चादपि तद्वेदनानुवर्तते एवमुभयत इह परलोके च दुःखदं पाषण्डं पाषण्डाचारमभियाति प्राप्नोति स्वीकरोति । यद्वा पाषण्डकुलं प्राप्नोति तत्र जायते इत्यर्थः ॥ १३ ॥ ❀ ❀ परस्परं चालषते निरन्न इत्येतद्व्याचष्टे यदेति । यदातु परपीडया अन्ध अन्नमात्मने स्वस्मै नोपनमति नोपतिष्ठते परपीडयाप्यन्नं न लभत इत्यर्थः । तथा पितृपुत्रबहिर्घ्नान् पितृपुत्रादीनां बहिः कुक्षः तद्वत्तः पितृपुत्राणां कुशादि तृणमात्रमपि येषु पश्यति तान् स भक्षयति बाधत इत्यर्थः ॥ १४ ॥ ❀ ❀ आसाद्य दावमित्येतद्व्याचष्टे । कचिदिति । कदादिदावाग्नितुल्यं प्रियार्थविधुरं भोग्यपदार्थरहितमसुखोदकं दुःखपरम्परायुक्तं गृहं प्राप्य शोकाग्निना इष्टालाभादिदृष्टनिवृत्तिजदुःखेन भृशं दह्यमानः पीड्यमानो निर्वेदं मोहं मया सुकृतं न कृतमतो दुर्भगो मन्दमाग्योऽहमित्येवमुपगच्छति ॥ १५ ॥ ❀ ❀ कच यक्षैर्हतासुरित्येतद्व्याचष्टे । कचित्कालेन विषमितं प्रतिकूलतां प्राप्तं यद्राजकुलं तदेव रक्षस्तेनापहृताः प्रियतमधनरूपा असवः प्राणा यस्य विगतमि जीवलक्षणानि हर्षादीनि यस्य अत एव मृतक इवास्तेऽवतिष्ठति ॥ १६ ॥

श्रीमद्गीतारघवजीतीर्थकृता परम्परावली

निवासतोयादित्यस्यार्थमाह । अथेति । गृहाद्यनेकस्वरूपेष्वेकमन्तरेणापि जीवनं नास्तीति दुराग्रहवान् कचिच्च वात्येत्येत्यस्यार्थमाह । कचिच्च वात्येति । आरोहमकुमारोपितः तत्कालरजसा विषयसेवासमयरागेण ॥ १ ॥ ❀ ❀ अदृश्य-क्षिप्तीत्यस्यार्थमाह । कचिदुल्लेखेति । आटोपः सम्भ्रमः ॥ १० ॥ ❀ ❀ अपुण्यवृद्धानित्यस्यार्थमाह । स यदेति ॥ ११ ॥ ❀ ❀ मरीचितोयान्यभिधावतीत्यस्यार्थमाह । कचित्सकृदिति ॥ १२ ॥ ❀ ❀ कचिद्विदोयाः सरित

इत्येतद्विबुधोति । एकदेति । उभयत इह परत्रापि व्युदस्रोतसश्चलनवत् मृगतृष्णिकाजलप्रवाहवत् ॥ १३ ॥ ॐ ॐ परस्परं खादयत इत्येतत्प्रतिवक्ति । यदा त्विति । भक्षयति पीडयति ॥ १४ ॥ ॐ ॐ आसाद्य दावमित्यस्यार्थमाह । कचिदासाद्येति ॥ १५ ॥ ॐ ॐ कचित्कालेत्यादिना कच यक्षैरिति विवृतं परैर्हृतस्व इत्येतदप्यनेन व्याख्यातम् ॥ १६ ॥

श्रीमज्जीवगोस्वामिकृतः क्रमसन्दर्भः

प्रथमपाठे रजन्यां ये भूतास्तत्तुल्यक्रिया इत्यर्थः, इवेन समासात् ॥ ९-२९ ॥

श्रीमद्विश्वनाथचक्रवर्तिकृता सारार्थदर्शिनी

कचिच्च वात्योत्थितेत्येतद्व्याचष्टे । वात्यया सहोपम्यमुपमा यस्यास्तया आरोहमङ्कं तस्मिन् काले यद्रजः रजस्तुल्यः कामवेगस्तेन स्वदृष्ट्याच्छादकेन स्पष्टा अपि दिग्देवता बहिसूर्याद्या रजनीभूता अदृश्या इव रजस्वलाक्षोऽन्ध इव रजस्वलमतिः कामान्धीकृतमतिः पश्यन्तीरपि ताः न जानाति । रजनीभूत इति पाठे तमोमयः ॥ ९ ॥ ॐ ॐ अत्र कचित् क्रमेण कचित् क्रमोल्लङ्घनेन कचित् पौनरुक्त्येनापि व्याख्यानं नावगणनीयं न हि महाटव्याः सर्व एव पन्था ऋजूकर्तुं शक्य इति अत्र स्वप्रौढिमपहाय यथास्थितमेव व्याख्यायते । मरीचितोयान्यभिधावति कचिदित्येतद्व्याचष्टे । कचिदिति । सकृदेकवारमवगतं विषयाणां वैतथ्यं नैष्कल्यं येन स तदपि तानेव विषयान् मरीचितोयप्रायान् पुनः पुनरभिधावति पराभिध्यानेन देहाभिनिवेशेन विभ्रंशिता स्मृतिर्यस्य सः । तथैव विभ्रंशितया स्मृत्या स्मृतिभ्रंशादेवेत्यर्थः ॥ १० ॥ ॐ ॐ अदृश्याश्लिलीस्वनेत्येतद्व्याचष्टे । कचिदुल्लेकेति । अतिपरुषो रभस उत्साहस्तेनाटोपः सम्भ्रमो यत्र तद्यथा स्यात्तथा निर्भर्त्सनेन ॥ ११ ॥ ॐ ॐ अपुण्यवृक्षानित्येतद्व्याचष्टे । स यदेति । दुग्धमुपयुक्तं पूर्वसुकृतं येन सः कारस्फुरो विषतिन्दुकः तत्प्रमुखा येऽपुण्यद्रुमास्तथाविधालताश्च विषकूपास्तत्तुल्यान् दृष्टादृष्टप्रयोजनशून्यधनान् ॥ १२ ॥ ॐ ॐ कचिद्वितोयाः सरित इत्येतद्व्याचष्टे । एकदा असतां प्रसङ्गाभिकृता वञ्चिता मतिर्यस्य सः निरुदकनदीगर्तपाते यथा सद्यः शिरः स्फुटति पश्चादपि वेदनानुवर्तते एवमिह च परत्र च दुःखदम् ॥ १३ ॥ ॐ ॐ परस्परञ्चालषते निरन्ध इत्येतद्व्याचष्टे । परबाधया परपीडनप्रदयापि जीविकया अन्धः अन्नं नोपतिष्ठति पितुः पुत्राणां वा कुशादितृणमात्रमपि येषु पश्यति तान् भक्षयति राजद्वारात् पदातिक्रान्तीय पीडयति ॥ १४ ॥ ॐ ॐ आसाद्य दावमित्येतद्व्याचष्टे । कचिदासाद्येति ॥ १५ ॥ ॐ ॐ कच यक्षैर्हृतासुरित्येतद्व्याचष्टे । कचित्कालेति । विगतानि जीवनलक्षणानि हर्षादीनि यस्य सः शोकमूर्च्छितौ वा ॥ १६ ॥

श्रीमच्छुकदेवकृतः सिद्धान्तप्रदीपः

कचिच्च वात्योत्थितेत्येतद्व्याचष्टे । तत्कालरजसा तात्कालिकेन रागेण रजनीभूतस्तमोमय इव अतिरजस्वलमतिः अतीव रजोव्याप्तबुद्धिः असाधुमर्यादः दिग्देवताः दिक्षु स्थिता मर्यादातिक्रमसाक्षिदेवता न जानाति यथा वात्योत्थितरजसाच्छन्ननेत्रो दिशो न जानाति तद्वत् ॥ ९ ॥ ॐ ॐ अदृश्याश्लिलीत्युत्तरश्लोकस्य मरीचितोयान्यभिधावति कचिदिति चतुर्थपादं स्त्रीविषयप्रसङ्गात्प्रथमं व्याचष्टे । कचित्स्वयमेव सकृदवगतं विषयेषु स्यादिमधुरशब्दमृदुस्पर्शादिषु वैतथ्यं वैपरीत्यममङ्गलत्वं येन तथाविधोऽपि पराभिध्यानेन स्यादिध्यानेन विभ्रंशिता स्मृतिर्यस्य सः । दुःखादकेषु अमङ्गलेषु विषयेषु पुनः सुखबुद्धिस्तथैव विभ्रंशितया स्मृत्या स्मृतिभ्रंशादेव मरीचितायतुल्यान् तानेव विषयानभिधावति ॥ १० ॥ ॐ ॐ अदृश्याश्लिलीस्वनेत्येतद्व्याचष्टे । उल्लङ्घिल्लयोः स्वनवदतिपरुषो रभसः उत्साहस्तेनाटोपः सम्भ्रमो यथा स्यात्तथा रिपूणां राजकुलस्य च निर्भर्त्सितेनातिव्यथितं कर्णमूलं हृदयं च यस्य सः तथाभूतो भवति ॥ ११ ॥ ॐ ॐ अपुण्यवृक्षान् श्रयत इत्येतद्व्याचष्टे । स यदेति । स भवादव्यां प्रविष्टः यद दुग्धमुपयुक्तं पूर्वसुकृतं येन सः अवशिष्टेन दुष्कृतेन प्रवर्तितः कारस्फुरो विषतिन्दुस्तदादयो येऽपुण्यद्रुमाः तादृशो लताश्च विषोदपानाः विषकूपाश्च तत्सदृशान् दृष्टादृष्टप्रयोजनवर्जितवित्ताननुपधावति ॥ १२ ॥ ॐ ॐ कचिद्वितोयाः सरितोऽभिधातोतेतद्व्याचष्टे एकदेति । एकदा कचित् असतां वेदबाह्यानां पाखण्डिनां सङ्गाभिकृता वञ्चिता मतिर्यस्य सः व्युदकस्रोतस्वलनवम् यथा निर्जलनदीगर्ते न जललाभः प्रत्युत सद्यः शिरः स्फुटति पश्चादपि तद्वेदनानुवर्तते तथेह परलोके च दुःखदं पाखण्डः पाखण्डिनां मार्गमभियाति ॥ १३ ॥ ॐ ॐ परस्परं चालषते निरन्ध इत्येतद्व्याचष्टे । यदा तु परबाधयापि अन्धः अन्नं नोपनमति नोपतिष्ठति तदा पितृपुत्रसम्बन्धिबर्हिः कुशास्तन्मात्रयुक्तानपि पितृन् पुत्रांश्च भक्षयति पीडयतीत्यर्थः ॥ १४ ॥ ॐ ॐ आसाद्य दावमित्येतद्व्याचष्टे । प्रियार्थविधुरमनुकूलार्थरहिताम् ॥ १५ ॥ ॐ ॐ कच यक्षैर्हृतासुरित्येतद्व्याचष्टे । कचिदिति । कालेन विषमितं प्रतिकूलतां नीतं यद्राजकुलं तदेव रक्षस्तेनापहृता प्रियतमाः धनासवः धनात्मकाः असवो यस्य सः विगतानि विनष्टानि जीवनलक्षणानि हर्षादीनि यस्य सः प्रमृतक इवास्ते । अनेनैव शरैर्हृतस्व इत्यपि व्याख्यातम् ॥ १६ ॥

गोस्वामिश्रीगिरिधरलालविहिता बालप्रबोधिनी

निवासतोयद्रविणात्मबुद्धिरित्येतद्व्याचष्टे-अथेति । अथ निवासादिषु अनेकेषु आत्मनः स्वस्योपजीव्येषु अभिनिवेशो यस्य स एतस्यां संसाराटव्यामितस्ततः परिधावति । परमहितकारिणः परमाप्तस्य परमगुरोर्भगवत आज्ञारूपां वेदमर्यादामुल्लङ्घय

स्वेच्छया नरकपातादिहेतुष्वन्यायेन प्रवर्तते इत्यर्थः । तत्र निवासो वासस्थानं, पानीयं जलं, द्रविणं घनं, आदिपदेन देहस्त्रीपुत्र-
वस्त्रपात्रभूषणाद्यभिलषिततत्त्वदार्थानां ग्रहणम् । यद्यपि जीवितार्थं तत्तद्विषयभोगोऽप्युचित एव तथापि तत्र शोभनाध्यासेन
अन्यायेन भोगप्रवणचित्तत्वाभिन्दा युक्तेति ज्ञेयम् ॥ ९ ॥ * * कचिच्च वात्योत्थितेत्येतद्व्याचष्टे कचिच्चेति । कचित्
कदाचिच्च वात्यौपम्यया चाञ्चल्येन मोहोत्पादकत्वेन च चक्रवातसदृश्या प्रमदया आरोहमङ्कभारोपितस्तत्कालरजसा तस्मिन् काले
उत्थितेन रजःकार्येण तस्यां रागेण रजस्वलाक्षो विनष्टविवेकः अत एव असाधुमर्यादस्यक्तमर्यादो रजन्यां रात्रौ भूता इव सर्वतः
सञ्चारिण्यस्तत्कर्मसाक्षिभूता दिग्देवता न विजानातीत्यन्वयः । एवं रागोत्पत्तौ हेतुमाह-अतिरजस्वल्मतिरिति, अतिशयेन
रजस्वला रजोगुणव्याप्ता मतिर्यस्य स तथाभूतो यत इत्यर्थः । तदेवं राजसानां स्त्रीसम्बन्धः सर्वपुरुषार्थभ्रंशकः सर्वानर्थहेतुश्चेति
सूचितम् । रजनिभूत इति ह्रस्वपाठे तमोमय इवेत्यर्थः ॥ १० ॥ * * अनुपादेयमेवोपादेयतया गृह्णातीति प्रक्रमसाजात्याद-
दृश्यझिल्लीत्याद्युल्लङ्घ्य मरीचितोयानभिधावतीत्येतद्व्याचष्टे-कचिदिति । कचित् स्वयमेव सकृदवगतं ये हि संस्पर्शजा भोगा
दुःखयोनय एव ते । आद्यन्तवन्तः कौन्तेय न तेषु रमते बुधः' इत्यादिशास्त्रगुरुवाक्येन ज्ञातं विषयाणां वैतथ्यं वैपरीत्यं
दुःखहेतुत्वं येन स तथाभूतोऽपि पराभिध्यानेन देहात्माभिमानेन विभ्रंशिता भुतस्य देहादिभिन्नात्मतत्त्वस्य स्मृतिर्यस्य स तथैव
विभ्रंशितया स्मृत्यैव स्मृतिभ्रंशादेव दुर्लभत्वेन दुःखहेतुत्वेन मनोरथापूरकत्वेन च मरीचितोयतुल्यांस्तान् विषयानेवाभिधावति
तत्प्राप्तिव्यापारश्छिद्यो भवतीत्यर्थः ॥ ११ ॥ * * क्रमप्राप्तमदृश्यझिल्लीत्येतद्व्याचष्टे-कचिदिति । कचिदुल्लङ्घ्यझिल्लीस्वन-
वदतिपरुषः दुस्सहः रभस उत्साहस्तेनाटोपः सम्भ्रमो यथा भवति तथा प्रत्यक्षं परोक्षं वा रिपूणां राजकुलस्य च निर्भर्त्सितेन
दुर्वचनेनातिव्यथितं कर्णमूलं हृदयं च यस्य स यदा दुग्धमुपभुक्तं पूर्वं सुकृतं पुण्यं येन स तथाभूतो भवति तदा कारस्को
विषतिन्दुः काकतुण्डश्च निषिद्धब्रह्मविशेषस्तत्प्रमुखा येऽपुण्यद्वमास्तथाविधा लताश्च विषोदपानाः विषयुक्ताः कूपाश्च तद्वदुभयार्थ-
शून्यद्रविणान् दृष्टादृष्टप्रयोजनशून्यधनान् अत एव जीवन्मृतान् स्वयमपि जीवन्निग्रयमाण एव उपधावति विषयभोगार्थं धनाशय
सेवते । तत्रोल्लङ्घ्यत्वं प्रत्यक्षमप्रियवक्तारो राजभृत्या झिल्लीपदवाच्यकीटविशेषवत् परोक्षमप्रियवक्तारो रिपवः । कृपणसेवाया
निष्फलत्वात् सेवकस्यापि भ्रियमाणत्वमुक्तम् ॥ १२ ॥ * * कचिद्विद्योयाः सरितोऽभियातीत्येतद्व्याचष्टे-एकदेति । एकदा
कदाचिदसतां यः प्रकृष्टः सङ्गस्तस्मात् निकृता सन्मार्गाद्विच्छिन्ना भ्रष्टा मतिर्यस्य स इह निन्दाहेतुत्वेन परत्र नरकपातादिहेतुत्वेन
चोभयतोऽपि दुःखदं पाखण्डं वेदविरुद्धमार्गमभियाति । उभयतो दुःखदत्वे दृष्टान्तमाह-व्युदकस्रोतस्स्वलनवदिति निरुदकनदीगत-
पातिनश्च सद्यः शिरः स्फुटति पश्चादपि च तद्देवना वर्तते न चोदकलाभो भवतीति यथा तत्स्वलनं वर्तमानकाले भविष्यत्काले च
दुःखदं तथा पाखण्डमपीत्यर्थः ॥ १३ ॥ * * परस्परं चालषते निरन्ध इत्येतद्व्याचष्टे-यदा त्विति । यदा तु भाग्यहीनत्वात्
परकृतया शत्रुकृतया कालकृतया वा बाधया आत्मने अन्धः अन्नं नोपनमति नोपतिष्ठति तदा पितृपुत्रबर्हिष्मतः पितुः पुत्राणां
कुशादितृणवदतितुच्छमपि वस्तु येषु विद्यते तान् पितृपुत्रान् वा अपि स भक्षयति बाधते । खलु निश्चितमेतत् । कुतः हीति
प्रसिद्धत्वात् ॥ १४ ॥ * * आसाद्य दावमित्येतद्व्याचष्टे-कचिदिति । दाववत् ज्वलद्वत्तवत् प्रियार्थविधुरं प्रत्युत असुखं
दुःखमुदकं मुत्तरोत्तरफलं यस्मिन् तथाभूतं गृहमासाद्य प्राप्य शोकाग्निना दह्यमानः कचिद् भृशमत्यन्तं निर्वेदमुपगच्छति विषादं
प्राप्नोतीत्यन्वयः ॥ १५ ॥ * * क च पक्षैर्हृतासुरित्येतद्व्याचष्टे-कचिदिति । कचित् कालेन विषमितं प्रतिकूलतां नीतं
यद्वाजकुलं तदेव रक्षस्तेनापहृताः प्रियतरुणा असवो यस्य सः । अत एव प्रमृतक इव विगतानि जीवलक्षणानि हर्षचेष्टादीनि
यस्य स तथाभूत आस्ते शूरैर्हृतस्व इत्येतदप्यनेनैव व्याख्यातमिति ज्ञेयम् ॥ १६ ॥

श्रीभगवत्प्रसादाचार्यविरचिता भक्तमनोरञ्जनी

कचिच्च वात्योत्थित इत्येतद्व्याचष्टे कचिदिति । कचिच्च कुत्रचित्तु, वात्यौपम्यया चक्रवातितुल्यया, प्रमदया स्त्रिया, यथा
वात्या नेत्रयो रजःप्रक्षेपेणान्धीकरोति, तथा रजोगुणोत्कर्षकत्वेनाज्ञानमापादयन्ती प्रमदा तत्तुल्यैवेति भावः । आरोहमङ्क आरोपितः
तस्मिन्काले यद्वाजो दृष्ट्यावरको रागस्तेन रजनीभूतः रजन्यां पिशाच इव, अतिरजस्वल्मतिः अतीव रजश्छन्नमतिः, अतः रजस्वलाक्षः
असाधुमर्यादः सन्, दिग्देवता मर्यादातिक्रमसाक्षिभूता दिक्ष्ववस्थिता देवता दिग्देवतास्ताः, न विजानाति । साधुमर्यादा इति
पाठे साधुमर्यादाः, दिग्देवताश्च न विजानातीति ॥ ९ ॥ * * अनुपादेयमेवोपादेयतया गृह्णातीति प्रक्रमसाजात्यादुत्तर-
श्लोकचतुर्थपादं 'मरीचितोयान्यभिधावति कचित्' इत्येवंरूपं प्रथमं व्याचष्टे कचित्सकृदिति । तत्र कचिदातपोदकनिभानित्यत्र
मिथ्याविषयेषु लम्पटत्वमुक्तं, निवासतोयेत्यत्र तदर्जनप्रयास उक्तः । अत्र तु बाधितेष्वपि पुनः प्रवृत्तिरुच्यते इत्यपीनरुच्यम् ।
कचित् कदाचित्, सकृदवगतं स्वयमेवैकवारमवगतं विषयाणां शब्दादीनां वैतथ्यं वैफल्यं येन तथाभूतः सन्नपि, स्वयं पराभिध्यानेन
देहचिन्तया विभ्रंशिता नष्टा स्मृतिरात्मविषयस्मरणं यस्य तथाभूतः सन्, तथा विभ्रंशितस्मृत्या एव, मरीचितोयप्रायान्मरीचिजल-
तुल्यान्, स्वयमपुरुषार्थरूपत्वेऽपि तत्त्वेनावभासमानान्, तान्विषयान् एव, प्रति अभिधावति ॥ १० ॥ * * अदृश्यझिल्ली-
स्वन इत्येतद्व्याचष्टे कचिदुल्लङ्घ्येति । कचित्, उल्लङ्घ्यल्लङ्घ्योः घूकभृङ्गारिकयोः स्वनो ध्वनिस्तद्वदतिपरुषो रभस उत्साहस्तेनाटोपः
सम्भ्रमो यथा भवत्येवं प्रत्यक्षं परोक्षं वा रिपूणां राजकुलस्य च यन्निर्भर्त्सितं तेन अतिव्यथितमत्यन्तसंजातव्यथं कर्णमूलं हृदयं च

यस्य स तथाभूतः आस्ते । तत्र प्रत्यक्षाप्रियवाक्यभाषणपूर्वकं राजकुलकृतभर्त्सनमुल्लङ्घनस्थानीयं परोक्षाप्रियवाक्यभाषणपूर्वकं रिपुकुलकृतभर्त्सनं शिष्टीस्वनस्थानीयं च ज्ञेयम् ॥११॥ ❀ ❀ अपुण्यवृक्षानित्येतद्व्याचष्टे स यदेति । स यदा दुग्धमुपभुक्तं पूर्वमुकृतं येन सः तथाभूतः, जायते । तदा, कारस्करश्च काकतुण्डश्च तौ आदी येषां ते येऽपुण्यद्रुमाश्च तथाविधा लताश्च विषोदपानां विषकूपश्च तद्वत् उभयार्थशून्यानि द्विविणानि येषां तथाभूतास्तान् दृष्टादृष्टप्रयोजनशून्यधनानित्यर्थः । येषां द्विविणं कीर्त्यर्थं न, स्वोपभोगार्थं न ते उभयार्थद्विविणशून्या इति भावः । अत एव, जीवन्मृतान् सप्राणत्वेऽप्यप्राणसमान् स्वयं जीवन्नपि, म्रियमाणः मृतप्रायः जीवन्मृत-तुल्यः समिति यावत् । उपधावति संसेवते ॥ १२ ॥ ❀ ❀ 'कचिद्वितीयः सरित' इत्येतद्व्याचष्टे एकदेति । एकदा कदाचित् असतां वेददेवब्राह्मणविदूषकाणां प्रसङ्गस्तस्मात्, निकृता चञ्चिता मतिरित्यस्य स एवविधः सन्, व्युदकस्रोतःस्खलनवन्निरुदकनदी-पतनवत्, यथा निर्जलनदीगतं पतितस्य न पिपासाशामकजललाभः प्रत्युत शिरः स्फुटति पश्चादपि तद्देवनाऽनुवर्त्तते तद्वत् । उभयतः अपि इह परलोके च, दुःखद् पाखण्डं पाखण्डाचारं, अभियाति प्राप्नोति स्वीकरोतीति यावत् ॥ १३ ॥ ❀ ❀ 'परस्परं चालवते निरन्धः' इत्येतद्व्याचष्टे । यदा त्विति । यदा तु, परेषां बाधा पीडा तथा, आत्मने स्वस्मै, अन्धोऽन्नं, न उपनमति नोप-तिष्ठते । परपीडया सहमानयापि अन्नं न लभते इत्यर्थः । तदा पितृपुत्रबहिष्मतः पितुः पुत्रस्य च कुशादितृणमात्रमपि तुच्छं वस्तु येषु पश्यति तान् जनानित्यर्थः । पितृपुत्रान् वा सः, खलु, भक्षयति हि । बाधत एव इत्यर्थः । पितृपुत्रबहिष्मति पाठेऽप्ययमे-वार्थः ॥ १४ ॥ ❀ ❀ 'आसाद्य दावम्' इत्येतद्व्याचष्टे कचिदिति । कचित्कदाचित्, दाववत् दवाग्नितुल्यं प्रियार्थविधुरं भोग्यपदार्थरहितं, असुखोदकं दुःखपरंपरायुक्तं गृहं आसाद्य प्राप्य, शोकाग्निना इष्टालाभानिष्टानिष्टृतिजातदुःखेनेत्यर्थः । भृशमति-शयेन दहमानः पीड्यमानः सन्, निर्वेदग्रहो मया मुकृतं न कृतमतो दुर्भगो मन्दभाग्योऽहमित्येवंविधमनस्तापं, उपगच्छति प्राप्नोति ॥ १५ ॥ ❀ ❀ क च 'यक्षेहृतासुः' इत्येतद्व्याचष्टे कचिदिति । कचित्कदाचित्, कालेन विषमिमतं प्रतिकूलतां प्राप्त्वं यद्वाजकुलं तदेव रक्षस्तेन, अपहृताः प्रियतमधनरूपा असवः प्राणा यस्य स तथाभूतः । अत एव विगतानि जीवलक्षणानि हर्षादीनि यस्य एवभूतः सन्, प्रभृतकः शवः इव, आस्तेऽवतिष्ठते ॥ १६ ॥

भाषानुवादः

कभी बवंडरके समान आँखोंमें धूल झोंक देनेवाली स्त्री गोदमें बैठती है, तो तत्काल रागान्ध-सा होकर सत्पुरुषोंकी मर्यादाका भी विचार नहीं करता । उस समय जेन्नोमें रजोगुणकी धूल भर जानेसे बुद्धि ऐसी मलिन हो जाती है कि अपने कर्मोंके साक्षी दिशाओंके देवताओंको भी भुला देता है ॥ ११ ॥ ❀ ❀ कभी अपने-आप ही एकाध बार विषयोंका मिथ्यात्व जान लेनेपर भी अनादिकालसे देहमें आत्मबुद्धि रहनेसे विवेक-बुद्धि नष्ट हो जानेके कारण उन मरुमरीचिकातुल्य विषयोंकी ओर ही फिर दौड़ने लगता है ॥ १० ॥ ❀ ❀ कभी प्रत्यक्ष शब्द करनेवाले उल्लूके समान शत्रुओंकी और परोक्षरूपसे बोलनेवाले शत्रुगुप्तके समान राजाकी अति कठोर एवं दिलको दहला देनेवाली डरावनी डाँट-डपटसे इसके कान और मनको बड़ी व्यथा होती है ॥ ११ ॥ ❀ ❀ पूर्वपुण्य क्षीण हो जानेपर यह जीवित ही मुर्देके समान हो जाता है; और जो कारस्कर एवं काकतुण्ड आदि जहरीले फलोंवाले पापवृक्षों, इसी प्रकारकी दूषित लताओं और विषैले कुँओंके समान हैं तथा जिनका धन इस लोक और परलोक दोनोंके ही काममें नहीं आता और जो जीते हुए भी मुर्देके समान हैं—उन कृपण पुरुषोंका आश्रय लेता है ॥ १२ ॥ ❀ ❀ कभी असत् पुरुषोंके सङ्गसे बुद्धि बिगड़ जानेके कारण सूखी नदीमें गिरकर दुःखी होनेके समान इस लोक और परलोकमें दुःख देनेवाले पाखण्डमें फँस जाता है ॥ १३ ॥ ❀ ❀ जब दूसरोंको सतानेसे उसे अन्न भी नहीं मिलता, तब वह अपने सगे पिता-पुत्रोंको अथवा पिता या पुत्र आदिका एक तिनका भी जिनके पास देखता है, उनको फाड़ खानेके लिये तैयार हो जाता है ॥ १४ ॥ ❀ ❀ कभी दावानलके समान प्रिय विषयोंसे शून्य एवं परिणाममें दुःखमय धरमें पहुँचता है, तो वहाँ इष्टजनोंके वियोगादिसे उसके शोककी आग भड़क उठती है; उससे सन्तप्त होकर वह बहुत ही खिन्न होने लगता है ॥ १५ ॥ ❀ ❀ कभी कालके समान भयङ्कर राजकुलरूप राक्षस इसके परमप्रिय धनरूप प्राणोंको हर लेता है, तो यह मरे हुएके समान निर्जीव हो जाता है ॥ १६ ॥

कदाचिन्मनोरथोपगतपितृपितामहाद्यस्तसदिति स्वप्ननिर्घृतिलक्षणमनुभवति ॥ १७ ॥ क्वचिद् गृहाश्रमकर्म-चोदनातिभरगिरिमारुरुथमाप्नो लोकन्यसनकर्षितमनाः कण्टकशर्कराक्षेत्रं प्रविशन्निव सीदति ॥ १८ ॥ क्वचिच्च दुःसहेन कायाभ्यन्तरबद्धिना गृहीतसारः स्वकुटुम्बाय क्रुष्यति ॥ १९ ॥ स एव पुनर्निद्राजगरगृहीतोऽन्धे तमसि मग्नः शून्यारण्य इव शेते नान्यत् किञ्चन चेद शव इवापविद्धः ॥ २० ॥

कदाचिद् भग्नमानदंष्ट्रो दुर्जनदन्दशूकैरलब्धनिद्राक्षणो व्यथितहृदयेनानुक्षीयमाणविज्ञानोऽन्धकूपेऽन्ध-
वत्पतति ॥ २१ ॥ कर्हि स्म चित्काममधुलवान् विचिन्वन् यदा परदारपरद्रव्याण्यवरुन्धानो राज्ञा स्वामिभिर्वा निहतः
पतत्यपारे निरये ॥ २२ ॥ अथ च तस्मादुभयथापि हि कर्मास्मिन्नात्मनः संसारावपनमुदाहरन्ति ॥ २३ ॥ मुक्तस्ततो
यदि बन्धादेवदत्त उपाच्छिनत्ति तस्मादपि विष्णुमित्र इत्यनवस्थितिः ॥ २४ ॥

अन्वयः—कदाचित् असत् मनोरथोपगतपितृपितामहादि सत् इति स्वप्ननिर्वृतिलक्षणम् अनुभवति ॥ १७ ॥ * * कचिद् गृहाश्रमकर्मचोदनातिभरगिरिम् आरुरुक्षमाणः लोकव्यसनकक्षितमनाः कंटकशर्कराक्षेत्रम् प्रविशन् इव सीदति ॥ १८ ॥ * * कचिद् च दुःसहेन कायाभ्यन्तरवह्निना स्वकुटुंबाय कुक्षयति ॥ १९ ॥ * * सः एव पुनः निद्राजगरगृहीतः अन्धे तमसि भग्नः
शून्यारण्ये इव शेते शवः इव अपविद्धः अन्यत् किञ्चन न वेद ॥ २० ॥ * * कदाचित् दुर्जनदन्दशूकैः भग्नमानदंष्ट्रः अलब्ध-
निद्राक्षणः व्यथितहृदयेन अनुक्षीयमाणविज्ञानः अंधकूपे अंधवत् पतति ॥ २१ ॥ * * कर्हिस्मचित् काममधुलवान्
विचिन्वन् यदा परदारपरद्रव्याणि अवरुंधानः राज्ञा वा स्वामिभिः निहतः अपारे नरके पतति ॥ २२ ॥ * * अथ च
तस्मात् हि कर्म अस्मिन् उभयथा अपि संसारावपनम् उदाहरन्ति ॥ २३ ॥ * * यदि बन्धात् मुक्तः ततः देवदत्तः उपाच्छिनत्ति
तस्मात् अपि विष्णुमित्रः इति अनवस्थितिः ॥ २४ ॥

श्रीधरस्वामिविरचिता भावार्थदीपिका

कचिच्च गंधर्वपुरं प्रविष्ट इत्येतद्व्याचष्टे । कदाचिन्मनोरथप्राप्तं पित्राद्यसदेव सदिति मत्वा । पूर्वं गंधर्वपुरवदष्ट-
मानदर्शनमुक्तमिदानीं तन्निमित्तसुखासक्तिरुच्यत इति भेदः ॥ १७ ॥ * * चलन् कचिदित्येतद्व्याचष्टे । कचिद् गृहाश्रमे
याः कर्मचोदनास्तासामतिभरोऽतिविस्तारः स एव गिरिस्तमारुरुक्षंस्तद्वत् गंतुमिच्छन् ॥ १८ ॥ * * पदे पदेऽभ्यन्तरवह्निनेति
व्याचष्टे । कचिच्च दुःसहेनेति ॥ १९ ॥ * * कचिन्मिणीय इत्येतद्व्याचष्टे । स एवेति ॥ २० ॥ * * दष्टः स्म
शेते इति व्याचष्टे । कदाचिदिति । मानो गर्व एव दंष्ट्रा परपीडाकरत्वात् भग्नो मानदंष्ट्रा यस्य अत एव न लब्धो निद्रायाः
क्षणोऽपि येन ॥ २१ ॥ * * कर्हिस्मचित्क्षुद्ररसानित्येतद्व्याचष्टे । कर्हिस्मचित्काममधुलवानिति । यदा निहतो भवति
तदा सद्य एव निरये पतति ॥ २२ ॥ * * प्रसंगात्प्रवृत्तस्य कर्मणः संसारहेतुत्वं स्फुटयति अथ चेति । यस्मादेवं तस्मात्
अथ अनंतरमेव । उभयथा इह च परत्र च अस्मिन्प्रवृत्तिमार्गे । संसारस्यावपनं जन्मक्षेत्रं कर्मोदाहरन्ति ॥ २३ ॥ * * तत्रा-
तिकृच्छ्रात्प्रतिलब्धमान इत्येतद्व्याचष्टे । मुक्त इति यदि बन्धान्मुक्तो भवति तर्हि ततः सकाशादन्यो हरति तस्मादप्यन्यः न त्वसौ
भोक्तुं लभत इत्यर्थः ॥ २४ ॥

श्रीवंशीधरकृतो भावार्थदीपिकाप्रकाशः

असन्मृतमपि सत्पुनः परलोकादागतमिति मत्वा स्वप्न इव निर्वृतिरानन्दसत्त्वरूपम् ॥ १७ ॥ * * कर्मचोदनाः
कर्मविधयो विवाहाश्च मेधादिरूपाः । लोकानां प्रविशेति जगन्नां व्यसनं वाटशवृद्धकर्मसक्तिस्तेन कक्षितमनाः । एते स्वप्रतिष्ठार्थं
बृहत्कर्म कुर्वन्ति तदहं कथं न करोमि इति विक्षुब्धचित्तः कंटकशर्कराभिर्युक्तं क्षेत्रं प्रविशन्पुरुषो यथाऽवसीदति तथा स कस्यचिद्दृष्टेन
धनं गृहीत्वोपस्थितं कर्म कृतवत्तमर्णगृहीतो दातुमशक्तोऽतीव दुःखी भवतीति भावः ॥ १८ ॥ * * गृहीतसारो
दग्धवीर्यः ॥ १९ ॥ * * अपविद्धः त्यक्तः ॥ २० ॥ * * अत एव भग्नमानदंष्ट्रत्वादेव । अंधकूपे शोक-
लक्षणे ॥ २१ ॥ * * अवरुंधानः स्वीकुर्वाणः स्वामिभिर्दारादिपतिभिर्निहतो मृतो भवति निरये पतति अपमृत्युमरणादिति
भावः ॥ २२ ॥ * * यस्मादेवं कर्मफलमवश्यं भुज्यते तस्माद्धेतोः । अथ कर्मप्रवृत्त्यनंतरमेव । उभयथा पुण्यप्रकारेण पाप-
प्रकारेण च । अस्मिन् जगति । आत्मनो जीवस्य ॥ २३ ॥ * * बन्धात्तस्वामिदत्तबन्धप्रहारादेर्यदि द्रव्यादिव्ययेन मुक्तः
संस्तद्वारान्तंभोक्तुं प्राप्नोति तदा देवदत्तोऽन्यः कश्चिद्व्यप्यतस्तत् आच्छिद्य ततोऽपि बहुधनादिव्ययेन भुंक्ते तस्मादप्यन्य
इति न प्रकामं भोक्तुं लभते इत्यर्थ इति । अनंतधनबलादेरभावादिति भावः । देवदत्तविष्णुमित्रावित्येतौ सर्वजनमात्रे
प्रयोक्तव्यशब्दौ ॥ २४ ॥

श्रीमद्गीताव्याख्या

अनेनैव शूरैर्हतस्व इत्युत्तरश्लोकपूर्वाद् व्याख्यातप्रायमित्यभिप्रेत्य तदुत्तराद् व्याचष्टे कदाचिदिति । कचिदसत्का-
लान्तरानवस्थायित्वेन पुरुषान्तराननुभाव्यत्वेन चासत्स्वप्नद्रष्टृकानुभाव्यं तत्कालमात्रावसायि चेति यावत् मनोऽथेन

मनोव्यापारेण सङ्कल्पविकल्पात्मकेन उपगतं प्राप्तं स्वप्नदृष्टकर्मानुसारिसङ्कल्पविकल्पात्मकमनोरथानुसारिभगवत्सृष्ट्या प्राप्तमित्यर्थः । ईदृशं पितृपुत्रादि सदिति मन्वान इति शेषः । कालान्तरावस्थायिपुरुषान्तरानुभाव्यजामद्वस्तुतुल्यमतिरित्यर्थः । स्वप्ननिवृत्तिं स्वप्नेऽपि पुत्रादिसुखं क्षणमात्रमनुभवति स्वप्नस्य गन्धर्वनगरतुल्यत्वं च तद्वत्कालमात्रावस्थायित्वेनानन्यानुभाव्यत्वेन चात्र विवक्षितम् । गन्धर्वा हि कचिन्म्रियतं चिरं न वसन्ति कचित् क्षणमवस्थितवन्तोऽपि न परैर्ज्ञायन्ते ततस्तेषां निवासस्थानापरपर्यायं नगरं न कालान्तरावस्थायीतरपुरुषानुभाव्यं चेति वदन्ति च ॥ १७ ॥ * * * चलन्कचिदित्यस्य पूर्वार्द्धं व्याचष्टे । कचिदिति कदाचिद् गृहाश्रमे याः कर्मणां चोदना विधयस्तासामतिभरो विस्तारः स एव गिरिस्तमारुरुक्षमाणः आरोढुमिच्छन् तदन्तं गन्तुमिच्छन् बहुदिवसानि शरीरायासयज्ञादिकर्माण्यारभ्य यावत्समाप्तिं कर्तुंकामस्तावत् लौकिकैर्लोकभवैर्व्यसनेर्दुःखैरन्तरायभूतैः पुत्रविचापत्यादिभिः कर्षितमनाः पीडितचित्तः कण्टकशर्कराक्षेत्रं प्रविशन्निव पर्वतमारुरुक्षन्मध्ये कण्टकैः शर्करादिभिः सूक्ष्मपाषाणैश्चाकीर्णं क्षेत्रं प्रविष्ट इव सीदति खिद्यति ॥ १८ ॥ * * * उत्तरार्द्धं व्याचष्टे कचिच्चेति । कदाचित् दुःसहेन सोढुमशक्येन कायाभ्यन्तरवह्निना शरीरमध्यपरिवर्तिजाठराग्निना गृहीतसारः गृहीतबलः काश्यं प्राप्तः स्वकुटुम्बाय भार्यायै क्रुध्यति ॥ १९ ॥ * * * कचिन्निगीर्णं इत्यस्य पूर्वार्द्धं व्याचष्टे स एवेति । स एव संसाराध्वनि भ्राम्यमाण एव । यद्वा कुटुम्बाय क्रुध्यन्नेव निद्रैवाजगरस्तेन गृहीतः अन्धे तमसि अन्धयतीत्यन्धं स्वपराप्रकाशं प्रत्तमः अज्ञानं तस्मिन्मग्नः शून्यारण्ये निर्जनेऽरण्ये इव शेतेऽन्यत् किञ्चिदपि न वेद किं त्वहमित्येतावन्मात्रमवभासते न तु ब्राह्मणत्वादिबाह्याकारं जानाति तात्कालिकमस्य देहं लक्षयति अपविद्धः शवः दूरतः परिहृतः शव इवेति ॥ २० ॥ * * * तस्यैवोत्तरार्द्धं व्याचष्टे कदाचिदिति । कचित् दुर्जना एव दन्दशूकाः सर्पादयो दशत्वभावास्तैर्मग्नो मानो गर्वः स एव दंष्ट्रा यस्यात् एवालब्धो निद्रायाः क्षणो येन व्यथितं दुःखितं यदुदयं तेन क्षीयमाणं सङ्कोच्यमाणं विज्ञानं यस्य संः अन्धबदन्धकूपे महति दुःखे पततीत्यर्थः ॥ २१ ॥ * * * कर्हिस्मचित् क्षुद्ररसानिति श्लोकं व्याचष्टे कर्हिचित्स्मेति । कामो विषयोपभोगस्तेन ये मधुलवाः सुखलेशास्तान्निचिन्वन्नन्वेषयन्त्यदा परदारान् परद्रविणानि चावरुन्धानः स्वीकर्तुमारभमाणः राज्ञा स्वामिभिः परैर्वा निहतो भवति तदाऽपारे निरये नरकप्रायकारागृहे निपतति राजादिभिर्निहतः कारागृहादिवद्धो भवतीत्यर्थः ॥ २२ ॥ * * * मुक्तस्तु बन्धादित्युक्तेः प्रसङ्गात्प्रवृत्तस्य कर्मणः संसारहेतुत्वं स्फुटयति अथ चेति । यस्मादेवं तस्मादथानन्तरमेव उभयथा इह परत्रास्मिन्प्रवृत्तिमार्गे संसारस्य वपनं जन्मक्षेत्रं कर्मोदाहरन्ति ॥ २३ ॥ * * * तत्रापि कृच्छ्रात्प्रतिलब्धमानः इत्येतद्व्याचष्टे मुक्त इति । यदि बन्धान्मुक्तो भवति तर्हि ततः सकाशादेवदत्तं अन्य उपाच्छिनत्ति आहरति तस्मादपि विष्णुमित्रोऽन्यो हरति इत्यनवस्थितिः न त्वसौ भोक्तुं लभत इत्यर्थः ॥ २४ ॥

श्रीमद्विजयध्वजतीर्थकृता पदरत्नावली

कचिच्च गन्धर्वपुरमित्येतद्व्याख्याति । कदाचिन्मनोरथेत्यादिना ॥ १७ ॥ * * * कचिद् गृहाश्रमेत्यादिना चलन् कचिदित्येतद्विभ्रियते । गृहाश्रमचोदितकर्माण्येवातिभारा गिरयस्तानारुरुक्षन् ॥ १८ ॥ * * * पदे पदेऽभ्यन्तरवह्निनेत्येतद्व्याख्यातम् । कचिच्च दुःसहेनेत्यादिना गृहीतसारः गतधैर्यः ॥ १९ ॥ * * * कचिन्निगीर्णं इत्येतद्व्याचष्टे । स एवेत्यादिना । दष्टः स शेते इत्येतद्व्याख्याति । कचिद्भग्नमना इत्यादिना निद्राक्षणः निद्रालक्षणावसरः ॥ २०-२१ ॥ * * * कर्हिस्मचिदित्यस्यार्थं दर्शयति । कर्हिस्मचित्कामेत्यादिना । काममधुलवानिति पाठे काम्यन्त इति कामा विषयास्त एव मधुलवा मकरन्दलेशास्तानित्यर्थः ॥ २२ ॥ * * * तत्रापि कृच्छ्रादित्यस्याभिप्रायमाह । अथ चेति ॥ २३-२४ ॥

श्रीमद्विश्वनाथचक्रवर्तिकृता सारार्थदर्शिनी

कचिच्च गन्धर्वपुरं प्रविष्ट इत्येतद्व्याचष्टे । कदाचिदिति । मनोरथप्राप्तं पित्रादिकमसत् पुनः परलोकादागतमिति मत्वा स्वप्ने इव निवृत्तिम् ॥ १७ ॥ * * * चलन् कचिदित्येतद्व्याचष्टे । कचिद् गृहाश्रमे याः कर्मचोदनास्ताभिः प्राप्तो योऽतिभरोऽश्रमेधादिर्विवाहादिर्वा स एव गिरिस्तमारुरुक्षन् तदन्तं गन्तुमिच्छन् लोकानां प्रतिवेशिजनानां व्यसनं तादृशबृहत्कर्माशक्तिस्तेन कर्षितमनाः । एते स्वप्रतिष्ठार्थं बृहत्कर्म कुर्वन्ति अहं कथं न करोमीति बिभ्रुव्यचित्तः ॥ १८ ॥ * * * पदे पदेऽभ्यन्तरवह्निनेत्येतद्व्याचष्टे । कचिद् दुःसहेनेति । गृहीतसारः दग्धधैर्यः ॥ १९ ॥ * * * कचिन्निगीर्णं इत्येतद्व्याचष्टे स एवेति । अपविद्धः स्वजनैस्त्यक्तः ॥ २० ॥ * * * दष्टः स शेते इति व्याचष्टे । कदाचिद्भग्ननेति ॥ २१ ॥ * * * कर्हिस्मचित् क्षुद्ररसानित्येतद्व्याचष्टे । कर्हिस्मचित् कामेति ॥ २२ ॥ * * * अथ चेति यस्मादेवं तस्मादुभयथापि पापप्रकारेण पुण्यप्रकारेण च कर्म अस्मिन् जगति ॥ २३ ॥ * * * तत्रातिकृच्छ्रं प्रतिलब्धमान इत्येतद्व्याचष्टे । मुक्त इति । बन्धात् तत्त्वामिदत्तबन्धप्रहारादेर्यदि द्रव्यादिव्ययेन मुक्तः सन् तदारान् सम्भोक्तुं प्राप्नोति तदा देवदत्तः अन्यः कश्चिदल्पदः तत् आच्छिद्य भुङ्क्ते तस्मादप्यन्य इति न कोऽपि प्रकामं भोक्तुं लभते ॥ २४ ॥

श्रीमच्छुक्कदेवकृतः सिद्धान्तप्रदीपः

कचिच्च गन्धर्वपुरं प्रविष्ट इत्येतद्व्याचष्टे कदाचिदिति । मनोरथेन मनोव्यापारेण सङ्कल्पेनोपगतं नित्यं मनसि मत्पि-
त्रादिकमस्तीत्येवं वर्तमानमित्यन्यथाभूतं यत् पितृपितामहादिसत्सुखकरं तद्विपरीतमसदपि सत्सुखकरमिति मत्वेति शेषः, स्वप्न-
निर्वृतिलक्षणं स्वप्नवन्निवृत्तिः सुखं यस्मात्तथाभूतम् ॥ १७ ॥ * * चलन् कचिच्छुक्ककशर्कराक्षेत्रे इत्येतद्व्याचष्टे कचिदिति ।
गृहाश्रमे याः कर्मचोदनास्तासामतिभरोऽतिविस्तारः स एव गिरिस्तमारुरुक्षमाणः तदन्तर्जन्तुमिच्छन् लोकव्यसनैः क्षुद्रैर्लौकिकैः
कार्यैः कर्षितं मनो यस्य सः कण्टकशर्कराक्षेत्रं प्रविशन् नगमारुरुक्ष्यथा सीदति तद्वत्सीदति ॥ १८ ॥ * * पदे पदेऽभ्य-
न्तरवह्निनेति व्याचष्टे । कचिद् दुःसहेन सोढुमशक्येन कायाभ्यान्तरक्रोधाग्निना गृहीतः भस्मीकृतः सारो धैर्यं यस्य
सः ॥ १९ ॥ * * कचिन्निगीर्ण इत्येतद्व्याचष्टे । स एवेति ॥ २० ॥ * * दष्टः स्म शेते क च दन्दशूकैरित्येत-
द्व्याचष्टे कदाचिदिति । मानो गर्वः एव दंष्ट्रा परपीडाकरत्वात् भग्ना मानदंष्ट्रा यस्य सः अत एव न लब्धो निद्राक्षणे येन सः
अन्धकूपे दुःखरूपे गते पतति यथान्धकूपेऽन्धः ॥ २१ ॥ * * कर्हिस्मचित्क्षुद्रसानित्येतद्व्याचष्टे कर्हिस्मचिदिति । कामो
विषयोपभोगस्तेन ये मधुलवाः सुखलवास्तान् त्रिचिन्वन् परदारादीन् अवरुन्धानः स्त्रीकुर्वाणः यदा तत्त्वामिभिः राज्ञा वा निहतो
भवति तदापारे निरये कारागृहादौ पतति ॥ २२ ॥ * * प्रसङ्गात्प्रवृत्तं कर्म संसारहेतुरित्याह अथेति । अस्मिन् भवा-
ध्वनि प्रवृत्तिमार्गे उभयत्र इह च परं च संसारावपन्नं जन्मक्षेत्रं कर्मोदाहरन्ति ॥ २३ ॥ * * तत्रातिकृच्छ्रं प्रतिलब्धमान
इत्येतद्व्याचष्टे मुक्त इति । यदि मुक्तः कारागृहादितो मुक्तो भवति तर्हि ततः सकाशात् देवदत्तस्तस्माद्विष्णुमित्र उपाच्छिनन्ति
इत्यनवस्थितिर्भवति न त्वसौ भोक्तुं लभते इत्यर्थः ॥ २४ ॥

गोस्वामिश्रीगिरिधरलालविहिता बालप्रबोधिनी

कचिच्च गन्धर्वपुरं प्रविष्ट इत्येतद्व्याचष्टे-कदाचिदिति । कदाचिन्मनोरथेन उपगतं प्राप्तं पितृपितामहादि असदाशु विनाशि
दुःखदमपि सत् दुःखदं निश्चलमिति मत्वा स्वप्ननिर्वृतिलक्षणं स्वप्नसुखसदृशं सुखमनुभवति ॥ १७ ॥ * * चलन्
कचिदित्येतद्व्याचष्टे-कचिदिति । गृहाश्रमे याः कर्मचोदनाः विधयस्तासां अतिभरोऽतिविस्तारः स एव गिरिस्तमारुरुक्षन् अनुश्रानेन
तदन्ते गन्तुमिच्छन्-कर्मचोदनेति । पुत्रजन्मविवाहादौ मनोरथप्राप्तभोजनपाननृत्यादिविस्तारस्योपलक्षणम्-पूर्वमेव प्रतिदिन-
भोजनाच्छादनादिव्यवहारनिर्वाहनिमित्तसञ्चित्तर्णादिना क्षिप्रः कण्टकशर्कराक्षेत्रं प्रविशन्निव कचित् सीदति । ऋणादिना पूर्वं
क्षिप्रस्याप्येवं महत्कर्ममनोरथे हेतुं सूचयस्तं विशिनष्टि-लोकेति, लोके लोकव्यवहारे यद्व्यसनमभिनिवेशस्तेन कर्षितं मनो यस्य
सः ॥ १८ ॥ * * पदे पदेऽभ्यन्तरवह्निनाऽर्दित इत्येतद्व्याचष्टे-कचिदिति । कचिच्च दुःसहेन सोढुमशक्येन कायाभ्यान्तरवह्निना
जाठराग्निना गृहीतसारः हृतधैर्यः स्वकुटुम्बाय दारापुत्रादिलक्षणाय क्षुधा पीडितो विवशीभूतः क्रुध्यति ॥ १९ ॥ * *
कचिन्निगीर्ण इत्येतद्व्याचष्टे-स एवेति । य एवं दिवसे जाग्रदवस्थायां नानाव्यापारवान् स एव पुनर्निद्रारूपेणाजगरेण गृहीतो
दष्टोऽतोऽन्धे तमसि अज्ञानरूपे मग्नः शून्येऽरण्येऽपविद्वस्त्यक्तः शव इव शेते नान्यत्किञ्चिन्न वेदेत्यन्वयः ॥ २० ॥ * * दष्टः
स्म शेते क च दन्दशूकैरित्येतद्व्याचष्टे-कदाचिदिति । दुर्जना एव पीडाकरत्वाद्दन्दशूका वृश्चिकादयस्तैर्भ्रममानलक्षणा दंष्ट्रा यस्य सः ।
अत एव न लब्धो निद्रायाः क्षणेऽवसरो येन स व्यथितेन हृदयेन हेतुनाऽनुक्षणं क्षीयमाणं विज्ञानं यस्य सोऽन्धकूपसदृशे महामोहे
पतति । तत्र दृष्टान्तमाह-अन्धकूपेऽन्धवदिति, यथाऽन्धकूपे पतितस्यान्धस्य ततो निस्सरणं दुर्घटं तथा मोहे निमग्नस्याज्ञस्य ततो
निस्सरणं दुर्घटमित्यर्थः ॥ २१ ॥ * * कर्हिस्मचित् क्षुद्रसान्विचिन्वन्नित्येतद्व्याचष्टे-कर्हिस्मचिदिति । कदाचिच्च काम-
मधुलवान् त्रिचिन्वन् भोगजन्यानि मधुवच्छान्तिसुखान्यभिकाङ्क्षन् यदा परदारपरद्रव्याणि परस्त्रीधनवस्त्रादीनि अवरुन्धान
आहरन् भवति तदा राज्ञा तत्त्वामिभिर्वा हतोऽपारेऽनन्ते निरये नरके पतति । कारागृहादिषु निबद्धो वा भवतीत्यपि ज्ञेयम् ।
मुक्तस्तत इत्यग्रे वक्ष्यमाणत्वात् ॥ २२ ॥ * * एवं पूर्वाध्यायव्याख्यानं कुर्वन् प्रसङ्गात् प्रवृत्तस्य कर्मणः संसारहेतुत्वमाह-
अथेति । अथ च यस्माच्चैवं तस्मादुभयथापि लौकिकं शास्त्रीयं च कर्मास्मिन् प्रवृत्तिमार्गे आत्मनो जीवस्य संसारावपन्नं जन्ममरण-
संसारस्य कारणमुदाहरन्ति, ऋषयो वेदा वेति शेषः । नन्वन्य एवं वदन्तु नाम तत्रात्र सम्मतिरस्ति न वेत्याशङ्क्य स्वनिश्चयं
ज्ञापयितुमाह-हीति ॥ २३ ॥ * * तत्रातिकृच्छ्रं प्रतिलब्धमान इत्येतद्व्याचष्टे-मुक्त इति । यदि कथञ्चित्ततो बन्धनमुक्त-
स्तदा तान् पदार्थास्ततः सकाशादेभ्यो देवदत्त उपाच्छिनन्ति बलादाहरति तस्मादप्यन्यो विष्णुमित्र आहरतीत्येवमनवस्थिता,
आहरणपरम्परा भवति । दुर्बलः केवलमिह परत्र च दुःखभागेव भवति न भोक्तुं लभते न वा सुखमिति भावः ॥ २४ ॥

श्रीभगवत्प्रसादाचार्यविरचिता भक्तमनोरञ्जनी

अनेनैव 'शूरेर्हृत्स्व' इत्युत्तरश्लोकपूर्वार्द्धे व्याख्यातप्राथम्यमित्यभिप्रेत्य 'कचिच्च गन्धर्वपुरं प्रविष्टः' इति तदुत्तरार्द्धे व्याचष्टे ।
कदाचिदिति । कदाचित् मनोरथेन उपगतं प्राप्तं यत्पितृपितामहादि, यद्यपि असदेव भवति तथापि सत् इति मत्वा, स्वप्ननिर्वृति

स्वाप्नपितृपितामहादीक्षणजातसुखं यथानुवदति तथाविधं सुखमित्यर्थः । क्षणं अनुभवति । पूर्वं गन्धर्वपुरवदघटमानं दर्शनमुक्त-
मिदानीं तन्निमित्तमुखासक्तिरुच्यत इति भेदः ॥ १७ ॥ * * 'चलन्कचित्' इत्यस्य पूर्वाहं व्याचष्टे । कचिदिति ।
कचित्कदाचित्, गृहाभमे याः कर्मणां चोदना विधयस्तासामतिभरो विस्तारः स एव गिरिस्तं, आरुरुक्षमाण आरोढुमिच्छन्,
बहुदिनपर्यन्तकृतायाससाध्यानि कर्माण्यारभ्य तानि यावत्समाप्तिं कर्तुकाम इत्यर्थः । तदन्तरा लोकन्यसनानि अन्तरायभूतानि
लोकमबहुः खानि तैः कर्षितमनाः पीडितचित्तः, अत एव कण्टकशर्कराक्षेत्रं कण्टकैः सूक्ष्मपाषाणैश्चाकर्षितक्षेत्रं, प्रविशन्निव सीदति
कण्टककूर्पादियुक्तक्षेत्रं प्रविष्टो जनो यथा सीवति तथा स्थिरतीत्यर्थः ॥ १८ ॥ * * 'पदे पदेऽभ्यन्तरवह्निनादितः'
इत्युत्तराहं व्याचष्टे कचिचेति । कचिच्च कदाचित्, दुःसहेन सोढुमशक्येन, कायाभ्यन्तरवह्निना शरीरसम्यपरिवर्त्तिजाठ-
राग्निना, गृहीतसारः गृहीतबलः काश्यं प्राप्तः सन्निति यावत् । स्वकुटुम्बाय भार्यायै, क्रुध्यति ॥ १९ ॥ * * कचिन्निर्गोणं
इत्येतद्व्याचष्टे । स एवेति । स एव संसाराध्वभ्रान्त्यमाण एव । यदा यः कुटुम्बाय क्रुध्यति, स एव पुनः स एव हि निद्रा
एवाजगरस्तेन गृहीतो मत्तः सन्, अन्वे तमसि अन्धं करोतीत्यन्धयतीत्यन्धं स्वपराप्रकाशकं यत्तमोऽज्ञानं तस्मिन्नित्यर्थः । मग्नः
सन्, शून्यारण्ये निर्जने बने अपविद्धस्त्यक्तः शवः इव, शेते । अन्यत् किञ्चन न वेद । अत्र द्वितीय इवशब्दोऽवधारणे ।
किञ्चिद्दं भवामि एतावन्मात्रमवभासते न तु ब्राह्मणत्वादिबाह्याकारं जानाति ॥ २० ॥ * * 'दष्टः स्म शेते क च दन्दशकैः'
इत्येतद्व्याचष्टे कदाचिदिति । कदाचित् दुर्जना एव दन्दशकाः सर्पादयो दंशनस्वभावास्तैः, भग्ना मानो गर्व एव परपीडा-
कस्त्वान् दंष्ट्रा यस्य सः । अत एव, अलक्ष्यः निद्रायाः क्षणो येन सः । व्यथितं दुःखितं यदुदयं तेन, अनुक्षीयमाणं संकुच्यमानं
विज्ञानं यस्य सः । एवंभूतः सन्, अन्धवत् अन्धरूपे महति दुःखे पतति ॥ २१ ॥ * * 'कहिं स्म चिच्छुद्रसान्' इति
श्लोकं व्याचष्टे । कहिं स्म चेदिति । कहिंचित् स्म कदाचित्, कामो विषयोपभोगस्तेन ये मधुलवाः सुखलेशास्तान्, यदा
काम एव मधु तस्य लवा बिन्दवस्तान्, यदा काम्यन्ते इति कामा विषयास्त एव मधुलवा मकरन्दलेशास्तान्, विचिन्वन्
अन्वेषयन् यदा परदारपरद्रव्याणि पराङ्मनाः परधनानि चेत्यर्थः । अवरुन्धानः स्वीकर्तुमारभमाणः भवति । तदा राज्ञा
नृपेण स्वामिभिस्तत्पतिपुत्रपित्रादिभिर्वा । निहतः सम्यक् ताडितः सन्, अपारे निरये नरकप्राये कारागृहे इत्यर्थः । पतति
कारागारादिनिबद्धो भवतीत्यर्थः । यदा जीवन्तृपादिताडितो भवति, मृतः सन्निरये पततीत्यर्थः ॥ २२ ॥ * * प्रसङ्गात्प्र-
वृत्तस्य कर्मणः, संसारहेतुत्वं स्फुटयति । अथ चेति । अथ चेत्यर्थान्तरोपन्यासे । तस्मात्, यस्मादेवं तस्मादित्यर्थः ।
उभयथापि हि, इह परत्र चापि, कर्म एव, आत्मनो जीवस्य, अस्मिन्प्रवृत्तिमार्गे, संसारावपन्नं जन्मक्षेत्रं, उदा-
हरन्ति ॥ २३ ॥ * * 'तत्रातिवृच्छं प्रतिलब्धमान' इत्येतद्व्याचष्टे मुक्त इति । यदि बन्धान् पूर्वोक्तान् बन्धनान्
मुक्तः भवति, तर्ह्यपि ततः सकाशात् देवदत्तः उपाच्छिनत्ति । तस्मात् अपि, विष्णुमित्रः इति, अनवस्थितिः । न त्वसावर्थो
भोक्तुः सुलभ इत्यर्थः ॥ २४ ॥

भाषानुवादः

कभी मनोरथके पदार्थोंके समान अत्यन्त असत् पिता-पितामह आदि सम्बन्धोंको स्वयं समझकर उनके सहवाससे
स्वप्नके समान क्षणिक सुखका अनुभव करता है ॥ १७ ॥ * * गृहस्थाश्रमके लिये जिस कर्मविधिका महान् विस्तार
किया गया है, उसका अनुष्ठान किसी पर्वतकी कड़ी चढ़ाईके समान ही है । लोगोंको उस ओर प्रवृत्त देखकर उनकी देखादेखी
जब यह भी उसे पूरा करनेका प्रयत्न करता है, तब तरह-तरहकी कठिनाइयोंसे क्लेशित होकर काँटे और कंकड़ोंसे भरी भूमिमें
पहुँचे हुए व्यक्तिके समान दुःखी हो जाता है ॥ १८ ॥ * * कभी पेटकी असह्य ज्वालासे अधीर होकर अपने कुटुम्बपर ही
बिगड़ने लगता है ॥ १९ ॥ * * फिर जब निद्रारूप अजगरके चंगुलमें फँस जाता है, तब अज्ञानरूप घोर अन्धकारमें
डूबकर सूने वनमें फँके हुए मुर्देके समान सोया पड़ा रहता है । उस समय इसे किसी बातकी सुधि नहीं रहती ॥ २० ॥
* * कभी दुर्जनरूप काटनेवाले जीव इतना काटते-तिरस्कार करते हैं कि इसके गर्बरूप दौँत, जिसेसे यह दूसरोंको काटता
था, टूट जाते हैं । तब इससे अशान्तिके कारण नींद भी नहीं आती तथा कर्मवेदनाके कारण क्षण-क्षणमें विवेकशक्ति क्षीण होते
रहनेसे अन्तमें अन्धकी मोँति धह नरकरूप अँधेरे कुँमें जा गिरता है ॥ २१ ॥ * * कभी विषयसुखरूप मधुकणोंको
ढूँढते-ढूँढते जब यह लुक-छिपकर परस्त्री या परधनको उड़ाना चाहता है तब उनके स्वामी या राजाके हाथसे मारा जाकर ऐसे
नरकमें जा गिरता है जिसका ओर-छोर नहीं है ॥ २२ ॥ * * इसीसे ऐसा कहते हैं कि प्रवृत्तिमार्गमें रहकर किये हुए
लौकिक और वैदिक दोनों ही प्रकारके कर्म जीवको संसारकी ही प्राप्ति करानेवाले हैं ॥ २३ ॥ * * यदि किसी प्रकार
राजा आदिके बन्धनसे छूट भी गया, तो अन्यायसे अपहरण किये हुए उन स्त्री और धनको देवदत्त नामका कोई दूसरा व्यक्ति
छीन लेता है और उससे विष्णुमित्र नामका कोई तीसरा व्यक्ति झटक लेता है । इस प्रकार वे भोग एक पुरुषसे दूसरे पुरुषके
पास जाते रहते हैं, एक स्थानपर नहीं ठहरते ॥ २४ ॥

कचिच्च शीतवाताद्यनेकाधिदैविकभौतिकात्मीयानां दशानां प्रतिनिवारणेऽकल्पो दुरन्तचिन्तया विषण्ण
आस्ते ॥ २५ ॥ कचिन्मिथो व्यवहरन् यत्किञ्चिद्वनमन्येभ्यो वा काकिणिकामात्रमप्यहरन् यत्किञ्चिद्वा विद्वेषमेति
वित्तशाठ्यात् ॥ २६ ॥

अध्वन्यमुष्मिन्मिथो उपसर्गास्तथा सुखदुःखरागद्वेषभयाभिमानप्रमादोन्मादशोकमोहलोभमात्सर्येर्ष्यावमानक्षुत्पि-
पासाधिव्याधिजन्मजरामरणादयः ॥ २७ ॥ कापि देवमायया स्त्रिया भुजलतोपगूढः प्रस्कन्नविवेकविज्ञानो यद्विहार-
गृहारम्भाकुलहृदयस्तदाश्रयावसक्तसुतदुहितकलत्रभाषितावलोकविचेष्टितापहतहृदय आत्मानमजितात्मापारेऽन्धे तमसि
प्रहिणोति ॥ २८ ॥

कदाचिदीश्वरस्य भगवतो विष्णोश्चक्रापरमाण्वादिदिं परार्धापवर्गकालोपलक्षणात्परिवर्तिनेन वयसा रंहसा
हरत आब्रह्मतृणस्तम्बादीनां भूतानामनिमिषतो मिषतां वित्रस्तहृदयस्तमेवेश्वरं कालचक्रनिजायुधं साक्षाद्भगवन्तं
यज्ञपुरुषमनादृत्य पाखण्डदेवताः कङ्कगृध्रबकवटप्राया आर्यसमयपरिहृताः साङ्केत्येनाभिधत्ते ॥ २९ ॥ यदा पाखण्डिमि-
रात्मवञ्चितैस्तैरुरु वञ्चितो ब्रह्माकुलं समावसन्तेषां शीलमुपनयनादिश्रौतस्मार्तकर्मनुष्ठानेन भगवतो यज्ञपुरुषस्याराधनमेव
तदरोचयन् शूद्रकुलं भजते निगमाचारेऽशुद्धितो यस्य मिथुनीभावः कुटुम्बभरणं यथा वानरजातेः ॥ ३० ॥ तत्रापि
निरवरोधः स्वैरेण विहरन्नतिकृपणबुद्धिरन्योन्यमुखनिरीक्षणादिना ग्राम्यकर्मणैव विस्मृतकालावधिः ॥ ३१ ॥ कचिद्
द्रुमवदैहिकार्थेषु गृहेषु रंस्यन् यथा वानरः सुतदारवत्सलो व्यवयक्षणः ॥ ३२ ॥

अन्वयः—कचित् च शीतवाताद्यनेकाधिदैविकभौतिकात्मीयानाम् दशानाम् प्रतिनिवारणे अकल्पः दुरन्तचिन्तया विषण्णः
आस्ते ॥ २५ ॥ * * कचित् मिथः यत् किञ्चित् धनम् व्यवहरन् वा अन्येभ्यः यत्किञ्चित् काकिणिकामात्रम् वा अपहरन्
वित्तशाठ्यात् विद्वेषम् एति ॥ २६ ॥ * * तथा अमुष्मिन् अध्वनि इमे सुखदुःखरागद्वेषभयाभिमानप्रमादोन्मादशोकमोह-
लोभमात्सर्येर्ष्यावमानक्षुत्पिपासाधिव्याधिजन्मजरामरणादयः उपसर्गाः ॥ २७ ॥ * * क अपि देवमायया स्त्रिया भुजलतो-
पगूढः प्रस्कन्नविवेकविज्ञानः यद्विहारगृहारम्भाकुलहृदयः तदाश्रयावसक्तसुतदुहितकलत्रभाषितावलोकविचेष्टितापहतहृदयः अजितात्मा
आत्मानम् अपारे अन्धे तमसि प्रहिणोति ॥ २८ ॥ * * कदाचित् ईश्वरस्य भगवतः विष्णोः परमाण्वादिदिपरार्धापवर्ग-
कालोपलक्षणात् रंहसा परिवर्तिनेन वयसा आब्रह्मतृणस्तम्बादीनाम् मिषताम् भूतानाम् हरतः अनिमिषतः चक्रात् वित्रस्तहृदयः तम्
एव ईश्वरम् कालचक्रायुधम् साक्षाद् भगवन्तम् यज्ञपुरुषम् अनादृत्य कङ्कगृध्रबकवटप्रायाः आर्यसमयपरिहृताः पाखण्डदेवताः साङ्केत्येन
अभिधत्ते ॥ २९ ॥ * * यदा आत्मवञ्चितैः तैः पाखण्डिमिः उरुवञ्चितः तेषाम् ब्रह्माकुलम् समावसन् उपनयनादिश्रौतस्मार्त-
कर्मनुष्ठानेन भगवतः यज्ञपुरुषस्य आराधनम् एव शीलम् तत् अरोचयन् शूद्रकुलम् भजते यस्य निगमाचारे अशुद्धितः यथा वानर-
जातेः मिथुनीभावः कुटुम्बभरणम् ॥ ३० ॥ * * तत्र अपि निरवरोधः स्वैरेण विहरन् अतिकृपणबुद्धिः अन्योन्यमुखनिरी-
क्षणादिना ग्राम्यकर्मणा एव विस्मृतकालावधिः ॥ ३१ ॥ * * कचित् द्रुमवत् ऐहिकार्थेषु गृहेषु रंस्यन् यथा वानरः सुतदार-
वत्सलः व्यवयक्षणः ॥ ३२ ॥

श्रीधरस्वामिविरचिता भावार्थदीपिका

कचिच्च शीतातपेत्येतद्व्याचष्टे कचिच्चेति । शीतादयोऽनेका आधिदैविकाद्या या दशा दुःखावस्थास्तासाम्
॥ २५ ॥ * * कचिन्मिथ इत्येतद्व्याचष्टे । कचिन्मिथो यत्किञ्चिद्वनं व्यवहरन्काकिणिकामात्रं विंशतिकपर्वकमात्रं ततोऽपि
न्यूनं वा यत्किञ्चिदपहरन्विद्वेषमेति ॥ २६ ॥ * * अध्वन्यमुष्मिन्नुत्कृष्टवित्तबाधोपसर्गैरित्युक्तानुपसर्गान्प्रपञ्चयति ।
अध्वन्यमुष्मिन्ने उरुत्कृष्टवित्तबाधादयस्तथा सुखदुःखादयश्च ॥ २७ ॥ * * व्युत्क्रमैः पुनरुक्तैश्च नानापाठैस्तः परम् ।
दुर्गमोऽपि भवाध्वायं संप्रदायेन तीर्यते । तत्र प्रसजति कापीत्यादिना । सिंहावलोकनन्यायेनोक्तमर्थसमष्टय क्रमेण व्याचष्टे कापि

१. प्रा० पा०—आपन्न । २. प्रा० पा०—व्यवहरति वा काकिणिकामात्रमप्येव हरति यत्कि० । ३. प्रा० पा०—विज्ञानस्तद्वि-
हारगृहा० । ४. प्रा० पा०—भाषितावलोकविचेष्टितापहतहृदय । ५. प्रा० पा०—आपारे तमसि । ६. प्रा० पा०—परमाण्वादिपरमादी ।
७. प्रा० पा०—वटबक० ।

देवमाययेति । प्रस्कन्नमपगतं विवेकविज्ञानं यस्य । यस्याः स्त्रिया विहारगृहं क्रीडागृहं तदारंभे आकुलं हृदयं यस्य अनेन प्रसज्यतीति व्याख्यातम् । तदाश्रयेत्यादि व्याचष्टे । तस्या आश्रयेऽवसत्ताः संलग्नाः सुताः दुहितरश्च कलत्रं च सैव स्त्री तेषां भाषितादिभिरपहृतं हृदयं यस्य । ग्रहिणोति प्रक्षिपति ॥ २८ ॥ ❀ ❀ कचित्कदाचिद्वरिचक्रतस्त्रसन्नित्येतद्व्याचष्टे । कदाचिदीश्वरस्येति । परमाणुरादिः द्विपराधोऽपवर्गान्तः तदेवोपलक्षणं यस्य तस्मान् कालोपलक्षणादिति पृथक्पदत्वेन पाठे कालस्वरूपादित्यर्थः । रंहसा शीघ्रेण परिवर्तितेन परिभ्रमणेन वयसा बाल्यादिक्रमेण ब्रह्माणमभिव्याप्य लृणस्तंवादीनि भूतानि हरतश्चक्रतः सकाशाद्विस्तृतहृदयः सन्पाखण्डदेवता आभिमुख्येन धत्त इत्यन्वयः । अनिमिषतो निमेषमकुर्वतः । अप्रमत्तादित्यर्थः । मिषतां प्रतिकर्तुमशक्तानामित्यर्थः । कर्मणि षष्ठ्यः । कालचक्रं निजं नित्यमायुधं यस्य । सांकेत्येन मूलप्रमाणशून्येन पाखंडागमेन ॥ २९ ॥ ❀ ❀ तैर्वंचित इत्येतद्व्याचष्टे । यदा त्विति । आत्मना वंचितैरुरु अधिकं वंचितः सन् । तेषां ब्राह्मणानां यच्छीलमुपनयनादि तदरोचयन् शूद्रवद्वर्तते । निगमोक्ताचारे अशुद्धितः स्वस्य शूद्रवभावात् यस्य शूद्रस्य केवलं मिथुनीभावः कुटुम्बभरणं च व्यापारो नामिहोत्रादिः ॥ ३० ॥ ❀ ❀ तज्जातिरासेनेत्यादि व्याचष्टे । तत्रापि निरवरोधः प्रतिबन्धरहितः स्वैरेण स्वेच्छया क्रीडन्विस्मृतमृत्युकालः सन् ॥ ३१ ॥ ❀ ❀ द्रुमेषु रंस्थन्नित्येतद्व्याचष्टे । कचिद् द्रुमवदिति व्यवयक्ष्णो मैथुनोत्सवो भवति ॥ ३२ ॥

श्रीवंशीधरकृतो भावार्थदीपिकाप्रकाशः

दैविकाश्च भौतिकाश्चात्मीयाश्चेति दैविकभौतिकात्मीयाः अधिना सहिता दैविकभौतिकात्मीया अधिदैविकभौतिकात्मीयास्तथा चाधिदैविका आधिभौतिका आध्यात्मीयाश्च या दशास्तासामित्यर्थः ॥ २५ ॥ ❀ ❀ “शास्त्रं लोभे च वञ्चने” इत्यभिधानात् ॥ २६-२७ ॥ ❀ ❀ व्युक्तमैर्विपरीतकर्मैः । सम्प्रदायेन सद्गुरुकृपया । तत्र भवाटव्याम् । सैव स्त्री यस्या आश्रये संलग्ना सेत्यर्थः । यद्वा—कलत्रं पुत्रवधूः । अन्ये तमसि अन्धतामिहे । अपारे पारयितुमशक्ये ॥ २८ ॥ ❀ ❀ परमाणुरादिद्विपराधोऽपवर्गोतो यस्यैवंविधो यः कालस्तदेवोपलक्षणं यस्येति । तदिति नपुंसकं तूपलक्षणविशेषणत्वात् । पृथक्पदत्वेन पाठे ‘द्विपराधोऽपवर्गात्कालोपलक्षणात्’ इति पाठे । आभिमुख्येन धत्ते सेव्यत्वेनांगीकरोति । इत्यर्थे इति । सावधानात्स्वावसरे हंतुमुद्युक्तादिति भावः । इत्यर्थे इति । असमर्थ एव हंतुं प्रवृत्तं पश्यन् क्षमत इति भावः । अकारप्रभे षे व्यवहारेऽप्रमत्तानामित्यर्थः । कर्मणि षष्ठ्य इति । भूतानि हरत इत्यर्थः । यद्वा—आयुरित्यध्याहार्यं तेषामायुर्हरत इति । आर्यसमयपरिहृताः शिष्टाचाररहिताः कंकादयः पक्षिणः । कश्मलवृत्तयो यथा तादृशा एव कश्मला देवता यासामर्चनादौ स्नानाद्यपेक्षा नास्ति ताः कश्मलदेवतास्ताश्च सेविताः स्वसेविनां कश्मलमेव लोकं वैतरिण्याद्युपलक्षितं नयति ‘देवान्देवयजो यान्ति’ इति न्यायेन न हि सिंहप्रस्तं कंकादयो मोचयितुं समर्था अपि तु सिंहकर्तृकतद्वनने प्रमुदिता भवन्ति । सिंहावशिष्टमेतन्मांसादि वयमपि भक्षयाम इति विमुश्येति भावः ॥ २९ ॥ ❀ ❀ आत्मना वंचितैः स्वकल्पितकुपथगामित्वादिति उरु वंचितः कल्पितकिञ्चिन्मात्रा-पराधमिषेण घनाद्यपहत्य स्वधर्मात्प्रच्याव्य स्वगणान्निःसारितः । शूद्रकुलं शूद्रकुलाचारम् । निगमोक्ताचारमध्ये याऽशुद्धिरुच्यते यथैव यस्य मिथुनीभावः । विधवायास्त्यक्तधवाया वा मूल्यादिप्रदानेन परिणयः ॥ ३० ॥ ❀ ❀ तत्रापि शूद्राचारस्वीकारेऽपि । निरवरोधो धर्ममर्यादाभिरनवरुध्यमानः ॥ ३१ ॥ ❀ ❀ व्यवय एवोत्सवो यस्य न तु भक्तिज्ञानसुखादावित्यर्थः ॥ ३२-३३ ॥

श्रीमद्गीतराघवव्याख्या

कचिच्च शीतातपेत्येतद्व्याचष्टे । कचिच्चेति शीतादयोऽनेकाधिदैविकानां भौतिकानामात्मनां च दशा दुःखावस्था आधिदैविका आधिभौतिका आध्यात्मिकास्तापा इत्यर्थस्तासां दशानां प्रतिनिवारणाय प्रतिक्रियायै अकल्पोऽसमर्थः प्रतिक्रियां कर्तुमसमर्थः, अत एव विषण्णः दुःखितः अपारचिन्तायुक्त आस्ते ॥ २५ ॥ ❀ ❀ कचिन्मिथ इत्येतद्व्याचष्टे । कदाचित्परस्परं व्यवहरन् यत्किञ्चिद्वनमन्येभ्यः सकाशात् काकिणिकामात्रं विशतिकपदमात्रं ततोऽपि न्यूनं वा यत्किञ्चिदपहरन् वित्तशाठ्येन धनलोभेन विद्वेषं प्राप्नोति ॥ २६ ॥ ❀ ❀ कचित्कचित् क्षीणधन इत्येतद्व्याचष्टे । कचिच्छीणं धनं यस्यात् एव शय्यासननिवासादिभिरुपभोगैर्भोगोपकरणैर्विहीनः रहितः उपभोगशब्दो भोग्योपलक्षकः, कचित् यदैवंविधो भवति तदा यावदप्रतिलब्धमनोरथः अप्राप्तसमीहितः तावत्परस्वादानेऽन्यदीयधनग्रहणे व्यवसितमतिः केनापि परवञ्चनोपायेन तदीयं धनं ग्रहीतव्यमिति निश्चययुक्तः ततः परधनादिग्रहणोद्योगादपमानादीनि प्राप्नोति ॥ २७ ॥ ❀ ❀ अन्योऽन्यवित्तेति व्याचष्टे । एवं परस्परं वित्तस्य भाषावन्धनस्य धनस्य व्यतिषङ्गेण व्यत्यासेन निबद्धमारुढमूलं यद्वैरं तदनुबन्धोऽप्रियकारित्वादिरूपश्च यस्यैवम्भूतोऽपि पूर्वावासनया जात्यभिमानप्रयुक्तया पूर्वावासनया मिथ उद्धतः विवाहं कुर्वाणस्तानेव वैरविषयानेवोद्धति । वैरविषयैरेव साजात्याभिमानेन विवाहादिक्रियया सम्बध्नातीत्यर्थः ॥ २८ ॥ ❀ ❀ एतस्मिन् संसाराध्वन्येवमुक्तविधैर्नानाविधैः

क्लेशैरुपसर्गैर्वक्ष्यमाणैः सुखदुःखरागद्वेषादिभिश्च वितते विस्तृतेऽनन्तलेशोपसर्गयुक्ते इत्यर्थः, आपन्न आपदं प्राप्तस्तत्र यो यो विपन्नः विपत्तिं प्राप्तः मृत इति यावत्तं तं विपन्नं पित्रादिरूपं विसृज्य जातं जातं पुत्रादिरूपमुपादायात्सीयाभिमतिं कृत्वा पुनर्जात-विपत्तौ शोचन् तेन मुह्यन्विद्यन्प्ररुदन् तत्र शोको मानसी व्यथा खेदो वाचिकी दैन्योक्तिरूपा प्ररोदः काथिकी अश्रुविमोचनादिरूपा जातान्पुनरन्यस्य जनने संहृष्यन् हाहादिभिरुच्चैर्ध्वनिं कुर्वन् बिभ्यत् जातादीनामागामिदुःखसम्भावनानिमित्तप्रतिकूलज्ञानप्रयुक्तः कदाचिज्जातादीनां गुणान् गायन्मुह्यमानः खेदं मोहं प्राप्तस्तेन साधुना कर्मणा वर्जितः, नष्टमान इति पाठे बध्यमानः अद्यापि जीवसमूहः आरब्ध उपक्रान्तयोगः संसाराध्वनः पार इतोऽस्मात्संसाराध्वनः सकाशात्तदध्वनः पारं यत् प्रति नैवावर्तते नायाति न प्राप्नोतीत्यर्थः । किं तदध्वनः पारं यत्प्रति नावर्तते तत्राह । यदिदं योगानुशासनं नाम योगानुशासनमिति प्रसिद्धं तत्संसाराध्वनः पारमुपदिशन्ति तत्त्वविद इति शेषः । योगस्याध्यात्मयोगकर्मयोगानुगृहीतभगवद्भक्तियोगस्यानुशासनं विविच्य ज्ञानं शिक्षणं वा तदनुष्ठानमिति यावत्तदेव संसाराध्वनः पारमित्यर्थः ॥ २९ ॥ ❀ ❀ मनस्विनो निर्जितेति श्लोकं व्याचष्टे न वा इति । उपशम एव शीलं येषामुपरतः निगृहीतः आत्मा मनो यैस्ते मुनयो मननशीला न्यस्तदण्डाः निवृत्तभूतद्रोहाः सर्वभूतसुहृदः सन्तः इत्यर्थः, यच्छन्तमं निरतिशयसुखरूपं परमात्मप्राप्त्युपायं योगानुशासनमुपतिष्ठन्ति प्राप्नुवन्ति तच्छन्तमं निर्जितदिग्गजेन्द्रा अमनस्विनः अनिर्जितान्तःकरणं राजर्षयो नैवावरुन्धन्ते न प्राप्नुवन्ति नैव च ब्रजन्ति उपायानुष्ठानपूर्वकमुपेयं न यान्ति किन्त्विजं पृथिवी ममेत्यभिमानेनैव प्रकृतवैरानुबन्धाः मृधे युद्धे शरीरन् । केयं ममाभिमानविषयभूता तत्राह । यां पृथिवीं विसृज्य स्वयमुपसंहृता इत्यर्थः, सिंहावलोकन्यायेन बाधोपसर्गैरित्यत्राभिप्रेतमुपसर्गशब्दार्थमाह अध्वनीति । अस्मिन्नध्वनि संसाराध्वनि इमे स्वर्गादयः उपसर्गा इत्यर्थः ॥ ३० ॥ ❀ ❀ प्रसज्जतीत्येतद्व्याचष्टे कापीति । स्त्रीवेषया देवमायया भगवन्मायया कर्त्र्या भुजलताभ्यामुपगृहः आलिङ्गितः प्रस्कन्नं गतं विवेकात्मविज्ञानं यस्य । यद्वा विवेको देहविलक्षणात्मविवेकः विज्ञानं भगवदुपासनात्मकं तद्रहितः यस्याः स्त्रिया विहारगृहं क्रीडागृहं तदारम्भे आकुलं हृदयं यस्य तस्मिन्नाश्रमे वनिताविहारगृहे आसक्ताः प्रसक्ताः सुतादयस्तेषां भाषितादिभिरपहृतं हृदयं यस्य अत एवाजितेन्द्रियः अन्धे तमसि दुःखे नरके आत्मानं प्रहिणोति प्रक्षिपति ॥ ३१ ॥ ❀ ❀ पूर्वार्द्धं व्याख्यातमथोत्तरार्द्धं व्याचष्टे कदाचिदिति । परमाणुरादिः पराद्धोऽपवर्गोऽन्तः स एवोपलक्षणं यस्य, कालोपलक्षणादिति पाठे तु परमाण्वादिपराद्धापवर्गरूपं यत्कालस्योपलक्षणमुपलक्ष्यत इत्युपलक्षणं स्वरूपं तस्मादित्यर्थः, रंहसा शीघ्रेण परिवर्तितेन परिभ्रमणेन वयसा बाल्यादिक्रमेण ब्रह्माणमभिध्याप्य तृणस्तम्बादिभूतानां काल्यमानानां लवादिरूपेण गण्यमानायुषामित्यर्थः । मिषतां पश्यतामनिमिषतः निमेषमकुर्वत अप्रमत्तादिति वा हरतः आयुरिति द्वितीयान्तस्य शेषः अनिमिषतः अकाल्यमानाद्विष्णोश्चक्रात् विस्तृतहृदयो मरणमाशङ्कमान इति यावत् अमरत्वाय पाखण्डदेवताः साङ्केत्येनाभिमुख्येन धत्ते किं कृत्वा कालचक्रं निजं स्वीयमायुधं यस्य तमेव साक्षाद्भगवन्तं यज्ञपुरुषमनाहत्य पाखण्डदेवताः कथंभूताः कङ्कगृध्रवक्त्रायाः विश्वसन्त्योऽपि वञ्चयन्त्यः आर्याणां वैदिकानां समयात्सिद्धान्ताद् बहिः कृताः । साङ्केत्येनेत्येन पाखण्डदेवताराधनं पाखण्ड-सङ्केतनिबन्धनं न तु वैधमित्युक्तम् ॥ ३२ ॥

श्रीमद्विजयध्वजतीर्थकृता पदरत्नावली

कचिच्च शीतातपेत्येतद्विबुधोति । कचिच्च शीतातपेत्यादिना ॥ २५ ॥ ❀ ❀ कचिन्मिथो विपणन्नित्येतद्विबुधोति कचिन्मिथ इत्यादिना । विपणिकः वणिकः ॥ २६ ॥ ❀ ❀ कचित्क्षीणधन इत्यस्यार्थमाह । कचिच्चेत्यादिना ॥ २७ ॥ ❀ ❀ अन्योऽन्यवित्तैत्यस्यार्थमाह । एवं वित्तेति ॥ २८ ॥ ❀ ❀ यत आरब्धो नरलोकसार्थस्तमीश्वरमध्वनः पारमुपदिशन्ति विद्वांसः ॥ २९ ॥ ❀ ❀ के तं गच्छन्तीति तत्राह । यदिदमिति । योगमनुशास्तीति योगानुशासनमेतद्ब्रह्म शान्तमं सुखतममुपशमशीला मुनयः उपतिष्ठन्ति प्राप्नुवन्तीत्यन्वयः ॥ ३० ॥ ❀ ❀ प्रसज्जतीत्यस्यार्थमाह । कापि देवमाययेति । प्रस्कन्नविवेकविज्ञानः नष्टविवेकविज्ञानस्तस्याः स्त्रियाः विहारार्थं गृहोपक्रमान् सुतादीनां कलभाषितैरवलोकैर्विचेष्टितैश्चापहृतं हृदयं यस्य स तथा आत्मानमन्धे तमसि प्रहिणोति गमयति “हि गतौ” इति धातुः ॥ ३१ ॥ ❀ ❀ कचित्कदाचिद्वरिचक्रत इत्येद्व्याख्याति । कदाचिदिति । कदाचित्कस्यांचिदवस्थायामीश्वरस्य चक्राद्विस्तृतहृदयस्तमीश्वरमनाहत्य पाखण्डदेवताः साङ्केत्येनाभिधत्ते भजतीत्यन्वयः, परमाणुद्विपराद्धापवर्गकाल उपलक्ष्यतेऽनेनेति । तथोक्तम् । तेन परिवर्तनेन परिभ्रमणेन मिषतां जीवानां वयः आयुर्लक्षणं हरतश्चक्रादपवर्गोऽवसानं परमाणुकाल आदिर्यस्य स तथा द्विपराद्धस्यापवर्गोऽवसानं यस्य स तथा केषां मिषतामाब्रह्मस्तम्बादीनां ब्रह्माणमवधीकृत्य स्तम्बमुपक्रम्य वर्तमानानां कालचक्रं निजायुधं यस्य स तथा तम् ॥ ३२ ॥

श्रीमज्जीवगोस्वामिकृतः क्रमसन्दर्भः

निगमाचारे या शुद्धिस्तदकरणादित्यर्थः ॥ ३०-३२ ॥

कचिच्च शीतातपेत्येतद्व्याचष्टे-कचिच्चेति । शीतादयोऽनेका आधिदैविकाद्या यादृशा दुःखावस्थास्तासां प्रतिनिवारणे-
ऽकल्पोऽसमर्थो दुरन्तया चिन्तया विषण्ण आस्ते ॥ २५ ॥ * * कचिन्मिथो विपण्नित्येतद्व्याचष्टे-कचिदिति । कचिन्मिथो
यत्किञ्चिद्वनं व्यवहरन् काकिणिकामात्रं विंशतिकपर्दिकामात्रं वा ततोऽपि न्यूनं वा यत्किञ्चिद्वनं लोभादीषाद्यदाऽन्येभ्यो-

ऽपहरन्भवति तदा ततो वित्तशाठ्याद्वनवञ्चनाद्विषमेतीत्यन्वयः ॥ २६ ॥ * * एवं यथाक्रमं किञ्चिद् व्याख्यायेदानीं व्युत्क्रमेण व्याचष्टे, तत्र अध्वन्यमुष्मिन्नुरुक्छ्वित्तबाधोपसर्गैरित्युक्तानुपसर्गान् दर्शयति- अध्वनीति । अमुष्मिन्नध्वनि प्रवृत्तिमार्गे इमे पूर्वोक्ता वित्तबाधादयस्तथा सुखदुःखादयश्चोपसर्गा इत्यन्वयः । अनुकूलवेदनीयं मनोवृत्तिविशेषः सुखं, प्रतिकूलवेदनीयं मनोवृत्तिविशेषो दुःखं, रागः प्रीतिः, शोभनाध्यासजन्या दुष्टत्वाध्यासजन्या प्रीतिविरुद्धा मनोवृत्तिद्वेषः, द्वेषजननी मनोवृत्तिर्भयं, अभिमानः स्वस्मिन्नुरुक्छ्वित्वाध्यासः, प्रमादः कर्तव्याननुसन्धानम्, उन्माद उत्कृष्टवज्जने सत्यपि तदगणयित्वा प्रवृत्तिः, शोक इष्टवियोगजन्यः सन्तापः, मोहोऽन्यथा भानं, लोभः स्वप्रयोजनोपयोगिपदार्थेषु सत्त्वपि ततोऽधिकाभिलाषः, मात्सर्यं परोत्कर्षासहनं, ईर्ष्या शत्रूत्कर्षासहनम्, अवमानस्तिरस्कारः, मनोव्यथा आधिः, शरीरव्यथा व्याधिः, क्षुत्पिपासादयः प्रसिद्धाः ॥ २७ ॥ * * प्रसजति कापीत्येतद्व्याचष्टे-कापीति । कापि देवमायया स्त्रिया स्वभुजलतयोपगूढोऽतिबद्धः अत एव प्रस्कन्नमपगतं कार्याकार्य-विवेकविज्ञानं यस्य सः । अत एवाकार्यं प्रवृत्त इत्याह-यस्याः स्त्रिया विहारार्थं गृहारम्भ आकुलं हृदयं यस्य सः । अनेन प्रसजतीत्येतद्व्याख्यातम् । तदाश्रया व्यक्तपदेत्येतद्व्याचष्टे-तदाश्रयेति । तस्याः स्त्रिया आश्रये गृहे अवसक्ताः संज्ञाः सुता दुहितरश्च कलत्रं च सैव स्त्री तेषां भाषितावलोकविचेष्टितैः अपहृतं हृदयं यस्य स एवं प्रवृत्त्या आत्मानं अपारेऽन्वे तमसि प्रहिणोति दुस्तरेऽत्यन्तदुःखहेतौ नरके प्रक्षिपति । एवं स्वेनैव स्वाहिताचरणे हेतुमाह-अजितात्मेति, यत इन्द्रियादिपरतन्त्र इत्यर्थः ॥ २८ ॥ * * कचित्कदाचिद्वरिचक्रतत्त्वसन्नित्येतद्व्याचष्टे-कदाचिदिति । कदाचिद्विष्णोश्चक्राद्वित्रस्तहृदयः ततः स्वरक्षार्थं पाखण्डदेवताः साङ्केत्येन पाखण्डभिर्विनिर्मितेन शास्त्रप्रमाणेनाभिधत्ते सेव्यतयाऽऽदरेण स्वीकरोतीत्यन्वयः । न च ताभिर्देवताभिस्ततो रक्षा सम्भवति प्रबलस्वामिकत्वादित्यभिप्रेत्य विष्णुं विशिनष्टि-भगवत् इति, ऐश्वर्यवीर्यादिषड्गुणसम्पन्नस्येत्यर्थः । औपचारिकं भगवत्त्वं वारयितुं विशेषणान्तरमाह-ईश्वरस्येति, कर्तुमकर्तुमन्यथा कर्तुं समर्थस्येत्यर्थः । अत एव तस्य साधनतामाह-अनिमिषत इति, अप्रमत्तादित्यर्थः । अत एव तस्य प्राबल्यं दर्शयति-रहसेति । अतिवेगेन परिवर्तिनेन परिभ्रमणेन वयसा बाल्य-युवादिक्रमेण ब्रह्माणमभिव्याप्य तृणस्तम्बादीनि भूतानि हरतः संहरत इत्यन्वयः । कर्मणि षष्ठ्यः । यद्वा भूतानामायुर्हरत इत्याहारेणान्वयः । ननु तस्य सावधानत्वाद् ब्रह्मादीनां असावधानदशायां तेन संहारो भविष्यति तेन कथं तस्य प्राबल्यं लोकेति प्रबलस्याप्यसावधानदशायां दुर्बलेनापि संहारदर्शनादित्याशङ्क्याह-मिषतामिति, तं पश्यतां तन्निराकरणोपाये प्रवृत्तानामपि तत्कर्तुमशक्तानामित्यर्थः । नन्वेवम्भूतस्तु कालः सर्वप्रसिद्ध इति चेत् सत्यं, तस्यैव जन्मान्तरत्वादित्याशयेनाह-परमाण्वादीति, परमाणुरादिर्द्विपराधीपवर्गोन्तो यः कालः स उपलक्षणं नामान्तरं यस्य तस्मादित्यर्थः । तदग्रे तासां देवतानामतितुच्छत्वात्कथं ततो रक्षायां सामर्थ्यं स्यादिति सदृष्टान्तमाह-कङ्कगृध्रबकप्राया इति । कङ्कादयो यथा सिंहसमूहाद्रक्षितुमशक्तास्तथा पाखण्डदेवता अपि कालचक्रतो रक्षितुं सामर्थ्यहीना एवेत्यर्थः । अत एव आर्यसमये शिष्टाचारे परिहृताः सेव्यत्वेनानङ्गीकृता इत्यर्थः । ननु तर्हि परमकृपालोरुत्तमश्लोकस्य भगवतः शरणागमने ततो रक्षा स्यादेव तत्कुतो न करोति कुतो वा पाखण्डिनः आश्रयते इत्याशङ्क्य दुर्भाग्येन दुःखसङ्गेन च भगवत्यादराभावादित्याशयेनाह-तमिति, तमीश्वरं रक्षायां समर्थमनाहृत्येत्यन्वयः । तद्व्यतिरिक्तः कालाद्रक्षको नास्तीति दर्शनार्थ एवकारः । तस्य तु ततो रक्षायामनायासत्वं सूचयन्नाह-कालचक्रेति, कालचक्रं निजं स्वकीयमायुधं यस्य तम् । स्वायुधस्य स्वाधीनत्वेन तन्निवारणसुकरत्वादिति भावः । ननु सामर्थ्यं सत्यपि यद्युपेक्षेत तदा किं तच्छरणगमनेनेत्या-शङ्क्याह-साक्षाद्भगवन्तमिति । कीर्त्यादिगुणपूर्णत्वेन तस्य कदापि शरणागतोपेक्षा नास्त्यन्यथा पूर्णयशस्त्वं न स्यादिति भावः । तद्विमुखानां तु सदा सर्वत्र सर्वतो भयमेव भवति तस्यैव शुभाशुभसर्वकर्मफलदातृत्वादित्याशयेनाह-यज्ञपुरुषमिति ॥ २९ ॥ * * तैर्विञ्चित इत्येतद्व्याचष्टे-यदा त्विति । यदा तु स्वरक्षासन्देहेन यथेष्टधनाद्यदानादात्मना वञ्चितैस्तैः पाखण्डिभिः कालतो रक्षां विनाऽपि धनादिहरणादुरु अधिकं वञ्चितस्तदा स स्वभावानां ब्राह्मणानां कुलं समावसन्भवति तत्सङ्ख्या तदाचारेण कालकर्मादि-भयमत्येतुमिच्छति । ततश्च तेषां तु शीलमुपनयनगुरुकुलवासब्रह्मचर्यवेदाध्ययनादिपूर्वकश्रौतस्मार्त्तकर्मानुष्ठानेन भगवतः कालचक्रा-युधस्य यज्ञपुरुषस्य सर्वकर्मफलदातुराराधनमेव तस्य दुष्करत्वात्तदरोचयन् शूद्रकुलं भजते आदरेणानुसरति । तत्र हेतुमाह-यस्येति । यस्य शूद्रकुलस्य निगमोक्ताचारे अशुद्धितः अधिकाराभावात् केवलं स्त्रिया मिथुनीभावः कुटुम्बभरणं चैव व्यापारो नाभिहोत्रसन्ध्योपासनादिक्लेशावहः । तथा च मिथुनीभावादेः स्वाभाविकप्रवृत्तिविषयत्वेन इष्टत्वात्तन्नाभिहोत्रादिवत् क्लेशाभावाच्छूद्र-कुलमनुसरतीति भावः । मिथुनीभावादौ दृष्टान्तमाह-यथा वानरजातेरिति ॥ ३० ॥ * * तज्जातिरासेनेत्यादि व्याचष्टे-तत्रेति । तत्रापि शूद्रसमाजेऽपि प्रविष्टो निरवरोधः प्रतिबन्धरहितः अतः स्वैरेण स्वेच्छया विहरन् स्त्रीपुरुषान्योन्यमुखनिरीक्षणादिना ग्राम्यकर्मणा तत्तद्विषयभोगोपयोगिव्यापारेण च विस्मृतः कालावधिर्मृत्युकालो येन स तथाभूतो भवतीति शेषः । शूद्रसङ्गतेः पूर्वमपि विषयभोगोन्मुखत्वसूचनाय अपिशब्दः । तदुन्मुखत्वस्य स्वाभाविकत्वात् कालभयाद् ब्राह्मणादिशिष्टसङ्गेन भगवदाराधनेन संसाराद्विमुक्तिः स्यादपि परं दुर्भाग्यवशाद् बुद्धिवैपरीत्येन तत्र रुचिरेव न जाता । इदानीं तु कालविस्मृत्या तद्व्यानुसन्धानाभावात् तन्निवृत्तिप्रयत्नाभावेन कथं तन्निवृत्तिः स्यादित्याशयेनाह-अतीति, अतिक्रमणा विषयाविष्टा बुद्धिर्यस्य स तथा ॥ ३१ ॥ * * द्रुमेषु रंस्वन्नित्येतद्व्याचष्टे-कचिदिति । कचिद् द्रुमवद्वेहिकार्थेषु ऐहिकसुखप्रयोजनकेषु गृहेषु रंस्वन् रममाणः सुतदारवत्सलः सुतदारादिषु प्रीतियुक्तो व्यवयक्षणः स्त्रीसम्भोगोत्सवः संसारबन्धादात्मानं विमोक्तुं न शक्नोतीति शेषो बोध्यः, विवशः स्वबन्धन

इत्युक्तत्वात् । तत्र दृष्टान्तमाह—यथा वानर इति, स्त्रीसन्भोगासक्तः प्रसक्तो द्रुमेषु रममाणो वानरो यथा लुब्धकेन गृहीत आत्मानं विमोक्तुं न शक्नोति तथेत्यर्थः ॥ ३२ ॥

श्रीभगवत्प्रसादाचार्यविरचिता भक्तमनोरञ्जनी

‘कचिच्च शीतातप’ इत्येतद्व्याचष्टे कचिच्चेति । कचिच्च, शीतं च वातश्च आतपश्च ते आदयो यासां ता, या अनेका आधिदैविकाश्च भौतिकाश्च आत्मीयाश्च तासां, दशानां दुःखावस्थानां, प्रतिनिवारणे निवर्त्तने, अकल्पः प्रतिक्रियां कर्तुमसमर्थः । अत एव दुरन्तचिन्तया, विषण्णः दुःखितः, अपारचिन्तायुक्त इत्यर्थः, आस्ते ॥ २५ ॥ ❀ ❀ ‘कचिन्मिथो विपणन’ इत्येतद्व्याचष्टे कचिदिति । कचित्कदाचित्, मिथः परस्परं व्यवहरन् । यत्किञ्चित् धनं, काकणिकामात्रं विंशतिकपर्दमात्रं अपि, किञ्चिद्वा ततोऽपि न्यूनं वेत्यर्थः । अन्येभ्यः सकाशात् अपहरन् वा हरन् सन्नेवेत्यर्थः । वित्तशास्त्रेण धनलोभेन हेतुना, विद्वेष एति प्राप्नोति ॥ २६ ॥ ❀ ❀ ‘कचित् कचित् क्षीणधन’ इत्येतद्व्याचष्टे कचिदिति । कचित्कदाचित्, क्षीणं धनं यस्य सः । अत एव, शय्या च आसनं च ते आदी येषां निवासादीनां ते ये उपभोगास्तैर्विहीनः रहितः । उपभोगशब्दो भोग्योपलक्षकः । यावद्यदा स्यात् तावत्तदा अप्रतिलब्धमनोरथः अप्राप्तसमीहितः, अत एव तस्यादाने अन्यदीयधनग्रहणे अवसितमतिर्व्यवसितबुद्धिः, येन केनापि परबन्धनोपायेनान्यदीयं धनं ग्रहीतव्यमिति निश्चययुक्तमुशेषिः सन्नित्यर्थः । ततः ततः परधनादिग्रहणोद्योगाद्देतोः, जनाज्जेभ्य इत्यर्थः । अवमानादीनि अपि लभते सर्वतः प्राप्नोति ॥ २७ ॥ ❀ ❀ ‘अन्योन्यवित्तव्यतिषङ्ग’ इति व्याचष्टे एवमिति । एवं वित्तस्य परस्परभाषाबद्धधनस्य व्यतिषङ्गो व्यत्यासस्तेन विवृद्धं हृदमूलं यदैवं तस्य अनुबन्धः अप्रियकारित्वादिरूप आग्रहो यस्यैवंभूतः सन्नपि, पूर्ववासनया जात्यभिमानप्रयुक्तया पूर्ववासनया, मिथः परस्परं, उद्धतः विवाहं कुर्वाणान् तानेव, उद्धति वैरवद्भिः सहैव साजात्याभिमानेन विवाहादिक्रियया संबध्नातीत्यर्थः ॥ २८ ॥ ❀ ❀ एतस्मिन्निति । एतस्मिन्, नानाकेशैरुक्तविधानेकप्रकारकेशैः, उपसर्गैर्वक्ष्यमाणैः, सुखदुःखरागद्वेषादिभिश्च विततो विस्तृतस्तस्मिन्, संसाराध्वनि, यत्र यः आपन्न आपदं प्राप्तः, विपन्नः विपत्तिं प्राप्तः मृतः इति यावत् । तस्मात्तत्र विपन्नं वा पित्रादिकं, इतरः तत्र विसृज्य जातं जातं पुत्रादिकं, उपादाय आत्मीयाभिमतपूर्वं सह गृहीत्वा, वर्त्तमानः शोचन् जातस्य विपन्नत्वे शोकं कुर्वन्, मुह्यन् कदाचित्समृत्वा मोहमुपगच्छन्, खिद्यन् पुत्रानुत्पत्तौ अहो बन्ध्योऽहमप्रजोऽहमिति खेदमुपगच्छन् । प्ररुदन् शोकातिशये प्रकर्षेण रोदनं कुर्वन्, संहृष्यन् वार्द्धकेऽङ्गनां सगर्भाभिव पश्यन् हर्षमनुभवन्, बिभ्यन् उक्तविधामङ्गनां ज्वरादिपीडावतीं दृष्ट्वा भयमुपगच्छन् अत एव मुह्यमानः, नह्यमान इति पाठे बध्यमानः साधुवर्जितः साधुना कर्मणा रहितः एषः, नरलोकसार्थः जीवसमूहः यतः आरब्धः यतः सकाशात्प्रवृत्तः यं अध्वनो भवाध्वनः, पारं सम्यक् पाररूपं उपदिशन्ति ऋषयो वदन्ति तं प्रति अद्यापि न आवर्त्तते एव । उ ह वा वेति वाक्यालंकारे ॥ २९ ॥ ❀ ❀ कुतोऽद्यापि नावर्त्तते इत्यत्र हेतुमाह यदिति । न्यस्तदण्डाः उपशमशीलाः उपर- तात्मानः, अविक्षिप्तचित्ताः मुनयः शंतममालयन्तिकसुखसंपादकं यत् इदं योगानुशासनं अध्यात्मयोगकर्मयोगानुगृहीतभगवद्भक्ति- योगरूपानुशासनं ज्ञानशिक्षां सम्यगवगच्छन्ति एतत् । अन्ये इति शेषः । न वै अनुरुन्धते नैव प्राप्नुवन्ति । नन्वेतद्यथा तथाविधाः मा गच्छन्तु महान्तो राजानस्तु गच्छेयुस्तत्र ‘मनस्विनो निर्जितदिग्गजेन्द्रा’ इति व्याचक्षाण आह । यदपि यद्यपि, दिग्गिभजयिनः निर्जितदिग्गजेन्द्राः अद्यापि अमनस्विनः अनिर्जितान्तःकरणाः, राजर्षयः वै राजर्षयोऽपि, नैवावरुन्धते । किं तु अस्यां भूमौ, इयं पृथिवी मम इत्येवंविधाभिमानेनैव कृतवैरानुबन्धाः सन्तः, मृधे युद्धे शयीरन् । परं ततोऽप्यनन्तरं तत्पुत्रादयो ये तेऽपि इति शेषः । यां पृथिवीं विसृज्य स्वयं उपसंहृता मृता इत्यर्थः ॥ ३० ॥ ❀ ❀ सिंहावलोकन्यायेन ‘अध्वन्यमुष्मि- न्नुत्कृच्छ्रवित्तबाधोपसर्गैः’ इत्यत्राभिप्रेतमुपसर्गशब्दार्थमाह अध्वनीति । अमुष्मिन् अध्वनि संसाराध्वनि, इमे सुखं च दुःखं च रागश्च द्वेषश्च भयं च अभिमानश्च प्रमादश्च उन्मादश्च शोकश्च मोहश्च मात्सर्यं च ईर्ष्या च अवमानश्च क्षुब्ध पिपासा च आधिश्च व्याधिश्च जन्म च जरा च मरणं च तान्यादयो येषां ते उपसर्गाः, सन्तीति शेषः ॥ ३१ ॥ ❀ ❀ ‘प्रसज्जति कापि’ इत्येतद्व्याचष्टे कापीति । कापि स्त्रिया स्त्रीवेषया देवमायया देवस्य भगवतो मायया कन्या, भुजलताभ्यामुपगूढ आलङ्कितः, प्रस्कन्नं विगतं विवेकविज्ञानं विवेकसहितं विशिष्टज्ञानं यस्य सः । यद्वा विवेको देहविलक्षणात्मावबोधविवेकः विज्ञानं भगवदुपा- सनात्मकं विशिष्टज्ञानं तद्ग्रहितः, यस्याः स्त्रियाः विहारगृहं क्रीडाभवनं तदारम्भे आकुलं हृदयं यस्य सः । अनेन प्रसज्जतीति व्याख्यातं, ‘तदाश्रयाव्यक्तपदद्विज’ इत्येतद्व्याचष्टे । तस्या आश्रमे गृहे अवसक्ताः संलग्नाः ये सुताश्च कलत्रं च तेषामाभाषितं भाषणं च अवलोको वीक्षणं च विचेष्टितानि च तैरपहृतं हृदयं यस्य स तथाभूतः सन्, यतः अजितात्मा अविजितान्तरःकरणाः, ततः आत्मानं अपारेऽन्तवर्जिते अन्ये तमसि, अतितीव्रदुःखे नरके, ग्रहिणोति ॥ ३२ ॥

भाषानुवादः

कभी कभी शीत और वायु आदि अनेकों आधिदैविक, आधिभौतिक और आध्यात्मिक दुःखकी स्थितियोंके निवारण करनेमें समर्थ न होनेसे यह अपार चिन्ताओंके कारण उदास हो जाता है ॥ २५ ॥ ❀ ❀ कभी परस्पर लेन-देनका व्यवहार करते

समय किसी दूसरेका थोड़ा-सा—दमड़ीभर अथवा इससे भी कम धन चुरा लेता है तो इस बेइमानीके कारण उससे बैर ठन जाता है ॥ २६ ॥ * * राजन् ! इस मार्गमें पूर्वोक्त विघ्नोंके अतिरिक्त सुख-दुःख, राग-द्वेष, भय, अभिमान, प्रमाद, उन्माद, शोक, मोह, लोभ, मात्सर्य, ईर्ष्या, अपमान, क्षुधा-पिपासा, आधि-व्याधि, जन्म, जरा और मृत्यु आदि और भी अनेकों विघ्न हैं ॥ २७ ॥ * * (इस विघ्नबहुल मार्गमें इस प्रकार भटकता हुआ यह जीव) किसी समय देवमायारूपिणी स्त्रीके बाहुपाशमें पड़कर विवेकहीन हो जाता है । तब उसीके लिये विहारभजन आदि बनवानेकी चिन्तामें प्रस्त रहता है तथा उसीके आश्रित रहनेवाले पुत्र, पुत्री और अन्यान्य स्त्रियोंके मीठे-मीठे बोल, चितवन और चेष्टाओंमें आसक्त होकर, उन्हींमें चित्त फँस जानेसे वह इन्द्रियोंका दास अपार अन्धकारमय नरकोंमें गिरता है ॥ २८ ॥ * * कालचक्र साक्षात् भगवान् विष्णुका आयुध है । वह परमाणुसे लेकर द्विपरार्धपर्यन्त क्षण-घटी आदि अवयवोंसे युक्त है । वह निरन्तर सावधान रहकर घूमता रहता है, जल्दी-जल्दी बदलनेवाली बाल्य, यौवन आदि अवस्थाएँ ही उसका वेग हैं । उसके द्वारा वह ब्रह्मासे लेकर क्षुद्रातिक्षुद्र तृण-पर्यन्त सभी भूतोंका निरन्तर संहार करता रहता है । कोई भी उसकी गतिमें बाधा नहीं डाल सकता । उससे भय मानकर भी जिनका यह कालचक्र निज आयुध है, उन साक्षात् भगवान् यज्ञपुरुषकी आराधना छोड़कर यह मन्दमति मनुष्य पाखण्डियोंके चक्रमें पड़कर उनके कंक, गिद्ध, बगुला और बटेरेके समान आर्यशास्त्र-बहिष्कृत देवताओंका आश्रय लेता है—जिनका केवल वेदवाक्य अप्राप्तागिक आगमोंने ही उल्लेख किया है ॥ २९ ॥ * * ये पाखण्डी तो स्वयं ही धोखेमें हैं; जब यह भी उनकी ठगईमें आकर दुःखी होता है, तब ब्राह्मणोंकी शरण लेता है । किन्तु उपनयन-संस्कारके अनन्तर श्रौत-स्मार्तकर्मोंसे भगवान् यज्ञपुरुषकी आराधना करना आदि जो उनका शास्त्रोक्त आचार है, वह इसे अच्छा नहीं लगता; इसलिये वेदोक्त आचारके अनुकूल अपनेमें शुद्धि न होनेके कारण यह कर्म-शून्य शूद्रकुलमें प्रवेश करता है, जिसका स्वभाव वानरोंके समान केवल कुटुम्बपोषण और स्त्री-सेवन करना ही है ॥ ३० ॥ * * वहाँ बिना रोक-टोक स्वच्छन्द विहार करनेसे इसकी बुद्धि अत्यन्त दीन हो जाती है और एक दूसरे का मुख देखना आदि विषय-भोगोंमें फँसकर इसे अपने मृत्युकालका भी स्मरण नहीं होता ॥ ३१ ॥ * * वृक्षोंके समान जिनका लौकिक सुख ही फल है—उन घरोंमें ही सुख मानकर वानरोंकी भाँति स्त्री-पुत्रादिमें आसक्त होकर यह अपना सारा समय मैथुनादि विषय-भोगोंमें ही बिता देता है ॥ ३२ ॥

एवमध्वन्यवरुन्धानो मृत्युगजभयात्तमसि गिरिकन्दरप्राये ॥ ३३ ॥ क्वचिच्छीतवाताद्यनेकदैविकभौतिक्रात्मी-
यानां दुःखानां प्रतिनिवारणेऽकल्पो दुरन्तविषयविषण्ण आस्ते ॥ ३४ ॥ क्वचिन्मिथो व्यवहरन् यत्किञ्चिद्भनमुपयाति
चित्तशाठ्येन ॥ ३५ ॥ क्वचित्क्षीणधनः शय्यासनाशनाद्युपभोगविहीनो यावदप्रतिलब्धमनोरथोपगतादानेऽवसित-
मतिस्तत्ततोऽवमानादीनि जनादभिलभते ॥ ३६ ॥ एवं वित्तव्यतिषंगबुद्धवैरानुबन्धोऽपि पूर्ववासनया मिथ उद्वह-
त्यथापवहति ॥ ३७ ॥ एतस्मिन् संसाराध्वनि नामाक्लेशोपसर्गबाधित आपन्नविपन्नो यत्र यस्तमुह वावेतरस्तत्र
विसृज्य जातं जातमुपादाय शोचन्मुहान् विभ्यद्विवदन् क्रन्दन् संहृष्यन् गायन् नक्षमानः साधुवर्जितो नैवावर्ततेऽद्यापि
यत आरब्ध एष नरलोकसार्थो यमध्वनः पारमुपदिशन्ति ॥ ३८ ॥ यदिदं योगानुशासनं न वा एतद्वरुन्धते
यन्यस्तदण्डा मुनय उपशमशीला उपरतात्मानः समवगच्छन्ति ॥ ३९ ॥ यदपि दिगिभजयिनो यज्विनो ये वै राजर्षयः
किं तु परं मृषे शयीरन्नस्यामेव ममेयमिति कृतवैरानुबन्धायां विसृज्य स्वयमुपसंहृताः ॥ ४० ॥

अन्वयः—एवम् अध्वनि अवस्थानः मृत्युगजभयात् गिरिकन्दरप्राये तमसि ॥ ३३ ॥ * * क्वचित् शीतवाताद्यनेक-
दैविकभौतिक्रात्मीयानाम् दुःखानाम् प्रतिनिवारणे अकल्पः दुरन्तविषयविषण्णः आस्ते ॥ ३४ ॥ * * क्वचित् मिथः चित्त-
शाठ्येन व्यवहरन् यत्किञ्चित् धनम् उपयाति ॥ ३५ ॥ * * क्वचित् क्षीणधनः शय्यासनाशनाद्युपभोगविहीनः यावत् अप्रति-
लब्धमनोरथोपगतादाने अवसितमतिः ततः ततः जनात् अवमानादीनि अभिलभते ॥ ३६ ॥ * * एवम् वित्तव्यतिषंगबुद्ध-
वैरानुबन्धः अपि पूर्ववासनया मिथः उद्वहति अथ अपवहति ॥ ३७ ॥ * * यत्र एतस्मिन् संसाराध्वनि उ ह वात्र
यः नामाक्लेशोपसर्गबाधितः आपन्नविपन्नः तम् इतरः विसृज्य जातम् जातम् उपादाय शोचन् मुहान् विभ्यन् विवदन् क्रन्दन्
संहृष्यन् गायन् नक्षमानः साधुवर्जितः एषः नरलोकसार्थः यतः आरब्धः अद्यापि न एव आवर्तते यम् अध्वनः पारम्

१. प्रा० पा०—शनादिकामभोगविहीनो । २. प्रा० पा०—लब्धमनोरथस्तस्यादानेऽव । ३. प्राचीने पाठे 'यत्र' पाठो न ।
४. प्रा० पा०—तत्र तत्र विसृज्य । ५. प्रा० पा०—विरसन् रुदन्नदन् संहृ । ६. प्रा० पा०—मुखमानः । ७. प्रा० पा०—न मे एतदेव रुन्धते
न्यस्तदण्डा मुनयः । ८. प्रा० पा०—ममेदमिति कृतवैरानुबन्धा विसृज्य ।

उपदिशति ॥ ३८ ॥ * * यत् इदम् योगानुशासनम् एतत् वै न अवहन्धते न्यस्तदंढाः उपशमशीलाः उपरतात्मानः मुनयः यत् समवगच्छन्ति ॥ ३९ ॥ * * यत् अपि वै दिगभिजयिनः यत्विनः ये राजर्षयः किंतु मृधे शयीरन् अस्याम् एव मम इयम् इति कृतवैरानुबन्धाः याम् विसृज्य स्वयम् उपसंहृताः ॥ ४० ॥

श्रीधरस्वामिविरचिता भावार्थदीपिका

कचित्प्रमादादित्येतद्व्याचष्टे । एवमध्वनि सुखदुःखाद्यवरुन्धानो गिरिकन्दरप्राये तमसि रोगाद्यापदि पततीति शेषः ॥ ३३ ॥ * * कचिच्छीतवातेत्यादिपूर्वस्मादधिकोक्तिः । रोगाद्यापदि पतितः सन् शीतादिभिः क्लिश्यन्नास्त इत्यर्थः ॥ ३४ ॥ * * तदेवं सिंहावलोकनन्यायेनोक्तमर्थं यथास्थानमपकृष्य व्याख्याय क्रमस्थमनुवर्तयितुं पूर्वोक्तमेवानुवदति । कचिन्मिथ इति । वित्तशाठ्येन कदाचिद्यत्किंचिद्वनमुपयाति ॥ ३५ ॥ * * कचित्कचित्क्षीणधनस्त्विति व्याचष्टे । कचित्क्षीणधन इति । अप्रतिलब्धं यन्मनोरथेनोपगतं वाञ्छितं तस्याऽऽदाने स्वीकारे निश्चितमतिः सन् ॥ ३६ ॥ * * अन्योन्यवित्तव्यतिषंगेणेत्येतद्व्याचष्टे । एवं वित्तव्यतिषंगेति । अपवहति त्यजति ॥ ३७ ॥ * * अध्वन्यमुष्मिन्नित्यादि व्याचष्टे एतस्मिन्निति । आपन्न आपदं प्राप्तः विपन्नो विनष्टो वा यत्र यस्तमितरस्तत्र विसृज्य नष्टमानो बध्यमानः साधुवर्जितः साधुव्यतिरिक्तः ॥ ३८ ॥ * * अनावृत्तौ हेतुमाह । यदिदमिति ॥ ३९ ॥ * * मनस्विन इत्यादि व्याचष्टे । यदपीति । ये वै राजर्षयस्तेऽपि नावहन्धते किं तु परं केवलं मृधे शयीरन् ॥ ४० ॥

श्रीचण्डीधरकृतो भावार्थदीपिकाप्रकाशः

इत्यर्थ इति । असमर्थः सन्केवलदुःखमेवावशो भुङ्क्त इति भावः ॥ ३४ ॥ * * पुनस्तदेव स्थूणानिखननन्यायेनाह-तदेवमिति । उपयाति प्राप्नोति ॥ ३५ ॥ * * आदाने स्वीकारे । यावत्तावतोर्नित्यसंबन्धात्तावदवमानादीनीति योज्यम् । आदिना ताडनादिग्रहः ॥ ३६ ॥ * * व्यतिषंगेण ऋणादानप्रत्यर्पणादिसंबन्धेन विवृद्धो वैरानुबन्धो वैरपरंपरा यस्य तादृशोऽपि पूर्ववासनया पूर्वप्रीतिवासनानुरोधेन उद्भवति विवाहादिसंबन्धं करोति । अथापवहति पुनरुद्वाहं त्यजति च ॥ ३७ ॥ * * जातं जातं धनादिभिः प्रसिद्धं प्रसिद्धम् । बिभ्यत् भयं प्राप्नुवन् । क्रंदन् रुदन् । साधुवर्जितो हरिभक्तसंगे सत्येव तरतीति भावः । यतः परमेश्वरादारब्धः प्रचलितोऽयमध्वा यश्चाध्वनः पारं पारप्रापकं वदन्ति तं प्रति नावर्त्तते इति साधुसंगं विना तत्प्राप्तिर्नास्ति “विना महात्पादरजोभिषेकम्” इत्युक्तेः ॥ ३८ ॥ * * यद् यतः । इदमुक्तं योगयोर्भक्तिज्ञानयोगयोरनुशासनं कथनं समवगच्छन्ति ये ते वै निश्चयेन एतद्विद्वं नावहन्धते नाप्नुवन्ति । ततो हेतोरिति । इदं किं यन्न्यस्तदंढास्समवगच्छन्तीत्यावृत्त्या योज्यम् । न्यस्तस्त्यक्तो भूतेषु कायिकवाचिकमानसरूपो दंढो यैस्ते न्यस्तदंढाः । उपरतो निवृत्तो विषयेभ्य आत्मा मनो येषां ते तथा ॥ ३९ ॥ * * यद्यपि तदपि अस्यां पृथिव्याम् । उपसंहृता मृताः ॥ ४० ॥

श्रीमद्वीरराघवव्याख्या

यदा त्विति । आत्मा वञ्चितो यैस्तैरुपवञ्चितः सन् ब्रह्मकुलं प्रविष्टस्तेषां ब्राह्मणानां शीलमिति प्रतीकोपादानं तैर्वञ्चित इत्येतद्व्याचष्टे उपनयनादीत्याराधनमेवेत्यन्तेन अरोचयन्नभिमन्यमानः उपैति वानरानित्यस्य व्याख्यानं शूद्रकुलं भजत इति । तदुपपादयति निगमोक्ते आचारेऽपरिशुद्धितः स्वस्य शुद्धयभावात् यस्य शूद्रकुलस्य मिथुनीभावः कुटुम्बवर्द्धनं केवलदेहव्यापारश्चेत्येवं केवलग्राम्यसुखमेव नादृष्टं यथा वानरजातेरिति तत्र दृष्टान्तः ॥ ३३ ॥ * * तज्जातिरासेनेत्येतद्व्याचष्टे । तत्रापीति । शूद्रकुलेऽपि निरवरोधः प्रतिबन्धरहितः स्वैरेण स्वेच्छया युक्तदेशकालप्रतीक्षामन्तरेण कीदृशतिकृपणोऽत्यन्तं व्याकुला बुद्धिर्दस्य योषित्पुरुषयोः परस्परमुखनिरीक्षणादिरूपेण ग्राम्यकर्मणैव विस्मृतः कालावधिरायुषोऽवसानं यस्य स आस्ते ॥ ३४ ॥ * * द्रुमेषु रंस्यन्नित्येतद्व्याचष्टे कचिदिति । वृक्षवत्केवलमैहिकसुखप्रयोजनकेषु गृहेषु द्रुमादिवत् केवलमिहैव युज्यन्ते न परत्रेति भावः । यद्वा द्रुमवद् द्रुम इव यथा वानरः सुतदारवत्सलो मैथुनमेव क्षण उत्सवो यस्य तथाभूतो भवत्येवमयमपि केवलमैहिकार्थं गृहेषु रंस्यन् सुतदारवत्सलो व्यवायक्षणः स्वबन्धने विवशो भवतीत्यर्थः ॥ ३५ ॥ * * कचित्प्रमादादित्येतद्व्याचष्टे एवमिति । संसाराध्वनि सुखदुःखाद्यवरुन्धानः अनुभवमानः मृत्युरेव गजस्तस्य भयाद्गिरिकन्दरतुल्ये तमसि रोगाद्यापदि पतन् ततः पुनरप्येवं जीवनहेतुभूतां कर्मरूपां वल्लीमवलम्ब्य ततः आपदः रोगाद्युपद्रवरूपान्नरकात्केनापि प्रयासेन विमुक्तः पुनरप्येवमुक्तरीत्या संसाराध्वनि वर्त्तमानो नरलोकासार्थं नरशरीरजीवसमूहमुपयातीत्येवमुपरि गतोऽपि लोकान्तरेषु विद्यमानो देवादिसमूहोऽपि संसाराध्वन्यटतीत्यर्थः । तथा चोक्तं “ते तं भुक्त्वा स्वर्गलोकं विशालं क्षीणे पुण्ये मर्त्यलोकं विशन्ति” इति ॥ ३३-४१ ॥

श्रीमद्विजयध्वजतीर्थकृता पदरत्नावली

तैर्विद्वत् इत्येतद्व्याचष्टे यदा तु ताभिरिति । यज्ञपुरुषाराधनं तेषां शीलं यत्तदरोचयन् अपथ्यं मन्वानः अनि-
गमपरिशुद्धं वेदबुद्धिरहितं यस्य शूद्रकुलस्य मिथुनीभावः कुटुम्बभरणं नान्यदिति शेषः । निरवरोधः भार्यारहितः अनिवारण इति
वा ॥ ३३ ॥ * * * हुमेषु रस्यन्नित्यस्यार्थं दर्शयति । कचिद्दुःखमवदिति । व्यवयो प्राग्यरतिस्तदर्थमेव क्षणः कालो यस्य स
तथा ॥ ३४ ॥ * * * कचित्प्रमादादित्येतद्व्याचष्टे । एवमध्वन्यवरुन्धान इति ततः कथञ्चिदिति इदं विवृणोति कर्मवली-
मिति ॥ ३५ ॥ * * * बिभ्यन् भयमापन्नः मनस्विन इत्येतद्व्याचष्टे । यदपीति ॥ ३६ ॥ * * * बाधोपसर्गैरित्य-
त्रोक्तानुपसर्गानाह । यस्यामिति ॥ ३७ ॥

इति श्रीमद्भागवते महापुराणे पञ्चमस्कन्धे श्रीमद्विजयध्वजतीर्थकृतपदरत्नावल्यां चतुर्दशोऽध्यायः ॥ १४ ॥

श्रीमज्जीवगोस्वामिकृतः क्रमसन्दर्भः

गिरिकन्दरप्राये तमसि रोगाद्या यदि अपतन् मृत्युगजभयाद्बलीतुल्यप्राचीनकर्मावलम्ब्य स्थितो भवतीति
शेषः ॥ ३३-४५ ॥

श्रीमद्विजयनाथचक्रवर्तिकृता सारार्थदर्शिनी

कचित् प्रमादादित्येतद्व्याचष्टे एवमध्वनीति । मृत्युभयात्तमसि महारोगाद्युपशमार्थं कुर्मणि अवरुन्धानः आत्मान-
मवरुणद्धि ॥ ३३ ॥ * * * कचिच्च शीतातपेत्येतद्व्याचष्टे । कचिच्छीतवातेति ॥ ३४ ॥ * * * कचिन्मिथ इति
व्याचष्टे । कचिन्मिथ इति ॥ ३५ ॥ * * * कचित् कचित् क्षीणधन इत्येतद्व्याचष्टे कचित् कचित् क्षीणधन इति ।
यन्मनोरथेनोपगतं वाञ्छितं धनादि तस्यादाने स्वीकारे निश्चितमिति सन् ॥ ३६ ॥ * * * अन्योऽन्यवित्तव्यतिषङ्गेत्ये-
तद्व्याचष्टे । एवमिति । अथापवहति पुनरुद्वाहं त्यजति च ॥ ३७ ॥ * * * अध्वन्यमुष्मिन्नित्यादि व्याचष्टे एतस्मिन्निति ।
आपदं प्राप्तः विपन्नो मृतः साधुवर्जित इति । वैष्णवसङ्गे सति तरतीति भावः । यतश्च परमेश्वरात् तमेव परमेश्वरं पारं पारप्रापकं
तत्र साधुसङ्ग एव हेतुरित्यर्थः ॥ ३८ ॥ * * * अनामृत्तौ हेतुमाह । यदिदमिति । समवगच्छन्ति प्राप्नुवन्ति ॥ ३९ ॥ * * *
मनस्विन इति एतद्व्याचष्टे । यदपि यद्यपि तदपि अस्यां पृथिव्यां शरीरान् कीदृश्यां ममेयमिति कृतो वैरानुबन्धो तस्यां तस्याम्
इमां विसृज्य स्वयमेव संहताः मृताः ॥ ४० ॥

श्रीमच्छुक्देवकृतः सिद्धान्तप्रदीपः

कचित्प्रमादादित्येतद्व्याचष्टे । एवमध्वनीति असमर्थः ॥ ३३-३४ ॥ * * * यत्किञ्चिद्धनमुपयाति परेभ्य
इति शेषः ॥ ३५ ॥ * * * कचित्कचित्क्षीणधन इत्येतद्व्याचष्टे । कचित्क्षीणधन इति । अप्रतिलब्धमप्राप्तं यन्मनोरथेनो-
पगतं वाञ्छितं तस्यादाने सम्पादने ॥ ३६ ॥ * * * अन्योऽन्यवित्तव्यतिषङ्गेत्येतद्व्याचष्टे एवं वित्तेति । तथापि
वित्तमुद्बहति गृह्णाति अपवहति अर्पयति ॥ ३७ ॥ * * * अध्वन्यमुष्मिन्नित्यादि व्याचष्टे । एतस्मिन्निति । आपन्नविपन्नः
आपद्प्रस्तो मृतो वा यस्तमितरः विसृज्य जातं जातं पुत्रादिकमुपादाय नह्यमानः बध्यमानः यतः ब्रह्मणो भगवतः सकाशादारब्धः
संसारार्था तमध्वनः पारमवधिभूतं संसारहेतुं भगवन्तं साधुवर्जितः साधुजनभिन्नः एष नित्यबद्धजीवसमूहरूपः नरलोकसार्थः
नैवावर्तते नैव प्राप्नोति इत्युपदिशन्ति तत्त्वज्ञाः ॥ ३८ ॥ * * * योगानुशासनं भगवत्प्राप्तिसाधनभूतज्ञानभक्त्याद्युप-
देशमपि न गृह्णन्तीत्याह यदिति । यत् यस्य ब्रह्मणो भगवतः ॥ ३९ ॥ * * * मनस्विन इत्यादि व्याचष्टे । यदपीति ॥ ४० ॥

गोस्वामिश्रीगिरिधरलालविहिता बालप्रबोधिनी

कचित्प्रमादाद्विरिकन्दरे पतन्नित्येतद्व्याचष्टे-एवमिति । अध्वनि प्रवृत्तिमार्गे एवं प्रमादेन स्वकर्तव्यं भगवदाराधनं
परित्यज्य विषयासक्त्या पापमाचरन्तत्फलानि विविधदुःखान्यवरुन्धानोऽनुभवन् गिरिकन्दरप्राये तमसि रोगादिमहत्यामापदि
पतितो मृत्युरूपगजभयात्कम्पितहृदय आस्ते ॥ ३३ ॥ * * * कचिच्छीतवातेत्यादिपूर्वं व्याख्यातमपि दुःखदोषादिप्रदर्शनावसरे
वैराग्यार्थं पुनरनुब्रूयति-कचिदिति गद्यद्वयेन । शीतवातादिजन्यानि यान्यनेकविधानि दैविकादीनि दुःखानि तेषां प्रतिनिवारणे
अकल्पः असमर्थो यो दुरन्तविषयविषण्ण आस्ते, दुरन्तचिन्तया व्याकुलस्तिष्ठतीत्यर्थः । तत्र शीतातपवातवर्षादिजन्यं देवनिमित्तं
दुःखं दैविकम्, चोरशत्र्वादप्राणिकृतं भौतिकम्, शरीरनिमित्तं रोगादिजन्यमात्मीयम्, तत्रापि हेतुनामनेकविधत्वाद् दुःखानामनेक-
विधत्वम् ॥ ३४ ॥ * * * कचिन्मिथो व्यवहरन् वित्तशाठ्येन परधनवञ्चनेन यत्किञ्चिद्धनमुपयाति प्राप्नोतीति । अनेनापि
वञ्चकत्वप्रदर्शनेन नरकादिपातहेतुदोषवत्त्वं सूचितम् ॥ ३५ ॥ * * * कचित्कचित् क्षीणधनस्त्येतद्व्याचष्टे-कचित्

क्षीणधन इति । क्षीणधनत्वादेव शय्याद्युपभोगविहीनः यावत् यदा याच्ययाऽप्रतिलब्धं यन्मनोरथेनोपगतं वाञ्छितं तस्यादाने-
ऽन्यायेनापि स्वीकारेऽवसिता निश्चिता मतिर्यस्य तथाभूतः सन् यस्य तस्य धनादि स्वीकर्तुं प्रवर्तते तदा ततस्ततो जनादवमानादीनि
सर्वतो लभते इत्यन्वयः । आदिपदेन निन्दाताडनादि ग्राह्यम् ॥ ३६ ॥ * * अन्योन्यवित्तव्यतिषेगेत्येतद्व्याचष्टे-एवमिति ।
एवमनर्थान्तरं शृण्वति शेषः । अन्योन्यवित्तस्य व्यतिषेजेण साङ्ख्येणापहारेण तच्छब्दस्या वा विबुद्धो वैरानुबन्धो यस्य तथाभूतोऽपि
पूर्ववासनया प्रारब्धवशान्मिथ उद्वहति विवाहादिसम्बन्धं करोति । अथानन्तरं पुनर्वैरानुसन्धानेनापवहति सम्बद्धानपि
त्यजति ॥ ३७ ॥ * * अध्वन्यमुष्मिन्नित्यादि व्याचष्टे-एतस्मिन्निति । एतस्मिन् संसाराध्वनि जन्ममरणादिसंसारकारणभूते
प्रवृत्तिमार्गे नानाविधैः क्लेशोपसर्गैः पूर्वोक्तैर्बाधितः पीडितः सन् यत्र आपन्न आपदं प्राप्तो विपन्नो विनष्टो मृतो वा तस्मिन्तस्मिन्
विसृज्य त्यक्त्वा दग्ध्वा वा जातं जातं पुत्रादिकमादाय स्वीकृत्य शोकादि कुर्वन् यत एष नरलोकसार्थो देवतिर्यङ्मनुष्यादिसर्ग
आरब्धः प्रवृत्तो यं चाध्वनः संसारमार्गस्य पारमुपदिशन्ति वेदा ऋषयो वा वदन्ति तं सर्वकारणकारणं भगवत्पदमद्यापि नैवा-
वर्तते नैव प्राप्नोतीत्यन्वयः । वावेति एवकारार्थः । एवं मरणदुःखादि पश्यतोऽपि मोहेन तत्रासक्तौ कारणमाह-नह्यमान इति,
भगवद्विमुखत्वेन तन्मायया निबध्यमान इत्यर्थः । यस्तु भगवन्तं शरणं गतः स तु न तथा मुह्यतीत्याह-साधुवर्जित इति । साध्नोति
स्वकार्यमिति साधुः स तु भगवद्भक्त एव तद्व्यतिरिक्त एवैवं भ्राम्यतीत्यर्थः । तत्र पुत्रकलत्रादीनां मरणेन शोचन् पुनर्जातजात-
पुत्रादिग्रहणेन संहृष्यन् हर्षेण गायन् पुनस्तेषां मरणाद्यनुसन्धानेन बिभ्यत् यथा मरणादि न स्यात्तथा तत्तदुपाये विवदन् क्रन्दन्श्चैवं
मुह्यन्नित्यर्थः ॥ ३८ ॥ * * कुतोऽध्वनः पारं न प्राप्नोतीत्यपेक्षायां तत्प्राप्तिमार्गे प्रवृत्त्यभावात् न हि प्राचीं गच्छन् प्रतीचीगतं
वस्तु प्राप्नोतीत्याह-यदिदमिति । यस्मात् यदिदं भगवत्पदप्राप्तिसाधनत्वेन प्रसिद्धं योगानुशासनं भक्तियोगं तदेतन्नैवावरुन्धते
प्राप्नोति । कस्तर्हि भक्तिमार्गेण तत्पदं प्राप्नोतीति वीक्षायामनेकजन्मसञ्चितसुकृतवानेनेत्याशयेनाह-यदिदिति । यद्भक्तियोगैकगम्यं
परं पदं न्यस्तदण्डास्त्यक्तप्राणिद्रोहाः परमोपकारिणो मुनयः मननपरत्वेन सदसद्विवेकवत्त्वेन च सर्वसारपरमानन्दभगवदेकनिष्ठाः
उपशमशीलाः शान्तचित्ताः उपरतात्मानः सांसारिकविषयविरक्तान्तःकरणाः समवगच्छन्ति अनायासेन प्राप्नुवन्ति तन्नावरुन्धते
इति पूर्वैणैव सम्बन्धः ॥ ३९ ॥ * * न च येत्राशक्ताः संसारिणस्ते मा गच्छन्तु समर्थाः कुतो न गच्छेयुरिति शङ्क्यम्,
यत् यतो ये वै राजर्षयो दिगिभजयिनो यन्विनो यज्ञानुष्ठातारस्तेऽपि तत्पदं न प्राप्नुवन्ति किन्तु अस्यां भूमौ निमित्तभूतायां ममेयं
न तवेति कृतपरस्परवैरानुबन्धा यां भूमिं विसृज्य स्वयमुपसंहृता मृताः सन्तः परं केवलं मृधे युद्धभूमौ शयोरन्नित्यन्वयः ॥ ४० ॥

श्रीभगवत्संसाध्याचार्यविरचिता भक्तमनोरञ्जनी

‘कचित्कदाचिद्विरिचक्रतस्मिन्’ इत्येतद्व्याचष्टे कदाचिदिति । कदाचित् परमाणुरादिर्यस्य सः, द्विपरार्द्धः अपवर्गोऽन्तो
यस्य सः, स चासौ स च, यः कालः स, उपलक्षणं स्वरूपं यस्य तस्मात्, रंहसा शीघ्रेण परिवर्तितेन परिभ्रमणेन वयसा बाल्यादि-
क्रमेण, आत्रह्य ब्रह्माणमभिव्याप्य, तृणस्तम्बादीनां, भूतानां, मिषतां पश्यतां सतां, हरतस्तेषामायुःसंहारं कुर्वतः, अनिमिषतः
निमिषमकुर्वतः ईश्वरस्य विश्वशास्तुः, भगवतः सकलैश्वर्यपूर्णस्य विष्णोः चक्रात् कालचक्रादित्यर्थः । वित्रस्तहृदयो मरणमाशङ्कमानः
सन्, कालचक्रनिजायुधं, तं एव ईश्वरं साक्षात् भगवन्तं यज्ञपुरुषं यज्ञमूर्तिम् अनाहत्य, कङ्कगृध्रवकटप्रायास्तद्विश्वतो वञ्चयन्तीः
आर्यसमयपरिहृताः वैदिकसिद्धान्ताद्विहिङ्गताः पाखण्डदेवताः सांकेत्येन मूलप्रमाणशून्यपाखण्डागमेन अभिघते । अमरत्वाय
आभिमुख्येन स्वीकरोति ॥ ३३ ॥ * * ‘तैर्वञ्चित’ इत्येतद्व्याचष्टे । यदा त्विति । यदा तु, आत्मा वञ्चितो यैस्तैः
आत्मवञ्चितैः, पाखण्डिभिः उर्वधिकं यथा तथा वञ्चितः । तथा यथाभूतः सन्, ब्रह्मकुलं समावसन् ब्रह्मकुले प्रविष्टः भवतीत्यर्थः ।
तत्रापि तेषां ब्राह्मणानां शीलं उपनयनादि उपवीतप्रदानादिकं, श्रौतस्मार्त्तकर्मानुष्ठानेन भगवतः यज्ञपुरुषस्य आराधनं च तत्
आरोचयन्नभिमन्यमानः सन् एव, शूद्रकुलं भजते । अनेन ‘उपैति वानरान्’ इत्येतद्व्याख्यातम् । यस्य शूद्रकुलस्य, निगमाचारे
वेदोक्ताचारे, अशुद्धितः स्वस्य शुद्धयभावात् मिथुनीभावः कुटुम्भभरणं केवलो दैहिकव्यापारश्च अस्ति । यथा वानरजातेः ।
अतस्तत्राक्लेशबुद्ध्या शूद्रवद्वर्तते इत्यर्थः ॥ ३४ ॥ * * ‘तज्जातिरासेन’ इत्येतद्व्याचष्टे तत्रापि । तत्र शूद्रकुलेऽपि,
निरवरोधः प्रतिबन्धरहितः स्वैरेण स्वेच्छया, योग्यदेशकालप्रतीक्षामन्तरेणेत्यर्थः । विहरन् क्रीडन्, अतिकृपणबुद्धिरत्यन्तव्याकुल-
मतिः, अन्योन्यमुखनिरीक्षणादिना योषित्पुरुषयोः परस्परस्यसंवीक्षणादिरूपेण, ग्राम्यकर्मणा एव विस्मृतः कालावधिर्मृत्युसमयो
येन सः एवभूतः आस्ते ॥ ३५ ॥ * * ‘द्रुमेषु रंस्थन्’ इत्येतद्व्याचष्टे कचिदिति । कचित् द्रुमवत्, ऐहिकार्थेषु ऐहिक-
सुखप्रयोजनकेषु, गृहेषु रंस्थन् वानरः यथा सुतदारवत्सलः व्यवयो मैथुनं स एव क्षण उत्सवो यस्य एवंविधः स
भवति ॥ ३६ ॥ * * ‘कचित्प्रमादाद्विरिचन्दरे’ इत्येतद्व्याचष्टे एवमिति । एवममुना प्रकारेण, अध्वनि संसारमार्गे,
अवरुन्धानः सुखदुःखादिकमनुभवन्, मृत्युरेव गजस्तस्माद्यद्भ्यं तस्मात्, गिरिकन्दरप्राये गिरिकन्दरतुल्ये, तमसि रोगाद्यापदि,
पतन् कर्मवल्लीं जीवनहेतुभूतां कर्मरूपां व्रतती, अवलम्ब्य, ततः आपदः रोगाद्युपद्रवरूपात्, नरकात् कथंचित् केनापि प्रयासेन,
विमुक्तः चेत्, तर्हि पुनरपि, एवमुक्तप्रकारेणैव संसाराध्वनि, वर्त्तमानः नरलोकसार्थं नरशरीरं जीवसमूहं, उपयाति । एवम् उपरि
गतः अपि, लोकान्तरेषु विद्यमानो देवादिसमूहोऽपि, संसाराध्वन्यटतीत्यर्थः । तथा चोक्तम् । ‘ते तं भुक्त्वा स्वर्गलोकं विज्ञातं

क्षीणे पुण्ये मर्त्यलोकं विशन्ति' इति ॥ ३७ ॥ * * एवं पारोक्ष्यरूपां भरतार्तिं व्याख्याय तन्माहात्म्यप्रतिपादकान्
श्लोकानवतारयति तस्येति । तस्य इदं माहात्म्यमित्यर्थः । उपगायन्ति आर्षभस्येति । आर्षभस्य ऋषभपुत्रस्य, महात्मनो
महानुभावस्य, राजर्षेर्भरतस्य वर्त्म मार्गं मनसाऽपि, अन्वनुसर्तुं इह अस्मिन् लोके नृपोऽन्यो नृपतिः, गरुत्मतो गरुडस्य, वर्त्म गतिं
मक्षिका इव, न अर्हति ॥ ३८ ॥ * * तत्रैव हेतुमाह य इति । यः आर्षभो राजर्षिः, उत्तमश्लोकलालसः भगवति लम्पटः,
आसक्तचित्तः सन्निति यावत् । दुस्त्यजान् दुःखेनापि त्यक्तमशक्यान हृदिस्पृशो मनोज्ञान् दारसुतान्, सुहृद्राज्यं, सुहृद्राज्ययो-
द्वन्द्वैक्यम् । युवा सन्नेव मलवद्विष्टमिव जहावत्याक्षीत् ॥ ३९ ॥ * * न केवलमत्याक्षीदेवापि तु नैच्छत् । एवंविधस्य
विषयत्यागो न चित्रमित्याह । यो दुस्त्यजान्ति । यः नृपः, आर्षभो नृपतिः, दुस्त्यजान् क्षितिभारतवर्षभूम्भ्यः सुताः पुत्राश्च स्वजनाश्च
अर्थो धनराशिश्च दाराः स्त्रियश्च तान्, सद्यः दयायुक्तः अवलोको राज्ञो यस्यां तां, राज्ञो दयासहितोऽवलोको मयि प्रसरन्ति
प्रार्थयमानामिति भावः । सुरवरैर्देवेन्द्रादिभिरपि, प्रार्थ्यां प्राप्तुं संप्राथनीयां श्रियं संपदं च, न ऐच्छत् । क्षित्यादिषु लेशमात्रमपि
सप्तं नाकरोदित्यर्थः । नैतच्चित्रं किं तु युक्तमेवास्त्येतदित्याह महतां तत् उचितं योग्यमेव, यतः मधुद्विषो भगवतो या सेवा तस्याम-
नुरक्तं मनो येषां तेषां, अभवो मोक्षोऽपि फल्गुरल्पः तुच्छ इति यावत् ॥ ४० ॥

भाषानुवादः

इस प्रकार प्रवृत्तिमार्गमें पड़कर सुख-दुःख भोगता हुआ यह जीव रोगरूपी गिरि-गुहामें फँसकर उसमें रहनेवाले मृत्यु-
रूप हाथीसे डरता रहता है ॥ ३७ ॥ * * कभी-कभी शीत, वायु आदि अनेक प्रकारके आधिदैविक, आधिभौतिक और
आध्यात्मिक दुःखोंकी निवृत्ति करनेमें जब असफल हो जाता है, तब उस समय अपार विषयोंकी चिन्तासे यह खिन्न हो उठता
है ॥ ३८ ॥ * * कभी आपसमें क्रय-विक्रय आदि व्यापार करनेपर बहुत कंजूसी करनेसे इसे थोड़ा-सा धन हाथ लग
जाता है ॥ ३९ ॥ * * कभी धन नष्ट हो जानेसे जब इसके पास सोने, बैठने और खाने आदिकी भी कोई सामग्री नहीं
रहती, तब अपने अभीष्ट भोग न मिलनेसे यह उन्हें चोरी आदि बुरे उपायोंसे पानेका निश्चय करता है । इससे इसे
जहाँ-तहाँ दूसरोंके हाथसे बहुत अपमानित होना पड़ता है ॥ ४० ॥ * * इस प्रकार धनकी आसक्तिसे परस्पर
वैरभाव बढ़ जानेपर भी यह अपनी पूर्ववासनाओंसे विवश होकर आपसमें विवाहादि सम्बन्ध करता और छोड़ता
है ॥ ४१ ॥ * * इस संसारमार्गमें चलनेवाला यह जीव अनेक प्रकारके क्लेश और विघ्न-बाधाओंसे बाधित
होनेपर भी मार्गमें जिसपर जहाँ आपत्ति आती है अथवा जो कोई मर जाता है, उसे जहाँका तहाँ छोड़ देता है
तथा नये जन्मे हुआको साथ लगाता है, कभी-किसीके लिये शोक करता है, किसीका दुःख देखकर मूर्छित हो जाता है,
किसीके वियोग होनेकी आशङ्कासे भयभीत हो उठता है, किसी से झगड़ने लगता है, कोई आपत्ति आती है तो रोने,
चिल्लाने लगता है, कहीं कोई मनके अनुकूल बात हो गयी तो प्रसन्नताके मारे फूला नहीं समाता, कभी गाने लगता है और
कभी उन्हींके लिये बँधनेमें भी नहीं हिचकता । साधुजन इसके पास कभी नहीं आते, यह साधुसङ्गसे सदा बञ्चित रहता है । इस
प्रकार यह निरन्तर आगे ही बढ़ रहा है । जहाँसे इसकी यात्रा आरम्भ हुई है और जिसे इस मार्गकी अन्तिम अवधि कहते हैं,
उस परमात्माके पास यह अभी तक नहीं लौटा है ॥ ४२ ॥ * * परमात्मातक योगशास्त्रकी भी गति नहीं है; जिन्होंने सब
प्रकारके दण्ड (शासन) का त्याग कर दिया है, वे निवृत्ति-परायण संयतात्मा मुनिजन ही उसे प्राप्त कर पाते हैं ॥ ४३ ॥
* * जो दिग्गजोंको जोतनेवाले और बड़े-बड़े यज्ञोंका अनुष्ठान करनेवाले राजर्षि हैं उनकी भी वहाँतक गति नहीं है । वे
सङ्ग्रामभूमिमें शत्रुओंका सामना करके केवल प्राणपरित्याग ही करते हैं तथा जिसमें 'यह मेरी है' ऐसा अभिमान करके वैर ठाना
था—उस पृथ्वीमें ही अपना शरीर छोड़कर स्वयं परलोकको चले जाते हैं । इस संसारसे वे भी पार नहीं होते ॥ ४० ॥

कर्मवल्लीमवलम्ब्य तत आपदः कथञ्चिन्नरकादिमुक्तः पुनरप्येवं संसाराध्वनिं वर्तमानो नरलोकसारथ्यमुपयाति
एवमुपरि गतोऽपि ॥ ४१ ॥

तस्येदमुपगायन्ति—आर्षभस्येह राजर्षेर्मनसापि महात्मनः । नानुवर्त्तार्हति नृपो मक्षिकेव गरुत्मतः ॥ ४२ ॥

यो दुस्त्यजान्दारसुतान् सुहृद्राज्यं हृदिस्पृशः । जहौ युवैव मलवदुत्तमश्लोकलालसः ॥ ४३ ॥

यो दुस्त्यजान् क्षितिमुतस्वजनार्थदारां प्रार्थ्यां श्रियं सुरवरैः सद्यावलोकाम् ।

नैच्छन्नृपस्तदुचितं महतां मधुद्विष्टसेवानुरक्तमनसाभवोऽपि फल्गुः ॥ ४४ ॥

यज्ञाय धर्मपत्न्ये विधिनैपुणाय योगाय सांख्यशिरसे प्रकृतोत्थराय ।

नारायणाय हरये नम इत्युदारं हास्यमृगत्वमपि यः समुदाजहार ॥ ४५ ॥

य इदं भागवतसभाजितावदातगुणकर्मणो राजर्षेर्भरतस्यानुचरितं स्वस्त्ययनमायुष्यं धन्यं यशस्यं स्वर्ग्यापवर्ग्यं
वानुशृणोत्याख्यास्यत्यभिनन्दति च सर्वा एवाशिष आत्मन आशास्ते न काञ्चन परत इति ॥ ४६ ॥

इति श्रीमद्भागवते महापुराणे पारमहंस्यां संहितायां पञ्चमस्कन्धे भरतोपाख्याने पारोक्ष्यविवरणं

नाम चतुर्दशोऽध्यायः ॥ १४ ॥

अन्वयः—कर्मवल्लीम् अवलंभ्य ततः आपदः नरकात् कथंचित् मुक्तः पुनः अपि एवम् संसाराध्वनि वर्तमानः नरलोक-
सार्थम् उपयाति एवम् उपरिगतः अपि ॥४१॥ * * तस्य इदम् उपगारयति इह नृपः आर्षभस्य महात्मनः राजर्षेः अनुवर्त्म मनसा
अपि मक्षिका गरुत्मतः इव न अर्हति ॥ ४२ ॥ * * उत्तमश्लोकलालसः युवा एव यः दुस्त्यजान् हृदिस्पृशः दारसुतान्
सुहृद्राज्यम् मलवत् जहौ ॥ ४३ ॥ * * यः नृपः दुस्त्यजान् क्षितिसुतस्वजनार्थदारान् सुरवरैः प्रार्थ्याम् सदयावलोकाम् श्रियम्
न ऐच्छत् तत् उचितम् मधुद्विदसेवानुरक्तमनसाम् महताम् अभवः अपि फल्गुः ॥ ४४ ॥ * * मृगतत्वं हास्यन् अपि यज्ञाय
धर्मपतये विधिनैपुणाय सांख्यशिरसे योगाय प्रकृतीश्वराय नारायणाय हरये नमः इति उदारम् समुदाजहार ॥ ४५ ॥ * *
यः भागवतसभाजितावदातगुणकर्मणः राजर्षेः भरतस्य स्वस्त्ययनम् आयुष्यम् धन्यम् यशस्यम् च स्वर्गापवर्ग्यम् अनुचरितम्
अनुशृणोति आख्यास्यति वा अभिनन्दति आत्मनः एव सर्वाः आशिषः आशास्ते परतः काञ्चन न इति ॥ ४६ ॥

इति चतुर्दशोऽध्यायः ॥ १४ ॥

श्रीधरस्वामिविरचिता भावार्थदीपिका

प्रसज्जतीत्यादिगिरिकंदर इत्यंतमपकृष्य व्याख्यातं ग्रंथमतिक्रम्य वल्लीं गृहीत्वेत्यादिग्रंथं व्याचष्टे कर्मवल्लीमिति ।
एवमुपरि स्वर्गं गतोऽपि नरलोकसार्थमेवोपयाति ॥ ४१ ॥ * * तदेवं भरतोक्तिं व्याख्याय तच्चरितसंग्रहश्लोकानाह ।
तस्येदं कर्म श्लोकैरुपगारयति । आर्षभस्य ऋषभपुत्रस्य अन्यो नृपोऽनुवर्त्म नार्हति वर्तमानुगतुं न शक्नोति ॥ ४२ ॥ * * तत्र
हेतुमाह य इति । सुहृद्राज्ययोर्द्वैक्यम् । यो दुस्त्यजान्दारादीन्विष्णुमिव जहौ तस्यार्षभस्येति संबंधः । दुस्त्यजत्वे हेतुः हृदिस्पृशो
मनोज्ञान् । त्यागे हेतुः । उत्तमश्लोके लालसा लंपटत्वं यस्य ॥ ४३ ॥ * * तस्यैवं विषयत्यागो न चित्रमित्याह । य एवं-
भूतोऽसौ नृपः स क्षित्यादीन्ऐच्छदिति यत्तदुचितम् । सदयावलोकान् भरतस्य दया यथा भवत्येवमवलोकः यस्या इति परिजना-
वलोकः श्रियामुपचर्यते । यतो मधुद्विषः सेवायामनुरक्तं मनो येषां तेषां महतामभवो मोक्षोऽपि फल्गुस्तुच्छ एव ॥ ४४ ॥ * *
तस्य सेवानुरागमेवाह यज्ञायेति । यज्ञरूपाय धर्मपतये यज्ञादिफलदात्रे विधौ नैपुण्यं यस्य तस्मै धर्मानुष्ठाने योगोऽष्टांगस्तस्मै ।
सांख्यं ज्ञानं तच्छिरः प्रधानं फलं यस्य तस्मै योगाय प्रकृतीश्वराय मायानियंत्रे अत एव नारं जीवसमूहः सोऽयनमाश्रयो यस्य
सर्वजीवनियंत्रे एवं कर्मज्ञानदेवताकांडैः प्रतिपादिताय हरये नम इत्युदारमुच्चैर्यैः सम्यगुच्चारितवान् मृगतत्वं मृगदेहमपि हास्यन्
त्यक्ष्यन् य एवंभूतस्तस्य तदुचितमिति वा तस्यानुवर्त्म नार्हतीति वा संबंधः ॥ ४५ ॥ * * भरतचरितश्रवणादिफलमाह
य इदमिति । भागवतैः सभाजिता अवदाताः शुद्धा गुणाः कर्म च यस्य तस्य भरतस्यानुचरितं योऽनुशृणोति स आत्मन एव
सकाशात्सर्वा आशास्ते स्वत एव प्राप्नोति । न तु कांचिदपि परस्मादपेक्षत इत्यर्थः ॥ ४६ ॥

इति पंचमस्कन्धे टीकायां चतुर्दशोऽध्यायः ॥ १४ ॥

श्रीवंशीधरकृतो भावार्थदीपिकाप्रकाशः

कर्मवल्लीमिति । वल्लीवत्प्राचीनकर्मावलंब्येति ॥ ४१ ॥ * * भरतोक्तिं भरतोपाख्यानम् । व्याख्यायोपसंहृत्य ।
तच्चरिते तन्महिमनि । प्राचां सम्मतिमाह—तस्येति । तस्य भरतस्य । न शक्नोति योग्यताभावादिति भावः । मनसा मनोरथेनापि
किमुत कर्मणा । मक्षिका सूक्ष्मपतंगी ॥ ४२ ॥ * * तत्र वर्त्मानुगमने । तस्य प्रेमानुभावमाह—य इति । अस्योत्तर-
वाक्यगतत्वान्न तत्पदापेक्षा । 'मीलितं यदभिरामताधिके' इतिवत् । युवैवेति । वार्द्धक्यत्यागिभ्यः प्रियव्रतादिभ्योऽप्युत्कर्षः ।
मलवदिति । यथा मलस्य त्याग एव निर्वृत्तिस्त्यागाभावे कष्टं त्यक्तस्य तस्य स्मरणे श्रिवनोद्यमस्तथैवेति । त्यागेऽप्यन्येभ्यो वैलक्षण्या-
दुत्कर्षः । उत्तमः सर्वोत्कृष्टो रूपगुणलीलामाधुर्यैश्वर्यस्य संबंधी श्लोको यशो यस्य तस्मिन् लालसो दर्शनाद्यौत्सुक्यं यस्य सः । तेन
भागवत्सौंदर्याद्यनाविष्टसर्वेन्द्रियाणां विरक्तानां दारादयो न मलभूता भवतीति भरतस्योत्तमभक्तत्वं ध्वनितम् ॥ ४३ ॥ * *

तस्य भरतस्य । उक्तमेवार्थं पुनरुक्तासेन स्पष्टीकृत्याह—य इति । परिजनावलोकोऽमात्यावलोकः अमात्याद्यैः सदैवैवं निरीक्ष्यते यथा महाराजश्रीभरतस्यास्मासु दया जायेत तेषामवलोकः श्रियामुपचर्यते मौण्डत्वेन वर्ण्यते तेषामपि राज्ञां श्रीरूप-
त्वादिति । यद्वा—भरतो वैराग्योत्थं शरीरकष्टं सा स्वीकरोतु मया लास्यमानो गृह एव तिष्ठत्विति सदयोऽवलोको यस्यास्ताम् ।
तुच्छ एव तत्रापि विरज्यतीति भावः ॥ ४४ ॥ ❀ ❀ यज्ञायेति । त्रिभिः पादैः कमेण कर्मज्ञानभक्तिमार्गाणां यथोत्तर-
मुत्कर्षो व्यंजितः । अत एव सायानियंतृत्वादेव । य एवंभूतः परमभक्तो भरतस्तस्येति । वाथ वा पश्चांतरमाह ॥ ४५ ॥ ❀ ❀
भागवत्सेवस्मिन्कारणे वा सभाजिताः आचिताः । इत्यर्थ इति । सर्वचांछितानि तस्यानायासेन स्वत एव सिध्यन्तीति भावः ॥ ४६ ॥

इति श्रीमद्भगवत्पद्मपुराणे पञ्चमस्कन्धे चतुर्दशोऽध्यायः ॥ १४ ॥

श्रीमद्गीताध्यायव्याख्या

एवं पारोक्ष्यरूपमवभूतवचो व्याख्यायतीति महात्मन्यप्रतिपादकान् श्लोकानवतारयति । तस्येदं महात्मन्यमार्थस्य
ऋषभपुत्रस्य महात्मनो महानुभावस्य राजर्षेर्वर्त्म मार्गं मनसाप्यनुसर्तुमन्यो नृपो नार्हति यथा गरुडस्य गतिं मक्षि-
केत्यर्थः ॥ ४२ ॥ ❀ ❀ तत्रैव हेतुमाह । स आर्षभो राजर्षिः स्वाधीनः स्ववशः मनोज्ञानत एव दुस्त्यजान् दुःखेनापि त्यक्तुमशक्यान्
पुत्रान् सुहृद्राज्ययोर्द्वन्द्वैक्यं, युवैव सन्मलवद्विष्टाभिव जहावत्याक्षीत् । त्यागे हेतुमाह उत्तमश्लोके भगवति लालसः लम्पटः आसक्तचित्त
इति यावत् ॥ ४३ ॥ ❀ ❀ न केवलमत्याक्षीदेवापि तु नैच्छदित्याह य इति । यो नृप आर्षभः दुस्त्यजान् क्षित्यादीन्
क्षितिभारतं वर्षं सुताः पुत्रा अर्थं धनं दाराः स्त्रियः इमान् सुरवरैरिन्द्रादिभिश्च प्रार्थ्यां श्रियं सम्पदं कथम्भूतां सदयावलोकं
सदयया युक्तः अवलोको राज्ञो यस्यां तां सङ्को दयया युक्तोऽवलोको मयि प्रसस्त्विति प्रार्थयमानमिति भावः नैच्छत् क्षित्यादिषु
रागमपि नाकरोदित्यर्थः, नैतच्चित्रं किन्तु युक्तं नैतदित्याह तदुचितमिति । कुतः यतो मधुद्विषः सेवयामनुरक्तमनसा महतामभवो
मोक्षोऽपि फलरुरूपः भगवत्सेवापेक्षया मोक्षोऽप्यल्प इत्यर्थः ॥ ४४ ॥ ❀ ❀ तस्य मधुद्विद्वेषवानुरागातिशयमेवाह
यज्ञायेति । यज्ञानां भोक्त्रे प्रभवे च धर्मेपतयेऽवतारैर्वर्णाश्रमधर्माणां गोप्ते विधिनेपुणाय धर्मानुवर्तिनां रक्षाविधौ नैपुण्ययुक्ताय
साङ्ख्यमात्मानात्मविवेकात्मकोऽध्यात्मयोगः स एव शिरः शिरोबलप्रधानाङ्गं यस्य तस्मै योगाय विवेकादिसाधनसप्तकानुगृहीत-
भक्तियोगगमन्याय योगशब्दस्तद्व्याख्ये औपचारिकः प्रकृतीश्वराय मायानियन्त्रे नारं जीवसमूहः अयनमाश्रयो यस्य तस्मै, अनेन
चिद्विच्छरीरकत्वमुक्तं हरये आश्रितबन्धहराय तम इत्युदारं भृशमुदाजहार उदाहृतवान् किं कर्तुमिच्छन् मृगत्वं हरिणशरीर-
मपि हास्यन् हातुमिच्छन् अत्र मृगत्वं हास्यन् समुदाजहारेति हासोदाहरणयोगोपपद्यं प्रतीयते तथापि मृगजन्मनो वैकल्यदशायां
समुदाहरणमत्र विवक्षितमन्यथा चरमदशायामुक्तनामग्रहणे तदेहावसाने मुक्तेरस्मिन् प्रबन्धे बहुषु स्थलेषूक्तत्वेन पूर्वापरग्रन्थ-
विरोधापत्तेः । उदाहरणं चात्रान्यकोच्चारणं विवक्षितं मृगजन्मनस्तस्य व्यकोच्चारणासम्भवादन्यथा साङ्गभक्तियोगोपसंहारीपत्त्या
जन्मान्तरविलम्बायोगापत्तेः ॥ ४५ ॥ ❀ ❀ एतद्वरतचरितश्रवणादिफलमाह य इदमिति । भागवतैः सभाजिताः संस्तुता
अवदाताः शुद्धा गुणा अक्रोधादयः कर्माणि भूतहिताचरणादिरूपाणि च यस्य तस्य राजर्षेर्भरतस्यानुचरितं यशस्यं स्वस्त्ययनं
मङ्गलावहमायुष्करं धन्यं धनप्रापकं स्वयं स्वर्गसाधनमापवर्ग्य मुक्तिसाधनं च योऽनुश्रुणोत्याख्यास्यति कथयति चाभिनन्दति
अनुमोदते च स आत्मनः स्वतः एव सर्वां ह्यशिशः समीहितान्याशास्ते प्राप्नोति न तु काश्चिदप्याशिषं परस्मादपेक्षते इत्यर्थः ।
चरित्रस्य स्वस्त्ययनादिकं च न स्वरूपेणापि तु श्रवणादिविषयत्वेनेति व्यापनाय श्रुणोत्याख्यास्यतीत्युक्तं, न केवलं स्वस्त्ययनादिक-
मेवास्य फलमपि त्वनुक्तमन्यत्सर्वमपीत्यभिप्रायेणोक्तं सर्वां ह्येवाशिष आत्मन आशास्ते इत्यादि ॥ ४६ ॥

इति श्रीमद्भगवते महापुराणे पञ्चमस्कन्धे श्रीमद्गीताध्यायव्याख्यायां श्रीभागवतचन्द्रचंद्रिकायां चतुर्दशोऽध्यायः ॥ १४ ॥

श्रीमज्जीवगोखामिकृतः कर्मसन्दर्भः

यज्ञायेति । धर्मरूपाय तत्पालकाय तत्प्रवर्तकाय ज्ञानसाधनरूपाय ज्ञानरूपाय मायानियन्त्रे सर्वजगदाश्रयाय ततोऽपि
पराय हरये मनोहराय दास्येनात्मानं समर्पयामीत्यर्थः ॥ ४६ ॥
इति श्रीमद्भगवते महापुराणे पञ्चमस्कन्धे श्रीमज्जीवगोखामिकृतकर्मसन्दर्भे चतुर्दशोऽध्यायः ॥ १४ ॥

श्रीमद्विष्णुनाथचक्रवर्तिकृता सारार्थदर्शिनी

वर्णां गृहीत्वेत्यादि अवशिष्टं ग्रन्थं व्याचष्टे कर्मवल्लीमवलम्ब्येति । एवमुपरि गतोऽपि स्वर्गीं जनोऽपि संसाराध्वनि
वर्त्तमानः ॥ ४१ ॥ ❀ ❀ भरतोपाख्यानमुपसंहृत्य तन्महिमनि प्राचां सम्मतिमाह । तस्य इदं कर्म आर्षभस्य ऋषभपुत्रस्य
अनुवर्त्तमानं तस्मान्नुमन्तुं नार्हति योम्यताभावादिति भावः । सतसा मनोरथेनापि किमुत कर्मणा ॥ ४२ ॥ ❀ ❀ तस्य
प्रेमानुभावमाह । य इत्यस्योत्तरवाक्यगतत्वात् तत्पदापेक्षा मीलितं यदभिरामताधिके इतिवद् । दुस्त्यजत्वे हेतुः हृदिसृष्टः

मनोहरान् सुहृद्वाक्ययोर्द्वन्द्वैक्यं युवैवेति वार्द्धक्येत्यादिभ्यः प्रियव्रतादिभ्योऽप्युत्कर्षः । मलवदिति । यथा मलस्य त्याग एव निर्वृतिः त्यागाभावे कष्टं त्यक्तस्य तस्य स्मरणेऽपि निष्ठीवनोद्गमस्तथैवेति त्यागेऽप्यन्येभ्यो वैलक्षण्यादुत्कर्षः । तत्र हेतुः उत्तमः सर्वोत्कृष्टः रूपगुणलीलामाधुर्यैश्वर्यस्य सम्बन्धी श्लोको यशो यस्य तस्मिन् लालसः दर्शनाद्यौत्सुक्यं यस्य सः । तेन भगवत्-सौन्दर्याद्यनाविष्टसर्वेन्द्रियाणां विरक्तानां दारादयो न मलतुल्या भवन्तीति भरतस्योत्तमभक्तत्वं ध्वनितम् ॥ ४३ ॥ ❀ ❀ उक्तमेवार्थमुल्लासेन पुनरपि स्पष्टीकृत्याह य इति । सदावलोकं भरतस्य दया यथा भवत्येवमवलोकं यस्या इति परिजनावलोकः श्रियामुपचर्येत इति श्रीस्वामिचरणाः । यद्वा भरतो वैराग्योत्थं शारीरकं मा स्वीकरोतु मया लास्यमानो गृह एव तिष्ठत्विति सदयोऽवलोकं यस्यास्ताम्, अभवो मोक्षोऽपि फल्गुस्तुच्छस्तत्रापि विरज्यन्तीत्यर्थः ॥ ४४ ॥ ❀ ❀ यज्ञायेति त्रिभिः पादैः क्रमेण कर्मज्ञानभक्तिमार्गाणां यथोत्तरमुत्कर्षो व्यञ्जितः । विधेयज्ञविधेर्नैपुण्यं यस्मात्तस्मै, हास्यन् त्यक्ष्यन् तेन मरणकाले न उदाजहार तथा सति जहदित्युच्येत भगवतैव स्वभक्त्युद्रेकाथं पुनर्जनयिष्यमाणत्वादिति भावः ॥ ४५ ॥ ❀ ❀ भागवतैः श्रीभागवतेऽस्मिन् शास्त्रे वा सभाजिताः स्तुता अवदाताः शुद्धा गुणाः कर्माणि यस्य । आत्मन इवेति सर्ववाञ्छितानि तस्यानायासेनैव स्वतः प्राप्तानि भवन्तीत्यर्थः ॥ ४६ ॥

इति सारार्थदर्शिन्यां हर्षिण्यां भक्तचेतसाम् । चतुर्दशः पञ्चमस्य सङ्गतः सङ्गतः सताम् ॥ १४ ॥

श्रीमच्छुकदेवकृतः सिद्धान्तप्रदीपः

वल्लीं गृहीत्वेत्यादिग्रन्थं व्याचष्टे कर्मवल्लीमिति । एवमुपरि स्वर्गो गतोऽपि नरलोकसार्थमेवोपयाति ॥ ४१ ॥ ❀ ❀ इत्थं भरतोक्तिं व्याख्याय तच्चरितसङ्ग्रहश्लोकान् पूर्वसिद्धान् दर्शयन् तदुपाख्यानमुपसंहरति तस्येति । तस्य भरतस्येदं कर्म श्लोकैरुपगायन्ति आर्षभस्य ऋषभपुत्रस्य अनुवर्त्तमानं नार्हति अनुष्ठितं पारमहंस्यं मार्गमनुष्ठानं न शक्नोति ॥ ४२ ॥ ❀ ❀ यो दुस्त्यजान् हृदिस्पृशः मनोज्ञान् मलवज्जहौ तस्यार्षभस्येति सम्बन्धः ॥ ४३ ॥ ❀ ❀ सद्ये दयानिधौ भरते अवलोकं यस्यास्तां च यो नृपः नैच्छत्तदुचितमेव यस्मान्मधुद्विषः सेवायां मनो येषां तेषामभवो मोक्षोऽपि फल्गुरल्पः ॥ ४४ ॥ ❀ ❀ तस्य भगवत्सेवानुरागं स्फुटयति । यज्ञाय “यज्ञो वै विष्णु” इति श्रुतेः धर्मपतये धर्मगोप्त्रे विधेर्ब्रह्माणः नैपुण्यं यस्य तस्मै युज्यते भक्तैः स्वानुकूल्ये प्रवर्त्यते इति योगस्तस्मै भक्तवश्याय सम्यक् ख्यायन्ते प्रकथ्यन्ते तत्त्वान्यनया इति संख्या अध्यात्मविद्यायावधारणीयानि चिदचिद्ब्रह्माख्यानि तत्त्वानि सांख्यानि तेषु शिरः प्रधानं ब्रह्म तस्मै सांख्यशिरसे प्रकृतयोः परापरयोः चेतनाचेतनरूपयोरीश्वराय नारस्य जीवसमूहस्यायनाय स्थितिप्रवृत्तिप्रदाय हरये भक्तवत्प्रेमहारिणे नमः इत्युदारं परममङ्गलं वेदवेद्यत्व-यज्ञमूर्तिवधर्मगोपत्वब्रह्मादिनैपुण्यहेतुत्वभक्तवश्यत्वसर्वतत्त्वप्रधानत्वादि भगवद्गुणविषयकवाक्यं मृगत्वं मृगभावं हास्यन् त्यक्ष्यन् यः समुदाजहार सम्यगुच्चारितवान् तस्यानुवर्त्तमानं नार्हतीति सम्बन्धः ॥ ४५ ॥ ❀ ❀ भरतचरितश्रवणादिफलमाह य इति । भागवतैः सभाजिताः संस्तुता अवदाताः शुद्धाः गुणाः कर्माणि च यस्य तस्य राजर्षेर्भरतस्य अनुचरितं योऽनुशृणोति आख्यास्यति अभिनन्दति च स आत्मनः सकाशात् सर्वा आशिषः पुरुषार्थान् आशास्ते प्राप्नोति न तु काञ्चन काञ्चिदपि परतः अपेक्षते ॥ ४६ ॥

इति श्रीमद्भागवते महापुराणे पञ्चमस्कन्धे श्रीमच्छुकदेवकृतसिद्धान्तप्रदीपे चतुर्दशाध्यायार्थप्रकाशः ॥ १४ ॥

गोस्वामिश्रीगिरिधरलालविहिता बालप्रबोधिनी

वल्लीं गृहीत्वेत्येतद्व्याचष्टे-कमेति । आपदि नरके वा पतितस्तत्र प्राचीनकर्मरूपां बह्नीमवलम्ब्य स्थितः कथञ्चित् दुःखभोगानन्तरं तत आपदो नरकाद्वा विमुक्तः पुनरपि संसाराध्वनिं प्रवृत्तिमार्गे वर्त्तमानो नरलोकसार्थमेवोपयाति अनुसरति न संसारविमोक्षार्थं यतते । एवमुपरि देवलोकं गतोऽपि तत आगत्य नरलोकमनुसरतीत्यन्वयः ॥ ४१ ॥ ❀ ❀ एवं भरतोक्तिं व्याख्याय तस्याप्तत्वेऽस्य सन्देहो मा भूदिति मनसि निधाय नाहमेव तन्माहात्म्यं वर्णयामि किन्त्वन्येऽपि शिष्टास्तस्य भरतस्येदं माहात्म्यं श्लोकैरुपगायन्तीत्याह-तस्येति । तानेव माहात्म्यसङ्ग्रहश्लोकान् दर्शयति-आर्षभस्येति । आर्षभस्य ऋषभपुत्रस्य भरतस्यानुवर्त्तमानं भूलोकेऽन्यो नृपो नार्हति भरतानुष्ठितं कर्म कर्तुं नैव शक्नोतीत्यन्वयः । कायेन तत्कृतकर्मानुष्ठानं तु दूर एव तत्कृतकर्म-सङ्कल्पोऽप्यशक्य इत्याहुः मनसापीति । तत्र दृष्टान्तमाहुः-मक्षिकेति, मक्षिका यथा गरुत्मतो गरुडस्य वर्त्मानुगन्तुं न शक्नोति तद्वदित्यर्थः । तस्य राव्यावस्थायामपृषिवद्वर्त्तमानस्येन्द्रियादिपारवश्येन विषयासक्तिलक्षणो मोहो नाभूदिति सूचयन् विशिष्यति-राजर्षेरिति । तत्र हेतुमाहुः-महात्मन इति, भगवद्भजनपरस्य उदारचित्तस्येत्यर्थः ॥ ४२ ॥ ❀ ❀ अन्यदुष्करत्वे सर्वत्यागेन भगवत्परत्वमेव हेतुमाहुः-य इति । यो दुस्त्यजान् दारादीन् मलवद्विष्टामिव जहौ तस्यार्षभस्येति पूर्वणैव सम्बन्धः । दुस्त्यजत्वे हेतुमाहुः-हृदिस्पृश इति, मनोज्ञानित्यर्थः । देहेन्द्रियादिशैथिल्येन भोगवैरत्यागः सम्भवत्येव किमत्राश्चर्यमित्याशङ्क्याहुः-

युवैवेति । तर्हि आपाततस्यागेऽपि पुनर्भोगचिन्तया सन्तप्तो भविष्यतीत्याशङ्क्याहुः—मलवदिति । मलवदुष्टत्वनिश्चयात् पुनस्त-
चिन्तया सन्तापः सम्भवतीति भावः । ननु तर्हि किं प्रसक्तवन्निरर्थकस्याग इत्याशङ्क्य तत्र हेतुमाहुः—उत्तमेति, उत्तमश्लोके भगवति
लालसा प्रीतिर्यस्य सः । तद्भजनप्रतिबन्धकत्वेन त्यक्तवानिति भावः ॥ ४३ ॥ ❀ ❀ तस्यैवं विषयत्याग उचित एवेत्याहुः—य
इति । यो नृपो भरतो दुस्त्यजाम् क्षित्यादीन्निच्छत् त्यक्तवानिति यत्तत्तस्योचितमेवेति सम्बन्धः । तत्र हेतुः—महतामिति, यतो
मधुद्विषः सेवायामनुरक्तं मनो येषां तेषां महतामभवो मोक्षोऽपि फल्यस्तुच्छ एवेत्यर्थः । सदयावलोकं भरतस्य दयापि भवत्वित्यव-
लोकवतीमित्यर्थः । परिजनावलोकः श्रियामुपचर्यते इति ज्ञेयम् ॥ ४४ ॥ ❀ ❀ एवं दुष्करं त्यागं प्रदर्श्य भवत्युत्कर्षमाहुः—
यज्ञायेति । यज्ञाय यज्ञरूपाय, धर्मपतये यज्ञादितत्तत्कर्मफलदात्रे विधौ नैपुण्यं यस्य तस्मै सर्वकर्मप्रवर्तकाय तदनुष्ठाने च, योगाय
अष्टाङ्गयोगलभ्याय साङ्ख्यशिरसे साङ्ख्यशास्त्रप्रतिपाद्याय, प्रकृतीश्वराय प्रकृतिनियन्त्रे, नारायणाय ब्रह्मादिसर्वजगत्कारणाय
जलशायिने, एवं कर्मज्ञानदेवताकाण्डैः प्रतिपादिताय हरये तत्तन्मार्गेण भजतां दुःखहारकाय, नम इति उदारमुख्यैः मृगतं हास्यन्
मृगशरीरं त्यक्ष्यन् व्याकुलतादशायामपि समुदाजहार सम्यगुच्चरितवांस्तस्य भरतस्यानुवर्त्म अन्यो नृपो नार्हतीति पूर्वणैव
सम्बन्धः ॥ ४५ ॥ ❀ ❀ प्रकरणस्य समाप्तत्वात्तच्छ्रवणकीर्त्तनादिफलमाह—इदमिति । भागवतैः सभाजिताः संस्कृता यतोऽव-
दाताः शुद्धाः गुणाः परोपकारस्वभावादयः कर्माणि च भगवत्परिचर्यादीनि यस्य तस्य राजर्षेर्भरतस्येदमनुचरितं योऽनुशृणोति
आख्यास्यति अभिनन्दति च स आत्मनः परमात्मनो भगवत एव सर्वा एवाशिषः कामान् प्राप्नोति, न परतो भगवतोऽन्यस्मात्काञ्चि-
दप्याशिषमाशास्ते इत्यन्वयः । भगवदनुग्रहेण श्रोत्रादीनां सर्वमनोरथपूरकत्वमेव चरितस्य विशेषणैर्दर्शयति—स्वस्त्ययनं पुत्रोत्पत्त्या-
दिकारणम् । आयुष्यमायुर्वृद्धिकरम् । धन्यं धनवृद्धिकरम् । यशस्यं यशोविस्तारकम् । स्वर्गापवर्ग्यं स्वर्गप्रदं मोक्षप्रदं च ॥ ४६ ॥

इति श्रीवल्लभाचार्यवन्द्यगोपालसूनुना । श्रीमन्मुकुन्दरायाणां पादसेवाधिकारिणा ॥ १ ॥
श्रीमद्विरिधराख्येन भजनानन्दसिद्धये । श्रीमद्भागवतस्येयं टीका बालप्रबोधिनी ॥ २ ॥
रचिता पञ्चमे तत्र योगेन स्थितिरूपेण । चतुर्दशे गतो वृत्ति परोक्षाख्यानलक्षणः ॥ ३ ॥

श्रीभगवत्प्रसादाचार्यविरचिता भक्तमनोरञ्जनी

तस्य मधुद्विद्विसेवानुरागातिशयमेवाह यज्ञायेति । यज्ञाय यज्ञानां भोक्त्रे प्रभवे वा । धर्मपतये अवतारधारणैर्वर्णाश्रम-
धर्मीणां गोप्त्रे, विधिनैपुणाय धर्मानुवर्त्तिनां रक्षाविधौ नैपुण्ययुक्ताय, सांख्यमात्मानात्मविवेकात्मको ध्यानयोगस्तत् एव शिरः
शिरोवत्प्रधानाङ्गं यस्य तस्मै, योगाय विवेकविमोकाभ्यासक्रियाकल्याणानवसादानुद्धर्षाख्यसाधनसप्तकानुगृहीतभक्तियोगगम्याय,
योगशब्दस्तद्रूपे औपचारिकः । प्रकृतीश्वराय मायानियन्त्रे, नारं जीवघृन्दं अयनमाश्रयो यस्य तस्मै, अनेन चिदचिच्छरीकत्व-
मुक्तम् । हरये आश्रितबन्धहराय, नमः । इत्येवं मृगतं हरिणशरीरमपि, हास्यन्हातुमिच्छन् सन्नपि उदारमतिमहत्, वच इति
शेषः । यः समुदाजहार उदाहृतवान् । तस्यानुवर्त्म नार्हतीति संबन्धः ॥ ४५ ॥ ❀ ❀ भरतचरितश्रवणश्रावणादिफलमाह
य इदमिति । भागवतैः सभाजिताः संस्तुताः अवदाताः शुद्धाः गुणा अक्रोधादयः कर्माणि भूतहिताचरणादिरूपाणि च यस्य तस्य,
राजर्षेः भरतस्य, स्वस्त्ययनं मङ्गलावहं आयुष्यमायुष्करं, धन्यं धनप्रापकं यशस्यं कीर्त्तिप्रदं, स्वर्ग्यं स्वर्गसाधनं, आपवर्ग्यं मुक्तिसाधनं
च इदं अनुचरितं, यः अनुशृणोति, आख्यास्यति कथयतीत्यर्थः । अभिनन्दति अनुमोदते च, सः आत्मनः स्वतः एव सर्वाः
सकलाः आशिषः समीहितानि आशास्ते प्राप्नोति । कांचन कांचिदप्याशिषं परतः परस्मात्, न नापेक्षते इत्यर्थः । इत्येवं
सत्यमेवास्तीति शेषः ॥ ४६ ॥

इति श्रीधर्मधुरंधरश्रीधर्मात्मजप्रत्यक्षपुरुषोत्तमसहजानन्दस्वामिसुतश्रीरघुवीराचार्यसुनुभगवत्प्रसादाचार्यविरचिताया-
मन्वयार्थावबोधिण्यां भक्तमनोरञ्जन्याख्यायां श्रीमद्भागवतटीकायां पञ्चमस्कन्धे चतुर्दशोऽध्यायः ॥ १४ ॥

भाषानुवादः

अपने पुण्यकर्मरूप लताका आश्रय लेकर यदि किसी प्रकार यह जीव इन आपत्तियोंसे अथवा नरकसे छुटकारा पा भी
जाता है, तो फिर इसी प्रकार संसारमार्गमें भटकता हुआ इस जनसमुदायमें मिल जाता है । यही दशा स्वर्गादि ऊर्ध्वलोकोंमें
जानेवालोंकी भी है ॥ ४१ ॥ ❀ ❀ राजन् ! राजर्षि भरतके विषयमें पण्डितजन ऐसा कहते हैं—‘जैसे गरुडजीकी होड़
कोई मक्खी नहीं कर सकती, उसी प्रकार राजर्षि महात्मा भरतके मार्गका कोई अन्य राजा मनसे भी अनुसरण नहीं कर सकता
॥ ४२ ॥ ❀ ❀ उन्होंने पुण्यकीर्ति श्रीहरिमें अनुरक्त होकर अति मनोरम स्त्री, पुत्र, मित्र और राज्यादिको युवावस्थामें ही
विष्णुके समान त्याग दिया था, दूसरोंके लिये तो इन्हें त्यागना बहुत ही कठिन है ॥ ४३ ॥ ❀ ❀ उन्होंने अति दुस्त्यज

अथ पञ्चदशोऽध्यायः

श्रीशुक उवाच

अन्वयः- भरतस्य सुमतिः नाम आत्मज्ञः अभिहितः उह वाव कलौ केचित् अनार्याः पाखंडिनः ऋषभपदवीम् अनुवर्तमानम् अवेदसमाप्ताताम् देवताम् पापीयस्याम् स्वमनीषया कल्पयिष्यन्ति ॥ १ ॥ ॐ ॐ तस्मात् वृद्धसेनायाम् देवताजित् नाम पुत्रः अभवत् ॥ २ ॥ ॐ ॐ अथ आसुर्याम् तत्तनयः देवद्युतः ततः धेनुमत्याम् परमेष्ठी सुतः तस्य सुवर्चल्याम् प्रतीहः उपजातः ॥ ३ ॥ ॐ ॐ यः आत्मविद्याम् आख्याय स्वयम् संशुद्धः महापुरुषम् अनुसस्मर ॥ ४ ॥ ॐ ॐ प्रतीहात् सुवर्चल्याम् प्रतिहर्त्रादयः त्रयः इत्याकाशविदाः सूनवः आसन् प्रतिहर्तुः स्तुत्याम् अज्रभूमानो अजनि-
षाताम् ॥ ५ ॥ ॐ ॐ भूम्नः ऋषिकुल्यायाम् उद्गीयः ततः देवकुल्यायाम् प्रस्तावः प्रस्तावात् नियुत्सायाम् विभुः हृदयजः आसीत् विशोः स्याम् पृथुषेणः तस्मात् आकूत्सम् नक्तः जज्ञे च नक्तात् द्रुतिपुत्रः राजर्षिप्रवरः उदारभ्रमाः गयः अजायत आत्म-
वत्त्वादिलक्षणेन जगद्रिश्चिषया मृदीतसत्त्वस्य साक्षात् भगवतः विष्णोः कला महापुरुषताम् प्राप्तः ॥ ६ ॥ ॐ ॐ प्रजापालन-
पोषणप्रीणनोपललनानुष्ठासनलक्षणेन च इत्यादिना च भगवति परावरे महापुरुषे ब्रह्मणि सर्वात्मना अर्पितपरमार्थलक्षणेन स्वधर्मेण ब्रह्मविष्णुरणानुसेवया च आपादितभगवद्भक्तिधर्मेण अभीक्षणः परिभाविताविशुद्धमतिः सः वै उपरतानात्म्ये आत्मनि स्वयम् उपलब्धमानब्रह्मात्मानुभवः अपि निरभिमानः एव अवनिम् अजुगुपत् ॥ ७ ॥ ॐ ॐ पांडवेन पुराविदः तस्य इमाम् गोधाम् उपजायन्ति ॥ ८ ॥

भीधरस्वामिविरचिता भावार्थदीपिका

एवमष्टमिरध्वारैर्भरतस्योक्तमीहितम् । ततः पञ्चदशे तस्य कीर्त्यते वंशजा नृपाः ॥ १ ॥

श्रुत्वभयदर्वी जीवन्मुक्तमार्गमुत्तुर्वर्तमानम् । अं दृष्ट्वेति शेषः । यदा मुमतिमवेदसमाम्नातां देवतां कल्पयिष्यति ।
 बुद्धोऽयं साक्षादेवतीर्ण इति संन्यत इत्यर्थः ॥ १-२ ॥ ❀ ❀ तच्चनयो देवताजितः पुत्रः ॥ ३ ॥ ❀ ❀ आत्मविद्यां
 बहुभ्य आख्याय न्याख्याय न्याख्यमानेनैव स्वयं संबुद्धोऽनुसमसारपरोक्षतयाऽनुभूतवान् ॥ ४ ॥ ❀ ❀ प्रतिहृतां प्रस्तोता

१. प्रा० पा०—प्रतीहार । २. मा० पा०—प्रायो । ३. मा० पा०—प्रतीहारत्वं । ४. प्रा० पा०—प्रस्तावादिहस्तायां हृदयज्य
आसीत् । ५. प्रा० पा०—स तै चर्मेण प्रका० । ६. मा० पा०—हवात् ।

उद्गातेति त्रयो यज्ञनिपुणाः सूनव आसन् । अजनिषातां जातौ ॥ ५ ॥ * * हृदयजः पुत्रः । जगतो रिरक्षिषया रक्षितुमिच्छया गृहीतं सत्त्वं येन तस्य विष्णोः कलांशः सन् ॥ ६ ॥ * * महापुरुषत्वमेवाह । स वै इति । धर्मस्तस्य द्विविधः । अभिषिक्तत्वात्प्रजापालनादिरकः । गृहस्थत्वादिज्यादिश्चापरः । द्विविधोऽपि भगवति सर्वात्मनाऽर्पितः सन् परमार्थलक्षणस्तेन परिभाषिता संस्कृताऽतिशुद्धा मतिर्यस्य अत एवोपरतमनात्स्यं देहाद्यहंभवो यस्मिन्स्मिन्नात्मनि चित्ते स्वयमेवोपलभ्यमाने ब्रह्मण्यात्मानुभवो यस्य तादृशोऽपि निरभिमान एवावनिमज्जुगुप्सालयामास ॥ ७-८ ॥

श्रीवंशीधरकृतो भावार्थदीपिकाप्रकाशः

ईहितं चरितम् । ततो भरतचरितकथनानन्तरम् । तस्य भरतस्य (१) दृष्टेति । शेषे गौरवं प्रयोजनाभावं च मत्वाह-यद्वेति । इत्यर्थे इति । पापाविष्टबुद्धित्वादिति भावः । चक्रवर्ती तु कलौ तस्य चरितं श्रुत्वा तादृशचारवन्तोऽस्माकं सुमतिरेव देवता यथा इति बौद्धसंप्रदायाद्विच्छिद्य कल्पयिष्यन्तीत्याह ॥ १ ॥ * * तस्मात् सुमतेः ॥ २ ॥ * * अथ अनन्तरम् । ततो देवद्युम्नात् । तस्य परमेष्ठिनः । सुवर्चासंज्ञायाम् । अत्र सुवर्चलेति पाठो लेखकप्रमादादवसेयस्तीर्थेन सुवर्चायामिति पठितत्वात् ॥ ३ ॥ * * यः प्रतीहः ॥ ४ ॥ * * अत्र सुवर्चलेति पूर्वनिगदे सुवर्चति नामभेदः ॥ ५ ॥ * * तत उद्गीथात् । तस्मात् प्रयुषेणात् । इत्यां जातः पुत्रो द्रुतिपुत्रः । महापुरुषतां पूज्यपुरुषतां परमभक्ततामिति यावत् ॥ ६ ॥ * * अत एव विशुद्धमतित्वादेव । आत्मानुभवो ब्रह्मैवाहमित्यनुभवः ॥ ७-८ ॥

श्रीमद्गीतराघवव्याख्या

एवं भरतचरित्रमुपवर्ण्य तत्सन्ततिमुपवर्णयति श्रीशुकः । भरतस्य सुमतिर्नामाभिहितः व्यवहृतः यं सुमतिमृषभस्य पदवीं योगचर्यारूपामनुवर्तमानमवलोक्य केचित्पाखण्डिनोऽनार्याः कलौ पापीयस्या स्वमनीषया अवेदसमाज्ञातामवेदोक्तां बौद्धदेवतामिति यावत् कल्पयिष्यन्ति बुद्ध एव साक्षात्सुमतिरूपेणावतीर्ण इति स्वकुमनीषया पश्यन्तीत्यर्थः ॥ १ ॥ * * तस्मात्सुमतेः वृद्धसेनायां भार्यायां देवताजिह्वायां पुत्र उत्पन्न आसुर्यां देवताजिह्वायां तत्तनयः देवताजित्पुत्रः देवद्युम्नो नामाभवत्ततो देवद्युम्नात्तद्भार्यायां धेनुमत्यां परमेष्ठी नाम सुतो जातः तस्य परमेष्ठिनस्तद्भार्यायां सुवर्चलायां प्रतीहाख्यः पुत्र उपजातः यः प्रतीहः बहुभ्यः आत्मविद्यामाख्याय उपदिश्याख्यानेनैव स्वयं संशुद्धः निर्मलान्तःकरणः परमपुरुषमुपासितवान् । अनुस्मृतिरत्र प्रत्यक्षतापन्नमुपासनं विवक्षितं भवति ॥ २-४ ॥ * * प्रतीहात्सुवर्चलायां जातात्प्रतिहत्रादयः प्रतिहर्ता प्रस्तोता उद्गातेति । त्रयोऽपीज्याकोविदा यज्ञनिपुणाः सूनवः पुत्रा आसन् । तत्र प्रतिहर्तुः स्तुत्यां भार्यायामजभूमातावजो भूमेति च द्वौ पुत्रावजनिषाताम् उदभूतां, भूम्नोऽजानुजादृषिकुल्यायां भार्यायां उद्गीथाख्यः पुत्रः तत उद्गीथादेवकुल्यायां भार्यायां प्रस्तावाख्यः पुत्रः प्रस्तावाद्विप्रकुल्यायां भार्यायां विभुनाम हृदयजः पुत्र आसीद्विभो रत्यां भार्यायां प्रयुसेनाख्यः पुत्रः तस्मात्प्रयुसेनादाकूत्यां भार्यायां नक्तो नाम जज्ञे । ततः नक्ताद्वयो नाम द्रुतिपुत्रः द्रुतौ नक्तस्य भार्यायां पुत्र आसीदित्यर्थः । गद्यं विशिनष्टि । राजर्षीणां मध्ये श्रेष्ठः उदारश्रवा विपुलकीर्तिर्जगतो रिरक्षिषया रक्षितुमिच्छया गृहीतसत्त्वस्य उपात्तशुद्धसत्त्वमूर्तेर्भगवतो विष्णोः कलांशंभूतः सम्राज्यवत्त्वं प्रशस्तमनस्कत्वं तत्प्रभृतिना लक्षणेन गुणेन लक्ष्यतेऽनेनेति लक्षणो धर्मः महापुरुषत्वं प्राप्तः ॥ ५-६ ॥ * * महापुरुषत्वमेवाह स वा इति । स वै गयः प्रजापरिपालनादिरूपेण स्वधर्मेण स्ववर्णधर्मेण तत्र पालनं भयात् पोषणमन्नपानादिना प्रीणनमर्थितप्रदानेन उपलालनं सुतवत् श्लाघनमनुशासनं दुर्मागोन्निवारणं तथा इत्यादिना पञ्चमहायज्ञादिना स्वाश्रमधर्मेण च, इत्यादिशब्दः पञ्चमहायज्ञपरः, आदिशब्दो विवेकविमोकादीनामपि संग्राहकः, चशब्द आत्मयाथात्म्यज्ञानयोगसमुच्चयकः । इत्यादिकमाश्रमधर्मं विशिनष्टि । भगवति ब्रह्मणि परावरे महापुरुषे सर्वात्मना समर्पितपरमार्थलक्षणेनेति भगवति ब्रह्मणीति । भगवद्ब्रह्मशब्दयोरेकविषयत्वमुक्तं, भगवत्त्वं परावरेत्वे हेतुः परे ब्रह्मादयोऽवरेऽवमा यस्मात्स परावरः तस्मिन् “यथा क्रतुस्त्रिलोके पुरुषो भवति तथेतः प्रेत्य भवति” इति तत्क्रतुन्यायेनोपासितुर्मापुरुषत्वापादकं भगवदसाधारणमुपास्यं महापुरुषत्वमुक्तं, महापुरुष इति सर्वात्मना सर्वप्रकारेण कारणत्रयेणार्पितं समर्पितं परमार्थलक्षणं यत्फलस्वरूपं यस्मिन्स्तेन अनभिसंहितफलत्वेनेत्यर्थः भगवत्परमार्थाभिलषितोऽर्थः फलमिति यावत् तल्लक्ष्यते येन सङ्गेनार्पितः परमार्थलक्षणः सङ्गो यस्येति ममेदं कर्म न भवतीति तदित्युक्तसङ्गेनेति वार्थः । ब्रह्मविश्वरणानुसेवयापादितभगवद्भक्तियोगेनेत्यस्य तत्रायमर्थः-अर्पितपरमार्थलक्षणेन ओमित्यात्मानं युज्यतेत्युक्तविधात्मसमर्पणरूपशरणागतियोगाद्भविष्येनेति “तमेव शरणं गच्छ सर्वभावेन भारत ! मामेकं शरणं ब्रज” इति भक्त्यङ्गसया शरणागतेः कर्तव्यताभिधानात् ब्रह्मविश्वरणानुसेवयापादितभगवद्भक्तियोगेनेत्यनेन भगवद्भक्तियोगोत्पत्तिः सत्सेवायुक्त्युक्तं ब्रह्मविश्वरणानुसेवयेत्यनेन “देवमिवाचार्यमुपासीत, आचार्यवान् पुरुषो वेद, तद्विज्ञानार्थं स गुरुमेवाभिगच्छेत्” इत्यादिश्रुतिविहिताचार्यसम्बन्धोऽस्याभिहितः ब्रह्मविदित्यनेनाचार्यलक्षणयुक्तगुरुसमाश्रयणमस्य सूच्यते, स्वधर्मेणेत्यादिना ज्ञानकर्मयोगानुगृहीतेन न्यायसंयोगाद्भक्तेन भक्तियोगेनेत्युक्तं भवति । उक्तविधेन भगवद्भक्तियोगेनाभीक्षणः पुनः पुनः परिभाषिता विशोधिता एव विशुद्धा मतिर्यस्य सः, अत एव उपरतमनात्स्यं देहात्मभ्रमो यस्य स निवृत्तदेहात्मभ्रम इत्यर्थः । आत्मेतरशरीरमनात्मा एवम्भूते

स्वात्मनि उपलभ्यमानमन्तरात्मतया साक्षात्क्रियमाणं ब्रह्म तदेवात्मा परमात्मा तस्यानुभवो यस्य सः । यद्वा स्वान्तरात्मभूतब्रह्मैव परमात्मा तस्यानुभव उपलभ्यते येन तथोक्तः य आत्मनि तिष्ठन्निति प्रकारेण जीवात्मन्यवस्थितं परमात्मानमुपलभ्यमानमित्यर्थः । एवम्भूतोऽपि निरभिमान एव देहात्मभ्रमस्वतन्त्रात्मारहित एव इमां भूमिमज्गुपत् अरक्षत् इत्यर्थः ॥ ७ ॥ * * * गयस्य माहात्म्यप्रतिपादिकां गाथामवतारयति । तस्येति । हे पाण्डवेय ! पुराविदः पूर्वकालिकवृत्तान्ताभिज्ञाः तस्य गयस्येमां माहात्म्यसूचिकां गाथामुपगायन्ति ॥ ८ ॥

श्रीमद्विजयध्वजतीर्थकृता पदरत्नावली

राजसन्ततौ विशिष्टराजज्ञानं भगवन्माहात्म्यज्ञानोपयोगीत्यतस्तज्ज्ञानायावशिष्टवैद्याननुक्रामत्यस्मिन्नध्याये यमुहवावेति । उहवावेति । चतुर्भिर्निपातैरवैदिकमतस्य वैभाषिकादिचतुर्धा भेदः सूच्यते, अवेदो वेदविरुद्धः आगमस्तत्र प्रतिपादितां प्रभावतीत्यादिनामवतीम् ॥ १-२ ॥ * * * तस्य देवपादेस्तनयः ॥ ३-५ ॥ * * * हृदयज औरसपुत्रः अभिरक्षया जगद्रक्षाकारणेन गृहीतसत्त्वगुणस्य कलाया अंशस्य आत्मवत्ता मूर्तदेहवत्त्वेन प्रकाशमानं तस्याभिलक्षणेन विग्रहवत्कलांशेन करचरणादिचक्रचिह्नेन सर्वैर्गीयमानत्वाद् गयः ॥ ६ ॥ * * * स्वधर्मेणावनिमज्गुपद्वै इत्यन्वयः । स्वधर्मेणेत्येतत्पट्टयति प्रजापालनेति । सर्वात्मनेत्यादि च स्वधर्मेणेत्यस्य विशेषणं निर्व्याजेन सर्वसमर्पणाख्यचिह्नेन ब्रह्माविदां चरणनिरन्तरनिषेवया भक्तिसाधनमेतत् परिभाषितं वशीकृतमत एव विशुद्धं सत्त्वमन्तःकरणं यस्य स तथा उपरतं निवृत्तमनात्म्यं देहधर्मो यस्मिन्तथा तस्मिन् स्वात्मनि स्वहृदये उपलभ्यमानः अपरोक्षीक्रियमाणो ब्रह्मानुभावो यस्य स तथा, अपीत्यनेन राज्यपालनं सम्भावितं न भवति । तथापीत्यर्थं द्योतयति, निरभिमान इत्यनेनानुपपत्तिं परिहरति ॥ ७ ॥ * * * तस्येमां गाथामित्यनेन गीयमानत्वाद्वेति शब्दार्थं सूचयति पुराविदः पुराणज्ञाः गाथां विषमाक्षरगुरुपादोपेतां तथोदाहरन्ति ॥ ८ ॥

श्रीमज्जीवगोखामिकृतः क्रमसन्दर्भः

कल्पयिष्यन्ति । अत्रामर्ष एव लट् न तु भविष्यति । तस्य कलेर्भूतत्वात् । तथा च सूत्रं “अतवकल्प्यमर्षयोरकिवृत्तेऽपि” इति ॥ १-६ ॥ * * * सवै इति । उपलभ्यमाने ब्रह्मण्यात्मानुभावोऽप्यज्गुपदित्यन्वयः । तथापि गोपने हेतुः निरभिमान एव सन्निति ॥ ७-१३ ॥

श्रीमद्विभ्वनाथचक्रवर्तिकृता सारार्थदर्शिनी

अथ पञ्चदशे राज्ञो गयस्य महिमोच्यते । यः प्रियव्रतवैद्यानामन्त्योऽस्य विरजस्य च ॥

कलौ तस्य चरितं श्रुत्वा तादृशाचारवन्तोऽस्माकं सुमतिरेव देवता यथा बुद्ध इति बौद्धसम्प्रदायाद्विच्छिद्य कल्पयिष्यन्ति ॥ १-३ ॥ * * * अनुसस्मार अनुबभूव प्राप वा ॥ ४ ॥ * * * प्रतिहर्ता प्रस्तोता उद्गातेति त्रयः यज्ञनिपुणाः सूतव आसन् ॥ ५ ॥ * * * हृदयजः पुत्रः कला अंशशः ॥ ६ ॥ * * * पालनं विपक्षविमर्शनादिना पोषणं वृत्तिदानादिना अर्पितः सन् परमार्थलक्षणो भवति यः स्वधर्मस्तेन परि सर्वतो भावेन भाविता भावयुक्तीकृता विशुद्धा मतिर्यस्य सः । उपरतमनात्म्यं देहाद्यहंभावो यस्य सः ॥ ७-८ ॥

श्रीमच्छुकदेवकृतः सिद्धान्तप्रदीपः

भरतवैद्या नृपाः कीर्त्यन्ते भरतस्यात्मजेति पञ्चदशेनाध्यायेन । यं सुमतिम् अवेदसमागतां बुद्ध एवायमवतीर्णः इत्येवं बुद्धरूपां देवतां कल्पयिष्यन्ति ॥ १-२ ॥ * * * तत्तस्य देवताजितः ॥ ३ ॥ * * * आख्याय व्याख्याय तदधिकारिभ्यः ॥ ४ ॥ * * * प्रतिहर्ता प्रस्तोता उद्गातेति त्रयः । अजनिषाता जातो ॥ ५ ॥ * * * कला अंशः ॥ ६ ॥ * * * प्रजापालनादिलक्षणेनेत्या यज्ञस्तदादिना ब्रह्मविश्वरणानुसेवया च विशेषतया सम्पादितभगवद्भक्तियोगेन कथम्भूतेन परं ब्रह्मादयोऽपि अवरे यस्मात्तस्मिन् सर्वात्मना अर्पितपरमार्थलक्षणेन निवेदितपरमप्रयोजनरूपेण परिभाषिताऽतो विशुद्धा मतिर्यस्य सः अतः आत्मनि मनसि स्वयमेवोपलभ्यमाने ब्रह्मणि अंशिनि आत्मनः अंशस्य स्वस्य अनुभवो यस्य स तथाभूतोऽपि निरभिमानः एव अवनीमज्गुपत् ॥ ७-८ ॥

सोस्वामिश्रीगिरिधरलालविहिता बालप्रबोधिनी

अत्र पञ्चदशेऽध्याये कथितो भरतान्वयः । स्वरूपेण स्थितस्तेषां ज्ञानमार्गेण वर्णिता ॥ १ ॥

एवं योगेन स्वरूपस्थितिमष्टभिरध्यायैर्निरूपयेदानीं ज्ञानेन स्वरूपस्थितिं निरूपयिष्यन् भरतवंशं प्रपञ्चयति—
भरतस्येति । भरतस्यात्मजः पुत्रः सुमतिर्नामाभिहितः कथितो यमुहवाव यमेव ऋषभपदवीं जीवन्मुक्तमार्गमनुवर्तमानं श्रुत्वा
केचित्पाखण्डिनो वेदाचारविमुखा अनार्या दुर्जनाः पापीयस्या पापाचरणतत्परया स्वमनीषया अवेदसमाम्नातं पाखण्डिकपोल-
कल्पितामिष्टदेवतां कलौ कल्पयिष्यन्ति मंस्यन्ते इत्यन्वयः ॥ १ ॥ * * तस्मात्सुमतेः । वृद्धसेनायां तद्वार्यायाम् ॥ २ ॥
* * अथानन्तरमसुर्यामसुरीनाम्न्यां भार्यायां तत्तनयो देवताजितः पुत्रो जातः । ततो देवद्युम्नात् धेनुमतीसञ्ज्ञायां परमेष्ठी
सुतो जातः । तस्य परमेष्ठिनः सुवर्चलायां प्रतीहः पुत्र उपजातः ॥ ३ ॥ * * यः प्रतीहो बहुभ्यः आत्मविद्यामाख्याय
उपदिश्य स्वयं त्वात्मज्ञानप्रभावेण संशुद्धः निवृत्तसर्वकर्मलक्ष्मणो महापुरुषं पुरुषोत्तमं भगवन्तमनुक्षणं निरन्तरं सस्मर ।
प्रतिहर्त्ता स्तोता उद्गातेति त्रयः इत्याकोविदाः यज्ञादिकर्मनिपुणाः सूनुवः आसन् । अजनिषातां जातौ ॥ ४ ॥ * * उन्नीथो
हृदयजः पुत्र आसीदिति सर्वत्र सम्बन्धः । विभोस्तद्भार्यायां रतिसञ्ज्ञायां पृथुषेणः आसीत् । द्रुतिपुत्र इति द्रुतिसञ्ज्ञायां मयनामा
पुनः अजायतेत्यर्थः । स च राजर्षिषु प्रवरः श्रेष्ठ आसीत् । तत्र हेतुमाह—उदारश्रवा इति, यतः पुण्यकीर्तिरासीदित्यर्थः । तत्रापि
हेतुमाह—साक्षादिति, यतो जगतो रिरक्षिषया गृहीतं सर्वं गुणो येन तस्य भगवतो विष्णोः साक्षात्कला अंशावतार इत्यर्थः ।
अत एव लोकसङ्ग्रहार्थमात्मत्वादिलक्षणेन ज्ञानित्वादिना महापुरुषतां सर्वजनश्रेष्ठतां प्राप्तः ॥ ५ ॥ * * एतदेव तत्परि-
तप्रदर्शनेन स्पष्टयति—स वै इति । राज्ञश्च धर्मो द्विविधः, अभिषिक्तत्वात् प्रजापालनादिरूपः एकः, गृहस्थत्वाच्च यज्ञानुष्ठानादि-
रूपश्चापरः । स द्विविधोऽपि सर्वात्मना फलाभिसन्धिराहित्येन भगवति समर्पितः परमार्थलक्षणः परमपुरुषार्थसाधको भवति तेन
तथा ब्रह्मविदां परमभागवतानां चरणानुसेवया निरन्तरतदुपदेशावधारणेन च सम्पादितो यो भगवद्भक्तियोगस्तेन चाभीक्ष्णशो
निरन्तरं परिभाविता संस्कृता अतोऽतिशुद्धा मतिर्यस्य, अत एवोपरतमनात्म्यं देहेन्द्रियाद्यहम्भावो यस्मिंस्तस्मिन्नात्मनि अन्तःकरणे
स्वयमेवोपलभ्यमानं यद् ब्रह्म भगवानन्तर्यामी तस्यानुभवो यस्य अत एव निर्गतोऽभिमानो यस्य स तादृशोऽपि लोकसङ्ग्रहाय
अवनिमेवाजगुपत् पालयामासेत्यन्वयः । वा इति सर्वमहाजनप्रसिद्धमेतदिति प्रमाणं दर्शयति । प्रजानां पालनं दुष्टेभ्यो रक्षणम् ।
पोषणं अन्नादिभोग्यसम्पादनेन पुष्टीकरणम् । प्रीणनं प्रियवस्तुदानेन सन्तोषजननम् । उपलालनं मधुरवाक्यादिना हर्षोत्पादनम् ।
अनुशासनं शिक्षया सन्मार्गे प्रवर्तनम् । औपचारिकभगवत्स्वधारणायाह—महापुरुष इति, पुरुषोत्तम इत्यर्थः । तल्लक्षणमाह—
परावर इति, परे उत्कृष्टा ब्रह्मादयः अवरे अपकृष्टा यस्मात्तस्मिन्नित्यर्थः । तत्र हेतुमाह—ब्रह्मणीति, व्यापके इत्यर्थः ॥ ६ ॥ * *
या वैशब्देन गयमाहात्म्यस्य सर्वजनप्रसिद्धिः सूचिता, तां दर्शयति—तस्येति । यथा भगवदनुगृहीतानां पाण्डवानां यशो लोका
गायन्ति सूचयन् सम्बोधयति—हे पाण्डवेय तस्य गयस्येमां गाथां माहात्म्योपबृंहितां कथां पुराविदः सज्जना उपगायन्ति गानमेव दर्श-
यति । गयमिति पञ्चभिः यज्वा यज्ञाद्यनुष्ठानात् । अभिमानो सर्वतः सम्मानास्पदीभूतः अत्यहङ्कारी वा । बहुवित् अनेकशास्त्रमत-
ज्ञाता । धर्मगोप्ता प्रजापालनानुशासनादिना सर्वरक्षकः । समागता सम्प्राप्ता श्रियेन स तथा । सतां सदसः सभायाः पतिः सतां
सेवकः । एवं सर्वगुणसम्पन्नोऽपि भगवत्कलामृते भगवदवतारं विनाऽन्यो गायं नृपं कर्मभिः कः प्रतियाति सदृशो भवितुमर्हति ?
न कोपीत्यन्वयः ॥ ७ ॥ * * सत्याः यथार्था आशिषो यासां ताः यतः सतीः सत्यः पतिव्रताः दक्षकन्याः श्रद्धामैत्रीदयाद्याः
यं गयं सरिद्धिः सत्सरिज्जलैरभ्यषिञ्चन् । यस्य प्रजापालनानुशासनादिगुण एव वत्सत्वेन स्तुतमूढो यस्या गोरूपायाः सा धरा
पृथिवी यस्य निराशिषो निष्कामस्यापि प्रजानामाशिषः सर्वान कामान दुदुहे प्रपूरयामास । तं गयं कः प्रतियातीति सर्वत्र
यच्छब्दानां पूर्वैरेव सम्बन्धः ॥ ८ ॥

श्रीभगवत्प्रसादाचार्यविरचिता भक्तमनोरञ्जनी

अध्यायैर्भरतस्योक्तमष्टभिस्त्वेवमीहितम् । कीर्त्यन्ते वंशजास्तस्य भूपाः पञ्चदशे ततः ॥ १ ॥

भरतस्येति । भरतस्य सुमतिः नाम आत्मजः अभिहितः व्याहृतः । ऋषभपदवीं योगचर्यारूपमृषभदेवमार्गं, अनुवर्तमानं
यं सुमतिं अवलोकयेति शेषः । केचित् पाखण्डिनः अनार्याः उ ह वा व निश्चयेनैवेत्यर्थः । यद्वा चतुर्भिर्निपातैरवैदिकमतस्य
वैभाषिकादिचतुर्थो भेदः सूचितः । कलौ पापीयस्या पापरूपया स्वमनीषया निजबुद्ध्या अवेदसमाम्नातामवेदोक्तां देवतां बुद्ध-
देवतामित्यर्थः । कल्पयिष्यन्ति । बुद्ध एवायं साक्षात्सुमतिरूपेणावतीर्ण इति स्वकुमनीषया मंस्यन्ते इत्यर्थः ॥ १ ॥ * *
तस्मादिति । तस्मात् सुमतेः सकाशात्, वृद्धसेनायां भार्यायां देवताजित् नाम पुत्रः अभवत् । अथ आसुर्यायां आसुर्यासञ्ज्ञायां
देवताजिद्भार्यायां तत्तनयो देवताजित्पुत्रः देवद्युम्नः देवद्युम्नसंज्ञः, अभवत् । ततो देवद्युम्नात् धेनुमत्यां परमेष्ठी परमेष्ठिनामा
सुतः अभवत् । तस्य परमेष्ठिनः सुवर्चलायां सुवर्चलासञ्ज्ञायां भार्यायां प्रतीहः प्रतीहाख्यः पुत्रः उपजातः । यः प्रतीहः आत्मविद्यां

आख्याय बहुभ्यः समुपदिश्य स्वयं संशुद्धः व्याख्यानेनैव संशुद्धतां प्राप्नो निर्मलान्तःकरण इति यावत् । एवंभूतः सन्, महापुरुषं परमपुरुषम् अनुसंस्मर समुपासितवान् । अनुस्मृतिरत्र प्रत्यक्षतापन्नमुपासनं विवक्षितम् ॥ २ ॥ ❀ ❀ प्रतीहादिति । प्रतीहात्प्रतीहन्तृपतेः सकाशात्, सुवर्चलायां सुवर्चलासंज्ञाङ्गनायां, केचित्त्वत्र सुबालायामिति पठन्ति । प्रतिहर्त्ता आदिर्धेयां ते, प्रतिहर्त्ता प्रस्तोता उद्गाता इतिनामानः । सूनवस्योऽपि पुत्राः, इज्याकोविदा यज्ञनिपुणाः आसन् । तत्र प्रतिहर्तुः स्तुत्यां भार्यायां, अजश्च भूमा च तौ अजो भूमा चेति द्वौ पुत्रौ । अजनिषातामुदभूताम् । भूमाः अजस्यानुजाद् भूमनाम्नो नृपतेः, ऋषिकुल्यायां ऋषिकुल्यासंज्ञायां भार्यायां, उद्गीथ उद्गीथनामा सुतः, आसीत् । तत् उद्गीथात् देवकुल्यासंज्ञायां भार्यायां, प्रस्तावः प्रस्तावनामा पुत्रः आसीत् । केचित्त्वत्र प्रस्तारः इति पठन्ति । प्रस्तावात् नियुत्सायां नियुत्सासंज्ञायां भार्यायां, केचित्तु नियुत्सायामित्यत्र विप्रकुल्यायामिति पठन्ति । अपरे विरुत्सायामिति च पठन्ति । विभुर्विभुनामा, हृदयजः पुत्रः आसीत् । विभोः रत्यां रतिसंज्ञायां भार्यायां पृथुषेणः पृथुषेणाख्यः पुत्रः, जज्ञे । तस्मात्पृथुषेणात् आकुल्यामाकृतिसंज्ञायां भार्यायां नक्तः नक्तनामा नृपतिः जज्ञे । नक्तात् द्रुतिपुत्रः द्रुतिसंज्ञायां पत्न्यां जातः । केचित्त्वत्र कृतिपुत्र इति पठन्ति । अपरे ऋतिपुत्र इत्यपि पठन्ति । उदारश्रवा महाकीर्त्तिः, जगत्त्रिरक्षिषया जगतो रक्षितुमिच्छया, गृहीतसत्त्वस्य उपात्तशुद्धसत्त्वमूर्त्तः, भगवतः विष्णोः, साक्षात् कला अंशभूतः, आत्मवत्त्वं प्रशस्तमनस्कत्वमादिष्येत् तच्च तल्लक्षणं गुणश्च तेन, महापुरुषत्वं महापुरुषभावं प्राप्यः । गयो गयनामा राजर्षिप्रवरः, अजायत आसीदित्यर्थः ॥ ३ ॥ ❀ ❀ महापुरुषत्वमेवाह स वै, इति । स वै स एव गयः, प्रजानां पालनं खण्डमण्डलवर्तिभूपादिभ्यः परित्राणं च पोषणमन्नपानादिना संपोषणं च प्रीणनमर्थितप्रदानेन प्रीणनविधानं च लालनं सुतवत्संस्मरणं च अनुशासनं दुर्मागान्निवारणं च तल्लक्षणेन स्वधर्मेण स्ववर्णधर्मेण, इज्यादिना पञ्चमहायज्ञादिना स्वधर्मेण, स्वाश्रमधर्मेण चेत्येवं द्विविधेन धर्मेण, आदिशब्दो विवेकविमोकादीनामुपसंहाहकः । चशब्द आत्मयाथात्म्यज्ञानयोगसमुच्चायकः । परे ब्रह्मादयोऽवरा यस्मात्तस्मिन्, ब्रह्माणि ब्रह्मस्वरूपे, महापुरुषे भगवति, सर्वात्मना कायवाङ्मनोभिरित्येवं सर्वप्रकारेण, अर्पितपरमार्थलक्षणेन संपादितात्मनिवेदनत्वेन । अनभिसंहितफलेनेति वा । ब्रह्मविदां या चरणानुसेवा तथा आपादितः संपादितो यो भगवद्भक्तियोगस्तेन, च अभीक्ष्णशः पुनः पुनः परिभाविता विशोधिता अत एव विशुद्धा मतिर्यस्य सः, अत एव उपरतमनात्म्यं देहात्मभ्रमो यस्य सः । निवृत्तदेहात्मभ्रम इत्यर्थः । आत्मनि स्वात्मनि, स्वयं स्वत एव उपलभ्यमानमन्तरात्मतया साक्षात्क्रियमाणं यद् ब्रह्म तदेवात्मा परमात्मा तस्यानुभवो यस्य सः । एवंभूतः सन्नपि, निरभिमान एव देवात्मभ्रमस्वतन्त्रात्मभ्रमाभ्यां रहित इत्यर्थः । अवनिमिमां भूमिं, अजगपदरक्षत् ॥ ४ ॥ ❀ ❀ तस्येति । हे पाण्डवेय, पुराविदः पूर्वकालिकवृत्तान्ताभिज्ञाः, तस्य गयस्य, इमां माहात्म्यसूचिकां गाथां, उपगायन्ति । गाथामेवाह पञ्चभिः गयमिति । यच्चा यावत् श्रुतिविहितयज्ञानुष्ठानता, अभिमानी सर्वगुणजन्यमानास्पदीभूतः । बहुविद्रुहः, धर्मगोप्ता वर्णाश्रमधर्माणां संरक्षकः, समागता संप्राप्ता श्रीः संपद्येन सः, सदसः सभायाः पतिः, सतां भगवदैकान्तिकसाधूनां, सत्सेवकः सत्यसेवाकर्त्ता, एवंभूतः गयः नृपः अभूत् । तं गयं नृपं, भगवत्कलामृते भगवतोऽंशावतारं विना, कर्मभिः अन्यः कः प्रतियाति अनुकरोति । तत्सजातीयकर्मभिः भगवत्कलां विना कोऽपि पुमान् यच्चादिविशेषणविशिष्टं गयं नृपमनुकर्तुं न शक्नोतीत्यर्थः ॥ ५ ॥ ❀ ❀ यमिति । सतीः सत्यः, सत्या आशिषो यासां ताः, दक्षकन्याः श्रद्धामैत्रीदयाकीर्त्तिश्रीस्मृतिमेधाधृतिवितितिक्षाक्षमाद्याः । सरिद्धिः नदीजलैः, स्वरुभिरिति पाठे स्वतेजोभिः, यं गयं परया मुदा, अभ्यषिञ्चन् । निराशिषः निष्कामस्य, यस्य गयस्य, प्रजानां आशिषः कामान्, तस्य गुणा एव वत्सस्तेन स्तुतमूढो यस्याः सा, धरा कामधुञ्जही दुदुहे । यच्छब्दानां तं गयं कः प्रतियातीति संबन्धः ॥ ६ ॥ ❀ ❀ छन्दांसीति छन्दांसि वेदाः तद्विहितकर्माणि च, अकामस्य यस्य कामान् दुदुहुः । अथो नृपाः, युधि युद्धे, प्रत्यञ्चिताः बाणैः प्रतिपूजिताः सन्तः, यस्य बलि करं, आजहुरर्पयामासुः । तथा धर्मेण धर्मपरिपालनेन, पुष्कलदक्षिणाप्रदानधर्मेण वा । यदा विप्राः प्रत्यञ्चिताः, तदा ते परेत्य लोकान्तरे, आशिषां धर्मफलानां, षष्ठं अंशम्, आजहुः । 'पुण्यात् षड्भागमादत्ते राजा न्यायेन पालयन्' इति स्मृतेः ॥ ७ ॥ ❀ ❀ तस्येति । यस्य गयस्य उरुसोमपीथे बहुसोमपाने, अध्वरे यज्ञे, गयकर्त्तुं यज्ञे इत्यर्थः । मघोनि इन्द्रे, माघति मघं प्राप्नुवति सति, अध्वरात्मा भगवान्, श्रद्धया विशुद्धः निष्कपटः यः अचलः अन्तरायानुपहतः भक्तियोगः तेन समर्पितं प्रदत्तं इज्याफलं, आजहार । भक्तियोगापादितं प्रीतिरूपमिज्याफलमर्हणमिव प्रत्यक्षतः स्वीकृतवानित्यर्थः ॥ ८ ॥

आषानुवादः

भरतके वंशका वर्णन

श्रीशुकदेवजी कहते हैं—राजन् ! भरतजीका पुत्र सुमति था, यह पहले कहा जा चुका है । उसने ऋषभदेवजीके मार्गका अनुसरण किया । इसीलिए कलियुगमें बहुतसे पाखण्डी अनार्य पुरुष अपनी दुष्ट बुद्धिसे वेदविरुद्ध कल्पना करके उसे देवता मानेंगे ॥ १ ॥ ❀ ❀ उसकी पत्नी वृद्धसेनासे देवताजित् नामक पुत्र हुआ ॥ २ ॥ ❀ ❀ देवताजित्के असुरीके गर्भसे देवद्युम्न, देवद्युम्नके धेनुमतीसे परमेष्ठी और उसके सुवर्चलाके गर्भ से प्रतीह नामक पुत्र हुआ ॥ ३ ॥ ❀ ❀ इसने अन्य

पुरुषोंको आत्मविद्याका उपदेश कर स्वयं शुद्धचित्त होकर परमपुरुष श्रीनारायणका साक्षात् अनुभव किया था ॥ ४ ॥ * * *
 प्रतीहकी भार्या सुवर्चलाके गर्भसे प्रतिहर्ता, प्रस्तोता और उद्गाता नामके तीन पुत्र हुए । ये यज्ञादि कर्मोंमें बहुत निपुण थे । इनमें
 प्रतिहर्ताकी भार्या स्तुति थी । उसके गर्भ से अज और भूमा नामके दो पुत्र हुए ॥ ५ ॥ * * * भूमाके ऋषिकुल्यासे उद्गीथ,
 उसके देवकुल्यासे प्रस्ताव और प्रस्तावके नियुत्साके गर्भसे विभु नामका पुत्र हुआ । विभुके रतिके उदरसे पृथुषेण, पृथुषेणके
 आकूतिसे नक्त और नक्तके द्रुतिके गर्भसे उदारकीर्ति राजर्षिप्रवर गयका जन्म हुआ । ये जगतकी रक्षाके लिये सत्त्वगुणको
 स्वीकार करनेवाले साक्षात् भगवान् विष्णुके अंश माने जाते थे । संयमादि अनेकों गुणोंके कारण इनकी महापुरुषोंमें गणना की
 जाती है ॥ ६ ॥ * * * महाराज गयने प्रजाका पालन, पोषण, रक्षण, लाड़-चाव और शासनादि करके तथा तरह-तरहके
 यज्ञोंका अनुष्ठान करके निष्कामभावसे केवल भगवत्प्रीतिके लिये अपने धर्मों का आचरण किया । इससे उनके सभी कर्म सर्वश्रेष्ठ
 परमपुरुष परमात्मा श्रीहरिके अर्पित होकर परमार्थरूप बन गये थे । इससे तथा ब्रह्मवेत्ता महापुरुषोंके चरणोंकी सेवासे उन्हें
 भक्ति-योगकी प्राप्ति हुई । तब निरन्तर भगवच्चिन्तन करके उन्होंने अपना चित्त शुद्ध किया और देहादि अनात्म-वस्तुओंसे
 अहंभाव हटाकर वे अपने आत्माको ब्रह्मरूप अनुभव करने लगे । यह सब होनेपर भी वे निरभिमान होकर पृथ्वीका पालन करते
 रहे ॥ ७ ॥ * * * परीक्षित ! प्राचीन इतिहासकी जाननेवाले महात्माओंने राजर्षि गयके विषयमें यह गाथा कही है ॥ ८ ॥

गयं नृपः कः प्रतियाति कर्मभिर्यज्वामिमानी बहुविधर्मगोप्ता ।

समागतश्रीः सदसस्पतिः सतां सत्सेवकोऽन्यो भगवत्कलामृते ॥ ९ ॥

यमभ्यषिञ्चन् परया मुदा सतीः सत्याशिषो दक्षकन्याः सरिद्धिः ।

यस्य प्रजानां दुदुहे धराऽऽशिषो निराशिषो गुणवत्सस्तुतोधाः ॥ १० ॥

छन्दांसिकामस्य च यस्य कामान् दुदुहुराजदुरथो बलिं नृपाः ।

प्रत्यञ्चिता युधि धर्मेण विप्रा यदाशिषां षष्ठमंशं परेत्य ॥ ११ ॥

यस्याध्वरे भगवानध्वरात्मा मघोनि माद्यत्युरुसोमपीथे ।

श्रद्धाविशुद्धाचलभक्तियोगसमर्पितेन्याफलमाजहार ॥ १२ ॥

यत्प्रीणनां बर्हिषि देवतिर्यङ्मनुष्यनीरुत्तणमाविरिञ्चात् ।

प्रीयेत सद्यः स ह विश्वजीवः प्रीतः स्वयं प्रीतिमगाद्रयस्य ॥ १३ ॥

गयाद्रयन्त्यां चित्ररथः सुगतिरवरोधन इति त्रयः पुत्रा बभूवुश्चित्ररथादर्णायां सम्राडजनिष्ट ॥ १४ ॥ तत

उत्कलायां मरीचिर्मरीचेर्बिन्दुमत्यां बिन्दुमानुदपद्यत तस्मात्सरधायां मधुर्नामाभवन्मघोः सुमनसि वीरव्रतस्ततो भोजायां

मन्युप्रमन्यु जज्ञाते मन्थोः सत्यायां भौवनस्ततो दूषायां त्वष्टाजनिष्ट त्वष्टुर्विरोचनायां विरजो विरजस्य शतजित्प्रवरं

पुत्रशतं कन्या च विपूच्यां किल जातम् ॥ १५ ॥

तत्रायं श्लोकः—

प्रेयव्रतं वंशमिमं विरजधरमोद्धवः । अकरोदत्यलं कीर्त्या विष्णुः सुरगणं यथा ॥ १६ ॥

इति श्रीमद्भागवते महापुराणे पारमहंस्यां संहितायां पञ्चमस्कन्धे प्रियव्रतवंशानुकीर्तनं नाम पञ्चदशोऽध्यायः ॥ १५ ॥

अन्वयः—यज्वा अभिमानी बहुवित् धर्मगोप्ता समागतश्रीः सताम् सदसः पतिः सत्सेवकः कः अन्यः नृपः भगवत्कलामृते ऋते गयम् कर्मभिः प्रतियाति ॥ ९ ॥ * * * सतीः सत्याशिषः दक्षकन्याः परया मुदा यम् सरिद्धिः अभ्यषिञ्चन् निराशिषः यस्य गुणवत्सस्तुतोधाः धरा प्रजानाम् आशिष दुदुहे ॥ १० ॥ * * * छन्दांसि च अकामस्य यस्य कामान् दुदुहुः अथो युधि प्रत्यञ्चिताः नृपाः बलिम् आजहुः धर्मेण विप्राः परेत्य यत् आशिषाम् षष्ठम् अंशम् ॥ ११ ॥ * * * यस्य उरुसोमपीथे यस्याध्वरे मघोनि माद्यति अध्वरात्मा भगवान् श्रद्धाविशुद्धाचलभक्तियोगसमर्पितेन्याफलम् आजहार ॥ १२ ॥ * * *

१. प्रा० पा०—यथेप्तिता । २. प्रा० पा०—धर्मे च । ३. प्रा० पा०—समर्थितेन्या । ४. प्रा० पा०—यत्प्रीणनं बर्हिषि । ५. प्रा० पा०—दुमनसा । ६. प्रा० पा०—विपूच्या । ७. प्रा० पा०—वंशानुकीर्तनं ।

यत्प्रीणनात् आनिरिञ्चात् देवतिर्यङ्मुन्यवीरुचुणम् सद्यः प्रीयेत सः स्वयम् प्रीतः विश्वजीवः यस्य बहिषि ह प्रीतिम् अगात् ॥ १३ ॥ ❀ ❀ गयात् गयन्त्याम् चित्ररथः सुगतिः अवरोधनः इति त्रयः पुत्राः बभूवुः चित्ररथात् ऊर्णायाम् सन्नाद अजनिष्ट ॥ १४ ॥ ❀ ❀ ततः उत्कलायाम् मरीचिः मरीचेः बिन्दुमयाम् बिन्दुमान् उदपद्यत तस्मात् सरथायाम् मधुनासा अश्वत् मधोः सुमनसि वीरजतः ततः भोजायाम् मधुप्रमंथू जहाते मंथोः सत्यायाम् भौवनः ततः दूषणायाम् त्वष्टा अजनिष्ट त्वष्टुः विरोचनायाम् विरजः विरजस्य विपूच्याम् शतजितप्रवरम् पुत्रशतम् कन्या न किल जातम् ॥ १५ ॥ ❀ ❀ तत्र अयम् श्लोकः चरमोद्भवः विरजः इमं प्रैषव्रतम् वंशम् कीर्त्या यथा विष्णुः सुराणाम् अति अलम् अकरोत् ॥ १६ ॥

इति पञ्चदशोऽध्यायः ॥ १५ ॥

श्रीधरस्वामिविरचिता भावार्थदीपिका

कर्मभिर्गयं कः प्रतियात्यनुकरोति न कोपि । अत्र हेतुः । यज्वादिरूपो भगवत्कलां गयमृतेऽन्यः क इत्यनुषंगः । अभिमानी सर्वतो मानास्पदं मनस्वीति वा । समागता संप्राप्ता श्रीयेन यमिति वा । सतां सदसः सभायाः पतिः । सतां सेवकः । यद्वा यज्वादिरूपोऽपि भगवत्कलामृते गयं कोऽन्यः प्रतियातीत्यन्वयः ॥ ९ ॥ ❀ ❀ सतीः सत्यः सत्या आशिषो यासां ताः दक्षकन्याः श्रद्धासैत्रीदयेत्याद्याः । निराशिषोऽपि यस्य प्रजानामाशिषः कामान् धरा दुदुहे । तस्य गुणा एव वत्सस्तेन स्तुतमूढो यस्याः पृथिव्याः । यच्छब्दानां तं गयं कः प्रतियातीति सम्बन्धः ॥ १० ॥ ❀ ❀ छन्दांसि वेदास्तद्विहितकर्माणि च दुदुर्दुदुहः । युधि प्रत्यञ्चिता बाणैः प्रतिपूजिता नृपा यस्य । बलिमाजहुरर्पयामासुः । धर्मेण पालनेन दक्षिणादिभिश्च यदा प्रत्यञ्चिता विप्रास्तदा परेत्य लोकांतरे आशिषां धर्मफलानां षष्ठमंशमाजहुरः । “पुण्यषड्भागमादत्ते न्यायेन परिपालयन्” इति स्मृतेः ॥ ११ ॥ ❀ ❀ उरुसोमपीथे बहुसोमपानेऽध्वरे मघोनि इंद्रे माद्यति मदं प्राप्नुवति सति श्रद्धया विशुद्धो योऽचलो भक्तियोगस्तेन समर्पितमिष्याफलमाजहार । अर्हणमिव प्रत्यक्षतः स्वीकृतवानित्यर्थः ॥ १२ ॥ ❀ ❀ यस्य भगवतः प्रीणनात् । देवादीनां द्वंद्वैक्यम् । तत्सद्यः प्रीयेत प्रीतिं गच्छेत् । स विश्वजीवः सर्वांतर्यामी स्वयं प्रीतरूप एव बहिषि यज्ञे गयस्य ह स्फुटं प्रीतिमगात्पुत्रोऽस्मीति प्रत्यक्षं प्रीतिमाविष्कृतवानित्यर्थः ॥ १३-१४ ॥ ❀ ❀ सुमनसि स्त्रियाम् ॥ १५ ॥ ❀ ❀ कीर्त्या अतिशयेनालमकरोद् भूषितवान् ॥ १६ ॥

इति श्रीमद्भागवते पञ्चमे टीकायां पञ्चदशोऽध्यायः ॥ १५ ॥

श्रीवंशीधरकृतो भावार्थदीपिकाप्रकाशः

अत्राननुकरणे । अनुषंगोऽन्वयः । प्रसिद्धार्थमाह-मनस्वी वेति । यत्नवान्सर्व एव श्रियं प्राप्नोति ‘उद्यमेन यथा लक्ष्मीः’ इत्युक्तेरत्र को विशेषोऽत आह-यमिति । वेति । यज्वादिरूपमित्येवंहं व्याख्यानं न शब्दबोधितमपि तु नेयमेव प्रथमांतद्वितीयांतयोऽन्योन्यं विशेष्यविशेषणभावेनान्नब्रह्मणुपलब्धेरत आह-यद्वेति ॥ ९ ॥ ❀ ❀ ऊधो दुग्धाशयः ॥ १० ॥ ❀ ❀ दुदुहुरिह दीर्घ आर्षः । षष्ठे भागः षड्भाग इति तद्वितनिवृत्तिरप्यार्थेव । स्मृतेर्याज्ञवल्क्योक्तेः ॥ ११ ॥ ❀ ❀ यस्य गयस्य । अध्वरात्मा यज्ञमूर्तिर्विष्णुः । इत्यर्थ इति । ‘न हि परोक्षतया ब्रह्मार्पणम्’ इति न्यायेन भगवति यज्ञफलं तेनार्पितं किंतु तद्वक्तिपरवशः संकल्पितं वस्तु ब्राह्मण इव साक्षात्तद्वस्तु स्वहस्तेनैव स्वीचकारेति भावः ॥ १२ ॥ ❀ ❀ इत्यर्थ इति । तद्यशो लोके ख्यापयितुं स्वयं भगवांस्तस्मा अहो ते यज्ञो यत्र मेऽस्तीव वृत्तिर्जातेत्यादेति भावः ॥ १३-१४ ॥ ❀ ❀ ततः सन्नाजः । तस्मात् बिन्दुमतः । ततो वीरव्रतात् । ततो भौवनात् ॥ १५ ॥ ❀ ❀ विरजमाहात्म्यबोधकं प्राचां श्लोकमाह-तत्रायमिति । तत्र विरजविषये । अयं ब्रह्ममाणः । इमं कथितम् । चरमाणां शतजिवादीनामुद्भवो यस्मात्स तथा ॥ १६ ॥

इति श्रीमद्भागवतभावार्थदीपिकाप्रकाशे पञ्चमस्कन्धे पञ्चदशोऽध्यायः ॥ १५ ॥

श्रीमद्गीरराधवव्याख्या

गाथामेवाह गयमिति पञ्चभिः । गयं नृपं कः पुमान् कर्मभिः प्रतियाति तत्सजातीयकर्मभिः कोऽपि पुमानानुकुतु शक्नोतीत्यर्थः । तत्कृतं कर्म पुनरन्यः कर्तुं न प्रभवतीति यावत् । तत्र हेतुं वदन्प्रतियानाश्रयधर्मवत्तामाह । यज्वा यावच्छ्रुतिविहितयज्ञानुष्ठाता अभितो मानी सन् मानास्पदः बहुज्ञः वर्णाश्रमधर्माणां गोप्ता समागता, सम्प्राप्ता श्रीः सम्पद्येन यस्मिन्निति वा सप्तमी सदसः सभायाः पतिः सतां सेवकश्चान्यो भगवत्कलां गयमृते य विना यज्वादिगुणाश्रयः कोऽपि नास्तीत्यर्थः । यद्वा । यज्वत्वादि-

गुणविशिष्टोऽपि भगवत्कलां गयमृते कोऽन्यः प्रतियातीत्यन्वयः । अस्मिन् पक्षे भगवत्कलात्वमेव प्रतियानशक्तो धर्मः ॥ ९ ॥ ❀ ❀ सतीः सत्यः सत्या आशिषो यासां ताः दक्षकन्याः श्रद्धामैत्रीदयाकीर्तिश्रीस्मृतिमेधाधृतितितिक्षाक्षमाद्याः सरिद्धिः स्वतेजोभिः यमभ्य-
पिञ्चन् श्रेष्ठमकुर्वन् यस्य गयस्य निराशिषः निष्कामस्य प्रजानामाशिषः कामान् धरा दुदुहे । धरा कथम्भूता तस्य गुणा एव वत्सास्तैः
स्तुतमूढो यस्याः सा ॥ १० ॥ ❀ ❀ छन्दांसि च यस्य कामान्दुदुहे नृपा युधि युद्धे प्रत्यञ्चिताः बाणैः प्रतिपूजिता बलिमाजह्वरप-
यामासुः तथा धर्मेण धर्मपरिपालनेन दक्षिणादिभिश्च प्रत्यञ्चिता विप्राः परेत्य लोकान्तरे आशिषां धर्मफलानां षष्ठमंशमाजहुः
“पुण्यात्पद्मभागमादत्ते राजा न्यायेन पालयन्” इति स्मृतेः ॥ ११ ॥ ❀ ❀ यस्य गयस्याध्वरे यज्ञे गयकर्तृके यज्ञ इत्यर्थः ।
मघोनीन्द्रे उरुः सोमपीथः यस्य तस्मिन् बहुसोमपानेऽत एव माद्यति मदं प्राप्नुवति सति उरुसोमपीथे इत्यध्वरस्य विशेषणं वा
अध्वरात्मा यज्ञशरीरकः स भगवान् श्रद्धया विशुद्धो निष्कपटो योऽचलोऽन्तरायानुपहतो भक्तियोगस्तेन समर्पितमिज्याफलमाज-
हार भक्तियोगोपपादितं प्रतिरूपमिज्याफलमर्हणमिव प्रत्यक्षतः स्वीकृतवानित्यर्थः ॥ १२ ॥ ❀ ❀ तदेव प्रपञ्चयति । बर्हिषि यज्ञे
यत्प्रीणनाद्यस्य भगवतः प्रीणनादाचतुर्मुखं देवादि सद्यः प्रीयेत प्रीतं भवेत्-देवादीनां द्वन्द्वैक्यं-कुतः हि यस्मात्स विश्वजीवः विश्वं
जीवयतीति विश्वजीवः विश्वस्य प्राणभूतः एवम्भूतो भगवान् स्वयं प्रीतः निरतिशयप्रीतिविशिष्टः गयस्य प्रीतिमगात्प्राप्तः गयस्य
प्रीतिविषयोऽभूदित्यर्थः । अदादिति पाठे स्वयं गयविषयकनिरतिशयप्रीतियुक्तो भगवान् तस्यापि स्वविषयां प्रीतिं प्रीत्यात्मिकां बुद्धि-
मदादित्यर्थः “प्रियो हि ज्ञानिनोऽत्यर्थमहं स च मम प्रियः, दंढामि बुद्धियोगं तं येन मामुपयान्ति ते, अदान्मे ज्ञानमैश्वर्यं स्वस्मिन्
भावं च केशवः” इत्यादिवचनजातार्थोऽत्रानुसन्धेयः ॥ १३ ॥ ❀ ❀ एवं गयस्य महापुरुषतामुपपाद्य प्रस्तुतां सन्ततिमाह
गयादिति । गयाज्जयन्त्यां भार्यायां चित्ररथादयः त्रयः पुत्रा बभूवुस्तेषां मध्ये चित्ररथादूर्जायां भार्यायां सम्राडाख्यः पुत्रोऽजनिष्ट
उत्पन्नस्ततः सम्राजः उत्कलायां भार्यायां मरीचिः मरीचिर्बिन्दुमत्यां बिन्दुमान्पुत्र उत्पन्नः तस्माद्विन्दुमतः सुषेणायां भार्यायां
मधुर्नामात्मजोऽभवत् मधोः सुमनसि भार्यायां त्वष्टा नाम पुत्रो जातः ततस्त्वष्टुर्विरोचनायां भार्यायां विरजोऽजायत जातः । विरजस्य
विरजाद्विषूच्यां भार्यायां शतजित्प्रवरो मुख्यो यस्य तत्पुत्राणां शतं जातं कन्या च जाता । किलेति प्रसिद्धौ ॥ १४-१५ ॥ ❀ ❀
प्रियव्रतसन्तानमुपसंहरति तत्रेति । तत्र प्रियव्रतसन्तानविषयेऽयं श्लोकः पठ्यते इति शेषः । चरमोद्भवः चरमस्य पुत्रशतस्य
शतजिदादेः उद्भवः उद्भवस्यस्मादित्युद्भवः जनको विरजः इममुक्तं प्रियव्रतं वंशं कीर्त्याऽलमकरोदलङ्कृतवान् यथा विष्णुरुपेन्द्रः
सुरगणमिन्द्रादिदेवतावर्गमिति ॥ १६ ॥

इति श्रीमद्भागवते महापुराणे पञ्चमस्कन्धे श्रीमद्विजयध्वजतीर्थकृतभागवतचन्द्रचन्द्रिकायां पञ्चदशोऽध्यायः ॥ १५ ॥

श्रीमद्विजयध्वजतीर्थकृता पदरत्नावली

गयमित्यादिना अन्यः कः कर्मभिः गयं नृपं प्रतियाति प्रतिनिधिर्भवति कीदृशः यज्वेत्यादिगुणकर्मवान् सतां सदसस्पतिः
कोऽपि वास्तीति नेत्याह भगवत्कलामिति । भगवतां ज्ञानभक्त्या भाग्यवतां कर्मदेवानां कलामङ्गमेकमन्तरेण । तदुक्तम् “प्रियव्रतो
गयश्चैव कर्मदेवसमौ गुणैः” इति ॥ ९ ॥ ❀ ❀ सतीः सत्यः दक्षकन्याः कीर्तिः श्रीर्वाक् स्मृतिर्मेधा धृतिः क्षमेत्याद्याः स्वयं-
गुणवत्त्वेन स्तुतमूढो यस्याः सा तथा सा धरा गयस्य राज्ञः सतीनां प्रजानां यथेप्सिताः आशिषो दुदुहे । वा इत्यनेन सकलजगद्दशी-
करणशक्तिसमुद्भूतपुरुषोत्तममन्त्रसिद्धो गय इति सूच्यते ॥ १० ॥ ❀ ❀ वेदा अपि तदुक्तफलानिच्छत्वेऽपि सर्वाभीष्टान्
दुदुहुरित्याह छन्दांसीति । नृपान्विशिनष्टि प्रत्याहता इति युद्धे पराजिता इत्यर्थः । विप्रा धर्मे प्रत्याहता धर्माभिमुखीकृताः
प्रजाश्च यस्याशिषो धनलक्षणाः षष्ठमंशमाजह्वरित्यन्वयः । अनुष्ठितपुण्यलक्षणाशिषो वा ॥ १० ॥ ❀ ❀ उरुसोमपीथे बहुसोम-
पानेऽध्वरस्य सारमादत्ते कर्तव्यः फलं ददाति चेत्यध्वरात्मा मघोनि देवेन्द्रे माद्यति मदं गच्छति सति श्रद्धया विशुद्धो योऽचलो
भक्तियोगस्तेन समर्पितमिज्याफलं यागादिपूजालक्षणकर्मफलमाजहार ददौ ॥ १२ ॥ ❀ ❀ यस्य हरेः प्रीणनाजगत्प्रीयेत
प्रीतं स्यात् स्वयं स्वतः प्रीतः ॥ १३-१४ ॥ ❀ ❀ शतजिन्नामपुत्रः प्रवरो ज्येष्ठो यस्मात्तच्छतजित्प्रवरम् ॥ १५ ॥ ❀ ❀
अत्यलमतीवालमकरोत् ॥ १६ ॥

इति श्रीमद्भागवते महापुराणे पञ्चमस्कन्धे श्रीमद्विजयध्वजतीर्थकृतपदरत्नावल्यां पञ्चदशोऽध्यायः ॥ १५ ॥

श्रीमज्जीवगोस्वामिकृतः कमसन्दर्भः

विश्वजीवः सर्वजीवनहेतुः । स्वयं प्रीतः सुखरूपोऽपि ॥ १३-१६ ॥

इति श्रीमद्भागवते महापुराणे पञ्चमस्कन्धे श्रीमज्जीवगोस्वामिकृतकमसन्दर्भस्य पञ्चदशोऽध्यायः ॥ १५ ॥

श्रीमद्विभ्वनाथचक्रवर्तिकृता सारार्थदर्शिनी

प्रतियाति अनुकरोति । अभिमानी सर्वतो मानास्पदं मनस्वीति वा सतां यत् सदस्तस्य पतिः भगवदंशं विना कोऽन्यो यज्वादिरूपोऽपि गयं प्रतियातीत्यन्वयः ॥ ९ ॥ ❀ ❀ सतीः सत्यः दक्षकन्या श्रद्धामैत्रीदयाद्याः सत्याशिषः श्रद्धामैत्रीदयाद्यास्ते सन्तिवति सत्या आशिषो यासां ताः । निराशिषो निष्कामस्यापि यस्य प्रजानामाशिषो धरा दुदुहे । गुण एव वत्सः तेन स्तुतमूधो यस्याः सा ॥ १० ॥ ❀ ❀ युधि प्रत्यञ्चिताः बाणैः प्रतिपूजिता नृपा बलिमाजहुः धर्मेण दक्षिणादिभिः प्रत्यञ्चिता विप्रा यद्यरमे परेत्य लोकान्तरे आशिषां स्वाचरितधर्मफलानां षष्ठमंशमाजहुः । “पुण्यषड्भागमादत्ते न्यायेन परिपालयन्” इति स्मृतेः ॥ ११ ॥ ❀ ❀ उरुसोमपीथे बहुसोमपानेऽध्वरे मघोनि इन्द्रे माद्यति सति आजहार अर्हणमिव प्रत्यक्षतः स्वीचकार ॥ १२ ॥ ❀ ❀ यस्य भगवतः प्रीणनात् देवादिकं प्रीयेत स विश्वजीवैः सहित एव स्वयं प्रीतिरूपः सन् तृप्तोऽस्मीति प्रीतिमाविश्रकार ॥ १३-१६ ॥

इति सारार्थदर्शिन्यां हर्षिण्यां भक्तचेतसाम् । पञ्चमेऽयं पञ्चदशः सङ्गतः सङ्गतः सताम् ॥ १५ ॥

श्रीमच्छुक्लदेवकृतः सिद्धान्तप्रदीपः

भगवत्कलामृते यज्वादिरूपः कः नृपः गयं प्रतियाति अनुकरोति न कोऽपीत्यर्थः । समागता संप्राप्ता श्रीयं तथाभूतोऽपि सतां सदसः सभायाः पतिः सतां सेवकोऽपि ॥ ९ ॥ ❀ ❀ सत्या आशिषो यासां ताः सतीः सत्यः दक्षकन्याः श्रद्धामैत्रीदया-कीर्तिस्मृतिमेधाद्याः सरिद्रिः सह यं मुदा अभ्यविश्रन् निराशिषः निष्कामस्यापि यस्य प्रजानामाशिषः कामान् गुणाः गयगुणाः एव वत्सासैः स्तुतमूधो यस्याः सा धरा दुदुहे तं कः प्रतियातीति सम्बन्धः ॥ १० ॥ ❀ ❀ यस्याकामस्यापि छन्दांसि वेदाः कामान् दुदुहुः अर्पयामासुः युधि प्रत्यञ्चिताः धर्मयुद्धेन पूजिताः यस्य बलिमाजहुः । विप्राः यदा दानमानैः प्रत्यञ्चिताः तदा परेत्य लोकान्तरे आशिषां स्वपुण्यकर्मफलानां षष्ठमंशमाजहुः “पुण्यात्षड्भागमादत्ते न्यायेन परिपालयन्” इति स्मृतेः । यस्य गयस्य उरुसोम-पीथे बहुसोमपाने अध्वरे यज्ञे मघोनि इन्द्रे माद्यति मदाविष्टे सति अध्वरस्य आत्मा आश्रयः स्वामी “अहं हि सर्वयज्ञानां भोक्ता च प्रभुरेव च” इति श्रीमुखवचनात् श्रद्धया विशुद्धो निर्मलोऽचलो दृढो यो भक्तियोगस्तेन समर्पितमिष्याफलमाजहार साक्षादाविर्भूय महतादरेण गृहीतवान् ॥ ११-१२ ॥ ❀ ❀ यस्य भगवतः प्रीणनात् प्रसन्नतोत्पादनात् आविरञ्चात् विरञ्चिमभिष्याप्य देवादि सद्यः प्रीयेत प्रसन्नं भवेत् स विश्वजीवः सर्वान्तर्यामी स्वयं प्रीतः स्वभावतः प्रीतिरूप एव बर्हिषि यज्ञे गयस्य ह स्फुटं प्रीतिमगात् प्राप्तः गयं प्रति प्रसन्नोऽभूदित्यर्थः ॥ १३-१४ ॥ ❀ ❀ सुमनसि भार्यायाम् ॥ १५ ॥ ❀ ❀ विरजः प्रियव्रतं वंशं कीर्त्या अतिशयेनालमकरोद् भूषितवान् विष्णुर्वात्मनः ॥ १६ ॥

इति श्रीमद्भागवते महापुराणे पञ्चमस्कन्धे श्रीमच्छुक्लदेवकृतसिद्धान्तप्रदीपे पञ्चदशाध्यायार्थप्रकाशः ॥ १५ ॥

श्रीस्वामिश्रीगिरिधरलालविहिता बालप्रबोधिनी

यस्य अकामस्य कामनारहितस्यापि कामान् छन्दांसि वेदास्तद्विहितानि कर्माणि च दुदुहुः दुदुहुः । अथो तथा युधि प्रत्य-ञ्चिताः बाणैः प्रतिपूजिताः नृपाः बलिमाजहुः धनादिकमर्पयामासुः । तथा धर्मेण प्रजापालनादानादिलक्षणेन यदा विप्रादयः प्रजाः प्रत्यञ्चितास्तदा परेत्य लोकान्तरे आशिषां शुभकर्मफलानां षष्ठमंशमाजहुः ‘पुण्यषड्भागमादत्ते न्यायेन परिपालयन्’ इति स्मृतेः ॥ ९ ॥ ❀ ❀ उरुसोमपाने यस्याध्वरे मघोनि इन्द्रे माद्यति मदं प्राप्नुवति सति श्रद्धया विशुद्धोऽचलो भक्तियोगस्तेन समर्पितम् इष्याफलमध्वरात्मयज्ञमूर्तिर्भवानाजहार प्रत्यक्षतोऽर्हणमिव स्वयं स्वीकृतवानित्यर्थः ॥ १० ॥ ❀ ❀ यत् यस्य भगवतः सर्वात्मनः प्रीणनात् आविरञ्चात् ब्रह्माणमभिष्याप्य देवादिसर्व सद्यः प्रीयेत प्रीतिं गच्छेत् स विश्वं जीवयतीति विश्वजीवः सर्वान्तर्यामी स्वयं प्रीतः परमानन्दनिजरूपलाभेन परिपूर्णकामत्वात् सर्वदा प्रसन्नचित्तोऽपि गयस्य बर्हिषि यज्ञे प्रीतिमगात्, हे राजस्तव पूजयाहं तृप्तोऽस्मि प्रसन्नोऽस्मीत्युक्तवानित्यर्थः । हेति भक्तिमहिम्नः आश्चर्यं सूचयति ॥ ११ ॥ ❀ ❀ एवं गयमाहात्म्यं प्रदर्श्य तद्वंशम-नुकामति—गयादिति ॥ १२ ॥ ❀ ❀ तस्मात् विदुमतः । सुमनसि भार्यायाम् । विरजस्य विपूच्यां भार्यायां शतजित् प्रवरो ज्येष्ठो यस्मिन् तादृशं पुत्रशतं जातं एका कन्या च जातेत्यन्वयः । किलेति निश्चयं दर्शयति ॥ १३ ॥ ❀ ❀ प्रियव्रतवंशे आदिमध्ययोरुत्तमत्वस्य कथितत्वादित्यस्य विरजस्याप्युत्तमत्वकथनेन सर्वेषां सन्दंशन्यायेनोत्तमत्वं सूचयन् स्वरूपेण स्थितिप्रकरण-मुपसंहरति—तत्रेति । तत्र विरजस्य पुण्यकीर्तौ पुराविदां वृद्धानामयं श्लोको वर्तते इत्यर्थः । तमेव श्लोकं दर्शयति—प्रियव्रतमिति । चरमोद्भवः प्रियव्रतवंशे अन्ते जातो विरजः स्वकीर्या पुण्ययशसा इमं प्रियव्रतवंशमत्यलमकरोत् अतिशयेन भूषितवानित्यन्वयः । तत्र दृष्टान्तमाह—विष्णुरिति । यथा सुरोत्तमो विष्णुः स्वतेजसा विजयसम्पादनात् सुरगणमत्यलं करोति तद्वत् ॥ १४-१६ ॥

इति श्रीबलभाचार्यवंश्यगोपालसूनुना । श्रीमन्मुकुन्दरायाणां । पादसेवाधिकारिणा ॥ १ ॥

श्रीमद्विरिधराख्येन भजनात्मन्वसिद्धये । श्रीमद्भागवतस्येयं टीका बालप्रबोधिनी ॥ २ ॥

रचिता पञ्चमे तत्र ज्ञानेन स्थितिरूपेण । गतः पञ्चदशो वृत्ति वंशभ्रैष्ठ्यनिरूपकः ॥ ३ ॥

श्रीभगवत्प्रसादाचार्यविरचिता भक्तमनोरञ्जनी

एतदेव प्रपञ्चयति यत्प्रीणनादिति । बर्हिषि यज्ञे, यत्प्रीणनाद्यस्य भगवतः प्रीणनात्, देवाश्च तिर्यञ्चश्च मनुष्याश्च वीरधश्च तृणानि चेति द्वन्द्वैक्यम् । आविरिञ्चात् ब्रह्माणमभिव्याप्य, सर्वं जगदिति शेषः । सद्यस्तक्षणमेव, प्रीयेत प्रियं भवेत् । स उक्तविधः, विश्वजीवः सर्वान्तर्यामी, प्रीतः निरतिशयप्रीतिविषयः, भगवान् यस्य गयस्य, यज्ञे इति शेषः । स्वयमेव ह स्फुटमेव । प्रीति अगात् । तृप्तोऽस्मीति स्वयं प्रत्यक्षप्रीतिमाविष्कृतवानित्यर्थः ॥ ९ ॥ * * एवं गयस्य महापुरुषतामुपपाद्य प्रसङ्गप्राप्तं तत्संततिमाह गथादिति । गथात् गयन्त्यां गयन्तीसंज्ञायां भार्यायां कचित्तु जयन्त्यामित्यपि पाठस्तत्पक्षे जयन्तीसंज्ञाङ्गनाथामित्यर्थः । चित्ररथः, सुगतिः, अवरोधनः, इत्येते त्रयः पुत्राः बभूवुः । तेषां मध्ये, ज्येष्ठात् चित्ररथात्, ऊर्णायां ऊर्णासंज्ञायां भार्यायां, सम्राट् सम्राट्संज्ञः पुत्रः, अजनिष्ट उत्पन्नः । ततः सम्राजः सकाशात्, उत्कलायामेतत्संज्ञायां पत्न्यां, मरीचिर्मरीचिनामा पुत्रः अजनिष्ट । मरीचेः बिन्दुमत्यां बिन्दुमतीसंज्ञाङ्गनायां, बिन्दुमानेतन्नामा पुत्रः उदपद्यत उत्पन्नोऽभूत् । तस्मात् बिन्दुमतः सकाशात्, सुषेणायां सुषेणाख्यायां पत्न्यां, अत्र कचित्सरघायामिति पाठस्तत्रैतत्संज्ञायामित्यर्थः । मधुनामा पुत्रः अभवत् । मधोः सकाशात् सुमनसि सुमनःसंज्ञायां पत्न्यां, वीरव्रतः वीरव्रतनामा पुत्रः, अभवत् । ततो वीरव्रतात्, भोजायां भोजाख्यायां पत्न्यां, मन्थुश्च प्रमन्थुश्च तौ मन्थुप्रमन्थुनामानौ पुत्रावित्यर्थः । जज्ञाते उत्पन्नौ बभूवुः । मन्थोः प्रमन्थुज्येष्ठप्रातुः सकाशात्, सत्यायां सत्याख्याङ्गनायां, भौवनः भौवननामा पुत्रः, जज्ञे । ततो भौवनात्, दूषणायां दूषणाख्यायां पत्न्यां, त्वष्टा त्वष्टसंज्ञः पुत्रः अजनिष्ट । अयमदिति सुतात्त्वष्टुरन्य एवातस्तद्वैक्यभ्रमोऽत्र न विधेयः । त्वष्टुर्नृपसकाशात्, विरोचनायां विरोचनाख्याङ्गनायां विरजो विरजनामा पुत्रः अजायत । विरजस्य त्रिपूच्यां विषूचीसंज्ञायां पत्न्यां शतजित्प्रवरं शतजिन्मुखं, पुत्रशतं कन्या च, पुत्रशतं जातं कन्या च जातेत्यर्थः । किलेति प्रसिद्धौ ॥ १०-१५ ॥ * * प्रियव्रतसंतानमुपसंहरति तत्रेति । तत्र प्रियव्रतसंतानविषये, अयं श्लोकः पठ्यते इति शेषः । प्रैयव्रतमिति । चरमोऽन्तिम उद्भवः शतजिद्वायुद्भवो यस्मात्तथाभूतः विरजः । विष्णुविक्रमः सुरगणं यथा इन्द्रादिदेवतावर्गमिवेत्यर्थः । प्रैयव्रतं प्रियव्रतसंबन्धिनं इमं वंशं कीर्त्या निकलंकेन यशसा अत्यतिशयेन, अलं अकरोदलंकृतवान् ॥ १६ ॥

इति श्रीधर्मधुरंधरश्रीधर्मात्मजप्रत्यक्षपुरुषोत्तमसहजानन्दस्वामिसुतश्रीधुरवीराचार्यसूनुभगवत्प्रसादाचार्यविरचितायां

मन्वयार्थावबोधिन्यां भक्तमनोरञ्जनाख्यायां श्रीमद्भागवतटीकायां पञ्चमस्कन्धे पञ्चदशोऽध्यायः ॥ १५ ॥

अहो ! अपने कर्मोंसे महाराज गयकी बराबरी और कौन राजा कर सकता है ? वे साक्षात् भगवान्की कला ही थे । उन्हें छोड़कर और कौन इस प्रकार यज्ञोंका विधिवत् अनुष्ठान करनेवाला, मनस्वी, बहुज्ञ, धर्मकी रक्षा करनेवाला, लक्ष्मीका प्रियपुत्र, साधुसमाजका क्षिरोमणि और सत्पुरुषोंका सच्चा सेवक हो सकता है ? ॥ ९ ॥ * * सत्यसङ्कल्पवाली परम साध्वी श्रद्धा, मैत्री और दया आदि दक्षकन्याओंने गङ्गा आदि नदियोंके सहित बड़ी प्रसन्नतासे उनका अभिषेक किया था तथा उनकी इच्छा न होनेपर पर भी वसुन्धराने, गौ जिस प्रकार बछड़ेके स्नेहसे पिन्हाकर दूध देती है, उसी प्रकार उनके गुणोंपर रीझकर प्रजाको धन-रत्नादि सभी अभीष्ट पदार्थ दिये थे ॥ १० ॥ * * उन्हें कोई कामना न थी, तब भी वेदोक्त कर्मोंने उनको सब प्रकारके भोग दिये, राजाओंने युद्धक्षेत्रमें उनके बाणोंसे संकृत होकर नाना प्रकारकी भेंटें दीं तथा ब्राह्मणोंने दक्षिणादि धर्मसे सन्तुष्ट होकर उन्हें परलोकमें मिलनेवाले अपने धर्मफलका छठा अंश दिया ॥ ११ ॥ * * उनके यज्ञमें बहुत अधिक सोमपान करनेसे इन्द्र उन्मत्त हो गये थे, तथा उनके अत्यन्त श्रद्धा तथा विशुद्ध और निश्चल-भक्तिभावसे समर्पित किये हुए यज्ञफलको भगवान् यज्ञपुरुषने साक्षात् प्रकट होकर ग्रहण किया था ॥ १२ ॥ * * जिनके तृप्त होनेसे ब्रह्माजीसे लेकर देवता, मनुष्य, पशु-पक्षी वृक्ष एवं तृणपर्यन्त सभी जीव तत्काल तृप्त हो जाते हैं—वे विश्वात्मा श्रीहरि नित्यतृप्त होकर भी राजर्षि गयके यज्ञमें तृप्त हो गये थे । इसलिये उनकी बराबरी कोई दूसरा व्यक्ति कैसे कर सकता है ? ॥ १३ ॥ * * महाराज गयके गयन्ती के गर्भसे चित्ररथ, सुगति और अवरोध नामक तीन पुत्र हुए । उनमें चित्ररथकी पत्नी ऊर्णासे सम्राट्का जन्म हुआ ॥ १४ ॥ * * उत्कलासे मरीचि और मरीचिके बिन्दुमतीसे बिन्दुमान नामक पुत्र हुआ । उसके सरघासे मधु, मधुके सुमनसे वीरव्रत और वीरव्रतके भोजासे मन्थु और प्रमन्थु नामके दो पुत्र हुए । उनमेंसे मन्थुके सत्याके गर्भसे भौवन, भौवनके दूषणाके उदरसे त्वष्टा, त्वष्टाके विरोचनासे विरज और विरजके विषूची नामकी भार्यासे शतजित् आदि सौ पुत्र और एक कन्याका जन्म हुआ ॥ १५ ॥ * * विरजके विषयमें यह श्लोक प्रसिद्ध है— 'जिस प्रकार भगवान् विष्णु देवताओंकी शोभा बढ़ाते हैं, उसी प्रकार इस प्रियव्रत-वंशको इसमें सबसे पीछे उत्पन्न हुए राजा विरजने अपने सुयज्ञसे विभूषित किया था' ॥ १६ ॥

इति पञ्चदशोऽध्यायः ॥ १५ ॥

॥ १५ ॥

अथ षोडशोऽध्यायः

राजोवाच

उक्तस्त्वया भूमण्डलायामविशेषो यावदादित्यस्तपति यत्र चासौ ज्योतिषां गणैश्चन्द्रमा वा सह दृश्यते ॥ १ ॥
तत्रापि प्रियव्रतः चरणपरिखातैः सप्तभिः सप्त सिन्धव उपकलप्ता यत एतस्याः सप्तद्वीपविशेषविकल्पस्त्वया भगवन् खलु
सूचित एतदेवाखिलमहं मानतो लक्षणतश्च सर्वं विजिज्ञासामि ॥ २ ॥ भगवतो गुणमये स्थूलरूप आवेशितं मनो
अगुणेऽपि सूक्ष्मतम आत्मज्योतिषि परे ब्रह्मणि भगवति वासुदेवाख्ये क्षममावेशितुं तदु हैतद् गुरोर्हस्यनुवर्णयि-
तुमिति ॥ ३ ॥

कपिलवाच

न वै महाराज भगवतो मायागुणविभूतेः काष्ठां मनसा वचसा वाधिगन्तुमलं विबुधायुषापि पुरुषस्तस्मात्प्रा-
धान्येनैव भूगोलकविशेषं नामरूपमानलक्षणतो व्याख्यास्यामः ॥ ४ ॥ यो वायं द्वीपः कुवलयकमलकोशाभ्यन्तरकोशो
नियुतयोजनविशालः समवर्तुलो यथा पुष्करपत्रम् ॥ ५ ॥ यस्मिन् वर्षाणि नवयोजनसहस्रायामान्यष्टभिर्मर्यादागिरिभिः
सुविभक्तानि भवन्ति ॥ ६ ॥ एषां मध्ये इलावृतं नामाभ्यन्तरवर्षं यस्य नाभ्यामवस्थितः सर्वतः सौवर्णः कुलगिरिराजो
मेरुद्वीपायामसमुद्राहः कर्णिकाभूतः कुवलयकमलस्य मूर्धनि द्वात्रिंशत्सहस्रयोजनविततो मूले षोडशसहस्रं तावतान्त-
र्भूम्यां प्रविष्टः ॥ ७ ॥ उत्तरोत्तरेणोलावृतं नीलः श्वेतः शृङ्गवानिति त्रयो रम्यकहिरण्यमयकुरुणां वर्षाणां मर्यादागिरयः
प्रागायता उभयतः क्षारोदावधयो द्विसहस्रपृथवः एकैकशः पूर्वस्मात् पूर्वस्मात् उत्तरः उत्तरः दशांशाधिकांशेन दैर्घ्यं एव
हसन्ति ॥ ८ ॥

अन्वयः—यावत् आदित्यः तपति च यत्र असौ चन्द्रमाः ज्योतिषाम् गणैः सह वा दृश्यते भूमण्डलायामविशेषः त्वया
उक्तः ॥ १ ॥ तत्र अपि सप्तभिः प्रियव्रतश्चरणपरिखातैः सप्त सिन्धवः उपकलप्ताः भगवन् त्वया यतः एतस्याः
सप्तद्वीपविशेषविकल्पः खलु सूचितः अहम् एतत् एव अखिलम् मानतो लक्षणतः च सर्वम् विजिज्ञासामि ॥ २ ॥ हि
भगवतः गुणमये स्थूलरूपे आवेशितम् मनः अगुणे अपि सूक्ष्मतमे आत्मज्योतिषि परे ब्रह्मणि भगवति वासुदेवाख्ये आवेशितुम्
क्षमम् तत् उह गुरो एतत् अनुवर्णयितुम् अर्हसि इति ॥ ३ ॥ महाराज पुरुषः भगवतः मायागुणविभूतेः काष्ठां
मनसा वा वचसा वा अधिगन्तुम् विबुधायुषा अपि न अलम् तस्मात् प्राधान्येन एव भूगोलकविशेषम् नामरूपमानलक्षणतः
व्याख्यास्यामः ॥ ४ ॥ यः वा अयम् द्वीपः कुवलयकोशाभ्यन्तरकोशः नियुतयोजनविशालः यथा पुष्करपत्रम्
समवर्तुलः ॥ ५ ॥ यस्मिन् नवयोजनसहस्रायामानि नव वर्षाणि अष्टभिः मर्यादागिरिभिः सुविभक्तानि
भवन्ति ॥ ६ ॥ एषाम् मध्ये अभ्यन्तरवर्षम् इलावृतम् नाम यस्य नाभ्याम् अवस्थितः सर्वतः सौवर्णः कुलगिरिराजः
मेरुद्वीपायामसमुद्राहः कर्णिकाभूतः कुवलयकमलस्य मूर्धनि द्वात्रिंशत्सहस्रयोजनविततः मूले षोडशसहस्रम् तावता अन्तर्भूम्याम्
प्रविष्टः ॥ ७ ॥ इलावृतम् उत्तरोत्तरेण नीलः श्वेतः शृङ्गवान् इति त्रयः रम्यकहिरण्यमयकुरुणाम् मर्यादागिरयः प्रागा-
यताः उभयतः क्षारोदावधयो द्विसहस्रपृथवः पूर्वस्मात् पूर्वस्मात् उत्तरः उत्तरः एकैकशः दशांशाधिकांशेन दैर्घ्यं एव हसन्ति ॥ ८ ॥

१. प्रा० पा०—दृश्यते । २. प्रा० पा०—एतस्यां । ३. प्रा० पा०—यावानय द्वीपः । ४. प्रा० पा०—षोडशसहस्रे । ५. प्रा०
पा०—कुरुणां त्रयाणां वर्षाणां । ६. प्रा० पा०—द्विसहस्रं । ७. प्रा० पा०—उत्तरेण ।

श्रीधरस्वामिविरचिता भावार्थदीपिका

पूर्वोक्तद्वीपसिंघादिमानचिह्नस्वरूपतः । स्पष्टं प्रवक्तुमारब्धा पंचाध्यायी ततः परम् ॥ १ ॥
षोडशेऽधस्तथा चोर्ध्वं परितः सन्निवेशतः । मेरोः स्थितिर्महीकंजकर्णिका चोपवर्ण्यते ॥ २ ॥
प्रियव्रतचरित्रोक्तावुक्ता द्वीपादिकल्पना । तद्विशेषविजिज्ञासुः कथांते परिपृच्छति ॥ ३ ॥

उक्त इति । किंपर्यंतमुक्तस्तदाह यावदादित्यस्तपति यत्र चासौ शुक्लकृष्णपक्षयोर्नक्षत्रगणैः सह चंद्रमा वा दृश्यते तावत् ॥ १ ॥ * * यतो येभ्यः सिंधुभ्यः । एतस्या भुवः सूचितः संक्षेपतो दर्शितः ॥ २ ॥ * * जिज्ञासायाः फलमाह । भगवत इति ॥ ३ ॥ * * या मायागुणविभूतिस्तस्याः काष्ठातमम् । रूपं सन्निवेशः । लक्षणं चिह्नम् ॥ ४ ॥ * * कुवलयं भूमंडलं तदेव कमलं तस्य कोशाः । सप्तद्वीपास्तेष्वभ्यंतरकोशः प्रथमो जंबूद्वीपो नियुतयोजनविशालो लक्षयोजन-विस्तीर्णः ॥ ५ ॥ * * नवयोजनसहस्रमायामो येषाम् । आयामोऽत्र विस्तारः । एतच्च भद्राश्वकेतुमालव्यतिरेकेण द्रष्टव्यम् । तयोश्चैकत्रिंशद्योजनसहस्रायामत्वात् । केचित्तु नीलनिषधयोः संलग्नाग्रयोः समुद्रप्रवेशमंगीकृत्य तयोरपि संकुचितत्वेन नवसहस्रायामत्वं संपादयति । सन्निवेशश्च वायुनोक्तः “धनुर्वत्संस्थिते ज्ञेये द्वे वर्षे दक्षिणोत्तरे । दीर्घाणि तत्र चत्वारि चतुरस्रमिलावृतम्” इति ॥ ६ ॥ * * नाभ्यां मध्ये द्वीपस्यायामो लक्षयोजनप्रमाणं तावान्समुद्राह उल्लासो यस्य । मूले षोडशयोजनसहस्रं विततः । तावता षोडशयोजनसहस्रमानेन चतुरशीतियोजनसहस्रमानेन च बहिर्दृश्यते एवं लक्षयोजनोन्नाहः ॥ ७ ॥ * * उत्तरोत्तरेणोलावृतमिलावृतस्योत्तरोत्तरतः क्रमेण नीलादयस्त्रयो मर्यादागिरयः प्रागायताः पूर्वतो दीर्घाः । क्षारोद् एवावधिर्येषाम् । द्विसहस्रयोजनविस्तीर्णाः दशांशादीपदधिको योऽंशस्तेन दैर्घ्यं एव ह्रस्वमिति न तूच्चत्वे पृथुत्वे वा । यथोक्तं विष्णुपुराणे । “लक्षप्रमाणौ द्वौ मध्ये दशहीनास्तथा परे” इति । एतच्च स्थूलदृष्ट्यैवोक्तम् । तयोरपि यथावन्मध्यमत्वाभावेन लक्षप्रमाणत्वाभावात् ॥ ८ ॥

श्रीचंशीधरकृतो भावार्थदीपिकाप्रकाशः

आदिना वर्षादिप्रहः (१) परितः सर्वतः सन्निवेशतः महीरूपपंकजस्य कर्णिकामध्यवर्त्तिबीजकोशस्तद्रूपत्वेन मेरोः स्थितिर्वर्णिता । अत्र चशब्दः पादपूरणे (२) प्रियव्रतचरित्रस्योक्तौ कथने प्रथमाध्याये । तेषां द्वीपादीनां विशेषो भेदस्तज्ज्ञातु-मिच्छुः परीक्षित् (३) । भूमंडलस्यायामविशेषः । तपति प्रकाशयति । तावत् तत्प्रमाणं तत्पर्यंतमित्यर्थः ॥ १ ॥ * * तत्रापि भूमंडलमध्येपि । रथचक्रस्य परिखातैर्नैमिनेशित्योद्धतभूदेक्षैः । सप्तद्वीपानां ये विशेषा भेदास्तेषां यो विकल्पः प्रभेदः खंडादिरूपः । सूचित इति । विशेषो नोक्त इति भावः । भगवन्निति परावरगतिज्ञत्वाद्भवत एतन्नाद्धतमिति भावः । एतत्सिंधुद्वीपादिक-मखिलमुर्वरितं यथा न भवेत्तथा । मानं परिमाणम् । लक्षणं वर्तुलचतुरस्राकारादि । न केवलमिदमेव, किं तु यत्सप्तसागरादिभ्यः परस्तात्काञ्चनभूम्यादिकं न केवलं तावतालमपि तु तत्रापि बिद्यमानं सर्वसमुर्वरीकृत्यैतदभिप्रायेण पुनः सर्वशब्दं प्रयुनक्ति सर्वमिति । जिज्ञासामीत्यनेन ज्ञानेच्छैव न तु विचारः । परस्मैपदप्रयोग आर्षः । अहमित्यनेनान्येषां प्रयोजनसद्भावेऽपि ममातीव प्रयोजन-मस्तीति सूचयति अन्यथा विजिज्ञासामीत्येव वदेत् ॥ २ ॥ * * एवं किं तदतीव प्रयोजनमत्राह-भगवत इति । इतः पूर्व-गुणमये सत्त्वादिगुणविरचिते स्थूलरूपे पातालाद्यचेतनावयवविशिष्टे आवेशितं निधायाम्यस्तं विशेषस्मरणसमर्थं हि यन्मनस्तद-गुणेऽपि सत्त्वादिगुणप्रवृत्तिशून्येऽपि सच्चिदानंदाकारेऽतः एव सूक्ष्मेऽनुग्रहमंतरेणादृश्ये । तर्हि किं तमोमयं नेत्याह-आत्मज्योतिषि स्वयं प्रकाशे किन्नास्ति परे ब्रह्मणि परब्रह्मसंज्ञे भगवति ऐश्वर्यादिगुणे वैदिकमंतरेण लौकिकं नाम किं तत्राह-वासुदेवाख्ये । अनेनात्र किंवदंती प्रमाणमिति सूचितम् । क्षमं समर्थम् । अत्र मयेति कर्तृपदानुक्त्या तत्रत्यानां भक्तिमिश्रयोगवतां मनोनिधित्सातुरोधेनैव मयैतत्पृच्छयते । सम तु त्वन्मुखकमलरूपं मानभगवत्कथारूपमकरंदस्य कर्णाभ्यां पानमेव भगवत्प्राप्तिसाधनमिति द्योतितम् । किञ्च-इह भगवतो गुणमये स्थूलरूपे इति भेदबोधिकाया षष्ठ्याऽगुणे भगवतीत्यभेदबोधकेन सामानाधिकरण्येन च भगवत्त्वस्य गुणातीतत्वं बोधितम् । गुरो इति । तव सर्वमुनिजनगुरुत्वादवश्यवक्तव्यमेवैतदिति भावः ॥ ३ ॥ * * ऋषिरुवाचेति । इह त्रिकालदर्शित्वबोधनायर्षिपदप्रयोगः । मायागुणविभूतेः प्रकृतिगुणप्रवृत्तये यद्विविधमवनं बहुरूपप्रहणं यस्य । विबुधायुषा द्विपराद्धलक्षणेन । प्राधान्येनैव मुख्यत्वेनैव ॥ ४ ॥ * * द्वाभ्यां पूर्वपश्चिमाभ्यां दक्षिणोत्तराभ्यां वा पार्श्वाभ्यां समुद्रं जलं पिबतीति द्वीपः । दीर्घो निपातनात् । तदभावे तरणिकिरणसन्तोषेन घनीभावं मुक्त्वा परमाण्वशेषेण द्वीपस्थितजनस्याधाराभावेन जलमज्जनेन सर्वनाशप्रसंगाः स्यादिति । अमरकोशे तु “द्वीपो स्त्रियामन्तरीपं यदन्तर्वारिणस्तदम्” इत्युक्तं तत्र द्विर्गता अन्तर्गता वापोऽत्र “ऋक्पूरुषधूःपथामाऽनक्षे” इति समासान्तः । “द्वयन्तरूपसंगेभ्योऽप ईत्” इतीत्वम् । नियुतशब्दोऽत्र दशलक्षवाचकोऽपि कथंचिच्छं वक्ति तत्संनिहितत्वात् । पुष्करपत्रमत्र पौष्पं न ज्ञेयं किन्तु यद्भोजनादिप्राज्ञं तदिति ॥ ५ ॥ * * अष्टभिः हिमालयादिभिः । दक्षिणोत्तरे भारतोत्तरे कुरुवर्षे चत्वारि किंपुरुषहरिवर्षेऽरम्यकहिरण्मयानि वर्षाणि नीलनिषधयोस्तिरश्चीनीभूय समुद्रप्रविष्टयोः संलग्नत्वमंगीकृत्य भद्राश्वकेतुमालयोरपि धनुराकृतित्वम् । अतस्तयोर्दैर्घ्यत एव मध्ये संकुचितत्वेन नवसहस्रायाम-मत्वम् । इलावृतस्य तु मेरोः सकाशाच्चतुर्दिक्षु नवसहस्रायामत्वं संभवेत् । वस्तुतस्तु-इलावृतभद्राश्वकेतुमालानां चतुर्दिश-

तसहस्रायामत्वं ज्ञेयम् । “इलाप्सरा रूपवती दिव्या भौवनशालिनी । महेन्द्रेण वृता यत्र तेनेलावृतमीरितम् ॥ १ ॥ पुरा देवा-
सुराणाञ्च नियुद्धे समुपस्थिता । केतुमालात्र संजाता केतुमालमतो मतम् ॥ २ ॥ अमृतोन्मथनोद्भूतो ह्य उच्चैःश्रवाह्वयः ।
यत्रासौ चरते जित्य भद्राश्च तेन कीर्तितम् ॥ ३ ॥ उपमन्युस्तपः कुर्वन् यत्रागल्य हरेण सः । कुर्वन् तत्पिब क्षीरं यत्रोक्तस्तेन
तत्कुरु ॥ ४ ॥ यत्र हेममयं सर्वं जनाश्चापि तथाविधाः । तेनेदं स्वर्णबाहुल्याद्वर्षं प्रोक्तं हिरण्यमयम् ॥ ५ ॥ उर्वशी याप्सरोरम्या
यत्र दृष्टा हिमांशुना । रम्येति लंबिता स्वार्थं तेनेदं रम्यनामकम् ॥ ६ ॥ यत्रानन्तेन नागेन हरिराराधितः स्वयम् । प्रससाद वरं
दातुं हरिवर्षं ततस्त्विदम् ॥ ७ ॥ यत्र विद्याधरी रम्या विद्याधरकरच्युता । किं तथा पुरुषस्त्यक्तस्तेन किंपुरुषाह्वयम् ॥ ८ ॥
भरतेन भूतं दुःखं यत्र पुत्रैः कुमारैः । तेनेदं भारतं नाम वर्षं धीरेरुदाहृतम् ॥ ९ ॥” इति शैवे वर्षनिरुक्तयोप्युक्ताः । तत्रैवदमप्युक्तं
“बालाग्रं स्यादष्टकेन त्र्यणुकानाञ्च तेषु वै । लिखा तदष्टकं यूकं तदष्टकमिति यवः ॥ तेषावंगुलिरित्युक्तं तालं तै रविसंमितैः ।
तद्द्वयं हस्तमित्युक्तं दण्डः स्यात्तद्वर्णकम् । दण्डाभ्यां द्विसहस्राभ्यां क्रोश इत्युच्यते बुधैः । योजनं तैश्चतुर्भिः स्यादित्येवं
व्यासभाषितम् ॥” षडभिः परमाणुभिरत्र त्र्यणुकमिति ॥ ६ ॥ * * * एषां वर्षाणां मध्ये हि कुलगिरयो महेन्द्रा-
दयस्तदुक्तं भारते—“महेन्द्रो मलयः सहाः शुक्तिमानृक्षवानपि । विन्ध्यश्च पारियात्रश्च सप्तैते कुलपर्वताः ॥” इति तेषां राजा
“राजाहःसखिभ्यष्ट्व” । विततो विस्तृतः । अन्तर्भूम्यां भूमिमध्ये ॥ ७ ॥ * * * उभयतः पूर्वपश्चिमदिशो द्वौ नीलनिषधौ ।
एतच्च विष्णुपुराणवाक्यञ्च ॥ ८ ॥

श्रीमक्षीराचव्याख्या

एवं श्रुतप्रियव्रतसंतानतत्परित्रो राजा प्रियव्रतचरित्रे संप्रहेणाभिहितायां द्वीपादिकल्पनायां विशेषं कथान्ते उक्तानुवादेपूर्वकं
पृच्छति उक्त इति । भूमण्डलस्यायामविशेषः दैर्घ्यविशेषः विशालतेति यावत् उक्तः किंपर्यन्त उक्तस्तदाह यावदादित्यस्तपति
यत्र चासौ शुक्रकृष्णपक्षयोर्नक्षत्राण्यैः सह चन्द्रमा वा दृश्यते किंपर्यन्तमादित्यस्तपति चन्द्रमा वा दृश्यते तत्राह । यत्र भूमण्डल-
विस्तारे एतस्या भुवः सप्तद्वीपानां जम्बवादीनां ये विशेषा नाममानलक्षणादयस्तेषां विकल्पः भेदो भगवन् ! त्वया सूचितः
संप्रहेणोक्तः एतदेव भूमण्डलमखिलं मानतो लक्षणतश्चकारानामतश्चाह सर्वं विस्तरतो विजिज्ञासामि ज्ञातुमिच्छामि । किं
तज्जिज्ञासयेत्यत्राह भगवन् इति । गुणमये सत्त्वादिगुणपरिणामरूपे भगवतः स्थूलरूपे आवेशितं मनः हि यस्मादगुणे सत्त्वादिगुण-
रहितेऽप्राकृत इति यावत् सूक्ष्मतमेऽद्भुतप्रमिते शुद्धसत्त्वमये रूपे तथात्मज्योतिषि स्वयं प्रकाशे परमात्मस्वरूपे ब्रह्मणि
भगवद्वासुदेवादिशब्दवाच्ये आवेशितुमासक्तं क्षममलं भवेदतो जिज्ञासामि ततो मम जिज्ञासुत्वाद्दे गुरो ! एतद्भूमण्डलं
मानलक्षणादिभिरनुवर्णितुमर्हसि ॥ १—३ ॥ * * * इत्याष्टौ वादरायणिस्तावद्भगवद्विभूतेरनन्तत्वात्कात्स्न्येन वाङ्मनसयोर-
विषयतां वदन्मानादिभिर्भूमण्डलवर्णनं प्रतिजानीते न वा इति । हे महाराज ! भगवतो मायागुणानां विभूतिः सत्त्वादिगुण-
परिणामानन्तब्रह्माण्डात्मिका लीलाविभूतिस्तस्याः स्थानविशेषाणां विभूत्यन्तर्गतलोकानामित्यर्थः । काष्ठाभन्तं नामरूपतः नामरूपाभ्यां
मनसा वचसा वाऽधिगन्तुं ज्ञातुं वक्तुं च पुरुषायुष्येणापि पुरुषो नालं प्रभुः स्थानविशेषाणामानन्त्यादिति भावः, तस्मात्
कात्स्न्येन वाङ्मनसाविषयत्वात् प्राधान्येन भूगोलस्य विशेषमन्तर्गतभेदं नाममानलक्षणैः व्याख्यास्यामः प्रकटयिष्याम
इति ॥ ४ ॥ * * * तदेवाह यो वा इति । प्रसिद्धोऽयं द्वीपो जम्बूद्वीपः कुवल्यं भूमण्डलं तदेव कमलं तस्य कोशाः
सप्तद्वीपाः तेष्वभ्यन्तरः अन्तरवर्ती कोशः जम्बूद्वीपः इत्यर्थः । स नियुतयोजनविशालः लक्षयोजनविस्तीर्णः समवर्तुलः
समो वर्तुलश्च वर्तुलत्वेन कोणाभावात्सर्वतः समपरिमाण इत्यर्थः । यथा पुष्करस्य पत्रं कमलपत्राणं समवर्तुलं तथेति यस्मिन्
जम्बूद्वीपे वर्षाणि प्रत्येकं नवयोजनसहस्रमायामो येषां तानि आयामोऽत्र विस्तार एतच्च भद्राश्चकेतुमालव्यतिरेकेण द्रष्टव्यं
तत्सन्निवेशश्चान्यत्रोक्तः “धनुर्वत्संस्थिते ज्ञेये द्वे वर्षे दक्षिणोत्तरे । दीर्घाणि तत्र चत्वारि चतुरस्रमिलावृतम्” इत्यादिना
अष्टभिः समर्पितैः नीलश्वेतशृङ्गवन्निषधहेमकूटहिमालयमाल्यवद्ग्रन्थमादनाख्यैः सुष्ठु विभक्तानि असङ्कीर्णानि भवन्ति
वर्तन्ते तेषां नवानां वर्षाणां मध्ये इलावृतं नाम वर्षमभ्यन्तरमन्तर्विधत्ते इत्यर्थः । यस्य जम्बूद्वीपस्य इलावृतवर्षस्य वा
नाभ्यां मध्येऽवस्थितः सौवर्णाः सुवर्णमयः कुलगिरीणां राजा मेरुः द्वीपस्य जम्बूवाक्यस्यायामो विस्तारः लक्षयोजन-
प्रमाणस्तावत्समुद्राहः उच्छ्रायो यस्य तथाभूतः कुवल्यं भूमण्डलमेव कमलं तस्य कर्णिकाभूत इव स्थितः तस्य मेरोर्मूर्द्धा उपरिभागाः
द्वात्रिंशत्सहस्रयोजनविस्तीर्णः मूले षोडशसहस्राणां योजनानां यस्य सः सुमेरुरिति विशेष्यानुषङ्गः । योजनमिति नपुंसकपाठे तस्य
मेरोर्मूले षोडशसहस्राणां योजनानां समाहारः षोडशसहस्रयोजनं परिमाणं वेदितव्यमित्यर्थः, पात्रादित्वात्स्वीत्वाभावः । तावता
षोडशसहस्रमानेन भूम्यामन्तःप्रविष्टः, एवं लक्षयोजनोद्गाहः सुमेरुरिति फलितम् ॥ ५—७ ॥ * * * उत्तरेणेलावृतम्
इलावृतवर्षस्योत्तरोत्तरं क्रमेण नीलश्वेतशृङ्गवत्संज्ञका रम्यकादीनां त्रयाणां वर्षाणां मर्यादागिरयः सीमापर्वताः प्रागायताः पूर्वतो
दीर्घाः उभयतः पूर्वपश्चिमयोः क्षारोदो लवणसमुद्र एवावधिष्यंते ते लवणोदधिपर्यन्ता इत्यर्थः, द्विसहस्रयोजनविस्तीर्णा दशांशादधिको
योंऽशस्तेन दैर्घ्य एव हसन्ति न तूच्चवपृथुत्वयोः, नीलादिषु त्रिषु पूर्वपूर्वापेक्षया उत्तरोत्तरस्य दैर्घ्यं दशांशादधिकांशेन न्यूनमित्यर्थः,
द्वीपस्य मण्डलाकारत्वादिति भावः ॥ ८ ॥

श्रीमद्विजयध्वजतीर्थकृता पदरत्नावली

भूवल्यतद्विशेषज्ञानं श्रीनारायणमहिमोपलक्षणत्वात्तदावश्यकं मोक्षोपयोगीत्यतस्तत्परिमाणादि वर्णयति पञ्चस्वध्यायेषु । तत्र परीक्षित्विशेषतोऽपि ज्ञातुमुक्तानुवादपूर्वकं श्रीशुकं पृच्छति इत्युक्तं इति । आदित्यो यावत्पर्यन्तं तपत्यसौ चन्द्रमाश्च यत्र ज्योतिषां नक्षत्राणां गणैः सह दृश्यते त्वया भूमण्डलायामविशेषस्तावानित्युक्तः ॥ १ ॥ * * तत्र भूमण्डलेऽपि प्रियव्रतयेनेन यो वा इहेत्येतदनुवदति यत एतस्य इत्यनेन । यत एवं कृता इत्येतदनुवदति । अयमाशयः—प्रियव्रतस्य रथचरणनेमिनैश्चित्यपरिखाताः सप्त सिन्धव आसन्त्यास्तस्य रथचरणनिशितपर्यन्तसीमोत्थितपर्यस्तश्रुत्तिकाघनपङ्क्तयस्तत्तत्परिखापर्यवान्तरप्रदेशवर्तिन्यस्ताः सप्त द्वीपा आसन् तेषां नामानि कथितानीति सूचितं इत्यनेन विशेषो नोक्त इति ततः किं तत्राह एतदिति । खिलमुर्वरितं यथा न भवति तथा निखिलमन्तराले एतदुपयोगेव नान्यदित्यर्थ एवशब्दः मानं परिमाणं लक्षणं वर्तुलचतुरस्राकारादि न केवलमिदमेव किन्तु यत्सप्तसागरादिभ्यः परस्तात्काञ्चनभूम्यादिकं तदपि न केवलं तावतालमपि तु तत्रापि विद्यमानं सर्वमनुर्वरीकृत्यैतदभिप्रायेण पुरश्च सर्वशब्दप्रयोग इत्यर्थः । जिज्ञास्यमित्यनेन ज्ञानेच्छैव न तु विचार इत्यतः परस्मैपदप्रयोगः, अहमित्यनेनान्येषां प्रयोजनसद्भावेऽपि ममातीव प्रयोजनमिति सूचयति । अन्यथा जिज्ञास्यमिति सामान्योक्त्यसम्भवात् ॥ २ ॥ * * किं तदतीव प्रयोजनमिति विवृत्य दर्शयति भगवत इति । इतः पूर्वं गुणमये सत्त्वादिगुणविरचिते स्थूलरूपे पातालाद्यचेतनावयवविशिष्टे आवेशितं निधायाभ्यस्तं विशेषस्मरणसमर्थं हि यत्तन्मनोऽगुणेऽपि सत्त्वादिगुणप्रवृत्तिशून्येऽपि सन्निधानन्दाकारे अत एव सूक्ष्मे अनुग्रहमन्तरेणादृश्ये तर्हि किं तमोरूपं नेत्याह—आत्मज्योतिषि स्वयंप्रकाशे किं नाग्नि परे ब्रह्मणि परब्रह्मसंज्ञे भगवति ऐश्वर्यादिगुणपूर्णं वैदिकमन्तरेण लौकिकं नाम किं तत्राह वासुदेवाख्ये । अनेनात्र किंवदन्तीप्रमाणमिति सूचितमावेशितुं क्षमं समर्थं तदेतदेव हेत्यनेनान्यत्र “नापृष्टः कस्यचिद् ब्रूयात्” इत्यनेनप्रेक्षामाह ॥ ३ ॥ * * सायागुणविभूतेः प्रकृतिगुणप्रवृत्तये यद्विविधं भवनं बहुरूपप्रहरणं यस्य स तथा तस्य महिमा गुणविभूतेर्वा काष्ठाभवसानं पूर्तिलक्षणं विबुधागुणेषु द्विपरादर्शलक्षणेन ॥ ४ ॥ * * यो जम्बवाख्यः पूर्वपश्चिमाभ्यां दक्षिणेत्तराभ्यां पार्श्वोभ्यां सामुद्रं जलं पिबतीति द्वीपः तदभावे तरणिकिरणसन्तापेन घनीभावं मुक्त्वा परमाण्वशेषेण द्वीपस्थितजनस्याधाराभावेन जलमज्जनेन सर्वनाशप्रसङ्गः स्यात् । दीर्घः निपातनात्साधुरिति, सोऽयं नियुतयोजनविशालः एकादशस्थानादिसंख्याक्रमेण नियुतसंख्यायाः लक्षणसंख्यात्वं ज्ञायते तेन लक्षयोजनेन विस्तार इति परिमाणमुक्तं भवति । शृङ्गमाहिक्रियैव तत्प्रकारं ज्ञापयति कुबलयं भूमण्डलं तदेव कमलं तस्य कोशस्येतद्दीपलक्षणस्याभ्यन्तरकोशोऽन्तःस्थितकोशवद्वर्तमानः । लक्षणमाह समवर्तुलः, अत्र लघ्वन्तमाह यथा पुष्करपत्रम् अन्तरकोशदलान्यन्तराले विरलानि भवन्ति न तथा पुष्करपत्रमेकत्वेन विच्छेदाभावादित्यरुच्य पद्मपत्रोदाहरणं वा इत्यनेनैदमेव मानादिकं नान्यत्रोक्तमिति विशदयति ॥ ५ ॥ * * यस्मिन् द्वीपे * * ॥ ६ ॥ येषां वर्षाणां यस्मैलावृतस्य नाभिस्थाने मध्य इत्यर्थः, जम्बूद्वीपस्य यावान् लक्षयोजनपरिमित आयामस्तावान् समुद्राह उच्छ्रायो यस्य स तथा लक्षयोजन उच्छ्रित इत्यर्थः । मानमुक्त्वा लक्षणमाह कर्णिकाभूत इति । भूमण्डललक्षणपद्मस्य कर्णिकास्थानीयः । ननु नियुतयोजनविशालो द्वीपो द्वीपायाममुद्राह इत्येतत्कथं विशदं स्यात् “चतुरशीतिसाहस्रयोजनानां समुच्छ्रयः” इति पराशरवचनं जागर्तीति चेन्न, न तदीहगिति ज्ञेयं न वाच्यं न च तर्क्यते “पश्यन्तोऽपि न जानन्ति मेरो रूपं विपश्चितः” इति वचनात् पराशरस्यान्यथाज्ञानसम्भवादिन्द्रस्तु वर्तुलाकारं पञ्चकोणं बृहस्पतिरितीन्द्रादीनामप्यज्ञानकथनाच्च “ऋषिस्त्रिकालदर्शी स्यात्” इति वचनाद्भगवत्प्रसादापन्नज्ञानपराशरवचनस्यान्यथाज्ञानमूलत्ववचनमसितिसाहसमिति चेन्न, प्रामाणिकत्वात्परमात्मानमन्तरेणान्येषां तत्र तत्राज्ञानदर्शनाच्च । नन्वेवं निरासलक्षणवैरमन्तरेणैकवाक्यत्वाङ्गीकारे महान्प्रहर्षः स्यादिति चेद्वन्तैव तर्हि शृणु प्रविष्टः षोडशशस्तादिति योजनावगमात् । ननु तावतान्तर्भूम्यां प्रविष्ट इति मेरोलक्षयोजनोच्छ्रायादधिकपरिमाणोक्तेरिति चेन्न, भूमिप्रविष्टरूपेण सह लक्षयोजनोच्छ्रायोपपत्तेः वचनलाघवाय मूले षोडशसहस्र इति प्रस्तावे तावतेत्युक्तत्वात् दूरस्थग्रहणानुपपत्तिपरिहारोपपत्तेः । किञ्च चतुराशीतीत्यत्र चतुरशीतीति वक्तव्ये आकारग्रहणात् कश्चिद्विशेषोऽस्तीति ज्ञायते स भागवतोक्त एव ग्राह्यः, न ज्ञानापारवारिषेर्व्यासस्य वचनस्यान्यथात्वं शक्याशङ्कं तथा च भागवतोक्तप्रकारेण भुवनकोशादिकं ग्राह्यम् । तथा चाक्तम् “यथा भागवते तूक्तं भौवनं कोशलक्षणम् । तस्याविरोधतो योज्यं सर्वग्रन्थान्तरस्थितम् ॥ मण्डोदे पूरणं चैव व्यत्यासं क्षीरसागरे । राहुसोमद्वीपाञ्च मण्डलाद्विगुणोक्तिताम् ॥ विनैव सर्वमुन्नेयं योजनाभेदतोऽत्र तु ॥” इति ॥ ७ ॥ * * इलावृतात्त्वण्डादुत्तरोत्तरेण शृङ्गेः पूर्वस्यां दिशि भुन्तावस्थिताः प्रागायताः द्विसहस्रपृथवः द्विसहस्रयोजनविस्ताराः दीर्घ्य एव ह्रस्वन्ति नोर्ध्वपृथुत्वे ॥ ८ ॥

श्रीमज्जीवगोखामिकृतः क्रमसन्दर्भः

भगवतो गुणमयमित्यादौ भगवन्वन्तु गुणातीतमित्यायातम् ॥ १—४ ॥ * * नियुतशब्दोऽत्र दशलक्षवाचकोऽपि कथञ्चिदेकलक्षं वक्ति तत् सन्निहितत्वात् ॥ ५ ॥ * * टीकादर्शिता मतभेदाः सृष्टिभेदेन ज्ञेयाः ॥ ६—२९ ॥

इति श्रीमद्भागवते महापुराणे पञ्चमस्कन्धे श्रीमज्जीवगोखामिकृतक्रमसन्दर्भस्य षोडशोऽध्यायः ॥ १६ ॥

श्रीमद्विभ्वनाथचक्रवर्तिकृता सारार्थदर्शिनी

जम्बूद्वीपस्य वर्षाणां शैलानां मध्यवर्तिनः । सुमेरोश्च प्रमाणं यत् षोडशे तन्निगद्यते ॥

प्रियव्रतचरिते श्रुतस्य द्वीपसमुद्रादेः प्रमाणादिकं तत् कथाप्रकरणान्ते पृच्छति उक्त इति । तपति प्रकाशयति तत्पर्यन्तः इत्यर्थः । यत्र यत्र चन्द्रमा दृश्यते तावत्पर्यन्तश्च तत्रापि तन्मध्य इत्यर्थः ॥ १ ॥ * * यतः सिन्धुभ्यः । एतस्या भुवः सप्तद्वीपानां ये विशेषास्तेषां विकल्पो भेदः प्रभेदः । एतत् सिन्धुद्वीपादिकम् ॥ २ ॥ * * जिज्ञासायाः फलमाह भगवत इति । अत्र मयेति कर्तृपदानुक्त्या तत्रत्यानां भक्तिमिश्रयोगवतां मनोनिधित्सानुरोधेनैव मयैतत् पृच्छयते, मम तु त्वन्मुखकमल-स्यन्दमानभगवत्कारुण्यमकरन्दस्य कर्णाभ्यां पानमेव भगवत्प्राप्तिसाधनमिति द्योतितं, किञ्च इह भगवतो गुणमये स्थूलरूप इति भेदबोधिकायाः पष्ठ्या अगुणे भगवतीत्यभेदबोधकेन सामानाधिकरण्येन च भगवत्त्वस्य गुणातीतत्वं बोधितम् । गुरो इति तव सर्वमुनिजनगुरुत्वादवश्यवक्तव्यमेवैतदिति भावः ॥ ३ ॥ * * काष्ठाग्रन्तं रूपं सन्निवेशः लक्षणं चिह्नम् ॥ ४ ॥ * * वै निश्चयेन कुबलयं भूमण्डलं तदेव कमलं तस्य कोशा मण्डलतया स्थिताः सप्तद्वीपास्तेष्वभ्यन्तरः कोशो योऽयं दृश्यमानो जम्बूद्वीपः स नियुतयोजनविशालः लक्षयोजनविस्तीर्णः ॥ ५ ॥ * * नवयोजनसहस्रमायामो येषां आग्रामोऽत्र विस्तारः । अष्टभिर्हिमालयादिभिः सन्निवेशस्तु वायुनोक्तः “धनुर्वत्संस्थिते ज्ञेये द्वे वर्षे दक्षिणोत्तरे । दीर्घाणि तत्र चत्वारि चतुरस्रमिलावृतम्” इति । दक्षिणोत्तरे भारतोत्तरकुरुवर्षे चत्वारि किम्पुरुषहरि-वर्षरस्यकहिरण्मयानि । वर्षाणि नीलनिषधसोस्तिरश्रीनीभूय समुद्रप्रविष्टयोः संलग्नत्वमङ्गीकृत्य भद्राश्वकेतुमालयोरपि धनुराकृतित्वम् । अतस्तयोर्दध्येत एव मध्ये सङ्कुचितत्वेन नवसहस्रायामत्वंम् । इलावृतस्य तु मेरोः सकाशात् चतुर्दिक्षु नवसह-स्रायामत्वं सम्भवेत् वस्तुतस्त्विलावृतभद्राश्वकेतुमालानां चतुर्दिशत्सहस्रायामत्वं ज्ञेयम् ॥ ६ ॥ * * नाभ्यां मध्ये द्वीपस्यायामो लक्षयोजनप्रमाणः । तानां समुद्राह उच्छ्रायो यस्य सः षोडशसहस्रं वितत इति शेषः, तावता षोडशसहस्रमानेन । अतश्चतुरशीतिसहस्रयोजनोच्छ्रितो भूमितो दृश्यते ॥ ७ ॥ * * उत्तरोत्तरेण इलावृतम् इलावृतस्योत्तरत्र उभयतः पूर्व-पश्चिमदिशोः पृथुर्विस्तारः एकैकस्यादिति नीलः किञ्चिन्न्यूनलक्षयोजनो दध्येण तस्मात् श्वेतः शृङ्गवांश्च दशांशादीषदधिको योऽंशस्तेन ॥ ८ ॥

श्रीमच्छुक्रदेवकृतः सिद्धान्तप्रदीपः

प्रियव्रतचरित्रवर्णने संक्षेपेण द्वीपादिकं श्रुत्वा तद्विस्तारं श्रोतुं पृच्छति उक्त इति । ज्योतिषां गणैः सह असौ चन्द्रमा दृश्यते ॥ १ ॥ * * यतो येभ्यः सिन्धुभ्यः ॥ २ ॥ * * जिज्ञासाप्रयोजनमाह भगवत इति । गुणमये स्थूलरूपे विराजि आवेशितं मनोऽगुणे प्राकृतगुणरहित अप्राकृते रूपे तथा आत्मज्योतिषि प्राकृताप्राकृतविग्रहवति आवेशितुं क्षमं स्यात् ॥ ३ ॥ * * मायागुणविभूतिः भूगोलादिरूपा तस्याः स्थानविशेषाणां काष्ठाग्रन्तम् ॥ ४ ॥ * * अयं प्रसिद्धो यो जम्बूद्वीपः सः कुबलयं भूमण्डलं तदेव कमलं तस्य कोशेषु सप्तद्वीपेषु अभ्यन्तरः कोशो नियुतयोजनविशालः लक्षयोजन-विस्तीर्णः ॥ ५ ॥ * * यस्मिन् जम्बूद्वीपे प्रत्येकं नवयोजनसहस्रमायामो तेषां तानि नव वर्षाणि भवन्ति आयामशब्दोऽत्र विस्तारपरः । एतच्च छत्रिन्यायेन षट्स्वेव द्रष्टव्यं तन्मध्यगतस्य सप्तमस्य वर्षत्रयात्मकस्य चतुर्दिशयोजनविस्तारयुक्तत्वं षण्णां वर्षाणां मर्यादागिरिसहितानां षट्षष्टियोजनविस्तारयुक्तत्वमेवं लक्षयोजनानि भवन्ति । सन्निवेशस्तु वायुनोक्तः “धनुर्वत्संस्थिते ज्ञेये द्वे वर्षे दक्षिणोत्तरे । दीर्घाणि तत्र चत्वारि चतुरस्रमिलावृतम् ॥” इति ॥ ६ ॥ * * इलावृतस्य नाभ्यां मध्ये मेरुवस्थितः द्वीपस्य जम्बूद्वीपस्यायामो लक्षयोजनविस्तारः तावत्समुद्राह उच्छ्रायो यस्य सः, तावता षोडशसहस्रयोजनमानेन ॥ ७ ॥ * * उत्तरोत्तरेण इलावृतमिलावृतस्योत्तरोत्तरतः ॥ ८ ॥

गोस्वामिश्रीगिरिधरलालविहिता बालप्रबोधिनी

गतैः पञ्चदशाध्यायैरुक्ता स्वरूपसंस्थितिः । अतश्चैकादशाध्यायैर्देशस्थितिर्निरूप्यते ॥ १ ॥
पञ्चभूतप्रधानत्वात् पञ्चभिर्भूमिवर्णनम् । चतुर्विधस्य हेतुत्वात् पुरुषार्थस्य वै यतः ॥ २ ॥
जम्बूद्वीपस्य तेनादौ चतुर्भिस्तन्निरूपणम् । परिमाणस्वरूपं च षोडशे तस्य वर्ण्यते ॥ ३ ॥

एवं पञ्चदशभिर्ध्यायैः स्वरूपस्थितिं निरूप्येदानीं देशस्थितिं निरूपयिष्यन् भूमेः पञ्चमहाभूतप्रधानत्वादादौ पञ्चभि-रध्यायैर्भूस्थितिं निरूपयति, तत्राप्यन्येषां द्वीपानां स्वर्गादिलोकानां च भोगस्थानत्वाद्वोगस्य च कर्माधीनत्वात् कर्मणश्च जम्बूद्वीपे भारतखण्डे सम्भवात् भगवद्भक्तेरप्यत्रैव प्राचुर्यात् मेरो तत्तद्वर्षे च सर्वदेवानां भगवदवताराणां च स्थानत्वाच्च चतुर्विधपुरुषार्थो-

पजीव्यत्वेन जम्बूद्वीपस्य श्रेष्ठत्वादादौ चतुर्विंशत्यैर्जम्बूद्वीपं निरूपयति, तत्रास्मिन्ध्याये जम्बूद्वीपमेवादेः स्वरूपं परिमाणं च निरूपयति, तत्रादौ प्रियव्रतचरितनिरूपणावसरे द्वीपवर्षादिकल्पना सामान्यत उक्ता, तद्विशेषं जिज्ञासुः स्वस्य श्रवणाधिकारित्वं ज्ञापयन्नुक्तानुवादपूर्वकं तद्विशेषं पृच्छति—उक्त इति । यावदादित्यस्तपति प्रकाशयति यत्र च ज्योतिषां गणैर्नक्षत्रसमूहैः सह चंद्रमा दृश्यते तान् भूमण्डलस्य आयामविशेषो विस्तारविशेषस्तथोक्त इत्यन्वयः ॥ १ ॥ ❀ ❀ तत्रापि भूमण्डले प्रियव्रतस्य सूर्यस्य पृष्ठतो मेरुं प्रदक्षिणीकुर्वतो रथचरणेन रथचक्रेण परितः सर्वतः स्वातैर्गैः सप्तभिः सप्तसिन्धव उपकल्पिता उक्ताः । यतो ब्रेभ्यः सप्तसिन्धुभ्य एतस्या भुवः सप्तद्वीपविशेषविकल्पः सप्तद्वीपरचनाविशेषस्त्वया खलु निश्चयेन सूचितः सामान्यतः प्रदर्शितः, तद्विशेषकथनाय तं प्रसादयितुं तवैवैवं त्रिकालज्ञताऽस्तीति तस्य सर्वज्ञत्वं सूचयन् सम्बोधयति—हे भगवन्नि । एतत्सामान्यत उक्तमेवाखिलं मानतः लक्षणतः असाधारणचिह्नतश्च सर्वं विशेषतो जिज्ञासामि ज्ञातुमिच्छामीत्यर्थः ॥ २ ॥ ❀ ❀ ननु परम-भागवतस्य तव किं द्वीपसमुद्रादिविशेषश्रवणेनेत्याशङ्क्याह—भगवत इति । यस्मात् भगवतः स्थूलरूपे विराड्विग्रहे आवेशितं स्थिरीकृतं मनः सूक्ष्मतमे दुर्दर्शं भगवति आवेशितुं स्थिरीकर्तुं क्षमं योग्यं भवति । तत्तस्मात् उह एव हे गुरो एतत् ब्रह्माण्डात्मकं स्थूलं रूपं कृपया वर्णयितुमर्हसि योग्योऽसि । तथा च नाहं बहिर्मुखतया चित्तचमत्कारार्थं श्रोतुमिच्छामि किन्तु भगवत्परतया तस्मिन् मनस्स-माधानार्थमेवेति भावः । स्थूलत्वे हेतुमाह—गुणमय इति । सूक्ष्मतमत्वे हेतुमाह—अगुण इति । निराकारत्ववारणायह—वासुदे-वाख्ये इति । परिच्छिन्नत्ववारणायह—ब्रह्मणीति, परिपूर्ण इत्यर्थः । तस्य सर्वोत्तमस्वभावायाह—पर इति । जडत्ववारणा-याह—आत्मज्योतिषीति, स्वप्रकाशे इत्यर्थः । तद्विद्धि प्रणिपातेन परिप्रज्ञेन सेवया । उपदेक्ष्यन्ति ते ज्ञानं ज्ञानिनस्तत्त्वदर्शिनः इति वाक्यानुसारेण अनुवादप्रभादिकं कृत्वा प्रणिपातादि स्वदेन्यं सूचयन् संबोधयति—हे गुरो इति ॥ ३ ॥ ❀ ❀ एवमादरेण पृष्ठः श्रीशुक उत्तरमाह—मेति । तवैवं भगवत्परता युक्तैवेति सूचयन् सम्बोधयति—हे महाराजेति । भगवतो मायायाः प्रकृतेर्ये गुणाः सत्त्वाद्यस्तेषां विभूतेर्विस्तारस्य काष्ठात्मनं विबुधा देवास्तेषामप्यायुषा पुरुषो मनसाऽधिगन्तुं ज्ञातुं वचसा वक्तुं वा यस्मान्न वै अलं तैव समर्थः—तस्मात् प्राधान्येनैव भूमोलकं विशेषं नामतः रूपतः सन्निवेशतः मानतः विस्तारतः लक्षणतः असाधारणचिह्नतश्च व्याख्यास्यामः विशेषेण प्रकथयिष्यामः ॥ ४ ॥ ❀ ❀ तदेवं प्राधान्येन वर्णनं प्रतिज्ञाय तद्वर्णयति यो वा इति । कुबलयं भूमण्डलं तदेव कमलं तस्य कोश इव सप्त द्वीपास्तेष्वभ्यन्तरकोशो यो वाऽयं प्रथमो जम्बूद्वीपः स नियुतयोजनविशालो लक्षयोजन-विस्तीर्णः समवर्तुलः सर्वतः समपरिमाणो वर्तुलश्च । वर्तुलत्वे दृष्टांतः—यथा पुष्करपत्रमिति ॥ ५ ॥ ❀ ❀ यस्मिन् जम्बूद्वीपे-ऽष्टभिर्मर्यादागिरिभिः सुविभक्तानि पृथक्कृतानि नव वर्षाणि भवन्तीत्यन्वयः । तत्र रम्यकहिरण्मयकुरुहरिवर्षकिम्पुरुषभारताख्यानि नवयोजनसहस्रमायामो विस्तारो येषां तथाभूतानि ज्ञेयानि । अयं च विस्तारो मर्यादागिरिसहितानां दक्षिणोत्तरतो ज्ञेयः । पूर्वपश्चि-मतस्तुभयतः समुद्रलग्नानि दीर्घाण्यधिकविस्तारवन्ति ज्ञेयानि । इलावृतं पूर्वपश्चिमतो द्वायशीतियोजनसहस्रविस्तृतं दक्षिणोत्तरतस्तु षट्चत्वारिंशद्योजनसहस्रविस्तृतं ज्ञेयम् । मद्राश्वकेतुमाले तु पूर्वपश्चिमतो नवयोजनसहस्रविस्तृते ज्ञेये । दक्षिणोत्तरतस्तु निषध-नीलसङ्गने ज्ञेये ॥ ६ ॥ ❀ ❀ एषां वर्षाणां मध्ये इलावृतं नामाभ्यन्तरं वर्षं चतुष्कोणाकृति दीर्घमस्ति । यस्य नाभ्यां मध्ये सर्वतः सौवर्णः सुवर्णमयः कुलार्गरीणां श्रेष्ठत्वेन गणितानां पर्वतानां राजा द्वीपायामसमुद्राहः जम्बूद्वीपस्य आयामो विस्तारो यावांस्तावान् लक्षयोजनं समुद्राह उच्छ्रयो यस्य स मेरुः कुबलयकमलस्य कमलसदृशस्य भूमण्डलस्य कर्णिकामृत इवा-वस्थितोऽस्तीत्यन्वयः ॥ ७ ॥ ❀ ❀ मेरोर्विस्तारं वदन् कर्णिकात्वं सम्पादयति—मूर्धनीति । मूर्धनि द्वात्रिंशत्सहस्रयोजनविततो मूले षोडशयोजनसहस्रविततः तावता षोडशसहस्रयोजनमानेन भूम्यामन्तः प्रविष्टश्चतुरशीतियोजनसहस्रमानेन बहिर्दृश्यते । एवं लक्षयोजनोन्नाह इति ज्ञेयम् ॥ ८ ॥

श्रीभगवत्प्रसादाचार्यविरचिता भक्तप्रनोरजनी

द्वीपाध्यादि पुरा प्रोक्तं मानचिह्नस्वरूपतः । वक्तुं स्पष्टं तदारब्धा प्रज्ञाभ्यामी परं ततः ॥ १ ॥
परितोऽधस्तथा चोर्ध्वं संनिवेशेन षोडशे । स्थितिर्मैरोर्महीपद्वयमध्यभागश्च वर्ण्यते ॥ २ ॥

एवं श्रुतप्रियव्रतचरित्रः श्रुततत्संतानश्च राजा प्रियव्रतचरित्रे संप्रहेणाभिहिताया द्वीपादिकल्पनाया विशेषं जिज्ञासुः कथान्ते उक्तानुवादपूर्वकं पृच्छति उक्त इति । हे मुने, त्वया भूमण्डलस्य आयामविशेषो दैर्घ्यविशेषः विशालतेति यावत् । उक्तः स किंपर्यन्त उक्तस्तत्राह । यावत् आदित्यस्तपति यत्परेन्त सूर्यः प्रकाशं करोति, यत्र च यावत् भूमण्डले असौ, चन्द्रमाः वा, शुलकृष्णपक्षयोरिति शेषः । ज्योतिषां गणैः नक्षत्रवृन्दैः सह दृश्यते । तावदुक्त इति संबन्धः । अयं भावः—अस्य स्कन्धस्य प्रथमेऽध्याये 'यावदवभासयति सुरगिरिमनुपरिक्रमन् भगवानादित्यो वसुधातलमर्द्धेन प्रतपत्यर्द्धेनाच्छादयति' अनेनादित्यः सुरगिरेस्तमिसातिमिरासंवलितप्रकाशेनैकस्मिन् दिवा करोति, अख्योपलक्षणत्वात्तदप्रकाशवन्तं सुरगिरेर्भागं तिमिरसंवलितव्योत्स्ना-पुञ्जेन चन्द्रमाः नक्षत्रैः सह प्रकाशयन् रजनीं करोतीत्यपि मुनिना सूचितत्वात्तदपि स्मृतिपथमानीयानुवादेनाभिहितं बोध्यमिति ॥ १ ॥ ❀ ❀ तत्रेति । तत्र भूमण्डलेऽपि, सप्तभिः प्रियव्रतरथचरणपरिखातैः सप्त सिन्धवः उपकल्पिता इव-

कल्पिताः । यतः येभ्यः सिन्धुभ्यः, यैः सिन्धुभिः कृत्वेत्यर्थः । एतस्याः भुवः, सप्तद्वीपानां ये जम्बवादीनां ये विशेषाः भेदास्तेषां विकल्पो योऽवान्तरभेदः सः, हे भगवन् त्वया सूचितः । 'ये वा उ ह तद्व्यचरणपरिखातास्ते सप्त सिन्धव आसन्त्यत एव कृताः सप्त भुवो द्वीपा इत्यादिना' संग्रहेणोक्तः खलु । एतदेव भूमण्डलं अखिलं मानतः लक्षणतः चकारानामतश्च अहं सर्वं विजिज्ञासामि विस्तारतो विज्ञातुमिच्छामि ॥ १ ॥ ❀ ❀ किं तजिज्ञासायेत्यत्राह । भगवन् इति । गुणमये सत्त्वादिगुणपरिणामरूपे, भगवतः स्थूलरूपे आवेशितं मनः हि यस्मात्, अगुणे सत्त्वादिगुणरहिते अप्राकृते इति यावत् । सूक्ष्मतमे अङ्गुष्ठप्रमाणे, अङ्गुष्ठमात्रः पुरुषो जनानां हृदि संनिविष्टः इति श्रुत्यभिहिते, तथा आत्मव्योतिषि स्वयंप्रकाशे परे परमात्मरूपे, ब्रह्मणि बृहद्गुणवति, भगवति षडैश्वर्यादिसंपन्ने, वासुदेवाख्ये शुद्धान्तःकरणप्रतीयमानतया वासुदेवशब्दवाच्ये परमेश्वरे आवेशितुं समाधातुं, क्षमं शक्तं भवेत् । अतो विजिज्ञासामीति पूर्वस्मादनुषङ्गीयम् । तत् सम जिज्ञासुस्त्वादेतोः, हे गुरो, एतद् भूमण्डलं उ ह स्फुटं यथा स्यात्तथैव, अनुवर्णयितुं मानलक्षणादिभिरभिधातुं अर्हसि । इतीत्यं राजोवाचेति सम्बन्धः ॥ ३ ॥ ❀ ❀ इत्याष्टौ बादरायणिस्तावद्भगवद्भिर्भूतेरनन्तत्वात् कार्त्स्न्येन वर्णने वाङ्मनसोरविषयतां वदन्मानादिभिर्भूमण्डलवर्णनं प्रतिजानीते । न वा इति । हे महाराज, भगवतः मायागुणानां विभूतिस्तस्याः प्रकृतेः सत्त्वादिगुणपरिणामात्मकानन्तब्रह्माण्डसर्जनरूपलीलाविभूतेरित्यर्थः । स्थानविशेषाणां विभूत्यन्तर्गतलोकविशेषाणामित्यर्थः । काष्ठाभन्तं, नामरूपादिककथनावसानमित्यर्थः । मनसा मनःकृतसंकल्पैरित्यर्थः । वचसा वाचां व्यापारैरित्यर्थः । वा अधिगन्तुं मनोवचनाभ्यां पारं यातुमित्यर्थः । विबुधायुषा देवानामायुष्येणापि, पुरुषा न अलं समर्थो न भवेत् वै । स्थानविशेषाणामानन्त्यादिति भावः । तस्मात्कार्त्स्न्येन वाङ्मनसाविषयत्वात्, प्राधान्येन भूगोलविशेषं भूगोलस्यावान्तरभेदं नाम संज्ञा च मानं प्रमाणं च रूपं संनिवेशश्च लक्षणं चिह्नं च तैरिति ततः, व्याख्यास्यामः प्रकटयिष्यामः ॥ ४ ॥ ❀ ❀ तदेवाह यो वा इति । यो वा यस्तु, अयं प्रसिद्धः, द्वीपो जम्बूद्वीपः, सः कुबलयं भूमण्डलं तदेव कमलं तस्य कोशाः सप्तद्वीपास्तेष्वभ्यन्तरोऽन्तरवर्ती कोशः, नियुतयोजनविशालः लक्षयोजनविस्तीर्णः, 'शतं सहस्रमयुतं नियुतं मतम् । स्त्री कोटिरवुदमिति क्रमाद्व्यगुणोत्तरम्' इति रत्नकोशः । यथा पुष्करपत्रं कमलपलाशं समवर्तुलं, तथा समवर्तुलः समो वर्तुलश्च वर्तुलत्वेन कोणाभावात् सर्वतः समपरिमाण इत्यर्थः ॥ ५ ॥ ❀ ❀ यस्मिन्निति । यस्मिन् जम्बूद्वीपे, नव इलावृतरम्यकहिरण्मयकुरुहरिवर्षैकपुरुषभरतकेतुमालभद्राश्वेति नवसंख्याकानि वर्षाणि, प्रत्येकं नवयोजनसहस्रमायामो येषां तानि 'नवसाहस्रमेकैकमेतेषां द्विसत्तम' इति विष्णुपुराणेऽपि । आयामोऽत्र विस्तारः स च मध्यवर्तिदक्षिणोत्तरेखायां बोध्यः । एतच्च भद्राश्वकेतुमालव्यतिरेकेण द्रष्टव्यम् । तयोश्चतुर्विंशद्योजनसहस्रायामत्वात् । तत्संनिवेशश्चोक्तो वायुपुराणे- 'धनुर्वत्संस्थिते ज्ञेये द्वे वर्षे दक्षिणोत्तरे । दीर्घाणि तत्र चत्वारि चतुस्त्रिमिलवृत्तम्' इति । इलावृतचतुरस्रत्वं भद्राश्वकेतुमालचतुरस्रव्योऽपलक्षणम् । केचित्तु विष्णुपुराणवचनप्रतिपत्त्यर्थं नीलनिषधयोर्मध्ये संज्ञताप्रयोः समुद्रप्रवेशमङ्गीकृत्य तयोरपि नवसहस्रायामत्वं संपादयन्ति । अष्टभिर्नीलश्वेतशृङ्गवन्निषधेमकूटदिसालयमात्यवदन्धमादनाल्लैरष्टसंख्याकैः सर्यादागिरिभिः सुविभक्तानि भवन्ति ॥ ६ ॥ ❀ ❀ एषामिति । एषां नवानां वर्षाणां मध्ये, इलावृतं ताम इलावृतमिति संज्ञया प्रसिद्धं वर्षमित्यर्थः । आभ्यन्तरवर्षं, सर्वेषामन्तर्विद्यते इत्यर्थः । यस्य जम्बूद्वीपस्य इलावृतवर्षस्य वा, नाभ्यां मध्ये, अवस्थितः सर्वतः सौवर्णः सुवर्णमयः नैकोऽपि यप्रदेशः सुवर्णताव्यतिरिक्त इत्यर्थः । कुलगिरिराजः कुलगिरीणां मध्ये राजेव महानित्यर्थः । कुलगिरय उक्ता विष्णुपुराणे 'महेन्द्रो मलयः सहाः शुक्तिमान्क्षपर्वतः । विन्ध्यश्च पारियात्रश्च सप्तात्र कुलपर्वताः' इति । मेरुः द्वीपस्य जम्बवाख्यान्तरीपस्य आयामो विस्तारो लक्षयोजनप्रमाणस्तावान्समुन्नाह उच्छ्रायो यस्य तथाभूतः, कुबलयं भूमण्डलमेव कमलं तस्य, कर्णिकाभूतः 'कर्णिका कर्णभूषणे । बीजकोशे सरोजस्य' इत्यनेकार्थसंग्रहे कर्णिकाशब्दः सरोजबीजकोशावाचकः । सरोजबीजकोशः कमलमध्यवर्त्येव ततो भूबलयस्य कमलसमानतोक्तेरत्र कर्णिकाशब्दो जम्बूद्वीपभूमध्यप्रदेशपरोऽतः कर्णिकाभूतो नाम भूबलयमध्यप्रदेशवर्तीत्यर्थः ॥ ७ ॥ ❀ ❀ मूर्द्धनीति । स मेहरिति शेषः । मूर्द्धनि द्वात्रिंशत्सहस्रयोजनविततः कनकाचलमूर्ध्नः कनकतरुकुसुमसमानत्वादुपरि विस्तीर्ण इति भावः । मूले षोडशसहस्रं विततः । तावता षोडशसहस्रमानेन, भूम्यां अन्तः प्रविष्टः । चतुरशीतिसहस्रयोजनमानेन च बहिर्दृश्यते । एवं लक्षयोजनोन्नाहः स मेहरिति फलितम् । इलावृतं, उत्तरोत्तरेण, इलावृतस्योत्तरोत्तरत इत्यर्थः । सप्तम्यर्थकैरप्रत्ययान्तमुत्तरेणेति, न तृतीयान्तमिति भ्रमितव्यम् । क्रमेण नीलः श्वेतः शृङ्गवान् इति नीलश्वेतशृङ्गवत्संज्ञका इत्यर्थः । त्रयस्त्रिंशत्संज्ञकाः गिरयः, रम्यकहिरण्मयकुरुणां रम्यकादित्रिसंज्ञाभाजां वर्षाणां सर्यादागिरयः सीमापर्वताः, प्रागायताः पूर्वतो दीर्घाः, उभयतः पूर्वपश्चिमयोः क्षारोदो लवणसमुद्र एवावधिर्येषां ते । लवणोदधिपर्यस्ता इत्यर्थः । उभयतः क्षारोदावधित्वात्तया प्रागायता इति पदं व्यर्थतामापन्नं सत्तद्वोपुच्छाकारतां गमयति । ततः यथा गोपुच्छस्य मूलप्रदेशः स्थूलताभागाप्रदेशश्च सूक्ष्मताभागेवं ते प्राग्भागे स्थूलाः प्रत्यभागे तदपेक्षया सूक्ष्मा इति बोध्यम् । द्विसहस्रपृथवः द्विसहस्रयोजनविस्तीर्णाः । पृथुत्वमत्र परिणाहः । उत्सेधस्त्वयुतयोजनप्रमाणो वक्ष्यमाणो ज्ञेयः । पृथक् एकैकशः एकैकः पूर्वस्मात्पूर्वस्मात् उत्तरोत्तरः, दशांशादधिको योऽशस्तेन दैर्घ्यं दीर्घतायामेव हसन्ति न्यूनीभवन्ति । न तूच्चत्वे पृथुत्वे वा, द्वीपस्य मण्डलाकारत्वादिति भावः । यथोक्तं विष्णुपुराणे 'लक्षप्रमाणौ द्वौ मध्ये दशहीनास्तथापरे' इति 'जम्बूद्वीपप्रमाणेन निषधः परिकीर्तितः । तस्माच्च दशभागोनो हेमकूटः प्रतीयते' इति वाराह । एतच्च स्थूलदृष्ट्यैवोक्तम् । तयोरपि यथावन्मध्यमस्त्वाभावेन लक्षयोजनप्रमाणत्वाभावात् ॥ ८ ॥

भाषानुवादः

भुवनकोशका वर्णन

राजा परीक्षितने कहा—मुनिवर ! जहाँतक सूर्यका प्रकाश है और जहाँतक तारागणके सहित चन्द्रदेव दीख पड़ते हैं, वहाँतक आपने भूमण्डलका विस्तार बतलाया है ॥ १ ॥ * * * उसमें भी आपने बतलाया कि महाराज प्रियव्रतके रथके पहियोंकी सात लीकोंसे सात समुद्र बन गये थे, जिनके कारण इस भूमण्डलमें सात द्वीपोंका विभाग हुआ । अतः भगवान् ! अब मैं इन सबका परिमाण और लक्षणोंके सहित पूरा विवरण जानना चाहता हूँ ॥ २ ॥ * * * क्योंकि जो मन भगवान् के इस गुणमय स्थूल विग्रहमें लग सकता है, इसीका उनके वासुदेवसंज्ञक स्वयंप्रकाश निर्गुण ब्रह्मरूप सूक्ष्मतम स्वरूपमें भी लगाना सम्भव है । अतः गुरुवर ! इस विषयका विशदरूपसे वर्णन करनेकी कृपा कीजिये ॥ ३ ॥ * * * श्रीशुकदेवजी बोले—महाराज ! भगवान् की मायाके गुणोंका इतना विस्तार है कि यदि कोई पुरुष देवताओंके समान आयु पा ले, तो भी मन या वाणीसे इसका अन्त नहीं पा सकता । इसलिए हम नाम, रूप, परिमाण और लक्षणोंके द्वारा मुख्य-मुख्य बातोंको लेकर ही इस भूमण्डलकी विशेषताओंका वर्णन करेंगे ॥ ४ ॥ * * * यह जम्बूद्वीप—जिसमें हम रहते हैं—भूमण्डलरूप कमलके कोशस्थानीय जो सात द्वीप हैं, उनमें सबसे भीतरका कोश है । इसका विस्तार एक लाख योजन है और यह कमलपत्रके समान गोलकार है ॥ ५ ॥ * * * इसमें नौ-नौ हजार योजन विस्तारवाले नौ वर्ष हैं, जो इनकी सीमाओंका विभाग करनेवाले आठ पर्वतोंसे बँटे हुए हैं ॥ ६ ॥ * * * इनके बीचों-बीच इलावृत नामका दसवाँ वर्ष है, जिसके मध्यमें कुल पर्वतोंका राजा मेरुपर्वत है । वह मानो भूमण्डलरूप कमलकी कर्णिका ही है । वह ऊपरसे नीचेतक सारा-का-सारा सुवर्णमय है और एक लाख योजन ऊँचा है । उसका विस्तार शिखरपर बत्तीस हजार और तलैटीमें सोलह हजार योजन है तथा सोलह हजार योजन ही वह भूमिके भीतर घुसा हुआ है । अर्थात् भूमिके बाहर उसकी ऊँचाई चौरासी हजार योजन है ॥ ७ ॥ * * * इलावृतवर्षके उत्तरमें क्रमशः नील, श्वेत और शुङ्गवान् नामके तीन पर्वत हैं—जो रम्यक, हिरण्मय और कुरु नामके वर्षोंकी सीमा बँधते हैं । वे पूर्वसे पश्चिमतक खारे पानीके समुद्रतक फैले हुए हैं । उनमेंसे प्रत्येककी चौड़ाई दो हजार योजन है तथा लम्बाईमें पहलेकी अपेक्षा पिछला क्रमशः दशमांशसे कुछ अधिक कम है, चौड़ाई और ऊँचाई तो सभीकी समान है ॥ ८ ॥

एवं दक्षिणेनेलावृतं निषधो हेमकूटो हिमालय इति प्रागायता यथा नीलादयोऽयुतयोजनोत्सेधा हरिवर्ष-किम्पुरुषभारतानां यथासंख्यम् ॥ ९ ॥ तथैवेलावृतमपरेण पूर्वेण च माल्यवद्ब्रन्धमादनावानीलनिषधायतौ द्विसहस्रं पप्रथतुः केतुमालभद्राश्वयोः सीमानं विदधाते ॥ १० ॥ मन्दरो मेरुमन्दरः सुपार्वः कुमुद इत्ययुतयोजनविस्तारोन्नाहा मेरोश्चतुर्दिशमवष्टम्भगिरय उपकलप्ताः ॥ ११ ॥ चतुर्वर्तेषु चतुर्जम्बूकदम्बन्यग्रोधाश्चत्वारः पादपप्रवराः पर्वतकेतव इवाधिसहस्रयोजनोन्नाहास्तावद्विदपविततयः शतयोजनपरिणाहाः ॥ १२ ॥ ह्रदाश्चत्वारः पयोमध्विक्षुरसमृष्टजला यदुपस्पर्शिन उपदेवगणा योगैश्वर्याणि स्वाभाविकानि भरतर्षभ धारयन्ति ॥ १३ ॥ देवोद्यानानि च भवन्ति चत्वारि नन्दनं चैत्ररथं वैभ्राजकं सर्वतोभद्रमिति ॥ १४ ॥ येष्वमरपरिवृढाः सह सुरललनाललामयूथपतय उपदेवगणैरुपगीयमानमहिमानः किल विहरन्ति ॥ १५ ॥ मन्दरोत्सङ्ग एकादशशतयोजनोत्तुङ्गदेव चतुर्दिशो गिरिशिखरस्थूलानि फलान्यमृतकल्पानि पतन्ति ॥ १६ ॥

अन्वयः—एवम् इलावृतम् दक्षिणेन निषधः हेमकूटः हिमालयः इति प्रागायताः यथा नीलादयः अयुतयोजनोत्सेधाः यथासंख्यम् हरिवर्षकिम्पुरुषभारतानाम् ॥ ९ ॥ * * * तथा एव इलावृतम् अपरेण च पूर्वेण आनीलनिषधायतौ माल्यवद्ब्रन्धमादनौ द्विसहस्रम् पप्रथतुः केतुमालभद्राश्वयोः सीमानम् विदधाते ॥ १० ॥ * * * मन्दरः मेरुमन्दरः सुपार्वः कुमुदः इति अयुतयोजनविस्तारोन्नाहाः मेरोः चतुर्दिशम् अवष्टम्भगिरयः उपकलप्ताः ॥ ११ ॥ * * * एतेषु चतुर्षु चतुर्जम्बूकदम्बन्यग्रोधाः चत्वारः पादपप्रवराः पर्वतकेतवः इव अधिसहस्रयोजनोन्नाहाः तावद्विदपविततयः शतयोजनपरिणाहाः ॥ १२ ॥ * * * पयो-मध्विक्षुरसमृष्टजलाः चत्वारः ह्रदाः भरतर्षभ यदुपस्पर्शिनः उपदेवगणाः योगैश्वर्याणि धारयन्ति ॥ १३ ॥ * * * नन्दनम् चैत्ररथम् वैभ्राजकम् सर्वतोभद्रम् च इति चत्वारि देवोद्यानानि भवन्ति ॥ १४ ॥ * * * येषु सुरललनाललामयूथपतयः उपदेवगणैः उपगीयमानमहिमानः अमरपरिवृढाः किल सह विहरन्ति ॥ १५ ॥ * * * मन्दरोत्सङ्गे एकादश-शतयोजनोत्तुङ्गदेवचतुर्दिशः गिरिशिखरस्थूलानि अमृतकल्पानि फलानि पतन्ति ॥ १६ ॥

श्रीधरखामिविरचिता भावार्थदीपिका

अयुतयोजन उत्सेध उद्गायो येषाम् । अयं चोत्सेधो नीलादीनामपि द्रष्टव्यः । नीलादिपृथुत्वं चैषामपि द्रष्टव्यम् । यथासङ्ख्यं मर्यादागिरय इति शेषः ॥ ९ ॥ ❀ ❀ आनीलनिषधायतौ उत्तरतो नीलपर्यन्तं दक्षिणतो निषधपर्यन्तं च दीर्घौ । पप्रथतुर्विस्तीर्णौ भवतः तावेव केतुमालभद्राश्वयोर्वर्षयोः सीमानं कुर्वते । नन्वेवं सति पूर्वापररेखायामिलावृतवेष्टितो मेरुर्मध्ये ततः पूर्वापरतो गिरिद्वयं वर्षद्वयं च नातः किञ्चिदस्ति । दक्षिणोत्तररेखायां तु तथैवेलावृतवेष्टितो मध्ये मेरुरुभयतस्त्रीणि त्रीणि वर्षाणि गिरयश्च षट् तत्कथं सर्वतो लक्षप्रमाणत्वं जम्बुद्वीपस्य । उच्यते, मेरोः षोडशसहस्राणि सर्वतः स्थितत्वादिलावृतस्याष्टादश अन्येषां षण्णां चतुष्पञ्चाशदगिरीणां षण्णां द्वादशेत्येवं दक्षिणोत्तररेखायां तावलक्षम् । पूर्वापररेखायामपि स मेरोरिलावृतस्य चतुस्त्रिंशद् गिर्योश्चत्वारि शेषाणि द्विषष्टिसहस्राणि पूर्वापरवर्षयोरासमुद्रं दैर्घ्यं द्रष्टव्यान्यतो न विरोधः ॥ १० ॥ ❀ ❀ अयुतयोजनप्रमाणौ विस्तारोन्नाहौ येषाम् । विस्तीर्णमूर्धनौ मेरोरवष्टभत्वात्पूर्वपश्चिमौ गिरी दक्षिणोत्तरविस्तारौ च दक्षिणोत्तरौ पूर्वापरविस्तारौ द्रष्टव्यौ । सर्वतो दशयोजनसहस्रविस्ताराङ्गीकारे त्विलावृतलोपात्पूर्वेणैलावृतमुपप्लावयतीत्यादिविरोधः स्यात् ॥ ११ ॥ ❀ ❀ अधिसहस्रमेकादशशतानि उन्नाहौ येषाम् । तावत्प्रमाणा विटपविततिर्येषाम् । शतयोजनं परिणामो विस्तारो येषाम् ॥ १२ ॥ ❀ ❀ यदुपस्पर्शिनो यत्सेविनः ॥ १३-१४ ॥ ❀ ❀ ललामो भूषणम् । सुरललनानां भूषणभूताः श्रेष्ठा याः स्त्रियस्तासां गूथस्य पतयः सह संभूय येषु विहरन्ति ॥ १५ ॥ ❀ ❀ एकादशशतयोजनमुत्तुङ्गो यो देवचूतस्तस्य शिरसः सकाशात् । फलप्रमाणमुक्तं वायुपुराणे “अरत्नीनां शतान्यष्टाविकषष्ट्यधिकानि च । फलप्रमाणमाख्यातमृषिभिस्तत्त्वदर्शिभिः” इति ॥ १६ ॥

श्रीवंशीधरकृतो भावार्थदीपिकाप्रकाशः

नीलादिपृथुत्वं द्विसहस्रविस्तृतत्वम् ॥ ९ ॥ ❀ ❀ अपरेण पश्चिमायां पूर्वेण पूर्वस्यां दिशि । अत्राक्षिपति—नन्विति । अत इत्थं विचारणात् । न दोषो न विरोधः ॥ १० ॥ ❀ ❀ विस्तारोऽत्र दैर्घ्यम् । चतुर्दिशं चतस्रो दिशोऽभिख्याप्य चतसृषु दिक्ष्वित्यर्थः ॥ ११ ॥ ❀ ❀ यावदुद्गाययोजनसंख्यानं तावत्संख्याकशाखाविस्ताराः परिणाहः सर्वतः सौल्यविस्तारः । “एकादशशतायामाः पादपा गिरिकेतवः” इति पुराणान्तरात् ॥ १२ ॥ ❀ ❀ मृष्टं निर्मलं पयश्च मधु माक्षिकं च इक्षुरसश्च मृष्टजलं च तानि पयोमध्विक्षुरसमृष्टजलानि तानि त्रिघन्ते येषु ते तथा । मत्वर्थोऽयं प्रत्ययः । भरतर्षमेति । तवाप्येतादृशैश्वर्यं स्वाभाविकमेव महाराजभरतवंशश्रेष्ठत्वादतस्त्वं तादृशस्थानामिलापी मा भूरिति भावः ॥ १३-१४ ॥ ❀ ❀ अमराणां परिवृद्धाः प्रभवः “प्रभौ परिवृद्धः” इति निपातितत्वात् । येषु उद्यानेषु । उपदेवा गन्धर्वादयस्तेषां समूहैः ॥ १५ ॥ ❀ ❀ देवचूतो देवान्नः । “बद्धमुष्टिकरोऽरत्निः” इत्यमरः ॥ १६ ॥

श्रीमद्वीरराघवन्याख्या

एवं दक्षिणेनेलावृतमिलावृतवर्षस्य दक्षिणतः निषधायत्यर्थः पर्वताः क्रमेण नीलादिभिः समपरिमाणा अयुतयोजन उत्सेध उद्गायो येषां ते, अयं चोत्सेधो नीलादीनामपि द्रष्टव्यः, नीलादिषु पृथुत्वं चैषामिति द्रष्टव्यं हरिवर्षादीनां त्रयाणां यथासङ्ख्यं मर्यादागिरयः ॥ ९ ॥ ❀ ❀ तथैलावृतमपरेणैलावृतस्यापरेण पश्चात्पूर्वेण पुरस्ताच्च माल्यवद्गन्धमादनावपरेण माल्यवान् पूर्वेण गन्धमादनः इत्येतौ पर्वतौ क्रमेणानीलनिषधायतौ उत्तरतो नीलपर्यन्तं दक्षिणतो निषधपर्यन्तं च दीर्घौ नीलनिषधपर्यन्तोत्तरदक्षिणाप्रावित्यर्थः, तावेव द्विसहस्रपृथू विस्तीर्णौ इत्यर्थः । तावेव केतुमालभद्राश्वयोर्वर्षयोः सीमानं मर्यादां विदधाते कुरुतः । नन्वेवं सति पूर्वापररेखायामिलावृतवेष्टितो मेरुर्मध्ये ततः पूर्वापरतो गिरिद्वयं वर्षद्वयं च नातः किञ्चिदस्ति दक्षिणोत्तरदिशायां च तथैवेलावृतवेष्टितो मेरुर्मध्ये उभयतस्त्रीणि वर्षाणि गिरयश्च तत्कथं सर्वतो लक्षप्रमाणत्वं जम्बुद्वीपस्य । उच्यते, मेरोः षोडशसहस्राणि सर्वतः स्थितत्वादिलावृतस्याष्टादश अन्येषां षण्णां वर्षाणां चतुष्पञ्चाशदगिरीणां द्वादश चेत्येवं दक्षिणोत्तरदिशि तावलक्षं पूर्वापररेखायामपि सुमेरोरिलावृतस्य चतुस्त्रिंशद् गिर्योश्चत्वारि शेषाणि द्विषष्टिसहस्राणि केतुमालभद्राश्वयोरित्येवं लक्षं सर्वतः स्थितत्वादिलावृतस्याष्टादश पूर्वापरवर्षयोरासमुद्रदैर्घ्यं द्रष्टव्यं नातो विरोधः ॥ १० ॥ ❀ ❀ मन्दरादयश्चत्वारो गिरयः प्रागादिक्रमेण मेरोश्चतुर्दिशमवष्टम्भगिरयः मेखला इव अवष्टम्भन्ति प्रतिबन्धनतीत्यवष्टम्भास्ते च ते उपकल्पिताः विन्यस्ताः । कथम्भूता अयुतयोजनौ प्रमाणौ विस्तारोद्गायो येषां तथाभूताश्चतुर्वर्तेषु मन्दरादिषु क्रमेणाग्नजम्बूकदम्बन्यप्रोधाश्चत्वारः पादपश्रेष्ठाः पर्वतानां केतवो ध्वजा इवाधिसहस्रमेकादशशतान्युन्नाहौ येषां तावत्प्रमाणानां विटपानां शाखानां विततिर्येषां शतयोजनपरिणाहो विस्तारो येषां ते उपकल्पिता इत्यनुषङ्गः ॥ ११-१२ ॥ ❀ ❀ तथा चत्वारो ह्वादाश्च क्रमेण क्षीरमध्विक्षुरसशुद्धजलात्मकाः सन्ति तानेव विशिनष्टि । यदुपस्पर्शिनः तज्जलस्पर्शिनः सिद्धादयः स्वाभाविकान्यष्ट सहैश्वर्याणि हे राजन् ! धारयन्ति ॥ १३ ॥ ❀ ❀ देवोद्यानानि देववनानि क्रमेण नन्दनादीनि भवन्ति । तान्येव विशिनष्टि येषु देवोद्यानेषु

सुरललनानां सुरस्त्रीणां ललामभूषणं तद्वत्स्थिताः सुरवनितानां श्रेष्ठा इत्यर्थः । तासां यूथस्य पतयः ताभिः सह सम्भूय उपदेवगणैः उपगीयमानः महिमा येषां ते विहरन्ति । देवानां क्रीडास्थानानीत्यर्थः ॥ १४-१५ ॥ * * चूतादिप्रभवा नदीराह मन्दरेति । मन्दरशिखरस्याधस्तात्प्रदेशे एकादशशतयोजनमुत्तुङ्ग उन्नतो यो देवचूतः तस्य शिरसः सकाशाद्गिरिशिखरवत्स्थूलानि फलानि । फलप्रमाणमुक्तं वायुपुराणे—“अरत्नीनां शतान्यष्टौ एकषष्ठ्यधिकानि च । फलप्रमाणमाख्यातमृषिभिस्तत्त्वदर्शिभिः” इति । अमृतकल्पानि अमृततुल्यानि फलानि । फलानि फलन्तीति गौर्गच्छतीतिवत् कृदर्थविशेषणत्वाद्वात्वर्थस्याविवक्षा बोध्या । ग्राहकाभावात्पक्वानि भवन्तीत्यर्थः ॥ १६ ॥

श्रीमद्विजयध्वजतीर्थकृता पदरत्नावली

एवमिलावृतादक्षिणेन निषधादयः यथा नीलादयो दक्षिणेन हसन्ति तथा निषधादयोऽपि । अत्रायं विशेषः नीलनिषधौ लक्षप्रमाणान्वये दशांशहीनाः । तदुक्तम् “लक्षप्रमाणौ द्वौ मध्ये दशहीनास्तथापरे” इति वैष्णवे । “जम्बूद्वीपप्रमाणेन निषधः परिकीर्तितः । तस्माच्च दशमणेन हेमकूटः प्रतीयते” इति वाराहे । यथासङ्ख्यं मर्यादागिरय इति शेषः ॥ ९ ॥ * * तथैव लावृतमिति । यथेलावृतादुत्तरदक्षिणतो नीलनिषधादयस्तथेलावृतस्यापरेण पश्चिमेन पूर्वेण च मात्स्यवद्बन्धमादौ यथासङ्ख्यं स्त इति शेषः ॥ आनीलनिषधायतौ नीलनिषधपर्यन्तविस्तारौ तत्संबन्धावित्यर्थः । सीमानमवधिम् ॥ १० ॥ * * अवष्टम्भगिरयः पीठस्थानीयपर्वताः ॥ ११ ॥ * * एतेषु मन्दरादिषु पर्वतकैतवः मन्दरादिपर्वतानां ध्वजा इव स्थिताः अधिसहस्रयोजनोन्नाहाः सहस्रादधिकैकशतयोजनोच्छ्रायाः । तदुक्तम् “एकादशशतायामाः पादपा गिरिकैतवः” इति । अत्रायामशब्देनोच्छ्राय उच्यते, तावद्विदपविततयः यावदुच्छ्राययोजनसंख्यां तावत्संख्याकशाखाविस्ताराः शतयोजनपरिणाहाः परितः शतयोजनस्थूलाः ॥ १२-१३ ॥ * * देवाद्यानानि देवानां क्रीडायोग्यस्थानानि अमरललनानां सुरस्त्रीणां मध्ये या ललामभूताः श्रेष्ठास्तासां यूथस्य पतयो याः स्त्रियस्ताभिः सहिताः सहामरललनाललमयूथपतयः अमरपरिवृढा देवश्रेष्ठाः ॥ १४-१५ ॥ * * मन्दरोत्सङ्गे मन्दरपर्वतस्याङ्गस्थानीये तटे देवोपभोगयोग्यत्वाद्देवचूतस्य शिरसोऽग्रदेशात् ॥ १६ ॥

श्रीमद्विजयध्वजतीर्थकृता सारार्थदर्शिनी

अयुतयोजन उत्सेध उच्छ्रायो येषाम् । अयुतयोत्सेधो नीलादीनामपि दृष्टव्यः । नीलादिवत् पृथुत्वं येषां दृष्टव्यम् । यथासङ्ख्यं मर्यादागिरय इति शेषः ॥ ९ ॥ * * अपरेण पश्चिमस्यां दिशि पूर्वेण पूर्वस्यां दिशि आनीलनिषधायतौ उत्तरतो नीलपर्यन्तं दक्षिणतो निषधपर्यन्तमायतौ दीर्घौ । चतुर्दिशत्सहस्रायामावित्यर्थः । एवञ्च दक्षिणोत्तररेखायां भारतकिपुरुषहरिवर्षाणां त्रयाणां सप्तविंशतिः सहस्राणि हिमालयहेमकूटनिषधानां षट्सहस्राणि । सुमेरोरिलावृतस्य च चतुर्दिशत् रम्यकहिरण्यकुरूणां सप्तविंशतिः नीलश्वेतशृङ्गवतां गिरीणां षडित्येवं लक्षयोजनप्रमाणः पूर्वपश्चिमरेखायां भद्राश्वस्य एकत्रिंशत् सुमेरोरिलावृतस्य चतुर्दिशत् केतुमालस्यैकत्रिंशत् गान्धमावनस्यैकत्रिंशत् लक्षयोजनप्रमाणो जम्बूद्वीपोऽवगमितः ॥ १० ॥ * * अयुतयोजनप्रमाणौ विस्तारोन्नाहौ येषां ते विस्तीर्णमूर्त्तौ मेरोरिवष्टम्भत्वात् पूर्वपश्चिमौ गिरी दक्षिणोत्तरविस्तारौ दक्षिणोत्तरौ च पूर्वापरविस्तारौ ज्ञेयौ । विस्तारोऽत्र देव सर्वतो दशयोजनसहस्राङ्गीकारे त्विलावृतलोपात् पूर्वेणोलावृतमुपप्लावयतीत्यादिविरोधः स्यात् । चतुर्दिशं चतस्रो दिशोऽभिव्याप्य चतुर्दिशित्वर्थः ॥ ११ ॥ * * अधिसहस्रम् एकादशशतान्युन्नाहौ येषां तावत्प्रमाणा विदपविततित्येषां शतयोजनं परिणाहो विस्तारो येषाम् ॥ १२-१४ ॥ * * परिवृढाः श्रेष्ठा ललामो भूषणम् ॥ १५ ॥ * * फलानीति फलप्रमाणमुक्तं वायुपुराणे—“अरत्नीनां शतान्यष्टावेकषष्ठ्यधिकानि च । फलप्रमाणमाख्यातमृषिभिस्तत्त्वदर्शिभिः” इति ॥ १६ ॥

श्रीमच्छुक्देवकृतः सिद्धान्तप्रदीपः

एवं नीलादिवत् द्विसहस्रपृथवः निषधादयः हरिवर्षादीनां यथासङ्ख्यं मर्यादागिरय इत्यन्वयः । अयुतयोजन उत्सेधः उच्छ्रायो येषां नीलादयोऽपि अयुतयोजनोत्सेधा इति ज्ञेयम् ॥ ९ ॥ * * द्विसहस्रं पप्रथतुः विस्तीर्णो भवतः । विदधाते कुर्वति ॥ १० ॥ * * किञ्च मन्दरादयश्चत्वारो गिरयः पूर्वादिदिशे मेरोश्चतुर्दिशमवष्टम्भगिरयः उपकल्पिता विन्यस्ताः अयुतयोजनप्रमाणौ विस्तारोन्नाहौ येषां तत्र मन्दरः पूर्वदिशि विन्यस्तः दक्षिणोत्तरविस्तारस्तद्वदन्येषामपि विस्तारो ज्ञेयो न तु सर्वतः, अत इलावृतलोपो न भवति ॥ ११ ॥ * * शतयोजनं परिणाहो विस्तारो येषामधिसहस्रं शताधिकसहस्रमुन्नाहः उच्छ्रायो येषां तावत्प्रमाणा अधिसहस्रप्रमाणा विदपविततित्येषाम् ॥ १२ ॥ * * इहा उपकृता इति शेषः ॥ १३-१४ ॥ * * सुरललनानां ललामभूताः भूषणभूताः याः स्त्रियस्तासां यूथस्य पतयः अमरपरिवृढाः देवश्रेष्ठाः सह सम्भूय विहरन्ति ॥ १५-१६ ॥

गोखामिथीगिरिधरलालविहिता बालप्रबोधिनी

मर्यादागिरिर्न दर्शयन् वर्षेभ्यस्वस्थासाह—उत्तरोत्तरेणोलावृतमिति । इलावृतस्योत्तरोत्तरतः क्रमेण स्थिता नीलः इवेतः
 सृङ्गवार्तितं त्रयः क्रमेण स्थितानां रम्यकहिरण्मयकुरुणां मर्यादागिरयो विभाजकाः पर्वताः प्रागायताः पूर्वपश्चिमतो दीर्घा उभयतः
 आरोदः समुद्र एवावधिर्येषां ते तथोभयतः समुद्रलम्बा द्विसहस्रपृथवः पृथुत्वे द्विसहस्रयोजनविस्तीर्णाः । अयुतयोजनोत्सेधा इत्यपि
 ज्ञेयम् । पूर्वस्मात्पूर्वस्मात् दक्षिणतो दक्षिणतः स्थितान् उत्तरोत्तर उत्तरोत्तरस्थित एकैकशो दशांशादीषदधिको योजनेन दैर्घ्य एव
 हसन्ति । न तुषत्वे पृथुत्वे वा द्वीपस्य मण्डलाकारत्वात् ॥ ९ ॥ * * एवं दक्षिणेनोलावृतस्य दक्षिणतो दक्षिणतः क्रमेण
 स्थिताः निषधो हेमकूटो हिमालय इति त्रयः पूर्वपश्चिमतो दीर्घा उभयतः समुद्रसङ्गताः द्विसहस्रयोजनपृथवः अयुतयोजनमुत्सेध
 उच्छ्रायो येषां ते तथा क्रमेण स्थितानां हरिवर्षकिंपुरुषभारतसङ्गानां वर्षाणां यथासङ्ख्यं मर्यादागिरयः । तत्राप्युत्तरत उत्तरतः
 स्थितादक्षिणतो दक्षिणतः स्थित एकैकशो दशांशाधिकांशेन दैर्घ्य एव हसन्ति न तुषत्वे पृथुत्वे वेति ज्ञेयम् ॥ १० ॥ * *
 तथैवोलावृतमपरेण पूर्वेण च इलावृतस्य पश्चिमतः पूर्वतश्च यथाक्रमेण स्थितौ आनीलनिषधायतौ उत्तरतो नीलपर्वतपर्यन्तं दक्षिणतो
 निषधपर्वतपर्यन्तं च दीर्घौ माल्यवदून्धमादनौ मर्यादापर्वतौ द्वियोजनसहस्रं पप्रथतुर्विस्तीर्णौ भवतः । अयुतयोजनोत्सेधावित्यपि
 ज्ञेयम् । तौ इलावृतस्य पश्चिमतः पूर्वतश्च स्थितयोः केतुमालभद्राश्वयोर्वर्षयोः सीमानं विदधाते । तथाचैलावृतस्योत्तरतः स्थितानां
 रम्यकहिरण्मयकुरुसङ्गानां मर्यादागिरिसहितानां वर्षाणां सप्तविंशतियोजनसहस्रम् । तथा तस्य दक्षिणतः स्थितानां हरिवर्षकिंपुरुष-
 भारतसङ्गानां मर्यादागिरिसहितानां वर्षाणां सप्तविंशतियोजनसहस्रम् । इलावृतं मेरुसहितं तु षट्चत्वारिंशद्योजनसहस्रकम् ।
 एवं दक्षिणोत्तरतो जम्बूद्वीपस्य लक्षयोजनविततत्वं भवति । पूर्वपश्चिमतस्तु तस्य जम्बूद्वीपस्येलावृतस्य पश्चिमतो नवयोजनसहस्रकं
 केतुमालसङ्गं वर्षं तस्यैव पूर्वतो नवयोजनसहस्रकं भद्राश्वसङ्गं वर्षं तयोर्मध्ये मेरुसहितं द्व्यष्टीतियोजनसहस्रकमिलावृतमिति
 लक्षयोजनविततत्वं भवतीति ज्ञेयम् । श्रीधरस्वामिना तु रम्यकादीनां षण्णां वर्षाणां चतुःपञ्चाशत्सहस्राणि योजनानि, मेरुसहितस्ये-
 लावृतस्य चतुःस्त्रिंशत्सहस्राणि योजनानि, षण्णां नीलादिमर्यादागिरिणां द्वादशसहस्राणि योजनानि, एवं दक्षिणोत्तररेखायां लक्षयो-
 जनानि, तथा पूर्वापररेखायामपि मेरुसहितस्येलावृतस्य चतुःस्त्रिंशत्सहस्राणि योजनानि, मर्यादागिर्योर्माल्यवदून्धमादनयोश्चत्वारि-
 सहस्राणि योजनानि, केतुमालभद्राश्ववर्षयोस्तु शेषाणि द्विषष्टिसहस्राणि योजनानि, एवं लक्षयोजनानि भवन्तीत्युक्तम् । तत्र भद्रा-
 श्वकेतुमालयोरैकत्रिंशद्योजनसहस्रायामत्वकल्पने मूलोक्तनवयोजनसहस्रायामत्वविरोधस्य स्पष्टत्वात् । न च तर्हि मूलोक्तानुसारेण-
 लावृतस्यापि तावानेव विस्तारोऽङ्गीकार्य इति शङ्क्यम्, मूलोक्तस्य मूले षोडशयोजनसहस्रविततस्य मेरोस्तत्र स्थितिबाधापत्त्या तस्य
 तथा कल्पयितुमशक्यत्वात् । किञ्चैलावृतस्य चतुःस्त्रिंशद्योजनसहस्रत्वे तत्र मूले षोडशयोजनसहस्रविततस्य मेरोश्चतुर्दिश-
 मवष्टम्भगिरिणां अयुतयोजनविस्तृतानां स्थित्यसम्भवेन पूर्वणेलावृतमुपप्लावयतीत्यादिवक्ष्यमाणगङ्गावतरणादिविरोधभयात्
 पूर्वपश्चिमौ गिरी दक्षिणोत्तरतोऽयुतयोजनविस्तारौ दक्षिणोत्तरौ च गिरी पूर्वापरतस्तावद्विस्ताराविति या कल्पना
 कृता साऽस्मत्पक्षे नास्ति, इलावृतस्य षट्चत्वारिंशद्योजनसहस्रत्वेन यथाश्रुतसर्वतोऽयुतयोजनविस्तृतानां गिरीणां
 यथेष्टस्थितिसम्भवादिति ध्येयम् ॥ ११ ॥ * * अयुतयोजनपरिमाणौ विस्तारोन्नाहौ येषां ते तथाभूता मेवादयश्चत्वारो
 गिरयो मेरोश्चतुर्दिशं तस्यावष्टम्भभूता उपक्लृप्ताः परमेश्वरेण रचिताः सन्ति । तेषां च सुवर्णमयत्वं मन्थानाकृतित्वं च
 'अमरदानवाश्चूर्णयामास भारेण कनकाचलः' इत्यष्टमस्कन्धे वक्ष्यमाणेन मन्दरस्य मन्थानत्वकरणेन च ज्ञेयम् ॥ १२ ॥ * *
 एतेषु मन्दरादिषु चतुर्षु चूतादयश्चत्वारः, अधिसहस्रमेकादशशतानि योजनान्युन्नाह उच्छ्रायो येषां तावती एकादशशतयोजन-
 प्रामाणिकी विटप्रविततिर्येषां शतयोजनं परिणाहो विस्तारः परितः स्थूल्यं येषां तथाभूताः पादपप्रवराः पर्वतानां तेषां केतव इव
 स्थिताः सन्ति ॥ १३ ॥ * * जलस्थाने मध्वादयो येषु तथाभूताश्चत्वारो ह्वाश्च प्रत्येकं चतुर्षु पर्वतेषु सन्ति । यदुपस्पृशिनो
 यत्सेविन उपदेवगणाः स्वाभाविकानि योगप्रयत्नं विनैव सिद्धानि अणिमाद्यैश्वर्याणि धारयन्ति । हे भरतप्रेमेति सम्बोधनमाश्रय-
 सूचनाय ॥ १४ ॥ * * नन्दनादीनि चत्वारि देवोद्यानानि च तेषु चतुर्षु भवन्तीत्यर्थः ॥ १५ ॥ * * ललामो भूषणं
 सुरललना देवस्त्रियस्तासामपि भूषणभूता याः श्रेष्ठाः स्त्रियस्तासां गृथपतय उपदेवगणैर्गन्धर्वादिभिरुपगीयमानौ महिमा येषां तेऽमर-
 परिवृढा विबुधश्रेष्ठास्ताभिः सह येषूशनेषु विहरन्तीत्यन्वयः । सन्देहवारणायह—किलेति ॥ १६ ॥

श्रीभगवत्प्रसादाचार्यविरचिता भक्तमनोरञ्जनी

एवमिति । एवं इलावृतं दक्षिणेन इलावृतस्य दक्षिणस्यां दिशीत्यर्थः । अत्रापि दक्षिशब्दतः सप्तम्यर्थे एनप्रत्यये
 दक्षिणेनेति बोध्यम् । निषधः हेमकूटः, हिमालयः, इत्येते त्रयः पर्वताः । नीलादयः यथा तथैव प्रागायताः नीलादिवत्पूर्वतो
 दीर्घाः, अयुतयोजनमुत्सेध उच्छ्रायो येषां तथाभूताः । अयं चात्सेधो नीलादीनामपि द्रष्टव्यः । नीलादिपृथुत्वं चैवामपि द्रष्टव्यम् ।
 हरिवर्षश्च किंपुरुषश्च भारत च तेषां वर्षाणां, यथासङ्ख्यं मर्यादागिरय इति शेषः ॥ ९ ॥ * * तथैवेति । तथैव, इलावृतं,
 अरेण इलावृतस्य पश्चिमदिग्भागे इत्यर्थः । पूर्वणेलावृतस्य पूर्वदिग्भागे चेत्यर्थः । अत्राप्यपरपूर्वशब्दाभ्यां सप्तम्यर्थे एनप्रत्ययेऽपरेण
 पूर्वणेति बोध्यमव्ययत्वादिभक्तैर्लोपः । माल्यवांश्च गन्धमादनश्च तौ पर्वतौ, क्रमेण आनीलनिषधायतौ उत्तरतो नीलपर्यन्तं

दक्षिणतो निषधपर्यन्तं दीर्घो नीलनिषधपर्यन्तोत्तरदक्षिणाग्रावित्यर्थः । द्विसहस्रं पप्रथतुः पृथूभवतः । उच्छ्रायो नीलादि-
वज्ज्येयः ॥ १० ॥ ॐ ॐ केतुमालेति । केतुमालश्च भद्राश्च तयोः, सीमानं मर्यादां, विदधाते कुरुतः । नन्वेवं सति
पूर्वापररेखायामिलावृतवेष्टितो मेरुर्मध्ये ततः पूर्वापरतो गिरिद्वयं वर्षद्वयं च नातः परं किंचिदस्ति । दक्षिणोत्तररेखायां तु तथैवला-
वृतवेष्टितो मेरुर्मध्ये उभयतस्त्रीणि त्रीणि वर्षाणि गिरयश्च तत्कथं सर्वतो लक्षप्रमाणत्वं जम्बूद्वीपस्येत्याशङ्क्यामुच्यते—मेरोः
षोडशसहस्राणि सर्वतः स्थितत्वान्मेरुमध्यतः दक्षिणोत्तररेखायां पूर्वापररेखायां च स अष्टावष्टौ सहस्राणि वर्तमानो जातः, एवं
सतीलावृतः मेरुं विना दक्षिणोत्तररेखायां पूर्वापररेखायां च नवनवसहस्रपरिमितः शिष्टः । एवं सत्यष्टादशेलावृतस्य षोडश
मेरोरन्येषां षण्णां चतुष्पञ्चाशद्गिरीणां षण्णां द्वादशेत्येवं दक्षिणोत्तररेखायां तावलक्षप्रमाणं सिद्धम् । पूर्वापररेखायां तु भद्राश्वे-
लावृतकेतुमालानां चतुस्त्रिंशत्सहस्रायामोक्तेः चतुःसहस्रसंख्याकगिरिद्वयेन सहैकलक्षाधिकषट्सहस्राधिकत्वं प्राप्तमिति चेत् पूर्वापर-
रेखायामपि स मेरोरिलावृतस्य चतुस्त्रिंशत्, गिर्योश्चत्वारि, भद्राश्चत्वारि त्रिंशत्सहस्राणि, केतुमालस्यैकत्रिंशत्सहस्राणीत्येवं पूर्वापर-
वर्षयोरामुद्रं दैर्घ्यं द्रष्टव्यानि । तयोरेवचतुस्त्रिंशत्संख्याचरत्वं तत्तयोर्दक्षिणोत्तररेखायां द्रष्टव्यमेवं सति न विरोधः ॥ ११ ॥ ॐ ॐ
मन्दर इति । मन्दरः, मेरुमन्दरः, सुपाश्वर्यः, कुमुदः, इत्येते चत्वारः पर्वताः अयुतयोजनप्रमाणौ विस्तारोन्नाहौ येषां तथाभूताः,
विस्तीर्णमूर्ध्नो मेरोरवष्टम्भत्वात् पूर्वपश्चिमौ गिरी उपरि दक्षिणोत्तरविस्तारौ दक्षिणोत्तरौ गिरी च पूर्वापरविस्तारौ द्रष्टव्यौ । सर्वतो
दशयोजनविस्ताराङ्गीकारे चतुर्दिशं सर्वपेक्षयावशिष्टनवसहस्रावकाशलोपे त्विलावृतलोपात्पूर्वणेलावृतमुपप्लावयतीत्यादिविरोधः
स्यात् । मेरोः चतुर्दिशं, अवष्टम्भगिरयः प्रागादिक्रमेण उपकल्पाः विन्यस्ताः ॥ १२ ॥ ॐ ॐ चतुर्वित्ति । चतुर्षु मन्दरादि-
चतुःसंख्याकेषु एतेष्ववष्टम्भपर्वतेषु, क्रमेण चूत आभ्रमश्च जम्बूश्च कदम्बश्च न्यग्रोधो वटश्च ते, चत्वारः पादपप्रवराः वृक्षश्रेष्ठाः,
पर्वतकेतवः पर्वतानां ध्वजा इव, अधिसहस्रयोजनमेकादशशतयोजनानि उन्नाहौ येषां ते तथाभूताः, तावत्प्रमाणं विटपानां शाखानां
विततिर्येषां तथोक्ताः । सन्तीति शेषः ॥ १३ ॥ ॐ ॐ शतेति । चतुर्वेतेतिवित्ति शेषः । पयो दुग्धं च मधु च इक्षुरसश्च मृष्टजलं
मिष्टं पानीयं च येषां ते । शतयोजनं परिणाहौ विस्तारो येषां ते तथाभूताः, चत्वारः ह्रदाः सन्तीति शेषः । यदुपस्पर्शिनः यत्सेविनः
उपदेवगणाः सिद्धादयः हे भरतर्षभ, स्वभाविकानि स्वभावसिद्धानि, योगैश्वर्याणि अष्ट महैश्वर्याणि, धारयन्ति ॥ १४ ॥ ॐ ॐ
देवोद्यानानीति । किं च चतुर्वेतेषु नन्दनं, चैत्ररथं, वैभ्राजकं, सर्वतोभद्रं, इत्येवंविधाभिधानानि, चत्वारि देवोद्यानानि चापि
भवन्ति सन्ति ॥ १५ ॥ ॐ ॐ येष्विति । येषु देवोद्यानेषु, अमरपरिवृद्धाः देवेषु श्रेष्ठाः देवाः सुरललनानां सुरस्त्रीणां
ललामा भूषणभूता याः स्त्रियस्तासां यूथस्य पतयः, ताभिरिति शेषः । सह संभूय, उपदेवगणैः उपसीयमानः महिमा येषां तथाभूताः
सन्तः विरहन्ति किल ॥ १६ ॥

भाषानुवादः

इसी प्रकार इलावृतके दक्षिणकी ओर एकके बाद एक निषध, हेमकूट और हिमालय नामके तीन पर्वत हैं । नीलादि
पर्वतोंके समान ये भी पूर्व-पश्चिमकी ओर फैले हुए हैं और दस-दस हजार योजन ऊँचे हैं । इनसे क्रमशः हरिवर्ष, किम्पुरुष
और भारतवर्षकी सीमाओंका विभाग होता है ॥ १० ॥ ॐ ॐ इलावृतके पूर्व और पश्चिमकी ओर—उत्तरमें नील पर्वत
और दक्षिणमें निषध पर्वततक फैले हुए गन्धमादन और माल्यवान् नामके दो पर्वत हैं । इनकी चौड़ाई दो-दो हजार योजन है
और ये भद्राश्व एवं केतुमाल नामक दो वर्षाँकी सीमा निश्चित करते हैं ॥ १० ॥ ॐ ॐ इनके सिवा मन्दर, मेरुमन्दर,
सुपाश्वर्य और कुमुद—ये चार दस-दस हजार योजन ऊँचे और उतने ही चौड़े पर्वत मेरु पर्वतकी आधारभूता भूमियोंके समान
बने हुए हैं ॥ ११ ॥ ॐ ॐ इन चारोंके ऊपर इनकी ध्वजाओंके समान क्रमशः आम, जामुन, कदम्ब और बड़के चार
पेड़ हैं । इनमेंसे प्रत्येक ग्यारह सौ योजन ऊँचा है और इतना ही इनकी शाखाओंका विस्तार है । इनकी मोटाई सौ-सौ योजन
है ॥ १२ ॥ ॐ ॐ भरतश्रेष्ठ ! इन पर्वतोंपर चार सरोवर भी हैं—जो क्रमशः दूध, मधु, ईश्वरके रस और मीठे जलसे भरे
हुए हैं । इनका सेवन करनेवाले यक्ष-किन्नरादि उपदेवोंको स्वभावसे ही योगसिद्धियाँ प्राप्त हैं ॥ १३ ॥ ॐ ॐ इनपर
क्रमशः नन्दन, चैत्ररथ, वैभ्राजक और सर्वतोभद्र नामके चार दिव्य उपवन भी हैं ॥ १४ ॥ ॐ ॐ इनमें प्रधान-प्रधान
देवगण अनेकों सुरसुन्दरियोंके नायक बनकर साथ-साथ विहार करते हैं । उस समय गन्धर्वादि उपदेवगण इनकी महिमाका
बखान किया करते हैं ॥ १५ ॥ ॐ ॐ मन्दराचलकी गोदमें जो ग्यारह सौ योजन ऊँचा देवताओंका आश्रयस्थ है, उससे
गिरिशिखरके समान बड़े-बड़े और अमृतके समान स्वादिष्ट फल गिरते हैं ॥ १६ ॥

तेषां विशीर्यमाणानामतिमधुरसुरभिमुगन्धिबहुलारुणर'सोदेनारुणोदा नाम नदी मन्दरगिरिशिखरान्निपतन्ती
पूर्वणेलावृतमुपप्लावयति ॥ १७ ॥ यदुपजोषणाद्भवान्या अनुचरीणां पुण्यजनवभूनामवयवस्पर्शमुगन्धवातो दशयोजनं

समन्तादनुवासयति ॥ १८ ॥ एवं जम्बूफलानामत्युच्चनिपातविशीर्णानामनस्थिप्रायाणामिभकायनिभानां रसेन जम्बू
नाम नदी मेरुमन्दरशिखरादयुतयोजनादवनितले निपतन्ती दक्षिणेनात्मानं यावदिलावृतमुपस्यन्दयति ॥ १९ ॥
तावदुभयोरपि रोधसोऽपि मृत्तिका तद्रसेनानुविध्यमाना वाय्वर्कसंयोगविपाकेन सदा मरलोकाभरणं जाम्बूनदं नाम
सुवर्णं भवति ॥ २० ॥ यद्वा वाव विबुधादयः सह युवतिभिर्मुकुटकटककटिसूत्राद्याभरणरूपेण खलु धारयन्ति
॥ २१ ॥ यस्तु महाकदम्बः सुपाश्वर्निरूढो यास्तस्य कोटरेभ्यो विनिःसृताः पञ्चायामपरिणाहाः पञ्च मधुधाराः
सुपाश्वशिखरात्पतन्त्योऽपरेणात्मानमिलावृतमनुमोदयन्ति ॥ २२ ॥ याः उपयुञ्जानानां मुखनिर्वासितो वायुः
समन्ताच्छतयोजनमनुवासयति ॥ २३ ॥ एवं कुमुदनिरूढो यः शतवल्शो नाम वटस्तस्य स्कन्धेभ्यो नीचीनाः
पयोदधिमधुघृतगुडाः चाद्यम्बरशय्यासनाभरणादयः सर्वे एव कामदुघा नदाः कुमुदाग्रात्पतन्तस्तमुत्तरेणोलावृत-
मुपयोजयन्ति ॥ २४ ॥

अन्वयः—विशीर्यमाणानाम् तेषाम् अतिमधुरसुरभिमुगन्धिबहुलारुणरसोदेन अरुणोद्वा नाम नदी मन्दरगिरिशिखरात्
निपतन्ती पूर्वेण इलावृतम् उपग्रावयति ॥ १७ ॥ * * * यदुपजोषणात् भवान्याः अनुचरीणाम् पुण्यजनवधूनाम् अवयव-
स्पर्शमुगन्धवातः समन्तात् दशयोजनम् अनुवासयति ॥ १८ ॥ * * * एवम् इभकायनिभानाम् अनस्थिप्रायाणाम् अत्युच्च-
निपातविशीर्णानाम् जम्बूफलानाम् रसेन जम्बूनाम नदी अयुतयोजनात् मेरुमन्दरशिखरात् अवनितले निपतन्ती आत्मानम् दक्षिणेन
इलावृतम् उपस्यन्दयति ॥ १९ ॥ * * * तावत् उभयोः अपि रोधसोः या मृत्तिका तद्रसेन अनुविध्यमाना वाय्वर्कसंयोग-
विपाकेन सदा मरलोकाभरणम् जाम्बूनदम् नाम सुवर्णम् भवति ॥ २० ॥ * * * यत् उह वाव विबुधादयः युवतिभिः सह
मुकुटकटककटिसूत्राद्याभरणरूपेण खलु धारयन्ति ॥ २१ ॥ * * * यः तु सुपाश्वर्निरूढः महाकदम्बः तस्य कोटरेभ्यः विनिः-
सृताः याः पञ्चायामपरिणाहाः सुपाश्वशिखरात् पतन्त्यः ताः आत्मानम् अपरे इलावृतम् अनुमोदयन्ति ॥ २२ ॥ * * * याः
उपयुञ्जानानाम् मुखनिर्वासितः वायुः हि समन्तात् शतयोजनम् अनुवासयति ॥ २३ ॥ * * * एवम् कुमुदनिरूढः यः शत-
वल्शो नाम वटः तस्य स्कन्धेभ्यः नीचीनाः पयोदधिमधुघृतगुडाः चाद्यम्बरशय्यासनाभरणादयः कामदुघाः सर्वे एव नदाः
कुमुदाग्रात् पतन्तः तम् इलावृतम् उत्तरेण उपयोजयन्ति ॥ २४ ॥

श्रीधरस्वामिविरचिता भावार्थदीपिका

अतिमधुरश्चासौ स्वतः सुरभिश्च सुगन्धिश्च न चान्येषां गन्धैरधिवासितः । बहुलश्चारुणश्च रसः स एव उदमुदकं
तेन ॥ १७ ॥ * * * यदुपजोषणाद्यस्य रसस्य सेवनात् ॥ १८ ॥ * * * अनस्थिप्रायाणामिति सुक्ष्मबीजानाम् । यत्र
निपतति ततश्चारुभ्यात्मनो दक्षिणतः सर्वमिलावृतं व्याप्य वहतीत्यर्थः ॥ १९ ॥ * * * तावत्सर्वतः रोधसोस्तटयोः
॥ २०-२१ ॥ * * * आयामोऽत्र व्यासः । स च "व्यामो बाहोः सकरयोस्ततयोस्तिर्यगन्तरम्" इत्युक्तलक्षणः ।
पञ्च व्यामाः परिणाहाः स्थूल्यं यासामित्यर्थः । केचित्तु पञ्च व्यामपरिणाहा इत्येवं पठन्ति ॥ २२-२३ ॥ * * * नीचीना
अधोमुखाः ॥ २४-२६ ॥

श्रीवैशीधरकृतो भावार्थदीपिकाप्रकाशः

तेषामाम्रफलानां विशीर्यमाणानां स्फुटितानाम् । इलावृतस्य पूर्वदिग्देशमुपग्रावयति सर्वतः स्वप्रवाहव्याप्तं करोति
॥ १७ ॥ * * * पुण्यजनवधूनां यक्षांगनानाम् । अनुवासयति सौरभ्ययुक्तं करोति ॥ १८ ॥ * * * इत्यर्थ इति ।
आत्मनः पतनदेशादक्षिणस्यां सर्वमिलावृतमुपग्रावयतीति भावः । चक्रवर्ती तु—दक्षिणस्यां दिशि यावदिलावृतं तावदात्मानं
वर्द्धयन्तीति शेषः । नवयोजनसहस्रपर्यन्तं निःसृत्येत्यर्थमाह ॥ १९ ॥ * * * तावत्पर्यन्तमेव अनुविध्यमाना युज्यमाना या
मृत्तिका सा सुवर्णं भवति । तत्र हेतुः—वाय्वर्कंति ॥ २० ॥ * * * यत्सुवर्णम्, आदिना गन्धर्वादिग्रहः । पुनरादिना
ताटकादिग्रहः ॥ २१ ॥ * * * सुपाश्वं मेर्वबुधमीभूतपञ्चमदिक्स्थगिरौ । निरूढः स्थितः । कोटरेभ्यो महाशाखा-
छिद्रेभ्यः । इत्यर्थः—इति समास इति भावः । अनुमोदयन्ति तत्र लोकप्रशंसाभिरात्मानं हर्षयन्ति ॥ २२ ॥ * * * या मधु-

१. प्रा० पा०—वृतमुपस्यन्दति । २. प्रा० पा०—रसेनानुविध्यमाना च वाय्व० । ३. प्रा० पा०—सदा चामरलोकाभरणं ।
४. प्रा० पा०—सहस्रयुवतिभिः । ५. प्रा० पा०—निरूढस्तस्य याः कोट० । ६. प्रा० पा०—मनुमादयन्ति । ७. प्रा० पा०—यो ह्युप० ।
८. प्रा० पा०—मुखनिःश्वसितो । ९. प्रा० पा०—नीलीनाः । १०. प्रा० पा०—गुडान्नाम्बरशय्या० ।

धाराः । उपयुजानानां भुञ्जताम् ॥ २३ ॥ ॐ ॐ कुमुद उत्तरदिक्स्थोऽवष्टभगिरिः । आदिना शर्कराभादिग्रहः । उपयोजयन्ति भोजयन्ति ॥ २४ ॥

श्रीमद्दीरराघवव्याख्या

तेषां फलानां विशीर्णानामधः पातेन मिथ्यमानानामतीव मधुरश्चासौ स्वतः सुरभिश्च सुगन्धिश्च चान्येषां गन्धैरधिवासित इति उपरिष्ठात् बहुलश्चारुणश्च रसः स एवोदकं तेनारुणोदानामारुणोदेति प्रसिद्धा नदी मन्दरशिखराभिपतन्त्यग्रेऽधः स्पन्दमाना पूर्वेणलावृतमिलावृतवर्षस्य पूर्वं प्रवेशमुपप्लावयति सिञ्चति आत्मानमुपस्यन्दयतीत्यर्थः ॥ १७ ॥ ॐ ॐ अरुणोदां नदीं विशिनष्टि यदिति । यस्या अरुणोदाया उपजोषणाद्रसपानाद्भवान्या अनुचरीणां पुण्यजनानां यातुधानानां या बध्वः तासामवयवसम्पर्शेन सुगन्धसुरभिर्वातो वायुः समन्तात्सर्वतो दिशं दशयोजनमनुवासयति सुरभीकरोति ॥ १८ ॥ ॐ ॐ एवं जम्बूफलानां मेरुमन्दरोत्सङ्गनिरुद्धजम्बूफलानामत्युच्चान्मेरुमन्दरात् यो निपातस्तेन विशीर्णानां भिन्नानामनस्थिप्रायाणामतिसूक्ष्मबीजानामिभकायनिभानां राजशरीरसदृशानां रसेन जम्बूनदीति प्रसिद्धा मेरुमन्दरस्य शिखरादयुतयोजनोच्छ्रयाद् भूतले निपतन्ती दक्षिणेनेलावृतमिलावृतस्य दक्षिणभागं यावदिलावृतमात्मानमुपस्यन्दयति इलावृतस्य ॥ दक्षिणं भागं प्राप्य बहतीत्यर्थः ॥ १९ ॥ ॐ ॐ यावदिलावृतमुपस्यन्दयति तावत्पर्यन्तमुभयोरपि रोधसोः तटयोर्या मृत्तिका तद्वत्सेन तस्या नद्या रसेनानुविध्यमाना संयुज्यमाना वाय्वर्कसंयोगतो यो विपाकः परिणामस्तेन जाम्बूनदं नाम सुवर्णं सदा निरन्तरममरलोकानामाभरणोपयोगि भवति । एतदेवाह यदु सुवर्णं विबुधादयो युवतिभिः सह मुकुटाधारणरूपेण धारयन्ति ॥ २०-२१ ॥ ॐ ॐ यत्स्त्विति । सुपादर्बस्य पर्वतस्य यः पश्चिमो भागस्तत्र निरुद्धो यो महाकदम्बस्तस्य कोटरेभ्यो वित्तिःसृताः पञ्चायामपरिणाहाः सकरयोर्बाहोः यतिर्बैगन्तरं तदत्रायामः पञ्चायामः परिणाहः स्तौल्यं यासां ताः पञ्च मधुघाशः सुपादर्बशिखरात्पतन्त्यः अपरेण लावृतस्य पश्चिमं भागं प्रत्यात्मानमनुमोदयन्ति सुरभीकुर्वन्ति स्यन्दन्त इत्यर्थः । धारा विशिनष्टि वास्त्विति । उपयुजानानां धारा उपयुजानानां यो मुखनिर्वासितो मुखगन्धेन निर्वासितः नितरां सुरभीकृतो वायुः समन्ताच्छतयोजनं सुरभीकरोति निरतिशयसौरभ्ययुक्ता धारा इत्यर्थः ॥ २२-२३ ॥ ॐ ॐ एवं कुमुदपर्वते निरुद्धो यः शतवल्श इति प्रसिद्धो वटस्तस्य स्कन्धेभ्यो विनिर्गताः पयोदधिमधुघृतगुडाभ्राद्यम्बरशय्यासनाभरणादीनि गुडाभ्रादीनि भक्ष्याणि अम्बराणि धार्याणि शय्यासनादीनि भोगस्थानानि आभरणानि च दुहन्तीति दुधाः सर्वे नदाः कुमुदस्य पर्वतस्याप्राप्तपतन्तस्तमुत्तरेणलावृतमिलावृतस्योत्तरभागमुपजोषयन्ति प्रीणयन्ति इलावृतस्योत्तरभागस्थान् लोकान् सुखयन्तीत्यर्थः । एतदेवाह यावदातुपुषपाणानां सेवमानानां प्रजानां वत्यादयः तापविशेषा न भवन्ति किन्तु यावज्जीवं निरतिशयं सर्वोत्कृष्टं सुखमेव भवति । वलिस्त्वग्गतो विकारः पलितं केशगतकृमः श्रमः आमयो रोगः उपसर्गाः सुखदुःखरागद्वेषभयाभिमानप्रमादोन्मादशोकमोहलोभमदमात्सर्येर्ष्यादयः प्रागुक्ता ज्ञेया इत्यर्थः ॥ २४-२५ ॥

श्रीमद्विजयध्वजतीर्थकृता पदरत्नावली

तेषां फलानामतिमधुरादिलक्षणेन रसोदेन रसाख्यजलेन पूर्वेणलावृतमिलावृतवर्षस्य पूर्वप्रवेशमुपधावतीति । केचित्तत्र “धावु गतिशुद्धयोः” इति धाताः शुद्धं करोतीत्यर्थः, स्वजलप्रवाहेणति शेषः ॥ १७ ॥ ॐ ॐ उपजोषाभिषेवणात् अनुचरीणां दासीनामनुवासयति सौरभ्ययुक्तं करोति ॥ १८ ॥ ॐ ॐ अनस्थिप्रायाणां बहुलमनन्तबीजानामिभकायनिभानामिति । बुद्धपारोहार्थमुक्तं न तु तावत्परिमाणनिश्चयेन “अरत्नीनां शतान्यष्टावेकषष्टयधिकानि च । फलप्रमाणमाख्यातमृषिभिस्तत्त्वदर्शिभिः ॥” इति वायुपुराणवचनात् तत्प्रमाणमवगन्तव्यमयुतयोजनादिति । शिखरैव तावत्त्वं न किन्तु शिखरादवनितलान्तरालप्रदेशस्य तावत्त्वमित्यवगन्तव्यमिलावृतमात्मानं दक्षिणेन दिभागेन यावदुपस्यन्दयति तावत्स्थलमुभयो रोधसोस्तीरयोर्जम्बूफलरसेनानुविध्यमाना प्रतिहन्यमाना या मृत्तिका स मृत्तिका सा जाम्बूनदं नाम सुवर्णं भवतीत्यन्वयः । तत्र हेतुर्वाय्वर्केति ॥ १९-२१ ॥ ॐ ॐ कोटरेभ्यः वृक्षविवरेभ्यः “व्यामो हस्तावधिः स्मृतः” इति हलायुधः । अपरेण पश्चिमेन ॥ २२ ॥ ॐ ॐ मुखनिर्वासितः सुखनिर्गतः ॥ २३ ॥ ॐ ॐ इलावृतस्यजनानुपभोजयन्ति ॥ २४ ॥

श्रीमद्विखनाथचक्रवर्तिकृता सारार्थदर्शिनी

स्वतः सुरभिश्चान्येषां गन्धैरधिवासितश्च ॥ १७-१८ ॥ ॐ ॐ अनस्थिप्रायाणामतिसूक्ष्मबीजानां दक्षिणेन दक्षिणस्यां दिशि यावदिलावृतं तावदात्मानं वर्द्धयन्तीति शेषः । नवयोजनसहस्रपर्यन्तं त्रिःसृत्येत्यर्थः ॥ १९ ॥ ॐ ॐ तावत् पर्यन्तमेव उभयोरपि रोधसोस्तटयोरनुविध्यमाना युज्यमाना या मृत्तिकास्ताः सुवर्णं भवति ॥ २०-२१ ॥ ॐ ॐ आयामोऽत्र व्यामः स च । व्यामो बाहोः सकरयोस्ततयोस्तिर्बैगन्तरमि’त्युक्तलक्षणः, पञ्चभिर्व्यामैः परिमितः परिणाहः स्तौल्यं यासां ताः । केचित्तु पञ्चव्यामपरिणाहा इति पठन्ति अनुमोदयन्ति तत्र लोकप्रशंसाभिरात्मानं हर्षयन्ति ॥ २२-२३ ॥ ॐ ॐ शतवल्शः शतस्कन्धः नीचीनाः अधोमुखाः ॥ २४-२८ ॥

श्रीमच्छुक्रदेववृत्तः सिद्धान्तप्रदीपः

तेषां फलानामतिमधुरासौ सुरभिश्च सुगन्धिश्च गन्धान्तरानधिवासितः बहुलश्चारुणश्च रसः स एवोदमुदकं तेन हेतुनाऽरुणोदा नाम प्रसिद्धा नदी ॥ १७ ॥ * * यद्यस्य रसस्योपजोषणात्सेवनात् ॥ १८ ॥ * * अनस्थिप्रायाणामनस्थिप्रायाणाम् ॥ १९ ॥ * * तावत्सर्वतः ॥ २०-२३ ॥ * * स्कन्धेभ्यो नीचीताः अधः प्रतमानाः कामान्त्ये इति कामाः पदार्थास्तान् दुहन्तीति तथाभूताः के कामा इत्याकाङ्क्षायामाह । पय इति ॥ २४ ॥

गोस्वामिश्रीगिरिधरलालविहिता बालप्रबोधिनी

मन्दरस्योत्सङ्ग एकादशशतयोजनमुत्तुङ्गा यो देवचूतनामक आश्रवक्षस्तस्य शिरसः सकाशात् गिरिशिखरवत्स्थूलानि अमृततुल्यानि मिथानि फलानि पतन्ति । फलप्रमाणं तु वायुपुराणे उक्तं ज्ञेयम्—‘अरत्नीनां शतान्यष्टावेकषष्ठ्यधिकानि च । फलप्रमाणं व्याख्यातमृषिभिस्तत्त्वदर्शिभिः’ इति ॥ १७ ॥ * * तेषां फलानामुच्चनिपातेन विशीर्यमाणानां योऽतिमधुरश्चासौ सुरभिसुगन्धिश्च बहुलश्चारुणश्च रसः स एवोदमुदकं तेन जाता अरुणोदा नाम नदी ॥ १८ ॥ * * यदुपजोषणात् यस्य रसस्य पानात् ॥ १९ ॥ * * अनस्थिप्रायाणामतिसूक्ष्मबीजानां रसेन जाता जम्बूनाम नदी यत्र निपतन्ती भवति तत् आरभ्य दक्षिणेनात्मानमात्मनो दक्षिणतः सर्वमिलावृतमभिव्याप्योपस्यन्दति, प्रवहतीत्यर्थः ॥ २० ॥ * * तस्या उभयोरपि रोधसोस्तदयोर्वा मृत्तिका तस्या रसेनानुविध्यमाना विक्षिप्यमाना तावद्वाय्वर्कसंयोगाद्विपाकेन सदा सर्वदाऽमरलोकाभरणं जाम्बूनदं नाम सुवर्णं भवति । अमरलोकेति मनुष्यगन्धर्वादीनामप्युपलक्षणम् ॥ २१ ॥ * * यत्सुवर्णं विबुधादयो युवतिभिः सह मुकुटाद्यभरणरूपेण धारयन्ति । उह वावेति तद्रसमहिम्न आश्चर्यसूचनार्थं निपातद्वयम् । खल्विति निश्चयार्थम् ॥ २२ ॥ * * तत्तत्सु सुपाश्वरैरुद्धो महाकदम्बस्तस्य कोटरेभ्यो विनिस्सृतायाः पञ्चायामपरिणाहाः । आयामोऽत्र व्यामः । स च ‘बाहोः सकरयोस्ततयोस्तिर्यगन्तरम्’ इत्युक्तलक्षणः । पञ्च व्यामः परिणाहः स्थूल्य यासां तथाभूताः पञ्च मधुधाराः सुपाश्वरैश्चिखरात् पतन्त्यो परेणात्मानमात्मनः पश्चिमत इलावृतमनुमोदयन्ति शोभयन्ति तत्रत्यं प्राणिजातं हर्षयन्तीति वाऽर्थः ॥ २३ ॥ * * उपयुज्जानानां सेवमानानां प्राणिनाम् ॥ २४ ॥

श्रीभगवत्प्रसादाचार्यविरचिता भक्तमनोरञ्जनी

चूतादिफलसम्प्रभवा नदीराह मन्दरेति । मन्दरोत्सङ्गे मन्दराद्रिशिखरस्याधस्तात्प्रदेशे इत्यर्थः । एकादशशतयोजनमुत्तुङ्ग उन्नतो यो देवचूतस्तस्य शिरसोऽस्मात्सकाशात् गिरिशिखरस्थूलानि, अमृतकल्पानि अमृततुल्यानि, फलानि पतन्ति । फलप्रमाणमुक्तं वायुपुराणे ‘अरत्नीनां शतान्यष्टावेकषष्ठ्यधिकानि च । फलप्रमाणमाख्यातमृषिभिस्तत्त्वदर्शिभिः’ इति । फलानि फलन्तीति पाठे गौर्गच्छतीतिवत्कृदर्थस्य विशेषणत्वाद्वात्वर्थस्य विवक्षा वेद्या । प्राहकाभावात्फलानि भवन्तीत्यर्थः ॥ १७ ॥ * * तेषामिति । विशीर्यमाणानामधःपातेन भिद्यमानानां, तेषां फलानां, अतिमधुरश्चासौ सुरभिः स्वतः सुगन्धिश्च सुगन्धिर्न्येषां गन्धैरनधिवासितश्च बहुलः घनीभूतश्चासावरुणो रक्तवर्णश्च योऽसौ रसः स एवोदमुदकं तेन, अरुणोदा नामारुणोदेति नाम्ना प्रसिद्धा नदी मन्दरगिरिशिखरात् निपतन्ती प्रतमाना अधोऽधः स्यन्दमाना सतीति यावत् । पूर्वेणेलावृतमिलावृतवर्षस्य पूर्वप्रदेशं, उपप्रावयति सिञ्चति । केचित्स्वत्र उपधावतीति क्रियां पाठीकृत्य ‘धातु गतिशुद्धयोः’ इति धात्वर्थमुपादाय स्वजलप्रवाहेण शुद्धं करोतीत्यर्थमाहुः ॥ १८ ॥ * * अरुणोदां नदीं विशिनष्टि यदिति । यदुपजोषणाद्यस्य रसस्य सेवनात्, यद्वा यस्या अरुणोदाया उपसेवनाद्रसपानात्, भवान्थाः पाबल्याः, अनुचरीणां दासीनां, पुण्यजनवधूनां यातुधानाङ्गनानां अवयवस्पर्शेन प्रतीकसंस्पर्शमात्रेण सुगन्धिः शोभनगन्धवान् वातो वायुः समन्तोत्सर्वतोदिशं दशयोजनं दशयोजनपरिमितं देशं, अनुवासयति सुरभीकरोति ॥ १९ ॥ * * एवमिति । एवमित्यमेव, अत्युपादृत्युपादोपेतमेवमन्दरगिरिशिखरात् यो निपातस्तेन विशीर्यमाणानां भिजानां अनस्थिप्रायाणामतिसूक्ष्मबीजानां, इमकायिनिभानां राजशरीरसदृशानां, जम्बूफलानां मेरुमन्दरोत्सङ्गनिरुदजम्बूफलानां, रसेन जम्बूनाम नदी जम्बूनाम्ना विख्याता धुनी अयुतयोजनात् अयुतयोजनोच्छ्रायात् मेरुमन्दरशिखरात्, अवनितले भूतले, निपतन्ती सती दक्षिणेन आत्मानम् आत्मन इलावृतस्य दक्षिणे भागे इत्यर्थः । यावदिलावृतम् उपस्यन्दयति । इलावृतस्य दक्षिणं भागं प्राप्य बहतीत्यर्थः ॥ २० ॥ * * तावदिति । तावत् यावदिलावृतमुपस्यन्दयति । तावत्पर्यन्तमित्यर्थः । उभयोः अपि, रोधसोस्तदयोः, या मृत्तिका सा, तद्रसेन तस्य नद्याः रसेन, अनुविध्यमाना संयुज्यमाना, वायुश्चाकश्च तयोः संयोगेन यो विपाकः परिणामस्तेन, सदा निरन्तरं, अमरलोकाभरणं देवलोकानामाभरणोपयोगि जाम्बूनदं नाम जाम्बूनदनाम्ना प्रसिद्धं सुवर्णं भवति ॥ २१ ॥ * * यदिति । उह वा व अनर्थेतया प्रसिद्धमेवेत्यर्थः । यत् जाम्बूनदं सुवर्णं विबुधादयोः देवप्रभृतयः, युवतिभिः सह मुकुटकटकटिसूत्राद्यभरणरूपेण, धारयन्ति खलु ॥ २२ ॥ * * यस्त्विति । सुपाश्वरैः सुमेरुपश्चिम-भागगतसुपाश्वरैर्वर्षते निरुद्धोऽवस्थितः, यस्तु यो वै, महाकदम्बः तस्य कोटरेभ्यः विवरेभ्यः, विनिःसृताः, सकरयोर्बाहोर्त्यतिर्यगन्तरं

तदत्रायामः, पञ्चायामाः परिणाहः स्थूल्यं यासां ताः, पञ्च पञ्चसंख्याकाः, मधुधाराः सुपाश्वशिखरात् पतन्त्यः सत्यः, अपरेण आत्मानम् आत्मन इलावृतस्य पश्चिमे भागे इत्यर्थः । इलावृतम् अनुमोदयन्ति सुरभीकुर्वन्ति । वस्तुतस्तवनुमोदयन्त्यः सत्यः स्यन्दन्ते इत्यर्थः ॥ २३ ॥ * * धारा विशिनष्टि । या हीति । याः धाराः उपयुञ्जानामुपयुज्यमानानां, सुखनिर्वासितः सुखगन्धेन निर्वासितः नितरां सुरभीकृत इत्यर्थः । वायुः, समन्तात्परितः शतयोजनं शतयोजनपर्यन्तायतप्रदेशमित्यर्थः । अनुवासयति सुरभी-करोति हि । निरतिशयसौरभ्ययुक्ता धारा इत्यर्थः ॥ २४ ॥

श्रीमानुवादः

वे जब फटते हैं, तब उनसे बड़ा सुगन्धित और मीठा लाल-लाल रस बहने लगता है । वही अरुणोदा नामकी नदीमें परिणत हो जाता है । यह नदी मन्दराचलके शिखरसे गिरकर अपने जलसे इलावृतवर्षके पूर्वी भागको सींचती है ॥ १७ ॥ * * श्रीपार्वतीजीकी अनुचरी यक्षपत्नियों इस जलका सेवन करती है । इससे उनके अङ्गोंसे ऐसी सुगन्ध निकलती है कि उन्हें स्पर्श करके बहनेवाली वायु उनके चारों ओर दस-दस योजनतक सारे देशको सुगन्धसे भर देती है ॥ १८ ॥ * * इसी प्रकार जामुनके वृक्षसे हाथीके समान बड़े-बड़े प्रायः बिना गुठलीके फल गिरते हैं । बहुत ऊँचेसे गिरनेके कारण वे फट जाते हैं । उनके रससे जम्बू नामकी नदी प्रकट होती है, जो मेरुमन्दर पर्वतके दस हजार योजन ऊँचे शिखरसे गिरकर इलावृतके दक्षिणी भूभागको सींचती है ॥ १९ ॥ * * उस नदीके दोनों किनारोंकी मिट्टी उस रससे भीगकर जब वायु और सूर्यके संयोगसे सूख जाती है, तब वही देवलोकको विभूषित करनेवाला जाम्बूनद नामका सोना बन जाती है ॥ २० ॥ * * इसे देवता और गन्धर्वादि अपनी तरुणी स्त्रियोंके सहित मुकुट, कङ्कण और करघनी आदि आभूषणोंके रूपमें धारण करते हैं ॥ २१ ॥ * * सुपाश्व पर्वतपर जो विशाल कदम्बवृक्ष है, उसके पाँच कोटरोंसे मधुकी पाँच धाराएँ निकलती हैं, उनकी मोटाई पाँच पुरसे जितनी है । ये सुपाश्वके शिखरसे गिरकर इलावृतवर्षके पश्चिमी भागको अपनी सुगन्धसे सुवासित करती हैं ॥ २२ ॥ * * जो लोग इनका मधुपान करते हैं, उनके मुखसे निकली हुई वायु अपने चारों ओर सौ-सौ योजनतक इसकी महक फैला देती है ॥ २३ ॥ * * इसी प्रकार कुमुद पर्वतपर जो शतवल्गु नामका वटवृक्ष है, उसकी जटाओंसे नीचेकी ओर बहनेवाले अनेक नद निकलते हैं, वे सब इच्छानुसार भोग देनेवाले हैं । उनसे दूध, दही, मधु, घृत, गुड़, अन्न, वस्त्र शय्या, आसन और आभूषण आदि सभी पदार्थ मिल सकते हैं, ये सब कुमुदके शिखरसे गिरकर इलावृतके उत्तरी भागको सींचते हैं ॥ २४ ॥

यानुपजुषाणानां न कदाचिदपि प्रजानां बलीपलितकृमस्वेददौर्गन्ध्यजराभयमृत्युशीतोष्णवैषण्योपसर्गादियस्ताप-विशेषा भवन्ति यावज्जीवं सुखं निरतिशयमेव ॥ २५ ॥ 'कुरङ्गकुरङ्कुसुम्भवैकत्रिकूटशिशिरपतङ्गरुचकनिषधशिनी-वासकपिलशङ्खवैदूर्यजारुधिहंसर्षभनागकालञ्जरनारदादयो विंशतिगिरयो मेरोः कर्णिकाया इव केसरभूता मूलदेशे परित उपक्लप्ताः ॥ २६ ॥ जठरदेवकूटौ मेरुं पूर्वेणाष्टादशयोजनसहस्रमुदगायतौ द्विसहस्रं पृथुतुङ्गौ भवतः । एवमपरेण पवनपारियात्रौ दक्षिणेन कैलासकरवीरौ प्रागायतावेवमुत्तरतस्त्रिशृङ्गमकरावष्टभिरेतैः परिस्तृतोऽग्निरिव परितश्चकास्ति काञ्चनगिरिः ॥ २७ ॥ मेरोर्मूर्धनि भगवत आत्मयोर्नेम्यत उपक्लप्ताः पुरीमयुतयोजनसाहस्रीं समचतुरस्रां शातकौर्भीं वदन्ति ॥ २८ ॥ तामनु परितौ लोकपालानामष्टानां यथादिशं यथारूपं तुरीयमानेन पुरोऽष्टावुपक्लप्ताः ॥ २९ ॥

इति श्रीमद्भागवते महापुराणे पारमहंस्यां संहितायां पञ्चमस्कन्धे भुवनकोशवर्णनं नाम षोडशोऽध्यायः ॥ १६ ॥

अन्वयः—यान् उपजुषाणानाम् प्रजानाम् कदाचिन् अपि बलीपलितकृमस्वेददौर्गन्ध्यजराभयमृत्युशीतोष्णवैषण्योप-सर्गादियः तापविशेषाः न भवन्ति यावज्जीवम् निरतिशयम् सुखम् एव ॥ २५ ॥ * * कुरङ्गकुरङ्कुसुम्भवैकत्रिकूटशिशिरपतङ्ग-रुचकनिषधशिनीवासकपिलशङ्खवैदूर्यजारुधिहंसर्षभनागकालञ्जरनारदादयोः विंशतिगिरयः मेरोः मूलदेशे कर्णिकायाः केसरभूताः इव परितः उपक्लप्ताः ॥ २६ ॥ * * मेरुम् पूर्वेण अष्टादशयोजनसहस्रम् उदगायतौ द्विसहस्रम् पृथुतुङ्गौ जठरदेवकूटौ भवतः एवम् अपरेण पवनपारियात्रौ दक्षिणेन कैलासकरवीरौ प्रागायतौ एव उत्तरतः त्रिशृङ्गमकरौ एतैः अष्टभिः परितः परिस्तृतः अग्निः इव काञ्चनगिरिः चकास्ति ॥ २७ ॥ * * मेरोः मूर्धनि मध्यतः उपक्लप्ताः अयुतयोजनसहस्रीम् समचतुरस्राम् भगवतः शातकौर्भीम् वदन्ति ॥ २८ ॥ * * ताम् अनुपरितः अष्टानाम् लोकपालानाम् यथादिशम् यथारूपम् अष्टौ पुरः तुरीयमानेन उपक्लप्ताः ॥ २९ ॥

इति षोडशोऽध्यायः ॥

१. प्रा० पा०—कुरङ्ग । २. प्रा० पा०—नीरदायामा । ३. प्राचीने पाठे 'विंशतिगिरयो'—पाठः न । ४. प्रा० पा०—साहस्र ।

५. प्रा० पा०—द्विसहस्रं ।

श्रीधरस्वामिविरचिता भावार्थदीपिका

चतुर्दिक्षु मेरुमूलाद्योजनसहस्रं त्यक्त्वाग्नेः परितः परिधयः इव जठरदेवकूटादयस्तिष्ठन्ति अतोऽष्टादशयोजनसहस्रं प्रमाणमत्रोक्तम् । “वैष्णवादिपुराणेषु परिमाणादि यत्पुनः । अन्यथा वर्णितं तत्तु कल्पभेदाद्यपेक्षया ॥” द्विसहस्रं पृथू च तुंगी च ॥ २७-२८ ॥ * * यथादिशं प्राच्यादिदिक्षु यथारूपमिन्द्रादिवर्णनतिक्रमेण । तुरीयमानेन सार्धद्विसहस्र-प्रमाणेन । नामानि पुराणान्तराज्ज्ञातव्यानि । यथोक्तम् “मेरौ नत पुराणि स्युर्मेनोवत्यमरावती । तेजोवती संयमनी तथा कृष्णांगना परा ॥ श्रद्धावती गन्धवती तथा चान्या महोदया । यशोवती च ब्रह्मेन्द्रवह्मयादीनां यथा-क्रमम्” इति ॥ २९ ॥

इति पञ्चमस्कन्धे टीकायां षोडशोऽध्यायः ॥ १६ ॥

श्रीचंशीधरकृतो भावार्थदीपिकाप्रकाशः

यान् नदान् । उपसर्गो भूताद्युपद्रवः । आदिना दैवादिग्रहः ॥ २५ ॥ * * ‘शित्तिवास’ इति पाठोऽपि क्वचित् । आदिनामापि कश्चित्पर्वत एव ज्ञेयोऽन्यथा विंशतिसंख्यापूर्तिर्न स्यादिति । मेर्वाख्यकर्णिकायाः उपक्लृप्ता रचिताः । परिधयो हि कुंडस्थान्तेः सन्ति तत्प्रकारो हि कुंडनिर्माणग्रन्थेभ्योऽवसेयः । अतस्तिथ्यभूतयोर्जठरदेवकूटयोरुदगायतयोर्मन्दरगिरेः परस्तात्स्थितिर्येया । एवमपरेण पश्चिमायां सुपाश्वरपरत्र पवनपारियात्रयोरप्युदगायतोरष्टादशसहस्रयोजनयोः स्थितिस्तथैव मेरुमन्दरात्परत्र दक्षिणस्यां कैलासकरवीरयोस्तथा कुमुदादवष्टम्भगिरेः परत्रोत्तरस्यां त्रिशूङ्गमकरयोः पृथुत्वं तुंगत्वं चाष्टानां तुल्यमेव तथैवायामोऽपि । परिस्तृतः कुशैः कृतपरिस्तरणः । परितः सर्वतः ॥ २७ ॥ * * मूर्द्धनि द्वात्रिंशत्सहस्रयोजनविस्तृते । समाश्रित्वारोऽस्य यस्यास्ताम् । शातकौर्भीं स्वर्णमयीम् । नाम तु तस्याः मनोवतीति पुराणान्तरवाक्यात् ॥ २८ ॥ * * तां ब्रह्मपुरीमनु । परित इत्यस्य विवरणं यथादिशमिति ॥ २९ ॥

इति श्रीमद्भागवतभावार्थदीपिकाप्रकाशे पञ्चमस्कन्धे षोडशोऽध्यायः ॥ १६ ॥

श्रीमद्वीरराघवव्याख्या

कुरङ्गेति । कुरङ्गादयः पर्वताः कुवल्यकमलकर्णिकाभूतस्य मेरोर्मूलदेशे केसरभूता इव परित उपक्लृप्ताः विन्यस्ता धात्रेति शेषः ॥ २६ ॥ * * तथा मेरुं पूर्वेण मेरोः पुरस्तान्मेरुमूलाद्योजनसहस्रं त्यक्त्वा जठरदेवकूटौ पर्वतावष्टादश-योजनसहस्रदीर्घौ द्विसहस्रयोजनपृथुतुङ्गौ च भवतः । एवं मेरोरपरभागे पवनपारियात्रौ जठरदेवकूटाभ्यां तुल्यायामपृथुतुङ्गौ भवतः तथा मेरोर्दक्षिणतः कैलासकरवीरौ प्रागायतौ पूर्वतो दीर्घौ एवमुत्तरतस्त्रिशूङ्गमकरौ भवतः दमैः परिस्तृतोऽग्निरिवाष्टभिरेतैर्जठरा-दिभिः काञ्चनगिरिर्मैरुः परितश्चकास्ति द्योतते ॥ २७ ॥ * * मेरोर्मूर्धन्युपरिभागे मध्यतः मध्यप्रदेशे उपक्लृप्तां भगवतः आत्मयोनेश्चतुर्मुखस्य पुरीमयुतयोजनविस्तारां समेचतुरां शातकौर्भीति प्रसिद्धां च वदन्ति, तां शातकौर्भीं पुरीमनुस्त्य मेरौ परितोऽष्टदिक्षु यथादिशं पूर्वादिदिशमनतिक्रममाणानामिन्द्रादीनां लोकपालानामष्टौ पुरः अमरावतीतेजोवतीसंयमनीकृष्णाङ्गना-श्रद्धावतीगन्धवतीमहोदयायशोवतीसंज्ञाः तुरीयमानेन अयुतस्य तुरीयभागेन उपक्लृप्ताः सार्धद्विशत्सहस्रयोजनविशालाः कल्पिता इत्यर्थः ॥ २८-२९ ॥

इति श्रीमद्भागवते महापुराणे पञ्चमस्कन्धे श्रीमद्वीरराघवाचार्यकृतभागवतचंद्रचंद्रिकाव्यायां षोडशोऽध्यायः ॥ १६ ॥

श्रीमद्विजयध्वजतीर्थकृता पदरत्नावली

उपसर्गो भूताद्युपद्रवः ॥ २५ ॥ * * कुरङ्गकुरादिपर्वताः मेरोर्मूलदेशे परित उपक्लृप्ताः मेर्वाख्यपद्मकर्णिकायाः केसरा इव स्थिताः ॥ २६ ॥ * * अष्टादशयोजनसहस्रे दूरप्रदेशे मन्दरगिरिपूर्वभागे जठरदेवकूटौ स्थितौ भवतः । उदगायतौ उत्तरदीर्घौ मेरुपर्वतः इलावृतमेर्वोर्मध्ये अष्टादशयोजनसहस्रे इति स एवाथो योजनाभेद इति वा एवमपरेण एवं मेरोः पश्चिम-भागस्थितसुपाश्वरगिरेः पश्चिमभागे इलावृतमेर्वोर्मध्ये अष्टादशयोजनसहस्रे दूरे पवनपारियात्रौ गिरी तिष्ठतः, तावप्युदगायतौ एवं मेरोर्दक्षिणतः कैलासकरवीरौ मेरुमन्दरगिरेरपि बहिर्भागे स्थितौ पूर्वपश्चिमायतौ एवं मेरोरुत्तरभागे कुमुदपर्वतादपि बहिर्भागे शूङ्गमकरौ नाम गिरी आस्ताम् । अष्टादशयोजनानां सहस्रमिति सर्वत्र योष्यं तावपि प्रागायतौ द्विसहस्रपृथुतुङ्गत्वं च सर्वत्र समं यथा दमैः परिस्तृतोऽग्नस्तथैवैतैरष्टभिः पर्वतैः परितः परिस्तृतोऽलङ्कृतश्चकास्ति काञ्चनगिरिरित्यर्थः । एवमुक्तगिरिषु प्रागायत-त्वादिकं लक्षणं द्विसहस्रपृथुतुङ्गमानमवगन्तव्यम् ॥ २७ ॥ * * मेरोर्मूर्द्धनि द्वात्रिंशत्सहस्रयोजनविस्तृते तस्य मेरोर्मूर्धनो

मध्ये आत्मयोनेर्विरिञ्चस्य शतकोटिं नाम पुरीं वदन्ति शतकौम्भीं सुवर्णमयीम् ॥ २८ ॥ ॐ ॐ तुरीयभागेन विरञ्चि-
पुर्याश्चतुर्थांशप्रमाणेन सार्धद्विसहस्रयोजनप्रमाणेनेत्यर्थः पुरः पुर्यः । तामनुपरित इत्यस्य विवरणं यथादिशमिति ॥ २९ ॥

इति श्रीमद्भागवते महापुराणे पञ्चमस्कन्धे श्रीमद्विजयध्वजतीर्थकृतपदरत्नावल्यां षोडशोऽध्यायः ॥ १६ ॥

श्रीमद्विश्वनाथचक्रवर्तिकृता सारार्थदर्शिनी

यथादिशं प्राच्यादिदिक्षु । यथारूपमिन्द्रादिवर्णानतिक्रमेण तुरीयमानेन सार्धद्विसहस्रमानेन नामानि पुराणान्तराज्ञात-
व्यानि । यथोक्तम् “मेरी नव पुराणि स्युर्मनोवत्यमरावती । तेजोवती संयमनी तथा कृष्णाङ्गना परा । श्रद्धावती गन्धवती तथा
चान्या महोदया । यशोवती च ब्रह्मेन्द्रबह्वादीनां यथाक्रमम् ॥” इति ॥ २९ ॥

इति सारार्थदर्शिन्यां हर्षिण्यां भक्तचेतसाम् । पञ्चमे षोडशोऽध्यायः सङ्गतः सङ्गतः सताम् ॥ १६ ॥

श्रीमच्छुक्देवकृतः सिद्धान्तप्रदीपः

बलिस्त्वक्सङ्कोचः पलितं केशधौवस्यं कृमः कार्येषु भ्रमः वत्यादिभिर्नै उपसर्गास्तदादयस्तापविशेषाः न कदाचिद्भवन्ति
॥ २५-२६ ॥ ॐ ॐ एतैः परिश्रितः आवृतः अग्निरिव चकास्ति ॥ २७ ॥ ॐ ॐ मध्यतः मध्यप्रदेशे ॥ २८ ॥ ॐ ॐ
तां पुरीमनु अनुसृत्य परितः यथादिशं पूर्वादिदिशमनतिक्रम्य यथारूपमिन्द्रादिवर्णानतिक्रमेण तुरीयमानेन सार्धद्विसहस्र-
प्रमाणेनाष्टौ पुरः उपकल्पमाः । पुराणां नामानि पुराणान्तराज्ञातव्यानि । “मेरी नव पुराणि स्युर्मनोवत्यमरावती । तेजोवती
संयमनी तथा कृष्णाङ्गना परा ॥ श्रद्धावती गन्धवती तथा चान्या महोदया ॥ यशोवती च ब्रह्मेन्द्रबह्वादीनां यथा-
क्रमम् ॥” इति ॥ २९ ॥

इति श्रीमद्भागवते महापुराणे पञ्चमस्कन्धे श्रीमच्छुक्देवकृतसिद्धान्तप्रदीपे षोडशोऽध्यायार्थप्रकाशः ॥ १० ॥

गोस्वामिश्रीगिरिधरलालविहिता बालप्रबोधिनी

नीचीना अधोमुखाः पयआदिप्रवाहिणः सर्व एव कामदुघाः सर्वमनोरथपूरका नदाः कुमुदाप्रातः पतन्तस्तमुत्तरेणात्मन
उत्तरत इलावृतं उपयोजयन्ति, उत्तरदिशि प्रवहन्तीत्यर्थः ॥ २५ ॥ ॐ ॐ यान् नदसम्बन्धिपदार्थान् पयआदिनुपजुषाणा-
नामुपमुञ्चानां प्रजाणां कदाचिदपि बलीपलितादय उपसर्गादयस्तापविशेषाश्च न भवन्ति । किन्तु यावज्जीवं निरतिशयं सर्वोत्कृष्टं
सुखमेव तिष्ठतीत्यन्वयः । बलीपलितः शरीरचर्मसङ्कोचः । कृमः शरीरे श्रान्तिः । स्वेदादयः प्रसिद्धाः । मृत्युः अपमृत्युः । उपसर्गादयः
पूर्वं मूले एवोक्ता विवृताश्च ज्ञेयाः ॥ २६-२७ ॥ ॐ ॐ मेरुं पूर्वेण मेरोः पूर्वतः जठरदेवकूटसङ्कोचौ पर्वतौ भवतः तिष्ठते
इत्यन्वयः । अष्टादशयोजनं सहस्रप्रमाणमुदगायतौ दक्षिणोत्तरतो दीर्घौ द्वियोजनसहस्रं पृथु तुङ्गौ च । एवमपरेण मेरोः पश्चिमतः
पवनपरिजातसङ्कोचौ तिष्ठतः । तावपि दक्षिणोत्तरतोऽष्टादशयोजनसहस्रं पृथु तुङ्गौ च । तथा मेरोर्दक्षिणतः कैलासकरवीरौ प्रागा-
यतौ पूर्वपश्चिमतोऽष्टादशयोजनसहस्रं दीर्घौ द्वियोजनसहस्रं पृथु तुङ्गौ च भवतः । एतेषां जठरादीनां रजतमयत्वं कैलासस्य राजतत्व-
प्रसिद्ध्या तत्सादृश्येन ज्ञेयम् ॥ २८ ॥ ॐ ॐ शतकौम्भीं सुवर्णमयीं मनोवतीं नाम अयुतानि यानि योजनसहस्राणि तावद्विस्तृ-
ताम् ॥ २९ ॥ ॐ ॐ तां ब्रह्मपुरीमनुपरितोऽन्येषाम् अष्टानां लोकपालानां यथादिशं प्राच्यादिदिक्षु यथारूपं यथानुरूपं तुरीय-
मानेन ब्रह्मपुरीविस्तारस्य चतुर्थमानप्रमाणेन सार्धद्विसहस्रयोजनविस्तारेणाष्टौ पुर उपकल्पमा रचिताः सन्ति । तत्र प्राच्यामिन्द्रस्या-
मरावती नाम, आग्नेय्यामग्नेस्तेजोवती नाम, अवाच्यां यमस्य संयमिनी नाम, नैर्ऋत्यां निर्रक्तः कृष्णाङ्गना नाम, प्रतीच्यां वरुणस्य
श्रद्धावती नाम, वायव्यां वायोरगन्धवती नाम, उदीच्यां धनदस्य महोदया नाम, ईशान्यामीशानस्य यशोवती नाम । तथा चोक्तम्—
“मेरी नव पुराणि स्युर्मनोवत्यमरावती । तेजोवती संयमिनी तथा कृष्णाङ्गना परा ॥ श्रद्धावती गन्धवती तथा चान्या महोदया ।
यशोवती च ब्रह्मेन्द्रबह्वादीनां यथाक्रमम् ॥” इति ॥ ३० ॥

इति श्रीबलुभाचार्यविरच्यगोपालस्तुता । श्रीमन्मुकुन्दरायाणां पादसेवाधिकारिणा ॥ १ ॥

श्रीमद्विरिधराख्येन भजनानन्दसिद्धये । श्रीमद्भागवतस्येयं टीका बालप्रबोधिनी ॥ २ ॥

रचिता पञ्चमे तत्र भूमिस्थाननिरूपणे । व्याख्यातः षोडशोऽध्यायः परिणामादिदर्शकः ॥ ३ ॥

श्रीभागवत्प्रसादाचार्यविरचिता भक्तमनोरञ्जनी

एवमिति । एवं कुमुदनिरुद्धः कुमुदपर्वतमधिर्नरुद्धः यः शतबलशो नाम शतबलशनाम्ना प्रसिद्धः वदो, न्यग्रोधः
तस्य स्कन्धेभ्यः, विनिर्गता इति शेषः । नीचीना अधोमुखाः, पथश्च दधि च मधु घृतं च गुडश्च अन्नं च आदिर्यस्य तच्च अम्बराणि

नानाविधवस्त्राणि च शय्याश्च आसनानि च आभरणानि च आदयो येषु ते, सर्वे एव कामदुषाः नदाः कुमुदाम्रात्, पतन्तः सन्तः, तं इलावृतं उत्तरेण इलावृतस्योत्तरभागमित्यर्थः । उपयोजयन्ति तत्रत्यजनानुपभोजयन्ति । उपजोषयन्ति इति पाठे इलावृतस्योत्तर-भागस्थान् लोकान् सुखयन्तीत्यर्थः ॥ २५ ॥ * * एतदेवाह यानिति । यान् नदान्, उपजुषाणानां सेवमानानां प्रजानां कदाचिदपि, वलिस्त्वग्गतो विकारश्च पलितं केशगतो विकारश्च कृमः श्रमश्च स्वेदश्च दौर्गन्ध्यं च जरा च आमयो रोगश्च मृत्युश्च शीतं च उष्णं च वैवर्ण्यं च उपसर्गाः सुखदुःखरागद्वेषभयाभिमानप्रमादोन्मादशोकमोहलोभमदमात्सर्येर्ष्यादयश्च ते आदयो येषां ते, ये तापविशेषाः, ते न भवन्ति । यावज्जीवं सुखमपि, निरतिशयमेव ॥ २६ ॥ * * कुरङ्गेति । कुरङ्गश्च कुरश्च कुसुम्भश्च वैकङ्कश्च त्रिकूटश्च शिशिरश्च पतङ्गश्च रुचकश्च निषधश्च शिनिवासश्च कपिलश्च शङ्खश्च वैदूर्यश्च जारुधिश्च हंसश्च ऋषभश्च नागश्च कालञ्जरश्च नारदश्च आदिश्च ते, विंशतिगिरयो विंशतिसंख्याकाः पर्वताः, कर्णिकायाः जम्बूद्वीपस्येलावृतस्य वा कर्णिका-पर्यायमध्यप्रदेशावस्थितस्य मेरोः, केसरभूताः केसराचलाः इव, मूलदेशे मेरोर्मूलप्रदेशे, परितः समन्ततः, उपकल्पिताः विन्यस्ताः । धात्रेति शेषः । अत्र कुरङ्गादीनां विंशतिसंख्यासिद्धये एषु कैश्चित्कपिशोऽधिकः पठितः कतिभिश्चिन्नरीरनामाधिकः पठितः । वयं त्वादिनामानमेव विंशं ब्रूमः । यतः विंशतिसंख्यायां साध्यायां सत्यां प्रभृतिपर्यायस्यादिशब्दस्य प्रयोजनाभावात् । वैष्णवे पूर्वा-दिचतसृषु दिक्षु पञ्चपञ्चकेसराचलानामभिहितत्वात् । तथा हि, 'शीतान्तश्चक्रमुञ्चश्च कुरो मात्यवांस्तथा । वैकङ्कप्रमुखा मेरोः पूर्वतः केसराचलाः ॥ त्रिकूटः शिशिरश्चैव पतङ्गो रुचकस्तथा । निषधादयो दक्षिणतस्तस्य केसरपर्वताः ॥ शिखिवासाः प्रवैदूर्यः कपिलो गन्धमादनः । यारुधिप्रमुखास्तद्वत्पश्चिमे केसराचलाः ॥ शङ्खकूटोऽथ ऋषभो हंसो नागस्तथापरः । कालञ्जराद्याश्च तथा उत्तरे केसराचलाः' इति एषां नामभेदः कल्पभेदाद्बोध्यः ॥ २७ ॥ * * जठरेति । मेरुं पूर्वेण मेरोः पूर्वस्यां दिशि मेरुमूलाद्योजनसहस्रं त्यक्त्वेत्यर्थः । जठरश्च देवकूटश्च तौ, अष्टादशयोजनसहस्रं, उदगायतौ, द्विसहस्रं द्विसहस्रयोजन-परिमितं पृथुतुङ्गौ च, भवतः । एवं अपरेण मेरोः, पश्चिमायां दिशि, पवनश्च पारियात्रश्च तौ, दक्षिणेन मेरोर्दक्षिणस्यां दिशि, कैलासश्च करवीरश्च तौ, प्रागायतौ पूर्वतो दीर्घौ । एवं उत्तरतो मेरोरुत्तरस्यां दिशि, त्रिशृङ्गमकरौ, भवतः । अष्टाभिः एतैः, परितः परिस्तुतोऽलंकृतः, काञ्चनगिरिर्मेरुः, दग्धः परिस्तुतः अग्निः इव, चकास्ति । अयं भावः—मेरोः पूर्वतः इलावृतमेर्वोर्मध्ये तथा मेरोः पश्चिमतः इलावृतमेर्वोर्मध्ये मेरुमूलाद्योजनसहस्रं त्यक्त्वा पूर्वतो जठरदेवकूटौ पश्चिमतः पवनपारियात्रौ च भूमिमवष्टभ्योदक्तिर्यक्प्रस्तुतौ सन्तावष्टदशसहस्रयोजनायतौ द्विसहस्रयोजनपृथुतुङ्गौ च स्थितौ भवतः । एवं मेरोर्दक्षिणतः इलावृतमेर्वोर्मध्ये तथा मेरोरुत्तरतः इलावृतमेर्वोर्मध्ये मेरुमूलाद्योजनसहस्रं त्यक्त्वा दक्षिणतः कैलासकरवीरौ उत्तरतस्त्रिशृङ्गमकरौ च भूमिमवष्टभ्य प्राकृतिर्यक्प्रस्तुतौ सन्तावष्टादशयोजनायतौ द्विसहस्रयोजनपृथुतुङ्गौ च स्थितौ भवतः । एवमष्टस्वेतेषु गिरिषु उदक्प्रागायतत्वादिकं लक्षणं द्विसहस्रपृथुतुङ्गत्वमानमवगन्तव्यमिति । वैष्णवादिषु पुराणेषु परिमाणादि यदन्यथा वर्णितमस्ति तत्तु कल्पभेदाद्यपेक्षया ज्ञेयम् ॥ २८ ॥ * * मेरोरिति । मेरोः, मूर्ध्नि उपरिभागे, मध्यतो मध्यप्रदेशे, उपकल्पितां विश्वकर्मणा रचितां, भगवतः आत्मयोनेर्ब्रह्मणः, पुरीं अयुतयोजनसाहस्रीं अयुतसहस्रयोजनविस्तारां अत्र भागत्याग-लक्षणयाऽयुतशब्दवर्तिसहस्रार्थत्यागो बोध्यः । समचतुरस्रां, शातकौम्भीं सुवर्णमयत्वात् शातकौम्भीसंज्ञां वदन्ति । केचिदस्याः शतकोटिसंज्ञां च वदन्ति ॥ २९ ॥ * * तामिति । तां शातकौम्भीं पुरीं, अन्वनुसृत्य, परितः शातकौम्भ्याः समन्ततः, अष्टदिक्ष्विति शेषः । यथादिशं प्राच्यादिदिक्षु पूर्वोदिदिशमनतिक्रमेत्यर्थः । यथारूपमिन्द्रादिवर्णानतिक्रमेण अष्टानां लोकपाला-नामिन्द्रादीनां, अष्टौ पुरः, तत्तुरीयभागेन शातकौम्भ्याः पुर्यां मानाच्चतुर्थभागेन सार्द्धद्विसहस्रयोजनप्रमाणेनेत्यर्थः । उपकल्पिताः कल्पिताः । तथा चोक्तं पुराणान्तरे 'मेरी नव पुराणि स्युर्मनोवत्यमरावती । तेजोवती संयमिनी तथा कृष्णाङ्गनापरा ॥ श्रद्धावती गन्धवती तथा चान्या महोदया । यशोवती च ब्रह्मेन्द्रवह्मयादीनां यथाक्रमम्' इति । तत्र मनोवती ब्रह्मणः । अमरावतीन्द्रस्य । तेजोवत्यग्नेः । संयमिनी यमस्य । कृष्णाङ्गना निर्ऋतेः । श्रद्धावती वरुणस्य । गन्धवती वायोः । महोदया कुबेरस्य । यशोवती ईशानस्येति ॥ ३० ॥

इति श्रीधर्मपुरन्धरश्रीधर्मात्मजप्रत्यक्षपुरुषोत्तमसहजानन्दस्वामिसुतश्रीरघुवीराचार्यसुनुभगवत्प्रसादाचार्यविरचिताया-
मन्वयार्थावबोधिन्यां भक्तमनोरञ्जन्याख्यायां श्रीमद्भागवतटीकायां पञ्चमस्कन्धे षोडशोऽध्यायः ॥ १६ ॥

भाषानुवादः

इनके दिये हुए पदार्थोंका उपभोग करनेसे वहाँकी प्रजाकी त्वचामें झुर्रियाँ पड़ जाना, बाल पक जाना, थकान होना, शरीर में पसीना आना तथा दुर्गन्ध निकलना, बुढ़ापा, रोग, मृत्यु, सर्दीगरमीकी पीड़ा, शरीरका कान्तिहीन हो जाना तथा अङ्गोंका टूटना आदि कष्ट कभी नहीं सताते और उन्हें जीवनपर्यन्त पूरा-पूरा सुख प्राप्त होता है ॥ २५ ॥ * * राजन् ! कमलकी कर्णिकाके चारों ओर जैसे केसर होता है—उसी प्रकार मेरुके मूलदेशमें उसके चारों ओर कुरङ्ग, कुर, कुसुम्भ, वैकङ्क, त्रिकूट, शिशिर, पतङ्ग, रुचक, निषध, शिनीवास, कपिल, शङ्ख, वैदूर्य, जारुधि, हंस, ऋषभ, नाग, कालञ्जर और नारद आदि

इति षोडशोऽध्यायः ॥ १६ ॥



अथ सप्तदशोऽध्यायः

श्रीशुक उवाच

तत्र भगवतः साक्षाद्विलिङ्गस्य विष्णोर्विक्रमतो वामपादाङ्गुष्ठनखनिर्मिन्नोर्ध्वाण्डकटाहविवरेणान्तःप्रविष्टा या बाह्यजलधारा तच्चरणपङ्कजावनेजनारुणकिञ्चल्कोपरञ्जिताखिलजगदधमलापहोपस्पर्शनामला साक्षाद्भगवत्पदीत्यनुपलक्षितवचोऽभिधीयमानातिमहता कालेन युगसहस्रोपलक्षणेन दिवो मूर्धन्यवततार यत्तद्विष्णुपदमाहुः ॥ १ ॥ यत्र ह वा व वीरव्रत औत्तानपादिः परमभागवतोऽस्मत्कुलदेवताचरणारविन्दोदकमिति यामनुसवनमुत्कृष्यमाणभगवद्भक्तियोगेन दृढं क्लिद्यमानान्तर्हृदय औत्कण्ठ्यविवशामीलितलोचनयुगलकुङ्कुमलविगलितामलबाष्पकलयाभिव्यज्यमानरोमपुलककुलकोऽधुनापि परमादरेण शिरसा विभर्ति ॥ २ ॥

ततः सप्त ऋषयस्तत्प्रभावाभिज्ञा यां ननु तपस आत्यन्तिकी सिद्धिरेतावती भगवति सर्वात्मनि वासुदेवेऽनुपरतभक्तियोगलाभेनैवोपेक्षितान्यार्थात्मगतयो मुक्तिमिवागतां मुमुक्षव इव सबहुमानमद्यापि जटाजूटैरुद्वहन्ति ॥ ३ ॥ ततोऽनेकसहस्रकोटिविमानानीकसङ्कुलदेवयानेनावतरन्तीन्दुमण्डलमाचार्यं ब्रह्मसदने निपतति ॥ ४ ॥

तत्र चतुर्धा भिद्यमाना चतुर्भिर्नामभिश्चतुर्दिशमभिस्पन्दन्ती नदनदीपतिमेवाभिनिविशति सीतालकनन्दा चक्षुर्भद्रेति ॥ ५ ॥ सीता तु ब्रह्मसदनात्केसराचलादिगिरिशिखरेभ्योऽधोऽधः प्रस्रवन्ती गन्धमादनमूर्धसु पतित्वान्तरेण भद्राश्ववर्षं प्राच्यां दिशि क्षारसमुद्रमभिप्रविशति ॥ ६ ॥ एवं माल्यवच्छिखराभिष्पतन्ती ततोऽनुपरतवेगा केतुमालमभि चक्षुः प्रतीच्यां दिशि सरित्पतिं प्रविशति ॥ ७ ॥ भद्रा चोत्तरतो मेरुशिरसो निपतिता गिरिशिखरादिरिशिखरमतिहाय शृङ्गवतः शृङ्गादवस्यन्दमाना उत्तरांस्तु कुरुनभित उदीच्यां दिशि जलधिमभिप्रविशति ॥ ८ ॥

अन्वयः—तत्र साक्षात् भगवतः यल्लिङ्गस्य विष्णोः विक्रमतः वामपादाङ्गुष्ठनखनिर्मिन्नोर्ध्वाण्डकटाहविवरेण अन्तःप्रविष्टा या बाह्यजलधारा तच्चरणपङ्कजावनेजनारुणकिञ्चल्कोपरञ्जिता अखिलजगदधमलापहोपस्पर्शना अमला साक्षात् भगवत्पदी इति अनुपलक्षितवचोऽभिधीयमाना अतिमहता युगसहस्रोपलक्षणेन कालेन दिवः मूर्ध्नि अवततार यत् तत् विष्णुपदम् आहुः ॥ १ ॥ * * यत्र ह वा व वीरव्रतः परमभागवतः उत्कृष्यमाणभगवद्भक्तियोगेन दृढम् क्लिद्यमानान्तर्हृदयः औत्तानपादिः औत्कण्ठ्यविवशामीलितलोचनयुगलकुङ्कुमलविगलितामलबाष्पकलया अभिव्यज्यमानरोमपुलककुलकः याम् अस्मत्कुलदेवताचरणारविन्दोदकम् इति अधुना अपि परमादरेण शिरसा अनुसवनम् विभर्ति ॥ २ ॥ * * ततः तत्प्रभावाभिज्ञाः सप्त ऋषयः ननु एतावती तपसः आत्यन्तिकी सिद्धिः भगवति सर्वात्मनि वासुदेवे अनुपरतभक्तियोगलाभेन एव उपेक्षितान्यार्थात्मगतयः मुमुक्षवः इव आगताम् मुक्तिम् इव अद्यापि याम् जटाजूटैः सबहुमानम् उद्वहन्ति ॥ ३ ॥ * * ततः अनेकसहस्रकोटिविमानानीकसङ्कुलदेवयानेन अवतरन्ती इन्दुमण्डलम् आचार्यं ब्रह्मसदने निपतति ॥ ४ ॥ * * तत्र चतुर्धा भिद्यमाना सीता अलकनन्दा चक्षुः भद्रा इति चतुर्भिः नामभिः चतुर्दिशम् अभिस्पन्दन्ती नदनदीपतिम् एव अभिनिविशति ॥ ५ ॥ * * सीता तु ब्रह्मसदनात् केसराचलादिगिरिशिखरेभ्यः अधोऽधः प्रस्रवन्ती गन्धमादनमूर्धसु पतित्वा भद्राश्ववर्षम् अन्तरेण प्राच्याम् दिशि क्षारसमुद्रम् अभिप्रविशति ॥ ६ ॥ * * एवम् चक्षुः माल्यवच्छिखरात् केतुमालम् अभिनिष्पतन्ती ततः अनुपरतवेगा प्रतीच्याम् दिशि सरित्पतिम् प्रविशति ॥ ७ ॥ * * भद्रा च मेरुशिरसः उत्तरतः निपतिता गिरिशिखरात् गिरिशिखरम् अतिहाय शृङ्गवतः शृङ्गात् अवस्यन्दमाना उत्तरांस्तु कुरुनभितः उदीच्याम् दिशि जलधिमभिप्रविशति ॥ ८ ॥

१. प्रा० पा०—यत्र वा ह वाव । २. प्रा० पा०—युगलविगलितामल० । ३. प्रा० पा०—न्ती चन्द्रमण्डल० । ४. प्रा० पा०—निविशति । ५. प्रा० पा०—मूर्धनि । ६. प्रा० पा०—निष्पतन्त्यनुपरतवेगा । ७. प्रा० पा०—उदीच्यां प्रविशति ।

श्रीधरखामिविरचिता भावार्थदीपिका

ततः सप्तदशे गंगागमनं तच्चतुर्दिशम् । इलावृते च रुद्रेण संकर्षणनिषेवणम् ॥ १ ॥

यज्ञलिङ्गस्य बलेर्यज्ञे लिङ्गं त्रिविक्रममूर्तिर्यस्य । विक्रमतो दक्षिणेन पदा भुवं क्रांत्वा वामपदमुत्क्षिपतो वामपादाङ्गुष्ठनखेन निर्भिन्नमूर्ध्वमुपरिभागो यस्याङ्कटाहस्य तस्य विचरेणां प्रविष्टा या बाह्यजलधारा सा दिवो मूर्धन्यवततारेत्यन्वयः । तस्य यच्चरणपङ्कजं तस्यावनेजनेन क्षालनेनारुणं तद्गतं कुङ्कुमं तदेव किञ्चल्कास्तैरुपरंजिता अत एवाखिलस्य जगतोऽधमलापहमुपस्पर्शनं यस्यास्तथाऽप्यमला तन्मलसंगशून्या साक्षाद्भगवत्पदीति यदनुपलक्षितं जाह्नवीभागीरथीत्याद्युपलक्षणांतररहितं वचो नाम तेनाभिधीयमाना तस्मिन्समये भगवत्पदी नाम पञ्चाङ्गामांतराणि जातानीत्यर्थः । कोऽसौ दिवो मूर्धो तमाह । यदिति ॥ १ ॥ * * किं तद्विष्णुपदं तदाह यत्रेति । वीरव्रतः दृढसङ्कल्पः अस्मत्कुलदेवताया हरेश्चरणारविन्दोदकमिति हेतोः परमादरेण विभर्तीत्यन्वयः । कथंभूतः सन् ? प्रतिक्षणं वर्धमानेन भगवद्भक्तिभोगेन दृढमत्यंतं ह्रियमानमर्तहृदयं यस्य । अत एवौत्कण्ठेन विवशमासीलितं यज्ञोचनबुगलं तदेव कुडमले ताभ्यां विगलितममलं स्रष्टुं तस्य कलया सहामिव्यव्यमानं रोमपुलकानां कुलं यस्य ॥ २ ॥ * * ततः सप्तऋषयस्तस्या गङ्गायाः प्रभावाभिज्ञाः संतो यां जटाजूटैरुद्धहंतीत्यन्वयः । एतावत्येव नातोऽधिकास्तीत्यभिप्रायवतः । तत्र हेतुः । भगवति संततं भक्तियोगलाभेनैवोपेक्षिता अन्ये पुरुषार्था आत्मज्ञानं च यैः । कामिव क इव धारयति । प्रत्यक्षं मुक्तिमिव तामागताम् । मुमुक्षवो जना इव ते ॥ ३ ॥ * * ततोनेकसहस्रकोटीनां विमानानामनीकैः संकुलेन देवयानेनाकाशमार्गेणावतरंती । सप्तऋषिभ्योऽर्वांगेव प्रायशः कर्मिणां गतिरिति ततोऽर्वांगेव संकुलवमुक्तम् । आचार्ये आप्ताव्य । मेरुमूर्धस्थे ब्रह्मसदने निपतति ॥ ४ ॥ * * अभिस्पंदंती अभितो गच्छंती ॥ ५ ॥ * * केसराचलानां मेरुसमानोच्छ्रायत्वात्प्रथमं तेषामादिशिखरेषु मुख्यभृङ्गेषु पतति ततस्तेभ्योऽधोवः प्रस्रवती सती ॥ ६ ॥ * * मातृवच्छिखरात् केतुमालाभिमुखं जिष्ण्वती चक्षुःसंज्ञा ॥ ७ ॥ * * गिरिशिखरादिति । कुमुदशिखरादुच्चलिता नीलशिखरं तत उच्चलिता श्वेतशिखरं तदप्यतिहाय शुक्लवतः शुभादधः स्रवती ॥ ८ ॥

श्रीवंशीधरकृतो भावार्थदीपिकाप्रकाशः

ततः सुमेरुवर्णनोत्तरं तच्चतुर्दिशं सुमेरुचतुर्दिशम् (१) । एवं मेरोः परिधिकेसरादिशोभां वर्णयित्वा सर्वशोभाबूढा मणिमतिदीर्घतरशाखाशिखरहीरकमुकुटविशेषायमाणां तन्मूर्ध्नि विराजमानां श्रीगंगां वर्णयंस्तत्पादभौवप्रकारमाह-तत्र बुद्धिस्थ-परामर्शकत्वात्त्यदादीनां वामनावतारसमये विक्रमतः त्रिसान्यसदनादुरुक्तपयानम् इति । ब्रह्मोक्तौ तस्य प्रकृत्यावरणपर्यंतव्याप्ति-श्रवणाद्वाङ्मन्यव्याप्यष्टावरणेभ्यो बहिर्भूता कारणार्णवसर्वाधनी या चिन्मयी जलधारा सा दिवो मूर्ध्नि ध्रुवलोके अवततारे-त्यन्वयः । अत एव भगवच्चरणपङ्कजावनेजनत्वादेव । शालग्रामशिलाभिषेकानुबन्धेन त्वौपचारिकं किं तु साक्षादिति । यद्वा यत्तत्प्रसिद्धं विष्णुपदं विज्ञा आहुस्तत्रावततारेति संबंधोऽग्रिमनिगदेन । युगमिह ज्योतिःशास्त्रप्रसिद्धं पञ्चवर्षात्मकं ज्ञेयम् 'युगं भवेद्वत्सरपंचकेन' इति श्रीपत्युक्तेः ॥ १ ॥ * * यत्र विष्णुपदे । औत्तानपादिर्ध्रुवः । अत एव ह्रियमानां तर्हदयत्वादेव । रोमपुलकानां रोमाचानाम् । कुलं समूहम् ॥ २ ॥ * * ततो ध्रुवादनंतरम् तत्र तपस आत्यंतिकसिद्धित्वे । उपेक्षिताः त्यक्ताः । अन्ये धर्मार्थकामरूपाः ॥ ३ ॥ * * ततः सप्तर्षिमंडलात् ॥ ४ ॥ * * तत्र ब्रह्मसदनांगणे । नदनदीपति समुद्रम् ॥ ५ ॥ * * अंतरेण भद्राश्रवणं भद्राश्रवणमध्ये । पतित्वेति । इलावृतामुल्लंघ्येत्यर्थः ॥ ६ ॥ * * ततो निपतना-दप्यनुपरतवेगा पूर्णवेगा सती ॥ ७ ॥ * * अभिलक्ष्य अधः स्रवती इलावृतादिवर्षत्रयमुल्लंघ्येत्यर्थः ॥ ८ ॥

श्रीमद्दीर्घावध्याख्या

एवं जम्बूद्वीपपर्वतवर्षतत्परिमाणोदिकमभिधायथ गङ्गागमनकथनपूर्वकसिलावृतादिवर्षेषु रुद्रादीनां संकर्षणादि-भगवन्मूर्त्युपासनाप्रकारमुपद्वीपविन्यासं चाह सप्तदशादित्रिभिर्ध्यायैः तत्र भगवत इति । यज्ञस्य लिङ्गस्य यज्ञमूर्तेस्तत्र भगवतः पूज्यस्य विष्णोर्वामनरूपस्य विक्रमतस्त्रिलोकी पादत्रयेण क्रममाणस्य सतः तस्य वामपादाङ्गुष्ठनखेन निर्भिन्नमूर्ध्वमुपरिभागो यस्य तस्याङ्कटाहस्य विवरेण रन्ध्रेणान्तःप्रविष्टा या बाह्यजलधारा सातिमहता कालेन दिवो मूर्धन्यवततारेत्यन्वयः । जलधारां विशिनष्टि तस्य त्रिविक्रमस्य यच्चरणपङ्कजं तस्यावनेजनेन क्षालनेनारुणं कुङ्कुमं तदेव किञ्चल्कास्तैरुपरंजिता एवाखिलस्य जगतोऽधं पापमेव मलं तदपहं निवर्तकमुपस्पर्शनं जलं यस्याः सा तत्र हेतुमला स्वरूपतो दुरितनिरसनक्षमा यद्वा अखिलजगदधमलापहोपस्पर्शनाप्यमला अन्तरमलसङ्गशून्या साक्षाद्भगवत्पदीति यदनुपलक्षितं जाह्नवीभागीरथीत्याद्युपलक्षणान्तररहितं वचो नामधेयं तेनाभिधीयमाना भूस्पर्शनात्पूर्वं जाह्नव्यादिनामान्तररहिता तथा केवलं भगवत्पदीति नामधेयेनाभिधीयमानेत्यर्थः । कोऽसौ दिवो मूर्धो यत्रावतीर्णा तत्राह यत्तदिति । यद्विष्णुपदमाहुस्तत्रेत्यर्थः ॥ १ ॥ * * किन्तद्विष्णुपदं तत्राह यत्रेति । ध्रुवमण्डले इत्यर्थः । यत्र दिवो मूर्ध्नि वीरव्रतः दृढसङ्कल्पः भागवतश्रेष्ठः औत्तानपादिः ध्रुवः अस्मत्कुलदेवताया भगवतः चरणारविन्दोदकमिति हेतोः परमा-

दरेण यां धारा।मनुसवनं त्रिकालं शिरसाऽद्यापि विमर्तीयन्वयः। यद्वा अनुसवनं प्रतिक्षणं वर्द्धमानो यो भगवद्भक्तियोगः तेन दृढमत्यन्तं क्लिष्टमानं प्रीयमाणमन्तःकरणं यस्यात् एवौत्कठ्येन विवशमामीलितं च यल्लोचनयुगलं तदेव कुडमले ताभ्यां विगलितममलं बाष्पं तस्य कलया सहाभिव्यज्यमानं रोमपुलकानां कुलं यस्य तथाभूतः सन्नित्यर्थः ॥ २ ॥ * * ततः सप्तर्षयः तस्या गङ्गायाः प्रभावाभिज्ञाः सन्तो नोऽस्माकं तपः सिद्धिफलमयं विष्णुपदी सैवैतावती इतोऽधिका नास्तीत्येवं मन्वाना अद्यापि बहुमानं जटा एव मुकुटानि तैरुद्धन्तीत्यन्वयः। तत्र दृष्टान्तः मुमुक्षवो मुक्तिमिवागताम् इति। तत्र हेतुः सर्वात्मनि भगवति वासुदेवेऽविच्छिन्नभक्तियोगगलभैरेव उपेक्षिता अनादृता अन्यपुरुषार्थो अर्थकामादय आत्मगतिः कैवल्यं च वैस्त इति सप्तर्षि-विशेषणम् ॥ ३ ॥ * * ततोऽनेकसहस्रकोटीनां विमानानामनीकैः सधैः संकुलितेन देवयानेनाकाशमार्गेणावतरन्त्यधः प्रस्रवन्तीन्दुमण्डलमावाप्याद्याव्य मेरुमूर्द्धस्थे ब्रह्मसदने निपतति ॥ ४ ॥ * * तत्र चतुर्द्धा विभज्यमाना सीतादिसंज्ञाश्चतस्रो धारा भूत्वा सीतादिनामभिरभिधीयमाना चतुर्दिशं नदनदीपति समुद्रमेवाभिनिविशति समुद्रे प्रविशति “अभिनिविशश्च” इत्याधारस्य कर्मसंज्ञायां द्वितीया। नामान्याह सीतेति ॥ ५ ॥ * * तत्र चतसृणां धाराणां मध्ये सीता प्राचीना धारा ब्रह्मसदनात्के-सरादिशिखरेभ्यः केसराचलादीनि मेरुसमानोच्छ्रायत्वात्प्रथमं तेषामादिशिखरेषु मुख्यशृङ्गेषु पतति ततस्तेभ्योऽधोऽधः प्रस्रवन्ती गन्धमादनस्य मूर्द्धसूपरिभागे पतित्वान्तरेण भद्राश्ववर्षं भद्राश्ववर्षस्य मध्ये च स्यन्दमाना प्राच्यां दिशि क्षारसमुद्रे प्रविशति ॥ ६ ॥ * * तथा चक्षुःसंज्ञा प्रतिचीना धारा माल्यवच्छिखरे निपतित्वा ततोऽधः प्रस्रवन्ती अनुपरतः अप्रतिहतो वेगो यस्याः सा केतुमालं वर्षमभितो व्याप्य केतुमालस्य मध्ये स्रवन्तीत्यर्थः। प्रतीच्यां दिशि सरिताम्पतिं समुद्रं प्रविशति आधारस्यैव कर्मत्वविवक्षयात्र द्वितीया। एवमुत्तरत्राप्यभिनिविशश्चेत्यत्रोपसर्गसंज्ञातपूर्वत्वस्यैव विवक्षितत्वात् ॥ ७ ॥ * * तथा भद्रासंज्ञा धारा उत्तरतो मेरुशिखराभिपतन्ती गिरिशिखरात्कुमुदशिखरादुच्चलितोर्ध्वं गच्छन्ती नीलशिखरमुच्चलिता चेत् पर्वतस्य शिखरमतिहायस्पृष्ट्वैव शृङ्गवतः पर्वतस्य शृङ्गे पतित्वा ततोऽधः स्यन्दमाना उत्तरान् कुरुनभितो व्याप्य उदीच्यां दिशि लवणार्णवं प्रविशति ॥ ८ ॥

श्रीमद्विजयजयतीर्थकृता पदरत्नावली

अयत्नेन भागीरथीजलनिषेवया निर्मलान्तःकरणस्य पुंसो हरो निरतिशयभक्तिः स्यादिति तन्महिमगर्भः तदवतारो निरूप्यतेऽस्मिन् अध्याये तत्रेत्यादिना। या बाह्यजलधारा अण्डकटाहाद्विस्थिता जलस्य निरन्तरसम्पातरूपा सा यत्तद्विष्णुपदं शिशुमारत्वनो हरेः स्थानमाहुः। तत्र दिवोऽन्तरिक्षस्य मूर्द्धनि ध्रुवलोके अवततार प्रकाशितस्वरूपाभूदित्यन्वयः। स्वतोऽमला धबला तथाप्यरुणैवेत्याह तच्चरणेति। यस्य हरेश्चरणरक्तपद्मयोरवनेजनेन प्रक्षालनेन चरणतलमरजोमिश्रितत्वादरुणकिञ्चलरजसोपरक्षिता रागीकृतेव तर्हि तन्निषेविणां रागजनकत्वेन पापजननी स्यादित्यत उक्तमखिलेति। अखिलजगतः पापमलापहमुपस्पर्शनं यस्याः सा तथा आचमनमात्रेण सर्वपापक्षयकरा किमुत स्नानादिनेत्यर्थः। नामकीर्तनादपि दुरितहरा किमुत स्पर्शनादिनेति भावेनाह साक्षादिति। अनुपलक्षितवचोभिरुपलक्षणरहितवचोभिर्वेदपुराणगतैः शालग्रामशिलाभिषेकजलस्य पादोदकत्वमिवौपचारिकं न भवतीत्यतः साक्षादनुपलक्षितेति पदद्वयं कल्पभेदाद्वामपादेति व्यत्यस्योक्तं न त्वेकस्मिन् कल्प इति। तदुक्तं “वाराहे वामपादं च तदन्येषु च दक्षिणम्। पादं कल्पेषु भगवानुज्जहार त्रिविक्रमः” इति ॥ १ ॥ * * यत्र ध्रुवलोके ॥ २ ॥ * * ततो ध्रुवलोकात् ज्येष्ठिता अन्यार्था अन्यविषया आत्मगतियुक्ते तथा ॥ ३ ॥ * * ततः सप्तर्षिलोकात् देवयानेन मार्गेण इन्द्रादिपुरसम्बन्धेन ब्रह्मसदने मेरुमध्यस्थिते शतकोटिनाम्नि पुरे ॥ ४ ॥ * * तत्र ब्रह्मसदनाङ्गणे नदनदीपतिं समुद्रम् ॥ ५ ॥ * * चतुर्धा भिन्नाया गङ्गाया गतिभेदमाह सीतेति। क्षाररससमुद्रं लवणसमुद्रम् ॥ ६-७ ॥ * * मेरुशिखरो व्याम्ना निपतन्ती नीलगिरिशिखरे पतित्वा ततो नीलगिरिशिखरादाकाशेन श्वेतगिरिशिखरमवस्यन्दमाना पुनस्तदप्यतिहाय अतिक्रम्याकाशेन शृङ्गवतः शृङ्गं प्राप्ता ततोऽपि स्यन्दमानोत्तरकुरुनतिक्रम्य निषधस्य गिरेः बहूनि कूटानि शृङ्गाण्यतिक्रम्याकाशेन हेमकूटहिमाचलयोर्गिर्यार्मध्ये व्योम्ना पतन्ती कूटान्यतिक्रम्य ॥ ८ ॥

श्रीमजीवगोस्वामिकृताः क्रमसन्दर्भः

युगसहस्रेत्यत्र युगं नाम ज्योतिःशास्त्रीत्या पञ्चवर्षात्मकं ज्ञेयम् ॥ १-२ ॥ * * अद्यापि अवतारसमयानन्तरं सर्वदापीत्यर्थः ॥ ३-१३ ॥

श्रीमद्विधवायचक्रवर्तिकृता सारार्थदर्शिनी

गङ्गानामागमं भूमौ भौमस्वर्णमुखं तथा। सङ्कर्षणस्य रुद्रेण सेवां सप्तदशेऽब्रवीत् ॥
सुमेरोः परिधिः केसरादिशोभां वर्णयित्वा सर्वशोभाचूडामणिमतिदीर्घतरशास्त्राशिखरदीर्गमुकुटविशेषायमाणां तन्मूर्ध्नि विराजमानां श्रीगङ्गां वर्णयन्तु प्रादुर्भावप्रकारमाह। तत्र वामनावतारसमये विक्रमतः दक्षिणेन पदा भुवं व्रान्त्वा वामपादमुत्-

क्षिपतः “त्रिसाम्यसदनादुरुक्कम्पयानम्” इति ब्राह्मोक्तौ तस्य प्रकृत्यावरणपर्यन्तव्याप्तिश्रवणात् बाह्या पृथिव्याद्यष्टावरणेभ्यो बहिर्भूता कारणार्णवसम्बन्धिनी चिन्मयी या जलधारा सा दिवो मूर्द्धनि भुवलोकेऽवततारेत्यन्वयः । तच्चरणपङ्कजयोरवनेजने क्षालनसमये अरुणः चरणतलस्यारुणिमैव किञ्चलकस्तेनोपरक्षिताखिलजगदधमलापहमुपस्पर्शनं यस्यास्तथाप्यमला तन्मलसङ्गशून्या साक्षात् भगवत्पदीति यदनुपलक्षितं तस्मिन् काले भागीरथीजाह्नवीत्याद्युपलक्षणान्तररहितं वचो नाम तेनाभिधीयमाना यत् यो दिवो मूर्द्धा तत् प्रसिद्धम् ॥ १ ॥ * * यत्र विष्णुपदे वीरव्रतो दृढसङ्कल्पः । उत्कृष्यमाणेन प्रतिक्षणमुत्कर्षं प्राप्नुवता । भक्तियोगेन अत एवौत्कण्ठ्येन विवशमामीलितं यल्लोचनयुगलं तदेव कुड्मले ताभ्यां विगलितममलं बाष्पं तस्य कलया सह अभिव्यज्यमानं रोमपुलकानां कुलं यस्य सः ॥ २ ॥ * * एतावतीति । इतोऽधिकपरिमाणा सिद्धिः कापि नास्तीत्यर्थः । भक्तियोगलाभेनैव उपेक्षिता अन्ये पुरुषार्था आत्मज्ञानं च यैरिति श्रीस्वामिचरणाः ॥ ३ ॥ * * देवयानेन आकाशमार्गेण सप्तर्षिभ्योऽवगेव प्रायशः कर्मिणां गतिरत एव ततोऽवगेव सङ्कलत्वमुक्तम् । आचार्य आप्लाव्य मेरुमूर्द्धस्थे ब्रह्मसदने ॥ ४-५ ॥ * * केसराचलानां मेरुसमानोच्छ्रायत्वात् प्रथमं तेषामादिशिखरेषु मुख्यशृङ्गेषु पतति ततस्तेभ्योऽधोऽधः प्रस्रवन्ती सती भद्राश्ववर्षस्य मध्ये पतित्वेति इत्यावृत्तमुल्लङ्घयेत्यर्थः ॥ ६ ॥ * * केतुमालमभिलक्ष्य केसराचलात् तत्र पतित्वेत्यर्थः ॥ ७ ॥ * * गिरिशिखरादिति । केसराचलशिखरादुच्चलिता नीलशिखरं ततः श्वेतशिखरं तदप्यतिक्रम्य शृङ्गादधः स्रवन्तीति इत्यावृत्तादिवर्षत्रयमुल्लङ्घयेत्यर्थः ॥ ८ ॥

श्रीमच्छुक्कदेवकृतः सिद्धान्तप्रदीपः

श्रीगङ्गावतरणमिलावृत्ते श्रीसङ्कर्षणरुद्रयोः सेव्यसेवकसम्बन्धश्च वर्ण्यते तत्रेति सप्तदशेनाध्यायेन । तत्र पुर्यां गङ्गा आगतेति शेषः । एतदेव भगवत् इत्यादिना ब्रह्मसदने निपततीत्यन्तेन प्रपञ्चयति । बलियज्ञे लिङ्गं त्रिविक्रममूर्तिर्यस्य साक्षाद्भगवतः विक्रमतः दक्षिणेन पदा भुवं क्रान्त्वा वामपादमुत्क्षिपतो वामपदाङ्गुष्ठनखेन निर्भिन्नमूर्ध्वमुपरिभागो यस्याण्डकटाहस्य तस्य विवरेण छिद्रेणान्तर्ब्रह्माण्डमध्ये प्रविष्टा या बाह्यजलधारा सातिमहता कालेन दिवो मूर्द्धन्यवततारेत्यन्वयः । तस्य विष्णोर्वचरणपङ्कजं तस्यावनेजनेन क्षालनेनारुणं कुड्मं तदेव किञ्चलकास्तैरुपरक्षिता अत एवाखिलजगतः अधं पापमेव मलं तदपहं तन्निर्नाशकमुपस्पर्शनं यस्याः सा तथाप्यमला साक्षाद्भगवत्पदीति यदनुपलक्षितं जाह्नवीभागीरथीत्याद्युपलक्षणान्तररहितं वचो नामधेयं तेनाभिधीयमाना तदानीं भगवत्पदीत्येकेनैव नामधेयेन सङ्कीर्त्यमानेत्यर्थः, दिवो मूर्द्धनि दर्शयति । यदिति ॥ १ ॥ * * यत्र विष्णुपदे वीरे गरुडवाहने व्रतानि यस्य सः अस्मत्कुलदेवताचरणारविन्दजलमिति हेतोः यामनुसवनं त्रिकालं परमादरेण शिरसा विभर्ति । कथम्भूतः उत्कृष्यमाणेन भक्तियोगेन दृढं यथा तथा छिद्यमानमन्तर्हृदयं यस्य सः अत एवौत्कण्ठ्येन विवशमामीलितं यल्लोचनयुगलं तदेव कुड्मले ताभ्यां विगलितस्यामलबाष्पस्य कलया सहाभिव्यज्यमानरोमपुलकानां कुलं यस्य स एवंविध इत्यर्थः ॥ २ ॥ * * ततस्तदनन्तरं ननु अहो तपसः आत्यन्तिकी निरतिशया सिद्धिः एतावती का इयं विष्णुपदी इति एवं तस्याः प्रभावाभिज्ञा जटाजूटैरद्याप्युद्वहन्ति । कथम्भूताः भगवत्यनुपरतभक्तियोगालाभेनैवोपेक्षिताः अन्याथोत्तमतयः भक्तियोगेतरपदार्थविषयकमनोवेगा यैस्ते ॥ ३ ॥ * * शुमण्डलमाचार्याप्लाव्य ब्रह्मसदने मेरुमूर्द्धस्थे ॥ ४-५ ॥ * * केसराचलाः केसरभूताः कुरङ्गादयः तेषां मेरुसमानोच्छ्रायत्वात्तदादयो येऽन्ये गिरयो मन्दरादयस्तेषां शिखरेभ्यः ॥ ६ ॥ * * एवं क्रमतो ब्रह्मसदनादधोऽधः प्रस्रवन्ती चक्षुःसंज्ञा माल्यवच्छिखरात्केतुमालाभिमुखं निष्पतन्ती प्रतीच्यां दिशि सरित्पतिं प्रविशति ॥ ७ ॥ * * भद्रा च गिरिशिखरादुच्चलिता श्वेतशिखरं तदप्यतिहाय शृङ्गादधः स्रवन्ती उत्तरान् कुरुन् अभितः प्लाव्य लवणार्णवमभिप्रविशति ॥ ८ ॥

गोस्वामिर्गिरिशिखरालावृत्तिता बालप्रबोधिनी

सप्तदशे तु गङ्गाया भूम्यवतारवर्णनात् । आगन्तुकगुणायोगात्तस्या उत्कर्ष उच्यते ॥ १ ॥

तत्र यदा दैत्यविजयसमये वामनावतारो जातस्तदा यल्लिङ्गस्य बलेर्यज्ञे लिङ्गं वामनमूर्तिर्यस्य तस्य साक्षाद्भगवतो विष्णोर्विक्रमतो दक्षिणेन पदा भुवं क्रान्त्वा वामं पदमुत्क्षिपतो वामपदाङ्गुष्ठनखेन निर्भिन्नमूर्ध्वमुपरिभागो यस्य तस्याण्डकटाहस्य विवरेणान्तर्ब्रह्माण्डमध्ये प्रविष्टा या बाह्यजलधारा सातिमहिता कालेन दिवो मूर्द्धन्यवततारेत्यन्वयः । तस्या माहात्म्यमाह—अखिलेति, अखिलानां सर्वेषां स्वसम्बन्धिनां जगतां प्राणिनां अद्यान्यन्तःपापानि मलानि बहिष्प्रान्यपहन्तीति तथाभूतमुपस्पर्शनं यस्याः सेत्यर्थः । तर्हि तस्यां तद्दोषसंसर्गः स्यादित्याशङ्क्याह—अमलेति, अन्येषां पापमलादिनिराकरणेऽपि स्वयं तत्संसर्गरहितैवेत्यर्थः । एवं परदोषनिवारणे स्वदोषराहित्ये च हेतुमाह—तदिति, तस्य भगवत्तच्चरणपङ्कजस्यावनेजनेन प्रक्षालनं तेनारुणं यत्तद्वत् कुड्मं तदेव किञ्चलकाः केसरास्तैरुपरक्षितेत्यर्थः । अत एव साक्षात्पदसम्बन्धाद्भगवत्पदीति यदनुपलक्षितं जाह्नवी भागीरथीत्यादिनाम्ना भूम्यवतरणानन्तरजातत्वात्तत्समये तदुपलक्षणरहितं यद्वचो नाम तेनाभिधीयमाना भगवत्पदीति नाम्ना व्यवह्रियमाणेत्यर्थः । अतिमहतेत्युक्तं तत्कियतेत्यपेक्षायामाह—युगसहस्रोपलक्षणेनेति, तथा च चतुर्युगसहस्रग्रहणे ब्रह्मणो दिनपरिमितकालोक्त्या तस्य रात्रौ भुवलोके गङ्गावतरणं सिद्धयति ।

तस्यापि दिवो मूर्द्धन्त्वोक्त्या त्रिलोक्या बहिष्कृत्वेन प्रलये नाशाभावात् । यथाश्रुतयुगसहस्रग्रहणे तु तद्दिन एव तत्र गङ्गावतरणं सम्भवतीति ज्ञेयम् ॥ १ ॥ * * कोऽसौ दिवो मूर्द्धन्यपेक्षायामाह—यदिति । तदपि किमिति वीक्षायां तद्दर्शयन् ध्रुवस्य भक्तिं दर्शयति—यत्रेति । हेति प्रसिद्धौ । वावेति निश्चये । यत्र लोके औत्तानपादिः ध्रुवोऽस्मत्कुलदेवताया भगवत्प्रणार-विन्दोदकमिति निश्चयेनाधुनाऽपि यां गङ्गां परमादरेण शिरसा बिभर्ति साऽवततारिति पूर्वोक्तान्वयः । तथा धारणे हेतुमाह—परमभागवत इति, परमभागवतलक्षणस्य ध्रुवे सत्त्वात्तत्प्रदर्शनेन तस्य परमभागवतत्वमेव स्पष्टयति—अनुसवनमिति, प्रतिक्षणमुत्कृष्टमाणः सम्बध्यमानो यो भगवद्भक्तियोगस्तेन दृढमत्यन्तं क्लियमानमन्तर्हृदयं यस्य स इत्यर्थः । अत एवौ-त्कृष्टयेन विवशमामीलितं यल्लोचनयुगलं तदेव कुडमले ताभ्यां विगलितममल बाष्पं तस्य कलया सहाभिव्यज्यमानं रोमपुलकानां कुलकं यस्य स इत्यर्थः । एवं भक्त्युत्कर्षहेतुत्वेन तेन बाल्य एवं दृढसङ्कल्पत्वेनानुष्ठितं तपश्चर्यादिसाधन-जातं सूचयन्नाह—वीरव्रत इति ॥ २ ॥ * * ततोऽधस्तात् सप्तर्षयो यां गङ्गां सबहुमानं यथा तथाऽद्यापि जटा-जूटैरुद्धहन्ति धारयन्तीत्यन्वयः । तथा धारणे हेतुमाह—तदिति, तस्या गङ्गायाः प्रभावं यतो जानन्तीत्यर्थः । प्रभावं ते कथं जानन्तीति वीक्षायां तेषां ज्ञानमुपदर्शयति—नन्विति । ननु निश्चये । तपस आत्यन्तिकी परमोत्कर्षपन्ना सिद्धिः फलमेता-वती भगवच्चरणोदकप्राप्तिरेव नातोऽधिकाऽस्तीत्यभिप्रायवन्त इत्यर्थः । एवं प्रभावज्ञाने हेतुमाह—भगवतीति । ऐश्वर्यादिषड्गुणसम्पन्ने सर्वात्मनि सर्वान्तर्गमिणि वासुदेवसङ्गकेऽनुपरतो निरन्तरो यो भक्तियोगस्तस्य लाभेनैव कृतार्थत्वेनोपेक्षिता अन्ये धर्मादयः पुरुषार्था आत्मगतिरात्मज्ञानं च यैस्ते तथेत्यर्थः । भगवद्भक्तानामेव भगवत्सम्बन्धिपदार्थमाहात्म्यज्ञानं भवति नान्येषां तद्विमुखाना-मिति भावः । बहुमानेनाङ्गीकारे दृष्टान्तमाह—मुक्तिमिवेति, यथा प्रत्यक्षत आगतां मुक्तिं मुमुक्षवो जना यथा बहुमानेनाङ्गीकुर्वन्ति तथेत्यर्थः ॥ ३ ॥ * * ततः सप्तर्षिस्थानादनेकसहस्रकोटीनां विमानानामनीकैः सङ्कुलेन व्याप्रेन देवयानेन देवलोकमार्गेणा-वतरन्ती चन्द्रमण्डलमावार्य आप्ताव्य मेरुमूर्द्धस्थे ब्रह्मसदने निपतति 'न कर्मभिस्तां गतिमाप्नुवन्ति विद्यातपोयोगसमाधिभाजाम्' इत्युक्तानुसारेण सप्तर्षिभ्योऽर्वांगेव प्रायशः कर्मिणां गतिरिति ततोऽर्वांगेव तद्विमानसङ्कुलत्वमुक्तमिति ज्ञेयम् ॥ ४ ॥ * * अभिस्पन्दन्ती अभितो गच्छन्ती ॥ ५ ॥ * * तन्नामानि दर्शयति—सीतेत्यादि । चतुर्दिशं समुद्रप्रवेशमेव दर्शयति—सीता त्विति । केसराचलादीनां गन्धमादनादिमर्यादागिर्यपेक्षयाऽधिकोच्छ्रायत्वात् समीपत्वाच्च, सीता तु ब्रह्मसदनात् प्रथमं तेषां शिखरेषु मुख्यशृङ्गेषु पतित्वा तेभ्योऽधोऽधः प्रस्रवन्ती सती गन्धमादनस्य मूर्द्धसु पतित्वा ततो भद्राश्ववर्षमन्तरेण भद्राश्वखण्डस्य मध्यतः प्राच्यां दिशि क्षारसमुद्रमभिविशति ॥ ६ ॥ * * एवं चक्षुस्सङ्गापि ब्रह्मसदनात् केसराचलादिशिखरेषु पतित्वा ततो माल्यवच्छिखरे निपत्य उपरतवेगा सती ततः केतुमालवर्षाभिमुखं निपतन्ती तन्मध्येन प्रतीच्यां दिशि सरित्पतिं समुद्रं प्रविशति ॥ ७ ॥ * * भद्रा चोत्तरतो मेरुशिरसः केसराचलादिगिरिशिखरे पतिता तत उच्चलन्ती नीलगिरिशिखरं निपत्य तत उच्चलिता श्वेतगिरिशिखरं पतित्वा तदप्यतिहाय त्यक्त्वा शृङ्गवतः शृङ्गं प्राप्य ततस्तूत्तरान् कुरुनभिलक्ष्यावस्पन्दमाना प्रस्रवन्ती उदीच्यां दिशि जलधिमभिप्रविशति ॥ ८ ॥

श्रीभगवत्प्रसादाचार्यविरचिता भक्तमनोरञ्जनी

चतुर्दिशं ततः सप्तदशे गङ्गागमः स्मृतः । संकर्षणस्य सेवा च रुद्रेणोत्प्रेते कृता ॥ १ ॥

एवं जम्बूद्वीपतटवर्षपर्वततत्परिमाणादिकमभिधायाथ गङ्गागमनकथनपूर्वकमिलावृतादिवर्षेषु रुद्रादीनां संकर्षणादि-भगवन्मूर्त्युपासनाप्रकारमुपद्वीपविन्यासं चाह सप्तदशादित्रिभिर्ध्यायैः । तत्र भगवत इति । तत्र भगवतोऽतिपूज्यस्य, साक्षात्प्रत्यक्षस्य, यज्ञे बलेर्मखे लिङ्गं त्रिविक्रमा मूर्त्तिर्यस्य तस्य, विष्णोर्बामनरूपस्य, विक्रमतः त्रिलोकीं पादत्रयेण क्रममाणस्य सतः, दक्षिणेन पदा भुवं क्रान्त्वा वामपदमुत्क्षिपतः सत इत्यर्थः । वामश्रासौ पादश्च तस्य योऽङ्गुष्ठस्तस्य नखस्तेन निर्भिन्नमूर्ध्वमुपरि भागो यस्य स चासावण्डकटाहश्च तस्य विवरं लिङ्गं तेन अन्तः प्रविष्टा या बाह्यजलधारा, तस्य त्रिविक्रमस्य यश्चरणपङ्कजं तस्यावनेजनं क्षालनं तेन अरुणं तश्चरणाचनगतकुडुमं तदेव किजल्कास्तैरुपरञ्जिता अत एव, अखिलस्य जगतोऽर्घं पापमेव मलं तदपहं निवर्तकमुपरपर्शनमाचमनाद्युपयोगि जलं यस्याः सा । तथापि, अमला स्वयं स्वतोऽमला सत्यन्येषां दुरितनिवर्तनक्षमा, साक्षाद्भगवतः प्रत्यक्षपरमेश्वरस्य पदमङ्घ्रिरूपत्तिकारणत्वेन विद्यतेऽस्या इति साक्षाद्भगवत्पदी । इत्येवं नाम्ना प्रसिद्धेति शेषः । अत एव अनुपलक्षितवचोऽभिधीयमाना गङ्गाभागीरथ्याद्युपलक्षणवर्जितेन नान्नैव व्यवहृता । एवंभूता सती, युगसहस्रोपलक्षणेन, अतिमहता कालेन, दिवो मूर्द्धनि, अवततार युगसहस्रोपलक्षणकालेन दिवो मूर्द्धन्यवतरणान्मन्दाकिनीत्यप्यस्या नामान्तरं सूचितम् ॥ १ ॥ * * कोऽसौ दिवो मूर्द्धा यत्र भगवत्पद्मवतीर्णा तत्राह यत्तदिति । यत् विष्णुपदं आहुः, तत् सः दिवो मूर्द्धा इत्यर्थः । किं तद्विष्णुपदं तत्राह यत्रेति । यत्र विष्णुपदे ह स्फुटतया पुराणादौ प्रसिद्धः, वीरव्रतः वा व दृढसंकल्प एवेत्यर्थः । परमभागवतः उत्तमभागवतेश्वरपि श्रेष्ठः, औत्तानपादिरुत्तानपादनृपपुत्रो ध्रुवः, अस्माकं यत्कुलं तस्य देवतेष्टदेवः श्रीहरि-स्तस्याश्चरणारविन्दोदकमिदमिति हेतोः, यां धारा, अनुसवनं त्रिकालं उत्कृष्टमाणो वर्द्धमानो यो भगवद्भक्तियोगस्तेन, दृढं यथा

तथा छिद्यमानं प्रीयमाणमन्तर्हृदयमन्तःकरणं यस्य सः, अत एव, औत्कण्ठ्येन विवशमामीलितं च यल्लोचनयुगलं तदेव कुडमले ताभ्यां विगलितं यदमलं बाष्पं तस्य कला तथा सह अभिव्यज्यमानं रोमपुलकानां कुलं यस्य तथाभूतः सन्, शिरसा अधुनापि, अद्यापि, परमादरेण, विभर्त्ति ॥ २ ॥ * * तत इति । ततः तस्या गङ्गायाः यः प्रभावः तस्य अभिज्ञाः सर्वथा ज्ञातारः, सर्वात्मनि सर्वान्तर्यामिणि भगवति वासुदेवे, अनुपरतोऽविरतश्चासौ भक्तियोगश्च तस्य लाभस्तेन एव, उपेक्षिता अनादृता अन्यार्था इतरपुरुषाभ्यो अर्थकामादयः आत्मगतिः कैवल्यं च यैस्ते तथोक्ताः सप्तर्षयः, या इयमस्माभिः प्राप्तेयं विष्णुपदी, सा एतावती एतावत्येव । स्वयमेवेत्यर्थः । तपसः, आत्यन्तिकी सिद्धिः, ननु अस्माकं तपसः आत्यन्तिकफलरूपाऽस्ति खल्वित्यर्थः । इत्येवं मन्वानाः सन्त इति शेषः । मुमुक्षुषः आगतां मूर्त्तिमत्तया समायातां मुक्तिम् इव, बहुमानम् इव बहुसन्मानपूर्वं यथा स्यात्तथैवेत्यर्थः । इवात्रावधारणे । अद्यापि, जटाजूटैः जटागुम्फैः उद्धन्ति ॥ ३ ॥ * * तत इति । ततः अनेकसहस्रकोटीनां विमानानामनीकानि संघास्तैः संकुलं यदेवयानमाकाशमार्गस्तेन अवतरन्त्यधः प्रस्रवन्ती, इन्दुमण्डलं आवार्याप्राव्य, ब्रह्मसदने मेरुमूर्द्धस्थे इति शेषः । निपतति । सप्तर्षिभ्योऽर्वांगेव प्रायशः कर्मिणां गतिरिति ततोऽर्वांगेव विमानसंकुलत्वमुक्तम् ॥ ४ ॥ * * तत्रैति । तत्र ब्रह्मसदने, चतुर्धा भिद्यमाना चतुर्भिः नामभिः, अभिधीयमाना सतीति शेषः । चतुर्दिशं चतसृषु दिक्ष्वित्यर्थः । अभिस्यन्दती अभितो गच्छन्ती सती, नदनदीपति समुद्रमेव अभिनिविशति । 'अभिनिविशश्च' इति आधारस्य कर्मसंज्ञायां द्वितीया ॥ ५ ॥ * * नामान्वाह सीतेति । सीता, अलकनन्दा, चक्षुः, भद्रा इति । तत्र चतसृणां धाराणां मध्ये इति शेषः । सीता तु सीतासंज्ञा या प्राचीना धारा सा त्वित्यर्थः । ब्रह्मसदनात् केसराचलादिगिरिशिखरेभ्यः, अधोऽधः प्रस्रवन्ती, केसराचलानां मेरुसमानोच्छ्रायत्वात्प्रथमं तेषामादिशिखरेषु पतित्वा ततस्तेभ्योऽधोऽधः प्रस्रवन्तीत्यर्थः । गन्धमादनमूर्द्धेऽपतित्वा, अन्तरेण भद्राश्ववर्षं भद्राश्ववर्षस्य मध्ये स्यन्दमाना प्राच्या दिशि, क्षारसमुद्रं अभिप्रविशति ॥ ६ ॥ * * एवमिति । एवं तथैव, चक्षुः चक्षुःसंज्ञा प्रतीचीना धारा, प्रथमं माल्यवच्छिखरे निपतितेति शेषः । ततः माल्यवच्छिखरात्, निष्पतन्ती अधः प्रस्रवन्ती अनुपरतोऽप्रतिहतो वेगो यस्याः सा तथाभूता सती, केतुमालमभि केतुमालमभितो व्याप्य केतुमालस्य मध्ये स्रवन्ती सतीत्यर्थः । प्रतीच्यां दिशि, सरित्पति समुद्रं, प्रविशति ॥ ७ ॥ * * भद्रा चेति । तथा भद्रा च भद्रासंज्ञा धारापि उत्तरतः मेरोरुत्तरदिशि, मेरुशिरसो मेरुशिखरात्, निपतिता गिरिशिखरात् गिरिशिखरं, अतिहाय कुमुदशिखरात् उच्चलिता नीलगिरिशिखरं, तत उच्चलिता इवेतगिरिशिखरं तदप्यतिहायेत्यर्थः । शृङ्गवतः, शृङ्गात् अवस्यन्दमाना शृङ्गवच्छृङ्गे पतित्वा ततोऽधः स्रवन्ती सती, उत्तरान् कुरुन् उत्तरकुरुन्तु, अभितो व्याप्य उदीच्यां दिशि, जलधिं लवणाणैवम्, अभिप्रविशति ॥ ८ ॥

भागानुवादः

गङ्गाजीका विवरण और भगवान् शङ्करकृत संकर्षणदेवकी स्तुति

श्रीशुकदेवजी कहते हैं—राजन् ! जब राजा बलिकी यज्ञशालामें साक्षात् यज्ञमूर्ति भगवान् विष्णुने त्रिलोकीको नापनेके लिये अपना पैर फैलाया, तब उनके बायें पैरके अंगूठेके तखसे ब्रह्माण्डकटाहका ऊपरका भाग फट गया । उस छिद्रमें होकर जो ब्रह्माण्डसे बाहरके जलकी धारा आयी, वह उस चरणकमलको धोनेमें उसमें लगी हुई केसरके मिलनेसे लाल हो गयी । उस निर्मल धाराका स्पर्श होते ही संसारके सारे पाप नष्ट हो जाते हैं, किन्तु स्वयं सर्वथा निर्मल ही रहती है । पहले किसी और नामसे न पुकारकर उसे 'भगवत्पदी' ही कहते थे । वह धारा हजारों युग बीतनेपर स्वर्गके शिरोभागमें स्थित ध्रुवलोकसे उतरी, जिसे 'विष्णुपद' भी कहते हैं ॥ १ ॥ * * वीरव्रत परीक्षित ! उस ध्रुवलोकमें उत्तानपादके पुत्र परम भागवत ध्रुवजी रहते हैं । वे नित्यप्रति बढ़ते हुए भक्ति-भावसे यह 'हमारे कुलदेवताका चरणोदक है' ऐसा मानकर आज भी उस जलको बड़े आदरसे सिरपर चढ़ाते हैं । उस समय प्रेमावेशके कारण उनका हृदय अत्यन्त गद्गद हो जाता है, उत्कण्ठावश बरबस मुँदे हुए दोनों नयन-कमलोंसे निर्मल आँसुओंकी धारा बहने लगती है और शरीरमें रोमाञ्च हो आता है ॥ २ ॥ * * इसके पश्चात् आत्मनिष्ठ सप्तर्षिगण उनका प्रभाव जाननेके कारण 'यही तपस्याकी आत्यन्तिक सिद्धि है' ऐसा मानकर उसे आज भी इस प्रकार आदरपूर्वक अपने जटाजूटपर वैसे ही धारण करते हैं जैसे मुमुक्षुजन प्राप्त हुई मुक्तिको । यों ये बड़े ही निष्काम हैं; सर्वात्म भगवान् वासुदेवकी निश्चल भक्तिको ही अपना परम धन मानकर इन्होंने अन्य सभी कामनाओंको त्याग दिया है, यहाँतक कि आत्मज्ञानको भी ये उसके सामने कोई चीज नहीं समझते ॥ ३ ॥ * * वहाँसे गङ्गाजी करोड़ों विमानोंसे घिरे हुए आकाशमें होकर उतरती हैं और चन्द्रमण्डलको आप्लावित करती मेरुके शिखरपर ब्रह्मपुरीमें गिरती हैं ॥ ४ ॥ * * वहाँ ये सीता, अलकनन्दा, चक्षु और भद्रा नामसे चार धाराओंमें विभक्त होती हैं तथा अलग-अलग चारों दिशाओंमें बहती हुई अन्तमें नद-नदियोंके अधीश्वर समुद्रमें गिर जाती हैं ॥ ५ ॥ * * इनमें सीता ब्रह्मपुरीसे गिरकर केसराचलके सर्वोच्च शिखरोंमें होकर नीचेकी ओर बहती गन्धमादनके शिखरोंपर गिरती है और भद्राश्ववर्षको प्लावित कर पूर्वकी ओर खारे समुद्रमें मिल जाती है ॥ ६ ॥ * * इसी प्रकार चक्षु माल्यवान्के शिखरपर पहुँचकर वहाँसे बरोक-टोक केतुमालवर्षमें

बहती पश्चिमकी ओर क्षारसमुद्रमें जा मिलती है ॥ ७ ॥ ॐ ॐ भद्रा मेरुपर्वतके शिखरसे उत्तरकी ओर गिरती है तथा एक पर्वतसे दूसरे पर्वतपर जाती है अन्तमें शृङ्गवानके शिखरसे गिरकर उत्तरकुल देशमें होकर उत्तरकी ओर बहती हुई समुद्रमें मिल जाती है ॥ ८ ॥

तथैवालकनन्दा दक्षिणेन ब्रह्मसदनाद्बहूनि गिरिकूटान्यतिक्रम्य हेमकूटाद्द्वैमकूटान्यतिरभसतरंहसा लुठयन्ती भारतमभि वर्षं दक्षिणस्यां दिशि जलधिर्मभिप्रविशति यस्यां स्नानार्थं चामच्छतः पुंसः पदे पदेऽश्वमेधराजसूयादीनां फलं न दुर्लभमिति ॥ ९ ॥ अन्ये च नदा नद्यश्च वर्षे वर्षे सन्ति बहुशो मेर्वादगिरिदुहितरः शतशः ॥ १० ॥

तत्रापि भारतमेव वर्षं कर्मक्षेत्रमन्यान्यष्ट वर्षाणि स्वर्गिणां पुण्यशेषोपभोगस्थानानि भौमानि स्वर्गपदानि व्यपदिशन्ति ॥ ११ ॥ एषु पुरुषाणामयुतपुरुषायुर्वर्षाणां देवकल्पानां नागायुतप्राणानां वज्रसंहननबलवयोमोदप्रमुदितमहासौरतमिथुनव्यवायापवर्गवर्षधृतैकगर्भकलत्राणां तत्र तु त्रेतायुगसमः कालो वर्तते ॥ १२ ॥ यत्र ह देवपतयः स्वैः स्वैर्गणनायकैर्विहितमहार्हणाः सर्वतुङ्गसुमस्तबकफलकिसलयश्रियाऽऽनम्यमानविटपलताविटपिभिरुपशुम्भमानरुचिरकाननाश्रमायतनवर्षगिरिद्रोणीषु तथा चामलजलाशयेषु विकचविविधनववनरुहामोदमुदितराजहंसजलकुटकारण्डवसारसचक्रवाकादिभिर्मधुकरनिकराकृतिभिरुपकृजितेषु जलक्रीडादिभिर्विचित्रविनोदैः सुललितसुरसुन्दरीणां कामकलिलविलासहासलीलावलोककृष्टमनोदृष्टयः स्वैरं विहरन्ति ॥ १३ ॥

नवस्वपि वर्षेषु भगवान्नारायणो महापुरुषः पुरुषाणां तदनुग्रहायात्मतत्त्वव्यूहेनात्मनाद्यापि संनिधीयते ॥ १४ ॥ इलावृते तु भगवान् भव एक एव पुमान् ह्यन्यस्तत्रापरो निर्विशति भवान्याः शापनिमित्तज्ञो यत्प्रवेक्ष्यतः स्त्रीभावस्तत्पश्चाद्वक्ष्यामि भवानीनाथैः स्त्रीगणानुदसहस्रैः अवरुध्यमानो भगवतश्चतुर्मुर्तेर्महापुरुषस्य तुरीयां तामसीं मूर्तिं प्रकृतिमात्मनः संकूर्षणसंज्ञामात्मसमाधिरूपेण संनिधायैतदभिमृणन् भव उपधावति ॥ १५ ॥

अन्वयः—तथैव अलकनन्दा ब्रह्मसदनात् दक्षिणेन बहूनि गिरिकूटानि अतिक्रम्य हेमकूटाद् द्वैमकूटानि अतिरभसतरंहसा भारतवर्षम् लुठयन्ती दक्षिणस्याम् दिशि जलधिम् अभिप्रविशति यस्याम् स्नानार्थम् च आगच्छतः पुंसः पदे पदे अश्वमेधराजसूयादीनाम् फलम् न दुर्लभम् इति ॥ ९ ॥ ॐ ॐ अन्ये च बहुशः नदाः च मेर्वादगिरिदुहितरः तद्यः वर्षे वर्षे शतशः सन्ति ॥ १० ॥ ॐ ॐ तत्र अपि भारतम् वर्षम् एव कर्मक्षेत्रम् अन्यानि अष्ट वर्षाणि स्वर्गिणाम् पुण्यशेषोपभोगस्थानानि भौमानि स्वर्गपदानि व्यपदिशन्ति ॥ ११ ॥ ॐ ॐ तत्र तु एषु अयुतपुरुषायुर्वर्षाणाम् देवकल्पानाम् नागायुतप्राणानाम् वज्रसंहननबलवयोमोदप्रमुदितमहासौरतमिथुनव्यवायापवर्गवर्षधृतैकगर्भकलत्राणाम् पुरुषाणाम् कालः तत्र त्रेतायुगसमः वर्तते ॥ १२ ॥ ॐ ॐ यत्र ह स्वैः स्वैः गणनायकैः विहितमहार्हणाः देवपतयः सर्वतुङ्गसुमस्तबकफलकिसलयश्रिया आनम्यमानविटपलताविटपिभिः उपशुम्भमानरुचिरकाननाश्रमायतनवर्षगिरिद्रोणीषु तथा च विकचविविधनववनरुहामोदमुदितराजहंसजलकुटकारण्डवसारसचक्रवाकादिभिः च मधुकरनिकराकृतिभिः उपकृजितेषु अमलजलाशयेषु जलक्रीडादिभिः विचित्रविनोदैः सुललितसुरसुन्दरीणाम् कामकलिलविलासहासलीलावलोककृष्टमनोदृष्टयः स्वैरम् विहरन्ति ॥ १३ ॥ ॐ ॐ नवसु अपि वर्षेषु भगवान् महापुरुषः नारायणः पुरुषाणाम् तदनुग्रहाय आत्मतत्त्वव्यूहेन आत्मना अद्यापि संनिधीयते ॥ १४ ॥ ॐ ॐ इलावृते तु भगवान् भवः एकः एव पुमान् हि तत्र भवान्याः शापनिमित्तज्ञः अन्यः अपरः न निर्विशति यत् प्रवेक्ष्यतः स्त्रीभावः तत् पश्चात् वक्ष्यामि ॥ १५ ॥ ॐ ॐ भवानीनाथैः स्त्रीगणानुदसहस्रैः अवरुध्यमानः भगवतः चतुर्मुर्तेः महापुरुषस्य तुरीयाम् तामसीम् आत्मनः प्रकृतिम् संकूर्षणसंज्ञाम् मूर्तम् आत्मसमाधिरूपेण संनिधायैतत् अभिमृणन् भवः उपधावति ॥ १६ ॥

१. प्रा० पा०—दक्षिणेन तु ब्रह्म० । २. प्राचीने पाठे 'कर्म' पाठः खण्डितः । ३. प्रा० पा०—भारतवर्षं दक्षिणस्याम् । ४. प्रा० पा०—लवणजलधिर्मभिप्रविशति । ५. प्राचीने पाठे 'यस्यां स्नानार्थं' त आरभ्य 'फलं न दुर्लभमिति' प्रयत्नोऽशो न । ६. प्रा० पाठ—वर्षे बहुशो । ७. प्रा० पा०—चचिराश्रमायतन० । ८. प्रा० पा०—मोदमदमुदितराजहंसजल० । ९. प्रा० पा०—लोकाः स्वैरं विहरन्ति । १०. प्रा० पा०—यूहेनात्मनाद्यापि । ११. प्रा० पा०—पश्चाद्वक्ष्यामि । १२. प्रा० पा०—सहस्रैर्वरुध्यमानो ।

श्रीधरस्वामिविरचिता भावार्थदीपिका

अतिरभसतरंहसा अस्खलिततीव्रतरवेगेन ॥ ९ ॥ * * बहुशो बहुविधाः । मेवादिगिरीणां दुहितर-
स्तप्रसूताः ॥ १० ॥ * * दिव्यभौमबिलभेदाद्विविधः स्वर्गः तत्र भौमस्वर्गस्य पदानि स्थानानि व्यपदिशति ॥ ११ ॥ * *
अयुतं पुरुषमानेन आयुर्वर्षाणि येषाम् । वज्रवद् दृढं संहननं शरीरं तस्मिन्बलवयोमोदास्तैः प्रमुदितानि यानि महासौरतानि
मिथुनानि तेषां व्यवायापवर्गे संभोगावसाने एकवर्षशेषे आयुषि धृत एको गर्भो यैस्तादृशानि कलत्राणि येषाम् । त्रेतायुगसमः
विषयसुखोत्कर्षात् । कृतयुगे हि सर्वे ध्याननिष्ठाः । द्वापरादौ दुःखबहुलाः ॥ १२ ॥ * * यत्र ह येषु हि वर्षेषु देवपतयः
स्वैः स्वैः सेवकगणेषु मुख्यैः कृतमहोपचाराः संतः स्वैर विहरन्तीत्यन्वयः । केषु स्थानेषु । सर्वेषु वर्षेषु ऋतुषु कुसुमस्तवकादीनां
श्रिया समृद्धयात्यंतं नम्यमाना घटपास्तदाश्रिता लताश्च येषु तैर्विटपिभिरुपशुंभमानानि शोभमानानि रुचिराणि काननानि येषु
तेष्वाश्रमायतनेषु वर्षगिरिद्रोणीषु च । तथा अमलेषु जलाशयेषु विकचानि विकासीनि विविधानि नवानि च यानि वनरुहाणि
नीरजानि तेषामामोदेन मुदितै रजहंसादिभिर्मधुकरनिकराणां चाकृतिभिर्जातिविशेषैरुपकूजितेषु क्रामेन कलिलैः क्षुभितैर्विलासादिभि-
राकृष्टं मनो दृष्टिश्च येषां ते ॥ १३ ॥ * * नवस्वपि वर्षेषु ये पुरुषास्तेषां तदनुग्रहाय स चासौ वक्ष्यमाणोऽनुग्रहस्तदर्थमात्म-
तत्त्वव्यूहेन स्वमूर्तिसमूहेन सन्निधीयते सन्निहितो भवति ॥ १४ ॥ * * अपरोऽर्वाचीनः पञ्चान्नवमस्कंधे ॥ १५ ॥ * *
भवानी नाथा स्वामिनी येषां तैः स्त्रीगणानामर्बुदसहस्रैरवरुद्धयमानः सर्वतः सेव्यमानः आत्मनः प्रकृति कारणम् । आत्मनि
समाधिर्ध्यानं यस्य तेन रूपेण । एतद्वक्ष्यमाणं मंत्रादिकमभिगृणन् जपन् ॥ १६ ॥

श्रीवन्शीधरकृतो भावार्थदीपिकाप्रकाशः

तथैव वर्षत्रयमुल्लंघ्य गिरिशिखराद्गिरिशिखरे पतन्तीत्यर्थः । भारतमभिलक्ष्य । पतित्वेति शेषः । अत्र द्वीपमध्यवर्तीनि
उल्लंघ्योल्लंघ्यापि चलन्ती प्राच्यादिषु चतुर्षु समुद्रसमीपवर्तिष्वेव वर्षेषु । कुलाचलेशादवरुद्ध भूमौ यन्निपतति तत्खलु स्वपतिं
समुद्रमभिलक्ष्य लब्जानम्रमुखी स्वमौदृत्यं परिहरन्तीवेति ज्ञेयम् । हेमकूटहिमकूटानीति । हेमकूटहिमालयोर्मध्ये व्योम्नः पतन्ती
कूटान्यतिक्रम्य लुठन्ती स्वलित्वा परिवर्तमाना भुवं पतन्ती सतीत्यर्थः । यस्याम् अलकनंदायाम् । स्नानार्थं पानार्थं चेति । बहुषु
पुस्तकेषु यस्यामित्यारभ्य न दुर्लभमित्यंतः पाठो नास्ति, तत्रापि केषुचित्पानार्थमिति नास्तीति परं चातीतपञ्चशताब्दलिखितपुस्तके
पानार्थमिति पाठसहित एवार्थं निगदो दृष्टस्त एवात्र लिखितः । अत्रादिना सर्वमेवादिग्रहः । न दुर्लभं किन्तु सुलभमतोऽप्यधिक-
फलस्य मोक्षस्य शास्त्रेषु श्रवणादित्यर्थः ॥ ९-१० ॥ * * तत्रापि नववर्षशोभितजंबूद्वीपेऽपि । कचिदत्रापि पाठ
उभयत्रार्थस्तुल्य एव । तत्र त्रिविवेषु ॥ ११ ॥ * * पुरुषमानेन मनुष्यप्रमाणेन । मिथुनानि स्त्रीपुरुषयुगलानि ।
बहुपुस्तकेष्वत्र 'तत्र तु' इति पाठोऽस्ति स त्वाधुनिक एवासंबद्धत्वात्सर्वथानुपयुक्त एव ॥ १२ ॥ * * वर्षगिरयो वर्षख्याति-
करपर्वतास्तेषां द्रोणीषु । उपकूजितेष्वत्राधिकरणे निष्ठा षष्ठ्यभावश्चार्थ एव ॥ १३ ॥ * * नवस्विति । सर्वेषामवताराणां
नित्यं प्राकट्यं दर्शितं तत्र चात्मनेति स्वरूपेणैव न तु प्रतिमारूपेणेत्यर्थः । प्रद्युम्नाविर्भावे गतिविलासादेरपि वर्णयिष्यमाणत्वात् ।
अद्याप्यवतारसमयादारभ्याद्यापि सर्वदेत्यर्थ इति संदर्भः । अत्रोपास्यदेवता वर्षेषु भगवन्मूर्तय एव ज्ञेयाः । आचिराविर्भवेति
प्रह्लादस्योपरिष्ठादुत्तेरिति विद्यनाथः । मम त्वत्थं प्रतिभाति तत्रत्यावतारमूर्तिषूपारत्या इदित्याविर्भावो जायते इत्यत उक्तं
सन्निधाप्यत इति ॥ १४-१५ ॥ * * तामसीं तमःकार्यभूतस्य संहारस्य संप्रवर्त्तयित्रीम् । वस्तुतस्तु-तुरीयां तमोरजः-
सत्त्वेभ्योऽपि परां शुद्धचित्सयीमित्यर्थः । 'न यस्य साया' इत्यादिना 'त्रिभिर्विहीनम्' इत्यादिना च तथा प्रतिपादयिष्यमाणत्वात् ।
आत्मनः स्वस्य कारणं "यस्य भ्रमद्भ्रुवोरंतरेण सांकर्येणो रुद्रव्यूह उदतिष्ठत्" इति वक्ष्यमाणत्वात् । स्त्रीणां बहुत्वं भगवता
पार्वतीसेवार्थं युगपदेवाविर्भावितं तासां पुनरुत्पत्त्यादयः संतीति ध्येयम् ॥ १६-१७ ॥

श्रीमद्गीरराघवव्याख्या

तथैवालकनन्दासंज्ञा धारा मेरी ब्रह्मसदनादक्षिणतः स्रवन्ती बहूनि गिरिशिखराण्यतिक्रम्य मध्यस्थपर्वतशिखराण्यस्पृष्ट्वैव
हेमकूटहिमवत्कूटानि हेमकूटहिमवत्पर्वतयोः शृङ्गाण्यतिरभसतरंहसाविस्खलितवेगेन लुठन्ती भिन्दन्ती भारतं वर्षमभिव्याप्य
दक्षिणस्यां दिशि समुद्रमनुप्रविशति । अन्ये च नदा नद्यश्च अन्ये चान्याश्चाह्ये "पुमान् स्त्रिया" इत्येकशेषः, मेवादिगिरीणां दुहितरः
तत्प्रसूता वर्षे शतशः सन्ति ॥ ९-१० ॥ * * तत्रापि जंबूद्वीपेऽपि भारतं वर्षमेव कर्मक्षेत्रं कर्मणां सुखदुःखनिमित्तानां
पुण्यापुण्यरूपाणां क्षेत्रमनुष्ठानस्थानं व्यपदिशन्तीत्युत्तरेणान्वयः । अन्यानि त्वष्ट्री वर्षाणि स्वर्गिणां पुण्यकर्मणां पुण्यशेषस्य भुक्ता-
वशिष्टस्य पुण्यकर्मण उपभोगस्थानान्यत एव भौमानि स्वर्गपदानि व्यपदिशन्ति न तु तानि पुण्यापुण्यकर्मक्षेत्राणीत्यर्थः । नन्वत्र
केवलदृष्टान्तदत्तकर्मकारिणां धूमादिना पितृयानेन पथा चन्द्रसंसगतानां तत्र सुखानुभवक्षीणपुण्यकर्मणां पुनरत्रागमनं श्रुतं "यावत्संपात-
मुषित्वाथैतमेवाध्वानं पुनर्निवर्तन्त इति सम्पतन्त्यनेन स्वर्गं लोकमि"ति संपातः कर्मोच्यते श्रुत्यन्तरं च 'प्राप्यान्तं कर्मणस्तस्य
यत्किंचेह करोत्ययम् । तस्माद्धोकात्पुनरेत्यस्मै 'लोकाय कर्मणे' इति पुण्यापुण्यकर्मानुष्ठानायेत्यर्थः । तत्कथं पुण्यशेषावस्थानं कथन्तरां

तेषां तद्भोगस्थानत्वम् । उच्यते, तावदवश्यं भोगावशिष्टानाममुष्यफलानामकृतप्रायश्चित्तानां कर्मणां सद्भावो वक्तव्यः । अन्यथेह कर्मनिमित्तस्य जन्मनोऽसम्भवात्पुनरवरोहणानुपपत्तेः । तथा च श्रूयते “रमणीयचरणा रमणीयां योनिमापधेरन् ब्राह्मणयोनिं क्षत्रिय-
योनिं वैश्ययोनिं वा” इति स्मृतिरपि “वर्णाश्रमाश्च स्वकर्मनिष्ठाः प्रेत्य कर्मफलमनुभूय ततः शेषेण विशिष्टतरजातिकुलरूपायुः-
श्रुतवित्तसुखमेधसो जन्मं प्रतिपद्यन्ते” इति एवं च भुक्तावशिष्टेन पुण्येन कर्मणातिशयविशिष्टभोगार्थं तद्देशेषूपत्तिः
सम्भवतीति ॥ ११ ॥ ❀ ❀ तान्यष्टौ वर्षाणि वर्णयति येष्विति यत्र हेति च गद्यद्वयेन । येष्विति येष्वष्टसु वर्षेषु पुरुषाणां
त्रेतायुगसमः कालो वर्तते सुखोत्कर्षात् त्रेतायुगसाम्यमुक्तं कृतयुगे हि सर्वे ध्याननिष्ठाः द्वापरादौ तु दुःखबहुलाः कथम्भूतानां देवतुल्यानां
नागायुतबलानां पुरुषाणामयुतं पुरुषमानेनायुर्वर्षाणि येषां वज्रवद् दृढं संहननं शरीरं तस्मिन् बलवयोमोदास्तैः प्रमुदितानि यानि
महान्ति सौरतानि येषां तानि मिथुनानि तेषां व्यवायापवर्गोऽलंभोगावसाने एकवर्षावशिष्टे आयुषि धृत एको गर्भो यैस्तदृशानि
कलत्राणि येषाम् ॥ १२ ॥ ❀ ❀ यत्र वर्षे देवपतयः देवश्रेष्ठाः स्वैः स्वैः सेवकगणानां नायकैः विहितमहार्हणाः कृतमहोपचाराः
सन्तः स्वैरं विहरन्तीत्यन्वयः । एतेषु स्थानेषु सर्वेषु सत्सु कुसुमस्तवकादीनां श्रिया समृद्धयात्यन्तं नम्यमानाः प्रह्वीभूताः शाखा लताश्च
येषां तैर्विटपिभिर्वृक्षैरुपशोभमानानि रुचिराणि कान्तानि येषु तेष्वामायतनेषु मिरिद्रोणीषु च तिर्यगन्तरान्तर्भूमिषु तथामलेषु
जलाशयेषु च विकचानि विविधानि नवानि वनरूपाणि नीरजानि तेषामामोदेन प्रमुदितै राजहंसादिभिर्मधुकराणां चाकृतिभिः
जातिविशेषैरुपकूजितेषु सत्सु तेषु जलक्रीडायां ये विविधा विनोदास्तैः सुललितानामतिसुन्दरीणां सुरस्त्रीणां कामेन कलिलैः क्षुभितैः
विलासादिभिराकृष्टं मनो दृष्टिश्च येषाम् एवम्भूताः सन्तः स्वेच्छापूर्वकं विहरन्तीत्यर्थः ॥ १३ ॥ ❀ ❀ इलावृतादिषु
नवस्वपि वर्षेषु भगवान्नारायणः महापुरुषेण तत्तद्वर्षपतिना सेव्यमानः पुरुषाणां तत्तद्वर्षपुरुषाणां वक्ष्यमाणानुग्रहाय पुरुषाननुग्रहीतु-
मात्मतत्त्वव्यूहेनात्मना विगत उहस्तर्कः व्यूह आत्मतत्त्वस्य जीवतत्त्वस्य व्यूहो यस्मिन्तेन जीवैर्दृष्टवस्तुसजातीयत्वेन चिन्तयितुम-
शक्येनात्मनेत्यर्थः । यद्वा आत्मनः स्वात्मनः तत्त्वं तस्य भावस्तत्त्वं कल्याणगुणास्तेषां व्यूहः समूहो यस्य तेनात्मना समस्तकल्याण-
गुणविशिष्टेनात्मनेत्यर्थः । न त्वात्मतत्त्वव्यूहेन सङ्कर्षणादिरूपेणेत्यर्थः । हरिवर्षादिषूपास्यानां नरहर्षादिरूपाणां विभवत्वेन व्यूहत्वा-
भावान् नवस्वपि वर्षेष्वित्यनेन सह विरोधापत्तेः, सन्निधायते सन्निहितो भवतीत्यर्थः ॥ १४ ॥ ❀ ❀ तत्रेलावृतादिषु क्रमेणोपास्य-
मानरूपं तदुपासकं चाह इलावृते वर्षे भगवान् भवो रुद्र एवैकः पुरुषो वसति नापरः पुरुषस्तत्र वसति । तत्र हेतुः भवान्याः
शापरूपं यन्निमित्तं स्त्रीत्वनिमित्तं तज्ज्ञानातीति तथा भवान्याः शापनिमित्तज्ञोऽपरः पुरुषस्तत्र न वसति यदि शापमजानन्नपि तत्र
प्रविशति तर्हि स्त्रीत्वमाप्नोतीत्याह । यत्प्रविष्टस्य यत्रेलावृते प्रविष्टस्य स्त्रीभाव आपद्यते तत्र प्रविष्टस्य स्त्रीत्वनिमित्तं शापरूपं
पश्चान्नवमस्कन्धे वक्ष्यामीत्यर्थः ॥ १५ ॥ ❀ ❀ तत्र भवानी रुद्राणी नाथा स्वामिनी ईश्वरी येषां तैः स्त्रीणामर्बुदसहस्रैरव-
रुध्यमानः सेव्यमानः भवो रुद्रः भवानीनाथ इति पृथक्पदं भवविशेषणं वा अनेन भवानीसामीप्यं विवक्षितम् । आत्मनः स्वस्य
प्रकृतिं कारणभूतां चतुर्मुर्तेर्वामुदेवारुपेणावस्थितस्य भगवतो महापुरुषस्य सङ्कर्षणसङ्गां तुरीयां मूर्तिरूपमित्यर्थः । वामुदेवप्रद्युम्ना-
निरुद्धसङ्कर्षणकमविवक्षया तुरीयामित्युक्तं, क्रमानादरणात् तामसीं तमोऽधिष्ठात्रीं तमःशब्देनात्र प्रधानं विवक्षितम् “तम
आसीत्तमसा गूढमग्रे प्रकेतम् अव्यक्तमश्वरे लीयते अक्षरं तमसि लीयते” इति प्रयोगात् ज्ञानावरणाच्च तमसो नियन्त्रीमित्यर्थः,
आत्मनि चित्ते समाधिरेव रूपमाकारो यस्य तेन उपायेनेति शेषः, सन्निधाप्य साक्षात्कृत्य एतद्वक्ष्यमाणं मन्त्रात्मकं वाक्यमनुगुणं
जपन्नुपधावति स्तौति भज इत्यादिभिरित्यर्थः ॥ १६ ॥

श्रीमद्विजयध्वजतीर्थकृता पदरत्नावली

रभसतरः सम्भ्रमातिशयस्तस्य वेगेनोपर्यधःपाषाणशिखरेषु लुठन्ती स्वलित्वा परिवर्तमाना ॥ १-१० ॥ ❀ ❀
नवानां वर्षाणां विशेषमाह अत्रापिती । कर्मक्षेत्रं पुण्यपापलक्षणकर्मचरणस्थानं व्यपदिशन्ति अन्यान्यद्वर्षाणि स्वर्गिणां पुण्यकर्मणा
स्वर्गं प्राप्तानां तत्र स्थित्वा पुण्यफलभोगयोग्यानां स्वर्गप्राप्त्यवशिष्टपुण्यानुभवस्थानानि व्यपदिशन्तीत्यन्वयः । किन्नामानीत्यत्राह
भौमानीति । भूमिसम्बन्धदुःखादिसंभिन्नस्थानानि ॥ ११ ॥ ❀ ❀ येषु वर्षेषु वसतां त्रेतायुगसमः कालो वर्तते इत्यन्वयः ।
नरवरावरोधे राजयोग्यगृहे मिथुनानां यो व्यवायः ग्राम्यधर्मलक्षणा रतिस्तस्यापवर्गे अवसाने धृत एकगर्भो यैस्तानि धृतैकगर्भाणि
तानि च कलत्राणि येषां ते धृतैकगर्भकलत्रास्तेषां वज्रवद् दृढं संहननं शरीरं बलं वयश्च मोदश्च साधारणं सुखं प्रमुदितं प्रमोदः
विशिष्टसुखं च येषां ते तथा महत्सौरतं निरन्तरसुरतक्रिया तस्यां निरताश्च वज्रसंहननबलवयोमोदप्रमुदिताश्च महासौरतनिरताश्च
नरवरावरोधमिथुनव्यवायापवर्गधृतैकगर्भकलत्राश्च ते तथा तेषां बहुगर्भधारणे देहशैथिल्यात् कलत्रतारुण्यनाशात् सम्भोगानुपपत्ति-
भयात्तदवसाने सन्तत्यर्थमेकमेव गर्भं धारयन्तीति किंवदन्ती ॥ १२ ॥ ❀ ❀ यत्र येषु देवपतयः स्वैरं विहरन्ति किलेत्यन्वयः ।
केषु स्थानेष्विति तत्राह उपशोभमानेत्यादिना । सर्वतुंसमुद्गतानां पुष्पस्तवकानां फलानां किसलयानां च श्रिया सम्पदा
आनन्दमयाना भृशं नमन्यो विटपलता येषां ते तथा ते च आविटपिनः भारतखण्डवृक्षविलक्षणा वृक्षा ये तैरुपशोभमानेषु रुचिरेषु
काननलक्षणाश्रमेष्वायतनेषु वर्षभगिरीणां द्रोणीषु पार्श्वद्वयोन्नतमध्यान्निम्नलक्षणप्रस्थेषु अमलजलाशयेषु निर्मलसरसु विकचानां

विविधानां वनरुहाणां पद्मानामामोदजन्यमदेन मुदितैः राजहंसादिभिः शृङ्गाणामाकृतिभिः शब्दैरुपकृजितेषु शब्दितेषु सरो-
विशेषणमेतत् सुष्ठु शृङ्गारयुतसुरलीणां कामेन कलिलैर्विलासादिभिराकृष्ट मनो मनोदृष्टयो येषां ते तथा मनांसि च दृष्टयश्च
मनोदृष्टयः ॥ १३ ॥ * * न केवलं नववर्षस्थानां व्यवसायिक्रियायां कालयापनमपि तु श्रीनारायणसपर्ययेति भावेनाह
नवस्थिति । आत्मनः स्वस्य तत्त्वानामनारोपितरूपाणां व्यूहेन नवसङ्ख्याविशिष्टेन समूहेनावाह्य सन्निधाप्य पूज्यत इत्यर्थः । वर्षस्थैः
पुरुषैरिति शेषः ॥ १४ ॥ * * इलावृते तु विशेषोऽस्तीत्याह इलावृत इति । तत्रेलावृतमारभ्य नववर्षसन्निहितरूपाणि
तदुपासकाश्च क्रमेणेत्यतो वाह इलावृत इति ॥ १५ ॥ * * भवानी पार्वती नाथा येषां तानि तथा तैः अवरुध्यमानः
परित्रियमाणः वासुदेवादिचतुर्भूतैः तुरीयां चतुर्थांशभूतां तामसीं संहारकारणतमोगुणप्रवर्तनीमात्मनः स्वस्य भवस्य प्रकृतिं प्रकृष्ट-
कारणभूतामात्मसमाधिरूपेण मनस एकाग्रताकारणेन उपधावत्युपास्ते ॥ १६ ॥

श्रीमजीवगोस्वामिकृतः कर्मसन्दर्भः

नवस्वपीत्यादिना । सर्वेषामवताराणां नित्यप्राकट्यं दर्शितम् । तत्र चात्मनेति । स्वरूपेणैव न तु प्रतिमारूपेणेत्यर्थः ।
प्रद्युम्नाविर्भावे गतिविलासादेरपि वर्णयिष्यमाणत्वात् । अद्यापि सन्निधीयत इति यथावसरं नित्यमेव ज्ञेयम् ॥ १४-१५ ॥ * *
तामसीं तमोगुणप्रेरिकां प्रलयहेतुत्वात् ॥ १६ ॥

श्रीमद्विष्णुनाथचक्रवर्तिकृता सारार्थदर्शिनी

तथैवेति वर्षत्रयमुल्लङ्घ्य गिरिशिखराद्विरिशिखरे पतन्तीत्यर्थः । भारतमभिलक्ष्य पतित्वेति शेषः । अत्र द्वीपमध्य-
वर्तीनि बहूनि वर्षाणि उल्लङ्घयोल्लङ्घ्यापि चलन्ती प्राच्यादिषु चतुर्षु समुद्रसमीपवर्तिष्वेव वर्षेषु कुलाचलादवरुह्य भूमौ यन्निपतति
तत् खलु स्वपतिं समुद्रमभिलक्ष्य लज्जानम्रमुखी स्वमीढृत्यं परिहरन्ती वेति ज्ञेयम् ॥ ९-१० ॥ * * दिव्यभौमविल-
भेदात् त्रिविधः स्वर्गः । तत्र भौमस्वर्गस्य पदानि स्थानानि ॥ ११ ॥ * * अयुतं पुरुषस्य मनुष्यस्य मानेन आयुर्वर्षाणि येषां
दृढं संहननं शरीरं तस्मिन् बलवयोमोदास्तैः प्रमुदितानि यानि महासौरतानि मिथुनानि सौपुरुषयुगलानि तेषां व्यवसायपवर्गे
सम्भोगावसाने एकवर्षशेषे आयुषि धृतैकगर्भाणि कलत्राणि येषां तेषाम् । त्रेतायुगसम इति । विषयसुखोत्कर्षात् यतः कृतयुगे हि
सर्वे ध्याननिष्ठाः द्वापरादौ दुःखबहुलाः ॥ १२ ॥ * * यत्र ह देवपतयः स्वैर विरहन्तीत्यन्वयः । सर्वेष्वेव ऋतुषु कुसुमादीनां
श्रिया समृद्धया अत्यन्तं नाम्यमाना विटपाः येषां तैर्लताविटपिभिरुपशुभमानेषु शोभमानेषु रुचिरकाननानि तत्र वर्षगिरयो वर्ष-
ख्यातिकरपर्वता राजहंसादिभिर्भेदधुकरनिकराणाञ्च आकृतिभिर्जातिविशेषैरुपकृजितेषु अधिकरणे निष्ठा षष्ठ्यभाव आर्षः ॥ १३ ॥ * *
पुरुषाणां तदनुग्रहाय स चासौ वक्ष्यमाणोऽनुग्रहश्चेति तस्मै तदर्थम् आत्मतत्त्वव्यूहेन स्वमूर्तिसमूहेन सन्निधीयते सन्निहितो
भवति । अत्र उपास्यदेवतावर्षेषु भगवन्मूर्तयः प्रायः प्रतिमारूपा एव ज्ञेयाः । आविराविर्भवति प्रह्लादस्योपरिष्ठादुक्तेः ॥ १४ ॥ * *
पञ्चाश्रवमस्कन्धे ॥ १५ ॥ * * भवानी नाथा येषां तैः अवरुध्यमानः सर्वतः सेव्यमानः तामसीं तमःकार्यभूतस्य संहारस्य
प्रवर्तयित्रीं वस्तुतस्तु तुरीयां तमोरजःसत्त्वबुधोऽपि परां शुद्धचिन्मयीमित्यर्थः । न यस्य मायेत्यादिना त्रिभिर्विहितमित्यादिना च
तथा प्रतिपादयिष्यमाणत्वात् आत्मनः प्रकृतिमंशित्वात् कारणम् । आत्मनः समाधिर्ध्यानं यत्र येन रूपेण आकारेण ॥ १६ ॥

श्रीमच्छुक्रदेवकृतः सिद्धान्तप्रदीपः

अतिरभसतरहंसा अस्खलिततीव्रतरवेगेन लुठन्ती भिन्दन्ती ॥ ९-१० ॥ * * कर्मक्षेत्रं भोगमोक्षसाधना-
नुष्ठानस्थानं दिव्यभौमविलभेदात् त्रिविधः स्वर्गस्तत्र भौमस्वर्गस्य पदानि स्थानानि व्यपदिशन्ति “पदं व्यवसितत्राणस्थान-
लक्ष्माङ्गवस्तुषु” इति कोष्ठात् ॥ ११ ॥ * * एषु अष्टवर्षेषु पुरुषाणामयुतं पुरुषमानेन आयुर्षेषां तेषां देवकल्पानां
गजायुतबलानां वज्रवत्संहनने दृढे शरीरे ये बलवयोमोदास्तैः प्रमुदितानि यानि महासौरतमिथुनानि महासम्भोगयुक्तसौपुरुष-
युगलानि तेषां व्यवसायपवर्गे सम्भोगान्ते धृत एका गर्भा यैस्तानि कलत्राणि येषां तेषां त्रेतायुगसमः कालो वर्तते विषयसुखाधिक्यात्
कृतयुगे पुरुषाणां ध्यानसुखं द्वापरादौ दुःखाधिक्यमतस्तेतासम इत्युक्तम् ॥ १२ ॥ * * यत्र येषु अष्टवर्षेषु स्वैः स्वैर्गण-
नायकैर्विहितानि रचितानि महार्हणानि महापूजनानि येषां ते देवपतयः सर्वर्तुषु कुसुमस्तवकादीनां श्रिया समृद्धया आनम्यमानाः
विटपाः शाखाः तदाश्रिता लताश्च येषु तैर्विदपिभिः उपशुभमानानि शोभनानि रुचिरकाननानि येषु तेषु आश्रयमायतनेषु
वर्षगिरिद्रोणीषु च विचित्रविनोदैः स्वैर विरहन्ति तथैव विविधानि नवानि च वनरुहाणि जलजानि तेषामामोदेन प्रमुदितैः
राजहंसादिभिः मधुकरनिकराणां च आकृतिभिर्जातिविशेषैः उपकृजितेषु अमलजलाशयेषु जलक्रीडादिभिश्च स्वैर विहरन्ति कथम्भूताः
सुष्ठु ललितानां सुरसुन्दरीणां कामेन कलिलैः क्षुभितैर्विलासादिभिराकृष्ट मनो दृष्टिश्च येषां ते ॥ १३ ॥ * * पुरुषाणामु-
पासकानां स चासौ वक्ष्यमाणोऽनुग्रहस्तदर्थम् । नवस्वपि वर्षेषु आत्मना स्वत एव कर्मकालयातायाततयेत्यर्थः । आत्मतत्त्वस्य व्यूहः
सङ्कर्षणादिमूर्तिसमूहस्तेन सन्निधीयते सन्निहितो भवति ॥ १४ ॥ * * परो भगवान् उपास्यः श्रीसङ्कर्षणः

सङ्कर्षणापेक्षया अपरः उपासकरूपः भगवान् भवः एकः पुमान् अस्ति अन्यो भवान्याः शापनिमित्तज्ञो न निर्विशति पञ्चाश्वमस्कन्धे ॥ १५ ॥ ❀ ❀ अवरुध्यमानः परितोष्यमानः आत्मनः प्रकृतिकारणभूताम् तामसीं तमोऽधिष्ठात्रीमात्मनि समाधिर्ध्यानं यस्य तेन रूपेण संनिधाप्य साक्षात्कृत्य एतद्वक्ष्यमाणं मन्त्रादिकमभिगुणान् जपन् उपधावति सौति ॥ १६ ॥

शोखाभिधीगिरिधरलालविहिता बालप्रबोधिनी

तथैवालकनन्दापि दक्षिणतो गङ्गासद्वनान् पतिता बहूनि केसरीचलादिकैलासनिषधाद्रीनि गिरिकूटान्यतिक्रम्य हेमकूटं गिरिं प्राप्य ततोऽप्यतिरभस्तरंहसाऽस्वलिततीव्रतरवेगेन हिमालयसम्बन्धीनि हेमकूटानि लुठयन्ती भारतं वर्षमभिगम्य दक्षिणस्यां दिशि जलधिमभिप्रविशति । कैलासे गङ्गावतरणमवश्यं वाच्यम् । नन्दा चालकनन्दा च सरितौ बाह्यतः पुरः । तीर्थपादपदाभोजः रजसाऽतीव पावने' इति चतुर्थस्कन्धे कैलासवर्णने उक्तत्वात् ॥ ९ ॥ ❀ ❀ भगवच्चरणसम्बन्धाङ्गामाहात्म्यमाह—यस्यामिति । यदा स्नानार्थं गच्छतस्तत्सम्बन्धं विनैव पुंस इदं फलं तदा श्रद्धया तदनुसेवया संसारविमोक्षे भगवत्प्राप्तौ च कः सन्देह इति सूचितम् । स्वर्धुन्यापोऽनुसेवयेति प्रथमे तथोक्तत्वात् ॥ १० ॥ ❀ ❀ सर्वादिगिरीणां दुहितरस्ततः प्रभूताः बहुशो बहुप्रकाराः शतशोऽप्येऽपि नदा नद्यश्च वर्षे सन्तीत्यन्वयः ॥ ११ ॥ ❀ ❀ दिव्यभौमविलभेदेन स्वर्गस्य त्रिविधत्वाद्व्याप्त्यष्टवर्षाणि भौमानि स्वर्गपदानि व्यपदिशन्ति । तथा व्यपदेशे हेतुमाह—स्वर्गिणामित्यादि, ये पुण्योत्कर्षेण स्वर्गं गच्छन्ति तेषां तत्र पुण्यफलोपभोगेन येषां पुण्यशेषो भवति, तत्फलोपभोगस्थानानीत्यर्थः ॥ १२ ॥ ❀ ❀ एषु तु वर्षेषु पुरुषाणां त्रेतायुगसमः कालो वर्तते इत्यन्वयः । कृतयुगे प्राणिनां ध्याननिष्ठत्वाद् द्वापरादौ तु दुःखबहुलत्वात् त्रेतायामेव विषयसुखोत्कर्षात्तत्र सर्वदा त्रेतासमकालत्वं बोध्यम् । विषयसुखोत्कर्षमेव विशेषणैः स्फुटयति—अयुतं पुरुषमनेनायुषो वर्षाणि येषां तेषामयुतवर्षजीविनाम् । नीरोगत्वतेजस्वितादिकं सूचयन्माह—देवकल्पानामिति । नागायुतप्राणानामिति, नागायुतस्य हस्तिदशसहस्रस्य प्राणो बलं येषां तेषां वज्रवत्संहननं दृढं यच्छरीरं तस्मिन् ये बलवयोमोदास्तैः प्रमुदितानि यानि महासौरतानि मिथुनानि तेषां व्यवायापन्नं सम्भोगावसानं एकवर्षशेषे आयुषि धृत एको गर्भो यैस्तादृशानि कलत्राणि येषां तेषामित्यर्थः । अनेन स्त्रीणां पुत्राद्युत्पत्त्या शरीरशैथिल्येन सम्भोगे वैरस्यं निरस्तम् ॥ १३ ॥ ❀ ❀ यत्र देवानामपि सुखातिशयो भवति तत्र मनुष्याणां सुखातिशयो किं वक्तव्यमिति कैमुत्यन्यायेन भौमस्वर्गत्वं सम्पादयन्माह—यत्र हेति । येषु हि वर्षेषु देवपतय इन्द्रादयोऽपि स्वैः स्वैर्गणनायकैः सेवकागणेषु मुख्यैर्विहितमहार्हणाः समर्पितलवचन्दनादिमहोपचाराः सन्तः स्वैरं यथेष्टं जलक्रीडादिभिर्विचित्रविनोदैः स्त्रीभिः सह विहरन्तीत्यन्वयः । एवं विहारो हेतुमाह—सुललितेति । सुललिताः मनोहराः याः सुरसुन्दर्यो देवाङ्गनास्तासामुद्बुद्धो यः कामस्तेन कलिलः सञ्जातो विलासः क्रीडाहासश्च लीलया कटाक्षेणावलोक्य तैराकृष्टं क्षुभितं मनो दृष्ट्वा येषां ते, सुरस्त्रीणां कामोद्बोधको हेतुः । केषु वा स्थानेषु विहरन्तीति वीक्षायां कामोद्बोधहेतुत्वमप्यतिरम्यत्वात् स्थानानामेवेति सूचयन्तानि दर्शयति—सर्वेति । सर्वेषु ऋतुषु कुसुमस्तवकादीनां श्रिया समृद्ध्या आनम्यमाना अत्यन्तं नम्यमाना विटपास्तदाश्रिता लताश्च येषु तैर्विटपिभिर्वृक्षैरुपशुम्भमानानि शोभमानानि रुचिराणि प्रीतिकराणि काननानि येषु तेष्वश्रमेषु आयतनेषु वर्षगिरयो वर्षमध्यवर्तिगिरयस्तेषां द्रोणीषु तथा विकचानि प्रकुलानि यानि विविधानि नवानि वनरुहाणि नीरजानि तेषामामोदेन मुदितै राजहंसादिभिः पक्षिभिर्मधुकरनिकाराणां चाकृतिभिर्जातिविशेषैरुपकृजितेष्वमलजलाशयेषु ॥ १४ ॥ ❀ ❀ ननु पादशेषं शीचशेषं पीतशेषं तथैव च । मद्यतुल्यं विजानीयात्' इत्यादौ पादोदकस्याशुचित्वेन क्रियानर्हत्वोक्तेर्गङ्गाया अपि भगवत्पादोदकत्वेन भगवत्सेवानर्हत्वात् 'द्यौः शीर्षमाशा श्रुतिरर्द्धगिरवी' इत्यादौ भगवच्चरणत्वोक्त्याऽपकर्षमाशङ्क्य भूमेरुपकृष्टत्वसूचत्वाच्च गङ्गावतरणेऽपि कथं तस्या उत्कर्षः सिद्धयतीति चेत् न, लोके चरणसम्बन्धस्याशुचित्वसम्पादकत्वेपि भगवतः सर्वाधिदेविकत्वेन तच्चरणसम्बन्धस्याशुचित्वासम्पादकत्वेन गङ्गाजलेन तत्सेवायां दोषाभावात् । न च तर्हीदानीं तेन पादोदकस्यापि तत्सेवायोग्यत्वं स्यादिति शङ्क्यम् । शुचित्वाशुचित्वनिर्णयस्य शास्त्राधीनत्वेन गङ्गाजलस्य सेवायोग्यत्वस्य शास्त्रसिद्धत्वात् तत्र सदाचारसत्त्वाच्च । इदानीन्तनपादोदकस्य तथात्वाभावाच्च तद्योग्यत्वम् । तच्चरणसम्बन्धेन तत्सेवानर्हत्वाङ्गीकारे तु भूमेरपि तच्चरणत्वोक्तेस्तत्रयानां पदार्थानां सर्वेषामेव तत्सेवानर्हत्वं स्यात् । योग्यत्वं भूमेर्मगवदङ्घ्रित्वेऽपि 'स वै पुण्यतमो देशः सत्पात्रं यत्र लभ्यते । पात्रं तत्र निरुक्तं वै कविभिः पात्रवित्तमैः ॥ हरिरैवैक उर्वीक्ष यन्मयं वै चराचरम् । यत्र गङ्गादयो नद्यः पुराणेषु च विश्रुताः । यत्र यत्र हरेरर्चा स देशः श्रेयसां पदम्' इत्यादौ भगवत्स्थानत्वेनोत्कर्षस्य वक्ष्यमाणत्वाद्भगवत्पूजास्थानत्वेन तदुत्कर्षं सूचयन्माह—नवस्वपीति । नवस्वपि वर्षेषु भगवानैश्वर्यादिषड्गुणपूर्णो नारायणः शेषशायी सर्वकारणभूतो महापुरुषः पुरुषोत्तमः पुरुषाणां स्वभक्तानां तदनुग्रहाय स चासावनुग्रहश्च प्रसिद्धस्तत्तत्पुरुषार्थदानलक्षणस्तदर्थम् आत्मतत्त्वव्यूहेन आत्मनस्तत्त्वानां गुणानां व्यूहः समूहो यत्र तेनात्मना स्वमूर्तिसमूहेन रूपेणाद्यापि सन्निधीयते सन्निहितो भवति ॥ १५ ॥ ❀ ❀ केन रूपेण कुत्र भगवान् सन्निधीयते को वा तत्र मुख्य उपासक इत्यपेक्षायां तदर्शयति—इलावृते द्विति । भगवान् भव एक एव पुमानस्ति न हि ततोऽन्योऽपरो जीवकोटिप्रविष्टो भवान्याः शापनिमित्तज्ञः पुमांस्तत्र प्रविशति । प्रवेशे किं स्यात्तत्राह—यदिति । यस्मिन् प्रवेशं करिष्यतः पुंसः स्त्रीभावो भवति । एवं शापे किं कारणमित्यपेक्षायामाह—तदिति, तच्छापस्य कारणं पञ्चाश्वमस्कन्धे बध्यामीत्यर्थः । अयं च शापः कैलासकरवीरयोः पर्वतयोर्मध्ये इलावृतेकदेशविशेषे ज्ञेयः, अन्यथा सर्वरथेलावृत्तस्य शापत्वे तु

मेवादी देवस्थितिर्भौमादीनामैन्द्रामरस्थानहरणार्थगमनं दशमे वक्ष्यमाणं यत्र देवपतयः स्वैरं विहरन्तीत्युक्तं च बाधितं स्यादिति ज्ञेयम् ॥ १६ ॥

श्रीभगवत्सदाचार्यविरचिता भक्तमनोरञ्जनी

तथैवेति । तथैव, अलकनन्दा । अलकनन्दासंज्ञा धारा, ब्रह्मसदनात् मेरी वर्त्तमानात् ब्रह्मसदनसकाशात्, दक्षिणेन दक्षिणस्यां दिशि स्रवन्ती सती बहूनि गिरिकूटानि, अतिक्रम्य मेध्यस्थपर्वतशिखराण्यस्पृष्ट्वैव हेमकूटहिमकूटानि हेमकूटहिमवत्-शृङ्गाणि, अतिरभसतरङ्गसा अस्वलिततीव्रतरवेगेन लुठयन्ती भिन्दन्ती सती, भारतं वर्षम् अभि अभिव्याप्य, दक्षिणस्यां दिशि जलधिं समुद्रं, अभिप्रविशति ॥ १ ॥ ❀ ❀ अन्ये चेति । अन्ये चान्याश्चेत्यन्ये । अन्ये इत्यत्र 'पुमान् स्त्रिया' इत्येकशेषः । अन्ये च बहुशः नदाः नद्यश्चापि, सन्ति । एवं वर्षे वर्षे शतशः मेवादिगिरिदुहितरः सन्ति ॥ १० ॥ ❀ ❀ तत्रापि । तत्रापि जम्बूद्वीपेऽपि भारतं वर्षम् एव, कर्मक्षेत्रम् अन्यानि अष्टवर्षाणि तु स्वर्गिणां पुण्यशेषोपभोगस्थानानि स्वर्गोपमुक्तपुण्यकर्मणोऽवशिष्टस्य पुण्यफलस्योपभोगस्थानानि भौमानि स्वर्गपदानि व्यपदिशन्ति । दिव्यभौमबिलभेदात् त्रिविधः स्वर्गः, तत्र भौमस्वर्गस्य पदानि कथयन्तीत्यर्थः ॥ ११ ॥ ❀ ❀ तान्यष्टौ वर्षाणि वर्णयति गद्यद्वयेन एष्विति । तत्र तेषु, एष्वष्टसु वर्षेषु, देवकल्पानां देवतुल्यानां नागायुतप्राणानामयुतगजबलानां अयुतं पुरुषायुधि पुरुषमानेनायुर्वर्षाणि येषां तेषां वज्रवत् संहननं दृढं यत् अङ्गं शरीरं तस्मिन् बलं च वयश्च मोदश्च तैः, प्रमुदितानि यानि महासौरतानि निरन्तरसौरतक्रियावन्ति मिथुनानि स्त्रीपुंसद्वन्द्वानि तेषां व्यववायापवर्गो संभोगावसाने वर्षे एकवर्षावशिष्टे धृत एको गर्भो वैसादृशानि कलत्राणि येषां तेषां पुरुषाणां तु त्रेतायुगसमः कालः, वर्त्तते । सुखोत्कर्षात् त्रेतायुगसाम्यमुक्तम् । कृतयुगे हि सर्वे ध्याननिष्ठाः । द्वापरसौ दुःखबहुलाः । ततः त्रेतासाम्यमुक्तम् । एकगर्भधारणं पुष्कलविप्रयभोगार्थम् । बहुगर्भधारणे कलत्रस्य देहशिथिलीभावः तारुण्यनाशश्च स्यादतः संभोगानुपपत्तिभयात्तदवसाने संतत्यर्थमेकमेव गर्भं तत्रत्या धारयन्तीति किन्नदन्ती श्रूयते ॥ १२ ॥ ❀ ❀ यत्र हेति । यत्र ह येषु वर्षेषु हि, स्वैः स्वैः गणनायकैः निजनिजसेवकगणेषु मुख्यैः, विहितमहार्हणाः कृतमहोपचाराः देवपतयः देवश्रेष्ठाः, सर्वे च ते ऋतवश्च तेषु कुसुमानां ये स्तवका गुच्छाश्च फलानि च किसलयश्च तेषां श्रीः समृद्धिस्तथा, ननस्यमाना अतिशयेन नमन्तः विटपाः शाखाः लताः वीरधश्च येषां ते ये विटपिनो वृक्षास्तैः उपशुभमानानि शोभमानानि रुचिराणि काननानि येषु ते ये आश्रमाश्च आयतनानि च वर्षाणि च गिरिद्रोण्यश्च तासु, तथा विकचानि विकाशीनि विविधानि तानाविधानि नवानि नूतनानि यानि वनरुहाणि नीरजानि तेषामा-मोदेन, मुदिता ये राजहंसाश्च जलकुक्कुटाश्च, कारण्डवाश्च सारसाश्च चक्रवाकाश्च ते आदयो येषां तैः, मधुकरनिकराणामाकृतयो जातिविशेषास्तैश्च उपकृजितास्तेषु, अमलजलाशयेषु च, सुललितसुरसुन्दरीणामतिसुन्दरदेवाङ्गनानां जलक्रीडाविभिः, विचित्रविनोदैश्च, कामेन कलिलाः क्षुभिता ये विलासाः सुरसुन्दरीकृतहस्तभूषापत्यादिका विलासाश्च हासाश्च लीलावलोकश्च तैः आकृष्टा मनोदृष्टयो येषां तथाभूताः सन्तः स्वैरं स्वेच्छापूर्वकं विहरन्ति ॥ १३ ॥ ❀ ❀ न केवलमुक्तवर्षस्थानां केवलव्यवायादिक्रियैव कालयापनमपि तु श्रीनारायणसपरिग्रयापीति भावेनाह नवस्वपीति । नवसु अपि वर्षेषु इलावृतादिषु नवस्वपि खण्डेष्वित्यर्थः । भगवान् नारायणः महापुरुषः । तत्तद्वर्षपतिना सेव्यमानः सन्निति शेषः । पुरुषाणां तत्तद्वर्षस्थजनीनां तदनुग्रहाय वक्ष्यमाणरीत्या ताननुग्रहीतुमित्यर्थः । आत्मनः स्वस्य तत्त्वं कल्याणगुणास्तस्य व्यूहः समूहो यस्य तेन, आत्मना समस्तकल्याणगुणविशिष्टेन स्वात्मनेत्यर्थः । व्यूहशब्दस्य वासुदेवादिवत्तुर्व्यूहपरत्वेऽप्यत्र समूहार्थत्वं तु हरिवर्षादिषूपास्थानां नरहर्षादिरूपाणां विभवत्वेन व्यूहत्वाभावात् । विभवादिलक्षणाणि तत्त्वत्रयं लघुभागावतामृतादेरवयवन्तव्यानि । अद्यापि संनिधीयते संनिहितो भवतीत्यर्थः ॥ १४ ॥ ❀ ❀ अथेलावृतादिषु क्रमेणोपास्यभगवद्वर्षं तदुपासकं चाह इलावृते त्विति । इलावृते इलावृतनाम्नि वर्षे तु भगवान् भवः शिवः, एकः एव, पुमान् भवान्याः शापनिमित्तज्ञः, अपरः अर्वाचीनः, अन्यः पुरुषः, तत्र न हि निर्विशति । यत्प्रवेष्टुः यत्र प्रवेशं कुर्वाणस्य स्त्रीभावः भवति । तत् पश्चान् नवमस्कन्धे वक्ष्यामि ॥ १५ ॥ ❀ ❀ भवानीति । भवानी नाथा स्वामिनी येषां तैः, स्त्रीमाणानामर्बुदसहस्रैः, अवरोद्धयमानः सर्वतः सेव्यमानः, भवः शिवः, आत्मनः स्वस्य प्रकृतिं कारणभूतां चतुर्मुर्तेः वासुदेवादिवत्तुर्मुर्तितयावस्थितस्य भगवतः महापुरुषस्य संकर्षणसंज्ञां तुरीयां वासुदेवप्रयुज्जानिरुद्धसंकर्षणकमविवक्षया चतुर्थां तामसीं तमोऽधिष्ठात्रीं तमःशब्देनात्र प्रधानं विवक्षितम् । मूर्तिम् आत्मसमाधिरूपेण चित्ते तद्व्याप्तविधानरूपोपायेनेत्यर्थः । संनिधाप्य साक्षात्कृत्य एतद्वक्ष्यमाणमन्वात्मकं वाक्यं अभिगुणन् जपन् सन् उपधावति स्तौति ॥ १६ ॥

भाषानुवादः

अलकनन्दा ब्रह्मपुरीसे दक्षिणकी ओर गिरकर अनेकों गिरि-शिखरोंको लाँघती हुई हेमकूट पर्वतपर पहुँचती है, वहाँसे अत्यन्त तीव्र वेगसे हिमालयके शिखरोंको चीरती हुई भारतवर्षमें आती है और फिर दक्षिणकी ओर समुद्रमें जा मिलती है । इसमें स्नान करनेके लिये आनेवाले पुरुषोंको पद-पदपर अश्वमेध और राजसूय आदि यज्ञोंका फल भी दुर्लभ नहीं है ॥ ९ ॥ ❀ ❀ प्रत्येक वर्षमें मेरु आदि पर्वतोंसे निकली हुई और भी सैकड़ों नद-नदियाँ हैं ॥ १० ॥ ❀ ❀ इन सब वर्षोंमें

श्रीभगवानुवाच

न नागवध्वोर्दृष्ट्वा ईश्वरे हिया यत्पादयोः स्पर्शनधर्षितेन्द्रियाः ॥ २० ॥

श्रीधर स्वामिविरचिता भावार्थदीपिका

१. भगवानका विग्रह शुद्ध चिन्मय ही है परन्तु संहार आदि तामसी कार्योंका हेतु होनेसे इसे तामसी मूर्ति कहते हैं। २. ॐ नमो भगवते महापुरुषाय सर्वगुणसङ्कथानायानन्तायाव्यक्ताय नम इति।

दृष्टिर्मायागुणैर्विषयैश्चित्तवृत्तिभिः करणैश्चाण्वपीषदपि नाव्यते न लिप्यते किमर्थं निरीक्षमाणस्य । ईशो ईशनाम नियमनाय । ईशान-
मीदृ संपदादित्वाद्भावे किप् । अत्र वैधर्म्यदृष्टांतः । यथा अजितक्रोधवेगानां नोऽस्माकं दृष्टिरव्यते न तथेति । अत आत्मन इन्द्रियाणि
जिगीषुर्जेतुमिच्छुर्मुमुक्षुस्तं क्रो न मन्येत नाद्रियेत ॥ १९ ॥ ॐ ॐ ननु सुरामद्याभ्यां मत्तस्य पुंसः कुतो दृष्टिर्नाज्यते तत्राह ।
असती दृष्टिस्तस्य तस्य स्वमायया क्षीबा मत्त इव यो भयंकरः प्रतिपत्ति मध्वासवाभ्यां ताम्रलोचन इव च । नागवध्विमोहनेन
तथा प्रतिभानं युक्तमित्यह नेति । पादार्चनेन यस्य पादयोः स्पर्शनेन धर्षितं मोहितमिन्द्रियं मनो यासां ताः ह्रिया भुजाद्यर्हणे न
ईशिरे न शेकुः । कस्तं न मन्येतेति पूर्वणैवान्वयः ॥ २० ॥

श्रीवन्दीधरकृतो भावार्थदीपिकाप्रकाशः

हे भजनीयेति । न हि स्वकारणं विहायान्यभजनमुचितमिति भावः । यद्वा 'भजे भजे न्यारणपादकपङ्कजम्' इति पाठे
नितरां समाख्योवारणं शरणं पादपंकजं यस्य तं भजे भजे इति हर्षाद् द्वित्वम् । भूतेष्वलमलंकारवद्वर्तमानं भावितः सृष्टो ध्यानं
कारितो वा भूतभावनो ब्रह्मा एनं त्वा त्वां भवस्य मलक्षणस्य । दासस्य भावः प्रेमा यत्र तमिति वार्थः । स्वामिचरणैस्तु-भवं
संसारं भावयतीति व्याख्यातम् । यद्वा-भजन्यं भजनीयं चारुणं च पादपंकजं यस्य तम् । हे भक्तेष्वलंभावित अत्यर्थं ध्यात
वशीकृतेति वा नित्यवृत्तया स्थितेति । भवं संसारमपजहाति त्यजतीति भवापहो नित्यमुक्तस्तं भक्तसंसारं नाशयतीति वा । भवस्य
पुण्यलक्षणभद्रस्य भाव उत्पत्तिर्यस्मात्स तथा तं भगस्येति पूर्ववत् । ईश्वरं सर्वसमर्थशीलं "स्थेशभासपिसकसो वरच" इति
ताच्छीलिको वरच । अनेन शेषाभिन्नत्वेन हरिस्तुतिर्ध्वनिता । यद्वा हे भक्ते मयि इषुष्यस्य स भक्तेषुः कामस्तस्यालंभोऽभावो
यस्मात्स भक्तेष्वलंभः क्रोधः । "कामं दहति कृतिनो ननु रोषदृष्टेः" इति ब्रह्मावक्यात् । तस्मादवित इति भक्तेष्वलंभावितस्तत्संबुद्धौ
तथा हे क्रोधाद्रक्षितेत्यर्थः । दक्षयज्ञेऽतीवावज्ञातोऽपि महादेवः क्रोधं न चकार तदपेक्ष्य संबुद्धिः स्वात्मानं प्रत्येव रुद्रस्येति ज्ञेयं,
त्वमीश्वरमंतर्यामिणं भज निषेवस्व । किंभूतम् । ईर्लक्ष्मीस्तथा भजन्यं सेव्यमरुणपादपंकजं यस्य तं कृत्स्नस्य सौभाग्यस्य परंपराया
आश्रयम् । अनेन ब्रह्मादिसकलचेतनसमवेतसौभाग्यपरंपरायास्तारतम्योपेताया अयनमित्युक्तं भूतभावनमतीतानागतवर्तमान-
जगज्जनकं भवत्युत्पद्यत इति भवो जगत्तस्यापहर्तारं स्वीयत्वेनांगीकर्तारम् । 'ओहाङ्-गतौ' अतो डप्रत्यये रूपम् । यद्वा-हरतेष्टिलोपे
रूपम् । "ईर्लक्ष्मीः प्रोच्यते विज्ञैरिः स्मर उर्भवः स्मृतः" इत्येकाक्षरकोशात् ॥ १८ ॥ ॐ ॐ संपदादिसूत्रे समुपसर्गयोगा-
द्यद्यपि सोपसर्गादेव किप् भवति तथाप्यत्रार्पत्वमाश्रित्यैव निर्वाहोऽन्यथा पदादिभ्यः किप् इत्येव वदेदिति ॥ १९ ॥ ॐ ॐ
अत्राक्षिपति-नन्विति । यद्वा-असददृशः कुबुद्धीन्प्रति । क्षीवेति 'क्षीवृ-मदे' अतो यवादित्वादौणादिके कनि प्रथमैकवचनांतम् ।
यथान्यः सुरासवाभ्यां ताम्रलोचनो विवेकहीनो भवति तथैवेत्यर्थः । वस्तुतस्तु-भवान्न तथाभूतः किन्तु नित्यानंदसद्विवेक इति
भाव इतीवशब्देनोक्तम् । सुरादिकं तु "पानसद्राक्षमाधूकं स्वाजूरं तालमैक्षवम् । माधूतं सारमादिष्टं मैरेयं नारिकेलजम् ॥
समानानि विजानीयान्मद्यान्येकादशैव हि । द्वादशं तु सुरा मधं सर्वेषामधमं स्मृतम् ॥ सुरा वै मलमन्नानां पाप्मा च मलमुच्यते ।
गौडी माध्वी च पैष्टी च विज्ञेया त्रिविधा सुरा ॥" इति पुलस्त्यः । एषां लक्षणानि विस्तरभिया नोक्तानि । सामान्यलक्षणं तु
यंत्रनिष्कृष्टत्वे सति मादकत्वे च सति द्रवद्रव्यत्वं मद्यत्वम् । भंगारसादावतिव्याप्तिवारणाय प्रथमं विशेषणम् । शतपुष्पाकारादाव-
तिव्याप्तिवारणाय परं विशेषणम् । विशेष्यमात्रस्य लक्षणत्वे जलेऽतिव्याप्तिरतः सर्वमुपादेयम् । नागांगनाविमोहनेन हेतुना तथा
प्रतिभातं मत्तवत्प्रतीयमानत्वम् । न शेकुरिति । अस्माकमंतः श्लोभं सर्वज्ञत्वादयं जानाति संप्रति कथं सेवेमहीति भावः ॥ २० ॥

श्रीमद्गीतराघवव्याख्या

जप्यमन्त्रमाह ओं नम इति । ओमिति ब्रह्मणो निर्देशः "ओं तत्सदिति निर्देशो ब्रह्मणस्त्रिविधः स्मृतः" इति वचनात्स्व-
व्यतिरिक्तं त्रिदचिदात्मकं सर्वं जगन्नित्यविभूतिं च स्वशेषतया स्वभावेनैव स्वीकृतवत् इत्यर्थः । भगवत् इत्यनेन पूर्णषाड्गुण्यं
विवक्षितं, महापुरुषायेत्यनेन निखिलजगदुदयविभवलयलीलत्वमभिप्रेतं महापुरुषशब्दस्य "वेदाहमेतं पुरुषं महान्तम्" इति पुरुष-
सूक्तार्थप्रत्यभिज्ञापकत्वात् तत्र च 'तस्माद्विराडजायते'त्यादिना कृत्स्नजगत्कारणतत्त्वप्रतिपादनात् 'अद्भ्यः सम्भूतः' इत्यनुवाकोऽप्यत्र
प्रत्यभिज्ञायते तत्रापि महापुरुषशब्दश्रवणात् अद्भ्यः सम्भूत इत्यनुवाकस्य हिरण्यगर्भः समवर्ततामे इत्यनेनाष्टर्चेन सहाद्भ्यः
सम्भूतब्रह्मा गर्भः इत्यष्टावित्येकवाक्यत्वप्रतिपादनाद्विरण्यगर्भादिकारणत्वच्छायायानुकारिणामपि वैदिकवाक्यानां महापुरुषपर-
त्वमवगतं सर्वगुणानां चेतनाचेतनयोरसम्भावितानां जगत्कारणत्वौपयिकानामाश्रयणसौकर्यापादकानामाश्रितकार्यापादकादीनां च
सर्वज्ञत्वसर्वशक्तित्वात्सत्यसौशील्यसौलभ्यज्ञानशक्तिमूर्तेः प्राप्त्यादीनां सङ्गथानं कथनं श्रुतिगणेन यस्मिन्सत्ये अनेन "सर्वे
वेदा यत्पदमासन्ति" इति श्रुत्यर्थो विवक्षितः, सर्वगुणानां सङ्गथानं च न परिच्छिन्नत्वेन क्रियते, अपि त्वानन्त्येन स्वरूपतो
गुणतश्चानन्त्याभिप्रायेणानन्तायेत्युक्तमनेनोपास्यत्वप्राप्यत्वादिकं च विवक्षितम्, एवम्भूत तत्प्राप्त्युपायस्तदुपासनं तत्परणवरण
एव नान्य इति पुरुषसूक्तार्थप्रत्यभिज्ञानादेव स्फोरितस्तत्र "तमेव विद्वानमृत इह भवति नान्यः पन्था" इति वेदनातिरिक्तो-
पायान्तरनिषेधात् तदेव शब्दतो व्यञ्जयन्नाह अन्यक्तायेति । व्यक्तैरिन्द्रयादिभिर्न व्यज्यते न गृह्यते इत्यव्यक्तः, 'न

चक्षुषा गृह्यते नापि वाचेत्यादिभृत्यर्थोऽनुसन्धेयः, एवंभूताय नमः नतिर्नमस्कारोऽत्र तत्पूर्वकोपासनोपलक्षकः तदेव नमः मद्रश्मणोपायमित्यर्थः ॥ १७ ॥ * * तत्प्रतिरूपान् श्लोकानाह भज इत्यादिना । ईश्वरं त्वां भज इत्यन्वयः । तमीश्वरं विशिनष्टि भजन्यारण्यपादपङ्कजं भजन्यं भजनीयमुपास्यमरणं प्राप्यं पादपङ्कजं यस्य तं-अनीयर ईकारलोप आर्षः-भजन्येति पृथक्पदं सम्बुद्धयन्तं वा । यद्वा भजनं कुर्वाणा भजनाः भजनशब्दाद्भावसाधनात्तत्करोतीति व्यन्तात् कृतदिलोपात्कर्तृत्वि किप्, तान् याति प्राप्नोति तेषां सन्निहितो भवति इति भजन्य इति व्युत्पाद्यते भजनशब्दे नान्ते कर्मण्युपपदे “आतोऽनुपसर्गे कः” । टिलोपस्य स्थानिवत्त्वान्न लोपः, कृत्स्नस्य समप्रत्य भगस्यैश्वर्यादिवर्गस्य परं केवलं परायणमाश्रयं भक्तेष्वलमत्यर्थं भावितं प्रकटीकृतं भूतभावनं भूतानि भाव्यन्ते उत्पाद्यन्ते येन तत्तथा निखिलभूतकारणं स्वस्य रूपं येनेत्यर्थः । यद्वा भूतभावनं भूतानामभ्युदयहेतुं भक्तेषु भवापहं भवनाशनमित्यर्थः । भवभावं संसारस्य प्रवर्तकं स्वसङ्कल्पायत्तजीवसम्बन्धमोचकमित्यर्थः ॥ १८ ॥ * * एवमुपास्यत्वप्राप्त्यन्तर्वाङ्मुन्युदयहेतुत्वं बन्धमोक्षकारणत्वादिभिर्दुर्मैश्वर्यद्विद्वैलक्षण्यमुक्तम् । तदेव वैद्यम्यं दृष्टान्तेन विशदयति न यस्येति । यस्य निरीक्षतः सर्वं स्वतः पश्यतः ईश इति पश्यन्तमीश्वरस्येत्यर्थः । दृष्टिज्ञानं मायागुणचित्तवृत्तिभिः प्रकृतिगुणकार्यैरागद्वेषादिचित्तवृत्तिभिरण्वप्यल्पमपि नाज्यते नानुविध्यते अजितमन्युरहंसामजितक्रोधवेगानां नोऽस्माकं यथेति वैधन्यं दृष्टान्तः । ईशे इति पाठे ईश ईशनं नियमनं तस्मै निरीक्षत इत्यन्वयः । तमेवंभूतं भगवन्तमात्मन इन्द्रियाणि देहान् वा तदुपलक्षितं संसारं जिगीषुर्जंतुमिच्छुः को नाम पुमान्नानुमन्येत नाद्रियेत सर्वोऽपि मुमुक्षुस्त्वां सेवत इत्यर्थः ॥ १९ ॥ * * रागद्वेषादिभिर्वृत्तिभिर्दृष्टिर्नाज्यते इत्युक्तं तत्कथं तामसत्त्वेन प्रतीयमानस्य रागादेरनुदय इत्याशङ्क्याह । असद्दृश इति । असद्दृशः अपरमार्थदृष्टेः असति देहे दृष्टिरात्मनोऽभिमानो यस्य तस्येति वा जनस्य माययाविद्ययाज्ञानेन मध्वासवः मादक आसवः मद्यं तेन मध्वासवाम्भ्यां वा ताभ्रे रक्ते लोचने यस्य तथाभूतो यः क्षीबः मत्तः स इवेति प्रतिभाति यो भवान्-क्षीबेवेत्यत्र सन्निधिरार्षः-परमार्थ-तस्तु शुद्धसत्त्वमयाप्राकृतस्वेच्छोपात्ताकर्मवश्यकल्याणविग्रह इत्यर्थः । अत एव हि नागवध्वो नागानां श्वियः नागकन्यकाः यस्य तव पादपद्मयोः स्पर्शनेन धर्षितं व्याकुलितमिन्द्रियं मनो यासां ताः कामादिपारवश्या वयं रामादिप्रतिष्ठाः शुद्धसत्त्वमूर्तेः पादौ कथं स्पर्ष्टुं प्रभवाम इति धर्षितेन्द्रियाः सत्यः अर्हणं पूजां न ईशिरे न समर्था बभूवुः । निदशङ्कं कर्तुमिति शेषः । एवंभूतं को नानु-मन्येतेति पूर्वोक्तान्वयः ॥ २० ॥

श्रीमद्विजयध्वजतीर्थकृता पदरत्नावली

ज्ञानादिसर्वगुणैः समभेदेन ख्याताय “विज्ञानमानन्दं ब्रह्म” इति श्रुत्यादिषु प्रख्याताय अनन्तायेत्यनेन शेषान्तःस्थितस्तन्नामा विष्णुस्तेन सह शिवेनोपास्यत इति ध्वनयति । तदुक्तम् “अनन्तान्तः स्थितो विष्णुरनन्तश्च सहासुना । इज्यते गिरिशेनेश इलावृत-गतेन तु” इति । ननु यदि विष्णुना सह शेषोऽप्युपास्यते शिवेन तर्हि कथं भवापहमित्यादिगुणाः शेषे युज्यन्ते इतीयमाशङ्का ‘जीवव्यपेक्षया चैव यथान्तर्याम्यपेक्षया । मिश्रास्तु स्तुतयो द्वेया विष्णोरन्यत्र केवलम् ॥’ इत्यनेन परिहर्तव्येति ॥ १७ ॥ * * भजन्यं भजनीयं चारुणं च पादपङ्कजं यस्य स तथा तं हे भक्तेष्वलंभावित ! अत्यर्थं ध्यात ! वशीकृतेति वा नित्यतृप्तया स्थितेति वा भवं संसारमपजहाति त्यजतीति भवापहः नित्यमुक्त इत्यर्थः, भक्तसंसारं नाशयतीति वा, तं भवस्य पुण्यलक्षणस्य भद्रस्य भव उत्पत्तिः यस्मात्स तथा तं कृत्स्नस्य भगस्य ऐश्वर्यादिगुणसामग्र्याः परम्परायणमत्युत्तमाश्रयं सर्वस्योपपादकमीश्वरमिति सर्वसमर्थन-शीलम्, “स्थेशभासपिसकसो वरच्” इति ताच्छील्यसूत्रात् । अनेकशेषान्तर्यामिणो हरेः स्तुति ध्वनयति तथाहि भक्तेषु त्वत्सेवकेषु अलंभावितसंपूर्णानुग्रहलक्षणवित्तत्त्वदुत्तमत्वान्त्वदन्तर्यामिणं भज निषेवस्व । ईभजन्यारुणपादपङ्कजम् ईलक्ष्मीस्तया भजनीयरक्त-तलाङ्घ्रिपदम् कृत्स्नस्य भगस्य सौभाग्यस्य परम्पराया आश्रयमनेन ब्रह्मादिसकलचेतनराशिसमवेतसौभाग्यस्य परम्परायास्तारतम्यो-पेतायाः अयनमित्युक्तं भवति । भूतभावनमतीतानागतवर्तमानजगज्जनकं भवति प्रभवत्युत्पद्यत इति भवो जगत्स्थापहर्तारं संहर्तारं न केवलमुत्पादकं संहर्तारमपीत्यर्थः । हरतेष्टिलोपेनापहेति रूपं साधु शिष्टं समम् “ईः स्मरः प्रोच्यते प्राज्ञैरीलक्ष्मी रुद्र उः स्मृतः” इत्यभिधानम् ॥ १८ ॥ * * ननु जगदुत्पत्तौ वर्तमानस्य हरेः सकलमगाश्रयत्वं कथं घटते मायागुणसंपर्केणानीशत्वापत्तैरस्मद्वदिति तत्राह नेति । प्रकृतिगुणनिर्मितशब्दादिषु गतचित्तवृत्तिभिः सर्वं निरीक्षतो यस्य ते दृष्टिः स्वरूपज्ञानं मायागुणचित्तवृत्तिभिः प्रकृति-गुणसंबद्धचित्तव्यापारैरण्वपीषदपि नाज्यते न लिप्यते दृष्टेर्गुणसंबन्धाभिभवो नास्तीत्यर्थः । इहशब्द एवार्थे तत्र हेतुमाह ईश इति । ‘ईश ऐश्वर्य’ इतिधातोर्निरुपपदादपि किप्रत्ययेन ईडिति शब्दरूपं सिध्यति, तेनेश इति षष्ठी ईडयाहोषलेपनिवारणे निरतिशयेन समर्थत्वादित्यर्थः । अत्र व्यतिरेकदृष्टान्तमाह यथेति । अजितं मन्युरहः क्रोधवेगो यैस्ते तथा तेषां नोऽस्माकं ज्ञानं यथा अभिभूयते तथा नाज्यत इत्यर्थः । आत्मन इति ‘कृद्योगे षष्ठी’ति वचनादात्मानं मनो जिगीषुः पुरुषः तं त्वां न मन्यते । श्रोत्रादीन्द्रियेषु सन्निधाय शब्दादिषु प्रयोज्य तज्ज्ञानमुत्पाद्य सुखसंपादनेनात्यन्तोपकारकं त्वां कृतघ्नमन्तरेण रसज्ञः को न सेवेत सेवेतैवेत्यर्थः । आत्मनः स्वरूपमिति वा ॥ १९ ॥ * * सर्वान्तर्यामित्वेनातिनिकटवर्तिनो हरेः स्वरूपज्ञानं सम्यग्ज्ञानेन एव नान्यस्येत्या-शयवानाह असंदश इति । यो माययाच्छादकशक्त्या संदशः सम्यग्ज्ञानरहितस्य पुंसः वृक्षकोटरजन्यं मधु नारिकेरादिपुष्पजन्य आसवस्तयोरेकतरपानेन ताभ्रे लोचने यस्य स तथा दुःशास्त्रव्रजजनितान्यथाज्ञानलक्षणपरिणामविषयमागमधुरसुरासेवानुज्ञानस्य

स्वयमपि तादृशः क्षीबेव मत्त इति प्रतिभाति । अत्र विभक्तिविपरिणामेनार्थकथनं दृष्टव्यं मध्वासवताम्रविलोचनस्य मत्तस्यासंदृशः पुंसो मध्वासवताम्रविलोचनो मत्त इव प्रतिभाति दुष्टेन्द्रियस्य पुंसः स्थाणुः पुरुष इव यथा आभाति तथेति । क्षीवेति प्रयोगस्तु छन्दोभङ्गभयाद्वैदिकत्वाद्वा दर्शित इति ज्ञातव्यम् “न संदोषे तिष्ठति रूपमस्य” इति श्रुतेः, “विद्वन्मुग्धवच्चैव केशवो वेदनार्तवत्” इति स्मृतेश्च । इदानीं हेतुकथनव्याजेन मिश्रस्तुतिमाह न नागेति । इन्द्रियधर्षणप्रवृत्तिमत्त्वान्मत्तत्वमिति अर्हणं पूजां कर्तुं नेशिरे इत्यन्वयः ॥ २० ॥

श्रीमज्जीवगोस्वामिकृतः क्रमसन्दर्भः

स्त्रीभावोऽयं दास्यभक्त्योपास्त इत्याह । श्रीभगवानुवाचेति । सङ्कर्षणस्यैव प्रथमपुरुषत्वात् । तद्रूपेणैव स्तौति । ओं नम इति ॥ १७ ॥ ॐ ॐ भक्तेषु निमित्तेषु अलमत्यर्थम् । भावितं कृतं भूतानां भावनं जननं पालनं वा येन तम् ॥ १८-१९ ॥ ॐ ॐ तत्र पातालस्यसङ्कर्षणे सन्दिग्ध सिद्धान्तयति असदिति । वस्तुतस्तु क्षीबत्वादिकं न सुरामद्याभ्याम् । नागपत्नीषु भयङ्करत्वेनास्फूर्तेर्हेतुकतया सावधानत्वेन स्फूर्तेश्च । किन्तु विलासविशेषेणैव तासां प्रेममोहादित्याह । न नागवध इति ॥ २०-२१ ॥

श्रीमद्विश्वनाथचक्रवर्तिकृता सारार्थदर्शिनी

सर्वेषां गुणानां संख्यानं प्रकाशो यस्मात्तस्मै स्वयन्तु अव्यक्ताय अप्रमेयाय ॥ १७ ॥ ॐ ॐ नितरामासम्यगेव अरणं शरणं पादपङ्कजं यस्य तं भजे भजे इति हर्षात् द्वित्वम् । भगस्य षडैश्वर्यस्य । भक्तेषु अलमलङ्कारवद्वर्त्तमानम् । भावितः सृष्टः ध्यानं कारितो वा भूतभावनो ब्रह्मा येन तं त्वा त्वां भवस्य मलक्षणदासस्य भावः प्रेमा यत्र तम् ॥ १८ ॥ ॐ ॐ अचिन्त्यमैश्वर्यं विवृणोति न यस्येति । निरीक्षमाणस्यापि यस्य दृष्टिर्मायागुणरूपाभिरिन्द्रियवृत्तिभिर्विषयेन अव्यते न लिप्यते । किमर्थं निरीक्षमाणस्य ईशे ऐश्वर्याय-ईशानमीदृ सम्पदादित्वात् भावे किप-तस्मै । वैधर्म्ये दृष्टान्तः यथा अजितक्रोधवेगानां नोऽस्माकं दृष्टिरव्यते न तथेति । आत्मनो जिगीषुरन्तःकरणानि वशीकर्तुमिच्छुः कस्तं न मन्येत नाद्रियेत ॥ १९ ॥ ॐ ॐ ननु मदिरामत्तस्य कुतो दृष्टिर्नाव्यते तत्राह । असंदृशः कुबुद्धीव प्रति यो मायया क्षीबेव मत्त इव भाति । यथान्यः क्षीबा मध्वासवाभ्यां ताम्रलोचनः विवेकहीनो भवति तथैवेत्यर्थः । वस्तुतस्तु भवान्न तथाभूतः किन्तु नित्यानन्दसद्विवेक इति भावः । सौन्दर्येण नारीगणमोहनतामाह । अर्हणे चरणपूजायां न ईशिरे न शंकुः स्पर्शक्षुभितेन्द्रियाः ह्वियेति अस्माकमन्तःश्लोभं सर्वज्ञत्वादयं जानातीत्यतः सम्प्रति कथं सेवेमहीति भावः ॥ २० ॥

श्रीमच्छुकदेवकृतः सिद्धान्तप्रदीपः

जप्यं मन्त्रमाह ओमिति । सर्वेषां गुणानां संख्यानं यः सर्वज्ञ इत्यादिवेदकर्तृकं कथनं यस्मिन् तस्मै ॥ १७ ॥ ॐ ॐ स्तोत्रं दर्शयति भजे इति । हे भजनीय ! अरणं शरणं पादपङ्कजं यस्य तम् । भगस्यैश्वर्यादिषाड्युण्यस्य परमुत्कृष्टमयनमाश्रयम् । भावितम् आविष्कृतं भूतभावनं भूतकारणं रूपं येन तम् । भवापहं संसारधनम् । भवं मां भावयति उत्पादयतीति तं त्वा त्वां भजे ॥ १८ ॥ ॐ ॐ यथा नो मीलितनेत्राणामप्यस्माकं मायागुणेषु विषयेषु याश्चित्तवृत्तयस्ताभिः दृष्टिः अव्यते, तत्र हेतुः अजितमन्युरहं सामिति तथा यस्य तव भगवतस्तु ईशे ईशानाय जननियमनाय निरीक्षतोऽपि अण्वपि ईषदपि दृष्टिर्नाव्यते न लिप्यते । तत्र हेतुः आत्मनः सर्वात्मन इति तं त्वां जिगीषुः संसारं जेतुमिच्छुः को न मन्येत उपास्यतया को नाद्रियेत ॥ १९ ॥ ॐ ॐ अज्ञस्य तु रागादियुक्त एव भवान्भातीत्याह असदृश इति । असती त्वत्स्वरूपगुणादिज्ञानरहिता दृष्टिर्यस्य तस्य जनस्य मायया अविद्यया मध्वासवाभ्यां ताम्रे लोचने यस्य तथाभूतः क्षीबा मत्त इव यो भाति स्वभावत एवायमेवंविधादभूतरूप इत्यसद्वत् न जानातीत्यर्थः । अत एव तथाविधं भगवतो रूपं सूचयति । नागवधः यस्य पादयोः स्पर्शनेन धर्षितमिन्द्रियं मनो यासां ताः ह्विया लज्जया भुजाद्यर्हणे न ईशिरे न समर्था बभूवुः, तं को न मन्येत इति पूर्वोक्तान्वयः ॥ २० ॥

गोस्वामिश्रीगिरिधरलालविहिता बालप्रबोधिनी

भवानीं नाथा स्वामिनी येषां तैः स्त्रीगणानामर्बुदसहस्रैरवरुध्यमानः सर्वतः सेव्यमानो भवः वासुदेवप्रद्युम्नानिरुद्ध-सङ्कर्षणसञ्ज्ञाश्चतस्रो मूर्तयो यस्य तस्य भगवतो महापुरुषस्य तुरीयां चतुर्थीं सङ्कर्षणसञ्ज्ञामात्मनः प्रकृतिं स्वस्य तामसत्त्वात् कारणभूतां तामसीं मूर्तिमात्मसमाधिरूपेण सनःसमाधानलक्षणेन ध्यानेन सन्निधाप्य सन्निधानमानीय एतद्वक्ष्यमाणं मन्त्रस्तोत्रादिकमभिगृणन् जपन्नुपधावति उपास्ते इत्यन्वयः ॥ १७ ॥ ॐ ॐ तत्र मन्त्रमाह—ओन्नम इति । भगवते ऐश्वर्यादिषड्गुणपूर्णाया । महापुरुषाय पुरुषोत्तमाय । ननु तामसस्य कथं भगवत्त्वं वेत्याशङ्क्याह—सर्वेति, सर्वेषां गुणानां गुणकार्याणां सङ्ख्यानं प्रकाशो

यस्मात्तस्मै । तर्हि कथं सर्वप्रकाशके तामसत्वव्यवहार इत्याशङ्क्य कार्यार्थं तमोज्जीकारेण तथा व्यवहारेपि वस्तुतस्तु देशकालवस्तु-
परिच्छेदरहित एवेत्यभिप्रायेणाह—अनन्तायेति । तर्हि कथं न तथा प्रतीयते इत्याकाङ्क्षायामाह—अव्यक्तायेति, अचिन्त्यशक्तित्वेन
वाङ्मनसागोचरायेत्यर्थः । आद्यन्तयोर्नम इति प्रयोगः सर्वत्र चतुर्थ्यन्तपदेऽन्वयसूचनाय । इतिशब्दो मन्त्रसमाप्ति-
सूचकः ॥ १८ ॥ ❀ ❀ स्तुतिं करोति—भज इति सप्तभिः । हे भजन्य भजनीय त्वा त्वामहं भजे इत्यन्वयः । भजनीयत्वमेव
हि विशेषणैरुपपादयति—अरणं भक्तानां भयाद्रक्षकं पादपङ्कजं यस्य तम् । सकामभक्तमनोरथपूरकत्वं सूचयन्नाह—कृत्स्नस्य
भगस्य ऐश्वर्यादिषाङ्गुण्यस्य परायणमाश्रयम् । निष्कामभक्तानां विमोक्षकत्वमाह—भवापहमिति । तद्विमुखानां संसारहेतुरपि त्वमेवे-
त्याह—भवं भावयतीति भवभावस्तम् । सर्वत्र हेतुमाह—ईश्वरमिति, सर्वथा कर्तुमकर्तुमन्यथाकर्तुं समर्थमित्यर्थः । तत्रापि
हेतुमाह—परमिति, सर्वोत्तममित्यर्थः । नन्वेवम्भूतत्वेऽपि कदाचिद्रक्षितुं दातुं वा नेच्छेत्तदा किं स्यादित्याशङ्क्याह—भक्तेष्विति,
भक्तेष्वलमत्यर्थं भावितं प्रकटितं भूतभावनं भक्तपालकं निजं रूपं येन तम् । भक्तरक्षादौ विलम्बं न करोतीति भावः ॥ १९ ॥ ❀ ❀
ननु तामसस्य कथमीश्वरत्वं भजनीयत्वं वेत्याशङ्क्य न हि स्वातन्त्र्येण कस्मैचित्कार्यार्थमङ्गीकृतो गुण ईश्वरत्वं विघटयत्यतो विषया-
सक्तिरहितत्वमेवेश्वरत्वं तदासक्तिमत्त्वं जीवत्वमिति विभागमङ्गीकृत्येश्वरत्वं भजनीयत्वं चोपपादयति—नेति । यस्य हि निरीक्षतो
निरीक्षमाणस्यापि मायागुणैस्तत्तद्विषयैश्चित्तवृत्तिभिः कर्णैश्च दृष्टिरण्वपि ईषदपि नाज्यते न लिप्यते । तत्र वैधर्म्यं दृष्टान्तः—यथेति,
न जितं मन्थुरहः क्रोधवेगो यैस्तेषां नोऽस्माकं यथा विषयैर्दृष्टिरव्यते तथा यस्य नाज्यते इत्यर्थः । तमीश्वरमात्मनः देहेन्द्रियप्राणादी-
नात्मत्वेनाभिमतान् जिगीषुः वशीकर्तुमिच्छुः को न मन्येत को वा न सेवेतेत्यन्वयः । तर्हि किमर्थं निरीक्षत इत्यपेक्षयामाह—ईशे
इति, ईशानं नियमनमीदृ तदर्थमित्यर्थः ॥ २० ॥

श्रीभगवत्सादाचार्यविरचिता भक्तमनोरञ्जनी

जप्यं मन्त्रमाह । ॐ नम इति । ओमिति ब्रह्मणो निर्देशः । 'ॐ तत्सदिति निर्देशो ब्रह्मणस्त्रिविधः स्मृतः' इति वचनात् ।
स्वयतिरिक्तं चिदचिदात्मकं सर्वं जगत्स्वविशेषणतया स्वभावेनैव स्वीकृतवते इति ओमित्यस्यार्थः । भगवते पूर्णषाङ्गुण्याय, महापुरु-
षाय निखिलजगदुदय-विभवलयलीलाय, सर्वेषां गुणानां संख्यानं प्रकाशो यस्मात्तस्मै, अनन्ताय स्वरूपतो गुणतश्चान्तवर्जिताय,
व्यक्तैरिन्द्रियादिभिर्न व्यज्यते न गृह्यते इत्यव्यक्तस्तस्मै नमः नमः, इति मन्त्रः ॥ १७ ॥ ❀ ❀ तत्तुतिरूपान् श्लोकानाह
भज इत्यादिना । हे भजन्य भजनीय, ईकारलोप आर्षः । अरणं शरणं पादपङ्कजं यस्य तं, यद्वा भजनीयमुपास्यमरणं प्राप्यं
पादपङ्कजं यस्य तं, कृत्स्नस्य समग्रस्य, भगस्यैश्वर्यादिषट्कस्य, परं केवलं परायणमाश्रयम् । भक्तेषु निजैकाश्रितजनेषु, अलमत्यर्थं,
भावितं प्रकटीकृतं, भूतानि जीवविशिष्टानि करणकलेवराणि भावयत्युत्पादयतीति भूतभावनं स्वरूपं येन तं, यद्वा भूतभावनमिति
भावप्रत्ययान्तार्थं तथा सति भावितं प्रकटीकृतं भूतभावनमभ्युदयहेतुत्वं येन तम् । भवापहं भवनाशनं, अनादिकालगतजीव-
संबन्धविमोचकमित्यर्थः । भक्तेष्वित्यनुषङ्गः । भवं भावयतीति तथा तं, अर्थादभक्तेष्विति द्रष्टव्यम् । ईश्वरं त्वा त्वां
भजे ॥ १८ ॥ ❀ ❀ तामसत्वप्रयुक्तानादरवारणायास्योपास्यत्वप्राप्यत्वषाङ्गुण्यपूर्णत्वाभ्युदयहेतुत्वबन्धमोक्षकारणत्वाद-
धर्मानुक्त्वा वैधर्म्येणेश्वरत्वमुपपादयति न यस्येति । ईशानमीदृ तस्मै, संपदादित्वाद्भावे किप् । ईशे ईशनाय नियमनायेति यावत् ।
निरीक्षतो निरीक्षमाणस्य, ईशो यथेति पाठे ईश इति षष्ठ्यन्तम् । तदा निरीक्षतः ईश ईश्वरस्य यस्य, तव दृष्टिर्ज्ञानं अजितमन्यु-
रंहसामजितक्रोधवेगानां नोऽस्माकं यथा दृष्टिः अज्यते, तथा मायागुणा विषयाश्च चित्तवृत्तयो रागद्वेषादयश्च ताभिः कर्णैः,
अण्वीषदपि न अव्यते न लिप्यते हि । अतः आत्मन इन्द्रियाणि जिगीषुर्जुतुमिच्छुः को नाम पुमान् तं भवन्तं न अनुमन्येत
नाद्रियेत । सर्वोऽपि मुमुक्षुस्त्वामेव सेवेतेत्यर्थः ॥ १९ ॥ ❀ ❀ ननु सुरामद्याभ्यां मत्तस्य कुतो दृष्टिर्नाज्यते तत्राह
असद्दृष्ट इति । यो भवान् असद्दृष्टोऽपरमार्थदृष्टेः, यद्वा असति देहे दृष्टिरात्माभिमानो यस्य तस्य जनस्य, माययाऽविद्यया
अज्ञानेनेत्यर्थः । मधु च आसवश्च ताभ्यां ताम्रे रक्ते लोचने यस्य तथाभूतः, अत एव क्षीबो मत्त इव, क्षीबेवेत्यत्र संधिरार्षः । प्रति-
भाति । परमार्थतस्तु त्वं शुद्धसत्त्वमयाप्राकृतस्वेच्छोपात्ताऽकर्मवश्यकल्याणविग्रह एवासीत्यर्थः । अत एव, नागवध्वः नागानां
स्त्रियः त्वत्पादार्चनवेलायामिति शेषः । यस्य तव पादौ पादपद्मे तयोः स्पर्शनेन धर्षितं व्याकुलितमिन्द्रियं मनो यासां ताः ।
कामादिपारवश्याद्वागादिमन्यो वयं, शुद्धसत्त्वमूर्तेः पादौ कथं स्पर्शं प्रभवामेति प्रधर्षितेन्द्रियाः सत्य इत्यर्थः । ह्रिया लज्जया
अर्हणं भुजादिपूजनं कर्तुं, न ईश्वरे न समर्था बभूवुः । एवंभूतं त्वां को नानुमन्येतेति पूर्वोक्तान्वयः ॥ २० ॥

भाषानुवादः

भगवान् शङ्कर कहते हैं—'ॐ जिनसे सभी गुणोंकी अभिव्यक्ति होती है, उन अनन्त और अव्यक्तमूर्ति ओङ्कारस्वरूप
परमपुरुष श्रीभगवान्को नमस्कार है ।' भजनीय प्रभो ! आपके चरणकमल भक्तोंको आश्रय देनेवाले हैं तथा आप स्वयं सम्पूर्ण
ऐश्वर्योंके परम आश्रय हैं । भक्तों के सामने आप अपना भूतभावन स्वरूप पूर्णतया प्रकट कर देते हैं तथा उन्हें संसारबन्धनसे
भी मुक्त कर देते हैं, किन्तु अभक्तोंको उस बन्धनमें डालते रहते हैं । आप ही सर्वेश्वर हैं मैं आपका भजन करता

हूँ ॥ १७-१८ ॥ ॐ ॐ प्रभो ! हमलोग क्रोधके आवेगोंको नहीं जीत सके हैं तथा हमारी दृष्टि तत्काल पापसे लिप्त हो जाती है । परन्तु आप तो संसारका नियमन करनेके लिये निरन्तर साक्षीरूपसे उसके सारे व्यापारोंको देखते रहते हैं । तथापि हमारी तरह आपकी दृष्टिपर उन मायिक विषयों तथा चित्तकी वृत्तियोंका नाममात्रको भी प्रभाव नहीं पड़ता । ऐसी स्थितिमें अपने मनको वशमें करनेकी इच्छावाला कौन पुरुष आपका आदर न करेगा ॥ १९ ॥ ॐ ॐ आप जिन पुरुषोंको मधु-आसवादि पानके कारण अरुणतनयन और मतवाले जान पड़ते हैं, वे मायाके वशीभूत होकर ही ऐसा मिथ्या दर्शन करते हैं तथा आपके चरणस्पर्शसे ही चित्त चञ्चल हो जानेके कारण नागपत्नियों लज्जावश आपकी पूजा करनेमें असमर्थ हो जाती हैं ॥ २० ॥

यमाहुस्तस्य स्थितिजन्मसंयमं त्रिभिर्विहीनं यमनन्तमप्यः ।

न वेद सिद्धार्थमिव क्वचित्स्थितं भूमण्डलं मूर्धसहस्रधामसु ॥ २१ ॥

यस्याद्य आसीद् गुणविग्रहो महान् विज्ञानधिष्यो भगवानजः किल ।

यत्सम्भवोऽहं त्रिवृता स्वतेजसा वैकारिकं तामसमेन्द्रियं सृजे ॥ २२ ॥

एते वयं यस्य वशे महात्मनः स्थिताः शकुन्ता इव सूत्रयन्त्रिताः ।

महानहं वैकृततामसेन्द्रियाः सृजाम सर्वे यदनुग्रहादिदम् ॥ २३ ॥

यन्निर्मितां कर्हपि कर्मपर्वणीं मायां जनोऽयं गुणसर्गमोहितः ।

न वेद निस्तारणयोगमज्ञसा तस्मै नमस्ते विलयोदयात्मने ॥ २४ ॥

इति श्रीमद्भागवते महापुराणे पारमहंस्यां संहितायां पञ्चमस्कन्धे सप्तदशोऽध्यायः ॥ १७ ॥

अन्वयः—ऋषयः यम् अस्य स्थितिजन्मसंयमम् यम् त्रिभिः विहीनम् अनन्तम् आहुः मूर्धसहस्रधामसु क्वचित् सिद्धार्थम् इव स्थितम् भूमण्डलम् न वेद ॥ २१ ॥ ॐ ॐ यस्य आद्यः गुणविग्रहः महान् विज्ञानधिष्यः भगवान् अजः किल आसीत् यत्सम्भवः अहम् त्रिवृता स्वतेजसा वैकारिकम् तामसम् ऐन्द्रियम् सृजे ॥ २२ ॥ ॐ ॐ एते वयम् यस्य महात्मनः वशे सूत्रयन्त्रिताः शकुन्ताः इव स्थिताः महानहं वैकृततामसेन्द्रियाः सर्वे यदनुग्रहात् इदम् सृजाम ॥ २३ ॥ ॐ ॐ गुणसर्गमोहितः अयम् जनः यन्निर्मिताम् कर्मपर्वणीम् मायाम् अज्ञसा निस्तारणयोगम् कर्हि अपि न वेद तस्मै विलयोदयात्मने ते नमः ॥ २४ ॥

इति सप्तदशोऽध्यायः ॥

श्रीधरस्वामिविरचिता भावार्थदीपिका

अस्य विश्वस्य स्थितिजन्मसंयमहेतुं यमाहुः । अत एव त्रिभिः स्थित्यादिभिर्विहीनमनन्तं च यमाहुः । ऋषयो मन्त्राः । इन्द्रोऽनुरोधेन दीर्घपाठे ऋकारो देवमाता लक्ष्मीः सा च ऋषयश्चेत्यर्थः । अनन्तत्वं दर्शयति । मूर्धसहस्रमेव धामानि स्थानानि तेषु क्वचिदेकदेशस्थितं भूमण्डलं यो न वेद । सिद्धार्थं सर्षपमिव तस्मै नम इति चतुर्थेनान्वयः ॥ २१ ॥ ॐ ॐ तत्र जन्महेतुत्वं महदादिद्वारेण प्रपचयति । यस्य गुणनिमित्तो महान्नाम विग्रह आसीत् । विज्ञानं सत्त्वं धिष्यमाश्रयो यस्य सः तस्य चित्तरूपत्वेन सत्त्वप्रधानत्वात् । स एव किलाधिदैवो वास्तवाभेदविवक्षया भगवानजो ब्रह्मा । यत्सम्भवो यस्माद् ब्रह्मणः संभूतोऽहं रुद्रः । त्रिवृता त्रिगुणेन स्वतेजसा स्वविभूतिरूपेणाहंकारेण वैकारिकं देवतावर्गं तामसं भूतवर्गमैन्द्रियमिन्द्रियवर्गं च सृजे सृजामि ॥ २२ ॥ ॐ ॐ किं च एते वयं महदादयः सर्वे यस्यानुग्रहादिदं ब्रह्माहं सृजामः । कथंभूताः यस्य महात्मनो वशे स्थिताः संतः यतः सूत्रेण क्रियाशक्त्या यन्त्रिताः प्रोताः शकुन्ताः पक्षिण इव लौकिकेन सूत्रेण । वयमित्युक्तं तानेवाहं महानहंकारश्च वैकृतादयः पूर्वोक्ता वर्गाश्च ॥ २३ ॥ ॐ ॐ स्थितिलयहेतुत्वं दर्शयन्प्रणमति । येन निर्मितामेतां मायामेवायं जनोऽयं वेद न तु तन्निस्तारणयोगमुपायं कर्हिचिदपि वेदेति स्थितिहेतुत्वं दर्शितम् । कीदृशीम् । कर्माण्येव पर्वणीं ग्रन्थयस्तानि नयति प्रापयतीति तथा ताम् । प्रलयहेतुत्वमाह । विलीयतेऽस्मिन्निति विलयः उदेत्यस्मादित्युदयः विलयश्चोदयश्चास्मा स्वरूपं यस्य तस्मै नमः ॥ २४ ॥

इति पञ्चमस्कन्धे टीकायां सप्तदशोऽध्यायः ॥ १७ ॥

श्रीवंशीधरकृतो भावार्थदीपिकाप्रकाशः

अत एव सर्वकारणत्वादेव । यद्यपि चतुर्विंशद्विंशोऽनपञ्चाशत्कोटियोजनप्रमाणस्य भूमण्डलस्याधस्तादेव स्थितत्वात्तस्मात्सकाशात्तन्मूर्ध्ना तावद्विस्ताराधिक्यं न युज्यते तदपि तत्र गतैस्तदीयाचित्यशक्त्यैव तन्मूर्ध्ना प्रमाणापरिच्छेद्यत्वं भूमण्डलस्य च सर्षपायमानत्वं दृश्यते तच्च बास्तबमेव न तु मायिकमित्येतदप्येकमदभुतमनन्तत्वमिति [तथोक्तम् ॥ २१ ॥ * * * सृजामि सर्गोपयोगितां प्राप्नोमि । अग्निरेवान्नं पचतीतिवन्मत्कर्तृकत्वमिति भावः ॥ २२ ॥ * * * अन्यदाह-अहञ्जेति । महात्मनः सर्वेश्वरस्य ॥ २३ ॥ * * * निर्मितां प्रापितां मायामेवायं जनो न वेद किमुत त्वमिति कैमुत्यं चोक्तम् । मायावृत्ताः संसार एव तिष्ठति तदन्तमितास्संसारं तरन्तीति स्थितिहेतुतोक्ता । निस्तारणोपायं भक्तियोगम् । तस्या मायाया विलयो भक्तेषु यतस्तस्मा आत्मने परमात्मने । 'तद्विलयोदयात्मने' इति पाठ एव चक्रवर्त्योदभिर्व्याख्यातः । स्वामिचरणैस्तु-नमस्त इति पाठोऽङ्गीकृतः प्रतीयते ॥ २४ ॥

॥ इति श्रीमद्भागवतभावार्थदीपिकाप्रकाशे पञ्चमस्कन्धे सप्तदशोऽध्यायः ॥ १७ ॥

श्रीमद्गीतराघवव्याख्या

पुनरैश्वर्यमेव व्यञ्जयन्नाह यमिति चतुर्भिः । अस्य त्रिदिविधस्य जगतः स्थितिजन्मसंयमं स्थित्युत्पत्तिसंहारकारणम् ऋषयो वेदान्ता यमाहुः ऋषय इति दीर्घ आर्षः, कारणत्वेऽपि त्रिभिर्गुणैः सत्त्वादिभिर्विहीनं त्रैगुण्यापरवशमनन्तं स्वरूपतः स्वभाव-तश्च देशकालवस्त्वपरिच्छिन्नमाहुः "सदैव सोम्येदमग्र आसीदेकमेवाद्वितीयम् अस्थूलमनन्वहस्त्वं सत्यं ज्ञानमनन्तम्" इत्यादयः श्रुतयोऽत्र ऋषिप्रबन्धविवक्षिताः । अनन्तत्वमेवाह यो मूर्धं भूतानि सहस्रसंख्याकानि धामानि फणरूपाणि तेषु मध्ये क्वचित् सिद्धार्थमिव सर्षपमिव स्थितं भूमण्डलं न वेद भारत्वेन नानुसन्धते न जानाति वा । यच्छब्दानां कस्तं न मन्येतेति पूर्वेणा-न्वयः ॥ २१ ॥ * * * यस्येति । अपादानस्य सम्बन्धमात्रविवक्षया षष्ठी, यस्मात् महाशरीरेषु महत्त्वाभिमानां विज्ञानधिष्यः जगन्निर्माणायुपयुक्तज्ञानाश्रयः गुणविग्रहः रजःप्रचुरविग्रहः आद्यः रुद्राद्यपेक्षया आदौ भवः भगवानजो ब्रह्मा आसीत्, यत्संभवः यस्माद् ब्रह्मणः सकाशात्संभवोऽहं रुद्रः किमर्थं त्रिवृता त्रिवृताहङ्कारेण-अध्ययनेन वसतीतिवत् फलस्यैव हेतुत्वविवक्षया तृतीया, देहेषु त्रिविधाहङ्कारप्रवृत्त्यर्थं जातोऽहमित्यर्थः । स्वतेजसा स्वस्य संकर्षणमूर्तेस्तेजसा स्वदत्तेनाहङ्कारप्रवर्तनोपयुक्तेन ज्ञानेन वैकारिकं सात्त्विकं तामसमेन्द्रियकं राजसं सृजे देहेषु त्रिविधाहङ्कारं प्रवर्तयामीत्यर्थः ॥ २२ ॥ * * * एत इति महान्महत्तत्त्वम् अहमहङ्कारस्तद्विधा भेदमाह वैकृततामसैन्द्रियाः सात्त्विकाहङ्कारो वैकृतः तामसो भूतादिः ऐन्द्रियो राजसः सर्वे ब्रह्मादयो वयं यस्य महात्मनो भगवतो वशे सूत्रे रज्ज्वां यन्त्रिताः बद्धाः शकुन्ता इव सन्तो यस्य भगवतोऽनुग्रहादिदं ब्रह्माण्डं तदन्तर्भवतिवस्तुजातं च व्यष्टिसमष्ट्यात्मकं यथायथं सृजामः ॥ २३ ॥ * * * एवं सर्वजगत्कारणत्वसत्यज्ञानानन्तत्वसर्वान्तरत्वानन्याधिपतित्वादि-गुणविशिष्टं स्तुत्वा "प्रधानक्षेत्रपतिर्गुणेशः संसारमोक्षस्थितिवन्धहेतुः" इति बन्धमोक्षहेतुत्वेन स्तुवन्नमस्करोति यन्निर्मितामिति । येन भगवता निर्मितां कर्मपर्वणीं कर्माख्यमन्थिमतीं मायां प्रकृतिं गुणमयसर्गेण गुणपरिणामात्मकदेहेन्द्रियादिसम्बन्धेन मोहितः स्वात्मपरमात्मयाथात्म्यज्ञानरहितोऽब्रह्मात्मकत्वस्वतन्त्रात्मत्वादिभ्रमयुक्तो जनो जन्ममरणादिकसांसारिकधर्मेभाक् जीवः न वेद मायास्वरूपमेव न वेद किं तन्निस्तारणोपायं न वेदति वक्तव्यमित्याह । तन्निस्तारणयोगां मायानिस्तारणोपायमञ्जसा सुखेन न वेद तस्मै तद्विलयोदयात्मने तद्विलयः प्रकृतिसंबन्धविलयस्तदुदयः प्रकृतिसंबन्धः तदुभयापादनोपयुक्तमात्मज्ञानं यस्य तस्मै नम इति ॥ २४ ॥

इति श्रीमद्भागवते महापुराणे पञ्चमस्कन्धे श्रीमद्गीतराघवाचार्यकृतभागवतचन्द्रचन्द्रिकायां सप्तदशोऽध्यायः ॥ १७ ॥

श्रीमद्भजयन्त्रजतीर्थकृता पदरत्नावली

इदानीं भगवद्विज्ञानाय तल्लक्षणान्याह यमाहुरिति । अस्य जगतः स्थितिजन्मसंयमकारणं यतस्तज्ज्ञाने स्थित्यादीनि लक्षणानि इति ज्ञातव्यं स्वयमेतद्व्यञ्जितश्रेयमेतल्लक्षणैर्ज्ञेयं इत्यत उक्तं त्रिभिरिति । त्रिभिः स्थित्यादिभिर्विहीनं विरहितं ज्ञानदाद्यवस्थाविशेषैर्वा कालत्रये अपरिच्छिन्नमहिमत्वाद्युक्तभावेनाह अनन्तमिति । तदपि कथमत उक्तमीश्वरमिति ईश्वरत्वं विशदयति वेदेति । न इत्याहत्यान्वेतिष्यं मूर्धं सहस्रधामसु मध्ये क्वचिदेकस्मिन्मूर्धेनि सिद्धार्थं सर्षपमिव स्थितं भूमण्डलं न वेद गुरुत्वाभावादित्यन्वयः । लघवात्तद्विमाणं न जानातीत्यनेनान्तः स्थितानन्तनामहमहिम्ना शेषस्यापि भूमण्डलधृतिसामर्थ्यमिति बोद्धव्यम् ॥ २१ ॥ * * * पूर्वोक्तसृष्टेः क्रममाह यस्येति । यस्य तव सकाशात् अजो ब्रह्माद्यः सृष्ट्यपदार्थानामादिभूत आसीत् प्रकृतिसृष्ट्यवस्तुषु महत्तत्त्वस्यादिवात्तदभिमानित्वेन ब्रह्मण आदित्वं युक्तमिति भावेनोक्तम् । महानिति । निर्देहस्याभिमानित्वं कथमित्यत उक्तं गुणविग्रह इति । रजोगुणेन निर्मितो विग्रहो यस्य स तथा देहित्वेऽपि ज्ञानलोपोऽन्यदेहित्वस्य नास्तीत्यभिप्रेत्याह ।

विज्ञानेति । विज्ञानस्य धिष्यं निधानस्थानं धिष्य इति पाठे विज्ञानमेव स्वरूपं यस्य स तथेत्यर्थः । महत्तत्त्वस्य सृष्ट्या सृष्टिक्रमः कथं ज्ञाप्यत इत्यत उक्तं यत्संभव इति । यस्मान्महत्तत्त्वात्संभवो यस्य स तथा अहं त्रिवृता वैकारिकादिभेदेन त्रिधा वर्तमानेन स्वतेजसा स्वरूपमहिम्ना वैकारिकादिकं तदभिमानिदेवादिकं च सृज इत्यन्वयः ॥ २२ ॥ ❀ ❀ अस्मात्सर्जनञ्च श्रीनारायणानुग्रहेण न स्वातन्त्र्येणेत्याह । एत इति । वयमिति के इति तत्राह महानिति । ब्रह्मप्रभृतय इत्यर्थः । सूत्रयन्त्रिताः सूत्रबद्धाः शकुन्ताः पक्षिणः वैकृता वैकारिकदेवाः तामसाः पञ्चभूतदेवाः ऐन्द्रिया इन्द्रियाभिमानिनो देवाः शब्दाद्यभिमानिदेवताश्च ॥ २३ ॥ ❀ ❀ व्यतिरेकमुखेन संसारतरणोपायमाह यन्निर्मितामिति । अयं जनो येन भवता जनं मोहयत्विति विनिर्मितां कल्पितां कर्मपर्वणीं विहितनिषिद्धलक्षणानि कर्माणि पर्वाणि यस्याः सा तथा तां मायां बन्धकशक्तिमासाद्य कदापि कदापि मायाया निस्तारणोपायमञ्जसा न वेद तत्र किं कारणमिति तत्राह गुणैरिति । गुणेन सर्गो येषां ते गुणसर्गाः शब्दादिविषयास्तेर्मोहितः शब्दादिनिमित्तान्यथाज्ञानं कारणमित्यर्थः । अनेन तत्कर्तृज्ञानपूर्वकं तज्ज्ञानं संसारतरणोपाय इति ध्वनितमिति इदमेव भगवत्प्रीतिकरं सर्वसाधारणमयत्नसाध्यं साधनमिति भावेनोपसंहरति तस्मा इति । तद्विलयोदयात्मने तस्या मायाया निवर्तकज्ञानस्वरूपाय, अनेन प्रणतिप्रसन्नश्रीनारायणस्वरूपज्ञानं मायानिवर्तकमिति सूचितमतो मुमुक्षुणा तज्ज्ञानमापाद्यमिति भावः ॥ २४ ॥

इति श्रीमद्भागवते महापुराणे पञ्चमस्कन्धे श्रीमद्विजयध्वजतीर्थकृतपदरत्नावल्यां सप्तदशोऽध्यायः ॥ १७ ॥

श्रीमज्जीवगोस्वामिकृतः क्रमसन्दर्भः

महान् महत्तत्त्वं चित्ताख्यं गुणमयो विग्रहोऽधिष्ठानं स एव विज्ञानधिष्यः बुद्धिरूपः स एव किल क्रमेण भेदविवक्षया भगवान् वासुदेवः अजो ब्रह्मा च । सृजे सर्गोपयोगितां प्राप्नोमीत्यर्थः । अग्निरेवान्नं पचतीतिवन्मतकर्तृकमिति भावः ॥ २२-२४ ॥
इति श्रीमद्भागवते महापुराणे पञ्चमस्कन्धे श्रीमज्जीवगोस्वामिकृतक्रमसन्दर्भे सप्तदशोऽध्यायः ॥ १७ ॥

श्रीमद्विश्वनाथचक्रवर्तिकृता सारार्थदर्शिनी

जगत्कारणत्वमाह यमिति । स्थित्यादिहेतुम् अथ च त्रिभिर्गुणैर्हीनमत एव तत्त्वज्ञानादनन्तं न वेदेति य इति शेषः । ऋषयः “ऋकारो देवमाता स्यात्” इत्यभिधानात् देवमातरश्च ऋषयश्च ते सिद्धार्थं सर्षपमिव क्वचित् कस्मिंश्चिन्मूर्ध्नि एकदेशे स्थितमिति, यद्यपि चतुस्त्रिशल्लक्षोपपञ्चाशत्कोटियोजनप्रमाणस्य भूमण्डलस्य अधस्तादेव स्थितत्वात् तस्मात् सकाशात् तन्मूर्ध्ना तावद्विस्ताराधिक्यं न युज्यते । तदपि तत्र गतेर्जनेस्तदीयाचिन्त्यशक्त्यैव तन्मूर्ध्ना प्रमाणापरिच्छेद्यत्वं भूमण्डलस्य च सर्षपायमाणत्वं दृश्यते तच्च वास्तवमेव न तु मायिकमित्येतदप्येकमदभुतमनन्तत्वमिति तथोक्तम् ॥ २१ ॥ ❀ ❀ तत्र स्वजन्महेतुत्वं महदादिद्वारेण प्रपञ्चयति । यस्याद्यः प्रथमो गुणमयविग्रहो महान् महत्तत्त्वनामा तेन सङ्कर्षणः स्वयन्तु गुणातीतविग्रह इत्यायातं विज्ञानं सत्त्वं धिष्यमाश्रयो यस्य स एवाजो ब्रह्मा यत्संभवो यदुत्पन्नोऽहमहङ्कारात्मको द्वितीयो रुद्रः त्रिवृता सत्त्वादि-वृत्तित्रयेण स्वतेजसा स्वशक्त्यैवाहं वैकारिकं देवतावर्गं तामसं भूतवर्गमेन्द्रियमिन्द्रियवर्गञ्च सृजामि ॥ २२ ॥ ❀ ❀ सर्वन्तियन्तृत्वमाह एत इति । सूत्रयन्त्रिताः सूत्रप्रोताः शकुन्ताः पक्षिणः शाकुनिकाधीना इवेत्यर्थः । वयमेव के तानाह महानिति । वैकृतादयः पूर्वोक्ता वर्गाः ॥ २३ ॥ ❀ ❀ दुर्ज्ञेयत्वं कैमुत्येनाह । येन निर्मितां प्रापितां मायामेवायं जनो न वेद किमुत त्वां कर्मपर्वणीं कर्मग्रन्थिप्रणेत्रीं तस्या अञ्जसा दैव्येण निस्तारणोपायं भक्तियोगं च न वेद तस्या मायाया विलयो भक्तेषु उदयस्त्वभक्तेषु यतः तस्मै आत्मने परमात्मने ॥ २४ ॥

इति सारार्थदर्शिन्यां हर्षिण्यां भक्तचेतसाम् । पञ्चमेऽयं सप्तदशः सङ्गतः सङ्गतः सताम् ॥ १७ ॥

श्रीमच्छुकदेवकृतः सिद्धान्तप्रदीपः

सर्वहेतुत्वेन सर्वात्मत्वं दर्शयति अरयेति । अस्य चिदचिदात्मकस्य विश्वस्य स्थित्यादि यस्मात्स तथा तमाहुः त्रिभिः । स्थित्यादिभिर्विहीनमनन्तं कालाद्यपरिच्छिन्नं चाहुः । ऋषय इति दीर्घशब्दोऽनुरोधात् । मूर्द्धसहस्रमेव धामानि स्थानानि तेषु कचिदेकत्र स्थितं भूमण्डलं सिद्धार्थं सर्षपमिव यो न वेद तं को न मन्येतेति पूर्वोक्तान्वयः ॥ २१ ॥ ❀ ❀ विश्वहेतुत्वेन स्तुत्वा ब्रह्मादिजनकत्वादिना भगवन्तं स्तुवन् ब्रह्मादीनां भगवज्जन्मत्वं तदधीनत्वं तन्मायामोहितत्वं च दर्शयन् नमस्करोति अरयेति त्रिभिः । अरयेति पञ्चम्यर्थे षष्ठी, यस्मात् आद्यः अस्मदादिभ्यः पूर्वः अजः ब्रह्मा आसीत् कथम्भूतः गुणविग्रहः रजोगुणप्रधानशरीरः महान् महत्तत्त्वरूपः बुद्ध्याधिष्ठातृब्रह्मणो बुद्धिकारणेन महत्तत्त्वेन सहाभेदोक्तिः । विज्ञायते अनेनेति विज्ञानं शब्दब्रह्म धिष्यमाश्रयो यस्य सः, यत्संभवः यस्मादजान् सम्भूतः अहङ्काररूपः रुद्रः अन्तःकरणभेदरूपाहङ्काराधिष्ठातुः रुद्रस्यान्तःकरणभेदरूपाहङ्कारकारणेन सहाभेदोक्तिः । त्रिवृता त्रिगुणेन तेजसा स्वविभूतिरूपेण वैकारिकं देवतावर्गं तामसं भूतवर्गम् । ऐन्द्रियकमिन्द्रिय-

वर्गं सृजे सृजामि तस्मै ते नम इत्यन्तिमेन सम्बन्धः ॥ २२ ॥ ॐ ॐ तथा च महानस्मरिता ब्रह्माऽहञ्च सर्वे ब्रह्मपुत्रा
मत्सृष्टाश्च वैकृतादयः एते वयं यस्य वशे स्थिताः इदं यथावयं सृजामः तस्मै ते नमः ॥ २३ ॥ ॐ ॐ गुणसर्गेण मायागुण-
कार्येण देहगेहादिना मोहितः जनः कर्माण्येव पर्वाणि ग्रन्थयस्तानि नयतीति तथा तां येन निर्मितां देहेन्द्रियादिरूपेण रचितां
मायां तन्निस्तारणयोगं च कर्हिचिदपि न वेद यदनुग्रहं विना न जानातीत्यर्थः । तस्मै ते विलीयते अस्मिन्निति विलयः ।
विश्वप्रवेशस्थानम् । उदेत्यस्मादित्युदयः विश्वनिर्गमनस्थानं स च स च तथा तस्य प्रकृत्यादेः कारणजातस्य आत्मा कारणं तस्मै
ते नमः ॥ २४ ॥

इति श्रीमद्भागवते महापुराणे पञ्चमस्कन्धे श्रीमच्छुक्लदेवकृतसिद्धान्तप्रदीपे सप्तदशाध्यायार्थप्रकाशः ॥ १७ ॥

गोखामिध्रीगिरिधरलालविहिता बालप्रबोधिनी

तर्हि कथं कश्चिन्नादरं करोतीत्याशङ्क्य भगवन्मायामोहेन दुष्टान्तःकरणत्वेन अन्यथाभानादित्यभिप्रेत्याह—असदिति ।
असति दृक् दृष्टिर्यस्य तस्य स्वमायया क्षीवा मत्तो भयङ्कर इव तथा मधु सुरा आसवस्तालादिरसस्ताभ्यामाताम्रे अतिरक्ते लोचने
यस्य स इव च तस्मै नम इत्यग्रे पञ्चमेनान्वयः । प्रतिभाति अतः स नादरेण भजतीति भावः । निजभक्तानां शुद्धान्तःकरणानां
त्वयाह्लादजनकतया प्रतिभात्यतस्ते परमादरेण भजन्तीत्याशयेनाह—न नागेति, नागवध्वो यस्याहणे पूजायां न ईशिरे समर्था न
जाताः । तत्र हेतुः—द्विधा लज्जयेति । लज्जायामपि हेतुमाह यत्पादेति, प्रथमबन्धनादौ यस्य पादयोः स्पर्शनेन धर्षितं मोहितमिन्द्रियं
मनो यासां ताः । अस्माकमन्तःक्षोभं सर्वज्ञत्वादयं जानातीति कृत्वा लज्जा जाता इति भावः । कस्तं न मन्येतेति सर्वत्र यच्छब्दानां
पूर्वैर्गैवान्वयस्तस्मै नम इत्यग्रे पञ्चमेन वाऽन्वयः ॥ २१ ॥ ॐ ॐ जगदुत्पत्त्यादिकारणत्वेनापि ईश्वरत्वमुपपादयति—यमिति ।
अस्य विश्वस्य स्थितिजन्मसंयमा यस्मात् तथाभूतं यमाहुः । तथा त्रिभिर्जन्मादिभिर्विहीनं च यमाहुः । अत एवानन्तं कालापरिच्छिन्नं
च यमाहुः । क आहुस्तत्राह—ऋषय इति, ऋकारो देवमाता लक्ष्मीः ऋषयश्चेत्यर्थः । अतिमहत्त्वेनाप्यनन्तत्वं दर्शयति—न वेदेति ।
मूर्द्धसहस्रमेव धामानि स्थानानि तेषु कचिवेकदेशे स्थितं भूमण्डलं यो न वेद तस्मै नम इत्यन्वयः । अतिमहत्त्वेन तन्मस्तके
भूमण्डलस्य तदपेक्षयाऽत्यल्पत्वं सूचयंस्तदननुसन्धाने दृष्टान्तमाह—सिद्धार्थमिवेति, सर्षपमिवेत्यर्थः ॥ २२ ॥ ॐ ॐ ननु
जगदुत्पत्त्यादिकारणत्वं प्रकृतिभर्तुः पुरुषस्य प्रसिद्धं तत्कथं सङ्कर्षणस्य तद्वेतुत्वमित्याशङ्क्य कार्यार्थं स्वरूपभेदेऽपि वस्तुतस्तयोर-
भेदादित्यभिप्रेत्य तस्य महदादिद्वारा जगज्जन्महेतुत्वं प्रपञ्चयति—यस्येति द्वाभ्याम् । यस्य गुणनिमित्तो महाभाभाऽऽद्यो विग्रह
आसीत् स च विज्ञानधिष्ठयः चित्तरूपत्वेन सत्त्वप्रधानत्वात् । विज्ञानस्य चैतन्यस्य प्रकाशस्याश्रयभूतः । तत्रोपास्यत्वेन तदधिदेवस्य
वासुदेवस्य ततो जातस्य ब्रह्मणश्च तदभिन्नत्वमङ्गीकृत्याह—भगवाननज इति । यत् यस्माद् ब्रह्मणः सम्भवो जन्म यस्य सोऽहं रुद्रः त्रिवृता
गुणत्रयकार्यमहत्तत्त्वतो जातत्वाद्भिन्निधेन स्वतेजसा स्वशक्तिरूपेणाहङ्कारेण वैकारिकं सात्त्विकं देवतावर्गं तामसं पञ्चमहाभूतवर्ग-
मैन्द्रियं राजसमिन्द्रियवर्गं च सृजे सृजामि ॥ २३ ॥ ॐ ॐ एवं तर्हि यूयमेव परमेश्वराः स्वातन्त्र्येण जगत्कर्तृत्वादित्याशङ्क्य
स्वेषां तद्वशवर्तित्वमाह—एते वयमिति । एते वयं महदादयः सर्वे यस्य वशे स्थिताः सन्तो यदनुग्रहादेवेदं विश्वं सृजामः, न सृष्टौ
समर्था इत्यन्वयः । वशवर्तित्वे हेतुमाह—सूत्रेति, सूत्रेण कियाशक्तिप्राणेन यन्त्रिता निबद्धाः । एवं सर्ववशीकारे तस्य सामर्थ्यं
सूचयन् विशिष्टाह—महात्मन इति, परमेश्वरस्यान्तर्यामिण इत्यर्थः । वशवर्तित्वे दृष्टान्तमाह—सूत्रेण निबद्धाः शकुन्ताः पक्षिण
इव ॥ २४ ॥ ॐ ॐ नन्वेवमपि कश्चित्केनचिदुपायेन पक्षिवद्वन्धाद्विमुच्येत तदा स्वतन्त्रः स्यादित्याशङ्क्य त्वत्कृपां विना नैव
कश्चिदात्मानं विमोक्तुं शक्नोतीति वदन् स्थित्यादिहेतुत्वं च दर्शयन् प्रणमति यदिति । येन निर्मितां मायामेव तावदयं जनोऽञ्जसा
तत्कृपां विना कर्हिपि न वेद न जानाति, ततो निस्तारणयोगं मुक्त्युपायं तु सुतरां न जानाति तस्मै ते तुभ्यं नम इत्यन्वयः ।
स्थितिहेतुत्वप्रकारं सूचयन् मायां विशिष्टाह—कर्मेति । कर्माण्येव पर्वाणि बन्धहेतुत्वाद् ग्रन्थयस्तानि नयति प्रापयतीति तथा ताम् ।
प्रलयादिहेतुत्वमाह—विलयेति, विलीयतेऽस्मिन्निति विलयः उदेत्यस्मादित्युदयः विलयश्चासावुदयश्चात्मा स्वरूपं यस्य तस्मा इत्यर्थः ।
ननु कथमयं जनो मायां न जानातीत्याकाङ्क्षायां तत्र हेतुमाह—गुणसर्गमोहित इति । गुणानां सत्त्वादीनां सर्गः देहेन्द्रियान्तःकरणा-
दिरूपः पुत्रकलत्रादिरूपः रूपरसादिविषयरूपश्च तत्र विमोहितः अहम्भमतयाऽऽसक्त इत्यर्थः ॥ २५ ॥

इति श्रीबलभाचार्यवंश्यगोपालसुनुना । श्रीमन्मुकुन्दरायाणां पादसेवाधिकारिणा ॥ १ ॥

श्रीमद्विरिधराख्येन भजनानन्दसिद्धये । श्रीमद्भागवतस्येयं टीका बालप्रबोधिनी ॥ २ ॥

रचिता पञ्चमे तत्र भूमिस्थाननिरूपणे । सप्तदशो गतो वृत्ति गङ्गागमनरूपकः ॥ ३ ॥

श्रीभगवत्प्रसादाचार्यविरचिता भक्तमनोरञ्जनी

पुनरप्यैश्वर्यमेव व्यञ्जयन्नाह यमिति चतुर्भिः यमिति । ऋषयो वेदान्ताभिज्ञाः, ऋषय इति दीर्घपाठे दीर्घ आर्षः ।
यद्वा ऋकारो देवमाता लक्ष्मीः सा च ऋषयश्चेत्यर्थः । यं, अस्य चिदचिन्मिश्रस्य जगतः, स्थितिश्च जन्म च संयमश्च यस्मात्तं, आहुः ।

यं त्रिभिः गुणैः, विहीनं तत्तत्रैगुण्यापरवशमित्यर्थः । अनन्तं स्वरूपतः स्वभावतश्चान्तवर्जितं, देशकालवस्तुकृतपरिच्छेदवर्जित-
मित्यर्थः । आहुः । अनन्तत्वमेवाह । यः मूर्द्धसहस्रमेव धामानि फणरूपस्थानानि तेषु मध्ये, कचित् स्थितं कस्मिंश्चिदेकस्मिन्
फणेऽवस्थितमित्यर्थः । भूमण्डलं भूवल्यं, सिद्धार्थं सर्षपमिव, न वेद । भारत्वेन नानुमन्यते । यच्छब्दानां कस्तं न मन्येवेति
पूर्वेण तस्मै नम इति चतुर्थेन वान्वयः ॥ २१ ॥ ❀ ❀ यस्येति । अपादानस्य संबन्धमात्रविवक्षया यस्येति षष्ठी । यस्य
यस्मात्, महान् महत्त्वाभिमानि, विज्ञानधिष्यः जगन्निर्माणायुपयुक्तज्ञानाश्रयः, गुणविग्रहो रजःप्रचुरशरीरः, आद्यः रुद्राद्यपेक्षया
आदौ भवः, भगवान् जगत्सर्जनपटुत्वाद्यैश्वर्ययुक्तः, अजो ब्रह्मा आसीत् किल । यस्माद् ब्रह्मणः संभवो यस्य सः अहं रुद्रः, त्रिवृतां
त्रिविधाहंकारेण, अध्ययनेन वसतीतिवत्फलस्यैव हेतुत्वविवक्षया तृतीया । देवादिदेहेषु त्रिविधाहंकारप्रवृत्त्यर्थः । स्वतेजसा स्वस्य
संकर्षणमूर्त्तैस्तेजसा संकर्षणेन त्वया दत्तेनाहंकारप्रवर्त्तनोपयुक्तेन ज्ञानेनेत्यर्थः । वैकारिकं सात्त्विकं, तामसं, ऐन्द्रियं राजसं सृजे
देहिदेहेषु त्रिविधाहंकारं प्रवर्त्तयामीत्यर्थः ॥ २२ ॥ ❀ ❀ एत इति । महान् महत्त्वं, अहमहंकारः, तस्य त्रिधा भेदमाह ।
वैकृतः सात्त्विकाहंकारश्च तामसो भूतादिश्च ऐन्द्रियो राजसश्च ते एते सर्वे, ब्रह्मादयः वयं, महात्मनो महामहिम्नः यस्य भगवतः वशे
सूत्रे रज्ज्वां यन्विता बद्धाः शकुन्ताः पक्षिणः इव स्थिताः वर्त्तमानाः सन्तः, यदनुग्रहाद्यस्य भगवतोऽनुग्रहतो हेतोः, इदं ब्रह्माण्डं,
तदन्तर्बर्त्ति वस्तुजातं च, यथायथं सृजामः ॥ २३ ॥ ❀ ❀ एवं सर्वजगत्कारणत्वसत्यज्ञानानन्तत्वसर्वान्तरात्मत्वानन्याधिप-
तित्वादिगुणविशिष्टतया स्तुत्वा सांप्रतं 'प्रधानक्षेत्रज्ञपतिर्गुणेशः संसारमोक्षस्थितिवन्धहेतुः' इति बन्धहेतुत्वेन स्तुवन्नमस्करोति ।
यन्निर्मितामिति । यन्निर्मितां येन भगवता निर्मितां जगत्सर्गार्थं जगत्सर्जनेऽभिमुखीकृतामित्यर्थः । कर्मपर्वणीं कर्माख्यग्रन्थमतौ
मायां प्रकृतिं, गुणसर्गेण गुणपरिणामात्मकदेहेन्द्रियादिसंबन्धेन मोहितः स्वात्मपरमात्मयाथात्म्यज्ञानरहितोऽब्रह्मात्मकत्वस्वतन्त्र-
त्वादिभ्रमयुक्तः अयं जनः जननमरणादिकसांसारिकधर्मभाक् जीवः, कदापि कदाचिदपि न वेद । सततपरिणामित्वादिमायास्वरू-
पमेव न वेत्ति । तर्हि, निस्तारणयोगं मायानिस्तारणोपायम् अञ्जसा तत्त्वतः न वेद तत्र किं वक्तव्यम् । विलयश्च उदयश्च विलयोदयौ
तस्या मायायाः विलयोदयौ तयोरात्मा ज्ञानं यस्य तस्मै, जीवानां प्रकृतिसंबन्धविलयप्रकृतिसंबन्धज्ञानवते इत्यर्थः । तस्मै, ते तुभ्यं
नमः । यद्वा गुणसर्गमोहितः अयं जनः यन्निर्मितां कर्मपर्वणीं मायामेव वेद सत्यतया जानाति । अञ्जसा तन्निस्तारणयोगं तस्या
निस्तारणोपायभूतं भगवन्तं न वेद । 'आरामं तस्य पश्यन्ति न तं पश्यति कश्चन' इति श्रुतेः । विलयोदयात्मने जगदुत्पत्तिस्थिति-
लयकारणाय तस्मै ते नमः ॥ २४ ॥

इति श्रीधर्मधुरंधरश्रीधर्मात्मजप्रत्यक्षपुरुषोत्तमसहजानन्दस्वामिसुतश्रीरघुवीराचार्यस्तुभगवत्प्रसादाचार्यविरचिताया-
मन्यवार्थावबोधिण्यां भक्तमतोरञ्जन्याख्यायां श्रीमद्भागवतटीकायां पञ्चमस्कन्धे सप्तदशोऽध्यायः ॥ १७ ॥

भाषानुवादः

वेदमन्त्र आपको जगत्की उत्पत्ति, स्थिति और लयका कारण बताते हैं; परन्तु आप स्वयं इन तीनों विकारोंसे रहित
हैं; इसलिये आपको 'अनन्त' कहते हैं । आपके सहस्र मस्तकोंपर यह भूमण्डल सरसोंके दानेके समान रक्खा हुआ है, आपको
तो यह भी नहीं मालूम होता कि वह कहाँ स्थित है ? ॥ २१ ॥ ❀ ❀ जिनसे उत्पन्न हुआ मैं अहङ्काररूप अपने त्रिगुणमय
तेजसे देवता, इन्द्रिय और भूतोंकी रचना करता हूँ—वे विज्ञानके आश्रय भगवान् ब्रह्माजी भी आपके ही महत्तत्त्वसंज्ञक प्रथम
गुणमय स्वरूप हैं ॥ २२ ॥ ❀ ❀ महात्मन् ! महत्तत्त्व, अहङ्कारेन्द्रियाभिमानि देवता, इन्द्रियों और पञ्चभूत आदि हम
सभी डोरीमें बँधे हुए पक्षीके समान आपकी क्रियाशक्तिके वशीभूत रहकर आपकी ही कृपासे इस जगत्की रचना करते
हैं ॥ २३ ॥ ❀ ❀ सत्त्वादि गुणोंकी सृष्टिसे मोहित हुआ यह जीव आपकी ही रची हुई तथा कर्मबन्धनमें बाँधनेवाली
मायाको तो कदाचित् जान भी लेता है, किन्तु उससे मुक्त होनेका उपाय उसे सुगमतासे नहीं मालूम होता । इस जगत्की उत्पत्ति
और प्रलय भी आपके ही रूप हैं । ऐसे आपको मैं बार-बार नमस्कार करता हूँ ॥ २४ ॥

इति सप्तदशोऽध्यायः ॥ १७ ॥

॥ १ ॥ आपकी कृपासे मैं जगत्की रचना करता हूँ । आपकी कृपासे मैं जगत्की रचना करता हूँ ।

॥ २ ॥ आपकी कृपासे मैं जगत्की रचना करता हूँ । आपकी कृपासे मैं जगत्की रचना करता हूँ ।

॥ ३ ॥ आपकी कृपासे मैं जगत्की रचना करता हूँ । आपकी कृपासे मैं जगत्की रचना करता हूँ ।



इति पञ्चमस्कन्धे सप्तदशोऽध्यायः

॥ १ ॥ आपकी कृपासे मैं जगत्की रचना करता हूँ । आपकी कृपासे मैं जगत्की रचना करता हूँ ।
॥ २ ॥ आपकी कृपासे मैं जगत्की रचना करता हूँ । आपकी कृपासे मैं जगत्की रचना करता हूँ ।
॥ ३ ॥ आपकी कृपासे मैं जगत्की रचना करता हूँ । आपकी कृपासे मैं जगत्की रचना करता हूँ ।

तेजस्तेजसे नरसिंहाय नमः नमः आविः आविर्भाव वज्रनख वज्रदंष्ट्र कर्माशयान् रंधय रंधय तमः प्रस प्रस ॐ स्वाहा ॐ क्षीम्
आत्मनि अभयम् अभयम् भूयिष्ठाः ॥ ८ ॥

श्रीधरस्वामिविरचिता भावार्थदीपिका

अष्टादशे ततो मेरोः पूर्वादिक्रमतस्त्रिषु । त्रिषु चोत्तरवर्षेषु सेव्यसेवकवर्णनम् ॥ १ ॥

भद्रश्रवा वर्षपतिः तस्य कुलपतयः सेवकमुख्याश्च ॥ १ ॥ ॐ ॐ भद्रश्रवस ऊचुरिति । “प्राणभृत उपदधाति”
इतिवद्गुणलक्षणया तद्योगाद्गुणिषु लिंगसमवायिन्यायेन बहुवचनम् ॥ २ ॥ ॐ ॐ अयं जनो मिषन्नपि पश्यन्नपि घ्नंतं हिंसंतं
न पश्यति नालोचयतीति भगवद्विचेष्टितमेव तच्च विचित्रम् । अदर्शने लिंगम् । पुत्रं बालं पितरं वृद्धं मृतं निर्हृत्य दग्ध्वा स्वयं
तदुभयधनैर्जिजीविषति जीवितुमिच्छति । पाठांतरे तु छन्दःसामंजस्यं, किं धर्माद्यर्थम् । न यहि यतोऽसत्तुच्छं विषयमुखं सेवितुं
विकर्म पापमेव ध्यायन् ॥ ३ ॥ ॐ ॐ नन्वविद्वान्न पश्यति किमत्र चित्रं तत्राह । नश्वरं वदति स्म शास्त्रतः पश्यति च
समाधौ । हे अज तथापि मायया मुह्यति एतच्च तव कृत्यं चेष्टितं सुविस्मृतमतिचित्रमतः शास्त्रादिश्रमं विहाय तं त्वामजं
नतोऽस्मि ॥ ४ ॥ ॐ ॐ इदमपरं चित्रवत्प्रतीयमानमपि त्वयि न चित्रमित्याह । विश्वोद्भादिकर्माकर्तुरप्यपगता आवृद्धावरणं
यस्मात्तादृशस्यापि तेंगीकृतं वेदेन । त्वयि तन्न चित्रम् । यतो मायया सर्वात्मनि कार्यस्य कारणे स्रष्टारि कर्म युक्तम् । वस्तुतः
सर्वव्यतिरिक्ते निरुपाधावनाष्टतत्त्वमकर्तृत्वं च युक्तम् ॥ ५ ॥ ॐ ॐ परमेश्वरत्वेन स्तुत्वा प्रस्तुतावतारचरितमाह वेदानिति ।
तमसा दैत्यरूपेण तिरस्कृतानपनीतान् । ना च तुरंगंश्च नूतुरंगौ तद्रूपे विग्रहो यस्य । कवये ब्रह्मणे । तदर्थमवितथेहिताय सत्य-
संकल्पाय ॥ ६ ॥ ॐ ॐ उत्तरत्र प्रह्लादचरित्रे । महापुरुषस्य गुणानां भाजन आश्रयः । दैत्यदानवकुलस्य तीर्थीकरणं
शीलमाचरितं च यस्य । फलसंकल्पेन व्यवधानशून्यश्चासावनन्यश्चाव्यभिचारी यो भक्तियोगस्तेनोपास्ते सेवते ॥ ७ ॥ ॐ ॐ
तेजसामपि तेजसे । आविराविः अतिप्रकटो भव बीप्सा वा । कर्माशयान्कर्मवासनाः । कर्माश्रयानिति पाठे रागादीन् रंधय
निर्दह । भूयिष्ठाः भूयाः ॥ ८ ॥

श्रीवंशीधरकृतो भावार्थदीपिकाप्रकाशः

तत् इलावृतवर्णनोत्तरम् । पूर्वादिक्रमतः प्रथमद्वितीयतृतीया इत्येवं क्रमेणोत्तरदिकस्त्वन्डेपु (१) । साक्षाद्भगवतः
वासुदेवस्य श्रीकृष्णस्य प्रियां वेदाविर्भावकर्तृत्वात् । हयंति बुध्यन्ते सर्वमिति हयाः सर्वज्ञास्तेषां शीर्षा प्रधान इति हयशीर्षा स
एवाभिधानं नाम यस्यास्ताम् । संनिधाप्य साक्षात्कृत्य इदं वक्ष्यमाणम् । “ॐ नमो भगवते” इत्यादिमंत्रमित्यर्थः । उपधावंति
स्तुवंति ॥ १ ॥ ॐ ॐ भद्रश्रवःशब्देनाजहृत्स्वार्थलक्षणया तद्गुणोऽप्युच्यतेऽतः प्राणभृत उपदधातीति । तद्योगाद्भद्रश्रवः-
शब्दयोगात् । गणिषु भद्रश्रवःसंबन्धिषु । लिंगस्य वाच्यार्थस्य समवायः समुदाये प्रवेशः । तथाहि “अयं पुरो भुवस्तस्य प्राणो
भौवायनः” इत्येकस्येव मंत्रस्य प्राणभृत्त्वेऽपि प्राणशब्दवत्त्वेपि तत्सहिताः सर्वे मंत्राः प्राणभृच्छब्देनोच्यन्ते छत्रिणो यांतीतिवद्बहु-
वचनमिति । आत्मनो जीवस्याविद्यामालिन्यापाकरणाद्विशोधनायेत्यर्थः ॥ २ ॥ ॐ ॐ बालं स्वजनितं वृद्धं स्वजनकं
जनस्तन्मध्यवर्ती जिजीविषुर्जिजीविषन्नित्युभयविधपाठांतरे छंदःसामंजस्यं छंदोभंगाभावः । मृत्युर्मा कथं हास्यतीति नानुसंधत्ते
इत्यतिमौढ्यमिति भावः । ननु पञ्चषानपि वासरान् जिजीविषा भगवद्भक्त्यर्थं तादृश्यपि न विगीतेत्यभिप्रेत्याह-किं धर्माद्यर्थमिति ।
परिहरति-नेति । ननु भद्राश्चादिवर्षाणां भीमस्वर्गरूपत्वात्तद्वासिनां पितुः पुत्रस्य च युगपन्मृत्युदर्शनं न घटते । सत्यम्, सर्वा एव
वाचो भारतभूमिवर्तिनो जनानालक्ष्यैर्बोध्यन्ते । ‘वयमधन्याः स्वकर्मफलं भुञ्जानाः अत्र भद्राश्चादिवर्षे पशुवद्वृत्तामहे ये त्वत्तिष्ठन्त्या
अपवर्गसाधने भारतभूमण्डले लब्धजन्मानः श्वपचादिजातयोऽपि यत्रानायासेनैव वैकुण्ठपदमपि साधयन्ति तत्रापि कथमेवं मुह्यति’
इति रीत्या ॥ ३ ॥ ॐ ॐ अत्राक्षिपति-नन्विति । त्वां भजन्त एव विद्वांस इति भावः ॥ ४ ॥ ॐ ॐ अत्र विश्वनाथः-
ननु विद्वांसोऽपि ममैव मायया मुह्यन्ति चेत्तर्हि मय्येव दोषं प्रसंजयसीति तत्र मायायास्तत्कार्यस्य च त्वदीयत्वेऽपि त्वं ततः
पृथक् वर्त्तस इत्याह-विश्वोद्भवेति । अकर्तुरिति । गुणानामेव कर्तृत्वादिति भावः । उक्तं त्वय्युपचारादिति भावः । न च जीव-
वत्कर्तृत्वाभिमानादित्याह-अपावृतस्त्वं गुणैरावृतो न भवसीत्यर्थः । यद्वापावृत इति पण्यंतम् । एतच्च त्वयि युक्तमेव न तु
चित्रं मायायास्त्वच्छक्तित्वात्तत्कार्याणामपि कारणेऽतः सर्वात्मनि सर्वस्वरूपे मायायाः स्वरूपशक्तित्वाभावात्सर्वतो
व्यतिरिक्ते ॥ ५ ॥ ॐ ॐ दैत्यरूपेण मधुनामकदैत्येन ॥ ६ ॥ ॐ ॐ नरहरिरूपेण नृसिंहरूपेण । उत्तरत्र प्रह्लादचरित्रे
सप्तमस्कंधे । भाजन इह पुंस्त्वमार्थम् । महापुरुषगुणा वीर्यशौर्यादयो भक्तिज्ञानादयो वा । प्रकृष्टो ह्लादः शान्त्यादिगुणो यस्य स
तथा । इदं वक्ष्यमाणम् ॥ ७ ॥ ॐ ॐ आत्मनि मन्मनसि । “क्षीम्” इति नृसिंहबीजम् इति बीजकोशे । “बीजं
देवस्य मूर्तिर्हि तत्सृष्टेः स प्रसीदति” इति तांत्रिकसिद्धान्तानुसारेणात्र तानि लिखितानीति ज्ञेयम् । महारोगाद्युपद्रवेऽस्य जपो
श्रुतिरिति सिद्धिः ॥ ८ ॥

श्रीमद्गीराग्रव्याख्या

एवमिलावृते उपास्यं रूपम् उपासनम् उपासनप्रकारं चाभिधाय भद्राश्ववर्षादिषु तानाह्वय्यायद्वयेन तथा चेति । भद्रश्रवाः नाम धर्मसुतो भद्राश्ववर्षाधिपतिः । तस्य कुलपतयः कुलश्रेष्ठः सेवकमुख्या उपासकमुख्याश्च भद्रश्रवसः पुरुषा भद्राश्ववर्षे मेरोः पूर्वस्मिन्साक्षाद्भगवतो वासुदेवस्य साक्षाच्छब्दः यत्साक्षादपरोक्षाद् ब्रह्मेत्यादाविव ब्रह्मशब्दस्य भगवच्छब्दस्य च पौष्कल्येन प्रवृत्ति-निमित्तवत्परत्वसूचनार्थः । प्रियामिति वासुदेवकथनं न तु रामकृष्णादितनुभ्योऽस्या ह्यशीर्षाभिधानायाः प्रीत्यतिशयद्योतनार्थं धर्मसमर्थी यज्ञोपासनादिधर्मावेदकवेदप्रचुरामित्यर्थः । ईदृशधर्ममयत्वं रामादिष्वप्यविशिष्टं तथापि प्राधान्येन विसृज्यवेदाहरणतदु-पदेशार्थत्वादस्यास्तन्वा धर्ममयीमित्युक्तं ह्यग्नीवाक्यां तनुं परमेण साक्षात्कारपर्यन्तकाष्ठां गतेन समाधिना सन्निधाप्य साक्षात्कृत्वेदं वक्ष्यमाणं मन्त्रवचः अभिगृणन्तो जपन्ते उपधावन्ति वक्ष्यमाणश्लोकैः स्तुवन्तीत्यर्थः ॥ १ ॥ ❀ ❀ ओंकारार्थः पूर्ववद्भगव-च्छब्दार्थश्च धर्माय पूर्वोत्तरभागात्मकवेदावेदिप्रमेयो धर्मस्तत्र पूर्वभागस्याराध्यस्वरूपशोधनप्रकारावेदकत्वेनाराध्यतात्पर्यकत्वात् । “ये च वेदविदो विप्रा ये चाध्यात्मविदो जनाः । ते वदन्ति महात्मानं कृष्णं धर्मं सनातनम् ॥” इत्युक्तीत्या भगवत एव पूर्वभाग-प्रमेयत्वम्, उत्तरभागप्रमेयं तु स्पष्टमेवेति । धर्मायेत्यस्य पूर्वोत्तरभागप्रमेयायेत्यर्थः, आत्मविशोधनाय आत्मान्तःकरणं जीवो वा शोध्यते येन स आत्मविशोधनस्तस्मै यत्प्रसादादन्तःकरणं जीवो वा शुद्धिं रजस्तमोभ्यामनभिभवरूपां प्रकृतिसम्बन्धराहित्यद्वारा ब्रह्मप्राप्तिरूपां मुक्तिं च प्राप्नोति स तथोच्यते । अत्र धर्मायेत्यनेन प्रापकव्यापकपरम्परायामुपायत्वमुच्यते, आत्मविशोधनायेत्यनेन प्राप्यत्वमुक्तं भगवच्छब्देन तदुभयोपयुक्तगुणवत्त्वं निवक्षितम् ॥ २ ॥ ❀ ❀ स्तुतिरूपान् श्लोकानाह अहो इति । तावद्भ-गवन्मायाया दुरत्ययत्वद्योतनाय विस्मयमाना आहुः । धनन्तं मृत्युं पित्रादिदृष्टान्तेनायं जनो मिषन् पश्यन्नपि न पश्यति नात्मनोऽनु-संधते इत्येतद्भगवद्विचेष्टितं भगवन्मायावैभवरूपम् एतच्छब्दादिविचित्रं विस्मयनीयम् । अहो विचित्रमिति निपातसंघात आश्चर्यद्योतकः । कथम्भूतो न पश्यति पुत्रं पितरं च मृतं निर्हृत्य दग्ध्वा स्वयं तदुपार्जितैर्जिजीविषुर्जीवितुमिच्छुः किमर्थमसत्तुच्छं विषयमुखं सेवितुं किं कुर्वन् यद्दि यदा विकर्मं विरुद्धं कर्मोपायं ध्यायन् ॥ ३ ॥ ❀ ❀ नन्वविद्वान् पश्यति किमत्र चित्रमत्राह वदन्तीति । कवय अधीतवेदान्तविद्या विश्वं जगत् तत्परं केवलं वदन्ति न त्वनुसन्धते, नन्वात्मयायात्म्यविदोऽनुसन्धत एव तत्राह । अध्यात्मविदः अधीतवेदान्तविद्याः विपश्चिताः उपासितस्वात्मपरमात्मानः यद्यपीदं विश्वं पश्यन्ति तथापि हे अज ! तव सायथा मुखान्ति मोहं प्राप्नुवन्ति विपश्चितामपि पुत्रमरणादिनिमित्तशोकदर्शनादिति भावः । अत इदं कृतं भगवद्विचेष्टितं सुविस्मयं विस्मय-नीयम् ईदृशमोहनिवृत्तये केवलं त्वां प्रपत्स्यामहे इत्याहुः । अजं जन्ममरणादिसंसारधर्मप्रतिभटम् त्वां नतोऽस्मि ‘कर्तरिक्तः’ नमस्कृ-तवानस्मि प्रत्येकाभिप्रायमेकवचनम् ॥ ४ ॥ ❀ ❀ ननु किं यदेतच्चित्रं यज्जीवमोहनानुकूलमायाप्रेरणमिति ततोऽप्येतद्विचित्र-तरमकर्तुर्मम विश्वसृष्ट्यादिकर्तृत्वमस्ति तच्चाबन्धकं वेत्यत्राहुः । विश्वोद्भवेति । अकर्तुः “चातुर्वर्ण्यं मया सृष्टं गुणकर्मविभागशः । तस्य कर्तारमपि मां विद्वथकर्तारमवग्रथम् ॥” इत्युक्तीत्या चातुर्वर्ण्यं चातुराश्रन्यादिव्यवस्थयातिविचित्रजगत्सृष्ट्यादिकर्तृत्वेऽपि तत्तत्कर्मायत्तदेवादिवैचित्र्यादकर्तृत्वे तव-कर्तरि षष्ठी-त्वयेत्यर्थः । विश्वस्य जगतः पद्मवस्थाननिरोधकर्म सृष्टिस्थितिप्रलयरूपं कर्म अङ्गीकृतं स्वीकृतमिति यत्तद्युक्तमेव न तु त्वयि विचित्रं जीवस्येव न बन्धकमित्याभिप्रायः । कुतः यतस्त्वमपावृतः कदाचिदपि पुण्य-पापाख्यकर्मणा ज्ञानसङ्कोचरहितः । जीवानां तु “अनृतेन हि प्रसूढाः तेषां सत्यानां सतामनृतमपिधानम्” इति कर्माख्याविद्यया ज्ञानसङ्कोचरूपावरणसद्भावात् अविद्यावृत्तज्ञानैरनुष्ठितानां पूर्वपूर्ववासनानुरूपाणां सुखदुःखादिजननद्वारा बन्धकत्वं युक्तं, भगवतो नित्यनिरस्तनिखिलदोषस्य सार्वज्ञादिगुणविशिष्टस्य जगदुदयविभवलयलीलस्य विश्वसृष्ट्यादि कर्म न बन्धकमित्याभिप्रायः । अपावृतः अपगतावरणः अविद्याकृतावरणप्रतिभटस्तस्यापावृतस्य तवेति षष्ठ्यन्तत्वेन व्याख्येयम् । अपावृतमिति पाठे विश्वोद्भवादिकर्माङ्गीकृत-मनावरकं तिरोधानद्वारा न बन्धकमिति युक्तं जीवस्येवेत्यर्थः । आवरणद्वारा वैषम्यनैर्घृण्यादिहेयापादकं नेति वेत्यर्थः । कुतो मम विश्वोद्भवादि कर्म नावरकं तत्राहुः । कार्यकारणे कार्यकारणरूपे स्थूलसूक्ष्मावस्थविद्विद्वत्शरीरकत्वेन तद्रूप इत्यर्थः । कार्यकारण-रूपत्वं च न तादात्म्यनिबन्धनं किं त्वात्मा देवो जात इत्यादितदन्तरात्मप्रयुक्तमित्याशयेन सर्वात्मनीत्युक्तम्, एवंभूतेऽपि वस्तुतः प्रकृतिपुरुषाभ्यां विविक्तस्वरूपतः व्यतिरिक्ते साक्षात्कार्यत्वकारणत्वोभयावस्थान्वयरहिते त्वयि न हि कर्तृत्वमात्रेण कर्मणो बन्धक-त्वमपि तु कर्मायत्तकर्तृत्वेन, अन्यथा मुक्तानामपि जक्षणादिकर्तृत्वस्य बन्धकत्वापत्तेः । अयं भावः—यद्यपि बिम्बसृष्ट्यादिकर्तृत्वेन विश्वोपादानत्वेन च विश्वगतधिकाराश्रयत्वाद्विश्वोद्भवादि कर्म तव बन्धकमिति सम्भाव्यते, तथापि बिम्बोद्भवादिकर्मणो लीलारूप-त्वेन कर्मायत्तत्वाभावात्स्वरूपान्यथाभावस्वभावान्यथाभावरूपविकाराश्रयप्रकृतिपुरुषशरीरकस्यैव कार्यकारणोभयावस्थाश्रयत्वात्स-द्भावात्तथाश्रयत्वेऽपि साक्षादवस्थाश्रयत्वाभावाच्च न बिम्बोद्भवादि कर्म बन्धकं यथा जीवस्य शरीराधिष्ठानरूपमात्रेण शरीरगत-कौमार्यौवनाद्याश्रयत्वमित्यर्थः ॥ ५ ॥ ❀ ❀ एवं विविधविचित्रज्ञातिमत्त्वेन भगवन्तं स्तुत्वा अथैतद्वतारप्रयोजनमाविष्कुर्वन्तो नमस्कुर्वन्ति वेदानिति । युगान्ते कस्मिंश्चिदेनंदिनप्रलये तमसा दैत्यरूपेण तिरस्कृतानपनीतान् वेदान् नृतुरङ्गविग्रहः ना च तुरङ्गश्च नृतुरङ्गौ विग्रहौ यस्य स नृतुरङ्गविग्रहः ह्यशिशोर्मूर्तिर्धो भगवान् अभियाचते कवये चतुर्मुखाय प्रत्याददे प्रत्यर्पितवान् तस्मै तेऽवि-तथेहितायामोघचेष्टाय ते तुभ्यं नमः नमस्क्रोमीति ॥ ६ ॥ ❀ ❀ अथ हरिर्वर्षे मेरोर्दक्षिणे उपास्योपासकोपासनाप्रकारानाह ।

हरिवर्षे चेति । नरहरिरूपेण नृसिंहरूपेणास्ते सन्निहितो भवति तन्नृसिंहरूपपरिग्रहे निमित्तमुत्तरत्र सप्तमस्कन्धे वक्ष्यामः । तत्प्रियतमं रूपं प्रह्लादस्तद्वर्षपुरुषैः सहाव्यवधानानन्यभक्तियोगेन अव्यवधानः अविच्छिन्नः विघ्नानुपहतः अनन्यः न विद्यतेऽन्यत्फलं यस्य सोऽनन्यः प्रयोजनान्तररहितः तेन भक्तियोगेन उपास्ते आराध्यतीत्यर्थः । प्रह्लादं विनिनाष्टि महापुरुषो भगवांस्तस्य ये गुणास्तेषां भाजनमाश्रयः भगवद्गुणसमानगुणकः इत्यर्थः । महाभागवतो भागवतश्रेष्ठः दैत्यानां दानवानां च यत्कुलं तत्पवित्रीक्रियतेऽनेनेति दैत्यदानवकुलतीर्थीकरणम् एवंभूतं शीलमाचरितं शीलरूप आचारो यस्य । यद्वा उक्तविधं शीलं सद्गुतिः शौचाचमनसंधोपासनादिरूपमाचरितम् आचारो यज्ञदानहोमादिरूपश्च यस्य इदं वक्ष्यमाणमुदाहरति जपति ॥ ७ ॥ ॥ ॥ इदमादिष्टमेवाह ओमिति । ओं भगवच्छब्दाद्यो पूर्ववत् तेजसामपि तेजसे तेजोऽन्तरैरप्रकाश्याय सर्वतेजसां प्रकाशयेत्यर्थः । तथा च श्रुतिः “न तत्र सूर्यो भाति न चन्द्रतारकम् । नेमा विद्युतो भान्ति कुतोऽयमग्निः । तमेव भान्तमनुभाति सर्वं तस्य भासा सर्वमिदं विभाति ॥” इति कठवल्लीष्वात्मनायते, तद्रूपमेव चायवर्णे परं ब्रह्माधिकृत्य श्रूयते । अतोऽत्र परं ब्रह्मत्वं विवक्षितम् । आविराविर्भव आविर्भवाविर्भव । आविर्भवो निपातः प्राकट्यद्योतकः, तस्य द्विर्वचनं पुनः पुनः प्रकटीभवेत्यर्थः । अत्र वज्रवदप्रतिहतनखदंष्ट्रेति सम्बोधनं कर्माशयान् कर्मवासनाः रन्धय रन्धय निर्दहेति द्विर्वचनं ये भूयिष्ठा बहुलास्तान् कर्माशयानित्याशयविशेषणमध्याहारेणेति बोध्यम् । आत्मने मह्यमभयं भयप्रतिभटं यथा तथाविर्भवेत्यनुपङ्गः । यद्वा भूयिष्ठा इति विभक्तिप्रतिरूपकमन्वयं भूयसार्थकं भूयः अभयमाविर्भवेत्यर्थः । अथवाभयं यथा भयाभावं यथा तथा भूयिष्ठाः भूयांसोऽभयं बहुला वयं भवामेत्यर्थः ॥ ८ ॥

श्रीमद्विजयध्वजतीर्थकृता पदरत्नावली

अनन्तजीवराशेः स्वयोग्यतानुसारेण पूज्या हरेरनन्ताः प्रादुर्भावविशेषाः सन्तीति दर्शयितुमिच्छन्तवर्षभवेः पूज्यां देवतां निगद्यावशिष्टवर्षभवेः पूज्या देवताः क्रमेणाभ्यामध्यायाभ्यां निरूपयति तथाचेत्यादिना । तस्य भद्रभवसः कुलपतयः धर्ममयी ज्ञानोपदेशेन सर्वजगद्धारणाप्रधानभूताम् “हय गतौ” इति धातोः हयन्ति अवगच्छन्ति बुद्धयन्ते सर्वमिति हयाः सर्वज्ञा ब्रह्मादयस्तेषां शीर्षः प्रधान इति हयशीर्षः ॥ १ ॥ ॥ ॥ ज्ञानं दत्त्वात्मानं शोधयतीत्यात्मशोधनस्तस्मै ॥ २ ॥ ॥ आत्मशोधनपदार्थमाह अहो इति । अयं जनो धनन्तं स्वमृत्युं मिषन् पश्यन्नपि न पश्यति, हि । यस्मात्तस्माद्विचित्रं भगवद्विषेष्टितमहो कालात्मनो मृत्योश्चरितं निद्रालोरिव पश्यतोऽप्यदर्शने किं कारणमिति तत्राह ध्यायन्निति । शास्त्रतोऽसदमङ्गलं शब्दादिविषयजातं ध्यायन् विकर्म सेवते यर्हि यस्मात्तस्मात् पापलक्षणाञ्जनप्रतिबद्धचक्षुर्न पश्यतीत्यर्थः । अत्र लुप्तोपमायाह निर्ह्वयेति । पुत्रो मृतं पितरं निर्ह्वय दहनादिपितृमेधक्रियां कृत्वा जिजीविषुः स्वजीविनमेवेच्छन्मत्पितृमरणवन्ममापि मरणं भवेदिति युक्तिबलाश्रितयज्ञपि स्वात्मनो मृत्युं न चिन्तयति यथा तथायं जन इति । अतस्तव प्रसादेन शुद्धान्तःकरणस्य पुरुषस्य करतलमलकवद्विष्वं प्रकाशत इति भावः ॥ ३ ॥ ॥ न केवलं प्राकृतजनमोहकस्त्वं तु कवीनामप्यतो निरतिशयमहिम्नस्तव चरितं चित्रमित्यतस्त्वन्नतिरेव त्वत्प्रसक्तो प्रधान साधनमित्याशयवानाह वदन्तीति । किं अनेन कवीनां परोक्षज्ञानिनां वचनमध्यात्मविदामपरोक्षज्ञानिनां दर्शनेन च जगत्प्रवाहनित्यत्वे प्रमाणमुक्तं भवति, तथापि ज्ञानसामग्रीमन्तोऽपि त्वदनुग्रहमन्तरेण तव विषये मुह्यन्ति । अनेन ‘मुह्यन्ति यं सूरयः’ इत्येतद्विवृतं भवति । सुष्ठु विगतः स्मयाख्यो दोषो यस्मात्स तथा तं सुविस्मयो यथा भवति तथेति क्रियाविशेषणं वा, यत एवं ज्ञानिनोऽपि कर्तव्यं त्वन्मायया न जानन्ति अतो भवानेक एव तज्ज्ञ इत्याह । कृत्याविदमिति ॥ ४ ॥ ॥ इदं चास्माकं तव चरित्रं चित्रमित्याह विश्वेति । जगत्सर्जनादिलक्षणं कर्तव्यं त्वयैव कर्तव्यं नान्येनेति यदतस्त्वमेव तदभिज्ञ इत्यतो वै तत्प्रतिपादयन्ति विश्वेति “न तस्य कार्यं करणं च विद्यते” इति श्रुतेः कार्यकारणादिरहितस्य हरेः प्रपञ्चनिर्माणादिकं कथं घटत इत्याशङ्क्य महाशक्तिवादित्यतो वाह विश्वेति । अपिशब्द एवार्थे हिशब्दः अकर्तुः कर्तृवघटकद्योतकः । हे हरे ! अकर्तुस्तव जगत्सर्जनादिकर्माङ्गीकृतमेव नैतद्वुप्रमपावृतं वेदादिषु प्रकाशितं मृदन्नवीदित्यादिवेदसिद्धं मृदादिवक्तृत्वं युक्तिविरुद्धत्वाद्यथा नाङ्गीक्रियते तथात्रापीति तत्राह युक्तमिति । न हरेः कर्तृत्वमात्रं निषिध्यते किन्वायासेन अप्रयासेन कर्तृत्वमकर्तृत्वमिहोच्यते “महाशक्तिवत्तत्त्वं युज्यते परमस्य तु” इति मृदादीनां वक्तृत्वस्य प्रत्यक्षतोऽदर्शनाद्व्याप्तिप्राहकप्रमाणाभावादानुपपत्त्या तन्नाङ्गीक्रियते अत्र तु ज्ञानिप्रत्यक्षसिद्धत्वाद्देदिकत्वाच्च युक्तं हीत्यभिप्रायः, तथापि निर्विकारस्य हरेर्मायाकर्तृत्वमन्तरेण तान्त्रिककर्तृत्वाङ्गीकरणं चित्रमिति तत्राह न चित्रमिति । ज्ञानदीर्घत्यादस्माकमेव चित्रं त्वयि न चित्रं कुतो न चित्रं कार्यकारणेऽप्याश्रयलक्षणकार्यस्यापि कारणत्वात्, इतोऽपि नेत्याह सर्वात्मनि सर्वस्वामिनि । ननु कार्यकारणत्वे मृदादिवत्तदभिज्ञत्वमापन्नमिति तत्राह व्यतिरिक्त इति । निमित्तकारणत्वेन तद्विभक्तत्वं युक्तमिति चशब्देन ध्वनयति । तर्हि लोकविलक्षणश्चेच्छून्यरूप इति तत्राह वस्तुनीति ॥ ५ ॥ ॥ धर्मायेति पदस्याभिप्रायमाह वेदानिति । तमसा मधुनाग्ना दैत्येन तिरस्कृतानपहतान् प्रत्याददे सृष्टौ दत्तान् पुनश्च तानेव दैत्यापहतान् दत्तवानित्यर्थः । कवये ब्रह्मणे अविर्तयहितायेत्यनेन भगवत इत्यस्यार्थ उक्तः । ऐश्वर्यादिगुणसामग्रीमत एव सत्यकर्मत्वोपपत्तेः “अशक्ताः सत्त्वसृष्टौ हि मायासृष्टिं वितन्वते” इत्यादेः ॥ ६ ॥ ॥ वीर्यशौर्यादयो भक्तिज्ञानादयो वा महापुरुषगुणास्तेषां भाजनं पात्रं महापुरुषगुणभाजनः पुल्लिङ्गस्तु छान्दसः, तान् भजतीति वा प्रकृष्टो ह्रादः शान्त्यादिगुणो यस्य स तथा दैत्यदानवकुलस्य

तीर्थीकरणं शीलं बालचरितं च यस्य स तथा फलकामलक्षणव्यवधानरहितश्चानन्यः असदृशभक्तियोगस्तेन ॥ ७ ॥ ॥ ॥
सूर्यादितेजोऽप्यधिकतेजोरूपाय तमो दैन्यमज्ञानं वा प्रस संहर भूयिष्ठादित्यव्ययं भावय ॥ ८ ॥ ॥ ॥

श्रीमजीवगोस्वामिदृतः कमसन्दर्भः

भद्रश्रवसस्तु अद्भुतमयभक्तिरसेनोपासत इत्याह भद्रश्रवस इति । समाधिना तदेकावेशेन सन्निधाप्य साक्षात्कृत्य पश्यन्तीति द्रष्टुं प्रवर्तन्ते इत्यर्थः । न चित्रमित्यचित्यशक्येति भावः, श्रीप्रह्लादस्तु वीरकरुणाशान्तादिमयभक्तिरसेनोपासत इत्याह । ओ नम इत्यादि ॥ १-९ ॥

श्रीमद्विभक्ताथचक्रवर्तिकृतः सारार्थद्वितीयः

अष्टादशे तु भद्राश्चादिषु षट्सु निरूप्यते । भद्रश्रवःप्रभृतिभिर्हयशीर्षादिसेवनम् ॥

भद्रश्रवा नाम वर्षपतिस्तस्य कुलपतयः सन्तानमुख्याः ॥ १ ॥ ॥ ॥ भद्रश्रवःशब्देनाजहत्स्वार्थलक्षणया तद्रूपोऽप्युच्यते । अतः प्राणभृतः उपदेधातीति वहिर्ज्ञसमवायन्यायेन बहुवचनम् । आत्मनो जीवस्याविद्यामालिन्यदूरीकरणाद्विशोधनाय ॥ २ ॥ ॥ ॥ धनन्तं हिंसन्तं मृत्युं मिषन् पश्यन्नपि न पश्यति, यतः पुत्रं स्वेन जनितं पितरं स्वस्य जनकञ्च निर्हृत्य मृतं दग्ध्वा तन्मध्यवर्ती जनको जनितश्चापि सन् तदुभयधनैर्जीवितुमिच्छति मृत्युमां कथं हास्यतीत्यपि नानुसन्धत्त इत्यतिमौढ्यमिति भावः । ननु पञ्चपानपि वासरान् जिजीविषा भगवद्भक्त्यर्थं तादृशस्यापि न विगीतेत्यत आह । विकर्म सेवितुं स्त्रीसङ्गादिसुखं कर्तुम् असत् स्वविवाहादिकं ध्यायन् यहीति तत्रापि यर्हि पुत्रादिकं निर्हृत्य विश्राम्यति तर्ह्येत्याश्रयोधिक्यं, जिजीविषन्निति पाठः छन्दोभङ्गाभावादतिसमञ्सः । ननु भद्राश्चादिवर्षाणां भौमस्वर्गरूपत्वात्तद्वासिनां युगपदेव पितुः पुत्रस्य च मृत्युदर्शनं न घटते, सत्यं सर्वा एव वाचो भारतभूमिवर्तिनो जनानालक्ष्यैवोच्यन्ते । वयमधन्याः स्वकर्मफलं भुञ्जानाः । अत्र भद्राश्चादिवर्षे पशुवद्वर्त्तामहे ये त्वतिधन्या अपवर्गासाधने भारतभूमण्डले लब्धजन्मानः श्वपचादिजातयोऽपि यत्रानायासेनैव वैकुण्ठपदमपि साधयन्ति तत्रापि कथमेवं मुह्यन्तीति रीत्या ॥ ३ ॥ ॥ ॥ नन्वविद्वान्न पश्यति किमत्र चित्रं तत्राह वदन्तीति । अतस्तव सुविस्मयतमयाश्रयमित्यन्वयः । अतः शास्त्रादिश्रमं विहाय तं त्वामजं नतोऽस्मि त्वां भजन्त एव विद्वांस इति भावः ॥ ४ ॥ ॥ ॥ ननु विद्वांसोऽपि समैव मायया मुह्यन्ति चेत्तर्हि मय्येव दोषं प्रसज्यसीति तत्र मायायास्तत्कार्यस्य च त्वदीयत्वेऽपि त्वं ततः पृथगेव वर्त्तस इत्याह विश्वोद्भवेति । अकर्तुरिति गुणानामेव कर्तृत्वादिति भावः । अङ्गीकृतमुक्तं वेदेनेति स्वयंप्रचारदिति भावः । न च जीवन् कर्तृत्वाभिमानादित्याह । अपावृतः त्वं गुणैरावृतो न भवसीत्यर्थः । अपगता आवृदावरणं यस्य तस्येति वा, एतच्च त्वयि युक्तमेव न तु चित्रं मायायास्त्वच्छक्तिवात् तत्कार्याणां कारणे, अतः सर्वात्मनि सर्वस्वरूपे माययाः स्वरूपशक्तित्वाभावात् सर्वतो व्यतिरिक्ते चेति ॥ ५ ॥ ॥ ॥ प्रस्तुतावतारचरित्रमाह वेदानिति । तमसा दैत्यरूपेण तिरस्कृतान् अपनीतान् । ना च तुरङ्गश्च तद्रूपो विग्रहो यस्य सः कवये ब्रह्मणे तदर्थमवितथेहिताय सत्य-सङ्कल्पाय ॥ ६ ॥ ॥ ॥ उत्तरत्र । सप्तमस्कन्धे तीर्थीकरणं शीलमाचारश्च यस्य सः ज्ञानकर्माद्यभिभवाद्द्व्यवधानः अन्यदेवोपासनासाहित्याभावादनन्यश्च यो भक्तियोगस्तेन ॥ ७ ॥ ॥ ॥ तेजसामपि तेजसे । कर्माशयान् कर्मवासनाः । कर्माशयानिति पाठे रागादीन् रन्ध्रय निर्देह अभयं यथा स्यात्तथा आत्मनि मन्मनसि भूयिष्ठाः भूयाः ॥ ८ ॥ ॥ ॥

श्रीमच्छुक्देवकृतः सिद्धान्तप्रदीपः

अष्टादशे भद्राश्चादिषु षट्सु भगवन्मूर्त्यस्तत्सेवकसहिताः निरूप्यन्ते तथा चेति । भद्रश्रवाः तस्य कुलपतयः पुत्रादयः पुरुषाः सेवकमुख्याश्च भगवन्त इदं मन्त्ररूपमभिगृणन्तः तनुं सन्निधाप्य उपधावन्ति स्तुवन्ति ॥ १ ॥ ॥ ॥ भद्रश्रवसः राज्ञः पुत्रादयः सेवकमुख्याश्च तदीयत्वान्तद्गुणयोगाच्च तद्वाचकेन शब्देन गृह्यन्ते, अतो भद्रश्रवस ऊचुरिति बहुवचनम् । भद्रश्रवःप्रधानाः ऊचुरित्यर्थः ॥ २ ॥ ॥ ॥ धनन्तं मृत्युम् । निर्हृत्य दग्ध्वा तदुभयधनेन जिजीविषति जीवितुमिच्छति । किं कुर्वन् असद्वित्यं विषयसुखं सेवितुं विकर्म विविधं कर्म ध्यायन् एतद्भगवद्विचेष्टितं विचित्रमत्यद्भुतमित्यन्वयः ॥ ३ ॥ ॥ ॥ किञ्च विपश्चितो विवेकिनः अध्यात्मविदः आत्मानात्मपरमात्मस्वरूपादियाथात्म्यविदः कवयः क्रान्तदर्शिनः विश्वं नश्वरमनित्यं वन्दति पश्यन्ति च तथापि हे अज ! तव मायया गुणमय्या मुह्यन्ति नित्यसुखे त्वयि प्रेम न कुर्वन्ति किन्तु देहगेहादिरूपायां भवदीयमायायामासक्ताः भवन्ति । एतच्च तव कृत्यं विचेष्टितं सुष्ठु चित्रमित्यन्वयः । त्वत्कृपां विना ज्ञातृश्रमादिभिरपि त्वयि भक्तिर्न जायते इति भावः । तथाह भगवान् पूर्वाचार्यः “कृपास्य दैन्यादियुजि प्रजायते यथा भवेत्प्रेमविशेषलक्षणा । भक्तिर्हीनन्याधिपतेर्महात्मन” इति अतस्तं त्वामजं नतोऽस्मि, एकवचनमत्र भद्रश्रवसो मुख्यत्वाभिप्रायेण प्रत्येकाभिप्रायेण वा ॥ ४ ॥ ॥ ॥ अनादितो विषयप्रावण्य-भगवद्बहिर्मुखत्वादिवदोषसूचनाय एवं जीवानां स्वभावमुक्त्वाथ भगवद्गुणगणं वर्णयन्तस्तत्त्वभावमाहुः । विश्वोद्भवेति । वस्तुतः

अनन्तशक्तियुक्तनिजस्वरूपत एव न त्वन्याश्रयणेन विश्वोद्भवादिकं ते कर्म “तदात्मानं स्वयमकुरुत” इति श्रुतेः । अनेनान्यनिरपेक्षत्व-
विश्वजन्मादिहेतुत्वादयो गुणा दर्शिताः, कथंभूतस्य अकर्तुः नास्ति कर्ता यस्य स तथास्य, अनेन नित्यसिद्धत्वनिःसमानातिशयत्वादयो
गुणा दर्शिताः । यद्वा संकल्पमात्रेणैव विश्वजन्मादिहेतुत्वात् भोगार्थकर्तृत्वशून्यत्वात् अकर्तुरिति । अनेन सत्यसंकल्पत्वनित्यानन्द-
निधित्वादयो गुणा दर्शिताः । पुनः कथंभूतस्य अपावृतः अपगतः आवृत्तावरणं यस्मात्तस्य, अनेन स्वरूपतो गुणतश्चापरिच्छिन्नत्वं
दर्शितम् । तच्च विश्वोद्भवादिकर्म बुभुक्षुभोगार्थं मुमुक्षुमुक्त्यर्थञ्च वेदेनाङ्गीकृतं गीतमित्यनेन सर्वोपकारित्वकारुण्यवात्सल्यादयो
गुणा द्योतिताः । तच्च कर्म त्वयि युक्तं न च त्वयि चित्रमित्यनेनोक्तकर्मणोऽन्यत्रासंभवत्वं भगवति किञ्चिन्मात्रत्वं च दर्शितं भवति
कथंभूते कार्यकारणे कार्याणि महदादितृणान्तानि तेषां कारणे पूर्वपूर्वरूपेण तत्तज्जनके प्रकृतिमधिष्ठाय महत्तत्त्वमुत्पादयति
तदधिष्ठायहङ्कारमित्येवमुत्तरोत्तरं बोध्यम् । अनेन सर्वान्तर्यामित्वादयो गुणा दर्शिताः । सर्वात्मनि सर्वेषां चेतनाचेतनात्मत्वेऽपि
मात्मन्याश्रये । ननु सर्वात्मत्वे संसारित्वजडत्वादीनां भगवति प्रसक्तिः स्यादत्राहुः । व्यतिरिक्ते चेति । सर्वचेतनाचेतनात्मत्वेऽपि
संसारित्वाल्पज्ञत्वादिभिश्चेतनधर्मैर्जडत्वादिभिरचेतनधर्मैश्चास्पृष्ट इत्यर्थः, अनेन दोषास्पृष्टत्वमुक्तम् ॥ ५ ॥ ❀ ❀ तमसा
दैत्यरूपेण तिरस्कृतान् लोपितान् ना च तुरङ्गश्च नृतुरङ्गौ तयोरिव विग्रहो यस्य सः, कवये चतुर्मुखाय यः आददे प्रत्यर्पितवान्
तस्मै ते अवितथेहिताय सत्यचेष्टाय नमः ॥ ६ ॥ ❀ ❀ उत्तरत्र सप्तमे स्कन्धे, दयितं प्रियतमम् । महापुरुषगुणभाजनः
सद्गुणाश्रयः दैत्यदानवकुलस्य तीर्थीकरणं शीलमाचरितं च यस्य सः अव्यवधानः निरन्तरश्चासावनन्योऽव्यभिचारी च यो
भक्तियोगस्तेन उपास्ते आराधयति ॥ ७ ॥ ❀ ❀ तेजस्तेजसे तेजसामपि तेजसे “यमेव भान्तमनुभाति सर्वं तस्य भासा
सर्वमिदं विभाति” इति श्रुतेः । आविराविर्भव प्रकटो भव प्रकटो भवेत्यर्थे द्विरुक्तिराविर्निपातस्य, हे वज्रनख ! हे वज्रदंष्ट्र कर्माशयान्
कर्मवासनाः रन्धय रन्धय निर्दह निर्दह तमोऽज्ञानं ग्रस आत्मनि अभयमभयं भूयिष्ठाः भूयात् । मन्त्रस्य आदौ मध्ये अन्ते च
बीजानि सङ्गलाद्यर्थानि ॥ ८ ॥

गोस्वामिश्रीगिरिधरलालविहिता बालप्रबोधिनी

भद्राश्वादिषु वर्षेषु हरिपूजानिरूपणात् । अष्टादशे पुनश्चात्र भूम्युत्कर्षो निरूप्यते ॥ १ ॥

तदेवं पूर्वाध्याये तामसस्य सङ्कर्षणस्योपासनां तामसो रुद्रः करोतीति निरूपितम्, तथैवात्रापि समानगुणशीलयोरेव
सेव्यसेवकभावो बोध्यः, ‘रजस्तमःप्रकृतयः समशीला भजन्ति वा’ इति प्रथम उक्तत्वात् । अन्यथा स्वभाववैलक्षण्येन भजनानुग्रहौ
नैव सिद्ध्येताम् । तत्तद्वृणविशेषस्तु तत्तन्मन्त्रस्तोत्राभ्यामेव ज्ञेयः । एवमपि दोषस्य प्रकटाप्रकटभेदेन द्विविधत्वात्तन्निवृत्त्यर्थं
भजनमपि मन्त्रस्तोत्राभ्यां द्विविधमेवेति ज्ञेयम्, कार्यार्थं स्वातन्त्र्येण गृहीतत्वाच्च गुणकृतो भगवति कश्चिदोषः । तत्र भद्राश्वे वष
रजोयुक्तस्य तमःप्रधानस्य हयग्रीवस्य भद्रश्रवआदिभिस्तथाविधैरुपासनमाह—तथा चेति । यथा सङ्कर्षणं रुद्र उपास्ते तथैवेत्यर्थः ।
भद्राश्ववर्षे भद्रश्रवा नाम वर्षपतिस्तत्कुलपतयः तस्य सन्तानमुख्या सेवकगणमुख्याः पुरुषाश्च साक्षाद्भगवतो वासुदेवस्य हयग्रीव-
भिधानां धर्ममयीं प्रियां तनुं मूर्तिं परमेण समाधिना सन्निधाप्य सन्निधिमानीयेदं मन्त्रादिकमभिगृणन्त उच्चारयन्त उपधावन्ति
उपासत इत्यन्वयः । हयग्रीवमूर्तेरपकृष्टत्वेन दोषनिवर्तकत्वं न स्यात्किं तद्भजनेनेत्याशङ्क्याह धर्ममयीमिति । तत्र हेतुः—साक्षा-
दित्यादि । अत एवोपासकानां प्रियामिति ॥ १ ॥ ❀ ❀ तामसत्वद्योतनायैवैकस्य मुख्यस्य नाम्ना सर्वेषां व्यपदेशः
भद्रश्रवस ऊचुरिति । तत्र मन्त्रमाहुः—ओमिति । धर्माय धर्ममूर्तये भगवतेऽत एवात्मविशोधनाय उपासकानां रागादिसर्वदोष-
निराकरणेन अन्तःकरणविशुद्धिहेतवे नमो नम इतीत्यन्वयः । द्वितीयो नमश्शब्द आदरार्थः । इतिशब्दो मन्त्रसमाप्त्यर्थकः
॥ २ ॥ ❀ ❀ स्तोत्रमाहुः—अहो इति । अहो आश्चर्यं विचित्रमवितर्क्यं भगवतो विचेष्टितं लीला । किं तत्तत्राह—अयं
जनो धनन्तं हिंसन्तं मृत्युं मिषन् पश्यन्नपि न पश्यति नानुसन्धत्त इति यत् । कथमेवं ज्ञायते इत्याशङ्क्य तत्र हेतुमाह—निर्ह-
त्येति । मृतं पुत्रं बालं पितरं वृद्धं च निर्हृत्य दग्ध्वा स्वयं जिजीविषति जीवितुमिच्छति । नन्वेवं मृत्युवननुसन्धानेन भगवद्भज-
नार्थजीवनेच्छा युक्तैवेत्याशङ्क्याहुः—ध्यायन्निति । यर्हि यतोऽसत्तुच्छं विषयसुखं सेवितुं विकर्म पापमेव ध्यायन् जिजीविषति न
भजनार्थमतो नरकपातादिहेतुत्वात् सा न युक्तेति भावः । जिजीविषुरिति तु च्छन्दोनुरोधेन पाठान्तरम् ॥ ३ ॥ ❀ ❀
नन्वविवेकिनामेवसननुसन्धानं भवतु, विवेकिनां तु तत्कथं न स्यादित्याशङ्क्याहुः—वदन्तीति । यद्यपि कवयो विवेकिनोऽध्यात्मविद
उपनिषद्विदो विपश्चितो ज्ञानिनो विश्वं नश्वरं वदन्ति पश्यन्ति च, तथापि तव मायया मुह्यन्ति तन्नाशाननुसन्धानेन नित्यत्वबुद्ध्या
तत्रासक्ता भवन्तीत्यन्वयः । तनु कथमेवं ज्ञानिनामपि मायावशवर्तित्वमित्याशङ्क्य त्वदीयत्वेन प्रबलत्वादिति सूचयन्नाह—
तवेति । मदीयत्वेऽपि कथं प्राबल्यमित्याशङ्क्य जन्मादिविकाररहितस्येश्वरस्य शक्तिरूपत्वादित्याशयेन सम्बोधयति—हे अज इति ।
तथा च तव शरणागतानां साधनान्तरहीनानामपि मायातरणं त्वद्विमुखानां तु सकलसाधनसम्पन्नानामपि मायामोहेन विषया-
सक्तिरिति तव कृत्यं कार्यं चरितं सुविस्मृतमतिविचित्रमेव । अतः सर्वसाधनश्रमं विहाय त्वामजमहं नतोस्मि । अत्रोक्तेऽर्थे न
सन्देहः कश्चित् विद्वज्जनप्रसिद्धमेतदिति द्योतयन्त आहुः—स्मेति । पूर्वं समुदायापेक्षयोपधावन्ति—ऊचुरिति । बहुवचनप्रयोगेऽपि
स्तोत्रस्य प्रत्येककृतिसाध्यत्वपर्यवसायित्वात् नतोस्मीत्येकवचनं न विरुद्धमिति ज्ञेयम् ॥ ४ ॥ ❀ ❀ इदानीं विरुद्धधर्मा-

श्रयत्वेन स्तुवन्ति—विश्वेति । अकर्तुरपि ते तव यद्विश्वोद्भवादिकर्म वेदेनाङ्गीकृतं तत्त्वयि चित्रमसम्भावितं न भवति किन्तु युक्तमेवेत्यन्वयः । अकर्तृत्वे हेतुमाहुः—अपावृत इति, अपगता आवृत् मायाद्यावरणं यस्मात्तथाभूतस्येत्यर्थः । ननु कथमकर्तुरसङ्गस्य कर्म सम्भवतीत्याशङ्क्य वस्तुतो व्यतिरिक्तत्वेऽप्यनन्ताचिन्त्यशक्तित्वेन सर्वकार्यकारणत्वात् सर्वात्मकत्वाच्चेत्याहुः—कार्यकारण इत्यादिना । कार्यकारण इति निमित्तत्वोक्तिः सर्वात्मनीति चोपादानत्वोक्तिः । अचिन्त्यशक्तेर्न किञ्चिदनुपपन्नमित्याशयेनाहुः—हीति ॥ ५ ॥ ❀ ❀ एवं विश्वोद्भवादिकारणत्वेन स्तुत्वा प्रस्तुतावतारचरितं प्रदर्शयन् प्रणमति—वेदानिति । युगान्ते प्रलये तमसा निद्रादोषेण तिरस्कृतान् ब्रह्मणो मुखतो विगलितान् सृष्ट्यादौ जातेन मधुदैत्येन हृतान् वेदान् यो भगवान् नतुरङ्गविग्रहः ना च तुरङ्गश्च नतुरङ्गौ तद्रूपो विग्रहो यस्य तथाभूतः संस्तं दैत्यं हत्वा रसातलादानीय अभियाचते कवये ब्रह्मणे प्रत्याददे समर्पितवांस्तस्मै ते तुभ्यं नम इत्यन्वयः । पितामहस्याप्यशक्यं कार्यं कथं कृतवांस्तत्राह—अचित्थेहितायेति, सत्यसङ्कल्पायेत्यर्थः । सङ्कल्पमात्रेण सृष्ट्यादिकर्तुः किमशक्यमिति भावः ॥ ६ ॥ ❀ ❀ हरिवर्षखण्डे भगवदुपासनं दर्शयति—हरिवर्षे चेति । हरिवर्षे चापि भगवान् हरिरूपेणास्ते तदपि तमात्मनः प्रियतमं रूपमव्यवधानानन्यभक्तियोगेन तद्वर्षपुरुषैः सह प्रह्लाद उपास्ते, इदं च मन्त्रस्तोत्रादिकमुदाहरति जपतीत्यन्वयः । तत्र भक्तेरव्यवधानत्वं निरन्तरत्वमनन्यत्वं फलभिसन्ध्युपाधिराहित्यं बोध्यम् । नन्वेवं स्वरूपं केन निमित्तेन भगवता धृतमिति वीक्षायामाह—तद्रूपेति, तथाभूतस्वरूपग्रहणस्य निमित्तमुत्तरत्र सप्तमस्कन्धेऽभिधाय कथयिष्यामीत्यर्थः । ननु दैत्यकुलोत्पन्नस्य प्रह्लादस्य कथमेवंविधा भक्तिः सम्भवतीत्याशङ्क्यामाह—महापुरुषेति । दैत्यकुलोत्पन्नत्वेऽपि महापुरुषाणां ये गुणाः करुणामैत्र्यादयस्तेषां भाजनः पात्रम् । एवं गुणभाजनत्वेऽपि हेतुः—हरावभक्तस्य कुतो महद्गुणा इति वक्ष्यमाणत्वादनेकजन्मानुष्ठिता भक्तिरेवेत्यभिप्रेत्याह—महाभागवत इति । अत एव दैत्यदानवकुलानामन्येषामपि तीर्थीकरणं शीलमाचरितं च यस्य तथाभूतः ॥ ७ ॥ ❀ ❀ इमं मन्त्रं जपति—ओं नमो भगवते नरसिंहायेति । किमर्थं नमस्कारोऽपि तत्राह—हे वज्रनख वज्रदंष्ट्र त्वमाविराविर्भव प्रकटो भव । वीप्सा आदरार्था । प्रकटीभूय किं कार्यमिति वीक्षायामाह—कर्माशयान् जन्ममरणायनेकविधहेतुभूताः कर्मवासना रन्धय रन्धय दह दह । ननु कर्मवासनामूलभूतस्याज्ञातस्य विद्यमानत्वे कथं तासां सर्वथा निरासः सम्भवति एकदा, तन्निरासेऽपि मूलसत्त्वे पुनरुत्पत्तिसम्भवादित्याशङ्क्याह—तमो प्रसेति, तमः सर्वमूलभूतमज्ञानं दूरीकुर्वित्यर्थः । तेन चात्मनि जीवे भयमभयं यथा स्थात्तथा त्वं भूयिष्ठाः भूयाः । भययत्र वीप्साऽऽवश्यकत्वद्योतनार्था । नन्वज्ञाननिरासं कर्तुं मया कथं शक्यते इत्याशङ्क्य सम्बोधनाभ्यां द्योतितमपि तत्सामर्थ्यं पुनर्नमस्कारपूर्वकमाह—नम इति, तेजसां तमोनिरासकानामग्न्यादीनामपि तेजसे प्रकाशनशक्तिरूपाय नम इत्यर्थः । नमस्कारावृत्तिराग्रहद्योतनार्था । 'यदादित्यगतं तेजो जगद्भासयतेऽखिलम् । यच्चन्द्रमसि यच्चाग्नौ तत्तेजो विद्धि मामकम्' इति सिद्धान्तमङ्गीकृत्य तेजस्तेजस्त्वे हेतुमाह—भगवत इति ॥ ८ ॥

श्रीभगवत्प्रसादाचार्यविरचिता भक्तमनोरजनी

पूर्वादिक्रमतो मेरोस्ततश्चाष्टादशे त्रिषु । त्रिपूदगेषु वर्षेषु राध्याराधकवर्णनम् ॥ १ ॥

एवमिलावृते सेव्यसेवकावभिधाय भद्राश्वादिषु तावाहाध्यायद्वयेन तथेति । तथा च तद्वदेव, यथेलावृते वर्षे तथैवेत्यर्थः । भद्राश्ववर्षे मेरोः पूर्वदिग्बर्त्तमाने खण्डे धर्मसुतो धर्मप्रजापतेस्तनयः, भद्रश्रवाः नाम भद्रश्रवोनाम्ना प्रसिद्धस्तद्वर्षाधिपतिः, तत्कुलपतयस्तस्य सेवकमुख्याः पुरुषाश्च, साक्षाद्भगवतो वासुदेवस्य, प्रियां धर्ममयीं धर्मप्रचुरां हयशीर्षाभिधानीं हयग्रीवाख्यां तनुमचां परमेण साक्षात्कारपर्यन्तकाष्ठां गतेन, समाधिना चित्तैकाग्र्येण, संनिधाप्य साक्षात्कृत्वा, इदं वक्ष्यमाणं वचः, अभिगृणन्तो जपन्तः, उपधावन्ति । वक्ष्यमाणश्लोकैः स्तुवन्तीत्यर्थः ॥ १ ॥ ❀ ❀ भद्रश्रवस ऊचुरिति भद्रश्रवस एकत्वादेकवचनस्य वक्तुं योग्यत्वेऽपि 'प्राणभृत उपदधाति' इतिवद्बहुवचनम् । हन्त तर्हि तत्रापि, कुण्डाद्यर्थकृतत्वात् कुण्डचयनार्थं प्रथमं वेदमन्त्रसंस्कृताया प्रथमेष्टिका स्थाप्यते सैव प्राणभृत्संज्ञाऽन्यासां तदभावात्तत्रापि न बहुवचनं युक्तमिति चेद्भिन्नसमवायेन बहुवचनम् । 'लिङ्गसमवायः' इति जैमिनिप्रणीतपूर्वमीमांसासूत्रं तत्र लिङ्गे मुख्यलक्ष्मभूतेऽन्येषां समवायः सम्बन्ध इति कृत्वा मुख्यसंबन्धं प्राप्तानाममुख्यानामपि मुख्यनाम्ना व्यपदेशस्तत्रैकसंख्यावति मुख्ये बहुवचनदर्शनेनादौ गणलक्षणालब्धस्य गणस्य गणसंबन्धवति गणिनि योगान्न बहुवचनबाधः । ॐमिति । ओंकारार्थो भगवच्छब्दार्थश्च पूर्ववत् । धर्माय पूर्वोत्तरमीमांसाप्रमेयाय, आत्मान्तःकरणं जीवो वा विशोध्यते येन स आत्मविशोधनस्तस्मै भगवते नमो नमः । इति मन्त्रः ॥ २ ॥ ❀ ❀ अस्य स्तुतिरूपान् श्लोकानाह । तत्र तावद्भगवन्मायाया दुरत्ययत्वद्योतनाय विस्मयमाना आहुः । अहो इति । अयं जनः, पुत्रं स्वतो जातं सद्गुणायुपेतं सुतं, पितरं स्वतः स्वयं जातस्तं स्वजनकं च, निहृत्य दग्ध्वा, स्वयं तदुपाजितैर्धनैरिति शेषः । जिजीविषुर्जीवितुमिच्छुः, तदपि न धर्मार्थं किं तु असत्तुच्छं, विषयसुखमिति शेषः, सेवितुं यर्हि यदा विकर्म विरुद्धं कर्म पापमेव, ध्यायन् भवति, तदा धनन्तं स्वं हिसन्तं, मृत्युं मिषन्स्वपित्रादिदृष्टान्तेन पश्यन्नपि, न पश्यति नात्मन उपसंधत्ते । नालोचयतीत्यर्थः । हि एतत् भगवद्विचेष्टितं भगवन्मायावैभवरूपं विचेष्टनमित्यर्थः । विचित्रं विस्मयनीयं, अहो आश्चर्यम् ॥ ३ ॥ ❀ ❀ नन्वविद्वान्न पश्यति किमत्र

चित्रं तत्राह वदन्तीति । कवयोऽधीतवेदान्तविद्याः विपश्चितः विश्वं नश्वरं वदन्ति । शास्त्रतो विचार्ये कथयन्तीत्यर्थः । अध्यात्मविदः उपासितस्वात्मपरमात्मानः, पश्यन्ति समाधौ निरीक्षन्ते च । तथापि हे अज, तव मायया, मुह्यन्ति मोहं प्राप्नुवन्ति । वसिष्ठस्य शक्तिमरण इव विपश्चिततामध्यात्मविदामपि पुत्रमरणादिनिमित्तशोकदर्शनादिति भावः । अतः इदं कृत्यं सुविस्मितं विस्मयनीयं, ईदृशमोहननिवृत्तये केवलं त्वां प्रपत्स्यामह इत्याहुः । अजं जन्ममरणादिसंसारधर्मप्रतिभटं तं त्वां नतः अस्मि । कर्त्तरि क्तः । नमस्कृतवानस्मि । प्रत्येकाभिप्रायमेकवचनम् ॥ ४ ॥ ॐ ॐ ननु यज्जीवमोहनानुकूलमायाप्रेरणमित्येतच्चित्रं कियत्, ततोप्येतच्चित्रतरमकर्तुर्मम विश्वसृष्ट्यादिकर्तृत्वं तच्चाबन्धकमिति तत्राहुः । विश्वोद्भवेति । उद्भवश्च स्थानं च निरोधश्च ते विश्वस्य ये उद्भवस्थाननिरोधास्तदेव कर्म, अकर्तुः, अपगता आवृदावरणं यस्मात्तस्य ते तव वेदेनेति शेषः । अङ्गीकृतं, तत् अपि त्वयि न चित्रम् । हि यतः सर्वात्मनि त्वयि, कार्यस्य कारणं तस्मिन् सृष्टरि सति, युक्तम् । कर्तृत्वमिति शेषः । वस्तुतश्च व्यतिरिक्ते निरुपाधौ सति, अनावृत्तत्वमकर्तृत्वं च युक्तम् । प्रकृतिपुरुषद्वारा जगद्विधातुस्तवाकर्तृत्वमेव तत्कारणत्वेन प्रयोजकत्वेन तत्कर्तृत्वमपि युक्तमुभयमतो न त्वय्येतच्चित्रमिति भावः ॥ ५ ॥ ॐ ॐ एवंविधविचित्रशक्तिमत्त्वेन भगवन्तं स्तुत्वाऽथैतदवतारप्रयोजनमाविष्कुर्वन्तो नमस्कुर्वन्ति वेदानिति । युगान्ते कस्मिंश्चिद्दैनंदिनप्रलये, तमसा तमःप्रधानेनासुरेणेत्यर्थः । तिरस्कृतानपनीतान् वेदान्, ना च तुरंगश्च नृतरंगौ विग्रहौ यस्य सः, नृतरंगभावोपेतशरीरधर इत्यर्थः । यः भवान्, अभियाचते याचमानाय ते तव, पुत्रायेति शेषः । कवये ब्रह्मणे रसातलादानीयेति शेषः । प्रत्याददे असुरं हत्वा वेदानानीय ब्रह्मणे दत्तवानित्यर्थः । वै । अवितथेहिताय सत्यसंकल्पाय, तस्मै ते तुभ्यं, नमः नमस्कुर्मः इति ॥ ६ ॥ ॐ ॐ अथ मेरोर्दक्षिणदिग्वर्त्तिनि हरिवर्षे उपास्योपासकोपासनाप्रकारानाह । हरिवर्षे चेति । हरिवर्षे चापि हरिवर्षाख्यखण्डेऽपि, भगवान् नरहरिरूपेण नृसिहरूपेण, आस्ते अतिसंनिहितो भवति । तच्च तद्रूपं च तस्य ग्रहणं तस्मिन् यन्निमित्तं तत् उत्तरत्र सप्तमस्कन्धे अभिधास्ये वक्ष्यामि । दयितं प्रह्लादस्यातिप्रियं, तत् रूपं तद्वर्षपुरुषैः, हरिवर्षखण्डवासिनरैः सह, महापुरुषो भगवांस्तस्य ये गुणास्तेषां भाजनमाश्रयः भगवद्गुणसमानगुणक इत्यर्थः । महाभागवतो भागवतश्रेष्ठः । दैत्यानां दानवानां च यत्कुञ्जं तत्तीर्थीक्रियते पवित्रीक्रियते आभ्यां तथाभूते शीलाचरिते यस्य सः, सदृष्टिः सदाचारश्चेत्यर्थः । प्रह्लादः, अव्यवधानः फलसंकल्परूपव्यवधानशून्यश्चासावनन्यः प्रयोजनान्तररहितश्च यो भक्तियोगस्तेन, उपास्ते सेवते । इदं वक्ष्यमाणं च उदाहरति जपति ॥ ७ ॥ ॐ ॐ इदमादिष्टमेवाह । ॐमिति । ॐभगवच्छब्दार्थो पूर्ववत् । तेजसामपि तेजस्तस्मै, तेजोन्तरैरप्रकाश्याय सर्वतेजसां प्रकाशकाय चेत्यर्थः । तथा च 'न तत्र सूर्यो भाति' इत्यादिना कठबल्लीष्वाग्रायते । नरसिंहाय नमो नमः । हे वज्रतल्व हिरण्यकशिपूरोविदारणाय वज्रवत्संपादितनख, आविराविर्भव पुनः पुनः प्रकटोभव । हे वज्रदंष्ट्र कटकटाचरणेन दैत्यवृन्दमानसे भयोत्पादनाय संपादितवज्रसमानदंष्ट्र, कर्माशयानस्माकमनादिकालसंभूता वासनाः, रन्धय रन्धय निर्देह निर्देह । कर्माश्रयानिति पाठे रागादीनित्यर्थः । ॐक्षौं हे ॐकारविशिष्ट, क्षौंबीजोपास्य, तमोऽस्माकमनाद्यज्ञानं ग्रस ग्रस । अज्ञाननिवृत्तिं कुरु कुर्वित्यर्थः । किं बहुना, आत्मनि अस्माकमन्तःकरणे, अभयं कालकर्मादिजभयरहिततां, स्वाहा देहीत्यर्थः । भूयिष्ठाः निर्मये नो मानसे सदा तिष्ठेत्यर्थः ॥ ८ ॥

भाषानुवादः

भिन्न-भिन्न वर्षोंका वर्णन

श्रीशुकदेवजी कहते हैं—राजन ! भद्राश्ववर्षमें धर्मपुत्र भद्रश्रव और उनके मुख्य-मुख्य सेवक भगवान् वासुदेवकी हयग्रीवसंज्ञक धर्मसयी प्रिय मूर्तिको अत्यन्त समाधिनिष्ठाके द्वारा हृदयमें स्थापित कर इस मन्त्रका जप करते हुए इस प्रकार स्तुति करते हैं ॥ १ ॥ ॐ ॐ भद्रश्रवा और उनके सेवक कहते हैं—'चित्तको विशुद्ध करनेवाले ओङ्कारस्वरूप भगवान् धर्मको नमस्कार है' ॥ २ ॥ ॐ ॐ अहो ! भगवान्की लीला बड़ी विचित्र है, जिसके कारण यह जीव सम्पूर्ण लोकोंका संहार करनेवाले कालको देखकर भी नहीं देखता और तुच्छ विषयोंका सेवन करनेके लिए पापमय विचारोंकी उधेड़-बुनमें लगा हुआ अपने ही हाथों अपने पुत्र और पितादिकी लाशको जलाकर भी स्वयं जीते रहनेकी इच्छा करता है ॥ ३ ॥ ॐ ॐ विद्वान् लोग जगत्को नश्वर बताते हैं और सूक्ष्मदर्शी आत्मज्ञानी ऐसा ही देखते हैं; तो भी जन्मरहित प्रभो ! आपकी मायासे लोग मोहित हो जाते हैं । आप अनादि हैं तथा आपके कृत्य बड़े विस्मयजनक हैं; मैं आपको नमस्कार करता हूँ ॥ ४ ॥ ॐ ॐ परमात्मन् ! आप अकर्ता और मायाके आवरणसे रहित हैं तो भी जगत्की उत्पत्ति, स्थिति और प्रलय—ये आपके ही कर्म माने गये हैं । सो ठीक ही है, इसमें कोई आश्चर्यकी बात नहीं है । क्योंकि सर्वात्मरूपसे आप ही सम्पूर्ण कार्योंके कारण हैं और अपने शुद्धस्वरूपमें इस कार्य-कारणभावसे सर्वथा अतीत हैं ॥ ५ ॥ ॐ ॐ आपका विग्रह मनुष्य और घोड़ेका संयुक्त

रूप है। प्रलयकालमें जब तमःप्रधान दैत्यगण वेदों को चुरा ले गये थे, तब ब्रह्माजीके प्रार्थना करनेपर आपने उन्हें रसातलसे लाकर दिया। ऐसे अमोघ लीला करनेवाले सत्यसङ्कल्प आपको मैं नमस्कार करता हूँ ॥ ६ ॥ ॐ ॐ हरिवर्षखण्डमें भगवान् नृसिंहरूपसे रहते हैं। उन्होंने यह रूप जिस कारणसे धारण किया था, उसका आगे (सप्तम स्कन्धमें) वर्णन किया जायगा। भगवान् के उस प्रिय रूपकी महाभागवत प्रह्लादजी उस वर्षके अन्य पुरुषोंकी सहित निष्काम एवं अनन्य भक्तिभावसे उपासना करते हैं। ये प्रह्लादजी महापुरुषोचित गुणोंसे सम्पन्न हैं तथा इन्होंने अपने शील और आचरणसे दैत्य और दानवोंके कुलको पवित्र कर दिया है। वे इस मन्त्र* तथा स्तोत्रका जप-पाठ करते हैं ॥ ७ ॥ ॐ ॐ — 'ओङ्कारस्वरूप भगवान् श्रीनृसिंह देवको नमस्कार है। आप अग्नि आदि तेजोंके भी तेज हैं, आपको नमस्कार है।' 'हे वज्रनख ! हे वज्रदंष्ट्र ! आप हमारे समीप प्रकट होइये प्रकट होइये;' 'हमारी कर्म-वासनाओंको जला डालिये, जला डालिये। हमारे अज्ञानरूप अन्धकारको नष्ट कीजिये, नष्ट कीजिये। ॐ स्वाहा। हमारे अन्तःकरणमें अभयदान देते हुए प्रकाशित होइये। ॐ क्षौम्' ॥ ८ ॥

स्वस्त्यस्तु विश्वस्य खलः प्रसीदतां ध्यायन्तु भूतानि शिवं मिथो धिया ।

मनश्च भद्रं भजतादधोक्षजे आवेश्यतां नो मतिरप्यहैतुकी ॥ ९ ॥

मागारदारात्मजवित्तबन्धुषु सङ्गो यदि स्याद्भगवत्प्रियेषु नः ।

यः प्राणवृत्त्या परितुष्ट आत्मवान् सिद्धयत्यदूरान्न तथेन्द्रियप्रियः ॥ १० ॥

यत्सङ्गलब्धं निजवीर्यवैभवं तीर्थं मुहुः संपृशतां हि मानसम् ।

हरत्यजोऽन्तः श्रुतिभिर्गतोऽङ्गजं को वै न सेवेत मुकुन्दविक्रमम् ॥ ११ ॥

यस्यास्ति भक्तिर्भावत्यकिञ्चना सर्वैर्गुणैस्तत्र समासते सुराः ।

हरावभक्तस्य कुतो महद्गुणा मनोरथेनासति धावतो बहिः ॥ १२ ॥

हरिर्हि साक्षाद्भगवान् शरीरिणामात्मा झषाणामिव तोयमीप्सितम् ।

हित्वा महास्तं यदि सज्जते गृहे तदा महत्त्वं वयसा दम्पतीनाम् ॥ १३ ॥

तस्माद्रजोरागविषादमन्युमानस्पृहाभयदैर्न्याधिमूलम् ।

हित्वा गृहं संसृतिचक्रवालं नृसिंहपादं भजताकुतोभयमिति ॥ १४ ॥

केतुमालेऽपि भगवान् कामदेवस्वरूपेण लक्ष्म्याः प्रियचिकीर्षया प्रजापतेर्दुहितृणां पुत्राणां तद्वर्षपतीनां पुरुषायुषाहोरात्रपरिसंख्यानानां यासां गर्भा महापुरुषमहास्त्रतेजसोद्वेजितमनसां विध्वस्ता व्यसवः संवत्सरान्ते विनिपतन्ति ॥ १५ ॥ अतीव सुललितगतिविलसितरुचिरहासलेशावलोकलीलया किञ्चिदुत्तम्भितसुन्दरभ्रमण्डलसुभगवदनारविन्दश्रिया रमां रमयन्निन्द्रियाणि रमयते ॥ १६ ॥

अन्वयः—विश्वस्य स्वस्ति अस्तु खलः प्रसीदताम् भूतानि धिया मिथः शिवम् ध्यायन्तु च मनः भद्रम् भजतात् नः मतिः अपि अहैतुकी अधोक्षजे आवेश्यताम् ॥ ९ ॥ ॐ ॐ नः अगारदारात्मजवित्तबन्धुषु संगः मा यदि स्यात् भगवत्प्रियेषु प्राणवृत्त्या परितुष्टः आत्मवान् यः अदूरात् सिद्धयति तथा इन्द्रियप्रियः न ॥ १० ॥ ॐ ॐ हि यत्सङ्गलब्धम् निजवीर्यवैभवम् मुकुन्दविक्रमम् श्रुतिभिः संपृशताम् अन्तः गतः अजः मानसम् हरति तीर्थम् तु मुहुः अङ्गजम् अतः तान् सत्पुरुषान् कः वै न सेवेत ॥ ११ ॥ ॐ ॐ यस्य भगवति अकिञ्चना भक्तिः अस्ति तत्र सुराः सर्वैः गुणैः समासते हरौ अभक्तस्य बहिः असति मनोरथेन धावतः महद्गुणाः कुतः ॥ १२ ॥ ॐ ॐ हि साक्षात् भगवान् हरिः झषाणाम् ईप्सितम् तोयम् इव शरीरिणाम् आत्मा महान् तम् हित्वा यदि गृहे सज्जते तदा दम्पतीनाम् वयसा महत्त्वं ॥ १३ ॥ ॐ ॐ तस्मात् रजोरागविषादमन्युमानस्पृहाभयदैर्न्याधिमूलम् संसृतिचक्रवालम् गृहम् हित्वा अकुतोभयम् नृसिंहपादम् भजत इति ॥ १४ ॥ ॐ ॐ केतुमाले अपि भगवान् लक्ष्म्याः च पुरुषायुषा अहोरात्रपरिसंख्यानानाम् प्रजापतेः दुहितृणाम् पुत्राणाम् तद्वर्षपतीनाम् प्रियचिकीर्षया कामदेवस्वरूपेण महापुरुषमहास्त्रतेजसा उद्वेजितमनसाम् यासाम् गर्भाः विध्वस्ताः संवत्सरान्ते व्यसवः विनिपतन्ति ॥ १५ ॥ ॐ ॐ

* ॐ नमो भगवते नरसिंहाय नमस्तैजस्तेजसे आबिराविर्भव वज्रनख वज्रदंष्ट्र कर्माशयान् रन्धय रन्धय तमो ग्रस ग्रस ॐ स्वाहा । अभयमभयमात्मनि भूयिष्ठाः ॐ क्षौम् ।

अतीव सुललितगतिविलासविलसितरुचिरहासलेशावलोकलीलया किञ्चिदुत्तमिभतसुन्दरभ्रूमण्डलसुभगवदनारविदश्रिया रमाम्
रमयन् इन्द्रियाणि रमयते ॥ १६ ॥

श्रीधरस्वामिविरचिता भावार्थदीपिका

विश्वस्य स्वस्तिप्रार्थने खलस्यापि भवेत्तच्च साधुपीडां विना न स्यात् । अन्योन्यममंगलं ध्यायतां च भूतानामन्योन्यघातं
विना न भवेदित्याशङ्क्याह । खलः प्रसीदतां प्रसीदतु कौयं त्यजतु । भूतानि च मिथः शिवमेव ध्यायन्तु । तेषां मनश्च भद्रमुप-
शमादिकं भजतु । नोऽस्माकमपि मतिरपिज्ञानाद् भूतानां च मतिरहेतुकी निष्कामा सती ॥ ९ ॥ * * नः संगः कापि मा
स्यात् यदि कथंचित्स्यात्तद्गारादिषु मा स्यात् किन्तु भगवत्प्रियेष्वेव । अगारादिसंगे दोषमाह य इति । इन्द्रियप्रियो
गृहाद्यासक्तः ॥ १० ॥ * * भगवत्प्रियसंगे गुणमाह । येषां भगवत्प्रियाणां संगाल्लब्धं मुकुदविक्रमं श्रुतिभिः श्रवणादिभिः
संस्पृशतां सेवमानानां पुंसामंतर्गतोऽजो मानसं मलं हरति । कथंभूतं विक्रमम् । निजमसाधारणं वीर्यवैभवं प्रभावातिशयो यस्य ।
तीर्थं तु गंगादि मुहुः संस्पृशतामंगजं मलं केवलं हरति न तु वासनाः । तान्को वै न सेवेतेत्यन्वयः ॥ ११ ॥ * * मानसमलाप-
गमफलमाह यस्येति । अकिंचना निष्कामा । मनःशुद्धौ हरेर्भक्तिर्भवति ततश्च तत्प्रसादे सति सर्वे देवाः सर्वैर्गुणैर्धर्मज्ञानादिभिः
सह तत्र सम्यगासते नित्यं वसन्ति । गृहाद्यासक्तस्य तु हरिभक्त्यसंभवात्कुतो महतां गुणा ज्ञानवैराग्यादयो भवन्ति । असति
विषयसुखे मनोरथेन बहिर्भावतः ॥ १२ ॥ * * ननु हरिविमुखस्य गृहाद्यासक्तस्यापि लोके महत्त्वं दृश्यते, सत्यं दृश्यते,
तत्तूपहासास्पदमिति सहेतुकमाह हरिर्हीति । यथा ज्ञाषाणां मीनानामीप्सितं तोयमेवात्मा तेन विन्ता जीवनाभावात् । महानति-
प्रसिद्धोऽपि गृहे यदि सज्जते तदा दंपतीनां मिथुनानां शूनादिष्वपि प्रसिद्धं वयसैव केवलं यन्महत्त्वं तदेतस्य भवति न तु
ज्ञानादिना । मिथुनेषु पूज्यमानेषु स्त्रीभ्यः पुंसां महत्त्वं बालमिथुनेभ्यश्च वृद्धमिथुनानां वयसा महत्त्वं यथेत्यर्थः ॥ १३ ॥ * *
यस्मादेवं तस्माद् गृहं हित्वाऽकुतोभयं नृसिंहपादं भजतेत्यसुरानुपदिशति । कीदृशं गृहम् । रजस्तृष्णा रागोऽभिनिवेशः रजआदीनां
मूलं कारणमत एव संसृतीनां जन्ममरणादीनां चक्रवालं मंडलमविच्छेदो रस्मात् ॥ १४ ॥ * * केतुमालेऽपि कामदेव-
स्वरूपेणास्त इति शेषः । किमर्थमास्तेऽत आह । लक्ष्म्या इति । प्रजापतिः संबत्सरः । “संबत्सरो वै प्रजापतिः” इति श्रुतेः । तस्य
दुहितरो राज्यभिमानिन्यो देवताः पुत्रा दिवसाभिमानिनो देवास्तेषां च प्रियचिकीर्षया । पुरुषायुषा वर्षशतेन यान्यहोरात्राणि तैः
परिसंख्यानं गणना येषाम् । षट्त्रिंशत्सहस्राणामित्यर्थः । यासां दुहितृणां महापुरुषस्य महाबलं चक्रं तस्य तेजसा ॥ १५ ॥ * *
रमां रमयन् स्त्रीयानीन्द्रियाणि रमयते । केन साधनेन रमयंस्तदाह । अतीव सुललितया गत्या यो विलासस्तेन विलसितो रुचिरो
हासलेशो मंदस्मितं तत्सहितोऽवलोक एव लीला तथा किञ्चिदुत्तमिभतसुन्दरं यद् भ्रूमण्डलं तेन सुभगं यद्वदनारविदं
तस्य श्रिया ॥ १६ ॥

श्रीवंशीधरकृतो भावार्थदीपिकाप्रकाशः

मंत्रं जपित्वा प्रार्थयते-तच्च खलस्य स्वस्ति च साधूनां पीडां कृत्वैव भवति नान्यथेति भावः । अमंगलमभद्रं न
भवेत्स्वस्ति न स्यादिति । ननु विषयासक्तिमतां विषयत्यागं विना स्वस्ति न स्यादित्यत आह मनश्चेति । भद्रमनासक्तिं तदपि
भक्तिं विना भद्रमप्यभद्रमेवेति चेदाह-अधोक्षजे श्रीकृष्णे नो मत्सहितानां विश्वेषामेव मतिरहेतुकी निष्कामा सती आवेक्ष्यताम-
धोक्षजेनैव स्वदयालुतयेत्यर्थः । अत्राद्यैवेति युगपदिति पदोपन्यासाभावात्क्रमेण कालतः प्रह्लादबालितं भगवान्संपादयिष्यत्येव ।
न च तर्हि सर्वमुक्तौ ब्रह्मांडानां शून्यत्वप्रसंग इति वाच्यं, जीवशक्तिमायाशक्त्योर्नित्यत्वाच्चदैव तेषामनंतानां जीवानां प्रसवादिति
विश्वनाथः ॥ ९ ॥ * * अधोक्षजासक्तेश्च यद्यपि सत्संगदुःसंगौ साधकबाधकौ तदपि सत्संगस्य प्राबल्यात्तस्मिन्सति दुःसंगः
स्वत एवापयातीत्याह-मेति । नोऽस्माकं यदि भगवत्प्रियेषु संगः स्यात्तदागारादिषु मैव स्यात् । अत एव तेषासक्तिः शनैरपयात्य-
तीत्यर्थः । ननु अगारादिराहित्ये भोगासिद्ध्या छिद्रदेहः कथं वर्त्ततेत्यत आह-य इति । भिक्षान्नादिभिरुदरपूर्त्यैव तुष्टः यत आत्मवान्
धृतियुक्तः अदूरादिति । इन्द्रियप्रियस्तु विलंबनैवेत्यर्थः । यद्वा-यदि भगवत्प्रियेषु संगः स्यात्तदागारादिषु संगो मास्तु । यतो युगपदुभय-
संगे सति भक्त्यसिद्ध्याऽसंगस्य ज्ञानजनकस्यापि वैफल्यमेवेति भावः । ननु तर्हीलमसंगेन केवलसाधुसंग एव प्रार्थयतां
सत्यं तदपि असंगसहितः साधुसंगः शीघ्रफलप्रदो भवतीत्याह-य इति । लब्धभगवत्प्रियसंगः । किञ्च-यदि संगः स्यात्तदागारादिषु
मा स्यात्किं तु भगवत्प्रियेषु स्यादिति व्याख्यानेऽसंगादपि भगवत्प्रियसंगस्यापकृष्टत्वे व्यंजनयावगमिते भक्तिसिद्धांतपगम
उत्तरश्लोकस्यासंगतिः । ‘तुल्यम लवेनापि’ इत्यादि वचनं च विरुध्यते इत्याद्यवधेयम् । प्राणवृत्त्या क्षुत्तृप्मात्रनिवृत्त्या अत्रेत्यं
विचार्य चुरलीस्थाभिस्तु कमंडलुजलमात्रेणैव शाम्यति दावाभिस्तु जलघटकोटिभिरपि न शाम्यतीत्यतोऽतितृष्णाव्याप्तमनसां
संगे तद्वृत्त्यावृद्धौ महाननर्थ एव स्याद्विरक्तसंगे तु तद्वृत्तेराग्योत्पत्त्या क्षुद्धारकान्नाशीतादिवारकवस्त्रमात्राप्यैव संतोषाम्नः-
स्वीर्येऽतीव सुखं स्यादिति ॥ १० ॥ * * भगवत्प्रियसंगस्य माहात्म्यमाह-येषां संगदेव लब्धं निजवीर्यवैभवं गोवर्द्धन-
धारणादिप्रभावोत्कर्षं सत्त्वशोधकत्वात् तीर्थं श्रुतिभिः संस्पृशतां कर्णैराचम्यतां जनानां मानसमंगजं मनःसंबन्धिनं कामं

वासनामयम् अजः श्रीकृष्णो हरति दूरीकरोति श्लेषेण मानसं मनश्चाकर्षति कीदृशः सन् श्रुतिभिः श्रवणैर्द्रियैरेवातर्गतः । अतः को मुकुन्दस्य विक्रमं गोवर्द्धनोद्धरणदिवीर्यं न सेवेतेति तस्य च मुकुन्दविक्रमस्य भगवत्प्रियसंगं विना दुर्लभत्वात्तस्यैवोत्कर्षः ॥ ११ ॥ ❀ ❀ मुकुन्दविक्रमसेवनस्य भक्तित्वात्तस्याश्च साधुसंगलब्धायाः परमोत्कर्षकत्वात्तद्वतो भक्तस्याप्युत्कर्षमाह-यस्येति । नित्यं वसंतीति । सर्वदेवमयः स एव स्यात्तत्सेवयैव सर्वदेवसेवा स्यादिति भावः । यद्वा-सुरा इन्द्रियाधिष्ठातारो रुद्रादयः सर्वैर्गुणैरेव सह न तु दोषैरित्यर्थः । तेन तस्याहंकारादीनामिन्द्रियाणां दुरभिमानादयो दोषा नैव भवन्तीति भावः । अभक्तस्य तु महद्गुणा महतो भक्तिमतस्तस्य ये निर्दोषा गुणास्ते कुतः । यदि च शास्त्रज्ञत्वादयो गुणाः स्युस्तदा खल्वीर्ष्यामत्सरादिदोषसहिता एव स्युः । असति सद्भिर्निघेऽविद्यमाने वा बहिर्लभप्रतिष्ठादिमुखे मनोरथेनापि धावतः । यद्वा-समासते इति सुरा इन्द्रियाधिष्ठातारोऽन्यत्र सांसारिकलोके संसारप्रवर्तकत्वेन दोषैरेव सहासते, ज्ञानिलोके नित्यमध्यात्मादिलयभावनावति न सम्यगासते, किन्तु अस्मत्त एव ज्ञानमवाप्य पुनरस्मानेव संजिहीर्षावस्मिन्कृतत्वे पुंसि स्थिता वयमद्य श्रो वा मरिष्याम एवेति समयोत्कर्षमेवासते । भक्तजने तु प्रतिदिनं भगवन्माधुर्यं एवाध्यात्मादिकं संचारयति सति सर्वैर्गुणैरेव सम्यगासते । वयं कृष्णायसजातयः प्राकृता अप्यप्राकृताः कृष्णस्पर्शसंयोगात् कार्ण्यप्राप्तदिव्यजातरूपगुणा नित्यमेव भगवन्माधुर्यामृतं विहरन्तोऽत्र पुंसि नूनमतिमृत्यवो भवामेति सानन्दचमत्कारं निश्चलीभवन्तीत्यर्थः । अन्यत्समानम् ॥ १२ ॥ ❀ ❀ इत्यर्थ इति । वयोमहत्त्वं हि न महत्त्वहेतुरपि तु ज्ञानमहत्त्वस्यैव “छंदोभ्योऽन्यत्र नो ब्रह्मन्वयो ज्यैष्ठ्यस्य कारणम्” इति न्यायेन तद्वेतुत्वश्रुतेरिति भावः । अत्र विश्वनाथः-कश्चिन्नक्षत्रजातिर्यथा तोयमपि हित्वा बहिस्तटादिषु सुखार्थं प्रचरन् जीवन्मृतो भवति तथैव हरिर्विमुखो जीवन्मृत एव स न तु महानिति भावः । तदपि यदि लोके महान्त्यात्तदा वयसा यौवनेनैव दंपतीनां यथा महत्त्वं तथा यूनोर्दंपत्योर्यथा परस्परमादरस्तथा न वृद्धयोर्नापि बालयोः दंपतिपूजायाश्च यौवनविशिष्टावेव दंपती वस्त्रालंकारादिभिरधिकं पूज्येते न तथा वृद्धमविति ॥ १३ ॥ ❀ ❀ यस्मादेवं गृहे महत्त्वं नास्ति तस्माद्वेतोः । अत एव राजादिमूलत्वादेव । गृह एव संसृतिस्तिष्ठतीति भावः ॥ १४ ॥ ❀ ❀ लक्ष्मीस्तु दास्यसंवलिताश्चिरसेन स्तौति कामेन कंदर्पविलोसेन दीव्यतीति कामदेवस्तत्त्वरूपेण । संवत्सरप्रजापतित्वे श्रुतिमाह-संवत्सर इति । प्रजापतिः संवत्सरात्मकः कालस्तदभिमानो देव एव तस्य दुहितृणां पुत्राणां च रात्रिदिवसाभिमानिनो देवानां प्रियचिकीर्षया पुरुषायुषेति कथनसमकालकलियुगापेक्षयोक्तवर्षक्षतेन यान्यहोरात्राणि तैर्गणना येषाम् । इत्यर्थ इति । यः शतवर्षं जीवति स षट्त्रिंशत्सहस्रदिनानि जीवतीति भावः । दुहितृणां प्रतिमतीनां दिवससहितानां रात्रीणामित्यर्थः । महाकृतः कालचक्ररूपात् । गर्भाः क्षणलब्धात्मकाः कालाः । यद्वा-वर्षभोग्यानि लोकानां आरब्धकर्मफलान्येव ता रात्रीर्निमित्तीकृत्योद्भूतत्वात्तासांमेव गर्भा इत्युत्प्रेक्षते तथा तेषां संवत्सरात्मस्थूलकालांते भोगेन क्षय एव गर्भपातत्वेनोत्प्रेक्षितः । अहोरात्र्यधिष्ठान्यो देवतास्ताः प्राकृतलोकवर्तिन्यो भगवन्तमुपास्य वैकुण्ठ एव तद्भक्तानामनन्तरप्रेमसेवासुखनिमित्तरूपा भविष्यंतीत्युपासनाफलं च द्रष्टव्यम् ॥ १५-१६ ॥

श्रीमद्भूरीराघवव्याख्या

श्लोकानाह स्वस्तीति । विश्वस्य जगतः स्वस्ति मङ्गलं भूयात् । ननु विश्वस्य स्वस्तिप्रार्थने खलस्यापि भवेत्तच्च साधुपीडां विना न स्यादन्योऽन्यमङ्गलं ध्यायतां भूतानां परस्परं घातं विना न भवेदित्याशङ्क्याह । खलः प्रसीदतां खलो दुर्मतिः प्रसन्नो भवतु क्रोधादिकं परित्यज्य सुमतिर्भवत्वित्यर्थः । भूतानि मिथः परस्परं केवलं शिवमेव धिया सुमत्या ध्यायन्तु तेषां भूतानां मनश्च भद्रमुपशमादिकं भजतु नोऽस्माकं मतिरपिशब्दाद् भूतानां च मतिः अहेतुकी फलाभिसंधिरहिता सत्यधोक्षजे भगवत्यावेश्यतामावेशिता भवतु । भगवत्प्रवणा भवत्वित्यर्थः ॥ १ ॥ ❀ ❀ मेति । नोऽस्माकं सङ्ग आसक्तिः कापि सा न स्यात् । यदि कापि कथंचित्स्यात्तर्ह्यगारादिषु न स्यात्किन्तु भगवत्प्रियेषु भागवत्प्रेमैव स्यात्तत्रागाराणि गृहाः भवत्वगारादिष्वप्यासक्तिस्तत्र को दोष इत्याशङ्कायां भागवत्सङ्गगृहादिसङ्गयोर्गुणदोषावाह । यः पुमानात्मवान् भगवत्प्रियसङ्गेन समाहितमनाः प्राणवृत्त्या प्राणधारणमात्रोपयुक्तवस्तुपरिग्रहेण परितुष्टः यथा सिध्यति भगवत्कथाश्रवणाचार्योपसक्त्यादिप्रणाड्या दूरादाशु मुक्तो भवति न तथा इन्द्रियप्रियः इन्द्रियपोषणप्रियः शब्दादिविषयप्रवणचित्तः सिध्यतीत्यर्थः ॥ १० ॥ ❀ ❀ पुनः सत्सङ्गतेः सिद्धिहेतुत्वमेव प्रपञ्चयति यत्सङ्गति । येषां भगवत्प्रियाणां ज्ञानिनां सङ्गेनैव लब्धं प्राप्तं निजवीर्यवैभवं मच्चित्तस्य भगवद्व्यानसामर्थ्यं भगवत्प्रियसङ्गेनैव मया लब्धमित्यर्थः । तथा हि तीर्थं गङ्गादितीर्थवत्स्वित्तरूपं भगवद्वशः मुहुः संस्पृशतां सम्यक्सेवमानानां मानसं श्रुतिभिः श्रोत्रेन्द्रियैरन्तःप्रतिष्ठितो भगवानङ्गजमन्तर्गतमलं हरति निर्मलं च मनः तद्व्यानसमर्थमिति भावः । अत ईदृशं मुकुन्दस्य विक्रमं यथा को वै पुमान्न सेवेत मुकुन्दविक्रमसेवा च भगवत्प्रियसङ्गायेति सङ्गतिरेव प्रार्थ्यते इति भावः । यद्वा येषां भगवत्प्रियाणां सङ्गलब्धं प्राप्तं निजवीर्यवैभवं निजशब्दो भगवत्परः भगवद्वीर्यवैभवं मुहुः संस्पृशतां पुंसां श्रुतिभिः श्रोत्रेन्द्रियव्यापारैः श्रवणादिभिरन्तःप्रविष्टो भगवान्मानसं मनःसम्बन्धिमलं हरति । तत्र दृष्टान्तः यथा भगवच्छरणाभ्युजातं गङ्गादितीर्थं संस्पृशतामङ्गजं शरीरमलं हरतीति शेषः पूर्ववत् । अथवा यत्सङ्गलब्धं निजवीर्यवैभवं निजासाधारणं वीर्यवैभवं प्रभावातिशयो यस्य तथाभूतं मुकुन्दस्य विक्रमं मुहुः संस्पृशतां श्रुतिभिरन्तर्गतोऽजो मानसं मलं हरति यथा तत्पादाभ्युजतीर्थमङ्गजं मलमिति वा योजना । अत्र

न सेवेतेत्यत्र तं मुकुन्दविक्रममित्यध्याहारः, तस्य संपृशतामित्यनेनान्वितत्वादवृत्तिर्वा, मुकुन्दविक्रममित्यस्याद्योजनायां तु तीर्थपदस्य गौण्या वृत्त्या भगवद्यशसि वृत्तिः अङ्गशब्दस्य मनःपरत्वं च । द्वितीययोजनायां तु न कोऽपि दोषः, एतत्सङ्गतेर्भगवद्यशःश्रवणं ततो मनोर्नैर्मल्यं ततस्तस्य भगवद्व्यानसामर्थ्यं ततश्च भगवदुपासना ततोऽपि च सिद्धिरिति प्रणाडी दर्शिता भवति ॥ ११ ॥ ❀ ❀ इदानीं भगवद्वक्तिं प्रस्तौति यस्येति । अकिञ्चना नास्ति किञ्चन यस्याः सा अकिञ्चना किञ्चिदैहिकामुष्मिकं च फलमनवलम्बमाना भगवति भक्तियस्य पुंसोऽस्ति तत्र भगवद्वक्तौ सत्यां देवा इन्द्रादयः सर्वैर्गुणैर्द्वर्मादिभिः शम्भदमादिभिश्च सह सम्यगासते तमेवानुवर्तन्ते इत्यर्थः । एवं भक्तस्य सद्गुणाश्रयत्वमुक्त्वाभक्तस्य तदभावमाह हरौ इति । हरौ भगवत्यभक्तस्यात एवासति शब्दादौ मनोरथेन बहिर्द्वावतः विचिन्वतः महद्गुणा महतां भगवद्वक्तानां ये गुणा उक्तास्ते कुतः कस्माद्वेतोः भवेयुः । अतोऽभक्तस्य न महद्गुणाश्रयत्वमित्यर्थः ॥ १२ ॥ ❀ ❀ ननु विषयासक्तोऽपि कश्चिद्भोक्ते महानेव दृश्यतेऽत आह हरिरिति । यथा ज्ञाषाणां मीनानामीप्सितं तोयं जलमिवात्मधारकं तेन विना जीवनाभावात् तथा शरीरिणां देहिनां साक्षाद्भगवानेवात्मा धारकः । तथा च श्रुतिः “को ह्येवान्यत्कः प्राण्याद्यदेष आकाश आनन्दो न स्यात्” । “निरतिशयानन्दरूप आकाशः सर्वप्रकाशकः परमात्मा यदि न स्यान्नोपासितः स्यात्तदा को ह्यन्यादैहिकामुष्मिकसुखसम्पादनेन जीवयेत् को वा प्राण्यादापवर्गिकसुखसम्पादनेनोजीवयेत्” इति श्रुत्यर्थः । तथा च स्मरति भगवान् वाल्मीकिः “न च सीता त्वया हीना न चाहमपि राघव ! मुहूर्त्तमपि जीवावो जलान्मत्स्याविबोद्धृतौ ॥” इति हि यस्मादेवं तस्मात्तं भगवन्तं महानपि वयोरुपपन्नपुत्रधनादिसमृद्धोऽपि हित्वा यदि गृहे सज्जते आसक्तो भवति । महान्तमिति पाठे महत्पुरुषं भगवन्तं विहायेत्यर्थः । तदा दम्पतीनां वयसा महत्त्वं न तु ज्ञानादिभिरित्यर्थः । मिथुनीभूतानां यद्वयआदिभिर्निर्वृत्तः क्षणिकोऽन्ततो निरतिशयदुःखहेतुः सुखलेशः तत्कृतमेव तेषां माहात्म्यं न तु निरतिशयानन्दापादकस्वात्मपरमात्मयात्रात्यानुभवकृतमिति भावः ॥ १३ ॥ ❀ ❀ तस्मादिति । तस्माद्भगवद्वक्तेर्निरतिशयसुखहेतुत्वाद्विषयासक्तेर्निरतिशयदुःखहेतुत्वाच्च रजआदीनां मूलं संसृतिचक्रवालं संसारपरिवृत्तिहेतुं गृहं संसृतिर्जन्ममरणरूपा तस्याश्चक्रवालं मण्डलमविच्छेदो यस्मात् गृहं हित्वेत्यर्थः, नृसिंहस्य पादं भजतां कुतो भयं दुःखं न तु कुतोऽपि भयमित्यर्थः । तत्र रजः कामः विषयाभिलाषरूपः रागः क्रोधः विषयानुभवविरोधिविषयः विषादः विषयविहतिनिमित्तः शोकः मानोऽहङ्कारः महाजनावमानहेतुः मन्युस्तज्जन्यः क्रोधः स्पृहा परदारधनादिष्वीप्सा भयमागामिदुःखे हेतुदर्शनज्ञानजं तज्जं दैन्यं मनसोऽवसादः आधिस्तकृता मनःपीडा ॥ १४ ॥ ❀ ❀ अथ केतुमाले वर्षे उपास्योपासकादीनाह केतुमालेऽपीति । भगवान्कामदेवरूपेण प्रभुमूर्तरूपेण केतुमाले वर्षे आस्त इति शेषः । किमर्थं लक्ष्म्याः प्रियं कर्तुमिच्छया किं च प्रजापतेः संवत्सरस्य “संवत्सरो वै प्रजापतिः” इति श्रुतेः । तस्य दुहितरो राज्यभिमानीन्यो देवताः पुत्रा अहरभिमानीनो देवाः केतुमालवर्षाधिपतयः तासां तेषां च पुरुषायुषा अहोरात्रसंख्यानानां पुरुषस्यायुः पुरुषायुषम् ‘अचतुरविचतुरे’त्यादिना निपातनात्समासान्तोऽचप्रत्ययः । एकं पुरुषायुषं वर्षशतमहोरात्रमहोरात्रस्थानीयं परिसंख्यानं गणनं येषां ते तथोक्ताः अहश्च रात्रिश्चाहोरात्रः “अहःसर्वैकदेशसंख्यातपुण्याश्च रात्रेः” इति समासान्तोऽचप्रत्ययः, पुरुषायुषपरिमाणकमहोरात्रं येषामित्यर्थः । षट्त्रिंशत्सहस्रपरिमितायुषाणामिति यावत्, तेषां प्रियचिकीर्षया च यासां प्रजापतेर्दुहितृणां राज्यभिमानीनीनां देवतानां कथंभूतानां महापुरुषस्य भगवतो महास्य चक्रराजस्य तेजसा उद्वेजितं भीतं मनो यासां तासां गर्भाः संवत्सरान्ते गर्भाधानादारभ्य तत्संवत्सरान्ते विध्वस्ता अत एव न्यसवः विगतप्राणाः सन्तो निपतन्ति ॥ १५ ॥ ❀ ❀ अतीवेति । तत्र रमां लक्ष्मीं रमयन् स्त्रीयानीन्द्रियाणि रमयते, केन साधनेन रमयन् तदाह । अतीव सुललितया सुन्दरया गत्या यो विलासस्तेन विलसितो रुचिरो हासलेशो मन्दस्मितं तत्सहितोऽवलोक एव लीला तया किञ्चिदुत्तमभितमुत्तुङ्गितं सुन्दरं यद्भ्रूमण्डलं तेन सुभगं यद्वदनारविन्दं तस्य श्रिया शोभया भगवतस्तन्मायामयं मायाप्रचुरमात्मीयसङ्कल्पेन परिगृहीतमित्यर्थः । ज्ञानपर्यायोऽत्र मायाशब्दः, रमां लक्ष्मीं देवीं देवस्य भगवतः सम्बन्धिनीं “पुंयोगादाख्यायाम्” इति ङीष्, संवत्सरस्य रात्रिषु प्रजापतेर्दुहितृभिः राज्यभिमानीनीभिर्देवताभिरुपेता सती संवत्सरस्याहस्सु च तद्वर्तृभिः राज्यभिमानीदेवताभर्तृभिर्दिवाभिमानीभिर्देवैरुपेता परमेण समाधियोगेन उपास्ते ॥ १६-१७ ॥

श्रीमद्विजयध्वजतीर्थकृता पदरत्नावली

विश्वस्यार्थे स्वस्त्यस्तु नृसिंहः प्रसीदतां हे हरिवर्षजनाः ! भद्राण्युद्दिश्य नृहरिं ध्यायन्तु । शिवं नित्यशुद्धं मनोधिया शास्त्रमननेन उपासनालक्षणध्यानेन च मनश्च भद्रं सकलमङ्गलरूपं हरिं भजतात् नोऽस्माकं मतिरप्यधोक्षजे आविश्यताम् अहैतुकी फलाभिसन्धिरहिता ॥ ९ ॥ ❀ ❀ मनआदेर्ह्येकविषयत्वे इत्थंभावलक्षणं साधनमाह मार्गारेति । गृहादिषु सङ्गो मा भूत् यदि सङ्ग आवश्यकस्तस्माकं भगवत्प्रियेषु स्यात् । ननु गृहादिसङ्गाभावे जीवनाभावेन देहपातलक्षणानर्थः स्यादिति तत्राह य इति । यः प्राणवृत्त्या प्राणधारणलक्षणजीवनस्थितिमात्रेण परितुष्टः स आत्मवान् वशीकृतमना अदूराच्छीघ्रं सिद्धयति, संसारमुक्तो भवति यथा मुक्तसङ्गस्तथेन्द्रियप्रियो मुक्तो न स्यादित्यर्थः ॥ १० ॥ ❀ ❀ महात्मनां सङ्गात्किं फलं स्यादत्राह यत्सङ्गति । येषां भगवत्प्रियाणां सेवालक्षणसङ्गाद्धरेर्निजमौत्पत्तिकं वीर्यं माहात्म्यं वैभवं विभुत्वं व्याप्तत्वलक्षणं च यस्मिन् तीर्थं तत्तथा तादृशं तीर्थं वेदान्तशास्त्रं मुहुर्निरन्तरं संपृशतां श्रवणादिनाभ्यस्यतां पुंसां मानसं विषयसंसर्गगतं मनोगतमहो हरति, अजः

कथं श्रुतिभिः श्रवणेन्द्रियद्वारेणान्तर्गतः हृदयं प्रविष्टः ततः किं यत् एवंविधफलमतः को वै मुकुन्दविक्रमं न सेवेत रसज्ञ इति शेषः । यद्वा यस्य हरेः श्रीपादसङ्गाद्धं यस्य तीर्थस्य निजवीर्यवैभवं तादृशं गङ्गादितीर्थं मुहुः संस्पृशतां दर्शनस्पर्शनादिना सेवमानानां पुंसां मानसमहः सोऽजो हरति, हि यस्मात्तस्मान्मुकुन्दस्य गृहीतवामनाद्यवतारस्य विक्रमं त्रैलोक्यविक्रमलक्षणं चरितं कः पुरुषो न सेवेत । यद्यपि बाह्यं स्नानादिना हरत्यान्तरमहः कथमित्यत उक्तम् अन्तरिति । बहुवारं श्रोतव्यमित्यभिप्रायेण श्रुतिभिरित्युक्तमिति ॥ ११ ॥ ❀ ❀ भक्तेरिन्द्रियाधीनत्वेनेन्द्रियाणां च स्वाभिमानिदेवताधीनत्वेन तत्प्रसादमन्तरेण इन्द्रियाणामात्मावशत्वेन भक्तिकरणानुपपत्तिरित्याशङ्क्य भगवद्भक्त्या देवप्रीतिरपि तदविनाभूतेति भावेनाह यस्येति । व्यतिरेकेणापि हरौ भक्तिः कर्तव्येत्याह हराविति । महतां गुणा असत्यमङ्गले बहिः शब्दादिविषये धावनमेवावशिष्यते न त्वात्मसुखमित्यतो धावत इति ॥ १२ ॥ ❀ ❀ भगवद्भक्त्याभिमानिदेवप्रीतिमुपपादयति हरिर्हीति । आत्मा जीवनः अत्रापि व्यतिरेकमाह हित्वेति । महान्तमनाद्यनन्तकालीनं हरिं हित्वा यदि गृहे सज्जते बहुकालं जीवति तदा वयसा आयुषा दम्पतीनां महत्त्वं न गुणतः गुणतो महत्त्वं हरिभक्त्यैवेत्यर्थः ॥ १३ ॥ ❀ ❀ उपसंहरति तस्मादिति । यस्माद्गृहं रजोरागादिमूलं तस्मान्नुसिंहपादं भजतेत्यन्वयः । संसृतिचक्रवालं संसारावृत्तिहेतुभूतम् ॥ १४ ॥ ❀ ❀ कामदेवस्वरूपेण कामदेवसन्निहितप्रद्युम्नाख्यात्मरूपेण प्रजापतेर्दुहितृणां केतुमालवर्षपतीनां लक्ष्म्याश्च प्रियचिकीर्षयेत्यनेन हरेर्भक्तवत्सलतैव प्रयोजनं नान्यदिति दर्शितं, पुरुषायुषा शतवर्षसङ्ख्यानेन यान्यहोरात्राणि तैः षड्विंशत्सहस्रैः परिसङ्ख्यानां गणनं यासां तास्तथा तासां महापुरुषो हरिस्तस्य महास्वतेजसा सुदर्शनचक्रेतेजसा व्यसवः गतप्राणाः ॥ १५ ॥ ❀ ❀ उत्तम्भितमूर्ध्वं नीतं सुभगं सुन्दरमिन्द्रियाणि रमयते, द्रष्टृणा-मिति शेषः ॥ १६ ॥

श्रीमज्जीवगोखामिकृतः क्रमसन्दर्भः

मागारेति तदेवोपपादयति । यः प्राणेत्यादिलक्षणः स यथा सिध्यति तथेन्द्रियप्रियो न सिध्यति, तदेवं तारतम्ये सत्यपि यदि नः सङ्गः स्यात् तदागारादिष्वन्येषु च सर्वथा मा स्यात् किन्तु भगवत्प्रियेषु स्यादेवेत्यर्थः । प्राणवृत्त्या क्षुत्पूमात्रशान्त्येत्यर्थः । आत्मवान् सङ्गरहितः ॥ १० ॥ ❀ ❀ यत्सङ्गलब्धं तीर्थभूतं मुकुन्दविक्रमं संस्पृशतां श्रवणेन्द्रियैरन्तर्गतोऽजः मानसं मनो हरति । अकिञ्चनभक्त्युद्वेकेणाकर्षति । अन्यत् टीकया च समम् अङ्गजं कामं च हरति खण्डयतीत्यन्वयः ॥ ११ ॥ ❀ ❀ किञ्च यस्येति । सुरा भगवदादयः सर्वैर्गुणैरिति यदृच्छयैवेत्यर्थः । समासते वशीभूय तिष्ठन्ति ॥ १२ ॥ ❀ ❀ हित्वेत्ययमर्थः । तं हित्वा यदि गृहे सज्जते तदा यदि महानुच्यते तदा दम्पतीनां कामार्थं युग्मीभूतस्त्रीपुंसानां वयसा यौवनमात्रेणापि महत्त्वमादरो दृश्यते । द्वयोर्यूनोः परस्परमादरः स्यात् । एकत्र तु एकत्रैवेति अर्थान्तरे तु नृणामादरमात्रेणैव चरितार्थता स्यात् । किं दम्पतीग्रहणेन दम्पत्योः पुरुषमहत्त्वे च वयसेत्यनन्वितं स्यात् ॥ १३-१४ ॥ ❀ ❀ लक्ष्मीस्तु स्वसम्बलितशुचिरसेन स्तौतीत्याह केतुमाल इत्यादिना । एवमग्रेऽप्यनुसन्धेया, तत्र पुरुषायुषेति कथनसमकालकलियुगापेक्षयोक्तम् ॥ १५-१६ ॥

श्रीमद्विश्वनाथचक्रवर्तिकृता सारार्थदर्शिनी

मन्त्रं जपित्वा प्रार्थयते स्वस्तीति । विश्वस्य स्वस्तिप्रार्थने खलस्यापि भवेत् । तच्च साधुपीडां विना न स्यादित्यत आह । खलः प्रसीदतां क्रौर्यं त्यजतु, साधुमपीडयतामपि परस्परवैराणां भूतानां परस्परघातं विना स्वस्ति न भवेदित्यत आह ध्यायन्त्विति । तदपि विषयासक्तिमतां विषयभोगं विना स्वस्ति न स्यादित्यत आह मनश्चेति । भद्रमनासक्तिं तदपि भक्तिं विना भद्रमप्यभद्रमेवेत्यत आह । अधोक्षजे श्रीकृष्णे नो मत्सहितानां विश्वेषामेव मतिरहैतुकी निष्कामा सती आवेश्यतामधोक्षजेनैवेत्यर्थः । अत्र अधैवेति युगपदिति पदोपन्यासाभावात् क्रमेण कालतः प्रह्लादवाञ्छितं भगवान् सम्पादयिष्यत्येव । न च तर्हि सर्वमुक्तौ ब्रह्माण्डानां शून्यत्वप्रसङ्ग इति वाच्यम् । जीवशक्तिमायाशक्त्योनित्यत्वात्तदा तदैव तावतामनन्तानामन्येषां जीवानां प्रसवादिति ॥ ९ ॥ ❀ ❀ अधोक्षजासक्तेश्च यद्यपि सत्सङ्गदुःसङ्गौ साधकबाधकौ तदपि सत्सङ्गस्य प्राबल्यात् तस्मिन् सति दुःसङ्गः स्वत एवापयातीत्याह । मेति । नोऽस्माकं यदि भगवत्प्रियेषु सङ्गः स्यात्तदा अगारादिषु मेव स्यात् स्वत एव तेष्वसक्तिः शनैरपयास्यतीत्यर्थः । नन्वगारादिराहित्ये भोगासिद्धया छिष्टदेहः कथं वर्ततेत्यत आह य इति । प्राणवृत्त्या भिक्षाभ्रादिभिरुदरपूर्त्यैव तुष्टः यत् आत्मवान् धृतिशुक्लः । अदूरादिति । इन्द्रियप्रियस्तु विलम्बेनैवेत्यर्थः । यद्वा यदि भगवत्प्रियेषु सङ्गः स्यात्तदा अगारादिषु सङ्गो मास्तु । यतो युगपदुभयसङ्गे सति शीघ्रं न भगवन्तं प्राप्नोतीत्याह य इति । यद्वा अगारादिषु सङ्गो मास्तु, यदि भगवत्प्रियेषु सङ्गः स्यात्तदैव । भगवत्प्रियसंगाभावे सति भक्त्यसिद्धया असंगस्य ज्ञानजनकस्यापि वैफल्यमेवेति भावः । ननु तर्ह्यलमसंगेन केवलः साधुसंग एव प्रार्थ्यतां, सत्यं तदपि असङ्गरहितः साधुसङ्गः शीघ्रफलप्रदो भवतीत्याह य इति । लब्धभगवत्प्रियसङ्गः किञ्च यदि सङ्गः स्यात्तदा अगारादिषु मा स्यात् किन्तु भगवत्प्रियेषु स्यादिति व्याख्याने असङ्गादपि भगवत्प्रियसङ्गस्यापकृष्टत्वे व्यञ्जनयावगमिते भक्तिसिद्धान्तापगम उत्तरश्लोकार्थस्यासङ्गतिः 'तुल्याम लवेनापी'त्यादि वचनञ्च

विरुद्धयत इत्याद्यवधेयम् ॥ १० ॥ ❀ ❀ भगवत्प्रियसङ्गस्य माहात्म्यमाह । येषां सङ्गादेव लब्धं निजवीर्यवैभवं श्रीगोवर्द्धन-
धारणादिप्रभावोत्कर्षं सत्त्वशोधकत्वात्तीर्थं श्रुतिभिः संस्पृशतां कर्णैराचम्यतां जनानां मानसमङ्गजं मनःसम्बन्धिनं कामं
वासनामयमजः श्रीकृष्णो हरति दूरीकरोति श्लेषेण मानसं मनश्चाकर्षति । कीदृशः सन् श्रुतिभिः श्रवणेन्द्रियैरेव अन्तर्गतः, अतः को
मुकुन्दस्य विक्रमं गोवर्द्धनोद्धारणादिवीर्यं न सेवेतेति तस्य च मुकुन्दविक्रमस्य भगवत्प्रियसङ्गं विना दुर्लभत्वात्तस्यैवो-
त्कर्षः ॥ ११ ॥ ❀ ❀ मुकुन्दविक्रमसेवनस्य भक्तित्वात्तस्याश्च साधुसङ्गलब्धायाः परमोत्कर्षत्वात्तद्वतो भक्तस्याप्युत्कर्षमाह
यस्येति । अकिञ्चना निष्कामा सर्वैर्धर्मज्ञानवैराग्यादिभिः सह तत्रैव सम्यक्तया आसते वसन्ति, सर्वदेवमयः स एव स्यात्तत्सेवैव
सर्वदेवसेवेति भावः । यद्वा सुरा इन्द्रियाधिष्ठातारो रुद्रादयः सर्वैर्गुणैरेव सह न तु दोषैः सहेत्यर्थः । तेन तस्याहङ्कारादीनामि-
न्द्रियाणां दुरभिमानादयो दोषा नैव भवन्तीति भावः । अभक्तस्य तु महद्गुणा महतो भक्तिसमर्थस्य ये निर्दोषा गुणास्ते कुतः,
यदि च शास्त्रज्ञत्वादयो गुणाः स्युस्तदा खल्वीर्ष्यामत्सरादिदोषसहिता एव स्युः । कुतः असति सद्भिर्निन्द्ये अविद्यमाने वा बहिर्लीभ-
प्रतिष्ठादिमुखे मनोरथेनापि धावतः । यद्वा समासते इति सुरा इन्द्रियाधिष्ठातारोऽन्यत्र सांसारिकलोके संसारप्रवर्तकत्वेन दोषैरेव
सहासते ज्ञानिलोके नित्यमध्यात्मादिलयभावनावति न सम्यगासते । किन्तु असन्त एव ज्ञानमवाप्य पुनरस्मानेव संजिहीर्षावस्मिन्
कृत्वन्ने पुंसि स्थिता वयमद्य श्रो वा मरिष्याम एवेति सभयौत्कम्पमेवासते । भक्तजने तु प्रतिदिनं भगवन्माधुर्य एवाध्यात्मादिकं
संचारयति सति सर्वैर्गुणैरेव समासते । नयं कृष्णायसजातयः प्राकृताः कृष्णस्पर्शसंयोगात् कार्ष्णाः श्रोत्रादिव्यजातिरूपगुणा नित्यमेव
भगवन्माधुर्यामृते विहरन्तोऽत्र पुंसि नूनमतिमृत्यवो भवामेति सानन्दचमत्कारं निश्चलीभवन्तीत्यर्थः । अन्यत् समानम् ॥ १२ ॥ ❀ ❀
ननु भक्तिराहित्यादेव गृहे सज्जतां शास्त्रज्ञत्वादिगुणवतां लोके महत्त्वं दृश्यते, सत्यं तत्तु वस्तुत उपहासास्पदमेवेति सहेतुकमाह
हरिर्हीति । तोयमीप्सितमिति कश्चित् श्रृषजान्तिर्यथा तोयमपि हित्वा बहिस्तटादिषु सुखार्थं प्रचरन् जीवनमृतो भवति तथैव
हरिविमुखो जीवनमृत एव स न तु महानिति भावः । तदपि यदि लोके महान् स्यात्तदा वयसा यौवनेनैव दम्पतीनां यथा महत्त्वं
तथा युनोर्दम्पत्योर्यथा परस्परमादरस्तथा न वृद्धयोर्नापि बालयोः, दम्पतिपूजायाश्च यौवनविशिष्टावेव दम्पती बालाङ्कारादि-
भिरधिकं पूज्येते न तथा वृद्धाविति ॥ १३ ॥ ❀ ❀ रजस्तृष्णा रागोऽभिनिवेशः । संसृतेश्चक्रबालं मण्डलरूपं गृहमध्य एव
संसृतिस्तिष्ठतीति भावः । भजतेत्यसुरान् प्रत्युपदेशः ॥ १४ ॥ ❀ ❀ कामेन कन्दर्पविलासेन दीव्यतीति कामदेवस्तत्स्वरूपेण
भगवानास्त इति शेषः । “संवत्सरो वै प्रजापतिः” इति श्रुतेः प्रजापतिः सम्बत्सरात्मकः कालस्तदभिमानो देव एव, तस्य दुहितृणां
पुत्राणाञ्च रात्रिदिवसाभिमानिनां देवानां प्रियचिकीर्षया पुरुषागुणेति कथनसमकालकलियुगापेक्षयोक्तेर्वैर्ष्येतेन यान्यहोरात्राणि
तैः परिसङ्ख्या गणना येषां षट्त्रिंशत्सहस्राणामित्यर्थः । यासां पतिमतीनां दुहितृणां दिवससहितानां रात्रीणामित्यर्थः । महास्रतः
कालचक्ररूपात् गर्भाः क्षणलवाद्यात्मकाः कालाः । यद्वा वर्षभोज्यानि लोकानां प्रारब्धकर्मफलान्येव ता रात्रीर्निमित्तीकृत्योद्भूतत्वा-
त्तासामेव गर्भा इत्युत्प्रेक्ष्यन्ते तथा तेषां सम्बत्सरात्मकस्थूलकालान्ते भोगेन क्षय एव गर्भपातत्वेनोत्प्रेक्षितः । अहोरात्राधिष्ठान्यो
देवतास्ताः प्राकृतलोकवर्तिन्यो भगवन्तमुपास्य वैकुण्ठ एव तद्भक्तानामनन्धप्रमसेवासुखनिमित्तरूपा भविष्यन्तीत्युपासनाफलञ्च
द्रष्टव्यम् ॥ १५ ॥ ❀ ❀ अतीव सुललितो यो गतिविलासः विशेषेण लसितोऽतिकमनीयो रुचिरहासलेशयुक्तोऽवलोकश्च
ताभ्यां या लीला तथा कीदृश्या किञ्चिदुत्तमिभतेन सुन्दरचक्रमण्डलेन सुभगं यद्दत्तनारविन्दं तस्यापि श्रीर्यतः तथा स्वीयया रमां
रमयन् रमासम्बन्धिन्या च तथा इन्द्रियाणि स्वीयानि रमयते ॥ १६ ॥

श्रीमच्छुक्रदेवकृतः सिद्धान्तप्रदीपः

खलः प्रसीदतां खलतां त्यजतु भूतानि शिवं मङ्गलं परस्परं ध्यायन्तु तेषां मनः भद्रं कल्याणं भजतां जजतु
नोऽस्माकं मतिः अहैतुकी फलाभिसन्धिरहिता सती अधोक्षजे त्वय्येव आवेश्यतां प्रविष्टा भवतु ॥ १ ॥ प्राणवृत्त्या
यथालाभेन ॥ १० ॥ ❀ ❀ यन् येषां भवत्प्रियाणां संगाल्लब्धं निजमसाधारणं मुकुन्दसाक्षात्कारकरं वीर्यं बलमेव वैभवं
सामर्थ्यं यस्य तन्मुकुन्दविक्रमं श्रुतिभिः श्रुतिः श्रवणं बहुवचनेन वागादिसङ्ग्रहः श्रवणवर्णनमननादिभिः संस्पृशतां
सेवमानानां जनानाम् अन्तर्गतः हृद्गतोऽजः श्रीमुकुन्दः मानसम्मनोगतं सर्वांशुभवीजभूतं मलं हरति तीर्थं जलादिरूपन्तु
मुहुः संस्पृशतामङ्गजमलं केवलं हरति, तान् भगवत्प्रियाण् को न सेवेत ॥ ११ ॥ ❀ ❀ अकिञ्चना भगवदितरफल-
विषयरहिता भगवद्भक्तिरस्ति तत्र तस्मिन् भगवद्भक्ते सर्वैर्धर्मज्ञानादिसाधनरहितैर्गुणैः फलैः सह सर्वे सुराः फलदाः
सम्यगासते सानुकूला भवन्ति असति सूर्यमे स्वप्नादौ बहिर्जागरे धावतः हरावभक्तस्य तु महान्तो गुणायोभ्यस्ते सुराः सर्वैर्गुणैः सह
सानुकूलाः कुतः ? ॥ १२ ॥ ❀ ❀ श्रवाणां तोयमिव शरीरिणां हरिरात्माश्रयस्तं हित्वा महानपि यदि गृहे सज्जते तदा दम्पतीनां
मिथुनानां शूद्रादीनामिव वयसा महत्त्वं तस्यापि भवति न तु हेयोपादेयविवेकादिना ॥ १३ ॥ ❀ ❀ असुरानुपदिशति
तस्मादिति । रजआदिमूलं गृहं हित्वा अकुतोभयं नृसिंहपादं भजतेति ॥ १४ ॥ ❀ ❀ लक्ष्म्याः प्रियचिकीर्षया कामदेवरूपेण
आस्ते इति शेषः । “सम्बत्सरो वै प्रजापतिः” इति श्रुतेः प्रजापतेः सम्बत्सरस्य दुहितृणां रात्र्यभिमानिनीनां देवतानां पुत्राणां
दिनाभिमानिनां च प्रियचिकीर्षया यासां दुहितृणां महास्रं चक्रम् ॥ १५ ॥ ❀ ❀ अतीव सुललितगत्या यो विलासस्तेन

बिलसितो रुचिरो हासलेशो मन्दस्मितं तेन सहितोऽबलोक एव लीला तथा किञ्चिदुत्तम्भितेन सुन्दरभ्रूमण्डलेन सुभगस्य वदनार-
विन्दस्य श्रिया रसां रमयन् इन्द्रियाणि रमयते ॥ १६ ॥

गोस्वामिश्रीगिरिधरलालविहिता बालप्रबोधिनी

स्वयं भगवन्तं प्रार्थयमान एवं भगवान् सदा प्रार्थनीयो युष्माभिश्चैवं वर्तितव्यमिति दैत्यानपि शिक्षयति—स्वस्तीति
षड्भिः । विश्वस्य सर्वस्य जगतः स्वस्ति मङ्गलमस्तु । ननु सर्वस्य मङ्गलं प्रार्थितं तत्कथं स्यात् खलस्यापि तन्मध्यपातित्वेन
तन्मङ्गलस्य साधुपीडां विनाऽसम्भवात् । परस्परमङ्गलं ध्यायतां प्राणिनामन्यतरमङ्गलस्यान्यतरमङ्गलं विनाभूतत्वादिति चेत्,
सत्यम्, जीवैरेवं सर्वमङ्गलकरणमशक्यमपि तव सर्वान्तर्यामिणस्तत्सुकरत्वात् । कथमिति वीक्षायां तत्प्रकारमाह—खल इति ।
साधुस्तु शान्तचित्तत्वात् कस्याप्यमङ्गलं चिन्तयति, किन्तु खल एव तदमङ्गलं ध्यायति, अतः सः प्रसीदतां क्रौर्यं त्यजतु । सर्वाण्येव
भूतानि मिथः परस्परं शिवं मङ्गलं ध्यायन्तु । शान्तिं विना कथमेवं स्यादित्याशङ्क्याह—तेषां सर्वेषां मनश्च भद्रमुपशमं भजतु ।
तथा नोऽस्माकं सर्वेषां मतिरप्यहेतुकी निष्कामा सती अधोक्षजे त्वयि त्वया आवेक्ष्यताम् । एवं विश्वस्य स्वस्ति स्यादिति ॥ ९ ॥
किञ्च नोऽस्माकं सर्वेषां प्राणिनां कापि सङ्ग आसक्तिर्मा स्यात् । यदि कथञ्चित्सङ्गः स्यात्तर्हि अगारो गृहं दाराः स्त्रिय आत्मजः
पुत्रः वित्तं धनं बन्धवः सम्बन्धिनस्तेषु मा स्यात् किन्तु भगवत्प्रियेषु भगवद्भक्त्येव स्यात् । ननु गृहाद्यासक्त्या विषयभोगजन्यं
सुखं स्यादपि भक्तसङ्गेन किं स्यादिति चेत् न, वैपरीत्यादित्याशयेनोभयत्र गुणदोषनिर्णयमाह—य इति । यो भगवद्भक्तसङ्गेन
विषयानासक्तः केवलं प्राणवृत्त्या प्राणादिस्थितिहेत्वाहारमात्रेण परितुष्ट आत्मभावो देहादिसङ्घातं वशीकृत्य भगवद्भजनपरायणः
स यथा अदूरात् शीघ्रमेव सिद्धयति संसारदुःखाद्विमुक्तः सन् परमानन्दमनुभवति तथेन्द्रियप्रिय इन्द्रियतर्पणार्थं गृहादिविषयासक्तो
न सिद्धयति किन्तु सदा दुःखमेवानुभवति ॥ १० ॥ ❀ ❀ भगवद्भक्तसङ्गस्य कथं सिद्धिहेतुत्वमित्यपेक्षायां श्रवणादिभक्ति-
द्वारेत्याशयेनाह—यत्सङ्गेति । येषां भगवद्भक्ताणां सङ्गात् लब्धमुकुन्दविक्रमं मुक्तिदातुर्भगवतो यशश्श्रुतिभिः श्रवणकीर्त्तनस्मरणैः
मुहुर्निरन्तरं संपृशतां सेवमानानां पुंसामन्तर्हृदि गतोऽजो भगवान् मानसं मूलं हरति विनाशयति । ननु कथमेवं यज्ञःश्रवणादि-
मात्रेण भगवतो हृद्याविर्भाव इत्याशङ्क्य तस्य तथा प्रभावमाह—निजेति । निजमसाधारणं वीर्यवैभवं भगवदाविर्भावहेतुप्रभावा-
तिशयो यस्य तम् । तथा गङ्गादितीर्थं तु मुहुः सेवमानानामङ्गजं बहिर्मूलमपि हरति हि यस्माद्भगवद्भक्तसङ्गस्येदम् फलमतो भगवद्भक्तान्
को वै विवेकी न सेवेतेत्यन्वयः । वा इत्यनेन ये तत्सङ्गविमुखास्ते मूर्खा एवेति सूचयति ॥ ११ ॥ ❀ ❀ ननु धर्मज्ञान-
वैराग्यादिगुणवतां देवानुगृहीतानामेव विमुक्तिः प्रसिद्धा तद्विना सा कथं स्यादित्याशङ्क्य गुणादेवानुग्रहश्च भगवद्भक्तस्यैव नान्यस्ये-
त्याह—यस्येति । यस्य भगवति वासुदेवेऽकिञ्चना निष्कामा भक्तिरस्ति भवति तत्र तस्मिन्नेव धर्मज्ञानवैराग्यादिभिः सर्वैर्गुणैः
सह सर्वे सुरा देवा सम्यगासते नित्यं वसन्ति, विषयासक्तस्य हरावभक्तस्यासति अतितुच्छे विषयसुखे मनोरथेन बहिः संसारे
धावतस्तु कुतो महतां गुणा धर्मादयो भवन्ति न कुतोऽपीत्यर्थः । तथा च भक्तसङ्गेन कथाश्रवणादिनिष्ठस्यान्तःकरणे भगवदा-
विर्भावस्तत्प्रसादेन सर्वगुणाविर्भावः सर्वदेवप्रसादश्चान्ततो सायुज्यादिषु यथोचितं मुक्तिश्च भवति, नान्यस्य विषयासक्तस्येति
सिद्धम् ॥ १२ ॥ ❀ ❀ ननु कथं भगवत्प्रसादेनैव सर्वदेवप्रसादः कथं वा हरिभक्तस्यैव महद्गुणत्वं नान्यस्येत्युच्यते ।
लोके यद्विमुखस्यापि महत्त्वव्यवहारस्य दृश्यमानत्वादित्याशङ्क्याह—हरिर्हीति । हि यस्मात् हरिः शरीरिणां देवतिर्यङ्मनुष्यादीनां
सर्वप्राणिनामात्मा जीवनहेतुः । तत्र हेतुमाह—साक्षाद्भगवानिति । भगवत् एव सर्वात्मत्वसर्वपालकत्वस्य शास्त्रसिद्धत्वात् ।
जीवनहेतुत्वे दृष्टान्तमाह—झषाणामिति, यथा झषाणां मीनानामीप्सितं तोयमेव जीवनहेतुस्तथेत्यर्थः । अतो हरिप्रसादादेव सर्वदेव-
प्रसादो महद्गुणत्वं च भवति तं हरिं हित्वा महानतिप्रसिद्धोऽपि यदि गृहे गृहोपलक्षितेषु विषयेषु सज्जते आसक्तो भवति तदा
तस्य दम्पतीनां मिथुनानां बालमिथुनेभ्यो वृद्धमिथुनानां पुत्रेभ्यः पितुः कनिष्ठेभ्यो भ्रातृभ्यो ज्येष्ठस्य स्त्रीभ्यः पत्युर्वयसा केवलं
यत् पञ्चादिसाधारणं महत्त्वं तदेव नासाधारणं मनुष्ययाग्यं धर्मेज्ञानादिगुणप्रयुक्तमित्यर्थः । तथा च यथा भ्रान्त्या सुखार्थं जलं
हित्वा बहिर्निर्गता मीना मृता भवन्ति तथा हरिबिमुखाः प्राणिनोऽपि भ्रष्टपुरुषार्थत्वाच्चतुस्तस्या एवेति सूचितम् ॥ १३ ॥ ❀ ❀
उपसंहरति—तस्मादिति । तस्मादेवं तस्मात् हे दैत्याः ! रजआदीनां मूलं कारणं अत एव संसृतीनामहन्ताममतादिद्वारा जन्म-
मरणादीनां चक्रवालं मण्डलमविच्छेदो यस्मात्तथाभूतं गृहं हित्वाऽकुतोभयं न कुतोऽपि भयमुपासकानां यस्मात्तथाभूतं नृसिंहपादं
भजतेत्यन्वयः । रजः विषये शोभनाध्यासः, ततः स्पृहा स्वीकारेच्छा, रागस्तत्रासक्तिः, मानस्तत्प्राप्तावभिमानः, भयं तद्विघट-
काद्वीतिः, विषादस्तस्मिन् गते खेदः, मनुष्यसद्दिनाशकर्त्तरि क्रोधः, यथाभिलषितकरणासामर्थ्ये दैन्यम्, आधिः मनोव्यथा, एतेषां
मूलं गृहमेव तत्रैवैतत्सम्भवान्नान्यत्रेति तत्त्यागेनैतन्निवृत्तिर्नान्यथेति तत्त्यागोपदेशः । गृहादित्यागोऽपि किञ्चिदवलम्बनं विना
मनसः स्थिरता न सम्भवतीति पुनर्विषयासक्तिः स्यादतो भजनोपदेशः । प्रह्लादस्यायमेवादुतस्वभावो यद्भगवतः सर्वजनोद्धार-
प्रार्थनया जनानांस्तद्भजने प्रवर्त्तनेन चान्योन्यं प्रीतिं सम्पादयति । अत्र मायागारेत्यादिसन्न्यासस्य हित्त्वभावनया यस्यास्ति
भक्तिरित्यादिभगवद्भक्त्या न तथेन्द्रिय इत्याद्यभक्तनिन्दया च प्रह्लादस्य श्रीनृसिंहस्य सत्त्वयुक्ततमः प्रधानत्वं ज्ञेयम् । इतिशब्दः

स्तोत्रसमाप्त्यर्थः ॥ १४ ॥ ❀ ❀ केतुमालवर्षे भगवदुपासनामाह—केतुमाले इति । केतुमाले भगवान् प्रद्युम्नाख्यः काम-
देवस्य रूपेण आस्ते इति शेषः । किमर्थमास्तेऽत आह—लक्ष्म्या इति । लक्ष्म्यास्तद्वर्षपतीनां च प्रियचिकीर्षयेत्यन्वयः । के ते
तद्वर्षपतयस्तत्राह—प्रजापतेरिति । “संवत्सरो वै प्रजापतिः” इति श्रुतेः प्रजापतिः संवत्सरस्तदभिमानी देवस्तस्य दुहितरो राज्यभि-
मानिन्यो देवताः पुत्राश्च दिवसाभिमानिनो देवास्तेषाम् । अत एव पुरुषायुषा पुरुषवर्षशतेन यान्यहोरात्राणि तैः परिसङ्ख्यानं
गणना येषां तेषां षट्त्रिंशत्सहस्राणामित्यर्थः । यासां दुहितृणां महापुरुषस्य विष्णोर्यन्महास्रं चक्रं तस्य तेजसा उद्वेजितमनसां
विध्वस्ता अतो व्यसवो मृताः सन्तो गर्भाः संवत्सरान्ते विनिपतन्ति ॥ १५ ॥ ❀ ❀ लक्ष्म्याः प्रियकरणमेव दर्शयति—
अतीवेति । अतीव सुललितया गत्या यो विलासो विहारस्तेन विलसितो यो रुचिरो हासलेशो मन्दस्मितं तत्सहितोऽवलोक एव
लीला तथा किञ्चिदुत्तम्भितमुत्तुङ्गितं यत्सुन्दरं भ्रूमण्डलं तेन सुभगमतिरमणीयं वदनारविन्दं तस्य श्रिया शोभया रमां लक्ष्मीं
रमयन् स्वीयानीन्द्रियाणि रमयते ॥ १६ ॥

श्रीभगवत्प्रसादाचार्यविरचिता भक्तमनोरञ्जनी

अथ स्तुतिश्लोकानाह स्वस्तीति । विश्वस्य जगतः, स्वस्ति मङ्गलं अस्तु भूयात् । ननु विश्वस्य स्वस्तिप्रार्थने खलस्यापि
भवेत् तत्स्वस्ति साधुजनपीडनं विना न स्यादत आह । खलः प्रसीदतां स्वखलतात्यागं कुरुतादित्यर्थः । भूतानि, धिया मिथोऽन्यो-
न्यस्य शिवं मङ्गलं ध्यायन्तु । ननु भूतानामन्योन्यशिवध्यानं तु अन्योन्यघातं विना न भवेदित्यत्राह । मनो भूतानां मानसं
भद्रं भजतात् । अन्योन्याभिघातसंकल्पं परित्यज्य सर्वेषां मनः सर्वहितसंसेवनं कुरुतात् । चकारादस्माकं मनोऽपि भद्रपर्यायोप-
शमादिकं भजतात् । नोऽस्माकं अपिशब्दात् सर्वेषां च मतिः, अहैतुकी निष्कामा सती, अधोक्षजे भगवतः श्रीमूर्त्तिचिन्तने,
आवेश्यतामाविशतां भगवदेकप्रवणा भवत्वित्यर्थः ॥ १७ ॥ ❀ ❀ मागारेति । नोऽस्माकं सङ्गः काप्यासक्तिः मा न भवतात् ।
यदि कापि कथंचित्सङ्गः स्यात्तर्ह्यपि, अगारं गृहं च दाराः स्त्री च आत्मजाः पुत्राश्च वित्तं धनं च बन्धवश्च तेषु मा न स्यात् ।
किं तु भगवत्प्रियेषु भागवतेष्वेव स्यात् । यतः यः, आत्मवान्सर्वकालं भगवद्व्याननिष्ठो भागवतः, प्राणवृत्त्या प्राणनपर्याप्तवृत्ति-
मात्रेण, अदूरात् क्षिप्रमेव, परितुष्टः सन्, सिद्धयति स्वसङ्गिनः सद्यः कल्याणसिद्धिप्रदो भवति । तथा इन्द्रियप्रिय इन्द्रियतर्पण-
प्रसक्तः दारादिः न सिद्धयति, प्रत्युत नारकव्यथासंसाधको भवतीत्यर्थः । अतः दारादिसङ्गासक्तिं नश्चित्तादुन्मूलयित्वा स्वधर्मेनिष्ठ-
सत्प्रसक्तिं कारयेत्यर्थः । आजन्मबाञ्छितप्रदानसंपोषितो दारादीन्द्रियप्रियो जनोऽकिंचित्तां मन्वानः सन्नन्ते यमपुरमार्गा-
देशको जायते, प्राणवृत्तिप्रदानपूर्वमाराधितो भगवत्प्रियो भगवद्भाममार्गादेशको जायते, अतो नः सर्वकालं भगवत्प्रियसत्सङ्ग
एव स्तादिति भावः ॥ १० ॥ ❀ ❀ पुनः सत्संगतेः सिद्धिहेतुत्वमेव प्रपञ्चयति यत्सङ्गेति । यत्सङ्गलब्धं, येषां भगवत्प्रियाणां
सङ्गात्प्राप्तं, निजवीर्यवैभवं भगवद्वीर्यवैभवं, मुकुन्दपराक्रममित्यर्थः । निजशब्दोऽत्र भगवत्परः ग्राह्यः । संस्पृशतां श्रद्धया
संवेदमानानां, श्रुतिभिः श्रोत्रेन्द्रियैः, अन्तरन्तःकरणं गतः प्राप्तः, अजो भगवान्, मानसं मनोगतं मलमिति शेषः । हरति हि । तीर्थं
गङ्गादि तु, मुहुर्वारं वारं, संस्पृशतां त्रिकालस्नानादिना स्वजलस्पर्शं कुर्वाणानां जनानां, अङ्गजं शरीरभवमेव मलं हरति । अतः
मुकुन्दविक्रमं मुक्तिप्रदस्य श्रीहरेर्विक्रमं को वै, न सेवेत् ॥ ११ ॥ ❀ ❀ भगवद्भक्तिं प्रस्तुवन्मानसमलापगमफलमाह
यस्यास्तीति । यस्य, नास्ति किंचन यस्याः सा अकिंचना किंचिदप्यैहिकामुष्मिकफलमनवलम्बमाना इत्यर्थः । भगवति भक्तिः,
अस्ति । तत्र तथाविधभगवद्भक्तिमति भक्ते, सर्वैः गुणैः, शमदमादिसद्वर्गैः सह, सुराः सात्त्विका देवाः समासते । तमेवानुवर्तन्ते
इत्यर्थः । एवं भगवद्भक्तस्य सद्गुणाश्रयत्वमुक्तवाचाभक्तस्य महद्गुणाश्रयत्वाभावमाह । हरौ भगवति अभक्तस्य भगवद्भक्तिवर्जि-
तस्येत्यर्थः । अत एव, असति शब्दादौ विषये, मनोरथेन, बहिः धावतः भ्रमतः पुंसः, महद्गुणाः कुतः स्युः । गृहाद्यासक्तस्य
हरिभक्त्यसंभवात्कुतो महतां ज्ञानवैराग्यादयो गुणास्तस्मिन्प्रवेशं कुर्युरिति भावः ॥ १२ ॥ ❀ ❀ ननु विषयासक्तोऽपि
कश्चिल्लोके महानिव दृश्यते तत्राह हरिरिति । ज्ञाणां मीनानां, ईप्सितं तोयं जलं, आत्मात्मधारकं, तेन विना तस्य जीवना-
संभवात् । इव यथा, तद्वदित्यर्थः । शरीरिणां साक्षात्, भगवान् हरिः, आत्मा धारकः, हि । तथा च श्रुतिः ‘को ह्येवान्यात् कः
प्राण्याद्यद्येष आकाश आनन्दो न स्यात्’ इति । अस्या अर्थः आनन्दः निरतिशयानन्दरूपः, आकाशः सर्वप्रकाशकः, एष परमात्मा,
यदि न स्यात्, उपासितो न स्यादित्यर्थः, तदा को हि अन्यात् ऐहिकामुष्मिकसुखसंपादनेन को नु जीवेदित्यर्थः । को वा
प्राण्यात् आपवर्गिकसुखसंपादनेनात्मानमुज्जीवयेन्मुक्तिभाजं कुर्यादित्यर्थः । यस्मादेवं तस्मादिति शेषः । महान्सन् तं भगवन्तं
हित्वा विहाय यदि गृहे सज्जते, तदा दंपतीनां वयसा एव महत्त्वं न तु ज्ञानादिभिरित्यर्थः । भगवन्तं परित्यज्य लोकेषु
महत्ताभाजां मिथुनानां यत्केवलं महत्त्वं प्रसिद्धमस्ति, तच्छूद्रादीनामिव वयोमात्रेणैव, न तु ज्ञानादिना । लोके मिथुनेषु पूज्यमानेषु
स्त्रीभ्यः पुंसो महत्त्वं बालमिथुनेभ्यश्च वृद्धमिथुनानां यथा महत्त्वं तथेति भावः ॥ १३ ॥ ❀ ❀ तस्मादिति । तस्माद्भगव-
द्भक्तेर्निरतिशयसुखहेतुत्वाद्विषयासक्तेर्निरतिशयदुःखहेतुत्वाच्चेत्यर्थः । रजस्तृष्णा च रागोऽभिनिवेशश्च विषादः खेदश्च मन्युः क्रोधश्च
मानो गर्वश्च स्पृहा भोगेच्छा च भयं भीतिश्च दैन्यं रङ्गत्वं च आधिर्मनस्तापश्च तेषां मूलम्, यद्वा रजो विषयाभिलाषरूपः कामः,
रागो विषयानुभवविरोधिविषयः क्रोधः, विषादः विषयविहतिनिमित्तः शोकः, मानो महाजनावमानहेतुरहंकारः, मन्युस्तज्जन्यः

क्रोधः, स्पृहा परदारधनादिलब्धिरीच्छा, भयमागामिदुःखहेतुदर्शनजा भीतिः, तज्जो मनसोऽवसादो दैन्यं, आधिस्तकृता मनः-
पीडा तन्मूलम् । संसृतीनां जन्ममरणादीनां चक्रवालं मण्डलमविच्छेदो यस्मात्तत्, गृहं हित्वा अकुतोभयमदुःखं नृसिंहपादं
भजत इत्यमुरानुपदिशति ॥ १४ ॥ ❀ ❀ अथ केतुमाले वर्षे उपास्योपासकावाह । केतुमालेऽपि केतुमालवर्षेऽपि भगवान्,
कामदेवरूपेण प्रद्युम्नरूपेण, आस्ते इति शेषः । किमर्थं लक्ष्म्याः प्रियचिकीर्षया प्रियं कर्तुमिच्छया, महापुरुषस्य भगवतो महान्
चक्रं तस्य तेजसा उद्वेजितं भीतं मनो यासां तासां, गर्भाः विध्वस्ता विस्त्रस्ताः, अत एव व्यसवो विगतप्राणाः सन्तः संवत्सरान्ते
विनिपतन्ति । तासां पुरुषायुषेण वर्षशतेन यान्यहोरात्राणि तैः परिसंख्यानं गणना येषां तेषां, पृथक् पृथक् षट्त्रिंशत्सहस्राणा-
मित्यर्थः । तद्वर्षपतीनां केतुमालवर्षाधिपतीनां, प्रजापतेः संवत्सरस्य, 'संवत्सरो वै प्रजापतिः' इति श्रुतेः । दुहितृणां राज्यभिम-
निदेवतारूपाणां प्रजापतेः सुतानां च, पुत्राणां दिवसाभिमानीनां देवानां प्रियचिकीर्षया, आस्ते इति संबन्धः ॥ १५ ॥ ❀ ❀
अतीवेति । अतीव सुललितया सुन्दरया गत्या यो विलासस्तेन विलसितो रुचिरो हासलेशो मन्दस्मितं तत्सहितोऽवलोक एव
लीला तया, किंचिदुत्तम्भितमुत्तुङ्गितं तेन सुन्दरं यद् भ्रूमण्डलं सुभगं यद्वदनारविन्दं तस्य श्रीः शोभा तया च रमां लक्ष्मीं
रमयन् इन्द्रियाणि स्वकीयेन्द्रियवर्गमित्यर्थः । रमयते क्रीडयति ॥ १६ ॥

भाषानुवादः

‘नाथ ! विश्वका कल्याण हो, दुष्टोंकी बुद्धि शुद्ध हो, सब प्राणियोंमें परस्पर सद्भावना हो, सभी एक दूसरेका हितचिन्तन
करें, हमारा मन शुभ मार्गमें प्रवृत्त हो और हम सबकी बुद्धि निष्कामभावसे भगवान् श्रीहरिमें प्रवेश करे ॥ १॥ ❀ ❀
प्रभो ! घर, स्त्री पुत्र, धन और भाई-बन्धुओंमें हमारी आसक्ति न हो; यदि हो तो केवल भगवान् के प्रेमी भक्तोंमें
ही । जो संयमी पुरुष केवल शरीर निर्वाहके योग्य अन्नादिसे सन्तुष्ट रहता है, उसे जितनी शीघ्र सिद्धि प्राप्त होती है
वैसी इन्द्रियलोलुप पुरुषको नहीं होती ॥ १० ॥ ❀ ❀ उन भगवद्भक्तोंके सङ्गसे भगवान् के तीर्थतुल्य पवित्र चरित्र
सुननेको मिलते हैं । जो उनकी असाधारण शक्ति एवं प्रभाव के सूचक होते हैं । उनका बार-बार सेवन करनेवालोंके
कानोंके रास्तेसे भगवान् हृदयमें प्रवेश कर जाते हैं और उनके सभी प्रकारके दैहिक और मानसिक मलोंको नष्ट कर देते
हैं । फिर भला, उन भगवद्भक्तोंका सङ्ग कौन न करना चाहेगा ? ॥ ११ ॥ ❀ ❀ जिस पुरुषकी भगवान् में
निष्काम भक्ति है, उसके हृदयमें समस्त देवता धर्म-ज्ञानादि सम्पूर्ण सद्गुणोंके सहित सदा निवास करते हैं । किन्तु जो
भगवान् का भक्त नहीं है, उसमें महापुरुषोंके वे गुण आ ही कहाँ से सकते हैं ? वह तो तरह-तरहके सङ्कल्प करके निरन्तर तुच्छ
बाहरी विषयोंकी ओर ही दौड़ता रहता है ॥ १२ ॥ ❀ ❀ जैसे मछलियोंको जल अत्यन्त प्रिय—उनके जीवनका आधार
होता है, उसी प्रकार साक्षात् श्रीहरि ही समस्त देहधारियोंके प्रियतम आत्मा हैं । उन्हें त्यागकर यदि कोई महत्त्वाभिमानी
पुरुष घरमें आसक्त रहता है तो उस दशामें स्त्री-पुरुषोंका बड़प्पन केवल आयुको लेकर ही माना जाता है, गुणकी दृष्टिसे
नहीं ॥ १३ ॥ ❀ ❀ अतः असुरगण ! तुम तृष्णा, राग, विषाद, क्रोध, अभिमान, इच्छा, भय, दीनता और मानसिक
सन्तापके मूल तथा जन्म-मरणरूप संसारचक्रका वहन करनेवाले गृह आदिको त्यागकर भगवान् नृसिंहके निर्भय चरणकमलोंका
आश्रय लो ॥ १४ ॥ ❀ ❀ केतुमालवर्षमें लक्ष्मीजीका तथा संवत्सर नामक प्रजापतिके पुत्र और पुत्रियोंका प्रिय करनेके
लिए भगवान् कामदेवरूपसे निवास करते हैं । उन रात्रिकी अभिमानी देवतारूप कन्याओं और दिवसाभिमानी देवतारूप पुत्रोंकी
संख्या मनुष्यको सौ वर्षकी आयुके दिन और रातके बराबर अर्थात् छत्तीस-छत्तीस हजार वर्ष हैं, और वे ही उस वर्षके
अधिपति हैं । वे कन्याएँ परमपुरुष श्रीनारायणके श्रेष्ठ अस्त्र सुदर्शनचक्रके तेजसे डर जाती हैं, इसलिए प्रत्येक वर्षके अन्तमें
उनके गर्भ नष्ट होकर गिर जाते हैं ॥ १५ ॥ ❀ ❀ भगवान् अपने सुललित गति-विलाससे सुशोभित मधुर-मधुर मन्द-
मुसकानसे मनोहर लीलापूर्ण चारु चितवनसे कुछ उलझे हुए सुन्दर भ्रूमण्डलकी छबीली छटाके द्वारा वदनारविन्दका राशि-
राशि सौन्दर्य उडेलकर सौन्दर्यदेवी लक्ष्मीको अत्यन्त आनन्दित करते और स्वयं भी आनन्दित होते रहते हैं ॥ १६ ॥

तद्भगवतो मायामयं रूपं परमसमाधियोगेन रमा देवी संवत्सरस्य रात्रिषु प्रजापतेर्दुहितृभिरुपेताहःसु च
तद्भर्तृभिरुपास्ते इदं चोदाहरति ॥ १७ ॥ ॐ हां हीं हूं ॐ नमो भगवते हृषीकेशाय सर्वगुणविशैषैर्विलक्षितात्मने
आकूतीनां चित्तीनां चेतसां विशेषाणां चाधिपतये षोडशकलायच्छन्दोमयायान्नमयायामृतमयाय सर्वमयाय सहसे
ओजसे बलाय कान्ताय कामाय नमस्ते उभयत्र भूयात् ॥ १८ ॥

स्त्रियो व्रतैस्त्वा हृषिकेश्वरं स्वतो ह्याराध्य लोके पतिमाशासतेऽयम् ।

तासां न ते वै परिपान्त्यपत्यं प्रियं धनार्गुषि यतोऽस्तन्त्राः ॥ १९ ॥

स वै पतिः स्यादकुतोभयः स्वयं समन्ततः पाति भयातुरं जनम् ।
 स एक एवेतरथा मिथो भयं नैवात्मलाभादधि मन्यते परम् ॥ २० ॥
 या तस्य ते पादसरोरुहार्हणं निकामयेत्साखिलकामलम्पटा ।
 तदेव रासीप्सितमीप्सितोऽर्चितो यद्भ्रमयाच्चा भगवन् प्रतप्यते ॥ २१ ॥
 मत्प्राप्तयेऽजेशसुरासुरादयस्तप्यन्त उग्रं तप ऐन्द्रियेधियः ।
 ऋते भवत्पादपरायणां मां विन्दन्त्यहं त्वद्भृदया यतोऽजित ॥ २२ ॥
 स त्वं ममाप्यच्युत शीर्ष्णि वन्दितं कराम्बुजं यच्चदधायि सात्वताम् ।
 विभर्षि मां लक्ष्म वरेण्य मायया क ईश्वरस्येहितमूढितुं विभुरिति ॥ २३ ॥

रम्यके च भगवतः प्रियतमं मात्स्यमवताररूपं तद्वर्षपुरुषस्य मनोः प्राक्प्रदर्शितं स इदानीमपि महता भक्तियोगे-
 नाराधयतीदं चोदाहरति ॥ २४ ॥

अन्वयः—संवत्सरस्य रात्रिषु प्रजापतेः दुहितृभिः च अहस्सु तद्भर्तृभिः जपेता रमा देवी तत् भगवतः मायामयम्
 रूपम् परमसमाधियोगेन उपास्ते इदम् च उदाहरति ॥ १७ ॥ * * * हां ह्रीं हूं * * * भगवते हृषीकेशाय सर्वगुणविशेषैः
 विलक्षितात्मने आकृतीनाम् चित्तीनाम् चेतसाम् च विशेषाणाम् अधिपतये षोडशकलाय छन्दोमयाय अन्नमयाय अमृतमयाय
 सर्वमयाय सहसे ओजसे बलाय कान्ताय कामाय ते उभयत्र नमः भूयात् ॥ १८ ॥ * * * हि स्त्रियः स्वतः हृषिकेश्वरम् त्वा
 ब्रतैः आराध्य लोके अन्यम् पतिम् आशासते ते वै तासाम् प्रियम् अपत्यम् धनार्थं न परिपान्ति यतः अस्वतन्त्राः ॥ १९ ॥ * * *
 स्वयम् अकुतोभयः भयातुरम् जनम् समन्ततः पाति सः वै पतिः स्यात् सः एकः एव आत्मलाभात् परम् अधि न एव मन्यते
 इतरथा मिथः भयम् ॥ २० ॥ * * * या तस्य ते पादसरोरुहार्हणम् निकामयेत् सा अखिलकामलम्पटा ईप्सितम् ईप्सितः
 अर्चितः ततः एव रासि भगवन् यत् भग्नयाच्चा प्रतप्यते ॥ २१ ॥ * * * अजित ऐन्द्रियेधियः अजेशसुरासुरादयः मत्प्राप्तये
 उग्रम् तपः तप्यन्ते भगवत्पादपरायणां ऋते माम् न विन्दन्ति यतः अहम् त्वद्भृदया ॥ २२ ॥ * * * अच्युत वन्दितम्
 यत् कराम्बुजम् सात्वताम् शीर्ष्णि अधायि मम अपि निधेहि वरेण्य माम् लक्ष्म विभर्षि ईश्वरस्य मायया ईहितम् ऊहितुम् कः विभुः
 इति ॥ २३ ॥ * * * रम्यके च भगवतः प्रियतमम् मात्स्यम् अवताररूपम् तद्वर्षपुरुषस्य मनोः प्राक् प्रदर्शितम् सः इदानीम्
 अपि महता भक्तियोगेन आराधयति इदम् च उदाहरति ॥ २४ ॥

श्रीधरस्वामिविरचिता भावार्थदीपिका

तद्भर्तृभिर्दिवसाधिष्ठातृभिरुपेता ॥ १७ ॥ * * * सर्वैर्गुणविशेषैः श्रेष्ठवस्तुभिर्विलक्षितो लक्ष्मीकृत आत्मा
 यस्य आकृतीनां क्रियाणाम् । चेतसां संकल्पाध्यवसायादीनाम् । विशेषाणां तत्तद्विषयाणाम् । षोडश कला अंशा एकादशेन्द्रियपंच-
 विषयलक्षणा यस्य । छन्दोमयाय वेदोक्तकर्मप्राप्त्याय । अन्नमयायान्नोपभृत्त्वात् । अमृतमयाय परमानन्दाविष्कारकत्वात् ।
 सर्वमयाय सर्वविषयत्वात् सहसे ओजसे बलाय तद्वेतुत्वात् ॥ १८ ॥ * * * त्वत्कामेनैव त्वत्सेवकत्वादहं कृतार्थाऽस्मि ।
 अन्यकामनया तु त्वामर्चन्त्यो न परिपूर्णमनोरथाः स्युरित्याह । स्त्रिय इति । स्वत एव हृषीकाणामीश्वरं पतिं सन्तं
 त्वामाराध्य याः स्त्रियोऽन्यं पतिं प्रार्थयन्ते । पतिकामानां हि कामाराधनं व्रतेषु प्रसिद्धम् । तासामपत्यादीनि ते
 पतयो न पातुं शक्ताः ॥ १९ ॥ * * * अतस्ते पतय एव न भवन्तीत्याह स वा इति । स चैवंभूतः पतिर्भवानेक
 एव नान्यो यो भवानात्मलाभात्परमन्यदधिकं न मन्यते इतरथाऽन्याधीनसुखस्य न स्वतन्त्रता । स्वतन्त्रनानात्वे च
 मंडलेश्वराणामिव मिथो भयं स्यादित्यर्थः ॥ २० ॥ * * * किं च निष्कामभजनेऽप्रार्थिता एव सर्वे कामा भवन्ति,
 सकामभजने तु कामितमात्रमनित्यं चेत्याह । या स्त्री तस्योक्तलक्षणस्य तव पादसरोरुहस्यार्हणं पूजामेव काम-
 येन फलान्तरं साखिलेषु कामेषु लम्पटा सर्वाङ्कामान्प्राप्नोतीत्यर्थः । ईप्सितमीप्सितः फलान्तरमाप्तुमपेक्षितः सन्नर्चितश्चेत्तर्हि
 तदेवैकं रासि ददासि । किं च यद्यतः फलभोगानन्तरं भग्नयाच्चा याचितोऽर्थो यस्याः सा प्रतप्यते दुःखं प्राप्नोति तदेव
 रासि न तु नित्यम् ॥ २१ ॥ * * * ननु ममाहं कुतः सर्वकामप्राप्तिस्त्वमेव कामार्थिभिः सेव्यसेऽत आह । मत्प्राप्तये
 ब्रह्मादयस्तपस्तप्यन्ते कुर्वन्ति । कथम्भूताः । ऐन्द्रिये सुखे धीर्येषां-अलोकसमासः-तथापि भवत्पादपरायणाः मां न विन्दन्ति ।
 मत्कटाक्षविलसिता विभूतीर्न लभन्त इत्यर्थः । यतस्त्वयैव हृदयं यस्याः साऽहं त्वत्परतन्त्रत्वात्त्वदनुवर्तिनमेव विलोकयामि
 नान्यमित्यर्थः ॥ २२ ॥ * * * इदानीं कृपां प्रार्थयते स त्वमिति । यद्भजनं विना न कश्चित्पुरुषार्थः स त्वं त्वदिति त्वया
 यत्कराम्बुजं सात्वतां भक्तानां शीर्ष्ण्यधायि कृपया न्यस्तं तन्ममापि शीर्ष्णि निधेहीति शेषः । कथंभूतम् ? वन्दितं सर्वकाम-

वर्षित्वेन सद्भिः स्तुतम् । न च मयि तवानादरः यतो वरेण्य मां वक्षसि लक्ष्म विभर्षि । अहो विचित्रमेतत् मयि केवलमादरमात्रं भक्तेषु तु परमा कृपाऽत ईश्वरस्य तव यन्मायया ईहितं तत्को वितर्कयितुं समर्थः ॥ २३-२४ ॥

श्रीवंशीधरकृतो भावार्थदीपिकाप्रकाशः

मायामयं कृपाप्रचुरम् । यद्वा—मायाया जीवाविद्याया आमयो रोगो यतस्तम् ॥ १७ ॥ ❀ ❀ कृपामयत्वमेव विवृण्वती मन्त्रं जपन्ती एतन्मन्त्रोपासकोऽन्योऽप्येवं स्वसम्बन्धेन मन्त्रार्थं भावयेदिति व्यञ्जयन्ती प्रणमति—कान्ताय मत्पत्ये कामाय नम इत्यन्वयः । देवपदानुक्तिस्तु पत्युः सम्पूर्णनामोच्चारणानौचित्यात् । “पत्युर्नाम न गृहीयादेकदेशादिकं विना” इति । केचित्तु “उच्चारं न हि दोषः स्याद्व्यावहारिकनामनि । जन्मनाम न गृहीयात्कलत्रादेर्विनाऽऽपदम् ॥” इति संहितोक्तेः । अन्यस्तु लक्ष्म्या दासीभावेनैवात्मानं ध्यात्वा मन्त्रमिममुच्चारयेदिति सम्प्रदायः । हृषीकेशाय स्वसौन्दर्यादिना मन्त्रेणादीन्द्रियाकर्षकाय मन्त्रेणादिमाधुर्यसंभोक्त्रे इति वा । स्वस्य तथा योग्यतायां हेतुः सर्वैर्गुणविशेषैरप्राकृतैर्गुणैर्विलक्षिता विलक्षणीकृता आत्मानः देहमनोबुद्ध्यादयो भवन्ति यतस्तस्मै । हृषीकेशत्वं विवृणोति—आकृतीनां मम कर्मेन्द्रियाणां चित्तीनां ज्ञानेन्द्रियाणां चेतसां चित्ताहंकारबुद्धिमनसां विशेषाणां तद्वृत्तीनां तत्तद्विषयाणां वाऽधिपत्ये स्वामिने तत्तन्माधुर्यस्वामिने अन्योपासकपक्षेऽधिष्ठात्रे तेषामप्राकृतीकरणात्स्वयमेवाधिष्ठाता न तु दिगादिदेवसमूह इति भावः । षोडशकलाय राकाचन्द्रतुल्यत्वात्पूर्णाय । छन्दोमयाय वेदरूपिणे स्वभक्त्युपदेष्टे । अन्नमयाय अन्नरूपेण साधकभक्तपरिपालकाय । अमृतमयाय अमृतवदास्वाद्यरूपगुणलीलादिकाय मोक्षरूपाय वा । सर्वमयाय मम सर्वस्वरूपाय । महसे ओजसे बलाय त्वत्सेवायां मच्चित्तैर्द्रियदेहसामर्थ्यप्रदाय । उभयत्रेहलोके परलोकेऽन्तर्बहिश्च । अत्र लब्जाबीजत्रिकं संप्रणवं चतुर्वर्गसिद्धिद्योतनायादौ लक्ष्म्या प्रयुक्तं कामो मे लब्जां रक्षतु वर्गचतुष्टय इति द्योतनाय वा ॥ १८ ॥ ❀ ❀ स्वयं निष्कामा सकामभक्तिमतीरन्याः शोचन्त्याह—त्वत्कामेनैवेति ॥ १९ ॥ ❀ ❀ यतः पातुं न शक्ता अतो हेतोः । इत्यर्थ इति । स्वप्रजापालकानामपि मिथो भयं ततश्च प्रजानामपि भयमतस्तदपालनमेवेति भावः । अत्र विश्वनाथः—पतिशब्दार्थमेव ता न जानन्तीत्याह—स इति । यश्चात्मानमपि पातुं न शक्नोति स कथमन्यान्पातीत्यतः स्यात्स चैको भवानेव । इतरथा प्रकारान्तरेण । पतिशब्दस्य व्याख्यायामित्यर्थः । यद्वा—सत्प्रत्यर्थे थाल्प्रत्ययः । इतरत्रेति पूर्ववत् । अत एवात्मनः परमात्मनस्तव लाभात् । अधि अधिकं परं वस्तु न मन्यते शास्त्रज्ञैरिति शेषः । त्वत्प्राप्तेः सकाशादन्यप्राप्तिर्नैवाधिकेति त्वमेव वस्तुतः पतिशब्दवाच्य इत्यर्थः ॥ २० ॥ ❀ ❀ निष्कामसेवनस्याधिक्यमाह—किञ्चेति । इत्यर्थ इति । सा निष्कामापि सकामापदवाच्येति भावः । भगवन्निति । सर्वसम्पदानसामर्थ्यमाह । अत्रेप्सितान्तरकामायाः परितापः स्वस्वभावप्रातिकूल्यदृष्ट्यैव लक्ष्म्या तामधिक्षिपन्त्योक्तः । वस्तुतस्तु—सकामभजनादपि कृतार्थत्वमुपरिष्ठाद्वक्ष्यते ‘चतुर्विधा भजन्ते माम्’ इत्यारभ्य ‘उदाराः सर्व एवैते’ इत्यन्तेन श्रीगीतासु भगवतापि तस्याप्युदारत्वं वर्णितमिति ॥ २१ ॥ ❀ ❀ अत्राक्षिपति—नन्विति । केचित्सकामास्त्वामपहाय मामेव ये सेवन्ते ते धूलिमेव लभन्ते इति तान्निदन्त्याह—तत्प्राप्ते इति । इत्यर्थ इति । भवत्परायणा ध्रुवप्रह्लादादय एव विदन्तीति भावः । इत्यर्थ इति । या तु त्वदभक्तेष्वपि देवासुरादिषु संपद दृश्यते सा तु गुणमयी प्रतिस्वकर्मफलरूपा मायाशक्तिदुर्गाया एव प्रसादाद्वा कामादितरंगजनिका कादाचित्की, न त्वत्स्वरूपभूताया ममेति मम मायात्वाभावात् सत्प्रसादोत्थायाः संपत्तेरपि त्वद्वैमुख्यापादकत्वाभावादिति भावः । अहो ब्रह्मादयोऽपि मया जिता न त्वमित्यभिप्रायेणाह—अजितेति ॥ २२ ॥ ❀ ❀ तदेवं ब्रह्मादीनामाराध्याऽपि तव भार्याप्यहं निष्किञ्चनो भक्तो यथा त्वत्तः सौभाग्यं लभते तथा नाहं लभे, एवं मे ललाटमित्याह—स इति । ननु त्वत्सौभाग्यं सर्वतोऽप्यधिकं यतस्त्वामहं हृदय एव नित्यं दधामीति तत्र सत्रपं सांचलमुखाच्छादनं सहुङ्कारं नीचैराह—विभर्षीति । हे वरेण्येति । वरेण्यानामयमेव धर्मो यत्सर्वेषामाश्रयसनमिति भावः । माम् । लक्ष्म कनकरेखाम् । चिह्नतया यद्वक्षसि दधासि तन्माययैव । हे अच्युतेति । अच्युतिमतामेव स्थाकांक्षा भवति न त्वच्युतस्य तवेति भावः । मद्भक्तसौभाग्यं दृष्ट्वा कुबुद्धिरेषा मय्यसूयां मा कार्षीदिति कपटेनैवेति भावः । ननु कोऽप्येवं न ब्रूते तत्राह—कः स्वस्वीश्वरस्य तवेहितमूहितुं वितर्कितुं क्षमः । यतः “न च संकषणेन न श्रीनैवात्मा च यथा भवान्” इति तव भक्तमुद्रवं प्रति निष्ठतोक्तिमहमश्रीषमेवेति ध्वनिः । सन्दर्भस्तु—स त्वमिति दैन्योक्तिः, यत्त्वया यत्कराम्बुजं स्वीकारव्यञ्जकं सात्वतानां शीर्ष्णि अधायि तन्ममापि तादृशभक्तिहीनायाः शीर्ष्णि अधायीत्येकमाश्रयम् । किञ्च—स तादृशस्त्वं मायया कृपया मा मां वक्षसि लक्ष्मरूपत्वेन विभर्षीति ततोऽपि परमाश्रयं तस्मात्कः स्वस्वीश्वरस्येति ॥ २३ ॥ ❀ ❀ प्राक् चाक्षुषमन्वन्तरान्ते प्रलये सत्यव्रतराजावस्थायां मत्स्यत्वेन निकृष्टदृष्टिं प्रत्याह—प्रियतममिति । तदपि भगवतः परमस्वरूपमेव जानीयादित्यर्थः । तद्वर्षपुरुषस्य रस्यकखण्डमुख्यस्य । मनोः वैवस्वतस्य ॥ २४-२५ ॥

श्रीमद्गीराघव्याख्या

इदं वक्ष्यमाणमन्त्रवाक्यं चोदाहरन्ति जपन्ति बहुवचनं संवत्सरदुहिततद्भर्त्रभिप्रायकं जप्यं मन्त्रमाह । ❀ भगवच्छब्दार्थः पूर्ववत् । हृषीकाणामिन्द्रियाणामीश्वर्य नियन्त्रे सर्वैः प्रकृतिपुरुषयोरसम्भावनीयैर्गुणविशेषैः सत्यज्ञानादिभिः

गाम्भीर्यादिभिः “सर्वकर्मा सर्वकामः सर्वगन्धः सर्वरसः” इत्यादिश्रुतिसिद्धैर्विवक्षितमाश्रयत्वेन वक्तुं प्रतिपादयितु-
मिष्टमात्मस्वरूपं यस्य तस्मै कल्याणगुणाश्रयत्वेन वेदान्तैः प्रतिपाद्यमानायेत्यर्थः, सर्वत्राधिकरणाथोऽनुसन्धेयः, आकृतीनां क्रियाणां
चित्तीनां ज्ञानानां चेतसां संकल्पाध्यवसायादीनां कर्मेन्द्रियज्ञानेन्द्रियमनोव्यापाराणां विशेषः पृथिवी, बहुवचनमाकाशाद्य-
भिप्रायकं पृथिवीप्रभृतिपञ्चमहाभूतानां चाधिपतये नियन्त्रे इदं चाधिपत्यं न सत्यपि पृथग्भावे भृत्यनिरूपितनियन्तृभावस्य
राज्ञ इव, अपि त्वात्मत्वप्रयुक्तमिति द्योतयितुं शरीरात्मभावनिबन्धनसामानाधिकरण्यमाह षोडशकलायेति । षोडशकलाः
पञ्चभूतानि मनःसहितान्येकादशेन्द्रियाणि एतत्स्वरूपाय तच्छरीरकत्वेनावस्थितायेत्यर्थः, षोडशकला अंशा मूर्त्तगो यस्येति
बहुव्रीहिर्वा । पञ्चभूतान्येकादशेन्द्रियाणि च जगत्कारणत्वमाह । छन्दोमयाय छन्दःप्रचुराय “तस्य ह वा एतस्य महतो भूतस्य
निश्चितमेतद्यद्देवदेः” इति श्रुत्यर्थोऽत्र विवक्षितः । एवं समष्टितत्त्वशरीरकत्वमभिधाय व्यष्टितत्त्वात्मकत्वमाह । अन्नमयाय
अन्नमयशब्दोऽत्र व्यष्टयवस्थातत्त्वसंघातात्मकदेहपरः, तद्रूपाय व्यष्टिशरीरकायेत्यर्थः । एवं व्यष्टिसमष्ट्यात्मकतत्त्वान्तरात्मकत्वम-
भिधाय जीवान्तरात्मकत्वमपि सामानाधिकरण्येनाभिधत्ते अमृतमयायेति । अमृतशब्दोऽत्र जीववाची परमात्मपर्यन्तः अमृतशरीर-
कायेत्यर्थः, उक्तानुक्तकालाद्यन्तरात्मत्वाभिप्रायेणाह । सर्वमयायेति सर्वात्मकायेत्यर्थः । किं बहुना तत्तद्वस्तुगतशक्ति-
रूपस्त्वमेवेत्याह । सहसे मनःसामर्थ्यरूपाय ओजसे इन्द्रियशक्तिरूपाय बलाय देहशक्तिरूपाय सहआदेहेतुत्वाच्च
तादात्म्यव्यपदेशः कान्ताय निरतिशयप्रीतिविषयाय कामाय स्त्रीयेषु निरतिशयप्रीतिविशिष्टाय ते तुभ्यमुभयत्र पुरस्ता-
त्पुष्टतश्च नमो नमनं भूयादस्त्वित्यर्थः ॥ १८ ॥ ❀ ❀ एवमिमं मन्त्रमुदाहरन्ती इति पत्नी लक्ष्मीः पतिशब्दप्रवृत्ति-
निमित्तपौष्कल्यविशिष्टत्वमेवेत्याह स्त्रिय इति । स्वतः हृषीकाणामिन्द्रियाणामधीश्वरमधिपतिं स्वतःशब्देनाधिपत्यस्य
निरुपाधिकत्वं व्यज्यते, एवंभूतं त्वां प्रतैराराध्य लोके संसारे स्त्रियः अन्यं पतिमाशासते कामयन्ते ते चाशास्यमानाः पतयः
तासां कामयमानानां स्त्रीणां प्रियं प्रीतिविषयमात्मापत्यधनार्थं च न परिपान्ति न रक्षन्ति पातुमसमर्थत्वादिति
भावः । तत्कुतः यतस्ते पतयः अन्यतन्त्राः कर्मवश्याः तेषां पतित्वं हि कर्मायत्तं न हि कर्मपरवशाः कर्मेनिर्हारेण समर्था इति भावः ।
एवं निरुपाधिकरक्षकत्वस्यैव पतिशब्दप्रवृत्तिनिमित्तत्वात्ते ते पतय एव न भवन्तीत्यभिप्रायः ॥ १९ ॥ ❀ ❀ एवमन्यत्र
पतिशब्दोऽमुख्यवृत्त इत्युक्तं भगवति तु मुख्यवृत्त इत्याह स वा इति । सः मन्त्रोक्तगुणसम्पन्नः भवान्पतिर्वै वैशब्दोऽवधारणे
भवानेव पतिरित्यर्थः । तथा च श्रुतयः ‘एष सर्वेश्वरः एष भूताधिपतिरेष भूतपालः । पतिं विश्वस्यात्मेश्वरं न तस्य कश्चित्पतिरस्ति
लोके’ इति सूत्रं चैतद्विषयकम् “अनन्याधिपतिः” इति । कुतो मम निरुपाधिकपतित्वं तत्राह । अकुतोभयः नास्ति कुतोऽपि भयं
यस्य सोऽकुतोभयः अकर्मवशयत्वेन कर्मकृतपारतन्त्र्याभावान्निरुपाधिकरक्षकत्वं त्वय्येवेति भावः । अत एव भयातुरं जनं
समन्ततः पाति सर्वेभ्योऽपि भयेभ्यस्त्रायते स च निरुपाधिकपतिर्भवानेक एव, इतरथा ईश्वरद्वित्वे मण्डलेश्वराणामिव मिथोऽन्यो-
ऽन्यं भयं स्यात् यतो भवानेक एव पतिरत एव भवानात्मलाभात्परमन्यदधि अधिकं न मन्यते आत्मनो लाभः परमात्मशेषत्वज्ञानं
तस्मिन्नेव हि सत्यात्मनः सत्ता इतरथासत्प्रायतैव तन्मात्रमेव चेतनसंरक्षणे भवानपेक्षते न तु ततोऽन्यदित्यर्थः ॥ २० ॥ ❀ ❀
तदेव प्रपञ्चयति येति । अखिलेषु कामेषु पत्यपत्यधनानुरादिषु लम्पटा आसक्ता सती या स्त्री तस्योक्तविधस्य ते तव पादसरोरुहयो
रहणमारोधनं न कामयेन्न कुर्यात्तस्यास्तदेवेप्सितं पत्यपत्यादिकं क्षुद्रं फलमर्चितस्त्वं रासि ददासि “रा दाने” इति धातुः, कथंभूतः
त्वमीप्सितः प्रीतिविषयः पुरुषार्थरूपः सर्वविधपुरुषार्थरूपं त्वामपुरुषार्थरूपं मत्वा त्वतोऽन्यं यत्किञ्चित्पुरुषार्थं त्वत्तः प्रार्थयते
तस्यास्तदेव पुरुषार्थाभासं ददासि न तु स्वात्मानमित्यभिप्रायः, यतस्त्वत्तोऽन्यदपुरुषार्थरूपमत एव भग्ना याच्चा याचितार्थो यस्या-
स्तथाभूता सती हे भगवन् ! कामदेव ! प्रतप्यते दुःखिता भवति न तु लब्धात्माहमिति नितरां मुख्यतीत्यभिप्रायः । ईप्सितार्चितमिति
पाठान्तरं तदा इष्टत्वेन पूजिते प्रकृतमीप्सितमिति यावत् तुच्छपुरुषार्थरूपमपि निरतिशयपुरुषार्थरूपत्वेन मन्यमानं पत्यपत्याद्यन्य-
तमं सांसारिकमेव फलं रासीत्यभिप्रायः ॥ २१ ॥ ❀ ❀ ननु लक्ष्मीर्हि लोके पुरुषार्थत्वेन प्रसिद्धा, न त्वहं तत् कथमेवमुच्यते
तत्राह मत्प्राप्तय इति । ऐन्द्रिये शब्दादौ धीर्धेयां तथाभूताः ‘कण्ठेकालवदलुक्समासः’ अजो ब्रह्मा ईशो रुद्रः सुरा इन्द्रादयः
असुराश्च ये यद्यपि मत्प्राप्तये मां प्राप्नुं भवत्पादपरायणाहते भवत्पादारविन्दशरणवरणं विनान्यदुग्रं तपः तप्यन्ति ‘पाकं पचती’ति-
वन्निर्देशः तपः कुर्वन्तीत्यर्थः, तथापि मां न विन्दन्ति न प्राप्नुवन्ति । कुतः हे अजित ! यतोहं त्वद्दया तव हृदया हन् अया प्राप्ता
त्वद्दृष्टताहं त्वदपृथक्सिद्धत्वेन मम त्वदन्तर्गतत्वेनैव पुरुषार्थरूपत्वं न तु पृथगित्यर्थः । यदा त्वन्निरतिशयपुरुषार्थरूपा त्वं हृदये
हृत्तो यस्यास्तथाभूताहं त्वय्येव हृदयं यस्याः सेति निरतिशयपुरुषार्थरूपस्य तव नित्यं मद्भूतत्वेनाहमपि पुरुषार्थरूपा भवामि
न तु स्वत इत्यर्थः, अतो ये भगवत्पादारविन्दपरायणास्तानेवाहमनुवर्तयामीत्यभिप्रायः ॥ २२ ॥ ❀ ❀ इदानीं तत्कृपां प्रार्थयते ।
स त्वमिति । यः पुरुषार्थरूपः स त्वं हे अच्युत ! वन्दितं सर्वपुरुषार्थप्रदत्वेन स्तुतं तत्कराम्बुजं मम शिरसि निधेहि । कथंभूतं
यत्सात्वतामेकान्तिनां शीर्ष्णि अधायि कृपया निहितं, मत्पूर्णकृपाविषया त्वमप्यपूर्वं किमिदं प्रार्थयसे, तत्राह हे वरेण्य ! मायया
मायामयरूपेण श्रीवत्सेन सह मां चिह्नं वक्षसि विमर्षि चिह्नरूपेण विमर्षीत्यर्थः । श्रीवत्सस्य प्रधानात्मकत्वं “श्रीवत्सस्थानमपर-
मन्तरेण समाश्रितम् । प्रधानबुद्धिरप्यास्ते गदारूपेण माधवम्” इति भगवता पराशरेणोक्तं माययेति दृष्टान्तार्थः यथा श्रीवत्सं तथा
लक्ष्मं तथाहमपि लक्ष्म अतः सात्वतस्य शिरसि कृपास्त्येवेत्यभिप्रायः । “प्रियो हि ज्ञानिनोऽत्यर्थमहं स च मम प्रियः । ज्ञानी त्वात्मैव

मे मतम्” इत्युक्तभगवदभिप्रायमालोच्य शीर्ष्णि सात्वतां यदधीत्युक्तम् । अत्र कारणं न कोऽपि वेत्तुं प्रभुरित्याह । ईश्वरस्य तवेहितं चेष्टितमभिप्रेतं वा ऊहितुं कथयितुं को वा प्रभुः समर्थः न कोऽपीत्यर्थः ॥ २३ ॥ ❀ ❀ एवं केतुमाले उपास्योपासकादिकमुक्तमथ रम्यके तदाह रम्यके चेति । प्राग्युगान्तसमये मनो रम्यकवर्षाधिपतेः प्रदर्शितं यन्मात्स्यं रूपं भगवतः प्रियतमं तदेव रूपं स एव मनुः रम्यके वर्षे इदानीमपि महताविच्छिन्नेन भक्तियोगेनाराधयन्नास्ते ॥ २४ ॥

श्रीमद्विजयध्वजतीर्थकृता पदरत्नावली

मायामयमिच्छामयं रमा देवी भगवतो रूपमुपास्त इत्यस्येदं तात्पर्यमवगन्तव्यं रतिसन्निहिता रमा देवी कामान्तः स्थितः हरेः रूपमुपास्ते । रतिस्तु विष्णोः प्रतिमास्थानीयं कामदेवम् “कामदेवस्थितं विष्णुमुपास्ते श्री रतिस्थिता । कामदेवं रतिश्चापि विष्णोस्तु प्राकृतां तनुम्” इति स्मृतेः, अनेन मायामयमित्यस्य प्राकृतमित्यर्थः सूच्यते । संबत्सरस्य रात्रिषु प्रजापतेर्दुहितृभिरहस्य तासां भर्तृभिरुपेता ॥ १७ ॥ ❀ ❀ ये ये सर्वे विशेषा व्यावर्तकधर्मास्तांस्तान् विदन्तीति सर्वविशेषविदो ब्रह्मादयस्तेषां क्षेत्रमावासस्थानमात्मा देहो यस्य स तथा तस्मै आकृतीनामभिप्रायाणां पूर्वानुभवसंस्काराणां वा चित्तानां स्मरणकारणानामन्तःकरणविशेषाणां चेतसां बुद्धिवृत्तीनां वृत्तिविशेषाणां चाधिपतये सर्वमयाय सर्वोत्तमाय उभयत्रान्तर्बहिश्च भूयाद्रक्षाया इति शेषः ॥ १८ ॥ ❀ ❀ लोके विद्यमानाः स्त्रियो नानाव्रतैरिन्द्रियस्वामिनं त्वामाराध्य त्वत्तोऽन्यं पतिमाशासते प्रविशन्ति प्राप्नुवन्तीत्यर्थः । त्वमनेन व्रतलक्षणाराधनेन हेतुना तासामपत्यं प्रियं भर्तोरमुपभोगसाधनं धानान्यायूष्यहोरात्रगमगमलक्षणानि रक्षसि, कुतस्ताः स्त्रियः पतित्वेन वृताः पुरुषाश्चास्वतन्त्रास्तत्पालने शक्तिहीना यतोऽस्तस्तपतित्वं व्यावहारिकमित्यर्थः ॥ १९ ॥ ❀ ❀ तर्हि मुख्यपतिः क इति तत्राह स वा इति । यः स्वयमकुतोभयः सन् भयातुरं जनं समन्ततः पाति स वै स एव पतिः स्यात् । नन्वेवं तर्हि बहवः किं न स्युरिति तत्राह एक इति । भवानिति शेषः, इतरथा बहूनां पतित्वे मिथोऽन्योऽन्यं भयं स्यान्मण्डलेश्वराणामिवेति शेषः । अतस्त्वमेक एव पतिरित्यर्थः, इतोऽपि त्वल्लभ एव पुरुषार्थ इत्याह भजन्ति । त्वां भजन् पुरुष आत्मलाभात् त्वल्लभात्परमन्यमध्यधिकं नैव मन्यते, अभावादिति शेषः “एकमेवाद्वितीयम्” इति श्रुतेः ॥ २० ॥ ❀ ❀ अतोऽप्यस्यैव पुरुषार्थप्राप्तिहेतुत्वादित्याह य इति । निरुपमचरितपतिर्यस्तस्य ते तव यः पादसरोरुहयोरर्हणं पूजनं नितरां कामयेत्तोऽखिलकामलम्पटः अपेक्षिताशेषपुरुषार्थप्राप्तिपटुतरः, हे ईप्सितप्रेष्ठ ! अतस्त्वदर्चितमेवाभीप्सितं नान्यदर्चनं विशिष्टफलहेतुत्वात् । व्यतिरेकमुखेन निर्धारयति यद्गन्तेति । अयं भावः यत्कामोऽन्यपादार्चनं करोति तस्मात्फलानुदयात् । प्रतप्यत इति यद्यस्मात्तस्मादिति । चशब्देन पूर्वमर्चितमिदानीमर्च्यते उत्तरत्रार्चिष्यत इति सूचयति ॥ २१ ॥ ❀ ❀ अन्यपादार्चकस्य भग्नयाच्चात्वमत्र द्रष्टव्यमित्याह मत्प्राप्तये इति । ये ऐन्द्रियेधियः इन्द्रियविषये धीर्येषां ते तथा शब्दादिविषयरागान्धीभूतबुद्धयः ससुरासुरादय उग्रं तपस्तप्यन्ते ते मां न विन्दन्ति मत्तोऽभीष्टफलं न विन्दन्तीत्यत्र कारणमाह ऋते इति । भवत्पादपरायणमर्चनमृते त्वच्चरणार्चनाभावः कारणं हेत्वन्तरमाह । अहमिति । अजित ! अहं त्वद्बुद्धया यतस्तस्मादिति शेषः, त्वयि हृदयं यस्याः सा तथा यस्त्वत्पादार्चकस्तस्य मत्प्रसादः यो न तस्य नास्तीति अयं भावोऽसंप्रज्ञातस्तस्या मया ज्ञायत इति ॥ २२ ॥ ❀ ❀ स्वशिरसि नित्यधृतकराम्नुजत्वेऽपि भगवत्पूजकैरेवं प्रार्थनीयमित्याशयवत्याह स त्वमिति । यत्कराम्नुजं सात्वतां स्त्रीणामिति शेषः, शिरस्स्वधाया येन त्वया स त्वं मम मूर्द्धन्यपि तत्कुर्वित्यन्वयः । किञ्च सर्वस्मान्मयि तव प्रसादाधिक्यमस्तीति द्योतयति विभर्षीति । हे वरेण्य ! त्वद्वक्षसि मा मां लक्ष्म चित्तं विभर्षि यदतो मायेश्वरस्य ईहितमूहितुं को विभुर्न कोऽपि समर्थः ॥ २३ ॥ ❀ ❀ मनोर्वैवस्वतस्य ॥ २४-२५ ॥

श्रीमज्जीवगोस्वामिकृतः क्रमसन्दर्भः

मायामयं कृपाप्रचुरम् ॥ १७ ॥ ❀ ❀ षोडशशक्त्यधिष्ठाने वेदाधिष्ठाने पार्थिवबलदायकभोग्यशक्त्यधिष्ठाने दिविजबलदायकभोग्यशक्त्यधिष्ठाने किं बहुना सर्वशक्त्यधिष्ठाने अतः एव सर्वसहआद्यधिष्ठान इति क्रमेण ॥ १८ ॥ ❀ ❀ आत्मनस्तस्य स्वरूपस्यैव लाभात् । परमन्यत् सेवादिकं नाधिकं मन्यते । यथाह श्रीप्रह्लादः “यस्त आशिष आशास्ते न स शूलः स वै वणिक्” इत्यादौ “नान्यथेहावयोरथो राजसेवकयोरिव” इति ॥ १९-२० ॥ ❀ ❀ अखिलकामलम्पटेति सर्वकामस्यापि कामनीयार्थस्य प्रतिष्ठा हि त्वत्पादसरोरुहमिति ॥ २१ ॥ ❀ ❀ यद्यजादयोऽपि विषयधियो भूत्वा मत्प्राप्तये मदंशभूतप्राकृतसम्पत्तये तप्यन्ते तदा मां मदंशभूतां सम्पत्तिं न विन्दन्ति किन्तु प्राकृतीमेव विन्दन्तु नामेत्यर्थः । ऋत इति । यदि तेषु कोऽपि त्वत्पादपरायणो भवति तदा तु स विन्देत्येवेत्यर्थः । त्वद्बुद्धयेति गर्वप्राप्तेः ॥ २२ ॥ ❀ ❀ स त्वमिति । दैन्योक्तिः यत्त्वया यत् कराम्नुजं स्त्रीकारव्यञ्जकं सात्वतानां स्त्रीर्ष्णि अधायि तन्मममपि तादृशभक्तिहीनायाः स्त्रीर्ष्णि अधायित्येकमाश्रयम् । किञ्च स तादृशस्त्वं मायया कृपया मा मां वक्षसि लक्ष्मरूपत्वेन विभर्षीति ततोऽपि परमाश्रयम् । तस्मात् क ईश्वरस्येति । मत्स्यत्वेनानुकृष्टदृष्टिं प्रत्याह प्रियतममिति । तदपि भगवतः परमस्वरूपमेव जानीयादित्यर्थः । अथापात्मना सन्निधीयत इति सामान्योक्तेराराधयतीत्यत्र सन्निहितं सन्तमिति ज्ञेयम् ॥ २३-२४ ॥

श्रीमद्विष्णुनाथचक्रवर्तिकृता सारार्थदर्शिनी

मायामयं कृपामयं मायाया जीवाविद्याया आमयो रोगो यतस्तमिति वा, रात्रिषु प्रजापतेर्दुहितृभिः राज्यभिमानीनी-
भिर्देवताभिः सह अहःसु तासां राज्यभिसानिदेवतानां पतिभिर्देवताभिमानीभिर्देवैः सहितेत्यर्थः ॥ १७ ॥ ❀ ❀ कृपाम-
यत्वमेव विवृण्वती मन्त्रं जपन्ती एतन्मन्त्रोपासकोऽन्योऽप्येवं स्वसम्बन्धेन मन्त्रार्थं भावयेदिति व्यञ्जयन्ती प्रणमति कान्ताय
मन्त्रपतये कामाय नम इत्यन्वयः । देवपदानुक्तिः पत्युः सम्पूर्णनामोच्चारणानौचित्यात् । अन्यस्तु लक्ष्म्या दासीभावेनैवात्मानं ध्यात्वा
मन्त्रमिममुच्चारयेदिति सम्प्रदायः । हृषीकेशाय स्वसौन्दर्यादिना मन्त्रेतादीन्द्रियाकर्षकाय मन्त्रेतादीन्द्रियमाधुर्यसम्भोक्त्रे इति वा
स्वस्य तथा योग्यतायां हेतुः । सर्वैर्गुणविशेषैरप्राकृतैर्गुणैर्विलक्षिता विलक्षणीकृता आत्मानो देहमनोबुद्ध्यादयो भवन्ति यतस्तस्मै,
हृषीकेशत्वं विवृणोति आकृतीनां मम कर्मेन्द्रियाणां चित्तीनां ज्ञानेन्द्रियाणां चेतसां चित्ताहङ्कारबुद्धिमनसां विशेषाणां तत्तद्वृत्तीनां
तत्तद्विषयाणां वा अधिपतये स्वामिने तत्तन्माधुर्यास्वादिने अन्योपासकपक्षे अधिष्ठात्रे तेषामप्राकृतीकरणान् स्वयमेवाधिष्ठाता न तु
दिगादिदेवसमूह इति भावः । षोडशकलाय राकाचन्द्रतुल्यत्वात् पूर्णाय छन्दोमयाय वेदरूपेण स्वभक्त्युपदेष्टे अन्नमयाय अन्नरूपेण
साधकभक्तप्रतिपालकाय अमृतमयाय अमृतवदस्वाद्यरूपगुणलीलादिकाय मोक्षरूपाय च सर्वमयाय मम सर्वस्वरूपाय सहसे ओजसे
बलाय त्वत्सेवायां मन्त्रितेन्द्रियदेहसामर्थ्यप्रदाय उभयत्र इह लोके परलोके च ॥ १८ ॥ ❀ ❀ स्वयं निष्कामा सकामभक्ति-
मतीरन्याः स्त्रीः शोचति स्त्रिय इति । स्वत एव हृषीकाणामीश्वरं पतिमपि त्वा त्वामाराध्य अन्यम् ॥ २९ ॥ ❀ ❀ पति-
शब्दार्थमेव ता न जानन्तीत्याह स वा इति । पातीति पतिर्यश्चात्मानमपि पातुं न शक्नोति स कथमन्यान् पातीत्यर्थः, अतः
प्रथममकुतोभयः स्यात् स च एको भवानेव इतरथा प्रकारान्तरेण पतिशब्दव्याख्यानमित्यर्थः । यद्वा सप्तम्यर्थ एव थात्प्रत्ययः,
इतरत्र मण्डलेश्वराणामिव स्वप्रजापालकानामपि मिथो भयं ततश्च प्रजानामपि भयमिति तदपालनमेव वस्तुतः इत्यर्थः । अत एवात्मनः
परमात्मनस्तत्त्वलाभात् अधि अधिकं परं वस्तु न मन्यते शास्त्रज्ञैरिति शेषः । त्वत्प्राप्तेः सकाशात् अन्यप्राप्तिर्नैवाधिकेति
त्वमेव वस्तुतः पतिशब्दवाच्य इत्यर्थः ॥ २० ॥ ❀ ❀ किञ्च निष्कामभजने अप्रार्थिता एव सर्वे कामा भवन्ति सकामभजने
तु कामितमात्रमनित्यञ्चेत्याह । या स्त्री तस्य उक्तलक्षणस्य तव पादपद्मपूजामेव नितरां कामयेत् न तु फलान्तरं
साखिलेषु कामेषु लम्पटा सवानेव कामान् प्राप्नोतीति अथ च निष्कामपदवाच्या भवेत् । यथा तु ईप्सितं प्रति ईप्सितः
फलान्तरं प्राप्तुमपेक्षितः सन् अर्चितो भवसि । तस्यै तदेवैकं रासि ददासि यद्यतः फलभोगानन्तरं भग्ना याच्चा
याचितोऽर्थो यस्याः सा प्रतप्यते दुःखं प्राप्नोतीत्यतः । सैव निष्कामापि सकामपदवाच्या भवेदित्यतो भगवन्तं
कामयमाना भक्ता नैव, सकामशब्देन वाचनीया इति सिद्धान्तो व्यञ्जितः । अत्र ईप्सितान्तरकामायाः परितापः स्वस्वभावः
प्रातिकूल्यदृष्ट्यैव लक्ष्म्या तामधिक्षिपन्त्यैवोक्तः । वस्तुतस्तु सकामभजनादपि कृतार्थत्वमुपरिष्ठाद्वक्ष्यते ॥ २१ ॥ ❀ ❀
केचित् सकामास्तु त्वामप्यपहाय मामेव भजन्ते तेऽपि धूलिमेव लभन्त इति तान् निन्दन्त्याह । मत्प्राप्तये ब्रह्मादयस्तपस्तप्यन्ते
कुर्वन्ति । ऐन्द्रिये विषयसुखे एव धीर्येषाम्-अलुक्समासः-तदपि भवत्परायणात् ऋते विना मां मत्कटाक्षविलसितां
सम्पत्तिरूपां लक्ष्मीं न लभन्ते, भवत्परायणाः प्रह्लादधुवादय एव विन्दन्ति । या तु त्वदभक्तेष्वपि देवासुरादिषु
सम्पद् दृश्यते सा तु गुणमयी प्रतिस्वकर्मफलरूपा मायाशक्तेर्दुर्गाया एव प्रसादाद्वा कामादितरङ्गजनिका कादाचित्की न तु
त्वत्स्वरूपभूताया ममेति, मम मायात्वाभावात् मत्प्रसादोत्थायाः सम्पत्तेरपि त्वद्वैमुख्यापादकत्वाभावात्तत्र हेतुः । त्वद्बुद्ध्या
त्वन्मनस्का त्वन्मनस्कानेवावलोकयामि नान्यमित्यर्थः ॥ २२ ॥ ❀ ❀ तदेवं ब्रह्मादीनामाराध्यापि तव भार्याप्यहं निष्किञ्चनो
भक्तो यथा त्वत्तः सौभाग्यं लभते तथा नाहं लभे एवं मे ललाटमित्याह स मद्बुद्धयनित्यविहारोऽपि त्वं ममापि शीर्ष्णि
कराम्बुजं धेहीति शेषः । त्वत् त्वया यत् सात्वतां शीर्ष्णि अधायि । वन्दितं कृपासौभाग्यवर्षित्वेन सद्भिः स्तुतम् । ननु
त्वत्सौभाग्यं सर्वतोऽप्यधिकं यतस्त्वामहं हृदये एव नित्यं दधामीति तत्र सत्रपं साञ्चलमुखाच्छादनं सहुङ्कारं नीचैराह
बिभर्षीति । हे वरेण्य ! मा मां लक्ष्म कनकरेखाचिह्नतया यद्वक्षसि दधासि तन्माययैव मद्भक्तसौभाग्यं दृष्ट्वा निर्बुद्धिरेषा
मय्यसूयां मा कार्षीदिति कपटेनैव । ननु कोऽप्येवं न ब्रूते तत्राह । कः खल्वीश्वरस्य तव इहितमूहितुं वितर्कितुं क्षमः, यतः
“न च सङ्कर्षणो न श्रीर्नैवात्मा च यथा भवान्” इति तव भक्तं प्रति निभृतोक्तिमहश्रौषमेवेति ध्वनिः । प्रागिति चाक्षुषमन्व-
न्तरान्ते प्रलये स वैवस्वतो मनुः ॥ २३-२४ ॥

श्रीमच्छुक्देवकृतः सिद्धान्तप्रदीपः

माया वयुनं सङ्कल्पस्तन्मयं स्वसङ्कल्पेनाविष्कृतमित्यर्थः, “माया च वयुनं ज्ञानम्” इति कोशात् । उदाहरन्तीति
बहुवचनं प्रजापतिपुत्राद्यभिप्रायेण ॥ १७ ॥ ❀ ❀ सर्वैर्गुणविशेषैः “एष सर्वेश्वरः” इत्यादिश्रुतिप्रोक्तैस्तदसाधारणैः
सर्वैश्वरत्वादिभिर्विवक्षितः वर्णयितुमिष्ट आत्मा यस्य तस्मै आकृतीनां ज्ञानेन्द्रियव्यापाराणां चेतसामन्तःकरणव्यापाराणां
विशेषाणां तत्तद्विषयाणां चाधिपतये षोडशकलाय सूक्ष्मशरीरात्मने छन्दोमयाय वेदात्मने अन्नमयाय स्थूलशरीरात्मने अमृतमयाय

नित्यपदार्थात्मने सहसे मनःसामर्थ्यात्मने ओजसे इन्द्रियसामर्थ्यात्मने बलाय देहसामर्थ्यात्मने किं बहुना सर्वमयाय सर्वात्मने
 'ऐतदात्म्यमिदं सर्वम्' इति श्रुतेः कान्ताय प्रियय काम्यते इति कामः ईप्सिताय भगवते अन्तर्बहिश्च नमः ॥ १८ ॥ * *
 स्वत एव हृषीकाणामीश्वरं पतिं सन्तं त्वामाराध्य अन्यं पतिमाशासते कामयन्ते याः स्त्रियः तासां ते असत्यादिकं न परिपान्ति
 रक्षन्ति अतस्ते पतयो नेति फलितोऽर्थः ॥ १९ ॥ * * कस्तर्हि पतिरत आह स इति । यः आत्मलाभात्परमन्यदधिकं
 नैव मन्यते स पतिः स्यात् स च भवानेक एव "एष सर्वेश्वर एषः भूताधिपतिः प्रधानक्षेत्रज्ञपतिः" इत्यादिश्रुतेः । इतरथा
 अनेकेश्वराङ्गीकारे मिथो भयं स्यादित्यन्वयः ॥ २० ॥ * * या ते पादसरोरुहयोः अर्हणमर्चनमेव निकामयेत् नान्यत्
 साऽखिलकामानां लम्पटा वशीकरणे कुशला ईप्सितमीप्सितः पत्यपत्यादिकं प्राप्तुमपेक्षितः सन् अर्चितश्चेत्तदा तदेव रासि ददासि
 तद्यतः भग्ना याच्न्वा याचितोऽर्थो यस्याः सा प्रतप्यते ॥ २१ ॥ * * ऐन्द्रिये मत्प्रसादलब्धविभूतिसुखे धीर्येषां ते कण्ठे-
 काल इति वदलुक्समासः' भवत्पादः परायणं यस्य तस्माद्भूते मां न विन्दन्ति विमूल्यं मामनुकूलयितुं न शक्नुवन्ति भवत्पादपराय-
 णस्तु मां विन्दति मम पुत्रत्वात् यतोऽहं त्वद्भृदया त्वं हृदये यस्याः सा तथा । अत्र गूढोऽभिप्रायः भवदीया भवत्पादध्याना-
 मृततृप्ताः ध्यानविच्छेदकरा महत्तां विभूतिं न वाञ्छन्ति, किन्तु मम हृदयस्थं त्वां लब्धुं परां मातरं महतादरेण मां भजन्ति अहं
 च तान् पुत्रवत्सला कदाचिदपि न त्यजामि एवं ते मां विन्दन्तीति ॥ २२ ॥ * * हे वरेण्य ! स उक्तप्रकारस्त्वं मां लक्ष्म
 वक्षसि विभर्षि कृतार्था यद्यप्यहमिति भावः, तथाप्यनुग्रहविशेषं कुर्वित्याह । त्वत् इति पञ्चमी तृतीयार्थे, त्वया यत्कराम्बुजं
 सात्वतां भक्तानां शीर्णि मायया कृपया अधायि न्यस्तम् । तन्ममापि शीर्णि हे अच्युत ! कृपया निवेहि । अत्र हेतुं
 दर्शयितुं कराम्बुजं विशिष्टं वन्दितं परानन्ददत्त्वेन सद्भिः स्तुतम् अथ किं वर्णये तवेहितस्य दुष्पारत्वादित्याह । ईश्वरस्य तवेहितं
 चेष्टितमूहितुमेतावदिति वितर्कयितुं कः विभुः समर्थः, न कोऽपीत्यर्थः ॥ २३-२४ ॥

गोस्वामिश्रीगिरिधरलालविहिता बालप्रबोधिनी

तद्भगवतो मायामयं राजसं रूपं रात्रिषु प्रजापतेः संवत्सरस्य दुहितृभिः रात्र्यभिमानिदेवताभिः तथाऽहस्सु दिवसेषु
 च तद्भर्तृभिर्दिवसाधिष्ठातृदेवताभिरुपेता मिलिता यत्समाधियोगेन चित्तैकाग्रलक्षणोपायेन रमा देवी उपास्ते सेवते, इदं च
 मन्त्रादिकमुदाहरति उच्चारयतीत्यन्वयः । चित्तैकाग्रता भगवत्सेवायां मुख्यं साधनमिति तदुक्तिरन्यसर्वसेवासामग्र्युपलक्षणार्था ।
 चित्तैकाग्र्यपूर्वकं विविधोपचारैः सेवते इत्यर्थः ॥ १७ ॥ * * इमं मन्त्रं जपति—आमिति ओं कामाय कान्ताय भर्त्रे नमः
 इत्यन्वयः । ननु नमस्कारेण किं स्यादित्याशङ्क्य सर्वात्मकत्वात्त्वन्नमस्कारादिसत्कारेण सर्वमेव विश्वं सत्कृतं भवेदित्य-
 भिप्रायेणाह—सर्वमयायेति, सर्वात्मत्वोपपादनायैव अन्यानि विशेषणानि—हृषीकेशायेति हृषीकाणीन्द्रियाणि तेषामीशाय
 नियन्त्रे इत्यर्थः । नन्विन्द्रियनियन्त्रत्वं तु आदित्यादिदेवानां प्रसिद्धं तत्कथं कामदेवस्येत्याशङ्क्याह—सर्वेति । सर्वैस्तेजस्विता-
 दिभिर्गुणविशेषैर्विलक्षित आत्मा आदित्यादिमूर्तिर्यस्य तस्मै इन्द्रियनियामकतत्तदेवतारूपायेत्यर्थः । तथापि तत्तदेवतानामप्यन्त-
 र्याम्यधीनत्वान्न तत् उत्तमत्वं सिद्धयतीत्याशङ्क्य तदन्तर्यामित्वमपि तस्यैवेत्याह—षोडशकलायेति, एकादशेन्द्रियपञ्चमहाभूता-
 भिमानिदेवेषु षोडशसु कला अंशोऽन्तर्यामिरूपो यस्य तस्मा इत्यर्थः । अतो देहेन्द्रियादिप्रवृत्तिसदधीनैवेति फलितमाह—आकूती-
 नामिति, आकूतीनां वागादिपञ्चकर्मैन्द्रियजन्यभाषणादिपञ्चविधक्रियाणां, चित्तीनां चक्षुरादिपञ्चबुद्धीन्द्रियजन्यदर्शनादिपञ्च-
 विधज्ञानानां, चेतसां चतुर्विधान्तःकरणजन्यचतुर्विधसङ्कल्पाध्यवसायादिवृत्तीनां, विशेषाणां पृथिव्यादिपञ्चमहाभूतरूपादिपञ्चत-
 न्मात्रात्मकानां चाधिपतये स्वामिन इत्यर्थः । नन्वेवमपि तत्तदिन्द्रियाधिष्ठातृदेवादिसत्त्वेऽपि तत्तत्सामर्थ्याभावे यथेष्टप्रवृत्त्य-
 दर्शनात् कथं तच्छ्रेष्ठत्वं सिद्धयतीत्याशङ्क्य तत्तत्सामर्थ्यरूपत्वमाह—सहस इति, सहसे अन्तःकरणसामर्थ्यरूपाय, ओजसे इन्द्रिय-
 सामर्थ्यरूपाय, कलाय देहसामर्थ्यरूपाय । ननु तथापि देहेन्द्रियादिसामर्थ्यस्य आहाराधीनत्वान्न स्वातन्त्र्येण श्रेष्ठत्वसिद्धिरित्याशङ्क्य
 तद्रूपत्वमाह—अन्नमयाय मनुष्यादिभोज्यरूपाय, अमृतमयाय देवभोज्यरूपायेत्यर्थः । नन्वन्नादेरपि प्रारब्धकर्माधीनत्वान्न
 कर्मणश्च वेदाधीनत्वादेवमपि कथं स्वतन्त्रतासिद्धिरित्याशङ्क्याह—छन्दोमयायेति, सर्ववेदात्मकायेत्यर्थः । नन्वेकस्यैवैवं कथं
 नानारूपत्वं सम्भवतीत्याशङ्क्याह—भगवत इति, ऐश्वर्यादिगुणपूर्णयेत्यर्थः । न ह्यचिन्त्यानन्तशक्तेः किञ्चिदनुपपन्नमिति भावः ।
 ननु किमर्थमेवं नमस्कारोपि तद्वृणीष्वेत्यपेक्षायामाह—नम इति । त्वत्तो वरयाचने तावन्मात्रमेव स्याद्याचक्षां विनाऽपि त्वन्नमस्का-
 रसेवादिना त्वत्प्रसादेन तु सर्व एव मनोरथाः सर्वदैव सिद्धयेयुरतोऽन्तर्मनसा बहिश्च वचसा कायेन चेत्येवमुभयत्र ते तुभ्यं
 नमः सर्वदा भूयादित्यर्थः । यद्वा उभयत्र इहलोके परलोके च सर्वत्र सर्वदैत्यर्थः ॥ १८ ॥ * * नन्वेवं तर्हि लोके स्त्रियो
 मामाराध्य कुतो मत्तोऽन्यं पतिं प्रार्थयन्ते इत्याशङ्क्य मन्त्रोक्ताभिप्रायकेण स्तोत्रेण तासां मौख्यं सूचयन्ती मन्त्रोक्तमर्थमेव हृदीक-
 रोति—स्त्रिय इति पञ्चभिः । लोके हि याः स्त्रियो प्रतैस्त्वा त्वामाराध्य त्वत्तोऽन्यं पतिमाशासते प्रार्थयन्ते ते च प्रत्यस्तासामपत्यं धनानि
 आयूषि अन्यच्च प्रियवस्तु न वै परिपान्ति नैव रक्षितुं शक्नुवन्तीत्यन्वयः । तेषां तत्र सामर्थ्याभावे हेतुमाह—यत इति । यस्मात्तोऽस्व-
 तन्त्राः कालकर्मगुणायोनाः । न ह्यजगरगृहीतोऽन्यान् गोप्तुं शक्नोतीति भावः । अतस्त्वत्तोऽन्यप्रार्थना न युक्ता, किन्तु त्वमेव

वरणयोग्योऽन्तर्यामित्वादित्यभिप्रायेण विशिनष्टि—हृषीकेश्वरमिति । भगवतोऽपि जन्मादिमन्त्रे कालाद्यधीनत्वेन ततोऽपि रक्षा न स्यादित्याशङ्क्याह—स्वत इति, कालादिनियमकतया स्वतो विराजमानं निर्भयमित्यर्थः ॥ १९ ॥ * * उक्तमेव स्पष्टयति—स वा इति । यः स्वयमकुतोभयः न कुतोऽपि कालादितो भयं यस्य स तथा सर्वतो निर्भयः सन् भयातुरं कालादिभयेन व्याकुलं जनं समन्ततः सर्वतः पाति स वै पतिः स्यात् स एव यथार्थपतिशब्दवाच्यः स्यात् । स एवम्भूतः पतिर्भवानेक एव नान्य इत्यन्वयः । ननु मम कथं कालादिभयं नास्तीत्याशङ्क्य तत्र हेतुमाह—नैवेति, यतो भवानात्मलाभात् पूर्णानन्दस्वरूपलाभात् परमन्यदधिकं न मन्यते । अविद्ययाऽऽवृतात्मनां दीनानां विषयसुखार्थं संसारे धावतां दुरदृष्टवतामेव कालादिभयं भवति भेददर्शित्वादित्यभिप्रेत्याह—इतरथेति, इतरथा आत्मदर्शनाभावेन विषयासक्त्या मिथो जनानां भयं भवतीत्यर्थः । तथा च लोके प्रतित्वेन प्रसिद्धा अपि कालादिभयप्रस्तत्वेन रक्षायामसमर्थत्वाच्चैव वरणयोग्याः, भवास्तु कालादिभयरहितत्वेन रक्षायां समर्थत्वाद् वरणयोग्य एवेति सिद्धम् ॥ २० ॥ * * भगवच्चरणारविन्दस्य निरन्तरनिष्कामसेवयैव आत्मनः पूर्णमनोरथत्वं मत्वाऽन्येषामपि निष्कामभजने प्रार्थिता एव सर्वे कामा भगवत्कृपया स्वत एव भवन्ति, सकामभजने तु कामितमात्रमनित्यमेवेत्याह—येति । या स्त्री तस्योक्तलक्षणस्य ते तव पत्युः पादसरोरुहस्यार्हणं पूजामेव निरन्तरं कामयेत्, न फलांतरं, साऽखिलेषु लम्पटा सर्वानेव कामान् प्राप्नोतीत्यर्थः । स्त्रीप्रसङ्गादेव येति स्त्रीत्वनिर्देशो वस्तुतस्तु स्त्रीपुंससर्वसाधारणैवेयं रीतिः । [पादस्य सरोरुहत्वोक्त्या सर्वतापहारकत्वाद्वाहकत्वसुखसेव्यत्वादि सूचितम्] ईप्सितमोप्सितः फलान्तरं प्राप्तुमपेक्षितः सन्नचित्तश्चेत्तर्हि तदेकैकमोप्सितं फलं रासि ददासि । यत् यतः पुनः । फलभोगानन्तरं भग्ना याच्ना याचितोऽर्थो यस्याः सा प्रतप्यते दुःखं प्राप्नोतीत्यर्थः । अत्राखिलकामलम्पटत्वोक्त्याऽऽत्मनोऽपि तथात्वसूचनेन लक्ष्म्याः सत्त्वतमोमिश्रितशुद्धराजसत्वं ज्ञेयम् ॥ २१ ॥ * * ननु कामार्थिभिस्तत्प्राप्त्यर्थं त्वं सेव्यसे ब्रह्मादयश्च सेव्यन्ते ततः फलप्राप्तिरपि शास्त्रे लोके च प्रसिद्धा, तर्हि कथं ममार्हणेनैव सर्वकामप्राप्तिरित्याशङ्क्याह—मत्प्राप्तये इति । अजो ब्रह्मा ईशो महादेवः सुरा इन्द्रादयः असुराः हिरण्यकशिपुप्रह्लादादयः । आदिपदेन मनुष्यगन्धर्वादयो गृह्यन्ते । ऐन्द्रियसुखे धीर्येषां ते तथाभूता ब्रह्मादयो यद्यपि मत्प्राप्तये उग्रं तपस्तप्यन्ते कुर्वन्ति, तथापि भवत्पादपरायणादृते मां न विन्दन्ति मत्कटाक्षविलसिता विभूतीर्न लभन्ते इत्यर्थः । तत्र हेतुमाह—यतस्त्वय्येव हृदयं यस्याः साऽहं अतस्त्वन्यतरन्तत्वात्त्वद्भक्तमेव अनुगृह्णामि नान्यमिति भावः । एवं सर्वोत्कृष्टाया अपि स्वस्यास्तद्वशवर्तित्वे तस्य कालाद्यपारतन्त्र्यं हेतुं दर्शयन्ती सम्बोधयति—हेऽजितेति । अत्रेदं फलितम्—यदि भक्तिं विना ब्रह्मादीनामपि विभूतिर्दुर्लभा तदा काऽन्यस्य कथा ? लक्ष्मीकृपां विना तेषां स्वभक्तेभ्यो विभूतिदाने सामर्थ्याभावादिति भगवद्भक्तानामेव विभूतिलाभो नान्येषामिति नियमे सिद्धे यत्रान्यभक्तेभ्यस्तल्लभस्तत्रापि भगवद्भक्तिरस्तीति तत्कृपयैव तल्लभ यदि ज्ञेयम् ॥ २२ ॥ * * आत्मनोऽपि भक्तत्वेन भगवत्कृपां प्रार्थयते—स त्वमिति । यत्कराम्बुजं स्वहस्तकमलं त्वत् त्वया सात्त्वतां निजभक्तानां शीर्ष्णि अधायि कृपया न्यस्तं तत्त्वं ममापि शीर्ष्णि निधेहीति शेषेणान्वयः । एवं करधारणे किं फलं तत्राह—वन्दितमिति । सर्वपुरुषार्थपदत्वेन ब्रह्मादिभिः स्तुतमित्यर्थः । तथा च तस्य शीर्ष्णि निधाने सर्व एव पुरुषार्थः सिद्ध्येदिति भावः । श्रीहस्तस्य सर्वपुरुषार्थप्रदत्वे हेतुमाह—स त्वमिति । यतो यत्कृपयैव सर्वपुरुषार्थसिद्धिर्नान्यथा स तथाविधस्त्वं अतस्तव हस्तकमलमपि तथाविधमित्यर्थः । ननु त्वमपि मम कृपापात्रमेव अत एव त्वां वक्षसि विभर्मीत्याशङ्क्याह—विभर्षीति । हे वरेण्य यद्यपि त्वं वक्षसि लक्ष्मरूपेण मां विभर्षि तथापि परमपुरुषार्थहेतुहस्तकमलस्य भक्तशीर्ष्णि स्थापनावज्ञायते भक्तेषु ममादरं दृष्ट्वेयं मय्यसूयां मा कार्षीदिति कृत्वा मयि केवलमादरविडम्बनमात्रं, परमा कृपा तु भक्तेष्वेवेतीश्वरस्य सर्वकरणसमर्थस्य तव मायया कापट्येनेहितं चेष्टितमूहितुं तर्कयितुं को विभुः समर्थः ? न कोपीत्यर्थः । इतिशब्दः स्तोत्रसमाप्तिद्योतकः ॥ २३ ॥ * * रम्यकवर्षे भगवत उपासनं दर्शयति—रम्यक इति । रम्यके च वर्षे तद्दर्षपुरुषस्य तस्य वर्षस्य स्वामिनः सत्यव्रतस्य राज्ञो मनोरिदानीं मनुत्वेन वर्त्तमानस्य श्राद्धदेवसञ्ज्ञस्य प्राक् राजावस्थायां चाक्षुषमन्वन्तरे भगवता यन्मात्स्यं रूपं प्रदर्शितं तद्भगवतोऽवताररूपमात्मनः प्रलये रक्षकत्वात् प्रियतमं स मनुर्दिदानीं मन्ववस्थायामपि महता भक्तियोगेनाराधयति इदं च मन्त्रादिकमुदाहरति जपतीत्यन्वयः ॥ २४ ॥

श्रीभगवत्प्रसादाचार्यविरचिता भक्तमनोरञ्जनी

तदिति । भगवतः, मायामयं मायाप्रचुरं आत्मीयसंकल्पेन परिगृहीतमित्यर्थः । तत् रूपं रमा देवी संवत्सरस्य रात्रिषु प्रजापतेः संवत्सराभिमानिनो देवस्य, दुहितृभिः राज्यभिमानिनीभिः देवताभिः, उपेता सती, अहस्तु संवत्सरस्य दिवसेषु च, तद्दत्तृभिः दिवाभिमानिभिर्देवैः, उपेता सती च परमेण समाधियोगेन उपास्ते । इदं वक्ष्यमाणं मन्त्रवाक्यं च उदाहरति जपति ॥ १७ ॥ * * जप्यं मन्त्रमाह । ओमिति । हांकारादीनि त्रीण्यपि कामबीजानि । ओंभगवच्छब्दौ पूर्ववत् । हृषीकाणामिन्द्रियाणामीशो नियन्ता तस्मै, सर्वैर्गुणविशेषैः श्रेष्ठवस्तुभिः, विलक्षितो लक्ष्मीकृत आत्मा यस्य तस्मै । विवक्षितात्माने इति पाठे, सर्वैः गुणविशेषैः सत्यज्ञानादिभिः विवक्षित आश्रयत्वेन वक्तुं प्रतिपादयितुमिष्ट आत्मा स्वरूपं यस्य तस्मै । कल्याणगुणाश्रयत्वेन वेदान्तैः प्रतिपाद्यमानायेत्यर्थः । आकूतीनां क्रियाणां चित्तीनां ज्ञानानां चेतसां संकल्पाध्यवसायादीनां, कर्मेन्द्रियज्ञानेन्द्रियमनोव्यापाराणामित्यर्थः । विशेषाणां बहुवचनमाकाशाशमिप्रायकं तेन पृथ्वीप्रभृतिमहाभूतानां चेत्यर्थः । अधिपतये नियन्त्रे,

षोडशकलाय पञ्च भूतानि मनःसहितैकादशेन्द्रियाणि च, तच्छरीरकत्वेनावस्थितायेत्यर्थः । छन्दोमयाय वेदोक्तकर्मप्राप्त्याय, अन्नमयाय अन्नोपष्टभ्यत्वात्तन्मयाय, अमृतमयाय अमृतशरीरकाय, सर्वमयाय सर्वविषयत्वात्सर्वात्मकाय, सहसे मनःसामर्थ्य-
रूपाय, ओजसे इन्द्रियशक्तिरूपाय, बलाय देहशक्तिरूपाय, कान्ताय निरतिशयप्रीतिविषयाय, कामाय स्वीयेषु निरतिशयप्रीति-
विशिष्टाय, ते तुभ्यं उभयत्र अन्तर्बहिश्च दिवा रात्रौ वा पुरस्तात्पृष्ठतो वा नमः नमः भूयात् ॥ १८ ॥ * * एवमिमं
मन्त्रमुदाहरन्ती तत्पत्नी लक्ष्मीः पतिशब्दप्रवृत्तिनिमित्तपौष्टिक्यविशिष्टस्त्वमेवातस्त्वस्तेवकाहं त्वत्कामेनैव कृतार्थास्मि । अन्य-
कामनया त्वामर्चन्त्यः स्त्रियः न परिपूर्णमनोरथाः स्युरित्याह स्त्रिय इति । स्वतः, हृषीकाणामिन्द्रियाणामीश्वरोऽधिपतिस्तं त्वां
प्रतैः आराध्य लोके संसारे, स्त्रियः अन्यं पतिम् आशासते कामयन्ते । पतिकामानां हि कामाराधनं व्रतग्रन्थेषु प्रसिद्धम् । ते
ताभिराशास्यमानाः पतयः, तासां स्वान्कामयमानानां स्त्रीणां प्रियं प्रीतिविषयमपत्यं धनार्थं च, न परिपान्ति न रक्षन्ति वै । पातु-
मसर्थत्वादिति भावः । तत्कुतः । यतः ते तत्पतयः, अस्वतन्त्राः अन्यतन्त्राः कर्मवश्या इत्यर्थः । तेषां पतित्वं हि कर्मायत्तं न हि
कर्मपरवशाः कर्मनिर्हारेण समर्था इति भावः । एवं निरुपाधिकरक्षकत्वस्यैव पतिशब्दप्रवृत्तिनिमित्तत्वात्ते पतय एव न भवन्तीत्यभि-
प्रायः ॥ १९ ॥ * * एवमन्यत्र पतिशब्दोऽमुख्यवृत्त इत्युक्तं सांप्रतं भगवति तु मुख्यवृत्त इत्याह स वा इति । स मन्त्रो-
क्तगुणसंपन्नः भवान्, पतिः सत्यः पतिः, वै । तथा च श्रुतयः 'स एष सर्वेश्वर एष भूताधिपतिरेष भूतपालः' इति । 'पतिं
विश्वस्यात्मेन्द्रियम्' इति 'न तस्य कश्चित्पतिरस्ति लोके' इति च । सूत्रं चैतद्विषयकं 'अनन्याधिपतिः' इति । कुतो मम निरुपाधिकं
पतित्वं तत्राह । अकुतोभयः अकर्मवश्यत्वेन कर्मकृतपारतन्त्र्याभावात् । निरुपाधिकरक्षकत्वं केवले त्वय्येवेति भावः । अत एव,
भयातुरं जनं समन्ततः स्वयं पाति । स उक्तविधः निरुपाधिकः पतिः, भवान् एकः एव । इतरथा ईश्वरद्वित्वे, मिथः मण्डलेश्व-
राणामिव परस्परं भयं स्यात् । यो भवान्स तु, आत्मलाभात्, परम् अध्यधिकम्, अन्यत् न मन्यते एव ॥ २० ॥ * * एतदेव
प्रपञ्चयति येति । यदा अखिलाः समग्रा ये कामाः पत्यपत्यधनादयस्तेषु लम्पटा आसक्ता सती, या स्त्री तस्य उक्तविषयस्य, ते
तव पादसरोरुहयोरर्हणमारान्नं, निकामयेन्नितरां कुर्यात्, तदा ईप्सितस्तत्प्रीतिविषयः अर्चितस्तत्समाराधितस्त्वं, यत् ईप्सितं
तत्प्रार्थितपत्यादिकमित्यर्थः । तत् एव रासि ददासि । हे भगवन्, सा तत्प्राप्तनाशानन्तरमिति शेषः । भगन्याच्चा सती, प्रतप्यते
दुःखिता भवति । यद्वा निष्कामभजनेऽप्रार्थिता एव सर्वे कामा भवन्ति, सकामभजने तु कामितमात्रमनित्यं चेत्याह येति । या
स्त्री, तस्योक्तविधस्य ते तव, पादसरोरुहार्हणम् एव निष्कामयेत्, न फलान्तरं सा अखिलकामलम्पटा, सर्वान्कामानवाप्नोतीत्यर्थः ।
ईप्सितम् ईप्सितः फलान्तरं प्राप्तुमपेक्षितः सन्नित्यर्थः । अर्चितः पूजितश्चेत्, तर्हि तदेवैकं, रासि ददासि । यद्यतः फलभोगान्तर-
मित्यर्थः । भग्ना याच्चा याचितोऽर्थो यस्यास्तथाभूता सती, प्रतप्यते । तथाविधं रासि न तु नित्यमित्यर्थः ॥ २१ ॥ * * ननु
कामार्थिभिः सर्वैस्त्वमेवोपास्यसे, तन्नाशभीता ममार्हणं न कुर्वन्तीति चेन्नाहं त्वदनुपासकान्प्राप्नोमि किं तु त्वदुपासकानेव,
त्वत्परायणत्वादित्याह मत्प्राप्तये इति । हे हरे, मत्प्राप्तये, ऐन्द्रिये सुखे धीर्येषां ते, अलुक्समासः । अजो ब्रह्मा च ईशः शिवश्च
सुरा देवाश्च असुराश्च ते आदयो येषां ते, उग्रं तपः तप्यन्ते कुर्वन्ति । तथापि भवत्पादपरायणात्, ऋते अन्ये, मां लक्ष्मीं, न
विन्दन्ति । मत्कटाक्षविलासिता विभूतीर्न लभन्ते इत्यर्थः । हे अजित यतः, अहं त्वय्येव हृदयं यस्याः सा त्वत्परायणा इत्यर्थः ।
अहं त्वत्परतन्त्रत्वात्त्वदनुवर्तिनमेव विलोकयामि नान्यमित्यर्थः ॥ २२ ॥ * * इदानीं तत्कृपां प्रार्थयते स त्वमिति ।
हे अच्युत, यः स्वतः पुरुषार्थरूपः स त्वं, यद्वा यद्भजनं विना न कश्चिदन्यः पुरुषार्थः स त्वमित्यर्थः । त्वदिति त्वया,
सान्त्वतां भक्तानां शीर्ष्णि, वन्दितं सर्वकामवर्षित्वेन सद्भिः स्तुतं, यत् कराम्बुजं, अधायि कृपया न्यस्तं, तत्कराम्बुजं ममापि,
शीर्ष्णि निधेहीति शेषः । ननु किं त्वयि ममानादरः येनैवं प्रार्थयसे इति चेन्न च मयि तवानादर इत्याह । यतः हे वरेण्य,
मा मां, लक्ष्म चिह्नरूपां, वक्षसि विभर्षि । यथैकतः श्रीवत्सं लक्ष्मतया विभर्षि, तथा मामपि स्वर्णरेखारूपलक्ष्मभावेन विभर्षि ।
अहो आश्चर्यमेतन्मयि केवलमादरमात्रं भक्तेषु तु परमा कृपेति भावः । अतः, ईश्वरस्य तव, मायया स्वेच्छया ईहितं चेष्टितं,
तत् ऊहितुं वितर्कयितुं, कः विभुः समर्थः न कोऽपीत्यर्थः ॥ २३ ॥ * * एवं केतुमाले उपास्योपासकावभिधाय रम्यके
तावाह रम्यके चेति । रम्यके च तद्वर्षपुरुषस्य रम्यकवर्षाधिपतेः, मनोः प्राक् युगान्तसमये, प्रदर्शितं भगवतः प्रियतमं, मात्स्यं
अवताररूपं, इदानीमपि स मनुः, महता भक्तियोगेन आराधयति । इदं च उदाहरति इमं मन्त्रं जपन् स्तौतीत्यर्थः ॥ २४ ॥

भाषानुवादः

श्रीलक्ष्मीजी परम समाधियोग द्वारा भगवान्के उस मायामय स्वरूपकी रात्रिके समय प्रजापति संवत्सरकी कन्याओं-
सहित और दिनमें उनके पतियोंके सहित आराधना और वे इस मन्त्र* का जप करती हुई भगवान् की स्तुति करती हैं
॥ १७ ॥ * * 'जो इन्द्रियोंके नियन्ता और सम्पूर्ण श्रेष्ठ वस्तुओंके आकर हैं, क्रियाशक्ति, ज्ञानशक्ति और सङ्कल्प-अध्यव-
साय आदि चित्तके धर्मों तथा उनके विषयोंके अधीश्वर हैं, ग्यारह इन्द्रिय और पाँच विषय—इन सोलह कलाओंसे युक्त हैं,

* ॐ हां हीं हूं ॐ नमो भगवते हृषीकेशाय सर्वगुणविशेषैर्विलक्षितात्मने आकृतीनां चेतसां विशेषाणां चाधिपतये षोडशकलायच्छ-
न्दोमयायान्नमयायामृतमयाय सर्वमयाय सहसे ओजसे बलाय शान्ताय कामाय नमस्ते उभयत्र भूयात् ।

वेदोक्त कर्मोंसे प्राप्त होते हैं तथा अन्नमय, अमृतमय और सर्वमय हैं—उन मानसिक, ऐन्द्रियक एवं शारीरिक बलस्वरूप परम सुन्दर भगवान् कामदेवको 'ॐ हां हां हूँ' इन बीजमन्त्रोंके सहित सब ओरसे नमस्कार है ॥ १८ ॥ ❀ ❀ 'भगवन् ! आप इन्द्रियोंके अधीश्वर हैं। स्त्रियाँ तरह-तरहके कठोर व्रतोंसे आपकी आराधना करके अन्य लौकिक पतियोंकी इच्छा किया करती हैं। किन्तु वे उनके प्रिय पुत्र, धन और आयुकी रक्षा नहीं कर सकते; क्योंकि वे स्वयं ही परतन्त्र हैं ॥ १९ ॥ ❀ ❀ सच्चा पति (रक्षा करनेवाला या ईश्वर) वही है, जो स्वयं सर्वथा निर्भय हो और दूसरे भयभीत लोगोंकी सब प्रकारसे रक्षा कर सके। ऐसे पति एकमात्र आप ही हैं; यदि एकसे अधिक ईश्वर माने जायँ, तो उन्हें एक दूसरेसे भय होनेकी सम्भावना है। अत एव आप अपनी प्राप्तिसे बढ़कर और किसी लाभको नहीं मानते ॥ २० ॥ ❀ ❀ भगवन् ! जो स्त्री आपके चरणकमलोंका पूजन ही चाहती है, और किसी वस्तुकी इच्छा नहीं करती—उसकी सभी कामनाएँ पूर्ण हो जाती हैं, किन्तु जो किसी एक कामनाको लेकर आपकी उपासना करती है, उसे आप केवल वही वस्तु देते हैं और जब भोग समाप्त होनेपर वह नष्ट हो जाती है तो उसके लिये उसे सन्तप्त होना पड़ता है ॥ २१ ॥ ❀ ❀ अजित ! मुझे पानेके लिये इन्द्रिय-सुखके अभिलाषी ब्रह्मा और रुद्र आदि समस्त सुगसुरगण घोर तपस्या करते रहते हैं, किन्तु आपके चरणकमलोंका आश्रय लेनेवाले भक्तके सिवा मुझे कोई पा नहीं सकता, क्योंकि मेरा मन तो आपमें ही लगा रहता है ॥ २२ ॥ ❀ ❀ अच्युत ! आप अपने जिस बन्दनीय करकमलको भक्तों के मस्तकपर रखते हैं, मेरे सिरपर भी रखिये। वरेण्य ! आप मुझे केवल श्रीलाञ्छन-रूपसे अपने वक्षःस्थलमें ही धारण करते हैं, सो आप सर्वसमर्थ हैं, आप अपनी मायासे जो लीलाएँ करते हैं, उनका रहस्य कौन जान सकता है ? ॥ २३ ॥ ❀ ❀ रम्यकवर्षमें भगवान्ने वहाँके अधिपति मनुका पूर्वकालमें अपना परमप्रिय मत्सरूप दिखाया था। मनुजी इस समय भी भगवान्के उसी रूपकी बड़े भक्तिभावसे उपासना करते हैं और इस मन्त्रों का जप करते हुए स्तुति करते हैं—'सत्त्वप्रधान मुख्य प्राण सूत्रात्मा तथा मनोबल, इन्द्रियबल और शरीरबल ओङ्कारपदके अर्थ श्रेष्ठ भगवान् महामत्स्यको बार-बार नमस्कार है' ॥ २४-२५ ॥

ॐ नमो भगवते मुख्यतमाय नमः सत्त्वाय प्राणायौजसे सहसे बलाय महामत्स्याय नम इति ॥ २५ ॥

अन्तर्बहिःखिललोकपालकैरदृष्टरूपो विचरस्युरुखनः ।

स ईश्वरस्त्वं य इदं वशेऽनयन्नाम्ना यथा दारुमयीं नरः स्त्रियम् ॥ २६ ॥

यं लोकपालाः किल मत्सरज्वरा हित्वा यतन्तोऽपि पृथक् समेत्य च ।

पातुं न शेकुर्द्विपदश्चतुष्वपि सरीसृपं स्थाणुं यदत्र दृश्यते ॥ २७ ॥

भवान् युगान्तार्णव ऊर्मिमालिनि क्षोणीमिमामोषधिवीरुधां निधिम् ।

मया सहोरु क्रमतेऽज ओजसा तस्मै जगत्प्राणगणात्मने नम इति ॥ २८ ॥

हिरण्मयेऽपि भगवान्निवसति कूर्मतनुं त्रिप्राणस्तस्य तत्प्रियतमां तनुमर्यमा सह पितृगणाधिपतिरुपभाषति मन्त्रमिमं चानुजपति ॥ २९ ॥ ॐ नमो भगवते अकूपाराय सर्वसत्त्वगुणविशेषणायानुपलक्षितस्थानाय नमो वर्ष्मणे नमो भूम्ने नमो नमोऽवस्थानाय नमस्ते ॥ ३० ॥

यद्रूपमेतन्निजमाययापितं मर्थस्वरूपं बहुरूपरूपितम् ।

संख्या न यस्यास्त्ययथोपलम्भनात् तस्मै नमस्तेऽव्ययदेशरूपिणे ॥ ३१ ॥

जरायुजं स्वेदजमण्डजोद्भिदं चराचरं देवर्षिपितृभूतमैन्द्रियम् ।

द्यौः खं क्षितिः शैलसरित्समुद्रद्वीपग्रहर्षेत्याभिधेय एकः ॥ ३२ ॥

अन्वयः—ॐ भगवते मुख्यतमाय नमः सत्त्वाय प्राणायौजसे सहसे बलाय महामत्स्याय नमः नमः इति ॥ २५ ॥ ❀ ❀ अखिललोकपालकैः अदृष्टरूपः उरुखनः त्वम् अन्तः बहिः च विचरसि यथा नरः दारुमयीं स्त्रियम् यः इदम् नाम्ना वशे अनयत् सः त्वम् ईश्वरः ॥ २६ ॥ ❀ ❀ मत्सरज्वराः लोकपालाः यम् हित्वा पृथक् च समेत्य द्विपदः

ॐ नमो भगवते मुख्यतमाय नमः सत्त्वाय प्राणायौजसे सहसे बलाय महामत्स्याय नम इति ।

१. पा० पा०—ज्ञातुं न शेकु० । २. प्रा० पा०—हिरण्मये तु । ३. प्रा० पा०—पितृणां गणाधिपति० । ४. प्रा० पा०—तत्त्वगुण० ।

५. प्रा० पा०—तत्त्वस्वरूपं ।

चतुष्पदः सरीसृपम् स्थाणु यत् अत्र दृश्यते पातुम् यतन्तः अपि किल न शेकुः ॥ २७ ॥ * * अजः भवान् मया सह ओषधिवीरुधाम् निधिम् इमाम् क्षोणीम् ऊर्मिमालिनि युगान्तार्णवे ओजसा ऊरु क्रमते तस्मै जगत्प्राणगणात्मने ते नमः इति ॥ २८ ॥ * * हिरण्यमे अपि कूर्मस्तनुम् बिभ्राणः भगवान् निवसति पितृगणाधिपतिः अर्यमा वर्षपुरुषैः सह तस्य तत्प्रियतमाम् तनुम् उपधावति च इमम् मन्त्रम् अनुजपति ॥ २९ ॥ * * ॐ भगवते अकूपाराय नमः सर्वसत्त्वगुणविशेषणाय नोपलक्षितस्थानाय वर्ष्मणे नमः भूम्ने नमः अवस्थानाय नमः नमः ते नमः ॥ ३० ॥ * * निजमायया अर्पितम् अर्थस्वरूपम् बहुरूपरूपितम् एतत् यद्रूपम् अयथोपलम्भनात् यस्य संख्या न अस्ति तस्मै अय्यपदेशरूपिणे ते नमः ॥ ३१ ॥ * * एकः जरायुजम् स्वेदजम् अण्डजोद्भिदम् चराचरम् देवर्षिपितृभूतम् ऐन्द्रियम् द्यौः खम् क्षितिः दैत्यसृष्टिस्तमुद्रद्वीपग्रहक्षेत्र-भिधेयः ॥ ३२ ॥

श्रीधरस्वामिविरचिता भावार्थदीपिका

सत्त्वाय सत्त्वप्रधानाय । मुख्यतमाय प्राणाय सूत्रात्मने ॥ २५ ॥ * * उरुः खनो वेदात्मको नादो यस्य । य इदं विश्वं ब्राह्मणादिनाम्ना विधिनिषेधालम्बनभूतेन वशेऽनयन्नियमितवान्स त्वमीश्वरः । तथा च श्रुतिः “यस्य वाक्कन्तिर्नामानि दामानि” इति ॥ २६ ॥ * * नन्विन्द्रादयो वशं नयन्ति लोकपालत्वात्कुतोऽहं तत्राह यमिति । मत्सर एव ज्वरो येषां ते । यं हित्वा द्विपदश्चतुष्पदः सरीसृपं जङ्गमं स्थाणु स्थावरं च यदत्र दृश्यते तत्किंचिदपि पातुं न शक्ताः स त्वमेव प्राणरूपेण पालक ईश्वरश्चेत्यर्थः । तथा च श्रुतिः—“ता अहिंसन्ताहमुक्थमस्म्यहमुक्थमस्मि” इत्यादि ॥ २७ ॥ * * अवतारचरित-माह । भवानिमां क्षोणीं मया मनुना सह मत्सहितां धृत्वेत्यध्याहारः ऊर्मिमालावति प्रलयार्णवे ओजसा क्रमते विचरति । यद्वा पातुमित्यस्यानुषंगः । क्षोणीं पातुं क्रमते उत्सहत इत्यर्थः । यतोऽजः कीदृशीम् । ओषधीनां वीरुधां च निधिमश्रयभूताम् । तस्मै नमः जगतो यः प्राणगणस्तस्यात्मने नियन्त्रे ॥ २८ ॥ * * तत्प्रियतमां तां प्रियतमाम् ॥ २९ ॥ * * अकूपाराय कूर्माय । सर्वः संपूर्णः सत्त्वगुणो विशेषणं यस्य न उपलक्षितं स्थानं यस्य वारिचरत्वात् । वर्ष्मणे वर्षीयसे कालानवच्छिन्नाय भूम्ने सर्वगताय अवस्थानायाधाराय ॥ ३० ॥ * * निजमाययापितं प्रकाशितमेतदर्थं स्वरूपं दृश्यं पृथिव्यादि यद्यैव रूपं यतः पृथङ्नास्ति । कथंभूतम् । बहुमी रूपै रूपितं निरूपितम् । यस्य च संख्या नास्ति । कुतः अयथा मिथ्यैवोपलम्भनात् । न हि मरीचिजलमेतावदिति संख्यातुं शक्यते । अय्यपदेशरूपिणे निरुक्तप्रपञ्चाकाराय ॥ ३१ ॥ * * बहुरूपत्वं दर्शयन्तस्येश्वरादन्यतिरेकमाह । जरायुजमिति । द्वीपग्रहर्क्षमित्यभिधेयस्त्वमेवैको न त्वद्व्यतिरिक्तोऽस्ति । “सर्वं स्वत्विदं ब्रह्म” इत्यादिश्रुतेरित्यर्थः ॥ ३२ ॥

श्रीवंशीधरकृतो भावार्थदीपिकाप्रकाशः

सर्वत्रैवान्तर्बहिरपि चरसि अथ च लोकपालैरप्यदृष्टस्वरूपः कुतोऽन्यैः । ननु तर्हि ममास्तित्वमेव मास्तु तत्राह— उरुखन इति । “यतो वा” इत्यादिवेद एव तवास्तित्वं प्रतिपदमुच्चैर्ब्रूत इत्यर्थः । अत एव य इदमिति । दारुमयी पांचालिकां विश्वस्य पारतन्त्र्यादपि स्वतन्त्र ईश्वरस्त्वमनुमानेनापि ज्ञाप्यस इति भावः ॥ २६ ॥ * * अत्राक्षिपति—लोकपालत्वादीश्वराः स्वतन्त्राश्चेति चेत्तेषां लोकपालकत्वादिकमौपचारिकमेवेत्याह—यमिति । हित्वा पृथग्भूता वा समेता मिलित्वा वा । मत्सरज्वरत्वे प्रमाणमाह—तथा चेति । ता देवता अहिंसन्त समत्सरा बभूवुः । तत्र प्रत्येकं साभिमानमाहुः उ भो अहं कमाश्रित्यासि वर्त्ते अपि तु न कमपीति श्रुतेरर्थः । एवं त्वमेव प्राणरूपेण पालक ईश्वरश्चेत्यर्थः ॥ २७ ॥ * * भक्त्या तु त्वं दृष्टरूपः प्रत्यक्षतयाऽप्युप-लभ्यसे तत्र भक्ताभासोऽहमेव प्रमाणमित्याह—भवानिति । युगान्तार्णवे मन्वन्तरार्णवे । क्षोणीं धृतनौकारूपां ‘नाव्यारोप्य मही-मय्याम्’ इत्युक्तेः, धृत्वेत्यध्याहारे प्रयोजनापेक्षा न निवर्त्तत इत्यत आह—यद्वेति । इत्यर्थ इति । इह क्षोणीत्युपलक्षणं मां च पातुमपाद्वैवस्वतं मनुमिति भावः ॥ २८ ॥ * * सा चासौ प्रियतमा तत्प्रियतमा ताम् । वर्षपुरुषैर्हिरण्यखण्डजनैः ॥ २९ ॥ * * न कूपे आरो गतिर्यस्य सोऽकूपारस्तस्मै कूर्मरूपायेत्यर्थः । प्रायः कूपे कूर्मो न भवतीति विशेषणमाकारः शुद्धसत्त्वमूर्त्तये इत्यर्थः । यद्वा—सर्वे सत्त्वगुणा ज्ञानानन्दादयो विशेषणं यस्येति । सत्त्वस्य धैर्यस्य वा गुणाः शमादयः सर्वे विशेषणं यस्येति । नोपलक्षितं सर्वैरदृष्टं वैकुण्ठाख्यं स्थानं यस्येति वा । वर्ष्मणे महाप्रमाणाय ॥ ३० ॥ * * माययाऽर्पितं न तु स्वरूपभूतमिति वाऽर्थस्वरूपं वस्तुस्वरूपं त्ववस्तुभूतं त्वद्रूपत्वात् । बहुभिर्नरगोपशुपक्षिमत्यादिरूपै रूपितं निरूपितं किन्तु संख्या यस्य नास्ति । अयथोपलम्भनाद्यथावदुपलब्धुमशक्यत्वात् । यैः प्रकारैरिदं विश्वमभूत्तेषामुपलम्भनाशक्यत्वादित्यर्थः । तथा हि एकस्य स्थूलस्य नरजातेरेव प्रतिशरीरं वर्णस्वभावकण्ठस्वरादिभेदादनन्तप्रकारा ज्ञातुमशक्याः । सूक्ष्माणां स्वेदजोद्भिज्जादीनां का वास्तेत्यनन्तस्य तव शक्तिकार्यस्याप्यानन्त्यमिति भावः । अतस्तव स्वरूपभूतस्य रूपस्य सर्वागम्यत्वे कैमुत्यमेवेत्याह—अय्यपदेशं वक्तुमशक्यम् । नित्यं रूपं यस्य तस्मै । सन्दर्भस्तु—यस्य च तव संख्या नास्तीत्याह ॥ ३१ ॥ * * तदेव-

मनन्तमेदस्यापि विश्वस्य त्वदेककारणत्वादेकविधत्वमपीत्यभिप्रायेणाह—बहुरूपत्वमित्यादि । प्रहर्षेतीत्यर्थः । इत्यर्थ इति । श्रुत्या ज्ञानदृष्ट्या सर्वस्यैक्यमेवोक्तमिति भावः ॥ ३२ ॥

श्रीमद्वीरराघवव्याख्या

मन्त्रमाह ओमिति । सत्त्वाय शुद्धसत्त्वमूर्तये मुखे भवः मुख्यः तस्मै प्रथमावतारायेत्यर्थः । प्राणाय जीवयित्रे प्राणव्यष्ट्यन्तरात्मने वा ओजसे इन्द्रियशक्त्यधिष्ठात्रे बलाय शरीरशक्त्यधिष्ठात्रे तत्तदवतारासाधारणगुणाः सर्वत्रोपासनार्थं मन्त्रेषूक्ताः, एवम्भूताय महते दृष्टविसजातीयमत्स्याय नमः ॥ २५ ॥ * * कृत्स्नचिदचिदात्मकजगन्नियन्तृत्वरक्षकत्वविशिष्टं स्तुवन्ति । अन्तर्बहिरिति । लोकपालैरन्तर्बहिरदृष्टं रूपं यस्य उर्वधिकं स्वनो वेदात्मको नादो यस्य तथाभूतस्त्वमीश्वर एव कोऽसावीश्वर इत्याह । य इदं विश्वं चिदचिदात्मकं कृत्स्नं जगद्विधिनिषेधावलम्बनभूतेन ब्राह्मणादिनाम्ना वशेऽनयन्नीतवान् नयनं चात्र नियमनपूर्वकं रक्षणं यथा दारुमयीं दारुणो विकाररूपां स्त्रियं स्त्रीप्रतिकृतिं नरः स्ववशीकृत्य नाटयति तथेति । अनेन कृत्स्नजगन्नियन्तृत्वकथनेन कारणत्वमप्युक्तं कारणत्वनेतृत्वयोरेकगतत्वात् “एष सर्वभूतान्तरात्मापहतपाप्मा दिव्यो देव एको नारायणः” इति श्रवणात् सर्वभूतान्तरात्मेत्यनेन नेतृत्वमेक इत्यनेन कारणत्वञ्चोक्तम् “एको ह वै नारायण आसीत्” इत्यनेन संवादादित्यर्थः ॥ २६ ॥ * * इदञ्च जगन्नियन्तृत्वादिकमनितरसाधारणमित्याह यमिति । मत्सरज्वरं मत्सरः परैश्वर्यासहिष्णुत्वं स एव ज्वरस्तं हित्वापि पृथक् समेत्य संधीभूयापि वा यतन्तोऽपि लोकपाला इन्द्रादयो यं प्रपञ्चं पातुं रक्षितुं न शक्नुः न प्राभवन् । प्रपञ्चं विशिनष्टि यद्विपदादिरूपं चरिष्णु स्थास्तु पर्वतादिरूपस्थावरजातं च अत्र प्रपञ्चे दृश्यते त्वं तु रक्षितवानित्यर्थः ॥ २७ ॥ * * भवानिति । ऊर्मिमालिनि उच्चतरतरङ्गपङ्क्तियुक्ते युगान्तार्णवे कस्मिंश्चिदैनंदिनप्रलयार्णवे ओषधीनां वीरुधां गुल्मानां च निधिमश्रयभूतामिमां क्षोणीं भूमिं मया मनुना सह वृत्तेति शेषः, यो भवानोजसा उर्वधिकं विक्रमते विचरति । यद्वा पातुमित्यस्यानुपङ्गः क्षोणीं पातुं क्रमते उत्सहते इत्यर्थः, यतोऽजस्त्वम् । यद्वा हे उरुक्रम ! तेजओजसा तेजोरूपेण सङ्कल्परूपज्ञानात्मकेन ओजसा बलेन न तु साधनान्तरेणेमां क्षोणीं रक्षितवानित्यध्याहारः उवाह धृतवानित्यर्थः । तस्मै जगत्प्राणगणात्मने तुभ्यं नमः । जगत्प्राणगणः प्रतिशरीरं प्राणव्यष्टिगणः तदन्तरात्मन इत्यर्थः । जगत्प्राणगणात्मन इति पाठे तु जगत्प्राणरूपगुणस्वभावायेत्यर्थः ॥ २८ ॥ * * अथ हिरण्यवर्षे उपास्योपासनादीनाह हिरण्य इति । भगवान् कूर्मेरूपं विभ्राणो हिरण्ये वर्षे निवसति तस्य भगवतस्तां प्रियतमां कूर्मतेतुं पितृगणानामधिपतिर्यमा तद्वर्षस्थैः पुरुषैः सहोपधावति अनुवर्तते उपास्ते इत्यर्थः । शेषं पूर्ववत् ॥ २९ ॥ * * अकूपाराय कूर्मेरूपाय कुत्सिताः स्वल्पा आपो यस्मिंस्तकूपं स्वाश्रयतया तद्रात्यादधाति स्वीकरोतीति कूपारः स न भवतीत्यकूपारः, सर्वे सत्त्वा जन्तवः गुणास्तद्गता हेयाः कल्याणाश्च ज्ञानशक्तिबलैश्वर्यादयः ते विशेषणानि सद्धारकाण्यद्वारकाणि च प्रकारभूतानि यस्य तस्मै तत्र सर्वसत्त्वानां कल्याणगुणानां च साक्षाद्विशेषणत्वं सत्त्वगतगुणानां सत्त्वद्वारा विशेषणत्वमिति विवेकः । अनुपलक्षितस्थानायान्तःसमुद्रे मन्दरमूले स्थितायेत्यर्थः, अवर्ष्मणे प्राकृतदेहरहिताय वर्ष्मणे इत्यप्राकृतदिव्यदेहाय वर्ष्मणश्चो देहिपर्यन्तवृत्तिः वर्ष्मणे श्रेष्ठयेति वा गरीयसे वा गरीयस्त्वं च कालानवच्छिन्नत्वं भूम्ने महिमवतेऽवस्थानायाधारभूताय अधिकरणे ल्युट्, गुणभेदाभिप्राया नमःपदावृत्तिः ॥ ३० ॥ * * विश्वरूपत्वानन्तत्वादिगुणविशिष्टं स्तौति यद्रूपमिति । एतत् जगत् यस्य रूपं शरीरं तस्मै व्यवसायरूपिणे नम इत्यन्वयः । व्यवसायरूपिणे सम्यग्ज्ञानप्रवर्तकायेत्यर्थः । यद्वा व्यवसायोऽत्र नित्यासंकुचितापरिच्छिन्नं ज्ञानं तदेव रूपमाकारस्तदस्यास्तीति तथा तस्मै नमस्ते व्यपदेशरूपिणे इति पाठान्तरं तत्र व्यपदेशरूपिणे व्यपदिश्यते इति व्यपदेशः वाग्यवहारार्हः देवमनुष्यादिनामरूपात्मकः प्रपञ्चः स जगदेव रूपं तदस्यास्तीति तथा । न च यद्रूपमित्यनेन पौनरुक्त्यं व्यपदेश्यरूपिण इत्यस्यैवोपपादकत्वात् श्लोकशेषस्य अव्यपदेशरूपिणे इति वा छेदः, अव्यपदेशं चेतनसजातीयत्वेन व्यपदेष्टुमशक्यं रूपं तदस्यास्तीति तथा तस्मै एतच्छब्दनिर्दिष्टं जगद्विशिनष्टि । निजमाययार्पितं प्रकृत्या निर्वाततम् अर्थरूपं भोग्यत्वेन प्रतीयमानं बहुरूपरूपितं जातिगुणादिनिरूप्यं एवंविधं जगत् यस्य रूपं यस्य च संख्यापरिच्छेदो नास्ति कुतः अयथोपलम्भनात् यथावत् साकल्येन उपलम्भाभावात् । यस्येत्यनेन जगद्वा परामृश्यते यस्य जगतः संख्या प्रकाशो नास्ति, कुतः अयथोपलम्भनादब्रह्मात्मकत्वेनोपलम्भात् । यद्यपि जगत्प्रतीयते एव तथाप्यविदुषामब्रह्मात्मकत्वेन तत्प्रतीत्यभिप्रायेण संख्या न यस्यास्तीत्युक्तम् । यद्वा यस्य जगतः अयथोपलम्भनात्संख्यापरिच्छेदो नास्ति अयथोपलम्भनात्साकल्येन उपलम्भनाभावात् “कोटिशो ह्यण्डराशयः” इति जगत्तोऽप्यानन्त्यादिति भावः । यद्वास्य जगतः अयथोपलम्भनादयथार्थत्वेनोपलम्भनात् मायार्पितत्वार्थस्वरूपत्वबहुरूपरूपितत्वभगवच्छरीरत्वादित्यतिरेकेणोपलम्भनात् संख्या प्रकाशो नास्ति जगतः, उक्ताकारविपरीताकारोपलम्भो भ्रमरूप इत्यर्थः ॥ ३१ ॥ * * एवं विश्वरूपत्वमनन्तत्वञ्चोक्तं यतो विश्वरूपस्त्वमत एव द्यौःखमादिशब्दैः भवानेवाभिधीयत इत्याह जरायुजमिति । हे देव ! चराचरभेदेन द्विविधं पुनर्जरायुजादिभेदेन चतुर्विधमेतज्जगत् तव विभूतिभेदं विभूतिविशेषरूपमित्यर्थः । अत एव द्यौःखमित्याद्येवमभिधेयस्त्वमेक एव द्यौरादिशब्दैरभिधीयमानस्त्वमेवेत्यर्थः “अनेन जीवेनात्मनानुप्रविश्य नामरूपे व्याकरवाणि तत्सृष्ट्वा तदेवानुप्राविशत्तदनुप्रविश्य सञ्चरन्नाभवत्” इति श्रुत्युक्तविधया नामरूपतदबुद्धीनां परमात्मपर्यन्तत्वसिद्धेः द्यौरादीनां परमात्मशरीरत्वाच्छरीरवाचिनां

शब्दानां शरीरिपर्यन्ताभिधानस्य गवादिशुक्लादिजातिगुणादिशब्दानां व्यक्तिगुण्यादिपर्यन्ताभिधानवदाकृत्यधिकरणन्यायसिद्धत्वाच्च योः स्वमित्येवं रूपेण त्वमेव वाच्यो बोध्यश्चेत्यभिप्रायः ॥ ३२ ॥

श्रीमद्विजयध्वजतीर्थकृता पदरत्नावली

उरुर्गुरुः यो नः परमपुरुषः इदं जगद्वशे अनयन्नीतवान् स त्वमीश्वरः साक्षान्नारायणः आत्मा स्वामी । यद्वा य आत्मा आदानसमर्थः इदं जगद्वशे नयन् वर्तते स त्वमीश्वर ऐश्वर्यादिगुणसमुद्र इति ॥ २६ ॥ * * * लोकपालादिविश्वस्येश्वरवशत्वे तददृष्टरूपत्वं कथमस्येत्याशङ्क्य स्पर्धाहेतोरिति भावेनाह यमिति । चशब्दो विकल्पार्थे, यं त्वां हित्वा लोकपालाः पृथग्वा समेत्य वा यतन्तोऽपि द्विपदश्चतुष्पद इत्यादि यत्सरीसृपस्थास्तुचराचरमत्र दृश्यते श्रुतिदृष्टिविषयं तत्पातुं न शक्नुवन्त्येवम् । अशक्तत्वे निमित्तमाह मत्सरेति । मात्सर्याख्यज्वरग्रस्तत्वादित्यर्थः “वार्तासम्भावयोः किल” इति वचनादिदं स्पष्टालक्षणं मात्सर्यं सम्भावनामात्रं न तु मुख्यमाज्ञाननिमित्तं दैत्यावेशनिमित्तं वेति गमयितव्यं, तदुक्तम् “स्पृष्टन्त इव देवास्तु हरिणा यत्र कुत्रचित् । हरेरेवाज्ञया कापि दैत्यावेशादथापि वा ॥” इति अनेन स्पष्टाया अन्यनिमित्तत्वेन पालनाशक्तिः स्वरूपकृतेति ज्ञातव्या ॥ २७ ॥ * * * यद्यप्यस्तु मूलरूपस्य हरेर्जगत्पालनशक्तिः स्वरूपभूता तथाप्यवताराणां सा न समास्तीत्याशङ्क्य द्वयोरपि कोऽपि माहात्म्यविशेषो नास्तीति भावेनाह भवानिति । भवान् युगान्तार्णव इमां क्षोणीमूढे उवाहेत्यन्वयः । तस्मै जगत्प्राणगुणात्मने जगद्भेदकगुणस्वरूपाय मत्स्याय हरये नम इत्यन्वयः ॥ २८-२९ ॥ * * * न कूपे आरो गमनं यस्य स तथा तस्मै महासमुद्रनिवासायेत्यर्थः, सर्वसत्त्वगुणाः पराक्रमगुणा एव विशेषणं यस्य स तथा तस्मै सर्वसत्त्वगुणा ज्ञानानन्दादिगुणा इति वा नोपलक्षितस्थानाय अज्ञातस्वरूपाय धर्म्मणे भक्ताभीष्टवर्षणशीलाय प्रमाणाय सम्यग्बक्त्रे वा “प्रमाणं बोधनेयत्तामर्यादा-शास्त्रहेतुषु । सम्यग्बक्त्रे चाथ स्यात्प्रमाणमरणे गतौ” इति यादवः “वर्ष्मे देहप्रमाणयोः” इति चामरः । अनेन दिव्यतिर्यग्योनेरपि सम्यग्बक्त्रत्वमाहात्म्यं सूचितम् । भूयसे महते “महतो महीयान्” इति श्रुतिः अवस्थानाय जगत्स्थितिहेतवे ॥ ३० ॥ * * * मन्त्रसूचितगुणविशिष्टत्वेन श्रीहरिं स्तौति यद्रूपमिति । यद्रूपमेतद्विश्वं निजमायया तव स्वरूपेच्छयापितं मदाधारतया तिष्ठत्विति माययेत्युक्त्यानिर्वाच्याविद्याकल्पितं किं न स्यादित्येतोऽर्थेति अवधिरूपं जरायुरादिबहुरूपेण रूपितं शब्दितं यस्येत्येति सङ्ख्या च नास्ति “परमाणुप्रदेशेऽपि ह्यनन्ताः प्राणिराशयः” इति वचनात् यच्चोपलम्भनादयथा अद्य यथा दृश्यते श्वस्तथा न तिष्ठति विकारित्वात् उर्वारुकफलादेरन्यथा दर्शनान्न च तावता वैतथ्यं “विश्वं सत्यम्” इत्यादिश्रुतेः, अतः प्रवाहरूपेण नित्यमित्येष्टव्य-मित्यर्थः । रूपं सन्निधानयोग्यप्रतिमास्थानीयमित्यर्थः, तस्मै तुभ्यं नम इत्यन्वयः । न व्यपदेशो यस्य तदव्यपदेशं तादृशं रूपमस्यास्तीति अव्यपदेशरूपी तस्मै वाङ्मनसागोचररूपत्वादित्यर्थः । अनेन सर्वसत्त्वविशेषणाय नोपलक्षितस्थानायेति पदद्वयं विवृतम् ॥ ३१ ॥ सन् घटः सन् पटः इति सद्गुणविद्वत्त्वेन प्रतीयमानत्वात् “सर्वं खल्विदं ब्रह्म” इति श्रुतेश्च विश्वस्य ब्रह्मात्मकत्वं मुख्यं किं न स्यादित्याशङ्क्य ‘तत्सृष्ट्वा तदेवानुप्राविशदि’त्यादेः, “सर्वान्तर्यामिकत्वात् सर्वनामा हरिः स्वयम् । न तु सर्वस्वरूपत्वाद्वद्रूपत्वं तूप-चारतः ॥” इति स्मृतेश्च सर्वान्तर्यामित्वेन तत्तत्सत्ताप्रदत्वेन तच्छब्दप्रवृत्तिनिमित्तस्य तदधीनत्वेन तत्तन्नामत्वं हरेरित्यभिप्रेत्याह जरायुजमिति । देवादीनां भेदो यस्मिन्तत्तथा, इतिशब्द आदिबचनः, ऋक्षादिनामवानेक एवेत्यनेन “यो देवानां नामधा एक एव” इति श्रुतिं सूचयति “नमो वर्ष्मणे नमो भूयसे” इति मन्त्रावयवस्थाभिप्रायः सूचित इति ॥ ३२ ॥

श्रीमज्जीवगोस्वामिकृतः क्रमसन्दर्भः

मुख्यतमायेत्यपि पूर्ववत् । सत्त्वादिपरमाश्रयत्वात् सत्त्वादिरूपाय ॥ २५-२६ ॥ * * * यमित्यस्य टीकायां मत्सर एवेत्यत्र परस्परमिति ज्ञेयम् । ता देवताः अहिंसन्त समत्सरा बभूवुः । तत्र प्रत्येकं साभिमानमाहुः । कमाश्रित्याहमस्मि अपि तु न कमपीति श्रुतेरर्थः ॥ २७ ॥ * * * युगान्तोत्र मन्वन्तरान्तः क्षोणीमिति धृतनौकारूपमित्यर्थः “नाव्यारोप्य महीमय्याम्” इत्युक्तेः ॥ २८-३० ॥ * * * यस्य तवैतत् कूर्माकारं रूपं निजेषु भक्तेषु मायया कृपया अर्पितं प्रकाशितम् अयथोपलम्भनात् यथावदुपलब्धुमशक्यत्वात् वाङ्मनसातीतत्वादित्यर्थः । यस्य च तव सङ्ख्या नास्ति अव्यपदेशं वक्तुमशक्यं रूपं नित्यमेव विद्यते यस्य तस्मै ॥ ३१ ॥ * * * पूर्ववत् बहुरूपत्वं दर्शितम् । तच्च जरायुजेत्यादिना किञ्चित् सङ्ख्यातम् । यत्तु न यस्य सङ्ख्यास्ती-त्युक्त्वा तस्यैकत्वान्नमरूपादीनामेवासङ्ख्यात्वमानीतं तेषां स्वरूपसिद्धत्वं दर्शयन् सङ्ख्यातानामारोपितत्वमाह ॥ ३२ ॥

श्रीमद्विश्वनाथचक्रवर्त्तिकृता सारार्थदर्शिनी

मुख्यतमाय सत्त्वाय शुद्धसत्त्वस्वरूपायेत्यर्थः, प्राणादिनियन्त्रत्वात् प्राणादिकाय ॥ २५ ॥ * * * सर्वत्रैवान्तर्बहिरपि चरसि । अथ च लोकपालैरपि अदृष्टरूपः किमुतान्यैः । ननु तर्हि ममास्तित्वमेव मास्तु तत्राह । उरुर्वेदात्मकः स्वनो यस्य सः । वेद एव तवास्तित्वं प्रतिपदमुच्चैर्ब्रूत इत्यर्थः । अत एव य इदं विश्वं ब्राह्मणादिनाम्ना विधिनिषेधाश्रयभूतेन वशे अनयन्नियमितवान् स त्वमीश्वरः । तथा च श्रुतिः “तस्य वाक् तन्तिर्नामानि दामानि” इति । स्त्रियं पाञ्चालिकाम् अतो

विश्वस्य पारतन्त्र्यादपि स्वतन्त्र ईश्वरस्त्वमनुमानेनापि ज्ञाप्यस इति भावः ॥ ६ ॥ * * नन्विन्द्रादयो वशं नयन्ति लोकपालकत्वादीश्वराः स्वतन्त्राश्च कुताऽहं तत्र तेषां लोकपालकत्वादिकं सर्वमौपचारिकमित्याह । यं हित्वा पृथग्भूता वा समेत्य मिलित्वा वा द्विपदः चतुष्पदः सरीसृपं जङ्गमं स्थास्तु स्थावरश्च यद्यदत्र दृश्यते तत् पातुं न शक्ताः अतो मत्सरज्वराः । तथा च श्रुतिः “ता अहिंसन्ताहमु कमस्मीति” अस्मार्थः—ता देवता समत्सरा बभूवुः । अहम् उ भोः कमाश्रित्य अस्मि वर्त्ते अपि तु न कमपीत्यर्थः । इत्येवमिति स त्वमेव प्राणरूपेण पालक ईश्वरश्चेत्यर्थः ॥ २७ ॥ * * भक्त्या तु त्वं दृष्टरूपः प्रत्यक्षतयाप्युपलभ्यसे तत्र भक्ताभासोऽहमेव प्रमाणमित्याह भवानिति । इमां महीं मया सह धृत्वेति शेषः । हे अज ! युगान्तार्णवे भवान् क्रमते विहरति जगतां यः प्राणगणस्तस्यात्मने नियन्त्रे ॥ २८ ॥ * * सा चासौ प्रियतमा चेति ताम् ॥ २८ ॥ * * अकूपाराय कूर्माय । सर्वः सम्पूर्णः सत्त्वगुणो यत्र तथाभूतं विशेषणमाकारो यस्य तस्मै शुद्धसत्त्वमूर्त्तये इत्यर्थः । न उपलक्षितं सर्वैरदृष्टं वैकुण्ठाख्यं स्थानं यस्य तस्मै वर्ष्मणे महाप्रमाणाय भूम्ने व्यापकाय अवस्थानाय आधाराय ॥ ३० ॥ * * एतद्विश्वं यस्य तवैव रूपं किन्तु मायाशक्त्या अर्पितं न तु स्वरूपभूतमित्यर्थः । अर्थस्वरूपं वस्तुस्वरूपं न त्ववस्तुभूतं बहुभिर्नर-गोपशुपक्षिभिरुपलब्धत्वादिभिरुपलब्धं रूपितं निरूपितं किन्तु सङ्ख्या यस्य नास्ति कुतः अयथोपलम्भनात् यथावदुपलब्धुमशक्यत्वात् यैः प्रकारैरिदं विश्वमभूत्तेषामुपलम्भनाशक्यत्वादित्यर्थः । तथा ह्येकस्य स्थूलस्य नरजातेरेव प्रतिशरीरं वर्णस्वभावकण्ठस्वरादिभेदा-दनन्तप्रकारा ज्ञातुमशक्याः । सूक्ष्माणां स्वेदजोद्विज्जादीनां का वाच्येत्यनन्तस्य तव शक्तिकार्यस्याप्यानन्त्यमिति भावः । अतस्तव स्वरूपभूतस्य रूपस्य सर्वागम्यत्वे कैमुत्यमेवेत्याह । अव्यपदेशं वक्तुमशक्यं नित्यं रूपं यस्य तस्मै ॥ ३१ ॥ * * तदेवमनन्तभेदस्यापि विश्वस्य त्वदेकारणत्वादेकविधत्वमपीत्याह जरायुजेति । ग्रहर्क्षेत्यार्षम्, इत्येषामेकस्त्वमेवाभिधेयः । तथा च श्रुतिः “सर्वं खल्विदं ब्रह्म” इति ॥ ३२ ॥

श्रीमच्छुक्देवकृतः सिद्धान्तप्रदीपः

मुख्यतमाय सर्वश्रेष्ठाय ॥ २५ ॥ * * अन्तर्यामिरूपेणान्तर्नानावतारैर्विहरिषि विचरसि तथापि अदृष्टरूपोऽयं परमात्मेति न दृष्टं निश्चितं रूपं यस्य सः । उरुविपुलः स्वनो वेदरूपो नादो यस्य सः ॥ २६ ॥ * * कुतस्तैरदृष्टरूपोऽस्मीत्यत्राह मत्सरज्वरा इति । मत्सरः परोत्कर्षासहनं स एव ज्वरो येषां ते अत एव हित्वा साक्षाद्रूपेण सन्तमप्यनादृत्य द्विपदादि यदत्र दृश्यते तत् किञ्चिदपि पातुं न शक्नुः ॥ २७ ॥ * * मया सह क्षोणीं पातुमित्यनुषङ्गः । अजः भवान् उरु ओजसा क्रमते विचरति जगत्प्राणगणस्य आत्मने आश्रयाय ॥ २८ ॥ * * तस्य भगवतः तत् तां प्रियतमाम् ॥ २९ ॥ * * अकूपाराय कूर्माय सर्वः सम्पूर्णः सत्त्वगुणः नियम्यभूतः विश्वपालनादिहेतुविशेषणमितरव्यावर्त्तकं यस्य तस्मै वर्ष्मणे वर्षीयसे कालानवच्छिन्नाय अवस्थानाय आधाराय ॥ ३० ॥ * * स्पृष्टादिदोषनिवृत्तिपूर्वकभजननिष्ठासिद्धये विश्वरूपेण भगवन्तं वर्णयति । बहुभिः रूपैरधिदैवादिभिः रूपितं निरूपितम् अर्थस्वरूपम् अर्थः दृश्यमानः पृथिव्यादिपदार्थः स्वरूपं मूर्त्तित्यस्य तत् निजमायया प्रकृत्या स्वशक्त्या अर्पितं स्थापितम् एतद्विश्वं यस्य रूपं शरीरं यस्य च यथावदुपलम्भाभावात्संख्यावान्तरा-वयवगणना नास्ति तस्मै व्यपदिश्यते इदमित्येवं वर्ण्यते इति व्यपदेशः दृश्यपदार्थः स एव रूपं यस्य तस्मै नमः ॥ ३१ ॥ * * अत एव जरायुजादि तथा शैलसरित्समुद्रद्वीपग्रहर्क्षाभिधेयस्त्वमेवैकः सर्वस्य त्वदात्मकत्वात् सर्वनामा सर्वरूपः “सर्वं खल्विदं ब्रह्म” इत्यादिश्रुतेः ॥ ३२ ॥

गोस्वामिश्रीगिरिधरलालविहिता बालप्रबोधिनी

मन्त्रमेव दर्शयति-ओमिति । भगवते सत्त्वाय सत्त्वप्रधानाय मुख्यतमाय सर्वेन्द्रियनियन्त्रे प्राणाय सूत्रात्मने ओजआदिहेतवे महामत्स्याय नम इत्यन्वयः । आदावन्ते मध्ये च नमःप्रदप्रयोगः सर्वत्र पदान्ते तदन्वयबोधनार्थः । अत्र सत्त्व-ज्वोक्तिस्तु सत्त्वमूर्तिविषण्ववतारत्वेन तदभेदाभिप्रायेण, वस्तुतस्तु तमोमिश्ररजःप्रधान एव प्राणत्वोक्तेः । तथा च ‘बुद्धिः प्राणश्च तैजसौ’ इति तृतीयोक्तिः ‘रजसा तामसो मत्स्यः’ इति निबन्धोक्तिश्च सङ्गच्छते इति बोध्यम् । इतिशब्दो मन्त्र-समाप्त्यर्थः ॥ २५ ॥ * * स्तोत्रमाह—त्रिभिः । तत्र प्राणरूपेण पालकत्वमाह—अन्तर्विहरति द्वाभ्याम् । यो विधिनिषेधा-लम्बभूतेन ब्राह्मणादिनाम्ना इदं विश्वं वशेऽनयन् नियमितवान् स एवेश्वरस्त्वं अखिललोकपालकैर्ब्रह्मेन्द्रादिभिरप्यदृष्टरूपः सन् प्राणरूपेण सर्वस्यान्तर्वायुरूपेण बहिश्च विचरसीत्यन्वयः । ननु ब्राह्मणादिनाम्ना वेदेनैव विधिनिषेधादिव्यवस्था कृता तत्कथ-मीश्वरेण कृतेत्युच्यते इत्याशङ्क्य वेदस्य तदाज्ञारूपत्वात्तस्य तथा कर्तृत्वमित्यभिप्रेत्य विशिनष्टि—उरुस्त्वन इति, उरुर्महान् स्वनो वेदात्मको नादो यस्य स तथेत्यर्थः । वशीकरणे दृष्टान्तमाह—यथेति । यथा दारुमयीं स्त्रियं नरः सूत्रेण स्ववशीकृत्य इतस्ततो यथेष्टं भ्रामयति तथेश्वरोऽपि वेदद्वारा तत्तत्कर्मनियमनेन जनान् स्वर्गनरकादौ भ्रामयतीत्यर्थः । तथा च श्रुतिः—‘तस्य वाक्त्तन्तिर्नामानि दामानि’ इति ॥ २६ ॥ * * नन्वेवं सर्वलोकपालादृष्टप्राणिरूपेण सर्वान्तर्विचरणेऽपि मम क उत्कर्षः सिद्ध्यति, लोकपाला-नामेव सर्वपालकत्वेन तत्तदिन्द्रियाधिष्ठातृत्वेन चोत्कर्षस्य प्रसिद्धत्वादित्याशङ्क्याह—यमिति । यं प्राणं हित्वा विहाय सर्वे

लोकपाला ब्रह्मेन्द्रादयः पृथक् स्थिताः सन्तः समेत्य परस्परं मिलिता वा द्विपदो मनुष्यादयः चतुष्पदो गवादयः सरीसृपं जङ्गमं
स्थाणुं स्थावरं च यदत्र दृश्यते तत्किञ्चिदपि पातुं न शक्नुः न शक्ता भवन्ति स्म । स प्राणरूपेण पालकः सर्वेश्वरस्त्वमेवेति
शेषेणावयवः । तथा च प्राणं विना कापि कस्यापि जीवनस्यादर्शनात् तद्रूपेण तवैव सर्वत उत्कर्षः सिद्धयतीति भावः । लोक-
पालानां रक्षायामसामर्थ्यं हेतुरनीश्वरत्वमेव तत्र लिङ्गमाह—मत्सर इति । मत्सरः परोत्कर्षासहनमेव ज्वरः सन्तापकरो येषां ते
तथा । न हीश्वरस्य मत्सरः सम्भवतीत्याशयः । अत्र “ता अहिसन्ताहमुक्थमस्मि” इत्यादिश्रुतिं द्योतयन्नाह—किलेति ॥२७॥ ❀ ❀
एवं प्राणरूपेण पालकत्वं निरूप्यावतारचरितं वर्णयन् प्रणमति—भवानिति । उर्मिणां मालाऽस्यास्तीति तथाभूते युगान्तात्तर्पणे
प्रलयसमुद्रे ओषधीनां वीरुधां च निधिमश्रयभूतामिमां दृश्यमानां क्षोणीं पृथिवीं मया सह मत्सहितां नौरूपां मत्सरूपेण
स्वशृङ्गे बध्वा उरु बहुधा ओजसा वेगेन यो भवान् क्रमते विचरति स्म तस्मै जगतः प्राणगणात्मने सूत्रात्मने नम इत्यन्वयः । एवं
प्रलये रक्षायां सामर्थ्यं प्राण्युपजीव्योषध्याद्याश्रयपृथिवीरक्षणं चेश्वरस्यैव घटते नान्यस्येत्यभिप्रायेण विशिनष्टि—अज इति, यतो
जन्मादिविकाररहितः परमेश्वर इत्यर्थः । इतिशब्दः स्तोत्रसमाप्त्यर्थः । अत्र मनोरपि लोकपालनिन्दया तामसत्वं राजत्वाद्राजसत्वं च
ज्ञेयम् ॥ २८ ॥ ❀ ❀ हिरण्मयेऽपि वर्षे भगवदुपासनां दर्शयति—हिरण्मयेऽपीति । हिरण्मयेऽपि वर्षे भगवान्
रजोमिश्रसत्त्वप्रधानां कूर्मैस्तनुं विभ्राणो निवसति तस्य भगवत्तनुं तामात्मनः प्रियतमां तनुं पितृगणाधिपतिरर्थमा तद्वर्षपुरूपैः
सहोपधावति सेवते इमं वक्ष्यमाणं मन्त्रं चानु निरन्तरं जपतीत्यन्वयः ॥ २९ ॥ ❀ ❀ तं मन्त्रमेवाह—ओं नम इति ।
भगवते ऐश्वर्यादिगुणपूर्णाय अकूपाराय कर्मरूपाय सर्वः सत्त्वगुणो विशेषणं यस्य तस्मै तत्सत्त्वप्रधानाय वारिचरत्वात् सर्वान्तर्या-
मित्वाद्वा न उपलक्षितं स्थानं यस्य तस्मै वर्षमेण वर्षीयसे कालानवच्छिन्नाय भूम्ने सर्वगताय । अवस्थानाय सर्वाधारभूताय नमः ।
नमश्शब्दावृत्तिरादरद्योतनार्था ॥ ३० ॥ ❀ ❀ स्तोत्रमाह—यद्रूपमिति । यस्यैतन्मत्स्यकूर्मवराहनृसिंहादिरूपं तस्मै ते
तुभ्यं भगवते नम इत्यन्वयः । ननु कथमेतस्य भगवद्रूपत्वमस्मादिवद्भौतिकत्वप्रतीतेरित्याशङ्क्याह—अर्थरूपमिति । तत्तत्कार्यार्थ-
सत्त्वादिगुणाङ्गीकारेण तत्तद्रूपाविष्कारेऽपि दैर्गुणैः सच्चिदानन्दरूपस्यानभिभवाद्भूततः परमार्थस्वरूपत्वमेव नास्मादस्वरूपत्वस्य
कर्माद्यधीनत्वं भौतिकत्वं वेत्यर्थः । तदपि नैकधा किन्तु बहुरूपरूपितं ‘यद्यद्विद्या त उरुगाय विभावयन्ति तत्तद्रूपः प्रणयसे
सदनुग्रहाय’ इति ब्रह्मणोक्तत्वात् । भक्तेच्छानुरोधेन बहुभी रूपै रूपितं प्रकाशितमित्यर्थः । तदपि गणयितुमशक्यमित्याह—
सङ्ख्या न यस्यास्तीति । ननु कथं तद्विषयस्यैव भौतिकत्वेन प्रतीयते इत्याशङ्क्याह—निजमाययाऽर्पितमिति । निजया भगवदीयया
माययाऽनधिकारिणां चित्तविमोहेन भौतिकत्वदुःखित्वादिजीवधर्मविशिष्टत्वेनार्पितं प्रकाशितं, न तु वस्तुतस्तत्तथाऽस्ति स्वातन्त्र्येण
गुणाद्यध्यासाभावात् । न च जीवधर्मप्रकाशनस्य प्रयोजनाभावात् किमर्थं तत्प्रकाशयतीति शङ्क्यं, तत्प्रकाशनं विना दैत्यादीनां
मोहासम्भवेन युद्धादिलिलैव न सिद्ध्येत् । अतो जीवधर्मस्य भगवद्विग्रहे प्रतीयमानस्य मिथ्यात्वमेवेत्याह—अयथोपलम्भनादिति ।
असत्त्वेऽपि मोहन सत्त्ववत्प्रतीयमानत्वाद्वैतिकत्वदुःखित्वादीनां तत्र मिथ्यात्वमेवेत्यर्थः । ननु भौतिकत्वानङ्गीकारे सत्त्वादिगुणा-
नामाकारसमर्पकत्वासम्भवेन साकारत्वं प्रत्यक्षत्वं च न स्यादतोऽस्मादिदेहादिषु प्रत्यक्षे भौतिकत्वव्याप्रेर्गृहीतत्वात् भगवद्विग्रहेऽपि
प्रत्यक्षत्वेन भौतिकत्वमनुमीयते इत्याशङ्क्य स्वप्नदृष्टकामिन्यादौ प्रत्यक्षत्वस्य सत्त्वेऽपि भौतिकत्वस्य बाधितत्वेन हेतोर्व्यभिचारित्वा-
दित्यभिप्रेत्याह—अव्यपदेशरूपिणे इति, न लौकिकैस्तर्कैर्व्यपदेशार्हं रूपमस्येति तथा तस्मै । तथा च अचिन्त्यानन्तशक्तित्वेन स्वेच्छया-
ऽऽविष्कृतनानारूपो भगवान् प्राणिनामधिकारानुसारेणैव भातीति ‘श्रेयांसि तत्र खलु सत्त्वतनोर्नृणां स्युः’ ‘मायागुणैरनुयुगं
विगृहीतदेहः’ ‘सत्त्वं यस्य प्रिया मूर्तिः’ ‘सङ्कर्षणाभिधानां तामसी मूर्तिः’ इत्यादौ सगुणत्वोक्तिः । ‘आनन्दमात्रकपादमुखोदरादिः’
इत्यादौ सच्चिदानन्दत्वोक्तिश्च सङ्गच्छते विरोधाभावादिति ज्ञेयम् ॥ ३१ ॥ ❀ ❀ इदानीं ‘सर्वं खल्विदं ब्रह्म’ इत्यादिश्रुतेः
प्राकृतोऽपि सर्वः प्रपञ्चस्त्वत्स्वरूपमेवेत्याह—जरायुजमिति । जरायुणा गर्भं वेष्टितं सत्ततो जायते इति तथा मनुष्यादि, स्वेदाज्जायते
इति तथा मत्कुणादि, अण्डाज्जायते इति तथा पद्म्यादि, ऊर्ध्वं भित्त्वा जायते इत्युद्भिज्जं वृक्षादि, तत्रापि चरं जङ्गमं मनुष्यादि,
अचरं वृक्षपर्वतादि, देवा इन्द्रादयः, ऋषयो वसिष्ठादयः, पितरः अर्यमादयः, भूतानि आकाशादीनि पञ्च, ऐन्द्रियमिन्द्रियवर्गः,
द्यौः स्वर्गः, खमन्तरिक्षं, भुवर्लोकः, क्षितिः भूलोकः, शैलाः पर्वताः, सरितो नद्यः, समुद्राः क्षारोदादयः, द्वीपा जम्ब्वादयः, प्रहाः
आदित्यादयः, ऋक्षाणि अश्विन्यादीनि नक्षत्राणि, इत्येवं तत्तन्नाम्नाभिधेयस्त्वमेक एव, न त्वद्व्यतिरिक्तं किञ्चिदप्यस्तीत्यर्थः ॥ ३२ ॥

श्रीभगवत्प्रसादाचार्यविरचिता भक्तमनोरञ्जनी

मन्त्रमाह । ॐ इति । ॐ भगवच्छब्दार्थो पूर्ववत् । मुखे भवः मुख्यः, अतिशयेन मुख्यो मुख्यतमस्तस्मै, प्रथमावताराय
तुभ्यमित्यर्थः । नमः । सत्त्वाय शुद्धसत्त्वमयमूर्तये, प्राणाय जीवयित्रे, ओजसे इन्द्रियशक्त्यधिष्ठात्रे, सहसे मनःशक्त्यधिष्ठात्रे
बलाय शरीरसत्ताधिष्ठात्रे महामत्स्याय दृष्टविजातीयमत्सरूपायेत्यर्थः । नमो नमः इति ॥ २५ ॥ ❀ ❀ कृत्स्नचिदचिदात्मकजगन्नि-
यन्तृत्वरक्षकत्वविशिष्टतया स्तौति अन्तरिति । अखिलाश्च ते लोकपालाश्च तैः, अन्तः बहिश्च अदृष्टं रूपं यस्य सः उर्वधिकः । स्वना
वेदात्मको नादो यस्य तथाभूतः सन्, विचरसि । सः त्वं ईश्वरः एकः कोऽसावीश्वरस्तत्राह । यः इदं, विश्वं चिदचिदात्मकं कृत्स्नं
जगदित्यर्थः । नाम्ना विधिनिषेधावलम्बनभूतेन ब्राह्मणादिनाम्ना, नरः दारुमर्थी स्त्रियं, यथा तथा वशे, अनयत् । वशे नयनं चात्र

नियमनपूर्वकं रक्षणं बोध्यम् ॥ २६ ॥ * * नन्विन्द्रादयो विश्वं वशं नयन्ति लोकपालत्वात्कुतोऽहं तत्राह यमिति । मत्सर एव ज्वरो येषां ते, लोकपालाः, यं भवन्तं, हित्वा त्वद्वलं परित्यज्येत्यर्थः । पृथक् पृथग्भूताः सन्तः; समेत्य ओधीभूय, यतन्तः सन्तश्च अपि, द्विपदः चतुष्पदः, सरीसृपं जङ्गमं, स्थाणु स्थावरं च, यत् अत्र लोके दृश्यते तत्किंचिदपि पातुं रक्षितुं, न शेकुः न शक्ताः किल । स त्वमेव सर्वप्राणरूपेण पालक ईश्वरश्चेत्यर्थः । तथा च श्रुतिः 'ता अहिंसांताहमुक्थमस्म्यहमुक्थमस्मि' इत्यादिः । मत्सरज्वरमिति पाठे मत्सरः परैश्वर्यासहिष्णुत्वं स एव ज्वरस्तं हित्वापि पृथक् पृथग्भूताः समेत्य संघीभूयाऽपि, यतन्तो यत्नं कुर्वाणाः सन्तोऽपि, लोकपालाः सन्तोऽपि, यमिमं प्रपञ्चं, पातुं न शेकुः । उत्तरार्द्धे द्विपदादिः प्रपञ्चस्यैव प्रपञ्चः ॥ २७ ॥ * * अवतारचरितमाह भवानिति । ऊर्मिमालिनि उच्चतरङ्गपङ्क्तियुक्ते युगान्तार्णवे कस्मिंश्चिद्वैतं नन्दन-प्रलयार्णवे, ओषधयश्च वीरुधो गुल्मानि च तासां निधिमाश्रयभूतां, इमां क्षोणीं भूमिं मया सह धृत्वेति शेषः, भवान्, ओजसा उर्वधिकं यथा तथा क्रमते विचरति । हे अज जगतो यः प्राणगणस्तस्यात्मा नियन्ता तस्मै, तस्मै नमः । यद्वा पातुमिति शेषः । मया सह क्षोणीं पातुं क्रमते उत्सहते । शेषं यथापूर्वम् इति ॥ २८ ॥ * * अथ हिरण्मये वर्षे उपास्योपासकावाह हिरण्मय इति । हिरण्मये हिरण्मयाख्ये वर्षेऽपि कूर्मतनुं विभ्राणः भगवान् निवसति । तस्य सा चासौ प्रियतमा तां तत्प्रियतमां तनुं कूर्मतनुं पितृगणानामधिपतिः अर्यमा, वर्षपुरुषैः तद्वर्षस्थजैः सह, उपधावति अनुवर्त्तते उपास्ते इत्यर्थः । इमं वक्ष्यमाणं मन्त्रं च अनुजपति ॥ २९ ॥ * * ॐ इति । ओमिति पूर्ववत् । सर्वश्रासौ सत्त्वगुणश्च स विशेषणं शरीरभूतो यस्य तस्मै । अकूपाराय कूर्मरूपिणे नमः । भगवते कूर्मरूपधरत्वेऽप्यैश्वर्यपूर्णाय नमः । न उपलक्षितं स्थानं यस्य वारिचरत्वात्तस्मै, नमः । वर्षर्मे वर्षीयसे कालानवच्छिन्नाय, यद्वा अवर्ष्मेणे प्राकृतदेहरहिताय, नमः । भूम्ने भूरिमहिमवते नमः । अवस्थानाय सर्वाधारभूताय, ते तुभ्यं नमः । गुणभेदाभिप्राया नमः पदावृत्तिः ॥ ३० ॥ * * अथ स्तुतिमाह यद्रूपमिति । निजमायया स्वप्रकृत्या अप्रितं, स्वेच्छाशक्त्या स्वेनोद्भावितमित्यर्थः । अर्थस्वरूपं भोग्यत्वेन प्रतीयमानं, बहुरूपरूपितं जातिगुणादिभिर्बहुरूपताप्रतीतिं नीतं, एतज्जगत्, यद्रूपं यच्छरीरभूतं यस्य संख्यापरिच्छेदः न अस्ति, कुतः । अयथोपलम्भनात् यथावत्साकल्येनोपलम्भाभावात्, व्यप-दिश्यते इति व्यपदेशः नास्ति व्यपदेशो यस्येत्यव्यपदेशं रूपमस्यास्तीति तस्मै, वाङ्मनसागोचररूपत्वादित्यर्थः । तस्मै ते नमः ॥ ३१ ॥ * * एवं विश्वरूपत्वमनन्तत्वं चोक्तं यतो विश्वरूपस्त्वमत एव द्यौःस्वमादिशब्दैः भवानेवाभिधीयते इत्याह । जरायुजमिति । हे देव, चराचरं चराचरभेदेन द्विविधमित्यर्थः । पुनः जरायुजं, स्वेदजं, अण्डजं च उद्भिजं च तत्समाहारः । एवं चतुर्विधं तत्रापि देवाश्च ऋषयश्च पितरश्च, भूतानि च तत्समाहाररूपम् । ऐन्द्रियमिन्द्रियग्राह्यं, एतज्जगत्, तथा द्यौः स्वः, क्षितिः शैलाश्च सरितश्च समुद्राश्च द्वीपाश्च ग्रहाश्च ऋक्षाणि च इत्येवंभूतोऽभिधेयः संज्ञा यस्येत्येवंभूतो यः कश्चनापि पदार्थः, सः एकः त्वमेवेति शेषः । द्यौरादिशब्दैरभिधीयमानस्त्वमेक एवेति भावः । शरीरवाचिशब्दानां शरीरपर्यन्तत्वाज्जागतसर्व-पदार्थानां परमात्मशरीरत्वात्सर्वैः पदार्थैर्वाच्यः शरीरी त्वमेक एवेत्यभिप्रायः । छन्दसोऽननुरोधनमार्षम् ॥ ३२ ॥

भाषानुवादः

‘प्रभो ! नट जिस प्रकार कठपुतलियोंको नचाता है, उसी प्रकार आप ब्राह्मणादि नामोंकी डोरीसे सम्पूर्ण विश्वको अपने अधीन करके नचा रहे हैं । अतः आप ही सबके प्रेरक हैं । आपको ब्रह्मादि लोकपालगण भी नहीं देख सकते; तथापि आप समस्त प्राणियोंके भीतर प्राणरूपसे, और बाहर वायुरूपसे निरन्तर सञ्चार करते रहते हैं । वेद ही आपका महान् शब्द है ॥ २६ ॥ * * एक बार इन्द्रादि इन्द्रियाभिमानी देवताओंको प्राणस्वरूप आपसे डाह हुआ । तब आपके अलग हो जानेपर वे अलग-अलग अथवा आपसमें मिलकर भी मनुष्य-पशु, स्थावर-जङ्गम आदि जितने शरीर दिखायी देते हैं— उनमेंसे किसीकी बहुत यत्न करनेपर भी रक्षा नहीं कर सके ॥ २७ ॥ * * अजन्मा प्रभो ! आपने मेरे सहित समस्त ओषधि और लताओंकी आश्रयरूपा इस पृथ्वीको लेकर बड़ी-बड़ी उताल तरङ्गोंसे युक्त प्रलयकालीन समुद्रमें बड़े उत्साहसे विहार किया था । आप संसारके समस्त प्राणसमुदायके नियन्ता हैं; मेरा आपको नमस्कार है’ ॥ २८ ॥ * * हिरण्मय-वर्षमें भगवान् कच्छपरूप धारण करके रहते हैं । वहाँके निवासियोंके सहित पितृराज अर्यमा भगवान्की उस प्रियतम मूर्तिकी उपासना करते हैं और इस मन्त्र* को निरन्तर जपते हुए स्तुति करते हैं ॥ २९ ॥ * * ‘जो संपूर्ण सत्त्वगुणसे युक्त हैं, जलमें विचरते रहनेके कारण जिनके स्थानका कोई निश्चय नहीं है तथा जो कालकी मर्यादाके बाहर हैं, उन ओंकार स्वरूप सर्वव्यापक सर्वाधार भगवान् कच्छपको बार-बार नमस्कार है’ ॥ ३० ॥ * * ‘भगवन् ! अनेक रूपोंमें प्रतीत होनेवाला यह दृश्य प्रपञ्च यद्यपि मिथ्या ही निश्चय होता है, इसीलिये उसकी वस्तुतः कोई संख्या नहीं है, तथापि यह मायासे प्रकाशित होनेवाला आपका ही रूप है । ऐसे अनिर्वचनीयरूप आपको मेरा नमस्कार है ॥ ३१ ॥ * * एकमात्र आप ही जरायुज, स्वेदज, अण्डज, उद्भिज, जङ्गम, स्थावर, देवता, ऋषि, पितृगण, भूत, इन्द्रिय, स्वर्ग, आकाश, पृथ्वी, पर्वत, नदी, समुद्र, द्वीप, ग्रह और तारा आदि विभिन्न नामोंसे प्रसिद्ध हैं ॥ ३२ ॥

यस्मिन्नसंख्येयविशेषनामरूपाकृतौ कविभिः कल्पितेयम् ।

संख्या यया तत्त्वदृशापनीयते तस्मै नमः सांख्यनिदर्शनाय ते इति ॥ ३३ ॥

उत्तरेषु च कुरुषु भगवान् यज्ञपुरुषः कृतवराहरूप आस्ते तं तु देवी हैषा भूः सह कुरुभिरस्वलितभक्तियोगेनोपधावति इमां च परमाद्युपनिषदमावर्तयति ॥ ३४ ॥ ॐ नमो भगवते मन्त्रतत्त्वलिङ्गाय यज्ञक्रतवे महाध्वरायवाय महापुरुषाय नमः कर्मशुद्धाय त्रियुगाय नमस्ते ॥ ३५ ॥

यस्य स्वरूपं कवयो विपश्चितो गुणेषु दारुष्विव जातवेदसम् ।

मथन्ति मथ्ना मनसा दिदृक्ष्वो गूढं क्रियार्थैर्नम ईरितात्मने ॥ ३६ ॥

अन्वयः—यस्मिन् असंख्येयविशेषनामरूपाकृतौ इयम् संख्या कविभिः कल्पिता यया तत्त्वदृशा अपनीयते तस्मै सांख्यनिदर्शनाय ते नमः इति ॥ ३३ ॥ ॐ उत्तरेषु कुरुषु च भगवान् कृतवराहरूपः यज्ञपुरुषः आस्ते ह एषा भूः देवी कुरुभिः सह तम् तु अस्वलितभक्तियोगेन उपधावति च इमाम् परमाम् उपनिषदम् आवर्तयति ॥ ३४ ॥ ॐ भगवते मन्त्रतत्त्वलिङ्गाय यज्ञक्रतवे महाध्वरायवाय महापुरुषाय नमः कर्मशुद्धाय नमः त्रियुगाय ते नमः ॥ ३५ ॥ ॐ विपश्चितः दिदृक्ष्वः कवयः दारुषु जातवेदसम् इव क्रियार्थैः गुणेषु गूढम् यस्य स्वरूपम् मनसा मथ्ना मथन्ति ईरितात्मने नमः ॥ ३६ ॥

श्रीधरस्त्रामिविचिता भावार्थदीपिका

सप्रपंचतामनूय तन्निरासेन प्रणमति यस्मिन्निति । असंख्येया अनन्ता विशेषा येषां तानि नामानि रूपाण्याकृतयश्च तस्य तादृशे यस्मिन्स्त्वयि कविभिः कपिलादिभिरियं चतुर्विंशत्यादिसंख्या कल्पिता सती यया तत्त्वदृशा येन तत्त्वज्ञानेनापनीयते तस्मै ते सांख्यसिद्धान्तरूपाय नमः परमार्थज्ञानरूपायेति वा ॥ ३३ ॥ ॐ एषा भूरुपधावति हेत्यन्वयः ॥ ३४ ॥ ॐ मन्त्रैस्तत्त्वेन लिङ्ग्यत इति तथा तस्मै । यज्ञा अयूपाः क्रतवः सगूणास्तद्रूपाय अत एव महान्तोऽध्वरा अवयवभूता यस्य । कर्मणा शुद्धाय शुद्धाय यज्ञानुष्ठाने । त्रियुगाय कृतयुगे यज्ञाभावान् । यद्वा कलियुगे छन्नत्वात् ॥ ३५ ॥ ॐ कवयो विद्वांसो विपश्चितो निपुणा गुणेषु देहेन्द्रियादिषु मथन्ति विचिन्वन्ति । मथ्ना विवेकसाधनेन मनसा । क्रियार्थैः कर्मभिस्तत्फलैश्च गूढमप्रकाशमानं दिदृक्ष्वः । एवं मथने ईरितः प्रकटित आत्मा स्वरूपं यस्य तस्मै नमः ॥ ३६ ॥

श्रीवंशीधरकृतो भावार्थदीपिकाप्रकाशः

किञ्च—विश्वस्य नश्वरत्वाज्ज्ञानिभिरनुपादेयत्वमाह—यस्मिन्निति । इयं जरायुजादिरूपा ॥ ३३ ॥ ॐ उपनिषदं षट्कर्णागोचरं मन्त्रम् । “उपनिषत्तु द्विजाध्येयवेदभागे समीपगे । षट्कर्णागोचरे मन्त्रे” इति धरणिः । आवर्तयति जपति । इमाम् ॐ ‘नमो भगवते’ इत्यादिकाम् ॥ ३४ ॥ ॐ मन्त्रैर्वेदमन्त्रैः “सहस्रशीर्षा पुरुषः” इत्यादिभिरेव तत्त्वेन याथाार्थ्यतो यो ज्ञायते तस्मै । यद्वा—मन्त्रा एव तत्त्वं लिङ्गं मूर्तिर्यस्य तस्मै । ‘मन्त्रमूर्त्तिममूर्त्तिकम्’ इति नारदोक्तेः । कृतयुगे यज्ञाभावान् “पुरुषवस एवासीत्त्रयी त्रेतामुखे नृप” इति नवमस्कन्धे वक्ष्यमाणत्वेन यज्ञकारणीभूतवेदत्रय्याः कृतयुगेऽनाविर्भूतत्वेन यज्ञानुष्ठानासिद्धेः । ननु कृतयुगेऽपि प्रथमोद्भूतहिरण्यगर्भादिद्वत् “यज्ञेन यज्ञमयजन्त देवाः” इत्यादिश्रुतेर्यज्ञानुष्ठानं श्रूयते तत्कथमुक्तं कृतयुगे यज्ञाभावादिति चेत्तत्राह—यद्वेति । कलियुगे हि परमप्रीतिपूर्वकमयन्तभक्त्या कदाचित्प्रादुर्भवति न हि युगान्तरवत्सर्वगोचरीभवतीति भावः ॥ ३५ ॥ ॐ विपश्चितो भक्तिचतुरा यस्य गुणेषु शब्दरूपादिषु कृष्णरामेति नीलोत्पलदूर्वादलश्यामेत्यादिषु मनसा मथ्ना मथनसाधनेन यस्य स्वरूपं दिदृक्ष्वो ‘मथन्ति दारुष्विव जातवेदसम्’ इति यथा मथनेनैव जातवेदा वह्निः प्रत्यक्षीभवति तथैवात्र यस्य नामरूपादिषु पुनः पुनर्मनोनिधानमेव मथनं तेनैव यत्स्वरूपं प्रत्यक्षीकुर्वन्तीत्यर्थः । कीदृशं क्रियार्थैः कर्मभिस्तत्फलैश्च गूढं भक्त्यैव नैष्कर्म्यं सत्येव द्रष्टुं शक्यमित्यर्थः । एवमेवेतिरितः कथित आत्मा स्वभावो यस्य यत्तो वा यत्र तस्मै । यद्वा—गुणेषु श्रोत्रवागादिष्विन्द्रियेषु यस्य स्वरूपं स्वरूपभूतं नामगुणलीलादि श्रूयमाणकीर्त्यमानादि मनसा मथ्ना मथन्ति । मनःसहितश्रवणकीर्तनादिदृढाभ्यासेनैव यं प्रत्यक्षीकुर्वन्तीत्यर्थः । अन्यत्समानम् ॥ ३६ ॥

श्रीमद्गीराराधव्याख्या

एवमनन्तविविधविचित्रविभूतिमत्त्वमुक्तम् । ननु सङ्ख्या न यस्यास्तीत्यनन्त्यमुक्तं तदयुक्तं पृथिव्यादितत्त्वानां चतुर्विंशत्यादिसङ्ख्यावच्छिन्नत्वादत आह यस्मिन्निति । असङ्ख्येयान्यनन्तत्वात्परिच्छेत्तुमशक्यानि विशेषणानि विलक्षणानि देवादिनामानि रूपाणि चाकृतयश्च यस्य रूपशब्देन पृथिव्यादिद्रव्यं विवक्षितं तत्सङ्ख्यातगतसङ्ख्यानमाकृतिशब्देन तद्वाचकशब्दो नामशब्देन विवक्षितः । असङ्ख्येया विशेषा येषामिति पूर्वत्र बहुव्रीहिः उक्तानि नामानि रूपाण्याकृतयश्च यस्येति वा एतादृशे प्रकृतिपुरुषकालशरीरकेऽसङ्ख्येयवैभवे त्वयि इयं चतुर्विंशतिः पञ्चविंशतिरित्यादिरूपा सङ्ख्या कविभिः कपिलादिभिः पृथिव्यादितत्त्व-
याथात्म्यविद्धिः कल्पिता मन्दबुद्धीनां सुखग्रहणाय सङ्कल्प्य संगृह्य प्रदर्शिता । वस्तुतः पृथिव्यादीनामचेतनतत्त्वानामनन्तावान्तर-
भेदानां च चेतनानां च परमात्मनश्चानन्त्यादसङ्ख्येयत्वमेवेति भावः । एवं कल्पिता सङ्ख्या यथा तत्त्वदृशा यद्विषयया तात्त्विक-
बुद्ध्यनन्तवैभवत्वयाथात्म्यबुद्ध्यपनीयते अपनुद्यतेऽसङ्ख्यातविभूतित्वात्तस्मै साङ्ख्यनिर्देशनाय संख्या बुद्धिर्व्यवसायात्मिका
प्रकृतिपुरुषेश्वरायाथात्म्यविषया सैव साङ्ख्यं नितरां दृश्यतेऽनेनेति निर्देशनं यस्य साङ्ख्यज्ञानगम्यायेत्यर्थः । ननु भगवद्विभूतिभूतस्य
जगत आनन्त्ये कथं भगवत्स्वरूपस्यानन्त्यं प्रकृतिपुरुषादिनिरूप्यं हि तस्यानन्त्यं प्रकृतिपुरुषपरत्वमेव न घटते नान्यथा, अत्रोच्यते-
देशकालवस्तुपरिच्छेदराहित्यरूपं हि तावदानन्त्यं तदेव त्रिविधमानन्त्यं परमात्मनि सुस्थम् । इदमत्रास्त्यत्र नास्तीदमिदानीमस्ति कल्पा-
न्तरे नास्ति इति देशकालपरिच्छेदयोरभावादिदमिदं न भवतीति वस्तुपरिच्छेदस्यापि सर्ववस्तुसामानाधिकरण्याभावरूपस्याभावाद्
ब्रह्मणः सर्वात्मकत्वेन सर्ववस्तुसमानाधिकृतित्वव्यपदेशविषयत्वात् जीवानां त्वणुपरिमाणविषयत्वेऽपि तेषामानन्त्याद्धर्मभूतज्ञानस्य
संसारदशायां कर्मसङ्कुचितत्वेऽपि वस्तुतस्तदभावानुक्तिदशायाम् 'स चानन्त्याय कल्पते' इत्यानन्त्यश्रवणाद् ब्रह्मणोऽचेतनात्परत्वं
जीवद्वारकतया "अनेन जीवेनात्मनानुप्रविश्य" इति श्रवणाजीवस्वरूपस्य नित्यत्वाच्च तेषामप्यानन्त्यं देशतः कालतश्चास्त्येव अचेतन-
स्यापि कारणावस्थायां निरतिशयसूक्ष्मदशापन्नत्वेऽपि कार्यावस्थायामानन्त्यमस्त्येव, तर्हि प्रकृतिपुरुषापेक्षया परमात्मन आनन्त्ये को
विशेष इति चेदियांस्तु विशेषः-यत्कार्यावस्थायां कारणावस्थायाञ्च स्वरूपेण गुणैश्चानन्त्यमितरयोस्तु देशतः कालतश्च धर्मकृतं कालकृतं
मुक्तावस्थाकार्यावस्थयोरिति । ननु ब्रह्मणः स्वरूपस्य सर्वात्मकत्वेन सर्ववस्तुसामानाधिकरण्यात्मकवस्त्वपरिच्छेदसत्त्वेऽपि कथं
मद्गुणानां वस्त्वपरिच्छेद इति चेदेवं तर्हि वस्त्वपरिच्छेदः यद्गुणैर्निकर्षः तद्यथा दशवर्णस्वर्णापेक्षया नववर्णस्वर्णस्य पवित्रत्वो-
ज्ज्वलत्वगुरुत्वादिभिर्गुणैर्निकर्षस्तदपेक्षया च कलधौतस्यैव गुणैर्निकर्षाभावो वस्तुपरिच्छेदो बोध्यः ॥ ३३ ॥ ❀ ❀ अथोत्तरेषु
कुरुपूपास्यादिकमाह उत्तरेष्विति । कृतं धृतं वराहरूपं येन तादृशो भगवान् षाण्डुण्यपूर्णः यज्ञपुरुषः यज्ञशरीरकः तदाराध्य-
स्तत्फलदश्चास्ते । तं तु वराहरूपं भगवन्तमेषा भूर्देवी कुरुभिः कुरुवर्षस्थैः पुरुषैः सहास्वलितभक्तियोगेनाविच्छिन्नभक्तियोगेनो-
पधावत्यनुवर्तते भक्तियोगेनाराधयतीत्यर्थः । इमां वक्ष्यमाणां परमां श्रेष्ठामुपनिषदमावर्तयति जपति ॥ ३४ ॥ ❀ ❀ ओं
भगवच्छब्दार्थो पूर्ववत् । मन्त्रतत्त्वलिङ्गाय मन्त्रप्रतिपाद्यं वस्तु तदेव लिङ्गं शरीरं यस्य । यद्वा मन्त्रतत्त्वस्य स्वरूपस्य लिङ्गं ज्ञापको
यस्य मन्त्रतत्त्वे मन्त्रतत्प्रतिपादिते लिङ्गे शरीरे ज्ञापके वा यस्येति वा । यद्वा मन्त्रगतानि तत्त्वानि इन्द्राद्यर्थस्वरूपाणि तानि लिङ्गानि
शरीराणि यस्य तस्मै यज्ञकृतवे असोमकाः यागाः, यज्ञाः ससोमाः क्रतवः, तदुभयाय तदन्तरात्मत्वात्तदाराध्यत्वात्तत्फलदत्वाच्च
तत्तादात्म्यं विवक्षितं, महान्तोऽध्वरा अवयवभूता यस्य यद्वाध्वरस्यावयवाः सूक्ष्मवेडादयः महान्तः अध्वरा अवयवाः सुगादयो
यस्य सुगादिरूपेण यष्ट्भिरनुसन्धेया यस्य तस्मै इत्यर्थः । तथा चोक्तं तृतीये "सुकुतुण्ड आसीत्सुव ईश नासयोरिडोदरे चमसाः
कर्णरन्ध्रे" इत्यादिना महापुरुषाय "वेदाहमेतं पुरुषं महान्तमादित्यवर्णं तमसः परस्तात्" इति पुरुषसूक्तप्रतिपाद्यजगत्कारण-
त्वाद्यनन्तकल्याणमहागुणविशिष्टाय पुरुषाय सर्वान्तरात्मने कर्मशुद्धाय कर्मणा शुद्धाय विशुद्धाय विशुद्धकर्मणे संसृतिप्रतिभट-
कर्मणे इति यावन्न तु कर्मरहितायेत्यर्थः "सर्वकर्मा सर्वकामः सर्वगन्धः सर्वरसः" इति देवमनुष्यादिसजातीयविजातीयाबन्धक-
सर्वकर्माश्रयत्वश्रवणात् "निष्क्रियं निष्कलम्" इत्यनेन बन्धककर्मानाश्रयत्वमुच्यते, त्रियुगाय कर्मशुद्धायापि त्रियुगाय षाण्डुण्यपूर्णाय
त्रीणि युगानि ज्ञानशक्त्यादीनि यस्य तस्मै । यद्यपि भगवत इत्यनेनापि षाण्डुण्यपूर्णोक्ता कर्मशुद्धायेत्यनेन क्रियाश्रयत्वकथनप्रयुक्तं
जीवस्येवाज्ञानादिकं वारयितुं त्रियुगायेत्युक्तमतो न पौनरुक्त्यमरुणाय अरुणवर्णाय श्वेतवराहरूपत्वेऽपि चक्षुषोररुणवर्णत्वात्तद-
भिप्रायेणारुणायेत्युक्तं भवतीति मन्त्रार्थो ज्ञेयः ॥ ३५ ॥ ❀ ❀ सर्वान्तरात्मत्वमुमुक्षुपास्यत्वादिकमनुसन्धाना नमस्करोति
यस्येति । कवयः प्रकृतिपुरुषेश्वरायाथात्म्यविदः यस्य विपश्चितः सर्वज्ञस्य तव विविधं पश्यच्चिद्विपश्चित् पृषोदरादित्वात्
पश्यच्छब्दस्य स्थाने पकारादेशः "सोऽश्नुते सर्वान् कामान् सह ब्रह्मणा विपश्चिता" इति विपश्चिच्छब्दो ब्रह्मणि प्रयुक्तः, स्वरूपम्
'सत्यं ज्ञानमनन्तं ब्रह्म' इतिलक्षणलक्षितं गुणेषु गुणपरिणामरूपेषु देवादिशरीरेन्द्रियसंस्पृष्टेषु भूतेषु क्रियार्थैर्गूढं क्रियार्थः कर्मफलैर्गूढं
तिरोहितं जीवसम्बन्धिक्रियाफलैस्तेषां गूढम् "तं दुर्दर्शं गूढमनुप्रविष्टं गुहाहितं गह्वरेष्ठं पुराणम्" इति जीवानां कर्मभिः
परमात्मस्वरूपस्य तिरोहितत्वश्रवणात् दिदृक्षवो द्रष्टुं साक्षात्कर्तुमिच्छवः दारुषु जातवेदसमिव मथ्ना विवेकसाधनेन मनसा
मथन्ति विविधते पञ्चविंशतितत्त्वैभ्यः पृथक्कृत्य पश्यन्तीत्यर्थः । दारुष्विव जातवेदसमित्यनेन दृष्टान्तेन सर्वान्तरात्मत्वयुक्तं
दिदृक्षवः कवय इत्यनेनोपास्यत्वमुक्तमीक्षितात्मने कर्तारि क्तः ईश्वराय परमात्मने नमः । ईरितात्मन इति पाठे ईरिताः नियमिता
आत्मानो जीवा यस्य तस्मै इत्यर्थः ॥ ३६ ॥

श्रीमद्विजयध्वजतीर्थकृता पदरत्नावली

असङ्ख्येया विशेषाः व्यावर्तकधर्मा असङ्ख्येयानि नामानि नारायणादीनि शुक्लादीनि रूपाणि यस्याः सा तथा तादृशी आकृतिर्विग्रहो यस्य स तथा तस्मिन्नेवम्बिधे यस्मिन् त्वयि दशावतारा इत्यादिकेयं सङ्ख्या कविभिः कल्पिता जगत्स्थितिलक्षण-
रक्षणायेति शेषः । नेयं सङ्ख्या तात्त्विकीत्याह ययेति । यथा दशावतारा इत्यादिकया सङ्ख्या भवांस्तत्त्वदृशा वस्तुयाथात्म्यं पश्यता जातावेकवचनं विनीयते विशेषेण नीयते शिष्यप्रशिष्यादिपूषदिय प्रवर्त्यत इति । अनेन यथा कवयन्तः कवयो न भवन्ति किन्तु अपरोक्षं पश्यन्त इत्युक्तं, न चेदं वृत्तिज्ञानं सङ्ख्याप्रणयनस्य विशेषग्रहणस्य व्यर्थत्वापातादतः स्वरूपज्ञानमेवाङ्गीकर्तव्यम् आचार्यैरप्येतदभिप्रायेणोक्तं तज्ज्ञानं तद्रूपमेव हीति जीवस्य तिरोहितं स्वरूपज्ञानं च श्रीनारायणप्रसादेनाविर्भवतीत्यभिप्रायेण तं श्रीहरिं विशिनष्टि । सांख्यनिदर्शनाय साङ्ख्यं यथार्थज्ञानं स्वरूपविषयं निदर्शयति सम्यग् ज्ञापयति प्रदीपप्राहिबत् इति साङ्ख्य-
निदर्शनः तस्मै “बलमानन्द ओजश्च सहो ज्ञानमनाकुलम् । स्वरूपाण्येव जीवस्य व्यज्यन्ते परमाद्विभोः ॥” इति वचनात् स्वरूप-
ज्ञानमस्तीत्यत्र किं निदर्शनमित्यतो वा तत्स्थलमाह साङ्ख्येति । हरेर्ज्ञानं यथा तद्रूपमेवं जीवज्ञानमित्यर्थः “सत्यं ज्ञानमनन्तं ब्रह्म” इति श्रुतेः । इदं च भगवत्पादाभिप्रेतमिति ज्ञायते तज्ज्ञानं तद्रूपमेवहीति । अनेन यथा ब्रह्मज्ञानं ब्रह्मस्वरूपं तथा जीवज्ञानं जीवस्वरूप-
मेव । तत्र ब्रह्मज्ञानं नित्यं प्रकाशितं जीवज्ञानं स्वादृष्टेन तिरोहितं श्रीहरिप्रसादेन प्रकाशितं भवतीति विशेषं हिशब्देन प्रथयति ॥ ३३ ॥ ❀ ❀ उपनिषदं षट्कर्णागोचरं मन्त्रम् ॥ ३४ ॥ ❀ ❀ मन्त्रतत्त्वलिङ्गाय मन्त्रतत्त्वमूर्तये मन्त्रार्थ-
ज्ञापनाय वा यज्ञकतवे यज्ञसङ्कल्पविषयाय कर्मणा क्रियया पराक्रमलक्षणया शुक्लाय शुद्धाय त्रिषु युगेषु अवतारो यस्यासौ त्रियुग-
स्तस्मै ॥ ३५ ॥ ❀ ❀ वनगोचरस्य वराहस्य मन्त्रतत्त्वलिङ्गादिकं कथमुपपद्यत इत्याशङ्क्य प्रेक्षावद्भिर्विमृग्यरूपत्वेन पुरुषोत्तम-
त्वावगमात्तदवतारत्वेनोपपद्यत इत्याह यस्येति । काव्यकर्तृत्वेन कवय इति न तु वेदान्तवेद्यवस्तुज्ञत्वेनेत्यन्यथा प्रतीतिनिरासाय विपश्चित इति । गुणेषु सत्त्वादिकार्येषु शरीरेन्द्रियादिषु नियामकत्वेन सन्निहितं यस्य तव स्वरूपं विपश्चितः कवयो मनसा मथना योनिषु काष्ठेषु जातवेदसमग्निमिव मथन्ति आग्नेडयन्ति विचार्य जानन्तीत्यन्वयः । शरीरादौ सन्निहितश्चेत्कुतो न प्रकाशत इति तत्राह गूढमिति । “एको देवः सर्वभूतेषु गूढः विद् व्योतिर्हृदय आहितं यत्” इत्यादिश्रुतिः क्रियार्थैर्यज्ञविषयैरिन्द्राग्न्यादि-
नामभिरीरितात्मने प्रतिपादितस्वरूपाय ॥ ३६ ॥

श्रीमज्जीवगोस्वामिकृतः क्रमसन्दर्भः

यस्मिन्निति । इयं सङ्ख्या जरायुजादिरूपा कल्पिता । प्रथमोपासनार्थं त्वद्रूपत्वेनारोप्यैवोपदिष्टा । यथापनीयते तस्मै तदेक-
गम्यायेत्यर्थः । साङ्ख्यानां साङ्ख्यविदां तेषां निदर्शनाय सिद्धान्तरूपाय ॥ ३३-३६ ॥

श्रीमद्विश्वनाथचक्रवर्तिकृता सारार्थदर्शिनी

किञ्च । विश्वस्यास्य नश्वरत्वाज्ज्ञानिभिरनुपादेयत्वमाह यस्मिन्निति । असङ्ख्येया अनन्ता विशेषा येषां तानि नामानि
रूपाण्याकृतयश्च यस्य तत्र इयमुक्तलक्षणा जरायुजादिरूपा सङ्ख्या कल्पिता सती यथा तु तत्त्वदृशा येन तत्त्वज्ञानेनापनीयते तस्मै ते
सांख्यनिदर्शनाय ज्ञानस्वरूपाय नमः ॥ ३३-३४ ॥ ❀ ❀ मन्त्रैरेव तत्त्वेन लिङ्गयते ज्ञायते यस्तस्मै । यज्ञा अयूपाः क्रतवः
सयूपास्तद्रूपाय महान्तोऽध्वरा अवयवभूताः यस्य । कर्मभिः स्वीयचरित्रैः सह शुक्लाय शुद्धसत्त्वस्वरूपाय । त्रियुगाय सत्यादियुगात्रय
एव प्राकट्यात् कलौ लुप्तेत्वात् । यद्वा त्रीणि युगानि युगलानि यस्य तस्मै षडैवर्षायेत्यर्थः ॥ ३५ ॥ ❀ ❀ कवयो विद्वांसः
विपश्चितः भक्तिचतुराः यस्य गुणेषु शब्दरूपादिषु कृष्णरामेति नीलोत्पलदूर्वादलश्यामेत्यादिषु मनसा मथना मथनसाधनेन यस्य
स्वरूपं दिदृक्ष्वो मथन्ति दारुणिव्रज जातवेदसमिति यथा मथनेनैव जातवेदा वह्निः प्रत्यक्षीभवति तथैवात्र यस्य नामरूपादिषु पुनः
पुनर्मनोनिधानमेव मथनं तेनैव यत्स्वरूपं प्रत्यक्षीकुर्वन्तीत्यर्थः । कीदृशं क्रियार्थैः कर्मभिस्तत्फलैश्च गूढं भक्त्यैव नैष्कर्म्यं सत्येव
द्रष्टुं शक्यमित्यर्थः । एवमेव हरितः कथितः आत्मा स्वभावो यस्य यत्नो वा यत्र तस्मै । यद्वा गुणेषु श्रोत्रवागादीन्द्रियेषु यस्य स्वरूपं
स्वरूपभूतं नामगुणलीलादिश्रूयमाणकीर्त्यमानादि मनसा मथना मथन्ति मनःसहितश्रवणकीर्त्तनादिदृढाभ्यासेनैव यं प्रत्यक्षीकुर्वन्ती-
त्यर्थः । अन्यत् समानम् ॥ ३६ ॥

श्रीमच्छुक्देवकृतः सिद्धान्तप्रदीपः

ननु नानापदार्थानामेकत्वं कथं घटेतेत्यत्र कार्यदृष्ट्या नानात्वं कारणमात्रदृष्ट्यैकत्वं च सुघटमेवेति “उभयव्यपदेशात्त्वहि-
कुण्डलवत्” इति न्यायेन जगद्ब्रह्मणोः स्वाभाविकभेदाभेदसम्बन्धमाह यस्मिन्निति । यस्मिन् कविभिः क्रान्तदर्शिभिर्वेदैः यथा तत्त्व-
दृशा सर्वात्मभूतब्रह्मविषयिण्या दृष्ट्या इयं नाना संख्या अपनीयते “सदेव सोम्येदमग्र आसीत्, एकमेवाद्वितीयं ब्रह्म नेह नानास्ति
किञ्चन” इत्येवमपसार्यते तथैव तत्त्वदृशा “यतो वा इमानि भूतानि जायन्ते” इत्येवं कल्पिता तस्मै अत एवासंख्येया विशेषाः
येषां तानि नामानि रूपाणि आकृतयश्च यस्य तथाभूताय सांख्यनिदर्शनाय सांख्यं सम्यक् ख्यायते प्रकथ्यते ब्रह्म अनयेति संख्या

उपनिषत् तयावधारणीयं सांख्यं तथाभूतं निदर्शनं ज्ञानं यस्य तथाभूताय ते तुभ्यं नमः इत्यन्वयः ॥ ३३ ॥ * * एषां भूर्भुवःस्थिता देवता ॥ ३४ ॥ * * मन्त्रा एव तत्त्वलिङ्गानि स्वरूपज्ञापका यस्य तस्मै, यज्ञा अयूपाः क्रतवः सयूपाः तद्रूपाय महान्तो महाध्वराः अवयवा यस्य तस्मै । कर्मणा भुवः उद्धरणे शुद्धाय प्रकाशमानाय त्रियुगाय त्रीणि युगानि यस्य तस्मै । “उत्पत्तिं प्रलयं चैव भूतानामागतिं गतिम् । वेत्ति विद्यामविद्यां च स वाच्यो भगवानिति ॥” इति स्मृतिप्रोक्तानि यस्मादुपासकानां स तथा यदुपासनया जीवोप्युक्तषाड्गुणयोगाद्भगवान् भवति तस्मै इत्यर्थः ॥ ३५ ॥ * * यस्य विपश्चितः सर्वज्ञस्य “सोऽश्नुते सर्वान् कामान् सह ब्रह्मणा विपश्चिता” इति श्रुतिप्रसिद्धस्य ते स्वरूपं क्रियायैर्गूढं जीवस्य स्वकृतकर्मफलैः सङ्कुचितज्ञानस्य हृद्यप्रकाशमानं गुणेषु स्वकार्यभूतचतुर्विंशतिप्राकृततत्त्वसहितेषु जीवसहितेषु चाष्टाविंशतिपदार्थेषु वक्ष्यमाणेषु एकोनत्रिंशं मथ्यन्ति विचिन्वन्ति दारुषु जातवेदसमग्निमिव मथ्ना विवेकसाधनेन मनसा इत्थं कृते यत्ने ईरितः प्रकटितः आत्मा स्वरूपं यस्य तस्मै नमः ॥ ३६ ॥

गोस्वामिश्रीगिरिधरलालविहिता बालप्रबोधिनी

ननु यदि सर्वं प्राकृतमपि विश्वं मद्रूपमेव तर्हि तथात्वेन कुतो न प्रतीयते इत्याशङ्क्य भवच्छरणागमनं विना माया-निवृत्त्यभावेन तथात्वेन अप्रकाशमानत्वात्, त्वच्छरणानां तु त्वत्कृपया मायानिवृत्त्या तथा प्रतीयते एवेति वदन् प्रणमति—यस्मिन्निति । असङ्ख्येया अनन्ता विशेषा येषां तानि नामानि रूपाणि आकृतयश्च यस्य तादृशे यस्मिन्स्त्वयि प्रपञ्चात्मके कविभिः साङ्ख्याचार्यैः कपिलादिभिर्भ्यां इयं चतुर्विंशत्यादिसङ्ख्या विवेकाय कल्पिता सा यया तत्त्वदृशा येन तत्त्वज्ञानेनापनीयते तस्मै साङ्ख्यशास्त्रेण निदर्शनं प्रतिपादनं यस्य तस्मै ते तुभ्यं नमः इत्यन्वयः । तथा च मायावरणदशायां तत्तद्भेदस्य स्फुरणेन तथा सङ्ख्यापि प्रतीयते । भगवत्कृपया मायानिवृत्तिदशायां त्वावरणाभावात् कार्यकारणैक्यं ब्रह्मतया स्फुरणे भेदास्फुरणात् सङ्ख्यायाश्च भेदाधीनापेक्षाबुद्धिजन्यत्वात् साऽप्यपनीता भवतीति ज्ञेयम् । इतिशब्दः स्तोत्रसमाप्त्यर्थः । पितृमुख्यत्वाद्वाजसत्त्वं तत्त्वज्ञत्वाच्च सात्त्विकत्वमयमणो ज्ञेयम् ॥ ३३ ॥ * * सर्वेभ्य उत्तरतो वर्तमाने कुरुवर्षे भगवदुपासनमाह—उत्तरेषु कुरुष्विति । बहुवचनं तदवान्तरदेशभेदाभिप्रायेण । उत्तरेषु कुरुषु च यज्ञपुरुषो यज्ञाभिमानी भगवान् कृतवराहरूपः स्वीकृततमोमिश्रसत्त्वप्रधानमूर्तिरास्ते । तं तु एषा भूः देवी भूम्यभिमानीदेवतारूपा कुरुभिः कुरुखण्डवासिपुरुषैः सह अस्खलितभक्तियोगेनोपधावति, इमां च परमामुपनिषदं वक्ष्यमाणां मन्त्राद्यात्मिकामावर्त्तयति निरन्तरमभ्यासेन जपति । हेति सन्देहनिवृत्त्यर्थः ॥ ३४ ॥ * * ओं नमो भगवते यज्ञक्रतवे यज्ञा अयूपाः क्रतवः सयूपास्तद्रूपाय ते तुभ्यं नमो नमो नम इत्यन्वयः । नमस्कारावृत्तिः भक्तिज्ञापिकादरार्था । यज्ञरूपत्वमेवोपपादयति—मन्त्रैस्तत्त्वेन लिङ्गयते ज्ञायते इति मन्त्रतत्त्वलिङ्गस्तस्मै, महान्तोऽध्वरा अवयवाः यस्य स तथा तस्मै, तथा च मन्त्रः—“चत्वारि शृङ्गा त्रयोऽस्य पादा द्वे शीर्षे सप्त हस्ता सोऽस्य । त्रिधाबद्धो वृषभो रोरवीति महोदेवो मर्त्यानाविवेश” इति । अस्य निरुक्तिर्यास्केन कृता—चत्वारि शृङ्गेति वेदा एवोक्ताः, त्रयोऽस्य पादा इति सवनानि त्रीणि, द्वे शीर्षे प्रापणीयोदयनीये, सप्त हस्ताः सप्त च्छन्दांसि, त्रिधा बद्धो मन्त्रब्राह्मणकल्पैः, वृषभो रोरवीति रोरवणं सवनक्रमेण ऋग्भिर्यजुर्भिः सामभिर्यदेनमृग्भिः शंसन्ति यजुर्भिर्यजन्ति सामभिः स्तुवन्तीति कृत्युगे यज्ञप्रवृत्त्यभावात् कलियुगे यज्ञोच्छेदाद्वा त्रिषु युगेषु भावात् त्रियुगाय ॥ ननु द्रव्यदेवतामन्त्राद्यात्मिकस्य यज्ञस्य कथं भगवत्त्वमित्याशङ्क्य “यज्ञो वै विष्णुः” इति श्रुतेः, तथापि तस्य भगवद्रूपत्वमेवेत्याह—महापुरुषायेति । भगवद्रूपत्वादेव यज्ञफलदाताऽपि त्वमेवेत्याह—कर्मशुद्धयेति, यज्ञादिकर्मणां शुद्धं सुखं फलं यस्मात्तस्मा इत्यर्थः ॥ ३५ ॥ * * भगवद्भजनं कर्मज्ञानभक्तिमार्गभेदेन त्रिविधं, तत् त्रिविधमपि भजनं भूमिः करोति । तन्निरूपयति—चतुश्लोक्यात्मकेन स्तोत्रेण । तत्र ‘योगः कर्मसु कौशलं’ इति वाक्याद्योगोऽपि कर्ममार्गीय एव । तत्र च वशीकृतं मन एवैकं मुख्यं साधनमिति वदन्ती योगेन भजनमाह—यस्येति । दिदृक्षवो गुणेषु देहेन्द्रियादिसङ्घातेषु गुणकार्येषु गूढं यस्य स्वरूपं मथ्ना साधनभूतेन वशीकृतेन मनसा मथ्यन्ति विविच्य निष्कर्षन्ति तस्मा एवं मथ्यन्तेनिरतः प्रकटित आत्मा स्वरूपं यस्य तस्मै नम इत्यन्वयः । कैर्गूढमित्यपेक्षायामाह—क्रियायैरिति, क्रियाभिः लौकिकवैदिककर्मभिः अर्थैस्तत्फलैर्विषयभोगैश्चेत्यर्थः । ‘विषयाविष्टचित्तानां विष्णवावेशः सुदूरतः’ इति सिद्धान्तात् विषयभोगाभिनिविष्टचित्तत्वेन तत्साधनक्रियापरत्वेन च व्यग्रचित्तानां सर्वात्माऽपि भगवान्नैव प्रकाशते । किन्तु विषयान्मनो विनिवर्त्य तदेकाकारत्वे प्रकाशते इति भावः । ननु भगवदिदृक्षा तु बहूनां भवति ते सर्वे एव कुतो नैवं निर्मथ्यने प्रवर्तन्ते इत्याशङ्क्य उपायानभिज्ञत्वाद्विवेकाभावेन विषयाभिनिवेशाच्चेति हेतुद्वयसूचनाय विशेषणद्वयमाह—कवय एतदुपायाभिज्ञाः विपश्चितो विवेकिन इत्यर्थः । तत्र दृष्टान्तमाह—दारुष्विवेति । काष्ठेषु निगूढं जातवेदसमग्निं यथा विवेकिन एव निर्मथ्यनेन निष्कर्षन्ति नान्ये तथेत्यर्थः ॥ ३६ ॥

श्रीभगवत्प्रसादाचार्यविरचिता भक्तमनोरञ्जनी

नन्वेवं सकार्यचतुर्विंशतितत्त्वशरीरकतया यदाभिहितस्तदा परिच्छिन्नतामेवाप्तस्तदा श्रुत्याद्यभिहितमपरिच्छिन्नत्वं मम गतमेवेत्याह यस्मिन्निति । असङ्ख्येया अनन्ता विशेषा येषां तानि नामानि च रूपाणि च आकृतयश्च यस्य तस्मिन् । एवंभूते

यस्मिंस्त्वयि, इयं पूर्वोक्ता संख्या कविभिः कपिलादिभिः कल्पिता अस्ति । मन्दबुद्धीनां सुखग्रहणाय, संकल्प्य प्रदर्शिताऽस्ति सा न वास्तवी तव शक्तीनामानन्त्यादिति भावः । एवं कल्पिता संख्येति शेषः । यया तत्त्वदृशा यद्विषयया तत्त्विकबुद्ध्या । अनन्त-वैभक्त्वयाथात्म्यमत्येति यावत् । अपनीयतेऽपनुद्यते । प्रकृतिपुरुषेश्वरयाथात्म्यविषया बुद्धिः संख्या, सैव सांख्यं नितरां दृश्यतेऽने-नेति निदर्शनं ज्ञानं, सांख्यं निदर्शनं यस्य तस्मै, सांख्यज्ञानगम्यायेत्यर्थः । तस्मै ते तुभ्यं नमः ॥ ३३ ॥ ❀ ❀ अथोत्तरेषु कुरुप्रास्यादिकमाह उत्तरेषु इति । उत्तरेषु, कुरुषु चापि, कृतं बराहरूपं येन तादृशः, यज्ञपुरुषः यज्ञशरीरकः, भगवान् आस्ते । तं तु तं बराहरूपं भगवन्तमेव, देवी एषा भूः, कुरुभिः कुरुवर्षस्थैः पुरुषैः सह अस्खलितभक्तियोगेन अविच्छिन्नेन भक्त्यात्मकेन योगेन उपधावति अनुवर्तते हि । भक्तियोगेनाराधयत्येवेत्यर्थः । इमां वक्ष्यमाणां, परमां श्रेष्ठां, उपनिषदं मन्त्रं चापि आवर्त्तयति जप्रति ॥ ३४ ॥ ❀ ❀ ॐ इति । ओंशब्दार्थः पूर्ववत्, भगवते नमः । भगवन्तं विशेषयन्नमस्करोति । मन्त्रः तत्त्वस्य स्वरूपस्य लिङ्गं ज्ञापको यस्य तस्मै, यद्वा मन्त्रैस्तत्त्वेन च लिङ्गयते ज्ञाप्यते इति मन्त्रतत्त्वलिङ्गस्तस्मै, यज्ञा अयूपाः, क्रतवः सयूपा-स्तद्रूपाय, यद्वा असोमा यज्ञाः ससोमाः क्रतवस्तदुभयस्वरूपाय, तदन्तरात्मत्वात्तदाराध्यत्वात्तत्फलदत्त्वाच्च तत्तादात्म्यं विवक्षितम् । महान्तः अध्वराः अवयवा अवयवभूता यस्य तस्मै, महापुरुषाय 'वेदाहमेतं पुरुषं महान्तम्' इत्यादिसूक्तप्रतिपाद्यजगत्कारणत्वाद्य-नन्तकल्याणमहागुणविशिष्टाय, कर्मशुद्धाय कर्मणा शुद्धाय, त्रियुगाय षाड्गुण्यपूर्णाय, त्रीणि युगानि युगलानि यस्य तस्मै । तानि यथा—ज्ञानशक्ती, बलैश्वर्ये, वीर्यतेजसी, 'ज्ञानशक्तिबलैश्वर्यवीर्यतेजांस्यशेषतः । भगवच्छब्दवाच्यानि विना हेयैर्महागुणैः' इत्युक्तेः । यद्वा—'उत्पत्तिं प्रलयं चैव भूतानामागतिं गतिम् । वेत्ति विद्यार्माविद्यां च स वाच्यो भगवानिति' इति स्मृतेः । ते तुभ्यं, नमः नमः इति ॥ ३५ ॥ ❀ ❀ सर्वान्तरात्मत्वमुशुभ्रपास्यत्वादिकमनुसंधानो नमस्करोति यस्येति । कवयः प्रकृतिपुरुषेश्वर-याथात्म्यविदः, विपश्चितः सर्वज्ञस्य, तव गुणेषु गुणपरिणामरूपेषु, देवादिशरीरेन्द्रियसंस्तरेषु भूतेषु, क्रियाथैः कर्मफलैः, कर्मभिस्तत्फलैश्चेत्यर्थः । गूढं तिरोहितं, जीवानां कर्मभिः तदन्तःस्थस्यापि परमात्मस्वरूपस्य तिरोहितत्वश्रवणात् । स्वरूपं दिदृक्ष्वः साक्षात्कर्तुमिच्छवः सन्तः, दारुषु काष्ठेषु, जातवेदसमग्निमिव, मथ्ना मन्थनदण्डसमानेन विवेकसाधनेन, मनसा मन्थन्ति विचिन्वन्ति । पञ्चविंशतितत्त्वेभ्यः पृथक्कृत्य पश्यन्तीत्यर्थः । ईरितः मन्थने कृते प्रकटित आत्मा स्वरूपं यस्य तस्मै नमः ॥ ३६ ॥

भाषानुवादः

आप असंख्य नाम, रूप और आकृतियोंसे युक्त हैं, कपिलादि विद्वानोंने जो आपमें चौबीस तत्त्वोंकी संख्या निश्चित की है—वह जिस तत्त्वदृष्टिका उदय होनेपर निवृत्त हो जाती है, वह भी वस्तुतः आपका ही स्वरूप है—ऐसे सांख्यसिद्धान्तस्वरूप आपको मेरा नमस्कार है ॥ ३३ ॥ ❀ ❀ उत्तर कुरुवर्षमें भगवान् यज्ञपुरुष बराहमूर्ति धारण करके विराजमान हैं । वहाँके निवासियोंके सहित साक्षात् पृथ्वीदेवी उनकी अविचल भक्तिभावसे उपासना करती और इस परमोत्कृष्ट मन्त्राका जप करती हुई स्तुति करती हैं ॥ ३५ ॥ ❀ ❀ जिनका तत्त्व मन्त्रोंसे जाना जाता है, जो यज्ञ और क्रतुरूप हैं तथा बड़े-बड़े यज्ञ जिनके अङ्ग हैं—उन ओङ्कारस्वरूप शुद्धकर्ममय त्रियुगमूर्ति पुरुषोत्तम भगवान् बराहको बार-बार नमस्कार हैं ॥ ३५ ॥ ❀ ❀ 'ऋत्विजगण जिस प्रकार अणिरूप काष्ठखण्डोंमें छिपी हुई अग्निको मन्थनद्वारा प्रकट करते हैं, उसी प्रकार कर्मशक्ति एवं कर्मफलकी कामनासे छिपे हुए जिनके रूपकी देखनेकी इच्छासे परमप्रवीण पण्डितजन अपने विवेकयुक्त मनरूप मन्थनकाष्ठसे शरीर एवं इन्द्रियादिको बिलो डालते हैं । इस प्रकार मन्थन करनेपर अपने स्वरूपको प्रकट करनेवाले आपको नमस्कार है ॥ ३६ ॥

द्रव्यक्रियाहेत्वयनेशकर्तृभिर्मायागुणैर्वस्तुनिरीक्षितात्मने ।

अन्वीक्षयाङ्गातिशयात्मबुद्धिभिर्निरस्तमायाकृतये नमो नमः ॥ ३७ ॥

करोति विश्वस्थितिसंयमोदयं यस्येप्सितं नेप्सितमीक्षितगुणैः ।

माया यथायो भ्रमते तदाश्रयं प्रावणो नमस्ते गुणकर्मसाक्षिणे ॥ ३८ ॥

प्रमथ्य दैत्यं प्रतिवारणं मृधे यो मां रसाया जगदादिस्वरः ।

कृत्वाग्रदंष्ट्रे निरगादुदन्वतः क्रीडन्निवेमः प्रणतास्मि तं विशुमिति ॥ ३९ ॥

इति श्रीमद्भागवते महापुराणे पारमहंस्यां संहितायां पञ्चमस्कन्धे भुवनकोशवर्णनं नामाष्टादशोऽध्यायः ॥ १८ ॥

† ॐ नमो भगवते मन्त्रतत्त्वलिङ्गाय यज्ञक्रतवे महाध्वरावयवाय महापुरुषाय नमः कर्मशुद्धाय त्रियुगाय नमस्ते ।

१. प्रा० पा०—रसाया । २. प्रा० पा०—द्वयोग्रदंष्ट्रे । ३. प्रा० पा०—कोशानुवर्णनं ।

अन्वयः—द्रव्यक्रियाहेत्वयनेशकर्तृभिः मायागुणैः वस्तुनिरीक्षितात्मने अन्वीक्षया अंगातिशयात्मबुद्धिभिः निरस्त-
मायाकृतये नमः नमः ॥ ३७ ॥ ❀ ❀ ईक्षितुः यस्य ईप्सितम् ईप्सितम् न यथा अयः प्राणः तदाश्रयम् भ्रमते माया गुणैः
विश्वस्थितिसंयमोदयम् करोति गुणकर्मसाक्षिणे ते नमः ॥ ३८ ॥ ❀ ❀ यः जगदादिसूकरः माम् उपदंष्ट्रे कृत्वा रसायाः
उदन्वतः इभः इव प्रतिवारणम् दैत्यम् मृधे प्रमथ्य क्रीडन् इव निरगात् तम् विभुम् प्रणता अस्मि इति ॥ ३९ ॥

इत्यष्टादशोऽध्यायः ॥ १८ ॥

श्रीधरस्वामिविरचिता भावार्थदीपिका

मथनमेव दर्शयन्त्याह द्रव्येति । द्रव्यं विषयः क्रिया इन्द्रियव्यापारः हेतुर्देवता अयनं देहः ईशः कालः कर्ताऽहंकारः, एतै-
र्मायागुणैः कार्यरूपलक्षणैर्वस्तुत्वेन निरीक्षितो य आत्मा तस्मै । अन्वीक्षया विचारेणागैर्यमनियमादिभिरतिशयात्मा निश्चयवती बुद्धिर्येषां
तैर्निरस्ता मायानिमित्ता आकृतिर्यस्मात्तस्मै ॥ ३७ ॥ ❀ ❀ तदेवं निर्गुणरूपेण नत्वा परमेश्वररूपेण प्रणमति करोतीति । यस्ये-
क्षितुर्जीवार्थमीप्सितम् । अत्यन्तानिच्छायामीक्षणायोगात् । स्वार्थं तु नेप्सितम् । विश्वस्थित्यादि स्वगुणैर्माया करोति तस्या जडत्वेऽपी-
श्वरसन्निधानात्प्रवृत्तिं दृष्टान्तेनाह । यथाऽयो लोहं प्राणोऽयस्कान्तान्निमित्ताद् भ्रमति तदाश्रयं तदभिमुखं सत् गुणानां कर्मणां
जीवादृष्टानां च साक्षिणे तस्मै ते नमः ॥ ३८ ॥ ❀ ❀ अवतारचरितमाह प्रमथ्येति । यो जगतामादिः कारणभूतः सूकरो मां
पृथ्वीमप्रदंष्ट्रे दंष्ट्रां कृत्वा रसातलादादायोदन्वतः प्रलयार्णवादिभो गज इव निरगात् ततश्च प्रतिगजतुल्यं दैत्यं प्रमथ्य यः क्रीडन्
स्थितस्तं विभुं प्रणतास्मीत्यन्वयः ॥ ३९ ॥

इति श्रीमद्भागवते पञ्चमस्कन्धे टीकायामष्टादशोऽध्यायः ॥ १८ ॥

श्रीवंशीधरकृतो भावार्थदीपिकाप्रकाशः

एवं स्थूलसूक्ष्ममायिकदेहद्वयसम्भवे एव मथनं सम्भवेत्सति च मथने तत्स्वरूपं दृश्यं स्यादित्याह—द्रव्यमिति ।
एतैर्मायागुणैः श्रवणकीर्तनपरिचरणादिभिर्भजनसाधकैरन्वीक्षया मनः कृतः पुनः पुनः परामर्शेन च अंगानां श्रवणकीर्तनादीनामतिशय
आधिक्ये आत्मा यत्नो बुद्धिर्वा येषां तैर्वस्तुत्वेन सत्यत्वेन निरीक्षित आत्मा स्वरूपं यस्य तस्मै । तच्च ते स्वरूपं चिन्मयमेवेत्याह—
निरस्तमायेति । सन्दर्भस्तु—मायागुणैरुपलक्षितं यद्वस्तु शुद्धजीवतत्त्वं तत्रापि निरीक्षितो य आत्मा परमात्मा तत्स्वरूपायेत्याह
॥ ३७ ॥ ❀ ❀ जगतो मायाकार्यत्वं दर्शयन्ती प्रणमति—करोतीति । यस्य भगवतः अयस्कान्तात् चुंबकमणेः ॥ ३८ ॥ ❀ ❀
स्वस्मिन्कृपातिशयं द्योतयन्त्यवतारचरितमाह—सुष्ठु करोति लोकस्थित्यर्थं धरोद्धरणलक्षणं शोभनं विदधातीति सूकर उपसर्गस्य दीर्घो
निपातनात् । यद्वा—शूमित्यनुकारशब्दं करोतीति शूकरः शसयोरभेदो ज्ञेय आलंकारिकमतानुरोधात् । रसातलोपलक्षिताद्भोदात् ।
इतिशब्दः समाप्तौ ॥ ३९ ॥

इति श्रीमद्भागवतभावार्थदीपिकाप्रकाशे पञ्चमस्कन्धेऽष्टादशोऽध्यायः ॥ १८ ॥

श्रीमद्वीरराघवव्याख्या

गुणशब्दोपलक्षितचिदचिदात्मकजगदन्तरात्मत्वेन तद्वैलक्षण्यमुक्तं तदेव विशदयन्नमस्करोति द्रव्येति । अङ्गैर्यभि-
मुखीकरणं हे भगवन्नतिशयात्मबुद्धिभिरतिशयितात्मपरमात्मविषयबुद्धिमद्भिः पुरुषैरन्वीक्षया निपुणनिरूपणेन वस्तुतः परमार्थतः
प्रकृतिपुरुषविलक्षणत्वेनेति यावत् निरीक्षितः आत्मा स्वरूपं यस्य निरस्तमायाकृतये निरस्ता मायाकृतिः प्रकृतिकार्यं यस्मात्तस्मै ते
नमो नम इत्यन्वयः । कैः सह कुत्र निरीक्षणं तत्राह । द्रव्यं भूतपञ्चकं क्रियाक्रियाहेतुर्वागादिकर्मैन्द्रियमयं ज्ञानेन्द्रियमीयतेऽनेनेति
ज्ञानसाधनत्वाच्चक्षुरादेर्ज्ञानेन्द्रियस्य एषां समाहारद्वन्द्वः एतत्सङ्घातरूपे शरीरे सकर्तृभिः सपरिष्वङ्गैः मायागुणैः सह निरीक्षिता-
त्मने नमः । देहभूतेन्द्रियगुणत्रयजीवात्मभिः सह विविच्य निरीक्षितायेत्यर्थः । अनेन पूर्वश्लोके गुणपदं देवाद्यवस्थजीवोपलक्षणमित्या-
वेदितुम् अन्यथास्मिन् श्लोके जीवोपस्थापककर्तृपदासङ्गतिः स्पष्टैव । एवञ्च गुणपदेन देहमात्रमभिप्रेत्य तेषु जीवतादात्म्येन मथनन्तीति
न भ्रमितव्यम् ॥ ३७ ॥ ❀ ❀ निरस्तमायाकृतये इत्यनेन मायाकार्यदोषप्रतिभटत्वमुक्तं तदुपपत्तये मायाया ईश्वरवश्यतामाह
करोतीति । यो भगवान् यस्य प्रधानस्य गुणैः सत्त्वादिभिः प्रधानाभिप्रायेण यस्येति नपुंसकनिर्देशः विश्वस्य स्थितिसंयमोदयं
स्थितिलयोदयं करोति, कथंभूतमीप्सितं धर्मार्थकाममोक्षार्थचतुष्टयस्य साधनोपयुक्तकरणकलेवरादिप्रदानेन जीवानुग्रहार्थत्वाज्जग-
त्सृष्ट्यादेस्तस्येप्सितत्वं जीवार्थत्वेनेप्सितमिति यावत्स्वार्थत्वेनानीप्सितमित्यर्थः, तस्मादीक्षितुः सङ्कल्परूपज्ञानवतस्तस्य ततः माया
सत्त्वादिगुणात्मिका त्वच्छरीरभूता मायां यथा प्राणोऽयस्कान्तात्तदाश्रयं तदभिमुखं सदयो लोहं भ्रमति तथा त्वत्सङ्कल्पानुगुण-
कारिणी भ्रमतीति भावः । यद्वा ईक्षितुः “तदैक्षत बहुस्यां प्रजायेय” इत्युक्तविधलक्षणवतः तस्य तव मायां यस्येति षष्ठी शरीर-

शरीरिभावसम्बन्धे त्वच्छरीरभूता माया । यद्वा तादधीन्ये षष्ठी, दृष्टान्तस्य सामर्थ्यात्त्वदधीना माया त्वदाहितशक्तिर्विश्वस्य सृष्ट्यादि करोति इत्यर्थः । स्वतोऽशक्ता या कथमनुप्रवेशमात्रेण शक्तिमती स्यात्तत्राह । “यथायो भ्रमते तदाश्रयं प्रावण” इति विश्वसृष्ट्यादिकर्तृत्वस्य परमात्मधर्मत्वेन माया करोतीत्युक्तमिति तदुच्यते भगवदवताररूपाणां ब्रह्मादीनां सृष्ट्यादिकर्तृत्वस्य रजआदिमायागुणप्राचुर्यप्रयुक्तत्वान्माया विश्वसृष्ट्यादिकं करोतीत्युक्तमिति नेप्सितमित्यनेन विश्वस्थित्यादिकं न भगवतो भोगार्थमित्युक्तम् । ईप्सितमित्यनेन जीवानुग्रहार्थं चेति सूचितम् । ननु विश्वस्थित्यादिकं न जीवानुग्रहार्थं किन्तु गर्भजन्मजरामरणादिदुःखहेतुत्वेन जीवनिग्रहार्थमेव स्यात् । किञ्च हितकरणहिताकरणादिप्रयुक्तवैषम्यनैर्घृण्यं च भगवतः प्रसज्येत तत्राह । नमस्ते गुणकर्मसाक्षिण इति गुणानां मायागुणानां सत्त्वादीनां कर्मणां पुण्यपापरूपाणां चादृष्टादीनां साक्षिणे साक्षाद् द्रष्टृ ते नमः जीवगुणकर्मानुसारित्वात् हिताकरणादेर्न वैषम्यनैर्घृण्यदोषप्रसक्तिरिति भावः । तथा च सूत्रम् “वैषम्यनैर्घृण्ये न सापेक्षत्वात्, न कर्माविभागादिति चेन्नानादित्वादुपपद्यते चाप्युपलभ्यते च” इति । अयं भावः—भगवान् जगदादौ स्वस्मिन्नुपसंहृतचिदचित्तत्त्वः सर्वज्ञः सर्वशक्तिः परमकारुणिकोऽवाप्तसमस्तकामः स्वस्मिन् प्रलीनमसत्कल्पं चेतनवर्गमालोक्य सर्वेषां सामान्येन धर्मादिपुरुषार्थसाधनत्वादाधनोपयुक्तकरणकलेवराणि प्रदायाराधनप्रकारावबोधि वेदाख्यं शास्त्रं च प्रदर्श्य स्वयं जगत्सृष्ट्यादिलील आस्ते । ततस्ते जीवाः करणकलेवराणि परिगृह्य प्राचीनकर्मवासनानुसारेण साधवसाधुकर्माणि कुर्वन्तः स्वस्वकर्मानुसारेण ईश्वरादिष्टं फलं भुञ्जते इति नेश्वरस्य वैषम्यादिप्रसक्तिरिति ॥ ३८ ॥ ❀ ❀ प्रकृतावतारचरित्रं वदन्ती नमस्करोति प्रमथ्येति । यो जगतामादिः कारणभूतः सूकरः सां पृथ्वीं दंष्ट्राग्रे कृत्वा निधाय रसातलादारभ्य उदन्वतः प्रलयार्णवादिभो गज इव निरगात्ततश्च प्रतिवारणं प्रतिगजतुल्यं दैत्यं हिरण्याक्षं प्रमथ्य हत्वा क्रीडन् स्थितः तं विभुं प्रणतास्मि ॥ ३९ ॥

इति श्रीमद्भागवते महापुराणे पञ्चमस्कन्धे श्रीमद्वीरराघवाचार्यकृतभागवतचंद्रचंद्रिकायाम् अष्टादशोऽध्यायः ॥ १८ ॥

श्रीमद्विजयध्वजतीर्थकृता पदरत्नावली

शरीरादिगूढेश्वरसद्भावे ब्रह्मादिप्रत्यक्षं च प्रमाणमित्याह द्रव्येति । द्रव्यक्रियाहेत्वयनेशाश्च कर्तारश्चेति तथा ईशशब्दः प्रत्येकमभिसम्बध्यते हेतुः कारणमयनमाधारः द्रव्यादीनामीशैः शङ्करगरुडब्रह्मवायुभिर्जगत्कर्तृभूतैर्मायागुणैर्हरीच्छानुसारिभिर्वस्तु यथा तथा निरीक्षितात्मने साक्षात्कृतस्वरूपाय त्वत्प्रसादवलात्त्वत्साक्षात्कारे बुद्धिपाटवं चैषामस्तीत्याह तत्रेति । तत्र तव स्वरूपे यथाशक्त्यखिलविशेषदर्शनपटुतरबुद्धिभिः यदुच्यते ब्रह्मविवर्तवादिभिर्मायारूपमेव गृह्यते न तात्त्विकमिति तत्राह । निरस्तेति । शङ्करादीनां द्रव्यादीशत्वम् “द्रव्येशः शङ्करः प्रोक्तः क्रियेशो गरुडः स्मृतः । कारणेशस्तथा ब्रह्मा वायुराधारवान् स्मृतः ॥” इति वाक्यसिद्धं यथैषां वस्तुनिरीक्षणं शक्यते । तथेति । एवमशब्देनान्येषामेतादृशशक्तिं निवारयति ॥ ३७ ॥ ❀ ❀ ब्रह्मादीनामपि त्वत्कटाक्षलेशमन्तरेण त्वज्ज्ञानादौ पाटवं नास्ति, अतो निर्मातृत्वं च मुख्यं तवैवेत्यभिप्रेत्याह । करोतीति यो विश्वस्य स्थित्यादिकं करोति ब्रह्मादयश्च यस्य तवेप्सितमीक्षितुं नेशते सत्त्वादिगुणैर्मोहितत्वादिति शेषः, ब्रह्मादीनामपि तदीप्सितज्ञानशक्त्यभावेऽपि लक्ष्म्याः सास्तु तदनुवर्तमानत्वादित्याशङ्क्याह मायेति । यदाश्रया यस्त्वमाश्रयो यस्याः सा तथा माया लक्ष्मीर्भ्रमति अनन्तत्वात्स्वरूपं न परिच्छिनत्ति, अनुवृत्तिरपि न स्वाधीना किन्तु हर्यधीनेत्यत्र दृष्टान्तमाह यथेति । अयस्कान्तरत्नसन्निधानाद्यथाऽयो भ्रमते चेष्टते तथेयमपि त्वत्सन्निधानात्त्वामनुवर्तत इत्यर्थः । त्वत्सन्निधानाभावे जडप्रायेति द्योतनायायोनिदर्शनमिति भावः । अनेन त्वत्सन्निहितलक्ष्मीसन्निधानाज्जडप्रकृतिः कार्येषु प्रवर्तते तत्रेदं निदर्शनमिति चोक्तं भवति । तथा च योजना—यस्य तवाश्रया माया जडप्रकृतिर्भ्रमतीति अयस्कान्तस्यायश्चेष्टकत्वशक्तिरीश्वरनियतेति ज्ञापनाय यदाश्रयेति । अत एव प्रावण इति अयस्कान्ते सन्निधाय द्रव्यान्तरचेष्टाशक्तिप्रदत्वात्तद्वत्स्थिरत्वाद्वा तच्छब्दवाच्याय एतदेव सूचितं गुणकर्मैति । चेतनाचेतनाश्रयगुणकर्मणोः साक्षिणे कर्तृत्वेनेति शेषः ॥ ३८ ॥ ❀ ❀ प्रतिवारणं प्रतिगजस्थानीयं निरस्तनिवारणं वा अग्रदंष्ट्रे दंष्ट्राग्रे जगदादिः श्रीनारायण एव सूकरः जगदादिश्चायं सूकरश्च सुष्ठु करोतीति सूकर एव सूकरः शुमित्यनुकारं शब्दं करोतीति सूकरो वराहः “बवौ शसाविति प्राच्या” इति सूत्रात् शसयोरभेदः ॥ ३९ ॥

इति श्रीमद्भागवते महापुराणे पञ्चमस्कन्धे श्रीमद्विजयध्वजतीर्थकृतपदरत्नावल्याम् अष्टादशोऽध्यायः ॥ १८ ॥

श्रीमज्जीवगोस्वामिकृतः क्रमसन्दर्भः

द्रव्यादिभिर्मायागुणैरुपलक्षितं यद्वस्तु शुद्धजीवतत्त्वं तत्रापि निरीक्षितो य आत्मा परमात्मा तत्स्वरूपाय । अन्वीक्षादिभिर्निर्स्ता प्रत्याख्याता माया यतस्तथाभूताकृतिर्यस्य तस्मै ॥ ३७ ॥ ❀ ❀ तत्स्थापनाय वशीभूतमायां स्वरूपशक्तिं योजयति । करोतीति ॥ ३८-३९ ॥

इति श्रीमद्भागवते महापुराणे पञ्चमस्कन्धे श्रीमज्जीवगोस्वामिकृतक्रमसन्दर्भस्याष्टादशोऽध्यायः ॥ १८ ॥

श्रीमद्विश्वनाथचक्रवर्तिकृता सारार्थदर्शिनी

एवं स्थूलसूक्ष्ममायिकदेहद्वयसद्भावे एव मन्थनं सम्भवेत् मन्थने च सति तत्स्वरूपं दृश्यं स्यादित्याह । द्रव्यं शब्दादिक्रिया इन्द्रियव्यापारः हेतुर्देवता अयनं देहः ईशः कालः कर्ता अहङ्कारः । एतैर्मायागुणैः श्रवणकीर्तनपरिचरणादिभिर्मजनसाधकैरन्वीक्षया मनःकृतेन पुनः पुनः परामर्शेन च अज्ञानां श्रवणकीर्तनादीनामतिशये आत्मा यत्नो बुद्धिश्च येषां तैर्वस्तुत्वेन निरीक्षित आत्मा स्वरूपं यस्य तस्मै । तच्च ते स्वरूपं चिन्मयमेवेत्याह । निरस्ता माया यत्र तथाभूता आकृतिराकारो यस्य तस्मै । श्लेषेण निरस्ता माया भक्तस्याप्याकृत्यतिर्यतस्तस्मै ॥ ३७ ॥ * * ननु मत्कार्यत्वादचिदपि जगन्ममैवाकारो मृदूटादिवत्तत्र जगदिदं न वस्तुतस्त्वत्कार्यं किन्तु मायाकार्यमित्याह करोतीति । यस्येक्षितुर्जीवार्थमीप्सितमत्यन्तानिच्छायामीक्षणायोगात् स्वार्थं तु नेप्सितं विश्वस्थित्यादिस्वगुणैर्मायैव करोति, तस्या उडत्वेऽपि ईश्वरसन्निधानात् प्रवृत्तिं दृष्टान्तेनाह । यथा लोहं प्रावणोऽयस्कान्ताद्धेतोर्भ्रमति तदाश्रयं तदभिमुखं सत् अतो गुणानां कर्मणां जीवाद्दृष्टानाञ्च साक्षिणे तस्मै तुभ्यं नमः ॥ ३८ ॥ * * अवतारचरित्रं ब्रुवती स्वस्मिन् कृपातिशयं द्योतयति प्रमथ्येति । प्रतिवारणं प्रतियोद्धारं हस्तिनमिव इभो हस्ती रसाया रसातलोपलक्षितात् गर्भोदान् जगदादिर्जगत्कारणभूतः सूकरः । उदन्वतः उदन्वति प्रलयार्णवे ॥ ३९ ॥

इति सारार्थदर्शिण्यां हर्षिण्यां भक्तचेतसाम् । पञ्चमेऽष्टादशोऽध्यायः सङ्गतः सङ्गतः सताम् ॥ १८ ॥

श्रीमच्छुक्देवकृतः सिद्धान्तप्रदीपः

पूर्वश्लोकं विवृणोति द्रव्येति । अन्वीक्षया विचारेण अङ्गैर्मनियमादिभिः अतिशयात्मा निश्चयवती बुद्धिर्येषां तैर्दिदृक्षुभिः द्रव्यादिभिः पञ्चविंशतितत्त्वैः सह त्रिभिर्मायागुणैश्च सह वस्तुतो याथात्म्येन निरीक्षितो य आत्मा एकोनत्रिंशः परमात्मा तस्मै नमो नमः । तत्र द्रव्याणि महाभूतानि पञ्च क्रियाशब्देन कर्मेन्द्रियाणि पञ्च हेतवः प्रकृतिमहदहङ्काराः पञ्चतन्मात्राणि चेत्यष्टौ प्रकृतयः अयनानि ज्ञानायनानि पञ्च ज्ञानेन्द्रियाणि ईशः इन्द्रियेशः मनः कर्ता जीवः एतैर्मायागुणाः सत्त्वरजस्तमांसि तैश्च सहित इत्यर्थः । कथम्भूताय निरस्ता मायानिमित्ता आकृत्यिस्मात् तस्मै अप्राकृताकृतय इत्यर्थः ॥ ३७ ॥ * * एवं चेतनाचेतनब्रह्माख्यानि त्रीणि तत्त्वान्युक्ताणि । तत्र सेश्वरसाङ्गधपक्षे प्रकृत्यर्थेश्वरादत्यन्तभिन्नातः सैव जगत्कर्त्रेति शङ्का प्राप्ता तां वारयन् ब्रह्मणो जगत्कारणत्वमाह । करोतीति यस्य जगत्कारणस्य ईक्षितुः “तदैक्षत बहुस्याम्” इत्यादिश्रुतिप्रसिद्धस्यैव सम्बन्धिनी शक्तिभूतैव माया न तदत्यन्तपृथग्भूता मायासीति “मायां तु प्रकृतिं विद्यान्मायिनं तु महेश्वरम्” इति श्रुतेः । उपलक्षणमेतज्जीवादेरपि न ह्यब्रह्मात्मकश्चेतनोऽचेतनश्च कश्चित्पदार्थोऽस्ति “सर्वं खल्विदं ब्रह्म तज्जलानिति” इति श्रुतेः, सा च माया ब्रह्माधीनस्थितिप्रवृत्तिमतीति दृष्टान्तेनाह । यथा अयो लोहं प्रावणोऽयस्कान्ताद्धेतोस्तदाश्रयं तदभिमुखं भ्रमति तद्वन्मायापि स एव मायेशः ईप्सितं बुभुक्षोर्जीवस्य भोगार्थं मुमुक्षोर्मोक्षार्थं स्वार्थं तु नेप्सितं विश्वस्थित्यादिकं गुणैः स्वमायागुणैः करोति तस्मै ते जीवस्य गुणानां सान्त्विकत्वादीनां कर्मणां च गुणानुरूपानां साक्षिणे नमः ॥ ३८ ॥ * * प्रतिवारणं विरोधिनमिभमिभ इव मृगे युद्धे दैत्यं प्रमथ्य रसायाः रसातलात् अप्रदंष्ट्रे दंष्ट्राप्रे मां कृत्वा उदन्वतः प्रलयार्णवात् क्रीडन्निव निरगात् तं प्रणतास्मि ॥ ३९ ॥

इति श्रीमद्भागवते महापुराणे पञ्चमस्कन्धे श्रीमच्छुक्देवकृतसिद्धान्तप्रदीपेऽष्टादशाध्यायार्थप्रकाशः ॥ १८ ॥

गोस्वामिश्रीगिरिधरलालविहिता बालप्रबोधिनी

मायासम्बन्धराहित्यदर्शनेमेव ज्ञानमार्गीयं भजनं तदेव निर्मन्थनेन निष्कर्षणमिति दर्शयन्ती प्रणमति—द्रव्येति । द्रव्यं विषयः, क्रिया इन्द्रियव्यापारः, हेतुस्तदेवता, अयनं देहः, ईशः कालः, कर्ताऽहङ्कारः, एतैर्मायागुणैः प्रकृतिगुणकार्यैर्वस्तुत्वेन निरीक्षितो जडानां प्रवर्तकत्वेन ज्ञातो य आत्मा तस्मै । यद्वा द्रव्यं ब्रीह्यादि, क्रिया व्यापारः, तद्धेतुर्मन्त्रः, अयनं देशः, ईशः कालः, कर्ता यजमानः, एतैः प्राकृतैर्वस्तुतया निरीक्षितो य आत्मा तस्मै नम इत्यन्वयः । कैर्ज्ञातो भवतीत्यपेक्षायामाह—अन्वीक्षयेति, अन्वीक्षया विचारेण अङ्गैर्मनियमश्रवणमननादिसाधनैरतिशययुक्तो विवेकसमर्थ आत्मा स्वरूपं यस्याः सा बुद्धिर्येषां तैरित्यर्थः । कथम्भूतस्तत्राह—निरस्तेति, निरस्ता मायानिमित्ता आकृत्यिस्मात् तस्मै । नमश्शब्दावृत्तिरादरार्था ॥ ३७ ॥ * * भक्तिमार्गेण स्तौति द्वाभ्याम् । तत्र माहात्म्यं प्रदर्शयन्ती प्रणमति—करोतीति । यस्येक्षितुरीक्षणमात्रेण माया स्वगुणैर्विश्वस्थित्यादि करोति तस्मै ते तुभ्यं नम इत्यन्वयः । तत्र रजसोदयम्, सत्त्वेन स्थितिं पालनम्, तमसा संयममुपसंहारमिति विवेकः । ननु भगवतोऽपि किमसदादिबन्धं किञ्चिदपेक्षितमस्ति येन स्थित्यादि कारयतीति चेत् न, आप्तकामत्वादित्याह—नेप्सितमिति । नन्वत्यन्तानिच्छायां कथं मायेक्षितृत्वं सम्भवतीति चेत्, सत्यम्, स्वार्थमनीप्सितत्वेऽपि जीवार्थमीप्सितमेवेत्याह—ईप्सितमिति । ननु जीवार्थप्रवृत्तावपि तस्य पक्षपातादिना विकारप्रसक्तिः स्यादित्याशङ्क्याह—गुणकर्मेति, जीवानां सत्त्वादिगुणानां तत्प्रयुक्तकर्मणामदृष्टानां च

साक्षिण इत्यर्थः । तथा च साक्षिमात्रस्य प्राणिनां कर्मानुसारेण फलं प्रयच्छतो न निर्घृणत्ववैषम्यादिविकारप्रसङ्ग इति भावः । ननु जडाया मायायाः कथमीक्षणमात्रेण प्रवृत्तिः सम्भवतीत्याशङ्क्य दृष्टान्तेन तत्साधयति—यथेति । यथा प्राणः अयस्कान्ताग्नि-
मित्तात्तदाश्रयं तत्सन्निहितं जडमपि अयो लोहं भ्रमति तथा भगवदीक्षणमात्रेणैव माया प्रकृतिः प्रवर्तते इत्यर्थः ॥ ३८ ॥ ❀ ❀
इदानीमस्मिन्नवतारे कृतं जगदुपकारं वर्णयन्ती प्रणमति—प्रमथ्येति । यो जगतामादिः कारणभूतो भगवान् सूकरः सन् रसातलं
गतां मां पृथिवीमग्रदंष्ट्रे दंष्ट्राप्रे कृत्वा ततो रसातलादारभ्योदन्वतोऽर्णवात् निरगात् । ततश्च प्रतिवारणं प्रतिगजतुल्यं
दैत्यं हिरण्याक्षं मृधे युद्धे प्रमथ्य हत्वा स्थितस्तं विभुं समर्थं परमेश्वरमहं प्रणताऽस्मीत्यन्वयः । एवं तर्हि महान् श्रमो जातो
भविष्यतीतीमां शङ्कां दृष्टान्तेन निरस्यति—क्रीडन्निवेभ इति, यथा गजो दंष्ट्राप्रे पद्मं कृत्वा क्रीडन् जलाग्निसरति न चैवं श्रान्तो
भवति तथा भगवानपि श्रमरहित एव क्रीडन्नेव पृथ्व्युद्धारं कृतवानित्यर्थः । इतिशब्दः स्तोत्रसमाप्त्यर्थकः । अत्र भूमेरपि तमः-
प्रधानाहङ्कारकार्याभिमानित्वात् तामसत्वं भक्त्यनुसारिज्ञाननिरूपणाच्च सात्त्विकत्वं ज्ञेयम् ॥ ३९ ॥

इति श्रीवल्लभाचार्यवंश्यगोपालसूनुना । श्रीमन्मुकुन्दरायाणां पादसेवाधिकारिणा ॥ १ ॥

श्रीमद्विरिधिराख्येन भजनानन्दसिद्धये । श्रीमद्भागवतस्येय टीका बालप्रबोधिनी ॥ २ ॥

रचिता पञ्चमे तत्र भूमिस्थाननिरूपणे । अष्टादशो गतो वृत्ति पूजोत्कर्षनिरूपकः ॥ ३ ॥

श्रीभगवत्प्रसादाचार्यविरचिता भक्तमनोरञ्जनी

मन्थनमेव दर्शयन्नमस्करोति द्रव्येति । अङ्गेति संबोधने । हे भगवन्, अतिशयातिशयिता आत्मबुद्धिः आत्मशब्द-
वाच्यात्मपरमात्मज्ञानविषया बुद्धिर्येषां तैः पुरुषैः, अन्वीक्षया निपुणनिरूपणेन, द्रव्यं भूतपञ्चकं च क्रियाः कर्मेन्द्रियाणि च हेतुर्ज्ञा-
नेन्द्रियाणि च तेषामयनं तस्मिन्नेतत्संघातरूपे शरीरे इत्यर्थः । सकर्तृभिर्जीवसहितैः, मायागुणैः सह, वस्तुतः परमार्थतः प्रकृति-
पुरुषविलक्षणत्वेनेति यावत् । निरीक्षित आत्मा स्वरूपं यस्य तस्मै । देहस्थभूतेन्द्रियगुणत्रयजीवात्मभिः सह विविच्य निरीक्षिता-
येत्यर्थः । अत एव, निरस्ता मायाकृतिः प्रकृतिकार्यं यस्मात्, तस्मै नमो नमः ॥ ३७ ॥ ❀ ❀ निरस्तमायाकृतये इत्यनेन
मायाकार्यदोषरहितत्वमुक्तं तदुपपत्तये मायाया ईश्वरवश्यतामाह करोतीति । ईक्षितुः साक्षिणः, यस्य तव, ईप्सितं जीवार्थं
त्वदभिप्रेतं अत्यन्तानिच्छायामीक्षणायोगात्, न ईप्सितं, स्वार्थं त्वनभिप्रेतं, विश्वस्थितिसंयमोदयं जगदुत्पत्तिस्थितिलयानित्यर्थः ।
यथा अयः लोहं प्राणोऽयस्कान्ताग्निमित्तात्, तदाश्रयं तदभिमुखं सत्, भ्रमते । तथा माया, पुरुषद्वारा तवेक्षणतश्चेतनतां प्राप्ता
प्रकृतिः, गुणैः सत्त्वादिभिः, करोति । अतः गुणानां मायाया गुणानां कर्मेणां जीवादृष्टानां च साक्षिणे ते तुभ्यं नमः ॥ ३८ ॥ ❀ ❀
प्रकृतावतारचरित्रं वदन्नमस्करोति । प्रमथ्येति । यः जगदादिसूकरः जगत्कारणभूतो बराहः, त्वं रसायाः रसातलात्सकाशात्, मां
पृथ्वीं अग्रदंष्ट्रे दंष्ट्राप्रे, कृत्वा निधाय, उदन्वतः समुद्रात् निरगात् । तत्रासुरेण जाते इति शेषः । मृधे संग्रामे, प्रतिवारणं प्रतिगजतुल्यं
दैत्यं हिरण्याक्षं प्रमथ्य हत्वा, क्रीडन् इभो गज इव, स्थितः । विभुं तं प्रणता अस्मि ॥ ३९ ॥

इति श्रीधर्मधुरंधरश्रीधर्मात्मजप्रत्यक्षपुरुषोत्तमसहजानन्दस्वामिसुतश्रीरघुवीराचार्यसूनुभगवत्प्रसादाचार्यविरचिताया-
मन्वयार्थावबोधिन्यां भक्तमनोरञ्जनीत्याख्यायां श्रीमद्भागवतटीकायां पञ्चमस्कन्धेऽष्टादशोऽध्यायः ॥ १८ ॥

भाषानुवादः

भावविचार तथा यम-नियमादि योगाङ्गोंके साधनसे जिनकी बुद्धि निश्चयात्मिका हो गयी है—वे महापुरुष द्रव्य (विषय),
क्रिया (इन्द्रियोंके व्यापार), हेतु (इन्द्रियाधिष्ठाता देवता), अयन (शरीर), ईश, काल और कर्ता (अहङ्कार) आदि मायाके
कार्योंको देखकर जिनके वास्तविक स्वरूपका निश्चय करते हैं, ऐसे मायिक आकृतियोंसे रहित आपको बार-बार नमस्कार
है ॥ ३७ ॥ ❀ ❀ जिस प्रकार लोहा जड़ होनेपर भी चुम्बककी सन्निधिमात्रसे चलने-फिरने लगता है, उसी प्रकार
जिन सर्वसाक्षीकी इच्छामात्रसे—जो अपने लिये नहीं, बल्कि समस्त प्राणियोंके लिये होती है—प्रकृति अपने गुणोंके द्वारा
जगत्की उत्पत्ति, स्थिति और प्रलय करती रहती है; ऐसे सम्पूर्ण गुणों एवं कर्मोंके साक्षी आपको नमस्कार है ॥ ३८ ॥ ❀ ❀
आप जगत्के कारणभूत आदि सूकर हैं । जिस प्रकार एक हाथी दूसरे हाथीको पछाड़ देता है, उसी प्रकार गजराजके समान
क्रीडा करते हुए आप युद्धमें अपने प्रतिद्वन्द्वी हिरण्याक्ष दैत्यको दलित करके मुझे अपनी दाढ़ोंकी नोकपर रखकर रसातलसे
प्रलयपयोधिके बाहर निकले थे । मैं आप सर्वशक्तिमान् प्रभुको बार-बार नमस्कार करती हूँ ॥ ३९ ॥

इत्यष्टादशोऽध्यायः ॥ १८ ॥



अथैकोनविंशोऽध्यायः

श्रीशुक उवाच

किंपुरुषे वर्षे भगवन्तमादिपुरुषं लक्ष्मणाग्रजं सीताभिरामं रामं तच्चरणसन्निकर्षाभिरतः परमभागवतो हनुमान् सह किंपुरुषैरविरतभक्तिरुपास्ते ॥ १ ॥ आर्ष्टिषेणेन सह गन्धर्वैरनुगीयमानां परमकल्याणीं भर्तृभगवत्कथां समुपशृणोति स्वयं चेदं गायति ॥ २ ॥ ॐ नमो भगवते उत्तमश्लोकाय नम आर्यलक्षणशीलव्रताय नम उपशिक्षितात्मन उपासितलोकाय नमः साधुवादं निकषणाय नमो ब्रह्मण्यदेवाय महापुरुषाय महाराजाय नम इति ॥ ३ ॥

यत्तद्विशुद्धानुभवमात्रमेकं स्वतेजसा ध्वस्तगुणव्यवस्थम् ।

प्रत्यक् प्रशान्तं सुधियोपलम्भनं ह्यनामरूपं निरहं प्रपद्ये ॥ ४ ॥

मर्त्यावितारस्त्विह मर्त्यशिक्षणं रक्षोवधायैव न केवलं विभोः ।

कुतोऽन्यथा स्याद्रमतः स्व आत्मनः सीताकृतानि व्यसनानीश्वरस्य ॥ ५ ॥

न वै स आत्माऽऽत्मवतां सुहृत्तमः सक्तस्त्रिलोक्यां भगवान् वासुदेवः ।

न स्त्रीकृतं कश्मलमश्नुवीत न लक्ष्मणं चापि विहातुमर्हति ॥ ६ ॥

न जन्म नूनं महतो न सौभगं न वाङ् न बुद्धिर्नाकृतिस्तोषहेतुः ।

तैर्यद्विसृष्टानपि नो वनौकसश्चकार सख्ये बत लक्ष्मणाग्रजः ॥ ७ ॥

सुरोऽसुरो वाप्यथ वानरो नरः सर्वात्मना यः सुकृतज्ञमुत्तमम् ।

भजेत रामं मनुजाकृतिं हरिं य उत्तराननयत्कोसलान्दिवमिति ॥ ८ ॥

अन्वयः—किंपुरुषे वर्षे तच्चरणसन्निकर्षाभिरतः परमभागवतः हनुमान् किंपुरुषैः सह अविरतभक्तिः भगवन्तम् आदिपुरुषम् लक्ष्मणाग्रजम् सीताभिरामम् रामम् उपास्ते ॥ १ ॥ ॐ ॐ आर्ष्टिषेणेन सह गन्धर्वैः अनुगीयमानाम् परमकल्याणीम् भर्तृभगवत्कथाम् समुपशृणोति स्वयम् च इदम् गायति ॥ २ ॥ ॐ ॐ भगवते उत्तमश्लोकाय नमः आर्यलक्षणशीलव्रताय नमः उपशिक्षितात्मने उपासितलोकाय साधुवादं निकषणाय नमः ब्रह्मण्यदेवाय नमः महापुरुषाय महाराजाय नमः इति ॥ ३ ॥ ॐ ॐ हि यत् विशुद्धानुभवमात्रम् एकम् स्वतेजसा ध्वस्तगुणव्यवस्थम् प्रत्यक् प्रशान्तम् सुधिया उपलम्भनम् अनामरूपम् निरहम् तत् प्रपद्ये ॥ ४ ॥ ॐ ॐ इह विभोः मर्त्यावितारः तु केवलम् रक्षोवधायैव न मर्त्यशिक्षणम् अन्यथा स्वे रमतः आत्मनः ईश्वरस्य सीताकृतानि व्यसनानि कुतः स्यात् ॥ ५ ॥ ॐ ॐ सः आत्मवताम् आत्मा च सुहृत्तमः भगवान् वासुदेवः त्रिलोक्याम् न वै सक्तः स्त्रीकृतम् कश्मलम् न अश्नुवीत लक्ष्मणम् च अपि विहातुम् न अर्हति ॥ ६ ॥ ॐ ॐ नूनम् महतः जन्म तोषहेतुः न सौभगम् न वाङ् न बुद्धिः न आकृतिः न यत् लक्ष्मणाग्रजः तैः विसृष्टान् अपि वनौकसः नः सख्ये बत चकार ॥ ७ ॥ ॐ ॐ सुरः असुरः वा वानरः अथ अपि नरः वा यः सुकृतज्ञम् उत्तमम् मनुजाकृतिम् रामम् हरिम् सर्वात्मना भजेत यः उत्तरान् कोसलान् अनयत् दिवम् इति ॥ ८ ॥

श्रीधरस्वामिधिरचिता भावार्थदीपिका

ऊनविंशे किंपुरुषे भारते चोपवर्ण्यते । सेन्यसेवकभावश्च भारतश्रेष्ठ्यमेव च ॥ १ ॥

भर्ता चासौ भगवांश्च तस्य कथाम् ॥ २ ॥ ॐ ॐ आर्याणि लक्षणानि शीलं व्रतं च यस्मिन् । उपशिक्षितात्मने संयतचित्ताय उपासितोऽनुसृतो लोको येन । साधुवादः साधुत्वप्रसिद्धिस्तस्य निकषणाय निकषाश्मवन्निर्धारस्थानाय परमसीम्न

इत्यर्थः ॥ ३ ॥ * श्रीरामं परमार्थरूपेण प्रणमति । यदेकं वेदान्तेषु प्रसिद्धं तत्त्वं तत्प्रपद्ये । तत्कथंभूतम् ? विशुद्धा-
सावनुभवश्च स एव मात्रा स्वरूपं यस्य । विशुद्धत्वे हेतुः प्रशान्तम् । तत्रापि हेतुः स्वतेजसा स्वरूपप्रकाशेन ध्वस्ता
गुणानां विविधा जाग्रदाद्यवस्था यस्मिन् । अनुभवमात्रत्वे हेतुः । प्रत्यक् दृश्यादन्यत् । तत्कुतः । अनामिरूपम् । ननु वस्तुतः
एवंभूतस्यापि जीवस्योक्तसर्वविपर्ययो दृश्यते तत्राह । निरहं अहंकाराभावात् तथा वैपरीत्यमित्यर्थः । ननु श्रीरामस्य स्वरूपं नैवं
तत्प्रीयते तत्राह । सुधिया पुंसा उपलभ्यत इत्युपलम्भनम् । शुद्धचित्तेन ब्रह्मत्वेनैवोपलभ्यत इत्यर्थः ॥ ४ ॥ * कथं तर्हि
दशरथपुत्रत्वं तत्राह । विभोर्मर्त्यावतारस्तु रक्षसो रावणस्य वधाय तस्य मनुष्यादन्यतोऽवध्यत्वात् । न केवलमेतावत्किं त्विह
संसारे स्त्रीसंगादिकृतं दुःखं दुर्वारमिति मर्त्यानां शिक्षणं च शिक्षार्थमपीत्यर्थः । अन्यथा स्वे स्वरूपे रममाणस्य जगदात्मनः
सीताविरहकृतानि व्यसनानीति कुतः स्यात् ॥ ५ ॥ * विषयासक्त्यभावेन व्यसनानर्हत्वमुपपादयति । न वै स
भगवांस्त्रिलोकां कापि सक्तः, यत आत्मवतां धीराणामात्मा सुहृत्तमश्च । अतो न स्त्रीकृतं मोहं प्राप्नुयात् । न लक्ष्मणं चेति ।
देवदूतेन श्रीरामं संमन्त्रयता विज्ञापितमत्रागतस्त्वया वध्य इति तदैव द्वारि स्थितं लक्ष्मणं दुर्वाससमागतं विज्ञापयितुं प्रविष्टं
हन्तुमुद्यतो वसिष्ठवाक्यात्तत्याज तच्च न युज्येतेत्यर्थः ॥ ६ ॥ * अतः श्रीराम एव सर्वैः सेव्य इति वक्तुं न तस्य
तोषहेतुः सत्कुलजन्मादि किं तु भक्तिरेवेत्याह न जन्मेति । महतः पुरुषाज्जन्म महतः श्रीरामस्येति वा । सौभागं
सौन्दर्यम् आकृतिर्जातिः । यद्यस्मात्तैर्जन्मादिभिर्विसृष्टास्त्यक्तानपि नो वनचरान् वत अहो लक्ष्मणस्याप्रजोऽपि सखित्वे कृतवान्
॥ ७ ॥ * तस्मात्सुरो वान्यो वा यः कोऽपि श्रीराममेव सर्वप्रकारेण भजेत । सुकृतज्ञमल्पीयस्यपि भजने बहुमानिनम् ।
उत्तरान्कोसलानयोध्यावासिनः ॥ ८ ॥

श्रीवशीधरकृतो भावार्थदीपिकाप्रकाशः

श्रेष्ठ्यं महत्त्वम् (१) । सीतयाभिरामः सुन्दरस्तम् ॥ १ ॥ * आर्ष्टिषेण ऋषिविशेषो भारते प्रसिद्धः । भर्तृ-
भगवत्कथामित्यनेन नारदादिरिव नावतारान्तरकथायामनुरज्यतीति द्योतितम् ॥ २ ॥ * आर्याणि सर्वैः शिरोधार्याणि
लक्षणानि चरणतलगतध्वजवज्रादीनि आजानुबाहुत्वादीनि च शीलानि धीरोदात्तादीनि व्रतानि धर्मेनिष्ठत्वादीनि यस्य तस्मै ।
उपशिक्षितात्मने गुरुब्राह्मणादिशिक्षाग्राहिणे उपासितलोकाय स्वयं ब्रह्माद्युपास्यत्वेपि मया स्वाचरणेन रजकपर्यन्ता अपि लोकाः प्रसाद-
नीया इति विचारवत्त्वाल्लोकानां तदुपासितत्वं साधुवादानां ब्रह्मण्यत्वसत्यसंधत्वकृपालुत्वादीनां निकषणाय परमोत्कर्षप्रापकाय ।
लोका हि साधुवादैरुत्कृष्यन्ते रामं प्राप्य साधुवादा अप्युत्कृष्टा भवन्तीत्यर्थः । यथा परमोत्कृष्टस्यापि कनकस्य निकषं प्राप्तस्यैवोत्कर्षो
लोके प्रमाणीभवति तद्वदित्यर्थः ॥ ३ ॥ * ननु शंखचक्रादिमत्त्वगरुडवाहनाद्यैश्वर्यानां विष्कारादवतारस्यास्य ब्रह्मत्वे
केचित्संशेरते तत्र ये संशेरते ते संशेरतां नाम, अहं तु साक्षादिमं परब्रह्मरूपमेवानुभवामीत्याह—यदिति । विशुद्धो मायासम्बन्ध-
शून्यो योऽनुभवस्तन्मात्रम् । अन्यत् “न चक्षुषा पश्यति रूपमस्य, यमेवैष वृणुते तेन लभ्यस्तस्यैवात्मा विवृणुते तन् स्वाम्” इति श्रुतेः ।
तत्कुतः अनामिरूपं यतः “एतास्तिष्ठो देवता अनेन जीवेनात्मनानुप्रविश्य नामरूपे व्याकरवाणि” इति प्रसिद्धप्राकृतनामरूपरहितं
तत्र हेतुर्निरहमिति । आत्मशब्देनास्यां श्रुतौ परमात्मनो जीवाख्यशक्तिरूपोऽंश उच्यतेऽनेनेति पृथङ्निर्देशात् । तद्रूपेण च प्रवेशो
नाम देवताशब्दवाच्यतेजोवारिमूललक्षणोपाध्यभिनिवेशः । स च तस्य जीवस्य तत्राध्यासादेव भवति । ततोन्तर्यामिरूपेण स्वयं तत्र
स्थितस्यापि तदध्यासाभावादुपाधिकृतनामरूपराहित्यं युक्तमेवेत्यर्थः । सर्वथाहंकारराहित्ये सति व्याकरवाणीति प्रयोगानर्हत्वादिति
भावः । अत्राक्षिपति—नन्विति । इत्यर्थ इति । चित्तशुद्धिं विना “दृश्यते त्वग्रथया बुद्ध्या” इति श्रुतेस्तसाक्षात्कारो न भवतीति
भावः ॥ ४ ॥ * नन्वेवंभूतस्य मर्त्येषु प्राकृत्यं किंप्रयोजनकमित्यत्रोच्यते—गौणे सत्यपि प्रयोजनान्तरे मुख्यं तु भक्तेषु
लीलामाधुर्याभिव्यंजनमेवेत्याह—मर्त्येति । इत्यर्थ इति । मर्त्या हि द्विविधा धर्मवन्तो भक्तिमन्तश्च, तेभ्यः क्रमेण स्वस्य धार्मिकत्व-
प्रेमवश्यकयोः प्रदर्शनया धर्मशिक्षणार्थं प्रेमशिक्षणार्थं चेति भावः । अन्यथा मर्त्यशिक्षणाभावे कुतः स्यात्—स्युः किन्तु साध्वी
स्वभार्या धार्मिकैः सर्वथैव नोपेक्षितव्या तदर्थं प्राप्तानि दुःखान्यपि सोढव्यानीति शिक्षणार्थं स्वस्मिन्नसत्यपि दुःखानि दर्शितानीति
प्रथमे पक्षे । द्वितीये तु—सीताविरहकृतानि विषादादीनि कुतो दुःखानि किन्तु प्रेम्णः स्थायिभावस्य विप्रलम्भेन रसास्वादन-
जनितानि दुःखत्वेन भासमानानि परमसुखान्येव न तु दुःखानीत्यर्थः । आत्मारामत्वदुःखित्वयोर्युगपदेकत्र विरोधात् । न च
सीतया रममाणस्य कुत आत्मारामत्वमिति वाच्यं, सीतायाः स्वरूपशक्तिर्वेनात्मभूतत्वात् । ननु सीतायाः स्वरूपभूतत्वे कथं
तद्विरहः सम्भवेत्, उच्यते—एकमेव परमतत्त्वं चिच्छक्तिवृत्तिभेदेन महासारेण प्रेमाख्येनानादित एव द्विधा विभक्तं तिष्ठति
ह्लादषडैश्वर्यमयं केवलं ह्लादमयं च प्रथमम् । प्रथमं परमेश्वराख्यं द्वितीयं भक्त्याख्यं पुनश्च तेनैव प्रेम्णा स्वस्य चतसृभिर्वृत्तिभि-
द्वितीयं तत्त्वं चतुर्धा विभक्तं दाससखिपित्रादिप्रेयस्याख्यं, प्रथमस्य तदेव तत्त्वस्य दास्यादिभावभावितत्वं व्यवस्थापितं प्राकृतेष्वपि
जीवेषु यदृच्छयैतादृशभक्तिसाधनवत्सु भक्तिपरिपाके स्वयमाविर्भूयैतत्तत्त्वमावेशयतेऽपि दासादिवेन यथाकालं नित्यलोकं
प्राप्य चतुष्केण तेन समनुगम्यते, पुनरपि तेनैव प्रेम्णा स्थायिभावतां प्राप्तेन स्वशक्त्यैवाविर्भाविताभिर्विभावादिभिः स्वं

रसरूपीकृत्य तदेव युगलं स्वस्य विषयाश्रयीभावभावितां कृत्वा स्वाधीनीकृत्य योगवियोगाभ्यां सुखदुःखायितं स्वमाधुर्यमसाधारण-
मभारमास्वादयता कोऽप्यानन्दचमत्कार एव निष्पाद्यते । अतद्विदां तु केषाञ्चित् रामकृष्णादीनामप्येतावद् दुःखमनिर्वाच्यमिति
केषाञ्चित्जीवप्रदर्शनायै अनुकृतमित्येवं व्यामोह एव ॥ ५ ॥ * * तस्य प्रेमवश्यत्वसत्यव्रतत्वब्रह्मण्यत्वादिभिरप्राकृतै-
र्गुणैरेवैतदुपपद्यते नान्यथेत्याह—नेति । न सक्तोऽत्र हेतुः—आत्मा परमात्मा भगवान् परिपूर्णश्चर्यादिः वासुदेवः सर्वाश्रयश्चेति ।
किं त्वात्मवतामात्मा स्वयमेव नाथत्वेन विद्यते येषां तेषां स्वविषयकममताधारिणां भक्तविशेषाणामित्यर्थः । तेषामेव सुहृत्तमः ।
तस्माद्यथान्ये स्त्रीकृतं स्त्रीहेतुकं कश्मलमश्नुवते तथा नासावश्नुवीत, अतस्तस्यात्मवत्त्वेनैव तादृशकश्मलहेतुतत्प्रीतिविषयतापीति
भावः । तथा देवदूतसमयातिक्रमेणात्मवतोऽपि लक्ष्मणस्य परित्यागो यः स खलु नात्यन्तिक इत्याह—न लक्ष्मणमिति । इत्यर्थः
इति । मर्यादारक्षणार्थमेव किञ्चित्तत्तदनुकरणमिति भावः ॥ ६ ॥ * * यतः परमदयालुस्स रामोऽतो हेतोः । न हि
रामादपरो महानिति कथमुक्तं महतः पुरुषादिति ततः पक्षान्तरमाह—श्रीरामस्य वेति । लक्ष्मणस्य सर्वसद्गुणलक्षितस्य श्रीसुमित्रा-
नन्दनस्याप्रजोप्यप्रजत्वेन तमपि दास्ये विदधानोऽस्मान्सर्वसलक्षणरहितत्वेन दास्ययोग्यानपि सीतान्वेषणादिभक्तितुष्टत्वेन सखित्वे
कृतवान् । सहविहारादिना सखीनिव स्वीकृतवान्सुग्रीवमनुलक्ष्य वेयमुक्तिः ॥ ७ ॥ * * तस्माद्भजनीयेषु सर्वावतारेषु मध्ये
राम एव कृपासिन्धुरतिशयेन भजनीयो यद्भजने सर्व एवाधिकारीत्याह—सुर इति । दिवं वैकुण्ठम् ॥ ८ ॥

श्रीमद्गीतराघवव्याख्या

एवमिलावृतादिषु वर्षेषु सप्तसूपास्यादिकमुक्तमथेदानीं किंपुरुषे भारते च वर्षे तद्वदन्येषां मध्ये भारतवर्षश्रेष्ठ्यं चाहैकोन-
विंशेन । तत्रादौ किंपुरुषे उपास्यां भगवत्तनुं तदुपासकं जप्यं मन्त्रं चाह किंपुरुष इति । आदिपुरुषं जगत्कारणभूतं परमपुरुषं
लक्ष्मणस्य सौमित्रेणप्रजं सीताया मैथिल्या अभिराममनुरूपं रामं दाशरथिं रामम् “रमन्ते योगिनोऽनन्ते नित्यानन्दे चिदात्मनि ।
इति रामपदेनासौ परं ब्रह्माभिधीयते ॥” इति निरुक्तरामशब्दपुष्कलप्रवृत्तिनिमित्ताश्रयं तस्य श्रीरामस्य यौ चरणौ तयोः सन्निकर्षः
सान्निध्यं भजनमिति यावत्तस्मिन्नभिरत आसक्तो महाभागवतो हनुमानाज्ञतेयः किंपुरुषवर्षस्थैः सहाविरता अविच्छिन्ना भक्तिर्यस्य
तादृश उपास्ते ॥ १ ॥ * * भगवतो भर्तुः श्रीरामस्य कथां गन्धर्वैरुप समीपे गीयमानां आर्षिषेणेन किंपुरुषवर्षस्य पुरुषश्रेष्ठेन
सह सम्यगुपशृणोति स्वयमिदं वक्ष्यमाणमुपांशु गायति जपति ॥ २ ॥ * * ॐ भगवच्छब्दार्थो पूर्ववत् । उत्तमैर्ब्रह्मादिभिः
श्लोक्यते स्तूयते, उत्तमः निरतिशयः श्लोकः यशो यस्येति वा तस्मै आर्याणां लक्षणानि व्रतानि च शीलानि यस्मिन् उपशिक्षितः
संयतः आत्मा चित्तं येन, उपाश्रितः लोको येन साधुवादः साधुत्वसिद्धः तस्य निकषणाय निकषाश्मन्निर्द्धारणस्थानाय ब्रह्मणि
कुले साधुः ब्रह्मण्यः, तत्र साधुरिति यत्प्रत्ययः “ये चाभावकर्मणोः” इति प्रकृतिभावाज्जटिलोपः । “अप्यहं जीवितं जह्यां त्वां वा
सीते ! सलक्ष्मणाम् । न तु प्रतिज्ञां संश्रुत्य ब्राह्मणेभ्यो विशेषतः ॥” इत्युक्तीत्या ब्राह्मणसंरक्षणबद्धैकदीक्षत्वमेवात्र ब्रह्मण्यत्वं स
चासौ देवः स्वतेजसा दीप्यमानः अस्पृष्टप्राकृतदोषस्तस्मै । यद्वा ब्रह्म वेद तत्र साधुः सम्यक् प्रतिपाद्यः स चासौ देवस्तस्मै महापुरुषाय
पुंसूक्तप्रतिपाद्यजगत्कारणत्वोपयुक्तकल्याणगुणविशिष्टाय परमपुरुषाय महाराजाय । “राजाधिराजः सर्वेषां विष्णुर्ब्रह्ममयो महान् ।
ईश्वरं तं विजानीध्वं स पिता स प्रजापतिः ॥” इत्युक्तमहाराजाय । नमःपदावृत्तिर्गुणभेदाभिप्राया ॥ ३ ॥ * * प्रकृतिपुरुष-
विलक्षणपरमात्मस्वरूपं विशोध्य तच्छ्रीरामरूपेणावस्थितं नमस्करोति यदिति । विशुद्धं रागाद्यकलुषितं तदनुभवैकमात्रं
ज्ञानैकस्वरूपं मात्राचा कचिदप्यजडस्वरूपत्वं विवक्षितं विशुद्धानुभवैकमात्रमनेन स्वरूपं निर्दिश्यते स्वतेजसा स्वप्रकाशेन
नित्यासङ्कुचितानन्दस्वरूपविषयकधर्मभूतज्ञानेन ध्वस्ता नित्यं निरस्ता गुणा रजआदयः तत्कृतास्तिस्र उत्पत्तिस्थितिमरणभूता
अवस्था यस्य । स्वतेजसा ध्वस्तगुणव्यवस्थमित्यनेन प्रकृतिसंसृष्टचेतनव्यावृत्तिः, स ह्यध्वस्तगुणव्यवस्थः प्रशान्तमशनायापिपासाशोक-
मोहजरामृत्युरूपोर्मिषड्गुणरहितानन्दस्वरूपम् । यद्वा विशुद्धशब्देनैन्द्रियकानुभवव्यावृत्तिः प्रशान्तशब्देन नित्यं रागाद्यकलुषितत्व-
मुच्यतेऽनेन मुक्तचेतनव्यावृत्तिः । स हि बद्धावस्थायां रागादिभिः कलुषितः प्रत्यक् स्वस्मै भोसमानमनेन पराचोऽचेतनस्य व्यावृत्तिः,
न ह्यचेतनं स्वस्मै अवभासते किन्तु परस्मै एव सुधिया सम्यग्ज्ञानेनोपलम्भनमुपलभ्यते इत्युपलम्भनम् “इश्यते त्वम्यया बुद्धया
सूक्ष्मया सूक्ष्मदर्शिभिः । हृदा मनीषा मनसाभिवल्लभः” इति श्रुत्युक्तयोगपरिशुद्धबुद्धयोपलभ्यमानमित्यर्थः । अनेनैव तत्कारणत्व-
मप्युपलक्षितम् “कश्च ध्येयः कारणं तु ध्येयम्” इति ध्येयत्वकारणत्वयोरेकनिष्ठत्वश्रवणात् । यदि कारणं तर्हि कारणत्वस्य भाव्यवस्था-
विशेषवतः प्रागवस्थायोगित्वरूपत्वादेवादिनामरूपाश्रयत्वं स्यात्ततश्च “सत्यं ज्ञानमनन्तं निष्कियं निष्कलम्” इत्यादिनिर्विकारित्व-
श्रवणविरोधस्तत्राह अनामरूपमिति । न विद्यते स्वमात्रनिष्ठे देवादिनामरूपे यस्य प्रकृतिपुरुषविशिष्टस्यैव कारणत्वादेवादिनाम-
रूपयोः स्वविशेषणीभूतप्रकृतिपुरुषगतत्वात्तद्द्वारा सनामरूपत्वेऽपि साक्षादनामरूपमित्यर्थः, एवम्भूतं यद्वेदान्तेषु प्रसिद्धं तत्पर-
ब्रह्मस्वरूपं नरहरिं पुरुषोत्तममिति यावत् । एवं च “द्वाविमौ पुरुषौ लोके” इत्यारभ्य “उत्तमः पुरुषस्त्वन्यः परमात्मेत्युदाहृतः” इति
भगवद्गीतोक्तनित्यमुक्तबद्धत्रिविधचेतनव्यावृत्तस्वरूपं विवक्षितं, तत्र हि कूटस्थशब्देन मुक्तो नित्यसिद्धश्च चेतन उच्यते, उभयोरपि
प्राकृतविकारराहित्येनाक्षरकूटस्थशब्दवाच्यत्वात् । यद्यपि प्रशान्तशब्देन मुक्तव्यावृत्तिस्तथापि नित्यसिद्धव्यावृत्तये नृहरिमित्युक्तं
निरहमिति पाठे त्वनामरूपत्वे निरहं हेतुः अहमर्थाभिर्गतः अहंशब्देनाहङ्कारः प्रकृतिपरिणामविशेषः जीवश्चोच्यते । आत्मनोऽप्यह-

मर्थत्वात्तत्र निरहं प्रकृतिपुरुषगतविकारातीतं हि यतस्तस्मादनामरूपमिति योजना बोध्या । एवंभूतं प्रपद्ये उपायोपेयभावेनाध्य-
वस्यामीत्यर्थः ॥ ४ ॥ ❀ ❀ नन्वस्तु परस्य ब्रह्मणोऽनामरूपत्वं श्रीरामस्य त्वनारूपत्वमित्युक्तं तस्य मनुष्यनामरूपभाक्त्वा-
त्तत्राह मर्त्येति । विभोः परस्यैव ब्रह्मण इह लोके श्रीरामरूपेण मर्त्यावतारः मनुष्यावतारः अवतारो नामाजहत्स्वभावस्यैव
रूपान्तरपरिग्रहः । एवञ्च परब्रह्मेहाजहत्स्वभावं मनुष्यसजातीयरूपं परिगृहीतवदिति भावः । किमवतारप्रयोजनं तत्राह मर्त्यशिक्षणं
मर्त्यानां संसारदोषज्ञापनेन धर्मसंस्थापनं साधुपरित्राणं प्रयोजनमिति भावः । ननु मर्त्यशिक्षणं नावतारप्रयोजनं किन्तु रावणादि-
रक्षोवध एवेत्यत्राह । रक्षोवधायैव न केवलमिति । विभोर्मर्त्यावतारो न केवलं रक्षोवधार्थमेवापि तु मर्त्यशिक्षणमेव तस्य प्रधानं
प्रयोजनमित्यर्थः । तथा चोक्तं भगवता “परित्राणाय साधूनां विनाशाय च दुष्कृताम् । धर्मसंस्थापनार्थाय सम्भवामि युगे युगे ॥”
इति विनाशाय चेत्यत्र चशब्दोऽन्वाच्यपरः भिक्षामट गामानयेतिवत् दुष्कृतविनाशनमानुषङ्गिकं प्रयोजनमित्यर्थः । धर्मो नाम
चातुर्वर्ण्यचातुराश्रम्यव्यवस्थयावस्थित ईश्वराराधनरूपपञ्चमहायज्ञादिः तस्य संस्थापनं संसारदोषज्ञापनेन शिक्षणं दुष्कृतविनाशनं
तु सङ्कल्पमात्रेणाप्युपपद्यते, साधूनां शय्यासनाटनभोजनादिषु भगवता सह वर्तमानानां तं विना क्षणमात्रमपि कल्पसहस्रं मन्वानानां
दर्शनस्पर्शनसंभाषणादिभिः परित्राणं सुखीकरणं धर्मसंस्थापनञ्च सङ्कल्पमात्रेणाप्युपपद्यत इति भावः । यदुक्तं मर्त्यशिक्षणार्थमेवावतार
इति तदस्मिन्नेवावतारे निदर्शयति कुत इत्यादिना । अन्यथावतारस्य मर्त्यशिक्षणार्थत्वाभावे ईश्वरस्य । ईश्वरः सर्वभूतानां
हृद्देशेऽजुनं ! तिष्ठति । भ्रामयन् सर्वभूतानि यन्त्रारूढानि मायया ॥” इत्युक्तसर्वनियन्तुः दारापहर्तुरावणाद्यन्तरात्मतया दारापहरणा-
दिकं कारायितुः स्वे स्वस्मिन्निरतिशयापरिच्छिन्नानन्दस्वरूपे आत्मनि रमतः उक्तविधस्वरूपानुभवेन नित्यसन्तुष्टस्य विषया-
सक्तिरहितस्य सीताकृतानि सीताविश्लेषादिभिः कृतानि व्यसनानि दुःखानि कुतः कस्माद्धेतोः स्यात् । प्रत्येकाभिप्रायं स्यादित्येकवच-
नम् । कुतोऽन्यथा स्यू रमत इति पाठस्तु सुगमः । सर्वनियन्तुः सर्वान्तरात्मनः स्वानुभवसन्तुष्टस्य श्रीरामस्वरूपेणावस्थितस्य परब्रह्मणः
सीताविश्लेषादिकृतव्यसनानुकरणं निरतिशयदुःखावहः संसार इति लोकस्य प्रदर्शयितुमेव अन्यथोक्तविधस्य तस्य सीताकृतव्यसनादि
न घटत इति भावः ॥ ५ ॥ ❀ ❀ एतदेवोपपादयति नेति । स श्रीरामरूपेणावस्थितः परमात्मा आत्मवतां प्रशस्तमनसां
निर्धूतनिखिलसांसारिकधर्माणां सनकादीनामात्मा सुहृत्तमः स्वाश्रितेषु निरतिशयसौहार्दनिष्ठः आश्रितानां निरतिशयप्रीतिविषयश्च
भगवान् ज्ञानशक्तिबलैश्वर्यादिषाङ्गुण्यपूर्णः वासुदेवः “सर्वत्रासौ समस्तश्च वसत्यत्रेति वै यतः । ततो वासुदेवेति विद्वाद्भिः
परिकीर्तितः ॥” इत्युक्तरीत्या सर्वत्रावस्थितोऽपि तद्रतदोषैरसंस्पृष्टः सर्वं स्वधार्थत्वेन स्वशेषत्वेन च परिगृहीतवांश्च त्रिलोक्यां
कृत्स्नजगदन्तर्भूते कस्मिंश्चिदपि शब्दादिविषयभूते वस्तुनि न सक्तः—वैशब्दोऽवधारणे—न सक्त एवेत्यर्थः । यतो न सक्तः अत एव
स्त्रीकृतं स्त्रीविश्लेषादिकृतं कश्मलं दुःखं नाश्नुवीत, अवतारस्य मर्त्यशिक्षणार्थत्वाभावे स्त्रीकृतं कश्मलमेवम्भूतो न प्राप्नुयादेवा-
न्यथेत्यस्य सर्वत्रानुपङ्गः, तथा लक्ष्मणं चशब्दात्सीतां च विहातुं त्यक्तुं नार्हति । निवासशय्यासनपादुकांशुकोपधानवर्षातपवारणा-
द्युपयुक्तशरीरभेदैः शेषत्वं गतस्य भगवतो नित्यानपायिनो न तस्यावताररूपम् । “भवांस्तु सह वैदेह्या गिरिसानुषु
रंस्यते । अहं सर्वं करिष्यामि जाग्रतः स्वपतश्च ते ॥ कुरुष्व मामनुचरं वैधर्म्यं नेह विद्यते । कृतार्थोऽहं भविष्यामि तव चार्थः
प्रकल्पते ॥” इति सर्वावस्थोचिताशेषशेषतैरतिरिक्ततन्त्रिकङ्कटां प्रार्थयमानं लक्ष्मणम् । “नित्यैवैषा जगन्माता लक्ष्मीर्नित्यान-
पायिनी । राघवत्वे भवेत्सीता हविर्मणी कृष्णजन्मनि ॥ अन्येष्वव्यवतारेषु विष्णोरेषानपायिनी ॥” इत्युक्तविधां नित्यानपायिनीं
लक्ष्म्यवताररूपां भगवतीं सीतां च मर्त्यशिक्षणमन्तरेण “प्रियो हि ज्ञानिनोऽत्यर्थमहं स च मम प्रियः । मित्रभावेन संप्राप्तं न
त्यजेयं कथञ्चन । अभयं सर्वभूतेभ्यो ददाम्येतद्व्रतं मम ॥” इति जदन् कथं त्यक्तुमर्हति । अतः केवलं मर्त्यशिक्षणार्थं सांसारिक-
पुरुषचेष्टामनुसृतवानित्यर्थः । सीतालक्ष्मणत्यागस्तु श्रीरामायणे उत्तरकाण्डे प्रसिद्धः । अत्रात्मवतामात्मेत्यनेन “अमृतस्य तु नाशोस्ति
वित्तैर्न, आत्मा वा अरे द्रष्टव्यः श्रोतव्यो मन्तव्यो निदिध्यासितव्यः” इति वीतरागोपास्यत्वप्रतिपादकश्रुत्यर्थप्रत्यभिज्ञानात्तस्य
सर्गादिभिरकालुष्यं सूचितम् । अत एव स्त्रीसंयोगवियोगकृतमुखदुःखाद्यभावश्चावेदितः, भगवानित्यनेन पाङ्गुण्यपूर्णत्वोक्त्याचाप-
समस्तकामत्वोक्तिलाभात् स्त्रीसङ्गादिनिमित्तसुखानादरश्चोक्तः, सुहृत्तम इत्यनेन ‘न स्मरत्यपकाराणां शतमप्यात्मवत्तया । कथञ्चि-
दुपकारेण कृतेनैकेन तुष्यति ॥’ इत्युक्तरीत्या दोषाननवेक्ष्य तारतम्यमनालोच्य उपकाराभासमवलम्ब्य स्वाश्रितत्वमात्रेणापरित्यजतो
निरतिशयसुहृत्तमस्य मर्त्यशिक्षणमन्तरेण नित्यानपायिनोः सीतालक्ष्मणयोस्त्यागो न घटत इत्युक्तं भवति ॥ ६ ॥ ❀ ❀
तारतम्यमनादृत्य यस्याश्रितत्वमात्रेण निरतिशयप्रीतिविशिष्टत्वरूपं तदस्मिन्नेवावतारे दर्शयति नेति । महतः शरणागतशब्दभाजं
निहीनजन्मादिविशिष्टं पापीयांसमपि रक्षितुं बद्धदीक्षस्य श्रीरामरूपेणावस्थितस्य ब्रह्मणः जन्म विप्रादिजन्म न तोषहेतुः तथा
सौन्दर्याध्ययनसुबुद्धिजातयो न तोषहेतवः, तिर्यक्ष्वपि तस्यानुग्रहदर्शनादिति भावः, तथाहि तिरश्चो भावः तैर्येच्छं तिर्यक्त्वं तेन सृष्टान्
वनौकसः वनस्थानस्मान् कपीन् प्रति लक्ष्मणाग्रजः पूर्वोक्तविधानन्तावताररूपलक्ष्मणाग्रजो नित्यं तत्सहचरः श्रीरामः सख्यं चकार
बतेत्याश्चर्यं । सख्य इति पाठे सख्ये विषये नञ्चकारेत्यर्थः, तैर्यद्विसृष्टानिति पाठे यत् यस्मात्तैर्जन्मसौभगादिभिः विसृष्टान्परित्यक्तानपि
नोऽस्मान् सख्ये चकार जन्मादिकतारतम्यमनवेक्ष्य संश्रयमात्रेणास्माभिर्हीनैः सख्यं कृतवान् बताहो अस्य सुहृत्तमत्वमेवंविधमिति
निर्वर्तुमशक्यमित्यर्थः ॥ ७ ॥ ❀ ❀ यत एव निरतिशयसुहृत्तमस्ततस्तं मनुजाकृतिं मनुष्याकारं श्रीहरिं सुकृतमुपकारा-
भिज्ञम् “मर्त्येव जीर्णतां यातु यत्त्वयोपकृतं कपे ! । नरः प्रत्युपकारार्थी विपत्तिमभिकाङ्क्षति ॥” इति मां प्रत्युक्तविधोपकाराभिज्ञं

पुरुषोत्तमं श्रीरामं सुरासुरनराणां मध्ये यः कश्चित्सर्वात्मना सर्वप्रकारेण केनापि तदीयतासम्पादनप्रकारेणेति यावत् भजेत कथं तन्मात्रेणैव तमनुगृह्णातीत्यत्राह । यः श्रीरामः उत्तरकोसलानुत्तरकोसलस्थान् लोकान् तरुगुल्मलतादींश्च स्वदेशवासित्वमात्रमवलम्ब्य दिवं स्वर्गमनयत् प्रापितवान् । न केवलं ज्ञानक्रियाभक्तियोगानेवापेक्ष्यानुगृह्णात्यपि तु यत्किञ्चिद्व्याजमात्रमवलम्ब्यानुगृह्णात्ययं श्रीराम इति भावः । तथा चोक्तं श्रीवत्साङ्कमिश्रैः “त्वामामनन्ति कवयः करुणामृताब्धे ! ज्ञानक्रियाभजनलभ्यमलभ्यमन्यैः । एतेषु केन वरदोत्तरकोसलस्थाः पूर्वं सदूर्वमभजन्त हि जन्तवस्त्वाम् ॥” इति ॥ ८ ॥

श्रीमद्विजयध्वजतीर्थकृता पदरत्नावली

सीतामभिरामयतीति सीताभिरामस्तम् ॥ १ ॥ * * भगवत्कथामित्युक्तेः कस्यचित्पूज्यस्य कथामिति तद्व्यावृत्त्यर्थं भवति “भर्ता सन् भ्रियमाणो विभर्ति” इति श्रुतिरपि सङ्गृहीतानेनेति ज्ञातव्यम् ॥ २ ॥ * * आर्यस्य हरेर्लक्षणं शीलं नित्यनिर्दोषत्वं सत्यजगत्सद्गुत्वादि व्रतं च यस्य स तथा तस्मै “विद्वं सत्यं मघवानागुवोरिदापश्च न प्रमिनन्ति व्रतं वाम्” इति श्रुतिः उपाश्रिता आत्मानो जीवाः यस्य स तथा तस्मै लोकानुग्रहायाङ्गीकृतविग्रहायेति वा उपासित उपासनायुक्तो लोको यमुद्दिश्य स तथा तस्मै साधुरयमिति वादस्य वचनस्य निकर्षणाय सम्यग्विचारकाय । यद्वा साधूनां वादस्य विवादस्य विरोधस्य निकर्षणाय परिहारकाय ॥ ३ ॥ * * अहं तं त्वां शरणं प्रपद्य इत्यन्वयः । यत्तत्त्व स्वरूपं विशुद्धानुभवमात्रं प्रकृतिप्राकृतवैकृतसम्बन्धरहितज्ञानात्मकेन्द्र्यादिमत्स्वतेजसा स्वरूपसामर्थ्येन ध्वस्ता निरस्ता गुणाः सत्त्वादयश्च तिस्रो जाग्रदाद्यवस्थाश्च येन स तथा तं ध्वस्ता गुणनिमित्ताः तिस्रोऽवस्थायेन स तथा तं वा प्रत्यग् जीवाभिमुखावस्थितं प्रशान्तं प्रकृष्टसुखपूर्णं प्रसन्नाकारं वा सुधिया शोभनबुद्धयोपलभ्यत इति सुधियोपलम्भनं प्रत्यक्षपदार्थवत् प्रत्यक्षप्रमाणेन नोपलभ्यते प्राकृतनामरूपरहितत्वादित्याह अनामरूपमिति । अत एव निरहमहङ्कारशून्यम् ॥ ४ ॥ * * ननु श्रीरामस्य विशुद्धानुभवादिविशेषणानि कथं सङ्गच्छन्ते, सीतावियोगादिना दुःखाज्ञानादिप्रदर्शनादिति तत्राह मर्त्येति । विभोर्व्याप्तस्य हरेर्मर्त्यावतारः मर्त्याकाररूपग्रहणं रक्षोवधायैव न केवलं तावन्मात्रं न भवति किन्तु मर्त्यशिक्षणं यमुद्दिश्य गुरोराज्ञाकरणं शरणागतपालनमभीष्टदानमित्यादि मर्त्यैः कर्तव्यमिति एतत्कुतोऽनेन कृतमिति ज्ञायते इत्याशङ्क्य दशरथाज्ञाकरण-वनभियानसीतान्वेषणादिप्राप्तव्यसनशरणागतसुग्रीवाभीष्टकरणविभीषणराज्यदानादिभ्योऽवगम्यत इत्याह कुत इति । स्वे आत्मनि स्वस्वरूपे रमतो रममाणस्य भगवतः “कस्मिन्प्रतिष्ठित इति स्वे महिम्नि” इति श्रुतेः ॥ ५ ॥ * * ईश्वरश्चेन्न दुःखानुभवी तदनुभवी चेनेश्वर इति तत्राह न वा इति स आत्मा इति पदद्वयेन । “आत्मा वा इदमेकमेवाग्र आसीत्” इति श्रुतिं परामृशति । वा इत्यनेन “निरनिष्ठो निरवयः” इति श्रुतिं प्रमाणयति । हिशब्दो हेत्वर्थः कश्चलं सुरतलक्षणमपिपदेन सीतामपीत्याह । अतो भक्तानुकम्पया कृतावतारस्य श्रीरामदेवस्य दुःखभोगाभावेनेश्वरत्वाविरोधात् भक्तिज्ञानेन एव तत्प्रीतिजनके न जन्मादिकं वानरा-सुरादिपापयोनिजातस्यापि भक्तिज्ञानसद्भावे मोक्षस्य सुनियतत्वात्तदुक्तम् “यस्य सम्यग् भगवति ज्ञानं भक्तिस्तथैव च । निश्चितस्तस्य मोक्षः स्यात्सर्वपापकृतोऽपि तु ॥ यो ममत्वादिना दोषस्स त्वन्यविषयः स्मृतः” इत्यभिप्रेत्याह न जन्मेति । अन्यविषयस्तदाश्रित-दुष्टजीवविषय इत्यर्थः । महता महात्मनो मुक्तियोग्यस्य अङ्ग आर्ष्टिषेण ! कस्माज्जन्मादिस्तोषहेतुर्न भवतीति तत्राह । तैर्यग्विसृष्टा-निति । तिर्यकसम्बन्धियोनौ विसृष्टान् जातान् वराहादियोनेर्वारणयोनेर्निकृष्टत्वद्योतनाय वनौकस इति । एतदेवाहापिपदेन गर्हित-त्ववाचिना चशब्देन कृपाशीलत्वमेव प्रयोजनमित्याह ॥ ६-७ ॥ * * अतः पुरुषार्था भक्तिज्ञानाभ्यां श्रीराममेव भजेते-त्याह सुरोऽसुरो वेति । यो मुमुक्षुः स पुरुषः श्रीराममेव भजेतेत्यन्वयः । असुरादिजातेर्ममत्वादिदोषसम्भवेन रामभजनं कथं सम्भाव्यत इति चेन्न, तस्य मुक्त्ययोग्यासुरजातिविषयत्वाद्योग्यस्य तज्जत्वेऽपि तदभावात् “यो ममत्वादिना दोषः स त्वन्यविषयः स्मृतः” इति स्मृतेः “महद्देवानामसुरत्वमेकम्” इति श्रुतेः मुक्तियोग्यानामसुरजातित्वमस्तीति ज्ञायते इत्यभिप्रायेणासुर इति । न तु तमोयोग्यजात्यभिप्रायेणेति । न केवलं मूलरूपस्यैव मोक्षदातृत्वशक्तिरपि त्ववताररूपस्याप्यस्तीति आशयेनाह य इति । उत्तरान् कोसलानयोध्यावासिनो दिवं वैकुण्ठम् ॥ ८ ॥

श्रीमज्जीवगोस्वामिकृतः क्रमसन्दर्भः

भर्तृभगवत्कथामिति । भर्तृत्वादिमननविशेषेण सुखवैशिष्ट्यं दर्शितम् ॥ १-२ ॥ * * नमो भगवते इति । अत्र भगवत इत्यर्थेयमुत्तमश्लोकायेति माधुर्य्यञ्च दर्शितम् । आर्यत्वं पूज्यत्वम् ॥ ३ ॥ * * स्वरूपज्ञानमाह यत्तदिति । यत्तत् प्रसिद्धं श्रीरामचन्द्रस्य दूर्वादलश्यामलं रूपम् । अत्र प्रकाशैकलक्षणवस्तुनः सूर्यादिव्योतिषः प्रकाशकत्वं शौक्यादिमत्त्वमित्यादि धर्मवत् गुणरूपादिलक्षणतत्त्वरूपधर्मस्यापि तदात्मकत्वदृष्ट्या तन्मात्रत्वमुक्तं य एव धर्मस्वरूपशक्तिरिति भगवत्सन्दर्भादौ स्थापितम् । अत एवैकमपि तस्याश्च शक्तेर्मायातिरिक्तत्वमाह । स्वतेजसा ध्वस्तगुणव्यवस्थामिति । स्वरूपशक्त्या दूरीभूता त्रैगुण्यात्मिका मायाशक्तिर्यस्यादतः प्रशान्तं सर्वोपद्रवरहितम् । अनुभवमात्रत्वे हेतुः प्रत्यक् दृश्यादन्यत् “न चक्षुषा पश्यति रूपमस्य, यमेवैष वृणुते तेन लभ्यस्तस्यैव आत्मा विवृणुते तनुं स्वाम्” इति श्रुतेः । तत् कुतः अनामरूपम् “एतास्तिस्रो देवता अनेन जीवेनात्मनानु-प्रविश्य नामरूपे व्याकरवाणि” इति प्रसिद्धप्राकृतनामरूपरहितं तत्र हेतुर्निरहमिति । आत्मशब्देन हि श्रुतावस्थां परमात्मनो

जीवाख्यशक्तिरूपोऽश उच्यते अनेनेति । पृथग् निर्देशात् तद्रूपेण च प्रवेशो नाम देवताशब्दवाच्यतेजोवारिमृद्वक्षणेपाध्यभिनिवेशः । स च तस्य जीवस्य तस्य तत्राहन्ताध्यासादेव भवति । ततोऽन्तर्यामिरूपेण स्वयं तत्र स्थितस्यापि तदध्यासाभावादुपाधिकृतनामरूपराहित्यं युक्तमेवेत्यर्थः । सर्वथाहङ्कारराहित्ये सति व्याकरवाणीति प्रयोगस्यानर्हत्वादिति भावः । ननु श्रीरामरूपं न सर्वैरेवं प्रतीयते तत्राह । सुधियोपलम्भनं शुद्धचित्तेन स्वरूपतयैवोपलभ्यत इत्यर्थः । नातः परम्परम् । यद्वतः स्वरूपमित्यादिश्रीब्रह्मावक्यात् ॥ ४ ॥ * * नन्वेवंभूतस्य मर्त्येषु प्राकट्ये किं प्रयोजनम्, उच्यते—गौणे सत्यपि प्रयोजनान्तरे मुख्यं तु भक्तेषु लीलामाधुर्याभिव्यञ्जनमेवेत्याह मर्त्येति । तुशब्द आशङ्कानिवृत्त्यर्थः । मर्त्यलोके योऽवतार आविर्भावः स तु साधुजनोद्वेजकरक्षोवधायैव केवलं न भवति, किन्तु मर्त्यशिक्षणमपि मर्त्येषु शिक्षणं तत्तदर्थप्रकाशनं यत्तन्मयमपि तत्र बहिर्मुखेषु विषयासङ्गदुर्वारताप्रकाशनमानुषङ्गिकमुद्देश्यन्तु स्वभक्तिवासनेषु चित्ताद्रताकरविरहसंयोगमयनिजलीलाविशेषमाधुर्यप्रकाशनम् । ततस्तदर्थमेवेत्यर्थः । अन्यथा यदि केवलं तद्वधायैव स्यात्तदा आत्मनः परमात्मत्वेन परिपूर्णस्य ईश्वरस्य सर्वान्तर्यामिणः स्वे स्वस्वरूपे तदेकरूपे वैकुण्ठे च रममाणस्य सीताकृतव्यसनानीति कुतः स्यात् । मनसैव तद्वधे शक्तत्वात्तद्व्यसनसम्भवाच्च । निजमाधुर्यप्रकाशनपक्षे तु तत्तत् सम्भवत्येवेति भावः । अत्र कृपारूपं तादृशलीलारूपञ्च माधुर्यमधिकं इलाधितम् । तत्र श्रीसीतावियोगदुःखञ्च लीलामाधुर्यान्तर्गतमेवेति न दोष इत्यपि दर्शितम् ॥ ५ ॥ * * तादृशलीला च न प्राकृतवत् कामादिसक्ततया किन्तु स्वजनविशेषविषयककृपाविशेषेणैवेत्याह न वै इति । स वै खलु त्रिलोक्यां न सक्तः, तत्र हेतुः आत्मा परमात्मा भगवान् परिपूर्णैश्वर्यादिः वासुदेवः सर्वाश्रयश्चेति । किन्तु आत्मव्रतामात्मा स्वयमेव नाथत्वेन विद्यते येषां तेषां स्वविषयकममताधारिणां भक्तविशेषाणामित्यर्थः । तेषामेव सुहृत्तमः । तस्माद्यथाप्ये स्त्रीकृतं स्त्रीहेतुकं कश्मलमश्नुवते तथा नासावश्नुवीत । अतस्तस्या आत्मवत्त्वेनैव तादृशकश्मलहेतुतत्प्रीतिविषयतापीति भावः । तथा देवदूतसंमयातिक्रमेण आत्मवतोऽपि लक्ष्मणस्य परित्यागो यः स खलु नात्यन्तिक इत्याह न लक्ष्मणमिति । विहातुमपि नार्हति न शक्नोति अनन्तरं इदित्येव स्वर्गस्थतया स्वागमनं प्रतीक्षमाणैस्तदादिभिः सह स्वधिष्ण्यारोहात् अधुनापि तेन सीतादिभिश्च सहैवास्मिन् किंपुरुषवर्षेऽप्यस्माभिर्दृश्यमानत्वात् । ततो मर्यादारक्षार्थमेव किञ्चित्तदनुकरणमिति भावः ॥ ६ ॥ * * पूर्वार्थमेव स्थापयितुं भक्त्येककारणकारुण्यप्रमुखपरममाधुर्यं सर्वोर्ध्वमाह द्वाभ्याम् । महतः पुरुषाज्जन्म सौभगं सौन्दर्यं आकृतिर्जातिः यद्यस्मात् तैः जन्मादिभिर्विसृष्टान् त्यक्तान् नोऽस्मान् तदीयपरमभक्तश्रीसीतान्वेषणादिभक्तितुष्टत्वेन अहो वत लक्ष्मणस्य सर्वसद्गुणलक्षितस्य श्रीसुमित्रानन्दनस्याग्रजोऽपि सखित्वे कृतवान् दास्ययोग्यानापि सह विहारादिना सखीनिव स्वीकृतवानित्यर्थः । सुग्रीवमुपलक्ष्य वा तथोक्तम् । तस्मात् सुर इति । पूर्वं स्वरूपज्ञानमयभक्त्या मनुजाकृतावेव परमस्वरूपं दर्शितवान् । सम्प्रति माधुर्यज्ञानमयभक्त्यापि विशिष्य तामेवावधारयति मनुजाकृतिं हरिमिति । तत्रापि श्रीकपिलादिकं व्यावर्त्तयति राममिति । उत्तममसमोर्ध्वगुणं सुकृतज्ञं स्वरूपयापि भक्त्या सन्तुष्यन्तम् ॥ ७-८ ॥

श्रीमद्विश्वनाथचक्रवर्तिकृता सारार्थदर्शिनी

रामः किंपुरुषे नारायणः सेव्यश्च भारते । सर्वतो भारतश्रेष्ठमूनविशे निरूप्यते ॥ १ ॥

भर्तुरेव भगवतः कथामित्यनेन नारदादिरिव नावतारान्तरकथायामनुरज्यतीति द्योतितम् ॥ १-२ ॥ * * आर्याणि सर्वैः शिरोधार्याणि लक्षणानि चरणतलगतध्वजवज्रादीनि आजानुबाहुत्वादीनि च शीलानि धीरोदात्तादीनि व्रतानि धर्मेनिष्ठत्वादीनि यस्य तस्मै उपशिक्षितात्मने गुरुब्राह्मणादिशिक्षाग्राहिणे उपासितलोकायेति-स्वस्य ब्रह्माद्युपास्यत्वेऽपि मया स्वाचरणेन रजकपर्यन्ता अति लोकाः प्रसादनीया इति विचारवत्त्वाल्लोकानां तदुपासितत्वं साधुवादानां ब्रह्मण्यत्वसत्यसन्धत्वकृपालुत्वादीनां निकषणाय परमोत्कर्षप्रापकाय लोका हि साधुवादैरुत्कृष्यन्ते, रामं प्राप्य साधुवादा अप्युत्कृष्टा भवन्तीत्यर्थः । यथा परमोत्कृष्टस्यापि कनकस्य निकषं प्राप्तस्यैवोत्कर्षो लोके प्रमाणीभवति तद्वदित्यर्थः ॥ ३ ॥ * * ननु शङ्खचक्रादिमत्स्वगरुडवाहनत्वाद्यैश्वर्यानाविष्कारादवतारस्यास्य ब्रह्मत्वे केचित् संशेरेते तत्र ये संशेरेते ते संशेरतां नाम, अहन्तु साक्षादिमं परब्रह्मरूपमेवानुभवामीत्याह यदिति । विशुद्धो मायासम्बन्धशून्यो योऽनुभवस्तन्मात्रमेकं केवलं यत्तदेवेमं प्रपद्ये । ननु शुद्धजीवोऽप्येवं भवति तत्राह । स्वतेजसा स्वरूपशक्त्या दूरीभूता गुणव्यवस्थानरूपा मायाशक्तिर्यस्मात्तत् अत एव प्रत्यक् दृश्याद्व्यन्तं “न चक्षुषा पश्यति रूपमस्य, यमेवैष वृणुते तेन लभ्यस्तस्यैष आत्मा विवृणुते तनुं स्वाम्” इति श्रुतेः । यतः प्रशान्तं सर्वोपद्रवरहितम् । ननु श्रीरामस्य रूपं नैवं प्रतीयते तत्राह । सुधियैव पुंसा उपलभ्यत इत्युपलम्भनं यतो नामरूपम् “एतास्तिस्त्रो देवता अनेन जीवेनात्मनानुप्रविश्य नामरूपे व्याकरवाणीति” प्रसिद्धप्राकृतनामरूपरहितम् । श्रुतौ तिस्र इति तेजोवारिमृदः निर्निश्चयेनाहं प्रपद्ये । यद्वा अहङ्काररहितं यथा स्यात्तथा तत्प्रपत्तिरपि कृपया तेनैव कारितेति बुद्धयेत्यर्थः ॥ ४ ॥ * * ननु तर्हि प्रपञ्चलोके कथमेव प्रकटीभवतीति तत्राह । मर्त्यावतारः मर्त्याकारस्य प्रपञ्चलोके प्राकटयं न केवलं रक्षसौ रावणस्यैव वधाय किन्तु मर्त्यशिक्षणं मर्त्यशिक्षणार्थोऽपि इत्यर्थः । मर्त्या द्विविधाः धर्मवन्तो भक्तिमन्तश्च तेभ्यः क्रमेण स्वस्य धार्मिकत्वप्रेमवश्यत्वयोः प्रदर्शनया धर्मशिक्षणार्थं प्रेमशिक्षणार्थञ्चेत्यर्थः । अन्यथा स्वे स्वरूप एव रममाणस्य परमात्मनः सीताविरहकृतानि व्यसनानि दुःखानि कुतः स्यात् स्युः । किन्तु साध्वी स्वभार्या

धार्मिकैः सर्वथैव नोपेक्षितव्याः, तदर्थं प्राप्तानि दुःखान्यपि सहेरन्नेवेति शिक्षणार्थं स्वस्मिन्नसन्त्यपि दुःखानि दर्शितानीति प्रथमे पक्षे । द्वितीये तु सीताविरहकृतानि विषादादीनि कुतो दुःखानि, किन्तु प्रेम्णाः स्थायिभावस्य विप्रलम्भनरसास्वादनजनितानि दुःखत्वेन भासमानानि परमसुखान्येव न तु दुःखानीत्यर्थः । आत्मारामत्वदुःखित्वयोर्युगपदेकत्र विरोधात् । न च सीतायां रममाणस्य कुत आत्मारामत्वमिति वाच्यं सीतायाः स्वरूपशक्तित्वेनात्मभूतत्वात् । ननु सीतायाः स्वरूपभूतत्वे कथं तद्विरहः सम्भवेत् उच्यते, एकमेव परमतत्त्वं चिच्छक्तिवृत्तिभेदेन महासारेण प्रेमाख्येनानादित एव द्विधा विभक्तं तिष्ठति, ह्लादषडैश्वर्यमयं केवलं ह्लादमयं च प्रथमं परमेश्वराख्यं द्वितीयं भक्त्याख्यं, पुनश्च तेनैव प्रेम्णा स्वस्य चतसृभिर्वृत्तिभिर्द्वितीयं तत्त्वं चतुर्धा विभक्तं दाससखिपित्रादिप्रेयस्याख्यं प्रथमस्य तदेव तत्त्वस्य दास्यादिभावभावितत्वं व्यवस्थापितं प्राकृतेष्वपि जीवेषु यदृच्छयैतादृश-भक्तिसाधनवत्सु भक्तिपरिपाके स्वयमाविर्भूय एतच्चतुष्कमावेदयतेऽपि दासादित्वेन यथाकालं प्राप्य चतुष्केण तेन समनुगम्यते पुनरपि तेनैव प्रेम्णा स्थायिभावतां प्राप्तेन स्वशक्त्यैवाविर्भावताभिर्विभावादिभिः स्वं रसरूपीकृत्य तदेव तत्त्वयुगलं स्वस्य विषयाश्रयीभावभावितं कृत्वा स्वाधीनीकृत्य योगवियोगाभ्यां सुखदुःखादितं स्वमाधुर्यमसाधारणमपारमास्वादयता कोऽप्यानन्दचमत्कार एव तद्विदां निष्पाद्यते । अतद्विदां तु केषाञ्चित् रामकृष्णादीनामप्येतावद्दुःखमनिर्वाच्यमिति केषांचिजीव-प्रदर्शनायै अनुकृतमित्येवं व्यामोह एव ॥ ५ ॥ * * तस्य प्रेमवदयत्वसत्यव्रतत्वब्रह्मण्यत्वादिभिरप्राकृतैर्गुणैरेव एतदुपपद्यते नान्यथेत्याह नेति । स वै खलु त्रिलोक्यां न सक्तः यत आत्मा परमात्मा तदपि आत्मवतामात्मा सेव्यत्वेन वर्त्तते येषां तेषां दासादीनां सुहृत्तमः यतो भगवान् पूर्णषडैश्वर्यः अतः प्रेमवदयत्वानङ्गीकारे प्राकृतानामिव स्त्रीकृतं कश्मलं मोहं नाश्नुवीत त्यक्तुं नार्हत् । तथा हि देवदूतेन श्रीरामं मन्त्रयता विज्ञापितम्-अत्रागतस्त्वया वध्य इति तदैव द्वारि स्थितं लक्ष्मणं दुर्वाससं विज्ञापयितुं प्रविष्टं हन्तुमुद्यतो वशिष्ठवाक्यात्तत्ताजेति तस्मादेतादृश्या लीलया प्रेमाणं धर्मं च शिक्षयायामासेति युक्तमुक्तं मन्त्र्यशिक्षण-मिति ॥ ६ ॥ * * तत्तत्सर्वगुणाकरस्य तस्य कृपाया निरुपाधि विशिष्याह न जन्मेति । महतो वंशाजन्म महतः श्रीरामस्येति वा । तैः सज्जन्मादिभिर्लक्ष्मणस्य सर्वसलक्ष्मपरिपूर्णस्य सुमित्रासूनोरप्रजोऽप्रजत्वेन तमपि दास्ये विदधानोऽस्मान् सर्वसलक्षण-रहितानपि सख्ये चकारेति सुग्रीवमुपलक्ष्योक्तिः ॥ ७ ॥ * * तस्माद्भजनीयेषु सर्वेष्ववतारेषु मध्ये राम एव कृपासिन्धुर-तिशयेन भजनीयो यद्भजने सर्व एवाविशेषेणाधिकारीत्याह । सुर इति यः कोऽपि सर्वात्मना सर्वप्रकारेण उत्तरान् कोसलान् अयो-ध्यावासिनः सशरीरानेव दिवं वैकुण्ठम् ॥ ८ ॥

श्रीमच्छुक्रदेवकृतः सिद्धान्तप्रदीपः

एकोनविंशे किंपुरुषे भारते च सेव्यसेवकभावः भारतश्रेष्ठ्यं च वर्ण्यते किंपुरुषवर्षे इति ॥ १ ॥ * * आष्टिषेणो गन्धर्वमुख्यस्तेन राजर्षिरप्याष्टिषेणस्तस्यां दिशि महाभारते प्रसिद्धस्तेन सह वा भर्ता चासौ भगवांश्च तत्कथाम् ॥ २ ॥ * * आर्याणि उत्तमानि लक्षणानि शीलं व्रतञ्च यस्मिन् तस्मै उपशिक्षितानां सदनुशिष्टानामात्मोपास्यस्तस्मै उपासितः धर्मशिक्षार्थम-नुसृतो लोको येन तस्मै साधुवादस्य साधुत्वप्रसिद्धेर्निकषणाय परीक्षास्थानाय धर्मधुरन्धरशिरोभूषणायेत्यर्थः ॥ ३ ॥ * * उक्तगुणगणनिधिं वेदान्तैकवेद्यं श्रीरामाख्यं ब्रह्मैव मुमुक्षुध्येयमित्याह यदिति । यदेकं निःसमानातिशयं वस्तु तत्प्रपद्ये कीदृशं विशुद्धानां ध्यातृणामनुभवो ययोस्ते मात्रे नामरूपे यस्य तत् अप्राकृतनामरूपमित्यर्थः, स्वतेजसा ध्वस्ता हेयाः गुणाः रागादयः विविधा अवस्था च यस्मात्तत् प्रत्यग जीवः शान्तः यस्मात् स्मरणीयास्तत् सुधिया उपलभ्यते इत्युपलम्भनम् । अनामरूपं प्राकृत-नामरूपशून्यम् अहमेवंभूतोऽस्मीत्यभिमानशून्यम् ॥ ४ ॥ * * एवंभूतस्य मर्त्येषु अवतारस्तु रक्षोवधाय न केवलं मर्त्यशिक्षण-मपि तु मर्त्यचेष्टानुकरणेन मर्त्यैरेवं यथाशक्ति गुर्वज्ञानुपालनस्वदारसन्तोषधार्मिकजनानुग्रहादिकं कर्तव्यमिति शिक्षार्थमित्यर्थः । अन्यथा मर्त्यानुकरणं विना आत्मनः सर्वात्मनः स्वे स्वासाधारणे निजानन्दे रमतः सीताविरहकृतानि व्यसनानि कुतः स्युः ॥ ५ ॥ * * एतदेवोपपादयति नेति । त्रिलोक्यामनित्यविभूतौ न सक्तः यतो वासुदेवो भगवान् अत एव स्त्रीकृतं शूर्पणखाकृतं कश्मलं सीताविरहादिरूपं नाश्नुवीत लक्ष्मणं विहातुं च नार्हति । एवं हि श्रीरामायणे कथा एकदायोध्यायां यथासुखं वर्तमानं श्रीराममेकान्ते सम्मन्त्रयता देवदूतेन विज्ञापितमत्रागतस्त्वया वध्य इति तदैव द्वारि स्थितं लक्ष्मणं दुर्वाससमागतं विज्ञा-पयितुं प्रविष्टं दृष्ट्वा सत्यप्रतिज्ञः प्राणादपि प्रियतरं भ्रातरं हन्तुमुद्यतस्तदा बन्धुपरित्यागोऽपि बध एवातो लक्ष्मणं त्यक्त्वा सत्यप्रतिज्ञा एवेति वसिष्ठवाक्यात्तत्ताज, तदुभयं नरचेष्टानुकरणमन्तरेण न युज्येत्यर्थः ॥ ६ ॥ * * सौभगं सौन्दर्यम् आकृतिर्जातिः तैर्जन्मादिभिर्विसृष्टास्त्यक्तान् ॥ ७ ॥ * * अतः सुरादिः यः कश्चित्सुधन्यो वा राममेव भजेतेत्यन्वयः । उत्तरान् कोसलान् अयोध्यावासिनः ॥ ८ ॥

गोस्वामिश्रीगिरिधरलालविहिता बालप्रबोधिनी

रामसेवादिगंगादियोगेनैवोपनिवेशके । किम्पुरुषस्य चोत्कर्षो भारतस्योपवर्ण्यते ॥ १ ॥

किम्पुरुषसञ्ज्ञके वर्षे भगवदुपासनं दर्शयति—किम्पुरुष इति । किम्पुरुषे वर्षे भगवन्तं किम्पुरुषैः सह हनूमानुपास्ते इत्यन्वयः । को वा भगवान् यमुपास्ते तत्राह—आदिपुरुषमिति, सर्वकारणकारणमित्यर्थः । किंस्वरूपमित्यपेक्षायामाह—लक्ष्मण-

स्याप्रजं ज्येष्ठं भ्रातरं सीताया अभिरामं पतिं श्रीरामचंद्रमित्यर्थः । किमर्थमुपास्ते इत्यपेक्षायामाह—तच्चरणयोरिति, तस्य भगवत्चरणयोः सन्निकर्षे सेवायामेवाभिरतः, न ततः फलान्तराभिलाषीत्यर्थः । तथा सेवाभिरतौ हेतुमाह—परमभागवत इति । तस्य किं लक्षणमित्यपेक्षायामाह—अविरतेति, अविरता फलाभिसन्धिराहित्येन विघ्नैरनुपहता भक्तिर्यस्य सः ॥ १ ॥ ❀ ❀ तस्योपासनप्रकारमाह—आर्द्रिषेणेनेति । गन्धर्वैरनुगीयमानां परमकल्याणीं प्रार्थनां विनैव श्रोतृवक्तृणां सर्वपुरुषार्थहेतुभूतां मनोहरां भर्तृभगवत्कथां भर्ता चासौ भगवांश्च यस्य कथामार्द्रिषेणनामकेन किंपुरुषमुख्येन सह सस्यक् सावधानतया उपशृणोति स्वयं चेदं मन्त्रादिकं गायति ॥ २ ॥ ❀ ❀ मन्त्रमाह—ओं नम इति । भगवते महाराजाय नम इत्यन्वयः । कथं तस्य भगवत्त्वं महाराजत्वं वेत्यपेक्षायां तदुभयमुपपादयति विशेषणैः—उत्तमः श्रेष्ठः मनोहराः श्लोकाः कवीनां पद्यानि यस्मिन् स तथा तस्मै । यद्वा—उत्तमसः तमसोऽज्ञानस्य निवर्त्तकाः श्लोका यज्ञांसि यस्य तस्मै । आर्याणां श्रेष्ठानां लक्षणानि शीलं सुखभावः व्रतमाचारश्च यस्मिन् स तथा तस्मा इत्युत्तमश्लोकत्वे हेतुरुक्तः । उपशिक्षितो विषयेभ्यो व्यावर्त्तितो वशीकृत आत्मान्तःकारणं येन तस्मै । अत एव उपासितोऽनुसृतो लोकैर्यः स तथा तस्मै । यद्वा नैवं प्रतीयते शोकविलापादिदर्शनादित्याशङ्क्याह—उपासितोऽनुसृतो लोको येन तस्मै । शोकविलापादि तु लोकानुकरणमात्रं न वास्तवमिति भावः । साधुवादनिकषणाय साधुवादो लोके साधुत्वप्रसिद्धिस्तस्य निकषणाय स्वर्णसाधुत्वनिर्धारणार्थनिकषाश्मवन्निर्धारणस्थानाय यथा निकर्षं प्राप्तस्यैव कनकस्य लोके साधुत्वप्रसिद्धिस्तथा श्रीरामं प्राप्तानां सत्यसङ्कल्पादिगुणानामपि साधुत्वप्रसिद्धिरित्यर्थः । ब्रह्मण्यदेवाय ब्रह्मण्यः लोकसङ्ग्रहार्थं ब्राह्मणभक्तः देवः वस्तुतस्तु परमेश्वर एव स चासौ स तस्मै । यद्वा ब्रह्मण्यो ब्रह्मनिष्ठः गुणाध्यासरहितो देवस्थथापि क्रीडापरः स चासौ स च तस्मै । सर्वत्र हेतुः—महापुरुषायेति, पुरुषोत्तमायेत्यर्थः । यद्यपि जनापवादभीतिशोकविलापादिमोहलीलाबहुत्ववतः श्रीरामस्य सत्त्वप्रधानरजोगुणत्वं अवसीयते, तथाप्ययोगोलके बह्वेः सङ्क्रमणमिव अधिष्ठानभूते गुणे सच्चिदानंदस्य भगवतः सङ्क्रमणमेवावतारत्वम् । तथा च गुणाभिभूतस्य स्वतन्त्रस्य सर्वदा स्वरूपानन्दानुभवतोऽनेकविधलीलां कुर्वतोऽपि भगवत्त्वे न शङ्कालेश इति भावः । इति शब्दो मन्त्रसमाप्तिद्योतकः ॥ ३ ॥ ❀ ❀ स्तोत्रमाह पञ्चभिः, तत्र परमार्थरूपेण श्रीरामं प्रणमति—यदिति यदेकमद्वितीयं तत्त्वं वेदान्तेषु प्रसिद्धं तदहं प्रपद्ये शरणं ब्रजामीत्यन्वयः । तत्कथम्भूतमित्यपेक्षायामाह—विशुद्धेति, विशुद्धश्चासावनुभवश्च स एव मात्रा स्वरूपं यस्य तत् । अत्र विशुद्धपदं विषयानुभवव्यावृत्त्यर्थम् । विशुद्धत्वे हेतुमाह—प्रशान्तमिति, कामरागादिविकारशून्यमित्यर्थः । तत्रापि हेतुमाह—स्वतेजसेति, स्वतेजसा स्वरूपप्रकाशेनैव ध्वस्ता दूरतो निरस्ता गुणानां विविधा जाग्रदाद्यवस्थायस्मिस्तत् । जाग्रदाद्यवस्थायतो हि रागादिविकारप्रसिद्धेः, इदं तु तद्रहितमिति न तथेति भावः । ननु जाग्रदाद्यवस्थाराहित्यमपि तस्य कुत इत्यपेक्षायामाह—निरहमिति, जाग्रदाद्यवस्थानाम् अन्तःकरणाध्यासलक्षणाहङ्कारपूर्वकत्वात्, अहङ्कारशून्यस्य ताः कथं स्युरित्यर्थः । तदेव कुतस्तत्राह—प्रत्यगिति, सर्वान्तरत्वेन अन्तःकरणसाक्षिमात्रमित्यर्थः । तत्रापि हेतुमाह—हीति, हि यस्मान्नामरूपात्मकान् प्रपञ्चाद्विभ्रमित्यर्थः । ननु श्रीरामस्य रूपं तु नैवं प्रतीयते इत्याशङ्क्याह—सुधियेति, सुष्ठु जन्मान्तरसहस्रेषु योगध्यानादिभिः शोधिता धीः बुद्धिर्यस्य तेनोपलभ्यते इति । तथा तदेवम्भूतोपलम्भसाधनभूतस्य 'दृश्यते त्वप्रथया बुद्ध्या' 'मत्तसैवानुद्गृह्यते' इत्यादिप्रमाणसिद्धस्य बुद्धिशुद्धत्वस्थाभावात् कथमेवमुपलभ्येत ? शुद्धचित्तेन त्वेवमुपलभ्यत एवेति भावः ॥ ४ ॥ ❀ ❀ नन्वेवम्भूतः परमेश्वरश्चेद्रामस्तदा तस्य सङ्कल्पमात्रेणैव अनन्तकोटिब्रह्माण्डरचनसामर्थ्यसत्त्वेन सङ्कल्पमात्रेणैव रावणवधादिकार्यस्य सुशक्यत्वात् कुतोऽतितुच्छकार्यार्थं मनुष्यावतारग्रहणमित्याशङ्क्याह—मर्त्येति । विभोः सङ्कल्पमात्रेणैव सर्वं कर्तुं समर्थस्यापि मनुष्यावतारो न केवलं रक्षोवधायैव, किन्त्वह संसारे विषयाविष्टानां स्त्रीसङ्गादिकृतं दुःखं दुर्वारं तथा धार्मिकैः साध्वी भार्या सर्वथैव नोपेक्षितव्या तदर्थं प्राप्तानि दुःखानि सोढव्यानि स्वभक्तभक्तिपरवशो भगवान् भक्तदुःखेनैवं दुःखितो भवतीति मर्त्यानां शिक्षणं च शिक्षार्थमपीत्यर्थः । नन्वेतदर्थमवतार इत्यत्र किं प्रमाणमित्याशङ्क्य तत्रार्थापत्तिप्रमाणमाह—कुत इति । अन्यथा शिक्षार्थत्वानङ्गीकारे स्वे स्वरूपे रममाणस्य सर्वात्मनः परमेश्वरस्य सीताविरहकृतानि व्यसनानि दुःखानि कुतः स्यात् स्युरित्यन्वयः ॥ ५ ॥ ❀ ❀ तस्येश्वरत्वेन विषयासक्तिशून्यत्वात् व्यसनस्य च विषयासक्त्यधीनत्वात् तदासक्त्यभावे व्यसनानां सम्भवालोकाशिक्षार्थमेव विलापदुःखित्वादिनाट्यमात्रमेव, न वास्तवमिति वदन् पूर्वोक्तमेव द्रढयति—न वा इति । यतः स श्रीरामस्त्रिलोक्यां कापि विषये नैवासक्तोऽतः स्त्रीकृतं क्रमलं सीतावियोगकृतमोहेन दुःखं नाश्नुवीत नैव प्राप्नुयात्, विषयानासक्तस्य तदसम्भवादिति शिक्षार्थं तद्विद्वम्बनमात्रमेवेत्यन्वयः । अनासक्तौ हेतुमाह—भगवानिति, यतः ऐश्वर्यादिषड्गुणपूर्णः । औपचारिकं भगवत्त्वं त्वन्यत्राप्यस्तीति तद्वारणायाह—वासुदेव इति । न चैतत्सञ्ज्ञामात्रमेव, किन्तु वसति सर्वत्रेति वासुः स एव नानारूपेण दीव्यति क्रीडतीति देव इति व्युत्पत्त्याऽपि वासुदेवसञ्ज्ञक इत्याशयेनाह—आत्मेति, सर्वस्वरूपः सर्वव्यापकश्चेत्यर्थः । किञ्च न लक्ष्मणं चापि विहातुमर्हतीति, देवदूतेन श्रीरामं मन्त्रयता विज्ञापितमावयोः संवदतोरत्र कश्चिदागतश्चेत्स त्वया बध्यः स्यादिति, श्रीरामेण तथाऽस्त्विति प्रतिज्ञातं, तदाऽन्तः कश्चिन्मा प्रविशत्विति लक्ष्मणं द्वारि संस्थाप्य तयोः संवदतोस्तदा दुर्वाससमागतं विज्ञापयितुं प्रविष्टं लक्ष्मणं हन्तुं राम उद्यतो जातः, पुनर्वसिष्ठवाक्यात् तत्याजेति वाल्मीकीये प्रसिद्धं तच्च सत्यसङ्कल्पत्वब्रह्मण्यत्वादशिक्षार्थमेव, अन्यथा तत्कर्तुमपि स नार्हति तदपि न युज्यते, ईश्वरत्वेन प्रतिज्ञाहान्यादिनिमित्तदोषासम्भवादित्यर्थः । नन्वेवं लोकशिक्षामपि किमर्थं करोतीत्याशङ्क्याह—आत्मवतामिति, सर्वप्राणिनां सुहृत्तमः हितकर इत्यर्थः । प्राणिकल्याणार्थमेवैवं

शिक्षयति, न तेन तस्य किञ्चित् फलमस्तीति भावः ॥ ६ ॥ * * एवमैश्वर्यादिगुणवान् परमेश्वर एव चेद्रामस्तदा सत्कुल-
जन्मादिगुणवतामेव तद्भजनेऽधिकारो न जन्मादिगुणहीनानां तच्छून्यत्वेन तस्य सन्तोषाभावान् भजनस्य विफलत्वापत्तेरित्या-
शङ्क्य न सत्कुलजन्मादि तस्य सन्तोषहेतुः, किन्तु भक्तिरेव निरुपाधिकृपासमुद्भवात् अतः सर्वैः स एव भजनीय इत्याह—नेति ।
नूनं निश्चितमेतत् महतः श्रीरामस्य सन्तोषहेतुः, सत्कुलजन्मादि न भवतीत्यन्वयः । कुत एवं निश्चितमित्यपेक्षायामाह—तैर्यदिति ।
यत् यस्मात् लक्ष्मणस्य सत्कुलजन्माद्यनेकलक्षणविशिष्टस्य अग्रजोऽग्रजत्वेन तेन सेव्यमानोऽपि तैर्गुणैर्विमुष्टानि त्यक्तानि नोऽस्मान्
वनौकसो वानरान् सख्ये चकार सखित्वेन अङ्गीकृतवानित्यन्वयः । ननु सीतान्वेषणादिकार्यार्थं सख्यं कृतवांस्तेन किमाश्चर्यमित्या-
शङ्क्य सर्वज्ञस्य सहायान्तरं विनैवानन्तब्रह्माण्डकर्तुरन्यसहायानपेक्षणात् केवलं कृपैव सख्यकरणे हेतुर्नान्यदिति तत्कृपाया आश्चर्य-
मेवेत्याह—बतेति । जन्म सत्कुले, सौभगं सौन्दर्यम्, वाक् वाङ्माधुर्यम्, बुद्धिर्बुद्धिनैपुण्यम्, आकृतिर्जातिः ॥ ७ ॥ * *
अथ तस्मात् सुरो देवोऽसुरो वा नरो मनुष्योऽनरो नरेतरः पशुपक्ष्यादिर्यः कोऽपि वा सर्वात्मना कायवाङ्मनोभिः यथासम्भवश्रव-
णादिसर्वप्रकारेण श्रीराममेव भजेत । तद्भजने किं फलं स्यादित्यपेक्षायां सर्वदुःखनिवृत्तिरित्यभिप्रेत्य विश्विनाष्टि—मनुजाकृतिं हरिं
सर्वदुःखहर्तारम् । भक्तदुःखहारित्वमेव दर्शयति—य इति, यः कोसलानयोध्यावासिनः सर्वान् पशुपक्ष्यादीन् तिर्यग्योनिगतानपि
जीवान् दिवं ब्रह्मलोकादुपरि वर्त्तमानं क्रममुक्तिस्थानं सान्तानिकं नाम लोकमनयत् । यथोक्तं वाल्मीकीये—‘लोकान् सान्तानिका-
न्नाम यास्यन्तीमे समागताः’ इति । दुःखहारित्वे हेतुमाह—सुकृतज्ञमिति, यतो भक्तानां सुकृतं भजनमेव जानाति, अपराधं तु
नैवानुसन्धत्ते इत्यर्थः । तत्रापि हेतुमाह—उत्तममिति । उत्तमो हि परेषु गुणानेव गृह्णाति न दोषानतः सर्वोत्तमः कथं भक्तानुपेक्षे-
तेति भावः ॥ ८ ॥

श्रीभगवत्प्रसादाचार्यविरचिता भक्तमनोरञ्जनी

वर्षे किंपुरुषे चोन्विशे भारत उच्यते । सेव्यसेवकताश्रयं भारतस्यापि सर्वतः ॥ १ ॥

किंपुरुषे वर्षे उपास्यां भगवत्तनुं तदुपासकं जप्यमन्त्रं स्तोत्रं चाह किंपुरुष इति । किंपुरुषे वर्षे, आदिपुरुषं जगत्कारण-
भूतं परमपुरुषं लक्ष्मणस्य सौमित्रेराग्रजो ज्येष्ठस्तं, सीताया मैथिल्या अभिरामोऽनुरूपस्तं रामं भगवन्तं, श्रीदाशरथिं परमेश्वर-
मित्यर्थः । तस्य श्रीरामस्य यौ चरणौ तयोः सनिकर्षः सानिध्यं भजनमिति यावत् । तस्मिन्नभिरत आसक्तः । परमभागवतो
महाभागवतः, अविरता अविच्छिन्ना भक्तिर्यस्य सः, हनूमान् किंपुरुषैः किंपुरुषवर्षस्थजनैः सह, उपास्ते सेवते ॥ १ ॥ * *
आष्टिषेणेनेति । आष्टिषेणः किंपुरुषवर्षस्थः श्रेष्ठो जनस्तेन, आष्टिषेणो मुनिरित्यन्ये । आष्टिषेणो जाम्बवानित्यपरे । सह गन्धर्वैः,
अनुगीयमानां परमकल्याणीं भर्ता चासौ भगवांश्च तस्य कथा तां समुपशृणोति । स्वयं च इदं वक्ष्यमाणम् उपोपांशु गायति
जपति ॥ २ ॥ * * ॐ नम इति । ओमिति पूर्ववत् । उत्तमैर्ब्रह्मादिभिः श्लोक्यते स्तूयते इत्युत्तमश्लोकस्तस्मै, उत्तमो
निरतिशयः श्लोको यशो यस्येति वा तस्मै नमः । आर्याणि आर्याणां वा लक्षणानि शीलानि व्रतानि च यस्मिंस्तस्मै, भगवते नमः ।
उपशिक्षितः संयत आत्मा चित्तं यस्य तस्मै नमः । उपासित उपाश्रितो लोको येन तस्मै, नमः साधुवादः साधुवत्प्रसिद्धिस्तस्य
निराकर्षणः निकषाश्मवन्निर्द्धारस्थानं तस्मै, ब्रह्मणि ब्राह्मणकुले साधुब्रह्मण्यः स चासौ देवश्च तस्मै नमः । महापुरुषाय परमपुरुषाय,
महाराजो राजाधिराजस्तस्मै नमः । नमःपदावृत्तिर्गुणभेदाभिप्राया । इति मन्त्रः ॥ ३ ॥ * * प्रकृतिपुरुषविलक्षण-
परमात्मस्वरूपं विशोध्य तच्छ्रीरामरूपेणावस्थितं नमस्करोति यदिति । हे राम, यत् तव स्वरूपमिति शेषः । विशुद्धानुभवमात्रं
प्रकृतिसंबन्धरहितज्ञानात्मकेन्द्रियादिमत् स्वतेजसा स्वरूपसामर्थ्येन ध्वस्ता निरस्ताः गुणाः सत्त्वादयः व्यवस्था जाग्रदाद्यास्तिस्रोऽ-
वस्थाश्च येन तथाभूतं, प्रत्यक् स्वाश्रितजीवाभिमुखमवस्थितं, प्रशान्तं प्रसन्नाकारं सुधिया शोभनधीमता उपलभ्यते इति
सुधियोपलम्भनं, अनामरूपं प्राकृतनामरूपवर्जितं निरहमहंकृतिशून्यं अत एव, एकमद्वितीयं तत् प्रपद्ये हि ॥ ४ ॥ * *
एवंभूतस्य कथं तर्हि दशरथपुत्रत्वं तत्राह मर्त्यावतार इति । विभोः पूर्वोक्तप्रकारस्यास्य भगवतः, मर्त्यावतारः मनुष्येषु
मर्त्यभावेनात्मप्रदर्शनेन त्वित्यर्थः । रक्षोवधाय रावणविनाशाय एव । तस्य मनुष्यादन्यतोऽवध्यत्वात् । तर्हि किमेतदर्थमेव नेत्याह ।
न केवलं, नैतावदेव केवलं प्रयोजनं, किं त्वन्यदपि तत्प्रयोजनमस्तीत्यर्थः । तदाह इह संसारे, मर्त्यशिक्षणं मर्त्यानां शिक्षार्थं
च, अत्र स्त्रीसङ्गादिकृतं दुःखं मर्त्यानां दुर्निवारमिति शिक्षार्थमपीत्यर्थः । अन्यथोक्तकारणार्थमवतारधारणं न चेत्, स्वे स्वकीये,
आत्मनि स्वरूपे, रमतो रममाणस्य ईश्वरस्य सीताकृतानि सीताविरहजातानि, व्यसनानि कुतः स्युः । सर्वनियन्तुः सर्वान्तरात्मनः
स्वानुभवसंतुष्टस्य श्रीरामरूपेणावस्थितस्य परब्रह्मणः सीताविश्लेषादिकृतव्यसनानुकरणं निरतिशयदुःखावहः संसार इति लोकस्य
प्रदर्शयितुमेवान्यथोक्तविधस्य तस्य सीताकृतव्यसनस्वीकरणं न घटत एवेति भावः ॥ ५ ॥ * * अथास्य विषयासक्त्यभावेन
व्यसनानर्हत्वमुपपादयति न वै इति । आत्मवतां निरस्तनिखिलसांसारिकधर्माणां सनकादीनां, आत्मा निरतिशयप्रीतिविषयः,
सुहृत्तमः निरतिशयसौहार्दनिष्ठः, भगवान् षाड्गुणपूर्णः, वासुदेवः सर्वान्तरात्मतयावस्थितत्वेऽपि तद्गतदोषैरसंस्पृष्टः, सः श्रीरामरूपेणा-
वस्थितः परमात्मा, त्रिलोक्यां कापि न सक्तः वै । अत एव स्वीकृतं स्त्रीविश्लेषादिकृतं कश्मलं दुःखं, न अश्नुवीत मर्त्यशिक्षणार्थं न

प्रादुर्भूतः स्याच्चैत्र प्राप्नुयात् । तथा च लक्ष्मणं विहातुं यत्कुं अपि, न अर्हति । चकारात्सीतामपि त्यक्तुं नार्हति । 'भवांस्तु सह वैदेह्या गिरेः सानुषु रंस्यताम् । अहं सर्वं करिष्यामि जाग्रतः स्वपतश्च ते ॥ कुरुष्व मामनुचरं वैधर्म्यं नैव विद्यते । कृतार्थोऽहं भविष्यामि तव चार्थप्रकाशनात्' इत्युक्तवतः निवासशय्यासनपादुकांशुकोपधानवर्षातपवारणादिकं स्वानुचरवत्कृतवतो लक्ष्मणस्य त्यागं, तथा 'नित्यैव सा जगन्माता लक्ष्मीर्नित्यानपायिनी । राघवत्त्वेऽभवत्सीता रुक्मिणी कृष्णजन्मनि ॥ अन्येष्वप्यवतारेषु विष्णो-रेषानपायिनी' इति वाक्यालक्ष्म्यवताररूपाया भगवत्याः सीतायाश्च त्यागं मर्त्यशिक्षणमन्तरा स कर्तुं नार्हत्येव । 'मित्रभावेन संप्राप्तं न त्यजेयं कथंचन । अभयं सर्वभूतेभ्यो ददाम्येतद् व्रतं मम' इति स्ववाक्यं च सृष्टा न कुर्यात् । देवदूतेन श्रीरामं मन्त्रयता विज्ञापितं 'अत्रागतस्त्वया वध्यः' इति तदैव द्वारि स्थितं लक्ष्मणं दुर्वाससमागतं विज्ञापयितुं प्रविष्टं हन्तुमुद्यतो वसिष्ठवाक्या-त्त्याजेति लक्ष्मणत्यागनिमित्तं प्रदर्शितस्वशुद्धताया अपि सीतायाः परित्यागनिमित्तं तु हतकरजकवचनश्रवणमेवेति सर्वं जन-शिक्षणमेव ॥ ६ ॥ ❀ ❀ तारतम्यमनादस्य यत्स्वाश्रितत्वमात्रेण निरतिशयप्रीतिविशिष्टत्वं तदस्मिन्नेवावतारे दर्शयति नेति । महतः शरणागतशब्दभाक् हीनजातिविशिष्टोऽपि पापीयानपि रक्षितव्य इति कृतप्रतिज्ञापूर्वं श्रीरामरूपेण प्रादुर्भूतस्य परब्रह्मणः श्रीरामस्येत्यर्थः । जन्म विप्रादेः सत्कुले जन्म तोषहेतुः न । सौभगं सौन्दर्योतिशयः स । वाक् शास्त्राध्ययनं न । बुद्धिः सन्मतिः न । आकृतिर्जातिः न । तोषहेतुर्न भवतीत्यर्थः । नूनम् । तिर्यक्ष्वपि तस्यानुग्रहदर्शनादिति भावः । यद्यस्मात् तैर्जन्मादिभिः विसृ-ष्टास्त्यक्तानपि, वनौकसो वनचरान्, नोऽस्मान् बत अहो लक्ष्मणाग्रजः य एकवाणेनानन्तब्रह्माण्डविनाशं निमेषमात्रेण कुर्यात्त्या-विधलक्ष्मणस्याग्रजन्मा सन्नपि सख्ये चकार सखित्वेन कृतवान् ॥ ७ ॥ ❀ ❀ सुर इति । यत एवायं निरतिशय-सुहृत्तमस्ततः, सुरो देवः, असुरो दैत्यो वा अथ वानरः कपिः, नरो मनुष्यो वा यः कोऽपि सर्वात्मना सर्वप्रकारेण सुकृतज्ञमल्पीयसि अपि भजने बहुमानिनं, यद्वा सुकृतज्ञमुपकारज्ञम् अत एव उत्तमं मनुजाकृतिं हरिं रामं भजेत । येन केनापि प्रकारेण तदनुग्राह्यतां संपाद्य सेवेतैवेत्यर्थः । कथं तावन्मात्रेण तमनुगृह्णाति तत्राह । यः श्रीरामः उत्तरान् कोसलान् उत्तरकोसलवासिनो लोकान् दिवं स्वर्गम् अनयत् । तरुगुल्मलतादींश्च स्वदेशवासित्वमात्रसवलम्ब्य दिवं प्रापितवान् । न केवलं ज्ञानक्रियाभक्तियोगानपेक्ष्यैवानुगृह्णात्ययं श्रीराम इति भाव इति ॥ ८ ॥

भाषानुवादः

किम्पुरुष और भारतवर्षका वर्णन

श्रीशुकदेवजी कहते हैं—राजन् ! किम्पुरुषवर्षमें श्रीलक्ष्मणजीके बड़े भाई, आदि पुरुष, सीताहृदयाभिराम भगवान् श्रीरामके चरणोंकी सन्निधिके रसिक परम भागवत श्रीहनुमान्जी अन्य किन्नरोंके सहित अविचल भक्तिभावसे उनकी उपासना करते हैं ॥ १ ॥ ❀ ❀ वहाँ अन्य गन्धर्वोंके सहित आर्ष्टिषेण उनके स्वामी भगवान् रामकी परम कल्याणमयी गुणगाथा गाते रहते हैं । श्रीहनुमान्जी उसे सुनते हैं और स्वयं भी इस मन्त्रकी जप करते हुए इस प्रकार उनकी स्तुति करते हैं ॥ २ ॥ ❀ ❀ 'हम ओंकारस्वरूप, पवित्रकीर्ति भगवान् श्रीरामको नमस्कार करते हैं, आपमें सत्पुरुषोंके लक्षण, शील और आचरण विद्यमान है; आप बड़े ही संयतचित्त, लोकाराधनतत्पर, साधुताकी परीक्षाके लिये कसौटीके समान और अत्यन्त ब्राह्मणभक्त हैं । ऐसे महापुरुष महाराज रामको हमारा पुनः-पुनः प्रणाम है' ॥ ३ ॥ ❀ ❀ 'भगवन् ! आप विशुद्ध बोध-स्वरूप, अद्वितीय, अपने स्वरूपके प्रकाशसे गुणोंके कार्यरूप जाग्रदादि सम्पूर्ण अवस्थाओंका निरास करनेवाले, सर्वान्तरात्मा, परम शान्त शुद्ध बुद्धिसे ग्रहण किये जाने योग्य, नाम-रूपसे रहित और अहङ्कारशून्य हैं; मैं आपकी शरणमें हूँ ॥ ४ ॥ ❀ ❀ प्रभो ! आपका मनुष्यावतार केवल राक्षसोंके वधके लिये ही नहीं है, इसका मुख्य उद्देश्य तो मनुष्योंको शिक्षा देना है । अन्यथा अपने स्वरूपमें ही रमण करनेवाले साक्षात् जगदात्मा जगदीश्वरको सीताजीके वियोगमें इतना दुःख कैसे हो सकता था ॥ ५ ॥ ❀ ❀ आप धीर पुरुषोंके आत्मा और प्रियतम भगवान् वासुदेव हैं; त्रिलोकीकी किसी भी वस्तुमें आपकी आसक्ति नहीं है । आप न तो सीताजीके लिये मोहको ही प्राप्त हो सकते हैं और न लक्ष्मणजीका त्याग ही कर सकते हैं ॥ ६ ॥ ❀ ❀ आपके ये

* ॐ नमो भगवते उत्तमश्लोकाय नमः आर्यलक्षणशीलव्रताय नमः उपशिक्षितात्मन उपासितलोकाय नमः साधुवादनिकषणाय नमो ब्रह्मण्यदेवाय महापुरुषाय महाराजाय नमः इति ।

† यहाँ शङ्का होती है कि भगवान् तो सभीके आत्मा हैं, फिर यहाँ उन्हें आत्मवान् (धीर) पुरुषोंके ही आत्मा क्यों बताया गया ? इसका कारण यही है कि सबके आत्मा होते हुए भी उन्हें केवल आत्मज्ञानी पुरुष ही अपने आत्मारूपसे अनुभव करते हैं—अन्य पुरुष नहीं । श्रुतिमें जहाँ-कहीं आत्मसाक्षात्कारकी बात आयी है, वहीं आत्मवेत्ताके लिये 'धीर' शब्दका प्रयोग किया है । जैसे 'कश्चिद्धीरः प्रत्यगात्मानमैक्षत' इति 'नः शुश्रुम धीराणाम्' इत्यादि । इसीलिये यहाँ भी भगवान्को आत्मवान् या धीर पुरुषकी आत्मा बताया है ।

‡ एक बार भगवान् श्रीराम एकान्तमें एक देवदूतसे बात कर रहे थे । उस समय लक्ष्मणजी पहरेपर थे और भगवान्की आज्ञा थी कि यदि इस समय कोई भीतर आवेगा तो वह मेरे हाथसे मारा जायगा । इतनेमें ही दुर्वासा मुनि चले आये और उन्होंने लक्ष्मणजीको अपने

व्यापार केवल लोकशिक्षाके लिये ही हैं ! लक्ष्मणाग्रज ! उत्तम कुलमें जन्म, सुन्दरता, वाक्चातुरी, बुद्धि और श्रेष्ठ योनि—इनमें से कोई भी गुण आपकी प्रसन्नताका कारण नहीं हो सकता, यह बात दिखानेके लिये ही आपने इन सब गुणोंसे रहित हम वनवासी वानरोंसे मित्रता की है ॥ ७ ॥ ❀ ❀ देवता, असुर, वानर अथवा मनुष्य—कोई भी हो, उसे सब प्रकारसे श्रीरामरूप आपका ही भजन करना चाहिये; क्योंकि आप नररूपमें साक्षात् श्रीहरि ही हैं और थोड़े कियेको भी बहुत अधिक मानते हैं ! आप ऐसे आश्रितवत्सल हैं कि जब स्वयं दिव्यधामको सिधारे थे, तब समस्त उत्तरकोसलवासियोंको भी अपने साथ ही ले गये थे ॥ ८ ॥

भारतेऽपि वर्षे भगवान्नरनारायणाख्य आकल्पान्तमुपचितधर्मज्ञानवैराग्यैश्वर्योपशमोपरमात्मोपलम्भनमनुग्रहाया-
त्मवतामनुकम्पया तपोऽव्यक्तगतिश्चरति ॥ ९ ॥ तं भगवान्नारदो वर्णाश्रमवतीभिर्भारतीभिः प्रजाभिर्भगवत्प्रोक्ताभ्यां
सांख्ययोगाभ्यां भगवदनुभावोपवर्णनं सावर्णेरुपदेक्ष्यमाणः परमभक्तिभावेनोपसरति इदं चाभिगृणाति ॥ १० ॥
ॐ नमो भगवते उपशमशीलायोपरतानात्म्याय नमोऽकिञ्चनविन्ताय ऋषिऋषभाय नरनारायणाय परमहंसपरमगुरवे
आत्मारामाधिपतये नमो नम इति ॥ ११ ॥ गायति चेदम्—

कर्तास्य सर्गादिषु यो न बध्यते न हन्यते देहगतोऽपि दैहिकैः ।
द्रष्टुर्न दृश्यस्य गुणैर्विदूष्यते तस्मै नमोऽसक्तविविक्तसाक्षिणे ॥ १२ ॥
इदं हि योगेश्वर योगनैपुणं हिरण्यगर्भो भगवान्जगाद यत् ।
यदन्तकाले त्वयि निर्गुणे मनो भक्त्या दधीतोऽज्झितदुष्कलेवरः ॥ १३ ॥
यथैहिकामुष्मिककामलम्पटः सुतेषु दारेषु धनेषु चिन्तयन् ।
शङ्केत विद्वान् कुकलेवरात्ययाद् यस्तस्य यतनः श्रम एव केवलम् ॥ १४ ॥
तन्नः प्रभो त्वं कुकलेवरार्पितां त्वन्माययाहंममतामधोक्षज ।
मिन्वाम येनाशु वयं सुदर्भिदां विधेहि योगं त्वयि नः स्वभावमिति ॥ १५ ॥

भारतेऽप्यस्मिन् वर्षे सरिच्छेलाः सन्ति बहवो मलयो मङ्गलप्रस्थो मैनाकस्त्रिकूट ऋषभः कूटकः कोल्लकः
सह्यो देवगिरिऋष्यमूकः श्रीशैलो वेङ्कटो महेन्द्रो वारिधारो विन्ध्यः शुक्तिमानृक्षगिरिः पारियात्रो द्रोणश्चित्रकूटो
गोवर्धनो रैवतकः ककुभो नीलो गोकामुख इन्द्रकीलः कामगिरिरिति चान्ये च शतसहस्रशः शैलास्तेषां नितम्बप्रभवा
नदा नद्यश्च सन्त्यसङ्ख्याताः ॥ १६ ॥

अन्वयः—भारते वर्षे अपि भगवान् नरनारायणाख्यः अव्यक्तगतिः अनुकम्पया आत्मवताम् अनुग्रहाय आकल्पान्तम्
उपचितधर्मज्ञानवैराग्यैश्वर्योपशमोपरमात्मोपलम्भनम् तपः चरति ॥ ९ ॥ ❀ ❀ सावर्णेः भगवदनुभावोपवर्णनम् उपदेक्ष्य-
माणः भगवान् नारदः वर्णाश्रमवतीभिः भारतीभिः प्रजाभिः तम् भगवत्प्रोक्ताभ्याम् सांख्ययोगाभ्याम् परमभक्तिभावेन उपसरति
इदम् च अभिगृणाति ॥ १० ॥ ❀ ❀ ॐ भगवते उपरतानात्म्याय अकिञ्चनविन्ताय ऋषिऋषभाय नरनारायणाय नमः नमः
परमहंसपरमगुरवे आत्मारामाधिपतये नमः नमः इति ॥ ११ ॥ ❀ ❀ इदम् च गायति यः अस्य सर्गादिषु कर्ता अपि न बध्यते
देहगतः अपि दैहिकैः न हन्यते द्रष्टुः यस्य दृक् गुणैः न विदूष्यते तस्मै असक्तविविक्तसाक्षिणे नमः ॥ १२ ॥ ❀ ❀ योगेश्वर
हिरण्यगर्भः भगवान् यत् यत् योगनैपुणम् जगाद इदम् हि उज्झितदुष्कलेवरः अन्तकाले निर्गुणे त्वयि भक्त्या मनः आद-
धीत ॥ १३ ॥ ❀ ❀ ऐहिकामुष्मिककामलम्पटः सुतेषु दारेषु धनेषु चिन्तयन् यथा विद्वान् कुकलेवरात्ययात् शङ्केत तस्य यतनः
केवलम् श्रमः एव ॥ १४ ॥ ❀ ❀ तत् प्रभो अधोक्षज त्वम् नः प्रसीद वयम् त्वन्मायया कुकलेवरार्पिताम् सुदर्भिदाम् अहंमम-

आनेकी सूचना देनेके लिये भीतर जानेको विवश किया । इससे अपनी प्रतिज्ञाके अनुसार भगवान् बड़े असमञ्जसमें पड़ गये । तब वसिष्ठजीने
कहा कि लक्ष्मणजीके प्राण न लेकर उन्हें त्याग देना चाहिये; क्योंकि अपने प्रियजनका त्याग मृत्युदण्डके समान ही है । इसीसे भगवान्ने
उन्हें त्याग दिया ।

१. प्रा० पा०—परमगुरुवरायात्मारामा० । २. प्रा० पा०—कोल्लः । ३. प्रा० पा०—प्राचीने 'वेङ्कटो' इति पाठो न ।
४. प्रा० पा०—कोकामुखः ।

ताम् येन आशु भिद्याम् त्वयि स्वभावम् योगम् नः विवेहि इति ॥ १५ ॥ ॐ ॐ अस्मिन् भारते वर्षे अपि सरिच्छैलाः बहवः सन्ति मलयः त्रिकूटः ऋषभः कूटकः कोलकः सह्यः देवगिरिः ऋष्यमूकः श्रीशैलः वेङ्कटः महेन्द्रः वारिधारः विन्ध्यः शुक्तिमान् ऋक्षगिरिः पारियात्रः द्रोणः चित्रकूटः गोवर्धनः रैवतकः ककुभः नीलः गोकामुखः इंद्रकीलः कामगिरिः इति अन्ये च शतसहस्रशः शैलाः च तेषाम् नितम्बप्रभवाः नदाः च नद्यः असंख्याताः सन्ति ॥ १६ ॥

श्रीधरस्वामिविरचिता भावार्थदीपिका

उपचितैर्धर्मादिभिरात्मोपलभ्यते येन तत्तपश्चरति । तत्रोपशम इन्द्रियाणां संयमः । उपरमो निरहंकारता, आत्मवतामनु-
ग्रहाय न स्वार्थम् । ईश्वरत्वात् ॥ ९ ॥ ॐ ॐ भगवदनुवाद उपवर्ण्यते येन पंचरात्रेण तत् । सावर्णेर्मनोः । उपसरति
सेवते ॥ १० ॥ ॐ ॐ उपरतानात्म्याय निरहंकाराय ॥ ११ ॥ ॐ ॐ असक्तश्चासौ विविक्तश्च साक्षी च तस्मै नमः ।
असक्तत्वं दर्शयति अस्य विश्वस्य सर्गादिषु कर्तापि यो न बद्धयतेऽहं कर्तेति न मन्यते । विविक्तत्वमाह देहगतोऽपि दैहिकैः
क्षुत्पिपासादिभिर्यो न हन्यते नाभिभूयते । साक्षित्वमाह यस्य द्रष्टुरपि सतो दृष्टिर्गुणैर्दृश्यैर्न विदूष्यते न विक्रियन्ते
॥ १२ ॥ ॐ ॐ योगकौशलं निरूपयन्योगं प्रार्थयते इदमिति त्रिभिः । हे योगेश्वर हिरण्यगर्भो यद्योगनैपुणं जगाद
इदमेव तत् । किम् ? जन्मप्रभृति भक्त्यान्तकाले पुमांस्त्वयि मनो धारयेदिति यत् । कथंभूतः सन् । उज्जितं दुष्कलेवरं तदभिमानो
येन ॥ १३ ॥ ॐ ॐ अन्यथा तस्य शास्त्राभ्यासादिभ्रमो व्यर्थ इत्याह । यथैहिकामुष्मिककामेषु लम्पटो मूर्खः सुतादिषु
योगक्षेमं चिन्तयन्कुत्सितस्य कलेवरस्यात्ययान्मृत्योः शंकेते तथा विद्वानपि सन्यः शंकेत तस्य यत्नः शास्त्रश्रवणादिः भ्रम एव
॥ १४ ॥ ॐ ॐ यस्माद्विदुषोऽपीयमेव दशा तत्तस्मादे प्रभो अधोक्षज स्वमेव नो योगं विधेहि । कीदृशम् । त्वयि स्वभावं
सहजवासनारूपम् । येन योगेन वयं त्वन्मायया नः कुकलेवरेऽर्पितामहंमतां शीघ्रं भिन्द्याम त्यजेम । सुदुर्भिदा-
मुपायान्तरैः सर्वथा त्यक्तुमशक्याम् ॥ १५ ॥ ॐ ॐ इलावृतवदस्मिन्नपि वर्षे सरितः शैलाश्च सन्ति नितम्बप्रभवास्तटेभ्यः
सम्भूताः ॥ १६ ॥

श्रीवंशीधरकृतो भावार्थदीपिकाप्रकाशः

नरनारायणाख्य इति द्वयोरभेदो दर्शितः । आत्मवताम् आत्मा स एव भगवान् विद्यते नाथत्वेन येषां तेषां
भक्तानामनुकम्पया हेतुना तद्विषयकानुकम्पाधीनः सन् तेषां मंगलार्थं स्वयमेव तपश्चरतीत्यर्थः । अहो एतावानपि तदनुकम्पा-
परिणाम इति भावः । उपचितैर्वर्द्धितैः । आत्मा त्वंपदार्थ उपलभ्यते ज्ञायते । तत्र धर्मादिषु । यद्वात्मोपलम्भनं भगवत्स्फूर्ति-
हेतुकमित्यर्थः । लोकैस्तथा कथं नावगम्यत इति चेत्तत्राह—अव्यक्तगतिरिति । ईश्वरस्य स्वार्थं तदसंभवाद्व्यक्तगतिर्वा
॥ ९ ॥ ॐ ॐ प्रजाभिः सह ताश्च मुनिरूपा एव न सर्वाः । भगवता नरनारायणाख्येन प्रोक्ताभ्यां सांख्ययोगाभ्यां
सारासारविवेकभगवन्निष्ठाभ्यां यद्भगवदनुभावोपवर्णनं तत्सावर्णि प्रत्युपदेशयति यः स इत्यर्थः । तीर्थस्तु—सांख्ययोगाभ्यां
यथार्थज्ञानतत्साधनाभ्यामित्यर्थमाह ॥ १० ॥ ॐ ॐ न विद्यते आत्मा ज्ञातव्यत्वेन यस्य सोऽनात्मा तस्य भावोऽनात्म-
मुपरतमनात्म्यं यस्मात्तस्मै निवृत्तदेहादिधर्माय ॥ ११ ॥ ॐ ॐ आत्मारामचूडामणित्वमाह—कर्तेति ॥ १२ ॥ ॐ ॐ
योगाभ्यासिनां रहस्यमाह—इदमिति । यदिति शत्रन्तम् । अन्तकाले यत् गच्छेत्तत्पलमिति यावत् । मनस्त्वयि दधीत स्थिरी-
कुर्यादित्यर्थः । योगेश्वरेति । भगवतो निजेष्टदाने सामर्थ्यमाह—उज्जितेति । वर्त्तमाने निष्ठा ॥ १३ ॥ ॐ ॐ शंकेत मयि
मृते सति मत्पुत्रादयः कथं वर्त्तन्ति भवयेत् भ्रम एव तस्य शास्त्राभ्यासादि व्यर्थमेवेति भावः ॥ १४ ॥ ॐ ॐ
कुकलेवरेति । कलिभबलोकापेक्षयोक्तम्—प्रभो इति । त्वमेवास्यदभिमतसम्पादने समर्थ इति भावः । अधोक्षजेति । तव कृपां
विना तव ज्ञानं दुर्लभमिति भावः । यद्वा—यथा विषयेषु स्वभावस्तथा त्वयि स्वभावो निसर्गोऽस्त्वित्यर्थः ॥ १५ ॥ ॐ ॐ
गोवर्द्धनोऽयं शास्त्रलोकप्रसिद्धः श्रीवृन्दावनगतः श्रीकृष्णाक्रीडत्वेन तमनु रैवतोऽपि पठ्यतेऽधुना तस्य स्वल्पत्वादिवृष्टिस्तु
दिने दिनेन्तर्द्धानात् । चित्रकूटस्याभ्यां पूर्वपाठो हि श्रीरामावतारस्य कृष्णावतारात्प्राक्तनत्वेन तद्वासस्थानस्य तस्यापि प्राक्तनत्वे-
नैवेति ज्ञेयम् ॥ १६ ॥

श्रीमद्वीरराघवव्याख्या

अथ भारते वर्षे उपास्यं भगवद्रूपम् उपासकं जप्यमानं मन्त्रं स्तोत्रं चाह भारतेऽपीति । भारतेऽपि वर्षे भगवा-
न्नारायणाख्यो बदरिकाश्रमे । आकल्पान्तं कल्पपर्यन्तमव्यक्तगतिरेतदर्थमेव करातीतीतरैर्विज्ञातचेष्टस्तपश्चरति । कथंभूतम् उपचिताः
प्रवृद्धा धर्मादयो येन तदुपचितधर्मज्ञानवैराग्यैश्वर्ययोगोपरमात्मोपलम्भनमात्मा उपलभ्यते साक्षात्क्रियते येन तदात्मोपलम्भनं
ततः कर्मधारयः, तत्र धर्मः कर्मयोगः ज्ञानमात्मयाथात्म्यज्ञानयोगः वैराग्यं मनोनिग्रहः ऐश्वर्याप्यणिमादीनि योगः प्राणजयः उपरमो
बाह्येन्द्रियजयः । किमर्थमेवमनीश्वरवत्तपश्चरतीत्यत्राह । आत्मवतामनुग्रहायात्मवतोऽनुग्रहीतुं मुमुक्षु एवम्बिधं तपः कुर्यादित्येवं

शिक्षया ताननुग्रहीतुमिति यावत् आत्मवत्स्वनुग्रहे तस्य कृपैव कारणमित्याशयेनाह अनुकम्पयेति ॥ ९ ॥ ❀ ❀ तं श्रीमन्नारायणं भगवान् पाङ्गुण्यपूर्णः नारदः वर्णाश्रमवतीभिर्वर्णाश्रमधर्मानुवर्तनीभिः भारतीभिर्भरतवर्षवासिनीभिः प्रजाभिः सह साङ्ख्यमात्मयाथात्म्यज्ञानयोगः योगोऽसङ्गवर्णाश्रमोचितपञ्चमहायज्ञादिरूपः कर्मयोगः । आभ्यां भगवत्प्रोक्ताभ्यां भगवता गीताचार्येण प्रोक्तभ्याम् “अशोच्यानन्वशोचस्त्वम्” इत्यारभ्य “एषा तेऽभिहिता साङ्ख्ये बुद्धिर्योगे त्विमां शृणु” इत्यारभ्य चोक्ताभ्यां गीताया वेदवदनादित्वादेवमुक्तं परमभक्तिभावेन परमभक्तिरूपेण भावेनाभिप्रायेण उपसरति अनुवर्तते कर्मयोगज्ञानयोगानुगृहीतनिरतिशयभक्तियोगेनानुवर्तत इत्यर्थः । कथंभूतः भगवतोऽनुभवः उपवर्ण्यते येन पञ्चरात्रेण तद्भगवदनुभवोपवर्णनं तत्पञ्चरात्रं सावर्णेर्मनोरूपदेव्यमाणः इदमुदाहरति ॥ १० ॥ ❀ ❀ मन्त्रमाह ओमिति । ओंभगवच्छब्दाद्यैः पूर्ववत्, परमं निरतिशयं शीलं स्वभावो यस्य तस्मै सौशील्यविशिष्टायेत्यर्थः । महतो मन्दैः सह नीरन्ध्रेण संश्लेषस्वभावत्वं सौशील्यम् अयमाश्रयण-सौकर्यापादको गुणः इदं वात्सल्यसौलभ्यस्वामित्वानामप्याश्रयणसौकर्यापादकानामुपलक्षणमुपरतानात्म्यायानात्मा देहेन्द्रियादिः तस्य भावः प्रकारः धर्मः अशनायादिषड्विधैः उपरतं निरस्तमनात्म्यं यस्माद्येन वा तस्मै अकिञ्चनवित्ताय नास्ति किञ्चन प्रार्थनीयं येषां तेऽकिञ्चना निष्कामा मुमुक्षवस्तेषां वित्ताय निधये नरनारायणरूपेणावतीर्णाय परमहंसाय पर उत्कर्षो मा न भवति हंसो जीवो यस्मात् पृषोदरादित्वात् माशब्दस्य ह्रस्वः । यद्वा हन्ति निरस्यति निखिलान् दोषानिति हंसः पृषोदरादित्वात् साधुः “भवेद्वागमाहंसः” इत्यानुशासनिकस्मरणात्, परमश्वासौ हंस इति कर्मधारयः, परमः निरतिशयकल्याणगुणगणः हंसो निरस्त-निखिलदोषः तस्मै परमगुरवे निरतिशयहितोपदेष्ट्रे आत्मारामाय नित्यासङ्गचितापरिच्छिन्नानन्दरूपस्वात्मानुभवपरायाधिपतये भूतानामधिपतये “एष भूताधिपतिः” इति श्रवणात् । नमस्काराभ्यासो गुणभेदाभिप्रायकः ॥ ११ ॥ ❀ ❀ इदं वक्ष्यमाण-श्लोकचतुष्टयं स्तुतिरूपं गायति पठतीत्यर्थः । यद्वा इदं वक्ष्यमाणं गुणजातं गायति तावज्जगत्कारणं चिदचिद्विलक्षणं निरस्तनिखिलदोषं निस्समाभ्यधिकं सर्वज्ञं नमस्करोति कर्तेति । अस्य कृत्स्नस्य चिदचिदात्मकस्य जगतः सृष्ट्यादौ कर्त्तापि यो न बध्यते नाभिमन्यते “चातुर्वर्ण्यं मया सृष्टं गुणकर्मविभागशः । तस्य कर्तारमपि मां विद्वद्यकर्तारमव्ययम्” इति भगवदुक्तरीत्या कृत्स्नजगत्सृष्टारमात्मानं तद्गुणकर्मायत्तदेवमनुष्यपशुपादपतारतम्येन कर्त्तारं न मन्यते सृष्ट्यानां देवादिपदार्थानां देवत्वमनुष्यत्वादिनानाविधसर्गकर्मणि सृज्यशक्तीनामेव गुणकर्मणां प्रधानकारणत्वादात्मानं गुणकर्मानुगुणकर्त्तारं मन्यते, न तु साक्षाद्वैचित्र्यं प्रति हेतुं मन्यत इत्यर्थः । तथा देहगतोऽपि अन्तरात्मतया देवादिदेहस्योऽपि दैहिकैर्देहसम्बन्धप्रयुक्तैः सुखदुःखादिभिर्यो न हन्यते नाभिभूयते एवं द्रष्टुर्जीवस्य यद्दृश्यमचेतनं प्रधानं तस्य गुणैः रजआदिभिर्यो न दृश्यते न संकुचितज्ञानो भवति । कर्तृत्वेऽपि मोहाभावात् त्रिगुणात्मकप्रधान-शरीरकत्वेऽपि गुणकृतज्ञानसङ्कोचाभावाच्च जीवाद्वैलक्षण्यमुक्तं द्रष्टुर्जीवस्य गुणैः संसारित्वादिभिर्दृश्यस्य गुणैर्जात्यादिभिश्च न दूष्यत इति वा योजना । एवं चिदचिद्वैलक्षण्यमुक्तमत एवासक्तो रागादिरहितो विविक्तोऽसहायः स्वतुल्याधिकद्वितीयवस्तुरहितः साक्षी सर्वस्य चेतनाचेतनात्मकस्य जगतः द्रष्टा चेत्यसक्तविविक्तसाक्षी तस्मै ते नमः । “कर्त्तास्य सर्गादिषु यो न बध्यते” इत्यपि पाठः । तत्रास्य जगतः सर्गादौ सृष्टिस्थितिलयेषु कर्त्तापि न बध्यते असक्तत्वाजीवस्तु स्वगुणानुगुणपरमात्मायत्तः कर्त्ता स्वकर्मायत्तभोगसङ्गात् स्वातन्त्र्येण कर्त्तासीत्यभिमानेन बध्यते संसारी भवति, परमात्मा जगत्सर्गादौ निरपेक्षः कर्त्तापि न बध्यते जगद्व्यापारस्य लीला-रूपत्वेन सुखदुःखादिफलभोगार्थत्वाभावात्तत्रासक्त्यभावादिति भावः । तथा देहगतोऽपि दैहिकैः देहसम्बन्धप्रयुक्तैः सुखदुःखादिभिर्न हन्यते नाभिहतो भवति, कुतः विविक्तत्वाग्निरस्तनिखिलदोषतया समस्तकल्याणगुणाकरतया च जीवपर्यन्तेभ्यो देहेन्द्रियादिभ्यो विलक्षणत्वाद्विलक्षणस्वस्वरूपावलोकनशीलत्वादिति भावः । तथा च शारीरकं सूत्रम् ‘न स्थानतोऽपि परस्योभयलिङ्गं सर्वत्र हि’ इति सर्वत्रावस्थानतोऽपि न परस्य ब्रह्मणोऽपुरुषार्थगन्धः सम्भवति कुतः सर्वत्र श्रुतिस्मृतिषु परं ब्रह्मोभयलिङ्गमुभयलक्षणं निरस्तनिखिल-दोषमनन्तकल्याणगुणाकरमभिधीयत इति तदर्थः, “अपहतपाप्मा विजरो विमृत्युर्विशोको विजिघत्सोऽपिपासः सत्यकामः सत्य-सङ्कल्पः” इत्यादयः श्रुतयः । ‘समस्तकल्याणगुणात्मकोऽसौ स्वशक्तिलेशाद्भृतभूतसर्गः । परः पराणां सकला न यत्र क्लेशादयः सन्ति परावरेणो ॥’ इत्यादयः स्मृतयः । अयं भावः जीवस्य कर्मवश्यत्वात्तत्कर्मानुगुणेन तत्तद्वस्तुसम्बन्धोऽपुरुषार्थ एव स्यात्परस्य तु ब्रह्मणः स्वाधीनः स एव सम्बन्धस्तद्विचित्रनिमनरूपलीलारसायैव स्यादिति दिक् । तथा च श्रुतिः “तयोरन्यः पिप्पलं स्वाद्वत्त्यनभ्रन्नन्यो अभिचाकशीति” इति तथा द्रष्टुः स्वस्वकर्मानुगुणज्ञानाश्रयस्य “अन्तेन हि प्रत्युद्गास्तेषां सत्यानां सतामनृतमपिधानम्” इति श्रुत्युक्तरीत्या कर्मणा तिरोहितज्ञानस्य जीवस्य यद् दृश्यं कर्मायत्तदर्शनविषयं यत्प्रधानं तस्य गुणैः रजआदिभिर्न दूष्यते च गुणपरवशो न भवति कुतः साक्षित्वात्साक्षाद् द्रष्टृत्वात् “साक्षाद्द्रष्टरि संज्ञायाम्” इति साक्षिशब्दो व्युत्पादितः, साक्षिशब्दोऽवयववृत्त्या समुदायरूढ्या च भगवत्येव मुख्यवृत्तः ‘अव्ययः पुरुषः साक्षी’ति भगवन्नामसहस्रपाठात् अतः संज्ञायामित्यस्य न विरोधः । द्रष्टुरिति दृष्टान्तार्थं यथा द्रष्टा दृश्यगुणैर्दूष्यते तथा साक्षी परमात्मा न दूष्यत इति । अयं भावः—जीवस्य स्वकर्मानुगुणमेव दृश्यदर्शनं न तु साक्षात्साकल्येनेति गुणैर्दूषणं परमात्मनस्तु निरुपाधिकं साक्षाद्दृश्ययाथात्म्यदर्शनमिति न गुणवश्यता किन्तु गुणानामेव परमात्म-वश्यतेति एवंभूताय असक्तसाक्षिणे नम इत्यर्थः ॥ १२ ॥ ❀ ❀ एवं जीवपरयोर्हेयास्पदत्वतत्प्रत्यनीकत्वे उक्ते, इदानीं जीवस्य हेयनिरसनोपायो देहाद्यनासक्त्या परमात्मनस्तव भक्तिरेव सैव पुरा चतुर्मुखेन मह्यमभिहितेत्याह इदं हीति । हे योगेश्वर ! हिरण्यगर्भः योगे यन्नैपुणं कौशलं जगाद तदिदमेव । किन्तदित्यत्राह उज्झितदुःकलेवरः उपेक्षितशरीरः कलेवरशब्दः तदनुबन्धिना-

मप्युपलक्षकः, उपेक्षितदेहानुबन्धी पुमान् भवान् प्रभृति अन्तकाले अन्तकालपर्यन्तं भक्त्या ध्यानयोगेन त्वयि मनो धारयेत्स्थिरं कुर्यादिति यत् ॥ १३ ॥ * * एवं देहाद्युपेक्षया परमात्मभक्तिरेव जीवस्यानर्थपरिहारिणीत्युक्तमिदानीमुक्तविधभक्तिरहितस्य केवलशास्त्राध्ययनादिप्रयासो निष्फल इत्याह यदेति । ऐहिकेषु पशुपुत्रान्नादिष्वामुष्मिकेषु स्वर्गादिषु कामेषु लम्पटः आसक्तः सुतादिषु विषयेषु चिन्तयन् तेषामनपायोपेयत्वं चिन्तयन्नित्यर्थः । विद्वानधीतशास्त्रोऽपि कुत्सितस्य कलेवरस्यात्ययान्मृत्योः शङ्केत विभीयात् तस्य यो यत्नः शास्त्राध्ययनादिरूपः स केवलं श्रम एव निष्फल एव, मरणभीतस्य शास्त्रश्रमो निष्फल इत्यर्थः ॥ १४ ॥ * * यतो विदुषोऽपीयमेव दशा तत्तस्मात्प्रभो ! हे अधोक्षज ! त्वमेव नो योगं विधेहि सम्पादय त्वत्प्रसादादेव नो योगसिद्धिरिति भावः । ईदृशं योगं त्वयि स्वभावजं निरुपाधिकं कामानुपहतमिति यावन्, येन योगेन वयं त्वन्मायया नः कुत्सिते कलेवरेऽर्पितामाहितां सुदुर्भिदामुपायान्तरैः सर्वदा त्यक्तुमशक्यामहंममतामहङ्कारममकाररूपामविद्यामाशु भिन्धाम त्यजेम, त्वत्प्रसादायत्तत्त्वद्रक्तियोग एवानर्थनिवर्तक इति भावः ॥ १५ ॥ * * एवं भारते उपास्यभगवद्रूपादिकमुक्तमथास्मिन्नेव वर्षे प्राधान्येन पुण्यतमान् पर्वतान्नदीश्चाह । तत्र प्रथमं पर्वतान् संग्रहेणाह । भारतेऽपीत्यपिशब्दाद्वर्षान्तरेऽप्यनुक्ताः पर्वता नद्यश्च सन्तीति सूचितम् । सरितः सरिच्छैलाः बहवः सन्ति तावच्छैलानुद्दिशति मलय इत्यादिना कामगिरिरित्यन्तेन । अन्ये च बहवः सन्तीत्याह । अन्ये च शतशः शैलाः सन्तीत्यनुषङ्गः, नदीर्वक्ष्यमाणास्तासामुत्पत्तिस्थानं प्रभावञ्चाह तेषामिति । तेषां शैलानां नितम्बेभ्यस्तदेभ्यः प्रभवाः सम्भूताः नदाः प्रायेण पश्चिमाभिमुखाः न पूर्वाभिमुखा असङ्ख्याताः सन्ति ॥ १६ ॥

श्रीमद्विजयध्वजतीर्थकृता पदरत्नावली

उपशमोऽधिकभगवन्निष्ठा उपरमो मनआदीन्द्रियनिग्रहस्तपश्चरतामेवमपेक्षितमिति दर्शयितुं न तु स्वस्य नित्यनिगृहीतेन्द्रियत्वात् आत्मनः स्वरूपस्योपलम्भो नित्यापरोक्षता यस्य स तथा ॥ ९ ॥ * * साङ्ख्ययोगाभ्यां यथार्थज्ञानतत्साधनाभ्यां भगवतो हरेरनुभावस्य माहात्म्यस्योपवर्णनं प्रतिपादनं यस्मिंस्तत्तथा तत्पञ्चरात्रं सावर्णेर्मनोः उपसरन्त्युपास्ते ॥ १० ॥ * * उपरतानात्म्याय निवृत्तदेहादिधर्माय आत्मारामाणामधिपतये ॥ ११ ॥ * * सर्गादिषु कर्ता तथापि देवदत्तवशो न बध्यते देहगतोऽपि दैहिकैर्देहसम्बन्धिभिर्दोषैः यो न हन्यते न पीड्यते द्रष्टुर्दृश्यं दृग् गुणैर्दर्शनयोग्यरूपादिभिः न दूष्यते दर्शननिमित्तपापैर्न सम्बद्ध्यते तस्मै नमः । अत्र हेतुगर्भविशेषणमाह असक्तेति । असङ्गत्वात् विलक्षणत्वात् साक्षित्वात् बन्धनादिदोषाभाव इत्यर्थः ॥ १२ ॥ * * बहुजनमार्जितधर्माद्युपायपाटवमिदमित्याह इदं हीति । हिरण्यगर्भो योगनैपुणं योगपाटवमिदमेव जगद् इदं किं तत्राह यदिति । निर्गुणे त्वयि भक्त्यान्तकाले मनो निधाय दुष्कलेवरमुञ्जतीति यत्तदिदमिति भावः “यस्य सम्यक् भगवति ज्ञानं भक्तिस्तथैव च” इत्यादिवाक्यमत्रापि प्रमाणमिति बोद्धव्यम् ॥ १२ ॥ * * यत एवं सर्वमनित्यं यस्माद्विदुषाज्ञवहेत्यागादौ शङ्का भयं न कार्यमित्याह यथेति । यथैहिकामुष्मिककामेषु लम्पटो रागी सुतादौ नाशं चिन्तयन् शङ्केत मयि मृते सुतादौ नाशं चिन्तयन् शङ्केत मयि मृते सुतादयो नाशं गमिष्यन्तीति तथा विद्वानपि यदि कुशरीरत्यागाच्छङ्केत तर्हि तस्य यः शास्त्रश्रवणादौ प्रयत्नः स केवलं श्रम एव न किञ्चित्फलमित्यर्थः । अतो न शङ्कितव्यमित्यर्थः ॥ १४ ॥ * * यतस्त्वदनुगृहीतमेव सफलमत इमं त्वदनुग्रहजनकमुपायमस्मभ्यं देहीत्याह तन्न इति । योगं ज्ञानं ध्यानमुपायं वा येन योगेन अहंममतासम्भूतदोषस्य मुक्तिपरिपन्थित्वात्तन्नाशः प्रार्थ्यते । तदुक्तम् “यो ममत्वादिना दोषः स त्वन्यविषयः स्मृतः” इति ॥ १५ ॥ * * इदानीमस्मिन् भारतवर्षे पर्वततत्तटजा नदीः प्राधान्येन वक्ति भारत इति ॥ १६ ॥

श्रीमज्जीवगोस्वामिकृतः क्रमसन्दर्भः

नरनारायणाख्य इति द्वयोरभेदो दर्शितः । आत्मवतामात्मा स एव भगवान् नाथत्वेन विद्यते येषां तेषां भक्तानामनुकम्पया हेतुना तद्विषयकानुकम्पाधीनः सन् तेषां मङ्गलार्थं स्वयमेव तपश्चरतीत्यर्थः । अहो एतावानपि तदनुकम्पापरिणाम इति भावः । तमेव दर्शयति उपचितेति । स्वयमेव कृतैस्तैस्तैरङ्गैस्तैष्वात्मनो भगवतः स्फूर्तिहेतुकमित्यर्थः । तर्हि लोकैस्तथा नावगम्यते तत्राह अव्यक्तगतिरिति । ईश्वरस्य स्वार्थं तदसम्भवात् । व्यक्तगतिरिति वा ॥ ९ ॥ * * प्रजाभिः सह ताश्च मुनिरूपा एव न तु सर्वाः । भगवता नरनारायणाख्येन प्रोक्ताभ्यां साङ्ख्ययोगाभ्यां सारासारविवेकभगवन्निष्ठाभ्यां यद्भगवदनुभावोपवर्णनं तत् सावर्ण्यं प्रत्युपदेक्ष्यति यः स इत्यर्थः ॥ १०-११ ॥ * * तस्य परमहंसत्वं दर्शयन् गुरुत्वं योजयति कर्त्तेति । देहगतोऽन्तर्यामिरूपेण द्रष्टुः परमसाक्षिणः ॥ १२ ॥ * * अनासक्तत्वं कैमुत्येन स्थापयन् विशेषतो ज्ञेयस्य योगस्य सामान्यतो ज्ञानं तत्कारणञ्चाह इदं हीति । उज्जितदुष्कलेवर इति । पार्षदकलेवरस्य शोभनत्वमुपादेयत्वं च बोधयति ॥ १३ ॥ * * तज्ज्ञानयोग्यत्वापादकं सारासारविवेकमपि सामान्यतो निवेदयति यथेति ॥ १४ ॥ * * अभीष्टमाह तन्न इति । कुलेवरेति । स्वेतरेषां कलेवरापेक्षया प्रोक्तम् ॥ १५ ॥ * * कोन्नः कोन्नक इति पाठौ । गोवर्द्धनोऽयं शास्त्रलोकप्रसिद्धः श्रीवृन्दावनगतः श्रीकृष्णाक्रीडत्वेन तमनु रैवतोऽपि पठ्यते । अधुना तस्य स्वल्पत्वाद्विदुष्टिः काले कालेऽन्तर्द्वानात् ॥ १६-१९ ॥

श्रीमद्विज्ञानाद्यचक्रवर्तिकृता सारार्थदर्शिनी

उपचितैर्धर्मादिभिः सहित आत्मा त्वंपदार्थ उपलभ्यते येन तत्तत्पञ्चरति । तत्र उपशमः इन्द्रियाणां संयमः उपरमो निरहङ्कारिता आत्मवतां ज्ञानिनामनुग्रहाय तपःशिक्षणरूपायेति तपसि प्रयोजनमनुकम्पयेति तत्र कारणमित्यपौनहत्तयम् ॥ ९ ॥ * * भगवदनुभावो वर्ण्यते येन तद्भगवदनुभाववर्णनं पञ्चरात्रशास्त्रं साङ्ख्ययोगाभ्यां सह सावर्णेः सावर्णिम् ॥ १० ॥ * * उपरतानात्म्याय न विद्यते आत्मा ज्ञातव्यत्वेन यस्य सः अनात्मा अनात्मनो भावः आनात्म्यमुपरतमानात्म्यं यस्मात्तरमै ॥ ११ ॥ * * आत्मारामचूडामणित्वमाह कर्त्तते । न निबध्यत इत्यतस्तेष्वसक्त्या । दैहिकैः क्षुत्पिपासादिभिर्न हन्यते नाभिभूयते इत्यतो देहाद्विविक्त्या द्रष्टुरपि सतो दृग् दृष्टिः गुणैर्द्रव्यैर्न दूष्यते अत एव असक्तश्चासौ विविक्तसाक्षी अलिप्तसाक्षी चेति तरमै ॥ १२ ॥ * * योगाभ्यासिनां रहस्यमाह इदमिति । यदिति शत्रन्तम्, अन्तकाले यत् गच्छत् चपलमिति यावन् मनस्त्वयि दधीत स्थिरिकुर्यादित्यर्थः । उच्चितेति वर्त्तमाने निष्ठा ॥ १३ ॥ * * अन्यथा योगाभ्यासो व्यर्थ एवेत्याह यथेति । चिन्तयन् चिन्तां कुर्वन् कुक्लेवरात्ययात् शङ्केत । मयि मृते सति मत्सुतादयः कथं वर्त्तेरन्निति भावयेत् तथैव विद्वानपि यः शङ्केत तस्य यत्नः श्रम एव ॥ १४ ॥ * * तस्मादन्यावेशं त्याजयित्वा त्वयि मनसोऽभिनिवेशं त्वमेव कृपया देहीत्याह तन्न इति । योगं विधेहि योग एव कस्तत्राह । त्वयि नोऽस्माकं स्वस्यात्मनो भावं रतिं, यद्वा यथा विषयेषु स्वभावस्तथैव त्वयि स्वभावो निसर्गोऽस्त्वित्यर्थः ॥ १५ ॥ * * अपीति । यथा इलावृते तथा अस्मिन्नपि वर्षे इत्यर्थः ॥ १६ ॥

श्रीमच्छुक्लेवकृतः सिद्धान्तप्रदीपः

उपचितैः समृद्धैर्धर्मादिभिः आत्मा परमेश्वर उपलभ्यते येन तत्तत्प आकल्पं कल्पपर्यन्तं चरति आत्मवतामात्मा विद्यते उपास्यत्वेन येषां तेषामनुग्रहाय शिक्षायै न च स्वार्थमीश्वरत्वात् उपशमो निरहङ्कारता उपरमः इन्द्रियसंयमः ॥ ९ ॥ * * भगवदनुभाव उपवर्ण्यते येन तत्पञ्चरात्रं शास्त्रं सावर्णेः रूपदेक्ष्यमाणः भगवत्प्रोक्ताभ्यां साङ्ख्ययोगाभ्याम् एषा तेऽभिहिता सांख्ये वृद्धिर्योगे त्विमां शृणु' इति श्रीमुखवचनात् साङ्ख्यमात्मज्ञानं योगो निष्कामकर्मयोगस्ताभ्यां संबद्धितेन परभक्तिभावेन प्रजाभिः सह उपसरति सेवते इत्यन्वयः ॥ १० ॥ * * परमहंसानां परमगुरवे उपरतानात्म्याय निरहङ्काराय ॥ ११ ॥ * * देहातोऽपि देहेषु अन्तर्यामिरूपेण संस्थितोऽपि दैहिकैः क्षुत्पिपासादिभिः असक्तः सर्वदा पूर्णकामत्वात् विविक्तः सर्वदा सर्वदोषास्पृष्टत्वात् साक्षी सर्वदा सर्वदर्शी स च सः तरमै ॥ १२ ॥ * * ज्ञानस्य देहादिविरक्तिपूर्वकं भगवति मनोनैश्वर्यं फलमन्यथा ज्ञानयत्नः केवलं श्रमोऽतस्तं ज्ञानयोगं नो विधेहि येन त्वयि मनोनैश्वर्यं भवेदित्याह इदमिति त्रिभिः । हे योगेश्वर ! हिरण्यगर्भः योगनैपुण्यं योगस्य ज्ञानयोगस्य नैपुण्यं यत् जगाद तदिदमेव किमुज्झितदुष्कलेवरः त्यक्तदुष्टजनदेहसङ्गः सन् भक्त्या त्वयि मनो दधीत धारयेत् किं बहुना अन्तकालेऽपि इति यत् ॥ १३ ॥ * * यदि यथा ऐहिकामुष्मिककामलम्पटः अविद्वान् सुतादिषु चिन्तयन् योगक्षेममिति शेषः । कुक्लेवराणां स्वकीयदेहस्य सुतादिदेहानां च अत्ययाभावात् शङ्केत तथा विद्वानपि सन् यः शङ्केत तर्हि तस्य यत्नः विद्यायत्नः श्रम एव ॥ १४ ॥ * * तत्तस्मात् हे प्रभो ! अधोक्षज ! त्वं तद्योगं तादृशं ज्ञानयोगं नो विधेहि येन त्वयि स्वभावं स्वकीयं भावं मनोनैश्वर्यलक्षणं ध्रुवास्मृत्याख्यं प्राप्नुयाम इति शेषः, येन च योगेन वयं त्वन्मायया न कलेवरे अर्पितामहंममतां शीघ्रं भिन्त्याम ॥ १५-१६ ॥

गोस्वामिश्रीगिरिधरलालविहिता बालप्रबोधिनी

भारतेऽपि वर्षे भगवद्वतारमाह—भारतेऽपीति । भारतेऽपि वर्षे नरनारायणाख्यमूर्तिद्वयेन बदरिकाश्रमे स्थितस्तपश्चरतीत्यन्वयः । ननु भगवत्त्वेन तु नैव प्रतीयते तत्राह—अव्यक्तगतिरिति, ऋषिरूपग्रहणेन न व्यक्ता प्रकटा गतिर्भगवत्त्वं यस्य सः । तपसोऽपरिच्छिन्नत्वमाह—आकल्पान्तमिति, कल्पपर्यन्तं करिष्यामीति सङ्कल्पविषयमित्यर्थः । तपसः फलं किमित्यपेक्षायां तद्दर्शयन् विशिनष्टि—उपचितेति । उपचितैर्धर्मादिभिः आत्मा स्वयमेव सच्चिदानन्दविग्रहो भगवानुपलभ्यते येन तदित्यर्थः । अत्र समग्रैर्धर्मादिभिर्विशिष्टो भगवान् अनेन तपसोऽपलभ्यते इति तपसा सिद्धैरुज्जितैर्धर्मादिभिः साधनभूतैर्भगवानुपलभ्यते इति वाऽर्थः । ननु तर्ह्यन्येषामनेन तपसैतत्फलं भवतु भगवतस्तु सदैव स्वरूपस्य लब्धत्वात् स किमर्थं तपश्चरतीत्याशङ्क्याह—अनुग्रहायेति, आत्मा स्वयमेवोपास्यतया विद्यते येषां ते आत्मवन्तस्तेषामनुग्रहाय स्वप्राप्तिसाधने तपसि प्रवर्त्तनेन स्वरूपसाक्षात्कारलक्षणमनुग्रहं कर्तुमित्यर्थः । एवमनुग्रहे तस्य किं फलमित्यपेक्षायां न किञ्चित्फलम् आप्तकामत्वात् केवलं कृपयैव तदित्याह—अनुकम्पयेति । धर्मः पुण्यं, ज्ञानं सर्वज्ञता, वैराग्यं विषयवैतृष्यम्, ऐश्वर्यमणिमादि, उपशम इन्द्रियसंयमः, उपरमो निरहङ्कारता ॥ ९ ॥ * * तस्योपासनमाह—तमिति । तं भगवन्तं भगवान् तदनुग्रहेण ज्ञानैश्वर्यादिमाप्नारदो वर्णाश्रमवतीभिः भगवत्सेवाधिकारवतीभिः भारतवर्षनिवासिनीभिः प्रजाभिः सह परमभक्तिभावेन उपसरति सेवते, इदं च मन्त्रात्मकगद्यमभिगृणाति जपतीत्यन्वयः । नारदस्य परोपकारित्वं दर्शयति—भगवत्प्रोक्ताभ्यां साङ्ख्ययोगाभ्यां सह भगवदनुभाव उपवर्ण्यते येन तत् पञ्चरात्रं सावर्णेः सावर्णि भाविनं

मनुमुपदेक्ष्यमाण इति ॥ १० ॥ * * मन्त्रमाह—ओं नम इति । भगवते नरनारायणाय नम इत्यन्वयः । भगवत्त्वमेवोपपादयति—अधिपतये इति, विश्वपालकायेत्यर्थः । पालकत्वमेवोपपादयति—परमहंसपरमगुरवे इति, परमहंसाः सारासारविवेकिनस्तेषामपि परमगुरवे भक्तिज्ञानाद्युपदेशेन संसारभयाद्रक्षकायेत्यर्थः । ननु सर्वपालकस्य भगवतः कथं परमहंसपालकत्वमेवोच्यते इत्याशङ्क्याह—अकिञ्चनेति, नास्ति भगवद्व्यतिरिक्तं किञ्चन येषां सारासारविवेकवतां स्वभक्तानां विषयविरक्तानां सर्वत्यागिनां ते अकिञ्चना एव वित्तं वित्तवत्प्रीतिविषयत्वेन सर्वतः संरक्षणीया यस्य तस्मा इत्यर्थः । सामान्यतः सर्वपालकत्वेऽपि स्वभक्तेष्वनुग्रहविशेषात् तत्पालकत्वमुच्यते इति भावः । ननु 'प्रयोजनमनुद्दिश्य न मन्दोऽपि प्रवर्तते । यद्यद्वि कुरुते जन्तुस्तत्तत्कामस्य चेष्टितम्' इति नियमात् लोके प्रयोजनमन्तरेण प्रवृत्त्यदर्शनाच्च तस्याप्रकामत्वेन प्रयोजनासम्भवात् कथमेवं निरुपाधिकोऽनुग्रहः सम्भवतीत्याशङ्क्य लोके विवेकिनामिन्द्रियान्तःकरणवशवर्तिनां कामाधीनप्रवृत्तिदर्शनेऽपि परमविवेकिनः स्वतन्त्रस्य स्वेच्छया नानाविधलीला विदधतस्तथा प्रवृत्तिर्नानुपपन्ना । एतदर्थं एवायमवतार इति सूचयन्नकिञ्चनवित्तत्वे हेतुमाह—ऋषिऋषभायेति । ऋषिषु विवेकिषु ऋषभाय श्रेष्ठायेत्यर्थः । लोकेऽविवेकिनां विषयासक्तानां धनादिमन्त एव प्रिया भवन्ति, भगवतस्तु विवेकित्वेन विषयासक्त्यभावात् कृपया निष्किञ्चना एव प्रिया इति भावः । विवेकित्वमेवोपपादयति—उपरतेति, उपरतं नित्यनिवृत्तं अनात्म्यमनात्मनि आत्मातिरिक्ते गुणकार्ये देहेन्द्रियादावहमित्यध्यासलक्षणं यस्य स तथा तस्मा इत्यर्थः । तत्र हेतुमाह—उपशमेति, उपशम इन्द्रियान्तःकरणसंयमे शीलं स्वभावो यस्य तस्मै । अविवेकेनेन्द्रियादिपरतन्त्रस्यैव तत्रात्माध्यासः सम्भवति न वशीकृतेन्द्रियस्येति भावः । तत्रापि हेतुमाह—आत्मारामायेति, न ह्यात्मनि परमानन्दस्वरूपे रममाणस्य तुच्छैर्विषयभोगैः प्रयोजनमस्ति येनेन्द्रियादिपरतन्त्रता स्यादिति भावः । आत्मारामाधिपतये इत्येकपदपाठे आत्मनि भगवति रममाणा भक्तास्तत्पालकायेत्यर्थः । अन्यत्समानम् ॥ ११ ॥ * * चतुश्श्लोक्यात्मकं स्तोत्रं घटयतीत्याह—गायति चेदमिति । तत्रैकेन विषयानासक्तत्वगुणानभिभवत्वसाक्षित्वलक्षणमीश्वरत्वं वर्णयन् प्रणमति—कर्तेति, अस्य विश्वस्य सर्गादिषु कर्ताऽपि यो न बध्यतेऽहमस्य कर्ता ममेवं कार्यमित्यहम्माध्यासेन जीववन्निबद्धो न भवतीत्यर्थः । अमेनानासक्तिः प्रदर्शिता । विविक्तत्वमाह—नेति, देहगतोऽपि दैहिकैरिन्द्रियादिभिः क्षुत्पिपासादिभिश्च यो न हन्यते नाभिभूयते । साक्षित्वमाह—द्रष्टुरिति, यस्य द्रष्टुरपि सतो गुणैर्विषयैर्दृष्टिर्न दूष्यतं न विक्रियते । एवमसक्तश्चासौ विविक्तश्च साक्षी च तस्मै नमः ॥ १२ ॥ * * योगं प्रार्थयितुं योगकौशलं निरूपयति—इदं हीति । यद्विरण्यगर्भो योगनैपुणं योगस्य नैपुण्यं जगाद उक्तवास्तदिदं हि इदमेवेत्यन्वयः । किं तदित्यपेक्षायामाह—यदिति । उज्झितं त्यक्तं दुष्टं संसारदुःखकारणं कलेवरं तत्राहममभिमानो येन तथाभूतः सन् अन्तकाले निर्गुणे प्राकृतगुणरहिते त्वयि भक्त्या मनो दधीत धारयेदिति यदित्यन्वयः । एवंविधो योगस्तु त्वद्भक्तानां त्वत्कृपयैव सिद्ध्यति नान्येषां त्वद्विमुखानां साधनान्तरसम्पन्नानामपीत्याशयेन सम्बोधयति—हे योगेश्वर इति । ब्रह्मणो वेदगर्भत्वेन तदुपदिष्टं यथार्थमेवेत्याशयेन तं विशिनष्टि—भगवानिति । 'सदा तद्भावमावितः' इति न्यायेन पूर्वभक्तिरहितस्य अन्ते तदसम्भवात् अन्ते भक्त्येत्युक्त्या जन्मप्रभृति सदैव भक्तौ प्रयत्नो विधेय इति सिद्ध्यतीति ज्ञेयम् ॥ १३ ॥ * * एतद्योगं विना सर्वसाधनानुष्ठानश्रमो विफल इत्याह—यथेति । ऐहिकामुष्मिककामेषु लम्पट आसक्तः अज्ञः सुतादिषु चिन्तयन् मयि मृते एते कथं वर्तेरन्निति चिन्तां कुर्वन् कुत्सितस्य विष्ठादिमलपूर्णस्य दुःखमूलस्यापि कलेवरस्य अत्ययान्नाशाच्छङ्कते विभेति तथैव चेद्विद्वानपि शङ्कते तदा तस्य सर्वसाधनप्रयत्नः केवलं श्रम एवेत्यन्वयः । 'अन्ते यथा मतिस्तथा गतिः' इति सिद्धान्तेन संसारमध्यपातित्वेन तदुदुःखस्यावश्यम्भावित्वादिति भावः ॥ १४ ॥ * * एवं योगप्रभावं निरूप्य योगं प्रार्थयते—तदिति । यस्माद्योगं विना न संसारदुःखनिवृत्तिः तल्लभश्च त्वदनुग्रहेणैव तत्तस्मात् हे प्रभो योगदानेन भक्तोद्गारे समर्थ हे अधोक्षज अचिन्त्यानन्तशक्तित्वेनेन्द्रियादिज्ञानातीतत्वमेव त्वयि स्वभावं स्वभावसिद्धं निरुपाधिकं प्रेमलक्षणं योगं नोऽस्माकं विवेहि विशेषेण निश्चलं कृपया सम्पादय । येन योगेन त्वन्मायया मोहितैर्नोऽस्माभिः कुकलेवरं विष्ठादिमलपूर्णत्वेन भौतिकत्वेन नश्वरत्वेन दुःखादिहेतुत्वेन च निन्दिते शरीरे अर्पितामनेकजन्मस्वनुवर्तितां अत एव सुदुर्भिदामुपायान्तरसहस्रैरपि भेतुं त्यक्तुमशक्यां अहमममतां वयमाशु शीघ्रमेव भिन्द्याम त्यजेमेत्यन्वयः । इतिशब्दः स्तोत्रसामप्रथमः । अत्र यद्यपि 'प्रयुज्यमाने मयि तां शुद्धां भागवतीं तनुम् । आरब्धकर्मनिर्वाणो न्यपतत् पाञ्चभौतिकः' इति प्रथमोक्तेः श्रीनारदस्य कलेवरस्य न भौतिकत्वं किन्तु शुद्धसत्त्वात्मकत्वमेव, तथापि नः इति बहुवचनप्रयोगादन्येषामपि प्राकृतदेहभक्तानामभिप्रायेण कुकलेवरत्वमुक्तमिति ज्ञेयम्, तथा सर्वजगदुपकारावतारत्वात् श्रीनारायणस्यापि शुद्धसत्त्वविग्रहत्वं ज्ञेयम् ॥ १५ ॥ * * एवं भगवत्सेवाकृतं भूमेरुत्कर्षं निरूप्येदानीं पुण्यजलसम्बन्धेन भारतोत्कर्षं वर्णयति—भारते इलावृतवदस्मिन् भारतेऽपि वर्षे सरितः शैलान् बहवः सन्ति । तत्र शैलान् दर्शयति—मलय इत्यादिना । नितम्बप्रभवाः तटेभ्यः सम्भूताः ॥ १६ ॥

श्रीभगवत्प्रसादाचार्यविरचिता भक्तमनोरञ्जनी

अथ भारते वर्षे उपास्यं भगवद्रूपं तदुपासकं तज्जप्यमन्त्रं स्तोत्रं चाह । भारते वर्षे अपि, नरनारायणाख्यः, भगवान् बदरिकाश्रमे इति शेषः । धर्मः कर्मयोगश्च ज्ञानमात्मयाथात्म्यज्ञानयोगश्च वैराग्यं मनोनिग्रहश्च ऐश्वर्याण्यणिमादीनि च योगः प्राण-

जयश्च उपशमो बाह्यान्तरिन्द्रियसंयमश्च उपरमो निरहंकारता च उपचिता प्रवृद्धा धर्माद्युपरमान्ता येन तच्च तत् आत्मोपलभ्यते साक्षात् क्रियते येन तदात्मोपलम्भनं च एवमभूतं, तपः आत्मवतां अनुग्रहाय आत्मवतोऽनुग्रहीतुमित्यर्थः । अनुकम्पया स्वाश्रितानां तेषामुपरि परमकरुणया च, आकलान्तं कल्पावसानपर्यन्तं, अव्यक्तगतिः एतदर्थमयमेवं करोतीति इतरैरविज्ञातचेष्टः सन् चरति । तपः कृत्वा स्वाश्रितेभ्यस्तत्फलं दत्त्वा संस्तुतेस्तानुद्वारयितुं स्वयं परमेश्वरः सन्नपि महत्तपः करोतीति भावः ॥ ९ ॥ ❀ ❀ तमिति । तं नारायणं भगवन्तं भगवानाविर्भूतभगवद्गुणः नारदः भगवता गीताचार्येण प्रोक्ताभ्यां, सांख्यमात्मयाथात्म्ययोगश्च योगोऽसङ्गत्तया वर्णाश्रमोचितधर्माचरणरूपः कर्मयोगश्च ताभ्यां सह, भगवदनुभाव उपवर्ण्यते येन तद्भगवदनुभावोपवर्णेन पञ्चरात्रमित्यर्थः । सावर्णेः मनोः, उपदेक्ष्यमाणः सन्, वर्णाश्रमधर्मानुवर्तिनीभिः भारतीभिर्भरतवर्षवासिनीभिः प्रजाभिः सह, परमभक्तिभावेन सप्रेम नवधा भक्तियोगेन, उपसरति उपास्ते । इदं वक्ष्यमाणं च अभिगुणात्युदाहरति ॥ १० ॥ ❀ ❀ मन्त्रमाह ओमिति । ईश्वरगच्छन्दी पूर्ववत् । भगवते नमः । उपशमो बाह्यान्तरिन्द्रियनियमनं शीलं यस्य तस्मै, परमशीलायेति पाठे परमं निरतिशयं शीलं स्वभावो यस्य तस्मै सौशील्यविशिष्टायेत्यर्थः । अनात्मा देहन्द्रियादित्यस्य भावोऽज्ञानायादिषडूर्मिमत्स्वरूपो धर्मः अनात्म्यं, उपरतं निरस्तमनात्म्यं यस्मात्तरमै, निवृत्तदेहाद्यहंकारायेत्यर्थः । अकिञ्चना निष्कामास्तेषां वित्ताय निधये, ऋषिषु ऋषभः श्रेष्ठस्तस्मै, नरनारायणाय नरनारायणरूपेण स्वरूपतोऽभिन्नत्वेऽपि रूपद्वयेन प्रादुर्भूताय नमः । परमः सर्वोत्तमो हंसो भगवान् येषां ते परमहंसास्तेषां परमगुरुस्तस्मै, परमहंसाय परमगुरवे इति पृथक् पाठे, पर उत्कृष्टो मा न विद्यते, हंसो जीवो यस्मात्, यद्वा हिनस्ति निरस्थिति निखिलान्दोषानिति हंसः प्रबोदरादित्वात्साधुः । परमो निरतिशयकल्याणगुणगणश्चासौ हंसो निरस्तनिखिलदोषस्तस्मै, परमगुरवे निरतिशयोपदेष्टे, आत्मारामाय नित्यासंकुचित्तापरिच्छिन्नानन्दरूपस्वात्मानुभवपराय नमः । अधिपतये 'एष भूताधिपतिः' इति श्रुत्या भूताधिपतित्वेनोक्ताय नमः । नमस्कारावृत्तिर्गुणभेदाभिप्राया इति ॥ ११ ॥ ❀ ❀ इदं वक्ष्यमाणं स्तुतिरूपं श्लोकचतुष्टयं गायति पठतीत्यर्थः । कर्त्तैति । यः भवान्, अस्य कृत्स्नस्य चिदचिदात्मकस्य जगतः, संगोविषु सृष्टिस्थितिलयेषु, कर्त्तापि कर्तृत्वमाकं सन्नपि न बध्यते । तथा देहगतः अपि, दैहिकैः देहसंबन्धप्रयुक्तैः क्षुत्पिपासादिभिः सुखदुःखादिभिर्वा, न हन्यते अभिहतो न भवति । एवं द्रष्टुः सतः अपि, यस्य दृक् दृष्टिः, गुणैर्दृश्यैः न विदूष्यते न विक्रियते । अत एव असक्तो रागादिरहितश्चासौ विविक्तोऽसहायः स्वतुल्याधिकद्वितीयवस्तुरहितः, स चासौ साक्षी चेतनाचेतनात्मकजगतो द्रष्टा च तस्मै, तस्मै नमः ॥ १२ ॥ ❀ ❀ परमात्मनस्तव भक्तिरेव, जीवस्य संसृतिनिरसनोपायः एतदेव योगिनां योगकौशल्यमिति द्वयं निरूपयन्माह । इदमिति त्रिभिः । इदमिति । हे योगेश्वर, हिरण्यगर्भः भगवान् यत्, योगे नैपुणं योगकौशल्यं जगाद तत्, इदं हि इदमेव, किं तदित्यत्राह । उज्झितं दुष्कलेवरं तदभिमानो येन सः, उपेक्षितसशरीराभिमानः सन्, कलेवरशब्दस्तदनुबन्धनामप्युपलक्षकः । पुमान् अन्तकाले स्वान्तकालपर्यन्तं भक्त्या ध्यानयोगेन, निर्गुणे मायिकगुणवर्जिते, त्वयि मनः दधीत धारयेत् स्थिरं कुर्यादिति यदेतदिति संबन्धः ॥ १३ ॥ ❀ ❀ एवं देहाद्युपेक्षया परमात्मभक्तिरेव जीवस्थानर्थपरिहारिणीत्युक्तमिदानीमुक्तविधभक्तिरहितस्य केवलः शास्त्राध्ययनादिप्रयासः निष्फल एवेत्याह यथेति । ऐहिकाः पुत्राज्जादयः, आमुष्मिकाः स्वर्गसुखादयो ये कामास्तेषु लम्पट आसक्तः, सुतेषु पुत्रेषु, दारेषु पत्न्यां, धनेषु चिन्तयन् तदनपायोपायं ध्यायन्नित्यर्थः । अज्ञः यथा कुकलेवराययात् मृत्योः शङ्केत, हा हा एतत्सर्वं त्यक्त्वाहं मरिष्यामीति शङ्कां प्राप्नुयादित्यर्थः । तथा यः विद्वानधीतसञ्छास्त्रः सन्नपि शङ्केतं तर्हि तस्य विदुषः, यः यत्नः शास्त्राध्ययनादिरूपः प्रयासः, स केवलं तस्य श्रम एव । मरणभीतस्य शास्त्रश्रमो निष्फल इत्यर्थः ॥ १४ ॥ ❀ ❀ तन्न इति । यस्माद्विदुषोऽपि इयमेव दशा तत्तस्मात्, हे प्रभो हे अधोक्षज, त्वं त्वयि स्वभावजं योगं विधेहि सम्पादय । त्वत्प्रसादादेव नो योगसिद्धिरिति भावः । येन योगेन, वयं त्वन्मायया नः, कुकलेवरे अर्पितामाहितां, सुदुर्भिदामुपायान्तरैः सर्वदा त्यक्तुमशक्यां, अहममतामहङ्कारममकाररूपामविद्यां, आशु भिन्द्याम संत्यजेम । त्वत्प्रसादायत्तत्त्वद्वक्तियोग एवानर्थनिवर्त्तक इति भावः ॥ १५ ॥ ❀ ❀ एवं भारते उपास्यभगवद्रूपादिकमुक्तमथास्मिन्नेव वर्षे प्राधान्येन पुण्यतमानं पर्वतान्नदीश्च प्रवृत्तादीं पर्वतान् संग्रहेणाह भारतेऽपीति । इलावृतवत्, अस्मिन् भारते वर्षे अपि, इलावृतवदिति अपिशब्देनाभिहितम् । सरिच्छैलाः, सरितः शैलाश्चेत्यर्थः । बहवः सन्ति । तत्र शैलानाह । मलयः, मङ्गलप्रस्थः, मैनाकः, त्रिकूटः, ऋषभः, कूटकः, कोलकः, सहायः, देवगिरिः, ऋण्यमूकः, श्रीशैलः, वेङ्कटः, महेन्द्रः, बारिधारः, विन्ध्यः, शुक्तिमान्, ऋक्षगिरिः, पारियात्रः, द्रोणः, चित्रकूटः, गोवर्द्धनः, रैवतकः, ककुभः, नीलः, गोकामुखः, इन्द्रकीलः, कामगिरिः, इत्येते अन्ये च, शतसहस्रशः शतशः सहस्रशश्च शैलाः सन्ति । तेषां पर्वतानां नितम्बप्रभवाः कटजसम्भूताः, नदाः नद्यश्च असंख्याताः सन्ति ॥ १६ ॥

भाषानुवादः

भारतवर्षमें भी भगवान् दयावश नर-नारायणरूप धारण करके संयमशील पुरुषोंपर अनुग्रह करनेके लिये अव्यक्तरूपसे कल्पके अन्ततक तप करते रहते हैं । उनकी तपस्या ऐसी है कि जिससे धर्म, ज्ञान, वैराग्य, ऐश्वर्य, शान्ति और उपरतिकी उत्तरोत्तर वृद्धि होकर अन्तमें आत्मस्वरूपकी उपलब्धि करा सकती है ॥ ९ ॥ ❀ ❀ वहाँ भगवान् नारदजी स्वयं श्रीभगवान्के ही कहें हुए सांख्य और योगशास्त्रके सहित भगवन्महिमाको प्रकट करनेवाले पाञ्चरात्रदर्शनका सावर्णि मुनिको उपदेश करनेके लिये

भारतवर्षकी वर्णाश्रमधर्मावलम्बनी प्रजाके सहित अत्यन्त भक्तिभावसे भगवान् श्रीनर-नारायणकी उपासना करते और इस मन्त्रका जप तथा स्तोत्रका गाकर उनकी स्तुति करते हैं ॥ १० ॥ * * 'ओङ्कारस्वरूप, अहङ्कारसे रहित, निर्धनोंको धन, शान्तस्वभाव ऋषिप्रवर भगवान् नर-नारायणको नमस्कार है। वे परमहंसोंके परम गुरु और आत्मारामोंके अधीश्वर हैं, उन्हें बार-बार नमस्कार है' ॥ ११ ॥ * * यह गाते हैं—'जो विश्वकी उत्पत्ति आदिमें उनके कर्त्ता होकर भी कर्तृत्वके अभिमानसे नहीं बंधते, शरीरमें रहते हुए भी उसके धर्म भूख-प्यास आदिके बन्धीभूत नहीं होते तथा द्रष्टा होनेपर भी जिनकी दृष्टि दृश्यके गुण दोषोंसे दूषित नहीं होती—उन असङ्ग एवं विशुद्ध साक्षिस्वरूप भगवान् नर-नारायणको नमस्कार है ॥ १२ ॥ * * योगेश्वर ! हिरण्यगर्भ भगवान् ब्रह्माजीने योगसाधनकी सबसे बड़ी कुशलता यही बतलायी है कि मनुष्य अन्तकालमें देहाभिमानको छोड़कर भक्तिपूर्वक आपके प्राकृत गुणरहित स्वरूपमें अपना मन लगावे ॥ १३ ॥ * * लौकिक और पारलौकिक भागोंके लालची मूढ़ पुरुष जैसे पुत्र, स्त्री और धनकी चिन्ता करके मौतसे डरते हैं—उसी प्रकार यदि विद्वान्को भी इस निन्दनीय शरीरके छूटनेका भय ही बना रहा, तो उसका ज्ञानप्राप्तिके लिये किया हुआ सारा प्रयत्न केवल श्रम ही है ॥ १४ ॥ * * अतः अधोक्षज ! आप हमें अपना स्वाभाविक प्रेमरूप भक्तियोग प्रदान कीजिये, जिससे बद्धमूल हुई दुर्भेद्य अहंता-ममताको हम तुरन्त काट डालें ॥ १५ ॥ * * राजन् ! इस भारतवर्षमें भी बहुत-से पर्वत और नदियाँ हैं—जैसे मलय, मङ्गलप्रस्थ, मैनाक, त्रिकूट, ऋषभ, कूटक, कोलक, सहा, देवगिरि, ऋष्यमूक, श्रीशैल, वेङ्कट, महेन्द्र, वारिधार, विन्ध्य, शुक्तिमान्, ऋक्षगिरि, पारियात्र, द्रोण, चित्रकूट, गोवर्धन, रैवतक, ककुभ, नील, गोकामुख, इन्द्रकील और कामगिरि आदि। इसी प्रकार और भी सैकड़ों-हजारों पर्वत हैं। उनके तटप्रान्तोंसे निकलनेवाले नद और नदियाँ भी अगणित हैं ॥ १६ ॥

एतासामपो भारत्यः प्रजा नामभिरेव पुनन्तीनामात्मना चोपस्पृशन्ति ॥ १७ ॥ चन्द्रवंशा ताम्रपर्णी अवटोदा कृतमाला वैहायसी कावेरी वेणी पयसिनी शर्करावती तुङ्गभद्रा कुष्णा वेण्या भीमरथी गोदावरी निर्विन्ध्या प्रयोष्णी तापी रेवा सुरसा नर्मदा चर्मण्वती सिन्धुर्न्धः शोणश्च नदी महानदी वेदस्मृतिर्ऋषिकुल्या त्रिसामा कौशिकी सन्दाकिनी यमुना सरस्वती दृषद्वती गोमती सरयू रोधस्वती सप्तवती सुषोमा शतदृश्वन्दभागा मरुद्वृधा वितस्ता असिनी विन्धेति महानद्यः ॥ १८ ॥ अस्मिन्नव वर्षे पुरुषैर्लब्धजन्मभिः शुक्लोदितकुष्णवर्णेन स्वारथेन कर्मणा दिव्यमानुषनारकगतयो बह्व्य आत्मन आनुपूर्व्येण सर्वा ह्येव सर्वेषां विधीयन्ते यथावर्णविधानमपवर्गश्चापि भवति ॥ १९ ॥ योऽसौ भगवति सर्वभूतात्मन्यनात्म्येऽनिरुक्तेऽनिलयने परमात्मनि वासुदेवेऽनन्यनिमित्तभक्तियोगलक्षणे नानागतिनिमित्ताविद्याग्रन्थिरन्धनद्वारेण यदा हि महापुरुषपुरुषप्रसङ्गः ॥ २० ॥

एतदेव हि देवा गायन्ति—

अहो अमीषां किमकारि शोभनं प्रसन्न एषां खिदुत स्वयं हरिः ।

यैर्जन्म लब्धं नृषु भारताजिरे मुकुन्दसेवौपयिकं स्पृहा हि नः ॥ २१ ॥

किं दुष्करैः क्रतुभिस्तपोव्रतैर्दानादिभिर्वा ध्रुजयेन फल्गुना ।

न यत्र नारायणपादपङ्कजस्मृतिः प्रमुष्टातिशयेन्द्रियोत्सवात् ॥ २२ ॥

कल्पायुषां स्थानजयात्पुनर्भवात् क्षणायुषां भारतभूजयो वरम् ।

क्षणेन मर्त्येन कृतं मनस्विनः संन्यस्य संन्यास्यभयं पदं हरेः ॥ २३ ॥

न यत्र वैकुण्ठकथासुधापाना न साधनो भागवतास्तदाश्रयाः ।

न यत्र यज्ञेशमखा महोत्सवाः सुरेशलोकोऽपि न वै स सेव्यताम् ॥ २४ ॥

* ॐ नमो भगवते उपशमशीलायोपरतानात्म्याय नमोऽकिञ्चनविनाय ऋषिऋषभाय नरनारायणाय परमहंसपरमगुरवे आत्मारामाधिपतये नमो नम इति ।

१. प्रा० पा०—चन्द्रवंशा । २. प्रा० पा०—वेन्ता । ३. प्रा० पा०—नृदृषद्वती अन्धः शोणश्च । ४. प्रा० पा०—रोधवती । ५. प्रा० पा०—सुषोमा । ६. प्रा० पा०—तैजसिरे ।

अन्वयः—भारतः प्रजाः नामभिः च एव पुनन्तीनाम् एतासाम् अपः आत्मना उपस्पृशन्ति ॥ १७ ॥ * * चन्द्रवसा ताम्रपर्णी अवटोदा कृतमाला वैहायसी कावेरी वेणी पयस्विनी शर्करावर्ता तुंगभद्रा कृष्णा वेण्या भीमरथी गोदावरी निर्विन्ध्या पयोष्णी तापी रेवा सुरसा नर्मदा चर्मण्वती सिंधुः अधः शोणः च नदी महानदी वेदस्मृतिः ऋषिकुल्या त्रिसामा कौशिकी मंदाकिनी यमुना सरस्वती दृषद्वती गोमती सरयू रोधस्वती सप्तवती सुषोमा शतद्रुः चन्द्रभागा मरुद्वृधा वितस्ता असिकनी विश्वा इति महानद्यः ॥ १८ ॥ * * अस्मिन् एव वर्षे लब्धजन्मभिः पुरुषैः शुक्ललोहितकृष्णवर्णेन स्वारब्धेन कर्मणा बह्वयः दिव्यमानुषनारकगतयः आत्मनः आनुपूर्व्येण विधीयन्ते हि सर्वाः एव सर्वेषाम् यथावर्णविधानम् अपवर्गः च अपि भवति ॥ १९ ॥ * * यः असौ भगवति सर्वभूतात्मनि अनात्म्ये अनिरुक्ते अनिलयने परमात्मनि वासुदेवे अनन्यनिमित्त-भक्तियोगलक्षणः नानागतिनिमित्ताविद्याग्रन्थिरन्धनद्वारेण यदा हि महापुरुषपुरुषप्रसङ्गः ॥ २० ॥ * * देवाः एतन् हि एव गायन्ति अहो अमीषाम् शोभनम् किम् अकारि उतस्वित् एषाम् हरिः स्वयम् प्रसन्नः यैः भारताजिरे मुकुन्दसेवोपयिकम् जन्म नृषु हि नः स्पृहा भवति ॥ २१ ॥ * * नः दुष्करैः क्रतुभिः वा तपोव्रतैः दानादिभिः फल्गुना युज्येन किम् यत्र नारायणपाद-पङ्कजस्मृतिः न अतिशयेन्द्रियोत्सवात् प्रमुष्टा ॥ २२ ॥ * * कल्पायुषाम् पुनर्मवात् स्थानजयात् क्षणायुषाम् भारतभूजयः वरम् मनस्विनः क्षणेन मर्त्येन कृतम् संन्यस्य अभयम् हरेः पदम् संयान्ति ॥ २३ ॥ * * यत्र वैकुण्ठकथासुधापगा न तदाश्रयाः भागवताः साधवः न यत्र महोत्सवाः यज्ञेशमखाः न सः सुरेशलोकः अपि न वै सेव्यताम् ॥ २४ ॥

श्रीधरस्वामिविरचिता भावार्थदीपिका

आत्मना च देहेनाप्युपस्पृशन्ति ॥ १७-१८ ॥ * * लब्धं जन्म यैस्तैः पुरुषैः । सात्त्विकादिना स्वकृतेन कर्मणा दिव्यादिगतय आत्मनो विधीयन्ते साध्यन्ते । हि यस्मात् सर्वा एव गतयः कर्मानुसारेण सर्वेषां भवन्ति यस्य वर्णस्य यद्विधानं मोक्षप्रकारः संन्यासवनस्त्वविस्तदनतिक्रमेणास्मिन्नेव वर्षे नृणामपवर्गश्च भवति । एतच्च कर्मादि बहुसाधनसंभवाभिप्रायेणोक्तं त्वन्यत्रापवर्गभावेन । तदुपर्यपि बादरायणः संभवादिति देवानामपि मोक्षस्य सूचितत्वात् ॥ १९ ॥ * * अपवर्ग-स्वरूपमाह योऽसाविति । अनात्म्ये आत्मनि भवमात्म्यं रागादि तद्रहिते । अनिरुक्ते वाचामगोचरे । अनिलयनेऽनाधारे अनन्यनिमित्तोऽहंतुजो भक्तियोग एव लक्षणं स्वरूपं यस्य । कथं भवति । नानागतीनां निमित्तं यो विद्याग्रन्थिस्तस्य रन्धनं छेदनं तद्द्वारेण महापुरुषपुरुषा विष्णुभक्तास्तैः प्रकृष्टः संयोगो यदा भवति तदा ॥ २० ॥ * * एतदेव मानुष्यमेव सर्व-पुरुषार्थसाधनं गायन्ति । अमीषामेभिः उत स्वित् । अथवा स्वयमेव साधनं विनैव हरिरेषां प्रसन्नोऽभूत् । एवंभूतस्य पुण्यस्य दुष्करत्वात् । भारताजिरे भारतांगणे नः केवलं स्पृहैव यत्र तन्मुकुन्दसेवोपयोगि नृषु जन्म यैर्लब्धम् ॥ २१ ॥ * * स्पृहामेवाहुः किमित्यादिसप्रभिः । दुष्करैः क्रत्वादिभिर्नः फल्गुना तुच्छेन युज्येन स्वर्गप्राप्त्या किं न किञ्चित्फलं कुतः यत्र नारायणपादपङ्कजस्मृतिर्नास्ति । प्रत्युतातिशयितादिन्द्रियाणामुत्सवाद्भोगात्प्रमुष्टाऽभूत् ॥ २२ ॥ * * क्षणमल्पमेवायुषेषाम् । वरत्वे हेतुः । मर्त्येनापि देहेन क्षणेनैव कालेन कृतं कर्म संन्यस्य हरेः पदं सम्यग्यान्ति ॥ २३ ॥ * * अतो यत्र वैकुण्ठकथामृतनद्यो न सन्ति तदाश्रयाः कथाश्रयापगा महान्तो नृत्याद्युत्सवा येषु तादृशा यज्ञेशस्य मखाश्च पूजाः । स सुरेशस्य ब्रह्मणोऽपि लोको न सेव्यताम् ॥ २४ ॥

श्रीवंशीधरकृतो भावार्थदीपिकाप्रकाशः

एतासां भारतस्थानां नामभिर्नामोच्चारणमात्रेणैव 'गंगा गंगेति यो ब्रूयात्' इत्युक्तन्यायेन ॥ १७ ॥ * * काश्चि-
न्नामतोऽपि निर्दिशति—नर्मदेति । चर्मण्वत्या विशेषणं तेन न पौनरुक्त्यं कचिद् द्वयोरेकतरा एव पठितास्ति । अन्धो ब्रह्मपुत्रः ॥ १८ ॥ * * तदनतिक्रमेण यथा ब्राह्मणस्य चत्वार आश्रमाः । क्षत्रियस्य त्रयो विना संन्यासम् । वैश्यस्य द्वौ विना वानप्रस्थसंन्यासौ । शूद्रस्यैको गृहस्थाश्रम एव नान्ये त्रयस्तस्यावैदिकत्वादिति निर्णीतमस्माभिराद्यप्यव्याख्याशतके । एतच्च भारत एवापवर्गकथनं च । अन्यत्र भारतेतरवर्षेषु स्वर्गादिषु चापवर्गो नास्तीत्यभिप्रायेण नोक्तम् । अन्यत्रापि तत्सत्त्वे पारमप सूत्रं प्रमाणयति—तदुपर्यपीति । देवादीनां ब्रह्मविद्याधिकारोऽस्ति नास्ति वेति सन्देह आह—तेषां मनुष्याणामुपरि ये देवादयस्तेषामपि ब्रह्मविद्याधिकारोऽस्ति । संभवात् अर्थित्वसामर्थ्याद्यधिकारकारणस्य संभवात् । इति बादरायणो मन्यत इति सूत्रार्थः । अत्र विश्वनाथः—अस्मिन्नेव वर्षे नान्यत्र तत्रापि सहस्रयोजनप्रमाणे प्रदेश एवेति ज्ञेयम् । तदुक्तं विष्णुपुराणे—“भारतस्यास्य वर्षस्य नव भेदाग्निशामय । इन्द्रद्वीपः कशेरुश्च ताम्रवर्णो गभस्तिमान् ॥ नागद्वीपस्तथा सौम्यो गान्धर्वस्तथ वारुणः । अयन्तु नवमस्तेषां द्वीपः सागरसंभृतः ॥ योजनानां सहस्रं तु द्वीपोऽयं दक्षिणोत्तरात्” सागरसंभृत इति । समुद्रप्रातवर्त्तीति श्रीस्वामिव्याख्या नवमस्यास्य पृथङ्नामाकथनान्नाम्नापि नवद्वीपोऽयमिति गम्यते । विशेषश्च तत्रैव “पूर्वे किराता यस्यान्ते पश्चिमे यवनाः स्मृताः । पूर्वदेशादिकाश्चैव कामरूपनिवासिनः ॥ उण्डाः कलिङ्गा मगधा दक्षिणात्याश्च कृत्स्नशः । मारुका मालवाश्च” इत्यादि । “चत्वारि भारते वर्षे युगान्यत्र महामुने । कृतं त्रेता द्वापरश्च कलिश्चान्यत्र न कचिद् ॥” इति । वायवीये च “भारतस्यास्य वर्षस्य नव

भेदाभिबोधत । सागरांतरिता ज्ञेयास्ते त्वगम्याः परस्परम् ॥” इति । शुक्ललोहितकृष्णवर्णेन सान्त्विकराजसतामसेन कर्मणा क्रमेण दिव्यादिगतयो बह्व्यः आत्मनः स्वस्य विधीयन्ते साध्यन्ते । हि यस्मात्सर्वा एव गतयः सर्वेषां यथावर्णविधानमिति वर्णानां धर्मस्याधर्मस्य च करणं संभवेदिति विधीयन्ते वेदेनेति शेषः । तथाऽपवर्गश्चेति तस्य विधातुमशक्यत्वात्स स्वयमेव भवतीति चकारेणापवर्गस्य वैरत्यं द्योतितमिति ॥ १९ ॥ * * ननु किंस्वरूपोऽपवर्गः कदा वा भवेदित्याकांक्षायां अपवर्गस्वरूपमाह— भगवति परमकल्याणसौन्दर्यादिगुणवति अत एव सर्वभूतानामात्मा मनो यत्र माधुर्येण सर्वभूतचित्ताकर्षके इत्यर्थः । अनिलयने लयरहिते वा वासुदेवे श्रीनन्दनन्दने ॥ २० ॥ * * ननु दुरात्मनामपि तत्र जन्म दृश्यतेऽतो विशिष्यन्ति मुकुन्दसेवाया उपयोगिब्राह्मणादिजन्मेत्यर्थः ॥ २१ ॥ * * ननु भवद्विरपि भारते जन्म प्राप्यैव सत्कर्मभिर्दिवि सुखमुपभुज्यते इति चेदस्माकं तज्जन्म धिक् तत्प्राप्यं दिवमपि धिक् तत्रत्यं सुखमपि धिगित्याद्यभिव्यज्यन्त आहुः—किमिति । यत्र दिवि ॥ २२ ॥ * * ब्रह्मलोकादपि भारतभूमेरुत्कर्षः स्वत्वपूर्वं एवेत्याहुः—कल्पायुषमिति । ब्रह्मलोके द्विपार्षदपर्यन्तनिवासादपि भारतभूमौ क्षणमात्रं वासोऽपि श्रेष्ठ इत्यर्थः । तत्र हेतुः—पुनर्भवाद् ब्रह्मलोके तावान्वासोऽपि पुनर्भवप्रद इत्यर्थः । भारते तु मर्त्येन मरणधर्मकेणापि देहेन मनस्विनो भगवच्चरणदत्तमनसः हरेः पदं वैकुण्ठं ब्रह्मलोकमूर्धन्यपि पादौ निधाय कृतं शुभाशुभं सर्वमपि कर्म संन्यस्य त्यक्त्वा ‘यत्करोषि यदश्नासि’ इति प्रोक्तन्यायेन भगवति समर्प्येत्यर्थः । “एवं नृणां क्रियायोगाः सर्वे संसृतिहेतवः । त एवात्मविनाशाय कल्पन्ते कल्पिताः परे ॥” इत्युक्तेर्भगवद्वर्षितकर्मणां मोक्षहेतुत्वश्रवणादिति भावः ॥ २३ ॥ * * यतस्तत्र हरिकथादि नास्ति अतो हेतोरिति स्वामी । विवेकिनामयमेव विवेक इत्याहुः—नेति । सुधेव सर्वत आधिक्येन स्वाद्वी तदापगेव भूयसी न तु ज्ञानयोगादिकथेव श्रव्याऽल्पीयसी च । भागवता भगवदालम्बिनः । तदाश्रयास्तामेवाश्रयन्ते न तु परमात्मा लम्बिनः ज्ञानादिसिद्धयर्थं तां किञ्चिन्मात्रीमपेक्षमाणाः । यज्ञानां ब्रह्मयज्ञादीनामांगिरसबृहस्पतिसवादीनामन्येषामपीशस्य हरेर्मखाः “यज्ञैः संकीर्त्तनप्रायैर्यजन्ति हि सुमेधसः” इति प्रमाणोक्तलक्षणाः संकीर्त्तनबहुलाः परिचरणरूपाः महान्त उत्सवा गीतनृत्यवाद्यभक्त्या-राधनाद्या येषु ते यत्र न सन्ति स सुरेशस्य ब्रह्मणोऽपि लोको न सेव्यतां नाश्रीयताम् ॥ २४ ॥

श्रीमद्गीतराघवव्याख्या

एतासां नदनदीनाम् आपो जलानि भारत्यः भरतवर्षस्थाः प्रजाः कर्म पूर्वसर्वर्णदीर्घाभाव आर्षः, नामभिरेव पुनन्ति नामभिरेव पवित्रयन्ति हि । “गङ्गा गङ्गेति यो ब्रूयाद्योजनानां शतैरपि । मुच्यते सर्वपापेभ्यो विष्णुलोकं स गच्छति ॥” इत्याद्यभि-युक्तस्मरणमन्त्रानुसन्धेयं, या आपो नामभिरेव पुनन्ति प्रजास्ता अपः प्रजा आत्मना देहेनापि स्पृशन्ति । यद्वा भारत्यः भरतवर्ष-स्थपुण्याश्चापो नामभिरेव प्रजाः पुनन्ति नामतः आपः प्रजा आत्मना देहेनापि स्पृशन्तीत्यन्वयः । नदीरुद्दिशति चन्द्रमसेत्यादिना विश्वेत्यन्तेन । सिन्धुः शोणश्च नदावित्याह सिन्धुः शोणश्च नदाविति । कावेर्याः पृथगुक्तत्वान्मरुद्वृधेति नद्यन्तरपरः गोबली-बर्हन्त्यायात् गङ्गा तु पूर्व प्रपञ्चितैवेत्यन्तानुक्तेति बोध्यम् ॥ १७-१८ ॥ * * अस्य भारतवर्षस्य प्राशस्त्यप्रतिपादनपरानभि-युक्तैर्गीतान् श्लोकान् वक्ष्यन्नस्य प्राशस्त्ये कारणमाह अस्मिन्नेवेत्यादिना प्रसङ्ग इत्यन्तेन गद्येन । अस्मिन्नेव वर्षे भारते लब्धं जन्म विप्रादिजन्म यैस्तैः पुरुषैः शुक्ललोहितकृष्णवर्णेन सत्त्वरजस्तमोगुणकल्पितकुशलमिश्ररूपेण स्वारब्धेन स्वकृतेन कर्मणा बह्व्यः दिव्यादिगतयः तत्र शुक्लकर्मणा दिव्यगतिः रजःकर्मणा मनुष्यलोकगतिः तामसकर्मणा नारकगतिः । तथा च भगवता गीतम् ‘ऊर्ध्वं गच्छन्ति सत्त्वस्था मध्ये तिष्ठन्ति राजसाः । जघन्यगुणवृत्तिस्था अधो गच्छन्ति तामसाः ॥’ इति अत्रापि तृतीये उक्तम् “आत्यन्तिकेन सत्त्वेन दिवं देवाः प्रपेदिरे । धरां रजःस्वभावेन” इत्यादिना । एवं दिव्यादिगतय आत्मनः स्वस्य विधीयन्ते हि यस्मात्सर्वा एव गतयः आनुपूर्व्येण कर्मानुसारेण सर्वेषां भवन्ति, सर्वेषामवशिष्टेषु त्रैगुण्यवशत्वाद् गुणानां हासोल्लादिभिः कृतानि कर्माणि दिव्यादिगतीः सर्वाः सर्वेषामापादयन्तीत्यर्थः । एवमस्मिन्नेव वर्षे यथावर्णविधानं यस्य ब्रह्मक्षत्रियादेः यद्विधानम् “शमो दमस्तपः शौचं क्षान्तिरार्जवमेव च । ज्ञानं विज्ञानमास्तिक्यं ब्रह्मकर्म स्वभावजम् ॥ शौर्यन्तेजो धृतिर्दाक्ष्यं युद्धे चाप्यपलायनम् । दानमीश्वरभावश्च क्षात्रं कर्म स्वभावजम् ॥” इत्यादिविधानं गुर्वेनलशुश्रूषापञ्चमहायज्ञादिरूपविधानं च तदनतिक्रम्य यथावर्ण-विधानमनभिसंहितफलस्वस्ववर्णाश्रमोचितकर्मानुष्ठानानुगृहीतभक्तियोगेनेत्यर्थः, अपवर्गो मोक्षश्च भवति । एतच्चात्र वर्षे मोक्षसाधन-बहुधर्मानुष्ठानसम्भवाभिप्रायेणोक्तं न त्वन्यत्रापवर्गसाधनधर्मानुष्ठानासम्भवाभिप्रायेण । “तदुपर्यपि बादरायणः सम्भवात्” इत्युपरितनलोकेष्वपि ब्रह्मविद्याधिकारस्य भगवता बादरायणेनैव सूत्रितत्वात् सूत्रे तदुपर्यपीति रम्यकादिवर्षाणामप्यु-पलक्षणम् ॥ १९ ॥ * * ननु यथावर्णविधानं कदापवर्गो भवति को वा स्वस्ववर्णाश्रमोचितो धर्मः साक्षादपवर्गसाधनमुत कस्य-चिदनुग्राहकः, अनुग्राहकश्चेत् कोऽसावनुग्राह्यः, कथं वा अनुग्राहकः अनुग्राह्यश्च कीदृशः अनुग्राह्यविषयश्च कीदृश इत्याशङ्क्याह योऽसाविति । यदा ह्यविद्याग्रन्थिरन्धनद्वारेणाविद्यापुण्यपापात्मकं कर्म भक्तियोगोत्पत्तिविरोधिप्राचीनकर्म तद्वन्धनद्वारेण तन्निर-सनद्वारेण महापुरुषो भगवान् तस्मिन् प्रसङ्गो भवति तदा यथाविधानमपवर्गश्च भवतीत्यन्वयः । “धर्मेण पापमपनुदति, कषाये कर्मभिः पके ततो ज्ञानं प्रवर्तत” इति श्रुतिस्मृत्युक्तीत्या स्वस्ववर्णोचितानभिसंहितफलकर्मानुष्ठानेनाविद्याग्रन्थिनिरसनं तद्द्वारेण महापुरुषे प्रसङ्गः प्रकृष्टः सङ्गः विजातीयप्रत्ययान्तरात्मवतो ध्यानरूपो मनोग्यापारो भवति तदापवर्गो भवतीत्यर्थः । अविद्याशब्दाऽत्र

पुण्यपापात्मककर्मपरः, तदेव कर्म “अविद्याया मृत्युं तीर्त्वा विद्याया मृतमश्नुते । इयाज सोऽपि सुबहून् यज्ञान् ज्ञानव्यपाश्रयः । ब्रह्म-
विद्याप्रधिष्ठाय तर्तु मृत्युमविद्याया ॥” इत्यादिषु मृत्युशब्देनाभिधीयते अविद्याया मृत्युमित्यादावविद्याशब्देनानभिसंहितफलं वर्णाश्र-
मोचितं कर्मोच्यते । विद्येतरदन्यथा मृत्युतरणोपायत्वश्रवणविरोधात्तत्राविद्याशब्दस्थानीयोऽत्र यथावर्णविधानशब्दः तत्रत्यमृत्युशब्द-
स्थानीयोत्राविद्याशब्दः । अविद्याशब्दो हि विद्येतरदविद्याकर्मैत्येवं कर्ममात्रे वर्तमानो यथोचितं कचिदनभिसंहितफलं वर्णाश्रमोचितं
विहितं कर्मोभिदधाति कचिद्वन्धकं कर्मैति विवेकः । महापुरुषप्रसङ्गं विशिष्टाष्टि । अनानागतिनिमित्तः नानागतिः स्वर्गनरकादिगतिस्त-
न्निमित्तो न भवतीत्यनानागतिनिमित्तः स्वर्गादिगतिनिवारकः मोक्षसाधनमिति भावः । निमित्ताविद्याग्रन्थीति पाठे नानागतिनिमित्तेति
छेदः, स्वर्गनरकादिनानागतिनिमित्तभूता याविद्या तद्रूपो यो ग्रन्थिस्तस्य रन्धनद्वारेणेत्यर्थः । ग्रन्थिशब्देनाविद्याया दुर्मोचनीयत्व-
मभिप्रेतं, न विद्यते अन्यदैहिकामुष्मिकरूपं निमित्तं फलं यस्य अनन्यनिमित्तः निष्काम इत्यर्थः, स चासौ भक्तिलक्षणो भक्तिरूपश्चेति
कर्मधारयः । एवं यदाहीत्युत्तरमुक्तं वर्णाश्रमधर्मस्य भक्तियोगानुग्राहकत्वं तत्प्रकारश्चोक्तः । अविद्याग्रन्थिरन्धनद्वारेणेत्यनेन
महापुरुषप्रसङ्ग इत्यन्तेन वानुग्राह्यं वाक्तम् । अनन्यनिमित्तभक्तियोगलक्षण इत्यनेनानुग्राहाकारश्चोक्तः । महापुरुषपुरुषप्रसङ्ग
इति पाठे महापुरुषाणां प्रकृष्टः सङ्गो यस्य सः भक्तियोगलक्षण इत्यर्थः । अथानुग्राह्यविषयं महापुरुष इत्यनेनाभिप्रेतं दर्शयति
सर्वभूतात्मनेत्यादिना । यद्यपि सर्वभूतात्मवासुदेवशब्दयोस्तुल्यार्थता तथापि देवताविशेषं निर्दिधारयिषया वासुदेव इत्युक्तं
वासुदेवशब्दावयवार्थप्रदर्शनाय सर्वात्मनीत्युक्तम् । इत्यतो न पौनरुक्त्यं, भक्तियोगविषयं चिदचिद्विलक्षणत्वेन विशिष्टमनात्म्ये
इति—आत्मनो भावः प्रकारः अपृथक्सिद्धविशेषणं शरीरमात्म्यं ततोऽन्यस्मिन् । स किं जीवः नेत्याह । अनिरुक्ते देवमनुष्यादिनाम-
रूपाभ्यामनिरुक्ते अनात्म्ये इत्यचेतनव्यावृत्तिः, अनिरुक्त इति बद्धजीवव्यावृत्तिः, स तर्हि किं मुक्तजीवो नेत्याह । अनिलयने
आधारान्तरानपेक्षाय अनेन मुक्तजीवव्यावृत्तिः । तेषां हि भगवानाधारः “ब्रह्मभूयाय कल्पते, ब्रह्मणो हि प्रतिष्ठाहम्” इत्युक्तत्वात् ।
अत्र ब्रह्मशब्दो मुक्तजीवपर औचित्यात् स तर्हि नित्यसिद्धः नेत्याह परमात्मनीति । अक्षरशब्दवाच्याभ्यां मुक्तनित्यसिद्धाभ्यां
क्षरशब्दवाच्याद्वन्द्वचेतनाच्च योऽन्यत्वेन गीतः परमात्मा । “द्वाविमौ पुरुषौ लोके क्षरश्चाक्षर एव च । क्षरः सर्वाणि भूतानि कूटस्थोऽ-
क्षर उच्यते ॥ उत्तमः पुरुषस्त्वन्यः परमात्मेत्युदाहृतः ॥” इति तस्मिन्नित्यर्थः । एवंविधे भगवति षाड्गुण्यपूर्णं निरस्तनिखिलदोषं
योऽसावनन्यनिमित्तभक्तियोगलक्षण इत्यन्वयः ॥ २० ॥ ❀ ❀ एवं स्वर्गापवर्गसाधनभूतबहुविधधर्मानुष्ठानोपयुक्त-
प्रदेशत्वात्तस्य वर्षस्य प्राज्ञस्त्यप्रतिपादनपरान् श्लोकान् वक्तुं तेषामविगीततां दर्शयति एतदेव हीति । एतद्वर्षप्राज्ञस्त्यं गायन्ति
देवा इति शेषः । श्लोकानेवाह अहो इत्यादिना । अमीषामेभिः कर्तुः सम्बन्धविवक्षया षष्ठी, किं शोभनं सुकृतप्रकारं अहो
अपिखित् किं स्वयं साधनं विनैव हरिर्भगवान् प्रसन्नः किं निरतिशयसुकृतमेवमेभिः कृतं किं वा स्वयमेवैषां भगवान् प्रसन्न
एवंरूपस्य धर्मस्य दुष्करत्वादिति चितव्यते क इमे इत्यत्राह । यैर्जीवैः भारताजिरे भारतवर्षाङ्गणे भारतप्रदेश इत्यर्थः ।
एवम्भारताजिरस्य यत्रापि नृजन्मनश्च प्राज्ञस्त्यमुक्तं तत्र कारणं मुकुन्दसेवौपयिकमित्युक्तम् ॥ २१ ॥ ❀ ❀ वर्षान्तरस्थानां
लोकान्तरस्थानां मनुष्याणां भगवत्सेवानुपयुक्तिं वदंस्तस्मिन्दन्ति त्रिभिः किमिति । दुःखेनापि कर्तुमशक्यैः क्रतुभिस्तपोव्रतैः तपः-
सहितैर्वा व्रतैः तपः कृच्छ्रचान्द्रायणादिरूपं व्रतं प्राजापत्यादिकं दानं पात्रेषु द्रव्यत्यागात्मकं कृत्वादिभिस्तत्साध्येन फल्गुनाल्पास्थिर-
फलेन गुजयेन स्वर्गप्राप्त्या वा किं न किञ्चित्फलं, कुतः यत्र स्वर्गादौ श्रीमन्नारायणस्य पादपङ्कजस्य स्मृतिर्नास्ति प्रत्युत निरतिशयि-
तादिन्द्रियाणामुत्सवात् सुखात् स्मृतिः प्रनष्टाभूत् । अधिकेन्द्रियोत्सव एव भगवत्सेवाविरोधीति भावः ॥ २२ ॥ ❀ ❀ कल्प-
मायुषेणां पुनर्भवः जन्म यस्य तस्मात्स्थानजयादुपरितनलोक्प्राप्तेः आकल्पानुभाव्यसुखोपरिलोकापेक्षयेत्यर्थः, क्षणमल्पमायुषेणां तेषां
भारतभूजयः भारतवर्षप्राप्तिः, जि-जये जय उत्कर्षप्राप्तिः ऊर्ध्वस्थानेषु सुखोत्कर्षप्राप्त्यपेक्षया भारतवर्षं जन्मलाभरूपोत्कर्षप्राप्तिरूपो
जयो वरं श्रेष्ठ इत्यर्थः । भारतभूजयश्रेष्ठ्ये हेतुमाह । अस्थिरेण मर्त्येन मरणशीलेन शरीरेण कृतं क्रियाजातं संन्यस्य भगवति ससर्प्य
मनस्विनः प्रज्ञस्तमनसः भगवदुपासकाः सन्तः हरेरभयं न विद्यते भयं कालकृतं जन्मजरामरणादिनिमित्तं यस्मिन् तत्पदं स्थानं
श्रीवैकुण्ठरूपं यान्ति । कल्पायुषस्तु कल्पानन्तरं पुनर्भवमेव यान्तीत्यर्थः ॥ २३ ॥ ❀ ❀ अतो यत्र वैकुण्ठस्य भगवतः
कथारूपाः सुधापगा अमृतनद्या न सन्ति तदाश्रया भगवत्कथामृतनदीसेवापरा साधवः साधूनां लक्षणलक्षिता भागवताश्च न
सन्ति यत्र च महान्तो नित्यपक्षमाससंवत्सरायनाद्युत्सवा येषां यज्ञेशमखाः यज्ञेशस्य भगवतः “अहं हि सर्वयज्ञानां भोक्ता च
प्रभुरेव च” इति भगवदुक्तेः “इष्टापूर्तं बहुधा जातं जायमानं विश्वं विभर्ति भुवनस्य नाभिः” इति श्रुतेश्च तस्य मखा आराधनरूपा
यज्ञाः न सन्ति स सुरेशस्य ब्रह्मणो लोकोऽपि सेव्यतां प्राप्यतां न याति प्राप्यो न भवतीत्यर्थः ॥ २४ ॥

श्रीमद्विजयध्वजतीर्थकृता पदरत्नावली

आत्मना कायेनान्तरेण उपस्पृशन्ति आजमनस्नानाभ्यामिति शेषः ॥ १७-१८ ॥ ❀ ❀ पुण्यपापार्जनं च
सत्त्वादिगुणैः क्रियते तत्फलभूताः स्वर्गादिगतयोऽपीत्याह अस्मिन्नेवेति । शुक्लोहितकृष्णवर्णेन सात्त्विकराजसतामसभेदभिन्नेन
स्वारन्ध्रेन स्वफलदानायोपक्रान्तेन स्वर्गादिगतय आनुपूर्व्येण पर्यायिणात्मनः परमात्मनः प्रेरणया सर्वेषां विधीयन्ते यथावर्णविधानं
वर्णाश्रमविहितानुसारेण । तनु भारतीनां प्रजानां यदि विद्वो गतयस्त्रिहं निजानन्दाविर्भावलक्षणो मोक्षो दुरवस्थाः किमिति तत्राह

अपवर्गश्चेति । न केवलं स्वर्गादिगतयोऽपि तु संसारदुःखनिवारणसमर्थो मोक्षश्चेति चशब्दार्थः ॥ १९ ॥ ❀ ❀ अपि-
शब्दाद्यदा महतां पुरुषाणां श्रीनारायणपरायणानां सङ्गतिस्तदा योऽसौ भगवत्यनन्यनिमित्तभक्तियोगलक्षण उपायो
भवतीत्यन्वयः । न अन्यदैश्वर्यादिप्राप्तिनिमित्तं यस्य सोऽनन्यनिमित्तः तादृशो भक्तियोगलक्षणस्तस्मात्स्वरूपानन्दाविर्भावलक्षणो
मोक्षो भवतीति ज्ञातव्यम् । केन प्रकारेण तदुच्यते नानागतीति-पूर्वोक्तानां नानागतीनां निमित्तहेतुभूतो यः अविद्याप्रस्थितस्य
रन्धनद्वारेण दहनप्रकारेण भक्तियोगोऽप्येवं प्रकारेणोत्पादनीय इति दर्शयति-सर्वभूतात्मनि भूतभवद्बिष्यत्सर्वजगदन्तर्यामिणि
अनात्म्ये जीवधर्मरहिते अनिरुक्ते वेदैरपि सर्वात्मना निर्वक्तुमशक्ये अनिलयने अनन्याधारे परा प्रकृष्टा मा श्रीयेषां ते परमा मुक्ता-
स्तेषामप्यानन्ददानादिकर्तारि संज्ञामाह वासुदेव इति । अवताररूपाणामपि मुक्तिदानसामर्थ्यमस्तीति द्योतयितुं वा वासु-
देव इति । हिशब्दो भक्त्युत्पत्तौ सत्सङ्गतिः प्रयोजिकेति दर्शयति, भक्त्या मुक्तिर्भवतीत्येतदेव गायन्ति विद्वांसः ॥ २० ॥ ❀ ❀
एषामिति षष्ठी तृतीयार्थे, किं शोभनं कर्म उत खित् किं भारतेऽजिरे भारताख्यप्राङ्गणे मुकुन्दसेवायामौपयिकं जन्मलक्षणोपायस्तत्र
स्पृहात्मभिरिच्छामनस्कैः ॥ २१ ॥ ❀ ❀ गुजयेन स्वर्गजयेन यत्र स्वर्गे श्रीनारायणपादपद्मस्मृतिः प्रमुष्टा, कुतः अतिशयेन्द्रियो-
त्सवाद्विषयभोगातिरेकान् स्वर्गस्थान् कर्मिण उद्दिश्येदं वचनं न देवान्, तेषां सन्ततहरिस्मरणस्य प्रमाणसिद्धत्वात् ॥ २२ ॥ ❀ ❀
भारतलब्धजन्मनामपि पुनर्जन्मसम्भवात् कथं भारतभूजयो वर इति प्रशस्यत इति तत्राह क्षणेनेति । मनस्विनः क्षणकालेन
मर्त्येन नश्वरेण देहेन कृतं कर्म हरौ संन्यस्य हरेरभयं पुनर्जन्मभयरहितं पदं संयांतीति यस्मात्तस्मादिति शेषः । कल्पायुषामित्यनेन
महारादिलोकस्था लक्ष्यन्ते “कल्पायुषो विबुधा ये” इति श्लोके ॥ २३ ॥ ❀ ❀ महारादिलोके विशिष्टभोगसम्भवात् कथं
नीचीक्रियते भारतखण्डादिति तत्राह न यत्रेति । यत्र महर्लकादिषु तदाश्रयाः श्रीनारायणचरणसरसिजस्मरणजनकाः
साधवो रागद्वेषादिदोषलेशशून्या भागवता न सुलभाः यथेहात एव वैकुण्ठकथामृतापगा अपि न, अत एव विष्णुविषययज्ञाश्च न
सन्ति, तैः प्राप्यफलाभावात् पूर्वचीर्णकर्मफलभोगोत्सवेन गच्छत्कालत्वेनावसराभावान्मिथस्तृष्णीभावाच्च “ध्यायन्तीव
देवमनुष्याः” इति श्रुतेः सुरेशस्वामिलोको महारादिः सेव्यतां न याति प्राप्यफलान्तरत्वेनेति शेषः ॥ २४ ॥

श्रीमज्जीवगोस्वामिकृतः कर्मसन्दर्भः

यथावर्णविधानमिति स्वस्वधर्मापेक्षादिक्रमेणेत्यर्थः । एतच्च प्रायिकं यदा हि महापुरुषपुरुषप्रसङ्ग इत्यस्यैव मुख्यत्वेन
वक्ष्यमाणत्वात् श्रीनारदजन्मवत् । प्रथम एव तत्प्रसङ्गेन तत्प्रवृत्तेः भक्तियोगलक्षणोऽप्यपवर्गो भवति । किमुतान्य
इत्यर्थः ॥ २० ॥ ❀ ❀ अहो इति । छत्रिन्यायेन प्राचुर्योक्तिरियम् । तज्जन्मत्वेऽपि केषाञ्चिदुष्कर्मत्वतःप्रसादाविषयत्व-
दर्शनात् । किं दुष्करेण इत्यादिवक्ष्यमाणाच्च । स्वयमिति यदा हीति पूर्वोक्तरीत्या स्वपुरुषानुसरणस्वभावेन स्वेनैव साधने-
नेत्यर्थः ॥ २१-२२ ॥ ❀ ❀ संन्यस्य हरावर्पयित्वा ॥ २३ ॥ ❀ ❀ न यत्रेति । भगवद्भक्तौ भारतभूमिनियमोऽपि
खण्डितः, तत्सद्भावे सर्वस्यापि लोकस्य स्तुत्यत्वेनाभिप्रेतत्वात् । किन्तु भारतभूमौ तत्प्राचुर्यमस्तीति प्रस्तुतां स्तुतिरेव ॥ २४-२५ ॥

श्रीमद्विश्वनाथचक्रवर्तिकृता सारार्थदर्शिनी

आत्मना देहेन च ॥ १७ ॥ ❀ ❀ अन्धो ब्रह्मपुत्रः ॥ १८ ॥ ❀ ❀ अस्मिन्नेव वर्षे नान्यत्र तत्रापि
सहस्रयोजनप्रमाणे प्रदेशे एवेति ज्ञेयम् । यदुक्तं विष्णुपुराणे “भारतस्यास्य वर्षस्य नव भेदाग्निशामय । इन्द्रद्वीपः कशेरुश्च
ताम्रवर्णो गभस्तिमान् ॥ नागद्वीपस्तथा सौम्यो गान्धर्वस्त्वथ वारुणः । अयन्तु नवमस्तेषां द्वीपः सागरसम्भृतः ॥ योजनानां
सहस्रन्तु द्वीपोऽयं दक्षिणोत्तरान् ॥” सागरसम्भृत इति समुद्रप्रान्तवर्तीति श्रीस्वामिव्याख्या नवमस्यास्य पृथङ्नामाकथनात्
नाम्नोऽपि नवद्वीपोऽयमिति गम्यते विशेषश्च तत्रैव । “पूर्वे किराता यस्यान्ते पश्चिमे यवनाः स्मृताः । पूर्वदेशादिकाश्चैव
कामरूपनिवासिनः । ओडा कलिङ्गा मगधा दाक्षिणात्याश्च कृत्स्नशः ॥ मारुका मालवाश्च” इत्यादि । “चत्वारि भारते वर्षे
युगान्यत्र महामुने ! कृतं त्रेता द्वापरश्च कलिश्चान्यत्र न कश्चित् ॥” इति वायवीये च । “भारतस्यास्य वर्षस्य नव भेदाग्निबोधत ।
सागरान्तरिता ज्ञेयास्ते त्वगम्याः परस्परम् ॥” इति । शुक्लोद्दितकृष्णवर्णेन सात्त्विकराजसतामसेन कर्मणा क्रमेण दिव्यादिगतयो
बद्धयः आत्मनः स्वस्य विधीयन्ते साध्यन्ते हि यस्मात् सर्वा एव गतयः सर्वेषां यथावर्णविधानमिति वर्णानां धर्मस्य अधर्मस्य
च करणं सम्भवेदिति तदनतिक्रम्य आनुपूर्व्येण विधीयन्ते वेदेनेति शेषः । तथा अपवर्गश्चेति तस्य विधानमशक्यत्वात् स
स्वयमेव भवतीति चकारेणापवर्गस्य वैरस्यं द्योतितम् ॥ १९ ॥ ❀ ❀ ननु किंस्वरूपोऽपवर्गः कदा वा भवेदित्यपेक्षायामाह
योऽसाविति । भगवति परमकल्याणसौन्दर्यादिगुणवति अत एव सर्वभूतानामात्मा मनो यत्र माधुर्येण सर्वभूतचित्ताकर्षक
इत्यर्थः । अत एवानात्म्ये आत्मनो भाव आत्म्यं न युज्यते प्राप्यत्वेन आत्म्यं आत्मत्वं यत्र तस्मिन् यत्र आत्मसेव्यत्वमेव
युज्यते न तु आत्मत्वमात्मैक्यमित्यर्थः । यन्माहात्म्यं प्राकृतरागादिभिर्निर्वक्तुमशक्यमित्याह । अनिरुक्ते महाप्रलयेऽपि यद्रपगुणादे-
नास्त्यभाव इत्याह । अनिलयने न विद्यते प्राकृतानां तत्त्वानामिव निलयन्तं लयो यस्य तस्मिन् सर्वेषांमात्मा द्युतिप्रेमास्पदं ततोऽपि
परमत्वात् परमात्मनि विशेषणैरैतैर्भजनीयत्वातिशयो व्यञ्जितः । वासुदेवे वसुदेवनन्दनेऽनन्यनिमित्तोऽहेतुको भक्तियोग एव

लक्षणं स्वरूपं यस्य सः । नन्वपवर्गशब्देन रूढ्या मोक्ष एवोच्यते, सत्यमविद्याध्वंसरूपस्य मोक्षस्य भक्तावन्तर्भावात् भक्तियोगोऽपि मोक्षादिशब्दवाच्य इत्याह । नानागतीनां निमित्तं योऽविद्याग्रन्थिस्तस्य रन्ध्रं ध्वंसस्तद्द्वारेण तद्वेतुनैव अपवर्गसंज्ञ इत्यर्थः । कदा महापुरुषस्य विष्णोः पुरुषा भक्तास्तैः प्रकृष्टः सङ्गो यदा तदैव नान्यदा ॥ २० ॥ * * अमीषाममीभिः शोभनं सुकृतमुत खिद्यथा स्वयमेव साधनं विनैव हरिरेषां प्रसन्नोऽभूदेतादृशभाग्यस्य पुण्यजन्यत्वासम्भवादिति भावः । भारताजिरे भारताङ्गणे । ननु दुरात्मनामपि तत्र जन्म दृश्यते इत्यतो विशिष्यन्ति । मुकुन्दसैवौपयिकं हि यस्मान्नोऽस्माकं केवलं स्पृहैव यत्र न तु प्राप्तिः ॥ २१ ॥ * * ननु भवद्भिरपि भारते जन्म प्राप्यैव सत्कर्मभिर्दिवि सुखमुपभुज्यते इति चेदस्माकं तज्जन्म धिक् तानि कर्माण्यपि धिक् तत्प्राप्यं दिवमपि धिग् अत्रत्यं सुखमपि धिगित्यभिव्यञ्जयन्त आहुः । किमिति गुजयेन स्वर्गप्राप्त्या किं न किञ्चिदपि फलं कुतः यत्र दिवि नारायणपादपङ्कजस्मृतिर्नास्ति । प्रत्युत अतिशयितादिन्द्रियाणामुत्सवाद्भोगात् स्मृतिः प्रमुष्टा ॥ २२ ॥ * * ब्रह्मलोकादपि सकाशात् भारतभूमेरुत्कर्षः खल्वपूर्वं एवेत्याह कल्पायुषामिति । ब्रह्मलोके द्विपार्वत्पर्यन्तनिवासादपि सकाशात् भारतभूमौ क्षणमात्रवासोऽपि श्रेष्ठ इत्यर्थः । तत्र हेतुः पुनर्भवात् ब्रह्मलोके तावान् वासोऽपि पुनर्भवप्रद इत्यर्थः । भारते तु मर्त्येन मरणधर्मेणापि देहेन क्षणेन क्षणमात्रकालेनापि मनस्विनो भगवच्छरणदत्तमनसः हरेः पदमभयं वैकुण्ठं ब्रह्मलोकमूढधर्मेणैव पादौ निधाय यान्ति कृतं शुभाशुभं सर्वमेव कर्म संन्यस्य परित्यज्य ॥ २३ ॥ * * तस्माद्विवेकिनामयमेव विवेक इत्याहुः न यत्रेति । वैकुण्ठकथासुधैव सर्वत आधिक्येन स्वाद्वी तदापगेव भूयसी न तु ज्ञानयोगादिकथेव श्रव्या अल्पीयसी च । भागवता भगवदालम्बिनः तदाश्रयाः तामेवाश्रयन्तः न तु परमात्मा लम्बिनः ज्ञानादिसिद्धयर्थं तां किञ्चिन्मात्रीमपेक्षमाणाः यज्ञानां ब्रह्मयज्ञादीनामाङ्गिरसवृहस्पतिसवादीनामप्यन्येषां चेशस्यापि हरेर्मेखाः “यज्ञैः सङ्कीर्तनप्रायैर्यजन्ति हि सुमेधसः” इति प्रमाणोक्तलक्षणाः सङ्कीर्तनबहुलाः परिचरणादिरूपाः महान्तः उत्सवा गीतनृत्यवाद्यभक्त्याराधनाद्या येषु ते यत्र न सन्ति सः सुरेशस्य ब्रह्मणोऽपि लोकः न सेव्यतां नाश्रीयताम् ॥ २४ ॥

श्रीमच्छुक्कदेवकृतः सिद्धांतप्रदीपः

नामभिः पुनन्तीनामर्थात् हे गङ्गे ! हे यमुने ! इत्येवं नामोच्चारणमात्रेणैव पवित्रीभूताः प्रजाः अपः आत्मना च देहेनाप्युपस्पृशन्ति ॥ १७-१८ ॥ * * अस्मिन्नेव वर्षे लब्धजन्मभिः शुक्लादिवर्णेन स्वारब्धेन स्वकृतेन कर्मणा आनुपूर्व्येण स्वकर्मानुसारेण दिव्याद्या गतयः सर्वा एव आत्मनो विधीयन्ते साध्यन्ते । किञ्च सर्वेषां वर्णानां यथावर्णविधानं यस्य ब्राह्मणादिवर्णस्य यद्विधानं मोक्षोपायविधानं तदनतिक्रमेणापवर्गो मोक्षश्चापि भवति । अस्मिन् वर्षे मोक्षसाधनप्राशस्त्यमिति भावः । मुक्त्यधिकारस्तु देवानामपि दर्शितः । ‘तदुपर्यपि बादरायणः सम्भवात्’ इति ॥ १९ ॥ * * भगवन् ! कोऽसौ उपायः तद्वर्णनं स्वयमेव कृपया कुरु इत्यत्र मोक्षोपायमाह य इति । नानागतिनिमित्तायाः “अविद्याकर्मसंज्ञान्या तृतीया शक्तिरिष्यते । यया क्षेत्रज्ञशक्तिः सा वेष्टिता नृप ! सर्वगा ।” इति स्मृतिप्रसिद्धायाः पुण्यपापरूपायाः अविद्यायाः ग्रन्थिरन्ध्रद्वारेण भगवति योऽसौ अनन्यनिमित्तो निष्कामः भक्तियोगलक्षणः इत्यन्वयः । कथम्भूते नास्ति आत्म्यम् आत्मभवं रागद्वेषादि यस्माद्भजनीयात्तस्मिन्ननिरुक्ते एतावानित्येवं वाचामगोचरे अनिलयने स्वाश्रये स भक्तियोगः यदा महापुरुषस्य भगवतः पुरुषैर्दासैः प्रकृष्टः सङ्गो भवेत्तदा भवति ॥ २० ॥ * * एतदेव । भारतखण्डजानां कृतार्थत्वम् अमीषामेभिः ॥ २१ ॥ * * फल्गुना तुच्छेन अतिशयेन्द्रियोत्सवात् हेतोः प्रमुष्टा अभूत् अतः नारायणपादपङ्कजस्मृतिरप्यत्र नास्ति ॥ २२ ॥ * * क्षणायुषामल्पायुषां क्षणेनाल्पेनायुषा मर्त्येन देहेन कृतं कर्म संन्यस्य अभयमपुनर्भवम् ॥ २३-२४ ॥

गोखामिथीगिरिधरलालविहिता बालप्रबोधिनी

आत्मना देहेनापि उपस्पृशन्तीत्यनेन यदि तासां नामोच्चारणमात्रेण पावित्र्यं भवति तदा तासु स्नानपानादिना पावित्र्ये किं वक्तव्यमिति कैमुत्यन्यायो दर्शितो ज्ञेयः ॥ १७ ॥ * * नदीनदानेव दर्शयति-चन्द्रवशेति ॥ १८ ॥ * * अस्मिन् भारते वर्षे एव लब्धं जन्म यैस्तैः पुरुषैः स्वारब्धेन स्वानुष्ठितेन शुक्लोहितकृष्णवर्णेन सात्त्विकराजसतामसेन कर्मणा आनुपूर्व्येण सात्त्विकादिकर्मानुसारेण दिव्यमानुषनारकादिबह्व्यो गतयः आत्मनो विधीयन्ते साध्यन्ते । हि यस्मादानुपूर्व्येण कर्मानुसारेण सर्वा एव गतयः सर्वेषामेव भवन्ति । यथावर्णविधानं यस्य वर्णस्य यद्विधानं मोक्षप्रकारः संन्यासवनस्थत्वगृहस्थत्वादि तदनतिक्रमेण अस्मिन्नेव वर्षे नृणामपवर्गो मोक्षश्च भवति । चकारो मोक्षस्य दुर्लभत्वसूचनार्थः । युगधर्मप्रवृत्तिरप्यत्रैव बोध्या नान्यत्र ‘चत्वारि भारते वर्षे युगान्यत्र महामुने । कृतं त्रेता द्वापरं च कलिश्चान्यत्र न क्वचित्’ इति बिष्णुपुराणवचनात् । अन्यत्र त्रेतायुगसमकालस्य पूर्वमुक्तत्वाच्च । अस्मिन्नेवेति पुण्यक्षेत्रत्वेन कर्मादिबहुसाधनसम्भवाभिप्रायेणोक्तम् । न त्वन्यत्र कर्मोपासनादिसाधनानि मोक्षो वा नास्तीति । उपासनाया दर्शितत्वाद्वक्ष्यमाणत्वाच्च ‘तदुपर्यपि बादरायणः सम्भवादि’ति सूत्रेण देवानामपि तदुक्तत्वात् । भारतस्यापि अवान्तरदेशप्रभेदा विष्णुपुराणे दर्शिताः—‘भारतस्यास्य वर्षस्य नव भेदान्निशामय । इन्द्रद्वीपः कशेरुश्च ताम्रवर्णो गभस्तिमान् ॥ नागद्वीपस्तथा सौम्यो गान्धर्वस्त्वथ वारुणः । अयं तु नवमस्तेषां द्वीपः सागरसंभूतः ॥ योजनानां सहस्रं तु द्वीपोऽयं

दक्षिणोत्तरात्' इति ॥ १९ ॥ ❀ ❀ अपवर्गस्य सायुज्याद्यनेकविधत्वादत्र किलक्षणोऽपवर्गोऽभिमत इत्यपेक्षायां तदर्थयति—
य इति । योऽसौ भगवति ऐश्वर्यादिषड्गुणपूर्णं वासुदेवे वसुदेवनन्दने श्रीकृष्णेऽनन्यनिमित्तः फलभिसन्निधिशून्यो भक्तियोगलक्षणः
सर्वाधिकप्रेमप्रवाहरूपः स भवतीत्यनुषङ्गेनान्वयः । ननु “आत्मनस्तु कामाय सर्वं प्रियं भवति” इति श्रुतेर्दृश्यते च निरुपाधिक-
प्रेमास्पदत्वं स्वात्मन्येवेति भगवति स कथं स्यादित्याशङ्क्य स एव सर्वात्मेत्याह—सर्वभूतात्मनीति । ननु तस्य सर्वात्मत्वे सर्व-
साम्यमेव स्यात्तर्हि किं तद्भजनेनेत्याशङ्क्याह—परमात्मनीति । जीवानां तदंशत्वाद्यो यदंशः स तं भजेदिति न्यायोक्तमेव जीवानां
तद्भजनमिति भावः । नन्वेवमपि यदि तस्यैकदेशवृत्तित्वं तदा परिच्छिन्नत्वेनानीश्वरत्वप्रसङ्गः, यदि व्यापकत्वं तदापि सर्वशरीर-
स्थत्वेन पुनरपि जीवसाम्यमेव किं तद्भजनेनेत्याशङ्क्याह—अनात्म्ये इति, आत्म्यं देहादावहम्भावस्तच्छून्ये । सर्वत्र व्यापकत्वेऽ-
प्यहम्माध्यासरहितत्वात् नास्मत्सादृश्यं किन्तु वीश्वरत्वमेवेति भावः । ननु सर्वत्र स्थितस्य कथमध्यासराहित्यं सम्भवतीत्याशङ्क्याह—
अनिरुक्त इति, अचिन्त्यानन्तशक्तित्वेन यस्य माहात्म्यं निर्धारणे वक्तुं नैव शक्यते इति भावः । ननु भवत्वेवं सृष्टिसमये तद्भजनेन
सुखित्वं महाप्रलये तु तस्यापि लयेन तद्भक्तानां तु सुतरामेव प्रलयः स्यादित्याशङ्क्याह—अनिलयने इति, न विद्यते प्राकृतानामिव
निलयनं प्रलयो यस्य तस्मिन् सर्वप्रलयाधिष्ठानत्वात् । नन्वेवं भगवतः परमप्रेमास्पदत्वसम्भवेऽपि विषयरगादिमूलाविद्याया
विद्यमानत्वे तद्भगवति कथं स्यादित्याशङ्क्याह—नानेति, नानाविधदेवतिर्यङ्मनुष्यादिगतीनां कामकर्मादिद्वारा निमित्तभूतो
योऽविद्यालक्षणो ग्रन्थिः बन्धनं तस्य रन्धनं निरासस्तद्द्वारेणेत्यर्थः । तन्निरास एव कदा स्यादित्यपेक्षायामाह—यदेति, यदाऽनेक-
जन्मानुष्ठितयोगायागदानाद्यनेकसुकृतपरिपाकदशायां महापुरुषस्य भगवतः पुरुषैर्भक्तैः सह प्रकृष्टः सङ्गः स्यात्तदित्यर्थः ‘जन्मान्तर-
सहस्रेषु योगध्यानसमाधिभिः । नराणां क्षीणपापानां कृष्णे भक्तिः प्रजायते’ इत्यादिप्रमाणप्रसिद्धिं सूचयति—हीति ॥ २० ॥ ❀ ❀
मोक्षोपयोगित्वेन भारतवर्षेऽधिकारिजन्ममाहात्म्यं देवा अपि गायन्तीत्याह—एतदेव हि गायन्तीति । तेषां गानमेव प्रदर्शयति—
अहो इत्यष्टभिः । यैर्भारताजिरे भारतखण्डे नृषु जन्म लब्धं तैरमीषाममीभिः किमाश्चर्यभूतं शोभनं सुकृतमकारि कृतमित्यन्वयः ।
ईदृशसुकृतस्यासम्भवं मत्वा पक्षान्तरमाह—प्रसन्न इति, उत्तस्वित् अथवा स्वयं साधनं विनैवैषां हरिः प्रसन्नोऽभूत् “यमेवोन्निनी-
षति तं साधु कर्म कारयति” इति श्रुतेः स्वलीलाप्रवेशार्थं स्वसेवोपयोगि जन्म प्रसन्नतया दत्तवानिति भावः । ननु दुरात्मनामप्यत्र
जन्म दृश्यते किं तेनेत्याशङ्क्य तद्व्यावृत्त्यर्थं विशिष्यन्ति—मुकुन्दसेवौपयिकमिति, मुक्तिदातुः सेवोपयोगि जन्मेत्यर्थः । यस्मिन्नोऽ-
स्माकं देवानामपि केवलं स्पृहैवेत्यतिदुर्लभत्वमेव दर्शयन्ति ॥ २१ ॥ ❀ ❀ ननु यज्ञदानादिसाधनैः स्वर्गं प्राप्य सुखानुभव-
कर्तृणां भवतां किं भारतजन्मस्पृहयेत्याशङ्क्याहुः—किमिति त्रिभिः । दुष्करैरपि क्रत्वादिभिर्नोऽस्माकं फल्गुना तुच्छेन द्युजयेन
स्वर्गप्राप्तयाऽपि किं फलं जातं ? न किञ्चिदपीत्यर्थः । ननु सुखं तु भुज्यत एव कुतः फलं नास्तीत्याशङ्क्याहुः—न यत्रेति, यत्र स्वर्गं
नारायणस्यान्तर्यामिणः पादपङ्कजयोः स्मृतिः सर्वसन्तापनाशिनी नास्ति । तत्र हेतुमाह—यतोऽतिशयितादिन्द्रियोत्सवात् विषयभोगात्
सा प्रमुष्टा विलुप्तेत्यर्थः ॥ २२ ॥ ❀ ❀ आस्तां स्वर्गस्य वार्त्ता यतो ब्रह्मलोकादेरपि फल्गुत्वमेवेत्याह—कल्पायुषामिति ।
कल्पायुषां ब्रह्मादीनामपि स्थानजयात् क्षणमल्पमायुर्येषां तेषां स्थानं यद्भारतमूलक्षणं तस्य जयो वरः श्रेष्ठः । फल्गुत्वे हेतुमाह—
पुनर्भवादिति, ‘आब्रह्मभुवनालोकाः पुनरावर्तिनः’ इति वाक्यात्ततः पुनरावृत्तिसम्भवात् । श्रेष्ठत्वे हेतुमाह—क्षणेनेति । मर्त्येन
क्षणभङ्गुरेणापि देहेन क्षणेनैव कालेन कृतं कर्म सन्न्यस्य हरौ समर्प्य मनस्विनो धीरा अभयं सर्वतापविवर्जितं हरेः पदं स्थानं
सम्यक् पुनरावृत्तिवर्जं यथा भवति तथा यान्तीत्यन्वयः ॥ २३ ॥ ❀ ❀ इदानीं विवेकसिद्धमर्थमाहुः—नेति । यत्र वैकुण्ठस्य
भगवतः कथा एव सुधापगा अमृतवत्तापहारिण्यः स्वाद्व्यश्च नदीवद्भूयस्यो न सन्ति, यत्र च तदाश्रयाः भगवदेकशरणा भागवताः
भगवद्भक्ताः साधवः भगवद्भजनं तदुपदेशाभ्यां स्वपरकार्यसाधका न सन्ति, यत्र च महान्तो नृत्यगीतवाद्यभक्तराधनादिरूपा
उत्सवा येषु तादृशा यज्ञेशस्य यज्ञानां ब्रह्मयज्ञाङ्गीकारसबृहस्पतिसवादीनां भोक्तुः फलदातुश्च मखाः ‘यज्ञैः सङ्कीर्त्तनप्राप्तैर्यजन्ति हि
सुमेधसः’ इत्युक्तलक्षणाः सङ्कीर्त्तनबहुलाः पूजा न सन्ति, स एवम्भूतः सुरेशस्य ब्रह्मणो लोकश्चेत्तदा न वै सेव्यतां नैवाश्रीयतां
विवेकिभिरिति शेषः ॥ २४ ॥

श्रीभगवत्प्रसादाचार्यविरचिता भक्तमनोरञ्जनी

एतासामिति । नामभिः एव प्रजाः पुनन्तीनां एतासां, नदीनां अपो जलानि । भारत्यो भरतखण्डभवाः प्रजाः, आत्मना
च देहेनापि, उपस्पृशन्ति । आचमनस्नानाभ्यामिति शेषः ॥ १७ ॥ ❀ ❀ ता नदीरुद्विशति चन्द्रवशेति । चन्द्रवशा,
इमां केचिच्चन्द्रमसेति पठन्ति अन्ये चन्द्रवटेति । ताम्रपर्णी, अवटोदा, कृतमाला, वैहायसी, कावेरी, वेणा, पयस्विनी, शर्करावती,
तुङ्गभद्रा, कृष्णवेणा, भीमरथी, गोदावरी, निर्विन्ध्या, पयोष्णी, तापी, रेखा, सुरसा, नर्मदा, चर्मण्वती, सिन्धुः, अन्धः शोणश्च
नदी, महानदी, वेदस्मृतिः, ऋषिकुल्या, त्रिसामा, कौशिकी, मन्दाकिनी, यमुना, सरस्वती, दृषद्वती, गोमती, सरयूः, रोधस्वती,
सप्तवती, सुषोमा, शतद्रुः, चन्द्रभागा, मरुद्वधा, वितस्ता, असिकनी, विश्वा, विश्वैव कचिदुन्मत्तगङ्गेति नाम्नाभिहिताऽस्ति ।
तन्माहात्म्यं हरिलीलाकल्पतरोर्बोध्यम् । इत्येता महानद्यः ॥ १८ ॥ ❀ ❀ अस्मिन्निति । अस्मिन् भारते वर्षे एव, लब्धं
विप्रादिषु प्राप्तं जन्म यैस्तैः पुरुषैः, शुक्लोहितकृष्णवर्णेन सत्स्वरजस्तमोगुणकल्पितकुशलाकुशलमिश्ररूपेण, स्वारब्धेन स्वकृतेन,

कर्मणा, बह्वयः दिव्यमानुषनारकगतयः । तत्र शुक्लकर्मणा दिव्यगतिः, रजःकर्मणा मनुष्यलोकगतिः, तामसकर्मणा नारकगतिः, तथा च भगवता गीतम् 'ऊर्ध्वं गच्छन्ति सत्त्वस्था मध्ये तिष्ठन्ति राजसाः । जघन्यगुणवृत्तिस्था अधो गच्छन्ति तामसाः ॥' इति । आत्मनः स्वस्य, विधीयन्ते संपाद्यन्ते । हि यस्मात्, सर्वा एव गतयः, आनुपूर्व्येण कर्मानुसारेण, सर्वेषां भवन्ति । सर्वेषामविशेषेण त्रैगुण्यवश्यत्वाद् गुणानां हासोहासादिभिः कृतानि कर्माणि दिव्यादिकाः सर्वाः गतीः सर्वेषामपादयन्तीत्यर्थः । एवमस्मिन्नेव वर्षे, यथावर्णविधानं यस्य वर्णस्य ब्रह्मक्षत्रियादेः यद्विधानं 'शमो दमस्तपः शौचं क्षान्तिरार्जवमेव च । ज्ञानं विज्ञानमास्तिक्यं ब्रह्मकर्म स्वभावजम् ॥ शौचं तेजो धृतिर्दाक्ष्यं युद्धे चाप्यपलायनम् । दानमीश्वरभावश्च क्षात्रं कर्म स्वभावजम्' इत्यादिविधानं गुरुबहिर्गुणेषां पञ्चमहायज्ञादिरूपं विधानं च तदनतिक्रम्येति यथावर्णविधानं अनभिसंहितफलस्वस्ववर्णाश्रमोचितकर्मानुष्ठानानुगृहीतभक्तियोगो-नेत्यर्थः । अपवर्गो मोक्षश्चापि भवति । एतच्चार्जवर्षे मोक्षसाधनभूतबहुविधधर्मानुष्ठानसंभवाभिप्रायेणोक्तं, न तु अन्यत्रापवर्ग-साधनधर्मानुष्ठानाऽसंभवाभिप्रायेण । 'तदुपर्यपि बादरायणः संभवादि' त्युपरितल्लोकेष्वपि ब्रह्मविद्याधिकारस्य भगवता बादराय-णेनैव सूत्रितत्वात्सूत्रे तदुपर्यपीति रम्यकादिवर्षाणामप्युपलक्षणम् ॥ १९ ॥ ❀ ❀ अपवर्गस्वरूपमाह योऽसाविति । हे राजन्, यः असौ अपवर्गः स तु सर्वभूतानामात्मान्तर्यामी, तस्मिन् आत्मनि भवमात्मन्यं रागादि, न विद्यते आत्मन्यं यस्मिन् तस्मिन् अनिरुक्तं निर्वक्तुमशक्ये । मनोवचोऽगोचरे इत्यर्थः । अनिलयते अनाधारे । आधारान्तरानपेक्षे इत्यर्थः । परमात्मनि वासुदेवे, भगवति अनन्यनिमित्तोऽहैतुकः यः भक्तियोगः स एव लक्षणं स्वरूपं यस्य सः एवभूतो भवति । स केन द्वारेण कदा जायते इत्यत्राह । ज्ञानागतीनामुच्चनीचेतिकर्मानुसार्यतेकविधगतीनां निमित्तं योऽविद्याग्रन्थिस्तस्य रन्ध्रं छेदनं तद्द्वारेण भवति । तत्कदा जायते इत्यत्राह यदा हि यस्मिन्काले हि, महापुरुषाः विष्णुभक्तास्तैः प्रसङ्गः प्रकृष्टः सङ्गः भवति, तदा जायत इति संबन्धः ॥ २० ॥ ❀ ❀ एवं स्वर्गापवर्गसाधनभूतबहुविधधर्मानुष्ठानोपयुक्तप्रदेशत्वादस्य वर्षस्य प्राशस्त्यप्रतिपादनपरान् श्लोकान्वक्तुं तेषामविगीततां दर्शयति एतदिति । एतदेतद्वर्षप्राशस्त्यं देवाः गायन्ति । यद्वा एतदेव मानुष्यमेव सर्व-पुरुषार्थसाधनमिति देवा गायन्ति अहो इति । अहो आश्चर्यं, अमीषामेभिः कर्तुं संबन्धविवक्षया षष्ठी । किं शोभनं सुकृतं अकारि । नेदं सुकृतफलमेतेषां तथाविधसुकृतादर्शनात् । उताऽथवा, एषां स्वयं हरिर्भगवान् प्रसन्नः । साधनं विनैव प्रसन्नः स्वि-किम् । एवंविधस्य पुण्यस्य दुष्करत्वात् क इमे इत्यत्राह । वैर्जीवैः, भारताजिरे भारतवर्षाङ्गणे, मुकुन्दसेवौपयिकं विमुक्ति-प्रदभगवत्सेवोपयोगि नृषु जन्म लब्धम् । नोऽस्माकं तु स्पृहा हि । विद्यते इति शेषः । प्रथमतस्तु भारतवर्षसंप्राप्तिर्दुर्लभा ततोऽपि तत्र नृजन्मलब्धिर्दुर्लभतरा तत्रापि मुकुन्दसेवोपलब्ध्या सा तु दुर्लभतमा इति भावः ॥ २१ ॥ ❀ ❀ वर्षान्तर-स्थानां लोकान्तरस्थानां जीवानां भगवत्सेवानुपयुक्तिं वदन्तस्ताम्रिन्दन्ति त्रिभिः किमिति । दुष्करैर्दुःखेनापि कर्तुमशक्यैः, क्रतुभिर्भयैः, तपोव्रतैः कठिनतपश्चरणसहितैर्व्रतैः दानादिभिर्वा । तत्र तपः कृच्छ्रचान्द्रायणादिरूपं व्रतं प्राजापत्यादिकं, दानं पात्रेषु द्रव्यत्यागात्मकं, साध्येनेति शेषः । फल्गुना अल्पाश्विरफलेन, शुजयेन स्वर्गप्राप्त्या, किम् न किञ्चित्फलम् । ननु पुरुसुकृत-संलब्धस्वर्गादयो यूयमेवं किं ब्रूध्वे, तत्राहुः । यत्र स्वर्गादौ अतिशयेन्द्रियोत्सवात् विषयभोगातिरेकात्, नारायणपादपङ्कजस्मृतिः न, प्रत्युत पूर्वसंस्कारवशतः कथंचिदुत्पाद्यमाना सत्यपि, प्रमुग्धा चोरिताऽभूत् । अधिकेन्द्रियोत्सव एव भगवत्सेवाविरोधीति भावः । अत्र केचित्तु स्वर्गस्थानं कर्मिण उद्दिश्येदं वचनं न देवान्, तेषां संततहरिस्मरणस्य प्रमाणसिद्धत्वादित्याहुः ॥ २२ ॥ ❀ ❀ कल्पायुषामिति । कल्पो ब्रह्मणो दिनं तावदायुर्जीवनकालो येषां, तेषां पुनः भवो जन्म यस्मान्तस्मात्, स्थानजयात् स्थानप्राप्तेः सकाशात्, क्षणमल्पमायुर्येषां तेषां, भरतभूर्भरतखण्डभूमिस्तस्या जयः प्राप्तिः, सः वरं श्रेष्ठः । यतः क्षणेन क्षणमङ्कुरेण मर्त्येन मरणशीलेन शरीरेण, कृतं कर्म, संन्यस्य भगवति समर्प्य, मनस्विनः प्रशस्तमनसो भगवदुपासकाः सन्त इत्यर्थः । हरः, न विद्यते भयं कालकृतं जन्ममरणादिनिमित्तं यस्मिस्तत् पदं, स्थानं गोलोकादिकमित्यर्थः । संयान्ति । कल्पायुषस्तु कल्पानन्तरं पुनर्भवं गन्तीत्यर्थः । कल्पायुषामित्यनेन महारादिलोकस्था लक्ष्यन्ते । 'कल्पायुषो यद्विबुधा रमन्ते' इति समभिधानात् । 'आब्रह्मभुवनाल्लोकाः पुनरावर्तिनोऽजुं' इति भगवदुक्तिश्च ॥ २३ ॥ ❀ ❀ महारादिलोकेषु विशिष्टमोगसंभवात्कथं नीचीक्रियन्ते भरतखण्डात्त-त्राह न यत्रेति । यत्र येषु लोकेषु, महारादिषु वा । वैकुण्ठस्य भगवतः कथा एव सुधापगाः भगवत्कथारूपा अमृतनद्याः, न सन्ति । तदाश्रयाः भगवत्कथामृतनदीसेवापराः । श्रीनारायणचरणसरसिजस्मरणजननैकपरायणा वा साधवः, राट्टेयादिदोषलेश-हन्त्याः सलक्षणलक्षिताः, भगवता भगवदेकान्तिकोपासकास्त्यागिजनाश्च न सन्ति । यत्र च यज्ञेशमखाः भगवतः पूजाः तथा सहेतुत्वाः नित्यपक्षमाससंवत्सरायनादिविधेया महामहाश्च, न सन्ति । सः सुरेशलोकः अपि, ब्रह्मादिलोकश्चेत्तथापि, न वै नैव सेव्यतां ताश्रीयताम् । यद्वा उक्तविधः सुरेशलोकोऽपि सेव्यतां सेवनयोग्यतां न वै । यातीति शेषः ॥ २४ ॥

भागानुवादः

ये नदियाँ अपने नामोंसे ही जीवको पवित्र कर देती है और भारतीय प्रजा इन्हींके जलमें स्नानादि करती हैं ॥ १७ ॥ ❀ ❀ उनमेंसे मुख्य-मुख्य नदियाँ ये हैं—चन्द्रबसा, ताम्रपर्णी, अवटोदा, कृतमाला, वैहायसी, कावेरी, वेणी, पयस्विनी, शर्करावती, तुङ्गभद्रा, कृष्णा, वेण्या, भीमरथी, गोदावरी, निर्विन्ध्या, पयोष्णी, तापी, रेवा, सुरसा, नर्मदा,

चर्मण्वती, सिन्धु, अन्ध और शोण नामके नद, महानदी, वेदस्मृति, ऋषिकुल्या, त्रिसामा, कौशिकी, मन्दाकिनी, यमुना, सरस्वती, दृषद्वती, गोमती, सरयू, रोधस्वती, सप्तस्वती, सुषोमा, शतद्र, चन्द्रभागा, मरुद्वृधा, वितस्ता, असिकनी और ॥ १८ ॥ * * इस वर्षमें जन्म लेनेवाले पुरुषोंको ही अपने किये हुए सात्त्विक, राजस और तामस कर्मोंके अनुसार क्रमशः नाना प्रकारकी दिव्य, मानुष और नारकी योनियों प्राप्त होती हैं; क्योंकि कर्मानुसार सब जीवोंको सभी योनियों प्राप्त हो सकती हैं। इसी वर्षमें अपने-अपने वर्णोंके लिये नियत किये हुए धर्मोंका विधिवत् अनुष्ठान करनेसे मोक्षतककी प्राप्ति हो सकती है ॥ १९ ॥ * * परीक्षित ! सम्पूर्ण भूतोंके आत्मा, रागादि दोषोंसे रहित अनिर्वचनीय, निराधार परमात्मा भगवान् वासुदेवमें अनन्य एवं अहैतुक भक्तिभाव ही यह मोक्षपद है। यह भक्तिभाव तभी प्राप्त होता है, जब अनेक प्रकारकी गतियोंको प्रकट करनेवाली अविद्यारूप हृदयकी ग्रन्थि कट जानेपर भगवान्के प्रेमी भक्तोंका सङ्ग मिलता है ॥ २० ॥ * * देवता भी भारतवर्षमें उत्पन्न हुए मनुष्योंकी इस प्रकार महिमा गाते हैं—‘अहो जिन जीवने भारत-वर्षमें भगवान्की सेवाके योग्य मनुष्य-जन्म प्राप्त किया है उन्होंने ऐसा क्या पुण्य किया है? अथवा इनपर स्वयं श्रीहरि ही प्रसन्न हो गये हैं? इस परम सौभाग्यके लिये तो निरन्तर हम भी तरसते रहते हैं ॥ २१ ॥ * * हमें बड़े कठोर यज्ञ, तप, व्रत और दानादि करके जो यह तुच्छ स्वर्गका अधिकार प्राप्त हुआ है—इससे क्या लाभ है? यहाँ तो इन्द्रियोंके भोगोंकी अधिकताके कारण स्मृतिशक्ति छिन जाती है, अतः कभी श्रीनारायणके चरणकमलोंकी स्मृति होती ही नहीं ॥ २२ ॥ * * यह स्वर्ग तो क्या—जहाँके निवासियोंकी एक-एक कल्पकी आयु होती है किन्तु जहाँसे फिर संसारचक्रमें लौटना पड़ता है, उन ब्रह्मलोकादिकी अपेक्षा भी भारतभूमिमें थोड़ी आयुवाले होकर जन्म लेना अच्छा है; क्योंकि यहाँ धीरे पुरुष एक क्षणमें ही अपने इस मर्त्यशरीरसे किये हुए सम्पूर्ण कर्म श्रीभगवान्को अर्पण करके उनका अभय पद प्राप्त कर सकता है ॥ २३ ॥ * * जहाँ भगवत्कथाकी अमृतमयी सरिता नहीं बहती, जहाँ उसके उद्गमस्थान भगवद्रक्त साधुजन निवास नहीं करते और जहाँ नृत्य-गीतादिके साथ बड़े समारोहसे भगवान् यज्ञपुरुषकी पूजा-अर्चा नहीं की जाती—वह चाहे ब्रह्मलोक ही क्यों न हो, उसका सेवन नहीं करना चाहिये ॥ २४ ॥

प्राप्ता नृजातिं त्विह ये च जन्तवो ज्ञानक्रियाद्रव्यकलापसम्भृताम् ।
न वै यतेरन्नपुनर्भवाय ते भूयो वनौका इव यान्ति बन्धनम् ॥ २५ ॥
यैः श्रद्धया बहिषि भागशो हविर्निरुत्तमिष्टं विधिमन्त्रवस्तुतः ।
एकः पृथङ्नामभिराहुतो मुदा गृह्णाति पूर्णः स्वयमाशिषां प्रभुः ॥ २६ ॥
सत्यं दिशत्यर्थितमर्थितो नृणां नैवार्थदो यत्पुनरर्थिता यतः ।
स्वयं विधत्ते भजतामनिच्छतामिच्छापिधानं निजपादपल्लवम् ॥ २७ ॥
यद्यत्र नः स्वर्गसुखावशेषितं स्विष्टस्य सूक्तस्य कृतस्य शोभनम् ।
तेनाजनामे स्मृतिमज्जन्म नः स्याद् वर्षे हरिर्यज्जतां शं तनोति ॥ २८ ॥

श्रीशुक उवाच

जम्बूद्वीपस्य च राजक्षुपद्वीपानष्टौ हैक उपदिशन्ति सगरात्मजैरश्वान्वेषण इमां महीं परितो निखनद्विरुप-
कल्पितान् ॥ २९ ॥ तद्यथा स्वर्णप्रस्थश्चन्द्रशुक्ल आवर्तनो रमणको मन्दरहरिणः पाञ्चजन्यः सिंहलो लङ्कितः ॥ ३० ॥
एवं तव भारतोत्तम जम्बूद्वीपवर्षविभागो यथापदेशमुपवर्णित इति ॥ ३१ ॥

इति श्रीमद्भागवते महापुराणे पारमहंस्यां संहितायां पञ्चमस्कन्धे जम्बूद्वीपवर्णनं नामैकोनविंशोऽध्यायः ॥ १९ ॥

अन्वयः—इह च ये जन्तवः तु ज्ञानक्रियाद्रव्यकलापसंभृताम् नृजातिम् प्राप्ताः अपुनर्भवाय न वै यतेरन् ते भूयो वनौकाः इव बन्धनम् यान्ति ॥ २५ ॥ * * एकः पृथक् नामभिः आहुतः स्वयम् पूर्णः आशिषाम् प्रभुः यैः बहिषि श्रद्धया भागशः विधिमन्त्रवस्तुतः निरुत्तम् इष्टम् हविः मुदा गृह्णाति ॥ २६ ॥ * * अर्थितः नृणाम् अर्थितम् सत्यम् दिशति अर्थदः न एव यतः पुनः अर्थिता अनिच्छताम् भजताम् इच्छापिधानम् निजपादपल्लवम् स्वयम् विधत्ते ॥ २७ ॥ * * यदि अत्र कृतस्य स्विष्टस्य सूक्तस्य स्वर्गसुखावशेषितम् अजनामे वर्षे नः स्मृतिमज्जन्म नः स्यात् यत् हरिः भजताम् शम् तनोति ॥ २८ ॥ * *

राजन् एके अश्वान्वेषणे इमाम् महीम् परितः निखनद्भिः सगरात्मजैः उपकल्पितान् जंबूद्वीपस्य च अष्टौ उपद्वीपान् ह उपदि-
शन्ति ॥ २९ ॥ * * तत् यथा स्वर्णप्रस्थः चन्द्रशुक्लः आवर्तनः रमणकः मंदरहरिणः पाञ्चजन्यः सिंहलः लंका
इति ॥ ३० ॥ * * भारतोत्तम तव एवम् जंबूद्वीपवर्षविभागः यथोपदेशम् उपवर्णितः ॥ ३१ ॥

इत्यूनविंशोऽध्यायः ॥ १९ ॥

श्रीधरस्वामिविरचिता भावार्थदीपिका

अमुमुक्षुन्नराब्धिति प्राप्ता इति । ज्ञानं च तदर्थः क्रियाश्च तदर्थानि द्रव्याणि च तेषां कलापेन संभृतां पूर्णाम् ।
अपुनर्भावाय मोक्षाय वनौकस इव वनौकसः पक्षिणो यथा लब्धकान्मुक्ता अपि पुनर्यदि तस्मिन्नेव वृक्षे प्रमत्ता विहरन्ति तर्हि
यथा बध्यन्ते तद्वत् ॥ २५ ॥ * * अहो भारतवासिनां भाग्यमित्याहुः । वैरिति । “अग्नये जुष्टं निर्वपामि इन्द्राय जुष्टं निर्व-
पामि” इत्येवं भागशो निरुप्तं पृथक्कृतम् । कथम् । विधिना प्रकारेण मन्त्रेण च वस्तुतश्चरुपुरोडाशादिभेदेन चेष्टं देवतामुद्दिश्य
त्यक्तं निरुप्तं च ममेदमिति स्वीकृत्य त्यागानन्तरमभ्रातीत्यर्थः । पृथगिन्द्रादिनामभिराहुत आहूतः आशिषां प्रभुः स्वयं पूर्णोऽपि हरिः
॥ २६ ॥ * * तत्रापि निष्कामाः कृतार्था इत्याहुः । सत्यमिति । प्रार्थितः सन्नर्थितं ददातीति सत्यं तथापि परमार्थदो न
भवत्येव । यद्यस्माद्यतो दत्तादनन्तरं पुनरप्यर्थिता भवति । ननु नार्थितश्चेत्किमपि न दद्यादित्याशङ्क्याहुः अनिच्छतां निष्कामानां
तु इच्छानां पिधानमाच्छादकं सर्वकामपरिपूरकं निजपादपल्लवं स्वयमेव सम्पादयति ॥ २७ ॥ * * खिष्टस्य सम्यग्यजनस्य ।
सूक्तस्य प्रवचनस्य । कृतस्यान्यस्यापि कर्मणः स्वर्गसुखादुपभुक्तादवशेषितं यदि किञ्चिदस्ति तेनाजनाभे वर्षे नोऽस्माकं जन्म स्यात् ।
कीदृशं स्मृतिमत् हरिरेव सेव्य इत्यनुसन्धानयुक्तम् । यतो हरिर्भजतां शं सुखं तनोति ॥ २८-३१ ॥

इति श्रीभा० पञ्चमस्कन्धे टीकायामेकोनविंशोऽध्यायः ॥ १६ ॥

श्रीवंशीधरकृतो भावार्थदीपिकाप्रकाशः

तादृशं भारतं प्राप्ता अप्यकृतार्था अतिशयेन शोच्या एव । यथा लब्धचिन्तामणयोऽपि पूर्ववत्कृषीवला एवेत्याहुः—
प्राप्ता इति । ज्ञानमधिदैवम् । क्रिया अध्यात्मम् । द्रव्यमधिभूतं तेषां समूहैः सम्भृतां पूर्णां श्रवणादिसर्वेन्द्रियैः पूर्णामिति । हरिनाम-
श्रवणकीर्तनादिसम्भवेऽपीति भावः । अपुनर्मृताय भक्तियोगाय शेषं समानम् ॥ २५ ॥ * * अत्र भारते ‘एकत्वेन पृथक्त्वेन
बहुधा विश्वतोमुखम्’ इत्यादिश्रीभगवदुक्तं भगवद्विभूतिबुद्ध्या विश्वरूपोपासनामपि कुर्वाणा धन्या एवेत्याहुः—वैरिति । इत्यर्थ
इति । तमुद्दिश्यैव तत्तन्नाम्ना त्यक्तत्वादिति भावः ॥ २६ ॥ * * तत्रापि भारतेऽपि विश्वनाथस्तु—शुद्धां भक्तिं कुर्वाणाः
सकामा अपि कृतार्था निष्कामभक्ततुल्या एव भवन्तीत्याहुः—सत्यमिति । नृणां भजताम् । अर्थितं कामितं पदार्थं तैरर्थितः सन्
दिशति ददातीति सत्यम् । किं तु यत् यथा पुनरर्थिता भोगान्ते याचकत्वं स्यात् तथा नैवार्थदः एतत्कथमवगतमित्यत आह—यतः
निजपादपल्लवमनिच्छतामपि भजतां स्वयमेव ध्रुवादीनामिवेच्छापिधानं सर्वकामाच्छादकं तदेव निजपादपल्लवं विधत्ते कृपया
ददाति । निजपादपल्लवं स्वयमेव बलादत्त्वा इच्छायाः पिधानमाच्छादनं करोतीति वा । ततश्चानभीप्सितामपि सितशर्करां पितुः
सकाशात्प्राप्य शिशवो यथा मृदि स्पृष्ट्वां त्यजन्ति तथैव कामानपीत्यर्थः । अत एव ‘अकामः सर्वकामो वा’ इत्यादौ तीव्रेण ज्ञानकमा-
द्यमिश्रेण भक्तियोगेन यजेतेत्युक्तम् । तत्र सकामानां निष्कामाणां च भक्तानामन्ततः पादपल्लवप्राप्तावपि नैकरूप्यं भावनीयं, न हि
जात्यैव शुद्धं बलाच्छोधितं च वस्तु तुल्यमूल्यं भवत्यतो ध्रुवादिभ्यः सकाशाद्वनमदादीनामुत्कर्षः परम एव दृश्यत इति । अत्र
सन्दर्भः—अर्थितः प्रार्थितः सन्नृणामर्थितं सत्यमेव ददाति न तत्र कदाचिदपि व्यभिचार इत्यर्थः । किन्तु तथापि तन्मात्रेणार्थदो न
भवति तन्मात्रं दत्त्वा निवृत्तो न भवतीत्यर्थः । यत् उपासकस्तत्रापूर्णत्वाद्भोगक्षये सति यदेव पुनरप्यर्थिता भवति “न जातु कामः
कामानामुपभोगेन शान्त्यति” इत्यादेस्तदेवमभिप्रेत्य स तु परमकारुणिकस्तत्पादपल्लवमाधुर्यज्ञानेन तदनिच्छतामपि भजतामच्छा-
पिधानं सर्वकामसमापकं निजपादपल्लवमेव विधत्ते तेभ्यो ददातीत्यर्थः । यथा माता चञ्च्यमाणां मृत्तिकां बालकमुखादपसाग्यं तत्र
खण्डं ददाति तद्वदिति भावः । तथोक्तं गारुडे—“यद्दुर्लभं यद्दुष्प्राप्यं मनसो यन्न गोचरम् । तदप्यप्रार्थितं ध्यातो ददाति मधु-
सूदनः ॥” इति ॥ २७ ॥ * * अत एव प्राथेयन्ते शासनं सुकृतम् । तेन शोभनेन ॥ २८ ॥ * * अश्वान्वेषण
अश्वमेधीयाश्वमार्गणावसरे ॥ २९ ॥ * * तद्यथा तान् दर्शयात् ॥ ३० ॥ * * जंबूद्वीपस्य वर्षाणां विभागः ।
भारतोत्तमेति । भरतवर्षे उत्तमस्त्वमेवासि राजन्यतस्तव विचित्रहरिलीलाकर्णनरतिरस्तीति भावः ॥ ३१ ॥

इति श्रीमद्भागवतभावार्थदीपिकाप्रकाशे पञ्चमस्कन्धे एकोनविंशोऽध्यायः ॥ १७ ॥

श्रीमद्वीरराघवव्याख्या

एवं भारतवर्षेऽन्तरस्थान् विनिन्द्याधुना भारतवर्षस्थानपि नरानमुमुक्षुन्निन्दति प्राप्ता इति । इहास्मिन् भारते वर्षे ये च
जन्तवो जीवाः नृजातिं मनुष्यजन्म प्राप्ताः कथम्भूता द्रव्यक्रियाज्ञानकलापसम्भृतां द्रव्यं भूतपञ्चकं क्रिया कर्मेन्द्रियाणि ज्ञानं

ज्ञानेन्द्रियाणि च एतेषां कलापेन सङ्घातेन च संभृतां पूर्णां भगवद्गुणकीर्तनार्चनपदप्रक्रमणगुणश्रवणविग्रहावलोकनसमर्पितफलस्था-
 प्राणनोपयुक्तस्रग्धवासोऽलंकारचर्चितोच्छिष्टभोजनादिरूपसर्वविधभगवत्सेवोपयुक्तज्ञानकर्मेन्द्रियतदाश्रयभूतसङ्घातपूर्णमित्यर्थः, एवं-
 विधां नृजातिं प्राप्ता अपि यद्यपुनर्भवाय मुक्तये न यतेरन् यत्नं न कुर्युश्चेत्तर्हि भूयः पुनः वनौका इव वने स्थिता ओकाः शकुन्ता इव
 “ओकः शकुन्तपृषतौ” इति कोशः “उच समवाये” इत्यस्माद्धातोः कप्रत्यये गुणः कुत्वं च “ओक उचः कः” इति सूत्रेण निपात्यते.
 कप्रत्ययस्तु “इगुपधज्ञाप्रीकिरः कः” इत्यधिकारे “घञर्थे कविधानम्” इति वचनेन, यद्यपि घञ्यप्येतद्रूपसिद्धिस्थाप्यन्तोदात्तार्थ-
 मिदं निपातनं घञि सति भित्त्वरणेणाद्युदात्तः स्यात्, दिवौकसः जलौकस इत्येवमादौ तु असुप्रत्यये “उणादयो बहुलम्” इति वचना-
 त्कुत्वं द्रष्टव्यम् । यथा शकुन्ता लुब्धकान्मुक्ता अपि पुनर्यदि तत्रैव प्रमत्ताः विहरन्ति तर्हि पुनर्यथा बध्यन्ते तद्वत् ॥ २५ ॥ ❀ ❀
 अहो भारतवासिनां भाग्यमित्याहुः । यैरिति । यैर्भारतवासिभिर्नरैः बर्हिषि यज्ञे श्रद्धया विधिना प्रकारेण मन्त्रेण वस्तुतश्चरुपुरो-
 डाशादिभेदेन चेष्टं देवतोद्देशेन त्यक्तं तथा भागशः “अग्नये त्वा जुष्टं निर्वपामि” इत्येवं भागशो निरुप्तं च हविः अग्नीन्द्रादि-
 रूपेणैक एव स्थितः पृथग्नामभिरग्नीन्द्रादिनामभिराहुतः—हुत इति दीर्घाभाव आर्षः—पूर्णः स्वतोऽवाप्तसमस्तकामः अविजिघत्सोऽपि
 इति यावत् हविर्गृह्णातीत्यर्थः, पूर्णः किमर्थं गृह्णाति तत्राह आशिषां प्रभुरिति । यत आशिषां पुरुषार्थानां प्रभुर्दाता अतो यष्टृणामाशिषः
 प्रदातुं तत्कृताराधनं परिगृह्णातीत्यर्थः । तदुक्तं भगवता “ये यथा मां प्रपद्यन्ते तांस्तथैव भजाम्यहम्” इति ॥ २६ ॥ ❀ ❀
 आशिषां प्रभुरित्यनेन धर्मादिचतुर्विधपुरुषार्थेषुभिर्भगवान् भारते वर्षे आराध्य इत्युक्तं तत्रापि केवलमुमुक्षून् स्तुवन्ति सत्यमिति ।
 अर्थितस्तत्पुरुषार्थेषुभिः प्रार्थितः सन् भगवानर्थितं याचितं तं पुरुषार्थं दिशति ददातीति सत्यं तत्रापि नैवार्थदः न परमपुरुषार्थदः
 अस्मिन्पुरुषार्थदो न तु नित्यनिरतिशयमोक्षरूपार्थप्रदोऽभूदित्यर्थः । अर्वाचीनपुरुषार्थदानानन्तरमप्यर्थितुर्याच्चाया अनिवृत्ते-
 रर्थितं दिशन्नपि न दत्तवानिति भावः । एतदेवाह जनः अवामपुरुषार्थोऽपि यद्यतः पुरुषार्थान्तरं पुनरीश्वरं प्रत्यर्थिता याचिता
 एवमितरपुरुषार्थेषूनां नित्ययाचकत्वान्नित्यद्विद्वत्मुक्तं, तथा च वक्ष्यत्येकादशे “द्विद्वो यस्त्वसन्तुष्टः” इति, अथानिच्छतां मुमुक्षूणां
 सर्वपुरुषार्थानां मोक्षान्तर्भावादादर्थत्वमाहुः अनिच्छतासकामयमानानां भजतां जनानाम् इच्छापिधानम् इच्छायाः पिधानमाच्छा-
 दकं स्वकीयं पादपल्लवं स्वयमेव विधत्ते समस्तपुरुषार्थरूपं स्वात्मानमेव ददातीत्यर्थः ॥ २७ ॥ ❀ ❀ एवं भारते मुमुक्षून्
 प्रस्तुयाथ स्वमनीषितमाविष्कुर्वन्तस्तमेव भारतं स्तुवन्ति यदीति । यदि नः अस्माकं कृतस्य स्विष्टस्य सम्यग्यजनस्य सूक्तस्य
 प्रवचनस्य स्वर्गसुखावशेषितं स्वर्गसुखेनावशेषितम् अस्माभिः कृतं यागादिरूपं स्वर्गादिसुखं सम्पाद्य किञ्चिच्छोभनं सुकृतमुप-
 भुक्तावशिष्टमस्ति चेद्यदीत्यर्थः । तेन आचरितेन शुभेन कर्मणा नोऽस्माकमजनाभे भारते वर्षे भगवद्विषयकस्मृतिमजन्म नृजन्म
 स्यात् । नृजन्मन्येव भगवद्विषयकस्मृतिसम्भवात् सम्भावितस्मृतिमात्रजीवनजन्मना किं स्यादित्याहुः । यतः स्मृतिवशाद्भजतां हरिः
 शं सुखं मोक्षरूपं सुखं तनोति ददातीत्यर्थः ॥ २८ ॥ ❀ ❀ एवं नवखण्डात्मकं जम्बूद्वीपं ससंस्थानं सपर्वतनदीं सवर्णा-
 श्रमधर्मवन्मनुजमुपवर्ण्यथ जम्बूद्वीपस्योपद्वीपानष्टौ आह जम्बूद्वीपस्येति । हे राजन् ! एके अभियुक्ता अद्वा जम्बूद्वीपस्योपद्वीपान्
 उपदिशन्ति ते जम्बूद्वीपाः न प्रियव्रतस्य रथचरणनेमिना परिकल्पिता इत्याह । सगरात्मजैः यागीयाश्वस्यान्वेषणसमये इमां जम्बू-
 द्वीपात्मिकां पृथिवीं तत्र निखनद्विरवदारयद्विरुपकल्पिता ॥ २९ ॥ ❀ ❀ तेषामुद्देशं प्रतिजानीते तद्यथेति । तानुद्दिशति
 स्वर्गप्रस्थ इत्यादिना ॥ ३० ॥ ❀ ❀ एवं सोपद्वीपं जम्बूद्वीपमुपवर्ण्योपसंहरति एवमिति । हे भारतोत्तम ! जम्बूद्वीपस्य ये
 वर्षा इलावृतादयस्तेषां विभागो यथोपदेशं यथाक्रममनुवर्णितः ॥ ३१ ॥

इति श्रीमद्भागवते महापुराणे पञ्चमस्कन्धे श्रीमद्वीरराघवाचार्यकृतभागवतचन्द्रचन्द्रिकायाम् एकोनविंशोऽध्यायः ॥ १९ ॥

श्रीमद्विजयध्वजतीर्थकृता पदरत्नावली

इतोऽपि भारतं पुण्यक्षेत्रमाहुरित्याह प्राप्ता इति । इह भारते ये जन्तवः प्राणिमात्रनामानोऽपुनर्भवाय मोक्षाय न
 यतेरश्चेत्ते भूयो वनौका इव निरयवासिन एव, न चैषां पुनरुत्थितिरित्याह यान्तीति “वनन्तु नरकं विन्द्याद्भजे” इत्यभिधानं
 ये च नृजातिपुरुषत्वेन जतनं प्राप्ताः “जातिः सामान्यजन्मनोः” इत्यभिधानं मुक्तये न यतेरश्चेत्ते सुतरां भूयो वनौका महातमः-
 स्थानयोग्याः, एधशब्दोक्तशब्दोऽकारान्तः नानार्थेषु शब्दानामनैकान्तत्वेन पाठात् “बर्हिर्नाग्नौ नपुंसकः” इत्यादिषु ये च नृनय
 इति धातोर्ज्ञानकर्मेयोग्यविप्रजातिं प्राप्तास्ते ततोऽपि भूयो वनौकाः ॥ २५ ॥ ❀ ❀ अशेषसाधनत्वेन भारतस्योत्तमत्वमितर-
 खण्डेभ्यो यतोऽत्र क्रियमाणकर्म यज्ञादिलक्षणं श्रीहरिप्रीतिजनकमतः स्तुवन्तीत्याह यैरिति । भारतवासिभिर्गैः श्रद्धया बर्हिषि
 यज्ञे निरुप्तं हविराशिषां प्रभुरेकः स्वयमुदा गृह्णाति । कथं निरुप्तं विधिमन्त्रवस्तुतो भागश इष्टं ‘इन्द्राय निर्वपामि प्रजापतये
 निर्वपामि’ इति पृथङ्निरुप्तम् “इन्द्रं यजाग्निं यज” इति पृथगिष्टं विधिमन्त्राणामिन्द्रादिविषयत्वेन सिद्धत्वात् कथमेको हरि-
 गृह्णातीत्युच्यत इति तत्राह नामभिरिति । इन्द्रादिनामभिराहुतः विघ्नेश्वरादिवत्प्राप्त्यफलापेक्षी नेत्याह पूर्ण इति । कुतः
 आशिषां प्रभुत्वान् ॥ २६ ॥ ❀ ❀ न केवलं हविरादाय तूष्णीमास्ते हरिः फलं च प्रयच्छतीत्याहुरित्याह सत्यमात ।
 अर्थितो हरिस्तेषां यज्वनां नृणाम् अर्थितं स्वर्गादिकं दिशतीति सत्यं शपथेन प्रतिजानीते प्राप्तस्वर्गैरर्थितोऽपि पुनः फलं नैव

दिशतीति इदञ्च सत्यम् अर्थिनो मदो भवतीति यद्यस्मात् “अपाम सोमम्” इत्यादेः तस्मात् पुनरर्थितं प्राप्य पुनः प्रार्थयमानस्य प्रार्थितो न दिशतीति । अमद इति । यदिति वा तर्ह्यत्रत्यानां स्वर्गादिकमेव दिशति न मोक्षमित्याशङ्का माभूदित्याहुरित्याह । स्वयमिति । इच्छाया विधानं यस्मात्तर्हिच्छाविधानम् अमीष्टदं निजपादपल्लवम्भजतां फलमनिच्छतां भक्तिमन्तरेण तेषां स्वयमात्मानं विधत्ते ददाति ॥ २८ ॥ ॐ ॐ स्वाभिप्रेतमाहुरित्याह यद्यत्रेति । यत्र यस्मिन् भारतेऽपि वर्षे हरिर्निजपादपद्मं भजतां शं मुखं तनोतीति यद्यस्मात्तस्मान्नः स्विष्टादेः स्वर्गसुखावशेषितं स्वर्गसुखमनुभूयावशिष्टं दृच्छोभनं तेन पुण्येन नोऽस्माकमब्जनाभस्मृतिनिमित्तं जन्म स्यादिति प्रार्थयामाहे तदुक्तम् “अनाधिकारिणो देवाः स्वर्गस्था भारतोद्भवम् । वाञ्छन्त्यात्मविमोक्षार्थमुद्वेकार्थेऽधिकारिणः ॥” इति वेदैर्गीतमिति ज्ञायते । अनेन शास्त्रतात्पर्यार्थोऽपि निःसंदिग्ध इति बोद्धव्यम् ॥ २८ ॐ ॐ एक इति विशेषणाद् विशेषविबक्षवोऽष्टादुपद्वीपानुपदिशन्ति । सामान्यविबक्षवस्तान् समुद्रैकदेशानिति ॥ २९-३१ ॥

इति श्रीमद्भागवते महापुराणे पञ्चमस्कन्धे श्रीमद्विजयध्वजतीर्थकृतपदरत्नावल्याम् एकोनविंशोऽध्यायः ॥ १९ ॥

श्रीमज्जीवगोखामिकृतः क्रमसन्दर्भः

हृर्येणमेव दर्शयति । यैर्नृभिरिष्टं देवतामुद्दिश्य त्यक्तं यत्तदेव भागशस्तत्तदेवतामुद्दिश्य निरुतं पृथक् कृतं सत् पृथगिन्द्रादिनामभिरप्याहृत एक एव मुदा गृह्णाति तमुद्दिश्यैव तत्तन्नाम्ना त्यक्तवादिति भावः ॥ २६ ॥ ॐ ॐ सत्यमिति । अर्थितः प्रार्थितः सन् नृणामर्थितं सत्यमेव ददाति न तत्र कदाचिदपि व्यभिचार इत्यर्थः । किन्तु तथापि तन्मात्रेणार्थदो न भवति । तन्मात्रं दत्त्वा निवृत्तो न भवतीत्यर्थः । यत् उपासकस्तत्प्रापूर्णत्वाद्गोक्षये सति यदेव पुनरप्यर्थिता भवति “न जातु कामः कामानामुपभोगेन शाम्यति” इत्यादेः । तदेवमभिप्रेत्य स तु परमकारुणिकस्तत् पादपल्लवमाधुर्यज्ञानेन तदनिच्छतामपि भजतामिच्छापिधानं सर्वकामसमापकं निजपादपल्लवमेव विधत्ते तेभ्यो ददातीत्यर्थः । यथा माता चर्यमाणां मृत्तिकां बालकमुखादपसार्य तत्र खण्डं ददाति तद्वदिति भावः । एवमप्युक्तम् “अकामः सर्वकामो वा मोक्षकाम” इत्यादौ तीव्रत्वं भक्तेः । तथोक्तं गारुडे “यद्दुर्लभं यदप्राप्यं मनसो यन्न गोचरम् । तदप्यप्रार्थितं ध्यातो ददाति मधुसूदनः ॥” इति ॥ २७-३१ ॥

इति श्रीमद्भागवते महापुराणे पञ्चमस्कन्धे श्रीमज्जीवगोखामिकृतक्रमसन्दर्भस्य एकोनविंशोऽध्यायः ॥ १९ ॥

श्रीमद्विश्वनाथचक्रवर्तिकृता सारार्थदर्शिनी

तादृशं भारतं प्राप्ता अप्यकृतार्था अतिशयेन शोच्या एव यथा लब्धचिन्तामणयोऽपि पूर्ववत् कृषीबला एवेत्याहुः प्राप्ता इति । ज्ञानमधिदैवं क्रिया अध्यात्मं द्रव्यमधिभूतं तेषां समूहैः संभृतां पूर्णां श्रवणादिसर्वेन्द्रियैः पूर्णामिति हरिनामश्रवणकीर्तनादिसम्भवेऽपीति भावः । अपुनर्मृताय भक्तियोगाय वनौका इव वनौकसः पक्षिणो यथा लुब्धकान्मुक्ता अपि पुनर्यदि तस्मिन्नेव वृक्षे प्रमत्ता विहरन्ति तर्हि यथा बध्यन्ते तद्वत् ॥ २५ ॥ ॐ ॐ अत्र भारते “एकत्वेन पृथक्त्वेन बहुधा विश्वतोमुखम्” इत्यादिश्रीभगवदुक्तां भगवद्विभूतिबुद्ध्या विश्वरूपोपासनामपि कुर्वाणा धन्या एवेत्याहुः यैरिति । बर्हिषि यज्ञे विधिना प्रकारेण मन्त्रेण वस्तुतश्च हविर्यज्ञीयद्रव्यमिष्टं शुद्धं भागशः इन्द्राय स्वाहा अग्नये स्वाहा इत्यादि पृथक् कृतं निरुतं दत्तं पूर्णोऽपि आशिषां प्रभुः हरिस्तेषां भक्त्या गृह्णाति एकोऽपि पृथगिन्द्रादिनामभिराहुतः आहृतः ॥ २६ ॥ ॐ ॐ शुद्धां भक्तिं कुर्वाणास्तु सकामा अपि कृतार्था निष्कामभक्ततुल्या एव भवन्तीत्याहुः सत्यमिति । नृणां भजतामर्थितं कामितं पदार्थं तैरर्थितः सन् दिशति ददातीति सत्यं किन्तु यद्यथा पुनरर्थिता भोगान्ते याचकत्वं स्यात्तथा नैवार्थदः कथमेवमवगतमित्यत आह । यतः निजपादपल्लवमनिच्छतामपि भजतां स्वयमेव ध्रुवादीनामिव इच्छापिधानं सर्वकामाच्छादकं तदेव निजपादपल्लवं विधत्ते कृपया ददाति निजपादपल्लवं स्वयमेव बलादत्त्वा इच्छायाः पिधानमाच्छादनं विधत्ते करोतीति वा । ततश्चानभीप्सितामपि सितशर्करां पितुः सकाशात् प्राप्य शिशवो यथा मृदि स्पृहां त्यजन्ति तथैव कामानपीत्यर्थः । अत एव “अकामः सर्वकामो वा” इत्यादौ तीव्रेण ज्ञानकर्माद्यमिश्रेण भक्तियोगेन यजेतित्युक्तम् । अत्र निष्कामाणां सकामानाञ्च भक्तानामन्ततः पादपल्लवप्राप्तावपि नैव सर्वथा ऐकहृदयं भावनीयम् । न हि जाल्यैव शुद्धं बलात् शोधितञ्च वस्तु तुल्यमूल्यं भवत्यतो ध्रुवादिव्यः सकाशादनुमदादीनामुत्कर्षः परम एव दृश्यत इति ॥ २७ ॥ ॐ ॐ अत एव प्रार्थयन्ते यद्यत्रेति । स्विष्टस्येति स्विष्टादिजन्यात् स्वर्गसुखादुपमुक्तादवशेषितं शोभनं सुकृतमस्ति तेन हेतुना अजनाभे भारते जन्म स्यात् स्मृतिमदेतादृशौत्सुक्यस्मरणयुक्तम् । ततश्च तत्र साधुसङ्गं कृत्वा हरिं भजिष्यामः यद्यस्माद्भजतां हरिः शं तनोत्येव ॥ २८-३१ ॥

इति सारार्थदर्शिण्यां हर्षिण्यां भक्तचेतसाम् । उन्नविंशः पञ्चमस्य सङ्गतः सङ्गतः सताम् ॥ १९ ॥

श्रीमच्छुक्रदेवकृतः सिद्धान्तप्रदीपः

नित्यबद्धमिन्दन्ति प्राप्ता इति । ज्ञानञ्च तत्पूर्विका क्रिया वासुदेवाराधनं तदर्थानि द्रव्याण्याराधनोपकरणानि च तेषां कलापेन संभृतां पूर्णां वनौका वनौकसः ॥ २५ ॥ ॐ ॐ सकामानामपि भगवद्भक्तानां भारतवासिनामहोभाग्यमित्याहुः ।

यैरिति । बर्हिषि यज्ञे यैः भारतवासिभिः “अग्नये जुष्टं निर्वपामि इन्द्राय जुष्टं निर्वपामि” इत्येवं भागशो निरुप्तं पृथक् कृतम् श्रद्धया विधिना प्रकारेण च मन्त्रेण वस्तुतश्च चरुपुरोडाशादिभेदेन इष्टं देवतोद्देशेन त्यक्तं पृथगिन्द्रादीनां नामभिः आहुतः आहुतः आशिषां प्रभुः स्वयं पूर्णोऽपि भगवानेक एव हविः गृह्णाति “अहं हि सर्वयज्ञानां भोक्ता च प्रभुरेव च” इति श्रीमुखवचनात् ॥२६॥ निष्कामभक्तास्तु कृतार्था इत्याहुः सत्यमिति । अर्थितः प्रार्थितः अर्थितं याचितं पुरुषार्थं ददातीति सत्यमथापि अर्थदः परमपुरुषार्थदो न भवति यद्यस्माद्यतो दत्तानन्तरं पुनरर्थिता इच्छा भवति अनिच्छतां निष्कामानां भजतां तु इच्छानां पिधानमाच्छादकं सर्वकाम-परिपूरकं निजपादपल्लवं स्वयमेव विधत्ते ददाति ॥ २७ ॥ * * यदि नोऽस्माकं स्विष्टस्य सम्यग्यजनस्य प्रवचनस्य कृतस्य अन्यस्यापि तपोव्रतादेरनुष्ठितस्य स्वर्गसुखादुपभुक्तादवशेषितमवशिष्टं शोभनं पुण्यं यत्किञ्चिदस्ति तर्हि तेन शोभनेन अजनाभे वर्षे नोऽस्माकं जन्म स्यात् । कीदृशत्र वर्षे हरिर्यजतां भजतां शं सुखं तनोतीति स्मृतिमत् ॥ २८ ॥ * * इमां महीं निखनद्विरि-त्यनेन नवसहस्रयोजनविस्तारो भरतखण्डस्तत्र भूखननजलप्रवेशादिनाल्पविस्तारोपलब्धिर्न विरुध्यते इति सूचितम् ॥ २९—३१ ॥

इति श्रीमद्भागवते महापुराणे पञ्चमस्कन्धे श्रीमच्छुक्लदेवकृतसिद्धान्तप्रदीपे ऊनविशाध्यायार्थप्रकाशः ॥ १९ ॥

गोस्वामिश्रीनिरिधरालालविहिता बालप्रबोधिनी

य एवं परमपुरुषार्थोपयोगि जन्म प्राप्यापि विषयासक्त्या प्रमत्तास्तान्निन्दति—प्राप्ता इति । ज्ञानानि ज्ञानेन्द्रियाणि चक्षुरादीनि क्रियाः कर्मेन्द्रियाणि द्रव्याणि पञ्चमहाभूतानि तेषां कलापेन सम्भूतामविकलदेहिन्द्रियादिसम्पन्नां नृजातिमिह भारतवर्षे प्राप्ता अपि ये तु जन्तवः प्राणिनो पुनर्भवायोक्तलक्षणमोक्षाय न यतेरन् प्रयत्नं न कुर्वन्ति ते वै भूयः पुनरपि बन्धनमेव यान्तीत्यन्वयः । तत्र दृष्टान्तमाहुः—वनौका इवेति । वनौकसः पक्षिणो लुब्धकाद्विमुक्ता अपि यदि फललोभेन तस्मिन्नेव वृक्षे प्रमत्ता विहरन्ति तर्हि यथा बध्यन्ते तथा भारते जन्म लब्ध्वाऽपि मोक्षप्रयत्नं विहाय ये विषयासक्ता भवन्ति ते पुनर्वध्यन्ते एवेत्यर्थः ॥ २५ ॥ * * तत्र भजनात् सकामनिष्कामभेदेन द्विविधभक्तानां फलमाहुः—यैरिति द्वाभ्याम् । यैर्भारतवासिभिर्भारिभर्हिषि यागे श्रद्धया पृथगिन्द्रादिनामभिराहुत आहुत आशिषां चतुर्विधपुरुषार्थानां प्रभुर्दत्ता अत एव स्वयं पूर्णोऽपि हरिरागत्य विध्युक्तप्रकारेण मन्त्रेण वस्तुतश्चरुपुरोडाशादिभेदेनेष्टं तत्तदेवतायोग्यमग्नये जुष्टं निर्वपामि इन्द्राय जुष्टं निर्वपामीत्येवं भागशो निरुप्तं पृथक्कृतं हविर्मुदा गृह्णातीत्यन्वयः । ननु तत्तन्नाम्नाहृता इन्द्रादय एव हविर्गृह्णन्ति हरिर्गृह्णातीति कथमुच्यते इत्याशङ्क्याहुः—एक इति, इन्द्रादिनाम-रूपभेदेऽपि वस्तुतस्तत्तद्रूपेण स एक एवेत्यर्थः ॥ २६ ॥ * * द्विविधभक्तानां मध्ये सकामानां नृणां तैरर्थितः प्रार्थितः सन्नर्थितं फलं दिशति ददातीति सत्यं, तथापि अर्थदः परमार्थफलदो नैव भवति । यत् यस्मात् दत्तस्य भोगेन क्षयादनन्तरं पुनरप्यर्थिता भवति । निष्कामानां तु परमार्थदो भवत्येव । यतस्तेषामनिच्छतामपि भजतामिच्छापिधानं सर्वकामनिवर्तकं निजपादपल्लवं स्वयमेव विधत्ते सम्पादयति । तथाच तेषां सर्वसन्तापमूलकामनाया अनुदयान्नैव पुनः सकामवत् सन्तापानुभवः किन्तु निरन्तरं परमानन्दानुभव एव । तथोक्तं प्रचेतोभिः—‘पारिजातेऽञ्जसा लब्धे सारङ्गोऽन्यत्र सेवते । त्वदङ्घ्रिमूलमासाद्य साक्षात्किं किं वृणीमहे’ इति ॥ २७ ॥ * * एवं भारतवर्षे जन्मवतां भगवद्भक्तानां भाग्यं निरूप्य स्वयमपि सत्त्वगुणत्वात् स्वर्गसुखभोगा-वशिष्टसुकृतार्पणेन तत्र तथाभूतं जन्म प्रार्थयन्ते—यदीति । यदि अत्रास्मिन् काले नोऽस्माकं स्विष्टस्य सम्यग्यजनस्य सूक्तस्य प्रवच-नस्य कृतस्यान्यस्य वा कर्मणः स्वर्गसुखादुपभुक्तादवशेषितं शोभनं सुकृतं किञ्चिदस्ति तर्हि येनाजनाभे वर्षे स्मृतिमत् हरिरेव सेव्यो नान्यदित्यनुसन्धानयुक्तं नोऽस्माकं जन्म स्यात् । यत् यस्मात् हरिर्भजतां शं स्वानुभवसुखं तनोति । भारते भजनसम्भवात्स्वर्गं तत्प्रति-बन्धवाहुल्याच्च ॥ २८ ॥ * * जम्बूद्वीपस्यान्येऽप्युपद्वीपाः सन्तीत्याह—जम्बूद्वीपेति ॥ २९ ॥ * * तान् दर्शयति—तथथेति ॥ ३० ॥ * * जम्बूद्वीपनिरूपणमुपसंहरति—एवमिति । हे भारतोत्तम इति सम्बोधनेन श्रवणयोग्यत्वं सूचयति ॥ ३१ ॥

इति श्रीवल्लभाचार्यवंश्यगोपालसनुना । श्रीमन्मुकुन्दरायाणां पादसेवाधिकारिणा ॥ १ ॥

श्रीमद्विरिधराख्येन भजनानन्दसिद्धये । श्रीमद्भागवतस्येयं टीका बालप्रबोधिनी ॥ २ ॥

रचिता पञ्चमे तत्र भूमिस्थाननिरूपणे । ऊनविशो गतो वृत्ति भारतोत्कर्षरूपकः ॥ ३ ॥

श्रीभगवत्प्रसादाचार्यविरचिता भक्तमनोरञ्जनी

एवं भारतवर्षप्रशंसापूर्वं तदितरवर्षादिस्थान्विनिन्द्य भारवर्षस्थेष्वपि मुमुक्षावर्जिताभिन्दन्ति प्राप्ता इति । इहास्मिन् भारते वर्षे चापि, ये जन्तवो जीवाः तु, ज्ञानं ज्ञानेन्द्रियाणि च क्रियाः कर्मेन्द्रियाणि च द्रव्यं भूतपञ्चकं च तेषां कलापः संघातस्तेन संभूता पूर्णा तां भगवत्सेवोपयुक्तज्ञानकर्मेन्द्रियतदाश्रयभूतामित्यर्थः । एवंविधां, नृजातिं प्राप्ताः सन्तोऽपि, यदि अपुनर्भवाय मुक्तये न यतेरन् यत्नं न कुर्युश्चेत्, तर्हि ते जन्तवः, भूयः पुनरपि, वनौका वनवसतयः शकुन्ताः इव, बन्धनं यान्ति । यथा शकुन्ता लुब्धकान्मुक्ताः सन्तोऽपि पुनरर्थेति तत्रैव प्रमत्ता विहरन्ति, तर्हि पुनर्वध्यन्ते तद्वत् ॥ २५ ॥ * * अहो भारतवर्षवासिनां भाग्यमित्याहुः । यैरिति । यैर्भारतवर्षवासिभिर्नरैः बर्हिषि यज्ञे, श्रद्धया विधिः प्रकारश्च मन्वस्तत्तदेवतामनुश्च वस्तु चरुपुरोडा-शादिकं च तेनेति विधिमन्त्रवस्तुतः । वृतीयार्थात्तसिलो द्वन्द्वान्तत्वात्प्रत्येकं संबन्धः । इष्टम् इन्द्राय स्वाहा इदमिन्द्राय न ममेति

देवतोद्देशेन त्यक्तम् । तथा भागशः इन्द्राय जुष्टं निर्वपामि । अग्नये जुष्टं निर्वपामीत्येवं भागशः, निरुप्तं पृथक् कृतं हविः एकः अग्नीन्द्रादिरूपेण एक एव स्थितः, पृथङ्नामभिरग्नीन्द्रादिनामभिराहुतः आकारितो भगवान् । हुत इति दीर्घाभाव आर्षः । स्वयं पूर्णः स्वत एवावाप्तसमस्तकामः, आशिषां प्रभुर्दाता सन्नपि, मुदा गृह्णाति । यतः पुरुषार्थपर्यायाणामाशिषां दाताऽतो यष्टुणामाशिषः प्रदातुं तत्कृताराधनं परिगृह्णातीत्यर्थः । तदुक्तं भगवता 'ये यथा मां प्रपद्यन्ते तांस्तथैव भजाम्यहम्' इति ॥ २६ ॥ ❀ ❀ आशिषां प्रभुरित्यनेन धर्मादिचतुर्विधपुरुषार्थेच्छुभिर्भगवान् भारते वर्षे आराध्य इत्युक्तं तत्र पुरुषार्थेच्छुभ्यः केबला मुमुक्षव एव वरा इति मुमुक्षून् स्तुवन्ति सत्यमिति । अर्थितस्तत्तत्पुरुषार्थेच्छुभिः प्रार्थितः सन्, भगवान् नृणां प्रार्थनाकर्तृजनानां अर्थितं तद्याचितपुरुषार्थं दिशति ददाति यत् इत्येतत्, सत्यम् । तत्र अर्थदः न परमपुरुषार्थदो न भवति अस्थिराल्पपुरुषार्थदो, न तु निरतिशयमोक्षरूपपुरुषार्थप्रदः भवतीत्यर्थः । यतः पुनः अर्थिता भवति तथाविधं दत्ते । एवमितरपुरुषार्थेऽसूनां नित्ययाचकत्वान्नित्यदरिद्रत्वमुक्तं 'दरिद्रो यस्त्वसंतुष्टः' इत्येकादशोक्तेः । अथानिच्छतां मुमुक्षूणां सर्वपुरुषार्थानां मोक्षान्तर्भावदाढ्यमाह । अनिच्छतामकामयमानानां भजतां जनानां इच्छापिधानमिच्छामात्राच्छादकं निजपादपल्लवं, स्वयमेव विधत्ते सम्पादयति । समस्तपुरुषार्थरूपं स्वात्मानमेव ददातीत्यर्थः ॥ २७ ॥ ❀ ❀ एवं भारतीयमुमुक्षून् प्रस्तूयाथ स्वमनीषितमाविष्कुर्वन्तस्तमेव भारतं स्तुवन्ति यदीति । यदि नोऽस्माकं स्विष्टस्य सम्यक्कृतयजनस्य, सूक्तस्य प्रवचनस्य कृतस्य अन्यस्यापि शुभकर्मणः स्वर्गसुखावशेषितं स्वर्गसुखमनुभूयावशिष्टमुपभुक्तात्स्वर्गसुखादवशेषितमिति यावत् । शोभनं सुकृतं चेदस्ति यदि, तेन शुभेन कर्मणा, नोऽस्माकम् अत्र अजनाभे भारते वर्षे, स्मृतिमद्भगवद्विषयकस्मृतियुक्तं जन्म स्यात् नृजन्मन्येव भगवद्विषयकस्मृतिसंभवादनेन हरिरेव सेव्य इत्यनुसंधानयुक्तं नृजन्म भवत्वित्यर्थः । यद्यतः स्मृतिवशतः, हरिः भजतां, शं मोक्षरूपं सुखं तनोति ददातीत्यर्थः ॥ २८ ॥ ❀ ❀ एवं नवखण्डात्मकं जम्बूद्वीपमुपवर्णयाथाष्टौ तदुपद्वीपानाह जम्बूद्वीपस्येति । हे राजन्, एके अभियुक्ताः, जम्बूद्वीपस्य अष्टौ उपद्वीपान् ह स्फुटं यथा तथा उपदिशन्ति । न ते प्रियव्रतरथचरणनेमिना परिकल्पिता इत्याह । अभ्रान्वेषणे पितृयागीयाश्वस्यान्वेषणसमये, इमां जम्बूद्वीपात्मिकां महीं परितः, समन्ततः निखनद्विरवदारयद्भिः, सगरात्मजैः उपकल्पितान्, उपदिशन्तीति संबन्धः ॥ २९ ॥ ❀ ❀ तेषामुद्देशं प्रतिजानते तद्यथेति । तदष्टकं, यथा निर्दिशति । स्वर्गप्रस्थः, चन्द्रशुक्लः, आवर्त्तनः, रमणकः, मन्दरहरिणः, पाञ्चजन्यः, सिंहलः, लङ्का, इत्येते महाभारते आदिपर्वणि शाकुन्तलोपाख्यायान्ते 'त्रयोदश समुद्रस्य द्वीपानभन् पुरुरवाः' एतच्छ्लोकव्याख्याने नीलकण्ठ एतद्वीपाकारः रोमकपत्तनं, सिद्धपुरं, यमकोटिरित्यन्यानपि त्रीन् द्वीपानाख्यत् ॥ ३० ॥ ❀ ❀ एवं सोपद्वीपं जम्बूद्वीपमुपवर्ण्योपसंहरति एवमिति । हे भारतेत्तम जम्बूद्वीपस्य ये वर्षा इलावृतादयस्तेषां विभागः, यथोपदेशं गुरुपदेशमनतिक्रम्य यथाक्रमं वा, एवमुक्तप्रकारेण, तव पुरतः, उपवर्णितः । इतिः समाप्त्यर्थकः ॥ ३१ ॥

इति श्रीधर्मधुरन्धरश्रीधर्मात्मजप्रत्यक्षपुरुषोत्तमसहजानन्दस्वामिसुतश्रीरघुबीराचार्यसनुभगवत्प्रसादाचार्यविरचितायामन्वयार्थावबोधिण्यां भक्तमनोरञ्जनाख्यायां श्रीमद्भागवतटीकायां पञ्चमस्कन्धे एकोनविंशोऽध्यायः ॥ १९ ॥

भाषानुवादः

जिन जीवोंने इस भारतवर्षमें ज्ञान (विवेकबुद्धि), तदनुकूल कर्म तथा उस कर्मके उपयोगी द्रव्यादि सामग्रीसे सम्पन्न मनुष्य-जन्म पाया है, वे यदि आवागमनके चक्रसे निकलनेका प्रयत्न नहीं करते, तो व्याधकी फाँसीसे छूटकर भी फलादिके लोभसे उसी वृक्षपर विहार करनेवाले बनवासी पक्षियोंके समान फिर बन्धनमें पड़ जाते हैं ॥ २५ ॥ ❀ ❀ 'अहो! इन भारतवासियोंका कैसा सौभाग्य है! जब ये यज्ञमें भिन्न-भिन्न देवताओंके उद्देश्यसे अलग-अलग भाग रखकर विधि, मन्त्र और नाओंके पूर्ण करनेवाले स्वयं पूर्णकाम श्रीहरि ही प्रसन्न होकर उस हविको ग्रहण करते हैं ॥ २६ ॥ ❀ ❀ यह ठीक है कि भगवान् सकाम पुरुषोंके माँगनेपर उन्हें अभीष्ट पदार्थ देते हैं, किन्तु यह भगवान्का वास्तविक दान नहीं है; क्योंकि उन वस्तुओंको पा लेनेपर भी मनुष्यके मनमें पुनः कामनाएँ होती ही रहती हैं । इसके विपरीत जो उनका निष्कामभावसे भजन करते हैं, उन्हें तो वे साक्षात् अपने चरणकमल ही दे देते हैं—जो अन्य समस्त इच्छाओंको समाप्त कर देनेवाले हैं ॥ २७ ॥ ❀ ❀ अतः अबतक स्वर्गसुख भोग लेनेके बाद हमारे पूर्वकृत यज्ञ, प्रवचन और शुभ कर्मोंसे यदि कुछ भी पुण्य बचा हो, तो उसके प्रभावसे हमें इस भारतवर्षमें भगवान्की स्मृतिसे युक्त मनुष्य-जन्म मिले; क्योंकि श्रीहरि अपना भजन करनेवालेका सब प्रकारसे कल्याण करते हैं' ॥ २८ ॥ ❀ ❀ श्रीशुकदेवजी कहते हैं—राजन्! राजा सगरके पुत्रोंने अपने यज्ञके घोड़ेको ढूँढ़ते हुए इस पृथ्वीको चारों ओरसे खोदा था । उसके जम्बूद्वीपके अन्तर्गत ही आठ उपद्वीप और बन गये, ऐसा कुछ लोगोंका कथन है ॥ २९ ॥ ❀ ❀ वे स्वर्गप्रस्थ, चन्द्रशुक्ल, आवर्त्तन, रमणक, मन्दरहरिण, पाञ्चजन्य, सिंहल और लंका हैं ॥ ३० ॥ ❀ ❀ भरतश्रेष्ठ! इस प्रकार जैसा मैंने गुरुमुखसे सुना था, ठीक वैसा ही तुम्हें यह जम्बूद्वीपके वर्षोंका विभाग सुना दिया ॥ ३१ ॥

इत्यूनविंशोऽध्यायः ॥ १९ ॥



अथ विंशोऽध्यायः

श्रीशुक उवाच

अतः परं पृक्षादीनां प्रमाणलक्षणसंस्थानतो वर्षविभाग उपवर्ण्यते ॥ १ ॥ जम्बूद्वीपोऽयं यावत्प्रमाणविस्तार-
स्तावता क्षारोदधिना परिवेष्टितो यथा मेरुजम्बूवाख्येन लवणोदधिरपि ततो द्विगुणविशालेन पृक्षाख्येन परिक्षिप्तो
यथा परिखा बाह्योपवनेन । पृक्षो जम्बूप्रमाणो द्वीपाख्याकरो हिरण्यमय उत्थितो यत्राग्निरुपास्ते सप्तजिह्वस्तस्याधिपतिः
प्रियव्रतात्मज इध्मजिह्वः स्वं द्वीपं सप्तवर्षाणि विभज्य सप्तवर्षनामभ्य आत्मजेभ्य आकलय्य स्वयमात्मयोगेनोप-
राराम ॥ २ ॥ शिवं यवसं सुभद्रं शान्तं क्षेमममृतमभयमिति वर्षाणि तेषु गिरयो नद्यश्च सप्तैवाभिज्ञाताः ॥ ३ ॥
मणिकूटो वज्रकूट इन्द्रसेनो ज्योतिष्मान् सुपर्णो हिरण्यग्रीवो मेघमाल इति सेतुशैलाः । अरुणा नृम्णाऽऽगिरसी सावित्री
सुप्रभाता ऋतम्भरा सत्यम्भरा इति महानद्यः । यासां जलोपस्पर्शनविधूतजस्तमसो हंसपतङ्गोर्ध्वायनसत्याङ्गसञ्ज्ञाश्चत्वारो
वर्णाः सहस्रायुषो विबुधोपमसन्दर्शनप्रजननाः स्वर्गद्वारं त्रय्या विद्यया त्रयीमयं स्वर्गमात्मानं यजन्ते ॥ ४ ॥
प्रत्नस्य विष्णो रूपं यत्सत्यतृप्त्य ब्रह्मणः । अमृतस्य च मृत्योश्च सूर्यमात्मानमीमहीति ॥ ५ ॥ प्लक्षादिषु पञ्चसु
पुरुषाणामायुरिन्द्रियमोजः सहो बलं बुद्धिर्विक्रम इति च सर्वेषामौत्पत्तिकी सिद्धिरविशेषेण वर्तते ॥ ६ ॥

पृक्षः स्वसमानेनेक्षुरसोदेनावृतो यथा तथा द्वीपोऽपि शात्मलो द्विगुणविशालः समानेन सुरोदेनावृतः
परिवृङ्क्ते ॥ ७ ॥ यत्र ह वै शात्मली पृक्षायामा यस्यां वाव किल निलयमाहुर्भगवतश्छन्दःस्तुतः पतत्रिराजस्य सा
द्वीपहृतये उपलक्ष्यते ॥ ८ ॥

अन्वयः—अतः परम् पृक्षादीनाम् वर्षविभागः प्रमाणलक्षणसंस्थानतः उपवर्ण्यते ॥ १ ॥ * * अयम् जम्बूद्वीपः
यावत्प्रमाणविस्तारः तावता क्षारोदधिना यथा मेरुः जम्बूवाख्येन परिवेष्टितः लवणोदधिः अपि यथा परिखा बाह्योपवनेन ततः
द्विगुणविशालेन पृक्षाख्येन परिक्षिप्तः यत्र द्वीपाख्याकरो जम्बूप्रमाणः हिरण्यमयः पृक्षः उत्थितः यत्र सप्तजिह्वः अग्निः उपास्ते तस्य
अधिपतिः प्रियव्रतात्मजः इध्मजिह्वः स्वम् द्वीपम् सप्तवर्षाणि विभज्य सप्तवर्षनामभ्यः आत्मजेभ्यः आकलय्य स्वयम् आत्मयोगेन
उपराराम ॥ २ ॥ * * तत्र शिवम् यवसम् सुभद्रम् शान्तम् क्षेमम् अमृतम् अभयम् इति वर्षाणि तेषु गिरयः च नद्यः
सप्त एव अभिज्ञाताः ॥ ३ ॥ * * मणिकूटः वज्रकूटः इन्द्रसेनः ज्योतिष्मान् सुपर्णः हिरण्यग्रीवः मेघमालः इति सेतुशैलाः
अरुणा नृम्णा आगिरसी सावित्री सुप्रभाता ऋतम्भरा सत्यम्भरा इति महानद्यः यासाम् जलोपस्पर्शनविधूतजस्तमसः हंसपतङ्गो-
र्ध्वायनसत्याङ्गसञ्ज्ञाः चत्वारः वर्णाः सहस्रायुषो विबुधोपमसन्दर्शनप्रजननाः त्रय्या विद्यया त्रयीमयम् स्वर्गद्वारम् भगवन्तम् आत्मानम्
सूर्यम् यजन्ते ॥ ४ ॥ * * यत् प्रत्नस्य विष्णो रूपम् च सत्यस्य ऋतस्य ब्रह्मणः अमृतस्य च मृत्योः आत्मानम् सूर्यम्
ईमाहि इति ॥ ५ ॥ * * प्लक्षादिषु पञ्चसु पुरुषाणाम् आयुः इन्द्रियम् ओजः सहः बलम् बुद्धिः च विक्रमः इति सर्वेषाम्
औत्पत्तिकी सिद्धिः अविशेषेण वर्तते ॥ ६ ॥ * * पृक्षः स्वसमानेन इक्षुरसोदेन आवृतः यथा तथा शात्मलः द्वीपः अपि
द्विगुणविशालः समानेन सुरोदेन आवृतः परिवृङ्क्ते ॥ ७ ॥ * * यत्र ह वै पृक्षायामा शात्मली अस्ति वाव किल यस्याम्
भगवतः छन्दःस्तुतः पतत्रिराजस्य निलयम् आहुः सा द्वीपहृतये उपलक्ष्यते ॥ ८ ॥

श्रीधरस्वामिविरचिता भावार्थदीपिका

विंशे प्लक्षादिषु द्वीपस्थितिमाह सहाण्वैः । लोकालोकस्थितिश्चातर्बहिर्भागादिमानतः ॥ १ ॥

तावता लक्षविस्तारेण परिक्षिप्तः परिवेष्टितः । उपास्ते तिष्ठति । आकलय्य समर्प्य ॥ २ ॥ * * अभिज्ञाताः
प्रसिद्धाः सप्तैव । अन्ये च प्रवृत्ता नद्यश्च सहस्रशः संतीत्यर्थः । मानसोत्तरस्य मण्डलाकारत्वेत्तरेतेषु प्लक्षादिषु द्वीपेषु वर्षाद्वयस्तिर्थ-

१. प्रा० पा०—ऋषिरुवाच । २. प्रा० पा०—वान् । ३. प्रा० पा०—ख्यातिकरो । ४. प्रा० पा०—व पतन्त्यभिज्ञाताः । ५. प्रा०
पा०—टः शतशृङ्गमिन्द्र । ६. प्रा० पा०—सप्तशैलाः । ७. प्रा० पा०—मृगगणाऽऽङ्ग । ८. प्रा० पा०—आसां । ९. प्रा० पा०—ऋक्षस्तु ।

द्रेखाकाराः उभयतोऽन्धिरपृष्ठ इति गम्यते, अन्यथा सप्तभिः सप्तवर्षविभागासम्भवात् । वैष्णवे पूर्वाणां पूर्वादिक्रमोक्तेः ॥ ३ ॥
 * * जलोपस्पर्शनेन विधूतं रजस्तमश्च येषाम् । हंसादयो ब्राह्मणादिस्थानीयाः । विबुधोपमं संदर्शनं ह्रमस्वेदादिरहितं रूपं
 प्रजननमप्यतोत्पादनं च येषाम् ॥ ४ ॥ * * विगीता अपि द्वीपमन्त्रा व्याख्यायन्ते प्रत्नस्य पुराणपुरुषस्य विष्णोर्यद्रूपं तं
 सूर्यमीमहि शरणं ब्रजेम । कथंभूतम् । सत्यादीनामात्मानमधिष्ठातारम् । तत्र सत्यमनुष्ठीयमानो धर्मः । ऋतं प्रमीयमाणो धर्मः ।
 ब्रह्मणस्तद्वोधस्य वेदस्य अमृतस्य शुभफलस्य । मृतोऽशुभफलस्य ॥ ५ ॥ * * “सुपर्णोसि गरुत्मान् त्रिवृत्ते शिरः”
 इत्यादिश्रुतेरुदोभिः स्वावयवभूतैः श्रीविष्णुं स्तौतीति ह्रन्दःस्तुत तस्य गरुडस्य निलयनं स्थानम् । सा शास्मली । द्वीपस्य हूतये
 व्यपदेशाय ॥ ८-११ ॥

निरुद्धः

श्रीवंशीधरकृतो भावार्थदीपिकाप्रकाशः

स्थितिः मर्यादा (१) अतो जम्बूद्वीपात् । परं परत्र ॥ १ ॥ * * ततो जम्बूद्वीपात् । द्विगुणविशालेन द्विलक्ष-
 योजनविस्तारेण । परिखा दुर्गादिपरितोऽधः संकुचितः क्रमेणोपरिविस्तृतो भूसमः शत्रुप्रवेशवारकः स्वातविशेषः । “प्रक्षस्तु पर्कटी
 जटी” इत्यमरः । उप आधिक्येनास्ते । तस्य प्रक्षद्वीपस्य । सप्तवर्षाणां नामान्येव नामानि येषां ते सप्तवर्षनामानस्तेभ्यो वैयधिकरण्य-
 बहुव्रीहित्वान्मध्यमपदलोपी समासः ॥ २ ॥ * * यवसमिलत्र यक्षस्यमिति तीर्थः पपाठ । इत्यर्थे इति । मुख्यानामेव गणना
 भवति सूर्यादिवज्रत्वमुख्यानामपि तारादिवदिति भावः । अन्यथा उभयतोऽन्धिरपृष्ठीतिरेखाकारत्वात्तन्नीकारे मण्डलाकारत्वाङ्गीकारे
 च । वर्षाष्टकं स्याद्विष्णुपुराणोक्तवर्षाणां पूर्वादिक्रमोऽपि न सेत्स्यतीत्यर्थः ॥ ३-४ ॥ * * विगीता मन्थान्तरेष्वदर्शनादनिश्चिता
 अपि । यद्वा स्पष्टार्थत्वाद्विगतं गीतं व्याख्यानं येषां ते सुगमा अपीत्यर्थः । न तु निदिताः श्रीशुकदेवेन श्रावितत्वादिति । रूपं प्रतिमा-
 स्थानीयम् । तत्र सत्यादिषु । प्रमीयमाणः श्रुत्यादिबोधितोऽवश्यं कर्तव्यः इत्यर्थः ॥ ५ ॥ * * सर्वेषां पुरुषाणां स्वाभाविकी
 सिद्धिरापुराण्यधिक्यरूपा सामान्यतोऽस्तीत्यर्थः । आपुरादिशब्दाः स्वाधिक्ये लाक्षणिकाः सप्त ॥ ६ ॥ * * द्विगुणविशालः
 चतुर्लक्षयोजनविशालः । परिवृत्ते पृथक्वर्षते । “वृजी-वर्जने” रुधादिरुदात्तेत् । आत्मनेपदमावेषः ॥ ७ ॥ * * यत्र द्वीपे ।
 शास्मली तूलपूर्णफलवान्कदकीवृक्षः । धृतौ त्रिवृदाख्यवेदभगिण्य गरुडशिरस्वेतोक्तत्वाद्वेदभगिण्यो गरुडावयवत्वं निश्चीयते ॥ ८ ॥

श्रीमद्दीर्घव्याख्या

एवं जम्बूद्वीपः सप्तप्रश्नमुपवर्णितः । अथ प्रश्नादीनां द्वीपानामुपवर्णनं प्रतिजानीते शुकः । अतः परमिति । प्रश्नादीनां ये
 वर्षास्तेषां विभागः प्रमाणं परिमाणं लक्षणं तेषु वसतामायुरिन्द्रियौजःसहोबलबुद्धिविक्रमादीनां स्वभावतो वर्द्धकत्वरूपं संस्थान-
 मनितरासाधारणाकारः एभिरुपवर्ण्यते ॥ १ ॥ * * तावत् प्रक्षद्वीपमुपवर्णयति । जम्बूद्वीप इत्यादिना जम्बूवाख्येनेत्यन्तम् ।
 दृष्टान्तार्थं यथा जम्बूद्वीपो यावद्विस्तारः लक्षयोजनविशालः । तावता लक्षयोजनविस्तीर्णेन क्षारोदधीना लवणसमुद्रेण परितो वेष्टित
 आवृतः यथा च मेरुद्वीपमध्यस्थो जम्बूवाख्येन द्वीपेन परिवेष्टित इत्यनुषङ्गः । तथा लवणोदधिरपि ततः लवणोदधेर्द्विगुणविशालेन
 द्विलक्षयोजनविस्तीर्णेन प्रक्षवाख्येन परितः अभितः क्षिप्तः आवृतो जम्बूद्वीपस्याप्यत्रत्यैः साकल्येनादृष्टत्वात् अप्रसिद्धत्वात् दृष्टान्तान्त-
 रमाह । यथा परिखा बाह्योपवनेन परिक्षिप्तेति लिङ्गपरिणामेनानुषङ्गः, द्वीपमध्यस्थः प्लक्षो वृक्षः जम्बूप्रमाणः जम्बूवृक्षतुल्योच्छ्रायः
 द्वीपस्य आख्यातिराख्यानं यत् प्रक्षेति नामधेयं तत्कर आपादकः हिरण्मयः प्रकाशबहुलः उत्थित ऊर्ध्व स्थितः यत्र यस्मिन् प्रक्षवृक्षमूल
 सप्त जिह्वाः ज्वाला यस्य तादृशोऽग्निरुपास्ते तिष्ठति तस्य द्वीपस्याधिपतिरित्यनेन चिरं तद्वीपाधिपत्यं कृतवानिति गम्यते ।
 प्रियव्रतस्यात्मज आमिध्रानुज इध्मजिह्वः तं प्रक्षद्वीपं सीमाबन्धनेन सप्तवर्षात्मकं विभज्य सप्तानां वर्षाणां नामानि तान्येव नामानि
 येषां तेभ्यः पुत्रेभ्यः सप्त वर्षाण्याकलय्य समर्प्य स्वयमात्मयोगेन भगवदुपासनात्मकभक्तियोगेनोपरामोपरतः संसारान्मुक्तोऽभू-
 दित्यर्थः ॥ २ ॥ * * पुत्रनामानि वर्षाणि निर्दिशति शिवमित्यादिना । तान्पुत्रानाकलयेति पूर्वोणान्वयः । तेषु वर्षेषु गिरयो
 नद्यश्च सप्त सप्तैवाभिज्ञाताः प्रसिद्धा आसन्नित्यर्थः । तावत्पर्वताग्रामभिर्निर्दिशति मणिकूट इति मेघमाल इत्यन्तेन । एते एव
 वर्षाणां मर्यादागिरय इत्याह । सेतुशैला इति । नदीर्निर्दिशति नामभिः अरुणेत्यादिना विश्वम्भरेत्यन्तेन । इतिशब्देनैतैरेव नाम-
 भिस्तत्र तत्र शिवादिवर्षे व्यवहियन्त इति सूच्यते । नदीर्विशिनष्टि महानद्य इति । स्वच्छत्वप्रवित्रत्वविस्तृतत्वादिसहागुणाश्रया
 इत्यर्थः ॥ ३ ॥ * * पुनस्ता एव नदीर्विशिष्यस्तेषु प्रक्षद्वीपवर्षेषु चतुरो वर्णाग्रामभिर्निर्दिशन्नभामायुःपरिमाणमुपास्यञ्चाह ।
 यासामिति । यासामरुणादिनदीनां जलस्योपस्पर्शनेन स्नानवानादिना विधूतं रजस्तमश्च येषां ते चत्वारो वर्णाः हंसादिसंज्ञाः ब्राह्म-
 णादिसंज्ञास्थानीया हंसादिसंज्ञाः सहस्रं वर्षाण्यायुरेषां ते यादृशाः त्रिवुधोपमं संदर्शनं सौन्दर्यं येषां तानि प्रजननान्यपत्यानि येषा-
 मेवम्भूताः सन्तस्त्रया विद्यया वेदविद्यया वेदोक्तकर्मयोगाविभिः तन्मूलस्मृत्याधुक्तमार्गैश्च यथायोग्यं त्रयीमयम् ऋग्यजुरादिवेद-
 प्रचुरं तद्भास्कत्वात् तदध्यापयितृत्वात्तत्प्रतिपाद्यत्वाच्च तत्प्राचुर्यं बोध्यं सूर्य सूर्यशरीरकमात्मानं परमात्मानं यजन्ते आसध-
 यन्ति ॥ ४ ॥ * * तेषां जप्यमानमन्त्रमाह प्रत्नस्येति । प्रत्नस्य पुराणस्यानादेर्जगत्कारणस्येति यावत् सत्यस्य निर्विकारस्य ।
 प्रत्नस्येत्यनेन समष्टिजीवव्यावृत्तिः तस्य सादित्वात् । सत्यस्येत्यनेन व्यष्ट्यवस्थचेनाचेतनव्यावृत्तिः, तयोर्विकारित्वादृतस्य निरति-

शयसुकृतफलस्य धर्माद्यर्वाचीनसुकृतफलप्रदस्येत्यर्थः ऋतस्य तदधीनत्वादुपचारात्तदभेदेन निर्देशः । ऋतशब्दो हि सुकृतफलपरः
 “ऋतं पिबन्तौ सुकृतस्य लोके” इति श्रौतप्रयोगात् । यद्वा ऋतशब्दः पुण्यस्य कर्मणो वाचकः, उपचारात्तदन्तरात्मतया तत्कारयि-
 तरि प्रयुज्यते, पुण्यस्य कर्मणः कारयितुरित्यर्थः । तत्कारयितृत्वञ्च श्रुतेः “एष एव साधु कर्म कारयति यमुन्निनीषति” इति ऋतशब्दो
 हि पुण्यस्य कर्मणोऽपि वाचकः “यथा पुण्यस्य कर्मणां दूराद्गन्धो वाति” इति पुण्यं कर्म प्रस्तुत्य तत्प्रतिसम्बन्धितो पुण्यस्य कर्मण
 एवम् “अनुत्तादात्मानं जुगुप्सेत्” इत्यनुत्तशब्देन निर्देशात्पुण्यस्य कर्मणः ऋतशब्दो वाचक इत्यवगम्यते । तथा अमृतस्य च मृत्योश्चेत्य-
 मृतमृत्युशब्दावपि बन्धमोक्षवाचकौ उपचारात्तदन्तौ प्रयुक्तौ । भगवतश्च बन्धमोक्षहेतुत्वञ्च श्रुतम् “संसारमोक्षस्थितिवन्धहेतुः” इति
 “उतामृतत्वस्थेशानो यद्वेनेनाविरोहति” इति च, एवम्भूतस्य ब्रह्मणो विष्णोर्देहद्रुपं शरीरभूतं तत्सूर्याख्यमात्मानं जीवविशेषमीमहि
 शरणं ब्रजेम । प्रतर्दनाविद्यान्यायेनात्र सूर्यजीवशरीरकपरमात्मापोसनसुकृतमित्यवगन्तव्यम् ॥ ५ ॥ * * पृक्षादिषु पञ्चसु
 द्वीपेषु अविशेषेण सामान्येन सर्वेषां पुरुषणामायुरादिरूपा सिद्धिरौत्पत्तिकी जन्मसिद्धा वर्तते । अत्रेदमवगन्तव्यं मानसोत्तर-
 गिरिर्मण्डलाकारत्वोक्तेतेषु पृक्षादिषु पञ्चसु द्वीपेषु वर्षाद्रयस्तिर्यक्त्वाकारा उभयतोऽन्विष्टपृष्ठाः । अन्यथा सप्तभिः सप्तवर्षाणां
 विभागासम्भवाच्च श्रीवैष्णवे पुराणे वर्षाणां पूर्वादिक्रमेणोक्तेत्येति ॥ ६ ॥ * * एवं पृक्षद्वीपः सवर्षपर्वततद्दीसवर्णाश्रमपुरुष
 उपवर्णितः, अथ तददृष्टान्तेन शास्मलीद्वीपमनुवर्णयति पृक्ष इति । यथा पृक्षद्वीपः समानेन स्वतुल्यविशालेनेक्षुरसोदेन द्विदृक्षयोजन-
 विशालेनावृतस्तथा शास्मलीद्वीपोऽपि द्विगुणविशालः पृक्षद्वीपापेक्षया चतुर्लक्षयोजनविशाल इत्यर्थः । स्वमानेन चतुर्लक्षयोजनविशालेन
 सुरोदधिनाभितो वृत्तेनाकारेणावृतः परिवेष्टितः ॥ ७ ॥ * * यत्र द्वीपे शास्मली पृक्षद्वीपसमानविस्तारा आस्ते तां विभिनष्टि ।
 यस्यां शास्मल्यं वावकिलशब्दो निपातसमुदायः प्रसिद्धिद्योतकश्छन्दस्तुतः छन्दोभिः “सुपर्णोऽसि गरुत्मानं त्रिवृत्ते शिरो मायत्रं
 चक्षुः स्तोमः आत्मा साम ते तनू वामदेव्यं बृहद्रथन्तरे पक्षौ यज्ञायज्ञीयं पुच्छं छन्दांस्यङ्गानि धिष्णि प्रारिशिषा यंजुषि नाम”
 इत्यादिभिः छन्दोऽवयवत्वेन स्तूयते इति छन्दस्तुत आर्षत्वात्कर्मणि किप्, तस्य छन्दसामक्षरेयत्तारूपपरिणामात्मकानां गायत्र्यादीनां
 तच्चक्षुराद्यवयवत्वं तेषां तच्चक्षुराद्यवयवदृष्ट्योपासननिबन्धनमित्यवगन्तव्यम् । यद्वा छन्दः सुपर्णोऽसीत्यादिरूपं स्तुत्यं यस्य
 गायत्र्याद्यवयवकत्वेन स्तावकं यस्येत्यर्थः । एवम्भूतस्य पतत्रिराजस्य पक्षिराजस्य गरुत्मतः सौपर्णस्य निलयनं नीडमाहुः
 विपश्चित इति शेषः, सा शास्मली द्वीपहृतये हूतिर्व्यवहारः शास्मलीद्वीप इति व्यवहारायेत्यर्थः, उपलभ्यते उपलक्ष्यते
 दृश्यत इत्यर्थः ॥ ८ ॥

श्रीमद्विजयध्वजतीर्थकृता पदरत्नावली

पृक्षादिद्वीपप्रमाणादिज्ञानेन श्रीनारायणमाहात्म्यमेव ज्ञाप्यतेस्मिन्नध्याये । प्रमाणमित्युक्ता “प्रमाणं बोधनेयतामयाविशाखा-
 हेतुषु” इति यादवः, लक्षणमेतावद्गिरिसरिद्रथावृत्तं सन्धानं वर्तुलचतुरस्रत्वादित्स्वरूपप्रकारः ॥ १ ॥ * * तावता विस्तारेण
 लक्षयोजनप्रमाणेन ततो जम्बूद्वीपात् पृक्षाख्येन बहिःस्थितेन तत्र दृष्टान्तो यथेति । यत्र द्वीपे पृक्ष उल्लिखितः असी पृक्षः जम्बूप्रमाणः
 द्वीपख्यातिकरत्वे जम्बू प्रमाणीकरोति अधिसहस्रयोजनोन्नाह इति वा, यत्रेत्युत्तरत्रापि सम्बद्धयते श्रीहरिमिति शेषः । आकलय्य
 दत्त्वा ॥ २ ॥ * * अभिज्ञाताः प्रसिद्धाः प्रधाना वा ॥ ३ ॥ * * सेतुशैलाः मर्यादागिरयः विबुधोपमसंदर्शनं
 प्रजननं सुरतबलञ्च येषां ते तथा सूर्यात्मानं सूर्यस्वरूपम् ॥ ४ ॥ * * प्रत्नस्य पुरातनस्य विष्णोर्व्याप्तस्य हरयेद्रूपं प्रतिमा-
 स्थानीयं यच्च सत्यतस्य वाचिककायिकसुकृतप्रेरकस्य ब्रह्मणो विरिञ्चस्य रूपं सन्निधाननिमित्तं यथाश्रुतस्याम्बरसमूहस्य मृत्योर्माकस्य
 मोहेश्वरस्य रूपम् एवं त्रिमूर्तिनिवासयोग्यं तं सूर्यमात्मानमीमहि शरणं प्राप्नुम इति मन्त्रार्थः । ननु सूर्यान्तः स्थितं हरिं शरणं
 प्रपद्यामह इति व्याख्यानं किंप्रमाणकं प्रतीतार्थं परित्यज्यान्यार्थोद्गीकारस्य प्रमाणसापेक्षत्वादिति यमाशङ्का “सूर्यसोमाग्निवारीक्ष-
 विधातृषु यथाक्रमम् । पृक्षादिद्वीपसस्यासु स्थितं हरिमुपास्ते ॥” इत्येतेन परिहर्तव्येति ॥ ५-६ ॥ * * परिवृत्तेन वर्तुलेनेत्ये-
 तत्सर्वद्वीपसमुद्भवसन्धेयम् ॥ ७ ॥ * * यत्र शास्मली समुत्पन्ना स द्वीपः शास्मलः पृक्षायामेत्यनेन शास्मल्याः परिमाणं
 सम्यक् न ज्ञातं स्यादित्यतः साध्यर्थेति । “सुपर्णोऽसि गरुत्मानं” इत्यादिछन्दोभिर्वेदैः स्तूयत इति छन्दस्तुत ॥ ८-११ ॥

श्रीमज्जीवगोस्वामिकृतः कणसन्धर्भः

परिवृष्टक इति “वृजी वर्जने” रुधादिरुदात्ते आत्मनेपदमार्धं, पृथग् वर्जत इत्यर्थः ॥ १-११ ॥

श्रीमद्विश्वनाथचक्रवर्तिकृता सारार्थदर्शिनी

पृक्षद्वीपादिवर्षाब्धिनिदीशैलेज्यदेवताः । लोकालोकाचलश्चापि विंशे प्रोक्ता यथास्थितम् ॥ १ ॥
 परिरक्षितः परिवेष्टितः उप आधिक्येनास्ते आकलय्य दत्त्वा ॥ २ ॥ * * गिरयो हि वर्षसीमाभिव्यञ्जका उभयतोऽन्वि
 स्तृशान्तस्तिर्यग्प्रेखाकाराः ॥ ३ ॥ * * हसादयो ब्राह्मणादिस्थानीयाः विबुधोपम सन्दर्शने रूपं प्रजननमपत्योत्पादनञ्च
 येषां ते ॥ ४ ॥ * * प्रत्नस्य पुराणपुरुषस्य यदप तं सूर्यमीमहि शरणं ब्रजेम । कीदृशं सत्यादीनामात्मानमधिष्ठातारं
 सत्यमनुष्ठीयमानो धर्मः ऋतं प्रतीयमानो धर्मः ब्रह्मणस्तद्विधकस्य वेदस्य । अमृतस्य शुभफलस्य मृत्योरशुभफलस्य सुपर्णोऽसि

गुरुत्मान् त्रिवृत्ते शिरः" इत्यादिश्रुतेऽछन्दोभिः स्वावयवभूतैर्विष्णुं स्तौतीति छन्दस्तुत तस्य सा शास्त्रमाली द्वीपस्य हूतये नाम्ने ॥ ५-११ ॥

श्रीमच्छुक्रदेववृत्तः सिद्धान्तप्रदीपः

जम्बूद्वीपं निरूप्य ततः परितः संस्थितान् क्षारोदादीन् समुद्रान् पृक्षादीन् द्वीपान् वर्णयति भगवान् शुक्रः विशेषेणाध्यायेन ॥ १ ॥ * * तावता लक्ष्ययोजनविस्तारेण क्षारोदधिना अयं वेष्टितः परिक्षिप्तः परितः आवृतः द्वीपाख्याकरः पृक्षाद्वीप-संज्ञासम्पादकः जम्बूप्रमाणः जम्बूद्वीपसमानविस्तारः सप्तजिह्वः सप्तशिखः उपास्ते तिष्ठति । आकलय्य समर्थे आत्मनि परमात्मानि यो योगो ध्यानयोगस्तेनोपरराम संसारान्मुक्तोऽभूदित्यर्थः ॥ २ ॥ * * अभिज्ञाताः प्रसिद्धास्तु सप्तैव अप्रसिद्धाः सहस्रशः इति भावः ॥ ३ ॥ * * ह्रसादयः ब्राह्मणादिस्थानीयाः विबुधोपमं सम्यग्दर्शनं प्रजननञ्च येषां ते सहस्रायुषः सहस्रं संवत्सराः आयुर्येषां ते स्वर्गद्वारं स्वर्गप्रापकं त्रयीमयं त्रयीप्रतिपाद्यं सूर्यात्मानं सूर्यरूपमात्मानं भगवन्तं त्रय्या विद्यया वेदत्रयोक्त-कर्ममार्गेण यजन्ते आराधयन्ति ॥ ४ ॥ * * प्रत्नस्य पुरातनस्य जगत्कारणस्य विष्णोर्यद्रूपं तं सूर्य मात्मानं परमात्मान-मीमहि शरणं ब्रजेम विष्णोः सर्वात्मत्वमाहुः । सत्यस्य समदर्शनरूपस्य ऋतस्य सूनृतवाणीरूपस्य ब्रह्मणः शब्दब्रह्मरूपस्य अमृतस्य जीवनेहेतोः मृत्योर्मरणहेतोः चकारात्सर्वचराचररूपस्येत्यर्थः ॥ ५ ॥ * * औत्पत्तिकी सहजा ॥ ६-७ ॥ * * पृक्षायामः पृक्षाद्वीपवदायामो विस्तारो यस्याः सा अत एव यस्यां विपुलविस्तारायां पतञ्जिराजस्य निलयं नीडमाहुः प्राञ्चः । कथम्भूतस्य "सुपर्णोऽसि गुरुत्मान् त्रिवृत्ते शिरो गायत्रं चक्षुःस्तोम आत्मा साम ते तनू वामदेव्यं बृहद्रथन्तरे पक्षौ यज्ञायज्ञीयं पुच्छं छन्दांस्यज्ञानि" इत्यादिश्रुतेः छन्दोभिः स्वावयवभूतैः श्रीविष्णुं स्तौतीति छन्दस्तुतस्य द्वीपस्य हूतये व्यपदेशाय संज्ञासिद्धये इत्यर्थः ॥ ८-११ ॥

गोखामिश्रीगिरिधरलालविहिता बालप्रबोधिनी

पृक्षादीनां प्रमाणादि सापेक्षानां समुद्भूताम् । भागलक्षणभेदेन विशेषेऽध्याये निरूप्यते ॥ १ ॥ एवं चतुर्विधपुरुषार्थहेतुत्वाच्चतुर्भिर्ध्यायैर्जम्बूद्वीपं निरूप्य क्रमप्राप्तं पृक्षादीनां प्रमाणादिनिरूपणं सावधानतया श्रवणार्थं प्रतिजानीते—अतः परमिति । अतः परं जम्बूद्वीपस्य वर्षविभागप्रमाणादिनिरूपणानन्तरं पृक्ष इति आह्वा नाम यस्य द्वीपस्य स आदिर्येषां षण्णां द्वीपानां प्रमाणादितो वर्षविभाग उपवर्ण्यते । तत्र प्रमाणं योजनानि लक्षणमसाधारणं चिह्नं नाम हेतुः पृक्षादि संस्थानं मण्डलाकारतिरस्त्रीनाकारादि ॥ १ ॥ * * अयं जम्बूद्वीपो यावत्प्रमाणविस्तारः यावता लक्ष्ययोजनेन प्रमाणेन विततस्तावता लक्ष्ययोजनविस्तृतेन क्षारोदधिना स्वयं परिवेष्टितः । तत्र दृष्टान्तः—यथा मेरुर्जम्बूवाख्येन द्वीपेनेति । वेष्टितत्वमात्रे दृष्टान्तो न समप्रमाणत्वेऽपि षोडशसहस्रयोजनमेरुप्रमाणोक्तिविरोधात् । जम्बूद्वीपस्य सर्वे दोषाः समुद्रे गताः, अतस्तस्य क्षारत्वं राजसत्वं च ज्ञेयम् ॥ २ ॥ * * परिक्षिप्तः परिवेष्टितः । तत्र दृष्टान्तमाह—यथेति । अत्रेदं बोध्यम्—प्रियव्रतेन स्वेच्छया रचितस्य ज्योतिर्मयरथस्य तदिच्छयैव प्रतिदिनं वेगाधिक्यात् तावतैव कालेन पूर्वस्मात्पूर्वस्मात् द्विगुणक्षेत्र-परिभ्रमणं तेन पूर्वस्मात्पूर्वस्मादुत्तरस्योत्तरस्य द्वीपस्य द्वैगुण्यं द्विगुणक्षेत्राभिघातेन अवयवविभागान्नवीननवीनकल्पनाद्वा रथचक्रस्य द्वैगुण्यात् पूर्वस्मात्पूर्वस्मादुत्तरस्योत्तरस्य समुद्रस्य द्वैगुण्यं चेति ॥ ३ ॥ * * जम्बूप्रमाणं एकादशशतयोजनोच्छ्रयायः शाखाभिरैकादशशतयोजनविततः शतयोजनस्थूलश्च पृक्षा यत्र द्वीपे द्वीपाख्याकरा द्वीपनामनिरुक्तिहेतुरस्ति । यत्र द्वीपे पृक्षे वा ज्येष्ठतः अतिप्रज्वलितो हिरण्मयः प्रकाशमानः सप्तजिह्वः अभिरुपास्ते तिष्ठतीत्यन्वयः ॥ ४ ॥ * * तस्य द्वीपस्य । आकलय्य दत्त्वा । आत्मयोगेन भगवद्व्याननिमित्तेन राव्यभोगादित उपरराम । प्रियव्रतपुत्रत्वसाम्यात् आग्नीध्रवदिध्मजिह्वादीनामपि राव्यभोगोऽयुतायुतसंवत्सरपर्यन्तो ज्ञेयः ॥ ५ ॥ * * वर्षाणां नामान्येव नामानि येषां तेभ्यः पुत्रेभ्य इत्युक्तं तत्र कानि वर्षनामानिति वीक्षायां तानि दर्शयति—शिवमित्यादिसप्तभिः पदैः । द्वीपानां प्रियव्रतपुत्राणां द्वीपाधिपतीनां तत्तद्द्वीपवर्षाणां तद्विभाजकपर्वतानां नदीनां तत्तद्वर्षाधिपतीनां तत्पौत्राणां च सप्तसङ्ख्याकत्वं प्रियव्रतेषु सर्वत्रैश्वर्यादिषड्गुणयुक्तो भगवानेव स्थितः सर्वं कार्यं करोतीति सूचनाय भगवत्प्रेरितप्रियव्रतेच्छयैव कृतमिति ज्ञेयम् । तेषु पृक्षाद्वीपवर्षेषु गिरयो मयादापर्वता नद्यश्चाभिज्ञाताः प्रसिद्धाः सप्तैव । अन्ये च पर्वता नद्यश्च सहस्रशः सन्तीत्यर्थः । पृक्षादीनां द्वीपानां मण्डलाकारत्वात् तद्वर्षविभाजकाः पर्वतास्ति-र्यग्रंखाकारा उभयतोऽन्धे स्पृष्टान्तः सन्तीति ज्ञेयम् । अन्यथा सप्तभिः पर्वतैः सप्तवर्षविभागासम्भवात् ॥ ६ ॥ * * तान् पर्वतान् दर्शयति—मणिकूट इति ॥ ७ ॥ * * नदीदर्शयति—अरुणेति ॥ ८ ॥

श्रीभगवत्प्रसादाचार्यविरचिता भक्तमनोरञ्जनी

प्राह पृक्षादिषु द्वीपस्थिति विशेषणैः सह । लोकालीकीं स्थितिं चान्तर्बहिर्भागादिमाननम् ॥ १ ॥

अथ पृक्षादीनामुपवर्णनं प्रतिजानीते शुक्रः । अतः परमिति अतः परं जम्बूद्वीपवर्णनानन्तरमित्यर्थः । पृक्षादीनां द्वीपानां प्रमाणमित्याद्य लक्षणं वर्तुलादि च संस्थानमेतावद्विरसरिदादिव्याहरणादिरूपसंनिवेशश्च तैरिति ततः, वर्षविभागः

उपवर्ण्यते ॥ १ ॥ * * तत्र प्रक्षद्वीपमुपवर्णयति । जम्बूद्वीप इत्यादिना । अयं जम्बूद्वीपः, यावत्प्रमाणविस्तारः लक्षयोजन-
विस्तारः, अस्ति । तावता लक्षयोजनविस्तारेण, क्षारोदधिना लवणोदकेन समुद्रेण, परिवेष्टितः । कः केनेवेत्यत्राह । यथा, मेरु-
लावृतमध्यस्थः कनकाचलः, जम्बूवाख्येन द्वीपेन परिवेष्टितो भवति, यथा लवणोदधिः अपि ततो लवणोदधेः, द्विगुणविशालेन
द्विलक्षयोजनविशालतावता, प्रक्षाख्येन प्रक्षनाम्ना द्वीपेन, परिक्षिप्तः परिवेष्टितः, लवणोदधेः प्रक्षद्वीपपरिवेष्टनेन कीदृशी शोभा
जाता तत्राह । यथा परिखा बाह्योपवनेन परिवेष्टिता सती शोभते तथाविधा जाता । एवं च सति जम्बूद्वीपस्य पुरसादृश्यता
लवणोदधेः परिखासादृश्यता प्रक्षद्वीपस्योपवनसादृश्यता जाता । अत्र लवणोदधेः, लक्षपरिमाणत्वं प्रक्षस्य ततो द्विगुणपरिमाणत्वं
परिणाहत्वेन बोध्यं, न तु वर्तुलतया स्थितस्य समग्रस्य, प्रक्षद्वीपस्य प्रक्षसंज्ञा तु तत्रस्थप्रक्षद्वीपेणास्ति, ततस्तं परिमाणादिसहितं
वदति । यत्र प्रक्षद्वीपे, प्रक्षः प्रक्षाख्यो द्रुमः, जम्बूप्रमाणः यथा जम्बूद्वीपे जम्बूतकरेकादशशतयोजनोच्छ्रायस्थोऽयमपि तावदुच्छ्रायः ।
द्वीपाख्याकरः तस्य द्वीपस्य प्रक्षद्वीपसंज्ञाधारकः, यत्र उत्थित उद्भूतः, हिरण्यः समजिह्वः समार्चिः अग्निः, उपास्ते तिष्ठति ।
उच्छिन्न इति पाठे प्रक्षः, जम्बूप्रमाणः, उच्छिन्न उन्नत इत्यन्वययोजना । तस्य प्रक्षद्वीपस्य अधिपतिः, प्रियव्रतात्मजः इध्मजिह्वः,
स्वमात्मीयं द्वीपं, सप्तधा विभज्य सप्तवर्षात्मना द्वीपविभागान् कृतेत्यर्थः । सप्तानां वर्षाणां नामान्येव नामानि येषां तेभ्यः, आत्म-
जेभ्यः पुत्रेभ्यः, आकलय्य यथायथं समर्प्य, स्वयं आत्मयोगेन भगवदुपासनात्मकभक्तियोगेन, उपराम संसारान्मुक्तोऽभूदित्यर्थः ।
आत्मयोगेन समाधिनेति केचित् ॥ २ ॥ * * वर्षाणि विनिर्दिशति । शिवमिति । शिवं, यवसं, सुभद्रं, शान्तं, क्षेमं,
अमृतं, अभयं, इत्येतानि वर्षाणि । तेषु वर्षेषु गिरयः मर्यादार्थकाः पर्वताः, सप्त सप्तसंख्याकाः एव । नद्य एतेभ्यः प्रसृताः सरितश्च
सप्तैव, अभिज्ञाताः प्रसिद्धाः । आसन्निति शेषः । एते एतास्तु प्रसिद्धाः । अन्ये पर्वता नद्यश्च सहस्रशः सन्तीत्यभिज्ञातपदतो
बोध्यम् । मानसोत्तरस्य मण्डलाकारत्वोक्तेरेतेषु प्रक्षादिषु पञ्चसु द्वीपेषु वर्षाद्रियस्तिर्यग्मेखाकारा उभयतोऽन्धि स्पृशन्त इति
गम्यतेऽन्यथा सप्तवर्षविभागासंभवात् । वैष्णवे वर्षाणां पूर्वादिकमोक्तेश्च ॥ ३ ॥ * * सप्त तांस्ताश्चाह । मणिकूट इति ।
मणिकूटः, वज्रकूटः, इन्द्रसेनः, ज्योतिष्मान्, सुपर्णः, हरिण्यष्टीवः, मेघमालः, इत्येते सेतुशैला मर्यादागिरयः । अरुणा, नृम्णा,
आङ्गिरसी, सावित्री, सुप्रभाता, ऋतंभरा, सत्यंभरा, इत्येताः महानद्यः । स्वच्छत्वपवित्रत्वविस्तृतत्वादिमहागुणाश्रया इत्यर्थः ।
पुनस्ता एव विशिषंस्तेषु प्रक्षद्वीपवर्षेषु चतुरो वर्णानामभिनिर्दिशंस्तेषामायुमानं तदुपास्यं चाह । यासामरुणादिनदीनां जलस्य
उपस्पर्शेन स्नानपानादिना विधृतं रजस्तमश्च येषां ते, हंसो ब्राह्मणस्थानीयश्च पतङ्गः क्षत्रियस्थानीयश्च ऊर्ध्वायनो वैश्यस्थानीयश्च
सत्याङ्गः शूद्रस्थानीयश्च ते संज्ञा येषां ते, चत्वारः वर्णाः, सहस्रं वर्षाण्यायुर्जीवितकालो येषां ते तथाभूताः, विबुधोपमं संदर्शनं
सौन्दर्यं क्लमस्वेदादिरहितं रूपमित्यर्थः । तच्च प्रजननमप्योत्पादनं च येषामेवंभूताः सन्तः, त्रय्या विद्यया वेदोक्त्यागादिकर्मभिः,
तन्मूलस्मृत्याद्युक्तमार्गैश्च, यथायोग्यं त्रयीमयं ऋग्यजुरादिवेदप्रचुरं, यद्भारकत्वाच्चदध्यापयितृत्वाच्चप्रतिपाद्यत्वाच्च तत्प्राचुर्यं बोध्यम् ।
स्वर्गाद्वारं स्वर्गप्राप्तेर्द्वारभूतं, भगवन्तं सूर्यं सूर्यशरीरकं, आत्मानं परमात्मानं यजन्ते आराधयन्ति ॥ ४ ॥ * * तज्जपनीय-
मन्त्रानाह । प्रत्नस्येति । प्रत्नस्य पुरातनस्य जगत्कारणत्वादनादेः, सत्यस्य निर्विकारस्य, ऋतस्य निरतिशयसुकृतफलप्रदस्य च,
अमृतस्य मोक्षहेतोः, मृत्योर्बन्धहेतोश्च, 'संसारमोक्षस्थितिबन्धहेतुः' इति श्रुतेः । एवंभूतस्य, ब्रह्मणः विष्णोः यत् रूपं यत् शरीर-
भूतत्वं सूर्यं, आत्मानं ईमहि शरणं ब्रजेम । प्रतर्जनविद्यान्यायेनात्र सूर्यजीवशरीरकपरमात्मोपासनमुक्तमित्यवग-
न्तव्यम् ॥ ५ ॥ * * प्रक्षादिष्विति । प्रक्षादिषु पञ्चसु द्वीपेषु, सर्वेषां पुरुषाणां आयुः, इन्द्रियं, ओजः, सहः, बलं, बुद्धिः,
विक्रमः, इत्येषां सिद्धिः, औत्पत्तिकी साहजिकी, अविशेषण वर्त्तते ॥ ६ ॥ * * एवं प्रक्षद्वीपः सप्तवर्षवर्त्तनदीकः सप्तवर्षा-
श्रमपुरुषः उपवर्णितः । अथ तद्दृष्टान्तेन शात्मलीद्वीपमुपवर्णयति प्रक्ष इति । यथा प्रक्षद्वीपः, स्वसमानेन स्वतुल्यविशालेन,
इक्षुरसोदेन द्विलक्षयोजनविशालेनेक्षुरसाध्विना, आवृतः अस्ति । तथा शात्मलः द्वीपः अपि, द्विगुणविशालः प्रक्षद्वीपापेक्षया,
चतुर्लक्षयोजनविशाल इत्यर्थः । समानेन चतुर्लक्षयोजनविशालेन, सुराध्विना आवृतः सन्, परिवृङ्क्ते अभितो वृत्तेनाकारेण
परिवेष्टितः संतिष्ठतीत्यर्थः ॥ ७ ॥ * * यत्र हेति । यत्र द्वीपे, ह स्फुटतया वर्त्तमाना शात्मली कृक्षायामा प्रक्षसमान-
विस्तारा, आस्ते वै । यस्यां शात्मल्यां, वाक्किलेति निपातसमुदायः प्रसिद्धिं द्योतयति 'सुपर्णोऽसि गरुत्मास्त्रिवृते शिरः' इति
श्रुत्या छन्दसा छन्दोऽवयवत्वेन स्तूयते इति छन्दस्तुत्तस्य छन्दस्तुतः, यद्वा छन्दोभिः स्वावयवैः, श्रीविष्णुं स्तौतीति छन्दस्तुत्तस्य,
भगवतो महेश्वर्यवतः, पतत्रिराजस्य गरुडस्य, निलयं नीडं, आहुः । सा शात्मली, तत्र द्वीपहृतये द्वीपस्य व्यपदेशाय, यद्वा
हृतिर्व्यवहारः, तथा सति शात्मलीद्वीप इति व्यवहारायेत्यर्थः । उपलक्ष्यते दृश्यते ॥ ८ ॥

भाषानुवादः

अन्य छः द्वीपों तथा लोकालोकपर्वतका वर्णन

श्रीशुकदेवजी कहते हैं—राजन ! अब परिमाण, लक्षण और स्थितिके अनुसार प्रक्षादि अन्य द्वीपोंके वर्षविभागाका वर्णन किया जाता है ॥ १ ॥ * * जिस प्रकार मेरु पर्वत जम्बूद्वीपसे घिरा हुआ है, उसी प्रकार जम्बूद्वीप भी अपने ही समान परिमाण और विस्तारवाले खारे जलके समुद्रसे परिवेष्टित है । फिर खाई जिस प्रकार बाहरके उपवनसे घिरी रहती है,

उसी प्रकार क्षारसमुद्र भी अपनेसे दूने विस्तारवाले प्लक्षद्वीपसे घिरा हुआ है। जम्बूद्वीपमें जितना बड़ा जामुनका पेड़ है, उतने ही विस्तारवाला यहाँ सुवर्णमय प्लक्ष (पाकर) का वृक्ष है। उसीके कारण इसका नाम प्लक्षद्वीप हुआ है। यहाँ सात जिह्वाओंवाले अग्निदेव विराजते हैं। इस द्वीपके अधिपति प्रियव्रतपुत्र महाराज इध्मजिह्व थे। उन्होंने इसको सात वर्षोंमें विभक्त किया और उन्हें उन वर्षोंके समान ही नामवाले अपने पुत्रोंको सौंप दिया तथा स्वयं अध्यात्मयोगका आश्रय लेकर उपरत हो गये ॥ २ ॥ ❀ ❀ इन वर्षोंके नाम शिव, यवस, सुभद्र शान्त, क्षेम, अमृत और अभय हैं। इनमें भी सात पर्वत और सात नदियाँ ही प्रसिद्ध हैं ॥ ३ ॥ ❀ ❀ वहाँ मणिकूट, वज्रकूट, इन्द्रसेन, ज्योतिष्मान्, सुपर्ण, हिरण्यघ्नीव और मेघमाल ये सात मर्यादापर्वत हैं तथा अरुणा, नृम्णा, आङ्गिरसी, सावित्री, सुप्रभाता, ऋतम्भरा और सत्यम्भरा—ये सात महानदियाँ हैं। वहाँ हंस, पतङ्ग, ऊर्ध्वायन और सत्याङ्ग नामके चार वर्ण हैं। उक्त नदियोंके जलमें स्नान करनेसे इनके रजोगुण-तमोगुण क्षीण होते रहते हैं। इनकी आयु एक हजार वर्षकी होती है। इनके शरीरोंमें देवताओंकी भाँति थकावट, पसीना आदि नहीं होता और सन्तानोत्पत्ति भी उन्हींके समान होती है। ये त्रयीविद्याके द्वारा तीनों वेदोंमें वर्णन किये हुए स्वर्गके द्वारभूत आत्मस्वरूप भगवान् सूर्यकी उपासना करते हैं ॥ ४ ॥ ❀ ❀ वे कहते हैं कि जो सत्य (अनुष्ठानयोग्य धर्म) और ऋतु (प्रतीत होनेवाले धर्म) वेद और शुभाशुभ फलके अधिष्ठाता हैं—उत्त पुराणपुरुष विष्णुस्वरूप भगवान् सूर्यकी हम शरणमें जाते हैं ॥ ५ ॥ पृथ्वी आदि पाँच द्वीपोंमें सभी मनुष्योंको जन्मसे ही आयु, इन्द्रिय, मनोबल, इन्द्रियबल, शारीरिक बल, बुद्धि और पराक्रम समानरूपसे सिद्ध रहते हैं ॥ ६ ॥ ❀ ❀ प्लक्षद्वीप अपने ही समान विस्तारवाले इक्षुरसके समुद्रसे घिरा हुआ है। उसके आगे उससे दुगुने परिमाणवाला शास्मलीद्वीप है, जो उतने ही विस्तारवाले मदिराके सागरसे घिरा है ॥ ७ ॥ ❀ ❀ प्लक्षद्वीपके पाकरके पेड़के बराबर उसमें शास्मली (सेमर) का वृक्ष है। कहते हैं, यही वृक्ष अपने वेदमय पंखोंसे भगवान्की स्तुति करनेवाले पक्षिराज भगवान् गरुडका निवासस्थान है तथा यही इस द्वीपके नामकरणका भी हेतु है ॥ ८ ॥

तद्द्वीपाधिपतिः प्रियव्रतात्मजो यज्ञबाहुः स्वसुतेभ्यः सप्तभ्यस्तन्नामानि सप्तवर्षाणि व्यभजत्सुरोचनं सौमनस्यं रमणकं देववर्षं पारिभद्रमाप्यायनमविज्ञातमिति ॥ ९ ॥ तेषु वर्षाद्वयो नद्यश्च सप्तैवाभिज्ञाताः स्वरसः शतशृङ्गो वामदेवः कुन्दो मुकुन्दः पुष्पवर्षः सहस्रश्रुतिरिति । अनुमतिः सिनीवाली सरस्वती कूहः रजनी नन्दा राकेति ॥ १० ॥ तद्वर्षपुरुषाः श्रुतधरवीर्यधरवसुधरेषधरसंज्ञा भगवन्तं वेदमयं सौममात्मानं वेदेन यजन्ते ॥ ११ ॥

स्वगोभिः पितृदेवेभ्यो विभजन् कृष्णशुक्रयोः । प्रजानां सर्वासाम् राजान्धः सोमो न आस्त्विति ॥ १२ ॥

एवं सुरोदाद्बहिस्तद्विगुणः समानेनावृतो घृतोदेन यथापूर्वः कुशद्वीपो यस्मिन् कुशस्तम्भो देवकृतस्तद्वीपाख्याकारो ज्वलन इवापरः स्वशष्परोचिषा दिशो विराजयति ॥ १३ ॥ तद्द्वीपपतिः प्रियव्रतो राजन् हिरण्यरेता नाम स्वं द्वीपं सप्तभ्यः सप्तवर्षेभ्यो यथाभागं विभज्य स्वयं तप आतिष्ठत वसुवसुदानदृढचिन्ता भिगुस्तस्तुत्यव्रतविविक्तवामदेवनामभ्यः ॥ १४ ॥ तेषां वर्षेषु सीमागिरयो नद्यश्चाभिज्ञाताः सप्त सप्तैव चक्रथतुःशृङ्गः कपिलश्चित्रकूटो देवानीक ऊर्ध्वरोमा द्रविण इति रसकुल्या मधुकुल्या मित्रविन्दा श्रुतविन्दा देवगर्भा घृतच्युता मन्त्रमालेति ॥ १५ ॥ यासां पयाभिः कुशद्वीपौकसः कुशलकोविदामियुक्तकुलकसंज्ञा भगवन्तं जातवेदस्वरूपिणं कर्मकौशलेन यजन्ते ॥ १६ ॥

अन्वयः—तद्द्वीपाधिपतिः प्रियव्रतात्मजः यज्ञबाहुः सप्तभ्यः स्वसुतेभ्यः तन्नामानि सप्त वर्षाणि व्यभजत् सुरोचनम् सौमनस्यम् रमणकम् देववर्षम् पारिभद्रम् आप्यायनम् अविज्ञातम् इति ॥ ९ ॥ ❀ ❀ तेषु वर्षाद्वयः नद्यः च सप्त एव अभिज्ञाताः स्वरसः शतशृङ्गः वामदेवः कुन्दः मुकुन्दः पुष्पवर्षः सहस्रश्रुतिः इति अनुमतिः सिनीवाली सरस्वती कूहः रजनी नन्दा राका इति ॥ १० ॥ ❀ ❀ तद्वर्षपुरुषाः श्रुतधरवीर्यधरवसुधरेषधरसंज्ञाः भगवन्तम् वेदमयम् आत्मानम् सौमम् वेदेन यजन्ते ॥ ११ ॥ ❀ ❀ कृष्णशुक्रयोः पितृदेवेभ्यः स्वगोभिः अंधः विभजन् सोमः सर्वासाम् प्रजानाम् नः राजा अस्तु इति ॥ १२ ॥ ❀ ❀ एवम् सुरोदात् बहिः तद्विगुणः कुशद्वीपः यथापूर्वः समानेन घृतोदेन आवृतः यस्मिन् देवकृतः तद्द्वीपाख्याकारः कुशस्तम्भः अपरः ज्वलनः इव स्वशष्परोचिषा दिशः विराजयति ॥ १३ ॥ ❀ ❀ राजन् तद्द्वीपपतिः

१. प्रा० पा०—कुमुदः पुष्पः । २. प्रा० पा०—धरवसुधरसंज्ञा । ३. प्राचीने पाठे 'स्वगोभिः पितृदेवेभ्यो...' त आरभ्य 'सोमो न आस्त्विति' पर्यन्त एकदशको न । ४. प्रा० पा०—ख्यायनो ज्वलन । ५. प्रा० पा०—विराजति । ६. प्रा० पा०—ऊर्ध्वरोमा नाम । ७. प्रा० पा०—स्वयं तु तप । ८. प्रा० पा०—चिराभिभुज । ९. प्रा० पा०—ज्ञाताः सप्तैव चक्र । १०. प्रा० पा०—पिलो वित्रकूटो । ११. प्रा० पा०—मधुमालेति ।

प्रियव्रतः हिरण्यरेताः नाम स्वम् द्वीपम् सप्तभ्यः वसुवसुमानहदक्षिणाभिगुप्तस्तुयव्रतविविक्तवामदेवनामभ्यः स्वपुत्रेभ्यः यथाभागम् विभज्य स्वयम् तपः आतिष्ठत् ॥ १४ ॥ * * * तेषाम् वर्षेषु सप्त सप्त एव सीमागिरयः नद्यः च अभिज्ञाताः चक्रः चतुः शृङ्गः कपिलः चित्रकूटः देवानीकः ऊर्ध्वरोमा द्रविणः इति रसकुल्या मधुकुल्या मित्रविदा श्रुतविदा देवगर्भा धृतच्युता मंत्रमाला इति ॥ १५ ॥ * * * कुशद्वीपौकसः कुशलकोविदाभियुक्तकुलकसंज्ञाः यासाम् पयाभिः कर्मकौशलेन जातवेदसरूपिणम् भगवन्तम् यजन्ते ॥ १६ ॥

श्रीधरस्वामिविरचिता भावार्थदीपिका

स्वगोभिः स्वरश्मिभिः । अन्धोऽन्नम् । सोमो नो राजा आस्तु अभिमुख्येन भवतु । ह्रस्वपाठे । स्वविवक्षया संध्यभावः ॥ १२ ॥ * * * एवं सुरोदाद्विधृतो देनावृतः कुशद्वीप इत्यन्वयः । स्वशष्पाणि स्वकोमलशिखास्तेषां रोचिषा ॥ १३-१६ ॥

श्रीवंशीधरकृतो भावार्थदीपिकाप्रकाशः

तन्नामानि पुत्रनामकानि ॥ ९ ॥ * * * तेषु खण्डेषु ॥ १० ॥ * * * तस्य शात्मलीद्वीपस्य वर्षेषु पुरुषाः । वेदमयं वेदप्रतिपाद्यम् ॥ ११ ॥ * * * सन्धौ सति नो इति पाठे हृन्दोभङ्गः स्यादिति भावः ॥ १२ ॥ * * * एवं पूर्ववत् । तस्मात्कुलमलीद्वीपात् । द्विगुणोऽष्टलक्षणयोजनप्रमाणकः । यथा पूर्वः शात्मलः सुरोदेनावृतस्तद्वदित्यर्थः । यस्मिन् द्वीपे । कुशस्तम्बः कुशगुल्मः तं द्वीपमाख्यातीति तद्वद्वीपाख्यायनः । ल्युटि 'आतो युक्' इति युक् । बलनो बहिः ॥ १३ ॥ * * * तद्वद्वीपपतिः कुशद्वीपपतिः । राज्ञिति । राज्ञामियमेव गतिरिति भावः ॥ १४ ॥ * * * तेषां वस्वादीनाम् ॥ १५ ॥ * * * यासां रसकुल्यादीनाम् । जातवदःस्वरूपिणं बहिः क्रियानैपुण्येन ॥ १६ ॥

श्रीमद्वीररायव्याख्या

तस्य द्वीपस्य शात्मलस्याधिपतिः चिरं कृताधिपत्यो यज्ञबाहुः प्रियव्रतस्यात्मजः सप्तभ्यः स्वसुतेभ्यः तन्नामानि स्वपुत्रतुल्यनामानि सप्त वर्षाणि व्यभजद्विभज्यादादित्यर्थः ॥ ९ ॥ * * * पुत्राणां वर्षाणां च साधारणानामभिर्वर्षाणि निर्दिशति सुरोचनमित्यादिना । तेषु सुरोचनादिषु वर्षेषु शैलाः सप्त तद्यश्च अभिज्ञाताः प्रसिद्धाः, अन्ये च शैला नद्यश्च सन्तीत्यर्थः । तावत्सप्त शैलानाह स्वरस इत्यादिना । सेतुशैलाः मर्यादागिरयः नदीराह । अनुमतिरित्यादिना ॥ १० ॥ * * * तद्वर्षपुरुषाणां चतुर्धा वर्णविभागं तेषामाराध्यं भगवद्रूपं जप्यमानमन्त्रञ्चाह तद्वर्षेत्यादिना । श्रुतधरादिशब्दाः संज्ञानामानि येषां ते वेदमयं वेदप्रचुरं भगवदात्मकं सोमाख्यं सोमाख्यमात्मानं जीवविशेषं वेदेन वेदेनोक्तेन तन्मूलस्मृत्यायुक्तेन स्वस्ववर्णोचितस्वधर्मेण यजन्ते आराधयन्ति ॥ ११ ॥ * * * स्वगोभिः स्वरश्मिभिः शुक्लकृष्णयोः पक्षयोः पितृदेवभ्योऽन्धमन्नं शुक्लपक्षे देवेभ्यः कृष्णे पितृभ्यश्चान्नं विभजन् स्वगोभिश्चन्द्रस्य शुक्लकृष्णपक्षविभाजकत्वाभावे उचितकाले पित्रादीनां स्वधास्वाहापूर्वकं हविर्दानमेव न स्यादिति भावः । यत एव पित्रादीनामप्यसाङ्कर्येणान्नस्य विभागेन प्रदापयिताऽतो नोऽस्माकं सर्वासां प्रजानां राजा चन्द्रः सोमः अमृतमस्तु सुखकरोऽस्त्विति यावत् ॥ १२ ॥ * * * एवं शात्मलीद्वीप उपवर्णितः, अथैतद्वदृष्टान्तेन कुशद्वीपमनुवर्णयति एवमिति । यथा पूर्वः शात्मलः तथा कुशद्वीपोऽपि सुरोदधेर्बहिः द्विगुणमानेनाष्टलक्षयोजनविशालेन धृतोदधिना परिवेष्टितः स्वयमप्यष्टलक्षयोजनविशालः यस्मिन् कुशद्वीपे द्वीपस्य कुशद्वीपस्य व्यपदेशकः । अपरोऽग्निरिव प्रकाशबहुलः देवेन भगवता ब्रह्मणा निर्मितः स्वशष्पाणां स्वावयवानां कोमलतृणानां रोचिषा दिशो दश विराजयति प्रकाशयति ॥ १३ ॥ * * * तस्य कुशद्वीपस्याधिपतिः हिरण्यरेतो नाम प्रियव्रतस्य पुत्रः स्वीयं सप्तभ्यः स्वपुत्रेभ्यो वस्वादिवर्षनामभ्यः यथाभागं विभज्य स्वयं तप आतिष्ठत् तपसा युक्तोऽभूदित्यर्थः ॥ १४ ॥ * * * वर्षनाम्नः सप्तपुत्राभिर्दिशति वस्वित्यादिना । वस्वादीनामितरेतरयोगद्वन्द्वः, तेषां वर्षेषु तत्तुल्यनामसीमागिरयः सप्त तथा नद्यश्च सप्त बभूवुः । शैलाभिर्दिशति चक्र इत्यादिना । सेतुशैला मर्यादागिरयः ॥ १५ ॥ * * * नदीराह रसकुल्येत्यादिना । नदीर्वाशिनष्टि महानद्य इति । पुनर्नदीर्वाशिषन् तद्वद्वीपस्थानं पुरुषाणां चतुर्धा वर्णविभागं तेषामुपास्यं भगवद्रूपं जप्यमानं मन्त्रञ्चाह यासामिति । यासां रसकुल्यादिनदीनां पयोभिर्जले विधूतमलाः कुशद्वीपो नीङ्गः स्थानं येषां ते कुशलकोविदादिसंज्ञाः जातवेदसरूपिण जातवेदा एव जातवेदसः—प्रज्ञादिवात् स्वार्थिकोऽणप्रत्ययः, सः अग्निरेव रूपं शरीरं जातवेदसरूपं तदस्यास्तीति तथा तं भगवन्तं कर्मनैपुण्येन यजन्ते आराधयन्ति ॥ १६ ॥

श्रीमद्विजयध्वजतीर्थकृता पदरत्नावली

शुक्लकृष्णयोरुभयोः पक्षयोरपि स्वगोभिः सुधाक्षणेः पितृदेवानुद्दिश्य सोमलक्षणमन्धोऽन्नं विभजन् राजा चन्द्रान्तर्यामी सर्वासां प्रजानां नोऽस्माकञ्च राजा रङ्गकोऽस्त्विति प्रजानां नोऽन्धो विभजन् पित्रादिभ्यः सोमं विभजन् राजा नः सोमं सुखमस्त्विति वा ॥ १२ ॥ * * * सङ्गथया कुशद्वीपसमातेन यथापूर्वः शात्मलः सुरोदेनावृतस्तथा स्वशष्पाणां निजबालतृणानां तेजसा ॥ १३-१६ ॥

श्रीमद्विश्वनाथचक्रवर्तिकृता सारार्थदर्शिनी

स्वर्गोभिः स्वरश्मिभिः । अन्धोऽन्नम् । सोमो नो राजा आभिमुख्येनास्तु । ह्रस्वपाठे त्वविवक्षया सन्ध्य-
भावः ॥ १२ ॥ ❀ ❀ सुशष्पाणि सुकोमलशिखास्तेषां रोचिषा ॥ १३-१६ ॥

श्रीमच्छुक्रदेवकृतः सिद्धान्तप्रदीपः

अन्धः अन्नं नोऽस्माकं राजा आ आभिमुख्येन अस्तु ॥ १२ ॥ ❀ ❀ स्वशष्परोचिषा स्वगतबाल-
वृणकान्त्या ॥ १३-१६ ॥

गोस्वामिश्रीगिरिधरलालविहिता बालप्रबोधिनी

तासां माहात्म्यप्रदर्शनपूर्वकं तत्रत्यमुपासनमाह-यासामिति । यासां नदीनां जलोपस्पर्शनेन स्नानादिना विधूतं निरस्तं
रजस्तमश्च येषां ते सहस्रं वर्षसहस्रमायुर्येषां ते । विबुधोपमं सन्दर्शनं कृमस्वेदादिरहितं रूपं प्रजननमपत्योत्पादनं च येषां ते
हंसादयो ब्राह्मणादिस्थानीयाश्चत्वारो वर्णास्त्रया वेदत्रयात्मिकया विद्यया सूर्यं यजन्ते पूजयन्तीत्यन्वयः । सूर्याराधने हेतुमाह-स्वर्ग-
द्वारमिति स्वर्गप्रदमित्यर्थः । कथं सूर्यस्य तेजोमण्डलस्य भूतविशेषस्य स्वर्गप्रदत्वमियाशङ्क्य तं विशिनष्टि-भगवन्तमिति, यदादित्यगतं
तेजो जगद्भासयतेऽखिलम् । यच्चन्द्रमसि यच्चाग्नौ तत्तेजो विद्धि मामकम् इति स्मृतेः । अत एव त्रयीमयं वेदत्रयप्रतिपाद्यम्, आत्मानं
सर्वान्तर्यामिणम् ॥ ९ ॥ ❀ ❀ उपासनामन्त्रं दर्शयति-प्रब्रूयति । सूर्यमीमहि शरणं ब्रजेम । सूर्यशरणागतौ किं
फलमित्याकाङ्क्षायां सर्वाणि फलानि तत एव भवन्ति सर्वान्तर्यामित्वादित्यभिप्रेत्याह-सत्यस्येति, सत्यादीनामात्मानमधिष्ठातारमि-
त्यर्थः । सत्यस्य समदर्शनस्य । ऋतस्य हितमितप्रिययथार्थभाषणस्य । 'सत्यं च समदर्शनम्, ऋतं च सूनृता वाणी' इत्याकादशे
भगवता व्याख्यास्यमानत्वात् । अमृतस्य मोक्षस्य मृत्योः पुनः पुनर्जन्ममरणादिलक्षणसंसारस्य । ननु सर्वव्यवस्थाया वेदाधीनत्वात्
कथं सूर्याधीनत्वमुच्यते इत्याशङ्क्य वेदप्रवर्त्तकत्वमपि तस्यैवेत्याह-ब्रह्मण इति, ब्रह्मणः वेदस्य । ननु वेदप्रवर्त्तकत्वं तु भगवतो
विष्णोरेव प्रसिद्धं, तत्कुतः सूर्यस्येत्याशङ्क्य सत्यं, तस्यैव रूपान्तरत्वादित्याह-प्रब्रूयति । यस्मात् प्रब्रूय पुरातनस्य विष्णोरेव
स्वरूपमित्यर्थः ॥ १० ॥ ❀ ❀ औत्पत्तिकी स्वाभाविकी । अविशेषण समानत्वेन ॥ ११ ॥ ❀ ❀ यथा प्रक्षः प्रक्षद्वीपः
स्वसमानेन द्विलक्षयोजनविस्तारेण सान्त्विकेनेधुरसोदेन आवृतस्तथा ततो द्विगुणविशालश्चतुर्लक्षयोजनविस्तृतः शाल्मलो द्वीपोऽपि
स्वसमानविस्तारेण तामसेन सुरोदेनावृतः परिवृङ्क्ते सर्वतो विराजते इत्यन्वयः ॥ १२ ॥ ❀ ❀ यत्र द्वीपे हि प्रक्षायामा
शतयोजनस्थूला एकादशशतयोजनीच्छिता सा वै प्रसिद्धा शाल्मली वृक्षः द्वीपस्य दूतये नामनिरुक्त्यै उपलक्ष्यते दृश्यते आस्ते ।
यस्यां शाल्मल्यां "सुपर्णोऽसि गरुत्मन्निवृत्ते शिरः" इति श्रुतेः छन्दोभिः स्वावयवैर्भगवन्तं स्तौतीति छन्दस्तुतस्य भगवतः भगव-
द्भक्तत्वेन ततो लब्धैश्चर्याद्विगुणस्य पतत्रिराजस्य गरुडस्य निलयं स्थानमाहुरित्यन्वयः । प्रसिद्धयर्थं वावेति । स्वस्मृतिं शोतयितुं
किलेति ॥ १३-१४ ॥ ❀ ❀ तद्वर्षनामान्याह-सुरोचनमित्यादि ॥ १५-१६ ॥

श्रीभगवत्प्रसादाचार्यविरचिता भक्तमनोरञ्जनी

तद्वृद्धीपेति । तस्य शाल्मल्याख्यस्य द्वीपस्याधिपतिः प्रियव्रतात्मजः, यज्ञबाहुः, सप्तभ्यः स्वसुतेभ्यः, तन्नामानि स्वपुत्र-
तुल्यनामानि, सप्त वर्षाणि व्यभजत् । विभक्त्यै प्रादादित्यर्थः । पुत्राणां वर्षाणां च साधारणैर्नामभिर्वर्षाणि निर्दिशति । सुरोचनं,
सौमनस्यं, रमणकं, देववर्षं, पारिभद्रं, आप्यायनं, अविज्ञातं इत्येतानि द्रदादित्यर्थः । अदानपात्रत्वात् द्वितीया ॥ ९ ॥ ❀ ❀
तेष्विति । तेषु वर्षेषु, वर्षाद्वयः वर्षपर्वताः नद्यस्तन्निस्तम्बप्रभवाः स्रोतस्विन्यश्च, सप्त एव सप्त संख्याका एवेत्यर्थः । अभिज्ञाताः
ख्याताः । तत्र गिरीनाह । स्वरसः, शतशृङ्गाः, वामदेवः, कुन्दः, कुसुदः, पुष्पवर्षः, सहस्रश्रुतिः, इत्येते वर्षपर्वताः । नदीराह ।
अनुमती, सिनीवाली, सरस्वती, कुहूः, रजनी, नन्दा, राका इत्येता महानद्यः ॥ १० ॥ ❀ ❀ तद्वर्षेति । श्रुतधर इति
ब्राह्मणस्थानीया, वीर्यधर इति क्षत्रियस्थानीया, वसुन्धर इति वैश्यस्थानीया, इषुन्धर इति शूद्रस्थानीया, संज्ञा येषां ते । तद्वर्षपुरुषाः
चतुर्वर्णात्मकास्तत्खण्डवासिनो जनाः, वेदमयं वेदप्रचुरं, भगवन्तं सर्वपोषकत्वैश्वर्योपेतं सोमं आत्मानं वेदेन वेदेनोक्तेन तन्मूलक-
स्मृत्याद्युक्तेन च धर्मेण, यजन्ते आराधयन्ति ॥ ११ ॥ ❀ ❀ स्वर्गोभिरिति । स्वर्गोभिः स्वकिरणैः, कृष्णशुक्लयोः पक्षयोः,
पितृदेवभ्यः, अन्धोऽन्नं, कृष्णपक्षे पितृभ्यः शुक्लपक्षे देवेभ्यश्चान्नं विभजन्, स्वर्गोभिश्चन्द्रस्य शुक्लकृष्णपक्षविभाजकत्वाभावे
उचितकाले पित्रादीनां स्वधास्वाहापूर्वकहविदानमेव न स्यादिति भावः । यत एव पित्रादीनामसांक्येणाग्नस्य विभागेन प्रदापयिता,
ततः, नोऽस्माकं सर्वासां प्रजानां, राजा सोमश्चन्द्रः, अस्तु । अमृतमयत्वात्सुखकरोऽस्तु । इति मन्त्रं जपन्तो यजन्ते इति
संबन्धः ॥ १२ ॥ ❀ ❀ एवं शाल्मलीद्वीप उपवर्णितः । अथैतददृष्टान्तेन कुशद्वीपमनुवर्णयति एवमिति । यथा पूर्वः
शाल्मलीद्वीपः, एवं तथा कुशद्वीपः अपि, सुरोदात्सुरोदधेः बहिः, तद्विगुणः सुरोदमानतो द्विगुणमानः, अष्टलक्षयोजनविशालता-
मानः, समानेन अष्टलक्षयोजनविशालेन, घृतोदेन घृतोदधिना, आवृतः परिवेष्टितः, भवति । यस्मिन् द्वीपे, तद्वृद्धीपाख्याकरः तस्य

द्वीपस्य कुशद्वीपव्यपदेशकरः, देवकृतो ब्रह्मणा निर्मितः, कुशस्तम्बः, अपरः ज्वलनः अग्निः इव, प्रकाशबहुल इत्यर्थः। स्वशाष्पाणां स्वावयवानां कोमलवृणानां रोचिर्दीप्तिस्तया, विराजयति दशापि दिशः प्रकाशयतीत्यर्थः ॥ १३ ॥ ❀ ❀ तद्द्वीपेति । हे राजन्, तद्द्वीपाधिपतिः तस्य कुशद्वीपस्याधिनाथः, हिरण्यरेतो नाम हिरण्यरेत इति संज्ञया प्रसिद्धः, प्रियव्रतः प्रियव्रतस्य पुत्रः, स्वं स्वीयं द्वीपं, सप्तम्यः स्वपुत्रेभ्यः, यथाभागं विभज्य स्वयं तपः आतिष्ठत तपसि युक्तोऽभूदित्यर्थः ॥ १४ ॥ ❀ ❀ वर्षनाम्नः सप्त पुत्राभिर्दिशति वस्त्विति । वसुर्वसुनामा च वसुदानश्च ददरुचिश्च नाभिगुप्तश्च स्तुत्यव्रतश्च विविक्तश्च वामदेवश्चेति नामानि येषां तेभ्यः, विभज्य दत्त्वा, तपस्तप्तुं गत इति संबन्धः । तेषां वर्षेषु सीमागिरयः नद्यश्च सप्तैव अभिज्ञाता विख्याता भवन्तीत्यर्थः । सर्वशैलाभिर्दिशति । चक्रः, चतुःशृङ्गः, कपिलः, चित्रकूटः, देवानीकः, ऊर्ध्वरोमा, द्रविणः, इत्येते पर्वताः ॥ १५ ॥ ❀ ❀ नदीर्निर्दिशति रसकुल्येति । रसकुल्या, मधुकुल्या, मित्रविन्दा, श्रुतविन्दा, देवगर्भा, घृतच्युता, मन्त्रमाला इत्येता नद्यः । नदीर्विशिष्यन् तद्द्वीपस्थानां वर्णविभागं तेषामुपास्यं भगवद्रूपं जप्यं मन्त्रं चाह यासामिति । यासां रसकुल्यादीनां, पयोभिर्जलैः, विधूतमला इति शेषः । कुशद्वीप ओको निवासस्थानं येषां ते, कुशलो ब्राह्मणस्थानीयश्च कोविदः क्षत्रियस्थानीयश्च अभियुक्तो वैश्यस्थानीयश्च कुलकः शूद्रस्थानीयश्च ते संज्ञा येषां ते चत्वारो वर्णाः, जातवेदा एव जातवेदसः प्रज्ञादित्वात्स्वार्थिकोऽण् प्रत्ययः । सोऽग्निरेव रूपं शरीरं तदस्यास्तीति जातवेदसरूपी तं, भगवन्तं कर्मकौशल्येन कर्मसु नैपुण्येन, यजन्ते आराधयन्ति ॥ १६ ॥

भाषानुवादः

इस द्वीपके अधिपति प्रियव्रतपुत्र महाराज यज्ञबाहु थे । उन्होंने इसके सुरोचन, सीमनस्य, रमणक, देववर्ष, पारिभद्र, आप्यायन और अविज्ञात नामसे सात विभाग किये और इन्हें इन्हीं नामवाले अपने पुत्रोंको सौंप दिया ॥ १३ ॥ ❀ ❀ इनमें भी सात वर्षपर्वत और सात ही नदियाँ प्रसिद्ध हैं । पर्वतोंके नाम स्वस, शतशृङ्ग, वामदेव, कुन्द, मुकुन्द, पुरुषवर्ष और सहस्रश्रुति हैं तथा नदियाँ अनुमति, सिनीवाली, सरस्वती, कुहू, रजनी, नन्दा और राका हैं ॥ १० ॥ ❀ ❀ इन वर्षोंमें रहनेवाले श्रुतधर, वीर्यधर, वसुन्धर और इषन्धर नामके चार वर्ण वेदमय आत्मस्वरूप भगवान् चन्द्रमाकी वेदमन्त्रोंसे उपासना करते हैं ॥ ११ ॥ ❀ ❀ (और कहते हैं—) जो कृष्णपक्ष और शुक्लपक्षमें अपनी किरणोंसे विभाग करके देवता, पितर और सम्पूर्ण प्राणियोंको अन्न देते हैं, वे चन्द्रदेव हमारे राजा (रखन करनेवाले) हों ॥ १२ ॥ ❀ ❀ इसी प्रकार मदिराके समुद्रसे आगे उससे दूने परिमाणवाला कुशद्वीप है । पूर्वोक्त द्वीपोंके समान यह भी अपने ही समान विस्तारवाले धृतके समुद्रसे घिरा हुआ है । इसमें भगवान् का रचा हुआ एक कुशों का झाड़ू है उसीसे द्वीपका नाम निश्चित हुआ है । वह दूसरे अग्निदेवके समान अपनी कोमल शिखाओंकी कान्तिसे समस्त दिशाओंको प्रकाशित करता रहता है । ॥ १३ ॥ ❀ ❀ राजन् ! इस द्वीपके अधिपति प्रियव्रतपुत्र महाराज हिरण्यरेता थे । उन्होंने इसके सात विभाग करके उनमेंसे एक-एक अपने सात पुत्र वसु, वसुदान, ददरुचि, नाभिगुप्त, स्तुत्यव्रत, विविक्त और वामदेवको दे दिया और स्वयं तप करने चले गये ॥ १४ ॥ ❀ ❀ उनकी सीमाओंको निश्चय करनेवाले सात पर्वत हैं और सात ही नदियाँ हैं । पर्वतोंके नाम चक्र, चतुःशृङ्ग, कपिल, चित्रकूट, देवानीक, ऊर्ध्वरोमा और द्रविण हैं । नदियोंके नाम हैं—रसकुल्या, मधुकुल्या, मित्रविन्दा, श्रुतविन्दा, देवगर्भा, घृतच्युता और मन्त्रमाला ॥ १५ ॥ ❀ ❀ इनके जलमें स्नान करके कुशद्वीपवासी कुशल, कोविद, अभियुक्त और कुलक वर्णके पुरुष अग्निस्वरूप भगवान् हरिका यज्ञादि कर्म-कौशलके द्वारा पूजन करते हैं ॥ १६ ॥

परस्य ब्रह्मणः साक्षाज्जातवेदोऽसि हव्यवाट् । देवानां पुरुषाङ्गानां यज्ञेन पुरुषं यजेति ॥ १७ ॥

तथा घृतोदाद्वहिः क्रौञ्चद्वीपो द्विगुणः स्वमानेन क्षीरोदेन परित उपकल्पतो घृतो यथा कुशद्वीपो घृतोदेन यस्मिन् क्रौञ्चो नाम पर्वतराजो द्वीपनामनिर्वर्तक आस्ते ॥ १८ ॥ योऽसौ गुहप्रहरणौन्मथितनितम्बकुञ्जोऽपि क्षीरोदेनासिच्यमानो भगवता वरुणेनाभिगुप्तो विभयो बभूव ॥ १९ ॥ तस्मिन्नपि प्रियव्रतो घृतपृष्ठो नामाधिपतिः स्वे द्वीपे वर्षाणि सप्त विभज्य तेषु पुत्रनामसु सप्त रिक्त्यादान् वर्षपात्रिवेश्य स्वयं भगवान् भगवतः परमकल्याण-यशस आत्मभूतस्य हरेश्वरणारविन्दमुपजगाम ॥ २० ॥ आमो मधुलहो मेघपृष्ठः सुधामा भ्राजिष्ठो लोहिताणो वनस्पति-रिति घृतपृष्ठसुतास्तेषां वर्षगिरयः सप्त सप्तैव नद्यश्चाभिख्याताः शुक्लो वर्धमानो भोजन उपवर्हिणो नन्दो नन्दनः

१. प्रा० पा०—पाठे 'परस्य ब्रह्मणः' इत्येको न । २. प्राचीने पाठे 'तथा घृतोदाद्वहिः' पाठो न । ३. प्रा० पा०—श्वेतद्वीपे ।

४. प्रा० पा०—स्वयं भगवतः परम० । ५. प्रा० पा०—आप्तो । ६. प्रा० पा०—गिरयः सप्तैव नद्यः । ७. प्रा० पा०—नन्दनः सर्व० ।

सर्वतोभद्र इति अभया अमृतौघा आर्यका तीर्थवती वृत्तिरूपवती पवित्रवती शुक्लेति ॥ २१ ॥ यासामम्भः पवित्र-
ममलमुपयुञ्जानाः पुरुषऋषभद्रविणदेवकसंज्ञा वर्षपुरुषा आपोमयं देवमपां पूर्णेनाञ्जलिना यजन्ते ॥ २२ ॥

आपः पुरुषवीर्याः स्थ पुनन्तीर्भूर्भुवः सुवः । ता नः पुनीतामीवघ्नीः स्पृशतामात्मना भुव इति ॥ २३ ॥

एवं पुरस्तात्क्षीरोदात्परित उपवेशितः शाकद्वीपो द्वात्रिंशलक्षयोजनायामः समानेन च दधिमण्डोदेन परीतो
यस्मिन् शाको नाम महीरुहः स्वक्षेत्रव्यपदेशको यस्य ह महासुरभिगन्धस्तं द्वीपमनुवासयति ॥ २४ ॥

अन्वयः—जातवेदः साक्षात् परस्य ब्रह्मणः हव्यवाट् असि पुरुषांगानाम् देवानाम् यज्ञेन पुरुषम् यज
इति ॥ १७ ॥ * * तथा घृतोदात् बहिः द्विगुणः क्रौंचद्वीपः स्वमानेन क्षीरोदेन परितः उपकल्पितः वृतः यथा कुशद्वीपः
घृतोदेन यस्मिन् क्रौंचः नाम पर्वतराजः द्वीपनामनिर्वर्तकः आस्ते ॥ १८ ॥ * * यः असौ गृहप्रहरणोन्मथितनितंबकुञ्जः
अपि क्षीरोदेन आसिच्यमानः भगवता वरुणेन अभिगुप्तः विभयः बभूव ॥ १९ ॥ * * तस्मिन् अपि प्रैयव्रतः घृतपृष्ठः
नाम भगवान् अधिपतिः स्वे द्वीपे सप्त वर्षाणि विभज्य पुत्रनामसु तेषु सप्त रिक्थादानं वर्षपानं निवेश्य स्वयम् भगवतः
परमकल्याणयशसः आत्मभूतस्य हरेः चरणारविन्दम् उपजगाम ॥ २० ॥ * * आमः मधुरुहः मेघपृष्ठः सुधामा भ्राजिष्ठः
लोहितार्णः वनस्पतिः इति घृतपृष्ठसुताः तेषाम् वर्षगिरयः च नद्यः सप्त सप्त एव अभिख्याताः शुक्लः वर्धमानः भोजनः उपबर्हिणः
नन्दः नन्दनः सर्वतोभद्रः इति अभया अमृतौघा आर्यका तीर्थवती वृत्तिरूपवती पवित्रवती शुक्ला इति ॥ २१ ॥ * * यासाम्
पवित्रम् अमलम् अम्भः उपयुञ्जानाः पुरुषऋषभद्रविणदेवकसंज्ञाः वर्षपुरुषाः आपोमयम् देवम् अपाम् पूर्णेन अञ्जलिना
यजन्ते ॥ २२ ॥ * * आपः पुरुषवीर्याः स्थ भूर्भुवः सुवः पुनन्तीः आत्मना अमीवघ्नीः ताः स्पृशताम् नः भुवः पुनीता
इति ॥ २३ ॥ * * एवम् पुरस्तात् क्षीरोदात् परितः उपवेशितः शाकद्वीपः द्वात्रिंशलक्षयोजनायामः समानेन च दधिमण्डोदेन
परितः यस्मिन् शाकः नाम महीरुहः स्वक्षेत्रव्यपदेशकः ह यस्य महासुरभिगन्धः तम् द्वीपम् अनुवासयति ॥ २४ ॥

श्रीधरस्वामिविरचिता भावार्थदीपिका

हे जातवेदस्त्वं साक्षात्परस्य ब्रह्मणो हरेर्हव्यवाडसि अतो देवानां यज्ञेन पुरुषं हरिमेव यज । अङ्गानां नाम्ना दत्तमङ्गिने
समर्पयेत्यर्थः ॥ १७ ॥ * * उपकल्पो वेष्टितः । यथा कुशद्वीपो घृतोदेन वृतः ॥ १८ ॥ * * गृहस्य कार्तिकेयस्य
प्रहरणेनायुधेनोन्मथिता नितम्बाः कुञ्जानि च यस्य ॥ १९ ॥ * * स्वयं भगवान् ज्ञानी । परमकल्याणं यशो यस्य
॥ २०-२१ ॥ * * आपोमयमंभोमयम् ॥ २२ ॥ * * हे आपः पुरुषवीर्या ईश्वरालब्धसामर्थ्याः स्थ भवथ अत
एव भूर्भुवः स्वर्लोकं पुनन्त्यस्ता भवत्यो नोऽस्माकं स्पृशतां स्पर्शनं कुर्वतां भुवः शरीराणि पुनन्तु । यत आत्मना स्वरूपेणैवा-
मीवघ्नीः पापहन्त्र्यः ॥ २३ ॥ * * दध्नो मण्डं रसः स एवोदकं यस्य । यस्य पर्णान्यन्तःखरस्पर्शानि बहिर्भेदुस्पर्शानि स
शाको नाम वृक्षः ॥ २४-२६ ॥

श्रीवंशीधरकृतो भावार्थदीपिकाप्रकाशः

हव्यवाट् हविषो नेता यतो हरेरपि हविर्नेतास्यतो हेतोः । यज्ञेन यजनेन इत्यर्थ इति । यथा पुरुषहस्ते दत्तं पुरुषदत्तं
भवति तथेति भावः ॥ १७ ॥ * * तथा बहिः ततो घृतोदाद्बहिरमे द्विगुणः कुशद्वीपादिति शेषः । षोडशलक्षयोजनप्रमाणकः
द्वीपनाम निर्वर्तयति साधयतीति तथा ॥ १८ ॥ * * योऽसौ क्रौंचः आयुधेन तारकहननार्थं प्रक्षिप्तशक्त्या । नितम्बा रोधांसि
'कटकोऽस्त्री नितम्बोद्रेः' इत्यमरः । कुञ्जानि लतापिहितोदराणि च । 'नितम्बः स्कन्धरोधसोः' इति मेदिनी । "कुञ्जोऽस्त्रियां निकुं-
जेऽपि हनौ दन्ते च दन्तिनाम्" इति च । 'स्यामिकुञ्जो लतागृहे' इति च । विभयो निर्भयः ॥ १९ ॥ * * तस्मिन् क्रौंचेऽपि
स्वयं भगवान् ज्ञानी 'ज्ञानी त्वात्मैव मे मतम्' इति श्रीमुखोक्तेः । यद्वा—स्वयं भगवतो हरेः भगवान् 'उत्पत्तिं प्रलयं चैव' इत्याद्युक्त-
लक्षणः ॥ २०-२२ ॥ अत एवेश्वरालब्धसामर्थ्यत्वादेव ॥ २३ ॥ * * अनुवासयति सुगन्धयति ॥ २४ ॥

श्रीमद्भरतव्याख्या

हे जातवेदः ! त्वं साक्षात्परस्य ब्रह्मणोऽसि तदीयोऽसि तच्छरीरभूतोऽसीत्यर्थः । तथा हव्यवाडसि हव्यमिन्द्रादीनां
भगवदात्मकानां यज्ञियं हव्यं वहति प्रापयति इन्द्राद्यन्तर्यामिणं भगवन्तं प्रतीतिं तथाभूतोऽसीत्यर्थः । अतो देवानां पुरुषस्य परम-
पुरुषस्याङ्गानां शरीरभूतानाम् "स आत्मा अङ्गान्यन्या देवताः" इति श्रुतेरात्मशब्दप्रतिसम्बन्धि अङ्गं शरीरमेवभूतानामिन्द्रादीनां

१. प्रा० पा०—वृत्तिरूपवती । २. प्रा० पा०—वर्षभ । ३. प्राचीने पाठे 'आपः पुरुषवीर्याः...' श्लोको न । ४. प्रा० पा०—
यस्मिन् दि शा० ।

सम्बन्धिनानां भगवदात्मकेन्द्राधाराधनभूतेन यज्ञेन तदन्तरात्मानं परमपुरुषं यज्ञमाराधय तत्प्रीतिं जनय, अङ्गेभ्यः समर्पितं हविरङ्गिने समर्पयेत्यर्थः ॥ १७ ॥ * * एतद्द्वीपदृष्टान्तेन क्रौञ्चद्वीपमनुवर्णयति । तथेति यथा कुशद्वीपः धृतोदेन स्वसमविशालेन वेष्टितस्तथा कुशद्वीपाद्विहः क्रौञ्चद्वीपोऽपि द्विगुणः कुशद्वीपाद् द्विगुणः षोडशलक्षयोजनविशालः स्वमानेन षोडशलक्षयोजनविशालेन दधिमण्डोदेन मथितदधिसमानोदकेन समुद्रेणाभित उपकल्पितः परिवृतः यस्मिन् क्रौञ्च द्वीपे द्वीपस्य नाम क्रौञ्च इति संज्ञा तन्निवर्तकः क्रौञ्चो नाम पर्वतश्रेष्ठः आस्ते ॥ १८ ॥ * * क्रौञ्चपर्वतं विशिनष्टि य इति । योऽसौ क्रौञ्चो गिरिः पूर्वं गुहस्य कार्तिकेयस्य प्रहरणे-नायुधेन उन्मथिता नितम्बाः कुञ्जानि च यस्य तथाभूतः पश्चाद्दधिमण्डोदेनासिच्यमानः दधिमण्डोदे लीनः पश्चाद्भगवता वरुणेनाभिगुप्तः अभयप्रदानेनाभिरक्षितः निरस्तभयो बभूव ॥ १९ ॥ * * तस्मिन्नपि क्रौञ्चद्वीपोऽपि प्रियव्रतात्मजो धृतपृष्ठो नामाधिपतिः सप्तधा वर्षाणि विभज्य तेषु पुत्रतुल्यनामसु सप्तसु वर्षेषु रिक्थादान् दयादान् सप्त पुत्रान् वर्षाणामधिपतीन्निवेश्य प्रतिप्राप्य स्वयं परमकल्याणं निरतिशयमङ्गलरूपं यशो यस्य तस्यात्मभूतस्य स्वान्तरात्मनो भगवतः हरेर्बन्धहारिणश्चरणारविन्दं जगाम भक्त्या प्राप्तः ॥ २० ॥ * * धृतपृष्ठसुतानाह अमोघ इत्यादि । तेषाममोघादीनां यानि वर्षाण्यमोघादीनि तेषां गिरयो मर्यादागिरयः सप्त तथा नद्यः सप्तैवाभिज्ञाताः । अन्ये च ते ताश्च सन्तीति भावः । गिरीनाह शुक्ल इत्यादि । नदीराह अभयेत्यादिना ॥ २१ ॥ * * ता विशिषंस्तद्वर्षस्थानां चतुर्धा वर्णविभागं भजनीयं भगवद्रूपं मन्त्रं चाह यासामिति । यासामभयादीनां निर्मलं पवित्रमम्भ उपयुज्जानाः स्नानाद्युपयुक्तं कुर्वाणा गुर्वोदिचतुर्वर्णनामानः पुरुषाः आपोमयमशरीरकं देवं भगवन्तं पूर्णेनापामञ्जलिना जलाञ्जलिना आराधयन्त्यघोदिप्रदानेनेति भावः ॥ २२ ॥ * * हे आपः ! यूयं पुरुषस्य भगवतो वीर्याः शक्तिरूपाः तदपृथक्सिद्धविशेषणभूतास्तच्छरीरभूता इति यावत् स्थ भवथ तथा भूर्भुवः स्वः इति भूरादिलोकत्रयं पुनन्त्यः पवित्रयन्त्यः स्थेत्यनुपङ्गः । यत् एवमतः स्पृशताममीवध्वनीः पापहराः आत्मनो भुवः परमात्मन उत्पन्नाः ताः युष्मान् स्पृशत इति शेषः, नोऽस्मान् पुनन्तु भगवत्य इत्यर्थः । आत्मना भवमिति पाठे आत्मना देहेन स्पृशताममीवध्वनीर्युष्मान्स्पृशतां नोऽस्माकं भवं जन्म पुनन्त्वित्यर्थः ॥ २३ ॥ * * एतद्दृष्टान्तेन शाकद्वीपमनुवर्णयति । एवं यथा क्रौञ्चस्तथेत्यर्थः, दधिमण्डोदात्परतः बहिः उपवेशितः विन्यस्तः शाकद्वीपः द्वात्रिंशलक्षयोजनविशालः समानेन द्वात्रिंशलक्षयोजनविशालेन क्षीरोदधिना परिवेष्टितः यस्मिन् शाकद्वीपे शाकाख्यो महीरुहः स्वकीयस्य क्षेत्रस्य व्यपदेशकः नामनिवर्तकः आस्त इति शेषः । तं विशिनष्टि यस्येति । यस्य शाकस्य वृक्षस्य महासुरभिरान्धः निरतिशयसुगन्धः तं कृत्स्नं शाकद्वीपमनुवासयति सुरभीकरोति ॥ २४ ॥

श्रीमद्विजयध्वजतीर्थकृता पदरत्नावली

हे जातवेदः ! सर्वज्ञ ! त्वं साक्षात्परस्य ब्रह्मणः श्रीनारायणस्यार्थे हव्यवाडसि हव्यलक्षणहविषो नेतासि तथा पुरुषशब्द-वाच्यस्य हरेरङ्गभूतानां देवानाञ्च हव्यवाडसि स त्वमस्मत्सन्निहितो भूत्वा यज्ञलक्षणेन कर्मणा पुरुषं यज्ञनामानं श्रीहरिं यज याजयास्माभिरिति शेषः ॥ १७ ॥ * * क्षीरोदेन मण्डोदेन । “मण्डोदे पूरणञ्चैव व्यत्यासं क्षीरसागरे । राहुसोमरबीणाञ्च मण्डलाद्द्विगुणोक्ताताम् ॥ विनैव सर्वमुन्नेयं योजनाभेदतोऽत्र तु ॥” इति वचनाद्व्यत्यासो ज्ञातव्यः ॥ १८ ॥ * * गुहस्य षण्मुखस्य प्रहरणेन शक्त्याख्येनोन्मथिताः पीडिताः नितम्बाश्च कुञ्जलादिपिहितोदरा अणुतरा गिरिविशेषा मिथुनानां क्रियायोग्याश्च यस्य स तथा क्षीरोदेन मण्डोदेनाभिषिच्यमानः ॥ १९ ॥ * * रिक्थादान् दयादान् पुत्रानित्यर्थः ॥ २०-२१ ॥ * * अम्मयं जलाधिदैवतं देवं क्रीडादिगुणसम्पन्नम् ॥ २२ ॥ * * या आपः पुरुषवीर्याः श्रीनारायणस्य रेतोभूताः “आपो नारा इति प्रोक्ता आपो वै नरसूनवः” इति स्मृतेः भूर्भुवः सुवः पदं त्रैलोक्यमपि पुनन्तीः पुनन्त्यः याश्चाध्वनीः पापहराः भवे भवार्थं शुद्धिलक्षणसुखार्थमात्मना देहेन चान्तरेण च संस्पृशेत ता आपः पुनीयुः पुनन्तिवन्वयः ॥ २३ ॥ * * दधिमण्डोदेन “अनाम्लन्तु दधि क्षीरं क्षीरं सान्द्रं तथा दधि” इत्यभिधानात् क्षीरोदार्थं दधिमण्डोदशब्दः ॥ २४-२७ ॥

श्रीमज्जीवगोस्वामिकृतः क्रमसन्दर्भः

तस्मिन्नपीति । स्वयमुपजगामेत्यन्वयः । स्वयं भगवत् इति वा भगवान् ‘उत्पत्तिं प्रलयञ्चे’त्यादिलक्षण-ज्ञानवान् ॥ २०-२३ ॥ * * तं द्वीपमनुवासयति । तद्द्वीपस्यस्वाधारखण्डविशेषमित्यर्थः । सर्वानुवासने त्वत्रापि तत् स्यात् ॥ २४-२७ ॥

श्रीमद्विश्वनाथचक्रवर्तिकृता सारार्थदर्शिनी

हे जातवेदस्त्वं साक्षात् परस्य ब्रह्मणो हरेर्हव्यवाडसि । अतो देवानां यज्ञेन पुरुषं हरिमेव यज । अङ्गानां नाम्ना दत्तमङ्गिने समर्पयेत्यर्थः ॥ १७ ॥ * * उपकल्पितः वेष्टितः वृत इति परत्रान्वितम् ॥ १८ ॥ * * गुहः कार्तिकेयः विभयः विगतभयः ॥ १९ ॥ * * भगवान् उत्पत्त्यादिज्ञानवान् ॥ २०-२१ ॥ * * आपोमयम् अम्मयम् ॥ २२ ॥ * * हे आपः ! पुरुषवीर्या ईश्वराह्वयसामर्थ्या भवथ । अत एव भूर्भुवः सुवः त्रैलोक्यं पुनन्त्यस्ता यूयं नोऽस्माकं स्पृशतां स्पर्शनं कुर्वतां

भुवः शरीराणि पुनीत यत आत्मना स्वरूपेणैव अमीवघ्नीः पापहन्त्र्यः ॥ २२ ॥ ॐ ॐ दध्नो मण्डं रस एव उदकं यस्य ॥ २४-२७ ॥

श्रीमच्छुक्तेवकृतः सिद्धान्तप्रदीपः

हे जातवेदः ! देवानां परस्य आत्मनः “स आत्मा अङ्गान्यन्याः देवताः” इति श्रुतेः साक्षाद्ब्रह्मणः हव्यवाडसि, देवाना-
मङ्गभूतानां नास्मा दत्तं यज्ञियं हव्यं तस्मै वहसि अतो यज्ञेन पुरुषं सर्वदेवाङ्गिनं यज तत्तन्नास्मा दत्तं तस्मै समर्प-
येत्यर्थः ॥ १७ ॥ ॐ ॐ उपकलप्तो वेष्टितः ॥ १८ ॥ ॐ ॐ गुहप्रहरणेन कार्तिकेयायुधेनोन्मथिता भग्नाः नितम्बाः
कुञ्जानि च यस्य सः ॥ १९ ॥ ॐ ॐ भगवान् “उत्पत्तिं प्रलयं चैव भूतानामागतिं गतिम् । वेत्ति विद्यामविद्यां च स
वाच्यो भगवानिति ॥” इति स्मृत्युक्तविश्रुत्यदिज्ञानवान् स्वयं, भगवतः “ऐश्वर्यस्य समग्रस्य धर्मस्य यशसः श्रियः । ज्ञानवैराग्य-
योश्चापि षण्णां भग इतीङ्गना ॥” इति स्मृत्युक्ताङ्गुण्याश्रयस्य हरेर्वन्धहारिणश्चरणारविन्दमुपजगाम प्राप्तवान्मुक्तोऽभू-
दित्यर्थः ॥ २०-२१ ॥ ॐ ॐ आपोमयसम्मयम् । अपां पूर्णनाञ्जलिना देवं यजन्ते “जलं ब्रह्मोपासीत” इति श्रुतेः ॥ २२ ॥ ॐ ॐ
हे आपः ! पुरुषवीर्याः परमपुरुषशक्तिरूपाः स्थ भवथ अत एव भूर्भुवः स्वः लोकत्रयं पुनन्तीः पुनन्त्यः ताः भवत्यो नोऽस्माकं
स्पृशतां स्पर्शनं कुर्वतां भुवः शरीराणि पुनीत पुनन्तु, यतः आत्मना स्वाश्रयेण पुरुषेण हेतुभूतेन अमीवघ्नीः
पापहन्त्र्यः ॥ २३ ॥ ॐ ॐ दधिमण्डोदेन दध्नो मण्डं रसः एवोदमुदकं यस्य तेन ॥ २४-२७ ॥

गोस्वामिश्रीमिरिधरलालविहिता बालप्रबोधिनी

पर्वतान् दर्शयति-स्वरस इत्यादि ॥ १७ ॥ ॐ ॐ नदीर्दर्शयति-अनुमतिरित्यादि ॥ १८ ॥ ॐ ॐ तेषु वर्षेषु
चतुरो वर्षास्तैश्चन्द्रोपासनं च दर्शयति-तद्वर्षपुरुषा इति । वेदमयं वेदप्रतिपाद्यं भगवन्तमैश्वर्यादिगुणपूर्णमात्मानं परमात्मानं सोमं
चन्द्ररूपेण स्थितं वेदेन तदुक्तप्रकारेण यजन्ते आराधयन्तीत्यन्वयः ॥ १९ ॥ ॐ ॐ तेषां मन्त्रमाह-स्वगोभिरिति । यः
कृष्णशुक्लपक्षयोः पितृदेवेभ्योऽन्धः अन्नं विभजन् वर्त्तते । पक्षयोः कृष्णत्वशुक्लत्वव्यवहारस्य चन्द्रदर्शनादर्शनहेतुकत्वात् तयोरेव
यथाक्रमं पितृदेवाराधनस्य शास्त्रसिद्धत्वाच्च । सर्वासां च प्रजानामुभयोरपि पक्षयोः स्वगोभिः स्वकिरणैर्योऽन्नं विभजन् पशुपक्षि-
मनुष्यादियोग्यं तत्तद्भोज्यभक्ष्याद्युत्पादयन् वर्त्तते । सूर्यकिरणैस्तप्तानामोषध्यादीनां चन्द्रकिरणैरप्युत्पादयन् विना प्रशोषप्रसङ्गविति
भावः । स सोमो नोऽस्माकं राजा आऽस्तु आ सर्वत्र सर्वदा रक्षकः पालकोऽस्तु । इतिशब्दो मन्त्रसमाप्त्यर्थः ॥ २० ॥ ॐ ॐ
यथा पूर्वः शास्त्रमद्वीपः स्वसमानेन सुरोदेनावृत एवं सुरोदाद्बहिस्तद्विगुणोऽष्टलक्षयोजनविस्तृतः कुशद्वीपोऽपि स्वसमानेन अष्ट-
लक्षयोजनविततेन सात्त्विकेन घृतोदेन आवृतोऽस्तीति शेषेणान्वयः ॥ २१ ॥ ॐ ॐ यस्मिन् द्वीपे तस्य द्वीपस्य आख्यायनः
नामनिरुक्तिकरः अपरः द्वितीयः ज्वलनः अग्निरिव प्रकाशमानः देवकृतः परमेश्वरेण रचितः कुशस्तम्बः स्वक्षणाणां कोमलशिखानां
रोचिषा दीप्या सर्वा दिशो विराजयति प्रकाशयतीत्यन्वयः ॥ २२ ॥ ॐ ॐ वसुः वसुदानः दृढरुचिः नाभिगुप्तः स्तुत्यव्रतः
विविक्तः वामदेव इति नामानि येषां तेभ्यः स्वपुत्रेभ्यो यथाभागं विभज्य विभागेन दत्त्वा स्वयं च तप आतिष्ठत कृतवानि-
त्यन्वयः ॥ २३-२४ ॥

श्रीभगवत्प्रसादाचार्यविरचिता भक्तमनोरञ्जनी

परस्येति । हे जातवेदोऽग्ने, त्वं साक्षात्प्रत्यक्षस्य परस्य ब्रह्मणः, असि तच्छरीरभूतोऽसीत्यर्थः । तथा हव्यवाट् चासि ।
भगवदात्मेन्द्रादिनास्मा दत्तं हव्यं तदङ्गभूतेन्द्रादये तदन्तर्यामिणे च प्रदातुं तत्तं तं प्रति वहतीति तथाभूतोऽसीत्यर्थः । अतः,
पुरुषस्य परमपुरुषस्याङ्गानां शरीरभूतानां वेदानां यज्ञेन यजनेन, पुरुषं यज । देवानां भगवदङ्गत्वे श्रुतिः ‘स आत्मा अङ्गान्यन्या
देवताः’ इति । इन्द्रादिसंबन्धिना यज्ञेन तेषां भगवदात्मकत्वतः परमपुरुषयजनमेव संपन्नमतोऽङ्गेभ्यो युष्मभ्यमर्पितं हविरङ्गिने
समर्पयेत्यर्थः ॥ १७ ॥ ॐ ॐ एतद्वीपदृष्टान्तेन क्रौञ्चद्वीपमनुवर्णयति । तथा बहिरिति । यथा कुशद्वीपः घृतोदेन स्वसमान-
विशालतावता घृताम्बुधिना वृतः वेष्टितः, अस्ति तथा बहिः घृतोदाद्बहिः प्रदेशे क्रौञ्चद्वीपोऽपि, द्विगुणः षोडशलक्षयोजनविशालः,
स्वसमानेन षोडशलक्षयोजनविशालतावता क्षीरोदेन, दुग्धसमानोदकेन समुद्रेण परितोऽस्मिन्, उपकलप्तः परिक्षिप्तः । यस्मिन्
द्वीपे, क्रौञ्चः नाम प्रसिद्धः पर्वतराजः, द्वीपनामनिर्वर्त्तकः द्वीपस्य क्रौञ्चद्वीप इति संज्ञासंपादकः, आस्ते ॥ १८ ॥ ॐ ॐ क्रौञ्चं
पर्वतं विशिनष्टि य इति । यः असौ क्रौञ्चगिरिः, पूर्वं गुहस्य कार्तिकेयस्य प्रहरणमायुधं तेन उन्मथिता नितम्बाः कुञ्जानि च यस्य
तथाभूतः अपि, पश्चात् क्षीरोदेन आसिच्यमानः, क्षीरोदे निलीन इत्यर्थः । पश्चात् भगवता वरुणेन, अभिगुप्तः अभयप्रदानेनाभि-
रक्षितः सन्, विभज्यः निरस्तभयः, बभूव ॥ १९ ॥ ॐ ॐ तस्मिन्नपीति । तस्मिन् क्रौञ्चद्वीपेऽपि, प्रियव्रतः प्रियव्रतात्मजः घृतपृष्ठो
नाम घृतपृष्ठनामा अधिपतिः, स्वे द्वीपे, सप्त वर्षाणि विभज्य पुत्रनामसु तेषु वर्षेषु, सप्त रिक्थादान् दायादान्, वर्षपान् वर्षपत्नीन्,
निवेश्य प्रतिष्ठाप्य, स्वयं परमकल्याणं निरतिशयमङ्गलरूपं यशो यस्य तस्य, आत्मभूतस्य स्वान्तरात्मनः, भगवतः हरेः चरणारविन्दं
स्नाश्रितबन्धनिवर्त्तकभगवत्परमपुरुषस्यैव । उपजगाम भक्त्या प्राप्तः ॥ २० ॥ ॐ ॐ आस इति । आसः, मधुरहः, मेघपृष्ठः,

सुधामा, आजिष्ठः, लोहितार्णः, वनस्पतिः, इत्येते घृतपृष्ठसुताः । तेदां वर्षगिरयः सप्त । नद्यश्चापि सप्तैव अभिज्ञाताः । अन्ये च ते ताश्च सन्तीति भावः । तत्र गिरीनाह शुक्ल इति । शुक्लः, वर्धमानः, भोजनः, उपबर्हणः, नन्दः, नन्दनः, सर्वतोभद्रः, इत्येते गिरयः ॥ २१ ॥ * * नदीराह अभयेति । अभया, अमृतौघा, आर्यका, तीर्थवती, रूपवती, पवित्रवती, शुक्ला इत्येता नद्यः । एता विशिष्यन्तद्वर्षस्थानां चतुर्धा वर्णविभागं भजनीयं भगवद्रूपं मन्त्रं चाह । यासामभयादीनां, पवित्रं, अमलं निर्मलं च, अम्भो जलं, उपयुज्यानाः स्नानाद्युपयुक्तं कुर्वाणाः, पुरुषा ब्राह्मणस्थानीयाश्च ऋषभाः क्षत्रियस्थानीयाश्च द्रविणा वैश्यस्थानीयाश्च देवकाः शूद्रस्थानीयाश्च ते संज्ञा येषां ते, वर्षपुरुषाः, आपोमयम् अपशरीरकं, देवं भगवन्तं पूर्णेन, अपां अञ्जलिना, यजन्ते अर्घादि-प्रदानेनाराधयन्ति ॥ २२ ॥ * * आप इति । हे आपः, यूयं पुरुषस्य भगवतः वीर्याः शक्तिरूपाः, तच्छरीरभूता इत्यर्थः । स्थ भवथ । भूरिति भूमिलोकं, भुवरित्यन्तरिक्षलोकं, सुवरिति स्वर्गलोकं, एवं लोकत्रयं पुनन्तीः पवित्रयन्त्यः, स्थ । यतः एवं अतः, ताः भवत्यः, स्पृशतां भवत्स्पर्शं कुर्वतां नोऽस्माकं, भुवः शरीराणि पुनीत । यतः आत्मना स्वरूपेणैव अमीवक्ष्णीः पापहन्त्र्यः स्थ । इति ॥ २३ ॥ * * एतदृष्टान्तेन शाकद्वीपमनुवर्णयति एवमिति । एवं पूर्वद्वीपवदेव यथा क्रौञ्चस्तथैवेत्यर्थः । क्षीरोद्वान् परस्तात्, परितः समंततः, उपवेशितो विन्यस्तः, शाकद्वीपः द्वात्रिंशलक्षयोजनायाम्, आयामोऽत्र परिणाहपर्याया विशालता ग्राह्या । समानेन द्वात्रिंशलक्षयोजनविशालेन, दधिमण्डोदेन मथितदधिसमानोदकेन समुद्रेण, परितः परिवेष्टितः, भवति । यस्मिन् द्वीपे, शाकः नाम महीरुहः, यस्य पर्णान्यन्तः खरस्पर्शानि बहिर्मुदुस्पर्शानि स शाको नाम वृक्षः, स्वक्षेत्रन्यपदेशकः स्वकीयनाम्ना द्वीपनामनिर्वर्तकः, हि आस्ते इति शेषः । यस्य शाकवृक्षस्य, ह निश्चितमेव, महासुरभिर्गन्धोऽतिसौरभ्योपेतो गन्धः निरतिशयः सुगन्ध इत्यर्थः । तं द्वीपं कृत्स्नमपि तमन्तरीपमित्यर्थः । अनुवासयति सुरभीकरोति ॥ २४ ॥

भाषानुवादः

(तथा इस प्रकार स्तुति करते हैं—) 'अग्ने ! आप परब्रह्मको साक्षात् हवि पहुँचानेवाले हैं, अतः भगवान् के अङ्ग-भूत देवताओं के यजनद्वारा आप उन परमपुरुषका ही यजन करें' ॥ १७ ॥ * * राजन् ! फिर घृतसमुद्रसे आगे उससे द्विगुण परिमाणवाला क्रौञ्चद्वीप है । जिस प्रकार कुशद्वीप घृतसमुद्रसे घिरा हुआ है, उसी प्रकार यह अपने ही समान विस्तार-वाले दूधके समुद्रसे घिरा हुआ है । यहाँ क्रौञ्च नामका एक बहुत बड़ा पर्वत है, उसीके कारण इसका नाम क्रौञ्चद्वीप हुआ है ॥ १८ ॥ * * पूर्वकालमें श्रीस्वामिकार्तिकेयजीके शस्त्रप्रहारसे इसका कटिप्रदेश और लता-निकुञ्जादि क्षत-विक्षत हो गये थे, किन्तु क्षीरसमुद्रसे सींचा जाकर और वरुणदेवसे सुरक्षित होकर यह फिर निर्भय हो गया ॥ १९ ॥ * * इस द्वीपके अधिपति प्रियव्रतपुत्र महाराज घृतपृष्ठ थे । वे बड़े ज्ञानी थे । उन्होंने इसको सात वर्षोंमें विभक्त कर उनमें उन्हींके समान नामवाले अपने सात उत्तराधिकारी पुत्रोंको नियुक्त किया और स्वयं सम्पूर्ण जीवोंके अन्तरात्मा, परम मङ्गलमय कीर्तिशाली भगवान् श्रीहरिके पावन पादारविन्दोंकी शरण ली ॥ २० ॥ * * महाराज घृतपृष्ठके आम, मधुरुह, मेघपृष्ठ, सुधामा, आजिष्ठ, लोहितार्ण और वनस्पति—ये सात पुत्र थे । उनके वर्षोंमें भी सात वर्षपर्वत और सात ही नदियाँ कही जाती हैं । पर्वतोंके नाम शुक्ल, वर्धमान, भोजन, उपबर्हिण, नन्द, नन्दन और सर्वतोभद्र हैं तथा नदियोंके नाम हैं—अभया, अमृतौघा, आर्यका, तीर्थवती, वृत्तिरूपवती, पवित्रवती और शुक्ला ॥ २१ ॥ * * इनके पवित्र और निर्मल जलका सेवन करनेवाले वहाँके पुरुष, ऋषभ, द्रविण और देवक नामक चार वर्णवाले निवासी जलसे भरी हुई अञ्जलिके द्वारा आपोदेवता (जलके देवता) की उपासना करते हैं ॥ २२ ॥ * * (और कहते हैं—) 'हे जलके देवता ! तुम्हें परमात्मासे सामर्थ्य प्राप्त है । तुम भूः, भुवः और स्वः—तीनों लोकोंको पवित्र करते हो; क्योंकि स्वरूपसे ही पापोंका नाश करनेवाले हो । हम अपने शरीरसे तुम्हारा स्पर्श करते हैं, तुम हमारे अङ्गोंको पवित्र करो' ॥ २३ ॥ * * इसी प्रकार क्षीरसमुद्रसे आगे उसके चारों ओर बत्तीस लाख योजन विस्तारवाला शाकद्वीप है, जो अपने ही समान परिमाणवाले मट्टके समुद्रसे घिरा हुआ है । इसमें शाक नामका एक बहुत बड़ा वृक्ष है, वही इस क्षेत्रके नामका कारण है । उसकी अत्यन्त मनोहर सुगन्धसे सारा द्वीप महकता रहता है ॥ २४ ॥

तस्यापि प्रैयव्रत एवाधिपतिर्नाम्ना मेधातिथिः सोऽपि विभज्य सप्त वर्षाणि पुत्रनामानि तेषु स्वात्मजान् पुरोजवमनोजवप वमानधूम्रानीकचित्ररेफत्रहुरूपविश्वाधारसंज्ञाभिधाय्याधिपतीन् स्वयं भगवत्यनन्त आवेशितमतिस्तपोवनं प्रविवेश ॥ २५ ॥ एतेषां वर्षमर्यादागिरयो नद्यश्च सप्त सप्तैव ईशान उरुशृङ्गो बलभद्रः शतकेसरः सहस्रस्रोतो देवपालो महानस इति अनघाऽऽयुर्दा उभयस्पृष्टिरपराजिता पञ्चपदी सहस्रस्रुतिर्निजघृतिरिति ॥ २६ ॥ तद्वर्षपुरुषा ऋतव्रत-सत्यव्रतदानव्रतानुव्रतनामानो भगवन्तं वाग्वात्मकं प्राणायामविधूतरजस्तमसः परमसमाधिना यजन्ते ॥ २७ ॥

‘अन्तः प्रविश्य भूतानि यो विभर्त्यात्मकेतुभिः । अन्तर्यामीश्वरः साक्षात्पातु नो यद्वशे स्फुटम् ॥ २८ ॥

एवमेव दधिमण्डोदात्परतः पुष्करद्वीपस्ततो द्विगुणायामः समन्तत उपकल्पितः समानेन स्वादूदकेन समुद्रेण बहिरावृतो यस्मिन् बृहत्पुष्करं ज्वलनशिखामलकनकपत्रायुतायुतं भगवतः कमलासनस्थाध्यासनं परिकल्पितम् ॥ २९ ॥ तद्द्वीपमध्ये मानसोत्तरनामैक एवार्वाचीनपराचीनवर्षयोर्मर्यादाचलोऽयुतयोजनोच्छ्रायायामो यत्र तु चतसृषु दिक्षु चत्वारि पुराणि लोकपालानामिन्द्रादीनां यदुपरिष्ठात्सूर्यरथस्य मेरुं परिभ्रमतः संवत्सरात्मकं चक्रं देवानामहोरात्राभ्यां परिभ्रमति ॥ ३० ॥ तद्द्वीपस्याप्यधिपतिः प्रैयव्रतो वीतिहोत्रो नामैतस्यात्मजौ रमणकधातकिनामानौ वर्षपती नियुज्य स स्वयं पूर्वजवद्भगवत्कर्मशील एवास्ते ॥ ३१ ॥ तद्वर्षपुरुषा भगवन्तं ब्रह्मरूपिणं सकर्मकेण कर्मणाऽऽराधयन्तीदं चोदाहरन्ति ॥ ३२ ॥

अन्वयः—तस्य अपि अधिपतिः प्रैयव्रतः नाम्ना मेधातिथिः एव सः अपि पुत्रनामानि सप्त वर्षाणि विभज्य तेषु पुरोजवमनोजवपवमानधूम्रातीकचित्ररेफबहुरूपविश्वाधारसंज्ञान् स्वात्मजान् अधिपतीन् निधाप्य स्वयम् भगवति अनन्ते आवेशितमितिः तपोवनम् प्रविवेश ॥ २५ ॥ * * एतेषाम् वर्षमर्यादागिरयः च नद्यः सप्त सप्त एव ईशानः उरुशृङ्गः बलभद्रः शतकेसरः सहस्रस्रोतः देवपालः महानसः इति अनघा आयुर्दा उभयसृष्टिः अपराजिता पञ्चप्रदी सहस्रस्रुतिः निजधृतिः इति ॥ २६ ॥ * * ऋतव्रतसत्यव्रतदानव्रतानुव्रतनामानः तद्वर्षपुरुषाः प्राणायामविधूतरजस्तमसः वाय्वात्मकम् भगवन्तम् परमसमाधिना यजन्ते ॥ २७ ॥ * * यः भूतानि अन्तः प्रविश्य आत्मकेतुभिः विभर्ति अन्तर्यामी ईश्वरः साक्षात् नः पातु यद्वशे स्फुटम् ॥ २८ ॥ * * एवम् एव दधिमण्डोदात् परतः ततो द्विगुणायामः पुष्करद्वीपः समन्ततः उपकल्पितः समानेन स्वादूदकेन समुद्रेण बहिः आवृतः यस्मिन् ज्वलनशिखामलकनकपत्रायुतायुतम् बृहत् पुष्करम् कमलासनस्य भगवतः अध्यासनम् परिकल्पितम् ॥ २९ ॥ * * तद्द्वीपमध्ये मानसोत्तरनामा अयुतयोजनोच्छ्रायायामः एकः एव अर्वाचीनपराचीनवर्षयोः मर्यादाचलः यत्र चतसृषु दिक्षु इन्द्रादीनाम् लोकपालानाम् चत्वारि पुराणि यदुपरिष्ठात् मेरुम् परिभ्रमतः सूर्यरथस्य संवत्सरात्मकम् चक्रम् देवानाम् अहोरात्राभ्याम् परिभ्रमति ॥ ३० ॥ * * तद्द्वीपस्य अधिपतिः अपि प्रैयव्रतः वीतिहोत्रः नाम एतस्य आत्मजौ रमणकधातकिनामानौ वर्षपती नियुज्य सः स्वयम् पूर्वजवद्भगवत्कर्मशीलः एव आस्ते ॥ ३१ ॥ * * तद्वर्षपुरुषाः ब्रह्मरूपिणम् भगवन्तम् सकर्मकेण कर्मणा आराधयन्ति इदम् च उदाहरन्ति ॥ ३२ ॥

श्रीधरस्वामिविरचिता भावार्थदीपिका

आत्मकेतुभिः प्राणादिवृत्तिभिः ॥ २८ ॥ * * ज्वलनशिखावदमलानां कनकपत्राणामयुतानामयुतानि यस्य तत् ॥ २९ ॥ * * देवानामहोरात्राभ्यामुत्तरदक्षिणायनाभ्यामित्यर्थः ॥ ३०-३१ ॥ * * ब्रह्मरूपिणं कमलासनमूर्तिम् । सकर्मकेण ब्रह्मसालोक्यादिसाधनेन ॥ ३२ ॥

श्रीवन्शीधरकृतो भावार्थदीपिकाप्रकाशः

तस्यापि शाकद्वीपस्यापि । निधाप्य स्थापयित्वा ॥ २५-२७ ॥ * * स्फुटं व्यक्तं जगदिति यावत् ॥ २८ ॥ * * ततः क्रौंचद्वीपात् । द्विगुणश्रुतः षष्ठिलक्षयोजनप्रमाणकः ॥ २९ ॥ * * तस्य पुष्करद्वीपस्य मध्ये मनसोत्तरमण्डलाकारत्वात् त्पाइर्ववर्त्तिनी द्वे वर्षे अपि मण्डलाकारे एवेत्याह—अर्वाचीनेति ॥ ३०-३१ ॥ * * सकर्मकेण यतः कर्मणा कर्माण्येवोद्भवन्ति न तु कर्मक्षयस्तेन सकामेनेत्यर्थः ॥ ३२ ॥

श्रीमद्दीरराघवव्याख्या

तस्यापि शाकद्वीपस्याप्यधिपतिर्मेधातिथिर्नाम प्रियव्रतात्मज एव सोऽपि पुत्रतुल्यनामानि वर्षाणि विभज्य तेषु वर्षेष्व्वात्मजान् पुरोजवादिंसंज्ञान्निधाय प्रतिष्ठाप्य स्वयमनन्तेऽपरिच्छिन्नानन्दस्वरूपे भगवत्यावेशिता निहिता मतिर्येन तादृशस्तपोवनं तपसो योग्यं वनं प्रविवेश तपसा सिद्धोऽभूदित्यर्थः ॥ २५ ॥ * * अथ शाकद्वीपवर्षविभागं पुत्रनामपूर्वकं पर्वतान्नदीश्चाह एतेषामिति । तेषु पुरोजवादिषु वर्षेषु सप्त सीमापर्वताः तथा नद्यश्च सप्तैवासन् । पर्वतान्नदीश्चाह ईशानः शृङ्ग इति । अनघेत्याभ्यां गद्याभ्याम् । तद्वर्षस्थाः पुरुषाः ऋतव्रतादिचतुर्वर्णात्मकाः वाय्वात्मकं वायुशरीरकं भगवन्तं परमसमाधिना निरतिशयध्यानयोगेन यजन्ते आराधयन्ति । कथम्भूताः सन्तः प्राणायामैरासमन्ताद्विधूतं निरस्तं रजस्तमश्च येषां तादृशाः सन्तः

१. प्राचीने पाठे ‘अन्तः प्रविश्य’ श्लोको न । २. प्रा० पा०—दक्षसमुद्रेण । ३. प्रा० पा०—पुष्करं ज्वलनम् । ४. प्रा० पा०—सोत्तरो नामैक । ५. प्रा० पा०—प्राचीनयोर्वर्षयोः । ६. प्रा० पा०—चक्रमहोरात्राभ्यां । ७. प्रा० पा०—णकधातकिनामानौ ।

॥ २६-२७ ॥ * * यो वायुशरीरकः परमात्मान्तः प्रविश्य मुख्यप्राणरूपेणान्तः प्रविष्टः सन्नात्मनः स्वस्य चिह्नभूताभिः पञ्चभिः प्राणापानादिभिवृत्तिभिः “यः प्राणेन प्राणिति योऽपानेनापानिति” इत्यादिश्रुतिः भूतानि विभर्ति स साक्षादीश्वरोऽन्तः प्रविश्य नियन्ता नः अस्मान् पातु यस्य प्राणशरीरकस्य भगवतः वशे इदं जगद्वर्तते भगवतो वायुशरीरकत्वादन्तर्यामीश्वरसामानाधिकरण्यम् ॥ २८ ॥ * * अथ पुष्करद्वीपमनुवर्णयति एवमिति । क्षीरोदधेः परस्तात्पुष्करद्वीपः ततः शाकद्वीपाद् द्विगुणायामः द्विगुणविशालः चतुःषष्टिलक्षयोजनविशालः समन्ततश्चक्षुर्दिक्षु उपकल्पितः ईश्वरेणेति शेषः । यद्वा प्रियव्रतश्चरण-नेमिनेति शेषः । स्वसमानविशालेन चतुःषष्टिलक्षयोजनविस्तीर्णेन शुद्धोदकेन शुद्धोदकसमुद्रेण बहिः समन्ततः पिहितः परिवृतः यस्मिन् पुष्करद्वीपे बृहद् विपुलं पुष्करं कमलं ज्वलनशिखावदमलानां प्रकाशमानानां कनकपत्राणामयुतानामयुतानि यस्य तद्भगवतः कमलासनस्य चतुर्मुखस्याध्यासनं परिकल्पितं तत्कर्णिकामध्यगतत्वेन तद्वर्षस्थाः पुरुषा चतुर्मुखमुपासत इत्यर्थः ॥ २९ ॥ * * अस्मिन् द्वीपे मर्यादागिरिर्मानसोत्तरनामा एक एवेत्याह तद्द्वीपमध्य इति । पुष्करद्वीपमध्ये एक एव मानसोत्तराख्योऽयुतयोजनानि उच्छ्राय औन्नत्यमायामो विस्तारश्च यस्य सः अर्वाचीनपराचीनयोरन्तर्वर्त्तिबहिर्वर्त्तिनोर्वर्षयोर्मर्यादा-गिरिः यत्र मानसोत्तरे गिरौ चतसृषु दिक्षु इन्द्र आदिर्येषां तेषामिन्द्राग्निरुणकुबेराणां लोकपालानां पुराणि सन्ति, यस्य मानसो-त्तरगिरेः उपरि स्थितेन्द्रादिलोकपालपुरीणामुपरि मेरुं परिक्रमतः परितो भ्रमतः सूर्यरथस्य यन्त्रकं संवत्सरात्मकं तद्देवानां महो-रात्राभ्यामुत्तरायणदक्षिणायनाभ्यां स्वावयवाभ्यां चक्रवत् लौकिकरथचक्रवत्परिभ्रमति ॥ ३० ॥ * * तस्य पुष्करद्वीपस्यापि पतिर्वीतिहोत्राख्यः प्रियव्रतात्मज एव तस्य वीतिहोत्रस्यात्मजौ पुत्रौ रमणधातकाख्यौ रमणधातकयोर्वर्षयोः पतीकृत्वेत्यर्थः, अयं वीतिहोत्रः पूर्वजवन्मेधातिथिवद्भगवदाराधनरूपकर्मशाल एवास्ते आसीदित्यर्थः ॥ ३१ ॥ * * तत्पुष्करद्वीपवर्षपुरुषाः ब्रह्मरूपिणं चतुर्मुखशरीरकं भगवन्तं कर्मणा कर्मयोगविशिष्टेन कर्मणा मनोव्यापाररूपेण भगवदुपासनयोगेन, कर्मशब्दो हि मनोव्यापाररूपोपासनायोगेऽपि वर्त्तते ‘प्रकाशादिवच्चावैशेष्यं प्रकाशश्च कर्मण्यभ्यासात्’ इति सौत्रप्रयोगात् प्रकाशादिवत् ज्ञानानन्दादिस्वरूपवन्मूर्त्तिमूर्त्तप्रपञ्चविशिष्टताया अपि ब्रह्मगुणत्वाद्वैशेष्यं प्रतीयते “तद्वैतत्पश्यन्तृषिर्वासिदेवः प्रतिपेदे अहं मनुरभवं सूर्यश्च” इत्यादिब्रह्मस्वरूपभूतप्रकाशानन्दादिवच्च तेषां वामदेवादीनां संराधनात्मके कर्मण्यभ्यासादुपलभ्यते तद्वच्चा-भ्यस्तसंराधनानां तेषां मूर्त्तामूर्त्तादिना विशिष्टत्वमप्यविशेषेण प्रतीयते इति तदर्थः । तथा च “वाचिकैः पक्षिभ्यः मानसैरन्य-जातिताम् । शरीरजैः कर्मदोषैर्याति स्यावस्तां नरः ॥” इति भगवता मनुनापि मानसैः कर्मदोषैरिति मनोव्यापारे कर्मशब्दः प्रयुक्तः । अकर्मण इति पाठे अकर्मणे कर्मबन्धनिरासाय कर्मणा स्वस्ववर्णोचितकर्मणेत्यर्थः ॥ ३२ ॥

श्रीमद्विजयध्वजतीर्थकृता पदरत्नावली

आत्मकेतुभिः आत्मस्वरूपैः प्राणादिभिवृत्तिभेदैर्वा ॥ २८ ॥ * * दधिमण्डोदात् क्षीरोदात् ज्वलनशिखावदमलानां कनकपत्राणामयुतं यस्य तत्तथा अर्वाचीनपराचीनयोर्बाह्याभ्यन्तरप्रदेशस्थितयोर्यस्य मानसोत्तरपर्वतस्य “अहस्त्रिनाभिः सूर्यस्य एकचक्रस्य वै स्मृतम् । अराः संवत्सराः पञ्च तेभ्यः षड् ऋतवः स्मृताः ॥” इति मत्स्यपुराणे चक्रस्य संवत्सरात्मकत्वमुक्तम् “त्रिणाभिचक्रमजरमनव पञ्चारे चक्र” इत्यादि च ॥ २९-३१ ॥ * * अकर्मकेण ध्यानलक्षणेन कर्मणा ध्यानस्य चित्तनिरोध-लक्षणकर्मसाध्यत्वात् फलाभिसन्धिरहितेन वा ॥ ३२ ॥

श्रीमज्जीवगोस्वामिकृतः क्रमसन्दर्भः

जम्बूद्वीपदक्षिणदिक्स्थितानामेवोद्देशावगमादन्तः प्रविश्येति स्फुटं द्युक्तं जगदिति यावत् ॥ २८-३१ ॥ * * सकर्मकेणेति । क्रियते साध्यते इति कर्मफलं तेन सह वर्त्तमानेन ब्रह्मसालोक्यादिसाधनेनेत्यर्थः ॥ ३२ ॥

श्रीमद्विध्वनाथचक्रवर्तिकृता सारार्थदर्शिनी

आत्मकेतुभिः प्राणादिवृत्तिभिः ॥ २८ ॥ * * ज्वलनस्य तेजसः शिखाभिरमलानि यानि कनकवर्णादिपत्राणि तेषामयुतायुतं यस्य ॥ २९ ॥ * * तद्द्वीपमध्य इति । मानसोत्तरस्य मण्डलाकारत्वात्तत्पादवर्द्धयवर्त्तिनी द्वे वर्षे अपि मण्डलाकारे एव ज्ञेये इत्याह अर्वाचीनेति । देवानामहोरात्राभ्यामुत्तरदक्षिणायनाभ्यामित्यर्थः ॥ ३०-३१ ॥ * * सकर्म-केण । यतः कर्मणः कर्माण्येवोद्भवन्ति न तु कर्मक्षयः, तेन सकर्मेनेत्यर्थः ॥ ३२ ॥

श्रीमच्छुकदेवकृतः सिद्धान्तप्रदीपः

आत्मकेतुः प्राणापानादिवृत्तिभिः ॥ २८ ॥ * * ज्वलनोऽग्निस्तच्छिखावदमलानां कनकपत्राणामयुताना-मयुतानि यस्य तत् ॥ २९ ॥ * * अहोरात्राभ्यामुत्तरदक्षिणायनलक्षणाभ्याम् ॥ ३०-३१ ॥ * * भगवन्तं वासुदेवं ब्रह्मरूपिणं सकर्मकेण कर्मयोगसहितेन कर्मणा बन्दनस्तवनादिव्यापारेण आराधयन्ति । साक्षाद्वासुदेवं न जानन्तीति भावः ॥ ३२ ॥

गोस्वामिश्रीगिरिश्वरलालविहिता बालप्रबोधिनी

गिरिनामान्याह-चक्र इति ॥ २५ ॥ ॥ ॥ नदीनामान्याह-रसकुल्येति ॥ २६ ॥ ॥ ॥ यासां नदीनां पयोभिर्जलैर्विशुद्धाः सन्त इति शेषः । कुशलः कोविदः अभियुक्तः कुलक इति सञ्ज्ञा येषां ते ब्राह्मणादिस्थानीयाश्चत्वारो वर्णाः । जातवेदा अभिस्तस्वरूपिणं कर्मकौशलेन यज्ञादिकर्मानुष्ठाननैपुण्येन यजन्ते ॥ २७ ॥ ॥ ॥ मन्त्रमाह-परस्येति । हे जातवेदः त्वं साक्षात्परस्य ब्रह्मणो भगवतो हव्यवाडसि । अतो देवानां यज्ञेन पुरुषं भगवन्तं हरिमेव यज । अङ्गानां नाभ्या दत्तमङ्गिने समर्पयेत्यर्थः ॥ २८ ॥ ॥ ॥ द्विगुणः षोडशलक्षयोजनविततः । स्वसमानेन राजसेन क्षीरोदेन परित उपकल्पो वेष्टितोऽस्तीति शेषः । तत्र दृष्टान्तः-यथेति ॥ २९-३० ॥ ॥ ॥ गृहस्य कार्तिकेयस्य प्रहरणेनायुधेन शक्त्याख्येनोन्मथिता नितम्बाः प्रान्तभागाः कुञ्जानि च यस्य स तथाभूतोऽसि ॥ ३१ ॥ ॥ ॥ तस्याधिपतिः प्रियव्रतः प्रियव्रतपुत्रो धृतपृष्ठो नाम सोऽपि तस्मिन् स्वे द्वीपे सप्त वर्षाणि विभज्य तेषु पुत्रनामसु पुत्राणां नामान्येव नामानि येषां तेषु वर्षेषु सप्त रिकथादानं स्वपुत्रान् वर्षपानं प्रजापालकान् निवेश्य संस्थाप्य स्वयं भगवत्स्वरणारविन्दं चरणारविन्दध्यानार्थं वनमुपजगांमेत्यन्वयः । तनु तद्वधाने किं स्यादित्याशङ्क्य तस्य स्वभक्तदुःखहरस्वभावत्वात् सर्वसंसारदुःखनिवृत्तिरेवेत्याशयेन विशिनष्टि-हरेरिति । तत्रैव कैमुत्यन्यायं सूचयन्माह-परमेति, परमकल्याणं यज्ञो यस्य तस्येत्यर्थः । यदि तस्य यज्ञश्रवणादेरेव संसारदुःखनिवर्तकत्वं तदा तस्य तन्निवारकत्वे कः सन्देह इति भावः । तनु कालकर्मस्वभावादीनां दुःखकारणानां सत्त्वे कथं तस्य तन्निवर्तकत्वमित्याशङ्क्याह-आत्मभूतस्येति । सर्वात्मकत्वात् कालादिरूपोऽपि स एवेति न तद्रूपेण भक्तान् सन्तपयसीति भावः । एवम्भूतभगवज्ज्ञानं तस्य कथं जातमित्याशङ्क्य भगवदावेशेन ज्ञानैश्वर्यादिमन्त्वादेवेत्याशयेन विशिनष्टि-भगवानिति ॥ ३२ ॥

श्रीभगवत्प्रसादाचार्यविरचिता भक्तमनोरञ्जनी

तस्यापीति । तस्य शाकद्वीपस्यापि, प्रियव्रतः प्रियव्रतपुत्रः यः नाम्ना मेधातिथिः, सः एव अधिपतिः अभवत् । सोऽपि पुत्रतुल्यनामानि सप्त वर्षाणि पुत्रनामानि यथायथं विभज्य, तेषु वर्षेषु पुरोजवश्च मनोजवश्च पवमानश्च धूम्रानीकश्च चित्ररेफश्च बहुरुपश्च विश्वाधारश्च ते संज्ञा येषां तान् स्वात्मजान्, अधिपतीन् निधाप्य प्रतिष्ठाप्य, स्वयं अतन्ते अपरिच्छिन्नानन्दस्वरूपे भगवति, आवेशिता निहिता मतिर्येन तथाविधः सन्, तपोवनं तपसो योग्यं वनं प्रविवेश । तपसा सिद्धोऽभूदित्यर्थः । अत्र विष्णुपुराणे क्रौञ्चद्वीपाग्रे दधिमण्डोदः शाकद्वीपाग्रे क्षीरोदोऽभिहितोऽस्ति । सोऽन्विध्यत्ययः कल्पभेदेन समाधेयः ॥ २५ ॥ ॥ ॥ अथ शाकद्वीपवर्षविभागं तत्तन्नामोक्तिपूर्वकं पर्वतान्नदीश्चाह एतेषामिति । एतेषां पुरोजवादिवर्षाणां, वर्षमर्यादागिरयः सप्त, नद्यश्च सप्त एव । तत्र पर्वता यथा । ईशानः, उरुभृङ्गः, बलभद्रः, शतकेसरः, सहस्रस्रोतः, देवपालः, महानसः इत्येते नगाः ॥ २६ ॥ ॥ ॥ अनघेति । अनघा, आयुर्दा, उभयस्पृष्टिः, अपराजिता, पञ्चपदी, सहस्रस्रुतिः, निजधृतिः, इत्येता नद्यः ॥ २७ ॥ ॥ ॥ तद्वर्षेति । तद्वर्षे ऋतव्रतो ब्राह्मणस्थानीयश्च सत्यव्रतो क्षत्रियस्थानीयश्च दानव्रतो वैश्यस्थानीयश्च अनुव्रतः शूद्रस्थानीयश्चेत्येतानि नामानि येषां ते, पुरुषाश्चतुर्वर्णजनाः, वाय्वात्मकं वायुशरीरकं भगवन्तं, प्राणायामैर्विधूतं निरस्तं रजस्तमश्च येषां तादृशाः सन्तः, परमसमाधिना निरतिशयध्यानयोगेन, यजन्ते आराधयन्ति ॥ २८ ॥ ॥ ॥ अन्तरिति । यो वायुशरीरकः परमात्मा, अन्तः प्रविश्य मुख्यप्राणरूपेणान्तः प्रविष्टः सन्, आत्मनः स्वस्य, केतुभिश्चिह्नभूताभिः पञ्चभिः प्राणापानादिबृत्तिभिः, भूतानि विभर्त्ति । यद्वशे यस्य प्राणशरीरकस्य भगवतः वशे, इदं जगत् वर्त्तते । सः, साक्षात् ईश्वरः अन्तर्यामी अन्तः प्रविश्य नियन्ता सन्, नोऽस्मान् पातु ॥ २९ ॥ ॥ ॥ अथ पुष्करद्वीपमनुवर्णयति एवमिति । एवमुक्तप्रकारेणैव, दधिमण्डोदात् परतः परस्तात्, पुष्करद्वीपः । ततः दधिमण्डोदात्, द्विगुणायामः द्विगुणविशालः चतुःषष्टिलक्षयोजनविशालः, समन्ततश्चतुर्दिक्षु उपकल्पः उपकल्पितः प्रियव्रतरथ-चरणनेमिनेति शेषः । समानेन स्वसमानविशालेन चतुःषष्टिलक्षयोजनविस्तीर्णेनेति यावत् । स्वादूदकेन शुद्धोदकसमुद्रेण बहिः आवृतः यस्मिन् पुष्करद्वीपे, बृहद्विपुलं पुष्करं कमलं ज्वलनशिखावदग्निशिखावदमलानां प्रकाशमानानां कनकपद्मानामयुतानामयुतानि यस्य तत्, इत्थंभूतं, भगवतः जगत्सर्जनाद्यैश्वर्यवतः, कमलासनस्य ब्रह्मणः अध्यासनमधिकतयोपवेशनस्थानं परिकल्पितं तस्य द्वीपस्य यन्नामाभिधानं तस्य निवर्तकं संपादकं, वर्त्तते इति शेषः । अस्मिन् द्वीपे मर्यादागिरिर्मानसोत्तरनामैक एवेत्याह । तद्वीपमध्ये पुष्करद्वीपमध्ये, एक एव मानसोत्तरनामा मानसोत्तराख्यः, अयुतयोजनानि उच्छ्राय औन्नत्यमायामो विस्तारश्च यस्य सः । अर्वाचीनपराचीनवर्षयोः अन्तर्वर्त्तिबहिर्वर्त्तिनोवर्षयोः, मर्यादाचलः मर्यादागिरिः, यत्र मानसोत्तरे गिरौ, तु चतसृषु दिक्षु इन्द्र आदिर्येषां तेषां, लोकपालानामिन्द्रयमवरुणकुबेराख्यदिक्पालानां, चत्वारि पुराणि, सन्तीति शेषः । यदुपरिष्ठात् यस्य मानसोत्तरस्योपरितनप्रदेशे, मेरुं परिभ्रमतः सूर्यरथस्य, संवत्सरात्मकं चक्रं देवानां अहोरात्राभ्यामुत्तरायणदक्षिणायनाभ्यां परिभ्रमति लौकिकचक्रवत्परिवर्त्तते ॥ ३० ॥ ॥ ॥ एतदिति । प्रियव्रतः प्रियव्रतपुत्रः वीतिहोत्रः नाम, वीतिहोत्रनाम्ना प्रसिद्ध इत्यर्थः । एतद्वीपस्यास्य द्वीपस्य अपि, अधिपतिः अस्ति । सः रमणकथातर्किनामानौ आत्मजौ कर्मभूतौ, एतस्य द्वीपस्य, वर्षपती वर्षस्यामिनौ, नियुज्य कृत्वा, स्वयं पूर्वजवर्जज्येष्ठभ्रातृवत्, भगवत्कर्मशीलः भगवदाराधनरूपकर्मशीलः एव, आस्ते आसीदित्यर्थः । इतीत्थं अवेहीति शेषः ॥ ३१ ॥ ॥ ॥ तदिति । तद्वर्षपुरुषाः, भगवन्तं ब्रह्मरूपिणं ब्रह्मशरीरकं सकर्मकेन कर्मयोगा-

विशिष्टेन कर्मणा मनोव्यापाररूपेण, भगवदुपासनयोगेनेत्यर्थः, आराधयन्ति । इदं वक्ष्यमाणं मन्त्रं, उदाहरन्ति जपन्ते च । ननु जम्बवादिषु षट्सु द्वीपेषु संज्ञान्तरेण ब्राह्मणादिचतुर्वर्णविभाग उक्तोऽस्ति । अत्र तु तद्वर्षपुरुषा इत्येवोक्तं न तु संज्ञान्तरेण तद्विवेचनमुक्तं, तत्र को हेतुः स्यादिति चेदत्र विष्णुपुराणवाक्यानि शृणु 'एकश्चात्र महाभागः प्रख्यातो वर्षपर्वतः । मानसोत्तर-संज्ञो वै मध्यतो वलयाकृतिः ॥ योजनानां सहस्राणि ऊर्ध्वं पञ्चाशदुच्छ्रितः । तावदेव च विस्तीर्णः सर्वतः परिमण्डलः ॥ पुष्कर-द्वीपवलयं मध्येन विभजन्निव । स्थितोऽसौ तेन विच्छिन्नं जातं तद्वर्षकद्वयम् ॥ वलयाकारमेकैकं तयोर्मध्ये महागिरिः । दक्षवर्ष-सहस्राणि तत्र जीवन्ति मानवाः ॥ निरामया विशोकाश्च रागद्वेषविवर्जिताः । तत्राधमोत्तमावास्तां न वध्यवधकौ द्विज ॥ नेष्ट्या सूया भयं रोषो दोषो लोभादिको न च । सत्यानृते न तत्रास्तां द्वीपे पुष्करसंज्ञके ॥ तुल्यवेषास्तु मनुजा देवैस्तत्रैकरूपिणः । वर्णाश्रमाचार-हीनं धर्माधर्मविवर्जितम् ॥ त्रयीवार्त्तादण्डनीतिशुश्रूषारहितं च यत् । वर्षद्वयं तु मैत्रेय भौमः, स्वर्गोऽयमुत्तमः ॥ सर्वस्य सुखदः कालो जरारोगादिवर्जितः । तस्मिन्निवसति ब्रह्मा पूज्यमानः सुरासुरैः' इति । एतदीक्षया तत्र वर्णविवेकाभावात्स नात्राभिहित इति ज्ञेयम् ॥ ३२ ॥

भाषानुवादः

मेधातिथि नामक उसके अधिपति भी राजा प्रियव्रतके ही पुत्र थे । उन्होंने भी अपने द्वीपको सात वर्षोंमें विभक्त किया और उनमें उन्हींके समान नामवाले अपने पुत्र पुरोजव, मनोजव, पवमान, धूम्रानीक, चित्ररेफ, बहुरूप और विश्वा-धारको अधिपतिरूपसे नियुक्त कर स्वयं भगवान् अनन्तमें दत्तचित्त हो तपोवनको चले गये ॥ २५ ॥ * * इन वर्षोंमें भी सात मर्यादापर्वत और सात नदियाँ ही हैं । पर्वतोंके नाम ईशान, उरुशृङ्ग, बलभद्र, शतकेसर, सहस्रस्रोत, देवपाल और महानस हैं तथा नदियाँ अनघा, आयुर्दा, उभयस्पृष्टि, अपराजिता, पञ्चपदी, सहस्रस्रुति और निजधृति हैं ॥ २६ ॥ * * उस वर्षके ऋतव्रत, सत्यव्रत, दानव्रत और अनुव्रत नामक पुरुष प्राणायाम द्वारा अपने रजोगुण-तमोगुणको क्षीणकर महान समाधिके द्वारा वायुरूप श्रीहरिकी आराधना करते हैं ॥ २७ ॥ * * (और इस प्रकार उनकी स्तुति करते हैं—) 'जो प्राणादि वृत्तिरूप अपनी ध्वजाओंके सहित प्राणियोंके भीतर प्रवेश करके उनका पालन करते हैं तथा सम्पूर्ण दृश्य जगत् जिनके अधीन है, वे साक्षात् अन्तर्यामी वायु भगवान् हमारी रक्षा करें' ॥ २८ ॥ * * इसी तरह मड़ेके समुद्रसे आगे उसके चारों ओर उससे दुगुने विस्तारवाला पुष्करद्वीप है । वह चारों ओरसे अपने ही समान विस्तारवाले मीठे जलके समुद्रसे घिरा है । वहाँ अग्निकी शिखाके समान देदीप्यमान लाखों स्वर्णमय पंखड़ियोंवाला एक बहुत बड़ा पुष्कर (कमल) है, जो ब्रह्माजीका आसन माना जाता है ॥ २९ ॥ * * उस द्वीपके बीचोबीच उसके पूर्वोय और पश्चिमीय विभागोंकी मर्यादा निश्चित करनेवाला मानसोत्तर नामका एक ही पर्वत है । यह दस हजार योजन ऊँचा और उतना ही लम्बा है । इसके ऊपर चारों दिशाओंमें इन्द्रादि लोकपालोंकी चार पुरियाँ हैं । इसपर मेरुपर्वतके चारों ओर घूमनेवाले सूर्यके रथका संवत्सररूप पहिया देवताओंके दिन और रात अर्थात् उत्तरायण और दक्षिणायनके क्रमसे सर्वदा घूमा करता है ॥ ३० ॥ * * उस द्वीपका अधिपति प्रियव्रतपुत्र वीतिहोत्र भी अपने पुत्र रमणक और धातकिको दोनों वर्षोंका अधिपति बनाकर स्वयं अपने बड़े भाइयोंके समान भगवत्सेवामें ही तत्पर रहने लगा था ॥ ३१ ॥ * * वहाँके निवासी ब्रह्मरूप भगवान् हरिकी ब्रह्मसालोक्यादिकी प्राप्ति करानेवाले कर्मोंसे आराधना करते हुए इस प्रकार स्तुति करते हैं— ॥ ३२ ॥

यत्तत्कर्ममयं लिङ्गं ब्रह्मलिङ्गं जनोऽर्चयेत् । एकान्तमद्रयं शान्तं तस्मै भगवते नम इति ॥ ३३ ॥

ऋषिरुवाच

ततः परस्ताल्लोकालोकनामाचलो लोकालोकयोरन्तराले परित उपक्षिप्तः ॥ ३४ ॥ यावन्मानसोत्तरमेवोरन्तरं तावती भूमिः काश्चन्यन्याऽऽदर्शतलोपमा यस्यां प्रहितः पदार्थो न कथञ्चित्पुनः प्रत्युपलभ्यते तस्मात्सर्वसत्त्वपरि-हृताऽऽसीत् ॥ ३५ ॥ लोकालोक इति समाख्या यदनेनाचलेन लोकालोकस्यान्तर्वर्तिनावस्थाप्यते ॥ ३६ ॥ स लोकत्रयान्ते परित ईश्वरेण विहितो यस्मात्सूर्यादीनां ध्रुवापवर्गाणां ज्योतिर्गणानां गमस्तयोर्वाचीनांस्त्रील्लोकानावि-तन्वाना न कदाचित्पराचीना भवितुमुत्सहन्ते तावदुन्नहनायामः ॥ ३७ ॥

एतावाँल्लोकविन्यासो मानलक्षणसंस्थाभिर्विचिन्तितः कविभिः स पञ्चाशत्कोटिराणितस्य भूगोलस्य तुरीय-भागोऽयं लोकालोकाचलः ॥ ३८ ॥ तदुपरिष्ठाच्चतसृष्वशास्वात्मयोनिनाखिलजगद्गुरुणा धिनिवेशिता ये द्विरदपत्य

ऋषभः पुष्करचूडो वामनोऽपराजित इति सकललोकस्थितिहेतवः ॥ ३९ ॥ तेषां स्वविभूतीनां लोकपालानां च विविधवीर्योपबृंहणाय भगवान् परममहापुरुषो महाविभूतिपतिरन्तर्याम्यात्मनो विशुद्धसत्त्वं धर्मज्ञानवैराग्यैश्वर्याद्यष्टमहासिद्ध्युपलक्षणं विष्वक्सेनादिभिः स्वपार्षदप्रवरैः परिवारितो निजवरायुधोपशोभितैर्निजभुजदण्डैः सन्धारयमाणस्तस्मिन् गिरिवरे समन्तात्सकललोकस्वस्त्य आस्ते ॥ ४० ॥

अन्वयः—जनः तत् कर्ममयम् ब्रह्मलिङ्गम् एकान्तम् अद्वयम् शान्तम् यत् लिङ्गम् अर्चयेत् तस्मै भगवते नमः इति ॥ ३३ ॥ * * ततः परस्तात् लोकालोकनामा अचलः लोकालोकयोः अन्तराले परितः उपक्षिप्तः ॥ ३४ ॥ * * मानसोत्तरमेवोः यावत् अंतरम् तावती भूमिः काञ्चनी अन्या आदर्शतलोपमा यस्याम् प्रहितः पदार्थः कथंचित् पुनः न प्रत्युपलभ्यते तस्मात् सर्वसत्त्वपरिहृता आसीत् ॥ ३५ ॥ * * यत् लोकालोकस्य अन्तर्वर्तिना अनेन अचलेन अवस्थाप्यते लोकालोकः इति समाख्या ॥ ३६ ॥ * * ईश्वरेण सः लोकत्रयान्ते परितः विहितः यस्मात् सूर्यादीनाम् भुवापवर्गाणाम् ज्योतिर्गणानाम् गभस्तयः अर्वाचीनान् त्रीन् लोकान् आवितन्वानाः कदाचित् पराचीनाः भवितुम् न उत्सहन्ते तावदुन्नहनायामः ॥ ३७ ॥ * * कविभिः एतावान् लोकविन्यासः मानलक्षणसंस्थाभिः विंचितितः सः तु पंचाशत्कोटिः च अयम् लोकालोकाचलः गणितस्य भूगोलस्य तुरीयभागः ॥ ३८ ॥ * * तदुपरिष्ठात् चतसृषु आशासु अखिलजगद्गुरुणा आत्मयोनिना ऋषभः पुष्करचूडः वामनः अपराजितः इति ये द्विरदपतयः अधिनिवेशिताः सकललोकस्थितिहेतवः ॥ ३९ ॥ * * तेषाम् स्वविभूतीनाम् लोकपालानाम् विविधवीर्योपबृंहणाय भगवान् परममहापुरुषः महाविभूतिपतिः धर्मज्ञानवैराग्यैश्वर्याद्यष्टमहासिद्ध्युपलक्षणम् आत्मनः विशुद्धसत्त्वम् अन्तः याम्याः विष्वक्सेनादिभिः स्वपार्षदप्रवरैः परिवारितः निजवरायुधोपशोभितैः निजभुजदण्डैः सन्धारयमाणः गिरिवरे समन्तात् सकललोकस्वस्त्ये आस्ते ॥ ४० ॥

श्रीधरस्वामिविरचिता भावार्थदीपिका

कर्ममयं कर्मफलरूपम् । ब्रह्म लिङ्ग्यते यस्मात् एकस्मिन्नेव परमेश्वरेन्तो निष्ठा यस्य तदत एव वस्तुतोऽद्वैतम् ॥ ३३ ॥ * * ततः शुद्धोदात्परस्तात् । लोकः सूर्याद्यालोकवान्देशः अलोकस्तद्रहितस्तयोरन्तराले मध्ये तयोर्विभागार्थमित्यर्थः ॥ ३४ ॥ * * ततः परस्तादित्युक्तं तदेव कियतान्तरेणेत्यपेक्षायां तदन्तर्वर्तिनीं भूमिमाह । यावन्मानसोत्तरमेवोरन्तरं सार्धसप्तलक्षोत्तरसार्धकोटिपरिमितं तावती भूः शुद्धोदात्पराऽस्ति तत्र च प्राणिनोऽपि सन्ति ततः कांचनी भूमिरन्याऽस्तीत्यर्थः । सा चैकोनचत्वारिंशल्लक्षोत्तरकोट्यष्टकपरिमिता ज्ञेया । एवं हि सति मेरुलोकालोकयोरन्तरे सार्धद्वादशकोटिपरिमितं वक्ष्यमाणमुपपन्नं भवति । एतदेव शैवतन्त्रेषूक्तम् “कोटिद्वयं त्रिपञ्चाशल्लक्षाणि च ततः परम् । पञ्चाशच्च सहस्राणि सप्तद्वीपाः ससागराः ॥ ततो हेममयी भूमिर्दशकोट्यो वरानने । देवानां क्रीडनार्थाय लोकालोकस्ततः परम् ॥” इति । अत्र च दशकोटित्वं पूर्वोक्तभूम्या सह द्रष्टव्यम् । सर्वसत्त्वपरिहृतेति देवव्यतिरेकेणेति विज्ञेयं, देवानां क्रीडनार्थायैत्युक्तत्वात् ॥ ३५-३६ ॥ * * लोकत्रयस्यान्ते परितो मर्यादारूपो विहितः । यस्मात्प्रतिबन्धकात् । सूर्य आदिर्येषाम् । भुवोपवर्गोतो येषाम् । आवितन्वानाः समन्तात्प्रकाशयन्तः परतो गन्तुं न शक्नुवन्ति तावदुन्नहनमुत्सहस्तदनु रूप आयामश्च विस्तारो यस्य । भुवादप्युच्छ्रितत्वात्त्रिलोकीमर्यादाभूत इत्यर्थः ॥ ३७ ॥ * * सोऽयं तु लोकालोकाचलस्तुरीयभागश्चतुर्थांशः सार्धद्वादशकोट्यः मेरोरेकत इति द्रष्टव्यम् ॥ ३८ ॥ * * आशासु दिक्षु येऽधिनिवेशितास्ते आस्ते ॥ ३९ ॥ * * तेषां दिग्गजानां स्वविभूतीनां स्वांशभूतानां महेन्द्रादीनां च विविधवीर्योपबृंहणाय सकललोकस्वस्त्ये च भगवांस्तस्मिन्नास्ते इत्यन्वयः । किं कुर्वन् आत्मनः स्वस्य यद्विशुद्धं सत्त्वं तत्सन्धारयमाण आविष्कुर्वन् । कीदृशम् । धर्मज्ञानादीन्यष्टमहासिद्ध्यश्चोपलक्षणं यस्य तत् । दोर्दण्डैरुपलक्षितः सन्महाविभूतेः परमैश्वर्यस्य पतित्वादेकयैव मूर्त्या समन्तादास्ते ॥ ४० ॥

श्रीचण्डीधरकृतो भावार्थदीपिकाप्रकाशः

कर्ममयं स्वधर्मेनिष्ठः शतजन्मभिः पुमान्विरचितमेति इत्युक्तेः कर्मप्राप्यं लिङ्गं मूर्तिमतं ब्रह्म लिङ्ग्यते ज्ञायते येन तत् । अत एव ब्रह्मनिष्ठत्वादेव । वस्तुतः सत्यमेवाद्वैतं ‘यो यच्छ्रद्धः स एव सः’ इति न्यायेन परमेश्वरादिभिन्नम् ॥ ३३ ॥ * * परितोऽष्टदिक्षु मण्डलाकारतयोपक्षिप्तो रचितः । इत्यर्थ इति । अन्यथा विभागः कथं स्वादिति भावः ॥ ३४ ॥ * * तत्र च मृन्मयभूमौ च । इत्यर्थ इति । अन्या मृन्मयभूम्यपेक्षया भिन्नेति भावः । एतदेवोक्तप्रमाणमेव । प्रहितोऽवगलितः ॥ ३५ ॥ * * समाख्या निरुक्तिः । अनेन मध्यवर्तिनाऽवस्थाप्यते तुल्यतया ज्ञाप्यते ॥ ३६ ॥ * * इत्यर्थ इति । त्रिलोकीमर्यादापर्यन्ताच्चैतावाँल्लोकालोकगिरिरिति भावः ॥ ३७ ॥ * * स तु लोकालोकस्तु । भूगोलस्य भूसम्बद्धाङ्गोलकस्येत्यर्थः ।

सूर्यस्येव भुवोर्पृथ्व्यङ्गोलकयोर्मध्यवर्त्तित्वात् । खगोलमिव भूगोलमपि पञ्चाशत्कोटियोजनप्रमाणं तस्य तुरीयभागः सार्द्धद्वादश-
कोटियोजनविस्तारोच्छ्राय इत्यर्थः । भूस्तु चतुर्विंशलक्षोनपञ्चाशत्कोटियोजनप्रमाणा ज्ञेया । यथा मेरुमध्यान्मानसोत्तरमध्य-
पर्यन्तं सार्द्धसप्तपञ्चाशत्कोटियोजनप्रमाणं मानसोत्तरमध्यात्स्वादूदकसमुद्रपर्यन्तं षण्णवतिलक्षयोजनप्रमाणं ततः काञ्चनी
भूमिः सार्द्धसप्तपञ्चाशत्कोटियोजनप्रमाणा । एवमेकतो मेरुलोकालोकोरन्तरालमेकादशलक्षाधिकचतुष्कोटिपरिमितमन्य-
तोऽपि तथेत्यतो लोकालोकाङ्गोपर्यन्तं स्थानं द्वाविंशतिलक्षोत्तराष्ट्रकोटिपरिमितं लोकालोकाद्दहिरप्येकत एतावदेवान्यतोऽप्येतावदेव
यद्वक्ष्यते योतर्विस्तारः, एतेन श्लोकपरिमाणञ्च व्याख्यातं यद्दहिलोकालोकाचलादिति । एकतो लोकालोकः सार्द्धद्वादशकोटियोजन-
प्रमाणोऽन्यतोऽपि स तथेत्येवं चतुर्विंशलक्षोनपञ्चाशत्कोटियोजनप्रमाणा भूः साविधद्वीपपर्यन्ता ज्ञेयाऽत एवाङ्गोलकात्सर्वतो दिक्षु
सप्तदशलक्षयोजनावकाशे वर्त्तमाने सति पृथिव्याः शेषनागेन धारणं दिग्गजैश्च निश्चलीकरणं सार्थकं भवेदन्यथा तु व्याख्यान्तरे
पञ्चाशत्कोटिप्रमाणत्वादङ्गोलकलप्रत्वे तत्तत्सर्वमकिञ्चित्करं स्यात् । चाक्षुषस्त्वन्तरे चाकस्मान्मज्जनं श्रीवाराहदेवेनोत्थापनं च दुर्घटं
स्यादित्यादिकं विवेचनीयम् । श्रीमन्महाभारतीयभीष्मपर्वणि श्रीनीलकण्ठेनाप्यत्र विचारितम्—अत्रेयं शास्त्रानुभवयोरविरोधेन
भूकल्पना प्रतिभाति । यथा हस्तमात्रस्य चतुरस्रस्य चतुर्विंशत्यङ्गुलानि परिणाहः षण्णवत्यङ्गुलानि परिधिः । किञ्चिन्न्यूनानि कर्णो
भवति, एवमष्टादशसहस्राणि षट्शतानि च जम्बूपर्वसंज्ञिताया भुवः प्रमाणमुक्तं, तदेवात्र परिधित्वेन कल्पितं तच्चतुर्थांशत्वेन चत्वारि
सहस्राणि षट्शतानि पञ्चाशच्च योजनानि एकैको भुज इति तदेव समचतुरस्रस्य विष्कम्भप्रमाणम् । अस्य कर्णः शुल्बशास्त्रोक्तरीत्या
षट्सहस्राणि पञ्चाशतानि षट्सप्ततिश्च योजनानि । तस्यास्य भूचतुरस्रस्य चतुर्भिः समुद्रैर्वेष्टितस्य कोणा दिक्षु वर्तते, तेन दक्षिणस्यां
दिशि रामसेतौ द्वयोः समुद्रयोः सन्धिः । एवमितरास्वपि दिक्षु समुद्रसन्धयो ज्ञेयाः । यस्त्वत्र ज्योतिर्विदां भूपरिधिः सप्ताङ्गचन्द्राब्धि-
४९६७ योजनसम्मितोऽभिमतः स एवास्माकं चतुरस्रविष्कम्भः खन्नाणरसवेद ४६५० मितः । यत्तु एतयोरन्तरं सप्तेन्दुरामाः ३१७
तदपि यजमानेनोर्ध्वबाहुना प्रपदोच्छ्रितेन समपादस्थितेन वा उन्मितस्य सूत्रस्य यः पञ्चमोऽंशः स हस्त इति विकल्पस्य कात्यायना-
दिभिरुक्तत्वाद्वस्तप्रमाणभेदकल्पनया योजनबहुत्वाल्पत्ववचनेन समाधेयम् । तथा भूमेश्चतुरस्रत्वेपि तन्मध्यस्थमत्युच्छ्रितं मेरुं
प्रदक्षिणीकुर्वतः सूर्यस्य मार्गो मण्डलाकारोऽस्तीति न बौद्धाभिमतं सूर्यद्वयं कल्प्यं भवति । अन्यत्सर्वं युक्त्यविरुद्धं ज्योतिर्विन्मत-
मेवात्रानुसर्त्तव्यम् । यत्तु पुराणे पञ्चाशत्कोटियोजनं भूगोलप्रमाणमित्युक्तं तदपि “अचिताः खलु ये भावा न तांस्तर्केण साधयेत्”
इत्यनेनैव प्रत्युक्तमव्यवस्थितत्वान्मतानामनिर्वचनीयवाद एव शरणीकरणीय इत्येव वरम् । यद्वा—सर्वत्र यत्प्रमाणं दृष्टं तद्विशोभेन
तद्बोद्धव्यं तेन पञ्चाशत्कोटिस्थाने सार्द्धकोटिद्वयविस्तारा भूमिः । लक्षस्थाने पञ्चसहस्रविस्तारो जम्बूद्वीपः । नवसहस्रस्थाने सार्द्धचतु-
शतयोजनायामं भारतखण्डम् । अस्मिन्पक्षे तदाहरिष्यमाणवैष्णवादिवाक्येभ्यो जम्बूद्वीपश्चतुर्दलकमलाकारस्तस्य चांतःपरिधिः षट्-
शताधिकान्यष्टादशयोजनसहस्राणि । त्रयस्त्रिंशच्छतानि मध्यव्यासः । तेन फलतः पञ्चसहस्रव्यासता ज्ञेया । एवं सति यदा प्रागायतो
हिमाचलः पूर्वपश्चिमसमुद्रौ स्पृष्ट्वास्ति तदायं भरतवर्षस्त्रिकोणो भवति । तेन पृथिवी त्रिकोणेति लोकप्रवादोऽनुभवश्चानुसृतो
भवति । अन्यथा भरतवर्षस्य धनुराकारत्वे भूमध्यरेखाया लंकातः सेतुमार्गेण प्रस्थितायाः “पुरी रक्षसां देवकन्याश्च काञ्ची सितः
पर्वतः पर्यली वत्सगुल्मम् । पुरी चोजयिन्याह्वया गर्गराटं कुरुक्षेत्रमेवा भुवो मध्यरेखा ॥” इति स्मर्यमाणया मध्यरेखाया कुरुक्षेत्रस्य
रामसेतुः सन्निहितो द्वारका च दूरे स्यात् । द्वारकासमीपे सेतुश्च दूरे इति प्रत्यक्षमुपलभ्यते । भारतवर्षस्य त्रिकोणत्वमित्येषैव
कल्पना साधीयसीति दिक् । इत्थं नीलकण्ठेन भारते तदुक्तरीत्या विचारितं विरोधोपपन्न इति । किञ्च “हस्तोऽङ्गुलिर्विंशत्या चतुर-
न्वितया चतुष्करो दण्डः । तद्विसहस्रं क्रोशो योजनमेकं चतुष्कोशम् ॥” इति स्मृतिसारादौ द्वात्रिंशत्सहस्रहस्तैरेकं योजनं भवति ।
“द्वात्रिंशत्सहस्रैस्तु हस्तैः स्याद्योजनं भुवः” इति संहितोक्तेः । “चतुर्विंशैरङ्गुलैस्तु हस्त एकोभिधीयते” इति च । अत्र च सद्योजात-
बालयुवाद्यङ्गुलभेदस्य तारतम्यवशाद्वस्तस्यापि तारतम्यं भवति, तेन च क्रोशयोजनादेरपि तारतम्यं सेत्स्यति । यद्वा—“पाणिः शयः शमौ
हस्तः पञ्चशाखः करस्तथा” इति कौशात्प्रसिद्धमणिबन्धादुपरितनो भागः कनिष्ठाद्यङ्गुलितोऽष्टाङ्गुलनवाङ्गुलान्यतरमित एव हस्तो भवति ।
“दानानि देयानि च विप्रहस्ते” इत्युक्तेर्भुप्रहस्तेनैव संकल्पग्रहणात्तत्रापि हस्तशब्दप्रयोगात् । सोऽपि भुम्राङ्गुलित्वे चाङ्गुलचतुष्टयात्म-
कोऽपि भवति । बालस्य ततोऽपि तथैव न्यूनं भवति । तथा च तत्तन्मिहस्तैर्योजनगणनया ज्योतिःशास्त्रपुराणेतिहासानां विरोधो
यथाकथंचित्परिहृतः स्यादेव । न हि ‘व्यासो नारायणः स्वयम्’ इत्यादिपुराणोक्तेः साक्षान्नारायणोक्तिमुल्लङ्घ्य ज्योतिःशास्त्रं प्रवृत्तम् ।
किञ्च ‘ज्योतिषं चक्षुरुच्यते’ इति साक्षाद्वेदचक्षुर्भूतं ज्योतिःशास्त्रमुल्लङ्घ्य श्रीव्यासोऽपि प्रवृत्तस्तेन तत्तदङ्गुलहस्ताद्यभिप्रायैव तत्तद्यो-
जनोक्तिस्तत्र तत्रोक्ता । किञ्चासुरजनकर्तृकशास्त्रप्रवृत्तिसंकोचार्थं श्रीव्यासदेवस्तत्र तत्र ज्योतिःशास्त्रविरुद्धमिव वदति न वस्तुत इति
तत्त्वमन्यथा श्रीव्यासस्य वेदान्धकारता स्यादिति ध्येयं सुधीभिः । ननु कथं तर्हि भागवतज्योतिःशास्त्रयोर्विरोधः भागवते लक्ष-
योजनमिता जम्बूद्वीपभूर्वर्णिता, ज्योतिःशास्त्रे पञ्चसहस्रयोजनपरिमितैवाखिलेति चेदस्य समाधिर्गोलादर्शे विहितः । तदनुरोधेन सारतः
किञ्चिदुच्यते—पृथिव्या आकारद्वयमस्ति एको महापरिमाणको विशेषाकारः । द्वितीयो ज्योतिःशास्त्रोक्तः स्वल्पपरिमाणको गोलाकार
एव । एवमेव परीक्षिन्महाराजेन पृष्टं श्रीशुकयोगीन्द्रेणाप्युत्तरितं भूगोलकविशेषं नामरूपमानलक्षणतो व्याख्यास्याम इति भूगोलक-
पदेन ज्योतिःशास्त्रोक्तो गोलाकारो मात्सिकोण्डः । विशेषपदेन मण्डलाकारपुराणोक्तो हिरण्यमण्डः । उक्तं च योगिनिर्याणे द्वितीय-
स्कन्धे ‘ततो विशेषं प्रतिपद्य निर्मयः’ इति । पञ्चमेऽप्युक्तं—“काञ्चनी ततोऽन्यादर्शतलोपमा” इत्यादि । तृतीयेऽप्युक्तम् “एतदण्डं

विशेषाख्यं क्रमवृद्धैर्दशोत्तरैः” इत्यादि । “यस्येदं क्षितिमण्डलं भगवतोऽनन्तमूर्त्तः सहस्रशिरस एकस्मिन्नेव शीर्षणि ध्रियमाणं सिद्धार्थं इव लक्ष्यते” इति सिद्धार्थदृष्टान्तेन गोलकारत्वं प्रतीयते । “प्रेक्षयित्वा भुवो गोलं यावद्यद्वै स्वसंस्थया” इति कर्दमविहारेऽप्युक्तम् । श्रीदशमेऽप्यष्टमाध्याये “सा तत्र दृष्टे विश्वं जगत्स्थास्तु च खं दिशः । साद्विद्वीपाब्धिभूगोलम्” इत्यादिप्रामाण्यात्पृथिवी-द्वयं स्वीकार्यम् । ननु स्वल्पा पृथिवीयं महती कुत्रास्ति परेति, उच्यते—महती तु नक्षत्रकक्षाया ऊर्ध्वं प्रतिबिम्बरूपा तन्मानं पञ्चमे लक्षोत्तरसार्द्धनवकोटियोजनं परिमण्डलं भूवलयरस्येति स्थूलदृष्ट्या भकक्षोर्ध्वभाग एवायाति । अथ कथं प्रतिबिम्बवत् कथमेतदाकारा सा तद्यथा समन्तात्पञ्चसहस्रयोजनात्मकस्य समन्ताद्योजनान्तरितोऽनलगोलस्तेन दूरकान्तवत्स्वल्पाया अप्यस्या नक्षत्रकक्षाया उपरि या काञ्चनी भूमिर्निर्मलरूपा तत्तेजोव्यवधानकारी तत्र महाप्रतिबिम्बस्समन्तात् यथा दूरकान्ते एकत्र महतोऽल्पत्वं दृश्यते परत्राल्पस्य महत्त्वम्, एवं बाह्यांगानां चन्द्रादीनामल्पत्वमन्तर्गतस्य भूगोलस्य महत्त्वम् । नन्वनलगोले किं प्रमाणम् ? उच्यते, सवासनं प्रमाणं भूपृष्ठतः खगकक्षार्पयन्तमष्टौ वायव आवहादयः सन्ति उभयोर्योगे जलगोलः । तदुक्तं पुलिहसिद्धान्ते—“भूवातो-द्वहोर्योगे जलगोलोस्ति काचवत् । दृश्यन्ते येन संलग्ना भिन्नाः सूर्योदिरश्मयः” इति । सूर्यसिद्धान्तेऽपि—“अत्यासन्नतया तेन ग्रीष्मे तीव्राः करारवेः” इति, अत्यासन्नत्वं दूरत्वं चानलगोलप्रतिबिम्बतारकेण विना न सम्भवति । श्रीशुकयोगीन्द्रैस्तु पुराणानुगैर्मह-त्प्रमाणमेव व्याख्यातम् । स्वल्पप्रमाणन्तु सूचितमेव, इत्थं कैश्चिद्विरोधः परिहृतः । एवं खगोलविरोधोऽपि परिहृतः । तथा हि—“एतेन दिवो मानं तद्विद उपदिशन्ति” इति । अस्यार्थः—एतेन भूगोलकेन्द्रेण दिवो मण्डलानां ग्रहनक्षत्रादिकक्षादिकक्षाणामौ-च्यपरिध्यादीनामिति । “यथा द्विदलयोर्निष्पावादीनामन्तरेणान्तरिक्षमुभयसन्धितम्” इति । अस्यार्थः—भूगोलधूमण्डलयोः सन्धितम् अन्तरिक्षमन्तरेण मानं विनान्तरिक्षस्य तु मानं नास्ति । यथा द्विदलयोर्निष्पावादीनां मानं नास्ति “यन्मध्यङ्गतो भगवां-स्तपतां पतिः” इति । अस्यार्थः—यस्यान्तरिक्षस्य मध्यमिव मध्यं जलगोलः यथान्तरिक्षस्य मध्याभावस्तथा गोलरूपत्वाज्जलगोलस्यापि तत्र गतः प्रतिबिम्बरूपेण संस्थितः इति । बिम्बरूपेण तु भूकेन्द्रात्सपादलक्षयोजनेष्वस्ति । एवं “नवकोट्य एकपञ्चाशलक्षाणि मानसोत्तरपरिवर्तनस्योपदिशन्ति” इति । अस्यार्थः—मानसश्चन्द्रस्तदपेक्षया उत्तरः परः शनिस्तन्मण्डलस्य मानं ज्योतिषोक्तकरणार्थं शन्यंशयुतं जातं द्वादशकोटिमितमष्टषष्टिलक्षमिति । “सूर्याङ्गोलयोर्मध्ये कोट्यः स्युः पञ्चविंशतिः ।” अस्यार्थः—सूर्यस्य बिम्बितार्कस्याङ्गोलो हिरण्मयाङ्गपरिधिस्तयोर्मध्येऽन्तः पञ्चविंशतिकोट्यः स्युरिति । “अण्डमध्यगतः सूर्यो द्यावाभूम्योर्यदन्तरम्” अस्यार्थः—द्यावाभूम्योर्नक्षत्रकक्षाभूम्योर्यदन्तरं तदेवाङ्गस्य हिरण्मयाङ्गस्य । तत्रांतः सूर्यो जलगोलप्रतिबिम्बितार्को भवतीति ज्ञेयम् । एवमादि समाधानं गोलदर्पणे तत्तद्वीत्या ज्ञेयम् । अनेन यथार्थार्थसार्थसमर्थनेन निःसंशयं श्रीमद्भागवतं परमाप्रवाक्यत्वात्सर्वथा प्रमाणमेवाप्रतिहृतं सकलशास्त्रसिद्धान्तसादृगुण्यादिति हि निर्विवादम् । एतद्विरोधपरिहारो यः पूर्वमेव मयाऽलेख्यं स एव समीचीनः प्रतिभातीति किं बहुना ॥ ३८ ॥ ❀ ❀ तस्य लोकालोकस्योपरिष्ठादुपरिदेशे परत्र वा सकललोकानां स्थितिहेतवोऽन्यथा भूमेर्नमनो-मनादिना लोकस्थितिर्नश्येतेति भावः ॥ ३९ ॥ ❀ ❀ आदिना यशःश्रियोर्ग्रहणम् । पुनरादिना नन्दसुनन्दादिग्रहः ॥ ४० ॥

श्रीमद्वीरराघवव्याख्या

भेदेन वर्णाश्रमभेदेनोपलक्षितो जनः यद् ब्रह्मणः परस्य लिङ्गं शरीरभूतम् । यद्वा ब्रह्म देवस्तदेव लिङ्गं ज्ञापकं यस्य तद्ब्रह्मलिङ्गं वेदावबोधं कर्ममयं जगत्सृष्ट्यात्मककर्मप्रचुरमादिक्षेत्रज्ञत्वाद् ब्रह्मणः परमात्मनो लिङ्गं शरीरमर्चयेदाराधयेत् कथमद्वैतमिति क्रिया-विशेषणं देवमनुष्यादिकार्यवर्गं प्रति ब्रह्मणः समष्टिरूपत्वात्कार्यकारणयोरभेदाध्यवसायादद्वैतं यथा भवति तथाचर्चयेदित्यर्थः । यच्चतुर्मुख-रूपं केवलदेवावबोधं व्यष्टिसृष्ट्यात्मककर्मप्रचुरं ब्रह्मणः परस्य शरीरभूतमद्वैतं यथा तथाचर्चयेदिति यावत्, तथैकान्तमित्यपि क्रियाविशे-षणमेकान्तमन्यभिचरितं यथा तथाचर्चयेदिति तस्मै भगवते हिरण्यगर्भाय ते नमः ॥ ३३ ॥ ❀ ❀ एवं शुद्धोदधिपर्यन्तं सप्तद्वीपात्मकं भूमण्डलमनुवर्णयति ततः परमनुवर्णयति तत इति । ततः शुद्धोदात्परस्ताद् बहिर्लोकालोकख्यः पर्वत आस्ते इति शेषः, तस्य लोकालोक-ज्ञातं नाम्नि प्रवृत्तिनिमित्तमाह । यतो लोकालोकयोरन्तराले मध्ये उपकल्पितः ॥ ३४ ॥ ❀ ❀ ननु ततः परस्तादित्युक्तं तदेव कियतान्त-रेणेत्यपेक्षायां तदन्तर्वर्त्तिनीं भूमिमाह । मानसोत्तरमेवोन्तराले मध्ये यावती भूमिरास्ते मेरोर्मध्यादारभ्य मानसोत्तरपर्यन्तं सार्द्धसप्त-लक्षोत्तरसार्द्धकोटियोजनपरिमिता भूमिरास्ते तावती भूमिः शुद्धोदात्परतोऽस्तीत्यर्थः । ततोऽन्यामेकोनचत्वारिंशल्लक्षोत्तराष्ट्रकोटि-योजनमितां भूमिमाह काञ्चनीति । काञ्चनी स्वर्णमयी आदर्शतलोपमा दर्पणोदरतुल्या निर्जना भूमिलोकालोकशुद्धोदध्योरन्तराले वर्तत इत्यर्थः । ततस्तां विशिनष्टि यस्यां लोकालोकान्तरालवर्तिन्यां सार्धसप्तलक्षोत्तरसार्द्धकोटियोजनात्मिकायां शुद्धोदाद् बाह्याया भूमेः परस्ताद्विद्यमानायामेकोनचत्वारिंशल्लक्षोत्तराष्ट्रकोटिपरिमितायां भूम्यां निहितः कश्चित्पदार्थः पुनर्नोपलभ्यते दर्पणोदरतुल्यत्वात्तस्या ज्ञात-भावः । न हि दर्पणोदरे निहितमाषादिस्तित्तीति लोकालोकाद्वाह्यमाह तस्मादिति । तस्माल्लोकालोकपर्वताद्वाहः सर्वैः सत्त्वैर्जन्तुभिः परिहृता रहिता आसीद् भूमिरित्यनुषङ्गः । अलोक भूमिरास्त इत्यर्थः, इदमेव हि पर्वतस्य लोकालोकसमाख्यायां निमित्तमित्याह-लोकेत्यादिना । स्वपर्यन्ताया अन्तर्भूम्या लोकशब्दवाच्यत्वात्स्वस्माद्वाह्या अलोकशब्दवाच्यत्वाच्चोभयोरन्तरालवर्तिनानेन पर्वतेन खनिष्ठान्तरालवर्त्तित्वेन धर्मेण हेतुना स्वस्मिन्नलोकालोक इति समाख्या व्यवस्थाप्यते व्यवहृतसमाख्योऽयं पर्वतो भवतीत्यर्थः । पर्वतं विशिनष्टि स इति । लोकालोकः भूरादिलोकत्रयमन्तरमन्तर्गतं यस्य तस्मिन्निषये ईश्वरेण परिष्ठात्कारेण निहित इत्यर्थः । गर्भस्थ-

लोकत्रयत्वेन लोकालोकयोर्मर्यादात्वेन चेश्वरेणायमचलो निहित इत्यर्थः । एतदेव प्रपञ्चयति यस्मादिति । सूर्यप्रभृतीनां भुवपर्थेतानां ज्योतिर्गणानां गभस्तयो मरीचयः त्रिलोकान् भूरादीनर्वाचीनानधःस्थान् वितन्वानाः समन्तात्प्रकाशयन्तो यस्माल्लोकालोकपर्वतरूपात्प्रतिबन्धात्कदाचिदपि पराचीनाः परितो व्याप्ताः पर्वताद् बहिः प्रकाशमाना भवितुं नोत्सहन्ते न शक्नुवन्ति तावदुन्नहनमौन्नत्यं तदनु रूप आयामो विस्तारश्च यस्य सः भुवादप्युन्नतत्वाद् गर्भस्थत्रिलोकीत्वाच्च लोकालोकयोर्मर्यादारूपः इत्यर्द्धपर्वताद् बहिः सूर्यादिप्रकाशाद् बाह्ये लोक आलोकस्तद्वान् लोकः आलोकरहितोऽलोक इति च लोकालोकशब्दयोः प्रवृत्तिनिमित्तमुक्तं भवति ॥ ३५-३७ ॥ ❀ ❀ तावदुन्नहनायाम इत्युक्तमौन्नत्यं कियद्योजनपरिमितमित्यपेक्षायां तद्वक्तुं तस्य कृत्स्नभूमण्डलपरिमितेः कथनापेक्षत्वात्तत्परिमाणमाह एतावानेवेति । लोकस्य कृत्स्नभूमण्डलस्य विन्यासः संस्थानमानादिभिर्येतावानिति पञ्चाशत्कोटियोजनपरिमित इति कविभिः भूमण्डलयाथात्म्यविद्धिः चिन्तितः सम्यग् ज्ञातः । पर्वतस्यौन्नत्यपरिमितिमाह स त्विति । पञ्चाशत्कोटियोजनविस्तृतस्य भूगोलस्य यस्तुरीयो भागः सार्द्धद्वादशकोटियोजनात्मकः तत्परिमितौन्नत्यवान् तदनुगुणायामश्चेत्यर्थः ॥ ३८ ॥ ❀ ❀ तस्य लोकालोकस्य गिरिरुपरिष्ठाच्चतस्रश्वाशासु पूर्वादिषु दिक्षु अखिलजगद्गुण आत्मयोनिना ब्रह्मणा ऋषभादिसंज्ञाश्रित्वारो द्विरदपतयः गजश्रेष्ठ ये निवेशितास्ते सकललोकानां स्थितिहेतवः क्षेमहेतवः आसते ॥ ३९ ॥ ❀ ❀ तेषां द्विरदपतीनां स्वांशभूतानामिन्द्रादिलोकपालानाञ्च नानाविधसामर्थ्याभिवृद्धये सकललोकस्वस्तये भगवान् तस्मिन्पर्वते आस्ते इत्यन्वयः । कथम्भूतः परमः सर्वोत्कृष्टः निरतिशयकल्याणगुणाश्रयः पुरुषः विभूतिद्वयाधिपतिः सर्वान्तरात्मा आत्मनः स्वस्य यद्विशुद्धं सत्त्वं तद्वारयमाणः शुद्धसत्त्वमयाकर्मवश्यं दिव्यमङ्गलविग्रहं विभ्राण इत्यर्थः । कथम्भूतं शुद्धसत्त्वं धर्मादयः उपलक्षणानि दर्शनसाधनानि यस्य तद्वर्माद्युपलक्षणं तत्र धर्मो वर्णाश्रमोचितकर्मयोगः, ज्ञानं प्रकृतिविविक्तात्मज्ञानयोगः, वैराग्यमन्तर्बाह्येन्द्रियनियमः, ऐश्वर्यादयः अष्टौ सिद्धयः, अणिमादयो योगसिद्धयः एभिरुपलक्ष्यते कर्मयोगज्ञानयोगानुगृहीतेनाणिमाद्यैश्वर्यसिद्धिपर्यन्तेनोपासनेनोपलक्ष्यमित्यर्थः, स्वपार्षदश्रेष्ठैर्विष्वक्सेनप्रभृतिभिः परिवृतः स्वकीयैः श्रेष्ठैश्चक्रादिभिरायुधैरुपशोभिताः दोषः मुजा दण्डाकारास्तैरुपलक्षितः तस्मिन्लोकालोके गिरिवरे सर्वत्र सकलजगतां स्वस्त्य आस्ते इत्यर्थः । कियन्तं कालमास्त इत्यत्राह आकल्पमिति । एष भगवानात्ममायया विरचितो विविधो यो लोकः तस्य यात्रा जीवनं तस्या गोपीधाय रक्षणाय चाकल्पमेवम्भूतं वेषं लीलया प्राप्त आस्त इत्यर्थः । एवं जम्बूद्वीपादीनां परिमाणकथनेन शुद्धादधिपर्यन्तभूमण्डलस्य मेरोर्मूलस्य मध्यादारभ्याभितः शुद्धादधिपर्यन्तमृजुगमने पञ्चशतसहस्राधिकत्रिपञ्चाशलक्षान्तरकोटिद्वययोजनात्मकं परिमाणमुक्तं भवति । तथा चोक्तमन्यत्रापि “कोटिद्वयं त्रिपञ्चाशलक्षाणि च ततः परम् । पञ्चाशच्च सहस्राणि सप्तद्वीपाः ससागराः ॥ ततो हेममयी भूमिर्दशकोट्यो वरानने ! देवानां क्रीडनार्थाय लोकालोकस्ततः परम् ।” इति एवं शुद्धादधेर्बाह्यायाः काञ्चनीभूमेर्गर्भभूतायाः परिमाणमपि यावन्मानसोत्तरमेवोन्नतरा तावती भूमिरित्यनेन सार्द्धसप्तलक्षोत्तरसार्द्धकोटियोजनात्मकमुक्तं, यद्यप्यादर्शभूमेर्विशिष्य परिमाणं नोक्तं तथापि कृत्स्नभूमण्डलस्य पञ्चाशत्कोटियोजनपरिमितत्वोक्तेस्तत्र सप्तद्वीपससागरात्मकस्य परिमाणोत्तरलोकस्य लोकसमानपरिमाणस्य वक्ष्यमाणत्वाच्च “ततो हेममयी भूमिर्दशकोट्यः” इति वचनान्तरानुरोधाच्च परिशेषादेकोनचत्वारिंशलक्षोत्तराष्ट्रकोटियोजनात्मकं परिमाणं वेदितव्यं, हेमभूमेर्दशकोटियोजनपरिमितत्वकथनं पूर्वोक्तसार्द्धसप्तलक्षोत्तरसार्द्धकोटियोजनसङ्ख्यायां पूर्वोक्तभूम्या सह किञ्चिद्गूढमस्तीत्यभिप्रायेणेति द्रष्टव्यम् ॥ ४०-४१ ॥

श्रीमद्विजयध्वजतीर्थकृता पदरत्नावली

हे भगवन् ! यत्तव लिङ्गं सर्वलक्षणसम्पन्नं स्वरूपं कर्मणा यल्लक्षणेन मीयते ज्ञायत इति कर्ममयं वेदप्रतिपाद्येषु प्रधानं वा ब्रह्मा चतुर्मुखो लिङ्गं प्रतिमा यस्य तत्तथा जनोऽर्चति । कथं वेदेन विरिञ्चात्सर्वजगतश्च वैलक्षणेन एकान्तं नियमेन अद्वैतं स्वगतभेदवर्जितं यत्तस्मै भगवते तुभ्यं नम इति मन्त्रार्थः । विरिञ्चस्य यत्तलिङ्गं शरीरं पुण्यकर्मनिर्मितं ब्रह्मणो हरेर्लिङ्गं विशेषसन्निधानयोग्यमेकान्तमवसाने प्रलये केवलं निर्व्यापारम् “एके मुख्यान्यकेवलाः” इत्यभिधानमद्वैतं मुक्तौ संसारे च श्रीनारायणमत्यभेदेन प्रवर्तमानं “गच्छामि विष्णुपादाभ्याम्” इत्याद्यनुसन्धानवचनात्, मुख्याद्वैतं किं न स्यादत्राह भेदेनेति । विरिञ्चपरमात्मनोर्भेदेन जनः पूजयति तस्मै भगवते पूज्याय विरिञ्चाय नम इति वा ॥ ३३ ॥ ❀ ❀ ततः परस्ताद् बहिः ॥ ३४ ॥ मानसोत्तरमेवोः पर्वतयोरन्तरमन्तरालं स्थलं यावद्योजनं षोडशलक्षधिकदशकोटिपरिमितमस्ति तावती भूमिः काञ्चनी ततो हिरण्ययी भूमिरित्यन्यत्र प्रसिद्धिः । “ततो हेममयी भूमिर्दशकोट्यो वरानने ! देवानां क्रीडनार्थाय लोकालोकस्ततः परः ॥” इति षण्णवतिलक्षमिति केचिदादर्शतलोपमा दर्पणतलसदृशी देवतदनुगव्यतिरिक्तसर्वसत्त्वपरिहृता द्विगुणा काञ्चनी भूमिः । सर्वसत्त्वविवर्जितेत्यत्र पूर्वभूमेः सकाशात्काञ्चन्या भूमेर्द्विगुणसुखहेतुत्वं देवान् प्रत्युच्यते न पुनः सङ्ख्याया द्विगुणत्वं ग्रन्थान्तरविरोधात् ॥ ३५ ॥ ❀ ❀ लोकालोक इति समाख्या सम्यगाख्या अन्वर्थसंज्ञा तत्कथमिति तदाह यदिति । अनेनाचलेन लोकश्चालोकश्च स्थाप्यते विविच्य ज्ञाप्यते अन्तर्वर्तिना लोकालोकयोर्मध्यवर्तिनेति यद्यस्मात्तस्मादिति शेषः, असौ लोकालोकाचल इति ॥ ३६ ॥ ❀ ❀ स लोकालोकाचलो लोकत्रयान्ते लोकत्रयसृष्टयनन्तरं मर्यादासिद्धयर्थं परित उपकल्पः केन परमेश्वरेण अथवा लोकत्रयान्ते लोकत्रयावसाने । किञ्च लोकत्रयं योजनत एकपञ्चाशलक्षतया यावदुच्चं तावानयं चोच्चविस्तृतत्वे सार्द्धपञ्चाशलक्ष इति शेषः,

तावदुन्नहनायाम इति वचनञ्च आयामे कथञ्चिदेव तावानिति ज्ञातव्यं 'स पञ्चाशत्सहस्रश्चे'ति वचनात् भुवापवर्गास्तेषां पराचीना उपरि वर्तमानाः ॥ ३७ ॥ ❀ ❀ एतावद्भौकविन्यासः देवमनुष्यादिव्यवहारयोग्यं लोक इत्युच्यमानप्रदेशस्य स्वरूपस्थिति-परिमाणमेतावत् सार्द्धत्रिकोटियोजनात्मकं स लोकविन्यासश्च पञ्चाशत्कोटिगुणितस्य पञ्चाशत्कोटिविस्तारयोजनात्मकस्य भूगोलकस्य ब्रह्माण्डलक्षणस्य तुरीयभागेन चतुर्थांशत्वेन तिष्ठति ब्रह्माण्डप्रदेशे चतुर्दां त्रिभक्त एकांशः सर्वस्मात्प्रान्ते विद्यमानो घनोदकाख्यः द्वितीयस्तत आभ्यन्तरोऽन्धतम आख्यः तृतीयो लोकालोकाचलाख्यः, चतुर्थस्तु काञ्चनी भूमिमारभ्य मेरुपर्यन्तप्रदेशः, अयं चतुर्थभागो लोकशब्दितः, अयञ्च यावद्भौकालोकः यत्र लोकालोकाचलस्तिष्ठति तावत्पर्यन्तत्वेन विद्यते योऽन्तर्विस्तारः लोकालोकाचलाद्यलोक-परिमाणं सार्द्धत्रिकोटियोजनात्मकमेतेन परिमाणेनालोकपरिमाणं व्याख्यातं भवति । लोकालोकाचलाद् बहिः स्थलं तस्यालोकशब्द-वाक्यस्य लोकपरिमाणेन व्याख्यातमित्यर्थः—योगेश्वराणामष्टाणिमादिसिद्धानां गतिमुदाहरन्ति ॥ ३८-४२ ॥

श्रीमज्जीवगोस्वामिकृतः कर्मसन्दर्भः

लिङ्गं मूर्तिस्तस्मै लिङ्गरूपाय । तेषामिति धर्माद्यष्टमहासिद्धयः उपलक्ष्यन्ते प्रकाश्यन्ते येन तत् ॥ ३३-४० ॥

श्रीमद्विखनाथचक्रवर्तिकृता सारार्थदर्शिनी

कर्ममयं "स्वधर्मनिष्ठः शतजन्मभिः पुमान् विरिञ्चतामेति" इत्युक्तेः कर्मप्राप्यं लिङ्गं मूर्तिं ब्रह्म लिङ्गयते ज्ञायते येन तत् । भेदेन सेव्यसेवकभावेन अर्चयेत् । एकस्मिन्नेव परमेश्वरे अन्तो भक्तिनिष्ठा यस्य तत् । अत एवाद्वैतं "यो यच्छ्रद्धः स एव सः" इति न्यायेन परमेश्वरादर्भमन्त्रम् ॥ ३३ ॥ ❀ ❀ ततः शुद्धोदाहोः सूर्याद्यालोकवान् देशः अलोकस्तद्रहितः तयोरन्तराले मध्ये तयोर्विभागार्थमित्यर्थः । परितोऽष्टदिक्षु मण्डलाकारतयेत्यर्थः ॥ ३४ ॥ ❀ ❀ ततः परस्तादित्युक्तं तदेव कियदन्तरमित्य-पेक्षायामाह । यावन्मानसोत्तरमेवोत्तरं मानसोत्तरमध्यान्मेरुमध्यपर्यन्तं स्थलमित्यर्थः । सार्द्धसप्तपञ्चाशद्विंशत्कोटियोजन-परिमितं तावती भूमिः शुद्धोदात् काञ्चनी ततः परत्र लोकालोको वर्तत इत्यर्थः । सर्वैः सत्त्वैः प्राणिमात्रैरेव परिहृता यक्ता ॥ ३५ ॥ ❀ ❀ समाख्या निरुक्तिः, अनेन अन्तर्वर्तिना मध्यवर्तिना सता लोकः आलोकमयो देशः, अलोक आलोकाभावमयो देशः व्यवस्थाप्यते तुल्यप्रमाणत्वेन ज्ञाप्यते ॥ ३६ ॥ ❀ ❀ लोकत्रयं भूर्भुवः स्वस्तदन्ते परितोऽष्टदिक्षु तर्हि तस्य कियानुच्छायो विस्तारश्चेत्यपेक्षायामाह । यस्मात् प्रतिबन्धकाद्धेतोः सूर्यादीनां भुवान्तानां गभस्तयः किरणाब्जलोकान् व्याप्य आवितन्वानाः समन्तात् प्रकाशं विस्तारयन्तः परतो गन्तुं न शक्नुवन्ति । तावन्तावुन्नहनायामौ उच्छ्रायविस्तारौ यस्य सः भुवादप्युच्छ्रितत्वात्रिलोकीमर्यादाभूत इत्यर्थः ॥ ३७ ॥ ❀ ❀ स तु लोकालोकस्तु भूगोलकस्य भूसम्बन्धान्दगोलकस्येत्यर्थः । सूर्यस्येव भुवोऽप्यण्डगोलकयोर्मध्यवर्तित्वान् खगोलमिव भूगोलमपि पञ्चाशत्कोटियोजनप्रमाणं तस्य तुरीयभागः सार्द्धद्वादशकोटियोजनविस्तारोच्छ्राय इत्यर्थः । भूस्तु चतुर्विंशद्विंशत्कोटियोजनप्रमाणा ज्ञेया । यथा मेरुमध्यान्मानसोत्तरमध्यपर्यन्तं सार्द्धसप्तपञ्चाशद्विंशत्कोटियोजनप्रमाणं मानसोत्तरमध्यात् स्वादूदकसमुद्रपर्यन्तं षण्णवतिलक्ष-योजनप्रमाणं ततः काञ्चनी भूमिः सार्द्धसप्तपञ्चाशद्विंशत्कोटियोजनप्रमाणा एवमेकतो मेरुलोकालोकयोरन्तरालमेकादशलक्षाधिक-चतुष्कोटिपरिमितमन्यतोऽपि तथेत्यतो लोकालोकालोकपर्यन्तं स्थानं द्वाविंशतिलक्षोत्तराष्ट्रकोटिपरिमितं लोकालोकाद्बहिरप्येकतः एतावदेव अन्यतोऽप्येतावदेव । यद्वक्ष्यते "योऽन्तर्विस्तार एतेन ह्यलोकपरिमाणञ्च व्याख्यातं यद्वहिल्लोकालोकाचलात्" इति एकतो लोकालोकः सार्द्धद्वादशकोटियोजनप्रमाणः, अन्यतोऽपि स तथेत्येवं चतुर्विंशद्विंशत्कोटियोजनप्रमाणा भूः सन्धिद्वीपपर्यन्ता ज्ञेया । अत एवाण्डगोलकात् सर्वतो दिक्षु सप्तदशलक्षयोजनावकाशे वर्तमाने सति पृथिव्याः शेषभागेन धारणं दिग्गजैश्च निश्चलीकरणं सार्धकं भवेदन्यथा तु व्याख्यान्तरे पञ्चाशत्कोटिप्रमाणत्वाद्दण्डगोलकप्रत्वे तत्तत्, सर्वमकिञ्चित्करं स्यात् चाक्षुषे मन्वन्तरे चाकस्मान्मज्जनं श्रीवराहदेवेनोत्थापनञ्च दुर्घटं स्यादित्यादिकं विवेचनीयम् ॥ ३८ ॥ ❀ ❀ येऽधिनिवेशितास्ते आसते ॥ ३९ ॥ ❀ ❀ स्वविभूतीनां स्वांशभूतानां हस्तिनामुपबृंहणं वर्द्धनं तदर्थं धर्माद्युपलक्ष्यतीति तादृशं शुद्धसत्त्वं धारय-माणः सकललोकस्वस्तये च ॥ ४० ॥

श्रीमच्छुक्रदेवकृतः सिद्धान्तप्रदीपः

कर्ममयं कर्मसाध्यं लिङ्गं फलं ब्रह्मलिङ्गं वेदज्ञाप्यमेकस्मिन् प्रजोत्पादने अन्तो निष्ठा यस्य तद्व्ययमस्माकमुपासकानामु-पास्यान्तरस्याभावाद्यत्तदादिशब्दैर्वेदे वर्णितं तस्मै भगवते नमः ॥ ३३ ॥ ❀ ❀ ततः शुद्धोदात् लोकः सूर्यादिप्रकाशतदेशो-ऽलोकस्तमोव्याप्तो देशस्तयोः ॥ ३४ ॥ ❀ ❀ शुद्धोदलोकयोरन्तर्गतं भूमण्डलं द्वेधा विभज्य दर्शयति यावदिति । यावन्मानसोत्तरमेवोत्तरमन्तराले भूमण्डलं तयोरप्यर्द्धमादायेति बोध्यं सार्द्धसप्तलक्षाधिकसार्धकोटियोजनपरिमितमित्यर्थः । तावती भूरेव सामान्यतोऽस्ति तस्यां केषाञ्चित्प्राणिनां संस्थितिरप्यस्ति "स्वादूदकस्य परितो दृश्यते लोकसंस्थितिः" इति विष्णुपुराणात् एवं सति पञ्चदशलक्षोत्तरयोजनकोटित्रयं भवति अवशिष्टपुष्करद्वीपस्वादूदकगता षण्णवतिलक्षयोजनपरिमिता । एवं स एकादशलक्षोत्तर-योजनकोटिचतुष्टयं भवति तदनन्तरमन्या काञ्चनी भूमिरस्ति, सा च "द्विगुणा काञ्चनी भूमिः सर्वसत्त्वविवर्जिता" इति श्रीविष्णु-

पुराणात्, एवं सति अधिकत्रिंशलक्षोत्तरद्वादशकोट्यः स्युः। ततोऽयुतयोजनविस्तारः लोकालोकाचलः “लोकालोकाचलः शैलो योजनानुत-
विस्तरः” इति श्रीविष्णुपुराणवचनात् काञ्चनाः परिमाणमत्र नोक्तं तेनायुतोत्तमप्रदशलक्षयोजनपरिमितभूमिलाभः। तदित्यं सलोका-
लोकाचलायाः सार्द्धद्वादशकोटियोजनायामत्वं ज्ञेयं ततः परितः सार्द्धद्वादशकोटियोजनपरिमिता तमोव्याप्ता ज्ञेयेति सर्वं समञ्जसं न
प्रत्युपलभ्यते काञ्चनभावं गतत्वात्तस्मात्सर्वैः सत्त्वैः परिहृता परिवर्जिता ॥ ३५-३६ ॥ * * लोकत्रयस्यान्ते मर्यादारूपः
परितो विहित उपकल्पः यस्माल्लोकालोकात्प्रतिबन्धात्सूर्यादीनां ध्रुवापवर्गाणां ध्रुवान्तानां गभस्तयः आवितन्वानाः समन्तात्प्र-
काशयन्तः कदाचिदपि पराचीनाः पर्वताद्बहिर्गमनशीलाः भवितुं नोत्सहन्ते स तावदुन्नहनायामः तावदुन्नहनमुत्सेधः तदनुरूपः
आयामश्च यस्य सः ॥ ३७ ॥ * * तावदुन्नहनायाम इत्युक्तं तत्रायामः पूर्वत्र प्रतिपादित उन्नहनमाह स त्विति। तुरीय-
भागः सार्द्धद्वादशकोटियोजनोच्छ्राय इत्यर्थः ॥ ३८ ॥ * * आशासु दिक्षु अधिनिवेशितास्तिष्ठन्तीति शेषः ॥ ३९ ॥ * *
तेषामृषभादीनां स्वविभूतीनां स्वांशानां महेन्द्रादीनां च विविधवीर्योपबृंहणाय नानासामर्थ्यवृद्धये सकललोकस्वस्तये च भगवांस्त-
स्मिन् गिरिवरे आस्ते। किं कुर्वन् आत्मनः स्वस्य यद्विशुद्धमप्राकृतरूपं श्रीमन्मङ्गलविग्रहं सन्धारयमाणः कीदृशं धर्मज्ञानादीनि
अष्टमहाविभूतयश्चोपलक्षणं यस्य तत्। ननु प्राकृतलोकोदयोऽप्राकृतलोकः कस्य यत्रत्यं विग्रहमाविष्कुर्वन् तस्मिन् गिरी आस्ते इत्यत
आह महाविभूतिपतिरिति। महाविभूतिः परमव्योमविष्णुपदादिशब्दवाच्यं परमं धाम तदधिपतिः “योऽस्याध्यक्षः स परमे-
व्योमन्” इति श्रुतेः, वनपर्वणि मुद्गलोपाख्याने “ब्रह्मणः सदानादूर्ध्वं तद्विष्णोः परमं पदम्। शुद्धं सनातनं ज्योतिः परब्रह्मेति
यद्विदुः ॥” इति स्मृतेश्च। विस्तरस्तु वेदान्तकौस्तुभे सूत्रभाष्ये द्रष्टव्यः। दोर्दण्डैः उपलक्षितः सन् ॥ ४० ॥

गोस्वामिश्रीगिरिधरलालविहिता बालप्रबोधिनी

पुत्रनामान्याह-आम इति ॥ ३३ ॥ * * गिरिनामान्याह-शुद्ध इत्यादि ॥ ३४ ॥ * * नदीनामान्याह-
अभयेति ॥ ३५ ॥ * * अमलं निर्मलमुपयुज्जानाः सेवमानाः पुरुषादिसञ्ज्ञका ब्राह्मणादिस्थानीया वर्षपुरुषा आपोमयमममयं
देवं भगवन्तमपोभिः पूर्णेनाञ्जलिना यजन्ते पूजयन्ति ॥ ३६ ॥ * * तेषां मन्त्रमाह-आप इति। हे आपः पुरुषवीर्याः
स्वपुरुषाद्भगवतो लब्धसामर्थ्या भवथ। अत एवात्मना स्वरूपेणैवामीवध्नीः पापहन्त्यो भूर्भुवस्स्वस्त्रैलोक्यं पुनन्तीः पुनन्त्यस्ता
भवत्यो नोऽस्माकं स्पृशतां स्पर्शनं कुर्वतां भुवः शरीराणि पुनीत पुनन्त्वित्यन्वयः। इतिशब्दो मन्त्रसमाप्त्यर्थः ॥ ३७ ॥ * *
एवं क्रौञ्चद्वीपवत् क्षीरोदात् परस्तात् दध्नो मण्डं रसः स एवोदकं यस्य तेन स्वसमानविस्तारेण समुद्रेण परिवेष्टितो द्वात्रिंशलक्षयो-
जनमायामो विस्तारो यस्य तथाभूतः शाकद्वीपः परितः सर्वत उपवेशितो रदितोऽस्तीत्यन्वयः ॥ ३८ ॥ * * स्वक्षेत्रत्रयपदेशको
द्वीपनामनिरुक्तिहेतुरस्ति। यस्य पर्णान्यन्तः खरस्पर्शानि बहिर्भृदुस्पर्शानि ॥ ३९-४० ॥

श्रीभगवत्प्रसादाचार्यविरचिता भक्तमनोरञ्जनी

तत्रत्यजनजप्यं मन्त्रमाह यत्तदिति। ब्रह्म वेदः तदेव लिङ्गं ज्ञापकं यस्य तत् कर्ममयं सृष्ट्यात्मककर्मप्रचुरं लिङ्गं
परमात्मनः शरीरभूतं, अत एव एकस्मिन् परमात्मन्येवान्तो निष्ठा यस्य तत्। अत एव, अद्वयमप्रतिमं शान्तं रजोवस्त्वेऽपि
शान्तस्वभावं, यत्तत्स्वरूपं तत् जनः अर्चयेत्। पूजयतीत्यर्थः। भगवते आविर्भूतभगवद्गुणाय, तस्मै तुभ्यं नमः इति
जपन्तीत्यर्थः ॥ ३३ ॥ * * तत इति। ततः शुद्धोदात्, परस्ताद्बहिः, लोकालोकनामा लोकालोकाख्यः, अचलः पर्वतः,
आस्ते इति शेषः। अस्य लोकालोकसंज्ञाप्रवृत्तौ निमित्तमाह। यतः लोकालोकयोः, अन्तराले मध्ये, परितः सर्वतः, उपक्षिप्तः
उपकल्पितः बहिरन्तरात्मकभागद्वयवतोऽस्य बहिर्भागोऽलोकात्मकः अन्तर्भागो लोकात्मकस्तद्व्यान्तः पतितत्वेनास्य लोकालोक-
संज्ञाभास्त्वमस्तीति भावः ॥ ३४ ॥ * * ननु ततः परस्तादिति यदुक्तं तत्कियतान्तरेण इत्यपेक्षायां शुद्धोदलोकालोक-
योरन्तर्वर्त्तिनीं भूमिमाह यावदिति। यावद्यावत्प्रमाणं, मानसोत्तरमेवोः, अन्तरं मानसोत्तरमेवन्तर्गता भूमिः सार्द्धसप्तलक्षोत्तर-
सार्द्धकोटियोजनपरिमितास्तीत्यर्थः। तावती भूमिः, शुद्धोदात्परतः अस्ति। तत्र च प्राणिनोऽपि सन्तीति शेषः। अतः परं
लोकालोकाचलोऽस्ति वा उक्तभूमिलोकालोकयोरन्तराऽन्या भूमिरप्यस्ति तत्राह। ततः परस्तादिति शेषः। उक्तभूमेः परस्तादिति
तदर्थः। अन्या आदर्शतलोपमा दर्पणोदरतुल्या, काञ्चनी भूमिरप्यस्ति। सा चैकोनचत्वारिंशलक्षोत्तरकोटयष्टकपरिमिता ज्ञेया।
सा तु निर्जनैव। एवं सति हि मेरुलोकालोकयोरन्तरं सार्द्धद्वादशकोटिपरिमितं वक्ष्यमाणमुपपन्नं भवति। यस्यां काञ्चनभूमौ,
प्रहितो निहितः पदार्थः, कथंचिद्येन केनापि प्रकारेण, पुनर्भूयः, न प्रत्युपलभ्यते। तथाभूतास्ति। तस्मात् सर्वसत्त्वपरिहृता आसीत्।
सर्वसत्त्वपरिहृतेति देवव्यतिरेकेण विज्ञेयं, ‘देवानां क्रीडनार्था या’ इति शैवतन्त्रेपुक्तेः ॥ ३५ ॥ * * लोकालोक इति।
यद्यस्मात्, अनेन अचलेन पर्वतेन, लोकालोकस्य अन्तर्वर्त्तिना, अवस्थाप्यते अन्तर्वर्त्तित्वेनावस्थीयते, तस्मात् अस्य लोकालोक
इति समाख्या। लोकालोक इति संज्ञा जातास्तीत्यर्थः ॥ ३६ ॥ * * स इति। लोकालोकः लोकत्रयं भूरादिलोकत्रिकमन्ते-
ऽन्तर्गतं यस्य तत्तस्मिन्, तथाविधे स्थाने इत्यर्थः। परितः समन्ततः, ईश्वरेण मर्यादारूपेणेति शेषः। विहितः वृत्ताकारेण निहित
इत्यर्थः। यस्मात् प्रतिबन्धकात्, सूर्य आदिर्येषां तेषां, ध्रुवोऽपवर्गोऽन्तर्भूतो येषां तेषां ज्योतिर्गणानां सूर्यादिध्रुवान्तज्योतिर्गणाना-

मित्यर्थः । गमस्तयः मरीचयः, अर्वाचीनानधस्तनान्, त्रीन् लोकान् भूरादीन् आवितन्वानाः समन्तात्प्रकाशयन्तः सन्तः, कदाचित्कहिचिदपि, पराचीनाः भवितुं, पर्वताद्वहिः प्रकाशमाना भवितुमित्यर्थः । न उत्सहन्ते न शक्नुवन्ति । तावदुन्नहनमौन्नत्यं आयामस्तदनु रूपो विस्तारश्च यस्य तथाभूतः अस्ति ॥ ३७ ॥ ❀ ❀ तावदुन्नहनायाम इत्युक्तं तदौन्नत्यं कियद्योजनपरिमितमित्यपेक्षायां तद्वृत्तं कृत्स्नभूमण्डलपरिमितेः कथनापेक्षत्वात्तत्परिमाणमाह एतावानेवेति । लोकस्य कृत्स्नभूमण्डलस्य विन्यासः संस्थानं, मानं च लक्षणं च संस्था च ताभिः, एतावान् पञ्चाशत्कोटियोजनपरिमितः, कविभिः भूमण्डलयाथात्म्यविद्धिः, विचिन्तितः सम्यक् ज्ञातः । लोकालोकपर्वतस्यौन्नत्यमिति मानमाह स त्विति । अयं लोकालोकाचलः तु, पञ्चाशत्कोटिगुणितस्य पञ्चाशत्कोटियोजनधस्तृतस्य भूगोलस्य यः तुरीयभागः सार्द्धद्वादशकोटियोजनात्मकः, तत्परिमितौन्नत्यायामवानस्तीत्यर्थः ॥ ३८ ॥ ❀ ❀ तदुपरिष्ठादिति । तदुपरिष्ठालोकालोकस्य गिरेरुपरिष्ठात्, चतसृषु चतुःसंख्याकासु आशासु पूर्वादिदिक्षु अखिलजगद्गुरुणा, ब्रह्मणा, ऋषभः, पुष्करचूडः, वामनः, अपराजितः इत्येते चत्वारः ये द्विरदपतयः गजश्रेष्ठाः, अधिनिवेशिताः, ते सकललोकस्थितिहेतवः सकललोकानां क्षेमहेतवः सन्तः आसते ॥ ३९ ॥ ❀ ❀ तेषामिति । स्वविभूतीनां स्वस्य भगवतोऽशभूतानां, तेषां द्विरदपतीनां, लोकपालानामिन्द्रादिदिक्पालानां च, विविधवीर्योपबृंहणाय नानाविधसामर्थ्याभिवृद्धये, सकललोकस्वस्तये च । महाविभूतिपतिः अन्तर्यामी, परमश्रासौ महापुरुषश्च सर्वोत्कृष्टनिरतिशयकल्याणगुणगणाश्रयपुरुषविशेषः, धर्मः वर्णाश्रमोचितसदाचारश्च ज्ञानं प्रकृतिविविक्तात्मज्ञानं च वैराग्यमन्तर्बाह्येन्द्रियनियमनं च ऐश्वर्यं च अष्टौ महासिद्धयोऽणिमादयश्चाऽऽभिरूपलक्ष्यते एता उपलक्षणं यस्य वा तथाभूतं, आत्मनः विशुद्धसत्त्वं, संधारयमाणः विष्वक्सेनादिभिः, स्वपार्षदप्रवरैः, परिवारितः परिवृतः । निजानि स्वकीयानि यानि वरायुधानि चक्रादीनि श्रेष्ठायुधानि तैरुपशोभितास्तैः, दोर्दण्डैर्दण्डाकारभुजैः उपलक्षितः भगवान्, तस्मिन् गिरिवरे लोकालोकाचले, परमैश्वर्यपतित्वादेकयेव मूर्च्येति शेषः । समन्तात्परितः आस्ते तिष्ठति ॥ ४० ॥

भाषानुवादः

‘जो साक्षात् कर्मफलरूप हैं और एक परमेश्वरमें ही जिनकी पूर्ण स्थिति है तथा जिनकी सब लोग पूजा करते हैं, ब्रह्मज्ञानके साधनरूप उन अद्वितीय और शान्तस्वरूप ब्रह्ममूर्ति भगवानको मेरा नमस्कार है’ ॥ ३३ ॥ ❀ ❀ श्रीशुकदेवजी कहते हैं—राजन् ! इसके आगे लोकालोक नामका पर्वत है । यह पृथ्वीके सब ओर सूर्य आदिके द्वारा प्रकाशित और अप्रकाशित प्रदेशोंके बीचमें उनका विभाग करनेके लिये स्थित है ॥ ३४ ॥ ❀ ❀ मेरुसे लेकर मानसोत्तर पर्वततक जितना अन्तर है, उतनी ही भूमि शुद्धोदक समुद्रके उस ओर है । उसके आगे सुवर्णमयी भूमि है, जो दर्पण के समान स्वच्छ है । इसमें गिरी हुई कोई वस्तु फिर नहीं मिलती, इसलिये वहाँ देवताओंके अतिरिक्त और कोई प्राणी नहीं रहता ॥ ३५ ॥ ❀ ❀ लोकालोकपर्वत सूर्य आदिसे प्रकाशित और अप्रकाशित भूभागोंके बीचमें है, इससे इसका यह नाम पड़ा है ॥ ३६ ॥ ❀ ❀ इसे परमात्माने त्रिलोकीके बाहर उसके चारों ओर सीमाके रूपमें स्थापित किया है । यह इतना ऊँचा और लम्बा है कि इसके एक ओरसे तीनों लोकोंको प्रकाशित करनेवाली सूर्यसे लेकर ध्रुवपर्यन्त समस्त ज्योतिर्मण्डलकी किरणें दूसरी ओर नहीं जा सकतीं ॥ ३७ ॥ ❀ ❀ विद्वानोंने प्रमाण, लक्षण और स्थितिके अनुसार सम्पूर्ण लोकोंका इतना ही विस्तार बतलाया है । यह समस्त भूगोल पचास करोड़ योजन है । इसका चौथाई भाग (अर्थात् साढ़े बारह करोड़ योजन विस्तारवाला) यह लोकालोकपर्वत है ॥ ३८ ॥ ❀ ❀ इसके ऊपर चारों दिशाओंमें समस्त संसारके गुरु स्वयम्भू श्रीब्रह्माजीने सम्पूर्ण लोकोंकी स्थितिके लिये ऋषभ, पुष्करचूड, वामन और अपराजित नामके चार गजराज नियुक्त किये हैं ॥ ३९ ॥ ❀ ❀ इन दिग्गजोंकी ओर अपने अंशस्वरूप इन्द्रादि लोकपालोंकी विविध शक्तियोंकी वृद्धि तथा समस्त लोकोंके कल्याणके लिये परम ऐश्वर्यके अधिपति सर्वान्तर्यामी परम पुरुष श्रीहरि अपने विष्वक्सेन आदि पार्षदोंके सहित इस पर्वतपर सब ओर विराजते हैं । वे अपने विशुद्ध सत्त्व (श्रीविग्रह) को जो धर्म, ज्ञान, वैराग्य और ऐश्वर्य आदि आठ महासिद्धियोंसे सम्पन्न हैं, धारण किये हुए हैं । उनके करकमलोंमें शङ्ख-चक्रादि आयुध सुशोभित हैं ॥ ४० ॥

आकल्पमेवं वेषं गत एष भगवानात्मयोगमायया विरचितविंविधलोकयात्रागोपीथायेत्यर्थः ॥ ४१ ॥ योऽन्तर्विस्तार एतेन ब्रह्मलोकपरिमाणं च व्याख्यातं यद्ब्रह्मलोकालोकाचलात् । ततः परस्ताद् योगेश्वरगतिं विशुद्धा मुदाहरन्ति ॥ ४२ ॥

अण्डमध्यगतः सूर्यो द्यावाभूम्योर्यदन्तरम् । सूर्याण्डगोलयोर्मध्ये कोट्यः स्युः पञ्चविंशतिः ॥ ४३ ॥

मृतेऽण्ड एष एतस्मिन् यदभूत्ततो मार्तण्ड इति व्यपदेशः । हिरण्यगर्भ इति यद्विरण्याण्डसमुद्भवः ॥ ४४ ॥

सूर्येण हि विभज्यन्ते दिशः खं द्यौर्मही भिदा । स्वर्गापवर्गौ नरका रसौकांसि च सर्वशः ॥ ४५ ॥

देवतिर्यङ्मनुष्याणां सरीसृपसवीरुधाम् । सर्वजीवनिकायानां सूर्य आत्मा दृगीश्वरः ॥ ४६ ॥

इति श्रीमद्भागवते महापुराणे पारमहंस्यां संहितायां पञ्चमस्कन्धे भुवनकोशवर्णने समुद्रवर्षसंनिवेशपरिमाणलक्षणो
विंशोऽध्यायः ॥ २० ॥

अन्वयः—एवम् वेषम् गतः एषः भगवान् आत्मयोगमायया आकल्पम् विरचितविविधयात्रागोपीथाय इति
अर्थः ॥ ४१ ॥ * * यः अन्तर्विस्तारः एतेन हि अलोकपरिमाणम् च व्याख्यातम् यत् लोकालोकाचलात् बहिः ततः परस्तान्
विशुद्धाम् योगेश्वरगतिम् उदाहरन्ति ॥ ४२ ॥ * * सूर्यः अंडमध्यगतः द्यावाभूम्योः यत् अन्तरम् सूर्याडगोलयोः मध्ये
पञ्चविंशतिः कोटयः योजनानि स्युः ॥ ४३ ॥ * * यत् एषः एतस्मिन् सृते अंडे अभूत् ततः मार्तण्डः इति व्यपदेशः यत्
हिरण्यण्डसमुद्भवः हिरण्यगर्भः इति ॥ ४४ ॥ * * हि दिशः खम् द्यौः मही स्वर्गापवर्गौ नरकाः रसौकांसि सर्वशः सूर्येण
भिदा विभज्यन्ते सूर्यः देवतिर्यङ्मनुष्याणाम् सरीसृपसवीरुधाम् सर्वजीवनिकायानाम् आत्मा दृगीश्वरः ॥ ४६ ॥

इति विंशोऽध्यायः ॥ २० ॥

श्रीधरस्वामिविरचिता भावार्थदीपिका

नन्वन्तर्यामिणान्तःस्थेनैव सर्वं कर्तुं शक्यं किं तस्य बहिः समन्तादवस्थानेनेत्याशंक्य तस्यार्थं स्वयमेव व्याचष्टे
आत्मनो योगमायया विरचिता या विविधलोकयात्रा तस्या गोपीथाय रक्षणाय एष भगवानेवंभूतमाकल्पं वेषं गतो लीलया
प्राप्त इति समन्तादास्त इत्यस्यार्थः ॥ ४१ ॥ * * अलोकपरिमाणं च मेरोरेकतः सार्धं द्वादशकोट्यः ततो लोकालोकात्
अलोकाद्वा । परस्तान् विशुद्धां द्विजपुत्रानयनेऽर्जुनस्य श्रीकृष्णेन प्रदर्शिताम् ॥ ४२ ॥ * * विस्तरेणोक्तं ब्रह्मांडमानं
सर्वतोऽपि निरूपयति । अंडमध्यगतः किं तन्मध्यं तदाह । द्यावाभूम्योः पूर्वोत्तरकपालयोर्ध्वदंतरं मध्यस्थानम् । सर्वतः पंचविंशति-
कोट्यः ॥ ४३ ॥ * * अंडमध्यावस्थाने कारणं तन्नामनिर्वचनेनाह । सृतेऽचेतने एष सूर्यो वैराजरूपेण यस्मात्प्रविष्टः
॥ ४४ ॥ * * किं च । सूर्येणैव विभज्यन्ते दिशः । खमंतरिक्षम् । भिदा अन्योऽपि विभागः । स्वर्गापवर्गौ भोगमोक्षदेशौ
रसौकांस्यतलादीनि ॥ ४५ ॥ * * उपासनार्थमाह । देवादीनां सूर्य आत्मा दृगीश्वरो नेत्राधिष्ठाता च ॥ ४६ ॥

इति श्रीमद्भागवते पञ्चमस्कन्धे टीकायां विंशतितमोऽध्यायः ॥ २० ॥

श्रीवंशीधरकृतो भावार्थदीपिकाप्रकाशः

अत्राशंकते नन्विति । ‘आकल्पः कल्पने वेषे’ इति मेदिनी । यद्वाऽऽकल्पपर्यन्तमेव प्रकारेण गतः लोकालोकं प्राप्त
इत्यर्थः । स्वशक्त्या रचितं विश्वं स चेन्न पालयेत्तर्हि कः पालयेदिति भावः ॥ ४१ ॥ * * विश्वनाथस्तु—द्वाविंशति-
लक्षोत्तरं कोट्यष्टकं बहिः सर्वदिक्ष्वित्याह । लोकालोकात्परत्र तु तम एव “लोकालोकं तथातीत्य विवेश सुमहत्तमः” इति श्रीदशमे
वक्ष्यमाणत्वाद्योगेश्वरास्तमो गच्छन्तीत्यायातं तत्राहलोकद्वैति । योगेश्वराणामावरणाष्टकं विभिद्य मुमुक्षूणां नारदादीनां वा ।
विशेषेण शुद्धो विशुद्धः श्रीकृष्णस्तेन दर्शितां विशुद्धाम्, वृद्धिहीनभावो त्वाची ॥ ४२ ॥ * * द्यावाभूम्योर्भूलोकभुवर्लोकयोः ।
सूर्यादूर्ध्वगोलकपर्यन्तं यथा पञ्चविंशतिकोट्यस्तथाऽधोगोलकपर्यन्ते चेत्यर्थः । उपरिष्ठादुपपत्तिमत्रयां व्याख्यास्यामः ॥ ४३ ॥
एष सूर्य इत्यन्तर्याम्यभेदविवक्षयोक्तम् । स एव क इत्यत आह—हिरण्यगर्भः समष्टिजीवसूक्ष्मोपाधिरूपः यद्यत एष हिरण्यांडस्य
तदीयस्थूलस्य सम्भवः सम्यग्विद्यमानता ॥ ४४ ॥ * * अन्यद्विशेषमाह—किं चेति । अत्रोपपत्तिमाह—दिशां विभागस्तुद-
याद्रिना यत्रोदेति सा प्राची यत्रास्तमेति सा प्रतीची यत्र मध्याह्नं सा दक्षिणा यत्र निशीथः सोत्तरेति यत्र दिक्स्थेन स्पृश्यते सा
विद्विगिति । खदिवोस्तु विभागस्तदंतर्गत्या मद्यास्तु प्रकाश्यत्वेन तद्विद्वानां द्वीपादीनामपि तथैव स्वर्गापवर्गयोस्तत्प्राप्तिद्वारत्वेन
सूर्यमण्डलं प्राप्तस्यैव तत्प्राप्तिश्रुतेः । ‘तरणिर्देवयानं द्वारं विमुक्तेः’ इत्यष्टमे वक्ष्यमाणत्वात् । “तेऽर्चिरभिसम्भवन्ति” इत्यादिश्रुतेश्च
नरकरसौकसां विभागस्तु स्वप्रकाशवर्जनद्वारेति ध्येयं सुधीभिः । सर्वशः सर्वथा प्रकारेण, शस् अत्रार्थः ॥ ४५ ॥ * *
“सूर्य आत्मा जगत्तत्स्थुषश्च” इति श्रुतेः । सर्वेषां जीवानां ये निकाया संघास्तैषामात्मा दृगृ द्रष्टा च । “निकायस्तु पुमांलक्ष्ये
सधर्मिप्राणिंसंहतौ । समुच्चये संहतानां निलये प्ररमात्मनि ॥” इति मेदिनी । तांनिर्दिशति—देवेति ॥ ४६ ॥

इति श्रीमद्भागवतभावार्थदीपिकाप्रकाशे पञ्चमस्कन्धे विंशोऽध्यायः ॥ २० ॥

श्रीमद्गीराराधव्याख्या

एवं लोकालोकपर्यन्तस्य लोकस्य मेरोरारभ्य सार्द्धद्वादशकोटियोजनपरिमाणमुक्तमथालोकपरिमाणमाह अथेति । ननु हे राजन् ! तेन लोकालोकान्तर्वर्तिनः परिमाणकथनेन लोकालोकाद्बहिर्बाह्यो देशः तस्य लोकस्य परिमाणमपि व्याख्यातमलोकोऽपि लोकेन तुल्यपरिमाणः सार्द्धद्वादशकोटियोजनपरिमाण इत्यर्थः । अत्रेदमवगन्तव्यं पञ्चाशत्कोटियोजनात्मकभूमण्डले मेरुमध्ये वर्तते, तस्मादारभ्य चतुर्दिक्षु अण्डभित्तिपर्यन्तमृजुगमनेन पञ्चविंशतिकोटियोजनानि भवन्ति । दक्षिणाण्डभित्तिमारभ्योत्तरभित्तिपर्यन्तमृजुगमने तु पञ्चाशत्कोटियोजनानि भवन्ति एवं पश्चिमत आरभ्य पूर्वभित्तिपर्यन्तेऽपि द्रष्टव्यम् । तत्र मेरोरारभ्याण्डभित्तिपर्यन्ते पञ्चविंशतिकोटियोजनात्मके भूभागे जम्बूद्वीपविभागः पञ्चाशत्सहस्रयोजनात्मकः ततो लवणोदध्यादयः समुद्राः प्रक्षादयो द्वीपाश्च यथोक्तयोजनपरिमाणाः । एवं पञ्चाशत्सहस्रोत्तरपञ्चाशदक्षिणाधिककोटिद्वययोजनपरिमिता सप्तसागरसप्तद्वीपात्मिका भूमिः शुद्धोदधेर्बाह्य-भूमिः सार्द्धसप्तलक्षोत्तरसार्द्धकोटियोजनपरिमिता बाह्या आदर्शभूमिरेकोनचत्वारिंशलक्षोत्तराष्टकोटियोजनपरिमिता, सङ्कलय्य गणनया सार्द्धद्वादशकोटियोजनानि भवन्ति । ततो लोकालोकात्परालोकभूमिः सार्द्धद्वादशकोटियोजनपरिमितेति तत्र न लोकानां सञ्चार इत्याह । ततः परस्तादिति । ततो लोकालोकाद्बहिर्विशुद्धां योगप्रभावविशुद्धां योगेश्वराणामेव गतिं सञ्चारमुदाहरन्ति कथयन्तीत्यर्थः । वस्तुतस्त्वत्र शुद्धोदधेः परस्तात्काञ्चनभूम्यतिरिक्ता भूमिर्न प्रतीयत एव किन्तु काञ्चन्या एव भूमेर्मेरुमानसोत्तरमध्यस्य भूपरिमाणं गम्यते । अत एव हि श्रीवैष्णवे पुराणे “स्वादूदकस्य परतः दृश्यते लोकसंस्थितिः । द्विगुणा काञ्चनी भूमिः सर्वजन्तुविवर्जिता” इति काञ्चनभूमिरेवोक्ता । अत एव हि “ततः काञ्चनभूमिस्तु दशकोट्यो वरानने !” इति वचनान्तरमप्युपपन्नं तत्रायमर्थः । अथालोकपरिमाणमाह अथेति । ननु योऽन्तर्विस्तारः लोकालोकपर्यन्तवर्त्तिनो भूमण्डलस्य विस्तारः कथित इति शेषः, एतेनान्तर्वर्त्तिनः परिमाणकथनेनालोकस्य लोकालोकपर्यन्ताद् बाह्यवर्त्तिनोऽपि परिमाणमाख्यातं कथितप्रायं पञ्चाशत्कोटियोजनपरिमिते भूमण्डले लोकालोकान्तर्वर्त्तिनो विस्तारे कथितेऽवशिष्टमलोकस्य परिमाणमपि कथितप्रायमेवेत्यर्थः । अत्रेदमवगन्तव्यं पञ्चाशत्कोटियोजनपरिमितं भूमण्डलं मेरोर्मूलमध्यादारभ्याभित्तुर्द्धाण्डगोलपर्यन्तं विभजनीयमेवं विभक्ताश्चत्वारो भागा अल्पमूला विपुलाप्रभागास्त्रिकोणाकारा भवन्ति यथा मेरोरारभ्य लवणोदधिविभक्ता भागाः । तत्रैकैकस्मिन्भागे मेरोरारभ्याण्डभित्तिपर्यन्तमृजुगमने पञ्चविंशतिकोटियोजनानि भवन्ति तेषामेव भागानामाद्यन्तभागयोः समीकरणेन गणनायां सार्द्धद्वादशकोटियोजनानि भवन्ति यथा च मेरोरारभ्य लवणोदधिपर्यन्तेषु चतुर्षु भागेष्वेकैकस्मिन् भागे मेरुमूलादारभ्य ऋजुगमनेन शुद्धोदधिपर्यन्तं पञ्चाधिकसहस्राधिकत्रिपञ्चाशलक्षोत्तरकोटिद्वययोजनात्मकः शुद्धोदादारभ्य लोकालोकपर्यन्तं सार्द्धसप्तलक्षोत्तरसार्द्धकोटियोजनपरिमितः लोकालोकादारभ्याण्डभित्तिपर्यन्तो लोकभाग एकोनचत्वारिंशलक्षधिकाष्टकोटियोजनपरिमितः मिलित्वा सार्द्धद्वादशकोटियोजन एकैको भागो भवति । चतुर्णां भागानां मेलनेऽण्डभित्तेर्दक्षिणत आरभ्योत्तरभित्तिपर्यन्तमृजुगमने पञ्चाशत्कोटियोजनानि भवन्ति । एवं पाश्चात्यामण्डभित्तिमारभ्य पूर्वभित्तिपर्यन्तं गमनेऽपीति बोध्यम् । भागानां समीकारेण गणनायां त्वन्यदेव परिमाणं भवतीति अयमप्यपरो विशेषः । सार्द्धद्वादशकोटयात्मके एकैकस्मिन् भागे योऽयं शुद्धोदधिपर्यन्तः पञ्चाशत्सहस्राधिकत्रिपञ्चलक्षोत्तरकोटिद्वययोजनपरिमित एकैको भागस्तस्मिन्नपि भागे मेरोर्मूलादारभ्य ऋजुगमने लवणोदधिपर्यन्तो जम्बूद्वीपविभागः पञ्चाशत्सहस्रयोजनपरिमितः, ततो लवणोदधिभागोऽपि ऋजुगमनेन लक्षयोजनपरिमितः ततः प्रक्षाद्वीपो द्विलक्षयोजनात्मकः, तत इक्षुरससमुद्रोऽपि द्विलक्षयोजनात्मकः, एवं ततः शाल्मलादयो द्वीपाः सुरोदादयश्च समुद्राः चतुर्लक्षादिरुपयथोक्तपरिमाणा एव वेदितव्याः । एवं शुद्धोदधिपर्यन्तं सङ्कलय्य गणनायां पञ्चाधिकसहस्राधिकत्रिपञ्चाशलक्षोत्तरकोटिद्वययोजनात्मकोक्तसङ्ख्या सम्पन्ना भवतीति ततः “काञ्चनी भूमिः” सार्द्धसप्तलक्षोत्तरसार्द्धकोटियोजनपरिमिता ततो “द्विगुणा काञ्चनी भूमिः” इति तु श्रीवैष्णुपुराणवचनं पूर्वोक्तशुद्धोदधिपर्यन्तया भूम्या सह षण्णवतिलक्षन्यूनद्विगुणेत्येव तात्पर्यकं दशकोट्य इति वचनान्तरं तु लोकादारभ्य पुनर्लोकालोकपर्यन्तमृजुगमनेन चतुर्दशलक्षोत्तरदशकोटियोजनप्रमिता भूमिर्भवतीत्येतदभिप्रायकं द्विगुणत्वदशकोटित्वकथनं न्यूनाधिकभागावनादित्येत्यतो न विरोध इति । ततो लोकालोकाचलः ततोऽन्धकारभूमिः सा च पारिशेष्यादवशिष्टकोटियोजनपरिमिता, एवञ्च मेरोरारभ्य पञ्चविंशतिकोटियोजनानि भवन्तीति द्रष्टव्यम् ॥ ४२ ॥

❀ ❀ एवं मेरुमध्यस्थमवधीकृत्य भूमण्डलस्य परिमाणमुक्तमथ ब्रह्माण्डस्य कियत्परिमाणकं वावधीकृत्य परिमातव्यमित्यपेक्षायामाह । अण्डमध्यगत इति । अण्डमध्यगतः अण्डमध्ये स्थितः सूर्यः यथा भूमण्डलस्य मध्ये मेरुः स्थितस्तद्वदित्यर्थः । किं तन्मध्यं यत्र स्थितः सूर्यस्तत्राह यावाभूम्योर्यदन्तरमिति । यावाभूम्योरुर्ध्वाधः कपालयोर्यदन्तरं मध्यस्थानमित्यर्थः । अनेन सूर्यमवधीकृत्याण्डस्य परिमाणं कार्यमेवेत्युक्तं भवति । सूर्याण्डभित्त्योर्मध्ये पञ्चविंशतिकोट्यः स्युरित्यर्थः । सूर्यमवधीकृत्याण्डभित्तिपर्यन्तमूर्ध्वमधस्तात्पार्श्वतश्च पञ्चविंशतिकोटियोजनानि भवन्तीत्यर्थः ॥ ४३ ॥ ❀ ❀ अण्डप्रसङ्गात्सूर्यचतुर्मुखादीनामण्डसम्बन्धादेव मार्तण्डहिरण्यगर्भादिनामवत्त्वमित्याह मृतेऽण्ड इति । मृते नश्वरे एतस्मिन्नण्डे यतः स्थितः ततोऽसौ सूर्यो मार्तण्ड उच्यते, मृतञ्च तदण्डं च मृताण्डं मृताण्डे भवः मार्तण्डः शकन्वादित्वात्पररूपे मार्तण्ड इत्यपि साधुः, यद्यस्माद्विरण्ये हिरण्यमये समुद्रवो यस्य स ब्रह्मा हिरण्यगर्भ इत्युच्यते । हिरण्यण्डस्य गर्भभूतत्वाद्विरण्यगर्भ इत्युच्यते इत्यर्थः । यद्वा हिरण्यगर्भ इति सूर्यस्यैव कचिद्व्यपदेशनिर्वाहार्थमेव ॥ ४४ ॥ ❀ ❀ यदुक्तमण्डपरिमाणे सूर्यस्यावधित्वं तदेव न केवलं किन्तु दिगादिविभागेऽप्यवधित्वं सूर्यस्या-

स्तीत्याह सूर्येणेति । दिशः पूर्वादयः एवं खमन्तरिक्षं योः स्वर्लोकः मही भूमिः भिदान्योऽपि विभागः स्वर्गापवर्गौ भोगमोक्षदेशौ नरकाः रसौकांसि अतलादीनि च सर्वशः कृत्स्नशः सूर्येणैव विभज्यन्ते ज्ञायन्त इत्यर्थः ॥ ४५ ॥ * * न केवलं दिगादि-विभाजक एव सूर्यः किन्तु देवादीनां चक्षुरिन्द्रियाधिष्ठाता चेत्याह देवेति । आत्मा भगवदात्मकः सूर्यः देवादीनां सर्वेषां जीवनिका-यानां जीवसमूहानां दृगीश्वरः दृगधिष्ठाता अगानां स्थावराणां वीरुधाञ्च चक्षुरिन्द्रियस्यानभिष्यक्तस्य भासकत्वाच्च चक्षुरिन्द्रिया-धिष्ठातृत्वमप्युक्तम् ॥ ४६ ॥

इति श्रीमद्भागवते महापुराणे पञ्चमस्कन्धे श्रीमद्वीरराघवाचार्यकृतभागवतचंद्रचंद्रिकायां विशोऽध्यायः ॥ २० ॥

श्रीमद्विजयध्वजतीर्थकृता पदरत्नावली

पञ्चाशत्कोटिगुणितो ब्रह्माण्डकटाह इत्युक्तं तस्य दशदिगपेक्षया मध्यप्रदेशः कियानिति तत्राह अण्डेति । यावापृथि-व्योर्ध्वदन्तरमन्तरिक्षं तस्मिन् यत्र स्थितः सूर्यः अण्डमध्यगतः अन्तरिक्षप्रदेशे यत्र सूर्यमण्डलसञ्चारः सोऽण्डमध्यप्रदेशः सर्वदिग-पेक्षया सूर्याण्डगोलयोर्मध्ये सर्वदिक्ष्वपि सम्भूय पञ्चविंशतिकोटियोजनानि स्युरित्यर्थः ॥ ४३ ॥ * * एष सूर्य एतस्मिन् मृते जीवरहिते अचेतन इति यावदण्डे अभूदचेतनब्रह्माण्डमध्ये वर्तत इति यद्यस्मात्तस्मान्मार्तण्ड इति व्यपदेशः यद्यथा हिरण्यण्डसम्भवो विरिञ्चो हिरण्यगर्भ इत्युच्यते तथेति ॥ ४४ ॥ * * सूरिप्राप्यत्वात्तदन्तर्यामित्वाच्च सूर्यस्थेन हरिणा दिगादयो विभज्यन्ते यदतः सूर्य आत्मा श्रीनारायणः सर्वेषां दृग् दृष्टिरिति कथितः ॥ ४५-४६ ॥

इति श्रीमद्भागवते महापुराणे पञ्चमस्कन्धे श्रीमद्विजयध्वजतीर्थकृतपदरत्नावल्यां विशोऽध्यायः ॥ २० ॥

श्रीमज्जीवगोस्वामिकृतः क्रमसन्दर्भः

आकल्पं प्रलयपर्यन्तमेवं समन्तात् स्थितिप्रकारेण गतस्तत्र प्राप्त इत्यर्थः । इति स एव मदीयपूर्वोक्तस्याभिप्राय इत्यर्थः ॥ ४१ ॥ * * योऽन्तरिति । लोकालोकस्तु लोकमलोकं चाद्वेनाद्वेन व्याप्य स्थितः अतः काञ्चन्या भूमेः परभागमा-क्रान्तः शिवतन्त्रे च “लोकालोकं ततः परम्” इत्युक्तम् । अन्यथा ब्रह्माण्डगर्भस्य पञ्चाशत्कोट्यतिक्रमः स्यादिति विशुद्धान्तर्गतमिति विशुद्धगतिहेतुत्वात् ॥ ४२-४३ ॥ * * एष सूर्य इत्यन्तर्याम्यभेदविवक्षया ॥ ४४-४६ ॥

इति श्रीमद्भागवते महापुराणे पञ्चमस्कन्धे श्रीमज्जीवगोस्वामिकृतक्रमसन्दर्भे विशोऽध्यायः ॥ २० ॥

श्रीमद्विश्वनाथचक्रवर्तिकृता सारार्थदर्शिनी

ननु किं तस्यैतावता प्रयासेनेत्यतः सकललोकस्वस्त्य इत्येतत् स्वयमेव व्याचष्टे । आकल्पं कल्पपर्यन्तम् एवमनेन प्रकारेण गतः लोकालोकं प्राप्तः आकल्पं वेषं प्राप्त इति वा आत्मनो योगमायया विरचिता या विविधलोकयात्रा तस्या गोपीथाय रक्षणाय तस्यैव शक्त्या रचितं विश्वं स चेन्न पालयेत्तर्हि कः पालयेदिति भावः ॥ ४१ ॥ * * अलोकपरिमाणं द्वाविंशति-लक्षोत्तरं कोट्यष्टकं बहिः सर्वदिक्षु योगेश्वराणामावरणाष्टकं विभिद्य मुमुक्षूणाम् । यद्वा नारदादीनाम् ॥ ४२ ॥ * * विस्तरेणोक्तमण्डगोलकमानमूर्ध्वार्धोऽपि निरूपयति । अण्डमध्यगत इति । किन्तन्मध्यं तदाह । यावाभूम्योः भुवर्लोकभूर्लोकयो-र्यन्मध्यगतः सूर्यश्च अण्डगोलकश्च तयोर्मध्ये सूर्यार्धवर्गगोलकपर्यन्तं यथा पञ्चविंशतिकोटयः तथा अधोगोलकपर्यन्तश्चेत्यर्थः । उपपत्तिस्तु परिष्टाद्व्याख्येया ॥ ४३ ॥ * * अण्डमध्यावस्थाने कारणं तन्नामनिर्वचनेनाह । मृते अचेतने एष सूर्योऽभूत् प्रविष्टः, ततो मार्तण्डः स एव क इत्यत आह । हिरण्यगर्भसमष्टिजीवसूक्ष्मोपाधिरूपः यद्यत एष हिरण्यण्डस्य तदीयस्थूलदेहस्य सम्भवः सम्यग्विद्यमानता ॥ ४४ ॥ * * भिदा अन्योऽपि विभागः स्वर्गापवर्गौ भोगमोक्षदेशौ रसौकांसि अतलादीनि ॥ ४५ ॥ * * सूर्य आत्मा आत्मत्वेनोपास्यः ॥ ४६ ॥

इति सारार्थदर्शिण्यां हर्षिण्यां भक्तचेतसाम् । विशोऽध्यायः पञ्चमस्य सङ्गतः सङ्गतः सताम् ॥ २० ॥

श्रीमच्छुक्देवकृतः सिद्धान्तप्रदीपः

पूर्ववाक्यार्थं व्याचष्टे । एष महाविभूतिपतिः आत्मयोगमाययाद्भुतया शक्तिविशेषरूपया विविधलोकयात्रा तस्याः गोपीथाय रक्षणायैवसाकल्पं वेषं गतः प्राप्तो भवतीत्यर्थः ॥ ४१ ॥ * * अन्तर्विस्तारः सार्द्धद्वादशकोटियोजनपरिमितः लोकालोकसहितो मेरोरेकतः एतेनैवालोकपरिमाणं व्याख्यातमलोकमेवाह । यल्लोकालोकाद्वहिरिति । ततो लोका-लोकात् ॥ ४२ ॥ * * विस्तरेणोक्तं परिमाणं संक्षिप्यानुवदति । अण्डस्य मध्ये सूर्यो गतः प्रविष्टः किं तन्मध्यमित्यत आह । यावाभूम्योः पूर्वोत्तरकपालयोर्ध्वदन्तरं मध्यं स्थानं तदेवम्भूतस्य सूर्याण्डस्य प्रकाश्यतया सूर्यसम्बन्धिनः अण्डस्य लोकाचल-मण्डलस्य गोलयोरुभयपार्श्वयोर्मध्ये पञ्चविंशतिः कोटयः स्युः योजनानामिति शेषः । लोकालोकविस्तारोऽप्यत्रैव ज्ञेयः पूर्वोक्त-निर्णयबलात् ॥ ४३ ॥ * * अण्डप्रसङ्गात्सूर्यनामान्तरमाह । मृतेऽण्डे प्रकाशशून्ये एषः सूर्यो यतोऽभूदतो मार्तण्डः, मृतञ्च तदण्डं च मृतण्डं शकन्वादित्वात् पररूपं तत्र भवो मार्तण्डः इति व्यपदेशः, हिरण्यस्य हिरण्यण्डस्य गर्भभूतत्वाद्विरण्यगर्भ

इति व्यपदेशः, यद्य एव हिरण्याण्डे समुद्भवतीति हिरण्याण्डसमुद्भव इति च व्यपदेशः ॥ ४४ ॥ ॐ ॐ स्वमन्तरिक्षं महीमिदं
अन्योऽपि भूविभागः स्वर्गापवर्गनरकाः भोगमोक्षयतना रसौकांस्वतलादीनि ॥ ४५ ॥ ॐ ॐ देवादीनां यथासम्भवमुपकार-
कर्तृत्वादात्मा आश्रयः दृगीश्वरः दृगधिष्ठाता च ॥ ४६ ॥

इति श्रीमद्भागवते महापुराणे पञ्चमस्कन्धे श्रीमच्छुकदेवकृतसिद्धान्तप्रदीपे विंशाध्यायार्थप्रकाशः ॥ २० ॥

गोस्वामिश्रीगिरिधरलालविहिता बालप्रबोधिनी

तेषु वर्षेषु आत्मजानधिपतीभिधाय स्वयं तपोवनं प्रविवेशेत्यन्वयः ॥ ४१-४२ ॥ ॐ ॐ तेषां पर्वतानाह-ईशान
इत्यादि ॥ ४३ ॥ ॐ ॐ नदीनामान्याह-अनघेति ॥ ४४ ॥ ॐ ॐ तेषु वर्षेषु ऋतव्रतादिनामानो ब्राह्मणादिवर्णस्थानीयाः
पुरुषाः प्राणायामेन विधूतं रजस्तमश्च तेषां ते परमसमाधिना वाय्वात्मकं भगवन्तं यजन्ते ध्यायन्तीत्यन्वयः ॥ ४५ ॥ ॐ ॐ
तन्मन्त्रं दर्शयति-अन्त इति । योऽन्तः प्रविश्य स्थावरजङ्गमात्मकानि भूतानि आत्मकेतुभिः प्राणादिवृत्तिभिर्विभक्तिं धारयति
पोषयति च । अत एव साक्षादन्तर्यामी ईश्वर एव । यस्य वशे सर्वं जगद्वर्तते स्फुटमेवैतत् स नोऽस्मान् पात्वित्यन्वयः ॥ ४६-४७ ॥
(अस्यां टीकायां श्लोकास्तु षट्चत्वारिंशदेव परं क्रमभेदेनोपसर्पतिः, सं.)

द्वीपस्य पुष्करसङ्ख्यायां हेतुमाह—यस्मिन्निति । ज्वलनोऽग्निस्तच्छिखावत् अमलानां कनकपत्राणां अयुतानामयुतानि यस्य
तत् ब्रह्मण आसनभूतं पुष्करं परिकल्पनीयमित्यन्वयः ॥ ४८ ॥ ॐ ॐ तद्द्वीपमध्ये मानसोत्तरनामकः पर्वतो द्वीपवनमण्डला-
कारो ज्ञेयः, न पूर्ववर्त्तिर्यत्रेखाकारः । उभयपार्श्ववर्त्तिनी द्वे वर्षे अपि मण्डलाकारे ज्ञेये । अयुतयोजनमुच्छ्राय आयामो विस्तारश्च
यस्य स तथाभूतोऽस्ति । यत्र च पर्वते पुराणि सन्ति ॥ ४९ ॥ ॐ ॐ देवानामहोरात्राभ्यां उत्तरायणदक्षिणायनाभ्यामि-
त्यर्थः ॥ ५० ॥ ॐ ॐ एतस्यात्मजौ सुतौ स तत्र वर्षपती नियुज्य संस्थाप्य स्वयं भगवत्कर्मणि तत्परिचर्यायां शीलं यस्य स
तथाभूत इत्येवं तत्सेवापरतयैवास्ते स्मेत्यन्वयः ॥ ५१ ॥ ॐ ॐ सकर्मकेण अनेकजन्मानुष्ठितस्वकर्मसंस्कारपूर्वकेण कर्मणा
ब्रह्मरूपिणं कमलासनमूर्त्तिमाराधयन्ति ॥ ५२ ॥ ॐ ॐ इदं च मन्त्रात्मकं पद्यमुदाहरन्ति जपन्ति । यत्तत्सृष्टिकर्तृत्वेन प्रसिद्धं
लिङ्गं मूर्त्तिं श्रेयोर्थी जनो भेदेन सेव्यसेवकभावेनार्चयेत्तस्मै भगवते नम इत्यन्वयः । ननु तदर्चनस्य किं फलमित्यपेक्षायां 'धर्मस्य
ह्यनिमित्तस्य विपाकः परमेष्ठयसौ' 'स्वधर्मेनिष्ठः शतजन्मभिः पुमान् विरिञ्चितामेति' इत्यादिप्रामाण्ये तत्प्राप्तिरेवेत्याशयेनाहुः—कर्म-
मयमिति, कर्मफलभूतमित्यर्थः । ननु तत्प्राप्तिरेपि किं फलमित्यपेक्षायां 'ब्रह्मणा सह ते सर्वे सम्प्राप्ते प्रतिसञ्चरे । परस्यान्ते कृतात्मानः
प्रविशन्ति परं पदम्' इति प्रामाण्याद्भगवत्प्राप्तिरेवेत्यभिप्रेत्याहुः—ब्रह्मलिङ्गमिति—ब्रह्म लिङ्गयते प्राप्यते यस्मात्तत् । भगवत्प्राप-
कत्वे हेतुमाह—एकान्तमिति, एकस्मिन् भगवत्येव अन्तो निष्ठा यस्य तत् । तत्रापि हेतुमाह—अद्वयमिति, सृष्ट्यादिकार्यार्थं
मूर्त्तिभेदेऽपि वस्तुतस्तु तयोर्न भेद इत्यर्थः । 'एकान्तमद्वयं शान्तं—इति' तु तृतीयचरणे पाठान्तरम् । इतिशब्दो मन्त्रसमाप्त्यर्थः ।
पुष्करद्वीपवासिनामायुर्मानं वैष्णवे उक्तं ज्ञेयम् । तथाहि—'दशवर्षसहस्राणि तत्र जीवन्ति मानवाः । निरामया विशोकाश्च राग-
द्वेषादिवर्जिताः' इति ॥ ५३ ॥ ॐ ॐ ततः शुद्धोदात् परस्तालोकः सूर्याद्यालोकवान् देशः अलोकस्तद्ब्रह्मो देशस्तयोरन्तराले
मध्ये तयोर्विभागार्थं लोकालोकनामाचलः परितः उपक्षिप्तः परमेश्वरेण स्थापितोऽस्ति ॥ ५४ ॥ ॐ ॐ शुद्धोदात्परस्तादित्युक्तं
तत्किंयतोऽन्तरेणेत्यपेक्षायां तदन्तर्वर्तिनीं भूमिमाह—यावदिति । यावन्मानसोत्तरमेवोत्तरं सार्द्धसप्तलक्षोत्तरसार्द्धकोटिपरिमितं
तावती भूः शुद्धोदात्परतो लोकालोकसंज्ञा आदर्शतलोपमा दर्पणसदृशी काञ्चनी अन्याऽस्तीत्यन्वयः । यत्रान्येत्युक्ते कुतोऽन्येति
प्रतियोग्यपेक्षाऽतः आदर्शतलोपमत्वोक्तेश्च ततोऽन्या शुद्धोदात्परतस्तत्पर्यन्तैकोनचत्वारिंशलक्षोत्तरकोट्यष्टकपरिमिता काञ्चनी
पूर्वोक्तविलक्षणा भूमिरस्तीति ज्ञेयम् । तथा च मेरुमारभ्यैकतोऽर्द्धजम्बूद्वीपोऽर्द्धलक्षयोजनः । ततः क्षारोदः समुद्र एकलक्षयोजनः ।
ततः प्रक्षद्वीपो द्विलक्षयोजनः । ततः इक्षुरसोदोऽपि द्विलक्षयोजनः । ततः शाल्मलद्वीपश्चतुर्लक्षयोजनः । ततः सुरोदोऽपि चतुर्लक्ष-
योजनः । ततः कुक्षद्वीपोऽष्टलक्षयोजनः । ततो घृतोदोऽप्यष्टलक्षयोजनः । ततः क्रौञ्चद्वीपः षोडशलक्षयोजनः । ततः क्षीरोदोऽपि
षोडशलक्षयोजनः । ततः शाकद्वीपो द्वात्रिंशल्लक्षयोजनः । ततो दधिमण्डोऽपि द्वात्रिंशल्लक्षयोजनः । ततो मानसोत्तरपर्यन्तमर्द्ध-
पुष्करद्वीपो द्वात्रिंशल्लक्षयोजनः । एवं मेरुमारभ्य मानसोत्तरपर्यन्तं सार्द्धसप्तलक्षोत्तरसार्द्धकोटिपरिमिता भूमिः । ततो मानसोत्तर-
तोऽर्द्धपुष्करद्वीपो द्वात्रिंशल्लक्षयोजनः । ततः शुद्धोदश्चतुःषष्टिलक्षयोजनः । तत उभयविधाऽपि काञ्चनी भूमिः सार्द्धषण्णवति-
लक्षाधिकनवकोटिपरिमिता । तथा च मेरुमारभ्य लोकालोकपर्यन्तं सार्द्धद्वादशकोटिपरिमिता भूमिर्भवति । शैवतन्त्रेऽप्येवमेवोक्तम्—
'कोटिद्वयं त्रिपञ्चाशल्लक्षाणि च ततः परम् । पञ्चाशच्च सहस्राणि सप्त द्वीपाः ससागराः ॥ ततो हेममयी भूमिर्दशकोटयो वरानने ।
देवानां क्रीडनार्थाय लोकालोकस्ततः परः' इति । अत्र दशकोटित्वमपि स्थूलदृष्ट्यैवोक्तम् ॥ ५५ ॥ ॐ ॐ यस्यामादर्श-
तलोपमायां प्रहितोऽवगलितः पदार्थो न कथञ्चित् पुनः प्रत्युपलभ्यते । यस्मादेवं तस्मात् सर्वसत्त्वपरिहृता सर्वप्राणिवर्जिता आसीत्
अस्ति । सर्वप्राणिवर्जनं च देवव्यतिरेकेण ज्ञेयम् । अन्यथा देवक्रीडार्थत्वोक्तिविरोधः स्यात् ॥ ५६ ॥ ॐ ॐ तस्य पर्वतस्य
लोकालोक इति नाम कथमित्यपेक्षायामाह—लोकालोक इति । यत् यस्मादनेन लोकालोकप्रदेशस्य मध्यवर्तिनाऽचलेन तदवस्थाप्यते
अयं लोकमयो देशः अयमलोकमयो देश इति व्यवहारः सम्पाद्यते तस्मादस्य लोकालोक इति समाख्या व्यपदेशः ॥ ५७ ॥ ॐ ॐ

स लोकालोकाचलो लोकत्रयान्ते ततः परत्र लोकव्यवहाराभावात् स एव त्रिलोकव्यवहाराधिप्रदेशस्तत्र परितस्त्रिलोकीव्यवहार-
मर्यादारूप ईश्वरेण विहितो रचितः । त्रिलोकीमर्यादारूपत्वोक्त्याऽप्युक्तत्वं सूचितं तत् स्पष्टयति—यस्मादिति । यस्मात् प्रतिबन्ध-
कीभूतात् पर्वतात् सूर्य आदिर्येषां भुवः अपवर्गोऽन्तो येषां तेषां व्योतिर्गणानां गभस्तयः किरणा अर्वाचीनांस्तन्मण्डलान्तर्वर्त्त-
मानान् त्रीन् लोकान् आवितन्वानाः समन्तात् प्रकाशयन्तः कदाचिदपि पराचीना भवितुं नोत्सहन्ते परतो गन्तुं न शक्नुवन्ति ।
तावदुन्नहनमुत्सेधस्तदनु रूप आयासो विस्तारश्च यस्य स भुवादपि उच्छ्रितत्वात् त्रिलोकीमर्यादाभूत इत्यर्थः । उच्छ्रायायामौ
विष्णुपुराणाञ्जातव्यौ । तथाहि—लोकालोकस्ततः शैलो योजनायुतविस्तृतः । उच्छ्रायेणापि तावन्ति सहस्राण्यचलो हि सः
इति । तावन्ति अयुतसङ्ख्यानि सहस्राणि कोटियोजनोच्छ्रित इत्यर्थः ॥ ५८ ॥ * * वर्णितं लोकप्रमाणादिसङ्ग्रहेणोप-
संहरति—एतावानिति । लोकविन्यासः लोकविस्तारो मानादिभिः सहितः कविभिर्विवेकिभिर्व्यासादिभिश्चिन्तितो विचारेण
निश्चित एतावानित्यन्वयः ॥ ५९ ॥ * * एतावानित्युक्तं तत्कियानित्यपेक्षायामाह—स त्विति । स त्वेवं लोकविस्तारो
मेरुमारभ्यैकतो यावल्लोकाचलस्तावत् साकल्येन पञ्चाशत्कोटियोजनगणितस्य भूगोलस्य तुरीयभागः चतुर्थीशः सार्द्धद्वादशकोटि-
योजन इत्यन्वयः । एवं लोकालोकाद्वहिरपि अण्डकटाहपर्यन्तं सार्द्धद्वादशकोटियोजनपरिमिता अलोकभूमिः । एवं तत्समानसूत्रे
मेरुमारभ्यान्त्यतोऽप्यण्डकटाहपर्यन्तं पञ्चविंशतिकोटियोजनपरिमिता भूमिः । तथा च समानसूत्रे सर्वत्र कटाहात् कटाहपर्यन्तं
पञ्चाशत्कोटियोजनत्वं सिद्धम् । लोकालोकमानसोत्तरयोः प्रमाणं तु मर्यादापर्वतत्वात् खनिकटभूमावेवान्तर्भूतमतो न तस्य
पृथग्गणनेति ज्ञेयम् ॥ ६० ॥ * * तस्य लोकालोकस्योपरिष्ठात् चतसृषु आशासु दिक्षु आत्मयानिना स्वतस्सिद्धेन जन्मा-
दिविकाररहितेन सर्वकारणेन अत एवाखिलस्य जगतो गुरुणा स्वामिना पूज्यतमेन परमेश्वरेण सकललोकस्य स्थितिहेतवः ऋषभः
पुष्करचूडः वामनः अपराजित इति चत्वारो द्विरदपतयः हस्तिश्रेष्ठाः अधिनिवेशिताः स्थापिताः, आसत इति शेषेणान्वयः । हस्तिनां
लोकस्थितिहेतुत्वं तु जलस्योपरि स्थितायां भुवो नमनोन्नमनादिप्रतिबन्धकत्वेन ज्ञेयम् ॥ ६१ ॥ * * ननु महद्विरपि
लोकालोकाचलादिभूभृद्भिर्ध्रियमाणाऽपि भूर्यदि सुस्थिरा न भवति तदा तैर्द्विरदैरपि कथं तन्निश्चलत्वं कर्तुं शक्यमित्याशङ्क्य भग-
वानेव तत्तद्विभूतिरूपैर्निजरूपेण च सर्वलोकनिर्वाहं करोतीत्याह—तेषामिति । धर्मज्ञानादीनि भगवद्व्याख्यानि अणिमा-
दयोऽष्टमहासिद्धयश्चोपलक्षणं यस्य तत् । तथा निजानि स्वकीयानि वराणि श्रेष्ठानि आयुधानि सुदर्शनादीनि तैरुपशोभितैर्निजै-
र्दोर्दण्डैश्चोपलक्षितं आत्मनः स्वस्य विशुद्धसत्त्वं रजस्तमोभ्यां अमिश्रविशुद्धसत्त्वात्मिकां मूर्तिं सन्धारयमाण आविष्कुर्वन् स्व-
पार्षदप्रवरैर्विष्वक्सेनादिभिः परिवारितः सर्वतः सेव्यमानो भगवान् तस्मिन् लोकालोकाख्ये गिरिवरे समन्तादास्ते इत्यन्वयः ।
किमर्थमेवमास्ते इत्यपेक्षायामाह—तेषामिति । तेषां दिग्गजानां तथा स्वविभूतीनां निजांशभूतानां लोकपालानां महेन्द्रादीनां
विविधवीर्योपबृंहणाय अनेकविधपराक्रमसिद्धये इत्यर्थः । अनेनैव तस्मिन् गिरावपि यथादिशमष्टलोकपालानामपि पुर्यः सन्तीति
ज्ञेयम् । लोकपालादीनां वीर्योपबृंहणमपि किमर्थमित्याकाङ्क्षायामाह—सकललोकस्वस्तये इति । कथमन्येषां तेषां वीर्यं तेनोपबृंहयितुं
शक्यमिति शङ्कानिरासायाह—अन्तर्यामीति । औपचारिकभगवत्स्वरूपारणाय विशेषणान्तरमाह—परममहापुरुष
इति । तर्हि सकलकल्याणेनापि तस्य किमिति शङ्कानिरासायाह—महाविभूतिपतिरिति । महती विश्वात्मिका
सर्वा या विभूतिस्तस्याः पतिः । तथा च अचिन्त्यानन्तशक्तिः सर्वस्वामी चेन्न पालयेत्तदा कः पालयेदिति भावः
॥ ६२ ॥ * * नन्वन्तर्यामिणाऽन्तस्थेनैव सर्वं कर्तुं शक्यं किं तस्य बहिस्स्वरूपधारणेनेत्याशङ्क्य न हि
सर्वस्वामी स्वतन्त्रः स्वैर विहरन्नेव नियन्तुं शक्य इति सूचयन् एवं स्वरूपाविष्कारावधिं वदन् सकललोकेत्यादि
व्याचष्टे—आकल्पमिति । आत्मनो योगमायया विरचिता या विविधा लोकयात्रा तस्या गोपीयाय रक्षणाय एष भगवान् आकल्पम्
एवमभूतवेपगतो लीलयाप्त इत्यर्थ इत्यन्वयः ॥ ६३ ॥ * * योऽयमन्तर्विस्तारः मेरुमारभ्यैकतो लोकालोकपर्यन्तः सार्द्ध-
द्वादशकोटियोजनलक्षण उक्तः, एतेनैवालोकस्यापि परिमाणं व्याप्तं ज्ञेयम् । कोऽसावलोक इत्यपेक्षायामाह—यदिति । योऽसौ
लोकालोकाद्वहिरण्डकटाहपर्यन्तो देशः तथा लोकालोकाद्वहिः समानसूत्रेऽण्डकटाहपर्यन्तमपि अष्टदिक्षु सार्द्धद्वादशकोटियोजन-
परिमिता भूमिर्ज्ञेय इत्यर्थः ॥ ६४ ॥ * * ततो लोकात् परस्तात् योगेश्वराणामावरणाष्टकं भित्त्वा भगवत्पदं गन्तॄणां गतिं
विशुद्धामेतां गतिं भागवतीमिति द्वितीयस्कन्धोक्तामुदाहरन्ति वृद्धाः कथयन्ति ॥ ६५ ॥ * * एवं विराट्पुरुषस्य कटिभागं
भूमिं निरूप्य तत् उपरि काञ्चीदाममणिवत्स्थितं सूर्यं निरूपयन् ब्रह्माण्डमध्यं दर्शयति—अण्डमध्यगतः सूर्य इति । किं तन्मध्यं
तदाह—शावाभूम्योर्यदन्तरं सन्धानरूपमन्तरिक्षम् । तथा च सूर्याण्डगोलयोर्मध्ये सर्वतः समानसूत्रे पञ्चविंशतिकोटियोजनानि
स्युरित्यर्थः ॥ ६६ ॥ * * विराट्पुरुषान्तर्गतस्य भगवतः सूर्यान्तर्गतस्य चैक्यात्तयोः सूर्यवैराजयोरैक्येनोपासनं कर्त्तव्य-
मित्यभिप्रेत्याह—मृत इति । यत् यस्मात् मृते अचेतने एवास्मिन्नण्डे एष सूर्योऽभूत् सृष्टिसमये वैराजरूपेण प्रविष्टः ततो मार्त्तण्ड
इति व्यपदेशोऽस्य नाम । यत् यस्मात् हिरण्याण्डसमुद्भवः हिरण्यमये प्रकाशबहुलेऽण्डे सम्यक् तत्प्रकाशकतया भवति वर्त्तते
इति तथा ततो हिरण्यगर्भ इति व्यपदेशः ॥ ६७ ॥ * * लौकिकालौकिकसर्वव्यवहारनियामकत्वाच्च सूर्य उपास्यः,
अन्यथा कृतघ्नतादिदोषः स्यादित्यभिप्रेत्याह—सूर्येणैव द्विभ्याम् । प्राच्यादिदिशः सूर्येणैव विभज्यन्ते । हिरवधारणे । खमन्तरिक्षं
च सूर्येणैव विभज्यते । एवमप्येऽपि विभक्तिपरिणामेन सम्बन्धः । द्यौः स्वर्गः महीभिदा पृथिवीगतस्तद्वान्तरभेदोऽपि सूर्येणैव

सिद्धयति । महीति भिन्नं वा पदं तदा भिदा तत्तद्वस्तुभेदोऽपि तेनैव सिद्धयति, अन्यथा तमोव्याप्तत्वेन सर्वव्यवहारलोपापत्तेः । स्वर्गः सुखस्थानं अपवर्गो मोक्षस्थानं सत्यलोकादि, तस्यापि यज्ञादिकर्मप्राप्यत्वात्तस्य च सूर्याधीनत्वात् । नरका दुःखस्थानानि । रसौकांसि अतलादीनि । सर्वश इति किं बहुना ? लौकिकालौकिकः सर्वोऽपि व्यवहारस्तेनैव सिद्धयतीत्यर्थः ॥ ६८ ॥ * * किञ्च देवादिसर्वप्राणिनिकायानां सूर्य एवात्माऽन्तर्यामी दृगीश्वरः तेत्राधिष्ठाता च ॥ ६९ ॥

इति श्रीबल्लभाचार्यवश्यगोपालसूनुना । श्रीमन्मुकुन्दरायाणां पादसेवाधिकारिणा ॥ १ ॥

श्रीमद्विरिधराख्येन भजनानन्दसिद्धये । श्रीमद्भागवतस्येयं टीका बालप्रबोधिनी ॥ २ ॥

रचिता पञ्चमे तत्र भूमिस्थाननिरूपणे । अध्यायो विवृतो विशः प्रक्षादिमानरूपकः ॥ ३ ॥

श्रीभगवत्प्रसादाचार्यविरचिता भक्तमनोरञ्जनी

नन्वन्तर्यामिणान्तःस्थेनैव सर्वं कर्तुं शक्यं, किं तस्य बहिः समन्तादवस्थानेनेत्याशङ्क्य तस्यार्थं स्वयमेव व्याचष्टे आकल्पमिति । एषः भगवान्, एवमेवंविधं, आकल्पं वेपं, गतः प्राप्तः सन्, आत्मयोगमायया विरचितो यो विविधलोकस्तस्य यात्रा जीवनं तस्या गोपीथो रक्षणं तस्मै, इति पूर्वोक्तप्रकारेण आस्ते । लील्यैवं विग्रहवान् भगवान् समन्तादास्ते इत्यर्थः ॥ ४१ ॥ * * य इति । यः अन्तर्विस्तारः मेरोरेकतः सार्द्धद्वादशकोटियोजनपरिमाणात्मकः, भवति । एतेन यत् लोकालोकाचलात्, बहिः अलोकपरिमाणं च यो लोकालोकाचलात्परोऽलोकोऽस्ति तस्य परिमाणं चापीत्यर्थः । व्याख्यातं हि ततः परस्तात्, लोकालोकादलोकाद्वा परस्तादित्यर्थः । विशुद्धां योगेश्वरगतिं, द्विजपुत्रानयनेऽर्जुनस्य श्रीकृष्णेन प्रदर्शितां उदाहरन्ति ॥ ४२ ॥ * * विस्तरेणोक्तं ब्रह्माण्डमानं सर्वतो निरूपयति अण्डमध्येति । सूर्यः अण्डमध्यप्रदेशं संप्राप्तः भवति । किं तदण्डमध्यं तदाह । द्यावाभूम्योः पूर्वोत्तरकपालयोः यत्, अन्तरं मध्यं तत्, ऊर्ध्वाधः कपालयोर्यन्मध्यस्थानं तदण्डमध्यं सूर्यस्तद्गतो भवतीति भावः । अनेन सूर्यमवधीकृत्याण्डस्य परिमाणं कार्यमित्युक्तं भवति । सूर्याण्डगोलयोः सूर्याण्डमित्योः, मध्ये पञ्चविंशतिः कोटयः स्युः । सूर्यमवधीकृत्याण्डभित्तिपर्यन्तमूर्ध्वमधस्तात्पार्श्वतश्च पञ्चविंशतिकोटियोजनानि भवन्तीत्यर्थः ॥ ४३ ॥ * * सूर्यब्रह्माण्डसंबन्धादेव मार्त्तण्डहिरण्यगर्भनामवत्त्वमित्याह । मृतेऽचेतनप्राये एतस्मिन्नण्डे, एषः सूर्यः अभूत्, ततः मार्त्तण्डः इति व्यपदेशः निर्दिष्टः । मृतेऽण्डे भवो मार्त्तण्डः । शकन्द्वादित्वात्साधुः । ब्रह्मा हिरण्याण्डसमुद्भवः हिरण्यब्रह्माण्डे समुद्भूतः यत्, इति हेतोः, हिरण्यगर्भः इति व्यपदेशः । यद्वा हिरण्यगर्भ इति सूर्यस्यैव कचिद् व्यपदेशनिर्वाहार्थमेवमुक्तमिति बोध्यम् । तदा हिरण्याण्डात्समुद्भवो यस्येति विग्रहयोजना ॥ ४४ ॥ * * न केवलमण्डपरिमाणे सूर्यस्यावधित्वं, किं तु दिगादिविभागेऽप्यस्तीत्याह सूर्येणेति । दिशः पूर्वादयः, खमन्तरिक्षं, द्यौः स्वर्लोकः, मही भूमिः, भिदाऽन्योऽपि विभागः, स्वर्गपवर्गौ भोगमोक्षदेशौ, नरकाः, रसौकांस्यतलादीनि च, सर्वशः सर्वेऽप्युक्तविधा विभागाः, सूर्येणैव विभज्यन्ते ज्ञायन्ते हि ॥ ४५ ॥ * * न केवलं दिगादिविभाजक एव सूर्यः, किं तु देवादीनां वीरुत्पर्यन्तानां चक्षुरिन्द्रियाधिष्ठाता चाप्यस्तीत्याह देवेति । देवाश्च तिर्यश्च मनुष्याश्च तेषां, सरीसृपाश्च सवीरुधश्च तेषां, सरीसृपवीरुधामिति पाठे सरीसृपाश्च वीरुधश्च ताभिः सह वर्त्तमानास्तेषां, सर्वे च ते जीवनिकायाश्च तेषां, आत्मा भगवदात्मकः सूर्यः, दृगीश्वरो दृगधिष्ठाता भवति ॥ ४६ ॥

इति श्रीधर्मधुरंधरश्रीधर्मात्मजप्रत्यक्षपुरुषोत्तमसहजानन्दस्वामिसुतश्रीरघुवीराचार्यसूनुभगवत्प्रसादाचार्यविरचिताया-

मन्वयार्थावबोधिण्यां भक्तमनोरञ्जन्याख्यायां श्रीमद्भागवतटीकायां पञ्चमस्कन्धे विंशतितमोऽध्यायः ॥ २० ॥

भाषानुवादः

इस प्रकार अपनी योगमायासे रचे हुए विविध लोकोंकी व्यवस्थाको सुरक्षित रखनेके लिये वे इसी लीलामय रूपसे कल्पके अन्ततक वहाँ सब ओर रहते हैं ॥ ४१ ॥ * * लोकालोकके अन्तर्वर्ती भूभागका जितना विस्तार है, उसीसे उसके दूसरी ओरके अलोक प्रदेशके परिमाणकी भी व्याख्या समझ लेनी चाहिये । उसके आगे तो केवल योगेश्वरोंकी ही ठीक-ठीक गति हो सकती है ॥ ४२ ॥ * * राजन् ! स्वर्ग और पृथ्वीके बीचमें जो ब्रह्माण्डका केन्द्र है, वहीं सूर्यकी स्थिति है । सूर्य और ब्रह्माण्डगोलके बीचमें सब ओरसे पचीस करोड़ योजनका अन्तर है ॥ ४३ ॥ * * सूर्य इस मृत अर्थात् मरे हुए (अचेतन) अण्डमें वैराजरूपसे विराजते हैं, इसीसे इनका नाम 'मार्त्तण्ड' हुआ है ये हिरण्यमय (ज्योतिर्मय) ब्रह्माण्डसे प्रकट हुए हैं, इसीलिये इन्हें 'हिरण्यगर्भ' भी कहते हैं ॥ ४४ ॥ * * सूर्यके द्वारा ही दिशा, आकाश, चुलोक (अन्तरिक्षलोक), भूलोक, स्वर्ग और मोक्षके प्रदेश, नरक और रसातल तथा अन्य समस्त भागोंका विभाग होता है ॥ ४५ ॥ * * सूर्य ही देवता, तिर्यक्, मनुष्य, सरीसृप और लतावृक्षादि समस्त जीवसमूहोंके आत्मा और नेत्रेन्द्रियके अधिष्ठाता हैं ॥ ४६ ॥

इति विंशोऽध्यायः ॥ २० ॥

अथैकविंशोऽध्यायः

श्रीशुक उवाच

एतावानेव भूवल्यस्य सन्निवेशः प्रमाणलक्षणतो व्याख्यातः ॥ १ ॥ एतेन हि दिवो मण्डलमानं तद्विदुः उपदिशन्ति यथा द्विदलयोर्निष्पावादीनां ते अन्तरेणान्तरिक्षं तदुभयसन्धितम् ॥ २ ॥ यन्मध्यगतो भगवांस्तपताम्पतिस्तपन आतपेन त्रिलोकीं प्रतपत्यवभासयत्यात्मभासा स एष उदगयनदक्षिणायनवैषुवतसंज्ञाभिर्मान्द्यशैथ्यसमानाभिर्गतिभिरारोहणावरोहणसमानस्थानेषु यथासवनमभिपद्यमानो मकरादिषु राशिष्वहोरात्राणि दीर्घह्रस्वसमानानि विधत्ते ॥ ३ ॥ यदा मेषतुल्योर्वर्तते तदाहोरात्राणि समानानि भवन्ति यदा वृषभादिषु पञ्चसु च राशिषु चरति तदाहान्येव वर्धन्ते हसति च मासि मास्येकैका घटिका रात्रिषु ॥ ४ ॥

अन्वयः—एतावान् एव भूवल्यस्य सन्निवेशः प्रमाणलक्षणतः व्याख्यातः ॥ १ ॥ * * तद्विदुः हि एतेन यथा निष्पावादीनाम् द्विदलयोः दिवः मण्डलमानम् उपदिशन्ति ते अन्तरेण तदुभयसन्धितम् अन्तरिक्षम् ॥ २ ॥ * * यन्मध्यगतः भगवान् तपताम् पतिः तपनः आतपेन त्रिलोकीम् प्रतपति आत्मभासा अवभासयति सः एषः उदगयनदक्षिणायनवैषुवतसंज्ञाभिः मान्द्यशैथ्यसमानाभिः गतिभिः आरोहणावरोहणसमानस्थानेषु यथासवनम् मकरादिषु राशिषु अभिपद्यमानः दीर्घह्रस्वसमानानि विधत्ते ॥ ३ ॥ * * यदा मेषतुल्योः वर्तते तदा अहोरात्राणि समानानि भवन्ति यदा वृषभादिषु पञ्चसु राशिषु चरति तदा अहानि एव वर्धन्ते मासि मासि च रात्रिषु एका एका घटिका हसति ॥ ४ ॥

श्रीधरस्वामिविरचिता भावार्थदीपिका

एवमध्यायविंशत्या भूमर्यादा निरूपिता । अतः परं धूमर्यादापालनं त्रिभिरुच्यते ॥ १ ॥

एकविंशे रवेः कालचक्रेण भ्रमतोऽन्वहम् । स्वगत्या राशिसंचारैर्लोकयात्रा निरूप्यते ॥ २ ॥

एतावान्विस्तारेण कोट्यः पञ्चाशत् । उत्सेधेन पञ्चविंशतिः ॥ १ ॥ * * द्विदलयोर्मध्ये यथैकस्य मानेनापरस्य मानमुपदिश्यते तद्वत् ते अन्तरेण तयोर्मध्ये तदुभयसन्धितं ताभ्यामुभयतः संलग्नम् ॥ २ ॥ * * उदगयनादिसंज्ञाभिर्मन्दक्षिप्रसमगतिभिर्थ्याकालमारोहणादिस्थानेष्वारोहणाद्यभिपद्यमानो मकरादिष्वहोरात्राणि दीर्घह्रस्वसमानानि विधत्ते ॥ ३ ॥ * * तत्प्रपञ्चयति यदेति । अत्यन्तवैषम्याभावात्समानानीत्युक्तं सर्वथा साम्यं त्वेकस्यैवाहोरात्रस्य यद्यपि वृषभमित्युनयोरेवाह्नां वृद्धिः कर्कटादिषु हासस्तथापि रात्र्यपेक्षयाऽधिकत्वाद्वर्धन्ते इत्युक्तम् । एवं रात्रिवृद्धावपि दिनापेक्षया हसतीत्युक्तम् । एकैकेति स्थूलदृष्टयोक्तम् । वृद्धिहासयोः प्रतिमासवैषम्यात् ॥ ३ ॥

श्रीविंशीधरकृतो भावार्थदीपिकाप्रकाशः

अतो भूमर्यादाकथनानन्तरम् (१) कालचक्रेण शिशुमारेण सह (२) भूवल्यस्येति । भुवः पर्यक् स्थितानां देशानां ग्रहणम् ॥ १ ॥ * * एतेन भूगोलकमानेन । तद्विदुः ज्योतिःसिद्धान्तज्ञाः । निष्पावः शुकशिंघी राजमाषो वा । तदादीनामिति तद्गुणसंविज्ञानबहुव्रीहिणा कलायादीनामित्यर्थः । “निष्पावः शूर्पपवने राजमाषे कडंगके । पवने शिबिकायां ता निर्विकल्पेऽन्यलिंगकः ॥” इति मेदिनी । ते अन्तरेणेति । विनादियोगे द्वितीया । अन्तरिक्षं लक्षद्वयप्रमाणमिति चक्रवर्ती । यस्यान्तरिक्षस्य मध्यगतः ॥ २ ॥ * * मान्द्यशैथ्येति स्वार्थेऽन्यन्तम् । उदगयननाम्ना मन्दया गत्याऽऽरोहणस्थाने यथासवनं सवनमतिक्रम्याभिपद्यमानश्चलन् मकरादिषु पञ्चसु राशिषु अहानि क्रमेण दीर्घाणि रात्रीश्च ह्रस्वा विधत्ते । दक्षिणायननाम्ना क्षिप्रगत्याऽवरोहणे कर्कादिषु पञ्चसु राशिषु अहोरात्रान् ह्रस्वदीर्घान् विधत्ते । वैषुवतसंज्ञया उत्तरायणदक्षिणायनमध्यवर्त्तिन्या समानया गत्याऽहोरात्रान्समानान्विधत्ते ॥ ३ ॥ * * तत् पूर्वोक्तम् । यदेति । एकस्य दक्षिणोत्तरगोलसंज्ञस्येत्यर्थः ॥ ४ ॥

१. प्रा० पा०—एतदेव दिवो । २. प्रा० पा०—विदलयोर्नि० । ३. प्रा० पा०—त्रिलोकान् । ४. प्रा० पा०—शैथ्यप्रसमानाभिर्गतिभिरारोहणस्थानेषु । ५. प्रा० पा०—वृषादिषु । ६. प्रा० पा०—विवर्धन्ते ।

श्रीमद्दीराघव्याख्या

एवं कृत्स्नस्य भूमण्डलस्य सन्निवेशं तत्परिमाणञ्चाभिधायाथ दिवो मण्डलपरिमाणं सूर्यगतिश्च विवर्धुर्वक्ष्यमाणस्योक्त-
सापेक्षत्वादुक्तमनुवदति त्रिभिरध्यायैः । एतावानेवेति । भूमण्डलस्य सन्निवेशः संस्थानं प्रमाणादिभिरतावानेव पञ्चाशत्कोटि-
योजनपरिमित एवमाख्यातः । एवकारेण उक्ताधिकपरिमाणव्यावृत्तिः, वक्ष्यमाणमवतारयति एतेन भूमण्डलपरिमाणेन दिवो
मण्डलस्यापि मानं परिमाणं तद्विदः दिवो मण्डलमपि पञ्चाशत्कोटियोजनपरिमितमित्येवोपदिशन्ति कथयन्तीत्यर्थः । कथमन्यस्य
परिमाणकथनेनान्यस्यापि परिमाणं ज्ञातुं शक्यमित्यपेक्षायां दृष्टान्तमाह । यथा द्विदलयोर्निष्पावादीनामिति । निष्पावो गोधूमादि-
धान्यानि चूर्णयितुं शिल्पिभिर्निर्मितः द्विदलात्मकः पाषाणविशेषः बाह्यद्वयदलविशिष्टो धान्यविशेषो निष्पूयते सूर्पादिभिरिति निष्पावः
“निरभ्योः पूवोः” इति घञ् निष्पावप्रभृतीनां द्वयोर्दलयोर्मध्येऽधःस्थितस्य दलस्य परिमाणे कथिते उपरितनदलमपि तत्तुल्य-
परिमाणमिति कथितं भवति तथेत्यर्थः । अस्तु दिवो मण्डलं भूमण्डलेन तुल्यपरिमाणं किन्तु मण्डलमुमण्डलयोर्मध्यं यत्र
स्थितं सूर्यमवधीकृत्य परिच्छेदः कार्य इत्युक्तं तत्राह तयोरिति । तयोर्भूमण्डलमुमण्डलमोरन्तरेण मध्येऽन्तरिक्षमन्तरिक्षलोकमुपदि-
शन्तीत्यनुषङ्गः । कथम्भूतं तदुभयसन्धितं ताभ्यां भूमण्डलमुमण्डलाभ्यामुभयतः अध ऊर्ध्वञ्च सन्धितं संलग्नं सन्दर्भमित्यर्थः ।
यस्यान्तरिक्षस्य मध्यगतो मध्ये स्थितो भगवांस्तपतां पतिः तां कुर्वतां पतिरग्न्यादीनां मध्ये पतिः श्रेष्ठः तपनः सूर्य आतपेन त्रिलोकीं
भूर्भुवः सुव इत्यात्मिकां प्रतपति प्रकाशयत्यात्मनः स्वस्य भासा कान्त्या त्रिलोकीमवभासयति प्रकाशयति स्वस्वकर्मणि प्रवृत्तां
करोतीत्यर्थः । किमयं सूर्य एकत्र स्थित एव त्रिलोकीं प्रतपत्यवभासयति उताटन्नेव । यद्यटन्नेव तर्हि सदैकरूपेणाटति उत कदाचित्चरया
कदाचिच्छनैः कदाचित्समं किम्वोर्ध्वमेवाटति अथवा अधः आहोस्विदुभयतः केषु स्थानेष्वटति कथम्वा तद्गतिरुक्तो भवत्यहोरात्र-
परिमाणविभाग इत्याद्यपेक्षायामाह स एष इति । स एष अन्तरिक्षमध्यगतः सूर्य उदगयनादिसंज्ञाभिर्मन्त्र्यादिगतिभिरारोहणा-
दिस्थानेषु यथाकालमारोहणादिकमभिपद्यमानः मकरादिषु राशिषु वर्तमानः अहानि रात्रीश्च दीर्घह्रस्वसमानानि विधत्ते कुरुते ।
मार्गस्य अल्पीयस्त्वं तावत् “अशीतिमण्डलशतं काष्ठयोरन्तरं द्वयोः । आरोहणावरोहणभ्यां भानोरब्देन या गतिः” इति श्रीवैष्णव-
पुराणोक्तरीत्या शेषप्रदर्शिताराश्च येऽन्तर्मध्यबहिर्वलयत्रयाकारे अशीतिशतकुण्डलाकारे रेखामये अवाकृशिरस्कदक्षिणावर्तकुण्डली-
भूतसर्पाकारे भगवदात्मके शिशुमाराख्ये कालचक्रेऽधिभ्रियारोहणावरोहणसमवस्थानेष्वन्तर्वलयबाह्यवलमध्यमवलयेषूदगयनादि-
संज्ञाभिर्मन्त्र्यादिगतिभिर्यथासवनमीश्वरादृष्टकालमनतिक्रम्याभिपद्यमानः प्रातः सन्मकरादिषु शिशुमाराख्यस्य मकराद्याकाररेखा-
मयमण्डलेषु नक्षत्राभिमुखतया सञ्चरन्नहोरादीनि ह्रस्वानि दीर्घाणि समानानि च कुरुते । तत्र बहिर्वलयादन्तर्वलयगमनमारोहणं
तदेवोदगयनमारोहे च चिरगतिमार्गस्य राशीकृतभूयस्त्वादन्तर्वलयाद् बहिर्वलयगमनमवरोहणं तदेव दक्षिणायनमवरोहे च ह्रस्व
इति गतेर्मार्गस्य राशीकृतस्थाल्पीयस्त्वात् समवस्थानशब्दनिर्दिष्टेषु मध्यमवलये गमनं समवस्थितिः तदेव विषुवस्थितिः तत्र समगति-
मार्गस्य राशीकृतस्य साम्याद् आरोहणादिकम्, “ध्रुवेण मुच्यमानेन पुरा रश्मियुगेन तु । तस्यैव बाह्यतः सूर्यो भ्रमते मण्डलानि
च” इति । आरोहणे चिरगत्यैव दिनवृद्धिरात्रिह्रासश्च भवति, अवरोहणे द्रुतगमनेऽह्नां ह्रासः रात्रिवृद्धिश्च समवस्थितावहोरात्रस्य
साम्यमिति भेदः ॥ १-३ ॥ * * एतदेव प्रतिपिपादयिषुस्तावत्कासु राशिषु चरन्नहोरात्रस्य साम्याधिकं विधत्ते
इति शङ्कायामहोरात्रिकृतसाम्याधिकविभागमाह यदेति । यदा वृषभादिषु वृषभ आदिर्यासां तासु वृषभमिथुनकर्कटसिंह-
कन्यासु राशिषु पञ्चसु यदा चरति तदाहान्येव वर्द्धन्ते न तु रात्रय इत्यर्थः ॥ ४ ॥

श्रीमद्विजयध्वजतीर्थकृता पदरत्नावली

“चतुर्भिः साकं नवतिश्च नामभिश्चक्रं न वृत्तं व्यतीं रवीविपत्, भीषास्माद्वातः पवते भीषोदेति सूर्यः” इत्यादिभूतेर-
खण्डस्वामिनो हरेराज्ञया स्वाधिकारेषु प्रवर्तमानानामिष्टदेवतात्वेन लोकैर्निषेध्यमाणानां तस्यैव विशेषनिवासस्थानानां सूर्यादीनां
स्वरूपज्ञानमपि भगवज्ज्ञानोपयोगीत्यभिप्रायेण तन्निरूपयत्यस्मिन्नध्याये । तत्रातीताध्यायार्थानुवादमुखेनैतमध्यायमवतारयति
एतावानिति । भूवलयस्य लोकात्मकस्य सन्निवेशः विस्तारविशेषः ॥ १ ॥ * * द्विदलनिष्पावादीनां निष्पावरज्जमाष-
द्विदलानां सर्वप्रकारेण परिमाणतः समत्वमेव भूवलयस्य सर्वस्य परिमाणतः समत्वमेव, यस्यान्तरिक्षस्य मध्यगतस्तदन्तरिक्षं
तयोर्वाचापृथिव्योरन्तरेण मध्य उपसंधितं स्थापितम् ॥ २ ॥ * * आत्मनः परमात्मनो भासा “यदादित्यगतं तेजः”
इत्यादेः एष सूर्य उदगयनमुत्तरायणं तत्संज्ञया गत्या आरोहणसंज्ञेषु मकरादिमिथुनान्तेषु राशिषु यथासवनं तत्तन्मकरादिमासकाल-
मनतिक्रम्य तत्तन्नक्षत्रैश्चोदयमभिपद्यमानो दक्षिणायनसंज्ञया गत्यावरोहणसंज्ञकेषु कर्कटादिधनुःपर्यन्तेषु राशिषु तत्तत्कर्कटादि-
मासकालमनतिक्रम्य तत्तन्नक्षत्रैश्चोदयमभिपद्यमानस्तथा वैषुवसंज्ञया गत्या समस्थानसंज्ञयोर्मेषतुल्योराश्योस्तन्नक्षत्राभ्यामुदयं
प्राप्नुवन्नहोरात्राणि दीर्घह्रस्वसमानानि करोति ॥ ३-४ ॥

श्रीमज्जीवगोस्वामिकृतः क्रमसन्दर्भः

भूवलयस्येति भुवः पर्यक् स्थितानां देशानां ग्रहणम् ॥ १ ॥ * * ते अन्तरेणान्तरिक्षमिति सूर्यमण्डलस्यो
दलप्रमाण एव देशो ज्ञेयः ॥ २-६ ॥

श्रीमद्विश्वनाथचक्रवर्तिकृता सारार्थदर्शिनी

एकविंशे रवेरुक्तं राशिगत्ययनादिकम् । उदयास्तमनादीनां व्यवस्था च गतेर्मितिः ॥ १ ॥

एतेन भूगोलकमानेन निष्पावः शूकशिम्बी तदादीनामित्यतद्गुणसंविज्ञानबहुव्रीहिणा कलायादीनामित्यर्थः । तेषां यथा द्वयोर्दलयोर्मध्ये एकस्य मानेनापरस्य मानमुपदिश्यते तथैव भूगोलकखगोलकयोर्विस्तारेण तुल्यमेव मानमित्यर्थः । ते अन्तरेण तयोर्मध्ये अन्तरिक्षं लक्षद्वयप्रमाणं तदुभयसन्धितं ताभ्यामुभयतः संलग्नम् । यस्य अन्तरिक्षस्य मध्यगतः सः सूर्यः मान्यशैध्ये स्वार्थव्यवन्ते, उदगयननाम्न्या गत्या आरोहणस्थाने यथासवनं समयमनतिक्रम्य अभिपद्यमानश्चलन् मकरादिषु षट्सु राशिषु अहानि क्रमेण दीर्घाणि रात्रीस्तु ह्रस्वा विधत्ते दक्षिणायननाम्न्या क्षिप्रगत्या अवरोहणे कर्कटादिषु षट्सु राशिषु अहोरात्रान् ह्रस्वदीर्घान् विधत्ते । वैषुवतसंज्ञया उत्तरायणदक्षिणायनमध्यवर्तिन्या समो समानया गत्या मेघतुल्योः अहोरात्रान् समानान् विधत्ते अभिपद्यमानश्चलन् ॥ १-३ ॥ ❀ ❀ एतत् प्रपञ्चयति यदेत्यादिना । अत्यन्तवैषम्याभावात् समानी-
त्युक्तम् । सर्वथा साम्यं त्वेकस्यैवाहोरात्रस्य यद्यपि वृषभमिथुनयोरेवाहोवृद्धिः कर्कटादिषु ह्रासस्तथापि रात्र्यपेक्षया अधिकत्वा-
द्वर्द्धन्ते इत्युक्तम् । एवं रात्रिवृद्धावपि दिनापेक्षया ह्रसतीत्युक्तं, वस्तुतस्तु मकरादिषु अह्नां वृद्धिप्रक्रमः कर्कटादिषु ह्रासप्रक्रम इत्यग्रे
स्पष्टं वक्ष्यते । एकैकेति स्थूलदृष्टयोक्तं वृद्धिह्रासयोः प्रतिमासं वैषम्यात् ॥ ४ ॥

श्रीमच्छुक्रदेवकृतः सिद्धान्तप्रदीपः

एवं भूर्लोकः वर्णितः “पादगम्यं तु यत्किञ्चिद्वस्त्वस्ति पृथिवीमयम् । स भूर्लोकः समाख्यातो विस्तारोऽस्य मयोदितः ॥”
इति श्रीविष्णुपुराणात् तदुपरि लोकाः सन्ति तत्र भूर्लोकात् सूर्यलोकपर्यन्तो भुवर्लोकः “भूमिसूर्यान्तरं यत्तु सिद्धादिमुनिसेवितम् ।
भुवर्लोकस्तु सोऽप्युक्तो द्वितीयो मुनिसत्तमः ॥” इति तत्रैवोक्तत्वात् तदुपरि सूर्यमण्डलाद् भुवर्पर्यन्तः स्वर्गलोकः
तदुपरि कोटियोजनोच्छ्रायो महर्लोकः, तदुपरि द्विगुणोच्छ्रायो जनलोकः, तदुपरि तच्चतुर्गुणोच्छ्रायस्तपोलोकः, तदुपरि द्वादश-
कोट्युच्छ्रायः सत्यलोकः, ततो यथासम्भवं तमस्ततो गर्भोदकं ततोऽण्डकटाहः । एवं सर्वदिक्षु तमः गर्भोदकश्च परितो
ज्ञेयं तत्परितोऽण्डकटाहः तमसः परिमाणं प्रागुक्तं गर्भोदककटाहमानम् “समस्तसागरमानस्तु गर्भोदस्तदनन्तरम् । कोटियोजन-
मानस्तु कटाहः संव्यवस्थितः ॥” इत्यादिवचनाद् बोध्यं तथा कटाहादुपरि दशगुणोत्तराणि जलाद्यावरणानीति संक्षेपः । तत्र
भुवर्लोकस्वर्गयोः स्थितिमाह । एतावानित्यध्यायत्रयेण सन्निवेशः संस्थानमेतावानेव पञ्चाशत्कोटियोजनपरिमितः ॥ १ ॥ ❀ ❀
निष्पूयते वाय्वादिनेति निष्पावो द्विदलयुक्तोऽन्नविशेषः “निरभ्योः पूर्वोः” इति घञ्, निष्पावस्यान्नविशेषत्वं मार्कण्डेयपुराणे
प्रसिद्धम् “ब्रीहयश्च यवाश्चैव गोधूमार्कगुणास्तिलाः । प्रियङ्गवः कोविदारः कोरदूषः सचीकणः ॥ माषा मुद्गा मसूराश्च निष्पावाश्च
कुलत्थकाः ।” इति एतदादीनां द्विदलयोर्मध्ये यथैकस्य माने वर्णिते अपरस्य मानं वर्णितं भवति तद्वत् ते अन्तरेण तयोर्मध्ये
तत्ताभ्यामुभयतः सन्धितं लग्नम् ॥ २ ॥ ❀ ❀ तपनः सूर्यः स एव सूर्यः उदगयनादिसंज्ञाभिर्मान्यादिगतिभिः आरोहणादि-
स्थानेषु यथासवनं यथाकालमारोहणादिकमभिपद्यमानः मकरादिष्वहोरात्राणि दीर्घह्रस्वसमानानि विधत्ते करोति ॥ ३ ॥ ❀ ❀
समानानि भवन्ति अत्यन्तवैषम्यरहितानि भवन्तीत्यर्थः । एकमहोरात्रं तु समं भवति वृषभमिथुनयोरेह्नां वृद्धिः कर्कटादिषु तु
ह्रासस्तथापि अह्नां रात्रिभ्योऽधिकत्वाभिप्रायेण पञ्चसु वर्द्धन्ते इत्युक्तं, रात्रिषु एकैका घटिका मासि ह्रसतीति स्थूलदृष्टयोक्तम् ।
प्रतिमासं वैषम्यात् ॥ ४ ॥

गोस्वामिश्रीगिरिधरलालविहिता बालप्रबोधिनी

एवं पञ्चभिरध्यायैर्भूमिस्थानं निरूपितम् । अथातस्त्रिभिरध्यायैरुर्ध्वस्थानं निरूप्यते ॥ १ ॥

एकविंशे तु सूर्यस्य ज्योतिश्चक्रस्थितस्य वै । मान्यशैध्यादिभेदेन गमनं विनिरूप्यते ॥ २ ॥

एवं भूमौ सर्वत्र भगवदाराधनप्रदर्शनेन भगवद्विजयः प्रदर्शितः, इदानीं “भीषास्माद्वातः पवते, भीषोदेति सूर्यः”
इत्यादिश्रुत्यनुरोधेन भगवत्कृतमर्यादानुसारेण सूर्यादिगमनस्थित्यादिनिरूपणेन तस्य विजयं निरूपयति त्रिभिरध्यायैः, तत्र पूर्वं वर्णित-
भूमण्डलमानं घृमण्डलेऽतिदिशति—एतावानिति । भूवल्यस्य सन्निवेशः रचनाविशेषः प्रमाणतः पञ्चाशत्कोटियोजनविस्तारतः
लक्षणतः जम्बवादितत्तदसाधारणचिह्नतश्च व्याख्यातः कविभिः प्रकथितः ॥ १ ॥ ❀ ❀ एतेन हि पञ्चाशत्कोटियोजनात्मकेन
मानेन दिवो मण्डलमानं तद्विदः प्रमाणविद् उपदिशन्ति । तत्र दृष्टान्तमाह—यथेति । ‘निष्पावः शूर्पपवने राजमाषे करण्डके ॥
पवने शिबिकायां ना निर्विकल्पेऽन्यलिङ्गकः’ इति मेदिनीकोशात् निष्पावादीनां करण्डकादीनां द्विदलानां द्विदलयोर्मध्ये यथैकस्य
मानेनापरस्यापि मानमुपदिश्यते तथेत्यर्थः ॥ २ ॥ ❀ ❀ ते अन्तरेण तयोर्मध्ये तदुभयसन्धितं ताभ्यां भूगोलखगोलाभ्यां
उपर्यधो भागे लग्नयतः संलग्नमन्तरिक्षलोकमस्तीति तद्विस्तारोऽपि तावानेवेति भावः ॥ ३ ॥ ❀ ❀ यस्यान्तरिक्षस्य मध्यगतो

भगवान् तपसां प्रकाशवतां चन्द्रादीनां स्वरश्मिभिः पोषकत्वात्पतिः तपनः सूर्य आतपेन ऊष्मणा त्रिलोकीं प्रतपति प्रतापयति आत्मनः स्वान्तस्थस्य भगवतो भासा त्रिलोकीमवभासयति 'यदादित्यगतं तेजो जगद्भासयतेऽखिलम् । यच्चन्द्रमसि यच्चाग्नौ तत्तेजो विद्धि मामकम्' इति वचनात् । अत एव भगवानित्युक्तम् ॥ ४ ॥

श्रीभगवत्प्रसादाचार्यविरचिता भक्तमनोरञ्जनी

निरूपितेति विंशत्याध्यायैर्मर्यादिका भुवः । अतः परं त्रिभिः प्रोक्तं शुभर्यादाप्रपालनम् ॥ १ ॥

भ्रमतः कालचक्रेण चैकविंशेऽन्वहं रवेः । लोकयात्रोदिता सम्यक् स्वगत्या राशिसंचरैः ॥ २ ॥

एतावानिति । भूवल्यस्य, भूमण्डलस्य संनिवेशः संस्थानं प्रमाणलक्षणतः प्रमाणादिः, एतावान् विस्तारेण पञ्चाशत्कोटियोजनपरिमितः एव, व्याख्यातः । एवकारेणोक्ताधिकपरिमाणव्यावृत्तिः । एतेन हि भूमण्डलपरिमाणेनैवेत्यर्थः । दिवः मण्डलमानं दिवो मण्डलस्यापि परिमाणं, तद्विदुः शुभमण्डलमानज्ञाः उपदिशन्ति कथयन्ति । मेरुतः पूर्ववर्त्तिलोकालोकाचलान्तात्प्रत्यग्वर्त्तिलोकालोकाचलान्तमन्तर्वर्त्तिप्रदेशं भूवल्यं भूमण्डलं चोच्यते । सूर्यतः पूर्ववर्त्तिलोकालोकाचलान्तात् सूर्यत एव प्रत्यग्वर्त्तिलोकालोकाचलान्तमन्तर्वर्त्तिप्रदेशं शुभमण्डलं दिवो मण्डलं चोच्यते । उभे अधःकपालोत्तरकपालसंज्ञयापि व्यवह्रियेते । तन्मध्यवर्त्तिप्रदेशं नभोवल्यं नभोमण्डलं चोच्यते । तत्र भूमण्डलस्य तूत्तरीत्या पञ्चाशत्कोटिपरिमाणतया बुद्धिग्राह्यत्वाच्च संशयः, दिवो मण्डलस्य तावत्प्रमाणतायाः बुद्धिग्राह्यतासिद्धये एतावानेव भूवल्यसंनिवेश इत्युक्त्वा एतेन हि दिवो मण्डलमानं तद्विदुः उपदिशन्तीत्यभिहितमिति भावः ॥ १ ॥ * * अन्यस्य परिमाणकथनेन कथमन्यस्यापि परिमाणं ज्ञातुं शक्यमित्यपेक्षायां दृष्टान्तमाह यथेति । यथा निष्पावो वल्ल आदिर्येषां राजसाधवर्तुलादीनां तेषां, द्विदलयोः, यथा निष्पावादीनां द्वयोर्दलयोः मध्ये, एकस्य दलस्य परिमाणकथनेनान्यस्य दलस्य परिमाणं कथनं विनापि बुद्धयते, तथा एकस्य परिमाणेनापरस्य परिमाणं ज्ञेयमित्यर्थः । ते अन्तरेण तयोर्भूमण्डलयोर्मध्ये, अन्तरिक्षमन्तरिक्षलोकं उपदिशन्तीत्यस्यानुषङ्गः । कथंभूतमन्तरिक्षं तत्राह । तदुभयसंधितं ताभ्यां भूमण्डलद्वयमण्डलाभ्यामुभयतोऽध ऊर्ध्वं च संधितं संलग्नं दृष्टम् ॥ २ ॥ * * तन्मध्येति । तन्मध्यगतस्तस्यान्तरिक्षस्य मध्ये स्थितः, भगवान् तपतामग्न्यादीनां पतिः श्रेष्ठः । तपनः सूर्यः आतपेन स्वप्रकाशेन, त्रिलोकीं भूर्भुवः स्वरित्यात्मिकां प्रतपति प्रकाशयति । आत्मभासा स्वस्य कान्त्या, अवभासयति त्रिलोकीं स्वस्वकर्मणि प्रवृत्तां करोतीत्यर्थः । किमयं सूर्य एकत्र स्थित एव त्रिलोकीं प्रतपत्यवभासयत्युत्पादनेव, तर्हि स सदैकरीत्या चरति उत कदाचित्स्वरया कदाचित्समं वा । किं च सर्वदाऽसमभावेन चरत्यूर्ध्वाधः समभावेन वा, यदि तथा तर्हि केषु स्थानेषूर्ध्वं केष्वधः केषु समं, यदि तथाविधस्थानभेदेनास्य तथात्वं तर्हि तत्तत्तत्कृतोऽहोरात्रपरिमाणविभागो भवति न वेत्याद्यपेक्षायामाह स एष इति । स अन्तरिक्षमध्यगतः एषः सूर्यः, उदगयनं च दक्षिणायनं च वैषुवतं च संज्ञा यासां ताभिः, मान्यं च शैथन्यं च समानं च तानि विद्यन्ते आस्विति ताभिः । अशोआद्यजन्तम् । गतिभिः, आरोहणं च अवरोहणं च समवस्थानं च तेषु, यथासवनं यथाकालं अभिपद्यमानः आरोहणादिकमिति शेषः । मकरादिषु राशिषु वर्त्तमानः सन्, अहोरात्राणि अहानि रात्रिश्रेयर्थः । दीर्घह्रस्वसमानानि विधत्ते करोति । अत्र विष्णुपुराणे 'अशीतिमण्डलशतं काष्ठयोरन्तरं द्वयोः । आरोहणावरोहाभ्यां भानोरब्देन या गतिः' इति वाक्यम् । अस्यार्थस्तु द्वयोः काष्ठयोर्दिशोः, उत्तरदक्षिणदिक्संबन्धि उत्तरदक्षिणमार्गसीमोः, अन्तरं मध्ये इत्यर्थः । प्रत्येकं अशीतिमण्डलशतमशीत्यधिकशतयोजनपरिमितं मण्डलं, उत्तरमार्गमण्डलं दक्षिणमार्गमण्डलं चोक्तप्रमाणमेवेत्यर्थः । तत्र अब्देन वर्षमध्ये इत्यर्थः । भानोः या गतिः सा आरोहणावरोहाभ्यां भवतीति शेषः । उत्तरमार्गमण्डले सूर्यस्य गमने आरोहणं दक्षिणमार्गमण्डले सूर्यस्य गमनेऽवरोहणमित्यर्थः । अनया रीत्याऽशेषग्रहगमनरीतिः ॥ ३ ॥ * * एतदेव प्रतिपिपादयिषुस्तावत्कासु राशिषु चरन्नहोरात्रस्य साम्याधिक्यं दिवि धत्ते इति शङ्कायां राशिकृतं साम्याधिक्यादिविभागमाह यदेति । यदा सूर्यः मेषतुल्योः वर्त्तते, तदा अहोरात्राणि समानानि भवन्ति । यदा वृषभ आदिर्येषां तेषु, पञ्चसु राशिषु, वृषभमिथुनकर्कसिंहकन्यासु इत्यर्थः । सूर्यः चरति, तदा अहानि दिनान्येव वर्द्धन्ते । न तु रात्रय इत्यर्थः । यद्यपि वृषभमिथुनयोरेवाह्नां वृद्धिः, कर्कटादिषु ह्रासस्तथापि रात्र्यपेक्षयाधिकत्वाद्बर्द्धन्ते इत्युक्तम् । मासि मासि, एकैका घटिका रात्रिषु ह्रसति । अहस्वेकैका घटिका वर्द्धते चेत्यर्थः ॥ ४ ॥

भाषानुवादः

सूर्यके रथ और उसकी गतिका वर्णन

श्रीशुकदेवजी कहते हैं—राजन् ! परिमाण और लक्षणोंके सहित इस भूमण्डलका कुल इतना ही विस्तार है, सो हमने तुम्हें बता दिया ॥ १ ॥ * * इसीके अनुसार विद्वान्लोग बुलोकका भी परिमाण बताते हैं । जिस प्रकार चना-मटर आदिके दो दलोंमेंसे एकका स्वरूप जान लेनेसे दूसरेका भी जाना जा सकता है, उसी प्रकार भूलोकके परिमाणसे ही बुलोकका भी परिमाण जान लेना चाहिये । इन दोनोंके बीचमें अन्तरिक्षलोक है । यह इन दोनोंका सन्धिस्थान है ॥ २ ॥ * * इसके

मध्यभागमें स्थित ग्रह और नक्षत्रोंके अधिपति भगवान् सूर्य अपने ताप और प्रकाशसे तीनों लोकोंको तपाते और प्रकाशित करते रहते हैं। वे उत्तरायण, दक्षिणायन और विषुवत् नामवाली क्रमशः मन्द, शीघ्र और समान गतियोंसे चलते हुए समयानुसार मकरादि राशियोंमें ऊँचे-नीचे और समान स्थानोंमें जाकर दिन-रातको बड़ा, छोटा या समान करते हैं ॥ ३ ॥ * * जब सूर्यभगवान् मेष या तुलाराशिपर आते हैं, तब दिन-रात समान हो जाते हैं, जब वृषादि पाँच राशियोंमें चलते हैं, तब प्रतिमास रात्रियोंमें एक-एक घड़ी कम होती जाती है और उसी हिसाबसे दिन बढ़ते जाते हैं ॥ ४ ॥

यदा वृश्चिकादिषु पञ्चसु वर्तते तदाहोरात्राणि विपर्ययाणि भवन्ति ॥ ५ ॥ यावदक्षिणायनमहानि वर्धन्ते यावदुदगयनं रात्रयः ॥ ६ ॥

एवं नव कोटय एकपञ्चाशद्विंशति योजनानां मानसोत्तरगिरिपरिवर्तनस्योपदिशन्ति तस्मिन्नैन्द्रीं पुरीं पूर्वस्मान्मेरोर्देवधानीं नाम दक्षिणतो याम्यां संयमनीं नाम पश्चाद्धारुणीं निम्लोचनीं नाम उत्तरतः सौम्यां विभावरीं नाम तावदयमध्याह्नास्तमयनिशीथानीति भूतानां प्रवृत्तिनिवृत्तिनिमित्तानि समयविशेषेण मेरोश्चतुर्दिशम् ॥ ७ ॥ तत्रत्यानां दिवसमध्यङ्गत एव सदाऽऽदित्यस्तप्रति सव्येनाचलं दक्षिणेन करोति ॥ ८ ॥

अन्वयः—यदा वृश्चिकादिषु पञ्चसु वर्तते तदा अहोरात्राणि विपर्ययाणि भवन्ति ॥ ५ ॥ * * यावत् दक्षिणायनम् अहानि वर्धन्ते यावत् उदगयनम् रात्रयः ॥ ६ ॥ * * एवम् मानसोत्तरगिरिपरिवर्तनस्य योजनानाम् नव कोटयः एकपञ्चाशत् लक्षाणि तस्मिन् मेरोः पूर्वस्मात् ऐन्द्रीम् पुरीम् दक्षिणतः याम्याम् संयमिनीम् नाम पश्चाद् वारुणीम् निम्लोचनीम् नाम उत्तरतः सौम्याम् विभावरीम् नाम चतुर्दिशम् भूतानाम् प्रवृत्तिनिवृत्तिनिमित्तानि तासु उदयमध्याह्नास्तमयनिशीथानि इति समयविशेषेण उपदिशन्ति ॥ ७ ॥ * * तत्रत्यानाम् सदा दिवसमध्यङ्गतः एव आदित्यः तपति अचलम् सव्येन कुर्वन् अपि दक्षिणेन करोति ॥ ८ ॥

श्रीधरस्वामिविरचिता भावार्थदीपिका

विपर्ययाणीति अहानि न्यूनानि रात्रयोऽधिका इत्यर्थः ॥ ५ ॥ * * तद्वृद्धिहासकालमाह । यावदिति ॥ ६ ॥ * * एवं मन्दादिगतिभिः नव कोटय इति मेरोरुभयतो मानसोत्तरस्यान्तर्विस्तारेण पञ्चदशलक्षधिककोटिरयपरिमितेतेन परिमण्डलमानमुन्नेयम् । एवं पञ्चदशभिर्घटिकाभिरित्यादिष्वपि त्रैराशिकगणितेन तत्तन्मानमुन्नेयम् । अत्रापेक्षितो विशेषः पुराणान्तरादवगन्तव्यः । तत्रारोहणादिस्थानानि वायुपुराणे दर्शितानि “सर्वग्रहाणां त्रीण्येव स्थानानि द्विजसत्तमाः । स्थानं जरद्वयं मध्यं तथैरावतमुत्तरम् ॥ वैश्वानरं दक्षिणतो निर्दिष्टमाह तत्त्वतः” इति तदेव मध्यमोत्तरदक्षिणमार्गत्रयं प्रत्येकं वीथीत्रयेण त्रिधा भिद्यते । त्रिभिस्त्रिभिर्भिन्यादिनक्षत्रैर्नागवीथी गजवीथी ऐरावती चेत्युत्तरमार्गे वीथीत्रयम् । आर्षभी गोवीथी जरद्वी चेति वैषुवते मध्यममार्गे वीथीत्रयम् । अजवीथी मृगवीथी वैश्वानरी चेति दक्षिणमार्गे वीथीत्रयम् । तदप्युक्तं तत्रैव । “अश्विनी कृत्तिका याम्या नागवीथीति शब्दिता । रोहिण्यार्द्रा मृगशिरा गजवीथ्यभिधीयते ॥ पुष्याश्लेषा तथाऽऽदित्या वीथी चैरावती स्मृता ॥ एतास्तु वीथयस्तिष्ठन् उत्तरो मार्ग उच्यते । तथा द्वे चापि फाल्गुन्यौ मघा चैवार्षभी मता । हस्तश्चित्रा तथा स्वाती गोवीथीति तु शब्दिता । ज्येष्ठा विशाखाऽनुराधा वीथी जारद्वी मता ॥ एतास्तु वीथयस्तिष्ठन् मध्यमो मार्ग उच्यते । मूलाषाढोत्तराषाढा अजवीथ्यभिः शब्दिता ॥ श्रवणं च धनिष्ठा च मार्गी शतभिषस्तथा । वैश्वानरी भाद्रपदे रेवती चैव कीर्तिता ॥ एतास्तु वीथयस्तिष्ठन् दक्षिणो मार्ग उच्यते” इति । याम्या भरणी । आदित्या अदितिदेवताका पुनर्वसुः । मार्गी मृगवीथी । एवं स्थिते उत्तरायणे ध्रुवेण युगाक्षकोटिनिबन्धवायुपाशद्वयाकर्षणे रथस्यारोहणम् । तदाभ्यन्तरमण्डलप्रवेशो गतिमाद्यं चेति दिनवृद्धी रात्रिहासश्च । दक्षिणायने च पाशप्रेरणादवरोहणे बहिर्मण्डलप्रवेशो गतिशैथ्यं चेत्यहोरात्रयोर्विपर्ययः । वैषुवते तु पाशसाम्यात्समावस्थाने मध्यमण्डलप्रवेशो गतिसाम्यं चेत्यहोरात्रयोः साम्यमिति । तथा च पुराणान्तरे “आकृष्येते यदा तौ तु ध्रुवेण समधिष्ठितौ । तदाभ्यन्तरतः सूर्यो भ्रमते मण्डलानि तु ॥ ध्रुवेण मुच्यमानेन पुना रश्मियुगेन तु । तथैव बाह्यतः सूर्यो भ्रमते मण्डलानि च” इति । तदेतदुक्तम्—“यदा मेषतुल्योः” इत्यादिना । उदयास्तान्तिकं वक्तुमाह । तस्मिन्मानसोत्तरे मेरोः पूर्वत ऐन्द्रीं पुरीमुपदिशन्तीत्यनुषंगः । तासु पुरीषूदयादीन्युपदिशन्ति । चतुर्दिशमित्युक्ते ये मेरोर्दक्षिणे देशे तेषामैन्द्रीमारभ्य पूर्वादयः । ये पश्चिमे तेषां याम्यामारभ्य ये उत्तरे तेषां वारुणीमारभ्य ये पूर्वे तेषां सौम्यामारभ्य ॥ ७ ॥ * * तत्रत्यानां मेरुस्थानाम् । सव्येनेति । नक्षत्राभिमुखतया स्वगत्या मेरुं वामतः कुर्वन्नपि प्रदक्षिणावर्तप्रवहाख्यवायुभ्राम्यमाणज्योतिश्चक्रवशात्प्रत्यहं दक्षिणतः करोति । अतश्चक्रगतिवशादतिदूरतो भूसंलग्नस्येव दर्शनमुदयः आकाशमारुढस्येव दर्शनं मध्याह्नः भूमिं प्रविष्टस्येव दर्शनमस्तमयः ततोऽतीवदूरगमने निशीथ इति समुद्रतीरस्थदृष्ट्या च । “अद्भ्यो वा एष प्रातरुदयपः सायं प्रविशति” इति श्रुतिव्यवहारो न वस्तुतः । तदुक्तं वैष्णवे “उदयास्तमये चैव सर्वकालं तु सम्मुखे । दिशास्वशेषासु तथा मैत्रेय विदिशासु च ॥ वैयत्र

दृश्यते भास्वान्स तेषामुदयः स्मृतः । तिरोभावं च यत्रेति तत्रैवास्तमनं रवेः ॥ नैवास्तमनमर्कस्य नोदयः सर्वदा स्मृतः । उदयास्तमनाख्यं हि दर्शनादर्शनं रवेः ॥ शक्रादीनां पुरे तिष्ठन् स्पृशत्येष पुरत्रयम् । विकर्णौ द्वौ विकर्णस्थस्त्रीन्कोणान् द्वे पुरे तथा” इति । अत एव तत्रैवोक्तम् “तस्मादिदमुत्तरस्यां वै दिवा रात्रिः सदैव हि । सर्वेषां द्वीपवर्षाणां मेरोरुत्तरतः स्थितिः” इति । यतो यत्र यः पश्यति सैव तस्य प्राची तस्य वामतो मेरुस्तिष्ठतीति ॥ ८ ॥

श्रीवंशीधरकृतो भावार्थदीपिकाप्रकाशः

इत्यर्थ इति । वृषादिपंचापेक्षया विपरीतानि भवन्तीति भावः ॥ ५ ॥ * * यावदक्षिणायनमिति । उत्तरायणादक्षिणायनपर्यन्तमित्यर्थः । एवमग्रे ॥ ६ ॥ * * मेरुमानसोत्तरयोरन्तरस्य मानं पञ्चदशलक्षाधिककोटित्रयं सूर्यरथवर्त्मनश्च लक्षद्वयमित्येवं सप्तदशलक्षोत्तरकोटित्रयेण त्रिगुणीकृतेनैतत्परिमण्डलमानं सर्वमण्डलमानम् । एवं त्रिविधगतिभिस्त्रिविधराशिषु वर्तमानस्य सूर्यरथस्यैकस्मिन्नहोरात्रे मानसोत्तरशिखरे यत्परिवर्तमानं परितो गमनं तस्य मार्गमेकपञ्चाशलक्षाधिकनवकोटय इति तन्मार्गज्ञा उपदिशन्तीत्यर्थः । एवं परिमण्डलमानवत् । त्रैराशिको नाम सूत्रमस्ति लीलावत्यां “प्रमाणमिच्छा च समानजाती आद्यन्तयोस्तत्फलमन्यजातिः । मध्ये तदिच्छाहृतमाद्यवृत्त्यादिच्छाफलम्” इत्युक्तलक्षणं तच्च गणितज्ञैर्ज्ञेयमस्ति । तत्तन्मानं तस्य तस्य लङ्घितदेशादेः प्रमाणमुन्नेयं ज्ञेयम् । अत्र प्रकृतेऽपेक्षितोऽपेक्षाविषयो विशेषो भेदः । तत्र विशेषापेक्षायाम् । उदयमध्याह्नयोः प्रवृत्तिनिमित्तत्वं निशीथास्तमनयोर्निवृत्तिनिमित्तत्वं समयविशेषेण संकेतविशेषेण । न हि सर्वदा संचरत उदयादिकमस्तीति भावः । “समयः शपथाचारसिद्धान्तेषु तथा धियि । क्रियाकारेऽथ निर्देशे संकेते कालभाषयोः ॥” इति मेदिनी । आभ्यन्तरमण्डलप्रवेशो मन्दगतिश्चेति आभ्यन्तरमण्डलस्य स्वल्पभूमित्वात्परिवर्तस्य बह्वंशेऽपि सूर्यादिदृष्टिविषयो भवति मेढीसंनिष्ठवृषभवद्भूतश्च मान्द्यं भवतीत्यर्थः । मण्डलं चेदमेतद्वर्षोपर्येव गच्छति उत्तरायणमध्याह्ने मूर्द्धन्येव सूर्यो दृश्यत इति । एवं बहिर्मण्डलस्य बहुभूमित्वादस्तमारभ्य परिवर्तस्य स्वल्पांश एव सूर्यादिदृश्यते मेढीविप्रकृष्टवृषभवद्गतेश्च शैव्यं भवतीत्यर्थः । एवमग्रेऽपि ॥ ७ ॥ * * उदयास्तमध्याह्ननिशीथानां वर्षभेदेन व्यवस्थामाह—यत्रेति । समानसूत्रनिपाते निश्चितसंमुखदेशे । निम्लोचयस्तं गच्छति । उदयानन्तरं त्रिंशद्वटिकान्ते स्पन्देनाकाशमध्यस्थः सन्प्रस्वेदोद्गमेन तस्य देशस्य समानसूत्रपातविषयीभूते देशे त्रिंशद्वटिकानन्तरं गतः सन्निति शेषः । प्रस्वापयति निशीथं करोति येऽस्तमुदयञ्चानुपश्येरंस्ते जनास्तत्र गतं सूर्यं न पश्यन्त्यत एव स्वपन्ति तेन च मेरोर्दिकचतुष्टये स्थितेषु मध्ये यदा यत्र सूर्यस्योदयो दृश्यते तदैव तस्मात्पूर्वं वर्षे मध्याह्नः पश्चिमे वर्षे निशीथः उत्तरवर्षे निम्लोचो ज्ञेयः । एवं मध्याह्नदर्शनसमय एव पूर्ववर्षे निम्लोचः पश्चिमवर्षे उदय उत्तरवर्षे निशीथश्च ज्ञेयः । अस्तदर्शनसमये एव पश्चिमवर्षे मध्याह्नः पूर्ववर्षे निशीथ उत्तरवर्षे उदयश्च ज्ञेयः । तदेवं सर्ववर्षस्था अपि मेरोर्दक्षिणदेशस्थाने चात्मनो मन्यमानाः स्ववर्षे सूर्यस्योदयमध्याह्ननिम्लोचान्पश्यन्त एवान्येषु वर्षेषु तान्पूर्वोक्तविवेकेन जानन्तीति संक्षेपः । विष्णुपुराणीयश्लोकव्याख्या—यदा शक्रपुर्यां तिष्ठति तदा पुरत्रयमिन्द्रयमसौम्यानां पुरं विकर्णौ द्वावीशानवह्निकोणौ स्पृशति अन्यपुरेषु विकर्णेषु च स्पर्शाभावो मेरुणा व्यव्यात् । एवं विकर्णस्थो वह्निपुरस्थो यदा भवति तदा त्रीन्वह्निनिर्ऋतीशानकोणान्द्वे पुरे इन्द्रयमपुरे च स्पृशति नान्यद्वोक्तयुक्तेरिति । एवं याम्यादिपुरस्थस्यापि बोद्धव्यम् । एतद्व्यन्तरेणाह—शक्रपुरे तिष्ठन् शक्रादिगवर्षे मध्याह्नं दक्षिणदिग्वर्षे उदयम् उत्तरदिग्वर्षेऽस्तमनं करोतीति पुरत्रयस्पर्शः । अग्निकोणवर्षे प्रथमं याममीशानकोणवर्षे तृतीयं यामं करोतीति विकर्णद्वयस्पर्शः । विकर्णस्य अग्न्याद्यन्यतमकोणस्थः संस्त्रीन्कोणान्द्वे पुरे द्वे दिशौ च स्पृशति । तथाहि—अग्निकोणे तिष्ठन् अग्निकोणवर्षे मध्याह्नं नैर्ऋतकोणवर्षे उदयम् ईशानकोणेऽस्तमनं करोतीति कोणत्रयस्पर्शः । तथा दक्षिणदिग्वर्षे प्रथमो यामः पूर्वदिग्वर्षे तृतीयो याम इति पुरद्वयस्पर्शो दिग्द्वयस्पर्शश्च । एवमन्येषु कोणेष्वपि च द्रष्टव्यम् । अत एव रव्युदयास्तमनस्थानियतत्वादेव । तत्रैव विष्णुपुराण एव ॥ ८-९ ॥

श्रीमद्दीरराघवव्याख्या

यद्यपि वृषभमिथुनयोरेवाह्नां वृद्धिः कर्कटादिषु हासस्तथापि रात्र्यपेक्षयाधिकत्वाद्वर्द्धन्त इत्युक्तं हसति चेति मासि मासि रात्रिषु एकैका घटिका हसति चाहससु एकैका घटिका वर्द्धते चेत्यर्थः । वृश्चिकधनुर्मकरकुम्भराशिषु पञ्चसु वर्तते चरति तदाहोरात्राणि विपर्ययाणि रात्रयो वर्द्धन्तेऽहानि हसन्तीत्यर्थः । पूर्ववदिनापेक्षयात्र हासो बोध्यः । अत्रायकैका घटिका रात्रिषु वर्द्धतेऽहससु हसतीत्यवगन्तव्यमिदं च स्थूलदृष्टयोक्तं वृद्धिहासयोः प्रतिमासवैषम्यादथ तात्त्विकं वृद्धिहासमाह यावदिति । दक्षिणायनपर्यन्तमहानि वर्द्धन्ते रात्रयो हसन्ति तत उत्तरायणपर्यन्तम् अहानि हसन्ति रात्रयो वर्द्धन्त इत्यर्थः । एतदेव प्रपञ्चितं श्रीवैष्णवे—

“अयनस्योत्तरस्यादौ मकरं याति भास्करः । ततः कुम्भं च मीनं च राशिराश्यन्तरं द्विज ॥

त्रिष्वेतेषु च भुक्तेषु ततो वैषुवती गतिः । प्रयाति सविता कुर्वन्नहोरात्रं ततः समम् ॥

ततो रात्रिः क्षयं याति वर्द्धतेऽनुदिनं दिनम् । ततश्च मिथुनस्यान्ते परां काष्ठासुपागतः ॥
 राशिकर्कटकं प्राप्य कुरुते दक्षिणायनम् । कुलालचक्रपर्यन्तो यथा शीघ्रं प्रवर्तते ॥
 अतिवेगितया कालं वायुवेगगतश्चरन् । तस्मात् प्रकृष्टां भूमिं तु कालेनाल्पेन गच्छति ॥
 सूर्यो द्वादशभिः शैथन्यमुहूर्तैर्दक्षिणायने । त्रयोदशार्द्धमृक्षाणां ह्रासमाचरते द्विज ॥
 मुहूर्तैस्तावदृक्षाणि वक्तुमष्टादशैश्चरन् । कुलालचक्रमध्यस्थो यथा मन्दं प्रवर्तते ॥
 तथोदगयने सूर्यः सर्पते मन्दविक्रमः । तस्माद्दीर्घेण कालेन भूमिमल्पां च गच्छति ॥
 अष्टादशमुहूर्तं तु उत्तरायणपश्चिमम् । अहो भवति तत्रापि चरते मन्दविक्रमः ॥
 त्रयोदशार्द्धमह्नां वै ऋक्षाणां चरते रविः । मुहूर्तैस्तावदृक्षाणि रात्रौ द्वादशभिश्चरन् ॥
 अतो मन्दतरं नाभ्यां चक्रं भ्रमति वै यथा । कुलालचक्रनाभिस्तु यथा तत्रैव वर्तते ॥
 ध्रुवस्तथा हि मैत्रेय ! तत्रैव परिवर्तते । उभयोः काष्ठयोर्मध्ये भ्रमते मण्डलानि तु ॥
 दिवा नक्तं च सूर्यस्य मन्दा शीघ्रा च वै गतिः । एवं प्रमाणमेवैष मार्गं याति दिवाकरः ॥
 अहोरात्रेण यो भुङ्क्ते समस्ता राशयो द्विज । षडेव राशीन् यो भुङ्क्ते रात्रावन्यांश्च षड्दिवा ॥
 राशिप्रमाणजनिता दीर्घह्रस्वात्मता ततः । तथा निशायां राशीनां प्रमाणैर्लघुदीर्घता ॥
 दिनान्ते दीर्घह्रस्वत्वं तद्भागेनैव जायते । उत्तरे प्रक्रमे शीघ्रा निशि मन्दा गतिर्दिवा ॥
 दक्षिणे त्वयने सैव विपरीता विवस्वतः ॥”

इति यदा मेषतुल्योर्वर्तते तदाहोरात्राणि समानानि भवन्ति, इत्यनेन उत्तरायणे मेषमासे साम्यमहोरात्रस्य दक्षिणायने तुल्यमासे साम्यमित्युक्तमेतदेव श्रीवैष्णवेऽप्युक्तम् “तुलामेषगते भानौ समं रात्रिदिनं तु तत्” इति । एवं सूर्यस्य मन्दादि-
 गतिभिरहोरात्रपरिमाणविभाग उक्तः । अथाहोरात्रविभागात्परिमाणविभागाद्यर्थम् । मानसोत्तरे मेरुं परिभ्रमता सूर्येण
 कति योजनानि परिभ्रमितानि भवन्तीत्यपेक्षायामाह एवमिति । एवं मन्दादिगतिभिर्मानसोत्तरगिरिपरिवर्त्तमानस्य मानसोत्तरे
 मेरुपरिवर्त्तमानस्य योजनानां तेन परिभ्राम्यमाणानां नवकोटय एकपञ्चाशत्लक्ष्माणि चेत्युपदिशन्ति इत्यर्थः । अथोदयास्तमयादि-
 स्वरूपं विविक्षुस्तदुपोद्घातं प्रपञ्चयति तस्मिन्नित्यादिना विभावरी नामेत्यन्तेन । तस्मिन्मानसोत्तरगिरौ पूर्वस्मात्पूर्वस्मिन् दिशि
 देवधानीं नाम पुरीं दक्षिणदिशो नाभ्यां संयमनीं पुरीं पश्चिमे वारुणीं नाम वरुणाधिष्ठितां निम्लोचनीं नाम उत्तरतः सौम्यां
 सोमाधिष्ठितां विभावरीं नाम पुरीमुपदिशन्तीति पूर्वोक्तान्वयः । ऐन्द्रीमिति इन्द्राधिष्ठितामिन्द्रेण रक्ष्यमाणामित्यर्थः । तथा याम्यामिति
 यमेन पाल्यमानामिति ज्ञेयम् । अथोदयादिकमाह तास्विति । तासु देवधान्यादिचतसृषु पुरीषु मेरोश्चतुर्दिशं चतुर्दिक्षु समयविशेषेण
 कालविशेषेण भूतानां भूमण्डलस्थानां प्रवृत्तिनिवृत्तिनिमित्तानि व्यापारतदभावनिमित्तानि उदयादीनि भवन्ति । तत्रास्तमयान्तानि
 प्रवृत्तिनिमित्तानि उदयादीनि प्रवृत्तिनिमित्तानि निशीथादीनि निवृत्तिनिमित्तानि तदा भूतानां सुप्तत्वादिति विवेकः । आदिशब्दा-
 त्पूर्वोत्तररात्रेर्मार्गा विवक्षिताः, मेरोश्चतुर्दिशमित्यस्यायं भावः यानि मेरोर्दक्षिणतः भूतानि तेषामैन्द्रीमारभ्य पूर्वादयो दिशस्तु क्रमेण
 उदयादयश्चत्वारो भवन्ति यानि पश्चिमतः येषां याम्यामारभ्य यान्युत्तरतस्तेषां वारुणीमारभ्य यानि पूर्वतस्तेषां सौम्यामारभ्येति
 ज्ञेयमिति मेरौ स्थितानां तु नोदयादिकमस्तीत्याह तत्रत्यानामिति । तत्रत्यानां मेरौ स्थितानां तु भूतानामादित्यः दिवसमध्यं गतः
 एव मध्याह्नगत एव सदा विदधानः व्यापारयन् तपति प्रकाशते, किञ्च सर्वेषां द्वीपवर्षाणां मेरुमुत्तरं करोतीत्याह सव्येनेति ।
 आदित्यं पश्यतां सव्येन स्थितं मेरुमारभ्य स्वदक्षिणभागे स्थितं करोतीत्यर्थः । यत्र यः पश्यत्यादित्यं सैव तत्र प्राची तस्य च वामतो
 मेरुस्तिष्ठतीति भावः । समयविशेषेणेत्यस्यायमभिप्रायः “उदयास्तमने चैव सर्वकालं तु सम्मुखे । दिशास्वशेषासु तथा मैत्रेय !
 विदिशासु च ॥ यैर्यत्र दृश्यते भास्वान् स तेषामुदयः स्मृतः । तिरोभावं च यत्रैति तत्रैवास्तमनं रवेः ॥ नैवास्तमनमर्कस्य नोदयः
 सर्वदा सतः । उदयास्तमनाख्यं हि दर्शनादर्शनं रवेः ॥ शक्रादीनां पुरे तिष्ठन् स्पृशत्येष पुरत्रयम् । विकोणौ द्वौ विकोणस्थस्त्रीन्
 कोणान् द्वे पुरे तथा ॥” इति विष्णुपुराणोक्तरीत्या दक्षिणावर्त्तप्रवहाख्यवायुना भ्रममाणज्योतिश्चक्रवशादतिदूरतो भूसंलग्नस्येव
 कालविशेषे दर्शनमुदयः, आकाशमारूढस्येव दर्शनं मध्याह्नः, भूमिप्रविष्टस्येव दर्शनमस्तमयः, ततोऽति दूरगमने निशीथ इति काल-
 विशेषकृताविर्भावादिकमेवोदयास्तादिकमिति । एवम् “अद्भ्यो वा एष प्रातरुदेति अपः सायं प्रविशति” इति श्रौतव्यवहारोऽपि
 समुद्रतीरस्थदृष्टिकृतः, मानसोत्तरे भ्रमतो रवेरप्सु प्रवेशासम्भवादिति भावः ॥ ५-८ ॥

श्रीमद्विजयध्वजतीर्थकृता पदरत्नावली

एतदेव विविच्य दर्शयति यदेति । वृषभादिकन्यान्तेषु वृद्धिश्च ह्रासश्च भवतः तौ कियन्ताविति तत्राह । मासीति
 वर्द्धते हसति चेति शेषः । अत्र वृद्धिह्रासयोरैकैका घटिकेति नियमो नास्ति त्रिचतुरादिवृद्धिदर्शनात्तर्हि मुहूर्तानामपि वृद्धि-ह्रासौ
 स्यातामिति नेत्याह । तुल्यं दिवसमिति । त्रिंशन्मुहूर्तमेव दिवसमाहुरित्यर्थः । कथं तुल्यतेति तत्राह । वर्द्धमानानीति । वर्द्धमानान्य-

हानि भवन्ति तावतीस्तावत्यो वर्द्धमाना रात्रयश्च संक्षीयमाणाः हसन्यश्च यास्ताः समुद्धृत्य घटिकाभिरेकीकृत्य त्रिंशन्मुहूर्तान्यहो-
रात्राणि समानानि भवन्ति । वृश्चिकादिषु मीनान्तेषु अहोरात्राणि विपरीतानि अहानि हसन्ति रात्रयो वर्द्धन्ते ॥ ५ ॥ * *
मकरादिषु वृश्चिकादिषु मेषतुल्योरित्येतेषु कथितं सङ्गृह्याह यावदिति । अथवा आवहप्रबहोद्वहसंवहविवहपरावहपरिवहना-
मानः सप्त वायवो ज्योतिश्चक्रस्य प्रवर्तकास्तत्र ज्योतिश्चक्राधिपत्यादित्यगमनस्य तिस्रो वीथ्यो मध्यमोत्तरा दक्षिणा च तदुक्तम्
“सर्वप्रहाणां त्रीण्येव स्थानानि द्विजसत्तमाः ! । स्थानं जारद्वयं मध्यं तथैरावतमुत्तरम् । वैश्वानरं दक्षिणतो निर्दिष्टमिह तत्त्वतः ॥”
इति तच्च वीथीत्रयमेकैकं त्रिधाभिपद्यते अत्रिन्यादिनक्षत्राणां त्रिभिस्त्रिभिर्नक्षत्रैर्नागवीथी गजवीथ्यैरावती वीथीत्युत्तरमार्गे वीथी-
त्रयम् । आर्षभी गोवीथी जारद्वयी चेति वैषुवे मध्यमार्गे वीथीत्रयम् । एतद्व्यायुपुराणे कथितम् ।

‘अश्विनी कृत्तिका याम्या नागवीथी तु शब्दिता । रोहिण्यार्द्रा मृगशिरो गजवीथ्यभिधीयते ॥
पुष्याश्लेषा तथादित्या वीथी चैरावती मता । एतास्तु वीथयस्तिष्ठ उत्तरो मार्ग उच्यते ॥
तथा द्वे चापि फाल्गुन्यौ मघा चैवार्षभी मता । हस्तचित्रे तथा स्वाती गोवीथीति तु शब्दिता ॥
ज्येष्ठा विशाखानुराधा वीथी जारद्वयी मता । एतास्तु वीथयस्तिष्ठो मध्यमो मार्ग उच्यते ॥’

याम्या भरणी, आदित्या अदितिदेवताका, पुनर्वसुः, मार्गी मृगवीथी । तत्र च युगाक्षकोटिसम्बद्धवायुपाशद्वयस्य ध्रुवेणा-
कर्षणं यदा तदाभ्यन्तरमण्डलगमनाय रथनीडस्यारोहणं वायुपाशशैथिल्ये च बहिर्मेण्डलगमनार्थमवरोहणम् ।

‘आकृष्येते यदा तौ तु ध्रुवेण समधिष्ठितौ । तदाभ्यन्तरतः सूर्यो भ्रमते मण्डलानि तु ॥
ध्रुवेण मुच्यमानेन पुरा रश्मियुगेन तु । तथैव बाह्यतः सूर्यो भ्रमते मण्डलानि च ॥’

इति तत्र बाह्यवीथ्यां गतस्य शीघ्रगतित्वाद्दिनह्वासो रात्रिवृद्धिश्च अभ्यन्तरवीथ्यां गतस्य मन्दगतित्वाद्वात्रिक्षयो दिन-
वृद्धिश्च मध्यान्तरवीथ्यां गतस्य समानगतित्वादहोरात्रसम्यमित्यादिविशेषस्तु कालविशेषवेदिभिरवगम्यत इति तदधिकारित्वादस्मा-
भिरत्र यत्नो न क्रियत इति ॥ ६ ॥ * * इदानीमेकाहोरात्रगन्तव्यमार्गसङ्ख्यामाह एवमिति । एवं त्रिविधगतिभिः
त्रिविधराशिषु वर्तमानस्यादित्यस्य रथचक्रस्यैकस्मिन्नहोरात्रे मानसोत्तरशिखरे यत्परिवर्तमानं परितो भ्रमणं तस्य मार्गमेकपञ्चा-
शलक्षधाधिकनवकोटय इति व्यपदिशन्ति तन्मार्गज्ञा इति शेषः । तस्मिन्मानसोत्तरपर्वते पूर्वस्मान्मेरोः पूर्वदिक्सूत्रनिपाते दक्षिणत-
आदिष्वेवं सौम्या सोमस्य विश्रमाना तासु पुरीषु तत्पुरद्वारेष्वादित्यस्य याति गमनान्युदयादिसंज्ञानि स्युः समयविशेषेण सङ्केत-
विशेषेण । न हि सर्वदा सञ्चरतः उदयादिकमस्ति मेरोश्चतुर्दिशं स्थितानां भूतानां प्रवृत्तिनिवृत्तिनिमित्तानि तत्रोदयमध्याह्ने प्रवृत्ति-
निमित्ते अस्तङ्गमनमीषन्निवृत्तिनिमित्तम् । निशीथगतिरह्वा संचरमाणानां सम्यङ् निवृत्तिनिमित्तभूता, निशीथमर्द्धरात्रम् ॥ ७ ॥
* * तत्रत्यानामिलावृत्तखण्डनिवासिनां सव्येनाचलमचलस्य मेरुनाम्नो वामपाद्वर्ततो गच्छन्नचलं दक्षिणेन स्वस्य दक्षिणतः
सर्वदा करोति “सर्वेषां द्वीपवर्षाणां मेरुरुत्तरतः स्थितः” इति न्यायेन सर्वदिङ्मुखस्यापि मेरोः पूर्वाभिमुखत्वात् सर्वत्र गच्छन्
सव्येनैव गच्छत्यादित्य इत्यर्थः । गतिघटनोपरि वक्ष्यते च ॥ ८ ॥

श्रीमज्जीवगोस्वामिकृतः क्रमसन्दर्भः

एकपञ्चाशलक्षानि चेति विचार्यम् । मण्डलत्रैगुण्येन पञ्चचत्वारिंशलक्षधाधिकत्वमेव स्यात्, किन्तु मूलमते मानसोत्तरः
पुष्करद्वीपार्द्धमतिक्रम्य लक्षद्वययोजनोपरि स्यात् । टीकायां वायुपुराणमतेन वीथीगणना न तु नक्षत्राणामवस्थितिक्रमेण तेषामन्यत्रा-
न्यत्र दृश्यमानत्वात् । न च भोगक्रमेण । तथा च सति आरोहावरोहाभ्यां रेवत्यश्विन्योरव्यवहितवीथ्योर्व्यवहितवीथ्योश्चित्राश्विन्यो-
श्चैकस्यामेव वीथ्यां गणना स्यात् । ततस्तेषां नक्षत्राणां तत्र तत्र सम्बन्धः केनचित् प्रकारान्तरेणैव स्यात् । तच्च तासां तत्तद्वीथ्य-
धिष्ठातृदेवतात्वेनैवेति ज्ञेयम् । तथा टीकायामेव तदाभ्यन्तरमण्डलप्रवेशो गतिमाद्यञ्चेति । अन्तर्मण्डलस्य स्वल्पभूमित्वात् परिवर्त्तस्य
बह्वंशेऽपि सूर्यादिदृष्टिविषयो भवति । मेढिसन्निकृष्टवृषभवद्भूतेश्च मान्यं भवतीत्यर्थः । मण्डलश्चेदमेतद्वर्षोपर्येव गच्छति । उत्तरायण-
मध्याह्ने मूर्द्धन्येव सूर्यो दृश्यते इति । एवं बहिर्मेण्डलस्य बहुभूमित्वादस्तमारभ्य परिवर्त्तस्य स्वल्पांश एव सूर्यादिर्दृश्यते । मेढि-
विप्रकृष्टवृषभवद्भूतेश्च शैष्यं भवतीत्यर्थः ॥ ७-८ ॥

श्रीमद्विश्वनाथचक्रवर्त्तिकृता सारार्थदृशिनी

विपर्ययाणीति । अहानि न्यूनानि रात्रयोऽधिका इत्यर्थः ॥ ५ ॥ * * यावदक्षिणायनमिति । उत्तरायणादक्षिणा-
यनपर्यन्तमित्यर्थः । एवमग्रेऽपि ॥ ६ ॥ * * नवकोटय इति । मेरोरुभयतो मानसोत्तरस्यान्तर्विस्तारो यस्तस्य परिमाणं
पञ्चदशलक्षधाधिककोटित्रयं सूर्यरथवर्त्तनश्च लक्षद्वयमित्येवं सप्तदशलक्षोत्तरकोटित्रयेण त्रिगुणीकृतैवेतत्परिमण्डलमानमुज्ज्वलं मेरोः
पूर्वस्मात् पूर्वस्यां दिशि यन्मानसोत्तरं तस्मिन्नैन्द्रां पुरीषुपदिशन्तीत्यनुषङ्गः । तासु पुरीषूदयादीन्युपदिशन्ति । चतुर्दिशमित्युक्तेर्
मेरोर्दक्षिणे देशे वर्त्तन् तेषामैन्द्रीमारभ्य पूर्वदिशः ये पश्चिमे तेषां याम्यामारभ्य ये उत्तरे तेषां वारुणीमारभ्य ये पूर्वे तेषां सौम्या-

मारभ्य अत एव “सर्वेषां द्वीपवर्षाणां मेरुहत्तरतः स्थितः” इति वैष्णवोक्तिः ॥ ७ ॥ * * तत्रत्यानां मेरुस्थानां सव्येनेति नक्षत्राभिमुखतया स्वगत्या मेरुं वामतः प्रकुर्वन्नपि प्रदक्षिणावर्त्तप्रवर्त्तकप्रवहाख्यवायुना भ्राम्यमाणज्योतिश्चक्रवशात् प्रत्यहं दक्षिणतः करोति । अतश्चक्रगतिवेशादतिदूरतः भूसंलग्नस्येव दर्शनमुदयः आकाशमध्यमारूढस्येव दर्शनं मध्याह्नः भूमिप्रविष्टस्येवादृशेनमस्तमयः । ततोऽतिविदूरगमने निशीथ इति । अत एव समुद्रतीरस्थदृष्ट्या च “अद्भ्यो वा एष प्रातरुदेत्यपः सायं प्रविशति” इति श्रुतिरपि व्यवहारतो न तु वस्तुतः ॥ ८ ॥

श्रीमच्छुक्रदेवकृतः सिद्धान्तप्रदीपः

विपर्ययाणीति रात्रयो वर्द्धन्ते अहःसु एकैका घटिका हसति अत्रापि रात्रीणां वृद्धिः मासि मासि घटिकाहासश्च पूर्ववदेव ॥ ५-६ ॥ * * एवं मन्दादिगतिभिः मानसोत्तरगिरिपरिवर्तनस्य नव कोटयः एकपञ्चाशत्लक्षाणि चेत्युपदिशन्ति तस्मिन्मानसोत्तरे मेरोः पूर्वतः ऐन्द्री देवधानीं नामोपदिशन्तीत्यनुषङ्गः । मेरोश्चतुर्दिशं तासु पुरीषु समयविशेषेण कार्यप्रवृत्तिनिवृत्तिकालभेदेन भूतानां कार्यप्रवृत्तिनिवृत्त्योः निमित्तानि उदयादीन्युपदिशन्ति । चतुर्दिशमित्यनेन मेरोर्दक्षिणादिदेशस्थानामैन्द्यादिषु क्रमेणोदयादीनि स्युरित्युक्तम् । यथोक्तं श्रीविष्णुपुराणे “यैर्यत्र दृश्यते भास्वान् स तेषामुदयः स्मृतः । तिरोभावं च यत्रैति तत्रैवास्तमनं रवेः ॥” इति ॥ ७ ॥ * * मेरुस्थानां तूदयादिकं नेत्याह । तत्रत्यानामिति । सव्येनाचलं दक्षिणेन करोतीति नक्षत्राणामभिमुखतया स्वगत्या मेरुं सव्येन कुर्वन्नपि प्रदक्षिणावर्त्तप्रवहाख्यवायुप्रचालितज्योतिश्चक्रगतिवशादक्षिणेन करोति दक्षिणतः करोति ॥ ८ ॥

गोस्वामिश्रीगिरिधरलालविहिता बालप्रबोधिनी

स एष सूर्यः यथासवनं यथाकालं आरोहणादिस्थानेषु मकरादिराशिष्वभिपद्यमानः प्राप्तः सन् उदगयनादिसञ्ज्ञाभिर्मन्दादिभिः गतिभिरहोत्राणि दीर्घह्रस्वसमानानि विधत्ते इत्यन्वयः ॥ ५ ॥ * * एतदेव प्रपञ्चयति—यदेत्यादिना । मेषतुलयोः समानस्थानयोर्वैषुवतसञ्ज्ञया समानगत्या वर्त्तते प्रचलति । अत्यन्तवैषम्याभावात् समानानीत्युक्तम् । सर्वथा साम्यत्वं त्वेकस्यैवाहोरात्रस्येति ज्ञेयम् ॥ ६ ॥ * * यद्यपि वृषभमिथुनयोरेवाह्नां वृद्धिः कर्कटादिषु च हासस्तथापि रात्र्यपेक्षयाऽधिकत्वाद्वर्द्धन्ते इत्युक्तम् । एवं रात्रिवृद्धावपि द्रष्टव्यम् । दिनपेक्षया न्यूनत्वाद्भ्रमसतीत्युक्तम् । वस्तुतस्तु मकरादिष्वह्नां वृद्धिप्रक्रमः । कर्कटादिषु हासप्रक्रमः । एकैका घटिकेत्यपि स्थूलदृष्ट्यैवोक्तम् । वृद्धिहासयोः प्रतिमासं वैषम्यात् ॥ ७ ॥ * * विपर्ययाणि भवन्तीति अहानि न्यूनानि रात्रयश्चाधिका भवन्तीत्यर्थः ॥ ८ ॥

श्रीभगवत्प्रसादाचार्यविरचिता भक्तमनोरञ्जनी

यदेति । यदा वृश्चिकादिषु पञ्चसु राशिषु वर्त्तते, वृश्चिकधनमकरकुम्भमीनेषु पञ्चसु राशिषु विचरतीत्यर्थः । तदा अहोरात्राणि विपर्ययाणि, रात्रयो वर्द्धन्तेऽहानि ह्रसन्तीत्यर्थः । अत्रापि पूर्ववदिनापेक्षया हासो बोध्यः । अत्राप्येकैका घटिका रात्रिषु वर्द्धतेऽहस्तु च ह्रसतीत्यवगन्तव्यम् । तद्यथा मेषे त्रिंशद्घटिकात्मकमहः, वृषभे एकत्रिंशद्घटिकात्मकं, मिथुने द्वात्रिंशद्घटिकात्मकं, कर्के त्रयस्त्रिंशद्घटिकात्मकं, सिंहे द्वात्रिंशद्घटिकात्मकं, कन्यायामेकत्रिंशद्घटिकात्मकं, तुलायां पुनस्त्रिंशद्घटिकात्मकं, एवं मेषे त्रिंशद्घटिका रात्रिः, वृषभे एकोनत्रिंशद्घटीमिता, मिथुनेऽष्टाविंशतिघटीमिता, कर्के सप्तविंशतिघटीमिता, सिंहेऽष्टाविंशतिघटीमिता, कन्यायामेकोनत्रिंशद्घटीमिता, पुनस्तुलायां त्रिंशद्घटीमितैव वृश्चिकादिषूक्तवैपरीत्यम् । इदं च स्थूलदृष्ट्योक्तं वृद्धिहासयोः प्रतिमासं तदन्तरवर्त्यहःसु वैषम्यदर्शनात् ॥ ५ ॥ * * अथ तात्त्विकं तद्वृद्धिहासकालमाह यावदिति । यावेदक्षिणायनं दक्षिणायनपर्यन्तं, सूर्यस्य मकरसंक्रमणमारभ्य कर्कसंक्रमणपर्यन्तमित्यर्थः । अहानि दिवसाः वर्द्धन्ते । यावदुदगयनमुदगयनपर्यन्तं, सूर्यस्य कर्कसंक्रमणमारभ्य मकरसंक्रमणपर्यन्तमित्यर्थः । रात्रयः वर्द्धन्ते । एतदेव प्रपञ्चितं श्रीवैष्णवे पुराणे द्वितीयोऽंशेऽष्टमेऽध्याये ‘अयनस्योत्तरस्यादौ मकरं याति भास्करः । त्रिष्वेतेषु च भुक्तेषु च ततो वैषुवतीर्गतीः ॥ प्रयाति सविता कुर्वन्नहोरात्रं ततः समम्’ इत्यादिना । अत्रापेक्षितो विशेषः पुराणान्तरादवगन्तव्यः । तत्रारोहणादिस्थानानि वायुपुराणे दर्शितानि ‘सर्वप्रहाणां त्रीण्येव स्थानानि द्विजसत्तमाः । स्थानं जारद्वर्षं मध्यं तथैरावतमुत्तरम् । वैश्वानरं दक्षिणतो निहिष्टमिह तत्त्वतः’ इति । तदेवं मध्यमोत्तरदक्षिणमार्गत्रयं प्रत्येकं वीथीत्रयेण त्रिधा भिद्यते, त्रिभिस्त्रिभिश्चिन्यादिनक्षत्रैर्नागवीथी गजवीथी ऐरावती चेत्युत्तरमार्गे वीथीत्रयम् । आर्षभी वीथी गोवीथी जरद्वी वीथी चेति वैषुवताख्ये मध्यममार्गे वीथीत्रयम् । अजवीथी मृगवीथी वैश्वानरी वीथी चेति दक्षिणमार्गे वीथीत्रयम् । तद्व्युक्तं तत्रैव ‘अश्विनी कृत्तिका याम्या नागवीथीति शब्दिता । रोहिण्यार्द्रा मृगशिरो गजवीथ्यभिधीयते ॥ पुष्याऽश्लेषा तथादित्या वीथी चैरावती स्मृता । एतास्तु वीथयस्तिष्ठ उत्तरो मार्ग उच्यते ॥ तथा द्वे चापि फालगुन्यौ मघा चैवार्षभी मघा । हस्तश्चित्रा तथा स्वातिर्गोवीथीति तु शब्दिता ॥ ज्येष्ठा विशाखाऽनुराधा वीथी जारद्वी मघा । एतास्तु वीथयस्तिष्ठो मध्यमो मार्ग उच्यते ॥ मूलाषाढोत्तराषाढा अजवीथ्यभिर्नाम्निता । श्रवणं च धनिष्ठा

च मार्गी शतभिषक् तथा ॥ वैश्वानरी भाद्रपदे रेवती चैव कीर्त्तिता । एतास्तु वीथयस्त्रिस्तो दक्षिणो मार्ग उच्यते ।' याम्या भरणी, आदित्या अदितिदेवताका पुनर्वसुः, मार्गी मृगशीर्षी, एवं स्थिते नाक्षत्रे मण्डले सति उत्तरायणे ध्रुवेण युगाक्षकोटिनिबद्धवायु-पाशद्वयार्कवर्णे रथस्यारोहणं भवति । तथाभ्यन्तरमण्डलप्रवेशो गतिमान्द्यं चेति दिनवृद्धिः । रात्रिहासश्च दक्षिणायने च पाशप्रेरणादवरोहणे बहिर्मण्डलप्रवेशो गतिशैथ्यं चेत्यहोरात्रयोर्विपर्ययः । वैषुवते तु पाशसाम्यात्समवस्थाने मध्यमण्डलप्रवेशो गतिसाम्यं चेत्यहोरात्रयोः साम्यमिति । तथा च पुराणान्तरम् 'आकृष्यते यदा तौ तु ध्रुवेण समधिष्ठितौ । तदाभ्यन्तरतः सूर्यो भ्रमते मण्डलानि तु ॥ ध्रुवेण मुच्यमानेन पुना रश्मियुगेन तु । तथैव बाह्यतः सूर्यो भ्रमते मण्डलानि च' इति । तदेतदुक्तं यदा मेषतुलयोरित्यादिना ॥ ६ ॥ ❀ ❀ एवं सूर्यस्य मन्दादिगतिभिरहोरात्रपरिमाणविभाग उक्तः । अथाहोरात्रेण सूर्यस्य ज्योतिश्चक्रद्वारा-तिक्रमाध्वपरिमाणविभागं वक्तुं मानसोत्तरगतचक्रवद्वत्स्थेन मेरुं परिभ्रमता सूर्येण कति कतिपरिमितयोजनानि परिभ्रमितानि भवन्तीत्यपेक्षायामाह एवमिति । एवं मन्दादिगतिभिः मानसोत्तरगिरिपरिवर्त्तनस्य मानसोत्तरगिरेः परिक्रमणस्य संबन्धनां योजनानां, तेन परिभ्रम्यमाणाध्वयोजनानामित्यर्थः । नव कोटय एकपञ्चाशत्लक्षाणि च इति उपदिशन्ति । तज्ज्ञा इति शेषः । तस्मिन्मानसोत्तरगिरौ मेरोः पूर्वस्मात् पूर्वस्यां दिशीत्यर्थः । देवधानीं नाम ऐन्द्रीमिन्द्रसंबन्धिनीं पुरीं दक्षिणतो मेरोर्दक्षिणस्यां दिशि, संयमनीं नाम याम्यां यमस्य पुरीं, पश्चान्मेरोः पश्चिमायां दिशि निम्लोचनीं नाम वारुणीं वरुणस्य पुरीं, मानसोत्तरस्था वरुणपुरी पिम्लोचनीसंज्ञा, मेरुस्था श्रद्धावती संज्ञा, समुद्रान्तःस्था विभावरीति विवेकः । उत्तरतः मेरोरुत्तरतः, विभावरीं नाम सौम्यां कौबेरीं पुरीम् उपदिशन्ति वदन्ति । अथोदयास्तादिकं वक्तुमाह । तासु देवधान्यादिचतसृषु पुरीषु, मेरोः चतुर्दिशं समय-विशेषेण, भूतानां भूमण्डलस्थानां प्रवृत्तिनिवृत्तिनिमित्तानि व्यापारतदभावहेतुभूतानि, उदयश्च मध्याह्नश्च अस्तमयश्च निशीथं च तानि । निशीथशब्दस्य क्लीबत्वमार्थम् । करोतीति शेषः । तत्रास्तमयादीनि निवृत्तिनिमित्तानि, उदयादीनि प्रवृत्तिनिमित्तानि । आदिशब्दात् रात्रेरहश्च पूर्वोत्तरभागा विवक्षिताः । चतुर्दिशमित्युक्तेर्ये मेरोर्दक्षिणे देशे तेषामैन्द्रीमारभ्य पूर्वादयः, ये पश्चिमे तेषां याम्यामारभ्य, ये उत्तरे तेषां वारुणीमारभ्य, ये पूर्वे तेषां सौम्यामारभ्य पूर्वादय इति ज्ञेयम् ॥ ७ ॥ ❀ ❀ मेरौ स्थितानां तु नोदयादिकमस्तीत्याह तत्रत्यानामिति । तत्रत्यानां मेरौ स्थितानां भूतानां तु आदित्यः, दिवसमध्यं गतः मध्याह्नतां गतः सन्नेव, सदा तपति संप्रकाशते । किं च सर्वेषां द्वीपवर्षवासिनां मेरोरुत्तरगतत्वमाह सव्येनेति । अचलं मेरुं, सव्येन नक्षत्राभिमुखतया स्वगत्या वामतः कुर्वन्नपि, दक्षिणेन प्रदक्षिणावर्त्तप्रवहाख्यवायुभ्राम्यमाणज्योतिश्चक्रवशात्प्रत्यहं दक्षिणतः करोति । आवहप्रवहोद्बहसंवहविवहपरिवहनामानः सप्त वायवो ज्योतिश्चक्रप्रवर्त्तका इत्येके । प्रवह एव तत्प्रवर्त्तक इत्यन्ये । 'सर्वेषां द्वीपवर्षाणां मेरुरुत्तरतः स्थितः ।' इत्युक्तेः सूर्यस्य मेरोर्वामिकरणत्वम् । एवं चक्रगतिवशादतिदूरतो गमनेन भूसंलग्नस्येव दर्शनं तूदयः । आकाशमारूढस्येव दर्शनं मध्याह्नः । भूमिं प्रविष्टस्येव दर्शनमस्तमयः । ततोऽतीव दूरगमने निशीथ इति । समुद्रतीरस्थदृष्ट्या च, 'अद्भ्यो वा एष प्रातरुदेत्यपः सायं प्रविशति' इति श्रुतिव्यवहारो न वास्तवः । तदुक्तं वैष्णवे 'उदयास्तमये चैव सर्वकालं तु संमुखे । दिशास्वशेषासु तथा मैत्रेय विदिशासु च ॥ यैत्र्यं दृश्यते भास्वान् स तेषामुदयः स्मृतः । तिरोभावं च यत्रैति तत्रैवास्तमनं रवेः ॥ नैवास्तमनमर्कस्य नोदयः सर्वदा सतः । उदयास्तमनाख्यं हि दर्शनादर्शनं रवेः । शक्रादीनां पुरे तिष्ठन्स्पृशत्येष पुरत्रयम् । विकर्णौ द्वौ विकर्णस्थस्त्रीन्कोणान् द्वे पुरे तथा' इति । अतो यत्र यः पश्यति सैव तस्य प्राची तस्य च वामतो मेरुस्तिष्ठति इति ॥ ८ ॥

भाषानुवादः

जब वृश्चिकादि पाँच राशियोंमें चलते हैं, तब दिन और रात्रियोंमें इसके विपरीत परिवर्तन होता है ॥ ५ ॥ ❀ ❀ इस प्रकार दक्षिणायन आरम्भ होनेतक दिन बढ़ते रहते हैं और उत्तरायण लगनेतक रात्रियाँ ॥ ६ ॥ ❀ ❀ इस प्रकार पण्डितजन मानसोत्तर पर्वतपर सूर्यकी परिक्रमाका मार्ग नौ करोड़, इक्यावन लाख योजन बताते हैं । उस पर्वतपर मेरुके पूर्वकी ओर इन्द्रकी देवधानी, दक्षिणमें यमराजकी संयमनी, पश्चिममें वरुणकी निम्लोचनी और उत्तरमें चन्द्रमाकी विभावरी नामकी पुरियाँ हैं । इन पुरियोंमें मेरुके चारों ओर समय-समयपर सूर्योदय, मध्याह्न, सायंकाल और अर्धरात्रि होते रहते हैं; इन्हींके कारण सम्पूर्ण जीवोंकी प्रवृत्ति या निवृत्ति होती है ॥ ७ ॥ ❀ ❀ राजन् ! जो लोग सुमेरुपर रहते हैं उन्हें तो सूर्यदेव सदा मध्याह्नकालीन रहकर ही तपाते रहते हैं । वे अपनी गतिके अनुसार अश्विनी आदि नक्षत्रोंकी ओर जाते हुए यद्यपि मेरुको बायीं ओर रखकर चलते हैं, तो भी सारे ज्योतिर्मण्डलको घुमानेवाली निरन्तर दायीं ओर बहती हुई प्रवह वायुद्वारा घुमा दिये जानेसे वे उसे दायीं ओर रखकर चलते जान पड़ते हैं ॥ ८ ॥

यत्रोदेति तस्य ह समानसूत्रनिपाते निम्लोचति यत्र कचन स्पन्देनाभितपति तस्य हैष समानसूत्रनिपाते प्रस्थापयति तत्र गतं न पश्यन्ति ये तं समनुपश्येरन् ॥ ९ ॥

यदा चैन्द्र्याः पुर्याः प्रचलते पञ्चदशघटिकाभिर्याम्यां सपादकोटिद्वयं योजनानां सार्धद्वादशलक्षाणि साधिकाणि चोपयाति ॥ १० ॥ एवं ततो वारुणीं सौम्यामैन्द्रीं च पुनस्तथान्ये च ग्रहाः सोमादयो नक्षत्रैः सह ज्योतिश्चक्रे समभ्युद्यन्ति सह वा निम्लोचन्ति ॥ ११ ॥ एवं मुहूर्तेन चतुस्त्रिंशलक्षयोजनान्यष्टशताधिकानि सौरो रथस्त्रीमयोऽसौ चतसृषु परिवर्तते पुरीषु ॥ १२ ॥

अन्वयः—यत्र उदेति तस्य ह समानसूत्रनिपाते निम्लोचति एषः यत्र कचन स्यन्देन अभितपति तस्य ह समानसूत्रनिपाते प्रस्वापयति ये तम् समनुपश्येरन् तत्र गतम् न पश्यन्ति ॥ ९ ॥ * * यदा ऐन्द्र्याः पुर्याः प्रचलते तदा पञ्चदशघटिकाभिः योजनानाम् सपादकोटिद्वयम् साधिकानि सार्धद्वादशलक्षानि च याम्याम् उपयाति ॥ १० ॥ * * एवम् ततः वारुणीम् सौम्याम् च पुनः ऐन्द्रीम् उपयाति तथा अन्ये च सोमादयः ग्रहाः नक्षत्रैः सह ज्योतिश्चक्रे समभ्युद्यन्ति वा सह निम्लोचन्ति ॥ ११ ॥ * * एवम् सौरः त्रयीमयः असौ रथः मुहूर्तेन अष्टशताधिकानि चतुस्त्रिंशलक्षयोजनानि चतसृषु पुरीषु परिवर्तते ॥ १२ ॥

श्रीधरस्वामिचिरचिता भावार्थदीपिका

यथोक्तमुदयास्तमनाद्यनियमं दर्शयति यत्रोदेतीत्यादिना स्यन्देन स्वेदोद्गमेन । प्रस्वापयति निशीथं करोति । ये तं समनुपश्येरन् प्रस्वापसमानसूत्रस्थाः ॥ ९ ॥ * * साधिकानि पञ्चविंशतिसहस्राधिकानि ॥ १० ॥ * * सह वा सहैव । यद्यपि वस्तुतः सूर्यस्यापि नक्षत्रैः सहैवोदयास्तमयौ तथापि तस्य तत्साहित्यादर्शनात्सोमादीनामेव तत्साहित्यमुक्तम् ॥ ११ ॥ * * त्रयीमय इत्याद्युपासनार्थम् ॥ १२ ॥

श्रीचंशीधरकृतो भावार्थदीपिकाप्रकाशः

साधिकानीति । पादोनाष्टत्रिंशलक्षोत्तरकोटिद्वयमित्यर्थः । चतुर्गुणितान्येतानि योजनान्येकपञ्चाशलक्षाधिकनवकोटि-संख्याकानि भवन्तीति तत्त्वम् ॥ १०-११ ॥ * * चतुस्त्रिंशदिति । मानसोत्तरमानं न त्वन्यत्र एवं पूर्वत्रापि । यत्तु ज्योतिः-शास्त्रीत्या तत्तद्देशे रव्युदयक्रमविचारेण रविपरिक्रमणीयं मण्डलमिदं स्वल्पमेव प्रतीयते तत्स्वल्पचलताविदूरस्य स्वल्पस्यापि वृक्षादेः समसूत्रता बहुलदेशेन नैव त्यक्तुं शक्यते, तथातिदूरं व्योमगतेनापि रविणा स्वल्पभूमिसमसूत्रतेति रविचलनस्य स्वल्पत्व-व्यवहारान्न विरुद्धं न च दृष्टिभ्रममात्रमिदं छायापि दृश्यमानतद्भूतिमाद्यमनुकरोतीति ॥ १२ ॥

श्रीमद्भरिगराघवव्याख्या

यथोक्तमस्योदयास्तमनादेर्नियमं दर्शयति यत्रोदेतीत्यादिना । यत्र ऐन्द्र्यादिपुरे उदेति उदयं प्राप्नोति दृष्टो भवतीति यावत् तस्य उदयस्थानस्य समानसूत्रनिपाते वारुण्यां निम्लोचत्यस्तं गच्छति न तिर्यग्दर्शनं प्राप्नोतीत्यर्थः । यत्र हि याम्यादौ पुरि स्यन्देनाभितपति स्वेदोद्गमेनाभितपति मध्याह्नस्थितो भवतीति यावदेष भगवान् सूर्यस्तस्य समानसूत्रनिपाते न्यूनाधिकदेशे सौम्यादौ पुरे स्थितः प्रस्वापयति याम्यदिक्स्थितानामर्द्धरात्रं करोतीत्यर्थः । ये याम्यदिशि स्थिताः अस्तं गते सूर्यमनुपश्येरन् ते तत्र गतं सौम्यदिगत्तं न पश्यन्ति एवं याम्यादिषु पुरीषु उदयादिनियमो द्रष्टव्यः ॥ ९ ॥ * * एवमुदयादिदेशनियम उक्तः, अथेन्द्रादिपुर्याः याम्यादिपुरीं कियता कालेन कति योजनानि गच्छतीत्यपेक्षायामाह यदेति । यदा ऐन्द्र्यादिपुर्याः प्रचलति निष्क्रान्तो भवति तदा पञ्चदशघटिकात्मकेन कालेन त्रैराशिकगणितेन योजनानां सार्धद्वादशलक्षाणि साधिकानि पञ्चविंशति-सहस्राधिकानि सपादकोटिद्वयं पञ्चविंशतिलक्षाधिककोटिद्वयं चातिक्रम्येति शेषः, याम्यां पुरीमुपयाति ॥ १० ॥ * * एवं ततो याम्यायाः प्रचलति एवमुक्तकालेन उक्तयोजनानि वारुणीं पुरीं गच्छति । एवमुत्तरत्रापि योज्यमेवं सूर्यस्योदयास्तमयादि-स्वरूपं तद्देशनियमं कालपरिमाणं योजनपरिमाणं चाभिधायथ सोमादीनामपि ग्रहाणामभ्युदयादिकमाह तथेति । ज्योतिश्चक्रेण तारागणेन सह वर्त्तमाना अन्ये सोमादयो ग्रहा अपि नक्षत्रैरश्विन्यादिभिः सह तथा सूर्यैवदिन्द्रादिपुरीषु गमनं प्रत्यभ्युद्यन्ति उद्गच्छन्ति उदयं प्राप्नुवन्ति सहैव निम्लोचन्त्यस्तं प्राप्नुवन्तीत्यर्थः । यद्यपि वस्तुतः सूर्यस्यापि नक्षत्रैः सहैव उदयास्तमयौ तथापि तत्साहित्यादर्शनात्सोमादीनामेव तत्साहित्यमुक्तमिति भावः ॥ ११ ॥ * * पञ्चदशघटिकाभिः सपादकोटिद्वयं साधिकानि सार्धद्वादशलक्षाणि योजनानि गच्छतीत्युक्तं तत्रैकेन मुहूर्तेन कति योजनानि गच्छतीत्यपेक्षायामाह । एवमिति । त्रयीमय इत्याद्युपासनार्थमुक्तं वेदरूपेणोपास्यः सौरो रथः एकमुहूर्तेनाष्टशताधिकचतुस्त्रिंशलक्षयोजनानि चतसृषु देवधान्यादिषु पुरीषु परिभ्रमते । कोऽसौ सौरो रथः एकेन मुहूर्तेन यः परिभ्रमते तत्राह यस्येति । यस्य सौररथस्यैकं चक्रं संवत्सरात्मकं समामनन्त्यु-

पासते । चक्रं विशिनष्टि द्वादशारं द्वादश मांसा अरा यस्य षडृतवो नेमयो यस्य त्रीणि चातुर्मास्यानि नाभयो यस्य इदमप्युपासनार्थ-
मेवोक्तं मासादिरूपेण संवत्सरेण रूपेण चोपास्यमानमित्यर्थः । सौरो रथः परिवर्तत इत्युक्तं स किं निरवलम्ब एव एष भ्रमतीत्यत्र
विशिनष्टि यस्येति । यस्य रथस्याक्षो मेरोर्मूर्ध्नि कृतमूलः अक्षशब्दोऽत्रोपचारात्तत्स्थितायां धुरि वर्तते, एवं द्वितीयोऽक्ष इत्यत्रापि
यत्र रथो मानसोत्तरे कृतोत्तरभागः मानसोत्तरगिरौ लक्षाद्धोपरि वायुबद्धभूमौ कृतोत्तरभागः वायुना निबद्धोत्तरभागः, अन्यथा-
युतार्द्धमात्रोच्छ्रायत्वान्मानसोत्तरगिरेर्मैरोश्चतुरशीतियोजनोच्छ्रायत्वादतस्तस्य साम्यानुपपत्तेः । कोऽसावितरभागः यो मानसोत्तरे
कृतमूलः तत्राह यत्रेति । यत्र इतरभागे प्रोतं सद्रविरथचक्रं तैलयन्त्रवन्मानसोत्तरगिरौ परितो भ्रमति ॥ १२-१३ ॥

श्रीमद्विजयध्वजतीर्थकृता पदरत्नावली

यत्रोदेति । तत्समानसूत्रनिपाते पश्चिमभागे निम्लोचति दक्षिणायने किञ्चित्किञ्चिदक्षिणभागोदये सति किञ्चित्किञ्चिद्
दक्षिणभागे पश्चिमे निम्लोचति एवमुत्तरायणे किञ्चित् किञ्चिदुत्तरतः उदयनिम्लोचौ याति एवमुद्यन्नादित्य उदयप्रदेशस्थस्तत्र निपातं
विहाय यत्र कापि न स्पन्दते न चलति तस्योदयस्थस्य समानसूत्रनिपाते विभावरीपुरि द्वारि स्थितोऽन्यजनान् प्रस्थापयति
निद्रितानि करोति उद्वतशृङ्गच्छायापिहितं तत्र विभावर्या गतं न पश्यन्ति जना इति शेषः ॥ ९ ॥ * * * सार्द्धद्वादशलक्षाणि
साधिकानीति । पञ्चविंशतिसहस्राधिकानि सार्धद्वादशलक्षाणीत्यर्थः ॥ १०-११ ॥ * * * देवधान्या निर्गत्य संयमनीं
प्रवेक्ष्यन् पञ्चदशघटिकाभिः कालावयवैः पादोनाष्टत्रिंशलक्षोत्तरकोटिद्वयमितिक्रम्य प्रविशति तपनः । एवं चतुर्गुणितान्येतानि
योजनानि सैकपञ्चाशलक्षनवकोटिसङ्ख्यानीति सर्वात्मना ज्ञातव्यम् ॥ १२ ॥

श्रीमज्जीवगोस्वामिकृतः क्रमसन्दर्भः

यत्रेति । यद्विध्यधोगतदेश इत्यर्थः ॥ ९-११ ॥ * * * मुहूर्त्तेन चतुर्विंशदिति मानसोत्तरमानं न त्वन्यत्र एवं
पूर्वत्र । यत्तु ज्योतिःशास्त्ररीत्या तत्तद्देशे रव्युदयक्रमविचारेण रविपरिक्रमणीयं मण्डलमिदं स्वल्पमेव प्रतीयते तत् खलु चलता
विदूरस्य स्वल्पस्यापि वृक्षादेः समसूत्रता बहुलदेशेन नैव त्यक्तुं शक्यते तथातिदूरं व्योमगतेनापि रविणा स्वल्पभूमिसमसूत्रतेति
रविचलनस्य स्वल्पत्वव्यवहारान्न विरुद्धं न च दृष्टिभ्रममात्रमिदं छायापि दृश्यमानतद्गतिमान्धमनुकरोति इति ॥ १२ ॥

श्रीमद्विश्वनाथचक्रवर्तिकृता सारार्थदर्शिनी

उदयास्तमयमध्याह्ननिशीथानां वर्षभेदेन व्यवस्थामाह यत्रेति । “यैर्यत्र दृश्यते भास्वान् स तेषामुदयः स्मृतः” इति
वैष्णवोक्तेः सूर्यस्य प्रथमदर्शनमेवोदयः निम्लोचत्यस्तं गच्छति उदयानन्तरत्रिंशद्घटिकान्ते स्यन्देन आकाशमध्यस्थः सन्
प्रस्वेदोद्गमेन तस्य देशस्य समानसूत्रपातविषयीभूते देशे त्रिंशद्घटिकानन्तरं गतः सन्निति शेषः । प्रस्थापयति निशीथं करोति ।
ये अस्तमुदयश्च अनुपश्येरन्ते जनास्तत्र गतं सूर्यं न पश्यन्त्यत एव स्वपन्ति । तेन च मेरोर्दिकचतुष्टये स्थितेषु मध्ये यदा यत्र
सूर्यस्योदयो दृश्यते तदैव तस्मात् पूर्वं वर्षं मध्याह्नः पश्चिमे वर्षं निशीथः उत्तरवर्षं निम्लोचो ज्ञेयः । एवं मध्याह्नदर्शनसमय
एव पूर्ववर्षं निम्लोचः पश्चिमवर्षं उदयः उत्तरवर्षं निशीथश्च ज्ञेयः । अस्तदर्शनसमय एव पश्चिमवर्षं मध्याह्नः पूर्ववर्षं निशीथः
उत्तरवर्षं उदयश्च ज्ञेयः । तदेवं सर्ववर्षस्था अपि मेरोर्दक्षिणदेशस्थानेवात्मनो मन्यमानाः स्ववर्षं सूर्यस्योदयमध्याह्ननिम्लोचान्
पश्यन्त एवान्येषु तान् पूर्वोक्तविवेकेन जानन्तीति संक्षेपः । विष्णुपुराणे त्वितोऽपि विशिष्योक्तम् “शक्रादीनां पुरे तिष्ठन्
स्पृशत्येष पुरत्रयम् । विकर्णौ द्वौ विकर्णस्थस्त्रीन् लोकान् द्वे पुरे तथा ॥” इति, अस्यार्थः शक्राद्यन्यतमस्य पुरे तिष्ठन् पुरत्रयं युगपन्
स्पृशति द्वौ विकर्णौ कोणौ च । तथा हि शक्रपुरे तिष्ठन् शक्रदिग्वर्षं मध्याह्नं दक्षिणदिग्वर्षं उदयमुत्तरदिग्वर्षं अस्तमनं करोतीति
पुरत्रयस्पर्शः । अग्निकोणवर्षं प्रथमं याममीशानकोणवर्षं तृतीयं यामं करोतीति विकर्णद्वयस्पर्शः । विकर्णस्थः अग्न्याद्यन्यतमकोणस्थः
संस्त्रीन् कोणान् द्वे पुरे द्वे दिशौ च स्पृशति । तथा हि अग्निकोणे तिष्ठन् अग्निकोणवर्षं मध्याह्नं नैऋतकोणवर्षं उदयमीशानकोणे
अस्तमनं करोतीति कोणत्रयस्पर्शः । तथा दक्षिणदिग्वर्षं प्रथमो यामः पूर्वदिग्वर्षं तृतीयो यामः इति पुरद्वयस्पर्शः दिग्द्वयस्पर्शश्च ।
एवमन्येषु कोणेषु पुरेष्वपि द्रष्टव्यम् ॥ ९ ॥ * * * साधिकानि पञ्चविंशतिसहस्राधिकानि ॥ १० ॥ * * * सह वा
सहैव ॥ ११ ॥ * * * त्रयीमय इत्युपासनार्थम् ॥ १२ ॥

श्रीमच्छुकदेवकृतः सिद्धान्तप्रदीपः

यत्र स्थाने उदेति उदितो दृष्टो भवति तस्योदयस्थानस्य समानसूत्रनिपाते निम्लोचति अदृष्टो भवति । न च प्रातरधः
स्थानादुद्गच्छति सायं चाधः स्थाने प्रविशतीति मन्तव्यम् “अद्वयो वा एष प्रातरुदेत्यपः सायं प्रविशति” इति भगवती श्रुतिस्तु
द्रष्टृजनमत्यनुसारिणीति भावः । यत्र कचन जनविषये एष सूर्यः स्यन्देन स्वेदोद्गमेन प्रतपति मध्याह्नं करोति अभि आभिमुख्येन
समानसूत्रनिपाते प्रस्थापयत्यर्द्धरात्रं करोतीति यावत् ये अस्तं गतं सम्यक् अनुपश्येरन् ते एव तत्र स्थाने स्थिताः न पश्यन्ति सूर्यस्तु
सदा वर्तत एव तथाह भगवान् पराशरः “नैवास्तमनकस्य नोदयः सर्वदा सतः । उदयास्तमनाख्यं हि दर्शनादर्शनं रवेः ॥”

इति ॥ ९ ॥ * * अधिकेन पञ्चविंशतिसहस्रात्मकेन सहितानि ॥ १०-११ ॥ * * एकेन मुहूर्तेन कतियोजनानि गच्छतीत्यत आह । एवमिति त्रयीमयः वेदत्रयीत्वेनोपास्यः ॥ १२ ॥

गोखामिश्रीगिरिधरलालविहिता बालप्रबोधिनी

तद्वृद्धिहासकालमाह—यावदिति । उत्तरायणादक्षिणायनपर्यन्तं यावदुदगयनसंज्ञया मन्दया गत्या आरोहणस्थानेषु मकरादिषु षट्सु राशिषु प्रचलति तावद्दिनानि वर्द्धन्ते पूर्वपूर्वदिनापेक्षया उत्तरोत्तरदिनानि वृद्धिं प्राप्नुवन्ति, रात्रयस्तु पूर्वपूर्वरात्र्यपेक्षया उत्तरोत्तरा ह्रस्वन्ति । यावदुदगयनमिति, दक्षिणायनादुदगयनपर्यन्तं यावदक्षिणायनसंज्ञया क्षिप्रगत्याऽवरोहणस्थानेषु कर्कटादिषु षट्सु राशिषु प्रचलति तावत्पूर्वपूर्वरात्र्यपेक्षया उत्तरोत्तररात्रयो वर्द्धन्ते, दिनानि तु पूर्वपूर्वदिनापेक्षया उत्तरोत्तराणि ह्रस्वन्तीत्यर्थः । अत्र उत्तरायणे ध्रुवेण रथयुगाक्षकोटिनिबद्धवायुपाशद्वयाकर्षणे रथस्यारोहणमभ्यन्तरमण्डलप्रवेशश्च । दक्षिणायने च ध्रुवेण पाशप्रेरणाद्रथस्यावरोहणं बहिर्मण्डलप्रवेशश्च । वैषुवते तु पाशसास्यात् समावस्थानं मध्यमण्डलप्रवेशश्च । तथोक्तं विष्णुपुराणे—‘आकृष्येते यदा तौ तु ध्रुवेण समधिष्ठितौ । तदाऽभ्यन्तरतः सूर्यो भ्रमते मण्डलानि तु ॥ ध्रुवेण मुच्यमानेन पुनः रश्मियुगेन तु । तथैव बाह्यतः सूर्यो भ्रमते मण्डलानि च’ इति । अत्रारोहणादिस्थानानि विशेषतो वायुपुराणे दर्शितानि—‘सर्वग्रहाणां त्रीण्येव स्थानानि द्विजसत्तमाः । स्थानं जरद्रवं मध्यं तथैरावतमुत्तरम् ॥ वैश्वानरं दक्षिणतो निर्दिष्टमिह तत्त्वतः’ इति । तदपि मध्यमोत्तर-दक्षिणमार्गत्रयं प्रत्येकं वीथीत्रयेण त्रिधा भिद्यते त्रिभिस्त्रिभिश्चिन्त्यादिनक्षत्रैः । तथा हि—नागवीथी गजवीथी ऐरावती चेत्तुत्तरमार्गे वीथीत्रयम् । आर्षभी गोवीथी जरद्रवी वेति वैषुवते मध्यममार्गे वीथीत्रयम् । अजवीथी मार्गी वैश्वानरी चेति दक्षिणमार्गे वीथीत्रयम् । तदप्युक्तं तत्रैव—‘अश्विनी कृत्तिका याम्या नागवीथीति शब्दिता । रोहिण्यार्द्रा मृगशिरा गजवीथ्यभिधीयते ॥ पुष्याश्लेषा तथादित्या वीथी चैरावती स्मृता ॥ एतास्तु वीथयस्तिष्ठन् उत्तरो मार्गं उच्यते ॥ तथा द्वे चापि फाल्गुन्यौ मघा चैवार्षभी मता । हस्तश्चित्रा तथा स्वातिर्गोवीथीति तु शब्दिता ॥ व्येष्टा विशाखाऽनुराधा वीथी जरद्रवी मता । एतास्तु वीथयस्तिष्ठो मध्यमो मार्गं उच्यते ॥ मूलाषाढोत्तराषाढा अजवीथ्यभिः शब्दिता । श्रवणं च धनिष्ठा च मार्गी शतभिषस्तथा ॥ वैश्वानरी भाद्रपदे रेवती चैव कीर्तिता । एतास्तु वीथयस्तिष्ठो दक्षिणो मार्गं उच्यते ॥’ अत्र याम्या भरणी, आदित्या अदितिदेवताका पुनर्वसुः, रात्रौ प्रचलतीति मार्गस्य समानत्वेऽप्यहोरात्रस्य वृद्धिहासादिवैषम्यं कथमिति न शङ्कनीयं, यतो मार्गस्य समानत्वेऽपि राशिप्रमाणयोर्भेदेन वैचित्र्यं घटते । तथा हि—ज्योतिश्चक्रस्य द्वादशोऽंशः सपादनक्षत्ररूपात्मक एकेको राशिः । तत्र च प्रायशो मीनमेषौ ह्रस्वौ । वृषकुम्भी ततः किञ्चिदधिकौ । मकरमिथुने ततः किञ्चिद्विधौ । सिंहवृश्चिकौ दीर्घतरौ । कर्कचापे दीर्घतमे । कन्यातुले समे । तत्राकांक्षांतां राशिमारभ्य षड्राशिक्षेत्रदर्शनकालो दिनम् । इतरराशिषट्कदर्शनकालो रात्रिः । तथा च राशीनां दीर्घह्रस्वादिवैषम्याद्राशिप्रमाणाधीनावेव दिनरात्रिवृद्धिहासावित्यादिज्योतिःशास्त्रप्रसिद्धा प्रक्रिया पुराणाविरुद्धत्वादत्राप्यनुसन्धेया । तथा चोक्तं विष्णुपुराणे—‘एकप्रमाणमेवैष मार्गं याति दिवाकरः । अहोरात्रेण यो भुंक्ते समस्ता राशयो द्विज ॥ षडेव राशयो भुंक्ते रात्रावन्याश्च षड् दिवा । राशिप्रमाणजनिता दीर्घह्रस्वात्मता दिने ॥ तथा निशायां राशीनां प्रमाणैर्लघुदीर्घता । दिनादेर्दीर्घह्रस्वत्वं तद्गोमेनैव जायते ॥’ इति । राशय इति राशीनित्यर्थः ॥ ९ ॥ * * एवं सूर्यगतिं निरूप्य तन्मार्गपरिमाणापेक्षायां यथा मेरोरेकतः सूर्योदयादि भवति तथैव मेरोश्चतुर्दिशमपीत्याह—एवमिति । एवं मेरोश्चतुर्दिशमुदयादीन्युपदिशन्त्यभिज्ञा इति शेषेणान्वयः । मण्डलमध्ये एकत आरभ्यापरतः समानसूत्रे यो विस्तारस्तन्निगुणः किञ्चिदधिको विस्तारो मण्डलस्येति नियमात् मेरोरुभयतः समानसूत्रे मानसोत्तराभ्यन्तर्विस्तारस्य पञ्चदशलक्षाधिककोटित्रययोजनस्योक्तत्वात्किञ्चिदधिकं तन्निगुणीकृत्य मानसोत्तरगिरिपरिवर्त्तनस्य तन्मण्डलस्य योजनानां नव कोटय एकपञ्चाशलक्षान्युपदिशन्ति । तस्मिन् मानसोत्तरे पूर्वतो मेरोः पूर्वस्यां दिशि ऐन्द्रीं दक्षिणस्यां याम्यां पश्चिमायां दिशि वारुणीमुत्तरस्यां सौम्यां च पुरीमुपदिशन्तीत्यन्वयः । मेरोश्चतुर्दिशं तासु पुरीषु उदयास्तमयानि भवन्तीत्यन्वयः । चतुर्दिशमित्युक्त्यैर्मेरोर्दक्षिणे देशे तेषामैन्द्रीमारभ्य ये पश्चिमे तेषां याम्यमारभ्य ये उत्तरे तेषां वारुणीमारभ्य ये पूर्वदेशे तेषां सौम्यमारभ्य पूर्वोदय इति ज्ञेयम् । अत एव वैष्णवे उक्तम्—‘सर्वेषां द्वीपवर्षाणां मेरुरुत्तरतः स्थितः’ इति । सूर्यस्य परिभ्रमणेन उदयादिकरणप्रयासस्य आनर्थक्यमाशङ्क्य तत्प्रयोजनमाह—भूतानामिति । भूतानां प्राणिनां लौकिकालौकिककर्मसु व्यवस्थया प्रवृत्तिनिवृत्तिनिमित्तानि समयविशेषेण कालविशेषेण भवन्तीत्यर्थः । यद्वा एवं मन्दादिगतिभिर्गमने सिद्धे तन्मार्गप्रमाणापेक्षायां नव कोटय इत्याद्युपदिशन्तीति शेषेणान्वयः । अन्यत्समानम् ॥ १० ॥ * * एवमुदयादीनि कथं भवन्तीत्यपेक्षायां तत्र कारणं वदन्मेरौ तु सदा मध्याह्न एवेत्याह—तत्रत्यानामिति, मेरुस्थानां प्राणिनामित्यर्थः । सव्येनेति । नक्षत्राभिमुखतया स्वगत्या मेरुं वामतः कुर्वन्नपि दक्षिणावर्त्तप्रवाहाख्यवायुभ्राम्यमाणज्योतिश्चक्रवशात् प्रत्यहं दक्षिणतः करोति । अतश्चक्रगतविशदतिदूरतो भूस्त्वल्लप्रस्येव दर्शनमुदयः । आकाशमारुढस्येव दर्शनं मध्याह्नः । भूमिं प्रविष्टस्येवादृशेनमस्तमयः । ततोऽतीव दूरगमने निशीथ इति । समुद्रतीरस्थदृष्ट्या च “अद्भ्यो वा एष प्रातरुदेलपः सायं प्रविशति” इति श्रुत्यादिव्यवहारोऽन्यकल्पीयो वा । तदुक्तं वैष्णवे—‘उदयास्तमये चैव सर्वकालं तु सम्मुखे । दिशास्वशेषासु तथा मैत्रेय विदिशासु च ॥ यैर्यत्र दृश्यते भास्वान्स तेषामुदयः स्मृतः । तिरोभावं च यत्रैति तत्रैवास्तमनं रवेः ॥ नैवास्तमनमर्कस्य नोदयः सर्वदा सतः ।

उदयास्तमनाख्यं हि दर्शनादर्शनं रवेः ॥' इति । एवं सूचितामेवोदयास्तमयमध्याह्ननिशीथानां वर्षभेदेन व्यवस्थामाह—यत्रेति । यत्रोदेति यस्मिन् देशे प्रथमतो दर्शनं याति, निम्लोचति अस्तं याति, उदयानन्तरं गच्छन् त्रिशद्विक्रान्ते यत्र कचन स्यन्देनाकाशमध्यस्थः सन् प्रस्वेदोद्गमेनाभितपति तस्य देशस्य समानसूत्रनिपातविषयीभूते देशे एष सूर्यो जनान् प्रस्वापयति निशीथं करोति । हेति प्रसिद्धमेवैतत् । तेषां शयने हेतुमाह—तत्रेति । यस्मात् ये प्रथमं तमुदयास्ताद्यवस्थायां समनुपश्येरंस्ते तदा तत्र गतं स्वसमानसूत्रनिपातदेशस्थं न पश्यन्ति । तथा च मेरोर्दिकचतुष्टयस्थितेषु वर्षेषु मध्ये यदा यत्र सूर्यो दृश्यते तदैव तस्मात्पूर्ववर्षं मध्याह्नः, पश्चिमे वर्षे निशीथ उत्तरे वर्षे निम्लोचः । एवं मध्याह्नदर्शनसमय एव पूर्ववर्षं निम्लोचः, पश्चिमवर्षं उदय उत्तरवर्षं निशीथश्च । तथाऽस्तदर्शनसमय एव पश्चिमे मध्याह्नः, पूर्ववर्षं निशीथः, उत्तरे वर्षं उदयश्च ज्ञेयः । तथा निशीथसमये पश्चिमे निम्लोच उत्तरे मध्याह्नः पूर्ववर्षं प्रातः कालः । तदेवं सर्ववर्षस्था जना आत्मनो मेरोर्दक्षिणदेशस्थाने मन्यमानाः स्ववर्षं सूर्यस्योदयमध्याह्ननिम्लोचनिशीथानि पश्यन्त एवान्येषु वर्षेषु तानि पूर्वोक्तविवेकेन जानन्ति । विष्णुपुराणे त्वितोपि विशिष्योक्तम्—'शक्रादीनां पुरे तिष्ठन् स्पृशत्येष पुरत्रयम् । विकर्णौ द्वौ विकर्णस्थस्त्रीन् कोणान् द्वे पुरे तथा' इति । अस्यार्थः—शक्राद्यन्यतमपुरे तिष्ठन् सूर्यः पुरत्रयं दिक्त्रयं द्वौ विकर्णौ कोणौ च युगपत्स्पृशति । तथाहि—शक्रपुरे तिष्ठन् शक्रदिग्वर्षं मध्याह्नं दक्षिणदिग्वर्षं उदयमुत्तरदिग्वर्षंऽस्तमनं च करोतीति पुरत्रयस्पर्शः । अग्निकोणवर्षं प्रथमं याममीशानकोणवर्षं च तृतीयं यामं करोतीति विकर्णद्वयस्पर्शः । एवं यमपुरे तिष्ठन् दक्षिणदिग्वर्षं मध्याह्नं पश्चिमदिग्वर्षं उदयं पूर्वदिग्वर्षंऽस्तमनं च करोतीति पुरत्रयस्पर्शः । नैऋतकोणवर्षं प्रथमं यामं अग्निकोणवर्षं तृतीयं यामं च करोतीति विकर्णद्वयस्पर्शः । तथा वरुणपुरे तिष्ठन् पश्चिमदिग्वर्षं मध्याह्नमुत्तरदिग्वर्षं उदयं दक्षिणदिग्वर्षंऽस्तमनं च करोतीति पुरत्रयस्पर्शः । वायुकोणवर्षं प्रथमं यामं नैऋतकोणवर्षं च तृतीयं यामं करोतीति कोणद्वयस्पर्शः । तथा सोमपुरे तिष्ठन् उत्तरदिग्वर्षं मध्याह्नं पूर्वदिग्वर्षं उदयं पश्चिमदिग्वर्षंऽस्तमनं च करोतीति पुरत्रयस्पर्शः । ईशानकोणवर्षं प्रथमं यामं वायुकोणवर्षं च तृतीयं यामं करोतीति विकर्णद्वयस्पर्शः । विकर्णस्थः अग्न्याद्यन्यतमकोणस्थः संस्त्रीन् कोणान् द्वे पुरे द्वे दिशौ च स्पृशति । तथाहि—अग्निकोणे तिष्ठन् अग्निकोणवर्षं मध्याह्नं नैऋतकोणे उदयमीशानकोणवर्षंऽस्तमनं च करोतीति कोणत्रयस्पर्शः । दक्षिणदिग्वर्षं प्रथमं यामं पूर्वदिग्वर्षं च तृतीयं यामं करोतीति पुरद्वयस्पर्शः । एवं नैऋतकोणे तिष्ठन् नैऋतकोणवर्षं मध्याह्नं वायुकोणवर्षं उदयमग्निकोणवर्षंऽस्तमनं च करोतीति कोणत्रयस्पर्शः । पश्चिमदिग्वर्षं प्रथमं यामं दक्षिणदिग्वर्षं तृतीयं यामं च करोतीति पुरद्वयस्पर्शः । तथा वायुकोणे तिष्ठन् वायुकोणवर्षं मध्याह्नं नैऋतकोणवर्षंऽस्तमनमीशानकोणवर्षं उदयं च करोतीति कोणत्रयस्पर्शः । उत्तरदिग्वर्षं प्रथमं यामं पश्चिमदिग्वर्षं च तृतीयं यामं करोतीति दिग्द्वयस्पर्शः । तथा ईशानकोणे तिष्ठन् ईशानकोणवर्षं मध्याह्नं अग्निकोणवर्षं उदयं वायुकोणवर्षंऽस्तमनं च करोतीति कोणत्रयस्पर्शः । पूर्वदिग्वर्षं प्रथमं याममुत्तरदिग्वर्षं च तृतीयं यामं करोतीति पुरद्वयस्पर्शश्च ज्ञेयः ॥ ११ ॥ ❀ ❀ मानसोत्तरपरिमण्डलमानमेव चतुर्धा विभज्य तत्तुरीयोऽंश एकां पुरीमारभ्य द्वितीयपुरीपर्यन्तमार्गो भवतीत्याह—यदेति । यदा च ऐन्द्रयाः पुर्याः सकाशात् याम्यां पुरीं प्रति प्रचलते तदा पञ्चदशघटिकाभिर्योजनानां सपादकोटिद्वयं साधिकानि पञ्चविंशतिसहस्राधिकानि सार्द्धद्वादशलक्षानि चापयति गच्छतीत्यन्वयः । एवं ततो याम्यया यदा वारुणीं प्रति गच्छति तदाऽपि पञ्चदशघटिकाभिः तावन्ति योजनानि गच्छति । यदा वारुण्याः सकाशात् सौम्यां प्रति प्रचलति तदाऽपि पञ्चदशघटिकाभिः तावन्ति योजनानि गच्छति । यदा तु सौम्यायाः सकाशादैर्नदीं पुरीं प्रति प्रचलति तदाऽपि पञ्चदशघटिकाभिः तावन्ति योजनानि गच्छति । एवं च षष्ठिघटिकात्मकाहोरात्रप्रचलनेन पुरीचतुष्टयाक्रान्त्या मानसोत्तरपरिमण्डलमानोक्तमार्गः समाप्यते । पुनश्च दिनान्तरे तथैव प्रचलतीत्याह—पुनस्तथेति ॥ १२ ॥

श्रीभगवत्प्रसादाचार्यविरचिता भक्तमनोरञ्जनी

यथोक्तमुदयास्तमनाद्यनियमं दर्शयति यत्रेति । एषः सूर्यः, यत्र यस्मिन्निन्द्रादिपुरे, उदेति उदयं प्राप्नोति उदयं प्राप्नुवन् दृष्टो भवति इति यावत् । तस्य ह उदयदर्शनस्थानस्यैव, समानसूत्रनिपाते समानसूत्रनिपातस्थानभूतवारुण्यामित्यर्थः । निम्लोचत्यस्तं गच्छति न तु तिर्यग्दर्शनं प्राप्नोतीत्यर्थः । यत्र कचन यस्यां कस्यांचिद्याम्यादिपुर्यामित्यर्थः । स्यन्दनेन, अभितपति स्वेदोद्गमविधानेनाभितपति, मध्याह्नतां कुर्वन् वर्तमानो भवतीत्यर्थः । तस्य ह तस्यैव समानसूत्रनिपाते अन्यूनाधिकदेशवर्ति-सौम्यादिपुर्यामित्यर्थः । प्रस्वापयति अर्द्धरात्रं करोतीत्यर्थः, ये याम्यदिकस्थिता अस्तमस्तं यान्तं, समनुपश्येरन् ते तत्र गतं सौम्यदिग्गतं सूर्यं, न पश्यन्ति । एवं याम्यादिपुरीषूदयादिनियमो द्रष्टव्यः ॥ ९ ॥ ❀ ❀ एवमुदयादिदेशनियम उक्तोऽथेन्द्रादिपुर्याः सकाशाद्याम्यादिपुरीं कियता कालेन प्राप्नोति, कियता कालेन कति योजनानि गच्छतीत्यपेक्षायामाह यदेति । यदा च ऐन्द्रयाः पुर्याः, इन्द्रनगर्याः सकाशात्, प्रचलते निष्क्रान्तो भवति, तदा च पञ्चदशघटिकाभिः याम्यां यमस्य संयमनीं नगरीं, उपयाति । योजनानां सपादकोटिद्वयं साधिकानि पञ्चविंशतिसहस्राधिकानि, सार्द्धद्वादशलक्षानि अतिक्रामतीति शेषः । एतत् त्रैराशिकगणितेन ज्ञेयम् । इदमेवंविधसूर्यप्रचलनाभिधानं यत्तत्सूर्याश्रयशिशुमारात्मकप्रवह-वातप्रेरितज्योतिश्चक्रगत्या बोध्यं, सूर्येण कृतस्य साकल्येन ज्योतिश्चक्रातिक्रमस्य षष्ठ्यधिकशतत्रयाहोरात्रैः साध्यत्वात् ॥ १० ॥ ❀ ❀ एवमिति । ततः याम्यायाः सकाशात् यदा प्रचलति तदापि एवमुक्तप्रकारेणैव वारुणीं सौम्याम्

ऐन्द्रीं च पुनः उपयातीति शेषः । एवं सूर्यस्योदयास्तमयादिस्वरूपं तद्देशनियमं कालपरिमाणं योजनपरिमाणं चाभिधायाथ सोमादीनां ग्रहाणामपि उदयास्तादिकमाह यथेति । ज्योतिश्चक्रेण तारागणेन सह, सहवर्त्तमाना इत्यर्थः । अन्ये सोमादयश्चन्द्र-प्रभृतयः ग्रहाः चापि, नक्षत्रैरश्विन्यादिभिः सहैव तथा सूर्यवदेव, समभ्युद्यन्ति उदयं प्राप्नुवन्ति । सहैव निम्लोचन्यस्तं प्राप्नुवन्तीत्यर्थः । यद्यपि सूर्यस्यापि वस्तुतः नक्षत्रैः सहैवोदयास्तमयौ भवतस्तथापि तत्साहित्यादर्शनात्सोमादीनामेव तत्साहित्य-मुक्तम् ॥ ११ ॥ * * पञ्चदशघटिकाभिः सपादकोटिद्वयं साधिकानि साद्वैद्वादशलक्षाणि योजनानि गच्छतीत्युक्तं, तत्रैक-मुहूर्त्तेन कति योजनानि गच्छतीत्यपेक्षायामाह एवमिति । त्रयीमयः वेदरूपेणोपास्यः, असौ सौरः सूर्यसंबन्धी रथः स्थन्दनः एकेन मुहूर्त्तेन, अष्टशताधिकानि चतुस्त्रिंशलक्षयोजनानि चलन् सन्, चतसृषु ऐन्द्रयादिचतुःसंख्याकासु, पुरीषु परिवर्त्तते परि-भ्रमति । अत्रेदं मुहूर्त्तेन यद्यानमुक्तं वक्ष्यमाणं क्षणेन सगव्यूत्युत्तरं द्विसहस्रयोजनानीति च सौररथप्रचरणं ज्योतिश्चक्रचरणं वेति निर्णेतुमशक्याऽस्माकं जायते गणनाविधाने अत्रोक्तगणनाया असंभेदनात् ॥ १२ ॥

भाषानुवादः

जिस पुरीमें सूर्यभगवानका उदय होता है, उससे ठीक दूसरी ओरकी पुरीमें वे अस्त होते मालूम होंगे और जहाँ वे लोगोको पसीने-पसीने करके तपा रहे होंगे, उसके ठीक सामनेकी ओर आधी रात होनेके कारण वे उन्हें निद्रावश किये होंगे । जिन लोगोको मध्याह्नके समय वे स्पष्ट दीख रहे होंगे, वे ही जब सूर्य सौम्यदिशामें पहुँच जायँ, तब उनका दर्शन नहीं कर सकेंगे ॥ ९ ॥ * * सूर्यदेव जब इन्द्रकी पुरीसे रमराजकी पुरीको चलते हैं, तब पंद्रह घड़ीमें वे सवा दो करोड़ और साढ़े बारह लाख योजनसे कुछ—पचीस हजार योजन—अधिक चलते हैं ॥ १० ॥ * * फिर इसी क्रमसे वे वरुण और चन्द्रमाकी पुरियोंको पार करके पुनः इन्द्रकी पुरीमें पहुँचते हैं । इस प्रकार चन्द्रमा आदि ग्रह ज्योतिश्चक्रमें अन्य नक्षत्रोंके साथ-साथ उदित और अस्त होते रहते हैं ॥ ११ ॥ * * इस प्रकार भगवान् सूर्यका वेदमय रथ एक मुहूर्त्तमें चौतीस लाख आठ सौ योजनके हिसाबसे चलता हुआ इन चारों पुरियोंमें घूमता रहता है ॥ १२ ॥

यस्यैकं चक्रं द्वादशारं षण्णेमि त्रिणाभि संवत्सरात्मकं समामनन्ति तस्याशो मेरोर्मूर्धनि कृतो मानसोत्तरे कृतेतरभागो यत्र प्रोतं रविरथचक्रं तैलयन्त्रचक्रवद् भ्रमन्मानसोत्तरगिरौ परिभ्रमति ॥ १३ ॥ तस्मिन्नक्षे कृतमूलो द्वितीयोऽक्षस्तुर्यमानेन सम्मितस्तैलयन्त्राक्षवद् ध्रुवे कृतोपरिभागः ॥ १४ ॥ रथनीडस्तु षट्त्रिंशलक्षयोजनायतस्त-त्तुरीयभागविशालस्तावान् रविरथयुगो यत्र हयाश्छन्दोनामानः सप्तरुणयोजिता वहन्ति देवमादित्यम् ॥ १५ ॥ पुरस्तात्सवितुररुणः पश्चाच्च नियुक्तः सौत्ये कर्मणि किलास्ते ॥ १६ ॥ तथा वालखिल्या ऋषयोऽङ्गुष्ठपर्वमात्राः षष्टिसहस्राणि पुरतः सूर्यं सूक्तवाकाय नियुक्ताः संस्तुवन्ति ॥ १७ ॥ तथान्ये च ऋषयो गन्धर्वाप्सरसो नागा ग्रामण्यो यातुधाना देवा इत्येकैकशो गणाः सप्त चतुर्दश मासि मासि भगवन्तं सूर्यमात्मानं नानानामानं पृथङ्नानानामानः पृथक्कर्मभिर्द्वन्द्वश उपासते ॥ १८ ॥ लक्षोत्तरं सार्धनवकोटियो जनपरिमण्डलं भूवल्यस्य क्षणेन स गव्यूत्युत्तरं द्विसहस्रयोजनानि स भुङ्क्ते ॥ १९ ॥

इति श्रीमद्भागवते महापुराणे पारमहंस्यां संहितायां पञ्चमस्कन्धे ज्योतिश्चक्रसूर्यरथमण्डलवर्णनं नामैकविंशोऽध्यायः ॥ २१ ॥

अन्वयः—यस्य एकम् चक्रम् द्वादशारम् षण्णेमि त्रिणाभि संवत्सरात्मकम् समामनन्ति तस्य अक्षः मेरोः मूर्धनि कृतः मानसोत्तरे कृतेतरभागः यत्र प्रोतम् रविरथचक्रम् तैलयन्त्रचक्रवत् मानसोत्तरगिरौ भ्रमन् परिभ्रमति ॥ १३ ॥ * * तस्मिन् अक्षे कृतमूलः द्वितीयः अक्षः तुर्यमानेन संमितः ध्रुवे तैलयन्त्राक्षवत् कृतोपरिभागः ॥ १४ ॥ * * रथनीडः तु षट्त्रिंशलक्ष-योजनायतः तत्तुरीयभागविशालः तावान् रविरथयुगः यत्र छन्दोनामानः अरुणयोजिताः सप्त हयाः देवम् आदित्यम् वहन्ति ॥ १५ ॥ सवितुः पुरस्तात् च पश्चात् नियुक्तः अरुणः किल सौत्ये कर्मणि आस्ते ॥ १६ ॥ * * तथा अङ्गुष्ठपर्वमात्राः षष्टिसहस्राणि वालखिल्याः ऋषयः सूर्यं पुरतः सूक्तवाकाय नियुक्ताः संस्तुवन्ति ॥ १७ ॥ * * तथा अन्ये च ऋषयः गन्धर्वाप्सरसः नागाः ग्रामण्यः यातुधानाः देवाः इति एकैकशः चतुर्दश द्वन्द्वशः सप्त गणाः पृथङ्नानानामानः मासि मासि भगवन्तम् सूर्यम् आत्मानम् नानानामानम् पृथक् कर्मभिः उपासते ॥ १८ ॥ * * भूवल्यस्य लक्षोत्तरम् सार्धनवकोटियोजनपरिमण्डलम् सः क्षणेन स गव्यूत्युत्तरम् द्विसहस्रयोजनानि भुङ्क्ते ॥ १९ ॥

इत्येकविंशोऽध्यायः ॥ २१ ॥

१. प्रा० पा०—सूक्तवाक्याय । २. प्रा० पा०—दश मासि भगव० । ३. प्रा० पा०—त्मानं पृथगात्मानः पृथ० । ४. प्रा० पा०—योजनमण्डलं । ५. प्रा० पा०—सगव्यूत्तरं । ६. प्रा० पा०—श्चक्रानुवर्णनं ।

श्रीधरस्वामिविरचिता भावार्थदीपिका

द्वादश मासा अरा यस्य । षट्पदवो नेमयो यस्य । त्रीणि चातुर्मास्यानि नाभयो यस्य । कृत इतरभागो यस्य । मानसोत्तरगिरौ लक्षार्धादुपरि वायुबद्धभूमाविति द्रष्टव्यं चक्रं वा तावदुच्छ्रितमिति मन्तव्यम् । अन्यथाऽयुतमात्रोच्छ्रायत्वान्मानसोत्तरस्य मेरोश्चतुरशीत्युच्छ्रायत्वादक्षस्य साम्यानुपपत्तेः ॥ १३ ॥ * * तस्मिन्नक्षे चक्रप्रान्ते कृतमूलो निबद्धपूर्वभागः प्रथमाक्षो मेरुमानसोत्तरो यतः सार्धसप्तलक्षाधिकसार्धकोटिप्रमाणस्तस्य तुर्यमानेन सार्धसप्तत्रिंशत्सहस्राधिकैकोनचत्वारिंशलक्षमानेन । ध्रुवे कृतो वायुपाशेन निबद्ध उपरिभागो यस्य ॥ १४ ॥ * * नीड उपवेशस्थानम् । गायत्र्यादिच्छन्दोनामानः । अरुणेन योजिताः सन्तो देवं वहन्ति ॥ १५ ॥ * * पुरस्तात्स्थितोऽपि पश्चात्प्रत्यङ्मुख आस्ते । यद्वा यत्सूर्यस्य पुरस्तात्तस्य वै पश्चिमत्वात्पश्चादित्युक्तम् । अश्वस्थानं च वायुनोक्तम् “सप्ताश्वरूपच्छन्दांसि वहन्ते वामतो रविम् । चक्रपक्षनिबद्धानि चक्रे चाक्षः समाहितः” इति ॥ १६ ॥ * * सूक्तवाकाय सुभाषिताय ॥ १७ ॥ * * एकैकशश्चतुर्दश द्वंद्वशः सप्तगणाः सन्तो मासि मास्युपासत इत्यन्वयः ॥ १८ ॥ * * गव्यूतिः कोशद्वयं सगव्यूत्युत्तरं यथा भवति तथा ॥ १९ ॥

इति श्रीमद्भागवते पञ्चमे टीकायामेकविंशोऽध्यायः ॥ २१ ॥

श्रीचंशीधरकृतो भावार्थदीपिकाप्रकाशः

यस्य रथस्य ॥ १३ ॥ * * अक्षो धूः । तस्मिन्नक्षे दीर्घाक्षे ॥ १४ ॥ * * रथनीडोऽत्र रथश्रमानुगत-वायुमयभूमिर्न तु सूर्योपवेशरथमध्यपीठं रथस्य स्वरूपप्रमाणत्वात् । तथैव वैष्णवे—“योजनानां सहस्राणि भास्करस्य रथो नव” इति । एवमेव हि दशसहस्रयोजनात्मकं वक्ष्यमाणं तन्मण्डलं घटेतेति सन्दर्भः । गायत्र्यादीत्यादिना उष्णिगनुष्टुब्बहतीपंक्तित्रिष्टुब्जगतीनां ग्रहः । तदुक्तं मात्स्ये पञ्चविंशाध्याये—“गायत्री चैव त्रिष्टुप् च जगत्यनुष्टुप्तथैव च ॥ पंक्तिश्च बृहती चैव उष्णिगेव तु सप्तमः । सप्ताश्वरूपाः छन्दांसि वहन्ते वायुरंहसः ॥” इति ॥ १५ ॥ * * पुरस्तात्पश्चाच्च नियुक्त इति कायव्यूहेनापि घटेतेति सन्दर्भः । प्रत्यङ्मुखः सूर्याभिमुख इत्यर्थः । ननु सूर्याभिमुखस्थितौ तु पूर्वाभिमुखता स्यात्सूर्यस्य प्रत्यङ्मुखत्वादित्यभिप्रेत्याह—यद्वेति । सूर्यस्य यः पुरस्तात्पुरोभागस्थितस्यैव पश्चिमत्वादत्तं—पश्चादिति । सूर्यस्य पुरस्तात्पश्चिमाभिमुख एव स्थितः सारथ्यं करोतीत्यर्थः । यद्वा—पश्चात्पदेन प्रत्यङ् लक्ष्यते तच्च प्रत्यभिमुखमश्नति प्राप्नोतीति प्रत्यङ् संमुख इत्यर्थः । नियोगोऽत्र ब्रह्मण एव ज्ञेयः ॥ १६ ॥ * * नियुक्ता ब्रह्मणाज्ञायाः ॥ १७ ॥ * * तथा बालखिल्यादिवत् । ग्रामण्यो यक्षाः । यातुधाना राक्षसाः । “वृक्षे ग्रामाधिपे तक्षिण नापिते ग्रामणीर्मतः” इति निरुक्तिः । ‘यातुधाना रक्षांसि नैर्ऋता’ इति नाममाला । देवा इहादित्या एव तदन्यानुक्तैस्तेऽपि स्वीयोपासनं कुर्वते । ‘भगवन्तं सूर्यमात्मानम्’ इत्युक्तेश्च मासि मासि एकैकस्मिन्मासि द्वाभ्यां द्वाभ्यामृष्यादिभ्यां सप्त गणा भवन्तः । अत एव द्वादशे वक्ष्यति ‘संयुक्तानामधीश्वरैः’ इति । एकैकस्यर्ष्यादेरेकैको नियन्ता नामतोऽनुक्तोऽपि संयुक्तानामधीश्वरैरित्युक्तेर्ज्ञेयः । किं च द्वन्द्वशः स्त्रीसहितास्सन्तः । सप्तैतर्थाङ्गीकारे तु महाभारतशान्तिपर्वान्तर्गतमोक्षधर्मोपाख्यानीयात्रेयद्विजपन्ननाभनागोपाख्यानविरोधः स्यात् । तथ हि—कश्चनात्रेयो विप्रस्समागतातिथेः सकाशाद्धर्मनिश्चयमलभमानसात्प्रेरितो गोमतीतीरस्थनागपुरे पद्मनाभनागपाश्वरं तन्निश्चयार्थं गतः । स च तत्पत्न्याऽर्चित उक्तश्च—भो विप्र मत्पतिः पद्मनाभः सूर्यरथं परिवोढुं स्वावसरप्राप्तमासि गतस्तं समाध्यात्रागमिष्यतीत्यतः स्त्रीरहिता एव सूर्यं प्रति मासमृष्यादय उपासतेऽन्यथा विरोधः स्यादस्य प्रकृतस्येति व्याख्यातृभिरपि महाविद्भिः प्राक्तनैरित्यमव्याख्यातत्वाच्चेत्यलम् ॥ १८ ॥ * * सन्दर्भस्तु—भूवल्यस्येत्यन्तं गद्यमाह । गव्यूतिरूपं यदुत्तरमधिकं तत्सहितं यथा भवति तथेत्यर्थः । सः सूर्यः । “निमेषखिलवो ज्ञेय आम्नातास्ते त्रयः क्षणाः” इत्युक्तेस्त्रिनिमेषलक्षणकालेन क्षणेन । यत्तु भविष्ये उक्तं “योजनानां सहस्रे द्वे द्वे शते द्वे च योजने । एकेन निमेषाद्धेन क्रममाण नमोस्तु ते ॥” इति । तदित्थं समाधेयं निमेषौ चार्द्धे चैषां समाहारो निमेषार्द्धं तेन निमेषार्द्धेन । एकेन किञ्चिदधिकेनान्येन तेन द्वे शते इति लभ्यते । कर्तुः श्रीव्यासदेवस्योभयत्रैकत्वादेवान्यथोन्मत्तप्रलपितत्वापत्तेः ॥ १९ ॥

इति श्रीमद्भागवतभावार्थदीपिकाप्रकाशे पञ्चमस्कन्धे एकविंशोऽध्यायः ॥ २१ ॥

श्रीमद्वीरराघवव्याख्या

तस्मिन्नक्षे चक्रप्रान्ते कृतमूलः निबद्धपूर्वभागः द्वितीयोऽक्षः प्रथमोऽक्षः मेरुमानसोत्तरायतः सार्धसप्तलक्षोत्तरसार्धकोटियोजनप्रमाणः तस्य तुर्यमानेन सार्धसप्तत्रिंशत्सहस्राधिकैकोनचत्वारिंशलक्षयोजनमानेन समितः परिमितः ध्रुवे कृतः वायुपाशेन बद्ध उपरिभागो यस्य तथाभूतः । तं निदर्शयति तैल्यन्त्राक्षवत्तैल्यन्त्राक्षदृष्टान्तेन ज्ञातव्य इत्यर्थः ॥ १४ ॥ * * रथनीडादेः परिमाणमाह रथनीड इति । नीडो रथिन उपवेशस्थानं षट्त्रिंशलक्षयोजनायाम् । तुरीयभागविशालः नवलक्षयोजनविशालः रविरथयुगोऽपि तावान् षट्त्रिंशलक्षयोजनायाम् । तुरीयभागविशालः । युगं विशिनष्टि । यत्र युगेऽरुणेन सूतेन योजिताः सप्त ह्या गायत्र्या-

दिच्छन्दोनामानः देवं द्योतमानमादित्यं वहन्ति गन्तव्यदेशं प्रापयन्तीत्यर्थः । अश्वनामानि श्रीवैष्णवे पुराणे उक्तानि—‘हयाश्च सप्तच्छन्दांसि तेषां नामानि मे शृणु । गायत्री च बृहत्युष्णिग् जगती त्रिष्टुबेव च ॥ अनुष्टुप्पङ्क्तिरित्युक्तः छन्दांसि हरयो रवेः ।’ इति । नन्वेवम् “एकोऽश्वो वहति सप्तनामा” इति श्रुतिविरोध इति चेदुच्यते एक इत्यनेनैकसूर्य उच्यते अश्व इति जात्यभिप्राय एकत्वनिर्देशः “एको ब्रीहिः सुसम्पन्नः” इत्यादिवत् सप्तनामेत्यादिसप्तनामान इत्युच्यते तथा चैकरूपा गायत्र्यादिसप्तनामानोऽश्वा वहन्तीति श्रुत्यर्थः । उपबृंहणानुसरणादेव हि श्रुत्यर्थनिर्णय इति तेषां गायत्र्यादिनामकत्वं तद्वदृष्ट्यापासनार्थमुक्तम् ॥ १५ ॥ ❀ ❀ अरुणयोजिता देवं वहन्तीत्युक्तं कुत्र स्थितोऽश्वान् योजयति इति तत्राह पुरस्तादिति । सवितुः पुरस्तात्पुरस्थितोऽरुणः सौत्ये अश्वयोजनरूपे कर्मण्यास्ते इत्यर्थः । पुरस्तात्स्थितोऽपि किं सवितुरभिमुखतो वर्तते नेत्याह । पश्चाच्च नियुक्तः पुरस्तात्स्थितोऽपि प्रत्यङ्मुख आस्ते । यद्वा यत्सूर्यस्य पुरस्तस्यैव पश्चिमतत्वादित्युक्तमेवं वालखिल्या ऋषयोऽपि षष्ठिसहस्रसंख्याका अङ्गुष्ठपूर्वप्रमिताः सूर्यस्य पुरतो रथे स्थिताः सूक्तवाकाय वाक उक्तिः सूक्तरूपो वाकः सूक्तवाकः तस्मै सुभाषितरूपोक्तये संस्तुतये इति यावन्नियुक्ताः आदिष्टाः सन्तः सूर्यं संस्तुवन्ति ॥ १६-१७ ॥ ❀ ❀ तथान्ये ऋष्यादयः सप्त गणा एकैकशः चतुर्दश चतुर्दश द्वन्द्वशः मासे मासे पृथङ्नामभिरादित्यमुपासत इत्यन्वयः । तत्र ग्रामण्यो यक्षाः, कथंभूतमादित्यमात्मानं सर्वेषां दिग्धिष्ठातृत्वादात्मानं भगवदात्मकत्वाद्वात्मानं मासभेदभिन्ननामानं कथंभूताः पृथङ्नामानः परस्परविलक्षणनामानः । पृथक्कर्माणि श्रीवैष्णवे प्रपञ्चितानि “स्तुवन्ति ऋषयस्तवैर्गन्धर्वैर्गीयते पुरः । नृत्यन्त्योऽप्सरसो यान्ति तस्य चानु निशाचराः ॥ वहन्ति पन्नगा यक्षैः क्रियतेऽभीषुसंप्रहः । वालखिल्यास्तथैवैनं परिवार्य सहासते” इत्यादिना । यद्यप्यत्र मासि चतुर्दश चतुर्दश उपासत इति प्रतीयते, श्रीवैष्णवे तु सप्त सप्तेति तथा हि—“सप्तधाधिऽष्टितो देवैरादित्यो मुनिभिस्तथा । गन्धर्वैरप्सरोभिश्च ग्रामण्यैर्यक्षराक्षसैः ॥ धाता कृतस्थली चैव पुलस्त्यो वासुकिस्तथा । रथकृद्ग्रामणीर्हेतिस्तुम्बुरुश्चैव सप्तमः ॥ एते वहन्ति वै चैत्रे मधुमासे सदैव हि । मैत्रेय ! स्यन्दने भानोः सप्त मासाधिकारिणः ॥ अर्यमा पुलहश्चैव रथौजाः पुञ्जिकस्थली । प्रहेतिः कच्छनीरश्च नारदश्च रथे रवेः । माधवे निवसन्त्येते शुकसंज्ञे निबोध मे ॥ मित्रोऽत्रिस्तक्षकः कक्षः पौरुषेयोऽथ मेनका । महारथश्च नश्चैव मैत्रेयैते वसन्ति वै ॥” इत्यादि, तथाप्येकैकस्मिन्मासाधिकारिणि गणे प्रधानभूताः सप्त वैष्णवे कथिता इत्यतो न विरोधः ॥ १८ ॥ ❀ ❀ पूर्वं मानसोत्तरं परिवर्तमानस्य लक्ष्मणसार्द्धनवकोटियोजनानि भवन्ति इत्युक्तं भवति, कियता कालेन कति योजनानि गच्छतीत्यत्र उक्तमेव मुहूर्त्तेन चतुर्विंशलक्षयोजनान्यष्टशताधिकानीति । इदानीं क्षणेन कति योजनानि गच्छतीत्यत्राह लक्षोत्तरमिति । नवकोट्येकपञ्चाशलक्षयोजनपरिमितं सूर्येण परिभ्राम्यमाणं भूमण्डलं तस्य भूवल्लयस्य क्रोशद्वयाधिकद्विसहस्रयोजनानि स सूर्यः क्षणेन कालेन भुङ्क्ते गच्छतीत्यर्थः ॥ १९ ॥

इति श्रीमद्भागवते महापुराणे पञ्चमस्कन्धे श्रीमद्वीरराघवाचार्यकृतभागवतचन्द्रचन्द्रिकायाम् एकविंशोऽध्यायः ॥ २१ ॥

श्रीमद्विजयध्वजतीर्थकृता पदरत्नावली

यस्य रविरथस्यैकमेव चक्रं द्वादशमासाभिमानिदेवताभिमन्यमाना द्वादशाराः यस्य तत्तथा षड्भूतत्वभिमानिदेवताभिमन्यमानाः षण्मेमयो यस्य तत्तथा चातुर्मास्याभिमानिदेवताभिमन्यमानास्त्रिनाभयो यस्य तत्तथा स्वयं संवत्सराभिमानिदेवताभिमन्यमानं तस्य रथस्याक्षप्रमाणं सार्धं कोटिद्वयं सप्तलक्षधिकम् “सार्धं कोटिद्वयं प्रोक्तं सप्त लक्षाधिकं तथा । रथाक्षस्य रवेर्मोर्मानसोत्तरवर्तिनः ॥” इति यत्रेतरभागे रविरथचक्रं प्रोतं यः सूर्यरथाक्षचक्रप्रोतेतरभागे मेरुमूर्ध्नि प्रोतैकभागः ॥ १३ ॥ ❀ ❀ तस्मिन् दीर्घाक्षे चक्रप्रोतैकभागस्तस्मिन् दीर्घाक्षे चक्रप्रोतदेशे कृतमूलः कीलितपृष्ठभागस्तुरीयमानेन सम्मितः दीर्घाक्षचतुर्भागसमानः द्वितीयाक्षोऽस्ति, स तु ध्रुवलोके कृतोपरिभागः रथनीडः सूर्यस्य पीठस्थानीयः तुरीयभागविशालो नवलक्षविस्तारस्तावान् रविरथयुग इति पूर्वप्रस्तुतदीर्घाक्षसमानः प्रकृते सम्बन्धाभावात् दूरस्थपरामर्शः प्रमाणान्तरसिद्धत्वाच्च । “अक्षप्रमाणमुभयोः प्रमाणं तद्युगार्धयोः । ह्रस्वाक्षस्तद्युगार्धेन ध्रुवाधारो रथस्य वा ।” इति अक्षप्रमाणमक्षयोः दीर्घाक्षह्रस्वाक्षयोः परिमाणमुभयोर्युगं च तदर्थं च युगार्धे तयोर्युगार्धयोर्यथाक्रमं प्रमाणं युगस्योत्तरभागोऽश्वस्कन्धे निवेशितः दक्षिणभागस्तु ध्रुवस्थानादवलम्बमानो वायुपाशेन बद्धः युगार्धस्त्वश्वस्कन्धान्निर्गतयुगाग्रे कीलितः चक्रप्रोतदीर्घाक्षाग्रे कीलितापरभागः तत्र रथस्य यो ह्रस्वाक्षस्तत्रैव कीलितस्तेन युगार्धेन सह ह्रस्वाक्षः ध्रुवाधारो भवति उत्तानपादपुत्रलोके वायुपाशेन बद्ध इत्यर्थः । अश्वस्थित्या चायमर्थोऽवगम्यते “सप्ताश्वरूपच्छन्दांसि वहन्तो वामतो ध्रुम् । चक्रपक्षनिबद्धानि चक्रे चाक्षः समाहितः ॥” इति रविरथनीडविशालसमान इति केचित्, तत्त्वमरुणो विजानाति । ईषादण्डपरिमाणमपि तदनुसारेणोत्प्रेक्षणीयं युगमध्ये निर्गताग्र ईषादण्डः ॥ १४-१५ ॥ ❀ ❀ सवितुः पुरस्तात् अश्वानां पश्चात्पृष्ठे ॥ १६-१७ ॥ ❀ ❀ ग्रामण्यस्तक्ष्णः “ग्रामाधिपे तक्षणि च ग्रामणीः परिकीर्तितः” इति यादवः ॥ १८-१९ ॥

इति श्रीमद्भागवते महापुराणे पञ्चमस्कन्धे श्रीमद्विजयध्वजतीर्थकृतपदरत्नावल्याम् एकविंशोऽध्यायः ॥ २१ ॥

श्रीमज्जीवगोस्वामिकृतः क्रमसन्दर्भः

तस्याक्ष इत्यत्र टीकायां चक्रं वा तावदुच्छ्रितमिति पक्षे युगपद्भूतिद्वयी न सम्भवति, वैपरीत्येनाकर्षणयोः परस्परस्तम्भ-
भावात् अश्वानां बलवत्त्वेऽपि वायुचक्रस्यैव रथमतिक्रम्य किञ्चिन्निष्क्रमः स्यात् । न तु रथस्य प्राच्याः ततो रथस्य नक्षत्रान्तरप्राप्तौ
सम्भवन्त्यामपि देशान्तरप्राप्तिर्न सम्भवति । चन्द्रादौ तु प्रत्यहं देशान्तरप्राप्तिश्च दृश्यते कुलालचक्रपिपीलिकादृष्टान्तेन च सा लभ्येत
इति विचार्य ततो मानसोत्तरोपरि वायुबद्धभूमित्व एव पर्यवसितेषु मेरोरुपर्यपि तज्ज्ञेयं किन्तु मानसोत्तरस्योपरि नवतिसहस्रात्मकं
मेरोस्तु षोडशसहस्रात्मकमिति ॥ १३ ॥ * * तस्मिन्नक्षेत्रे रविरथस्यैव चक्रप्रान्ते तुर्यमानेन चतुर्थांशेन सम्मितः अधिक
इत्यर्थः ॥ १४ ॥ * * रथनीडोऽत्र रथाश्रयो रथानुगतवायुमयभूमिः न तु सूर्योपवेशरथमध्यपीठं रथस्याल्पप्रमाणत्वात् ।
यथैव वैष्णवे “योजनानां सहस्राणि भास्करस्य रथो नव” इति । एवमेव हि दशसहस्रयोजनात्मकं वक्ष्यमाणं तन्मण्डलं घटत
इति ॥ १५ ॥ * * पुरस्तात् पश्चाच्च नियुक्त इति कायव्यूहेनापि घटते ॥ १६ ॥ * * ऋषयश्चतुर्दश
गन्धर्वाश्चतुर्दशेत्येवमेकैकशश्चतुर्दश द्वन्द्वशो मिलित्वेत्यर्थः । समासवाचिद्वन्द्वशब्दवत् तथा सप्त गणाः मासि मास्युपासत
इत्यन्वयः ॥ १७-१८ ॥ * * लक्षेत्यादिभूवल्यस्येत्यन्तकं गद्यं, स सूर्यः ॥ १९ ॥

इति श्रीमद्भागवते महापुराणे पञ्चमस्कन्धे श्रीमज्जीवगोस्वामिकृतक्रमसन्दर्भे एकविंशोऽध्यायः ॥ २१ ॥

श्रीमद्विश्वनाथचक्रवर्तिकृता सारार्थदर्शिनी

यस्य रथस्य द्वादश मासा अरा यस्य षडृतवो नेमयो यस्य त्रीणि चातुर्मास्यानि नाभयो यस्य मेरोर्मूर्धनि मूर्द्धाधः प्रदेशे
इत्यर्थः । तैलयन्त्रीयाक्षस्य तथा दृष्टेः । मानसोत्तरे लक्षाद्वादुपरि वायुबद्धभूमाविति श्रीस्वामिचरणाः । ततो मानसोत्तरस्यायुत-
मात्रोच्छ्रायत्वात् षष्टिसहस्रोपरि वर्तमानः स च किञ्चिन्न्यूनसप्तपञ्चांशलक्षधिककोटिप्रमाणः ॥ १३ ॥ * * तस्मिन्नक्षेत्रे
चक्रप्रान्तवर्त्तिनि कृतमूलः निबद्धपूर्वभागो द्वितीयोऽक्षः । तुर्यमानेन प्रथमाक्षस्य चतुर्थांशप्रमाणेन सप्तत्रिंशत्सहस्राधिकोन-
चत्वारिंशलक्षमानेन सम्मित इत्यक्षोऽयं लवणसागरसमानसूत्रपाते प्रथमाक्षप्रदेशे प्रथित इति ज्ञेयम् । द्वितीयाक्षस्य प्रथमाक्षादल्प-
प्रमाणत्वाद् ध्रुवे कृतः वायुपाशेन निबद्ध उपरिभागो यस्य सः ॥ १४ ॥ * * रथस्य नीडोऽन्तर्गृहं षट्त्रिंशलक्षयोजनोच्छ्रितो
नवलक्षयोजनविस्तारः । चक्राच्चत्वारिंशत्सहस्रोपरितने स्थाने नीडमध्ये सूर्य उपविष्टो ज्ञेयः । गायत्र्यादिच्छन्दोनामानः अरुणेन
सारथिना योजिताः ॥ १५ ॥ * * पुरस्तात् स्थितोऽपि पश्चात् प्रत्यङ्मुख आस्ते । अश्वस्थानं वायुनोक्तम् ‘सप्ताश्व-
रूपच्छन्दांसि वहन्ते वामतो रविम् । चक्रपक्षनिबद्धानि चक्रे वाक्षः समाहितः ॥’ इति ॥ १६ ॥ * * सूक्तवाकाय
सुभाषिताय ॥ १७ ॥ * * मासि मासि एकैकस्मिन् मासि द्वाभ्यां द्वाभ्यामृष्यादिभ्यां सप्त गणा भवन्त एकैकशः
एकेनैकेन ऋष्यादिना तु चतुर्दशगणा भवन्तो मासि मासि उपासत इत्यन्वयः ॥ १८ ॥ * * गव्यूतिः उत्तरं यथा
स्यात्तथा ॥ १९ ॥

इति सारार्थदर्शिण्यां हर्षिण्यां भक्तचेतसाम् । एकविंशः पञ्चमस्य सङ्गतः सङ्गतः सताम् ॥ २१ ॥

श्रीमच्छुकदेवकृतः सिद्धान्तप्रदीपः

यस्य रथस्यैकं चक्रं परिभ्रमणसंवत्सरात्मकमामनन्ति उपासनार्थं कथम्भूतं द्वादश मासा अरा यस्य तत् षट् ऋतवो
नेमयो यस्य तत् त्रीणि चातुर्मास्यानि नाभयो यस्य तत् यस्य रथस्य अक्षः मेरोर्मूर्धनि कृतः उत्तरभागो यस्य सः तथा मानसोत्तरे
कृत इतरभागो यस्य सः । अयुतयोजनोच्छ्रायमानसोत्तरोपरि रविरथचक्रमत्युच्छ्रितं मन्तव्यमन्यथाक्षसाम्यानुपपत्तेः ॥ १३ ॥ * *
तस्मिन्मेरुमानसोत्तरायते सार्धसप्तलक्षोत्तरसार्धकोटियोजनदीर्घे कृतमूलो द्वितीयाक्षः पूर्वाक्षस्य तुर्यमानेन सार्धसप्तत्रिंशत्सहस्रोत्तरै-
कोनचत्वारिंशलक्षमानेन सम्मितः ध्रुवे कृतो वायुपाशेन मानसोत्तरगताक्षाग्रबद्धेन निबद्ध उपरिभागो यस्य सः । अत्रेदं बोध्यम्
“भूमेर्योजनलक्षं तु सौरं मैत्रेय ! मण्डलम्” इति श्रीपराशरवचनात् लक्षयोजने भूमण्डलतो रविस्ततो वक्ष्यमाणप्रकारेणाष्ट-
त्रिंशलक्षयोजनान्तरे विष्णुपदं तत्र ध्रुवः, एवं सति द्वितीयाक्षस्य यत्किञ्चिदाधिक्यं तद्यथासम्भवमुपर्यधो वा संगत-
मिति ॥ १४ ॥ * * गायत्र्यादिच्छन्दोनामानः ॥ १५ ॥ * * अरुणः सौत्ये सारथ्ये नियुक्तः सवितुः पुरस्तात्स्थि-
तोऽपि पश्चात्प्रत्यङ्मुखः सवितुरभिमुखमास्ते ॥ १६ ॥ * * सूक्तः सुभाषितः वाको वचनं स्तोत्रमित्यर्थस्तस्मै ॥ १७ ॥ * *
एकैकशश्चतुर्दश द्वन्द्वशः ऋषयो गन्धर्वा अप्सरसः नागाः ग्रामण्यः यातुधाना देवा इति सप्त गणाः पृथक्कर्मभिः पृथङ्नामानं
सूर्यं तत्र भगवदुपासनार्थमात्मानं मासि मासि उपासते इत्यन्वयः ॥ १८ ॥ * * क्षणेन कति योजनानि गच्छतीत्याकाङ्क्षा-
यामाह । लक्षोत्तरमिति तत्र स सूर्यः सगव्यूत्युत्तरं यथा भवति तथा द्विसहस्रयोजनानि क्षणेन भुङ्क्ते गच्छति ॥ १९ ॥

इति श्रीमद्भागवते महापुराणे पञ्चमस्कन्धे श्रीमच्छुकदेवकृतसिद्धान्तप्रदीपे एकविंशाध्यायार्थप्रकाशः ॥ २१ ॥

गोस्वामिश्रीगिरिधरलालविहिता बालप्रबोधिनी

सह वा सहैव । यद्यपि वस्तुतः सूर्यस्यापि नक्षत्रैः सहैवोदयास्तमयौ तथापि तस्य तत्साहित्यादर्शनात् सोमादीनामेव तत्साहित्यमुक्तम् ॥ १३ ॥ * * एवं वैषुवतसञ्ज्ञया समानगत्या मध्यममार्गप्रमाणमुक्त्वा दक्षिणायनसञ्ज्ञया क्षिप्रगत्याऽवरोहणमार्गस्य प्रमाणमाह-एवमिति । अत एकपञ्चाशदक्ष्याधिकनवकोटियोजनपरिमितस्य पूर्वोक्तमार्गस्य त्रिंशत्तमो भागः सप्तति-सहस्राधिकैकत्रिंशलक्षयोजनात्मक एकमुहूर्तगमनयोग्यो भवति, मुहूर्तस्य दिनत्रिंशत्तमभागत्वात् । अत्र च अष्टशताधिकचतु-स्त्रिंशलक्षयोजनोक्तिर्न पूर्वोक्तविरुद्धा, रथस्यावरोहणे बहिर्मण्डलप्रवेशेन मार्गस्याधिक्यात् गतेः क्षिप्रत्वाच्च । पुरीष्विति, एकेन मुहूर्तेन तावन्ति योजनानि गच्छन् क्रमेण चतसृषु परिभ्रमते इत्यर्थः । त्रयीमय इत्याद्युपासनार्थम् ॥ १४ ॥ * * द्वादश-मासा अरा यस्य, षट् ऋतवो नेम्यो यस्य, त्रीणि चातुर्मास्यानि नाभयो यस्य तत् ॥ १५ ॥ * * तस्य सूर्यरथस्याक्षो दण्ड-विशेषः । यत्र यस्मिन्नक्षे मानसोत्तरगिराविति तत् उपरि वायुबद्धभूमाविति ज्ञेयम् । अन्यथा मानसोत्तरस्य अयुतयोजनोच्छ्राय-त्वात् मेरोश्च चतुरशीतियोजनोच्छ्रायत्वादक्षस्य साम्यता न स्यात् ॥ १६ ॥ * * तस्मिन्नक्षे चक्रप्रान्ते कृतमूलः कीलित-पूर्वभागः तुर्यमानेन मेरुमानसोत्तरायतस्य सार्द्धसप्तलक्षाधिकसार्द्धकोटिप्रमाणस्य प्रथमाक्षस्य चतुर्थभागेन सार्द्धसप्तत्रिंशत्सहस्रा-धिकैकोनचत्वारिंशलक्षमानेन समितः । तैल्यन्त्राक्षवत् ध्रुवे कृतो वायुपाशेन निबद्ध उपरिभागो यस्य सः, द्वितीयोऽक्षोऽस्तीति शेषः ॥ १७ ॥ * * रथनीड उपवेशस्थानम् । आयतो दीर्घः । तत्तुरीयभागेन नवलक्षयोजनेन विशालो विस्तृतः । तावानिति, नवलक्षयोजनदीर्घ इत्यर्थः । यत्र युगेऽरुणेन गरुडभ्रातृत्वाच्छन्दोमानयेन सारथिना योजिताः गायत्र्यादिच्छन्दोनामानः सप्त ह्या आदित्यं देवं वहन्तीत्यन्वयः ॥ १८ ॥ * * सौत्येऽश्ववाहनरूपे सूतकर्मणि नियुक्तोऽरुणः पूर्वमुखोपबिष्टस्य सवितुः पुरस्तादग्रे पश्चात् पृष्ठप्रदेशेन दोषपरिहाराय तत्सम्मुखे प्रत्यङ्मुख आस्ते । ननु कथमेवं प्रत्यावृत्त्या स्थितस्य सारथ्यं कर्म निर्वहती-त्याशङ्क्य छन्दोमये तस्मिन्न किञ्चिदसम्भवीत्यभिप्रेत्याह-किलेति ॥ १९ ॥ * * सूक्तवाकाय सुभाषिताय स्तुतय ईश्वरेण नियुक्तः प्रत्यङ्मुखः पुरतो गच्छन्तः सूर्यं संस्तुवन्तीत्यन्वयः ॥ २० ॥ * * तथा बालखित्यवदन्ये च ऋष्यादय एकैक-शश्रुतुर्दशसङ्ख्याका द्वन्द्वशः सप्तमाणाः सन्तो मासि मासि पृथङ्नामानः पृथक्कर्मभिः मासि मासि नानानामानं सूर्यमुपासते इत्यन्वयः । ननु सूर्यस्य कथमेवं महिमेत्याशङ्क्याह-भवन्तमिति, अत एवात्मानं सर्वात्मानमित्यर्थः । प्रामण्यो यक्षाः । यातुधाना राक्षसाः । तत्तन्नामकर्मविवेचनं तु द्वादशस्कन्धे भविष्यति । 'संयुक्तानामधीश्वरैरिति' द्वादशोक्तेः स्वस्वपतिसाहित्येन द्वन्द्वं ज्ञेयम् ॥ २१ ॥ * * सूर्यस्यैव प्रभावातिशयं सूचयन्मुक्तमपि तस्य परिक्रमणं पुनः सूक्ष्मक्रमेणाह-लक्षोत्तरमिति । लक्षोत्तरं सार्द्धनवकोटियोजनपरिमण्डलं भूवल्यस्य मानसोत्तरस्य यदुक्तं तन्मध्ये सगव्ययूत्तरं क्रोशद्वयाधिकं यथा भवति तथा द्विसहस्र-योजनानि क्षणेन स आदित्यो मुडक्ते परिक्रामतीत्यन्वयः । गव्यूतिः क्रोशद्वयम् ॥ २२ ॥

इति श्रीवल्लभाचार्यवन्द्यगोपालसुनुना । श्रीमन्मुकुन्दरायाणां पादसेवाधिकारिणा ॥ १ ॥

श्रीमन्निरिधराख्येन भजनानन्दसिद्धये । श्रीमद्भागवतस्येयं टीका बालप्रबोधिनी ॥ २ ॥

रचिता पञ्चमे तत्र स्वर्गस्थाननिरूपणे । एकविंशो गतो वृत्ति सूर्यगतनिरूपकः ॥ ३ ॥

* * * श्रीभगवत्प्रसादाचार्यविरचिता भक्तमनोरञ्जनी

॥ ३ ॥

कोऽसौ सौरो रथ एकेन मुहूर्तेन यः परिभ्रमते तत्राह यस्येति । यस्य सौररथस्य एकं चक्रं संवत्सरात्मकं द्वादश मासा आरा यस्य तत्, षट् ऋतवो नेम्यो यस्य तत्, त्रीणि चातुर्मास्यानि नाभयो तत्, इत्थंभूतं समामनन्ति । ज्योतिश्चक्रेणास्य रथचक्रस्य साम्यतोक्तिरुपासनार्था एव । सौरो रथः परिवर्तत इति यदुक्तं स किं निरबलम्ब एवैष भ्रमति इत्यत्र रथं विशिनष्टि तस्येति । तस्य सौररथस्य अक्षः, मेरोः मूर्द्धनि कृत उत्तरभागो यस्य सः, मानसोत्तरे कृत इतरभागो यस्य सः । अक्षशब्दोऽत्रोपचा-राद्भूरि वर्तते । नृभाषायां यं 'धरी' इति वदन्ति । एतदेव स्पष्टमाह । यत्र अक्षे, प्रोतं रविरथचक्रं तैल्यन्त्रचक्रवत्, मानसोत्त-रगिरौ परिभ्रमति । मानसोत्तरगिरौ लक्षार्द्धादुपरि वायुबद्धभूमाविति द्रष्टव्यम् । चक्रं वा तावदुच्छ्रितमिति मन्तव्यम् । अन्यथा अयुतमात्रोच्छ्रायत्वान्मानसोत्तरस्य मेरोश्चतुरशीत्युच्छ्रायत्वादक्षसाम्यानुपपत्तेः ॥ १३ ॥ * * तस्मिन्निति । तस्मिन् अक्षे कृतमूलः चक्रप्रान्ते निबद्धपूर्वभागः, द्वितीयः अक्षः चक्रस्य ततो बहिर्निःसरणप्रतिरोधाय महाक्षरन्धवेशितः शङ्कुपर्यायोऽपरोऽक्ष इत्यर्थः । प्रथमोऽक्षो मेरुमानसोत्तरायतः सार्द्धसप्तलक्षोत्तरसार्द्धकोटियोजनप्रमाणः । तस्य तुर्यमानेन सार्द्धसप्तत्रिंशत्सहस्राधिकैको-नचत्वारिंशलक्षयोजनमानेनेत्यर्थः । समितः परिमितः । तैल्यन्त्राक्षवत् ध्रुवे कृतः वायुपाशेन बद्धः उपरिभागो यस्य सः । तथा-भूतोऽस्ति ॥ १४ ॥ * * अथ रथनीडादेः परिमाणमाह रथनीड इति । रथनीडो रथिन उपवेशनस्थानं स तु, षट्त्रिंश-लक्षयोजनायाम्, तत्तुरीयभागविशालः नवलक्षयोजनविशालतावान् तावान् रविरथयुगः षट्त्रिंशलक्षयोजनायाम् तत्तुरीयभाग-विशालश्च, यत्र युगे, अरुणयोजिताः अरुणाख्यसूतेन संयोजिताः, छन्दोनामानो गायत्र्यादिच्छन्दोऽभिधानाः, सप्त ह्या अश्वाः, आदित्यं देवं वहन्ति । गन्तव्यदेशं प्रापयन्तीत्यर्थः । अश्वनामान्युक्तानि श्रीवैष्णवे 'ह्याश्च सप्त छन्दांसि तेषां नामानि मे

शृणु । गायत्री च बृहत्युष्णिक् जगती त्रिष्टुबेव च ॥ अनुष्टुप् पङ्क्तिरित्युक्ताश्छन्दांसि हरयो रवेः' इति ॥ १५ ॥ * *
 अरुणः कुत्र स्थितोऽश्वान् योजयतीत्यत्राह पुरस्तादिति । अरुणः सवितुः सूर्यस्य, पुरस्तात् नियुक्तः सौत्यकर्मविधानार्थं विहिते
 पुरःप्रदेशवर्त्तिसमुपवेशस्थाने नियोजितः सन्नपि, सौत्ये कर्मणि, पश्चात् आस्ते किल । अनया रीत्यान्वययोजनाविधानाभावे उदय-
 कालेऽरुणोदयस्य प्राग्भावो न संगतः स्यात् ॥ १६ ॥ * * तथेति । तथा पुरतः सूर्यं सूर्यस्य पुरःप्रदेशे, अङ्गुष्ठपर्वमात्रा
 अङ्गुष्ठपर्वप्रमिताः, षष्टिसहस्राणि षष्टिसहस्रसंख्याकाः, बालखिल्या बालखिल्यनामानः ऋषयः, सूक्तवाकाय सुभाषितरूपोक्तये
 संस्तुतये इति यावत् । नियुक्ताः ब्रह्मणादिष्टाः सन्तः, सूर्यं संस्तुवन्ति ॥ १७ ॥ * * तथेति । तथा अन्ये च ऋषयः, गन्धर्वा-
 श्चाप्सरसश्च । नागाः सर्पाः, प्रामण्यो यक्षाः, यातुधाना राक्षसाः, देवाः सवितारः, इत्येवम् एकैकशः एकैकगणसंख्याने, चतुर्दश
 गणाः, एवं द्वन्द्वशः ऋतून् लक्ष्यकृत्य गणगणने सप्त गणाः सन्तः पृथक् नाना, नानाविधानि नामानि येषां तथाभूताः सन्तश्च
 मासि मासि, आत्मानं भगवदात्मकत्वादात्मशब्दाभिहितं, नाना नामानि यस्य तं भगवन्तं सूर्यं, पृथक्कर्मभिः उपासते । ननु
 ऋष्यादिसप्तकात्मक एको गणः, एवं सति द्वादशमासानां द्वादश गणा युक्ताः ऋतूनुद्दिश्य मासद्वयेनैकऋतुगणने गणद्वयं मिलित्वै-
 कगणगणने च षट् गणा इति वक्तुं युक्तं, तत्र एकैकशश्चतुर्दश द्वन्द्वशः सप्तेति कथमुक्तमिति चेत् पक्षद्वयात्मकस्याधिकमासस्य
 पूर्वापरमासान्ताद्यपक्षगणस्याधिकमासाद्यन्तपक्षनिर्वाहत्वात्पृथग्गणने चतुर्दशत्वं, द्वन्द्वभावेन गणने पक्षद्वयगणस्यैकीभावेन
 गणने सप्तत्वमपि निर्विवादमेव । ऋष्यादीनां तेषां पृथक् कर्माणि श्रीवैष्णवे प्रपञ्चितानि 'स्तुवन्ति ऋषयस्तं वै गन्धर्वैर्गीयते पुरः ।
 नृत्यन्त्यप्सरसो यान्ति तस्य चानु निशाचराः ॥ वहन्ति पन्नगा यज्ञैः क्रियतेऽभीष्टसंग्रहः । बालखिल्यास्तथैवैनं परिवार्य सहासते'
 इत्यादिना । द्वादशे एतत्सविस्तरं वक्ष्यति ॥ १८ ॥ इदानीं क्षणेन कति योजनानि सूर्यो गच्छतीत्यत्राह लक्षोत्तरमिति । भूवल्यस्य
 लक्षोत्तरं लक्षाधिकं सार्द्धनवकोटियोजनपरिमण्डलं नवकोट्येकपञ्चाशत्लक्षयोजनपरिमितं यद्भूवल्यं भवति तदित्यर्थः । स सूर्यः,
 क्षणेन कालेन सगन्व्यूत्तारं द्विसहस्रयोजनानि क्रोशद्वयाधिकद्विसहस्रयोजनानि इत्यर्थः । भुङ्क्ते गच्छतीत्यर्थः ॥ १९ ॥

इति श्रीधर्मधुरंधरश्रीधर्मात्मजप्रत्यक्षपुरुषोत्तमसहजानन्दस्वामिसुतश्रीरघुवीराचार्यसुनुभगवत्प्रसादाचार्यविरचिताया-

मन्वयार्थावबोधिन्यां भक्तमनोरञ्जनाख्यायां श्रीमद्भागवतटीकायां पञ्चमस्कन्धे एकविंशोऽध्यायः ॥ २१ ॥

भाषानुवादः

इसका संवत्सर नामका एक चक्र (पहिया) बतलाया जाता है । उसमें मासरूप बारह अरे हैं, ऋतुरूप छः नेमियाँ
 (हाल) हैं, तीन चौमासेरूप तीन नाभि (आँगन हैं) । इस रथकी धुरीका एक शिरा मेरुपर्वत की चोटीपर है और दूसरा
 मानसोत्तर पर्वतपर । इसमें लगा हुआ यह पहिया कोलहूके पहिये के समान घूमता हुआ मानसोत्तर पर्वतके ऊपर चक्कर लगाता
 है ॥ १३ ॥ * * इस धुरीमें—जिसका मूल भाग जुड़ा हुआ है, ऐसी एक धुरी और है । वह लम्बाईमें इससे चौथाई
 है । उसका ऊपरी भाग तैलयन्त्रके धुरे के समान श्रुवलोकसे लगा हुआ है ॥ १४ ॥ * * इस रथमें बैठनेका स्थान छत्तीस
 लाख योजन लंबा और नौ लाख योजन चौड़ा है । इसका जूआ भी छत्तीस लाख योजन ही लंबा है । उसमें अरुण नाम के
 सारथिने गायत्री आदि छन्दोंके-से नामवाले सात घोड़े जोत रक्खे हैं, वे ही इस रथपर बैठे हुए भगवान् सूर्यको ले चलते
 हैं ॥ १५ ॥ * * सूर्यदेवके आगे उन्हींकी ओर मुँह करके बैठे हुए अरुण उनके सारथिका कार्य करते हैं ॥ १६ ॥ * *
 भगवान् सूर्यके आगे अँगूठेके पोरुपके बराबर आकारवाले बालखिल्यादि साठ हजार ऋषि स्वस्तिवाचनके लिये नियुक्त हैं । वे
 उनकी स्तुति करते रहते हैं ॥ १७ ॥ * * इनके अतिरिक्त ऋषि, गन्धर्व, अप्सरा, नाग, यक्ष, राक्षस और देवता भी—
 जो कुल मिलाकर चौदह हैं, किन्तु जोड़ेसे रहनेके कारण साथ गण कहे जाते हैं—प्रत्येक मासमें भिन्न-भिन्न नामोंवाले होकर
 अपने भिन्न-भिन्न कर्मोंसे प्रत्येक मासमें भिन्न-भिन्न नाम धारण करनेवाले आत्मस्वरूप भगवान् सूर्यकी दो-दो मिलकर उपासना
 करते हैं ॥ १८ ॥ इस प्रकार भगवान् सूर्य भूमण्डलके नौ करोड़, इक्यावन लाख योजन लंबे घेरेमेंसे प्रत्येक क्षणमें दो हजार
 दो योजनकी दूरी पार कर लेते हैं ॥ १९ ॥

इत्येकविंशोऽध्यायः ॥ २१ ॥



अथ द्वाविंशोऽध्यायः

राजोवाच

यदेतद्भगवत आदित्यस्य मेरुं ध्रुवं च प्रदक्षिणेन परिक्रामतो राशीनामभिमुखं प्रचलितं चाप्रदक्षिणं भगवतोप वर्णितममुष्य वयं कथमनुमिमीमहीति ॥ १ ॥

स होवाच

यथा कुलालचक्रेण भ्रमता सह भ्रमतां तदाश्रयाणां पिपीलिकादीनां गतिरन्यैव प्रदेशान्तरेष्वप्युपलभ्यमानत्वादेवं नक्षत्रराशिभिरुपलक्षितेन कालचक्रेण ध्रुवं मेरुं च प्रदक्षिणेन परिधावता सह परिधावमानानां तदाश्रयाणां सूर्यादीनां ग्रहाणां गतिरन्यैव नक्षत्रान्तरे राश्यन्तरे चोपलभ्यमानत्वात् ॥ २ ॥ स एष भगवानादिपुरुष एव साक्षान्नारायणो लोकानां स्वस्त्य आत्मानं त्रयीमयं कर्मविशुद्धिनिमित्तं कविभिरपि च वेदेन विजिज्ञास्यमानो द्वादशधा विभज्य षट्सु वसन्तादिष्वृतुषु यथोपजोषमृतुगुणान् विदधाति ॥ ३ ॥ तमेतमिह पुरुषास्त्रया विद्या वर्णाश्रमाचारानुपथा उच्चावचैः कर्मभिराम्नातैर्योगवितानैश्च श्रद्धया यजन्तोऽञ्जसा श्रेयः समधिगच्छन्ति ॥ ४ ॥

अन्वयः—मेरुम् ध्रुवम् च प्रदक्षिणेन परिक्रामतः भगवतः आदित्यस्य यत् एतत् राशीनाम् अभिमुखम् प्रचलितम् अप्रदक्षिणम् च भगवता उपवर्णितम् अमुष्य वयम् कथम् अनुमिमीमहि इति ॥ १ ॥ * * यथा भ्रमता कुलालचक्रेण सह भ्रमताम् तदाश्रयाणाम् पिपीलिकादीनाम् गतिः प्रदेशान्तरेषु अपि उपलभ्यमानत्वात् अन्या एव एवम् ध्रुवम् मेरुम् च प्रदक्षिणेन परिधावता नक्षत्रराशिभिः उपलक्षितेन कालचक्रेण सह परिधावमानानाम् तदाश्रयाणाम् सूर्यादीनाम् ग्रहाणाम् गतिः नक्षत्रान्तरे राश्यन्तरे च उपलभ्यमानत्वात् अन्या एव ॥ २ ॥ * * सः एषः भगवान् आदिपुरुषः साक्षात् नारायणः एव कविभिः अपि वेदेन विजिज्ञास्यमानः लोकानाम् स्वस्त्ये त्रयीमयम् कर्मविशुद्धिनिमित्तम् आत्मानम् द्वादशधा विभज्य षट्सु वसन्तादिषु ऋतुषु यथोपजोषम् ऋतुगुणान् विदधाति ॥ ३ ॥ * * इह वर्णाश्रमाचारानुपथाः पुरुषाः त्रया विद्या आत्मनैः उच्चावचैः कर्मभिः योगवितानैः च श्रद्धया तम् एतम् यजन्तः अञ्जसा श्रेयः समधिगच्छन्ति ॥ ४ ॥

श्रीधरस्वामिविरचिता भावार्थदीपिका

द्वाविंशे सोमशुक्रादेः स्थानमाहोत्तरोत्तरम् । तत्तद्भत्यनुसारेण इष्टानिष्टे तथा नृणाम् ॥ १ ॥

राशीनामभिमुखमप्रदक्षिणं चोपवर्णितम् । सव्येन चलन् दक्षिणेन करोतीति वदता । अमुष्य वयं कथमनुमिमीमहि एतत्कथं ज्ञास्यामो विरुद्धत्वादित्यर्थः ॥ १ ॥ * * चक्रवशात्स्वतश्च गतिद्वयमविरुद्धमिति परिहारार्थः ॥ २ ॥ * * तत्कालनियमेन कर्मेणां विशुद्धेः साद्गुण्यस्य निमित्तभूतमात्मानं विभज्य । विजिज्ञास्यमानो वितर्क्यमाणः । यथोपजोषं यथा-कर्मभोगम् ऋतुगुणान् शीतोष्णादीन् ॥ ३ ॥ * * वर्णाश्रमाचारानुवर्तिनः पुरुषास्त्रया आत्मनैः कर्मभिरिन्द्रादिरूपं योग-वितानैश्च ध्यानादिभिरन्तर्यामिरूपं पूजयन्तः ॥ ४ ॥

श्रीवृंशीधरकृतो भावार्थदीपिकाप्रकाशः

तद्भत्यनुसारेण वक्रादिरूपगत्या (१) अमुष्येति द्वितीयार्थे षष्ठी । इत्यर्थ इति । न होकस्य युगपद्भूतिद्वयं सम्भवतीति भावः ॥ १ ॥ * * सह भ्रमतां चक्रवैपरीत्येन चलताम् । अन्यैव स्वप्रयत्नेन साध्या गतिः पृथगेव । तत्र हेतुः—प्रदेशान्तरेष्विति ॥ २ ॥ * * स प्रसिद्धः । एष कालरूपी ॥ ३ ॥ * * वर्णाश्रमाचारमनुपथंतीति तथा । 'पथ-गतौ' धातुः । तमेतं सूर्यम् ॥ ४ ॥

श्रीमद्गीरराघवव्याख्या

पूर्वमादित्यो नक्षत्राभिमुखं मकरादिषु राशिषु चरतीत्युक्तं तथा मेरुं ध्रुवं च परिवर्तत इति चोक्तं तदिदं गतिद्वयं युगपदे-
कस्याघटमानमुक्तानुवादपूर्वकं पृच्छति राजा यदिति । यदेतदित्यादिनोपवर्णितमित्यन्तेनोक्तस्यानुवादः, अमुष्येत्यादिना प्रश्नः,
भगवता त्वया यदुपवर्णितं किं तस्मेरुं ध्रुवं च प्रदक्षिणेन परिभ्रमतो भगवत आदित्यस्य पुनः राशीनामभिमुखं नक्षत्राभि-
मुखतया राशिषु प्रचलनमित्येतत् द्वयं विरुद्धममुष्य सूर्यस्य कथमनुमिमीमहि कथमुपपन्नं भवतीति विश्वसिम इत्यर्थः ॥ १ ॥ ❀ ❀
एवमापृष्टो बादरायणिराहेत्याह सूतः सहोवाचेति । शुकोक्तिमाह यथेत्यादिना राश्यन्तरे चोपलभ्यमानत्वादित्यन्तेत । विरुद्ध-
मप्येकस्य गतिद्वयमुपपन्नमिति सदृष्टान्तमाह यथेति । भ्रमता कुलालचक्रेण सह भ्रमतां कुलालचक्राश्रयाणां पिपीलिकादीनां
गतिरन्यैव दृश्यते दृष्टान्तेऽपि कथं तत्राह । प्रदेशान्तरे चक्रस्यैव प्रदेशान्तरे उपलभ्यमानत्वात् पिपीलिकादीनामित्यनुषङ्गः,
यदि गतिरनन्या तर्हि प्रदेशान्तरे नोपलभ्येरन् अत उपलम्भाद्गतिरन्यैवेत्यर्थः । एवं दृष्टान्ते प्रदर्शितं गतिद्वयं दार्ष्टान्तिके साधयति
एवमिति । एवं तथा नक्षत्रै राशिभिश्च उपलक्षितेन निराश्रयाणां नक्षत्रादीनामवस्थानासम्भवात्तदाश्रयं कालचक्रमनुमीयत
इत्यभिप्रायेण उपलक्षितेनेत्युक्तं मेरुं ध्रुवं च प्रदक्षिणेन परिभ्रमता कालचक्रेण शिशुमारेण परिभ्रमतां तदाश्रयाणां कालचक्राश्रयाणां
सूर्यादीनां प्रहाणां नक्षत्राभिमुखतया राशिषु गतिरन्यान्या उपपद्यते एव, कुतः नक्षत्रान्तरे राश्यन्तरे चोपलभ्यमानत्वा-
दित्यन्वयः ॥ २ ॥ ❀ ❀ एवं प्रश्नस्योत्तरमभिधायथ सूर्यरूपेणावस्थितस्य भगवतस्तत्तद्वर्णाश्रमधर्माध्यत्वं स्वगत्या
संवत्सरायनर्तुमासपक्षदिवातकादिरूपेण कालविभाजकत्वं चाह स इति । भगवानादिपुरुषः जगत्कारणभूतो नारायण एव स
सूर्यरूपेणावस्थितः “अथ य एषोऽन्तरादित्ये हिरण्यमयः पुरुषो दृश्यते” इति सूर्यस्य भगवदात्मकत्वश्रवणात् शरीरात्मभाव-
निबन्धनं स एष नारायण इति सामानाधिकरण्यात् एवमादित्यवर्णो भगवान्नारायणो लोकानां स्वस्तये त्रयीमयं तत्कालनियमनेन
कर्मणां विशुद्धेः साद्गुण्यस्य निमित्तं साद्गुण्यार्थमात्मानं द्वादशधा विभज्य वसन्तादिषु षट्सु ऋतुषु यथोपजोषं यथाकर्मभोग-
मृतुगुणान् शीतातपवातवर्षान् विदधाति करोतीत्यन्वयः । तत्र द्वादशधा विभागो नासादित्याख्यक्षेत्रज्ञे प्रतिमासमृतुगुणविधानोप-
युक्तसङ्कल्परूपज्ञानेनानुप्रवेशः । “मासि मासि रविर्यो यस्तत्र तत्र भिदापरा । त्रयीमयी विष्णुशक्तिरवस्थानं करोति वै ॥
विष्णुशक्तिरवस्थानं सदादित्ये करोति सा । न केवलं रवेः शक्तिर्वैष्णवी सा त्रयीमयी ॥ एवं सात्त्विकी शक्तिर्वैष्णवी या त्रयीमयी ।
अतः समस्तोपेतं स्वस्वान्तमधितिष्ठति ॥ तथा वाधिष्ठितः सोऽति जाग्वलीति स्वरश्मिभिः । ततः समस्तजगतां नाशं नयति
चाखिलम् ॥” इति श्रीवैष्णवपुराणोक्तेः, त्रयीमयत्वं नास प्राचुर्येण त्रय्या स्तुत्यत्वं तदपि चोक्तं तत्रैव “ऋचः स्तुवन्ति पूर्वाह्णे
मध्याह्ने च यजूंषि च । बृहद्रथन्तरादीनि सामान्याहुः क्षये रवेः ॥ त्रयमेवा त्रयी विष्णोः ऋग्यजुःसामसंज्ञिता” इति । कथम्भूतो
विदधाति वेदेन तज्ज्ञैः कविभिश्च जिज्ञास्यमानो वेदैर्बोध्यमानः कविभिरुपास्यमान इत्यर्थः । एतदेवोपपादयति तमिति ।
तमेतमादित्यरूपेणावस्थितं भगवन्तमिह लोके पुरुषा वर्णाश्रमाचारानुवर्तिनः त्रय्या विद्यया श्रद्धया यजन्तः त्रय्या यजनमेव
प्रपन्नयति—उच्चावचैः कर्मभिरात्मनैर्योगविता नैश्चेति उच्चानुच्चैर्नानाविधैरात्मनैर्वैदिकैः कर्मभिर्यज्ञादिभिः योगविता नैः उपासन-
विस्तारैश्च आत्मनैरिति पूर्वोत्तराभ्यां सम्बध्यते वैदिकैरुपासनैश्चेत्यर्थः, यजन्त आराधयन्तोऽञ्जसा सुखेन आशु वा श्रेयः स्वर्ग-
मोक्षादिरूपं सम्यक् प्राप्नुवन्तीत्यर्थः ॥ ३-४ ॥

श्रीमद्भिजयध्वजतीर्थकृता पदरत्नावली

उक्तैवाध्यायसङ्गतिः राशीनां प्रचलनमपि प्रदक्षिणत इति । यस्मात्तस्मादेतस्यादित्यस्य राशीनामभिमुखप्रचलनम-
प्रदक्षिणगमनं घटते तदनुपपन्नं भगवता तदभिमुखप्रचलनमुपवर्णितं यस्मात्तस्मादमुष्यादित्यस्याभिमुखतया गमनस्य राशीनां
प्रचलनस्याभिप्रायं कथमनुमिमीमहि युक्तिपूर्वकं बुद्धयामह इति ॥ १ ॥ ❀ ❀ प्रदक्षिणतो भ्रमता कुलालचक्रेण सह
प्रदक्षिणीक्रियमाणा अपि तद्गताः पिपीलिकादयो यथा स्वप्रयत्नसाध्यगत्या विपरीतं गच्छन्त्येवं प्रदक्षिणेन भ्रमता ज्योतिश्चक्रेण
सह प्रदक्षिणीक्रियमाणोऽपि सविता स्वगत्या पूर्वापरीभावतया शीघ्रमन्दमध्यभेदेन राशीनामभिमुखं चलतीत्यभिप्रायः । राश्यादयः
प्रत्यादित्यं स्वपृष्ठतो गच्छन्तीत्येके बिम्बप्रतिबिम्बवत् ॥ २ ॥ ❀ ❀ वसन्तादिष्वृतुषु क्रियमाणानां कर्मणां विशुद्धेर्निमित्तं
तदर्पणत्वेनेति शेषः । कविभिः भूतभविष्यद्वर्तमानज्ञैः ब्रह्माविद्भिः यथोपजोषं यथाक्रमम् ॥ ३ ॥ ❀ ❀ द्वादशधा विभक्तेः
कारणमाह तमेतमिति । वर्णाश्रमाचारमनुपथन्ति अनुगच्छन्तीति वर्णाश्रमाचारानुपथाः ‘पथ-गती’ इति धातोः । योगविता नै-
रीश्वरार्पणबुद्धिलक्षणोपायविस्तारैः आत्मनैः प्रतिपादितैः ॥ ४ ॥

श्रीमज्जीवगोस्वामिकृतः कर्मसन्दर्भः

अभिमुखमत्र प्रदक्षिणमित्यर्थः ॥ १-२ ॥ ❀ ❀ साक्षान्नारायणः सूर्यरूपो विष्णुः ॥ ३-४ ॥

श्रीमद्विश्वनाथचक्रवर्तिकृता सारार्थदर्शिनी

द्वाविंशे चक्रसूर्याद्योर्गतिभेदव्यवस्थितिः । प्रहाणां स्थानमेषाञ्चेष्टवानिष्टत्वमीर्यते ॥ १ ॥

पूर्वाध्याये सव्येन चलन् दक्षिणेन करोतीत्यत्र संशयानः पृच्छति यदेतदिति । प्रदक्षिणेन परिक्रमत् इति प्रत्यहं दृश्यमानत्वात् । राशीनामभिमुखं तु अप्रदक्षिणं प्रचलनमुपपद्य त्वया वर्णितम् एतत्कथमनुमिमीमहि ज्ञास्यामो विरुद्धत्वादित्यर्थः ॥ १ ॥ * * स शुक्रः ह स्पष्टमुवाच । सह भ्रमतां चक्रवैपरीत्येन चलतां चक्रवशात् स्वतश्चेति गतिद्वयमविरुद्धमिति वाक्यार्थः ॥ २ ॥ * * स प्रसिद्धः एष कालरूपी भगवान् कर्मणां विशुद्धेर्निमित्तं तेषां तत्तत्कालनियतत्वादित्यर्थः । द्वादशधा विभज्य ऋतुरूपेण षोढा च विभज्य यथोपजोषं यथा कर्मभोगम् ऋतुगुणान् शीतोष्णादीन् ॥ ३ ॥ * * अनुपथा अनुवर्तिनः त्रय्या आम्नातैः कर्मभिरेनं सूर्यमेव इन्द्रादिरूपं योगवितानैश्चाष्टाङ्गैरन्तर्यामिरूपं च यजन्तः ॥ ४ ॥

श्रीमच्छुक्रदेवकृतः सिद्धांतप्रदीपः

द्वाविंशे सोमादीनां स्थानानि वर्णयति । तत्र तावत्सव्येनाचलं दक्षिणेन करोतीति यदुक्तं गतिद्वयं तत्पृच्छति । यदेतदिति । मेरुं ध्रुवं च प्रदक्षिणेन परिक्रमत् आदित्यस्य पुनः राशीनामभिमुखं नक्षत्राभिमुखतया अप्रदक्षिणं च प्रचलितं प्रचलनं भगवतोपवर्णितम् इत्येतत् द्वयममुष्य सूर्यस्य वयं कथमनुमिमीमहि ज्ञास्यामो विरुद्धत्वात् ॥ १ ॥ * * परिहरति । यथा कुलालचक्रतः स्वतश्च गतिद्वयमविरुद्धमिति फलितोऽर्थः ॥ २ ॥ * * सूर्ये भगवदुपासनार्थमंशांशिनोर्भेदाभेदसम्बन्धाभिप्रायेण च साक्षान्नारायण इत्याद्युक्तिः कर्मणां तत्तत्काले क्रियमाणानां विशुद्धेर्निमित्तमात्मानं द्वादशधा विभज्य यथोपजोषं प्राणिनां कर्मभोगमनतिक्रम्य ऋतुगुणान् शीतोष्णादीन् विदधाति करोति ॥ ३ ॥ * * कर्मभिः पुरुषा बुभुक्षवः यजन्तः श्रेयः स्वर्गसुखं योगवितानैः ज्ञानभक्त्यादिसाधनविस्तारैर्यजन्तो भगवद्दृष्ट्या यजन्तो मुमुक्षवः श्रेयो मोक्षं समधिगच्छन्ति ॥ ४ ॥

गोस्वामिश्रीगिरिधरलालविहिता बालप्रबोधिनी

चन्द्रादीनां च मर्यादा स्थानगत्यादिभेदतः । इष्टानिष्टे ततो नृणां द्वाविंशे विनिरूप्यते ॥ १ ॥

पूर्वाध्याये सव्येन चलन् दक्षिणेन करोतीति श्रुत्वा तत्र संशयानः पृच्छति-यदेतदिति । अमुष्य भगवत आदित्यस्य भगवता सर्वज्ञेन त्वया यदेतदप्रदक्षिणं प्रचलितमुपवर्णितं तद्वयं कथमनुमिमीमहि अनुमानात्मकतर्केण निश्चितं ज्ञास्याम इत्यन्वयः । इतिशब्दः प्रश्नसमाप्त्यर्थः । यदि कश्चित् साधारणः एवं ब्रूयात्तदा प्रत्यहं प्रदक्षिणं कुर्वतो दृश्यमानत्वात्तद्विरोधेन तद्वाक्यस्याप्रामाण्यं निश्चित्य शङ्का निवर्ततेऽपि भवतस्तु सर्वज्ञत्वाद्विरुद्धगतिद्वयासम्भवाच्च महान् संशयो वर्तते इति सूचयितुं त्वयेति पदं विहाय भगवतेत्युक्तम् ॥ १ ॥ * * स श्रीशुक्रः, ह स्पष्टम्, दृष्टान्तेनानुमानं सूचयन्नुवाच । चक्रेण सह भ्रमतां चक्रगतिवैपरीत्येन विपरीतं चलतां चक्रवशात् स्वतश्च विरुद्धगतिद्वयमविरुद्धमिति वाक्यार्थः । यद्यप्यत्र राज्ञा सूर्यगतिविषयक एव प्रश्नः कृतस्तथापि न्यायस्य तुल्यत्वाद् प्रहान्तेरेष्वपीयं शङ्का मा भूदिति मनसि निधाय सर्वेषामेव प्रहाणामियं रीतिरिति परिहारः कृत इति ज्ञेयम् ॥ २ ॥ * * इयमपि सर्वस्वामिनो भगवतो जगद्यात्रानिर्वाहार्था लीलैवेत्याह—स एष इति । स प्रसिद्ध एष सूर्यः साक्षादादिपुरुषः सकलजगत्कारणीभूतो भगवान् बहुधा भवनसमर्थः अत एव कविभिरपि वेदेन च विजिज्ञास्यमानोऽपि तर्क्यमाणो नारायण एव त्रयीमयं वेदत्रयप्रतिपाद्यकर्मविशुद्धिनिमित्तं कर्मणां विशुद्धेस्तत्कालाधीनत्वात् कालस्वरूपमात्मानं द्वादशधा विभज्य लोकानां सर्वप्राणिनां स्वस्तये वसन्तादिषु षट्सु ऋतुषु यथोपजोषं यथाकर्मभोगं ऋतुगुणान् शीतोष्णादीन् विदधाति ॥ ३ ॥ * * तमेतमादित्यरूपं भगवन्तमिह मर्त्यलोके वर्णाश्रमाचारानुवर्तिनः पुरुषाः त्रय्या विद्यया आम्नातैरुवाच चैः सन्ध्योपासनाग्निहोत्रादिकर्मभिः योगवितानैश्च ध्यानादिभिः श्रद्धया यजन्तः पूजयन्त एव अञ्जसाऽनायासेनात्मनः श्रेयः कल्याणं समधिगच्छन्ति । अन्यथा निन्दाश्रवणादिनिष्ठं स्यात् । तथा हि वैष्णवे—‘सन्ध्याकाले च सम्प्राप्ते रौद्रे परमदारुणे । मन्देहा राक्षसा घोराः सूर्यमिच्छन्ति खादितुम् ॥ प्रजापतिकृतः शापस्तेषां मैत्रेय रक्षणम् । अक्षयत्वं शरीराणां मरणं च दिने दिने ॥ ततः सूर्यस्य तैर्युद्धं भवत्यत्यन्तदारुणम् । ततो द्विजोत्तमास्तोयं यत् क्षिपन्ति महामुने ॥ ओङ्कारब्रह्मसंयुक्तगायत्र्या चाभिमन्त्रितम् । तेन दहन्ति ते पापा वज्रीभूतेन वारिणा ॥ अग्निहोत्रे हूयते या समन्त्रा प्रथमाहुतिः । सूर्यो ज्योतिः सहस्रांशुः सूर्यो दीप्यति भास्करः ॥ ओङ्कारो भगवान् विष्णुस्त्रिधामा वचसाम्पतिः । तदुच्चारणतस्ते तु विनाशं यान्ति राक्षसाः ॥ वैष्णवांशः परं सूर्यो योऽन्तर्ज्योतिरसम्प्लवम् । अभिधायक ओङ्कारस्तस्य सम्प्रेरकः परः ॥ तेन सम्प्रेरितं ज्योतिरोङ्कारेणाथ दीमिमन् । दहत्य शेषरक्षांसि मन्देहाख्यानि तानि वै ॥ तस्माद्बोलङ्कनं कार्यं सन्ध्योपासनकर्मणः । स हन्ति सूर्यं सन्ध्यायां नोपास्तिं कुरुते तु यः ॥ सन्ध्या मुहूर्त्तमात्रा वै हासवृद्धौ समा स्मृता’ इति । अत्र सूर्यो ज्योतिरिति ‘सूर्यो ज्योतिर्ज्योतिः सूर्यः स्वादे’ति मन्त्रस्य प्रतीकग्रहणम् । असम्प्लवं निर्विकारं तस्य ज्योतिषः सम्प्रेरकः रक्षोबधे प्रवर्त्तकः ॥ ४ ॥

श्रीभगवत्प्रसादाचार्यविरचिता भक्तमनोरञ्जनी

सोमशुक्रादिकस्थानं द्वाविंशे तूत्तरोत्तरम् । प्राह गत्यनुसारेण तेषां नृणां सुखासुखे ॥ १ ॥

यदेतदिति । मेरुं ध्रुवं च प्रदक्षिणेन परिक्रामतः प्रदक्षिणकरणपूर्वं परिभ्रमतः भगवतः, आदित्यस्य यत् एतत् राशीनाम्, अभिमुखं अप्रदक्षिणं प्रचलितं च भगवता उपवर्णितं सव्येनाचलं दक्षिणेन करोतीति वदता भवता समुपवर्णितमित्यर्थः । अमुष्य सूर्यस्य तत् द्वयं कथं अनुमिमीमहि । इत्येवंभूतो नः प्रश्नः । तत्र यदेतदित्यादिनोपवर्णितमित्यन्तेन तूक्तानुवादः । अमुष्येत्यादिना प्रश्नः ॥ १ ॥ ❀ ❀ यः परीक्षिता राज्ञैव पृष्ठः स शुकः ह स्फुटं यथा स्यात्तथोवाचेति सूतोक्तिः । यथेति । यथा भ्रमता परिभ्रमणं कुर्वता, कुलालचक्रेण सह भ्रमणं कुर्वतां तदाश्रयाणां कुलालचक्राश्रयाणां पिपीलिकादीनां गतिः अन्या एव दृश्यते । प्रदेशान्तरेषु चक्रस्यैवेतरप्रदेशेषु, उपलभ्यमानत्वात् । पिपीलिकादीनामित्यस्यैवानुषङ्गः । यदि तद्गतिरनन्या स्यात्तर्हि प्रदेशान्तरे नोपलभ्येरन्, यदा तथोपलभ्यन्ते तर्हि तद्गतिरन्यैवेत्यर्थः । एवं दृष्टान्तेन प्रदर्शितं गतिद्वयं दाष्टान्तिके साधयति एवमिति । एवं तथैव नक्षत्राणि च राशयश्च तैः उपलक्षितेन निराश्रयाणां नक्षत्रादीनामवस्थानासंभवात्तदाश्रयं कालचक्रमनुमातव्यमित्यभिप्रायेणोपलक्षितेनेत्युक्तम् । मेरुं ध्रुवं च प्रदक्षिणेन परिधावता परिभ्रमता कालचक्रेण ज्योतिश्चक्रेण सह परिधावमानानां परिभ्रमतां तदाश्रयाणां कालचक्राश्रयाणां सूर्यादीनां ग्रहाणां गतिः अन्या नक्षत्राभिमुखतया भिन्ना । उपपद्यते एव । नक्षत्रान्तरे राश्यन्तरे च उपलभ्यमानत्वात् । चक्रवशात्स्वतश्च गतिद्वयमविरुद्धमिति परिहारार्थः ॥ २ ॥ ❀ ❀ एवं प्रभोत्तरमभिधायाथ सूर्यरूपेणावस्थितस्य भगवतस्तद्वर्णाश्रमधर्माध्यत्वं स्वगत्या संवत्सरायनर्तुमासपक्षदिवांशकैरुपेयं कालविभाजकत्वं चाह स इति । स उक्तविधः, एष प्रत्यक्षेक्ष्यः भगवानलौकिकैर्धर्मैः, आदिपुरुषः साक्षात् नारायणः एव, लोकानां स्वस्तये कल्याणाय, कर्मविशुद्धिनिमित्तं तत्तत्कालनियमेन कर्मणां विशुद्ध्यात्मकसाद्गुण्यस्य निमित्तभूतमित्यर्थः । त्रयीमयम् आत्मानं द्वादशधा विभज्य कविभिः अपि, वेदेन विजिज्ञास्यमानो वितर्क्यमाणः सन्, षट्सु वसन्तादिषु, यथोपजोषं यथाकर्मभोगम् ऋतुगुणान् शीतातपवातवर्षादीन्, विदधाति करोति । चोऽवधारणे । अत्र द्वादशधात्मविभागो नामादित्यक्षेत्रज्ञे प्रतिमासमृतुगुणविधानोपयुक्तसंकल्परूपज्ञानेन हरेरनुप्रवेशः । 'मासि मासि रविर्यो यस्तत्र तत्र भिदा परा । त्रयीमयी विष्णुशक्तिरवस्थानं करोति वै' इत्यादिना विष्णुपुराणे तथोक्तः । त्रयीमयत्वं नाम प्राचुर्येण त्रय्या स्तुत्यत्वम् । 'ऋचः स्तुवन्ति पूर्वाह्णे मध्याह्णे च यजुषि च । बृहद्रथन्तरादीनि सामान्यहः क्षये रविम्' इत्यादिना तदपि तत्रैवोक्तम् । यथोपजोषमृतुगुणविधानं तु एक एव शीतकालः सत्कर्मशालिनां सद्वासोनीशारतूलिकावहयादिसेविनां सुखकरः स एवासत्कर्मवतां वस्त्रप्रावरणाद्यभाववशतया शीतार्त्तिसहनद्वारा दुःखोत्पादकः । एवमेक एवोष्णकालः सत्कर्मवतामरामसुमनोमनोहरतरुवल्लीयुतस्थानजलयन्त्रसुसौधादिसेविनां सुखकरः, स एवानधिगतपादत्राणानामहर्मध्यप्रतप्तवालुकासंचारादिमतामसत्कर्मणां दुःखदः । एवमेव वर्षाकालः नूतनसत्सौधसच्छत्रादिशालिनां सुखकरः । पतनोन्मुखकुड्यवत्तित्तवद् गलज्जलादिजीर्णकुटीमतामसत्कर्मणां दुःखकर इति एकविधस्यापि तस्य यथाकर्म फलजनकत्वमिति ॥ ३ ॥ ❀ ❀ एतदेवोपपादयति तमिति । तमेतमादित्यरूपेणावस्थितं भगवन्तम् इह लोके, वर्णाश्रमाचारानुपथाः श्रुतिस्मृतिविहितवर्णाश्रमाचारानुवर्तिनः पुरुषाः, उच्चावचैः आभ्रातैर्वैदिकैः कर्मभिः आम्नातैः योगवितानैरुपासनविस्तरैश्च, त्रय्या विद्यया, श्रद्धया यजन्तः आराधयन्तः सन्तः, अञ्जसा सुखेन आशु वा, श्रेयः खर्गलोकादिरूपं समधिगच्छन्ति सम्यक् प्राप्नुवन्ति ॥ ४ ॥

भाषानुवादः

भिन्न-भिन्न ग्रहोंकी स्थिति और गतिका वर्णन

राजा परीक्षितने पूछा—भगवन् ! आपने जो कहा कि यद्यपि भगवान् सूर्य राशियोंकी ओर जाते समय मेरु और ध्रुवको दायीं ओर रखकर चलते मालूम होते हैं, किन्तु वस्तुतः उनको गति दक्षिणावर्त नहीं होती—इस विषयको हम किस प्रकार समझें ? ॥ १ ॥ ❀ ❀ श्री शुकदेवजीने कहा—राजन् ! जैसे कुम्हारके घूमते हुए चाकपर बैठकर उसके साथ घूमती हुई चींटी आदिकी अपनी गति उससे भिन्न ही है, क्योंकि वह भिन्न-भिन्न समयमें उस चक्रके भिन्न-भिन्न स्थानोंमें देखी जाती है—उसी प्रकार नक्षत्र और राशियोंसे उपलक्षित कालचक्रमें पड़कर ध्रुव और मेरुको दायें रखकर घूमनेवाले सूर्य आदि ग्रहोंकी गति वास्तव में उससे भिन्न ही है; क्योंकि वे कालभेदसे भिन्न-भिन्न राशि और नक्षत्रोंमें देख पड़ते हैं ॥ २ ॥ ❀ ❀ वेद और विद्वान् लोग भी जिनकी गतिको जाननेके लिए उत्सुक रहते हैं, वे साक्षात् आदिपुरुष भगवान् नारायण ही लोकोंके कल्याण और कर्मोंकी शुद्धिके लिये अपने वेदमय विग्रह कालको बारह मासोंमें विभक्त कर वसन्तादि छः ऋतुओंमें उनके यथायोग्य गुणोंका विधान करते हैं ॥ ३ ॥ ❀ ❀ इस लोकमें वर्णाश्रमधर्मका अनुसरण करनेवाले पुरुष वेदत्रयीद्वारा प्रतिपादित छोटे-बड़े कर्मोंसे इन्द्रादि देवताओंके रूपमें और योग के साधनोंसे अन्तर्यामीरूपमें उनकी श्रद्धापूर्वक आराधना करके सुगमतासे ही परम पद प्राप्त कर सकते हैं ॥ ४ ॥

अथ स एष आत्मा लोकानां द्यावापृथिव्योरन्तरेण नभोवलयस्य कालचक्रगतो द्वादश मासान् भुङ्क्ते राशिसंज्ञान् संवत्सरावयवान्मासः पक्षद्वयं दिवा नक्तं चेति सपादर्क्षद्वयमुपदिशन्ति यावता षष्ठमंशं भुङ्जीत स वै ऋतुरित्युपदिश्यते संवत्सरावयवः ॥ ५ ॥ अथ च यावता अर्धेन नभोवीथ्यां प्रचरति तं कालमयनमाचक्षते ॥ ६ ॥ अथ च यावन्नभोमण्डलं सह द्यावापृथिव्योर्मण्डलाभ्यां कात्स्न्येन स ह भुङ्जीत तं कालं संवत्सरं परिवत्सरमिडावत्सर-मनुवत्सरं वत्सरमिति भानोर्मान्द्यशैथ्यसमगतिभिः समामनन्ति ॥ ७ ॥

एवं चन्द्रमा अर्कगभस्तिभ्य उपरिष्टाल्लक्ष्ययोजनत उपलभ्यमानोऽर्कस्य संवत्सरभुक्तिं पक्षाभ्यां मासभुक्तिं सपादर्क्षाभ्यां दिनेनैव पक्षभुक्तिमग्रचारी द्रुततरगमनो भुङ्क्ते ॥ ८ ॥ अथ चापूर्यमाणाभिश्च कलाभिरमराणां क्षीयमाणाभिश्च कलाभिः पितृणामहोरात्राणि पूर्वपक्षापरपक्षाभ्यां वितन्वानः सर्वजीवनिवहप्राणो जीवश्चैकमेकं नक्षत्रं त्रिंशता मुहूर्तैर्भुङ्क्ते ॥ ९ ॥ य एष षोडशकलः पुरुषो भगवान्मनोमयोऽन्नमयोऽमृतमयो देवपितृमनुष्यभूतपशुपक्षि-सरीसृपवीरुधां प्राणाप्यायनशीलत्वात्सर्वमय इति वर्णयन्ति ॥ १० ॥

तत उपरिष्टात्त्रिलक्ष्ययोजनतो नक्षत्राणि मेरुं दक्षिणेनैव कालायन ईश्वरयोजितानि सहाभिजिताष्टा-विंशतिः ॥ ११ ॥ तत उपरिष्टादुशना द्विलक्ष्ययोजनत उपलभ्यते पुरतः पश्चात्सहैव वार्कस्य शैथ्यमान्द्यसाम्याभिर्गतिभि-र्कर्वचरति लोकानां नित्यदानुकूल एव प्रायेण वर्षयन्चारेणानुमीयते स वृष्टिविष्टम्भग्रहोपशमनः ॥ १२ ॥

अन्वयः—अथ सः एषः लोकानाम् आत्मा द्यावापृथिव्योः अन्तरेण नभोवलयस्य कालचक्रगतः राशिसंज्ञान् संवत्सरा-वयवान् द्वादशमासान् भुङ्क्ते मासः पक्षद्वयम् दिवा नक्तम् च सपादर्क्षद्वयम् इति उपदिशन्ति यावता षष्ठम् अंशम् भुङ्जीत सः वै संवत्सरावयवः ऋतुः इति उपदिश्यते ॥ ५ ॥ * * अथ च यावता अर्धेन नभोवीथ्याम् प्रचरति तम् कालम् अयनम् आचक्षते ॥ ६ ॥ * * अथ च सः ह यावत् नभोमण्डलम् द्यावापृथिव्योः मण्डलाभ्याम् सह कात्स्न्येन भुङ्जीत तम् कालम् संवत्सरम् परिवत्सरम् इडावत्सरम् अनुवत्सरम् वत्सरम् इति भानोः मान्द्यशैथ्यसमगतिभिः समामनन्ति ॥ ७ ॥ * * एवम् अर्कगभस्तिभ्यः उपरिष्टात् लक्ष्ययोजनतः उपलभ्यमानः अग्रचारी द्रुततरगमनः चन्द्रमाः अर्कस्य संवत्सरभुक्तिम् पक्षाभ्याम् मासभुक्तिम् सपादर्क्षाभ्याम् पक्षभुक्तिम् दिनेनैव भुङ्क्ते ॥ ८ ॥ * * अथ च पूर्वपक्षापरपक्षाभ्याम् आपूर्यमाणाभिः कलाभिः अमराणां च क्षीयमाणाभिः कलाभिः पितृणाम् अहोरात्राणि वितन्वानः च सर्वजीवनिवहप्राणः जीवः एकम् एकम् नक्षत्रम् त्रिंशता मुहूर्तैः भुङ्क्ते ॥ ९ ॥ * * यः एषः षोडशकलः पुरुषः भगवान् मनोमयः अन्नमयः देवपितृमनुष्यभूतपशुपक्षि-सरीसृपवीरुधाम् प्राणाप्यायनशीलत्वात् सर्वमयः इति वर्णयन्ति ॥ १० ॥ * * ततः उपरिष्टात् त्रिलक्ष्ययोजनतः कालायने ईश्वरयोजितानि अभिजिता सह अष्टाविंशतिः नक्षत्राणि मेरुम् दक्षिणेनैव ॥ ११ ॥ * * ततः उपरिष्टात् द्विलक्ष्ययोजनतः उशनाः उपलभ्यते अर्कस्य पुरतः पश्चात् वा सहैव शैथ्यमांद्यसाम्याभिः गतिभिः कर्वत् चरति लोकानाम् नित्यदा अनुकूलः एव सः प्रायेण वर्षयन् चारेण वृष्टिविष्टम्भग्रहोपशमनः अनुमीयते ॥ १२ ॥

श्रीधरस्वामिविरचिता भावार्थदीपिका

स एव स्वगत्या मासादिव्यवहारकारणमित्याह । स एष लोकानामात्मा द्यावापृथिव्योरन्तरेण मध्ये यन्नभोवलयमन्तरिक्षं तस्य मध्ये यत्कालचक्रं तद्गतः । राशिभिर्मेषादिभिः संज्ञा येषाम् । चैत्रादिसंज्ञास्तु चान्द्रमासानाम् । मासमाह पक्षद्वयं मास इति चान्द्रेण मानेन सपादं महानक्षत्रद्वयम् । सौरेण दिवा नक्तं चाहोरात्रमिति पित्र्येण । षष्ठमंशं राशिद्वयम् ॥ ५-६ ॥ * * मण्डलाभ्यां सह भुङ्जीत । स ह स हि सूर्यः । यदा शुक्लप्रतिपदि संक्रान्तिर्भवति तदा सौरचान्द्रयोर्मासयोर्युगपदुपक्रमो भवति स संवत्सरः ततः सौरमानेन वर्षे षट् दिनानि वर्धन्ते चान्द्रमानेन षट् हसन्तीति द्वादशदिनव्यवधानादुभयोरग्रपश्चाद्भावो भवति । एवं पञ्च वर्षाणि गच्छन्ति तन्मध्ये द्वौ मलमासौ भवतः, ततः पुनः षष्ठः संवत्सरो भवति । तदेवमवान्तरभेदेन संवत्सरादिपञ्चकं समामनन्ति ॥ ७ ॥ * * सोमादीनामपि स्थानं कार्यं चाह एवं चन्द्रमा इति । अर्कगभस्तिभ्यो मण्डलरूपेभ्यः सपाद-र्क्षाभ्यां सपाददिनद्वयेन ॥ ८ ॥ * * सर्वेषां जीवनिवहानां प्राणः अन्नमयत्वादमृतमयत्वाच्च अत एव जीवने हेतुत्वा-ज्जीवश्च ॥ ९ ॥ * * तदेवाह । य एष इति ॥ १० ॥ * * दक्षिणेनैव न तु तेषां पृथगन्या गतिरस्तीत्यर्थः । कालायने

१. प्रा० पा०—द्वयं सपादर्क्षद्वयं दिवा नक्तमुपवदन्ति यावता । २. प्रा० पा०—ध्याः । ३. प्रा० पा०—वहः प्राणो ।

४. प्रा० पा०—जन उपलभ्यते । ५. प्रा० पा०—कान् नित्यदा० ।

कालचक्रे उत्तराषाढाश्रवणसन्धावभिजिन्नक्षत्रं फलविशेषेण पृथक्कल्पितं तेन सह । तथा च श्रुतिः “अभिजिन्नाम नक्षत्रमुपरिष्ठादा-
षाढानामधस्ताच्छोणयाः” इति ॥ ११ ॥ ॐ ॐ पुरतः सूर्येण भोक्ष्यमाणे नक्षत्रे पश्चाद् भुक्ते । सहैव भुज्यमाने चारेण
क्रमस्थनक्षत्राद्यतिक्रमेण । वृष्टेर्विष्टंभः स्तम्भनं यस्माद् गृहात्तमुपशमयतीति तथा ॥ १२ ॥

श्रीवंशीधरकृतो भावार्थदीपिकाप्रकाशः

अथ वाक्यालंकारे ॥ ५ ॥ ॐ ॐ अर्द्धेन मासषट्केन ॥ ६ ॥ ॐ ॐ द्वावापृथिव्योरिति । शुभमण्डलपृथिवी-
मण्डलयोर्मध्यवर्तिना नभोमण्डलेन तुल्यत्वमेव ज्ञापितं न त्वाधिक्यम् । यदा शुक्रप्रतिपदीत्यादि तृतीयस्कन्धे विवृतमेवेत्युपरम्यते
॥ ७ ॥ ॐ ॐ अर्कगमस्तयोऽर्कमण्डलं ततो लक्ष्ययोजनत इति भूतलाद्द्विलक्षयोजनत इत्यर्थः । यद्युग्रचारी कदाचित्स्यात्तदा
द्रुततरगमनः सन् दिनेनैव पक्षभुक्तिं भुङ्क्तेऽन्यथा तु सार्द्धसप्तघटिकात्तरेण दिनेनेत्यर्थः ॥ ८ ॥ ॐ ॐ आपूर्यमाणाभिरिति ।
शुक्रकृष्णपक्षाभ्यां देवानामहोरात्रौ कृष्णशुक्रपक्षाभ्यां पितृणामिति देवपितृपूजार्थमहोरात्रव्यवस्थेयम् । वस्तुतो देवाहोरात्रौ त्वयन-
द्वयेनैव ‘वर्षेण दैवतः’ इत्युक्तेः । ओषधीशत्वेनाज्ञमयत्वात्प्राणः ‘अन्नं हि प्राणिनां प्राणः’ इति स्मृतेः । अत एव जीवनहेतुत्वादमृत-
मयत्वाच्च जीवः ॥ ९ ॥ ॐ ॐ पुरुषः सर्वतोऽग्रगामी । ‘पुर-अग्रगमने’ धातुः । भगवान्पुरुषः मनोधिष्ठातृत्वात्मान्मनोमयः ।
अमृतमयः जलमयः । ‘पयः कीलोलममृतम्’ इत्यमरः । सुधामयो वा । प्राणानामाप्यायनं पूरणं स्वरश्मिभिरमृतवर्षेणद्वारा धारणं
तत्त्वभावत्वात्सर्वमयः सर्वपालकः ॥ १० ॥ ॐ ॐ ततः चन्द्रात् । त्रिलक्षेति । भूतलात्तु पञ्चलक्षयोजनतः । इत्यर्थ इति ।
नक्षत्राणामपि कालचक्रस्थत्वात्तद्वैव तेषां गतिः । मेरुं प्रदक्षिणीकुर्वता कालचक्रेण तान्यपि प्रदक्षिणीकुर्वन्तीति भावः । अभिजि-
त्सत्त्वे प्रमाणमाह—तथा चेति । उत्तराषाढाचरमपादः श्रवणघटिकाचतुष्कश्चाभिजिन्मानं ज्योतिःशास्त्रे प्रोक्तमिति ॥ ११ ॥ ॐ ॐ
ततो नक्षत्रेभ्यः । उशनाः शुक्रः । द्विलक्षेति । भूतलात्तु सप्तलक्षयोजनतः । वर्षयन्वर्षं कुर्वन् । क्रमस्थनक्षत्राद्यतिक्रमो यथा—अश्विनीतो
भरणी गन्तव्या तामुल्लंघ्य कृत्तिकासु गमनमित्येवंरूपं यस्माद् ग्रहाद्भौमादेः तं ग्रहम् । स्वहृष्टया स्वयोगेन वोपशमयति वृष्टिं
कारयतीति भावः । “बुधशुक्रसमीपस्थः करोत्येकार्णवां महीम्” इत्याद्युक्तेः ॥ १२ ॥

श्रीमद्वीरराघवव्याख्या

अथ ननु लोकानामन्तरात्मा भगवानेष आदित्यरूपेणावस्थितो द्वावापृथिव्योर्मध्ये यन्नभोवलयमन्तरिक्षं तस्य मध्ये
यत्कालचक्रं शिशुमारं कालचक्रस्थमेषादिराशिषु नक्षत्राभिमुखं चरन्नित्यर्थः । द्वादश मासान् भुङ्क्ते संवत्सरावयवान् मासाख्यान
द्वादश भुङ्क्तेऽनुभवति मकरादिषु राशिषु द्वादशस्यादित्येषु चरत्सु सत्सु द्वादशमासा भवन्तीत्यर्थः । यानेवादित्यो द्वादश
संवत्सरावयवान् भुङ्क्ते तानेव राशिसंज्ञान् मेषादिराशिसञ्चारनिमित्ता मासादिसंज्ञाः येषां तान् सम्बत्सरावयवान् मासादीन्मान-
भेदेन वदन्ति । तत्र चान्द्रेण मानेन मासः पक्षद्वयमिति वदन्ति तेषामेव चित्रादिनक्षत्रयुक्तत्वाच्चैत्रादिसंज्ञा भवन्ति । सौरेण मानेन
सपादमहानक्षत्रद्वयमिति वदन्ति पित्र्येण मानेन दिवानक्तमहोरात्र इति वदन्तीत्यर्थः । एतद्द्वादशभागात्मकस्य संवत्सरस्य यावता
भागेन मासद्वयात्मकेन षष्ठमंशं राशिद्वयं भुङ्गीत चरेत् आदित्य इति कर्तृपदमध्याहार्यं स वै तावान् काल ऋतुरित्युच्यते । स च
सम्बत्सरस्य षष्ठोऽंश इत्यर्थः । अथ संवत्सरस्य यावता षण्मासात्मकेनार्द्धेन कालेन नभोवीथ्यां कालचक्रस्य राशिषट्के
संचरितं प्रचलति तं कालमयनमाचक्षते, यावता कालेन मकरादिराशिषट्कं भवति तावन्तं कालमयनमाचक्षते इत्यर्थः । अथवा
द्वावापृथिव्योर्मण्डलाभ्यां सह सन्धितमिति शेषः, यावन्नभोमण्डलं द्वादशराश्यात्मकं कात्स्न्येन यावता कालेनायनद्वयात्मकेन भुङ्गीत
द्वादशराश्यात्मकं कृत्स्नं नभोमण्डलं भानोर्मन्दादिगतिभिर्यावता कालेन सञ्चारितं भवति तं कालं संवत्सरादिकमिति समामनन्ति
इत्यर्थः । अत्रेदमवधेयं यदा शुक्रप्रतिपदि संक्रान्तिर्भवति तदा सौरचान्द्रमानयोर्युगपदुपक्रमो भवति स संवत्सरः सौरमानवर्षे
षट् दिनानि वर्द्धन्ते चन्द्रमाने षट् ह्रसन्तीति द्वादशदिनव्यवधानादुभयोरग्रपश्चाद्भावो भवति । एवं पञ्च वर्षाणि गच्छन्ति तन्मध्ये
द्वौ मलमासौ भवतः । ततः पुनः षष्ठः सम्बत्सरो भवति तदेवमवान्तरभेदेन सम्बत्सरपरिवत्सरेडावत्सरानुवत्सरादिक्रमेण समा-
मनन्तीति ॥ ५-७ ॥ ॐ ॐ एवं सूर्यस्य गतिभेदस्तत्कृतः कालविभागश्चोक्तः, अथ सोमश्चक्रादीनां स्थानानि तद्गतिभेदान्
तत्कृतशुभाशुभादिकार्यं चाह एवमित्यादिना यावदध्यायम् । अर्कगमस्तयोर्मण्डलरूपेभ्यः लक्ष्ययोजनतः उपरिष्ठादुपलभ्यमानः
द्रुततरगमनोऽत एव उग्रं चरतीत्युग्रचारी सन्नर्कस्य या सम्बत्सरभुक्तिः सम्बत्सरेण द्वादशराशिसञ्चारात्मिका भुक्तिः
तां पक्षाभ्यामेव भुक्तं करोति एवमर्कस्य या मासभुक्तिः तां सपादक्षाभ्यां पादाधिकाभ्यां नक्षत्राभ्यां सपादनक्षत्रद्वयाभिमुख-
गमनेनैव सार्द्धसप्तोत्तरषष्टिमुहूर्त्तात्मककालेनेति यावत्, पक्षभुक्तिं दिनेनैव त्रिंशन्मुहूर्त्तात्मककालेनैव करोतीत्यर्थः ॥ ८ ॥ ॐ ॐ
अथ हे राजन् ! पूर्यमाणाभिः शुक्रपक्षेऽपक्षीयमाणाभिः कृष्णपक्षे कलाभिः विभक्ताभ्यां पूर्वपक्षापरपक्षाभ्यां शुक्रकृष्णपक्षाभ्यां
पितृणामहोरात्राण्यहोरात्रात्मकमेकं दिनं कुर्वाणः सर्वेषां जीवसमूहानां प्राणः प्राणाप्यायनकरः अत एव जीवः जीवयतीति जीवः
जीवनहेतुः एवंभूत एकमेकं नक्षत्रं त्रिंशता मुहूर्तैर्भुङ्क्ते । षोडशकला यस्य स एव पुरुषश्चन्द्रशरीरको भगवान्मनोमयः मानसाधि-
देवतात्वादन्नमयः ओषधीशत्वादमृतमयः सर्वप्राणिजीवनहेतुत्वाद्देवादीनां ये प्राणास्तेषामाप्यायनस्वभावत्वात्सर्वमय इति वर्णयन्ति

तत्स्वरूपज्ञा इति शेषः ॥ ९-१० ॥ * * ततश्चन्द्रमण्डलस्योपरिष्ठात्रिलक्षयोजनतः अभिजिता सहाष्टाविंशतिर्नक्षत्राणि भवन्ति तथा च श्रुतिः कालायने कालचक्रे ईश्वरेणान्तरात्मभूतेन चोदितानि प्रेरितानि मेरुं प्रदक्षिणेनैव न तु तेषां सूर्यादिवत् पृथगन्या गतिरस्तीत्यर्थः, उत्तराषाढाश्रवणसन्धावभिजिन्नाम नक्षत्रं फलविशेषेण पृथक्कल्पितं तेन सहाष्टाविंशतिर्नक्षत्राणि भवन्ति । तथा च श्रुतिः “अभिजिन्नाम नक्षत्रमुपरिष्ठादाषाढानाम्” इति ॥ ११ ॥ * * ततो नक्षत्रमण्डलद्विलक्षयोजनत उपर्युशना शुक्रः उपलभ्यते स चार्कस्य पुरतः पश्चात् पुरतः सूर्येण भेद्यमाणं नक्षत्रं पश्चाद् भुङ्क्ते सहैव भुज्यमाने तु नक्षत्रे शैघ्यादिगतिभिरकंबच्चरति । स च लोकानां सदानुकूल एव वर्तते यस्य शुक्रस्य चारेण क्रमस्थनक्षत्राद्यतिक्रमेण प्रायशो वर्षं वृष्टिरनुमीयतेऽतः स वृष्टिविष्टम्भग्रहोपशमनः वृष्टेर्विष्टम्भः स्तम्भनं यस्माद् ग्रहात्तमुपशमयतीति तथा उशनसा शुक्रेणेति प्रकारेण बुधोऽपि बुधगतिरपि व्याख्यातेत्यर्थः । सूर्यस्य पुरः पश्चात्सहैव वा चरतीति व्याख्यात इति भावः । किञ्चिद्विशेषमाह तत इत्यादिना । ततः शुक्रमण्डलाद् द्विलक्षयोजनत उपरि सोमस्य सुतो बुधः उपलभ्यमानः लोकानां प्रायेणाशुभकृत् दुःखकृत्, अशुभकृत्त्वमेवाह यदाकाद्वयतिरिच्यतेऽर्केण सह न चरति तदातिवातः अभ्रप्राथं मेघप्राचुर्यमनावृष्टिरित्यादिरूपं भयमाशंसते सूचयति ॥ १२-१३ ॥

श्रीमद्विजयध्वजतीर्थकृता पदरत्नावली

अथ स इति तच्छब्देन सूर्यान्तर्यामी नारायणः परामृश्यते प्रस्तुतत्वाद्भोक्तृत्वमात्मैत्युक्तेश्च । अथशब्दान्नारायणाधिष्ठानभूतः सूर्यो वाद्यावापृथिव्योरन्तरेण मध्ये स्थितस्य नभोवल्यस्य मध्यवर्ती कालचक्रगतः भुङ्क्ते वर्तयति राक्षीनां संज्ञा येषां मासानां ते तथा तान् मेघवृषादीनित्यर्थः । संवत्सरस्य द्वादशांशो मास इति ज्ञापनाय सम्वत्सरावयवानिति विशेषणं, पक्षद्वयमित्यनेन मासपरिमाणं सपादर्क्षद्वयमित्यनेन नक्षत्रनिमित्तमासपरिमाणं तिथ्यात्मककालांशभोक्तृत्वं चेत्यनेनोक्तं कृत्तिकापादयुक्ताश्विनीभरणी मेघ इत्यादिक्रमेण बोद्धव्यं पक्षद्वयात्मककालभोगेन सह सपादर्क्षद्वयात्मककालस्य भुज्यमानत्वादुभयं च युज्यत इत्यर्थः । सम्वत्सरस्य षष्ठमंशं मासद्वयं यावता कालेन नभोवीथ्या अर्द्धेन प्रचरति तं कालमयनमाहुः । दक्षिणायनमुत्तरायणमुत्तरायणे मन्दगतिर्दक्षिणायने त्वरिता गतिर्वैषुवे समाना गतिरिति ॥ ५-६ ॥ * * द्यावापृथिव्योर्मण्डलाभ्यां सह नभोमण्डलं प्रचलति तं कालं सम्वत्सरादिपञ्चभेदेन सूर्यस्य मन्दादिगतिभेदाद्ब्रूवन्ति तज्ज्ञा इति शेषः ॥ ७ ॥ * * अर्कस्य सम्वत्सरभुक्तिं द्वादशराशिप्राप्तिं पक्षाभ्यां शुक्लकृष्णसंज्ञाभ्यां भुङ्क्ते मासभुक्तिं सपादर्क्षाभ्यां सकृत्कृत्तिकाश्विनीभरणीभ्यामित्यादिक्रमेण प्राप्नोति पक्षभुक्तिमेकनक्षत्रसम्मितं दिनेनैव भुङ्क्ते चन्द्र इत्यर्थः । अत्र हेतुमाह अग्रचारीति । नक्षत्राणामग्रणीत्वमग्रचारित्वम् ॥ ८ ॥ * * सर्वजीवराशिचेष्टकः जीवश्च प्राणधारकश्च दिनेन पक्षभुक्तिं स्पष्टयति । एकमिति त्रिंशन्मुहूर्तैस्त्रिंशद्दिग्मुहूर्तैः ॥ ९ ॥ * * सर्वजीवनिबद्धप्राण इत्युक्तं स्पष्टयति देवेति । उपजीव्यप्रधानत्वात्सर्वमय इत्यर्थः ॥ १० ॥ * * कालानयने तादर्थ्ये सप्तमी, कालज्ञापनार्थमीश्वरनियुक्तानि कालचक्र इति वा अभिजिदुत्तराषाढाश्रवणयोः संयोगः अश्विनीरेवयोः सन्धिरिति केचित् ॥ ११ ॥ * * यस्म्योशनसः स्थितद्वारेण वृष्टिविष्टम्भग्रहोऽङ्गारकः ॥ १२ ॥

श्रीमज्जीवगोस्वामिकृतः क्रमसन्दर्भः

पक्षद्वयं मास इत्युपदिशन्ति । चान्द्रेण मानेन दिवा नक्तं चेत्युपदिशन्ति पैत्र्येण सपादर्क्षद्वयञ्च मास इत्युपदिशन्ति सौर्येण ॥ ५-७ ॥ * * उग्रचरणशीतलत्वादेव द्रुततरगमनः ॥ ८-१७ ॥

इति श्रीमद्भागवते महापुराणे पञ्चमस्कन्धे श्रीमज्जीवगोस्वामिकृतक्रमसन्दर्भस्य द्वाविंशोऽध्यायः ॥ २२ ॥

श्रीमद्विश्वनाथचक्रवर्तिकृता सारार्थदर्शिनी

सूर्यगत्यैव मासादिव्यवहार इत्याह अथेति । द्यावापृथिव्योर्मध्ये यन्नभोवल्यं तस्य कालचक्रगतः तत्सम्बन्धिव्योतिश्चक्रस्थितः मास एव कस्तत्राह पक्षद्वयं मास इति । चान्द्रेण मानेन दिवा नक्तमिति पैत्र्येण सपादनक्षत्रद्वयं सौर्येण । स्वगम्यस्य नभोमण्डलस्य यावता द्वादशमंशं भुङ्क्ते सूर्यः स कालो मासः अत्रानुक्तोऽपि ज्ञेयः । षष्ठमंशं मासद्वयम्, अर्द्धेन अर्द्धं मासषट्कं भुङ्क्ते इत्यर्थः ॥ ५-६ ॥ * * द्यावापृथिव्योरिति गुणमण्डलपृथिवीमण्डलयोर्मध्यवर्तिना नभोमण्डलेन तुल्यत्वमेव ज्ञापितं न त्वन्यथाधिक्यं संवत्सरादिनामभेदः सौरचान्द्रादिकृत्योपयोगित्वेन तृतीयस्कन्ध एव विवृतः ॥ ७ ॥ * * चन्द्रादीनामपि स्थानं कार्यञ्चाह अर्कगमस्तयोऽर्कमण्डलं ततः लक्षेति भूतलाद्द्विलक्ष इत्यर्थः । सपादर्क्षाभ्यां सपाददिनद्वयेन दिनेनैवेति । यद्युग्रचारी कदाचित्स्यात् तदा द्रुततरगमनः सन् दिनेनैव पक्षभुक्तिं भुङ्क्ते अन्यदा तु सार्द्धसप्तघटिकोत्तरेण दिनेन ॥ ८ ॥ * * आपूर्यमाणाभिरिति शुक्लकृष्णपक्षाभ्यां पितृणामिति देवपितृपूजार्थं देवपित्रोरहोरात्रव्यवस्थेत्यर्थः । ओषधीशब्देनान्नमयत्वात् प्राणः । “अन्नं हि प्राणिनां प्राणः” इति स्मृतेः । अत एव जीवनहेतुत्वादमृतमयत्वाच्च जीवः ॥ ९ ॥ * * मनसोऽधिष्ठातृत्वान्मनोमयः ॥ १० ॥ * * त्रिलक्षेति भूतलात्तु पञ्चलक्षतः दक्षिणेनैवेति तेषां पृथगल्यभावात् । कालायने कालचक्रे सहाभिजितेति “अभिजिन्नाम नक्षत्रं उपरिष्ठादाषाढानामधस्ताच्छोणायाः” इति श्रुतेः । “उत्तराषाढा शेषाद्वात् श्रवणादौ लिप्तिकाचतुष्के च

अभिजित्” इति ज्योतिषाच्च लिप्तिका दण्डः ॥ ११ ॥ * * द्विलक्षेति । भूतलात्तु सप्तलक्षतः चारेण सञ्चारेण वृष्टेर्विष्टम्भः स्तम्भनं यस्मात्तमरिष्टमुपशमयतीति सः ॥ १२ ॥

श्रीमच्छुक्देवकृतः सिद्धान्तप्रदीपः

सूर्य एव स्वगत्या मासादिव्यवहारहेतुरित्याह अथेति । लोकानामात्मा परमपुरुषतथोपास्यत्वाद् द्यावापृथिव्योरन्तरेण मध्ये यन्नभोवलयमन्तरिक्षं तस्य मध्ये यत्कालचक्रं तत्तद्गतिराशिभिः संज्ञा येषां तान् मासान् भुङ्क्ते चैत्रादिसंज्ञास्तु चान्द्रमासानां मासमाह पक्षद्वयं मास इति । चान्द्रेण मानेन सपादं महानक्षत्रद्वयं मास इति सौराण मानेन दिवा नक्तमहोरात्रं मास इति च पैत्र्येण मानेनोपदिशन्ति मासज्ञाः षष्ठमंशं राशिद्वयं भुङ्गीत चरेत् ॥ ५-६ ॥ * * स हि सूर्यः द्यावापृथिव्योर्मण्डलाभ्यां सह सन्धितं नभोमण्डलं कात्स्न्येन यावद् भुङ्गीत तं कालं भानोरेव मन्दादिमतिभिरवान्तरभेदवशात् संवत्सरादिपञ्च समामनन्तीत्यन्वयः । यदा शुक्लप्रतिपदि संक्रान्तिर्भवति तदा सौरचान्द्रयोर्मासयोर्युगपदुपक्रमो भवति स संवत्सरः । ततः सौरमानेन वर्षे षट् दिनानि वर्धन्ते चान्द्रमानेन षट् दिनानि ह्रसन्तीति द्वादशदिनव्यवधानादुभयोरप्रपञ्चाद्भावो भवति । एवं पञ्च वर्षाणि गच्छन्ति तन्मध्ये द्वौ मलमासौ भवतः । ततः पुनः षष्ठः संवत्सरो भवति तदेवमवान्तरभेदेन संवत्सरादिपञ्चसमा भवन्ति ॥ ७ ॥ * * अर्कगमस्तिभ्यो मण्डलरूपेभ्यः सपादक्षाभ्यां पादाधिकदिनयुगेन ॥ ८ ॥ * * आपूर्यमाणाभिः शुक्लपक्षे अपक्षीयमाणाभिः कृष्णपक्षे पितृरूपाणाममराणां देवानामहोरात्राणि वितन्वानः सर्वेषां जीवनिवहानां प्राणः अन्नमयत्वादमृतमयत्वाच्च, अत एव जीवयतीति जीवः ॥ ९-१० ॥ * * कालायने कालचक्रे सहाभिजितेति उत्तराषाढाश्रवणसन्धौ फलविशेषार्थं पृथक्कल्पितेनाभिजिन्नक्षत्रेण सहाष्टाविंशतिः । तथा च श्रुतिः “अभिजिन्नाम नक्षत्रमुपरिष्ठादाषाढानामधस्ताच्छ्रेणायाः” इति ॥ ११ ॥ * * चारेण क्रमस्थनक्षत्राच्चतिक्रमेण प्रायेण वर्षयन् वृष्टिं प्रवर्तयँल्लोकानामनुकूलोऽनुमीयते निश्चीयते अत एव स शुक्रः वृष्टेर्विष्टम्भः स्तम्भनं यस्माद् प्रहात्तमुपशमयतीति तथा ॥ १२ ॥

गोस्वामिश्रीगिरिधरलालविहिता बालप्रबोधिनी

सूर्य एव स्वगत्या मासादिव्यवहारहेतुरित्यर्थान्तरमाह—अथेति । स एष लोकानामात्मा सूर्यो द्यावापृथिव्योरन्तरेण मध्ये यन्नभोवलयमन्तरिक्षं तस्य मध्ये यत्कालचक्रं तद्गते राशिभिर्मेषादिभिः संज्ञा येषां तान् संवत्सराव्यवयवभूतान् मासान् भुङ्क्ते इत्यन्वयः । भुक्तिरतिक्रमणम् । चैत्रादिसंज्ञास्तु चान्द्रमासानाम् ॥ ५ ॥ * * मासभेदानाह—मास इति । पक्षद्वयं मास इति चान्द्रेण मानेन । तदेव दिवा नक्तं चाहोरात्रं च पितृणामिति शेषः । सपादक्षेत्रद्वयं सपादं महानक्षत्रद्वयं मास इति तु सौराण मानेन इत्युपदिशन्तीति प्रमाणोक्तिः सर्वत्र सम्बध्यते ॥ ६ ॥ * * संवत्सरस्य षष्ठमंशं राशिद्वयम् ॥ ७ ॥ * * अर्द्धेन अर्द्धं यावता मासषट्केन प्रचरति तं कालम् ॥ ८ ॥ * * अथ च अपि च । मान्यादिगतिभिः द्यावापृथिव्योर्मण्डलाभ्यां सह कात्स्न्येन नभोमण्डलं यावत् सह स हि प्रसिद्धः भुङ्गीत तं कालं भानोरेव निमित्तात् संवत्सरादिसंज्ञया समामनन्ति कथयन्ति वृद्धा इति शेषेणान्वयः । तत्र यदा शुक्लपक्षप्रतिपदि संक्रान्तिर्भवति तदा सौरचान्द्रयोर्मासयोर्युगपदुपक्रमो भवति स संवत्सरः । ततः सौरमानेन वर्षे षट् दिनानि वर्द्धन्ते चान्द्रमानेन च षट् दिनानि ह्रसन्तीति द्वादशदिनव्यवधानात् उभयोरप्रपञ्चाद्भावो भवति, एवं पञ्च वर्षाणि गच्छन्ति तन्मध्ये द्वौ मलमासौ भवतः, वर्षाणां च यथाक्रमं संवत्सरादिसंज्ञा भवति ततः पुनः षष्ठः संवत्सरसंज्ञको वर्षः प्रवर्तते । एवमवान्तरभेदो ज्ञेयः ॥ ९ ॥ * * इदानीं चन्द्रादीनामपि स्थानं कार्यं च दर्शयति—एवमित्यादिना । अर्कगमस्तिभ्यः सूर्यमण्डलरूपेभ्यः । अर्कस्य संवत्सरभुक्तिं पक्षाभ्यां भुङ्क्ते । तस्य मासभुक्तिं तु सपादक्षाभ्याम्, सपादनक्षत्रद्वयेन सपाददिनद्वयेन भुङ्क्ते । यदि तु कदाचिदुपचारी भवति तदा द्रुततरगमनः सन्नेकेनैव दिनेनाहोरात्रात्मकेन पक्षभुक्तिं भुङ्क्ते ॥ १० ॥ * * तत्कृतं सर्वोपकारप्रदर्शनपूर्वकं दिनेन पक्षभुक्तिमेव स्पष्टयति—अथ चेति । आपूर्यमाणाभिश्च कलाभिः शुक्लपक्षेण अमराणामहानि पूजादिनानि वितन्वानः, “तस्मादापूर्यमाणाः पक्षे यजन्ते” इति श्रुत्या देवपूजायाः शुक्लपक्षे विधानात् । तेन पक्षेण पितृणां रात्रीश्च वितन्वानः । क्षीयमाणाभिश्च कलाभिः कृष्णपक्षेण पितृणामहानि पूजादिनानि वितन्वानः, “अपरपक्षे पितृणाम्” इति श्रुत्या कृष्णपक्षे पितृपूजाविधानात् । तदा च देवपूजाया अप्रशस्तात्वादेव तेषां रात्रीर्वितन्वान इत्युक्तम् । न हि शुक्लपक्षकृष्णपक्षाभ्यां देवानामहोरात्रं भवति, उत्तरायणदक्षिणायनाभ्यां तदहोरात्रस्य तृतीयस्कन्धे प्रतिपादितत्वात्, अन्यथा तद्विरोधापत्तेः । सर्वेषां जीवनिवहानां प्राणिसमूहानां प्राणः सर्वोपधिपोषकत्वेनान्नमयत्वात् ‘अन्नं हि प्राणिनां प्राणः’ इति स्मृतेः । अत एव जीवनेहेतुत्वाज्जीवश्चैकमेकं नक्षत्रं त्रिंशता मुहूर्तैरेकदिवसपरिमितकालेन भुङ्क्ते । चन्द्रादीनामपि रथा उक्ता विष्णुपुराणे—‘यावन्त्यश्नैव तारास्तास्तावन्तो वातरश्मयः । सर्वे ध्रुवे निबद्धास्ते भ्रमन्तो भ्रमयन्ति तम् ॥ रथस्त्रिचक्रः सोमस्य कुन्दाभास्तस्य वाजिनः । वामदक्षिणतो मुक्ता दश तेन चरत्यसौ’ इति ॥ ११ ॥ * * स्वोक्तं प्रमाणीकर्तुं वृद्धवचनेनैव तद्विवृणोति—य इति । य एष षोडशकलः पुरुषश्चन्द्रस्तं सर्वमय इति वर्णयन्तीत्यन्वयः । कथं तस्य षोडशकलत्वमित्यपेक्षायां दशेन्द्रियाणि पञ्च महाभूतानि एकं मनश्चेत्येवं षोडशसङ्घातप्रधान-

मनोनियन्तृत्वादित्यभिप्रेत्याह—मनोमय इति । कथं सर्वमयत्वं तत्राह—देवेति । देवादीनां प्राणानामाध्यायनशीलत्वात् । सर्वजीवन-
हेतुत्वात् सर्वमयत्वमित्यर्थः । आप्यायनहेतुत्वमपि कथं तत्राह—अन्नमयोऽमृतमय इति । कथमेवम्प्रभावोऽसावित्यत आह—
भगवानिति, भगवतो मनोरूपत्वादित्यर्थः ॥ १२ ॥

श्रीभगवत्प्रसादाचार्यविरचिता भक्तमनोरञ्जनी

अथेति । यथेत्यर्थान्तरे लोकानाम् आत्मात्मरूपेणावस्थितः । सः एषः सूर्यः एव, द्यावापृथिव्योः, अन्तरेण मध्ये, यन्नभोवल-
यमन्तरिक्षं तस्य मध्ये, यत्कालचक्रं तद्वतः सन्, राशिभिर्मेषादिभिः संज्ञाऽभिधानं येषां तान् संवत्सरावयवान्, द्वादशद्वादश-
संख्याकान्, मासान् भुङ्क्तेऽनुभवति । सूर्यस्य मेषसंक्रमणमारभ्य यावद्वृषभसंक्रमणं मेषमासस्ततो वृषसंक्रमणमारभ्य यावन्मि-
थुनसंक्रमणं वृषभो मासः । एवं राशिसंज्ञत्वं तन्मासानामेषामतः संख्यायां तात्पर्यं नास्ति संक्रमणप्राधान्याभिधानादेव सौरो मास
इति दैवज्ञाः । एतद्विविनक्ति । पक्षद्वयं मासः । एतच्चान्द्रमानेन, शुक्लप्रतिपदमारभ्य दर्शपर्यन्तो मासश्चान्द्रमानेनेत्यर्थः । एषां
चैत्रादिसंज्ञा तु चित्रादिनक्षत्रयुक्तपौर्णमासीयुक्तत्वतो बोध्या । दिवानक्तमहोरात्रं मासः इति तु पित्र्येण मानेन । सपादक्षद्वयं
मासः इति च समुपदिशन्ति । सौरैण मानेन सपादमहानक्षत्रद्वयं मास इति कथयन्तीत्यर्थः । यावता कालेन, षष्ठम् अंशं भुङ्गीत,
द्वादशभागतो हि संवत्सरात्मकचक्रस्य मासद्वयात्मकेन यावता भागेन राशिद्वयात्मकं षष्ठमंशमादित्योऽतिचरेदित्यर्थः ।
स वै तावान्कालः संवत्सरावयवः संवत्सरस्य षष्ठांशभूतः ऋतुः इति उपदिश्यते ॥ ५ ॥ ❀ ❀ अथेति । अथ यावता
अर्द्धेन, संवत्सरसंबन्धिना यावता षण्मासात्मकेनार्द्धेन भोगेनेत्यर्थः । नभोवीथ्यां कालचक्रस्थराशिषट्के इत्यर्थः, प्रचरति तं
कालम् अयनम् आचक्षते । यावता कालेन मकरादिशिषट्कं सूर्येण संचरितं भवति, तं कालमुत्तरमयनं, अथ च यावता कालेन
कर्कादिराशिषट्कं सूर्येण संचरितं भवति, तं कालं दक्षिणमयनमाचक्षते इत्यर्थः ॥ ६ ॥ ❀ ❀ अथ चेति । द्यावापृथिव्योः
मण्डलाभ्यां सह, संधितमिति शेषः । यावत् नभोमण्डलं द्यावापृथिवीमण्डलान्तर्वर्त्तिद्वादशराश्यात्मकं यावन्नभोमण्डलमित्यर्थः ।
स सूर्यः ह स्फुटं यथा तथा, कात्स्न्येन अयनद्वयात्मकेन यावता कालेनेत्यर्थः । भुङ्गीत । द्वादशराश्यात्मकं कृत्स्नं नभोमण्डलं
भानुना मन्दादिगतिभिर्यावता कालेन संचरितं भवतीत्यर्थः । तं कालं संवत्सरं परिवत्सरम् इडावत्सरम् अनुवत्सरम् वत्सरम् इत्येवं
भानोः मान्यशैथ्यसमगतिभिः समामनन्ति । अत्रेदमवधेयम्—यदा शुक्लप्रतिपदि संक्रान्तिर्भवति, तदा सौरचान्द्रयोर्मसयोर्युगपदुपक्रमो
भवति स संवत्सरः । ततः सौरमानेन वर्षे वर्षे षट् दिनानि वर्द्धन्ते, चान्द्रमानेन षट् दिनानि ह्रसन्ति । इत्येवं द्वादशदिनव्यवधा-
नादुभयोरप्रपञ्चाद्भावो भवति । एवं पञ्च वर्षाणि गच्छन्ति । तन्मध्ये द्वौ मलमासौ भवतः । ततः पुनः षष्ठः संवत्सरो भवति ।
तदेवमवान्तरभेदेन क्रमेण संवत्सरादिपञ्चकं समामनन्तीति ॥ ७ ॥ ❀ ❀ एवं सूर्यस्य गतिभेदस्तत्कृतः कालविभागश्चोक्तः ।
अथ सोमर्क्षशुक्रादीनां स्थानानि तद्वतिभेदान् तत्कृतं लोकानां शुभाशुभादिकं चाह एवमित्यादिना यावदध्यायम् । एवमिति ।
अर्कगमस्तिभ्यः मण्डलरूपेभ्यः लक्षयोजनतः उपरिष्ठात् लक्षयोजनप्रमाणेन सूर्यमण्डलादुपरीत्यर्थः । उपलभ्यमानः, द्रुततरगमनः,
अतिशीघ्रगमनः, चन्द्रमाः उग्रं चरतीत्युपचारी सन्, अर्कस्य संवत्सरभुक्तिं संवत्सरेण द्वादशराशिसंचारात्मिकां भुक्तिमित्यर्थः ।
पक्षाभ्यां शुक्लकृष्णात्मकपक्षद्वयेनेत्यर्थः । भुङ्क्ते । एवं मासभुक्तिं, अर्को मासेन यावदभुङ्क्ते तावदित्यर्थः । सपादक्षोभ्यां सपाददिन-
द्वयेन एव, शताधिकपञ्चत्रिंशद्विटिकाभिरित्यर्थः । भुङ्क्ते । परिभुक्तिं, अर्कं एकेन पक्षेण यावदभुङ्क्ते तावदित्यर्थः । दिनेन
त्रिंशन्मुहूर्त्तात्मककालेनेत्यर्थः । भुङ्क्ते ॥ ८ ॥ ❀ ❀ अथ चेति । अथ च हे राजन्नित्यर्थः । चन्द्रः, आपूर्यमाणभिः शुक्लपक्षे
अमृतपूर्णाभिः कलाभिः, अमराणां गन्धर्वाद्युपदेवानां क्षीयमाणाभिः क्षीणभावमुपयान्तीभिः कलाभिः, पितृणाम् अहोरात्राणि पूर्व-
पक्षापरपक्षाभ्यां वितन्वानः शुक्लपक्षादिपक्षद्वयेनोपदेवानां कृष्णपक्षादिपक्षद्वये पितृणामित्थं द्वयोरहोरात्राणि क्रमेण विदधानः
सन्नित्यर्थः । सर्वजीवनिवहप्राणः सर्वेषां जीवसमूहानां प्राणाप्ययनकर इत्यर्थः । जीवो जीवनहेतुश्च सन्, एकमेकं नक्षत्रं त्रिंशता
मुहूर्त्तैः, भुङ्क्ते ॥ ९ ॥ ❀ ❀ य इति । यः षोडश कला यस्य सः, एषः पुरुषः भगवान् चन्द्रशरीरकः प्रभुः, मनोमयः
मनोऽधिदेवतात्वात् । अन्नमयः ओषधीज्ञत्वात् । अमृतमयः सर्वप्राणिजीवनहेतुत्वात् । देवाश्च ऋषयश्च पितरश्च मनुष्याश्च भूतानि
च पशवश्च पक्षिणश्च सरीसृपाश्च वीरुधश्च तासां, प्राणाप्यायनशीलत्वात्सर्वप्राणसमूहाप्यायनस्वभावत्वात्, सर्वमयः इत्येवं
वर्णयन्ति । तत्स्वरूपज्ञा इति शेषः ॥ १० ॥ ❀ ❀ तत इति । ततः उपरिष्ठात् चन्द्रमण्डलस्योपरितनप्रदेशे इत्यर्थः । त्रिलक्ष-
योजनदूरवर्त्तिनः प्रदेशे, अभिजिता सह अष्टाविंशतिः, नक्षत्राणि कालायने कालचक्रे, ईश्वरेणान्तरात्मभूतेन परमात्मना, योजितानि
संप्रेरितानि सन्ति, मेरुं दक्षिणेन एव प्रचरन्ति । न तु तेषां सूर्यादिवत्पृथगन्या गतिरस्तीत्यर्थः । उत्तराषाढान्त्यचरणः श्रवणस्या-
द्याश्चतस्रो नाडिकाश्चाभिजिन्नामनक्षत्रं फलविशेषेण पृथक्कल्पितं तेन सहाष्टाविंशतिर्नक्षत्राणि भवन्ति । तथा च श्रुतिः ‘अभि-
जिन्नाम नक्षत्रमुपरिष्ठादाषाढानामधस्ताच्छ्रोणायाः’ इति ॥ ११ ॥ ❀ ❀ तत इति । ततः नक्षत्रमण्डलात्, उपरिष्ठात्
द्विलक्षयोजनतः द्विलक्षयोजनदूरवर्त्तिप्रदेशे वर्त्तमानः, उशना शुक्रः, उपलभ्यते । स च अर्कस्य पुरतोऽग्रे वर्त्तमानः, पश्चात् पश्चाद्भागे
वर्त्तमानः, सहैव वार्केण साकमेव वर्त्तमानः संश्च शैथ्यं च मान्यं च साम्यं च तानि विद्यन्ते आस्त्विति शैथ्यमान्यसाम्यास्ताभिः,
अर्श आदिरच् । गतिभिः अर्कवत् चरति च, लोकानां नित्यदा अनुकूलः एव वर्त्तते । यस्य चारेण क्रमस्थनक्षत्राद्यतिक्रमेण, प्रायेण

प्रायशः वर्षं वृष्टिः, अनुमीयते । यतः सः, वृष्टिविष्टम्भग्रहोपशमनः, यस्माद्ग्रहाद् वृष्टेर्विष्टम्भं तदुपशमयति तथाभूतोऽस्यातिचार इत्यर्थः । वर्षाकाले चेदन्यग्रहैर्वर्षनिरोधः कृतः स्यात्तदवसरेऽस्यातिचारश्चेद्भवेत्तर्ह्यवग्रहकृतं तदुपरोधं मिथ्या विधायावश्यं प्रवर्षणं विधापयेदेवंभूतोऽस्य प्रताप इति भावः । उशनसा शुक्रेण बुधोऽपि व्याख्यातः । बुधोऽप्यर्कस्य पुरतः पश्चात्सहैव वा शुक्रवदेव चरतीत्यर्थः ॥ १२ ॥

भाषानुवादः

भगवान् सूर्य सम्पूर्ण लोकोंके आत्मा हैं । वे पृथ्वी और बुलोकके मध्यमें स्थित आकाशमण्डलके भीतर कालचक्रमें स्थित होकर बारह मासोंको भोगते हैं, जो संवत्सरके अवयव हैं और मेष आदि राशियोंके नामसे प्रसिद्ध हैं । इनमेंसे प्रत्येक मास चन्द्रमानसे शुक्र और कृष्ण दो पक्षका, पितृमानसे एक रात और एक दिनका तथा सौरमानसे सवा दो नक्षत्रका बताया जाता है । जितने कालमें सूर्यदेव इस संवत्सरका छठा भाग भोगते हैं, उसका वह अवयव 'ऋतु' कहा जाता है ॥ ५ ॥ * * आकाशमें भगवान् सूर्यका जितना मार्ग है, उसका आधा वे जितने समयमें पार कर लेते हैं, उसे एक 'अयन' कहते हैं ॥ ६ ॥ * * तथा जितने समयमें वे अपनी मन्द, तीव्र और समान गतिसे स्वर्ग और पृथ्वीमण्डलके सहित पूरे आकाशका चक्कर लगा जाते हैं, उसे अबान्तर भेद से संवत्सर, परिवत्सर, इडावत्सर, अनुवत्सर अथवा वत्सर कहते हैं ॥ ७ ॥ * * इसी प्रकार सूर्यकी किरणोंसे एक लाख योजन ऊपर चन्द्रमा है । उसकी चाल बहुत तेज है, इसलिये वह सब नक्षत्रोंसे आगे रहता है । यह सूर्यके एक वर्षके मार्गको एक मासमें, एक मासके मार्गको सवा दो दिनोंमें और एक पक्षके मार्गको एकही दिनमें तै कर लेता है ॥ ८ ॥ * * यह कृष्णपक्षमें क्षीण होती हुई कलाओंसे पितृगणके और शुक्रपक्षमें बढ़ती हुई कलाओंसे देवताओंके दिन-रातका विभाग करता है तथा तीस-तीस मुहूर्तोंमें एक-एक नक्षत्रको पार करता है । अन्नमय और अमृतमय होनेके कारण यही समस्त जीवोंका प्राण और जीवन है ॥ ९ ॥ * * ये जो सोलह कलाओंसे युक्त मनोमय, अन्नमय, अमृतमय पुरुषस्वरूप भगवान् चन्द्रमा हैं—ये ही देवता, पितर, मनुष्य, भूत, पशु, पक्षी, सरीसृप और वृक्षादि समस्त प्राणियोंके प्राणोंका पोषण करते हैं; इसलिये इन्हें 'सर्वमय' कहते हैं ॥ १० ॥ * * चन्द्रमासे तीन लाख योजन ऊपर अभिजितके सहित अट्ठाईस नक्षत्र हैं । भगवान् ने इन्हें कालचक्रमें नियुक्त कर रक्खा है, अतः ये मेरुको दायीं ओर रखकर घूमते रहते हैं ॥ १२ ॥ * * इनसे दो लाख योजन ऊपर शुक्र दिखाई देता है । यह सूर्य की शीघ्र, मन्द और समान गतियोंके अनुसार उन्हींके समान कभी आगे, कभी पीछे और कभी साथ-साथ रहकर चलता है । यह वर्षा करने वाला ग्रह है, इसलिये लोकोंको प्रायः सर्वदा ही अनुकूल रहता है । इसकी गति से ऐसा अनुमान होता है कि यह वर्षा रोकनेवाले ग्रहोंको शान्त कर देता है ॥ १२ ॥

उशनसा बुधो व्याख्यातस्तत उपरिष्ठाद् द्विलक्षयोजनतो बुधः सोमसुत उपलभ्यमानः प्रायेण शुभकृद्यदाकाद् व्यतिरिच्येत तदातिवाताभ्रप्रायानावृष्ट्यादिभयमाशंसते ॥ १३ ॥ अत ऊर्ध्वमङ्गारकोऽपि योजनलक्षद्वितय उपलभ्यमानस्त्रिभिस्त्रिभिः पक्षैरेकैकशो राशीन्द्वादशानुभुङ्क्ते यदि न वक्रेणाभिवर्तते प्रायेणाशुभग्रहोऽघशंसः ॥ १४ ॥ तत उपरिष्ठाद् द्विलक्षयोजनान्तरगतो भगवान् बृहस्पतिरेकैकस्मिन् राशौ परिवत्सरं परिवत्सरं चरति यदि न वक्रः स्यात्प्रायेणानुकूलो ब्राह्मणकुलस्य ॥ १५ ॥

तत उपरिष्ठाद्योजनलक्षद्वयात्प्रतीयमानः शनैश्च एकैकस्मिन् राशौ त्रिंशन्मासान् विलम्बमानः सर्वानेवानुपर्येति तावद्भिरनुवत्सरैः प्रायेण हि सर्वेषामशान्तिकरः ॥ १६ ॥ तत उत्तरसादृश्य एकादशलक्षयोजनान्तरं उपलभ्यन्ते य एव लोकानां शमनुभावयन्तो भगवतो विष्णोर्यत्परमं पदं प्रदक्षिणं प्रक्रमन्ति ॥ १७ ॥

इति श्रीमद्भागवते महापुराणे पारमहंस्यां संहितायां पञ्चमस्कन्धे ज्योतिश्चक्रवर्णने द्वाविंशोऽध्यायः ॥ २२ ॥

अन्वयः—उशनसा बुधः व्याख्यातः ततः उपरिष्ठाद् द्विलक्षयोजनतः उपलभ्यमानः सोमसुतः बुधः प्रायेण शुभकृत् यदा अर्कात् व्यतिरिच्येत तदा अतिवाताभ्रप्रायानावृष्ट्यादिभयम् आशंसते ॥ १३ ॥ * * अतः ऊर्ध्वम् योजनलक्षद्वितये उपलभ्यमानः अंगारकः अपि यदि वक्रेण न अभिवर्तते त्रिभिः त्रिभिः पक्षैः एकैकशः द्वादश राशीन् अनुभुङ्क्ते प्रायेण अघशंसः अशुभग्रहः ॥ १४ ॥ * * ततः उपरिष्ठाद् द्विलक्षयोजनान्तरगतः भगवान् बृहस्पतिः यदि वक्रः न स्यात् एकैकस्मिन् राशौ

परिवत्सरम् परिवत्सरम् चरति प्रायेण ब्राह्मणकुलस्य अनुकूलः ॥ १५ ॥ * * तत् उपरिष्ठात् योजनलक्षद्वयात् प्रतीयमानः शनैश्चरः एकैकस्मिन् राशौ त्रिंशन्मासान् विलम्बमानः तावद्भिः अनुवत्सरैः सर्वान् एव राशीन् अनुपर्येति प्रायेण सर्वेषाम् अशान्तिकरः अस्ति ॥ २६ ॥ * * ततः उत्तरस्मात् एकादशलक्षयोजनान्तरे ऋषयः उपलभ्यन्ते ये एव लोकानाम् शम् अनुभावयन्तः भगवतः विष्णोः यत् परमम् पदम् तत् प्रदक्षिणम् प्रक्रमन्ति ॥ १७ ॥

इति द्वाविंशोऽध्यायः ॥ २२ ॥

श्रीधरस्वामिविरचिता भावार्थदीपिका

बुधो व्याख्यातः, पुरतः पश्चात्सहैव वा चरतीति किञ्चिद्विशेषं चाह तत् इत्यादिना । आशंसते सूचयति ॥ १३ ॥ * * अधशंसो दुःखसूचकः । यदि न वक्रेणाभिवर्तते तर्हि त्रिभिस्त्रिभिः पक्षैः ॥ १४ ॥ * * यदि न वक्रः स्यात्तर्हि परिवत्सरम् ॥ १५-१७ ॥

इति श्रीमद्भागवते पञ्चमे टीकायां द्वाविंशोऽध्यायः ॥ २२ ॥

श्रीवंशीधरकृतो भावार्थदीपिकाप्रकाशः

तत् उशनसः । द्विलक्षेति । भूतलात् नवलक्षयोजनतः । प्रायेणेत्युक्तेः । कदाचिदशुभमपि करोतीति तदाह-यदाकारादिति । व्यतिरिच्येत पृथग्भवति । अतिवाताग्नाधिक्यवर्षणाद्यभावरूपं भयम् । आदिना करकादिग्रहः ॥ १३ ॥ * * अतो बुधात् । योजनलक्षद्वितय इति । भूतलादेकादशलक्षयोजने । अधशंसः प्रायेणेत्युक्त्या “दशमंगारको यस्य स जातः कुलदीपकः” इत्यादिसूचितम् । यदि वक्रः स्यात्तदा बहूनपि मासानेकत्र तिष्ठतीत्यर्थः ॥ १४ ॥ * * ततो गारकात् । द्विलक्षेति भूतलात्त्रयोदशलक्षे । वक्रत्वे तु परिवत्सरादधिकमपि भुङ्क्त इत्यर्थः । प्रायेणेत्युक्तेः स्थानविशेषस्थित्या दुःखमपि ददातीत्यर्थः ॥ १५ ॥ * * ततो बृहस्पतेः । लक्षद्वयेति । भूतलात् पञ्चदशलक्षेति । तावद्भिस्त्रिभिः । प्रायेणेत्युक्तेस्त्रिषडायगतः शान्तिकरोऽपि स्यादित्यर्थः ॥ १६ ॥ * * ततः शनैश्चरात् । उत्तरस्मादुत्तरदिशि सप्तम्यर्थे पञ्चमी । एकादशलक्षेति । भूतलात् षड्विंशलक्षयोजनेति । परमं पदं भुवलोक्तम् ॥ १७ ॥

इति श्रीमद्भागवतभावार्थदीपिकाप्रकाशे पञ्चमस्कन्धे द्वाविंशोऽध्यायः ॥ २२ ॥

श्रीमद्वीरराघवव्याख्या

ततो बुधमण्डलाद् द्विलक्षयोजनतः उपरिष्ठादङ्गारक उपलभ्यमानम् एकैकं राशिं पक्षत्रयेण भुङ्क्ते यदि न वक्रेणाभिवर्तते त्रिभिस्त्रिभिः पक्षैर्यदि न वक्रः स्यात्तर्हि द्वादशराशीन् क्रमेण भुङ्क्ते इति पूर्वोक्तान्वयः । अयं प्रायेणाशुभग्रहोऽधशंसः दुःखसूचको वेत्यर्थः । यद्वा यदि न वक्रेणाभिवर्तते तदानुकूल इति शेषः, यदि वक्रेणाभिवर्तते तदाधशंसोऽपीत्यन्वयः ॥ १४ ॥ * * ततोऽङ्गारमण्डलाद्द्विलक्षयोजनानामन्तरं उपरि तेन उपरि भागं गतो भगवान् बृहस्पतिरेकैकस्मिन् राशौ परिवत्सरं परिचरति सोऽपि यदि न वक्रः स्यात्तर्हि ब्राह्मणकुलस्य प्रायशोऽनुकूलः । ततो बृहस्पतिमण्डलाद्योजनानां लक्षद्वयादुपरि शनैश्चरः प्रतीयमान उपलभ्यमान एकैकस्मिन् राशौ त्रिंशत् त्रिंशन्मासान् विलम्बमानः शनैः शनैर्गच्छन् सर्वानेव द्वादश राशीन् उपर्येति क्रमेण सञ्चरति तावद्भिः परिवत्सरैर्द्वादशजन्मादिराश्यवस्थानसहचरितत्रिंशत्त्रिंशन्मासानां गणनावशात् सम्पन्नैरनुवत्सरैः प्रायशः सर्वेषामशुभकर इत्यर्थः ॥ १५-१६ ॥ * * ततः शनैश्चरमण्डलादुत्तरस्मादुपरिष्ठादेकादशलक्षयोजनानामन्तरे देशे सप्तर्षय उपलभ्यन्ते के ते ये ऋषयः लोकानां शं सुखमेवानुभावयन्तः सम्पादयन्तः विष्णोर्यत्पदं स्थानं परममुत्कृष्टं भुवमण्डलं तत्प्रदक्षिणं यथा तथा परिक्रमन्ति परिभ्रमन्ति ॥ १७ ॥

इति श्रीमद्भागवते महापुराणे पञ्चमस्कन्धे श्रीमद्वीरराघवाचार्यकृतभागवतचन्द्रचन्द्रिकायां द्वाविंशोऽध्यायः ॥ २२ ॥

श्रीमद्विजयध्वजतीर्थकृता पदरत्नावली

तस्योपशान्तिकृत् शुभग्रहसंयोगे शुभसूचकोऽन्यथाधशंसो दुःखसूचक इत्यतः प्रायेणाशुभग्रह इति ॥ १३-१५ ॥ * * तावद्भिस्त्रिभिश्चरितनुवत्सरैः सर्वराशीन्नुपर्येति राशिषु विलम्ब्य सञ्चरणाच्छनैश्चर इति नाम प्रायेणैकादशे शुभकरत्वात् ॥ १६-१७ ॥

इति श्रीमद्भागवते महापुराणे पञ्चमस्कन्धे श्रीमद्विजयध्वजतीर्थकृतपदरत्नावल्यां द्वाविंशोऽध्यायः ॥ २२ ॥

श्रीमद्विभनाथचक्रवर्तिकृता सारार्थदर्शिनी

उशनसा बुधो व्याख्यात इति पुरतः पश्चात् सहैव वा चरतीत्यंशेन तत्तुल्यः । द्विलक्षेति भूतलात् नवलक्ष इत्यर्थः ॥ १३ ॥ * * लक्षद्वितीय इति भूतलादेकादशलक्षे । यदि न वक्रेणेति पूर्वोक्तान्वयः । अधशंसः दुःख-

सूचकः ॥ १४ ॥ * * * द्विलक्षेति । भूतलात् त्रयोदशलक्षे यदि न वक्र इति पूर्वोक्तान्वयः ॥ १५ ॥ * * * योजन-
लक्षद्वयादिति । भूतलात् पञ्चदशलक्षे ॥ १६ ॥ * * * एकादशलक्ष इति । भूतलात् षड्विंशलक्षे परमं पदं
ध्रुवलोकम् ॥ १७ ॥

इति सारार्थदर्शिन्यां हर्षिण्यां भक्तचेतसाम् । द्वाविंशः पञ्चमेऽध्यायः सङ्गतः सङ्गतः सताम् ॥ २२ ॥

श्रीमच्छुक्कदेवकृतः सिद्धान्तप्रदीपः

उशनसोपमानभूतेनोपमेयतया बुधः अर्कस्य पुरतः पश्चात्सहैव चरतीति व्याख्यातः, किञ्चिद्विशेषं दर्शयति तत इति ।
आशंसते द्योतयति ॥ १३ ॥ * * * अघशंसो दुःखद्योतकः यदि वक्रेण नाभिवर्तते अभिवर्तते तदा त्रिभिः त्रिभिः पक्षैः
एकैकशो राशीन् भुङ्क्ते ॥ १४ ॥ * * * यदि वक्रो न स्यात्तदा परिवत्सरम् ॥ १७-१७ ॥

इति श्रीमद्भागवते महापुराणे पञ्चमस्कन्धे श्रीमच्छुक्कदेवकृतसिद्धान्तप्रदीपे द्वाविंशाध्यायार्थप्रकाशः ॥ २२ ॥

गोस्वामिश्रीगिरिधरलालविहिता बालप्रबोधिनी

ततश्चन्द्रमण्डलात् दक्षिणेनैव गच्छन्ति न हि तेषां सूर्यादिवत् पृथगन्या गतिरस्तीत्यन्वयः । कालायने कालचक्रे ।
उत्तराषाढाश्रवणसन्धावभिजिन्नक्षत्रं पृथक्स्थितं तेन सहाष्टाविंशतिः । तथा च श्रुतिः—“अभिजिन्नाम नक्षत्रमुपरिष्ठादाषाढानाम-
धस्ताच्छ्रेण्यायाः” इति ॥ १३ ॥ * * * अर्कस्य पुरतः पश्चात् सहैव वा शैश्यादिगतिभिरर्कवच्चरति । चकारो वाकारार्थः ।
सूर्येण सहास्य गतिसाम्यमेव अग्रपश्चाद्भावस्त्वतिचारवशात् । चारेण क्रमस्य नक्षत्राद्यतिक्रमेण । वृष्टेर्विष्टम्भः स्तम्भनं यस्माद्ग्रहा-
त्तमुपशमयतीति तथा । शुक्रस्य रथ उक्तः—‘सवरूथः सानुकर्षो युक्तो भूसम्भवैर्हयैः । सोपाङ्गः सपताकस्तु शुक्रस्यापि रथो
महान्’ इति । उपाङ्गो रथोपस्थः ॥ १४ ॥ * * * व्याख्यात इति पुरतः पश्चात् सहैव वा चरतीत्यंशेन तुल्यतया निरूपित
इत्यर्थः । किञ्चिद्विशेषोऽस्ति तदाह—तत इत्यादिना । आशंसते सूचयति । बुधस्यापि रथ उक्तः—‘वाय्वग्निद्रव्यसम्भूतो रथश्चन्द्र-
सुतस्य च । पिशङ्गैस्तुरगैर्युक्तः सोऽष्टाभिर्वायुवेगिभिः’ इति ॥ १५ ॥ * * * यदि वक्रेणाभिवर्तते तर्हि त्रिभिस्त्रिभिः पक्षैरेकै-
कशो द्वादशराशीन् भुङ्क्ते इत्यन्वयः । अघशंसः दुःखसूचकः । अस्यापि रथ उक्तः—‘अष्टाभिः काञ्चनः श्रीमान् भौमस्यापि रथो
महान् । पद्मरागारुणैरश्वैः संयुक्तो वह्निःसम्भवैः’ इति ॥ १६ ॥ * * * यदि वक्रो न स्यात्तर्हि परिवत्सरं चरति । अस्यापि
रथ उक्तः—‘अष्टाभिः पाण्डुरैर्युक्तो वाजिभिः काञ्चनो रथः । तस्मिंस्तिष्ठति वर्षान्ते राशौ राशौ बृहस्पतिः’ इति ॥ १७ ॥ * * *
अनुपर्येति अनुक्रामति । अस्यापि रथ उक्तः—‘आकाशसम्भवैरश्वैः शबलैः स्यन्दनं युतम् । तमारुह्य शनैर्याति मन्दगामी शनैश्चरः’
इति । शबलैश्चित्रवर्णैः ॥ १८ ॥ * * * यत्परमं पदं ध्रुवस्थानं तत् ॥ १९ ॥

इति श्रीवल्लभाचार्यवंश्यगोपालसनुना । श्रीमन्मुकुन्दरायाणां पादसेवाधिकारिणा ॥ १ ॥

श्रीमद्विरिधराख्येन भजनानन्दसिद्धये । श्रीमद्भागवतस्येयं टीका बालप्रबोधिनी ॥ २ ॥

रचिता पञ्चमे तत्र स्वर्गस्थाननिरूपणे । द्वाविंशो विवृति यातश्चन्द्रादिस्थानरूपकः ॥ ३ ॥

श्रीभगवत्प्रसादाचार्यविरचिता भक्तमनोरञ्जनी

बुधस्य तथात्वेऽपि शुक्रात्किञ्चिद्विशेषमाह तत इत्यादिना । ततः शुक्रात्, उपरिष्ठात् द्विलक्षयोजनतः द्विलक्षयोजन-
दूरवर्त्तिनि प्रदेशे उपलभ्यमानः वर्त्तमान इत्यर्थः । सोमसुतः, बुधः भवति । तु प्रायेण, लोकानां शुभकृतं सुखकारकः यदा अर्कात्
व्यतिरिच्येत अर्केण सह न चरति, तदा अतिवातश्च अन्नप्रायं च अनावृष्ट्यादिभयं च । तत्समाहारं, आशंसते
सूचयति ॥ १३ ॥ * * * अथाङ्गारकस्य बुधादुपरिस्थत्वं राशिभोगकालत्वं प्रायेणाशुभसूचकत्वं चाह अत इति । अतः
बुधमण्डलात्, योजनलक्षद्वितये द्विलक्षयोजनतः, ऊर्ध्वमुपरिष्ठात्, उपलभ्यमानः अङ्गारकः भौमोऽपि त्रिभिः त्रिभिः पक्षैः,
एकैकशः एकमेकं राशिमतिक्त्रामतीति शेषः । यदि वक्रेण न अभिवर्त्तते, यदि न वक्रस्यः स्यात्तर्हीत्यर्थः । द्वादश राशीन् क्रमेण
अनुभुङ्क्ते । अयं प्रायेण अशुभप्रहः । अघशंसः दुःखसूचकः । अयं भावः—अयं यदि वक्रत्वादिदोषवान्न स्यात्तर्हि तु अनुकूलसदृश
एव । यदि वक्रत्वादिनाभिवर्त्तते तदा तु अघशंसको बहुधा जायत इति । केचित्तु वक्रचार्ययः शुभोऽवक्रचारी दुःखद
इत्याहुः ॥ १४ ॥ * * * अथ बृहस्पतेः स्थानादिशुभाशुभसूचकत्वं चाह तत इति । ततः अङ्गारकमण्डलात्, उपरिष्ठात् द्विलक्षयो-
जान्तरगतः द्विलक्षयोजनानामुपरितनभागं संप्राप्तः, भगवान्महैश्वर्यसंपन्नः बृहस्पतिः, एकैकस्मिन् राशौ, यदि वक्रः न स्यात्,
तर्हि परिवत्सरं परिवत्सरमेकैकं वर्षं चरति । अयं प्रायेण ब्राह्मणकुलस्य अनुकूलः एव ॥ १५ ॥ * * * इति । ततः बृहस्पति-
मण्डलात्, योजनलक्षद्वयात् उपरिष्ठात् शनैश्चरः प्रतीयमानः भवति । सः एकैकस्मिन् राशौ त्रिंशत् त्रिंशन्मासान्, विलम्बमानः
सन् एव, सर्वान् राशीन् अनुपर्येति सर्वाननुक्रमेण संचरतीत्यर्थः । तावद्भिः अनुवत्सरैः सर्वेषां प्रायेण अज्ञान्तिकरः जायते

हि ॥ १६ ॥ * * अथ ऋषीणां सर्वेभ्य अतीवोच्चस्थानत्वं सदा लोकानां शुभसंपादकत्वं चाह । तत इति । ततः शनैश्चरमण्डलात् उत्तरस्मात् एकादशलक्षयोजनान्तरे, ऋषयः सप्तर्षयः उपलभ्यन्ते उपलक्ष्यन्ते । के ते । ये ऋषयः, लोकानां शं सुखम् अनुभावयन्तः संपादयन्तः सन्तः, भगवतः विष्णोः, यत् परमं पदं, ध्रुवमण्डलमित्यर्थः, तत् प्रदक्षिणं यथा तथा प्रक्रमन्ति परिक्रमन्ति परिभ्रमन्तीत्यर्थः । भूतलात् षड्विंशतिलक्षयोजनमुच्चप्रदेशे सप्तर्षयः वैष्णवं पदं प्रदक्षिणं प्रक्रमन्तीति भावः ॥ १७ ॥

इति श्रीधर्मधुरन्धरश्रीधर्मात्मजप्रत्यक्षपुरुषोत्तमसहजानन्दस्वामिसुतश्रीरघुवीराचार्यसुनुभगवत्प्रसादाचार्यविरचितायामन्यवार्थावबोधिण्यां भक्तमनोरञ्जन्याख्यायां श्रीमद्भागवतटीकायां पञ्चमस्कन्धे द्वाविंशोऽध्यायः ॥ २२ ॥

भाषानुवादः

शुक्रकी गतिके साथ-साथ बुधकी भी व्याख्या हो गयी—शुक्रके अनुसार ही बुधकी गति भी समझ लेनी चाहिये । यह चन्द्रमाका पुत्र शुक्रसे दो लाख योजन ऊपर है । यह प्रायः मङ्गलकारी ही है; किन्तु जब सूर्यकी गतिका उल्लङ्घन करके चलता है, तब बहुत अधिक आँधी, बादल और सूखेके भयकी सूचना देता है ॥ १३ ॥ * * इससे दो लाख योजन ऊपर मङ्गल है । वह, यदि वक्रगतिसे न चले तो, एक-एक राशिको तीन-तीन पक्षमें भोगता हुआ बारहों राशियोंको पार करता है । यह अशुभ ग्रह है और प्रायः अमङ्गलका सूचक है ॥ १४ ॥ * * इसके ऊपर दो लाख योजनकी दूरीपर भगवान् बृहस्पतिजी हैं । ये यदि वक्रगतिसे न चलें, तो एक-एक राशिको एक-एक वर्षमें भोगते हैं । ये प्रायः ब्राह्मणकुलके लिये अनुकूल रहते हैं ॥ १५ ॥ * * बृहस्पतिसे दो लाख योजन ऊपर शनैश्चर दिखायी देते हैं । ये तीस-तीस महीनेतक एक-एक राशिमें रहते हैं । अतः इन्हें सब राशियोंको पार करनेमें तीस वर्ष लग जाते हैं । ये प्रायः सभीके लिये अशान्तिकारक हैं ॥ १६ ॥ * * इनके ऊपर ग्यारह लाख योजनकी दूरीपर कश्यपादि सप्तर्षि दिखायी देते हैं । ये सब लोकोंकी मङ्गलकामना करते हुए भगवान् विष्णुके परम पद ध्रुवलोकी प्रदक्षिणा किया करते हैं ॥ १७ ॥

इति द्वाविंशोऽध्यायः ॥ २२ ॥



अथ त्रयोविंशोऽध्यायः

श्रीशुक उवाच

अथ तस्मात्परतस्त्रयोदशलक्षयोजनान्तरतो यत्तद्विष्णोः परमं पदमभिवदन्ति यत्र ह महाभागवतो ध्रुव औत्तान-
पादिरग्निनेन्द्रेण प्रजापतिना कश्यपेन धर्मेण च समकालयुग्मिः सबहुमानं दक्षिणतः क्रियमाण इदानीमपि कल्पजीविना-
माजीव्य उपास्ते तस्येहानुभाव उपवर्णितः ॥ १ ॥ स हि सर्वेषां ज्योतिर्गणानां ग्रहनक्षत्रादीनामनिमिषेणाव्यक्तरहसा
भगवता कालेन भ्राम्यमाणानां स्थाणुरिवावष्टम्भ ईश्वरेण विहितः शश्वदवभासते ॥ २ ॥

यथा मेढीस्तम्भ आक्रमणपशवः संयोजितास्त्रिभिस्त्रिभिः सवनैर्यथास्थानं मण्डलानि चरन्त्येवं भगणा ग्रहादय
एतस्मिन्तन्त्रहिर्योगेन कालचक्र आयोजिता ध्रुवमेवावलम्ब्य वायुनोदीर्यमाणा आकल्पान्तं परिचङ्क्रमन्ति नभसि
यथा मेघाः श्येनादयो वायुवशाः कर्मसारथयः परिवर्तन्ते एवं ज्योतिर्गणाः प्रकृतिपुरुषसंयोगानुगृहीताः कर्मनिर्मितगतयो
भुवि न पतन्ति ॥ ३ ॥

केचनैतज्ज्योतिरनीकं शिशुमारसंस्थानेन भगवतो वासुदेवस्य योगधारणायामनुवर्णयन्ति ॥ ४ ॥

अन्वयः—अथ तस्मात् परतः त्रयोदशलक्षयोजनान्तरतः यत् तत् विष्णोः परमम् पदम् अभिवदन्ति यत्र ह महाभागवतः
औत्तानपादिः ध्रुवः अग्निना इन्द्रेण प्रजापतिना कश्यपेन धर्मेण च समकालयुग्मिः सबहुमानम् दक्षिणतः क्रियमाणः इदानीम्
अपि कल्पजीविनाम् आजीव्यः उपास्ते तस्य अनुभावः इह उपवर्णितः ॥ १ ॥ * * सः हि ईश्वरेण, अव्यक्तरहसा
अनिमिषेण भगवता कालेन भ्राम्यमाणानाम् सर्वेषाम् ग्रहनक्षत्रादीनाम् ज्योतिर्गणानाम् अवष्टम्भः स्थाणुः इव, विहितः, शश्वत्
अवभासते ॥ २ ॥ * * यथा मेढीस्तम्भे संयोजिताः आक्रमणपशवः त्रिभिः त्रिभिः सवनैः यथास्थानम्, मण्डलानि चरन्ति
एवम् एतस्मिन् कालचक्रे अन्तर्बहिर्योगेन आयोजिताः ग्रहादयः भगणाः ध्रुवम् एव अवलम्ब्य वायुना उदीर्यमाणाः आकल्पान्तम्
परिचक्रमन्ति यथा वायुवशाः मेघाः च श्येनादयः नभसि परिवर्तन्ते एवम् प्रकृतिपुरुषसंयोगानुगृहीताः कर्मनिर्मितगतयः
कर्मसारथयः ज्योतिर्गणाः भुवि न पतन्ति ॥ ३ ॥ * * केचन एतद् ज्योतिरनीकम् भगवतः वासुदेवस्य योगधारणायाम्
शिशुमारसंस्थानेन अनुवर्णयन्ति ॥ ४ ॥

श्रीधरस्वामिचिरचिता भावार्थदीपिका

त्रयोविंशे ध्रुवस्थानं ज्योतिश्चक्राश्रयं ततः । शिशुमारस्वरूपेण हरेश्च स्थितिरुच्यते ॥ १ ॥

यत्तत्प्रसिद्धं विष्णोः पदं यत्र ध्रुव उपास्ते तिष्ठतीत्यन्वयः । समकालमेव युज्यन्त इति तथा तैर्नक्षत्ररूपैः ॥ १-२ ॥ * *
मेढीस्तम्भे बद्धा धान्यक्रमणपशवो बलीवर्दाः । कर्म सारथिः सहायो येषाम् ॥ ३ ॥ * * ईश्वराधारत्वात्पतनशकैव नास्तीति
वक्तुं मतान्तरमाह केचनेति । ज्योतिरनीकं ज्योतिषश्चक्रम् । योगधारणायाम् स्थितमिति शेषः ॥ ४ ॥

श्रीवंशीधरकृतो भावार्थदीपिकाप्रकाशः

ततो ध्रुवस्थानवर्णनोत्तरम् । शिशुमारो जलचरो जीवविशेषः (१) अयेति । ध्रुवाधिक्यवर्णने । तस्माद्विषमण्डलात् ।
त्रयोदशलक्षेति—भूतलान्वेकोनचत्वारिंशलक्षेति । ध्रुवेण समकालयुग्मिः सायुज्यभागिभिरिति तीर्थः । आजीव्य आश्रयः कल्पजीविनो
हि भृग्वादयस्तावत्कालमेव तिष्ठन्ति यावद्भ्रुवलोकेतिष्ठति ध्रुवलोकस्यापि “किमन्यैः कालनिर्भूतैः कल्पान्ते वैष्णवादिभिः” इति
हिरण्यकशिपोरभिप्रायं वर्णयद्भिर्देवैर्ब्रह्मणे प्रोक्तत्वादनित्यत्वमेवेति उपास्ते हरिमिति शेषः ॥ १ ॥ * * स्थाणुरिवेति । श्लेषेण कालचक्रेण
चालयितुमशक्यत्वात्स एकैको रुद्रवत्स्थिर इत्यर्थः । प्रत्युत कालचक्रस्यावष्टम्भः । तेन सर्वे कालचक्राधीना ध्रुवस्तु कालचक्रमप्यधीनी-
करोतीति ध्वनिः । नन्वीदृशी योग्यता तस्य कथमभूत्तत्राह—ईश्वरेण कर्तुमकर्तुमन्यथा कर्तुमपि समर्थेन विहितः स्वभक्तोत्कर्षज्ञाना-
र्थमिति भावः ॥ २ ॥ * * खलमध्ये निखातस्तम्भो मेढी तत्र संयोजितः कृषीवलेनेत्यर्थः । त्रिभिः सवनैर्मेढीस्तम्भ-

निकटमध्यदूरवर्त्तिभिर्विभागैर्यथास्थानं स्वस्थानस्थितिमनतिक्रम्य चरन्ति । दार्ष्टान्तिके त्रिभिः सवनैरुत्तरायणवैधुवतदक्षिणायनैः समयैः । अन्तरधोधःस्थलं बहिरुपर्युपरितनं स्थलं तत्र योगेन स्थित्या कालचक्र एव योजिताः । यथा सप्तर्षीणामधोधः स्थित्या योजिताः शनैश्चरादयस्तथा सूर्यादीनामुपर्युपरि स्थित्या योजिताः सोमादयस्तत्र तत्रायोजिता ईश्वरेणैव । वायुना तु प्रवहादिनोदीर्यमाणाश्चाल्यमानाः पुरुषाधिष्ठितमायावशीकृताः ॥ ३ ॥ ❀ ❀ नन्वेते निरालम्बाः कथं न पतन्तीति शंकां निराकर्तुमाह—ईश्वराधीनत्वादिति । केचन योगिनः योगधारणायां विराडुपासनावेशार्थं यथेष्टकल्पनामयाम् । अत एव मनसि चन्द्र इति वक्ष्यमाणेन मनोपि कल्पयिष्यते स्पष्टमपि वक्ष्यते एतदुहैवेति ॥ ४ ॥

श्रीमद्वीरराघवव्याख्या

एवं सूर्यादीनां गतिविशेषास्तत्स्थानविशेषाः कार्यविशेषाश्चोक्ताः, अथ ध्रुवस्य स्थानं व्यापारं चाह अथेति । तस्मादधि-मण्डलात्परतत्त्वयोदशलक्षयोजनानां परस्ताद्वत्तत्प्रसिद्धं विष्णोः परमं पदमामनन्ति विष्णोरभिव्यक्तित्वात्परमं पदमित्युक्तं किन्तुपरमं पदं तत्राह यथेति । यत्र परमे पदे महाभागवतो औत्तानपादिः उत्तानपादपुत्रः अग्न्यादिभिः सबहुमानं प्रदक्षिणतः क्रियमाणः उपास्ते तिष्ठति तस्य ध्रुवस्यानुभावः प्रभावः उपवर्णितश्चतुर्थस्कन्धे इति शेषः ॥ १ ॥ ❀ ❀ स हि ध्रुवः भगवदात्मकेनानभिव्यक्तत्वेन कालचक्रेण भ्राम्यमाणानां ग्रहाणां सूर्यादीनामभिव्यक्तिदिनक्षत्राणां च सर्वेषां स्थाणुरिव निश्चलोऽवष्टम्भोऽवलम्ब ईश्वरेण विष्टम्भत्वेन विहितः स्थापितः शश्वत् सदा एकत्रैवावभासते ॥ २ ॥ ❀ ❀ स्थाणुरिवावष्टम्भ इत्येतदेवोपपादयति । यथा मेढीस्तम्भः त्रिभिस्त्रिगुणितैः सूत्रैः संयोजिता बद्धा धान्यक्रमणपशवो बलीवर्दाः मेढीस्तम्भमवलम्ब्येह मण्डलानि पादविक्षेपस्थानानि चरन्त्येवं नक्षत्रगणाः सूर्यादयो ग्रहाश्च एतस्मिन् कालचक्रे अन्तर्बहिर्योगेन आयोजिताः केचिदन्त-र्योजिताः केचिद् बहिर्योजिताः सन्तो ध्रुवमवलम्ब्यैव वायुना वायुपाशेनोदीर्यमाणाः धार्यमाणा आकल्पान्तं परितः भ्रमन्ते कर्मवशाद्वायुपाशवश्यत्वात् ध्रुवावलम्बत्वाच्च भुवि न पतन्तीति भावः । एतदेव दृष्टान्तेन स्पष्टयति नभसीति । यथा मेघाः श्येनादयः पक्षिणश्च वायुपाशवशाः कर्मसारथयः कर्मावलम्बाः नभसि परिवर्तन्ते न तु भुवि पतन्ति एवं ज्योतिर्गणा अपि प्रकृतिपुरुषयोर्यः संयोगः सम्बन्धः कर्मायत्तः तेनानुगृहीताः नक्षत्रादिरुपतां प्राप्ता जीवा एव कर्मायत्तप्रकृतिसम्बन्धवशान्नक्षत्रादि-शरीरभाज इत्यर्थः । अत एव कर्म निमित्तं यासां ता गतयो येषामिति तथा केवलनभःसञ्चारापादककर्मायत्तनभोमात्रगतयो भुवि न पतन्ति । कर्मणां तत्परिणामानां च वैचित्र्यादग्नेरूर्ध्वज्वलनवद्वायोस्तिर्यग्गतिवन्नभसि भ्रमणं भुव्यपतनं च उपपद्यत इति भावः ॥ ३ ॥ ❀ ❀ एवं ज्योतिर्गणानां कर्मायत्तो नभस्सञ्चार उक्तः, अथ सर्वाधारस्य भगवत एव शिशुमाराकारेणा-वस्थितत्वात्तदाश्रयाणां पतनशङ्कैव नास्तीत्यभिप्रयन् ज्योतिर्गणस्य शिशुमाराश्रयत्वं योगिनामुपासनेन सम्पादयति केचिदिति । शिशुमारसंस्थानस्य शिशुमारशरीरस्य भगवतो वासुदेवस्य कृत्स्नचिद्विदात्मकजगद्धारकस्य योगधारणायां वासुदेवविषयकमनः-समाधिरूपधारणायामेवैतज्ज्योतिरनीकं ज्योतिर्जालं केचिद्वेदभागे योगिनो वर्णयन्ति ज्योतिरनीकाश्रयं शिशुमारं भगवदात्मक-मुपास्य बोधयन्तीत्यर्थः । ज्योतिरनीकाश्रयं शिशुमारं योगधारणायां विषयीकुर्वन्तीति वार्थः ॥ ४ ॥

श्रीमद्विजयध्वजतीर्थकृता पदरत्नावली

ध्रुवेण समकालं सायुज्यभागिभिरुपास्ते श्रीहरिमिति शेषः ॥ १ ॥ ❀ ❀ अनिमिषेणान्मीलितलोचनेनाक्रमणपशवः परिवर्त्तमाना बलीवर्दा मेढीस्तम्भे बद्धास्तामभितो भ्रमन्त इत्यर्थः । त्रिभिः सवनैः शैद्यमान्यसमसञ्चारैर्यथास्थानं विहितादन्यथा न क्वचिच्चरन्ति भूमण्डलानि मेढीस्तम्भं परितः स्थानानि आदिशब्दगृहीतास्तारकाः केचिद् ध्रुवस्यान्तर्योगेन केचिद्वहिर्योगेन सञ्चरन्तीत्यर्थः । आवहादिशब्दवाच्येन वायुनोदीर्यमाणाः प्रेर्यमाणाः । नन्वेते निरालम्बाः कथं न पतन्तीति तत्राह यथेति । अयनादिलक्षणं कर्मैव सारथिर्षां ते तथा औत्पत्तिकवेगाख्यसंस्कारो वा अदृष्टं वा स्त्रीपुरुषसंयोगेनानुगृहीतैरापादितैर्नभःसञ्च-रणहेतुभूतैः कर्मभिर्निर्मितगतित्वात् ॥ २-३ ॥ ❀ ❀ शिशुमारसंस्थानस्य शिशुमारावयवोपेतस्य योगबलेन धारणक्रियायां स्थितिमनुवर्तयन्ति ॥ ४ ॥

श्रीमज्जीवगोस्वामिकृतः क्रमसन्दर्भः

त्रिभिः सवनैः पूर्वमध्यापराह्णेषु कृष्णकर्तृकपरिवर्त्तनेनेत्यर्थः । प्रकृतिपुरुषसंयोगानुगृहीताः पुरुषाधिष्ठितमायावशीकृताः ॥ १-३ ॥ ❀ ❀ शिशुमारसंस्थानेनोपलक्षितं योगधारणायां विराडुपपासनावेशार्थं यथेष्टकल्पनामात्रमय्यां तस्यामित्यर्थः । अत एव मनसि चन्द्र इति वक्ष्यमाणेन मनोऽपि कल्पयिष्यते स्पष्टमपि वक्ष्यते एतदुहैवेति ॥ ४ ॥

श्रीमद्विश्वनाथचक्रवर्तिकृता सारार्थदर्शिनी

ध्रुवलोकं त्रयोविंशे प्राह विष्णुपदाभिधम् । शिशुमाराकारतया ज्योतिश्चक्रञ्च दर्शितम् ॥ १ ॥ त्रयोदशेति । भूतलादेकोनचत्वारिंशलक्षे समकालमेव युज्यन्त इति तैरग्न्यादिभिर्नक्षत्ररूपैः ॥ १ ॥ ❀ ❀ स्थाणुरिवेति हल्लेखेण कालचक्रेण चालयितुमशक्यत्वात् स एवैकः स्थिर इत्यर्थः । प्रत्युत कालचक्रस्यावष्टम्भः । तेन सर्वे कालचक्रा-

धीनाः ध्रुवस्तु कालचक्रमण्यधीनीकरोतीति ध्वनिः । नन्वीदृशी योग्यता तस्य कथमभूत्तत्राह । ईश्वरेण कर्तुमकर्तुमन्यथा कर्तुमपि समर्थेन विहितः स्वभक्तोत्कर्षस्थापनार्थमिति भावः ॥ २ ॥ * * धान्याद्याक्रमणपशवो बलीवर्दाः स्वलमध्यनिखातस्तम्भो मेढी, तत्र संयोजिताः कृषीवलेनेत्यर्थः । त्रिभिः सवनैर्मैढीस्तम्भनिकटमध्यदूरवर्त्तिभिर्विभागैः यथास्थानं स्वस्वस्थानस्थितिमनतिक्रम्य चरन्ति, दाष्टान्तिके त्रिभिः सवनैरुत्तरायणवैषुवतदक्षिणायनैः समयैः । अन्तरधोऽधः स्थलं बहिरुपर्युपरितनं स्थलं तत्र योगेन स्थित्या कालचक्र एव योजिताः । यथा सप्तर्षीणामधोऽधः स्थित्या आयोजिताः शनैश्चरादयः तथा सूर्यादीनामुपर्युपरि स्थित्या आयोजिताः सोमादयः तत्र तत्र आयोजिताः ईश्वरेणैव वायुना तूदीर्यमाणाश्चात्यमानाः । ननु कथन्तेऽन्तरिक्षान्न पतन्ति तत्राह नभसीति । कर्मसारथयः कर्मसहायाः ॥ ३ ॥ * * ज्योतिरनीकं ज्योतिश्चक्रम् ॥ ४ ॥

श्रीमच्छुक्कदेवकृतः सिद्धान्तप्रदीपः

त्रयोविंशे ध्रुवस्थानं शिशुमारचक्रं च वर्णयति अथेति । यद्विष्णोः पदं स्थानं वदन्ति तदस्ति अग्न्यादिभिः समकाले युज्यन्ते इति समकालयुजस्तैर्नक्षत्ररूपैर्बहुमानं यथा भवति तथा दक्षिणतः क्रियमाणः यत्र विष्णुपदे उपास्ते तिष्ठति इह अस्मिन्महापुराणे उपवर्णितः चतुर्थस्कन्धे उक्तः ॥ १-२ ॥ * * आक्रमणपशवो धान्याक्रमणपशवो बलीवर्दाः कर्म सारथिः सहायो येषां ते तथा प्रकृतिः कार्यकारणरूपा पुरुषो जीवस्तयोरनादिसंयोगानुगृहीताः प्रकृतिगुणवत्परिणामदेहेन्द्रियादियुक्ताः ज्योतिर्गणभूताः जीवा इत्यर्थः, कर्म निमित्तं यासां ताः गतयो येषां ते भुवि न पतन्ति ॥ ३ ॥ * * किञ्च पतनशङ्कैव नास्तीत्याह केचिदिति । केचित् सिद्धान्तिन इत्यर्थः, ज्योतिरनीकं ज्योतिश्चक्रं शिशुमारसंस्थानेन शिशुमाराख्यस्वांशरूपेण या योगधारणा तस्यां स्थितमिति शेषः, अनुवर्णयन्ति ॥ ४ ॥

गोस्वामिश्रीगिरिधरलालविहिता बालप्रबोधिनी

ज्योतिश्चक्रे ध्रुवस्थानं तन्माहात्म्यं तथैव च । शिशुमारस्वरूपं च त्रयोविंशे निरूप्यते ॥ १ ॥

यत्प्रसिद्धं विष्णोः परमं पदमभिवदन्ति तदस्तीति शेषः । यत्र ध्रुव उपास्ते तिष्ठतीत्यन्वयः । समकालमेव युज्यन्त इति तथा तैरग्न्यादिभिर्नक्षत्ररूपैः । कल्पजीविनामवान्तरकल्पे वर्त्तमानानां मर्त्यलोकान्तरिक्षलोकादिलोके जीवतामाजीव्यः, महर्लोकानुपरितनस्थानां भूमेरधरस्थानां च तद्विनाऽपि स्थितिसम्भवात् । तस्य ध्रुवस्येह मनुष्यलोके योऽनुभवः भगवदाराधनराज्यपालनादिरूपः स तु चतुर्थस्कन्धे उपवर्णितः ॥ १ ॥ * * स्वर्लोकस्थस्य प्रभावमाह-स हीति । अनिमिषेण विश्रान्तिरहितेन अव्यक्तं रहो वेगो यस्य तेन भगवद्रूपेण कालेन । कथमेवम्प्रभावः स तत्राह-ईश्वरेणेति, सर्वथा समर्थेन विहितः स्वभक्तोत्कर्षस्थापनार्थं तथा स्थापित इत्यर्थः ॥ २ ॥ * * स्थाणुवर्त्तिस्थितिं दृष्टान्तेन स्पष्टयति-यथेति । स्थूलमध्यनिखाते मेढीस्तम्भे धान्याक्रमणपशवो बलीवर्दाः कृषीवलेन संयोजितास्त्रिभिः सवनैः प्रातरादिकालविभागैर्यथास्थानं स्वस्वस्थानमनतिक्रम्य यथा मण्डलानि चरन्ति, एवमेतस्मिन् कालचक्रेऽन्तर्बहिर्योगिनोपर्यधः स्थानविभागेन चेश्वरेणायोजिताः सूर्यादयो भगणा ध्रुवमेवावलम्ब्य वायुनोदीर्यमाणाः प्रवर्त्त्यमाना आकल्पान्तं मेरुं परिचक्रमन्तीत्यन्वयः ॥ ३ ॥ * * ननु ते कथमन्तरिक्षान्न पतन्तीत्याशङ्क्य दृष्टान्तेन तत्सम्भावयति-नभसीति । कर्म सारथिः सहायो येषां ते ॥ ४ ॥

श्रीभगवत्प्रसादाचार्यविरचिता भक्तमनोरञ्जनी

ध्रुवस्थानं त्रयोविंशे ज्योतिश्चक्राश्रयं हरेः । स्थितिः प्रोक्ता शिशुमारात्मना योगेशितुस्ततः ॥ १ ॥

एवं सूर्यादीनां गतिविशेषास्तत्स्थानविशेषास्तत्कार्यविशेषाश्चोक्ता अथ ध्रुवस्य स्थानं व्यापारं चाह । अथेति । अथेत्या-रम्भे । तस्माद्विषमण्डलात् परतः त्रयोदशलक्षयोजनान्तरतस्त्रयोदशलक्षयोजनानां परस्तात्, यस्तत्प्रसिद्धमित्यर्थः । विष्णोः परमं पदं, परमपदसंज्ञं विष्णोरभिव्यक्तिस्थानमित्यर्थः । अभिवदन्ति । मुनय इति शेषः । यत्र परमे पदे ह स्फुटं यथा भवति तथा महाभागवतः, उत्तानपादपुत्रः ध्रुवः, समकालयुग्मिर्भार्यावत्कालं ध्रुवस्थितिस्तावत्कालं नक्षत्ररूपेण सह योगभागिभिः, अग्निना इन्द्रेण, प्रजापतिना कश्यपेन धर्मेण च अग्न्यादिपञ्चभिरित्यर्थः । सबहुमानं यथा तथा, दक्षिणतः प्रदक्षिणतः, क्रियमाणः कल्पजीविनाम् आजीव्यः समाश्रयभूतः संश्र इदानीमपि उपास्ते तिष्ठति । तस्य ध्रुवस्य, अनुभावः प्रभावः इह उपवर्णितः । चतुर्थस्कन्धे इति शेषः ॥ १ ॥ * * स इति । स हि ध्रुव एव अनिमिषेण उन्मीलितलोचनेन, अव्यक्तरहसा अनभिव्यक्तवेगेन, भगवता भगवदात्मकेन कालेन कालचक्रेण, भ्राम्यमाणानां ग्रहाः सूर्यादयश्च नक्षत्राण्यश्विन्यादीनि तान्यादयो येषां सर्वेषां, ज्योतिर्गणानां ईश्वरेण स्थाणुः इव, अवष्टम्भोऽवलम्बः आधाररूप इति यावत् विहितः । अवष्टम्भत्वेन स्थापित इत्यर्थः । एवंभूतः सन्, शश्वत्सदा, अवभासते ॥ २ ॥ * * स्थाणुरिवावष्टम्भ इत्येतदुपपादयति यथेति । यथा मेढीस्तम्भे संयोजिता बद्धाः, आक्रमणपशवः धान्याक्रमणप्रयोजना बलीवर्दादयः पशवः, त्रिभिः सवनैः शैत्यमान्यसमसंचारैरित्यर्थः । यथास्थानं स्वस्वपादविक्षेपस्थानमतिक्रम्य तमभित इति शेषः । मण्डलानि विचरन्ति । एवं तथा, भगणा नक्षत्रगणाः ग्रहाः सूर्यादय आदयो येषां तारागणानां ते, एतस्मिन् कालचक्रे अन्तर्बहिर्योगेन, आयोजिताः, केचिदन्तर्योजिताः केचिद्बहिर्योजिताश्च सन्तः ध्रुवम् अवलम्ब्य एव वायुना वाय्वात्मना

पाशेनेत्यर्थः । उदीर्यमाणा धार्यमाणाः सन्तश्च, आकल्पान्तं सकलकल्पपूर्णतावधि परि परितः चङ्क्रमन्ति भ्रमन्ते । कर्मवशत्वाद्वायुपाशवश्यत्वाद् भुवोवलम्बत्वाच्च भुवि न पतन्तीति भावः । एतदेव दृष्टान्तेन स्पष्टयति नभसीति । यथा मेघा बलाहकाः, श्येनादयः पक्षिणश्च वायुवशाः वायुपाशवशाः, कर्मसारथयः कर्मावलम्बाः सन्तः, नभसि परिवर्तन्ते प्रचरन्ति । न तु भुवि पतन्ति । एवं ज्योतिर्गणाः अपि, प्रकृतिपुरुषयोर्यः संयोगः कर्माद्यन्तः संबन्धः, तेनानुगृहीताः जीवा एव कर्माद्यन्तप्रकृतिसंबन्धवशान्नक्षत्रादिशरीरभाज इत्यर्थः । अत एव, कर्मनिर्मिता गतयो येषां ते, पाठान्तरे कर्म निमित्तं यासां ता गतयो येषां तथाभूताः, भुवि न पतन्ति । कर्मणां तत्परिणामानां च वैचित्र्यादग्रे रूढ्वज्वलनवद्वायोस्तिर्यगातिवन्नभसि भ्रमणं भुव्यपतनं चैवामुपपद्यत इति भावः ॥ ३ ॥ ❀ ❀ एवं ज्योतिर्गणानां कर्माद्यन्तत्वेन नभःसंचार उक्तोऽथ सर्वाधारस्य भगवत एव शिशुमाराकारेणावस्थितत्वात्तदाश्रयाणां पतनशङ्कैव नास्तीत्यभिप्रयन् ज्योतिर्गणस्य शिशुमाराश्रयत्वं मतान्तरेणोपन्यस्यति केचिदिति । केचिद्वेदभागविदो योगिजनाः, एतत् ज्योतिरनीकं ज्योतिर्वृन्दं शिशुमारोम्बुकूर्मस्तस्येव संस्थानमवस्थानं तेन वासुदेवस्य भगवतः योगधारणायां योगधारणयावस्थितमित्यर्थः इति अनुवर्णयन्ति ॥ ४ ॥

भाषानुवादः

शिशुमारचक्रका वर्णन

श्रीशुकदेवजी कहते हैं—राजन् ! सप्तर्षियोंसे तेरह लाख योजन ऊपर ध्रुवलोक है । इसे भगवान् विष्णुका परम पद कहते हैं । यहाँ उत्तानपादके पुत्र परम भगवद्भक्त ध्रुवजी विराजमान हैं । अग्नि, इन्द्र, प्रजापति कश्यप और धर्म—ये सब एक साथ अत्यन्त आदरपूर्वक इनकी प्रदक्षिणा करते रहते हैं । अब भी कल्पपर्यन्त रहनेवाले लोक इन्हींके आधार पर स्थित हैं । इनका इस लोकका प्रभाव हम पहले (चौथे स्कन्धमें) वर्णन कर चुके हैं ॥ १ ॥ ❀ ❀ सदा जागते रहनेवाले अव्यक्तगति भगवान् कालके द्वारा जो ग्रह-नक्षत्रादि ज्योतिर्गण निरन्तर घुमाये जाते हैं, भगवान्ने ध्रुवलोकको ही उन सबके आधारस्तम्भ रूपसे नियुक्त किया है । अतः यह एक ही स्थानमें रहकर सदा प्रकाशित होता है ॥ २ ॥ ❀ ❀ जिस प्रकार दौंय चलानेके समय अनाजको खूँदनेवाले पशु लोटी, बड़ी और मध्यम रस्सीमें बँधकर क्रमशः निकट, दूर और मध्यमें रहकर खंभेके चारों ओर मण्डल बाँधकर घूमते रहते हैं, उसी प्रकार सारे नक्षत्र और ग्रहगण बाहर-भीतरके क्रमसे इस कालचक्रमें नियुक्त होकर ध्रुवलोकका भी आश्रय लेकर वायुकी प्रेरणासे कल्पके अन्ततक घूमते रहते हैं, जिस प्रकार मेघ और बाज आदि पक्षी अपने कर्मोंकी सहायतासे वायुके अधीन रहकर आकाशमें उड़ते रहते हैं, उसी प्रकार ये ज्योतिर्गण भी प्रकृति और पुरुषके संयोगवश अपने-अपने कर्मोंके अनुसार चक्र काटते रहते हैं, पृथ्वीपर नहीं गिरते ॥ ३ ॥ ❀ ❀ कोई-कोई पुरुष भगवान्की योगमायाके आधारपर स्थित इस ज्योतिश्चक्रका शिशुमार (सूँस) के रूपमें वर्णन करते हैं ॥ ४ ॥

यस्य पुच्छाग्रेऽर्वाकिशरसः कुण्डलीभूतदेहस्य ध्रुव उपकल्पितस्तस्य लाङ्गूले प्रजापतिरग्निरिन्द्रो धर्म इति पुच्छमूले धाता विधाता च कत्यां सप्तर्षयः । तस्य दक्षिणावर्तकुण्डलीभूतशरीरस्य यान्युदगयनानि दक्षिणपार्श्वे तु नक्षत्राण्युपकल्पयन्ति दक्षिणायनानि तु सन्ध्ये । यथा शिशुमारस्य कुण्डलाभोगसन्निवेशस्य पार्श्वयोरुभयोरप्यवयवाः समसंख्या भवन्ति । पृष्ठे त्वज्वीथी आकाशगङ्गा चोदरतः ॥ ५ ॥ पुनर्वसुपुण्यौ दक्षिणवामयोः श्रोण्याराद्राश्लेषे च दक्षिणवामयोः पश्चिमयोः पादयोरभिजिदुत्तराषाढे दक्षिणवामयोर्नासिकयोर्यथासंख्यं श्रवणपूर्वाषाढे दक्षिणवामयोर्लोचनयोर्धनिष्ठा मूलं च दक्षिणवामयोः कर्णयोर्मघादीन्यष्ट नक्षत्राणि दक्षिणायनानि वामपार्श्ववङ् क्रिषु युञ्जीत तथैव मृगशीर्षादीन्युदगयनानि दक्षिणपार्श्ववङ् क्रिषु प्रातिलोम्येन प्रयुञ्जीत शतभिषाज्येष्ठे स्कन्धयोर्दक्षिणवामयोन्यसेत् ॥ ६ ॥ उत्तराहनावगस्तिरधराहनौ यमो मुखेषु चाङ्गारकः शनैश्चर उपस्थे बृहस्पतिः ककुदि वक्षस्यादित्यो हृदये नारायणो मनसि चन्द्रो नाभ्यामुशना स्तनयोरश्विनौ बुधः प्राणापानयो राहुर्गले केतवः सर्वाङ्गेषु रोमसु सर्वे तारागणाः ॥ ७ ॥

एतद् ह वै भगवतो विष्णोः सर्वदेवतामयं रूपमहरहः सन्ध्यायां प्रयतो वाग्यतो निरीक्षमाण उपतिष्ठेत नमो ज्योतिर्लोकाय कालायनायानिमिषां पतये महापुरुषायाभिधीमहीति ॥ ८ ॥

१. प्रा० पा०—च्छाग्रेऽर्वाकिशरसः । २. प्रा० पा०—योराद्राश्लेषे च । ३. प्राचीने पाठे 'दक्षिणवामयोः' पाठो न । ४. प्रा० पा०—पार्श्ववक्षःसु । ५. प्रा० पा०—मृगशीर्षादीन्यु० । ६. प्रा० पा०—क्षिणपार्श्वेषु प्रातिलोम्येन शतभिषाज्येष्ठे । ७. प्रा० पा०—उत्तराहनावगस्त्योऽधराहनौ यमो मुखे जा० । ८. प्रा० पा०—नासायामुशना स्तनयोः । ९. प्रा० पा०—यमो नमो ज्यो० ।

ग्रहर्क्षतारामयमाधिदैविकं पापापहं मन्त्रकृतां त्रिकालम् ।

नमस्यतः स्मरतो वा त्रिकालं नश्येत् तत्कालजमाशु पापम् ॥ ६ ॥

इति श्रीमद्भागवते महापुराणे पारमहंस्यां संहितायां पञ्चमस्कन्धे शिशुमारसंस्थावर्णनं नाम त्रयोविंशोऽध्यायः ॥ २३ ॥

अन्वयः—यस्य अवाकिशरसः कुण्डलीभूतदेहस्य पुच्छाग्रे भ्रुवः उपकल्पितः तस्य लांगूले प्रजापतिः अग्निः इंद्रः धर्मः इति सन्ति पुच्छमूले धाता विधाता च कट्याम् सप्तर्षयः तस्य दक्षिणावर्तकुण्डलीभूतशरीरस्य यानि उदगयनानि नक्षत्राणि दक्षिणपार्श्वे उपकल्पयन्ति दक्षिणायनानि तु सव्ये तथा कुण्डलाभोगसंनिवेशस्य शिशुमारस्य उभयोः अपि पार्श्वयोः समसंख्याः अवयवाः भवन्ति पृष्ठे तु अजवीथी च उदरतः आकाशगंगा (अस्ति) ॥ ५ ॥ * * दक्षिणवामयोः श्रोण्योः पुनर्वसुपुष्यौ दक्षिणवामयोः पश्चिमयोः पादयोः आर्द्राश्लेषे दक्षिणवामयोः नासिकयोः अभिजिदुत्तराषाढे दक्षिणवामयोः लोचनयोः यथा-संख्यम् श्रवणपूर्वाषाढे दक्षिणवामयोः कर्णयोः धनिष्ठा च मूलः मघादीनि अष्ट नक्षत्राणि दक्षिणायनानि वामपार्श्ववक्रिषु युंजीत तथैव उदगयनानि मृगशीर्षादीनि दक्षिणपार्श्ववक्रिषु प्रातिलोम्येन प्रयुंजीत दक्षिणवामयोः स्कन्धयोः शतभिषाज्येष्ठे न्यसेत् ॥ ६ ॥ * * उत्तराहनौ अगस्तिः अधराहनौ यमः मुखेषु च अंगारकः उपस्थे शनैश्चरः ककुदि बृहस्पतिः वक्षसि आदित्यः हृदये नारायणः मनसि चंद्रः नाभ्याम् उशना स्तनयोः अश्विनौ प्राणापानयोः बुधः गले राहुः सर्वाङ्गेषु केतवः रोमसु सर्वे तारागणाः ॥ ७ ॥ * * उह एव भगवतः विष्णोः एतत् सर्वदेवतामयम् रूपम् अहः अहः संख्यायाम् प्रयतः वाग्यतः निरीक्षमाणः उपतिष्ठेत् ज्योतिर्लोकाय कालायनाय अनिमिषाम् पतये महापुरुषाय नम इति अभिधीमहि ॥ ८ ॥ * * त्रिकालम् मन्त्रकृतम् पापापहम् आधिदैविकम् ग्रहर्क्षतारामयम् त्रिकालम् नमस्यतः वा स्मरतः तत्कालजम् पापम् आशु नश्येत् ॥ ९ ॥

इति त्रयोविंशोऽध्यायः ॥ २३ ॥

श्रीधरस्वामिविरचिता भावार्थदीपिका

लांगूले अप्रादधोभागे । उदगयनान्यभिजिदादीनि पुनर्वस्वन्तानि चतुर्दश दक्षिणपार्श्वे । दक्षिणायनानि पुष्यादीन्युत्तराषाढान्तानि चतुर्दश वामपार्श्वे ॥ ५ ॥ * * तदेव स्थानविशेषेण विभज्य दर्शयति पुनर्वसुपुष्यावित्यादिना । पुनर्वसु-रुदगयनान्त्यं नक्षत्रं पुष्यो दक्षिणायनस्याद्यम् आर्द्राऽऽश्लेषे तयोर्निरन्तरे अभिजिदुत्तराषाढे उत्तरदक्षिणायनयोराद्यन्तनक्षत्रे श्रवणपूर्वाषाढे तयोरुत्तरपूर्वे धनिष्ठा मूलं च तयोरप्युत्तरपूर्वे मघादीनि यान्यनुराधान्तानि दक्षिणायनान्यष्ट तानि वामपार्श्ववक्रिषु वामपार्श्वस्थिषु । मृगशीर्षादीनि प्रातिलोम्येन पूर्वाभाद्रपदान्तानि यान्युदगयननक्षत्राण्यष्ट तानि दक्षिणपार्श्ववक्रिषु । शतभिषाज्येष्ठे उत्तरदक्षिणायनयोर्ये अवशिष्टे ते स्कन्धयोः ॥ ६ ॥ * * यमो नक्षत्ररूपः तथा नारायणोऽश्विनौ च । ककुदि गलपृष्ठशृङ्गे ॥ ७ ॥ * * ज्योतिषो लोकायाश्रणाय । कालायनाय कालचक्ररूपाय । नमोऽभिधीमहीति मन्त्रेणोपतिष्ठेत् ॥ ८ ॥ * * मन्त्रकृतां पूर्वोक्तं मन्त्रं जपताम् ॥ ९ ॥

इति पञ्चमे टीकायां त्रयोविंशोऽध्यायः ॥ २३ ॥

श्रीवंशीधरकृतो भावार्थदीपिकाप्रकाशः

कुण्डलीभूतदेहस्य चक्रीकृतशरीरस्य कुण्डलीभूतत्वं पार्श्वतः न तु पृष्ठतः क्रोडतो वाऽत एव दक्षिणपार्श्वे उदगयनानि मन्तव्यानि । अत्र यद्वैपरीत्यं दृश्यते तत्तु मण्डलत्वेऽपि तिर्यगूर्ध्वाधो बहुधा वक्रत्वं मन्तव्यमतो नारायणादीनां हृदयादीं स्थितत्वम् । अजवीथी दक्षिणमार्गस्य प्रथमो भागः । “मूलाषाढोत्तराषाढा अजवीथीति शब्दिते” इत्युक्तः । यदेषां कर्णादीं स्थितिं वक्ष्यति तत्र तत्रापि तत्तदंशस्य क्रोडभागो मन्तव्यः । आकाशगङ्गायास्तत्रागमनादिति भावः ॥ ५ ॥ * * श्रोण्योर्नितम्बयोः वक्रिषु अस्थिषु “नितम्बः श्रोणिराख्यातो वधि प्रोक्तं तथास्थिति” इति विश्वनाथः । प्रातिलोम्येन मृगशिरा रोहिणी कृत्तिका भरणीत्येवं व्युत्क्रमेण । वक्रिष्विति पाठो हि लेखकप्रमादत एव ॥ ६ ॥ * * उत्तराहनोत्तरकपोलावयवेऽधरकपोलावयवे “हनुर्हृद-विलासिन्यां सूनावज्रे गदे स्त्रियाम् । द्वयोः कपोलावयवे” इति मेदिनी । यद्यप्यङ्गारकादीनां राश्यन्तरचलनत्वं तथापि तत्तदङ्गस्थित-त्वमङ्गानां चलनत्वमननाद्बोध्यम् । केतव इति । बहुत्वं केतूनां सहस्रत्वं शतत्वं च ज्योतिःशास्त्रे वर्णितमिति तदपेक्षम् ॥ ७ ॥ * * न निमिषन्ति निमीलनं कुर्वन्तीत्यनिमिषो देवाः । ‘मिष-दर्शने’ इति क्विप् रूपम् ॥ ८ ॥ * * मन्त्रं कुर्वन्ति वाग्विषयमिति मन्त्रकृतस्तेषां पूर्वोक्तं ‘नमो ज्योतिर्लोकाय’ इत्यादिकं मन्त्रं जपतां पापापहम् । आधिदैविकं परमेश्वरस्य रूपमिदं नमस्यतः स्मरतो वा पुंसः पापं नश्येतेत्यन्वयः । अत्र सूर्यमण्डलादष्टत्रिंशलक्षे भ्रुवः भ्रुवात्कोटियोजने महर्लोको महर्लोकात्कोटिद्वये जनलोको जनलोका-त्कोट्यैक्ये तपोलोकास्तपोलोकाद् द्वादशकोटिषु सत्यलोकः । एवं सूर्यात्सत्यलोकपर्यन्तमष्टत्रिंशलक्षोत्तरत्रयोविंशतिकोट्यः सत्यलोकाद् द्विषष्टिलक्षोत्तरायां कोटौ वैकुण्ठस्ततोऽङ्गोलक इति विष्णुपुराणदर्शितया दिशा सूर्यात्पञ्चविंशतौ कोटिषु कटाहः । एवं सूर्यालक्षे

भूतलं ततः सप्तसप्ततिसहस्रेषु सप्तपातालानि तत्त्रिंशत्सहस्रेषु शेषः । एवं सूर्याक्षद्वये गर्भोदः स च लक्षद्वयन्यूनपञ्चविंशतिकोटि-
परिमित एवं मिलित्वोर्ध्वाधः पञ्चाशत्कोटिपरिमाणमण्डगोलकमिति ॥ ९ ॥

इति श्रीमद्भागवतभावार्थदीपिकाप्रकाशे पञ्चमस्कन्धे त्रयोविंशोऽध्यायः ॥ २३ ॥

श्रीमद्वीरराघवव्याख्या

एतदेव प्रपञ्चयति यस्येत्यादिना । यस्य भगवदात्मकस्य कुण्डलीभूतदेहस्य सर्पवत्कुण्डलीभूतो वलयीभूतो देहो यस्य
अर्वागधस्ताच्छिरो यस्य अनेनोर्ध्वपुच्छस्येत्यवगम्यते तस्य शिशुमारस्य पुच्छाग्रे ध्रुव उपकल्पितः उपास्यः, योगिभिरिति शेषः ।
शिशुमारावयवेषु यत्र यस्यावस्थानं तदाश्रयत्वेन तत्र तस्यावयवस्योपासनं कृतं कैश्चित्तथैवाधुनापि कर्तव्यं तेषामवस्थितिस्तत्र तत्रैव
ज्ञेयेत्यत्र प्रतिपाद्यते । पुच्छाग्रे हि ध्रुवो व्यवस्थितः, तथा च श्रीवैष्णवे पुराणे “उत्तानपादपुत्रस्तु तमाराध्य जगत्पतिम् । सतारशिशु-
मारस्य ध्रुवः पुच्छे व्यवस्थितः ॥” इति तस्य शिशुमारस्य लाङ्गूले पुच्छाग्रादधोभागे प्रजापत्यादयश्चत्वारो व्यवस्थिताः, अतः
प्रजापत्याद्याश्रयत्वेन लाङ्गूलोपासनं कर्तव्यमित्यर्थः । एवमुत्तरत्रापि द्रष्टव्यम् । पुच्छस्य मूले धाता विधाता चोपकल्पित इत्यनुषङ्गः ।
कट्यां सप्तर्षय इत्यत्रापि प्रजापत्यादयश्चैवं व्यवस्थिताः लाङ्गूले प्रजापतिः प्रजापतेरधस्तादभिस्ततोऽधस्तादिन्द्रः ततोऽप्यधो धर्म
इति तस्य दक्षिणावत्कुण्डलीभूतशरीरस्य दक्षिणपार्श्वे यान्युदगयननक्षत्राण्यभिजिदादीनि पुनर्वस्वन्तानि चतुर्दश उपकल्पयन्ति
उपासते, यानि दक्षिणायननक्षत्राणि पुष्यादीन्युत्तराषाढान्तानि च तानि वामपार्श्वे उपकल्पयन्ति । एतदेव स्थानविशेषेण विभज्य
दर्शयितुं दक्षिणोत्तरपार्श्वयोरवयवसाम्यं तावदाह यस्येति । कुण्डलाकारः सर्पाकारः सन्निवेशो यस्य तस्य शिशुमारस्य उभयोरपि
पार्श्वयोर्यथावयवाः समसङ्ख्या भवन्ति तस्य पृष्ठे त्वजवीथी नाम सूर्यस्य दक्षिणायनाख्या शीघ्रगतिर्माग्विशेषः, उदरे आकाशगङ्गा
उपकल्पिताः, आर्द्रेत्यादि युञ्जीत ॥ ५ ॥ * * स्थानविशेषेणोभयनक्षत्राणां स्थानविभागकल्पनामाह पुनर्वस्वित्यादिना । पुनर्वसु-
रुदगयनान्तं नक्षत्रं पुष्यो दक्षिणायनस्याधस्तादुभौ क्रमेण दक्षिणवामयोः श्रोण्योरुपकल्प्यौ आर्द्रेत्यादि युञ्जीतानुसन्धीत उत्तरायण-
नक्षत्रेष्वभिजिदादिषु पुनर्वस्वन्तेषु पुनर्वस्वाद्रोभिजिच्छ्रवणधनिष्ठा दक्षिणश्रोणिपादनासिकालोचनकर्णनासिकास्थानेषु ज्ञेयाः । मृग-
शीर्षारोहिणीकृत्तिकाभरण्यश्विनीरेवत्युत्तराभाद्रपूर्वाभाद्रपदा अष्टौ नक्षत्राणि दक्षिणपार्श्वेऽवगन्तव्यानि । शतभिषग्दक्षिणस्कन्धे
दक्षिणायननक्षत्रेषु पुष्यप्रभृत्युत्तराषाढान्तेषु पुष्याश्लेषोत्तराषाढापूर्वाषाढामूलाख्यानि पञ्च नक्षत्राणि पादनासिकालोचनकर्णस्थानेषु
योज्यानि मघादीन्यनुराधान्तानि क्रमेणाष्टौ नक्षत्राणि वामपार्श्वे योज्यानि । ज्येष्ठाख्यं वामस्कन्धे योज्यं, हनुः कपोलप्रान्तदेशः,
अगस्त्ययमावपि नक्षत्ररूपेण वर्तते इत्यभिप्रायः, बृहस्पतिः ककुद्दि गलपृष्ठे केतव इति बहुवचनं केत्वाकारनक्षत्राणां तारासङ्ख्यावा-
भिप्रायेण प्रयुक्तं शेषं स्पष्टम् ॥ ६-७ ॥ * * एवं प्रतिनियतस्थानमहनक्षत्रतारामयं शिशुमारचक्रं नित्यमुपास्यमित्याह
एतदिति । एतदुद्देव एतद्वै सर्वदेवतामयं भगवतो विष्णो रूपं शरीरं शिशुमारचक्रम् अहरहः सन्ध्यायां प्रयतः समाहितचित्ता
वाग्यतो मौनी सन्निरिक्षमाण उपतिष्ठेत वक्ष्यमाणमन्त्रेण स्तुवीत मन्त्रमेवाह नम इति । ज्योतिषां लोकाय कालायनाय कालस्या-
श्रयभूताय कालचक्ररूपाय वा अनिमिषां ब्रह्मादीनामपि पतये तेषामपि कालवश्यत्वान्महापुरुषाय परमपुरुषात्मकाय नमः
अभिधीमहीति उक्तरूपं महापुरुषं ध्यायेम इत्यर्थः ॥ ८ ॥ * * एवं शिशुमाराकृतेर्भगवतोऽनुसन्धाननमस्कारयोः फलमाह
प्रहर्षेति । ग्रहनक्षत्रतारामयमाधिदैविकमधिदैवे वर्तमानं देवेभ्यः उत्कृष्टमित्यर्थः । हरे रूपं शिशुमारं त्रिकालं नमस्यतः नमस्कुर्वतः
स्मरतो वा त्रिकालं मन्त्रकृतां उक्तमन्त्रं जपतां वा तत्कालजं पापमाशु शीघ्रं नश्येत नष्टं भवेदित्यर्थः । तत्कालजमित्यनेन तत्तद्भूत-
भविष्यद्वर्तमानकालजं विवक्षितम् ॥ ९ ॥

इति श्रीमद्भागवते महापुराणे पञ्चमस्कन्धे श्रीमद्वीरराघवाचार्यकृतभागवतचन्द्रचन्द्रिकायां त्रयोविंशोऽध्यायः ॥ २३ ॥

श्रीमद्विजयध्वजतीर्थकृता पदरत्नावली

कुण्डलीभूतदेहस्य वक्रीकृतशरीरस्य पुच्छाग्र उपकल्पितो ध्रुवः पुच्छाग्रव्यतिरिक्ते स्थले लाङ्गूले पुच्छमध्य इत्यर्थः,
यान्युदगयनानीत्यादेर्विस्तरो मघादीनीत्यादिः प्रातिलोभ्येन पूर्वाभाद्रपदमारभ्य मृगशीर्षान्तानीति ॥ ५-७ ॥ * * अनि-
मिषां देवास्तेषां नाथाय किंप्रत्ययान्तत्वेनानिमिरिति रूपं सिद्धयति ॥ ८ ॥ * * शिशुमाररूपग्रहणप्रयोजनमाह ग्रहेति ।
मन्त्रकृतो जपतो नमस्यतो नमस्कारं कुर्वतः पुंस इति शेषः । प्रातरादित्रिकालं कृतं पापं स्वयं सर्वात्मना नश्यते इत्यन्वयः । वा
इत्यनेन “नारायणो नाम नरो नराणाम्” इत्यादिवाक्यं प्रमाणयति ॥ ९ ॥

इति श्रीमद्भागवते महापुराणे पञ्चमस्कन्धे श्रीमद्विजयध्वजतीर्थकृतपदरत्नावल्यां त्रयोविंशोऽध्यायः ॥ २३ ॥

श्रीमज्जीवगोस्वामिकृतः क्रमसन्दर्भः

तत्र कुण्डलीभूतत्वं पार्श्वतः न तु पृष्ठतः क्रोडतो वा अत एव दक्षिणपार्श्व उदगयनानि मन्तव्यानि । अत्र यद्वैपरीत्यं
दृश्यते तत्तु मण्डलत्वेऽपि तिर्यग्धूर्वाधो बहुधा वक्रत्वं मन्तव्यम् । अतो नारायणादीनां हृदयादौ स्थितत्वमिति । अजवीथी दक्षिण-

मार्गस्य प्रथमो भागः । “मूलषाढोत्तराषाढा अजवीथीति शब्दिता” इति तत्रोक्तेः । अग्रे तु यदेषां कर्णादौ स्थितिर्वक्ष्यते तत्र तत्रापि तत्तदङ्गस्य क्रोडभागो मन्तव्यः । आकाशगङ्गायाश्च क्रोडसंस्थत्वं तत्रागमनात् ॥ ५-६ ॥ * * अङ्गारकादीनां राश्यन्तरचलन-
त्वेऽपि तत्तदङ्गस्थितत्वमङ्गानामङ्गलनत्वमननात् ॥ ७-९ ॥

इति श्रीमद्भागवते महापुराणे पञ्चमस्कन्धे श्रीमज्जीवगोस्वामिकृतक्रमसन्दर्भस्य त्रयोविंशोऽध्यायः ॥ २३ ॥

श्रीमद्विश्वनाथचक्रवर्तिकृता सारार्थदर्शिनी

उदगयनानि अभिजिदादीनि पुनर्वस्वन्तानि चतुर्दश दक्षिणपार्श्वे दक्षिणायनानि पुष्यादीनि उत्तराषाढान्तानि चतुर्दश वामपार्श्वे अजवीथी दक्षिणमार्गस्य प्रथमो भागः ॥ ५ ॥ * * उक्तान्येव नक्षत्रस्थानानि विशेषेण विभज्य दर्शयति । पुनर्वसु-
पुष्यावित्यादीना । वामपार्श्वस्य वध्रिषु अस्थिषु प्रातिलोम्येन मृगशिरारोहिणीकृत्तिकेत्येवं व्युत्क्रमेण पूर्वभाद्रपदान्तान्यष्ट दक्षिण-
पार्श्वस्थिषु ॥ ६-८ ॥ * * मन्त्रकृतां पूर्वोक्तमन्त्रं जपतां पापापहमाधिदैविकं परमेश्वरस्य रूपमिदं नमस्यतः स्मरतो वा पुंसः पापं नश्यतेत्यन्वयः । अत्र सूर्यमण्डलादष्टत्रिंशलक्षे ध्रुवः ध्रुवात् कोटियोजने महर्लोकः महर्लोकात् कोटिद्वये जनलोकः जन-
लोकात् कोट्यष्टके तपोलोकः । तपोलोकाद् द्वादशकोटिषु सत्यलोकः । एवं सूर्यात् सत्यलोकपर्यन्तमष्टत्रिंशलक्षोत्तरत्रयोविंशतिकोटयः सत्यलोकाद् द्विषष्टिलक्षोत्तरायां कोटौ वैकुण्ठस्ततोऽण्डगोलक इति श्रीविष्णुपुराणे दर्शितया दिशा सूर्यात् पञ्चविंशतौ कोटिषु कटाहः । एवं सूर्यालक्षे भूतलं ततः सप्तसप्ततिसहस्रेषु सप्त पातालानि ततस्त्रिंशत्सहस्रेषु शेषः । एवं सूर्यालक्षद्वये गर्भोदः स च लक्षद्वयन्यूनपञ्चविंशतिकोटिपरिमितः । एवं मिलित्वा ऊर्ध्वाधः पञ्चाशत्कोटिप्रमाणमण्डगोलकमिति ॥ ९ ॥

इति सारार्थदर्शिण्यां हर्षिण्यां भक्तचेतसाम् । पञ्चमस्य त्रयोविंशः सङ्गतः सङ्गतः सताम् ॥ २३ ॥

श्रीमच्छुकदेवकृतः सिद्धान्तप्रदीपः

यस्य शिशुमारस्य लाङ्गूले पुच्छाग्रादधोभागे तस्य दक्षिणपार्श्वे अभिजिच्छ्रवणधनिष्ठाशतभिषापूर्वाभाद्रपदोत्तराभाद्र-
पदेवत्यश्विनीभरणीकृत्तिकारोहिणीमृगशिराआर्द्रापुनर्वस्वाख्यान्युदगयनानि चतुर्दश नक्षत्राणि कल्पयन्ति सव्ये वामपार्श्वे तु पुष्याश्लेषामघापूर्वाफाल्गुन्युत्तराफाल्गुनीहस्तचित्रास्वातिविशाखानुराधाव्येष्टामूलपूर्वाषाढोत्तराषाढाख्यानि दक्षिणायनानि चतुर्दश नक्षत्राणि शिशुमारस्योभयोः पार्श्वयोरवयवा यथा भवन्ति तथा कल्पयन्ति तज्ज्ञाः । उदरतः उदरे ॥ ५ ॥ * * उदगयन-
दक्षिणायननक्षत्राणां स्थानानि विभज्य दर्शयति पुनर्वसुपुष्यावित्यादिना । पुनर्वसुपुष्यावुदगयनान्त्यं नक्षत्रं पुष्यो दक्षिणाय-
नान्त्यम् । आर्द्राश्लेषे तयोर्निरन्तरे स्कन्धयोरिति सूच्यमानपादद्वयापेक्षया पश्चिमयोः पादयोः अभिजिदुत्तराषाढे उदगयन-
दक्षिणायननक्षत्रगणयोरान्यन्ते नक्षत्रे श्रवणपूर्वाषाढे तयोरप्युत्तरपूर्वे धनिष्ठा मूलं च तयोरप्युत्तरपूर्वे च पुनर्वस्वाभिजिच्छ्रवण-
धनिष्ठा पञ्च नक्षत्राणि दक्षिणश्रोणिपादनासिकालोचनकर्णेषु पुष्यादीनि पञ्च वामश्रोण्यादिषु च यथासङ्ख्यं युञ्जीतेत्यर्थः । मघादीनीति मघापूर्वाफाल्गुनी-उत्तराफाल्गुनी-हस्तचित्रास्वातिविशाखानुराधाख्यानि अष्टनक्षत्राणि वामपार्श्ववङ्किषु वाम-
पार्श्वस्थिषु युञ्जीत अनुसन्धीत । मृगशीर्षादीनि प्रातिलोम्येन पूर्वाभाद्रपदान्तानि मृगशिरारोहिणीकृत्तिकारोहिणीरेवत्युत्तरा-
भाद्रपदपूर्वाभाद्रपदाभिधानि अष्ट नक्षत्राणि दक्षिणपार्श्ववङ्किषु प्रतियुञ्जीत शतभिषज्येष्टे शतभिङ्नक्षत्रम् उदगयनेष्ववशिष्टं दक्षिणायनेष्ववशिष्टं वामस्कन्धे न्यसेत् ॥ ६ ॥ * * यमो नक्षत्ररूपः बृहस्पतिः ककुदि गलपृष्ठशृङ्गे ॥ ७ ॥ * * एतच्छिशुमारस्य विष्णोः रूपमुपतिष्ठेतानन्तरमन्त्रेण स्तुवीत मन्त्रमाह नम इति । ज्योतिषां लोकाय वासस्थानाय कालायनाय कालचक्ररूपाय नमोऽभिधीमहीति ॥ ८ ॥ * * ग्रहर्क्षतारामयं ग्रहाद्याश्रयमत एवाधिदैविकमधिदैवनियन्तृरूपं शिशु-
मारचक्रं नमस्यतः स्मरतः मन्त्रकृतामुक्तमन्त्रं जपतां च पापमाशु नश्येत् ॥ ९ ॥

इति श्रीमद्भागवते महापुराणे पञ्चमस्कन्धे श्रीमच्छुकदेवकृतसिद्धान्तप्रदीपे त्रयोविंशोऽध्यायः ॥ २३ ॥

गोस्वामिश्रीगिरिधरलालविहिता बालप्रबोधिनी

ईश्वराधारत्वात् पतनशङ्कैव नास्तीत्यभिप्रेत्य मतान्तरमाह-केचनेति । ज्योतिरनीकं ज्योतिश्चक्रम् । योगधारणायां स्थितमिति शेषः ॥ ५ ॥ * * लाङ्गूलेऽग्रादधोभागे यानि उदगयनानि अभिजिदादीनि पुनर्वस्वन्तानि चतुर्दश नक्षत्राणि तानि वामपार्श्वे । दक्षिणायनानि पुष्यादीन्युत्तराषाढान्तानि चतुर्दश सव्ये पार्श्वे कल्पयन्ति । तत्र दृष्टान्तमाह-यथेति । शिशुमारस्य सर्पविशेषस्य अजवीथी दक्षिणमार्गस्य प्रथमो भागः । उक्तान्येव नक्षत्रस्थानानि विशेषेण विभज्य दर्शयति-पुनर्वसुपुष्यावित्यादिना । पुनर्वसुरुदगयनान्त्यनक्षत्रम्, पुष्यो दक्षिणायनस्याद्यम्, आर्द्राश्लेषे तयोर्निरन्तरे, अभिजिदुत्तराषाढे उत्तरदक्षिणायनयोरान्यन्त-
नक्षत्रे, श्रवणपूर्वाषाढे धनिष्ठा मूलं च तयोरप्युत्तरपूर्वे, मघादीनि यान्यनुराधान्तान्यष्टदक्षिणायननक्षत्राणि तानि वामपार्श्ववङ्किषु वामपार्श्वस्थिषु युञ्जीत । प्रातिलोम्येन मृगशिरा रोहिणी कृत्तिकेत्येवं व्युत्क्रमेण पूर्वाभाद्रपदान्तानि यान्यष्टोदगयननक्षत्राणि तानि दक्षिणपार्श्ववङ्किषु युञ्जीत । शतभिषज्येष्टे उत्तरदक्षिणायनयोर्ये अवशिष्टे ते स्कन्धयोः ॥ ६ ॥ * * यमो नारायणोऽश्विनी

च नक्षत्ररूपेण स्थिताः । ककुदि गलपृष्ठे ॥ ७ ॥ * * वर्णितस्य भगवद्रूपस्य शिशुमारस्योपासनं विधत्ते-एतदिति । भगवत् एतद्रूपमहरहः सन्ध्यायां निरीक्षमाण उपतिष्ठेतेत्यन्वयः । उपस्थानमन्त्रं दर्शयति-नम इति । ज्योतिर्लोकाय ज्योतिषामाश्रयाय कालाय कालचक्ररूपाय अनिमिषां सूर्यादीनां पतये महापुरुषाय नमोऽभिधीमहीति मन्त्रेण उपतिष्ठेतेति पूर्वेणान्वयः ॥ ८ ॥ * * एवमुपस्थानस्य फलमाह-प्रहेति । यस्मादेतद्ग्रहर्क्षतारामयं आधिदैविकं सर्वदेवाधिदेवस्य भगवतो विष्णोः स्वरूपं त्रिकालं मन्त्रकृतां पूर्वोक्तं मन्त्रं जपतां पापापहं पापनाशकं तस्मात् त्रिकालमेतत् स्मरतो नमस्यतो वा पुंसस्तत्तत्कालजं पापमाशु नश्येदित्यन्वयः । अत्रेदं बोध्यम्-सूर्यादुपरिष्ठात् एकलक्षयोजने चन्द्रः । तत् उपरि त्रिलक्षयोजनतो नक्षत्राणि । तत् उपरि द्विलक्षयोजनतः शुक्रः । तत् उपरि द्विलक्षयोजनतो बुधः । तत् उपरि द्विलक्षयोजनतो भौमः । तत् उपरि द्विलक्षयोजनतो बृहस्पतिः । तत् उपरि द्विलक्षयोजनतः शनैश्चरः । तत् उपरिष्ठादेकादशलक्षयोजनतः सप्तर्षयः । तत् उपरि त्रयोदशलक्षयोजनतो ध्रुवः । एवं सूर्याद् ध्रुवपर्यन्तमष्टत्रिंशलक्ष-योजनानि भवन्ति । ध्रुवादुपरिष्ठादेककोटियोजने महर्लोकः । तत् उपरि कोटिद्वययोजने जनलोकः । तत् उपरि योजनकोट्यष्टके तपोलोकः । तत् उपरि द्वादशकोटियोजनतः सत्यलोकः । तदुक्तं वैष्णवे-‘ध्रुवस्योर्ध्वं महर्लोको यत्र ते कल्पवासिनः । एकयोजन-कोटिस्तु यत्र ते कल्पवासिनः ॥ द्वे कोट्यौ तु जनो लोको यत्र ते ब्रह्मणः सुताः । सनन्दाद्यास्तिष्ठन्ति मैत्रेयामलचेतसः ॥ चतुर्गुणोत्तरे चोर्ध्वं जनलोकात्तपः स्मृतः । वैराजा यत्र ते देवाः स्थिता दोषविवर्जिताः ॥ षाड्गुण्येन तपोलोकात् सत्यलोको विराजते । अपुन-मार्का यत्र ब्रह्मलोको हि स स्मृतः’ इति । ततोऽप्युपरिष्ठादेककोटियोजनतो वैकुण्ठलोकः । तथोक्तं ब्रह्मवैवर्ते कृष्णजन्मखण्डे-‘वैकुण्ठं परमं धाम जरामृत्युहरं परम् । कोटियोजनमूर्ध्वं च ब्रह्मलोकात् सनातनम्’ इति । अवशिष्टानि द्विषष्टिलक्षयोजनानि तदुपर्येवकाशे ज्ञेयानि । एवं च सूर्यादुपर्यण्डकटाहपर्यन्तं पञ्चविंशतिकोटियोजनानि भवन्ति ॥ ९ ॥

इति श्रीवल्लभाचार्यवैश्यगोपालसुनुना । श्रीमन्मुकुन्दरायाणां पादसेवाधिकारिणा ॥ १ ॥

श्रीमद्विधिराख्येन भजनानन्दसिद्धये । श्रीमद्भागवतस्येयं टीका बालप्रबोधिनी ॥ २ ॥

रचिता पञ्चमे तत्र स्वर्गस्थाननिरूपणे । त्रयोविंशो गतो वृत्तिः शिशुमारनिरूपकः ॥ ३ ॥

श्रीभगवत्प्रसादाचार्यविरचिता भक्तमनोरञ्जनी

एतदेव प्रपञ्चयति यस्येस्यादिना यस्येति । कुण्डलीभूतः सर्पस्येव वलयीभूतो देहो यस्य, तस्य अवागधस्ताच्छिरो यस्य तस्य, भगवदात्मशिशुमारस्य, अनेनोर्ध्वपुच्छस्येत्यवगम्यते । पुच्छाग्रे ध्रुवः उपकल्पितः । तस्य शिशुमारस्य, लाङ्गूले पुच्छा-ग्रादधोभागे प्रजापतिः, तस्याधस्तात् अग्निः, तस्याधस्तात् इन्द्रः ततोऽप्यधः धर्मः इत्येते प्रजापत्यादितारका उपकल्पिताः । पुच्छमूले तत्पुच्छीयमूलप्रदेशे, धाता, विधाता, च धातृविधात्रोस्तारके तत्पुच्छमूले उपकल्पिते इत्यर्थः । कट्यां तत्कटिप्रदेशे, सप्तर्षयः, शकटाकारं सप्तर्षितारकसप्तकं तत्कटिप्रदेशे कल्पितमित्यर्थः । दक्षिणावर्त्तकुण्डलीभूतशरीरस्य, तस्य शिशुमारस्य, दक्षिण-पार्श्वे तु, यानि उदगयनानि सूर्यस्योत्तरायणगमने संभोग्यानि, नक्षत्राणि अभिजित्, श्रवणं, धनिष्ठा, शततारका, पूर्वाभाद्रपदा, उत्तराभाद्रपदा, रेवती, अश्विनी, भरणी कृत्तिका, रोहिणी, मृगशीर्षम्, आर्द्रा, पुनर्वसुः, इति चतुर्दश, उपकल्पयन्ति । यानि दक्षिणायनानि सूर्येण दक्षिणायने भोग्यानि पुष्यः, आश्लेषा, मघा, पूर्वाफाल्गुनी, उत्तराफाल्गुनी, हस्तः, चित्रा, स्वातिः, विशाखा, अनुराधा, ज्येष्ठा, मूलम्, पूर्वाषाढा, उत्तराषाढा, इत्येतानि तु सव्ये वामपार्श्वे उपकल्पयन्ति । एतान्येव स्थानविशेषेण विभज्य दर्शयितुं दक्षिणोत्तरपार्श्वयोरवयवसाम्यं तावदाह यथेति । कुण्डला-भोगसंनिवेशस्य कुण्डलीभूतसर्पशरीरसमानस्य शिशुमारस्य उभयोः अपि, पार्श्वयोः अवयवाः यथा यथावदेव, समसंख्याः भवन्ति । तस्य शिशुमारस्य, पृष्ठे तु अजवीथी नववीथीष्वन्यतमा सूर्यस्य दक्षिणायनाख्यशीघ्रगतिमार्गविशेष इत्यर्थः । कल्पिता उदरतो यस्योदरप्रदेशे, आकाशगङ्गा च उपकल्पिता भवति ॥ ५ ॥ * * उभयायनस्थनक्षत्राणां स्थानविशेषेण स्थान-विभागकल्पनामाह पुनर्वस्वित्यादिना । पुनर्वसुरुदगयनान्यनक्षत्रं च पुष्यो दक्षिणायनस्याद्यनक्षत्रं च तौ, यस्य दक्षिणवामयोः श्रोणयोः युज्येत अनुसंदधीत । आर्द्राश्लेषे आर्द्राम् आश्लेषां चेत्यर्थः । दक्षिणवामयोः पश्चिमयोः, पादयोः अभिजिदुत्तराषाढे, उत्तरदक्षिणायनयोरान्यन्तनक्षत्रे, दक्षिणवामयोः, नासिकयोः यथासंख्यं कल्पनीये । श्रवणपूर्वाषाढे, दक्षिणवामयोः लोचनयोः, धनिष्ठा मूलं च धनिष्ठां मूलं चेत्यर्थः । दक्षिणवामयोः कर्णयोः युज्येत । मघादीनि अनुराधान्तानि दक्षिणायनानि, अष्ट नक्षत्राणि, वामपार्श्ववङ्क्रिषु वामपार्श्वस्थिषु युज्येत । तथैव उदगयनानि मृगशीर्षादीनि अष्टौ नक्षत्राणि, पूर्वाभाद्रपदान्तानि मृगशीर्षादीनि यान्युदगयनान्यष्टौ नक्षत्राणि तानि प्रातिलोम्येन दक्षिणपार्श्ववङ्क्रिषु प्रयुज्येत, तस्य दक्षिणवामयोः स्कन्धयोः शतभिग्व्येष्टे उत्तरदक्षिणायनयोरवशिष्टे न्यसेत् ॥ ६ ॥ * * उत्तरेति । तस्य उत्तराहनौ अगस्तिरगस्तेस्तारकः, अधराहनौ यमो यमस्य तारकः, मुखे यद्वदने च, अङ्गारकः भौमतारकः, उपस्थे यदुपस्थप्रदेशे शनैश्चरः, ककुदि यत्ककुत्प्रदेशे बृहस्पतिः, वक्षसि यद्वक्षःप्रदेशे, आदित्यः सूर्यः, हृदये यदीयहृदयप्रदेशे नारायणः, मनसि यन्मनःप्रदेशे चन्द्रः, नाभ्यां यदीयनाभिप्रदेशे, उशना शुक्रतारकः, स्तनयोर्दीयस्तनप्रदेशयोः अश्विनौ तारकरूपावश्विनीकुमारौ, प्राणापानयोः यदीयप्राणापानप्रान्थिस्थाने, बुधो

बुधतारकः, गले यदीयगलप्रदेशे राहुः, सर्वाङ्गेषु यदीयसर्वाङ्गप्रदेशेषु केतवः, रोमसु यदीयाङ्गस्यरोमवृन्देषु, सर्वे तारागणाः, योजनीयाः ॥ ७ ॥ ❀ ❀ एतदिति । एतद् ह वै एतदेव हि, सर्वदेवतामयं भगवतः विष्णोः रूपम्, अहरहः प्रतिदिनं संध्यायां, प्रयतः समाहितचित्तः, वास्यतो मौनी सन्, निरीक्षमाणः एव, उपतिष्ठेत् वक्ष्यमाणमन्त्रेण स्तुवीत मन्त्रमाह । नम इति । ज्योतिषां लोकस्तस्मै, कालायनाय कालस्याश्रयभूताय, कालचक्रस्वरूपाय वा । अनिमिषां ब्रह्मादीनामपि पतये, तेषामपि कालवश्यतयात् । महापुरुषाय परमपुरुषात्मकाय नमः । अभिधीमहि उक्तरूपं महापुरुषं ध्यायाम इत्यर्थः । इति मन्त्र-समाप्ति ॥ ८ ॥ ❀ ❀ अथ शिशुमाराकृतेर्भगवतोऽनुसंधाननमस्कारयोः फलमाहुः । ग्रहर्क्षेति, ग्रहर्क्षतारामयं ग्रहनक्षत्र-तारात्मकम्, आधिदैविकमधिदैवत्वेन वर्तमानं, देवेभ्य उक्कृष्टमित्यर्थः । पापापहं ध्यातॄणां पापनिवर्तकं, हरेः रूपं शिशुमारमिति शेषः । त्रिकालं नमस्यतो नमस्कुर्वतः, वा स्मृतः स्मरणं कुर्वतः, त्रिकालं मन्त्रकृतां मन्त्रजपं कुर्वाणानां च तत्कालजं पापं आशु शीघ्रमेव नश्येत् नष्टं भवेत् ॥ ९ ॥

इति श्रीधर्मचरुधरश्रीधर्मात्मजप्रत्यक्षपुरुषोत्तमसहजानन्दस्वामिसुतश्रीरघुवीराचार्यसुनुभगवत्प्रसादाचार्यविरचिताया-
मन्वयार्थावबोधिन्यां भक्तमनोरञ्जन्याख्यायां श्रीमद्भागवतटीकायां पञ्चमस्कन्धे त्रयोविंशतितमोऽध्यायः ॥ २३ ॥

भाषानुवादः

यह शिशुमार कुण्डली मारे हुए है इसका मुख नीचेकी ओर है । इसकी पूँछके सिरेपर ध्रुव स्थित है । पूँछके मध्य-भागमें प्रजापति, अग्नि, इन्द्र, और धर्म हैं । पूँछकी जड़में धाता और विधाता हैं । इसके कटिप्रदेशमें सप्तर्षि हैं । यह शिशुमार दाहिनी ओरको सिकुड़कर कुण्डली मारे हुए है । ऐसी स्थितिमें अभिजितसे लेकर पुनर्वसुपर्यन्त जो उत्तरायणके चौदह नक्षत्र हैं, वे इसके दाहिने भागमें हैं और पुष्यसे लेकर उत्तराषाढापर्यन्त जो दक्षिणायनके चौदह नक्षत्र हैं, वे बायें भागमें हैं । लोकमें भी जब शिशुमार कुण्डलाकार होता है, तब उसके दोनों ओरके अङ्गोंकी संख्या समान रहती है; उसी प्रकार यहाँ नक्षत्र-संख्यामें भी समानता है । इसकी पीठमें अजवीथी (मूल, पूर्वाषाढा और उत्तराषाढा नामके तीन नक्षत्रोंका समूह है) और उदरमें आकाशगङ्गा है ॥ ५ ॥ ❀ ❀ राजन् ! इसके दाहिने और बायें कटितटोंमें पुनर्वसु और पुष्य नक्षत्र हैं, पीछेके दाहिने और बायें चरणोंमें आर्द्रा और आश्लेषा नक्षत्र हैं तथा दाहिने और बायें नथुनोंमें क्रमशः अभिजित् और उत्तराषाढा हैं । इसी प्रकार दाहिने और बायें नेत्रोंमें श्रवण और पूर्वाषाढा एवं दाहिने और बायें कानोंमें धनिष्ठा और मूल नक्षत्र हैं । मघा आदि दक्षिणायनके आठ नक्षत्र बायीं पसलियोंमें और विपरीत क्रमसे मृगशिरा आदि उत्तरायणके आठ नक्षत्र दाहिनी पसलियोंमें हैं । शतभिषा और ज्येष्ठा—ये दो नक्षत्र क्रमशः दाहिने और बायें कंधोंकी जगह हैं ॥ ६ ॥ ❀ ❀ इसकी ऊपरकी धूधनीमें अगस्त्य, नीचेकी ठोडीमें नक्षत्ररूप यम, मुखोंमें मङ्गल, लिङ्गप्रदेशमें शनि, ककुद्में बृहस्पति, छातीमें सूर्य, हृदयमें नारायण, मनमें चन्द्रमा, नाभिमें शुक्र, स्तनोंमें अश्विनीकुमार, प्राण और अपानमें बुध, गलेमें राहु, समस्त अङ्गोंमें केतु और रोमींमें सम्पूर्ण तारागण स्थित हैं ॥ ७ ॥ ❀ ❀ राजन् ! यह भगवान् विष्णुका सर्वदेवमय स्वरूप है । इसका नित्यप्रति सायंकालके समय पवित्र और मौन होकर दर्शन करते हुए चिन्तन करना चाहिये तथा इस मन्त्रका जप करते हुए भगवान्की स्तुति करनी चाहिये—‘सम्पूर्ण ज्योतिर्गणोंके आश्रय, कालचक्रस्वरूप, सर्वदेवाधिपति परमपुरुष परमात्माका हम नमस्कारपूर्वक ध्यान करते हैं’ ॥ ७ ॥ ❀ ❀ ग्रह, नक्षत्र और ताराओंके रूपमें भगवान्का आधिदैविकरूप प्रकाशित हो रहा है; वह तीनों समय उपर्युक्त मन्त्रका जप करनेवाले पुरुषोंके पाप नष्ट कर देता है । जो पुरुष प्रातः, मध्याह्न और सायं—तीनों काल उनके इस आधिदैविक स्वरूपका नित्यप्रति चिन्तन और वन्दन करता है, उसके उस समय किये हुए पाप तुरन्त नष्ट हो जाते हैं ॥ ९ ॥

इति त्रयोविंशोऽध्यायः ॥ २३ ॥



अथ चतुर्विंशोऽध्यायः

श्रीशुक उवाच

अधस्तात्सवितुर्योजनायुते स्वर्भानुर्नक्षत्रवच्चरतीत्येके योऽसावमरत्वं ग्रहत्वं चालभत भगवदनुकम्पया स्वयम-
सुरापसदः सैहिकेयो ह्यतदर्हस्तस्य तात जन्म कर्माणि चोपरिष्ठाद्वक्ष्यामः ॥ १ ॥ यददस्तरणेर्मण्डलं प्रतपतस्तद्विस्तरतो
योजनायुतमाचक्षते द्वादशसहस्रं सोमस्य त्रयोदशसहस्रं राहोर्यः पर्वणि तद्व्यवधानकृद्दैरानुबन्धः सूर्याचन्द्रमसाव-
भिधावति ॥ २ ॥ तन्निश्म्योभयत्रापि भगवता रक्षणाय प्रयुक्तं सुदर्शनं नाम भागवतं दयितमस्त्रं तत्तेजसा दुर्विषहं
मुहुः परिवर्तमानमभ्यवस्थितो मुहूर्तमुद्विजमानश्चकितहृदय आरादेव निवर्तते तदुपरागमिति वदन्ति लोकाः ॥ ३ ॥

ततोऽधस्तात्सिद्धचारणविद्याधराणां सदनानि तावन्मात्र एव ॥ ४ ॥ ततोऽधस्ताद्यक्षरक्षःपिशाचप्रेतभूत-
गणानां विहाराजिरमन्तरिक्षं यावद्वायुः प्रवाति यावन्मेघा उपलभ्यन्ते ॥ ५ ॥ ततोऽधस्ताच्छतयोजनान्तर इयं पृथिवी
यावद्दंसभासश्चेनमुपर्णादयः पतत्रिप्रवरा उत्पतन्तीति ॥ ६ ॥ उपवर्णितं भूमेर्यथासंनिवेशावस्थानमवनेरप्यधस्तात्
सप्त भूविवरा एकैकशो योजनायुतान्तरेणायामविस्तारेणोपकल्प्ता अतलं वितलं सुतलं तलातलं महातलं रसातलं पाताल-
मिति ॥ ७ ॥ एतेषु हि विलस्वर्गेषु स्वर्गादप्यधिककामभोगैश्चर्यानन्दविभूतिभिः सुसमृद्धभवनोद्यानाक्रीडविहारेषु
दैत्यदानवकाद्रवेया नित्यप्रमुदितानुरक्तकलत्रापत्यबन्धुसुहृदनुचरा गृहपतय ईश्वरादप्यप्रतिहतकामा मायाविनोदा
निवसन्ति ॥ ८ ॥

अन्वयः—सवितुः अधस्तात् योजनायुते स्वर्भानुः नक्षत्रवत् चरति इति एके (वदन्ति) यः असौ स्वयम् असुरापसदः
सैहिकेयः भगवदनुकम्पया अमरत्वम् ग्रहत्वम् च अतदर्हः हि अलभत तात तस्य जन्म कर्माणि च उपरिष्ठात्
वक्ष्यामः ॥ १ ॥ * * यत् अदः प्रतपतः तरणेः मण्डलम् तत् विस्तरतः योजनायुतम् सोमस्य द्वादशसहस्रम् राहोः त्रयोदश-
सहस्रम् आचक्षते यः पर्वणि तद्व्यवधानकृद् वैरानुबन्धः सूर्याचन्द्रमसौ अभिधावति ॥ २ ॥ * * भगवता तत् निश्म्य
उभयत्र अपि रक्षणाय प्रयुक्तम् सुदर्शनम् नाम तत्तेजसा दुर्विषहम् मुहुः परिवर्तमानम् भागवतम् दयितम् अस्त्रम् अभि मुहूर्तम्
अवस्थितः उद्विजमानः चकितहृदयः आरात् एव निवर्तते लोकाः तत् उपरागम् इति वदन्ति ॥ ३ ॥ * * ततः तावन्मात्रः
एव अधस्तात् सिद्धचारणविद्याधराणाम् सदनानि ॥ ४ ॥ * * ततः अधस्तात् यक्षरक्षःपिशाचप्रेतभूतगणानाम् विहारा-
जिरम् अन्तरिक्षम् यावत् वायुः प्रवाति यावत् मेघाः उपलभ्यन्ते ॥ ५ ॥ * * ततः अधस्तात् शतयोजनान्तरे इयम्
पृथिवी यावत् हंसभासश्चेनमुपर्णादयः पतत्रिप्रवराः उत्पतन्ति इति ॥ ६ ॥ * * भूमेः यथासंनिवेशावस्थानम् उपवर्णितम्
अवनेः अपि अधस्तात् सप्त भूविवराः एकैकशः योजनायुतान्तरेण आयामविस्तारेण उपकल्प्ताः अतलम् वितलम् सुतलम् तलातलम्
महातलम् रसातलम् पातालम् इति ॥ ७ ॥ * * हि एतेषु विलस्वर्गेषु नित्यप्रमुदितानुरक्तकलत्रापत्यबन्धुसुहृदनुचराः
गृहपतयः ईश्वरा अपि अप्रतिहतकामाः मायाविनोदाः दैत्यदानवकाद्रवेयाः स्वर्गात् अपि अधिककामभोगैश्चर्यानन्दविभूतिभिः
सुसमृद्धभवनोद्यानाक्रीडविहारेषु निवसन्ति ॥ ८ ॥

श्रीधरस्वामिविरचिता भावार्थदीपिका

एवं त्रिभिर्द्युर्मर्यादापालनं वर्णितं तथा । अधोभुवनमर्यादापालनं त्रिभिरुच्यते ॥ १ ॥
चतुर्विंशे रेवरर्वाक्स्वर्भान्वादितिः क्रमात् । अतलादिविलस्वर्गमर्यादाः सप्त वर्णिताः ॥ २ ॥

१. प्रा० पा०—मविस्ताराः सिद्धचारणविद्याधराणां सदनानि तावन्मात्र एव ततोऽधस्तादुरगणामुपकल्प्ता अतलं । २. प्रा० पा०—
विलस्थलेषु ।

सूर्यमारभ्य ध्रुवान्तं सन्निवेशं निरूप्येदानीं सूर्यादधस्तान्निरूपयति अधस्तादिति । स्वर्भानू राहुः । अलभत लेभे । सिंहीकायाः पुत्रः ॥ १ ॥ * * प्रहणं वक्तुमाह । यददः प्रतपतस्तरणेर्मण्डलम् । अमृतपाने मध्यप्रवेशेन तयोर्व्यवधानं करोतीति तथा । अत एवैताभ्यां सूचितत्वाद्वैरमनुबध्नातीति तथा ॥ २ ॥ * * भागवतं चक्रं परिवर्तमानं परिभ्रमदभि अभिमुखं मुहूर्तमवस्थितः सन् इत्येवमन्तरा तदवस्थानमुपरागं प्रहणं वदन्ति । तत्र च ऋजुवक्रस्थितिभ्यां सर्वग्रासासर्वग्रासौ न तु वस्तुतो ग्रासोऽस्ति दूरान्तरत्वात् ॥ ३ ॥ * * तावन्मात्रे योजनायते ॥ ४ ॥ * * अन्तरिक्षं ग्रहहीनम् । तस्यावधिमाह । यावद्वायुः प्रवाति तीव्रो वाति । तस्याप्यवधिमाह यावन्मेघाः ॥ ५ ॥ * * पृथिव्या उपरि भूर्लोकवधिमाह । यावद्द्वंसादयः पार्थिवा विकाराः ॥ ६ ॥ * * योजनायुतान्तरेण प्रत्येकमुच्छ्रिताः आयामो यः कटाहस्य तावद्विस्तारेण ॥ ७ ॥ * * सामान्येन विवराणि वर्णयति एतेष्वित्यादिना अथातल इत्यतः प्राक्तनेन ग्रन्थेन । एतेषु दैत्यादयो निवसन्तीत्यन्वयः । कथंभूतेषु । अधिकः कामभोगश्च ऐश्वर्यानन्दश्च विभूतिश्च सम्पत्तिस्ताभिः सुसमृद्धा भवनादयो येषु । कथंभूताः । नित्यप्रमुदिता अनुरक्ताः कलत्रादयो येषाम् । न प्रतिहतः कामो येषाम् । मायया विनोदो येषाम् ॥ ८ ॥

श्रीवंशीधरकृतो भावार्थदीपिकाप्रकाशः

तथा शुभग्यादापालनवत् (१) अर्वाक् प्राक्तनदेशे । आदिना पिशाचादिग्रहः (२) । एके पौराणिकाः । नक्षत्राणि यथा कालचक्रयोजितानि मेरुं प्रक्रमन्ति तथेत्यर्थः । स्वमते तु प्रबहाख्यवायुबहिर्भूतत्वान्नक्षत्रवच्चरणं नास्ति किन्तु स्वगत्यैवेति । अतदहोऽमरत्वानर्हः । तस्य राहोः । उपरिष्ठात् षष्ठस्कन्धादौ ॥ १ ॥ * * अदो विश्वं मण्डलं रथनीडाभ्यन्तरस्थितं तेजश्चक्रम् । पर्वणि अमावास्यापौर्णमास्योः । तयोर्भूतलस्थजनचक्षुषां व्यवधानं कर्तुममृतपाने तयोर्मध्यप्रवेशेन व्यवधानं पूर्वं कृतवानिति । अत एव व्यवधानकरणादेव ॥ २ ॥ * * तं वैरानुबन्धनम् । निशम्य दृष्ट्वा । उभयत्रापि सूर्यं चन्द्रे च । तत् प्रसिद्धम् । दृष्ट्वेति शेषः । आरात् दूरात् अन्तरा मध्ये । तदवस्थानं राहुवस्थानम् । तत्र चोपरागे । “उपरागो ग्रहो राहुग्रस्ते त्विदौ च पूष्णि च” इत्यमरः । दूरान्तरत्वाद्युतयोजनान्तरत्वात् ॥ ३ ॥ * * ततो राहोरधस्तात् ॥ ४ ॥ * * ततः सिद्धादिस्थानादधस्तात् । अत्र प्रमाणानुक्तेः पूर्ववत्प्रमाणमुन्नेयम् ‘अनुक्ते पूर्ववद् ग्राह्यम्’ इत्युक्तेः ॥ ५ ॥ * * ततो यज्ञादिस्थानात् । आदिना गृधादिग्रहः । पतत्रिप्रवराः पक्षिगणमुख्याः । उत्पतन्ति स्वगत्या गच्छन्ति । पार्थिवानां पृथिव्यामेव गतिर्नान्यत्रेत्यर्थः ॥ ६ ॥ * * अधस्तादधोऽधोऽवयवेष्वित्यर्थः । भूविवरा भुवो विवरभूतान्येवातलादीनीत्यर्थः । योजनायुतावधावित्यर्थः । ‘अन्तरमवकाशावधि’ इत्यमरः । भूतलाद्योजनायुतावधावतलं तस्माद्योजनायुतावधौ वितलमित्येवमायामवित्तारेण । योजनायुतावधिनापेकलप्राः दैर्घ्यविशालताभ्यां समा एवेत्यर्थः । उच्छ्रिता इति । अयुतयोजनोच्छ्रिताः । प्रत्येकमतलादय इत्यर्थः ॥ ७ ॥ * * एतेष्वतलादिषु । बिलरूपाः स्वर्गा बिलस्वर्गास्तेषु भवनं गृहम् । आक्रीडः क्रीडास्थानम् । विहारो भ्रमणस्थानं “विहारो भ्रमणे स्कन्धे लीलायां सुगतालये” इति मेदिनी ॥ ८ ॥

श्रीमद्वीरराघवव्याख्या

एवं सूर्यादारभ्य ध्रुवपर्यन्तं दिवो मण्डलसन्निवेशमनुवर्णयति सूर्यादधस्तात्स्वर्भान्वादिमण्डलमनुवर्णयति अधस्तादित्यादिना । सूर्यस्याधस्ताद्योजनानामयुते स्वर्भानुः राहुर्नक्षत्रवच्चरतीत्येके वदन्ति तं विशिनष्टि योऽसाविति । योऽसौ स्वर्भानुर्मगवत्कृपयामरत्वं ग्रहत्वं चालभत लेभे केवलभगवत्कृपैव तस्यामरत्वादौ हेतुः, न तु तस्य तद्योग्यतास्तीत्याह । हि यतः सिंहीकायाः पुत्रः राहुरसुराधमः अत एवामरत्वाद्यनर्हः किं तस्य भगवत्कृपाविषयत्वोपपादकमित्याह तस्येति । तस्य राहोर्जन्म कर्माणि च उपरिष्ठादष्टमस्कन्धे वक्ष्यामः नाधुनेत्यर्थः । तत्रैव स्फुटीभविष्यतीति नात्रावसर इति भावः ॥ १ ॥ * * राहुप्रसङ्गादुपरागस्वरूपं वक्तुमाह यदद इति । प्रतपतस्तरणेः सूर्यस्य यददः यत्तत्प्रसिद्धं मण्डलं तद्विस्तारतो योजनायुतमयुतयोजनविस्तृतमाचक्षते ततः सूर्यमण्डलादुपरितनसोममण्डलं द्वादशसहस्रयोजनविस्तृतं सूर्यमण्डलादधस्तातो राहोर्मण्डलं तु त्रयोदशसहस्रयोजनविस्तृतमतः सूर्यसोममण्डलाभ्यां स्वर्भानोर्मण्डलस्य विस्तृतत्वात्कदाचित्सूर्यसोममण्डलाच्छादकत्वं सम्भवतीति भावः । यः स्वर्भानुस्तद्व्यवधानकृदमृतपानदशायां तयोः सूर्याचन्द्रमसोरभिमुखं धावति ताभ्यां कलहायामिमुखं गच्छतीत्यर्थः ॥ २ ॥ * * तदभिधावनं निशम्य दृष्ट्वोभयोरपि रक्षणाय भगवता परमपुरुषेण भागवतं भगवत्सम्बन्धि तत् सुदर्शनाख्यमस्त्रं तेजसा दुर्विषहं दुःखेनापि सोदुमशक्यं मुहुर्मुहुः परिभ्रममाणं प्रति मुहूर्तमभिमुखतयावस्थितो राहुरुद्विजमानो भयमापन्नश्चकितहृदयश्चञ्चलचित्तः आरादेव दूरादेव निवर्तते तदेवोपरागो ग्रहणमिति जनाः वदन्ति । अभिधावनदशायां यत् यत् स्वमण्डलेन सूर्याचन्द्रमसोर्मण्डलाच्छादनं तदेव ग्रहणमिति जना उपरागस्वरूपाभिज्ञा वदन्तीत्यर्थः । तत्र ऋजुवक्रस्थितिभ्यामर्धग्राससर्वग्रासौ न तु वस्तुतो ग्रासोऽस्तीति दूरान्तरत्वात् ॥ ३ ॥ * * ततः स्वर्भानोरधस्तात्तावन्मात्र एवायुतयोजनान्तर एव सिद्धादीनां सदनानि स्थानानि ततोऽधस्तात्सिद्धादिसदनेभ्योऽधस्तात् यक्षादीनां विहारजिरं विहारस्थानमन्तरिक्षं गृहहीनं वर्तते तस्यावधिमाह । यावद्वायुः प्रधावति भृशं धावति तस्याप्यवधिमाह । यावन्मेघा उपलभ्यन्त इति ततो यक्षादीनां विहारान्तरिक्षादधस्ताच्छतयोजनान्तरण्यं पृथिवी भूर्लोको वर्तते, पृथिव्या उपरि भूर्लोकस्यावधिमाह यावदिति । यावद्द्वंसादयः पक्षिश्रेष्ठा बलिनः उत्पतन्त्यु-

द्रच्छन्ति तावद्भूलोकमित्यर्थः ॥ ४-६ ॥ * * भूमण्डलं तु सप्रपञ्चमुपवर्णितं प्रागित्याह उपवर्णितमिति । यद्भूमेः सन्निवेशेनावयवविन्यासेनावस्थानं तद्यथा तदुपवर्णितमेव भुवमण्डलादारभ्य भूपर्यन्तो लोकसन्निवेश उक्तः । अथ भूमेरधस्तनानां लोकानां सन्निवेशमाह अवनेरपीत्यादिना उत्तराध्यायान्तेन ग्रन्थेन । अवनेर्भूलोकादधस्तात् सप्तभूविचरा भूम्यामेव विचराः सन्ति ते चैकशो योजनानामयुतं तेनान्तरा मध्य उच्छ्रितं भावे क्तः उच्छ्रायः औन्नत्यं योजनायुतान्तरोच्छ्रितमायामो दैर्घ्यं विस्तारश्चायुतयोजनपरिमितस्तेषां समाहारद्वन्द्वः तेन योजनयुतान्तरोच्छ्रितायामविस्तारेण उपकल्पिता विचराणामूर्ध्वं भूमेः योजनायुतोच्छ्रितस्तथा विलानामायामो विस्तारश्चायुतयोजनपरिमित इत्यर्थः । तारतम्येन भोगतारतम्येन चोपकल्पताः भूलोकापेक्षया विचरेषु भोगाधिक्यमस्तीत्यर्थः । विचराणि सप्त निर्दिशति अतलमित्यादिना पातालमित्यन्तेन ग्रन्थेन ॥ ७ ॥ * * तारतम्येनैते तदेव सप्तविचरासाधारण्येन दर्शयति एतेष्वित्यादिना अथातल इत्यतः प्राक्तनेन ग्रन्थेन । एतेषु विलस्वर्गेषु दैत्यादयो निवसन्तीत्यन्वयः । कथम्भूतेषु स्वर्गादप्यधिकः कामभोगश्चैश्वर्यानन्दः ऐश्वर्यप्रसक्तिसन्तोषश्च भूतिः सम्पत्तिश्च विभूतिरीशितव्यवर्गश्चाधीशशब्दस्य नित्यसापेक्षत्वात् समासः अभितः सुसमृद्धानि भवनान्यागाराणि उद्यानादीनि क्रीडास्थानानि विहारस्थानानि च येषु यत्र क्रीडा खेलनं विहारः स्त्रीसम्भोगः, कथम्भूताः-नित्यप्रमुदिता अनुरक्ताः कलत्रादयो येषां तथाभूताः ॥ ८ ॥

श्रीमद्विजयध्वजतीर्थकृता पदरत्नावली

अथावशिष्टातलादिलोकनिवासिनामैश्वर्यं श्रीनारायणमाहात्म्यव्यञ्जकमिति तदिह निरूपयति । तत्रादौ शनैश्चरपर्यन्तानां ग्रहाणां स्थितिं निरूप्य राहोः स्थितिः किमिति न निरूपितेति त्वरितमतेर्मन्दस्याशङ्कां परिहरंस्तान् निरूप्य सूर्यादीनां मण्डलपरिमाणं निरूपयति अधस्तादिति । एके पौराणिकाः स्वर्भानुर्नक्षत्रवन्नभोमध्यमण्डले मेरुं परितः प्रादक्षिण्येन चरतीति वदन्ति । केचिन्मौहूर्तिकाः मानसोत्तरबहिर्भूतप्रान्तभूमेरागत्य समुदेत्य पुनः पश्चिमभागे भूमावेवास्तमित्वा पातालविवरमध्य एव पूर्वदिशं गत्वा मानसोत्तरे बहिः प्रान्तभूमेरेव पूर्वस्यां दिशि उदेत्य पश्चिमस्यां दिशि भूमावेवास्तमेतीत्येवं सङ्गिरन्ते । अत एव कदाचित्पातालग्रहणमभूदिति च भाषन्ते, अपरमेरोरप्रादक्षिण्येन नभोवलये चरन् पश्चिमत उदेत्य पूर्वस्यां दिश्यस्तं गच्छतीत्याचक्षते, अतदहः अमरत्वायोग्यः ॥ १ ॥ * * तरणिमण्डलं दशसहस्रयोजनविस्तृतं ततो द्विगुणं सोममण्डलं विंशत्सहस्रयोजनविस्तृतं विंशत्सहस्रयोजनविस्तृतं द्वादशसहस्रद्विदशसहस्रमित्यर्थः । सोममण्डलाद् द्विगुणं चत्वारिंशत्सहस्रयोजनेन विस्तृतं राहुमण्डलं त्रयोदशसहस्रमित्यन्तेन त्रिदशेति युक्त्या त्रिंशत्संख्या लभ्यते । पुनश्च दशसंख्या सोममण्डलाद् द्विगुणोक्त्या कुत एवं कल्पना यथास्थितव्याख्यानमन्तरेणेति चेन्न । “राहुसोमरबीणां तु मण्डलाद् द्विगुणोक्तताम् । विनैव सर्वमुन्नेयम्” इति वचनात् ॥ २ ॥ * * भागवतं भगवतः प्रियं “तदस्य प्रियम्” इत्यस्मिन्नर्थे अण्प्रत्ययः परिवर्तमानं मण्डलमिति शेषः । चक्राभिमुखमवस्थितः उद्विजमानः वेगेन चलन् आरात् दूरात् ॥ ३ ॥ * * तावन्मात्रे अयुतमात्रे ॥ ४-६ ॥ * * भूविचराः पातालादयः तारतम्येनोपकल्पताः सुखादिसामान्यविशेषाभ्यामूर्ध्वाधः क्रमेणेति वा ॥ ७ ॥ * * समृद्धिरुद्रेकः विभूतिः सन्ततिपरम्परा समृद्धभवनोद्यानाक्रीडेषु आविहारो यत्र ते तथा तेष्वक्रीडः मिथुनक्रीडायोग्यपर्वत आविहारो भूलोकविहारविलक्षणत्वादीश्वराच्छिवात्तथात्वं वराद्वा ॥ ८ ॥

श्रीमज्जीवगोस्वामिकृतः क्रमसन्दर्भः

एक इति । स्वमते तु प्रवहाख्यवायुबहिर्भूतत्वान्नक्षत्रवचरणं नास्ति । किन्तु स्वगत्यैवेति ॥ १ ॥ * * तरणेर्मण्डलं रथनीडाभ्यन्तरस्थितं तेजश्चक्रम् ॥ २-७ ॥ * * ईश्वरात् समर्थादपि ॥ ८-२८ ॥

श्रीमद्विश्वनाथचक्रवर्तिकृता सारार्थदर्शिनी

सूर्यादधोऽधः स्वर्भानुसिद्धादीनां स्थितिं भुवः । अतलादीनि सप्तापि चतुर्विंशेऽवदन्मुनिः ॥
न तदमरत्वं ग्रहत्वं चार्हतीति सः ॥ १ ॥ * * ग्रहणं वक्तुमाह यदद इति । पर्वणि अमावास्यापौर्णमास्योः तयोर्भूतलस्थजनचक्षुषां व्यवधानं कर्तुममृतपाने मध्यप्रवेशेन तयोर्व्यवधानं पूर्वं कृतवानित्यतः ताभ्यां सूचितत्वात् वैरमनुबध्नातीति स यथा ॥ २ ॥ * * उभयत्र सूर्ये चन्द्रेऽपि तत् प्रसिद्धं चक्रं परिवर्तमानं परिभ्रमत दृष्टेति शेषः । अभि अभिमुखमवस्थितः सन् तदवस्थानमेवोपरागं वदन्ति । तत्र च ऋजुवक्रस्थितिभ्यां सर्वप्रासाद्वप्रासौ न तु वस्तुतो प्रासोऽस्ति अयुतयोजनान्तरत्वात् ॥ ३ ॥ * * तावन्मात्रे योजनायुते ॥ ४-५ ॥ * * पृथिव्या उपरि भूलोकावधिमाह । यावद्धसादयः पार्थिवा विकाराः ॥ ६ ॥ * * अधस्तात् अधोऽधोऽवयवेष्वित्यर्थः । भूविचरा भुवो विचरभूतान्येवातलादीनीत्यर्थः । योजनायुतान्तरेण योजनायुतावधायित्यर्थः । “अन्तरमवकाशावधि” इत्यमरः । भूतलाद्योजनायुतावधौ अतलं तस्माद्योजनायुतावधौ वितलमित्येवमायामविस्तारेणापि योजनायुतावधिना उपकल्पताः दैर्घ्यविशालताभ्यां समा एवेत्यर्थः ।

उच्छ्रितत्वं तु यथासम्भवं ज्ञेयम् ॥ ७ ॥ * * सामान्येन विवराणि वर्णयति एतेष्वित्यादिना । भूतिः प्रभावः विभूतिः सम्पत्तिः । ईश्वरादिन्द्रादेरपि ॥ ८ ॥

श्रीमच्छुक्कदेवकृतः सिद्धान्तप्रदीपः

अथ सूर्यादधः स्वर्भान्वादस्थितिमतलादिस्थितिं चाह अधस्तादित्याभिस्त्रिभिर्ध्यायैः । “भूमेयोजनलक्षे तु सौरं मैत्रेयमण्डलम्” इति श्रीपराशरोक्तिः । तत्र सवितुरधस्तात् योजनायुते स्वर्भान् राहुः अतर्होऽपि भगवदनुकम्पया अमरत्वं ग्रहत्वं चालभत लेभे उपरिष्ठादष्टमे स्कन्धे ॥ १ ॥ * * अदो जगत् प्रतपतस्तरणैर्यत्प्रसिद्धं मण्डलं तद्विस्तरतो योजनायुतं योऽमृतपाने मध्यप्रवेशेन तयोः सूर्याचन्द्रमसोर्व्यवधानं करोतीति तथा अत एव ताभ्यां सूचितत्वात् वैरमनुबध्नातीति वैरानुबन्धो यः स पर्वणि सूर्याचन्द्रमसावभिधावति ॥ २ ॥ * * तदभिधावन्तं निशम्य दृष्ट्वा दयितं प्रियतमं भागवतं स्वकीयं दुर्विषहं सुरासुरैर्दुःखेनापि सोढुमशक्यं सुदर्शनं नामास्त्रमुभयत्र उभयोः रक्षणाय भगवता प्रयुक्तमत एव परिवर्तमानं परिभ्रममाणं निशम्येतत्रापि योज्यं तत्तेजसा सुदर्शनेतेजसा मुहुश्चकितहृदय अभि तयोरभिमुखे मुहूर्तमवस्थितः सन् आराद् दूरादेव निवर्तते इतीत्यभिमुखावस्थानात्तदुपरागं लोका वदन्ति । तत्र च समविषमावस्थितिभ्यां सर्वप्रासार्द्धप्रासौ प्रतीयते ॥ ३ ॥ * * ततः स्वर्भानोः तावन्मात्रे योजनायुते ॥ ४ ॥ * * ततः सिद्धादिसदनमर्थ्यादातः यक्षादिविहाराजिरमन्तरिक्षमनेनैव सूर्य-भूम्योरन्तरस्य योजनलक्षपरिमितत्वं मन्तव्यम् ॥ ५-६ ॥ * * एकैकशो योजनायुतान्तरेण योजनायुतोच्छ्रायेण आयाम-विस्तारेण वैपुल्यस्य तावता विस्तारेण च उपकल्पाः उपन्यस्ताः ॥ ७ ॥ * * अतलादिसाधारणगुणान् दर्शयति । एतेष्वित्यादिना । अधिकं काम्यन्ते इति कामाः भोग्यपदार्थास्तेषां भोगश्च ऐश्वर्यानन्दश्च भूतिरनुभूतिर्भोग्यपदार्थसम्पत्तिश्च ताभिः समृद्धा भवनादयो येषु नित्यप्रमुदिता अनुरक्ताश्च कलत्रादयो येषां ते ईश्वराल्लोकेश्वरादिन्द्रादेः न प्रतिहतः कामो येषां ते मायया स्वविद्याकौशलेन विमोहो येषां ते दैत्यादयो निवसन्ति ॥ ८ ॥

गोस्वामिश्रीगिरिधरलालविहिता बालप्रबोधिनी

अध्यायानां त्रयेणैवं शुमर्यादा निरूपिता । तावद्विरधुनाऽध्यायैरधस्थानं निरूप्यते ॥ १ ॥

रवेरधोधः स्वर्भानुसिद्धादीनां स्थितिः क्रमात् । अतलादिस्थितिश्चापि चतुर्विधे निरूप्यते ॥ २ ॥

तदेवं सूर्यादुपरितनं सन्निवेशं निरूप्येदानीं ततोऽधःस्थितिसन्निवेशं निरूपयति-अधस्तादिति । एके पौराणिका इत्येवं वदन्ति, केचिन्मौहूर्त्तिकास्त्वन्यथा वदन्तीत्यर्थः ॥ १ ॥ * * न तदमरत्वं ग्रहत्वं चाहतीत्यतर्हः । तत्र हेतुमाह-स्वयमिति, असुरेष्वप्यपसदः अतिनीचः । हि यस्मात् सैहिकेयः सिंहिकायाः पुत्रः ॥ २ ॥ * * हे तातेति सम्बोधनं स्नेहसूचकम् । उपरिष्ठात् षष्ठस्कन्धाष्टमस्कन्धयोः ॥ ३ ॥ * * प्रतपतस्तरणेः सूर्यस्य यददो मण्डलं तद्विस्तरतो योजनायुतमाचक्षते इत्यन्वयः । सोमस्य मण्डलं विस्तरतो द्वादशसहस्रयोजनमाचक्षते । राहोर्मण्डलं विस्तरतस्त्रयोदशसहस्रयोजनमाचक्षते इत्यन्वयः ॥ ४ ॥ * * यः राहुः पर्वणि अमावस्यापौर्णमास्योः सूर्याचन्द्रमसौ अभि अभिभवितुं धावतीत्यन्वयः । तथा धावने हेतुमाह-वैरानुबन्ध इति, वैरमनुबध्नातीति तथा । वैरानुबन्धे हेतुमाह-तद्व्यवधानकृदिति, अमृतपानसमये मध्यप्रदेशेन तयोः सूर्याचन्द्रमसोर्व्यवधानं करोतीति तथा । अतस्ताभ्यां सूचनेन भगवता शिरश्छेदनात्तयोर्वैरं निबद्धवानिति भावः ॥ ५ ॥ * * तर्हि यस्य प्रबलत्वात् कथं ततस्तयोर्निस्तार इत्यपेक्षायामाह-तदिति । तत्तस्य तयोरभिबोधोऽगं निशम्य ज्ञात्वा भगवता भागवतं स्वकीयं दयितं प्रियमस्त्रं सुदर्शनमुभयत्र सूर्यं चन्द्रे च रक्षणाय प्रयुक्तम् । तन् प्रसिद्धं परिवर्तमानं परिभ्रमत दृष्टवेति शेषः । अभि अभिमुखं मुहूर्तमवस्थितः सन् उद्विजमानः भीतः अत एव चकितहृदयः कम्पितहृदयः आरात् दूरादेव निवर्तते ॥ ६ ॥ * * इत्येवं तद्राहोर्मध्यस्थित्या व्यवधानेन सूर्याचन्द्रमसोरदर्शनमेव लोकाः प्राणिन उपरागं ग्रहणं वदन्ति । तत्र च ऋजुवक्रस्थितिभ्यामेव सर्वप्रासार्द्धप्रासव्यवहारः, न हि वस्तुतो प्रासोऽस्ति योजनायुतान्तरत्वात् ॥ ७ ॥ * * तावन्मात्रे योजनायुते ॥ ८ ॥ * * अन्तरिक्षस्यावधिमाह-यावद्वायुः प्रवाति तीव्रो वाति । तस्याचाक्षुषत्वात्तज्ज्ञापकमाह-यावन्मेघा उपलभ्यन्ते इति ॥ ९ ॥ * * पृथिव्या उपरि भूलोकावधिमाह-यावद्धंसादयः पार्थिवा विकारा उत्पतन्तीति । इतिशब्द उपरितनलोक-वर्णनसमाप्त्यर्थः ॥ १० ॥ * * भूमिनिरूपणं स्मारयति-उपवर्णितमिति ॥ ११ ॥ * * अवनेरिति षोडशसहस्र-योजनमेरोर्भूप्रवेशश्लोक्तत्वात् तावत् भूखण्डो ज्ञेयस्ततोऽधस्तादित्यर्थः । योजनायुतान्तरेणेति योजनायुतोऽमानेनेत्यर्थः आयाम-विस्तारेणेति, कटाहस्य य आयामो विस्तारः तावद्विस्तारेणेत्यर्थः । भूविवरा इति ‘भूलोकः कल्पितः पद्भ्यां’ इत्युक्त्यनुरोधेन तेषां भूलोकान्तःपातित्वं दर्शितम् ॥ १२ ॥ * * तान् दर्शयति-अतलमिति ॥ १३ ॥ * * सामान्येन विवराणि वर्णयति-एतेष्वित्यादिना अथातल इत्यतः प्राक्तनेन ग्रन्थेन । एतेषु दैत्यादयो निवसन्तीत्यन्वयः । कथम्भूतेषु स्वर्गादपि अधिकः कामभोगश्च ऐश्वर्यानन्दश्च भूतिः प्रभावश्च विभूतिः सम्पत्तिश्च ताभिः समृद्धा भवनादयो येषु तेषु । आक्रीडं मिथुनक्रीडास्थानमाविहारः

प्रकटविहारस्थानम् । कथम्भूताः नित्यप्रमुदिताः परस्परमनुरक्ताश्च कलत्रादयो येषां ते । ईश्वरादतिसमर्थादिन्द्रादपि अप्रतिहतः कामो येषां ते । मायया यथेष्टं विनोदो येषां ते ॥ १४ ॥ * * (अस्यां टीकायां श्लोकसंख्यापूर्वपर्यं संलक्ष्यते-सं०) ॥

श्रीभगवत्प्रसादाचार्यविरचिता भक्तमनोरञ्जनी

त्रिभिः प्रोक्तं शुमर्यादापालनं च त्रिभिस्त्वथ । अधःस्थभुवनानां च मर्यादावनमुच्यते ॥ १ ॥

रवेरर्वाक् चतुर्विधे प्रोक्ता राह्यादिसंस्थितिः । बिलस्वर्गतलादीनां मर्यादाः सप्त चोच्यते ॥ २ ॥

एवं सूर्यादारभ्य भुवपर्यन्तं दिवो मण्डलसन्निवेशमनुवर्णयति सूर्यादधस्तात्स्वर्भास्वादिमण्डलमनुवर्णयति अधस्तादित्यादिना । सवितुः सूर्यस्य, अधस्तादधःप्रदेशे, योजनानाम् अयुते, स्वर्भान् राहुः, नक्षत्रवत् चरति । इत्येवम् एके केचन वदन्ति । केचिनमौहूर्त्तिकाः प्राग्वर्त्तिमानसोत्तरबहिर्भूतप्रान्तभूमेरागत्य पश्चिमभागे भूमावेवास्तमित्वा पातालमध्यविवरद्वारा एव पूर्वदिशं गत्वा पुनः मानसोत्तरबहिर्भूमेरेव पूर्वस्यां दिश्युदेत्यथ पश्चिमायां दिशि भूमावेव पुनरस्तमेतीत्येवं सङ्गिरन्ते । अत एव कदाचित् पातालग्रहणमभूदिति च भाषन्ते । अपरे मेरोरप्रादक्षिण्येन नभोबलये चरन् पश्चिमत उदेत्य पूर्वस्यां दिश्यस्तं गच्छतीत्याचक्षते । एवमत्र मतबाहुल्ये किञ्चित्स्वसिद्धान्तानुरोधित्वादेके इत्यनेन सूचितं तृतीयं मतमुपन्यस्तम् । राहुं विशिनष्टि योऽसाविति । योऽसौ स्वर्भानुः, भगवदनुकम्पया भगवतः कृपया, अमरत्वं ग्रहत्वं च, अलभत लेभे । केवलभगवत्कृपैव तस्यामरत्वादौ हेतुर्न तु तस्य तद्योग्यतास्तीत्याह । हि यतः, स्वयं सैहिकेयः सिंहिकासुतः, असुरापसदः असुराधमः, अतदर्हः अमरत्वानर्हः, तस्य राहोः, जन्म कर्माणि च, हे तात उपरिष्ठात् वक्ष्यामः । जन्म षष्ठस्कन्धे कर्माष्टमस्कन्धे कथयिष्याम इत्यर्थः ॥ १ ॥ * * राहुप्रसङ्गादुपराग-स्वरूपं वक्तुमाह यदिति । प्रतपतः ब्रह्माण्डमिति शेषः । तरणैः सूर्यस्य, यत् अदः मण्डलं, तत् विस्तरतः योजनायुतमयुत-योजनविस्तारं आचक्षते । सोमस्य मण्डलं, सूर्यादुपरि वर्त्तमानं चान्द्रं मण्डलमित्यर्थः । द्वादशसहस्रं द्वादशसहस्रयोजनविस्तृतम् आचक्षते । राहोः मण्डलं, सूर्यमण्डलादधो वर्त्तमानं राहोर्मण्डलं त्वित्यर्थः । त्रयोदशसहस्रं त्रयोदशसहस्रयोजनविस्तृतं आचक्षते । सूर्यसोममण्डलाभ्यां स्वर्भानोर्मण्डलस्य विस्तृतत्वात्कदाचित्सूर्यसोममण्डलाच्छादकत्वं सम्भवतीति भावः । यः स्वर्भानुः, तयो-स्तरणिसोमयोर्मध्येऽमृतपानदशायामन्तःप्रवेशेन व्यवधानं करोतीति तथा भूतोऽभवत् । अत एव ताभ्यां तदा सूचितत्वात्, वैरमनु-वध्नातीति तथा भूतो जातोऽस्ति । अतः, पर्वणि पर्वणि विषये अमापूर्णिमयोरित्यर्थः । सूर्याचन्द्रमसौ अभिधावति । ताभ्यां कलहा-चरणायाभिमुखं गच्छतीत्यर्थः ॥ २ ॥ * * तदिति । तत्तदभिधावनं निशम्य दृष्ट्वा, उभयत्रापि उभयोरपीत्यर्थः । रक्षणाय परित्राणाय, भगवता परमपुरुषेण, प्रयुक्तं नियोजितं तद्दिनमारभ्य कृताभ्यनुज्ञमित्यर्थः । भागवतं भगवत्सम्बन्धि, दयितं भगवतोऽस्ति-प्रियं, मुहुः परिवर्त्तमानं परिभ्रमणमाचरत्, सुदर्शनं नाम अस्त्रं, तं प्रति धावतीति शेषः । दुर्विषहेण सोढुमशक्येन तत्तेजसा उद्विजमानः मुहूर्त्तं मुहूर्त्तप्रमाणं अभ्यवस्थितस्तत्सम्मुखमवस्थितः सन्नपि, चकितहृदयः सन्, आरात् दूरादेव निवर्त्तते । तत् अन्तरा तदवस्थानम्, उपरागं ग्रहणम् इति, लोका जनाः, वदन्ति । अभिधावनदशायां यत्स्वमण्डलेन सूर्याचन्द्रमसोर्मण्डलाच्छादनं तदेव उपरागं तत्स्वरूपाभिज्ञाः कथयन्तीत्यर्थः । तत्र तद्वज्रवस्थितिभ्यामर्द्धग्राससर्वग्रासौ न तु वस्तुतो ग्रासोऽस्ति दूरान्तरत्वात् ॥ ३ ॥ * * तत इति । ततः स्वर्भानोः, अधस्तात् तावन्मात्र एवायुतयोजनान्तरत एव । सिद्धाश्च चारणाश्च विद्याधराश्च तेषां सदनानि भवन्तीति शेषः ॥ ४ ॥ * * तत इति । ततः अधस्तात्, सिद्धादिसदनेभ्योऽधःप्रदेशे इत्यर्थः । यक्षाश्च रक्षांसि च पिशाचाश्च प्रेताश्च भूतानि च तेषां गणाः तेषां, विहाराजिरं विहारस्थानम्, अन्तरिक्षं वर्त्तते । तस्यावधिमाह यावत् वायुः, प्रवाति भृशं वाति । तस्याप्यवधिमाह यावत् मेघाः, उपलभ्यन्ते । भूतस्थानादधस्ताद्यावन्मेघोपलब्धस्तावत्पर्यन्तं प्रकृष्ट-वायुप्रवाहणस्थानं तच्च नवशताधिकनवसहस्रयोजनपरिमितमस्ति ॥ ५ ॥ * * तत इति । ततो मेघावस्थानात्, अधस्तात् शतयोजनान्तरे, इयं पृथिवी भूलोको वर्त्तते इत्यर्थः । पृथिव्या उपरि भूलोकस्यावधिमाह । यावत् हंसाश्च भासाश्च श्येनाश्च सुपर्णाश्च ते आदयो येषां ते, पतत्रिप्रवराः पक्षिश्रेष्ठाः, उत्पतन्ति उद्गच्छन्ति इति तावद्भूलोक इत्यर्थः ॥ ६ ॥ * * उपवर्णितमिति । भूमेः यथासन्निवेशावस्थानम्, उपवर्णितम् । भूमेरवयवविन्यासेन यथावस्थानमस्ति, तत्तु यथावदेवोपवर्णितमित्यर्थः । अवनेर्भुवोऽपि, अधस्तात्, अवनेर्गर्भे इत्यर्थः । यत्रायं लोको वर्त्तते तदधस्तादिति भावः । सप्त सप्तसंख्याकाः, भूविवराः सन्ति । ते च, एकैकशः एकैको विवर इत्यर्थः । योजनायुतान्तरेण, उच्छ्रिताः । आयामविस्तारेण आयामो यः कटाहस्य तावत् विस्तारेण उपकल्प्ताः । केचित्तु योजनायुतान्तरोच्छ्राया आयामा इत्याहुः । केषुचित्पुस्तकेषु योजनायुतायामविस्तारा इत्यपि पाठो दृश्यते । सप्त भूविवराणि निर्दिशति अतलमिति । अतलं, वितलं, सुतलं, तलातलं, महातलं, रसातलं पातालम्, इत्येतानि सप्तभूविवराणीत्यर्थः ॥ ७ ॥ * * सामान्येन विवराणि वर्णयति एतेष्वित्यादिना अथातल इत्यतः प्राक्त्वेन ग्रन्थेन एतेष्विति । स्वर्गात् अपि, अधिकः कामभोगश्च ऐश्वर्यानन्दश्च विभूतिः सम्पत्तिश्च ताभिः, सुसमृद्धाः भवनोद्यानाक्रीडविहारा येषु तेषु, तत्र भवनान्यगाराणि, उद्यानानि पुष्पप्रधान-स्थानानि, आक्रीडं खेलनस्थानं, विहारः स्त्रीसम्भोगस्थानं, एतेषु हि बिलस्वर्गेषु नित्यप्रमुदिताः अनुरक्ताः कलत्रादयो येषां ते, तत्र कलत्राणि सुन्दर्यः, अपत्यानि पुत्राः पुत्रिकाश्च, बन्धवो बन्धुजनाः, सुहृदो मित्रादयः, अनुचरा भृत्याः, गृहपालकाः, ईश्वरात् अपि,

न प्रतिहतः कामो येषां ते, मायया विनोदो येषां ते, दैत्याश्च दानवाश्च काद्रवेयाश्च ते, तत्र दैत्या दितेः सुताः, दानवा दनोः सुताः, काद्रवेयाः कद्रोः सुताः, त्रयोऽप्येते काश्यपेयाः निवसन्ति ॥ ८ ॥

भाषानुवादः

राहु आदिकी स्थिति, अतलादि नीचेके लोकोंका वर्णन

श्रीशुकदेवजी कहते हैं—परीक्षित ! कुछ लोगोंका कथन है कि सूर्यसे दस हजार योजन नीचे राहु नक्षत्रोंके समान घूमता है । इसने भगवानकी कृपासे ही देवत्व और ग्रहत्व प्राप्त किया है, स्वयं यह सिंहिकासुत असुराधम होनेके कारण किसी प्रकार इस पदके योग्य नहीं है । इसके जन्म और कर्मोंका हम आगे वर्णन करेंगे ॥ १ ॥ ❀ ❀ सूर्यका जो यह अत्यन्त तपता हुआ मण्डल है, उसका विस्तार दस हजार योजन बतलाया जाता है । इसी प्रकार चन्द्रमण्डलका विस्तार बारह हजार योजन है और राहुका तेरह हजार योजन । अमृतपानके समय राहु देवताके वेषमें सूर्य और चन्द्रमाके बीचमें आकर बैठ गया था, उस समय सूर्य और चन्द्रमाने इसका भेद खोल दिया था; उस वरको याद करके यह अमावस्या और पूर्णिमाके दिन उनपर आक्रमण करता है ॥ २ ॥ ❀ ❀ यह देखकर भगवानने सूर्य और चन्द्रमाकी रक्षाके लिये उन दोनोंके पास अपने प्रिय आयुध सुदर्शन चक्रको नियुक्त कर दिया है । वह निरन्तर घूमता रहता है, इसलिये राहु उसके असह्य तेजसे उद्विग्न और चकितचित्त होकर सुहृत्तमात्र उनके सामने टिककर फिर सहसा लौट आता है । उसके उतनी देर उनके सामने ठहरनेको ही लोग 'ग्रहण' कहते हैं ॥ ३ ॥ ❀ ❀ राहुसे दस हजार योजन नीचे सिद्ध, चारण और विद्याधर आदिके स्थान हैं ॥ ४ ॥ ❀ ❀ उनके नीचे जहाँतक वायुकी गति है और बादल दिखायी देते हैं, अन्तरिक्ष लोक है । यह यक्ष, राक्षस, पिशाच, प्रेत और भूतोंका विहारस्थल है ॥ ५ ॥ ❀ ❀ उससे नीचे सौ योजनकी दूरीपर यह पृथ्वी है । जहाँतक हंस, गिद्ध, बाज और गरुड आदि प्रधान-प्रधान पक्षी उड़ सकते हैं, वहाँतक इसकी सीमा है ॥ ६ ॥ ❀ ❀ पृथ्वीके विस्तार और स्थिति आदिका वर्णन तो हो चुका है । इसके भी नीचे अतल, वितल, सुतल, तलातल, महातल, रसातल और पाताल नामके सात भू-विवर (भूगर्भस्थित बिल या लोक) हैं । ये एकके नीचे एक दस-दस हजार योजनकी दूरीपर स्थित हैं और इनमेंसे प्रत्येककी लंबाई-चौड़ाई भी दस-दस हजार योजन ही है ॥ ७ ॥ ❀ ❀ ये भूमिके बिल भी एक प्रकारके स्वर्ग ही हैं । इनमें स्वर्गसे भी अधिक विषयभोग, ऐश्वर्य, आनन्द, सन्तान-सुख और धन, सम्पत्ति है । यहाँके वैभवपूर्ण भवन, उद्यान और क्रीडास्थलोंमें दैत्य, दानव और नाग तरह-तरहकी मायामयी क्रीड़ाएँ करते हुए निवास करते हैं । वे सब गार्हस्थ्यधर्मका पालन करनेवाले हैं । उनके स्त्री, पुत्र, बन्धु, बान्धव और सेवकलोग उनसे बड़ा प्रेम रखते हैं; और सदा प्रसन्नचित्त रहते हैं । उनके भोगोंमें बाधा डालनेकी इन्द्रादिमें भी सामर्थ्य नहीं है ॥ ८ ॥

येषु महाराज मयेन मायाविना विनिर्मिताः पुरो नानामणिप्रवरप्रवेकविरचितविचित्रभवनप्राकारगोपुरसभा-
चैत्यचत्वारयतनादिभिर्नागासुरमिथुनपारावतशुकसारिकाकीर्णकृत्रिमभूमिभिर्विवरेश्वरगृहोत्तमैः समलंकृताश्च-
कासति ॥ ९ ॥ उद्यानानि चातितरां मनइन्द्रियानन्दिभिः कुसुमफलस्तवकुसुमभगकिसलयावनतरुचिरविटपविटपिनां
लताङ्गालिङ्गितानां श्रीभिः समिथुनविविधविहङ्गमजलाशयानाममलजलपूर्णानां झषकुलोल्ङ्घनक्षुभितनीरनीरजकुमुदकुवलय-
कह्लारनीलोत्पललोहितशतपत्रादिवनेषु कृतनिकेतनानामेकविहाराकुलमधुरविविधस्वनादिभिरिन्द्रियोत्सवैरमरलोकश्रिय-
मतिशयितानि ॥ १० ॥ यत्र ह वाव न भयमहोरात्रादिभिः कालविभागैरुपलक्ष्यते ॥ ११ ॥ यत्र हि महाहिप्रवर-
शिरोमणयः सर्व तमः प्रबाधन्ते ॥ १२ ॥

अन्वयः—महाराज येषु मायाविना मयेन विनिर्मिताः नानामणिप्रवरप्रवेकविरचितविचित्रभवनप्राकारगोपुरसभाचैत्य-
चत्वारयतनादिभिः नागासुरमिथुनपारावतशुकसारिकाकीर्णकृत्रिमभूमिभिः विवरेश्वरगृहोत्तमैः समलंकृताः पुरः
चकासति ॥ ९ ॥ ❀ ❀ अतितराम् च मनइन्द्रियानन्दिभिः लताङ्गालिङ्गितानाम् कुसुमफलस्तवकुसुमभगकिसलयावनतरुचि-
रविटपविटपिनाम् अमलजलपूर्णानाम् समिथुनविविधविहङ्गमजलाशयानाम् श्रीभिः झषकुलोल्ङ्घनक्षुभितनीरनीरजकुमुदकुवलय-
कह्लारनीलोत्पललोहितशतपत्रादिवनेषु कृतनिकेतनानाम् पक्षिणाम् एकविहाराकुलमधुरविविधस्वनादिभिः इन्द्रियोत्सवैः अमर-

१. प्रा० पा०—निर्मिताः । २. प्रा० पा०—शारिका । ३. प्रा० पा०—नितरां । ४. प्रा० पा०—चिरविटपिनां । ५. प्रा० पा०—
नीलनीरज० । ६. प्रा० पा०—यत्र महादि० ।

लोकश्रियम् अतिशयितानि उद्यानानि ॥ १० ॥ ❀ ❀ ह वाव यत्र अहोरात्रादिभिः कालविभागैः भयम् न उपलक्ष्यते ॥ ११ ॥ ❀ ❀ हि यत्र महाहिप्रवरशिरोमणयः सर्वम् तमः प्रबाधन्ते ॥ १२ ॥

श्रीधरस्वामिविरचिता भावार्थदीपिका

किं च । हे महाराज येषु मयेन निर्मिताः पुरश्चकासतीत्यन्वयः । कथम्भूताः । नाना ये मणिप्रवरास्तेषां प्रवेका मुख्या-
स्तैर्विरचितैर्विचित्रैर्भवनादिभिस्तथा विवरेश्वराणां गृहोत्तमैश्च समलङ्कृताः । कीदृशैर्गृहोत्तमैः । नागाश्चासुराश्च मिथुनभूताः पाराव-
तादयश्च तैराकीर्णाः कृत्रिमा भूमयो येषु तैः । पाठान्तरे नानास्वनत्वं मिथुनविशेषणम् ॥ ९ ॥ ❀ ❀ उद्यानानि चातितराम-
मरलोकश्रियमतिशयितानि येषु चकासतीत्यन्वयः । काभिः श्रीभिः । केषां कुसुमफलस्तबकाश्च सुभगकिसलयानि च तैरवनतारुचिरा
वितपा येषां तेषां वितपिनां लतानामगैरालिङ्गितानां श्रीभिः तथा समिथुनाश्चक्रवाकादिमिथुनसहिता ये विविधा विहङ्गास्तद्युक्तानां
जलाशयानां च श्रीभिः । कीदृशानाम् । अमलैर्जलैः पूर्णानाम् । पुनरपि कैः अतिशयितानि झषकुलोल्लङ्घनेन क्षुभितं यज्जलाशयानां
नीरं तस्मिन्यानि नीरजादीनि तेषां वनेषु कृतं निकेतनं यैस्तेषामर्थात्पक्षिणामेकोऽखण्डो यो विहारस्तेनाकुलाश्च ते मधुराश्च ते
विविधाः स्वनादयस्तैर्यै इन्द्रियोत्सवास्तैश्च यद्वा समिथुनेत्यादेरुत्तरेणैव सम्बन्धः । मनइन्द्रियानन्दिभिरिति स्वनादीनां विशेषणम् ।
तत्र नीरजं सामान्येन कमलम् । लोहितं शतपत्रं तद्विशेषः ॥ १० ॥ ❀ ❀ अहोरात्रादिभिर्भयं तन्नोपलक्ष्यते सूर्याव-
भावात् ॥ ११-१२ ॥

श्रीवंशीधरकृतो भावार्थदीपिकाप्रकाशः

अन्यदाह—किञ्चेति । हे महाराजेति । तत्र त्वया न दृष्टिर्विधेया तवापि महाराजत्वात्सर्वं तादृशमेवेति भावः । 'प्रवेको
मुख्यमिन्नयोः' इति धरणिः । चैत्यं देवालयम् । आयतनं पाषाणबद्धवृक्षमूलस्थानम् । आदिना चत्वरदिग्रहः । कृत्रिमा भूमयः
कुट्टिमभुवः । पाठान्तरे 'नानास्वनमिथुन'—इति पाठे ॥ ९ ॥ ❀ ❀ मनइन्द्रियानन्दिभिरिति । पुंस्त्वमार्षम् । जलाशयेत्युक्ते
पुनरमलजलपूर्णानामित्युक्त्या पुनरुक्तिमाशङ्क्याह—यद्वेति । अमलजलैः पूर्णानां सरसामित्यनेन सम्बन्धः । किम्भूतानाममलजलपूर्णानां
मिथुना द्वन्द्वीभूता ये विविधा विहङ्गास्तथा जलाशया मत्स्याद्यास्तैः सहितानामित्यर्थः । आर्षकल्पनायां अगतिगतिकत्वं चाशं-
क्याह—मनइन्द्रियानन्दिभिरिति । तत्र नीरजादिषु कुमुदकुवलयौ सितवर्णौ रात्रिविकाशौ । कङ्कारं सौगन्धिकम् । लोहितं रक्तवर्णं
शतपत्रयुतं च । आदिना पुण्डरीकादिग्रहः । स्वनादिभिरिहादिना गत्यादिग्रहः । इन्द्रियोत्सवा इन्द्रियकौतुकास्तैः ॥ १० ॥ ❀ ❀
यत्र अतलादिषु ॥ ११ ॥ ❀ ❀ यत्र येषु विवरेषु ॥ १२ ॥

श्रीमद्वीरराघवव्याख्या

किञ्च हे महाराज ! येषु विलस्वर्गेषु मायाविनासुरेण मयेन निर्मिताः पुरः पुराणि चकासति इत्यन्वयः । कथम्भूता
नानाविधा ये मणिप्रवरास्तेषां प्रवेका मुख्यास्तैर्विरचितैर्विचित्रैर्भवनादिभिस्तथा विवरेश्वराणां गृहोत्तमैश्च समलङ्कृताः कथम्भूतैः
गृहोत्तमैर्नागाश्चासुराश्च मिथुनीभूताः पारावतादयश्च तैराकीर्णाः सङ्कुलाः कृत्रिमा वेदिकादिरूपा भूमयो येषु तैः, नानास्वन-
मिथुनेति पाठे नानास्वनत्वं मिथुनीभूतपारावतादिविशेषणम् ॥ ९ ॥ ❀ ❀ तथा कनकलताभिरालिङ्गितानां संश्रिष्टानां
कुसुमस्तबकैः फलस्तबकैः सुन्दरकिसलयैश्चवनता मन्त्रा रुचिरा वितपाः शाखा येषां तेषां वितपिनां वृक्षाणामुद्यानानि क्रीडावनानि
मनस इन्द्रियाणां चानन्दिनीभिरानन्दकारिणीभिः स्त्रीभिर्विवरेश्वरस्त्रीभिरमरलोकश्रियमतिशयितानि अतिक्रान्तानि येषु विवरेषु
चकासतीत्यन्वयः । पुनः कैरमरलोकश्रियमतिशयितान्युद्यानानि चकासति अमलैः स्वच्छैः जलैः पूर्णानां समिथुनानां चक्रवाकादिभि-
र्मिथुनसहिता ये विविधा विहङ्गास्तेषां कुलं समूहस्तस्य कोलाहलो येषु तेषां जलाशयानां सम्बन्धिझषसमूहस्योल्लङ्घनेन विहारेण
क्षुभितं सञ्चलितं यन्नीरं जलं तस्मिन् यानि नीरजादीनि तेषां वनेषु कृतं निकेतनं स्थानं येषां पक्षिणामिति शेषः, सामर्थ्यान्नाविधै-
र्विहारैराकुला मधुरा ये विविधाः स्वरादयः आदिशब्देन गमनेक्षणदयो विवक्षिताः । तैः कथम्भूतैः इन्द्रियाणामानन्दजनकैः
स्त्रीभिरिति यावत्, उक्तविधवितपिनामुक्तविधानां मनइन्द्रियाणां चानन्दिभिस्त्रीभिरिन्द्रियोत्सवैः उक्तविधानां पक्षिणां चोक्तविधैः
स्वरादिभिश्चामरलोकश्रियमतिशयितान्युद्यानानि येषु विवरेषु चकासतीत्यर्थः ॥ १० ॥ ❀ ❀ यत्र ह वाव येषु हि विवरेषु
कालविभागैः कालावयवैः अहोरात्रादिभिर्भयं नोपलक्ष्यते तत्रत्यानामायुषो भूयस्त्वादिति भावः । यत्र येषु विवरेषु ये महान्तोऽहि-
प्रवराः सर्पश्रेष्ठास्तेषां ये शिरोमणयः फणामणयः ते सर्वं कृत्स्नं तमोऽन्धकारं प्रबाधन्ते निरस्यन्ति ॥ ११-१२ ॥

श्रीमद्विजयध्वजतीर्थकृता पदरत्नावली

येषु विवरेषु पुरः पुराणि चकासति विलसन्तीत्यन्वयः । माययार्थक्रियाकरणशक्तिलक्षणोपादानभूतया निर्मिताः नाना-
मणीनां प्रवेकैः श्रेष्ठैर्विरचितविचित्रभवनादिभिरुपलक्षिताः चैत्यं देवालयमायतनं पाषाणबद्धवृक्षमूलस्थानं नाना स्वनैः मिथुनतो
वर्तमानैः पारावतादिभिराकीर्णाः कृत्रिमभूमयो येषु ते तथा तैर्विवरेश्वराणां गृहोत्तमेरन्तःपुरश्रेष्ठैः ॥ ९ ॥ ❀ ❀ येषु

विवरेषूद्यानानि चकासति विटपिनां वृक्षाणां मनआदीन्द्रियानन्दहेतुभिर्विदपैः शाखाभिः कृताभिः श्रीभिः समृद्धिभिः कनकेति वृक्षविशेषणममृतजलपूर्णानां समिथुनानां विहङ्गकुलानां कोलाहलशब्दयुक्तानां जलाशयानां सरसां सम्बन्धनां मत्स्यकुलानामुलङ्घनेनोत्पत्य पतनेन क्षुभितनीरचञ्चलनीरजादिसमुदायेषु कृतनिवासानामनेकविहाराकुलानां मधुकराणामिन्द्रियोत्सवैर्मधुकरस्वनादिभिः स्वर्गश्रियमतिशयितानि अतिशयोपेतान्युद्यानानीति सम्बन्धः । नीरजं सामान्येन कमलं कङ्कारं सौगन्धिकं शतपत्रं रक्तकमलम् । आदिशब्देन पुण्डरीकादयो गृह्यन्ते “पुण्डरीकं सिताम्बुजम्” इत्यभिधानम् ॥ १०-११ ॥ ❀ ❀ शर्वरं शर्वरीजन्यमिव स्थितं तमः ॥ १२ ॥

श्रीमद्विश्वनाथचक्रवर्तिकृता सारार्थदर्शिनी

येषु पुरश्चकासतीत्यन्वयः । कीदृश्यः नानाभूतेषु मणिप्रवरेष्वपि ये प्रवेका मुख्याः तैर्विरचिता विचित्रा ये भवनादयस्तैर्गृहोत्तमैश्चालङ्कृताः कीदृशैः नागाश्च असुराश्च मिथुनभूताः पारावतादयश्च तैराकीर्णाः कृत्रिमा भूमयो येषु तैः । नानास्वन इति पाठः सुगमः ॥ ९ ॥ ❀ ❀ यासु उद्यानानि अमरलोकश्रियमतिशयितानि अतिक्रान्तानि चकासतीत्यन्वयः । कामिः कुसुमादिभिरवनता रुचिरा विटपा येषां तेषां विटपिनां श्रीभिः मनइन्द्रियानन्दिभिरिति पुंस्त्वमार्थम् । तथा समिथुनाः सखीपुंसां विविधा विहङ्गमा येषु तेषां जलाशयानां श्लेषकुलोलङ्घनैः क्षुभितेषु नीरेषु यानि नीरजादिवनानि तेषु कृतनिकेतनानामर्थात् पक्षिणामेकोऽखण्डो यो विहारस्तेनाकुल मधुरा विविधाः स्वनादयस्तैर्ये इन्द्रियोत्सवास्तैश्च । अत्र लोहितं शतपत्रञ्च नीरजविशेषौ लौहित्यदलशतपत्रत्वाभ्याम् ॥ १०-१२ ॥

श्रीमच्छुकदेवकृतः सिद्धान्तप्रदीपः

हे महाराज ! येष्वतलादिषु मायाविना आश्चर्यकारकासुरीविद्यावता मयेन विनिर्मिता नानाविधानां मणिप्रवराणां प्रवेकैर्मुख्यैर्विरचितानि यानि विचित्राणि भवनादीनि तैः नागैरसुरैर्मिथुनभूतैः पारावतादिभिराकीर्णाः कृत्रिमा भूमयो येषु तैर्विवरेश्वरगृहोत्तमैश्च समलङ्कृता पुरः पुराणि चकासति ॥ ९ ॥ ❀ ❀ किञ्च । येषु कुसुमफलस्तवकैः सुभगकिसलयैश्चावनता रुचिरा विटपा येषां विटपिनां लतानामङ्गैरालिङ्गितानां श्रीभिः तथा अमलजलपूर्णानां समिथुनाः चक्रवाकादिमिथुनसहिता ये विविधा विहङ्गास्तद्युक्तानां जलाशयानाञ्च स्त्रीभिः श्लेषकुलोलङ्घनक्षुभितेषु नीरेषु यानि नीरजादीनि तेषां वनेषु कृतनिकेतनानामर्थाद् भ्रमरादीनामेकोऽखण्डो यो विहारस्तेनाकुलश्च ते मधुराश्च विविधस्वनादयस्तैर्मनइन्द्रियानन्दिभिः ये इन्द्रियोत्सवास्तैश्च अतितरामरलोकश्रियमतिशयितानि उद्यानानि चकासति, यत्र येषु अहोरात्रादिभिर्बहुभ्यं तन्नोपलक्ष्यते सूर्याद्यभावात् ॥ १०-११ ॥ ❀ ❀ तर्हि कुतस्तत्र प्रकाश इत्यत आह यत्रेति ॥ १२ ॥

गोस्वामिश्रीगिरिधरलालविहिता बालप्रबोधिनी

किञ्च येषु पुरश्चकासतीत्यन्वयः । हे महाराजेति सम्बोधनेन महाराजानामपि युष्माकं ता दुर्लभा इति सूचयति । कथम्भूतास्ता इति वीक्षायामाह-नाना ये मणिप्रवरास्तेष्वपि ये प्रवेका मुख्यास्तैर्विरचितैः विचित्रभवनादिभिः तथा विवरेष्वराणां गृहोत्तमैश्च समलङ्कृताः । कीदृशैर्गृहोत्तमैरित्यपेक्षया तान् विशिनष्टि-नामाश्चासुराश्च मिथुनीभूताः पारावतादयश्च तैराकीर्णाः संकुलाः कृत्रिमा भूमयो येषु तैः । ननु देवल्लोकात् स्वर्गादपि तासां कथमद्भुतत्वमित्यपेक्षायामाह-मायाविना मयेन विनिर्मिता इति । भवनानि प्रजानां गृहाः, प्रकाराः प्रसिद्धाः, गोपुराणि पुरद्वाराणि, सभा राजोपवेशस्थानानि, चैत्यानि देवाल्याः, चत्वरानि चतुष्पथाः, आयतनानि प्रवासिजनविश्रामस्थानानि । नानास्वनेति पाठे तु नानास्वनत्वं मिथुनविशेषणम् ॥ १५ ॥ ❀ ❀ यासु उद्यानानि चामरलोकश्रियमतिशयितानि अतिक्रान्तानि चकासतीत्यनुषङ्गेनान्वयः । कैः साधनैरतिशयितानीत्यपेक्षायामाह-कुसुमफलस्तवकाश्च सुभगकिसलयानि च तैरवनता रुचिरा विटपा येषां विटपिनां लतानामङ्गैः आलिङ्गितानां श्रीभिः । तथा समिथुनाः सखीकाः विविधाः विहङ्गमाः येषु जलाशयेषु तेषाममलजलपूर्णानां च श्रीभिः । तथाऽतितरां मनइन्द्रियानन्दिभिः श्लेषकुलोलङ्घनेन क्षुभितं यज्जलाशयानां नीरं तस्मिन् यानि नीरजादीनि तेषां वनेषु कृतं निकेतनं यैस्तेषां पक्षिणामेकोऽखण्डो यो विहारस्तेनाकुलश्च ते मधुराश्च ये विविधाः स्वनादयस्तैर्ये इन्द्रियोत्सवास्तैश्च ॥ १६ ॥ ❀ ❀ अत्र यदहोरात्रादिभिर्भयं तद्यत्र नोपलक्ष्यते सूर्याद्यभावात् ॥ १७ ॥ ❀ ❀ यत्र मणिकृत एव प्रकाश इत्यर्थः ॥ १८ ॥

श्रीभगवत्प्रसादाचार्यविरचिता भक्तमनोरञ्जनी

येष्विति । हे महाराज, येषु बिलस्वर्गेषु, मायाविना अतिशयितमायाभिज्ञेन, मयेन मयनाम्नासुरेण, विनिर्मिताः पुरः नगर्यः, नाना नानाविधा ये मणिप्रवरास्तेषां प्रवेका मुख्यास्तैर्विरचितैर्भवनप्राकारगोपुरसभाचैत्यचत्वरायतनादिभिः, तत्र भवनानि गृहाणि, प्राकारा वरणाः, गोपुराणि पुरद्वाराणि, सभा आस्थानिकाः, चैत्यान्यायतनानि च, चत्वरान्यजिराणि,

आयतनानि यज्ञस्थानानि, नागाश्च असुराश्च मिथुनानि मिथुनीभूताः याः पारावतशुकसारिकास्ताभिराकीर्णाः संकुलाः कृत्रिमा भूमयो येषु तैः, तत्र पारावताः कलरवाः, शुकाः कीराः, सारिकाः सूक्ताः, विवरेश्वरगृहोत्तमैः विवरेश्वराणामुत्तमसौधैश्च समलङ्कृताः सत्यः चकासति । सर्वा अपि पुरोऽयन्तं शोभन्ते इत्यर्थः ॥ ९ ॥ * * * उद्यानानीति । लतानां यान्यङ्गानि तैरालङ्कृतास्तेषां, कुसुमानि च फलानि च स्तवकाश्च सुभगकिसलयाः शोभनाः पल्लवाश्च तैरवनताः रुचिरा विटपा येषां ते ये विटपिनस्तेषां श्रीभिः अमलानि च तानि जलानि च तैः पूर्णास्तेषां, समिथुनाश्चक्रवाकादिमिथुनसहिताः विविधा विहंगा येषु ते ये जलाशयास्तेषां च, श्रीभिः मनइन्द्रियानन्दिभिः, झषाणां मत्स्यानां कुलानि वृन्दानि तेषामुलङ्घनमुत्प्लवनं तेन क्षुभितं यन्त्रीरं जलाशयानां पानीयं तस्मिन् यानि नीरजानि च कुमुदानि च कुवलयानि च कङ्काराणि च नीलोत्पलानि च लोहितशतपद्माणि च तान्यादयो येषां पीतपद्मादीनां वनानि तेषु, कृतं निकेतनं यैस्तेषामर्थात्पक्षिणां, एकोऽखण्डो यो विहारस्तेन आकुलाश्च ते मधुराश्च ये विविधाः खनादयस्तैः, ये इन्द्रियोत्सवास्तैश्च कृत्वा, यत्र उद्यानानि चापि, अतितरामतिशयेन, अमरलोकश्रियम् अतिशयितानि अतिक्रम्य वर्तमानानि सन्ति, चकासतीत्यर्थः ॥ १० ॥ * * * यत्रेति । यत्र ह वाव येषु विवरेषु हि, कालविभागैः कालावयवभूतैः अहोरात्रादिभिः, भयं यत्तत्, न उपलक्ष्यते । तत्रत्यानामायुषो भूयस्त्वात्सूर्याद्यभावाच्च ॥ ११ ॥ * * * यत्र हीति । यत्र येषु विवरेषु, महान्तो येऽहिप्रवराः सर्पश्रेष्ठाः, तेषां ये शिरोमणयः फणामणयः, सर्वं कृत्स्नं, तमोऽन्धकारं प्रबाधन्ते ॥ १२ ॥

भाषानुवादः

महाराज ! इन बिलोंमें मायावी मयदानवकी बनायी हुई अनेकों पुरियाँ शोभासे जगमगा रही हैं; जो अनेक जातिकी सुन्दर-सुन्दर श्रेष्ठ मणियोंसे रचे हुए चित्र-विचित्र भवन, परकोटे, नगरद्वार, सभाभवन, मन्दिर, बड़े-बड़े आँगन और गृहोंसे सुशोभित हैं; तथा जिनकी कृत्रिम भूमियों (फर्शों) पर नाग और असुरोंके जोड़े एवं कबूतर, तोता और मैना आदि पक्षी किलोल करते रहते हैं, ऐसे पातालाधिपतियोंके भव्य भवन उन पुरियोंकी शोभा बढ़ाते हैं ॥ ९ ॥ * * * वहाँके बगीचे भी अपनी शोभासे देवलोकके उद्यानोंकी शोभाको मात करते हैं । उनमें अनेकों वृक्ष हैं, जिनकी सुन्दर डालियाँ फल-फूलोंके गुच्छों और कोमल कोंपलोंके भारसे झुकी रहती हैं तथा जिन्हे तरह-तरहकी लताओंने अपने अङ्गपाशसे बाँध रक्खा है । वहाँ जो निर्मल जलसे भरे हुए अनेकों जलाशय हैं, उनमें विविध विहंगोंके जोड़े विलास करते रहते हैं । इन वृक्षों और जलाशयोंकी सुषमासे वे उद्यान बड़ी शोभा पा रहे हैं । उन जलाशयोंमें रहनेवाली मछलियाँ जब खिलवाड़ करती हुई उछलती हैं, तब उनका जल हिल उठता है । साथ ही जलके ऊपर उगे हुए कमल, कुमुद, कुवलय, कङ्कार, नीलकमल, लालकमल और शतपत्र कमल आदिके समुदाय भी हिलने लगते हैं । इन कमलोंके वनोंमें रहनेवाले पक्षी अविराम क्रीडा-कौतुक करते हुए भौंति-भौंतिकी बड़ी मीठी बोली बोलते रहते हैं, जिसे सुनकर मन और इन्द्रियोंको बड़ा ही आह्लाद होता है । उस समय समस्त इन्द्रियोंमें उत्सव-सा छा जाता है ॥ १० ॥ * * * वहाँ सूर्यका प्रकाश नहीं जाता, इसलिये दिन-रात आदि कालविभागका भी कोई खटका नहीं देखा जाता ॥ ११ ॥ * * * वहाँके सम्पूर्ण अन्धकारको बड़े-बड़े नागोंके मस्तकोंकी मणियाँ ही दूर करती हैं ॥ १२ ॥

न वा एतेषु वसतां दिव्यौषधिरसरायनान्नपानस्नानादिभिराधयो व्याधयो बलीपलितजरादयश्च देहवैवर्ण्य-दौर्गन्ध्यस्वेदकृमग्लानिरिति वयोऽवस्थाश्च भवन्ति ॥ १३ ॥ न हि तेषां कल्याणानां प्रभवति कुतश्चन मृत्युर्विना भगवत्तेजसश्चापदेशात् ॥ १४ ॥ यस्मिन् प्रविष्टेऽसुरवधूनां प्रायः पुंसवनानि भयादेव स्रवन्ति पतन्ति च ॥ १५ ॥

अथातले मयपुत्रोऽसुरो बलो निवसति येन ह वा इह सृष्टाः षण्णवतिर्मायाः काश्चनाद्यापि मायाविनो धारयन्ति यस्य च जृम्भमाणस्य मुखतस्त्रयः स्त्रीगणा उदपद्यन्त स्वैरिण्यः कामिन्यः पुंश्चन्य इति या वै विलायनं प्रविष्टं पुरुषं रसेन हाटकारुख्येन साधयित्वा स्वविलासावलोकनानुरागस्मितसंलापोपगूहनादिभिः स्वैरं किल रमयन्ति यस्मिन्पुपयुक्ते पुरुष ईश्वरोऽहं सिद्धोऽहमित्ययुतमहागजबलमात्मानमभिमन्यमानः कथ्यते मदान्ध इव ॥ १६ ॥

ततोऽधस्ताद्वितले हरो भगवान् हाटकेश्वरः स्वपार्षदभूतगणावृतः प्रजापतिसर्गोपबृंहणाय भवो भवान्या सह मिथुनीभूत आस्ते यतः प्रवृत्ता सरित्प्रवरा हाटकी नाम भवयोर्वीर्येण यत्र चित्रभानुर्मातरिश्वना समिध्यमान ओजसा पिबति तन्निष्कृतं हाटकारुख्यं सुवर्णं भूषणेनासुरेन्द्रावरोधेषु पुरुषाः सह पुरुषीभिर्धारयन्ति ॥ १७ ॥

ततोऽधस्तात्सुतले उदारश्रवाः पुण्यश्लोको विरोचनात्मजो बलिर्भगवता महेन्द्रस्य प्रियं चिकीर्षमाणेनादिते-लब्धकायो भूत्वा बहुवामनरूपेण पराक्षितलोकत्रयो भगवदनुकम्पयैव पुनः प्रवेशित इन्द्रादिष्वविद्यमानया

सुसमृद्धया श्रियाभिजुष्टः स्वधर्मेणाराधयन्तमेव भगवन्तमाराधनीयमपगतसाध्वस आस्तेऽधुनापि ॥ १८ ॥ नो^१ एवैत-
त्साक्षात्कारो भूमिदानस्य यत्तद्भगवत्यशेषजीवनिकायानां जीवभूतात्मभूते परमात्मनि वासुदेवे तीर्थतमे पात्रे
उपपन्ने परया श्रद्धया परमादरसमाहितमनसा सम्प्रतिपादितस्य साक्षादपवर्गद्वारस्य यद्विलनिलयैश्वर्यम् ॥ १९ ॥ यस्य
ह वाव क्षुतपतनप्रस्खलनादिषु विवशः सकृन्नामाभिगृणन् पुरुषः कर्मबन्धनमञ्जसा विधुनोति यस्य हैव प्रतिबाधनं
मुमुक्षवोऽन्यथैवोपलभन्ते ॥ २० ॥

अन्वयः—एतेषु वा वसताम् दिव्यौषधिरसायनान्नपानस्नानादिभिः आधयः व्याधयः च बलीपलितजरादयः च देहवै-
बर्ण्यदौर्गन्ध्यस्वेदकृममलानि इति वयोवस्थाः न भवन्ति ॥ १३ ॥ * * तेषाम् कल्याणानाम् चक्रापदेशात् भगवत्तेजसः
विना कुतश्चन मृत्युः न हि प्रभवति ॥ १४ ॥ * * यस्मिन् प्रविष्टे प्रायः असुरवधूनाम् पुंसवनानि भयात् एव स्रवन्ति
पतन्ति च ॥ १५ ॥ * * अथ अतले मयपुत्रः बलः असुरः निवसति ह वा येन इह षण्णवतिमायाः सृष्टाः मायाविनः
काश्चन अद्य अपि धारयन्ति यस्य जूम्भमाणस्य मुखतः स्वैरिण्यः कामिन्यः पुंश्चल्यः इति त्रयः स्त्रीगणाः उदपद्यन्त याः वै बिलाय-
नम् प्रविष्टम् पुरुषम् हाटकाख्येन रसेन साधयित्वा स्वविलासावलोकनानुरागस्मितसंलापोपगूहनादिभिः स्वैरम् किल रमयन्ति यस्मिन्
उपयुक्ते आत्मानम् अयुतमहागजबलम् अभिमन्यमानः पुरुषः अहम् ईश्वरः अहम् सिद्धः इति मदांधः इव कथ्यते ॥ १६ ॥ * *
ततः अधस्तात् वितले हरः भगवान् हाटकेश्वरः स्वपार्षदभूतगणावृतः भवः प्रजापतिसर्गोपबृंहणाय भवान्या सह मिथुनीभूतः
आस्ते यतः प्रवृत्ता भवयोः वीर्येण हाटकी नाम सरित्प्रवरा यत्र चित्रभानुः मातरिश्वना समिध्यमानः ओजसा पिबति तन्निष्ठयूतम्
हाटकाख्यम् सुवर्णम् असुरेन्द्रावरोधेषु पुरुषाः पुरुषीभिः सह भूषणेन धारयन्ति ॥ १७ ॥ * * ततः अधस्तात्
सुतले उदारश्रवाः पुण्यश्लोकः विरोचनात्मजः बलिः महेन्द्रस्य प्रियम् चिकीर्षमाणेन भगवता अदितेः लब्धकायः भूत्वा बटुवामन-
रूपेण पराक्षिप्तलोकत्रयः भगवदनुकम्पया एव पुनः प्रवेशितः इंद्रादिषु अविद्यमानया सुसमृद्धया श्रिया अभिजुष्टः स्वधर्मेण
आराधनीयम् तम् एव भगवन्तम् आराधयन् अपगतसाध्वसः अधुना अपि आस्ते ॥ १८ ॥ * * यत् बिलनिलयैश्वर्यम्
एतत् यत् तत् भगवति अशेषजीवनिकायानाम् जीवभूतात्मभूते परमात्मनि तीर्थतमे पात्रे वासुदेवे उपपन्ने परया श्रद्धया परमा-
दरसमाहितमनसा सम्प्रतिपादितस्य साक्षात् अपवर्गद्वारस्य भूमिदानस्य साक्षात्कारः नो एव ॥ १९ ॥ * * ह वाव क्षुतपतन-
प्रस्खलनादिषु विवशः पुरुषः यस्य नाम सकृत् अभिगृणन् कर्मबन्धनम् अंजसा विधुनोति ह एव मुमुक्षवः यस्य प्रतिबाधनम्
अन्यथा उपलभन्ते ॥ २० ॥

श्रीधरस्वामिविरचिता भावार्थदीपिका

कृमः श्रमः ग्लानिरनुत्साहः ॥ १३ ॥ * * कल्याणानां मङ्गलरूपाणाम् ॥ १४ ॥ * * यस्मिन् भगवत्ते-
जसि प्रविष्टे । पुंसवनानि गर्भाः । “आ चतुर्थाद्भवेत्सावः पातः पञ्चमषष्ठयोः” इति स्त्रावपातौ ज्ञेयौ ॥ १५ ॥ * * सवर्णे
रताः स्वैरिण्यः कामिन्यस्त्वसवर्णेऽपि तत्राप्यतिचंचलाः पुंश्चल्यः । बिलायनं बिलायतनम् । साधयित्वा सम्भोगसमर्थं कृत्वा । स्वे
ये असाधारणा विलासास्तपूर्वकोऽवलोकस्तेनानुरागयुक्तं स्मितं तेन संलाप उपगूहनं च तदादिभिः । यस्मिन्हाटकाख्ये रसे उपयुक्ते
सेविते ॥ १६ ॥ * * भवयोर्भवस्य भवान्याश्च । चित्रभानुरग्निः । तेन निष्ठयूतं फूटकृत्य त्यक्तम् । असुरेन्द्राणामवरोधे-
ष्वन्तःपुरेषु । पुरुषीभिः स्त्रीभिः ॥ १७ ॥ * * सुतले बलिरधुनाप्यास्त इत्यन्वयः कथंभूतः । महेन्द्रस्य प्रियं कर्तुमिच्छता
भगवता प्रथमं पराक्षिप्तमपहतं लोकत्रयं यस्य सः । पुनर्भगवतोऽनुकम्पयैव तत्र प्रवेशितः सन् । कीदृशेन । योऽदितेः सकाशाद् भूत्वा
बटुवामनरूपेण लब्धकायस्तेन ॥ १८ ॥ * * केचित्तस्य सुतलराज्यं भूमिदानफलं मन्यन्ते तन्निराकरोति नो एवैतादात ।
यद्विलनिलये विवरस्थाने ऐश्वर्यमेतद्भूमिदानस्य साक्षात्कारः फलं न भवत्येव । कुत इत्यपेक्षायामेवभूतस्य दानस्य साक्षादपवर्गहेतुत्वा-
दित्याह । यत्प्रसिद्धं दानं तस्य तदेवाह भगवत्यशेषजीवनिकायानां जीवभूतश्चासावात्मभूतश्च सर्वजीवनियन्ता चासावात्माराम-
श्चेत्यर्थः । तस्मिन्सम्प्रतिपादितस्य ॥ १९ ॥ * * किं च । यस्य नाम क्षुतादिषु च विवशोऽपि सकृदपि गृणन्कर्मबन्धं
विधुनोति । कथंभूतम् । यस्य प्रतिबाधनं त्विह मुमुक्षवोऽन्यथैवोपलभन्ते । यन्निरवृत्त्यर्थं योगसांख्यादिकलेशाननुभवन्तीत्यर्थः । तं
कर्मबन्धं त्यजन्ति ॥ २० ॥

श्रीवंशीधरकृतो भावार्थदीपिकाप्रकाशः

एतेषु वसतां पुंसां दिव्यौषधिरसरसायनयोरशनादेव हेतोरन्नपानादिभिरप्याधिव्याधयो न भवन्ति तथा द्विविधा वयोव-
स्थाश्च न तत्र प्रथमा बलिप्रभृतयश्चरमाः द्वितीया देहवैबर्ण्यादयोऽचरमा इति । रसायनं तु “वार्ध्यधनं देहपुष्ट्यादेः कारकं बलदायकम् ।

रसायनमिह प्रोक्तं मृगांकादिभिदा बहु” इति दिव्यौषधयो विशल्याद्याः । समस्तपाठे तु देहवैवर्ण्यादिसहिता ग्लानिरिति मध्यमपदलोपी समासः ॥ १३ ॥ * * तेषां दिव्यौषधिरसरसायनसेविनां चक्रापदेशाच्चक्रनाम्नः ॥ १४ ॥ * * प्रायो बाहुल्येन समकालं वा । “प्रायो मरणानशने मृत्यौ बाहुल्यतुल्ययोः” इति मेदिनी ॥ १५ ॥ * * सामान्येन विवरलक्षण-मुक्त्वा विशेषेणाह—अथेति । अथ आरम्भे । षड्भिरधिका नवतिः षण्णवतिः । यस्य बलस्य । अपिना सवर्णेपीति । तत्रापि स्वैरि-ण्याद्यास्वपि पुरुषमात्रेण रतिमाकांक्षमाणाः पुरुषदर्शनमात्रेण परिप्लुतेन्द्रिया वा पुंश्चल्यः । उपगृह्णन्मालिङ्गनम् । आदिना चुंबनादि-ग्रहः । महागजो यूथमुख्यहस्ती । कथ्यते श्लाघते ॥ १६ ॥ * * ततः अतल्लत् । ब्रह्मसृष्टिवृद्धयै यतो यत्र भवयोः भवानी-भवयोः “पुमान् स्त्रिया” इत्यनुशासनात् । पिबति संशोष्य कठिनीकरोति । तेन अग्निना निष्कृतं दाहोत्तीर्णीकृतम् । यद्वा—ताभ्यां भवभवानीभ्यां निष्कृतं भूषणेन रत्नालङ्कारेण सहायादरात् हरभवयोर्विशेषणविशेष्यभावेन पुनरुक्त्यभावो ज्ञेयः ॥ १७ ॥ * * ततो वितलात् । श्रवो यशः । पुण्याश्चारवः श्लोका वर्णनार्थपद्यानि यस्य सः ‘पुण्यं शोभने त्रिषु’ इति मेदिनी । अपगतसाध्वसो निर्भयः । ‘भीतिर्भीरसाध्वसं भयम्’ इत्यमरः ॥ १८ ॥ * * अत्र भूमिपदेन त्रिभुवनमेवोपलक्षितम् । किञ्च—वेदविज्ञाब्राह्मण-मात्रे एव भूप्रदेशदानादक्षयः प्रसिद्धस्वर्गभोगो लभ्यत इति शास्त्रे श्रवणाद्भगवति त्रिभुवनदानजन्यफलस्य सुतलैश्वर्यभोग एव पर्याप्तेरसम्भावितत्वादपवर्गस्यैव फलत्वम् । किञ्च—अस्यानुषङ्गिकस्यापि सुतलैश्वर्यभोगस्य सर्वस्वर्गभोगेभ्योऽपि परमोत्कर्षो ध्वनितः । जीवभूतो जीवनरूपो य आत्मान्तर्यामी तद्भूते परमात्मनि ‘विष्टभ्याहमिदं कृत्स्नम्’ इत्युक्तेरन्तर्यामिणोप्यंशित्वात् । साक्षादपवर्गेति । यत्र पुष्पादिदानस्यापवर्गफलत्वं तत्र त्रिभुवनदानस्य तथात्वेऽतिक्रियमिति भावः ॥ १९ ॥ * * त्रैलोक्य-दाने का वार्त्ता भक्त्या यत्र पुष्पार्पणमपि दूरे वर्ततां नामाभ्यासोऽपि सुकृतिभिर्दुर्वारं कर्मबन्धनमप्यनायासेनैव ध्वंसयतीत्याह यस्येति । न च कर्मबन्धोऽपि सुगमप्रतीकार इत्याह—यस्य कर्मबन्धस्य प्रतिबाधनं सर्वथा ध्वंसनं मुमुक्षव एव न तु भूमिदानादि-सुकृतकोटिमन्तोऽपि । इत्यर्थ इति । सर्वथा दुःशकोपायमप्यनायासेनैव कुर्वन्तीति भावः ॥ २० ॥

श्रीमद्गीरराघवव्याख्या

एतेषु विवरेषु वसतामाधयो मनःपीडा व्याधयो रोगाः वलिस्त्वग्गतो विकारः पलितं केशेषु शौक्ल्यमेतदुभयमूलभूता जरा आदिशब्देन मतिभ्रंशादिर्गृह्यते तथा देहस्य वैवर्ण्यं रूपान्तरं दुर्गन्धः पूतिगन्धः स्वेदः खेदः क्रमः भ्रमः ग्लानिरनुत्साह इति एते वयोऽवस्थाश्च दिव्यौषधै रसायनपानैर्दिव्यैरशनस्नानादिभिश्च न भवन्ति ॥ १३ ॥ * * तथा तेषां विलस्थानां कल्याणानां निर्दुःखानां कस्मादपि मृत्युर्न हि प्रभवति कोऽपि तान्मारयितुं समर्थो न भवतीत्यर्थः । भवतीति पाठे मृत्युर्मरणं कुतश्चिदपि तेषां नास्तीत्यर्थः । तर्ह्यमरास्ते किं तत्राह विनेति । चक्रापदेशाच्चक्रसंज्ञाद्भगवत्तेजोऽस्वरूपाद्विना सुदर्शना-स्त्राद्विना नान्यस्मान्न मृत्युस्तस्मात्त्वस्त्येवेत्यर्थः ॥ १४ ॥ * * तदेवाह । यस्मिन् सुदर्शनास्त्रे विवरेषु प्रविष्टे सत्यसुरवधूनां पुंसवनानि गर्भाः प्रायेण चक्रभयात् प्रस्रवन्ति पूर्णाश्चेत्पतन्तीत्यर्थः ॥ १५ ॥ * * एवं सामान्यतो विवरानुपवर्णार्थं विशेषेण विवर्णैयिषुस्तावदतलं विवरमनुवर्णयति अथेति । अतलाख्ये विवरे मयस्य पुत्रो बलो नाम निवसति तं विशिनष्टि । येनेति । येन बलेनैव सृष्टा इह षण्णवतिसंख्याका मायाः तासां मायानां मध्ये काश्चन माया अद्यापि केचिन्मायाविनो धारयन्ति यस्य बलस्य विजृम्भमाणस्य सतः तन्मुखात्रयः स्त्रीणां गणा उद्बभूवुः । गणानेवाह स्वैरिण्यः कामिन्यः पुंश्चल्य इति सवर्णरताः स्वैरिण्यः कामिन्यस्त्वसवर्णरताः तत्राप्यतिचञ्चलाः पुंश्चल्यः त्रिविधास्ता विशिनष्टि । या वै स्वैरिण्यादयः स्त्रियो विलायनं विवरं प्रविष्टं पुरुषं हाटकाख्येन रसेन रसायनेन साधयित्वा स्ववशीकृत्य बलायनमिति पाठे तत्र प्रविष्टं पुरुषं रसेन बलायनं साधयित्वा सम्भोगसमर्थं कृत्वा स्वेऽसाधारणा विलासास्तत्पूर्वको योऽवलोकः अनुरागयुक्तं यत् स्मितं संलापो रहोभाषणमुपगृह्णन्मालिङ्गन-मेवमादिभिः स्वैरं रमयन्ति किल । हाटकाख्यं रसं विशिनष्टि यस्मिन्निति । यस्मिन् रसे उपयुक्ते सेविते सत्युपयोक्ता पुरुषः आत्मानमयुतमहादिगजबलं मन्यमानो मदान्ध इवाहमीश्वरः सिद्धोऽहमिति कथ्यते श्लाघते ॥ १६ ॥ * * एवमतलाख्यो विवर उपवर्णितः । अथ वितलं वर्णयति तत इति । ततोऽतलादधस्ताद्वितले विवरे भगवान् हरो रुद्रः हाटकेश्वरः स्वपार्षदैर्भूत-गणैः प्रमथगणैः परिवृतः प्रजापतिसर्गः ब्रह्मणादिष्टः सर्गस्तस्योपबृंहणाय वृद्धये भवान्या सह मिथुनीभूयास्ते, यदुक्तं हाटकेश्वर इति नाम तस्मिन्निमित्तं स्पष्टयति यत इति । भवानीभवयोर्मिथुनीभूतयोर्वीर्येण हाटकिन्याख्या सरित्प्रवरा यतः प्रवृत्ता तस्माद्भवो हाटकस्य सुवर्णस्य ईश्वर उत्पादकत्वाद्वाटकेश्वर इत्युच्यते इति भावः । ननु हाटकिन्याख्यसरित्प्रवरायाः प्रभवत्वेऽपि न हाटक-प्रभवत्वं तत्राह । यत्र हाटकिन्यां सरित्प्रवरायां चित्रभानुरग्निः मातरिश्वना वायुना समिध्यमानः सम्यग्दीप्यमानः ओजसा बलेनापिबत् हाटकिनीं पीतवान् तेनाग्निना निष्ठयूतं फूट्कृत्य त्यक्तं हाटकाख्यं सुवर्णमसुवर्णमसुरेन्द्राणां विवरवासिनामवरोधेऽन्तः-पुरेषु पुरुषा पुरुषाभिः स्त्रीभिः सह भूषणेनाभरणेन धारयन्ति भूषणानि कारयित्वा धारयन्तीत्यर्थः । हाटकिन्या अन्ततो हाटकाख्य-सुवर्णरूपेण परिणामात्तत्प्रभवोऽपि हाटकेश्वर इति भावः ॥ १७ ॥ * * अथ सुतलं वर्णयति तत इति । ततो वितलाद-धस्तात्सुतले विवरेऽप्युरुश्रवा विपुलकीर्तिः पुण्यश्लोकः सरतां पुण्यापादकयशःसम्पन्नः महाभागवतो भागवताग्रगण्यः विरोचन-स्यात्मजो बलिरधुनाप्यास्ते इत्यन्वयः, कथम्भूतः महेन्द्रस्य प्रियं कर्तुमिच्छता प्रथमं दितेः सकाशाद् भूत्वा बटुवामनरूपेण लब्धः

कायो देहो येन तेन भगवता प्रथमं परिक्षिप्तमपहृतं लोकत्रयं यस्य तथाभूतः पुनर्भगवतोऽनुकम्पयैव सुतले विवरे प्रवेशित इन्द्रादीनामपि दुर्लभया सुसमृद्धया श्रिया सम्पदा जुष्टः सेवितः भयरहितः तमेव भगवन्तं स्वधर्मेण स्वोचितधर्मेणाराधयन् ॥ १८ ॥ ❀ ❀ एतत् सर्वसम्पत्समृद्धं सुतलाधिपत्यं तद्भूदानफलमिति न मन्तव्यमित्याह नो एवैतदिति । यद्विलनिलये विवरस्थाने ऐश्वर्यं तदेतद्भूमिदानस्य साक्षात्कारः फलं न भवत्येव । कुत इत्यपेक्षायामेवंभूतस्य दानस्य साक्षादपवर्गाहेतुत्वादित्याशयेन भूमिदानं विशिनष्टि । भगवति षाड्गुण्यपूर्णेऽशेषभूतजातानां ये जीवभूताः प्रत्यगात्मानस्तेषामप्यात्मभूते परमात्मन्यन्तःप्रविश्य धारके वासुदेवे तीर्थतमे पावनतमे पात्र उपपन्ने समीपं प्राप्ते सति तस्मिन् परया निरुपाधिकया श्रद्धया कर्तव्यविषयत्वरया समाहितं मनश्चित्तं येन तेन बलिना सम्प्रतिपादितस्य कृतस्य साक्षादपवर्गसाधनभूतस्य भगवत्स्तीर्थतमत्वमेवोपपादयति यस्येति । यस्य हि भगवतो नाम सकृदपि विवशोऽपि क्षुत्पतनस्खलनादिष्ववस्थास्वपि गृणन् पुरुषः कर्मरूपबन्धनमञ्जसा सुखेन विधुनोति निरस्यति सकृत् स्मरणमात्रेणापि समस्तवृजिनिरासक्षमनामवतो भगवत्स्तीर्थतमत्वं कैमुत्यन्यायसिद्धमिति भावः । कर्मबन्धं विशिनष्टि यस्य ह वा इति । यस्य हि कर्मबन्धस्य प्रतिबाधनं निरसनोपायमिह मुमुक्षवोऽन्यथा कर्मयोगादिरूपेण उपलभन्ते जानन्ति तत् कर्मबन्धनं धुनोतीति पूर्वेणान्वयः । प्रतिसाधनमिति पाठे प्रतिक्षेपसाधनं निरसनोपायमित्येवार्थः, यथा कर्मयोगादिकं भगवद्भक्तियोगोत्पत्तिप्रतिबन्धकप्राचीनकर्मबन्धनिरसनद्वारा भक्तियोगानुप्राहकत्वेन भक्तियोगद्वारा कृत्स्नपूर्वोत्तराघनिवर्तकमेवं नामस्मरणमपीत्यत्राभिप्रेतोऽर्थः, अन्यथा भक्तियोगानर्थक्यापत्तेरित्यवगन्तव्यम् । एवं तीर्थतमे सर्वेषामात्मनि भागवतानामात्मदे आत्मपर्यन्तवदान्ये आत्मतमे निरतिशयप्रियतमे भगवति विनियुक्तस्य लोकत्रयस्य न बिलनियमनैश्वर्यफलमिति पूर्वेणैवान्वयः ॥ १९-२१ ॥

श्रीमद्विजयध्वजतीर्थकृता पदरत्नावली

पानसहितस्नानात् आधयो मनोदुःखानि ग्लानिर्मनोबलक्षयः क्लमः शारीरबलक्षयः वयोऽवस्थाः शैशवादिबयो-लक्षणाः ॥ १३-१४ ॥ ❀ ❀ यस्मिंश्चक्रे पुंसवनानि गर्भाः ॥ १५ ॥ ❀ ❀ एवं सामान्येन विवरलक्षणमुक्त्वा विशेषेणाह अथेति । नाम्ना बलः तासु काश्चन मायाः त्रयो जातिभेदेन स्वैरिण्यः स्वेच्छानुवृत्तयः कामिन्योऽन्तर्गतकामोद्रेकाः पुंश्चल्यः पुरुषमात्रेण सुरतमाकांक्षमाणाः पुरुषदर्शनमात्रेण परिप्लुतेन्द्रिया वा सर्वा अपि नियतपुरुषा न भवन्तीत्याह या इति । विलायनं बिलस्थानं संलापो मिथोभाषणमुपगूहनमालिङ्गनं चुम्बनादिकमादिपदगृहीतम् ॥ १६ ॥ ❀ ❀ यस्मिन् रसे भवयोः पार्वती-परमेश्वरयोर्यत्तद्वीर्यं चित्रभानुरेध्यमानो वर्द्धमानः अवरोधा अन्तःपुराणि तेषु पुरुषीभिः पुरुषवद्बलोपेताभिः स्त्रीभिः ॥ १७ ॥ ❀ ❀ उरुणः बहुनः शास्त्रस्य श्रवः श्रवणं यस्य स तथा पराक्षिप्तमाकृष्टं स्वाधीनं लोकत्रयं यस्य स तथा प्रवेशितः लोकत्रयेण प्रतिवत्सरं क्रियमाणपूजायामिति शेषः । सर्वस्य जीवराशेरधिकं बलैश्वर्यं हरये भूमिदानफलं न तस्य फलं मुक्तिरेव किन्तु पूर्वजन्मार्जितकिञ्चित्पुण्यफलं भवितुमर्हतीत्याह अधुनापीति । अधुनापि बलेर्बिलनिलये सुतललोके यदैश्वर्यमेतद् भूमिदानस्य साक्षाद्वरो नो एव मुख्यफलं नैव कुतो नेति तत्राह भगवतीति । परमात्मनि सम्यक् प्रतिपादितस्य स पात्रं न चेत्कथं तदिति तत्राह पात्र इति । पात्रगुणमाह तीर्थतम इति । अतिशयेन शुद्धे अतो युक्तमित्याह । उपपन्न इति अन्येषु महात्मसु सत्स्वस्यैवोपपत्तिः कथमिति तत्राह । जीवेति केषामत्राह अशेषेति । जीवभूतत्वं दुःखित्वेनाशुद्धिरापन्नेति तत्राह आत्मभूत इति । सदा स्वामिनि इदं स्वामित्वं न लोकवत् किन्तु ज्ञातनमित्यतो भूत इति स्वतन्त्रत्वाद् दुःखनिवारणसमर्थ इत्यर्थः । आत्मवत्सर्वभूतप्रेष्ठ इति वा तर्हि किं तस्य फलमत्राह साक्षादिति । ननु “अश्रद्धया हुतं दत्तम्” इत्यादेः श्रद्धया सहितेन दत्तस्यासङ्कल्पत्वादस्यापि तथात्वेन कथं मुक्तिद्वारत्वमिति तत्राह परयेति । प्रत्यक्षफलदर्शनाच्चायमेव पात्रभूत इत्याह । यस्येति “निर्भयं विष्णुनाम्नैव यथेष्टं पदमागतम्” इत्येतदस्मिन्नर्थे प्रमाणमित्याह हेति । यथा नामसङ्कीर्तनात् कर्मबन्धविध्वंसो भवत्येवं बलेरपीत्यस्मिन्नर्थे वेति “वा विकल्पोपमानयोः” इत्यमरः । आदिशब्दात् स्वप्नादिभयदर्शनेन इति गृह्यते “तमेवं विद्वानमृत इह भवति” इति श्रुतेर्ज्ञानमन्तरेण नाम्नः कर्मबन्धहानिः कथमत्राह यस्येति । प्रतिबाधनं ज्ञानं नाम सङ्कीर्तनलक्षणकर्मद्वारा ज्ञानं भवति “कर्मणा ज्ञानमातनोति” इति श्रुतेरित्येतद्वेत्येनेनाह । अविगानेन सर्वेषां चेतनानामात्मदं ज्ञानजननद्वारा सायुज्यफलप्रदं यद्यस्मात्तद्भगवन्नाम मुमुक्षुभिरभ्यसनीयमेवेत्याह यत्तदिति । तस्मिन् वासुदेव इति पूर्वत्रान्वयः ॥ १८-२१ ॥

श्रीमज्जीवगोस्वामिकृतः क्रमसन्दर्भः

नो एवैतदेतावन्मात्रमित्यर्थः ॥ १९-२० ॥

श्रीमद्विश्वनाथचक्रवर्तिकृता सारार्थदर्शिनी

एतेषु वसतां दिव्यौषधिरसरसायनयोरशनादेव हेतोरन्नपानादिभिरप्याधिव्याधयो न भवन्ति । तथा हि द्विविधा वयोऽवस्थाश्च न तत्र प्रथमा वलिप्रभृतयश्चरमाः द्वितीया देहवैवर्ण्यादयोऽचरमाः क्लमः श्रमः ग्लानिर्हर्षक्षयः ॥ १३-१४ ॥ ❀ ❀ पुंसवनानि गर्भाः “आचतुर्थाद्भवेत् स्नावः पातः पञ्चमषष्ठयोः” इति स्नावपातौ ज्ञेयौ । सवर्णे रताः स्वैरिण्यः कामिन्यस्त्वसवर्णेऽपि ।

तत्राप्यतिचञ्चलाः पुंश्चल्यः बिलायनं स्वबिलरूपमायतनं साधयित्वा स्वसम्भोगसमर्थं कृत्वा यस्मिन् रसे उपयुक्ते सेविते सति चित्रभानुरग्निः पिबति संशोष्य कठिनीकरोति तेन अग्निना निष्ठयूतं दाहोत्तीर्णीकृतम् । यद्वा ताभ्यां भवभवानीभ्यां फूट्कृत्य त्यक्तम् । भूषणेन रत्नालङ्कारेण सह अत्यादरात् ॥ १५-१७ ॥ ❀ ❀ श्रवो यशः अत एव पुण्याश्चरवः श्लोका वर्णनार्थकपद्यानि यस्य सः । प्रवेशित इति सुतलमेवेति शेषः ॥ १८ ॥ ❀ ❀ कैश्चित्तस्य तादृशबिलस्वर्गभोगप्राप्तिर्भूमिदानफलं मन्यते तन्निराकरोति नो एवैतावदिति । यद्विलनिलयैश्वर्यमेतद्भूमिदानस्य साक्षात्कारः फलं न भवति यद्भूमिदानं तदिति प्रसिद्धमित्यन्वयः । अत्र भूमिपदेन त्रिभुवनमेवोपलक्षितम् । अत्र वेदविज्ञाब्राह्मणमात्रे एव भूप्रदेशदानादक्षयः प्रसिद्धस्वर्गभोगो लभ्यते इति शास्त्रे श्रवणाद्भगवति त्रिभुवनदानजन्मफलस्य सुतलैश्वर्यभोग एव पर्याप्तेरसम्भावितत्वादपवर्गस्यैव फलत्वम् । किञ्चास्यानुषङ्गिकस्यापि सुतलैश्वर्यभोगस्य सर्वस्वर्गभोगेभ्योऽपि परम एवोत्कर्षो ध्वनितः । भूमिदानस्य कथम्भूतस्य भगवति वासुदेवे प्रतिपादितस्य जीवभूतो जीवनरूपो य आत्मा अन्तर्यामी तद्भूतेन परमात्मनि “विष्ट-भ्याहमिदं कृत्स्नमेकांशेन” इत्युक्तेरन्तर्यामिणोऽप्यंशित्वात् परमः सर्वोत्कृष्टश्चासावात्मा चेति तस्मिन्नुपपन्ने परमसमुचिते तीर्थतमे परमपावने फलं न भवतीत्यत्र हेतुः साक्षादपवर्गेति । तत्र पुष्पादिदानस्याप्यपवर्गफलदत्त्वाद्वातिकैमुल्यमेवेति भावः ॥ १९ ॥ ❀ ❀ त्रैलोक्यदानस्य का वात्ता भक्त्या पत्रपुष्पाद्यर्पणमपि दूरे वर्त्ततां नामाभासोऽपि सुकृतिभिर्दुर्बारां कर्मबन्धमपि अनायासेनैव ध्वंसयतीत्याह यस्येति । न च कर्मबन्धोऽपि सुगमप्रतीकार इत्याह यस्य कर्मबन्धस्य प्रतिबाधनं सर्वथा ध्वंसनं मुमुक्षव एव न तु भूमिदानादिसुकृतकोटिमन्तोऽपि अन्यथैवेति यन्निवृत्त्यर्थमष्टाङ्गयोगसाङ्ख्यादिक्लेशाननुभवन्तीत्यर्थः ॥ २० ॥

श्रीमच्छुक्कदेवकृतः सिद्धान्तप्रदीपः

आधयः मनोव्यथाः व्याधयः देहव्यथाः बली त्वग्विकारः पलितं केशविकारः कुमः श्रमः ग्लानिरनुत्साहः ॥ १३ ॥ ❀ ❀ कल्याणानां तत्तल्लोकानुरूपमङ्गलरूपाणाम् ॥ १४ ॥ ❀ ❀ पुंसवनानि गर्भाः “आचतुर्थाद्भवेत्स्त्रावः पातः पञ्चमषष्ठयोः” इति स्त्रावपातलक्षणम् ॥ १५ ॥ ❀ ❀ स्वैरिण्यः स्वेच्छाचारिण्यः तत्र कामिन्यो मदनमोहिताः तत्रापि पुंश्चल्यः पुंसि पुंसि भ्रममाणाः निर्मर्यादा इत्यर्थः । साधयित्वा स्वानुरूपं कृत्वा यस्मिन् रसे उपयुक्ते सेविते सति ॥ १६ ॥ ❀ ❀ भवयोः भवान्याः भवस्य च मातरिश्रवा वायुना समिध्यमानः चित्रभानुना निष्ठयूतं शूकृत्य त्यक्तमसुरेन्द्राणामवरोधेध्वन्तःपुरेषु ॥ १७ ॥ ❀ ❀ यतो वितलादधस्तात् सुतले बलिरधुनाप्यास्ते इत्यन्वयः । कीदृशः अदिर्मेहेन्द्रस्य च प्रियं चिकीर्षमाणेन बटुवामनरूपेण भगवता प्रथमं पराक्षिप्तमपहृतं स्वलोकत्रयं यस्य स लब्धः नागपाशैर्गृहीतः कायो देहो यस्य सः पुनश्च भगवतानुकम्पयैव तत्र प्रवेशितः । किं कुर्वन्नास्ते अपगतसाध्वसो भूत्वा तमेव स्वधर्मेणाराधयन् ॥ १८ ॥ ❀ ❀ ननु भगवता भूमिदानफलभोगार्थं तत्र प्रवेशितः किमित्यत्राह नो एवेति । यद्विलनिलये सुतलाख्ये विवरस्थाने ऐश्वर्यमेतद्भूमिदानस्य साक्षात्कारः फलं नो एव । तत्र हेतुं वदन् भूमिदानं विशिनष्टि । यत् यस्मात् तत् तस्मिन् सर्वलोकवेदप्रसिद्धे सर्वजीवनिकायानां तीर्थतमे जीवानां क्षेत्रज्ञानां भागवतानां क्षेत्राणाम् आत्मभूते उपपन्ने योग्यतातिशयेन प्राप्ते पात्रे श्रद्धादिना सम्प्रतिपादितस्य सम्यगर्पितस्य अत एव साक्षादपवर्गद्वारस्य ॥ १९ ॥ ❀ ❀ किञ्च । यस्य नाम क्षुदादिषु विवशः ज्वरमरणादिकालेऽपि सकृदपि गृणन् कर्मबन्धनमञ्जसा अनायासेन विधुनोति मुक्तो भवतीत्यर्थः, यस्य कर्मबन्धस्य प्रतिबाधनमन्यथा नामोच्चारणादिहरिभजनव्यतिरिक्तं कर्म चित्तवृत्तिनिरोधप्रकृतिपुरुषविवेकादिकं मीमांसकपातञ्जलसांख्यादय उपलभ्यन्ते न तु परमपुरुषाराधने परमानन्दसाधने रुचिं कुर्वन्तीत्यर्थः । ते मायामोहिता इति भावः । “न मां दुष्कृतिनो मूढाः प्रपद्यन्ते नराधमाः । माययापहृतज्ञाना आसुरं भावमाश्रिताः ॥” इति श्रीमुखवचनात् । “येऽन्येरविन्दाक्ष ! विमुक्तमानिनस्त्वय्यस्तभावादविशुद्धबुद्धयः । आरुह्य कृच्छ्रेण परं पदं ततः प्रतन्यधो नाहत-युष्मदङ्घ्रयः ॥” इति तेषामभ्रः पतनार्हतायाः बक्ष्यमाणत्वात् । “निरीशैः कर्मभिः केचित् केचिच्छून्यसमाधिना । पुंप्रकृत्योर्विवेकेन मन्यन्ते कृतकृत्यताम् ॥ मन्मना भव मद्भक्तो मद्याजी मां नमस्कुरु । इत्येवं वादिनो दासा वयं त्वर्जुनसारथेः ॥” ॥ २० ॥

गोस्वामिश्रीगिरिधरलालविहिता बालप्रबोधिनी

वै अवधारणे । एतेषु बिलस्वर्गेषु वसतां प्राणिनां दिव्यौषध्यादिपानादिभिराध्यादयो नैव भवन्तीत्यन्वयः । आधयो मनोव्यथाः । व्याधयो देहव्यथाः । बलीपलितश्चर्मसङ्कोचः । कुमः श्रमः । ग्लानिरुत्साहहानिः ॥ १९ ॥ ❀ ❀ कल्याणानां मङ्गलरूपाणाम् । चक्रापदेशात् सुदर्शननाम्नः ॥ २० ॥ ❀ ❀ यस्मिन् सुदर्शने प्रविष्टे पुंसवनानि गर्भा भयात्सर्वान्ति पतन्ति च । “आचतुर्थाद्भवेत् स्त्रावः पातः पञ्चमषष्ठयोः” इति स्त्रावपातयोर्भेदो ज्ञेयः ॥ २१-२४ ॥ ❀ ❀ तान् दर्शयति—स्वैरिण्य इति । सर्वर्णे रताः स्वैरिण्यः, असवर्णेऽपि रताः कामिन्यः, तत्राप्यतिचञ्चलाः पुंश्चल्य इति भेदः ॥ २५ ॥ ❀ ❀ नियतपुरुषराहित्यं तु सर्वसाधारणमित्याह—या वा इति । बिलायनं बिलरूपमायतनम् । साधयित्वा सम्भोगसमर्थं कृत्वा स्वे येऽसाधारणा विलासास्तत्पूर्वको योऽवलोकस्तेन अनुरागयुक्तं यास्मिन् तेन संज्ञाप उपगृह्णन् च तदादिभिः स्वैरं यथेष्टं रमयन्ति ॥ २६ ॥ ❀ ❀ यस्मिन् हादकाख्ये रसे उपयुक्ते सेविते सति ॥ २७-२८ ॥ ❀ ❀

भवयोर्भवस्य भवान्याश्च ॥ २९ ॥ * * यत्र वितले चित्रभानुरग्निर्मातरिश्रना पवनेन समिद्धयमानः प्रज्वलित
ओजसाः बलेन तद्वीर्यं पिबति ॥ ३० ॥ * * तन्निष्ठयुतं तेनाग्निना उत्कृत्य त्यक्तम् । असुरेन्द्राणामवरोधेषु अन्तःपुरेषु ।
पुरुषीभिः स्त्रीभिः ॥ ३१ ॥ * * ततोऽधस्तात् सुतले बलिरधुनाप्यास्ते इत्यन्वयः । कोऽसौ बलिरित्यपेक्षायामाह—
अदितेः सकाशाद्वधकायो भूत्वा स्वरूपमाविष्कृत्य महेन्द्रस्य प्रियं चिकीर्षमाणेन बहुवामनरूपेण भगवता पराक्षिप्तं त्रिपदयाच्चवयाऽ-
पहृतं लोकत्रयं यस्य स विरोचनात्मज इत्यन्वयः । तथाऽपहरणे हेतुमाह—उदारश्रवाः धर्मिष्ठतया प्रथितकीर्तिः । अत एव पुण्याः
पापनिवर्तकाः श्लोका पद्यानि यस्मिन् सः । एवम्भूताद्वलाद् ग्रहणमयुक्तं मत्वा याच्चवयाऽपहृतमिति भावः । स तत्र कथमास्ते
तत्राह—अनुकम्पया पुनर्भगवतैव तत्र प्रवेशित इति । सर्वस्वस्यापहृतत्वात् सम्भोगविहीनः स्यादित्याशङ्क्याह—इन्द्रादिष्व-
विद्यमानया सुसमृद्धया श्रियाऽभिजुष्ट इति । तर्हि भोगासक्त्या प्रमत्तः स्यादित्याशङ्क्याह—आराधनीयं तमेव भगवन्तं स्वधर्मेण
भगवदुपदिष्टेन आराधयन्निति । तथापि तस्य सर्वस्वापहरणान्मत्तसि क्षोभः स्यादित्याशङ्क्याह—गतसाध्वस इति ॥ ३२ ॥ * *
बुद्धं मया तेन यत् त्रिलोकीदानं कृतं तस्येदं फलं जातमिति मन्यमानं राजानं प्रति स्वसिद्धान्तमाह—नो एवैतदिति । यद्विलनिलये
सुतले बलिना भुज्यमानमैश्वर्यं तदेतद्भगवति सम्प्रतिपादितस्य भूमिदानस्य त्रिलोकीदानस्य साक्षात्कारः फलं नो एव न भवत्ये-
वेत्यन्वयः । कुत इत्यपेक्षायामेवम्भूतस्य दानस्य साक्ष्यान्मोक्षफलकत्वादित्याह—यत्तदेत्युत्कृष्टत्वेन प्रसिद्धं दानं तस्य साक्षादपवर्ग-
द्वारस्येत्यन्वयः । कथमस्य दानस्य अत्युत्कर्ष इत्याशङ्क्य तत्पात्रस्यालौकिकत्वादित्याशयेनाह—पात्र उपपन्ने प्राप्त इति । अलौकिक-
त्वमेव प्रतिपादयति—अशेषेति । अशेषजीवनिकायानां सर्वप्राणिसमूहानां जीवरूपो य आत्मा तद्रूपे । सर्वजीवरूपत्वे जीवदोषा
अज्ञत्वादयस्तत्र प्रसज्जेरन्निति शङ्कानिवृत्त्यर्थमाह—परमात्मनीति, जीवानां तदंशत्वात्तदभिप्रायेण जीवरूपत्वमुक्तम् । वस्तुतस्तु
परमस्तत् उत्कृष्टः तद्दोषासंपृष्ट एवेत्यर्थः । अत एव तदन्तर्यामी सदानन्दात्मनि रममाणत्वेन सर्वापेक्षारहितश्चेत्याह—सर्वजीव-
नियन्तात्माराम इति । अत एव तीर्थतमे परमपावने । नन्वेवम्भूतस्तु श्रीवसुदेवनन्दनो वासुदेव एव प्रसिद्ध इत्याशङ्क्य सत्यं
तस्यैवावतारान्तरत्वादित्याशयेनाह—वासुदेव इति । ननु तथापि श्रद्धाविरहेण दानेऽपि किं स्यात् 'अश्रद्धया हुतं दत्तं' इति तस्य
निष्फलत्वश्रवणादित्याशङ्क्याह—परया श्रद्धया परमादरसमाहितेन मनसेति ॥ ३३ ॥ * * त्रैलोक्यदानस्य तु का वार्त्ता
क्षुतादिषु विवशोऽपि सकृदपि पुरुषो यस्य नामाभिगृणन् दुर्निवारमपि कर्मबन्धं विधुनोति । वाव एव हेति शास्त्रप्रसिद्धिं
सूचयति ॥ ३४ ॥ * * न च कर्मबन्धनिवृत्तिः सुकरेत्यभिप्रेत्याह—यस्येति । यस्य कर्मबन्धस्य प्रतिवाधनमन्यथैव साङ्ख्य-
योगाभ्यासमहाक्लेशेनैवोपलभन्ते । एतच्छास्त्रे सुप्रसिद्धमेवेति सूचयितुं निपातद्वयमाह—हैवेति ॥ ३५ ॥

श्रीभगवत्प्रसादाचार्यविरचिता भक्तमनोरञ्जनी

न वेति । एतेषु विवरेषु, वसतां प्राणिनां दिव्यानि यानि औषधिरसरसायनान्नपानस्नानादीनि तैः, तत्रौषधयो नाना-
विधौषधिकाः, रसा नानाविधाम्रफलादीनां द्रवाः, रसायनानि मारितपाददादीनि, अन्नानि ब्रीहिगोधूमादीनि, पानानि माध्वीकादि-
पानविधानानि, स्नानानि अभ्यङ्गविधानपूर्वकाष्टवनानि, आधयो मनःपीडाः, व्याधयो रोगाः, बली त्वमगतो विकारश्च पलितं
केशेषु शौक्ल्यं च जरा एतदुभयमूलभूता जरावस्था चादिर्येषां मतिभ्रंशादीनां ते । तथा, देहवैवर्ण्यं च दौर्गन्ध्यं च स्वेदश्च कृमश्च
तैः सहिता ग्लानिः, इत्येता वयोऽवस्थाश्च, न भवन्ति वै । देहवैवर्ण्यं रूपान्तरं, दौर्गन्ध्यं दुर्गन्धः पूतिगन्ध इति यावत् । स्वेदः
प्रसिद्धः, कृमः श्रमः, ग्लानिरनुत्साहः ॥ १३ ॥ * * न हीति । तथा, कल्याणानां निर्दुःखानां तेषां विलस्थानां, कुतश्चन
कस्माच्चिदपि, मृत्युः, न हि प्रभवति कोऽपि तान्मारयितुं समर्थो न भवतीत्यर्थः । तर्हि किं तेऽमरास्तत्राह । चक्रापदेशाच्चक्रसंज्ञान्,
भगवत्तेजसः विना सुदर्शनाद्विना, अन्यस्मान्मृत्युर्न तस्मात्त्वस्त्येवेत्यर्थः ॥ १४ ॥ * * यस्मिन्निति । यस्मिन् सुदर्शनाखे,
प्रविष्टे बिलेषु कृतप्रवेशे सति, असुरबधूनां, पुंसवन्तानि गर्भाः, प्रायः प्रायेण, भयाच्चक्रागतिनिरीक्षणमात्रजन्यभयहेतोः, स्रवन्ति
स्त्रावं प्राप्नुवन्ति । पतन्ति पूर्णाः स्युश्चेत्पतन्ति अपि 'आचतुर्थाद्भवेत्स्त्रावः पातः पञ्चमप्रपञ्चोः' इति स्त्रावपातो ज्ञेयो ॥ १५ ॥ * *
एवं सामान्यतो विवराण्युपवर्ण्याथ विशेषेण विवर्णयिषुस्तावदतलं विवरमनुवर्णयति । अथातले इति । अथेत्यतलसंवर्णनारम्भे ।
अतले अतलाख्यविवरे, मयपुत्रो मयनामासुरस्य सुतः, बलः नाम असुरः, निवसति । येन बलेनैव, ह वा प्रसिद्धाः, इह लोके,
सृष्टाः षण्णवतिः षडधिकनवतिसंख्याकाः, मायाः सन्ति । तासां मध्ये, काश्चन मायाः, अद्यापि मायाविनः केचन मायिनः,
धारयन्ति । यस्य बलस्य, जृम्भमाणस्य सतः, मुखतो व्यात्ततदास्यात्, त्रयस्त्रिप्रकाराः स्त्रीगणाः उदपद्यन्त उद्बभूवुः । गणानाह ।
स्वैरिण्यः सर्वर्णरताः, कामिन्योऽसर्वर्णरताः, पुंश्चल्यस्ताभ्योऽप्यतिचञ्चलाः । इत्येते त्रिविधाः ता विशिनष्टि । यास्त्रिविधाः
स्त्रियस्ताः वै निश्चितमेव, विलायनं विवरस्थानं, प्रविष्टं पुरुषं, हाटकाख्येन रसेन रसायनेन, साधयित्वा स्ववशीकृत्य, बलायनमिति
पाठे, प्रविष्टं स्वबिलमिति शेषः । पुरुषं, याः, हाटकाख्येन रसेन, बलायनं सामर्थ्यैकाग्र्यं, साधयित्वा स्वतृप्तिपयन्तसंभोगसमर्थं
कृत्वेत्यर्थः । स्वे असाधारणा ये विलासास्ते च अवलोकनं तत्पूर्वकं निरीक्षणं च अनुरागस्मितं अनुरागयुक्तमन्दहासाचरणं च
संलापो रहोभाषणं च उपगूहनमालिङ्गनं च तान्यादयो येषां भ्रूक्षेपादीनां तैः, स्वैरं यथेच्छं रमयन्ति किल । यस्मिन् रसे, उपयुक्ते
सेविते सति, पुरुषो रसोपयोक्ता पुरुषः, आत्मानं स्वम्, अयुतमहागजबलं अभिमन्यमानः सन्, मदान्ध इव, अहम् ईश्वरः, अहं

सिद्धः, इत्येवं कथ्यते स्वं श्लाघते ॥ १६ ॥ * * एवमतलाख्यं विवरमुपवर्णयति वितलं वर्णयति तत् इति । ततः अतलात् अधस्तात्, वितले वितलाख्यद्वितीयविवरे, भगवान् महैश्वर्यपितः, हाटकेश्वरो हाटकेश्वरनामा, हरो रुद्रः, स्वपार्षदभूतगणावृतः स्वपार्षदभूतैः भूतैः गणैः प्रमथादिभिश्च संवेष्टितः सन्, प्रजापतिसर्गोपबृंहणाय, अयमर्थो रुद्रोत्पत्तिकाले तृतीयेऽभिहितः । भवान्या सह मिथुनीभूय आस्ते । हाटकेश्वर इति यदुद्रनामाभिहितं तन्निमित्तं स्पष्टयति यत् इति । भवयोर्मिथुनीभूतयोर्भवानीभवयोः, वीर्येण हाटकी नाम सरित्प्रवरा यतः प्रवृत्ता । ननु हाटकाख्यसरित्प्रवरायाः प्रभवेऽपि न हाटकप्रभवत्वं तत्राह । यत्र हाटकाख्य-नद्यां, चित्रभानुरग्निः मातरिश्वना वायुना समिध्यमानः सम्यगुद्दीप्यमानः सन्, ओजसा पिबति । तद्रसमिति शेषः । तन्निष्कृतं तेनाग्निना फूट्य त्यक्तं, हाटकाख्यं सुवर्णं, असुरेन्द्राणां विवरवासिनामसुरश्रेष्ठानामवरोधाः अन्तःपुराणि तेषु पुरुषाभिः स्त्रीभिः सह, पुरुषाः भूषणेन नानाविधाभरणेन धारयन्ति । भूषणानि कारयित्वा स्वाङ्गेषु धारयन्तीत्यर्थः । हाटक्या अन्ततो हाटकाख्य-सुवर्णरूपेण परिणामात्तत्प्रभवोऽपि हाटकेश्वर इत्युच्यते इति भावः ॥ १७ ॥ * * अथ सुतलाख्यं विलमनुवर्णयति । तत् इति । ततो वितलात्, अधस्तात् सुतले सुतलाख्ये तृतीये बिले, उदारश्रवाः विपुलकीर्तिः, पुण्यश्लोकः पवित्रयशाः, स्मरतां पुण्यापादकयशःसम्पन्न इत्यर्थः । महाभागवतो भागवताग्रगण्यः, विरोचनात्मजः विरोचनसुतः बलिः, महेन्द्रस्य प्रियं चिकीर्ष-माणेन प्रियं कर्तुमिच्छतेत्यर्थः । अदितेः सकाशात् भूत्वा, बटुवामनरूपेण लब्धः कायो देहो येन सः एवंविधेन तेन, भगवता पराक्षिप्तं प्रथममपहृतं लोकत्रयं यस्य सः, पुनः भगवतः अनुकम्पया एव, प्रवेशितः सुतलविवरे प्रवेशं कारितः, इन्द्रादिषु अविद्यमानया इन्द्रादीनामप्यतिदुर्लभया, सुसमृद्धया, श्रिया सम्पदा, जुष्टः सेवितः, अपगतं साध्वसं प्रतिपक्षभयं यस्य सः, आराधनीयं तमेव स्वसर्वस्वापहरमेव भगवन्तं, स्वधर्मेण आराधयन्सन्, अधुनापि आस्ते ॥ १८ ॥ * * केचित्तस्य यदिदं सुतलराज्यमभवत्तद्भगवते दत्तस्य भूमिदानस्य फलमिति मन्यन्ते, तान्निराकुर्वन् सर्वसंपत्समृद्धमस्य यदेतत्सुतलोधिपत्यं तद्भूदान-फलमिति न मन्तव्यमित्याह नो एवैतदिति । यत् विलनिलये विवरस्थाने ऐश्वर्यं, तत् एतत् भगवति षाड्गुण्यपूर्णं, अशेषजीवनिकायानां सकलभूतजातानां, जीवाः ये प्रत्यगात्मानस्तेषामप्यात्मभूतस्तास्मिन् परमात्मन्यन्तः प्रविश्य धारके तीर्थतमे पावनतमे, यद्यस्मिन् वासुदेवे पात्रे उपपन्ने समीपं प्राप्ते सति, तस्मिन्वासुदेवे परया निरवधिकातिशयया श्रद्धया कर्तव्यविषयया त्वरया, परमादरसमा-हितमनसा सर्वोत्तमादरैकाग्रीकृतेन मनसा, संप्रतिपादितस्य कृतस्य, साक्षादपवर्गद्वारस्य साक्षान्मोक्षसाधनभूतस्य भूमिदानस्य, साक्षात्कारः फलं, नो भवत्येव ॥ १९ ॥ * * भगवत्स्तीर्थतमत्वमुपपादयति यस्येति । यस्य ह वा व यस्य हि भगवतः, नाम सकृदपि क्षुब्ध पतनं च प्रस्रवणं च तान्यादयो येषां तेषु, विवशः सन्नपि, अभिगृणन्नुच्चारयन्, पुरुषः कर्मबन्धनं कर्मरूपं बन्धं अञ्जसा सुखेन, विधुनोति निरस्यति । सकृत्स्मरणमात्रेणापि समस्तवृजिनिरासक्षमनामवतो भगवत्स्तीर्थतमत्वं कैमुत्यनय-सिद्धमिति भावः । कर्मबन्धं विशिनष्टि यस्य हैव इति । यस्य हैव यस्य कर्मबन्धस्यैव, प्रतिबाधनं निरसनोपायं, मुमुक्षुः अन्यथा कर्मयोगज्ञानयोगादिरूपेण एव, उपलभन्ते जानन्ति । यद्वा यन्निवृत्त्यर्थं योगसांख्यादिक्लेशाननुभवन्तीत्यर्थः । तत्कर्मबन्धनं विधुनोतीति पूर्वेणान्वयः ॥ २० ॥

भाषानुवादः

इन लोकोंके निवासी जन औषधि, रस, रसायन, अन्न, पान और स्नानादिका सेवन करते हैं, वे सभी पदार्थ दिव्य होते हैं; इन दिव्य वस्तुओंके सेवनसे उन्हें मानसिक या शारीरिक रोग नहीं होते । तथा झुर्रियाँ पड़ जाना, बाल पक जाना, बुढ़ापा आ जाना, कान्तिहीन हो जाना, शरीरमेंसे दुर्गन्ध आना, पसीना, चूना, थकावट अथवा शिथिलता आना तथा आयुके साथ शरीरकी अवस्थाओंका बदलना—ये कोई विकार नहीं होते । वे सदा सुन्दर, स्वस्थ, जवान और शक्तिसम्पन्न रहते हैं ॥ १३ ॥ * * उन पुण्यपुरुषोंकी भगवान् के तेजरूप सुदर्शन चक्रके सिवा और किसी साधन से मृत्यु नहीं हो सकती ॥ १४ ॥ * * सुदर्शन चक्रके तो आते ही भयके कारण असुररमणियों का गर्भस्त्राव और गर्भपात* हो जाता है ॥ १५ ॥ * * अतल लोकमें मयदानवका पुत्र असुर बल रहता है । उसने छियानबे प्रकारकी माया रची है । उनमेंसे कोई-कोई आज भी मायावी पुरुषोंमें पायी जाती है । उसने एक बार जँभाई ली थी, उस समय उसके मुखसे स्वैरिणी (केवल अपने वर्णके पुरुषोंमें रमण करनेवाली), कामिनी (अन्य वर्णोंके पुरुषोंसे भी समागम करनेवाली) और पुञ्चली (अत्यन्त चञ्चल स्वभाववाली)—तीन प्रकारकी स्त्रियाँ उत्पन्न हुई । ये उस लोकमें रहनेवाले पुरुषोंको हाटक नामका रस पिलाकर सम्भोग करनेमें समर्थ बना लेती हैं । और फिर उनके साथ अपनी हाव-भावमयी चितवन, प्रेममयी मुसकान, प्रेमालाप और आलिङ्गनादिके द्वारा यथेष्ट रमण करती हैं । उस हाटक-रसको पीकर मनुष्य मदान्ध-सा हो जाता है और अपनेको दस हजार हाथियों के समान बलवान् समझकर 'मैं ईश्वर हूँ' 'मैं सिद्ध हूँ' इस प्रकार बढ़-बढ़कर बातें करने लगता है ॥ १६ ॥ * * उसके नीचे वितल

* 'आचतुर्थाद्भवेत्तावः पातः पञ्चमषष्ठयोः' अर्थात् चौथे मासतक जो गर्भ गिरता है, उसे 'गर्भस्त्राव' कहते हैं तथा पाँचवें और छठे मासमें गिरनेसे वह 'गर्भपात' कहलाता है ।

लोकमें भगवान् हाटकेश्वर नामक महादेवजी अपने पार्षद भूतगणोंके सहित रहते हैं। वे प्रजापतिकी सृष्टिकी वृद्धिके लिए भवानीके साथ विहार करते रहते हैं। उन दोनोंके तेजसे वहाँ हाटकी नामकी एक श्रेष्ठ नदी निकली है। उसके जलको वायुसे प्रज्वलित अग्नि बड़े उत्साहसे पीता है। वह जो हाटक नामका सोना थूकता है, उससे बने हुए आभूषणोंको दैत्यराजोंके अन्तःपुरमें स्त्री-पुरुष सभी धारण करते हैं ॥ १७ ॥ * * वितलके नीचे सुतल लोक है। उसमें महायशस्वी पवित्रकीर्ति विरोचनपुत्र बलि रहते हैं। भगवान्ने इन्द्रका प्रिय करनेके लिए अदितिके गर्भसे बटु-ब्रामनरूपमें अवतीर्ण होकर उनसे तीनों लोक छीन लिए थे। फिर भगवान्की कृपासे ही उनका इस लोकमें प्रवेश हुआ। यहाँ उन्हें जैसी उत्कृष्ट सम्पत्ति मिली हुई है, वैसी इन्द्रादिके पास भी नहीं है। अतः वे उन्हीं पूज्यतम प्रभुकी अपने धर्माचरण द्वारा आराधना करते हुए यहाँ आज भी निर्भयतापूर्वक रहते हैं ॥ १८ ॥ * * राजन् ! सम्पूर्ण जीवोंके नियन्ता एवं आत्मस्वरूप परमात्मा भगवान् वासुदेव-जैसे पूज्यतम, पवित्रतम पात्रके आनेपर उन्हें परम श्रद्धा और आदरके साथ स्थिर चित्तसे दिये हुये भूमिदानका यही कोई मुख्य फल नहीं है कि बलिको सुतल लोकका ऐश्वर्य प्राप्त हो गया। यह ऐश्वर्य तो अनित्य है। किन्तु वह भूमिदान तो साक्षात् मोक्षका ही द्वार है ॥ १९ ॥ * * भगवान्का तो छींकने, गिरने और फिसलनेके समय विवश होकर एक बार नाम लेने से भी मनुष्य सहसा कर्म बन्धनको काट देता है, जब कि मुमुक्षुलोग इस कर्मबन्धनको योगसाधन आदि अन्य अनेकों उपायों का आश्रय लेनेपर बड़े कष्टसे कहीं काट पाते हैं ॥ २० ॥

तद्भक्तानामात्मवतां सर्वेषामात्मन्यात्मद आत्मतयैव ॥ २१ ॥ न वै भगवान्नूनममुष्यानुजग्राह यदुत पुनरात्मानुस्मृतिमोषणं मायामयभोगैश्वर्यमेवातनुतेति ॥ २२ ॥ यत्तद्भगवतानधिगतान्योपायेन याच्ञाच्छलेनापहृत-स्वशरीरावशेषितलोकत्रयो वरुणपाशैश्च सम्प्रतिमुक्तो गिरिदर्या चापविद्ध इति होवाच ॥ २३ ॥ नूनं बतायं भगवानर्थेषु न निष्णातो योऽसाविन्द्रो यस्य सचिवो मन्त्राय वृत एकान्ततो बृहस्पतिस्तमतिहाय स्वयमुपेन्द्रेणात्मानमयाच-तात्मनश्चाशिषो नो एव तदास्यमतिगम्भीरवयसः कालस्य मन्वन्तरपरिवृत्तं कियल्लोकत्रयमिदम् ॥ २४ ॥ यस्यानुदास्य-मेवास्मत्पितामहः किल वत्रे न तु स्वपितृयं यदुताकुतोभयं पदं दीयमानं भगवतः परमिति भगवतोपरते खलु स्वपितरि ॥ २५ ॥ तस्य महानुभावस्यानुपथममृजितकषायः को वास्मद्विधः परिहीणभगवदनुग्रह उपजिग-मिषतीति ॥ २६ ॥ तस्यानुचरितमुपरिष्ठाद्विस्तरिष्यते यस्य भगवान् स्वयमखिलजगद्गुरुनारायणो द्वारि गदा-पाणिरवतिष्ठते निजजनानुकम्पितहृदयो येनाङ्गुष्ठेन पदा दशकन्धरो योजनायुतायुतं दिग्विजय उच्चाटितः ॥ २७ ॥

ततोऽधस्तात्तलातले मयो नाम दानवेन्द्रस्त्रिपुराधिपतिर्भगवता 'पुरारिणा त्रिलोकीशं चिकीर्षुणा निर्दग्धस्वपुर-त्रयस्तत्प्रसादाल्लब्धपदो 'मायाविनामाचार्यो महादेवेन परिरक्षितो विगतसुदर्शनभयो महीयते ॥ २८ ॥

अन्वयः—तत् भक्तानाम् सर्वेषाम् आत्मवताम् आत्मदे आत्मनि आत्मतया एव ॥ २१ ॥ * * भगवान् अमुष्य नूनम् न वै अनुजग्राह उत यत् पुनः आत्मानुस्मृतिमोषणम् मायामयभोगैश्वर्यम् एव अतनुत इति ॥ २२ ॥ * * अनधि-गतान्योपायेन भगवता याच्ञाच्छलेन अपहृतस्वशरीरावशेषितलोकत्रयः च वरुणपाशैः संप्रतिमुक्तः गिरिदर्याम् अपविद्धः यत् तत् इति ह उवाच ॥ २३ ॥ * * यः असौ इन्द्रः यस्य मन्त्राय वृतः एकान्ततः बृहस्पतिः सचिवः अयम् भगवान् नूनम् अर्थेषु न निष्णातः वत तम् अतिहाय स्वयम् उपेन्द्रेण आत्मानम् आत्मनः आशिषः अयाचत तदास्यम् नो एव अतिगम्भीरवयसः कालस्य मन्वन्तर परिवृत्तम् इदम् लोकत्रयम् कियत् ॥ २४ ॥ * * अस्मत्पितामहः स्वपितरि उपरते यस्य अनुदास्यम् एव किल वत्रे उत भगवता दीयमानम् अकुतोभयम् स्वपितृयम् यत् पदम् तु भगवतः परम् इति मत्वा न खलु अयाचत ॥ २५ ॥ * * अमृजितकषायः परिहीणभगवदनुग्रहः अस्मद्विधः कः वा महानुभावस्य तस्य अनुपथम् उपजिगमिषति इति ॥ २६ ॥ * * तस्य अनुचरितम् उपरिष्ठात् विस्तरिष्यते निजजनानुकम्पितहृदयः भगवान् अखिलजगद्गुरुः नारायणः स्वयम् गदापाणिः यस्य द्वारि अवतिष्ठते येन दिग्विजये अङ्गुष्ठेन पदा दशकन्धरो योजनायुतायुतम् उच्चाटितः ॥ २७ ॥ * * ततः अधस्तात् तलातले त्रिलोकीशम् चिकीर्षुणा पुरारिणा भगवता निर्दग्धस्वपुरत्रयः तत्प्रसादात् लब्धपदः मायाविनाम् आचार्यः त्रिपुराधिपतिः मयः नाम दानवेन्द्रः महादेवेन परिरक्षितः विगतसुदर्शनभयः महीयते ॥ २८ ॥

श्रीधरस्वामिविरचिता भावार्थदीपिका

तत्तस्मिन्भगवति भक्तानां ज्ञानिनां च यथायथमात्मन्यात्मदे ज्ञानदे चात्मतयैव समर्पितस्य भूमिदानस्य न तत्फलमिति पूर्वैर्णैव सम्बन्धः ॥ २१ ॥ * * किं च । नेदं भगवदनुकम्पाफलमपि किं त्वेकान्तभक्तस्य तस्यान्तरायमात्रमित्याह नेति । भगवाननुग्रहं अमुं नैवानुगृहीतवान् । तत्र हेतुः । यदुतेति आत्मन ईश्वरस्यानुस्मृतिं मुष्णातीति तथा । तदुक्तम् “वासुदेवे मनो यस्य जपहोमार्चनादिषु । तस्यान्तरायो मैत्रेय देवेन्द्रत्वादिकं फलम्” इति ॥ २२ ॥ * * तस्यैकान्तभक्तिं सप्रपञ्चात्माह । यत्तदतिप्रसिद्धमिति वक्ष्यमाणमुवाच हेत्यन्वयः । कथंभूतः । अनधिगतोऽन्य उपायो येन तेन भगवता याच्चाच्छलेनापहतं स्वशरीरमात्रावशेषितं लोकत्रयं यस्य । सम्यक् प्रतिमुक्तो बद्धः अपविद्धः प्रक्षिप्तोऽपि सन् ॥ २३ ॥ * * बतैति खेदे । भगवान्विद्वानपि योऽसाविन्द्रो यस्यैकान्तेन बृहस्पतिः सचिवः सहायो यतो मन्त्रार्थं वृतः सोऽपि पुरुषार्थेषु नूनं न निष्णातो न निपुणः यतः उपेन्द्रेण द्वारभूतेन तमुपेन्द्रं विहायात्मानं मां लोकत्रयमयाचत तं मन्त्रपदं बृहस्पतिमतिहायेति वा । तस्मिन्प्रसन्ने स एव वरणीयो न लोकत्रयं यतस्तदतिमुच्छमित्याह । अतिगम्भीरमनन्तं वयो यस्य तस्य कालस्य यन्मन्वन्तरं तेन परिवृत्तं विपर्यस्तं लोकत्रयमिदं कियत् ॥ २४ ॥ * * प्रह्लादस्त्वेक एवार्थे निष्णात इत्याह यस्यानुदास्यमिति । स्वपितरि उपरते मृते सति स्वपितृयं पदं भगवता दीयमानमपि भगवतः खलु परमन्यदिति कृत्वा न तु जग्राहेत्यर्थः ॥ २५ ॥ * * ननु त्वमतिवीरः कुतस्तमेव बहु मन्यसे तत्राह । तस्यानुपथमनुवर्त्म । अमृजिता अक्षीणाः कषाया रागादयो यस्य । परिहीणो भगवदनुग्रहो यस्य । स को वा उपगंतुमिच्छतीति ॥ २६ ॥ * * अथ शुकोक्तिः । नन्वेवंभूतश्चेद्वलिस्तर्हि तस्यैव चरितं विस्तरेण कथ्यतां तत्राह । तस्य बलेरनुचरितमुपरिष्ठादष्टमे विस्तरिष्यते । यस्य द्वार्यवतिष्ठते निजजनेष्वनुकंपितं कृतानुकंपं हृदयं यस्य । द्वारपालकर्म दर्शयति । येन श्रीनारायणेन बलेर्द्वारि विशन्दशकंधर उच्चाटितः । केन पदा तत्राप्यंगुष्ठेनैव ॥ २७ ॥ * * यथा हरिणा स्वभक्तो बलिः सुतले निहितः सुखमास्ते एवं महादेवभक्तोऽपि मयस्तलातले सुखमास्ते इत्याह—तत इति । लब्धं पदं स्थानं येन । महीयते पूज्यते ॥ २८ ॥

श्रीवंशीधरकृतो भावार्थदीपिकाप्रकाशः

तत्तस्मात्सर्वेषामात्मनि परमेश्वरे प्रतिपादितस्य न तत्फलमिति पूर्वैर्णैवान्वयः । कथंभूते भगवतां नारदादीनां भक्तानामात्मदे वशीभूयात्मानमपि दत्तवति आत्मवतां सनकादीनां ज्ञानिनामात्मतमे परमात्मानुभवरूपे इति क्रमेण प्रेमानन्दब्रह्मानन्ददायिनस्तस्य तद्विषयानन्दमात्रफलदायित्वं कथं घटेतातो बलिराजाय स्ववशीकारमेव प्रेमानन्दं खलु भूमिदानस्य फलं ददौ, यतः स्वभक्तस्य तस्य स्वयं द्वारपालो बभूवेति भावः ॥ २१ ॥ * * परमतमनूय खंडयति—न वा इति । यन्मायामयभोगैश्वर्यमतनुत तेनामुं बलिं प्रत्यनुजग्राहेति न किन्तु स्वसान्निध्यादिनैवेत्याह—किञ्चेति । वस्तुतस्तु—भोगैश्वर्यं भगवदनुकंपाफलमतो भोगैश्वर्यदानादेवंद्रस्यैकान्तिकभक्त्यभावोऽनुमीयते इत्याह—नेति । अमुष्य अमुमिदम् । तथा च बलिमेवैकान्तभक्तमनुजग्राहेति भावः । भोगैश्वर्यस्यांतरायत्वे पुराणांतरसंमतिमाह—तदुक्तमिति ॥ २२ ॥ * * बलेस्त्वैकान्तिकी भक्तिर्भगवदनुग्रहप्राप्तिश्च तद्वचनेनैव व्यक्तीबभूवेत्याह—तस्यैकांतेत्यादि ॥ २३ ॥ * * सोऽपि बृहस्पतिरपि न निष्णातः । यस्मादिदं प्रति युक्तं नोपदिदेशेति भावः । तमुपेन्द्रं विहायेति । तमेव कथं नायाचत यद्ययाचिष्यत तदा किं स दातुं नापारयिष्यत् स्वप्रभुं तं याचकं कथमकरोदिति भावः । तत्राप्याशिषो विषयसुखानीति परममोहांध इव स इति भावः । स्वेष्टदेवस्य न्यूनकर्मणि प्रेरणं सर्वथानुचितमित्याह—यद्वेति । तं बृहस्पतिमतिहायेति । बृहस्पतिं प्रेष्य तेनैव मां कथं नायाचत यदि बृहस्पतिर्मामयाचिष्यत तदा तस्मै ब्राह्मणाय त्रिलोकीं किं नादास्यं कथं स्वेष्टदेवं तं याचकमकरोदिति भावः । तस्मिन् भगवति ॥ २४ ॥ * * “अनुदास्यं नय मां निजभृत्यपाश्वर्यम्” इत्यनेन तदास्यदास्यम् । स्वपितृयं त्रैलोक्यराज्यं यदुत अकुतोभयं पदं मोक्षं तत्तन्न वज्रे कथं भगवतः परमन्यदिति कृत्वा तदंशाभासतदंशमात्रात्मकत्वात्तयोः । कदैवं व्यवहृतमित्याकांक्षायामाह—भगवतेति । इत्यर्थे इति । राज्याभिनिवेशाद्भगवदनुग्राहादि नश्येदिति भावः ॥ २५ ॥ * * अत्राक्षिपति—नन्विति । तस्य प्रह्लादस्य न कोपीति भावः ॥ २६ ॥ * * विशन् दिग्विजयावसरे । उच्चाटितः प्रक्षिप्तः । अयुतायुतं कोटिः । यत्तत्तरकांडे वाल्मीकीये उक्तं “नैनं हन्यधुना पापं चितयित्वेति रूपधृक् । अंतर्द्वानं गतो राम ब्राह्मणः प्रियकान्यया ॥ न च तं पुरुषं तत्र पश्यते रजनीचरः । हर्षान्नादं विमुञ्चन्वै निष्कामद्वरुणालयात् ॥ येनैव स प्रविष्टः स पथा तेनैव निर्ययौ” इति तत्कल्पांतराभिप्रायमिति ध्येयम् ॥ २७ ॥ * * ततः सुतलान् ॥ २८ ॥

श्रीमद्वीरराघवव्याख्या

ननु यद्येतद्दानमपवर्गद्वारं यदि वा बलिमहाभागवतः यदि वा भगवानात्मदस्तर्ह्यस्यापवर्गमेव प्रदाय किं नानुजग्राहेत्यपेक्षायामभ्युपगतप्रारब्धस्य विद्ययाऽविनाश्यस्यावश्यानुभाव्यत्वादेनमपवर्गदानेन न तदेवानुजग्राह, किं त्वभ्युपगतप्रारब्धफलविलनिलयनैश्वर्यमेवादादित्याह न वा इति । भगवाननुग्रहं बलेर्न निजग्राह तदेवानुग्रहं न कृतवान् आत्मानुस्मृतिमोक्षणं स्वविषयस्मृतिघातकं स्वमायाया विलसितं भोगरूपमैश्वर्यं भोगनिमित्तं वा ऐश्वर्यं विलनिलयनैश्वर्यं तदेवातनुत तेने दत्तवानित्यर्थः ॥ २२ ॥ * * महाभागवत इत्यनेन भगवद्दास्ये एवाभिलाषित्वं विवक्षितं तत्तस्य तदुक्त्यैव स्पष्टयितुमाह यदिति ।

यत्तत्प्रसिद्धमिति वक्ष्यमाणमुवाचेत्यन्वयः । कथम्भूतः अनधिगतः अलब्धः अन्यः याच्येतरः उपायो येन तेन भगवता बलेर्भागवत-
त्वाहण्डनानर्हत्वादुपायान्तराभावादनधिगतान्योपायेनेत्युक्तम्, एवंभूतेन भगवता याच्चाव्याजेनापहृतं स्वशरीरमात्रावशेषित-
मुर्वरितस्वशरीरमात्रं यल्लोकत्रयं तद्यस्य तथाभूतः स्वव्यतिरिक्तभगवदपहृतलोकत्रय इत्यर्थः, वरुणपाशैश्च प्रतिमुक्तः प्रतिश्रुतार्थन्यूनतायां
वरुणपाशैः प्रतिबद्ध इत्यर्थः । गिरिदर्यामपविद्धः प्रक्षिप्तोऽपि सन् ॥ २३ ॥ ❀ ❀ उक्तिमेवाह नूनमिति । बतेति खेदे, भगवान्
विद्वानप्यसाविन्द्रः पुरुषार्थेषु नूनं न निष्णातः न कुशलः पुरुषार्थेषु तारतम्यानभिज्ञ इत्यर्थः, यस्यैकान्तेन बृहस्पतिः सचिवः
सहायो मन्त्रायालोचनाय वृतः सोऽपि पुरुषार्थेषु नूनं न निष्णातः अनिष्णातः । अनिष्णातत्वमेवाह तमिति । यतस्तं पुरुषार्थरूपं
भगवन्तमतिहाय तदास्यमयाचतेत्यर्थः, तं मन्त्रप्रदं बृहस्पतिमतिहायेति वा उपेन्द्रेणेन्द्रावरजरूपेण श्रीवामनेन द्वारभूतेनेन्द्र एवात्मानं
मामात्मनः स्वस्याशिषः लोकत्रयरूपा याः आशिष अयाचत याचितवान्न त्वेतस्य भगवतो दास्यमयाचतेत्यर्थः । तस्मिन् प्रसन्ने
तदास्यमेव याचितव्यं न त्वितरदल्पमित्याह । अतिगम्भीररंहसः निरतिशयगम्भीरवेगस्य कालस्य वश्यमिदं मन्वन्तरपरिवृत्तं
मन्वन्तरपर्यन्तवर्तिलोकत्रयं लोकत्रयाधिपत्यं कियदल्पमेतदित्यर्थः, अतस्तन्न याचितव्यमिति भावः । अत इन्द्रः पुरुषार्थेषु न
निष्णातः ॥ २४ ॥ ❀ ❀ अस्मत्पितामहस्तु प्रह्लादः एक एव पुरुषार्थेषु निष्णात इत्याह यस्येति । अस्मत्पितामहः
प्रह्लादो यस्य भगवतोऽनुदास्यं दासानुदासत्वमेव वृत्तवान्किल न तु स्वपितुर्हिरण्यकशिपोः सम्बन्धि ऐश्वर्यम्, अवरणहेतुं
तस्याभिप्रायं प्रकाशयति यदुतेति । भगवता नृहरिणा स्वपितरि हिरण्यकशिपौ उपरते हते सति भगवता दीयमानमपि स्वपित्र्यं
न वव्रे । कुतः यद्यस्मात्परिमितमिति परिमितत्वात्पित्र्यं न वव्रे उतापि त्वकुतोभयं पदं वव्रे स्वयं देहावसाने मुक्तिं याचितवानित्यर्थः ।
भगवतः परमिति पाठे भगवतोऽन्यदिति पित्र्यं न वव्रे इत्यर्थः ॥ २५ ॥ ❀ ❀ मक्षिकेव गरुत्मतो गतिं को वा तस्य
प्रह्लादस्य पन्थानमनुसर्तुं शक्नोतीत्याह-तस्यातः को वा अमृदिता अनुपहताः कषायाः कर्मबन्धा येन परिक्षीणः अपस्तृतः
भगवदनुग्रहो यस्य तथाविधोऽस्मद्विधो मादृशः पुमान् तस्य महानुभावस्य प्रह्लादस्यानुपथं पन्थानमुपजिगमिषति उपगन्तुमिच्छति
इति ॥ २६ ॥ ❀ ❀ नन्वेवम्भूतश्चेद्विलस्ततस्तस्यैव चरितं विस्तरेणोच्यतां तत्राह । तस्य बलेरनुचरितमुपरिष्ठादष्टमे
विस्तरिष्यते विस्तरेण कथयिष्यत इत्यर्थः । कात्स्न्येन तत्प्रभावः केनापि वर्णयितुं न शक्य इत्यभिप्रायेण पुनस्तमेव विशिनष्टि
यस्येति । यस्य बलेर्द्वारि भगवानवतिष्ठते कथम्भूतः स्वयमखिलजगतां गुरुः, अनेन द्वास्पालकत्वानर्हता सूच्यते, नारायणः सर्वशेषी
अनेनापि तदेव सूच्यते एवंभूतो ह्याश्रितवात्सल्यवशो गदापाणिः सन् । गदापाणिं तं भगवन्तं विशिनष्टि-येन गदापाणिना
बलेर्द्वारिस्थेन भगवता कत्रा अङ्गुष्ठेन पदा पादावयवेनाङ्गुष्ठेन दिग्विजयसमये स्वसमीपमागतो दशकन्धरो रावणो योजनायुतानामयुतम्
उच्चाटितः उच्चाटनं प्रापितः । दिग्विजयं कुर्वन् रावणः कदाचिद्बलेर्द्वारि विशन् द्वाःस्थेन गदाभृता भगवता बहुदूरतः क्षिप्त इति
श्रीरामायणादौ प्रसिद्धम् ॥ २७ ॥ ❀ ❀ एवं सुतलमुपवर्णयति तलातलं वर्णयति तत् इति । ततः सुतलादधस्तात्तलातले
विवरे मयाख्यो दानवेन्द्रः महीयते तलातलस्थैर्बहुमन्यत इत्यर्थः । कथम्भूतः प्रथमं त्रिपुराधिपतिर्भूत्वा त्रिलोक्यां शं सुखं कर्तुमिच्छता
भगवता त्रिपुरारिणा रुद्रेण निर्दग्धं पुरत्रयं यस्य तस्य पुरारेः प्रसादाद्बन्धं पदं तलातलाख्यं विवरं यस्य स मायाविनामाचार्यो
मायातन्त्रोपदेशा महादेवेन रुद्रेण परिरक्षितो विगतं सुदर्शनाद्वयं यस्य तथाभूतः सन्, सुदर्शनभाक्कमता महादेवेन परिरक्षितत्वा-
द्विगतसुदर्शनभय इत्युक्तम् ॥ २८ ॥

श्रीमद्विजयध्वजतीर्थकृता पदरत्नावली

भगवन्नामात्मदं चेत्तन्नामजापिनो मनुष्यान् किमिति नानुजग्राह भगवानित्याशङ्क्य भक्तिज्ञानाद्यतिशयाभावादित्यभि-
प्रेत्याह न वा इति । नूनशब्दसामर्थ्यादत्र मनुष्यशब्देन स्तुतियोग्या गृह्यन्ते मनुष्यानुद्दिश्य नानुजग्राह प्रस्तुत्वादेतादृशमैश्वर्यमिति
शेषः, तर्ह्यात्मदानलक्षणमोक्षमनुजग्राह किन्नेत्याह यादिति । पूर्ववाक्यस्थिततन्त्रः अध्याहारः कर्तव्यः । यत्पुनरात्मानुसंसृतिमोक्षणं
तत् “यवाग्वा अपि सन्देहे कोकुन्दस्य तु का कथा” इतिवन्नानुजग्राहेति किमुत तर्हि तन्नामोपासनं व्यर्थं किमिति नेत्याह
मायामयेति । मायामयं प्रकृतिनिर्मितं नश्वरं न त्वनश्वरमित्येवार्थः ॥ २२ ॥ ❀ ❀ इतो भक्त्याद्यतिशय एवैश्वर्यं निमित्तं
यतो राव्यापहरणादिलक्षणापकारिणि हरौ भक्त्यातिशया दरीदृश्यते बलेर्दरीलक्षणाकारागृहे निवसतस्तेन बद्धप्रमुक्तस्य न हि
मनुष्याणामेतादृशमापद्येतादृशी या भक्तिः समस्तगुणेष्वसूयिनामित्याशयवानाह यत्तदिति । न अधिगतो भिक्षाव्यतिरेकेणान्यः
सुखसाध्य उपायो येन स तथा तेन भगवता याच्चाव्याजेनापहृतं स्वशरीरावशेषितं लोकत्रयं यस्य स तथा भगवदाज्ञया
गरुडेन प्रथमं वरुणपाशैर्बद्धश्चशब्दाद् ब्रह्मादीनां याच्यया पञ्चान्मुक्तः पुनश्च त्वया प्रतिश्रुतं दत्तवैव गन्तव्यमिति तेन कारागृह
इति गिरिदर्यामपविद्ध इव निरुद्धो बलिरिति वक्ष्यमाणप्रकारेण जगाद । हेत्यनेन प्राणाल्ययेऽपि भगवद्भक्तिः न सुञ्जामीत्यभिसन्धि
दर्शयतीति यद्यस्मात्तस्मान्मनुष्यान्नानुजग्राहेत्युच्यते ॥ २३ ॥ ❀ ❀ इन्द्रस्य सचिवो बुद्धिसहायभूतो यदा योऽसौ बृहस्पति-
रसत्सन्धानार्थमिन्द्रेण प्रेषित एकान्ततो मन्त्राय वृतः सन्नद्धस्तदा तमप्यतिहाय सन्धानात्पूर्वमेव समागत्य ममार्थेषु स्वापादसेव-
नाद्यभिप्रायेषु निष्णातस्तत्सेवनादिकमेव दातुमुद्युक्तोऽयं भगवान् स्वयमुपेन्द्रेण बहुवामनरूपेणात्मने स्वस्मै त्रीणि पदान्यतदहं
याचनायोग्यं मामयाचत नो एवाशिष इति यत्तस्यायमभिप्रायः—इदं लोकत्रयं चतुर्दशभुवनोपेक्षया कियदल्पं हि तदपि कालप्राह-

प्रस्तमित्याह । गम्भीरवेगस्य महतः कालस्य मन्वन्तरलक्षणावयवमितमत एवानित्यं तस्मादैश्वर्यनिमित्तमदो न स्यादित्यस्मै बलये राव्यं न दास्यामीति त्रिपदच्छलेनापहतं नूनं निश्चितं बत भक्ते मय्यनुकम्पया “यस्यानुग्रहमिच्छामि हरिष्ये तद्धनं शनैः” इत्यादि-स्ववचनात् ॥ २४ ॥ ❀ ❀ हरेरिममभिप्रायमस्मत्पितामह एव वेत्ति न मादृश इत्याह यस्येति । स्वपितरि हिरण्यकशिपु-नाम्नि विरमिते मृते भगवता दीयमानं स्वपित्र्यं पितृधनत्वाद्योग्यमपि यदकुतोभयं निहतकण्टकत्वात् पदं राज्यलक्षणं तन्न वज्रे किन्तु यस्य हरेरनुदास्यं सेवाख्यमेव वज्रे । कोऽसावित्यस्मत्पितामहः प्रह्लादः तस्य चास्माकं महदन्तरमस्तीत्याह तस्येति । तस्य प्रह्लादस्यानुगमनमनुवर्तितुमस्मादृशः पुरुषः को बालं न कोऽपीत्यर्थः । कीदृशः परिहीणः भगवदनुग्रहो यस्य स तथा अमुदितकषायो-ऽनिरस्तपापो नालमिति किं वक्तव्यमित्यर्थः । इतिशब्दो वाक्यसमाप्तौ वर्तते ॥ २५-२६ ॥ ❀ ❀ तस्य प्रह्लादस्य उत्तरस्मात् सप्तमे इदं श्रीशुकवाक्यं पुनरपि हरेर्भक्तानुकम्पितत्वमाह यस्येति । वामनाख्यो नारायणः स्वदत्तात् वरात्तथावस्थानमिति द्योतयि-नुमवतिष्ठते इति आत्मनेपदप्रयोगः, अखिलजद्गुरुत्वमुपपन्नं तस्यापदि स्वापदप्रणतजनरक्षकत्वेनेत्यभिप्रेत्याह येनेति । रावणस्य दिग्विजये उच्चाटितः प्रक्षिप्तः दूरीकृत इत्यर्थः । एवंविधस्य हरेर्भक्तजनप्रयोजनार्थितया नापीन्द्रस्य राज्यदानेच्छयास्मद्राज्यापहरण-लक्षणं कार्यं नान्यदिति वाक्यशेषः ॥ २७ ॥ ❀ ❀ शं सुखं महीयते स्वभृत्यैरिति शेषः ॥ २८ ॥

श्रीमज्जीवगोस्वामिकृतः क्रमसन्दर्भः

तद्भगवतामिति । तत्तु तस्य दानं न चान्यस्मिन् फले निमित्ते तत्र सर्वेषामात्मनि परमात्मनि तथापि ज्ञानिनां विविक्ततया तत्तत्स्फुरणादात्मतमे भक्तानां त्वात्मदे वशवर्तितया स्फुरतीति सर्वथा सर्वेषु परमोपकारकस्वभावत्वं दर्शितम् । ततस्तेनैतादृशतुच्छफलदानं न सम्भवतीत्यर्थः । तत्र परमतमनूय खण्डयति न वै इति । यन्मायामयं भोगैश्वर्यमतनुतेति नैवानुं बलिं प्रत्यनुजग्राहेति न किन्तु स्वसान्निध्यदानादिनैवेत्यर्थः, तत्र हेतुः आत्मानुस्मृतिमोषणमिति । यद्वा तत्रेन्द्रानुग्रहवादं खण्डयति । न वै इति । अमुष्य इन्द्रस्य तं प्रतीत्यर्थः ॥ २१-२२ ॥ ❀ ❀ तत्र श्रीबलिवाक्यमेव प्रमाणयति । यत्तदिति गद्यपञ्चकेन यत्तदतिप्रसिद्धम् । इति एतदुवाच श्रीबलिः ॥ २३ ॥ ❀ ❀ तमुपेन्द्रमतिहाय पुरुषार्थत्वेनानभिलष्य स्वयमुपेन्द्रेणैव द्वारभूतेन आत्मानं मां परमक्षुद्रं लोकत्रयमयाचत । ‘अनुदास्यं नय मां निजभृत्यपार्श्वमि’त्यनेन तदासदास्यम् ॥ २४ ॥ ❀ ❀ स्वपित्र्यं त्रैलोक्यराज्यं यदुत अकुतोभयं पदं मोक्षं तत्तन्न तु वज्रे । कथं भगवतः परमन्यदिदमिति कृत्वा तदंशाभासतदंशमात्रात्मक-त्वात्तयोः कदैवं व्यवहृतमित्याशङ्क्याह भगवतेति ॥ २५ ॥ ❀ ❀ परि सर्वतो भावेन हीनस्त्यक्तो नात्यादृतो भगवदनुग्रहो येन सः । अनुग्रहः प्रार्थनादिबन्धनान्तः ॥ २६-२७ ॥ ❀ ❀ मयस्तु मायावीति महेशप्रसादाभासेन तलातले व्यवहारसुखेन तिष्ठन्नपि न तु श्रीबलिवत् परमार्थसुखसम्पन्न इति दर्शयितुमाह ततोऽधस्तादिति । विगतेति । महादेवस्य महाभागवतस्यानु-रोधादिति भावः ॥ २८ ॥

श्रीमद्विश्वनाथचक्रवर्तिकृता सारार्थदर्शिनी

तत्तस्मात् सर्वेषामात्मनि परमेश्वरे प्रतिपादितस्य भूमिदानस्य न तत्फलमिति पूर्वोक्तान्वयः । कथम्भूते भगवतां नारदादीनां भक्तानामात्मदे वशीभूयात्मानमपि दत्तवति आत्मवतां सनकादीनां ज्ञानिनामात्मतमे परमात्मानुभवरूपे इति क्रमेण प्रेमानन्दब्रह्मानन्ददायिनस्तस्य तद्विषयानन्दमात्रफलदायित्वं कथं घटतामतो बलिराजाय स्ववशीकारमयप्रेमानन्दं खलु भूमिदानस्य फलं ददौ, यतः स्वभक्तस्य तस्य स्वयं द्वारपालो बभूवेति भावः ॥ २१ ॥ ❀ ❀ वस्तुतस्तु भोगैश्वर्यमेकान्तभक्तस्यान्तराय एवेति न तद्भगवदनुकम्पाफलमतो भोगैश्वर्यदानादेवेन्द्रस्यैकान्तिकभक्त्यभावोऽनुमीयत इत्याह नेति । अमुष्यामुमिन्द्रं तदुक्तम् “वासुदेवे मनो यस्य जपहोमार्चर्चनादिषु । तस्यान्तरायो मैत्रेय ! देवेन्द्रत्वादिकं फलम् ॥” इत्यतो वस्तुतस्त्वेकान्तभक्तं बलिमेवानुज-ग्राहेति भावः ॥ २२ ॥ ❀ ❀ बलेस्त्वैकान्तिकी भक्तिर्भगवदनुग्रहप्राप्तिश्च तद्वचनेनैव व्यक्तीबभूवेत्याह । यद्यस्मादति-प्रसिद्धमिति वक्ष्यमाणमुवाच हेत्यन्वयः । न अधिगतः अन्य उपायो येन तेन भगवता याच्ञाच्छलेन अपहतं स्वशरीरमात्रावशेषितं लोकत्रयं यस्य सः । प्रतिमुक्तो बद्ध “आमुक्तः प्रतिमुक्तश्च पिनद्धश्चापिनद्धवत्” इत्यमरः । अपविद्धः प्रक्षिप्तः ॥ २३ ॥ ❀ ❀ भगवान् विद्वानपि यस्य सचिवो बृहस्पतिः सोऽपि पुरुषार्थेषु न निष्णातः यस्मादिन्द्रं प्रति युक्तं नोपदिदेशेति भावः । यत् उपेन्द्रेण द्वारभूतेन आत्मानं मां लोकत्रयमयाचत तमुपेन्द्रं विहायेति तमेव कथं नायाचत यद्ययाचिष्यत तदा किं स दातुं नापार-यिष्यत् स्वभ्रमुं तं याचकं कथमकरोदिति भावः । तत्राप्यात्मन आशिषो विषयसुखानीति परममोहान्ध इव स इति भावः । यद्वा तं बृहस्पतिमपहायेति बृहस्पतिं प्रेष्य तेनैव कथं मां नायाचत, यदि बृहस्पतिर्मामयाचिष्यत तदा तस्मै ब्राह्मणाय त्रिलोकीं किं नादास्यं कथं स्वेष्टदेवं तं याचकमकरोदिति भावः । कामितस्य वस्तुनस्तुच्छत्वमाह । अतिगम्भीरमनन्तं रयो वेगो यस्य तस्य कालस्य यन्मन्वन्तरं तेन परिवृत्तं पर्यन्तं लोकत्रयमिदं कियत् ॥ २४ ॥ ❀ ❀ किञ्चात्र जगत्येकः प्रह्लाद एव परमार्थे निष्णात इत्याह यस्येति । उपरते मृते सति ॥ २५ ॥ ❀ ❀ ननु त्वमपि प्रह्लादसदृश एवेति तत्र सत्रपं सदैन्यमाह तस्येति । अनुपथमनुरूपं वर्त्म ॥ २६ ॥ ❀ ❀ तस्य बलेः ॥ २७ ॥ ❀ ❀ महीयते पूज्यते ॥ २८ ॥

श्रीमच्छुकदेवकृतः सिद्धान्तप्रदीपः

तत्तस्मिन् सर्वेषां चेतनाचेतनानां पदार्थानामात्मनि स्थितिप्रवृत्त्यादिमूले विशेषतो भगवताम् । 'उत्पत्तिं प्रलयञ्चैव भूतानामागतिं गतिम् । वेत्ति विद्यामविद्यां च स वाच्यो भगवानिति ॥' इति स्मृत्युक्तानां सर्वज्ञानां कथम्भूतानामात्मवतामात्मा उपास्यत्वेन विद्यते येषां तेषामेवंभूतानां ज्ञानभक्तिसम्पन्नानां महानुभावानामात्मपर्यन्तसर्वपुरुषार्थप्रदे आत्मतमे च वासुदेवे समर्पितस्य भूमिदानस्य बिलनिलयैश्वर्यं फलं न भवतीति पूर्वणैवान्वयः ॥ २१ ॥ ❀ ❀ बिलनिलयैश्वर्यं भगवदनुकम्पा-फलमपि न भक्तस्य बलेरन्तरायमात्रमित्याह नेति । भगवानमुष्य अमुं नैवानुगृहीतवान् कर्मणः सम्बन्धमात्रविवक्षया षष्ठी, यद्यस्मान्मायामयं भोक्तृव्यामोहकत्वादित्यत्वादोषयुक्तम् । किञ्च आत्मस्मृतिं भगवद्विषयकं ज्ञानं मुष्णातीति तथा तथैवाह भगवान् पराशरः "वासुदेवे मनो यस्य जपहोमार्चनादिषु । तस्यान्तरायो मैत्रेय ! देवेन्द्रत्वादिकं फलम् ॥" इति "यस्याहमनु-गृह्णामि हरिष्ये तद्धनं शनैः ।" इत्यादिभगवद्वचनमप्यत्रानुसन्धेयम् ॥ २२ ॥ ❀ ❀ बलेरेकान्तभक्तत्वं वर्णयति यत्तदि-त्यादिना । यद्यदा तत्तेन वामनेन अनधिगतः अन्य उपायो येन तेन भगवता याच्ञाच्छलेनापहतं स्वशरीरमात्रावशेषितं लोकत्रयं यस्य सः सम्प्रतिमुक्तः सम्यग्बद्धोऽपि गिरिदर्यामपविद्धः प्रक्षिप्तोऽपि सन् ह स्फुटम् । इति वक्ष्यमाणमुवाच ॥ २३ ॥ ❀ ❀ बतेति खेदे भगवान् बहुविदपि अयं प्रसिद्धो योऽसाविन्द्रः यस्यैकान्तेनाव्यभिचारिप्रयत्नेन बृहस्पतिः सचिवः कार्यकार्यज्ञापकः यतो मन्त्राय वृतः सोऽप्यर्थेषु कार्यकार्येषु नूनं निश्चितं न निष्णातः कुशलः, यतस्तं बृहस्पतिमतिहायोल्लङ्घ्य उपेन्द्रेण इन्द्रस्योपरि वर्त्तमानेन भगवता भक्तवत्सलेन द्वारभूतेन आत्मानं मां लोकनाथमात्मनः आशिषः लोकानयाचत । नो एव तस्योपेन्द्रस्य दास्यमति-गम्भीरमनन्तं वयो यस्य तस्य कालस्य मन्वन्तरं तेन परिवृत्तं विपर्यस्तं लोकत्रयमिदं कियन्न कियदपि सातिशयत्वादित्यत्वादित्य-दोषयुक्तत्वादनुपादेयमिति भावः ॥ २४ ॥ ❀ ❀ अस्मत्पितामहः प्रह्लादः स्वपितरि हिरण्यकशिपौ उपरते मृते सति स्वपित्र्यं पदमनुपादेयमिति हेतोः इतिशब्दः हेतुवाचको न वज्रे । भगवतः पदमकुतोभयं धामापि भगवता दीयमानमपि न वज्रे, किन्तु यस्य भगवतोऽनुदास्यमेव वज्रे स अर्थेषु निष्णात इति भावः ॥ २५ ॥ ❀ ❀ तस्य प्रह्लादस्य अनुपथमनुवर्त्तमानमजिताः कषायाः रागादयो यस्य परिहीणो भगवदनुग्रहो यस्य सः को वा उपजिगमिषति उपगन्तुमिच्छति । इतिशब्दो बलिवाक्य-समाप्तिपरः ॥ २६ ॥ ❀ ❀ तस्य बलेः उत्तरस्मादष्टमस्कन्धे यस्य बलेः येन भगवता दिग्विजये प्रवृत्तो बलिद्वारि प्रविशन् दशकन्धरो रावणः पदा तत्राप्यङ्गुष्ठेनैव ॥ २७ ॥ ❀ ❀ लब्धपदः प्राप्तस्थानः महीयते ॥ २८ ॥

गोस्वामिश्रीगिरिधरलालविहिता बालप्रबोधिनी

उक्तमुपसंहरति—तदिति । यस्माद्यस्य नामोच्चारणमात्रमपि संसारदुःखनिवर्त्तकं तत्तस्मात् तस्मिन् सर्वेषां प्राणिनामात्मनि भगवतां नारदादिभक्तानां आत्मदे वशीभूयात्मानमपि दत्तवति । आत्मवतां ज्ञानिनां तु आत्मतमे आत्मत्वेन प्रतीयमाने । कृतस्य त्रिलोकीदानस्यैतत्फलं न भवतीति पूर्वणैव सम्बन्धः ॥ ३६ ॥ ❀ ❀ यतो भगवत्प्राप्तिरेव भगवत्प्रसादफलमिन्द्राद्यैश्वर्यप्राप्तिस्तु 'वासुदेवे मनो यस्य जपहोमार्चनादिषु । तस्यान्तरायो मैत्रेय देवेन्द्रत्वादिकं फलम्' इति पराशरवचनान्नक्तस्यान्तरायमात्रमेव । अतो वस्तुतः इन्द्रस्यापि न भगवतः परमानुग्रहपात्रत्वमित्याह—नेति । नूनं निश्चितमेतत् । अमुष्य अमुम् इन्द्रं भगवान्, न वा अनुजग्राह स्वकीयपरमभक्तत्वेन नैवानुगृहीतवानित्यर्थः ॥ ३७ ॥ ❀ ❀ इन्द्रार्थमवतारं कृत्वापि परमानुग्रहं नैव कृतवान् परमानुग्रहं तु बलावेवेति भगवल्लीलाया आश्चर्यं सूचयति—उतेति । कुतोऽनुग्रहाभावो लोकेऽनुग्रहस्य प्रसिद्धत्वात्तत्राह—यदिति, यस्मात् पुनरात्मनः स्वस्य भगवतोऽनुस्मृतिं मुष्णातीति तथाभूतं मायामयं प्रकृतिकार्यं भोगैश्वर्यमेव अतनुत विस्तारितवानिति ॥ ३८ ॥ ❀ ❀ बलेस्तु परमभक्तत्वादेन्द्रैश्वर्यं तस्य स्वभजनान्तरायं मत्वाऽनुग्रहेण ततस्तदपहतवानिति सूचयन्तस्य परमभक्तत्वं दर्शयति—यत्तदिति । यस्मात् याच्ञां विनाऽनधिगतो न प्राप्तोऽप्य उपायो येन तेन भगवता याच्ञाच्छलेनैवापहतं स्वशरीरमात्राव-शेषितं लोकत्रयं यस्य स तथाभूतोऽपि वरुणपाशैश्च मन्त्रात्मकैः सम्यक् प्रतिमुक्तः निबद्धश्च गिरिदर्यामपविद्धः प्रक्षिप्तोऽपि इति वक्ष्यमाणमुवाच तत् तस्मादसौ परमभक्त एवेति शेषेणान्वयः । तद्वैयस्याश्चर्यं सूचयति—हेति ॥ ३९ ॥ ❀ ❀ तद्वाक्यमेव दर्शयति—नूनमित्यादिना । भगवान् विद्वानप्ययमर्थेषु स्वप्रयोजनेषु न निष्णातो न निपुण इति नूनं निश्चितमेव । अयमिति क इत्यपेक्षायामाह—योऽसाविन्द्र इति । कथं तस्य विद्वत्त्वं सम्भवति तत्राह—यस्येति, बृहस्पतिः सचिवः सहायः यत एकान्ततः परया भक्त्या तेन मन्त्राय मन्त्रविचारार्थं वृतः । कथं तस्य स्वार्थेऽकुशलत्वं तत्राह—तमिति, यतो भगवति प्रसन्ने सति स एव सेव्यतया वरणीयो नान्यत् । अयं तु स्वयं तं भगवन्तमतिहाय उपेन्द्रेणैव द्वारभूतेनात्मानं मामात्मनः स्वस्य आशिषः लोकत्रयस्य भोगानेवायाचत तदास्यं तु नो एवायाचतातो मूर्ख इत्यर्थः । चकार एवकारार्थः, यद्वा तं बृहस्पतिमतिहायेत्यर्थः । तथा च यदि तस्य त्रिलोक्यपेक्षा तर्हि बृहस्पतिं प्रेष्य तद्द्वारा कुतो न याचितवांस्तावन्मात्रं तु ब्राह्मणत्वात्तस्मा अप्यहं दद्यामेव तदर्थं तु भगवत्प्रेषणमत्यनुचितमेवेति भावः । अतस्तदास्यवरणमेवोचितं तदपेक्षयाऽतिगम्भीरः अनिवार्यो वेगो यस्य तस्य कालस्य यन्मन्वन्तरं तेन परिवृत्तं पर्यस्तमिदं लोकत्रयं कियत् । ननु कथं विदुषोऽप्येवं मोह इत्याशङ्क्य भगवन्मायायाः सर्वमोहकत्वादिति

सूचयन्नाह—वतेति ॥ ४० ॥ * * अस्मत्पितामहः प्रह्लादस्तु स्वार्थे निपुण एव यतः खलु स्वपितरि उपरते मृते सति स्वपित्र्यं पदमकुतोभयं निर्भयं भगवता दीयमानमपि भगवतः परमन्यदिति कृत्वा न तु वज्रे, किन्तु किल निश्चयेन यस्यानुदास्यमेव वज्रे इत्यन्वयः । तद्वैर्यस्याश्रयं सूचयति—उतेति ॥ ४१ ॥ * * अतोऽस्माकमपि तदेवोचितं परन्तु दुष्करमित्याह—तस्येति । अनुपथमनुवर्तमानमृजिता अक्षीणाः कषाया रागादयो यस्य सः । परिहीणभगवदनुग्रहः भगवदनुग्रहरहितः को वाऽस्मद्विध उपगन्तुमिच्छति ? भगवदनुग्रहं विनाऽन्योपेक्षापूर्वकतद्वास्याङ्गीकारोऽशक्य इत्यर्थः । इतिशब्दो बल्युक्तिसमाप्त्यर्थः ॥ ४२ ॥ * * एवमेकान्तभक्तश्चेद्वल्लिखति तस्यैव चरितं विस्तरेण कथयतामिति राज्ञोऽभिप्रायमालक्ष्याह—अथेति । तस्य बलेरनुचरितमुत्तरस्मादुपरिष्ठादष्टमस्कन्धे विस्तरिष्यते विस्तरेण कथयिष्यते । तच्चरितस्य सद्धर्मनिरूपणोपयोगित्वेन अत्र स्थाननिरूपणस्कन्धे उपयोगाभावादष्टमस्कन्धस्य सद्धर्मनिरूपकत्वेन तत्रैव तन्निरूपणमुचितमिति भावः ॥ ४३ ॥ * * एवमुक्तेऽपि बलिचरितश्रवणोत्सुकं राजानमालक्ष्य तच्छ्रवणोत्सुकस्य समीचीनतया प्रस्तुतकथाश्रवणं न स्यादिति तदौत्सुक्यनिवृत्तये संक्षेपतो बलिमाहात्म्यमाह—यस्येति । यस्य बलेर्द्वारि ब्रह्मादिस्थावरान्ताखिलजगद्गुरुः सर्वपूज्योऽपि भगवान् निजजने स्वभक्ते बलावनुकम्पितं कृतानुकम्पं हृदयं यस्य सः तद्रक्षार्थं गदापाणिः सन् स्वयमवतिष्ठते इत्यन्वयः । द्वारि स्थितस्य तस्य द्वारपालकर्म दर्शयति—येनेति । येन श्रीनारायणेन दिग्विजये निमित्ते बलेर्द्वारि निविशन् दशकन्धरो रावणो राक्षसाधिपो विख्यातविजयः पदा तत्राप्यङ्गुष्ठेनैव योजनायुतमुच्चाटितः प्रक्षिप्तः ॥ ४४ ॥ * * यथा हरिणा रक्षितः सुतले बलिः सुखमास्ते तथा महादेवेन रक्षितो मयोपि तलातले सुखमास्ते इत्याह—तत इति । लब्धं पदं स्थानं येन सः विगतं सुदर्शनात् भयं यस्य स महीयते पूज्यते ॥ ४५ ॥

श्रीभगवत्प्रसादाचार्यविरचिता भक्तमनोरञ्जनी

तदिति । तत्तस्मिन्, सर्वेषां भागवतानां भक्तानां आत्मवतां ज्ञानिनां च, आत्मदे स्वभक्तानां स्वमूर्तिप्रदे आत्मवतामात्मप्रदे ज्ञानप्रदे चेत्यर्थः । अत एव आत्मनि अन्तः प्रविश्य धारके, अत एव आत्मतमे निरतिशयप्रियतमे हरौ, समर्पितस्य भूमिदानस्य न तत्फलमिति पूर्वणैव संबन्धः ॥ २१ ॥ * * ननु यद्येतद्दानमपवर्गद्वारं यदि वा बलिर्मेहाभागवतः यदि वा भगवान् आत्मदस्तर्हि तदानीमेवापवर्गं प्रदाय किं नानुजग्राहेत्यपेक्षायामभ्युपगतप्रारब्धस्य विद्ययाऽविनाश्यत्वात्तस्यावश्यानुभाव्यत्वादेवमपवर्गप्रदानेन न तदेवानुजग्राह किं त्वभ्युपगतप्रारब्धफलं बलिनिलयनैश्वर्यमेवादादित्याह न वा इति । भगवान्, अमुष्य बलेः, न अनुजग्राह तदेवानुग्रहं न कृतवान् । वै निश्चितमेव । यत् यतः, उत प्रत्युत, पुनः आत्मन ईश्वरस्य अनुस्मृतिं मुष्णातीति आत्मानुस्मृतिमोषणं स्वविषयकस्मृतिविघातकमित्यर्थः । मायामयभोगैश्वर्यं स्वमायाविलसितभोगरूपमैश्वर्यमेव, अतनुत दत्तवान् इति । 'वासुदेवे मनो यस्य जपहोमार्चनादिषु । तस्यान्तरायो मैत्रेय देवेन्द्रत्वादिकं फलम्' इति वैष्णववाक्यं चात्मानुस्मृतिमोषणमित्यनेन स्मारितम् ॥ २२ ॥ * * महाभागवत इत्यनेन बलेर्भगवद्वाक्येतरानभिलाषित्वं विवक्षितं तत्सूचितं तस्यैकान्तिकभक्तिं सप्रपञ्चां तदुक्त्यैव स्पष्टयितुमाह यत्तदिति । अनधिगतोऽलब्धोऽन्यो याच्चेतर उपायो येन तेन, बलेः प्रह्लादातिप्रसङ्गेन भागवतत्वाद्दण्डनानर्हत्वादुपायान्तराभावादनधिगतान्योपायेनेत्यर्थः । भगवता याच्चाच्छलेन याच्चाव्याजेन, अपहृतं स्वशरीरमात्रावशेषितम् उर्वरितस्वशरीरमात्रं लोकत्रयं यस्य सः, स्वव्यतिरिक्तभगवदपहृतलोकत्रय इत्यर्थः । वरुणपाशैश्च संप्रतिमुक्तः, प्रतिश्रुतार्थन्यूनतायां वरुणपाशैः प्रतिबद्ध इत्यर्थः । गिरिर्दूर्या पर्वतगुहायां च, अपविद्धः प्रक्षिप्तः सन्नपि, यत्तत्प्रसिद्धं इति वक्ष्यमाणं, ह स्फुटं उवाच ॥ २३ ॥ * * उक्तिमेवाह नूनमिति बतेति खेदे । भगवान्विद्वानपि, यः असाविन्द्रः, सोऽयं, अर्थेषु पुरुषार्थेषु, नूनं न निष्णातः, न पुरुषार्थेषु तारतम्याभिज्ञः । यस्य एकान्तत एकान्तेन, बृहस्पतिः सचिवः सहायः मन्त्राय उत्तमार्थालोचनाय वृतः सोऽपि पुरुषार्थेषु नूनं न निष्णातः । यतः, तं सकलपुरुषार्थरूपं भगवन्तम् अतिहाय विहाय, स्वयम् उपेन्द्रेण, आत्मानं मां, आत्मनः स्वस्य, आशिषश्च लोकत्रयरूपाः अयाचत । तदास्य नो एव अयाचत । तस्मिन्प्रसन्ने सति स एव वरणीयो न लोकत्रयं यतस्तदितुच्छमित्याह । अतिगभीरमनन्तं रंहो यस्य तस्य निरतिशयगम्भीरवेगस्येत्यर्थः । कालस्य, वश्यं मन्वन्तरपरिवृत्तं मन्वन्तरपर्यन्तपरिवर्त्ति, इदं लोकत्रयं कियत् । लोकत्रयाधिपत्यं भगवदग्रे अत्यल्पमेव । अतो यदि दक्षता भवेत्तर्हि यदिदं लोकत्रयाधिपत्यं न याचेदिति भावः ॥ २४ ॥ * * अस्मत्पितामहः प्रह्लाद एक एवार्थेषु निष्णात इत्याह यस्येति । अस्मत्पितामहः प्रह्लादः, स्वपितरि, उपरते मृते सति, स्वपित्र्यम् अकुतोभयं निष्कण्टकं, पदं यत् तत् भगवता दीयमानमुत दीयमानमपि, भगवतः सकाशात् परमेतदन्यत्, इति कृत्वा न वज्रे न जग्राहेत्यर्थः । किल । किं तु, यस्य भगवतः, अनुदास्यम् एव, वज्रे खलु ॥ २५ ॥ * * ननु त्वमप्यतिवीरः कुतस्तमेव बहु मन्यसे तत्राह तस्येति । अमृजिता अक्षीणाः कषाया रागादयो यस्य सः, अमृदितकषाय इति पाठे अमृदितोऽनुपहतः कषायः कर्मबन्धो येन सः, परिहीणो भगवदनुग्रहो यस्य सः, अस्मद्विधो माहशः, को वा पुमान्, तस्य महानुभावस्य, अनुपथं पन्थानम् अनु, मक्षिका गरुत्मतः पन्थानमिवेति शेषः । उपजिगमिषति उपगन्तुमिच्छति । इतीति बल्युक्तिसमाप्तौ ॥ २६ ॥ * * नन्वेवम्भूतो बलिश्चेत्तदा तच्चरितमपि विस्तरेणेदानीमुच्यतां तत्राह । अथेति । अथेति शुकोक्तिः । तस्य बलेः, अनुचरितम् उपरिष्ठादष्टमस्कन्धे, विस्तरिष्यते विस्तरेण कथयिष्यते इत्यर्थः । कात्स्न्येन तस्यापि प्रभावः केनापि वर्णयितुं

न शक्य इत्यभिप्रायेण पुनस्तमेव विशिनष्टि । यस्य बलेः, द्वारि स्वयम्, अखिलजगद्गुरुः, अनेन तस्य तद्द्वारपालकत्वानर्हता सूचिता । निजजनानुकम्पितहृदयः भगवान्, नारायणः गदापाणिः सन्, अवतिष्ठते । येन तद्द्वारपालपदस्थेन भगवता, पदा अङ्गुष्ठेन, पादावयवेनाङ्गुष्ठेनेत्यर्थः । दशकंधरः दिग्विजये दिग्विजयसमये, योजनायुतायुतम् उच्चाटितः उच्चाटनं प्रापितः । दिग्विजयं कुर्वन् रावणः कदाचिद्द्वारे द्वारि विशन् द्वाःस्थेन गदाभृता भगवता योजनायुतं क्षिप्त इति श्रीरामायणादौ प्रसिद्धम् ॥ २७ ॥ * * एवं सुतलमुपवर्णयथ तलातलं वर्णयति । ततोऽधस्तादिति । ततः सुतलान्, अधस्तात् तलातले तलातलाख्ये चतुर्थे बिले, त्रिलोकीशं चिकीर्षुणा त्रिलोक्याः सुखं कर्तुमिच्छता, पुरारिणा त्रिपुरपुरदाहकेन, भगवता रुद्रेण, प्रथमं निर्दग्धं भस्मभावं गमितं स्वं पुरत्रयं यस्य सः । पुनः, तत्प्रसादात्तमाराध्य तत्प्रसादं प्राप्येत्यर्थः । लब्धं पदं तलातले निवासस्थानं येन सः, मायाविनाम् आचार्यः, त्रिपुराधिपतिः मयः नाम, दानवेन्द्रः, महादेवेन परिरक्षितः । अत एव विगतं सुदर्शनाद्भयं यस्य सः, एवम्भूतः सन्, महीयते । तद्विवरस्थैर्बहु मन्यते इत्यर्थः ॥ २८ ॥

भाषानुवादः

अत एव अपने संयमी भक्त और ज्ञानियोंको स्वरूप प्रदान करनेवाले और समस्त प्राणियोंके आत्मा श्रीभगवान्को आत्मभावसे किये हुए भूमिदानका यह फल नहीं हो सकता ॥ २१ ॥ * * भगवान्ने यदि बलिको उसके सर्वस्वदानके बदले अपनी विस्मृति करनेवाला यह मायामय भोग और ऐश्वर्य ही दिया तो उन्होंने उसपर यह कोई अनुग्रह नहीं किया ॥ २२ ॥ * * जिस समय कोई और उपाय न देखकर भगवान्ने याचनाके छलसे उसका त्रिलोकीका राज्य छीन लिया और उसके पास केवल उसका शरीरमात्र ही शेष रहने दिया, तब वरुणके पाशोंमें बाँधकर पर्वतकी गुफामें डाल दिये जानेपर उसने कहा था ॥ २३ ॥ * * खेद है, यह ऐश्वर्यशाली इन्द्र विद्वान् होकर भी अपना सच्चा स्वार्थ सिद्ध करनेमें कुशल नहीं है । इसने सम्मति लेनेके लिये अनन्यभावसे बृहस्पतिजीको अपना मन्त्री बनाया; फिर भी उनकी अवहेलना करके इसने श्रीविष्णुभगवान्से उनका दास्य न माँगकर उनके द्वारा मुझसे अपने लिये ये भोग ही माँगे । ये तीन लोक तो केवल एक मन्वन्तरतक ही रहते हैं, जो अनन्त कालका एक अवयवमात्र है । भगवान्के कैङ्कर्यके आगे भला, इन तुच्छ भोगोंका क्या मूल्य है ॥ २४ ॥ * * हमारे पितामह प्रह्लादजीने—भगवान्के हाथों अपने पिता हिरण्यकशिपुके मारे जानेपर—प्रभुकी सेवाका ही वर माँगा था । भगवान् देना भी चाहते थे, तो भी उनसे दूर करनेवाला समझकर उन्होंने अपने पिताका निष्कण्टक राज्य लेना स्वीकार नहीं किया ॥ २५ ॥ * * वे बड़े महानुभाव थे । मुझपर तो न भगवान्की कृपा ही है और न मेरी वासनाएँ ही शान्त हुई हैं; फिर मेरे जैसा कौन पुरुष उनके पास पहुँचनेका साहस कर सकता है ? ॥ २६ ॥ * * राजन् ! इस बलिका चरित हम आगे (अष्टम स्कन्धमें) विस्तारसे कहेंगे । अपने भक्तोंके प्रति भगवान्का हृदय दयासे भरा रहता है । इसीसे अखिल जगत्के परम पूजनीय गुरु भगवान् नारायण हाथमें गदा लिये सुतललोकमें राजा बलिके द्वारपर सदा उपस्थित रहते हैं । एक बार जब दिग्विजय करता हुआ घमंडी रावण वहाँ पहुँचा, तब उसे भगवान्ने अपने पैरके अंगूठेकी ठोकरसे ही लाखों योजन दूर फेंक दिया था ॥ २७ ॥ * * सुतललोकसे नीचे तलातल है । वहाँ त्रिपुराधिपति दानवराज मय रहता है । पहले तीनों लोकोंको शान्ति प्रदान करनेके लिये भगवान् शङ्करने उसके तीनों पुर भस्म कर दिये थे । फिर उन्हींकी कृपासे उसे यह स्थान मिला । वह मायावियोंका परम गुरु है और महादेवजीके द्वारा सुरक्षित है, इसलिये उसे सुदर्शन चक्रसे भी कोई भय नहीं है । वहाँके निवासी उसका बहुत आदर करते हैं ॥ २८ ॥

ततोऽधस्तान्महातले काद्रवेयाणां सर्पाणां नैकशिरसां क्रोधवशो नाम गणः कुहकतक्षककालियसुषेणादिप्रधाना महाभोगवन्तः पतत्त्रिराजाधिपतेः पुरुषवाहादनवरतमुद्रिजमानाः स्वकलत्रापत्यसुहृत्कुटुम्बसङ्गेन कचित्रप्रमत्ता विहरन्ति ॥ २९ ॥

ततोऽधस्ताद्रसातले दैतेया दानवाः पण्यो नाम निवातकवचाः कालेया हिरण्यपुरवासिन इति विबुधप्रत्यनीका उत्पत्त्या महौजसो महासाहसिनो भगवतः सकललोकानुभावस्य हरेरेव तेजसा प्रतिहतबलावलेपा विलेशया इव वसन्ति ये वै सरमयेन्द्रदूत्या वाग्भिर्मन्त्रवर्णाभिरिन्द्राद्विभ्यति ॥ ३० ॥

ततोऽधस्तात्पाताले नागलोकपतयो वासुकिप्रमुखाः शङ्खकुलिकमहाशङ्खश्वेतधनञ्जयधृतराष्ट्रशङ्खचूडकम्बला-
श्वतरदेवदत्तादयो महाभोगिनो महामर्षा निवसन्ति येषामु ह वै पञ्चसप्तदशशतसहस्रशीर्षाणां फणासु विरचिता महामणयो
रोचिष्णवः पातालविवरतिमिरनिकरं स्वरोचिषा विधमन्ति ॥ ३१ ॥

इति श्रीमद्भागवते महापुराणे पारमहंस्यां संहितायां पञ्चमस्कन्धे राधादिस्थितिबिलस्वर्गमर्यादा-
निरूपणं नाम चतुर्विंशोऽध्यायः ॥ २४ ॥

अन्वयः—ततः अधस्तात् महातले काद्रवेयाणाम् नैकशिरसाम् सर्पाणाम् क्रोधवशः नाम गणः महाभोगवन्तः कुहक-
तक्षककालियसुषेणादिप्रधानाः पुरुषवाहात् पतत्रिराजाधिपतेः अनवरतम् उद्विजमानाः स्वकलत्रापत्यमुहत्कुटुंबप्रसंगेन क्वचित्
प्रमत्ताः विहरन्ति ॥ २९ ॥ * * ततः अधस्तात् रसातले पणयः निवातकवचाः कालेयाः हिरण्यपुरवासिनः इति नाम
विवुधप्रत्यनीकाः उत्पत्त्या महौजसः महासाहसिनः दैतेयाः दानवाः भगवतः हरेः एव तेजसा प्रतिहतबलावलेपाः बिलेशयाः
इव वसन्ति ये वै सरमया इन्द्रदूत्या मंत्रवर्णाभिः वाग्भिः इन्द्रात् बिभ्यति ॥ ३० ॥ * * ततः अधस्तात् पाताले वासुकिप्रमुखाः
नागलोकपतयः शङ्खकुलिकमहाशङ्खश्वेतधनञ्जयधृतराष्ट्रशङ्खचूडकम्बलाश्वतरदेवदत्तादयः महामर्षाः महाभोगिनः निवसन्ति उह
वै येषाम् पञ्चसप्तदशशतसहस्रशीर्षाणाम् फणासु विरचिताः रोचिष्णवः महामणयः स्वरोचिषा पातालविवरतिमिरनिकरम्
विधमन्ति ॥ ३१ ॥

इति चतुर्विंशोऽध्यायः ॥ २४ ॥

श्रीधरस्वामिविरचिता भावार्थदीपिका

नैकशिरसामनेकफणानां गणोऽस्ति । एतत्प्रपञ्चयति कुहकेति । महाभोगवन्तो महाकायाः । पुरुषवाहाद्वरेर्वाह-
नात् ॥ २९ ॥ * * विबुधप्रत्यनीका देवशत्रवः । सकलेष्वपि लोकेष्वनुभावो यस्य तस्यैव तेजसा सुदर्शनेन प्रतिहतो
बलावलेपो वीर्यमदो येषाम् । बिलेशयाः सर्पा इव इन्द्रदूत्या प्रत्युक्ताभिर्मन्त्ररूपाभिर्वाग्भिः । एवं हि वैदिकमाख्यानम्—पणिभिरसुरै-
र्निगूढां गामन्वेष्टुं सरमां देवशुनीमिद्रेण प्रतिहतां संधिमिच्छन्तः पणयः प्राहुः किमिच्छन्ती सरमेत्यादि । सा च संधिमनिच्छन्तीद्र-
स्तुतिपूर्वकं तान्प्रति परुषमाह 'हता इन्द्रेण पणयः शयध्वमि'त्यादि । ते च तच्छ्रुत्वा बिभ्यतीति ॥ ३० ॥ * * महाभोगिनो
महाफणाः । महानमर्षः क्रोधो येषाम् । पञ्चादिसंख्यानि शीर्षाणि येषाम् । शीर्षाणिमिति वक्तव्ये शीर्षाणामित्यर्थः ॥ ३१ ॥

इति श्रीभा० पञ्चमस्कन्धे टीकायां चतुर्विंशोऽध्यायः ॥ २४ ॥

श्रीवन्शीधरकृतो भावार्थदीपिकाप्रकाशः

ततः तलातलात् । पतत्रिराजा हंसादयस्तेषामधिपतेर्गुह्यात् अनवरतं सदा । उद्विजमाना भीताः । क्वचिन्महातल-
प्रदेशेषु ॥ २९ ॥ * * ततो महातलात् । पण्यादयो दैत्यगणभेदाः । निगूढां निहनुताम् । गां धेनुम् । हे पणयो यूयमिद्रेण
युधि हताः शयध्वं शयनं कुरुध्वमिति श्रुतिपदार्थः । बिभ्यति सभया भवतीति ॥ ३० ॥ * * ततो रसातलात् । आर्षः
“शीर्षश्छन्दसि” इति भगवान्पाणिनिः ॥ ३१ ॥

इति श्रीमद्भागवतभावार्थदीपिकाप्रकाशे पञ्चमस्कन्धे चतुर्विंशोऽध्यायः ॥ २४ ॥

श्रीमद्गीरराघवव्याख्या

अथ महातलमनुवर्णयति । तत इति । ततः तलातलादधस्तान्महातले विवरे नैकं शिरो येषां तेषामनेकशिरसामित्यर्थः ।
काद्रवेयाणां कद्रोरपत्यभूतानां सर्पाणां गणः क्रोधवशसंज्ञकोऽस्ति । गणे कांश्चित्प्रधानानिर्दिशन् विशिनष्टि कुहकेत्यादिना । कुहकादयः
प्रधानाः मुख्या येषां ते महाभोगवन्तः दीर्घकायाः महापुरुषस्य भगवतो वाहनभूतात्पक्षिराजानामप्यधिपतेर्गुह्यतोऽनवरतं निरन्तरम्
उद्विजमाना बिभ्यतः स्वकलत्रादिरूपकुटुम्बासक्तया प्रमत्ताः सन्तः क्वचिद्विहरन्ति ॥ २९ ॥ * * अथ रसातलमनुवर्णयति । ततो महा-
तलादधस्ताद्रसातले विवरे दैत्यदानवाः दितेः पुत्राः दनुपुत्राश्च पणय इति प्रसिद्धास्ते च निवातकवचाः कालकेया हिरण्यपुरवासिन
इति त्रिविधाः विबुधानां देवानां प्रत्यनीकाः प्रतिपक्षिणः उत्पत्त्यैव महाबलशालिनः महान्तश्च ते साहसिकाः सहसा दर्पेण चरन्तीति
साहसिकाः तथाभूताः सन्तः सर्वेषु लोकेष्वनुभावो यस्य तस्य भगवतो हरेस्तेजसैव सुदर्शनाख्येन प्रतिहतः बलावलेपः बलनिमित्तो
गर्वो येषां ते तादृशा बिलेशया इव सर्पा इव वसन्ति । तानेव विशिनष्टि य इति । ये वै पणयः इन्द्रदूत्या सरमया देवशुन्या प्रयुक्ता-

भिर्मन्त्रवर्णभूताभिर्वाग्भिरिन्द्राद् बिभ्यति भयं प्राप्नुवन्ति । एवं हि वैदिकमाख्यानं पणिभिरसुरैर्निर्गूढां गामन्वेष्टुं सरमां देवशुनी-
मिन्द्रेण प्रहितां सन्धिमिच्छन्तः पणयः प्राहुः किमिच्छन्ती सरमे ! इत्यादिना, सा च सन्धिमनिच्छन्ती इन्द्रस्तुतिपूर्वकं तान्प्रति
धर्षणमाह “हता इन्द्रेण पणयः शयध्वम्” इत्यादि । ते च तच्छ्रुत्वा बिभ्यतीति ॥ ३० ॥ ❀ ❀ एवं रसातलमनुवर्णयथ
पातालमनुवर्णयति तत इति । ततो रसातलादधस्तात्पाताले विवरे नागलोकानां सर्परूपाणां जनानां पतयो वासुकिः
प्रमुखः प्रधानो येषां ते शङ्खादयो महाभोगिनः फणिनः महाफणिनः महानमर्षः क्रोधो येषां महाक्रोधाः निवसन्ति, तानेव
विशिनष्टि । येषामुह वै येषां हि पञ्चादिसंख्यानि शीर्षाणि येषां शीर्षाणामिति वक्तव्ये शीर्षाणामित्यार्प-तेषां-सर्पाणां फणानां फणासु
आधारस्य सम्बन्धमात्रविवक्षया षष्ठी, विरचिता धृता ये महामणयो रोचिष्णवः सदा प्रकाशनशीलाः तेषां स्वरोचिषा पातालविवरं
पातालविवरसम्बन्धितमोजालं विधमन्त्यपनुदन्तीति ॥ ३१ ॥

इति श्रीमद्भागवते महापुराणे पञ्चमस्कन्धे श्रीमद्वीरराघवाचार्यकृतभागवतचन्द्रचन्द्रिकायां चतुर्विंशोऽध्यायः ॥ २४ ॥

श्रीमद्विजयध्वजतीर्थकृता पदरत्नावली

महाभोगवन्तः स्थूलशरीरवन्तः पुरुषोत्तमस्य बाहो वाहनं तस्मात् ॥ २९ ॥ ❀ ❀ पणयो दैत्या दानवा निवात-
कवचाः कालकन्यापुत्राः कालकेयाः विबुधप्रत्यनीका देवशत्रवः प्रतिहतावलेपा विनाशितगर्वाः योगबलात् बिलेशयाः सर्पाकारा ये
पणय इन्द्रदूत्या सरमया शुन्योक्ताभिर्मन्त्रवर्णाभिर्वाग्भिः “इन्द्रस्य दूतीरपिता चरामि मह इच्छन्ती पणयो निधी च” इत्यादि-
मन्त्रवर्णात्मकगीभिः श्रुताभिरिन्द्राद् बिभ्यति भीतास्तिष्ठन्तीति तस्मात्तस्माद् बिलेशयाकारा निवसन्तीत्यर्थः “सरमा त्वं दूरादध्वनो
बहिर्गताभिर्जिह्वाभिर्जगुरिः किमपि निगरन्ती किमिच्छन्त्यत्र प्रानट् प्रायासीः” हि-गताविति धातोः, अस्यास्तव अस्मे अस्मासु
हितिर्गतिः का किं कार्यमुद्दिश्यात्रागमनं ते तव कापरितक्मूया तस्यार्थे दूतस्यार्थे दूतक्रियासीत् त्वं रसायाः पर्यासि कथमतर इति
पणिभिः पृष्टा सरमा ब्रूते अहमिन्द्रस्य दूती तेन प्रेषिता चराम्यागतास्मि “व्यत्ययो बहुलम्” इति सूत्रात् किमिच्छन्तीत्यस्य परिहार-
माह । हे पणयः ! वो महोलक्षणनिधीनिच्छन्ती अपहर्तुमिति शेषः नोऽस्माकमतिस्कन्दोऽभियसा स्वामिनो भयेन तत्तदावत् आवा-
सागमं तथा तस्माद्रसायाः पर्यास्यतरमिति सरमायाः पणीन्प्रति परिहारवचनमिति मन्त्रवर्णार्थः ॥ ३० ॥ ❀ ❀ महा-
भोगिनः स्थूलशरीरा बहुभोगयुक्ता वा शीर्षाणामिति वक्तव्ये शीर्षाणामितीतरपुरुषशिरोवैलक्षण्यद्योतनाय, विरातं रचितं रचनं
येषां ते तथा औत्पत्तिका इत्यर्थः । विधमन्ति निरस्यन्ति ॥ ३१ ॥

इति श्रीमद्भागवते महापुराणे पञ्चमस्कन्धे श्रीमद्विजयध्वजतीर्थकृतपदरत्नावल्यां चतुर्विंशोऽध्यायः ॥ २४ ॥

श्रीमज्जीवगोस्वामिकृतः क्रमसन्दर्भः

शीर्षस्य “शीर्षश्छन्दसि” इति भगवान् पाणिनिः ॥ २९-३१ ॥

इति श्रीमद्भागवते महापुराणे पञ्चमस्कन्धे श्रीमज्जीवगोस्वामिकृतक्रमसन्दर्भस्य चतुर्विंशोऽध्यायः ॥ २४ ॥

श्रीमद्विखनाथचक्रवर्तिकृता सारार्थदर्शिनी

नैकशिरसामनेकफणानाम् । एतत् प्रपञ्चयति कुहकेति । पुरुषबाहात् हरेर्वाहनात् ॥ २९ ॥ ❀ ❀ दैतेयादयोऽ-
सुरभेदाः प्रत्यनीकाः शत्रवः इन्द्रदूत्या प्रयुक्ताभिर्मन्त्ररूपाभिर्वाग्भिः । एवं हि वैदिकमाख्यानं पणिभिरसुरैर्निर्गूढां गामन्वेष्टुं सरमां
देवशुनीमिन्द्रेण प्रहितां सन्धिमिच्छन्तः पणयः प्राहुः—किमिच्छन्ती सरमेत्यादि । सा च सन्धिमनिच्छन्ती इन्द्रस्तुतिपूर्वकं तान्
प्रति परुषमाह “हता इन्द्रेण पणयः शयध्वम्” इत्यादि । ते च तत् श्रुत्वा बिभ्यतीति ॥ ३० ॥ ❀ ❀ महाभोगिनो
महाफणाः ॥ ३१ ॥

इति सारार्थदर्शिन्यां हर्षिण्यां भक्तचेतसाम् । पञ्चमस्य चतुर्विंशः सङ्गतः सङ्गतः सताम् ॥ २४ ॥

श्रीमच्छुकदेवकृतः सिद्धान्तप्रदीपः

महाभोगवन्तो महाकायाः ॥ २९ ॥ ❀ ❀ तेजसा सुदर्शनेन प्रतिहतो बलावलेपो वीर्यगर्वो येषां ते बिलेशया
सर्पा इव ये पणयः सरमया प्रयुक्ताभिः “हता इन्द्रेण पणयः शयध्वम्” इत्यादिमन्त्रवर्णाभिः बिभ्यति ॥ ३० ॥ ❀ ❀ महा-
भोगिनो बृहत्काया महामर्षाः अतिक्रोधवन्तः येषां वासुकिप्रमुखानां पञ्चादिसङ्ख्यानि शीर्षाणि येषां तेषां पञ्चादिशीर्षाणाम् शीर्षाणा-
मित्यार्पः प्रयोगः ॥ ३१ ॥

इति श्रीमद्भागवते महापुराणे पञ्चमस्कन्धे श्रीमच्छुकदेवकृतसिद्धान्तप्रदीपे चतुर्विंशाध्यायार्थप्रकाशः ॥ २४ ॥

गोस्वामिश्रीगिरिधरलालविहिता बालप्रबोधिनी

नैकशिरसामनेकफणानां गणोऽस्तीति शेषः ॥ ४६ ॥ * * एतत्प्रपञ्चयति—कुहकेति । महाभोगवन्तः महाकायाः पुरुषवाहात् भगवद्वाहनात् गरुडात् अनवरतमुद्विजमानाः भीता अपि स्वकलत्रादिसङ्गेन क्वचित् कदाचित् प्रमत्तास्तद्वयानुसन्धानरहिताः विहरन्ति ॥ ४७ ॥ * * दैतेयादयः असुरभेदाः । विबुधप्रत्यनीकाः देवशत्रवः । सकलेष्वपि लोकेष्वनुभावो यस्य तस्यैव तेजसा सुदर्शनेन प्रतिहतो बलावलेपो वीर्यमदो येषां ते, अत एव गरुडाद्रीता विलेश्याः सर्पा इव रसातले वसन्तीत्यन्वयः ॥ ४८ ॥ * * कुतो भीतास्ते तथा संतीत्यपेक्षायामाह—ये वा इति । इन्द्रदूत्या सरमया प्रत्युक्ताभिर्मन्त्ररूपाभिर्वाग्भिर्निन्द्राद्विभ्यति । एवं हि वैदिकमाख्यानम्—पणिभिरसुरैर्निगूढाङ्गामन्वेष्टुं सरमां देवशुनीमिन्द्रेण प्रतिहितां सन्धिमिच्छन्तः पणयः प्राहुः किमिच्छन्ती सरमा इत्यादि । सा च सन्धिमनिच्छन्तीन्द्रस्तुतिपूर्वकं तान् प्रति परुषमाह—‘हता इन्द्रेण पणयः शयध्वमि’त्यादि । ते च तच्छ्रुत्वा बिभ्यतीति ॥ ४९ ॥ * * महाभोगिनो महाकायाः । महान् अमर्षः क्रोधो येषां ते ॥ ५० ॥ * * पञ्चादिसङ्ख्यानि शीर्षाणि येषां ते । शीर्ष्णामिति वक्तव्ये शीर्षाणामित्यार्षः ॥ ५१ ॥

इति श्रीबल्लभाचार्यवन्द्यगोपालसूनुना । श्रीमन्मुकुन्दरायाणां पादसेवाधिकारिणा ॥ १ ॥

श्रीमद्विरिधराख्येन भजनानन्दसिद्धये । श्रीमद्भागवतस्येयं टीका बालप्रबोधिनी ॥ २ ॥

रचिता पञ्चमे तत्र ह्यधःस्थाननिरूपणे । चतुर्विंशो गतो वृत्तिमतलादिनिरूपकः ॥ ३ ॥

श्रीभगवत्प्रसादाचार्यविरचिता भक्तमनोरञ्जनी

अथ महातलमनुवर्णयति ततोऽधस्तादिति । ततस्तलातलात्, अधस्तात्, महातले महातलाख्ये पञ्चमे बिले, न एकं शिरो येषां तेषाम्, अनेकशिरसामित्यर्थः । काद्रवेयाणां कद्रोः कश्यपपत्न्या अपत्यभूतानां सर्पाणां क्रोधवशः नाम गणः, अस्ति । गणे कांश्चित्प्रधानानिर्दिशन् तान् विशिनष्टि । कुहकश्च तक्षकश्च कालियश्च सुषेणश्च तदादयः प्रधाना येषां ते सर्पाः, महाभोगवन्तः दीर्घकायाः, पुरुषवाहात् महापुरुषस्य भगवतो वाहनभूतात्, पतञ्जिराजाधिपतेः पक्षिराजानामप्यधिपतेर्गरुत्मतः सकाशात्, अनवरतं निरन्तरम्, उद्विजमानाः स्वकलत्रापत्यसुहृत्कुटुम्बसङ्गेन स्वकलत्रादिरूपकुटुम्बासक्त्या, प्रमत्ताः सन्तः, क्वचित् विरहन्ति ॥ २९ ॥ * * अथ रसातलमनुवर्णयति ततोऽधस्तादिति । ततो महातलात्, अधस्तात् रसातले रसातलाख्ये षष्ठे विवरे, दैतेया दितिपुत्राः, दानवा दनुपुत्राश्च, पणयः नाम पणय इति प्रसिद्धाः, ते पणयस्तु निवातकवचाः कालेयाः हिरण्यपुरवासिनः इति त्रिविधाः । विबुधानां देवानां प्रत्यनीकाः प्रतिपक्षिणः, उत्पत्त्या एव महौजसः महाबलशालिनः, महासाहसेन चरन्तीति तथाभूताः, सकलेषु लोकेषु अनुभावो यस्य, तस्य भगवतः हरेः, तेजसा सुदर्शनाख्येण एव, प्रतिहतो बलावलेपो बलगर्वो येषां तादृशाः सन्तः, विलेश्याः सर्पाः इव वसन्ति । तान्विशिनष्टि । ये वै, पणयः इन्द्रदूत्या सरमया देवशुन्या, प्रयुक्ताभिः मन्त्रवर्णाभिः मन्त्रवर्णभूताभिः वाग्भिः, इन्द्रात् बिभ्यति महाभयं प्राप्नुवन्ति । एवं हि वैदिकमाख्यानम्—पणिभिरसुरैर्निगूढां गामन्वेष्टुं सरमां देवशुनीमिन्द्रेण प्रहितां संधिमिच्छन्तः पणयः प्राहुः ‘किमिच्छन्ती सरमा’ इत्यादि । सा च संधिमनिच्छन्तीन्द्रस्तुतिपूर्वकं तान्प्रति परुषमाह ‘हता इन्द्रेण पणयः शयध्वम्’ इत्यादि । ते च तच्छ्रुत्वा बिभ्यतीति ॥ ३० ॥ एवं रसातलमनुवर्णयति पातालमनुवर्णयति तत इति । ततो रसातलात्, अधस्तात् पाताले पातालाख्ये सप्तमे विवरे, नागलोकानां सर्परूपाणां जनानां पतयः, वासुकिः प्रमुखः प्रधानं येषां ते शंखश्च कुलिकश्च महाशंखश्च श्वेतश्च धनञ्जयश्च धृतराष्ट्रश्च शंखचूडश्च कम्बलश्च अश्वतरश्च देवदत्तश्च ते आदयो येषां ते, महानमर्षः क्रोधो येषां ते महाभोगिनः महाफणिनः निवसन्ति । तानेव विशिनष्टि तेषामिति । उह वै प्रसिद्धौ । पञ्च च सप्त च दश च शतं च सहस्रं च शीर्षाणि येषां तेषां शीर्ष्णामिति वक्तव्ये शीर्षाणामित्यार्षम् । तेषां नागानां, फणासु विरचिता धृताः, ये रोचिष्णवः महामणयः ते, स्वरोचिषा पातालविवरतिमिरनिकरं पातालविवरसम्बन्धि तमोजालं, विधमन्ति अपनुदन्ति ॥ ३१ ॥

इति श्रीधर्मधुरन्धरश्रीधर्मात्मजप्रत्यक्षपुरुषोत्तमसहजानन्दस्वामिसुतश्रीरघुवीराचार्यसूनुभगवत्प्रसादाचार्यविरचितायामन्वयार्थावबोधिन्यां भक्तमनोरञ्जन्याख्यायां श्रीमद्भागवतटीकायां पञ्चमस्कन्धे चतुर्विंशतितमोऽध्यायः ॥ २४ ॥

भाषानुवादः

उसके नीचे महातलमें कद्रूसे उत्पन्न हुए अनेक सिरोंवाले सर्पोंका क्रोधवश नामका एक समुदाय रहता है । उनमें कुहक, तक्षक, कालिय और सुषेण आदि प्रधान हैं । उनके बड़े-बड़े फन हैं । वे सदा भगवान्‌के वाहन पक्षिराज गरुडजीसे डरते रहते हैं; तो भी कभी-कभी अपने स्त्री, पुत्र, मित्र और कुटुम्बके सङ्गसे प्रमत्त होकर बिहार करने लगते हैं ॥ २९ ॥ * * उसके नीचे रसातलमें पणि नामके दैत्य और दानव रहते हैं । ये निवातकवच, कालेय और हिरण्यपुरवासी भी कहलाते हैं । इनका देवताओंसे विरोध है । ये जन्मसे ही बड़े बलवान् और महान् साहसी होते हैं । किन्तु जिनका प्रभाव सम्पूर्ण लोकोंमें

फैला हुआ है, उन श्रीहरिके तेजसे बलाभिमान चूर्ण हो जानेके कारण ये सर्पोंके समान लुक-छिपकर रहते हैं तथा इन्द्रकी दूती सरमाके कहे हुए मन्त्रवर्णरूप*वाक्यके कारण सर्वदा इन्द्रसे डरते रहते हैं ॥ ३० ॥ ❀ ❀ रसातलके नीचे पाताल है। वहाँ शङ्ख, कुलिक, महाशङ्ख, श्वेत, धनञ्जय, धृतराष्ट्र, शङ्खचूड, कम्बल, अश्वतर और देवदत्त आदि बड़े क्रोधी और बड़े बड़े फनोंवाले नाग रहते हैं। इसमें वासुकि प्रधान है। उनमेंसे किसीके पाँच, किसीके सात, किसीके दस, किसीके सौ और किसीके हजार सिर हैं। उनके फनोंकी दमकती हुई मणियाँ अपने प्रकाशसे पाताललोकका सारा अन्धकार नष्ट कर देती हैं ॥ ३१ ॥

इति चतुर्विंशोऽध्यायः ॥ २४ ॥



* एक कथा आती है कि जब पणि नामक दैत्योंने पृथ्वीको रसातलमें छिपा लिया, तब इन्द्रने उसे ढूँढ़नेके लिये सरमा नामकी एक दूतीको भेजा था। उन्होंने सरमासे सन्धि करनी चाही, परन्तु सरमाने सन्धि न करके इन्द्रकी स्तुति करते हुए कहा था—‘हता इन्द्रेण पणयः शयध्वम्’ (हे पणिगण ! तुम इन्द्रके हाथसे मरकर पृथ्वीपर सो जाओ) इसी शापके कारण उन्हें सदा इन्द्रका डर लगा रहता है।

अथ पञ्चविंशोऽध्यायः

श्रीशुक उवाच

तस्य मूलदेशे त्रिंशद्योजनसहस्रान्तर आस्ते या वै कला भगवतस्तामसी समाख्यातानन्त इति सात्त्वतीया द्रष्टृ-
दृश्ययोः संकर्षणमहमित्यभिमानलक्षणं यं संकर्षणमित्याचक्षते ॥ १ ॥ यस्येदं क्षितिमण्डलं भगवतोऽनन्तमूर्तेः सहस्र-
शिरस एकस्मिन्नेव शीर्षणि ध्रियमाणं सिद्धार्थ इव लक्ष्यते ॥ २ ॥ यस्य ह वा इदं कालेनोपसज्जिहीर्षतोऽमर्षविरचित-
रुचिरभ्रमद्भ्रुवोरन्तरेण सांस्कर्षणो नाम रुद्र एकादशव्यूहस्यक्षस्त्रिशिखं शूलमुत्तम्भयन्नुदतिष्ठत् ॥ ३ ॥ यस्यांघ्रि-
कमलयुगलारुणविशदनखमणिषण्डमण्डलेष्वहिपतयः सह सात्त्वतर्षभैरेकान्तभक्तियोगेनावनमन्तः स्वदनानि परिस्फुर-
त्कुण्डलप्रभामण्डितगण्डस्थलान्यतिमनोहराणि प्रमुदितमनसः खलु विलोकयन्ति ॥ ४ ॥ यस्यैव हि नागराजकुमार्य
आशिष आशासानाश्चावगलयविलसितविशदविपुलधवलसुभगरुचिरभुजरजतस्तम्भेष्वगुरुचन्दनकुङ्कुमपङ्कानुलेपेनावलम्प-
मानास्तदभिमर्शनोन्मथितहृदयमकरध्वजावेशरुचिरललितस्मितास्तदनुरागमदमुदितमदविधूर्णितारुणकरुणावलोकनयनवद-
नारविन्दं सत्रीडं किल विलोकयन्ति ॥ ५ ॥ स एव भगवाननन्तोऽनन्तगुणार्णव आदिदेव उपसंहतामर्षरोषवेगो
लोकानां स्वस्तय आस्ते ॥ ६ ॥

ध्यायमानः सुरासुरोरगसिद्धगन्धर्वविद्याधरमुनिगणैरनवरतमदमुदितविकृतविह्वललोचनः सुललितमुखरिकामृते-
नाप्यायमानः स्वपार्षदविबुधयूथपतीनपरिम्लानरागनवतुलसिकामोदमध्वासवेन माद्यन्मधुकरत्रातमधुरगीतश्रियं वैज-
यन्तीं स्वां वनमालां नीलवासा एककुण्डलो हलककुदि कृतसुभगसुन्दरभुजो भगवान्माहेन्द्रो वारणेन्द्र इव काञ्चनीं कक्षा-
मुदारलीलो विभर्ति ॥ ७ ॥

य एष एवमनुश्रुतो ध्यायमानो मुमुक्षूणामनादिकालकर्मवासनाग्रथितमविद्यामयं हृदयग्रन्थि सत्त्वरजस्तमोमय-
मन्तर्हृदयं गत आशु निर्भिनत्ति तस्यानुभावान् भगवान् स्वायम्भुवो नारदः सह तुम्बुरुणा सभायां ब्रह्मणः संश्लोक-
यामास ॥ ८ ॥

अन्वयः—तस्य मूलदेशे त्रिंशद्योजनसहस्रान्तरे भगवतः या वै तामसी कला आस्ते अनन्तः इति समाख्याता सात्त्वतीयाः
यम् संकर्षणम् अहम् इति अभिमानलक्षणम् संकर्षणम् इति आचक्षते ॥ १ ॥ * * यस्य अनन्तमूर्तेः सहस्रशिरसः भगवतः
एकस्मिन् एव शीर्षणि ध्रियमाणम् इदम् क्षितिमण्डलम् सिद्धार्थः इव लक्ष्यते ॥ २ ॥ * * ह वा इदम् कालेन उपसं-
जिहीर्षतः यस्य अमर्षविरचितरुचिरभ्रमद्भ्रुवोः अन्तरेण सांस्कर्षणो नाम एकादशव्यूहः त्र्यक्षः रुद्रः त्रिशिखम् शूलम् उत्तम्भयन्
उदतिष्ठत् ॥ ३ ॥ * * यस्य अङ्घ्रिकमलारुणविशदनखमणिषण्डमण्डलेषु सात्त्वतर्षभैः सह एकान्तभक्तियोगेन अवनमन्तः
अहिपतयः प्रमुदितमनसः परिस्फुरत्कुण्डलप्रभामण्डितगण्डस्थलानि अतिमनोहराणि स्वदनानि खलु विलोकयन्ति ॥ ४ ॥ * *
हि यस्य एव आशिषः आशासानाः चार्वागवलयविलसितविशदविपुलधवलसुभगरुचिरभुजरजतस्तम्भेषु अगुरुचन्दनकुङ्कुमपङ्कानुलेपेन
अवलम्पमानाः तदभिमर्शनोन्मथितहृदयमकरध्वजावेशरुचिरललितस्मिताः नागराजकुमार्यः तदनुरागमदमुदितमदविधूर्णितारुण-
करुणावलोकनयनवदनारविन्दम् सत्रीडम् किल विलोकयन्ति ॥ ५ ॥ * * सः एव अनन्तगुणार्णवः आदिदेवः उपसं-

१. प्रा० पा०—द्रष्टृदर्शनयोः सन्निकर्षेण । २. प्रा० पा०—तस्येदं । ३. प्रा० पा०—संस्कर्षणो । ४. प्रा० पा०—मण्डलं ह्यधिपतयः ।
५. प्रा० पा०—नमन्ति स्वः । ६. प्रा० पा०—परिस्फुरत्प्रभामण्डलीमण्डितं । ७. प्रा० पा०—न विलिम्पमानाः । ८. प्रा० पा०—स
भगवाननन्तः । ९. प्रा० पा०—मुखविकारामृतेनाः । १०. प्रा० पा०—यूथपतीनां परिः । ११. प्रा० पा०—वनतुलसिः । १२. प्रा० पा०—
मनुश्रुतोऽभिध्यायः । १३. प्रा० पा०—कर्मणां वाः । १४. प्रा० पा०—भावमुद्रहन् भगः ।

हृतामर्षरोषवेगः भगवान् अनन्तः लोकानाम् स्वस्तये आस्ते ॥ ६ ॥ ॐ ॐ सुरासुरोरगसिद्धगंधर्वविद्याधरमुनिगणैः ध्यायमानः
अनवरतमदमुदितविकृतविह्वललोचनः सुललितमुखरिकामृतेन स्वपार्षदविबुधयूथपतीन् आप्यायमानः नीलवासाः एककुण्डलः
हलककुदि कृतसुभगसुंदरभुजः उदारलीलः भगवान् अपरिम्लानरागनवतुलसिकामोदमध्वासवेन माद्यन्मधुकरव्रातमधुरगीतश्रियम्
वैजयन्तीम् स्वाम् वनमालाम् माहेंद्रः वारणेन्द्रः काञ्चनीम् कक्षाम् इव बिभर्ति ॥ ७ ॥ ॐ ॐ एवम् अनुश्रुतः ध्यायमानः यः
एषः मुमुक्षूणाम् अन्तर्हृदयम् गतः अनादिकालकर्मवासनाप्रथितम् अविद्यामयम् सत्त्वरजस्तमोमयम् हृदयग्रन्थिम् आशु निर्भिन्नन्ति
भगवान् स्वायंभुवः नारदः तुंबुरुणा सह तस्य अनुभावान् ब्रह्मणः सभायाम् संश्लोकयामास ॥ ८ ॥

श्रीधरस्वामिविरचिता भावार्थदीपिका

पंचविंशे ततोऽधस्तादाह शेषस्य संस्थितिम् । संजिहीर्षोरिदं काले यत्र रुद्रसमुद्भवः ॥ १ ॥
तस्य पातालस्य । कोऽसावनन्तः । सात्त्वतीयाः सात्त्वततत्रनिष्ठाश्चतुर्व्यूहोपासने यं संकर्षणमित्याचक्षते । तथाख्याने हेतुः ।
द्रष्टृदृश्ययोः सम्यक्कर्षणमेकीकरणं येन । तत्कुतः । अहमित्यभिमानो लक्षणं चिह्नमधिष्ठातृस्य । अहंकाराधिष्ठानेन द्रष्टृदृश्य-
संकर्षणात्संकर्षण इत्यर्थः ॥ १ ॥ ॐ ॐ अनन्तत्वमाह यस्येदमिति । यच्छब्दानां स एष भगवाननन्त इत्युत्तरेणान्वयः ॥ २ ॥ ॐ ॐ
तामसत्वमाह । यस्येदं विश्वमुपसंहर्तुमिच्छतः अमर्षेण विरचिते कुटिलीकृते रुचिरीकृते । भ्रमन्त्यौ भ्रुवौ तयोर्मध्ये उत्तंभय-
न्नुन्नमयन् ॥ ३ ॥ ॐ ॐ सुभगत्वमाह । यस्यांग्रिकमलयुगलेऽरुणा विशदा नखा एव मणयस्तेषां षंडः समूहस्तस्य मंडलेषु । परिस्फुरतां
कुण्डलानां प्रभया मंडितानि गण्डस्थलानि येषु तानि ॥ ४ ॥ ॐ ॐ चारुण्यंगवलये विलसिताश्च ते विशदाश्च विपुलाश्च धवलाश्च
सुभगाश्च रुचिराश्च भुजा एव रजतस्तंभास्तेष्वगुरुचन्दनकुंकुमानां पंक एवानुलेपस्तेनावलिपमानाः तेषामभिमर्शनेनोन्मथिते
हृदये मकरध्वजस्यावेशेन रुचिरं च ललितं च स्मितं यासां ताः । तस्यानुरागेण मदेन च मुदितं च तन्मदेन
विभ्रूणिंते प्रचलिते च आ ईषदरुणे करुणावलोकयुक्ते नयने यस्मिस्तद्वदनारविदं विलोकयति ॥ ५ ॥ ॐ ॐ अमर्षोऽसहर्ष-
रोषः क्रोधः उपसंहृतस्तयोर्वेगो येन ॥ ६ ॥ ॐ ॐ उपासनार्थमाह । सुरादिभिर्ध्यायमानश्चित्यमानः । अनवरतं मदेन
मुदितश्चासौ विकृतविह्वललोचनश्च सुललितेन मुखरिकामृतेन वचनमृतेन स्वपार्षदान्विबुधयूथपानां पतींश्चाप्यायमानो हर्षयन्
नीले वाससी यस्य । एकमेव कुण्डलं यस्य । हलस्य ककुदि पृष्ठे कृतो न्यस्तः सुभगश्च सुन्दरश्च भुजो येन । उदारा लीला यस्य सः ।
न परिम्लानो रागः कांतिर्यस्यास्तस्या नवतुलसिकाया आमोदमध्वासवेन सुरभिमधुरसेन माद्यतां मधुकराणां ये व्रातास्तेषां मधुर-
गीतेन श्रियंस्थास्तां वनमालाम् । कक्षां वरत्राम् ॥ ७ ॥ ॐ ॐ संश्लोकयामास वर्णयामास ॥ ८ ॥

श्रीवंशीधरकृतो भावार्थदीपिकाप्रकाशः

ततः पातालान् । यत्र यतः (१) तस्य पातालस्य । तामसी तमःकार्यसंहारप्रवर्त्तयित्री न तु तमोमयी 'मूर्ति नः कृपया
बभार सत्त्वं संशुद्धम्' इत्यादिविरोधान् । द्रष्टृदृश्ययोर्भोक्तृभोग्ययोः । तदेकीकरणं तच्च कर्षणमहमस्य भोक्ता इदं मे भोग्यमित्यभिमान-
लक्षणमेव । इत्यर्थ इति । अभिमतुरहंताममतयोः शुद्धयर्थं यं ध्यायंतीति भावः ॥ १-२ ॥ ॐ ॐ उपसंजिहीर्षत इति ।
यदैवेदं जगदाधिक्येन संहर्तुमैच्छत्तदैव मायायास्तदधीनत्वात्तदपि तमःकार्यरोषात्मको रुद्रो भ्रूमध्ये प्रादुरभूत् एकादशव्यूह
एकादशधा विभक्तरूपाविशेषः । अमर्षविरचित इति रुद्रविशेषणं सुलोप आर्ष इति विश्वनाथः । यथा सिसृक्षतोऽद्वितीयपुरुषस्य
नाभिमध्ये रजोगुणात्मकं पद्मं प्रादुर्भवति तद्वत् ॥ ३ ॥ ॐ ॐ सुभगत्वं मनोहरत्वम् यस्य शेषस्य ॥ ४ ॥ ॐ ॐ अंग-
वलये अंगमंडले । विशदाः शुद्धाः । विपुला विस्तृताः । धवलाः श्वेताः । सुभगा मनोहराः । रुचिरा दीप्ताः, उन्मथिते क्षुभिते, रुचिरं
भावसूचकम्, ललितं शोभनम्, तस्य शेषस्य । अनुरागेण भक्तविषयकेण । मदेन हर्षेण ॥ ५ ॥ ॐ ॐ उपसंहृतेति ।
संप्रति स्थितिकाले रोषस्यानौचित्यादिति भावः ॥ ६ ॥ ॐ ॐ कक्षाम् उदरबन्धम् । "कक्षा बृहत्तिकाया स्यात्कांच्यां मध्येभ-
बन्धने । हर्म्यादीनां प्रकोष्ठे च" इति मेदिनी । माहेंद्रो वारणेन्द्र ऐरावतः ॥ ७ ॥ ॐ ॐ अनुभावान् प्रभावान् । पुरुषाद्यवता-
रत्वेन श्लोकैस्तुष्टावेत्यर्थः ॥ ८ ॥

श्रीमद्वीरराघवव्याख्या

एवं पातालान्तान् भूविवराननुवर्णयति पातालपर्यन्तस्य भूमण्डलस्य धारकं रसाया मूले स्थितमनन्तमनुवर्णयति पञ्च-
विंशेन । तस्य पातालस्य मूलदेशेऽधस्ताद्विशद्योजनसहस्रान्तरे आस्ते का सा या चास्ते तत्राह या वा इति । अनन्त इति समाख्याता
प्रसिद्धानन्तसंज्ञिकेत्यर्थः । तामसी तामसाहङ्काराधिष्ठात्री या भगवतः कला अंशरूपा सा इत्यर्थः । सैव सङ्कर्षण इत्युच्यते तदाह
प्रमातार इति । सात्त्वतीयाः सङ्कर्षणप्रोक्तसात्त्वताख्यपञ्चरात्रनिष्ठाः प्रमातार उक्तभगवत्कलायाथात्म्यविदस्तमनन्तं सङ्कर्षण इत्या-
चक्षते । किमिदं सङ्कर्षणनामाश्चकर्णादिवत्केवलरुदं किंवा पङ्कजादिवद्योगारूढमित्यपेक्षायां योगारूढमित्याह द्रष्टृदृश्ययोरिति । यतोऽ-
यमनन्तः द्रष्टृदृश्ययोर्ज्ञातृज्ञेययोः सन्निकर्षणं सन्निकृष्यते विषयीक्रियतेऽतीन्द्रियार्थोऽनेनेति सन्निकर्षणमतीन्द्रियार्थविषयकज्ञानसाधनं

स्वयं यथातीन्द्रियार्थविषयकज्ञानवानेवमितरेषामप्यतीन्द्रियार्थविषयकज्ञानापादक इत्यर्थः । यत एवमनन्तस्ततस्तं सङ्कर्षण इत्याचक्षते । सङ्कर्षणत्वमेव स्पष्टयति अहमित्यभिमानलक्षण इति । अहमिति प्रतीयमानोऽतीन्द्रियो यो जीवस्तद्विषयकोऽभिमानः अहमिति प्रतीतिस्तस्य लक्ष्यतेऽनेनेति लक्षणं कारणं हेतुरिति यावज्जीववर्गाभिमानिदेवतात्वात्तेषामहमिति बुद्धिवृत्तिहेतुरित्यर्थः ॥ १ ॥ * * एवमनन्तशब्दोऽपि तस्मिन् योगरूढ इत्याह यस्येति । यच्छब्दानां स एव भगवाननन्त इत्युत्तरेणान्वयः । यस्य भगवतः सहस्र-शिरसः अनन्तमूर्तैरेकस्मिन्नेव शीर्षणि ध्रियमाणं धार्यमाणमिदं कृत्स्नभूमण्डलं सिद्धार्थ इव श्वेतसर्पप इव लक्ष्यते दृश्यतेऽतोऽप-रिच्छिन्नत्वादनन्त इत्युच्यत इति भावः ॥ २ ॥ * * यदुक्तं तामसीति तामसाहङ्काराधिष्ठातृत्वं तद्विशदयति यस्य ह वेति । कालेन द्विपराद्धावसानरूपकालेनेदं कृत्स्नं जगत् संजिहीर्षतः संहर्तुमिच्छतः यस्य सङ्कर्षणस्यामर्षेण क्रोधेन विरचिते कुटिलीकृते रुचिरे भ्रमन्यौ भ्रुवौ तयोरन्तरेण मध्ये साङ्कर्षणाख्यः एकादशानां व्यूहः गणः एकादशरुद्रसमुदायरूपः कथम्भूतस्त्र्यक्षः त्रीण्य-क्षीणि यस्य स त्र्यक्षः तिस्रः शिखा यस्य तादृशं शूलमुत्तम्भयन्तूर्ध्वं धारयन्नुदतिष्ठदुद्भूव । तामसाहङ्काराधिष्ठातृत्वाज्जगत्संहर्तृतामस-रुद्रगणोत्पादक इत्यर्थः ॥ ३ ॥ * * सुभगत्वमाह यस्येति । अहीनां पतयः सात्त्वतश्चेष्टैः सह यस्य सङ्कर्षणस्यांगिकमलयुग-लेऽरुणा विशदा नखा एव मणयस्तेषां षण्डस्तस्य मण्डलेषु एकान्तभक्तियोगेनाव्यभिचारितभक्तियोगेनावनमन्तः प्रणमन्तः उक्त-विधेषु नखमणिमण्डलेषु प्रतिबिम्बितानि अतिमनोहराणि परितः स्फुरतां कुण्डलानां प्रभया मण्डितानि गण्डस्थलानि येषु तानि स्ववदनानि प्रमुदितं मनो येषां तादृशाः सन्तः मुखं विलोकयन्ति खलु नूनम् ॥ ४ ॥ * * तथा नागराजानां कुमार्यः आशिषः पुरुषार्थानाशासानाः कामयमानाः यस्य सङ्कर्षणस्य चारुभिः सुन्दरैरङ्गदैर्बल्यैश्च विलसिताः प्रकाशिताश्च ते विशदा निर्म-लाश्च विपुला दीर्घाः सुभगाः कोमलाश्च रुचिराः सुन्दराश्च भुजास्त एव रजतस्तम्भास्तेष्वगुरुकुङ्कुमचन्दनानां पङ्कश्चानुलेपस्तेनाव-लिम्पमाना लेपनं कुर्वाणास्तेषां भुजानामभिमर्शेन स्पर्शेन उन्मथिते हृदये मकरध्वजस्य कामस्यावेशेन रुचिरं च ललितं च यस्मिन् तद्यथा तथाभूताः सत्यः तस्य सङ्कर्षणस्यानुरागमदमुदितमदविघूर्णितारुणकरुणावलोकनयनवदनारविन्दं सत्रीडं यथा तथा विलोक-यन्ति । स्वाश्रितेषु मदेन स्वानुभवजनितेन च मुदिते तन्मदेन विघूर्णिते प्रचलिते च ईषदरुणे करुणावलोकनयने यस्मिन् तद्वदनार-विन्दमिति तस्यार्थः ॥ ५ ॥ * * स उक्तविध एष सङ्कर्षणाख्योऽनन्तस्त्रिविधपरिच्छेदरहितः अनन्तकल्याणगुणार्णवः जगत्कारणभूतो देवः स्वतेजसा दीप्यमानः उपसंहृतः अमर्षरोषयोजगत्संहारविषययोरसहनक्रोधयोर्वैगो येन तथाभूतः लोकानां साधुजनानां स्वस्तये सुखायास्ते तिष्ठतीत्यर्थः ॥ ६ ॥ * * पुनः कथम्भूतः सुरादीनां गणैर्ध्यायमानः अनवरतं मदेन स्वानु-भवजनितमदेन मुदितः स चासौ विकृतविह्वललोचनः विकृते घूर्णिते विह्वले परवशे इव स्थिते लोचने यस्य सः सुललितेन सुन्दरेण भावगर्भेण स्मितेन मुखरिकामृतेन वचनामृतेन स्वपार्षदान् स्वविबुधयूथानां पतींश्चाप्यायमानः हर्षयन् अपरिस्लानः अक्षीणः रागो रक्तिमा यस्यास्तस्या नवतुलसिकाया नूतनकृष्णतुलस्या आमोदः मधुरूपः आसवश्च तयोः समाहारस्तेन माद्यतां मधुकराणां व्राता-स्तेषां मधुरगीतेन श्रीयस्थास्तां स्वामसाधारणीं वैजयन्त्याख्यां वनमालां दधदिति शेषः । बिभर्तीत्यनेन वान्वयः । नीले वाससी यस्य एकमेव कुण्डलं यस्य हलस्य ककुदि पृष्ठे कृतो न्यस्तः सुभगः सुकुमारश्च सुन्दरो भुजो येन एवम्भूतो भगवान् सङ्कर्षणः माहेन्द्रः महेन्द्रसम्बन्धी वारणेन्द्र इव ऐरावत इव शुभ्रः उदारा लीला यस्य सः काञ्चनीं स्वर्णमयीं कक्षां रसनां बिभर्ति । कक्षे भवा कक्षा वरत्राख्या चर्ममयी वधिका “नध्री वध्री वरत्रा स्थातु” इत्यमरकोशोक्ता तामध्यस्य जान्वोश्चावष्टम्भार्था योगपट्टिकाख्यां स्वर्णमयीं बिभर्ति इत्यर्थः ॥ ७ ॥ * * एवं सङ्कर्षण उपवर्णित इदानीमुक्तविध उपास्यमान उपासकानामन्तर्हृदयं गतः प्रकृतिसम्बन्धं निरस्यतीत्याह य एष इति । एष भगवाननन्तः एवमनुश्रुतः उक्तविधत्वेन गुरुमुखाच्छ्रुतः अभिध्यायमानः “श्रोतव्यो मन्तव्यो निदिध्यासितव्यः” इति श्रुत्यर्थोऽत्र प्रत्यभिज्ञातः । अतः सामर्थ्याच्छ्रवणानन्तरम्मत इति लभ्यते मुमुक्षूणां संसारादात्मानं मोक्तुमिच्छतामनादिकालप्रवृत्ताभिः कर्मवासनाभिर्ग्रथितं सन्दर्भितमविद्यामयं देहात्मभ्रान्तिस्वतन्त्रात्मभ्रान्तिरूपाज्ञानमयं ग्रन्थि-ग्रन्थिवद् दुर्मोच्यं सत्त्वरजस्तमोमयं सत्त्वादिगुणप्रचुरं गुणत्रयसम्बन्धप्रयुक्तानादिकालप्रवृत्तकर्मवासनाविद्याग्रन्थिरूपं संसारमित्यर्थः । ध्यानेन मुमुक्षूणामन्तर्हृदये सन्निहितः आशु भिनन्ति नितरां निरस्यतीत्यर्थः, तस्य भगवतः सङ्कर्षणस्येममुक्तमनुभावं प्रभावं तुम्बुरुणा सह स्वयम्भुवः पुत्रो नारदो ब्रह्मणश्चतुर्मुखस्य सभायां संश्लोकयामास वर्णयामास ॥ ८ ॥

श्रीमद्विजयध्वजतीर्थकृता पदरत्नावली

तस्य पातालस्य तामसी तमोगुणप्रवर्त्तनी अनन्तस्य यत्स्वरूपं द्रष्टुञ्चेतनस्य दृश्यस्य शरीरस्य सन्निकर्षणं सामीप्या-पादकमभेदग्राहकं कथं देहोऽहमिति तर्हि इदं सत्यं किं नेत्याह । अभिमानलक्षणं भ्रान्तिप्रत्यापादकमित्यर्थः, तत्स्वरूपं सङ्कर्षण-मित्याचक्षते ॥ १ ॥ * * सात्त्वतः गुरुरतरक्षितिमण्डलं सर्पपलाघववद्धारयतोऽपरिमितबलत्वेनानन्तत्वं युक्तमित्यभिप्रेत्याह तस्येति । सिद्धार्थः सर्पपः ॥ २ ॥ * * एकादशव्यूहः एकादशधा विभक्तरूपविशेषः उत्तम्भयन्नुत्कम्पयन् ॥ ३-४ ॥ * * तदभिमर्शनेन भुजस्पर्शनेन सत्रीडमिति क्रियाविशेषणम् ॥ ५ ॥ * * शृङ्गाराद्यनन्तगुणार्णवः ॥ ६ ॥ * * अपरिस्लानो रागः कान्तिर्यस्याः सा तथा आमोदमध्वासवेन सौरभरूपमधुरसेन हलस्य निजायुधस्य ककुदाग्रे कक्ष्यामुदर-बन्धम् ॥ ७ ॥ * * संश्लोकयामास पद्यलक्षणवाक्यैः कथयामास ॥ ८ ॥

श्रीमज्जीवगोस्वामिकृतः क्रमसन्दर्भः

तामसीति तमोगुणाधिष्ठातृरुद्रस्यान्तर्यामित्वात् । "मूर्त्ति नः पुरुकृपया बभार सत्त्वं संशुद्धम्" इत्यादिविरोधात् ॥ १-२ ॥
 * * अमर्षकारणन्तु प्रायः सर्वेषां युगपद्भगवद्बहिर्मुखत्वं ज्ञेयम् ॥ ३-९ ॥

श्रीमद्विश्वनाथचक्रवर्तिकृता सारार्थदर्शिनी

पञ्चविंशे तु पातालतले शेषस्य भूभूतः । जगत्संहर्तृरुद्रस्याप्यंशिनो वर्णिता गुणाः ॥ १ ॥

तामसी तमःकार्यसंहारप्रवर्त्तयित्री न तु तमोमयी "मूर्त्ति नः पुरुकृपया बभार सत्त्वं संशुद्धम्" इत्यादिविरोधात् । सात्त्वतीयाः सात्त्वततन्त्रनिष्ठाः द्रष्टृदृश्ययोर्भोक्तृभोग्ययोः सम्यकर्षणं यतः सङ्कर्षण इति तच्च कर्षणमहमस्य भोक्ता इदं मे भोग्यमित्यभिमानलक्षणमेव अभिमन्तुरहन्ताममतयोः शुद्धयर्थं तदधिष्ठातृत्वेन यं ध्यायन्तीति भावः ॥ १-२ ॥ * * उपसंजिहीर्षत इति । यदैवेदं जगदाधिक्येन संहर्तुमैच्छत्तदैव मायायास्तदिच्छाधीनत्वात्तदीयतमः कार्यरोषात्मको रुद्रो भ्रूमध्ये प्रादुरभूदमर्षविरचित इति रुद्रस्य विशेषणं सुलोपः आर्षः । यथा सिसृक्षतो द्वितीयपुरुषस्य नाभिमध्ये रजोगुणात्मकं पद्मं प्रादुर्भवति तद्वत् ॥ ३ ॥ * * लावण्येन मनोहरत्वमाह । तस्येति । नखमणीनां षण्डः समूहस्तस्य मण्डलेषु दर्पणायमानेष्वित्यर्थः ॥ ४ ॥ * * यस्य चारुणि अङ्गवलये अङ्गमण्डले विलसितादिविशेषणविशिष्टा ये भुजरजतस्तम्भास्तेषु अगर्वादिपङ्क एवानुलेपः अनुलेपसाधनं तेन अवलिम्पन्त्यः तदभिमर्शनं तत्समय एव यत्तदङ्गस्पर्शस्तेन उन्मथिते हृदये यो मकरध्वजावेशस्तेन रुचिरं भावसूचकं स्मितं यासां ताः तस्यानुरागमदः साहजिको भक्तविषयकस्तेन मुदिते मदविघूर्णितारुणे च नागकुमारीविषयकरुणावलोकविशिष्टे नयने यत्र तद्वदनारविन्दं सत्रीडं हन्त हन्तास्मद्भृदयविकारं प्रभुरयं ज्ञातवानिति लज्जापर्याकुलं यथा स्यात्तथा ॥ ५ ॥ * * उपसंहृतेति । स्थितिकाले सम्प्रति रोषस्यानौचित्यादिति भावः । अमर्षोऽसहिष्णुता तदुत्थो रोषः क्रोधः ॥ ६ ॥ * * सुललितेन मुखरिकामृतेन वचनामृतेन कक्षां वरत्राम् ॥ ७ ॥ * * संश्लोकयामास पुरुषाद्यवतारत्वेन श्लोकैस्तुष्टाव ॥ ८ ॥

श्रीमच्छुक्कदेवकृतः सिद्धान्तप्रदीपः

श्रीमत्सङ्कर्षणवैभवं वर्णयति पञ्चविंशेनाध्यायेन तस्येति । तामसी प्रलयनिमित्तभूतरुद्रादिनियन्त्री सात्त्वतीयाः वेदार्थभूतभगवत्प्रोक्तसात्त्वततन्त्रनिष्ठाः श्रीमन्नारदादयश्चतुर्व्यूहोपासने यमनन्तं सङ्कर्षण इत्याचक्षते । तथाख्याने हेतुं दर्शयन्तमेव विशिनष्टि । द्रष्टृदृश्ययोः सम्यकर्षणमेकीकरणं येन तं पुनः कीदृशमहमित्येवंभूतस्य रुद्रस्य लक्षणं स्वरूपं यस्मात्तम् ॥ १ ॥ * * यस्येत्यादियच्छब्दानां स एव भगवानित्यग्निमेणान्वयः ॥ २ ॥ * * इदं विश्वमुपसंहर्तुमिच्छतः अमर्षेण विरचिते कुटिलीकृते रुचिरे भ्रमन्त्यौ भ्रुवौ तयोरन्तरेण मध्ये एकादशव्यूहः एकादशभेदवान् रुद्रः शूलमुत्तम्भयन्नुन्नमयन्मुदतिष्ठत् ॥ ३ ॥ * * सात्त्वतर्षभैः सह अहिपतयः अवनमन्तः यस्य सङ्कर्षणस्य अङ्घ्रिकमलयुगले अरुणाश्च विशदाश्च नखा एव मण्डस्तेषां षण्डः समूहस्तस्य मण्डलेषु परिस्फुरतां कुण्डलानां प्रभया मण्डितानि गण्डस्थलानि येषु तानि वदनानि विलोकयन्ति ॥ ४ ॥ * * किञ्च यस्य सङ्कर्षणस्य आशिषः सम्पद आशासानाः चारुणि यान्यङ्गवलयान्यङ्गदानि तद्विलक्षिताश्च ते विशदा विपुलाश्च धवलाः सुभगाश्च रुचिराश्च भुजा एव रजतस्तम्भास्तेषु अगर्वादिपङ्क एवानुलेपस्तेनावलिम्पमानास्तेषामभिमर्शेनोन्मथिते हृदये मकरध्वजस्यावेशेन रुचिरं च ललितं च स्मितं यासां ताः । तस्यानुरागमदेन भक्तविषयकस्तेन हजनिनेन मदेन मुदिते च मदविघूर्णिते स्वानन्दमदेन प्रचलिते च आ ईषदरुणे च करुणावलोकयुक्ते नयने यस्मिन् तच्च तद्वदनारविन्दं विलोकयन्ति ॥ ५ ॥ * * अपराधासहनममर्षः अपराधिदमनचेष्टा रोषः उपसंहृतस्तयोर्वेगो येन ॥ ६ ॥ * * सुरादिभिर्ध्यायमानः अनवरतमदेन नित्यनिरुद्धानन्दद्योतकस्वाङ्गचेष्टाविशेषेण मुदितश्चासौ विवृतविह्वललोचनश्च सुललितेन मुखरिकामृतेन वचनामृतेन स्वपार्षदादीन् आप्यायमानः संहर्षयन् नीले वाससी यस्य एकमेव कुण्डलं यस्य हलस्य ककुदि पृष्ठे कृतो न्यस्तः सुभगाश्चासौ सुन्दरो भुजो येन उदारलीलः रुचिरक्रीडः न परिम्लानो रागः कान्तिर्यस्यास्तस्याः नवतुलसिकाया आमोदमध्वासवेन सुरभिमधुररसेन माद्यतां मधुकराणां व्रातास्तेषां मधुरगीतेन श्रीर्यस्यास्तां बिभर्ति कक्षां वरत्रां वारणेन्द्र ऐरावत इव ॥ ७ ॥ * * तुम्बुरुणा गन्धर्वेण सह संश्लोकयामास ॥ ८ ॥

गोस्वामिश्रीगिरिधरलालविहिता बालप्रबोधिनी

शेषादुद्रसमुद्भूतिस्तन्माहात्म्यं तथैव च । नारदेन स्तुतिस्तस्य पञ्चविंशे निरूप्यते ॥ १ ॥

तस्य पातालस्य मूलदेशेऽधस्तात् त्रिशद्योजनसहस्रान्तरे या वै प्रसिद्धा भगवत्स्तामसी कला मूर्त्तिः अनन्त इति समाख्याता सा आस्ते इत्यन्वयः ॥ १ ॥ * * सात्त्वतीयाः सात्त्वततन्त्रनिष्ठा भक्ता वासुदेवादिवचतुर्व्यूहोपासने यं सङ्कर्षण

इत्याचक्षते वदन्ति । तथा व्याख्याने हेतुमाह-द्रष्टृदृश्ययोश्चेतनाचेतनयोर्जीवशरीरयोः सम्यक् कर्षणमेकीकरणं येन तम् । तच्च संकर्षणं किमात्मकमिति जिज्ञासायामभिनयेन तद्दर्शयति-अहमिति । देहेन्द्रियादौ अहमित्यभिमानलक्षणमित्यर्थः । अतो जन्म-मरणादिसर्वानर्थहेत्वहङ्कारनिवृत्तये तमुपासत इति भावः ॥ २ ॥ * * नन्वेवं संकर्षण इत्यन्वर्थसञ्ज्ञा सिद्धयति । अनन्त इति सञ्ज्ञा कथं तत्राह-यस्येदमिति । सिद्धार्थ इव सर्षप इव । यच्छब्दानां स एष भगवाननन्त इत्युत्तरेणान्वयः ॥ ३ ॥ * * तस्य तमोगुणाङ्गीकारकार्यमाह-यस्येति । कालेन प्रलयसमयेनोपलक्षितमिदं विश्वमुपसंजिहीर्षत उपसंहर्तुमिच्छतो यस्यामर्षेण क्रोधेन विरचिते कुटिलीकृते रुचिरे भक्तानां हृदयङ्गमे भ्रमन्त्यौ ये भ्रवौ तयोरन्तरेण मध्यात् त्रिशिखं शूलमुत्तम्भयन्नुत्तमयन् त्र्यक्ष एकादशव्यूहः साङ्कर्षणो नाम रुद्र उदतिष्ठदित्यन्वयः ॥ ४ ॥ * * एवमुपसंहारार्थं तमोगुणाङ्गीकारेण तदा भयङ्करोऽपीदानीं स्वभक्तानां तु सत्त्वगुणाविष्कारेण प्रतीयमानो मनोहर एवेत्याशयेनाह-यस्येति । यस्याङ्घ्रिकमलयुगले येऽरुणा विशदाः स्वच्छा नखा एव मणयस्तेषां खण्डः समूहस्तन्मण्डलेषु अहिपतयः स्ववदनानि विलोकयन्तीत्यन्वयः । कथम्भूतानि ? परिस्फुरतां कुण्डलानां प्रभामण्डलेन मण्डितानि गण्डस्थलानि येषु तानि ॥ ५ ॥ * * नागराजकुमार्यो हि आशिषो भोगानाशासाना अभिकाङ्क्षन्त्यो यस्य चारुणि अङ्गवलये अङ्गमण्डले विलसिताश्च ते विशदाश्च विपुलाश्च धवलाश्च सुभगाश्च रुचिराश्च भुजा एव रजतस्तम्भास्तेषु अगुरुचन्दनकुङ्कुमानां पङ्क एवानुलेपोऽनुलेपसाधनं तेनावलिम्पमाना अवलिम्पन्त्य एव तेषामभिर्मर्शनेनोन्मथिते हृदये मकरध्वजस्यावेशेन रुचिरं च ललितं च स्मितं यासां तास्तस्यानुरागेण मदेन च मुदितं च तन्मदेन विधूर्णिते प्रचलिते च आ ईषदरुणे कर्णनावलोकयुक्ते नयने यस्मिस्तद्वदनारविन्दं सत्रीडं यथा भवति तथा विलोकयन्तीत्यन्वयः ॥ ६ ॥ * * उपसंहृतो-मर्षस्यासहनस्य तथा रोषस्य क्रोधस्य वेगो येन स तथा । तस्य प्रलयेतुत्वेनेदानीं स्थितिसमयेऽनौचित्यात् ॥ ७ ॥ * * 'लोकानां स्वस्तये आस्ते' इत्युक्तं तत्कथं स्वस्तीत्यपेक्षायां तद्व्यानेनेत्यभिप्रेत्याह-ध्यायमान इति । निरन्तरं सुरादिभिर्ध्यायमानश्चिन्त्यमानः । स कथम्भूतस्तैश्चिन्त्यते तत्राह-अनवरतं निरन्तरं मदेन मुदितश्चासौ विकृतविह्वललोचनश्च सः सुललितेन मुखरिकामृतेन वचनामृतेन सुन्दरश्च स्वपार्षदान् विबुधयूथानां पतींश्चाप्यायमानः हर्षयन् नीले वाससी यस्य सः, एकं कुण्डलं यस्य सः, हलस्य ककुदि पृष्ठे कृतः न्यस्तः सुभगश्च भुजो येन सः, उदारा भक्तानां मनोरथपूरिका लीला यस्य सः, न परिम्लानो रागः कान्तिर्यस्यास्तस्या नवतुलसिकाया आमोदमध्वासवेन सुरभिर्मधुररसेन माद्यतां मधुकराणां ये व्राताः समूहास्तेषां मधुरगीतेन श्रियस्यास्तां स्वां वैजयन्तीं चित्ररूपपुष्पप्रथितां वनमालां भगवान् विभर्त्तीत्यन्वयः । तत्र दृष्टान्तमाह-माहेन्द्रो वारणेन्द्रः काञ्चनीं कक्षां वरत्रामिवेति ॥ ८ ॥

श्रीभगवत्प्रसादाचार्यविरचिता भक्तमनोरञ्जनी

शेषस्य संस्थितिः प्रोक्ता पञ्चविंशे ततोऽप्यधः । इदं काले जिहीर्षोस्तु यस्माद्द्रुस्य संभवः ॥ १ ॥

एवं पातालान्तानि भूविवराण्यनुवर्ण्याथ पातालपर्यन्तभूमण्डस्य धारकं रसामूले स्थितमनन्तमनुवर्णयति तस्येति । तस्य पातालस्य, मूलदेशे मूलप्रदेशे, अधस्तादिति शेषः । त्रिंशद्योजनसहस्रान्तरे, अनन्तः इति समाख्याता संप्रसिद्धा, अनन्तसंज्ञका इत्यर्थः । तामसी तामसाहंकाराधिष्ठात्री, या भगवतः कला अंशः मूर्त्तिरिति यावत्, सा आस्ते वै । सात्त्वतीयाः संकर्षण-प्रोक्तसात्त्वताख्यपञ्चरात्रनिष्ठाः चतुर्व्यूहोपासने यामिति शेषः । संकर्षणम् इति, आचक्षते । नन्वस्या इदं संकर्षणमिति यन्नाम तत्किमश्वकर्णादिवत्केवलं रूढं किं वा पङ्कजादिवद्योगरूढमित्यपेक्षायां योगरूढमित्याह । द्रष्टृदृश्ययोः जीवदेहयोः, संकर्षणं सम्यक्कर्षणमेकीकरणं येन तं, तत् कुतः, अहमित्यभिमानो लक्षणं चिह्नं यस्य तमहङ्काराधिष्ठातारं संकर्षणं, वदन्तीति शेषः । अहंकाराधिष्ठानेन द्रष्टृदृश्यसंकर्षण इत्यर्थः ॥ १ ॥ * * एवमनन्तशब्दोऽपि तस्मिन्योगरूढ इति वक्तुं तस्यानन्तत्वमाह यस्येदमिति । सहस्रशिरसः अनन्तमूर्त्तेः, यस्य भगवतः, एकस्मिन् एव शीर्षणि ध्रियमाणम् इदं, क्षितिमण्डलं कृत्स्नं भूमण्डलं, सिद्धार्थः श्वेतसर्षपः इव लक्ष्यते दृश्यते । अतोऽपरिच्छिन्नत्वादनन्त इत्युच्यत इति भावः । यच्छब्दानां स एष भगवाननन्त इत्युत्तरेणान्वयः ॥ २ ॥ * * यदुक्तं तामसीति तामसाहंकाराधिष्ठातृत्वं तद्विशदयति यस्येति । कालेन द्विपरार्द्धावसान-रूपेणानेहसा, इदं कृत्स्नं जगत्, उपसंजिहीर्षतः संहर्तुमिच्छतः, यस्य संकर्षणस्य, अमर्षेण क्रोधेन विरचिते कुटिलीकृते रुचिरे सुन्दरे भ्रमन्त्यौ ये भ्रवौ तयोः, अन्तरेण तन्मध्यप्रदेशत इत्यर्थः । सांकर्षणः नाम संकर्षणनाम्ना प्रसिद्धः रुद्रः रुद्रसंज्ञितः एकादशानां व्यूहो गणः, त्रीणि अक्षीणि यस्य स त्र्यक्षः, तिस्रः शिखा यस्य तादृशं शूलं, उत्तम्भयन्नुर्ध्वं धारयन्, ह स्फुटं यथा तथा उदतिष्ठत् उद्भूव वै ॥ ३ ॥ * * सुभगत्वमाह यस्येति । अहिपतयः सर्पश्रेष्ठाः सात्त्वतर्षभैः सात्त्वतश्रेष्ठैः सह, यस्य संकर्षणभगवतः, अङ्घ्रिकमलयोश्चरणपद्मयोर्युगलं युग्मं तस्मिन्नरुणास्ताम्रवर्णा विशदाः शुद्धा नखा एव मणयस्तेषां पण्डः समूहस्तस्य मण्डलानि तेषु, एकान्तभक्तियोगेनाव्यभिचरितभक्तियोगेन अवनमन्तः प्रणमन्तः, उक्तविधनखमणिमण्डलेषु प्रतिबिम्बितानीति शेषः । अतिमनोहराणि परितः स्फुरतां कुण्डलानां प्रभाया मण्डलेन मण्डितानि गण्डस्थलानि येषु तानि, स्ववदनानि, प्रमुदितं मनो येषां तादृशः सन्तः, विलोकयन्ति खलु ॥ ४ ॥ * * यस्यैवेति । नागराजकुमार्यः आशिषः पुरुषार्थान्, आशासानाः कामयमानाः, यस्य संकर्षणस्य, एव हि । चारुभिरतिसुन्दरैरङ्गदैर्बल्यैश्च विलसिताः प्रकाशिताश्च ते विशदा निर्मलाश्च विपुला दीर्घा धवला ज्योत्स्नोज्ज्वलाः सुभगाः कोमलाः रुचिराः सुन्दराश्च ये भुजास्त एव रजतस्तम्भास्तेषु अगुरुचन्दनकुङ्कुमानां पङ्क

एवानुलेपस्तेन, अवलिम्पमानाः लेपनं कुर्वाणाः तेषां भुजानामभिमर्शेन स्पर्शेनोन्मथितं यद्धृदयं तस्मिन् यो मकरध्वजस्य कामस्यावेशस्तेन रुचिरं च ललितं च स्मितं यासां तास्तथाभूताः सत्यः, तस्य संकर्षणस्य अनुरागेण मदेन च मुदितं च तत् मदेन विघूर्णिते प्रचलिते च आ ईषदरुणे करुणावलोकयुक्ते नयने यस्मिंस्तच्च तद्वदनारविन्दं च, तत् सर्त्राङ्गं यथा तथा, विलोकयन्ति किल ॥ ५ ॥ ❀ ❀ स इति । स उक्तविधः, एष संकर्षणाख्यः भगवान्, अनन्तस्त्रिविधपरिच्छेदरहितः, अनन्तगुणार्णवः, आदिदेवो जगत्कारणभूतो देवः उपसंहृतः अमर्षरोषयोर्वेगो येन तथाभूतः सन्, अमर्षोऽसहनं, रोषः क्रोधः, लोकानां साधुजनानां स्वस्तये सुखाय, आस्ते तिष्ठति ॥ ६ ॥ ❀ ❀ उपासनार्थं पुनस्तं विशिनष्टि ध्यायमान इति । सुराश्च असुराश्च उरगाश्च सिद्धाश्च गन्धर्वाश्च विद्याधराश्च मुनिगणाश्च तैः ध्यायमानः अनवरतं मदेन मुदितश्चासौ विकृते विह्वले लोचने यस्य स च, सुललितं सुन्दरं यन्मुखरिकामृतं वचनामृतं तेन, स्वपार्षदाश्च विबुधयूथपतयश्च तान्, आप्यायमानः संहर्षयन्, नीले वाससी यस्य सः, एकमेव कुण्डलं यस्य सः, हलस्य ककुदि प्रष्टे कृतो न्यस्तः सुभगः सुकुमारः सुन्दरो मनोहरो भुजो येन स एवंभूतः, भगवान् संकर्षणः, अपरिम्लानः अक्षीणः रागः कान्तिर्यस्याः सा चासौ नवतुलसिका च तस्या आमोदः मध्वासवो मधुररसश्च तयोः समाहारेण माद्यन्तो मदमुपगच्छन्तो ये मधुकराणां भ्रमराणां ब्राताः समूहास्तेषां मधुरगीतेन श्रीयस्यास्तां, स्वामसाधारणीं वैजयन्तीं वैजयन्त्याख्यां वनमालां, माहेन्द्रः महेन्द्रसंबन्धी, वारणेन्द्रो गजेन्द्र ऐरावतः काञ्चनीं स्वर्णमयीं कक्षां वरत्रां, इव उदारा लीला यस्य तथाभूतः सन्, विभर्त्ति ॥ ७ ॥ ❀ ❀ एवं संकर्षण उपवर्णित इदानीमुक्तविधयोपास्यमानः सन्तुपासकानामन्तर्हृदयं गतः प्रकृतिसंबन्धं निरस्यतीत्याह य एष इति । यः एषः, भगवान् अनन्तः एवं, अनुश्रुतः उक्तविधत्वेन गुरुमुखाच्छ्रुतः, ध्यायमानोऽभिध्यायमानः सन्, 'श्रोतव्यो मन्तव्यो निदिध्यासितव्यः' इति श्रुत्यर्थोऽनैनात्र प्रत्यभिज्ञापितः, मुमुक्षूणां संसारादात्मानं मौक्तुमिच्छतां, अनादिकालप्रवृत्ताभिः कर्मवासनाभिर्प्रथितं संदर्भितं, अविद्यामयं देहात्मभ्रान्तिस्वतन्त्रात्मभ्रान्तिरूपाज्ञानमयं, हृदयग्रन्थिं ग्रन्थिवत् दुर्मोच्यं, सत्त्वरजस्तमोमयं सत्त्वादिगुणत्रयप्रचुरं, संसारमिति शेषः । गुणत्रयसंबन्धप्रयुक्तानादिकालप्रवृत्तां कर्मवासनाऽविद्याग्रन्थिरूपां संसृतिमित्यर्थः । अन्तर्हृदयं गतः सन्, आशु शीघ्रं, निर्भिनत्ति विनाशयति । ध्यानेन मुमुक्षूणामन्तर्हृदये संनिहितः सन्, शीघ्रं निरस्यतीत्यर्थः । तस्य भगवतः संकर्षणस्य, अनुभावमुक्तप्रकारं प्रभावं तुम्बुरुणा सह स्वायम्भुवो ब्रह्मणः पुत्रः भगवान् नारदः ब्रह्मणश्चतुर्मुखस्य सभायां संश्लोकयामास वर्णयामास ॥ ८ ॥

भाषानुवादः

श्रीसङ्कर्षणदेवका विवरण और स्तुति

श्रीशुकदेवजी कहते हैं—राजन् ! पाताललोकके नीचे तीस हजार योजनकी दूरीपर अनन्त नामसे विख्यात भगवान्की तामसी नित्य कला है । यह अहंकाररूपा होनेसे द्रष्टा और दृश्यको खींचकर एक कर देती है, इसलिये पाश्चात्र आगमके अनुयायी भक्तजन इसे 'सङ्कर्षण' कहते हैं ॥ १ ॥ ❀ ❀ इन भगवान् अनन्तके एक हजार मस्तक हैं । उनमेंसे एकपर रक्खा हुआ यह सारा भूमण्डल सरसोके दानेके समान दिखायी देता है ॥ २ ॥ ❀ ❀ प्रलयकाल उपस्थित होनेपर जब इन्हें इस विश्वका उपसंहार करनेकी इच्छा होती है, तब इनकी क्रोधवश घूमती हुई मनोहर भ्रुकुटियोंके मध्यभागसे सङ्कर्षण नामक रुद्र प्रकट होते हैं । उनकी व्यूहसंख्या ग्यारह है । वे सभी तीन नेत्रोंवाले होते हैं और हाथमें तीन नौकोंवाले शूल लिये रहते हैं ॥ ३ ॥ ❀ ❀ भगवान् सङ्कर्षणके चरणकमलोंके गोल-गोल स्वच्छ और अरुणवर्ण नख मणियोंकी पङ्क्तिके समान देदीप्यमान हैं । जब अन्य प्रधान-प्रधान भक्तोंके सहित अनेकों नागराज अनन्य भक्तिभावसे उन्हें प्रणाम करते हैं, तब उन्हें उन नखमणियोंमें अपने कुण्डलकान्तिमण्डित कमनीय कपोलोंवाले मनोहर मुखारविन्दोंकी मनमोहिनी झाँकी होती है और उनका मन आनन्दसे भर जाता है ॥ ४ ॥ ❀ ❀ अनेकों नागराजोंकी कन्याएँ विविध कामनाओंसे उनके अङ्गमण्डलपर चाँदीके खम्भोंके समान सुशोभित उनकी वलयविलसित लंबी-लंबी श्वेतवर्ण सुन्दर भुजाओंपर अगरुजा, चन्दन और कुङ्कुमपङ्कका लेप करती हैं । उस समय अङ्गस्पर्शसे मथित हुए उनके हृदयमें कामका सञ्चार हो जाता है । तब वे उनके मदविह्वल सकरुण अरुण नयनकमलोंसे सुशोभित तथा प्रेममदसे मुदित मुखारविन्दकी ओर मधुर मनोहर मुसकानके साथ सलज्जभावसे निहारने लगती हैं ॥ ५ ॥ ❀ ❀ वे अनन्त गुणोंके सागर आदिदेव भगवान् अनन्त अपने अमर्ष (असहनशीलता) और रोषके वेगको रोके हुए वहाँ समस्त लोकोंके कल्याणके लिये विराजमान हैं ॥ ६ ॥ ❀ ❀ देवता, असुर, नाग, सिद्ध, गन्धर्व, विद्याधर और मुनिगण भगवान् अनन्तका ध्यान किया करते हैं । उनके नेत्र निरन्तर प्रेममदसे मुदित, चञ्चल और विह्वल रहते हैं । वे सुललित वचनामृतसे अपने पार्षद और देवयूथोंको सन्तुष्ट करते रहते हैं । उनके अङ्गपर नीलाम्बर और कानोंमें केवल एक कुण्डल जगमगाता रहता है तथा उनका सुभग और सुन्दर हाथ हलकी मूठपर रक्खा रहता है । वे उदारलीलामय भगवान् सङ्कर्षण गलेमें वैजयन्ती माला धारण किये रहते हैं, जो साक्षात् इन्द्रके हाथी ऐरावतके गलेमें पड़ी हुई सुवर्णकी शृङ्खलाके समान

जान पड़ती है । जिसकी कान्ति कभी फीकी नहीं पड़ती, ऐसी नवीन तुलसीकी गन्ध और मधुर मकरन्दसे उन्मत्त हुए भौरे निरन्तर मधुर गुंजार करके उसकी शोभा बढ़ाते रहते हैं ॥ ७ ॥ ❀ ❀ परीक्षित् ! इस प्रकार भगवान् अनन्त-माहात्म्य-श्रवण और ध्यान करनेसे मुमुक्षुओंके हृदयमें आविर्भूत होकर उनकी अनादिकालीन कर्मवासनाओंसे ग्रथित सत्त्व, रज और तमोगुणात्मक अविद्यामयी हृदयग्रन्थिको तत्काल काट डालते हैं । उनके गुणोंका एक बार ब्रह्माजीके पुत्र भगवान् नारदने तुम्बुरु गन्धर्वके साथ ब्रह्माजीकी सभामें इस प्रकार गान किया था ॥ ८ ॥

उत्पत्तिस्थितिलयहेतवोऽस्य कल्पाः सत्त्वाद्याः प्रकृतिगुणा यदीक्षयाऽऽसन् ।

यद्रूपं ध्रुवमकृतं यदेकमात्मन् नानाधात्कथम् ह वेद तस्य वर्त्म ॥ ९ ॥

मूर्ति नः पुरुकृपया बभार सत्त्वं संशुद्धं सदसदिदं विभाति यत्र ।

यल्लीलां मृगपतिराददेऽनवद्यामादातुं स्वजनमनांस्युदारवीर्यः ॥ १० ॥

यन्नाम श्रुतमनुकीर्तयेदकस्मादार्तो वा यदि पतितः प्रलम्भनाद्वा ।

हन्त्यंहः सपदि नृणामशेषमन्यं कं शेषाद्भगवत आश्रयेन्मुमुक्षुः ॥ ११ ॥

मूर्धन्यर्पितमणुवत्सहस्रमूर्धनो भूगोलं सगिरिसरित्समुद्रसत्त्वम् ।

आनन्त्यादनिमित्तविक्रमस्य भूम्नः को वीर्याण्यधिगणयेत्सहस्रजिह्वः ॥ १२ ॥

अन्वयः—अस्य उत्पत्तिस्थितिलयहेतवः सत्त्वाद्याः प्रकृतिगुणाः यदीक्षया कल्पाः आसन् यद्रूपं ध्रुवम् अकृतम् यत् एकम् आत्मन् नाना अधात् तस्य वर्त्म उह कथम् वेद ॥ ९ ॥ ❀ ❀ यत्र इदम् सदसत् विभाति सः उदारवीर्यः नः पुरुकृपया संशुद्धम् सत्त्वम् मूर्तिम् बभार स्वजनमनांसि आदातुम् अनवद्याम् यल्लीलाम् मृगपतिः आददे ॥ १० ॥ ❀ ❀ यदि पतितः श्रुतम् यन्नाम अकस्मात् आर्तः वा प्रलम्भनात् अनुकीर्तयेत् नृणाम् अशेषम् अंहः सपदि हन्ति मुमुक्षुः भगवतः शेषात् अन्यम् कम् आश्रयेत् ॥ ११ ॥ ❀ ❀ सगिरिसरित्समुद्रसत्त्वम् भूगोलम् सहस्रमूर्धनः मूर्धनि अणुवत् अर्पितम् सहस्रजिह्वः कः आनन्त्यात् अनिमित्तविक्रमस्य भूम्नः वीर्याणि अधिगणयेत् ॥ १२ ॥

श्रीधरस्वामिविरचिता भावार्थदीपिका

अस्य जगत उत्पत्त्यादिहेतवो गुणा यस्येक्षया कल्पाः स्वस्वकार्यसमर्था आसन् यस्य तु रूपं ध्रुवमनन्तमकृतमनादि । तत्र हेतुः यदेकमेव सदात्मन्नात्मनि नानाकार्यप्रपञ्चमधात् तस्य ब्रह्मरूपस्य वर्त्म तत्त्वं जनः कथमुह वेद नैव वेदेत्यर्थः ॥ ९ ॥ ❀ ❀ तर्हि कथमसौ मुमुक्षुभिः सेव्यते तत्राह मूर्तिमिति । यत्रेदं सदसद्विभाति स नोऽस्माकं भक्तानां बहुकृपया संशुद्धं सत्त्वं मूर्तिं बभार । स्वजनानां मनांस्यादातुं वशीकर्तुं कृतां यस्य लीलां मृगपतिः सिंह आददे अशिक्षत् । यतः उदारानि वीर्याणि यस्य तस्मादन्यं मुमुक्षुः कमाश्रयेदित्युत्तरेणान्वयः । यद्वा कृपयेत्यत्र हेतुः । यद्यस्मात्स्वजनानां मनांस्यादातुं लीलामाददे मृगपतिरिवोदारवीर्यः । यद्वा मृग्यन्त इति मृगाः कामप्रदास्तेषां पतिर्मुख्यः ॥ १० ॥ ❀ ❀ किं च । आस्तां तस्य कृपया वपुर्धारणं तद्भजनं वा तन्नामौदार्यमेवातिचित्रमित्याह । यस्य नाम यदि पतितो महापातक्यप्यनुकीर्तयेत्तर्हि स शुद्धयेदिति किमु वक्तव्यम् । यतोऽसावेव नृणामशेषमंहः सद्यो हन्ति । कथमनुकीर्तयेत् । अन्ततः श्रुतं वा कस्माद्वा आर्तो वा सन्प्रलम्भनाद्वा परिहासात् तस्माच्छेषादन्यम् ॥ ११ ॥ गिर्यादिसहितं भूगोलं सत्त्वानि प्राणिनः । सहस्रजिह्वोऽपि गणयेत् ॥ १२ ॥

श्रीवंशीधरकृतो भावार्थदीपिकाप्रकाशः

तत्रानाद्यादित्वे । इत्यर्थ इति । अनन्तत्वादिति भावः । चक्रवर्त्ती—कल्पा इति । यावत्पुरुषस्य प्रकृतावीक्षणं नासीत्तावत्सत्त्वाद्या गुणा महत्तत्त्वादीनामुत्पत्त्यादिषु न समर्था अभूवन्नित्यर्थः । यस्य रूपमाकारं ध्रुवं नित्यं यतोऽकृतमकृत्रिमं चिन्मयत्वादित्यर्थः । किं च यदेकमेव स्वदेहे रोमकूपप्रदेशेषु नानाकार्यप्रपञ्चमधाद्धार पुषोष तस्य वर्त्म तत्त्वं प्राप्तमार्गं वेति ॥ ९ ॥ ❀ ❀ अत्राशङ्कते—तर्हि । मूर्तिं रामकृष्णादिरूपाम् । यत्र यस्यां चिन्मय्यां मूर्त्तौ सदसदिदं जगद्विभाति । श्रीव्रजेश्वर्यापि दृष्टत्वादिति भावः । यद्यया मूर्त्या मृगपतिः सिंह इवानवद्यां लीलां “रुदन्निव हसन् मुग्धबालसिंहावलोकनः” इत्युक्तेः । किमर्थं स्वजनानां मनांसि हस्तिन इवाकृष्य ग्रहीतुं य एवोदारवीर्यः गिरिवरधारणादिपराक्रमवान् । संदर्भस्तु—मृगपतिः श्रीवराहः “जहास चाहो वनगोचरो मृगः” इति तत्रापि मृगशब्दप्रयोगात् यस्य लीलां पृथिवीधारणलक्षणां स्वीकृतवानिति परममाहात्म्यं दर्शितमिति ।

स्वामिव्याख्याने मनांस्यादातुमिति । मन्मूर्त्तिदर्शनेन तेषां मयि प्रीतिर्भविष्यतीत्यर्थः । सिंह आददे शौर्यादिलक्षणां लीलां सिंहोऽपि शेषादेवाशिक्षदित्यर्थः । सिंहे तल्लीला प्रायो न दृश्यतेऽत आह-यद्वेति । मृगपतिरिति लुप्तोपमा । मृगपतिर्यथा झटिति हस्त्यादि स्वीकरोति तथायमपि दुष्टानित्यर्थः । लुप्तोपमास्वीकारोऽप्यगतिक एवेति चेत्तत्राह-यद्वेति ॥ १० ॥ ❀ ❀ अन्यदाधिक्यमाह-यन्नामपि पतितपावनमिति किं वक्तव्यं यतः पतितमपि पावनीकरोतीति वदन्नेव शेषरूपेणापि स्तौति द्वाभ्यां यस्य नाम संकर्षण इत्यादि । सद्योहो हन्ति अजामिलादौ तथा दर्शनादिति भावः ॥ ११ ॥ ❀ ❀ भगवद्विग्रहस्य मध्यमपरिमाणायमानत्वेऽपि बिभुत्वाद्भूमंडलस्याणुत्वमित्याह मूर्धनीति । न कोऽपीत्यर्थलब्धम् ॥ १२ ॥

श्रीमद्गीतराघवव्याख्या

प्रथमं तद्वर्णने स्वस्यानधिकारद्योतनाय तत्स्वरूपस्य दुर्ज्ञेयत्वमभिप्रयन्कारणत्वेन तमुपलक्षयति उत्पत्तीति । अस्य जगतः उत्पत्त्यादिहेतुभूताः सत्त्वाद्याः प्रकृतिगुणाः सत्त्वरजस्तमोगुणाः क्रमोऽत्राविवक्षितः रजःसत्त्वतमोगुणाः क्रमेण जगदुत्पत्त्यादिहेतुभूता यस्य भगवत ईक्षया सिसृक्षया कल्पाः सृष्ट्यादिसमर्था आसन् बभूवुः गुणत्रयात्मिका प्रकृतिः स्वयं महदादिकार्यवर्गहेतुभूतापि स्वयमसमर्था सती यस्य सिसृक्षारूपेक्षया सृष्ट्यादिसमर्थाभूदित्यर्थः । अनेन जगन्निमित्तकारणत्वमुक्तम् “तदैक्षत बहु स्याम्” इति श्रौतस्य कर्तृत्वस्यात्र प्रत्यभिज्ञानात् निमित्तकारणत्वं नाम स्वशरीरभूतप्रकृतिपुरुषकालानां स्वकार्याकारेण परिणामोपयुक्तप्रवर्तनाश्रयत्वं यथा कुलालादेः स्वकीयमृत्पिण्डादेर्घटादिरूपपरिणामोपयुक्तप्रवर्तनाश्रयत्वम् । अथोपादानकारणत्वेन लक्षयति यद्रूपमिति । आत्मन्नात्मनि स्वस्मिन्नेवं देवादिनामरूपाद्यभावादविभागेन स्थितं ध्रुवं नित्यम् “प्रकृतिं पुरुषं चैव विद्व्यनादी उभावपि” इति गीतोक्तेः कारणावस्थायामेवभूतं यद्रूपं प्रकृतिपुरुषात्मकं शरीरं तत्सिसृक्षानन्तरमात्मनि नानाकृतं देवादिनामरूपविभागविभक्तं कृतमधाद् धृतवान् तस्य भगवतः वर्त्म स्वरूपं लोकविलक्षणं कथमुह कथं हि वेद मादृशः इति शेषः । पूर्वमात्मन्यविभागेन स्थितमात्मनि नानाकृतं रूपमधादित्यनेनैकत्वनात्वे आत्मपर्यन्त इति विज्ञायते । इदमेव हि तस्य उपादानत्वं यत्प्रकृतिपुरुषगतदेवादि-विभागस्य स्वशरीरभूतप्रकृतिपुरुषद्वारा आत्मपर्यन्तत्वमिति । यद्वा पूर्वमेकत्वेनात्मनि स्थितं पश्चान्नानाकृतमात्मन्यधादित्यन्वयः । धारणं चात्र अन्तः प्रविश्य प्रशासनेन । इयमेव हि परमात्मनः कारणता कार्यता च यदविभक्तनामरूपप्रकृतिपुरुषनियमनं विभक्तनामरूपावस्थप्रकृतिपुरुषनियमनं चेति ज्ञातव्यम् ॥ ९ ॥ ❀ ❀ यद्यप्येवं दुर्ज्ञेयं स्वरूपं तथापि भक्तानुजिघृक्षयैवं साङ्कर्षणं रूपं कृतवानिति कतिपयधर्मैर्वर्णयितुं शक्य इत्याह मूर्त्तिमिति । यत्र यस्मिन् भगवतीदं परिदृश्यमानं सदसच्चिदचिदात्मकं जगद्विभाति स भगवान्नोऽस्माकं कृपयास्मासु कृपयेत्यर्थः । संशुद्धं रजस्तमोभ्याममिश्रितं यच्छुद्धं सत्त्वं तन्मूर्त्तिं बभार दिव्यमङ्गलविग्रहरूपेण धृतवानित्यर्थः । भक्तानां नोऽनुग्रहयैव निरतिशयकृपया मूर्त्तिमिमां बभारेति भावः । कथमेवं ज्ञायत इत्यत आह यदिति । यद्यस्मान्मृगपतिः सिंह इवोदारवीर्यः । यद्वा मृगयन्तेऽन्विष्यन्त इति मृगा ब्रह्मादयो देवास्तेषामपि पतिः “तं दैवतानां परमं च दैवतं पतिं पतीनां परमं परस्तात्” इति श्रुतेः ब्रह्मादीनामप्यन्वेषणीय इति भावः । अनेन परत्वं सूच्यते, उदारवीर्यः जगत्कर्तृत्वादिसामर्थ्ययुक्त एवम्भूतोऽपि स्वजनानामस्माकं मनांस्यादातुं ग्रहीतुं स्ववशीकर्तुमिति यावन् अनवद्यामकर्मनिर्मितां लीलामहिपतिः सात्त्वतर्षभः नागराजकुमार्यादिसुखाराध्यः सात्त्वततन्त्रं प्रणयन् भूमण्डलभरणादिरूपां लीलामाददे परिगृहीतवान् । सात्त्वततन्त्रप्रणेतृत्वं महाभारते उक्तम् “सात्त्वतं विधिमास्थाय गीतः सङ्कर्षणेन यः । अस्मान् प्रवक्ष्यते धर्मान् मनुः स्वायम्भुवस्तथा ॥” इति । लीलामादद इत्यनेन सौलभ्यं सूच्यते, अनेनैव तद्वर्णने मादृशानामधिकार इति तात्पर्यम् ॥ १० ॥ ❀ ❀ एवं परत्वसौलभ्ययोगः समाश्रयणीयताहेतुरुक्तः, अथ नामप्रभावपर्यालोचनयापि स एव समाश्रयणीय इत्याह यन्नामेति । आर्त्तः रोगादिपीडितः महापातक्यपि यस्य भगवतोऽनन्तस्य नाम यद्यनुकीर्तयेदस्माद्वा प्रलम्भनाद्वा परिहासाद्वा यस्य नाम यदि श्रुतं च वा स्यादार्तेन पतितेन वा तर्हि स एव पतितादिः स्वपातित्यादिभिर्विमुक्त इतरेषामपि नृणामात्मानं स्मरतामशेषमहो दुरितं हन्ति । अतः मुमुक्षोः परम्परयाप्यशेष-दुरितनिरसनक्षमनामधेयाच्छेषादन्यं कमाश्रयेदित्यर्थः । शेषयति स्वाश्रितमिति नामनिर्वचनमत्राभिप्रेतम् ॥ ११ ॥ ❀ ❀ “इषुक्षयान्निवर्तन्ते नान्तरिक्षक्षितिक्षयात् । मतिक्षयान्निवर्तन्ते न गोविन्दगुणक्षयात् ॥” इत्युक्तीत्या अनन्तकल्याणगुणगणराशेरनन्तस्य साकल्येन कल्याणगुणान् वर्णयितुं कः प्रभुरित्याशयेनाह मूर्द्धनीति । गिरिभिः पर्वतैः सहिताः सरितः समुद्राः सत्त्वा जन्तवः यस्मिंस्तद्भूमण्डलं यस्य सहस्रशिरसोऽनन्तस्य मूर्द्धन्यणुवदपि तस्य भूमनोऽपरिच्छिन्नस्यानन्यादेवतैरियत्तयाविदितः विक्रमः प्रकारो यस्य तस्यानन्तस्य बीर्याणि कल्याणगुणरूपाणि सहस्रजिह्वोऽपि को वा गणयेदेतावन्तीति गणयेद्गणनां करोतीति भावः ॥ १२ ॥

श्रीमद्विजयध्वजतीर्थकृता पदरत्नावली

हरेश्चतसृषु मूर्तिषु द्वितीयमूर्तेः शेषे विशेषसन्निधानात्तस्योपपन्नान् गुणांश्लेषस्यैव कीर्तयति उत्पत्तीति । अस्य जगतः उत्पत्त्यादिहेतवः सत्त्वाद्याः प्रकृतिगुणा यदीक्षया कल्पाः समर्था आसन्नुत्पत्त्यादाविति शेषः । नन्वचेतनस्य स्वतः प्रवृत्त्यनुपपत्तेस्तत्सम्बन्धेन प्रवृत्तौ तस्यापि तद्विकारापत्तिरिति तत्राह यद्रूपमिति । ध्रुवं शश्वदेकप्रकारं कुतः अकृतमकृत्रिमत्वान्नित्यस्यापि जीवस्य

शरीरसम्बन्धेन विकारादकृतस्यापि प्रधानस्य कार्यरूपेण तु तत्त्वदर्शनादस्याकृतत्वमौपचारिकं किं न स्यादिति तत्राह यदेकमिति । यदेकं केवलं कार्यात्मना तत्संगेन वा विकारि न भवति “सच्च त्यच्चाभवत्” इति श्रुतेः कार्यत्वश्रुतेः कथं न तन्मुख्यं स्यादित्यत्राह आत्मन्निति । आत्मन्नात्मनि स्वाधारतया नानाविधं जगदधाद् धृतवान्न तु तद्रूपत्वेन “य उ त्रिधा तु पृथिवीमुतद्याम्” इति श्रुतेः । किञ्चाचिन्महामहामत्वात्तत्स्वरूपं दुर्ज्ञेयमित्यभिप्रेत्य यत्तदौ सम्बन्धनाति कथमिति । तस्य शेषान्तर्यामिणः सङ्कर्षणनामधेयस्य हरेर्वर्त्म वर्तनं कथमुह वेद न कथमपीत्यर्थः “मुह्यन्ति यं सूरयः” इति स्तोत्रं हेत्यनेन स्मारयति ॥ ९ ॥ ❀ ❀ आत्मन्नानाधादित्ये- तत्संक्षिप्याह मूर्तिमिति । सत्त्वं बलज्ञानसमाहारलक्षणमत एव संशुद्धं लोकदृष्ट्या मूर्तं परिमितं यत्र रूपे इदं सदसत्कार्यकारणा- त्मकमधिकरणाधेययोर्नामभेदः शङ्कनीयः, मृगपतिः सिंहो यस्य लीलां शौर्यादिलक्षणाभाददे अशिक्षत लीलाकरणप्रयोजनमाह आद- तुमिति । अनेनात्मन्नानाधादित्यत्र स्वाभिन्ना मत्स्यादिनानावतारा अप्यकृता इति ज्ञायते ॥ १० ॥ ❀ ❀ यन्नामस्मरणमात्रेण- शेषजन्मार्जितपापक्षयश्रवणात्तन्नामकीर्तनेनापक्षयो भवतीति किं वक्तव्यमित्यभिप्रेत्य स्तुवता शेषान्तर्यामी श्रीनारायण एव स्तूयते अजामिलादौ दर्शनाच्चान्यनामकीर्तनेन तादृक्फलादर्शनाच्चेति भावेनाह यन्नामेति । शेषान्तर्यामिणो हरेरन्यं कं पुरुषं मुमुक्षुरित्य- नेन “अहं भोगप्रदो वत्स ! मोक्षदस्तु जनार्दनः” इत्युक्तिं स्मारयति ॥ ११ ॥ ❀ ❀ गुरुगिर्यादिधरधरागोलधृतिरपि शेषस्य हरिसन्निधानादेवान्यकृता नेति भावेनाह मूर्द्धनीति । विक्रमाणामानन्त्यात्साकल्येनाज्ञातपराक्रमस्य सहस्रजिह्वः शेष इत्यनेन स्पष्टयते ॥ १२ ॥

श्रीमज्जीवगोस्वामिकृतः क्रमसन्दर्भः

मृगपतिः श्रीवराहदेवः ‘जहास चाहो वनगोचरो मृगः’ इति । तत्रापि मृगशब्दप्रयोगाद्यस्य लीलां पृथिवीधारणलक्षणाभाददे स्वीकृतवानिति परममाहात्म्यं दर्शितम् ॥ १०-११ ॥ ❀ ❀ भगवद्विग्रहस्य मध्यमपरिमाणायमानत्वेऽपि विभुत्वाद्भूमण्डल- स्याणुत्वम् ॥ १२-१५ ॥

इति श्रीमद्भागवते महापुराणे पञ्चमस्कन्धे श्रीमज्जीवगोस्वामिकृतक्रमसन्दर्भे पञ्चविंशोऽध्यायः ॥ २५ ॥

श्रीमद्विश्वनाथचक्रवर्तिकृता सारार्थदर्शिनी

कल्पाः स्वस्वकार्यसमर्थाः यदीक्षयैव आसन् यावत्पुरुषस्य प्रकृतावीक्षणं नासीत्तावत् प्रकृतिगुणाः सत्त्वाद्या महत्तत्त्वा- दीनामुत्पत्त्यादिषु न समर्था अभूवन्नित्यर्थः । यस्य रूपमाकारः भुवं नित्यं यतोऽकृतमकृत्रिमं चिन्मयत्वादित्यर्थः । किञ्च यदेकमेव आत्मनि स्वदेहोमकूपप्रदेशेषु नानाकार्यप्रपञ्चमधाध्वार पुपोष तस्य वर्त्म तत्त्वं तत्प्राप्तिमार्गं वा को वेद ॥ ९ ॥ ❀ ❀ राम- कृष्णाद्यवतारत्वेन स्तौति मूर्तिं बभार । ननु किं प्रकृतिं न हि न हि संशुद्धं सत्त्वमत एव यत्र यस्यां चिन्मय्यां मूर्त्तौ सदसदिदं जगद्विभाति श्रीव्रजेश्वर्यापि दृष्ट्वादिति भावः । यद्यथा मूर्त्या मृगपतिः सिंह इव अनवद्यां लीलामाददे “रुदन्निव हसन्मुग्धबाल- सिंहावलोकनः” इत्युद्धवोक्तेः, किमर्थं स्वजनानां मनांसि हस्तिन इव आदातुमाकृष्य ग्रहीतुं य एव उदारवीर्यः गिरिवरधारणादि- पराक्रमवान् ॥ १० ॥ ❀ ❀ यन्नामापि पतितपावनमिति किं वक्तव्यं यतः पतितमपि पावनीकरोतीति वदन्नेव शेषरूपत्वे- नापि स्तौति । द्वाभ्यां यस्य नाम सङ्कर्षण इति । पतितो महापातक्यपि यद्यनुकीर्त्तयेत्तर्हि संशुद्धयेदिति किं वक्तव्यं यतोऽसावेव स्वदर्शनदानादिना नृणामशेषमहः सद्यो हन्ति कथमनुकीर्त्तयेदन्यतः श्रुत्वा अकस्माद्वा आर्त्तो वा सन् प्रलम्भनात् परिहासाद्वा किं पुनः श्रद्धाभक्तिभ्याम् ॥ ११ ॥ ❀ ❀ मूर्द्धनि एकस्मिन्नेव भूगोलमणुवत्तिष्ठति सत्त्वानि प्राणिनः सहस्रजिह्वः सन्नपि को गणयेत् ॥ १२ ॥

श्रीमच्छुक्कदेवकृतः सिद्धान्तप्रदीपः

तस्य विश्वस्योत्पत्त्यादिहेतवः सत्त्वाद्या गुणा यस्य सङ्कर्षणस्यैव कल्पाः स्वकार्ये समर्थाः आसन्, यस्य रूपं मूर्त्तिं भुवं नित्यं यतोऽकृतमनादिसिद्धं यदेकमन्यनिरपेक्षं ब्रह्मैव आत्मन्नात्मनि विश्वाधारे नानाकार्यजातं विश्वमधात् तस्य वर्त्म कथं वेद जन इति शेषः, यदनुग्रहं विना न वेदेत्यर्थः ॥ ९ ॥ ❀ ❀ नन्वेकस्य स्वरूपमात्रस्य ब्रह्मणः सदानन्दमयस्य मूर्ति- धारणे सत्त्वादिना विश्वसृष्ट्यादिलीलायां च किं प्रयोजनमत्राह मूर्तिमिति । यत्र भगवति इदं सदसत् स्थूलसूक्ष्मरूपं विश्वं विभाति स नोऽस्माकमुपासकानां पुरुकृपया विपुलकरुणया सम्यक् शुद्धं प्राकृतसत्त्वादिसंसर्गरहितं सत्त्वमप्राकृतं सत्त्वं मूर्त्तिं बभार दधार स्वजनानां मुमुक्षूणां मनांसि आदातुं विश्वसृष्ट्यादिलीलामाददे । विश्वसृष्ट्यादिलीलाभावे मुमुक्षूणां मनांसि ध्याने निगृहीतानि न भवेयुरित्यर्थः । कथम्भूतामनवद्यां स्वभावतः समस्तदोषशून्याम् । किञ्च मृगाः बुभुक्षुवो जीवा अत्र मृगशब्दवाच्याः तेषामपि पतिः यत् यद्य एव तद्भोगसिद्धयेऽपि विश्वसृष्ट्यादिलीलामाददे यदुदारवीर्यः तस्मादन्यं मुमुक्षुः कमाश्रयेदित्युत्तरेण सम्बन्धः ॥ १० ॥ ❀ ❀ किञ्च । यन्नामेति यस्य नाम श्रुतं गुर्वादितः अकस्माद्वा आर्त्तो वा सन्

प्रलम्भनात्परिहासाद्वा पतितो महापातक्यपि यदि कीर्त्तयेत्तर्हि अशेषमहो हन्ति तत्रापि सपद्येव न च केवलमात्मन एवाहो हन्ति किन्तु नृणां स्वकीयानामन्येषामपि तस्माच्छेषादन्यं मुमुक्षुः कमाश्रयेत् । स्वयं भगवतः उपासनायाः परमपुरुषार्थत्वे का कथा यदंशः सङ्कर्षणो यदंशः शेषस्तन्नामोच्चारणमात्रेणापि पतितोऽपि कृतार्थो भवेदिति फलितोऽर्थः ॥ ११-१२ ॥

गोस्वामिश्रीगिरिधरलालविहिता बालप्रबोधिनी

किं लक्षणं त्वस्तीत्यपेक्षायां सर्वानर्थहेत्वध्यासनिवृत्तिरेवेत्याह-य एष इति । एवमुक्तप्रकारकोऽनुश्रुतो ध्यायमानश्च मुमुक्षूणामन्तर्हृदयं गतो हृदयग्रन्थिमाशु निर्भिनत्तीत्यन्वयः । ग्रन्थेर्दार्ढ्यमाह-अनादीत्यादि । तत्र हेतुमाह-अविद्यामयमिति । तस्यैव विवरणं सत्त्वं रज इति ॥ ९ ॥ * * सह तुम्बुरुणा तुम्बुरुनाम्ना गन्धर्वेण सह संश्लोकयामास वर्णयामास ॥ १० ॥ * * किं वर्णयामासेत्यपेक्षायां तदर्शयति-उत्पत्तीति पञ्चभिः । अस्य जगत उत्पत्तिस्थितिलयहेतवः सत्त्वाद्याः प्रकृतिगुणा यस्येक्षया कल्पाः स्वस्वकार्ये समर्था आसन् । यस्य तु रूपं ध्रुवं नित्यम् । यतः अकृतमकृत्रिमं सच्चिदानन्दात्मकमित्यर्थः । एवं निमित्तत्वमुक्त्वा प्रकृत्या द्वैतापत्तिमाशङ्क्य तस्यास्तच्छक्तिवेनाभिन्नत्वमभिप्रेत्य सर्वोपादानकारणत्वमपि तस्यैवेत्याह-यदिति । यत् पूर्वमेकमेव सदात्मनि स्वस्मिन्नेव नाना कार्यं प्रपञ्चमधात् सङ्कल्पमात्रेणोत्पाद्य दधार । तस्य ब्रह्मणो वर्त्म तत्त्वं प्राप्तिमार्गं वा तत्कृपां विना जनः कथमु ह वेद ? कथमपि नैव वेदेत्यर्थः ॥ ११ ॥ * * तत्कृपां विना तन्मार्गस्य दुर्ज्ञेयत्वादेव स्वभक्तो-द्वारार्थं रामकृष्णादिनानाविधस्वरूपं विधाय लीलां करोति, तथा च तच्छ्रवणस्मरणसेवनादिना ते कृतार्था भवन्तीत्याह-मूर्तिमिति द्वाभ्याम् । यत्रेदं सदसत् स्थूलसूक्ष्मात्मकं कार्यकारणात्मकं वा विश्वं विभाति स सच्चिदानन्दात्मको भगवान् नोऽस्माकं भक्तानां पुरुकृपया मूर्तिं बभार दधार । कथम्भूतां मूर्तिमित्यपेक्षायामाह-सत्त्वं संशुद्धमिति, रजस्तमोभ्याममिश्रितं, शुद्धसत्त्वात्मिकमित्यर्थः । यश्चानवद्यां सर्वानर्थनिवर्तिकां लीलामाददे कृतवान् । किमर्थमित्यपेक्षायामाह-स्वजनानां भक्तानां मनास्यादातुं लीलाश्रवणादिना स्वैकनिष्ठानि कर्तुमित्यर्थः । कथमेवंविधलीलां कर्तुं शक्नोति तत्राह-उदारवीर्य इति । एवं जनोद्धारे तस्य किं प्रयोजनमित्याशङ्क्याह-मृगपतिरिति । यत् यस्मात् मृग्यन्ते फलादानार्थमिति मृगा वरप्रदा ब्रह्मादयस्तेषामपि पतिः एवम्भूतो भगवान् यदि जनोद्धारं न कुर्यात्तदा कः कुर्यादिति भावः ॥ १२ ॥

श्रीभगवत्प्रसादाचार्यविरचिता भक्तमनोरञ्जनी

प्रथमं तद्वर्णनविधाने स्वस्यानधिकारत्वद्योतनाय तत्स्वरूपस्य दुर्ज्ञेयत्वमभिप्रयन्कारणत्वेन तमुपलक्षयति उत्पत्तीति । अस्य जगतः उत्पत्तिश्च स्थितिश्च लयश्च तेषां हेतवो निमित्तभूताः, सत्त्वाद्याः प्रकृतिगुणाः प्रकृतिसत्त्वरजस्तमोगुणाः, क्रमोऽत्राविवक्षितः । रजःसत्त्वतमोगुणाः क्रमेण जगदुत्पत्त्यादिहेतुभूताः सन्तीत्यर्थः । ते च यदीक्षया यस्य भगवतः सिसृक्षात्मिकया ईक्षया, कल्पाः सृष्ट्यादिसमर्थाः आसन्बभूवुः । गुणत्रयैकस्वरूपा प्रकृतिर्मेहत्त्वादिकार्यवर्गहेतुभूता सत्यपि, स्वयमसमर्थत्वाद्यदीयसिसृक्षारूपेक्षया सृष्ट्यादिसमर्थाभूदित्यर्थः । अनेनास्य जगन्निमित्तकारणत्वमुक्तम् । 'तदैक्षत बहु स्याम्' इति श्रौतस्य कर्तृत्वस्यात्र प्रत्यभिज्ञानात् । निमित्तकारणत्वं नाम स्वशरीरभूतप्रकृतिपुरुषकालानां स्वकार्याकारेण परिणामोपयुक्तप्रवर्त्तनाश्रयत्वम् । यथा कुलालादेः स्वकीय-मृत्पिण्डादेर्घटादिरूपपरिणामोपयुक्तप्रवर्त्तनाश्रयत्वं, अथोपादानकारणत्वेन लक्षयति यद्रूपमिति । आत्मन्नात्मनि स्वस्मिन् यत्, एकं देवादिनामरूपाद्यभावाद्विभागेन स्थितं, ध्रुवं 'प्रकृतिं पुरुषं चैव विद्वयनादी उभावपि' इति गीतोक्तेः । यद्रूपं प्रकृतिपुरुषात्मकं शरीरं, तत्सिसृक्षानन्तरमिति शेषः । नाना उ एव, कृतम् । देवादिनामरूपविभागविभक्तं कृतं सदित्यर्थः । अधात् धृतवान् । तस्य भगवतः, वर्त्म लोकविलक्षणस्वरूपं, कथमु ह कथं हि, वेद मादृश इति शेषः । अत्र च पाठान्तरे, यद्यस्य रूपं तु, ध्रुवमनन्तम् । अकृतमनादि यत्, एकम् एव सत् आत्मन्नात्मनि, नानाकार्यप्रपञ्चं, अधात् । तस्य वर्त्म तत्त्वं, जनः कथं, उ ह वेद, न वेदैवेत्यर्थः ॥ ९ ॥ * * यद्यप्येवं दुर्ज्ञेयं तत्स्वरूपमस्ति तथापि भक्तानुजिघृक्षयैवं सांकर्षणं रूपं कृतवानिति कतिपयधर्मैर्वर्णयितुं शक्य इत्याह मूर्तिमिति । यत्र यस्मिन् भगवति, इदं परिदृश्यमानं, सदसच्चिदचिदात्मकं जगत्, विभाति । सः भगवान्, नोऽस्माकं पुरुकृपया, अस्मास्वतिशयया दययेत्यर्थः । संशुद्धं रजस्तमोभ्याममिश्रितं, सत्त्वं शुद्धसत्त्वात्मिकमित्यर्थः । मूर्तिं, बभार दिव्यमङ्गलरूपेण धृतवानित्यर्थः । कथमेवं ज्ञायत इत्यत आह । यद्यस्मात्, मृग्यन्ते जनैरिति मृगा ब्रह्मादयो देवास्तेषां पतिः, 'तं देवतानां परमं च देवतं पतिं पतीनां परमं परस्तात्' इति श्रुतेः । यद्वा । इवेति शेषोपादाने । मृगपतिः सिंह इव, उदारवीर्यः जगत्कर्तृत्वादिसामर्थ्ययुक्तः । एवंभूतः परमेश्वरो भगवान्, स्वजनमनांसि स्वजनानामस्माकं मानसानि, आदातुं प्रहीतुं, स्ववशंवदानि विधातुमिति यावत् । अनवद्यां निर्दोषां, लीलामहिपतित्वसान्त्वतपालकत्वनागराजकुमार्यादिसुखाराध्यत्वसान्त्वततन्त्रप्रणेतृत्व-भूमण्डलसंधारणादिरूपां लीलामित्यर्थः । आददे परिगृहीतवान् । अनेनैवंविधस्य तव वर्णने मादृशमनधिकार इति तात्पर्यम् ॥ १० ॥ * * किं चास्तां तस्य कृपया वपुर्धारणादिकं तन्नामौदार्यमेव तावदतिचित्रावहमित्याह यन्नामेति । आर्त्तो रोगादिना पीडितः, पतितो महापातक्यपि, यस्यानन्तस्य भगवतो नाम, यदि अकस्मात्, अनुकीर्त्तयेदुच्चारयेत्, प्रलम्भनात्परिहासाद्वा, यदि अनुकीर्त्तयेत् । यदि वा श्रुतं यैः कैश्चिदुच्चारितं यन्नाम आर्त्तेन पतितेन वा श्रवणं कृतं भवेदित्यर्थः । तर्हि नृणां

श्रवणादिकर्तृणां पतितादिनराणां, अशेषम् अंहो दुरितं, सपदि हन्ति । यन्नामेति शेषः । अतः, शेषात् परंपरयाप्यशेषदुरितनिरसन-
क्षमनामधेयादनन्तात्, भगवतः अन्यं कं मुमुक्षुः आश्रयेत् । अनेन शेषयति दुरितेभ्योऽवशेषयति स्वाश्रितानिति नामनिर्वचन-
मप्यत्राभिप्रेतम् ॥ ११ ॥ * * 'इषुक्षयान्निवर्तन्ते नान्तरिक्षक्षितिक्षयात् । मतिक्षयान्निवर्तन्ते न गोविन्दगुणक्षयात्'
इत्युक्तीत्यानन्तकल्याणगुणगणराशेरनन्तस्य साकल्येन गुणगणान्वर्णयितुं कः प्रभुरित्याशयेनाह मूर्द्धनीति । गिरिभिः पर्वतैः
सहिताः सरितो नद्यः समुद्रा अर्णवाः सत्त्वा जन्तवो यस्मिस्तत्, भूगोलं, सहस्रमूर्धनः यस्यानन्तस्य, मूर्द्धनि एकस्मिन्नेव
यस्मिन्कस्मिन्चिच्छिरसि, अर्पितम् अणुवत् भासते । भूमोऽपरिच्छिन्नस्य, अनिमितोऽगणितो विक्रमः पराक्रमो यस्य तस्यानन्त-
भगवतः, वीर्याणि कल्याणगुणरूपाणि सामर्थ्यानि, आनन्द्यादन्तवर्जितत्वाद्धेतोः, सहस्रजिह्वः सन्नपि, को वा अधिगणयेत् ।
एतावन्ति सन्तीति गणनां कर्तुं समर्थः स्यादित्यर्थः ॥ १२ ॥

भाषानुवादः

जिनकी दृष्टि पड़नेसे ही जगत्की उत्पत्ति, स्थिति और प्रलयके हेतुभूत सत्त्वादि प्राकृत गुण अपने-अपने कार्यमें समर्थ
होते हैं, जिनका स्वरूप ध्रुव (अनन्त) और अकृत (अनादि) है तथा जो अकेले होते हुए ही इस नानात्मक प्रपञ्चको अपनेमें
धारण किये हुए हैं—उन भगवान् सङ्कर्षणके तत्त्वको कोई कैसे जान सकता है ? ॥ ९ ॥ * * जिनमें यह कार्य-कारणरूप
सारा प्रपञ्च भास रहा है तथा अपने निजजनोंका चित्त आकर्षित करनेके लिये की हुई जिनकी वीरतापूर्ण लीलाको परमपराक्रमी
सिंहने आदर्श मानकर अपनाया है, उन उदारवीर्य सङ्कर्षण भगवान्ने हमपर बड़ी कृपा करके यह विशुद्ध सत्त्वमय स्वरूप
धारण किया है ॥ १० ॥ * * जिनके सुने-सुनाये नामका कोई पीड़ित अथवा पतित पुरुष अकस्मात् अथवा हँसीमें भी
उच्चारण कर लेता है तो वह पुरुष दूसरे मनुष्योंके भी सारे पापोंको तत्काल नष्ट कर देता है—ऐसे शेषभगवान्को छोड़कर मुमुक्षु
पुरुष और किसका आश्रय ले सकता है ? ॥ ११ ॥ * * यह पर्वत, नदी और समुद्रादिसे पूर्ण सम्पूर्ण भूमण्डल उन
सहस्रशीर्षा भगवान्के एक मस्तकपर एक रजःकणके समान रक्खा हुआ है । वे अनन्त हैं, इसलिये उनके पराक्रमका कोई
परिमाण नहीं है । किसीके हजार जीमें हों, तो भी उन सर्वव्यापक भगवान्के पराक्रमोंकी गणना करनेका साहस वह कैसे
कर सकता है ? ॥ १२ ॥

एवम्प्रभावो

भगवाननन्तो

दुरन्तवीर्योरुगुणानुभावः ।

मूले रसायाः स्थित आत्मतन्त्रो यो लीलया क्षमां स्थितये विभर्ति ॥ १३ ॥

एता ह्येवेह नृभिरुपगन्तव्या गतयो यथाकर्मविनिर्मिता यथोपदेशमनुवर्णिताः कामान् कामयमानैः ॥ १४ ॥
एतावतीर्हि राजन् पुंसः प्रवृत्तिलक्षणस्य धर्मस्य विपाकगतय उच्चावचा विसदृशा यथाप्रज्ञं व्याचख्ये किमन्यत्कथयाम
इति ॥ १५ ॥

इति श्रीमद्भागवते महापुराणे पारमहंस्यां संहितायां पञ्चमस्कन्धे भूविवरविध्युपवर्णनं नाम पञ्चविंशोऽध्यायः ॥ २५ ॥

अन्वयः—एवंप्रभावः अनन्तः दुरन्तवीर्योरुगुणानुभावः आत्मतन्त्रः भगवान् रसायाः मूले स्थितः यः स्थितये लीलया
क्षमाम् विभर्ति ॥ १३ ॥ * * कामान् कामयमानैः नृभिः उपगन्तव्याः यथाकर्मविनिर्मिताः एताः एव ह गतयः इह
यथोपदेशम् अनुवर्णिताः ॥ १४ ॥ * * राजन् पुंसः प्रवृत्तिलक्षणस्य धर्मस्य उच्चावचाः विसदृशाः एतावतीः हि विपाकगतयः
यथाप्रज्ञम् व्याचख्ये अन्यत् किम् कथयामः इति ॥ १५ ॥

इति पञ्चविंशोऽध्यायः ॥ २५ ॥

श्रीधरस्वामिविरचिता भावार्थदीपिका

दुरन्तं वीर्यं बलं यस्य । उरवो गुणा अनुभावश्च यस्य स च स च रसाया भूमेर्मूले स्थितस्तिष्ठति । आत्मतन्त्र आत्मा-
धारः ॥ १३ ॥ * * उक्तस्य लोकविभागस्योपयोगं वदन्नुपसंहरति । एता ह्येवेह कामान्कामयमानैर्नृभिरुपगन्तव्या
इत्यन्वयः ॥ १४ ॥ तस्य प्रपञ्चः । एतावतो विपाकगतयः फलभूता गतयस्ता व्याचख्ये व्याख्यातवानस्मि ॥ १५ ॥

इति श्रीमद्भागवते पञ्चमस्कन्धे टीकायां पञ्चविंशतितमोऽध्यायः ॥ २५ ॥

श्रीवंशीधरकृतो भावार्थदीपिकाप्रकाशः

एवंप्रभाव उक्तलक्षणप्रभाववान् ॥ १३ ॥ * * यथोपदेशं यथाशास्त्रम् ॥ १४ ॥ * * उच्चावचानामेकरूपत्वासंभवादाह-विसदृशा इति । वक्तव्यांशानां बहुत्वादाह-किमन्यदिति ॥ १५ ॥

इति श्रीमद्भागवतभावार्थदीपिकाप्रकाशे पञ्चमस्कन्धे पञ्चविंशोऽध्यायः ॥ २५ ॥

श्रीमद्वीरराघवव्याख्या

किमिदं भूमण्डलं कर्मवशाद्विभर्ति नेत्याह एवमिति । एवंप्रभावः उक्तविधापरिच्छिन्नप्रभावः अत एवानन्तः अनन्तपदं पुष्कलप्रवृत्तिनिमित्ताश्रयं दुरन्तमपारं वीर्यं बलं यस्य उरवो गुणास्तेषामनुभावः प्रभावो यस्य स भगवान् सङ्कर्षण आत्मतन्त्रः स्वतन्त्रः अकर्मवश्य एव सङ्गीलया स्थितयेऽवस्थानाय पालनायेति यावत् पृथ्वीं विभर्ति ॥ १३ ॥ * * उक्तमुपसंहरति एता इति । कामान् कामयमानैर्नृभिर्गुणान्तव्याः प्राप्याः तत्तत्कर्मनुसारणेऽश्वरेण सृष्टाः गतयः फलरूपा लोका इह ब्रह्माण्डे एता एवैतावत्य एव ताश्च यथोपदेशं सम्प्रदायागतोपदेशमनतिक्रम्यानुवर्णिताः ॥ १४ ॥ * * एवमुक्तमुपसंहृत्य राज्ञः प्रभावसरप्रदानाय उक्ता गतयो नृभिर्द्वर्मेः प्राप्या इति पुनरुपसंहरति एता इति । हे राजन् ! पुंसः संसारिणः प्रवृत्तिरूपस्य सकामस्य धर्मस्य विपाकगतयः फलरूपा गतयो नानाविधा विसदृशाः सुखदुःखतारतम्येन व्यवस्थिताः । एतावत्य एव ताश्च यथाप्रश्नं व्याख्याताः वर्णिता मयेति शेषः ॥ १५ ॥

इति श्रीमद्भागवते महापुराणे पञ्चमस्कन्धे श्रीमद्वीरराघवाचार्यकृतभागवतचंद्रचंद्रिकायां पञ्चविंशोऽध्यायः ॥ २५ ॥

श्रीमद्विजयध्वजतीर्थकृता पदरत्नावली

शेषे त्वसम्भावितगुणकर्मकथनपूर्वकं स्तवनमुपसंहरति एवमिति । दुरन्तवीर्य इत्यनेनानन्तनाम हरेरेव मुख्यं नान्यस्य “अतोऽनन्तेन लिङ्गमप्यनन्तः” इत्यादिसूत्रस्मृती प्रमाणमिति दर्शयति । स्वगुणानेवानुभवति भुङ्क्त इति कर्मण्यप्रत्ययः, देहिदेह-स्थितत्वेन दुःखानुभवस्यापि सम्भवात्कथं स्वगुणभोग इत्यत उक्तम् आत्मतन्त्र इति । भास्य भर्तुः श्रमदर्शनादौपचारिकमिदं स्वातन्त्र्यं किं न स्यादित्यत उक्तं यो लीलयेति ॥ १३ ॥ * * परीक्षितप्रश्नपरिहारार्थमुपसंहरति एता हीति । गम्यन्त इति गतयो लोका उपगन्तव्या धर्मफलत्वेन यथाकर्मनिर्मितास्तारतम्येनेति शेषः । एवमशब्देन निषिद्धकर्मप्राप्यस्थानमन्तरेणान्य-व्यवच्छेदः क्रियते । हिशब्दः प्रमाणप्रसिद्धिं वक्ति मुक्तिगतेरन्यस्याः विद्यमानत्वात् कथमेतावत्य इतीयत्तेति तत्राह कामानिति । मुक्तेरपीच्छाविषयत्वादित्यतः सामान्येनोक्तं विशिनष्टि प्रवृत्तिलक्षणस्येति । उच्चावचानां सालक्षण्यं नास्तीत्याशयेनोक्तं विसदृशा इति यथाप्रश्नं व्याख्याताः—इत्यनेनान्योऽपि वक्तव्यांशोऽस्तीति ज्ञायते । तत्र वक्तव्यांशा बहवः सन्ति तेषु किं वक्तव्यं तदाख्याहि तस्यापि परिहारं कथयाम इत्याशयेनाह । किमन्यदिति ॥ १४-१५ ॥

इति श्रीमद्भागवते महापुराणे पञ्चमस्कन्धे श्रीमद्विजयध्वजतीर्थकृतपदरत्नावल्यां पञ्चविंशोऽध्यायः ॥ २५ ॥

श्रीमद्विश्वनाथचक्रवर्तिकृता सारार्थदर्शिनी

दुःशब्दो नवर्थः ॥ १३ ॥ * * कामान् कामयमानैर्नृभिः ॥ १४-१५ ॥

इति सारार्थदर्शिन्यां हर्षिण्यां भक्तचेतसाम् । पञ्चमे पञ्चविंशोऽयं सङ्गतः सङ्गतः सताम् ॥ २५ ॥

श्रीमच्छुकदेवकृतः सिद्धान्तप्रदीपः

दुरन्तमनन्तं वीर्यं बलं यस्य उरवो गुणाः अनुभावाश्च यस्य स च स च रसाया भूमेर्मूले आत्मतन्त्रः स्वाधीनः सन् क्षमां विभर्ति ॥ १३ ॥ * * उक्तलोकविभागमीश्वरकृतं सोपयोगं सम्प्रदायतो मयोक्तमित्याह एता इति । एताः गतयः विनिर्मिताः कर्मणेति शेषः, कामान् कामयमानैर्नृभिर्थाकर्म उपगन्तव्याः यथोपदेशं मया चानुवर्णिताः, न तु स्वबुद्धिमात्रेण ॥ १४ ॥ * * लोकविभागमुपसंहरति । एतावतीः एतावत्यः पुंसः प्रवृत्तिलक्षणस्य धर्मस्य विपाकगतयः फलभूमयः सन्ति याः व्याचख्ये व्याख्यातवानस्मि ॥ १५ ॥

इति श्रीमद्भागवते महापुराणे पञ्चमस्कन्धे श्रीमच्छुकदेवकृतसिद्धान्तप्रदीपे पञ्चविंशाध्यायार्थप्रकाशः ॥ २५ ॥

गोस्वामिश्रीगिरिधरलालविहिता बालप्रबोधिनी

यदि तस्य नामकीर्तनमात्रेणापि सर्वानर्थनिवृत्तिस्तदा निरन्तरं तद्व्यापनसेवापराणां तन्निवृत्तिर्भवतीति किं वक्तव्यमित्याशयेनाह-यन्नामेति । यस्य भगवतो नामान्वयः श्रुतम् अकस्माद्वा आर्त्तो दुःखितो दुःखनिवृत्त्यर्थं वा प्रलम्भनादुपहासाद्वा पतितो महापातक्यपि यद्यनुकीर्तयेत्तर्हि सोऽपि सद्यः संशुद्धयेदेवेति शेषेणान्वयः । यतोऽसौ नामकीर्तनं नृणामशेषमहः सर्व पापं सपद्येव हन्ति । अजामिलादिषु तत्प्रसिद्धेः । अतो भगवतः शेषादन्यं कं मुमुक्षुराश्रयेत् ॥ १३ ॥ * * इदानीं स्थितिहेतुत्वं प्रदर्शयस्त-

द्विक्रमवर्णनस्य अशक्यत्वमाह-मूर्द्धनीति । यस्य सहस्रमूर्धनः शेषस्यैकस्मिन्नेव मूर्द्धन्यर्पितं स्वेच्छया स्थापितं गिर्यादिसहितं भूगोलमणुवत्तिष्ठति तस्यानवसिते विक्रमस्य अपरिसमाप्तपराक्रमस्य वीर्याणि सहस्रजिह्वोऽपि को गणयेदित्यन्वयः । कुतस्तद्गुणना अशक्येत्यपेक्षायामाह-आनन्त्यादिति । ननु भूमेरधःस्थस्य ब्रह्माण्डान्तःपातिनो मूर्द्धनि स्थितस्य भूमण्डलस्य कथमणुसादृश्यं सम्भवति ? भूम्यपेक्षयाऽरूपत्वप्रतीतेरित्याशङ्क्य लौकिकदृष्ट्या तथा प्रतीतावपि वस्तुतो विभुत्वादित्यभिप्रेत्याह-भूम्न इति ॥ १४ ॥ ❀ ❀ नन्वेतदपि कथं सम्भवतीत्याशङ्क्याचिन्त्यानन्तशक्तित्वात्तत्र न काप्यसम्भावनेत्याशयेनाह-एवमिति । एवमचिन्त्यः प्रभावो यस्य स तथाभूतो भगवाननन्तः । भगवत्त्वमेव विशदयति-दुरन्तमनन्तं वीर्यं बलं यस्य उरवो बहवो गुणा ज्ञानवैराग्यैश्वर्यादयः अनुभावः शक्तिश्च यस्य स च अत एवात्मतन्त्रः । यो रसायाः भूमेर्मूले स्थितः सन् लीलयाऽनायासेनैव जगतः स्थितये क्षमां पृथिवीं विभर्ति धारयतीत्यर्थः ॥ १५ ॥ ❀ ❀ उक्तस्य लोकविभागस्योपयोगं वदन्नुपसंहरति-एता इति । इह प्रवृत्तिमार्गे कामान् कामयमानैर्नृभिरुपगन्तव्या यथाकर्म तत्तत्कर्मानुसारेण विनिर्मिताः गतय एता एव हि प्रसिद्धा यथोपदेशं मयाऽनुवर्णिता इत्यन्वयः ॥ १६ ॥ ❀ ❀ उपसंहृतमेव प्रपञ्चयन् पुनः प्रश्ने प्रवर्त्तयति-एतावतीरिति । हे राजन्निति स्नेहेन सम्बोधयन् स्वस्य तदनुकूलत्वं सूचयति । प्रवृत्तिलक्षणस्य धर्मस्य कामस्य कर्मणो विपाकरूपाः फलभूता या उच्चाः स्वर्गादिरूपाः अवचा नीचाः पातालादिरूपाः तत्रासुरसर्पादीनां सुदर्शनादिभयस्य दर्शितत्वादविसृष्टा मध्यमा मर्त्यलोकादिरूपा दुःखसुखोभयस्य प्रबलत्वात् पुंसो गतयस्ता हि एतावतीः यथाप्रश्नं तव प्रश्नानुसारेण अहं व्याचख्ये व्याख्यातवानस्मि । इत्यतोऽन्याः अपि निवृत्तिलक्षणस्य धर्मस्य तथा निषिद्धलक्षणस्याधर्मस्य फलभूता गतयो बह्व्यः सन्ति तत्र किमन्यत् कथयामस्तद् ब्रूहीति शेषेणान्वयः । अत्र सूर्यादधस्ताद्भूमिपर्यन्तं एकलक्ष्योजनानि, ततोऽधस्तात् पातालपर्यन्तं गर्भोदकसञ्ज्ञं जलं, तन्मध्येऽधस्तात् कूर्मस्तस्योपरि शेष इत्येवं सूर्यादधोऽण्डकटाहपर्यन्तं पञ्चविंशतिकोटियोजनानीति ज्ञेयम् ॥ १७ ॥

इति श्रीवल्लभाचार्यवश्यगोपालसूनुना । श्रीमन्मुकुन्दरायाणां पादसेवाधिकारिणा ॥ १ ॥
श्रीमद्भिरिधराख्येन भजनानन्दसिद्धये । श्रीमद्भागवतस्येयं टीका बालप्रबोधिनी ॥ २ ॥
रचिता पञ्चमे तत्र ह्यधस्थाननिरूपणे । पञ्चविंशो गतो वृत्ति शेषस्थाननिरूपकः ॥ ३ ॥

श्रीभगवत्प्रसादाचार्यविरचिता भक्तमनोरञ्जनी

किमिदं भूमण्डलमयं कर्मवशाद्विभर्ति नेत्याह एवमिति । एवंप्रभावः उक्तविधापरिच्छिन्नमहैश्वर्यः, अत एव अनन्तः दुरन्तमपारं वीर्यं यस्य सः, उरवो ये गुणास्तेषामनुभावाः प्रभावा यस्य स चासौ स च, यः संकर्षणः भगवान्, आत्मतन्त्रः स्वतन्त्रः अकर्मवश्यः सन्नेवेति यावत्, लीलया स्थितयेऽवस्थानाय पालनायेति यावत् । रसाया भूमेः मूले स्थितः सन्, क्षमां पृथिवीं, विभर्ति ॥ १३ ॥ ❀ ❀ उक्तस्य लोकविभागस्योपयोगं वदन्नुपसंहरति एता ह्येवेति । कामान् कामयमानैः नृभिः, उपगन्तव्याः प्राप्तव्याः, यथाकर्म विनिर्मिताः तत्तत्कर्मानुसारेणेश्वरेण सृष्टाः गतयः कर्मफलरूपा लोकाः, इह ब्रह्माण्डे, एता ह्येव एतावत्य एव । अवधारणद्वयं तूक्ताधिकत्वाभावद्योतनाय । ताश्च, यथोपदेशं संप्रदायागतापदेशमनतिक्रम्य, अनुवर्णिताः ॥ १४ ॥ ❀ ❀ एवमुक्तमुपसंहृत्य राज्ञः प्रभावसरप्रदानायोक्ता गतयो नृभिर्धर्मैः संप्राप्या इति पुनरुपसंहरति एतावतीरिति । हे राजन्, पुंसः संसारिणो जीवस्य प्रवृत्तिलक्षणस्य प्रवृत्तिरूपस्य सकामस्येति यावत् । धर्मस्य, विपाकगतयः फलरूपा गतयः, उच्चावचाः उच्चनीचभावेन नानाविधाः, विसृष्टाः सुखदुःखतारतम्येन व्यवस्थिताः सत्यः, एतावतीरेतावत्यः एव । ताश्च यथाप्रश्नं व्याख्याता वर्णिताः मयेति शेषः । किं अन्यत् कथयामः । इति शुकः राजानं प्रत्युवाचेति शेषः ॥ १५ ॥

इति श्रीधर्मधुरंधरश्रीधर्मात्मजप्रत्यक्षपुरुषोत्तमसहजानन्दस्वामिसुतश्रीरघुवीराचार्यसूनुभगवत्प्रसादाचार्यविरचिताया-
मन्वयार्थावबोधिन्यां भक्तमनोरञ्जन्याख्यायां श्रीमद्भागवतटीकायां पञ्चमस्कन्धे पञ्चविंशतितमोऽध्यायः ॥ २५ ॥

भाषानुवादः

वास्तवमें उनके वीर्य, अतिशय गुण और प्रभाव असीम हैं । ऐसे प्रभावशाली भगवान् अनन्त रसातलके मूलमें अपनी ही महिमामें स्थित स्वतन्त्र हैं और सम्पूर्ण लोकोंकी स्थितिके लिये लीलासे ही पृथ्वीको धारण किये हुए हैं ॥ १३ ॥ ❀ ❀ राजन् ! भोगोंकी कामनावाले पुरुषोंकी अपने कर्मोंके अनुसार प्राप्त होनेवाली भगवान्की रची हुई ये ही गतियाँ हैं । इन्हें जिस प्रकार मैंने गुरुमुखसे सुना था, उसी प्रकार तुम्हें सुना दिया ॥ १४ ॥ ❀ ❀ मनुष्यको प्रवृत्तिरूप धर्मके परिणाममें प्राप्त होनेवाली जो परस्पर विलक्षण ऊँची-नीची गतियाँ हैं, वे इतनी ही हैं; इन्हें तुम्हारे प्रश्नके अनुसार मैंने सुना दिया । अब बताओ, और क्या सुनाऊँ ? ॥ १५ ॥

इति पञ्चविंशोऽध्यायः ॥ २५ ॥



अथ षड्विंशोऽध्यायः

राजोवाच

महर्ष एतद्वैचित्र्यं लोकस्य कथमिति ॥ १ ॥

ऋषिरुवाच

त्रिगुणत्वात्कर्तुः श्रद्धया कर्मगतयः पृथग्विधाः सर्वा एव सर्वस्य तारतम्येन भवन्ति ॥ २ ॥ अथेदानीं प्रति-
षिद्धलक्षणस्याधर्मस्य तथैव कर्तुः श्रद्धाया वैसादृश्यात्कर्मफलं विसदृशं भवति या ह्यनाद्यविद्यया कृतकामानां तत्परिणाम-
लक्षणाः सृतयः सहस्रशः प्रवृत्तास्तासां प्राचुर्येणानुवर्णयिष्यामः ॥ ३ ॥

राजोवाच

नरका नाम भगवन् किं देशविशेषा अथवा बहिस्त्रिलोक्या आहोस्विदन्तराल इति ॥ ४ ॥

ऋषिरुवाच

अन्तराल एव त्रिजगत्यास्तु दिशि दक्षिणस्यामधस्ताद् भूमेरुपरिष्ठाच्च जलाद्यस्थामग्निष्वात्तादयः पितृगणा दिशि
स्वानां गोत्राणां परमेण समाधिना सत्या एवाशिष आशासाना निवसन्ति ॥ ५ ॥ यत्र ह वाव भगवान् पितुराजो वैवस्वतः
स्वविषयं प्रापितेषु स्वपुरुषैर्जन्तुषु सम्परेतेषु यथाकर्मावद्यं दोषमेवानुल्लङ्घितभगवच्छासनः सगणो दमं धारयति ॥ ६ ॥
तत्र हैके नरकानेकविंशतिं गणयन्ति अथ तांस्ते राजन्नामरूपलक्षणतोऽनुक्रमिष्यामस्तामिस्रोऽन्धतामिस्रो रौरवो
महारौरवः कुम्भीपाकः कालसूत्रमसिपत्रवनं सूकरमुखमन्धकूपः कृमिभोजनः सन्दंशस्तप्तसूर्मिर्वज्रकण्टकशाल्मली वैतरणी
पूयोदः प्राणरोधो विशसनं लालाभक्षः सारमेयादनमवीचिरयः पानमिति । किञ्च क्षारकर्दमो रक्षोगणभोजनः शूलप्रोतो
दन्दशूकोऽवटनिरोधनः पर्यावर्तनः सूचीमुखमित्यष्टाविंशतिर्नरका विविधयातनाभूमयः ॥ ७ ॥

तत्र यस्तु परवित्तापत्यकलत्राण्यपहरति स हि कालपाशवद्धो यमपुरुषैरतिभयानकैस्तामिस्रे नरके बलान्निपात्यते
अनशनानुदपानदण्डताडनसंतर्जनादिभिर्यातनाभिर्यात्यमानो जन्तुर्यत्र कश्मलमासादित एकदैव मूर्च्छांमुपयाति
तामिस्रप्राये ॥ ८ ॥

अन्वयः—महर्षे एतत् लोकस्य वैचित्र्यम् कथम् इति ॥ १ ॥ * * श्रद्धया कर्तुः त्रिगुणत्वात् कर्मगतयः
पृथग्विधाः सर्वाः एव सर्वस्य तारतम्येन भवन्ति ॥ २ ॥ * * अथ इदानीम् प्रतिषिद्धलक्षणस्य अधर्मस्य कर्तुः तथा एव
श्रद्धायाः वैसादृश्यात् कर्मफलम् विसदृशम् भवति या हि अनाद्यविद्यया कृतकामानाम् तत्परिणामलक्षणाः सहस्रशः सृतयः प्रवृत्ताः
तासाम् प्राचुर्येण अनुवर्णयिष्यामः ॥ ३ ॥ * * भगवन् नरकाः नाम देशविशेषाः किम् अथवा त्रिलोक्याः बहिः आहोस्विद-
अन्तराले इति ॥ ४ ॥ * * त्रिजगत्याः तु अन्तराले एव दक्षिणस्याम् दिशि भूमेः अधस्तात् च जलात् उपरिष्ठात् यस्याम्
दिशि अग्निष्वात्तादयः पितृगणाः परमेण समाधिना स्वानाम् गोत्राणाम् सत्याः एव आशिषः आशासानाः निवसन्ति ॥ ५ ॥ * *
यत्र ह वाव अनुल्लङ्घितभगवच्छासनः सगणः भगवान् पितुराजः वैवस्वतः स्वपुरुषैः स्वविषयम् प्रापितेषु संपरेतेषु जन्तुषु यथाकर्मा-
वद्यम् दोषम् एव दमम् धारयति ॥ ६ ॥ * * तत्र ह एके नरकान् एकविंशतिम् गणयन्ति राजन् अथ ते तान् नामरूप-
लक्षणतः अनुक्रमिष्यामः तामिस्रः अन्धतामिस्रः रौरवः महारौरवः कुम्भीपाकः कालसूत्रम् असिपत्रवनम् सूकरमुखम् अन्धकूपः

१. प्राचीने पाठे 'ऋषिरुवाच' पाठो न । २. प्रा० पा०—कर्तुःश्रद्धायाः । ३. प्रा० पा०—कर्तुःश्रद्धायाः । ४. प्रा० पा०—विद्याकामानां ।
५. प्रा० पा०—शूकोऽवटनिरोधनं पर्यावर्तनं ।

कृमिभोजनः संदंशः तप्तसूर्मिः वज्रकंटकशाल्मली वैतरणी पूयोदः प्राणरोधः विशंसनम् लालाभक्षः सारमेयादनम् अवीचिः अयः-
पानम् इति किंच क्षारकर्मः रक्षोगणभोजनः शूलप्रोतः दंशकः अवटनिरोधनः पर्यावर्तनः सूचीमुखम् इति अष्टाविंशतिनरकाः
विविधयातनाभूमयः ॥ ७ ॥ * * तत्र यः तु परवित्तापत्यकलत्राणि अपहरति सः हि कालपाशबद्धः अतिभयानकैः यम-
पुरैः तामिस्त्रे नरके बलात् निपात्यते यत्र तामिस्त्रप्राये अनशनानुदधानदंडताडनसंतर्जनादिभिः यातनाभिः यात्यमानः जन्तुः कश्मलम्
आसादितः एकदा एव मूर्च्छाम् उपयाति ॥ ८ ॥

श्रीधरस्वामिविरचिता भावार्थदीपिका

षड्विंशे तु ततोऽधस्तान्नरकस्थितिरुच्यते । पापिनो यत्र दह्यन्ते यमदूतैर्यथायथम् ॥ १ ॥

पुंसो गतय उच्चावचा विसदृशा इति भोगवैचित्र्यमुक्तं तदेतत्कुत इति पृच्छति । महर्षे इति ॥ १ ॥ * * कर्मणः
समानत्वेऽपि श्रद्धावैचित्र्यात्फलवैचित्र्यमिति परिहरति । त्रिगुणत्वादिति । सात्त्विक्या श्रद्धया कर्तुः सुखित्वं राजस्या सुखित्वं
दुःखित्वं च तामस्या दुःखित्वं मूढत्वं च । तत्रापि तासां श्रद्धानां तारतम्यात्सुखादितारतम्यं सर्वेषामित्यर्थः ॥ २ ॥ * * प्रतिषिद्धं
प्रतिषेधः स एव लक्षणं प्रमाणं यस्याधर्मस्य कर्तुः श्रद्धावैसादृश्यं तमस्तारतम्यात् तत्रापि कारणं दर्शयन्नाह । अनाद्यविद्याकृतानां
कामानां याः सृतयो नरकास्तासां ताः अथेदानीं ताः प्राचुर्येणानुवर्णयिष्याम इत्यन्वयः ॥ ३ ॥ * * किं भूमावेव देशविशेषाः
त्रिलोक्याः ब्रह्मांडाद्बहिर्वा आवरणेषु मध्येंतराले वा भूमिव्यतिरिक्ते ॥ ४-५ ॥ * * कर्मदोषमनतिक्रम्य दोषमेव दमं
पापफलं दंडं करोति । उल्लंघितं भगवच्छासनं येन ॥ ६ ॥ * * मतांतरेणाष्टविंशतिमाह । किं चेति ॥ ७ ॥ * *
पापभेदेन च तत्तन्नरकयातनाभेदं प्रपंचयति यत्र यस्त्वित्यादिना । यात्यमानः पीड्यमानः । एकदैव तदैव ॥ ८ ॥

श्रीवंशीधरकृतो भावार्थदीपिकाप्रकाशः

ततो भूमेः । यत्र येषु नरकेषु । यथायथमपराधानुसारेण (१) महर्षे इति । ऋषीणामपि त्रिकालज्ञत्वेनैतत्कथन-
समर्थत्वात्तव तु महर्षेस्तेषामपि पूज्यतमस्य किमुत वक्तव्यमिति भावः । पुंसो गतय उच्चावचा विसदृशा भोगवैचित्र्यमुक्तं तदेतत्कुत
इति पृच्छति ॥ १ ॥ * * ऋषिरुवाचेति सर्वज्ञत्वाभिप्रायेण । सात्त्विक्या श्रद्धया धर्म एव भवेत्तस्माच्च कर्तुः सुखमेव
राजस्या धर्माधर्मौ ताभ्यां सुखदुःखे तामस्याऽधर्म एव तस्माच्च दुःखमाहौ तत्रापि तासां श्रद्धानां तारतम्यात्सुखादितारतम्यं सर्वस्य
सर्वा इति । न हि कश्चित्सर्वदैव सात्त्विकश्रद्धावानेव तिष्ठति राजसतामसश्रद्धावानेव वा, अतः कालभेदेन सर्वविधस्यैव जीवस्य
सर्वविधा गतयः ॥ २ ॥ * * तत्र शास्त्रविहितस्य धर्मस्य फलभूतानि भौमदिव्यबिलस्वर्गसुखानि दर्शितान्यत एवाधर्मस्यापि
फलभूतानि नरकदुःखान्यपि विवक्षितव्यानीत्यत आह-अथेति । प्रतिषिद्धं प्रतिषेधो “ब्राह्मणं न हन्यात्” इत्येवंरूपो लक्षणं प्रमाणं
यस्य तस्य । “प्रमाणे नाम्नि चिह्ने च स्वरूपे ना न लक्षणम्” इति निरुक्तिः । तथैवेति । धर्मस्य कर्तुर्यथा तथैवाधर्मस्यापि कर्तु-
रित्यर्थः । श्रद्धाया वैसादृश्यादिति । श्रद्धावैसादृश्येपि तमस्तारतम्यमेव कारणं तथाहि-प्रमादेनाधर्मकरणात्तमसोऽल्पत्वं ज्ञानेन
मध्यमत्वं तथापि नास्तिकत्वेन पूर्णत्वं ज्ञेयं तत्रापि तमस्त्रैविध्यस्यापि कारणं दर्शयन्नाह-या इति । अनाद्यविद्याया संबंधो जीवस्य
कदा कथं वेति वक्तुमशक्यम् । अनादिर्या तमआदित्रैविध्यमयविद्या तथा कृतानां जीवसंबन्धित्वेनोपपादितानां कामानां वासनानां
याः सृतयः कीदृश्यस्तेषां कामानां परिणामलक्षणास्तासां मध्ये प्राचुर्येण प्राधान्येन ॥ ३ ॥ * * भगवन्निति । सर्वज्ञ-
त्वाद्ब्रह्ममहर्षीति भावः ॥ ४ ॥ * * भारतखंडादक्षिणसूत्रपाते भूमेः सप्तविबरवत्या अधः । जलाद्भोदसंज्ञात् । अपि च
समेति न्यायात् । अस्यार्थः-अपि च सप्तरौरवादयो नरकाः पापफलभूमित्वेन स्मर्यन्ते पौराणिकैस्तान्यपि न प्राप्नुवंति न चंद्रलोक-
मिति सप्तत्युपलक्षणमन्येषाम् “वैवस्वतं संगमनं जनानाम्” इत्यादि “न संपरायः प्रतिभाति बालं प्रमाद्यतं वित्तमोहेन मूढम् ।
अयं लोको नास्ति पर इति मानी पुनः पुनर्वंशमापद्यते मे” इत्यादि च काठकं वाक्यं यमलोकगतौ लिंगम् । आदिना सोमसदादि-
ग्रहः । तदुक्तं मनुना-“विराट्सुताः सोमसदः साध्यानां पितरः स्मृताः । अग्निष्वात्तास्तु देवानां मारीच्या लोकविश्रुताः ॥ दैत्य-
दानवयक्षाणां गंधर्वोरगरक्षसाम् । सुपर्णाकिन्नराणाञ्च स्मृता बर्हिषदोऽत्रिजाः ॥ सोमपा नाम विप्राणां क्षत्रियाणां हविर्भुजः ।
वैश्यानामाज्यपा नाम शूद्राणां तु सुकालिनः ॥ सोमपास्तु कवेः पुत्रा हविष्मंतोऽंगिरःसुताः । पुलस्त्यस्याज्यपाः पुत्रा वशिष्ठस्य
सुकालिनः ॥” इति । स्वानां गोत्राणामिति । तत्तथाभिमानादेव तत एव यत्किञ्चिच्छांतिर्भवतीति सत्या आशिष इत्युक्तम् । ते ते
तैस्तैरिहाश्रिता अर्चकानामैहिकसुखानि भोजयित्वा यमलोकगतमपि धर्मराजप्रार्थनया सुखयंतीति भावः । तदुक्तं मार्कण्डेये-
“तृप्यंतु तस्मिन् पितरः समस्ता इच्छावतां ये प्रदिशंति कामान् । सुरत्वमिन्द्रत्वमतोधिकं वा सुतान्पशून्स्त्वानि बलं गृहाणि ॥”
इत्यादिरुचिस्तुति श्रुत्वा पितृभिरप्युक्तं “तस्य तुष्टा वनं भोगानात्मज्ञानं तथैव च । शरीरारोग्यमर्थं च पुत्रपौत्रादिकं तथा ॥”
दञ्च इति शेष इति । वा परमेन समाधिना भगवन्नृप्या परमश्रद्धासाविनश्चेति परमेनस्तत्रासमंतात्समाधिरेकाग्र्यं परमेन-समाधिस्ते-
नैकपदमिदम् ॥ ५ ॥ * * यत्र तेषु नरकेषु स्वविषयं स्वदेशं “विषयस्तूपवर्त्तनम्” इत्यमरः । कर्मावयं कर्मदोषमनतिक्रम्य
दोषमेव दोषरूपमेव । तादृशविभीषिक्यापि जीवान्भगवदंतर्मुखीकर्तुमिति भावः । दोषमेव दमरूपेण परिणमयतीति संबन्धः ।

अनुल्लङ्घितेति । भगवानत्र ब्रह्मा । यद्वा-भगवान् वेद इति । “वेदो नारायणः साक्षात्” इति षष्ठे वक्ष्यमाणत्वात् ॥ ६ ॥ ❀ ❀ तत्र हेति सप्त प्रधानाः संतीति स्मृतिप्रसिद्धिं द्योतयति । यद्यपि प्रधानाः सप्तैव तथाप्येके पौराणिकाः । अथातस्तान्नरकांस्ते तुभ्यं राजन्निति । राजस्तवावश्यं धर्ममार्गे स्थातव्यं स्थाप्याश्च स्वप्रजा अतस्तुभ्यं श्रावयिष्यामीति भावः । केषांचिन्मतेऽन्येपि सप्तातीव भयदा नरकाः संतीत्याह-किञ्चेति । ‘यातनास्तीब्रवेदनाः’ इत्यभिधानात् ॥ ७ ॥ ❀ ❀ तत्र तेषु मध्ये । तामिस्रबहुले आदिना कुट्टष्टयादिप्रहः ॥ ८ ॥

श्रीमद्गीतराघवव्याख्या

प्रवृत्तिलक्षणस्य धर्मस्य विपाकगतय इत्यनेनासां पुण्येन प्राप्यत्वोक्तेः केवलापुण्यगम्या अन्ये लोकाः सन्ति नरका इति सूचितं तानेव पिपृच्छिषुस्तावद्यदुक्तमेवपि लोकेषु सुखदुःखयोर्न्यूनाधिकभावलक्षणं वैचित्र्यमुच्चावचा विसदृशा इति तत्र कारणं पृच्छति राजा महर्ष इति । हे महर्षे ! त्वया यद्वैचित्र्यं सुखदुःखयोर्न्यूनाधिकभावलक्षणमेषु लोकेषु जीवलोकस्य व्यवस्थितमुक्तं तद्वैचित्र्यं कथमुपपद्यते को वा तत्र वैचित्र्ये हेतुरैकरूप्येणानुष्ठितेन प्रवृत्त्याख्येन धर्मेण भूरादिलोकान् प्राप्तेषु केषाञ्चित्सुखमेव केषाञ्चिद् दुःखमेवान्येषां तु मिश्रमित्येतद्वैचित्र्ये किं कारणमिति प्रश्नाशयः ॥ १ ॥ ❀ ❀ सर्वेषां भूरादिलोकप्रापकधर्मस्य समानत्वेऽपि कर्तृवैचित्र्याच्छ्रद्धावैचित्र्याच्च सुखादिफलवैचित्र्यमित्युत्तरमाह त्रिगुणत्वादिति । कर्तृजीवस्य त्रिगुणत्वात्सत्त्वादिगुणत्रययुक्तत्वाच्छ्रद्धया सत्त्वादिगुणभेदभिन्नया त्रिविधया श्रद्धया कर्मणां गतयः फलानि पृथग्विधाः सर्वाः श्रद्धादितारतम्यनिमित्त-तारतम्येनैव भवन्ति । अत्रेदमवगन्तव्यम् “न तदस्ति पृथिव्यां वा दिवि देवेषु वा पुनः । सत्त्वं प्रकृतिजैर्मुक्तं यदेभिः स्यात्त्रिभिर्गुणैः ॥” इत्युक्तरित्या सर्वेषां गुणत्रययोगाद् गुणानां ह्यसोल्लासादिरूपेण परिणामे चाविशिष्टे सति प्राचीनकर्मवासनानुगुणगुणत्रय-परिणामवशात् सात्त्विकादिभेदेन धर्मस्य कर्तारो बुद्धयः श्रद्धाः तन्निमित्तानि कर्माणि च त्रिधा भिद्यन्ते । तथा च गीतं भगवता “मुक्तसङ्गोऽनहंवादी धृत्युत्साहसमन्वितः । सिद्धयसिद्धयोर्निर्विकारः कर्ता सात्त्विक उच्यते ॥ रागी कर्मफलप्रेप्सुर्लुब्धो हिंसात्मकोऽशुचिः । हर्षशोकान्वितः कर्ता राजसः परिकीर्तितः ॥ अयुक्तः प्राकृतः स्तब्धः शठो नैष्कृतिकोऽलसः । विषादी दीर्घसूत्री च कर्ता तामस उच्यते ॥ प्रवृत्तिश्च निवृत्तिश्च कार्याकार्ये भयाभये । बन्धं मोक्षश्च या वेत्ति बुद्धिः सा पार्थ ! सात्त्विकी ॥ यया धर्ममधर्मं च कार्यं चाकार्यमेव च । अयथावत्प्रजानाति बुद्धिः सा पार्थ ! राजसी ॥ अधर्मं धर्ममिति या मन्यते तमसावृता । सर्वार्थान्विपरीतांश्च बुद्धिः सा पार्थ ! तामसी ॥ त्रिविधा भवति श्रद्धा देहिनां सा स्वभावजा । सात्त्विकी राजसी चैव तामसी चेति तां शृणु ॥” इत्यारभ्य “यजन्ते सात्त्विका देवान् यक्षरक्षांसि राजसाः । प्रेतान् भूतगणांश्चान्ये यजन्ते तामसा जनाः ॥” इति श्रद्धायास्त्रैविध्यमुक्तं सात्त्विकाः सात्त्विक्या श्रद्धया युक्ताः । “नियतं सङ्गरहितमरागद्वेषतः कृतम् । अफलप्रेप्सुना कर्म यत्तत्सात्त्विकमुच्यते ॥ यत्तु कामप्रेप्सुना कर्म साहङ्कारेण वा पुनः । क्रियते बहुलायासं तद्राजसमुदाहृतम् ॥ अनुबन्धं क्षयं हिंसामनवेक्ष्य च पौरुषम् । मोहादारभ्यते कर्म यत्तत्तामसमुच्यते ॥” इति एवं स्थिते यः सात्त्विकः कर्ता सात्त्विकीभ्यां बुद्धिश्रद्धाभ्यां धर्माननुतिष्ठति सोऽनन्तसुखं मोक्षाख्यं तारतम्यरहितं प्राप्नोति, यश्च राजसो राजसीभ्यां बुद्धिश्रद्धाभ्यां धर्माननुतिष्ठति स भूरादिलोकाननुप्राप्य परिमितसुखं प्राप्नोति तत्रापि श्रद्धातारतम्यकृतं सुखतारतम्यमेव भवति, यस्तु तामसः इमान् लोकान् प्राप्यापि केवलं दुःखमेव प्राप्नोति भूरादिलोकप्रापकः प्रवृत्ताख्यो धर्मस्तु राजसतामसयोः कर्त्रोः समानो भवतीति ॥ २ ॥ ❀ ❀ एवं धर्मस्य कर्त्रादे-तारतम्यमधर्मदृष्टान्तेनाह यथेति । यथा धर्मस्य श्रद्धादितारतम्यनिमित्तं सुखरूपफलतारतम्यं तथा प्रतिषिद्धलक्षणस्य प्रतिषिद्धरूपस्याधर्मस्य कर्तुः श्रद्धायाः अधर्मनिमित्तभूतायाः केवलतामस्याः श्रद्धायाः वैसादृश्यात्तारतम्यात्कर्मफलं दुःखरूपं विसदृशं तरतमं भवति, श्रद्धावैसादृश्ये कारणं वदन्कर्मफलवैसादृश्यमेवोपपादयति अनाद्यविद्येति । अविद्याकामशब्दः फलकामनापरः कर्मशब्दः तद्वासनापरः फलकामनायाः अज्ञानफलत्वात् । यद्वा यागादिरविद्या तत्प्रयुक्तानि यानि कामकर्माणि फलकामनापूर्वकमनुष्ठितानि पापानि वासनारूपेणावस्थितानि तेषां वैसादृश्यादित्यनुषङ्गः तेषां नानात्वेनावस्थितत्वाच्छ्रद्धावैसादृश्यं ततः सृतयो गतयः फलरूपाणि दुःखानीति यावत् तत्परिणामलक्षणः अविद्याकामकर्मपरिपाकस्वरूपाः सहस्रशः आनन्द्येनावान्तरतारतम्येन च प्रवृत्ता अनुभाव्याः सन्तीत्यर्थः । एवमुक्ते सति तद्धानन्त्येन प्रवृत्ताः सृतयस्तदनुभवस्थानानि च साकल्येन वर्णनीयानीति राज्ञः प्रश्नोद्योगमालोच्य केवलतमोगुणमूलकानाद्यज्ञानप्रयुक्तकामकर्मरूपाणां पापानामवान्तरभेदेनानन्त्यात्तत्फलरूपाणां दुःखात्मनां गतीनामानन्त्यात्तदनुभवस्थानान्यपि बहूनि सन्तीति तेषां साकल्येन वर्णयितुमशक्यत्वात्तत्र प्रभूतदुःखरूपा गतीस्तत्स्थानानि च कानिचिद्वर्णयिष्यामीत्याह । तास्ताः प्राचुर्येणानुवर्णयिष्याम इति ॥ ३ ॥ ❀ ❀ एवमुक्ते राजा कात्स्न्येन तद्वर्णनप्रश्नं विहायाधर्मफलभूतदुःखानुभवस्थानानि नरकाः किं भूमेरेव देशविशेषा उत त्रिलोक्याः बहिर्वर्त्तन्ते उतान्तराले कयोश्चिल्लोकयोरन्तराले वर्त्तन्ते इति पृच्छति नरका इति । हे भगवन् ! त्रिलोक्या बहिः ब्रह्माण्डाद्बहिरावरणेष्वेव ॥ ४ ॥ ❀ ❀ ब्रह्माण्ड एव वर्तन्त इत्याह अन्तराल एवेति । त्रिजगत्या ब्रह्माण्डस्यान्तराल एव गर्भ एव तत्रापि कस्यां दिशि दक्षिणस्यां तत्रापि कुत्र भूमेरधस्तादण्डजलादुपरि वर्तन्त इत्यर्थः । तां दक्षिणां दिशं विशिनष्टि यस्यामित्यादिना गद्यद्वयेन । यस्यां दक्षिणस्यां दिश्य-मिष्वत्तादयः पितृणां गणाः परमेण समाधिना ध्यानयोगेन स्वानां गोत्राणां सत्या आशिष आशासानाः कुर्वाणाः एव पाकं

पचतीतिबन्निर्देशः, निवसन्ति ॥ ५ ॥ * * यत्र ह यस्यां हि दिशि पितृराजः पितृणामधिपतिः वैवस्वतो यमः सम्परेतेषु मृतेषु स्वपुरुषैर्दृतैः स्वविषयं स्वदेशं प्रापितेषु जन्तुषु जीवेषु अनुलङ्घितमनतिक्रान्तं भगवतो नारायणस्य शासनं येन तथाभूतः सन् सगणः स्वकीयदूतगणसहितः यथाकर्मावद्यं दोषमवद्यं जुगुप्सितं कर्मैव कर्मावद्यं बहुलग्रहणाद्विशेष्यस्य पूर्वनिपातः । यथा कर्मावद्यमिति पदत्रयं वा, अवद्यं वेदशास्त्रजुगुप्सितं कर्म प्रतिषिद्धं हिंसादिकर्म यथा जन्तुभिर्निबन्धादिना यथा कृतं तदनुसारेणैव दोषं प्रति दमं दण्डं धारयति, कारयति जुगुप्सितकर्मरूपदोषानुसारेणैव दण्डयतीत्यर्थः ॥ ६ ॥ * * तत्र नरकाः कतीत्य-पेक्षायामेके नरकानेकविंशतिं गणयन्तीत्याह तत्रेति । के त इत्यपेक्षायां तान्नामरूपलक्षणैः क्रमेण गणयामीत्याह । हे राजन् ! तान्नरकान्नामादिभिः तेऽनुक्रमिष्यामः । तत्र नामानि वाचकाः शब्दा रूपाणि परस्परविलक्षणदुःखजनकत्वाकाराः लक्षणानि चिह्नानि तत्तद्विंसादिकर्माणि यानि प्राणनिर्बन्धादीनि तादृशनिर्बन्धादिरूपचिह्नानि एभिरनुक्रमिष्यामः एभिः सह क्रमेण तुभ्यं वर्णयिष्याम इत्यर्थः । तानेव क्रमेण गणनया दर्शयति तामिस्र इत्यादिना अयःपानमित्यन्तेन गद्येन । तत्र वज्रकण्टकशाल्मलीति एको नरकः तथा अवीचिरित्येकः एवमेकविंशतिनरका भवन्ति केचिदित्यत्रारुचिवीजं त्वन्येषां सद्भाव इति । पुनस्तानेव निर्दिशति किञ्चेत्यादिना सूचीमुखमित्यन्तेन । एते सप्त पूर्वोक्तैस्तामिस्रादिभिः सहाष्टाविंशतिर्भवन्ति एते नरका विविधयातनाभूमयः दुःखानुभवभूमयः ॥ ७ ॥ * * तानेकैकशस्तदनुभवनिमित्तानि पापानि च वर्णयति यस्त्विहेत्यादिना यावदध्याय-समाप्ति । यो जन्तुरिह लोके परस्य वित्तादीन्यपहरति स हि यमदूतैरतिभयङ्करैः कालपाशेन यमपाशेन बद्धो बलात्तामिस्राख्ये नरके निपात्यते । तामिस्रं विशिनष्टि तामिस्रप्राये तमःप्रचुरे यत्र तामिस्रे निपात्यमानः जन्तुरनशनापानजुष्टे प्रहारभर्त्सनादिभि-र्यातनाभिः यात्यमानः पीड्यमानः कश्मलं दुःखःमासादितः प्राप्त एकदैव मूर्च्छां प्राप्नोति तामिस्रप्राये इत्यनेनैषां तामिस्रादिनामानि योगरूढानीति ज्ञापितम् ॥ ८ ॥

श्रीमद्विजयध्वजतीर्थकृता पदरत्नावली

अतिबहुलदुःखभोगस्थानत्वेन नरकलोकस्य हेयत्ववर्णनेन संसारस्यातिहेयत्वेन वैराग्यस्य दाढ्यातिशयो जायत इति तन्निरूपयत्यस्मिन्नध्याये । तत्रादौ पूर्वोक्तार्थे प्रश्नमुद्गाढ्य परिहृत्य वक्तव्यार्थं प्रतिजानीते महर्ष इति । अयमर्थः लोकस्य स्वर्गादि-पातालान्तस्य स्थानस्य विशेषात्तत्स्थस्य जनस्यैतत्प्रत्यक्षेण त्वद्वचनादागमेन च सिद्धत्वात् प्रत्यक्षवदेतदित्युच्यते वैचित्र्यं कस्य-चित्सुखित्वं कस्यचिद् दुःखित्वं कस्यचिदुभयरूपत्वं कथं घटते सुखादिसामान्यविशेषहेतुत्वं च सुखे दुःखे चाल्पमहत्त्वभेदेन तारतम्यं च कथमिति किञ्चैता गतयः सर्वाः सर्वेषां भवन्ति किञ्चैकैकस्यैकैका गतिरुतैकस्यानेका गतिरित्येतत्सर्वं परिहरति बहुगुणत्वादिति । अयमर्थः कर्तुः श्रद्धाया “एवमितः प्रेत्याभिसम्भवितास्मि” इति बुद्धिलक्षणाया बहुगुणत्वाद् बहुविधत्वात्तद्युक्त-सत्त्वादिगुणवैचित्र्येण निर्मितत्वाल्लोकवैचित्र्यं यस्मात्सर्वाः कर्मगतयः सर्वस्य भवन्ति ॥ १-२ ॥ * * अथ तस्माच्छास्त्र-निषिद्धस्याधर्मस्य तथैव कर्तुः श्रद्धायाः वैसादृश्याद्विरुद्धस्वरूपत्वात्कर्मफलमपि विरुद्धं ततः किं तत्राह या हीति । अनाद्यविद्यया विलसितकामानां प्राणिनां तत्परिणामलक्षणास्तेषामनाद्यविद्याकामानां परिपाकनिमित्तपापकर्मविकारलक्षणा याः सृतयो गतयः सहस्रशः प्रवृत्तास्ताः प्राधान्येनानुवर्णयिष्याम इत्यन्वयः ॥ ३ ॥ * * पृष्टेनैवोत्तरं वाच्यमित्यतः परीक्षितपृच्छति नरका इति । किं केचन देशविशेषाः उत महादुःखानुभवलक्षणशब्दवाच्याः, प्रथमे ते त्रैलोक्याद् बहिरन्तर्वा, द्वितीये कस्यां दिशि कियदध-स्तात्कियदुपरीति ॥ ४ ॥ * * परिहरति अन्तराल इति । दुःखानुभवसद्भावेऽपि न तच्छब्दवाच्याः किन्तु तदधिकरण-देशविशेषास्त्रैलोक्यान्तराले तत्रापि भारतखण्डादक्षिणसूत्रपाते भूमेरधस्तादण्डजलाशयस्य गर्भोदकराशेरुपरिष्ठादक्षिणस्यां दिशि निर्द्धारणार्थमेतद्वचनम् ॥ ५ ॥ * * यथाकर्मनिर्मितपापमनुलङ्घितमनतिक्रान्तं भगवतो हरेः शासनमाज्ञा येन स तथा ॥ ६ ॥ * * तस्यां दिशि विद्यमानान्नरकानेकविंशतिं संख्याति तत्र हेति । तत्र हेत्यनेन सप्त प्रधानाः सन्तीति स्मृतिप्रसिद्धिं द्योत-यति । नैतावता समाप्तिः किं तथापि सन्तीत्याह किञ्चेति । तान्देशान्विशिनष्टि । विविधयातनाभूमयः नानाविधदण्डस्थानविशिष्टाः “यातना तीव्रवेदना” इति वचनाद् दुःखसम्भिन्नप्रदेशाः इत्यर्थः ॥ ७ ॥ * * तत्तन्नरकेषु तत्तद्दुष्कर्मनिमित्तदुःखविशेषा-नाह तत्रेति । यात्यमानो दुःखानुभवी क्रियमाणः कश्मलं बहुदुःखमेकदेति विशेषणात्कदाचिन्मूर्च्छां न यातीति विशेषो ज्ञायते यातनाभिः पर्यायेण पीड्यमानत्वादित्यर्थः ॥ ८ ॥

श्रीमज्जीवगोस्वामिकृतः क्रमसन्दर्भः

असमानत्वे तावत् फलवैचित्र्यं भवत्येवं समानत्वेऽपि तदित्याह त्रिगुणत्वादिति ॥ १-२ ॥ * * प्रतिषिद्ध-लक्षणस्याधर्मस्य यः कर्त्ता तस्य तथैव पूर्वोक्तप्रकारेणैव श्रद्धावैसादृश्यादधर्मलक्षणस्य कर्मणः फलं विसदृशं भवति । तत्र निषेधे प्रतीतावपि सत्यां प्रमादेन तत्करणात्तमसोऽल्पत्वं मोहेन मध्यमत्वं नास्तिकतायां तु पूर्णत्वं ज्ञेयम् । अथातो हेतोर्यास्तत्परि-णामलक्षणसृतयः सहस्रशः प्रवृत्ताः सन्ति ताः प्राचुर्येण तु वर्णयिष्यामः । केषामादिकारणानां सम्बन्धिन्यस्ता इत्यपेक्षायामाह । अनादीति ॥ ३-४ ॥ * * स्वानां गोत्राणामिति तत्तथाभिमानादेव तत एव यत् किञ्चिच्छान्तिर्भवतीति सत्या एवाग्निष

इत्युक्तम् ॥ ५ ॥ * * दोषमेव दमरूपेण परिणमयतीत्यर्थः । अनुल्लङ्घितेति । भगवानत्र ब्रह्मा तथा शासनञ्च विभीषिकयापि जीवान् भगवदन्तर्मुखीकर्तुमिति ज्ञेयम् । यद्वा भगवच्छासनशब्देनात्र वेद एवोच्यते ॥ ६-८ ॥

श्रीमद्विश्वनाथचक्रवर्तिकृता सारार्थदर्शिनी

भुवोऽधस्ताज्जलादूर्ध्वं नरकस्थानमुच्यते । षड्विंशे यत्र दण्ड्यन्ते पापिनो यमकिङ्करैः ॥

पुंसो गतयः उच्चावचा विसदृशा भोगवैचित्र्यमुक्तं तदेतत् कुत इति पृच्छति । महर्षे ! इति ॥ १ ॥ * * श्रद्धावैसादृश्यात् फलवैचित्र्यमाह त्रिगुणत्वादिति । सात्त्विक्या श्रद्धया धर्म एव भवेत्तस्माच्च कर्तुः सुखमेव राजस्या धर्माधर्मौ ताभ्यां सुखदुःखे तामस्या अधर्म एव तस्माच्च दुःखमोहौ तत्रापि तासां श्रद्धानां तारतम्यात् सुखादितारतम्यं सर्वस्य सर्वा इति न हि कश्चित् सर्वदेव सात्त्विकश्रद्धावानेव तिष्ठति राजसतामसश्रद्धावानेव वा । अतः कालभेदेन सर्वविधस्यैव जीवस्य सर्वविधा गतयः ॥ २ ॥ * * तत्र शास्त्रविहितस्य धर्मस्य फलभूतानि भौमदिव्यबिलस्वर्गसुखानि दर्शितान्यत एवाधर्मस्यापि फलभूतानि नरकदुःखान्यपि विवक्षितव्यानीत्यत आह अथेति । प्रतिषिद्धं प्रतिषेधस्तदेव लक्षणं प्रमाणं यस्य तस्य तथैवेति । धर्मस्य कर्तुर्यथा तथैवाधर्मस्यापि कर्तुरित्यर्थः । श्रद्धाया वैसादृश्यादिति । श्रद्धावैसादृश्येऽपि तमस्तारतम्यमेव कारणं, तथा हि प्रमादेनाधर्मकरणात्तमसोऽल्पत्वं ज्ञानेन मध्यमत्वं तथापि नास्तिकत्वेन पूर्णत्वं ज्ञेयं, तमस्त्रैविध्यस्यापि कारणं दर्शयन्नाह या इति । अनाद्यविद्यासम्बन्धो जीवस्य कदा कथं वेति वक्तुमशक्तेः अनादिर्या तमआदित्रैविध्यमयी अविद्या तथा कृतानां जीवसम्बन्धित्वेनोपपादितानां कामानां वासनानां याः सृतयः कीदृश्यस्तेषां कामानां परिणामलक्षणाः तासां मध्ये प्राचुर्येण नरकानिति शेषः ॥ ३-४ ॥ * * भूमेः सप्तपातालवत्या अधः जलाद्रभोदात् ॥ ५ ॥ * * स्वविषयं स्वदेशं कर्मावद्यं कर्मदोषमनतिक्रम्य दोषं दोषरूपदमं दण्डं तादृश्या विभीषिकयापि जीवान् भगवतोऽन्तर्मुखीकर्तुमिति भावः ॥ ६ ॥ * * तामिस्रादयः एकविंशतिर्नरकाः मतान्तरेण पूर्वैर्मिलितानष्टाविंशतिमाह । किञ्चेति ॥ ७ ॥ * * यात्यमानः पीड्यमानः तामिस्रप्रायेऽन्धकारबहुले ॥ ८ ॥

श्रीमच्छुक्रदेवकृतः सिद्धान्तप्रदीपः

षड्विंशे नरकस्थितिर्वर्ण्यते धर्मस्य उच्चावचविसदृशविपाकगतय इत्युक्ते भोगवैचित्र्ये कारणं पृच्छति । महर्षे इति ॥ १ ॥ * * कर्तुर्जीवस्य त्रिगुणत्वात्त्रयो गुणा बन्धनभूताः यस्य स त्रिगुणस्तत्त्वं तस्माच्छ्रद्धया तत्तद्गुणानुरूपया हेतुभूतया कर्मगतयः सात्त्विकादिकर्मविपाकभूमयः पृथग्विधा बोध्याः “ऊर्ध्वं गच्छन्ति सत्त्वस्था मध्ये तिष्ठन्ति राजसाः । जघन्यगुणवृत्तिस्था अधो गच्छन्ति तामसाः ॥” इति श्रीमुखवचनान्तत्रापि “गुणवृत्तितारतम्यात्सर्वा गतयः सर्वस्य कर्तुर्भवन्ति ॥ २ ॥ * * प्रतिषिद्धं प्रतिषेधः “ब्राह्मणो न हन्तव्यः, आचारान्न प्रमदितव्यमि”त्यादि तदेव लक्षणं ज्ञापकं यस्य तस्याधर्मस्य कर्तुः श्रद्धाया वैसादृश्यात्तमोवृत्तिभेदेन श्रद्धाया अपि अनेकविधत्वात् कर्मणोऽधर्मस्य फलं विसदृशं भवति तत्र अनाद्यज्ञानेन कृतानां सम्पादितानां कामानां पापानां याः सृतयस्तासां द्वितीयार्थे षष्ठी-ताः अथेदानीं प्राचुर्येण प्राधान्येनानुवर्णयिष्याम इत्यन्वयः ॥ ३ ॥ * * नरकान् वर्णयितुं प्रवृत्तं मुनिं नरकाः कुत्र सन्तीति पृच्छति नरका नामेति । भूमावेव देशविशेषाः त्रिलोक्याः ब्रह्माण्डाद् बहिर्वा अन्तराले ब्रह्माण्डमध्ये वा ॥ ४ ॥ * * अन्तराले त्रिजगत्या इति ब्रह्माण्डमध्ये इत्यर्थः, अधस्ताद् भूमेः जलाद्रभोदात्तथाह भगवान् पराशरः ॥ ५ ॥ * * “अतलं वितलं चैव नितलं च गभस्तिमत् । महाख्यं सुतलं चापि पातालश्चापि सप्तमम् ॥ ततश्च नरका विप्र ! भुवोऽधः सलिलस्य च ।” इति तेभ्योऽप्यधस्तमस्ततो गर्भोदकं ततोऽण्डकटाह इत्याहुः ॥ ५ ॥ * * यथाकर्मावद्यं कर्मदोषमनतिक्रम्य दोषं यातनालक्षणं दमं दण्डं धारयति योजयति ॥ ६ ॥ * * मतान्तरेणाष्टविंशतिर्नरका इत्याह किञ्चेति । त्रिविधानां यातनानाम् “यातना तीव्रवेदना” इति कोशात्तीव्रवेदनानां भूमयः ॥ ७ ॥ * * यात्यमानः पीड्यमानः एकदेव तत्क्षणमेव ॥ ८ ॥

गोस्वामिश्रीगिरिधरलालविहिता बालप्रबोधिनी

भुवोऽधस्ताज्जलादूर्ध्वं दण्ड्यन्ते यत्र पापिनः । तन्नरकस्थितिस्त्वत्र षड्विंशे विनिरूप्यते ॥ १ ॥

एवं प्रश्ने प्रवर्त्तिता राजाऽऽत्मानं शुककृपापात्रं ज्ञात्वा पुंसो गतय उच्चावचा विसदृशा इति भोगवैचित्र्यमुक्तं तदेतत्कथमिति पृच्छति—महर्षे इति । सम्बोधनेन सर्वज्ञत्वात्तत्र न किञ्चिद्विदितमिति मम सन्देहं निराकुर्विति सूचयति ॥ १ ॥ * * कर्मवैचित्र्यात्तु फलवैचित्र्यं भवेदिति किं वक्तव्यं ? कर्मणः समानत्वेऽपि श्रद्धावैचित्र्यादपि फलवैचित्र्यं भवतीत्याह—त्रिगुणत्वादिति । सात्त्विक्या श्रद्धया धर्म एव भवेत्ततश्च कर्तुः सुखमेव राजस्या च धर्माधर्मौ भवतस्ताभ्यां कर्तुः सुखं दुःखं च तामस्या श्रद्धया तु पापमेव भवति, ततश्च कर्तुर्दुःखं मोहश्च, तत्रापि तासां श्रद्धानां तारतम्यात् सुखादीनामपि तारतम्यम् । तत्रापि न हि

सन्ति ॥ ५ ॥ ❀ ❀ यत्रेति । यत्र ह यस्यां दिशि हीत्यर्थः । भगवान् पितृराजः वैवस्वतः यमः, संपरेतेषु मृतेषु, स्वपुरुषैः स्वकीयदूतैः, स्वविषयं स्वदेशं प्रापितेषु, जन्तुषु जीवेषु, अनुलङ्घितमनतिक्रान्तं भगवतो नारायणस्य शासनं येन स एवभूतः, सगणः स्वकीयगणसहितः सन्, अवद्यं जुगुप्सितं कर्म कर्मावद्यं, बहुलप्रहणाद्विशेष्यस्य पूर्वनिपातः, कर्मावद्यमनतिक्रम्येति यथाकर्मावद्यं, दोषं प्रति, दमं दण्डं, धारयत्येव । जुगुप्सितकर्मरूपदोषानुसारेणैव दण्डयत्येवेत्यर्थः ॥ ६ ॥ ❀ ❀ तत्र नरकाः कतीत्यपेक्षायां मतभेदेन तानाह तत्रेति । तत्र तस्यां दिशि एके केचन महर्षयः, ह स्फुटं यथा तथा, एकविंशतिं नरकान् गणयन्ति । अतिमहत् इति शेषः । अथातः हे राजन्, ते तुभ्यं, तानेकविंशतिनरकानित्यर्थः । नाम च रूपं च लक्षणं च तैरिति ततः, अनुक्रमिष्यामः । अनुक्रम्य कथयाम इत्यर्थः । तत्र नामानि वाचकाः शब्दाः । रूपाणि परस्परविलक्षणदुःखजनकत्वाकाराः । लक्षणानि चिह्नानि, तानेव क्रमेण गणनया दर्शयति तामिस्र इत्यादिनाऽयःपानमित्यन्तेन गद्येन । तामिस्रः, अन्धतामिस्रः, रौरवः, महारौरवः, कुम्भीपाकः, कालसूत्रं, असिपत्रवनं, सूकरमुखं, अन्धकूपः, कृमिभोजनः, सन्दंशः, तप्तसूर्मिः, वज्रकण्टकशाल्मली, वैतरणी, पूयोदः, प्राणरोधः, विशसनं, लालाभक्षः, सारमेयादनं, अवीचिमत्, अयःपानं, इत्यवमेकविंशतिनरका भवन्ति । मतान्तरेण पुनरन्यानपि तानेव निर्दिशति किं चेति । किं च, क्षारकर्दमः, रक्षोगणभोजनः, शूलप्रोतः, दन्दशूकः, अवटनिरोधनः, पर्यावर्तनः, इति पूर्वोक्ता एकविंशतिः सप्तैते इत्येवमित्यर्थः । अष्टाविंशतिः नरकाः, विविधयातनाभूमयः दुःखानुभवक्षितयः, सन्तीति शेषः ॥ ७ ॥ ❀ ❀ पापभेदेन तत्तन्नरकयातनाभेदं प्रपञ्चयन्तामिस्रं वदति तत्र यस्तिवति । तत्राष्टाविंशतिनरकमध्ये, तामिस्रे नरके, यः जन्तुः, तु इह लोके, परेषां वित्तं च अपत्यानि च कलत्रं नारी च तानि, अपहरति सः, हि अतिभयानकैः यमपुरुषैः, कालपाशबद्धः यमपाशेन संबद्धः सन्, बलात् निपात्यते । तामिस्रं विशिनष्टि तामिस्रप्राये तमःप्रचुरे तामिस्रे नरके इत्यर्थः । यात्यमानो यातनां गमितः जन्तुः, यत्र अज्ञानाभावश्च अपानं जलपानाभावश्च दण्डताडनं लकुटादिना प्रहारश्च संतर्जनं धिक्पापिन्नित्येवं भर्त्सनविधानं च तान्यादयो यासां तामिः, कश्मलं दुःखं, आसादितो याम्यैर्गमितः सन्, एकदैव तदैव तलक्षणमिति यावत् । मूर्च्छा मूर्च्छावस्थां, उपयाति प्राप्नोति । तामिस्रादीनां नामानि योगरूढानि बोध्यानि ॥ ८ ॥

भाषानुवादः

नरकोंकी विभिन्न गतियोंका वर्णन

राजा परीक्षितने पूछा—महर्षे ! लोगोंको जो ये ऊँची-नीची गतियाँ प्राप्त होती हैं, उनमें इतनी विभिन्नता क्यों

है ? ॥ १ ॥ ❀ ❀ श्रीशुकदेवजीने कहा—राजन् ! कर्म करनेवाले पुरुष सात्त्विक, राजस और तामस—तीन प्रकारके होते हैं तथा उनकी श्रद्धाओंमें भी भेद रहता है । इस प्रकार स्वभाव और श्रद्धाके भेदसे उनके कर्मोंकी गतियाँ भी भिन्न-भिन्न होती हैं और न्यूनाधिकरूपमें ये सभी गतियाँ सभी कर्ताओंको प्राप्त होती हैं ॥ २ ॥ ❀ ❀ इसी प्रकार निषिद्ध कर्मरूप पाप करनेवालोंको भी उनकी श्रद्धाकी असमानता के कारण, समान फल नहीं मिलता । अतः अनादि अविद्याके वशीभूत होकर कामनापूर्वक किये हुए उन निषिद्ध कर्मोंके परिणाममें जो हजारों तरहकी नारकी गतियाँ होती हैं, उनका विस्तारसे वर्णन करेंगे ॥ ३ ॥ ❀ ❀ राजा परीक्षितने पूछा—भगवन् ! आप जिनका वर्णन करना चाहते हैं, वे नरक इसी पृथ्वीके कोई देशविशेष हैं अथवा त्रिलोकीसे बाहर अथवा इसीके भीतर किसी जगह हैं ? ॥ ४ ॥ ❀ ❀ श्रीशुकदेवजीने कहा—राजन् ! वे त्रिलोकीके भीतर ही हैं तथा दक्षिणकी ओर पृथ्वीके नीचे जलके ऊपर स्थित हैं । इसी दिशामें अग्निष्वात्त आदि पितृगण रहते हैं, वे अत्यन्त एकाग्रतापूर्वक अपने वंशधरोंके लिये मङ्गल कामना किया करते हैं ॥ ५ ॥ ❀ ❀ उस नरकलोकमें सूर्यके पुत्र पितृराज भगवान् यम अपने सेवकोंके सहित रहते हैं तथा भगवान्की आज्ञाका उलङ्घन न करते हुए, अपने दूतोंद्वारा वहाँ लाये हुए, मृत प्राणियोंको उनके दुष्कर्मोंके अनुसार पापका फल दण्ड देते हैं ॥ ६ ॥ ❀ ❀ परीक्षित ! कोई-कोई लोग नरकोंकी संख्या इक्कीस बताते हैं । अब हम नाम, रूप और लक्षणोंके अनुसार उनका क्रमशः वर्णन करते हैं । उनके नाम ये हैं—तामिस्र, अन्धतामिस्र, रौरव, महारौरव, कुम्भीपाक, कालसूत्र, असिपत्रवन, सूकरमुख, अन्धकूप, कृमिभोजन, सन्दंश, तप्तसूर्मि, वज्रकण्टकशाल्मली, वैतरणी, पूयोद, प्राणरोध, विशसन, लालाभक्ष, सारमेयादन, अवीचिमत् और अयःपान । इनके सिवा क्षारकर्दम, रक्षोगणभोजन, शूलप्रोत, दन्दशूक, अवटनिरोधन, पर्यावर्तन और सूचीमुख—ये सात और मिलाकर कुल अट्ठाईस नरक तरह-तरहकी यातनाओंको भोगनेके स्थान हैं ॥ ७ ॥ ❀ ❀ जो पुरुष दूसरों के धन, सन्तान अथवा स्त्रियोंका हरण करता है, उसे अत्यन्त भयानक यमदूत कालपाशमें बाँधकर बलात्कारसे तामिस्र नरकमें गिरा देते हैं । उस अन्धकारमय नरकमें उसे अन्न-जल न देना, डंडे लगाना और भय दिखलाना आदि अनेक प्रकारके उपायोंसे पीड़ित किया जाता है । इससे अत्यन्त दुःखी होकर वह एकाएक मूर्छित हो जाता है ॥ ८ ॥

एवमेवान्धतामिस्रे यस्तु वञ्चित्वा पुरुषं दारादीनुपयुङ्क्ते यत्र शरीरी निपात्यमानो यातनास्थो वेदनया नष्टमतिर्नष्टदृष्टिश्च भवति यथा वनस्पतिर्वृश्च्यमानमूलस्तस्मादन्धतामिस्रं तमुपदिशन्ति ॥ ९ ॥

यस्त्विह वा एतदहमिति ममेदमिति भूतद्रोहेण केवलं स्वकुटुम्बमेवानुदिनं प्रपुष्णाति स तदिह विहाय स्वयमेव तदशुभेन रौरवे निपतति ॥ १० ॥ ये त्विह यथैवामुना विहिंसिता जन्तवः परत्र यमयातनामुपगतं त एव रुरवो भूत्वा तथा तमेव विहिंसन्ति तस्माद्रौरवमित्याह रुररिति सर्पादतिक्रूरसत्त्वस्यापदेशः ॥ ११ ॥ एवमेव महारौरवो यत्र निपतितं पुरुषं क्रव्यादा नाम रुरवस्तं क्रव्येण घातयन्ति यः केवलं देहम्भरः ॥ १२ ॥

यस्त्विह वा उग्रः पशून् पक्षिणो वा प्राणत उपरन्धयति तमपकरणं पुरुषादैरपि विगर्हितममुत्र यमानुचराः कुम्भीपाके तप्ततैले उपरन्धयन्ति ॥ १३ ॥ यस्त्विह पितृविप्रब्रह्मश्रुक् स कालसूत्रसंज्ञके नरके अयुतयोजनपरिमण्डले तान्नमये तप्तखले उपर्यधस्तादग्न्यर्काभ्यामतितप्यमानेऽभिनिवेशितः क्षुत्पिपासाभ्यां च दह्यमानान्तर्बहिःशरीर आस्ते शेते चेष्टतेऽवतिष्ठति परिधावति च यावन्ति पशुरोमाणि तावद्वर्षसहस्राणि ॥ १४ ॥

यस्त्विह वै निजवेदपथादनापद्यपगतः पाखण्डं चोपगतस्तमसिपत्रवनं प्रवेश्य कशया प्रहरन्ति तत्र हासावितस्ततो धावमान उभयतोधारैस्तालवनासिपत्रैश्छिद्यमानसर्वाङ्गो हा हतोऽस्मीति परमया वेदनया मूर्च्छितः पदे पदे निपतति स्वधर्महा पाखण्डानुगतं फलं भुङ्क्ते ॥ १५ ॥

यस्त्विह वै राजा राजपुरुषो वा अदण्ड्ये दण्डं प्रणयति ब्राह्मणे वा शरीरदण्डं स पापीयान्नरकेऽमुत्र सूकरमुखे निपतति तत्रातिबलैर्विनिष्पिष्यमाणावयवो यथैवेहक्षुखण्ड आर्तस्वरेण स्वनयन् कचिन्मूर्च्छितः कश्मलमुपगतो यथैवेहादृष्टदोषा उपरुद्धाः ॥ १६ ॥

अन्वयः—एवम् एव यः तु पुरुषम् वञ्चयित्वा दारादीन् उपयुक्ते अन्धतामिस्ते पतति यत्र निपात्यमानः यातनास्थः शरीरी यथा वृश्च्यमानमूलः वनस्पतिः वेदनया नष्टमतिः च नष्टदृष्टिः भवति तस्मात् तम् अन्धतामिस्मम् उपदिशन्ति ॥ ९ ॥ * * वा यः तु इह एतद् अहम् इति मम इदम् इति भूतद्रोहेण केवलम् स्वकुटुम्बम् एव अनुदिनम् प्रपुष्णाति सः तत् इह विहाय स्वयम् एव तदशुभेन रौरवे निपतति ॥ १० ॥ * * ये तु इह यथा एव अमुना विहिंसिताः जन्तवः परत्र यमयातनाम् उपगतम् ते एव रुरवः भूत्वा तथा तम् एव विहिंसन्ति तस्मात् रौरवम् इति आहुः रुरुः इति सर्पात् अतिक्रूरसत्त्वस्य अपदेशः ॥ ११ ॥ * * एवम् एव महारौरवः यः केवलम् देहम्भरः यत्र निपतितम् तम् पुरुषम् क्रव्यादाः नाम रुरवः क्रव्येण घातयन्ति ॥ १२ ॥ * * वा यः तु इह उग्रः पशून् वा पक्षिणः प्राणतः उपरन्धयति तम् पुरुषादैः अपि विगर्हितम् अपकरणम् अमुत्र यमानुचराः कुम्भीपाके तप्ततैले उपरन्धयन्ति ॥ १३ ॥ * * इह यः तु पितृविप्रब्रह्मश्रुक् सः अयुतयोजनपरिमण्डले तान्नमये तप्तखले उपरि च अधस्तात् अग्न्यर्काभ्यां अतितप्यमानैः कालसूत्रसंज्ञके नरके अभिनिवेशितः क्षुत्पिपासाभ्यां दह्यमानान्तर्बहिःशरीरः यावन्ति पशुरोमाणि तावद्वर्षसहस्राणि आस्ते शेते चेष्टते अवतिष्ठति च परिधावति ॥ १४ ॥ * * इह यः तु वै निजवेदपथान् अनापदि अपगतः च पाखण्डम् उपगतः तम् असिपत्रवनम् प्रवेश्य कशया प्रहरन्ति तत्र ह असौ इतस्ततः धावमानः उभयतोधारैः तालवनासिपत्रैः छिद्यमानसर्वाङ्गः हा हतः अस्मि इति परमया वेदनया मूर्च्छितः पदे पदे निपतति स्वधर्महा पाखण्डानुगतम् फलम् भुङ्क्ते ॥ १५ ॥ * * इह यः तु वै राजा राजपुरुषः वा अदण्ड्ये दण्डम् वा ब्राह्मणे शरीरदण्डम् प्रणयति सः पापीयान् अमुत्र सूकरमुखे नरके निपतति तत्र यथा एव इह इक्षुदण्डः अतिबलैः विनिष्पिष्यमाणावयवः आर्तस्वरेण स्वनयन् यथा एव इह अदृष्टदोषाः उपरुद्धाः कचित् मूर्च्छितः कश्मलम् उपगतः ॥ १६ ॥

श्रीधरस्वामिविरचिता भावार्थदीपिका

पुरुषं पतिं वञ्चयित्वा ॥ ९ ॥ * * एतच्छरीरमहमिति इदं धनादि ममेति मत्वा स्वं च कुटुम्बमेव पुष्णाति । तेनाशुभेन ॥ १० ॥ * * रुरवो भूत्वेति कर्माण्येव तथा परिणामं प्राप्येत्यर्थः । अतिक्रूरस्य भारशृङ्गाख्यस्य सत्त्वस्यापदेशः संज्ञा ॥ ११ ॥ * * क्रव्येण निमित्तेन मांसार्धमित्यर्थः ॥ १२ ॥ * * प्राणतः सजीवान् । उपरन्धयति पचति । अपकरणं निष्कृपम् ॥ १३ ॥ * * खले समे देशे ॥ १४ ॥ स्वधर्महा धर्मेत्यागी ॥ १५ ॥ * * स्वनयन् रुदन्कश्मलं मोहमुपगतो भवति । दृष्टदोषास्तेनोपरुद्धाः संतो यथा कश्मलमुपगतास्तद्वन् ॥ १६ ॥

१. प्रा० पा०—तदशुभे रौरवे । २. प्रा० पा०—ये वेह यथैवामुना । ३. प्रा० पा०—यातनायतनमुपगतास्त । ४. प्रा० पा०—सर्पवदतिक्रूरसत्त्वः । ५. प्रा० पा०—क्रव्यादा रुरवस्तं । ६. प्रा० पा०—मये खले । ७. प्रा० पा०—शेतेऽवतिष्ठति । ८. प्रा० पा०—यस्तु ह वै । ९. प्रा० पा०—पाखण्डानुगमनं ।

श्रीवन्दीधरकृतो भावार्थदीपिकाप्रकाशः

वंचयित्वा इयं मे धर्म्मभगिनीयं मे शिष्येत्यादिवंचनां रचयित्वा यो भुङ्क्ते स एवमेवांधतामिस्रे निपात्यत इति पूर्वणा-
नवयः । यत्र नरके । यस्मान्नष्टदृष्टिर्भवति तस्मादंधतामिस्रमिति ॥ ९ ॥ * * तत् कुटुंबम् ॥ १० ॥ * * इत्यर्थः
इति । तत्तद्विसाजातकर्माण्येव रुरुतां प्राप्नुवतीति भावः । रुरुशब्दस्य स्वयं मुनिनैव टीकाविधानालोकेष्वप्रसिद्धोऽयं जीव-
विशेषः ॥ ११ ॥ * * केवलं भूतद्रोहेणेति शेषः ॥ १२ ॥ * * 'कुंभी त्वाकट्फलयोः' इत्यभिधानात् । कुंभीपु
पच्यते यत्र स कुंभीपाकः । उखा कटाहभेदः ॥ १३ ॥ * * ब्रह्म वेदः । "खलं भूस्थानकल्केषु खलो गच्छेत्तदधर्मेवरे" इत्य-
भिधानात् । तत्प्रगते इत्यप्यर्थः । अधस्तादभिरुपर्यर्कः यद्यप्यर्कस्तत्र नास्ति तथापि पापिनां पीडार्थमन्य एव तत्र कल्पितोऽस्तीति
ज्ञेयम् । न केवलं पित्रादिभ्युगेव किन्तु पश्चादिहिंसकोऽप्येवमित्याह-यावतीति ॥ १४ ॥ * * निजवेदपथास्त्वस्य विहित-
मार्गात् । अनापदीत्युक्तेरापदि किञ्चिदनुग्रहोऽस्तीति भावः । पाखंडं वेदविरुद्धं वेदाविहितमाधुनिकैर्निजेच्छया स्वपूजार्थं कल्पित-
शास्त्राभासबोधितमार्गमित्यर्थः । "कशाश्वस्य च ताडनी । प्रोक्ता कशा भूमिर्हिंसाशणतत्वंशुषु" इति निरुक्तिः । तत्र ह असिपत्रवने ।
असौ पाखंडानुगः । उभयतोधारैरुभयतस्तीक्ष्णाग्रैः । "धारा तीक्ष्णाग्रपानीयवेगाश्रगतिपञ्चके" इति कोशात् । पाखंडानुगतं पाखंडानु-
कूलम् । कचित्प्रथमांतोऽपि पाठः ॥ १५ ॥ * * अदंड्ये दंडाऽनर्हे । शरीरदंडस्ताडनांगच्छेदादिः । तत्र नरके । अतिबलैः
यमपुरैः । निष्पिष्यमाणाश्रूर्णीक्रियमाणा अवयवा अंगानि यस्य । यथेक्षुपीडनयंत्रे इक्षूणां खंडः समूहः पीडनकाष्ठमध्ये दत्त्वा-
परत्रातिबलैराकृष्यते स चूर्णितश्च भवति तथेति ॥ १६ ॥

श्रीमद्वीरराघवव्याख्या

एवमिति । यथा तामिस्रे तद्दुःखानुभवः एवमन्धतामिस्रेऽपीत्यर्थः । तदनुभवनिमित्तं पापमाह यस्त्विति । यस्तु जन्तुः
पुरुषं पतिं वञ्चयित्वा तद्वारादीनादिशब्दाद्विज्ञातपत्यादीनि च उपयुङ्क्ते स्वोपयुक्तान् कुरुते तस्यैवमेवेति पूर्वणानवयः । तर्हि तामिस्रा-
दन्धतामिस्रे को विशेष इत्यपेक्षायां तामिस्रान्तं विशिनष्टि यत्रेति । यत्रान्धतामिस्रे शरीरी देही विनिपात्यमानः यातनाभि-
स्तीव्राभिः पीड्यमानः तीव्रवेदनया नष्टा मतिर्यस्य नष्टा दृष्टिश्च यस्य तादृशो भवति वृश्च्यमानं छिद्यमानं मूलं यस्य तादृशो
वनस्पतिर्यथा पततीति दृष्टान्तः । अस्मात्कारणान्तमन्धतामिस्रमित्युपदिशन्तीत्यर्थः ॥ ९ ॥ * * रौरवानुभवनिमित्तं पापं
तच्च वर्णयति यस्त्वह वावेति । यस्तु शरीरी इह लोके एतच्छरीरमहमेतदपत्यकलत्रादिकं ममेत्येवं रूपाभ्यामहङ्कारममकाराभ्यां
केवलम्भूतद्रोहेणैव स्वकुटुम्बमेवानुदिनं प्रपुष्णाति स इह लोके तत्स्वकुटुम्बं विहाय स्वयमेक एव तेन पूर्वाचरितेनाशुभेन पापेन
रौरवाख्ये नरके निपतति अमुना तेन निपतितेन पूर्वमिह लोके ये च जन्तवो यथा येन प्रकारेण विहिंसितास्त एव जन्तवः रुरवः
रुरसंज्ञका जन्तवो भूत्वा तेनैव प्रकारेण परत्र रौरवे नरके यातनामुपगतं तमेव विहिंसन्ति । यतस्तत्र गतं रुरवो हिंसन्त्यतस्तं नरकं
रौरवमित्याहुरित्यर्थः । के ते रुरवः यत्र गतं हिंसन्ति इत्यत्राह रुरुरिति । सर्पादप्यतिकूरस्य भूरिशृङ्गाख्यस्य सत्त्वस्य जन्तोः रुरुरिति
व्यपदेशो व्यवहार इत्यर्थः ॥ १०-११ ॥ * * महारौरवमनुवर्णयति एवमेवेति । यथा रौरवे निपतितं रुरवो हिंसन्ति
तथा महारौरवेऽपीत्यर्थः प्रथमान्तपाठे रौरवसदृश एव महारौरव इत्यर्थः । सादृश्यं च रुरभिर्हिंसनेन इयांस्तु ततो विशेष इत्याह
यत्रेति । यत्र महारौरवे निपतितं पुरुषं देहिनं क्रव्यं निपतितस्य मांसमदन्तीति क्रव्यादास्तथाभूताः सन्तो रुरवः क्रव्येण निमित्तेन
निपतितं घातयन्ति पुरुषस्यापि मांसं भक्षयन्तीत्यर्थः । तं क्रव्येणेति विभक्तिव्यत्यय आर्षः, अन्यथा "आदिखाद्योर्न" इत्यणौ कर्तुणौ
कर्मत्वनिषेधात्तेनेति तृतीया, क्रव्यमिति द्वितीया च स्यात्, क्रव्येण निमित्तेन तं खादयन्तीत्यर्थस्त्वसङ्गतः स्यात्, क्रव्यादा इत्यनेन
पौनरुक्त्याद्यथा क्रव्यादनस्वभावा अत एव क्रव्येण फलस्थैव हेतुत्वविवक्षया तृतीया, क्रव्यार्थं तं खादयन्ति "खिदेर्निवृत्त-
प्रेषणाणिच्" खिदिरत्र दंशनपरः खादयन्ति तं दंशन्तीत्यर्थः । अनेन पूर्वोक्तनिर्वाहः सूचितः । अथ कुम्भीपाकं तदनुभवनिमित्तं
पापं च वर्णयति य इति । यः केवलं देहम्भरः शरीरपोषणमात्रपरः यश्चेह लोके उग्रः क्रूरः पशून् पक्षिणः प्राणतः सजीवान्
उपरन्धयति पचति तमपकरुणं निष्कृपं पुरुषादै राक्षसैरपि विगर्हितममुत्र कुम्भीपाके नरके यमानुचरास्तत्तैल उपरन्धयन्ति
पचन्ति तत्र तैलकुम्भ्यां पच्यन्ते यत्र स कुम्भीपाक इत्यवयवार्थो विवक्षितः ॥ १२-१३ ॥ * * अथ कालसूत्रस्थनरकानुभव-
निमित्तं दुरितं तं च वर्णयति । यस्त्वह लोके पितृहन्ता ब्राह्मणहन्ता च स कालसूत्राख्ये नरके अयुतं योजनानि परितो मण्डलं
यस्य तस्मिन्ताम्रविकारे खले खलसमदेशे खलो नाम धान्यानि वितुषीकर्तुं कृतः कृत्रिमो भूमिविशेषः । उपर्यधस्तादग्न्यर्काभ्याम-
धस्ताद्वह्निना उपर्यर्केण चाभितप्यमानेऽभिनिवेशितः परितः पातितः क्षुत्पिपासाभ्यामन्तर्बहिश्च दह्यमानं शरीरं यस्य सः दह्यमान-
शब्दस्य पूर्वनिपातः । यद्वा शरीराद्वहिः शरीरं "अपपरिबहिरश्रवः पञ्चम्या" इति समासे बहिःशब्दस्य उपसर्जनत्वात्पूर्वनिपातः
अत एव समासविधानाज्ज्ञापकादन्तर्बहिःशब्दयोः सम्बन्धसामान्ये पञ्चमी भवति, शरीरसम्बन्धबहिःप्रदेशे इत्यर्थः । अन्तःशब्देन
सन्निधानात् शरीरान्तःप्रदेश एव उच्यते दह्यमानान्तःशरीरान्तःप्रदेशः बहिःशरीरं च यस्येत्यर्थः, एवम्भूतः ताम्रमये फलके
उपवेश्यमानो याचनादि करोति याच्या चात्र हा हतोऽहं मां द्वापयेति प्रार्थना, एवं यावन्ति पशो रोमाणि तावत्सङ्ख्यानि वर्षाणां

सहस्राणि तत्रास्ते इत्यर्थः । एवं भूयान् दुःखानुभवः कालः सूच्यते ज्ञायते यस्मिन् स कालसूत्र इत्यवयवाऽर्थोत्राभिप्रेतः ॥ १४ ॥ * * एवं कालसूत्रमभिधायाथासिपत्रवनं नरकं तत्प्राप्तिनिमित्तं च वर्णयति यस्त्विह वा इति । यस्तु देही निजवेदपथात्स्ववर्णाश्रमो-
चिताद्वेदविहिताद्वर्मादनापद्यपगतः अतिक्रान्तः आपदत्र देशकालवैपरीत्यप्रयुक्ता रोगादिनिमित्ता शक्तिः अनापद्यपगत इत्यनेनापदि
स्वधर्मत्यागो न दोषाग्रह इति सूचितं पाषण्डमवैदिकमस्मार्तं च केवलं स्वमनीषया कल्पितमत एव कुपथं कुत्सितं मार्गमाभासधर्म-
मुपगतस्तं देहिनमसिपत्रवनाख्यं नरकं प्रवेश्य प्रविष्टं कृत्वा कशया प्रहरन्ति यमभटा इति शेषः । कशा हि नामाश्वादीनां ताडयितुं
निर्मितो दण्डाकारो रज्जुविशेषः । एवं कशया ताडितः तत्रासिपत्रवने आसादित इतस्ततो धावमानः तीव्रदण्डमसहमानो द्रुततरं
गच्छति उभयतोधारैः पार्श्वद्वयेऽपि धारायुक्तैः खङ्गस्य त्वेकस्मिन्नेव पार्श्वे धारा एभिस्तुभयतोधारैरित्यर्थः । तालवनस्यासिपत्रैः
खङ्गसदृशैः छिद्यमानानि सर्वाण्यङ्गानि यस्य तादृशः हाहाकारपूर्वकं हतोऽस्मीति वदन् परमया तीव्रया वेदनया पदे पदे मूर्च्छां
प्राप्नोति पतति एवं स्वधर्महा स्वधर्मत्यागी पाषण्डानुगतं पाषण्डधर्माभासानुगुणं फलं दुःखमनुभवति असिसदृशानि पत्राणि येषां
वृक्षाणां वनमसिपत्रवनमित्यवयवार्थः ॥ १५ ॥ * * अथ सूकरमुखाख्यनरकं तत्प्राप्तिनिमित्तं पापं चानुवर्णयति
यस्त्विह हि । इह लोके राजा वा राजपुरुषो वा कश्चिददण्ड्ये दण्डनानर्हे दण्डं दण्डनं प्रणयति कारयति दण्ड्येऽपि ब्राह्मणे शरीरदण्डं
वा कारयति । “वपनं द्रविणादानं स्थानान्निर्यापणं तथा । एष हि ब्रह्मबन्धूनां वधो नान्योऽस्ति दैहिकः ॥” इत्युक्तरीत्या
दण्ड्येऽपि ब्राह्मणे देहदण्डनर्हे यः शरीरं दण्डं कारयतीत्यर्थः । स पापीयान् सूकरमुखे नरके निपतति तत्र नरके सूकरस्येव मुखं येषां
तैर्जन्तुभिः नितरां पीड्यमाना अवयवा यस्य तादृशः यथा इमेन गजेनेष्टुदण्डः पीड्यते तद्वदार्तस्वरेण स्वनयन् रुदन्मूर्छितः कश्मलं
मोहमुपगतो भवति यथा पूर्वमिहाष्टदोषा दोषरहितास्तेन उपरुद्धाः पीडिताः सन्तः कश्मलमुपगतास्तद्वदित्यर्थः । अवयवार्थस्तु
सुव्यक्तः ॥ १६ ॥

श्रीमद्विजयध्वजतीर्थकृता पदरत्नावली

वृश्चयमानमूलश्छिद्यमानशिफः यस्मान्नष्टदृष्टिस्तस्मादन्धतामिहमन्धत्वापादकान्धकारयुतमित्यर्थत्वादुपदिशन्ति मूर्च्छया
बुद्धिनाशात्तामिस्ते अन्धतामिस्ते तु चाक्षुषज्ञानस्य सर्वात्मना नाशादुभयोः सामान्यविशेषसद्भावाद्विशेषः ॥ ९ ॥ * * एत-
च्छरीरमहमिदं क्षितिमण्डलं ममेति भ्रान्त्या तु वै महातारतम्यद्योतकौ इतिशब्दौ प्रत्येकं रौरवप्राप्तिनिमित्ते भवत इति द्योतयतः
॥ १० ॥ * * प्रकारान्तरेण रौरवं निर्वेक्ति ये चेति । एवं द्वयं कर्त्रन्तरव्यावर्त्तकं हरवः मृगाः किन्नेत्याह । हरुरित्यपदेशो
व्यपदेशः “मृगा नानाविषमुखा हरवः परिकीर्तिताः” इत्यभिधानम् ॥ ११ ॥ * * रौरवाद्विशेषमाह यत्रेति । देहम्भर-
स्तथा पततीति शेषः ॥ १२ ॥ * * उपरुन्धयन्ति अशक्यश्चासमोक्षो यथा भवति तथोपरोधं कारयन्तीत्यर्थः ॥ १३ ॥ * *
अधस्तादग्निरुपर्यर्कः खले धान्यादिशोषणस्थलस्थानीये न केवलं पित्रादिभ्युक् चतुष्पाद्विसकोऽप्येवमित्याह यावन्तीति ॥ १४ ॥ * *
अनापदीति विशेषणादापदि कञ्चनानुग्रहं सूचयति “धारास्त्राग्रेऽम्बुसन्तत्यां सैन्याग्रेऽश्वगतिष्वपि” इत्यभिधानात् धाराशब्देन
निश्चितप्रान्तभाग उच्यते । तालवनस्य तालसमूहस्यासिपत्रिशितधारपत्रैः स्वधर्मः स्ववर्णादिविहितः ॥ १५ ॥ * * अदण्ड्ये
दण्डनायोग्ये शरीरदण्डस्ताडनादिरुपरुद्धः कारागृहे शृङ्खलायां वा निवेशितः दृष्टो दोषश्रौयादिलक्षणो यस्य स तथा स दण्ड्यते
यथा तथेति ॥ १६ ॥

श्रीमज्जीवगोस्वामिकृतः क्रमसन्दर्भः

एवमिति । यस्तु तथैवमेव भवतीत्यर्थः ॥ ९ - १० ॥ * * ये त्विति । त एव तद्विसाजातकर्माण्येवेत्यर्थः । हरु-
शब्दस्य स्वयं श्रीशुकेन टीकाविधानालोकेष्वप्रसिद्धोऽयं जन्तुविशेष इति सूच्यते ॥ ११-१६ ॥

श्रीमद्विश्वनाथचक्रवर्तिकृता सारार्थदर्शिनी

पुरुषं पतिम् ॥ ९ ॥ * * एतच्छरीरमहमिति इदं धनादिकं ममेति मत्वा भूतद्रोहेणेति भूतद्रोहं विना तु केवलहंमस-
काराभ्यां न रौरवे निपततीति बुद्ध्यते ॥ १० ॥ * * हरवो भूत्वेति कर्माण्येव तथा परिणामं प्राप्येत्यर्थः । अतिक्रूरस्य भार-
शृङ्गाख्यसत्त्वस्य अपदेशः संज्ञेति श्रीस्वामिचरणाः । हरुशब्दस्य स्वयं मुनिनैव टीकाविधानालोकेष्वप्रसिद्ध एवायमिति सन्दर्भः
॥ ११ ॥ * * क्रव्येण निमित्तेन मांसार्थमित्यर्थः । केवलमिति भूतद्रोहेणेति शेषः ॥ १२ ॥ * * प्राणत उपरुन्धयति
सप्राणान् पचतीत्यर्थः ॥ १३ ॥ * * खले समे देशे ॥ १४-१५ ॥ * * स्वनयन् रुदन्नदृष्टदोषा निर्दोषा उपरुद्धा
दण्डिताः ॥ १६ ॥

श्रीमच्छुक्कदेवकृतः सिद्धान्तप्रदीपः

पुरुषं दारादिस्वामिनम् ॥ ९ ॥ * * इह कर्मभूमौ एतच्छरीरमहमिति इदं कुटुम्बादिकं ममेति मोहेन स्वेन देहेन
सहितं कुटुम्बमेव केवलं प्रपुष्णाति स तदुभयमिहैव विहाय तेनाशुभेन ॥ १० ॥ * * ते एव हरवो भूत्वेति हरवः यातना-

निमित्तानि सर्पादतिक्रूरसत्त्वानि भूत्वेत्यर्थः । अतिक्रूरस्यातिभयङ्करस्य सत्त्वस्य अपदेशः संज्ञा ॥ ११ ॥ * * यत्र महारौरवे क्रव्येण मांसेन निमित्तन ॥ १२-१३ ॥ खले समस्थाने ॥ १४ ॥ * * स्वधर्महा निजधर्मत्यागी ॥ १५ ॥ * * स्वन-
यन् रुदन् यथा तेनोपरुद्धाः कश्मलमुपगतास्तद्वत् ॥ १६ ॥

गोस्वामिश्रीगिरिधरलालविहिता बालप्रबोधिनी

यस्तु पुरुषं स्वामिनं वञ्चयित्वा तदारादीनुपभुङ्क्ते स एवमेवान्धतामिस्रे नरके बलान्निपात्यते इति शेषेणान्वयः । तत्रत्यं दुःखमाह-यत्रेति ॥ १२ ॥ * * नष्टमतिवेनाचेतनतया पतने दृष्टान्तं दर्शयंस्तथा नामनिरुक्तावपि तदेव हेतुरित्याह-यथेति । वृश्च्यमानमूलश्छिन्नमूलः ॥ १३ ॥ * * एतच्छरीरमहमिति । इदं धनापत्यकलत्रादि ममेति मत्वा प्राणिद्रोहेण केवलं कुटुम्बमेवानुदिनं पुष्पाति स तदेहं कुटुम्बं चेहैव विहाय तदशुभेन प्राणिद्रोहजनितपापेन ॥ १४ ॥ * * रौरवनाम-
निरुक्तौ हेतुमाह-ये त्विति । अतिक्रूरस्वभावा अपि तमेव तथा स्वहिंसानुसारेण हिंसन्ति नान्यं तत्पापेन तद्विसार्थमेवोत्पन्नत्वादिति भावः ॥ १५ ॥ * * के ते रुरव इत्यपेक्षायामाह-रुररिति । सर्पादप्यतिक्रूरस्य सत्त्वस्य प्राणिविशेषस्य अपदेशः संज्ञा ॥ १६ ॥ * * यः प्राणिद्रोहेण केवलं देहम्भरः स्वदेहपोषणपरो भगवद्भजनविमुखस्तं यत्र पतितं पुरुषं क्रव्येण निमित्तेन मांसार्थं घातयन्तीत्यन्वयः ॥ १७ ॥ * * उग्रः क्रूरस्वभावः, प्राणतः सजीवानुपरन्धयति । अपकरणं निष्कृपम् ॥ १८ ॥ * * स्वसमे देशे । एवं दुःखं कियन्तं कालं भुङ्क्ते इत्यपेक्षायामाह-यावन्तीति ॥ १९ ॥ * * अपगतः भ्रष्टः पाखण्डं वेदविरुद्धमार्गमुपगतः प्राप्तः । कश्या वेत्रेण । अनापदीत्युक्तेरापदि दण्डस्य सङ्कोचं सूचयति ॥ २० ॥ * * तालवनस्या-
सिवद्वर्त्तमानैः पत्रैः । हा हतोऽस्मीति वदन्निति शेषः । स्वधर्महा वेदविहितस्वधर्मत्यागी पाखण्डमार्गस्वीकारात् प्राप्तम् ॥ २१ ॥ * * अदण्ड्ये दण्डानर्हे निरपराधिनि ब्राह्मणे सापराधेऽपि शरीरदण्डं ताडनादि 'वपनं द्रविणादानं स्थानान्नि-
र्यापणं तथा । एष हि ब्रह्मबन्धूनां वधो नान्योऽस्ति दैहिकः' इति शरीरदण्डनिषेधात् ॥ २२ ॥ * * हतोऽस्मीत्यार्त्तस्वरेण स्वनयन् रुदन् कश्मलं मोहमुपगतः सन् कचिन्मूर्च्छितो भवतीत्यन्वयः । अवयवनिष्पेषणेन आर्त्तशब्दकरणे दृष्टान्तमाह-
यथैवहादृष्टदोषा निर्दोषाः तेनोपरुद्धा दण्डिताः सन्तो मोहमुपगता मूर्छिता भवन्ति स्म तथेत्यर्थः ॥ २३ ॥

श्रीभगवत्प्रसादाचार्यविरचिता भक्तमनोरञ्जनी

अथान्धतामिस्रं वदति एवमिति । यस्तु जन्तुः, तु पुरुषं पराङ्मनास्वामिनं, वञ्चयित्वा प्रतार्य, दारादीन्सदङ्गनादीन्, आदिशब्दाद्विज्ञातपत्यादीनि च, उपयुङ्क्ते स्वेपयक्तान् कुरुते । तस्य अन्धतामिस्रे, एवमेव यथा तामिस्रे, दुःखानुभव एवमेवा-
न्धतामिस्रेऽपि, भवतीत्यर्थः । तर्हि तामिस्रादन्धतामिस्रे को विशेष इत्यपेक्षायामन्धतामिस्रं विशिनष्टि । यत्रान्धतामिस्रं, निपात्यमानः तीव्राभिर्यातनाभिः पीडयमानः, शरीरी देही, यातनास्थस्तत्पीडामनुभवन्, वेदनया तीव्रवेदनानुभवेन, नष्टा दृष्टिर्न सः, नष्टा मतिर्यस्य सः, इत्थंभूतः भवति । पततीत्यर्थः । कथमिव यथा वृश्च्यमानानि मूलानि यस्य सः छिद्यमानमूलः वनस्पतिवृक्षः पतति । तथा तस्मात्कारणात्, तं नरकम् अन्धतामिस्रम् इति उपदिशन्ति ॥ ९ ॥ * * रौरवं नरकं तदनुभवनिमित्तं पापं च वदति । यस्त्विति । यस्तु शरीरी, इह वा अस्मिन् लोके एव, एतच्छरीरं, अहमिति ममेदमिति च, शरीरादहं भिन्नो न भवामि कलत्राप-
त्यादिकमेतन्ममैवेति अहंकारममकाराभ्यां कृत्वेत्यर्थः । केवलं, भूतद्रोहेण भूतमात्रद्रोहं विधायेत्यर्थः । स्वकुटुम्बमेव, अनुदिनं प्रपुष्पाति स शरीरी, इह लोके, तत्कुटुम्बं विहाय परित्यज्य, स्वयमन्यायेन तत्पोषणकर्त्ता शरीर्येक एव, तदशुभेन तेन स्वेन पूर्वाचरितेन पापेन, रौरवे रौरवाख्ये नरके, निपतति ॥ १० ॥ * * ये त्विति । अमुनाऽमुष्मिन्नरके पतितेन जनेन, पूर्वमिति शेषः । इह लोके, ये तु जन्तवः, यथैव येन प्रकारेणैव, विहिंसिताः मारिताः, ते एव जन्तव रुरवो रुरुसंज्ञाः भूत्वा, परत्र रौरवे नरके, यमयातनाम् उपगतं तं, तथैव तेनैव प्रकारेण विहिंसन्ति । यतस्तत्र गतं रुरवो विहिंसन्ति तस्माद्धेतोः, तं नरकं, रौरवम् इति आहुः । के ते रुरवः यत्र गतं तं विहिंसन्तीत्यत्राह । रुरुः इत्येषः सर्पात् अतिक्रूरः सत्त्वापदेशो भरशृङ्गाख्यप्राणिविशेषः । केचित्तु भूरिशृङ्गाख्य इत्यपि पठन्ति । भूरिशृङ्ग एव रुरुनाम्ना व्यवह्रियते इत्यर्थः । यद्यपि तद्वताः पशवो रुरवो भूत्वेत्यभिहितं तथापि, तत्कर्माण्येव तथा परिणामं प्राप्य तं तुदन्तीति ज्ञेयं तद्वत्पशूनां तथाविधतया भवनात्मककर्माभावादिति भावः ॥ ११ ॥ * * महारौरवमनुवर्णयति एवमेवेति । महारौरवः, एवम् एव, रौरवसदृश एवेत्यर्थः । सप्तम्यन्तपाठे यथा रौरवे निपतितं रुरवो हिंसन्ति तथा महारौरवेऽपीत्यर्थः । सादृश्यं च रुरुकृतहिंसनमात्रेण । इयांस्तु ततो विशेष इत्याह यत्रेति । यत्र महारौरवे, निपतितं तं, पुरुषं क्रव्यं स्वनिपातिपुरुषमांसमदन्तीति क्रव्यादाः, इत्येवं नाम प्रसिद्धाः, रुरवः, क्रव्येण निमित्तेन घातयन्ति । कं क्रव्यादास्ते घातयन्ति तत्राह । यः केवलं देहम्भरः शरीरमात्रपोषणपरः, तमिति सम्बन्धः ॥ १२ ॥ * * अथ कुम्भीपाकं नरकं तदनु-
भवनिमित्तं पापं च वर्णयति यस्त्विति । उग्रः प्रकृत्यातिक्रूरः सन्, यस्तु इह वा अस्मिन् लोके एव, पशून् पक्षिणो वा, प्राणतः सजीवानेव, उपरन्धयति पचति । अपकरणं निष्कृपं पुरुषादैः राक्षसैः अपि, विगर्हितं निन्दितं तं पुरुषं, अमुत्र कुम्भीपाके, यमा-
नुचराः, तप्ततैःऽधोविहिताऽग्नितापातिशयात् कडकडिततैलवति कटाहे, उपरन्धयन्ति संपचन्ति ॥ १३ ॥ * * अथ काल-

सूत्राख्यनरकं तदनुभवननिमित्तं दुरितं च वदति यस्त्विति । यस्तु पुमान्, इह लोके, पिता च विप्रश्च ब्रह्म च तानि ब्रह्मतीति पितृविप्रब्रह्मभृक् पितृहन्ता ब्राह्मणहन्ता, वेदहन्ता चेत्यर्थः । स पुमान्, कालसूत्रसंज्ञके अयुतं योजनानि परितो मण्डलं यस्य तस्मिन्, ताम्रमये ताम्रविकारे, तप्तं खलं यस्य तस्मिन्, खलं नाम धान्यानि वितुषीकर्तुं समतया विहितः कृत्रिमो भूविशेषस्तथा-विधतप्तताम्रमयखलप्रदेशे इत्यर्थः । नरके अभिनिवेशितो यान्यैः संप्रवेशितः, उपरि अधस्ताच्च, अग्न्यर्काभ्यां अतितप्यमानः, अस्य सप्तम्यन्तत्वे नरकविशेषणता । अधस्ताद्वह्निनोपर्यर्कपरितापेन परितस्तप्यमान इत्यर्थः । क्षुत्पिपासाभ्यां च दह्यमानमन्तर्बहिश्च शरीरं यस्य सः, एवंभूतः सन्, आस्ते उपविशति । शेते शमनं करोति । चेष्टते हस्तपादघर्षणचेष्टामाचरति । अवतिष्ठते ऊर्ध्वमवस्थितो भवति । परिधावति व्यथयेतस्ततः परिधावनमाचरति च किंपर्यन्तमित्यत्राह । यावन्ति यत्परिमाणानि पशुरोमाणि स्वव्यापादितपशुशरीरगतयावत्संख्याकरोमाणीत्यर्थः । तावद्वर्षसहस्राणि तावत्संख्याकवर्षसहस्रपर्यन्तं तत्रास्ते इत्यर्थः ॥ १४ ॥ * * असिपत्रवनं नरकं तत्प्राप्तिनिमित्तपापं च वर्णयति यस्त्विति । यस्तु देही, इह लोके, निजवेदपथात् स्ववर्णाश्रमोचिताद्वेदविहिताद्धर्मात्, अनापद्यापत्कालमन्तरैव, अपगतः अतिक्रान्तः, आपदत्र देशकालवैपरीत्यप्रयुक्ता रोगादिनिमित्ताऽशक्तिः । अनापद्यापगत इत्यनेनापदि स्वधर्मत्यागो न दोषावह इति सूचितम् । पाखण्डमवैदिकमस्मात् च केवलं स्वमनीषया कल्पितं कुपथमित्यर्थः । उपगतः, तं देहिनं, असिपत्रवनाख्यं नरकं, प्रवेश्य प्रविष्टं कृत्वा, कशया प्रहरन्ति । यमभटा इति शेषः । कशा नामाश्वादींस्ताडयितुं निर्मितो दण्डाकारो रज्जुविशेषः । एवं कशया ताडितः सः, तत्रासिपत्रवने, ह स्फुटं यथा तथा, इतस्ततः, धावमानः तीव्रवेदनाक्षमतया यतस्ततः परिसर्पन्मित्यर्थः । असौ देही, उभयतोधारैः पार्श्वद्वयेऽपि धारायुक्तः, तालवनासिपत्रैः, छिद्यमानानि सर्वाण्यङ्गानि यस्य सः, हा हतोऽस्मीति वदन् हाहाकारविधानपूर्वकं हतोऽस्मीति ब्रुवाण इत्यर्थः । परमया वेदनया, पदे पदे मूर्च्छितः संजातमूर्च्छैः सन्, निपतति । एवं स्वधर्महा निजधर्मत्यागी, पाखण्डानुगतं धर्माभासपाखण्डानुगुणं फलं भुङ्क्तेऽनुभवति ॥ १५ ॥ * * अथ सूकरमुखं नरकं तत्प्राप्तिनिमित्तं पापं चानुवर्णयति यस्त्विति । इह लोके यस्तु राजा वै, भूपतिरेवेत्यर्थः । वा अथवा राजपुषो मन्त्र्यादिर्यः कश्चन राजकीयपुरुषः, अदण्ड्ये दण्डनानर्हं दण्डं दण्डनं प्रणयति । अदण्ड्यदण्डनकारीत्यर्थः । दण्ड्येऽपीति शेषः । ब्राह्मणे, शरीरदण्डं वा, प्रणयति । 'वपनं द्रविणादानं स्थानान्निर्यापणं तथा । एष हि ब्रह्मबन्धूनां वधो नान्यस्तु दैहिकः' इत्युक्तेर्बध्येऽपि ब्राह्मणे देहान्तदण्डनिषेधात्, यः दण्डं कारयतीत्यर्थः । पापीयानतिपातकयुक्तः, स अमुत्र यमालये सूकरमुखे, नरके निपतति । तत्र नरके, अतिबलैर्बलवत्तरैः, सूकरास्यैरिति पाठे सूकरस्येव आस्यं मुखं येषां तैर्जन्तुभिः, विशेषेण निःशेषेण पिच्यमाणाः पीड्यमाना अवयवा यस्य सः, तादृशः सन्, यथैव इह लोके, इक्षुदण्डः यन्त्रनिष्पीड्यमानेक्षुदण्डः, तथा आर्त्तस्वरेण स्वनयन् रुदन्, क्वचित् मूर्च्छितः संश्र, कश्मलं मोहं उपगतः भवति । कथमिव यथैव पूर्वम् इह अदृष्टदोषाः दोषरहिताः, उपरुद्धास्तेन पीडिताः सन्तः कश्मलम् उपगता अभवंस्तद्वदित्यर्थः ॥ १६ ॥

भाषानुवादः

इसी प्रकार जो पुरुष किसी दूसरेको धोखा देकर उसकी स्त्री आदिको भोगता है, वह अन्धतामिस्र नरक में पड़ता है । वहाँ की यातनाओंमें पड़कर वह, जड़से कटे हुए वृक्षके समान, वेदना के मारे सारी सुध-बुध खो बैठता है और उसे कुछ भी नहीं सूझ पड़ता । इसीसे इस नरकको अन्धतामिस्र कहते हैं ॥ ९ ॥ * * जो पुरुष इह लोकमें 'यह शरीर ही मैं हूँ और ये स्त्री-धनादि मेरे हैं' ऐसी बुद्धिसे दूसरे प्राणियोंसे द्रोह करके निरन्तर अपने कुटुम्बके ही पालन-पोषणमें लगा रहता है, वह अपना शरीर छोड़नेपर अपने पापके कारण स्वयं ही रौरव नरकमें गिरता है ॥ १० ॥ * * इस लोकमें उसने जिन जिन जीवोंको जिस प्रकार कष्ट पहुँचाया होता है, परलोकमें यमयातनाका समय आनेपर वे जीव 'रुरु' होकर उसे उसी प्रकार कष्ट पहुँचाते हैं । इसीलिए नरकका नाम 'रौरव' है । 'रुरु' सर्पसे भी अधिक क्रूर स्वभाववाले एक जीवका नाम है ॥ ११ ॥ * * ऐसा ही महारौरवनरक है । इसमें वह व्यक्ति जाता है, जो और किसीकी परवाह न कर केवल अपने ही शरीरका पालन-पोषण करता है, वहाँ कच्चा मांस खानेवाले रुरु इसे मांसके लोभसे काटते हैं ॥ १२ ॥ * * जो क्रूर मनुष्य इस लोकमें अपना पेट पालनेके लिये जीवित पशु या पक्षियोंको राँधता है, उस हृदय-हीन, राक्षसोंसे भी गये-बीते पुरुषको यमदूत कुम्भीपाक नरकमें ले जाकर खौलते हुए तैलमें राँधते हैं ॥ १३ ॥ * * जो मनुष्य इस लोकमें माता-पिता, ब्राह्मण और देवसे विरोध करता है उसे यमदूत कालसूत्र नरकमें ले जाते हैं । इसका घेरा दस हजार योजन है । इसकी भूमि तँबिकी है । इसमें तपा हुआ मैदान है, वह ऊपरसे सूर्य और नीचेसे अग्निके दाहसे जलता रहता है । वहाँ पहुँचाया हुआ पापी जीव भूख-प्याससे व्याकुल हो जाता है और उसका शरीर बाहर-भीतरसे जलने लगता है । उसकी बेचैनी यहाँतक बढ़ती है कि वह कभी बैठता है, कभी लेटता है, कभी इधर-उधर दौड़ने लगता है । इस प्रकार उस नर-पशुके शरीरमें जितने रोम होते हैं, उतने ही हजार वर्षतक उसकी यह दुर्गति होती रहती है ॥ १४ ॥ * * जो पुरुष किसी प्रकारकी आपत्ति न आनेपर भी अपने वैदिक मार्गको छोड़कर अन्य पाखण्डपूर्ण धर्मोंका आश्रय लेता है, उसे यमदूत असिपत्रवन नरकमें ले जाकर कोड़ोंसे पीटते हैं । जब मारसे बचनेके लिये वह इधर-उधर दौड़ने लगता है, तब उसके सारे अङ्ग तालवनके तलवारके

समान पैने पत्तोसे, जिनमें दोनों ओर धारें होती हैं, टूक-टूक होने लगते हैं। तब वह अत्यन्त वेदनासे 'हाय, मैं मरा !' इस प्रकार चिल्लाता हुआ पद-पदपर मूर्च्छित होकर गिरने लगता है। अपने धर्मको छोड़कर पाखण्डमार्गमें चलनेसे उसे इस प्रकार अपने कुकर्मका फल भोगना पड़ता है ॥ १५ ॥ ❀ ❀ इस लोकमें जो पुरुष राजा या राजकर्मचारी होकर किसी निरपराध मनुष्यको दण्ड देता है अथवा ब्राह्मणको शरीरदण्ड देता है, वह महापापी मर कर सूकरमुख नरकमें गिरता है वहाँ जब महाबली यमदूत उसके अङ्गोंको कुचलते हैं, तब वह कोल्हूमें पेरे जाते हुए गन्नोंके समान पीड़ित होकर, जिस प्रकार इस लोकमें उसके द्वारा सताये हुए निरपराध प्राणी रोते-चिल्लाते थे, उसी प्रकार कभी आर्त स्वरसे चिल्लाता और कभी मूर्च्छित हो जाता है ॥ १६ ॥

यस्त्विह वै भूतानामीश्वरोपकल्पितवृत्तीनामविविक्तपरव्यथानां स्वयं पुरुषोपकल्पितवृत्तिर्विविक्तपरव्यथो व्यथामाचरति स परत्रान्धकूपे तदभिद्रोहेण निपतति तत्र हासौ तैर्जन्तुभिः पशुमृगपक्षिसरीसृपैर्मशकयूकामत्कुणमक्षिकादिभिर्ये के चाभिद्रुग्धास्तैः सर्वतोऽभिद्रुहमाणस्तमसि विहतनिद्रानिर्वृतिरलब्धावस्थानः परिक्रामति यथा कुशरीरे जीवः ॥ १७ ॥

यस्त्विह वा असंविभज्याश्नाति यत्किञ्चनोपनतमनिर्मितपञ्चयज्ञो वायससंस्तुतः स परत्र कृमिभोजने नरकाधमे निपतति तत्र शतसहस्रयोजने कृमिकुण्डे कृमिभूतः स्वयं कृमिभिरेव भक्ष्यमाणः कृमिभोजनो यावत्तदप्रताप्रहुतादोऽनिर्वेशमात्मानं यातयते ॥ १८ ॥ यस्त्विह वै स्तेयेन बलाद्वा हिरण्यरत्नादीनि ब्राह्मणस्य वापहरत्यन्यस्य वानापदि पुरुषस्तममुत्र राजन् यमपुरुषा अयस्मयैरग्निपिण्डैः सन्दंशैस्त्वचि निष्कुषन्ति ॥ १९ ॥ यस्त्विह वा अगम्यां स्त्रियमगम्यं वा पुरुषं योषिदभिगच्छति तावमुत्र कशया ताडयन्तस्तिग्मया सूर्म्या लोहमय्या पुरुषमालिङ्गयन्ति स्त्रियं च पुरुषरूपया सूर्म्या ॥ २० ॥ यस्त्विह वै सर्वाभिगमस्तममुत्र निरये वर्तमानं वज्रकण्टकशाल्मलीमारोप्य निष्कर्षन्ति ॥ २१ ॥

ये त्विह वै राजन्या राजपुरुषा वा अपाखण्डा धर्मसेतून् भिन्दन्ति ते सम्परेत्य वैतरण्यां निपतन्ति भिन्नमर्यादास्तस्यां निरयपरिखाभूतायां नद्यां यादोगणैरितस्ततो भक्ष्यमाणा आत्मना न वियुज्यमानाश्चासुभिरुह्यमानाः स्वाधेन कर्मपाकमनुस्मरन्तो विष्मूत्रपूयशोणितकेशनखास्थिमेटोमांसवसावाहिन्यामुपतप्यन्ते ॥ २२ ॥ ये त्विह वै वृषलीपतयो नष्टशौचाचारनियमास्त्यक्तलज्जाः पशुचर्या चरन्ति ते चापि प्रेत्य पूयविष्मूत्रश्लेष्ममलापूर्णानवे निपतन्ति तदेवातिवीभत्सितमश्नन्ति ॥ २३ ॥ ये त्विह वै श्वगर्दभपतयो ब्राह्मणादयो मृगयाविहारा अतीर्थे च मृगान्निघ्नन्ति तानपि सम्परेताह्लक्ष्यभूतान् यमपुरुषा इषुभिर्विध्यन्ति ॥ २४ ॥

अन्वयः—इह यः तु वै स्वयम् पुरुषोपकल्पितवृत्तिः विविक्तपरव्यथः ईश्वरोपकल्पितवृत्तीनाम् अविविक्तपरव्यथानाम् भूतानाम् व्यथाम् आचरति सः परत्र अंधकूपे तदभिद्रोहेण निपतति तत्र ह असौ पशुमृगपक्षिसरीसृपैः मशकयूकामत्कुणमक्षिकादिभिः ये के अभिद्रुग्धास्तैः जन्तुभिः सर्वतः अभिद्रुहमाणः विहतनिद्रानिर्वृतिः अलब्धावस्थानः यथा कुशरीरे जीवः तमसि परिक्रामति ॥ १७ ॥ ❀ ❀ इह अनिर्मितपञ्चयज्ञः यः तु वै यत् किञ्चन उपनतम् असंविभज्य अश्नाति अप्रताप्रहुतादः वायससंस्तुतः सः परत्र कृमिभोजने नरकाधमे निपतति तत्र शतसहस्रयोजने कृमिकुण्डे स्वयम् कृमिभूतः कृमिभिः एव भक्ष्यमाणः कृमिभोजनः तत् यावत् अनिर्वेशम् आत्मानम् यातयते ॥ १८ ॥ ❀ ❀ राजन् वै यः पुरुषः तु इह अनापदि ब्राह्मणस्य वा अन्यस्य हिरण्यरत्नादीनि स्तेयेन वा बलात् अपहरति तम् अमुत्र यमपुरुषाः अयस्मयैः अग्निपिण्डैः सन्दंशैः त्वचि निष्कुषन्ति ॥ १९ ॥ ❀ ❀ वै इह यः तु अगम्याम् स्त्रियम् वा योषित् अगम्यम् पुरुषम् वा अभिगच्छति तौ अमुत्र कशया ताडयन्तः यमदूताः तिग्मया लोहमय्या सूर्म्या पुरुषम् च पुरुषरूपया सूर्म्या स्त्रियम् आलिङ्गयन्ति ॥ २० ॥ ❀ ❀ वै इह यः तु वा सर्वाभिगमः तम् अमुत्र निरये वर्तमानम् वज्रकण्टकशाल्मलीम् आरोप्य निष्कर्षन्ति ॥ २१ ॥ ❀ ❀ वै ये तु इह राजन्याः राजपुरुषाः पाखण्डाः वा धर्मसेतून् भिन्दन्ति ते सम्परेत्य वैतरण्याम् निपतन्ति भिन्नमर्यादाः तस्याम् निरयपरिखाभूतायाम् विष्मूत्रपूय-

१. प्रा० पा०—मीश्वरकल्पित० । २. प्रा० पा०—सङ्गोऽसंविभज्य । ३. प्रा० पा०—शतयोजने । ४. प्रा० पा०—ण्डे कृमिभिरेव भक्ष्यमाणः । ५. प्रा० पा०—अदमयैरग्नि० । ६. प्रा० पा०—दपि गच्छति । ७. प्रा० पा०—ताडयेत्तिग्मया । ८. प्रा० पा०—पुरुषमूर्त्या । ९. प्रा० पा०—धर्मसेतुं । १०. प्रा० पा०—अधेन कर्मविपाकमनुस्मरन्त उपतप्यन्ते विष्मूत्र.....वाहिन्याम् ।

शोणितकेशनखास्थिमेदोमांसवसावाहिन्याम् नद्याम् यादोगणैः इतस्ततः भक्ष्यमाणाः आत्मना च असुभिः न विद्युज्यमानाः स्वाधेन उह्यमानाः कर्मपाकम् अनुस्मरन्तः उपतप्यन्ते ॥ २२ ॥ * * वै इह ये तु वृषलीपतयः नष्टशौचाचारनियमाः त्यक्तलज्जाः पशुचर्या चरन्ति ते च अपि प्रेत्य पूयविष्णुमूत्रश्लेष्ममलापूर्णार्णवे निपतन्ति तदेव अतिबीभत्सितम् अश्रन्ति ॥ २३ ॥ * * वै इह ये तु श्वगर्दभपतयः ब्राह्मणादयः मृगयाविहाराः च अतीर्थे मृगान् निघ्नन्ति तान् अपि संपरेतान् लक्ष्यभूतान् यमपुरुषाः इषुभिः विध्यन्ति ॥ २४ ॥

श्रीधरस्वामिविरचिता भावार्थदीपिका

ईश्वरेणोपकल्पिता मनुष्यरक्तपानादिलक्षणा वृत्तिर्येषां मत्कुणादीनाम् । अविविक्ता अविज्ञाता परव्यथा यैरविवेकिभिस्तेषाम् । पुरुषेण ब्राह्मणादिभावेन विधिनिषेधपूर्वकमुपकल्पिता वृत्तिर्यस्य । विविक्ता परव्यथा येन विवेकिना । अभिद्रुग्धा हिंसिताः । विहता निद्रारूपा निर्वृतिर्यस्य । न लब्धमवस्थानं येन स तमसि परिक्रामति ॥ १७ ॥ * * यत्किंचन भक्ष्यादिकमुपनतं प्राप्तं तदसंविभज्य । न निर्मिताः पंचयज्ञा येन अत एव वायसैः संस्तुतः समत्वेन वर्णितः कृमिभोजनः कृमीनेव भुंजानः यावत्तन् यावन्ति योजनानि तत्कृमिकुंडं तावन्ति वर्षाणि यावद्वा तत्पातकमित्यर्थः । अप्रत्तमसंविभक्तमप्रहुतं चात्तीति तथा सः । अनिर्वेशमकृतप्रायश्चित्तम् ॥ १८ ॥ * * नित्कुषन्ति छिदन्ति ॥ १९ ॥ * * तिग्मया तप्तया । सूर्या प्रतिमया ॥ २० ॥ * * सर्वाभिगमः पश्चाद्युपगता ॥ २१ ॥ * * अपाखंडाः सत्कुलीनाः संतः । द्वितीयांतपाठे सेतुविशेषणम् । नदीं विशिनष्टि । विष्णुमूत्रेति ॥ २२ ॥ * * पशुचर्या स्वेच्छाचारम् ॥ २३ ॥ * * अतीर्थे विहितादन्यत्र विध्यन्तीति प्राणनिरोधो दर्शितः ॥ २४ ॥

श्रीवंशीधरकृतो भावार्थदीपिकाप्रकाशः

आदिना दंशमशकादिग्रहः । पुरुषेण श्रीहरिणा । तेषां मत्कुणादीनामभिद्रोहेण हिंसया । असौ द्रोग्धा तैस्तैर्यूकादिभिः । कुशरीरे कुष्ठादिदूषितदेहे ॥ १७ ॥ * * अत एवानिर्मितपंचयज्ञत्वादेव । वायसतुल्यैराचारहीनैः । संस्तुतो वाऽसंविभज्य बालवृद्धादिभ्योऽदृष्टवैव । इत्यर्थ इति । प्रकर्षेणादायीति प्रत्तं न प्रत्तमप्रत्तमसंविभक्तं च अप्रहुतमाहुतिवर्जितं चात्तीति तथा । “निर्वेशस्तु पुमान्भोगे वेतने मूर्छनेऽपि च” इति मेदिनी । वेतनशब्देनेह प्रायश्चित्तं लक्ष्यते । यातयति पीडयति ॥ १८ ॥ * * अन्यस्य नापदीत्युक्तेर्ब्राह्मणस्यापद्यपीत्यायातम् । संदंशैर्यत्रविशेषैः तप्तलोहादिग्रहणार्थं व्याघ्रमुखो द्विफालो लोहयंत्रः संदंशः । निष्कुषन्ति स्पर्शयन्ति ॥ १९ ॥ * * अगम्यामुद्वाहविधिग्रहणवर्जितां सर्वाम् । अगम्यं पाणिग्रहीतारं विना पुरुषमात्रमित्यर्थः । “अगम्यः पुरुषो नार्या हस्तग्राहं विनाऽखिलः । नार्यगम्या तथा सर्वा विना पाणिग्रहीतिका ॥” इति सहितोक्तेः । “तिग्मं तीक्ष्णे च तप्ते च सूर्मी पुत्तलिका स्मृता” इति चाभिधानचिंतामणिः ॥ २० ॥ * * सर्वाभिः स्त्रीभिरभिगमो मैथुनं यस्य स तथा गर्दभ्यादिष्वपि रमणशीलः । वज्रवत्कंटकानि यस्याः शाल्मल्यास्ताम् । निष्कर्षति यथा कंटकैस्तद्देहोऽतिपीडितः स्यात्तथोपरिभागतोऽधोभाग आकर्षति ॥ २१ ॥ * * द्वितीयांतपाठेऽपाखंडानिति पाठे । धर्मसेतून् देवब्राह्मणगोवृत्तिरूपान् । तदर्चनरूपान्वा भिन्दन्ति छिदन्ति । अपाखंडानित्युक्तेः पाखंडवृत्त्यादिच्छेदे दोषभाव एवासूचीति । वितरणं दानं तेन तीर्यत इति वैतरणी तस्यां तदुक्तं गारुडे “दानं वितरणं प्रोक्तं तेन सा तीर्यते यतः । वैतरणीति ततः प्रोक्ता गोदानेन विशेषतः ॥” इति । आत्मना यातनादेहेन असुभिः प्राणैश्चोह्यमानाः अवियुज्यमानाः । पूयमपक्वरक्तम् । वसा मज्जा । मेदोऽपि शारीरिकधातुभेदः ॥ २२ ॥ * * “विश्या सती च दासी च कुमारी स्याद्रजस्वला । संगृहीता च या भार्या वृषल्यः पञ्च कीर्त्तिताः ॥” इति स्मृतिप्रसंगे । हारीतस्तु—“पितुर्गृहे तु या कन्या रजः पश्यत्यसंस्कृता । सा कन्या वृषली ज्ञेया तत्पतिवृषलीपतिः” इत्याह । नष्टशौचस्य ‘एका लिंगे गुदे पञ्च’ इत्यादि-नोक्तस्याचारस्य धर्माचरणस्य यद्वा—“रागद्वेषविनिर्मुक्तैर्विद्वद्भिर्यदनुष्ठितम् । सदाचारः स विज्ञेयो धर्ममूलो मनीषिभिः ॥” इति स्कांदोक्तलक्षणस्य नियमोऽनुष्ठानं येषां ते तथा । शौचाचारपरित्याग एव पशुचर्या । तदेव पूयाद्येव । अतिबीभत्सितमतीव निन्द्यं भुंजन्ति ॥ २३ ॥ * * अतीर्थे श्राद्धादिरहितकाले । तान् श्वगर्दभपत्यादीन् ॥ २४ ॥

श्रीमद्वीरराघवव्याख्या

अथान्धकूपं तत्प्राप्तिनिमित्तं पापं च वर्णयति यस्त्विह वा इति । यस्तु देही इह लोके ईश्वरेणोपकल्पिता मनुष्यरक्त-पानादिरूपा वृत्तिर्येषामविदिता परस्य व्यथा यैरविवेकिभिस्तेषामज्ञातपरकृतदुःखानां वा भूतानां मत्कुणमशकादीनां व्यथामाचरति करोति कथम्भूतः स्वयं पुरुषोपकल्पितवृत्तिः परमेण परमपुरुषेण उपकल्पिता वर्णाश्रमादिविभागेन विधिनिषेधपूर्विका कल्पिता वृत्तिर्यस्य विविच्य ज्ञाता परस्य व्यथा येन विवेकी सन्नित्यर्थः । स एवंविधो भूतध्रुक् तदभिद्रोहेण भूतद्रोहेण निमित्तेनान्धकूपारूपे नरके निपतति तत्रान्धकूपे हेति खेदेऽसौ पतितस्तैः पूर्वं हिंसितैर्जन्तुभिः कांश्चित्तान् दर्शयति पश्वत्यादिना । तेषामानन्या-त्सङ्गृह्याह । ये के चाभिद्रुग्धा हिंसितास्तैः सर्वैः पश्चादिरूपतामापन्नैः सर्वतोऽभिद्रुग्धमाणस्तैरेव विहता निद्रानिर्वृतिः निद्रासुखं

यस्य तथा न लब्धमवस्थानं येन तथाभूतस्तमस्यन्धकारे परिभ्रमति । तत्र दृष्टान्तः—यथेति । कुशरीरे व्याध्याद्युपहते सञ्चारासमर्थे शरीरे जीवो यथाऽलब्धनिद्रः खिद्यति तथेत्यर्थः, अन्धकारावृतकूपोऽन्धकूप इत्यवयवार्थः ॥ १७ ॥ ❀ ❀ अथ कृमिभोजनं तदनुभवहेतुं पापं च वर्णयति । तु यस्त्विह वा असम्बिभज्येति यस्तु देही इह लोके यद्भक्षादिकं दैवादुपनतं प्राप्तमप्यन्नमसम्बिभज्यातिथिभ्योऽप्रदायेत्यर्थः । अन्नाति स्वयं भुङ्क्ते यश्चानिर्मितपञ्चयज्ञः अननुष्ठितपञ्चमहायज्ञः स वायससंस्तुतः वायसैः समत्वेन वर्णितः परत्र परलोके कृमिभोजनाख्ये नरकाधमे निपतति तत्र शतसहस्रयोजनपरिमिते कृमिकुण्डे स्वयमपि कृमिभूतः कृमिभिरेव भक्ष्यमाणः कृमिभोजनः कृमीनेव भुञ्जानः यावद्यावन्ति योजनानि कृमिकुण्डं तावन्ति वर्षाण्यात्मानं यातयते दुःखयति । कथम्भूतम् अप्रत्ताप्रहुतादः प्रत्तं दत्तावशिष्टं प्रहुतं यज्ञावशिष्टं प्रत्तं च प्रहुतं न प्रत्तप्रहुते अप्रत्तप्रहुते ते अत्तीति अप्रत्तप्रहुतादः एवम्भूतोऽहमित्य-कृतनिर्वेशः परितापो येन तमात्मानम् ॥ १८ ॥ ❀ ❀ अथ संदंशाख्यं नरकं पापं च वर्णयति यस्त्विह वै स्तेयेनेति । इह यो देही स्तेयेन चौर्येण वा अनापदि ब्राह्मणस्यान्यस्य वा हिरण्यरत्नादीन्यपहरति तं देहिनं परत्र संदंशाख्ये नरके हे राजन् ! यमभटाः अग्निवर्णैः सन्तापेनाग्निवर्णतामापन्नैरयस्सयैः लोहमयैः संदंशैः संदंशन्त्येभिरिति संदंशाः तैश्छेदनसाधनैः शूलैः निष्कुण्ठन्ति छिन्दन्ति, संदंशैः संदंशन्ति यत्रेति संदंश इत्यवयवार्थः ॥ १९ ॥ ❀ ❀ अथ तप्तसूर्मिं तत्प्राप्तिहेतुं दुरितं चानु-वर्णयति यस्त्विह वा अगम्यामिति । यस्तु देही स्वयं पुरुषः सन्नगम्यामनुपेयां स्त्रियमभिगच्छति स्वयं योषित् स्त्री सती अगम्यमुपेतुमयोग्यं पुरुषं चोपगच्छति तं देहिनममुत्र सूर्म्याख्ये नरके कश्या ताडयन्तः लोहमय्या तिग्मया तप्तया सूर्म्या स्थूणा सैव स्त्रीरूपेण पुरुषरूपेण चोत्कीर्णा तथा सूर्म्या प्रतिमया पुरुषं पापिनमालिङ्गयन्ति स्त्रियं पापिनीं पुरुषरूपया सूर्म्यालिङ्गयन्ति । तत्रा सूर्मिर्यस्मिन् स तप्तसूर्मिरित्यवयवार्थः ॥ २० ॥ ❀ ❀ अथ वज्रकण्टकशाल्मलीमाह यस्तु इह वै सर्वाभिगम इति । सर्वाभिगमः लोभादसेव्यसेवी पश्चाद्युपगन्तेति केचिद्व्याचक्षते, तं सर्वाभिगमममुत्र निरये वज्रकण्टकशाल्मलीसंज्ञके वर्तमानं पतितं वज्रमयानि कण्टकानि यस्य तं शाल्मलीं वृक्षमारोप्यारोह निष्कुण्ठन्तीत्यर्थः । वज्रकण्टकशाल्मलिर्यस्मिन् स इत्यव-यवार्थः ॥ २१ ॥ ❀ ❀ वैतरणीं वर्णयति । य इति । राजन्याः क्षत्रियास्तेषां पुरुषा वा पाखण्डान्वैदिकान् धर्मसेतून् धर्ममर्यादान् भिन्दति नाशयन्ति कथम्भूताः भिन्नमर्यादा अतिक्रान्तधर्ममर्यादाः ते राजन्यादयः अस्यां वैतरण्यां नरकस्य परिखाभूतायां नद्यां यादसाङ्गणैरितस्ततो भक्ष्यमाणा अपि आत्मना देहेन न वियुज्यमाना अत्यक्तदेहा इत्यर्थः, तत्र हेतुः असुभिः प्राणैरुह्यमाणाः कर्मणः कर्तृत्वविवक्षायां तृतीयोद्धृतप्राणा इत्यर्थः, तत्रापि हेतुमाह स्वाधेनेति स्वकीयदुरितेनेत्यर्थः । स्वकीयदुरितेन कर्मपाकं स्वकीयपाप-कर्मफलमिदमित्येवं स्मरन्त उपतप्यन्ते छिद्यन्ति । नदीं विशिनष्टि विण्मूत्रेति । पूयं दुर्गन्धिविण्मूत्ररूपं पूयं विडादीनां वाहिन्यां वाहः प्रवाहः सोऽस्या अस्तीति तथा तस्यां वा नदीरूप एवायं नरक इत्यवयवार्थभिदः ॥ २२ ॥ ❀ ❀ अथ पूयोदमनु-वर्णयति ये त्विहेति । ये देहिन इह वृषलीपतयः ब्राह्मणादयः सन्तः शूद्रायाः पतयो नष्टाः त्यक्ताः शौचादयो यैस्ते, तत्र शौचं स्नानपर्यन्तं सत्कर्म आचारः सन्ध्योपासनादिनियमः भक्ष्याभक्ष्यादिनियमः अत एव त्यक्ता लज्जा यैस्ते पशुचर्यां स्वेच्छाचारं कुर्वन्ति-पाकं पचतीतिवन्निर्देशः-तेऽपि प्रेत्य मृत्वा विडादिभिः पूर्णं अर्णववद्विस्तरे हृदे निपतन्ति तदेव विडादिकमेवातिहेय-मश्रन्त्यदन्ति पूयमुदमुदकं यस्मिन्नित्यवयवार्थः ॥ २३ ॥ ❀ ❀ अथ प्राणनिरोधं सपापं वर्णयति । ये त्विह वै श्वगर्दभपतय इति । शुनां गर्दभानां च पतयः पालकाः ब्राह्मणा मृगयैव विहारो येषां तेऽतीर्थे मृगाभिघ्नन्ति अतीर्थेषु लोकरक्षणार्थत्वाभावा-त्प्राणिवधो दोषावहस्तीर्थेषु तु प्राणिसञ्चाराय कृतो दुष्टसत्त्ववधो न दोषाय भवति यतस्तस्मादतीर्थ इत्युक्तं, तानपि श्वगर्दभपतीनपि सम्परेतान् मृतान्वैशनसे प्राप्तालक्ष्यभूताल्लक्ष्यीकृत्येत्यर्थः । इषुभिर्बाणैर्यमभटा विध्यन्ति । विध्यन्तीत्यनेन प्राणनिरोधनिमित्ता व्यथाभिप्रेतातोऽस्य नरकस्य प्राणनिरोध इति संज्ञा प्राणानां निरोधो यस्मिन्नित्यवयवार्थः ॥ २४ ॥

श्रीमद्विजयध्वजतीर्थकृता पदरत्नावली

अविदितपरव्यथानामज्ञातपरिकेशानामीश्वरेण विधात्रा कल्पिता सहजत्वेन वृत्तिः मनुष्यादिशरीरभक्षणलक्षणा येषाम्मत्कुणादीनां तानि तथा तेषामपकल्पितवृत्तिः तद्वृत्तिकल्पनासमर्थः पुरुषेण श्रीहरिणोपकल्पिता प्रावरणादिलक्षणा वृत्तिर्यस्य स तथापीति वा यूकाः शूलमुखाः आदिशब्दात्स्वेदजादयः प्राणिविशेषाः शिरआदिनिलया गृह्यन्ते, कुशरीरे कुष्ठादिदूषित-देहे ॥ १७ ॥ ❀ ❀ यस्तु यत्किञ्चन प्राप्तमन्नफलादिकमसंविभज्यातिथिभृत्यबालवृद्धादीनभोजयित्वा स्वयं भुङ्क्ते स च यश्चानिर्वृतयज्ञोपायमकृतदेवतापूजालक्षणयागादिश्रेयःसाधनं तदन्नमन्नाति स च यश्चासंस्कृतयाज्याद्युपस्कारेण शून्यं तदन्नमन्नाति सोऽपि कृमिभोजननाम्नि निष्कृष्टनरके पतति कृमय एव भोजनं यस्य स तथा यावद्यावानप्रदत्तस्यातिथिदेवतादिभ्योऽप्रदत्तस्या-कृतस्यासंस्कृतस्य प्रारब्धापरिसमाप्तस्य कर्मणो वा निर्वेशः प्रायश्चित्तलक्षणप्रतिक्रिया तत् तावतात्मानं नरकाद्यातयति उद्धारयति । अप्रमत्तेति पाठे यावदप्रमत्तं बुद्धिपूर्वमकृतो निर्वेशो येन स तथा तावत्तात्मानं नरके पातयति प्रापयतीति वेत्येतत्सर्वत्रानु-कर्षणीयम् ॥ १८ ॥ ❀ ❀ संदंशैः सूचीविशेषैस्त्वचि निष्कालयन्त्युद्धाटयन्ति ॥ १९ ॥ ❀ ❀ सूर्म्या लोहादिमय-पुत्तल्या ॥ २० ॥ ❀ ❀ सर्वाभिगमः सर्वाभिः स्त्रीभिः कृतसौरतः सम्वादाभावेऽपि बलाद्गमनमभिगमः शाल्मली कण्ट-कतरुः ॥ २१ ॥ ❀ ❀ आत्मना देहेन स्वासुभिः स्वप्राणैश्च ओधेन निरयप्रवाहेण उह्यमाना अपि वियुज्यमाना अपि ये

योग प्राप्यमाणा अन्नियमाणा इत्यर्थः। विष्णुमूत्राद्यात्मना स्यन्दमानायाम् ॥ २२-२३ ॥ * * अतीर्थे अपात्रमुद्दिश्या-
विहितकाले वा ॥ २४ ॥

श्रीमज्जीवगोस्वामिकृतः क्रमसन्दर्भः

कुशरीरे तिर्यगादिलक्षणे ॥ १७-३८ ॥

श्रीमद्विश्वनाथचक्रवर्तिकृता सारार्थदर्शिनी

ईश्वरेण कल्पिता मनुष्यरक्तपांनादिलक्षणा वृत्तिर्येषां मत्कुणादीनां न विविक्ता न ज्ञाता परेषां व्यथा यैस्तेषां पुरुषो-
पकल्पितवृत्तिरीश्वरेणैव विहितानिषिद्धजीविकः। मनुष्यत्वाद्विज्ञातान्यव्यथः ॥ १७ ॥ * * यत् किञ्चन भक्ष्यभोज्यादिकमुपनतं
प्राप्तं तदसंविभज्य वायसैः संस्तुतः समतया वर्णितः वायसतुल्यैर्वा स्तुतः कृमिभोजनः कृमीनेव भुञ्जानः। अप्रतप्तमसंविभक्तमप्रहुतं
चात्तीति तथा सः। यत् पापं यावत्तावदित्यर्थः। अनिर्वेशमकृतप्रायश्चित्तम् ॥ १८ ॥ * * निष्कुषन्ति छिन्दन्ति ॥ १९ ॥ * *
तिग्मया तप्तया सूर्या प्रतिमया ॥ २० ॥ * * सर्वाभिगमः पश्चादीनप्यभिगच्छति ॥ २१ ॥ * * आत्मना
देहेन ॥ २२ ॥ * * विष्णुमेति नदीविशेषणम् ॥ २३ ॥ * * अतीर्थे विहितादन्यत्र ॥ २४ ॥

श्रीमच्छुक्कदेवकृतः सिद्धान्तप्रदीपः

न विविक्ता न ज्ञाता परव्यथा यैस्तेषामभिद्रुग्धाः पीडिताः विहता विनष्टा निद्रारूपा निर्वृतिः सुखं यस्य
सः ॥ १७ ॥ * * उपनतं लब्धं वायसैः संस्तुतः समत्वेन वर्णितः यावत्तथावत्पापं तावत् कृमिकुण्डे अप्रतप्तमसंविभक्तम-
प्रहुतं चात्तीति तथा अनिर्वेशमकृतप्रायश्चित्तमात्मानं यातयते ॥ १८ ॥ * * निष्कुषन्ति छिन्दन्ति ॥ १९ ॥ * *
सूर्या प्रतिमया ॥ २० ॥ * * सर्वाभिगमः पश्चाद्युपगन्ता ॥ २१-२२ ॥ * * पशुचर्या पशुवत्स्वेच्छा-
चारम् ॥ २४ ॥ * * अतीर्थे शास्त्रोक्तप्रकारादन्यत्र इषुभिर्विध्यन्ति प्राणरोधं कुर्वन्तीत्यर्थः ॥ २४-२५ ॥

गोस्वामिश्रीगिरिधरलालविहिता बालप्रबोधिनी

यस्त्विह वै भूतानां व्यथां पीडामाचरति स तेषामभिद्रोहेण द्रोहजनितपापेन परत्र परलोके यमपुरेन्धकूपसञ्ज्ञके नरके
पततीत्यन्वयः। ननु पशुपक्षिमत्कुणादयोऽस्माकमपि व्यथामाचरन्त्येव तथा च तद्द्रोहस्य कथं नरकपातहेतुत्वम्? 'आततायिन-
मायान्तं हन्यादेवाविचारयन्। नाततायिवधे दोषो हन्तुर्भवति कश्चन' इति तद्वधविधानाद्वधे दोषाभावश्रवणाच्चेत्याशङ्क्याह—
ईश्वरेति। ईश्वरेणैवोपकल्पिता मनुष्यान्नभक्षणवद्रक्ताशनादिलक्षणा वृत्तिर्येषां तेषां, तथा न विविक्ता न विज्ञाता परव्यथा
यैस्ते तथा तेषां, तथा च तेषां शास्त्रानधिकारित्वेन 'अग्निदो गरदश्चैव शस्त्रपाणिर्धनापहः। क्षेत्रदारहरश्चैव षडेते ह्याततायिनः॥'
इत्याततायिलक्षणराहित्येन च न कश्चिद्दोषः। मनुष्याणां तु शास्त्राधिकारित्वेन तद्यथा दोषेण नरकपातो भवत्येवेत्याशयेनाह—
पुरुषेणेश्वरेण उपकल्पिता स्वस्ववर्णाश्रमानुसारेण विविच्याविहिता वृत्तिर्यस्य विविक्ता परव्यथा येन सः ॥ २४ ॥ * *
तत्रत्यं दुःखं दर्शयति—तत्र हि तमस्यसौ तैर्जन्तुभिः सर्वतोऽभिद्रुह्यमाणः अत एव विहता निद्रानिर्वृतिः सुखं च यस्य सः,
न लब्धमवस्थानं येन सः परिक्रामतीत्यन्वयः। तत्र दृष्टान्तः—यथेति। तैरिति कैरित्यपेक्षायामाह—ये केचन अनेनाभिद्रुग्धाः
विहिसितास्तैः पशुमृगादिभिरिति ॥ २५ ॥ * * यत्किञ्चन भक्ष्यादिकमुपनतं प्राप्तं तदसंविभज्य अतिथिबालवृद्धादिभ्यो
यथायोग्यविभागेनादत्त्वा स्वयमेवाश्राति तथा न निर्मिताः पञ्चयज्ञा येन सः अत एव वायसैः काकैः संस्तुतः शास्त्रदृष्ट्या
समत्वेन वर्णितः कृमिभोजनसञ्ज्ञके नरके निपतति ॥ २६ ॥ * * तत्रत्यं दुःखमाह—तत्रेति। स्वयमपि कृमिभोजनः कृमीनेव
भुञ्जानो यावत् तदसंविभागादिनिमित्तं पापं तावत् अनिर्वेशमकृतप्रायश्चित्तमात्मानं यातयते पीडयति। अप्रतप्तमसंविभक्तम्
अप्रहुतं चात्तीति तथा सः ॥ २७ ॥ * * निष्कुषन्ति छिन्दन्ति। अनेनैव तस्य सन्दंश इति नामनिरुक्तिर्ज्ञेया। हे राज-
न्निति सम्बोधनं स्वस्वाधिकारे सर्वे स्वतन्त्रा इति स्वदृष्टान्तेन ज्ञेयमिति सूचनार्थम् ॥ २८ ॥ * * स्त्रियमभिगच्छतीत्यन्वयः।
'ब्राह्मणी विधवा मान्या स्वगोत्रा राजयोषितः। सर्वश्रेष्ठातिनीचाश्चागम्या उक्ता बुधैः स्त्रियः' इत्यगम्यात्वं ज्ञेयम्। तिग्मया तप्तया
सूर्या प्रतिमया ॥ २९ ॥ * * सर्वाभिगमः पश्चादीनप्युपगन्ता ॥ ३०-३१ ॥ * * स्वाधेन स्वकृतपापेन यस्या-
मुह्यमाना आत्मना देहेनासुभिः प्राणैश्चावियुज्यमानाः स्वकर्मफलं स्मरन्त उपतप्यन्त इत्यन्वयः ॥ ३२ ॥ * * निरयपरिखा-
भूतायामित्युक्तमेव स्पष्टयति—विष्णुमेति ॥ ३३ ॥ * * पशुचर्या पशुवत् स्वेच्छाचारं कुर्वन्ति ते पूयादिपूर्णार्णवे पूयोद-
सञ्ज्ञके नरके निपतन्ति ॥ ३४ ॥ * * अतीर्थे विहितात् यज्ञश्राद्धादेरन्यत्र। विध्यन्तीति प्राणनिरोधो दर्शितः ॥ ३५ ॥

श्रीभगवत्प्रसादाचार्यविरचिता भक्तमनोरञ्जनी

अथान्धकूपाख्यं नरकं तत्प्राप्तिनिमित्तं पापं च वर्णयति यस्त्विहति। यस्तु देही, इह संसारे, ईश्वरेण कल्पिता
मनुष्यरक्तपांनादिरूपा वृत्तिर्जीवनोपायो येषां तेषां, अविविक्ता न विज्ञाता परस्य व्यथा यैस्तेषां भूतानां मत्कुणमशकादीनां,
पुरुषेण परमपुरुषेण उपकल्पिता वर्णाश्रमादिविभागेन विधिनिषेधपूर्वं संपादिता वृत्तिर्जीवनोपायो यस्य सः, विविक्ता विविच्य
ज्ञाता परस्य व्यथा येन स एवंभूतः सन्, स्वयम् आचरति। स भूतव्यथकः, तदभिद्रोहेण तदभिद्रोहजातपापेन, परत्र यमालये,

अन्धकूपे नरके, निपतति वै । तत्रान्धकूपे, हेति खेदे । असौ भूतद्रोघा जीवः तैः स्वेन पूर्वं हिंसितैः, पशवश्च मृगाश्च पक्षिणश्च सरीसृपाश्च तैः, मशकाश्च यूकाश्च मत्कुणाश्च मक्षिकाश्च आदयो येषां तैः, ये के च, अन्ये अभिद्रुग्धाः, तैश्च जन्तुभिः सर्वतः समन्ततः, अभिद्रुहमाणः, अत एव, तमसि तत्र नरके, विहता निद्रानिर्वृतिर्निद्राजन्यं सुखं यस्य सः, न लब्धमवस्थानमेकत्र स्थितिर्येन तथाभूतः सन्, कुशरीरे व्याध्याद्युपहते संचारासमर्थे शरीरे जीवः यथा तथा परिक्रामति परिभ्रमति ॥ १७ ॥ ❀ ❀ अथ कृमिभोजनं नाम नरकं तदनुभावुकं पापं च वदति यस्त्विहेति । यस्तु देही इह लोके, यत्किंचन भिक्षादिकम्, उपनतं दैवात्प्राप्तं भवेत्, तदन्नादिकमिति शेषः । असंविभज्य अतिथिभ्योऽप्रदायेत्यर्थः । अन्नाति स्वयं भुङ्क्ते वै । यश्च अनिर्मितपञ्चयज्ञः अननुष्ठितपञ्चमहायज्ञः सः, वायससंस्तुतः वायसैः स्वसमत्वेन वर्णितः सन्, परत्र यमालये, कृमिभोजने कृमिभोजनाख्ये नरकाधमे, निपतति । शतसहस्रयोजने शतसहस्रयोजनपरिमिते तत्र कृमिकुण्डे, स्वयमपि कृमिभूतः कृमिभिरेव भक्ष्यमाणः कृमिभोजनः कृमिनेव भुञ्जानः, यावत्तु यावन्ति योजनानि तत्कृमिकुण्डं तावन्ति वर्षाणि, यद्वा यावत्तत्पातकमिति । अप्रत्तम-संविभक्तमप्रहुतं वात्तीति तथाभूतः सन्, अनिर्वेशमकृतप्रायश्चित्तम्, आत्मानं यातयते यातनामनुभावयति ॥ १८ ॥ ❀ ❀ अथ संदंशाख्यं नरकं तदनुभावुकं पापं चाह यस्त्विहेति । हे राजन् ! इह लोके, यस्तु पुरुषो देही, वै निश्चये । अनापदि, स्तेयेन चौर्येण बलाद्वा ब्राह्मणस्य, अन्यस्य वा हिरण्यरत्नादीनि सुवर्णरत्नप्रभृतिकम्, अपहरति तं देहिनम्, अमुत्र परलोके संदंशा-ख्यनरके यमपुरुषाः यमभटाः, अग्नितप्तैः अयस्मरैः संदंशन्त्येभिरिति संदंशास्तैः छेदनसाधनैरित्यर्थः । त्वचि निष्कुषन्ति छिन्दन्ति ॥ १९ ॥ ❀ ❀ अथ तप्तसूर्याख्यं नरकं तत्प्राप्तिहेतुकं पापं चाह यस्त्विहेति । यस्तु देही, इह लोके, स्वयं पुरुषः सन्, अगम्यामनुपेयां, स्त्रियं परयोषितं, अभिगच्छति, स्वयं योषित्स्त्री सती, अगम्यमनुपेयं, पुरुषं स्वपतीतरपुरुषं वा, अभि-गच्छति तावुभौ अमुत्र यमालये, तप्तसूर्याख्ये नरके वा कशया ताडयन्तो यमदूताः तिग्मया अग्निवर्णत्वादतितीक्ष्णया लोहमय्या लोहकृतया, सूर्या प्रतिमया, पुरुषं पापिनं, आलिङ्गयन्ति । स्त्रियं पापिनीं नारीं च, पुरुषरूपया सूर्या, आलिङ्गयन्ति वै ॥ २० ॥ ❀ ❀ अथ वज्रकण्टकशाल्मलीनामानं नरकं तत्प्राप्तिहेतुकं पापं च वदति यस्त्विहेति । यस्तु देही, इह वै अस्मिन् लोके एव, सर्वाभिगमः सर्वाभिः स्त्रीभिः कृतसौरतः, परस्परसंलापाद्यभावेऽपि, बलात्सकलस्यभिगन्तेत्यर्थः । लोभादसेव्यसेवीत्यन्ये । पश्चाद्युपगन्तेत्यपरे । तं सर्वाभिगमं देहिनं, अमुत्र यमलोके, निरये वज्रकण्टकशाल्मलीनरके, वर्त्तमानं सन्तं, यमदूताः, वज्रमयानि कण्टकानि यस्याः सा तथाभूता या शाल्मली शाल्मलीनामा तरुस्तां, आरोप्य निष्कुषन्ति मुहुर्मुहुर्विदारयन्तीत्यर्थः ॥ २१ ॥ ❀ ❀ अथ वैतरणीं नरकं तत्प्राप्तिहेतुकं पापं च वदति ये त्विहेति । ये तु, इह लोके, राजन्याः क्षत्रियाः, राजपुरुषास्तदनुवर्त्तिनोऽमात्यादयो जना वा, अपाखण्डान्वैदिकान्, धर्ममर्यादाः, भिन्दन्ति नाशयन्ति वै । भिन्ना मर्यादा यैस्तेऽतिक्रान्तमर्यादा राजन्यादयः, ते जनाः, संपरेत्यात्र प्राणास्त्यक्त्वा, वैतरण्यां निपतन्ति । निरयपरिखाभूतायां तस्यां, नद्यां यादोगणैः मकरादियादसां समूहैः, इतस्ततः भक्ष्यमाणाः सन्तोऽपि, आत्मना यातनामयदेहेन न विद्युज्यमानाः अत्यक्ताः, अत एव असुभिः प्राणैः उह्यमानाः, कर्मणः कर्तृत्वविवक्षायां तत्र तृतीया । धृतप्राणा इत्यर्थः । स्वायेन स्वकीयदुरितेन, कर्मपाकं स्वकीयपापकर्मफलं, अनुस्मरन्तश्च उपतप्यन्ते छिद्यन्ति । कथंभूतायां तस्यामुपतप्यन्ते तत्राह विट् गूथं च मूत्रं प्रसावश्च पूयं पकरुधिरं च शोणितं रुधिरं च केशाः कचाश्च नखाः कररुहाश्च अस्थीनि कीकसानि च मेदो हृदयेतरत्रवर्त्तिमांस-भेदश्च कासं पादपाण्यादिगतामिषं च वसा हन्मेदश्च एतेषां बाहः प्रवाहः विद्यतेऽस्यां तस्यां, उपतप्यन्ते ॥ २२ ॥ ❀ ❀ अथ पूयोदनरकं तत्र पतनहेतुं पापं चाह ये त्विति । ये देहिनस्तु इह लोके, वृषलीपतयः पञ्चविधवृषलीगमनकर्तारः, 'चण्डाली बन्धकी वेश्या रजःस्था या च कन्यका । ऊढा या च सगोत्रा स्यादृषल्यः पञ्च कीर्त्तिताः' इति मिताक्षरायां स्मृत्यन्तरे । बन्धकी स्वैरिणी, नष्टास्त्यक्ताः शौचं चाचारश्च नियमश्च यैस्ते, तत्र शौचं स्नानपर्यन्तं सत्कर्म, आचारः संध्योपासनादिः, नियमः भक्ष्याभक्ष्यादिनियमः, त्यक्ता लज्जा यैस्ते, एवंभूताः सन्तः, पशुचर्यां स्वेच्छाचारं कुर्वन्ति । पाकं पचतीतिवन्निर्देशः । ते चापि, प्रेत्य मृत्वा, पूयविण्मूत्रश्लेष्ममलापूर्णाणिव, पूयोदाख्ये नरक इति शेषः । निपतन्ति । अतिबीभत्सितं तदेव पूयादिकमेव, अन्नन्ति अतिहेयमपि तददन्ति ॥ २३ ॥ ❀ ❀ अथ प्राणनिरोधनरकं तल्लब्धनिमित्तकं पापं च वदति ये त्विति । ये ब्राह्मणादयः, इह लोके, वै निश्चये शुनां भषकाणां गर्दभानां च पतयः पालकाः, ये तु, ब्राह्मणादयः, मृगयाविहाराः सन्तः आदिशब्देनाश्र-मान्तरगतास्त एवोक्ताः अतीर्थे चापि मृगान् व्याघ्रादिहिंसारण्यपशून् निध्नन्ति । तीर्थवर्जितस्थाने लोकरक्षणार्थत्वाभावाद्वा-घ्रादिहिंस्रप्राणिवधो दोषावहः । तीर्थेषु तु महानुभावमहामुनीनां सुखनिवाससंचाराद्यर्थं कृतो दुष्टसत्त्ववधो न दोषाय भवति । यतस्तस्मादतीर्थे इत्युक्तम् । संपरेतान् तान् श्वगर्दभपत्यादीन् अपि, यमपुरुषाः लक्ष्यभूतान् कृत्वा, इषुभिर्बाणैः, विध्यन्ति ताडयन्ति ॥ २४ ॥

भाषानुवादः

जो पुरुष इस लोकमें खटमल आदि जीवोंकी हिंसा करता है, वह उनके द्रोह करनेके कारण अन्धकूप नरकमें गिरता है; क्योंकि स्वयं भगवान्ने ही रक्तपानादि उनकी वृत्ति बना दी है और उन्हें उसके कारण दूसरोंको कष्ट पहुँचानेका ज्ञान भी

नहीं है; किन्तु मनुष्यकी वृत्ति भगवानने विधि-निषेधपूर्वक बनायी है और उसे दूसरोंके कष्टका ज्ञान भी है। वहाँ वे पशु, मृग, पक्षी, साँप, आदि रेंगनेवाले जन्तु, मच्छर, जूँ, खटमल और मक्खी आदिजीव—जिनसे उसने द्रोह किया था—उसे सब ओरसे काटते हैं। उससे उसकी निन्दा और शान्ति भङ्ग हो जाती है और स्थान न मिलनेपर भी वह बेचैनीके कारण उस घोर अन्धकारमें इस प्रकार भटकता रहता है जैसे रोगग्रस्त शरीरमें जीव छटपटाया करता है ॥ १७ ॥ * * जो मनुष्य इस लोकमें बिना पञ्चमहायज्ञ किये तथा जो कुछ मिले, उसे बिना किसी दूसरेको दिये स्वयं ही खा लेता है, उसे कौणके समान कहा गया है। वह परलोकमें कृमिभोजन नामक निष्ठुर नरकमें गिरता है। वहाँ एक लाख योजन लम्बा चौड़ा एक कीड़ोंका कुण्ड है। उसीमें उसे भी कीड़ा बनकर रहना पड़ता है और जबतक अपने पापोंका प्रायश्चित्त न करके—दोषका अच्छी तरह शोधन नहीं हो जाता, तबतक वह उसीमें पड़ा-पड़ा कष्ट भोगता रहता है। वहाँ कीड़े उसे नचाते हैं और वह कीड़ोंको खाता है ॥ १८ ॥ * * राजन् ! इस लोकमें जो व्यक्ति चोरी या बरजोरीसे ब्राह्मणके अथवा आपत्तिका समय न होनेपर भी किसी दूसरे पुरुषके सुवर्ण और रत्नादिका हरण करता है, उसे मरनेपर यमदूत सन्दर्श नामक नरकमें ले जाकर तपाये हुए लोहेके गोलोंसे दागते हैं और सँडसीसे उसकी खाल नोचते हैं ॥ १९ ॥ * * इस लोकमें यदि कोई पुरुष अगम्या स्त्रीके साथ सम्भोग करता है, तो यमदूत उसे तप्तसूर्मि नामक नरकमें ले जाकर कोड़ोंसे पीटते हैं तथा पुरुषको तपाये हुए लोहेकी स्त्री-मूर्तिसे और स्त्रीको तपायी हुई पुरुष-प्रतिमासे आलिङ्गन कराते हैं ॥ २० ॥ * * जो पुरुष इस लोकमें पशु आदि सभीके साथ व्यभिचार करता है, उसे मृत्युके बाद यमदूत वज्रकण्टकशाल्मली नरकमें गिराते हैं और वज्रके समान कठोर काँटोंवाले सेमरके वृक्षपर चढ़ाकर फिर नीचेकी ओर खींचते हैं ॥ २१ ॥ * * जो राजा या राजपुरुष इस लोकमें श्रेष्ठ कुलमें जन्म पाकर भी धर्मकी मर्यादाका उच्छेद करते हैं, वे उस मर्यादातिक्रमणके कारण मरनेपर वैतरणी नदीमें पटक जाते हैं। यह नदी नरकोंकी खाईके समान है; उसमें मल, मूत्र, पीब, रक्त, केश, नख, हड्डी, चर्बी, मांस और मज्जा आदि गंदी चीजें भरी हुई हैं। वहाँ गिरनेपर उन्हें इधर-उधरसे जलके जीव नोचते हैं। किन्तु उससे उनका शरीर नहीं छूटता पापके कारण प्राण उसे वहन किये रहते हैं और वे दुर्गतिको अपनी करनीका फल समझकर मन-ही-मन सन्तप्त होते रहते हैं ॥ २२ ॥ * * जो लोग शौच और आचारके नियमोंका परित्याग कर तथा लज्जाको तिलाञ्जलि देकर इस लोकमें शूद्राओंके साथ सम्बन्ध गाँठकर पशुओंके समान आचरण करते हैं, वे भी मरनेके बाद पीब, विश्वा, मूत्र, कफ और मलसे भरे हुए पूयोद नामक समुद्रमें गिरकर उन अत्यन्त घृणित वस्तुओंको ही खाते हैं ॥ २३ ॥ * * इस लोकमें जो ब्राह्मणादि उच्च वर्णके लोग कुत्ते या गधे पालते और शिकार आदिमें लगे रहते हैं तथा शास्त्रके विपरीत पशुओंका वध करते हैं, मरनेके पश्चात् वे प्राणरोध-नरकमें डाले जाते हैं और वहाँ यमदूत उन्हें लक्ष्य बनाकर बाणोंसे बींधते हैं ॥ २४ ॥

ये त्विह वै दाम्भिका दम्भयज्ञेषु पशून् विशसन्ति तानमुष्मिँल्लोके वैशसे नरके पतितान्निरयपतयो यातयित्वा विशसन्ति ॥ २५ ॥ यस्त्विह वै सवर्णा भार्या द्विजो रेतः पाययति काममोहितस्तं पापकृतममुत्र रेतःकुल्यायां पातयित्वा रेतः सम्पाययन्ति ॥ २६ ॥ ये त्विह वै दस्यवोऽग्निदा गरदा ग्रामान् सार्थान् वा विलुम्पन्ति राजानो राजभटा वा तांश्चापि हि परेत्य यमदूता वज्रदंष्ट्राः श्वानः सप्तशतानि विंशतिश्च सरभसं खादन्ति ॥ २७ ॥ यस्त्विह वा अनृतं वदति साक्ष्ये द्रव्यविनिमये दाने वा कथञ्चित्स वै प्रेत्य नरकेऽवीचि मृत्यधःशिरा निरवकाशे योजनशतो-च्छ्रायाद् गिरिमूर्ध्नः सम्पात्यते यत्र जलमिव स्थलमश्मपृष्ठमवभासते तदवीचिमत्तिलशो विशीर्यमाणशरीरो न म्रियमाणः पुनरारोपितो निपतति ॥ २८ ॥

यस्त्विह वै विप्रो राजन्यो वैश्यो वा सोमपीथस्तत्कलत्रं वा सुरां व्रतस्थोऽपि वा पिबति प्रमादतस्तेषां निरयं नीतानामुरासि पदाऽऽक्रम्यास्ये बह्विना द्रवमाणं कार्णायसं निषिञ्चन्ति ॥ २९ ॥ अथ च यस्त्विह वा आत्म-सम्भावनेन स्वयमधमो जन्मतपोविद्याचारवर्णाश्रमवतो वरीयसो न बहु मन्येत स मृतक एव मृत्वा क्षारकर्मणे निरयेऽवाक्शिरा निपातितो दुरन्ता यातना ह्यश्नुते ॥ ३० ॥

ये त्विह वै पुरुषाः पुरुषमेधेन यजन्ते याश्च स्त्रियो नृपशून् खादन्ति तांश्च ते पशव इव निहता यमसदने यातयन्तो रक्षोगणाः सौनिका इव स्वधितिनावदायासृक् पिबन्ति नृत्यन्ति च गायन्ति च हृष्यमाणा यथेह

१. प्रा० पा०—आपाययन्ति । २. प्रा० पा०—परेतान् । ३. प्रा० पा०—ये त्विह वा अनृतं वदन्ति साक्ष्ये द्रव्यविनिमये वा कथञ्चित् । ४. प्रा० पा०—चीमयेऽधश्चिं । ५. प्रा० पा०—यत्तज्जलमिव । ६. प्रा० पा०—पुमानतस्तेषां निरयं । ७. प्रा० पा०—यस्त्विहा-त्मसंभावनेन । ८. प्रा० पा०—स्त्रियो नृपशून् । ९. प्रा० पा०—इह । १०. प्रा० पा०—दार्यासृक् ।

पुरुषादाः ॥ ३१ ॥ ये त्विह वा अनागसोऽरण्ये ग्रामे वा वैश्रम्भकैरुपसृतानुपविश्रम्भय जिजीविषून् शूलसूत्रादिषूप-
प्रोतान् क्रीडनकतया यातयन्ति तेऽपि च प्रेत्य यमयातनासु शूलादिषु प्रोतात्मानः क्षुत्तृड्भ्यां चाभिहताः कङ्कवटा-
दिभिश्चेतस्ततस्तिग्मतुण्डैराहन्यमाना आत्मशमलं स्मरन्ति ॥ ३२ ॥

अन्वयः—इह वै ये तु दाग्निभाः दम्भयज्ञेषु पशून् विशसन्ति तान् अमुष्मिन् लोके वैशसे नरके पतितान् निरयपतयः
यातयित्वा विशसन्ति ॥ २५ ॥ * * इह वै यः तु द्विजः काममोहितः सवर्णाम् भार्याम् रेतः पाययति तम् पापकृतम् असुत्र
रेतःकुल्यायाम् पातयित्वा रेतः संपाययन्ति ॥ २६ ॥ * * इह वै ये तु राजानः वा राजभटाः दस्यवः अग्निदाः गरदाः
ग्रामान् वा सार्थान् विलुम्पन्ति तान् च अपि परेत्य वज्रदंष्ट्राः यमदूताः सप्तशतानि विंशतिः च श्वानः सरभसम्
खादन्ति ॥ २७ ॥ * * इह वै यः तु साक्ष्ये द्रव्यविनिमये वा दाने कथंचित् अनृतम् वदति सः वै प्रेत्य निरवकाशे अवीचि-
मति नरके योजनशतोच्छ्रयात् गिरिमूर्ध्नेः अधःशिराः संपात्यते यत्र अश्मपृष्ठम् स्थलम् जलम् इव अवभासते तत् अवीचिमत्
उच्यते तिलशः विशीर्यमाणशरीरः न स्त्रियमाणः पुनः आरोपितः निपतति ॥ २८ ॥ * * इह वै यः तु विप्रः वा
तत्कलत्रम् प्रमादतः सुराम् पिबति अपि वा राजन्यः वैश्यः व्रतस्थः सोमपीथः तेषाम् निरयम् नीतानाम् उरसि पदा आक्रम्य वह्निना
द्रवमाणम् कार्णायसम् आस्ये निषिञ्चन्ति ॥ २९ ॥ * * अथ च वै इह यः तु स्वयम् अधमः अपि आत्मसंभावेन
जन्मतपोविद्याचारवर्णाश्रमवतः वरीयसः न बहु मन्येत सः मृतकः एव मृत्वा क्षारकर्दमे निरये अवाक्शिराः निपातितः
दुरन्ताः यातनाः हि अश्नुते ॥ ३० ॥ * * वै इह ये पुरुषाः तु पुरुषमेधेन यजन्ते च याः स्त्रियः नृपशून् खादन्ति तान्
यमसदने पशवः इव निहताः ते रक्षोगणाः तान् यातयन्तः सौनिकाः इव स्वधितिना अवदाय यथा इह पुरुषादाः हृष्यमाणाः
असृक् पिबन्ति नृत्यन्ति च गायन्ति ॥ ३१ ॥ * * इह वै ये तु अरण्ये वा ग्रामे अनागसः उपसृतान् वैश्रम्भकैः उपविश्र-
म्भय जिजीविषून् शूलसूत्रादिषु उपप्रोतान् क्रीडनकतया यातयन्ति ते अपि च प्रेत्य यमयातनासु शूलादिषु प्रोतात्मानः च क्षुत्तृ-
ड्भ्याम् अभिहताः तिग्मतुण्डैः कङ्कवटादिभिः इतस्ततः आहन्यमानाः आत्मशमलम् स्मरन्ति ॥ ३२ ॥

श्रीधरस्वामिधिरचिता भावार्थदीपिका

निरयपतयो यमपुरुषाः ॥ २५ ॥ * * लालभक्षमाह—यस्तिबति । रेतःपानं कारयन्ति ॥ २६ ॥ * *
यमदूता ये श्वानः सरभसं ससंभ्रमम् ॥ २७ ॥ * * द्रव्यविनिमये क्रयविक्रयादौ । निरवकाशे निरालम्बे । अवीचिशब्दार्थमाह
यत्रेति । वीचिस्तरंगस्तद्रहितत्वादवीचिः ॥ २८ ॥ * * यो विप्रस्तत्कलत्रं वा सुरां पिबत्यन्योऽपि वा व्रतस्थः सन् राजन्यो
वैश्यो वा सोमपीथः कृतसोमपान इत्यन्वयः । तयोः सोमस्थाने फलचमसविधानात्सोमपाननिषेधाच्च । तथा च श्रुतिः
“न्यग्रोधस्तेभिनीराहृत्य ताः संपिष्य दधन्युपमृज्य तमस्मै भक्षं संप्रयच्छेन्न सोमम्” इति ॥ २९ ॥ * * स पूर्वमपि मृतक
एव सन्मृत्वा ॥ ३० ॥ * * पुरुषस्य मेधेन हिंसया भैरवादीन्यजन्ते । याश्च स्त्रियो नरमांसं भक्षयन्ति । कामरूपा रक्षोगणा
भूत्वा । यथेह ते पुरुषादाः संतः पूर्वमनृत्यन्त तद्वत् ॥ ३१ ॥ * * वैश्रम्भकैर्विश्वासोपायैः । उपविश्रम्भय
विश्वास्य ॥ ३२ ॥

श्रीवंशीधरकृतो भावार्थदीपिकाप्रकाशः

यातयित्वा पीडयित्वा । विशसन्ति घ्नन्ति ॥ २५ ॥ * * पाययति वशीकरणार्थं रेतःपानं कारयति । ‘रेतः
पातयति’ इति पाठे काममोहितः सन्सवर्णा भार्या परित्यज्यान्यवर्णास्वेव स्त्रीषु रेतःपातं करोतीत्यर्थः ॥ २६ ॥ * *
सारमेयादनमाह—सार्थान् पाथान् “सार्थः पांथे च संघाते समूहे वणिजां तथा” इति कोशात् । रभसो वेगास्तत्सहितम् ।
॥ २७ ॥ * * साक्ष्ये साक्षिवक्तव्ये ॥ २८ ॥ * * अयःपानमाह—क्षत्रियवैश्ययोः सोमनिषेधे फलचमसविधौ च प्रमाण-
माह—तथा चेति । न्यग्रोधस्य स्तिभीर्वटिकाकारफलानि आहृत्यानीय ता वटिका दधनि दधिरूपपयोविकारे उपमृज्य मर्दयित्वा
तं फलं चमससंज्ञमस्मै क्षत्रियाय वैश्याय वा भक्षं पेयं दद्यान्न सोममिति श्रुतिपदार्थः । “स्तिभिः स्त्रियां वटादीनां सूक्ष्मबीजयुते
फले । वटिकाकारसंयुक्ते समुद्रे तु स्तिभिः पुमान् ॥” इति धरणिदेवः । सुरां गौड्यादिभेदेन त्रिविधाम् । तत्कलत्रं विप्रादि-
त्रयकलत्रं वा । अन्यो द्विजैरोऽपि व्रतस्थः कर्त्तिकादिव्रतधारी सन् । कार्णायसं लोहम् । प्रमादतोऽज्ञानात् । तेषां सुरापायिनाम् ।
॥ २९ ॥ * * स्वयं वर्णाश्रमतो न्यूनोऽपि आत्मसंभावेन मत्तोऽन्यः कोधिक इति मननं तेन जन्मतपआदिभिः स्वस्माद्वरीयसः
श्रेष्ठान् । बहु स्वतोऽधिकं न मन्येत स मृतक एव जीवन्नपि मृत एव शास्त्राज्ञोल्लङ्घित्वेन लोकनिघत्वात् जीवन्मृतः ‘कोऽपयशः
स्वकीयं शृणोती’ति शुक्रप्रश्नोत्तरोक्तेः । क्षारकर्दमे लवणात्मकपके ॥ ३० ॥ * * स्वधितिना छेदनशस्त्रेण अवदाय अवखंड्य ।
रक्षोगणभोजनोऽयं नरकः ॥ ३१ ॥ * * विश्वासोपायैरन्नविकिरणादिभिः । आदिना भृगुपातनप्रहः । आदिना गृध्रादिप्रहः ।
शूलप्रोताख्यो नरकः ॥ ३२ ॥

श्रीमद्वीरराघवव्याख्या

अथ सपापं विशसनं वर्णयति । ये त्विह वै दाम्भिका इति । इह लोके ये वै देहिनः दाम्भिका लोकवञ्चका दम्भयज्ञेषु वयमपि यज्ञानुष्ठानपरा इति लोकान् प्रलोभयितुमारब्धेषु दम्भार्थयज्ञेषु पशून् विशसन्ति हिंसन्ति तान् दाम्भिकानमुष्मिन् वैशसनामाख्ये नरके निपतितान्निरयपतयः यमपुरुषाः यातयित्वा दुःखयित्वा विशसन्ति विहिंसन्ति यस्मिन् स विशसनः विशसन एव वैशसन इत्यवयवार्थः ॥ २५ ॥ * * सपापं लालाभक्षमनुवर्णयति यस्त्विह वै सवर्णामिति । इह लोके यो वै द्विजः कामेन मोहितः सबर्णा भार्या रेतः स्वरेतः पाययति पानं कारयति तं द्विजं पापकृतं रेतःकुल्यायां पातयित्वा रेतः सम्पाययन्ति यमपुरुषा इति शेषः । लाला रेतः तस्य भक्षणं यस्मिन् स लालाभक्षः इत्यवयवार्थः ॥ २६ ॥ * * अथ सारमेयादनं सपाप-मनुवर्णयति ये त्विह वै दस्यव इति । इह ये दस्यवो दुष्टसत्त्वाः के ते अग्निदा गृहादीनां दाहका ये च गरदाः विषदाः ये वा राजभटा पुराकरग्रामान् पुराकरग्रामस्थान् आकरः खनिः सार्थान् जीवसमूहान् वा विलुम्पन्ति छिन्दन्ति हिंसन्तीत्यर्थः । तान् सम्परेतान् ये वज्रवज्रिष्ठुरा दंष्ट्रा येषां ते यमदूताः श्वानः विशत्यधिकसप्तशतसङ्ख्याकास्ते सरभसं ससंभ्रमं खादयन्ति खादन्तीत्यर्थः, निवृत्तप्रेषणात् खादेर्णिच् । सारमेयानां शुनामदनं सारमेयकर्तृकमदनं यस्मिन्नित्यवयवार्थः ॥ २७ ॥ * * अथावीचिमन्तं सपापं वर्णयति यस्त्विह वा अनृतमिति । यस्त्विह लोके देही साक्षिणः कर्म साक्ष्यं तस्मिन् द्रव्यविनिमये वा क्रयविक्रयादिरूपे वाणिज्ये वानृतमसत्यं वदति स वै प्रेत्य कथञ्चिदत्यन्तदुःखेनावीचिमति नरके निरवकाशे निरालम्बे योजनशतपरिमितौन्नत्या-दुन्नतदेशाद्विरिमुर्द्धसु पर्वतशिखरेष्वधःशिराः निपात्यते । अवीचिमच्छब्दस्यावयवार्थमाह यत्रेति । यत्र नरकेऽश्मपृष्ठरूपं स्थलं जलमिवावभासते तदवीचिमद्वीचिस्तरङ्गः तदस्यास्तीति वीचिमज्जलं न विद्यते वीचिमद्यस्मिन् सोऽवीचिमज्जलरहितमप्यश्मपृष्ठं जलमिवावभासते तदवीचिमदित्यर्थः । एवं निपात्यमानः पापी तिलप्रमाणशः विशीर्यमाणं शरीरं यस्य तथाभूतोऽपि न म्रियमाणः मरणमप्राप्तः पुनरपि तथैवारोपितो निपतति ॥ २८ ॥ * * अथ सदुरितमयःपानं वर्णयति यस्त्विह वै विप्र इति । यो विप्रस्तत्कलत्रं वा सुरां पिबत्यन्योऽपि वा व्रतस्थः राजन्यो वै वैश्यो वा प्रमादात्सोमपीथः कृतसोमपान इत्यन्वयः । तयोः सोमस्थाने फलचमसविधानात्सोमपाननिषेधाच्च तथा च श्रुतिः “न्यग्रोधस्तेभिनीराहृत्य ताः सम्पिष्य दधन्युपमृज्य तमस्मै भक्ष्यं प्रयच्छेन्न सोमम्” इति स्तेभिनीः फलानि दधनि दध्नि, तेषां विप्रादीनां निरयं प्रापितानामुरसि पदा पादेनाक्रम्य द्रवमाणमत्यन्ततापेन द्रवीभूतं काष्णायसमयोविशेषं तेषामास्ये मुखे निषिञ्चन्ति । अयसः पानं यस्मिन्नित्यवयवार्थः ॥ २९ ॥ * * अथ सपापं क्षारकर्दममाह यस्त्विह वात्मसम्भावनेनेति । यो वै देहीह लोके स्वयं जन्मादिभिरधमः निकृष्ट आत्मनः स्वस्य सम्भावनेनौत्कृष्टया-पादनेन जन्मादिमतः अत एव वरीयसः श्रेष्ठान्न बहुमन्येत किन्त्ववमन्येतेत्यर्थः । स पूर्वं मृतकप्राय एव मृत्वा क्षारकर्दमे नरकेऽ-वाक्शिरा अधःशिराः निपातित अपारयातना अश्नुतेऽनुभवति । क्षारः कर्दमो यस्मिन्नित्यवयवार्थः ॥ ३० ॥ * * अथ रक्षोगणभोजनं सदुरितमाह । ये त्विह वै पुरुषा इति । ये चेह पुरुषाः पुरुषस्य मेधेन हिंसया भद्रकाल्यादिदेवता यजेरन् याश्च स्त्रियः अशास्त्रीयान् शास्त्राविहितान्पशून्नररूपान्पशून् घातयन्ति ते च ताश्च तान् “पुमान् स्त्रिया” इत्येकशेषः—तांश्च पुरुषान् ताश्च स्त्रोरित्यर्थः । नृपशवस्तैर्निहतास्ते सर्वे यमसादने रक्षोगणा भूत्वा घातयन्ति दुःखयन्ति सौनिका इव । सूना नाम पशूनां वधस्थानं तत्र भवाः सौनिका “द्वयजृदब्राह्मणकर्मप्रथमाध्वरपुरश्चरणनामाख्यातात्” इति द्वयच्चाट्टक् । स्वायुधेन विदार्य छित्त्वा-सृग्रक्तं पिबन्ति यथेह ते पुरुषादा हृष्यमाणाः सन्तः पूर्वमनृत्यन् जगुश्च तद्वन्नृत्यन्ति गायन्ति च । रक्षोगणानामसृग्भोजनं यस्मिन्नित्यवयवार्थः ॥ ३१ ॥ * * अथ शूलप्रोतं तत्प्राप्तिहेतुं दुरितं च वर्णयति ये त्विह वा अनागस इति । इह ग्रामेऽरण्ये वा अनागसो निरपराधान् जीवितुमिच्छन् जन्तून् ये वै देहिनो वैश्रम्भिकैर्विश्वासोपायैरुपविश्रम्भय विश्वास्य शूलसूत्रादिषु प्रोतान् संलग्नान् कृत्वेत्यर्थः । क्रीडनकतया क्रीडार्थं यातयन्ति दुःखयन्ति तेऽपि च यमयातनासु प्रेत्य सूत्रशूलादिषु प्रोताः संलग्ना आत्मानः देहा येषां ते क्षुत्पिपासाभ्यां पीडिताश्च तिग्मतुण्डैः सूचीमुखवत्तीक्ष्णानि तुण्डानि मुखानि येषां तैः काकादिभिरितस्ततो हन्यमाना आत्मशमलं स्वीयं पापम् अहो एवम्बिधमित्येवं स्मरन्ति । शूले शूलादौ प्रोता यस्मिन्निति शूलप्रोतमित्यवयवार्थः ॥ ३२ ॥

श्रीमद्विजयध्वजतीर्थकृता पदरत्नावली

दाम्भिका धर्मध्वजिनः विशसन्ति खण्डशः खण्डयन्ति ॥ २५ ॥ * * सवर्णां स्ववर्णसमानवर्णाम् ॥ २६ ॥ * * सार्थान् पान्थान् जनान् ॥ २७ ॥ * * द्रव्यविनिमये वाणिज्यव्यवहारे साक्ष्ये साक्षिणा वक्तव्ये । अवीचिमज्जलं यत्तदश्म-पृष्ठस्थलं दूरादर्शने जलमिव दृश्यते तस्मिन्नवीचिमति जलशून्ये पाषाणपृष्ठे निरवकाशे निरालम्बने ॥ २८ ॥ * * सोमपीथाः कृतसोमपानाः विप्राणां नित्यनिषिद्धं राजन्यतद्धार्याणां सोमपानानन्तरं पूर्वं वीर्यपानलक्षणवारुणीपानसम्भवात्तद्धार्याणां सुरते मधुपानाद्वैश्यानां च पूर्वोक्तवत्पित्रादिमृतिनिमित्तदीक्षाक्षेत्रव्रतस्थानां वेत्यादिविशेषोऽवगन्तव्यः ॥ २९ ॥ * * वरीयसः बहुमानयोग्यान् पुरुषान्मृतकः जीवन्मृतः क्षारकर्दमे लवणात्मकपट्टे दुरन्त्यातना अनवसानदुःखानि ॥ ३० ॥ * * पुरुषभेदेन पुरुषहत्यालक्षणयज्ञेन यमसादने नरके स्वधितिना विशसनखङ्गेनावदाय खण्डयित्वा सौनिका हिंसकाः पशुमारा

इत्यर्थः ॥ ३१ ॥ * * वैशम्भकैः विश्वासोपायैः उपविश्रम्भय विश्वास्य आदिशब्दाद् भृगुपातनं क्रीडनतया लीलाकरण-
भावेन यमयातनासु यमेनाधिकृतनरकेषु बलाका दीर्घतुण्डाः श्येनविशेषा दन्दशूकाः सदा दंशनशीलाः सर्पाः उद्वेजयन्ति
भयमुत्पादयन्ति । उपसृप्य प्राप्य इह लोके यथा बिलेशया अजगराः “बिलेशयस्त्वजगरः शयुरुक्तो मनीषिभिः” इति ॥ ३२-३३ ॥

श्रीमद्विश्वनाथचक्रवर्तिकृता सारार्थदर्शिनी

विशसन्ति घ्नन्ति ॥ २५ ॥ * * रेतः पाययति वशीकरणकर्मणो विशेषार्थं रेतःपानं कारयति ॥ २६-२७ ॥
* * निरवकाशे निरालम्बे अवीचिशब्दार्थमाह यत्रेति । अवीचिस्तरङ्गहीनं तत्र ॥ २८ ॥ * * सोमपीथः
कृतसोमपानः वह्निना द्रवत् कालायसं लोहम् ॥ २९ ॥ * * आत्मसम्भावनेन मिथ्याहङ्कारेण ॥ ३०-३१ ॥ * *
वैशम्भकैर्विश्वासोपायैः ॥ ३२ ॥

श्रीमच्छुक्देवकृतः सिद्धांतप्रदीपः

लालाभक्षमाह यस्त्विहेति ॥ २६ ॥ * * सरभसं ससम्भ्रमम् ॥ २७ ॥ * * वीचिस्तरङ्गस्तद्रहित-
त्वादवीचिमत् स्थलं तदेवावीचिसंज्ञो नरकः ॥ २८ ॥ * * सोमपीथः सोमस्य पीतं पानं यस्य स एवभूतो यो विप्र-
स्तत्कलत्रं वा सुरां पिबति अन्योऽपि वा व्रतस्थो राजन्यो वैश्योऽपि वेत्यन्वयः । तयोः सोमस्थाने फलचमसविधानात् सोमपान-
निषेधाच्च तथा च श्रुतिः—“न्यग्रोधस्तिभीराहृत्य सम्पिष्य दधन्युपमृज्य तमस्मै भक्ष्यं प्रयच्छेन्न सोमम्” इति ब्राह्मणस्य तु अव्रतस्थ-
स्यापि सुरापाननिषेध आदिपर्वणि । “यो ब्राह्मणोऽद्यप्रभृतीह कश्चिन्मोहात्सुरां पास्यति मन्दबुद्धिः । अपेतधर्मो ब्रह्महा चैव स
स्यादस्मिँल्लोके गर्हितः स्यात्परे च ॥” इति ॥ २९ ॥ * * एवं विशतिनरकानुक्त्वा सप्त नरकानाह । अथेत्यादिना ॥ ३० ॥ * *
रक्षोगणभोजनमाह ये इति । यथेह ये पुरुषाः पुरुषादाः सन्तः मेघेन हिंसया भैरवादीन् यजन्ते सौनिका इव नृपशून् याश्च
स्त्रियः खादन्ति तान् ताश्च ते च ते पशवः रक्षोगणा भूत्वा यातयन्तः असृक् पिबन्ति ॥ ३१ ॥ * * वैशम्भकैर्वि-
श्वासोपायैः ॥ ३२ ॥

गोस्वामिश्रीगिरिधरलालविहिता बालप्रबोधिनी

विशसनसंज्ञकं दर्शयति—ये त्विति । दाम्भिका अनुष्ठानतत्त्वमज्ञात्वापि स्वधार्मिकत्वप्रकाशनार्थं यज्ञानुष्ठाने प्रवृत्ताः
विशसन्ति मारयन्ति । निरयपतयः तदधिकारे स्थापिता यमपुरुषाः ॥ ३६ ॥ * * लालाभक्षं दर्शयति—यस्त्विहेति ।
रेतः पाययन्ति पानं कारयन्ति ॥ ३७ ॥ * * यमदूताः श्वानरूपाः ससम्भ्रमं यथा भवति तथा तान् खादन्तीत्य-
न्वयः ॥ ३८ ॥ * * द्रव्यविनिमये क्रयविक्रयादौ । निरवकाशे निरालम्बे ॥ ३९ ॥ * * अवीचिमच्छब्दार्थमाह—
यत्रेति । वीचिस्तरङ्गः, जलाभावेन वीचिरहितत्वादवीचिमदित्यर्थः । तत्रत्यं दुःखमाह—तिलश इति । अत्युच्च-
निपतनादिति शेषः ॥ ४० ॥ * * यस्तु विप्रस्तत्कलत्रं वा देवतान्तरव्रतस्थः सन् प्रमादतः मोहात् सुरां पिबति, तथा
राजन्यो वा वैश्यो वा इहास्मिन् जन्मनि यज्ञादौ प्रमादतः कृतसोमपानो भवति तेषामित्यन्वयः । राजन्यवैश्ययोः सोमस्थाने फल-
चमसविधानात् सोमपाननिषेधाच्च । तथाच श्रुतिः—“न्यग्रोधस्तिभीराहृत्य ताः सम्पिष्य ता दधन्युपमृज्य तमस्मै भक्ष्यं सम्प्रयच्छेन्न
सोमम्” इति । व्रतस्थोऽपि वेति यदि व्रतस्थेनापि पाने कृते तस्य नरकप्राप्तिस्तदा स्वभावतः कौतुकार्थपाने नरकपाते कः सन्देह इति
सूचितम् ॥ ४१ ॥ * * आत्मसम्भावनेनेति, अहं महान् विद्यादिगुणवान् सर्वश्रेष्ठ इत्यभिमानेनेत्यर्थः । वरीयसः सम्मान-
योग्यान् श्रेष्ठान् बहु मन्येत स जीवन्नपि मृत एव सन् मृत्वा क्षारकर्दमे लवणपङ्के पातितो दुरन्ता यातना अनवसानदुःखानि हि
अश्नुते ॥ ४२ ॥ * * पुरुषस्य मेघेन हिंसया भैरवादीन् यजन्ते । तान् पुरुषान् ताश्च स्त्रियः । ये च पशव इह तैर्निहतास्ते
रक्षोगणा भूत्वा यातयन्तः पीडयन्तः सौनिका इव पशुमारककषायिण इव स्वधितिना शास्त्रविशेषेणेति । तत्र दृष्टान्तः—यथेति,
पुरुषादा राक्षसाः ॥ ४३ ॥ * * शूलप्रोतमाह—ये त्विहेति । अनागसोऽहिंसान् जन्तून् वैशम्भकैर्विश्वासोत्पादनोपायैः
उपविश्रम्भय विश्वासमुत्पाद्य उपसृताननुगतान् कृतविश्वासान् शूलादिषु प्रोतान् कृत्वा तैर्जिजीविषून् भक्षयितुमिच्छून् क्रीडनक-
तया तान् क्रीडनकवत् यातयन्ति पीडयन्ति ते हि चेत्यादि स्पष्टम् ॥ ४४ ॥

श्रीभगवत्प्रसादाचार्यविरचिता भक्तमनोरञ्जनी

अथ विशसनं नाम नरकं तल्लब्धिहेतुपापबोधनेन सह वर्णयति ये त्विहेति । इह लोके, ये तु वै य एव हि, दाम्भिकाः
लोकवञ्चकाः दम्भयज्ञेषु वयमपि यज्ञानुष्ठानपरा इति लोकान् प्रलोभयितुमारब्धेषु दम्भार्थयज्ञेषु पशूनजादीन्, विशसन्ति हिंसन्ति
तान् दाम्भिकान्, अमुष्मिन् लोके, यमालये इत्यर्थः । वैशसे नरके, विशसनालये नरके इत्यर्थः । पतितान् निरयपतयः तन्नरके
पतितेभ्यो यातनाप्रदानाय यमनियुक्ताः पुरुषाः घातयित्वा नारकान् सुतरां दुःखयित्वा, विशसन्ति हिंसन्ति ॥ २५ ॥ * *

अथ लालाभक्षं नरकं तत्पतनहेतुं पापं च वदति यस्त्विहेति । इह लोके, यस्तु द्विजः वै निश्चये, काममोहितः सन्, सवर्णां स्वसमानवर्णजां, भार्यां रेतः स्ववीर्यं, पाययति । स्वकीयरेतसः पानं कारयतीत्यर्थः । पापकृतमेवंविधपापकर्तारं, तं द्विजं, अमुत्र यमदूताः, रेतःकुल्यायां पातयित्वा रेतः पाययन्ति । अत्र लालारेतसोः समानार्थता बोध्या ॥ २६ ॥ * * अथ सारमेयादनं नाम नरकं तत्र पतनहेतुपापेन सहानुवर्णयति ये त्विहेति । इह लोके ये तु, दस्ववः प्रत्यक्षं वा चौर्यकर्मकर्तारः, अग्निदा गृहादीनां दाहकाः, गरदा विषप्रदाः, ये च राजानः, राजभटा राजसेवकाः सन्तः, ग्रामान् सार्धान् पान्थजनसमूहान्, विलुम्पन्ति वै । तांश्चापि, परेत्य यमलोकं गतानिति शेषः, सप्तशतानि विंशतिश्च, विंशत्यधिकसप्तशतसंख्यकाः, वज्रवज्रिष्ठुरा दंष्ट्रा येषां ते, यमदूताः श्वानः, सरभसं ससंभ्रमं यथा तथा खादन्ति ॥ २७ ॥ * * अथ अवीचिमदाख्यं नरकं तत्र पतनहेतुपापसहितमनुवर्णयति यस्त्विह वेति । यस्तु, इह लोके वा वै साक्षिणः कर्म साक्ष्यं तस्मिन्, द्रव्यविनिमये क्रयविक्रयादिरूपे वाणिज्ये दाने वा अनुत्तमसत्यं, वदति स एवभूतो देही, कथंचिदतिदुःखेन, प्रेत्य मृत्वा, अवीचिमति अवीचिमन्नाम्नि, निरवकाशे निरालम्बे नरके योजनशतोच्छ्रयात् योजनशतपरिमितोन्नतप्रदेशात्, गिरिमूढध्नः पर्वतशिखरात्, अधोऽर्वाक् शिरो यस्य तथाभूतः सन्, संपात्यते वै । यमदूतैरिति शेषः । यत्र नरके, अश्मपृष्ठमश्मपृष्ठरूपं स्थलं, जलम् इव, अवभासते तत् अवीचिमत् वीचिस्तरङ्गस्तदस्यास्तीति वीचिमज्जलं न विद्यते वीचिमत् यस्मिन् स प्रदेशोऽवीचिमत् जलरहितमप्यश्मपृष्ठं जलमिवावभासते तदवीचिमदित्यर्थः । तत्र निपात्यमानः पापी, तिलशः तिलप्रमाणं, विशीर्यमाणं शरीरं यस्य तथाभूतः सन्नपि, न भ्रियमाणः मरणमप्राप्तः, भवति । अत एव, पुनरपि, तथैव आरोपितः सन्, निपतति ॥ २८ ॥ * * अथायःपानाख्यं नरकं तदुपभोगहेतुं पापं च आह यस्त्विहेति । इह लोके, वै यस्तु विप्रः, तत्कलत्रं तदङ्गना वा, प्रमादतः सुरां त्रिविधान्यतमां पिबति । अन्योऽपि वा, व्रतस्थः सन्, सुरां पिबति । तथा राजन्यः क्षत्रियः, वैश्यो वा, प्रमादतः सोमपीथः कृतसोमपानः, तयोः सोमस्थाने फलचमसविधानात्सोमपाननिषेधाच्च तथा च श्रुतिः 'न्यमो धस्तिभीराहृत्य ताः संपिष्य दधन्युपमृज्य तस्मै भक्षं प्रयच्छेन्न सोमम्' इति । स्तिभयः फलानि । केचित्त्वधोलम्बमानास्तज्जटा इति वदन्ति । निरयनीतानां तत्पापेन निरयं गमितानां, तेषां विप्रादीनां, उरसि पदा पादेन, आक्रम्य तदधुदि पादं निधायेत्यर्थः । वह्निनाग्नितोपेन, द्रवमाणमत्यन्ततापेन द्रवीभूतं, काष्णायिसमयोविशेषं आस्ये व्याप्तीकारितानने निषिञ्चन्ति ॥ २९ ॥ * * अथ क्षारकर्दमं तत्पतनहेतुं पापं च वर्णयति अथ चेति । अथ च, अन्यो नरक उच्यत इति शेषः । केचित्तु यस्त्विह वेति, इत्यतो गद्यं पठन्ति । इह लोके, यस्तु देही, वै स्वयं अधमः, जन्मादिभिर्निकृष्टः सन्नित्यर्थः । आत्मसंभावेन, जन्मोत्कृष्टकुले जनिश्च तप उत्कृष्टतपश्चरणं च विद्या सच्छास्त्रादेः सम्यग्ध्ययनं च आचारः सत्सत्स्वीकृताचाराचरणं च वर्णो ब्राह्मणादिश्च आश्रमो ब्रह्मचर्यादिश्च तद्वतः, अत एव, वरीयसः श्रेष्ठान्, न बहु मन्येत प्रत्युतावमन्येतेत्यर्थः । सः मृतकः एव पूर्वमृतप्रायः सन्नेव, मृत्वा प्राणांस्त्यक्त्वा, क्षारकर्दमे निरये क्षारकर्दमनाम्नि नरके इत्यर्थः । अवाकशिरा अधःशिराः, निपातितः याम्यैः कृतनिपातनः सन्, दुरन्ताः अपाराः, यातनाः अश्नुतेऽनुभवति हि ॥ ३० ॥ * * अथ रक्षोगणभोजनाख्यनरकं तत्र पातहेतुपापसहितं वदति ये त्विहेति । इह लोके, ये पुरुषाः, तु वै, पुरुषमेधेन पुरुषस्य हिंसया, यजन्ते भद्रकाल्यादिदेवतायजनं कुर्वन्ति । याश्च स्त्रियः कामरूपाङ्गनाः, नृपशून् नररूपान् पशून्, खादन्ति, तान्नरान् ताः स्त्रीश्च, तैरिहेति शेषः । ये पशवः पुरुषपशवः निहताः, ते यमसदने रक्षोगणाः भूत्वा, घातयन्तः सन्तः, सौनिकाः इव, स्वधितिना स्वायुधेन, अवदार्य तत्त्वचः छित्त्वा, अमृक् तद्गुधिरं पिबन्ति । हृष्यमाणाः सन्तः, नृत्यन्ति गायन्ति च । कथमिव यथा इह लोके, पुरुषादाः ते हृष्यमाणाः सन्तः पूर्वमनृत्यन्, तथैतेऽपीति संबन्धः ॥ ३१ ॥ * * अथ शूलप्रोतं नरकं तत्प्राप्तिहेतुं दुरितं च वर्णयति ये त्विहेति । इह लोके ये देहिनः तु, वा वै ग्रामे, अरण्ये, वा अनागसो निरपराधान्, जिजीविषून् जन्तून्, वैश्वम्भकैः विश्वासोत्पादनोपायैः, उपविश्वम्भय्य विश्वास्य, उपसृतान् स्वान्तिकस्थितिमतः कृतान्, शूलसूत्रादिषु, उपप्रोतान् संलग्नान् कृत्वा, क्रीडनकतया, घातयन्ति दुःखयन्ति ते चापि, प्रेत्य मृत्वा यमयातनासु नरकेषु, शूलसूत्रादिषु, प्रोताः आत्मानो देहा येषां तथाभूताः, क्षुत्तृड्भ्यां च अभिहताः तिग्मतुण्डैः तीक्ष्णचञ्चुभिः, कङ्कवटादिभिः, इतस्ततः आहन्यमानाश्च सन्तः, आत्मशमलं स्वकृतपापं स्मरन्ति ॥ ३२ ॥

भाषानुवादः

जो पाखण्डी लोग पाखण्डपूर्ण यज्ञोंमें पशुओंका वध करते हैं उन्हें परलोकमें वैशस (विशसन) नरकमें डालकर वहाँके अधिकारी बहुत पीड़ा देकर काटते हैं ॥ २५ ॥ * * जो द्विज कामातुर होकर अपनी सवर्णा भार्याको वीर्यपान कराता है, उस पापीको मरनेके बाद यमदूत वीर्यकी नदी (लालाभक्ष नामक नरक) में डालकर वीर्य पिलाते हैं ॥ २६ ॥ * * जो कोई चोर अथवा राजा या राजपुरुष इस लोकमें किसीके घरमें आग लगा देते हैं, किसीको विष देते हैं अथवा गाँव या व्यापारियोंकी टोलियोंको लूट लेते हैं, उन्हें मरनेके पश्चात् सारमेयादन नामक नरकमें वज्रकीसी दाढ़ीवाले सात सौ बीस यमदूत कुत्ते बनकर बड़े वेगसे काटने लगते हैं ॥ २७ ॥ * * इस लोकमें जो पुरुष किसीकी गवाही देनेमें, व्यापारमें अथवा दानके समय किसी भी तरह झूठ बोलता है, वह मरनेपर आधारशून्य अवीचिमान् नरकमें पड़ता है । वहाँ उसे सौ योजन ऊँचे पहाड़के शिखरसे नीचेको सिर करके गिराया जाता है । उस नरककी पत्थरकी भूमि जलके समान जान पड़ती

है। इसीलिये इनका नाम अवीचिमान् है। वहाँ गिराये जानेसे उसके शरीरके टुकड़े-टुकड़े हो जानेपर भी प्राण नहीं निकलते, इसलिये इसे बार-बार ऊपर ले जाकर पटका जाता है ॥ २८ ॥ * * जो ब्राह्मण या ब्राह्मणी अथवा व्रतमें स्थित और कोई भी प्रमादवश मद्यपान करता है जो क्षत्रिय या वैश्य सोमपान* करता है उन्हें यमदूत अयःपान नामके नरकमें ले जाते हैं और उनकी छातीपर पैर रखकर उनके मुँहमें आगसे गलाया हुआ लोहा डालते हैं ॥ २९ ॥ * * जो पुरुष इस लोकमें निम्न श्रेणीका होकर भी अपनेको बड़ा माननेके कारण जन्म, तप, विद्या, आचार, वर्ण या आश्रममें अपनेसे बड़ोंका विशेष सत्कार नहीं करता, वह जीता हुआ भी मरेके ही समान है। उसे मरनेपर क्षारकर्म नामके नरकमें नीचेको सिर करके गिराया जाता है और वहाँ उसे अनन्त पीड़ाएँ भोगनी पड़ती हैं ॥ ३० ॥ * * जो पुरुष इस लोकमें नरमेधादिके द्वारा भैरव, यक्ष, राक्षस आदिका यजन करते हैं और जो स्त्रियाँ पशुओंके समान पुरुषोंको खा जाती हैं, उन्हें वे पशुओंकी तरह मारे हुए पुरुष राक्षस होकर तरह-तरहकी यातनाएँ देते हैं और रक्षोगणभोजन नामक नरकमें कसाइयोंके समान कुल्हाड़ीसे काट काटकर उसका लोह पीते हैं। तथा जिस प्रकार वे मांसभोजी पुरुष इस लोकमें उनका मांस भक्षण करके आनन्दित होते थे, उसी प्रकार वे भी उनका रक्तपान करते और आनन्दित होकर नाचते-गाते हैं ॥ ३१ ॥ * * इस लोकमें जो लोग बन या गाँवके निरपराध जीवोंको—जो सभी अपने प्राणोंको रखना चाहते हैं—तरह-तरहके उपायोंसे फुसलाकर अपने पास बुला लेते हैं और फिर उन्हें काँटेसे बेधकर या रस्सीसे बाँधकर खिलवाड़ करते हुए तरह-तरहकी पीड़ाएँ देते हैं, उन्हें भी मरनेके पश्चात् यमयातनाओंके समय शूलप्रोत नामक नरकमें शूलोंसे बेधा जाता है। उस समय जब उन्हें भूख-प्यास सताती है और कङ्क, बटेर आदि तीखी चोंचोंवाले नरकके भयानक पक्षी नोचने लगते हैं, तब अपने किये हुए सारे पाप याद आ जाते हैं ॥ ३२ ॥

ये त्विह वै भूतान्युद्वेजयन्ति नरा उल्बणस्वभावा यथा दन्दशूकास्तेऽपि प्रेत्य नरके दन्दशूकाख्ये निपतन्ति यत्र नृप दन्दशूकाः पञ्चमुखाः सप्तमुखाः उपसृत्य ग्रसन्ति यथा बिलेश्यान् ॥ ३३ ॥ ये त्विह वा अन्धावटकुसूल-गुहादिषु भूतानि निरुन्धन्ति तथामुत्र तेष्वेवोपवेश्य सगरेण वह्निना धूमेन निरुन्धन्ति ॥ ३४ ॥ यस्त्विह वा अतिथी-नभ्यागतान् वा गृहपतिरसकृदुपगतमन्युर्दिधक्षुरिव पापेन चक्षुषा निरीक्षते तस्य चापि निरये पापदृष्टेरक्षिणी वज्रतुण्डा गृध्राः कङ्ककाकवटादयः प्रसह्योरुबलादुत्पाटयन्ति ॥ ३५ ॥

यस्त्विह वा आढ्याभिमतिरहंकृतिस्तिर्यक्प्रेक्षणः सर्वतोऽभिविशङ्की अर्थव्ययनाशचिन्तया परिशुष्यमाण-हृदयवदनो निर्वृतिमनवगतो ग्रह इवार्थमभिरक्षति स चापि प्रेत्य तदुत्पादनोत्कर्षणसंरक्षणशमलग्रहः सूचीमुखे नरके निपतति यत्र ह वित्तग्रहं पापपुरुषं धर्मराजपुरुषा वायका इव सर्वतोऽङ्गेषु सूत्रैः परिवयन्ति ॥ ३६ ॥

अन्वयः—नृप इह वै यथा दन्दशूकाः ये तु उल्बणस्वभावाः नराः भूतानि उद्वेजयन्ति ते अपि प्रेत्य दन्दशूकाख्ये नरके निपतन्ति यत्र पञ्चमुखाः सप्तमुखाः दन्दशूकाः उपसृत्य यथा बिलेश्यान् ग्रसन्ति ॥ ३३ ॥ * * वै इह ये तु अन्धावटकुसूल-गुहादिषु भूतानि निरुन्धन्ति तथा अमुत्र तेषु एव उपवेश्य सगरेण वह्निना धूमेन निरुन्धन्ति ॥ ३४ ॥ * * वै इह यः तु गृहपतिः असकृत् उपगतमन्युः अतिथीन् वा अभ्यागतान् दिधक्षुः इव पापेन चक्षुषा निरीक्षते तस्य पापदृष्टेः अपि अक्षिणी निरये वज्रतुण्डाः गृध्राः कङ्ककाकवटादयः प्रसह्य उरु बलात् उत्पाटयन्ति ॥ ३५ ॥ * * वै यः तु इह आढ्याभिमतिः अहंकृतिः तिर्यक्प्रेक्षणः सर्वतः अभिविशङ्की अर्थव्ययनाशचिन्तया परिशुष्यमाणहृदयवदनः निर्वृतिम् अनवगतः ग्रहः इव अर्थम् अभिरक्षति सः च अपि प्रेत्य तदुत्पादनोत्कर्षणसंरक्षणशमलग्रहः सूचीमुखे नरके निपतति यत्र ह वित्तग्रहम् पापपुरुषम् धर्मपुरुषाः वायकाः इव सर्वतः अङ्गेषु सूत्रैः परिवयन्ति ॥ ३६ ॥

श्रीधरस्वामिविरचिता भावार्थदीपिका

बिलेश्यान्मूषकान् ॥ ३३ ॥ * * सगरेण सविषेण ॥ ३४ ॥ * * अतिथयोऽज्ञातपूर्वाः, अभ्यागताः ज्ञातपूर्वास्तान्। पापेन वक्रीकृतेन ॥ ३५ ॥ * * आढ्याभिमतिर्धनगर्वितः अहंकृतिः श्रेष्ठोऽहमिति मानी। तिर्यक्प्रेक्षणं यस्य। सर्वतो गुवादेरपि धनं चोरयिष्यतीति विशङ्कमानः परिशुष्यमाणं हृदयं वदनं च यस्य। अनवगतोऽप्राप्तः। तस्यार्थस्योत्पादनादिभिः शमलं गृह्णातीति तथा परिवयन्ति सूत्रप्रोतं कुर्वन्ति ॥ ३६ ॥

* क्षत्रियों एवं वैश्योंके लिये शास्त्रमें सोमपानका निषेध है।

१. प्रा० पा०—उपश्लिष्य। २. प्रा० पा०—वक्रतुण्डा०। ३. प्रा० पा०—सर्वतः शङ्की व्ययनाशचिन्तया। ४. प्रा० पा०—मतिर-क्षति ५. प्रा० पा०—रक्षणशमलग्रहः। ६. प्रा० पा०—ग्रहणं।

श्रीवंशीधरकृतो भावार्थदीपिकाप्रकाशः

मूषको हि विलेशयोऽत्र ग्राह्यः । दन्दशूकः सदा दंशनशीलोऽहिः ॥ ३३ ॥ * * अवटनिरोधनरकमाह—अंधे तमसि । अवटे भूगर्ते 'गर्तावटौ भुवः श्वभ्रे' इत्यमरः । कुसूलं सतृणमृन्निर्मितमन्नाधारकोष्ठम् । गुहा कंदरा । आदिना हुडादिग्रहः ॥ ३४ ॥ “अनागतमनाहूतं देशकाले उपस्थितम् । अतिथिं तं विजानीयान्नातिथिः पूर्वमागतः” इति स्मृतेः । “यतिश्च ब्रह्मचारी च विद्यार्थी गुरुपोषकः । अध्वगः क्षीणवृत्तिश्च षडेतेऽभ्यागताः स्मृताः ॥” इति स्मृतेश्चातिथ्यभ्यागतभेद ऊहनीयः । कंकादयो मृतपश्वादिमांसाशिनः पक्षिविशेषाः । तुण्डं मुखग्राम् । पर्यावर्त्तनाख्योऽयं नरकः ॥ ३५ ॥ * * ग्रह इव ब्रह्म-
राक्षसादिर्यथा निधिमन्येभ्यो रक्षन्ति तथाऽभिरक्षति । स चार्थाभिरक्षिता । उत्पादनमर्जनम् उत्कर्षणं वृद्धिकरणं संरक्षणमन्यत्रा-
प्रदानं तैर्यच्छमलं दुःखं पापं वा 'दुःखे पापे च शमलं' इत्यभिधानात् । वायकाः पटच्चरैः कथानिर्माणनिपुणा वित्तग्रहमर्थ-
लुब्धपिशाचसमं सूत्रैः स्वर्णरजतादिसूत्रैः क्षुरधारानिशितैः संपादितधनसमतुलितैः परिवयन्ति ओतप्रोतक्रियया विध्यन्तीत्यर्थः ।
यद्वा-ग्रहो यक्षः “ग्रहो यक्षे च सूर्यादावादानेऽप्युपरागके” इति धरणिः । वायको वस्त्रसेवकस्तंतुवायश्चेति ॥ ३६ ॥

श्रीमद्वीरराघवव्याख्या

अथ दन्दशूकं सपापमाह ये त्विह वै भूतानीति । ये च जना अत्युल्बणस्वभावाः अत्युग्रस्वभावाः यथा दन्दशूकाः सर्पास्तद्भूतानि उद्वेजयन्ति भीषयन्ति तेऽपि प्रेत्य दन्दशूकाख्ये दन्दशूकसंज्ञके नरके निपतन्ति । दन्दशूकं विशिनष्टि यत्रेति । हे नृप ! दन्दशूके दन्दशूकाः सर्पाः पञ्च मुखानि सप्त मुखानि येषां तादृशाः उपसृत्य समीपमागत्य प्रसन्ति यथा विलेशयान् मूषकान् प्रसन्ति तद्वदन्दशूका अस्मिन् सन्तीत्यवयवार्थः । अर्शआदेराकृतिगणत्वान्मत्वर्थोऽचप्रत्ययः ॥ ३३ ॥ * *
अथ सपापमवटं वर्णयति ये त्विह वा बालानिति । इह ये देहिनो बालानन्धान् काणानन्यानि वा बलहीनानि भूतान्यवटादिषु अवटो गर्तः यथा निरुन्धन्ति तथा सम्परेतानमुत्रावटनिरोधाख्ये नरके तेष्वेवावटादिष्वेव उपवेश्य सगरेण विषयुक्तेन वह्निना धूमेन वह्निसम्बन्धिना धूमेन निरुन्धन्ति । अवटो निरोधोऽस्मिन्नित्यवटनिरोधः, निरुन्धन्ते अन्यानास्मिन्निति निरोधः अवटो निरोधो यस्मिन्निति वावयवार्थः ॥ ३४ ॥ * *
अक्षिपर्यावर्तं सदुरितमाह यस्त्विह वा अतिथीनिति । यश्चेह लोके स्वयं गृहस्वामी सन्नतिथीनज्ञातपूर्वानभ्यागतान् ज्ञातपूर्वानसकृदुपगतमन्युः सञ्जातक्रोधः दग्धुमिच्छुरिव पापेन तिरश्चीनेन चक्षुषा निरीक्षते तस्य च पापदृष्टेः प्रेतस्य निरयेऽक्षिपर्यावर्ताख्येऽक्षिणी नेत्रे वक्रं तुण्डं येषां ते काकादयः प्रसह्य बलादुत्पाटयन्ति । अक्षणोः पर्यावर्तनमुत्पाटन-
मस्मिन्नित्यवयवार्थः ॥ ३५ ॥ * * सूचीमुखं सपापमाह यस्त्विह वा आढ्याभिमतिरिति । यश्चेह लोके आढ्योऽह-
मित्यभिमतिरभिमानो यस्य स धनगर्ववानित्यर्थः । अहंकृतः श्रेष्ठोऽहमिति मानी तिर्यक् प्रेक्षणं यस्य सर्वतः गुर्वादेरपि शङ्की धनं चोरयिष्यतीति शङ्कमानः व्ययो विनियोगेनार्थक्षयः विनाशः समूलतः क्षयः तद्विषयया चिन्तया परिशुष्यमाणं हृदयं वदनं यस्य अतः निर्वृतिं सुखमनुपगतः अप्राप्तः ग्रह इव पिशाच इवार्थं वित्तमभितो रक्षति स चापि प्रेत्य तस्यार्थस्योत्पादनादिभिः शमलं पापं गृह्णातीति तथा उत्पादनं प्रथमतो मूलद्रव्यसम्पादनमुत्कर्षणं तस्य पश्चादवृद्ध्यादिना वर्द्धनं रक्षणं पालनम् एतत्प्रयुक्तशमलग्रह इत्यर्थः । सूचीमुखे नरके निपतति । सूचीमुखं विशिनष्टि यत्र हेति । तं वित्तग्रहं धनपिशाचमत एव पापपुरुषाकृतिं पापं धर्मराजस्य यमस्य पुरुषाः तन्तुवायका इव सूत्रयुक्तसूच्या वस्त्रादिवेधकारिण इव सर्वेषु अङ्गेषु सूत्रैः परिवयन्ति सूत्रप्रोतान् तस्यावयवान् कुर्वन्तीत्यर्थः । नरकावयवार्थः स्पष्ट एव ॥ ३६ ॥

श्रीमद्विजयध्वजतीर्थकृता पदरत्नावली

अवटं निरुच्छ्वासबिलं कुसूलं ब्रीहिगर्तगृहं कारागृहम् आदिशब्दात्तज्जलमज्जनं दारुपात्रं वा सगरेण विषसहितेनाग्निना कृन्तनम् ॥ ३४ ॥ * * अपचक्षुषा तिरश्चीनेन नेत्रेण ॥ ३५ ॥ * * अर्थेषु अभिमतिरभिमानो यस्य स तथा अहङ्कृतिरहङ्कारस्वरूपः व्ययविनाशयोश्चिन्तया ग्रहः ब्रह्मराक्षसादिलक्षणो यथा निधिमन्येभ्योऽभिरक्षति तथेति शेषः, तस्यार्थस्य सम्पादने अर्जने उत्कर्षणे वृद्धीकरणे संरक्षणे च यच्छमलं तद्गृह्णातीति तत्सम्पादनोत्कर्षणसंरक्षणशमलग्रहः वित्तग्रहमर्थलुब्ध-
पिशाचं वायकाः पटच्चरैः कथानिर्माणनिपुणाः क्षुरधारानिशितैः सूत्रैः परिवयन्ति ओतप्रोतक्रियया विध्यन्ति ॥ ३६ ॥

श्रीमद्विश्वनाथचक्रवर्तिकृता सारार्थदर्शिनी

विलेशयान् मूषकान् ॥ ३३-३४ ॥ * * अतिथयोऽज्ञातपूर्वा अभ्यागता ज्ञातपूर्वाः ॥ ३५ ॥ * * आढ्याभिमतिर्धनगर्वितः । अहङ्कृतिरहङ्कारी सर्वतो गुर्वादिभ्योऽपि धनं मे ग्रहीष्यन्तीत्यभिशाङ्की परिवयन्ति सूत्रप्रोतान् कुर्वन्ति इतरत्र स्वर्गे इह भारतभूमौ पुनरपि धर्माधर्मयोर्भव उत्पत्तिर्यतस्तस्मिन् उभयोर्धर्माधर्मयोः शेषाभ्याम् ॥ ३६-३७ ॥

श्रीमच्छुक्कदेवकृतः सिद्धान्तप्रदीपः

विलेशयान् मूषकान् ॥ ३३-३४ ॥ * * पर्यावर्त्तनमाह । अज्ञातपूर्वा अतिथयः, ज्ञातपूर्वाः अभ्यागताः ॥ ३५ ॥ * * तस्यार्थस्योत्पादादिभिः शमलं पापं गृह्णातीति तथा ॥ ३६ ॥

गोस्वामिश्रीगिरिधरलालविहिता बालप्रबोधिनी

उल्बणस्वभावाः भयङ्करस्वभावाः । तत्र दृष्टान्तमाह—यथेति दन्दशूकाः सर्पादयः ॥ ४५ ॥ * * विलेशयान् मूषकान् । हे नृपेति स्नेहेन सम्बोधयस्तव तु नैवंविधः कश्चिदप्यपराधोऽस्ति कथञ्चिज्जातस्यापि भगवद्भक्त्या क्षारीकृतत्वादिति सूचयति ॥ ४६ ॥ * * अन्धावटं निरुद्धासबिलं कुसूलं धान्यगर्तम् । आदिशब्दात् जलादिनिरोधग्रहणम् । सगरेण विषसहितेनाग्निना जातेन धूमेन सह निरुन्धन्ति ॥ ४७ ॥ * * अतिथयोऽज्ञातपूर्वकाः, अभ्यागताः ज्ञातपूर्वकाः तान् । पापेन वक्रीकृतेन । प्रसह्य हठात् ॥ ४८ ॥ * * यस्त्विह वै आढ्याभिमतिः धनगर्वितः, अहंकृतिः श्रेष्ठोऽहमित्यभिमानी तिर्यक्प्रेक्षणः वक्रदृष्टिः सर्वतोऽभिविशङ्की सर्वत्र विश्वासयोग्येष्वपि पितृगुर्वादिषु अयं मे धनं चोरयिष्यतीति विशङ्कमानः हि यस्मात् अर्थविनाशचिन्तया परिशुष्यमाणं हृदयं वदनं च यस्य सः, अत एव निर्वृतिं सुखमनवगतोऽप्राप्तः, ग्रह इव ब्रह्मराक्षसवत्परार्थं धनं रक्षति, अत एव तस्य धनादेरुत्पादने अर्जने उत्कर्षणे संवर्धने संरक्षणे च शमलं पापं गृह्णातीति तथा सोऽपि सूचीमुखे नरके निपतति ॥ ४९ ॥ * * तत्रत्यं दुःखमाह—यत्रेति । वित्तग्रहं धनलुब्धं पापव्याप्तं पुरुषं वायकाः कन्यादिनिर्माणकर्तारः सूत्रैः परिवयन्ति सूत्रप्रोतान् कुर्वन्ति ॥ ५० ॥

श्रीभगवत्प्रसादाचार्यविरचिता भक्तमनोरञ्जनी

अथ दन्दशूकाख्यं नरकं तदामिहेतुपापं च वर्णयति ये त्विहेति । इह लोके ये नराः प्राणिनस्तु, उल्बणस्वभावाः सन्तः, दन्दशूकाः सर्पादयः यथा, तथा भूतानि उद्वेजयन्ति भीषयन्ति वै । ते अपि प्रेत्य, दन्दशूकाख्ये नरके, निपतन्ति । यत्र दन्दशूकाख्य-नरके, हे नृप, पञ्चमुखानि येषां ते, सप्त मुखानि येषां ते, तादृशाः दन्दशूकाः सर्पादयः, उपसृत्य समीपमागत्य, विलेशयान्मूषकान् यथा, तथा प्रसन्ति ॥ ३३ ॥ * * अथावटनिरोधनाख्यनरकं तदामिहेतुपापं च वर्णयति ये त्विहेति । इह लोके ये तु देहिनः वै, बालान् अन्धान् काणान्, बलहीनानि भूतानि, अवटकुसूलगुहादिषु, अवटो गर्तः, कुसूलो गर्भागारं, गुहा पर्वतद्रोणी । आदिशब्देन भूमिविवरं, यथा निरुन्धन्ति तथा तान् अमुत्र तेष्ववटदिषु एव, उपवेश्य सगरेण सविषेण वह्निना धूमेन वह्निजातसविषधूमेन च निरुन्धति ॥ ३४ ॥ * * अथापर्यावर्त्तनाख्यं नरकं तत्पतननिमित्तभूतपापं चाह यस्त्विह वै स्वयं गृहपतिर्गृहस्वामी सन्, अतिथीनज्ञातपूर्वान्, अभ्यागतान् ज्ञातपूर्वान्, भिक्षुकजनान्, असकृत् उपगतमन्युः संजातक्रोधः, दिग्धुर्दग्धुमिच्छुरिव, पापेन चिरश्चीनेन चक्षुषा, निरीक्षेत । पापदृष्टेः तस्य चापि, अक्षिणी निरये पर्यावर्त्तनाख्ये नरके, वज्रतुण्डा वज्रमुखाः गृध्राः काकश्च कङ्कश्च वटश्च ते आदयो येषां ते पक्षिणः, प्रसह्य हठतः उरुबलान्, उत्पाटयन्ति ॥ ३५ ॥ * * अथ सूचीमुखनामनरकं तत्पतनहेतुपापं च वर्णयति यस्त्विह वै, आढ्योऽहमित्यभिमतिरभिमानी यस्य सः, धनगर्ववानित्यर्थः । अहंकृतिः श्रेष्ठोऽहमित्यभिमानी, तिर्यक् तिरश्चीनं प्रेक्षणं यस्य सः, सर्वतो गुर्वादिरपि, अभिविशङ्की मदनमयं चोरयिष्यतीति शङ्कमानः, अर्थस्य व्ययो विनियोगेनार्थक्षयश्च विनाशः समूलतोऽर्थक्षयश्च तद्विषया या चिन्ता तथा, परिशुष्यमाणं हृदयं वदनं च यस्य सः, अतः निर्वृतिं सुखं अनवगतोऽप्राप्तः, एवंविधः सन्, ग्रहः पिशाचः इव, अर्थं वित्तम् अभ्यभितः रक्षति स चापि प्रेत्य, तस्यार्थस्य उत्पादनमर्जनं च उत्कर्षणं वृद्धयर्थमधमर्णोभ्यः प्रदानं च संरक्षणं मूलधनस्य सम्यक् परिपालनं च तैः, शमलं, पञ्चदशानर्थजन्यं पापं गृह्णातीति तथोक्तः । सूचीमुखे सूचीमुखसंज्ञे नरके निपतति । यत्र सूचीमुखनरके, ह स्फुटमेव, वित्तग्रहं धनपिशाचरूपं पापपुरुषं, धर्मराजपुरुषाः तत्राधिकृता धर्मराजपुरुषाः, वायकाः सूत्रयुक्तसूच्या वस्त्रादिवेधनकारिण इव, सर्वतः सर्वेषु अङ्गेषु सूत्रैः परिवयन्ति । तस्यावयवान्विदार्य विदार्य सूत्रप्रोतान् कुर्वन्तीत्यर्थः ॥ ३६ ॥

भाषानुवादः

राजन् ! इस लोकमें जो सर्पोंके समान उग्रस्वभाव पुरुष दूसरे जीवोंको पीड़ा पहुँचाते हैं, वे मरनेपर दन्दशूक-नामक नरकमें गिरते हैं । वहाँ पाँच-पाँच सात-सात मुँहवाले सर्प उनके समीप आकर उन्हें चूँहोंकी तरह निगल जाते हैं ॥ ३३ ॥ * * जो व्यक्ति यहाँ दूसरे प्राणियोंको अँधेरी खत्तियों, कोठों या गुफाओंमें डाल देते हैं, उन्हें परलोकमें यमदूत वैसे ही स्थानोंमें डालकर विषैली आगके धूँएँमें घोटते हैं । इसलिए इस नरकको अवटनिरोधन कहते हैं ॥ ३४ ॥ * * जो गृहस्थ अपने घर आये अतिथि-अभ्यगतोंकी ओर बार-बार क्रोधमें आकर ऐसी कुटिल दृष्टिसे देखता है मानो उन्हें भस्म कर देगा, वह जब नरकमें जाता है, तब उस पापदृष्टिके नेत्रोंको गिद्ध, कङ्क, काक और बटेर आदि वज्रकी-सी कठोर चोंचोंवाले

पक्षी बलात्कारसे निकाल लेते हैं । इस नरकको पर्यावर्तन कहते हैं ॥ ३५ ॥ ॐ ॐ इस लोकमें जो व्यक्ति अपनेको बड़ा धनवान् समझकर अभिमानवश सबको टेढ़ी नजरसे देखता है और सभीपर सन्देह रखता है, धनके व्यय और नाशकी चिन्तासे जिसके हृदय और मुँह सूखे रहते हैं, अतः तनिक भी चैन न मानकर जो यक्षके समान धनकी रक्षामें ही लगा रहता है तथा पैसा पैदा करने, बढ़ाने और बचानेमें जो तरह-तरहके पाप करता रहता है, वह नराधम मरनेपर सूचीमुख नरकमें गिरता है । वहाँ उस अर्थपिशाच पापात्माके सारे अङ्गोंको यमराजके दूत दर्जियोंके समान सुई-धागेसे सीते हैं ॥ ३६ ॥

एवंविधा नरका यमालये सन्ति शतशः सहस्रशस्तेषु सर्वेषु च सर्व एवाधर्मवर्तिनो ये केचिदिहोदिता अनुदिताश्चावनिपते पर्यायेण विशन्ति तथैव धर्मानुवर्तिन इतरत्र इह तु पुनर्भवे त उभयशेषाभ्यां निविशन्ति ॥ ३७ ॥

निवृत्तिलक्षणमार्ग आदावैव व्याख्यातः । एतावानेवाण्डकोशो यश्चतुर्दशधा पुराणेषु विकल्पित उपगीयते यत्तद्भगवतो नारायणस्य साक्षान्महापुरुषस्य स्थविष्ठं रूपमात्ममायागुणमयमनुवर्णितमादृतः पठति शृणोति श्रावयति स उपगोयं भगवतः परमात्मनोऽग्राह्यमपि श्रद्धाभक्तिविशुद्धबुद्धिर्वेद ॥ ३८ ॥

श्रुत्वा स्थूलं तथा सूक्ष्मं रूपं भगवतो यतिः । स्थूले निर्जितमात्मानं शनैः सूक्ष्मं धिया नयेदिति ॥ ३९ ॥

भूद्दीपवर्षसरिदद्रिनभःसमुद्रपातालदिङ्नरकभागलोकसंस्था ।

गीता मया तव नृपाद्भुतमीश्वरस्य स्थूलं वपुः सकलजीवनिकायधाम ॥ ४० ॥

इति श्रीमद्भागवते महापुराणे वैयासिक्यामष्टादशसाहस्र्यां पारमहंस्यां संहितायां पञ्चमस्कन्धे नरकानुवर्णनं नाम षड्विंशोऽध्यायः ॥ २६ ॥

॥ इति पञ्चमः स्कन्धः समाप्तः ॥

॥ हरिः ॐ तत्सत् ॥

अन्वयः—अवनिपते एवम् यमालये शतशः सहस्रशः एवंविधाः नरकाः सन्ति ये केचित् इह उदिताः च अनुदिताः सर्वे एव अधर्मवर्तिनः तेषु सर्वेषु पर्यायेण विशन्ति तथा एव धर्मानुवर्तिन इतरत्र ते पुनर्भवे उभयशेषाभ्याम् निविशन्ति ॥ ३७ ॥ ॐ ॐ निवृत्तिलक्षणमार्गः आदौ एव व्याख्यातः एतावान् एव आण्डकोशः पुराणेषु चतुर्दशधा विकल्पितः उपगीयते भगवतः नारायणस्य साक्षात् महापुरुषस्य आत्मसायागुणमयम् यत् स्थविष्ठम् रूपम् अनुवर्णितम् तत् यः आदृतः पठति शृणोति श्रावयति सः श्रद्धाभक्तिविशुद्धबुद्धिः भगवतः परमात्मनः उपगोयम् अग्राह्यम् अपि वेद ॥ ३८ ॥ ॐ ॐ भगवतः स्थूलम् तथा सूक्ष्मम् रूपम् श्रुत्वा स्थूले निर्जितम् आत्मानम् धिया शनैः सूक्ष्मम् यति । नयेत् इति ॥ ३९ ॥ ॐ ॐ नृप मया तव भूद्दीपवर्षसरिदद्रिनभःसमुद्रपातालदिङ्नरकभागलोकसंस्था गीता भगवतः ईश्वरस्य अद्भुतम् स्थूलम् वपुः सकलजीवनिकायधाम ॥ ४० ॥

इति षड्विंशोऽध्यायः ॥ २६ ॥

श्रीधरस्वामिविरचिता भावार्थदीपिका

इतरत्र स्वर्गादौ इह मर्त्यलोके पुनर्भवे पुनर्जन्मनिमित्तम् । उभयोर्धर्माधर्मयोः शेषाभ्याम् ॥ ३७ ॥ ॐ ॐ आदावैव द्वितीयस्कन्धे वैश्वानरं यातीत्यादिना । उपगोयमौपनिषदं रूपम् । श्रद्धाभक्तिभ्यां विशुद्धा बुद्धिरस्य ॥ ३८ ॥ ॐ ॐ यथा यथावन्श्रुत्वा ॥ ३९ ॥ ॐ ॐ कथंभूता संस्था । सकलानां जीवनिकायानां धाम आश्रयभूतं वपुः ॥ ४० ॥

पञ्चमस्कन्धसंबन्धिपदभावार्थदीपनैः । प्रीयतां परमानन्दनृहरिर्बालभाषितैः ॥ १ ॥

इति श्रीमद्भागवते महापुराणे श्रीधरस्वामिविरचितायां पञ्चमस्कन्धटीकायां भावार्थदीपिकायां षड्विंशतितमोऽध्यायः ॥ २६ ॥

समाप्तोऽयं पञ्चमस्कन्धः ॥ ५ ॥

श्रीवंशीधरकृतो भावार्थदीपिकाप्रकाशः

अवनिपते इति । यथा त्वं पापिनां कर्मानुरोधेनावनौ दंडं ददासि तथा तत्रापीति भावः । पर्यायेण कर्मक्रमेण । पुनर्भव इति निमित्ते सप्तमीति स्वामिचरणाः । पुनरपि धर्माधर्मयोर्भव उत्पत्तिर्यतस्तस्मिन्नितीहपदविशेषणमिति विश्वनाथः ॥ ३७ ॥ ❀ ❀ चतुर्दशधा लोकप्रकारेण । पुराणेषु स्कान्दादिषु । उपनिषदामिति षष्ठी कृद्योगे कर्त्तरि । यद्रूपं तद्यः पठतीत्यादि संबंधः । अग्राह्यं ज्ञातुमशक्यम् ॥ ३८ ॥ ❀ ❀ यथा स्थूलं श्रुत्वा तथा सूक्ष्मं श्रुत्वा स्थूले रूपे आत्मानं निर्जितं कृत्वा शनैः क्रमेण सूक्ष्मं प्रति धिया व्यवसायात्मिकया बुद्ध्या नयेदित्यन्वयः । सूक्ष्मसत्र भक्तिमात्रगम्यं रूपम् “यावन्न जायेत परावरेऽस्मिन्विश्वेश्वरे द्रष्टरि भक्तियोगः” इत्याद्युक्तेः ॥ ३९ ॥ ❀ ❀ उपसंहरति-भूद्वीपेति । संस्था रचना । निकायः समूहः ॥ ४० ॥

इति । दीपनं प्रकाशनम् (१) अथास्य श्रवणादिमहिमा “विष्णुरुवाच । पञ्चमस्कंधसंभूतं फलं शृणु चतुर्मुख । तदेव हृदयं मह्यं बालहत्याविमोचकम् ॥ १ ॥ ❀ ❀ ब्रह्मोवाच । बालहत्या कृता केन को मुक्तः श्रुतिमात्रतः । तन्मे वद सुरश्रेष्ठ लोकानां हितकारक ॥ २ ॥ हरिरुवाच । पुराकृतयुगे तात राजासीद्विमलो महान् । कान्यकुब्जाधिपः श्रीमान्भार्याशतयुतो विधे ॥ ३ ॥ आनपत्येन दुःखेन पीडितो गुरुमंदिरम् । जगाम रथमारुह्य संतानप्राप्तये नृपः ॥ ४ ॥ तत्र गत्वा गुरुं स्तुत्वा प्रार्थयामास संततिम् । गुरोराज्ञां समाप्राप्य पुत्रेष्टिं स चकार ह ॥ ५ ॥ ततः पुत्रशतं लेभ एकोनं नृपतिस्तदा । ज्येष्ठा भार्या पुत्रहीना दुःखिताभून्नृपस्य हि ॥ ६ ॥ सपत्नीनां पुत्रनाशं चिंतयामास सर्वदा । एकदा सहितः पत्न्या स्नानार्थं स समाययौ ॥ ७ ॥ अमाचंद्रमसोर्योगे तीर्थराजं सुखप्रदम् । मारितं बालकशतं भार्यया पुत्रहीनया ॥ ८ ॥ नृपतेर्विमलस्याथ श्रुत्वा राजातिदुःखितः । चतुरशीतिर्लक्षाणां नरकाणां तथा पुनः ॥ ९ ॥ भुक्ता पापप्रभावेण चांडाली साभवन्मुहुः । दुर्भगत्वं समासाद्य विचरन्त्या वने वने ॥ १० ॥ कदाचिद्भाग्यतो वार्त्ता पञ्चमस्कंधसंभवा । हतपापा ततो जाता श्रवणस्य प्रभावतः । वैकुण्ठलोकमगमदहो भागवतं महत् ॥ ११ ॥” इति पादौ । येनैतद्रचितं विश्वं निजमायाप्रभावतः । तं वंदे बलवीनाथं नंदगोपसुतं हरिम् ॥ १ ॥ यत्कृपावशतो दृग्धो मया वंशीधरेण हि । प्रकाशः पञ्चमस्कंधे बहुटीकावलोकनात् । स कृष्णोभीप्सितं दद्यान्मम भक्तप्रियः सदा ॥ २ ॥

इति श्रीखरडपत्तनवास्तव्यपण्डितवंशीधरशर्मविरचिते श्रीमद्भागवतभावार्थदीपिकाप्रकाशे पञ्चमस्कन्धे

षड्विंशतितमोऽध्यायः ॥ २६ ॥

समाप्तश्चायं पञ्चमस्कन्धः ॥ ५ ॥

श्रीमद्वीरराघवव्याख्या

इदं नरकवर्णनं पापवर्णनं च दिङ्मात्रमित्याह । एवम्विधा उक्तविधा नरकाश्च शतशः सहस्रशो यमालये सन्ति तेषु नरकेषु सर्वे एवाधर्मवर्त्तिनो अत्रानुक्तबहुविधाधर्मपरा ये चेहोदिता उक्ता अधर्मवर्त्तिनः उक्तेषु नरकेषु निपतेयुस्तेऽपि पर्यायेण तथैव विशन्ति यथोक्तेषु नरकेषु विशन्ति तथा तेष्वपि विशन्तीत्यर्थः । यद्वा तथेत्युत्तरान्वयी यथाधर्मानुवर्त्तिनो नरकेषु विशन्त्येवं धर्मानुवर्त्तिनः स्वर्गादौ विशन्तीत्याह तथैवेति । इतरत्र स्वर्गादौ इह लोके विशन्तीत्यत्राह इह त्विति । पुनर्भवे पुनः पुनः भवो जन्म यस्मिंस्तस्मिन्निह मर्त्यलोकादौ उभयशेषाभ्यां धर्माधर्मशेषाभ्यां भुक्तावशिष्टाभ्यामित्यर्थः विशन्ति जायन्त इत्यर्थः । एवं प्रवृत्तिधर्मवर्त्तिनां मार्गः कथितः । अथ निवृत्तिधर्मवर्त्तिनः क विशन्तीत्यत्राह । निवृत्तिलक्षणमार्ग इति । निवृत्तिधर्मप्राप्ते मार्गः आदावेव द्वितीयस्कन्ध एव “वैश्वानरं याति विहायसा गतः सुषुम्णया ब्रह्मपथेन” इत्यारभ्य कथित इत्यर्थः । एवं नरकेष्वाण्डकोशान्तर्भूतत्वेनैवोपवर्णितेषु सत्सु तर्हि महर्जनादिभुवनानि क सन्तीति राज्ञः प्रश्नोद्योगमन्वीक्ष्याह एतावानिति । अण्डकोश एतावानेवोक्तविधिल्लोकयात्मक एवेत्यर्थः । तर्हि चतुर्दशभुवनात्मकः त्रिलोक्यां व्यवहारः कथमिति शङ्कां निराकुर्वन्नण्डकोशं विशिनष्टि य इति । योऽण्डकोशः त्रिलोक्यात्मकः पुराणेषु चतुर्दशधा चतुर्दशभुवनात्मकत्वेन विकल्पितः विभेदितः उद्गीयते अतलादीनि भुवनानि भूलोके महारादीनि दिवो मण्डलेऽन्तर्भाव्यान्तरिक्षमण्डलेन सह त्रिलोक्यात्मकाण्डकोशोऽत्रानुवर्णितः अवान्तरभिदामाश्रित्य पुराणान्तरेषु चतुर्दशोपवर्ण्यत इत्यर्थः । एतदण्डकोशवर्णनश्रवणपठनादिफलमनुवर्णयति य एतदिति । महापुरुषस्य भगवतो नारायणस्य यत्स्थविष्ठं स्थूलतमं रूपमात्ममायागुणमयं प्रकृतिगुणप्रचुरमनुवर्णितं तदादृतो यः तद्वर्णनरूपमिमं प्रबन्धमादरणपूर्वकं यः पठति यश्च शृणोति श्रावयति वा सोऽयमेव परमात्मन उपगोत्रमुपनिषद्गम्यमणिष्ठं सूक्ष्मं सर्वत्र व्यापनस्वभावं दिव्यमङ्गलविग्रहविशिष्टं दिव्यात्मस्वरूपमपि श्रद्धाभक्तिभ्यां विशुद्धा बुद्धिर्यस्य तथाभूतः सन् वेद स्थूलरूपज्ञानं सूक्ष्मरूपज्ञानफलकमिति स्थूलरूपज्ञानसम्पादकमेतत्प्रबन्धपठनादिकं परम्परया सूक्ष्मरूपविषयकज्ञानफलकमित्यर्थः ॥ ३७-३८ ॥ ❀ ❀ स्थूलरूपज्ञानस्य सूक्ष्मरूपज्ञानसाधनत्वमेवाह श्रुतेति । भगवतः स्थूलसूक्ष्मे उभे अपि रूपे यथावत् श्रुत्वा गुरुमुखात्पूर्वं स्थूलरूपे निर्जितमात्मानं चित्तं शनैः सूक्ष्मधिया उक्तविधदिव्यात्मस्वरूपविषयकज्ञानात्मधिया उक्तविधदिव्यात्मस्वरूपं नयेदित्यर्थः । एवं सति प्रपञ्चस्यापि भगवद्रूपत्वेनानुसंहितत्वात्कचिदपि व्याप्रियमाणं चित्तं भगवत्येव विशेष्यभूते व्यवस्थितं

भवति इति तत्साधनत्वमिति भावः ॥ ३९ ॥ ❀ ❀ किं तद्भगवतः स्थूलरूपं यद्विषयेयत्वेनोच्यते इत्यपेक्षायां तद्वदनुक्तमुप-
संहरति भूद्वीपेति । भुवः तदवान्तरभेदानां द्वीपवर्षाणां भूमिष्ठानां सरितां नदीनामद्वीपाणां तथा नभसोऽन्तरिक्षस्य समुद्राणां
पातालपर्यन्तानां भूविवराणां दिशां नरकाणां भागणलोकस्य नक्षत्राणलोकस्य ध्रुवमण्डलस्य च-भशब्दस्य दीर्घ आर्षः-संस्थाः
विन्यासविशेषाः हे नृप ! मया तव तुभ्यं गीताः कथिताः । एतदेव भ्वादिभगणलोकपर्यन्तं जगत्सकलजीवसमूहस्य धाम्न आश्रय-
भूतस्य भगवतः अद्भुतं विचित्रं स्थूलं वपुः शरीरं भवतीत्यर्थः ॥ ४० ॥

इति श्रीवत्सान्वयपयःपारावारराकासुधाकरस्य सर्वविद्यानिधेः श्रीशैलगुरोः सुतेन तच्चरणकमलपरिचर्याप्रसन्न-
तत्सूक्तिसमधिगतश्रीमद्भगवतार्थहृदयेन श्रीवैष्णवदासेन श्रीवीरराघवविदुषा कृतायां श्रीमद्भगवतचन्द्रचन्द्रिकाख्यायां
श्रीभागवतव्याख्यायां पञ्चमस्कन्धे षड्विंशोऽध्यायः ॥ २६ ॥

श्रीमते रामानुजाय नमः । श्रीमते निगमान्तमहादेशिकाय नमः ॥

समाप्त्यं पञ्चमस्कन्धव्याख्या ॥ ५ ॥

श्रीमद्विजयध्वजतीर्थकृता पदरत्नावली

न इयन्त एव नरकाः किन्वेतादृशा अन्ये नरका असङ्ख्याताः सन्तीत्याह एवम्विधा इति । उत्तरत्र स्वर्गादौ इह
मनुष्यलोके पुनर्भवे पुनरुत्पत्तौ उभयशेषाभ्यां धर्माधर्मशेषाभ्याम् ॥ ३७ ॥ ❀ ❀ चतुर्दशधा लोकप्रकारेण स्थविष्ठं
स्थूलतममणिष्ठं सूक्ष्मतमम् ॥ ३८ ॥ ❀ ❀ उभयो रूपयोः कस्मिन् रूपे प्रथमप्रतिपत्तिरिति क्रममाह श्रुत्वेति । आत्मानं
मनः सूक्ष्मधिया सूक्ष्मरूपोपासनया ॥ ३९ ॥ ❀ ❀ उक्तार्थमुपसंहरन् प्रतिपत्त्यर्थं सङ्कलय्याह भूद्वीपेति । सकलजीवानां
निकायस्य धाम य आश्रयस्तस्य सकलजीवनिकायो धाम यस्य स तथा वा तस्येश्वरस्याद्भुतं स्थूलं वपुर्मया तव गीतमित्यन्वयः ।
कीदृशं भूद्वीपादिलोका एव संस्था अवयवाः यस्य तत्तथा तत् ॥ ४० ॥

वारिजवासावारिजयोनित्रिनयनशतमुखसुरमुकुटश्रेणिनिषण्णश्रीपदपीठं ससलिलसलीलहगतिरुचिरुचिरम् ॥

मृदुहासेन्द्वानन्दितलोकं दारितदितिसुतततिमदगिरिशिखरं कृष्णमकृष्णं चिन्तय चेतः शुचितरमतिगुणयदुत्कलतिलकम् ॥ १ ॥
विजयध्वजतीर्थार्यै रचिता प्रीतये हरेः । पदरत्नावली नाम पञ्चमस्कन्धसङ्गता ॥ २ ॥

इति श्रीमन्महेन्द्रतीर्थपूज्यपादशिष्यविजयध्वजभट्टारककृतश्रीमद्भगवतटीकायां पदरत्नावल्यां पञ्चमस्कन्धे

षड्विंशोऽध्यायः ॥ २६ ॥

समाप्त्यं पञ्चमस्कन्धव्याख्या ॥ ५ ॥

श्रीमज्जीवगोस्वामिकृतः कर्मसन्दर्भः

यथा स्थूलं श्रुत्वा तथा सूक्ष्मञ्च श्रुत्वा स्थूले रूपे आत्मानं निर्जितं कृत्वा शनैः क्रमेण सूक्ष्मं प्रति धिया व्यवसायात्मिकया
बुद्ध्या नयेदित्यन्वयः । पाठान्तरन्तु सुगमं सूक्ष्ममत्र भक्तिमात्रगम्यं रूपं “यावन्न जायेत परावरेऽस्मिन् विश्वेश्वरे द्रष्टरि
भक्तियोगः” इति द्वितीयोक्तेः ॥ ३९-४० ॥

इति श्रीमद्भगवते महापुराणे पञ्चमस्कन्धे श्रीमज्जीवगोस्वामिकृतक्रमसन्दर्भस्य षड्विंशोऽध्यायः ॥ २६ ॥

श्रीमद्भगवतं महामृतनिधिं संमथ्य सन्दर्भतः कृष्णं पूर्णतमं प्रकाश्य शशिनं हस्तामलक्यादिवत् ॥

यो जानाति तमो विधूय विधिबत् सन्दर्शयन् स्वाश्रितान् जीवान् जीवयतीति सद्गुणगणं तं जीवमीशं भजे ॥

समाप्त्यं पञ्चमस्कन्धव्याख्या ॥ ५ ॥

श्रीमद्विश्वनाथचक्रवर्तिकृता सारार्थदर्शिनी

आदावेव । द्वितीयतृतीयादिषु “वैश्वानरं याति” इत्यादिभिः उपगोयमौपनिषदं रूपं ग्रहीतुमशक्यम् ॥ ३८ ॥ ❀ ❀
यथा यथावत् स्थूले रूपे निर्जितं वशीकृतमात्मानं मनः ॥ ३९-४० ॥

सहिष्णुतादिव्यसुधाप्रवाहान् साधून् समाकर्ष्य जिजीविषामि । स्वधाष्ट्यर्धदुर्वारभुजङ्गदष्टस्याहो गतिमे कथमन्यथा स्यात् ॥

इति सारार्थदर्शिन्यां हर्षिण्यां भक्तचेतसाम् । षड्विंशः पञ्चमे स्कन्धे सङ्गतः सङ्गतः सताम् ॥ २६ ॥

पञ्चमस्कन्धटीका श्रीराधाकृष्णसरस्तटे । कृष्णषष्ठ्यामपूरीयं फाल्गुने भौमवासरे ॥

समाप्त्यं पञ्चमस्कन्धव्याख्या ॥ ५ ॥

श्रीमन्मुकुन्दवैकृतः सिद्धान्तप्रदीपः

तथैव धर्मतारतम्यतः इतरत्र स्वर्गादौ पुनर्भवे पुनर्जन्मनि उभयोः धर्माधर्मयोः शेषाभ्याम् ॥ ३७ ॥ ❀ ❀ आदौ द्वितीये स्कन्धे “वैश्वानरं याति विहायसा गतः” इत्यादिना भूद्वीपादिमयभगवद्रूपश्रवणादिकलं दर्शयन्तु कार्यमुपसंहरति । यत्तदित्यादिना । उपगोयं शास्त्रगम्यमपि रूपं वेद ॥ ३८-३९ ॥ ❀ ❀ कथम्भूता भूद्वीपादिसंस्था ईश्वरस्य स्थूलं वपुः ॥ ४० ॥

इति श्रीमद्भागवतसिम्बाकचरणचिन्तकसुधीप्रणीते पञ्चमस्कन्धीये श्रीमद्भागवतप्रदीपे षड्विंशाध्यायार्थप्रकाशः ॥ २६ ॥

समाप्तये पञ्चमस्कन्धव्याख्या ॥ ५ ॥

गोस्वामिश्रीगिरिधरलालविहिता बालप्रबोधिनी

एवं गणितान् प्रधानान्नरकान् विशेषतः प्रदर्श्य अन्येपि बहवो नरका अधर्मिणां यातनाहेतवो यमालये सन्ति, तेषु च पर्यायेणाधर्मिणः सर्वे एव पतन्तीत्याह—एवंविधा इति । हे अवनिपते इति सम्बोधनेन यदि तु पृथिवीपालकैर्युष्माभिर्दत्तदण्डासहिं नरके न पतन्तीति सूचयति यथा च स्मृतिः ‘राजभिर्धृतदण्डास्तु कृत्वा पापानि मानवाः । विधूतबलमेषा यान्ति स्वर्गं सुकृतिनो यथा’ इति । इतरत्र स्वर्गादौ सुखभोगस्थाने विशन्ति । इह मनुष्यलोके पुनर्भवे स्वल्पकालेनैव पुनर्जन्मनिमित्तस्थाने । उभयोर्धर्माधर्मयोः शेषाभ्यां निविशन्ते । आदावेव द्वितीयस्कन्धादावेव ‘वैश्वानरं यातीत्यादिनेति शेषः ॥ ५१ ॥ ❀ ❀ वर्णितं स्कन्धार्थमुपसंहरन्ने तच्छ्रवणकीर्तनादेः फलमाह—एतावानेवेति । चतुर्दशधा चतुर्दशभुवनप्रकारेण । विकल्पितो भगवता रचितः पुराणेषु उपगीयते । यदेतद्भगवतः स्थविष्ठं रूपमनुवर्णितं तदादृतः सादरः सन् यः पठति शृणोति श्रावयति वा स श्रद्धाभक्तिभ्यां विशुद्धा बुद्धिर्यस्य तथाभूतः सन्तुपगोयं वेदतात्पर्यविषयसम्प्राप्तं सूक्ष्मं तत्कृपां विना दुर्ज्ञेयं भगवतः परमात्मनो रूपमपि तत्कृपया वेदेत्यन्वयः । ननु श्रवणादेरेवं फलं कथमित्यपेक्षायां भगवन्माहात्म्यादित्यभिप्रेत्य भगवन्तं विशिनष्टि—नारायणस्येत्यादि । स्थविष्ठत्वे हेतुमाह—आत्मेति । आत्मनो भगवतो मायागुणमयं प्रकृतिगुणकार्यभूतमित्यर्थः ॥ ५२ ॥ ❀ ❀ उक्तमेव पुनः स्पष्टयति—श्रुत्वेत्यादि । यथा यथावच्छ्रुत्वा स्थूले निर्जितं स्थिरीकृतम् आत्मानं मनः धिया शनैः सूक्ष्मं रूपं प्रति नयेदिति । इतिशब्दः क्रमबोधकः ॥ ५३ ॥ ❀ ❀ भूद्वीपादीनां संस्था या मया तव गीता तदिदं सकलजीवनिकायानां धाम आश्रयभूतम् ईश्वरस्याद्भुतं स्थूलं वपुरित्यन्वयः । हे नृपेति स्नेहेन सम्बोधयन् यद्यन्यत् किञ्चिच्छ्रोतुमिच्छसि तर्हि निरशङ्कं पृच्छ तद्ब्रूमीति सूचयति ॥ ५४ ॥ (अस्यां टीकायां श्लोकसंख्या ५४ सं०)

इति श्रीबल्लभाचार्यवश्यगोपालसुनुना । श्रीमन्मुकुन्दरायाणां पादसेवाधिकारिणा ॥ १ ॥

श्रीमद्विरिधराख्येन भजनानन्दसिद्धये । श्रीमद्भागवतस्येयं टीका बालप्रबोधिनी ॥ २ ॥

रचिता पञ्चमे तत्र ह्यधस्थाननिरूपणे । षड्विंशोऽपि गतो वृत्तिं नरकस्थानरूपकः ॥ ३ ॥

यत्कृपालवलेशेन विवृत्तिः पञ्चमस्य वै । पूर्त्तिं गता स सन्तुष्येन्मुकुन्दः शरणं मम ॥ ४ ॥

श्रीकृष्णार्पणमस्तु ॥

श्रीभगवत्प्रसादाचार्यविरचिता भक्तमनोरञ्जनी

अथैतत्प्रकरणमुपसंहरन् इदं नरकवर्णनं पापवर्णनं च दिङ्मात्रमुक्तमित्याह एवमिति । एवंविधा उक्तप्रकाराः, नरकाः यमालये, शतशः सहस्रशः, सन्ति । तेषु सर्वेषु नरकेषु, अधर्मवर्त्तिनः ये केचित्, इह उदिताः कथिताः, अनुदिता अकथिताश्च, ते सर्वे पर्यायेण, हे अवनिपते विशन्ति एव । अथैव, धर्मानुवर्त्तिनः इतरत्र स्वर्गादौ विशन्ति । पुनः भवो जन्म यस्मिन्स्मिन्, इहास्मिन्मर्त्यलोके तु, उभयशेषाभ्यां भुक्तावशेषाभ्यां धर्माधर्माभ्यां, निविशन्ति संजायन्ते । एवं प्रवृत्तिधर्मवर्त्तिनां मार्गः कथितः । निवृत्तिलक्षणो मार्गः निवृत्तिधर्मप्राप्त्योऽध्वा तु, आदौ द्वितीयस्कन्धे एव, व्याख्यातः । ‘वैश्वानरं याति विहायसा गतः सुषुम्णया ब्रह्मपथेन शोचिषा’ इत्यारभ्य कथित इत्यर्थः । एवम् अण्डकोशः प्रवृत्तिधर्मप्राप्यः अण्डकोषः, एतावान् दशलोकात्मकः एव । तर्हि चतुर्दशभुवनात्मकाण्डकोशव्यवहारः श्रूयते स कथमित्यत्राह । यः चतुर्दशधा चतुर्दशविधाण्डकोशव्यवहारः स तु, पुराणेषु निवृत्तिधर्मप्राप्यमहरादिचतुर्लोकान्तरक्षिप्त्वेति शेषः । विकल्पितः विकल्पतया उपगीयते । महारादिभिः सह त्रिलोकी-समाख्या अण्डकोशपक्षादाने तु अतलादिसप्तलोकान् भूलोकेऽन्तर्भाव्य महारादींश्चतुर्गो लोकान् स्वर्गेऽन्तर्भाव्य त्रिलोक्यात्मकोऽण्डकोशो बोध्यः ॥ ३७ ॥ ❀ ❀ एतदण्डकोशवर्णनश्रवणपठनादिकर्तृणां फलमनुवर्णयति यदेतदिति । महापुरुषस्य भगवतः साक्षात् नारायणस्य यत् एतत्, आत्ममायागुणमयं स्वप्रकृतिगुणप्रचुरं स्थविष्ठं रूपम् अनुवर्णितं, तत् आदृतः आदरपूर्वं यथा तथा, यः पठति, शृणोति श्रावयति च सः, श्रद्धाभक्तिभ्यां विशुद्धा बुद्धिर्यस्य तथाविधः सन्, उपगोयमुपनिषद्गीतम् अप्राज्ञमणिष्ठत्वाद्व गृहीतुमशक्यमपि, परमात्मनः भगवतः रूपं दिव्यं स्वरूपं वेद वेत्ति । स्थूलरूपज्ञानं सूक्ष्मरूपज्ञानफलकमित्यर्थः ॥ ३८ ॥ ❀ ❀ स्थूलरूपज्ञानस्य सूक्ष्मरूपज्ञानसाधनत्वमेवाह श्रुत्वेति । यतिर्यत्नवान्, पुमान् भगवतः स्थूलं सूक्ष्मं च द्वयेवविधे द्वे रूपे, यथा

यथावत्, श्रुत्वा गुरुमुखादाकर्ण्य, पूर्वं स्थूले रूपे, निर्जितम् आत्मानं मानसं चित्तमित्यर्थः । शनैः धिया, सूक्ष्मं नयेत् । दिव्ये भगवत्स्वरूपे आसञ्जयेदित्यर्थः ॥ ३९ ॥ ❀ ❀ किं तद्भगवतः स्थूलं रूपं यद्विषयेत्येवोच्यते इत्यपेक्षायां तद्वदनुपसंहरति भूद्वीपेति । नृप, मया तव तुभ्यं भूमिर्ही च द्वीपा जम्बूवाद्यश्च वर्षाणीलावृतादीनि च सरितस्तत्रत्या नद्यश्च अद्रयो मेर्वाद्याः पर्वताश्च नभोऽन्तरिक्षं च समुद्राः क्षारोदादयश्च पातालं भूविवराणि च दिशः पूर्वादयश्च नरका रौरवादयश्च भागणलोको नक्षत्रगणात्मकलोकश्च तेषां संस्था स्थितिः, भागण इत्यत्र भकारस्य दीर्घत्वमार्षम् । गीता एतत्, अद्भुतमाश्चर्यकारि । सकलानां जीवानां निकायः समूहस्तस्य धामाश्रयरूपम् ईश्वरस्य स्थूलं वपुः ज्ञेयम् ॥ ४० ॥

भगवत्प्रसाद इति नामधारिणा रघुवीरदेशिकसुतेन तुष्टये । विहिता मयात्र भवतां सतां हरेर्विवृतिर्हि पञ्चमगभक्तरञ्जनी ॥ १ ॥

पञ्चमस्कन्धतुङ्गाद्रेरवतारो हरेः सताम् । अनुग्रहाद्यतः प्राप्तस्तस्मै तेभ्यो नमो नमः ॥ २ ॥

इति श्रीधर्मधुरन्धरश्रीधर्मात्मजप्रत्यक्षपुरुषोत्तमसहजानन्दस्वामिसुतश्रीरघुवीराचार्यसुनुभगवत्प्रसादाचार्यविरचितायामन्वयार्थावबोधिन्यां भक्तमनोरञ्जन्याख्यायां श्रीमद्भागवतटीकायां पञ्चमस्कन्धे षड्विंशोऽध्यायः ॥ २६ ॥

॥ इति पञ्चमस्कन्धः समाप्तः ॥

भाषानुवादः

राजन् ! यमलोकमें इसी प्रकारके सैकड़ो-हजारों नरक हैं । उनमें जिनका यहाँ उल्लेख हुआ है और जिनके विषयमें कुछ नहीं कहा गया, उन सभीमें सब अधर्मपरायण जीव अपने कर्मोंके अनुसार बारी-बारीसे जाते हैं । इसी प्रकार धर्मात्मा पुरुष स्वर्गादिमें जाते हैं । इस प्रकार नरक और स्वर्गके भोगसे जब इनके अधिकांश पाप और पुण्य क्षीण हो जाते हैं, तब बाकी बचे हुए पुण्य-पापरूप कर्मोंको लेकर ये फिर इसी लोकमें जन्म लेनेके लिये लौट आते हैं ॥ ३७ ॥ ❀ ❀ इन धर्म और अधर्म दोनोंसे विलक्षण जो निवृत्तिमार्ग है, उसका पहले (द्वितीय स्कन्धमें) ही वर्णन हो चुका है । पुराणोंमें जिसका चौदह भुवनके रूपमें वर्णन किया है, वह ब्रह्माण्डकोश इतना ही है । यह साक्षात् परम पुरुष श्रीनारायणका अपनी मायाके गुणोंसे युक्त अत्यन्त स्थूल स्वरूप है । इसका वर्णन मैंने तुम्हें सुना दिया । परमात्मा भगवान्का उपनिषदोंमें वर्णित निर्गुण स्वरूप यद्यपि मन-बुद्धिकी पहुँचके बाहर है तो भी जो पुरुष इस स्थूल रूपका वर्णन आदरपूर्वक पढ़ता, सुनता या सुनाता है, उसकी बुद्धि श्रद्धा और भक्तिके कारण शुद्ध हो जाती है और वह उस सूक्ष्म रूपका भी अनुभव कर सकता है ॥ ३८ ॥ ❀ ❀ यतिको चाहिये कि भगवान्के स्थूल और सूक्ष्म दोनों प्रकारके रूपोंका श्रवण करके पहले स्थूल रूपमें चित्तको स्थिर करे, फिर धीरे-धीरे वहाँसे हटाकर उसे सूक्ष्ममें लगा दे ॥ ३९ ॥ ❀ ❀ परीक्षित ! मैंने तुमसे पृथ्वी, उसमें अन्तर्गत द्वीप, वर्ष, नदी, पर्वत, आकाश, समुद्र, पाताल, दिशा, नरक, ज्योतिर्गण और लोकोंकी स्थितिका वर्णन किया । यही भगवान्का अति अद्भुत स्थूल रूप है, जो समस्त जीवसमुदायका आश्रय है ॥ ४० ॥

इति षड्विंशोऽध्यायः ॥ २६ ॥

समाप्तोऽयं पञ्चमः स्कन्धः ॥ ५ ॥

हरिः ॐ तत्सत्



परिशिष्टम् १

श्रीकृष्णः शरणं मम ।
श्री गोपीजनवल्लभाय नमः ।
श्रीमदाचार्यचरणकमलेभ्यो नमः ।

श्रीभागवतप्रतिपदमणिवरभावांशुभूषितमूर्तिर्विजयते ।
श्रीमद्वैश्वानरावतारशुद्धाद्वैतनिर्गुणभक्तिमार्गप्रवर्तकाचार्यचक्रचूडामणिश्रीवल्लभाचार्यचरणविरचिते

सप्रकाशतत्त्वार्थदीपनिबन्धे

तृतीयं

श्रीमद्भागवतार्थप्रकरणम् ।

सप्रकाशम्

(श्रीगो० श्रीपुरुषोत्तमचरणप्रणीतावरणभङ्गाख्यव्याख्यासमेतम्)



अथ पञ्चमस्कन्धार्थः ।

निबन्धः—बुद्धिप्रेरककृष्णस्य पादपद्मं प्रसीदतु । ध्यानासमर्थजीवानामस्माकं सर्वदा स्वतः ॥ १ ॥

अथाऽलौकिकं स्थानं निरूपयन्ननौचित्यमाशङ्क्य विसर्गोप्येवमेव वर्णित इति पूर्वस्कन्धार्थमनुवदति पौरुषेणेति । यद्वा । स्थानं निरूपयन्नुक्तविवक्षितयोः सङ्गतिमपि वदन् पूर्वस्मादस्मिन् वैलक्षण्यं वक्तुं पूर्वस्कन्धार्थमनुवदति पौरुषेणेति ।

श्रीमत्पुरुषोत्तमपादप्रणीततत्त्वदीपप्रकाशावरणभङ्गः ।

अथ पञ्चमस्कन्धे प्रकाशावरणभङ्गः

पञ्चमस्कन्धार्थस्यातिदुरुहतया तद्बोधार्थं भगवत्प्रसादरूपं साधनमत्यावश्यकमिति ज्ञापनाय स्वीयानामर्थे तत्प्रार्थयन्ति (मूले) बुद्धीत्यादि । ध्यानासमर्थजीवानामस्माकमिति । अस्मदीया ये ध्यानासमर्थजीवास्तेषां प्रसीदतु । तथा च द्वितीयस्कन्धे सङ्क्षेपतया स्थूलरूपध्यानस्योक्तत्वाद् विशेषतस्तद्व्यानासमर्थनामर्थे भगवत्पादपद्मं प्रसीदत्वित्यर्थः ॥ १ ॥

अथ पञ्चमस्कन्धार्थं निबन्धन्तो द्वादशस्कन्धे महापुराणीयेषु दशलक्षणेषु तृतीयस्य वृत्तिरूपत्वात् 'तस्याश्च वृत्तिर्भूतानि भूतानां चराणामचराणि च, 'कृता स्वेन नृणां तत्र कामाच्चोदनयापि वै'तिलक्षणाद् भूतानां जीविका तृतीयलक्षणत्वेन सिद्धयति । द्वितीयस्कन्धे तु 'वैकुण्ठविजयात्मकं स्थानं तृतीयलक्षणत्वेनोक्तम् । सर्गविसर्गयोस्तु सामान्यविशेषभावसद्भावाद्विशेषस्याभिप्रेतत्वेपि तस्य लक्ष्यैकदेशत्वेन न सामान्यविरोध इत्यनौचित्यं सुपरिहरम् । प्रकृते तु तथात्वस्यास्फुटत्वात्कथं परिहार इति हृदि कृत्वा तत्परिहरन्तो व्याख्येयग्रन्थमवतारयन्ति अथेत्यादि, अत्र बुद्धिप्रेरकेतिमङ्गलकारिका स्पष्टत्वात्प्रभुभिर्न व्याख्याता ।

अयमर्थः । वृत्तिर्हि लौकिकरीत्या स्थितिसाधनम् । न हि जीविकाविरहितः कोपि तिष्ठतीति । प्रकृते तु तत्तन्मर्यादया तत्तत्स्थितिं प्रति कारणभूता भगवतो विशिष्टजयप्रकाशिका या स्थितिक्रिया सा स्थानम् । एवं स्थितिसाधनत्वस्योभयत्र तौल्येपि

निबन्धः—पौरुषेण तु या लीला सा चतुर्थे निरूपिता । स्थानलीला पञ्चमे तु षड्विंशत्या निरूप्यते ॥ २ ॥

प्रकाशः—तत्र हीतरसाधनमर्यादया साध्यानपि धर्मादीनर्थास्तेषु तेषु साधितवानिति निरूपितम् । अत्र तु मर्यादा-
रूपैव लीला निरूप्यत इति वैलक्षण्यमितिभावः । अतः परं “स्थितिर्वैकुण्ठविजयः” इतिवाक्यात्तस्य च स्वाधीनीकरणरूपत्वात्स
च प्राकृतेषु चतुर्विंशतिधा जीवब्रह्मभेदेनाऽऽत्मनि द्वेधेति षड्विंशतिधेति तावद्विरध्यायैः स्थानलीला पञ्चमस्कन्धे निरूप्यत
इत्याह स्थानेति । स्थीयतेऽस्मिन्निति स्थानं स्थितिरेव च स्थानमित्युभयार्थकं स्थानपदं मूले प्रयुक्तमिति ज्ञेयम् । अत एवोद्देशे
स्थानमित्युक्त्वा लक्षणोक्तौ स्थितिरित्युक्तम् । तथाच पुरुषविशेषकर्मविशेषस्थानविशेषाणामन्योन्यसम्बन्धनियमो भगवत्कृत
एवेति सोऽत्र निरूप्यत इत्यर्थः । अत एव विशिष्टो जय इतिभावः ॥ २ ॥

एवं स्थितिपक्षमुक्त्वा द्वितीयपक्षेऽपि षड्विंशतिधैव तदित्याह स्थानं त्विति ।

निबन्धः—स्थानं तु त्रिविधं प्रोक्तं देशकालस्वभेदतः । कालातिक्रमणे काले स्वे स्थितिर्नाऽन्यथा भवेत् ॥ ३ ॥

प्रकाशः—आद्यपक्षव्यवच्छेदाय तुशब्दः । देशस्त्रिविधो लोकभेदात् । “द्वादशमासाः पञ्चतैवस्त्रय इमे लोका असावा-
दित्य एकविंशः” इतिश्रुतेः काल एकविंशतिविधः । स्व आत्मा द्विविध इति तावद्विरध्यायैस्तन्निरूप्यत इत्यर्थः । नन्वेवं मूल-
लक्षणमनुपपन्नं देशादेर्भगवज्जयत्वाभावादित्याशङ्क्य स्थीयतेऽस्मिन्निति व्युत्पत्त्या स्थानस्य स्थितिविशिष्टत्वेन त्रिष्वपि युग-
पत्स्थितिर्भगवतैव कर्तुं शक्यते तन्निरूपणं भगवज्जयस्यैव निरूपणमित्युपपादयितुं तत्स्थितिसाधनानि मिथो विरुद्धानि निरूप-
यति, कालातिक्रमण इतिसार्थाभ्याम् । अत्र कालस्येश्वररूपत्वादात्मस्वरूपं कालश्चेत्येका कोटिः । देशोऽपरा कोटिः । तेन
स्वरूपस्थितिनिरूपणेनैव कालस्थितिरपि निरूपिता भवष्यति । काले जिते सति कालस्य स्वाधीनत्वं भवतीति तदैव तस्मिन् स्थिति-
रित्यर्थः । स्वे स्वकीये स्वाधीन इति यावत् स्वस्मिन्निति वा । आत्मस्वरूपस्थितौ कालस्य प्रतिबन्धकत्वात्तज्जयस्य प्रतिबन्धका-
भावत्वेन कारणता । वेदमार्गस्य तु स्वरूपेणैव कारणतेति विशेषः । अत एव न तस्य भिन्नं प्रकरणम् ॥ ३ ॥

यथा मोक्षसाधको विसर्गः पूर्वं मन् स्कन्धे उक्तस्तथात्र मोक्षसाधकं स्थितिसाधनमप्यलौकिकमुच्यते । अतः स्थितिसाधकस्यैव
लक्षणत्वात् प्रत्यक्षस्य सामान्यविशेषभावस्याभावोप्येकार्थकारित्वेन गुप्तस्य तस्य सत्त्वान्नानौचित्यमिति बोधयितुं तदनुवदती-
त्यर्थः । न चात्र मानाभावः, श्रुतार्थापत्तिसिद्धत्वादिति । पौरुषेति विसर्गाख्येन पुरुषकार्येण । उक्तरीत्या अनौचित्यपरिहार-
स्यैकत्र दृष्टशास्त्रार्थन्यायेनात्रापि सुबोधत्वान्नैतावदेवानुवादप्रयोजनमित्यरुच्या पक्षान्तरमाहुः यद्वेत्यादि । सङ्गतिमिति अवसर-
रूपां सङ्गतिम् । तेषु तेष्विति धर्मादिप्रकरणेषु जीवेषु । अस्मिन् पक्षे सामर्थ्यं पौरुषपदस्यार्थ इति ज्ञेयम् । एवं चानुवादस्यो-
भयमपि प्रयोजनमिति फलति । एवं पूर्वस्कन्धार्थानुवादप्रयोजनमुक्त्वा द्वितीयस्कन्धसुबोधिन्युक्तस्याध्यायसङ्ख्यातात्पर्यस्य
विवक्षितत्वं बोधयितुमाह अतः परमित्यादि । स चेति विजयश्च । अत्र स्थानपदस्य करणव्युत्पत्तिरपि विवक्षिता, ‘करणधि-
करणयोश्चे’त्यनुशासनादित्याशयेनाहुः तथा चेत्यादि । अत एवेति उक्तनियमकरणादेव । एवं चात्रोक्तसम्बन्धनियमरूपा या
स्थितिक्रिया सा फलत्वेन भगवत्लक्षणम् । अधिकरणव्युत्पन्नस्थितिरूपाः प्राकृतादयस्तु व्यापारतया तथाभूताः, तेषु भगवतो
या स्थितिः सोक्तफलकरणतया तथा भूतेति ज्ञेयम् । न चाधिकरणभूतानां, कथं व्यापारत्वमिति शङ्क्यम् । सिद्धान्ते अवान्तर-
द्वारत्वमात्रेणैव व्यापारत्वस्य विवक्षितत्वाद् अन्यथाकर्तुं समर्थत्वेन तेषां तत्क्रियाजन्यत्वस्याप्यङ्गीकर्तुं शक्यत्वाच्च ॥ २ ॥
द्वितीयपक्ष इति अधिकरणव्युत्पन्नत्वपक्षे । त्रय इमे लोका इति, अत्र लोकपदेन तद्वासिनो ज्ञेया इति न कोपि विरोधः ।
एवमपि प्रकरणविभागोत्राभिप्रेत इति बोध्यम् । एकविंशे आदित्यनिरूपणात्, द्वाविंशे ऋषीणामग्रिमे शिशुमारावतस्येत्यात्म-
द्वयस्याग्रिमेषु अन्तरिक्षादिबिलान्तलोकसङ्कर्षणलोकनरकलोकात्मकत्रिविधदेशस्य, नन्डोकविंशे आदित्यनिरूपणेपि पूर्वेषु लोका-
दीनामनिरूपणात्कथं श्रुत्युक्तकालनिरूपणमिति शङ्क्यम्, अष्टादशादित्रये लोकस्य त्रिविधजीवानां कथनस्य स्फुटत्वेन पञ्चदशाव-
धिकालप्रकरणत्वस्याङ्गीकृतत्वेन षोडशसप्तदशयोरपि ‘सन्दंश’ न्यायेन कालोपादेयनिरूपणेन च तथा शक्यवचनत्वादिति । अनु-
पपन्नमिति अव्याप्तिप्रस्तम् । भगवज्जयत्वाभावादिति भगवत्कर्तृकजयक्रियात्मकत्वाभावात् । तन्निरूपणमिति देशाद्यात्मकाधि-
करणनिरूपणम् । स्थितिरित्यर्थ इति पूर्वोक्तसम्बन्धनियमरूपा जीवानां स्थितिरित्यर्थः । तथा च स्थितिविचारे प्रकरणद्वयमेव-
मित्यर्थः । कारणतेति स्वरूपस्थितिं प्रति कारणता । अत एवेति स्वरूपान्तःप्राप्तित्वादेव ॥ ३ ॥ स एव तथेति वेदमार्ग एव
स्वरूपस्थितिहेतुरित्यर्थः । ननु देशस्थितावपि वेदमार्गस्यैव हेतुत्वम् । कर्मणामपि वेदेनैव बोधितत्वात् । अतः कथं स्वरूपस्थितिं

१. मोक्षसाधकस्य स्थितिसाधनस्यालौकिकस्य पञ्चमस्कन्धवाच्यत्वे मानाभावो न शङ्क्यः । द्वितीयस्कन्धोक्तलक्षणानुपपत्तेरेवात्र मानत्वा-

निबन्धः—मर्यादायां भवेद्देशस्थितिरित्येष निश्चयः । स्वरूपस्थितिहेतुस्तु वेदमार्गो न चाऽपरः ॥ ४ ॥

प्रकाशः—मर्यादा कर्ममर्यादा । अनेन कर्मणा अत्रैव स्थितिरिति नियमलक्षणा । कर्मापि त्रिविधमिति तादृशेषु देशेष्वेव स्थितिस्तदा भवतीत्यर्थः । स्वरूपेति । आत्मस्वरूप इत्यर्थः । चित्तशुद्धिहेतुकर्मणा कृत्वा स्वात्मस्वरूपे स्थितिर्ज्ञाने सत्यात्मत्वेन भगवज्ज्ञाना (द्रावा) द्रुगवत्स्वरूपे स्थितिर्भवति । तदुभयनिरूपको वेद इति स एव तथा । देशस्थितिहेतुभूतकर्मणा तु वेदबोधितत्वेऽपि न वेदमार्गीयत्वम्, वेदतात्पर्याविषयत्वात् । “सर्वे वेदा यत्पदमामनन्ति” इति श्रुतेः । “वेदैश्च सर्वैरहमेव वेद्यः” इति स्मृतेश्च ब्रह्मण्येव तेषां तात्पर्यात् । यत्तात्पर्यविषयत्वं मुख्यतया यस्य तस्य तन्मार्गीयत्वम् । किं च मार्गो हीष्टदेशप्रापकः । वेदमार्गश्च ब्रह्मरूपेष्टदेशप्रापक एव । तत्रैव तेषां तात्पर्यात् । अतो देशप्रापककर्मणां ब्रह्माप्रापकत्वाद्युक्तमतन्मार्गीयत्वम् । तन्निरूपणं त्वतिवहिर्मुखरागिणां यथा कथञ्चिद्वैदिककर्मणि प्रवृत्त्यर्थम्, ‘रोचनाश्चेति वाक्यादिति भावः । अत्राऽयं भावः । ज्योतिश्चक्रे हि ग्रहादीनां तत्तत्कालविशेषस्वरूपज्ञापकत्वावच्छेदकत्वे निरूप्यते । एतच्च तेषां कालासाधारणधर्मत्व एव सङ्गच्छते । तच्च कालाधिकरणकत्वे ग्रहादीनां चोत्पत्त्यादिश्रवणेन कालसहजधर्मत्वं न वक्तुं शक्यम् । ग्रहादीनां च न स्वतः कालधर्मत्वेन तत्र स्थितौ सामर्थ्यम् । अत आधिदैविककाले जिते तस्य स्वाधीनत्वे सत्याध्यात्मिकादेरपि तथात्वं भवतीति तेषां तेषां ग्रहादीनां तादृक्तादृग्धर्मरूपत्वप्रकारेण तत्र स्थापनम्, कालस्य च तदवच्छेद्यत्वं भगवतैव कर्तुं शक्यम् । अन्यत्र कालजयाभावाद् ग्रहादीनां चाऽनधीनत्वात् । तथा च ज्योतिश्चक्रनिरूपणेन विशिष्टो जय एव हरेर्निरूपितो भवति कर्मफलनियामकत्वं तत्तद्देशस्थितेस्तत्तत्कर्मफलरूपत्वं च कर्मणां देशानां च न सहजम्, तथा सति तत्र भगवत्कर्तृत्वं भज्येत । “भवन्ति भावा भूतानां मत्त एव पृथग्विधाः” “फलमत उपपत्तेः” इत्यादिस्मृतिन्यायविरोधाच्च न तथा वक्तुं शक्यम् । एवं सति कर्मजयं विना नैवं मर्यादाकर्तृत्वं सङ्गच्छते । कर्म च भगवद्रूपमेवेति पुरस्तान्निरूपितम् । अतोऽपि नाऽन्यस्य तज्जयः सम्भवति । तथा च मर्यादानिरूपणेन विशिष्टः कर्मजय एव भगवतो निरूपितो भवति । “परात्तु तच्छ्रुतेः” इति न्यायेन कर्तृणामपि भगवदधीनत्वात्तथा वेदमार्गस्य च स्वरूपस्थितिहेतुत्वं न स्वसामर्थ्येन, ‘यत्र वेदा अवेदाः’ ययो वाचो निवर्तन्ते” इत्यादिश्रुतेः । “नाहं वेदैः” इतिवाक्याच्च । स्वरूपस्य ब्रह्मत्वेन वेदानियम्यत्वाच्च न तथा वक्तुं शक्यम् । “असङ्गो ह्ययं पुरुः” इति श्रुतेर्भगवदन्यस्य स्थितिरपि न सम्भवति । तथा च वेदवैयर्थ्यं मोक्षोच्छेदश्च स्यात् । “सर्वे वेदा यत्पदमामनन्ति” “ब्रह्मविदाप्नोति परम्” इत्यादिश्रुतिमिश्र तन्निरूप्यते । एवं सति स्वाधीनजीवस्वरूपब्रह्मस्वरूपस्य वेदादिसकलप्रमाणनियामकस्यैवेदं कर्तुं शक्यं नाऽन्यस्य । एवं सति स्वरूपस्थितिनिरूपणेनाऽत्र विशिष्टः स्वरूपजय एवोक्तो भवति, भगवतः असङ्गित्वेऽपि मुक्तजीवाश्रयत्वकरणं भगवतः स्वजयः ॥ ४ ॥

अत एतत्त्रयं भगवतैव कर्तुं शक्यं नान्येन तदेवाह त्रयं भगवतेति ।

निबन्धः—त्रयं भगवता शक्यं कर्तुं वा यदि मन्यते । अतो वैकुण्ठविजयः स्थानमत्र निरूपितम् ॥ ५ ॥

प्रकाशः—यदि वा भगवान् मन्यते अनेन जीवनेदं कारयिष्यामीति तदा स्वसामर्थ्यं दत्त्वा तथा कारयतीति । अत एव प्रियव्रते दिवसकर्तृत्वमितिभावः । यद्वा । नन्वेवं चेत्स्वरूपस्थस्य भरतस्य हरिणे स्थितिरनुपपन्नेत्याशङ्क्य तदपि विशिष्टजयनिरूपकत्वमेवेत्याह वा यदि मन्यत इति, यदि भगवान्मन्यते—इच्छति तदा वा विकल्पेनाऽन्यथापि त्रयं कर्तुं तस्यैव शक्यमिति तन्निरूपणेनाऽपि विजय एव निरूप्यत इत्यर्थः । फलितमाह अत इति । यतः सर्वैः प्रकारैर्जय एव निरूपितो भवत्यतो हेतोरेव स्थानलक्षणं वैकुण्ठविजय इति निरूपितमित्यर्थः । अत एव वैकुण्ठपदमपि । तत्कल्पितवैकुण्ठलोकाद्यथा जयादेः पुनर्जन्म तथाऽत्र भरतेऽपि करिष्यतीति ज्ञापनार्थम् । उभयत्रापि कर्ममार्गेण भजनं जन्मनि हेतुः । “येऽनिमित्तनिमित्तेन” इति

प्रत्येव हेतुत्वमुच्यत इत्याकाङ्क्षायामाहुः देशेत्यादि । तथा चैवं वेदमार्गस्य स्वरूपस्थितिहेतुत्वसाधनेन कालस्य तथात्वं निवारितम्, तेन कालवेदमार्गयोर्मिथो विरोधो निरूपितः । अतः परं ‘त्रयं भगवते’ति कारिकां विवृण्वन्तः कालादिजयस्य भगवत्कृति-साध्यतां व्युत्पादयन्ति अत्रायं भाव इत्यादि । एतच्चेति ज्ञापकत्वमवच्छेदकत्वं च । तदिति कालासाधारणधर्मत्वम् । तत्र स्थितौ सामर्थ्यमिति ज्योतिश्चक्रस्थितौ सामर्थ्यम् । विविष्टो जय इति तादृशः कालजयः । अन्यत्रेति भगवदतिरिक्ते । एवं साक्षाद्भ्यां लक्षणेऽन्याप्तिः परिहृता । देशानां चेति चकाराजीवानाम्, न तथेति न सहजम् । पुरस्तादिति सर्वोनिर्णये । तथेति भगवज्जितत्वम् ॥ ४ ॥

एतत्त्रयमिति कालजयो देशजयः स्वरूपजयश्चेति त्रयम् ।

ननु एवं चेदिति, ननु कालकर्मदेशानां भगवदधीनत्वं चेत् । अनुपपन्नेति भगवदीयत्वेन भगवद्रक्षितत्वादनुपपन्ना । अन्यथापि त्रयं कर्तुमिति, जितमप्यजितं कर्तुम् । उभयत्रापीति भरते जयादौ च । भरतस्य कर्ममार्गेण भजनम् ‘आराधनं

वाक्यात् । यद्यप्यन्यत्रापि देवस्वरूपस्थिती निरूप्येते तथापि न तयोः स्थानलीलायां प्रवेशः, वक्ष्यमाणरूपत्वाभावादिति मनसि कृत्वाऽऽह अत्रेति । पञ्चमस्कन्ध एवेत्यर्थः ॥ ५ ॥

स्थानलीलायाः षड्विंशतिभिर्निरूपणे तात्पर्यमाह कालेनेति ।

निबन्धः—कालेन सह तत्त्वानि षड्विंशतिविधानि हि । समुदायेन तत्तेषु कालादिभयमीर्यते ॥ ६ ॥

प्रकाशः—तन्मात्रमहाभूतेन्द्रियान्तःकरणपुरुषरूपाणि तत्त्वानि । ततः किमत आह तत्तस्मात्कारणात्समसङ्ख्याध्याय-समुदायनिरूपणेनाऽत्रापि तथा । अत्राऽयमर्थः । तत्त्वेषु सर्वेषामासत्तयभावाय आचार्यैः कालतत्त्वेषु प्रविष्ट इति तद्वयं तेष्वस्तीति ज्ञापनाय हि तत्त्वेषु परस्यापि कालस्य गणना क्रियते । तथा च कालभयसहिततत्त्वसमसङ्ख्याध्यायनिरूपणेनाऽत्रापि स्थानलीलामध्यपातिष्वपि कालभयमस्तीति ज्ञाप्यते । मर्यादामार्गे तेषां बलिष्ठत्वात् । पुष्टिमार्गे परं तेषां बाधनं भक्त्या । अत एव भरते तद्वयं वक्ष्यते । आदिपदात्कर्म । यद्वा । तत्तेषु तदीयेषु स्थानमार्गीयेषु तेषु वक्ष्यमाणेषु यथा तत्त्वेषु सर्वेष्वेव समुदायेन स्थितेषु कालभयं कस्यचित्कदाचिदनाशेपि न तद्वयनिवृत्तिस्तत्स्वरूपस्यैव सभयत्वात्तथाऽत्रापि समुदायेनैव तदुच्यत इत्यर्थः । यथैकवृक्षच्छेदेपि वनच्छेदप्रयोगस्तथाऽत्रैकस्य भरतस्यापि तद्वयनिरूपणेन तन्मार्गीयाणामेव सभयत्वं निरूपितं भवति । तथा च मर्यादामार्गे एव स भय इति भावः ॥ ६ ॥

एवं स्कन्धार्थं निरूप्य प्रकरणार्थमाह स्वरूपस्थितीति ।

निबन्धः—स्वरूपस्थितिमर्यादा पञ्चदश्या निरूप्यते । अर्धमासाधिपस्यैताः कलाः पञ्चदशस्मृताः ॥ ७ ॥

प्रकाशः—एतेनैव स्वरूपस्थितिरितिलक्षणा । स्वरूपस्थितौ हि मनः साधनम् । तच्च चन्द्रात्मकम् । स च पञ्चदश-कलाभिः सम्बद्ध एव पूर्णो भवति । मनोपि सर्वसाधनसम्पत्त्या पूर्णमेव तथा । अतस्तत्कलारूपसाधनरूपैरेवाध्यायैर्निरूप्यत इत्यर्थः । देवासुरपक्षपातिनो मासात्मककालस्यार्द्धं दैवं भवति । तस्यापि स्वरूपस्थितिहेतुत्वं “अग्निर्ज्योतिरहः शुक्रः” इति वाक्येन भगवता निरूपितम् । अत एव स्मृता इत्युक्तम् । तथा चाऽर्धमासाधिष्ठातुर्देवकालस्य कलारूपा एव तेऽध्याया इतिसङ्ख्यया निरूप्यत इत्याह अर्धमासेति । षड्विंशतिसङ्ख्यायां कालस्यापि प्रवेशात्तत्कलानामपि निरूपणमितिभावः ॥ ७ ॥

अत्राऽवान्तरप्रकरणार्थान् वदंस्तत्रोपपत्तिमप्याह वेदमार्गेष्विति ।

निबन्धः—वेदमार्गेषु सर्वेषु द्वाभ्यामेव व्यवस्थितिः । कृष्णेन योगमार्गेण ज्ञानेनाऽप्यथवा क्वचित् ॥ ८ ॥

प्रकाशः—वेदनिरूपितमार्गेषु कर्मादिषु मुख्यतयेति शेषः । तदेवाह कृष्णेनेति । कृष्णेनेति प्रथमप्रकरणार्थः । योगमार्गे-णेति द्वितीयस्य । ज्ञानेनेति तृतीयस्य ॥ ८ ॥

प्रकरणार्थानुक्त्वाऽध्यायान्विभजते षड्भिरिति ।

निबन्धः—षड्भिरष्टाभिरेकेन तथाऽध्यायैर्निरूपणम् । स्थितिर्भगवता मुख्या तदभावे तु योगतः ॥ ९ ॥

तस्याऽप्यभावे ज्ञानेन नाऽन्यो मार्गोऽत्र सम्मतः ।

प्रकाशः—भगवतः षड्गुणत्वाद्योगस्याष्टाङ्गत्वान्ज्ञानस्य चैकविधत्वात्तावद्विस्तृत्तन्निरूप्यत इत्यर्थः । नन्वेकेनैव स्थिति-सम्भवे त्रयाणां निरूपणं व्यर्थमित्याशङ्क्य तत्र हेतुमाह स्थितिरिति । उत्तममध्यमाधमभेदेन त्रयाणां कथनमित्यर्थः । ज्ञानेन अन्योक्तज्ञानेनेत्यर्थः । तद्व्याख्यानरूपं परोक्षवादस्येति ज्ञेयम् । त्रितयनिरूपणस्य प्रयोजनान्तरमप्यस्तीत्याह नाऽन्य इति । भगवत इहमान इत्यादिवाक्यैर्ज्ञेयम् । अन्यत्रापीति पुराणान्तरेपि ॥ ५ ॥ आचार्यैरित्यस्य ‘गणना क्रियत’ इत्यनेन सम्बन्धः । तेषामिति स कालानाम्, तत्त्वानाम् । हिशब्देनैव हेतोर्लाभे तत्पदेन पुनस्तत्परामर्शो न युज्यत इत्यरुच्या व्याख्यानान्तरमाहुः यद्वेति । तदिति कालसाहित्यम् । तद्वयनिरूपणेनेति कालधर्मभयनिरूपणेन ॥ ६ ॥

एवं पञ्चभिः स्कन्धार्थो विचारितः । अतः परं सार्द्धाष्टभिः प्रकरणार्थं विचारयन्ति एवं स्कन्धार्थमित्यादि । इति लक्षणेति स्वरूपस्थितिलक्षणा मर्यादा । तत्रेति मुख्यप्रकरणविभागे ॥ ७ ॥ मूले द्वाभ्यामिति कालदेशाभ्याम् ॥ ८ ॥

अधमभेदेनेति अत्र निकृष्टाधिकारिणः सुमत्यादयः पञ्चदशोक्ता ज्ञेयाः । तद्व्याख्यानरूपमिति तत् अन्योक्तज्ञानं परोक्षवादस्य व्याख्यानरूपं योगस्यैव शेषभूतमित्यर्थः । तेषामिति त्रयाणाम् ॥ ९ ॥ मेलनादिति स्थितिरूपात्संसर्गात् । मूले गुणानामित्यादिगुणानां तुल्यभावो भूमाविति शेषः । विशेषतस्तु जम्बुद्वीपे तुल्यभावः ।

अत्र वेदमार्ग उत्तमत्वादप्रकारादन्यस्याऽसम्भवादत्र चैतेषामेव तथात्वेन निरूपणादेतदतिरिक्तमार्गाणां षोडशपदार्थषट्पदार्थ-
तत्त्वज्ञानादिप्रकाराणामवैदिकत्वान्न स्वरूपस्थितिहेतुत्वमिति ज्ञापनाय तेषां निरूपणमित्यर्थः ॥ ९३ ॥

अग्रिमप्रकरणार्थं वदँस्तस्यैकादशभिर्निरूपणे हेतुमाह भूमाविति ।

निबन्धः—भूमौ नवविधं स्थानं गुणानां सहमेलनात् ॥ १० ॥

अतोऽत्र नवखण्डा हि षोडशे विनिरूपिताः ।

प्रकाशः—गुणानां भूम्या सह मेलनाद्गुणानां चाऽन्योन्यमेलनेन नवविधत्वाद्भूमौ नव खण्डाः षोडशाध्याये
निरूपिताः ॥ १० ॥

निबन्धः—सत्त्वेनैवोर्ध्वगमनं तमसाधऽथ निश्चितम् ॥ ११ ॥

अत एकादशाध्यायास्त्रिलोकस्थानवर्णने ।

प्रकाशः—तेन मध्यदेशस्थितिर्नवविधापि भवति । ऊर्ध्वाधोलोकस्थितिः सत्त्वतमोभ्यामेव भवतीति ज्ञापयितुमेकादशा-
ध्याया देशस्थिति वर्णने कथिता इत्यर्थः ॥ ११ ॥

ननु सत्त्वगुणस्योत्तमत्वेन तत्कार्योर्ध्वलोकस्थितिरेव पूर्वं वक्तुं युक्ताऽतः कथं प्रथमं मध्यदेशस्थिति वर्णनं तत्रापि
जम्बूद्वीपस्येतत् आह गुणानामिति ।

निबन्धः—गुणानां तुल्यभावस्तु जम्बूद्वीपे विशेषतः ॥ १२ ॥

अन्यत्र तत्तत्प्राधान्यं तेनाऽऽदौ विनिरूपितम् । अतिदेशप्रकारेण यथा सर्वत्र तद्भवेत् ॥ १३ ॥

प्रकाशः—अत्र त्रयाणामपि गुणानां कथनं भविष्यत्यन्यत्रैकैकस्येत्यस्यैव पूर्वं निरूपणमित्यर्थः । तत्रापि पूर्वं जम्बूद्वीपस्य
वर्णने हेतुमाह अतिदेशेति । भूस्थानवर्णने जम्बूद्वीपनिरूपणं तु यथाऽत्र गुणानां तुल्यभावस्तथाद्वीपान्तरेपीति ज्ञापनाय कृत-
मित्यर्थः । अन्येषां भोगस्थानत्वाद्भोगस्य च कर्मजन्यत्वात्कर्मणाऽत्रैव सम्भवादस्योपजीव्यत्वमित्यपि पूर्वं निरूपणमिति ज्ञेयम् ।
वस्तुतस्तु भक्तेरत्र प्राचुर्यात्पूर्वं निरूपणम् । अत एव “अहो अमीषाम्” इत्यादीनि देववाक्यानि ॥ १३ ॥

अत्राऽध्यायान् विभजन् भूमेः पञ्चभिरितरयोस्त्रिभिस्त्रिभिश्च निरूपणे हेतुमाह भूतेति ।

निबन्धः—भूतप्राधान्यमत्रेति पञ्चाध्याया निरूपिताः । भूमावन्यत्र तु गुणास्त्रितयं त्रितयं ततः ॥ १४ ॥

प्रकाशः—भूमौ महाभूतानामेव प्राधान्यमन्यत्रोर्ध्वाधोलोकयोः सत्त्वादिगुणा एव प्रधानभूता इति तावद्विस्तावद्विर-
ध्यायैस्त्रितयनिरूपणमित्यर्थः ॥ १४ ॥

नन्वधोदेशमानं निरूप्य पञ्चान्नरकवर्णने को हेतुस्तत्राऽऽह गुणेति ।

निबन्धः—गुणस्थित्या त्वधः प्राप्तिस्तेनाऽन्ते नरकाभिधा । स्वस्मिन् स्थितिः कृष्णदेवादिति षड्भिर्निरूप्यते ॥ १५ ॥

प्रकाशः—“अधो गच्छन्ति तामसाः” इति भगवद्वाक्यात्तमोगुणे स्थितानां पर्यवसानं तत्रैवेति ज्ञापनायान्ते
नरकोक्तिरित्यर्थः ।

एवं प्रकरणार्थान्निरूप्याऽध्यायार्थान्वदन्नाद्यप्रकरणस्थाध्यायार्था उच्यन्त इति ज्ञापनाय पूर्वोक्तार्थं स्मारयितुमनुवदति
स्वस्मिन्निति । सेवितादेव भगवतः फलं भवतीति ज्ञापनाय देवपदम् । देवो हि पूज्यो भवति । अत एव पूर्वं निवृत्तिनिरतस्य
सम्पन्नसाधनस्याऽस्य भगवति स्थितिर्न जाता । किं तु भगवान् वैपरीत्येन प्रवृत्तिपरं विधाय स्वकार्यं कारयित्वा स्वस्मिन्
स्थापितवान् । एवं च सति तत्कृतसाधनानां भगवताऽऽत्मसात्करणेन स्वकार्यकरणेन नियोजन एवोपयोग इति ज्ञेयम् । अत
एव तस्मिन्नेव तथा ज्ञापनं नाऽन्यस्मिन् ॥ १५ ॥

अत्राऽध्यायार्थानाह ऐश्वर्येति ।

निबन्धः—ऐश्वर्यवीर्ययोराद्ये श्रियः कीर्तिस्तथा हरेः । ज्ञानवैराग्ययोश्चैव क्रमात्पञ्चसु रूपणम् ॥ १६ ॥

विनिरूपितमिति भावे क्तः विनिरूपणमित्यर्थः । स्वल्पभाव इति पाठेऽप्येकप्राधान्याभावात्स एवार्थः । वस्तुतस्तु अग्रि-
मार्द्धटीकास्वारस्यात्तुल्यभावः निरूपणमित्येव पाठः ॥ १६ ॥ एवं सार्द्धाष्टभिः प्रकरणार्थो निरूपितः । अतः परं सार्द्धाष्टचत्वा-
रिंशद्भिः प्रथमप्रकरणीयावान्तरप्रकरणेषु प्रथमं भगवत्प्रकरणं विचारयन्तः पञ्चदशभिः प्रथमाध्यायं विचारयन्ति एवं प्रकरणार्था-

प्रकाशः—आद्येऽध्याये ऐश्वर्यवीर्ययोर्निरूपणम् । श्रियो द्वितीये । कीर्तित्वतीये । हरेर्धर्मिणश्चतुर्थे । ज्ञानस्य पञ्चमे । वैराग्यस्य षष्ठे । आद्ये गुणद्वयस्य निरूपणमितरेषु पञ्चस्वेकैकस्येति वैलक्षण्यज्ञापनाय पञ्चस्वित्युक्तम् ॥ १६ ॥

नन्वत्र स्वरूपस्थितिहेत्वैश्वर्यादिप्राकट्येन लीलां कुर्वतः कस्यचिद्भगवदवतारस्यैव कथा वक्तुं युक्ता, तत्कथं तां विहाय प्रियव्रतकथेत्यत आह अल्पेऽपीति ।

निबन्धः—अल्पेऽपि भगवान् स्वस्य धर्मान् संस्थापयेद्यदि । सोऽपि ब्रह्मादिस्मार्थः प्रियव्रतकथा ततः ॥ १७ ॥

प्रकाशः—अत्र हि भगवतस्तद्गुणानां च माहात्म्यं वाच्यम् । तत्र भगवदवतारनिरूपणे तु गुणानां धर्मिण्येव प्रवेशात्पृथक् तेषां माहात्म्यं न निरूपितं स्यात् । तदा गुणमाहात्म्यकृतं विशिष्टं माहात्म्यं भगवतोऽपि न प्रकटं स्यात् । अतः केवल-गुणमाहात्म्यप्रकटनार्थं प्रियव्रते तादृशत्वमस्तीति तत्कथोक्त्यर्थः । आदिशब्दान्मनुः ॥ १७ ॥

तर्हि तद्वंशवर्णने को हेतुस्तत्राऽऽह तद्वंश एवेति ।

निबन्धः—तद्वंश एव सर्वेषां गुणानां स्थापनं यतः । भगवद्भजनं तस्य स्वस्मिन् संस्थापकं मतम् ॥ १८ ॥

प्रकाशः—प्रियव्रते गुणद्वयस्यैव स्थापनादन्येषामकथने षण्णामपि गुणानां निरूपणं न स्यात् । तद्वंश एवेतरेषां गुणानां स्थापनात्तस्यैव कथनमित्यर्थः । एतद्वंश एव गुणानां स्थापने हेतुमाह भगवद्भजनमिति । तस्य प्रियव्रतस्य भगवद्भजनमेव प्रियव्रते तद्वंशे च गुणानां स्थापकमित्यर्थः । अन्यत्र धर्मस्यैवैश्वर्यादिहेतुत्वमुच्यते यद्यपि, तथापि भगवन्मार्गे भजनमेव सर्वहेतुत्वेन सम्मतमित्याह मतमिति । यद्वा । नन्वादावन्तेपि भगवद्भजनस्यैव निरूपणाद्राज्यादिकरणस्यापि भगवदाज्ञापालनलक्षणभजन-त्वमेव सन्दंशन्यायेन वक्तुमुचितमिति भजनमेवाध्यायार्थो नैश्वर्यवीर्ये इति चेत्, सत्यम् । उपसंहारे “प्रियव्रतकृतं कर्म को नु कुर्याद्विनेश्वरम्” इत्यादिनैश्वर्यस्योपसंहारादुपक्रमे च विरक्तस्यैश्वर्यमूलविषयरगाहेतुप्रश्नस्य निरूपणादैश्वर्यादेरेवाऽध्यायार्थत्वम् । तर्हि तद्भजननिरूपणमसङ्गतम् । तत्राऽऽह भगवद्भजनमिति । अत्र प्रकरणे भगवत्स्वरूपे स्थितिर्निरूपणीया, सा च भगवद्भजनं विना न भवतीति तन्निरूपणमित्यर्थः ॥ १८ ॥

ननु गुरुपित्रोराजोल्लङ्घनं तादृशस्याऽयुक्तमित्यत आह तस्य मोक्ष इति ।

निबन्धः—तस्य मोक्षो ब्रह्मभावो न ग्राह्य इति वर्णितुम् । ऐश्वर्यानङ्गीकरणं गुरोर्वाक्यात्तथा पितुः ॥ १९ ॥

अनङ्गीकरणं प्रोक्तं भगवद्वाक्यगौरवे ।

प्रकाशः—गुरुरूपदेशद्वारा मोक्षप्रदो भवति । पिता च त्वं ब्रह्मेत्यनुशासनकर्तृत्वेन ब्रह्मभावे हेतुः । तथा च तादृशयो-र्वाक्यानङ्गीकारकथनेन तत्साध्यफलस्याऽप्यनङ्गीकार उच्यत इत्यर्थः । एतेन तस्य स्वतन्त्रा भक्तिर्निश्चिता । तथापि भगवदि-च्छानुसारेणैव भक्तस्य सर्वा कर्तुमुचितमिति तदिच्छां तादृशीं ज्ञात्वा स्वत एव कुतो नैश्वर्यमङ्गीकृतवान् । भगवद्वाक्यात्पश्चाच्च कथमङ्गीकृतवानित्यत आह अनङ्गीकरणमिति, भगवदिच्छाज्ञानेपि यद्वाज्यानङ्गीकरणमुक्तं वाक्याच्चाङ्गीकरणं तद्भगवत इच्छायाः सकाशाद्वाक्यस्याधिक्यज्ञापनार्थमित्यर्थः । मर्यादायां हि वचनस्यैव प्राबल्यम् । इच्छायाः पुष्टिमार्गे । अस्य च मर्यादामार्गीयत्वात्तथात्वं युक्तमितिभावः । यद्वा । ननु ब्रह्मा पितामहो महान्श्चेति स स्वत एव कुतो नोक्तवान् भगवद्वाक्यं कुत उक्तवानित्याशङ्कयामाह अनङ्गीकरणमिति । मोक्षब्रह्मभावहेतुगुरुपितृवाक्यानङ्गीकारकथनेनैव ब्रह्मवाक्यस्याप्यनङ्गीकरणं प्रकर्षणोक्तमेवेत्यर्थः । ब्रह्मणस्तदुभयाहेतुत्वादितिभावः । ननु भजनरसानुभवार्थं हि सर्वावाक्यानङ्गीकारः । एवं सति भगवद्वा-क्याङ्गीकारेपि स रसो न भवत्येवेति भगवद्वाक्याङ्गीकारोऽपि तस्य कथमत आह । भगवद्वाक्यगौरव इति । भगवद्वाक्यानां गौरवे सति । अयमर्थः । एतदुल्लङ्घने तु भजनमेव न निर्गहेत्कुतस्तरां तद्रसानुभवः । तथा चोभयभ्रंशः स्यादिति तद्वाक्याङ्गीकार

नित्यादि । सम्पन्नसाधनस्येति एतादृशस्य प्रियव्रतस्य साधनानामित्यस्य उपयोग इत्यनेनान्वयः । अत एवेति देवत्वादेव । वक्तुं युक्तेति भगवत्प्रकरणत्वाद्वक्तुं युक्ता ॥ १७ ॥ अन्येषामिति वंश्यानाम् । प्रियव्रते तद्वंशे चेति मूलस्थस्य स्वस्मिन्नित्यस्य व्याख्यान-मिदम् । अन्यत्रेति शास्त्रान्तरे । सम्मतमिति कल्पतरुस्वभावत्वात्सम्मतम् ॥ १८ ॥ यद्यपि भक्तेः कल्पतरुस्वभावत्वादैश्वर्यादिकं प्रति हेतुत्वं सम्भवति तथापि प्रयोजकतया मध्ये कामनाऽपेक्ष्यते, प्रकृते तु प्रियव्रतस्यात्मारामत्वात् सा नेति कथं तत्प्रति भज-नस्य हेतुत्वं वक्तुं शक्यत इत्यरुच्या पक्षान्तरमाहुः यद्वेत्यादि । अस्मिन् पक्षे केवलायां भगवदिच्छाया एवैश्वर्यादिकं प्रति हेतु-त्वम् । भजननिरूपणं तु प्रकरणार्थयोपोद्धातत्वेनेति ज्ञेयम् । तथापीति स्वतन्त्रभक्तिमत्त्वेन मोक्षब्रह्मभावानाकाङ्क्षितोपि । प्रियव्रतस्यात्यन्तभक्तत्वबोधनाय पक्षान्तरमाहुः यद्वेत्यादि ॥ १९ ॥

आचरणकः । एवं सति भगवद्धर्माणामैश्वर्यादीनां स्वस्मिन्नागमनेन राज्यदशायामप्येव भजनरसानुभवप्रतिबन्धोऽपि न भविष्यतीत्यपि तदङ्गीकार इति ।

ननु 'यदहरेव विरजेत्तदहरेव प्रव्रजेत्' इति श्रुतेर्विरक्तस्य संन्यास एवाधिकासद्भागानिवृत्तावेव गार्हस्थ्यस्य विधानादस्य चाऽरागित्वेन गार्हस्थ्यानधिकारात्तद्बोधकवाक्यं श्रुतिविरोधान्नाङ्गीकर्तुमुचितमित्याशङ्कां परिहरन्नेव साक्षाद्भगवताऽज्ञापने ब्रह्मद्वारैव चाऽऽज्ञापने हेतुमाह वेदानामिति ।

निबन्धः—वेदानां ब्राह्ममुखतो यथा निर्गमनं मतम् ॥ २० ॥

तथैवेमानि वाक्यानि हरेरिति विधेर्वचः ॥

प्रकाशः—भगवन्निश्वासभूतानामपि वेदानां "ऋग्यजुःसामाथर्वाख्यान् क्रमात्पूर्वादिभिर्मुखैः" इति वाक्याद्ब्रह्ममुखत एव निर्गमनमिति सर्वसम्मतम्, तत एव च प्रमाणत्वेनाङ्गीकारो लोके, तथैवेमान्यपि वाक्यानि वेदरूपाण्येव ब्रह्मणाऽनूयन्ते परमिति ज्ञापनार्थं विधेर्ब्रह्मणो वचो निरूपितमित्यर्थः । तथा चैतेषां वाक्यानां वेदमध्यपातित्वज्ञापनमेव साक्षादज्ञापने तद्द्वारैव चाऽऽज्ञापने हेतुः । एतेन वेदादौर्बल्यं परिहृतम् । तथा च वैराग्ये जातेऽपि येषां संन्यासमहे भगवदिच्छास्ति तद्विषयका पूर्वोक्ता श्रुतिः । येषां न तथेच्छा तद्विषयाणीमाति वाक्यानीति व्यवस्था ज्ञेया । तेनाऽस्य तदङ्गीकार उचित इति भावः ॥ २० ॥

ननु "मुक्तोऽपि तावद् बिभृयात्स्वदेहमारब्धमभ्रन्" इति निरूपणात्तस्य तादृक्प्रारब्धमस्तीति तद्भोगार्थमेव ब्रह्मणोक्तम् । किं च । ऋणत्रयापाकरणं विना त्यागस्य पातहेतुत्वश्रवणादपि तदङ्गीकारसम्भवः । तथा चोभयथापि स्वार्थमेव गार्हस्थ्यङ्गीकार इति भगवद्वाक्यगौरवं नायातीति शङ्कापरिहाराय ब्रह्मवाक्यैर्निर्णीतमर्थमाह स्थानमत्रेति ।

निबन्धः—स्थानमत्र विनिर्णीतं यथाऽयं भगवान् हरिः ॥ २१ ॥

स्थापयेद्यत्र तत्स्थानं तस्येति हि विनिर्णयः ।

प्रकाशः—अत्र ब्रह्मवाक्येषु तत्किमित्याकाङ्क्षायामाह । यथेयादि । तत्र हेतुमाह इति हि विनिर्णय इति । वेदमार्गे यत एवमेव विनिर्णयः सिद्धः । तदुक्तं "वेदमार्गेषु सर्वेषु" इत्यत्र । "एष उ एव साधु कारयति" इत्यादिश्रुत्युपपत्तिर्हि शब्देनोच्यते ॥ २१ ॥

नन्वस्याऽऽज्ञापरिपालनमात्रे प्रवृत्तस्य स्वतो विरक्तस्य प्रज्ञाधर्मादिरक्षैव कर्तुमुचिता नाधिकं कर्तुमुचितम् । भोगेऽप्यासक्तिर्नोचिता, अखिलजगद्बन्धव्यसनेत्यादिनानिर्दोषत्वनिरूपणाच्च । तथा च "अव्याहताखिलपुरुषकार" इत्यादिनाऽधिकवीर्यविषयासक्त्योर्निरूपणमयुक्तमित्यत आह तथापीति ।

निबन्धः—तथाऽपि कर्मणां मार्गो विवेकं नाशयेद् ध्रुवम् ॥ २२ ॥

इति दर्शयितुं वीर्यकामानन्दौ हि वर्णितौ ।

प्रकाशः—यद्यपि भगवदिच्छया प्रवृत्तस्य विवेकनाशो न सम्भवति तथाप्याज्ञावचनानां वेदरूपत्वमुक्तमिति स च कर्मनिरूपक इत्यस्य राजशकरणं कर्ममार्गीयम् । कर्ममार्गे चाऽवश्यं विवेकनाश इति ज्ञापयितुं तौ वर्णितावित्यर्थः । अत एव मूले "अधिनिवेशितकर्माधिकारः" इत्युक्तम् ।

ननु तथापि भक्तेर्बलिष्ठत्वात्तन्नाशोऽनुपपन्नः । "बाध्यमानोऽपि मद्भक्तः" इत्यादिष्वजितेन्द्रियस्याऽपि भक्तस्यानभिभव उक्तः, किं पुनर्जितेन्द्रियेऽस्मिन् । किं चैवं भक्तेरपि तिरोधानं सम्भाव्येत विवेकस्यैवाभावात् । तथा सति भगवदुपासनेत्यादिनिरूपितभक्तितत्कार्यदिनकरणाद्यनुपपत्तिः । किं च । भक्तस्य राज्यनभिनन्दने दिनकरणे च न किञ्चित्प्रयोजनम् । तथात्वे वा सप्तकृत्व एव करणे को हेतुः, किं च, भगवदैश्वर्यवीर्ययोरध्यायार्थत्वेन निरूपणादेतत्स्त्रीपुत्रादेरतद्रूपत्वात्तन्निरूपणमप्यसङ्गतमित्याशङ्क्य सर्वात्र समाधानमाह हरेरिति ।

निबन्धः—हरेः कार्यं सर्वमेव स्वदोषात्तद्वि नश्यति ॥ २३ ॥

तदभावे हरिः स्वस्य स्वयं कार्यं हि साधयेत् ।

प्रकाशः—अस्मिन्नाविष्टस्येति शेषः । "पुरुषातिदिष्टान्" इति वचनाद्भगवत्कृत एवाऽस्य भोगः । तेन यावता विना भोगानुपपत्ति तावद्भगवत्कृतमेवेति मन्तव्यम् । तथा च विवेके सति भोगासम्भवात्तन्नाशोऽपि भगवतैव कृतः । न च पूर्वावाक्य-

विरोधः, कर्ममार्गमर्यादास्तत्र चैतत्प्रवृत्तेरपि भगवत्कार्यत्वात् । दिनकरणमपि तथा । न ह्यन्यः कालमन्यथयितुमीष्टे गुणैर्भगवता च करणात्सप्रकृत्य एव । षड्गुणपूर्णो भगवान् भूमौ वर्तत इति ज्ञापनाय सप्तधा तत्कार्यस्थापनं भूमौ । अत एव भगवदैश्वर्यकार्यमेवेदमिति ज्ञापनाय प्रकारान्तरेण न द्वीपविभागकरणम् । दिवस एव रथपरिभ्रमणेन । वा किं तु रात्रिवैपरीत्यकरण आनुषङ्गिकफलत्वेन तदप्यन्याशक्यम् । न हि द्वीपविभागोऽनुधिकरणं तत्रापि विविधत्वं तेषां जीवशक्यं भवति । एवं सति तत्र तत्र तादृक्सामर्थ्यवता रक्षकेन भाव्यमिति तादृक्पुत्रोत्पादनमपि भगवद्वैर्यकार्यमिति नोक्तदोषः । नन्वेवं चेद्भगवत्कार्यं हित्वा मनुपुत्रत्वेन मन्वन्तराधिकारिणोऽस्य भक्तौ प्रवृत्तिर्नोचिता, नारदस्य च सर्वाज्ञत्वेन तादृशो भक्तिमार्गोपदेशोऽयुक्त इत्यत आह स्वदोषादिति । अनेन हि हरिकार्यं कर्तव्यम्, तच्च न भगवदावेशं विना, स च न दोषाभावं विना । स्वस्य मनुपुत्रत्वेनाऽधिकारप्राप्तमिति हरिकार्यस्य तत्राप्यसाधारणस्य करणे सदोषस्यैव प्रवृत्तौ तदावेशाभावात्कार्यनाश एव स्यादित्याधिवैदिकदोषाभावेन कृत्वा भगवदावेशे भक्तिरेव हेतुरिति पूर्वं भक्तौ प्रवृत्तिरित्यर्थः । अत एव नारदस्यापि तथात्वमिति भावः । हरेर्निर्दोषत्वेन सदोषेऽनावेशो युक्त इति हिशब्दार्थः । स्वस्य हरेरित्यर्थः । यद्वा । स्वस्य भक्तस्येत्यर्थः । अधिकारित्वेन द्वीपकरणरक्षादिकं प्रियव्रतकार्यम् । तच्च स्वतोऽशक्यमिति भगवान् स्वयं तथा सम्पादयेत्तथा स्वस्मिन्नावेशसिद्धयर्थं प्रतिबन्धनिवृत्तिपूर्वकं तत्साधिका भक्तिरेवेति तत्रैव प्रवृत्तिरस्येति । तद्वैशेष्ये सिद्धे स्वत एव कुतो न राज्ये प्रवृत्तिः पितृवाक्याच्चेति चेद्, उच्यते । पूर्वं तथा प्रवृत्तावपि पश्चाद्भक्तिरसानुभवाद्वाज्यकरणं तत्प्रतिबन्धकमिति न तदङ्गीकारः । किं च । स्वतः पितृवाक्याद्वा तदङ्गीकारे भगवत्सम्बन्धभावादावेशोपि गच्छेत्तेन न किञ्चित्सिद्ध्येत् । भगवदाज्ञावचनानि तदुद्बोधनार्थान्येवाऽत एवाग्रे सर्वनिष्पत्तिरित्येतत्सर्वं हृदि कृत्वोक्तं हरेः कार्यमित्यादि ॥ २३ ॥

पूर्वा भक्तिनिरूपणस्य मनुवाक्याकरणस्य च तात्पर्यान्तररूपमतिदेशमाह अतस्त्विति ।

निबन्धः—अतस्तु पुरुषः स्थाने दोषाभावार्थमादितः ॥ २४ ॥

भक्तिमार्गे प्रवृत्तः स्याद् दृढचित्तो यथाऽचलः ।

प्रकाशः—‘भवाय नाशये’ति वाक्याद्यतो भगवद्विचारितकार्यार्थमेव देहधारणं जीवस्य । तादृक्कार्यकरणं च न भगवत्सम्बन्धं विना । स च न भक्तिं विना अतो हेतोरित्यग्रे स्पष्टम् । भगवद्भजनमेव कार्यं नान्यदिति दृढचित्तः । अत एव पितृवाक्यस्याऽप्युल्लङ्घनम् । तथा सति दोषमाशङ्क्य भगवद्भजनविरुद्धतादृशवाक्यस्याऽप्यकरणे न दोषो भगवदपेक्षयाऽन्येषां जघन्यत्वाद्भगवन्मार्गमर्यादायाश्चैतादृशत्वादेवेति ज्ञापनायोक्तं स्थान इति । मर्यादामार्गे सर्वैरेवमेव कर्तव्यमित्यर्थः ॥ २४ ॥

निबन्धः—कथाऽत्र गद्यरूपेण विशिष्टत्वाद्धि वर्ण्यते ॥ २५ ॥

कृष्णाधीना तु मर्यादा स्वाधीना पुष्टिरुच्यते ।

प्रकाशः—स्कन्धस्य गद्यात्मकत्वे हेतुमाह विशिष्टत्वादिति । भगवज्जयस्याऽखण्डत्वेन सर्वस्माद्विशिष्टत्वात्तस्य चाऽत्र निरूपणादखण्डगद्यरूपता स्कन्धस्येत्यर्थः । कथाया एव विशिष्टजयनिरूपकत्वात्तन्निरूपणमेव गद्यैरिति ज्ञापनाय कथेति । अत एवोपदेशेषु श्लोका एव । किं च पुरुषरूपस्य भागवतस्य कटिभागो हि स्कन्धोऽयम् । स च पादादिवन्न सखण्ड इति नाऽऽद्यस्कन्धादिवच्छ्लोकैर्निरूपणं किं त्वखण्डस्वरूपैर्गद्यैरित्यपि ज्ञेयम् ॥ २५ ॥ नन्वस्य मर्यादास्कन्धत्वाद्विरक्तस्य ब्रह्मविदः पश्चाद्भोगे प्रवृत्तस्याऽस्य कथा विरुद्धेत्यत आह कृष्णाधीनेति । तादृशस्य स्वतो भोगे प्रवृत्तौ हि मर्यादाभङ्गः । भगवदधीनतया तथा करणं मर्यादैवेति, न विरोध इत्यर्थः । यत्र च भक्तस्य स्वातन्त्र्यं तदिच्छानुसारेण भगवत्कृतिर्यथा दामोदरलीलायां सा पुष्टिः ॥ २५ ॥

अस्य च सर्वथा कृष्णाधीनत्वं वक्तुमादिमध्यान्तेषु जातं भगवत्कृतमेवेत्युपपादयति आदौ ज्ञानमिति ।

निबन्धः—आदौ ज्ञानं ततो भोगो मोक्षश्चान्ते स्मृतेर्बलात् ॥ २६ ॥

अतो वैराग्यमस्योक्तमेवं सर्वं हरेः कृतिः ।

किञ्चैवमिति वीर्यकामानन्दासक्तौ सत्याम् । पूर्ववाक्यविरोध इति ‘वाध्यमानोपि मद्भक्त’ इति वाक्यविरोधः ॥ २३ ॥ नन्वेवमिति नन्वेवं गुणपूर्णभगवदाविष्टत्वे सति । मन्वन्तराधिकारिण इति हेतुगर्भविशेषणम्, तथा च यथायथमुक्तहेतुभ्यां कार्ययागो भक्तिप्रवृत्तिश्चानुचितेत्यर्थः । हरिकार्यस्येति करण इति पदमत्राप्यन्वेति । आधिदैविकदोषाभावेनेति अहङ्काराभावेन अभक्तत्वाभावेन वा । तर्हीति आवेशाभावे । तथा प्रवृत्ताविति आवेशेन राज्ये प्रवृत्तौ गद्यरूपतायाम् । सिद्धान्तेऽर्थविचारेणोपपत्तिमुक्त्वा परमतरीत्या स्वरूपविचारेण तामाहुः किञ्चेत्यादि । ललाटादावप्यखण्डत्वस्य सत्त्वात्पूर्वोक्तोपपत्तिरेव मुख्येत्यप्यपिनाऽनादरसूचनाज्ज्ञापितम् ॥ २४-२५ ॥

प्रकाशः—यागादिभिश्चित्तशुद्धौ संन्यासे सति गुरुपदेशेन हि ज्ञानोत्पत्तिरन्ते भवति ततश्च विदिततत्त्वेन न भोगा-
सक्तिसम्भवः । सम्भवे वा योगभ्रष्टत्वेन न तस्मिन्नेव जन्मनि मोक्षसम्भवः । अस्य च सर्वं विपरीतम् । तच्चाऽस्य न स्वतः ।
अत एव मूले राजपुत्रपदं स्वतो विषयासक्तिरेव न वैराग्यमिति ज्ञापकम् । किं च । स्वतश्चेदेतत्त्रयं स्याद्वस्तुमर्यादां
नाऽति क्रामेदिति ज्ञानमेव न भवेत् । भावे वा भोगासक्तिर्न स्यात्प्राकृतवत् । तथा सतिवा मोक्षो न
स्यादित्यन्यथानुपयत्त्यापि भगवत्कृतमेवेति ज्ञायते । न ह्यन्यथा वस्तुमर्यादातिक्रम इत्युक्तम् । स्मृतेः पूर्वानुभूतभगव-
त्पदारविन्दरसस्मृतेरित्यर्थः ॥ २६ ॥ तदुक्तं “स एवमपरिमित” इत्यादिना । यतो मर्यादायामेवाङ्गीकारोऽस्याऽतो वैराग्यमप्यन्त
उक्तम् । “अहो असाधु” इत्यादिना । ज्ञानादिषु निरूप्याऽन्यत्राप्यतिदिशति । एवमिति । यथा ज्ञानादिकं हरेरेव कृतिरेव
प्रियव्रतसम्बन्धि सर्वमेव तथेत्यर्थः । तस्मात्सुष्टुक्तं “को नु कुर्याद्विनेश्वरम्” इति भावः । न च प्राचीनसंस्कारवशादेव ज्ञानम-
भून्मध्ये भोगस्तु प्रारब्धनाशार्थमेवेति वाच्यम् । पितृवागनङ्गीकारानुपपत्तेः । न हि स्वमोक्षप्रतिबन्धनिवृत्तिः कस्यचिन्नेष्टा ।
तथा च ब्रह्मवाक्यानर्थक्यमपि स्यात् ‘ईश्वरेच्छयाऽधिनिवेशितकर्माधिकारः, ‘पुरुषातिदिष्टान्’ इति वाक्याभ्यां विरोधाच्च ॥ २६ ॥

नन्वेतादृशस्य पुत्रः कथं तादृकामित्याशङ्क्य तत्र निमित्तमाह आदाविति ।

निबन्धः—आदौ वाक्यैश्चित्तमासीत्कामाक्रान्तं तु सर्वतः ॥ २७ ॥

तेनाऽऽग्नीध्रस्तथा जातः पश्चाज्जातास्तु कामिनः ।

प्रकाशः—अत्राऽयं भावः । अस्त्यंशत्रयं प्रियव्रते । वैराग्यसहिता भगवद्भक्तिर्ब्रह्मवाक्यजः सर्वविषयकः कामो मनुपुत्रत्वं
च । तथा च तेन तेनांशेन तत्तत्कार्यार्थं तादृशास्तादृशाः पुत्रा उत्पन्ना इति । तत्राप्यादावुत्कटकामावस्थायां जात इत्याग्नीध्र-
स्तथा कामात्मक एव जातस्तत्पश्चादुत्पन्ना अपि कामिन एव जाताः । अन्यथा द्वीपाधिपत्यं नाङ्गीकुर्युः । तुशब्दः कव्यादि-
त्रयव्यवच्छेदाय ॥ २७ ॥

निबन्धः—तत्रापि त्रिषु मोक्षोऽभूत्तेषां च हरिसेवया ॥ २८ ॥

प्रियव्रतस्य संसिद्धिः कालः स्याद् बाधकोऽन्यथा ।

तत्रापि पुत्रेष्वपि त्रिष्वेव मोक्षोऽभूद्वक्त्यंशोद्भवत्वात् । ‘तस्मिन्नुह’ इत्यादिना तद्भक्तिनिरूपणस्य प्रकृतानुपयोगमाशङ्क्य
तमाह तेषां चेति । तत्कृतसेवयेत्यर्थः । संसिद्धिः पूर्ववद्भगवद्भावः । एतन्मूले ‘हृदि (गृहीतः) कृत’ इत्यादिना निरूपितम् । तस्या
आवश्यकत्वायाऽऽह काल इति । विषयावेशे तद्बाधकस्याऽऽवश्यकत्वादिति भावः । तेन वीर्यं निरूपितं भवति ॥ २८ ॥
ननु भगवद्भावे जाते फलस्य जातत्वात्पुनर्गुरुपसतिः किमर्थेत्याकाङ्क्षायामाह गुरुसेवैवेति ।

निबन्धः—गुरुसेवैव सर्वस्य मर्यादायां हि साधनम् ॥ २९ ॥

अतो नारदमार्गेण गमनं मुक्तिरेव सा ।

प्रकाशः—कर्मज्ञानयोस्तथात्वेपि भक्तौ न तथेत्याशङ्क्योक्तं सर्वस्येति । तेन भक्तस्यापि सैव साधनमित्यर्थः ॥ २९ ॥
मर्यादामार्गस्यैव तथात्वादिति भावः । मर्यादायां मुक्तिरावश्यकी सा च नोक्तेयत आह मुक्तिरेवेति । तस्य सैव मुक्तिरित्यर्थः ।
नारदमुक्तावस्यापि मुक्तिरिति ज्ञेयम् ॥ २९ ॥

(अ० २) द्वितीयाध्यायं विचारन् भगवान् स्वधर्मान् दत्त्वा स्वस्मिन् स्थापयतीति ह्यत्र निरूप्यते । आग्नीध्रे च
परम्परयापि न तथेत्याशङ्क्य तत्र तात्पर्यमाह आग्नीध्रस्यापीति ।

निबन्धः—आग्नीध्रस्यापि वशगा प्रकृतिर्ब्रह्मणा कृता ॥ ३० ॥

कथा विरुद्धेति मर्यादाभङ्गाद्विरुद्धा । न विरोध इति मर्यादाभङ्गाभावान्न विरोधः । नन्वेवं सति भगवानेव कृपया
तं भोगे प्रवर्तितवानिति पुष्टिरेवेयं प्रतीयते, न मर्यादेत्याशङ्क्य पुष्टेः स्वरूपं मूले आहुः स्वाधीना पुष्टिरुच्यत इति तद्विवृण्वन्ति
यत्र च भक्तस्येत्यादि तथा चोक्तरीतिकस्वाधीनत्वाभावात् पुष्टिः किन्तु मर्यादैवेति तथैवाविरोध इत्यर्थः । स्वातन्त्र्यस्वरूपमाहुः
तदिच्छेदित्यादि वस्तुमर्यादामिति स्वस्वभावम् ॥ २६ ॥

निरूप्यते भगवत्कृतत्वं निरूप्य । तथा चेति यदि भोगं प्रारब्धनाशाय ज्ञात्वा कुर्यात् तथा ‘मुक्तोपि तावद्बिभृथात्स्व-
देहमारब्धमभ्रजति’ ब्रह्मा न वदेत्, यथा प्रह्नी स्याद्ब्रह्मवाक्यमपि नाङ्गीकुर्यादित्युभयथापि तदानर्थक्यं स्यादित्यर्थः । अधि-
निवेशितेति प्रापितेत्यर्थः । तथात्वे इति गुरुपसत्तिजन्यत्वे । स एवं पञ्चदशभिः प्रथमाध्यायो विचारितः ॥ २९ ॥

येन तां रसवाक्यैश्च मोहयामास तादृशैः । अन्यथा ज्येष्ठपुत्रस्तु नाभिस्तादृक् कथं भवेत् ॥ ३१ ॥

प्रकाशः—यथा प्रियव्रते भगदाज्ञयैव ब्रह्मणोक्तमैश्वर्याङ्गीकारार्थमेवमस्मिन्नपि श्रीसम्पत्त्यर्थं भगवदिच्छां ज्ञात्वा ब्रह्मणा तथाकृतमिति ज्ञापनायाऽपि । हरिवाक्यजकामात्मनः पुरुषस्य प्रकृतिरूपैव सा । अत एव मूले गायन्तीमित्युक्तम् । गुणानां मिश्रभावेन नवविधत्वात्तावत्पुत्रजननं च तथा च तस्यास्तद्वशत्वं ब्रह्मकृतमेवेत्यर्थः ॥ ३० ॥ अत्राभिज्ञापकमाह । येनेति । अन्यथाऽस्तिमुग्धत्वज्ञानेन विरतिरेव स्यान्न तु मोह इतिभावः । अत एव रसभावोत्पत्त्या रसगर्भितानि वाक्यान्वयीत्याह तादृशैरिति । रसशास्त्रे मोहकत्वेन प्रसिद्धैरित्यर्थः । विपक्षे बाधकमाह अन्यथेति । यदि हरिदत्तैषा न स्यात्तदा प्रियव्रतस्य भक्तस्याऽपि तद्वाक्यजकामवत्त्वेनैतादृशः पुत्रोऽभूदस्याप्येतादृश एव स स्यात् । भगवत्काम इत्यर्थः । पितुः प्रचुरो धर्मो ज्येष्ठेऽनुवर्त्तत इत्यत उक्तं ज्येष्ठेति । अथवा पूर्वोक्तप्रकृतिरूपा चेन्न स्यात्तदा स सात्त्विकः कथं स्यादित्यर्थः ॥ ३१ ॥

नन्वस्य पितृलोकप्राप्तिकथनं प्रकरणार्थविरोधीत्याशङ्क्याह स्वस्मिन्निति ।

निबन्धः—स्वस्मिन् दोषस्तु कामो हि स पूर्णोऽप्सरसां गृहे । अतस्ताः सर्वथा लब्धास्तासु कामं विनिक्षिपेत् ॥ ३२ ॥

प्रकाशः—कामस्य दोषत्वेन न तत्सहितानां भगवति स्थितिर्न वा रक्षणीयः सः । तस्य च स्वप्रकृतावेव लयनियमेनाऽप्सरसां च तत्प्रकृतिरूपत्वेन तासु तल्लयप्रापणे शुद्धस्य तथात्वं भावीति तात्पर्येण तथा कथनमित्यर्थः । ननु “न जातु कामः कामानाम्” इतिवाक्यादिदमसम्भावितमत आह स पूर्ण इति । तत्र पूर्णो भवतीत्यर्थः । तथा च यथा कृष्णवर्त्मनो हविषाऽ-पूरणे (अतिपूरणे) तस्यैव शान्तिरेवमस्यापीति भावः । सर्वथा स्वाधीनतयेत्यर्थः ॥ ३२ ॥

पूर्वोत्तरभोगयोः कर्मफलत्वमाशङ्क्याह कर्मण इति ।

निबन्धः—ततो मोक्षस्तस्य भावी कर्मणोऽल्पं हि यत्फलम् । आद्यन्तयोः कृतार्थत्वात्सोपि तादृग्विधो भवेत् ॥ ३३ ॥

प्रकाशः—कर्मसम्बन्धि यत्फलं तदल्पं भवति । एतच्च महदिति न तथेत्यर्थः । तेन भगवद्वत्तश्रीरूपमेव सर्वमिति भावः । एतन्मुक्तेः स्फुटमनुक्तत्वेन तत्रोपपत्त्यन्तरमाह आद्यन्तयोरिति । सन्दर्शन्यायेनाऽप्यस्य मुक्तिरूपपन्नेत्यर्थः ॥ ३३ ॥ ननु तयोर्मक्तत्वेऽप्यस्य यथातथात्वं तथैवामुक्तत्वमपीत्याशङ्क्याऽभक्तत्वे हेतुमाह कृष्णवाक्यादिति ।

निबन्धः—कृष्णवाक्यात्समुत्पन्नः स्वरसज्ञो च शाम्यति । जडरीत्यैव सरसः प्रादुर्भवति नाऽन्यथा ॥ ३४ ॥

प्रकाशः—अत्राऽयं भावः । तादृशस्य कामस्य स्वपूर्तिरावश्यको सा च कामरसज्ञ एव भवेत् । अयं चैतद्रसज्ञः । अत्रापि कृष्णवाक्यजकामरूपत्वमेव हेतुः । एवं सति विवाहितायां मुख्यरसाभावोल्लोकिव्याश्रयं निन्दितत्वेन भगवद्वाक्यज-कामसम्बन्धासम्भवात्पूर्वोक्तरीत्या भगवद्वत्तायां तस्यां स कामः पूर्णो जातः । तद्रसस्वाभाव्यादेव जडरीतिरपीत्यस्य भक्त्य-वर्णनम् । तस्यास्तत्प्रतिबन्धकत्वात् । अत एव मूले पूर्वं ‘जडवत्’ इत्युक्त्वा पश्चात् “ललनानुयातिविशारदः” इत्युक्तम् । कृष्ण-वाक्यजत्वादेव च मुक्तिरस्यावश्यकीति, स वात्स्यायनशास्त्रप्रसिद्धः । अन्यथा तत्त्वविचार इत्यर्थः ॥ ३४ ॥

(अ० ३) यशो विचारयन् कामस्य पूर्वस्मिन्नेव शान्तौ नाभेः सकामत्वानुपपत्तिरित्यत आह आधिदैविक इति ।

निबन्धः—ततोऽप्यग्रे गतः काम आधिदैविकभावतः । वेदतन्त्रप्रकारेण ब्राह्मणेषु प्रवर्तितः ॥ ३५ ॥

तृतीये कृष्णतां प्राप्तः क्रोधवत्कामसम्भवः ।

प्रकाशः—आधिभौतिकाध्यात्मिकयोः शान्तावाधिदैविकस्यैवाऽवशिष्टत्वात्तथा । तन्त्रप्रकारश्चतुर्भुजाद्याकारचिन्तनम् । तृतीये पुरुष आधिदैविकभावतः कृष्णतां प्राप्तः सर्वाधिदैविकरूपत्वाद्भगवतः ॥ ३५ ॥ ननु सर्वमिदमयुक्तम् । भक्तस्य भगवद्भाव-

अतः परं साद्वैतश्चतुर्भिर्द्वितीयाध्यायं विचारयन्ति द्वितीयेत्यादि । अत्रेति स्थानलीलानिरूपके स्कन्धे । अत एवत्यादि प्रकृतिरूपत्वादेव श्रीभागवते श्रवणहृदयहारिकार्यकर्तृ तथा मोहकत्वज्ञापनाय गायन्तीमित्युक्तमित्यर्थः । जननं चेति प्रकृतित्व-ज्ञापकमित्यर्थः ॥ ३० ॥ विरतिरेव स्यान्न तु मोह इति । अनास्थया रत्यभाव एतस्याः स्यान्न तु पराक्षिप्तमना इत्येनेनोक्तो मोह इत्यर्थः । विपक्ष इति तस्याः भगवद्वत्त्वाभावे । अस्मिन् पक्षेः पितुः प्रचुरो धर्मः काम एव न भक्तिरिति न तेन पुत्रस्य भगवत्कामत्वसिद्धिरित्यरुच्या पक्षान्तरमाहुः अथनेति, पूर्वोक्तपक्षं दृढयितुमाग्नीध्रकामितं विचारयन्ति नन्वित्यादि भाव इत्यन्तम्, एतेन ‘विहसन्निव तस्येदं चरित्रं मुनिरब्रवीदि’ति श्रीधरोक्तं निरस्तम् । तथा च तस्यापि प्रचुरा भक्तिरस्ति सा परं भगवदिच्छया कामाभिभूतेति न पूर्वोक्तं दुष्टमित्यर्थः ॥ ३१ ॥ तस्यास्तत्प्रतिबन्धकत्वादिति भक्तेः कामप्रतिबन्धकत्वात् ॥ ३४ ॥ एवं साद्वैतश्चतुर्भिर्द्वितीयाध्यायो विचारितः ।

प्रतिबन्धककामजननम् । तत्रापि स्वप्रजायां भगवत्तुल्यत्वं भावयतो नाभेर्भ्रान्तस्येवोपेक्षैव कर्तुमुचिता, न तु प्रसादः, असद्भावकत्वात् । तद्भावनाया अपराधत्वेन हरिवाक्यैस्तज्जननासम्भवश्च । विषयविषयककामस्य भगवद्विषयकत्वं चानुपपन्नमित्यत आह क्रोधवदिति । स्वचिकीर्षितकार्यार्थं बद्धमुक्तव्यवस्था च भगवदधीनैव न साधनाधीनेति ज्ञापनार्थम् । यथा मुनिवाक्यैर्मुक्तयोर्भक्तयोरपि जयविजययोस्तद्विरुद्धः क्रोधो भगवति जनितस्तथाऽत्र काम इत्यर्थः । यथा क्रोधेनाऽन्यथा भावना सदा तयोस्तथाऽत्र तुल्यत्वभावना । यथा क्रोधस्य शत्रुविषयकत्वनियमेन हरौ शत्रुत्वज्ञाने सोपि तथा पुत्रस्यापि विषयत्वेन हरौ तद्भावनायां विषयविषयककामस्य तद्विषयत्वमपि ॥ ३५ ॥

यथा हरिणा तत्सम्मुखे मरणेपि न मुक्तिः किं तु “त्रिसत्या हि देवाः” इत्यादिश्रुतेस्त्रिषु जन्मसु सम्पन्नेषु पश्चाद्वैकुण्ठ-प्राप्तिस्तथाऽत्र कामो वंशात्मकत्वेन तद्द्रुपभगवत्त्वं प्राप्त इत्याह यथेति ।

निबन्धः—यथा वैकुण्ठसम्बन्धो जयादेस्त्रिषु जन्मसु ॥ ३६ ॥

कृष्णावाक्योद्गतः कामस्तथा कृष्णत्वमश्नुते । हरिः सर्वसमो लोके न हरेस्तु समः क्वचित् ॥ ३७ ॥

प्रकाशः—मुनिवाक्यजः क्रोधो यत्र तथा तत्र भगवद्वाक्यजः कामस्तथेति किं वक्तव्यमित्याशयेन विशेषणम् । फलितमाह हरिरिति । एतेन तुल्यत्वज्ञाने ये पूर्वपक्षास्तेऽपहृताः । तस्मिन् हि सति भगवानेव चेत्प्रादुर्भवति तदेदं ज्ञानं भवति । एतेन यथा कथञ्चिदपि भजनं सफलमिति ज्ञापितम् ॥ ३७ ॥

नन्वप्रजस्त्वेन प्रजामात्रकामनाऽस्योचिता तत्कथं हरितुल्यतत्कामनेत्याशङ्क्य तत्र हेतुमाह आत्मेति ।

निबन्धः—आत्मप्रभृतिवंशस्य सर्वार्थस्योपपत्तये । सामर्थ्यादि हरेरेव ततः स्वयमभूत्सुतः ॥ ३८ ॥

प्रकाशः—वस्तुतस्तु भगवानेव पुत्रत्वेनाऽऽविरस्तिवत्यस्येच्छा । अन्यथा वंशस्य कामजत्वेन प्रवृत्तिकार्यमेव स्यान्न निवृत्तितत्कार्यं । हरिवाक्यजत्वेन मुक्तावप्यधिदैविककामरूप एव लयः स्यान्न तु पुरुषोत्तमे । अतः स्वात्मानमारभ्य सर्वस्यैव वंशस्य धर्मादिभक्त्यन्तसर्वार्थसिद्धयर्थं तत्कामनेत्यर्थः । ईश्वरे साक्षात्तथा वक्तुमशक्यमिति भवादृशीमित्युक्तमिति भावः । हरिप्रादुर्भावे वंशस्य कृतार्थत्वं युक्त्याप्युपपन्नं भवतीत्युक्तमुपपत्तय इति । ननु वरदानेनाऽपि सर्वोपपत्तावाविर्भावस्य नावश्यकत्वमित्याशङ्क्य वरेण हि तादृक् सामर्थ्यादिकं सम्पादनीयम् । स च वारूपः । तथा च कामजनकपूर्ववाग्बिरोधसम्भवेन तथा वचनासम्भवः । वचनेन च वचनबलं न निराकर्तुं शक्यम्, तुल्यबलत्वादिति न सामर्थ्यादिसम्भवोपि किं तु स्वरूपेणैव तथा कर्तुं शक्यमधिकबलत्वादिति स्वयमेव सुतोऽभूदित्याह सामर्थ्यादिति । अत एव मूले “वातरशनानां धर्मान् दर्शयितुकामः” इत्युक्तमिति भावः । तर्हि “प्रक्षालनाद्वि पङ्कस्य” इति न्यायेन वाचा कामजननमेव किमर्थमित्याशङ्का ‘त्वल्पेऽपि भगवान्’ इत्यनेनैवाऽपहृता ज्ञेया । एवमस्मिन् कीर्तिः स्थापिता । भगवानस्य सुत इति ॥ ३८ ॥

ब्राह्मणानां भक्तिनिरूपणस्य प्रकृतानुपयोगमाशङ्क्य तमाह ब्राह्मणा इति ।

निबन्धः—ब्राह्मणा भगवद्भक्ता यदा कार्यं तदैव हि । अतः केवल्यज्ञादेः साधकत्वं निराकृतम् ॥ ३९ ॥

प्रकाशः—कार्यं भगवदाविर्भावः । फलितमाह अत इति अन्यथा भक्तिसिद्धान्तविरोधः स्यादिति भावः । वंशसम्बन्धांशे यज्ञस्योपयोगोऽस्तीति ज्ञापनाय केवलपदम् आदिपदेन यजमानश्रद्धादेशादिः ॥ ३९ ॥

धर्म्यध्याये पुनः “नाभिस्तु यथाऽभिलषितम्” इत्यादिना नाभिकथा कुत इत्यत आह लौकिक इति ।

निबन्धः—लौकिकोऽपि हरौ भावो मोचनकस्तेन तत्कथा । यथा कामनया पित्रा स्वयमुत्पादितो हरिः ॥ ४० ॥

तथैव कृतवान् सर्वमिति राज्यादिवर्णनम् ।

प्रकाशः—ननु पूर्वाध्याये निवृत्तिधर्मप्राकट्यार्थकत्वनिरूपणादवतारस्य राज्यादिकथनं तद्विरुद्धमत आह यथेति ॥ ४० ॥

अतः परं पञ्चभिस्तृतीयाध्यायं विचारयन्ति यश इत्यादि, तन्त्रप्रकार इत्यादि, एतेन वेदप्रकारो यज्ञपुरुषत्वब्रह्मत्वहिरण्यमयत्वादिकिन्तनमित्यपि बोधितम् । तथा च मूले प्रवर्तित इत्यस्य चिन्तनद्वारा ह्याविर्भावित इत्यर्थो बोधितः । तज्जननासम्भव इति भगवदवतारासम्भवः । ननु व्याख्यातरूपस्य सर्वस्यार्थस्यातिदेशादेव ज्ञातुं शक्यत्वादस्याः कारिकायाः किं प्रयोजनमित्याकाङ्क्षायामाहुः मुनीत्यादि ॥ ३५ ॥

विशेषणमिति जन्मनां त्रित्वं विशेषणम् । इदमिति भगवतः सर्वतुल्यत्वम्, अन्यस्य भगवदतुल्यत्वं च । निवृत्ति-तत्कार्ये इति निवृत्तिमोक्षौ ॥ ३६ ॥ एवं पञ्चभिस्तृतीयाध्यायो विचारितः ।

भगवदवतार इन्द्रस्य स्पर्धा कथमत आह यज्ञ इति ।

निबन्धः—यज्ञस्तदेन्द्रस्तेनास्य स्पर्धा कार्यावतारतः ॥ ४१ ॥

परीक्षा वा कन्यकाया दानार्थमिति निश्चितम् ।

प्रकाशः—आद्य मन्वन्तरे हरेरंशावतारो यज्ञ एवेन्द्रोऽभूत्तेन तद्योग्यतेति तथा । मूले भगवत्पददानादितिभावः । तद्वैक्यात्स्पर्धासम्भवोऽत आह कार्येति । यज्ञस्य मनवन्तरकार्यत्वात्क्रियाशक्तेरेवाऽऽविर्भावात्तदुपयुक्ताधिकज्ञानशक्त्यनाविर्भावादिन्द्रत्वाङ्गीकारेण तद्वर्माणामप्यङ्गीकारात्स्पष्टेत्यर्थः । यद्वा निवृत्तिमार्गप्राकट्यलक्षणकार्यार्थत्वादृषभावतारस्य प्रवृत्तिपरत्वमस्ति न वेति संशयेन कन्यादाने सन्दिहानः प्रजानुरागतदभावाभ्यां तन्निर्द्धारं कर्तुं कन्यायाश्चाऽऽलौकिकवीर्योत्पन्नत्वेनाऽस्य च निवृत्तिपरत्वेन लोके स्वमलौकिकवीर्यं प्रकटयिष्यति न वेत्यलौकिकवीर्यपरीक्षार्थं च वृष्ट्यकरणमित्याह परीक्षेति । पूर्णगुणत्वपरीक्षेत्यर्थः । लोकप्रतीत्यभिप्रायं मूले तत्कथनमितिभावः ॥ ४१ ॥

परीक्षाप्रयोजनमाह दम्पत्योरिति ।

निबन्धः—दम्पत्योर्भगवत्त्वे तु पुत्राणां हि कृतार्थता ॥ ४२ ॥

योगेन मेघरूपः सन् वृष्टिं चक्रेऽतिशोभनाम् । स्थितिरेषेति योगस्य साधनत्वं निरूपितम् ॥ ४३ ॥

प्रकाशः—लौकिकमेघानाकृष्य तैर्वृष्टिकरणे तेषामिन्द्रीयत्वेन नास्य तथा वीर्यसिद्धिरित्यत आह योगेनेति । अस्मिन् क्षेत्रे यदा यावदपेक्षितं तत्र तदा तावदेव जलं ददातीत्युक्तमतिशोभनामिति । इन्द्रस्तु तद्विपरीत इतिभावः । स्वतः समर्थस्य साधनाङ्गीकारे हेतुमाह । स्थितिरिति । मर्यादायां प्रसिद्धसाधनेनैव साध्यकरणात्तथेत्यर्थः ॥ ४३ ॥

भगवति गृहे सति तं विहाय वनगमनमयुक्तम् । तत्रापि स्वार्थं प्रकटस्योपास्तिमपहायाऽन्यत्र सा नोचितेत्यत आह कामसिद्ध्या इति ।

निबन्धः—कामसिद्ध्यै समुत्पन्नो भगवाँस्तेन कामकृत् । न मोक्षदोऽभवत्तेन नरनारायणाद्गतिः ॥ ४४ ॥
मर्यादायामेवमेव मुक्तिरित्यपि सूचितम् ॥

प्रकाशः—अत्र नियतेच्छत्वाद्भगवत इति भावः । तथेच्छायां हेतुमाह मर्यादायामिति । गृहत्यागादिनैवेत्यर्थः ॥ ४४ ॥
नरभजनोपयोगमाह तपसेति ।

निबन्धः—तपसा ज्ञानमार्गेण मुक्तावेकस्तु साधनम् ॥ ४५ ॥

भगवत्सेवया चेत्सा बहूनामपि सा भवेत् ।

प्रकाशः—एको नररूपसा साधनेन ज्ञानमार्गेण मुक्तौ सूत्रात्मकत्वेन स तत्साधक इत्यर्थः । तर्हि भगवद्भजनं किमर्थमत आह भगवत्सेवयेति । मर्यादायां स्त्रियाः पूर्वोक्ताधिकाराभावाद्भजनं विना नाऽस्या मुक्तिरिति तथेत्यर्थः । अस्या मुक्तौ किमाश्चर्यमिति कैमुतिकन्यायदर्शनार्थं बहूनामिति । तमसेति पाठे स्त्रीसङ्गो बाधको मुक्तावत आह तमसेति । चैद्यादिवत्तमसा द्वेषादिना मुक्तावेकस्यैव स्वमुक्तावेव साधनत्वं, न प्रसङ्गिनोपि मुक्तौ । तथा ज्ञानमार्गेणापि मुक्तौ, अत एकस्यैव त्यागः । भजने तु तत्प्रतिबन्धस्यैव त्यागो न तत्साधकस्यापीति तथा सह गमनम्, नापि सा प्रतिबन्धिकेत्यर्थः ॥ ४५ ॥

तथापि मर्यादायां स्त्रियस्त्यागविधानात्सोऽयुक्तः । “न तथाऽस्य भवेत्क्लेशः” इति वाक्यात् । तादृशतत्प्रसङ्गेनाऽस्यापि मुक्त्यसम्भवोऽत आह वनस्थेति ।

अतः परं सार्द्धैः षोडशभिश्चतुर्थाध्यायं विचारयन्ति धर्माध्याय इत्यादि । ननु शतयज्ञकरणादिरूपबीजाभावाद् वृथा स्पर्धायाश्च यज्ञावतारेनुचितत्वात्पक्षान्तरमाहुः यद्वेत्यादि । नन्वयमेव पक्षश्चेन्निश्चिततदा शूले स्पृष्टमानपदं कुत उक्तमित्याशङ्क्य तात्पर्यमाहुः लोक इत्यादि । तत्कथनमिति स्पृष्टमानत्वकथनम् । ननु निवृत्तिमार्गनिष्ठत्वं चरे दोष इति तदभावः परीक्षणीयस्तत्र त्वन्ये सम्भाषणादयोप्युपायाः सन्तीति कथमेवं कृतमित्यपेक्षायामाहुः परीक्षार्थमित्यादि । तथा च कन्याया भगवद्वत्तायाः तोधिको वरोपेक्षित इति भगवत्त्वं ज्ञातुं सेत्यर्थः ॥ ४६ ॥

तथेति नरनारायणोपासनम् । एकस्यैव (स्वमुक्तावेव) साधनत्वमिति मुख्यं प्रत्येव साधनत्वमित्यर्थः । तदेव विवृण्वन्ति नेत्यादि । मूले साधनमिति भावप्रधानो निर्देशः । तत्प्रतिबन्धकरयेति भक्तिप्रतिबन्धकस्य ॥ ४६ ॥ स इति स्त्रीसङ्गः,

निबन्धः—वनस्थरीत्या मुक्तिस्तु नामेरत्र निरूप्यते ॥ ४६ ॥

तृतीयत्वादतो भार्यासहितस्य गतिस्तथा । गुरुसेवाप्रधानत्वाद्ब्रह्मचारे प्रियव्रतः ॥ ४७ ॥

गृहस्थो मध्यमः स्पष्टो मुक्तिस्तस्य निरूपिता ।

प्रकाशः—नेदं प्रव्रजनरूपं गमनम्, परमहंसधर्माणामधुनाऽप्यप्रकटत्वादतस्तथा । तस्या रीतेः क्रमप्राप्तत्वमुपपादयति तृतीयत्वादिति सार्धेन ॥ ४७ ॥

नन्वेवं सर्वत्यागाभावात्कामसिद्धयर्थमाविर्भूतस्यापि भजनेन तत्प्रसादान्मुक्तिर्भवेदिति कुतो गमनम् । गृहत्यागा-
वश्यकत्वे वा वनेऽपि नास्यैव भावनं कुतोऽत आह सर्वत्रेति ।

निबन्धः—सर्वत्र लौकिकी दृष्टिः शास्त्रदृष्टिं हि बाधते ॥ ४८ ॥

शतधा कामकरणं सर्वकामविबुद्धये ।

प्रकाशः—अत्र पुत्रत्वेनैव स्फूर्तिर्भवति भगवत्त्वेनेति भजनमेव न सम्पद्येतेति तथेत्यर्थः । मर्यादायां तथा कथञ्चिज्ज्ञाने
मुक्तिर्नेति भावः । यद्वा । ननु मूले “कर्मणाऽपत्यतामगाद्” इति कथनं कथं भक्तिशास्त्रविरोधादत आह सर्वत्रेति । न सा
शुकोक्तिः किं त्वनुवादो लोकोक्तेः, तेषां शास्त्रश्रवणे सत्यपि बाह्यदृष्टिरेवेति । ब्राह्मणादिनिष्ठान्तरभक्तेर्ज्ञानाभावात्तथेत्यर्थः । पुत्र-
शतमात्रजनने हेतुमाह शतधेति । वंशस्य कामात्मकत्वात्तस्य च शतविधत्वात्तावत्पुत्रजननमित्यर्थः । प्रयोजनमाह सर्वेति ॥ ४८ ॥

कामस्य शतधात्वं विवृणोति एक इति ।

निबन्धः—एको मोक्षे तथा भोगे भक्तौ च नवधा पुनः ॥ ४९ ॥

नवानां नवभेदा हि कर्ममार्गेष्टिकामनाः ।

प्रकाशः—मुक्तेरेकविधत्वाद्भोगस्य साधनभक्तेश्च गुणैर्नवविधत्वात्कर्मफलस्य चैकाशीतिविधत्वात्तत्तत्कामनाया अपि
तावद्विधत्वमित्यर्थः । ते के भेदा इत्याकाङ्क्षायामाह कर्ममार्गेति ॥ ४९ ॥

तत्रैकाशीतिविधत्वमुपपादयति कर्मेति ।

निबन्धः—कर्मकर्तृविभेदेन गुणैर्नवविधत्वतः ॥ ५० ॥

मोक्षः कामस्तथा भक्तिधर्मश्चेत्यत्र हि क्रमः ।

प्रकाशः—नवविधे कर्मण्येकैकं कर्म नवविधोऽपि कर्ता चिकीर्षतीति तथा । व्युत्क्रमेण पुरुषार्थकामसृष्टौ तात्पर्यमाह
मोक्ष इति । अत्र प्रियव्रतवंशे पूर्वं हि तस्य मोक्षधर्मरतिः । ततः कामस्तुपुत्रे, ततो नामेर्ब्राह्मणानां च भक्तिस्ततश्चर्षभे धर्ममर्यादा-
स्थापनं चेति तथा क्रम इत्यर्थः ॥ ५० ॥

अर्थाकथने हेतुमाह यथेति ।

निबन्धः—यथार्थः सर्वसुखदः सर्वार्थस्य च साधकः ॥ ५१ ॥

तथा स्थाने भक्तिमार्ग इत्येवं क्रमसङ्कथा ।

प्रकाशः—अत एव भगवतैव रक्षिताः ॥ ५१ ॥

तथेति वनस्थस्य या छान्दोग्ये रीतिरुक्ता तथा मुक्तिरित्यर्थः । उपपादयतीति हेतुपूर्वकं कथयति । मूले तृतीयत्वात् प्रियव्रतापे-
क्षया नामेर्ब्रह्मचर्यापेक्षया वनस्थाश्रमस्य च तृतीयत्वात् । एतस्य पूर्वेण सम्बन्धः । अतो वनस्य रीत्यधिकारित्वाद् भार्यासहि-
तस्य या नारायणाश्रमं प्रति गतिः सा तथा मुक्तिपर्यवसायिनी । नन्वेतत्तृतीये तस्य तृतीयाश्रमग्रहणं प्रति कथं हेतुतेत्यत आहुः
गुरुसेवेत्यादि । यद्यपि प्रियव्रतस्य गार्हस्थानान्तमाश्रमान्तरपरिग्रहस्तथापि ‘भगवतो नारदस्य पदवी पुनरेवानुससारे’ति
कथनेन लिङ्गेन प्रियव्रतः ब्रह्मचारे ब्रह्मचर्ये स्थितः, युगान्तरे विपरीताश्रमग्रहस्यापि स्मरणादिति शेषः । शेषं स्फुटम् ॥ ४७ ॥
सर्वत्रेति मर्यादायां सर्वत्र । भक्तिशास्त्रविरोधादिति भक्तिशास्त्रे भक्त्या च हृदि भावित इत्यादिकथनेन तद्विरोधादित्यर्थः ॥ ४८ ॥
अस्मादेवास्वरसा त्पक्षान्तरं भोगस्येति । एतेन दुःशावर्त्तादयो नव तत्तन्नामकानां जम्बूद्वीपोपद्वीपानां पत्य इति बोधितम्, तेषां
नवनवद्वीपपत्योऽस्य सम्मत इत्येकादशावाक्याद् एते चार्णव एव न तु सागर इति ज्ञेयम् । निष्कामत्व इति भगवत्तर्षभेण परिरक्षमाणा

प्रजानां निष्कामकत्वे हेतुमाह पुत्रेष्विति ।

निबन्धः—पुत्रेषु सर्वथा कामं सम्यक् स्थापितवान् यतः ॥ ५२ ॥

निष्कामास्तु ततो जाताः प्रजास्तेनैव रक्षिताः । सर्वथा कामराहित्यं दृष्टान्तेन निरूपितम् ॥ ५३ ॥

स्नेहः स्वतन्त्रा भक्तिर्हि त्रिमार्गादधिका मता ।

प्रकाशः—अविद्यमानमिवेति दृष्टान्तेन फलितमाह स्नेह इति । त्रयाणां मार्गाणां कर्मज्ञानभक्तीनां समाहारस्तथा । तथा च स्नेहरूपा भक्तिः स्वतन्त्रा विध्यनियम्या मोक्षादधिका, सा तु रसवदनुभवैकगम्येति तादृशानामेव पुष्टिमार्गीयानां सम्मतैत्यर्थः । अन्येषां तत्स्वरूपाज्ञानातस्तथात्वमिति भावः ॥ ५३ ॥

तज्जिज्ञासाभावेपि स्वयं तत्त्वोपदेशे हेतुमाह कर्ममार्गेति ।

निबन्धः—कर्ममार्गप्रकारेण येषु कामो निरूपितः ॥ ४५ ॥

तेषां ज्ञानोपदेशस्तु कर्तव्यः सर्वथाऽन्यथा । जडाः स्युर्येन नाशः स्यादतो गत्वा हि बोधनम् ॥ ५५ ॥

प्रकाशः—(अ० ५) एवं निबन्धेनोपदेशे हेतुमाह स्वकृत इति ।

निबन्धः—स्वकृतेऽर्थे हरिः सर्वं प्रतीकारं करोति हि । अहङ्कारनिवृत्तिं हि बोधयत्यत्र साधनैः ॥ ५६ ॥

प्रकाशः—एतेन कर्मासक्तेरनर्थत्वं बहूनामर्थानामुक्तत्वादुचितम् । उपदेयनिर्द्धारमाह अहङ्कारेति 'हंसे गुरौ' इत्यादि-
नेत्यर्थः ॥ ५६ ॥

निबन्धः—ऐहिकामुष्मिकः क्लेशस्तत्कृतो वर्ण्यते ततः । मुख्यसाङ्ख्योऽयमाख्यातो योगे त्वग्रे मनः कथा ॥ ५७ ॥

प्रकाशः—तत्कृतोऽहङ्कारकृतः । निवृत्तिमार्गे साङ्ख्ययोगयोः साधनत्वात्तदुभयं दर्शितम् । अहन्ताममतात्याग एव मुख्यो ज्ञानमार्ग इति भगवता 'जडान्धमूक' इत्यादिना स एव मार्गो दर्शित इत्याह मुख्यसाङ्ख्य इति । 'यर्हि वाव' इत्यादिना योगचर्या प्रदर्शिता । अत एवाऽग्रे अधिमाध्याये मनः कथोक्तेत्यर्थः ॥ ५७ ॥

ननु योगमार्गे सर्वात्यागाभावादत्र योगमार्गप्रदर्शनमनुपपन्नमत आह संन्यास इति ।

निबन्धः—संन्यासस्तु समाख्यातो योगसाङ्ख्याविशेषतः । विषयाः सर्वथा त्याज्याः सर्वावस्थासु सर्वतः ॥ ५८ ॥

इति दर्शयितुं सिद्धो योगसिद्धीर्न मन्यते ।

प्रकाशः—अयं संन्यासस्तु साङ्ख्यमार्गीय एव । योगचर्या तु तयोरविशेषात् । तथा चोक्तं भगवता "साङ्ख्ययोगौ पृथग् बालाः" इत्यादिना तदाह समाख्यात इति । योगसिद्धिसेवानङ्गीकारे हेतुमाह विषया इति ॥ ५८ ॥

निबन्धः—मुखे पाषाणनिक्षेपः कोप्यन्तर्मा विशेषदिति ॥ ५९ ॥

सर्वथा विषयत्यागः प्रथमं तेन रूपितः । भोगोपि विषयाणां तु नैर्मल्यं योगलक्षणम् ॥ ६० ॥

(अ० ६) कोपीति । सायुज्यमुत्तयधिकार्यपीत्यर्थः । एतेन सिद्धानां सर्वथा सङ्गाभावो दर्शितः । किं च विषययोगो हि पूर्वं मुखतस्तत्र तथात्वेन सर्वथा त्यागो निरूपितो भवतीत्याह सर्वथेति । त्यागस्य प्राप्तिपूर्वकत्वात्प्रथमं विषयाणां भोगोपि 'शयान एवाभ्राति' इत्यादिनाऽत एव निरूपित इत्याह प्रथममिति । रागव्यावृत्त्यर्थं तुः । सौरभ्यनिरूपणप्रयोजनं नैर्मल्य-
ज्ञापनम्, तस्यापि सिद्धलक्षणत्वेन निरूपणमित्याह योगलक्षणमिति ॥ ६० ॥

दाहोक्तितात्पर्यमाह अग्नावेवेति ।

निबन्धः—अग्नावेव समस्तस्य गतिरित्यग्निदाहनम् । आनन्दमयदेहस्य ब्रह्मावावरणे पुनः ॥ ६१ ॥

उद्गते तु तिरोधानमित्येवं वर्णिता कथा ।

इति गद्योक्ते तासां तथात्वे । अविद्यमानमिवेति खपुष्पमिव । तथा च भगवत्स्नेहातिशयमन्तरेण विद्यमानमर्थं खपुष्पमिव न वाञ्छतीत्यर्थः । तथेति त्रिमार्गं तस्मादित्यर्थः । मूले गत्वेति ब्रह्मावृत्तं तत इत्याख्यार्थः ॥ ६५ ॥ एवं षोडशमिश्रतुर्थाध्यायो विचारितः ।

प्रकाशः—अत्र हि योगचर्या शिक्षयन् यथा यथा तेषामवस्थां तां प्रदर्शयति । यथा सिद्धयन्तङ्गीकारे 'न कुर्यात् कर्हिचित्' इत्यादि हेतुत्वेन निरूपितम् । न ह्यत्र तदङ्गीकारेपि तथात्वं भवितुमर्हति । तथात्र योगशरीरस्यान्ते गतिरियमेवेति ज्ञापनाय तथा कथोक्ता । वस्तुस्थितिस्त्वानन्दमयदेहस्य बहिरुपावरण उद्भूते सति तिरोधानमित्याह आनन्देति । अत एव मूले 'योगिनां साम्परायविधमनुशिक्षयन्' (श्लो० ६) इत्युक्तमितिभावः । प्रकरणमुपसंरति इत्येवमिति । इतीति समाप्तौ, हरिणास्वरूप-स्थितिकथा वर्णितेत्यर्थः ॥ ६१ ॥

'राजन् पतिः' इत्यादितात्पर्यमाह भक्तेष्विति ।

निबन्धः—भक्तेषु सम्प्रसन्नो यमेवं क्लेशं चकार ह ॥ ६२ ॥

मर्यादायामतः कृष्णो भक्तिं क्वापि यच्छति ।

प्रकाशः—क्लेशे मर्यादैव हेतुः ॥ ६२ ॥

योगस्याऽष्टाङ्गत्वादष्टभिरध्यायैर्योगमार्गेण स्वस्थितिर्निरूप्यत इत्याह अथेति ।

निबन्धः—अथाध्यायैरष्टभिर्वै योगमार्गो निरूप्यते ॥ ६३ ॥

योगाभावे तु सर्वं हि निःप्रयोजनतां व्रजेत् । मनसश्चञ्चलत्वाद्धि तथाऽन्ते या मतिर्गतिः ॥ ६४ ॥

प्रकाशः—ननु योगनिरूपणे भरतस्यैव कथा कुत इत्याशङ्क्य योगस्यावश्यकत्वं हि तदितरसाधने सत्त्वेपि तदभावेन स्वस्थित्यभावे सिद्धयति । तादृशत्वं च भरतेऽपीति तत्कथा । एतदेवाह योगाभाव इति । आद्येऽध्याये प्रजापालनादिधर्म-निरूपणेनैतज् ज्ञापितमित्यर्थः । योगेनैव मनसः स्थैर्यात्तदभावे तथात्वं युक्तमेवेति ज्ञापनाय मनसश्चञ्चलत्वं प्रवाहपातित्वं च द्वितीयेन निरूपितमित्याह मनस इति ॥ ६४ ॥

मुमुक्षोः साधनपरस्यापि तथात्वे हेतुमाह प्रारब्धेति ।

निबन्धः—प्रारब्धकर्मकालादेर्बाधकत्वं यतः सदा । भक्तिः परं ज्ञानदात्री कर्मादीनां बलेऽपि हि ॥ ६१ ॥

प्रकाशः—आदिपदेन स्वभावः । मर्यादायामिति शेषः । भक्तेरपि कर्मवदप्रयोजकत्वमाशङ्क्याह भक्तिरिति । बाधके सत्यपि कार्यसाधिका सैवेति तथा । अत एव 'कृष्णार्चनप्रभवा' इत्युक्तम् । तेन भक्त्यैवाऽस्य सर्वमग्रिममित्युक्तं भवति । अन्यथा पूर्वज्ञानाभावेनेतरवद्विषयासत्तया जन्मान्तरेपि न तत्कृतार्थत्वं स्यादितिभावः ॥ ६५ ॥

तर्हि तथाऽधुनैव मोक्षः कथं न सम्पादितोऽत आह ज्ञानेति ।

निबन्धः—ज्ञानप्राधान्यतः क्लेशो भक्त्याऽन्ते मोक्षमेष्यति । मुक्तिस्कन्धे तच्च वक्ष्यत्यतोऽत्र न निरूपितम् ॥ ६६ ॥

मन्यते साधनं योगं बाधकानां निराकृतौ । कर्मत्वमुपयोग्येव न तद् दृष्टोपकारकम् ॥ ६७ ॥

प्रकाशः—ज्ञानसाधनत्वेन भक्तेः कृतत्वात्तथा । तथाऽपि भक्तिस्वरूपं मोचकमेवेति कथं न तथेत्यत आह भक्त्येति । अत्र सर्वांशे मर्यादैव हेतुरिति ज्ञेयम् । तर्ह्यत्र तृतीयेपि जन्मनि मोक्षानिरूपणं कथं तत्राऽऽह मुक्तीति । एकादशे स्कन्धे 'स भुक्तभोगां त्यक्त्वेमां निर्गतस्तपसा हरिम् । उपासीनस्तपदवीं लेभे वै जन्मभिस्त्रिभिः' इत्यनेन ॥ ६६ ॥ ननु देहस्य बहिरङ्ग-त्वान्मृगत्वेऽपि भक्तिकरणे कृतार्थत्वं स्यादेवेति विप्रत्वेपि च कुतस्तदकरणं कालप्रतीक्षा चेत्यत आह मन्यत इति । अत एव पश्चात्तापे साधनत्वेन सर्वमुक्त्वा 'समाहितं मनः' इति साध्यत्वेनोक्तवान् 'परो हि योगो मनसः समाधिः' इति वाक्यादिति भावः । कर्मादिषु तथात्वेनाऽमनने हेतुमाह कर्म त्विति । भगवदुपासनालक्षणस्य व्यावृत्त्यर्थं तु । अत्यार्त्तत्वेनाऽस्य काल-विलम्बासहिष्णुत्वात्कर्मणश्चाऽदृष्टद्वारोपकारकत्वाददृष्टस्य च मध्ये कालादेर्नाशसम्भवात्तथात्वम् एतदेवाऽऽह न तदिति ॥ ६७ ॥

अतः परं सार्द्धैस्त्रिभिः पञ्चमस्य ज्ञानाध्यायस्य विचारं कुर्वन्ति । एवं निबन्धेत्यादि । मूले अत्रेति उपदेशे । तत इत्यत्र तत इति पदच्छेदः । संसाराध्वनि नित्यं भ्रमत इत्यर्थः । इत्यादिनेति इत्यादिना श्लोकचतुष्टयेन ।

अतः परं चतुर्भिः षष्ठाध्यायं विचारयन्ति कोपीत्यादि । मर्यादेति भक्तानां स्थितिमर्यादा । एवमाद्य आद्यमवान्तर-प्रकरणं सार्धाष्टचत्वारिंशद्विचरितम् ॥ ६२ ॥ अतः परमाद्ये द्वितीयं विंशतिभिर्विचारयन्ति योगस्येत्यादि ।

एतज् ज्ञापितमिति इतरसाधनसत्त्वं ज्ञापितम् । प्रवाहपातित्वमिति हरिणस्य प्रवाहपातित्वम् ॥ ६४ ॥ सैवेति अर्चनताविहितभक्तिरेव । कथमिति त्रयोदशाध्याये भरतकथासमाप्तौ आपूर्णार्णव इव निभृतकरणोर्ग्याशयो धरणिमिमां विचचारे' तिजीवन्मुक्तदशमात्रकथनान् परममोक्षनिरूपणं कथमवगन्तुं शक्यत इत्यर्थः ॥ ६६ ॥ कालप्रतीक्षेति मृगदेहे कालप्रतीक्षा ।

स्नेहरूपा भक्तिश्चेत्स्यात्तदानुषङ्गिकमेव पुनः स्थैर्यं स्यात् । सा च साधनत्वेनैवासीदिति तृतीयेऽपि जन्मनि ज्ञानमेव कृतवती, तदपि वैराग्यार्थमाह भक्तिश्चेति ।

निबन्धः—भक्तिश्च न स्वतन्त्राऽऽसीत्साधनत्वेन सा पुनः । ज्ञानमेव करोत्येषा वैराग्यार्थं न चाऽन्यथा ॥ ६८ ॥

प्रकाशः—यथा तण्डुलसाधकत्वेन चिन्तामणिं मन्वानाय स न भक्तं प्रयच्छति तृप्तिं वा तथेति भावः ॥ ६८ ॥

निबन्धः—पश्चाद्दाति मोक्षं च सजातीयप्रवर्द्धिता । योगेनैव मनःस्थैर्यं ततः शीघ्रं तदाचरन् ॥ ६९ ॥

प्रकाशः—स्मरणकीर्तनादेः सजातीयत्वम् । एवमितरसाधनानामन्यत्रोपक्षीणत्वमुक्त्वा प्रकृतमुपसंहरति योगेनेति ॥ ६९ ॥

ननु स्मरणादिषु क्रियमाणेषु विरक्तस्य तद्रसानुभवोऽवश्यं भावी । तथा सति योगं न मन्येत नीरसत्वज्ञानादत आह कर्मादीनामिति ।

निबन्धः—कर्मादीनां स्थानमार्गे बलं सर्वात्मना मतम् । पुष्टौ परं प्रवक्ष्यामो भक्तिमार्गेण साधनम् ॥ ७० ॥

प्रकाशः—यथा बालस्य स्त्रीस्पर्शादौ सत्यपि न शृङ्गाररसानुभवस्तथा मर्यादामार्गीयत्वाद्यावता ज्ञानवैराग्यसम्भवस्ता-
वास्तद्रसानुभवोऽपि नाऽधिकः । अन्यथा तथा प्रारब्धस्यैव नाशे तद्भोगासम्भवेन मर्यादानाश एव स्यादतोऽस्मिन्मार्गे तेषां बलिष्ठतेत्यर्थः । मतं भगवत इतिशेषः । तथा च भगवता स मार्ग एव तथा कृतो यत्कर्मानतिक्रमेणैव फलं भवतीत्यर्थः । तर्हि भक्तिशास्त्रविरोध इत्याशङ्क्याह पुष्टाविति । कर्मणामित्युभयत्र सम्बन्धते । भक्तिस्वरूपं त्वेतादृशमेव सदा, परं तु भगवान् यस्मिन्मर्यादां मनुते तत्रैषा चेत् स्वशक्तिं प्रकटयेन्मर्यादानाश एव स्यात् । अतो भगवदिच्छयैव प्रतिबद्धा नाऽधिकं करोति । न हि भस्मनाच्छन्नोऽग्निर्न दहतीत्यदाहक एवाऽतो न भक्तिशास्त्रविरोध इति भावः । पुष्टौ पुष्टिस्वरूपके स्कन्धे षष्ठ इत्यर्थः । अस-
त्कर्मबाधनमजामिले ॥ ७० ॥

निबन्धः—कर्मणामनुपायत्वं भक्तेः साधकता पुनः । योग्यदेहेपि बाधा च कलादेरुच्यते स्फुटा ॥ ७१ ॥

प्रकाशः—सत्कर्मणामनुपायत्वं हर्यश्रेषु नारदेन निरूपितं पुनरिति । पूर्वं भक्तस्य शापादयोग्यशरीरप्राप्तावपि वृत्र इत्यर्थः । एवं प्रासङ्गिकमुक्त्वा प्रकृते तद्वैपरीत्यमाह योग्येति । यद्वा, भक्तेर्ज्ञानसाधकता पुनर्विप्रत्वेऽप्युच्यत इति सम्बन्धः । मनःस्थैर्यं साक्षाद्भगवत्प्राप्तियोग्ये ब्राह्मणदेहेपि मर्यादायां तत्प्रतिबन्धकोऽध्ययनवृषलहस्तस्मरणादिः ॥ ७१ ॥

निबन्धः—तत्रापि हरिभक्तिर्हि सर्वथा मोचिका मता । एवं तस्य स्वरूपे तु त्रिभिः प्रोक्ता स्थितिः परा ॥ ७२ ॥

तत्राऽपि सैव मोचिकेत्यर्थः । अत एव मूले 'तत्पादमूलमि'त्यादीतिभावः । उपसंहरति एवमिति ॥ ७२ ॥

उपदेशनस्य स्वस्थित्यहेतुत्वेनैतत्प्रकरणासङ्गतिमाशङ्क्य तामाह ज्ञानाभावादिति ।

निबन्धः—ज्ञानाभावादेवमासीदिति शङ्का तु वारयन् । उपदेशनमाप्नातं यज्जातं राजजन्मनि ॥ ७३ ॥

प्रकाशः—तर्हि 'न स पुनरावर्तत' इति श्रुतेर्विप्रशरीरे ज्ञानं जातमित्याशङ्क्य (नेति) आह यज्जातमिति । तदा भगवता भरतोऽप्युपदिष्ट इति ज्ञेयम् । 'पुत्रांश्च शिष्यांश्च' इतिवाक्यात् । मृगत्वे सति निर्वेदे पूर्वजन्मधर्मनिरूपण आत्मवत इतिवचनाच्च । 'आचार्यवान् पुरुषो वेद' इति श्रुतेरन्यस्माज्ज्ञानोपदेशाकथनाच्च । न चानावृत्तिश्रुतिविरोधः । ब्रह्मविदोऽपि प्रारब्धभोगस्येष्टत्वेन तदभाववत्तद्विषयत्वात्तस्याः । अत एव राजानमुपदिष्टवान्, अन्यथा तु 'एवं बह्वभद्रमभिभाषमाणम्' इत्यादिविशेषणवत्त्वेनाऽनधिकारिणं मत्वाऽन्येष्विव तूष्णीं तिष्ठेत् । कथनं च तस्य श्रद्धारूपाधिकारवत्त्वेन तदर्थप्रयत्नवत्त्वेन ज्ञाने स्वरूपयोग्यतां मत्वा । तदुक्तं 'तत्त्वजिज्ञासायाम्' इत्यादिना । 'अहं च' इति वाक्येन च । उपेक्षायां च कृतापराधत्वेन वृषलानामिवाऽस्य नाशः स्यात्तथात्वं चाऽस्याऽनुचितं भगवत्सम्मुखत्वात् । रजःस्वभावकृतश्चाऽपराध इति तद्दूरीकरणार्थं पूर्ववाक्यानि ॥ ७३ ॥

उक्तवानिति 'अहो कष्टं भ्रष्टोहमि'त्यस्मिन् गद्य उक्तवान् । तर्हीत्यादि स्थानमार्गे 'भक्तेर्निर्बलत्वे भक्तिः पुनाति मन्निष्ठाश्व-
पाकानपि सम्भवादि'तिवाक्ये भक्तेः कर्मस्वभावजेतृत्वमुक्तं तद्विरोध इत्यर्थः । मूले कलादेरिति भगवत्कलां वीरकुलमित्युक्ता कला । आदिपदेन ब्रह्मभूतत्वादिकं तस्येत्यर्थः ॥ ७१ ॥ तत्पादमूलेति 'तत्पादमूलमुपसृतानामि'त्यनेन लिङ्गेन भक्तिरेवोच्यत इति सैव तथेत्यर्थः । मूले० त्रिभिरिति अध्यायैः ॥ ७२ ॥

विवृत्तौ, उपदेशनस्येति पञ्चमाध्यायेन भगवत्कृतस्योपदेशनस्य । ज्ञानाभावादित्यादि, तथा च उपदेशनमुक्ताशङ्का-
चारकमाप्नातम्, अतो ज्ञानसद्भावेपि प्रारब्धं प्रतिबन्धकं भवतीतिज्ञापनाय तत्कथनमिति तस्य न महाप्रकरणासङ्गतिरित्यर्थः ।

ततो दोषापगमे नतिः प्रश्नश्च तुरीयाध्यायार्थ इत्याह गुरुशिष्येति ।

निबन्धः—गुरुशिष्यप्रकारेण नतिः प्रश्नः पुरोच्यते । योगानुसारि विज्ञानं मनसश्चापि निग्रहः ॥ ७४ ॥

प्रकाशः—गुरौ यः शिष्यस्य प्रकारस्तेनेत्यर्थः । अन्यथौदासीन्येन कथने तेन तस्य ज्ञानं न स्यादितिभावः । अस्य पूर्वोक्तं वा सम्बन्धः । तेनाऽप्रामाणिकं निरस्तम् । नत्यादिरध्यायार्थः । अस्य संन्यासाभावेन साङ्ख्यीयज्ञानानधिकाराद्योगानुसारि तदुपदिष्टवानिति तज्ज्ञानमग्रिमाध्यायार्थ इत्याह योगेति । अत एव स्वस्मा अप्येतदेवोपदिष्टं तदेत्याशयेनोक्तं 'यज्जातं राजजन्मनि' इत्ययमपि तथेति । अत एव स्वयमेवोपदिष्टवान् । अन्यथा भगवति प्रभार्थं चलितस्य तत्रैव प्रेषणमुचितमितीदमयुक्तमेव स्यात् । तदुपदेशाधिकाराच्च तदर्थस्तावानायासोपि व्यर्थः स्यात्, तदप्ययुक्तमिति भगवदिच्छयैव तथेतिभावः । तत्साधनत्वेन तत्रैव मनोनिग्रहश्चोक्तः ॥ ७४ ॥

निबन्धः—ततो वैराग्यमुत्कृष्टं परोक्षकथनेपि च । योगवैराग्यबाहुभ्यां भक्तिरत्र निरूपिता ॥ ७५ ॥

प्रकाशः—ततोऽग्रिमे परोक्षकथनेपि वैराग्यं तत्साधनत्वेनोक्तम् । भगवत्येव रागजननादुत्कृष्टम् । उपदेशे फलितमाह योगेति । सर्वत्रोपसंहारे रङ्गगणेत्यादिना 'गुरोर्हरेश्वरगणोपासनाच्च' 'हरिं तदीहाकथनश्रुताभ्याम्' 'हरिसेवया शितं ज्ञानासिम्', इति वाक्यैर्भक्तिनिरूपणात्तस्या एव प्राधान्यम्, तेन भगवच्छास्त्रानुसारी योग उक्तः । तदुक्तं भगवता "योगिनामपि सर्वेषां मद्भक्तेनान्तरात्मना । श्रद्धावान् भजते यो मां स मे युक्ततमो मतः" इति । तथा च भगवति मनोनिग्रहस्तदन्यत्र वैराग्यमेतत्सहितस्तत्र स्नेहोऽत्र कर्तव्यत्वेनोक्त इत्यर्थः । साधकत्वेन बाहुत्वम् ॥ ७५ ॥

इह परोक्षवादप्रयोजनं वदँस्तदन्यत्रात्राप्यतिदिशति परोक्षकथनं सर्वमिति ।

निबन्धः—परोक्षकथनं सर्वमधिकारपरीक्षकम् । रङ्गगणस्याधिकारो यादृशश्च परीक्षिति ॥ ७६ ॥

प्रकाशः—अत्र परीक्षाफलितमाह रङ्गगणस्येति ॥ ७६ ॥

तज्ज्ञापकमाह अत इति ।

निबन्धः—अतः परोक्षशब्दानां व्याख्यानं पृष्टवान्पुः । वर्णिते बोध एव स्यान्नाधिकारस्तु सिद्धयति ॥ ७७ ॥

अतः स्कन्धत्रये प्रोक्तं परोक्षकथनं तथा ।

प्रकाशः—ननूक्तार्थावबोधेन हि मुख्योऽधिकारः स च व्याख्यानेऽत्रापि तुल्य इत्यत आह वर्णित इति । यथा कयाचिद्विरहिण्या तादृशीमेव प्रीतिमत्संपत्नीं प्रति 'स्वैरचारी मधुपः सम्प्रति दहती'त्युक्ते कयाचित्पृष्टयाऽन्यया प्रियपरतया व्याकृतेऽपि न तद्विप्रयोगरसविशेषानुभवोऽधिकाररूपप्रीत्यभावात्तदस्थायीतस्याः, न वा प्रीत्युत्पत्तिः । तथेहापि, किं च, न बोधकृतोऽधिकारः किं तु वैपरीत्यम् । बोधस्तज्ज्ञापकः परमिति भावः । परीक्षार्थमेव तथोक्तिरित्यत्र प्रमाणमाह अत इति, चतुर्थादित्रये तथा तत्परीक्षकमित्यर्थः । अधिकारस्त्रिविधो यतोऽतस्तथा ॥ ७७ ॥

निबन्धः—आदावबोधो मध्ये तु सुगमत्वाद्विबुद्धयते ॥ ७८ ॥

उत्तमस्त्वधिकारोऽग्रे तेन कूटनिरूपणम् । रङ्गगणोत्तमत्वाय व्याख्यानं तेन यत्स्वतः ॥ ७९ ॥

प्रकाशः—तत्रादौ प्राचीनबर्हिषः कर्मासक्त्या हीनाधिकारित्वादबोध उक्तः । तत्त्वजिज्ञासासत्त्वेपि कर्मासक्त्यभावेऽप्यभिमानसत्त्वात्त्यागाभावादुपदेशार्थमपि राजसभावेन चलनाच्च रङ्गगणो मध्यमाधिकारी । सोऽपि दुरत्ययेऽध्वनि 'रजस्तमःसत्त्वे' इत्यादिना सुगमत्वेनोक्तमिति बुद्धवान् । कूटवाक्यबोधे त्वस्य नाधिकारः । हर्यश्चानां मुक्तत्वादुत्तमाधिकारस्तेन तथा तर्हि व्याख्यानं व्यर्थमत आह रङ्गगणेति ॥ ७९ ॥

तर्हीत्यादि, ज्ञानोत्तरं पुनर्जन्माङ्गीकारे । उपश्रुतिविरोध इति तदभावाच्च ब्राह्मणशरीर एव कुतश्चिज्ज्ञानजननमङ्गीकार्यमित्याशङ्क्येत्यर्थः । अत एवेत्यादि प्रारब्धशून्यत्वं ज्ञात्वैव रङ्गगणमुपदिष्टवानित्यर्थः । तदुक्तमिति 'स चापि पाण्डवेयै'त्यस्मिन् गद्ये शुकेन तदुक्तम् । वाक्येन चेति रङ्गगणेन स्वस्य स्वरूपयोग्यत्वमुक्तमित्यर्थः । पूर्ववाक्यानीति 'त्वयोदितं व्यक्तमि'त्यादीनि वाक्यानि ॥ ७३ ॥ अग्रिमाध्यायार्थ इति पञ्चमाध्यायार्थः । अत एवेति स्वपूर्वशरीरसमानत्वादेव । अन्यथेति उत्कृष्टाधिकारे । आयास इति रङ्गगणायासः । तदप्ययुक्तमिति, अधिकारित्वात्प्रयासवैयर्थ्यमप्ययुक्तमित्यर्थः । ततोऽग्रिम इति षष्ठाध्याये । सर्वत्रेत्यादि, अत्र प्रथमं वाक्यं त्रयोदशाध्यायस्थम्, द्वितीयं द्वादशाध्यायसमाप्ती, तृतीयं प्रथमस्यैव शेषभूतम् ॥ ७५ ॥ वैपरीत्यमिति

निबन्धः—बुद्धं तत्रापि निःशङ्कं तद्वाक्यं जगृहे पुनः । भरतस्योत्तमत्वं च तेनैवोक्तमिति स्थितिः ॥ ८० ॥

प्रकाशः—तत्परीक्षितोत्तरतम्यज्ञापनार्थमित्यर्थः । तेन रद्दगणेन यत्स्वतो व्याख्यानं विना बुद्धं तदत्र व्याख्यातमिति योजना । निशङ्कं मननानपेक्षकमित्यर्थः । शिष्योत्तमतोक्त्यैव तत्प्रयोजकगुरोरपि तत्त्वमुक्तमेवेत्याह भरतस्येति । यद्वा । तेनैव रद्दगणेनैवेत्यर्थः । 'नमो नमः कारण' इति, 'अहो नृजन्म' इत्यादिना चेति शेषः । यद्वा राजजन्मन उत्तमत्वं शुकैर्नैव 'भरतस्तु' इत्यादिनोक्तमित्यर्थः । ननु साक्षाद्भगवता सम्पादितदेहस्य भगवद्दर्शनवतो भक्तस्य तत्रापि भगवदङ्गीकृतस्य तादृग्वंशजस्य भगवत्कलापौत्रस्य बादरायण्यनुगृहीतस्योत्तमत्वेनाधिकारस्कन्धे निरूपणादुक्ताशेषधर्मरहितरद्दगणाधिकाराश्रयूनाधिकार इति न सहामह इति चेत्सत्यम् । अयं तु मर्यादामार्गीयः प्रावाहिकोऽधिकारो मुमुक्षोः स्वात्मज्ञानोपयोगी गुरुशिष्यप्रकारेणोपदेशे । अत एवाविरक्ता एव ते सर्वे पूर्वं मुक्ता अपि हर्यश्वाः प्रजार्थिन एव । एतेषां श्रवणमपि ज्ञानसाधनत्वेन न लीलात्वेन । परीक्षितु लीलामृतपानरूपश्रवण उत्तमाधिकारी, अत एव श्रवणात्पूर्वमेव "कृष्णाङ्घ्रिसेवामधिमन्यमानः" इत्युक्तम् । 'तक्षको वा दशत्वलं गायत विष्णुगाथाः' 'नैषातिदुःसहा' इत्यादितदुक्तिरपि । तेनासौ पुरुषोत्तमस्वरूपतत्त्वजिज्ञासया तल्लीलारसे निमग्नचेता इति तत्तद्वैराग्यार्थोक्तशरीरसांसारिकवार्तायपरोक्षवार्तानवबोधेपि न क्षतिः, किं च, गार्हस्थ्यवाद्यवस्थायां चेदनुभूता वार्ता सा भवेत् यस्यामिम' इत्यादिनोक्ता तदा तत्स्मरणे समानधर्मत्वज्ञाने सति सम्वादेन बोधः स्यात् । अस्य त्विन्द्रियादीनां भगवद्भजनौपयिकत्वेन मित्रत्वादिरूपेणैवाऽनुभूतत्वाद्युक्त एवावबोधः स्यात् । परकीयवस्तुस्थितिबोधोऽप्रयोजकोपि शुकादेर्ज्ञानमार्गीयब्रह्मज्ञानवत्त्वमप्यस्तीति सर्वज्ञत्वेन तज्ज्ञानमपि । अत एव वस्तुस्थितिरेव परोक्षवादेनोक्ता या वैराग्यजनकत्वमनुभवदशायां तु तस्या एव न तथात्वमिति भगवल्लीलैवेति तज्ज्ञापनाय प्रश्नः । वस्तुतस्तु यथा यथाऽन्यमार्गीयवार्ता-नवबोधो भक्तिमार्गीयाया एव तस्या बोधस्तथा तथा पुष्टिमार्गे त्वाधिक्यमेवेति प्रतिजानीमः । एतज्ज्ञापनायैव भगवतैवावबोधप्रश्नौ कारिताविति निगूढाशयैराचार्यैरुक्तमिति स्थितिरिति । ज्ञानमार्गीयमर्यादैतादृशीत्यर्थः ॥ ८० ॥

तज्ज्ञानोक्तिप्रयोजनमाह तस्येति ।

निबन्धः—तस्य जन्मत्रयं तत्र द्वयं व्यर्थं न सर्वथा । अतो जन्मद्वयोत्कर्षस्तस्यैवं विनिरूपितः ॥ ८१ ॥

प्रकाशः—अमुक्त्या तद्वैयर्थ्यशङ्का, ततोधिकरसरूपभक्तिसाधकत्वेन तदभावः ॥ ८१ ॥

आद्यन्तयोरुत्तमत्वकथनेन सन्दर्शन्यायेन सर्वेषां तथात्वमुक्तं भवतीत्याह तस्य पुत्र इति साद्धेन ।

निबन्धः—तस्य पुत्रस्तु पापण्डेऽप्यत्यन्तं फलदायकः । कृष्णावेशी गयश्चापि तद्वंशेऽवततार ह ॥ ८२ ॥

सर्व एवोत्तमा वंशे ततोन्तिमकथा मता ।

प्रकाशः—प्रकरणमुपसंहरन्नग्रिमप्रकरणसङ्गतिमप्याह एवमिति ।

निबन्धः—एवमष्टभिरध्यायैर्भूस्थानाधिपसङ्कथा ॥ ८३ ॥

प्रकाशः—व्याख्यानस्य पूर्वाध्यायरूपत्वाज्ज्ञानप्रकरणत्वाच्चाष्टभिरित्युक्तम् । तेषां भूमीश्वरत्वाद्वैश्वर्यस्य चाष्टविधत्वा-तत्कथा तावद्भिरध्यायैरुक्ता ॥ ८३ ॥

(प्रथमप्रकरणं समाप्तम् ।)

भूमौ तद्भोग्याः शब्दादयः पञ्चापि सन्तीति तद्भोग्यत्वेन पञ्चभिरध्यायैस्तत्स्थानं निरूप्यत इत्याह । तत इति ।

निबन्धः—ततः पञ्चभिरध्यायैर्भूमिस्थानं निरूप्यते । पञ्चात्मिका गुणैश्चापि तत्रापीयं तु मध्यतः ॥ ८४ ॥

सर्वोत्तमा जम्बूद्वीपरूपा सर्वार्थदायिनी ।

अधिकारकृतो बोध इति वैपरीत्यम् । नन्वित्यादिनोक्तायां परीक्षितधिकारशङ्कायां परीक्षितः परोक्षवादाबोधेपि तदधिकारस्य मार्गभेदेनोत्तमत्वं साधयित्वा बोधसामग्र्यभावस्य तत्र सहकारित्वं वक्तुं सहकार्यभावं व्युत्पादयति किञ्चेत्यादि । शुकादौ व्यभिचारमाशङ्क्य परिहरन् परीक्षयेत्यादि । नन्वस्त्वेवं शुकं व्यभिचाराभावो विशेषानुग्रहात्तथापि राज्ञः पुष्टिमार्गीयत्वाद्भवा-दधीतत्त्वज्ञानमप्रयोजकमिति तज्ज्ञानार्थं प्रश्नस्य किं प्रयोजनमत आहुः अत एवेत्यादि । तथा च पुष्टिमार्गीयत्वादेवायं प्रश्नो न तु तन्मार्ग आदरान्मुमुक्षुतयेत्यर्थः ॥ ८१ ॥ आद्यन्तयोरिति आदिः प्रियव्रतः अन्यो विरजस्तयोरित्यर्थः ।

एवं स्वस्मिन् स्थितिः कृष्णदेवादित्यारभ्य भूस्थानाधिपसङ्कथेत्यन्तैरेकोनसप्ततिभिः पञ्चदशाध्यायात्मकं प्रथमप्रकरणं विचारितम् ॥ ८२ ॥

प्रकाशः—तावद्विनिर्गुणे हेत्वन्तरमप्याह गुणैश्चापीति । पूर्वपूर्वभूतमिश्रणात्स्वरूपतः पञ्चात्मिकापि भूतत्वेन तमः-
प्राधान्येन त्रिविधा रजःसत्त्वप्रधानतमसा च द्विविधेति गुणैरपि तथेत्यर्थः । तत्र जम्बूद्वीपस्य चतुर्भिर्निरूपणे हेतुमाह । तत्रा-
पीति । सर्वार्थेति । चतुर्विधपुरुषार्थदायिनीत्यर्थः । अतस्तावद्विरध्यायैस्तथा ॥ ८४ ॥

निबन्धः—अतोऽस्य रूपं प्रोक्तं चतुर्भिः क्रमतोऽवनेः ॥ ८५ ॥

परिमाणं स्वरूपं च प्रथमे प्राह तस्य हि । कृष्णस्य कटिरूपत्वाद् ध्यानार्थं तद्वि वर्णितम् ॥ ८६ ॥

प्रकाशः—अस्य द्वीपस्य अवनेः क्रमत इति च, विभागेन यथा यत्रास्ति तथा तत्रोक्तमित्यर्थः, भगवद्भजनौपयिकत्वेन
तथात्वम् । अत एवाऽग्रे देवगानोक्तिः । तत्र प्रथमाध्यायार्थमाह परिमाणमिति । 'यो वा' इत्यादि 'पुष्करपत्रमि'त्यन्तेन
सामान्यतया निरूपिते । 'यस्मिन्नि'त्यादिना वर्षतन्मर्यादागिरितरुहदनदीनदकुरङ्गादिगिरिनिरूपणेन तन्माननिरूपणेन च
विशेषत इत्यर्थः । एवं निरूपणे प्रयोजनमाह कृष्णस्येति । तदर्थमेव पृष्ठवानिति भावः ॥ ८६ ॥

कटिरूपस्यैतन्नामत्वे हेतुमाह जननादिति ।

निबन्धः—जननादेव सर्वोपि बुद्ध्यते निखिलं यतः । जम्बूद्वीपः ततः प्रोक्तः सर्वदेवसमाश्रितः ॥ ८७ ॥

प्रकाशः—कट्याः प्रजननात्मकत्वाद् अस्मिन् द्वीप उत्पत्तिमात्रेण हेयोपादेयं बुद्ध्यत इति तथा । धातोरविकृतस्य
ग्रहणेनाऽविकृतोत्पत्तिमतस्तथात्वं बोध्यते । अविकृतत्वं च दैवसृष्टित्वम् । अन्यत्र द्वीपे स्वर्गादावपि तादृशानामपि भोगासक्तिरेव
न त्वेवमिति भावः । सर्वेषां सामान्यतश्चतुर्विधपुरुषार्थबोधसत्त्वेपि पुरुषोत्तमतद्बोधश्च क्वचिद् दृश्यत इति बोधांशे तस्याऽऽ-
धिक्यमस्तीति मात्राधिक्यं बोधवाचकेऽक्षर इति ज्ञेयम् । तेनाऽन्यस्मादुत्कर्ष उक्तो भवति । अत एव सर्वेत्यादि बोधस्य सत्त्व-
कार्यत्वाद्देवानां च तथात्वात्तथा । तेन सत्त्वप्राधान्यमुक्तं भवति । तद्वोत्कर्षान्तरमाह सर्वेति । अन्यत्र तत्तद्गुणकार्यत्वमेव,
न तु तत्तद्गुणनियामकदेवाधिष्ठितत्वम् । अत्र तु तथैति तथा । तदुक्तं 'नवस्वपि वर्षेषु भगवान्नारायणः' इत्यादिना ॥ ८७ ॥
एतदिति ।

निबन्धः—एतदाख्यापकः कश्चिदतोऽत्र न निरूपितः । भूमिरेव स्वतः शुद्धा प्रथमे विनिरूपिता ॥ ८८ ॥

प्रकाशः—किं च । यतोऽयं भगवदधिष्ठितत्वेनैवासाधारणोतस्तथेत्यर्थः । प्रथमाध्यायार्थमुपसंहरति भूमिरेवेति ॥ ८८ ॥

(अ० १७) आगन्तुकधर्मैरप्युत्कर्षो द्वितीयाध्यायार्थ इत्याह जलेनेति ।

निबन्धः—जलेनाऽप्युत्तमा सेयमिति गङ्गावतारणम् । सर्वत्र तस्याः सम्बन्ध इति भेदा निरूपिताः ॥ ८९ ॥

प्रकाशः—भेदाः सीतादयः ॥ ८९ ॥

सर्वत्र तस्याः सम्बन्ध उपपत्तिमाह ऊर्ध्वेति ।

निबन्धः—ऊर्ध्वपादाद्विनिष्क्रान्तं जघने पतति स्फुटम् । चरणस्याधिदैवत्वान्न दूषणमिहाण्वपि ॥ ९० ॥

प्रकाशः—भूमेर्जघनात्मकत्वात्तथैति भावः । ननु लोके पादस्य तत्रापि तन्नखस्याभोऽशुचीति तादृशेन तेन कथम-
त्रोत्कर्षः । किञ्चान्येषां तत्पावित्र्येपि स्वस्य न तथा तदिति स्वजघने पातोऽनुचितः । भगवद्भजनौपयिकत्वकृतश्चोत्कर्ष एव न

अतः परं चतुर्विंशतिशतशतैकैकादशाध्यायात्मकं द्वितीयप्रकरणं विचारयन्ति प्रकरणमुपसंहरन्नित्यादि । कालप्रकरणं
समापयन्नग्रे देशस्य निरूप्यत्वात्तस्यास्य चाध्येयाधारनिरूपकत्वरूपासङ्गतिमप्याहेत्यर्थः । नन्वत्र नवाध्यायैराज्ञां कथा निरूपि-
तेति कथमष्टाध्याया इत्यत आहुः व्याख्यानेत्यादि । तथा च योगविचारे चतुर्दशस्य त्रयोदशान्तःपातित्वादष्टाध्याया भेदपक्षेपि
तस्य ज्ञानप्रकरणत्वाच्च भूस्थानाधिपसङ्गत्वाच्च चतुर्दशव्यतिरिक्तेष्वेवेत्येति तथोक्तमित्यर्थः ॥ ८४ ॥ तथात्वं सर्वोत्तमत्वं ते
निरूपित इति 'नियुतयोजनविशाल' इत्यनेन मानम्, 'समवर्तुल' इत्यादिना लक्षणम्, जननं जन् बोधनं बुध्, जना बुध्
यस्मिन्निति जम्बुध् पृषोदरादित्वाद्धकारनाशे उकारस्य दीर्घे च जाते जम्बूरिति भवतीत्यतिपरोक्षवृत्तिं मनसि कृत्वाऽऽहुः
सर्वेतिमित्यादि । तस्येति जम्बूद्वीपस्य सत्त्वप्राधान्यं स्वर्गेपि वर्तते इति तत्तौल्ये तत्रत्यानामप्येतत् स्थानाकाङ्क्षा न स्यादित्यरुच्या
व्याख्यानान्तरमाहुः यद्वेत्यादि । उक्तरीत्या सर्वदेवाश्रितत्त्वमेवैतदाख्यापकमित्याशयेनाहुः एतदित्यादि । एवं त्रिभिः षोडशस्य
द्वितीयमहाप्रकरणमिति स्यात् उक्तः । साद्धैः षड्विंशतितीयं समदशं विचारयन्ति आगन्तुकेत्यादि ॥ ८९ ॥

तदीयस्येति चरणनखीयस्य । तत्रेत्यादि त्रिविक्रमावतारं सर्वं चरित्रमद्भुतं निरूपितमित्यर्थः । तत्स्थापनमिति
'चस्कम्भ यः स्वरंहसाऽस्वलते'त्यनेन द्वितीयस्कन्धे 'विष्णोर्नुकमि'ति श्रुत्या चोक्तं तदित्यर्थः । अधिदैवत्वमुपेन्द्रात्मकत्वम् ।

घटते । तदीयस्य तस्य तत्रोपयोगानर्हत्वादित्यत आह चरणस्येति । तत्र हि सर्वं चरित्रनद्भुतं निरूपितम्, यथाण्डकटाह-
नाशक्रियया तत्स्थापनं तथा चरणनखाम्भसोऽपि पावनत्वम् । तत्रोपपत्त्यपेक्षायां तस्याऽधिदेवत्वमुच्यते । तथा च तत्सम्बन्धि-
नोप्याधिदैविकत्वेन सजातीयत्वान्न पूर्वोक्तदोषः । जघनस्य प्रवृत्त्यात्मकत्वात्तत्स्थितानां संसारनिवृत्त्यसम्भवेन चरणस्यैव च
भक्त्यात्मकत्वात्तन्निवर्तकत्वेन संसारिणां च साक्षात्तत्सम्बन्धस्य दूरत्वेन तन्निवृत्त्यसम्भव इति तत्साक्षात्तत्सम्बन्धिन्या
आधिदैविकरूपगङ्गाया अत्राऽऽनयनम् । ऊर्ध्वमुखपदसम्बन्धित्वमप्यूर्ध्वगतिप्रदत्वज्ञापकम् । यथा चैतत्तथा 'या वै लसद्,
इति श्लोकविवरणे पितृचरणैर्विवृतमिति नाऽत्र निगद्यते । एवं सति सेवतां भक्तिदेति परमोत्कर्षः । एतद्द्वीपस्थानामेव मुक्ति-
सम्भवान्न दूषणं किञ्चिदिहेत्यर्थः ॥ ९० ॥

भजनानुपयोगित्वपरिहारायाऽऽह गङ्गेति ।

निबन्धः—गङ्गाजलेन पूजादि सर्वं कार्यमिति स्थितिः । स्थानं तदेव हि सतां यत्र सम्पूज्यते हरिः ॥ ९१ ॥

प्रकाशः—अत्रायं भावः । गङ्गायामस्यधिभूतादित्रितयरूपत्वम् । एकजलरूपत्वम्, तेन यादृच्छिकव्यवहारयोग्यता ।
द्वितीयं च प्रवाहरूपतया तीर्थरूपत्वम् । तेन स्नानपानादिभिर्दोषनिवर्तकत्वं पुण्यजनकत्वं च । तृतीयं पादौदकत्वम् । तेन भग-
वद्भजनयोग्यदेहसम्पादकत्वम् । इतरनदीरथ्योदकादीनामप्येतत्सम्बन्धित्वेनैव द्वितीयरूपत्वम् । एतच्च परिमितमेव ज्ञेयम् ।
ब्रह्मकमण्डलुजलस्य तथात्वात् । स्वसम्बन्धेन पावयति परं सर्वम् । तेन तादृशजलेनाऽतिपवित्रेण भगवत्पूजादिकं युक्तमिति ।
अन्यथा भगवन्मन्त्राभिमन्त्रितान्नाद्यर्पणमप्ययुक्तं स्यादिति दिक् । न चैवं पादौदकसिक्तवस्त्वर्पणप्रसङ्गस्तत्र साक्षात्तत्सम्बन्धि-
त्वात् । इह तु तदाध्यात्मिकरूपदेवताधिष्ठानात्तीर्थरूपत्वमित्यदोषः । ननु भूभुक्स्थानन्तरं हि भूकथात्रोच्यते तद्भोग्यत्वेन ।
तथा च विषयत्वेन दोषरूपत्वमेव भूस्थानस्येति भगवत्पूजादिनिरूपणमयुक्तं तद्भोग्यत्वानौपयिकरूपत्वाच्चाऽत आह स्थानमिति ।
भवेदेवं यदि ते स्वतो विषयत्वेन भोगं कुर्युर्न त्वेवं किं तु भगवदिच्छानुरोधात्, तादृशानाञ्च तादृशमेव स्थानमुचितमिति तदुक्त-
मित्यर्थः ॥ ९१ ॥

तर्हि तत्तदवतारेषु तत्तद्भक्तनियमकथनं किमर्थम्, पूजामात्रस्यैव तत्स्थानत्वोपयोगित्वादाशङ्क्य तत्तात्पर्यमाह अत्रेति ।

निबन्धः—अतोऽत्र नवखण्डेषु पूजां भगवतो जगौ । अत्रावतारनिर्धारो भक्तानां च निरूप्यते ॥ ९२ ॥

प्रकाशः—अस्मिन्नवतार एतादृशगुणस्यैवाधिष्ठानत्वमिदमेव च प्रयोजनमेव सेव्यता चेत्यवतारस्य । ईदृशानामत्रैवैवमेव
च भजनमिति भक्तानामित्यर्थः ॥ ९२ ॥

गुणमार्गेणैव तयोर्निर्द्धारि हेतुमाह गुणातीता इति ।

निबन्धः—गुणातीतास्तु ये भक्ताः पुष्टिमार्गेण ते स्थिताः । अतोऽत्र गुणमार्गेण निर्णयो हरिभक्तयोः ॥ ९३ ॥

प्रकाशः—मर्यादास्कन्धत्वादस्य च सगुणत्वात्तादृशयोरत्र निर्णय उक्तः । भगवतः सर्वत्रैव गुणातीतत्वादधिष्ठानस्यैव
सगुणत्वात्तत्रापि सगुणत्वोपदेशः । तेन तादृग्भक्तानां तत्र रुचिरित्युक्तम् । पुष्टिमार्गीयत्वाद्गुणातीतभक्तानां त्वधिष्ठानरूपान्त-
रायराहित्येन साक्षात्प्रकटे श्रीकृष्णस्वरूप एव स्थितिरिति पुष्टिमार्गेण स्थितौ निरूपणीयानां ते निरूपणीया इति शेषः ।
अत इति । यतोत्र न पुष्ट्यादिस्थितिरतो हेतोस्तथेत्यर्थः ॥ ९३ ॥

आधिदैविकत्वेनेति देवरूपत्वेन तदुक्तं गोदानमाहात्म्ये 'सर्वजलसारभूतं तत् शिवेन ब्रह्मणे दत्तमि'ति भगवच्चरणसम्बन्धे तु
ततोप्याधिक्येनेत्यर्थः । पूर्वोक्तदोष इति भजनानुपयोगित्वदोषः । साक्षात्तत्सम्बन्धस्येति साक्षाद्भगवच्चरणसम्बन्धस्य ॥ ९० ॥

अन्यथेति एकवारं भगवत्सम्बन्धेन पुनस्तत्सम्बन्धानर्हत्वे । इह त्वि'त्यादि गङ्गायां तु भौतिकजलस्य देवतारूपजलेन
पवित्रीकरणाद्भौतिकेन सेवाकरणमिति साधारणानां बोधायोच्यत इत्यर्थः । वस्तुतस्तु प्राथमिकपक्ष एव साधीयान् । अन्यथा
'श्रीः शीर्षमाश्रुतिरंगिरुर्वी'ति वाक्याद् भूमिष्ठानां भूमिजानां चानर्पणमापद्येत, चरणसम्बन्धस्य तौल्यादिति दिक् ।
विषयत्वेनेति बन्धकत्वेन । तद्भोग्यत्वानौपयिकरूपत्वादिति भूभुद्भोग्यत्वेन सामिभुक्तया तथात्वात् । भगवदिच्छानुरोधादिति
भगवद्वत्प्रसादत्वेन द्विविधं हि प्रसाददानम्, स्वीच्छेषणरूपं स्वानुपयुक्तं चेति लोके प्रसिद्धमेव । तत्रायं जीवस्य यात्रामात्रो-
पयोगि, द्वितीयं तु भगवत्सेवोपयोगोत्तरं तदुपयोगीति भूभागानां तादृशत्वान्न काचिदनुपपत्तिरित्यर्थः । तदेतदाहुः तादृशाना-
मित्यादि भक्तानां भगवत्सेवोपयोग्येव स्थानमुचितमिति तेषु भगवत्पूजोक्तेत्यर्थः । एवं साद्वैः षड्भिः सप्तदशस्य द्वितीयमहा-
प्रकरणद्वितीयस्यार्थ उक्तः ॥ ९३ ॥

तत्र क्रमेण निर्णीतार्थमाह तत्रेति ।

निबन्धः—तत्र या तामसी मूर्तिः सङ्कर्षण इति स्फुटा । तस्या भक्तो महादेवस्तमसा तामसः स्मृतः ॥ ९४ ॥

प्रकाशः—‘तामसीं मूर्तिं प्रकृतिमात्मनः’ इति मूल एव स्फुटमिति स्फुटेत्युक्तम् । तमसा तामस इति । न राजःसत्व-
मिश्रतामसः किं तु तमसैव शुद्धेन तथेत्यर्थः ॥ ९४ ॥

ननु तमोगुणस्यैव तद्भजनहेतुत्वे सर्पादीनामपि तत् स्यादित्याशङ्क्य तस्यैव तद्रूपभजने हेतुं वदन्नावश्यकत्वमप्याह
अन्येथेति ।

निबन्धः—अन्यथा तद्गुणत्यागः सर्वथा न भवेत् क्वचित् । हयग्रीवो राजसः स्यात्तमसा सेवकस्तथा ॥ ९५ ॥

प्रकाशः—सङ्कर्षणस्यैव तमोनियामकत्वात्तन्निवृत्तिस्तेनैवेति तदर्थं तं भजत इत्यर्थः । तन्मूलभूतभजनं विना साधनै-
स्तन्नाशो न सर्वात्मनेत्यत उक्तं सर्वथेति । कचिदिति । न केवलं शिव एवैवं किं त्वग्रेऽपि तत्तद्गुणाधिदैविकरूपभजनमृते
तत्तद्गुणनाशभावात्तदर्थं तेषां तेषां तत्र तत्र भजनमित्यर्थः ।

हयग्रीवो रजोयुक्ततमःप्रधानः, सेवको भद्रश्रवा अप्यत एव तादृश एव ॥ ९५ ॥

निबन्धः—भद्रश्रवा यतः सर्वे तन्नामव्यपदेशिनः । तत्र तत्र तथा स्तोत्रं मन्त्रश्चापि तथा भवेत् ॥ ९६ ॥

प्रकाशः—अस्य तथात्वेऽभिज्ञापकमाह यत सर्व इति । तामसत्वेनातिमूढत्वेन स्वमुख्यनाम्नैव व्यपदिश्यन्ते न
पृथग्यतोऽतः सोपि तथा तन्मध्यपातित्वात् । राजसत्वं स्पष्टम् । अवतारेषु तत्तद्गुणवत्त्वेऽभिज्ञापकमाह तत्र तत्रेति । यत्र
यादृगुणवैशिष्ट्यं यत्र तादृशो मन्त्रस्तदनु रूपं च स्तोत्रमिति ताभ्यामेवाऽवतारस्वरूपज्ञानमित्यर्थः । इतोऽपि सेवकस्वरूपमपि
ज्ञायत इति भावः । एतच्च टीकायां स्फुटीभविव्यति ॥ ९६ ॥

ननु समाधिगिरणोपधावनैर्हि मनोवाक्कायैः पूजोच्यते स्तुत्यैव तत्सम्पत्तौ मन्त्रस्य क उपयोगोऽत आह अव्यक्तेति ।

निबन्धः—अव्यक्तकृतनाशाय न समर्थाः शिवोक्तयः । वैराग्याभावतः शोको द्वितीये विनिवारितः ॥ ९७ ॥

प्रकाशः—पूजामार्गे हि पूजानुरूपमेव फलम् । एवं सति स्तुतेः प्रकटगुणख्यापकत्वेन प्रकटदोषनिवर्तकत्वमेव ।
मन्त्रस्य गुप्तत्वेन तज्जपस्याऽव्यक्तदोषनिवर्तकत्वमिति तदर्थं मन्त्रोपीति पूर्वेण सम्बन्धः । ननु पूजामात्रे निरूपणीये कर्तुः
स्त्रीगुणावरोधनिरूपणं व्यर्थमित्याशङ्क्य तत्तात्पर्यमाह अव्यक्तेति । एवं सति देहलीदोषन्यायेनेदं पदमुभयत्राऽपि सम्बध्यते ।
अव्यक्तपदं च श्लिष्टार्थकमिति ज्ञेयम् । तथा च स्त्रीसङ्गित्वेन प्रकृतिकृतदोषनाशाय नोक्तयस्तथेत्यर्थः । उत्तरार्द्धसमभिव्याहारा-
त्स्त्रीसङ्गोक्त्यैवोक्तवैराग्याभावादेव भगवदभिव्यक्तिलक्षणशोकनिवृत्तिरपि शिवे । अत एव मन्त्रेऽव्यक्ताय नमः’ इत्युक्तम्,
भद्रश्रवसाम् ‘अहो विचित्रम्’ इत्यादिना वैराग्यनिरूपणात्तद्भावतः स शोको निवारितः । शिवे पूर्णतमस्त्वेन शोकस्य तद्रूपत्वेन
तन्निवृत्तिः सम्भवति । आकल्पं भजने तत्रैव लभ्ये सति तन्निवृत्तिः परम् । द्वितीये रजोशप्रवेशेन तमोशस्तावान्निवृत्तो यः सशोक
एव तज्ज्ञापको वैराग्यभावः । एतस्मिन् सति तन्निवृत्तेरावश्यकत्वात् । तथाच तत्पूजितेन भगवतैव वैराग्यं दत्त्वा तन्निवृत्तिः
कृता, न तु रजोशप्रभावेणेति ज्ञापयितुं निवारित इत्युक्तम् । एतेन फलतारतम्यमुक्तं ज्ञेयम् ॥ ९७ ॥

निबन्धः—सात्त्विको नरसिंहस्तु तमसा तस्य सेवकाः । प्रह्लादस्तादृशः प्रोक्तो ह्यभक्तान् स विनिन्दति ॥ ९८ ॥

संन्यासं च हितं ग्राह सदाग्रहयुतो यतः ।

प्रकाशः—सत्त्वयुक्ततमःप्रधानो नरसिंहः प्रह्लादश्च तथा, तन्नाभिज्ञापकमाह अभक्तानिति । ‘न तथेन्द्रियप्रियः’
‘हरावभक्तस्य’ ‘हित्वा महान्’ (श्लो० १३) इत्यादिभिर्महानिन्दा । ‘मागार’ (श्लो० १०) इत्यादि । ‘तस्माद्रजः’ इत्यादिभिः

अतः परं तृतीयाष्टादशस्थार्थं नवभिराहुः हयग्रीव इत्यादि, स्पष्टमिति स्तुतिवाक्येषु मिषन्न पश्यति तथापि मुह्यन्ती-
त्यादिभिर्व्यापाराविष्टत्वमोहादेः स्वानुभूतधर्मस्य कथनात्स्पष्टमित्यर्थः । टीकायामिति अग्रिमग्रन्थटीकायाम् ॥ ९६ ॥

तत्सम्पत्ताविति वाचिकपूजा सम्पत्तौ । पूर्वेणेति ‘तथा भवेदि’त्येनन । अव्यक्तेत्यादेस्तात्पर्यान्तरं वक्तुमाहुः
नन्वित्यादि । इदं पदमिति अव्यक्तकृतनाशयेति पदम् । श्लिष्टार्थकमिति प्रथमपक्षे अप्रकटमित्यर्थकं द्वितीयपक्षे प्रकृत्यर्थ-
कमिति । तथा चैवं मूलयोजना, मन्त्रः अव्यक्तकृतनाशाय तथा भवेत्समर्थो भवेत् शिवोक्तयः अव्यक्तकृतनाशाय न समर्था
इति । उत्तरार्द्धसमभिव्याहारादिति वैराग्याभावत इत्यादि समभिव्याहारात् । यस्य शोक एवेति यावत्तमोशस्य शोक एव
फलम् । आग्रह इति आग्रहे प्रविश्यतीत्यर्थः ॥ ९७ ॥

संन्यासं च हितमाह भगवत्याग्रहवांश्च । तत्र भक्तपक्षपातसंन्यासहितत्वोक्तिराग्रहे भगवदंशश्च सत्त्वस्य, निन्दाग्रहौ तमसः । यत एवंविधोऽतस्तादृश इत्यर्थः ॥ ९८ ॥ रजसेति ।

निबन्धः—रजसा राजसी लक्ष्मीः कामभोगाभिवेशनात् ॥ ९९ ॥

प्रद्युम्नं कामदेवाख्यमाधिदैविकमाश्रिता । स्त्रीकामादिदोषेक्षां स्वोत्कर्षं चाऽऽह भक्तिकृत् ॥ १०० ॥

प्रकाशः—तमस्सत्त्वमिश्ररजःप्रधानेत्यर्थः । तत्र हेतुः कामेति । ज्ञापकमाह स्त्रीति । 'स्त्रियो ब्रतैरित्यादिनाऽन्यस्त्रीकामनादिषु दोषेक्षणं प्राहेति सम्बन्धः । भौतिकस्य तामसत्वेन तत्कामनाया अपि तथात्वाद्वाजस्यास्तत्र दोषेक्षोचिता 'मत्प्राप्तय' (श्लो० २२) इत्यादिना स्वोत्कर्षम्, तर्ह्येतादृश्या भक्तत्वेन गणनाऽत्र नोचितेत्याशङ्कानिवृत्तिः 'सत्त्वं ममेति' श्लोकेनेति, तत्त्वार्थमाह भक्तिकृदिति । तेन माहात्म्यज्ञानपूर्वकस्नेहेन भजनात्पूर्वभ्योप्युत्तमेति भावः ॥ १०० ॥ रजसेति ।

निबन्धः—रजसा तामसो मत्स्यो मनुश्चापि तथाविधः । स्वस्वभावानुसार्येव स्तोत्रं तस्यापि वर्णितम् ॥ १०१ ॥

प्रकाशः—आदावुद्देशाद्रजसः प्राधान्यम् । एवमग्रेपि । तमोमिश्ररजःप्रधान इत्यर्थः । मनोतथात्वज्ञापकं स्तोत्रमेवेत्याह स्वेति । लोकपालनिन्दा तमसः शेषं शिष्टस्य ॥ १०१ ॥

निबन्धः—रजसा सात्त्विकः कूर्मो ह्यर्यमा चाऽपि तादृशः । यज्ञात्मको वराहस्तु सत्त्वेनैव तु तामसः ॥ १०२ ॥

भूमिर्भक्ता तथैवास्याः ज्ञानं स्तोत्रे निरूपितम् ।

प्रकाशः—वराहस्तमोयुक्तसत्त्वप्रधानः । तथैव भूरपि । भूमौ विशेषं वदन् श्लोकार्थानप्याह भूमिरिति । सत्त्वप्राधान्येन ज्ञानप्राधान्येपि मूले 'अस्खलितभक्तियोगेन' इति वाक्याद्भक्तत्वाद्भक्तिमार्गानुसार्येव ज्ञानमस्याः स्तोत्रे निरूपितमित्यर्थः ॥ १०२ ॥

निबन्धः—त्रिभिरत्र भक्तिः प्रोक्ता प्रथमे त्वेकरूपिणम् ॥ १०३ ॥

द्वितीये षट् तृतीये द्वे ते ग्राह्ये सात्त्विके यतः ।

प्रकाशः—अत्र स्तोत्रे त्रिभिः प्रकारैरित्यर्थः । भजनं कर्मज्ञानभक्तिमार्गीयत्वेन त्रिविधम् । तत्राऽऽद्ये योगसाधितं मन एवैकं साधनं निरूपितम् । विदक्ष्व इति पदाद्भक्तिमार्गीयत्वम् । 'योगः कर्मसु कौशलम्' इति वाक्यात्कर्ममार्गानुसारित्वं द्वितीये द्रव्यादिषट्साधनान्युक्तानि । भगवति साया तत्कार्यराहित्यज्ञानं ज्ञानमार्गीयम्, नतिर्वीप्सा भक्तिज्ञापिका । तृतीये माहात्म्यज्ञानं स्वोपकारज्ञानपूर्वा प्रतिपत्तिश्चोक्ता वाक्यद्वयेन । भक्तिमार्गे त्वेत एवोपादये इत्याह ते ग्राह्ये इति । पूर्वयोर्नात्तासाधनवैयर्थ्यान्न सात्त्विकत्वम् । यद्वा त्रिभिस्त्रिभिर्गुणैस्तम आदिभिरित्यर्थः । तामसानां हि बहिरेव विदक्षा । मन एवैकं साधनमुक्तम् । मथनोत्तया ह्येशः सूचितोऽतस्तामसत्वम् । राजसानां कर्ममार्गानुसारेण भजनमिति षट् साधनान्युक्तानि । सात्त्विकानां तु पूर्वोक्तद्वयं साधनमुक्तम् । मर्यादाभक्तिस्वरूपस्य तथात्वाद् ग्राह्यत्वम्, पूर्वयोरतथात्वाद्धेतुत्वं तदाह ते ग्राह्ये इति ॥ १०३ ॥

निबन्धः—रजसा सात्त्विको रामो हनुमत्श्चापि तादृशः ॥ १०४ ॥

अवतारस्तु रामस्य स्थितिश्चाऽप्यत्र भारते ।

प्रकाशः—पूर्वोक्ते हेतुमाह अवतार इति । वासुदेवावतारस्तेन सत्त्वप्रधानत्वम् । कदाचिद्ग्रामः पुरुषोत्तमावतार एवेति पद्मपुराणादवसीयते । तद्व्यावृत्त्यर्थं तुः । तेनोक्तरूपत्वं युज्यत इति भावः । अयोगोलके वहेरिव सङ्क्रमणं ह्यधिष्ठानेऽवतारः । अत्र चाऽधिष्ठानस्य सत्त्वप्रधानरजोरूपत्वात्तथोच्यते । स्थितिश्च भक्तिभूयिष्ठत्वेन कर्मक्षेत्रत्वेन च सत्त्वप्रधानराजसदेशे । तत्राप्यत्रार्यावर्ते एव ॥ १०४ ॥

एतादृश्या इति स्वस्मिन्नुत्कर्षमभिमन्यमानायाम् । अग्रेपीति कूर्मावतारेऽर्यम्णि च राजससात्त्विकत्वं तथा मन्त्रस्तोत्रयोश्चेत्यर्थः । शिष्टस्येति रजसः ॥ १०२ ॥

द्रव्यादिषडिति स्तुतिश्लोके हेतुपदेन क्रियाहेतवो मन्त्राः अयनपदेन देशः ईशपदेन कालो बोध्यः । अस्य प्रकरणस्य गुणस्य गुणप्रकारनिरूपकत्वाद्वात्र मार्गप्राधान्येन भजननिरूपणं नातीवोपयुज्यत इत्यरुच्या पक्षान्तरमाहुः तद्वेत्यादि । एवं नवभिस्तृतीयार्थ उक्तः । चतुर्थं विचारयन्ति चतुर्भिः पूर्वोक्त इति श्रीरामस्य हनुमतश्च सात्त्विकराजसत्वे । अन्येषामित्यादि ।

निबन्धः—अतो हनुमता सेव्यो भगवांस्तादृशो मतः ॥ १०५ ॥

जनापवादाभीत्यादिमोहलीबहुत्वतः ।

प्रकाशः—अत एव भक्तोपि विकल्पेन नरजातीयशरीरवत्त्वेन तादृशस्तेन सेव्यं स्वरूपमुक्तरूपमित्यर्थः । अन्येषां सम्मत्याऽस्माभिरपि तथोच्यत इति ज्ञापनाय मत इत्युक्तम् । हेत्वन्तरमाह जनेति । पूर्वैणैव सम्बन्धः ॥ १०५ ॥

निबन्धः—नारायणो नारदश्च धर्मात्मानस्तथाऽपरे ॥ १०६ ॥

तस्यैव तपसा सर्वे कृतार्था भारतेऽभवन् ।

प्रकाशः—धर्मात्मानः शुद्धसात्त्विकधर्मरूपा इत्यर्थः । भगवत्तपःकरणे हेतुमाह तस्यैवेति ॥ १०६ ॥

निबन्धः—जलं चात्र पवित्रं हि ततो नद्यश्च वर्णिताः ॥ १०७ ॥

सत्त्वसात्त्विकरूपत्वात्स्तुतिः सर्वस्य रूप्यते । प्रियव्रतः स्वयं राज्यं रुद्रकोटीश्चकार ह ॥ १०८ ॥

प्रकाशः—नन्वत्राऽसुराणामप्युत्पत्तेः कथं साधारण्येन स्तुतिर्युज्यत इत्याशङ्क्य पूर्वोक्ता या वर्णाश्रमवत्यः प्रजास्तादृश्या स्वस्मिन् तथात्ममदृष्ट्या भक्त्या तत्त्वेनमेव सर्वे स्तुवन्तीत्याह सर्वस्वेति । अत एव 'सुकुन्दसेवोपधिकम्' इत्युक्तं मूले । यद्वा भोगासक्तानां देवानां कथमेवं स्तुतिस्तत्रापि सर्वेषामत आह सत्त्वेति । देवनिष्ठोऽयं हेतुः । सर्वस्य दैववृन्दस्येति शेषः ॥ १०७-१०८ ॥

निबन्धः—अर्बुदं कोटिरित्याहुस्तद्वंशः सकलेन्तरे ।

प्रकाशः—ननु मन्वन्तरस्य षड्विधत्वादुत्करीत्या मनुतत्पुत्रयोरपगमे भवन्तरत्वं न सम्भवत्यस्येत्याशङ्क्य तयोरेव सत्त्वं नाभिप्रेतमपि तु तद्वंशोऽपि तदधिकारसम्पत्तौ तत्त्वं सम्भवत्येवेत्यत्रापि तद्वंश एव सकले स्वायम्भुवमन्वन्तरे तथेति सर्वे समञ्जसमित्याह तद्वंश इति । अधिकारीति शेषः । आन्तो मन्वन्तरराज्यं कृत्वानिति शङ्काभावाय वर्षसङ्ख्यायुक्ता । यद्यपि मूले एव सोक्ता तथाप्यर्बुदपदस्यार्थांतरकल्पनेनांतरराज्यकृतिशङ्काऽभूदिति तदर्थ उक्तः, अर्बुदकोटिरिति । आहुरिति प्रमाणोक्तिः ॥ १०८ ॥

तद्वंशेऽप्याग्नीध्रपरम्परैव स्वायम्भुवान्तराधिकारिणी, न त्वन्येषामपीति तेषु विशेषं वदंस्तेषामन्यत्र विनियोगमाह मन्वन्तरेति ।

निबन्धः—मन्वन्तराधिपतयः पुत्रास्त्वन्ये तथोद्भूताः ॥ १०९ ॥

तथा द्वीपान्तरेशानाः कल्पान्तस्थायिनो मताः ।

प्रकाशः—उत्तमादयस्त्रयस्तथाऽन्ये कव्यादयस्तथा द्वीपान्तरेशा इध्मजिह्वादयः । उद्भूता राज्यं त्यक्त्वा वनं गता अपि कल्पान्तरस्थायिन इति योजना, स्वस्वाधिकारं निर्वाह्य भगवद्भजनं ततः कुर्वन्तीति भावः ॥ १०९ ॥

तथा च सिद्धान्ते पुरुषोत्तमावतार एवेत्यर्थः । हेत्वन्तरमप्याहेति पुरुषोत्तमावतारत्वेपि सात्त्विकराजसभाव इत्यर्थः । पूर्वैणैवेति 'तादृशो' मत इत्यनेन ॥ १०९ ॥

नारायणावतारं विचारयन्ति धर्मात्मान इत्यादि । इदं नारायणादीनां त्रयाणां विशेषणम् । तस्यैवेति अनुग्रहाया-त्मवतामनुकम्पया तपोऽव्यक्तगतिश्चरतीति मूले कथनात् आत्मवतां धर्मादिसिद्धिर्भगवत्तपसैव, अन्यथा भारतस्य कर्मत्वादत्र जायमानानां शुभाशुभकर्मणां पुनः पुनः प्ररोहेण नैष्कर्म्यलक्षणधर्मादीनां सिद्धिः कथमपि न स्यादिति कथमपि कृतार्था न स्युरत इत्यर्थः । एवं च धर्मरक्षकत्वादनिरुद्धावतारत्वं प्रतिभाति । व्यूहत्रयावतारस्य पूर्वमुक्तत्वादिति ॥ १०९ ॥ (मूले) जलं चेति चकारद्वयेन पर्वताः । साधारण्येनेति सर्वस्य भारतवर्षस्येत्यर्थः । पूर्वोक्ता इति भगवदुपसृताः । अत एवेति भारतवर्षस्य सात्त्विकसात्त्विकत्वात् । ननु भारतवर्षे स्थितस्य रामावतारस्याधिष्ठानसम्बन्धेन सात्त्विकराजसत्वकथनात्सर्वस्य वर्षस्य सात्त्विकसात्त्विकत्वं न वक्तुं शक्यमित्यरुच्या पक्षान्तरमाहुः यद्वेत्यादि ॥ १०९ ॥ एवं चतुर्भिस्त्वनविंशत्यं प्रकरणचतुर्थेऽर्थे उक्तः, तावता जम्बूद्वीपवर्षविभागो विचारितः । अतः परं प्रासङ्गिकं त्रिभिर्विचारयन्ति नन्वित्यादि । तदधिकार-सम्पन्नाविति तदधिकारकार्यसम्पत्तौ । तथेति अधिकारी । आन्तमित्यादि । स एव स्वान्तरं निन्ये साधिकाहोऽसप्रतिमिति

ननु तत्पुत्रस्याऽविशिष्टत्वादन्यत्राऽधिकारेऽपि 'अधिकं तत्राऽनुप्रविष्टं न तु तद्वानिः' इति न्यायेनाऽत्रानधिकारित्वं न युक्तमित्यरुच्या पक्षान्तरमाह तस्मिन् काल इति ।

निबन्धः—तस्मिन् कालेऽथवा ते तु तथा चक्रुरितीर्यते ॥ ११० ॥

दशकोट्यब्दराज्यं हि यथाऽऽग्नीध्रस्तथैव ते ।

प्रकाशः—यावता कालेन मन्वन्तरसमाप्तिर्भवेत्तावन्तं कालं यथाविभागं राज्यं कृत्वोत्तरकाल इध्मजिह्वादयस्त्यागं चक्रुरिति मूल उच्यत इत्यर्थः । मूलेऽस्यार्थस्य स्फुटतयाऽनुक्तौ तात्पर्यमाह यथाऽऽग्नीध्र इति तदुक्त्यैव तेषुक्तप्राया इति न भिन्नोक्तिरित्यर्थः ॥ ११० ॥

(अ. २०) अग्रिमाध्यायं विचारयन्तत्र भूविभाजकमनुक्त्वा तेषां द्वैगुण्यहेतुमप्यनुक्त्वा तद्विभागवर्णनप्रतिज्ञानुपपन्नेत्याशङ्क्याह भूविभाजकमिति ।

निबन्धः—भूविभाजकमग्रे तु नोक्तमस्ति परं पुनः ॥ १११ ॥

ज्योतिर्मयत्वात्स रथो यथेच्छं जायते पुनः । वेगाधिक्येन वा तस्माद् द्विगुणं मानमीप्सितम् ॥ ११२ ॥

प्रकाशः—तुशब्दः पूर्वव्यावृत्त्यर्थः । तथा च तस्य पूर्वमेव प्रियव्रतात्मन एवोक्तत्वात्पुनःपदं पुनरुक्त्यापत्तेर्नोक्तमित्यर्थः । द्वैगुण्ये हेतुमाह ज्योतिर्मयत्वादिति । यथेच्छमिति पदात्प्रियव्रतेच्छैव तत्र कारणमित्युक्तं भवति । तथा च तदिच्छयैव रथचक्रस्य द्वैगुण्यात्समुद्राणां द्वैगुण्यमित्यर्थः । एकस्यैवोत्तरोत्तरं द्विगुणभवन उपपत्तिर्ज्योतिर्मयत्वादिति, नन्विच्छयैव सर्वोपपत्तौ रथद्वैगुण्यमप्रयोजकमित्यरुच्या पक्षान्तरमाह वेगेति । तावतैव कालेन पूर्वस्माद्विगुणक्षेत्रपरिभ्रमणं वेगाधिक्यं विना न भवति । तथा सति पूर्वस्माद्विगुणे क्षेत्रेऽभिघातविशेषजक्रियाजनितावयवविभागावश्यम्भावात्तथैत्यर्थः ॥ ११२ ॥

निबन्धः—जम्बूद्वीपस्य सर्वापि दोषो यातो महार्णवे । अतः क्षारत्वमापन्नो दैत्यानां स्थानदायकः ॥ ११३ ॥

प्रकाशः—आद्यस्याम्बुधेः क्षारत्वे हेतुमाह जम्बूद्वीपस्येति । तदभिज्ञापकमाह दैत्यानामिति ॥ ११३ ॥ फलितमाह अत इति ।

निबन्धः—अत्रोऽत्र भजनं श्रेष्ठं धर्मश्चाप्युत्तमोत्तमः । नामाख्यातिकरो बृक्षः प्लक्ष्मद्वीपे निरूपितः ॥ ११४ ॥

प्रकाशः—निर्दोषत्वात्तथैत्यर्थः । अस्मिन्द्वीपे पूर्वस्माद्वैलक्षण्यामाह नामेति । पूर्वस्य स्वत एवोत्तमत्वेन प्रख्यातत्वात् तथैव । तदुक्तं पूर्वं जम्बूद्वीपनामानिरुक्तिपूर्वम् । अत्रातथात्वादन्वेन प्रसिद्धिरित्यर्थः ॥ ११४ ॥

अत्र भगवद्भजनानिरूपणे हेतुमाह नाऽत इति ।

निबन्धः—नाऽतः परं कर्मभूमिरतो भोगो निरूप्यते । व्यवहृत्यै वर्णसङ्ज्ञा सर्वत्रोपासनाऽस्ति हि ॥ ११५ ॥

मन्त्रश्च भजनं चैव समं सर्वेषु वर्णेषु । स्वरूपस्थितये तद्धि न तु तस्माद्भतिः परा ॥ ११६ ॥

प्रकाशः—नन्वत्राप्युपासनोक्तेः कथं न कर्मभूमित्वमत आह स्वरूपेति ॥ ११६ ॥

भगवत्त्वायेति ।

निबन्धः—भगवत्त्वाय सर्वत्र सप्तभेदा निरूपिताः । पृथिवी पञ्चरूपेति पञ्चस्वेव तथोदितम् ॥ ११७ ॥

प्रकाशः—सर्वत्र भूमौ प्रियव्रतेषु च भगवाँस्तद्गुणा ऐश्वर्यादयश्च सन्तीति ज्ञापनाय तथोक्तमित्यर्थः । पञ्चस्वेव च तथोक्तौ हेतुमाह पृथिवीति । यद्यैतत्तथोक्तं पुरतान् ॥ ११७ ॥

पुष्करद्वीपे सर्वत्र द्वित्वसङ्ख्यायां हेतुमाह सङ्कल्पेति ।

निबन्धः—सङ्कल्पश्च विकल्पश्च मनसो भेदकद्वयम् । अत्रोऽत्र पुष्करे भेदद्वयं पर्वतहेतुतः ॥ ११८ ॥

समुद्रावधयः सर्वे तं विना पर्वता मताः ।

तृतीयस्कन्धे कथनाद्यथाकस्मिंश्चित्कल्पे मनुः स्वयमेवाधिकारं कृतवाँस्तथा कल्पान्तरे प्रियव्रतोपीत्याशङ्काभावायेत्यर्थः । एवं च यदा मनुरेवाधिकारं कृतवाँ तस्मिन् कल्पे प्रियव्रतो ब्रह्मचारीति प्रतिभाति । एवं सप्तभिश्चतुर्थाध्यायार्थ उक्तः । अतः परं विशाध्यायं प्रकरणे पञ्चमं द्वाविंशतिभिर्विचारयन्ति अग्रिमाध्यायेत्यादि । प्रियव्रतात्मन इति प्रियव्रतान्तःकरणान् ॥ ११२ ॥

अस्मिन् द्वीप इति सङ्क्षेपे । स्वरूपस्थितये इति ॥ ११६ ॥

प्रकाशः—जम्बूद्वीपे कर्मेन्द्रियप्राधान्यं कर्मभूमित्वात् । इतरेषु भोगप्राधान्याज्ज्ञानेन्द्रियप्राधान्यं पूर्वाण्युपसर्जनानि । अत्र च प्रियव्रतमनसो भूमेश्च भगवन्मनोधिष्ठानत्वेन तत्प्राधान्यात्तस्मिन् सङ्कल्पादेरेव भेदकत्वात्सर्वत्र भेदद्वयमित्यर्थः । अत एव भगवदासनमपीति भावः । अत एव मानसोत्तरनामाऽचलो भेदकः । तस्य चैकत्वाद्वर्षद्वयमेव भवतीत्याह पर्वतेति । पर्वत-लक्षणहेतुत इत्यर्थः । भेदे पर्वतहेतुत्वत इति भावप्रधानो वा । सप्रकृत्व एव परिभ्रमणात्समुद्राः सप्तैवेत्यप्रेतनभूमौ तदभावेन पर्वता एवाऽवधित्वेन सम्मता इत्यप्रे त एवोक्ता इत्याह समुद्रेति ॥ ११९ ॥

प्रियव्रतकृतां स्थितिमुपसंहरति मर्यादेति ।

निबन्धः—मर्यादैषाऽत्र परमा यथा भूमिः पुरा कृता ॥ ११९ ॥

तथैव पुत्रसम्पत्तिः प्रियव्रतकृतान्वये । आवेशित्वात् सर्वस्य वार्ता हरिरिहोच्यते ॥ १२० ॥

प्रकाशः—तामेवाह यथेति । कृता प्रियव्रतेनेति शेषः । वर्षसमसङ्ख्यामात्रपुत्रजननं सत्यसङ्कल्परूपत्व एव भवति तच्चेश्वर एवेतीश्वरकृतमिदं सर्वमित्यर्थः । इदमेव परमत्वम् । नन्विध्मजिह्ममुक्त्वैवमन्येपीत्यतिदेशेनापि कथनसम्भवे प्रत्येकवार्ता-क्तिरनर्थिकेत्यत आह आवेशित्वादिति । आविष्टचरित्रत्वेनैवोक्तिरित्यर्थः । अवतारत्वव्यावर्तनाय तु । अत्र प्रमाणमाह हरि-रिति । इह भागवते सर्वत्राक्षरार्थत्वेनापि हरिरेवोच्यत इति तेषामतथात्वे कथनमेव स्यादिति ते तथैवेत्यर्थः ॥ १२० ॥

समुद्राणां मिथो वैलक्षण्ये हेतुमाह रसा इति ।

निबन्धः—रसास्त्र पृथिव्यास्तु तत्र तत्र तथोद्गताः । लवणो राजसः प्रोक्तः सात्त्विको मधुरो रसः ॥ १२१ ॥

मदिरा तामसी प्रोक्ता कषाया बुद्धिनाशिका । घृतं तु सात्त्विकं प्रोक्तं राजसं पय उच्यते ॥ १२२ ॥

दधि तामससत्रोक्तं मण्डश्च सुतरां तथा । शुद्धोदकं गुणातीतमेवमत्र व्यवस्थितिः ॥ १२३ ॥

प्रकाशः—रथचक्रेणातिपीडने तत्र-तत्र स्थितः स रसस्तेन प्रकारेणोद्गत इत्यर्थः । ‘ततो हृता’ इति पाठे तं तं रसं भूमेर्हृत्वा तेन तेन स रसं गतः पूरित इत्यर्थः ॥ १२१-१२३ ॥

पुनस्तेषामेवोक्तिर्व्यर्थेत्याशङ्क्याह जडेति ।

निबन्धः—जडजीवविभेदेन पृथिवी तु द्विधा यतः । गुणत्रयमतो भिन्नं द्विधाऽत्र विनिरूपितम् ॥ १२४ ॥

प्रकाशः—सगुणनिर्गुणभेदेन द्विधा सा । स्वगुणापि स्थावरजङ्गमभेदेन द्विधेत्यर्थः । घृतादित्रयं गवादिनिष्ठो रस इति तथा भगवदासनवत्त्वेन निर्गुणत्वं तद्भूमेः ॥ १२४ ॥

निबन्धः—लोकालोकाचलादर्वाकूकाञ्चनी भूमिरुत्तमा । सार्द्धकोटिस्तथा सप्त लक्ष्वाण्यं तथैव च ॥ १२५ ॥

अन्या भूमिर्न सौवर्णी सौवर्णीत्यपरे जगुः ॥

प्रकाशः—अथ ततः परस्ताद् इत्यादिग्रन्थो विचार्यते । शुद्धोदात्परतो लोकालोकादर्वाक् सार्द्धषण्णवतिलक्षाधिकनव-कोटिमाना भूर्भवति । तन्मध्ये सार्द्धसप्तपञ्चाशल्लक्षाधिककोटिमाना सौवर्णी नान्येति सिद्धान्तो भागवतस्य । अन्यथा याव-न्मानसोत्तरमेवोत्तरमिति न वदेत् । पुष्करद्वीपलोकालोकयोः उत्तरमिति वदेदतस्तावत्वेव तथा नाऽन्येति आह अन्येति । अन्यस्मिन् पक्षे लोकालोकाचलादर्वागितिपदाल्लोकालोकनिकटस्था तावती भूः काञ्चनीति ज्ञेयम् । अत एव लोकालोकं निरूप्य काञ्चनी भूमिमूल उक्तेति भावः । शैवतन्त्राद्यनुरोधादन्यामपि भूमिं तथा केचिदाहुस्तत्र कल्पभेदो ज्ञेय इत्याशयेनाऽऽह सौवर्णीतीति । अस्मिन् पक्षे यावन्मानसोत्तरेत्यादिना कथनं सर्वसत्त्वपरिहृताया भूमेः ॥ १२५ ॥

जीवस्वरूपे स्थित्यर्थम् । तथोक्तमिति सप्तधा वर्षादिविभजनमुक्तम् । पुरस्तादिति ‘भूतप्राधान्यमत्रे’तिश्लोके । सर्वत्रेति पुत्रे वर्षे च । मूले तथैवेत्यादि, अन्वये पुत्रसम्पत्तिः प्रियव्रतसङ्कल्पकृतैवेत्यन्वयः । इति तथेति जङ्गमपृथिवीनिष्ठत्वाद् द्वितीय-कक्षायां गणितमित्यर्थः ॥ १२०-१२४ ॥ तद्भूमेरिति पुष्करद्वीपभूमेः । इति सिद्धान्तो भागवतस्येति एतद्बोधनाय ग्रन्थं किञ्चिद्व्युत्पाद्यते ।

तथा हि, पूर्वं जम्बूद्वीपविचारे ‘यो वा अयं द्वीप’इतिगद्ये नियुतयोजनविशालः समवर्तुल इतिमानमुक्तम् । तत्र दैर्घ्यस्यैव न वर्तुलत्वस्य । अन्यथा दैर्घ्यस्य वर्तुलत्वात्तीयांशमात्रत्वनियमेन (३३३३३) त्रयस्त्रिंशत्सहस्रत्रिंशत्त्रयस्त्रिंशद्योजनानि सपातक्रोशश्चेति तद्दैर्घ्यापाते इलावृतदक्षिणोत्तरभागयोर्वर्त्तमानानां भारतादिर्कुर्वन्तानां षण्णां नवनवसहस्रयोजनविशालानां वर्षाणां विचारे चतुःपञ्चाशत्सहस्रयोजनदैर्घ्यात्तेषां जम्बूद्वीपे स्थितिर्वाधिता स्यात्, एवं सति यस्मिन्नववर्षाणीत्यग्निमगद्यारम्भवाक्यं पूर्वगद्य

निबन्धः—तस्याः प्रमाणमेकोनचत्वारिंशन्मितानि हि ॥ १२६ ॥

लक्षाणि हि तथा चाष्टौ कोटयः परिकीर्तिताः । मध्यस्थया स्वर्णभूम्या सार्धद्वादशकोटयः ॥ १२७ ॥

प्रकाशः—एवं सति मेरोः प्रतिदिशं लोकालोकान्तरगता सार्धद्वादशकोटिपरिमिता भूरिति पञ्चाशत्कोटिमिता भवतीत्याह मध्यस्थयेत्यादिना ॥ १२७ ॥

एव सम्बध्यते । नवसहस्रयोजनायामानीति त्वष्टवर्षाणीत्यध्याहारेणान्यथानुपपत्त्या योजनीयम् । अन्यथा षोडशसहस्रं मूल आयतस्य मेरोरिलावृते स्थितिरन्येषां च गिरीणां बाधिता स्यात् । एवं सति प्रान्तगानि चत्वारि वर्षाणि धनुराकृतीनि नव-सहस्रविशालानि मध्यभागे प्रान्ततत्तु ह्रस्वानि । रम्यकहिरण्मयहरिवर्षकिंपुरुषाणि सूर्याकृतीनि मध्यभागे तावन्ति, दैर्घ्यं तु तेभ्यो दीर्घाणि । इलावृतं तु दक्षिणोत्तरयोः षट्चत्वारिंशत्सहस्रविततं पूर्वापरयोस्त्वष्टाशीतिसहस्रमिति दीर्घचतुष्कोणाकृति भवति । न च द्विद्विसहस्रपृथूनां तत्तन्मर्यादागिरीणां विद्यमानत्वाच्चतुस्त्रिंशत्सहस्रविततमिति शङ्क्यम्, तन्मध्यगतस्य मेरोर्मूर्द्धनि देशे द्वात्रिंशत्सहस्रविततत्वात्केसराचलादीनां तद्बहिर्भावाभावे च तत्तदुपरिवक्ष्यमाणस्य गङ्गाप्रवाहपातस्य बाधप्रसङ्गात् । अतः पूर्वोक्तमेवेलावृतमानम्, तन्मध्यं च षोडशसहस्रं मेरुणाक्रान्तं मेरोः परितः केसराचलास्त्वनुक्तोन्नाहपरिणाहा इति मूले मेरुसंसक्ता एवावष्टम्भगिरीणामुपर्यैव द्विसहस्रचतुःशतविस्तीर्णतया एकैकशो दृश्यन्ते, न तु प्रत्येकं पृथक्, अत एवायुतयोजन-विस्तारोन्नहाश्चतुरो मन्दरादीनवष्टम्भगिरीनुत्तवा तत एव त उक्ताः । एते च सौवर्णा वा मणिमया वा उपरितो मेरोर्विशिष्टाः पादोनतुङ्गा अर्द्धतुङ्गा वेति केसरतुल्यतया औचित्यबलेन कल्प्यते । 'अचिन्याः खलु ये भावास्तांस्तर्केण प्रसाधये'ति मात्स्यादौ वाक्येन तथा कल्पने दोषाभावात् । 'अलौकिकास्तु ये भावा न तांस्तर्केण योजये'दिति निषेधत्यालौकिकविषयत्वेनाबाधकत्वा-दिति । तेषां च शिखरदैर्घ्यं मेरुर्मूर्द्धदैर्घ्यादिकमिति तच्छिखरेष्वग्रे गङ्गाप्रवाहपातकथनादनुमीयते । अवष्टम्भगिरीणामन्तर्भूमि-गतो विस्तारोऽयुतादत्यधिको मूर्द्धनि त्वीषदधिक इति मन्दरस्य मन्थानत्वात्तत्सादृश्येनानुमीयते । तेषां सौवर्णत्वं च नियतम्, स गिरिस्त्रिं 'बहूनमरदानवान् चूर्णयामास महता भारेण कनकाचल' इत्यमृतमन्थनेष्टमस्कन्धवाक्यादवगम्यते । तदग्रे जरवादयः परिस्तरणगिरयोष्टौ द्विसहस्रपृथुतुङ्गा द्वन्द्वशः परिस्तृता अष्टदशसहस्रायता मेरोश्चतुर्दिशं रजतमयाः । तेषां राजतत्वं च कैलासस्य राजतत्वप्रसिद्ध्या तत्सादृश्येन कल्प्यते । कैलासकरवीरौ मेरोर्दक्षिणतस्तेन यत्प्रवेशात्स्त्रीभावः, स भागः कैलासकरवीरमध्यगासूपत्यकास्त्रेवेति प्रतिभाति । अन्यथा सर्वस्थेलावृतस्य शप्तत्वे मेवादौ देवस्थितिर्भौमादीनामैन्द्रामराद्रिस्थान-हरणार्थं गमनं च बाधितं स्यात् । अत 'इलावृते तु भगवान् एक एव पुमानि' त्यत्रेलावृतपदं तावत्तदेकदेशपरमिति न काचिदनुपपत्तिः ।

अतः परं गङ्गोत्तरणं विचार्यते । तत्र यस्मिन् कल्पे त्रिविक्रमावतारस्तद्गात्रौ वापररात्रे वा ध्रुवलोके गङ्गाया अवतर-णम्, महता कालेन युगसहस्रोपलक्षणेन दिवो मूर्द्धन्यवततार यत्तद्विष्णुपदमाहुरि'तिवाक्यात् । तदग्रिमै कल्पे मेरुपरिब्रह्मसदने निपातः । ततश्चतुर्द्धाविभागेन गमने तु सीताचक्षुश्च निपातकृतवैगात्तत उच्छलन्ती षोडशसहस्रायतं मेरुर्मूर्द्धदेशमतिक्रम्य केसराचलावष्टम्भगिरिपरिस्तरणगिरिशिखरेषु पतित्वा तत उत्पत्य गन्धमादनमाल्यवतोः शिखरेषु यथायथं निपत्य तत उपर-तवैगा सती भद्राश्चक्रेतुमालं च प्राप्योदधिं प्रविशति । केसराचलादिशिखरेभ्योऽधोदधः प्रस्रवन्ती गन्धमादनमूर्द्धनि पतित्वेति । एवं माल्यवच्छिखरान्निःपतन्ती तत उपरतवैगे'ति च वाक्याद् भद्रालकनन्दे तु मेरुशिरसः केसराचलशिखरे निपत्य मेरुमन्दर-कुमुदयोवष्टम्भगिर्योः शिरसी विहाय शृङ्गवतः परिस्तरणगिरेः कैलासस्य च शृङ्गे पतित्वा तत उत्पत्य यथायथं रम्यकहिरण्मयौ तन्मर्यादागिरी, हरिवर्षकिंपुरुषौ तन्मर्यादागिरी च त्यक्त्वा भद्रा तावत् कुरुवर्षमर्यादागिरौ शृङ्गवति पतित्वा ततः सूक्ष्मवैगे-नावस्यन्दमाना कुरुवर्षं प्राप्योदधिं प्रविशति । 'भद्रा चोत्तरत' इति गद्ये तथासिद्धत्वाद्, अलकनन्दा तु हेमकूटपर्यन्तमस्पृष्टा हिमकूटानि हिमालयसम्बन्धीनि स्पृष्ट्वा अतिरभसतररंहसा भुवं प्राप्य भारतवर्षं भूत्वोदधिं प्रविशति । 'तथैवालकनन्दे'ति गद्ये तथा सिद्धत्वादिति । न च शृङ्गाख्यपरिस्तरणगिरौ गङ्गाया अभावः शङ्क्यः, चतुर्थस्कन्धे कैलासवर्णने 'नन्दा चालक-नन्दा च सरितौ बाह्यतः तीर्थापादपदाम्भोजरजसातीवपावन' इति श्रुतिलिङ्गाभ्यां कैलासे तत्सत्ता सिद्धावन्यत्रापि तदौ-चित्यात् । एवं सति भगीरथस्य यो गङ्गानयनायोज्यः स कैलासे गङ्गाप्रचयकालीनो ज्ञेयः, तन्मया प्रहस्ते सम्यगुपपादितमिति नात्र लिख्यते ।

अतः परं भूमिभागो विचार्यते । तत्र मेरुमध्यादर्द्धलक्षयोजनोत्तरं क्षारोदधिः, स तु लक्षमात्रविततः, तदग्रे, द्वीपा उदधयश्च, पूर्वपूर्वसादुत्तरोत्तरं द्विगुणास्तथा सति मेरुमध्यान्मानसोत्तरमध्यमपर्यन्तं सार्धकोटिः सार्धसप्तलक्षाणि च भूमिर्भवति । मानसोत्तरस्योच्चायस्तु तद्द्वीपमध्ये मानसोत्तर' इति गद्ये 'अयुतयोजनोच्चायायाम' इति कथनादयुतयोजनः । अत्र गद्य 'आयाम'पदेनोच्चायदैर्घ्यमेव परामृश्यते न तु तिरश्चीनम्, तस्य द्वीपवत्परिमण्डलत्वेनात्यधिकपरिमाणत्वात् । नापि

निबन्धः—एकतस्तु तथा मेरोरपरत्रापि तावती । तावत्येवोभयत्रापि लोकालोकेन संयुता ॥ १२८ ॥

कटाहेन सहत्येके पृथिव्यावरणं तु सः । पञ्चाशत्कोटिविस्तीर्णस्ततो दश गुणाः परे ॥ १२९ ॥

प्रकाशः—केचिद्विष्णुपुराणसम्भृत्या लोकालोकेन सह कटाहेन च तावती भूमिमाहुस्तत्कल्पान्तराभिप्रायम् । इह लोकालोकस्य मर्यादागिरित्वाल्लोकालोकाचलस्य न भूमध्यपातित्वम् । कटाहोऽपि न तथेत्याह पृथिव्यावरणमिति । स कटाहस्तु पञ्चाशत्कोटिमितः पृथिवीरूपमावरणमेवेति नाऽत्र तत्सहभावः सम्भवतीत्यर्थः ॥ १२९ ॥

निबन्धः—लोकालोकस्य तूच्छायः कोटियोजनसम्मितः । तस्योपरि गजाः पुर्यां भगवाँश्चापि वर्तते ॥ १३० ॥

प्रकाशः—यद्यपि मूले स्पष्टं नोक्तं मानमचलस्य तथापि पुराणान्तरसंमत्योक्तं कोटियोजनेति । तथा चोक्तं विष्णुपुराणे । ‘लोकालोकस्ततः शैलो योजनायुतवित्तुतः । उच्छ्रायेणापि तावन्ति सहस्राण्यचलो हि स’ इति । अयुतसङ्ख्यानि सहस्राण्युच्छ्रित इत्यर्थः । तत्रैवं गणनाक्रमः, मेरोरेकतो जम्बूद्वीपस्य पञ्चाशत्सहस्राणि तैः सह आशुद्धोदान्तं सार्द्धत्रिपञ्चाशल्लक्षाधिकं कोटिद्वयम् । ततः काञ्चनी भूः सार्द्धषण्णवतिलक्षाधिकनवकोटिमता । एवं सार्द्धद्वादशकोटयो भवन्ति मेरोरेकतः । एवं चतुर्दिक्ष्वतिपञ्चाशत्कोटिमिता भूर्भवति ॥ १३० ॥

निबन्धः—पुरुषस्य कटिर्मध्यं भूमेर्लक्षे विभावसुः । ततः सन्देहसहित्ये मध्ये सूर्यो निरूपितः ॥ १३१ ॥

प्रकाशः—ननु चतुर्दशलोकात्मकब्रह्माण्डस्याऽतलभूर्लोकयोर्मध्यं (मध्यं) भवेत् । तौ च पुरुषस्य कटिजघनात्मकौ । पुरुषस्य च मध्यं कटिरेव भवति । किं च । ‘भूर्लोकः कल्पितः पद्मयाम्’ इति पद्मेधिमलोकस्य नाभिरूपत्वोक्तेर्भूव आकटित्वं गम्यते । एवं सति कटिरूपा भूर्भवति, रविश्च भुवो लक्षयोजनान्तर इति तस्य तन्मध्यं भवति न वेति सन्देहः । ऊर्ध्वाधो-लोकानां मिथो मानवैषम्यादपि न मध्यनिश्चय इति सन्देहहेत्वनुवादपूर्वकं तन्निरूपणप्रयोजनमाह पुरुषस्येति । अर्द्धेनानुवादः । यत एवं ततो हेतोर्यः सन्देहस्तद्वाह्यनिमित्तं तथा । तदेतत् ‘सूर्येण हि’ इत्यादिनोक्तम् ॥ १३१ ॥

तत्परिणाहपरम्, नवलक्षयोजनविततस्य रविरथस्य तत्र मातुमशक्यत्वात् । अत उच्छ्रायपरमेव, अतो विस्तारे दश वा द्वादश वा लक्षाणि भवन्तीति ज्ञायते । ततोमे पुष्करद्वीपभागः षड्विंशतिलक्षः । मानसोत्तरमध्यभागात् द्वात्रिंशलक्षः ततोमे चतुःषष्टिलक्षः शुद्धोदः । तदग्रे ऽष्टकोट्येकोनचत्वारिंशलक्षकाञ्चनी भूः । तदग्रे सार्द्धकोटिः सार्द्धसप्तलक्षाणि काञ्चनी भूः । मानसोत्तरमेवन्तरस्य तावत्त्वान् । उभयं मिलित्वा सार्द्धषण्णवतिलक्षाधिकनवकोटिमता भूः शुद्धोदलोका लोकयोरन्तराले भवति । तदेतदुक्तम् इति सिद्धान्तो भागवतस्येति । एवं गणनायां मेरुमध्यादारभ्य काञ्चन्या भुवः प्रान्तभागपर्यन्तं सार्द्धद्वादशकोटयो योजनानां भवन्ति । एतावल्लोकपरिमाणम्, तदग्रे लोकालोकपर्वतः अयुतयोजनविततः कोटियोजनोन्नाहः । इतो ध्रुवलोक एकोनचत्वारिंशलक्षयोजनोपरि’ तस्यापि गभस्तयो लोकालोकोपरि गन्तुं नोत्सहन्त इति तत्परभागस्था सार्द्धद्वादशकोटियोजनमिता अलोकभूमिर्गहनान्धकारवतीति तत्र द्विजपुत्रानयनार्थं गमने रथमार्गदर्शनाय सुदर्शनस्य प्रेषणम् । तदग्रे जलमनिरुद्धव्यूहस्थानम् । तदेव मूले ‘यद्बहिल्लोकालोकाचलात्ततः परस्ताद्योगेश्वरगतिं विशुद्धामुदाहरेती’त्यनेनोक्तम् । तदग्रे ब्रह्माण्डरूपा पृथिवी ।

प्रकृतमनुसरामः । लोकालोकाचलादवागिति निबन्धोक्तौ मानमाहुः अत एवेत्यादि । शैवतन्त्रोक्तकाञ्चनीभूम्यादरपक्षे, तस्याः परिमाणं निबन्धे आहुः तस्याः प्रमाणमित्येकेन । तथा च याऽत्र अकाञ्चनीत्वेनोक्ता सापि काञ्चनीति तन्मते शुद्धोदपरपारमारभ्य यावल्लोकालोकं काञ्चनीत्यर्थः । मूलाविरोधायाहुः अस्मिन्नित्यादि । तथा च मूलोक्तकाञ्चन्यतिरिक्ता काञ्चनी आदर्शतलोपमा न भवति, किन्तु मेर्वादिसमेत्यर्थः ॥ १२५ ॥ सिद्धं भुवो मानमाहुः एवं सतीत्यादि । विष्णुपुराणपक्षात् श्रीभागवतोक्ते को विशेष इत्याकाङ्क्षायामाहुः इहेत्यादि । तथा च श्रीभागवतपक्षे अयुतविततो लोकालोकोधिकः, मूले ‘पञ्चाशत्कोटिविगणितस्य भूगोलकस्य तुरीयभागोयं लोकालोकाचल’ (श्लो० ३८) इति योन्तविस्तार, एतेन ह्यलोकपरिमाणं व्याख्यातमिति च कथनान्मेरोरश्चतुर्दिशं लोकालोकस्य परतश्च सार्द्धद्वादशकोटयो भवन्तीत्ययमचलोधिक इत्येको विशेषः । योगेश्वरगतिस्थलाधिक्यमपरः । तदग्रेण्डकटाहः पञ्चाशत्कोटिस्थूल इति तृतीय इत्ययं विशेष इत्यर्थः ॥ १२९ ॥ लोकालोकः कियानित्यपेक्षायामाहुः यद्यपीत्यादि । मेरोरेकत इति आलोकालोकाचलादिति शेषः । एवमिति लोकालोकपरभागस्थां भुवमादाय । निबन्धे मूले तस्योपरि गजाः पुर्य इति । यद्यपि गद्ये पुर्यो नोक्तास्तथापि गजानुत्तवा अग्रिमे गद्ये तेषां स्वविभूतीनां महेन्द्रादीनां लोकपालानां च विविधवीर्योपवृत्तिकथनाल्लोकपालपुर्योपि ज्ञातव्या इत्यर्थः । अतः परमण्डमध्यगतः सूर्य (श्लो० ४३) इत्यादिग्रन्थं विचारयन्ति नन्वित्यादि । अग्रिमलोकस्येति अन्तरिक्षलोकस्य । तस्य तन्मध्य इति विराट्पुरुषस्य नभस्तलं मध्यम् ॥ १३१ ॥

निबन्धः—दशसाहस्रगणना पातालादिषु सत्तया । महादेवान्तरं कोट्यो येन स्युः पञ्चविंशतिः ॥ १३२ ॥

काञ्चीदाममणिः सूर्यः शक्तिः कुण्डलिनीति च ।

प्रकाशः—ऊर्ध्वलोकमानवैषम्यधीपरिहारार्थमेव पञ्चविंशतिकोटिमानकथनम् । नन्वेवं सत्यधोलोके तावन्मानकथन-
मनुपपन्नमल्पत्वात्तत्राह दशसाहस्रेति । तावदपि तत्र वर्तते इत्यभिप्रायेण तथोक्तिः, 'अधिकं तत्राऽनुप्रविष्टं न तद्वानिः, इति-
न्यायेन न तु तावन्मात्राभिप्रायेणेत्यर्थः । अत्र विनिगमकं वदंस्तेषां मानं कियञ्ज्ञातव्यमित्याकाङ्क्षामपि पूरयन्नाह महादेवान्तर-
मिति । महान् देवः सङ्कर्षणः सूर्यो वा, यावता तावद्भवति तावन्मानं ज्ञातव्यमित्यर्थः । अधोलोकानां तावन्मात्रत्वे 'सूर्येण्ड-
गोलयोर्मध्ये' इति विरुद्धवत् इति भावः । तर्ह्याचार्यैरधोलोकमानं कुतो नोक्तमिति चेद्, अत्राऽयं भावः । 'सप्त भूमिविवराः'
इतिवक्ष्यमाणत्वाद् 'भूर्लोकः कल्पितः पद्मवाम्' इत्युक्तत्वाच्च भूमध्यपातित्वं तेषामिति विशेषतो नोक्तमिति । विराड्ध्याने
कठ्युपरिस्थितस्य तस्य स्वरूपमाह काञ्चीति । एतेन भूप्रकरणे दिविष्टसूर्योक्तिर्न युक्तेति शङ्का निरस्ता । अत एवोर्ध्वधोविभाज-
कत्वमिति भावः । 'मृतेण्ड' इत्यादिव्युत्पादनतात्पर्यमाह शक्तिरिति । सङ्घाते हि देहादिसम्बलितो जीवो मृत इव तिष्ठति ।
कुण्डलिनी प्रबोधे हि सुषुम्णारन्ध्रप्रवेशे क्रमेणाऽमृतत्वमापद्यते । तथा एवावुक्तत्वादयं विराजस्तथेत्यर्थः ॥ १३२ ॥

अ० २१ भूप्रकरणं समाप्त्याऽग्रिमाध्यायत्रयेण दिवः स्थानं निरूप्यत इत्याह अत इति ।

निबन्धः—अतः परं त्रिभिः प्रोक्ता द्युमर्यादा तथाविधा ॥ १३३ ॥

सूर्यस्य च तथाऽन्येषां शिशुमारस्य च क्रमात् ।

प्रकाशः—त्रित्वे हेतुमाह तथाविधेति । सत्त्वकार्यरूपेत्यर्थः । तस्य च शुद्धमिश्रभावेन त्रिविधत्वेनाऽध्यायेष्वपि तथा-
त्वमिति भावः । अध्यायार्थानाह सूर्यस्येति । आद्ये सूर्यस्य । द्वितीये सोमादीनाम् । शिष्टे शिष्टस्य ॥ १३३ ॥

तत्राद्ये प्रकरणविभागमाह सूर्यस्येति ।

निबन्धः—सूर्यस्य गमनं पूर्वं गतिस्थानं तथाऽपरम् ॥ १३४ ॥

रथस्य साधनस्यान्ते प्रमाणादि च रूप्यते ।

प्रकाशः—'यन्मध्यगत' इत्यारभ्य गमनमुच्यते । ततो गतिस्थानम् । ततो रथस्य । साधनस्येति हयारुणादेरित्यर्थः ।
अन्ते तत्तत्प्रकरणस्यान्ते तस्य तस्य प्रकृष्टं मानं च, एवं नवकोट्य इत्यादि । 'एवं मुहूर्तेने'त्यादि । 'लक्षोत्तरमि'त्यादि ॥ १३४ ॥

ननु पूर्वाध्याय एव रविनिरूपणात्तद्व्यादिनिरूपणमपि तत्रैवोचितम् । किं च 'एतावानेव'त्यारभ्या'त्मभासे'त्यन्त-
ग्रन्थस्य किं प्रयोजनमत आह दिव इति ।

ऊर्ध्वलोकमानेति ऊर्ध्वलोकाश्च अलोकश्च तेषां मानमित्यर्थः । तावन्मानकथनमिति एकैकशो योजनायुतान्तरेणा-
यामविस्तारेणेति मानकथनम् । अल्पत्वादिति अन्तरस्याल्पत्वात् । तावदपीत्यादि । तथा च गद्ये अन्तरपदमवकाशपरम्,
तेन ते विवरदेशाज्जोयोजनायुतमितं यदन्तरमवकाशतेन तावद्विस्तारयामेन तद्वानिनां वासायोपकृष्टाः, ततोऽन्यो यो भागः स तु
लोकान्तरगमनमार्गतया वर्तमानः स्वल्पावकाशो लोकत्वायोग्य इत्यर्थः । मानमिति दूरतायाः मानम् । सङ्कर्षणः सूर्यो वेति
विष्णुपुराणोक्तपक्षे कटाहस्य पञ्चाशत्कोट्यन्तः पातित्वात्सङ्कर्षणः, सिद्धान्ते तु सूर्य इत्यर्थः । विशेषतो नोक्तमिति विशेषतो
विराड्ध्यानेनुपयोगे मूलगद्येषु वदेत् सूचयेद्वा तदभावात्, लौकिकपुरुषसंस्थासामान्येन तद्दूरत्वनैकत्रययोर्ज्ञातुं शक्यत्वाच्च
नोक्तमित्यर्थः । अत एवेति काञ्चीदामस्थत्वादेव । एवं द्वाविंशतिभिर्विंशाध्यायः पञ्चमो विचारितः । एतावता सार्द्धेनपञ्चा-
शद्भिर्भूप्रकरणं समाप्तम् ॥ १३२ ॥

अतः परमध्यायत्रयात्मकं भूप्रकरणं सार्द्धेनसप्ततिभिर्विचारयन्तः सार्द्धेत्रिचत्वारिंशद्विरेकविंशं प्रकरणप्रथमाध्यायं
विचारयन्तीत्याहुर्भूप्रकरणमित्यादि । तस्येत्यादि प्रथमाध्याये रजोमिश्रभावेन, द्वितीये तमोमिश्रभावेन, तृतीये शुद्धसत्त्वभावे-
नेत्यर्थः । शिष्टस्येति शिशुमारस्य । ततो गतिस्थानमिति 'मानसोत्तरेत्यारभ्य 'समामनन्ती'त्यन्तेन । ततो रथस्येति 'तस्याक्ष'
इत्यारभ्य गमनगतिस्थानरथप्रकरणस्यान्ते । तथा च 'यन्मध्यगत' इत्यत्रोक्तायाः सूर्यगते'मानमेतस्यैव प्रकरणस्यान्ते 'एवं नवकोट्य'
इत्यादिनोच्यते । 'तथा मानसोत्तरे'त्यारभ्योक्तस्य गतिस्थानस्य मानमेतस्यैवप्रकरणस्यान्ते 'एवं मुहूर्ते'त्यादिनोच्यते, तथा
'तस्याक्ष' इत्यारभ्योक्तस्य रथस्य मानम् एतस्यैव प्रकरणस्यान्ते 'लक्षोत्तरमि'त्यादिनोच्यते इत्यर्थः । पूर्वाध्याय इति विंशाध्याये ।
तन्निरूपणमिति गत्यादिनिरूपणम् । तथाकृतमिति एतावानित्यादिभासेत्यन्तग्रन्थेन कृतम् । तथा च पूर्वाध्याये तत्प्रयोजना-

निबन्धः—दिवो मानप्रसङ्गेन सूर्यस्यात्र निरूपणम् ॥ १३५ ॥

अतः प्रसङ्गिनं प्राह मानतो ह्यतिदेशतः ।

प्रकाशः—नाऽत्र प्राधान्येन तन्निरूपणं किं तु दिवः प्रकरणित्वात्तन्माने निरूपयितव्ये तन्निरूपणमेव तथाकृतमित्यर्थः । एतज्ज्ञापनायैव स ग्रन्थ इति भावः । अत इति । ‘एतेन हि’ इत्यनेन सामान्यतो दिवो मानमुक्तं यद्यपि तथाप्यन्यस्य विभाजकस्य वक्तुमशक्यत्वाद्विशेषतस्तन्निरूपणं सूर्यगतिविशेषनिरूपणं विना न भवति यतो हेतोः ॥ १३५ ॥

इति श्रीमद्ब्रह्मभदीक्षितविरचिते सप्रकाशतत्त्वार्थदीपनीबन्धे श्रीमद्भागवतार्थप्रकरणे पञ्चमस्कन्धार्थनिरूपणं समाप्तम् ।

एकविंशोऽध्यायः ।

अतः प्रसङ्गिनं प्राह मानतो ह्यतिदेशतः । अन्ते सुसन्धितं मध्ये शून्यमेवंविधं तु तत् ॥ १३६ ॥

स्वरादिलोकसंस्था तु पातालादेरिवेति । राशिमध्यगता भूमिर्न्यूनाधिक्येन वर्तते ॥ १३७ ॥

ज्योतिश्चक्रस्य तु गतिः सूर्येणेति निरूप्यते । ब्रह्मकल्पे तथेत्येके मानसादेस्तु सम्भवात् ॥ १३८ ॥

भावान्न तत्र कृतमत्र तु प्रकरणिमानज्ञापनार्थं कृतमितीहैव स ग्रन्थो युक्त इत्यर्थः । यतो हेतोरिति अतो हेतोः प्रसङ्गिनं सूर्यं प्राहेति मूलकारिकया सम्बन्धः ।

इयदवध्येव प्रभुचरणा निबन्धं प्रकाशितवन्तः ।

इति श्रीमद्ब्रह्मभनन्दनचरणैकतानदासानुदासपुरुषोत्तमविरचितस्तत्त्वदीपप्रकाशावरणभङ्गः सम्पूर्णः ।

❀ प्रथमो विभागः सम्पूर्णः ❀

श्रीबालकृष्णो विजयते ।

श्रीदशदिगन्तविजयि श्रीगो. श्री ६ श्रीपुरुषोत्तमचरणविरचिता पञ्चमस्कन्धनिबन्धस्य योजना ।

निजकृष्णपरिपाकव्याकुलीभूतबुद्धिः क इह खलु विभूनामाशयं वेत्तुमीष्टे ।

तदपि करुणयाऽस्मन्नाथ नः खेदहारिस्वपदनखविधुं दृक्पानपात्री कुरुष्व ॥ १ ॥

तत्किरणैर्निजसरणिं दर्शय हार्दं च कर्षय ध्वान्तम् । योजय देव निबन्धं जाने येनार्थसम्बन्धम् ॥ २ ॥

दिवो मण्डलस्य मानं निरूपयन्ति—मानतो ह्यतिदेशत इति । मूले ‘दिवो मण्डलमि’त्यनेन स्वर्लोक उच्यते, ‘उरःस्थलं ज्योतिरनीकमस्ये’ति ‘दिवो मूर्द्धनी’त्यादिकथनात् । अन्तरिक्षन्तु नाभिसरोरुपं नभस्तलं स एव भुवर्लोकः, ‘भुवर्लोकस्य नाभित’ इति द्वितीये वाक्यात् । तद्वि मानतः पञ्चाशत्कोटियोजनसङ्ख्यातमेव । गद्ये ‘यथा द्विदलयोर्निष्पावादीनामि’त्यतिदेशादित्यर्थः । स्वरूपमाहुः—अन्त इत्यादि । ‘ते अन्तरेणान्तरिक्षं तदुभयसन्धितमि’ति गद्ये कथनात् । गद्ये ‘तदुभयसन्धितमि’ति तयोर्भूर्लोकस्वर्लोकयोर्वापृथिव्योः सन्धितं सम्बद्धम् । तथा च तस्य भूर्लोकनिकटभागस्तत्स्थितानां भोग्यो ब्रुलोकनिकटतत्स्थानाम्, तद्वक्ष्यति चतुर्विंशे ‘अधस्तात्सवितुरि’त्यादिभिः । एवं सति पक्षिप्रचारयोग्यो भागः शतयोजनात्मको भूर्लोकवासिभोग्य उपरितनः सिद्धादिभवनमारभ्य ब्रुलोकस्थभोग्यः शेषः सप्तषष्ठिसहस्रमितोऽन्तरिक्षनामा भुवर्लोकवासिभोग्यादिभोग्यस्तेन भूर्लोकान्द्रचारपर्यन्तो द्विलक्षयोजनात्मको भुवर्लोकः पञ्चाशत्कोटिविस्तीर्ण इति सिद्धयतीत्यर्थः ॥ १३६ ॥

नन्वत्र भूमण्डलायामसन्निवेशादिकं राज्ञः प्रभानुरोधेन विराड्ध्यानार्थमुच्यते । अतः स्वर्लोकादिसंस्थानमप्यवश्यं वक्तव्यमेवेति तत्कुतो नोच्यत इत्याकाङ्क्षायामाहुः—स्वरादीत्यादि ।

तुः शङ्कानिरासे, पातालादिविवरेष्वयुतयोजनान्तरस्यायामविस्तारस्य वक्ष्यमाणत्वात् । तेनैव सा कथिता । तथा च तेषां दूरनैकत्रयविभागो निविडभागो मार्गभागश्च तत एव ज्ञातुं शक्य इति विराड्ध्यानस्य तावतैव सिद्धिरित्यतो नोच्यत इत्यर्थः । ननु ‘स एष उदगयने’त्यादिग्रन्थस्य किं प्रयोजनं, राज्ञाऽपृष्टत्वात् । न च ‘कालस्याऽनुगतिर्या तु लक्ष्यतेऽण्वी बृहत्पि’-तिद्वितीयस्कन्धे प्रभ्रातुदुत्तरत्वेनेदमितिवाच्यम्, ‘स कालः परमाणुर्वै’ इत्यादिना तृतीयस्कन्ध एव तस्योत्तरितत्वादित्यत आहुः—राशौत्यादि । तुरण्यर्थो, अस्मिन्नध्याये निरूप्यमाणेन सूर्येण, एतदुभयं निरूप्यत इत्यर्थः । मतान्तरेण तत्प्रयोजनमाहुः—ब्रह्मेत्यादि । तुः प्रयोजनशङ्कानिरासे । द्वितीयस्कन्धे ब्रह्मकल्पो राजसन्देहनिरासायोक्त इति मानसोत्तरादिकं च सर्वं प्रियव्रता-दिकृतं तत्रैवेति प्रसङ्गतस्त्रयमिदमप्युच्यत इत्यर्थः ॥ १३८ ॥

सूर्यस्य तु पृथग्ज्ञानमेवमत्र विचारितम् । कालसूत्रमिहैकं हि रथयुग्मे यथोचितम् ॥ १३९ ॥
 सूक्ष्म एव स्थितः सूर्यः स्थूलस्यापि प्रवर्त्तकः । सारथिस्त्वविशेषेण मूर्त्तिभेदेन वा तथा ॥ १४० ॥
 सूक्ष्मरूपरथा ये तु त ऊर्ध्वं मण्डले स्थिताः । रहटे घटिका यद्वदत् आरोहणादिकम् ॥ १४१ ॥
 आरोहणे मन्दगतिरवरोहे तु शीघ्रता । समे मध्यमभावश्च ज्योतिश्चक्रगतिः समा ॥ १४२ ॥
 राश्यादिभावमापन्नाश्चक्रस्याशा निरूपिताः । मेषे तुलायां च तथा अत ऊर्ध्वं व्यवस्था ॥ १४३ ॥

सिद्धान्तेनाहुः—सूर्यस्येत्यादि । तुः पूर्वोक्तपक्षनिरासे, 'पाद्मं कल्पमथो शृण्व' इति मध्ये उक्तत्वात्तस्यापि वक्तुमुचितता । तथा च तृतीयेऽहोरात्रादीनामुक्तत्वेपि पक्षस्य पञ्चदशदिनात्मकत्वेन कथनान्तदादिवृद्धिद्विहासहेतुज्ञानाभावे प्रत्यक्षविरोधेन पुनः सन्देहः स्यादिति तन्निवृत्त्यर्थं तद्वेतुभूतदिवसरात्रिवृद्धिद्विहासज्ञापनाय, यत्रैते राशयस्तस्य ज्योतिश्चक्रस्यापि पूर्वाध्याये श्लो. ३० 'यदुपरिष्ठात्सूर्यरथस्य मेरुं परिभ्रमतः संवत्सरात्मकं चक्रं देवानामहोरात्राभ्यां परिभ्रमती'त्यनेनोक्ताया गतेर्ज्ञापनाय च तदुक्तिरिति सूर्यस्य पृथगेव ज्ञानमत्र विवक्षितमिति तदेवात्र मुख्यतया विचारितमित्यर्थः । अत्र 'स एव' इति गद्यविवरणरूपं 'यदा मेषे'त्यादिगद्यम् । तस्य सङ्ग्रहो 'यावदक्षिणायनमि'त्यादीति ज्ञेयम् । राशिमध्यगतभूमेर्न्यूनाधिकत्वं सूर्यभोग्यनक्षत्राक्रान्तदिवससङ्ख्याभिर्ज्ञेयम् । ज्योतिश्चक्रगतेर्भेदस्त्वभिमाध्याये मूल एवानुमानेन बोधनीय इति न कोऽपि शङ्कालेशः । ननु पूर्वाध्याये सूर्यरथस्य संवत्सरात्मकं चक्रं मानसोत्तरोपरि भ्रमतीत्युक्तम्, स तु गिरियुतोच्छ्रायो लक्षोच्छ्रायान्मेरोरतिनीचैस्तत्तदुपरि भ्रमन् रविरथोऽपि सहस्रोच्छ्रायो द्विगुणो वा भवेत्, न त्वधिकस्तथा सति तस्यापि नीचैस्त्वान्मेरुपरि कथं दिनरात्रिव्यवस्था । किञ्च, तस्य गत्याऽऽसदादिदिनरात्र्योर्यथा न्यूनाधिकभावस्तथाऽहोरात्रस्य नास्तीति कथं वैषम्यम्, गतेरैक्यादित्याशङ्कायां द्विविधगतिं तत्प्रयोजकस्य कालोपाधित्वं चोपपादयन्ति साङ्ख्यैः षड्भिः—कालेत्यादि । कालस्य सूत्रत्वं तृतीये वक्तव्यम् । 'अव्यक्तरंहसा भगवता कालेन भ्राम्यमाणानामि'त्यनेन । सूर्यस्य हि स्थूलं सूक्ष्मं चेति रथद्वयमेकैकचक्रम् । इहास्मिन् रथयुग्मे । हि यतो हेतोः । कालसूत्रं कालात्मकं सूत्रम्, यथोचितं यादृग्यर्थं यथापेक्षितं तदर्थं तत्र तथास्थितमेकम् अत उभयोरपि कालोपाधित्वम् । हिरण्येऽपि सम्बद्धयते । यतो हेतोः सूक्ष्म एव रथे स्थितः सूर्यः स्थूलस्यापि रथस्य नियामकतया प्रवर्त्तकः । तु पुनः सारथिररुणोऽविशेषेणैकरूपेण मूर्त्तिभेदेन वा तथा प्रेरकतया प्रवर्त्तकः ॥ १३९-१४० ॥

तु पुनः ये राह्यादिसप्तर्ष्यन्ताः सूक्ष्मरूपा एकैके रथा येषां ते मण्डले स्थूले चक्रे यद्वद्वहटे घटिकास्तिष्ठन्ति तद्वदूर्ध्वं स्थिताः । (ते विष्णुपुराणे द्वितीयेंऽंशे द्वादशाध्याये 'रथस्त्रिचक्रे सोमस्ये'त्यादिना निरूपितास्ततोऽवगन्तव्याः । यद्यपि सप्तर्षीणां रथा नोक्तास्तथापि तेषां गमनदर्शनात्कल्पनीया विमानानि वा) गतिस्थानभूतानि मण्डलानि तु मध्यममण्डलस्योभयतो दिशश्चक्रमेण ह्रस्वन्ति । तेष्वारोहणे मन्दा गतिरवरोहणे शीघ्रा प्रत्यहं मण्डलभेदाद्विद्यते, वायुवशाच्च । समे ज्योतिश्चक्रतुल्ये मध्यममण्डले गतेर्मध्यमता, अत आरोहणादौ तथा तथा गतिरस्तीति गतिभेदादिनरात्र्योर्न्यूनाधिकसमभावो ज्योतिश्चक्रगतिः समा । अतः परमाण्वाद्यहोरात्रान्तानां सर्वदैकरूप्यमिति गतिद्वयाद्गतिस्थानभूतमार्गभेदाच्च सर्वदैकरूप्यमिति गतिद्वयाद्गतिस्थानभूतमार्गभेदाच्च सर्वं समञ्जसमित्यर्थः ॥ १४१-१४२ ॥

स्थूलचक्रोर्ध्वभागस्य त्रिविधत्वे प्रमाणमाहुः—राश्यादीति । तथेति समानभूमित्वम् । अत ऊर्ध्वं व्यवस्थयेति । मेषतुलोभयप्रदेशे यथा यत्र युक्ता तत्र तथेति । असमर्थाः, ज्योतिश्चक्रं तावत्कुलालचक्रवदुत्तानां मानसोत्तरोपरिसमानयैव गत्या भ्रमन्ति, तस्य चक्रस्य स्थितिस्तु यथा पटहस्त्योर्ध्वमुखतया स्थापितस्य, परं त्वयं गोलाकृतिः, तत्र च मेरोर्लक्ष्ययोजनसमुन्नाहत्वे षोडशसहस्रं भूम्यन्तः प्रविष्टवान् मानसोत्तरमस्तकाच्चतुःसप्ततिनवतिसहस्रयोजनोपरि मेरोर्मूर्ध्वनि यो वक्ष्यमाणोऽक्षस्थाधोभागस्तत्समानसूत्रे मेषस्तुला च चक्रलोपरि, तत्र भूमिसाम्यम् । ततो मेषात्तिरश्चीनोच्चपृष्ठभागे वृषस्तत्समानसूत्रे तुलोपरि कन्या । वृषात्तिरश्चीनोच्चपृष्ठभागे मिथुनस्तत्समानदेशे कन्योपरि सिंहः । मिथुनसिंहयोस्तिरश्चीनोच्चपृष्ठभागे कर्कः सर्वोपरि, एवं सति मेषाच्चलितस्य कर्कमध्यपर्यन्तमारोहस्तत् आरम्भ तुलारम्भपर्यन्त मवरोहः । एवं तुलानीचैस्तिरश्चीनाग्रभागे वृश्चकस्तत्समानसूत्रे मेषाङ्गीचैर्मनि पूर्ववद्वृश्चिकाङ्गीचैर्धनुस्तत्समानसूत्रे मीनान्गीचैः कुम्भः । धनुःकुम्भयोस्तिरश्चीने सर्वतो नीचैर्मकरः । एवं तुलातो यावन्मकरारम्भमवरोहः, मकरमारभ्य मेषारम्भपर्यन्तमारोह इति । एवं च एषा राशिकक्षा उपवीतवतिष्ठति, (एतेषामुदगयनदक्षिणायनवैषुवतराशीनां विभागाः परस्परं विभक्ताः, यत्रोदगयने आरोहस्तत्समाने दक्षिणायनेऽवरोह इत्येवं बोध्याः । कुतः मानसोत्तरोपर्येव सूर्यादिपरिभ्रमणस्योक्तत्वादिति) । तत्र च राह्यादिसप्तर्ष्यन्ताः स्वस्वक्षासूक्रीतिकभूमावरोहन्तोऽवरोहन्तो गच्छन्ति । तत्रापि सूर्यगतिस्थले वायुरिति विषम इति प्रत्यहं गतिभेदः । तदुक्तं श्रीधरीये वायुपुराणवाक्यैः । अन्यथा दिनरात्र्योरेकस्य वृद्धिरपरस्य

ज्योतिश्चक्रस्य गमनादितिः सूर्यस्य सर्वदा । यत्र राशौ भवेत्सूर्यः सभागेऽग्रे स्थाङ्गके ॥ १४४ ॥
तत्प्रातरुदयस्तत्र तदंशेऽपि गतिस्तथा । समानगत्याऽपि तथा स्वांशकालायतिस्तथा ॥ १४५ ॥
साम्प्रतं तु न पक्षोऽयं मध्ये भूमिरियं यतः । भूमिगोलं परिक्रम्य जलादायाति गच्छति ॥ १४६ ॥
मण्डलानां प्रवेशेन वायोराकर्षणात्तथा । वृद्धिक्षयप्रकारं हि प्राहुस्तत्रैव युज्यते ॥ १४७ ॥
मासपञ्चकपर्यन्तमहोरात्रक्षयो भवेत् । वृद्धिर्वा न त्वहोरात्रे तथाऽर्द्धस्य भवेत्कचित् ॥ १४८ ॥
राशिपर्यन्तगमनमेकोनत्रिंशता क्वचित् । तथैकत्रिंशता कापि गतिस्तेन समा न हि ॥ १४९ ॥
स्थूलचक्रे यतः कीलं तथा तेनोच्यते परम् । स्थूलचक्रे भूमिभेदा न तु सूक्ष्मे कथञ्चन ॥ १५० ॥

हास इति न स्यात् । वृषभादिपञ्चके दिनवृद्धौ तुलायां साम्यं चाकस्मिकमापद्येत । एवं सति मूलगद्ये वर्द्धन्ते हसतीत्यत्र समापेक्षया वर्द्धन्ते हसतीत्यध्याहरणमर्धबलात्कार्यमिति सिद्धयति । एतेन देवाहोरात्रमपि साधितम्, देवानां मेष उदयः कर्के मध्याह्नस्तुलायां सायं मकरे निशीथमिति । एतावान् परं विशेषो यदेवैर्दिवसे सूर्यो नवतिवारमुपर्युपरि परिक्रमन् तावद्भारमेवाऽधोऽधः परिक्रमन् दृश्यते । मेरुपत्यकादिवर्तिभिस्त्वस्मदादिवदेकदिवसे एकवारमेवाऽर्द्धं परिक्राम्यन्निति ॥ १४३ ॥ तदेतदुत्साधयितुं 'मेवं नवकोटय' इत्यारभ्य 'समामनन्ती'त्यस्य तात्पर्यमग्रे वदिष्यन्तः प्रत्यहं सूर्यदर्शन उपपत्तिमाहुः—ज्योतिरित्यादि । तद्वत्या प्रत्यहं दृश्यते न दृश्यते च मेरुव्यवधानादतो दिनरात्रिव्यवस्था भूमिष्ठानामित्यर्थः । प्रातःकालादावुपपत्तिमाहुः यत्रेत्यादि । एकैकस्य राशेः सामान्यतस्त्रिंशदंशः स्थूला अहोरात्ररूपा तस्यापि तावन्तो मुहूर्तरूपा एवं घटिकापलादिपरमाण्वन्ता ज्ञातव्याः । एवं सति स्थाङ्गके ज्योतिश्चक्रे सभागे राश्यात्मकद्वादशभागवति राशौ च घटिकादिभागवति अग्रे प्रथमतो यत्र सूर्यो भवेत्तिष्ठति तत्प्रातः । तत्रापि हेतुः । उदयस्तत्रेति । दृग्गोचरता तस्मिन्नेव समये इति । तथा यस्मिन् राशौ यस्मिन्नांशादौ प्रथमतः सूर्यदर्शनं तत्प्रातः । एवं तदंशे लग्नघट्यादिरूपेऽपि या सूर्यस्य गतिः सा तथा लग्नादिकालनियामिका ज्ञातव्येत्यर्थः । तत्राऽपि हेतुः—समानगत्येत्यादि । यथा विषमगत्या राश्यंशादिकालभेदा तथा समगत्याऽपि तदुदयादिभेदाः । तत्रापि हेतुः—स्वांशेत्यादि । ज्योतिश्चक्रांशभूता ये कालोपाधय तेऽपि यतो हेतोर्दयादिनियामका इत्यर्थः । तथा च नियतपरिमाणकालोपाधावहोरात्रादिरूपे ज्योतिश्चक्रगतिः प्रयोजिका, विषमपरिमाणकालोपाधौ राश्यादिरूपे ज्योतिश्चक्रगते देशे सूर्यगतिः प्रयोजिका, अनियतपरिमाणकालोपाधौ लग्नाद्युदयरूपे तूभयोर्गतिः प्रयोजिकेति भावः ॥ १४४-१४५ ॥

नन्वत्र सूर्यभ्रमणं तिर्यगुक्तं तत्प्रत्यक्षतो विरुद्धयते इति तन्निवृत्त्यर्थं द्वाभ्यामुपपत्तिमाहुः साम्प्रतमित्यादि । मध्य इति जलमध्ये । जलादायाति गच्छतीति 'अद्भ्यो वा एष उदेति पुनरपः प्रविश्यतीति श्रुतेः । 'सूर्ये चाद्भ्यः समुत्थित' इत्यादिवाक्यैश्च तथा । तथा च सा ब्राह्मादिकल्पीया व्यवस्थेतीदानीं (जलप्रवेशे) तदभावात् प्रत्यक्षविरोधो न दोषावहोऽत इदानीमयं पक्षो ज्ञातव्य इत्यर्थः ॥ १४६ ॥ कथमेवमित्याकाङ्क्षायामुपपत्तिमाहुः—मण्डलेत्यादि । मण्डलानां राह्यादिसम्पर्कान्तस्थितिस्थानां जले प्रवेशेन ज्योतिश्चक्रमेव वायोराकर्षणादायाति गच्छति । तथा तेन पूर्वोक्तेनैव प्रकारेण वृद्धिक्षयप्रकारं दिनरात्र्योर्हि यतो हेतोः प्राहुः, ज्योतिर्विद इति शेषः । तत्रैव ज्योतिःशास्त्रोक्ते तिर्यगगोलपक्षे एव युज्यते साम्प्रतं पक्ष उपपद्यत इत्यर्थः ॥ १४७ ॥ पक्षद्वयसाधारण्येन सिद्धमाहुः—मासेत्यादि । तत्पूर्वमुपपादितं योजनायां चन्द्रगतवैषम्यं मनसि कृत्वाहुः तथाऽर्द्धस्य भवेत्कचिदिति, यथाऽहरादिक्षयवृद्धौ सूर्येण तथाऽर्द्धस्य मासाऽर्द्धस्य क्षयो वृद्धिर्वा सा कचिच्चान्द्रेऽभावस्यया हि मासान् सम्पश्यन्ति पूर्णमास्यया हि मासान् सम्पश्यन्तीति श्रुत्युक्ते मासविशेषे भवेत् । अतश्चन्द्रगतिरपि ज्योतिश्चक्रे विषमा । तथा च तिथ्यादिन्यूनाधिकभावस्य प्रत्यक्षाभावेऽपि प्रत्यक्षाभ्यां पक्षाधिकान्यूनात्वाभ्यां तस्या अपि वैषम्यमनुमीयत इत्यर्थः ॥ १४८ ॥ सूर्यगतिवैषम्येऽनुमापकमाहुः—राशीत्यादि । कचिदित्यनियमेन । तथा च तद्यदि देशकृतं स्थानियतघटिकापलकमेव स्यात्, न त्वनियतमतो गतिवैषम्यकृतं तदित्यर्थः ॥ १४९ ॥ ननु देश एव तथा कुतो न कल्पयत इत्यत आहुः—स्थूलेत्यादि । यतो हेतोः कीलं कालसूत्ररूपं तथा सूर्यगतिसाम्यापादकम्, तेन हेतुना परं द्वितीयं वैषम्यकारणमुच्यत इत्यर्थः । कालमिति पाठेऽप्ययमेवार्थः । ननु स्थूलचक्र इव सूक्ष्मचक्रेऽपि भूमिभेद एव कुतो नाद्रियत इत्याशङ्क्यामाहुः—न तु सूक्ष्मे कथञ्चनेति, स्थूले (ज्योतिश्चक्रे) हि राशयो देशविभागनियामका यथा वर्तन्ते यथा सूक्ष्मचक्रे (सम्बत्सरात्मके) किमपि भूनियामकं नास्ति निरवयवत्वाद्भूतिवैषम्यं विना तत्कल्पनेऽप्युक्तानुपपत्त्यपरिहाराच्चातो नाद्रियत इति गतिरेव नियामिकेत्यर्थः ॥ १५० ॥ ननु कल्पान्तरे तथाऽस्तु नाधुनेत्यत आहुः—अधुनेत्यादि । चोऽप्यर्थे, अधुनाऽपीत्यर्थः । ज्योतिःशास्त्रेऽपि तथैव सिद्धेरिति भावः ।

अधुना भूप्रदेशाश्च ज्ञातव्या विनियामकाः । दर्शनस्य समानेन सूत्रेणाऽदर्शनं यतः ॥ १५१ ॥
 मकरादिषु वृद्धिर्हि तथा कर्कादिषु क्षयः । अहो विवृद्धिर्मेघादौ रात्रेः स्थूलं न चान्यथा ॥ १५२ ॥
 उदगयनं गतेर्मान्यं दक्षिणे शीघ्रता मता । अहर्पतिर्यतः सूर्यो मान्यादहो विवृद्धता ॥ १५३ ॥
 परिधिस्त्रिगुणो व्यासात्किञ्चापि तथाधिकः । लक्षाधिकं सार्धनवकोट्यो परिधिमण्डले ॥ १५४ ॥
 गणनामतभेदाद्भि सन्देहः स्याद्वितीर्यते । उपदेशस्ततः पूर्णं समा गतिरिहोच्यते ॥ १५५ ॥
 वृद्धिहासनिवृत्त्यर्थं स्थूलचक्रं प्रवर्तते । मेरोश्चतुर्दिशं पुर्यस्तत्र प्रोता दिशो मताः ॥ १५६ ॥

तत्रापि नियामिकामुपपत्तिमाहुः—दर्शनस्येत्यादि । तथा च प्रदेशवैषम्यं गतिवैषम्यं च मतद्वयेषु तुल्यम्, गोलतन्मानादिष्वेव परं विशेष इत्यर्थः ॥ १५१ ॥ ‘यावदक्षिणायने’ति गद्यस्य तात्पर्यमाहुः—मकरेत्यादि । वृद्धिरिति । परमहीनदिनापेक्षया वृद्धिः । क्षय इति परममहादिनापेक्षया क्षयः ।

विवृद्धिरिति । विषुवापेक्षयाऽधिका वृद्धिः । रात्रेरिति । एवं क्षयवृद्धी दिनविपर्ययेण भवत इत्यर्थाज्ज्ञातव्यमित्यर्थः । एतेन मूले वर्द्धन्ते हसन्तीत्यत्र समापेक्षयेति पदाध्याहारे यावदक्षिणायनेति गद्यमेव गमकमिति नात्र कल्पनालेश इति बोधितम् । एवं सूक्ष्मरथस्थसूर्यकार्यं सर्वमुपपाद्य ‘स एव’ इति गद्यत्रयोक्तमुपसंहरन्ति स्थूलमित्यादिनैकेन ॥ १५२ ॥

अतः परं ‘मेवं नवकोटय’ इत्यारम्य ‘समानमन्ती’त्यन्तेन स्थूलचक्रकार्यं तत्स्वरूपं चोच्यत इति तं ग्रन्थं विचारयन्ति परिधिरित्यादि । व्यासाद्वैध्यात् । मेरोश्चतुर्दिशं सार्द्धकोटिः सार्द्धसप्तलक्षाणीति ततो द्विगुणो मध्यव्यासः कोटित्रयं पञ्चदशलक्षाणि मानसोत्तरोपत्यकावधिरिति । ततस्त्रिगुणः परिधिर्नवकोटयः पञ्चचत्वारिंशलक्षाणि मानसोत्तरोपत्यकावधिरिति । ततोऽधित्यकाविचारे तन्मध्यपर्यन्तो व्यासोऽधिको भवतीति लक्षद्वयमधिकं ग्राह्यम् । तेन मूलोक्तः सूर्यपरिवर्त्तनदेशो लक्षाधिकसार्द्धनवकोटिरूपः सिद्ध्यति । इयं गणना मतान्तरकृतसन्देहनिरासार्थेति मूले ईर्यते । ततो त्यज्योपे पञ्चमी, तं भ्रमणदेशं मनसि निधाय । पूर्णं ऐन्द्र्यादिषु चतुर्षु उपदेशः पूर्वस्मान्मेरोरित्यादिरूपो दिगुपदेशः तत्र हेतुः, इहास्मिन् परिवर्त्तने समागतिरुच्यत इत्यर्थः ॥ १५३-१५४-१५५ ॥ तत्प्रयोजनं हेतुं चाहुः वृद्धिरित्यर्द्धेन । एवमेकं प्रयोजनमुक्तमेकं गद्यं च विवृतम्, द्वितीयमाहुः—मेरोरित्यादि । तथा च मेरुपरिष्ठानां दिग्बिभागो मानसोत्तरस्थपुरीचतुष्टयकृत इत्यर्थः । एतेन ‘तस्मिन्नैन्द्रीमि’ति गद्यं व्याख्यातम् ॥ १५६ ॥ नीचैः स्थितानां तमाहुः—अन्यत्रेत्यादि ।

निबन्धकठिनांशविवेचनम्

अग्रे एकविंशाध्यायार्थोक्तौ स्थूलचक्रे भूमिभेदा न तु सूक्ष्मे कथञ्चनेत्यस्य [१५०] व्याख्याने ‘गतिवैषम्यं विना तत्कल्पनेष्युक्तानुपपत्त्यपरिहाराच्चे’ति राशिमध्यगता भूस्तु न्यूनाधिकभावेन वर्तते । तत्र कचिन् न्यूनराशौ दीर्घकालेनातिक्रमः, अधिकराशौ न्यूनेन । सूक्ष्मचक्रे प्रदेशकल्पने तन्न न स्यात् । प्रतिराशि चक्रभेदकल्पनापत्तेरतो न्यूनाधिकराशौ दीर्घसूक्ष्मकालेनातिक्रमे सूर्यगतैरेव न्यूनाधिकभावो हेतुरित्यर्थः ।

एकविंशाध्यायार्थोक्तौ तत्त्वदीपे—अत्राध्याये प्रकरणत्रयमस्तीति सूर्यस्य गमनं पूर्वमिति [१३४] श्लोकेन अध्यायार्थारम्भे उक्तम् । तत्र ‘गणनामतभेदाद्भि सन्देहः स्याद्वितीर्यते’ [१५४] एतावदन्तेन ग्रन्थेन सूर्यगमननिरूपकस्य मूलग्रन्थस्थप्रथमप्रकरणस्यार्थो उक्तः ।

अतः परं द्वितीयप्रकरणस्य गतिस्थाननिरूपकस्यार्थो उच्यते, उपदेशस्ततः पूर्णं [१५५] इत्यादि, कालदेवत्ववृद्धय [१५६] इत्यन्तैः सार्धैश्चतुर्भिः श्लोकैः, तत्र उपदेशस्ततः पूर्णं इत्यादि, ततस्तदनन्तरं पूर्णं ऐन्द्र्यादिषु उपदेशः ‘ऐन्द्री पूर्वस्मादि’त्यनेन गद्येन मेरुपरिष्ठानां पूर्वादिदिगुपदेशः, ततः ‘स्तासूदयमध्याह्ने’त्यनेन भूमिष्ठानां दिगुपदेशः, ततः ‘स्तत्रयाना’मित्यनेन मेरुस्थितानां षण्मासपन्त्यं उदयास्तमयाद्यभावोपदेशः, सूर्यस्य वामदक्षिणगत्युपदेशश्च । ततो ‘यत्रोदेती’त्यनेन दक्षिणे उत्तरे च समानसूत्रदेशे उदयास्ताद्युपदेशः समानसूत्रषड्भाष्यन्तरे च । ततो ‘यदा चैन्द्र्या’इत्यनेन पञ्चदशघटिकाभिरिति स्थूलचक्रे समानगतेरुपदेशः, ‘सपादकोटिद्वय’मित्यादिना पूर्वोक्तगणनाया उपदेशः, ततः ‘एवं ततो वारुणी’मित्यनेन अन्यासु पूर्णं पूर्वोक्तातिदेशः, ततः तथा चान्ये चे’त्यनेन सर्वग्रहेषु अतिदेशः, ततः ‘एवं मूर्हते’त्यनेन गतिस्थानस्य प्रकृष्टं मानम् । ततो ‘यस्यैकं चक्र’मित्यनेन चक्रस्य सारत्वं, संवत्सरस्य पुनः पतित्वात् कालस्य देवत्वं, दिनमासत्वंयनसंवत्सरक्रमेण वृद्धिः, तदेतत् सर्वम् एभिः सार्धैश्चतुर्भिर्विवृतम् ।

अन्यत्र प्रथमं यत्र मेघे सूर्यो हि दृश्यते । प्राची सा सर्वलोकानां मेरुश्चोत्तरतस्तथा ॥ १५७ ॥
कमलाकृतिरीत्या हि मेरुरत्र तथैव भूः । अतो मेरोः शिरस्तुल्यं मानसोत्तरमस्तके ॥ १५८ ॥
सूर्यचक्राक्षमध्यं हि तथाऽत्र परिकल्पना । साङ्गचक्रमिदं प्रोक्तं कालदेवत्ववृद्धये ॥ १५९ ॥
ततः सम्बत्सरसमे न प्रध्या सहितं तथा । सुखार्थं देवगमने प्रधियुक्तं हि शस्यते ॥ १६० ॥
ज्योतिश्चक्रस्य माहात्म्ये सोमादीनां विवर्णनम् । मेरुमस्तकतो नीचो मानसाचल उच्यते ॥ १६१ ॥
तैलयन्त्रेण सदृशो मेरुरत्र निगद्यते । आद्याक्षमानं स्पष्टं हि तच्चतुर्थांशतो मितः ॥ १६२ ॥

तत्रोपपत्तिमाहुः सर्वेत्यादि, हि यतो हेतोरत्र 'सर्वेषामेव वर्षाणां मेरुरुत्तरतः स्थित' इतिवाक्यादुददिगेवैका नीचैर्भूस्थानां नियता । एकमेकस्या दिशो नियमे सति मेरुव्यवहितः सूर्यो यत्र यैर्मेषे दृश्यते सा तेषां प्राचीत्येवं मेरुमेघसूर्यदर्शनत्रितयनियतो नीचैः स्थानां दिग्विभाग इत्यर्थः । त्रयाणां तथात्वोक्तौ बीजमाहुः—कमलेत्यादि । हि यतो हेतोरत्र भूगोले मेरुः कमलाकृतिरीत्या तथैव तेन वर्तुलप्रकारेणैव भूः, अतो हेतोर्मेरुशिरस्तुल्यो लक्ष्ययोजनोच्चो यो मानसोपरिभागोऽयुतयोजनोच्छ्रयान्मानसोत्तरादुपरिसाधिकनवतिसहस्रमितस्तस्मिन् सूर्यचक्रस्य स्थूलस्य मध्यभागो हि निश्चयेन वर्तते । तथा तदनुसारिणी अत्रास्मिन् विषये कल्पना । तथा चैवमुक्तौ दृष्टं शास्त्रं च बीजमित्यर्थः । एवं स्थूलचक्रस्य भूमिष्ठदिग्विभागरूपं द्वितीयं कार्यं विवृतम्, तेनैव प्रातरादिकालरूपं तृतीयं कार्यमपि उपपादितम् । तच्च मूले 'तासूदये'त्यादिना 'निम्लोचती'त्यन्तेन 'भूमिष्ठानां यत्रे'त्यादिना 'पश्येरन्नि'त्यन्तेन मेरुस्थानां चोक्तम्, गतिसाम्यं च यदा चैन्द्रा इत्यादिना पञ्चदशवटिकारूपकालनियमकथनेन बोधितम् । सपादकोटिद्वयं योजनानां सार्द्धद्वादशलक्षानि साधिकानीति, कोटिद्वयं सप्तत्रिंशलक्षणानि सप्तसप्ततिसहस्राणि चेत्यर्थः । इदं गतिस्थानस्य प्रकृष्टं मानमसन्देहात्प्रोक्तम् । तथाऽन्ये इत्यादिना च चान्द्रनाक्षत्रसावनादिमासेषु कालनियमेन प्रहादिदर्शने चोपपत्तिः प्रसङ्गादुक्ता । एवं 'मूहूर्त'ेत्यादि'ना च रथगतेः । प्रकृष्टं मानमुक्तं तदेतत्सर्वमेतेन बोधितम् ।

एवं कार्यं विचार्य 'यस्यैकचक्रमि'त्यादिनोक्तं स्वरूपं विचारयन्ति साङ्गमित्यादि । अङ्गानि अरनेमिनाभयस्तत्सहितम् । 'सारमि'ति पाठे, अरसहितं तच्च नाभिनेम्योरुपलक्षकम् इदमेव 'चक्रं त्रिणाभिक्रमजरमनर्वमि'तितैत्तिरीयारण्यके श्रावितम् । अङ्गकथनप्रयोजनमाहुः—कालेत्यादि । कालस्य 'द्वादशादित्याः सम्बत्सरो वै प्रजापति'रित्यादिश्रुत्युक्तं यद्देवत्वं 'सं संपोऽसी'ति श्रुत्युक्ता या वृद्धिस्तद्बोधनायेत्यर्थः । वृद्धिपदं क्षयस्याप्युपलक्षकम्, तस्यापि 'अं हस्य सायत्वेति श्रावितत्वाद्, उभयोर्योतिःशास्त्रसिद्धत्वाच्च ॥ १५८—१५९ ॥ सूक्ष्मचक्रस्यैतदधीनत्वबोधनायाहुः—तत इत्यादि । यत इदं सम्बत्सरात्मकं चक्रं देवरूपं समगतिमहावेगं च ततो हेतोः सम्बत्सरसमे सम्बत्सरात्मकस्थूलचक्रसमाने मानसोत्तरमूर्द्धनि प्रध्या सहितं कील-विशेषेणासमन्तात्सहितं सूक्ष्मं चक्रं तथा न भ्रमति । किन्तु स्वल्पवेगत्वाद्देवत्वाच्च तदुपर्येव तदधीनतया भ्रमतीत्यर्थः । तद्युक्त-रथस्य गच्छे 'तथा बालखिल्या' इत्यारभ्य 'उपासत' इत्यन्तेनोक्तं प्रयोजनमाहुः सुखार्थेत्यादि देवः सूर्यः । तथान्ये प्रहा इति गद्यस्य मुख्यं प्रयोजनमाहुः—ज्योतिरित्यादि । माहात्म्य इति माहात्म्यार्थम् ।

एवं 'नवकोटय' इत्यारभ्य 'समामनन्ती'त्यन्तस्य ग्रन्थस्य तात्पर्यमुक्तम् । अतः परं 'तस्याक्ष' इत्यादेरर्थं वदन्तो दृष्टान्ततात्पर्यमाहुः—मेर्वित्यादि । मेरुमस्तकं लक्ष्ययोजनोच्चं तस्मान्नीचोऽयुतयोजनोच्छ्रयायो मानसाचल उच्यते । अतो हेतोरत्रास्मिन् गच्छे तैलयन्त्रेण सदृशं विनिगद्यते, स्थूलचक्रं तद्भ्रमणं चोच्यते । तथा च सम्बत्सरात्मकचक्रस्य स्थौल्यबोधनायोत्तानतया भ्रमणबोधनाय चेदं गद्यम्, तेन तस्य स्थौल्यं नवतिसहस्रयोजनमितम् । अक्षान्नीचैरुपरि तु षड्विंशतिलक्षादप्यधिकं सप्तर्षिपर्यन्तानां प्रत्यक्षाणामग्नीन्द्रप्रजापतिकश्यपधर्माणामप्रत्यक्षाणां च तत्रैव परिभ्रमणादिति सिद्धयति । अतः परं तस्मिन्नक्ष इत्यादेराहुः—आद्येत्यादि, स्पष्टमिति । मेरुमध्यमारभ्याऽऽमानसाचलं सार्द्धकोटिः सार्द्धसप्तलक्षणानि व्यासोऽस्ति । अत्रे तु चक्रमेकतः प्रोतमन्यतः कीलं प्रोतमिति त्रिचतुर्लक्षं ततोऽधिकं भवति । तथापि बहिस्तावदेवेति स्पष्टम् । किञ्च, हि यतो हेतोर्द्वितीयोऽक्षो

ततस्तृतीयप्रकरणे सूर्यचक्रस्य अक्षप्रोतत्वमुक्तम्, तत्रेयं व्यवस्था ज्ञातव्या, संवत्सरसमे मानसोत्तरदेशे संवत्सरात्मकं स्थूलचक्रं द्वादशास्तत्वादिना यदङ्गसहितमुक्तं तत्साङ्गम् । प्रध्या अक्षेण प्रोतं न भवति । यच्च सूक्ष्मं चक्रं तदक्षेण प्रोतमस्ति परं तथा न, साङ्गं नेत्यर्थः, साङ्गं चक्रं कालदेवत्ववृद्धयर्थम्, एवं निरङ्गं प्रधियुक्तमक्षप्रोतं सुखार्थदेवगमनार्थं प्रशस्तम् । सुखार्थं सर्वलोकसुखार्थं देवस्य सूर्यस्यागमनं द्वादशस्कन्धे प्रोक्तम् । 'द्वादशस्वपि मासेषु देवो वै षड्भिरस्य वै चरन् समन्तात् तनुते पस्नेह च सन्मतिम् । सदबुद्ध्या सुखमि'ति लोके वेदे च प्रसिद्धम् । एवं ह्यनादिनिधनो भगवान् हरिरीश्वरः, कल्पे कल्पे स्वामात्मानं व्यूह्य लोकानवत्यज'इत्यनेन च सर्वलोकावनरूपं सुखमुक्तम् ।

लक्षाणां तु स एकोनचत्वारिंशत्प्रमाणकः । ध्रुवोऽपि मेरुवत्तस्मात्ततोऽप्युत्तरतः स्थितः ॥ १६३ ॥
 अतस्तैलाक्षवत्सोऽपि द्वितीयोऽतिविचारकैः । रथोपरि स्थितिस्थानं षड्विंशलक्षदीर्घकम् ॥ १६४ ॥
 नवलक्षकविस्तीर्णं युगं चाऽपि तथाविधम् । आध्यात्मिका देवरूपा अश्वास्तत्र वहन्ति हि ॥ १६५ ॥
 सप्तानामुपयोगाय लक्षयोजनमन्तरा । प्रदेशोऽस्तीति बोधाय तथाऽऽकाशे गतिर्यथा ॥ १६६ ॥
 छन्दोमयास्ततः प्रोक्ता अरुणोऽपि तथोदितः । शब्दात्मका ह्यन्तरिक्षे गच्छन्तीति न विस्मितम् ॥ १६७ ॥
 रथस्याऽऽवश्यकत्वाय स्तोत्रनृत्यादिवर्णनम् । स्थूले त्वेषैव सामग्री पश्चाच्चारुणसंस्थितिः ॥ १६८ ॥
 राशिचक्रे तु पुरतः सूर्यस्याऽरुण उच्यते । अथवा सर्वसामग्रीसहितोऽत्र द्विरूपतः ॥ १६९ ॥
 सदा तिष्ठत्युभयथा सर्वेषां कार्यसाधकः । एतस्य वा द्विधा शक्तिरचिन्त्यैश्वर्यरूपतः ॥ १७० ॥
 पक्षद्वये प्रकारस्तु कल्पनीयो यथोचितम् । मासि मासि द्वयोक्त्याऽपि आदित्या मण्डला रथाः ॥ १७१ ॥
 सामग्रीसहिता मित्राः कल्पनीया न संशयः । मानसोत्तरभूमिस्तु स्वमते दशकोटयः ॥ १७२ ॥

ध्रुवे कृतोपरिभागस्तत्तुर्थांशतो मित उच्यते ॥ १६२ ॥ तु पुनः स ध्रुवो मेरुपरिभागादेकोनचत्वारिंशलक्षप्रमाणकस्तथा सति विचार्यमाणः सोऽश्वावत्लक्षाणि सार्द्धसप्तत्रिंशत्सहस्राणि स बहिर्दृश्यमानो भवति । प्रान्तद्वयेऽपि प्रोतभागोऽधिकश्च भवति । तथा च ध्रुवे कृतोपरिभाग इत्येतावतैव चारिताभ्येऽपि यत्तस्य मानमन्ते ध्रुवे कृतप्रान्तभागत्वं चोच्यते, तत्तस्य माननिष्कर्षार्थमेवेत्यर्थः । किञ्च ध्रुवोऽपि मेरुवन्मध्यभागस्थस्तस्माद्धेतोस्ततो ध्रुवतोऽपि पूर्वोक्त उत्तरत उत्तरभागे स्थितः ॥ १६३ ॥ अतः स्थितिं विचार्य सोऽप्यक्षस्तैलाक्षवत्समसूत्रं प्रस्तुतो द्वितीय ऊर्ध्वोऽपि तैलाक्षवदेवार्जवेन स्थितो विचारकैर्ज्ञेय इति बोधनार्थमेव द्वितीयोऽपि दृष्टान्त इत्यर्थः । अतः परं 'रथनीडस्त्व'त्यादिनोक्तं सूक्ष्मरथस्वरूपं विचारयन्ति-रथोपरीत्यादि । अत्र मूले तु न त्रयीमयात्पूर्वोक्ताद्रथाद्धेदो बोध्यते । नीडपदार्थमाहुः-उपरिस्थितिस्थानमिति । तत्तुरीयभागविशाल इत्यादेरर्थमाहुः-नवेत्यादि । युगं चाऽपि वहन्तीत्यन्वयः । देवरूपा इति । 'वाजिभ्यो वाजिन'मित्यातिश्रुत्युक्ताः । युगमानकथनप्रयोजनमाहुः-सप्तानामित्यादि, बोधायेल्यन्तम् । युगमानकथनमिति शेषः । तावत्प्रदेशस्थापनप्रयोजनमाहुः-तथेत्यादि । तथाऽतिवेगेन यथाऽऽकाशे गतिरश्चानां भवति तदर्थं युगमानकथनमित्यर्थः । एतेन 'सप्त युजन्ति रथमेकचक्र'मितिश्रुत्युक्तोऽयं रथ इति पूर्वस्मादनवर्णोऽयं भिन्न इति साधितम् ॥ १६६ ॥ 'छन्दो नामान' इत्यस्य तात्पर्यमाहुः-छन्दोमया इति । तथोदित इति । छन्दोमयत्वाय हययोजकत्वेनोक्तः । अरुणस्य छन्दोमयत्वं 'छन्दाँ सि वै सौपर्णेया' इति श्रुतेर्गुरुदस्येव ज्ञेयम् ।

एवं कथनस्याशयमाहुः-शब्देत्यादि । सैषा त्रय्येव विद्या तपतीति श्रुतेः सूर्योऽपि तथेति न किमप्यत्राश्चर्यजनकमित्यर्थः ॥ १६७ ॥ अतः परं पुरस्तादिति गद्यार्थमाहुः-रथस्येत्यादि । 'य एषोऽन्तरादित्ये हिरण्मयः पुरुषो दृश्यते हिरण्मयश्मश्रुरिति श्रुतौ सूर्यान्तर्भगवानुक्तः अत्राऽप्यग्निमाध्याये 'स एष भगवानादिपुरुष एवे'त्यादिना (च) वक्ष्यते । अतस्तद्बोधिका सामग्री सर्वाऽप्यपेक्षितैवेति साऽत्रोच्यत इत्यर्थः ।

ननु 'पुरस्तात्सवितुररुणः पश्चाच्च नियुक्तः सौत्ये कर्मणि विकलास्त' इति स्थानद्वये कथनमित्यत आहुः स्थूलेत्यादि । तथा चानयैव सामग्या तस्यापि रथस्य भ्रमणमिति बोधयितुमेकस्यैवारुणस्योभयत्रोक्तिः । सूक्ष्मरथे सवितुः पुरस्ताद्वयान्नियच्छन्नप्यरुणः, स्थूलरथे पश्चादपि नियुक्त इति । अतस्तदितरा सामग्युभयोरप्येकैवेत्यर्थः । नन्वविरुद्धे भ्रमणे कथञ्चित्तदुपपद्येताऽपि न तु विरुद्ध इत्यरुच्या पक्षान्तरमाहुः-अथवेत्यादि । श्रुतौ 'एकोऽश्वो वहति सप्तानामे'ति सामग्यन्तरस्याऽप्युक्तत्वादरुणस्याऽपि मूर्तिभेदो रथान्तरेऽङ्गीकार्य इत्यर्थः ॥ १६९ ॥

ननु श्रुतौ तु प्रकारत्रयम्, रथौ तु द्वावतो विरोधस्यैवमपि न परिहार इत्यतस्तृतीयं पक्षमाहुः-एतस्येति । त्रयीमयस्य भगवद्रूपस्य सूर्यस्य पक्षद्वय इति सप्त युज्यतीति । एकोऽश्व इत्युक्तेः । नन्वेवं कल्पना मूलाभिप्रेतेति कथं ज्ञातुं शक्यत इत्यत आहुः मासीत्यादि । तथा च तथाऽन्येति गद्ये तथोक्तेः । शेषा अनुक्ताऽपि कल्पनीयेति मूलेऽप्यभिमत इत्यर्थः ॥ १७१ ॥ ननु लक्षोत्तरेति गद्ये एवं नवकोटय इति गद्योक्तैव सङ्ख्या भूवलयस्यानूद्यते । एवं 'मूहूर्ते'ति गद्योक्तपरिभ्रमणसङ्ख्याविचारे तु भूवलयस्याधिका सङ्ख्या भवतीति कथं परस्परविरोधपरिहार इत्यत आहुः मानसेत्यादि सार्द्धचतुष्टयम् । अत्र द्वितीयश्लोके या मूलगद्योक्ता मुहूर्तगमनसङ्ख्या सा आहोरात्रमुहूर्तविचारेण त्रिंशद्गुणिता सती प्रथमश्लोकोक्ता भूवलयस्य परिधिसङ्ख्या भवति । दशकोटयो विंशतिलक्षाणि चतुर्विंशतिसहस्राणीति मूलोक्तमौहूर्तिकगमनमानगणनया तथासिद्धेः । तदेतदाहुः-एवमेव

चतुर्विंशतिसाहस्रं लक्षाणां चैव विंशतिः । त्रिंशन्मुहूर्ता दिवसे द्वाष्टाशीत्यधिकानि हि ॥ १७३ ॥
लक्षाणि तु चतुस्त्रिंशदेवमेव ततो मता । कोटित्रयं पञ्चदश लक्षाण्यायाम् उच्यते ॥ १७४ ॥
त्रिगुणा किञ्चिदधिका परिधिः परिकीर्तिता । अतोऽत्र मतभेदेन सङ्ख्या बहुविधाऽभवत् ॥ १७५ ॥
लक्षमानं न पूर्वोक्तं यथायोग्यं व्यवस्थितिः । माहात्म्यार्थं तदुक्तं हि न विरोधस्ततः स्मृतः ॥ १७६ ॥
एकस्यैव द्विरूपेण गमने युक्तिरुच्यते । सूर्यस्य च तथाऽन्येषां तत्राऽन्येषां पुरा जगौ ॥ १७७ ॥
श्रुतस्यैव विरोधेन प्रभो यद्यपि सम्मतः । इष्टोऽपि वक्तुमुक्तं हि तथा प्रोवाच सर्ववित् ॥ १७८ ॥
सूर्ये श्रुतानुपपत्तिर्दृष्टस्याऽऽदौ निवार्यते । सूर्यस्य तु परिहारो भगवत्त्वाद्विरूपता ॥ १७९ ॥
भगवच्च तद्भुक्त्या कालभेदा यतोऽभवत् । वेदत्वेनापि तत्सिद्धिः समर्थस्तद्वतो हरिः ॥ १८० ॥

ततो मतेति एतस्य व्यासस्तु कोटित्रयं चत्वारिशल्लक्षाण्यष्टसहस्राणि । तद्वद् चैकोटिः समतिलक्षाणि चत्वारि सहस्राणि, तदेतन्मानसोत्तरमेरोरन्तरं भवति । तत्राष्टसहस्राणि मेरुमध्यात् षट्सहस्राणि त्रिभ्यो मर्यादागिरिभ्यः शिष्टानि द्वादशलक्षाणि चत्वारिंशत्सहस्राणि मानसोत्तराच्च तत्तदाक्रान्तान्यधिकानि ग्राह्याणि । तदेतद्बोधयितुं तृतीयश्लोके पूर्वगणितमेरुमानसोत्तरान्तरद्वैगुण्यसिद्धौ व्यास उच्यते । तत्तस्मिन्गुणस्तु पञ्चचत्वारिंशल्लक्षाधिकनवकोटिरूपः परिधिः सिद्ध्यति ॥ १७४ ॥ त्रिगुणः किञ्चिदधिक इति । उक्तस्मिन्गुणस्ततो द्विलक्षाधिकश्चेत्यर्थः । तत्पूर्वमेव योजनायां व्युत्पादितम् । एवं त्रैविध्ये कल्पत्रयभेदो यस्तृतीयस्कन्धे उक्तः स एव बीजम् । अतो हेतोरत्र परिवर्तननिरूपणे बहुविधाः सङ्ख्यामूले मतभेदेनाऽभवत् । तथा सति जम्बूद्वीपस्य पूर्वोक्तलक्षमानं न, किन्तु यस्यां परिधिगणनायां व्यासनिश्चयार्थं यावदपेक्षितं यावदधिकं मेवाद्याक्रान्तं भूभागं निक्षिप्य यथायोग्यं व्यासार्थव्यवस्थितिः कर्तव्या । हि यतो हेतोः तत् माहात्म्यार्थमुक्तं न सङ्ख्यामूलमतः कल्पभेदाद्विरोधपरिहारः स्मृत इत्यर्थः । अत्र स्मृतपदेन कल्पभेदः स्मर्यत इति नात्र शङ्कालेशः । एवं साद्वैचत्वारिंशद्विधुं प्रकरणप्रथमाध्यायो विचारितः ॥ १७५-१७६ ॥

अ. २२ अतः परं द्वाविंशे सुप्रकरणे द्वितीयं सपादाष्टादशभिर्विचारयन्ति । तत्रान्येषां चन्द्रादीनां सत्त्वकार्यरूपा गतिर्मर्यादाऽप्यस्याध्यायार्थ इति पूर्वमुक्तम् । अधुना तद्विशेषतो विवेक्तुं प्रथमत उच्यमानयोः प्रभोत्तरयोः प्रासङ्गिकत्वेऽपि निष्कर्षार्थत्वादुभयशेषत्वबोधनायाहुः—एकस्येत्यादि । अत्र सर्वेऽपि तुल्या इति सर्वेऽपि प्रकरणिनः । ननु राज्ञा सूर्यगतेरेव पृष्ठत्वादुत्तरेऽन्यगतेरेपि कुतोऽनुमानमित्यत आहुः—तत्रान्येषां पुरा जगामिति । तत्र सूर्यगतिकथनावसरे । तथा अन्ये च ग्रहाः सोमादय इति गव्ये तथेत्यतिदेशेनान्येषामपि द्विरूपां गतिं पुरा पूर्वाध्याय उक्तवान् । अतः प्रभाभावेऽपि पुनः सन्देहाभावाच्च तेषामप्यनुमान उल्लेख इत्यर्थः ॥ १७७ ॥ नन्वस्त्वेतत् तथाऽपि श्रुतविषयकसन्देहेन तद्विषयकानुमाने पृष्ठे तदुत्तरत्वेन तदेव वक्तव्यम् । दृष्टविषयानुमानस्य किं प्रयोजनमिति शङ्कायां तामनूद्योत्तरमाहुः श्रुतस्येत्यादि । यद्यप्येवं तथाऽप्युक्तिमुत्तररूपां वक्तुं दृष्टः पिपीलिकादृष्टान्तोऽपि । हि यतो हेतोः सम्मतोऽतः सर्वविच्छेदकस्तथा प्रोवाच । असमर्थः । अत्र हि विरुद्धं गतिद्वयमेकदैवैककर्तृकं सन्दिग्धत्वात्पृष्ठमतो दृष्टान्ते पूर्व गतिद्वयमेककालीनं निर्वार्यम्, तच्च कुलालचक्रस्य विरतौ निर्वारितं भवति, न तु भ्रमणदशायामतो दृष्टान्तोऽपि न सिद्ध इति तत्साधनतया पूर्व गतिद्वयमेककालीनं तदनुमानमावश्यकं तदेतदाहुः—सूर्यस्येत्यादि । अत्र दृष्टान्ते यत्र येषां भ्रमता सह भ्रमतां प्रदेशान्तरेषूपलभ्यमानत्वम्, तत्र तेषां भिन्नगतिमत्त्वमिति व्याप्तिं साधयित्वा ततस्तेन प्रकृतं साध्यते इति दृष्टानुपपत्तिनिवारणमावश्यकमिति तत्तस्य प्रयोजनमित्यर्थः । तत्राऽप्येतदनुमानं ग्रहान्तरादिगतिसाधन एव पर्यवस्यति, न तु सूर्यगतिसाधन इत्याहुः—सूर्यस्येत्यादि । तथा च भगवत्त्वाद् द्विरूपत्वात्सामर्थ्येनैव परिहारसम्भव इति न तदर्थमिदमनुमानमपि तु अन्यगतिसाधनार्थमेवेत्याशयेनैव मूले सूर्यादीनामित्यादिपदमुक्तमित्यर्थः ॥ १७८-१७९ ॥ मूले 'स एष' इत्यारभ्य समामनन्तीत्यन्तेनाऽयं परिहारप्रकारो विवक्षित इत्याशयेनाहुः—भगवत्त्वं चेत्यादि । तथा च 'सर्वे निमेषा जज्ञिरे विद्युतः पुरुषादधि । कला मुहूर्तादिः काष्ठाश्चाहोरात्राश्च सर्वशः, अर्धमासा मासा ऋतवः सम्बत्सरश्च कल्पन्तामि'तिश्रुत्या बृहन्नारायणोपनिषदि यत्कालभेदजनकत्वमुक्तम्, यच्च 'सैषा त्रय्यैव विद्या तपती'ति वेदरूपत्वं श्रावितम्, यच्च 'य एषोऽन्तरादित्ये हिरण्यमयः पुरुषो दृश्यते इत्यत्र सूर्यान्तर्वर्तिनो भगवत्त्वं श्रावितम् । अन्तस्तद्धर्माधिकरणे विचारितञ्च तदेतत् 'स एष' इत्यादिना 'समामनन्ती'त्यन्तेनोपबृंहितम्, तेन भगवत्त्वादेव परिहारोऽत्र विवक्षित इत्यर्थः ॥ १८० ॥

ज्योतिश्चक्रं चालयन् स स्वांशैर्भुङ्क्तेऽन्थाऽपि च । ज्ञत्वादि सकलं तस्मादिति भेदा निरूपिताः ॥ १८१ ॥
 एकं शतमशीतिश्च स्वार्थाः सन्ति नभोऽन्तरा । अंशैः सर्वत्र गमने वत्सरो भवतीति च ॥ १८२ ॥
 विशिष्टेन स्वरूपेण सदा ज्योतिःप्रवर्तनम् । दिनमासवर्त्यनभुक् सर्वं भुङ्क्ते पुनः स्वयम् ॥ १८३ ॥
 पञ्चशक्तियुतस्तेन पञ्चनाम्ना निरूपिताः । गतिभेदेन वा भेदाः प्रत्येकं मध्यमिश्रणात् ॥ १८४ ॥
 चन्द्रादीनां प्रशंसार्थमुच्चत्वं शीघ्रभोजनम् । चन्द्रस्य समताऽन्येषां विलम्बोऽपि निरूप्यते ॥ १८५ ॥
 अहोरात्रव्यवस्था च पितृणां चन्द्रतोऽभवत् । अधःस्थितास्तु पितरश्चन्द्रं पश्यन्ति नेतरम् ॥ १८६ ॥
 कृष्णपक्षो दिनं तेषामष्टम्यादि निरूप्यते । सूर्येण समता यहिं तदा तेषां तु पूर्णता ॥ १८७ ॥
 क्षयोत्सुकत्वं कर्माङ्गं मतान्तरमिति स्थितिः । कलापानं तथैव स्याद् देवानां तु दिनस्थितिः ॥ १८८ ॥
 उत्तरायणषट्के हि रथानां दर्शनं भवेत् । अधःस्थितान् रथांस्ते हि न पश्यन्त्युच्चदर्शिनः ॥ १८९ ॥
 प्रभवादिन्यवस्थां तु सुराचार्यः करोति हि । बुधशुक्रौ सूर्यसमौ सूर्येणैव निरूपितौ ॥ १९० ॥
 तत्पुत्रो मङ्गलश्चैव क्रूत्वाच निरूपितौ । सूर्याल्लक्षे यथा चन्द्रस्ततो भानि च तावता ॥ १९१ ॥

स्वांशैरित्यादि । मण्डलमानिभिर्द्वादशभिः स्वस्वरूपेण चकाराद् ग्रहाद्यन्तर्यामित्वेन चर्त्वादिसम्बत्सरान्तं भुङ्क्ते तस्मादिमे कालभेदा निरूपिता इत्यन्वयः ॥ १८१ ॥ यावतार्द्धेन 'नभोवीथ्यामि'त्यादेरर्थं तत्तद्रूपकार्यस्य विभागं सम्बत्सरादि-पञ्चनामकथनस्य प्रयोजनं चाहुः एकमित्यादि । उक्तसङ्ख्या एकायनदिवसाश्चकारात्तावन्तो द्वितीयायनदिवसाः स्वार्थाः स्वस्य सूर्यस्य भोग्याः सन्ति नभोमण्डलमध्ये । सर्वत्र तेषु सर्वेष्वंशैर्ज्योतिश्चक्रचालकैर्गमने पूर्णो वत्सरो भवतीति च बोध्यते ॥ १८२ ॥ तत्र हेतुः—विशिष्टेनेत्यादि । प्रवर्तनमिति । कुर्वन्निति शेषः । एवं कुर्वन्नंशैरयनान्तभुक् पुनः स्वयं तथा सन्सर्वं भुङ्क्ते । तेन हेतुना वत्सरास्था निरूपिता इत्यर्थः । तथा च ग्रहादयः सर्वे ज्योतिश्चक्रस्थास्तत्प्रवृत्तिश्च सूर्यादेवेति तत्कृता अपि वत्सराः सूर्यकृता एवेति सूर्यगतिनिरूपण एवोक्ता इति भावः ॥ १८३ ॥

पक्षान्तरमाहुः—गतीत्यादि । मध्यपदेन समगतिः, अस्मिन्पक्षे पञ्चाऽपि भेदाः साक्षात्सूर्यकृता एवेति विशेषः । १८३-१८४ ॥ एवं चन्द्रमा इत्यादेस्तात्पर्यमाहुः—चन्द्रादीनामित्यादि । समता साम्यम् । तथा च सर्वेषामुच्चत्वं चन्द्रस्य शीघ्र-भोजनमन्येषामुशनःप्रभृतीनां यथायोग्यं सूर्यगतिसाम्यम्, ततो विलम्बोऽपि योऽत्र निरूप्यते स तेषां प्रशंसार्थं ननु सूर्यादा-धिक्यज्ञापनार्थमित्यर्थः । अत्र नक्षत्राणां स्थिरत्वमेव राशिस्वरूपान्तःपातित्वात् । अन्ये पृथग्गतिमन्त इति बोध्यम् ॥ १८५ ॥ 'अथ चापूर्यमाणे'त्यादेरर्थं विचारयन्ति—अहोरात्रेत्यादि । कथमित्याकाङ्क्षायां प्रकारमाहुः—अध इत्यादि । पितृलोको हि नक्षत्र-शिशुमारोपरि स्थिरश्चन्द्राग्नीचैः सूर्यादुपरि, तथा सति ते चन्द्रमेवोपरिष्ठं प्रकाशकतया पश्यन्ति नेतरं सूर्यम्, तस्य तदधः-स्थितत्वात् । एवं सति सूर्याग्निःसृत्य यदा कृष्णाष्टम्यामुपरि तत्समानदेशे चन्द्रः समायाति तदा तेषां दिनम्, यदा नीचैः सूर्यस्तदा तेषां मध्याह्नोऽभावास्त्यायामस्माकं सूर्यादधःस्थत्वाच्चन्द्रदर्शनाभावः । यदा चन्द्रोऽग्रे सूर्याग्निःसरति तदा तेषाम-पराहः शुक्लाष्टम्यां सायमिति । सूर्यस्तु पितृभ्यो नीचैरिति रात्रौ सूर्यस्थितिप्रयोजिकेति । एवमेव तृतीयस्कन्धसुबोधिन्यां बोध्यम् ॥ १८६-१८७ ॥ ननु देवानां कलापानेन चन्द्रक्षयस्य सोमोत्पत्तावुक्तत्वादमृतपूर्या पूर्णतायाश्चोक्तत्वादत्रापि तथाऽभि-प्रेतत्वाच्च कथं सूर्याधीना सेत्यत आहुः—क्षयेत्यादि । कलापानेत्यनेनोक्तं मतं तृतीयं वा । तथा च मूले कल्पान्तरसङ्ग्रहात्तदप्य-भिप्रेतमित्यर्थः । चन्द्रेण देवदिनव्यवस्थाप्रकारमाहुः—देवानामित्यादि । सूर्यस्यैकस्मिन्नयने चन्द्रस्य षडावृत्तयो भवन्ति । तत्र तुलामारभ्य मीनान्ता देवानां रात्रिरुत्तरायणषट्कम्, तस्मिन् रथानां चन्द्रमारभ्य ऋष्यन्तानां दर्शनं देवानां भवेत् । यदा पुनः सूर्यस्य मेषादिकन्यान्तं दक्षिणायनषट्कं तदा सूर्योऽधःस्थिता देवा उच्चदर्शिन इत्युपरिष्ठात्र पश्यन्तीति तु दिनस्थितिः । इदमेव चन्द्रकृतममराहोरात्रवितानमित्यर्थः ॥ १८८ ॥

बृहस्पतिनिरूपणप्रयोजनमाहुः—प्रभवादीति । बुधशुक्रशनिभौमनिरूपणप्रयोजनमाहुः—बुधेत्यादि । न निरूपिताविति । सूर्यसमत्वेन न निरूपितौ । तथा चैतेषां कालोपाधिनियामकत्वाभावेऽपि फलनिरूपकत्वबोधनार्थं निरूपणमित्यर्थः ॥ १८९ ॥

अतः परं तत् उपरिष्ठात्रिलक्षेत्यादिकं विचारयन्ति—सूर्यादित्यादि । ततश्चन्द्राङ्गानि नक्षत्राणि च तावता लक्ष-योजनोपरि कालायने वर्तन्ते । तथा च मूले त्रिलक्षयोजन इति यदुक्तं तत्तेषां द्विलक्षयोजनोच्चस्वरूपविन्यासमन्तनिवेश्येति ज्ञापितम् । तेषां देवगृहत्वात् । 'देवगृहा वै नक्षत्राणी'ति तेषां देवगृहरूपत्वश्रावणेन तावद्विन्यासस्य तत्रौचित्यादिति । अन्तरेति परस्परकक्षाव्यवधानम् ।

ततोऽग्निमग्रहाणां तु लक्षद्वितयमन्तरा । उशना च बुधश्चैव तथाङ्गारक एव च ॥ १९२ ॥
 बृहस्पतिः शनिश्चैव ऋषयस्तु शनेः परे । लक्षैकादशतोत्युच्चैः पञ्चानां द्विगुणत्वतः ॥ १९३ ॥
 समयोश्चापि लक्षं हि ध्रुवस्तेभ्यस्त्रयोदश । आध्यात्मिकांश्च तान् राशीनतिक्रम्य यतः स्थितः ॥ १९४ ॥
 पञ्चपात्रयुतस्तत्र मोदते कृष्णतत्परः । भगवत्सेवकादेव सर्वं कार्यं यतो भवेत् ॥ १९५ ॥
 अन्ये सर्वे तदाधाराः स स्थिरः कार्यकृद्धरेः । सवनत्रयधर्मस्तु तेषां गतिनियामकः ॥ १९६ ॥
 सूर्यवद्गमनं तेषामतः सम्पद्यते मया । तेषामपतने हेतुर्वायुः कर्मेति केचन ॥ १९७ ॥
 वस्तुतो भगवानेव शिशुमारस्तदाश्रयः । निवेशनं ततः ग्राह सर्वेषां तत्र वै हरौ ॥ १९८ ॥
 चत्वारो या तत्सचिवाः कश्यपोऽत्र प्रजापतिः । अभयं धर्म इत्युक्तं तेन सर्वाविरोधिता ॥ १९९ ॥
 अवतारचरित्रं हि धारणं विषमत्वतः । न ह्येवमन्योऽवस्थातुं क्षणं शक्नोति कश्चन ॥ २०० ॥
 अन्यथा सकलां पृथ्वीं न द्रष्टा सुखवृत्तये । एवं त्रिभिर्द्युर्मर्यादा मध्यभूता निरूपिता ॥ २०१ ॥
 अतस्त्रिभिर्धःस्थानमर्यादा सकलोच्यते । सूर्यान्निरूपणं यस्मादतः स्वर्मानुवर्णनम् ॥ २०२ ॥

ऋषीणां विन्यासप्रकारमाहुः—ऋषय इत्यादि । पञ्चानामृषीणां द्विगुणत्वत एकत एकस्य लक्षद्वैगुण्याद् यौ पुनरुपरि समौ दृश्येते । सप्तर्षीणां तु यौ पूर्वौ दृश्येते उदितौ भुवीति द्वादशस्कन्ध उक्तौ तयोश्चापि लक्षं हि यतो हेतोस्ततोऽत्युच्चैर्लक्षैकादशतः शनेः परे उपरिष्ठादृषयः सन्तीति योजना । एवं सपादैरष्टादशभिर्द्वाविंशोऽध्यायो विचारितः ॥ १९३ ॥

(अ. २३) अतः परं पादोनाष्टभिस्त्रयोविंशं प्रकरणे तृतीयं विचारयन्ति । अत्र यद्यपि शिशुमारः प्रकरणी तथापि तस्योपजीव्यो ध्रुव इति (पूर्व) तद्वर्णनात्पूर्वं तमेव विचारयन्ति ध्रुव इत्यादि । तस्य त्रयोदशलक्षोपरिष्ठत्वे बीजमाहुः—आध्यात्मिकानित्यादि । यतः कालाध्यात्मिकरूपंस्तान् द्वादशराशीन्मेष्ठादीनतिक्रम्य तेभ्यो राशिस्थेभ्यस्त्रयोदशे तावन्नक्षोपरि विद्यमाने भगवत्स्थाने स्थितः । अतस्त्र पञ्चपात्रयुतः पञ्चभिरग्नौ प्रजापतिकश्यपधर्मे भगवत्सेवायास्तत्कृपायाः पात्रैर्योग्यैर्युतः कृष्णतत्परो मोदत इति योजना । एवमथ तस्मादिति गद्यार्थ उक्तः । 'सहे'त्यादेरर्थं वदन्तस्त्र स्थापनप्रयोजनमाहुः—भगवदित्यादि ॥ १९५ ॥ तदाधारा इति । तदायतत्वेन कार्यकर्तारस्त्रिभिः सवनैरिति कथनस्य प्रयोजनमाहुः सवनेत्यादि । प्रातर्मध्यदिनतृतीयसवनेषु क्रियमाणो धर्मस्तेषां तथेति ज्ञापनार्थं तत्कथनमित्यर्थः ॥ १९६ ॥ अन्तरिक्षे तद्गमन उपपत्तिमाहुः—सूर्यवदिति । तथा चान्तर्यामिसामर्थ्याद्गमनमित्यर्थः । अत्र गमकमाहुः—अत इत्यादि । यत एतद्व्यादिकं भगवदधीनमत एव तज्ज्ञाने मया सम्पद्यते 'मये'ति भगवतोक्तमित्यर्थः । नभसि 'यथे'ति दृष्टान्तेन यदितिदिष्टं तन्न सिद्धान्ताभिप्रायेणेत्याहुः तेषामित्यादि । सिद्धान्तमाहुः—वस्तुत इत्यादि । तत्र गमकमाहुः—निवेशनमित्यादि । तथा च यथा केचित्स्वदेहान्तर्हृदयावकाश इति मतान्तरं राज्ञ आकाङ्क्षापूर्त्तावपि स्वत एवादरणीयत्वाय मतान्तरमुक्तम् । तथेदमपीत्यमेव मुख्यः पक्ष इत्यर्थः ॥ १९८ ॥ ननु श्रुतौ शिशुमारोपस्थाने 'अग्निःपुच्छस्य प्रथमं काण्डं तत इन्द्रस्ततः प्रजापतिरभयं चतुर्थमि'त्युक्तम् । इह तु पुच्छाग्रे ध्रुवमुत्तवा तस्य लाङ्गूले प्रजापतिरग्निरिन्द्रो धर्म इति कथमविरोध इत्यत आहुः—चत्वार इत्यादि । तस्य ध्रुवस्य सचिवाः सहकारिणोऽग्न्यादयश्चत्वारस्तथा सति प्रजापतिना कश्यपेनेत्यत्र प्रजापतिपदं कश्यपविशेषणं श्रुतावपि 'तेजसा कश्यपस्ये'त्युक्तत्वात् । धर्मपदं च श्रुत्युक्ताऽभयशब्दार्थनिर्द्धारकम् सर्वदेवतानिवेशस्तु तत्रात्र च तुल्यः स्थानभेदः कल्पभेदादिति तेन सर्वमेवाविरुद्धमित्यर्थः ॥ १९९ ॥

तदेतदाहुः—अवतारेत्यादि, अवतारत्वे गमकमाहुः—न हीत्यादि ॥ २०० ॥ तथा स्थितौ प्रयोजनमाहुः—अन्यथेत्यादि । यद्यूर्ध्वमुखस्तिर्ध्वमुखो वा तिष्ठेत्तदा असुखस्य तुच्छसुखस्य वा हन्तये दूरीकरणाय सकलां पृथ्वीं न द्रष्टा न पश्येत् । तथा च तदुभयहननमेवं स्थितौ प्रयोजनमित्यर्थः । युप्रकरणमुपसंहरन्ति—एवं त्रिभिरित्यादि । मध्यभूतेति । 'मध्ये तिष्ठन्ति राजसा' इति वाक्यात् । महर्लोक्याद्यपेक्षया न्यूनत्वमत्राभिप्रेतम् । पूर्वत्र तु स्वर्गापेक्षयेति नोपक्रमविरोधः । एवं सार्धो न सप्ततिभिर्बु प्रकरणं विचारितम् ॥ २०१ ॥

(अ. २४) अतः परं सार्द्धषोडशभिर्मध्यधःस्थितमर्यादां विचार्यते—अतस्त्रिभिरित्यादि । अत इति अतः परम्, ननु भूम्यधःस्थमर्यादावर्णनप्रसूत्वे राह्यादिवर्णनस्य किं प्रयोजनमित्यपेक्षां पूरयन्तो नवभिश्चतुर्विंशस्य प्रकरणप्रथमस्यार्थमाहुः—सूर्यादित्यादि । तथा च तावदनिरूपणे राज्ञौ निराकाङ्क्षता न स्यादिति तदभावाय तन्निरूपणमित्यर्थः । उत्तरमिति उत्तरोत्तरम् ।

प्रसङ्गाद् ग्रहणं चाऽऽह सूर्यादीनां तु गर्वनुत् । ग्रहणं लोकसिद्धं हि न तु वेदे कथञ्चन ॥ २०३ ॥
 अन्तरिक्षं ततोऽधस्ताद् देवाग्नीचस्थितौ हितम् । एवमेवोत्तरं नीचा ज्ञातव्या भागशः क्रमात् ॥ २०४ ॥
 दैत्या अतिबला युक्ता भक्ता वा मुखैरिणः । अधःस्थानं स्थितौ तेषां तेन बल्यादिवर्णनम् ॥ २०५ ॥
 आनन्दस्य प्रतिष्ठा तु तत्रैवेति निरूप्यते । ज्ञानादिकं बाधकं हि दुःखं तत्र महत्तथा ॥ २०६ ॥
 अज्ञानतः सुखं तत्र साच्चिकानां न रोचते । अतलादिषु सर्वत्र ततस्तादृशमीरितम् ॥ २०७ ॥
 भक्तिः सर्वत्रोत्तमेति तत्राप्युत्तमतोच्यते । धर्मार्थं भगवाँस्तस्य निगृहीतेति वर्णनम् ॥ २०८ ॥
 भगवानुत्तमत्वं च पातालादिष्वकारयत् । तत्परित्यज्य दुःखेन कर्मणा वर्तते यतः ॥ २०९ ॥
 एवं ज्ञानं तस्य वृत्तमिति तद्वाक्यवर्णनम् । महादेवस्याऽपि भक्तस्तथा किं तु ततोऽधमः ॥ २१० ॥
 ततो लोकत्रयं नीचं भयं किञ्चित्ततो मतम् । तेषामेव सुखे हेतुर्भगवाँस्तामसस्तथा ॥ २११ ॥
 लक्षमात्रमियं भूमिः प्रायेणाऽत्र नियोगतः । उपयुक्ता ततः प्रोक्ता न तु पृथ्वी हि तावती ॥ २१२ ॥
 तस्याधःस्थात् स्थितौ हेतुः संसारो जगतो मतः । सुखं च विषयोक्तस्य कीर्त्तिश्चाऽपि निरूप्यते ॥ २१३ ॥

भागश इति यथायोग्यम् । एवमुत्पतन्तीत्यन्तस्य प्रासङ्गिकस्यार्थ उक्तः ॥ २०२-२०४ ॥ अथ तदभिमानामर्थमाहुः-दैत्या इत्यादि । तादृशं तेषां स्थानं कुतः इत्यपेक्षायां तान् विशिष्यन्ति-अतिबला इत्यादि । बल्यादीत्यादिपदं सर्पनागयोरपि सङ्ग्रहार्थम् । तथा च प्रलयसाधनीभूता योगिनो भगवद्भक्ताश्च यथाभागं वसन्तीत्यर्थः ॥ २०५ ॥ तत्रत्यसुखनिरूपणस्य तात्पर्यमाहुः-आनन्द-स्येति । तमस आनन्दमूलत्वात्तदीयानन्दस्य प्रतिष्ठा प्रकर्षेण स्थितिस्तेष्वेव लोकेष्विति हेतोस्तत्रत्यं सुखं निरूप्यत इत्यर्थः । ननु तेषां वर्गादधिकसुखवत्त्वे तानि देवैः कुतो नेष्यन्त इत्यत आहुः ज्ञानादिकमित्यादि । तत्र विनोदो मायाकृत इत्यतः वर्गादाधिक्यं माया च ज्ञानेन योगेन च बाध्यते, सुदर्शनप्रवेशजन्यं दुःखं च महत्, तथा सति तत्र सुखमज्ञानकृतमतो नेष्यत इति बोधनाय तथैरितमित्यर्थः । ननु तथापि सुतलसुखं न तादृशम्, इन्द्रादिष्वविद्यमानयेति भगवदनुकम्पाविशेषणात् । तादृशानुकम्पा-सम्पादितस्याज्ञानकृतत्वाभावादित्यत आहुः-भक्तिरित्यादि । उत्तम इति । आनन्द इति शेषः । तथा च स न बिलसम्बन्धी, किन्वतिरिक्त इति न बिलसुखस्य देवेष्वत्वमित्यर्थः । यदि भगवतो बलावीदृशी कृपा तदा भगवता तन्निग्रहस्य किं प्रयोजनमत आहुः-धर्मार्थमिति । तदीयधर्मस्य सत्यवाक्तादिरूपस्य ज्ञापनार्थम् । तथा च भगवान् जीवस्य सत्येन दैन्येन स्वात्मन्यधमत्व-ज्ञानेनानहङ्कारेण तुष्यतीतिज्ञापनार्थं तद्वर्णनमित्यर्थः ॥ २०६-२०८ ॥ ननु भगवत्कृपायाः बलिस्वभावस्य चैतावतैव ज्ञातुं शक्यत्वेऽपि तद्वाक्यवर्णनस्य किं प्रयोजनमत आहुः-भगवानित्यादि । उत्तमत्वमिति कृपात्त्वविषयस्य स्वीयस्येतिशेषः । दुःखेनेति भगवच्छ्रमदानरूपेण ॥ २०९ ॥ तस्य वृत्तमिति बलेर्वृत्तं नेन्द्रस्य । तथा च सत्त्वसंरब्धमुख्यापेक्षया राजस एव भगवत्कृपावैशिष्ट्य उत्तमो भवतीति तदीयदास्यमेव वस्तुतः सर्वोत्तममिति ज्ञानं बलेर्जातं नेन्द्रस्येति तदपेक्षयाऽपि भक्त्युत्कर्षबोधनाय बलिवाक्य-वर्णनमित्यर्थः । मयसुखनिरूपणतात्पर्यमाहुः-महादेवस्येत्यादि । इन्द्रापेक्षयाऽधिकत्वस्य बल्यपेक्षया न्यूनत्वस्य च ज्ञापनाय तद्वर्णनमित्यर्थः । एवं चतुर्विंशार्थः साङ्ख्यैर्नवभिरुक्तः ॥ २१० ॥

(अ. २५) अतः परं त्रिभिः पञ्चविंशस्य प्रकरणद्वितीयस्यार्थमाहुः-तेषामित्यादि । ननु पातालमूले भगवत्स्थितेः किं प्रयोजनं भूमिधृतेः सामर्थ्येनापि सन्भवादित्यत आहुः-तेषामित्यादि । अधोलोकनिवासस्तामसकर्मभिरज्ञानं च, राजसकर्मणा चासुरत्वं दुःखं च, 'कर्मणः सुकृतस्याहु'-रितिगीतावाक्यात् । अतो भगवान् सङ्कर्षणरतेषां बिलनिवासिनामेव सुखहेतुः । तथा तमस उपलक्षणमेतन् नरकस्य सुखहेतुः । अन्यथैतेषु सुखवर्णनं नात्र क्रियेत, नारकी च निर्वृतिर्न स्यात् । तथा चैतत्कार्य-द्वयार्थं तत्र स्थितिरित्यर्थः ॥ २११ ॥ सङ्कर्षणस्थितिः पातालमूले ब्रह्माण्डमूलाऽधो वेति सन्देहनिवृत्त्यर्थमाहुर्लक्षमात्रेत्यादि । इयं शेषेण ध्रियमाणा भूमिर्लक्षमात्रं प्रोक्तेति सम्भाव्यते । प्रायेणेति सम्भावनार्थकम् । तत्र हेतुः, हि यतोः नियोगतः कर्मचोद-नात् उपयुक्ता कर्मोपयोगिनी ततो हेतोः । तथा च यावती वराहावतार उद्भिद्यते तावतो, तेन पातालमूलमेव गद्येऽभिप्रेत-मित्यर्थः । अन्यथाऽवान्तरप्रलयो न घटेतेति भावः । तदाहुः-न तु पृथ्वीति । ब्रह्माण्डरूपाऽत्रशेषधार्या न भवतीत्यर्थः । अनेनैव हेतुरुक्तः । तथा च सा सर्वावरणसंयुता गुणप्रवाहे अक्षरब्रह्मणि वा तिष्ठतीति तस्याः पृथ्वीत्वेनाधारान्तरापेक्षाभावादितिभावः ॥ २१२ ॥ तर्हि तद्वदियमपि जल एव स्थासतीति किं शेषस्थित्येत्यादि । तथा च लोकानां स्वस्त्य आस्ते इति कथनात्संसारः पूर्वोक्तं बिलसुखं सुसुक्ष्मकारश्च तत्र स्थितौ हेतुरित्यर्थः । अत्र मध्यमं श्रुतार्थापत्तिसिद्धमादिममन्तिमं कण्ठोक्तं

दृष्टयैव तामसत्वं हि सात्त्विको वस्तुतो मतः । सुखोत्तमस्य हीनत्वे प्रश्न उत्तरमेव च ॥ २१४ ॥
दुःखं सर्वत्राऽविशिष्टमतः प्रश्नस्तु नारकः । देशा न नरकं किन्तु कर्मणेति तथोत्तरम् ॥ २१५ ॥
यमश्च पितरश्चैव ततस्तत्र निरूपिताः । कर्माण्येव निमित्तानि सर्वेषां तु यथा भवेत् ॥ २१६ ॥
नरकश्च तथा स्वर्ग इत्यन्ते स्वर्गवर्णनम् । भगवद्वयतिरिक्तस्य वर्णनं नैव युज्यते ॥ २१७ ॥
इत्याशङ्क्य हरे रूपवर्णनेनोपसंहतिः ॥ २१७ ॥

इति श्रीवज्रभदीक्षितविरचिते तत्त्वार्थदीपनिबन्धे श्रीभागवतार्थप्रकरणे पञ्चमस्कन्धार्थनिरूपणं समाप्तम् ।

ज्ञेयम् ॥ २१३ ॥ अत्र प्रथमगद्ये तामसी कला सात्वतीत्युभयमुक्तं तद्विरोधपरिहारायाहुः—दृष्टयेत्यादि । ‘असदृशो यः प्रतिभाति मायया क्षीयेव मध्वासवताम्रलोचन’ इतीलावृतवर्णने शिववाक्यं बीजं ज्ञेयम् । एवं प्रकरणे द्वितीयः पञ्चविंशस्त्रिभिर्विचारितः ।

(अ, २६) अतः परं चतुर्भिः षड्विंशं तृतीयं विचारयन्तो ‘महर्ष एतद्वैचित्र्यमिति प्रश्नस्य तदुत्तरस्य च तात्पर्यमाहुः—सुखेत्यादि । सुखं तु सर्वत्रोत्तममुक्तं तद्वेतुकथने तु कामः कर्म चोक्तम् । तत्र कामकर्मजन्यत्वेऽपि हीनताप्रयोजकज्ञानाय प्रश्नः । उत्तरं ‘त्रिगुणत्वादि’त्यादिनोक्तं त्रैगुण्यजन्यत्वेन हीनत्वज्ञापनायैवेत्यर्थः ॥ २१४ ॥ ननु नरकाणां प्रसिद्धत्वात्किं देशविशेषा इत्यादिप्रश्नस्य को वाऽऽशय इत्याकाङ्क्षायामाहुः—दुःखमित्यादि । तथा च नरकस्य पापभोगोपयुक्तत्वात् तत्फलस्य च दुःखात्मकत्वात्तस्य च सर्वत्र तुल्यत्वात्कुतस्तेषां बहुत्वं कुतश्च गुणप्रधानभाव इति प्रश्नस्याशय इत्यर्थः । उत्तराशयमाहुः—देशा नेति । देशास्ते स्वरूपतो न बहवः, किन्तु कर्मणा, तथा चैकत्रैव कर्मविद्यमानत्वेऽपि तत्तत्कर्मैव तेषां बहुत्वे गुणप्रधानभावे च प्रयोजकमिति बोधयितुमेकैव कर्मतत्फलभोगविवरणप्रकारेणोत्तरमित्यर्थः ॥ २१५ ॥ अत्र गमकमाहुः—यम इत्यादि । तथा चैवं वत्सलैरपि पितृभिस्तत्सहायाकरणाद्यमेन तद्विवेचनाच्च कर्मैव निमित्तमित्यर्थः । गमकान्तरमाहुः कर्माणीत्यादि । स्वर्गवर्णनमिति । तथैव धर्मवर्त्तिन इत्यनेन सूचितम् । शेषं स्फुटम् ।

इति श्रीमत्प्रभुचरणदर्शिता पुरुषोत्तमदृष्टा पञ्चमस्कन्धनिबन्धयोजना सम्पूर्णा ॥

पञ्चमस्कन्धः समाप्तः ।



श्रीकृष्णः शरणं मम

श्रीगणेशाय नमः

विद्वच्छिरोमणिश्रीबोपदेवप्रणीतं

हरिलीलामृतम्

पञ्चमस्कन्धः

एवं विसर्गमुक्त्वा क्रमप्राप्तं स्थानं पञ्चमेऽभिहितमित्याह—

पञ्चमे स्थानमध्यायैः षड्विंशत्या निरूपितम् । मर्यादापालनं स्थानं तास्तिस्रो लोकभेदतः ॥ १ ॥

पञ्चम इति । स्थानं लक्षयति—मर्यादापालनं स्थानमिति । मर्यादानां कर्माजितभूमिकासीमानामनुलङ्घनम् । ताः = मर्यादाः ॥ १ ॥

प्रकरणानि वक्तुं लोकानाह—

लोकाः क्षितिर्धौः पातालं प्रियव्रततदुद्भवैः । क्षितेर्द्वीपादिमर्यादाः कृताः प्राक्ततदन्वयः ॥ २ ॥

लोका इति । ननु स्थानेऽभिधेये किं प्रियव्रतवंशेन तत्राह—प्रियव्रतेति । प्रियव्रतेन तत्पुत्रपौत्रैश्च भूमेर्द्वीपवर्षादिव्यवस्थाः कृताः । तत् = तस्मात् पूर्व तेषां वंशः कथ्यत इत्यर्थः ॥ २ ॥

ततश्चत्वारि प्रकरणानीत्याह—

एवं च पञ्चदशभिः पञ्चभिश्च त्रिभिस्त्रिभिः । चतुःप्रकरणी प्रोक्ताऽध्यायार्थान् क्रमतः शृणु ॥ ३ ॥

एवं चेति । वंशस्य प्रकरणमेकं मर्यादानां च त्रीणि इत्थं चत्वारि । तानि क्रमात्पञ्चदशभिः पञ्चभिस्त्रिभिस्त्रिभिर्ध्यायैरित्यर्थः । अध्यायार्थान् वक्तुमाह—अध्यायार्थानिति । शृण्विति शिष्यं प्रत्युक्तम् ॥ ३ ॥

प्रियव्रताग्नीध्रनाभिष्वेकैक ऋषभे त्रयः । राजोपदेष्टृमुक्तत्वैर्भरतेऽष्टौ प्रपौत्रजे ॥ ४ ॥

प्रियव्रताग्नीध्रनाभिष्वेकैकोऽध्यायः । ऋषभे त्रयः । राजोपदेष्टृमुक्तत्वैरिति । त्वशब्दः प्रत्येकम् । ऋषभस्य राजत्वमुपदेष्टृत्वं मुक्तत्वं चेति क्रमात्त्रिषु । मुक्तत्वे तु 'एवमनुशास्य' इत्याध्यायार्थोऽभिमतः । प्रपौत्रजे प्रियव्रतस्य भरतेऽष्टौ ॥ ४ ॥

क्रमादष्टानामर्थानाह—

पुण्यैणसङ्गजडताशिविकोद्विप्रक्राशनैः । तत्त्वारुयानभवारण्यतद्व्याख्यानैः परोऽन्वये ॥ ५ ॥

पुण्येति । पुण्यम् १ एणसङ्ग एणो हरिणः २ जडत्वम् ३ शिविकाया ऊढिर्वहनम् ४ प्रकाशनं स्वप्रकटीकरणम् ५ तत्त्वनिरूपणम् ६ भवाटवी ७ तस्या व्याख्यानम् ८ इत्याष्टानामर्थाः । परः = पञ्चदशः । अन्वये = भरतवंशविषये ॥ ५ ॥

अथ भूप्रकरणमाह—

मेर्विलावृतषट्कद्विवर्षद्विपैश्च पञ्च कौ । दिवि क्रमात्त्रयः सूर्यध्रुवसूर्यान्तरध्रुवः ॥ ६ ॥

पातालशेषनरकैस्त्रयोऽधोभुवने मताः ।

इति श्रीमद्भागवते पञ्चमः स्कन्धः समाप्तः ॥

मेर्विलेति । मेरुश्चेलावृतं च षट्कं चार्थाद्वर्षाणां, द्विवर्षं च द्वयोर्वर्षयोः समाहारो द्विवर्षम् । पात्रादेराकृतिगणत्वान्न डीप्, द्वीपानि च तैः । तत्र षोडशे मेरुः कथ्यते । सप्तदशे इलावृतम् । गङ्गावतारादिस्तु पूर्वशेषः । अष्टादशे भद्राश्वहरिवर्ष-केतुमालरम्यकहिरण्मयोत्तरकुरव इति षड्वर्षाणि । एकोनविंशे किंपुरुषं भारतं चेति द्वे वर्षे विंशे तु सप्त द्वीपानि इति कौ = भुवि विषये पञ्चाध्याया इत्यर्थः । स्वर्गप्रकरणमाह—दिवीति । सूर्यश्च ध्रुवसूर्ययोरन्तरं च ध्रुवश्च तैः क्रमात्त्रयोऽध्यायाः । पातालप्रकरणमाह—पातालेति । पातालं च शेषश्च नरकाश्च तैः अधोभुवने क्रमात् त्रय इत्यर्थः ॥ ६ ॥

इति श्रीमधुसूदनसरस्वतीकृतायां हरिलीलामृतटीकायां पञ्चमः स्कन्धः समाप्तः ॥